


॥ श्रीः ॥

श्रीमन्महाभारतम् ।

सटिप्पणम् ।



आश्वमेधिकपर्व १४.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां माहाय्येन दाक्षिणात्यबहुकोशानुसारेण

संशोध्य

मुंबापुर्यां


जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८३१ गौम्यनामसंवत्सरे ।

इदं पुस्तकं १८६७ संख्याकराजनियमस्य २५ संख्याकविभागानुसारतो देता.

कलास्य सर्वेऽधिकाराः प्रसिद्धिकर्त्री स्वाधीना रक्षिताः ।

अश्वमेध पर्व.



श्रीः ।

श्रीमन्महाभारतम् ।



आश्वमेधिकपर्व १४ ।

(अश्वमेधपर्व ॥ १ ॥)

प्रथमोऽध्यायः ॥ १ ॥

गङ्गायां भीष्मायोदकदानानन्तरं बन्धुशोकविषण्णं युधिष्ठिरं प्रति धृतराष्ट्रेण समाश्वासनम् ॥ १ ॥ तथा विदुरवचनाना-
दरेण स्वस्यैतादृशानर्थप्राप्तिकथनम् ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।
देवीं सरस्वतीं व्यासं ततो जयमुदीरयेत् ॥ १
वैशंपायन उवाच ।
कृतोदकस्तु राजानं धृतराष्ट्रं युधिष्ठिरः ।
पुरस्कृत्य महाबाहुरुत्ताराकुलेन्द्रियः ॥ २
उत्तीर्य तु महाबाहुर्वाष्पव्याकुललोचनः ।
पपात तीरे गङ्गाया व्याधविद्ध इव द्विपः ॥ ३
तं सीदमानं जग्राह भीमः कृष्णेन चोदितः ।
मैवमित्यब्रवीच्चैनं कृष्णः परबलार्दनः ॥ ४
तमार्तं पतितं भूमौ श्वसन्तं च पुनः पुनः ।
ददृशुः पार्थिवा राजन्धर्मपुत्रं युधिष्ठिरम् ॥ ५
तं दृष्ट्वा दीनमनसं गतसत्त्वं नरेश्वरम् ।
भूयः शोकसमाविष्टाः पाण्डवाः समुपाविशन् ॥ ६
राजा तु धृतराष्ट्रस्तं तथा दीनो महाभुजम् ।
वाक्यमाह महाबुद्धिः प्रज्ञाचक्षुर्नरेश्वरम् ॥ ७
उत्तिष्ठ कुरुशार्दूल कुरु कार्यमनन्तरम् ।
क्षत्रधर्मेण कौन्तेय जितेयमवनी त्वया ॥ ८
शुक्लं सार्धं भ्रातृभिस्तां सुहृद्भिश्च जनेश्वर ।

शोचितव्यं न पश्यामि त्वया धर्मभृतांवर ॥ ९
शोचितव्यं मया चैव गान्धार्या च महीपते ।
ययोः पुत्रशतं नष्टं स्वमलब्धं यथा धनम् ॥ १०
अश्रुत्वा हितकामस्य विदुरस्य महात्मनः ।
वाक्यानि सुमहार्थानि परितप्यामि दुर्मतिः ॥ ११
उक्तवान्विदुरो यन्मां धर्मात्मा दिव्यदर्शनः ।
दुर्योधनापराधेन कुलं ते विनशिष्यति ॥ १२
स्वस्ति चेदिच्छसे राजन्कुलस्य कुरु मे वचः ।
वध्यतामेप दुष्टात्मा मन्दो राजा सुयोधनः ॥ १३
कर्णश्च शकुनिश्चैव नैनं पश्यतु कर्हिचित् ।
द्यूतसङ्घातमप्येषामप्रमादेन वारय ॥ १४
अभिपेक्ष्य राजानं धर्मात्मानं युधिष्ठिरम् ।
स पालयिष्यति वशी धर्मेण पृथिवीमिमाम् ॥ १५
अथ नेच्छसि राजानं कुन्तीपुत्रं युधिष्ठिरम् ।
'विनाशमुपयास्यन्ति तव पुत्रा न संशयः ।'
मेढीभूतः स्वयं राज्यं प्रतिगृह्णीष्व पार्थिव ॥ १६
समं सर्वेषु भूतेषु वर्तमानं नराधिप ।
अनुजीवन्तु सर्वे त्वां ज्ञातयो ज्ञातिवर्धन ॥ १७
एवं ब्रुवति कौन्तेय विदुरे दीर्घदर्शिनि ।
दुर्योधनमहं पापमन्ववर्तं ब्रूथामतिः ॥ १८

कृतोदकं त्विति झ. पाठः ॥ १ ॥ उत्तार गङ्गा इति । शेष. ॥ २ ॥ प्रथमोऽध्यायः ॥ १ ॥

आश्व. १

अश्रुत्वा तस्य धीरस्य वाक्यानि मधुराण्यहम् । वृद्धौ हि तेऽद्य पितरौ पश्य नौ दुःखितौ नृप ।
फलं प्राप्य महदुःखं निमग्नः शोकसागरे ॥ १९ ॥ न शोचितव्यं भवता पश्यामीह जनाधिप ॥ २० ॥

॥ इति श्रीमन्महाभारते आश्वमेधिकपर्वणि अश्वमेधपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

धृतराष्ट्रेण समाश्रासनेपि तूष्णीं तिष्ठन्तो युधिष्ठिरस्य कृष्णेन परिसान्त्वनम् ॥ १ ॥ पुनर्भीष्मद्रोणकर्णमारणानुस्मरण-
विषादेनारण्यगमनाय कृष्णानुज्ञानमाकाङ्क्षमाणस्य युधिष्ठिरस्य व्यासेन परिसान्त्वनम् ॥ २ ॥

वैशंपायन उवाच ।

एवमुक्तस्तु राजाऽसौ धृतराष्ट्रेण धीमता ।
तूष्णीं बभूव मेधावी तमुवाचाथ केशवः ॥ १ ॥
अतीव मनसा शोकः क्रियमाणो जनाधिप ।
संतापयति चैतस्य पूर्वप्रेतान्पितामहान् ॥ २ ॥
यजस्व विविधैर्यज्ञैर्बहुभिः स्वाप्तदक्षिणैः ।
देवांस्तर्पय सोमेन स्वधया च पितृनपि ॥ ३ ॥
अतिथीनन्नपानेन कामैरन्यैरकिंचनान् ।
'त्वद्विधस्य महाबुद्धे नैतदद्योपपद्यते ।'
विदितं वेदितव्यं ते कर्तव्यमपि ते कृतम् ॥ ४ ॥
श्रुताश्च राजधर्मास्ते भीष्माद्भागीरथीसुतात् ।
कृष्णद्वैपायनाच्चैव नारदाद्विदुरात्तथा ॥ ५ ॥
नेमामर्हसि मूढानां वृत्तिं त्वमनुवर्तितुम् ।
पितृपैतामहं वृत्तमास्थाय धुरमुद्वह ॥ ६ ॥
युक्तं हि यशसा क्षात्रं स्वर्गं प्राप्तुमसंशयम् ।
नहि कश्चिद्वि शूराणां निहतोऽत्र पराङ्मुखः ॥ ७ ॥
त्यज शोकं महाराज भवितव्यं हि तत्तथा ।
न शक्यास्ते पुनर्द्रष्टुं त्वया येऽस्मिन्नणे हताः ॥ ८ ॥
एतावदुक्त्वा गोविन्दो धर्मराजं युधिष्ठिरम् ।
विरराम महातेजास्तमुवाच युधिष्ठिरः ॥ ९ ॥
गोविन्द मयि या प्रीतिस्तव सा विदिता मम ।
सौहृदेन तथा प्रेम्णा सदा मय्यनुकम्पसे ॥ १० ॥
प्रियं तु मे स्यात्सुमहत्कृतं चक्रगदाधर ।

श्रीमन्प्रीतेन मनसा सर्वं यादवनन्दन ॥ ११ ॥
यदि मामनुजानीयाद्भवान्गन्तुं तपोवनम् ।
'कृतकृत्यो भविष्यामि' इति मे निश्चिता मतिः ॥ १२ ॥
न हि शान्तिं प्रपश्यामि पातयित्वा पितामहम् ।
'नृशंसः पुरुषव्याघ्रं गुरुं वीर्यब्रह्मलान्वितम् ।'
कर्णं च पुरुषव्याघ्रं संग्रामेष्वपलायिनम् ॥ १३ ॥
कर्मणा येन मुच्येयमस्मात्कूरादरिदम ।
कर्मणा तद्विधत्स्वेह येन शुध्यति मे मनः ॥ १४ ॥
तमेवंवादिनं पार्थ व्यासः प्रोवाच धर्मवित् ।
सान्त्वयन्सुमहातेजाः शुभं वचनमर्थवत् ॥ १५ ॥
सुकृता ते मतिस्तात पुनर्बाल्येन मुह्यसे ।
किमाकाशे वयं सर्वे प्रलपामो मुहुर्मुहुः ॥ १६ ॥
विदिताः क्षत्रधर्मास्ते येषां युद्धेन जीविका ।
तथा प्रवृत्तो नृपतिर्नाधिबन्धेन युज्यसे ॥ १७ ॥
मोक्षधर्माश्च निखिला याथातथ्येन ते श्रुताः ।
'यथा वै कामजां मायां परित्यक्तुं त्वमर्हसि ॥' १८ ॥
असकृचापि संदेहाश्लिन्नास्ते कामजा मया ।
अश्रद्धधानो दुर्मेधा लुप्तस्मृतिरसि ध्रुवम् ॥ १९ ॥
मैवं भव न ते युक्तमिदमज्ञानमीदृशम् ॥ २० ॥
प्रायश्चित्तानि सर्वाणि विदितानि च तेऽनघ ।
राजधर्माश्च ते सर्वे दानधर्माश्च ते श्रुताः ॥ २१ ॥
स कथं सर्वधर्मज्ञः सर्वाङ्गमविशारदः ।
परिमुह्यसि भूयस्त्वमज्ञानादिव भारत ॥ २२ ॥

॥ इति श्रीमन्महाभारते आश्वमेधिकपर्वणि अश्वमेधपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

व्यासेन युधिष्ठिरं प्रति पुरुषकर्मणामीश्वरप्रेरणायत्ततया दोषानापादकत्वकथनपूर्वकं तदभ्युपगमेनापि पापापनोदायाश्वमे-
धादिविधानम् ॥ १ ॥ युधिष्ठिरेण स्वस्य तावद्ब्रह्मभावनिवेदने व्यासेन तंप्रति हिमवति गिरौ विद्यमानमरुत्तयागावशि-
ष्टद्रव्यानयनेनाश्वमेधकरणचोदना ॥ २ ॥

व्यास उवाच ।

युधिष्ठिर तव प्रज्ञा न सम्यगिति मे मतिः ।
न हि कश्चित्स्वयं मर्त्यः स्ववशः कुरुते क्रियाम् ॥ १
ईश्वरेण च युक्तोऽयं साध्वसाधु च मानवः ।
करोत्यसुकरं कर्म तत्र का परिदेवना ॥ २
आत्मानं मन्यसे चाथ पापकर्माणमन्ततः ।
शृणु तत्र यथा पापमपकृष्येत भारत ॥ ३
तपोभिः क्रतुभिश्चैव दानेन च युधिष्ठिर ।
तरन्ति नित्यं पुरुषा ये स पापानि कुर्वते ॥ ४
यज्ञेन तपसा चैव दानेन च नराधिप ।
पूयन्ते नरशार्दूल नरा दुष्कृतकारिणः ॥ ५
असुराश्च सुराश्चैव पुण्यहेतोर्मैव क्रियाम् ।
प्रवर्तन्ते महात्मानस्तस्माद्यज्ञः परायणम् ॥ ६
यज्ञैरेव महात्मानो बभूवुरधिकाः सुराः ।
ततो देवाः क्रियावन्तो दानवानभ्यर्धयन् ॥ ७
राजसूयाश्वमेधौ च सर्वमेधं च भारत ।
नरमेधं च नृपते त्वमाहर युधिष्ठिर ॥ ८
यजस्व वाजिमेधेन विधिवदक्षिणावता ।
बहुकामान्नविचेन रामो दाशरथिर्यथा ॥ ९
यथा च भरतो राजा दौष्यन्तिः पृथिवीपतिः ।
शाकुन्तलो महावीर्यस्तव पूर्वपितामहः ॥ १०
युधिष्ठिर उवाच ।
असंशयं वाजिमेधः पारयेत्पृथिवीमपि ।
अभिप्रायस्तु मे कश्चित्तं त्वं श्रोतुमिहार्हसि ॥ ११
इमं ज्ञातिवधं कृत्वा सुमहान्तं द्विजोत्तम ।
'अहमाराधयिष्यामि कथं शोकपरायणः ।'

दानमल्पं न शक्नोमि दातुं वित्तं च नास्ति मे ॥ १२
न तु बालानिमान्दीनानुत्सहे वसु याचितुम् ।
तथैवाद्रविणान्कृच्छ्रे वर्तमानान्नृपात्मजान् ॥ १३
स्वयं विनाश्य पृथिवीं यज्ञार्थं द्विजसत्तम ।
करमाहारयिष्यामि कथं शोकपरायणः ॥ १४
दुर्योधनापराधेन वसुधायां नराधिपाः ।
प्रनष्टा योजयित्वाऽऽस्मानकीर्त्या मुनिसत्तम ॥ १५
दुर्योधनेन पृथिवी क्षपिता जयकारणात् ।
कोशश्चापि विशीर्णोऽसौ धार्तराष्ट्रस्य दुर्मतेः ॥ १६
पृथिवी दक्षिणा चात्र वाजिमेधे महाक्रतौ ।
विद्वद्भिः परिदृष्टोऽयं शिष्टो विधिविपर्ययः ॥ १७
न च प्रतिनिधिं कर्तुं चिकीर्षामि तपोधन ।
अत्र मे भगवन्सम्यक्साचिव्यं कर्तुमर्हसि ॥ १८
एवमुक्तस्तु पार्थेन कृष्णद्वैपायनस्तदा ।
मुहूर्तमनुसंचिन्त्य धर्मराजानमब्रवीत् ॥ १९
कोशश्चापि विशीर्णोऽयं परिपूर्णो भविष्यति ।
विद्यते द्रविणं पार्थ गिरौ हिमवति स्थितम् ॥ २०
उत्सृष्टं ब्राह्मणैर्यज्ञे मरुत्तस्य महीपते ।
तदानयस्व कौन्तेय पर्याप्तं तद्भविष्यति ॥ २१
युधिष्ठिर उवाच ।
कथं यज्ञे मरुत्तस्य द्रविणं तत्समाचितम् ।
कस्मिंश्च काले स नृपो बभूव ददतांवर ॥ २२
व्यास उवाच ।
यदि शुश्रूषसे पार्थ शृणु कारंधमं नृपम् ।
यस्मिन्काले महावीर्यः स राजाऽऽसीन्महाधनः ॥ २३

॥ इति श्रीमन्महाभारते आश्वमेधिकपर्वणि अश्वमेधपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

व्यासेन युधिष्ठिरं प्रति संवर्तमरुत्तीयोपाख्यानकथनारम्भः ॥ १ ॥ मरुत्तेन राज्ञा हिमवदुत्तरपार्श्वे सौवर्णैरेवं कुण्डभा-
ण्डाद्युपकरणैर्यज्ञारम्भः ॥ २ ॥

युधिष्ठिर उवाच ।

शुश्रूषे तस्य धर्मज्ञ राजर्षेः परिकीर्तनम् ।

द्वैपायन मरुत्तस्य कथां प्रब्रूहि मेऽनघ ॥ १

व्यास उवाच ।

आसीत्कृतयुगे तात मनुर्दण्डधरः प्रभुः ।

तस्य पुत्रो महेष्वासः प्रजातिरभवन्नृपः ॥ २

प्रजातेरभवत्पुत्रः क्षुत इत्यभिविश्रुतः ।

क्षुतस्य पुत्र इक्ष्वाकुर्महीपालोऽभवत्प्रभुः ॥ ३

तस्य पुत्रशतं राजन्नासीत्परमधार्मिकम् ।

तांस्तु सर्वान्महीपालानि क्ष्वाकुरकरोत्प्रभुः ॥ ४

तेषां ज्येष्ठस्तु विंशोऽभूत्प्रतिमानं धनुष्मताम् ।

विंशस्य पुत्रः कल्याणो विविंशो नाम भारत ॥ ५

विविंशस्य सुता राजन्वभूवुर्दश पञ्च च ।

सर्वे धनुषि विक्रान्ता ब्रह्मण्याः सत्यवादिनः ॥ ६

दानधर्मरताः शान्ताः सततं प्रियवादिनः ।

तेषां ज्येष्ठः खनीनेत्रः स तान्सर्वानपीडयत् ॥ ७

खनीनेत्रस्तु विक्रान्तो जित्वा राज्यमकण्टकम् ।

नाशकद्रक्षितुं राज्यं नान्वरज्यन्त तं प्रजाः ॥ ८

तमपास्य च तद्राज्ये तस्य पुत्रं सुवर्चसम् ।

अभ्यपिञ्चन्त राजेन्द्र मुदिता ह्यभवन्तदा ॥ ९

स पितुर्विक्रियां दृष्ट्वा राज्यान्निरसनं च तत् ।

नियतो वर्तयामास प्रजाहितचिकीर्षया ॥ १०

ब्रह्मण्यः सत्यवादी च शुचिः शमदमान्वितः ।

प्रजास्तं चान्वरज्यन्त धर्मनित्यं मनस्विनम् ॥ ११

तस्य धर्मप्रवृत्तस्य व्यशीर्यत्कोशवाहनम्

तं क्षीणकोशं सामन्ताः समन्तात्पर्यपीडयन् ॥ १२

स पीड्यमानो बहुभिः क्षीणकोशाश्ववाहनः ।

आर्तिमार्च्छत्परां राजा सह भृत्यैः पुरेण च ॥ १३

न चैनमभिहन्तुं ते शक्नुवन्ति बलक्षये ।

सम्यग्वृत्तो हि राजा स धर्मनित्यो युधिष्ठिर ॥ १४

यदा तु परमामार्तिं गतोऽसौ सपुरो नृपः ।

ततः प्रदध्मौ स करं प्रादुरासीत्ततो बलम् ॥ १५

ततस्तानजयत्सर्वान्प्रातिसीमान्नराधिपान् ।

एतस्मात्कारणाद्राजन्विश्रुतः स करंधमः ॥ १६

आवीक्षितस्य पुत्रोऽभूत्त्रेतायुगमुखे पुरा ।

इन्द्रादनवरः श्रीमान्देवैरपि सुदुर्जयः ॥ १७

‘करंधम इति ख्यातो बभूव जगतीपतिः ।’

तस्य सर्वे महीपाला वर्तन्ते स्म वशे तदा ।

स हि सम्राडभूत्तेषां वृत्तेन च बलेन च ॥ १८

अविक्षिन्नाम धर्मात्मा शौर्येणैन्द्रसमोऽभवत् ।

यज्ञशीलो धर्मरतिर्धृतिमान्संयतेन्द्रियः ॥ १९

तेजसाऽऽदित्यसदृशः क्षमया पृथिवीसमः ।

बृहस्पतिसमो बुद्ध्या हिमवानिव सुस्थिरः ॥ २०

कर्मणा मनसा वाचा दमेन प्रशमेन च ।

मनांस्याराधयामास प्रजानां स महीपतिः ॥ २१

य ईजे हयमेधानां शतेन विधिवत्प्रभुः ।

याजयामास यं विद्वान्स्वयमेवाङ्गिराः प्रभुः ॥ २२

तस्य पुत्रोऽतिचक्राम पितरं गुणवत्तया ।

मरुत्तो नाम धर्मज्ञश्चक्रवर्ती महायशः ।

नागायुतममप्राणः साक्षाद्विष्णुरिवापरः ॥ २३

स यक्ष्यमाणो धर्मात्मा शातकुम्भमयान्युत ।

कारयामास शुभ्राणि भाजनानि सहस्रशः ॥ २४

मेरुं पर्वतमासाद्य हिमवत्पार्श्व उत्तरे ।

काञ्चनः सुमहान्पादस्तत्र कर्म चकार सः ॥ २५

ततः कुण्डानि पात्रीश्च पिठराण्यासनानि च ।

चक्रुः सुवर्णकर्तारो येषां सङ्ख्या न विद्यते ॥ २६

तस्यैव च समीपे तु यज्ञवाटो बभूव ह ।

इजे तत्र स धर्मात्मा विधिवत्पृथिवीपतिः ।

मरुतः सहितैः सर्वैः प्रजापालैर्नराधिपः ॥ २७

॥ इति श्रीमन्महाभारते आश्वमेधिकपर्वणि अश्वमेधपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

अङ्गिरसः पुत्रेण संवर्तेनाकारणवैरिणः स्वाग्रजन्मनो बृहस्पतेरुपद्रवासहनेन सर्वस्वत्यागपूर्वकमरण्यप्रवेशः ॥ १ ॥ इन्द्रेण स्वातिशायिनि मरुते राजनि स्पर्धया बृहस्पतिसाचिव्येन ततोऽप्यतिशयलिप्सया मरुत्तपुरोहितस्य बृहस्पतेर्भेदोपायेन वशीकरणम् ॥ २ ॥ बृहस्पतिनेन्द्रं प्रति मरुत्तस्य स्वेनायाजनप्रतिज्ञानम् ॥ ३ ॥

युधिष्ठिर उवाच ।

कथं वीर्यः समभवत्स राजा ददतांवरः ।

कथं च जातरूपेण समयुज्यत वै नृपः ॥

क च तत्सांप्रतं द्रव्यं भगवन्नवतिष्ठते ।

कथं च शक्यमस्माभिस्तदवाप्तुं तपोधन ॥

व्यास उवाच ।

असुराश्चैव देवाश्च दक्षस्यासन्प्रजापतेः ।

अपत्यं बहुलं तात तेऽस्पर्धन्त परस्परम् ॥

तथैवाङ्गिरसः पुत्रौ पितृतुल्यौ बभूवतुः ।

बृहस्पतिर्बृहत्तेजाः संवर्तेश्च तपोधनः ॥

तावति स्पर्धिनौ राजन्पृथगास्तां परस्परम् ।

बृहस्पतिः स संवर्तं बाधते स पुनः पुनः ॥

स बाध्यमानः सततं आत्रा ज्येष्ठेन भारत ।

अर्थानुत्सृज्य दिग्वासा वने वासमरोचयत् ॥

वासवोऽप्यसुराज्सर्वान्विजित्य च निपात्य च ।

इन्द्रत्वं प्राप्य लोकेषु ततो वत्रे पुरोहितम् ॥

पुत्रमङ्गिरसो ज्येष्ठं विप्रज्येष्ठं बृहस्पतिम् ।

याज्यस्त्वङ्गिरसः पूर्वमासीद्राजा करंधमः ॥

वीर्येणाप्रतिमो लोके वृत्तेन च बलेन च ।

शतक्रतुरिवौजस्वी धर्मात्मा संशितव्रतः ॥

वाहनं यस्य योधाश्च मित्राणि विविधानि च ।

शयनानि च मुख्यानि महार्हाणि च सर्वशः ॥

ध्यानादेवाभवद्राजन्मुखवातेन सर्वशः ।

स गुणैः पार्थिवान्सर्वान्वशे चक्रे नराधिपः ॥

संजीव्य कालमिष्टं च सशरीरो दिवं गतः ।

बभूव तस्य पुत्रस्तु ययातिरिव धर्मवित् ॥

अविक्षिन्नाम शत्रुंजित्स वशे कृतवान्महीम् ।

विक्रमेण गुणैश्चैव पितेवासीत्स पार्थिवः ॥ १३

तस्य वासवतुल्योऽभून्गरुत्तो नाम वीर्यवान् ।

पुत्रस्तमनुरक्ताऽभूत्पृथिवी सागराम्बरा ॥ १४

स्पर्धते स स सततं देवराजेन नित्यदा ।

वासवोऽपि मरुत्तेन स्पर्धते पाण्डुनन्दन ॥ १५

शुचिः स गुणवानासीन्मरुतः पृथिवीपतिः ।

यतमानोपि यं शक्रो न विशेषयति स ह ॥ १६

सोऽशक्रुवन्विशेषाय समाहूय बृहस्पतिम् ।

उवाचेदं वचो देवैः सहितो हरिवाहनः ॥ १७

बृहस्पते मरुत्तस्य मा स कार्पीः कथंचन ।

दैवं कर्माथ पित्र्यं वा कर्तासि मम चेत्प्रियम् ॥ १८

अहं हि त्रिषु लोकेषु सुराणां च बृहस्पते ।

इन्द्रत्वं प्राप्तवानेको मरुत्तस्तु महीपतिः ॥ १९

कथं ह्यमर्त्यं ब्रह्मस्त्वं याजयित्वा सुराधिपम् ।

याजयेर्मृत्युसंयुक्तं मरुत्तमविशङ्कया ॥ २०

मां वा वृणीष्व भद्रं ते मरुत्तं वा महीपतिम् ।

परित्यज्य मरुत्तं वा यथाजोषं भजस्व माम् ॥ २१

एवमुक्तः स कौरव्य देवराज्ञा बृहस्पतिः ।

मुहूर्तमिव संचिन्त्य देवराजानमब्रवीत् ॥ २२

त्वं भूतानामधिपतिस्त्वयि लोकाः प्रतिष्ठिताः ।

नमुचेर्विश्वरूपस्य निहन्ता त्वं बलस्य च ॥ २३

त्वमाजहर्थं देवानामेको वीरश्रियं पराम् ।

त्वं विभर्षि भुवं द्यां च सदैव बलमूदन ॥ २४

पौरोहित्यं कथं कृत्वा तव देवगणेश्वर ।

याजयेयमहं मर्त्यं मरुत्तं पाकशासन ॥ २५

समाश्वसिहि देवेन्द्र नाहं मर्त्यस्य कर्हिचित् ।

ग्रहीष्यामि सुवं यज्ञे शृणु चेदं वचो मम ॥ २६ व्यास उवाच ।
 हिरण्यरेता नोष्णः स्यात्परिवर्तेत मेदिनी । बृहस्पतिवचः श्रुत्वा शक्रो विगतमत्सरः ।
 भासं तु न रविः कुर्यान्न तु सत्यं चलेन्मयि ॥ २७ प्रशस्यैनं विवेशाथ स्वमेव भवनं तदा ॥ २८

॥ इति श्रीमन्महाभारते आश्वमेधिकपर्वणि अश्वमेधपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

बृहस्पतिना इन्द्रे स्वेन मरुत्तस्यायाजनप्रतिज्ञानश्रवणामर्षिणा मरुत्तेन स्वयाजनप्रार्थने तत्प्रत्याख्यानम् ॥ १ ॥ ततः
 प्रतिनिवृत्तस्य मरुत्तस्य मध्येमार्गं नारदसमागमः ॥ २ ॥ नारदचोदयया मरुत्तेन वाराणसीद्वारे स्वेन स्थापितकुणपावलो-
 कनेन पलायमानं संवर्तं प्रत्यनुगमनम् ॥ ३ ॥ संवर्तेन तत्प्रतिनिवर्तनाय पांसुकर्दमप्रक्षेपेऽप्यनिवर्तमानं तमवलोक्य विजने
 न्यग्रोधमूले समुपवेशः ॥ ४ ॥

व्यास उवाच ।

अत्राप्युदाहरन्तीममितिहासं पुरातनम् ।
 बृहस्पतेश्च संवादं मरुत्तस्य च धीमतः ॥ १
 देवराजस्य समयं कृतमाङ्गिरसेन ह ।
 श्रुत्वा मरुत्तो नृपतिर्मन्युमाहारयत्परम् ॥ २
 संकल्प्य मनसा यज्ञं करंधमसुतात्मजः ।
 बृहस्पतिमुपागम्य वाग्मी वचनमब्रवीत् ॥ ३
 भगवन्मन्यया पूर्वमभिगम्य तपोधन ।
 कृतोऽभिमन्थ्ययज्ञस्य भवतो वचनाद्गुरो ॥ ४
 तमहं यष्टुमिच्छामि संभाराः संभृताश्च मे ।
 याज्योऽस्मि भवतः साधो तत्प्राप्नुहि विधत्स्व च ॥ ५
 बृहस्पतिरुवाच ।
 न कामये याजयितुं त्वामहं पृथिवीपते ।
 वृतोऽस्मि देवराजेन प्रतिज्ञातं च तस्य मे ॥ ६
 मरुत्त उवाच ।
 पित्र्यमस्मि तव क्षेत्रं बहुमन्यं च ते भृशम् ।
 तवास्मि याज्यतां प्राप्तो भजमानं भजस्व माम् ॥ ७
 बृहस्पतिरुवाच ।
 अमर्त्यं याजयित्वाऽहं याजयिष्ये कथं नरम् ।
 मरुत्त गच्छ वा मा वा निवृत्तोऽस्म्यद्य याजनात् ८
 न त्वां याजयितास्म्यद्य वृणु यं त्वमिहेच्छसि ।
 उपाध्यायं महावाहो यस्ते यज्ञं करिष्यति ॥ ९

मन्युं दैन्यम् ॥ १३ ॥

व्यास उवाच ।

एवमुक्तस्तु नृपतिर्मरुत्तो व्रीडितोऽभवत् ।
 प्रत्यागच्छन्सुसंविग्रो ददर्श पथि नारदम् ॥ १०
 देवर्षिणा समागम्य नारदेन स पार्थिवः ।
 विधिवत्प्राञ्जलिस्तथावर्धनं नारदोऽब्रवीत् ॥ ११
 राजर्षे नातिहृष्टोऽसि कश्चित्क्षेमं तवानघ ।
 क्व गतोऽसि कुतश्चेदमप्रीतिस्थानमागतम् ॥ १२
 श्रोतव्यं चेन्मया राजन्ब्रूहि मे पार्थिवर्षभ ।
 व्यपनेष्यामि ते मन्युं सर्वयत्नैर्नराधिप ॥ १३
 एवमुक्तो मरुत्तः स नारदेन महर्षिणा ।
 विप्रलम्भमुपाध्यायात्सर्वज्ञे तं न्यवेदयत् ॥ १४
 मरुत्त उवाच ।

गतोऽस्म्यङ्गिरसः पुत्रं देवाचार्यं बृहस्पतिम् ।
 यज्ञार्थमृत्विजं प्रष्टुं स च मां नाभ्यनन्दत ॥ १५
 प्रत्याख्यातश्च तेनाहं जीवितुं नाद्य कामये ।
 परित्यक्तश्च गुरुणा दूषितश्चास्मि नारद ॥ १६
 व्यास उवाच ।
 एवमुक्तस्तु राज्ञा स नारदः प्रत्युवाच ह ।
 आविक्षितं महाराज वाचा संजीवयन्निव ॥ १७
 राजन्नाङ्गिरसः पुत्रः संवर्तो नाम धार्मिकः ।
 चङ्क्रमीति दिशः सर्वा दिग्वासा मोहयन्प्रजाः १८
 तं गच्छ यदि याज्यं त्वां न वाञ्छति बृहस्पतिः ।
 प्रसन्नस्त्वां महातेजाः संवर्तो याजयिष्यति ॥ १९

षष्ठोऽध्यायः ॥ ६ ॥

मरुत्त उवाच ।

संजीवितोऽहं भवता वाक्येनानेन नारद ।
पश्येयं कं नु संवर्तं शंस मे वदतांवर ॥ २०
कथं च तस्मै वर्तेयं कथं मां न परित्यजेत् ।
प्रत्याख्यातश्च तेनापि नाहं जीवितुमुत्सहे ॥ २१
नारद उवाच ।
उन्मत्तवेषं बिभ्रत्स चङ्कमीति यथामुखम् ।
वाराणसीं तु नगरीमभीक्ष्णमुपसेवते ॥ २२
तस्या द्वारं समासाद्य न्यसेथाः कुणपं कचित् ।
तं दृष्ट्वा यो निवर्तेत संवर्तः स महीपते ॥ २३
तं पृष्ठतोऽनुगच्छेथा यत्र गच्छेत्स वीर्यवान् ।
तमेकान्ते समासाद्य प्राञ्जलिः शरणं ब्रजे ॥ २४
पृच्छेत्त्वां यदि केनाहं तवाख्यात इति स्म ह ।
ब्रूयास्त्वं नारदेनेति स कुत्र इति शत्रुहन् ॥ २५
स चेत्त्वामनुयुञ्जीत ममानुगमनेप्सया ।
शंसेथा वह्निमारूढं मामपि त्वमशङ्कया ॥ २६

व्यास उवाच ।

स तथेति प्रतिश्रुत्य पूजयित्वा च नारदम् ।
अभ्यनुज्ञाय राजर्षिर्ययौ वाराणसीं पुरीम् ॥ २७
तत्र गत्वा यथोक्तं स पुर्या द्वारे महायशाः ।
कुणपं स्थापयामास नारदस्य वचः स्मरन् ॥ २८
यौगपद्येन विप्रश्च पुरीद्वारमथाविशत् ।
ततः स कुणपं दृष्ट्वा सहसा संन्यवर्तत ॥ २९
स तं निवृत्तमालक्ष्य प्राञ्जलिः पृष्ठतोऽन्वगात् ।
आविक्षितो महीपालः संवर्तमुपशिक्षितुम् ॥ ३०
स च तं विजने दृष्ट्वा पांसुभिः कर्दमेन च ।
श्लेष्मणा चैव राजानं धीवनैश्च समाकिरत् ॥ ३१
स तथा बाध्यमानो वै संवर्तेन महीपतिः ।
अन्वगादेव तमृपिं प्राञ्जलिः संप्रसादयन् ॥ ३२
ततो निवर्त्य संवर्तः परिश्रान्त उपाविशत् ।
शीतलच्छायमासाद्य न्यग्रोधं बहुशाखिनम् ॥ ३३

॥ इति श्रीमन्महाभारते आश्वमेधिकपर्वणि आश्वमेधपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

संवर्तमरुत्तसंवादः ॥ १ ॥ संवर्तेन समयबन्धनपूर्वकं मरुत्तं प्रति याजनप्रतिज्ञानम् ॥ २ ॥

संवर्त उवाच ।

कथमस्मि त्वया ज्ञातः केन वा कथितोऽस्मि ते ।
एतदाचक्ष्व मे तत्त्वमिच्छसे चेन्मम प्रियम् ॥ १
सत्यं ते ब्रुवतः सर्वे संपत्स्यन्ते मनोरथाः ।
मिथ्या च ब्रुवतो मूर्धा शतधा ते स्फुटिष्यति २
मरुत्त उवाच ।
नारदेन भवान्मह्यमाख्यातो ह्यटता पथि ।
गुरुपुत्रो ममेति त्वं ततो मे प्रीतिरुत्तमा ॥ ३
संवर्त उवाच ।
सत्यमेतद्भवानाह स मां जानाति सत्रिणम् ।
कथयस्व तदेतन्मे कनु संप्रति नारदः ॥ ४

मरुत्त उवाच ।

भवन्तं कथयित्वा तु मम देवर्षिमतमः ।
ततो मामभ्यनुज्ञाय प्रविष्टो हव्यवाहनम् ॥ ५
व्यास उवाच ।
श्रुत्वा तु पार्थिवस्यैतंसंवर्तः प्रमुदं गतः ।
एतावदहमप्येवं शक्रुयामिति सोऽब्रवीत् ॥ ६
ततो मरुत्तमुन्मत्तो वाचा निर्भर्त्सयन्निव ।
रूक्षया ब्राह्मणो राजन्पुनःपुनरथाब्रवीत् ॥ ७
वातप्रधानेन मया स्वचित्तवशवर्तिना ।
एवं विकृतरूपेण कथं याजितुमिच्छसि ॥ ८
भ्राता मम समर्थश्च वासवेन च संगतः ।

मे सत्यं जीवितं चेत्प्रियं तवेति क. थ. पाठः ॥ १ ॥ सत्रिणं
कपटवेषच्छत्रम् ॥ ४ ॥ अहमप्येनं कुर्यामिति तमब्रवीदिति

क. थ. पाठः ॥ ६ ॥ मधुप्रयोगदानेन स्वचित्तपरिवर्तनेति
क. थ. पाठः ॥ ८ ॥

वर्तते याजने चैव तेन कर्माणि कारय ॥ ९
 गार्हस्थ्यं चैव याज्याश्च सर्वा गृह्याश्च देवताः ।
 पूर्वजेन ममाक्षिप्तं शरीरं वर्जितं त्विदम् ॥ १०
 नाहं तेनाननुज्ञातस्त्वामाविक्षित कर्हिचित् ।
 याजयेयं कथंचिद्वै स हि पूज्यतमो मम ॥ ११
 स त्वं बृहस्पतिं गच्छ तमनुज्ञाप्य चाव्रज ।
 ततोऽहं याजयिष्ये त्वां यदि यष्टुमिहेच्छसि ॥ १२
 मरुत् उवाच ।
 बृहस्पतिं गतः पूर्वमहं संवर्त तच्छृणु ।
 न मां कामयते याज्यं मुनिर्वासववारितः ॥ १३
 अमरं याज्यमासाद्य याजयिष्ये न मानुषम् ।
 शक्रेण प्रतिषिद्धोऽहं मरुत्तं मा स्म याजयेः ॥ १४
 स्पर्धते हि मया विप्र सदा हि स तु पार्थिवः ।
 एवमस्त्विति चाप्युक्तो भ्रात्रा ते बलसूदनः ॥ १५
 स मामधिगतं प्रेम्णा याज्यत्वे न बुभूषति ।
 देवराजं समाश्रित्य तद्विद्धि मुनिपुङ्गव ॥ १६
 सोहमिच्छामि भवता सर्वस्वेनापि याजितुम् ।
 कामये समतिक्रान्तुं वासवं त्वत्कृतैर्गुणैः ॥ १७
 न हि मे वर्तते बुद्धिर्गन्तुं ब्रह्मन्बृहस्पतिम् ।
 प्रत्यारूपातो हि तेनास्मि तथाऽनपकृते सति ॥ १८

संवर्त उवाच ।

चिकीर्षसि यथाकामं सर्वमेतच्चयि ध्रुवम् ।
 यदि सर्वानभिप्रायान्कर्तासि मम पार्थिव ॥ १९
 याज्यमानं मया हि त्वां बृहस्पतिपुरंदरौ ।
 द्विषेतां समभिक्कुद्रांवेतदेकं समर्थयेः ॥ २०
 स्थैर्यमत्र कथं मे स्यात्स त्वं निःसंशयं कुरु ।
 कुपितस्त्वां न हीदानीं भस्म कुर्यां सबान्धवम् ॥ २१
 मरुत् उवाच ।
 यावत्तपेत्सहस्रांशुस्तिष्ठेरंश्चापि पर्वताः ।
 तावल्लोकान्न लभेयं त्यजेयं संगतं यदि ॥ २२
 मा चापि शुभबुद्धित्वं लभेयमिह कर्हिचित् ।
 विषयैः संगतं चास्तु त्यजेयं संगतं यदि ॥ २३
 संवर्त उवाच ।
 आविक्षित शुभा बुद्धिर्वर्ततां तव कर्मसु ।
 याजनं हि ममाप्येव वर्तते हृदि पार्थिव ॥ २४
 अभिधास्ये च ते राजन्नक्षयं द्रव्यमुत्तमम् ।
 येन देवान्सगन्धर्वाञ्शक्रं चाभिमविष्यसि ॥ २५
 न तु मे वर्तते बुद्धिर्धने याज्येषु वा पुनः ।
 विप्रियं तु करिष्यामि भ्रातृश्वेन्द्रस्य चोभयोः ॥ २६
 गमयिष्यामि शक्रेण समतामपि ते ध्रुवम् ।
 प्रियं च ते करिष्यामि सत्यमेतद्वीमि ते ॥ २७

॥ इति श्रीमन्महाभारते आश्वमेधपर्वणि अश्वमेधपर्वणि सप्तमोऽध्यायः ॥ ७ ॥

अष्टमोऽध्यायः ॥ ८ ॥

संवर्तेन मरुत्प्रति हिमवत्संनिहिते मुञ्जवतिगिरौ महादेवस्य निवासकथनपूर्वकं स्वोक्तनामशतकेन स्तुत्या तत्प्रसाद-
 नेन यागाय तत्प्रत्यब्धुसुवर्णहरणचोदना ॥ १ ॥ संवर्तेन तदाहरणेन शिल्पिभिर्यागोपयोगिभाण्डनिर्माणम् ॥ २ ॥ इन्द्रेण
 तच्छृण्वणनिर्विण्णस्य बृहस्पतेः समीपं प्रत्यागमनम् ॥ ३ ॥

संवर्त उवाच ।

गिरेर्हिमवतः पृष्ठे मुञ्जवान्नाम पर्वतः ।
 तप्यते यत्र भगवांस्तपो नित्यमुमापतिः ॥ १
 वनस्पतीनां मूलेषु शृङ्गेषु विषमेषु च ।
 गुहासु शैलराजस्य यथाकामं यथासुखम् ॥ २
 उमासहायो भगवान्यत्र नित्यं महेश्वरः ।

भोगेषु सम्यग्भोगांश्च त्यजेयमिति क. थ. पाठः ॥ २३ ॥

आस्ते शूली महातेजा नानाभूतगणावृतः ॥ ३
 तत्र रुद्राश्च साध्याश्च विश्वेऽथ वसवस्तथा ।
 यमश्च वरुणश्चैव कुबेरश्च सहानुगः ॥ ४
 भूतानि च पिशाचाश्च नासत्यावपि चाश्विनौ ।
 गन्धर्वाप्सरसश्चैव यक्षा देवर्षयस्तथा ॥ ५
 आदित्या मरुतश्चैव यातुधानाश्च सर्वशः ।

सप्तमोऽध्यायः ॥ ७ ॥

उपासन्ते महात्मानं बहुरूपमुपापतिम् ॥ ६
 रमते भगवांस्तत्र कुबेरानुचरैः सह ।
 विकृतैर्विकृताकारैः क्रीडद्भिः पृथिवीपते ॥ ७
 श्रिया ज्वलन्द्दृश्यते वै बालादित्यसमद्युतिः ।
 न रूपं शक्यते तस्य संस्थानं वा कदाचन ।
 निर्देष्टुं प्राणिभिः कैश्चित्प्राकृतैर्मांसलोचनैः ॥ ८
 नोष्णं न शिशिरं तत्र न वायुर्न च भास्करः ।
 न जरा क्षुत्पिपासे वा न मृत्युर्न भयं नृप ॥ ९
 तस्य शैलस्य पार्श्वेषु सर्वेषु जयतांवर ।
 धातवो जातरूपस्य रश्मयः सवितुर्यथा ॥ १०
 रक्षन्ते ते कुबेरस्य सहायैरुद्यतायुधैः ।
 चिकीर्षद्भिः प्रियं राजन्कुबेरस्य महात्मनः ॥ ११
 'तत्र गत्वा समन्वास्य महायोगेश्वरं शिवम् ।
 कुरु प्रणामं राजर्षे भक्त्या परमया यतुः ॥' १२
 तस्मै भगवते कृत्वा नमः शर्वाय वेधसे ।
 'एभिस्तं नामभिर्देवं सर्वविद्याधरं स्तुहि ॥' १३
 रुद्राय शितिकण्ठाय सुरूपाय सुवर्चसे ।
 कपर्दिने करालाय हर्यक्षणे वरदाय च ॥ १४
 त्र्यक्षणे पूष्णो दन्तभिदे वामनाय शिवाय च ।
 याम्यायाव्यक्तरूपाय सहस्रक्षणे शंकराय च ॥ १५
 क्षेम्याय हरिकेशाय स्थाणवे पुरुषाय च ।
 हरिनेत्राय मुण्डाय क्रुद्धायोत्तरणाय च ॥ १६
 भास्वराय सुतीर्थाय देवदेवाय रंहसे ।
 उष्णीषिणे सुवक्त्राय सहस्राक्षाय मीढुपे ॥ १७
 गिरिषाय प्राशान्ताय यतये चीरवाससे ।
 बिल्वदण्डाय सिद्धाय सर्वदण्डधराय च ॥ १८
 मृगव्याधाय महते धन्विनेऽथ भवाय च ।
 वराय सोमवक्त्राय सिद्धमन्त्राय चक्षुपे ॥ १९
 हिरण्यवाहवे राजन्नुग्राय पतये दिशाम् ।
 लेलिहानाय गोष्ठाय सिद्धमन्त्राय वृष्णये ॥ २०
 पशूनां पतये चैव भूतानां पतये नमः ।
 वृषाय मातृभक्ताय सेनान्ये मध्यमाय च ॥ २१

'अभिवक्त्राय पतये सर्वदेवमयाय च ।'
 सुवहस्ताय पतये धन्विने भार्गवाय च ।
 अजाय कृष्णनेत्राय विरूपाक्षाय चैव ह ॥ २२
 तीक्ष्णदंष्ट्राय तीक्ष्णाय वैश्वानरमुखाय च ।
 महात्मने चानङ्गाय सर्वाय पतये विशाम् ॥ २३
 'तथा रुद्राय पतये पृथवे कृत्तिवाससे ।'
 विलोहिताय दीप्ताय दीप्ताक्षाय महौजसे ।
 वसुरेतःसुवपुषे पृथवे कृत्तिवाससे ॥ २४
 कपालमालिने चैव सुवर्णमुकुटाय च ।
 महादेवाय कृष्णाय त्र्यम्बकायानघाय च ॥ २५
 क्रोधनायानृशंसाय मृदवे बाहुशालिने ।
 दण्डिने तप्ततपसे तथैवाक्रूरकर्मणे ॥ २६
 सहस्रशिरसे चैव सहस्रचरणाय च ।
 नमः स्वधास्वरूपाय बहुरूपाय दंष्ट्रिणे ॥ २७
 पिनाकिनं महादेवं महाभोगिनमव्ययम् ।
 त्रिशूलहस्तं वरदं त्र्यम्बकं भुवनेश्वरम् ॥ २८
 त्रिपुरघ्नं त्रिनयनं त्रिलोकेशं महौजसम् ।
 प्रभवं सर्वभूतानां दातारं धरणीधरम् ॥ २९
 ईशानं शंकरं सर्वं शिवं विश्वेश्वरं भवम् ।
 उमापतिं पशुपतिं विश्वरूपं महेश्वरम् ॥ ३०
 विरूपाक्षं दशभुजं विष्णुदं गोवृषध्वजम् ।
 उग्रं स्थाणुं शिवं रौद्रं शर्वं गौरीशमीश्वरम् ॥ ३१
 शितिकण्ठमजं शुक्रं पृथुं पृथुहरं वरम् ।
 विश्वरूपं विरूपाक्षं बहुरूपमुपापतिम् ॥ ३२
 प्रणम्य शिरसा देवमनङ्गाङ्गहरं हरम् ।
 शरण्यं शरणं याहि महादेवं चतुर्मुखम् ॥ ३३
 'विरोचमानं वपुषा दिव्याभरणभूषितम् ।
 अनाद्यन्तमजं शंभुं सर्वव्यापिनमीश्वरम् ॥ ३४
 निस्त्रैगुण्यं निरुद्वेगं निर्मलं निधिमोजसाम् ।
 प्रणम्य प्राञ्जलिः शर्वं प्रयामि शरणं हरम् ॥ ३५
 संमान्यं निश्चलं नित्यमकारुण्यमलेपनम् ।
 अध्यात्मवेदमासाद्य प्रयामि शरणं मुहुः ॥ ३६

देत्यानामशिवाय चेति क. ट. थ. पाठः ॥ १५ ॥ धन्विने
 भार्गवाय चेति ट. पाठः । वराय सौम्यवक्त्राय पशुहस्ताय
 आश्व. २

वर्धिणे इति क. ट. थ. पाठः ॥ १९ ॥ विरूपाय सुरूपाय
 महारूपाय दंष्ट्रिणे इति थ. पाठः ॥ २७ ॥ अष्टमोऽध्यायः ॥ ८ ॥

यस्य नित्यं विदुः स्थानं मोक्षमध्यात्मचिन्तकाः ।
 योगीशं तत्त्वमार्गस्थाः कैवल्यं पदमक्षरम् ॥ ३७
 यं विदुः सङ्गिनं मुक्ताः सामान्यं समदर्शिनः ।
 तं प्रपद्ये जगद्योनिमयोर्नि निर्गुणात्मकम् ॥ ३८
 असृजद्यस्तु भूतादीन्सप्त लोकान्सनातनान् ।
 स्थितः सत्योपरि स्थाणुस्तं प्रपद्ये सनातनम् ॥ ३९
 भक्तानां सुलभं तं हि दुर्लभं दूरपातिनाम् ।
 अदूरस्थममुं देवं प्रकृतेः परतः स्थितम् ॥ ४०
 नमामि सर्वलोकस्थं व्रजामि शरणं शिवम् ।
 एवं कृत्वा नमस्तस्मै महादेवाय रंहसे ।
 महात्मने क्षितिपते तत्सुवर्णमवाप्स्यसि ॥ ४१
 'लभन्ते गाणपत्यं च तदेकाग्रा हि मानवाः ।
 किं पुनः स्वर्णभाण्डानि तस्माच्चं गच्छ मा चिरं ॥ ४२
 महत्तरं हि ते लाभं हस्त्यश्वोष्ठादिभिः सह ।'

सुवर्णमाहरिष्यन्तस्तत्र गच्छन्तु ते नराः ॥ ४३
 व्यास उवाच ।
 इत्युक्तः स वचस्तस्य चक्रे कारन्धमात्मजः ।
 'गङ्गाधरं नमस्कृत्य लब्धवान्धनमुत्तमम् ॥ ४४
 कुबेर इव तत्प्राप्य महादेवप्रसादतः ।'
 ततोऽतिमानुषं सर्वं चक्रे यज्ञस्य संविधिम् ॥ ४५
 सौवर्णानि च भाण्डानि संचक्रुस्तत्र शिल्पिनः ।
 'शालाश्च सर्वसंभारांस्तत्र संवर्तशासनात् ॥ ४६
 बृहस्पतिस्तु तां श्रुत्वा मरुत्तस्य महीपतेः ।
 समृद्धिमति देवेभ्यः संतापमकरोद्भृशम् ॥ ४७
 संतप्यमानो वैवर्ण्यं कृशत्वं चागमत्परम् ।
 भविष्यति हि मे शत्रुः संवर्तो वसुमानिति ॥ ४८
 तं श्रुत्वा भृशसंतप्तं देवराजो बृहस्पतिम् ।
 अभिगम्यामरवृतः प्रोवाचेदं वचस्तदा ॥ ४९

॥ इति श्रीमन्महाभारते आश्वमेधिकपर्वणि अश्वमेधपर्वणि अष्टमोऽध्यायः ॥ ८ ॥

नवमोऽध्यायः ॥ ९ ॥

बृहस्पतिना इन्द्रं प्रति स्वानुजेन संवर्तेन मरुत्तस्य याजनकथनपूर्वकं तद्विघटनचोदना ॥ १ ॥ अग्निना मरुत्तमेत्य याज-
 नाय बृहस्पतिस्वीकरणरूपेन्द्रसंदेशकथनम् ॥ २ ॥ तथा पुनरिन्द्रमेत्य मरुत्तेन स्वसंदेशापरिग्रहणनिवेदनम् ॥ ३ ॥ तथा
 इन्द्रेण पुनर्मरुत्ते स्वसंदेशनिवेदनचोदने संवर्ततपोभयात्तदनङ्गीकरणम् ॥ ४ ॥

इन्द्र उवाच ।
 कच्चित्सुखं स्वपिपि त्वं बृहस्पते
 कच्चिन्मनोज्ञाः परिचारकास्ते ।
 कच्चिद्देवानां सुखकामोसि विप्र
 कच्चिद्देवास्त्वां परिपालयन्ति ॥ १

बृहस्पतिरुवाच ।
 सुखं शये शयने देवराज
 तथा मनोज्ञाः परिचारका मे ।
 तथा देवानां सुखकामोसि नित्यं
 देवाश्च मां सुभृशं पालयन्ति ॥ २

इन्द्र उवाच ।
 कुतो दुःखं मानसं देहजं वा
 पाण्डुर्विवर्णश्च कुतस्त्वमद्य ।
 आचक्ष्व मे ब्राह्मण यावदेता-
 भिहन्मि सर्वास्तव दुःखकर्तृन् ॥ ३

बृहस्पतिरुवाच ।
 मरुत्तमाहुर्मधवन्यक्ष्यमाणं
 महायज्ञेनोत्तमदक्षिणेन ।
 संवर्तो याजयतीति मे श्रुतं
 तदिच्छामि न स तं याजयेत ॥ ४

इन्द्र उवाच ।
 सर्वान्कामाननुयातोसि विप्र
 त्वं देवानां मन्त्रयसे पुरोधाः ।
 उभौ च ते जरामृत्यू व्यतीतौ
 किं संवर्तस्तव कर्ताऽद्य विप्र ॥ ५

बृहस्पतिरुवाच ।
 देवैः सह त्वमसुरान्संप्रणुद्य
 जिघांससे चाप्युत सानुबन्धान् ।
 ययं समृद्धं पश्यसि तत्रतत्र
 दुःखं सपत्नेषु समृद्धिभावः ॥ ६

अतोसि देवेन्द्र विवर्णरूपः
 सपत्नो मे वर्धते तन्निश्म्य ।
 सर्वोपायैर्मघवन्संनियच्छ
 संवर्तं वा पार्थिवं वा मरुत्तम् ॥ ७
 इन्द्र उवाच ।
 एहि गच्छ प्रहितो जातवेदो
 बृहस्पतिं परिदातुं मरुत्ते ।
 अयं वै त्वां याजयिता बृहस्पति-
 स्तथाऽमरं चैव करिष्यतीति ॥ ८
 अग्निरुवाच ।
 अहं गच्छामि तव शक्राय दूतो
 बृहस्पतिं परिदातुं मरुत्ते ।
 वाचं सत्यां पुरुहूतस्य कर्तुं
 बृहस्पतेश्चापचितिं चिकीर्षुः ॥ ९
 व्यास उवाच ।
 ततः प्रायाद्धूमकेतुर्महात्मा
 वनस्पतीन्वीरुधश्चावमृद्रन् ।
 कामाद्विमान्ते परिवर्तमानः
 काष्ठातिगो मातरिश्वेव नर्दन् ॥ १०
 मरुत्त उवाच ।
 आश्चर्यमद्य पश्यामि रूपिणं वह्निमागतम् ।
 आसनं सलिलं पाद्यं गां चोपानय वै मुने ॥ ११
 अग्निरुवाच ।
 आसनं सलिलं पाद्यं प्रतिनन्दामि तेऽनघ ।
 इन्द्रेण तु ममादिष्टं विद्धि मां दूतमागतम् ॥ १२
 मरुत्त उवाच ।
 कच्चिच्छ्रीमान्देवराजः सुखी च
 कच्चिच्चास्मान्प्रीयते धूमकेतो ।
 कच्चिदेवा अस्य वशे यथान-
 त्प्रब्रूहि त्वं मम कार्त्तर्येण देव ॥ १३
 अग्निरुवाच ।
 शक्रो भृशं सुसुखी पार्थिवेन्द्र
 प्रीतिं चेच्छत्यजरां वै त्वया सः ।
 देवाश्च सर्वे वशगास्तस्य राज-
 न्संदेशं त्वं शृणु मे देवराज्ञः ॥ १४

यदर्थं मां प्राहिणोच्चत्सकाशं
 बृहस्पतिं परिदातुं मरुत्ते ।
 अयं गुरुर्याजयतां नृप त्वां
 मर्त्यं सन्तममरं त्वां करोतु ॥ १५
 मरुत्त उवाच ।
 संवर्तोऽयं याजयिता द्विजो मां
 बृहस्पतेरञ्जलिरेष तस्य ।
 न चैवासौ याजयित्वा महेन्द्रं
 मर्त्यं सन्तं याजयन्नद्य शोभेत् ॥ १६
 अग्निरुवाच ।
 ये वै लोका देवलोके महान्तः
 संप्राप्स्यसे तान्देवराजप्रसादात् ।
 त्वां चेदसौ याजयेद्वै बृहस्पति-
 नूनं स्वर्गं त्वं जयेः कीर्तियुक्तः ॥ १७
 तथा लोका मानुषा ये च दिव्याः
 प्रजापतेश्चापि ये वै महान्तः ।
 तेते जिता देवराज्यं च कृत्स्नं
 बृहस्पतिर्याजयेच्चेन्नरेन्द्र ॥ १८
 संवर्त उवाच ।
 मा स्मैव त्वं पुनरागाः कथंचि-
 द्बृहस्पतिं परिदातुं मरुत्ते ।
 मा त्वां धक्ष्ये चक्षुषा दारुणेन
 संक्रुद्धोऽहं पावकं त्वं निबोध ॥ १९
 व्यास उवाच ।
 ततो देवानगमद्धूमकेतु-
 र्दाहाद्भीतो व्यथितोऽश्वत्थपर्णवत् ।
 तं वै दृष्ट्वा प्राह शक्रो महात्मा
 बृहस्पतेः सन्निधौ हव्यवाहम् ॥ २०
 यस्त्वं गतः प्रहितो जातवेदो
 बृहस्पतिं परिदातुं मरुत्ते ।
 तत्किं प्राह स नृपो यक्ष्यमाणः
 कच्चिद्वचः प्रतिगृह्णाति तच्च ॥ २१
 अग्निरुवाच ।
 न ते वाचं रोचयते मरुतो
 बृहस्पतेरञ्जलिं प्राहिणोत्सः ।

संवर्तो मां याजयितेत्युवाच

पुनः पुनः स मया याच्यमानः ॥ २२

उवाचेदं मानुषा ये च दिव्याः

प्रजापतेर्ये च लोका महान्तः ।

तांश्चेल्लभेयं संविदं तेन कृत्वा

तथापि नेच्छेयमिति प्रतीतः ॥ २३

इन्द्र उवाच ।

पुनर्गत्वा पार्थिवं त्वं समेत्य

वाक्यं मदीयं प्रापय स्वार्थयुक्तम् ।

पुनर्यद्युक्तो न करिष्यते वच-

स्त्वत्तो वज्रं संप्रहर्तास्मि तस्मै ॥ २४

अग्निरुवाच ।

गन्धर्वराज्यात्वयं तत्र दूतो

विभेम्यहं वासव तत्र गन्तुम् ।

संरब्धो मामब्रवीत्तीक्ष्णरोपः

संवर्तो वाक्यं चरितब्रह्मचर्यः ॥ २५

यद्यागच्छेः पुनरेवं कथंचि-

द्वृहस्पतिं परिदातुं मरुत्ते ।

दहेयं त्वां चक्षुषा दारुणेन

संकुद्र इत्येतदवहि शक्र ॥ २६

शक्र उवाच ।

त्वमेवान्यान्दहसे जातवेदो

न हि त्वदन्यो विद्यते भस्मकर्ता ।

त्वत्संस्पर्शात्सर्वलोको विभेति

अश्रद्धेयं वदसे हव्यवाह ॥ २७

अग्निरुवाच ।

दिवं देवेन्द्र पृथिवीं च सर्वा

संवेष्टयेस्त्वं स्वबलेनैव शक्र ।

एवंविधस्यैव सतस्तवासां

कथं वृत्रस्त्रिदिवं प्राग्जहार ॥ २८

नाहं दैवित्याद्वृत्रेण जित इति वक्तुं स्वसामर्थ्यमिन्द्रो ब्रह्मिप्रति वदति नगण्डिकाकारयोगं करेणम् । नगं पर्वतं डी-
यते विहायसा गच्छतीति डीः पक्षी अल्पो डीर्डिका मक्षिका-
मशकादिस्तस्या आकारेण योगोऽस्यास्तीत्येवंरूपं अणुं सूक्ष्मं करे
कुर्वे । कृत्रच्छान्दसं भौवादिकत्वम् । करेणेतिपाठे करोमीत्यध्या-
हारः । पाथोर्धि करे कर्तुमगस्त्य इवाहं पर्वतमपि मशकीकर्तुं

इन्द्र उवाच ।

नगण्डिकाकारयोगं करेऽणुं

न चारिसोमं प्रपिबामि बहे ।

न क्षीणशक्तौ प्रहरामि वज्रं

को मे सुखाय प्रहरेत मर्त्यः ॥ २९

प्रव्राजयेयं कालकेयान्पृथिव्या-

मपाकर्षन्दानवानन्तरिक्षात् ।

दिवः प्रह्लादमवसानमानयं

को मेऽसुखाय प्रहरेत मानवः ॥ ३०

अग्निरुवाच ।

यत्र शर्यातिं च्यवनो याजयिष्य-

न्सहाश्विभ्यां सोममगृह्णदेकः ।

तं त्वं क्रुद्रः प्रत्यषेधीः पुरस्ता-

च्छर्यातियज्ञं सर तं महेन्द्र ॥ ३१

वज्रं गृहीत्वा च पुरन्दर त्वं

संप्राहार्पिंश्च्यवनस्यातिघोरम् ।

म ते विप्रः सह वज्रेण बाहु-

मपागृह्णात्तपसा जातमन्युः ॥ ३२

ततो रोपात्सर्वतो घोररूपं

सपत्नं ते जनयामास भूयः ।

मदं नाम्ना चासुरं विश्वरूपं

यं त्वं दृष्ट्वा चक्षुषी संन्यमीलः ॥ ३३

हनुरेका जगतीस्था तथैका

दिवं गता महतो दानवस्य ।

महस्रं दन्तानां शतयोजनानां

सुतीक्ष्णानां घोररूपं बभूव ॥ ३४

वृत्ताः स्थूला रजतस्तम्भवर्णा

दंष्ट्राश्चतस्रो द्वे शते योजनानाम् ।

स त्वां दन्तान्विदशन्नभ्यधाव-

ज्जिघांसया शूलमुद्यम्य घोरम् ॥ ३५

समर्थोऽस्मीत्यर्थः । कुतस्तर्हि वृत्रस्त्वां नाराधितवानित्यत आह
न चारिसोमं प्रपिबामि बहे । अरिसोमं शत्रुदत्तं सोमम् ।
त्वयैव स कुती न निर्जित इत्यत आह न क्षीणशक्तौ प्रहरामि
वज्रमित्यादिना न दण्डकान्नारकाभो कलिङ्गाश्च करुशान्सोमं
प्रपिबामि बहे । न दुर्बलायावगृजामि वज्रं को मे सुखी यः
प्रहरेन्मनुष्यः इति क. थ. पाठः ॥ २९ ॥ नवमोऽध्यायः ॥ ९ ॥

तं नापश्यस्त्वं तदा घोररूपं
सर्वे वै त्वां ददृशुर्दर्शनीयम् ।
यस्मान्नीतः प्राञ्जलिस्त्वं महर्षि-
मागच्छेथाः शरणं दानवम् ॥ ३६

क्षात्राद्बलाद्ब्रह्मबलं गरीयो
न ब्रह्मतः किञ्चिदन्यद्वरीयः ।
सोहं जानन्नब्रह्मतेजो यथाव-
न्न संवर्ते गन्तुमिच्छामि शक्र ॥ ३७

॥ इति श्रीमन्महाभारते आश्वमेधिकपर्वणि अश्वमेधपर्वणि नवमोऽध्यायः ॥ ९ ॥

दशमोऽध्यायः ॥ १० ॥

इन्द्रेण गन्धर्वमुखात्स्वेन याजनाय बृहस्पतिवरणं चीदितेनापि मरुत्तेन तदनङ्गीकारे यज्ञविघाताय साटोपं यज्ञवाटं प्रत्यागमनम् ॥ १ ॥ संवर्तेन मरुत्तप्रार्थनया विद्याबलेनेन्द्रादीनां संस्तम्भनम् ॥ २ ॥ ततः संवर्तानुवर्तिनेन्द्रेण सभानि-
र्मापणादिना यज्ञनिर्वर्तनपूर्वकं देवैः सह हविर्ग्रहणम् ॥ ३ ॥ व्यासेनैवं युधिष्ठिरं प्रति मरुत्तयज्ञप्रवृत्तिप्रकारकथनपूर्वकं तच्छिष्टद्रव्याहरणेनाश्वमेधकरणविधानम् ॥ ४ ॥

इन्द्र उवाच ।

एवमेतद्ब्रह्मबलं गरीयो
न ब्राह्मणान्किञ्चिदन्यद्वरीयः ।
आविक्षितस्य तु बलं न मृष्ये
वज्रमस्मै प्रहरिष्यामि घोरम् ॥ १
धृतराष्ट्र गच्छ प्रहितो मरुत्तं
संवर्तेन संगतं तं वदस्व ।

बृहस्पतिं त्वमुपशिक्षस्व राज-
न्वज्रं वा ते प्रहरिष्यामि घोरम् ॥ २

व्यास उवाच ।

ततो गत्वा धृतराष्ट्रो नरेन्द्रं
प्रोवाचेदं वचनं वासवस्य ॥ ३
गन्धर्व मां धृतराष्ट्रं निबोध
त्वामागतं वक्तुकामं नरेन्द्र ।

ऐन्द्रं वाक्यं शृणु मे राजसिंह
यत्प्राह लोकाधिपतिर्महात्मा ॥ ४

बृहस्पतिं याजकं त्वं वृणीष्व
वज्रं वा ते प्रहरिष्यामि घोरम् ।

वचश्चेदेतन्न करिष्यसे मे
प्राहैतदेतावदचिन्त्यकर्मा ॥ ५

मरुत्त उवाच ।

त्वं चैवैतद्वेत्थ पुरन्दरश्च
विश्वेदेवा वसवश्चाश्विनौ च ।

मित्रद्रोहे निष्कृतिर्नास्ति लोके
महत्पापं ब्रह्महत्यासमं तत् ॥ ६

बृहस्पतिर्याजयतां महेन्द्रं
देवश्रेष्ठं वज्रभृतां वरिष्ठम् ।

संवर्तो मां याजयिताऽद्य राज-
न्न ते वाक्यं तस्य वा रोचयामि ॥ ७

गन्धर्व उवाच ।

घोरो नादः श्रूयतां वासवस्य
नभस्तले गर्जतो राजसिंह ।

व्यक्तं वज्रं मोक्षयते ते महेन्द्रः
क्षेमं राजंश्चिन्त्यतामेप कालः ॥ ८

व्यास उवाच ।

इत्येवमुक्तो धृतराष्ट्रेण राज-
ञ्श्रुत्वा नादं नदतो वासवस्य ।

तपोनित्यं धर्मविदां वरिष्ठं
संवर्तं तं ज्ञापयामास कार्यम् ॥ ९

मरुत्त उवाच ।

पश्यात्मानं प्लवमानं त्वमारा-
दध्वा दूरं तेन न दृश्यतेऽद्य ।

प्रपद्येऽहं शर्म विप्रेन्द्र त्वत्तः
 प्रयच्छ तस्मादभयं विप्रमुख्य ॥ १०
 अयमायाति वै वज्री दिशो विद्योतयन्दश ।
 अमानुषेण घोरेण सदस्यास्त्रासिता हि नः ॥ ११
 संवर्त उवाच ।

भयं शक्राच्चेतु ते राजसिंह
 प्रणोत्स्येऽहं भयमेतत्सुधोरम् ।
 संस्तम्भिन्या विद्यया क्षिप्रमेव
 मा भैस्त्वमस्याभिभवात्प्रतीतः ॥ १२

अहं संस्तम्भयिष्यामि मा भैस्त्वं शक्रतो नृप ।
 सर्वेषामेव देवानां क्षयितान्यायुधानि मे ॥ १३

दिशो वज्रं व्रजतां वायुरेतु
 वर्षं भूत्वा वर्षतां काननेषु ।
 आपः प्रवन्त्वन्तरिक्षे वृथा च
 सौदामनी दृश्यते माऽपि भैस्त्वम् ॥ १४

वह्निर्देवस्त्रातु वा सर्वतस्ते
 कामान्सर्वान्वर्षतु वासवो वा ।
 वज्रं तथा स्थापयतां वधाय
 महाघोरं प्रवमानं जलधैः ॥ १५

मरुत्त उवाच ।
 घोरः शब्दः श्रूयते वै महास्वनो
 वज्रस्यैव सहितो मारुतेन ।
 आत्मा हि मे प्रव्यथते मुहुर्मुहु-
 र्न मे स्वास्थ्यं जायते चाद्य विप्र ॥ १६

संवर्त उवाच ।
 वज्रादुग्राच्चेतु भयं तवाद्य
 वातो भूत्वा व्रजतु नरेन्द्र वज्रम् ।
 भयं त्यक्त्वा वरमन्यं वृणीष्व
 कं ते कामं तपसा साधयामि ॥ १७

मरुत्त उवाच ।
 इन्द्रः साक्षात्सहसाऽभ्येतु विप्र
 हविर्यज्ञे प्रतिगृह्णातु चैव ।
 स्वस्वं हविश्चैव जुषन्तु देवा
 हृतं सोमं प्रतिगृह्णन्तु चैव ॥ १८

संवर्त उवाच ।
 अयमिन्द्रो हरिभिरायाति राज-
 न्देवैः सर्वैस्त्वरितैः स्तूयमानः ।
 मन्त्राहूतो यज्ञमिमं मयाऽद्य
 पश्यस्त्वेनं मन्त्रविस्त्रस्तकायम् ॥ १९

व्यास उवाच ।
 ततो देवैः सहितो देवराजो
 रथे युङ्क्त्वा तान्हरीन्वाजिमुख्यान् ।
 आयाद्यज्ञमथ राज्ञः पिपासु-
 राविक्षितस्याग्रमेयस्य सोमम् ॥ २०

तमायान्तं सहितं देवसङ्घैः
 प्रत्युद्ययौ सपुरोधामरुत्तः ।
 चक्रे पूजां देवराजाय चाग्र्यां
 यथाशास्त्रं विधिवत्प्रीयमाणः ॥ २१

संवर्त उवाच ।
 सुस्वागतं ते पुरुहूतेह विद्व-
 न्यज्ञोऽप्ययं सन्निहिते त्वयीन्द्र ।
 शोशुभ्यते बलवृष्टं भूयः
 पिवस्व सोमं सुतमुद्यतं मया ॥ २२

मरुत्त उवाच ।
 शिवेन मां पश्य नमश्च तेऽस्तु
 प्राप्तो यज्ञः सफलं जीवितं मे ।
 अयं यज्ञं कुरुते मे सुरेन्द्र
 बृहस्पतेरवरो जन्मना च ॥ २३

इन्द्र उवाच ।
 जानामि ते गुरुमेनं तपोधनं
 बृहस्पतेरनुजं तिग्मतेजसम् ।
 यस्याह्वानादागतोऽहं नरेन्द्र
 प्रीतिर्मेऽद्य त्वयि मन्युः प्रनष्टः ॥ २४

संवर्त उवाच ।
 यदि प्रीतस्त्वमसि वै देवराज
 तस्मात्स्वयं शाधि यज्ञे विधानम् ।
 स्वयं सर्वान्कुरु भागान्सुरेन्द्र
 जानात्वयं सर्वलोकश्च देव ॥ २५

व्यास उवाच ।

एवमुक्तस्त्वाङ्गिरसेन शक्रः

समादिदेश स्वयमेव देवान् ।

सभाः क्रियन्तामावसथाश्च मुख्याः

सहस्रशश्चित्रभूताः समृद्धाः ॥ २६

कृत्वाः स्थूणाः कुरुतारोहणानि

गन्धर्वाणामप्सरसां च शीघ्रम् ।

यत्र नृत्येरन्मप्सरसः समस्ताः

स्वर्गोपमः क्रियतां यज्ञवाटः ॥ २७

इत्युक्तास्ते चक्रुराशु प्रतीता

दिवौकसः शक्रवाक्यान्नेरेन्द्र ।

ततो वाक्यं प्राह राजानमिन्द्रः

प्रीतो राजन्पूज्यमानो मरुत्तम् ॥ २८

एष त्वयाऽहमिह राजन्समेत्य

ये चाप्यन्ये तव पूर्वे नरेन्द्र ।

सर्वाश्चान्या देवताः प्रीयमाणा

हविस्तुभ्यं प्रतिगृह्णन्तु राजन् ॥ २९

आग्नेयं वै लोहितमालभन्तां

वैश्वदेवं बहुरूपं हि राजन् ।

निलं चोक्षाणं मेध्यमप्यालभन्तां

चलच्छिश्रं संप्रदिष्टं द्विजीय्याः ॥ ३०

ततो यज्ञो ववृधे तस्य राज-

न्यत्र देवाः स्वयमन्नानि जहुः ।

यस्मिञ्शक्रो ब्राह्मणैः पूज्यमानः

सदस्योऽभूद्भरिमान्देवराजः ॥ ३१

॥ इति श्रीमन्महाभारते आश्वमेधिकपर्वणि अश्वमेधपर्वणि दशमोऽध्यायः ॥ १० ॥

एकादशोऽध्यायः ॥ ११ ॥

कृष्णेन युधिष्ठिरं प्रति इन्द्रवृषासुरयुद्धप्रकारकथनम् ॥ १ ॥

वैशंपायन उवाच ।

इत्युक्ते नृपतौ तस्मिन्व्यासेनाद्भुतकर्मणा ।

वासुदेवो महातेजास्ततो वचनमाददे ॥ १

विलोभ्य च्छित्त्वा मत्प्रतिष्ठा द्विजेन्द्राः इति क. ट. थ. पाठः

॥ ३० ॥ देवांस्तर्पयानो निषापैः इति झ. पाठः ॥ ३६ ॥

ततः संवर्तेश्चैत्यगतो माहात्मा

यथा वह्निः प्रज्वलितो द्वितीयः ।

हवींष्युच्चैराद्वयन्देवसङ्घा-

ञ्जुहावाग्नौ मन्त्रवत्सुप्रतीतः ॥ ३२

ततः पीत्वा बलभित्सोममयं

ये चाप्यन्ये सोमपा देवसङ्घाः ।

सर्वेऽनुज्ञाताः प्रययुः पार्थिवेन

यथाजोषं तर्पिताः प्रीतिमन्तः ॥ ३३

ततो राजा जातरूपस्य राशी-

न्यदेपदे कारयामास हृष्टः ।

द्विजातिभ्यो विसृजन्भूरि वित्तं

रराज वित्तेश इवारिहन्ता ॥ ३४

ततो वित्तं विविधं सन्निधाय

यथोत्साहं कारयित्वा च कोशम् ।

अनुज्ञातो गुरुणा संनिवृत्त्य

शशाम गामखिलां सागरान्ताम् ॥ ३५

एवंगुणः संवभूवेह राजा

यस्य क्रतौ तत्सुवर्णं प्रभूतम् ।

तत्त्वं समादाय नरेन्द्र वित्तं

यजस्व देवांस्तपनीयैर्विधानैः ॥ ३६

वैशंपायन उवाच ।

ततो राजा पाण्डवो हृष्टरूपः

श्रुत्वा वाक्यं सत्यवत्याः सुतस्य ।

मनश्चक्रे तेन वित्तेन यष्टुं

ततोऽमात्यैर्मन्त्रयामास भूयः ॥ ३७

॥ इति श्रीमन्महाभारते आश्वमेधिकपर्वणि अश्वमेधपर्वणि दशमोऽध्यायः ॥ १० ॥

एकादशोऽध्यायः ॥ ११ ॥

कृष्णेन युधिष्ठिरं प्रति इन्द्रवृषासुरयुद्धप्रकारकथनम् ॥ १ ॥

वैशंपायन उवाच ।

इत्युक्ते नृपतौ तस्मिन्व्यासेनाद्भुतकर्मणा ।

वासुदेवो महातेजास्ततो वचनमाददे ॥ १

विलोभ्य च्छित्त्वा मत्प्रतिष्ठा द्विजेन्द्राः इति क. ट. थ. पाठः

॥ ३० ॥ देवांस्तर्पयानो निषापैः इति झ. पाठः ॥ ३६ ॥

तं नृपं दीनमनसं निहतज्ञातिगान्धवम् ।

उपभुतमिवादित्यं सधूममिव पावकम् ॥ २

निर्विण्णमनसं पार्थ ज्ञात्वा वृष्णि कुलोद्बहः ।

दशमोऽध्यायः ॥ १० ॥

उपभुतं राहुप्रस्तम् ॥ २ ॥

- आश्वासयन्धर्मसुतं प्रवक्तुमुपचक्रमे ॥ ३ व्याप्ते ज्योतिषि वृत्रेण रूपेऽथ विषये हते ।
वासुदेव उवाच । शतक्रतुरतिकुद्वस्तत्र वज्रमवासृजत् ॥ १२
सर्वं जिह्मं मृत्युपदमजिह्मं ब्रह्मणः पदम् । स वध्यमानो वज्रेण तस्मिन्नमिततेजसा ।
एतावान्ज्ञानविषयः किं प्रलापः करिष्यति ॥ ४ विवेश सहसा वायुं जग्राह विषयं ततः ॥ १३
नैव तेऽनुष्ठितं कर्म नैव ते शत्रवो जिताः । व्याप्ते वायौ तु वृत्रेण स्पर्शेऽथ विषये हते ।
कथं शत्रुं शरीरस्थमात्मनो नावबुध्यमे ॥ ५ शतक्रतुरतिकुद्वस्तत्र वज्रमवासृजत् ॥ १४
अत्र ते वर्तयिष्यामि यथाधर्मं यथाश्रुतम् । स वध्यमानो वज्रेण तस्मिन्नमिततेजसा ।
इन्द्रस्य सह वृत्रेण यथा युद्धमवर्तत ॥ ६ आकाशमभिदुद्राव जग्राह विषयं ततः ॥ १५
वृत्रेण पृथिवी व्याप्ता पुरा किल नराधिप । आकाशे वृत्रभूतेऽथ शब्दे च विषये हते ।
दृष्ट्वा स पृथिवीं व्याप्तां गन्धस्य विषये हते । शतक्रतुरभिकुद्वस्तत्र वज्रमवासृजत् ॥ ७ १६
धराहरणदुर्गन्धो विषयः समपद्यत ॥ स वध्यमानो वज्रेण तस्मिन्नमिततेजसा ।
शतक्रतुश्चुकोपाथ गन्धस्य विषये हते । विवेश सहसा शक्रं जग्राह विषयं ततः ॥ ८ १७
वृत्रस्य सततः क्रुद्धो घोरं वज्रमवासृजत् ॥ तस्य वृत्रगृहीतस्य मोहः समभवन्महान् ।
स वध्यमानो वज्रेण सुभृशं भूरितेजसा । रथन्तरेण तं साम्ना वसिष्ठः प्रत्यबोधयत् ॥ ९ १८
विवेश सहसा तोयं जग्राह विषयं ततः ॥ ततो वृत्रं शरीरस्थं जघान भरतर्षभ ।
अप्सु वृत्रगृहीतासु रसे च विषये हते । शतक्रतुरदृश्येन वज्रेणेतीह नः श्रुतम् ॥ १० १९
शतक्रतुरतिकुद्वस्तत्र वज्रमवासृजत् ॥ इदं धर्म्यं रहस्यं वै शक्रेणोक्तं महर्षिषु ।
स वध्यमानो वज्रेण तस्मिन्नमिततेजसा । ऋषिभिश्च मम प्रोक्तं तन्निबोध जनाधिप ॥ ११ २०
विवेश सहसा ज्योतिर्जग्राह विषयं ततः ॥ ११

॥ इति श्रीमन्महाभारते आश्वमेधिकपर्वणि अश्वमेधपर्वणि एकादशोऽध्यायः ॥ ११ ॥

द्वादशोऽध्यायः ॥ १२ ॥

कृष्णेन युधिष्ठिरमिति शरीरमानसभेदेन व्याधेर्द्वैविध्याभिधानपूर्वकं तत्परिहारोपायकथनम् ॥ १ ॥

- वासुदेव उवाच । उष्णेन बाध्यते शीतं शीतेनोष्णं च बाध्यते ॥४
द्विविधो जायते व्याधिः शरीरो मानसस्तथा । मत्त्वं रजस्तमश्चेति त्रय आत्मगुणाः स्मृताः ।
परस्परं तयोर्जन्म निर्द्वन्द्वं नोपपद्यते ॥ १ तेषां गुणानां साम्यं चेत्तदाहुः स्वस्थलक्षणम् ॥५
शरीरे जायते व्याधिः शरीरः स निगद्यते । तेषामन्यतमोत्सेके विधानमुपदिश्यते ।
मानसे जायते व्याधिर्मानसस्तु निगद्यते ॥ २ हर्षेण बाध्यते शोको हर्षः शोकेन बाध्यते ॥ ६
शीतोष्णे चैव वायुश्च गुणा राजञ्शरीरजाः । कश्चिदुःखे वर्तमानः सुखस्य स्मर्तुमिच्छति ।
तेषां गुणानां साम्यं चेत्तदाहुः स्वस्थलक्षणम् ॥३ कश्चित्सुखे वर्तमानो दुःखस्य स्मर्तुमिच्छति ॥ ७

जिह्मं कामादि । मृत्युपदं संसारप्रापकम् । अजिह्मं शमादि । ब्रह्मणः पदं मोक्षस्य प्रापकम् । ज्ञानविषयो हेयोपादेयतया ज्ञातव्योर्थः । आर्जवं ब्रह्मणः पदमिति झ. घ. पाठः ॥ ४ ॥ धराहरणनि-
स्सार इति क. थ. पाठः ॥ ७ ॥ एकादशोऽध्यायः ॥ ११ ॥

शीतोष्णे कफपित्ते वायुर्वातः तेषां साम्ये स्वास्थ्यं वैषम्ये व्याधिर्भवतीत्यर्थः ॥ ३ ॥ शीतोष्णयोरन्यनराधिक्यजं दोष-
मितरवर्धकेर्नापधादिनापनयेदित्यर्थः ॥ ४ ॥

स त्वं न दुःखी दुःखस्य न सुखी सुसुखस्य वा ।
 स्मर्तुमिच्छसि कौन्तेय दैवं हि बलवत्तरम् ।
 अथवा ते स्वभावोऽयं येन पार्थावकृष्यमे ॥ ८
 दृष्ट्वा सभागतां कृष्णामेकवस्त्रां रजस्वलाम् ।
 मिपतां पाण्डवेयानां न तस्य स्मर्तुमिच्छसि ॥ ९
 प्रव्राजनं च नगरादजिनैश्च विवासनम् ।
 महारण्यनिवासश्च न तस्य स्मर्तुमिच्छसि ॥ १०
 जटासुरात्परिक्लेशश्चित्रसेनेन चाहवः ।
 सैन्धवाच्च परिक्लेशो न तस्य स्मर्तुमिच्छसि ॥ ११
 पुनरज्ञातचर्यायां कीचकेन पदा वधः ।
 याज्ञसेन्यास्तथा पार्थ न तस्य स्मर्तुमिच्छसि ॥ १२

यच्च ते द्रोणभीष्माभ्यां युद्धमासीदरिंदम ।
 मनसैकेन योद्धव्यं तत्ते युद्धमुपस्थितम् ॥ १३
 तस्मादभ्युपगन्तव्यं युद्धाय भरतर्षभ ।
 परमव्यक्तरूपस्य पारं युक्त्या स्वकर्मभिः ॥ १४
 यत्र नैव शरैः कार्यं न भृत्यैर्न च बन्धुभिः ।
 आत्मनैकेन योद्धव्यं तत्ते युद्धमुपस्थितम् ॥ १५
 तस्मिन्ननिर्जिते युद्धे कामवस्थां गमिष्यसि ।
 एतज्ज्ञात्वा तु कौन्तेय कृतकृत्यो भविष्यसि ॥ १६
 एतां बुद्धिं विनिश्चित्य भूतानामागतिं गतिम् ।
 पितृपैतामहे वृत्ते शाधि राज्यं यथोचितम् ॥ १७

॥ इति श्रीमन्महाभारते आश्वमेधिकपर्वणि अश्वमेधपर्वणि द्वादशोऽध्यायः ॥ १२ ॥

त्रयोदशोऽध्यायः ॥ १३ ॥

कामस्य शक्तिकथनेन दुर्जयत्वकथनपूर्वकं तज्जयोपायकथनम् ॥ १ ॥

वासुदेव उवाच ।
 न बाह्यं द्रव्यमुत्सृज्य सिद्धिर्भवति भारत ।
 शारीरं द्रव्यमुत्सृज्य सिद्धिर्भवति वा न वा ॥ १
 बाह्यद्रव्यविमुक्तस्य शरीरेषु च गृह्यतः ।
 यो धर्मो यत्मुखं चैव द्विपतामस्तु तत्तव ॥ २
 अक्षरस्तु भवेन्मृत्युरक्षरं ब्रह्म शाश्वतम् ।
 ममेति अक्षरो मृत्युर्नममेति च शाश्वतम् ॥ ३
 ब्रह्ममृत्यु ततो राजन्नात्मन्येव व्यवस्थितौ ।
 अदृश्यमानौ भूतानि योधयेतामसंशयम् ॥ ४
 अविनाशोऽस्य तत्त्वस्य नियतो यदि भारत ।
 भित्त्वा शरीरं भूतानामहिंसां प्रतिपद्यते ॥ ५
 लब्ध्वा हि पृथिवीं कृत्स्नां सहस्रावरजङ्गमाम् ।
 ममत्वं यस्य नैव स्यात्किं तथा स करिष्यति ॥ ६
 अथवा वसतः पार्थ वने वन्येन जीवतः ।
 ममता यस्य वित्तेषु मृत्योरासे स वर्तते ॥ ७

बाह्यान्तराणां शत्रूणां स्वभावं पश्य भारत ।
 यन्न पश्यति तद्धृतं मुच्यते स महाभयात् ॥ ८
 कामात्मानं न प्रशंसन्ति लोके
 नेहाकामा काचिदस्ति प्रवृत्तिः ।
 सर्वे कामा मनसोऽङ्ग प्रभूता
 यान्पण्डितः संहरते विचिन्त्य ।
 भूयोभूयो जन्मनोऽभ्यासयोगा-
 द्योगी योगं सारमार्गं विचिन्त्य ॥ ९
 दानं च वेदाध्ययनं तपश्च
 काम्यानि कर्माणि च वैदिकानि ।
 व्रतं यज्ञान्नियमान्ध्यानयोगा-
 न्कामेन यो नारभते विदित्वा ।
 यद्यच्चायं कामयते स धर्मो
 नयो धर्मो नियमस्तस्य मूलम् ॥ १०
 अत्र गाथाः कामगीताः कीर्तयन्ति पुराविदः ।

कीचकेन पराभव इति क. पाठः ॥ १२ ॥ आत्मना मनसा
 ॥ १५ ॥ द्वादशोऽध्यायः ॥ १२ ॥

न बाह्यस्य राज्यादेरर्थस्य त्यागात्त्यगणी भवति किंतु शारीरं
 कामादिकं त्यक्तेव सिद्धिर्माक्षः नवेति शुष्कवैराग्यवतो विवेक-
 आश्व. ३

शून्यस्य सिद्धिभावं सूचयति । उत्सृज्य सिद्धिर्भवति भारते-
 तिक. ध. पाठः ॥ १ ॥ गृह्यतः सक्तस्य यो धर्मः सः अध-
 मेव यत्मुखं तद्दःखमेव ॥ २ ॥ मम त्वं संसारहेतुः तदभावो
 ब्रह्मप्राप्तिहेतुरित्यर्थः ॥ ३ ॥ त्रयोदशोऽध्यायः ॥ १३ ॥

शृणु संकीर्त्यमानास्ता अखिलेन युधिष्ठिर ॥ ११
 काम उवाच ।
 नाहं शक्योऽनुपायेन हन्तुं भूतेन केनचित् ॥ १२
 यो मां प्रयतते हन्तुं ज्ञात्वा प्रहरणे बलम् ।
 तस्य तस्मिन्प्रहरणे पुनः प्रादुर्भवाम्यहम् ॥ १३
 यो मां प्रयतते हन्तुं यज्ञैर्विविधदक्षिणैः ।
 जङ्गमेष्विव धर्मात्मा पुनः प्रादुर्भवाम्यहम् ॥ १४
 यो मां प्रयतते हन्तुं वेदैर्वेदान्तसाधनैः ।
 स्थावरोष्विव भूतात्मा तस्य प्रादुर्भवाम्यहम् ॥ १५
 यो मां प्रयतते हन्तुं धृत्या सत्यपराक्रमः ।
 भावो भवामि तस्याहं स च मां नावबुध्यते ॥ १६
 यो मां प्रयतते हन्तुं तपसा संशितव्रतः ।

ततस्तपसि तस्याथ पुनः प्रादुर्भवाम्यहम् ॥ १७
 यो मां प्रयतते हन्तुं मोक्षमास्थाय पण्डितः ।
 तस्य मोक्षरतिस्थस्य नृत्यामि च हसामि च ।
 अवध्यः सर्वभूतानामहमेकः सनातनः ॥ १८
 तस्मान्त्वमपि तं कामं यज्ञैर्विविधदक्षिणैः ।
 धर्मे कुरु महाराज तत्र ते स भविष्यति ॥ १९
 यजस्य वाजिमेधेन विधिवदक्षिणावता ।
 अन्यैश्च विविधैर्यज्ञैः समृद्धैराप्तदक्षिणैः ॥ २०
 मा ते व्यथाऽस्तु निहतान्बन्धून्वीक्ष्य पुनः पुनः ।
 न शक्यास्ते पुनर्द्रष्टुं येऽहतास्मिन्नणाजिरे ॥ २१
 स त्वमिष्ट्वा महायज्ञैः समृद्धैराप्तदक्षिणैः ।
 कीर्तिं लोके परां प्राप्य गतिमग्यां गमिष्यसि ॥ २२

॥ इति श्रीमन्महाभारते आश्वमेधिकपर्वणि अश्वमेधपर्वणि त्रयोदशोऽध्यायः ॥ १३ ॥

चतुर्दशोऽध्यायः ॥ १४ ॥

व्यासनारदकृष्णादिभिर्बन्धुनिधनपरिशोचिनो युधिष्ठिरस्य समाश्वासनेन तत्रान्तर्धानम् ॥ १ ॥ युधिष्ठिरेण भीष्मादी-
 नामोर्ध्वदेहिकदानेन हाम्लिननगरप्रवेशः ॥ २ ॥

वैशंपायन उवाच ।
 एवं बहुविधैर्वर्क्यैर्धुनिभिस्तैस्तपोधनैः ।
 समाश्वस्यत राजर्षिर्हतबन्धुर्युधिष्ठिरः ॥ १
 सोऽनुनीतो भगवता विष्टरश्रवसा स्वयम् ।
 द्वैपायनेन कृष्णेन देवस्थानेन चाभिभूः ॥ २
 नारदेनाथ भीमेन नकुलेन च पार्थिव ।
 कृष्णया सहदेवेन विजयेन च धीमता ॥ ३
 अन्यैश्च पुरुषव्याघ्रैर्ब्राह्मणैः शास्त्रदृष्टिभिः ।
 व्यजहाच्छोकजं दुःखं संतापं चैव मानसम् ॥ ४
 अर्चयामास देवांश्च ब्राह्मणांश्च युधिष्ठिरः ।
 कृत्वाऽथ प्रेतकार्याणि सर्वेषां कुरुनन्दनः ॥ ५
 अन्वशासच्च धर्मात्मा पृथिवीं सागराम्बराम् ॥ ५
 प्रशान्तचेताः कौरव्यः स्वराज्यं प्राप्य केवलम् ।
 व्यासं च नारदं चैव तांश्चान्यानब्रवीन्नृपः ॥ ६
 आश्वासितोऽहं प्रागृद्धैर्भवद्भिर्मुनिपुङ्गवैः ।
 न सूक्ष्ममपि मे किञ्चिन्नलीकमिह विद्यते ॥ ७
 अर्थश्च सुमहान्प्राप्तो येन यक्ष्यामि देवताः ।

पुरस्कृत्याद्य भवतः समानेष्मामहे मखम् ॥ ८
 हिमवन्तं त्वया गुप्ता गमिष्यामः पितामह ।
 बद्धाश्वर्यो हि देशः स श्रूयते द्विजसत्तम ॥ ९
 तथा भगवता चित्रं कल्याणं बहु भाषितम् ।
 देवर्षिणा नारदेन देवस्थानेन चैव ह ॥ १०
 नाभागधेयः पुरुषः कश्चिदेवंविधान्गुरून् ।
 लभते व्यसनं प्राप्य सुहृदः साधुसंमतान् ॥ ११
 वैशंपायन उवाच ।
 एवमुक्तास्तु ते राजा सर्व एव महर्षयः ।
 अभ्यनुज्ञाप्य राजानं तथोभौ कृष्णफल्गुनौ ॥ १२
 पश्यतामेव सर्वेषां तत्रैवादर्शनं ययुः
 ततो धर्मसुतो राजा तत्रैवोपाविशत्प्रभुः ॥ १३
 एवं नातिमहान्कालः स तेषां संन्यवर्तत ।
 कुर्वतां शौचकार्याणि भीष्मस्य निधने तदा ।
 महादानानि विप्रेभ्यो ददतामोर्ध्वदेहिकम् ॥ १४
 भीष्मकर्णपुरोगाणां कुरूणां कुरुसत्तम ।
 सहितो धृतराष्ट्रेण स ददावौर्ध्वदेहिकम् ॥ १५

ततो दत्त्वा बहुधनं विप्रेभ्यः पाण्डवर्षभः ।

धृतराष्ट्रं पुरस्कृत्य विवेश गजसाहयम् ॥ १६

॥ इति श्रीमन्महाभारते आश्वमेधिकपर्वणि अश्वमेधपर्वणि चतुर्दशोऽध्यायः ॥ १४ ॥

पञ्चदशोऽध्यायः ॥ १५ ॥

वैशंपायनेन जनमेजयप्रति युधिष्ठिरस्य प्रजापालनकाले प्रजादीनामभ्युदयप्रकारवर्णनम् ॥ १ ॥

*वैशंपायन उवाच ।

स समाश्वास्य पितरं प्रज्ञाचक्षुषमीश्वरम् ।

अन्वशासत धर्मात्मा पृथिवीं भ्रातृभिः सह ॥ १

यथा मनुर्महाराजो रामो दाशरथिर्यथा ।

तथा भरतर्षिहोऽपि पालयामास मेदिनीम् ॥ २

नाधर्म्यमभवत्तत्र सर्वो धर्मरुचिर्जनः ।

बभूव नरशार्दूल यथा कृतयुगे तथा ॥ ३

कलिमासन्नमाविष्टं निवार्य नृपनन्दनः ।

भ्रातृभिः सहितो धीमान्बभौ धर्मबलोद्धतः ॥ ४

ववर्ष भगवान्देवः काले देशे यथेप्सितम् ।

निरामयं जगदभूत्क्षुत्पिपासे न किञ्चन ॥ ५

आधिर्नास्ति मनुष्याणां व्यसने नाभवन्मतिः ।

ब्राह्मणप्रमुखा वर्णास्ते स्वधर्मोत्तराः शुभाः ॥ ६

धर्मसत्यप्रधानाश्च सत्यं मद्रिषयान्वितम् ।

धर्मासनस्थः सद्भिः स स्त्रीबालातुरवृद्धकान् ।

वर्णक्रमान्पूर्णभूतान्साकल्याद्रक्षणोद्यतः ॥ ७

अवृत्तिवृत्तिदानार्थैर्ज्ञार्थैर्व्याधितैरपि ।

आमुष्मिकं भयं नास्ति लौकिकं कृतमेव तु ॥ ८

स्वर्गलोकोपमो लोकस्तदा तस्मिन्प्रशासति ।

बभूव मुखमेवाग्रं तद्विशिष्टतरं परम् ॥ ९

नार्यः पतिव्रताः सर्वा रूपवत्यः स्वलंकृताः ।

यथोक्तवृत्ताः स्वगुणैर्बभूवुः प्रीतिहेतवः ॥ १०

पुमांसः पुण्यशीलाढ्याः स्वस्वं धर्ममनुव्रताः ।

सुखिनः सूक्ष्ममप्येनो न कुर्वन्ति कदाचन ॥ ११

सर्वे नराश्च नार्यश्च सततं प्रियवादिनः ।

अजिह्वमनसः शुक्ला बभूवुः श्रमवर्जिताः ॥ १२

भूषिताः कुण्डलैर्हारैः कटकैः कटिसूत्रकैः ।

सुवाससः सुगन्धाढ्याः प्रायशः पृथिवीतले ॥ १३

सर्वे ब्रह्मविदो विप्राः सर्वत्र परिनिष्ठिताः ।

वलीपलितहीनास्तु सुखिनो दीर्घदर्शिनः ॥ १४

इच्छा न जायतेऽन्यत्र वर्णेषु न च संकरः ।

मनुष्याणां महाराज मर्यादा सुव्यवस्थिता ॥ १५

तस्मिञ्प्रशासति राजेन्द्रे मृगव्यालसरीसृपाः ।

अन्योन्यमपि चान्येषु न बाधन्ते कदाचन ॥ १६

गावः सुक्षीरभूयिष्ठाः सुखवालमुखोदराः ।

अपीडिताः कर्षकाद्यैर्हृतव्याधिकवत्सकाः ॥ १७

अवन्ध्यकाला मनुजाः पुरुषार्थेषु च क्रमात् ।

विषयेष्वनिपिद्धेषु वेदशास्त्रेषु चोद्यताः ॥ १८

सुवृत्ता वृषभाः पुष्टा रसनाभाः सुखोदयाः ॥ १९

अतीव मधुरः शब्दः स्पर्शश्चातिसुखं रसम् ।

रूपं दृष्टिक्षमं रम्यं मनोज्ञं गन्धवद्बभौ ॥ २०

धर्मार्थकामसंयुक्तं मोक्षाभ्युदयसाधनम् ।

प्रह्लादजननं पुण्यं संबभूवाथ मानसम् ॥ २१

स्थावरा बहुपुष्पाढ्याः फलच्छायावहास्तथा ।

मुस्पर्शा विपहीनाश्च सुपत्रत्वक्प्ररोहिणः ॥ २२

मनोनुकूलाः सर्वेषां चेष्टाभूतापवर्जिताः ।

तथा बभूव राजर्षिस्तद्वृत्तमभवद्भुवि ॥ २३

सर्वलक्षणसंपन्नाः पाण्डवा धर्मचारिणः ।

ज्येष्ठानुवर्तिनः सर्वे बभूवुः प्रियदर्शनाः ॥ २४

सिंहोरस्का जितक्रोधास्तेजोबलसमन्विताः ।

आजानुबाहवः सर्वे दानशीला जितेन्द्रियाः ॥ २५

तेषु शासत्सु धरणीमृतवः स्वगुणैर्बभूवुः ।

सुखोदयाय वर्तन्ते ग्रहास्तारागणैः सह ॥ २६

मही च सस्यबहुला सर्वरत्नगुणोदया ।

कामधुग्धेनुवद्भोगान्फलन्ति स्म सहस्रधा ॥ २७ मनुप्रणीतया वृत्त्या तेऽन्वशासन्वसुंधराम् ॥ २९
 मन्वादिभिः कृताः पूर्वं मर्यादा मानवेषु याः । राजवृत्तिर्हि सा शश्वद्धर्मिष्ठाऽभून्महीतले ।
 अनतिक्रम्य ताः सर्वाः कुलेषु समयानि च । प्रायो लोकमतिस्तात राजवृत्तानुगामिनी ॥ ३०
 अन्वशासत राजानो धर्मपुत्रप्रियंकराः ॥ २८ एवं भारतवर्षं स्वं राजा स्वर्गं सुरेन्द्रवत् ।
 महाकुलानि धर्मिष्ठा वर्धयन्तो विशेषतः । शशास जिष्णुना सार्धं गोत्रां गाण्डीवधन्वना ॥ ३१

॥ इति श्रीमन्महाभारते आश्वमेधिकपर्वणि अश्वमेधपर्वणि पञ्चदशोऽध्यायः ॥ १५ ॥

षोडशोऽध्यायः ॥ १६ ॥

वंशंपायनेन कुरुविजयानन्तरं हाम्निनपुरे कृष्णार्जुनविहारप्रकारवर्णनम् ॥ १ ॥ कृष्णेनार्जुनं प्रति युधिष्ठिरं स्वस्य निज-
 नगरजिगमिषानिवेदनचोदना ॥ २ ॥

जनमेजय उवाच । ततः कथान्ते गोविन्दो गुडाकेशमुवाच ह ।
 विजिते पाण्डवेयैस्तु प्रशान्ते च द्विजोत्तम । सान्त्वयञ्छृङ्खण्या वाचा हेतुयुक्तमिदं वचः ॥ ११
 राष्ट्रे ते चक्रतुर्वारौ वासुदेवधनंजयौ ॥ १ विजितेयं धरा कृत्स्ना सव्यसाचिन्परंतप ।
 वंशंपायन उवाच । त्वद्वाहुबलमाश्रित्य राज्ञा धर्मसुतेन ह ॥ १२
 विजिते पाण्डवं राजन्प्रशान्ते च विशांपतां । असपत्नां महीं भुङ्क्ते धर्मराजो युधिष्ठिरः ।
 राष्ट्रे बभूवतुर्ह्यष्टौ वासुदेवधनंजयौ ॥ २ भीमसेनानुभावेन यमयोश्च नरोत्तम ॥ १३
 विजहाते मुदा युक्तां दिवि देवेश्वराविव । धर्मेण राज्ञा धर्मज्ञ प्राप्तं राज्यमकण्टकम् ।
 तौ वनेषु विचित्रेषु पर्वतेषु मसानुषु ॥ ३ धर्मेण निहतः सङ्क्षेपे स च राजा सुयोधनः ॥ १४
 तीर्थेषु चैव पुण्येषु पल्वलेषु नदीषु च । अधर्मरुचयो लुब्धाः सदा चाप्रियवादिनः ।
 चक्रम्यमाणौ संहृष्टावश्चिनाविव नन्दने ॥ ४ धार्तराष्ट्रा दुरात्मानः सानुबन्धा निपातिताः ॥ १५
 इन्द्रप्रस्थे महात्मानौ रमाते कृष्णपाण्डवौ । प्रशान्तामखिलां पार्थ पृथिवीं पृथिवीपतिः ।
 प्रविश्य तां मभां रम्यां विजहाते च भारत ॥ ५ भुङ्क्ते धर्मसुतो राजा त्वया गुप्तः कुरूद्वह ॥ १६
 तत्र युद्धकथाश्रित्राः परिक्रेशांश्च पार्थिव । रमे चाहं त्वया मार्धमरण्येष्वपि पाण्डव ।
 कथायोगे कथायोगे कथयामासतुः सदा ॥ ६ किमु यत्र जनोऽयं वै पृथा चामित्रकर्शन ॥ १७
 ऋषीणां देवतानां च वंशांस्तावाहतुः सदा । यत्र धर्मसुतो राजा यत्र भीमो महाबलः ।
 प्रीयमाणौ महात्मानौ पुराणावृषिसत्तमां ॥ ७ यत्र माद्रवतीपुत्रौ रतिस्तत्र परा मम ॥ १८
 मधुरास्तु कथाश्रित्राश्रित्रार्थपदनिश्चयाः । तथैव स्वर्गलोकेषु सभोदेशेषु कौरव ।
 निश्चयज्ञः स पार्थाय कथयामास केशवः ॥ ८ रमणीयेषु पुण्येषु सहितस्य त्वयाऽनघ ॥ १९
 पुत्रशोकाभिसंतप्तं ज्ञातीनां च सहस्रशः । कालो महांस्त्वतीतो मे शूरसूनुमपश्यतः ।
 कथाभिः शमयामास पार्थ शौरिर्जनार्दनः ॥ ९ बलदेवं च कौरव्य तथाऽन्यान्वृष्णिपुङ्गवान् ॥ २०
 स तमाश्वास्य विधिवद्विधानज्ञो महातपाः । सोऽहं गन्तुमभीप्सामि पुरीं द्वारावतीं प्रति ।
 अपहृत्यात्मनो भारं विशश्रामेव सात्वतः ॥ १० रोचतां गमनं तुभ्यं समापि पुरुषर्षभ ॥ २१

शशास जिष्णुना सार्धं गुप्तो गाण्डीवधन्वनेति थ. पाठः
 ॥ ३१ ॥ पञ्चदशोऽध्यायः ॥ १५ ॥

शैलेषु गह्वरारण्ये पल्वलेष्विति क. थ. पाठः ॥ ४ ॥
 षोडशोऽध्यायः ॥ १६ ॥

उक्तो बहुविधं राजा तत्रतत्र युधिष्ठिरः ।
 सह भीष्मेण यद्युक्तमस्माभिः शोकर्शितः ॥ २२
 शिष्टो युधिष्ठिरोऽस्माभिः शास्ता सन्नपि पाण्डवः ।
 तेन तत्तु वचः सम्यग्गृहीतं सुमहात्मना ॥ २३
 धर्मपुत्रे हि धर्मज्ञे कृतज्ञे सत्यवादिनि ।
 सत्यं धर्मो मतिश्चाभ्या स्थितिश्च सततं स्थिरा ॥ २४
 तत्र गत्वा महात्मानं यदि ते रोचतेऽर्जुन ।
 अस्मद्गमनसंगुक्तं वचो ब्रूहि जनाधिपम् ॥ २५
 न हि तस्याप्रियं कुर्यां प्राणत्यागेऽप्युपस्थिते ।
 कुतो गन्तुं महाबाहो पुरीं द्वारावतीं प्रति ॥ २६
 सर्वं त्विदमहं पार्थ त्वत्प्रीतिहितकाम्यया ।
 ब्रवीमि सत्यं कौरव्य न मिथ्यैतत्कथंचन ॥ २७
 प्रयोजनं च निर्वृत्तमिह वासेन मेऽर्जुन ।
 धार्तराष्ट्रो हतो राजा सबलः सपदानुगः ॥ २८
 पृथिवी च वशे तात धर्मपुत्रस्य धीमतः ।
 स्थिता समुद्रवसना सशैलवनकानना ॥ २९
 चिता रत्नैर्बहुविधैः कुरुराजस्य पाण्डव ।

धर्मेण राजा धर्मज्ञः पातु सर्वा वसुंधराम् ॥ ३०
 उपास्यमानो मुनिभिः मिद्वैश्चापि महात्मभिः ।
 स्तूयमानश्च सततं बन्दिभिर्भरतर्षभ ॥ ३१
 तं मया सह गत्वाऽद्य राजानं कुरुवर्धनम् ।
 आपृच्छ कुरुशार्दूल गमनं द्वारकां प्रति ॥ ३२
 इदं शरीरं वसु यच्च मे गृहे
 निवेदितं पार्थ सदा युधिष्ठिरं ।
 प्रियश्च मान्यश्च हि मे युधिष्ठिरः
 सदा कुरूणामधिपो महामतिः ॥ ३३
 प्रयोजनं चापि निवासकारणे
 न विद्यते मे त्वद्वते नृपात्मज ।
 स्थिता हि पृथ्वी तव पार्थ शासने
 गुरोः सुवृत्तस्य युधिष्ठिरस्य च ॥ ३४
 इतीदमुक्तः स तदा महात्मना
 जनार्दनेनामितविक्रमोऽर्जुनः ।
 तथेति दुःखादिव वाक्यमैरय-
 ज्जनार्दनं संप्रतिपूज्य पार्थिव ॥ ३५

॥ इति श्रीमन्महाभारते आश्वमेधिकपर्वणि अश्वमेधपर्वणि षोडशोऽध्यायः ॥ १६ ॥

समाप्तं च अश्वमेधपर्व ॥ १ ॥

(अथानुगीतापर्व ॥ २ ॥)

सप्तदशोऽध्यायः ॥ १७ ॥

अर्जुनेन कृष्णंप्रति पूर्वोपदिष्टगीतार्थस्य विस्मरणोक्त्या पुनस्तदुपदेशप्रार्थना ॥ १ ॥ कृष्णेनार्जुनंप्रति स्वस्य ब्राह्मणोक्त-
 सिद्धकाश्यपसंवादानुवादः ॥ २ ॥

जनमेजय उवाच ।
 सभायां वसतोस्तत्र निहत्यारीन्महात्मनोः ।
 केशवार्जुनयोः का नु कथा समभवद्विज ॥ १
 वैशंपायन उवाच ।
 कृष्णेन सहितः पार्थः स्वं राज्यं प्राप्य केवलम् ।
 तस्यां सभायां दिव्यायां विजहार मुदा युतः ॥ २
 तत्र कंचित्सभोद्देशं स्वर्गोद्देशसमं नृप ।
 यदृच्छया तौ मुदितौ जग्मतुः स्वजनावृतौ ॥ ३
 ततः प्रतीतः कृष्णेन सहितः पाण्डवोऽर्जुनः ।

निरीक्ष्य तां सभां रम्यामिदं वचनमब्रवीत् ॥ ४
 विदितं मे महाबाहो संग्रामे समुपस्थिते ।
 माहात्म्यं देवकीपुत्र तच्च ते रूपमैश्वरम् ॥ ५
 यत्तु तद्भवता प्रोक्तं पुरा केशव सौहृदात् ।
 तत्सर्वं पुरुषव्याघ्र नष्टं मे व्यग्रचेतसः ॥ ६
 मम कौतूहलं त्वस्ति तेष्वर्थेषु पुनः पुनः ।
 भवांस्तु द्वारकां गन्ता नचिरादिव माधव ॥ ७
 वैशंपायन उवाच ।
 एवमुक्तस्तु तं कृष्णः फाल्गुनं प्रत्यभाषत ।

परिष्वज्य महतेजा वचनं वदतांवरः ॥ ८
वासुदेव उवाच ।

श्रावितस्त्वं मया गुह्यं ज्ञापितश्च सनातनम् ।
धर्मं स्वरूपिणं पार्थ सर्वलोकांश्च शाश्वतान् ॥ ९
अबुद्ध्या यन्न गृहीथास्तन्मे सुमहदप्रियम् ।
न च साऽद्य पुनर्भूयः स्मृतिर्मे संभविष्यति ॥ १०
नूनमश्रद्धधानोऽसि दुर्मेधा ह्यसि पाण्डव ।
न च शक्यं पुनर्वक्तुमशेषेण धनंजय ॥ ११
स हि धर्मः सुपर्याप्तो ब्रह्मणः पदवेदने ।
न शक्यं तन्मया भूयस्तथा वक्तुमशेषतः ॥ १२
परं हि ब्रह्म कथितं योगयुक्तेन तन्मया ।
इतिहामं तु वक्ष्यामि तस्मिन्नर्थे पुरातनम् ॥ १३
यथा तां बुद्धिमास्थाय गतिमर्थां गमिष्यसि ।
शृणु धर्मभृतांश्रेष्ठ गदतः सर्वमेव मे ॥ १४
आगच्छद्राह्मणः कश्चित्स्वर्गलोकादरिंदम ।
ब्रह्मलोकाच्च दुर्धर्षः सोऽस्माभिः पूजितोऽभवत् ॥ १५
अस्माभिः परिपृष्टश्च यदाह भरतर्षभ ।
दिव्येन विधिना पार्थ तच्छृणुष्वाविचारयन् ॥ १६
ब्राह्मण उवाच ।

मोक्षधर्मं समाश्रित्य कृष्ण यन्माऽनुपृच्छसि ।
भूतानामनुकम्पार्थ मनोहच्छेदनं विभो ॥ १७
तत्तेऽहं संप्रवक्ष्यामि यथावन्मधुमूदन ।
शृणुष्वावहितो भूत्वा गदतो मम माधव ॥ १८
कश्चिद्विप्रस्तपोयुक्तः काश्यपो धर्मवित्तमः ।
आससाद् द्विजं कंचिद्वर्माणामागतागमम् ॥ १९
गतागमं सुबहुशो ज्ञानविज्ञानपारगम् ।
लोकतत्त्वार्थकुशलं ज्ञातारं सुखदुःखयोः ॥ २०
जातिसरणतत्त्वज्ञं कोविदं पापपुण्ययोः ।
द्रष्टारमुच्चनीचानां कर्मभिर्देहिनां गतिम् ॥ २१
चरन्तं मुक्तवत्सिद्धं प्रशान्तं संयतेन्द्रियम् ।
दीप्यमानं श्रिया ब्राह्मया क्रममाणं च सर्वशः ॥ २२
अन्तर्धानगतिज्ञं च श्रुत्वा तत्त्वेन काश्यपः ।
तथैवान्तर्हितैः सिद्धैर्यान्तं चक्रधरैः सह ॥ २३

आगतः गमं प्राप्तः शास्त्ररहस्यमूढापोहकुशलमित्यर्थः ॥ १९ ॥

संभाषमाणमेकान्ते समासीनं च तैः सह ।
यदृच्छया च गच्छन्तमसक्तं पवनं यथा ॥ २४
तं समासाद्य मेधावी स तदा द्विजसत्तमः ।
चरणौ धर्मकामो वै स तस्य सुसमाहितः ।
प्रतिपेदे यथान्यार्थं भक्त्या परमया युतः ॥ २५
विसितश्चाद्भुतं दृष्ट्वा काश्यपस्तं द्विजोत्तमम् ।
परिचारेण महता गुरुं तं पर्यतोषयत् ॥ २६
उपपन्नं च तत्सर्वं श्रुतचारित्रसंयुतम् ।
भौमेनातोषयच्चैनं गुरुवृत्तिं समास्थितः ॥ २७
तस्मै तुष्टः स शिष्याय यत्प्रसन्नोऽब्रवीद्गुरुः ।
सिद्धिं परामभिप्रेक्ष्य शृणु मत्तो जनार्दन ॥ २८
सिद्ध उवाच ।
विविधैः कर्मभिस्तात पुण्ययोगैश्च केवलैः ।
गच्छन्तीह गतिं मर्त्या देवलोके च वा स्थितिम् ॥ २९
न कचित्सुखमत्यन्तं न कचिच्छाश्वती स्थितिः ।
स्थानाच्च महतो भ्रंशो दुःखलब्धात्पुनः पुनः ॥ ३०
अशुभा गतयः प्राप्ताः कष्टा मे पापसेवनात् ।
काममन्युपरीतेन तृष्ण्या मोहितेन च ॥ ३१
पुनः पुनश्च मरणं जन्म चैव पुनः पुनः ।
आहारा विविधा भुक्ताः पीता नानाविधाः स्तनाः ॥
मातरो विविधा दृष्टाः पितरश्च पृथग्विधाः ।
सुखानि च विचित्राणि दुःखानि च मयाऽनघ ॥ ३३
प्रियैर्विवासो बहुशः संवासश्चाप्रियैः सह ।
धननाशश्च संप्राप्तो लब्ध्वा दुःखेन तद्धनम् ॥ ३४
अवमानाः सुकृष्टाश्च परतः स्वजनात्तथा ।
शरीरा मानसा वाऽपि वेदना भृशदारुणाः ॥ ३५
प्राप्ता विमाननाश्चोग्रा वधबन्धाश्च दारुणाः ।
पतनं निरये चैव यातनाश्च यमक्षये ॥ ३६
जरारोगाश्च सततं व्यसनानि च भूरिशः ।
लोकेऽस्मिन्ननुभूतानि द्वन्द्वजानि भृशं मया ॥ ३७
ततः कदाचिन्निर्वेदाभिकाराभिकृतेन च ।
लोकतन्त्रं परित्यक्तं दुःखार्तेन भृशं मया ॥ ३८
लोकेऽस्मिन्ननुभूयाहमिमं मार्गमनुष्ठितः ।
ततः सिद्धिरियं प्राप्ता प्रसादादात्मनो मया ।

नाहं पुनरिहागन्ता लोकानालोकयाम्यहम् ॥ ३९
 आसिद्धेराप्रजासर्गादात्मनोपि गतीः शुभाः ।
 उपलब्धा द्विजश्रेष्ठ तथेयं सिद्धिरुत्तमा ॥ ४०
 इतः परं गमिष्यामि ततः परतरं पुनः ।
 ब्रह्मणः पदमव्यक्तं मा तेऽभूदत्र संशयः ॥ ४१
 नाहं पुनरिहागन्ता मर्त्यलोकं परंतप ।
 प्रीतोस्मि ते महाप्राज्ञ ब्रूहि किं करवाणि ते ॥ ४२

यदीप्सुरूपपन्नस्त्वं तस्य कालोऽयमागतः ।
 अभिजाने च तदहं यदर्थं मामुपागतः ॥ ४३
 अचिरात्तु गमिष्यामि येनाहं त्वामचूचुदम् ।
 भृशं प्रीतोस्मि भवतश्चारित्र्येण विचक्षण ॥ ४४
 परिपृच्छ यावद्भवतो भाषे यद्यत्तवेप्सितम् ॥ ४५
 बहुमन्ये च ते बुद्धिं भृशं संपूजयामि च ।
 येनाहं भवता बुद्धो मेधावी ह्यसि काश्यप ॥ ४६

॥ इति श्रीमन्महाभारते आश्वमेधिकपर्वणि अनुगीतापर्वणि सप्तदशोऽध्यायः ॥ १७ ॥

अष्टादशोऽध्यायः ॥ १८ ॥

ब्राह्मणेन कृष्णं प्रति प्राणिनां जननमरणादिप्रतिपादकसिद्धकश्यपसंवादानुवादः ॥ १ ॥

वासुदेव उवाच ।
 ततस्तस्योपसंगृह्य पादौ प्रश्नान्सुदुर्वचान् ।
 पप्रच्छ तांश्च धर्मान्स ग्राह धर्मभृतांवरः ॥ १
 काश्यप उवाच ।
 कथं शरीराच्यवते कथं चैवोपपद्यते ।
 कथं कष्टाच्च संसारात्संसरन्परिमुच्यते ॥ २
 आत्मानं वा कथं युंक्त्वा तच्छरीरं विमुञ्चति ।
 शरीरे च विनिर्मुक्तो कथमन्यत्प्रपद्यते ॥ ३
 कथं शुभाशुभे चायं कर्मणी स्वकृते नरः ।
 उपभुङ्क्ते क वा कर्म विदेहस्योपतिष्ठते ॥ ४
 ब्राह्मण उवाच ।
 एवं संचोदितः सिद्धः प्रश्नांस्तान्प्रत्यभाषत ।
 आनुपूर्व्येण वार्ष्णेय तन्मे निगदतः शृणु ॥ ५
 सिद्ध उवाच ।
 'अस्मिन्नेवाशु फलदा आयुष्यास्तु क्रियाः स्मृताः ।
 आयुः कीर्तिकराणीह यानि कृत्यानि सेवते ।
 शरीरग्रहणेऽन्यस्मिंस्तेषु क्षीणेषु सर्वशः ॥ ६
 आयुः क्षयपरीतात्मा विपरीतानि सेवते ।
 बुद्धिर्व्यावर्तते चास्य विनाशे प्रत्युपस्थिते ॥ ७
 सत्त्वं बलं च कालं चाविदित्वा चात्मनस्तथा ।
 अतिवेलमुपाश्र्नाति स्वविरुद्धान्यनात्मवान् ॥ ८

यदाऽयमतिकष्टानि सर्वाण्युपनिषेवते ।
 अत्यर्थमपि वा भुङ्क्ते न वा भुङ्क्ते कदाचन ॥ ९
 दृष्टान्नामिषपानं च यदन्योन्यविरोधि च ।
 गुरु चाप्यमितं भुङ्क्ते नातिजीर्णे दिवा पुनः ॥ १०
 व्यायाममतिमात्रं च व्यवायं चोपसेवते ।
 सततं कर्मलोभाद्वा प्राप्तं वेगं विधारयेत् ॥ ११
 रसाभियुक्तमन्नं वा दिवास्वप्नं च सेवते ।
 अपक्वानागते काले स्वयं दोषान्प्रकोपयेत् ॥ १२
 स्वदोषकोपनाद्रोगं लभते मरणान्तिकम् ।
 अपि वोद्धन्धनादीनि परीतानि व्यवस्यति ॥ १३
 तस्य तैः कारणैर्जन्तोः शरीरं च्यवते तदा ।
 जीवितं प्रोच्यमानं तद्यथावदुपधारय ॥ १४
 ऊष्मा प्रकुपितः काये तीव्रवायुसमीरितः ।
 शरीरमनुपर्येत्य सर्वान्प्राणान्नुणद्धि वै ॥ १५
 अत्यर्थं बलवानूष्मा शरीरे परिकोपितः ।
 भिनत्ति जीवस्थानानि तानि कर्माणि विद्धि च ॥ १६
 ततः सवेदनः सद्यो जीवः प्रच्यवते क्षरन् ।
 शरीरं त्यजते जन्तुश्छिद्यमानेषु मर्मसु ।
 वेदनाभिः परीतात्मा तद्विद्धि द्विजसत्तम ॥ १७
 जनीमरणसंविन्नाः सततं सर्वजन्तवः ।
 दृश्यन्ते संत्यजन्तश्च शरीराणि द्विजर्षभ ॥ १८

बहुमन्ये भृशं पूजये । अहमन्तर्धानगतोऽपि यतस्त्वया ज्ञातः ॥ ४६ ॥ सप्तदशोऽध्यायः ॥ १७ ॥

दृष्टान्नं विषमानं वेति क. ट. थ. पाठः ॥ १० ॥ अपक्वानां गते काले स्वयं दोषप्रकोपनमिति क. ठ. थ. पाठः ॥ १२ ॥

गर्भसंक्रमणे चापि गर्भाणामुपसर्पणे ।
 तादृशीमेव लभते वेदनां मानवः पुनः ॥ १९
 भिन्नसंधिरथ ह्रदमद्भिः स लभते नरः ॥ २०
 यथा पञ्चसु भूतेषु संभूतत्वं नियच्छति ।
 शैत्यात्प्रकुपितः काये तीव्रवायुसमीरितः ॥ २१
 यः स पञ्चसु भूतेषु प्राणापाने व्यवस्थितः ।
 स गच्छत्यूर्ध्वगो वायुः कृच्छ्रान्मुक्त्वा शरीरिणः ।
 शरीरं च जहात्येवं निरुच्छ्रासश्च दृश्यते ॥ २२
 स निरुष्मा निरुच्छ्रासो निःश्रीको गतचेतनः ।
 कर्मणा संपरित्यक्तो मृत इत्युच्यते नरः ॥ २३
 स्रोतोभिर्यं विजानाति इन्द्रियार्थाञ्जशरीरभृत् ।
 तैरेव न विजानाति प्राणानाहारसंभवान् ॥ २४
 तत्रैव कुरुते काये यः स जीवः सनातनः ॥ २५
 तथा यद्यद्भवेन्मुक्तं मन्निपाते कचित्कचित् ।
 तत्तन्मर्म विजानीहि शास्त्रदृष्टं हि तत्तथा ॥ २६
 तेषु मर्मसु भिन्नेषु ततः स समुदीरयन् ।
 आविश्य हृदयं जन्तोः सत्त्वं चाशु रुणद्धि वै ॥ २७
 ततः सचेतनो जन्तुर्नाभिजानाति किंचन ।
 तमसा संवृतज्ञानः संवृतेष्वेव मर्मसु ।
 स जीवो निरधिष्ठानश्चाल्यते मातृश्वना ॥ २८
 ततः स तं महोच्छ्रासं भृशमुच्छ्वस्य दारुणम् ।
 निष्क्रमन्कम्पयत्याशु तच्छरीरमचेतनम् ॥ २९
 स जीवः प्रच्युतः कायात्कर्मभिः स्वैः समावृतः ।
 अङ्कितः स्वैः शुभैः पुण्यैः पापैर्वाऽप्युपपद्यते ॥ ३०
 ब्राह्मणा ज्ञानसंपन्ना यथावच्छ्रुतनिश्चयाः ।

इतरं कृतपुण्यं वा तं विजानन्ति लक्षणैः ॥ ३१
 यथान्धकारे खद्योतं दीप्यमानं ततस्ततः ।
 चक्षुष्मन्तः प्रपश्यन्ति तथा च ज्ञानचक्षुषः ॥ ३२
 पश्यन्त्येवंविधं सिद्धा जीवं दिव्येन चक्षुषा ।
 च्यवन्तं जायमानं च योनिं चानुप्रवेशितम् ॥ ३३
 तस्य स्थानानि दृष्टानि विविधानीह शास्त्रतः ।
 कर्मभूमिरियं भूमिर्यत्र तिष्ठन्ति जन्तवः ॥ ३४
 ततः शुभाशुभं कृत्वा लभन्ते सर्वदेहिनः ।
 इहैवोच्चावचान्भोगान्प्राप्नुवन्ति स्वकर्मभिः ॥ ३५
 इहैवाशुभकर्माणः कर्मभिर्निरियं गताः ।
 अवाग्गतिरियं कष्टा यत्र पच्यन्ति मानवाः ।
 तस्मात्सुदुर्लभो मोक्षो रक्ष्यश्चात्मा ततो भृशम् ॥ ३६
 ऊर्ध्वं तु जन्तवो गत्वा येषु स्थानेष्ववस्थिताः ।
 कीर्त्यमानानि तानीह तच्चतः संनिबोध मे ॥ ३७
 तच्छ्रुत्वा नैष्ठिकीं बुद्धिं बुद्धेयाः कर्मनिश्चयम् ।
 तारारूपाणि सर्वाणि यत्रैतच्चन्द्रमण्डलम् ॥ ३८
 यत्र विभ्राजते लोके स्वभासा सूर्यमण्डलम् ।
 स्थानान्येतानि जानीहि जनानां पुण्यकर्मणाम् ॥
 कर्मक्षयाच्च ते सर्वे च्यवन्ते वै पुनः पुनः ।
 तत्रापि च विशेषोस्ति दिवि नीचोच्चमध्यमः ॥ ४०
 न च तत्रापि संतोषो दृष्ट्वा दीप्तरां श्रियम् ।
 इत्येता गतयः सर्वाः पृथक्ते समुदीरिताः ॥ ४१
 उपपत्तिं तु वक्ष्यामि गर्भस्याहमतः परम् ।
 तथावत्तां निगदतः शृणुष्ववहितो द्विज ॥ ४२

॥ इति श्रीमन्महाभारते आश्वमेधिकपर्वणि अनुगीतापर्वणि अष्टादशोऽध्यायः ॥ १८ ॥

एकोनविंशोऽध्यायः ॥ १९ ॥

ब्राह्मणेन कृष्णं प्रति जीवस्य गर्भप्रवेशादिप्रतिपादकादयपसिद्धसंवादानुवादः ॥ १ ॥

ब्राह्मण उवाच ।
 शुभानामशुभानां च नेह नाशोस्ति कर्मणाम् ।
 प्राप्यप्राप्यानुपच्यन्ते क्षेत्रेक्षेत्रे तथातथा ॥ १

यथा प्रसूयमानस्तु फली दद्यात्फलं बहु ।
 तथा स्याद्विपुलं पुण्यं शुद्धेन मनसा कृतम् ॥ २
 पापं चापि तथैव स्यात्पापेन मनसा कृतम् ।

गर्भसंक्रमणे गर्भस्थदेहप्रवेशे ॥ १९ ॥ श्लेष्मा प्रकुपित
 इति क. य. पाठः ॥ २१ ॥ स्रोतोभिरिन्द्रियैः ॥ २४ ॥

अष्टादशोऽध्यायः ॥ १८ ॥

फली वृक्षः ॥ २ ॥

पुरोधाय मनो हीह कर्मण्यात्मा प्रवर्तते ॥
 यथा कर्मसमाविष्टः काममन्युसमावृतः ।
 नरो गर्भं प्रविशति तत्रापि शृणु चोत्तरम् ॥ ४
 शुक्रं शोणितसंसृष्टं स्त्रिया गर्भाशयं गतम् ।
 क्षेत्रं कर्मजमाप्नोति शुभं वा यदि वाऽशुभम् ॥ ५
 सौक्ष्म्यादव्यक्तभावाच्च न च कचन सज्जति ।
 संप्राप्य ब्राह्मणः कायं तस्मात्तद्ब्रह्म शाश्वतम् ॥ ६
 तद्बीजं सर्वभूतानां तेन जीवन्ति जन्तवः ॥ ७
 स जीवः सर्वभूतानां गर्भमाविश्य भागशः ।
 दधाति चेतनां सद्यः प्राणस्थानेष्ववस्थितः ।
 ततः स्पन्दयतेऽङ्गानि स गर्भश्चेतनान्वितः ॥ ८
 यथा लोहस्य विष्यन्दो निषिक्तो बिम्बविग्रहम् ।
 उपैति तद्ब्रह्मानीहि गर्भे जीवप्रवेशनम् ॥ ९
 लोहपिण्डं यथा वह्निः प्रविश्य ह्यतितापयेत् ।
 तथा त्वमपि जानीहि गर्भे जीवोपपादनम् ॥ १०
 यथा च दीपः शरणं दीप्यमानः प्रकाशयेत् ।
 एवमेव शरीराणि प्रकाशयति चेतनः ॥ ११
 यद्यच्च कुरुते कर्म शुभं वा यदि वाऽशुभम् ।
 पूर्वदेहकृतं सर्वमवश्यमुपभुज्यते ॥ १२
 ततस्तु क्षीयते चैव पुनश्चान्यत्प्रचीयते ।
 यावत्तु मोक्षयोगस्थं धर्मं नैवावबुध्यते ॥ १३
 तत्ते धर्मं प्रवक्ष्यामि सुखी भवति येन वै ।
 आवर्तमानो जातीषु यथाऽन्योन्यासु सत्तम ॥ १४
 दानं व्रतं ब्रह्मचर्यं यथोक्तव्रतधारणम् ।
 दमः प्रशान्तता चैव भूतानां चानुकम्पनम् ॥ १५
 संयमश्चानृशंखं च परस्वादानवर्जनम् ।
 व्यलीकानामकरणं भूतानां मनसा भुवि ॥ १६
 मातापित्रोश्च शुश्रूषा देवतातिथिपूजनम् ।
 गुरुपूजा घृणा शौचं नित्यमिन्द्रियसंयमः ॥ १७
 प्रवर्तनं शुभानां च तत्सतां व्रतमुच्यते ।
 ततो धर्मः प्रभवति यः प्रजाः पाति शाश्वतीः ॥ १८

‘सद्भिराचरितो धर्मः सदाचारे प्रतिष्ठितः ।
 उभयार्थो भवत्येव स्वर्गार्थो मोक्षतस्तथा ॥’ १९
 एवं सत्सु सदा पश्येत्तत्राप्येषा ध्रुवा स्थितिः
 आचारो धर्ममाचष्टे यस्मिन्सन्तो व्यवस्थिताः २०
 तेषु तत्कर्म निक्षिप्तं यः स धर्मः सनातनः ।
 यस्तं समभिपद्येत न स दुर्गतिमाप्नुयात् ॥ २१
 अतो नियम्यते लोकः प्रच्यवन्धर्मवर्त्मसु ।
 यश्च योगी च मुक्तश्च स ऐतेभ्यो विशिष्यते ॥ २२
 वर्तमानस्य धर्मेण पुरुषस्य यथा तथा ।
 संसारतारणं ह्यस्य कालेन महता भवेत् ॥ २३
 एवं पूर्वकृतं कर्म सर्वो जन्तुः प्रपद्यते ।
 सर्वं तत्कारणं येन निकृतोऽयमिहागतः ॥ २४
 शरीरग्रहणं चास्य केन पूर्वं प्रकल्पितम् ।
 इत्येवं संशये लोके तच्च वक्ष्याम्यतः परम् ॥ २५
 शरीरमात्मनः कृत्वा सर्वलोकपितामहः ।
 त्रैलोक्यमसृजद्ब्रह्मा कृत्स्नं स्थावरजङ्गमम् ॥ २६
 ततः प्रधानमसृजच्चेतनां तु शरीरिणाम् ।
 यथा सर्वमिदं व्याप्तं यां लोके परमां विदुः ॥ २७
 इदं तत्क्षरमित्युक्तं परं त्वमृतमक्षरम् ।
 त्रयाणां मिथुनं सर्वमेकैकस्य पृथक्पृथक् ॥ २८
 असृजत्सर्वभूतानि पूर्वदृष्टः प्रजापतिः ।
 स्थावराणि च भूतानि इत्येषा पौर्विकी श्रुतिः २९
 तस्य कालपरीमाणमकरोत्स पितामहः ।
 भूतेषु परिवृत्तिं च पुनरावृत्तिमेव च ॥ ३०
 यथा तु कश्चिन्मेधावी दृष्टात्मा पूर्वजन्मनि ।
 यत्प्रवक्ष्यामि तत्सर्वं यथावदुपपद्यते ॥ ३१
 सुखदुःखे यथा सम्यगनित्ये यः प्रपश्यति ।
 कायं चामेध्यसंस्थानं विनाशं कर्मसंहितम् ॥ ३२
 यच्च किञ्चित्सुखं तच्च दुःखं दृष्टमिति स्मरन् ।
 संसारसागरं घोरं तरिष्यति सुदुस्तरम् ॥ ३३
 जनीमरणरोगैश्च समाविष्टः प्रधानवित् ।
 चेतनावत्सु चैतन्यं समं भूतेषु पश्यति ॥ ३४

तथापि तेजसा सम्यक्प्राणस्थाने इति थ. पाठः ॥ ८ ॥ यथा
 स्वर्णद्रवः स्वल्पोपि कृत्स्नां ताम्रप्रतिमां स्वर्णमयीमिव करोत्येवं
 आश्व. ४

गर्भे जीवप्रवेशनं । शरीरे सूक्ष्मस्यापि चैतन्यस्य व्याप्तिरित्याद्यस्य
 परिहारः ॥ ९ ॥ क्षरं जडम् ॥ २८ ॥ एकोनविंशोऽध्यायः ॥ १९ ॥

निर्विद्यते ततः कश्चिन्मार्गमाणः परं पदम् । शाश्वतस्याव्ययस्याथ यदस्य ज्ञानमुत्तमम् ।
तस्योपदेशं वक्ष्यामि याथातथ्येन सत्तम ॥ ३५ ॥ प्रोच्यमानं मया विप्र निबोधेदमशेषतः ॥ ३६

॥ इति श्रीमन्महाभारते आश्वमेधिकपर्वणि अनुगीतापर्वणि एकोविंशोऽध्यायः ॥ १९ ॥

विंशोऽध्यायः ॥ २० ॥

कृष्णेनार्जुनं प्रति मोक्षसाधनादिप्रतिपादकसिद्धकाश्यपसंवादरूपानुगीतोपदेशः ॥ १ ॥

ब्राह्मण उवाच ।

यः स्यादेकान्त आसीनस्तूष्णीं किञ्चिदचिन्तयन् । तपसां इन्द्रियग्रामं यश्चरेन्मुक्त एव सः ॥ १३
पूर्वपूर्वं परित्यज्य स निरारम्भको भवेत् ॥ १
सर्वमित्रः सर्वमहः शमे रक्तो जितेन्द्रियः । विमुक्तः सर्वसंस्कारैस्ततो ब्रह्म सनातनम् ।
व्यपेतभयमन्युश्च कामहा मुच्यते नरः ॥ २ परमाप्नोति संशान्तमचलं नित्यमक्षरम् ॥ १४
आत्मवत्सर्वभूतेषु यश्चरेन्नियतः शुचिः । अतः परं प्रवक्ष्यामि योगशास्त्रमनुत्तमम् ।
'नित्यमेव यथान्यायं यश्चरेन्नियतेन्द्रियः । यज्ज्ञात्वा सिद्धमात्मानं लोके पश्यन्ति योगिनः ॥
अमानी निर्गभीमानः सर्वतो मुक्त एव सः ॥ ३ यैर्योगैर्भावायन्नित्यं पश्यत्यात्मानमात्मनि ॥ १६
जीवितं मरणं चोभे सुखदुःखे तथैव च । इन्द्रियाणि तु संहृत्य मन आत्मनि धारयेत् ।
लाभालाभे प्रियद्वेष्ये यः समः स च मुच्यते ॥ ४ तीव्रं तप्त्वा तपः पूर्वं मोक्षयोगं समाचरेत् ॥ १७
न कस्यचित्स्पृहयते नावजानाति किञ्चन । तपस्वी नित्यसंकल्पो दम्भाहङ्कारवर्जितः ।
निर्द्वन्द्वो वीतरागात्मा सर्वथा मुक्त एव सः ॥ ५ मनीषी मनसा विप्रः पश्यत्यात्मानमात्मनि ॥ १८
अनमित्रश्च निर्वन्धुरनपत्यश्च यः कश्चित् । स चेच्छक्नोत्ययं साधुर्योक्तुमात्मानमात्मनि ।
त्यक्तधर्मार्थकामश्च निराकाङ्क्षी च मुच्यते ॥ ६ तत एकान्तशीलः स पश्यत्यात्मानमात्मनि ॥ १९
नैव धर्मी न चाधर्मी पूर्वोपचितहा च यः । संयतः सततं युक्त आत्मवान्विजितेन्द्रियः ।
क्षीणधातुः प्रशान्तात्मा निर्द्वन्द्वः स विमुच्यते ॥ ७ यथा य आत्मनाऽऽत्मानं संप्रयुक्तः प्रपश्यति २०
अकर्मा चाविकाङ्क्षश्च पश्येज्जगदशाश्वतम् । यथाहि पुरुषः स्वप्ने दृष्ट्वा पश्यत्यसाविति ।
अम्वस्थमवशं नित्यं जन्ममृत्युजरायुतम् ॥ ८ तथारूपमिवात्मानं साधुयुक्तः प्रपश्यति ॥ २१
वैराग्यबुद्धिः सततं तावदोपन्यपेक्षकः । इपीकां च यथा मुञ्जात्कश्चिन्निष्कृष्य दर्शयेत् ।
आत्मबन्धविनिर्मोक्षं स करोत्यचिरादिव ॥ ९ योगी निष्कृष्य चात्मानं तथा पश्यति देहतः २२
अगन्धमरमस्पर्शमशब्दमपरिग्रहम् । मुञ्जं शरीरमित्याहुरिपीकामात्मानि श्रिताम् ।
अरूपमनभिज्ञेयं दृष्ट्वाऽऽत्मानं विमुच्यते ॥ १० एतन्निदर्शनं प्रोक्तं योगविद्भिरनुत्तमम् ॥ २३
पञ्चभूतगुणैर्हीनममूर्तिमदलेपकम् । यदा हि युक्तमात्मानं सम्यक् पश्यति देहभृत् ।
अगुणं गुणभोक्तारं यः पश्यति स मुच्यते ॥ ११ न तस्येहेश्वरः कश्चिन्नैलोक्यस्यापि यः प्रभुः ॥ २४
विहाय सर्वसंकल्पान्बुद्ध्या शरीरमानमान् । अन्यान्याश्चैव तनवो यथेष्टं प्रतिपद्यते ।
शर्नैर्निर्वाणमाप्नोति निरिन्धन इवानलः ॥ १२ विनिर्भिद्य जरां मृत्युं न शोचति न हृष्यति ॥ २५

सर्वमित्रोऽद्रोही । सर्वमहः क्षमी ॥ २ ॥ अनमित्रः शत्रु-
हीनः ॥ ६ ॥ अमूर्तिमदहेतुकमिति श्र. पाठः ॥ ११ ॥

विंशोऽध्यायः ॥ २० ॥

देवात्तामपि देवत्वं युक्तः कारयते वशी ।
 ब्रह्म चाव्ययमाप्नोति हित्वा देहमशाश्वतम् ॥ २६
 विनश्यत्सु च लोकेषु न भयं तस्य जायते ।
 क्लिश्यमानेषु भूतेषु न स क्लिश्यति केनचित् ॥ २७
 दुःखशोकमलैर्घोरैः सङ्गस्नेहसंमुद्भवैः ।
 न विचाल्यति युक्तात्मा निस्पृहः शान्तमानसः ॥
 नैनं शस्त्राणि विध्यन्ते न मृत्युश्चास्य विद्यते ।
 नातः सुखतरं किञ्चिल्लोके कचन दृश्यते ॥ २९
 सम्यग्युक्त्वा स आत्मानमात्मन्येव प्रतिष्ठिते ।
 विनिवृत्तजरादुःखः सुखं स्वपिति चापि सः ॥ ३०
 देहान्यथेष्टमभ्येति हित्वेमां मानुषीं तनुम् ।
 निर्वेदस्तु न कर्तव्यो भुञ्जानेन कथंचन ॥ ३१
 सम्यग्युक्तो यदात्मानमात्मन्येव प्रपश्यति ।
 तदैव न स्पृहयते साक्षादपि शतक्रतोः ॥ ३२
 योगमेकान्तशीलस्तु यथा विन्दति तच्छृणु ।
 दृष्टपूर्वा दिशं चिन्त्य यस्मिन्संनिवसेत्पुरे ॥ ३३
 पुरस्याभ्यन्तरे तस्य मनः स्थाप्यं न बाह्यतः ।
 पुरस्याभ्यन्तरे तिष्ठन्यस्मिन्नावसथे वसेत् ।
 तस्मिन्नावसथे धार्यं सवाह्याभ्यन्तरं मनः ॥ ३४
 प्रचिन्त्यावसथे कृत्स्नं यस्मिन्काये स पश्यति ।
 तस्मिन्काये मनश्चास्य न च किञ्चन बाह्यतः ॥ ३५
 मन्त्रियम्येन्द्रियग्रामं निर्घोषं निर्जने वने ।
 कायमभ्यन्तरं कृत्स्नमेकाग्रः परिचिन्तयेत् ॥ ३६
 दन्तांस्तालु च जिह्वां च गलं ग्रीवां तथैव च ।
 हृदयं चिन्तयेच्चापि तथा हृदयबन्धनम् ॥ ३७
 इत्युक्तः स मया शिष्यो मेधावी मधुसूदन ।
 पप्रच्छ पुनरेवेमं मोक्षधर्मं सुदुर्वचम् ॥ ३८
 भुक्तं भुक्तमिदं कोष्ठे कथमन्नं विपच्यते ।
 कथं रसत्वं व्रजति शोणितत्वं कथं पुनः ॥ ३९
 तथा मांसं च मेदश्च स्नाय्वस्थीनि च पोषयेत् ।
 कथमेतानि सर्वाणि शरीराणि शरीरिणाम् ॥ ४०
 वर्धन्ते वर्धमानस्य वर्धते च कथं बलम् ।
 निरासनं निष्कसनं मलानां च पृथक् पृथक् ॥ ४१
 कुतो वाऽयं प्रश्नसिति उच्छ्वसित्यपि वा पुनः ।

कं च देशमधिष्ठाय तिष्ठत्यात्माऽयमात्मनि ॥ ४२
 जीवः कथं वहति च चेष्टमानः कलेवरम् ।
 किंवर्णं क्रीडशं चैव निवेशयति वै मनः ॥ ४३
 याथातथ्येन भगवन्वक्तुमर्हसि मेऽनघ ।
 इति संपरिपृष्टोऽहं तेन विप्रेण माधव ॥ ४४
 प्रत्यब्रवं महाबाहो यथाश्रुतमरिंदम ।
 यथा स्वकोष्ठे प्रक्षिप्य भाण्डं भाण्डमना भवेत् ॥ ४५
 तथा स्वकाये प्रक्षिप्य मनोद्वारैरनिश्चलैः ।
 आत्मानं तत्र मार्गेत प्रमादं परिवर्जयेत् ॥ ४६
 एवं सततमुद्युक्तः प्रीतात्मा नचिरादिव ।
 आसादयति तद्ब्रह्म यदृष्ट्वा स्यात्प्रधानवित् ॥ ४७
 न त्वसौ चक्षुषा ग्राह्यो न च सर्वैरपीन्द्रियैः ।
 मनसैव प्रदीपेन महानात्मा प्रदृश्यते ॥ ४८
 सर्वतः पाणिपादान्तः सर्वतोऽक्षिशिरोमुखः ।
 सर्वतः श्रुतिमाँल्लोके सर्वमावृत्य तिष्ठति ॥ ४९
 जीवो निष्क्रान्तमात्मानं शरीरात्संप्रपश्यति ।
 स तमुन्मृज्य देहं स्वं पारयेद्ब्रह्म केवलम् ॥ ५०
 आत्मानमालोकयति मनसा प्रहमन्निव ।
 तदेवमाश्रयं कृत्वा मोक्षं याति ततो मयि ॥ ५१
 इदं सर्वरहस्यं ते मया प्रोक्तं द्विजोत्तम ।
 आपृच्छे साधयिष्यामि गच्छ विप्र यथासुखम् ॥ ५२
 इत्युक्तः स तदा कृष्ण मया शिष्यो महातपाः ।
 अगच्छत यथाकामं ब्राह्मणश्छिन्नसंशयः ॥ ५३
 वासुदेव उवाच ।
 इत्युक्त्वा स तदा वाक्यं मां पार्थ द्वित्रसत्तमः ।
 मोक्षधर्माश्रितं सम्यक् तत्रैवान्तरधीयत ॥ ५४
 कच्चिदेतत्त्वया पार्थ श्रुतमेकाग्रचेतसा ।
 तदापि हि रथस्थस्त्वं श्रुतवानेतदेव हि ॥ ५५
 नैतत्पार्थ सुविज्ञेयं व्यामिश्रेणेति मे मतिः ।
 नरेणाकृतसङ्गेन विशुद्धेनान्तरात्मना ॥ ५६
 सुरहस्यमिदं प्रोक्तं देवानां भरतर्षभ ।
 कच्चित्चिदं श्रुतं पार्थ मनुष्येणेह कर्हिचित् ॥ ५७
 न ह्येतच्छ्रोतुमर्होऽन्यो मनुष्यस्त्वामृतेऽनघ ।
 नैतदन्येन विज्ञेयं व्यामिश्रेणान्तरात्मना ॥ ५८

क्रियावद्भिर्हि कौन्तेय देवलोकः समावृतः ।

न चैतदिष्टं देवानां मर्त्यैरुपरि वर्तनम् ॥ ५९

परा हि सा गतिः पार्थ यत्तद्ब्रह्म सनातनम् ।

यत्रामृतत्वं प्राप्नोति त्यक्त्वा दुःखं सदा सुखी ६०

इमं धर्मं समास्थाय येऽपि स्युः पापयोनयः ।

स्त्रियो वैश्यास्तथा शूद्रास्तेऽपि यान्ति परां गतिम्

किं पुनर्ब्राह्मणाः पार्थ क्षत्रिया वा बहुश्रुताः ।

स्वधर्मरतयो नित्यं ब्रह्मलोकपरायणाः ॥ ६२

हेतुमच्चैतदुद्दिष्टमुपायाश्चास्य साधने ।

सिद्धिं फलं च मोक्षश्च दुःखस्य च विनिर्णयः ६३

नातः परं सुखं त्वन्यत्किंचित्स्याद्भरतर्षभ ।

श्रुतवाञ्छ्रद्धानश्च पराक्रान्तश्च पाण्डव ॥ ६४

यः परित्यज्यते मर्त्यो लोकसारमसारवत् ।

एतैरुपायैः स क्षिप्रं परां गतिमवाप्नुते ॥ ६५

एतावदेव वक्तव्यं नान्तो भूयोस्ति किंचन ।

पण्मासान्नित्ययुक्तस्य योगः पार्थ प्रवर्तते ॥ ६६

॥ इति श्रीमन्महाभारते आश्वमेधिकपर्वणि अनुगीतापर्वणि विंशोऽध्यायः ॥ २० ॥

एकविंशोऽध्यायः ॥ २१ ॥

कृष्णो नार्जुनं प्रति भूतप्राणादिस्पृष्टादिप्रतिपादकब्राह्मणदंपतिसंवादानुवादः ॥ १ ॥

वासुदेव उवाच ।

अत्राप्युदाहरन्तीममितिहासं पुरातनम् ।

दंपत्योः पार्थ संवादो योऽभवद्भरतर्षभ ॥ १

ब्राह्मणी ब्राह्मणं कंचिज्ज्ञानविज्ञानपारगम् ।

दृष्ट्वा त्रिविक्त आसीनं भार्या भर्तारमब्रवीत् ॥ २

कं नु लोकं गमिष्यामि त्वामहं पतिमाश्रिता ।

न्यस्तकर्माणमामीनं कीनाशमविचक्षणम् ॥ ३

भार्याः पतिकृताँल्लोकानामुव्रन्तीति नः श्रुतम् ।

त्वामहं पतिमासाद्य कां गमिष्यामि वै गतिम् ४

एवमुक्तः स शान्तात्मा तामुवाच हसन्निव ।

मुभगे नाभ्यसूयामि वाक्यस्यास्य तवानघे ॥ ५

ग्राह्यं दृश्यं तथा श्राव्यं यदिदं कर्म विद्यते ।

एतदेव व्यवस्यन्ति कर्म कर्मेति कर्मिणः ॥ ६

मोहमेव निगच्छन्ति कर्मिणो ज्ञानवर्जिताः ।

नैष्कर्म्यं न च लोकेऽस्मिन्मार्तमित्युपलभ्यते ॥ ७

कर्मणा मनसा वाचा शुभं वा यदि वाऽशुभम् ।

जन्मादिभूतिभेदानां कर्म भूतेषु वर्तते ॥ ८

रक्षोभिर्वध्यमानेषु दृश्यश्राव्येषु कर्मसु ।

आत्मस्थमात्मना तेन दृष्टमायतनं मया ॥ ९

यत्र तद्ब्रह्म निर्द्वन्द्वं यत्र सोमः सहाग्निना ।

व्यवायं कुरुते नित्यं धीरो भूतानि धारयन् ॥ १०

यत्र ब्रह्मादयो युक्तास्तदक्षरमुपासते ।

विद्वांसः सुव्रता यत्र शान्तात्मानो जितेन्द्रियाः ॥

प्राणेन न तदाग्रेयं नास्वाद्यं चैव जिह्वया ।

स्पर्शनेन तदस्पृश्यं मनसा त्ववगम्यते ॥ १२

चक्षुषा न विपद्यं च यत्किंचिच्छ्रवणात्परम् ।

अगन्धमरसस्पर्शमरूपं शब्दवर्जितम् ।

यतः प्रवर्तते तच्च यत्र चैतत्प्रतिष्ठितम् ॥ १३

प्राणोऽपानः समानश्च व्यानश्चोदान एव च ।

तत एव प्रवर्तते तदेव प्रविशन्ति च ॥ १४

समानव्यानयोर्मध्ये प्राणापानौ विचेरतुः ।

तस्मिन्मुक्ते प्रलीयेते समानो व्यान एव च ॥ १५

अपानप्राणयोर्मध्ये उदानो व्याप्य तिष्ठति

तस्माच्छयानं पुरुषं प्राणापानौ न मुञ्चतः ॥ १६

प्राणोनोपहते यत्तु तमुदानं प्रचक्षते

तस्मात्तपो व्यवस्यन्ति तद्भवं ब्रह्मवादिनः ॥ १७

तेषामन्योन्यसक्तानां सर्वेषां देहचारिणाम्

अग्निर्वैश्वानरो मध्ये सप्तधा विहितोऽन्तरा ॥ १८

प्राणं जिह्वा च चक्षुश्च त्वक् श्रोत्रं च पञ्चमम् ।

मनो बुद्धिश्च सप्तैता जिह्वा वैश्वानरार्चिषः ॥ १९

कर्म अग्निहोत्रादिकं न्यस्तं येन तम् । कीनाशं कर्कशं माय निरनुकोशम् । अविचक्षणं मम अनन्यगतिकत्वमजानन्तम् ॥ ३ ॥

माह्वमित्युपलभ्यते इति थ. द. पाठः ॥ ७ ॥ तत्परं ब्रह्मवादिन इति द. पाठः ॥ १७ ॥ एकविंशोऽध्यायः ॥ २१ ॥

घ्रेयं दृश्यं च पेयं च स्पृश्यं श्राव्यं तथैव च ।
 मन्तव्यमवबोद्धव्यं ताः सप्त समिधो मताः ॥ २० ॥
 घ्राता भक्षयिता द्रष्टा स्पृष्टा श्रोता च पञ्चमः ।
 मन्ता बोद्धा च सप्तैते भवन्ति परमर्त्विजः ॥ २१ ॥
 घ्रेये पेये च दृश्ये च स्पृश्ये श्राव्ये तथैव च ।
 मन्तव्येऽप्यथ बोद्धव्ये सुभगे पश्य सर्वदा ॥ २२ ॥
 हवींष्यग्निषु होतारः सप्तधा सप्तसप्तसु ।
 सम्यक्प्रक्षिप्य विद्वांसो जनयन्ति स्वयोनिषु ॥ २३ ॥
 पृथिवी वायुराकाशमापो ज्योतिश्च पञ्चमम् ।
 मनो बुद्धिश्च सप्तैता योनिरित्येव शब्दिताः ॥ २४ ॥

हविर्भूतगुणाः सर्वे प्रविशन्त्यग्निजं मुखम् ।
 अन्तर्वासमुषित्वा च जायन्ते स्वासु योनिषु ॥ २५ ॥
 तत्रैव च निरुध्यन्ते प्रलये भूतभावेन ।
 ततः संजायते गन्धस्ततः संजायते रसः ॥ २६ ॥
 ततः संजायते रूपं ततः स्पर्शोऽभिजायते ।
 ततः संजायते शब्दः संशयस्तत्र जायते ।
 ततः संजायते निष्ठा जन्मैतत्सप्तधा विदुः ॥ २७ ॥
 अनेनैव प्रकारेण प्रगृहीतं पुरातनैः ।
 पूर्णाहुतिभिरापूर्णास्ते पूर्यन्ते हि तेजसा ॥ २८ ॥

•॥ इति श्रीमन्महाभारते आश्वमेधिकपर्वणि अनुगीतापर्वणि एकविंशोऽध्यायः ॥ २१ ॥

द्वाविंशोऽध्यायः ॥ २२ ॥

कृष्णो नार्जुनं प्रति दशेन्द्रियगुणादिप्रतिपादकब्राह्मणदंपतिसंवादानुवादः ॥ १ ॥

ब्राह्मण उवाच ।
 अत्राप्युदाहरन्तीममितिहासं पुरातनम् ।
 निबोध दशहोतृणां विधानमिह यादृशम् ॥ १ ॥
 श्रोत्रं त्वक्चक्षुषी जिह्वा नासिका चरणौ करौ ।
 उपस्थं पायुरिति वाग्योतृणि दश भामिनि ॥ २ ॥
 शब्दस्पर्शौ रूपरसौ गन्धो वाक्यं क्रिया गतिः ।
 रेतोमूत्रपुरीषाणां त्यागो दश हवींषि च ॥ ३ ॥
 दिशो वायू रविश्चन्द्रः पृथ्व्यग्नी विष्णुरेव च ।
 इन्द्रः प्रजापतिर्मित्रमग्नयो दश भामिनि ॥ ४ ॥
 दशेन्द्रियाणि होतृणि हवींषि दश भामिनि ।
 विषया नाम समिधो हूयन्ते तु दशाग्निषु ॥ ५ ॥
 चित्तं सुवश्च वित्तं च पवित्रं ज्ञानमुत्तमम् ।
 सुविभक्तमिदं पूर्वं जगदासीदिति श्रुतम् ॥ ६ ॥
 'ततो विविक्ता वित्तासीत्सा वित्तं पर्यवेक्षते ।'
 सर्वमेवात्र विज्ञेयं चित्ते ज्ञानमवेक्षता ।
 रेतः शरीरभृत्काये विज्ञाता तु शरीरभृत् ॥ ७ ॥
 शरीरभृद्गार्हपत्यस्तस्मादग्निः प्रणीयते ।
 मनश्चाहवनीयस्तु तस्मिन्प्रक्षिप्यते हविः ॥ ८ ॥

ततो वाचस्पतिर्जज्ञे तं मनः पर्यवेक्षते ।
 रूपं भवति वै वक्रं तदनुद्रवते मनः ॥ ९ ॥
 ब्राह्मण्युवाच ।
 कस्माद्वागभवत्पूर्वं कस्मात्पश्चान्मनोऽभवत् ।
 मनसा चिन्तितं पूर्वं वाक्यं समभिपद्यते ॥ १० ॥
 केन विज्ञानयोगेन मतिश्चित्तं समास्थिता ।
 समुन्नीता नाध्यगच्छत्को वै तां प्रतिबाधते ॥ ११ ॥
 ब्राह्मण उवाच ।
 तन्मनस्यः पतिर्भूत्वा तस्मात्प्रेहन्निवायति ।
 तां मतिं मनसः प्राहुर्मनस्तस्मादपेक्षते ॥ १२ ॥
 प्रश्नं तु वाङ्मनसयोर्यस्मात्त्वमनुपृच्छसि ।
 तस्मात्ते वर्तयिष्यामि तयोरेव समाह्वयम् ॥ १३ ॥
 उभे वाङ्मनसी गत्वा भूतात्मानमपृच्छताम् ।
 आवयोः श्रेष्ठमाचक्ष्व छिन्धि नौ संशयं विभो ॥ १४ ॥
 मन इत्येव भगवांस्तदा प्राह सरस्वतीम् ।
 अहं वै कामधुक्तुभ्यमिति तं प्राह वागथ ॥ १५ ॥
 ब्राह्मण उवाच ।
 स्थावरं जंगमं चैव विद्ध्युभे मनसी मम ।

जज्ञे समानः पर्यवेक्षत इति ट. थ. पाठः ॥ ९ ॥ समाह्वयं
सम्यक्सुखं आह्वयन्ते विजिगीषवोऽस्मिन्निति समाह्वयः संवा-

दस्तम् ॥ १३ ॥

स्थावरं मत्सकाशे वै जङ्गमं विषये तव ॥ १६
 यस्तु ते विषये गच्छन्मन्त्रो वर्णः स्वरोपि वा ।
 तन्मनो जङ्गमं नाम तस्मादसि गरीयसी ॥ १७
 तस्माद्भवितुमर्हामि स्वयमभ्येत्य शोभने
 तस्मादुच्छ्वासमासाद्य प्रवक्ष्यामि सरस्वति ॥ १८
 प्राणापानावन्तरे यद्वाग्वै नित्यं स तिष्ठति ।
 प्रीयमाणा महाभागे विना प्राणांश्च मामपि ।
 प्रजापतिमुपाधावत्प्रसीद भगवन्निति ॥ १९
 ततः प्राणः प्रादुरभूद्वाचमाप्याययन्पुनः ।
 तस्मादुच्छ्वासमासाद्य न वाग्वदति कर्हिचित् २०
 घोषिणी जातनिर्घोषा नित्यमेव प्रवर्तते ।
 तयोरपि च घोषिण्या निर्घोषैव गरीयसी ॥ २१
 गौरिव प्रस्रवत्यर्थात्रसमुत्तमशालिनी ।
 मततं स्यन्दते ह्येषा शाश्वतं ब्रह्मवादिनी ॥ २२

दिव्यादिव्यप्रभावेन भारती गौः शुचिस्थिते ।
 एतयोरन्तरं पश्य सूक्ष्मयोर्यतमानयोः ॥ २३
 ब्राह्मण्युवाच
 अनुत्पन्नेषु वाक्येषु चोद्यमाना सिसृक्षया ।
 किंनु पूर्वं तदा देवी व्याजहार सरस्वती ॥ २४
 ब्राह्मण उवाच ।
 प्राणेन या संभवते शरीरे
 प्राणादपानं प्रतिपद्यते च
 उदानभूता च विसृज्य देहं
 व्यानेन सर्वं दिवमावृणोति ॥ २५
 ततः समाने प्रतितिष्ठतीह
 इत्येव पूर्वं प्रजजल्प वागपि ।
 तस्मान्मनः स्थावरत्वाद्विशिष्टं
 तथा देवी जङ्गमत्वाद्विशिष्टा ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि द्वाविंशोऽध्यायः ॥ २२ ॥

त्रयोविंशोऽध्यायः ॥ २३ ॥

कृष्णो नार्जुनं प्रति पृथग्प्राणादीन्न्द्रियगुणप्रतिपादनपूर्वकं तेषां मनसा सह विवादप्रतिपादकब्राह्मणदंपतिसंवादानुवादः ॥ ३॥

ब्राह्मण उवाच ।
 अत्राप्युदाहरन्तीममितिहासं पुरातनम् ।
 सुभगे सप्तहोतृणां विधानमिह यादृशम् ॥ १
 घ्राणश्चक्षुश्च जिह्वा च त्वक् श्रोत्रं चैव पञ्चमम् ।
 मनो बुद्धिश्च सप्तैते होतारः पृथगाश्रिताः ॥ २
 सूक्ष्माकाशे समं प्राप्ते न पश्यन्तीतरेतरम् ।
 एतद्वै सप्तहोतृत्वं स्वभावाद्विद्वि शोभने ॥ ३
 ब्राह्मण्युवाच ।
 सूक्ष्मे तु काशे संप्राप्ते कथं नान्योन्यदर्शिनः ।
 कथं स्वभावाद्भगवन्नेतदाचक्ष्व मे प्रभो ॥ ४
 ब्राह्मण उवाच
 गुणज्ञानेषु विज्ञानं गुणज्ञानामभिज्ञता ।
 परस्परं गुणानेते नाभिजानन्ति कर्हिचित् ॥ ५
 जिह्वा चक्षुस्तथा श्रोत्रं त्वङ्मनो बुद्धिरेव च ।
 न गन्धानधिगच्छन्ति घ्राणस्तानधिगच्छति ॥ ६

घ्राणं चक्षुस्तथा श्रोत्रं त्वङ्मनो बुद्धिरेव च ।
 न रसानधिगच्छन्ति जिह्वा तानधिगच्छति ॥ ७
 घ्राणं जिह्वा तथा श्रोत्रं त्वङ्मनो बुद्धिरेव च ।
 न रूपाण्यधिगच्छन्ति चक्षुस्तान्यधिगच्छति ॥ ८
 घ्राणं जिह्वा ततश्चक्षुः श्रोत्रं बुद्धिर्मनस्तथा ।
 न स्पर्शानधिगच्छन्ति त्वक् तानधिगच्छति ॥ ९
 घ्राणं जिह्वा च चक्षुश्च त्वङ्मनो बुद्धिरेव च ।
 न शब्दानधिगच्छन्ति श्रोत्रं तानधिगच्छति ॥ १०
 घ्राणं जिह्वा च चक्षुश्च त्वक् श्रोत्रं बुद्धिरेव च ।
 संकल्पान्नाधिगच्छन्ति मनस्तानधिगच्छति ॥ ११
 घ्राणं जिह्वा च चक्षुश्च त्वक् श्रोत्रं मन एव च ।
 न निष्ठामधिगच्छन्ति बुद्धिस्तानधिगच्छति ॥ १२
 अत्राप्युदाहरन्तीममितिहासं पुरातनम् ।
 इन्द्रियाणां च संवादं मनसश्चैव भामिनि ॥ १३

मन उवाच ।

नाघ्राति मामृते प्राणं रसं जिह्वा न वेत्ति च ।

रूपं चक्षुर्न गृह्णाति त्वक् स्पर्शं नावबुध्यते ॥ १४

न श्रोत्रं बुध्यते शब्दं मया हीनं कथंचन ।

प्रवरं सर्वभूतानामहमस्मि सनातनम् ॥ १५

अगाराणीव शून्यानि शान्तार्चिष इवाग्नयः ।

इन्द्रियाणि न भासन्ते मया हीनानि नित्यशः ॥ १६

काष्ठानीवार्द्रशुष्काणि यतमानैरपीन्द्रियैः ।

गुणार्थान्नाधिगच्छन्ति मामृते सर्वजन्तवः ॥ १७

इन्द्रियाण्युचुः ।

एवमेतद्भवेत्सत्यं यथैतन्मन्यते भवान् ।

ऋतेऽस्मानसदर्थस्त्वं भोगान्भुङ्के भवान्यदि ॥ १८

यद्यस्मासु प्रलीनेषु तर्पणं प्राणधारणम् ।

भोगान्भुङ्के भवान्सत्यं यथैतन्मन्यते तथा ॥ १९

अथवाऽस्मासु लीनेषु तिष्ठत्सु विषयेषु च ।

यदि संकल्पमात्रेण भुङ्के भोगान्यथार्थवत् ॥ २०

अथ चेन्मन्यसे सिद्धिमसदर्थेषु नित्यदा ।

घ्राणेन रूपमादत्स्व रसमादत्स्व चक्षुषा ॥ २१

श्रोत्रेण गन्धानादत्स्व स्पर्शनादत्स्व जिह्वया ।

तत्राच शब्दमादत्स्व बुद्ध्या स्पर्शमथापि च ॥ २२

बलवन्तो ह्यनियमा नियमा दुर्बलीयसाम् ।

भोगानपूर्वानादत्स्व नोच्छिष्टं भोक्तुमर्हति ॥ २३

यथा हि शिष्यः शास्तरं श्रुत्यर्थमभिधावति ।

ततः श्रुतमुपादाय श्रुतार्थमुपतिष्ठति ॥ २४

विषयानेवमस्माभिर्दर्शितानभिमन्यसे ।

अनुभूतानतीतांश्च स्वप्ने जागरणे तथा ॥ २५

वैमनस्यं गतानां च जन्तूनामल्पचेतसाम् ।

असदर्थं कृते कार्ये दृश्यते प्राणधारणम् ॥ २६

बहूनपि हि संकल्पान्मत्वा स्वप्नानुपास्य च ।

बुभुक्षया पीड्यमानो विषयानेव धावति ॥ २७

अगारमद्वारमिव प्रविश्य

संकल्पभोगान्विषयानविन्दन् ।

प्राणक्षये शान्तिमुपैति नित्यं

दारुक्षयेऽग्निर्ज्वलितो यथैव ॥ २८

कामं तु नष्टेषु गुणेषु सङ्गः

कामं च नान्योन्यगुणोपलब्धिः ।

अस्मान्विना नास्ति तपोपलब्धि-

स्तामप्यृते त्वां न भजेत्प्रहर्षः ॥ २९

॥ इति श्रीमन्महाभारते आश्वमेधिकपर्वणि अनुगीतापर्वणि त्रयोविंशोऽध्यायः ॥ २३ ॥

चतुर्विंशोऽध्यायः ॥ २४ ॥

कृष्णेनार्जुनं प्रति प्राणापानादीनां स्वस्वश्रेष्ठ्यप्रकारकविवादादिप्रतिपादकब्राह्मणद्वन्द्वसंवादानुवादः ॥ १ ॥

ब्राह्मण उवाच ।

अत्राप्युदाहरन्तीममितिहासं पुरातनम् ।

सुभगे पञ्चहोतृणां विधानमिह यादृशम् ॥ १

प्राणापानावुदानश्च समानो व्यान एव च ।

पञ्चहोतृस्तथैतान्वै परं भावं विदुर्बुधाः ॥ २

ब्राह्मण्युवाच ।

स्वभावात्सप्तहोतार इति मे पूर्विका मतिः ।

यथा वै पञ्च होतारः परो भावस्तदुच्यताम् ॥ ३

ब्राह्मण उवाच ।

प्राणेन संभृतो वायुरपानो जायते ततः ।

अपाने संभृतो वायुस्ततो व्यानः प्रवर्तते ॥ ४

व्यानेन संभृतो वायुस्ततोदानः प्रवर्तते ।

उदाने संभृतो वायुः समानो नाम जायते ॥ ५

तेऽपृच्छन्त पुरो गत्वा पूर्वजातं पितामहम् ।

यो नः श्रेष्ठस्तमाचक्ष्व स नः श्रेष्ठो भविष्यति ॥ ६

ब्रह्मोवाच ।

यस्मिन्प्रलीने प्रलयं व्रजन्ति

सर्वे प्राणाः प्राणभृतां शरीरे ।

यस्मिन्प्रवृत्ते च पुनश्चरन्ति

स वै श्रेष्ठो गच्छत यत्र कामः ॥ ७

प्राण उवाच ।

मयि प्रलीने प्रलयं व्रजन्ति

सर्वे प्राणाः प्राणभृतां शरीरे ।

मयि प्रवृत्ते च पुनश्चरन्ति

श्रेष्ठो ह्यहं पश्यत मां प्रलीनम् ॥ ८

ब्राह्मण उवाच ।

प्राणः प्रालीयत ततः पुनश्च प्रचचार ह ।

समानश्चाप्युदानश्च वचो ब्रूतां पुनः शुभे ॥ ९

न त्वं सर्वमिदं व्याप्य तिष्ठसीह यथा वयम् ।

न त्वं श्रेष्ठो हि नः प्राण अपानो हि वशे तव ।

प्रचचार पुनः प्राणस्ततोऽपानोऽभ्यभाषत ॥ १०

अपान उवाच ।

मयि प्रलीने प्रलयं व्रजन्ति

सर्वे प्राणाः प्राणभृतां शरीरे

मयि प्रवृत्ते च पुनश्चरन्ति

श्रेष्ठो ह्यहं पश्यत मां प्रलीनम् ॥ ११

ब्राह्मण उवाच ।

व्यानश्च तमुदानश्च भाषमाणमथोचतुः ।

अपान न त्वं श्रेष्ठोसि प्राणो हि वशगस्तव ॥ १२

अपानः प्रचचाराथ व्यानस्तं पुनरब्रवीत् ।

श्रेष्ठोऽहमस्मि सर्वेषां श्रूयतां येन हेतुना ॥ १३

मयि प्रलीने प्रलयं व्रजन्ति

सर्वे प्राणाः प्राणभृतां शरीरे ।

मयि प्रवृत्ते च पुनश्चरन्ति

श्रेष्ठो ह्यहं पश्यत मां प्रलीनम् ॥ १४

ब्राह्मण उवाच ।

प्रालीयत ततो व्यानः पुनश्च प्रचचार ह ।

प्राणापानाबुदानश्च समानश्च तमब्रुवन् ॥ १५

न त्वं श्रेष्ठोसि नो व्यान समानस्तु वशे तव ।

प्रचचार पुनर्व्यानः समानः पुनरब्रवीत् ।

श्रेष्ठोऽहमस्मि सर्वेषां श्रूयतां येन हेतुना ॥ १६

मयि प्रलीने प्रलयं व्रजन्ति

सर्वे प्राणाः प्राणभृतां शरीरे ।

मयि प्रवृत्ते च पुनश्चरन्ति

श्रेष्ठो ह्यहं पश्यत मां प्रलीनम् ॥ १७

‘ततः समानः प्रालिल्ये पुनश्च प्रचचार ह ।

प्राणापानाबुदानश्च व्यानश्चैव तमब्रवीत् ।

न त्वं समान श्रेष्ठोसि व्यान एव वशे तव ॥ १८

समानः प्रचचाराथ उदानस्तमुवाच ह ।

श्रेष्ठोऽहमस्मि सर्वेषां श्रूयतां येन हेतुना ॥ १९

मयि प्रलीने प्रलयं व्रजन्ति

सर्वे प्राणाः प्राणभृतां शरीरे ।

मयि प्रवृत्ते च पुनश्चरन्ति

श्रेष्ठो ह्यहं पश्यत मां प्रलीनम् ॥ २०

ततः प्रालीयतोदानः पुनश्च प्रचचार ह ।

प्राणापानौ समानश्च व्यानश्चैव तमब्रुवन् ।

उदान न त्वं श्रेष्ठोसि व्यान एव वशे तव ॥ २१

ब्राह्मण उवाच ।

ततस्तानब्रवीत्सर्वान्स्यमानः प्रजापतिः ।

सर्वे श्रेष्ठा न च श्रेष्ठाः सर्वे चान्योन्यकाङ्क्षिणः ॥ २२

सर्वे स्वविषये श्रेष्ठाः सर्वे चान्योन्यधर्मिणः ।

इति तानब्रवीत्सर्वान्समवेतान्प्रजापतिः ॥ २३

एकः स्थिरश्चराश्चान्ये विशेषात्पञ्च वायवः ।

एक एव च सर्वात्मा बहुधाऽप्युपचीयते ॥ २४

परस्परस्य सुहृदो भावयन्तः परस्परम् ।

स्वस्ति व्रजत भद्रं वो धारयध्वं परस्परम् ॥ २५

॥ इति श्रीमन्महाभारते आश्वमेधिकपर्वणि अनुगीतापर्वणि चतुर्विंशोऽध्यायः ॥ २४ ॥

पञ्चविंशोऽध्यायः ॥ २५ ॥

कृष्णेनार्जुनं प्रति ब्राह्मणेन ब्राह्मणीं प्रत्युक्तं सृष्ट्यादिप्रतिपादकनारददेवमतसंवादानुवादः ॥ १ ॥

ब्राह्मण उवाच ।

बहुधाऽप्युपलीयते इति क. थ. पाठः ॥ २४ ॥

अत्राप्युदाहरन्तीममितिहासं पुरातनम् ।

चतुर्विंशोऽध्यायः ॥ २४ ॥

नारदस्य च संवादमृषेर्देवमतस्य च ॥ १
देवमत उवाच ।

जन्तोः संजायमानस्य किंनु पूर्वं प्रवर्तते ।
प्राणोऽपानः समानो वा व्यानो बोदान एव च ॥ २
नारद उवाच ।

येनायं सृज्यते जन्तुस्ततोऽन्यः पूर्वमेति तम् ।
प्राणद्वन्द्वं हि विज्ञेयं तिर्यगूर्ध्वमधश्च यत् ॥ ३
देवमत उवाच ।

केनायं सृज्यते जन्तुः कश्चान्यः पूर्वमेति तम् ।
प्राणद्वन्द्वं च मे ब्रूहि तिर्यगूर्ध्वमधश्च यत् ॥ ४
नारद उवाच ।

संकल्पाज्जायते हर्षः शब्दादपि च जायते ।
रसात्संजायते चापि रूपादपि च जायते ॥ ५
'स्पर्शात्संजायते चापि गन्धादपि च जायते ।'

शुक्राच्छोणितसंसृष्टात्पूर्वं प्राणः प्रवर्तते
प्राणेन विकृते शुक्रे ततोऽपानः प्रवर्तते ॥ ६
शुक्रात्संजायते चापि रसादपि च जायते ।

एतद्रूपमुदानस्य हर्षो मिथुनमन्तरा ॥ ७
कामात्संजायते शुक्रं शुक्रात्संजायते रजः ।
समानव्यानजनिते सामान्ये शुक्रशोणिते ॥ ८

प्राणापानाविदं द्वन्द्वमवाक् चोर्ध्वं च गच्छतः ।

व्यानः समानश्चैवोभौ तिर्यगद्वन्द्वत्वमुच्यते ॥ ९
अग्निर्यै देवताः सर्वा इति देवस्य शासनात् ।

संजायते हि प्राणेषु ज्ञानं बुद्धिसमन्वितम् ॥ १०
तस्य धूमस्तमोरूपं रजो भस्म सुतेजसः ।
सर्वं संजायते तस्य यत्र प्रक्षिप्यते हविः ॥ ११

हविः समानो व्यानश्च इति यज्ञविदो विदुः ।
प्राणापानावाज्यभागौ तयोर्मध्ये हुताशनः ॥ १२
एतद्रूपमुदानस्य परमं ब्राह्मणा विदुः ।

निर्द्वन्द्वमिति यच्चेतत्तन्मे निगदतः शृणु ॥ १३
अहोरात्रमिदं द्वन्द्वं तयोर्मध्ये हुताशनः ।
एतद्रूपमुदानस्य परमं ब्राह्मणा विदुः ॥ १४

'उभे सत्यानृते द्वन्द्वं तयोर्मध्ये हुताशनः ।
एतद्रूपमुदानस्य परमं ब्राह्मणा विदुः ॥' १५
सच्चासच्चैव तद्वन्द्वं तयोर्मध्ये हुताशनः ।

एतद्रूपमुदानस्य परमं ब्राह्मणा विदुः ॥ १६
'उभे शुभाशुभे द्वन्द्वं तयोर्मध्ये हुताशनः ।
एतद्रूपमुदानस्य परमं ब्राह्मणा विदुः ॥' १७

ऊर्ध्वं समानो व्यानश्च व्यस्यते कर्म तेन तत् ।
द्वितीयं तु समानेन पुनरेव व्यवस्यते ॥ १८
शान्त्यर्थं वामदेव्यं च शान्तिर्ब्रह्म सनातनम् ।

एतद्रूपमुदानस्य परमं ब्राह्मणा विदुः ॥ १९

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चविंशोऽध्यायः ॥ २५ ॥

षड्विंशोऽध्यायः ॥ २६ ॥

कृष्णेन युधिष्ठिरं प्रति कर्तृकर्मादिप्रतिपादकब्राह्मणद्वन्द्वप्रतिपादानुवादः ॥ १ ॥

ब्राह्मण उवाच ।
अत्राप्युदाहरन्तीममितिहासं पुरातनम् ।
चातुर्होत्रविधानस्य विधानमिह यादृशम् ॥ १
तस्य सर्वस्य विधिवद्विधानमुपदेक्ष्यते ।
शृणु मे गदतो भद्रे रहस्यमिदमद्भुतम् ॥ २
करणं कर्म कर्ता च मोक्ष इत्येव भामिनि ।
चत्वार एते होतारो यैरिदं जगदावृतम् ॥ ३
होदृणां साधनं चैव शृणु सर्वमशेषतः ।

घ्राणं जिह्वा च चक्षुश्च त्वक् श्रोत्रं च पञ्चमम् ।
मनो बुद्धिश्च सप्तैते ज्ञेयाः कारणहेतवः ॥ ४

गन्धो रसश्च रूपं च शब्दः स्पर्शश्च पञ्चमः ।
मन्तव्यमवबोद्धव्यं सप्तैते कर्महेतवः ॥ ५

घ्राता भक्षयिता द्रष्टा स्पर्ष्टा श्रोता च पञ्चमः ।
मन्ता बोद्धा च सप्तैते विज्ञेयाः कर्तृहेतवः ॥ ६

स्वगुणान्भक्षयन्त्येते गुणवन्तः शुभाशुभान् ।
असन्तो निर्गुणाश्चैते सप्तैते मोक्षहेतवः ॥ ७

पूर्वं समानो व्यानोऽथ व्यस्यते तेन कर्मकृत इति क. ट. पाठः

आश्व. ५

॥ १८ ॥ पञ्चविंशोऽध्यायः ॥ २५ ॥

विदुषां बुध्यमानानां स्वं स्वं स्थानं यथाविधि ।
 गुणास्ते देवता भूत्वा सततं भुञ्जते हविः ॥ ८
 'अदन्हवींषि चान्नानि ममत्वेन विहन्यते ।'
 आत्मार्थे पाचयन्नन्नं ममत्वेनोपहन्यते ॥ ९
 अभक्ष्यभक्षणं चैव मद्यपानं च हन्ति तम् ।
 स चान्नं हन्ति तं चान्नं स हत्वा हन्यते पुनः ॥ १०
 हन्ता ह्यन्नमिदं विद्वान्पुनर्जनयतीश्वरः ।
 न चान्नाज्जायते तस्मिन्सूक्ष्मो नाम व्यतिक्रमः ॥ ११
 मनसा मन्यते यच्च यच्च वाचा निगद्यते ।
 श्रोत्रेण श्रूयते यच्च चक्षुषा यच्च दृश्यते ॥ १२
 स्पर्शेन स्पृश्यते यच्च घ्राणेन घ्रायते च यत् ।

मनस्येतानि संयम्य हवींष्येतानि सर्वशः ॥ १३
 गुणवत्पावको मह्यं दीव्यतेऽन्तःशरीरगः ।
 योगयज्ञः प्रवृत्तो मे ज्ञानं ब्रह्ममयो हविः ।
 प्राणस्तोत्रोऽपानशस्त्रः सर्वत्यागसुदक्षिणः ॥ १४
 कर्ताऽनुमन्ता ब्रह्मात्मा होताऽध्वर्युः कृतस्तुतिः ।
 ऋतं प्रशास्ता तच्छस्त्रमपवर्गोऽस्य दक्षिणा ॥ १५
 ऋचश्चाप्यत्र शंसन्ति नारायणविदो जनाः ।
 नारायणाय देवाय यदविन्दन्पशून्पुरा ॥ १६
 तत्र सामानि गायन्ति तत्र चाहुर्निर्दर्शनम् ।
 देवं नारायणं भीरु सर्वात्मानं निबोध तम् ॥ १७

॥ इति श्रीमन्महाभारते आश्वमेधिकपर्वणि अनुगीतापर्वणि षड्विंशोऽध्यायः ॥ २६ ॥

सप्तविंशोऽध्यायः ॥ २७ ॥

कृष्णेन युधिष्ठिरं प्रति प्रजापतिना एकेनैव शब्देन परब्रह्मोपदेशे देवर्ष्यादीनां स्वस्वयोग्यतानुसारेण नानार्थावगमप्रति-
 पादकब्राह्मणदंपतिसंवादानुवादः ॥ १ ॥

ब्राह्मण उवाच ।

एकः शास्ता न द्वितीयोऽस्ति शास्ता
 यो हृच्छयस्तमहमनु ब्रवीमि ।
 तेनैव युक्तः प्रवणादिवोदकं
 यथा नियुक्तोऽस्मि तथा वहामि ॥ १
 एको गुरुर्नास्ति ततो द्वितीयो
 यो हृच्छयस्तमहमनु ब्रवीमि ।
 तेनानुशिष्टा गुरुणा सदैव
 पुरा हता दानवाः सर्व एव ॥ २
 एको बन्धुर्नास्ति ततो द्वितीयो
 यो हृच्छयस्तमहमनु ब्रवीमि ।
 तेनानुशिष्टा बान्धवा बन्धुमन्तः
 सप्तर्षयः पार्थ दिवि प्रभान्ति ॥ ३
 एकः श्रोता नास्ति ततो द्वितीयो
 यो हृच्छयस्तमहमनु ब्रवीमि ।

तस्मिन्गुरौ गुरुवासं निरुप्य

शक्रो गतः सर्वलोकामरत्वम् ॥ ४
 एको द्वेष्टा नास्ति ततो द्वितीयो
 यो हृच्छयस्तमहमनु ब्रवीमि ।
 तेनानुशिष्टा गुरुणा सदैव
 लोके द्वेष्टाः पन्नगाः सर्व एव ॥ ५
 अत्राप्युदाहरन्तीममितिहासं पुरातनम् ।
 प्रजापतौ पन्नगानां देवर्षीणां च संविदम् ॥ ६
 देवर्षयश्च नागाश्चाप्यसुराश्च प्रजापतिम् ।
 पर्यपृच्छन्नुपासीनं श्रेयो नः प्रोच्यतामिति ॥ ७
 तेषां प्रोवाच भगवाञ्श्रेयः समनुपृच्छताम् ।
 ओमित्येकाक्षरं ब्रह्म ते श्रुत्वा प्राद्रवन्दिशः ॥ ८
 तेषां प्रद्रवमाणानामुपदेशं च शृण्वताम् ।
 सर्पाणां दंशने भावः प्रवृत्तः पूर्वमेव तु ॥ ९
 असुराणां प्रवृत्तस्तु दंभभावः स्वभावजः ।

अद्यमन्नमदन्नं पुनरिति क. पाठः ॥ ११ ॥ दीप्यते हव्यवा-
 हन इति क. ट. थ. पाठः ॥ १४ ॥ षड्विंशोऽध्यायः ॥ २६ ॥
 एकः शास्ता न द्वितीयोऽस्ति कश्चिद्यथा नियुक्तोऽस्मि तथा

चरामि । ह्येष तिष्ठन्पुरुषः शास्ति शास्ता तेनानुयुक्तः प्रवणा-
 दिवोदकमिति क. ट. द. पाठः ॥ १ ॥ देवाश्च ऋषयश्चेति
 द्वन्द्वः ॥ ७ ॥ प्राद्रवन्प्रतिपेदिरे । दिशो बहुन्मार्गान् ॥ ८ ॥

दानं हेवा व्यवसिता दममेव महर्षयः ॥ १०
 एकं शास्तरमासाद्य शब्देनैकेन संस्कृताः ।
 नानाव्यवसिताः सर्वे सर्पदेवर्षिदानवाः ॥ ११
 शृणोत्ययं प्रोच्यमानं गृह्णाति च यथातथम् ।
 पृच्छतस्तदतो भूयो गुरुरन्यो न विद्यते ॥ १२
 तस्य चानुमते कर्म ततः पश्चात्प्रवर्तते ।
 गुरुर्वन्धुश्च शास्ता च द्वेष्टा च हृदि संश्रिताः ॥ १३
 पापेन विचरँल्लोके पापचारी भवत्ययम् ।
 शुभेन विचरँल्लोके शुभचारी भवत्युत ॥ १४

कामचारी तु कामेन य इन्द्रियसुखे रतः ।
 ब्रह्मचारी सदैवैष य इन्द्रियजये रतः ॥ १५
 अपेतव्रतकर्मा तु केवलं ब्रह्मणि स्थितः ।
 ब्रह्मभूतश्चरँल्लोके ब्रह्मचारी भवत्ययम् ॥ १६
 ब्रह्मैव समिधस्तस्य ब्रह्माग्निर्ब्रह्मसंस्तरः ।
 आपो ब्रह्म गुरुर्ब्रह्म स ब्रह्मणि समाहितः ॥ १७
 एतदेवेदं सूक्ष्मं ब्रह्मचर्यं विदुर्बुधाः ।
 विदित्वा चान्वपद्यन्त क्षेत्रज्ञेनानुदर्शिताः ॥ १८

॥ इति श्रीमन्महाभारते आश्वमेधिकपर्वणि अनुगीतापर्वणि सप्तविंशोऽध्यायः ॥ २७ ॥

अष्टाविंशोऽध्यायः ॥ २८ ॥

कृष्णेन युधिष्ठिरं प्रति विद्याब्रह्मणोररण्यस्वरूपणपरब्राह्मणदंपतिसंवादानुवादः ॥ १

ब्राह्मण उवाच
 संकल्पदंशमशकं शोकहर्षहिमातपम् ।
 मोहान्धकारतिमिरं लोभव्याधिसरीसृपम् ॥ १
 विषयैकाल्ययाध्वानं कामक्रोधकिरातकम् ।
 तदतीत्य महादुर्गं प्रविष्टोऽसि महद्वनम् ॥ २
 ब्राह्मण्युवाच ।
 क तद्वनं महाप्राज्ञ के वृक्षाः सरितश्च काः ।
 कियन्तः पर्वताश्चैव कियत्यध्वनि तद्वनम् ॥ ३
 ब्राह्मण उवाच ।
 नैतदस्ति पृथग्भावः किंचिदन्यत्ततः सुखम् ।
 नैतदस्त्यपृथग्भावः किंचिदुःखतरं ततः ॥ ४
 तस्माद्भूतं नास्ति न ततोऽस्ति महत्तरम् ।
 नास्ति तस्मादुःखतरं नास्त्यन्यत्तत्समं सुखम् ॥ ५
 न तत्राविश्य शोचन्ति न ग्रह्णन्ति च द्विजाः ।
 न च विभ्यति केभ्यश्चिन्नैभ्यो विभ्यति केचन ॥ ६
 तस्मिन्वने सप्त महाद्रुमाश्च
 फलानि सप्तातिथयश्च सप्त ।
 सप्ताश्रमाः सप्त समाधयश्च
 दीक्षाश्च सप्तैतदरण्यरूपम् ॥ ७

पञ्चवर्णानि दिव्यानि पुष्पाणि च फलानि च ।
 सृजन्तः पादपास्तत्र व्याप्य तिष्ठन्ति तद्वनम् ॥ ८
 सुवर्णानि द्विवर्णानि पुष्पाणि च फलानि च ।
 सृजन्तः पादपास्तत्र व्याप्य तिष्ठन्ति तद्वनम् ॥ ९
 'शंकराणि त्रिवर्णानि पुष्पाणि च फलानि च
 सृजन्तः पादपास्तत्र व्याप्य तिष्ठन्ति तद्वनम्' ॥ १०
 सुरभीणि द्विवर्णानि पुष्पाणि च फलानि च ।
 सृजन्तः पादपास्तत्र व्याप्य तिष्ठन्ति तद्वनम् ॥ ११
 सुरभीण्येकवर्णानि पुष्पाणि च फलानि च ।
 सृजन्तः पादपास्तत्र व्याप्य तिष्ठन्ति तद्वनम् ॥ १२
 बहून्यव्यक्तवर्णानि पुष्पाणि च फलानि च ।
 विसृजन्तौ महावृक्षौ तद्वनं व्याप्य तिष्ठतः ॥ १३
 एको वद्विः सुमना ब्राह्मणोत्र
 पञ्चेन्द्रियाणि समिधश्चात्र सन्ति ।
 तेभ्यो वृक्षाः सप्त फलन्ति दीक्षा
 गुणाः फलान्यतिथयः फलाशाः ॥ १४
 आतिथ्यं प्रतिगृह्णन्ति तत्र सप्त महर्षयः ।
 अर्चितेषु प्रलीनेषु तेष्वन्यद्रोचते वनम् ॥ १५
 प्रज्ञावृक्षं मोक्षफलं शान्तिच्छायासमन्वितम् ।

गुरुर्बोद्धा च श्रोता च द्वेष्टा च हृदि निःसृत इति ज्ञ. पाठः

॥ १३ ॥ सप्तविंशोऽध्यायः ॥ २७ ॥

सप्तर्षयः सप्त तपेन्धनानि इति क. थ. पाठः ॥ ७ ॥

चतुर्वर्णानि दिव्यानीति क. थ. पाठः ॥ ९ ॥ सृजन्तः पाद-
 पास्तत्र व्याप्य तिष्ठन्ति तद्वनमिति क. ट. थ. पाठः ॥ १३ ॥

ज्ञानाश्रयं तृप्तिर्यमन्तःक्षेत्रज्ञभास्करम् ॥ १६
 येऽधिगच्छन्ति तत्सन्तस्तेषां नास्ति पुनर्भवः ।
 ऊर्ध्वं चाधश्च तिर्यक् तस्य नान्तोऽधिगम्यते ॥ १७
 सप्त स्त्रियस्तत्र चरन्ति सत्या-
 स्त्ववाञ्छुखा भानुमत्यो जनित्र्यः ।
 ऊर्ध्वं रसानाददते प्रजाभ्यः
 सर्वान्यथा नित्यमनित्यता च ॥ १८
 तत्रैव प्रतितिष्ठन्ति पुनस्तत्रोदयन्ति च ।
 सप्त सप्तर्षयः सिद्धा वसिष्ठप्रमुखैः सह ॥ १९
 यशो वर्चो भगश्चैव विजयः सिद्धतेजसः ।
 एतमेवानुवर्तन्ते सप्त ज्योतींषि भास्करम् ॥ २०

ऋषयः पर्वताश्चैव सन्ति तत्र समासतः ।
 नद्यश्च परितो वारि वहन्त्यो ब्रह्मसंभवम् ॥ २१
 नदीनां संगमश्चैव वैताने समुपहरे ।
 स्वात्मतृप्ता यतो गान्ति साक्षादेव पितामहम् ॥ २२
 कृशाशाः सुव्रताः शान्तास्तपसा दग्धकिल्बिषाः ।
 आत्मन्यात्मानमावेश्य ब्राह्मणास्तपुपासते ॥ २३
 शममप्यत्र शंसन्ति विद्यारण्यविदो जनाः ।
 तदरण्यमभिप्रेत्य यथातत्त्वमजायत ॥ २४
 एतदेवेदं पुण्यमरण्यं ब्राह्मणा विदुः ।
 विदित्वा चानुतिष्ठन्ति क्षेत्रज्ञेनानुदर्शिना ॥ २५

॥ इति श्रीमन्महाभारते आश्वमेधिकपर्वणि अनुगीतापर्वणि अष्टाविंशोऽध्यायः ॥ २८ ॥

एकोनविंशोऽध्यायः ॥ २९ ॥

कृष्णेनार्जुनं प्रति यागीयहिंसाया अधर्म्यत्वाभावप्रतिपादकाध्वर्युयतिसंवादानुवादः ॥ १ ॥

ब्राह्मण उवाच ।

गन्धान् जिघ्रामि रसान् वेद्मि
 रूपं न पश्यामि न च स्पृशामि ।
 न चापि शब्दान्विविधाञ्छृणोमि
 न चापि संकल्पमुपैमि कंचित् ॥ १
 अर्थानिष्टान्कामयते स्वभावः
 सर्वान्द्रेष्यान्प्रद्विपते स्वभावः ।
 कामद्वेषानुद्भवतः स्वभावा-
 त्प्राणापानौ जन्तुदेहान्निवेश्य ॥ २
 तेभ्यश्चान्यांस्तेषु नित्यांश्च भावा-
 न्भूतात्मानं लक्षयेऽहं शरीरे ।
 तस्मिंस्तिष्ठन्नास्मि सक्तः कथंचि-
 त्कामक्रोधाभ्यां जरया मृत्युना च ॥ ३
 अकामयानस्य च सर्वकामा-
 नविद्विषाणस्य च सर्वदोषान् ।

न मे स्वभावेषु भवन्ति लेपा-
 स्तोयस्य बिन्दोरिव पुष्करेषु ॥ ४
 नित्यस्य चैतस्य भवन्ति नित्या
 निरीक्ष्यमाणस्य बहून्स्वभावान् ।
 न सज्जते कर्मसु भोगजालं
 दिवीव सूर्यस्य मयूखजालम् ॥ ५
 अत्राप्युदाहरन्तीममितिहासं पुरातनम् ।
 अध्वर्युयतिसंवादं तं निबोध यशस्विनि ॥ ६
 प्रोक्ष्यमाणं पशुं दृष्ट्वा यज्ञकर्मण्यथाब्रवीत् ।
 यतिरध्वर्युमासीनो हिंसेयमिति कुत्सयन् ॥ ७
 तमध्वर्युः प्रत्युवाच नायं छागो विनश्यति ।
 श्रेयसा योक्ष्यते जन्तुर्यज्ञाच्छ्रुतिरियं तथा ॥ ८
 यो ह्यस्य पार्थिवो भागः पृथिवीं स गमिष्यति ।
 यदस्य वारिजं किंचिदपस्तत्संप्रवेक्ष्यति ॥ ९
 सूर्यं चक्षुर्दिशः श्रोत्रे प्राणोऽस्य दिवमेव च ।

तत्रोपयन्ति चेति झ. पाठः । तेच सप्तर्षयः सिद्धा इति क.
 थ. पाठः ॥ १९ ॥ भगश्चो ज्यो विजयः सिद्धितेजसी इति क.
 थ. पाठः ॥ २० ॥ ऋचमप्यत्र पश्यन्ति विद्यारण्येति क. थ.
 पाठः ॥ २४ ॥ विदित्वा नानुपदयन्ति क्षेत्रज्ञा नानुदर्शनमिति

क. थ. पाठः ॥ २५ ॥ अष्टाविंशोऽध्यायः ॥ २८ ॥

सर्वानेतान्द्रेष्टि चैव स्वभाव इति क. ट. थ. पाठः । जन्तु-
 देहानिहैत्येति क. ट. थ. पाठः ॥ २ ॥ नास्मि शक्यः कथंचि-
 दिति क. ट. थ. पाठः ॥ ३ ॥

आगच्छे वर्तमानस्य नमे दोषोस्ति कश्चन ॥ १०
 यतिरुवाच ।
 प्राणैर्वियोगे ज्जागस्य यदि श्रेयः प्रपश्यसि ।
 छागार्थे वर्तते यज्ञो भवतः किं प्रयोजनम् ॥ ११
 अनु त्वां मन्यते माता अनु त्वां मन्यते पिता ।
 मन्त्रविज्ञानमुन्नीय परिवर्ते विशेषतः ॥ १२
 एवमेवानुमन्येरंस्तान्भवान्द्रष्टुमर्हति ।
 तेषामनुमतिं श्रुत्वा शक्या कर्तुं विचारणा ॥ १३
 अध्वर्युरुवाच ।
 प्राणा अप्यस्य ज्जागस्य प्रापितास्ते स्वयोनिषु ।
 शरीरं केवलं शिष्टं निश्चेष्टमिति मे मतिः ॥ १४
 इन्धनस्य तु तुल्येन शरीरेण विचेतसा ।
 हिंसा हि यष्टुकामानामिन्धनं पशुसंज्ञितम् ॥ १५
 अहिंसा सर्वधर्माणामिति वृद्धानुशासनम् ।
 यदहिंसं भवेत्कर्म तत्कार्यमिति विब्रहे ॥ १६
 अहिंसेति प्रतिज्ञेयं यदि वक्ष्याम्यतः परम् ।
 शक्यं बहुविधं वक्तुं भवता कार्यदूषणम् ॥ १७
 अहिंसा सर्वभूतानां नित्यमस्मासु रोचते ।
 प्रत्यक्षतः साधयामो न परोक्षमुपासहे ॥ १८
 अध्वर्युरुवाच ।
 भूमेर्गन्धगुणान्धुङ्क्ल पिवस्यापोमयान्नसान् ।
 ज्योतिषां पश्यसे रूपं स्पृशस्यनिलजान्गुणान् ॥ १९

शृणोष्याकाशज्जागस्येदाम्नसा मन्यसे मतिम् ।
 सर्वाण्येतानि भूतानि प्राणा इति च मन्यसे ॥ २०
 प्राणादाने निवृत्तोसि हिंसायां वर्तते भवान् ।
 नास्ति चेष्टा विना हिंसां किं वा त्वं मन्यसे द्विज ॥ २१
 यतिरुवाच ।
 अक्षरं च क्षरं चैव द्वैधीभावोऽयमात्मनः ।
 अक्षरं तत्र सद्भावः स्वभावः क्षर उच्यते ॥ २२
 प्राणो जिह्वा मनः सत्त्वं सद्भावो रजसा सह ।
 भावैरेतैर्विमुक्तस्य निर्द्वन्द्वस्य निराशिषः ॥ २३
 समस्य सर्वभूतेषु निर्ममस्य जितात्मनः ।
 समन्तात्परिमुक्तस्य न भयं विद्यते कचित् ॥ २४
 अध्वर्युरुवाच ।
 सद्भिरेवेह संवादः कार्यो मतिमतांवर ।
 भवतो हि मतं श्रुत्वा प्रतिभाति मतिर्मम ॥ २५
 भगवन्भगवद्बुद्ध्या प्रतिबुद्धो ब्रवीम्यहम् ।
 व्रतं मन्त्रकृतं कर्तुर्नापराधोस्ति मे द्विज ॥ २६
 ब्राह्मण उवाच ।
 उपपत्त्या यतिस्तूष्णीं वर्तमानस्ततः परम् ।
 अध्वर्युरपि निर्मोहः प्रचचार महामखे ॥ २७
 एवमेतादृशं मोक्षं सुमृक्षं ब्राह्मणा विदुः ।
 विदित्वा चानुतिष्ठन्ति क्षेत्रज्ञेनार्थदर्शिना ॥ २८

॥ इति श्रीमन्महाभारते आश्वमेधिकपर्वणि अनुगीतापर्वणि एकोनत्रिंशोऽध्यायः ॥ २९ ॥

त्रिंशोऽध्यायः ॥ ३० ॥

ब्राह्मणेन स्वभार्याप्रति हिंसाया अकर्तव्यत्वे महर्षिवचसां प्रमाणीकरणोपयोगितया परशुरामचरित्रकथनारम्भः
 ॥ १ ॥ रामेण कर्तव्यीये निहते तदनुयायिभिर्जमदग्नेर्हननम् ॥ २ ॥ ततः क्रुद्धेन रामेण त्रिःसप्तकृत्वः सर्वक्षत्रियहनने
 तत्पितृभी रामस्य परिसान्त्वप्रयत्नम् ॥ ३ ॥

ब्राह्मण उवाच ।
 अत्राप्युदाहरन्तीममितिहासं पुरातनम् ।
 कर्तव्यीर्यस्य संवादं समुद्रस्य च भामिनि ॥ १

अत्र त्वां मन्यतां भ्राता पिता माता सखेति च । मन्त्रयस्त्रैनु-
 न्नीय परवन्तं विशेषत इति श्र. द. पाठः ॥ १२ ॥ भूमेरिति नानु-
 पहस्य भूतानि भोगः संभवतीति न्यायाज्जीवतोऽपरिहार्यैव

कर्तव्यीर्यार्जुनो नाम राजा बाहुसहस्रवान् ।
 येन सागरपर्यन्ता धनुषा निर्जिता मही ॥ २
 स कदाचित्समुद्रान्ते विचरन्बलदर्पितः ।

हिंसेत्यर्थः ॥ १९ ॥ किं कथं त्वं मन्यसेऽहिंसामिति शेषः
 ॥ २१ ॥ मतं मन्तुं कृतुं कर्तुमिति थ. पाठः ॥ २६ ॥
 एकोनत्रिंशोऽध्यायः ॥ २९ ॥

अवाकिरञ्छरशतैः समुद्रमिति नः श्रुतम् ॥
 तं समुद्रो नमस्कृत्य कृताञ्जलिखाचह ।
 मा मुञ्च वीर नाराचान्ब्रूहि किं करवाणि ते ॥ ४
 मदाश्रयाणि भूतानि त्वद्विष्टैर्महेषुभिः ।
 वध्यन्ते राजशार्दूल तेभ्यो देहभयं विभो ॥ ५
 अर्जुन उवाच ।
 मत्समो यदि संग्रामे शरासनधरः क्वचित् ।
 विद्यते तं समाचक्ष्व यः समो मे महामृधे ॥ ६
 समुद्र उवाच ।
 महर्षिर्जमदग्निस्ते यदि राजन्पुरा श्रुतः ।
 तस्य पुत्रस्तवातिथ्यं यथावत्कर्तुमर्हति ॥ ७
 ततः स राजा प्रययौ क्रोधेन महता वृतः ।
 स तमाश्रममागम्य राममेवान्वपद्यत ॥ ८
 स रामप्रतिकूलानि चकार सह बन्धुभिः ।
 आयासं जनयामास रामस्य च महात्मनः ॥ ९
 ततस्तेजः प्रज्ज्वाल रामस्यामिततेजसः ।
 प्रदहन्निषुसैन्यानि तदा कमललोचने ॥ १०
 ततः परशुमादाय स तं बाहुसहस्रिणम् ।
 चिच्छेद सहसा रामो बहुशाखमिव द्रुमम् ॥ ११
 तं हतं पतितं दृष्ट्वा समेताः सर्वबान्धवाः ।
 असीनादाय शक्तीश्च भार्गवं पर्यधावयन् ॥ १२

रामोऽपि धनुरादाय रथमारुह्य सत्वरः ।
 विमृज्जशरवर्षाणि व्यधमत्पार्थिवं बलम् ॥ १३
 ततस्तु क्षत्रियाः केचिज्जमदग्निं निहत्य च ।
 विविशुर्गिरिदुर्गाणि मृगाः सिंहादिता इव ॥ १४
 तेषां स्वविहितं कर्म तद्भयान्मानुतिष्ठताम् ।
 प्रजा वृषलतां प्राप्ता ब्राह्मणानामदर्शनात् ॥ १५
 एवं ते द्रविडाऽभीराः पुण्ड्राश्च शबरैः सह ।
 वृषलत्वं परिगता व्युत्थानात्क्षत्रधर्मतः ॥ १६
 ततश्च हतवीरासु क्षत्रियासु पुनः पुनः ।
 द्विजैरुत्पादितं क्षत्रं जामदग्न्यो न्यकृन्तत ॥ १७
 एकविंशतिमे याते रामं वागशरीरिणी ।
 दिव्या प्रोवाच मधुरा सर्वलोकपरिश्रुता ॥ १८
 रामराम निवर्तस्व कं गुणं तात पश्यसि ।
 क्षत्रबन्धूनिमान्प्राणैर्विप्रयोज्य पुनः पुनः ॥ १९
 तथैव तं महात्मानमृचीकप्रमुखास्तदा ।
 पितामहा महाभाग निवर्तस्वेत्यथानुवन् ॥ २०
 पितुर्वधममृष्यंस्तु रामः प्रोवाच तानृषीन् ।
 नार्हन्तीह भवन्तो मां निवारयितुमित्युत ॥ २१
 पितर ऊचुः ।
 नार्हसे क्षत्रबन्धूंस्त्वं निहन्तुं जयतांवर ।
 नेह युक्तं त्वया हन्तुं ब्राह्मणेन सता नृपान् ॥ २२

॥ इति श्रीमन्महाभारते आश्वमेधिकपर्वणि अनुगीतापर्वणि त्रिंशोऽध्यायः ॥ ३० ॥

एकत्रिंशोऽध्यायः ॥ ३१ ॥

परशुरामं प्रति तत्पितृभिः क्षत्रियवधाक्षिबर्तनायालर्कोपाख्यानकथनम् ॥ १ ॥ रामेण तच्छ्रवणाद्विंशतो निवर्त्य
 तपश्चरणम् ॥ २ ॥

पितर ऊचुः ।
 अत्राप्युदाहरन्तीममितिहासं पुरातनम् ।
 श्रुत्वा च तत्तथा कार्यं भवता द्विजसत्तम ॥ १
 अलर्को नाम राजर्षिरभवत्सुमहातपाः ।
 धर्मज्ञः सत्यवादी च महात्मा सुदृढव्रतः ॥ २
 स सागरान्तां धनुषा विनिर्जित्य महीमिमाम् ।

कृत्वा सुदुष्करं कर्म मनः सूक्ष्मे समादधे ॥ ३
 स्थितस्य वृक्षमूलेऽथ तस्य चिन्ता बभूव ह ।
 उत्सृज्य सुमहद्राज्यं सूक्ष्मं प्रति महामते ॥ ४
 अलर्क उवाच ।
 मनसो मे बलं जातं मनो जित्वा ध्रुवो जयः ।
 अन्यत्र बाणानस्यामि शत्रुभिः परिवारितः ॥ ५

तेषामुपरतं कर्मेति ट. पाठः ॥ १५ ॥ व्युत्थानात्क्षत्र-
 भर्मिण इति झ. पाठः ॥ १६ ॥ त्रिंशोऽध्यायः ॥ ३० ॥

अत्र हिंसाया अकार्यत्वे ॥ १ ॥ अन्यत्र बाणशत्रुभ्य इति
 शेषः । शत्रुभिरिन्द्रियाख्यवैरिभिः ॥ ५ ॥ एकत्रिंशोऽध्यायः ॥ ३१

यदिदं चापलात्कर्म सर्वान्मर्त्याश्चिकीर्षति ।
मनः प्रति सुतीक्ष्णाग्रानहं मोक्षयामि सायकान् ६
मन उवाच ।

नेमे बाणास्तरिष्यन्ति मामलर्कं कथंचन ।
तवैव मर्म भेत्स्यन्ति भिन्नमर्मा मरिष्यसि ॥ ७
अन्यान्बाणान्समीक्षस्व यैस्त्वं मां सूदयिष्यसि ।
तच्छ्रुत्वा स विचिन्त्याथ ततो वचनमब्रवीत् ॥ ८
आघ्राय सुबहून्गन्धांस्तानेव प्रतिगृध्यति ।
तस्माद्बाणं प्रति शरान्प्रतिमोक्षयाम्यहं शितां ९
घ्राण उवाच ।

नेमे बाणास्तरिष्यन्ति मामलर्कं कथंचन ।
तवैव मर्म भेत्स्यन्ति भिन्नमर्मा मरिष्यसि ॥ १०
अन्यान्बाणान्समीक्षस्व यैस्त्वं मां सूदयिष्यसि ।
तच्छ्रुत्वा स विचिन्त्याथ ततो वचनमब्रवीत् ११
इयं स्वादूत्रसान्धुक्त्वा तानेव प्रति गृध्यति ।
तस्माज्जिह्वां प्रति शरान्प्रतिमोक्षयाम्यहं शितान् ॥
जिह्वा उवाच ।

नेमे बाणास्तरिष्यन्ति मामलर्कं कथंचन ।
तवैव मर्म भेत्स्यन्ति ततो हास्यसि जीवितम् ॥ १३
अन्यान्बाणान्समीक्षस्व यैस्त्वं मां सूदयिष्यसि ।
तच्छ्रुत्वा स विचिन्त्याथ ततो वचनमब्रवीत् ॥ १४
स्पृष्ट्वा त्वग्विविधान्स्पर्शांस्तानेव प्रतिगृध्यति ।
तस्मात्त्वचं पाठयिष्ये विविधैः कङ्कपत्रिभिः ॥ १५
त्वगुवाच ।

नेमे बाणास्तरिष्यन्ति मामलर्कं कथंचन ।
तवैव मर्म भेत्स्यन्ति भिन्नमर्मा मरिष्यसि ॥ १६
अन्यान्बाणान्समीक्षस्व यैस्त्वं मां सूदयिष्यसि ।
तच्छ्रुत्वा स विचिन्त्याथ ततो वचनमब्रवीत् १७
श्रुत्वा तु विविधाञ्छब्दांस्तानेव प्रतिगृध्यति ।
तस्माच्छ्रोत्रं प्रति शरान्प्रति मुञ्चाम्यहं शितान् १८
श्रोत्रमुवाच ।

नेमे बाणास्तरिष्यन्ति मामलर्कं कथंचन ।
तवैव मर्म भेत्स्यन्ति ततो हास्यसि जीवितम् ॥ १९

अन्यान्बाणान्समीक्षस्व यैस्त्वं मां सूदयिष्यसि ।
तच्छ्रुत्वा स विचिन्त्याथ ततो वचनमब्रवीत् २०
दृष्ट्वा रूपाणि बहुशस्तान्येव प्रतिगृध्यति ।
तस्माच्चक्षुर्हनिष्यामि निशितैः सायकैरहम् ॥ २१
चक्षुरुवाच ।

नेमे बाणास्तरिष्यन्ति मामलर्कं कथंचन ।
तवैव मर्म भेत्स्यन्ति भिन्नमर्मा मरिष्यसि ॥ २२
अन्यान्बाणान्समीक्षस्व यैस्त्वं मां सूदयिष्यसि ।
तच्छ्रुत्वा स विचिन्त्याथ ततो वचनमब्रवीत् २३
इयं निष्ठा बहुविधा प्रज्ञया त्वध्यवस्यति ।
तस्माद्बुद्धिं प्रति शरान्प्रतिमोक्षयाम्यहं शितान् ॥
बुद्धिरुवाच ।

नेमे बाणास्तरिष्यन्ति मामलर्कं कथंचन ।
तवैव मर्म भेत्स्यन्ति भिन्नमर्मा मरिष्यसि ।
अन्यान्बाणान्समीक्षस्व यैस्त्वं मां सूदयिष्यसि २५
पितर ऊचुः ।

ततोऽलर्कस्तपो घोरं तत्रैवास्थाय दुष्करम् ।
नाध्यगच्छत्परं शक्त्या बाणभेतेषु सप्तसु ॥ २६
सुसमाहितचेतास्तु स ततोऽचिन्तयत्प्रभुः ।
स विचिन्त्य चिरं कालमलर्को द्विजसत्तम ।
नाध्यगच्छत्परं श्रेयो योगान्मतिमतांवरः ॥ २७
स एकाग्रं मनः कृत्वा निश्चलो योगमास्थितः ।
इन्द्रियाणि जघानाशु बाणेनैकेन वीर्यवान् ॥ २८
योगेनात्मानमाविश्य सिद्धिं परमिकां गतः ।
विस्मितश्चापि राजर्षिरिमां गाथां जगाद ह ॥ २९
अहो कष्टं यदस्माभिः सर्वं बाह्यमनुष्ठितम् ।
भोगतृष्णासमायुक्तैः पूर्वं राज्यमुपासितम् ।
इति पश्चान्मया ज्ञातं योगान्नास्ति परं सुखम् ३०
इति त्वमनुजानीहि राम मा क्षत्रियान्वधीः ।
तपो घोरमुपातिष्ठ ततः श्रेयोऽभिपत्स्यसे ॥ ३१
इत्युक्तः पितृभिः सोथ तपो घोरं समास्थितः ।
जामदग्न्यो महाभागे सिद्धिं च परमां गतः ॥ ३२

द्वात्रिंशोऽध्यायः ॥ ३२ ॥

ब्राह्मणेन स्वभार्यप्रति कामक्रोधादिपरित्यागपूर्वकं भगवद्वबोधस्य परमपुरुषार्थसाधनतावबोधकाम्बरीषगीतगाथा-
कथनम् ॥ १ ॥

ब्राह्मण उवाच ।

त्रयो वै रिपवो लोके नवधा गुणतः स्मृताः ।
हर्षः स्तंभोतिमानश्च त्रयस्ते सात्विका गुणाः ॥ १ ॥
शोकः क्रोधाभिसंरंभो राजसास्ते गुणाः स्मृताः ।
खमस्तन्द्रा च मोहश्च त्रयस्ते तामसा गुणाः ॥ २ ॥
एतान्निकृत्य धृतिमान्बाणसङ्घैरतन्द्रितः ।
जेतुं परानुत्सहते प्रशान्तात्मा जितेन्द्रियः ॥ ३ ॥
अत्र गाथाः कीर्तयन्ति पुराकल्पविदो जनाः ।
अंबरीषेण या गीता राज्ञा राज्यं प्रशासता ॥ ४ ॥
समुदीर्णेषु दोषेषु बाध्यमानेषु साधुषु ।
जग्राह तरसा राज्यमंबरीष इति श्रुतिः ॥ ५ ॥
स निगृह्यात्मनो दोषान्साधून्समभिपूज्य च ।
जगाम महतीं सिद्धिं गाथाश्रेमा जगाद ह ॥ ६ ॥
भूयिष्ठं विजिता दोषा निहताः सर्वशत्रवः ।
एको दोषो वरिष्ठश्च बध्यः स न हतो मया ॥ ७ ॥
यत्प्रयुक्तो जन्तुरयं वैतृष्ण्यं नाधिगच्छति ।

तृष्णार्त इव निम्नानि धावमानो न बुध्यते ॥ ८ ॥
अकार्यमपि येनेह प्रयुक्तः सेवते नरः ।
तं लोभमसिभिस्तीक्ष्णैर्निकृत्य सुखमेधते ॥ ९ ॥
लोभाद्धि जायते तृष्णा ततश्चिन्ता प्रवर्तते ।
स लिप्समानो लभते भूयिष्ठं राजसान्गुणान् ।
तदवाप्तौ तु लभते भूयिष्ठं तामसान्गुणान् ॥ १० ॥
स तैर्गुणैः संहतदेहबन्धनः
पुनःपुनर्जायति कर्म चेहते ।
जन्मक्षये भिन्नविकीर्णदेहो
मृत्युं पुनर्गच्छति जन्मनैव ॥ ११ ॥
तस्मादेतं सम्यगवेक्ष्य लोभं
निगृह्य धृत्याऽऽत्मनि राज्यमिच्छेत् ।
एतद्राज्यं नान्यदस्तीह राज्य-
मात्मैव राजा विदितो यथावत् ॥ १२ ॥
इति राज्ञाऽम्बरीषेण गाथा गीता यशस्विना ।
आधिराज्यं पुरस्कृत्य लोभमेकं निकृन्तता ॥ १३ ॥

॥ इति श्रीमन्महाभारते आश्वमेधिकपर्वणि अनुगीतापर्वणि द्वात्रिंशोऽध्यायः ॥ ३२ ॥

त्रयस्त्रिंशोऽध्यायः ॥ ३३ ॥

ब्राह्मणेन स्वभार्यप्रति ममतावर्जनस्य पुरुषार्थसाधनतायां दृष्टान्ततया ब्राह्मणजनकसंवादानुवादः ॥ १ ॥

ब्राह्मण उवाच ।

अत्राप्युदाहरन्तीममितिहासं पुरातनम् ।
ब्राह्मणस्य च संवादं जनकस्य च भामिनि ॥ १ ॥
ब्राह्मणं जनको राजा सन्नं कस्मिंश्चिदागसि ।
विषये मे न वस्तुभ्यमिति शिष्ट्यर्थमब्रवीत् ॥ २ ॥
इत्युक्तः प्रत्युवाचाथ ब्राह्मणो राजसत्तमम् ।

आचक्ष्व विषयं राजन्यावांस्तव वशे स्थितः ॥ ३ ॥
सोऽन्यस्य विषये राज्ञो वस्तुमिच्छाम्यहं विभो ।
वचस्ते कर्तुमिच्छामि यथाशास्त्रं महीपते ॥ ४ ॥
इत्युक्तस्तु तदा राजा ब्राह्मणेन यशस्विना ।
मुहुरुष्णं विनिःश्वस्य न किञ्चित्प्रत्यभाषत ॥ ५ ॥
तमासीनं ध्यायमानं राजानममितौजसम् ।

गुणतः वृत्तिभेदात् ॥ १ ॥ अभिसंरंभो द्वेषाभिविवेशः

॥ २ ॥ निकृत्य चिच्छत्वा । बाणसंघैः शमादिभिः ॥ ३ ॥
पुनर्जायति चेह तत्फलम् । फलक्षये भिन्नविदीर्णदेहः पुनर्मृत्युं
गच्छति चैव जन्मनीति क. थ. पाठः ॥ ११ ॥ नान्यदस्तीति
विद्या यथैष राजा विजितो मयैक इति क. थ. पाठः ॥ १२ ॥

द्वात्रिंशोऽध्यायः ॥ ३२ ॥

अत्र लोभे निकृन्तनीये ॥ १ ॥ क्लान्तं कस्मिंश्चिदागमे
इति द. पाठः । क्लान्तं कस्मिंश्चिदागमे इति क. ठ. थ. पाठः ।
शिष्यार्थमब्रवीदिति पाठान्तरम् ॥ २ ॥ त्रयस्त्रिंशोऽध्यायः
॥ ३३ ॥

कश्मलं सहसाऽगच्छद्ब्रानुमन्तमिव ग्रहः ॥ ६
 समाश्वास्य ततो राजा विगते कश्मले तदा ।
 ततो मुहूर्तादिव तं ब्राह्मणं वाक्यमब्रवीत् ॥ ७
 पितृपैतामहे राज्ये वश्ये जनपदे सति ।
 विषयं नाधिगच्छामि विचिन्वन्पृथिवीमहम् ॥ ८
 नाध्यगच्छं यदा पृथ्व्यां मिथिला मार्गिता मया ।
 नाध्यगच्छं यदा तस्यां स्वप्रजा मार्गिता मया ॥ ९
 नाध्यगच्छं यदा तस्यां तदा मे कश्मलोऽभवत् ।
 ततो मे कश्मलस्यान्ते मतिः पुनरुपस्थिता ॥ १०
 तदा न विषयं मन्ये सर्वो वा विषयो मम ।
 आत्माऽपि चायं न मम सर्वा वा पृथिवी मम ॥ ११
 यथा मम तथाऽन्येषामिति मन्ये द्विजोत्तम ।
 उष्यतां यावदुत्साहो भुज्यतां यावदिष्यते ॥ १२
 ब्राह्मण उवाच ।
 पितृपैतामहे राज्ये वश्ये जनपदे सति ।
 ब्रूहि कां मतिमास्थाय ममत्वं वर्जितं त्वया ॥ १३
 कां वै बुद्धिं समाश्रित्य सर्वो वै विषयस्तव ।
 नावैपि विषयं येन सर्वो वा विषयस्तव ॥ १४
 जनक उवाच ।
 अन्तवन्त इहारम्भा विदिताः सर्वकर्मसु ।
 नाध्यगच्छमहं तस्मान्ममेदमिति यद्भवेत् ॥ १५
 कस्येदमिति कस्य स्वमिति वेदवचस्तथा ।

नाध्यगच्छमहं बुद्ध्या ममेदमिति यद्भवेत् ॥ १६
 एतां बुद्धिं समाश्रित्य ममत्वं वर्जितं मया ।
 शृणु बुद्धिं च यां ज्ञात्वा सर्वत्र विषयो मम ॥ १७
 नाहमात्मार्थमिच्छामि गन्धान्प्राणगतानपि ।
 तस्मान्मे निर्जिता भूमिर्वशे तिष्ठति नित्यदा ॥ १८
 नाहमात्मार्थमिच्छामि रसानास्येऽपि वर्ततः ।
 आपो मे निर्जितास्तस्माद्वशे तिष्ठन्ति नित्यदा ॥ १९
 नाहमात्मार्थमिच्छामि रूपं ज्योतिश्च चक्षुषः ।
 तस्मान्मे निर्जितं ज्योतिर्वशे तिष्ठति नित्यदा ॥ २०
 नाहमात्मार्थमिच्छामि स्पर्शास्त्वचि गताश्च ये ।
 तस्मान्मे निर्जितो वायुर्वशे तिष्ठति नित्यदा ॥ २१
 नाहमात्मार्थमिच्छामि शब्दाञ्छ्रोत्रगतानपि ।
 आकाशं मे जितं तस्माद्वशे तिष्ठति नित्यदा ॥ २२
 नाहमात्मार्थमिच्छामि मनो नित्यं मनोन्तरे ।
 मनो मे निर्जितं तस्माद्वशे तिष्ठति नित्यदा ॥ २३
 देवेभ्यश्च पितृभ्यश्च भूतेभ्योऽतिथिभिः सह ।
 इत्यर्थं सर्व एवेति समारंभा भवन्ति वै ॥ २४
 ततः प्रहस्य जनकं ब्राह्मणः पुनरब्रवीत् ।
 त्वज्जिज्ञासार्थमद्येह विद्धि मां धर्ममागतम् ॥ २५
 त्वमस्य ब्रह्मनाभस्य दुर्वारस्यानिवर्तिनः ।
 सत्त्वनेमिनिरुद्धस्य चक्रस्यैकः प्रवर्तकः ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि त्रयंशोऽध्यायः ॥ ३३ ॥

चतुस्त्रिंशोऽध्यायः ॥ ३४ ॥

ब्राह्मणेन ब्राह्मणीं प्रति स्वमाहात्म्यप्रकाशनम् ॥ १ ॥

ब्राह्मण उवाच ।
 नाहं तथा भीरु चरामि लोके
 यथा त्वं मां तर्जयसे स्वबुद्ध्या ।
 विप्रोऽसि मुक्तोऽसि वनेचरोऽसि
 गृहस्थधर्मा व्रतवांस्तथाऽसि ॥ १
 नाहमस्मि यथा मां त्वं पश्यसे च शुभाशुभे ।
 मया व्याप्तमिदं सर्वं यत्किञ्चिज्जगतीगतम् ॥ २
 ये केचिज्जन्तवो लोके जङ्गमाः स्थावराश्च ह ।

आश्व. ६

तेषां मामन्तकं विद्धि दारूणामिव पावकम् ॥ ३
 राज्ये पृथिव्यां सर्वस्यामथवापि त्रिविष्टपे ।
 तथा बुद्धिरियं वेत्ति बुद्धिरेव धनं मम ॥ ४
 एकः पन्था ब्राह्मणानां येन गच्छन्ति तद्विदः ।
 गृहेषु वनवासेषु गुरुवासेषु भिक्षुषु ॥ ५
 लिङ्गैर्बहुभिरव्यग्रैरेका बुद्धिरुपास्यते ।
 नानालिङ्गाश्रमस्थानां येषां बुद्धिः शमात्मिका ॥ ६

तेषामन्तर्गतं विद्धि इति क. भ. पाठः ॥ ३ ॥

ते भावमेकमायान्ति सरितः सागरं यथा ।
बुद्ध्याऽयं गम्यते मार्गः शरीरेण न गम्यते ।
आद्यन्तवन्ति कर्माणि शरीरं कर्मबन्धनम् ॥ ७

तस्मान्मे सुभगे नास्ति परलोककृतं भयम् ।
तद्भावभावनिरता ममैवात्मानमेष्यसि ॥ ८

॥ इति श्रीमन्महाभारते आश्वमेधिकपर्वणि अनुगीतापर्वणि चतुस्त्रिंशोऽध्यायः ॥ ३४ ॥

पञ्चत्रिंशोऽध्यायः ॥ ३५ ॥

कृष्णेनार्जुनं प्रति ब्राह्मणीब्राह्मणशब्दनिर्दिष्टयोः क्रमेण बुद्धिर्मानस्त्वकथनम् ॥ १ ॥

ब्राह्मण्युवाच ।
नेदमल्पात्मना शक्यं वेदितुं वाऽकृतात्मना ।
बहु चाल्पं च संक्षिप्तं विस्तृतं च मतं मम ॥ १
उपायं तं मम ब्रूहि येनैषा लभ्यते मतिः ।
तन्मन्ये कारणं कर्म यत एषा प्रवर्तते ॥ २
ब्राह्मण उवाच ।
अरणीं ब्राह्मणीं विद्धि गुरुरस्योत्तरारणिः ।
तपःश्रुतेभिर्मथिनी ज्ञानाग्निर्जायते ततः ॥ ३
ब्राह्मण्युवाच ।
यदिदं ब्रह्मणो लिङ्गं क्षेत्रज्ञ इति संज्ञितम् ।
ग्रहीतुं येन यच्छक्यं लक्षणं तस्य तद्वद ॥ ४
ब्राह्मण उवाच ।
अलिङ्गो निर्गुणश्चैव कारणं नास्य विग्रहे ।
उपायमेव वक्ष्यामि येन गृह्येत भावना ॥ ५
सम्यगप्युपदिष्टस्य ह्यमृतस्येव तृप्यसे ।
कर्मबुद्धिरबुद्धित्वाज्ज्ञानलिङ्गान्निपातितः ॥ ६

इदं कार्यमिदं नेति न मोक्षेषूपदिश्यते ।
पश्यतः शृण्वतो बुद्धिरात्मनैवोपजायते ॥ ७
यावन्त इह शक्येरंस्तावतोऽशान्प्रकल्पयेत् ।
अव्यक्तान्व्यक्तरूपांश्च शतशोऽथ सहस्रशः ॥ ८
सर्वानुमानयुक्तांश्च सर्वान्प्रत्यक्षहेतुकान् ।
यतः परं न विद्येत ततोऽभ्यासे भविष्यति ॥ ९
श्रीभगवानुवाच ।
ततस्तु तस्या ब्राह्मण्या मतिः क्षेत्रज्ञसंशये ।
क्षेत्रज्ञानेन परतः क्षेत्रज्ञोऽन्यः प्रवर्तते ॥ १०
अर्जुन उवाच ।
क नु सा ब्राह्मणी कृष्ण क चासौ ब्राह्मणर्षभः ।
याभ्यां सिद्धिरियं प्राप्ता तावुभौ वद मेऽच्युत ॥ ११
श्रीभगवानुवाच ।
मनो मे ब्राह्मणं विद्धि बुद्धिं मे विद्धि ब्राह्मणीम् ।
क्षेत्रज्ञ इति यश्चोक्तः सोऽहमेव धनंजय ॥ १२

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चत्रिंशोऽध्यायः ॥ ३५ ॥

षट्त्रिंशोऽध्यायः ॥ ३६ ॥

कृष्णेनार्जुनं प्रति परब्रह्मस्वरूपतः प्राप्तिसाधनादिप्रतिपादकगुरुशिष्यसंवादानुवादः ॥ १ ॥

अर्जुन उवाच ।
ब्रह्म यत्परमं ज्ञेयं तन्मे व्याख्यातुमर्हसि ।
भवतो हि प्रसादेन मूक्ष्मे मे रमते मतिः ॥ १
विद्यन्तवन्ति कर्माणीति क. थ. पाठः ॥ ७ ॥ तस्मात्ते सुभगे
इति झ. पाठः । मद्भावभावनिरता मामेवैष्यस्यथात्मनेति
क. पाठः ॥ ८ ॥ चतुस्त्रिंशोऽध्यायः ॥ ३४ ॥

वासुदेव उवाच ।
अत्राप्युदाहरन्तीममितिहासं पुरातनम् ।
संवादं मोक्षसंयुक्तं शिष्यस्य गुरुणा सह ॥ २
सम्यगुपायो दृष्टश्च भ्रमरैरिव लक्ष्यत इति झ. पाठः ॥ ६ ॥
पञ्चत्रिंशोऽध्यायः ॥ ३५ ॥

कश्चिद्ब्राह्मणमासीनमाचार्यं संशितव्रतम् ।
 शिष्यः पप्रच्छ मेधावी किंस्विच्छ्रेयः परंतप ॥ ३
 भगवन्तं प्रपन्नोऽहं निःश्रेयसपरायणः ।
 याचे त्वां शिरसा विप्र यद्भूयां ब्रूहि तन्मम ॥ ४
 तमेवंवादिनं पार्थ शिष्यं गुरुरुवाच ह ।
 कथयस्व प्रवक्ष्यामि यत्र ते संशयो द्विज ॥ ५
 इत्युक्तः स कुरुश्रेष्ठ गुरुणा गुरुवत्सलः ।
 प्राञ्जलिः परिपप्रच्छ यत्तच्छृणु महामते ॥ ६
 शिष्य उवाच ।
 कुतश्चाहं कुतश्च त्वं तत्सत्यं ब्रूहि यत्परम् ।
 कुतो जातानि भूतानि स्थावराणि चराणि च ॥ ७
 केन जीवन्ति भूतानि तेषामायुश्च किं परम् ।
 किं सत्यं किं तपो विप्र के गुणाः सद्भिरीरिताः ॥ ८
 के पन्थानः शिवाश्च स्युः किं सुखं किं च दुष्कृतम् ।
 एतान्मे भगवन्प्रश्नान्याथातथ्येन सुव्रत ॥ ९
 वक्तुमर्हसि विप्रर्षे यथावदिह तत्त्वतः ।
 त्वदन्यः कश्च न प्रश्नानेतान्वक्तुमिहार्हति ॥ १०
 ब्रूहि धर्मविदां श्रेष्ठ परं कौतूहलं मम ।
 मोक्षधर्मार्थकुशलो भवँल्लोकेषु गीयते ॥ ११
 सर्वसंशयसंछेत्ता त्वदन्यो न च विद्यते ।
 संसारभीरवश्चैव मोक्षकामास्तथा वयम् ॥ १२
 वासुदेव उवाच ।
 तस्मै संप्रतिपन्नाय यथावत्परिपृच्छते ।
 शिष्याय गुणयुक्ताय शान्ताय गुरुवर्तिने ॥ १३
 छायाभूताय दान्ताय यतते ब्रह्माचारिणे ।
 तान्प्रश्नानब्रवीत्पार्थ मेधावी स धृतव्रतः ।
 गुरुः कुरुकुलश्रेष्ठ सम्यक्सर्वानरिंदम ॥ १४
 गुरुरुवाच ।
 ब्रह्मणोक्तमिदं धर्ममृषिप्रवरसेवितम् ।
 वेदविद्यासमावाप्तं तत्त्वभूतार्थभावनम् ॥ १५
 ज्ञानं त्वेव परं विद्मः संन्यासं तप उत्तमम् ।
 यस्तु वेद निराबाधं ज्ञानतत्त्वं विनिश्चयात् ।
 सर्वभूतस्थमात्मानं स सर्वगतिरिष्यते ॥ १६

यो विद्वान्सहसंवासं विवासं चैव पश्यति ।
 तथैवैकत्वनानात्वे स दुःखात्परिमुच्यते ॥ १७
 यो न कामयते किञ्चिन्न किञ्चिदभिमन्यते ।
 इह लोकस्थ एवैष ब्रह्मभूयाय कल्पते ॥ १८
 प्रधानगुणतत्त्वज्ञः सर्वभूतविधानवित् ।
 निर्ममो निरहंकारो मुच्यते नात्र संशयः ॥ १९
 अव्यक्तबीजप्रभवो बुद्धिस्कन्धमयो महान् ।
 महाहंकारविटप इन्द्रियाङ्कुरकोटरः ॥ २०
 महाभूतविशेषश्च विशेषप्रतिशाखवान् ।
 सदापर्णः सदापुष्पः शुभाशुभफलोदयः ॥ २१
 आजीवः सर्वभूतानां ब्रह्मबीजः सनातनः ।
 एतज्ज्ञात्वा च तत्त्वानि ज्ञानेन परमासिना ।
 छित्त्वा चामरतां प्राप्य जहाति मृत्युजन्मनी ॥ २२
 भूतभव्यभविष्यादिधर्मकामार्थनिश्चयम् ।
 सिद्धसङ्गपरिज्ञातं पुराकल्पं सनातनम् ॥ २३
 प्रवक्ष्येऽहं महाप्राज्ञ पदमुत्तममद्य ते ।
 बुद्ध्वा यदिह संसिद्धा भवन्तीह मनीषिणः ॥ २४
 उपगम्यर्षयः पूर्वं जिज्ञासन्तः परस्परम् ।
 प्रजापतिभरद्वाजौ गौतमो भार्गवस्तथा ॥ २५
 वसिष्ठः कश्यपश्चैव विश्वामित्रोऽत्रिरेव च ।
 मार्गान्मर्वान्परिक्रम्य परिश्रान्ताः स्वकर्मभिः ॥ २६
 ऋषिमाङ्गिरसं वृद्धं पुरस्कृत्य तु ते द्विजाः ।
 ददृशुर्ब्रह्मभवने ब्रह्माणं वीतकल्मषम् ॥ २७
 तं प्रणम्य महात्मानं सुखासीनं महर्षयः ।
 पप्रच्छुर्विनयोपेता नैःश्रेयसमिदं परम् ॥ २८
 कथं कर्म कृतं साधु कथं मुच्येत किल्बिषात् ।
 के नो मार्गाः शिवाश्च स्युः किं सत्यं किं च दुष्कृतं ॥ २९
 कौ चोभौ कर्मणां मार्गौ प्रामुयुर्दक्षिणोत्तरौ ।
 निरयं चापवर्गं च भूतानां प्रभवाप्ययौ ॥ ३०
 इत्युक्तः स मुनिश्रेष्ठैर्यदाह प्रपितामहः ।
 तत्तेऽहं संप्रवक्ष्यामि शृणु शिष्य यथागमम् ॥ ३१
 ब्रह्मोवाच ।
 सत्याद्भूतानि जातानि स्थावराणि चराणि च ।

तपसा तानि जीवन्ति जीवितं तद्धि सुव्रतम् ।
 स्वां योनिं पुनरागम्य वर्तते स्वेन कर्मणा ॥ ३२
 सत्यं हि गुणसंयुक्तं नियतं पञ्चलक्षणम् ॥ ३३
 ब्रह्म सत्यं तपः सत्यं सत्यं चैव प्रजापतिः ।
 सत्याद्भूतानि जातानि सत्यं भूतमयं जगत् ॥ ३४
 तस्मात्सत्याश्रया विप्रा नित्यं योगपरायणाः ।
 अतीतक्रोधसंतापा नियता धर्मसेतवः ॥ ३५
 अन्योन्यनियतान्वैद्यान्धर्मसेतुप्रवर्तकान् ।
 तानहं संप्रवक्ष्यामि शाश्वताँल्लोकभावनान् ॥ ३६
 चातुर्विध्यं तथा वर्णाश्रमाश्रमिकान्पृथक् ।
 धर्ममेकं चतुष्पादं नित्यमाहुर्मनीषिणः ॥ ३७
 पन्थानं वः प्रवक्ष्यामि शिवं क्षेमकरं द्विजाः ।
 नियतं ब्रह्मभावाय यातं पूर्वं मनीषिभिः ॥ ३८
 गदन्तस्तु ममाद्येह पन्थानं दुर्विदं परैः ।
 निबोधत महाभागा निखिलेन परं पदम् ॥ ३९
 ब्रह्मचर्यमिहैवाहुराश्रमं प्रथमं पदम् ।
 गार्हस्थ्यं तु द्वितीयं स्याद्धानप्रस्थमतः परम् ।
 ततः परं तु विज्ञेयमध्यात्मं परमं पदम् ॥ ४०
 ज्योतिराकाशमादित्यो वायुरिन्द्रः प्रजापतिः ।
 नोपैति यावदध्यात्मं तावदेतान्न पश्यति ॥ ४१
 तस्योपायं प्रवक्ष्यामि पुरस्तात्तं निबोधत ।

फलमूलानिलभुजां मुनीनां वसतां वने ॥ ४२
 वानप्रस्थं द्विजातीनां त्रयाणामुपदिश्यते ।
 सर्वेषामेव वर्णानां गृहस्थोऽयं विशिष्यते ॥ ४३
 श्रद्धालक्षणमित्येकं धर्मं धीराः प्रचक्षते ।
 'नैष्टिकोऽथ यतिर्वाऽपि विरक्तो ब्रह्मदर्शनः ॥' ४४
 इत्येवं देवयाना वः पन्थानः परिकीर्तिताः ।
 सद्भिरध्यासिता धीरैः कर्मभिर्धर्मसेतवः ॥ ४५
 एतेषां पृथग्ध्यास्ते यो धर्मं संशितव्रतः ।
 कालात्पश्यति भूतानां सदैव प्रभवाप्ययौ ॥ ४६
 अतस्तत्त्वानि वक्ष्यामि याथातथ्येन हेतुना ।
 विषयस्थानि सर्वाणि वर्तमानानि भ्रागशः ॥ ४७
 महानात्मा तथाऽव्यक्तमहंकारस्तथैव च ।
 इन्द्रियाणि दशैकं च महाभूतानि पञ्च च ॥ ४८
 विशेषाः पञ्चभूतानामित्येषा वैदिकी श्रुतिः ।
 चतुर्विंशतिरेषा वस्तत्वानां परिकीर्तिता ॥ ४९
 तत्त्वानामथ यो वेद सर्वेषां प्रभवाप्ययौ ।
 स धीरः सर्वभूतेषु न मोऽहमधिगच्छति ॥ ५०
 तत्त्वानि यो वेदयते यथातथं
 गुणांश्च सर्वानखिलाश्च देवताः ।
 विभूतपाप्मा प्रविमुच्य बन्धनं
 स सर्वलोकानमलान्समश्नुते ॥ ५१

॥ इति श्रीमन्महाभारते आश्वमेधिकपर्वणि अनुगीतापर्वणि पट्त्रिंशोऽध्यायः ॥ ३६ ॥

सप्तत्रिंशोऽध्यायः ॥ ३७ ॥

ब्रह्मणा कश्यपादिमहर्षीन्प्रति तमोगुणकार्यनिरूपणम् ॥ १ ॥

ब्रह्मोवाच ।
 तदव्यक्तमनुद्रिक्तं सर्वव्यापि ध्रुवं स्थिरम् ।
 नवद्वारं पुरं विद्यात्रिगुणं पञ्चधातुकम् ॥ १
 एकादशपरिक्षेपं मनोव्याकरणात्मकम् ।
 बुद्धिस्वामिकमित्येतत्परमेकादशं भवेत् ॥ २
 त्रीणि स्रोतांसि यान्यस्मिन्नाप्यायन्ते पुनःपुनः ।
 प्रनाड्यस्तिस्र एवैताः प्रवर्तते गुणात्मिकाः ॥ ३
 तमो रजस्तथा सत्त्वं गुणानेतान्प्रचक्षते ।

अन्योन्यमिथुनाः सर्वे तथाऽन्योन्यानुजीविनः ४
 अन्योन्यापाश्रयाश्चापि तथाऽन्योन्यानुवर्तिनः ।
 अन्योन्यव्यतिपक्ताश्च त्रिगुणाः पञ्चधातवः ॥ ५
 तमसो मिथुनं सत्त्वं सत्त्वस्य मिथुनं रजः ।
 रजसश्चापि सत्त्वं स्यात्सत्त्वस्य मिथुनं तमः ॥ ६
 नियम्यते तमो यत्र रजस्तत्र निवर्तते ।
 नियम्यते रजो यत्र सत्त्वं तत्र प्रवर्तते ॥ ७
 नैशात्मकं तमो विद्यात्रिगुणं मोहसंज्ञितम् ।

गार्हस्थ्यं तद्विधीयते इति ब्र. पाठः ॥ ४३ ॥

पट्त्रिंशोऽध्यायः ॥ ३६ ॥

अधर्मलक्षणं चैव नियतं पापकर्मसु ।
 तामसं रूपमेतत्तु दृश्यते चापि संगतम् ॥ ८
 प्रकृत्यात्मकमेवाहू रजः पर्यायकारकम् ।
 सत्त्वे तु सर्वभूतेषु दृश्यमुत्पत्तिलक्षणम् ॥ ९
 प्रकाशं सर्वभूतेषु लाघवं श्रद्धानता ।
 सात्त्विकं रूपमेवं तु लाघवं साधुसंमितम् ॥ १०
 एतेषां गुणतत्त्वानि वक्ष्यन्ते तत्त्वहेतुभिः ।
 समासव्यासयुक्तानि तत्त्वतस्तानि बोधत ॥ ११
 संमोहो ज्ञानमत्यागः कर्मणामविनिर्णयः ।
 स्वप्नः स्तंभो भयं लोभः शोकः सुकृतदूषणम् ॥ १२
 अस्मृतिश्चाविपाकश्च नास्तिक्यं भिन्नवृत्तिता ।
 निर्विशेषत्वमन्धत्वं जघन्यगुणवृत्तिता ॥ १३
 अकृते कृतमानित्वमज्ञाने ज्ञानमानिता ।
 अमैत्री विकृतो भावो ह्यश्रद्धा मूढभावना ॥ १४
 अनार्जवमसंज्ञत्वं कर्म पापमचेतना ।
 गुरुत्वं सन्नभावत्वमवशित्वमवाग्गतिः ॥ १५
 सर्व एते गुणा वृत्तास्तामसाः संप्रकीर्तिताः ।
 ये चान्ये विहिता भावा लोकेऽस्मिन्भावसंज्ञिताः ॥
 तत्रतत्र नियम्यन्ते सर्वे ते तामसा गुणाः ।
 परिवादकथा नित्यं देवब्राह्मणवैरिता ॥ १७
 अत्यागश्चातिमानश्च मोहो मन्युस्तथाऽक्षमा ।
 मत्सरश्चैव भूतेषु तामसं वृत्तमिष्यते ॥ १८
 वृथारंभा हि ये केचिद्वृथा दानानि यानि च ।
 वृथाभक्षणमित्येतत्तामसं वृत्तमिष्यते ॥ १९
 अतिवादोऽतितिक्षा च मात्सर्यमभिमानिता ।
 अश्रद्धानता चैव तामसं वृत्तमिष्यते ॥ २०
 एवंविधाश्च ये केचिल्लोकेऽस्मिन्पापकर्मिणः ।
 मनुष्या भिन्नमर्यादास्ते सर्वे तामसाः स्मृताः ॥ २१
 तेषां योनीः प्रवक्ष्यामि नियताः पापकर्मिणाम् ।
 अवाङ्मिरयभावा ये तिर्यङ्मिरयगामिनः ॥ २२

स्थावराणि च भूतानि पशवो वाहनानि च ।
 क्रव्यादा दंशकाश्च कृमिकीटविहंगमाः ॥ २३
 अज्ञाता जन्तवश्चैव सर्वे चापि चतुष्पदाः ।
 उन्मत्ता बधिरा मूका ये चान्ये पापरोणिणः ॥ २४
 मग्रास्तमसि दुर्दृष्टाः स्वकर्मकृतलक्षणाः ।
 अवाक्स्तोतस इत्येते मग्रास्तमसि तामसाः ॥ २५
 तेषामुत्कर्षमुद्रेकं वक्ष्याम्यहमतः परम् ।
 यथा ते सुकृतां लोकाँल्लभन्ते पुण्यकर्मिणः ॥ २६
 अन्यथा प्रतिपन्नास्तु विवृद्धा ये च कर्मसु ।
 स्वकर्मनिरतानां च ब्राह्मणानां शुभैषिणाम् ॥ २७
 संस्कारेणोर्ध्वमायान्ति यतमानाः सलोकताम् ।
 स्वर्गे गच्छन्ति देवानामित्येषा वैदिकी श्रुतिः ॥ २८
 अन्यथा प्रतिपन्नास्ते विबुद्धाः स्वेपु कर्मसु ।
 पुनरावृत्तिधर्माणस्ते भवन्तीह मानुषाः ॥ २९
 पापयोनिं समापन्नाश्चण्डाला मूकचूचुकाः ।
 वर्णान्पर्यायशश्चापि प्राप्नुवन्त्युत्तरोत्तरम् ॥ ३०
 शूद्रयोनिमतिक्रम्य ये चान्ये तामसा गुणाः ।
 स्रोतोमध्ये समागम्य वर्तन्ते तामसे गुणे ॥ ३१
 अभिष्वङ्गस्तु कामेषु महामोह इति स्मृतः ।
 ऋपयो मुनयो देवा मुह्यन्त्यत्र सुखेप्सवः ॥ ३२
 तमोमोहो महामोहस्तामिस्रो ह्यन्धसंज्ञितः ।
 मरणं त्वन्धतामिस्रस्तामिस्रः क्रोध उच्यते ॥ ३३
 वर्णतो गुणतश्चैव योनितश्चैव तत्त्वतः ।
 सर्वमेतत्तमो विप्राः कीर्तितं वो यथाविधि ॥ ३४
 को न्वेतद्बुध्यते साधु को न्वेतत्साधु पश्यति ।
 अतच्चे तत्त्वदर्शी यस्तमसस्तच्च लक्षणम् ॥ ३५
 तमोगुणा बहुविधाः प्रकीर्तिता
 यथावदुक्तं च तमः परावरम् ।
 नरो हि यो वेद गुणानिमान्सदा
 स तामसैः सर्वगुणैः प्रमुच्यते ॥ ३६

॥ इति श्रीमन्महाभारते आश्वमेधिकपर्वणि अनुगीतापर्वणि सप्तत्रिंशोऽध्यायः ॥ ३७ ॥

अष्टत्रिंशोऽध्यायः ॥ ३८ ॥

ब्रह्मणा महर्षीन्प्रति रजोगुणकार्यनिरूपणम् ॥ १ ॥

ब्रह्मोवाच ।

रजोऽहं वः प्रवक्ष्यामि याथातथ्येन सत्तमाः ।
 निबोधत महाभागा गुणवृत्तं च राजसम् ॥ १
 संतापो रूपमायासः सुखदुःखे हिमातपो ।
 ऐश्वर्यं विग्रहः सिद्धिर्हेतुवादोऽरतिः क्षमा ॥ २
 बलं शौर्यं मदो रोपो व्यायामकलहावपि ।
 ईर्ष्येप्सा पैशुनं युद्धं ममत्वं परिपालनम् ॥ ३
 वधबन्धपरिक्लेशः क्रयो विक्रय एव च ।
 निकृन्तं च्छिन्धि भिन्धीति परवर्मावकर्तनम् ॥ ४
 उग्रं दारुणमाक्रोशः परवित्तानुरागिता ।
 लोकचिन्ताऽनुचिन्ता च मत्सरः परिभाषणम् ५
 वृथाशास्त्रं मृषावादो विकल्पपरिभाषणम् ।
 निन्दा स्तुतिः प्रशंसा च प्रतापः परिधर्षणम् ॥ ६
 परिचर्या च शुश्रूषा सेवा तृष्णा व्यपाश्रयः ।
 व्यूहो नयः प्रमादश्च परिवादः परिग्रहः ॥ ७
 संस्कारा ये च लोकेषु प्रवर्तन्ते पृथक्पृथक् ।
 नृषु नारीषु भूतेषु द्रव्येषु शरणेषु च ॥ ८
 संतापोऽप्रत्ययश्चैव व्रतानि नियमाश्च ये ।
 प्रधानमाशीर्युक्तं च सततं मे भवत्विति ॥ ९
 स्वाहाकारो नमस्कारः स्वधाकारो वपदक्रिया ।

याजनाध्यापने चोभे यजनाध्ययने अपि ॥ १०

दानं प्रतिग्रहश्चैव प्रायश्चित्तानि मङ्गलम् ।

इदं मे स्यादिदं मे स्यात्स्नेहो गुणसमुद्भवः ॥ ११

अभिद्रोहस्तथा माया निकृतिर्मान एव च ।

स्तैन्यं हिंसा जुगुप्सा च परितापः प्रजागरः ॥ १२

दंभो दर्पोऽथ रागश्च भक्तिः प्रीतिः प्रमोदनम् ।

द्यूतं च जनवादश्च संबन्धाः स्त्रीकृताश्च ये ॥ १३

नृत्यवादित्रगीतानां प्रसंगा ये च केचन ।

सर्व एते गुणा विप्रा राजसाः संप्रकीर्तिताः ॥ १४

भूतभव्यभविष्याणां भावानां भुवि भावनाः ।

त्रिवर्गनिरता नित्यं धर्मोऽर्थः काम इत्यपि ॥ १५

कामवृत्ताः प्रमोदन्ते सर्वकामसमृद्धिभिः ।

अर्वाक्स्रोतस इत्येते मनुष्या रजसा वृताः ॥ १६

अस्मिंलोके प्रमोदन्ते जायमानाः पुनःपुनः ।

प्रेत्यभाविकमीहन्ते ऐहलौकिकमेव च ।

ददति प्रतिगृह्णन्ति तर्पयन्त्यथ जुहति ॥ १७

रजोगुणा वो बहुधानुकीर्तिता

यथावदुक्तं गुणवृत्तमेव च ।

नरोपि यो वेद गुणानिमान्मदा

स राजसैः सर्वगुणैर्विमुच्यते ॥ १८

॥ इति श्रीमन्महाभारते आश्वमेधिकपर्वणि अनुगीतापर्वणि अष्टत्रिंशोऽध्यायः ॥ ३८ ॥

एकोनचत्वारिंशोऽध्यायः ॥ ३९ ॥

ब्रह्मणा महर्षीन्प्रति सत्त्वगुणकार्यनिरूपणम् ॥ १ ॥

ब्रह्मोवाच ।

अतः परं प्रवक्ष्यामि तृतीयं गुणमुत्तमम् ।

सर्वभूतहितं लोके सतां धर्ममनिन्दितम् ॥ १

संघातो रूपमायास इति क. ट. थ. पाठः ॥ २ ॥ उग्रं
 निष्ठुरं दारुणं हिंस्रस्वम् ॥ ५ ॥ परिभाषणं धिक्कृत्य भाषणम्
 ॥ ६ ॥ व्यूहः व्यवहाररचनाकांशलम् ॥ ७ ॥ शरणेषु रक्षि-
 तृषु ॥ ८ ॥ अप्रत्ययः अविश्वासः ॥ ९ ॥ परितापः स्वजन-

आनन्दः प्रीतिरुद्रेकः प्राकाश्यं सुखमेव च ।

अकार्षण्यमसंरंभः संतोषः श्रद्धानता ॥ २

क्षमा धृतिरहिंसा च समता सत्यमार्जवम्

कैवल्यनिमित्तो दाहः । पाठान्तरे परिवादः सप्रेमनिन्दा ॥ १२ ॥

प्रसङ्गा येन केनचिदिति क. थ. पाठः ॥ १४ ॥ अर्वाक्

स्वर्गादधः भूमेरुपरि स्रोतः प्रवाहो येषां ते तथा ॥ १६ ॥

प्रेत्यभाविकं जन्मान्तरीयं कुशलम् ॥ १७ ॥ अष्टत्रिंशोऽध्यायः ३८

अक्रोधश्चानमूया च शौचं दाक्ष्यं पराक्रमः ॥ ३	ब्राह्मणा ब्रह्मयोनिस्थास्ते धीराः साधुदर्शिनः ॥ १०
मुधाज्ञानं मुधावृत्तं मुधासेवा मुधाश्रमः ।	हित्वा सर्वाणि पापानि निःशोका ह्यजरामराः ।
एवं यो युक्तधर्मः स्यात्सोमुत्रात्यन्तमश्रुते ॥ ४	दिव्यं प्राप्य तु ते धीराः कुर्वते वै ततस्तनूः ॥ ११
निर्ममो निरहंकारो निराशीः सर्वतः समः ।	ईशित्वं च वशित्वं च लघुत्वं चाणुता तथा ।
अकामहत इत्येव सतां धर्मः संनातनः ॥ ५	विकुर्वते महात्मानो देवास्त्रिदिवगा इव ॥ १२
विश्रंभो ह्रीस्तितिक्षा च त्यागः शौचमतन्द्रिता ।	ऊर्ध्वस्रोतस इत्येते देवा वैकारिकाः स्मृताः ।
आनृशंस्यमसंमोहो दया भूतेष्वपैशुनम् ॥ ६	विकुर्वन्तः प्रकृत्या वै दिवं प्राप्तास्ततस्ततः ॥ १३
हर्षस्तुष्टिर्विस्मयश्च विनयः साधुवृत्तिता ।	यद्यदिच्छन्ति तत्सर्वं भजन्ते विभजन्ति च ।
शान्तिकर्मविशुद्धिश्च भावशुद्धिर्विमोचनम् ॥ ७	इत्येतत्सात्त्विकं वृत्तं कथितं वो द्विजर्षभाः ।
उपेक्षा ब्रह्मचर्यं च परित्यागश्च सर्वशः ।	एतद्विज्ञाय लभते विधिवद्यद्यदिच्छति ॥ १४
निर्ममत्वमनाशीष्टमपरिक्षतधर्मता ॥ ८	प्रकीर्तिताः सत्त्वगुणा विशेषतो
मुधादानं मुधायज्ञो मुधाधीतं मुधाव्रतम् ।	यथावदुक्तं गुणवृत्तमेव च ।
मुधाप्रतिग्रहश्चैव मुधाधर्मो मुधातपः ॥ ९	नरस्तु यो वेद गुणानिमान्सदा
एवंवृत्तास्तु ये केचिल्लोकेऽस्मिन्सत्त्वसंश्रयाः ।	गुणान्स भुङ्क्ते न गुणैः स युज्यते ॥ १५

॥ इति श्रीमन्महाभारते आश्वमेधिकपर्वणि अनुगीतापर्वणि एकोनचत्वारिंशोऽध्यायः ॥ ३९ ॥

चत्वारिंशोऽध्यायः ॥ ४० ॥

ब्रह्मणा महर्षीन्प्रति सत्त्वादिगुणत्रयनिरूपणम् ॥ १ ॥

ब्रह्मोवाच ।	अल्पं तत्र रजो ज्ञेयं सत्त्वमल्पतरं तथा ॥ ६
नैव शक्या गुणा वक्तुं पृथक्त्वेनैव सर्वशः ।	उद्रिक्तं च रजो यत्र मध्यस्रोतोगतं भवेत् ।
अविच्छिन्नानि दृश्यन्ते रजः सत्त्वं तमस्तथा ॥ १	अल्पं तत्र तमो ज्ञेयं सत्त्वमल्पतरं तथा ॥ ७
अन्योन्यमनुरज्यन्ते ह्यन्योन्येनानुजीविनः ।	उद्रिक्तं च यदा सत्त्वमूर्ध्वस्रोतोगतं भवेत् ।
अन्योन्यापाश्रयाः सर्वे तथाऽन्योन्यानुवर्तिनः ॥ २	अल्पं तत्र तमो ज्ञेयं रजश्चाल्पतरं तथा ॥ ८
यावत्सत्त्वं रजस्तावद्वर्तते नात्र संशयः ।	सत्त्वं वैकारिकी योनिरिन्द्रियाणां प्रकाशिका ।
यावत्तमश्च सत्त्वं च रजस्तावदिहोच्यते ॥ ३	न हि सत्त्वात्परो भावः कश्चिदन्यो विधीयते ॥ ९
संहत्य कुर्वते यात्रां सहिताः सङ्गचारिणः ।	ऊर्ध्वं गच्छन्ति सत्त्वस्था मध्ये तिष्ठन्ति राजसाः ।
सङ्घातवृत्तयो ह्येते वर्तन्ते हेत्वहेतुभिः ॥ ४	जघन्यगुणसंयुक्ता यान्त्यधस्तामसा जनाः ॥ १०
उद्रेकव्यतिरिक्तानां तेषामन्योन्यवर्तिनाम् ।	तमः शूद्रे रजः क्षत्रे ब्राह्मणे सत्त्वमुत्तमम् ।
वक्ष्यते तद्यथाऽन्यूनं व्यतिरिक्तं च सर्वशः ॥ ५	इत्येवं त्रिषु वर्णेषु विवर्तन्ते गुणास्त्रयः ॥ ११
व्यतिरिक्तं तमो यत्र तिर्यग्भावगतं भवेत् ।	दूरादपि हि दृश्यन्ते सहिताः सङ्गचारिणः ।

हर्षः पुत्रजन्मादिजं सुखम् । तुष्टिरलंघुद्धिः । शान्तिकर्मणि मुक्त्युपाये शुद्धिः आर्जवेन प्रवृत्तिः ॥ ७ ॥ उपेक्षा औदासीन्यम् ॥ ८ ॥ एकोनचत्वारिंशोऽध्यायः ॥ ३९ ॥

अविच्छिन्नानि अपृथग्भूतानि । इदं सालिकमिदं राजस-

मिदं तामसं कार्यमिति व्यपदेशस्तु तत्तद्गुणप्राधान्यमात्रादित्यर्थः ॥ १ ॥ संहत्य मिश्रीभूय यात्रां व्यवहारं कुर्वते । यतः संघचारिणः संहतस्वभावाश्चरन्ति ॥ ४ ॥ चत्वारिंशोऽध्यायः ॥ ४० ॥

तमः सत्त्वं रजश्चैव पृथक्त्वेनानुशुश्रुम् ॥ १२
 दृष्ट्वा त्वादित्यमुद्यन्तं कुचोराणां भयं भवेत् ।
 अध्वगाः परितप्येयुरुष्णतो दुःखभागिनः ॥ १३
 आदित्यः सत्त्वमुद्दिष्टः कुचोरास्तु तथा तमः ।
 परितापोऽध्वगानां च रजसो गुण उच्यते ॥ १४
 प्राकाश्यं सत्त्वमादित्यः संतापो रजसो गुणः ।
 उपप्लवस्तु विज्ञेयस्तामसस्तस्य पर्वसु ॥ १५
 एवं ज्योतिषु सर्वेषु प्रवर्तन्ते गुणास्त्रयः ।
 पर्यायेण च वर्तन्ते तत्रतत्र तथातथा ॥ १६
 स्थावरेषु तु भावेषु तिर्यग्भावगतं तमः ।
 राजसास्तु विवर्तन्ते स्नेहभावस्तु सात्त्विकः ॥ १७
 अहस्त्रिधा तु विज्ञेयं त्रिधा रात्रिर्विधीयते ।
 मासार्धमासवर्षाणि ऋतवः सन्धयस्तथा ॥ १८
 त्रिधा दानानि दीयन्ते त्रिधा यज्ञः प्रवर्तते ।
 त्रिधा लोकास्त्रिधा देवास्त्रिधा विद्यास्त्रिधा गतिः ॥

भूतं भव्यं भविष्यं च धर्मोऽर्थः काम एक च ।
 प्राणापानाबुदानश्चाप्येत एव त्रयो गुणाः ॥ २०
 पर्यायेण प्रवर्तन्ते तत्रतत्र तथातथा ।
 यत्किंचिदिह लोकेऽस्मिन्सर्वमेते त्रयो गुणाः २१
 त्रयो गुणाः प्रवर्तन्ते ह्यव्यक्ता नित्यमेव तु ।
 सत्त्वं रजस्तमश्चैव गुणसर्गः सनातनः ॥ २२
 तमोऽव्यक्तं शिवं धाम रजो योनिः सनातनः ।
 प्रकृतिर्विकारः प्रलयः प्रधानं प्रभवाप्ययौ ॥ २३
 अनुद्रिक्तमनूनं वाऽप्यकंपमचलं ध्रुवम् ।
 सदसच्चैव तत्सर्वमव्यक्तं त्रिगुणं स्मृतम् ।
 ज्ञेयानि नामधेयानि नरैरध्यात्मचिन्तकैः ॥ २४
 अव्यक्तनामानि गुणांश्च तत्त्वतो
 यो वेद सर्वाणि गतींश्च केवलाः ।
 विमुक्तदेहः प्रविभागतत्त्ववि-
 त्स मुच्यते सर्वगुणैर्निरामयः ॥ २५

॥ इति श्रीमन्महाभारते आश्वमेधिकपर्वणि अनुगीतापर्वणि चत्वारिंशोऽध्यायः ॥ ४० ॥

एकचत्वारिंशोऽध्यायः ॥ ४१ ॥

ब्रह्मणा महर्षीन्प्रति महदहंकारतत्त्वनिरूपणम् ॥ १ ॥

ब्रह्मोवाच ।
 अव्यक्तात्पूर्वमुत्पन्नो महानात्मा महामतिः ।
 आदिर्गुणानां सर्वेषां प्रथमः सर्ग उच्यते ॥ १
 महानात्मा मतिर्विष्णुर्जिष्णुः शंभुश्च वीर्यवान् ।
 बुद्धिः प्रज्ञोपलब्धिश्च तथा ख्यातिर्धृतिः स्मृतिः २
 पर्यायवाचकैः शब्दैर्महानात्मा विभाव्यते ।
 तं जानन्ब्राह्मणो विद्वान्प्रमोहं नाधिगच्छति ॥ ३
 सर्वतःपाणिपादं च सर्वतोऽक्षिशिरोमुखम् ।
 सर्वतःश्रुतिमल्लोके सर्व व्याप्यावतिष्ठति ॥ ४
 महाप्रभावः पुरुषः सर्वस्य हृदि निष्ठितः ।
 अणिमालविमा प्राप्तिरीशानो ज्योतिरव्ययः ॥ ५
 तत्र बुद्धिमतां लोके सद्भावनिरताश्च ये ।
 ध्यानिनो नित्ययोगाश्च सत्यसन्धा जितेन्द्रियाः ६
 ज्ञानवन्तश्च ये केचिदलुब्धा जितमन्यवः ।
 प्रसन्नमनसो धीरा निर्ममा निरहंक्रियाः ॥ ७

विमुक्ताः सर्व एवैते महच्चमुपयान्त्युत ।
 आत्मनो महतो वेद यः पुण्यां गतिमुत्तमाम् ॥ ८
 अहंकारात्प्रभूतानि महाभूतानि पञ्च वै ।
 पृथिवी वायुराकाशमापो ज्योतिश्च पञ्चमम् ॥ ९
 तेषु भूतानि युज्यन्ते महाभूतेषु पञ्चसु ।
 ते शब्दस्पर्शरूपेषु रसगन्धक्रियासु च ॥ १०
 महाभूतविनाशान्ते प्रलये प्रत्युपस्थिते ।
 सर्वप्राणभृतां धीरा महदुत्पद्यते भयम् ॥ ११
 स धीरः सर्वलोकेषु न मोहमधिगच्छति ।
 विष्णुरेवादिसर्गेषु स्वयंभूर्भवति प्रभुः ॥ १२
 एवं हि यो वेद गुहाशयं प्रभुं
 परं पुराणं पुरुषं विश्वरूपम् ।
 हिरण्मयं बुद्धिमतां परां गतिं
 स बुद्धिमान्बुद्धिमतीत्य तिष्ठति ॥ १३ ॥

य उत्पन्नो महान्पूर्वमहंकारः स उच्यते ।
 अहमित्येव संभूतो द्वितीयः सर्ग उच्यते ॥ १४
 अहंकारश्च भूतादिवैकारिक इति स्मृतः ।
 तेजसश्चेतना धातुः प्रजासर्गः प्रजापतिः ॥ १५
 देवानां प्रभवो देवो मनसश्च त्रिलोककृत् ।
 अहमित्येव तत्सर्वमभिमानः स उच्यते ॥ १६

अध्यात्मज्ञानतृप्तानां मुनीनां भावितात्मनाम् ।
 स्वाध्यायक्रतुसिद्धानामेव लोकः सनातनः ॥ १७
 अहंकारेणाहरतो गुणानिमा-
 न्भूतादिवैवं सृजते स भूतकृत् ।
 वैकारिकः सर्वमिदं विचेष्टते
 स्वतेजसा रञ्जयते जगत्तथा ॥ १८

॥ इति श्रीमन्महाभारते आश्वमेधिकपर्वणि अनुगीतापर्वणि एकचत्वारिंशोऽध्यायः ॥ ४१ ॥

द्विचत्वारिंशोऽध्यायः ॥ ४२ ॥

ब्रह्मणा महर्षीन्प्रत्यहंकारतत्त्वाद्भूतादिसृष्टिप्रकारकथनम् ॥ १ ॥

ब्रह्मोवाच । •
 अहंकारात्प्रभूतानि महाभूतानि पञ्च वै ।
 पृथिवी वायुराकाशमापो ज्योतिश्च पञ्चमम् ॥ १
 तेषु भूतानि मुह्यन्ति महाभूतेषु पञ्चसु ।
 शब्दस्पर्शनरूपेषु रसगन्धक्रियासु च ॥ २
 महाभूतविकारान्ते प्रलये प्रत्युपस्थिते ।
 सर्वप्राणभृतां धीरा महदुत्पद्यते भयम् ॥ ३
 यद्यस्माज्जायते भूतं तत्र तत्प्रविलीयते ।
 लीयन्ते प्रतिलोमानि जायन्ते चोत्तरोत्तरम् ॥ ४
 ततः प्रलीने सर्वस्मिन्भूते स्थावरजङ्गमे ।
 स्मृतिमन्तस्तदा धीरा न लीयन्ते कदाचन ॥ ५
 शब्दः स्पर्शस्तथा रूपं रसो गन्धश्च पञ्चमः ।
 क्रियाः करणयुक्ताः स्युरनित्या मोहसंज्ञिताः ॥ ६
 लोभप्रजनसंभूता निर्विशेषा ह्यकिंचनाः ।
 मांसशोणितसङ्घाता अन्योन्यस्योपजीविनः ॥ ७
 बहिरात्मान इत्येते दीनाः कृपणजीविनः ।
 प्राणापानाबुदानश्च समानो व्यान एव च ॥ ८
 अन्तरात्मनि चाप्येते नियताः पञ्च वायवः ।
 वाङ्मनोबुद्धिरित्येभिः सार्धमष्टात्मकं जगत् ॥ ९
 त्वग्प्राणश्रोत्रचक्षुषि रसना वाक् संयताः ।
 विशुद्धं च मनो यस्य बुद्धिश्चाव्यभिचारिणी ॥ १०
 अष्टौ यस्याग्रयो ह्येते दहन्तेऽहंक्रियाः सदा ।
 स तद्ब्रह्म शुभं याति तस्माद्भूयो न विद्यते ॥ ११

एकादश च यान्याहुरिन्द्रियाणि विशेषतः ।
 अहंकारात्प्रभूतानि तानि वक्ष्यामि नामतः ॥ १२
 श्रोत्रं त्वक् चक्षुषी जिह्वा नासिका चैव पञ्चमी ।
 पादौ पायुरुपस्थश्च हस्तौ वाग्दशमी भवेत् ॥ १३
 इन्द्रियग्राम इत्येष मन एकादशं भवेत् ।
 एतं ग्रामं जयेत्पूर्वं ततो ब्रह्म प्रकाशते ॥ १४
 बुद्धीन्द्रियाणि पञ्चाहुः पञ्च कर्मेन्द्रियाणि च ।
 श्रोत्रादीन्यपि पञ्चाहुर्बुद्धियुक्तानि तत्त्वतः ॥ १५
 अविशेषाणि चान्यानि कर्मयुक्तानि यानि तु ।
 उभयत्र मनो ज्ञेयं बुद्धिस्तु द्वादशी भवेत् ॥ १६
 इत्युक्तानीन्द्रियाण्येतान्येकादश यथाक्रमम् ।
 मन्यन्ते कृतमित्येवं विदित्वा तानि पण्डिताः ॥ १७
 'त्रीणि स्थानानि भूतानां चतुर्थं नोपपद्यते ।'
 स्थलमापस्तथाऽऽकाशं जन्म चापि चतुर्विधम् ॥ १८
 अण्डजोद्भिज्जसंस्वेदजरायुजमथापि च ।
 चतुर्धा जन्म इत्येतद्भूतग्रामस्य लक्ष्यते ॥ १९
 अपराण्यथ भूतानि खेचराणि तथैव च ।
 अण्डजानि विजानीयात्सर्वाश्चैव सरीसृपान् ॥ २०
 स्वेदजाः कृमयः प्रोक्ता जन्तवश्च यथाक्रमम् ।
 जन्मद्वितीयमित्येतज्जघन्यतरमुच्यते ॥ २१
 भित्त्वा तु पृथिवीं यानि जायन्ते कालपर्यायात् ।
 उद्भिज्जानि च तान्याहुर्भूतानि द्विजसत्तमाः ॥ २२
 द्विपादबहुपादानि तिर्यग्गतिमतीनि च ।

लोकप्रजनसंयुक्ता इति क. ट. पाठः ॥ ७ ॥ अन्तरात्मान
 आश्व. ७

इत्युक्ता इति क. पाठः ॥ ९ ॥

जरायुजानि भूतानि विकृतान्यपि सत्तमाः ॥२३॥
 द्विविधा खलु विज्ञेया ब्रह्मयोनिः सनातना ।
 तपः कर्म च यत्पुण्यमित्येष विदुषां नयः ॥२४॥
 विविधं कर्म विज्ञेयमिज्या दानं च तन्मखे ।
 वेदस्याध्ययनं पुण्यमिति वृद्धानुशासनम् ॥ २५॥
 एतद्यो वेत्ति विधिवत्स मुक्तः स्याद्विजर्षभाः ।
 विमुक्तः सर्वपापेभ्य इति चैव निबोधत ॥ २६॥
 'अतः परं प्रवक्ष्यामि सर्वं विविधमिन्द्रियम् ॥' २७॥
 आकाशं प्रथमं भूतं श्रोत्रमध्यात्ममुच्यते ।
 अधिभूतं तथा शब्दो दिशश्चात्राधिदैवतम् ॥२८॥
 द्वितीयं मारुतं भूतं त्वग्ध्यात्मं च विश्रुतम् ।
 स्पष्टव्यमधिभूतं तु विद्युत्तत्राधिदैवतम् ॥ २९॥
 तृतीयं ज्योतिरित्याहुश्चक्षुरध्यात्ममिष्यते ।
 अधिभूतं ततो रूपं सूर्यस्तत्राधिदैवतम् ॥ ३०॥
 चतुर्थमापो विज्ञेयं जिह्वा चाध्यात्ममिष्यते ।
 अधिभूतं रसश्चात्र सोमस्तत्राधिदैवतम् ॥ ३१॥
 पृथिवी पञ्चमं भूतं घ्राणश्चाध्यात्ममुच्यते ।
 अधिभूतं तथा गन्धो वायुस्तत्राधिदैवतम् ॥ ३२॥
 एषु पञ्चसु भूतेषु चतुष्टयविधिः स्मृतः ।
 अतः परं प्रवक्ष्यामि सर्वं त्रिविधमिन्द्रियम् ॥३३॥
 पादावध्यात्ममित्याहुर्ब्राह्मणास्तत्त्वदर्शिनः ।
 अधिभूतं तु गन्तव्यं विष्णुस्तत्राधिदैवतम् ॥ ३४॥
 अवागगतिरपानश्च पायुरध्यात्ममिष्यते ।
 अधिभूतं विसर्गश्च मित्रस्तत्राधिदैवतम् ॥ ३५॥
 प्रजनः सर्वभूतानामुपस्थोऽध्यात्ममुच्यते ।
 अधिभूतं तथा शुक्रं दैवतं च प्रजापतिः ॥ ३६॥
 हस्तावध्यात्ममित्याहुर्ध्यात्मविदुषो जनाः ।
 अधिभूतं च कर्माणि शक्रस्तत्राधिदैवतम् ॥ ३७॥
 वैश्वदेवी मनःपूर्वा वाग्ध्यात्ममिहोच्यते ।
 वक्तव्यमधिभूतं च वह्निस्तत्राधिदैवतम् ॥ ३८॥
 अध्यात्मं मन इत्याहुः पञ्चभूतात्मचारकम् ।
 अधिभूतं च संकल्पश्चन्द्रमाश्चाधिदैवतम् ॥ ३९॥
 अहंकारस्तथाऽध्यात्मं सर्वसंसारकारणम् ।

अभिमानोऽधिभूतं च रुद्रस्तत्राधिदैवतम् ॥ ४०॥
 अध्यात्मं बुद्धिरित्याहुः षडिन्द्रियविचारिणी ।
 अधिभूतं तु विज्ञेयमहस्तत्राधिदैवतम् ॥ ४१॥
 यथावदध्यात्मविधिरेष वः कीर्तितो मया ।
 ज्ञानमस्य हि धर्मज्ञाः प्राप्तं ज्ञानवतामिह ॥ ४२॥
 इन्द्रियाणीन्द्रियार्थाश्च महाभूतानि पञ्च च ।
 सर्वाण्येतानि संधाय मनसा संप्रधारयेत् ॥ ४३॥
 क्षीणे मनसि सर्वस्मिन्न जन्मसुखमिष्यते ।
 ज्ञानसंपन्नसत्त्वानां तत्सुखं विदुषां मतम् ॥ ४४॥
 अतः परं प्रवक्ष्यामि सूक्ष्मभावकरीं शिवाम् ।
 निवृत्तिं सर्वभूतेषु मृदुना दारुणेन वा ॥ ४५॥
 गुणागुणमनामङ्गमेकचर्यमनन्तरम् ।
 एतद्ब्राह्मणजं वृत्तमाहुरेकपदं सुखम् ॥ ४६॥
 विद्वान्कूर्म इवाङ्गानि कामान्संहत्य सर्वशः ।
 विरजाः सर्वतो मुक्तो यो नरः स सुखी सदा ४७॥
 कामानात्मनि संयम्य क्षीणतृष्णः समाहितः ।
 सर्वभूतसुहृन्मैत्रो ब्रह्मभूयाय कल्पते ॥ ४८॥
 इन्द्रियाणां निरोधेन सर्वेषां विषयैषिणाम् ।
 मुनेर्जनपदत्यागादध्यात्माग्निः समिध्यते ॥ ४९॥
 यथाऽग्निरिन्धनैरिद्धो महाज्योतिः प्रकाशते ।
 तथेन्द्रियनिरोधेन महानात्मा प्रकाशते ॥ ५०॥
 यदा पश्यति भूतानि प्रसन्नात्माऽत्मनो हृदि ।
 स्वयंज्योतिस्तदा सूक्ष्मात्सूक्ष्मं प्राप्नोत्यनुत्तमम् ५१॥
 अग्नी रूपं रसं स्रोतो वायुः स्पर्शनमेव च ।
 मही गन्धधरा घ्राणमाकाशः श्रवणं तथा ।
 'दृश्यमादित्यमेवाहुरध्यात्मविदुषो जनाः ॥' ५२॥
 रोगशोकसमाविष्टं पञ्चस्रोतःसमावृतम् ।
 पञ्चभूतसमायुक्तं नवद्वारं द्विदैवतम् ॥ ५३॥
 रजस्वलमथादृश्यं त्रिगुणं सप्तधातुकम् ।
 संसर्गाभिरतं मूढं शरीरमिति धारणा ॥ ५४॥
 दुश्चरं जीवलोकेऽस्मिन्सत्त्वं प्रति समाश्रितम् ।
 एतदेव हि लोकेऽस्मिन्कालचक्रं प्रवर्तते ॥ ५५॥
 एतन्महार्णवं घोरमगाधं मोहसंज्ञितम् ।
 विसृजन्संक्षिपेच्चैव मोहयन्स्वापयज्जगत् ॥ ५६॥

कामं क्रोधं भयं लोभमभिद्रोहमथानृतम् ।
 इन्द्रियाणां निरोधेन सतस्त्यजति दुस्त्यजान् ५७
 यस्यैते निर्जिता लोके त्रिगुणाः पञ्चधातवः ।
 व्योम्नि तस्य परं स्थानमानन्तमथ लक्ष्यते ॥ ५८
 पञ्चेन्द्रियमहाकूलां मनःस्रोतोभयावहाम् ।
 नदीं मोहहृदां तीर्त्वा कामक्रोधाबुधौ जयेत् ५९
 स सर्वदोषनिर्मुक्तस्ततः पश्यति तत्परम् ।
 मनो मनसि सन्धाय पश्यन्नात्मानमात्मनि ॥ ६०
 सर्ववित्सर्वभूतेषु द्रक्ष्यत्यात्मानमात्मनि ।

एकधा बहुधा चैव विकुर्वाणस्ततस्ततः ॥ ६१
 ध्रुवं पश्यति रूपाणि दीपादीपशतं यथा
 स वै विष्णुश्च मित्रश्च वरुणोऽग्निः प्रजापतिः ६२
 स हि धाता विधाता च स प्रभुः सर्वतोमुखः ।
 हृदयं सर्वभूतानां महानात्मा प्रकाशते ॥ ६३
 तं विप्रसङ्गाश्च सुरासुराश्च
 यक्षाः पिशाचाः पितरो वयांसि ।
 रक्षोगणा भूतगणाश्च सर्वे
 महर्षयश्चैव सदा स्तुवन्ति ॥ ६४

॥ इति श्रीमन्महाभारते आश्वमेधिकपर्वणि अनुगीतापर्वणि द्विचत्वारिंशोऽध्यायः ॥ ४२ ॥

त्रिचत्वारिंशोऽध्यायः ॥ ४३ ॥

ब्रह्मणा महर्षीन्प्रति मनुष्येषु क्षत्रियाणां रजोगुणकार्यबलप्रधानतया तेषां सत्त्वप्रधानब्राह्मणरक्षणस्य कर्तव्यत्वकथनप्रस-
 ज्जेन तत्तज्जातिश्रेष्ठवस्तुकथनम् ॥ १ ॥ तथाऽहिंसादिधर्मादिप्रतिपादनम् ॥ २ ॥

ब्रह्मोवाच ।

मनुष्याणां तु राजन्यः क्षत्रियो मध्यमो गुणः ।
 कुञ्जरो वाहनानां च सिंहश्चारण्यवासिनाम् ॥ १
 अविः पशूनां सर्वेषामहिस्तु विलवासिनाम् ।
 गवां गोवृषभश्चैव स्त्रीणां पुरुष एव च ॥ २
 न्यग्रोधो जंबुवृक्षश्च पिप्पलः शाल्मलिस्तथा ।
 शिंशपा मेपशृङ्गश्च तथा कीचकवेणवः ॥ ३
 एते द्रुमाणां राजानो गणानां मरुतस्तथा ।
 हिमवान्पारियात्रश्च सद्यो विन्ध्यस्त्रिकूटवान् ॥ ४
 श्वेतो नीलश्च भासश्च राष्ट्रवांश्चैव पर्वतः ।
 भृशस्कन्धो महेन्द्रश्च माल्यवान्पर्वतस्तथा ॥ ५
 एते पर्वतराजानो गणानां मरुतस्तथा ।
 सूर्यो ग्रहाणामधिपो नक्षत्राणां च चन्द्रमाः ॥ ६
 यमः पितृणामधिपः सरितामथ सागरः ।
 अंभसां वरुणो राजा मरुतामिन्द्र उच्यते ॥ ७
 अर्कोऽधिपतिरुष्णानां ज्योतिषामिन्दुरुच्यते ।

अग्निर्भूतपतिर्नित्यं ब्राह्मणानां बृहस्पतिः ॥ ८
 ओषधीनां पतिः सोमो विष्णुर्बलवतां वरः ।
 त्वष्टाऽधिराजो रूपाणां पशूनामीश्वरः शिवः ॥ ९
 दक्षिणानां तथा यज्ञो वेदानामृच एव च ।
 दिशामुदीची विप्राणां सोमो राजा प्रतापवान् १०
 कुबेरः सर्वरत्नानां देवतानां पुरंदरः ।
 एष भूताधिपः सर्गः प्रजानां च प्रजापतिः ॥ ११
 सर्वेषामेव भूतानामहं ब्रह्ममयो महान् ।
 भूतं परतरं मत्तो विष्णोर्वाऽपि न विद्यते ॥ १२
 राजाधिराजः सर्वेषां विष्णुर्ब्रह्ममयो महान् ।
 ईश्वरं तं विजानीमः स विभुः स प्रजापतिः ॥ १३
 नरकिन्नरयक्षाणां गन्धर्वोरगरक्षसाम् ।
 देवदानवनागानां सर्वेषामीश्वरो हि सः ॥ १४
 भगदेवानुयातानां सर्वासां वामलोचना ।
 माहेश्वरी महादेवी प्रोच्यते पार्वती हि सा ॥ १५
 उमां देवीं विजानीध्वं नारीणामुत्तमां शुभाम् ।

पितरश्च सिद्धा इति क. पाठः ॥ ६४ ॥ द्विचत्वारिंशोऽध्यायः
 ॥ ४२ ॥

आसुश्च विलवासिनामिति क. थ. पाठः ॥ २ ॥ राजा-
 सत्त्वानां मित्र उच्यते इति क. ट. थ. ॥ ७ ॥ उष्णानां देवा-

नामिन्द्र उच्यते इति क. ट. थ. पाठः ॥ ८ ॥ भगदेवाः
 कामुकास्तैरनुयातानामनुसृतानां स्त्रीणां सर्वासां मध्ये माहे-
 श्वरी वामलोचनेति संबन्धः । भद्रादेवाभिजातानां सर्वेषां वारि-
 जेक्षणेति क. ट. पाठः ॥ १५ ॥

रतीनां वसुमत्यस्तु स्त्रीणामप्सरसस्तथा ॥ १६
 धर्मकामाश्च राजानो ब्राह्मणा धर्मसेतवः ।
 तस्माद्राजा द्विजातीनां प्रयतेतेह रक्षणे ॥ १७
 राज्ञां हि विषये येषामवसीदन्ति साधवः ।
 हीनास्ते स्वगुणैः सर्वैः प्रेत्यावाङ्मार्गगामिनः ॥ १८
 राज्ञां हि विषये येषां साधवः परिरक्षिताः ।
 तेऽसिद्धोके प्रमोदन्ते प्रेत्य चानन्दमेव च ॥ १९
 प्राप्नुवन्ति महात्मान इति वित्त द्विजर्षभाः ।
 अत ऊर्ध्वं प्रवक्ष्यामि नियतं धर्मलक्षणम् ॥ २०
 अहिंसालक्षणो धर्मो हिंसा चाधर्मलक्षणा ।
 प्रकाशलक्षणा देवा मनुष्याः कर्मलक्षणाः ॥ २१
 शब्दलक्षणमाकाशं वायुस्तु स्पर्शलक्षणः ।
 ज्योतिषां लक्षणं रूपमापश्च रसलक्षणाः ॥ २२
 धारिणी सर्वभूतानां पृथिवी गन्धलक्षणा ।
 स्वरव्यञ्जनसंस्कारा भारती शब्दलक्षणा ॥ २३
 मनसो लक्षणं चिन्ता तथोक्ता बुद्धिरन्वयात् ।
 मनसा चिन्तितानर्थान्बुद्ध्या चेह व्यवस्यति ॥ २४
 बुद्धिर्हि व्यवसायेन लक्ष्यते नात्र संशयः ।
 लक्षणं मनसो ध्यानमव्यक्तं साधुलक्षणम् ॥ २५
 प्रवृत्तिलक्षणो योगो ज्ञानं संन्यासलक्षणम् ।
 तस्माज्ज्ञानं पुरस्कृत्य संन्यसेदिह बुद्धिमान् ॥ २६
 संन्यासी ज्ञानसंयुक्तः प्राप्नोति परमां गतिम् ।
 अतीतो द्वन्द्वमभ्येति तमोमृत्युजरातिगः ॥ २७
 धर्मलक्षणसंयुक्तमुक्तं वो विधिवन्मया ।
 गुणानां ग्रहणं सम्यग्वक्ष्याम्यहमतः परम् ॥ २८
 पार्थिवो यस्तु गन्धो वै घ्राणेन हि स गृह्यते ।
 प्राणस्थश्च तथा वायुर्गन्धज्ञाने विधीयते ॥ २९

अपां धातू रसो नित्यं जिह्वया स तु गृह्यते ।
 जिह्वास्थश्च तथा सोमो रसज्ञाने विधीयते ॥ ३०
 तेजसस्तु गुणो रूपं चक्षुषा तच्च गृह्यते ।
 चक्षुःस्थश्च तथादित्यो रूपज्ञाने विधीयते ॥ ३१
 वायव्यस्तु सदा स्पर्शस्त्वचा प्रज्ञायते च सः ।
 त्वक्स्थश्चैव सदा वायुः स्पर्शने स विधीयते ॥ ३२
 आकाशस्य गुणो घोषः श्रोत्रेण च स गृह्यते ।
 श्रोत्रस्थाश्च दिशः सर्वाः शब्दज्ञाने प्रकीर्तिताः ॥ ३३
 मनसश्च गुणश्चिन्ता प्रज्ञया स तु गृह्यते ।
 हृदिस्थश्चेतनो धातुर्मनोज्ञाने विधीयते ॥ ३४
 बुद्धिरध्यवसायेन ध्यानेन च महान्तथा ।
 निश्चित्य ग्रहणाद्यक्तमव्यक्तं नात्र संशयः ॥ ३५
 अलिङ्गग्रहणो नित्यः क्षेत्रज्ञो निर्गुणात्मकः ।
 तस्मादलिङ्गः क्षेत्रज्ञः केवलं ज्ञानलक्षणः ॥ ३६
 अव्यक्तं क्षेत्रमुद्दिष्टं गुणानां प्रभवाप्ययम् ।
 सदा पश्याम्यहं लीनं विजानामि शृणोमि च ॥ ३७
 पुरुषस्तद्विजानीते तस्मात्क्षेत्रज्ञ उच्यते ।
 गुणवृत्तं तथा कृत्स्नं क्षेत्रज्ञः परिपश्यति ॥ ३८
 आदिमध्यावसानं तत्सृज्यमानमचेतनम् ।
 न गुणा विदुरात्मानं सृज्यमानाः पुनःपुनः ॥ ३९
 न सत्यं वेद वै कश्चित्क्षेत्रज्ञस्त्वेव विन्दति ।
 गुणानां गुणभूतानां यत्परं परतो महत् ॥ ४०
 तस्माद्गुणांश्च तत्त्वं च परित्यज्येह तत्त्ववित् ।
 क्षीणदोषो गुणान्निहत्वा क्षेत्रज्ञं प्रविशत्यथ ॥ ४१
 निर्द्वन्द्वो निर्नमस्कारो निःस्वधाकार एव च ।
 अचलश्चानिकेतश्च क्षेत्रज्ञः स परो विधिः ॥ ४२

॥ इति श्रीमन्महाभारते आश्वमेधिकपर्वणि अनुगीतापर्वणि त्रिचत्वारिंशोऽध्यायः ॥ ४३ ॥

चतुश्चत्वारिंशोऽध्यायः ॥ ४४ ॥

ब्रह्मणा महर्षीन्द्रप्रति स्वस्वजातिषु श्रेष्ठवस्तुग्रनिपादनपूर्वकं ज्ञानस्याविनाशित्वकथनेन तस्यैव श्रेयःसाधनत्वोक्तिः ॥ १ ॥

ब्रह्मोवाच ।

यदादिमध्यपर्यन्तं ग्रहणोपायमेव च ।

रतीनां प्रीतिमुखानाम् । वसुमत्यः धनवत्यः । धनलाभगर्वितं
 यत्प्रीतिमुखं तदेव महदित्यर्थः ॥ १६ ॥ वर्णक्रमाश्च राजान

नामलक्षणसंयुक्तं सर्वं वक्ष्यामि तच्चतः ॥ १

अहः पूर्वं ततो रात्रिर्मासाः शुक्लादयः स्मृताः ।

इति क. ट. थ. पाठः ॥ १७ ॥ लक्षणं महतो ध्यानमिति
 क. पाठः ॥ २५ ॥ त्रिचत्वारिंशोऽध्यायः ॥ ४३ ॥

श्रवणादीनि ऋक्षाणि ऋतवः शिशिरादयः ॥ २
 भूमिरादिस्तु गन्धानां रसानामाप एव च ।
 रूपाणामादिरग्निस्तु स्पर्शादिर्वायुरुच्यते ॥ ३
 शब्दस्यादिस्तथाऽऽकाशमेष भूतकृतो गुणः ।
 अतः परं प्रवक्ष्यामि भूतानामादिमुत्तमम् ॥ ४
 आदित्यो ज्योतिषामादिरग्निर्भूतादिरुच्यते ।
 सावित्री सर्वविद्यानां देवतानां प्रजापतिः ॥ ५
 ओंकारः सर्ववेदानां वचसां प्राण एव च ।
 यदस्मिन्नियतं लोके सर्वं सावित्रमुच्यते ॥ ६
 गायत्री च्छन्दसामादिः प्रजानां सर्ग उच्यते ।
 गावश्चतुष्पदामादिर्मनुष्याणां द्विजातयः ॥ ७
 श्येनः पतत्रिणामादिर्यज्ञानां हुतमुत्तमम् ।
 प्रसर्पिणां तु सर्वेषां ज्येष्ठः सर्पो द्विजोत्तमाः ॥ ८
 कृतमादिर्युगानां च सर्वेषां नात्र संशयः ।
 हिरण्यं सर्वरत्नानामोषधीनां यवास्तथा ॥ ९
 सर्वेषां भक्ष्यभोज्यानामन्नं परममुच्यते ।
 द्रवाणां चैव सर्वेषां पेयानामाप उत्तमाः ॥ १०
 स्थावराणां तु भूतानां सर्वेषामविशेषतः ।
 ब्रह्मक्षेत्रं सदा पुण्यं प्लक्षः प्रवरजः स्मृतः ॥ ११
 अहं प्रजापतीनां च सर्वेषां नात्र संशयः ।
 मम विष्णुरचिन्त्यात्मा स्वयंभूरिति संस्मृतः ॥ १२

पर्वतानां महामेरुः सर्वेषामग्रजः स्मृतः ।
 दिशां च प्रदिशां चोर्ध्वं दिक्पूर्वा प्रथमा तथा ॥ १३
 तथा त्रिपथगा गङ्गा नदीनामग्रजा स्मृता ।
 तथा सरोदपानानां सर्वेषां सागरोऽग्रजः ॥ १४
 देवदानवभूतानां पिशाचोरगरक्षसाम् ।
 नरकिन्नरयक्षाणां सर्वेषामीश्वरः प्रभुः ॥ १५
 आदिविंशस्य जगतो विष्णुर्ब्रह्ममयो महान् ।
 ततः परतरं यस्मात्र्लोक्ये नेह विद्यते ॥ १६
 आश्रमाणां च सर्वेषां गार्हस्थ्यं नात्र संशयः ।
 लोकानामादिरव्यक्तं सर्वस्यान्तस्तदेव च ॥ १७
 अहान्यस्तमयान्तानि उदयान्ता च शर्वरी ।
 सुखस्यान्तं सदा दुःखं दुःखस्यान्तं सदा सुखम् ॥
 सर्वे क्षयान्ता निचयाः पतनान्ताः समुच्छ्रयाः ।
 संयोगाश्च वियोगान्ता मरणान्तं च जीवितम् ॥ १९
 सर्वं कृतं विनाशान्तं जातस्य मरणं ध्रुवम् ।
 अशाश्वतं हि लोकेऽस्मिन्सदा स्थावरजङ्गमम् ॥ २०
 इष्टं दत्तं तपोऽधीतं व्रतानि नियमाश्च ये ।
 सर्वमेतद्विनाशान्तं ज्ञानस्यान्तो न विद्यते ॥ २१
 तस्माज्ज्ञानेन शुद्धेन प्रशान्तात्मा जितेन्द्रियः ।
 निर्ममो निरहंकारो मुच्यते सर्वपाप्मभिः ॥ २२

॥ इति श्रीमन्महाभारते आश्वमेधिकपर्वणि अनुगीतापर्वणि चतुश्चत्वारिंशोऽध्यायः ॥ ४४ ॥

पञ्चचत्वारिंशोऽध्यायः ॥ ४५ ॥

ब्रह्मणा महर्षीन्प्रति शरीरस्य कालचक्रवत्सर्वनाशकत्वोक्तिपूर्वकं गृहस्थधर्मानुष्ठानस्य श्रेयःसाधनत्वोक्तिः ॥ १ ॥

ब्रह्मोवाच ।
 बुद्धिसारं मनस्तम्भमिन्द्रियग्रामबन्धनम् ।
 महाभूतारविष्कम्भं निमेषपरिवेष्टनम् ॥ १
 जराशोकसमाविष्टं व्याधिव्यसनसंचरम् ।
 देशकालविचारीदं श्रमव्यायामनिःस्वनम् ॥ २

अहोरात्रपरिक्षेपं शीतोष्णपरिमण्डलम् ।
 सुखदुःखान्तसंश्लेषं क्षुत्पिपासावकीलकम् ॥ ३
 छायातपविलेखं च निमेषोन्मेषविह्वलम् ।
 शोकमोहजराकीर्णं वर्तमानमचेतनम् ॥ ४
 मासार्धमासगुणितं विषमं लोकसंचरम् ।

श्रविष्ठादीनि सर्वाणीति क. ट. थ. पाठः ॥ २ ॥ रूपाणां
 ज्योतिरादित्य इति झ. पाठः ॥ ३ ॥ हुतं अग्नौ ब्राह्मणे वा
 देवतोद्देशेन दत्तम् ॥ ८ ॥ ब्रह्मप्लक्षः सदा पुण्यः इति क. थ.
 पाठः ॥ ११ ॥ सरोदपानानां सरसां कूपादीनां च । संधि-

रार्षेः । तथाचाश्वो वाहनानां सर्वेषां सागरोग्रज इति क. पाठः
 ॥ १४ ॥ ईश्वरः रुद्रः ॥ १५ ॥ चतुश्चत्वारिंशोऽध्यायः
 ॥ ४४ ॥

इन्द्रियग्रामवर्धनमिति क. ट. थ. पाठः ॥ १ ॥

तमोनिचयपङ्कं च रजोवेगप्रवर्तकम् ॥	५	पञ्चभिश्च महायज्ञैः श्रद्धधानो यजेदिह ॥ १६
सत्त्वालङ्कारदीप्तं च गुणसंघातमण्डलम् ।		देवतातिथिशिष्टाशी निरतो वेदकर्मसु ।
विरतिग्रहणाभीकं शोकसंहारवर्तनम् ॥	६	इज्याप्रदानयुक्तश्च यथाशक्ति यथाविधि ॥ १७
क्रियाकारणसंयुक्तं रागविस्तारमायतम् ।		न पाणिपादचपलो न नेत्रचपलो मुनिः ।
लोभेप्सापरिविक्षोभं विविक्तज्ञानसंभवम् ॥	७	न च वागङ्गचपल इति शिष्टस्य गोचरः ॥ १८
भयमोहपरीवारं भूतसंमोहकारकम् ।		नित्यं यज्ञोपवीती स्याच्छुक्लवासाः शुचित्रतः ।
आनन्दप्रीतिचारं च कामक्रोधपरिग्रहम् ॥	८	नियतो यमदानाभ्यां सदा शिष्टैश्च संविशेत् ॥ १९
महदादिविशेषान्तमन्यक्तं प्रभवाप्ययम् ।		जितशिश्रोदरो मैत्रः शिष्टाचारसमन्वितः ।
मनोजवनमश्रान्तं कालचक्रं प्रवर्तते ॥	९	वैष्णवीं धारयेद्यष्टिं सोदकं च कमण्डलुम् ॥ २०
एतद्वन्द्वसमायुक्तं कालचक्रमचेतनम् ।		‘त्रीणि धारयते नित्यं कमण्डलुमतन्द्रितः ।
विमृजेत्संक्षिपेच्चापि बोधयेत्स्वापयेज्जगत् ॥ १०		एकमाचमनार्थाय एकं वै पादधावनम् ।
कालचक्रप्रवृत्तिं च निवृत्तिं चैव तत्त्वतः ।		एकं शौचविधानार्थमित्येतन्नित्यं तथा ॥’ २१
यस्तु वेद नरो नित्यं न स भूतेषु मुह्यति ॥ ११		अधीत्याध्यापनं कुर्यात्तथा यजनधाजने ।
विमुक्तः सर्वसंक्लेशैः सर्वद्वन्द्वान्तिगो मुनिः ।		दानं प्रतिग्रहं वाऽपि षड्गुणां वृत्तिमाचरेत् ॥ २२
विमुक्तः सर्वपापेभ्यः प्राप्नोति परमां गतिम् ॥ १२		त्रीणि कर्माणि जानीत ब्राह्मणानां तु जीविकाः ।
गृहस्थो ब्रह्मचारी च वानप्रस्थोऽथ भिक्षुकः ।		याजनाध्यापने चोभे शुद्धाच्चापि प्रतिग्रहः ॥ २३
चत्वार आश्रमाः प्रोक्ताः सर्वे गार्हस्थ्यमूलकाः ॥		अथ शेषाणि चान्यानि त्रीणि कर्माणि यानि तु ।
यः कश्चिदिह लोकेऽस्मिन्नाश्रमः परिकीर्तितः ।		दानमध्ययनं यज्ञो धर्मयुक्तानि तानि तु ॥ २४
तस्यान्तगमनं श्रेयः कीर्तिरेषा सनातनी ॥ १४		तेष्वप्रमादं कुर्वीत त्रिषु कर्मसु धर्मवित् ।
संस्कारैः संस्कृतः पूर्वं यथावच्चरितव्रतः ।		दान्तो मैत्रः क्षमायुक्तः सर्वभूतसमो मुनिः ॥ २५
जातौ गुणविशिष्टायां समावर्तेत वेदवित् ॥ १५		सर्वमेतद्यथाशक्ति विप्रो निर्वर्तयञ्जुचिः ।
स्वदारनिरतो नित्यं शिष्टाचारो जितेन्द्रियः ।		एवं युक्तो जयेत्स्वर्गं गृहस्थः संशितव्रतः ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चचत्वारिंशोऽध्यायः ॥ ४६ ॥

षट्चत्वारिंशोऽध्यायः ॥ ४६ ॥

ब्रह्मणा महर्षीन्प्रति ब्रह्मचारिवनस्थधर्मनिरूपणपूर्वकं तदनुष्ठानस्य श्रेयःसाधनत्वोक्तिः ॥ १

ब्रह्मोवाच ।
 एवमेतेन मार्गेण पूर्वोक्तेन यथाविधि ।
 अधीतवान्यथाशक्ति तथैव ब्रह्मचर्यवान् ॥ १
 स्वधर्मनिरतो विद्वान्सर्वेन्द्रिययतो मुनिः ।
 गुरोः प्रियहिते युक्तः सत्यधर्मपरः शुचिः ॥ २
 गुरुणा समनुज्ञातो भुञ्जीतान्नमकुत्सयन् ।

अनन्तप्रतिसारं चेति ट. पाठः ॥ ८ ॥ मोहयेत्सामरं जगदिति

हविष्यभैक्ष्यभुक् चापि स्थानासनविहारवान् ॥ ३
 द्विकालमग्निं जुह्वानः शुचिर्भूत्वा समाहितः ।
 धारयीत सदा दण्डं बैल्वं पालाशमेव वा ॥ ४
 क्षौमं कार्पासिकं वाऽपि मृगाजिनमथापि वा ।
 सर्वं कापायरक्तं वा वासो वाऽपि द्विजस्य ह ॥ ५
 मेखला च भवेन्मौञ्जी जटी नित्योदकस्तथा ।

क. ट. थ. पाठः ॥ १० ॥ पञ्चचत्वारिंशोऽध्यायः ॥ ४५ ॥

- यज्ञोपवीती स्वाध्यायी अलुप्तनियतव्रतः ॥ ६ अभिपूजितलाभाद्वि विजुगुप्सेत भिक्षुकः ।
 पूताभिश्च तथैवाद्भिः सदा दैवततर्पणम् । भुक्तान्यन्नानि तिक्तानि कषायकटुकानि च २२
 भावेन नियतः कुर्वन्ब्रह्मचारी प्रशस्यते ॥ ७ नास्वादयीत भुञ्जीत रसांश्च मधुरांस्तथा ।
 एवं युक्तो जयेत्स्वर्गमूर्ध्वरेताः समाहितः । यात्रामात्रं च भुञ्जीत केवलं प्राणधारणम् ॥ २३
 न संसरति जातीषु परमं स्थानमाश्रितः ॥ ८ असंरोधेन भूतानां वृत्तिं लिप्सेत मोक्षवित् ।
 संस्कृतः सर्वसंस्कारैस्तथैव ब्रह्मचर्यवान् । न चान्यमन्नं लिप्सेत भिक्षमाणः कथंचन ॥ २४
 ग्रामान्निष्क्रम्य चारण्ये मुनिः प्रव्रजितो वसेत् ९ न सन्निकाशयेद्धर्मं विविक्ते चारजाश्वरेत् ।
 चर्मवल्कलसंवासी सायं प्रातरुपस्पृशेत् शून्यागारमण्यं वा वृक्षमूलं नदीं तथा ॥ २५
 अरण्यगोचरो नित्यं न ग्रामं प्रविशेत्पुनः ॥ १० प्रतिश्रयार्थं सेवेत पार्वतीं वा पुनर्गुहाम् ।
 १ अर्चयन्नतिथीन्काले दद्याच्चापि प्रतिश्रयम् । ग्रामैकरात्रिको ग्रीष्मे वर्षास्त्रेकत्र वा वसेत् ॥ २६
 फलपत्रावरैर्मूलैः श्यामाकेन च वर्तयन् ॥ ११ अध्वा मूर्येण निर्दिष्टः कीटवच्च चरेन्महीम् ।
 स नित्यमुदकं वायुं सर्वं वानेयमाश्रयेत् । दयार्थं चैव भूतानां समीक्ष्य पृथिवीं चरेत् ॥ २७
 प्राश्नीयादानुपूर्व्येण यथादीक्षमतन्द्रितः ॥ १२ संचयांश्च न कुर्वीत स्नेहवासं च वर्जयेत् ।
 समूलफलशाकाद्यैरर्चंदतिथिमागतम् । पूताभिरद्भिर्नित्यं वै कार्यं कुर्वीत मोक्षवित् ॥ २८
 यद्भक्षः स्यात्ततो दद्याद्भिक्षां नित्यमतन्द्रितः ॥ १३ उपस्पृशेदुद्धृताभिरद्भिश्च पुरुषः सदा ।
 देवतातिथिपूर्वं च सदा प्राश्नीत वाग्यतः । अहिंसा ब्रह्मचर्यं च सत्यमार्जवमेव च ॥ २९
 अस्कन्दितमनाश्चैव लघ्वाशी देवताश्रयः ॥ १४ अक्रोधश्चानमूया च दमो नित्यमपैशुनम् ।
 दान्तो मैत्रः क्षमायुक्तः केशाञ्जमश्रु च धारयन् । अष्टस्वतेषु युक्तः स्याद्रतेषु नियतेन्द्रियः ॥ ३०
 जुह्वन्स्वाध्यायशीलश्च सत्यधर्मपरायणः ॥ १५ अपापमशठं वृत्तमजिह्वं नित्यमाचरेत् ।
 न्यस्तदेहः सदा दक्षो वननित्यः समाहितः । जोषयेत सदा भोज्यं ग्रासमागतमस्पृहः ॥ ३१
 १ एवं युक्तो जयेत्स्वर्गं वानप्रस्थो जितेन्द्रियः ॥ १६ यात्रामात्रं च भुञ्जीत केवलं प्राणयात्रिकम् ।
 गृहस्थो ब्रह्मचारी च वानप्रस्थोऽथवा पुनः । धर्मलब्धमथाश्नीयान्न काममनुवर्तयेत् ॥ ३२
 य इच्छेन्मोक्षमास्थानमुत्तमां वृत्तिमाश्रयेत् ॥ १७ ग्रासादाच्छादनादन्यन्न गृहीयात्कथंचन ।
 अभयं सर्वभूतेभ्यो दत्त्वा नैष्कर्म्यमाचरेत् । यावदाहारयेत्तावत्प्रतिगृहीत नाधिकम् ॥ ३३
 सर्वभूतहितो मैत्रः सर्वेन्द्रिययतो मुनिः ॥ १८ परेभ्यो न प्रतिग्राह्यं न च देयं कदाचन ।
 अयाचितमसंकुप्तमुपपन्नं यदृच्छया । दैन्यभावाच्च भूतानां संविभज्य सदा बुधः ॥ ३४
 कृत्वा ग्राह्ये चरेद्भैक्ष्यं विधूमे भुक्तवज्जने ॥ १९ नाददीत परस्वानि न गृहीयान्न याचयेत् ।
 वृत्ते शरावसंपाते भैक्ष्यं लिप्सेत मोक्षवित् । न किंचिद्विषयं भुक्त्वा स्पृहयेत्तस्य वै पुनः ॥ ३५
 लाभेन च न हृष्येत नालाभे विमना भवेत् । मृदमापस्तथाऽन्नानि पत्रपुष्पफलानि च ।
 न चातिभिक्षां भिक्षेत केवलं प्राणयात्रिकः २० असंवृतानि गृहीयात्प्रवृत्तानि च कार्यवान् ॥ ३६
 यात्रार्थी कालमाकाङ्क्षश्चरेद्भैक्ष्यं समाहितः । न शिल्पजीविकां जीवेद्विरन्नं नोत कामयेत् ।
 लाभं साधारणं नेच्छेन्न भुञ्जीताभिपूजितः ॥ २१ न द्वेष्टा नोपदेष्टा च भवेच्च निरुपस्कृतः ॥ ३७

जयेल्लोकान्वानप्रस्थो जितेन्द्रिय इति झ. पाठः ॥ ८ ॥ सायं प्रातरपः स्पृशेदिति क. पाठः ॥ १० ॥ न किंचिद्विषयेद्भुक्त्वा

तस्मै नो गृहयेत्पुनरिति क. पाठः । स्पृहयेदितरस्य वै इति ट. थ. पाठः ॥ ३५ ॥ षट्चत्वारिंशोऽध्यायः ॥ ४६ ॥

श्रद्धापूर्तानि शुद्धीत निमित्तानि च वर्जयेत् ।
 मुधावृत्तिरसक्तश्च सर्वभूतैरसंधितः ॥ ३८
 आशीर्युक्तानि सर्वाणि हिंसायुक्तानि यानि च ।
 लोकसंग्रहधर्मं च नैव कुर्यान्न कारयेत् ॥ ३९
 सर्वभावानतिक्रम्य लघुमात्रः परिव्रजेत् ।
 समः सर्वेषु भूतेषु स्थावरेषु चरेषु च ॥ ४०
 परं नोद्वेजयेत्कंचिन्न च कस्यचिदुद्विजेत् ।
 विश्वास्यः सर्वभूतानामग्नौ मोक्षविदुच्यते ॥ ४१
 अनागतं च न ध्यायेन्नातीतमनुचिन्तयेत् ।
 वर्तमानमुपेक्षेत कालाकाङ्क्षी समाहितः ॥ ४२
 न चक्षुषा न मनसा न वाचा दूषयेत्कचित् ।
 न प्रत्यक्षं परोक्षं वा किञ्चिदुष्टं समाचरेत् ॥ ४३
 इन्द्रियाण्युपसंहृत्य कूर्मोऽङ्गानीव सर्वशः ।
 क्षीणेन्द्रियमनोबुद्धिर्निरीहः सर्वतत्त्ववित् ॥ ४४
 निर्द्वन्द्वो निर्नमस्कारो निःस्वाहाकार एव च ।
 निर्ममो निरहंकारो निर्योगक्षेम आत्मवान् ॥ ४५
 निराशीर्निर्गुणः शान्तो निरासक्तो निराश्रयः ।
 आत्मसङ्गी च तत्त्वज्ञो मुच्यते नात्र संशयः ॥ ४६
 अपादपाणिपृष्ठं तदशिरस्कमनूदरम् ।
 अभिन्नगुणकर्माणं केवलं विमलं स्थिरम् ॥ ४७
 अगन्धमरसस्पर्शमरूपाशब्दमेव च ।

अनुगम्यमनासक्तममांसमपि चैव यत् ॥ ४८
 निश्चिन्तमव्ययं दिव्यं गृहस्थमपि सर्वदा ।
 सर्वभूतस्थमात्मानं ये पश्यन्ति न ते मृताः ॥ ४९
 न तत्र क्रमते बुद्धिर्नेन्द्रियाणि न देवताः ।
 वेदा यज्ञाश्च लोकाश्च न तपो न व्रतानि च ॥ ५०
 यत्र ज्ञानवतां प्राप्तिरलिङ्गग्रहणा स्मृता ।
 तस्मादलिङ्गधर्मज्ञो धर्मतत्त्वमुपाचरेत् ॥ ५१
 गूढधर्माश्रितो विद्वान्विज्ञानचरितं चरेत् ।
 अमूढो मूढरूपेण चरेद्धर्ममदूषयन् ॥ ५२
 यथैनमवमन्येरन्यरे सततमेव हि ।
 तथावृत्तश्चरेच्छान्तः सतां धर्मानकृत्सयन् ॥ ५३
 य एवं वृत्तसंपन्नः स मुनिः श्रेष्ठ उच्यते ।
 इन्द्रियाणीन्द्रियार्थाश्च महाभूतानि पञ्च च ॥ ५४
 मनो बुद्धिरहंकारमव्यक्तं पुरुषं तथा ।
 एतत्सर्वं प्रसङ्ग्याय यथावत्तत्त्वनिश्चयात् ॥ ५५
 ततः स्वर्गमवाप्नोति विमुक्तः सर्वबन्धनैः ।
 एतावदन्तवेलायां परिसङ्ख्याय तत्त्ववित् ॥ ५६
 ध्यायेदेकान्तमास्थाय मुच्यतेऽथ निराश्रयः ।
 निर्मुक्तः सर्वमङ्गेभ्यो वायुराकाशगो यथा ॥ ५७
 क्षीणकोशो निरातङ्गस्तथेदं प्राप्नुयान्परम् ॥ ५८

॥ इति श्रीमन्महाभारते आश्वमेधिकपर्वणि अनुगीतापर्वणि षट्चत्वारिंशोऽध्यायः ॥ ४६ ॥

सप्तचत्वारिंशोऽध्यायः ॥ ४७ ॥

ब्रह्मणा महर्षीन्प्रति संन्यासज्ञानतपसां परमपुरुषार्थसाधनत्वोक्तिः ॥ १ ॥

ब्रह्मोवाच ।
 संन्यासं तप इत्याहुर्दृष्ट्वा निश्चितवादिनः ।
 ब्राह्मणा ब्रह्मयोनिस्था ज्ञानं ब्रह्म परं विदुः ॥ १
 अतिदूरात्मकं ब्रह्म वेदविद्याव्यपाश्रयम् ।
 निर्द्वन्द्वं निर्गुणं नित्यमचिन्त्यगुणमुत्तमम् ॥ २
 ज्ञानेन तपसा चैव धीराः पश्यन्ति तत्परम् ।
 निर्णिक्तमनसः पूता व्युत्क्रान्तरजसोऽमलाः ॥ ३
 तपसा क्षेममध्वानं गच्छन्ति परमेश्वरम्
 संन्यासनिरता नित्यं ये च ब्रह्मविदो जनाः ॥ ४

तपः प्रदीप इत्याहुराचारो धर्मसाधकः ।
 ज्ञानं वै परमं विद्यात्संन्यासं तप उत्तमम् ॥ ५
 यस्तु वेद निराबाधं ज्ञानं तत्त्वविनिश्चयात् ।
 सर्वभूतस्थमात्मानं स सर्वविदिहोच्यते ॥ ६
 यो विद्वान्सहवासं च विवासं चैव पश्यति ।
 तथैवैकत्वनानात्वे स दुःखात्प्रतिमुच्यते ॥ ७
 यो न कामयते किञ्चिन्न किञ्चिदवमन्यते ।
 इह लोकस्थ एवैष ब्रह्मभूयाय कल्पते ॥ ८
 प्रधानगुणतत्त्वज्ञः सर्वभूतविधानवित् ।

निर्ममो निरहंकारो मुच्यते नात्र संशयः ॥ ९
 निर्द्वन्द्वो निर्नमस्कारो निःस्वधाकार एव च ।
 निर्गुणं नित्यमद्वन्द्वं प्रशमेनैव गच्छति ॥ १०
 हित्वा गुणमयं सर्वं कर्म जन्तुः शुभाशुभम् ।
 उभे सत्यानृते हित्वा मुच्यते नात्र संशयः ॥ ११
 अव्यक्तबीजप्रभवो बुद्धिस्कन्धमयो महान् ।
 महाहंकारविटप इन्द्रियान्तरकोटरः ॥ १२
 महाभूतविशाखश्च विशेषप्रतिशाखवान् ।
 सदापत्रः सदापुष्पः शुभाशुभफलोदयः ॥ १३
 ५ आजीव्यः सर्वभूतानां ब्रह्मवृक्षः सनातनः ।

एनं छित्त्वा च भित्त्वा च तच्चज्ञानासिना बुधः ॥ १४
 हित्वा सङ्गमयान्पाशान्मृत्युजन्मजरोदयान् ।
 निर्ममो निरहङ्कारो मुच्यते नात्र संशयः ॥ १५
 द्वाविमौ पक्षिणौ नित्यौ संक्षेपौ चाप्यचेतनौ ।
 एताभ्यां तु परो योऽन्यश्चेतनावान्स उच्यते ॥ १६
 अचेतनः सत्त्वसङ्ख्याविमुक्तः
 सत्त्वात्परं चेतयतेऽन्तरात्मा ।
 स क्षेत्रवित्सर्वसङ्ख्यातबुद्धि-
 गुणातिगो मुच्यते सर्वपापैः ॥ १७

॥ इति श्रीमन्महाभारते आश्वमेधिकपर्वणि अनुगीतापर्वणि सप्तचत्वारिंशोऽध्यायः ॥ ४७ ॥

अष्टचत्वारिंशोऽध्यायः ॥ ४८ ॥

ब्रह्मणा महर्षीन्द्रप्रति योगिनां चानुर्विध्यादिकथनपूर्वकं मुमुक्षुवेद्यनानार्थकथनम् ॥ १ ॥

ब्रह्मोवाच ।
 केचिद्ब्रह्ममयं वृक्षं केचिद्ब्रह्ममयं वनम् ।
 केचित्परममव्यक्तं केचित्परमनामयम् ।
 मन्यन्ते सर्वमप्येतदव्यक्तप्रभवव्ययम् ॥ १
 उच्छ्वासमात्रमपि चेद्योऽन्तकाले समो भवेत् ।
 आत्मानमुपसङ्गम्य मोमृतत्वाय कल्पते ॥ २
 ५ निमेषमात्रमपि चेत्संयम्यात्मानमात्मनि ।
 गच्छत्यात्मप्रसादेन विदुषां प्राप्तिमव्ययाम् ॥ ३
 प्राणायामैरथ प्राणान्संयम्य स पुनःपुनः ।
 दशद्वादशभिर्वापि चतुर्विंशान्समन्ततः ॥ ४
 एवं पूर्वं प्रसन्नात्मा लभते यद्यदिच्छति ।
 अव्यक्तात्सत्त्वमुद्रिक्तममृतत्वाय कल्पते ॥ ५
 सत्त्वात्परतरं नान्यत्प्रशंसन्तीह तद्विदः ।
 अनुमानाद्विजानीमः पुरुषं सत्त्वसंश्रयम् ।
 न शक्यमन्यथा गन्तुं पुरुषं द्विजसत्तमाः ॥ ६

क्षमा धृतिरहिंसा च समता सत्यमार्जवम् ।
 ज्ञानं त्यागोऽथ संन्यासः सात्त्विकं वृत्तमिष्यते ॥ ७
 एतेनैवानुमानेन मन्यन्ते वै मनीषिणः ।
 सत्त्वं च पुरुषश्चैव तत्र नास्ति विचारणा ॥ ८
 आहुगेके च विद्वांसो ये ज्ञाने सुप्रतिष्ठिताः ।
 क्षेत्रज्ञसत्त्वयोरेक्यमित्येतन्नोपपद्यते ॥ ९
 पृथग्भूतस्तथा नित्यमित्येतदविचारितम् ।
 पृथग्भावश्च विज्ञेयः सहजश्चापि तत्त्वतः ॥ १०
 तथैवेकत्वनानात्वमिष्यते विदुषां नयः ।
 मशकोदुंबरे चैक्यं पृथक्त्वमपि दृश्यते ॥ ११
 मत्स्यो यथाऽन्यः स्यादप्सु संप्रयोगस्तथा तयोः ।
 संचन्धस्तोयविन्दूनां पर्णैः कोकनदस्य च ॥ १२
 गुरुरुवाच ।
 इत्युक्तवन्तस्ते विप्रास्तदा लोकपितामहम् ।
 पुनः संशयमापन्नाः पप्रच्छुर्मुनिसत्तमाः ॥ १३

॥ इति श्रीमन्महाभारते आश्वमेधिकपर्वणि अनुगीतापर्वणि अष्टचत्वारिंशोऽध्यायः ॥ ४८ ॥

हित्वा चामरतां प्राप्य जह्यावो मृत्युजन्मनीति क. ठ. थ.
 पाठः ॥ १५ ॥ पक्षिणौ जीवेश्वरौ ॥ १६ ॥ अचेतनस्तत्त्व-
 संघातयुक्तस्तत्त्वात्परं चेतयतेन्तरात्मा । स क्षेत्रज्ञस्तत्त्वसं-
 घातबुद्धिगुणातिगो मुच्यते मृत्युपाशादिति क. थ. पाठः
 आश्व. ८

॥ १७ ॥ सप्तचत्वारिंशोऽध्यायः ॥ ४७ ॥

भोक्तुः कालेन वै भवेदिति ट. पाठः ॥ २ ॥ उक्तं विद्यते
 येषु ते उक्तवन्तः उक्तमर्थं सम्यगवशृतवन्त इत्यर्थः ॥ १३ ॥
 अष्टचत्वारिंशोऽध्यायः ॥ ४८ ॥

एकोनपञ्चाशोऽध्यायः ॥ ४९ ॥

महर्षिभिर्ब्रह्माणं प्रति धर्मविषये नानाविधवादिप्रतिपत्तिप्रदर्शनपूर्वकं तत्प्रयुक्तस्वीयसंशयनिवर्तनप्रार्थना ॥ १ ॥

ऋषय ऊचुः ।

को वा स्विदिह धर्माणामनुष्ठेयतमो मतः ।

व्याहतामिव पश्यामो धर्मस्य विविधां गतिम् ॥ १

ऊर्ध्वं देहाद्वदन्त्येके नैतदस्तीति चापरे ।

केचित्संशयितं सर्वं निःसंशयमथापरे ॥ २

अनित्यं नित्यमित्येके नास्त्यस्तीत्यपि चापरे ।

त्रिधेत्येके द्विधेत्येके व्याकीर्णमिति चापरे ॥ ३

मन्यन्ते ब्राह्मणा एव ब्रह्मज्ञास्तत्त्वदर्शिनः ।

एकमेके पृथक्कान्ये बहुत्वमिति चापरे ॥ ४

देशकालाबुधौ केचिन्नैतदस्तीति चापरे ।

जटाजिनधराश्चान्ये मुण्डाः केचिदसंवृताः ॥ ५

अस्नानं केचिदिच्छन्ति स्नानमप्यपरे जनाः ।

मन्यन्ते ब्राह्मणा देवा ब्रह्मज्ञास्तत्त्वदर्शिनः ॥ ६

आहारं केचिदिच्छन्ति केचिच्चानशने रताः ।

कर्म केचित्प्रशंसन्ति प्रशान्तिं चापरे जनाः ॥ ७

केचिन्मोक्षं प्रशंसन्ति केचिद्भोगान्पृथग्विधान् ।

धनानि केचिदिच्छन्ति निर्धनत्वमथापरे ।

उपास्य साधनं त्वेके नैतदस्तीति चापरे ॥ ८

अहिंसानिरताश्चान्ये केचिद्विसापरायणाः ।

पुण्येन यशसा चान्ये नैतदस्तीति चापरे ॥ ९

सद्भावनिरताश्चान्ये केचित्संशयिते स्थिताः ।

दुःखादन्ये सुखादन्ये ध्यानमित्यपरे जनाः ॥ १०

यज्ञ इत्यपरे विप्राः प्रदानमिति चापरे ।

तपस्त्वन्ये प्रशंसन्ति स्वाध्यायमपरे जनाः ॥ ११

ज्ञानं संन्यासमित्येके स्वभावं भूतचिन्तकाः ।

सर्वमेके प्रशंसन्ति न सर्वमिति चापरे ॥ १२

एवं व्युत्थापिते धर्मे बहुधा विप्रबोधिते ।

निश्चयं नाधिगच्छामः श्रेयः किमिति सत्तम ॥ १३

इदं श्रेय इदं श्रेय इत्येवं व्युत्थितो जनः ।

यो हि यस्मिन्नतो धर्मे स तं पूजयते सदा ॥ १४

तेन नोऽविहिता प्रज्ञा मनश्च बहुलीकृतम् ।

एतदाख्यातमिच्छामः श्रेयः किमिति सत्तम ॥ १५

अतः परं तु यद्ब्रह्म तद्भवान्वक्तुमर्हति ।

सत्त्वक्षेत्रज्ञयोश्चापि संबन्धः केन हेतुना ॥ १६

एवमुक्तः स तैर्विप्रैर्मगवाँल्लोकभावनः ।

तेभ्यः शशंस धर्मात्मा याथातथ्येन बुद्धिमान् ॥

॥ इति श्रीमन्महाभारते आश्रमेधिकपर्वणि अनुगीतापर्वणि एकोनपञ्चाशोऽध्यायः ॥ ४९ ॥

न कर्मणोति कुर्वन्नेवेह कर्माणीत्युभयविधभ्रुतिदर्शनान्मुद्या-
महे इति भावः ॥ १ ॥ ऊर्ध्वं देहात् देहनाशादूर्ध्वमपि
आत्मास्तीत्येके वदन्तीति संबन्धः । नैतदिति लोकायताः ।
सर्वं संशयितमिति स्याद्वादिनः सप्तभङ्गीनयज्ञाः । निःसंशय-
मिति प्रातिस्निकं सर्वं तैत्थिकाः ॥ २ ॥ अनित्यं सर्वं सृष्टि-
प्रलययुक्तमिति तार्किकादयः । नित्यं प्रवाहनित्यमिति मीमां-
सकाः । नास्तीति शून्यवादिनः । अस्ति परंतु क्षणिकमिति
सांगताः ॥ ३ ॥ अस्नानं नैष्टिकप्रवृत्त्यर्थम् । स्नानं गार्हस्थ्यम्
॥ ६ ॥ साधनं ध्यानादिकमुपास्य कृत्वापि नैतदस्तीति पश्चा-
त्सर्वमपवदन्ति ॥ ८ ॥ पुण्येन पुण्यार्थमेव यतेतेत्यन्ये ।

एतत्पुण्यं नास्त्येवेत्यन्ये लोकायताः ॥ ९ ॥ संशयिते कृत-
मस्ति नवेति संदिग्धे पथि । दुःखात् दुःखनिवृत्त्यर्थं सुखा-
त्सुखप्राप्त्यर्थं ध्यानं कर्तव्यम् । निष्काममेवेत्यपरे ॥ १० ॥
सत्यमेके प्रशंसन्ति असत्यमिति चापरे इति थ. पाठः ॥ ११ ॥
ज्ञानं संन्यासं संन्यासैकप्राप्यम् । भूतचिन्तकाः वस्तुतत्त्व-
विचारकाः । स्वभावं साधनपौष्कल्यम् । साधनपौष्कल्यस्वा-
भाव्यादेव ज्ञानमुत्पद्यते आश्रमान्तरेपि न संन्यासमात्रेणेत्याहुः
॥ १२ ॥ अविहिता अशिक्षिता । आख्यातं त्वयेति शेषः
॥ १५ ॥ एकोनपञ्चाशोऽध्यायः ॥ ४९ ॥

पञ्चाशोऽध्यायः ॥ ५० ॥

ब्रह्मणा महर्षीन्प्रति धर्मप्रदर्शनपूर्वकं तदनुष्ठानसहकृतज्ञानस्यैव दृष्टान्तप्रदर्शनेन परमपुरुषार्थसाधनत्वोक्तिः ॥ १ ॥
तथा क्षेत्रक्षेत्रज्ञसंबन्धकथनम् ॥ २ ॥ तथा पृथिव्यादिभूतगुणादिप्रतिपादनम् ॥ ३ ॥

ब्रह्मोवाच ।

हन्त वः संप्रवक्ष्यामि यन्मां पृच्छथ सत्तमाः ।
गुरुणा शिष्यमासाद्य यदुक्तं तन्निबोधत ॥ १
समस्तमिह तच्छ्रुत्वा सम्यगेवावधार्यताम् ।
अहिंसा सर्वभूतानामेतत्कृत्यतमं मतम् ॥ २
एतत्पदमनुद्दिष्टं वरिष्ठं धर्मलक्षणम् ।
ज्ञानं निःश्रेय इत्याहुर्दृष्ट्वा निश्चितदर्शिनः ।
तस्माज्ज्ञानेन शुद्धेन मुच्यते सर्वकिल्बिषैः ॥ ३
हिंसापराश्च ये केचिद्ये च नास्तिकवृत्तयः ।
लोभमोहसमायुक्तास्ते वै निरयगामिनः ॥ ४
आशीर्षुक्तानि कर्माणि कुर्वते ये त्वतन्द्रिताः ।
तेऽस्मिन्लोके प्रमोदन्ते जायमानाः पुनः पुनः ५
कुर्वते ये तु कर्माणि श्रद्धाधाना विपश्चितः ।
अनाशीर्योगसंयुक्तास्ते धीराः साधुदर्शिनः ॥ ६
अतः परं प्रवक्ष्यामि सत्त्वक्षेत्रज्ञयोर्यथा ।
संयोगो विप्रयोगश्च तन्निबोधत सत्तमाः ॥ ७
विषयो विषयित्वं च संबन्धोऽयमिहोच्यते ।
विषयी पुरुषो नित्यं सत्त्वं च विषयः स्मृतः ॥ ८
व्याख्यातं पूर्वकल्पेन मशकोदुम्बरं यथा ।
भुज्यमानं न जानीते नित्यं सत्त्वमचेतनम् ।
यस्त्वेवं तं विजानीते यो भुङ्क्ते यश्च भुज्यते ॥ ९
अनित्यं द्वन्द्वसंयुक्तं सत्त्वमाहुर्मनीषिणः ।
निर्द्वन्द्वो निष्कलो नित्यः क्षेत्रज्ञो निर्गुणात्मकः ॥
समः संज्ञानुगश्चैव स सर्वत्र व्यवस्थितः ।
न सज्जते सदा सत्त्वमापः पुष्करपर्णवत् ॥ ११
सर्वैरपि गुणैर्विद्वान्व्यतिषक्तो न लिप्यते ।
जलबिन्दुर्यथा लोलः पद्मिनीपत्रसंस्थितः ॥ १२
एवमेवाप्यसंयुक्तः पुरुषः स्थानं संशयः ।
द्रव्यमात्रमभूत्सत्त्वं पुरुषस्येति निश्चयः ॥ १३
यथा द्रव्यं च कर्ता च संयोगोऽप्यनयोस्तथा ।
यथा प्रदीपमादाय कश्चित्तमसि गच्छति ।

तथा सत्त्वप्रदीपेन गच्छन्ति परमर्षयः ॥ १४
यावद्द्रव्यं गुणस्तावत्प्रदीपः संप्रकाशते ।
क्षीणे द्रव्ये गुणे ज्योतिरन्तर्धानाय गच्छति ॥ १५
व्यक्तः सत्त्वगुणस्त्वेवं पुरुषो द्रव्यमुच्यते ।
एतद्विप्रा विजानीत हन्त भूयो ब्रवीमि वः ॥ १६
सहस्रेणापि दुर्मेधा न बुद्धिमधिगच्छति ।
चतुर्थेनाप्यथांशेन बुद्धिमान्सुखमेधते ॥ १७
एवं धर्मस्य विज्ञेयं संसाधनमुपायतः ।
उपायज्ञो हि मेधावी सुखमत्यन्तमश्नुते ॥ १८
यथाऽध्वानमपाथेयः प्रपन्नो मनुजः क्वचित् ।
क्लेशेन याति महता विनश्यत्यन्तराऽपि च ॥ १९
तथा कर्मसु विज्ञेयं फलं भवति वा न वा ।
पुरुषस्यात्मनिःश्रेयः शुभाशुभनिर्दर्शनम् ॥ २०
यथा च दीर्घमध्वानं पद्भ्यामेव प्रपद्यते ।
अदृष्टपूर्वं सहसा तत्त्वदर्शनवर्जितः ॥ २१
तमेव च यथाऽध्वानं रथेनेहाशुगामिना ।
गच्छत्यश्वप्रयुक्तेन तथा बुद्धिमतां गतिः ॥ २२
ऊर्ध्वं पर्वतमारुह्य नान्ववेक्षेत भूतलम् ।
रथेन रथिनं पश्येत्क्लिश्यमानमचेतनम् ॥ २३
यावद्रथपथस्तावद्रथेन स तु गच्छति ।
क्षीणे रथपदे विद्वान्रथमुत्सृज्य गच्छति ॥ २४
एवं गच्छति मेधावी तत्त्वयोगविधानवित् ।
परिज्ञाय गुणज्ञश्च उत्तरादुत्तरोत्तरम् ॥ २५
यथाऽर्णवं महाघोरमप्लवः संप्रगाहते ।
बाहुभ्यामेव संमोहाद्वधं वाञ्छत्यसंशयम् ॥ २६
नावा चापि यथा प्राज्ञो विभागज्ञः स्वरित्रया ।
अश्रान्तः सलिलं गाहेच्छीघ्रं संतरते हृदम् ॥ २७
तीर्णो गच्छेत्परं पारं नावमुत्सृज्य निर्ममः ।
व्याख्यातं पूर्वकल्पेन यथा रथपदातिनोः ॥ २८
स्नेहात्संमोहमापन्नो नावि दाशो यथा तथा ।
ममत्वेनाभिभूतः संस्तत्रैव परिवर्तते ॥ २९

नावं न शक्यमारुह्य स्थले विपरिवर्तितुम् ।
 तथैव रथमारुह्य नाप्सु चर्या विधीयते ॥ ३०
 एवं कर्म कृतं वित्त विषयस्थं पृथक्पृथक् ।
 यथा कर्म कृतं लोके तथा तदुपपद्यते ॥ ३१
 यन्नैव गन्धि नो रस्यं न रूपस्पर्शशब्दवत् ।
 मन्यते न मनो बुद्ध्या तत्प्रधानं प्रचक्षते ॥ ३२
 तत्र प्रधानमव्यक्तमव्यक्तस्य गुणो महान् ।
 महत्प्रधानभूतस्य गुणोऽहंकार एव च ॥ ३३
 अहंकारात्तु संभूतो महाभूतकृतो गुणः ।
 पृथक्त्वेन हि भूतानां विषया वै गुणाः स्मृताः ॥ ३४
 बीजधर्मं यथाऽव्यक्तं तथैव प्रसवात्मकम् ।
 बीजधर्मा महानात्मा प्रसवश्चेति नः श्रुतम् ॥ ३५
 बीजधर्मात्माहंकारात्प्रसवश्च पुनः पुनः ।
 बीजप्रसवधर्माणि महाभूतानि पञ्च वै ॥ ३६
 बीजधर्मिण इत्याहुः प्रसवं च प्रकुर्वते ।
 विशेषाः पञ्चभूतानां तेषां वित्त विशेषणम् ॥ ३७
 तत्रैकगुणमाकाशं द्विगुणो वायुरुच्यते ।
 त्रिगुणं ज्योतिरित्याहुरापञ्चापि चतुर्गुणाः ॥ ३८
 पृथ्वी पञ्चगुणा ज्ञेया चरस्थावरसंकुला ।
 सर्वभूतकरी देवी शुभाशुभनिर्दिशिनी ॥ ३९
 शब्दः स्पर्शस्तथा रूपं रसो गन्धश्च पञ्चमः ।
 एते पञ्चगुणा भूमेर्विज्ञेया द्विजमत्तमाः ॥ ४०
 पार्थिवश्च सदा गन्धो गन्धश्च बहुधा स्मृतः ।
 तस्य गन्धस्य वक्ष्यामि विस्तरेण बहून्गुणान् ॥ ४१
 इष्टश्चानिष्टगन्धश्च मधुरोऽम्लः कटुस्तथा ।
 निर्हारी संहतः स्निग्धो रूक्षो विशद एव च ॥ ४२
 एवं दशविधो ज्ञेयः पार्थिवो गन्ध इत्युत ।

शब्दः स्पर्शस्तथा रूपं द्रवश्चापां गुणाः स्मृताः ॥
 रसज्ञानं तु वक्ष्यामि रसस्तु बहुधा स्मृतः ।
 मधुरोऽम्लः कटुस्तक्तः कषायो लवणस्तथा ॥ ४४
 एवं पञ्चविधविस्तारो रसो वारिमयः स्मृतः ।
 शब्दः स्पर्शस्तथा रूपं त्रिगुणं ज्योतिरुच्यते ॥ ४५
 ज्योतिपश्च गुणो रूपं रूपं च बहुधा स्मृतम् ।
 शुक्लं कृष्णं तथा रक्तं नीलं पीतारुणं तथा ॥ ४६
 ह्रस्वं दीर्घं कृशं स्थूलं चतुरश्राणुवृत्तकम् ।
 एवं द्वादशविस्तारं तेजसो रूपमुच्यते ॥ ४७
 विज्ञेयं ब्राह्मणैर्वृद्धैर्धर्मज्ञैः सत्यवादिभिः ।
 शब्दस्पर्शो च विज्ञेयो द्विगुणो वायुरुच्यते ॥ ४८
 वायोश्चापि गुणः स्पर्शः स्पर्शश्च बहुधा स्मृतः ।
 उष्णः शीतः सुखो दुःखः स्निग्धो विशद एव च ॥
 कठिनश्चिकणः श्लक्ष्णः पिच्छिलो दारुणो मृदुः ।
 एवं द्वादशविस्तारो वायव्यो गुण उच्यते ॥ ५०
 विधिवद्ब्राह्मणैः सिद्धैर्धर्मज्ञैस्तत्त्वदर्शिभिः ॥ ५१
 तत्रैकगुणमाकाशं शब्द इत्येव च स्मृतः ।
 तस्य शब्दस्य वक्ष्यामि विस्तरेण बहून्गुणान् ॥ ५२
 पङ्कजर्पभः मगान्धारो मध्यमः पञ्चमस्तथा ।
 अतः परं तु विज्ञेयो निपादो धैवतस्तथा ।
 इष्टश्चानिष्टशब्दश्च संहतः प्रतिमानवान् ॥ ५३
 एवं बहुविधो ज्ञेयः शब्द आकाशसंभवः ।
 आकाशमुत्तमं भूतमहंकारस्ततः परः ॥ ५४
 अहंकारात्परा बुद्धिर्बुद्धेरात्मा ततः परः ।
 तस्मात्तु परमव्यक्तमव्यक्तात्पुरुषः परः ॥ ५५
 पगवरजो भूतानां विधिज्ञः सर्वकर्मणाम् ।
 सर्वभूतात्मभूतात्मा यं प्राप्यानन्त्यमश्रुते ॥ ५६

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चाशोऽध्यायः ॥ ५० ॥

एकपञ्चाशोऽध्यायः ॥ ५१ ॥

कृष्णेनार्जुनं प्रति मुत्तुपायप्रतिपादकगुरुशिष्यसंवादानुवादसमापनपूर्वकं स्वस्य निजनगरजिगमिषानिवेदनम् ॥ १ ॥
 अर्जुनेन तं प्रति युधिष्ठिराभ्यनुज्ञानसंपादनपूर्वकगमनानुज्ञानम् ॥ २ ॥

ब्रह्मोवाच ।

भूतानामथ पञ्चानामथेपामीश्वरं मनः ।

नियमे च विसर्गे च भूतानां मन एव च ॥ १

अधिष्ठातृमनो नित्यं भूतानां महतां तथा ।

बुद्धिरैश्वर्यमाचष्टे क्षेत्रज्ञश्च स उच्यते ॥ २
 इन्द्रियाणि मनो युक्ते सदश्चानिव सारथिः ।
 इन्द्रियाणि मनो बुद्धिः क्षेत्रज्ञे युज्यते सदा ॥ ३
 महदश्वसमायुक्तं बुद्धिसंयमनं रथम् ।
 समारुह्य स भूतात्मा समन्तात्परिधावति ॥ ४
 इन्द्रियग्रामसंयुक्तो मनःसारथिरेव च ।
 बुद्धिसंयमनो नित्यं महान्ब्रह्ममयो रथः ॥ ५
 एवं यो वेत्ति विद्वान्वै सदा ब्रह्ममयं रथम् ।
 स धीरः सर्वलोकेषु न मोहमधिगच्छति ॥ ६
 अव्यक्तादिविशेषान्तं सहस्राक्षरजङ्गमम् ।
 सूर्यचन्द्रप्रभालोकं ग्रहनक्षत्रमण्डितम् ॥ ७
 नदीपर्वतजालैश्च सर्वतः परिभूषितम् ।
 विविधाभिस्तथा चाद्भिः सततं समलंकृतम् ॥ ८
 अजितं सर्वभूतानां सर्वप्राणभृतां गतिः ।
 एतद्ब्रह्मवनं नित्यं तस्मिंश्चरति क्षेत्रवित् ॥ ९
 लोकेऽस्मिन्यानि सत्त्वानि त्रसानि स्यावराणि च ।
 तान्यवाग्रे प्रलीयन्ते पश्चाद्भूतकृता गुणाः ।
 गुणेभ्यः पञ्च भूतानि एष भूतसमुच्छ्रयः ॥ १०
 देवा मनुष्या गन्धर्वाः पिशाचामुरराक्षसाः ।
 सर्वे स्वभावतः सृष्टा न क्रियाभ्यो न कारणात् ॥ ११
 एते विश्वसृजो विप्रा जायन्तीह पुनः पुनः ।
 तेभ्यः प्रमृतास्तेष्वेव महाभूतेषु पञ्चसु ।
 प्रलीयन्ते यथाकांलमूर्मयः सागरे यथा ॥ १२
 विश्वसृग्भ्यस्तु भूतेभ्यो महाभूतास्तु सर्वशः ।
 भूतेभ्यश्चापि पञ्चभ्यो मुक्तो गच्छेत्परां गतिम् ॥
 प्रजापतिरिदं सर्वं मनसैवासृजत्प्रभुः ।
 तथैव देवानृपयस्तपसा प्रतिपेदिरे ॥ १४
 तपसश्चानुपूर्व्येण फलमूलाशिनस्तथा ।
 त्रैलोक्यं तपसा सिद्धाः पश्यन्तीह समाहिताः ॥ १५
 औपधान्यगदादीनि नानाविद्याश्च सर्वशः ।
 तपसैव प्रसिद्ध्यन्ति तपोमूलं हि साधनम् ॥ १६
 यदुरापं दुराम्नायं दुराधपं दुरन्वयम् ।
 तत्सर्वं तपसा साध्यं तपो हि दुरतिक्रमम् ॥ १७

सुरापो ब्रह्महा स्तेनो भ्रूणहा गुरुतल्पगः ।
 तपसैव सुतप्तेन मुच्यते किल्बिषात्ततः ॥ १८
 मनुष्याः पितरो देवाः पशवो मृगपक्षिणः ।
 यानि चान्यानि भूतानि चराणि स्यावराणि च ॥ १९
 तपःपरायणा नित्यं सिद्ध्यन्ते तपसा सदा
 तथैव तपसा देवा महाभागा दिवं गताः ॥ २०
 आशीर्युक्तानि कर्माणि कुर्वते ये त्वतन्द्रिताः ।
 अहंकारसमायुक्तास्ते सकाशे प्रजापतेः ॥ २१
 ध्यानयोगेन शुद्धेन निर्ममा निरहंकृताः ।
 आप्नुवन्ति महात्मानो महान्तं लोकमुत्तमम् ॥ २२
 ध्यानयोगमुपागम्य प्रसन्नमतयः सदा ।
 सुखोपचयमव्यक्तं प्रविशन्त्यात्मवित्तमाः ॥ २३
 ध्यानयोगादुपागम्य निर्ममा निरहंकृताः ।
 अव्यक्तं प्रविशन्तीह महतां लोकमुत्तमम् ॥ २४
 अव्यक्तादेव संभूताः समयज्ञा गताः पुनः ।
 तमोरजोभ्यां निर्मुक्ताः सत्त्वमास्थाय केवलम् ॥ २५
 निर्मुक्तः सर्वपापेभ्यः सर्वं त्यजति निष्कलः ।
 क्षेत्रज्ञ इति तं विद्याद्यस्तं वेद स वेदवित् ॥ २६
 चित्तं चित्तादुपागम्य मुनिरासीत संयतः ।
 यच्चित्तस्तन्मना भूत्वा ग्राहमेतत्सनातनम् ॥ २७
 अव्यक्तादिविशेषान्तमविद्यालक्षणं स्मृतम् ।
 निबोधत तथा ज्ञानं गुणैर्लक्षणमित्युत ॥ २८
 अक्षरस्तु भवेन्मृत्युरक्षरं ब्रह्म शाश्वतम् ।
 ममेति च भवेन्मृत्युर्न ममेति च शाश्वतम् ॥ २९
 कर्म केचित्प्रशंसन्ति मन्दबुद्धितया नराः ।
 ये तु वृद्धा महात्मानो न प्रशंसन्ति कर्म ते ॥ ३०
 कर्मणा जायते जन्तुर्मूर्तिमान्पोडशात्मकः ।
 पुरुषं ग्रसते विद्या तद्ग्राह्यममृताशिनम् ॥ ३१
 तस्मात्कर्मसु निःश्रेहा ये केचित्पारदर्शिनः ।
 विद्यामयोऽयं पुरुषो न तु कर्ममयः स्मृतः ॥ ३२
 य एवममृतं नित्यमग्राह्यं शश्वदक्षरम् ।
 वश्यात्मानमसंश्लिष्टं यो वेद न मृतो भवेत् ॥ ३३
 अपूर्वमकृतं नित्यं य एनमविचारिणम् ।

य एवं विन्देदात्मानमग्राह्यममृताशनम् ।
 अग्राह्यो ह्यमृतो भवति स एभिः कारणैर्ध्रुवः ॥ ३४
 आयोज्य सर्वसंस्कारान्संयम्यात्मानमात्मनि ।
 स तद्ब्रह्म शुभं वेत्ति यस्माद्भूयो न विद्यते ॥ ३५
 प्रसादे चैव सत्त्वस्य प्रसादं समवाप्नुयात् ।
 लक्षणं हि प्रसादस्य यथा स्यात्स्वप्नदर्शनम् ॥ ३६
 गतिरेषा तु मुक्तानां ये ज्ञानपरिनिष्ठिताः ।
 प्रवृत्तयश्च याः सर्वाः पश्यन्ति परिणामजाः ॥ ३७
 एषा गातावरक्तानामप धर्मः सनातनः
 एषा ज्ञानवतां प्राप्तिरेतद्भूतमनिन्दितम् ॥ ३८
 समेन सर्वभूतेषु निस्पृहेण निराशिषा ।
 शक्या गतिरियं गन्तुं सर्वत्र समदर्शिना ॥ ३९
 एतद्ब्रह्म सर्वमाख्यातं मया विप्रर्षित्तमाः ।
 एवमाचरत क्षिप्रं ततः सिद्धिमवाप्स्यथ ॥ ४०
 गुरुर्वाच ।
 इत्युक्तास्ते तु मुनयो गुरुणा ब्रह्मणा तथा ।
 कृतवन्तो महात्मानस्ततो लोकमवाप्नुवन् ॥ ४१
 त्वमप्येतन्महाभाग मयोक्तं ब्रह्मणो वचः ।
 सम्यगाचर शुद्धात्मस्ततः सिद्धिमवाप्स्यसि ॥ ४२
 वासुदेव उवाच ।
 इत्युक्तः स तदा शिष्यो गुरुणा धर्ममुत्तमम् ।
 चकार सर्वं कौन्तेय ततो मोक्षमवाप्तवान् ॥ ४३
 कृतकृत्यश्च स तदा शिष्यः कुरुकुलोद्बह ।
 तत्पदं समनुप्राप्तो यत्र गत्वा न शोचति ॥ ४४

अर्जुन उवाच ।
 को न्वसौ ब्राह्मणः कृष्ण कश्च शिष्यो जनार्दन ।
 श्रोतव्यं चेन्मयैतद्वै तत्त्वमाचक्ष्व मे विभो ॥ ४५
 वासुदेव उवाच ।
 अहं गुरुर्महाबाहो मनः शिष्यं च विद्धि मे ।
 त्वत्प्रीत्या गुह्यमेतच्च कथितं ते धनंजय ॥ ४६
 मयि चेदस्ति ते प्रीतिर्नित्यं कुरुकुलोद्बह ।
 अध्यात्ममेतच्छ्रुत्वा त्वं सम्यगाचर सुव्रत ॥ ४७
 ततस्त्वं सम्यगाचीर्णे धर्मेऽस्मिन्नरिकर्शन ।
 सर्वपापविनिर्मुक्तो मोक्षं प्राप्स्यसि केवलम् ॥ ४८
 पूर्वमप्येतदेवोक्तं युद्धकाल उपस्थिते ।
 मया तव महाबाहो तस्मादत्र मनः कुरु ॥ ४९
 मया तु भरतश्रेष्ठ चिरदृष्टः पिता प्रभुः ।
 तमहं द्रष्टुमिच्छामि संमते तव फल्गुन ॥ ५०
 वैशंपायन उवाच ।
 इत्युक्तवचनं कृष्णं प्रत्युवाच धनंजयः ।
 'यदिष्टं कुरु सर्वेषामीश्वरोऽस्मान्प्रपालय ॥ ५१
 नमस्ते सर्वलोकात्मन्नारायण परात्पर ।
 मनोमलात्तपोशक्यं कर्म चाविद्यया हतम् ।
 दानमप्यर्थदोषेण नाम तस्मात्कलौ स्मरेत् ॥ ५२
 यदि गन्तुं कृता बुद्धिर्वासुदेव नमोस्तु ते ।'
 गच्छावो नगरं कृष्ण गजसाह्वयमद्य वै ॥ ५३
 समेत्य तत्र राजानं धर्मात्मानं युधिष्ठिरम् ।
 समनुज्ञाप्य राजानं स्वां पुरीं यातुमर्हसि ॥ ५४

॥ इति श्रीमन्महाभारते आश्वमेधिकपर्वणि अनुगीतापर्वणि एकपञ्चाशोऽध्यायः ॥ ५१ ॥

द्विपञ्चाशोऽध्यायः ॥ ५२ ॥

अनुगीतोपदेशानन्तरं कृष्णार्जुनाभ्यां हाम्निनपुरं प्रति प्रस्थानम् ॥ १ ॥ तत्र मध्येमार्गमर्जुनेन कृष्णं प्रति स्तुतिपूर्वकं
 व्यासनारदादिभ्यः स्वस्य कृष्णयाथात्म्यावगतिनिवेदनम् ॥ २ ॥ ततः कृष्णेन सहार्जुनेन हास्तिनपुरमेत्य धृतराष्ट्रादिभ्यः
 पादाभिवादनम् ॥ ३ ॥ ततो युधिष्ठिराद्यनुमत्या सुभद्रामानीय सहसात्यकिना द्वारकां प्रति प्रस्थानम् ॥ ४ ॥

वैशंपायन उवाच ।
 ततोऽभ्यनोदयत्कृष्णो युज्यतामिति दारुकम् ।

मुहूर्तादिव चाचष्ट युक्तमित्येव दारुकः ॥ १
 तथैव चानुयात्राणि चोदयामास पाण्डवः ।

अपोह्य सर्वान्संकल्पान्संयतात्मानमात्मनीति थ. पाठः ॥ ३५ ॥
 एकपञ्चाशोऽध्यायः ॥ ५१ ॥

रथ इति रथमिति चार्धद्वयेपि शेषः ॥ १ ॥

सन्नद्धं प्रयास्यामो नगरं गजसाहयम् ॥ २
 इत्युक्ताः सैनिकास्ते तु सञ्जीभूता विशांपते ।
 आचर्युः सञ्जमित्येवं पार्थायामिततेजसे ॥ ३
 ततस्तौ रथमास्थाय प्रयातौ कृष्णपाण्डवौ ।
 विकुर्वाणौ कथाश्रित्राः प्रीयमाणौ विशांपते ॥ ४
 रथस्थं तु महातेजा वासुदेवं धनञ्जयः ।
 पुनरेवाब्रवीद्राक्ष्यमिदं भरतसत्तम ॥ ५
 त्वत्प्रसादाज्जयः प्राप्तो राज्ञा वृष्णिकुलोद्भव ।
 निहताः शत्रवश्चापि प्राप्तं राज्यमकण्टकम् ॥ ६
 नाथवन्तश्च भवता पाण्डवा मधुसूदन ।
 भवन्तं प्लवमासद्य तीर्णाः स्म कुरुसागरम् ।
 'भक्तांस्त्वमाश्रितानस्मान्पालयामुत्र चेह च ॥' ७
 विश्वकर्मन्मस्तेऽस्तु विश्वात्मन्विश्वसत्तम ।
 तथा त्वामभिजानामि तथा चाहं भवान्मतः ॥ ८
 त्वत्तेजःसंभवो नित्यं हुताशो मधुसूदन ।
 रतिः क्रीडामयी तुभ्यं माया ते रोदसी विभो ॥ ९
 त्वयि सर्वमिदं विश्वं यदिदं स्थाणु जङ्गमम् ।
 त्वं हि सर्वं विकुरूपे भूतग्रामं चतुर्विधम् ॥ १०
 पृथिवीं चान्तरिक्षं च तथा स्थावरजङ्गमम् ।
 हसितं तेऽमला ज्योत्स्ना ऋतवश्चेन्द्रियाणि ते ॥ ११
 प्राणो वायुः सततगः क्रोधो मृत्युः सनातनः ।
 प्रसादे चापि पद्मा श्रीर्नित्यं त्वयि महामते ॥ १२
 गतिस्तुष्टिर्धृतिः क्षान्तिर्मतिः कान्तिश्चराचरम् ।
 त्वमेवेह युगान्तेषु निधनं प्रोच्यसेऽनघ ॥ १३
 सुदीर्घेणापि कालेन न ते शक्या गुणा मया ।
 आत्मा च परमो वक्तुं नमस्ते नलिनेक्षण ॥ १४
 विदितो मे सुदुर्धर्ष नारदादेवलात्तथा ।
 कृष्णद्वैपायनाच्चैव तथा कुरुपितामहात् ॥ १५
 त्वयि सर्वं समासक्तं त्वमेवैको जनेश्वरः ।
 यच्चानुग्रहसंयुक्तमेतदुक्तं त्वयाऽनघ ॥ १६
 एतत्सर्वमहं सम्यगाचरिष्ये जनार्दन ।
 इदं चाद्भुतमत्यन्तं कृतमस्मत्प्रियेऽसया ॥ १७
 यत्पापो निहतः सङ्ख्ये कौरव्यो धृतराष्ट्रजः ।

त्वया दग्धं हि तत्सैन्यं मया विजितमाहवे ॥ १८
 भवता तत्कृतं कर्म येनावामो जयो मया ।
 दुर्योधनस्य संग्रामे तव बुद्धिपराक्रमैः ॥ १९
 कर्णस्य च वधोपायो यथावत्संप्रदर्शितः ।
 सैन्धवस्य च पापस्य भूरिश्रवस एव च ॥ २०
 'तस्माच्चमेव संचिन्त्य हितं कुरु यथा तथा ।'
 अहं च प्रीयमाणेन त्वया देवकिनन्दन ।
 यदुक्तस्तत्करिष्यामि न हि मेऽत्र विचारणा ॥ २१
 राजानं च समासाद्य धर्मात्मानं युधिष्ठिरम् ।
 चोदयिष्यामि धर्मज्ञ गमनार्थं तवानघ ॥ २२
 आदृतं हि ममैतत्ते द्वारकागमनं प्रभो
 अचिरादेव द्रष्टा त्वं मातुलं मे जनार्दन ।
 बलदेवं च दुर्धर्षं तथाऽन्यान्वृष्णिपुङ्गवान् ॥ २३
 एवं संभाषमाणौ तौ प्राप्तौ वारणसाहयम् ।
 तथा विविशतुश्चोभौ संप्रहृष्टनराकुलम् ॥ २४
 तौ गत्वा धृतराष्ट्रस्य गृहं शक्रगृहोपमम् ।
 ददृशाते महाराज धृतराष्ट्रं जनेश्वरम् ॥ २५
 विदुरं च महाबुद्धिं राजानं च युधिष्ठिरम् ।
 भीमसेनं च दुर्धर्षं माद्रीपुत्रौ च पाण्डवौ ॥ २६
 धृतराष्ट्रमुपासीनं युयुत्सुं चापराजितम् ।
 गान्धारीं च महाप्रज्ञा पृथां कृष्णां च भामिनीम् ॥
 सुभद्राद्याश्च ताः सर्वा भरतानां स्त्रियस्तथा ।
 ददृशाते स्त्रियः सर्वा गान्धारीपरिचारिकाः ॥ २८
 ततः समेत्य राजानं धृतराष्ट्रमरिदमौ ।
 निवेद्य नामधेये स्वे तस्य पादावगृह्णताम् ॥ २९
 गान्धार्याश्च पृथायाश्च धर्मराजस्य चैव हि ।
 भीमस्य च महात्मानौ तथा पादावगृह्णताम् ॥ ३०
 क्षत्तारं चापि संगृह्य पृष्ट्वा कुशलमव्ययम् ।
 'परिष्वज्य महात्मानं वेश्यापुत्रं महारथम् ।'
 तैः सार्धं नृपतिं बृद्धं ततस्तौ पथुपासताम् ॥ ३१
 ततो निशि महाराजो धृतराष्ट्रः कुरुद्वहान् ।
 जनार्दनं च मेधावी व्यसर्जयत वै गृहान् ॥ ३२
 तेऽनुज्ञाता नृपतिना ययुः स्वं स्वं निवेशनम् ।

धनंजयगृहानेव ययौ कृष्णस्तु वीर्यवान् ॥ ३३
 तत्रार्चितो यथान्यायं सर्वकामैरुपस्थितः ।
 कृष्णः सुष्वाप मेधावी धनंजयसहायवान् ॥ ३४
 प्रभातायां तु शर्वर्यां कृत्वा पौर्वाहिकीं क्रियाम् ।
 धर्मराजस्य भवनं जग्मतुः परमार्चितौ ।
 यत्रास्ते स सहामात्यो धर्मराजो महाबलः ॥ ३५
 तौ प्रविश्य महात्मानौ तद्गृहं परमार्चितम् ।
 धर्मराजं ददृशुर्देवराजमिवाश्विनौ ॥ ३६
 समासाद्य तु राजानं वाष्णैयकुरुपुङ्गवौ ।
 निषीदतुरनुज्ञातौ प्रीयमाणेन तेन तौ ॥ ३७
 ततः स राजा मेधावी विवक्षू प्रेक्ष्य तावुभौ ।
 प्रोवाच वदतां श्रेष्ठो वचनं राजसत्तमः ॥ ३८
 विवक्षू हि युवां मन्ये वीरौ यदुकुरुद्वहौ ।
 ब्रूतं कर्तास्मि सर्वं वां नचिरान्मा विचार्यताम् ॥ ३९
 इत्युक्तः फल्गुनस्तत्र धर्मराजानमब्रवीत् ।
 विनीतवदुपागम्य वाक्यं वाक्यविशारदः ॥ ४०
 अयं चिरोपितो राजन्वासुदेवः प्रतापवान् ।
 भवन्तं समनुज्ञाप्य पितरं द्रष्टुमिच्छति ॥ ४१
 स गच्छेदभ्यनुज्ञातो भवता यदि मन्यसे ।
 आनर्तनगरीं वीरस्तदनुज्ञातुमर्हसि ॥ ४२
 युधिष्ठिर उवाच ।
 पुण्डरीकाक्ष भद्रं ते गच्छ त्वं मधुमुदन ।
 पुरीं द्वारवतीमद्य द्रष्टुं शूरसुतं प्रभो ॥ ४३
 रोचते मे महाबाहो गमनं तव केशव ।
 मातुलश्चिरदृष्टो मे त्वया देवी च देवकी ॥ ४४
 समेत्य मातुलं गत्वा बलदेवं च मानद ।
 पूजयेथा महाप्राज्ञ मद्राक्येन यथाऽर्हतः ॥ ४५
 स्मरेथाश्चापि मां नित्यं भीमं च बलिनां वरम् ।
 फाल्गुनं सहदेवं च नकुलं चैव मानद ॥ ४६
 आनर्तानवलोक्य त्वं पितरं च महाभुज ।
 वृष्णींश्च पुनरागच्छेह्यमेधे ममानघ ॥ ४७
 स गच्छ रत्नान्यादाय विविधानि वसूनि च ।
 यच्चाप्यन्यन्मनोज्ञं ते तदप्यादत्स्व सात्वत ॥ ४८

इयं च वसुधा कृत्स्ना प्रसादात्तव केशव !
 अस्मानुपागता वीर निहताश्चापि शत्रवः ॥ ४९
 स्वर्गापवर्गविषयं त्वद्भक्तानां न दुर्लभम् ।
 संसारगहने चेद्वपापाग्निप्रशमाम्बुद ॥ ५०
 एवं ब्रुवति कौरव्ये धर्मराजे युधिष्ठिरे ।
 वासुदेवो वरः पुंसामिदं वचनमब्रवीत् ॥ ५१
 तवैव रत्नानि धनं च केवलं
 धरा तु कृत्स्ना तु महाभुजाद्य वै ।
 यदस्ति चान्यद्द्रविणं गृहे मम
 त्वमेव तत्सेश्वर नित्यमीश्वरः ॥ ५२
 तथेत्यथोक्तः प्रतिपूजितस्तदा
 गदाग्रजो धर्मसुतेन वीर्यवान् ।
 पितृष्वसारं त्ववदद्यथाविधि
 संपूजितश्चाप्यगमत्प्रदक्षिणम् ॥ ५३
 तथा स सम्यक् प्रतिनन्दितस्ततः
 स्तथैव सर्वैर्विदुरादिभिस्तथा ।
 विनिर्ययौ नागपुराद्गदाग्रजो
 रथेन दिव्येन चतुर्भुजः स्वयम् ॥ ५४
 रथे सुभद्रामधिरोप्य भामिनीं
 युधिष्ठिरस्यानुमते जनार्दनः ।
 पितृष्वसुश्चापि तथा महाभुजो
 विनिर्ययौ पौरजनाभिमन्वृतः ॥ ५५
 तमन्वयाद्भानगव्यकेतनः
 ससात्यकिर्माद्रवतीमुतावपि ।
 अगाधबुद्धिर्विदुरश्च माधवं
 स्वयं च भीमो गजराजविक्रमः ॥ ५६
 निवर्तयित्वा कुरुराष्ट्रवर्धनां-
 स्ततः स सर्वान्विदुरं च वीर्यवान् ।
 जनार्दनो दारुकमाह सत्वरः
 प्रचोदयाश्चानिति सात्यकिं तथा ॥ ५७
 ततो ययौ शत्रुगणप्रमर्दनः
 शिनिप्रवीरानुगतो जनार्दनः ।
 यथा निहत्यारिगणं शतक्रतु-
 र्दिवं तथाऽऽनर्तपुरीं प्रतापवान् ॥ ५८

त्रिपञ्चाशोऽध्यायः ॥ ५३ ॥

कुरुपुराद्वारकां गच्छता कृष्णेन मध्येमार्गं दृष्टेनोदङ्केन सह संवादः ॥ १ ॥ तथा कौरवादिविनाशे स्वोपेक्षाया हेतुव-
धिया स्वंप्रति शापदानोद्यतोदङ्कपरिसान्त्वनाय तंप्रति तत्त्वकथनोपक्रमः ॥ २ ॥

वैशंपायन उवाच ।
तथा प्रयान्तं वाष्णेयं द्वारकां भरतर्षभाः ।
परिष्वज्य न्यवर्तन्त सानुयात्राः परंतपाः ॥ १
पुनःपुनश्च वाष्णेयं पर्यष्वजत फल्गुनः ।
आचक्षुर्विषयाच्चैनं स ददर्श पुनःपुनः ॥ २
कृच्छ्रेणैव तु तां पार्थो गोविन्दे विनिवेशिताम् ।
संजहार ततो दृष्टिं कृष्णश्चाप्यपराजितः ॥ ३
तस्य प्रयाणे ग्रान्यासन्निमित्तानि महात्मनः ।
बहून्यद्भुतरूपाणि तानि मे गदतः शृणु ॥ ४
वायुर्वेगेन महता रथस्य पुरतो ववौ ।
कुर्वन्निःशर्करं मार्गं विरजस्कमकण्टकम् ॥ ५
ववर्ष वासवश्चैव तोयं शुचि सुगन्धि च ।
दिव्यानि चैव पुष्पाणि पुरतः शार्ङ्गधन्वनः ॥ ६
स प्रयातो महाबाहुः समेषु मरुधन्वसु ।
ददर्शार्थं मुनिश्रेष्ठमुदङ्कममितौजसम् ॥ ७
'महर्षिं सिद्धतपसं सर्वलोकान्तविश्रुतम् ।'
स तं संपूज्य तेजस्वी मुनिं पृथुलोचनः ।
पूजितस्तेन च तदा पर्यपृच्छदनामयम् ॥ ८
स पृष्टः कुशलं तेन संपूज्य मधुमूदनम् ।
उदङ्को ब्राह्मणश्रेष्ठस्ततः पप्रच्छ माधवम् ॥ ९
कच्चिच्छरे त्वया गत्वा कुरुपाण्डवसन्न तत् ।
कृतं सौभ्रात्रमचलं तन्मे व्याख्यातुमर्हसि ॥ १०
अपि सन्धाय तान्वीरानुपावृत्तोमि केशव ।
संबन्धिनः स्वदयितान्सततं वृष्णिपुङ्गव ॥ ११
कच्चित्पाण्डुसुताः पञ्च धृतराष्ट्रस्य चात्मजाः ।
लोकेषु विहरिष्यन्ति त्वया सह परंतप ॥ १२
स्वराष्ट्रे ते च राजानः कच्चित्प्राप्स्यन्ति वै सुखम् ।
कौरवेषु प्रशान्तेषु त्वया नाथेन केशव ॥ १३

या मे संभावना तात त्वयि नित्यमवर्तत ।
अपि सा सफला तात कृता ते भरतान्प्रति ॥ १४
श्रीभगवानुवाच ।
कृतो यत्नो मया पूर्वं सौशाम्ये कौरवान्प्रति ।
नाशक्यन्त यदा साम्ये ते स्थापयितुमञ्जसा ।
ततस्ते निधनं प्राप्ताः सर्वे ससुतबान्धवाः ॥ १५
न दिष्टमप्यतिक्रान्तुं शक्यं बुद्ध्या बलेन वा ।
महर्षे विदितं भूयः सर्वमेतत्तवानघ ॥ १६
तेऽत्यक्रामन्मतिं मह्यं भीष्मस्य विदुरस्य च ।
ततो यमक्षयं जग्मुः समासाद्येतरतरम् ॥ १७
पञ्चैव पाण्डवाः शिष्टा हतमित्रा हतात्मजाः ।
धार्तराष्ट्राश्च निहताः सर्वे ससुतबान्धवाः ॥ १८
इत्युक्तवचने कृष्णे भृशं क्रोधममन्वितः ।
उदङ्क इत्युवाचैनं रोषादुत्फुल्ललोचनः ॥ १९
यस्माञ्छक्तेन ते कृष्ण न त्राताः कुरुपुङ्गवाः ।
संबन्धिनः प्रियास्तस्माञ्छप्स्येऽहं त्वामसंशयम् ॥ २०
न च ते प्रमथं यस्मात्ते निगृह्य निवारिताः ।
तस्मान्मन्युपरीतस्त्वां शप्स्यामि मधुमूदन ॥ २१
त्वया शक्तेन हि मता मिथ्याचारेण माधव ।
ते परीताः कुरुश्रेष्ठा नश्यन्तः स ह्युपेक्षिताः ॥ २२
वासुदेव उवाच ।
शृणु मे विस्तरेणेदं यदक्षये भृगुनन्दन ।
गृहाणानुनयं चापि तपस्वी ह्यसि भार्गवम् ॥ २३
श्रुत्वा च मे तदध्यात्मं मुञ्चेथाः शापमद्य वै ।
न च मां तपसाऽल्पेन शक्तोऽभिभवितुं पुमान् ॥ २४
न च ते तपसो नाशमिच्छामि तपतां वर ।
तपस्ते सुमहदीप्तं गुरवश्चापि तोषिताः ॥ २५
कौमारं ब्रह्मचर्यं ते जानामि द्विजसत्तम ।
दुःखार्जितस्य तपसस्तस्मान्नेच्छामि तेऽव्ययम् ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि त्रिपञ्चाशोऽध्यायः ॥ ५३ ॥

सौशाम्ये सारस्ये ॥ १५ ॥ परीताः परितः प्राप्ताः ॥ २२ ॥
अनुनयं शिक्षाम् ॥ २३ ॥ मे मत्तः ॥ २४ ॥

आश्व. ५

त्रिपञ्चाशोऽध्यायः ॥ ५३ ॥

चतुःपञ्चाशोऽध्यायः ॥ ५४ ॥

कृष्णोदङ्कप्रति स्वमाहात्म्यप्रकाशनपूर्वकं कुरुणां स्ववचनातिक्रमणादिरूपस्वापराधेनैव निधनोक्तिः ॥ १ ॥

उदङ्क उवाच ।

ब्रूहि केशव तत्त्वेन त्वमध्यात्ममनिन्दितम् ।
श्रुत्वा श्रेयोऽभिधास्यामि शापं वा ते जनार्दन १
वासुदेव उवाच ।

तमो रजश्च सत्त्वं च विद्धि भावान्मदाश्रयान् ।
'स्थितिः सृष्टिलयाध्यक्षो विष्णुब्रह्मेशसंज्ञितः ॥ २

कदाचित्तमसा रुद्रो विष्णुः सत्त्वगुणे स्थितः ।
रजस्यपि तथा ब्रह्मा स्वगुणान्यगुणानुभौ ॥ ३
प्रणवात्मा च शब्दादींस्त्रिगुणात्मा चराचरम् ।

तथा रुद्रान्वसून्वाऽपि विद्धि मत्प्रभवान्द्विज ॥ ४
मयि सर्वाणि भूतानि सर्वभूतेषु चाप्यहम् ।

स्थित इत्यभिजानीहि मा ते भूदत्र संशयः ॥ ५
तथा दैत्यगणान्मर्वान्यक्षगन्धर्वराक्षसान् ।

नागानप्सरसश्चैव विद्धि मत्प्रभवान्द्विज ॥ ६
सदसश्चैव यत्प्राहुरव्यक्तं व्यक्तमेव च ।

अक्षरं च क्षरं चैव सर्वमेतन्मदात्मकम् ॥ ७
ये चाश्रमेषु वै धर्माश्चतुर्षु विहिता मुने ।

वैदिकानि च कर्माणि विद्धि सर्वे मदात्मकम् ॥ ८
असच्च सच्चैव च यद्विश्वं सदसतः परम् ।

ततः परतरं नास्ति देवदेवात्सनातनात् ॥ ९
ओंकारप्रभवान्वेदान्विद्धि मां त्वं भृगूद्वह ।

यूपं सोमं चरुं होमं त्रिदशाप्यायनं मखे ॥ १०
होतारमपि हव्यं च विद्धि मां भृगुनन्दन ।

अध्वर्युः कल्पकृत्चापि हविः परमसंस्कृतम् ॥ ११
उद्राता चापि मां स्तौति गीतघोषैर्महाध्वरे ।

प्रायश्चित्तेषु मां ब्रह्मञ्शान्तिमङ्गलवाचकाः ॥ १२

स्तुवन्ति विश्वकर्माणं सततं द्विजसत्तम ।

मम विद्धि सुतं धर्ममग्रजं द्विजसत्तम ॥ १३

मानसं दयितं विप्र सर्वभूतदयात्मकम् ।

तत्राहं वर्तमानैश्च निवृत्तैश्चैव मानवैः ॥ १४

बद्धीः संसरमाणो वै योनीर्वर्तामि सत्तम ।

लोकसंरक्षणार्थाय धर्मसंस्थापनाय च ॥ १५

तैस्तैर्वैपैश्च रूपैश्च त्रिषु लोकेषु भार्गव ।

अहं विष्णुरहं ब्रह्मा शक्रोऽथ प्रभवाप्ययः ॥ १६

भूतग्रामस्य सर्वस्य स्रष्टा संहार एव च ।

अधर्मे वर्तमानानां सर्वेषामहमच्युतः ॥ १७

धर्मस्य सेतुं बध्नामि चलिते चलिते युगे ।

तास्ता योनीः प्रविश्याहं प्रजानां हितकाम्यया ॥ १८

यदा त्वहं देवयोनौ वर्तामि भृगुनन्दन ।

तदाऽहं देववत्सर्वमाचरामि न संशयः ॥ १९

यदा गन्धर्वयोनौ तु वर्तामि भृगुनन्दन ।

तदा गन्धर्ववच्चेष्टाः सर्वाश्चेष्टामि भार्गव ॥ २०

नागयोनौ यदा चैव तदा वर्तामि नागवत् ।

यक्षराक्षसयोन्योस्तु यथावद्विचराम्यहम् ॥ २१

मानुष्ये वर्तमाने तु कृपणं याचिता मया ।

न च ते जातसंमोहा वचोऽगृह्णन्त मोहिताः ॥ २२

भयं च महदुद्दिश्य त्रासिताः कुरवो मया ।

कुद्वेन भूत्वा तु पुनर्यथावदनुदर्शिताः ॥ २३

तेऽधर्मेणेह संयुक्ताः परीताः कालधर्मणा ।

धर्मेण निहता युद्धे गताः स्वर्गं न संशयः ॥ २४

लोकेषु पाण्डवाश्चैव गताः ख्यातिं द्विजोत्तम ।

एतत्ते सर्वमाख्यातं यन्मां त्वं परिपृच्छसि ॥ २५

॥ इति श्रीमन्महाभारते आश्रमेधिकपर्वणि अनुगीतापर्वणि चतुःपञ्चाशोऽध्यायः ॥ ५४ ॥

देवतानि च कर्माणि विद्धि सर्वान्गुणान्ममेति ट. थ. पाठः
॥ ८ ॥ ओंकारप्रमुखानिति झ. पाठः ॥ १० ॥ अध्वर्युः
कल्पन इति ट. थ. पाठः ॥ ११ ॥ गतमोक्षे महाध्वरे इति

ट. थ. पाठः ॥ १२ ॥ सर्वभूतगुणात्मकमिति क. ट. थ.
पाठः ॥ १४ ॥ पुनस्त्वहं देवयोनाविति ट. थ. पाठः ॥ १९ ॥
चतुष्पञ्चाशोऽध्यायः ॥ ५४ ॥

पञ्चपञ्चाशोऽध्यायः ॥ ५५ ॥

कृष्णोदङ्काय विश्वरूपप्रदर्शनपूर्वकं पिपासाकाले जललाभरूपवरदानम् ॥ १ ॥ कृष्णोदङ्कायामृतदानं चोदितेनेन्द्रेण कदाचिद्वनमध्ये पिपासुमुदङ्कप्रति चण्डालवेपेण जलस्वीकारप्रार्थने उदङ्केन चण्डालत्वबुद्ध्या तदभिक्षेपः ॥ २ ॥ पश्चात्तस्य तिरोधानेन परितप्यन्तमुदङ्कप्रति तत्र संनिहितेन कृष्णेनेन्द्रकृतवज्रनानिवेदनपूर्वकं मरुप्रदेशे जललाभरूपवरदानम् ॥ ३ ॥

उदङ्क उवाच ।

अभिजानामि जगतः कर्तारं त्वां जनार्दन ।

नूनं भवत्प्रसादोऽयमिति मे नास्ति संशयः ॥१॥

चित्तं च सुप्रसन्नं मे त्वद्भावगतमच्युत ।

विनिवृत्तश्च मे कोप इति विद्धि परंतप ॥ २

यदि त्वनुग्रहं कंचिच्चतोऽर्हामि जनार्दन ।

द्रष्टुमिच्छामि ते रूपं वैष्णवं तन्निदर्शय ॥ ३

वैशंपायन उवाच ।

ततः स तस्मै प्रीतात्मा दर्शयामास तद्वपुः ।

शाश्वतं वैष्णवं धीमान्दृष्ट्वा यद्वनंजयः ॥ ४

स ददर्श महात्मानं विश्वरूपं महाभुजम् ।

सहस्रसूर्यप्रतिमं दीप्तिमत्पावकोपमम् ।

सर्वमाकाशमावृत्य तिष्ठन्तं सर्वतोमुखम् ॥ ५

तद्दृष्ट्वा परमं रूपं विष्णोर्वैष्णवमद्भुतम् ।

विस्मयं च ययौ विप्रस्तं दृष्ट्वा परमेश्वरम् ॥ ६

उदङ्क उवाच ।

‘नमोनमस्ते सर्वात्मनारायण परात्मक ।

परमात्मन्यब्रह्मनाभ पुण्डरीकाक्ष माधव ॥ ७

हिरण्यगर्भरूपांय संसारोत्तारणाय च ।

पुरुषाय पुराणाय शान्तश्यामाय ते नमः ॥ ८

अविद्यातिमिरादित्यं भवव्याधिमहौषधिम् ।

संसारार्णवसारं त्वां प्रणमामि गतिर्भव ॥ ९

सर्ववेदैकवेद्याय सर्ववेदमयाय च ।

वासुदेवाय नित्याय नमो भक्तप्रियाय ते ॥ १०

दयया दुःखमोहान्मां समुद्धर्तुमिहार्हसि ।

कर्मभिर्बहुभिः पापैर्बद्धं पाहि जनार्दन ॥ ११

विश्वकर्मन्ममस्तेऽस्तु विश्वात्मन्विश्वसंभव ।

पद्भ्यां ते पृथिवी व्याप्ता शिरसा चावृतं नमः ॥ १२

द्यावापृथिव्योर्यन्मध्यं जठरेण तवावृतम् ।

भुजाभ्यामावृताश्चाशास्त्वमिदं सर्वमच्युत ॥१३॥

संहरस्व पुनर्देव रूपमक्षय्यमुत्तमम् ।

पुनस्त्वां स्वेन रूपेण द्रष्टुमिच्छामि शाश्वतम् ॥१४॥

वैशंपायन उवाच ।

तमुवाच प्रसन्नात्मा गोविन्दो जनमेजय ।

वरं वृणीष्वेति तदा तमुदङ्कोऽब्रवीदिदम् ॥ १५

पर्याप्त एष एवाद्य वरस्त्वचो महाद्युते ।

यत्ते रूपमिदं कृष्ण पश्यामि प्रभवाप्ययम् ॥१६॥

तमब्रवीत्पुनः कृष्णो मा त्वमत्र विचारय ।

अवश्यमेतत्कर्तव्यममोघं दर्शनं मम ॥ १७

उदङ्क उवाच ।

अवश्यं करणीयं च यद्येतन्मन्यसे विभो ।

तोयमिच्छामि यत्रेष्टं मरुष्वेतद्वि दुर्लभम् ॥ १८

ततः संहृत्य तत्तेजः प्रोवाचोदङ्कमीश्वरः ।

एष्टव्ये सति चिन्त्योऽहमित्युक्त्वा द्वारकां ययौ ॥

ततः कदाचिद्भगवानुदङ्कस्तोयकाङ्क्षया ।

तृपितः परिचक्राम मरौ सस्मार चाच्युतम् ॥ २०

ततो दिग्वासमं धीमान्मातङ्गं मलपङ्क्तिनम् ।

अपश्यत् मरौ तस्मिञ्चयूथपरिवारितम् ॥ २१

भीषणं बद्धनिस्त्रिशं बाणकार्मुकधारिणम् ।

तस्याधःस्रोतसोऽपश्यद्वारि भूरि द्विजोत्तमः ॥२२॥

स्मरन्नेव च तं प्राह मातङ्गः प्रहसन्निव ।

एद्युदङ्क प्रतीच्छस्व मत्तो वारि भृगूद्वह ।

कृपा हि मे सुमहती त्वां दृष्ट्वा तृप्तसमाश्रितम् ॥२३॥

इत्युक्तस्तेन स मुनिस्तत्तोयं नाभ्यनन्दत् ।

चिक्षेप च स तं धीमान्वाग्भिरग्राभिरच्युतम् ॥२४॥

पुनःपुनश्च मातङ्गः पिबस्वेति तमब्रवीत् ।

ते रूपमेश्वरमिति ज्ञः पाठः ॥ ३ ॥ एष्टव्ये जलेऽपेक्षिते सति ॥ १५ ॥ मातङ्गं चण्डालविशेषम् ॥ २१ ॥ अधः

पाददेशे स्रोतसो दृतेर्वीर्येति संबन्धः । ततः शङ्कितमानस इति क. ट. थ. पाठः ॥ २२ ॥ विक्षेपं निन्दितवान् ॥ २४ ॥

न चापिवत्स सक्रोधः क्षुभितेनान्तरात्मना ॥२५॥
 स तथा निश्चयात्तेन प्रत्याख्यातो महात्मना ।
 श्वभिः सह महाराज तत्रैवान्तरधीयत ॥ २६॥
 उदङ्गस्तं तथा दृष्ट्वा ततो व्रीडितमानसः ।
 मेने प्रलब्धमात्मानं कृष्णेनामित्रघातिना ॥२७॥
 अथ तेनैव मार्गेण शङ्खचक्रगदाधरः ।
 आजगाम महाबाहुरुदङ्गश्चैनमब्रवीत् ॥ २८॥
 न युक्तं तादृशं दातुं त्वया पुरुषसत्तम ।
 सलिलं विप्रमुख्येभ्यो मातङ्गस्रोतसा विभो ॥२९॥
 इत्युक्तवचनं तं तु महाबुद्धिर्जनार्दनः ।
 उदङ्गं श्रुक्षण्या वाचा सान्त्वयन्निदमब्रवीत् ॥३०॥
 यादृशेनेह रूपेण योग्यं दातुं धृतेन वै ।
 तादृशं खलु ते दत्तं यच्च त्वं नावबुध्यथाः ॥३१॥
 मया त्वदर्धमुक्तो वै वज्रपाणिः पुरंदरः ।
 उदङ्गायामृतं देहि तोयरूपमिति प्रभुः ॥ ३२॥
 स मामुवाच देवेन्द्र न मर्त्योऽमर्त्यतां व्रजेत् ।
 अन्यमस्मै वरं देहीत्यसकृद्भृगुनन्दन ॥ ३३॥

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चपञ्चाशोऽध्यायः ॥ ५५ ॥

पड़पञ्चाशोऽध्यायः ॥ ५६ ॥

वैशंपायनेन जनमेजयंप्रत्युदङ्गोपाख्यानकथनारम्भः ॥ १ ॥ उदङ्गकृतपरिचर्याविशेषतुष्टेन गौतमेन तस्मै प्रीत्यतिशयेन चिरादपि गृहगमनायाभ्यननुज्ञानम् ॥ २ ॥ कदाचन गुरुशामनेन काष्ठमारमाहृतवनोदङ्गेन काष्ठलग्नजरापलितनिजकेशावलोकनेन परिदेवनम् ॥ ३ ॥ ततस्तदबोधितनिजरोदनहेतुना गुरुणा तस्मै निजतनयाप्रतिपादनम् ॥ ४ ॥ ततस्तेन गुरुपत्नीनिदेशेन कुण्डलाचनया सौदासंप्रति गमनम् ॥ ५ ॥

जनमेजय उवाच ।

उदङ्गः केन तपसा संयुक्तो वै महामनाः ।
 यः शापं दातुकामोऽभूद्विष्णवे प्रभविष्णवे ॥ १॥
 वैशंपायन उवाच ।
 उदङ्गो महता युक्तस्तपसा जनमेजय ।
 गुरुभक्तः स तेजस्वी नान्यत्किंचिदपूजयत् ॥ २॥
 सर्वेषामृषिपुत्राणामेव आसीन्मनोरथः ।
 औदङ्गीं गुरुवृत्तिं वै प्राप्नुयामेति भारत ॥ ३॥

प्रलब्धं वक्षितम् ॥ २७ ॥

अमृतं देयमित्येव मयोक्तः स शचीपतिः ।
 स मां प्रसाद्य देवेन्द्रः पुनरेवेदमब्रवीत् ॥ ३४॥
 यदि देयमवश्यं वै मातङ्गोऽहं महामते ।
 भूत्वाऽमृतं प्रदास्यामि भार्गवाय महात्मने ॥ ३५॥
 यद्येवं प्रतिगृह्णाति भार्गवोऽमृतमद्य वै ।
 प्रदातुमेव गच्छामि भार्गवस्यामृतं विभो ।
 प्रत्याख्यातस्त्वहं तेन दास्यामि न कथंचन ॥३६॥
 स तथा समयं कृत्वा तेन रूपेण वासवः ।
 उपस्थितस्त्वया चापि प्रत्याख्यातोऽमृतं ददत् ॥
 चाण्डालरूपी भगवान्मुमहांस्ते व्यतिक्रमः ॥३७॥
 यत्तु शक्यं मया कर्तुं भूय एव तद्वेप्सितम् ।
 तोयेप्सां तव दुर्धर्षां करिष्ये सफलामहम् ॥३८॥
 येष्वहःसु च ते ब्रह्मन्सलिलेप्सा भविष्यति ।
 तदा मरौ भविष्यन्ति जलपूर्णाः पयोधराः ॥३९॥
 रसवच्च प्रदास्यन्ति तोयं ते भृगुनन्दन ।
 उदङ्गमेघा इत्युक्ताः ख्यातिं यास्यन्ति चापि ते ४०॥
 इत्युक्तः प्रीतिमान्विप्रः कृष्णेन स वभूव ह ।
 अद्याप्युदङ्गमेघाश्च मरौ वर्षन्ति भारत ॥ ४१॥

गौतमस्य तु शिष्याणां बहूनां जनमेजय ।

उदङ्गेऽभ्यधिका प्रीतिः स्नेहश्चैवाभवत्तदा ॥ ४॥
 स तस्य दमशौचाभ्यां विक्रान्तेन च कर्मणा ।
 मम्यकैवोपचारेण गौतमः प्रीतिमानभूत् ॥ ५॥
 अथ शिष्यसहस्राणि समनुज्ञाय गौतमः ।
 उदङ्गं परया प्रीत्या नाभ्यनुज्ञातुमैच्छत् ॥ ६॥
 तं क्रमेण जरा तात प्रतिपेदे महामुनिम् ।
 न चान्वबुध्यत तदा स मुनिर्गुरुवत्सलः ॥ ७॥

पञ्चपञ्चाशोऽध्यायः ॥ ५५ ॥

ततः कैदाचिद्राजेन्द्र काष्ठान्यानयितुं ययौ ।
 उदङ्कः काष्ठभारं च महान्तं समुपानयत् ॥ ८
 स तद्भाराभिभूतात्मा काष्ठभारमरिंदम ।
 निचिक्षेप क्षितौ राजन्परिश्रान्तो बुभुक्षितः ॥ ९
 तस्य काष्ठे विलग्राऽभूजटा रूप्यसमप्रभा ।
 ततः काष्ठैः सह तदा पपात धरणीतलम् ॥ १०
 ततः स भारनिष्पिष्टः क्षुधाविष्टश्च भारत ।
 दृष्ट्वा तां वयसोऽवस्थां रुरोदार्तस्वरं तदा ॥ ११
 ततो गुरुसुता तस्य पद्मपत्रनिभानना ।
 जग्राहाश्रूणि सुश्रोणी करेण पृथुलोचना ।
 पितुर्नियोगाद्भावेज्ञा शिरसाऽवनता तदा ॥ १२
 तस्या निपेततुर्दग्धौ करौ तैरश्रुबिन्दुभिः ।
 न हि तानश्रुपातास्तु शक्ता धारयितुं मही ।
 गौतमस्त्वब्रवीद्विप्रमुदङ्कं प्रीतमानसः ॥ १३
 कस्मात्तात तवाद्येह शोकोत्तरमिदं मनः ।
 स स्वैरं ब्रूहि विप्रर्षे श्रोतुमिच्छामि तच्चतः ॥ १४
 उदङ्क उवाच ।
 भवद्गतं मनसा भवत्प्रियचिकीर्षया ।
 भवद्भक्तिगतेनेह भवद्भावानुगेन च ॥ १५
 जरयं नावबुद्धा मे नाभिज्ञातं सुखं च मे ।
 शतवर्षोपितं मां हि न त्वमभ्यनुजानिथाः ॥ १६
 भवता त्वभ्यनुज्ञाताः शिष्याः प्रत्यवरा मम ।
 उपपन्ना द्विजश्रेष्ठ शतशोऽथ सहस्रशः ॥ १७
 गौतम उवाच ।
 त्वत्प्रीतियुक्तेन मया गुरुशुश्रूषया तव ।
 व्यतिक्रामन्महाकालो नावबुद्धो द्विजर्षभ ॥ १८
 किं त्वद्य यदि ते श्रद्धा गमनं प्रति भार्गव ।
 अनुज्ञां प्रतिगृह्य त्वं स्वगृहान्गच्छ माचिरम् ॥ १९
 उदङ्क उवाच ।
 गुर्वर्थं कं प्रयच्छामि ब्रूहि त्वं द्विजसत्तम ।
 तमुपाहत्य गच्छेयमनुज्ञातस्त्वया विभो ॥ २०

गौतम उवाच ।
 दक्षिणापरितोषो वै गुरुणां सद्भिरुच्यते ।
 तव ह्याचरतो धर्मं तुष्टोऽहं वै न संशयः ।
 इत्थं च परितुष्टं मां विजानीहि भृगूद्वह ॥ २१
 युवा षोडशवर्षो हि यद्यद्य भविता भवान् ।
 ददानि पत्नीं कन्यां च स्वां ते दुहितरं द्विज ।
 एतामृतेऽङ्गना नान्या त्वत्तेजोऽर्हति सेवितुम् ॥ २२
 ततस्तां प्रतिजग्राह युवा भूत्वा यशस्विनीम् ।
 गुरुणा चाभ्यनुज्ञातो गुरुपत्नीमथाब्रवीत् ॥ २३
 किं भवत्यै प्रयच्छामि गुर्वर्थं विनियुङ्क्ष माम् ।
 प्रियं हितं च काङ्क्षामि प्राणैरपि धनैरपि ॥ २४
 यदुर्लभं हि लोकेऽस्मिन्नलमत्यद्भुतं महत् ।
 तदानयेयं तपसा न हि मेऽत्रास्ति संशयः ॥ २५
 अहल्योवाच ।
 परितुष्टाऽस्मि ते विप्र नित्यं भक्त्या तवानघ ।
 पर्याप्तमेतद्भद्रं ते गच्छ तात यथेप्सितम् ॥ २६
 वैशंपायन उवाच ।
 उदङ्कस्तु महाराज पुनरेवाब्रवीद्वचः ।
 आज्ञापयस्व मां मातः कर्तव्यं च तव प्रियम् ॥ २७
 अहल्योवाच ।
 सौदासपत्न्या विधृते दिव्ये ये मणिकुण्डले ।
 ते समानय भद्रं ते गुर्वर्थः सुकृतो भवेत् ॥ २८
 वैशंपायन उवाच ।
 स तथेति प्रतिश्रुत्य जगाम जनमेजय ।
 गुरुपत्नीप्रियार्थं वै ते समानयितुं तदा ॥ २९
 स जगाम ततः शीघ्रमुदङ्को ब्राह्मणर्षभः ।
 सौदासं पुरुषादं वै भिक्षितुं मणिकुण्डले ॥ ३०
 गौतमस्त्वब्रवीत्पत्नीमुदङ्को नात्र दृश्यते ।
 इति पृष्ट्वा तमाचष्ट कुण्डलार्थं गतं च सा ॥ ३१
 ततः प्रोवाच पत्नीं स न ते सम्यगिदं कृतम् ।
 शप्तः स पार्थिवो नूनं ब्राह्मणं तं वधिष्यति ॥ ३२

अहल्योवाच ।

अजानन्त्या नियुक्तः स भगवन्ब्राह्मणो मया ।

भवत्प्रसादान्न भयं किञ्चित्तस्य भविष्यति ॥३३॥

इत्युक्तः प्राह तां पत्नीमेवमस्त्विति गौतमः ।

उदङ्कोऽपि वने शून्ये राजानं तं ददर्श ह ॥ ३४ ॥

॥ इति श्रीमन्महाभारते आश्वमेधिकपर्वणि अनुगीतापर्वणि षट्पञ्चाशोऽध्यायः ॥ ५६ ॥

सप्तपञ्चाशोऽध्यायः ॥ ५७ ॥

शापाद्राक्षसत्वं गतेन सांदासेनोदङ्कभक्षणेद्यमे उदङ्केन पुनः प्रत्यागमनप्रतिज्ञापूर्वकं तंप्रति कुण्डलयाचनम् ॥ १ ॥
उदङ्केन सौदासवचसा तत्पत्नीप्रति कुण्डलयाचने तथा तंप्रति मणिकुण्डलमहिमादिकथनपूर्वकं राजाभिज्ञानानयनचोदना ॥ २ ॥

वैशंपायन उवाच ।

स तं दृष्ट्वा तथाभूतं राजानं घोरदर्शनम् ।

दीर्घश्मश्रुधरं नृणां शोणितेन समुक्षितम् ॥ १ ॥

चकार न व्यथां विप्रो राजा त्वेनमथाब्रवीत् ।

प्रत्युत्थाय महातेजा भयकर्ता यमोपमः ॥ २ ॥

दिष्ट्वा त्वमसि कल्याण पृष्ठे काले ममान्तिकम् ।

भक्ष्यं मृगयमाणस्य संप्राप्तो द्विजसत्तम ॥ ३ ॥

उदङ्क उवाच ।

राजन्गुर्वर्थिनं विद्धि चरन्तं मामिहागतम् ।

न च गुर्वर्थमुद्युक्तं हिंस्यमाहुर्मनीषिणः ॥ ४ ॥

राजोवाच ।

पृष्ठे काले ममाहारो विहितो द्विजसत्तम ।

न शक्यस्त्वं समुत्सृष्टं क्षुधितेन मयाऽद्य वै ॥ ५ ॥

उदङ्क उवाच ।

एवमस्तु महाराज समयः क्रियतां तु मे ।

गुर्वर्थमभिनिर्वर्त्य पुनरेष्यामि ते वशम् ॥ ६ ॥

संश्रुतश्च मया योऽर्थो गुरवे राजसत्तम ।

त्वदधीनः स राजेन्द्र तं त्वां भिक्षे नरेश्वर ॥ ७ ॥

ददासि विप्रमुख्येभ्यस्त्वं हि रत्नानि नित्यदा ।

दाता च त्वं नरव्याघ्र पात्रभूतः क्षिताविह ।

पात्रं प्रतिग्रहे चापि विद्धि मां नृपसत्तम ॥ ८ ॥

उपाहृत्य गुरोरर्थं त्वदायत्तमरिंदम ।

समयेनेह राजेन्द्र पुनरेष्यामि ते वशम् ॥ ९ ॥

सत्यं ते प्रतिजानामि नात्र मिथ्या कथंचन ।

अनृतं नोक्तपूर्वं मे स्वैरेष्वपि कुतोऽन्यथा ॥ १० ॥

सौदास उवाच ।

यदि मत्तस्तवायत्तो गुर्वर्थः कृत एव सः ।

यदि चास्ति प्रतिग्राह्यं सांप्रतं तद्विदस्व मे ॥ ११ ॥

उदङ्क उवाच ।

प्रतिग्राह्यो मतो मे त्वं सदैव पुरुषर्षभ ।

सोहं त्वामनुसंप्राप्तो भिक्षितुं मणिकुण्डले ॥ १२ ॥

सौदास उवाच ।

पत्न्यास्ते मम विप्रर्षे उचिते मणिकुण्डले ।

वरयार्थं त्वमन्यं वै तं ते दास्यामि सुव्रत ॥ १३ ॥

उदङ्क उवाच ।

अलं ते व्यपदेशेन प्रमाणं यदि ते वयम् ।

प्रयच्छ कुण्डले मह्यं सत्यवाग्भव पार्थिव ॥ १४ ॥

वैशंपायन उवाच ।

इत्युक्तस्त्वब्रवीद्राजा तमुदङ्कं पुनर्वचः ।

गच्छ मद्रचनाद्देवीं ब्रूहि देहीति सत्तम ॥ १५ ॥

सैवमुक्ता त्वया नूनं मद्राक्येन शुचिव्रता ।

प्रदास्यति द्विजश्रेष्ठ कुण्डले ते न संशयः ॥ १६ ॥

उदङ्क उवाच ।

क पत्नी भवतः शक्या मया द्रष्टुं नरेश्वर ।

स्वयं वाऽपि भवान्पत्नीं किमर्थं नोपसर्पति ॥ १७ ॥

सौदास उवाच ।

तां द्रक्ष्यति भवानद्य कास्मिंश्चिद्वननिर्झरे ।

पृष्ठे काले न हि मया सा शक्या द्रष्टुमद्य वै ॥ १८ ॥

वैशंपायन उवाच ।

उदङ्कस्तु तथोक्तः स जगाम भरतर्षभ ।

मदयन्तीं च दृष्ट्वा स ज्ञापयत्स्वप्रयोजनम् ॥ १९ ॥

सौदासवचनं श्रुत्वा ततः सा पृथुलोचना ।
 प्रत्युवाच महाबुद्धिमुदङ्कं जनमेजय ॥ २०
 एवमेतन्महाब्रह्मन्नानृतं वदसेऽनघ ।
 अभिज्ञानं तु किञ्चित्त्वं समानयितुमर्हसि ॥ २१
 इमे हि दिव्ये मणिकुण्डले मे
 देवाश्च यक्षाश्च महर्षयश्च ।
 तैस्तैरुपायैरपहर्तुकामा-
 ऽच्छिद्रेषु नित्यं परितर्कयन्ति ॥ २२
 निक्षिप्तमेतद्भुवि पन्नगास्तु
 रत्नं समासाद्य परामृशेयुः ।
 यक्षास्तथोच्छिष्टधृतं सुराश्च

निद्रावशाद्वा परिघर्षयेयुः ॥ २३
 छिद्रेष्वेतेष्विमे नित्यं ह्रियेते द्विजसत्तम ।
 देवराक्षसनागानामप्रमत्तेन धार्यते ॥ २४
 एते दिवापि भासेते रात्रौ च द्विजसत्तम ।
 नक्तं नक्षत्रताराणां प्रभामाक्षिप्य वर्ततः ॥ २५
 एते ह्यामुच्य भगवन्क्षुत्पिपासाभयं कुतः ।
 विषाग्निश्चापदेभ्यश्च भयं जातु न विद्यते ॥ २६
 ह्रस्वेन चैते आमुक्ते भवतो ह्रस्वके तदा ।
 अनुरूपेण चामुक्ते जायेते तत्प्रमाणके ॥ २७
 एवंविधे ममैते वै कुण्डले परमार्चिते ।
 त्रिषु लोकेषु विज्ञाते तदभिज्ञानमानय ॥ २८

॥ इति श्रीमन्महाभारते आश्वमेधिकपर्वणि अनुगीतापर्वणि सप्तपञ्चाशोऽध्यायः ॥ ५७ ॥

अष्टपञ्चाशोऽध्यायः ॥ ५८ ॥

उदङ्केनाभिज्ञाननिवेदनेन मदयन्तीतः कुण्डलग्रहणपूर्वकं प्रतिनिवर्तनम् ॥ १ ॥ मध्येमार्गं क्षुधाविष्टेन तेन बिम्बतरु-
 मारुह्य शाखायां कुण्डलासङ्गनपूर्वकं फलपातनाय शाखाचालनम् ॥ २ ॥ तत्र पतत्फलघटनेन कुण्डलयोरधःपतने केन-
 चिदुरगवरेण तदपहत्य नागलोकगमनम् ॥ ३ ॥ तत इन्द्रसाहाय्याद्भविदारणेन नागलोकंगतेनोदङ्केन तत्राश्ववचसा तद-
 पानदेशधमने तन्निर्गतधूमपटलनिरुद्धैः सपैरुदङ्काय कुण्डलप्रत्यर्पणम् ॥ ४ ॥ तत उदङ्केन गुरुपत्न्यै कुण्डलप्रदानम् ॥ ५ ॥

वैशंपायन उवाच ।
 स मित्रसहमासाद्य अभिज्ञानमयाचत ।
 तस्मै ददावभिज्ञानं स चेक्ष्वाकुवरस्तदा ॥ १
 सौदास उवाच ।
 न चैवैषा गतिः क्षेम्या न चान्या विद्यते गतिः ।
 एतन्मे तत्त्वमाज्ञाय प्रयच्छ मणिकुण्डले ॥ २
 इत्युक्तस्तामुदङ्कस्तु भर्तुर्वाक्यमथाब्रवीत् ।
 श्रुत्वा च सा तदा प्रादात्ततस्ते मणिकुण्डले ॥ ३
 अवाप्य कुण्डले ते तु राजानं पुनरब्रवीत् ।
 किमेतद्ब्रह्मवचनं श्रोतुमिच्छामि पार्थिव ॥ ४
 सौदास उवाच ।
 प्रजाविसर्गाद्विप्रान्वै क्षत्रियाः पूजयन्ति ह ।
 विप्रेभ्यश्चापि बहवो दोषाः प्रादुर्भवन्ति नः ॥ ५

सोहं द्विजेभ्यः प्रणतो विप्रादोषमवाप्तवान् ।
 गतिमन्यां न पश्यामि मदयन्तीसहायवान् ॥ ६
 न चान्यामपि पश्यामि गतिं गतिमतांवर ।
 स्वर्गद्वारस्य गमने स्थाने चेह द्विजोत्तम ॥ ७
 न हि राज्ञा विशेषेण विरुद्धेन द्विजातिभिः ।
 शक्यं हि लोके स्थातुं वै प्रेत्य वा सुखमेधितुम् ॥ ८
 तदिष्टे ते मया दत्ते एते स्वे मणिकुण्डले ।
 यः कृतस्तेऽद्य समयः सफलं तं कुरुष्व मे ॥ ९
 उदङ्क उवाच ।
 राजंस्तथेह कर्तास्मि पुनरेष्यामि ते वशम् ।
 प्रश्नं च कंचित्प्रष्टुं त्वां व्यवसिष्ये परंतप ॥ १०
 सौदास उवाच ।
 ब्रूहि विप्र यथाकामं प्रतिवक्तास्मि ते वचः ।

छिद्रेष्वेतेष्विमे इति पूर्वान्वयि । नागानां नागैः ह्रियेत
 इति संबन्धः ॥ २४ ॥ सप्तपञ्चाशोऽध्यायः ॥ ५७ ॥

मित्रसहः सौदासः । अभिज्ञानं श्लोककर्म ज्ञापकम् ॥ १ ॥

एषा रक्षोयोनिरूपा । अन्या इतो मुक्तिरूपा ॥ २ ॥ ततो-
 दंकाय वै प्रादात्तस्मै ते मणिकुण्डले इति क. ट. थ. पाठः ॥ ३ ॥
 निवृत्तोस्मि परं तपेति ज्ञ. पाठः ॥ १० ॥

छेत्तास्मि संशयं तेऽद्य न मेऽत्रास्ति विचारणा ११
उदङ्क उवाच ।

प्राहुर्वाक्संयतं विप्रं धर्मेनैपुणदर्शिनः ।
मित्रेषु यश्च विषमः स्तेन इत्येव तं विदुः ॥ १२
स भवान्मित्रतामद्य संप्राप्तो मम पार्थिव ।
स मे बुद्धिं प्रयच्छस्व संमतां पुरुषर्षभ ॥ १३
अवाप्तार्थोऽहमद्येह भवांश्च पुरुषादकः ।
भवत्सकाशमागन्तुं क्षमं मम न वेति वै ॥ १४
सौदास उवाच ।

क्षमं चेदिह वक्तव्यं मया द्विजवरोत्तम ।
मत्समीपं द्विजश्रेष्ठ नागन्तव्यं कथंचन ॥ १५
एवं तव प्रपश्यामि श्रेयो भृगुकुलोद्बह ।
आगच्छतो हि ते विप्र भवेन्मृत्युन संशयः ॥ १६
वैशंपायन उवाच ।

इत्युक्तः स तदा राजा क्षमं बुद्धिमता हितम् ।
अनुज्ञाप्य स राजानमहल्यां प्रति जग्मिवान् ॥ १७
गृहीत्वा कुण्डले दिव्ये गुरुपत्न्याः प्रियंकरः ।
जवेन महता प्रायाद्रौतमस्याश्रमं प्रति ॥ १८
यथा तयो रक्षणं च मदयन्त्याऽभिभाषितम् ।
तथा ते कुण्डले बध्वा तदा कृष्णाजिनेऽनयत् ॥ १९
स कस्मिंश्चित्क्षुधाविष्टः फलभारसमन्वितम् ।
विल्वं ददर्श विप्रपिरारुरोह च तं ततः ॥ २०
शाखास्त्रासज्य तस्यैव कृष्णाजिनमरिंदम ।
पातयामास विल्वानि तदा स द्विजपुङ्गवः ॥ २१
अथ पातयमानस्य विल्वापहतचक्षुषः ।
न्यपतंस्तानि विल्वानि तस्मिन्नेवाजिने विभो ॥ २२
यस्मिंस्ते कुण्डले बद्धे तदा द्विजवरेण वै ।
विल्वप्रहारस्तस्याथ व्यशीर्यद्वन्धनं ततः ॥ २३
सकुण्डलं तदजिनं पपात सहसा तरोः ।
विशीर्णबन्धने तस्मिन्गते कृष्णाजिने महीम् ॥ २४
अपश्यद्भुजगः कश्चित्ते तत्र मणिकुण्डले ।
ऐरावतकुलोद्भूतः शीघ्रो भूत्वा तदा हि सः ॥ २५

प्राप्तवान्संयति मित्रं धर्मेनैपुण्यदर्शनादिति क. ट. थ. पाठः
॥ १२ ॥ तत्रैव तु प्रवक्ष्यामि श्रेयो भृगुकुलोद्बहेति क. ट.

विदश्यास्येन वल्मीकं विवेशाथ स कुण्डले ।
द्वियमाणे तु दृष्ट्वा स कुण्डले भुजगेन ह ॥ २६
पपात वृक्षात्सोद्वेगो दुःखात्परमकोपनः ।
स दण्डकाष्ठमादाय वल्मीकमखनत्तदा ॥ २७
[अहानि त्रिशदव्यग्रः पञ्च चान्यानि भारत ।]
क्रोधामर्षाभिसंतप्तस्तदा ब्राह्मणसत्तमः ॥ २८
तस्य वेगमसह्यं तमसहन्ती वसुंधरा ।
दण्डकाष्ठाभिनुन्नाङ्गी चचाल भृशमाकुला ।
ततः खनत एवाथ विप्रर्षेर्धरणीतलम् ।
नागलोकस्य पन्थानं कर्तुकामस्य निश्चयात् ॥ २९
रथेन हरियुक्तेन तं देशमुपजग्मिवान् ।
वज्रपाणिर्महातेजास्तं ददर्श द्विजोत्तमम् ॥ ३०
वैशंपायन उवाच ।

स तु तं ब्राह्मणो भूत्वा तस्य दुःखेन दुःखितः ।
उदङ्कमब्रवीद्वाक्यं नैतच्छक्यं त्वयेति वै ॥ ३१
इतो हि नागलोको वै योजनानि सहस्रशः ।
न दण्डकाष्ठसाध्यं च मन्ये कार्यमिदं तव ॥ ३२
उदङ्क उवाच ।
नागलोके यदि ब्रह्मन्न शक्ये कुण्डले मया ।
प्राप्तुं प्राणान्विमोक्ष्यामि पश्यतस्ते द्विजोत्तम ॥ ३३
वैशंपायन उवाच ।

यदा स नाशकस्तस्य निश्चयं कर्तुमन्यथा ।
वज्रपाणिस्तदा दण्डं वज्रास्त्रेण युयोज ह ॥ ३४
ततो वज्रप्रहारैस्तैर्दार्यमाणा वसुंधरा ।
नागलोकस्य पन्थानमकरोज्जनमेजय ॥ ३५
स तेन मार्गेण तदा नागलोकं विवेश ह ।
ददर्श नागलोकं च योजनानि सहस्रशः ॥ ३६
प्राकारनिचयैर्दिव्यैर्मणिमुक्ताखलंकृतः ।
उपपन्नं महाभाग शातकुम्भमयैस्तथा ॥ ३७
वापीः स्फटिकसोपाना नदीश्च विमलोदकाः ।
ददर्श वृक्षांश्च बहून्नानाद्विजगणायुतान् ॥ ३८
तस्य लोकस्य च द्वारं स ददर्श भृगूद्बहः ।

थ. पाठः ॥ १६ ॥ आस्येन कुण्डले विदश्य भूत्वा वल्मीकं
विवेशेति संबन्धः ॥ २६ ॥

पञ्चयोजनविस्तारमायतं शतयोजनम् ॥ ३९
 नागलोकमुदङ्गस्तु प्रेक्ष्य दीनोऽभवत्तदा ।
 निराशश्चाभवत्तत्र कुण्डलाहरणे पुनः ॥ ४०
 तत्र प्रोवाच तुरगस्तं कृष्णश्चेतवालधिः ।
 ताम्रास्यनेत्रः कौरव्यः प्रज्वलन्निव तेजसा ॥ ४१
 धमस्वापानमेतन्मे ततस्त्वं विप्र लप्स्यसे ।
 ऐरावतसुतेनेह तवानीते हि कुण्डले ॥ ४२
 मा जुगुप्सां कृथाः पुत्र त्वमत्रार्थे कथंचन ।
 त्वयैतद्वि समाचीर्णं गौतमस्याश्रमे तदा ॥ ४३
 उदङ्ग उवाच ।
 कथं भवन्तं जानीयामुपाध्यायाश्रमं प्रति ।
 यन्मया चीर्णपूर्वं हि श्रोतुमिच्छामि तद्व्यहम् ॥ ४४
 अश्व उवाच ।
 गुरोर्गुरुं मां जानीहि ज्वलन्तं जातवेदसम् ।
 त्वया ह्यहं सदा विप्र गुरोरर्थेऽभिपूजितः ॥ ४५
 विधिवत्सततं विप्र शुचिना भृगुनन्दन ।
 तस्माच्छ्रेयो विधास्यामि तवैवं कुरु माचिरम् ॥ ४६
 इत्युक्तस्तु तथाऽकार्पीदुदङ्गश्चित्रभानुना ।
 ताम्रार्चिः प्रीतिमांश्चापि प्रजज्वाल दिधक्षया ॥ ४७
 ततोऽस्य रोमकूपेभ्यो ध्मायमानस्य भारत ।
 घनः प्रादुरभूद्धूमो नागलोकभयावहः ॥ ४८
 तेन धूमेन महता वर्धमानेन भारत ।
 नागलोके महाराज न प्राज्ञायत किंचन ॥ ४९

हाहाकृतमभूत्सर्वमैरावतनिवेशनम् ।
 वासुकिप्रमुखानां च नागानां जनमेजय ॥ ५०
 न प्राकाशन्त वेष्मानि धूमरुद्धानि भारत ।
 नीहारसंवृतानीव वनानि गिरयस्तथा ॥ ५१
 ते धूमरक्तनयना वह्नितेजोभितापिताः ।
 आजग्मुर्निश्चयं ज्ञातुं भार्गवस्य महात्मनः ॥ ५२
 श्रुत्वा च निश्चयं तस्य महर्षेरतितेजसः ।
 संभ्रान्तनयनाः सर्वे पूजां चक्रुर्यथाविधि ॥ ५३
 सर्वे प्राञ्जलयो नागा वृद्धबालपुरोगमाः ।
 शिरोभिः प्रणिपत्योचुः प्रसीद भगवन्निति ॥ ५४
 प्रसाद्य ब्राह्मणं तं तु पाद्यमर्घ्यं निवेद्य च ।
 प्रायच्छन्कुण्डले दिव्ये पन्नगाः परमांचिते ॥ ५५
 ततः स पूजितो नागैस्तदोदङ्गः प्रतापवान् ।
 अग्निं प्रदक्षिणं कृत्वा जगाम गुरुसन्न तत् ॥ ५६
 स गत्वा त्वरितो राजन्गौतमस्य निवेशनम् ।
 प्रायच्छत्कुण्डले दिव्ये गुरुपत्न्यास्तदाऽनघ ॥ ५७
 वासुकिप्रमुखानां च नागानां जनमेजय ।
 सर्वं शशंस गुरवे यथावद्विजसत्तमः ॥ ५८
 एवं महात्मना तेन त्रींल्लोकाञ्जनमेजय ।
 परिक्रम्याहते दिव्ये ततस्ते मणिकुण्डले ॥ ५९
 एवंप्रभावः स मुनिरुदङ्गो भरतर्षभ ।
 परेण तपसा युक्तो यन्मां त्वं परिपृच्छसि ॥ ६०

॥ इति श्रीमन्महाभारते आश्वमेधिकपर्वणि अनुगीतापर्वणि अष्टपञ्चाशोऽध्यायः ॥ ५८ ॥

एकोनषष्टितमोऽध्यायः ॥ ५९ ॥

उदङ्गाय वरदानात्परं द्वारकामागच्छता कृष्णेन मध्ये रैवतकप्रवेशः ॥ १ ॥ रैवतकोत्सववर्णनम् ॥ २ ॥ ततः कृष्णेन स्वभवनमेत्य मातापितृभ्यामभिवादनम् ॥ ३ ॥

जनमेजय उवाच ।
 उदङ्गस्य वरं दत्त्वा गोविन्दो द्विजसत्तम ।
 अत ऊर्ध्वं महाबाहुः किं चकार महायशः ॥ १
 वैशंपायन उवाच ।
 उदङ्गाय वरं दत्त्वा प्रायात्सात्यकिना सह ।
 द्वारकामेव गोविन्दः शीघ्रवेगैर्महाहयैः ॥ २

सरांसि सरितश्चैव वनानि च गिरींस्तथा ।
 अतिक्रम्याससादाथ रम्यां द्वारवतीं पुरीम् ॥ ३
 वर्तमाने महाराज महे रैवतकस्य च ।
 उपायात्पुण्डरीकाक्षो युयुधानानुगस्तदा ॥ ४
 अलंकृतस्तु स गिरिर्नानारूपैर्विचित्रितैः ।
 बभौ रत्नमयैः कोशैः संवृतः पुरुषर्षभ ॥ ५

महे उत्सवे ॥ ४ ॥

काञ्चनस्रग्भिरग्न्याभिः सुमनोभिस्तथैव च ।
 वासोभिश्च महाशैलः कल्पवृक्षैस्तथैव च ॥
 दीपवृक्षैश्च सौवर्णैरभीक्ष्णमुपशोभितः ।
 गुहानिर्झरदेशेषु दिवाभूतो बभूव ह ॥ ७
 पताकाभिर्विचित्राभिः सघण्टाभिः समन्ततः ।
 पुंभिः स्त्रीभिश्च संघुष्टः प्रगीत इव चाभवत् ।
 अतीव प्रेक्षणीयोऽभून्मेरुर्मुनिगणैरिव ॥ ८
 मत्तानां हृष्टरूपाणां स्त्रीणां पुंसां च भारत ।
 गायतां पर्वतेन्द्रस्य दिविस्पृगिव निःस्वनः ॥ ९
 प्रमत्तमत्तसंमत्तक्ष्वेडितोद्बुष्टसंकुलः ।
 तथा किलकिलाशब्दैर्भूधरोऽभून्मनोहरः ॥ १०
 विषणापणवान्नभ्यो भक्ष्यभोज्यविहारवान् ।
 वस्त्रमाल्योत्करयुतो वीणावेणुमृदङ्गवान् ॥ ११
 सुरामरेयमिश्रेण भक्ष्यभोज्येन चैव ह ।
 दीनान्धकृपणादिभ्यो दीयमानेन चानिशम् ।
 बभौ परमकल्याणो महस्तस्य महागिरेः ॥ १२
 पुण्यावसथवान्वीरैः पुण्यकृद्भिर्निपेवितः ।
 विहारो वृष्णिवीराणां महे रैवतकस्य ह ॥ १३
 स नानावेश्मसंकीर्णो देवलोक इवावभौ ।
 तदा च कृष्णसान्निध्यान्मुदा देवगणैर्युतः ॥ १४

॥ इति श्रीमन्महाभारते आश्वमेधिकपर्वणि अनुगीतापर्वणि एकोनषष्ठितमोऽध्यायः ॥ ५९ ॥

षष्ठितमोऽध्यायः ॥ ६० ॥

कृष्णेन वसुदेवादीन्प्रति कुरुपाण्डवयुद्धप्रकारकथनम् ॥ १ ॥

वसुदेव उवाच ।
 श्रुतवानसि वार्ष्णेय संग्रामं परमाद्भुतम् ।
 नराणां वदतां पुत्र कथोद्धातेषु नित्यशः ॥ १
 त्वं तु प्रत्यक्षदर्शी च कार्यज्ञश्च महाभुजः ।
 तस्मात्प्रब्रूहि संग्रामं याथातथ्येन मेऽनघ ॥ २
 यथा तदभवद्युद्धं पाण्डवानां महात्मनाम् ।
 भीष्मकर्णकृपद्रोणशल्यादिभिरनुत्तमम् ॥ ३
 अन्येषां क्षत्रियाणां च कृतास्त्राणामनेकशः ।

‘स्तुवन्त्यन्तर्हिता देवा गन्धर्वाश्च सहर्षिभिः ।
 साधकः सर्वधर्माणामसुराणां विनाशकः ॥ १५
 त्वं स्रष्टा सृज्यमाधारं कारणं धर्मवेदवित् ।
 त्वया सत्क्रियते देव न जानीमोऽत्र मायया ॥ १६
 केवलं त्वाऽभिजानीमः शरणं परमेश्वरम् ।
 ब्रह्मादीनां च गोविन्द सान्निध्यं शरणं नमः ॥ १७
 इति स्तुते मानुषैश्च पूजिते देवकीसुते ।
 शक्रसन्नप्रतीकाशो बभूव स हि शैलराट् ॥ १८
 ततः संपूज्यमानः स विवेश भवनं शुभम् ।
 गोविन्दः सात्यकिश्चैव जग्मतुर्भवनं स्वकम् ॥ १९
 विवेश च प्रहृष्टात्मा चिरकालप्रवासतः ।
 कृत्वा नसुकरं कर्म दानवेष्मिव वासवः ॥ २०
 उपायान्तं तु वार्ष्णेयं भोजवृष्ण्यन्धकास्तथा ।
 अभ्यगच्छन्महात्मानं देवा इव शतक्रतुम् ॥ २१
 स तानभ्यर्च्य मेधावी पृष्ट्वा च कुशलं तदा ।
 अभ्यवादयत प्रीतः पितरं मातरं तदा ॥ २२
 ताभ्यां स संपरिष्वक्तः सान्त्वितश्च महाभुजः ।
 उपोपविष्टैः सर्वैस्तैर्वृष्णिभिः परिवारितः ॥ २३
 स विश्रान्तो महातेजाः कृतपादावनेजनः ।
 कथयामास तत्सर्वं पृष्टः पित्रा महाहवम् ॥ २४

नानावेषाकृतिमतां नानादेशनिवासिनाम् ॥ ४
 वैशंपायन उवाच ।
 इत्युक्तः पुण्डरीकाक्षः पित्रा मातुस्तदाऽन्तिके ।
 शशंस कुरुवीराणां संग्रामे निधनं यथा ॥ ५
 वासुदेव उवाच ।
 अत्यद्भुतानि कर्माणि क्षत्रियाणां महात्मनाम् ।
 बहुलत्वान्न सङ्ख्यातुं शक्यान्यब्दशतैरपि ॥ ६
 प्राधान्यतस्तु गदतः समासेनैव मे शृणु ।

दीपभूतो बभूवहेति क. थ. पाठः ॥ ७ ॥ प्रमत्ताः क्रीडाया-
 सत्तयानवहिताः । मत्ताः मद्यादिना । संमत्ता इष्टाः ॥ १० ॥

सात्यकिश्च महाभुज इति क. पाठः ॥ २३ ॥ एकोनषष्ठितमो-
 ऽध्यायः ॥ ५९ ॥

- कर्माणि पृथिवीशानां यथावदमरद्युते ॥ ७
भीष्मः सेनापतिरभूदेकादशचमूपतिः ।
कौरव्यः कौरवेन्द्राणां देवानामिव पावकिः ॥ ८
शिखण्डी पाण्डुपुत्राणां नेता सप्तचमूपतिः ।
बभूव रक्षितो धीमाञ्ज्मीमता सव्यसाचिना ॥ ९
तेषां तदभवद्युद्धं दशाहानि महात्मनाम् ।
कुरूणां पाण्डवानां च सुमहद्रोमहर्षणम् ॥ १०
अयुध्यमानं गाङ्गेयं शिखण्डी तं महाद्युतिम् ।
जघान बहुभिर्बाणैः सह गाण्डीवधन्वना ॥ ११
अकरोत्स ततः कालं शरतल्पगतो मुनिः
अयनं दक्षिणं ह्रित्वा संप्राप्ते चोत्तरायणे ॥ १२
ततः सेनापतिरभूद्रोणोऽस्त्रविदुपांवरः ।
प्रवीरः कौरवेन्द्रस्य काव्यो दैत्यपतेरिव ॥ १३
अक्षौहिणीभिः शिष्टाभिर्नवभिर्द्विजसत्तमः ।
संवृतः समरश्लाघी गुप्तः कृपसुतादिभिः ॥ १४
धृष्टद्युम्नस्त्वभून्नेता पाण्डवानां महास्त्रावेत्
गुप्तो भीमेन मेधावी मित्रेण वरुणो यथा ॥ १५
स च सेनापरिवृतो द्रोणप्रेप्सुर्महामनाः
पितुर्निकारान्संस्मृत्य रणे कर्माकरोन्महत् ॥ १६
तस्मिंस्ते पृथिवीपाला द्रोणपार्षतसंगरे ।
नानादिगागता वीराः प्रायशो निधनं गताः ॥ १७
दिनानि पञ्च तद्युद्धमभूत्परमदारुणम् ।
ततो द्रोणः परिश्रान्तो धृष्टद्युम्नवशं गतः ॥ १८
ततः सेनापतिरभूत्कर्णो दौर्योधने बले ।
अक्षौहिणीभिः शिष्टाभिर्वृतः पञ्चभिराहवे ॥ १९
तिस्रस्तु पाण्डुपुत्राणां चम्बो वीभत्सुपालिताः ।
हतप्रवीरभूयिष्ठा बभूवुः समवस्थिताः ॥ २०
ततः पार्थ समासाद्य पतङ्ग इव पावकम् ।
पञ्चत्वमगमत्सौतिर्द्वितीयेऽहनि दारुणः ॥ २१
हते कर्णे तु कौरव्या निरुत्साहा हतौजसः ।
अक्षौहिणीभिस्तिष्ठभिर्मद्रेण पर्यवारयन् ॥ २२
हतवाहनभूयिष्ठाः पाण्डवास्तु युधिष्ठिरम् ।
अक्षौहिण्या निरुत्साहाः शिष्टया पर्यवारयन् ॥ २३
अवधीन्मद्राजानं कुरुराजो युधिष्ठिरः ।
तस्मिंस्तदार्धदिवसे कृत्वा कर्म सुदुष्करम् ॥ २४
हते शल्ये तु शकुनिं सहदेवो महामनाः ।
आहर्तारं कलेस्तस्य जघानामितविक्रमः ॥ २५
निहते शकुनौ राजा धार्तराष्ट्रः सुदुर्मनाः ।
अपाक्रामद्गदापाणिर्हतभूयिष्ठसैनिकः ॥ २६
तमन्वधावत्संकुद्रो भीमसेनः प्रतापवान्
हृदे द्वैपायने चापि सलिलस्थं ददर्श तम् ॥ २७
हतशिष्टेन सैन्येन समन्तात्पर्यवार्य तम् ।
अथोपविविशुर्हृष्टा हृदस्थं पञ्च पाण्डवाः ॥ २८
विगाह्य सलिलं त्वाशु वाग्बाणैर्भृशविक्षतः ।
उत्थाय स गदापाणिर्युद्धाय समुपस्थितः ॥ २९
ततः स निहतो राजा धार्तराष्ट्रो महारणे ।
भीमसेनेन विक्रम्य पश्यतां पृथिवीक्षिताम् ॥ ३०
ततस्तत्पाण्डवं सैन्यं प्रसुप्तं शिबिरे निशि
निहतं द्रोणपुत्रेण पितुर्वधममृष्यता ॥ ३१
हतपुत्रा हतबला हतमित्रा मया सह ।
युयुधानसहायेन पञ्च शिष्टास्तु पाण्डवाः ॥ ३२
सहैव कृपभोजाभ्यां द्रौणिर्युद्धादमुच्यत ।
युयुत्सुश्चापि कौरव्यो मुक्तः पाण्डवसंश्रयात् ॥ ३३
निहते कौरवेन्द्रे तु सानुबन्धे सुयोधने ।
विदुरः संजयश्चैव धर्मराजमुपस्थितौ ॥ ३४
एवं तदभवद्युद्धमहान्यष्टादश प्रभो ।
यत्र ते पृथिवीपाला निहताः स्वर्गमावसन् ॥ ३५
वैशंपायन उवाच ।
शृण्वतां तु महाराज कथां तां रोमहर्षणीम् ।
दुःखशोकपरिक्षेशा वृष्णीनामभवंस्तदा ॥ ३६

॥ इति श्रीमन्महाभारते आश्वमेधिकपर्वणि अनुगीतापर्वणि षष्ठितमोऽध्यायः ॥ ६० ॥

एकषष्टितमोऽध्यायः ॥ ६१ ॥

कृष्णेन सभायां वसुदेवं प्रति अभिमन्युनिधनाकथने सुभद्रया तं प्रति तत्कथनचोदनापूर्वकं शोकान्मोहावेशेन भुवि निपतनम् ॥ १ ॥ ततः कृष्णेन वसुदेवपरिसान्त्वनम् ॥ २ ॥

वैशंपायन उवाच ।

कथयन्नेव तु तदा वासुदेवः प्रतापवान् ।

महाभारतयुद्धं तत्कथान्ते पितुरग्रतः ॥ १

अभिमन्योर्वधं वीरः सोत्यक्रामन्महामतिः ।

अग्रियं वसुदेवस्य माभूदिति महामनाः ॥ २

मा दौहित्रवधं श्रुत्वा वसुदेवो महात्ययम् ।

दुःखशोकाभिसंतप्तो भवेदिति महामतिः ॥ ३

सुभद्रा तु तमुत्क्रान्तमात्मजस्य वधं रणे ।

आचक्ष्व कृष्ण सौभद्रवधमित्यपतद्भुवि ॥ ४

तामपश्यन्निपतितां वसुदेवः क्षितौ तदा ।

दृष्ट्वैव च पपातोर्व्या मोऽपि दुःखेन मूर्छितः ॥ ५

ततः स दौहित्रवधादुःखशोकसमाहतः ।

वसुदेवो महाराज कृष्णं वाक्यमथाब्रवीत् ॥ ६

ननु त्वं पुण्डरीकाक्ष सत्यवाग्भुवि विश्रुतः ।

यदौहित्रवधं मेऽद्य न ख्यापयसि शत्रुहन् ॥ ७

तद्भाग्निनेयनिधनं तत्त्वेनाचक्ष्व मे प्रभो ।

सदृशाक्षस्तव कथं शत्रुभिर्निहतो रणे ॥ ८

दुर्मरं वत वाष्पेय कालेऽप्राप्ते नृभिः सह ।

यत्र मे हृदयं दुःखाच्छतधा न विदीर्यते ॥ ९

किमब्रवीत्त्वां संग्रामे सुभद्रां मातरं प्रति ।

मां चापि पुण्डरीकाक्ष चपलाक्षः प्रियो मम ॥ १०

आहवं पृष्ठतः कृत्वा कच्चिन्न निहतः परैः ।

कच्चिन्मुखं न गोविन्द तेनाजौ विकृतं कृतम् ॥ ११

स हि कृष्ण महातेजाः श्लाघन्निव ममाग्रतः ।

बालभावेन विजयमात्मनोऽकथयत्प्रभुः ॥ १२

कच्चिन्न निकृतो बालो द्रोणकर्णकृपादिभिः ।

धरण्यां निहतः शेते तन्ममाचक्ष्व केशव ॥ १३

स हि द्रोणं च भीष्मं च कर्णं च वलिनां वरम् ।

स्पर्धते स रणे नित्यं दुहितुः पुत्रको मम ॥ १४

एवंविधं बहु तदा विलपन्तं सुदुःखितम् ।

पितरं दुःखिततरं गोविन्दो वाक्यमब्रवीत् ॥ १५

न तेन विकृतं वक्त्रं कृतं संग्राममूर्धनि ।

न पृष्ठतः कृतश्चापि संग्रामस्तेन दुस्तरः ॥ १६

निहत्य पृथिवीपालान्सहस्रशतसङ्घशः ।

खेदितो द्रोणकर्णाभ्यां दौःशासनिवशं गतः ॥ १७

एको ह्येकेन सततं युध्यमानो यदि प्रभो ।

न स शक्येत संग्रामे निहन्तुमपि वज्रिणा ॥ १८

समाहूते च संग्रामे पार्थे संशप्तकैस्तदा ।

पर्यवार्यत संकुद्रैः स द्रोणादिभिराहवे ॥ १९

ततः शत्रुवधं कृत्वा सुमहान्तं रणे पितः ।

दौहित्रस्तव वाष्पेय दौःशासनिवशं गतः ॥ २०

नूनं च स गतः स्वर्गं जहि शोकं महामते ।

न हि व्यसनमासाद्य सीदन्ति कृतबुद्धयः ॥ २१

द्रोणकर्णप्रभृतयो येन प्रतिसमासिताः ।

रणे महेन्द्रप्रतिमाः स कथं नाप्नुयाद्विषम् ॥ २२

स शोकं जहि दुर्धर्प मा च मन्युवशं गमः ।

शस्त्रपूतां हि स गतिं गतः परपुरंजयः ॥ २३

तस्मिन्स्तु निहते वीरे सुभद्रेयं स्वसा मम ।

दुःखार्ताऽथो सुतं प्राप्य कुररीव ननाद ह ॥ २४

द्रौपदीं च समासाद्य पर्यतप्यत दुःखिता ।

आर्ये क दारकाः सर्वे द्रष्टुमिच्छामि तानहम् ॥ २५

अस्यास्तु वचनं श्रुत्वा सर्वास्ताः कुरुयोषितः ।

भुजाभ्यां परिगृह्णैनां चुक्रुशुः परमार्तवत् ॥ २६

उत्तरां चाब्रवीद्भद्रे भर्ता स क नु ते गतः ।

क्षिप्रमागमनं मह्यं तस्य त्वं वेदयस्व ह ॥ २७

ननु नामाद्य वैराटि श्रुत्वा मम गिरं सदा ।

भवनान्निष्पतत्याशु कस्मान्नाभ्येति ते पतिः ॥ २८

अभिमन्योऽनुशयिनो मातुलास्ते महारथाः ।

कच्चिदुःखेन गोविन्द तत्राजौ विमुखीकृतः इति थ. पाठः ॥ ११ ॥ समाहूते च संग्रामादिति झ. पाठः । पर्यवार्यत

संनुष्ठैरिति थ. पाठः ॥ १९ ॥ एकषष्टितमोऽध्यायः ॥ ६१ ॥

कुशलं चाब्रुवन्सर्वे त्वां युयुत्सुमिहागतम् ॥ २९
 आचक्ष्व मेऽद्य संग्रामं यथापूर्वमरिन्दम ।
 कक्षादेवं विलपतीं नाद्येह प्रतिभापसे ॥ ३०
 एवमादि तु वाष्णेय्यास्तस्यास्तत्परिदेवितम् ।
 श्रुत्वा पृथा सुदुःखार्ता शनैर्वाक्यमथाब्रवीत् ॥ ३१
 सुभद्रे वासुदेवेन तथा सात्यकिना रणे ।
 पित्रा च लालितो बालः स हतः कालधर्मणा ॥ ३२
 ईदृशो मर्त्यधर्मोऽयं मा शुचो यदुनन्दिनि ।
 पुत्रो हि तव दुर्धर्षः संग्रामः परमां गतिम् ॥ ३३
 कुले महति जातासि क्षत्रियाणां महात्मनाम् ।
 मा शुचश्चपलाक्षं त्वं पद्मपत्रनिभेक्षणे ॥ ३४
 उत्तरां त्वमेवैक्षस्व गुर्विणीं मा शुचः शुभे
 पुत्रमेया हि तस्याशु जनयिष्यति भामिनी ॥ ३५

एवमाश्वासयित्वैनां कुन्ती यदुकुलोद्बह ।
 विहाय शोकं दुर्धर्षं श्राद्धमस्य ह्यकल्पयत् ॥ ३६
 समनुज्ञाप्य धर्मज्ञं राजानं भीममेव च ।
 यमौ यमोपमौ चैव ददौ दानान्यनेकशः ॥ ३७
 ततः प्रदाय बह्वीर्गा ब्राह्मणेभ्यो यदूद्बह ।
 समाह्वय्य तु वाष्णेयी वैराटीमब्रवीदिदम् ॥ ३८
 वैराटि नेह संतापस्त्वया कार्यो ह्यनिन्दिते ।
 भर्तारं प्रति सुश्रोणि गर्भस्थं रक्ष वै शिशुम् ॥ ३९
 एवमुक्त्वा ततः कुन्ती विरराम महाद्युते ।
 तामनुज्ञाप्य चैवेमां सुभद्रां समुपानयम् ॥ ४०
 एवं स निधनं प्राप्तो दौहित्रस्तव मानद ।
 संतापं त्यज दुर्धर्ष मा च शोके मनः कृथाः ४१

॥ इति श्रीमन्महाभारते आश्वमेधिकपर्वणि अनुगीतापर्वणि एकषष्टितमोऽध्यायः ॥ ६१ ॥

द्विषष्टितमोऽध्यायः ॥ ६२ ॥

वासुदेवादिभिरभिमन्यवे श्राद्धदानम् ॥ १ ॥ व्यासेन हास्तिनपुरमेत्य उत्तरादिपरिसान्त्वपूर्वकं युधिष्ठिरं प्रत्यश्वमेधसंचो-
 दनेन पुनरन्तर्धानम् ॥ २ ॥

वैशंपायन उवाच ।
 एतच्छ्रुत्वा तु पुत्रस्य वचः शूरात्मजस्तदा ।
 विहाय शोकं धर्मात्मा ददौ श्राद्धमनुत्तमम् ॥ १
 तथैव वासुदेवश्च स्वस्त्रीयस्य महात्मनः ।
 दयितस्य पितुर्नित्यमकरोदौर्ध्वदेहिकम् ॥ २
 पटिं शतसहस्राणि ब्राह्मणानां महौजसाम् ।
 विधिवद्भोजयामास भोज्यं सर्वगुणान्वितम् ॥ ३
 आच्छाद्य च महाबाहुर्धनतृष्णामपानुदत् ।
 ब्राह्मणानां तदा कृष्णस्तदभूद्रोमहर्षणम् ॥ ४
 सुवर्णं चैव गाथैव शयनाच्छादनानि च ।
 दीयमानं तदा विप्रः प्रभूतमिति चाब्रुवन् ॥ ५
 वासुदेवोऽथ दाशार्हो बलदेवः ससात्यकिः ।
 अभिमन्योस्तदा श्राद्धमकुर्वन्सत्यकस्तदा ।
 अतीव दुःखसंतप्ता न शमं चोपलेभिरे ॥ ६
 तथैव पाण्डवा वीरा नगरे नागसाह्वये ।

नोपागच्छन्त वै शान्तिमभिमन्युविनाकृताः ॥ ७
 सुबहूनि च राजेन्द्र दिवसानि विराटजा ।
 नाभुङ्क्षु पतिदुःखार्ता तदभूत्करुणं महत् ॥ ८
 ध्रियमाणे तु तस्मिंस्तु गर्भे कुक्षिस्थ एव च ।
 आजगाम ततो व्यासो ज्ञात्वा दिव्येन चक्षुषा ९
 समागम्याब्रवीद्धीमान्पृथां पृथुललोचनाम् ।
 उत्तरां च महातेजाः शोकः संत्यज्यतामयम् १०
 जनिष्यते महातेजाः पुत्रस्तव यशस्विनि ।
 प्रभावाद्वासुदेवस्य मम व्याहरणादपि ।
 पाण्डवानामयं चान्ते पालयिष्यति मेदिनीम् ११
 धनञ्जयं च संप्रेक्ष्य धर्मराजस्य शृण्वतः ।
 व्यासो वाक्यमुवाचेदं हर्षयन्निव भारत ॥ १२
 पौत्रस्तव महाभागो जनिष्यति महामनाः ।
 पृथ्वीं सागरपर्यन्तां पालयिष्यति धर्मतः ॥ १३
 तस्माच्छोकं कुरुश्रेष्ठ जहि त्वमरिकर्शन ।

कुक्षिस्थ एव तस्याथ गर्भो वै संप्रलीयतेति श्रुत्वा पाठः ॥ ९ ॥

द्विषष्टितमोऽध्यायः ॥ ६२ ॥

विचार्यमत्र न हि ते सत्यमेतद्भविष्यति ॥ १४
 यच्चापि वृष्णिवीरेण कृष्णेन कुरुनन्दन ।
 पुरोक्तं तत्तथा भावि मा तेऽत्रास्तु विचारणा ॥ १५
 विबुधानां गतो लोकानक्षयानात्मनिर्जितान् ।
 न स शोच्यस्त्वया वीरो न चान्यैः कुरुभिस्तथा ॥
 एवं पितामहेनोक्तो धर्मात्मा स धनञ्जयः ।
 त्यक्त्वा शोकं महाराज हृष्टरूपोऽभवत्तदा ॥ १७

पिताऽपि तव धर्मेऽज्ञ गर्भे तस्मिन्महामते ।
 अवर्धत यथाकामं शुरुपक्षे यथा शशी ॥ १८
 ततः संचोदयामास व्यासो धर्मात्मजं नृपम् ।
 अश्वमेधं प्रति तदा ततः सोऽन्तर्हितोऽभवत् ॥ १९
 धर्मराजोपि मेधावी श्रुत्वा व्यासस्य तद्वचः ।
 वित्तोपनयने तात चकार गमने मतिम् ॥ २०

॥ इति श्रीमन्महाभारते आश्वमेधिकपर्वणि अनुगीतापर्वणि द्विषष्टितमोऽध्यायः ॥ ६२ ॥

त्रिषष्टितमोऽध्यायः ॥ ६३ ॥

युधिष्ठिरेण व्यासाज्ञया भीमादिभिः सहलोच्य यज्ञार्थं धनाहरणाय सहभ्रात्रादिभिर्हिंसवत्पार्श्वप्रतिप्रस्थानम् ॥ १ ॥

जनमेजय उवाच ।
 श्रुत्वैतद्वचनं ब्रह्मन्यासेनोक्तं महात्मना ।
 अश्वमेधं प्रति तदा किं भूयः प्रचकार ह ॥ १
 रत्नं च यन्मरुत्तेन निहितं वसुधातले ।
 तदत्रापि कथं चेति तन्मे ब्रूहि द्विजोत्तम ॥ २
 वैशंपायन उवाच ।
 श्रुत्वा द्वैपायनवचो धर्मराजो युधिष्ठिरः ।
 भ्रातृन्सर्वान्समानाय्य काले वचनमब्रवीत् ॥ ३
 अर्जुनं भीमसेनं च माद्रीपुत्रौ यमावपि ।
 श्रुतं वो वचनं वीराः सौहृदाद्यन्महात्मना ॥ ४
 कुरुणां हितकामेन प्रोक्तं कृष्णेन धीमता ।
 तपोवृद्धेन महता सुहृदां भूतिमिच्छता ॥ ५
 गुरुणा धर्मशीलेन व्यासेनाद्भुतकर्मणा ।
 भीष्मेण च महाप्राज्ञ गोविन्देन च धीमता ॥ ६
 संस्मृत्य तदहं सम्यकर्तुमिच्छामि पाण्डवाः ।
 आयत्यां च तदात्वे च सर्वेषां तद्वि नो हितम् ॥ ७
 अनुबन्धे च कल्याणं यद्वचो ब्रह्मवादिनः ।
 इयं हि वसुधा सर्वा क्षीणरत्ना कुरुद्रहाः ॥ ८
 तच्चाचष्ट तदा व्यासो मरुत्तस्य धनं नृपाः ।
 यद्येतद्गो बहुमतं मन्यध्वं वा क्षमं यदि ।
 तदानयामहे सर्वे कथं वा भीम मन्यसे ॥ ९
 इत्युक्तवाक्ये नृपतौ तदा कुरुकुलोद्बह ।
 भीमसेनो नृपश्रेष्ठं प्राञ्जलिर्वाक्यमब्रवीत् ॥ १०

रोचते मे महाबाहो यदिदं भाषितं त्वया ।
 व्यासारूपातस्य वित्तस्य समुपानयनं प्रति ॥ ११
 तत्प्राप्नुयामहे धर्माद्यद्वनं काङ्क्षितं प्रभो ।
 कृतमेव महाराज भवेदिति मतिर्मम ॥ १२
 ते वयं प्रणिपातेन गिरीशस्य महात्मनः ।
 तदानयाम भद्रं ते समभ्यर्च्य कपर्दिनम् ॥ १३
 'तं विभुं देवदेवेशं शूलपाणिं त्रिलोचनम् ।
 अनादिनिधनं शंभुं नमस्याम महेश्वरम् ॥' ॥ १४
 लोकनाथं गणाध्यक्षं तस्यैवानुचरांश्च तान् ।
 प्रसाद्यार्थमवाप्स्यामो नूनं वाग्बुद्धिकर्मभिः ॥ १५
 रक्षन्ते ये च तद्वच्यं किन्नरा रौद्रदर्शनाः ।
 ते च वश्या भविष्यन्ति प्रसन्ने वृषभध्वजे ॥ १६
 'स हि देवः प्रसन्नात्मा भक्तानां परमेश्वरः ।
 ददात्यमरतां चापि किं पुनः काञ्चनं प्रभुः ॥ १७
 वनस्थस्य पुरा जिष्णोरस्त्रं पाशुपतं महत् ।
 रौद्रं ब्रह्मशिरश्चादात्प्रसन्नः किं पुनर्धनम् ॥ १८
 वयं सर्वे हि तद्भक्ताः स चास्माकं प्रसीदति ।
 तत्प्रसादादिदं राज्यं प्राप्तं कौरवनन्दन ॥ १९
 अभिमन्योर्वधे वृत्ते प्रतिज्ञाते धनञ्जये ।
 जयद्रथवधार्थाय स्वमे लोकगुरुर्निशि ।
 प्रसाद्य लब्धवानस्त्रमर्जुनः सहकेशवः ॥ २०
 तत्र प्रभातां रजनीं फल्गुनस्याग्रतः प्रभुः ।
 जघान सैन्यं शूलेन प्रत्यक्षं सव्यसाचिनः ॥ २१

कस्तां सेनां महाराज मनसाऽपि प्रधर्षयेत् ।
 द्रोणकर्णबलैर्युक्तां महेष्वासैः प्रहारिभिः ।
 ऋते देवान्महेष्वासाद्बहुरूपान्महेश्वरात् ॥ २२
 तस्यैव च प्रसादेन निहतास्तव शत्रवः ।
 अश्वमेधस्य संसिद्धिं तव संपादयिष्यति । ॥ २३
 श्रुत्वैवं वदतस्तस्य वाक्यं भीमस्य भारत ।
 प्रीतो धर्मात्मजो राजा बभूवातीव भारत ।
 अर्जुनप्रमुखाश्चापि तथेत्येवाब्रुवन्वचः ॥ २४
 कृत्वा तु पाण्डवाः सर्वे रत्नाहरणनिश्चयम् ।
 सेनामाज्ञापयामासुर्नक्षत्रेऽहनि च ध्रुवे ॥ २५
 ततो ययुः पाण्डुसुता ब्राह्मणान्स्वस्ति वाच्य च ।
 अर्चयित्वा सुरश्रेष्ठं पूर्वमेव महेश्वरम् ॥ २६

मोदकैः पायसेनाथ मांसापूर्पैस्तथैव च ।
 आशास्य च महात्मानं प्रययुर्मुदिता भृशम् ॥ २७
 तेषां प्रयास्यतां तत्र मङ्गलानि शुभान्यथ ।
 प्राहुः प्रहृष्टमनसो द्विजाम्या नागराश्च ते ॥ २८
 ततः प्रदक्षिणीकृत्य शिरोभिः प्रणिपत्य च ।
 ब्राह्मणानग्निसहितान्प्रययुः पाण्डुनन्दनाः ॥ २९
 समनुज्ञाप्य राजानं पुत्रशोकसमाहतम् ।
 धृतराष्ट्रं सभार्यं वै पृथां च पृथुलोचनाम् ॥ ३०
 मूले निक्षिप्य कौरव्यं युयुत्सुं धृतराष्ट्रजम् ।
 संपूज्यमानाः पौरैश्च ब्राह्मणैश्च मनीषिभिः ।
 'प्रययुः पाण्डवा वीरा नियमस्थाः शुचित्रताः' ॥ ३१

॥ इति श्रीमन्महाभारते आश्वमेधिकपर्वणि अनुगीतापर्वणि त्रिषष्टितमोऽध्यायः ॥ ६३ ॥

चतुःषष्टितमोऽध्यायः ॥ ६४ ॥

युधिष्ठिरेण हिमवद्गिरिमेत्य सेनानिवेशनम् ॥ १ ॥ तत्र ब्राह्मणचोदनया तैः सहोपवासादिप्रतापकरणपूर्वकं निशाया-
 पनम् ॥ २ ॥

वैशंपायन उवाच ।
 ततस्ते प्रययुर्हृष्टाः प्रहृष्टनरवाहनाः ।
 रथघोषेण महता पूरयन्तो वसुंधराम् ॥ १
 संस्तूयमानाः स्तुतिभिः सूतमागधवन्दिभिः ।
 स्वेन सैन्येन संवीता यथाऽऽदित्याः स्वरश्मिभिः ॥ २
 पाण्डुरेणातपत्रेण ध्रियमाणेन मूर्धनि ।
 बभौ युधिष्ठिरस्तत्र पौर्णमास्यामिवोडुराट् ॥ ३
 जयाशिषः प्रहृष्टानां नराणां पथि पाण्डवः ।
 प्रत्यगृह्णाद्यथान्यायं यथावत्पुरुषर्षभः ॥ ४
 तथैव सैनिका राजत्राजानमनुयान्ति ये ।
 तेषां हलहलाशब्दो दिवं स्तब्ध्वा व्यतिष्ठत् ॥ ५
 सरांसि सरितश्चैव वनान्युपवनानि च ।
 अत्यक्रामन्महाराजो गिरिं चाप्यन्वपद्यत् ॥ ६
 तस्मिन्देशे च राजेन्द्र यत्र तद्रव्यमुत्तमम् ।

चक्रे निवेशनं राजा पाण्डवः सहसैनिकैः ।
 शिवे देशे समे चैव तदा भरतसत्तम ॥ ७
 अग्रतो ब्राह्मणान्कृत्वा तपोविद्यादमान्वितान् ।
 पुरोहितं च कौरव्य वेदवेदाङ्गपारगम् ॥ ८
 आग्निवेश्यं च राजानो ब्राह्मणाः सपुरोधसः ।
 कृत्वा शान्तिं यथान्यायं सर्वशः पर्यवारयन् ॥ ९
 कृत्वा तु मध्ये राजानममात्यांश्च यथाविधि ।
 पट्पदं नवसङ्ख्यानं निवेशं चक्रिरे जनाः ॥ १०
 मत्तानां वारणेन्द्राणां निवेशं च यथाविधि ।
 कारयित्वा स राजेन्द्रो ब्राह्मणानिदमब्रवीत् ॥ ११
 अस्मिन्कार्ये द्विजश्रेष्ठा नक्षत्रे दिवसे शुभे ।
 यथा भवन्तो मन्यन्ते कर्तुमर्हन्ति तत्तथा ॥ १२
 न नः कालात्ययो वै स्यादिहैव परिलम्बताम् ।
 इति निश्चित्य विप्रेन्द्राः क्रियतां यदनन्तरम् ॥ १३

॥ ६३ ॥

आग्निवेश्यं धौम्यम् ॥ ९ ॥ चतुःषष्टितमोऽध्यायः ॥ ६४ ॥

ध्रुवे नक्षत्रे रोहिण्यामुत्तरात्रये च । अहनि वारे ध्रुवे रवि-
 वारे । उत्तरार्केऽमृतसिद्धयोगे इत्यर्थः ॥ २५ ॥ मूले वंश-
 स्याथे । कुन्तीधृतराष्ट्रसमीपे इत्यर्थः ॥ ३१ ॥ त्रिषष्टितमो-

श्रुत्वैतद्वचनं राज्ञो ब्राह्मणाः सपुरोधसः ।
 इदमूर्चुर्वचो हृष्टा धर्मराजप्रियेप्सवः ॥ १४
 अद्यैव नक्षत्रमहश्च पुण्यं
 यतामहे श्रेष्ठतमक्रियासु ।
 तपोभिरद्येह वसाम राज-
 न्युपोष्यतां चापि भवद्भिरद्य ॥ १५
 श्रुत्वा तु तेषां द्विजसत्तमानां

कृतोपवासा रजनीं नरेन्द्राः ।
 ऊषुः प्रतीताः कुशसंस्तरेषु
 यथाऽध्वरे प्रज्वलिता हुताशाः ॥ १६
 ततो निशा सा व्यगमन्महात्मनां
 संशृण्वतां विप्रसमीरिता गिरः ।
 ततः प्रभाते विमले द्विजर्षभा
 वचोऽब्रुवन्धर्मसुतं नराधिपम् ॥ १७

॥ इति श्रीमन्महाभारते आश्वमेधिकपर्वणि अनुगीतापर्वणि चतुःषष्टितमोऽध्यायः ॥ ६४ ॥

पञ्चषष्टितमोऽध्यायः ॥ ६५ ॥

युधिष्ठिरेण विधिवज्ञानाबलिहरणादिना सपरिचरमहेश्वरपरितोषणेन विविधकनकभाण्डाहरणेन पुनर्नीगरं प्रत्यागमनम् ॥

ब्राह्मणा ऊचुः ।
 क्रियतामुपहारोऽद्य त्र्यम्बकस्य महात्मनः ।
 दत्त्वोपहारं नृपते ततः स्वार्थं यतामहे ॥ १
 वैशंपायन उवाच ।
 श्रुत्वा तु वचनं तेषां ब्राह्मणानां युधिष्ठिरः ।
 गिरीशस्य यथान्यायमुपहारमुपाहरत् ॥ २
 आज्येन तर्पयित्वाऽग्निं विधिवत्संस्कृतेन च ।
 मन्त्रसिद्धं चरुं कृत्वा पुरोधाः स ययौ तदा ॥ ३
 स गृहीत्वा सुमनसो मन्त्रपूता जनाधिप ।
 मोदकैः पायसेनाथ मांसैश्चोपाहरद्वलिम् ॥ ४
 सुमनोभिश्च चित्राभिलाजैरुच्चावचैरपि ।
 सर्वे स्विष्टकृतं हुत्वा विधिवद्वेदपारगः ।
 किंकराणां ततः पश्चाच्चकार बलिमुत्तमम् ॥ ५
 यक्षेन्द्राय कुबेराय माणिभद्राय चैव ह ।
 तथाऽन्येषां च यक्षाणां भूतानां पतयश्च ये ॥ ६
 कृसरेण च मांसेन निवापैस्तिलसंयुतैः ।
 ओदनं कुंभशः कृत्वा पुरोधाः समुपाहरत् ॥ ७
 ब्राह्मणेभ्यः सहस्राणि गवां दत्त्वा तु भूमिपः ।
 नक्तंचराणां भूतानां व्यादिदेश बलिं तदा ॥ ८
 धूपगन्धनिरुद्धं तत्सुमनोभिश्च संवृतम् ।
 शुशुभे स्थानमत्यर्थं देवदेवस्य पार्थिव ॥ ९

कृत्वा पूजां तु रुद्रस्य गणानां चैव सर्वशः ।
 ययौ व्यासं पुरस्कृत्य नृपो रत्ननिधिं प्रति ॥ १०
 पूजयित्वा धनाध्यक्षं प्रणिपत्याभिवाद्य च ।
 सुमनोभिर्विचित्राभिरूपैः कृसरेण च ॥ ११
 शङ्खादींश्च निधीन्सर्वाभिधिपालांश्च सर्वशः ।
 अर्चयित्वा द्विजाम्यान्स स्वस्ति वाच्य च वीर्यवान्
 तेषां पुण्याहघोषेण तेजसा समवस्थितः ।
 प्रीतिमान्स कुरुश्रेष्ठः खानयामास तं निधिम् ॥ १३
 ततः पात्रीः सकरका बहुरूपा मनोरमाः ।
 भृङ्गाराणि कटाहानि कलशान्वर्धमानकान् ॥ १४
 बहूनि च विचित्राणि भाजनानि सहस्रशः ।
 उद्धारयामास तदा धर्मराजो युधिष्ठिरः ॥ १५
 तेषां रक्षणमप्यासीन्महान्करपुटस्तथा ।
 नद्धं च भाजनं राजंस्तुलार्धमभवन्नृप ॥ १६
 वाहनं पाण्डुपुत्रस्य तत्रासीत्तु विशांपते ।
 पथिरुष्ट्रसहस्राणि शतानि द्विगुणा हयाः ॥ १७
 वारणाश्च महाराज सहस्रशतसंमिताः ।
 शकटानि रथाश्चैव तावदेव करेणवः ।
 खराणां पुरुषाणां च परिसङ्ख्या न विद्यते ॥ १८
 एतद्वित्तं तदभवद्यदुदध्रे युधिष्ठिरः ।
 षोडशाष्टौ चतुर्विंशत्सहस्रं भारलक्षणम् ॥ १९

पात्रीः महान्ति ओदनोद्धरणपात्राणि । करका अल्पघटाः ।
 भृङ्गाराणि गडुकान् । वर्धमानकान् शरावाणि ॥ १४ ॥

करपटः करसंपुटाकारं द्विदलभाजनं उष्ट्रादिवाह्यम् संदूख इति
 प्रसिद्धम् ॥ १६ ॥ पञ्चषष्टितमोऽध्यायः ॥ ६५ ॥

एतेष्वादाय तद्रव्यं पुनरभ्यर्च्य पाण्डवः ।

गोरुते गोरुते चैव न्यवसत्पुरुषर्षभः ॥ २१

महादेवं प्रति ययौ पुरं नागाह्वयं प्रति ॥ २०

सा पुराऽभिमुखा राजन्नुवाह महती चमूः ।

द्वैपायनाभ्यनुज्ञातः पुरस्कृत्य पुरोहितम् ।

कृच्छ्राद्रविणभारार्ता हर्षयन्ती कुरूद्रहान् ॥ २२

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चषष्टितमोऽध्यायः ॥ ६५ ॥

षट्षष्टितमोऽध्यायः ॥ ६६ ॥

कृष्णेन बलभद्रसुभद्रादिभिः सह यज्ञार्थं हास्तिनपुरं प्रत्यागमनम् ॥ १ ॥ तत उत्तरायां परिक्षितो जननम् ॥ २ ॥
अश्वत्थामास्त्रेण जननकालपुत्रं शवभूतस्य तस्योजीवनाय कुन्त्यादिभिः श्रीकृष्णं प्रति प्रार्थना ॥ ३ ॥

वैशंपायन उवाच ।

एतस्मिन्नेव काले तु वासुदेवोऽपि वीर्यवान् ।

पृष्ठतो द्रौपदीं चैव सुभद्रां च यशस्विनीम् ।

उपायाद्दृष्णिभिः सार्धं पुरं वारणसाह्वयम् ॥ १

विक्रोशन्त्यश्च करुणं पाण्डवानां स्त्रियो नृपः ॥ १३

समयं वाजिमेधस्य विदित्वा पुरुषर्षभः ।

ततः कृष्णं समासाद्य कुन्ती भोजसुता तदा ।

यथोक्तो धर्मपुत्रेण प्रव्रजन्स्वपुरीं प्रति ॥ २

प्रोवाच राजशार्दूल बाष्पगद्गदया गिरा ॥ १४

रौक्मिणेयेन सहितो युयुधानेन चैव ह ।

वासुदेव महाबाहो सुप्रजा देवकी त्वया ।

चारुदेष्णेन सांवेन गदेन कृतवर्मणा ॥ ३

त्वं नो गतिः प्रतिष्ठा च त्वदायत्तमिदं कुलम् ॥ १५

सारणेन च वीरेण निशठेनोन्मुखेन च ।

यदुप्रवीर योऽयं ते स्वस्तीयस्यात्मजः प्रभो ।

बलदेवं पुरस्कृत्य सुभद्रासहितस्तदा ॥ ४

अश्वत्थाम्ना हतो जातस्तमुज्जीवय केशव ॥ १६

द्रौपदीमुत्तरां चैव पृथां चाप्यवलोककः ।

त्वया ह्येतत्प्रतिज्ञातमैपीके यदुनन्दन ।

समाश्वासयितुं चापि क्षत्रिया निहतेश्वराः ॥ ५

अहं संजीवयिष्यामि मृतं जातमिति प्रभो ॥ १७

तानागतान्समीक्ष्यैव धृतराष्ट्रो महीपतिः ।

सोऽयं जातो मृतस्तात पश्यैनं पुरुषर्षभ ।

प्रत्यगृह्णाद्यथान्यायं विदुरश्च महामनाः ॥ ६

उत्तरां च सुभद्रां च द्रौपदीं मां च माधव ॥ १८

तत्रैव न्यवसत्कृष्णः स्वर्चितः पुरुषोत्तमः ।

धर्मपुत्रं च भीमं च फल्गुनं नकुलं तथा ।

विदुरेण महतेजास्तथैव च युयुत्सुना ॥ ७

सहदेवं च दुर्धर्षं सर्वान्नस्त्रातुमर्हसि ॥ १९

वसत्सु दृष्णिवीरेषु तत्राथ जनमेजय ।

अस्मिन्प्राणाः समायत्ताः पाण्डवानां ममैव च ।

जज्ञे तव पिता राजन्परिक्षित्परवीरहा ॥ ८

पाण्डोश्च पिण्डो दाशार्हं तथैव श्वशुरस्य मे ॥ २०

स तु राजा महाराज ब्रह्मास्त्रेणावपीडितः ।

अभिमन्योश्च भद्रं ते प्रियस्य सदृशस्य च ।

शवो बभूव निश्चेष्टो हर्षशोकविवर्धनः ॥

प्रियमुत्पादयाद्य त्वं प्रेतस्यापि जनार्दन ॥ २१

हृष्टानां सिंहनादेन जनानां तत्र निःस्वनः ।

उत्तरा हि पुरोक्तं वै कथयत्यरिमूदन ।

आविवेश दिशःसर्वाः पुनरेवाभ्युपागमत् ॥ १०

अभिमन्योर्वचः कृष्ण प्रियत्वात्तन्न संशयः ॥ २२

ततः सोतित्वरः कृष्णो विवेशान्तःपुरं तदा ।

अब्रवीत्किल दाशार्हं वैराटीमार्जुनिस्तदा ।

युयुधानद्वितीयो वै व्यथितेन्द्रियमानसः ॥ ११

मातुलस्य कुलं भद्रे तव पुत्रो गमिष्यति ॥ २३

ततस्त्वरितमायान्तीं ददर्श स्वां पितृष्वसाम् ।

गत्वा वृष्ण्यन्धककुलं धनुर्वेदं ग्रहीष्यति ।

क्रोशन्तीमभिधावेति वासुदेवं पुनःपुनः ॥ १२

अस्त्राणि च विचित्राणि नीतिशास्त्रं च केवलं ॥ २४

क्षत्रियाः स्त्रियः ॥ ५ ॥ प्रविश्य प्रदिशः सर्वाः पुनरेव
व्युपारमत् इति श्रु. पाठः ॥ १० ॥ विक्रोशन्त्यः विक्रोशन्तीः
आश्व. ११

॥ १३ ॥ मातुलस्य अभिमन्युमातुलस्य कृष्णस्य । ततुल्य-
पराक्रम इत्यर्थः ॥ २३ ॥ षट्षष्टितमोऽध्यायः ॥ ६६ ॥

इत्येतत्प्रणयात्तात सौभद्रः परवीरहा ।
 कथयामास दुर्धर्षस्तथा चैतन्न संशयः ॥ २५
 तास्त्वां वयं प्रणम्येह यात्रामो मधुसूदन ।
 कुलस्यास्य हितार्थं च कुरु कल्याणमुत्तमम् ॥ २६
 एवमुक्त्वा तु वाष्णेयं पृथा पृथुललोचना ।

उद्धृत्य बाहू दुःखार्ता ताश्चान्याः प्रापतन्धुवि२७
 अश्रुवंश्च महाराज सर्वाः सास्त्राविलेक्षणाः ।
 स्वस्त्रीयो वासुदेवस्य मृतो जात इति प्रभो ॥ २८
 एवं गते ततः कुन्तीं पर्यगृह्णाज्जनार्दनः ।
 भूमौ निपतितां चैनां सान्त्वयामास भारत २९

॥ इति श्रीमन्महाभारते आश्वमेधिकपर्वणि अनुगीतापर्वणि षट्षष्टितमोऽध्यायः ॥ ६६ ॥

सप्तषष्टितमोऽध्यायः ॥ ६७ ॥

सुभद्रया श्रीकृष्णं प्रति तन्महिमसंस्तवनपूर्वकं परिक्षिदुर्जीवनप्रार्थना ॥ १ ॥

वैशंपायन उवाच ।
 उत्थितायां पृथायां तु सुभद्रा भ्रातरं तदा ।
 दृष्ट्वा चुक्रोश दुःखार्ता वचनं चेदमब्रवीत् ॥ १
 पुण्डरीकाक्ष पश्य त्वं पात्रं पार्थस्य धीमतः ।
 परिक्षीणेषु कुरुषु परिक्षीणं गतायुषम् ॥ २
 इपीका द्रोणपुत्रेण भीमसेनार्थमुद्यता ।
 सोत्तरायां निपतिता विजये मयि चैव ह ॥ ३
 सेयं ज्वलन्ती हृदये मयि तिष्ठति केशव ।
 यन्न पश्यामि दुर्धर्षं सहपुत्रं तु तं प्रभो ॥ ४
 किंनु वक्ष्यति धर्मात्मा धर्मराजो युधिष्ठिरः ।
 भीमसेनार्जुनौ चापि माद्रवत्याः सुतौ च तौ ५
 श्रुत्वाऽभिमन्योस्तनयं जातं च मृतमेव च ।
 मृषिता इव वाष्णेय द्रोणपुत्रेण पाण्डवाः ॥ ६
 अभिमन्युः प्रियः कृष्ण पितृणां नात्र संशयः ।
 ते श्रुत्वा किंनु वक्ष्यन्ति द्रोणपुत्रास्त्रनिर्जिताः ७
 भविता नः परं दुःखं किंनु मन्ये जनार्दन ।
 अभिमन्योः सुतं कृष्ण मृतं जातमरिंदम ॥ ८
 साऽहं प्रसादये कृष्ण त्वामद्य शिरसा नता ।
 पृथेयं द्रौपदी चैव ताः पश्य पुरुषोत्तम ॥ ९
 यदा द्रोणसुतो गर्भान्पाण्डूनां हन्ति माधव ।

तदा किल त्वया द्रौणिः क्रुद्धेनोक्तोऽरिमर्दन १०
 अकामं त्वां करिष्यामि ब्रह्मबन्धो नराधम ।
 अहं संजीवयिष्यामि किरीटितनयात्मजम् ॥ ११
 इत्येतद्वचनं श्रुत्वा जानानाऽहं बलं तव ।
 प्रसादये त्वां दुर्धर्ष जीवतामभिमन्युजः ॥ १२
 यद्येतत्त्वं प्रतिश्रुत्य न करोषि वचः शुभम् ।
 सकलं वृष्णिशार्दूल मृतां मामवधारय ॥ १३
 अभिमन्योः सुतो वीर न संजीवति यद्ययम् ।
 जीवति त्वयि दुर्धर्ष किं करिष्याम्यहं त्वया १४
 संजीवयैनं दुर्धर्ष मृतं त्वमभिमन्युजम् ।
 सदृशाक्षसुतं वीर सस्यं वर्षन्निवांम्बुदः ॥ १५
 त्वं हि केशव धर्मात्मा सत्यवान्सत्यविक्रमः ।
 स तां वाचमृतां कर्तुमर्हसि त्वमरिंदम ॥ १६
 इच्छन्नपि हि लोकांस्त्रीजीवयेथा मृतानिमान् ।
 किं पुनर्दयितं जातं स्वस्त्रीयस्यात्मजं मृतम् ॥ १७
 प्रभावज्ञाऽसि ते कृष्ण तस्मात्त्वां याचयाम्यहम् ।
 कुरुष्व पाण्डुपुत्राणामिमं परमनुग्रहम् ॥ १८
 स्वसेति वा महाबाहो हतपुत्रेति वा पुनः ।
 प्रपन्ना मामियं चेति दयां कर्तुमिहार्हसि ॥ १९

॥ इति श्रीमन्महाभारते आश्वमेधिकपर्वणि अनुगीतापर्वणि सप्तषष्टितमोऽध्यायः ॥ ६७ ॥

अष्टषष्टितमोऽध्यायः ॥ ६८ ॥

कृष्णेन परिक्षित्सूतिकागृहप्रवेशनम् ॥ १ ॥ तत्रोत्तरया कृष्णसमीपे बहुधा विलापपूर्वकं पुत्रोजीवनप्रार्थना ॥ २ ॥

वैशंपायन उवाच ।

एवमुक्तस्तु राजेन्द्र केशिहा दुःखमूर्च्छितः ।
तथेति व्याजहारोच्चैर्हृदयन्निव तं जनम् ॥ १
वाक्येनैतेन हि तदा तं जनं पुरुषर्षभः
ह्लादयामास स विश्वर्षमार्तिं सलिलैरिव ॥ २
ततः स प्राविशत्तूर्णं जन्मवेश्म पितुस्तव ।
अर्चितं पुरुषव्याघ्र सितैर्माल्यैर्यथाविधि ॥ ३
अपां कुम्भैः सुपूर्णैश्च विन्यस्तैः सर्वतोदिशम् ।
घृतेन तिन्दुकालातैः सर्षपैश्च महाभुज ॥ ४
अस्त्रैश्च विमलैर्न्यस्तैः पावकैश्च समन्ततः ।
वृद्धाभिश्चापि रामाभिः परिवारार्थमावृतः ।
दक्षैश्च परितो धीर भिषग्भिः कुशलैस्तथा ॥ ५
ददर्श च स तेजस्वी रक्षोघ्नान्यपि सर्वशः ।
द्रव्याणि स्थापितानि स विधिवत्कुशलैर्जनैः ॥ ६
तथायुक्तं च तद्दृष्ट्वा जन्मवेश्म पितुस्तव ।
हृष्टोऽभवद्धृषीकेशः साधुसाध्विति चाब्रवीत् ॥ ७
तथा ब्रुवति वाष्णेये ग्रहृष्टवदने तदा ।
द्रौपदी त्वरिता गत्वा वैराटीं वाक्यमब्रवीत् ॥ ८
अयमायाति ते भर्तुर्मातुलो मधुसूदनः ।
पुराणर्विरचिन्त्यात्मा समीपमपराजितः ॥ ९
साऽपि बाष्पकलां वाचं निगृह्याश्रूणि चैव ह ।
असंवीताऽभवद्देवी देववत्कृष्णमीयुषी ॥ १०
सा तथा दूयमानेन हृदयेन तपस्विनी ।
दृष्ट्वा गोविन्दमायान्तं कृपणं पर्यदेवयत् ॥ ११
पुण्डरीकाक्ष पश्यावां बालेन हि विनाकृतौ ।

अभिमन्युं च मां चैव हठात्तुल्यं जनार्दन ॥ १२
वाष्णेयमधुहन्वीर शिरसा त्वां प्रसादये ।
द्रोणपुत्रास्त्रनिर्दग्धं जीवयैनं ममात्मजम् ॥ १३
यदि स धर्मराज्ञा वा भीमसेनेन वा पुनः ।
त्वया वा पुण्डरीकाक्ष वाक्यमुक्तमिदं भवेत् ॥ १४
अजानतीमिषीकेयं जनित्रीं हन्त्विति प्रभो ।
अहमेव विनष्टा स्यां नायमेवं गतो भवेत् ॥ १५
गर्भस्थस्यास्य बालस्य ब्रह्मास्त्रेण निपातनम् ।
कृत्वा नृशंसं दुर्बुद्धिर्द्रोणिः किं फलमश्रुते ॥ १६
सा त्वां प्रसाद्य शिरसा याचे शत्रुनिवर्हण ।
प्राणांस्त्यक्ष्यामि गोविन्द नायं संजीवते यदि ॥
अस्मिन्हि बहवः साधो ये ममासन्मनोरथाः ।
ते द्रोणपुत्रेण हताः किन्तु जीवामि केशव ॥ १८
आसीन्मम मतिः कृष्ण पूर्णोत्सङ्गा जनार्दन ।
अभिवादयिष्ये हृष्टेति तदिदं वितथीकृतम् ॥ १९
चपलाक्षस्य दायादे मृतेऽस्मिन्पुरुषर्षभ ।
विफला मे कृताः कृष्ण हृदि सर्वे मनोरथाः ॥ २०
चपलाक्षः किलातीव प्रियस्ते मधुसूदन ।
सुतं पश्य त्वमस्यैनं ब्रह्मास्त्रेण निपातितम् ॥ २१
कृतघ्नोऽयं नृशंसोऽयं यथाऽस्य जनकस्तथा ।
यः पाण्डवीं श्रियं त्यक्त्वा गतोऽद्य यमसादनं ॥ २२
मया चैतत्प्रतिज्ञातं रणमूर्धनि केशव ।
अभिमन्यौ हते वीर त्वामेष्याम्यचिरादिति ॥ २३
तच्च नाकरवं कृष्ण नृशंसा जीवितप्रिया ।
इदानीं मां गतां तत्र किन्तु वक्ष्यति फाल्गुनिः ॥ २४

॥ इति श्रीमन्महाभारते आश्वमेधिकपर्वणि अनुगीतापर्वणि अष्टषष्टितमोऽध्यायः ॥ ६८ ॥

एकोनसप्ततितमोऽध्यायः ॥ ६९ ॥

कृष्णेन सशपथं संस्पर्शनेन परिक्षितः समुज्जीवनम् ॥ १ ॥

वैशंपायन उवाच ।

सैवं विलप्य करुणं सोन्मादेव तपस्विनी ।

पुत्रोत्सङ्गा जनार्दनेति श्रु. पाठः ॥ १९ ॥

उत्तरा न्यपतद्भूमौ कृपणा पुत्रगृद्धिनी ॥ १

तां तु दृष्ट्वा निपतितां हतपुत्रपरिच्छदाम् ।

अष्टषष्टितमोऽध्यायः ॥ ६८ ॥

चुक्रोश कुन्ती दुःखार्ता सर्वाश्च भरतस्त्रियः ॥२
 मुहूर्तमिव राजेन्द्र पाण्डवानां निवेशनम् ।
 अप्रेक्षणीयमभवदार्तस्वनविनादितम् ॥ ३
 सा मुहूर्तं च राजेन्द्र पुत्रशोकाभिपीडिता ।
 कश्मलाभिहता वीर वैराटी त्वभवत्तदा ॥ ४
 प्रतिलभ्य तु सा संज्ञामुत्तरा भरतर्षभ ।
 अङ्गमारोप्य तं पुत्रमिदं वचनमब्रवीत् ॥
 धर्मज्ञस्य सुतः संस्त्वं न धर्ममवबुध्यसे
 यस्त्वं वृष्णिप्रवीरस्य कुरूपे नाभिवादनम् ॥ ६
 पुत्र गत्वा मम वचो ब्रूयास्त्वं पितरं त्विदम् ।
 दुर्मरं प्राणिनां वीर काले प्राप्ते कथंचन ॥ ७
 याऽहं त्वया विनाऽद्येह पत्या पुत्रेण चैव ह ।
 मरणं नाभिगच्छामि हतस्वस्तिरकिंचना ॥ ८
 अथवा धर्मराज्ञाऽहमनुज्ञाता महाभुज ।
 भक्षयिष्ये विषं घोरं प्रवेक्ष्ये वा हुताशनम् ॥९
 अथवा दुर्मरं तात यदिदं मे सहस्रधा ।
 पतिपुत्रविहीनाया हृदयं न विदीर्यते ॥ १०
 उत्तिष्ठ पुत्र पश्येमां दुःखितां प्रपितामहीम् ।
 आर्तामुपप्लुतां दीनां निमग्रां शोकसागरे ॥ ११
 आर्या च पश्य पाञ्चालीं सात्वतीं च तपस्विनीम् ।
 मां च पश्य सुदुःखार्ता व्याधविद्धां मृगीमिव ॥ १२
 उत्तिष्ठ पश्य वदनं लोकनाथस्य धीमतः ।
 पुण्डरीकपलाशाक्षं पुरेव चपलेक्षणः ॥ १३
 एवं विप्रलपन्तीं तु दृष्ट्वा निपतितां पुनः ।
 उत्तरां तां स्त्रियः सर्वाः पुनरुत्थापयन्त्युत ॥ १४

उत्थाय च पुनर्धैर्यात्तदा मत्स्यपतेः सुता १
 प्राञ्जलिः पुण्डरीकाक्षं भूमावेवाभ्यवादयत् ॥ १५
 श्रुत्वा स तस्या विपुलं विलापं पुरुषर्षभः ।
 उपस्पृश्य ततः कृष्णो ब्रह्मास्त्रं प्रत्यसंहरत् ॥ १६
 प्रतिजज्ञे च दाशार्हस्तस्य जीवितमच्युतः ।
 अब्रवीच्च विशुद्धात्मा सर्वं विश्रावयज्जगत् ॥ १७
 न ब्रवीम्युत्तरे मिथ्या सत्यमेतद्भविष्यति ।
 एष संजीवयाम्येनं पश्यतां सर्वदेहिनाम् ॥ १८
 नोक्तपूर्वं मया मिथ्या स्वैरेष्वपि कदाचन ।
 न च युद्धात्परावृत्तस्तथा संजीवतामयम् ॥ १९
 यथा मे दयितो धर्मो ब्राह्मणश्च विशेषतः ।
 अभिमन्योः सुतो जातो मृतो जीवत्वयं तथा २०
 यथाऽहं नाभिजानामि विजये तु कदाचन ।
 विरोधं तेन सत्येन मृतो जीवत्वयं शिशुः ॥ २१
 यथा सत्यं च धर्मश्च मयि नित्यं प्रतिष्ठितौ ।
 तथा मृतः शिशुरयं जीवतादभिमन्युजः ॥ २२
 यथा कंसश्च केशी च धर्मेण निहतौ मया ।
 तेन सत्येन बालोऽयं पुनः संजीवतामिह ॥ २३
 इत्युक्त्वा वासुदेवोऽथ तं बालं भरतर्षभ ।
 'पादेन कमलाभेन ब्रह्मरुद्रार्चितेन च ।
 पस्पृश पुण्डरीकाक्ष आपादतलमस्तकम् ॥ २४
 स्पृष्टमात्रस्तु कृष्णेन स बालो भरतर्षभ ।
 शनैः शनैर्महाराज प्रापद्यत स चेतनाम् ॥ २५
 शनैः शनैर्महाराज प्रास्पन्दत सचेतनः ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि एकोनसप्ततितमोऽध्यायः ॥ ६९ ॥

सप्ततितमोऽध्यायः ॥ ७० ॥

कृष्णनाभिमन्युसुतस्य पदप्रवृत्तिनिमित्तकथनपूर्वकं नामकरणम् ॥ १ ॥ अत्रान्तरे युधिष्ठिरादीनां स्वर्णभारानयनेन हस्तिनपुरं प्रत्यागमनश्रवणेन कृष्णादिभिस्तत्प्रत्युद्यानम् ॥ २ ॥

वैशंपायन उवाच ।
 ब्रह्मास्त्रं तु यदा राजन्कृष्णेन प्रतिसंहतम् ।
 तदा तद्रेष्म ते पित्रा तेजसाऽभिविदीपितम् ॥ १

ततो रक्षांसि सर्वाणि नेशुस्त्यक्त्वा गृहं तु तत् ।
 अन्तरिक्षे च वागासीत्साधु केशव साध्विति ॥ २
 तदस्त्रं ज्वलितं चापि पितामहमगात्तदा ।

धर्मजस्य सुत इति क. थ. पाठः ॥ ६ ॥

एकोनसप्ततितमोऽध्यायः ॥ ६९ ॥

ततः प्राणान्पुनर्लेभे पिता तव नरेश्वर ॥ ३	‘मेरुकूटनिभान्भाण्डान्कलशान्भाजनानि च ।
व्यचेष्टत च बालोसौ यथोत्साहं यथावलम् ।	कृताकृतं महद्भीममादाय पुरुषोत्तमाः ॥ १४
बभूवुर्मुदिता राजंस्ततस्ता भरतस्त्रियः ॥ ४	भारतैर्वाहनैस्तत्र गोरुते गोरुते पथि ।
ब्राह्मणा वाचयामासुर्गोविन्दस्यैव शासनात् ।	निवसन्तो ययुर्देवं स्मरन्तः परमेष्ठिनः ॥ १५
ततस्ता मुदिताः सर्वाः प्रशशंसुर्जनार्दनम् ॥ ५	नासीत्तत्र नृपः कश्चिद्भारतौ नृपं विना ।
स्त्रियो भरतसिंहानां नावं लब्ध्वेव पारगाः ।	भीमादयोऽपि यज्ञार्थं वहन्ते किं पुनर्जनाः ॥ १६
कुन्ती द्रुपदपुत्री च सुभद्रा चोत्तरा तथा ।	तान्समीपगताञ्श्रुत्वा निर्ययुर्वृष्णिपुङ्गवाः ।
स्त्रियश्चान्या नृसिंहानां बभूवुर्हृष्टमानसाः ॥ ६	अलंचक्रुश्च माल्यौघैर्नगरं नागसाह्वयम् ॥ १७
तत्र मल्ला नटाश्चैव ग्रन्थिकाः सौख्यशायिकाः ।	पताकाभिर्विचित्राभिर्ध्वजैश्च विविधैरपि
सूतमागधसङ्गश्चाप्यस्तुवंस्तं जनादेनम् ॥ ७	वेश्मानि समलंचक्रुः पौराश्चापि जनेश्वर ॥ १८
कुरुवंशस्तवाख्याभिराशीर्भिर्भरतर्षभ ।	देवतायतनानां च पूजाः सुविविधास्तथा ।
‘सभाजयत संहृष्टो महाराज महाजनः ॥’ ८	संदिदेशाथ विदुरः पाण्डुपुत्रप्रियेप्सया ॥ १९
उत्थाय तु यथाकालमुत्तरा यदुनन्दनम् ।	राजमार्गाश्च तत्रासन्सुमनोभिरलंकृताः ।
अभ्यवादयत प्रीता सह पुत्रेण भारत ॥ ९	शुशुभे तत्पुरं चापि समुद्रौघनिभस्वनम् ॥ २०
ततस्तस्यै ददौ प्रीतो बहुरत्नं विशेषतः ।	नर्तकैश्चापि नृत्यद्भिर्गायिकानां च निःस्वनैः ।
तथैव वृष्णिशार्दूलो नाम चास्याकरोत्प्रभुः ।	आसीद्वैश्रवणस्येव निवासस्तत्पुरं तदा ॥ २१
पितुस्तव महाराज सत्यसन्धो जनार्दनः ॥ १०	बन्दिभिश्च नैर राजन्स्त्रीसहायैश्च सर्वशः ।
परिक्षीणे कुले यस्माज्जातोऽयमभिमन्युजः ।	तत्रतत्र विविक्तेषु समन्तादुपशोभितम् ॥ २२
परिक्षिदिति नामास्य भवत्वित्यब्रवीत्तदा ॥ ११	पताका धूयमानाश्च समन्तान्मातरिश्चना ।
सोऽवर्धत यथाकालं पिता तव जनाधिप ।	अदर्शयन्निव तदा कुरुन्वै दक्षिणोत्तरान् ॥ २३
मनःप्रह्लादनश्चासीत्सर्वलोकस्य भारत ॥ १२	अघोषयंस्तदा चापि पुरुषा राजमार्गतः ।
मासजातस्तु ते वीर पिता भवति भारत ।	सर्वरात्रविहारोऽद्य रत्नाभरणलक्षणः ॥ २४
अथाजग्मुः सुबहुलं रत्नमादाय पाण्डवाः ॥ १३	

॥ इति श्रीमन्महाभारते आश्वमेधिकपर्वणि अनुगीतापर्वणि सप्ततितमोऽध्यायः ॥ ७० ॥

एकसप्ततितमोऽध्यायः ॥ ७१ ॥

कृष्णादिभिः प्रत्युद्गम्यमानैर्युधिष्ठिरादिभिः स्वर्णभारपुरस्कारेण हास्तिनपुरप्रवेशः ॥ १ ॥ ततस्तत्रोपागतेन व्यासेन युधिष्ठिरं प्रत्यश्वमेधप्रशंसनपूर्वकं तत्करणविधानम् ॥ २ ॥ युधिष्ठिरेणाश्वमेधे स्वयं दीक्षास्वीकारं प्रार्थितेन कृष्णेन सहेतुक-थनं तंप्रत्येव दीक्षास्वीकारविधानम् ॥ ३ ॥

वैशंपायन उवाच ।

तान्समीपगताञ्श्रुत्वा पाण्डवाञ्शत्रुकर्शनः ।

वासुदेवः सहामात्यः प्रययौ ससुहृद्रणः ।

ते समेत्य यथान्यायं प्रत्युद्याता दिदृक्षया ॥ १

ते समेत्य यथाधर्मं पाण्डवा वृष्णिभिः सह ।

विविशुः सहिता राजन्पुरं वारणसाह्वयम् ॥ २

वाचयामासुः स्वस्तीति शेषः ॥ ५ ॥ ग्रन्थिकाः दैवज्ञाः ॥ ८ ॥ उत्थाय तु यथाकाममिति क. ट. थ. पाठः ॥ ९ ॥ तस्य कृष्णो ददौ हृष्टो बहुरत्नं विशेषतः । तथान्ये वृष्णिशा-
सुखावहं सौख्यं शयनं इति पृच्छन्ति ते सौख्यशायिकाः । दूला इति झ. पाठः ॥ १० ॥ सप्ततितमोऽध्यायः ॥ ७० ॥

विशतस्तस्य सैन्यस्य सुरनेमिस्वनेन ह ।
 द्यावापृथिव्यौ खं चैव सर्वमासीत्समावृतम् ॥ ३
 ते कोशानग्रतः कृत्वा विविशुः खं पुरं तदा ।
 पाण्डवाः प्रीतमनसः सामात्याः समुहद्रुणाः ॥ ४
 ते समेत्य यथान्यायं धृतराष्ट्रं जनाधिपम् ।
 कीर्तयन्तः स्वनामानि तस्य पादौ ववन्दिर ॥ ५
 धृतराष्ट्राभ्यनुज्ञाता गान्धारीं सुबलात्मजाम्
 कुन्तीं च राजशार्दूल तदा भरतसत्तम ॥
 विदुरं पूजयित्वा च वैश्यापुत्रं समेत्य च ।
 पूज्यमानाः स्म ते वीरा व्यरोचन्त विशांपते ॥ ७
 ततस्तत्परमाश्चर्यं विचित्रं महदद्भुतम् ।
 शुश्रुवुस्ते तदा वीराः पितुस्ते जन्म भारत ॥ ८
 तदुपश्रुत्य तत्कर्म वासुदेवस्य धीमतः ।
 पूजार्हं पूजयामासुः कृष्णं देवकिनन्दनम् ॥ ९
 ततः कतिपयाहस्य व्यासः सत्यवतीसुतः ।
 आजगाम महातेजा नगरं नागसाह्वयम् ॥ १०
 तस्य सर्वे यथान्यायं पूजां चक्रुः कुरुद्वहाः ।
 सह वृष्ण्यन्धकव्याघ्रैरुपासांचक्रिरे तदा ॥ ११
 तत्र नानाविधाकाराः कथाः समभिकीर्त्य वै ।
 युधिष्ठिरो धर्मसुतो व्यासं वचनमब्रवीत् ॥ १२
 भवत्प्रसादाद्भगवन्त्यदिदं रत्नमाहृतम् ।
 उपयोक्तुं तदिच्छामि वाजिमेधे महाकृतौ ॥ १३
 तमनुज्ञातुमिच्छामि भवता मुनिसत्तम ।
 त्वदधीना वयं सर्वे कृष्णस्य च महात्मनः ॥ १४
 व्यास उवाच ।
 अनुजानामि राजंस्त्वां क्रियतां यदनन्तरम् ।

॥ इति श्रीमन्महाभारते आश्वमेधिकपर्वणि अनुगीतापर्वणि एकसप्ततितमोऽध्यायः ॥ ७१ ॥

द्विसप्ततितमोऽध्यायः ॥ ७२ ॥

व्यासेन युधिष्ठिरं प्रति पृथिवीसंचाराय मेध्याश्वोत्सर्जनचोदना ॥ १ ॥ तथाऽश्वरक्षणेऽर्जुनस्य नियोजनम् ॥ २ ॥

वैशंपायन उवाच ।
 एवमुक्तस्तु कृष्णेन धर्मपुत्रो युधिष्ठिरः ।
 व्याससमामन्त्र्य मेधावी ततो वचनमब्रवीत् ॥ १
 यदा कालं भवान्वेत्ति हयमेधस्य तत्त्वतः ।

वैश्यापुत्रं युयुत्सुम् ॥ ७ ॥ पावनः नाशकः ॥ १६ ॥

यजस्व वाजिमेधेन विधिवदक्षिणावता ॥ १५
 अश्वमेधो हि राजेन्द्र पावनः सर्वपाप्मनाम् ।
 तेनेष्ट्वा त्वं विपाप्मा वै भविता नात्र संशयः ॥ १६
 इत्युक्तः स तु धर्मात्मा कुरुराजो युधिष्ठिरः ।
 अश्वमेधस्य कौरव्य चकाराहरणे मतिम् ॥ १७
 समनुज्ञाप्य तत्सर्वं कृष्णद्वैपायनं नृपः ।
 वासुदेवमथाभ्येत्य वाग्मी वचनमब्रवीत् ॥ १८
 देवकी सुप्रजा देवी त्वया पुरुषसत्तम ।
 यद्भूयां त्वां महाब्रह्मो तत्कथास्त्वमिहाच्युत ॥ १९
 त्वत्प्रभावार्जितान्भोगानश्रीम यदुनन्दन ।
 पराक्रमेण बुद्ध्या च त्वयेयं निर्जिता मही ॥ २०
 दीक्षयस्व त्वमात्मानं त्वं हि नः परमो गुरुः ।
 त्वयीष्टवति दाशार्हं विपाप्मा भविता ह्यहम् ॥ २१
 त्वं हि यज्ञो गुरुश्च त्वं धर्मज्ञस्त्वं प्रजापतिः ।
 त्वं गतिः सर्वभूतानामिति मे निश्चिता मतिः ॥ २२
 वासुदेव उवाच ।
 त्वमेवैतन्महाब्रह्मो कर्तुमर्हस्यरिदम ।
 त्वं गतिः सर्वभूतानामिति मे निश्चिता मतिः ॥ २३
 त्वं चाद्य कुरुवीराणां धर्मेण हि विराजसे ।
 गुणीभूताः स्म ते राजंस्त्वं नो राजन्गुरुर्मतः ।
 यजस्व मदनुज्ञातः प्राप्य एष क्रतुस्त्वया ॥ २४
 युनक्तु नो भवान्कार्ये यत्र वाञ्छसि भारत ।
 सत्यं ते प्रतिजानामि सर्वं कर्तास्मि तेऽनघ ॥ २५
 भीमसेनार्जुनौ चैव तथा माद्रवतीसुतौ ।
 इष्टवन्तो भविष्यन्ति त्वयीष्टवति पार्थिवे ॥ २६

एकसप्ततितमोऽध्यायः ॥ ७१ ॥

वैष्वां हि पौर्णमास्यां तु तव दीक्षा भविष्यति ।
 भाराः संभ्रियन्तां च यज्ञार्थं पुरुषर्षभ ॥ ४
 अश्वविद्याविदश्चैव सूता विप्राश्च तद्विदः ।
 मेध्यमश्वं परीक्षन्तां तव यज्ञार्थसिद्धये ॥ ५
 अमुत्सृज यथाशास्त्रं पृथिवीं सागराम्बराम् ।
 तपयेत्तु यशो नाम्ना तव पार्थिव वर्धयन् ॥ ६
 त्युक्तः स तथेत्युक्त्वा पाण्डवः पृथिवीपतिः ।
 वकार सर्वं राजेन्द्र यथोक्तं ब्रह्मवादिना ॥ ७
 संभाराश्चैव राजेन्द्र सर्वे संकल्पितास्तथा ॥ ८
 स संभारान्समाहृत्य नृपो धर्मसुतस्तदा ।
 न्यवेदयदमेयात्मा कृष्णद्वैपायनाय वै ॥ ९
 ततोऽब्रवीन्महातेजा व्यासो धर्मात्मजं नृपम् ।
 यथाकालं यथायोगं सज्जाः स्म तव दीक्षणे ॥ १०
 स्फ्यश्च कूर्चश्च सौवर्णो यच्चान्यदपि कौरव
 यत्तु योग्यं भवेत्किंचिद्रौक्मं तत्क्रियतामिति ॥ ११
 अश्वश्चोत्सृज्यतामद्य पृथ्व्यामथ यथाक्रमम्
 सुगुप्तं चरतां चापि यथाशास्त्रं यथाविधि ॥ १२
 युधिष्ठिर उवाच ।
 अयमश्वो यथा ब्रह्मन्नुत्सृष्टः पृथिवीमिमाम् ।
 चरिष्यति यथाकामं तत्र वै संविधीयताम् ॥ १३
 पृथिवीं पर्यटन्तं हि तुरगं कामचारिणम् ।
 कः पालयेदिति मुने तद्भवान्वक्तुमर्हति ॥ १४
 इत्युक्तः स तु राजेन्द्र कृष्णद्वैपायनोऽब्रवीत् ।
 भीमसेनादवरजः श्रेष्ठः सर्वधनुष्मताम् ।
 जिष्णुः सहिष्णुर्धृष्णुश्च स एनं पालयिष्यति ॥ १५

शक्तः स हि महीं जेतुं निवातकवचान्तकः ।
 तस्मिन्हास्त्राणि दिव्यानि दिव्यं संहननं तथा ।
 दिव्यं धनुश्श्रेष्ठी च स एनमनुयास्यति ॥ १६
 स हि धर्मार्थकुशलः सर्वविद्याविशारदः ।
 यथाशास्त्रं नृपश्रेष्ठ चारयिष्यति ते हयम् ॥ १७
 राजपुत्रो महाबाहुः श्यामो राजीवलोचनः ।
 अभिमन्योः पिता वीरः स एनमनुयास्यति ॥ १८
 भीमसेनोपि तेजस्वी कौन्तेयोऽमितविक्रमः ।
 समर्थो रक्षितुं राष्ट्रं नकुलश्च विशांपते ॥ १९
 सहदेवस्तु कौरव्य समायास्यति बुद्धिमान् ।
 कुटुम्बतन्त्रं विधिवत्सर्वमेव महायशः ॥ २०
 स तु सर्वं यथान्यायमुक्तः कुरुकुलोद्बहः ।
 चकार फल्गुनं चापि संदिदेश हयं प्रति ॥ २१
 युधिष्ठिर उवाच ।
 एह्यर्जुन त्वया वीर हयोऽयं परिपाल्यताम् ।
 त्वमर्हो रक्षितुं ह्येनं नान्यः कश्चन मानवः ॥ २२
 ये चापि त्वां महाबाहो प्रत्युद्यन्ति नराधिपाः ।
 तैर्विग्रहो यथा न स्यात्तथा कार्यं त्वयाऽनघ ॥ २३
 आख्यातव्यश्च भवता यज्ञोऽयं मम सर्वशः ।
 पार्थिवेभ्यो महाबाहो समये गम्यतामिति ॥ २४
 वैशंपायन उवाच ।
 एवमुक्त्वा स धर्मात्मा भ्रातरं सव्यसाचिनम् ।
 भीमं च नकुलं चैव पुरगुप्तौ समादधत् ॥ २५
 कुटुम्बतन्त्रे च तदा सहदेवं युधांपतिम् ।
 अनुमान्य महीपालं धृतराष्ट्रं युधिष्ठिरः ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि द्विसप्ततितमोऽध्यायः ॥ ७२ ॥

त्रिसप्ततितमोऽध्यायः ॥ ७३ ॥

अर्जुनेन युधिष्ठिरनियोगाद्वाहणैः क्षत्रियैश्च सह प्रथममुत्तरदिश्यश्वसंचारणेन रक्षणाय तदनुसरणम् ॥ १

वैशंपायन उवाच ।
 दीक्षाकाले तु संप्राप्ते ततस्ते सुमहर्त्विजः ।
 विधिवदीक्षयामासुरश्वमेधाय पार्थिवम् ॥ १

कृत्वा स पशुमेधांश्च दीक्षितः पाण्डुनन्दनः ।
 धर्मराजो महातेजाः सहर्त्विग्भिर्व्यरोचत ॥ २
 हयश्च हयमेधार्थं स्वयं स ब्रह्मवादिना ।

स्फ्यः काष्ठसङ्घः स चात्र सौवर्णः । कूर्च आसनार्थं कुश-
 मुष्टिः सोऽप्यत्र सौवर्णः ॥ ११ ॥ सुगुप्तं सुरक्षितं यथा

स्यात्तथा ॥ १२ ॥ द्विसप्ततितमोऽध्यायः ॥ ७२ ॥

उत्सृष्टः शास्त्रविधिना व्यासेनामिततेजसा ॥
 स राजा राजधर्मेण दीक्षितो विबभौ तदा ।
 हेममाली रुक्मकण्ठः प्रदीप्त इव पावकः ॥ ४
 कृष्णाजिनी दण्डपाणिः क्षौमवासाः स धर्मजः ।
 विबभौ द्युतिमान्भूयः प्रजापतिरिवाध्वरे ॥ ५
 तथैवास्त्यर्त्विजः सर्वे तुल्यवेषा विशांपते ।
 बभूवुर्जुनश्चापि प्रदीप्त इव पावकः ॥ ६
 श्वेताश्वः कपिकेतुश्च ससाराश्वं धनञ्जयः ।
 विधिवत्पृथिवीपाल धर्मराजस्य शासनात् ॥ ७
 विक्षिपन्गाण्डिवं राजन्बद्धगोधाङ्गुलित्रवान् ।
 तमश्वं पृथिवीपाल मुदा युक्तः ससार च ॥ ८
 अनुमार्गं तदा राजन्नागमत्तत्पुरं विभो ।
 द्रष्टुकामं कुरुश्रेष्ठं प्रयास्यन्तं धनञ्जयम् ॥ ९
 तेषामन्योन्यसंमर्दादृष्मेव समजायत ।
 दिदृक्षूणां हयं तं च तं चैव हयसारिणम् ॥ १०
 ततः शब्दो महाराज दिशः खं प्रतिपूरयन् ।
 वभूव प्रेक्षतां नृणां कुन्तीपुत्रं धनंजयम् ॥ ११
 एष गच्छति कौन्तेयस्तुरगश्चैव दीप्तिमान् ।
 समन्वेति महाबाहुः संस्पृशन्धनुरुत्तमम् ॥ १२
 एवं शुश्राव वदतां गिरो जिष्णुरुदारधीः ।
 स्वस्ति तेऽस्तु व्रजारिष्टं पुनश्चैहीति भारत ॥ १३
 अथापरे मनुष्येन्द्र पुरुषा वाक्यमब्रुवन् ।
 नैनं पश्याम संमर्दे धनुरेतत्प्रदृश्यते ॥ १४
 एतद्वि भीमनिर्हादं विश्रुतं गाण्डिवं धनुः ।
 स्वस्ति गच्छत्वरिष्टो वै पन्थानमकुतोभयम् ।
 निवृत्तमेनं द्रक्ष्यामः पुनरेष्यति च ध्रुवम् ॥ १५

एवमाद्या मनुष्याणां स्त्रीणां च भरतर्षभ ।
 शुश्राव मधुरा वाचः पुनःपुनरुदारधीः ॥ १६
 याज्ञवल्क्यस्य शिष्यश्च कुशलो यज्ञकर्मणि ।
 प्रायात्पार्थेन सहितः शान्त्यर्थं वेदपारगः ॥ १७
 ब्राह्मणाश्च महीपाल बहवो वेदपारगाः ।
 अनुजग्मुर्महात्मानं क्षत्रियाश्च विशांपते ।
 विधिवत्पृथिवीपाल धर्मराजस्य शासनात् ॥ १८
 पाण्डवैः पृथिवीमश्वो निर्जितामस्त्रतेजसा ।
 चचार स महाराज यथादेशं च सत्तम ॥ १९
 तत्र युद्धानि वृत्तानि यान्यासन्पाण्डवस्य ह ।
 तानि वक्ष्यामि ते वीर विचित्राणि महान्ति च २०
 स हयः पृथिवीं राजन्प्रदक्षिणमवर्तत ।
 ससारोत्तरतः पूर्वं तन्निबोध महीपते ॥ २१
 अवमृद्गन्स राष्ट्राणि पार्थिवानां हयोत्तमः ।
 शनैस्तदा परिययौ श्वेताश्वश्च महारथः ॥ २२
 तत्र संगणना नास्ति राज्ञामयुतशस्तदा ।
 येऽयुध्यन्त महाराज क्षत्रिया हतबान्धवाः ॥ २३
 किराता यवना राजन्बहवोऽसिधनुर्धराः ।
 म्लेच्छाश्चान्ये बहुविधाः पूर्वं ये निकृता रणे २४
 आर्याश्च पृथिवीपालाः प्रहृष्टनरवाहनाः ।
 समीयुः पाण्डुपुत्रेण बहवो युद्धदुर्मदाः ॥ २५
 एवं वृत्तानि युद्धानि तत्रतत्र महीपते ।
 अर्जुनस्य महीपालैर्नानादेशसमागतैः ॥ २६
 यान्यत्र हयतो राजन्प्रवृत्तानि महान्ति च ।
 तानि युद्धानि वक्ष्यामि कौन्तेयस्य तवानघ २७

॥ इति श्रीमन्महाभारते आश्वमेधिकपर्वणि अनुगीतापर्वणि त्रिसप्ततितमोऽध्यायः ॥ ७३ ॥

चतुःसप्ततितमोऽध्यायः ॥ ७४ ॥

अर्जुनेन त्रैगतां पाराजयः ॥ १ ॥

वैशंपायन उवाच ।

त्रिगर्तैरभवद्युद्धं कृतवैरैः किरीटिनः ।

आकुमारं तदा राजन् इति श्रुत्वा पाठः ॥ १ ॥ शिष्यः
 सोमश्रवाः ॥ १७ ॥ त्रिसप्ततितमोऽध्यायः ॥ ७३ ॥

महारथसमाज्ञातैर्हतानां पुत्रनप्तृभिः ॥ १

ते समाज्ञाय संप्राप्तं यज्ञियं तुरगोत्तमम् ।

महारथत्वेन सम्यग्ज्ञातैः पाण्डवीर्यैर्हतानां पुत्रनप्तृभिः
 त्रिगर्तैः ॥ १ ॥

- विषयान्तं ततो वीरा दंशिताः पर्यवारयन् ॥ २
 रथिनो बद्धतूणीराः सदश्वैः समलंकृतैः ।
 परिवार्य हयं राजन्प्रहीतुं संप्रचक्रमुः ॥ ३
 ततः किरीटी संचिन्त्य तेषां तत्र चिकीर्षितम् ।
 वारयामास तान्वीरान्सान्त्वपूर्वमरिदमः ॥ ४
 तदनादृत्य ते सर्वे शरैरभ्यहनंस्तदा ।
 तमोरजोभ्यां संछन्नास्तान्किरीटी न्यवारयत् ॥ ५
 तानब्रवीत्ततो जिष्णुः प्रहसन्निव भारत ।
 निवर्तध्वमधर्मज्ञाः श्रेयो जीवितमेव च ॥ ६
 स हि वीरः प्रयास्यन्वै धर्मराजेन वारितः ।
 हतबान्धवा न ते पार्थ हन्तव्याः पार्थिवा इति ७
 स तदा तद्वचः श्रुत्वा धर्मराजस्य धीमतः ।
 तान्निवर्तध्वमित्याह न न्यवर्तन्त चापि ते ॥ ८
 ततस्त्रिगर्तराजानं सूर्यवर्माणमाहवे ।
 विनद्य शरजालेन प्रजहास धनंजयः ॥ ९
 ततस्ते रथघोषेण रथनेमिस्वनेन च ।
 पूरयन्तो दिशः सर्वा धनंजयमुपाद्रवन् ॥ १०
 सूर्यवर्मा ततः पार्थ शराणां नतपर्वणाम् ।
 शतान्यमुञ्चद्राजेन्द्र लघ्वस्त्रमभिदर्शयन् ॥ ११
 तथैवान्ये महेष्वासा ये च तस्यानुयायिनः ।
 मुमुचुः शरवर्षाणि धनंजयवधैषिणः ॥ १२
 स ताडयामुखनिर्मुक्तैर्बहुभिः सुबहूञ्शरान् ।
 चिच्छेद पाण्डवो राजंस्ते भूमौ न्यपतंस्तदा ॥ १३
 केतुवर्मा तु तेजस्वी तस्यैवावरजो युवा ।
 युयुधे भ्रातुरर्थाय पाण्डवेन यशस्विना ॥ १४
 तमापतन्तं संप्रेक्ष्य केतुवर्माणमाहवे ।
 अभ्यग्ननिशितैर्बाणैर्बीभत्सुः परवीरहा ॥ १५
 केतुवर्मण्यभिहते धृतवर्मा महारथः ।
 रथेनाशु समुत्पत्य शरैर्जिष्णुमवाकिरत् ॥ १६
 तस्य तां शीघ्रतामीक्ष्य तुतोषातीव वीर्यवान् ।
 गुडाकेशो महातेजा बालस्य धृतवर्मणः ॥ १७
 न संदधानं ददृशे नाददानं च तं तदा ।
 किरन्तमेवं स शरान्ददृशे पाकशासनिः ॥ १८
 स तु तं पूजयामास धृतवर्माणमाहवे ।
 मेनंसा तु मुहूर्तं वै रणे समभिहर्षयन् ॥ १९
 'न विव्याध रणे क्रुद्धः कुन्तीपुत्रो हसन्निव ।
 सौभद्रस्येव तत्कर्म दृष्ट्वा बालस्य विस्मितः ॥ २०
 तं पन्नगमिव क्रुद्धं कुरुवीरः स्मयन्निव ।
 प्रीतिपूर्वं महाबाहुः प्राणैर्न व्यपरोपयत् ॥ २१
 स तथा रक्ष्यमाणो वै पार्थेनामिततेजसा ।
 धृतवर्मा शरं दीप्तं मुमोच विजये तदा ॥ २२
 स तेन विजयस्तूर्णमासीद्विद्धः करे भृशम् ।
 मुमोच गाण्डिवं मोहात्तत्पपाताथ भूतले ॥ २३
 धनुषः पततस्तस्य सव्यसाचिकराद्विभो ।
 बभूव सदृशं रूपं शक्रचापस्य भारत ॥ २४
 तस्मिन्निपतिते दिव्ये महाधनुषि पार्थिवः ।
 चकार सखनं हासं धृतवर्मा महाहवे ॥ २५
 ततो रोषादितो जिष्णुः प्रमृज्य रुधिरं करात् ।
 धनुरादत्त तद्विव्यं शरवर्षैर्ववर्ष च ॥ २६
 ततो हलहलाशब्दो दिवस्पृगभवत्तदा ।
 नानाविधानां भूतानां तत्कर्माणि प्रशंसताम् २७
 ततः संप्रेक्ष्य संक्रुद्धं कालान्तकयमोपमम् ।
 जिष्णुं त्रैगर्तका योधाः परीताः पर्यवारयन् ॥ २८
 अभिसृत्य परीप्सार्थं ततस्ते धृतवर्मणः
 परिववृर्गुडाकेशं तत्राक्रुद्धद्वनंजयः ॥ २९
 ततो योधाञ्जघानाशु तेषां स दश चाष्ट च ।
 महेन्द्रवज्रप्रतिमैरायसैर्बहुभिः शरैः ॥ ३०
 तान्संप्रभग्नान्संप्रेक्ष्य त्वरमाणो धनंजयः ।
 शरैराशीविषाकारैर्जघान स्वनवद्धसन् ॥ ३१
 ते भग्नमनसः सर्वे त्रैगर्तकमहारथाः ।
 दिशोऽभिदुद्रुवु राजन्धनंजयशरादिताः ॥ ३२
 'हतावशिष्टा हि पराः पार्थ दृष्टपराक्रमाः ।'
 तमूचुः पुरुषव्याघ्रं संशप्तकनिषूदनम् ॥ ३३
 तवास्स किकराः सर्वे सर्वे वै वशगास्तव ।
 आज्ञापयस्व नः पार्थ प्रहान्प्रेष्यानवस्थितान् ।
 करिष्यामः प्रियं सर्वं तव कौरवनन्दन ॥ ३४
 एतदाज्ञाय वचनं सर्वास्तानब्रवीत्तदा ।
 जीवितं रक्षत नृपाः शासनं प्रतिगृह्यताम् ॥ ३५

॥ इति श्रीमन्महाभारते आश्वमेधिकपर्वणि अनुगीतापर्वणि चतुःसप्ततितमोऽध्यायः ॥ ७४ ॥

पञ्चसप्ततितमोऽध्यायः ॥ ७५ ॥

अर्जुनेन प्राग्ज्योतिषपुरमेत्याश्वरक्षणाय भगदत्तसुतेन यज्ञदत्तेन सहायोधनम् ॥ १ ॥

वैशंपायन उवाच ।

प्राग्ज्योतिषमथाभ्येत्य व्यचरत्स हयोत्तमः ।

भगदत्तात्मजस्तत्र निर्ययौ रणकर्कशः ॥ १

सहयं पाण्डुपुत्रं तु विषयान्तमुपागतम् ।

युयुधे भरतश्रेष्ठ यज्ञदत्तो महीपतिः ॥ २

सोभिनिर्याय नगराद्भगदत्तसुतो नृपः ।

अश्वमायान्तमुन्मथ्य नगराभिमुखो ययौ ॥ ३

तमालक्ष्य महाबाहुः कुरूणामृपभस्तदा ।

गाण्डीवं विक्षिपंस्तूर्णं सहसा समुपाद्रवत् ॥ ४

ततो गाण्डीवनिर्मुक्तैरिषुभिर्मोहितो नृपः ।

हयमुत्सृज्य तं वीरस्ततः पार्थमुपाद्रवत् ॥ ५

पुनः प्रविश्य नगरं दंशितः स नृपोत्तमः ।

आरुह्य नागप्रवरं निर्ययौ युद्धकाङ्क्षया ॥ ६

पाण्डुरेणातपत्रेण ध्रियमाणेन मूर्धनि ।

दोषयता चामरेण श्वेतेन च महारथः ॥ ७

ततः पार्थ समासाद्य पाण्डवानां महारथम् ।

आह्वयामास वीभत्सुं बाल्यान्मोहाच्च संयुगे ॥ ८

स वारणं नगप्रख्यं प्रभिन्नकरटामुखम् ।

प्रेषयामास संक्रुद्धः श्वेताश्वं प्रति पार्थिवः ॥ ९

विक्षरन्तं महामेघं परवारणवारणम् ।

शस्त्रवत्कल्पितं सङ्ख्ये विवशं युद्धदुर्मदम् ॥ १०

प्रचोद्यमानः स गजस्तेन राज्ञा महाबलः ।

तदाऽङ्कुशेन विवभावुत्पतिष्यन्निवाम्बरम् ॥ ११

तमापतन्तं संप्रेक्ष्य क्रुद्धो राजन्धनंजयः ।

भूमिष्ठो वारणगतं योधयामास भारत ॥ १२

यज्ञदत्तस्ततः क्रुद्धो मुमोचाशु धनंजये ।

तोमरानग्निसंकाशाञ्जलभानिव वेगितान् ॥ १३

अर्जुनस्तानसंप्राप्तान्गाण्डीवप्रभवैः शरैः ।

द्विधा त्रिधा च चिच्छेद खगमाखगमैस्तदा ॥ १४

स तान्दृष्ट्वा तथा छिन्नास्तोमरान्भगदत्तजः ।

इष्टूनसक्तांस्त्वरितः प्राहिणोत्पाण्डवं प्रति ॥ १५

ततोऽर्जुनस्तूर्णतरं रुक्मपुङ्गवानजिह्वगान् ।

प्रेषयामास संक्रुद्धो भगदत्तात्मजं प्रति ॥ १६

स तैर्विद्धो महातेजा यज्ञदत्तो महामृधे ।

भृशाहतः पपातोर्व्यां न त्वेनमजहात्स्मृतिः ॥ १७

ततः स पुनरारुह्य वारणप्रवरं रणे ।

अव्यग्रः प्रेषयामास जयार्थी विजयं प्रति ॥ १८

तस्मै बाणांस्ततो जिष्णुर्निर्मुक्ताशीविपोपमान् ।

प्रेषयामास संक्रुद्धो ज्वलितज्वलनोपमान् ॥ १९

स तैर्विद्धो महानागो विस्रवन्नुधिरं बभौ ।

हिमवानिव शैलेन्द्रो बहुप्रस्रवणस्तदा ॥ २०

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चसप्ततितमोऽध्यायः ॥ ७५ ॥

षट्सप्ततितमोऽध्यायः ॥ ७६ ॥

अर्जुनेन भगदत्तात्मजपराजयः ॥ १ ॥

एवं त्रिरात्रमभवत्तद्युद्धं भरतर्षभ ।

अर्जुनस्य नरेन्द्रेण वृत्रेणेव शतक्रतोः ॥ १

ततश्चतुर्थे दिवसे यज्ञदत्तो महाबलः ।

जहास सस्वनं हासं वाक्यं चेदमथाब्रवीत् ॥ २

अर्जुनार्जुन तिष्ठस्व न मे जीवन्विमोक्ष्यसे ।

त्वां निहत्य करिष्यामि पितुस्तोयं यथाविधि ॥ ३

त्वया वृद्धो मम पिता भगदत्तः पितुः सखा ।

हतो वृद्धोऽपि बाधित्वा शिशुं मामद्य योधय ॥ ४

यज्ञदत्तो महीपतिरिति श्र. पाठः ॥ २ ॥ गैरिकाक्षमिवा-

म्भोर्बिम्बुप्रस्रवणं तदा इति श्र. पाठः ॥ २० ॥

षट्सप्ततितमोऽध्यायः ॥ ७६ ॥

इत्येवमुक्त्वा संक्रुद्धो यज्ञदत्तो नराधिपः ।
 प्रेषयामास कौरव्य वारणं पाण्डवं प्रति ॥ ५
 संप्रेष्यमाणो नागेन्द्रो यज्ञदत्तेन धीमता ।
 उत्पतिष्यन्निवाकाशमभिदुद्राव पाण्डवम् ॥ ६
 अग्रहस्तसुमुक्तेन शीकरेण स नागराद् ।
 समौक्षत गुडाकेशं शैलं नील इवाम्बुदः ॥ ७
 स तेन प्रेषितो राज्ञा मेघवद्दिनदन्मुहुः ।
 मुखाडम्बरसंह्रदैरभ्यद्रवत फल्गुनम् ॥ ८
 स नृत्यन्निव नागेन्द्रो यज्ञदत्तप्रचोदितः ।
 आससाद् द्रुतं राजन्कौरवाणां महारथम् ॥ ९
 तमायान्तमथालक्ष्य यज्ञदत्तस्य वारणम् ।
 गाण्डीवमाश्रित्य बली न व्यकम्पत शत्रुहा ॥ १०
 चुक्रोध बलवच्चापि पाण्डवस्तस्य भूपतेः ।
 कार्यविघ्नमनुस्मृत्य पूर्ववैरं च भारत ॥ ११
 ततस्तं वारणं क्रुद्धः शरजालेन पाण्डवः ।
 निवारयामास तदा वेलेव मकरालयम् ॥ १२
 स नागप्रवरः श्रीमानर्जुनेन निवारितः ।
 तस्यौ शरैर्विनुन्नाङ्गः श्वाविच्छललितो यथा ॥ १३
 निवारितं गजं दृष्ट्वा भगदत्तमुतो नृपः ।
 उत्ससर्ज शितान्बाणानर्जुने क्रोधमूर्छितः ॥ १४
 अर्जुनस्तु महाबाहुः शरैररिनिघातिभिः ।
 वारयामास तान्बाणांस्तदद्भुतमिवाभवत् ॥ १५

ततः पुनरभिक्रुद्धो राजा प्राग्ज्योतिषाधिपः ।
 प्रेषयामास नागेन्द्रं बलवत्पर्वतोपमम् ॥ १६
 तमापतन्तं संप्रेक्ष्य बलवान्पाकशासनिः ।
 नाराचमग्निसंकाशं प्राहिणोद्वारणं प्रति ॥ १७
 स तेन वारणो राजन्मर्मस्त्रभिहतो भृशम् ।
 पपात सहसा भूमौ वज्ररुण इवाचलः ॥ १८
 स पतञ्जुशुभे नागो धनंजयशराहतः ।
 विशन्निव महाशैलो महीं वज्रप्रपीडितः ॥ १९
 तस्मिन्निपतिते नागे यज्ञदत्तस्य पाण्डवः ।
 तं न भेतव्यमित्याह ततो भूमिगतं नृपम् ॥ २०
 अब्रवीद्वि महातेजाः प्रस्थितं मां युधिष्ठिरः ।
 राजानस्ते न हन्तव्या धनंजय कथंचन ॥ २१
 सर्वमेतन्नरव्याघ्र भवत्येतावता कृतम् ।
 योधाश्चापि न हन्तव्या धनंजय रणे त्वया ॥ २२
 वक्तव्याश्चापि राजानः सर्वे सह सुहृन्नरैः ।
 युधिष्ठिरस्याश्वमेधो भवद्भिरनुभूयताम् ॥ २३
 इति भ्रातृवचः श्रुत्वा न हन्मि त्वां नराधिप ।
 उत्तिष्ठ न भयं तेऽस्ति स्वस्तिमान्गच्छ पार्थिव ॥ २४
 आगच्छेथा महाराज परां चैत्रीमुपस्थिताम् ।
 तदाऽश्वमेधो भविता धर्मराजस्य धीमतः ॥ २५
 एवमुक्तः स राजा तु भगदत्तात्मजस्तदा ।
 तथेत्येवाब्रवीद्वाक्यं पाण्डवेनाभिनिर्जितः ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि षट्सप्ततितमोऽध्यायः ॥ ७६ ॥

सप्तसप्ततितमोऽध्यायः ॥ ७७ ॥

अश्वानुसरणवशात्सिन्धुदेशं गतेनार्जुनेन सैन्धवैःसह महाऽऽयोधनम् ॥ १ ॥ बाणगणावकीर्णस्यार्जुनस्य कराद्गाण्डीवस्या-
 धःपतने देवर्ष्यादिभिर्जपादिना तस्य तेजोदीपनम् ॥ २ ॥ ततः पुनरर्जुनेन तैःसहायोधनम् ॥ ३ ॥

वैशंपायन उवाच ।
 'जित्वा प्रसाद्य राजानं भगदत्तमुतं तदा ।
 विसृज्य याते तुरगे सैन्धवान्प्रति भारत ॥' १
 सैन्धवैरभवद्युद्धं ततस्तस्य किरीटिनः ।
 हतशेषैर्महाराज हतानां च सुतैरपि ॥ २
 तेष्वतीर्णमुपश्रुत्य विषयं श्वेतवाहनम् ।

प्रत्युद्ययुरमृष्यन्तो राजानः पाण्डवर्षभम् ॥ ३
 अश्वं च तं परामृश्य विपयान्ते विपोपमात् ।
 न भयं चक्रिरे पार्थाङ्गीमसेनादनन्तरात् ॥ ४
 तेऽविदूराद्भुजपाणिं यज्ञियस्य हयस्य च ।
 वीभत्सुं प्रत्यपद्यन्त पदातिनमवस्थितम् ॥ ५
 ततस्ते तं महावीर्या राजानः पर्यवारयन् ।

जिगीषन्तो नरव्याघ्रं पूर्वं विनिकृता युधि ॥ ६
 ते नामान्यपि गोत्राणि कर्माणि विविधानि च ।
 कीर्तयन्तस्तदा पार्थ शरवर्षैरवाकिरन् ॥ ७
 ते किरन्तः शरव्रातान्वारणप्रतिवारणान् ।
 रणे जयमभीप्सन्तः कौन्तेयं पर्यवारयन् ॥
 ते समीक्ष्य च तं कृष्णमुग्रकर्माणमाहवे ।
 सर्वे युयुधिरे वीरा रथस्थास्तं पदातिनम् ॥ ९
 ते तमाजग्निरे वीरं निवातकवचान्तकम् ।
 संशप्तकनिहन्तारं हन्तारं सैन्धवस्य च ॥ १०
 ततो रथसहस्रेण गजानामयुतेन च ।
 कोष्ठकीकृत्य बीभत्सुं प्रहृष्टमनसोऽभवन् ॥ ११
 तं स्मरन्तो वधं वीराः सिन्धुराजस्य चाहवे ।
 जयद्रथस्य कौरव्य समरे सव्यसाचिना ॥ १२
 ततः पर्जन्यवत्सर्वे शरवृष्टीरवासृजन् ।
 तैः कीर्णः शुशुभे पार्थो रविर्मेघान्तरे यथा ॥ १३
 स शरैः समवच्छन्नश्चकाशे पाण्डवर्षभः ।
 पञ्जरान्तरसंचारी शकुन्त इव भारत ॥ १४
 ततो हाहाकृतं सर्वं कौन्तेये शरपीडिते ।
 त्रैलोक्यमभवद्राजत्रविरासीद्रजोरुणः ॥ १५
 ततो ववौ महाराज मारुतो रोमहर्षणः ।
 राहुरग्रसदादित्यं पर्वणीव विशांपते ॥ १६
 उल्काश्च जग्निरे मूर्यं विकीर्यन्त्यः समन्ततः ।
 वेपथुश्चाभवद्राजकैलासस्य महागिरेः ॥ १७
 मुमुचुः श्वासमत्युष्णं दुःखशोकसमन्विताः ।
 सप्तर्षयो जातभयास्तथा देवर्षयोपि च ॥ १८
 शशं चाशु विनिर्भिद्य मण्डलं शशिनोऽपतन् ।
 विपरीता दिशश्चापि सर्वा धूमाकुलास्तथा ॥ १९
 रासभारुणसंकाशा धनुष्मन्तः सविद्युतः ।

आवृत्य गगनं मेघा मुमुचुर्मासशोणितम् ॥ २०
 एवमासीत्तदा वीरे शरवर्षेण संवृते ।
 फल्गुने भरतश्रेष्ठ तदद्भुतमिवाभवत् ॥ २१
 तस्य तेनावकीर्णस्य शरजालेन सर्वतः ।
 मोहात्पपात गाण्डीवमावापश्च करादपि ॥ २२
 तस्मिन्मोहमनुप्राप्ते शरजालं महत्तदा ।
 सैन्धवा मुमुचुस्तूर्णं गतसत्वे महारथे ॥ २३
 ततो मोहं समापन्नं ज्ञात्वा पार्थ दिवौकसः ।
 सर्वे वित्रस्तमनसस्तस्य शान्तिकृतोऽभवन् ॥ २४
 ततो देवर्षयः सर्वे तथा सप्तर्षयोपि च ।
 ब्रह्मर्षयश्च विजयं जेषुः पार्थस्य धीमतः ॥ २५
 ततः प्रदीपिते देवैः पार्थतेजसि पार्थिव ।
 तस्यावचलवद्धीमान्संग्रामे परमास्त्रवित् ॥ २६
 विचकर्ष धनुर्दिव्यं ततः कौरवनन्दनः ।
 यश्चस्येवेह शब्दोऽभून्महांस्तस्य पुनः पुनः ॥ २७
 ततः स शरवर्षाणि प्रत्यमित्रान्प्रति प्रभुः ।
 ववर्ष धनुषा पार्थो वर्षाणीव पुरंदरः ॥ २८
 ततस्ते सैन्धवा योधाः सर्व एव सराजकाः ।
 नादृश्यन्त शरैः कीर्णाः शलभैरिव पादपाः ॥ २९
 तस्य शब्देन वित्रेसुर्भयार्ताश्च विदुर्बुधुः ।
 मुमुचुश्चाशु शोकार्ताः शुशुचुश्चापि सैन्धवाः ॥ ३०
 तांस्तु सर्वाभ्रव्याघ्रः सैन्धवान्व्यचरद्वली
 अलातचक्रवद्राजञ्शरजालैः समापेयत् ॥ ३१
 तदिन्द्रजालप्रतिमं बाणजालममित्रहा ।
 विसृज्य दिक्षु सर्वासु महेन्द्र इव वज्रभृत् ॥ ३२
 मेघजालनिभं सैन्यं विदार्य शरवृष्टिभिः ।
 विचभौ कौरवश्रेष्ठः शरदीव दिवाकरः ॥ ३३

॥ इति श्रीमन्महाभारते आश्वमेधिकपर्वणि अनुगीतापर्वणि सप्तसप्ततितमोऽध्यायः ॥ ७७ ॥

अष्टसप्ततितमोऽध्यायः ॥ ७८ ॥

अर्जुनसमागमनश्रवणमात्रेण जयद्रथसुते मृते दुःशलया तत्सुतमानीयार्जुनं प्रत्यभियानम् ॥ १ ॥ ततोऽर्जुनेन दुःश-
लाप्रार्थनया तस्यां बहुमानेन च युद्धादुपरमः ॥ २ ॥

वैशंपायन उवाच ।

ततो गाण्डीवभृच्छूरो युद्धाय समुपस्थितः ।

विवर्भौ युधि दुर्धर्षो हिमवानचलो यथा ॥

ततस्ते सैन्धवा योधाः पुनरेव व्यवस्थिताः

व्यमुञ्चन्त सुसंरब्धाः शरवर्षाणि भारत ॥

तान्प्रहस्य महाबाहुः पुनरेव व्यवस्थितान् ।

ततः प्रोवाच कौन्तेयो मुमूर्षूश्श्लक्ष्णया गिरा ३

युध्यध्वं परया शक्त्या यतध्वं विजये मम ।

कुरुध्वं सर्वकार्याणि महद्भो भयमागतम् ॥ ४

एष योत्स्यामि सर्वास्तु निवार्य शरवागुराम् ।

तिष्ठध्वं युद्धमनसो दर्पं शमयितासि वः ॥ ५

एतावदुक्त्वा कौरव्यो रोषाद्गाण्डीवभृत्तदा ।

ततोऽथ वचनं स्मृत्वा भ्रातृर्ज्येष्ठस्य भारत ॥ ६

न हन्तव्या रणे तात क्षत्रिया विजिगीषवः ।

जेतव्याश्चेति यत्प्रोक्तं धर्मराज्ञा महात्मना ।

चिन्तयामास स तदा फल्गुनः पुरुषर्षभः ॥ ७

इत्युक्तोऽहं नरेन्द्रेण न हन्तव्या नृपा इति ।

कथितं न मृषेदं स्याद्धर्मराजवचः शुभम् ॥ ८

न हन्येरंश्च राजानो राज्ञश्चाज्ञा कृता भवेत् ।

इति संचिन्त्य स तदा फल्गुनः पुरुषर्षभः ॥ ९

प्रोवाच वाक्यं धर्मज्ञः सैन्धवान्युद्धदुर्मदान् ।

बालांस्त्रियो वा युष्माकं न हनिष्ये व्यवस्थितान् ॥

यश्च वक्ष्यति संग्रामे तवासीति पराजितः ।

एतच्छ्रुत्वा वचो मह्यं कुरुध्वं हितमात्मनः ॥ ११

ततोऽन्यथा कृच्छ्रगता भविष्यथ मयाऽर्दिताः ।

एवमुक्त्वा तु तान्वीरान्युयुधे कुरुपुङ्गवः ॥ १२

अत्तरावानसंभ्रान्तः संक्रुद्धैर्विजिगीषुभिः ।

शतं शतसहस्राणि शराणां नतपर्वणाम् ॥ १३

मुमुचुः सैन्धवा राजंस्तदा गाण्डीवधन्वनि ।

शरानापततः क्रूरानाशीविषविषोपमान् ।

चिच्छेद निशितैर्बाणैरन्तरा स धनंजयः ॥ १४

छित्त्वा तु तानाशु चैव कङ्कपत्राञ्जिलाशितान् ।

एकैकमेषां समरे विभेद निशितैः शरैः ॥ १५

ततः प्राप्तांश्च शक्तीश्च पुनरेव धनंजये

जयद्रथं हतं स्मृत्वा चिक्षिपुः सैन्धवा नृपाः ॥ १६

तेषां किरीटी संकल्पं मोघं चक्रे महाबलः ।

सर्वास्तानन्तरा छित्त्वा तदा चुक्रोश पाण्डवः ॥

तथैवापततां तेषां योधानां जयगृद्धिनाम्

शिरांसि पातयामास भट्टैः सन्नतपर्वभिः ॥ १८

तेषां प्रद्रवतां चापि पुनरेवाभिधावताम् ।

निवर्ततां च शब्दोऽभूत्पूर्णस्त्रेव महोदधेः ॥ १९

ते वध्यमानास्तु तदा पार्थेनामिततेजसा ।

यथाप्राणं यथोत्साहं योधयामासुरर्जुनम् ॥ २०

ततस्ते फल्गुनेनाजौ शरैः सन्नतपर्वभिः ।

कृता विसंज्ञा भूयिष्ठाः क्लान्तवाहनसैनिकाः २१

तांस्तु सर्वान्परिग्लानान्विदित्वा धृतराष्ट्रजा ।

दुःशला बालमादाय नप्तारं प्रययौ तदा ॥ २२

सुरथस्य सुतं वीरं रथेनाथागमत्तदा ।

शान्त्यर्थं सर्वयोधानामभ्यगच्छत पाण्डवम् ॥ २३

सा धनंजयमासाद्य रुरोदार्तस्वरं तदा ।

धनंजयोपि तां दृष्ट्वा धनुर्विसृज्ये प्रभुः ॥ २४

समुत्सृज्य धनुः पार्थो विधिवद्भगिनीं तदा ।

प्राह किं करवाणीति सा च तं प्रत्युवाच ह ॥ २५

एष ते भरतश्रेष्ठ स्वस्त्रीयस्यात्मजः शिशुः ।

अभिवादयते पार्थ तं पश्य पुरुषर्षभ ॥ २६

इत्युक्तस्तस्य पितरं स पप्रच्छार्जुनस्तथा ।

कासाविति ततो राजन्दुःशला वाक्यमब्रवीत् २७

पितृशोकाभिसंतप्तो विषादातोऽस्य वै पिता ।

पञ्चत्वमगमद्वीरो यथा तन्मे निशामय ॥ २८

स पूर्वं पितरं श्रुत्वा हतं युद्धे त्वयाऽनघ ।

त्वामागतं च संश्रुत्य युद्धाय हयसारिणम् ।

पितुश्च मृत्युदुःखार्तोऽजहात्प्राणान्धनंजय ॥ २९

प्राप्तो बीभत्सुरित्येव नाम श्रुत्वैव तेऽनघ ।
 विषादार्तः पपातोर्व्यां ममार च ममात्मजः॥३०
 तं दृष्ट्वा पतितं तत्र ततस्तस्यात्मजं प्रभो ।
 गृहीत्वा समनुप्राप्ता त्वामद्य शरणैषिणी ॥ ३१
 इत्युक्त्वाऽऽर्तस्वरं सा तु मुमोच धृतराष्ट्रजा ।
 दीना दीनं स्थितं पार्थमब्रवीच्चाप्यधोमुखम्॥३२
 स्वसारं समवेक्षस्व स्वस्तीयात्मजमेव च ।
 कर्तुमर्हसि धर्मज्ञ दयां कुरुकुलोद्वह ।
 विस्मृत्य कुरुराजानं तं च मन्दं जयद्रथम् ॥३३
 अभिमन्योर्यथा जातः परिक्षित्परवीरहा ।
 तथाऽयं सुरथाज्जातो मम पौत्रो महाभुज ॥ ३४
 तमादाय नरव्याघ्र संप्राप्तास्मि तवान्तिकम् ।
 शमार्थं सर्वयोधानां शृणु चेदं वचो मम ॥ ३५
 आगतोऽयं महाबाहो तस्य मन्दस्य पुत्रकः ।
 प्रसादमस्य बालस्य तस्मात्त्वं कर्तुमर्हसि ॥ ३६
 एष प्रसाद्य शिरसा प्रशमार्थमरिंदम ।
 याचते त्वां महाबाहो शमं गच्छ धनंजय ॥ ३७
 बालस्य हतबन्धोश्च पार्थ किंचिदजानतः ।
 प्रसादं कुरु धर्मज्ञ मा मन्युवशमन्वगाः ॥ ३८

तमनार्यं नृशंसं च विस्मृत्यास्य पितामहम् ।
 आगस्कारिणमत्यर्थं प्रसादं कर्तुमर्हसि ॥ ३९
 एवं ब्रुवत्यां करुणं दुःशलायां धनंजयः ।
 संस्मृत्य देवीं गान्धारीं धृतराष्ट्रं च पार्थिवम् ।
 उवाच दुःखशोकार्तः क्षत्रधर्मं व्यगर्हयत् ॥ ४०
 'धिकृतं दुर्योधनं क्षुद्रं राज्यलुब्धं च मानिनम् ।'
 यत्कृते बान्धवाः सर्वे मया नीता यमक्षयम्॥४१
 इत्युक्त्वा बहु सान्त्वादि प्रसादमकरोजयः ।
 परिष्वज्य च तां प्रीतो विससर्ज गृहान्प्रति॥४२
 दुःशला चापि तान्योधान्निवार्य महतो रणात् ।
 संपूज्य पार्थं प्रययौ गृहानेव शुभानना ॥ ४३
 एवं निर्जित्य तान्वीरान्सैन्यवान्स धनंजयः ।
 अन्वधावत धावन्तं हयं कामविचारिणम् ॥ ४४
 ततो मृगमिवाकाशे यथा देवः पिनाकधृक् ।
 ससार तं तथा वीरो विधिवद्यज्ञियं हयम् ॥ ४५
 स च वाजी यथेष्टेन तांस्तान्देशान्यथाक्रमम् ।
 विचचार यथाकामं कर्म पार्थस्य वर्धयन् ॥ ४६
 क्रमेण स हयस्त्वेवं विचरन्पुरुषर्षभ ।
 मणलूरपतेर्देशमुपायात्सहपाण्डवः ॥ ४७

॥ इति श्रीमन्महाभारते आश्वमेधिकपर्वणि अनुगीतापर्वणि अष्टसप्ततितमोऽध्यायः ॥ ७८ ॥

एकोनाशीतितमोऽध्यायः ॥ ७९ ॥

अर्जुनेन मणलूरपुरं प्रति गमनम् ॥ १ ॥ तथा पितृभक्त्या विनयेनागतं चित्राङ्गदायां जातं स्वात्मजं बभ्रुवाहनं प्रति
 क्षत्रधर्मपरित्यागजरोपादुपालम्भः ॥ २ ॥ तमसहमानया उलूच्या नागलोकादेत्य बभ्रुवाहनस्यार्जुनेन सह युद्धप्रोत्साहनम्
 ॥ ३ ॥ बभ्रुवाहनेन स्वशरगाढाभिघातेन निपतिते पार्थे पितृस्मरणशोकेन मोहाधिगमः ॥ ४ ॥ ततश्चित्राङ्गदया रणा-
 ङ्गमेत्य बहुधा विलापः ॥ ५ ॥

वैशंपायन उवाच ।
 श्रुत्वा तु नृपतिः प्राप्तं पितरं बभ्रुवाहनः ।
 निर्ययौ विनयेनाथ ब्राह्मणार्थपुरःसरः ॥
 मणलूरेश्वरं त्वेवमुपयातं धनंजयः ।
 नाभ्यनन्दत्स मेधावी क्षत्रधर्ममनुस्मरन् ॥ २
 उवाच च स धर्मात्मा समन्युः फल्गुनस्तदा ।
 प्रक्रियेयं न ते युक्ता बहिस्त्वं क्षत्रधर्मतः ॥ ३

सरक्ष्यमाण तुरग यौधिष्ठिरमुपागतम् ।
 यज्ञियं विपयान्ते मां नायोत्सीः किंनु पुत्रक ॥ ४
 धिक्त्वामस्तु सुदुर्बुद्धिं क्षत्रधर्माविशारदम् ।
 यो मां युद्धाय संप्राप्तं साम्रैव प्रत्यगृह्णथाः ॥ ५
 न त्वया पुरुषार्थो हि कश्चिदस्तीह जीवता ।
 यस्त्वं स्त्रीवद्युधा प्राप्तं मां साम्रा प्रत्यगृह्णथाः॥६
 यद्यहं न्यस्तशस्त्रस्त्वामागच्छेयं सुदुर्मते ।

प्रक्रियेयं भवेद्युक्ता तावत्तव नराधम ॥ ७
 तमेवमुक्तं भर्ता तु विदित्वा पन्नगात्मजा ।
 अमृष्यमाणा भित्तोर्वीमुलूपी समुपागमत् ॥
 सा ददर्श ततः पुत्रं विमृशन्तमधोमुखम् ।
 संतर्ज्यमानमसकृत्पित्रा युद्धार्थिना विभो ॥
 ततः सा चारुसर्वाङ्गी समुपेत्योरगात्मजा
 उलूपी प्राह वचनं क्षत्रधर्मविशारद ॥ १०
 उलूपीं मां निबोध त्वं मातरं पन्नगात्मजाम् ।
 कुरुष्व वचनं पुत्र धर्मस्ते भविता परः ॥ ११
 युध्यस्वैनं कुरुश्रेष्ठं धनंजयमरिन्दमम् ।
 एवमेष हि ते प्रीतो भविष्यति न संशयः ॥ १२
 एवमुद्धर्षितो राजा स मात्रा बभ्रुवाहनः ।
 मनश्चक्रे महातेजा युद्धाय भरतर्षभ ॥ १३
 सन्नह्य काञ्चनं वर्म शिरस्त्राणं च भानुमत् ।
 तूणीरशतसंचाधमारुह रथोत्तमम् ॥ १४
 सर्वोपकरणोपेतं युक्तमश्वैर्मनोजवैः ।
 सचक्रोपस्करं श्रीमान्हेमभाण्डपरिष्कृतम् ॥ १५
 परमार्चितमुच्छ्रित्य ध्वजं हंसं हिरण्मयम् ।
 प्रययौ पार्थमुद्दिश्य स राजा बभ्रुवाहनः ॥ १६
 ततोऽभ्येत्य हयं वीरो यज्ञियं पार्थरक्षितम् ।
 ग्राहयामास पुरुषैर्हयशिक्षाविशारदैः ॥ १७
 गृहीतं वाजिनं दृष्ट्वा प्रीतात्मा स धनंजयः ।
 पुत्रं रथस्थं भूमिष्ठः संन्यवारयदाहवे ॥ १८
 स तत्र राजा तं वीरं शरसङ्घैरनेकशः ।
 अर्दयामास निशितैराशीविषविषोपमैः ॥ १९
 तयोः समभवद्युद्धं पितुः पुत्रस्य चातुलम् ।
 देवासुररणप्रख्यमुभयोः प्रीयमाणयोः ॥ २०
 किरीटिनं प्रविव्याध शरेणानतपर्वणा ।
 जत्रुदेशे नरव्याघ्रं ग्रहसन्बभ्रुवाहनः ॥ २१
 सोभ्यगात्सहपुङ्गेन बल्मीकमिव पन्नगः ।
 विनिर्भिद्य च कौन्तेयं प्रविवेश महीतलम् ॥ २२
 स गाढवेदनो धीमानालम्ब्य धनुरुत्तमम् ।

दिव्यं तेजः समाविश्य प्रमीत इव सोभवत् ॥ २३
 स संज्ञामुपलभ्याथ प्रशस्य पुरुषर्षभः ।
 पुत्रं शक्रात्मजो वाक्यमिदमाह महाद्युतिः ॥ २४
 साधुसाधु महाबाहो वत्स चित्राङ्गदात्मज ।
 सदृशं कर्म ते दृष्ट्वा प्रीतिमानस्मि पुत्रक ॥ २५
 विमुश्चाम्येष ते बाणान्पुत्र युद्धे स्थिरो भव ।
 इत्येवमुक्त्वा नाराचैरभ्यवर्षदमित्रहा ॥ २६
 तान्स गाण्डीवनिर्मुक्तान्वज्राशनिसमप्रभान् ।
 नाराचानच्छिनद्राजा भल्लैः सर्वास्त्रिधा द्विधा ॥ २७
 तस्य पार्थः शरैर्दिव्यैर्ध्वजं हेमपरिष्कृतम् ।
 सुवर्णतालप्रतिमं क्षुरेणापाहरद्रथात् ॥ २८
 हयांश्चास्य महाकायान्महावेगानरिन्दम ।
 चकार राजन्निर्जीवान्ग्रहसन्निव पाण्डवः ॥ २९
 स रथादवतीर्यार्थ राजा परमकोपनः ।
 पदातिः पितरं क्रुद्धो योधयामास पाण्डवम् ॥ ३०
 संप्रीयमाणः पार्थानामृषभः पुत्रविक्रमात् ।
 नात्यर्थं पीडयामास पुत्रं वज्रधरात्मजः ॥ ३१
 स हन्यमानोऽभिमुखं पितरं बभ्रुवाहनः ।
 शरैराशीविपाकारैः पुनरेवार्दयद्वली ॥ ३२
 ततः स बाल्यात्पितरं विव्याध हृदि पत्रिणा ।
 निशितेन सुपुङ्गेन बलवद्बभ्रुवाहनः ॥ ३३
 स बाणस्तेजसा दीप्तो ज्वलन्निव हुताशनः ।
 विवेश पाण्डवं राजन्मर्म भित्त्वाऽतिदुःखकृत् ॥ ३४
 स तेनातिभृशं विद्धः पुत्रेण कुरुनन्दनः ।
 महीं जगाम मोहार्तस्ततो राजन्धनंजयः ॥ ३५
 तस्मिन्निपतिते वीरे कौरवाणां धुरंधरे ।
 सोपि मोहं जगामाथ ततश्चित्राङ्गदासुतः ॥ ३६
 व्यायम्य संयुगे राजा दृष्ट्वा च पितरं हतम् ।
 पूर्वमेव स बाणौघैर्गाढविद्धोऽर्जुनेन ह ।
 पपात सोपि धरणीमालिङ्ग्य रणमूर्धनि ॥ ३७
 भर्तारं निहतं दृष्ट्वा पुत्रं च पतितं भुवि ।
 चित्राङ्गदा परित्रस्ता प्रविवेश रणाजिरे ॥ ३८

शोकसंतप्तहृदया रुदती वेपती भृशम् ।

मणलूरपतेर्माता ददर्श निहतं पतिम् ॥ ३९

॥ इति श्रीमन्महाभारते आश्वमेधिकपर्वणि अनुगीतापर्वणि एकोनाशीतितमोऽध्यायः ॥ ७९ ॥

अशीतितमोऽध्यायः ॥ ८० ॥

चित्राङ्गदया रणाङ्गणनिपतितपतिपुत्रदर्शनजशोकातिरेकेण मोहाधिगमः ॥ १ ॥ तथा संशोपलम्भे उल्लूषीप्रत्युपाकम्भ-
गर्भवचनम् ॥ २ ॥ ततश्चिराल्लब्धसंज्ञेन बभ्रुवाहनेनात्मोपालम्भनपूर्वकं प्रायोपवेशनम् ॥ ३ ॥

वैशंपायन उवाच

ततो बहुतरं भीरुर्विलप्य कमलेक्षणा ।

मुमोह दुःखसंतप्ता पपात च महीतले ॥ १

प्रतिलभ्य च सा संज्ञां देवी दिव्यवपुर्धरा ।

उल्लूषीं पन्नगसुतां दृष्ट्वा दं वाक्यमब्रवीत् ॥ २

उल्लूपि पश्य भर्तारं शयानं निहतं रणे ।

त्वत्कृते मम पुत्रेण बाणेन समितिजयम् ॥ ३

ननु त्वमार्यधर्मज्ञा ननु चासि पतिव्रता ।

यच्चत्कृतेऽयं पतितः पतिस्ते निहतो रणे ॥

किंनु मन्देऽपराद्धोऽयं यदि तेऽद्य धनंजयः ।

क्षमस्व याच्यमाना वै जीवयस्व धनंजयम् ॥ ५

ननु त्वमार्ये धर्मज्ञे त्रैलोक्यविदिता शुभे ।

यद्वातयित्वा पुत्रेण भर्तारं नानुशोचसि ॥ ६

नाहं शोचामि तनयं हतं पन्नगनन्दिनि ।

पतिमेव तु शोचामि यस्यातिथ्यमिदं कृतम् ॥ ७

इत्युक्त्वा सा तदा देवीमृलूषीं पन्नगात्मजाम् ।

भर्तारमभिगम्येदमित्युवाच यशस्विनी ॥ ८

उत्तिष्ठ कुरुमुख्यस्य प्रियमुख्य मम प्रिय ।

अयमश्वो महाबाहो मया ते परिमोक्षितः ॥ ९

ननु त्वया नाम विभो धर्मराजस्य यज्ञियः ।

अयमश्वोऽनुसर्तव्यः स शेषे किं महीतले ॥ १०

त्वयि प्राणा ममायत्ताः कुरूणां कुरुनन्दन ।

स कृष्णात्प्राणदोऽन्येषां प्राणान्संत्यक्तवानसि ॥ ११

उल्लूपि साधु पश्येमं पतिं निपतितं भुवि ।

पुत्रं चेमं समुत्साद्य घातयित्वा न शोचसि ॥ १२

कामं स्वपितु बालोऽयं भूमौ मृत्युवशं गतः ।

पतिमर्जुनम् ॥ ३९ ॥ ऊनाशीतितमोऽध्यायः ॥ ७९ ॥

लोहिताक्षो गुडाकेशो विजयः साधु जीवतु ॥ १३

नापराधोऽस्ति सुभगे नराणां बहुभार्यता ।

प्रमदानां भवत्येष मा ते भृदुद्विरीदृशी ॥ १४

सख्यं चैतत्कृतं धात्रा शश्वदव्ययमेव तु ।

सख्यं समभिजानीहि सत्यं संगतमस्तु ते ॥ १५

पुत्रेण घातयित्वैनं पतिं यदि न मेऽद्य वै ।

जीवन्तं दर्शयस्व परित्यक्ष्यामि जीवितम् ॥ १६

साऽहं दुःखान्विता देवि पतिपुत्रविनाकृता ।

इहैव प्रायमाशिक्ष्ये प्रेक्षन्त्यास्ते न संशयः ॥ १७

इत्युक्त्वा पन्नगसुतां सपत्नी चैत्रवाहनी ।

ततः प्रायमुपासीना तूष्णीमासीज्जनाधिप ॥ १८

ततो विलप्य विरता भर्तुः पादौ प्रगृह्य सा ।

उपविष्टा भवद्दीना सोच्छ्वासं पुत्रमीक्षती ॥ १९

ततः संज्ञां पुनर्लब्ध्वा स राजा बभ्रुवाहनः ।

मातरं तामथालोक्य रणभूमावथाब्रवीत् ॥ २०

इतो दुःखतरं किंनु यन्मे माता सुखं धिता ।

भूमौ निपतितं वीरमनुशेते मृतं पतिम् ॥ २१

निहन्तारं रणेऽरीणां सर्वशस्त्रभृतां वरम् ।

मया विनिहतं सङ्क्षेपे प्रेक्षते दुर्मरं वत ॥ २२

अहोऽस्या हृदयं देव्या दृढं यन्न विदीर्यते ।

व्यूढोरस्कं महाबाहुं प्रेक्षन्त्या निहतं पतिम् ॥ २३

दुर्मरं पुरुषेणेह मन्ये काले ह्यनागते ।

यत्र नाहं न मे माता न वियुक्तौ स्वजीवितात् ॥ २४

हाहा धिकुरुवीरस्य किरीटं काञ्चनं भुवि ।

अपविद्धं हतस्येह मया पुत्रेण पश्यत ॥ २५

भोभो पश्यत मे वीरं पितरं ब्राह्मणा भुवि ।

शयानं वीरशयने मया पुत्रेण पातितम् ॥ २६

ब्राह्मणीः कुरुमुख्यस्य ये मुक्ता हयसारिणः ।
 कुर्वन्ति शान्तिं कामस्य रणे योऽयं मया हतः २७
 व्यादिशन्तु च किं विप्राः प्रायश्चित्तमिहाद्य मे ।
 आनृशंसस्य पापस्य पितृहन्तू रणाजिरे ॥ २८
 दुश्चरा द्वादश समा हत्वा पितरमद्य वै ।
 ममेह सुनृशंसस्य संवीतस्यास्य चर्मणा ॥ २९
 शिरःकपाले चास्यैव भुज्जतः पितुरद्य मे ।
 प्रायश्चित्तं हि नास्त्यन्यद्दत्त्वाऽद्य पितरं मम ॥ ३०
 पश्य नागोत्तमसुते भर्तारं निहतं मया ।
 कृतं प्रियं मया तेऽद्य निहत्य समरेऽर्जुनम् ॥ ३१
 सोऽहमद्य गमिष्यामि गतिं पितृनिपेविताम् ।
 न शक्नोम्यात्मनाऽऽत्मानमहं धारयितुं शुभे ॥ ३२
 सा त्वं मयि मृते मातस्तथा गाण्डीवधन्वनि ।
 भव ग्रीतिमती देवि सत्येनात्मानमालभे ॥ ३३

इत्युक्त्वा स ततो राजा दुःखशोकसमाहतः ।
 उपस्पृश्य महाराज दुःखाद्रचनमब्रवीत् ॥ ३४
 शृण्वन्तु सर्वभूतानि स्थावराणि चराणि च ।
 त्वं च मातर्यथा सत्यं ब्रवीमि भुजगोत्तमे ॥ ३५
 यदि नोत्तिष्ठति जयः पिता मे नरसत्तमः ।
 अस्मिन्नेव रणोद्देशे शोषयिष्ये कलेवरम् ॥ ३६
 नहि मे पितरं हत्वा निष्कृतिर्विद्यते क्वचित् ।
 नरकं प्रतिपत्स्यामि ध्रुवं गुरुवधादितः ॥ ३७
 वीरं हि क्षत्रियं हत्वा गोशतेन प्रमुच्यते ।
 पितरं तु निहत्यैवं दुर्लभा निष्कृतिर्मम ॥ ३८
 एष एको महातेजाः पाण्डुपुत्रो धनंजयः ।
 पिता च मम धर्मात्मा तस्य मे निष्कृतिः कुतः ३९
 इत्येवमुक्त्वा नृपते धनंजयसुतो नृपः ।
 उपस्पृश्याभवत्तूष्णीं प्रायोपेतो महामतिः ॥ ४०

॥ इति श्रीमन्महाभारते आश्वमेधिकपर्वणि अनुगीतापर्वणि अशीतितमोऽध्यायः ॥ ८० ॥

एकाशीतितमोऽध्यायः ॥ ८१ ॥

बभ्रुवाहने प्रायोपविष्टे उलूया स्मरणमात्रसंनिहितसंजीवनमणिनार्जुनस्य समुद्रोधनम् ॥ १ ॥ ततः सुसोस्थितेनेव तेन बभ्रुवाहनं प्रति चित्राङ्गदादीनां रणाङ्गणागमने कारणप्रक्षे तेनोल्पीं प्रति प्रश्नचोदना ॥ २ ॥

वैशंपायन उवाच ।
 प्रायोपविष्टे नृपतौ मणल्लेश्वरे तदा ।
 पितृशोकसमाविष्टे सह मात्रा परंतप ॥ १
 उल्पी चिन्तयामास तदा संजीवनं मणिम् ।
 स चोपातिष्ठत तदा पन्नगानां परायणम् ॥ २
 तं गृहीत्वा तु कौरव्य नागराजपतेः सुता ।
 मनःप्रह्लादनीं वाचं सैनिकानामथाब्रवीत् ॥ ३
 उत्तिष्ठ मा शुचः पुत्र नैव जिष्णुस्त्वया हतः ।
 अजेयः पुरुषैरेष तथा देवैः सवासवैः ॥ ४
 मया तु मोहनी नाम मायैषा संप्रदर्शिता ।
 प्रियार्थं पुरुषेन्द्रस्य पितुस्तेऽद्य यशस्विनः ॥ ५
 जिज्ञासुर्ह्येष पुत्रस्य बलस्य तव कौरव ।
 संग्रामे युद्धयतो राजन्नागतः परवीरहा ॥ ६
 तस्मादसि मया पुत्र युद्धाय परिचोदितः ।

मा पापमात्मनः पुत्र शङ्केथा ह्यप्यपि प्रभो ॥ १७
 ऋषिरेष महानात्मा पुराणः शाश्वतोऽक्षरः ।
 नैनं शक्तो हि संग्रामे जेतुं शक्नोऽपि पुत्रक ॥ ८
 अयं तु मे मणिर्दिव्यः समानीतो विशांपते ।
 मृतान्मृतान्पन्नगेन्द्रान्यो जीवयति नित्यदा ॥ ९
 एनमस्योरसि त्वं च स्थापयस्व पितुः प्रभो ।
 संजीवितं तदा पार्थ स त्वं द्रष्टासि पाण्डवम् ॥ १०
 इत्युक्तः स्थापयामास तस्योरसि मणिं तदा ।
 पार्थस्यामिततेजाः स पितुः स्नेहादपापकृत् ॥ ११
 तस्मिन्मृते मणौ वीरो जिष्णुरुज्जीवितः प्रभुः ।
 चिरसुप्त इवोत्तस्थौ मृष्टलोहितलोचनः ॥ १२
 तमुत्थितं महात्मानं लब्धसंज्ञं मनस्विनम् ।
 समीक्ष्य पितरं स्वस्थं ववन्दे बभ्रुवाहनः ॥ १३
 उत्थिते पुरुषव्याघ्रे पुनर्लक्ष्मीवति प्रभो ।

कामस्येति कां अस्येति च्छेदः ॥ २७ ॥

आश्व. १३

अशीतितमोऽध्यायः ॥ ८० ॥

दिव्याः सुमनसः पुण्या वट्टपे पाकशासनः॥१४
 अनाहता दुन्दुभयो विनेदुर्मेघनिःस्वनाः ।
 साधुसाध्विति चाकाशे बभूव सुमहान्स्वनः॥१५
 उत्थाय च महाबाहुः पर्याश्वस्तो धनंजयः ॥
 बभ्रुवाहनमालिङ्ग्य समाजिघ्रत मूर्धनि ॥ १६
 ददर्श चापि दूरेऽस्य मातरं शोककर्शिताम् ।
 उत्प्लुप्या सह तिष्ठन्तीं ततोऽपृच्छद्धनंजयः ॥ १७
 किमिदं लक्ष्यते सर्वं शोकविस्मयहर्षवत् ।

रणाजिरममित्रघ्न यदि जानासि शंस मे ॥ १८
 जननी च किमर्थं ते रणभूमिमुपागता ।
 नागेन्द्रदुहिता चेयमुत्तूपी किमिहागता ॥ १९
 जानाम्यहमिदं युद्धं त्वया मद्रचनात्कृतम् ।
 स्त्रीणामागमने हेतुमहमिच्छामि वेदितुम् ॥ २०
 तमुवाच तथा पृष्ठो मणलूरपतिस्तदा ।
 प्रसाद्य शिरसा विद्वानुत्तूपी पृच्छयतामिति ॥ २१

॥ इति श्रीमन्महाभारते आश्वमेधिकपर्वणि अनुगीतापर्वणि एकाशीतितमोऽध्यायः ॥ ८१ ॥

द्व्यशीतितमोऽध्यायः ॥ ८२ ॥

उत्प्लुप्यार्जुनं प्रति चित्राङ्गदादीनां समराङ्गणागमने कारणाभिधानम् ॥ १ ॥ तथा बभ्रुवाहनेन तस्य पराजये विस्तरेण हेतुकथनम् ॥ २ ॥

अर्जुन उवाच ।
 किमागमनकृत्यं ते कौरव्यकुलनन्दिनि ।
 मणलूरपतेर्मातुस्तथैव च रणाजिरे ॥ १
 कच्चित्कुशलकामासि राज्ञोऽस्य भुजगात्मजे ।
 मम वा चपलापाङ्गि कच्चित्त्वं शुभमिच्छसि ॥ २
 कच्चित्ते पृथुलश्रोणि नाग्रियं प्रियदर्शने ।
 अकार्षमहमज्ञानादयं वा बभ्रुवाहनः ॥ ३
 कच्चिन्नु राजपुत्री ते सपत्नी चैत्रवाहनी ।
 चित्राङ्गदा वरारोहा नापराध्यति किंचन ॥ ४
 तमुवाचोरगपतेर्दुहिता प्रहसन्त्यथ ।
 न मे त्वमपराद्धोसि न हि मे बभ्रुवाहनः ।
 न जनित्री तथाऽस्येयं मम या प्रेष्यवत्स्थिता ॥ ५
 श्रूयतां यद्यथा चेदं मया सर्वं विचेष्टितम् ।
 न मे कोपस्त्वया कार्यः शिरसा त्वां प्रसादये ॥ ६
 त्वत्प्रियार्थं हि कौरव्य कृतमेतन्मया विभो ।
 यत्तच्छृणु महाबाहो निखिलेन धनंजय ॥ ७
 महाभारतयुद्धे यच्चया शान्तनवो नृपः ।
 अधर्मेण हतः पार्थ तस्यैषा निष्कृतिः कृता
 न हि भीष्मस्त्वया वीर युद्ध्यमानो हि पातितः ।
 शिखण्डिना तु संयुक्तस्तमाश्रित्य हतस्त्वया ॥ ९
 तस्य शान्तिमकृत्वा त्वं त्यजेथा यदि जीवितम् ।

कर्मणा तेन पापेन पतेथा निरये ध्रुवम् ।
 एषा तु विहिता शान्तिः पुत्राद्यां प्राप्तवानसि १०
 वसुभिर्वसुधापाल गङ्गाया च महामते ।
 पुरा हि श्रुतमेतत्ते वसुभिः कथितं मया ॥ ११
 गङ्गायास्तीरमाश्रित्य हते शान्तनवे नृप
 आप्लुत्य देवा वसवः समेत्य च महानदीम् ।
 इदमूचुर्वचो घोरं भागीरथ्या मते तदा ॥ १२
 एष शान्तनवो भीष्मो निहतः सव्यसाचिना ।
 अयुद्ध्यमानः संग्रामे संसक्तोऽन्येन भामिनि १३
 तदनेनानुपङ्गेण वयमद्य धनञ्जयम् ।
 शापेन योजयामेति तथाऽस्त्विति च साऽब्रवीत् ॥
 तदहं पितुरावेद्य प्रविश्य व्यथितेन्द्रिया ।
 अभवं स च तच्छ्रुत्वा विपादमगमत्परम् ॥ १५
 पिता तु मे वसून्गत्वा त्वदर्थं समयाचत ।
 पुनः पुनः प्रसाद्यैतांस्त एनमिदमब्रुवन् ॥ १६
 पुत्रस्तस्य महाभाग मणलूरेश्वरो युवा ।
 स एनं रणमध्यस्थः शरैः पातयिता भुवि ॥ १७
 एवं कृते स नागेन्द्र मुक्तशापो भविष्यति
 गच्छेति वसुभिश्चोक्तो मम चेदं शशंस सः ॥ १८
 तच्छ्रुत्वा त्वं मया तस्माच्छापादसि विमोक्षितः ।
 न हि त्वां देवराजोऽपि समरेषु पराजयेत् ॥ १९

आत्मा पुत्रः स्मृतस्तस्मात्तेनेहासि पराजितः ।
 न हि दोषो मम मतः कथं वा मन्यसे विभो २०
 इत्येवमुक्तो विजयः प्रसन्नात्माऽब्रवीदिदम् ।
 सर्वं मे सुप्रियं देवि यदेतत्कृतवत्यसि ॥ २१
 इत्युक्त्वा सोऽब्रवीत्पुत्रं मणलूरपतिं जयः ।
 चित्राङ्गदायाः शृण्वन्त्याः कौरव्यदुहितुस्तदा २२
 युधिष्ठिरस्याश्वमेधः परिचैत्रीं भविष्यति ।
 तत्रागच्छेः सहामात्यो मातृभ्यां सहितो नृप २३
 इत्येवमुक्तः पार्थेन स राजा बभ्रुवाहनः ।
 उवाच पितरं धीमानिदमस्माविलेक्षणः ॥ २४
 उपयास्यामि धर्मज्ञ भवतः शासनादहम् ।
 अश्वमेधे महायज्ञे द्विजातिपरिवेषकः ॥ २५
 मम त्वनुग्रहार्थाय प्रविशस्व पुरं स्वकम् ।

भार्याभ्यां सह धर्मज्ञ माभूत्तेऽत्र विचारणा ॥ २६
 उषित्वेह निशामेकां सुखं स्वभवने प्रभो ।
 पुनरश्वानुगमनं कर्तामि जयतांवर ॥ २७
 इत्युक्तः स तु पुत्रेण तदा वानरकेतनः ।
 स्ययन्प्रोवाच कौन्तेयस्तदा चित्राङ्गदासुतम् ॥ २८
 विदितं ते महाबाहो यथा दीक्षां चराम्यहम् ।
 न स तावत्प्रवेक्ष्यामि पुरं ते पृथुलोचन ॥ २९
 यथाकामं व्रजत्येष यज्ञियाश्चो नरर्षभ ।
 स्वस्ति तेऽस्तु गमिष्यामि न स्थानं विद्यते मम ३०
 वैशंपायन उवाच ।
 स तत्र विधिवत्तेन पूजितः पाकशासनिः ।
 भार्याभ्यामभ्यनुज्ञातः प्रायाद्भरतसत्तमः ॥ ३१

॥ इति श्रीमन्महाभारते आश्वमेधिकपर्वणि अनुगीतापर्वणि अशीतितमोऽध्यायः ॥ ८२ ॥

अशीतितमोऽध्यायः ॥ ८३ ॥

अर्जुनेनाश्वानुसरणवशान्मगधदेशगमनम् ॥ १ ॥ तत्र जरासंधपौत्रस्य मेघसंधेः पराजयपूर्वकं तत्रतत्र म्लेच्छादिपराजयः ॥ २ ॥

वैशंपायन उवाच ।
 स तु वाजी समुद्रान्तां पर्येत्य वसुधामिमाम् ।
 निवृत्तोऽभिमुखो राजन्येन वारणसाङ्गयम् ॥ १
 अनुगच्छंश्च तुरगं निवृत्तोऽथ किरीटभृत् ।
 यदृच्छया समापेदे पुरं राजगृहं तदा ॥ २
 तमभ्याशगतं दृष्ट्वा सहदेवात्मजः प्रभो ।
 क्षत्रधर्मे स्थितो वीरः समरायाजुहाव ह ॥ ३
 ततः पुरात्स निष्क्रम्य रथी धन्वी शरी तली ।
 मेघसन्धिः पदातिं तं धनंजयमुपाद्रवत् ॥ ४
 आसाद्य च महातेजा मेघसन्धिर्धनंजयम् ।
 बालभावान्महाराज प्रोवाचेदं न कौशलात् ॥ ५
 किमयं चार्यते वाजी स्त्रीमध्य इव भारत ।
 हयमेनं हरिष्यामि प्रयतस्व विमोक्षणे ॥ ६
 अदत्तानुनयो युद्धे यदि त्वं पितृभिर्मम ।
 करिष्यामि तवातिथ्यं प्रहर प्रहरामि च ॥ ७

अदत्तानुनयः अशिक्षितः ॥ ७ ॥

इत्युक्तः प्रत्युवाचैनं प्रहसन्निव पाण्डवः ।
 विघ्नकर्ता मया वार्य इति मे व्रतमाहितम् ॥ ८
 भ्रात्रा ज्येष्ठेन नृपते तवापि विदितं ध्रुवम् ।
 प्रहरस्व यथाशक्ति न मन्युर्विद्यते मम ॥ ९
 इत्युक्तः प्राहरत्पूर्वं पाण्डवं मगधेश्वरः ।
 किरञ्जरसहस्राणि वर्षाणीव सहस्रदृक् ॥ १०
 ततो गाण्डीवभृच्छूरो गाण्डीवप्रहितैः शरैः ।
 चकार मोघांस्तान्बाणान्सयत्तान्भरतर्षभ ॥ ११
 स मोघं तस्य बाणौघं कृत्वा वानरकेतनः ।
 शरान्मुमोच ज्वलितान्दीप्तास्थानिव पन्नगान् ॥ १२
 ध्वजे पताकादण्डेषु रथे यन्त्रे हयेषु च ।
 अन्येषु च रथाङ्गेषु न शरीरे न सारथौ ॥ १३
 संरक्ष्यमाणः पार्थेन शरीरे सव्यसाचिना ।
 मन्यमानः स्ववीर्यं तन्मागधः प्राहिणोच्छरान् ॥ १४
 ततो गाण्डीवधन्वा तु मागधेन भृशाहतः ।
 बभौ वसन्तसमये पलाशः पुष्पितो यथा ॥ १५

अवध्यमानः सोऽभ्यघ्नन्मागधः पाण्डवर्षभम् ।
 तेन तस्थौ स कौरव्य लोकवीरस्य दर्शने ॥ १६
 सव्यसाची तु संकुद्धो विकृष्य बलवद्धनुः ।
 हयांश्चकार निर्जीवान्सारथेश्च शिरोऽहरत् ॥ १७
 धनुश्चास्य महच्चित्रं क्षुरेण प्रचकर्त ह ।
 हस्तावापं पताकां च ध्वजं चास्य न्यपातयत् ॥ १८
 स राजा व्यथितो व्यथो विधनुर्हतसारथिः ।
 गदामादाय कौन्तेयमभिदुद्राव वेगवान् ॥ १९
 तस्यापतत एवाशु गदां हेमपरिष्कृताम् ।
 शरैश्चकर्त बहुधा बहुभिर्गृध्रवाजितैः ॥ २०
 सा गदा शकलीभूता विशीर्णमणिबन्धना ।
 व्याली विमुच्यमानेव पपात धरणीतले ॥ २१
 विरथं विधनुष्कं च गदया परिवर्जितम् ।
 'नैच्छत्ताडयितुं धीमानर्जुनः समराग्रणीः ॥ २२
 तत एनं विमनसं क्षत्रधर्मे व्यवस्थितम् ।'
 सान्त्वपूर्वमिदं वाक्यमब्रवीत्कपिकेतनः ॥ २३

पर्याप्तः क्षत्रधर्मोऽयं दर्शितः पुत्र गम्यताम् ।
 बहेतत्समरे कर्म तव बालस्य पार्थिव ॥ २४
 युधिष्ठिरस्य संदेशो न हन्तव्या नृपा इति ।
 तेन जीवसि राजंस्त्वमपराद्धोऽपि मे रणे ॥ २५
 इति मत्वा तदाऽऽत्मानं प्रत्यादिष्टं स मामगधः ।
 तथ्यमित्यभिगम्यैनं प्राञ्जलिः प्रत्यपूजयत् ॥ २६
 पराजितोऽस्मि भद्रं ते नाहं योद्धुमिहोत्सहे ।
 यद्यत्कृत्यं मया तेऽद्य तद्ब्रूहि कृतमेव तु ॥ २७
 तमर्जुनः समाश्वास्य पुनरेवेदमब्रवीत् ।
 आगन्तव्यं परां चैत्रीमश्वमेधे नृपस्य नः ॥ २८
 इत्युक्तः स तथेत्युक्त्वा पूजयामास तं हयम् ।
 फल्गुनं च युधिष्ठेष्ठं विधिवत्सहदेवजः ॥ २९
 ततो यथेष्टमगमत्पुनरेव स कौरवः ।
 ततः समुद्रतीरेण वङ्गान्पुण्ड्रान्सकेरलान् ॥ ३०
 तत्रतत्र च भूरीणि म्लेच्छसैन्यान्यनेकशः ।
 विजिग्ये धनुषा राजन्गाण्डीवेन धनंजयः ॥ ३१

॥ इति श्रीमन्महाभारते आश्वमेधिकपर्वणि अनुगीतापर्वणि व्यशीतितमोऽध्यायः ॥ ८३ ॥

चतुरशीतितमोऽध्यायः ॥ ८४ ॥

दक्षिणां दिशमुपागतेनार्जुनेन चेदीशितुः शिशुपालात्मजस्य पूजापरिग्रहणम् ॥ १ ॥ तथा काशिकोसलादिदेशाधिप-
 तिपराजयपूर्वकं गान्धारदेशगमनम् ॥ २ ॥

वैशंपायन उवाच ।
 मागधेनार्चितो राजन्पाण्डवः श्वेतवाहनः ।
 दक्षिणां दिशमास्थाय चारयामास तं हयम् ॥ १
 ततः स पुनरावर्त्य हयः कामचरो बली ।
 आससाद पुरीं रम्यां चेदीनां शुक्तिसाह्वयाम् ॥ २
 शरभेणार्चितस्तत्र शिशुपालसुतेन सः ।
 युद्धपूर्वं तदा तेन पूजया च महाबलः ॥ ३
 ततोऽर्चितो ययौ राजंस्तदा स तुरगोत्तमः ।
 काशीनङ्गान्कोसलांश्च किरातानथ तङ्गणात् ॥ ४
 पूजां तत्र यथान्यायं प्रतिगृह्य धनंजयः ।
 पुनरावृत्त्य कौन्तेयो दशार्णानगमत्तदा ॥ ५
 तत्र चित्राङ्गदो नाम बलवानरिर्मर्दनः ।

तेन युद्धमभूत्तस्य विजयस्यातिभैरवम् ॥ ६
 तं चापि वशमानीय किरीटी पुरुषर्षभः ।
 निपादराज्ञो विषयमेकलव्यस्य जग्मिवान् ॥ ७
 एकलव्यसुतश्चैनं युद्धेन जगृहे तदा ।
 तत्र चक्रे निपादैः स संग्रामं रोमहर्षणम् ॥ ८
 ततस्तमपि कौन्तेयः समरेष्वपराजितः ॥ ९
 जिगाय युधि दुर्धर्षो यज्ञविघ्नार्थमागतम् ॥ १०
 स तं जित्वा महाराज नैषादिं पाकशासनिः ।
 अर्चितः प्रययौ भूयो दक्षिणं सलिलार्णवम् ॥ १०
 तत्रापि द्रविडैरान्ध्रै रौद्रैर्माहिषकैरपि ।
 तथा कोल्लगिरेयैश्च युद्धमासीत्किरीटिनः ॥ ११
 तांश्चापि विजयो जित्वा नातितीव्रेण कर्मणा ।

गृध्रवाजितैः गृध्रपक्षयुतैः ॥ २० ॥

व्यशीतितमोऽध्यायः ॥ ८३ ॥

तुरङ्गमवशेनाथ सुराष्ट्रानभितो ययौ ।
 गोकर्णमथ चासाद्य प्रभासमपि जग्मिवान् ॥ १२
 ततो द्वारवतीं रम्यां वृष्णिवीराभिपालिताम् ।
 आससाद हयः श्रीमान्कुरुराजस्य यज्ञियः ॥ १३
 तमुन्मथ्य हयश्रेष्ठं यादवानां कुमारकाः ।
 प्रययुस्तांस्तदा राजकुग्रसेनो न्यवारयत् ॥ १४
 ततः पुराद्विनिष्क्रम्य वृष्ण्यन्धकपतिस्तदा ।
 सहितो वासुदेवेन मातुलेन किरीटिनः ॥ १५
 तौ समेत्य कुरुश्रेष्ठं विधिवत्प्रीतिपूर्वकम् ।

परया भारतश्रेष्ठं पूजया समवस्थितौ ।
 ततस्ताभ्यामनुज्ञातो ययौ येन हयो गतः ॥ १६
 ततः स पश्चिमं देशं समुद्रस्य तदा हयः ।
 क्रमेण व्यचरत्स्फीतं ततः पञ्चनदं ययौ ॥ १७
 तस्मादपि स कौरव्य गन्धारविषयं हयः ।
 विचचार यथाकामं कौन्तेयानुगतस्तदा ॥ १८
 ततो गान्धारराजेन युद्धमासीत्किरीटिनः ।
 घोरं शकुनिपुत्रेण पूर्ववैरानुसारिणा ॥ १९

॥ इति श्रीमन्महाभारते आश्वमेधिकपर्वणि अनुगीतापर्वणि चतुरशीतितमोऽध्यायः ॥ ८४ ॥

पञ्चाशीतितमोऽध्यायः ॥ ८५ ॥

अर्जुनेन शकुनितनयपराजयपूर्वकं तत्सेनावमर्दनम् ॥ १ ॥ ततः शकुनिभार्यया तेन स्वसुतवधसंभावनया रणाङ्गणमेत्या-
 र्जुनस्य प्रसादनम् ॥ २ ॥ अर्जुनेन गान्धारीगौरवात्तत्समाननपूर्वकं तत्तनयसमाश्वासनम् ॥ ३ ॥

वैशंपायन उवाच ।
 शकुनेस्तनयो वीरो गान्धाराणां महारथः ।
 प्रत्युद्ययौ गुडाकेशं सैन्येन महता वृतः ।
 हस्त्यश्वरथयुक्तेन पताकाध्वजमालिना ॥ १
 अमृष्यमाणास्ते योधा नृपस्य शकुनेर्वधम् ।
 अभ्ययुः सहिताः पार्थं प्रगृहीतशरासनाः ॥ २
 स तानुवाच धर्मात्मा वीभत्सुरपराजितः ।
 युधिष्ठिरस्य वचनं न च ते जगृहुर्हितम् ॥ ३
 वार्यमाणास्तु पार्थेन सान्त्वपूर्वममर्षिताः ।
 परिवार्य हयं जग्मुस्ततश्चक्रोध पाण्डवः ॥ ४
 ततः शिरांसि दीप्ताग्रैस्तेषां चिच्छेद पाण्डवः ।
 क्षुरैर्गण्डीवनिर्मुक्तैर्नातियत्नादिवार्जुनः ॥ ५
 ते वध्यमानाः पार्थेन हयमुत्सृज्य संभ्रमात् ।
 न्यवर्तन्त महाराज शरवर्षादिता भृशम् ॥ ६
 वितुद्यमानस्तैश्चापि गान्धारैः पाण्डुनन्दनः ।
 आदिश्यादिश्य तेजस्वी परानेतानवारयत् ॥ ७
 वध्यमानेषु तेष्वार्जौ गान्धारेषु समन्ततः ।
 स राजा शकुनेः पुत्रः पाण्डवं प्रत्यवारयत् ॥ ८
 तं युध्यमानं राजानं क्षत्रधर्मे व्यवस्थितम् ।
 पार्थोऽब्रवीन्न मे वध्या राजानो राजशासनात् ॥ ९

अलं युद्धेन ते वीर न तेऽस्त्वद्य पराजयः ।
 इत्युक्तस्तदनादृत्य वाक्यमज्ञानमोहितः ।
 स शक्रसमकर्माणं समवाकिरदाशुगैः ॥ १०
 तस्य पार्थः शिरस्त्राणमर्धचन्द्रेण पत्रिणा ।
 अपाहरदमेयात्मा जयद्रथशिरो यथा ॥ ११
 तं दृष्ट्वा विस्मयं जग्मुर्गान्धाराः सर्व एव ते ।
 इच्छता तेन न हतो राजेत्यपि च ते विदुः ॥ १२
 गान्धारराजपुत्रस्तु पलायनकृतक्षणः ।
 ययौ तैरेव सहितस्त्रस्तैः क्षुद्रमृगैरिव ॥ १३
 तेषां तु तरसा पार्थस्तत्रैव परिधावताम् ।
 प्रजहारोत्तमाङ्गानि भल्लैः सन्नतपर्वभिः ॥ १४
 उच्छ्रितास्तु भुजान्केचिन्नाबुध्यन्त शरैर्हतान् ।
 शरैर्गण्डीवनिर्मुक्तैः पृथुभिः पार्थचोदितैः ॥ १५
 संभ्रान्तनरनागाश्वमपतद्विद्रुतं बलम् ।
 हतविद्रुतभूयिष्ठमावर्तत मुहुर्मुहुः ॥ १६
 नाभ्यदृश्यन्त वीरस्य केचिदप्रेऽप्यकर्मणः ।
 रिपवः पात्यमाना वै ये सहेरन्महाशरान् ॥ १७
 ततो गान्धारराजस्य मन्त्रिवृद्धपुरःसरा ।
 जननी निर्ययौ भीता पुरस्कृत्यार्घ्यमुत्तमम् ॥ १८
 सा न्यवारयदव्यग्रा तं पुत्रं युद्धदुर्मदम् ।

प्रसादयामास च तं जिष्णुमक्लिष्टकारिणम् ॥१९॥
तां पूजयित्वा वीभत्सुः प्रसादमकरोत्प्रभुः ।
शकुनेश्चापि तनयं सान्त्वयन्निदमब्रवीत् ॥ २०॥
न मे प्रियं महाबाहो यत्ते बुद्धिरियं कृता ।
प्रतियोद्धुममित्रघ्न भ्रातैव त्वं ममानघ ॥ २१॥
गान्धारीं मातरं स्मृत्वा धृतराष्ट्रकृतेन च ।

तेन जीवसि राजंस्त्वं निहतास्त्वनुगास्तव ॥२२॥
मैवं भूः शाम्यतां वैरं मा तेऽभूदुद्धिरीदृशी ।
आगन्तव्यं परां चैत्रीमश्वमेधे नृपस्य नः ॥ २३॥
इत्युक्त्वाऽनुययौ पार्थो हयं तं कामचारिणम् ।
ते न्यवर्तन्त गान्धारा हतशिष्टाः स्वकं पुरम् ॥२४॥

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चाशीतितमोऽध्यायः ॥ ८५ ॥

षडशीतितमोऽध्यायः ॥ ८६ ॥

चारमुखादर्जुनस्य तुरगसंचारणात्पुनर्नगरं प्रत्यागमनश्रवणहृष्टस्य युधिष्ठिरस्य निदेशाद्भीमेन यज्ञशालादिनिर्माणम् ॥ १ ॥
तथा नानादेशेभ्यो ब्राह्मणाद्यानयनपूर्वकं तेषामन्नदानादिव्यवस्थाकरणम् ॥ २ ॥

वैशंपायन उवाच ।
न्यवर्तत ततो वाजी येन नागाद्वयं पुरम् ।
तं निवृत्तं तु शुश्राव चारेणैव युधिष्ठिरः ।
श्रुत्वाऽर्जुनं कुशलिनं स च हृष्टमनाऽभवत् ॥ १॥
विजयस्य च तत्कर्म गान्धारविषये तदा ।
श्रुत्वा चान्येषु देशेषु स सुप्रीतोऽभवत्तदा ॥ २॥
एतस्मिन्नेव काले तु द्वादशीं माघमासिकीम् ।
इष्टं गृहीत्वा नक्षत्रं धर्मराजो युधिष्ठिरः ॥ ३॥
समानीय महातेजाः सर्वान्भ्रातृन्महीपतिः ।
भीमं च नकुलं चैव सहदेवं च कौरव ॥ ४॥
प्रोवाचेदं वचः काले तदा धर्मभृतांवरः
आमन्त्र्य वदतां श्रेष्ठो भीमं प्रहरतां वरम् ॥ ५॥
आयाति भीमसेनासौ सहाश्वेन तवानुजः ।
यथा मे पुरुषाः प्रादुर्ये धनंजयसारिणः ॥ ६॥
उपस्थितश्च कालोऽयमभितो वर्तते हयः ।
माघी च पौर्णमासीयं मासः शेषो वृक्रोदर ॥ ७॥
तत्प्रस्थाप्यन्तु विद्वांसो ब्राह्मणा वेदपारगाः ।
वाजिमेधार्थसिद्ध्यर्थं देशं पश्यन्तु यज्ञियम् ॥ ८॥
इत्युक्तः स तु तच्चक्रे भीमो नृपतिशासनम् ।
हृष्टः श्रुत्वा गुडाकेशमायान्तं पुरुषर्षभम् ॥ ९॥
ततो ययौ भीमसेनः प्राज्ञैः स्थपतिभिः सह ।

ब्राह्मणानग्रतः कृत्वा कुशलान्यज्ञकर्मणि ॥ १०॥
तं ससालचयं श्रीमत्सप्रतोलीसुघटितम् ।
मापयामास कौरव्यो यज्ञवाटं यथाविधि ॥ ११॥
प्रासादशतसंवाधं मणिप्रवरकुट्टिमम् ।
'सदः स पत्नीसदनं साग्रीध्रमपि चोत्तरम् ।'
कारयामास विधिवद्वेमरत्नविभूषितम् ॥ १२॥
स्तंभान्कनकचित्रांश्च तोरणानि बृहन्ति च ।
यज्ञायतनदेशेषु दत्त्वा शुद्धं च काञ्चनम् ॥ १३॥
अन्तःपुराणां राज्ञां च नानादेशसमीयुषाम् ।
कारयामास धर्मात्मा तत्रतत्र यथाविधि ॥ १४॥
ब्राह्मणानां च वेश्मानि नानादेशसमीयुषाम् ।
कारयामास कौन्तेयो विधिवत्तान्यनेकशः ॥ १५॥
तथा संप्रेषयामास दूतानृपतिशासनात् ।
भीमसेनो महाबाहो राज्ञामक्लिष्टकर्मणाम् ॥ १६॥
ते प्रियार्थं कुरुपतेराययुर्नृपसत्तम ।
रत्नान्यनेकान्यादाय स्त्रियोऽश्वानायुधानि च ॥ १७॥
तेषां निर्विशतां तेषु शिबिरेषु महात्मनाम् ।
नर्दतः सागरस्येव दिवस्पृगभवत्स्वनः ॥ १८॥
'प्रत्युद्गम्य नमस्कृत्य ब्राह्मणांश्च न्यवेदयत् ॥ १९॥
तेषामभ्यागतानां च स राजा कुरुवर्धनः ।
व्यादिदेशान्नपानानि शय्याश्चाप्यतिमानुषाः ॥ २०॥

इष्टं नक्षत्रं पुष्यम् ॥ १ ॥ प्रस्थाप्यन्तु प्रस्थापयन्तु ।
स्वार्थं शिष्टं । प्रतिष्ठन्तिस्वार्थः ॥ ८ ॥

षडशीतितमोऽध्यायः ॥ ८६ ॥

वाहनानां च विविधाः शालाः शालीक्षुगोरसैः ।
 उपेता भरतश्रेष्ठो व्यादिदेश स धर्मराट् ॥ २१
 'वर्णाः पृथक्सन्निविष्टा ह्युत्तरोत्तरपूजिताः' ।
 तथा तस्मिन्महायज्ञे धर्मराजस्य धीमतः ।
 समाजग्मुर्मुनिगणा बहवो ब्रह्मवादिनः ॥ २२
 ये च द्विजातिप्रवरास्तत्रासन्पृथिवीपते ।
 समाजग्मुः सशिष्यास्तान्प्रतिजग्राह कौरवः ॥ २३
 सर्वांश्च ताननुययौ यावदावसथान्प्रति ।
 स्वयमेव महातेजा दंभं त्यक्त्वा युधिष्ठिरः ॥ २४
 ततः कृत्वा स्थपतयः शिल्पिनोऽन्ये च ये तदा ।
 कृत्स्नं यज्ञविधिं राजन्धर्मराजे न्यवेदयन् ॥ २५
 तच्छ्रुत्वा धर्मराजस्तु कृतं सर्वमतन्द्रितः
 हृष्टरूपोऽभवद्राजसह भ्रातृभिरादृतः ॥ २६
 तस्मिन्यज्ञे प्रवृत्ते तु वाग्मिनो हेतुवादिनः ।
 हेतुवादान्बहूनाहुः परस्परजिगीषवः ॥ २७
 ददृशुस्तं नृपतयो यज्ञस्य विधिमुत्तमम् ।
 देवेन्द्रस्येव विहितं भीमसेनेन भारत ॥ २८
 ददृशुस्तोरणान्यत्र शातकुंभमयानि ते ।
 शय्यासनविहारांश्च सुबहून्त्रत्नसंचयान् ॥ २९
 घटान्पात्रीः कटाहानि कलशान्वर्धमानकान् ।
 न हि किञ्चिदसौवर्णमपश्यन्वसुधाधिपाः ॥ ३०
 यूपांश्च शास्त्रपठितान्दारवान्हेमभूषितान् ।
 उपकृप्तान्यथाकालं विधिवद्भूरिवर्चसः ॥ ३१
 स्थलजा जलजा ये च पशवः केचन प्रभो ।

सर्वानेव समानीतानपश्यंस्तत्र ते नृपाः ॥ ३२
 गाश्चैव महिषीश्चैव तथा वृद्धस्त्रियोपि च ।
 औदकानि च सत्त्वानि श्वापदानि वयांसि च ॥ ३३
 जरायुजाण्डजातानि खेदजान्युद्भिदानि च ।
 पर्वतानूपजातानि भूतानि ददृशुश्च ते ॥ ३४
 एवं प्रमुदितं सर्वं पशुगोधनधान्यतः ।
 यज्ञवाटं नृपा दृष्ट्वा परं विस्मयमागताः ॥ ३५
 'अनिशं दीयते च स तत्र भोज्यं पृथग्विधम् ।'
 ब्राह्मणानां विशां चैव बहुमृष्टान्नमृद्धिमत् ॥ ३६
 पूर्णे शतसहस्रे तु विप्राणां तत्र भुञ्जताम् ।
 दुन्दुभिर्मेघनिर्घोषो मुहुर्मुहुरताड्यत
 विननादासकृच्चपि दिवसेदिवसे गते ॥ ३७
 एवं स ववृते यज्ञो धर्मराजस्य धीमतः ।
 अन्नस्य सुबहून्नाजन्तुसर्गान्पर्वतोपमान् ।
 दधिकुल्याश्च ददृशुः सर्पिषश्च हृदाञ्जनाः ॥ ३८
 जंबूद्वीपो हि सकलो नानाजनपदायुतः ।
 राजन्नदृश्यतैकस्थो राज्ञस्तस्य महामखे ॥ ३९
 तत्र जातिसहस्राणि पुरुषाणां ततस्ततः ।
 गृहीत्वा धनमाजग्मुर्बहूनि भरतर्षभ ॥ ४०
 स्रग्विणश्चापि ते सर्वे सुमृष्टमणिकुण्डलाः ।
 पर्यवेषन्दिवातींस्ताञ्शतशोऽथ सहस्रशः ॥ ४१
 विविधान्यन्नपानानि पुरुषा येऽनुयायिनः ।
 ते वै नृपोपभोज्यानि ब्राह्मणानां ददुश्च ह ॥ ४२

॥ इति श्रीमन्महाभारते आश्वमेधिकपर्वणि अनुगीतापर्वणि षडशीतितमोऽध्यायः ॥ ८६ ॥

सप्ताशीतितमोऽध्यायः ॥ ८७ ॥

कृष्णेन बलरामादिभिः सह युधिष्ठिराश्वमेधाय हास्तिनपुरं प्रत्यागमनम् ॥ १ ॥ तथा युधिष्ठिरं प्रति नानादेशेभ्य आगमिष्यतां राज्ञामप्रमादेन यथोचितपूजाया मणलूरादागमिष्यतो बभ्रुवाहनस्य समाननस्य च कर्तव्यताप्रतिपादकार्जुनसंदे-
 शनिवेदनम् ॥ २ ॥

वैशंपायन उवाच ।
 समागतान्वेदविदो राज्ञश्च पृथिवीश्वरान् ।
 दृष्ट्वा युधिष्ठिरो राजा भीमसेनमभाषत ॥ १
 उपयाता नरव्याघ्रा य एते पृथिवीश्वराः ।

एतेषां क्रियतां पूजा पूजार्हा हि नराधिपाः ॥ २
 इत्युक्तः स तथा चक्रे नरेन्द्रेण यशस्विना ।
 भीमसेनो महातेजा यमाभ्यां सह पाण्डवः ॥ ३
 अथाभ्यगच्छद्रोविन्दो वृष्णिभिः सह धर्मजम् ।

बलदेवं पुरस्कृत्य सर्वप्राणभृतां वरः ॥ ४ प्रोवाचेदं वचो वाग्मी धर्मात्मानं युधिष्ठिरम् ॥ १३
 युयुधानेन सहितः प्रद्युम्नेन गदेन च । इदमाह महाराज पार्थवाक्यं नरैश्वरः ।
 निशठेनाथ सांवेन तथैव कृतवर्मणा ॥ ५ वाच्यो युधिष्ठिरः कृष्ण काले वाक्यमिदं मम ॥ १४
 तेषामपि परां पूजां चक्रे भीमो महारथः । आगमिष्यन्ति राजानः सर्वे वै कौरवर्षभ ।
 विविशुस्ते च वेश्मानि रत्नवन्ति च सर्वशः ॥ ६ प्राप्तानां महतां पूजा कार्या ह्येतत्क्षमं हि नः ॥ १५
 युधिष्ठिरसमीपे तु कथान्ते मधुमूदनः । इत्येतद्वचनाद्राजा विज्ञाप्यो मम मानद ।
 अर्जुनं कथयामास बहुसंग्रामकर्षितम् ॥ ७ तथा चात्ययिकं न स्याद्यदर्घाहरणेऽभवत् ॥ १६
 स तं प्रपच्छ कौन्तेयः पुनःपुनरिदमम् । कर्तुर्नर्हति तद्राजा भवांश्चाप्यनुमन्यताम् ।
 धर्मजः शक्रजं जिष्णुं समाचष्ट जगत्पतिः ॥ ८ राजद्वेषान्न नश्येयुरिमा राजन्पुनः प्रजाः ॥ १७
 आगमद्वारकावासी समाप्तः पुरुषो नृप । इदमन्यच्च कौन्तेय वचः स पुरुषोऽब्रवीत् ।
 योऽद्राक्षीत्पाण्डवश्रेष्ठं बहुसंग्रामकर्षितम् ॥ ९ धनंजयस्य नृपते तन्मे निगदतः शृणु ॥ १८
 समीपे च महाबाहुमाचष्ट च मम प्रभो । उपयास्यति यज्ञं नो मणलूरपतिर्नृपः ।
 कुरु कार्याणि कौन्तेय हयमेधार्थसिद्धये ॥ १० पुत्रो मम महातेजा दयितो बभ्रुवाहनः ॥ १९
 इत्युक्तः प्रत्युवाचैनं धर्मराजो युधिष्ठिरः । तं भवान्मदपेक्षार्थं विधिवत्प्रतिपूजयेत् ।
 दिष्ट्या स कुशली जिष्णुरुपायाति च माधव ॥ ११ स तु भक्तोऽनुरक्तश्च मम नित्यमिति प्रभो ॥ २०
 यदिदं संदिदेशास्मिन्पाण्डवानां बलाग्रणीः । इत्येतद्वचनं श्रुत्वा धर्मराजो युधिष्ठिरः ।
 तदाख्यातमिहेच्छामि भवता यदुनन्दन ॥ १२ अभिनन्द्यास्य तद्वाक्यमिदं वचनमब्रवीत् ॥ २१
 इत्युक्तो धर्मराजेन वृष्ण्यन्धकपतिस्तदा ।

॥ इति श्रीमन्महाभारते आश्वमेधिकपर्वणि अनुगीतापर्वणि सप्ताशीतितमोऽध्यायः ॥ ८७ ॥

अष्टाशीनितमोऽध्यायः ॥ ८८ ॥

युधिष्ठिरेण पाण्डवेषु चतुर्भ्योऽर्जुनस्यैव विशेषतोऽध्वसंचारादिपरिक्रेशसूचकशरीरालक्षणप्रश्ने कृष्णेन तंप्रति तत्कथ-
 मम् ॥ १ ॥ मेध्याश्वस्य पृथ्वीसंचारणाय गतेनार्जुनेन सहाज्वेन पुनर्नगरं प्रत्यागमनम् ॥ २ ॥

युधिष्ठिर उवाच ।

श्रुतं प्रियमिदं कृष्ण यत्त्वमर्हसि भाषितम् ।
 तन्मेऽमृतरसं पुण्यं मनो ह्लादयति प्रभो ॥ १
 बहूनि किल युद्धानि विजयस्य नराधिपैः ।
 पुनरासन्द्दृषीकेश तत्रतत्रेति नः श्रुतम् ॥ २
 किंनिमित्तं स नित्यं हि पार्थः सुखविवर्जितः ।
 अतीव विजयो धीमानिति मे दूयते मनः ॥ ३
 संचिन्तयामि कौन्तेयं रहो जिष्णुं जनार्दन ।
 अतीव दुःखभागी स सततं पाण्डुनन्दनः ॥ ४

किंनु तस्य शरीरेऽस्ति सर्वलक्षणपूजिते ।
 अनिष्टं लक्षणं कृष्ण येन दुःखान्युपाश्रुते ॥ ५
 अतीवासुखभोगी स सततं कुन्तिनन्दनः ।
 न हि पश्यामि बीभत्सोर्निन्द्यं गात्रेषु किंचन ।
 श्रोतव्यं चेन्मयैतद्वै तन्मे व्याख्यातुमर्हसि ॥ ६
 इत्युक्तः स हृषीकेशो ध्यात्वा सुमहदन्तरम् ।
 राजानं भोजराजन्यवर्धनो विष्णुरब्रवीत् ॥ ७
 न ह्यस्य नृपते किंचिदनिष्टमुपलक्ष्ये ।
 ऋते पुरुषसिंहस्य पिण्डिकेऽस्याधिके यतः ॥ ८

भोजराजन्यानां वर्धनः ॥ ७ ॥ जानुनोरधस्थः पश्चाद्वा-
 ग्रीयो मांसलः प्रदेशः पिण्डिका । ते उभे अस्याधिके स्वदेशा-

दधोभागपथ्यन्तं बहुलमालम्बमाने ॥ ८ ॥ अष्टाशीतितमोऽ-
 ध्यायः ॥ ८७ ॥

स ताभ्यां पुरुषव्याघ्रो नित्यमध्वसु वर्तते ।
 न चान्यदनुपश्यामि येनासौ दुःखभाजनम् ॥९
 इत्युक्तः पुरुषश्रेष्ठस्तदा कृष्णेन धीमता ।
 प्रोवाच वृष्णिशार्दूलमेवमेतदिति प्रभो ॥ १०
 कृष्णा तु द्रौपदी कृष्णं तिर्यक्सामूयमैक्षत ।
 प्रतिजग्राह तस्यास्तं प्रणयं चापि केशिहा ।
 सख्युः सखा हृषीकेशः साक्षादिव धनंजयः ॥११
 तत्र भीमादयस्ते तु कुरवो याजकाश्च ये ।
 रेभुः श्रुत्वा विचित्रां तां धनंजयकथां शुभाम् ॥१२
 तेषां कथयतामेव पुरुषोऽर्जुनमंकथाः ।
 उपायाद्वचनाद्बो विजयस्य महात्मनः ॥ १३
 सोभिगम्य कुरुश्रेष्ठं नमस्कृत्य च बुद्धिमान् ।
 उपायातं नरव्याघ्रं फल्गुनं प्रत्यवेदयत् ॥ १४
 तच्छ्रुत्वा नृपतिस्तस्य हर्षबाष्पाकुलेक्षणः ।
 प्रियाख्याननिमित्तं वै ददौ बहुधनं तदा ॥ १५
 ततो द्वितीये दिवसे महाञ्जशब्दो व्यवर्धत ।
 आगच्छति नरव्याघ्रे कौरवाणां धुरंधरे ॥ १६
 ततो रेणुः समुद्भूतो विबभौ तस्य वाजिनः ।

अभितो वर्तमानस्य यथोच्चैःश्रवसस्तथा ॥ १७
 तत्र हर्षकरीर्वाचो नराणां शुश्रुवेऽर्जुनः ।
 दिष्ट्याऽसि पार्थ कुशली धन्यो राजा युधिष्ठिरः ॥
 कोन्यो हि पृथिवीं कृत्स्नां जित्वा हि युधि पार्थिवान्
 चारयित्वा हयश्रेष्ठमुपागच्छेद्वतेऽर्जुनात् ॥ १९
 ये व्यतीता महात्मानो राजानः सगरादयः ।
 तेषामपीदृशं कर्म न कदाचन शुश्रुम ॥ २०
 नैतदन्ये करिष्यन्ति भविष्या वसुधाधिपाः ।
 यत्त्वं कुरुकुलश्रेष्ठ दुष्करं कृतवानसि ॥ २१
 इत्येवं वदतां तेषां पुंसां कर्णसुखा गिरः ।
 शृण्वन्विवेश धर्मात्मा फल्गुनो यज्ञसंस्तरम् ॥२२
 ततो राजा सहामात्यः कृष्णश्च यदुनन्दनः ।
 धृतराष्ट्रं पुरस्कृत्य तं प्रत्युद्ययतुस्तदा ॥ २३
 सोऽभिवाद्य पितुः पादौ धर्मराजस्य धीमतः ।
 भीमादींश्चापि संपूज्य पर्यष्वजत केशवम् ॥ २४
 तैः समेत्यार्चितस्तांश्च प्रत्यर्च्यार्थं यथाविधि ।
 विशश्राम महाबाहुस्तीरं लब्ध्वेव पारगः ॥ २५

॥ इति श्रीमन्महाभारते आश्वमेधिकपर्वणि अनुगीतापर्वणि अष्टाशीतितमोऽध्यायः ॥ ८८ ॥

एकोनवतितमोऽध्यायः ॥ ८९ ॥

बभ्रुवाहनेनोल्पीचित्राङ्गदाभ्यां सह यागदिदक्षया हास्तिनपुरं प्रत्यागमनम् ॥ १ ॥ ततः स्वयं समागतव्यासाज्ञया
 युधिष्ठिरेण ऋग्विभिः सहाश्वमेधोपक्रमः ॥ २ ॥

वैशंपायन उवाच ।
 एतस्मिन्नेव काले तु स राजा बभ्रुवाहनः ।
 मातृभ्यां सहितो धीमान्कुरुनभ्याजगाम ह ॥१
 तत्र वृद्धान्यथावत्स कुरुनन्यांश्च पार्थिवान् ।
 अभिवाद्य महाबाहुस्तैश्चापि प्रतिनन्दितः ।
 प्रविवेश पितामह्याः कुन्त्या भवनमुत्तमम् ॥ २
 स प्रविश्य महाबाहुः पाण्डवानां निवेशनम् ।
 पितामहीमभ्यवन्दत्साम्रा परमवल्गुना ॥ ३
 तथा चित्राङ्गदा देवी कौरवस्यात्मजाऽपि च ।
 पृथां कृष्णां च सहिते विनयेनोपजग्मतुः ।
 सुभद्रां च यथान्यायं याश्चान्याः कुरयोषितः ॥४

ददौ कुन्ती ततस्ताभ्यां रत्नानि विविधानि च ।
 द्रौपदी च सुभद्रा च याश्चाप्यन्या यदुत्तियः ॥५
 उपतुस्तत्र ते देव्यौ महार्हशयनासने ।
 सुपूजिते स्वयं कुन्त्या पार्थस्य हितकाम्यया ॥ ६
 स च राजा महातेजाः पूजितो बभ्रुवाहनः ।
 धृतराष्ट्रं महीपालमुपतस्थे यथाविधि ॥ ७
 युधिष्ठिरं च राजानं भीमादींश्चापि पाण्डवान् ।
 उपागम्य महातेजा विनयेनाभ्यवादयत् ॥ ८
 स तैः प्रेम्णा परिष्वक्तः पूजितश्च यथाविधि ।
 धनं चासौ ददुर्भूरि प्रीयमाणा महारथाः ॥ ९
 तथैव च महीपालः कृष्णं चक्रगदाधरम् ।

प्रद्युम्न इव गोविन्दं विनयेनोपतस्थिवान् ॥ १०
 तस्मै कृष्णो ददौ राज्ञे महार्हमतिपूजितम् ।
 रथं हेमपरिष्कारं दिव्याश्वयुजमुत्तमम् ॥ ११
 धर्मराजश्च भीमश्च फल्गुनश्च यमौ तथा ।
 पृथक्पृथक् च ते चैनं मानार्थाभ्यामयोजयन् ॥ १२
 ततस्तृतीये दिवसे सत्यवत्यात्मजो मुनिः ।
 युधिष्ठिरं समभ्येत्य वाग्मी वचनमब्रवीत् ॥ १३
 अद्यप्रभृति कौन्तेय यज्ञस्य समयो हि ते ।
 दृहूतो यज्ञियः प्राप्तश्चोदयन्तीह याजकाः ॥ १४
 अहीनो नाम राजेन्द्र क्रतुस्तेऽयं विकल्पवान् ।
 बहुत्वान्काञ्चनस्यास्य ख्यातो बहुसुवर्णकः ॥ १५
 एवमत्र महाराज दक्षिणाभिर्गुणीकुरु ।
 श्रीस्त्वां व्रजतु ते राजन्ब्राह्मणा ह्यत्र कारणम् ॥ १६
 त्रीनश्वमेधानत्र त्वं संप्राप्य बहुदक्षिणान् ।
 ज्ञातिवध्याकृतं पापं प्रहास्यसि नराधिप ॥ १७
 पवित्रं परमं चैतत्पावनानां च पावनम् ।
 यदश्वमेधावभृथं प्राप्स्यसे कुरुनन्दन ॥ १८
 इत्युक्तः स तु तेजस्वी व्यामेनामितबुद्धिना ।
 दीनां विवेश धर्मात्मा याजिमेधास्ये ततः ॥ १९
 ततो यज्ञं महाबाहुर्वाजिमेधं महाक्रतुम् ।
 बह्वदक्षिणं राजा सर्वकामगुणान्वितम् ॥ २०
 तत्र वेदविदो राजंश्चक्रुः कर्माणि याजकाः ।
 पश्चिक्वामन्ति शास्त्रज्ञा यथावद्विजसत्तमाः ॥ २१
 न तेषां स्थलिनं किञ्चिदासीदपहृतं तथा ।
 क्रमयुक्तं च युक्तं च चक्रुस्तत्र द्विजर्षभाः ॥ २२
 कृत्वा प्रवर्ग्य धर्मज्ञा यथावद्विजसत्तमाः ।
 चक्रुस्ते विधिवद्राजंस्तथैवाभिपवं द्विजाः ॥ २३
 अभिषूय ततो राजन्मोमं सोमपमत्तमाः ।
 सवनान्यानुपूर्व्येण चक्रुः शास्त्रानुसारिणः ॥ २४
 न तत्र कृपणः कश्चिन्न दरिद्रो बभूव ह ।
 क्षुधितो दुःखितो वाऽपि प्राकृतो वाऽपि मानवः ॥

भोजनं भोजनार्थिभ्यो दापयामास शत्रुह ।
 भीमसेनो महातेजाः सततं राजशासनात् ॥ २६
 संस्तेर कुशलाश्चापि सर्वकार्याणि याजकाः ।
 दिवसेदिवसे चक्रुर्धथाशास्त्रानुदर्शनात् ॥ २७
 नापडङ्गविदत्रासीत्सदस्यस्तस्य धीमतः ।
 नात्रतो नानुपाध्यायो न च वादाविचक्षणः ॥ २८
 ततो यूपोच्छ्रये प्राप्ते षड् बैल्वान्भरतर्षभ ।
 खादिरान्विल्वसमितांस्तावतः सर्ववर्णिनः ॥ २९
 देवदारुमयौ द्वौ तु यूपौ कुरुपतेर्मखे ।
 श्लेष्मातकमयं चैकं याजकाः समकल्पयन् ॥ ३०
 'सर्वानेतान्यथाशास्त्रं याजकाः समकारयन् ।'
 शोभार्थं चापरान्यूपांकाञ्चनान्भरतर्षभ ।
 स भीमः कारयामास धर्मराजस्य शासनात् ॥ ३१
 ते व्यराजन्त राजर्षे वासोभिरुपशोभिताः ।
 महेन्द्रानुगता देवा यथा सप्तर्षिभिर्दिवि ॥ ३२
 इष्टकाः काञ्चनीश्चात्र चयनार्थं कृता विभो ।
 शुशुभे चयनं तच्च दक्षस्यैव प्रजापतेः ॥ ३३
 चतुश्चित्यश्च तस्यासीदष्टादशकरात्मकः ।
 स रुक्मपक्षो निचितस्त्रिकोणो गरुडाकृतिः ॥ ३४
 ततो नियुक्ताः पशवो यथाशास्त्रं मनीषिभिः ।
 तं तं देवं समुद्दिश्य पक्षिणः पशवश्च ये ॥ ३५
 ऋषभाः शास्त्रपठितास्तथा जलचराश्च ये ।
 सर्वास्तानभ्ययुञ्जंस्ते तत्राग्निचयकर्मणि ॥ ३६
 ग्रूपेषु नियता चासीत्पशूनां त्रिशती तथा ।
 अश्वरत्नोत्तरा यज्ञे कौन्तेयस्य महात्मनः ॥ ३७
 स यज्ञः शुशुभे तस्य साक्षाद्देवर्षिसंकुलः ।
 गन्धर्वगणसंकीर्णः शोभितोऽप्सरसां गणैः ॥ ३८
 स किंपुरुषसंकीर्णः किंनरैश्चोपशोभितः ।
 सिद्धविप्रनिवासैश्च समन्तादभिसंवृतः ॥ ३९
 तस्मिन्मदसि नित्यास्तु व्यासशिष्या द्विजर्षभाः ।
 सर्वशास्त्रप्रणेताः कुशलाश्च ज्ञानमयः ॥ ४०

अहीनः अह्नां सोमयागानां बहूनां समूहोऽहीनः । न हीनः
 द्रव्यादिना इति वा ॥ १५ ॥ आभषव सामवह्याः कण्ठनम्
 ॥ २३ ॥ सोमं सोमवक्षीरसम् । सवनानि प्रातःसवनादीनि

॥ २४ ॥ संस्तेर इष्टकानां चयनाख्ये स्थण्डिलरचने ॥ २७ ॥
 वर्णिनः पलाशकाष्ठमयाः ॥ २९ ॥ एकोननवतितमोऽध्यायः
 ॥ ८९ ॥

नारदश्च बभूवात्र तुंबुरुश्च महाद्युतिः ।

गन्धर्वा गीतकुशला नृत्येषु च विशारदाः ।

विश्वावसुश्चित्रसेनस्तथाऽन्ये गीतकोविदाः ॥ ४१

रमयन्ति स्म तान्विप्रान्यज्ञ कर्मन्तरेषु वै ॥ ४२

॥ इति श्रीमन्महाभारते आश्वमेधिकपर्वणि अनुगीतापर्वणि एकोनवतितमोऽध्यायः ॥ ८९ ॥

नवतितमोऽध्यायः ॥ ९० ॥

युधिष्ठिरेणाश्वमेधसमापनानन्तरं राज्ञां यथोचितं संमानपूर्वकं स्वस्वदेशान्प्रति प्रस्थापनम् ॥ १ ॥

वैशंपायन उवाच ।

श्रपयित्वा पशूनन्यान्विधिवद्विजसत्तमाः ।

तं तुरङ्गं यथाशास्त्रमालभन्त द्विजातयः ॥ १

ततः संज्ञप्य तुरगं विधिवद्वाजकर्षभाः ।

उपसंवेशयांचक्रुस्ततस्तां द्रुपदात्मजाम् ।

कलाभिस्तिष्ठभी राजन्यथाविधि मनस्विनीम् ॥ २

उद्धृत्य तु वपां तस्य यथाशास्त्रं द्विजातयः ।

श्रपयामासुरव्यग्रा विधिवद्भरतर्षभ ॥ ३

तं वपाधूमगन्धं तु धर्मराजः सहानुजैः ।

उपाजिघ्रद्यथाशास्त्रं सर्वपापापहं तदा ॥ ४

शिष्टान्यङ्गानि यान्यामंस्तस्याश्वस्य नराधिप ।

तान्यग्नौ जुहुवुर्धराः समस्ताः षोडशर्त्विजः ॥ ५

संस्थाप्यैवं तस्य राज्ञस्तं यज्ञं शक्रतेजसः ।

व्यासः सशिष्यो भगवान्वर्धयामास तं नृपम् ॥ ६

ततो युधिष्ठिरः प्रादात्सदस्येभ्यो यथाविधि ।

कोटीः सहस्रं निष्काणां व्यासायतुवसुंधराम् ॥

प्रतिगृह्य धरां राजन्व्यासः सत्यवतीसुतः ।

अब्रवीद्भरतश्रेष्ठं धर्मराजं युधिष्ठिरम् ॥ ८

वसुधा भवतस्त्वेपा संन्यस्ता राजसत्तम ।

निष्क्रयो दीयतां मह्यं ब्राह्मणा हि धनार्थिना ॥ ९

युधिष्ठिरस्तु तान्विप्रान्प्रत्युवाच महामनाः ।

भ्रातृभिः सहितो धीमान्मध्ये राज्ञां महात्मनाम् ॥

अश्वमेधे महायज्ञे पृथिवी दक्षिणा स्मृता ।

अर्जुनेन जिता चेयमृत्विग्भ्यः प्रापिता मया ११

वनं प्रवेक्ष्ये विप्राग्या विभजध्वं महीमिमाम् ।

चतुर्धा पृथिवीं कृत्वा चातुर्होत्रप्रमाणतः ॥ १२

नाहमादातुमिच्छामि ब्रह्मस्यं द्विजसत्तमाः ।

इदं नित्यं मनो विप्रा भ्रातृणां चैव मे सदा ॥ १३

इत्युक्तवति तस्मिंस्तु भ्रातरो द्रौपदी च सा ।

एवमेतदिति प्राहुस्तद्भूद्रोमहर्षणम् ॥ १४

ततोऽन्तरिक्षे वागासीत्साधुमाधिवति भारत ।

तथैव द्विजसङ्घानां शंसतां विवर्भौ स्वनः ॥ १५

द्वैपायनस्तथा कृष्णः पुनरेव युधिष्ठिरम् ।

प्रोवाच मध्ये विप्राणामिदं संपूजयन्मुनिः ॥ १६

दत्तैषा भवता मह्यं तां ते प्रतिददाम्यहम् ।

हिरण्यं दीयतामेभ्यो ब्राह्मणेभ्यो धराऽस्तु ते ॥ १७

ततोऽब्रवीद्वासुदेवो धर्मराजं युधिष्ठिरम् ।

यथाऽऽह भगवान्व्यासस्तथा त्वं कर्तुमर्हसि ॥ १८

इत्युक्तः स कुरुश्रेष्ठः प्रीतात्मा भ्रातृभिः सह ।

कोटिं कोटिं गवां प्रादादक्षिणां त्रिगुणीकृताम् १९

न करिष्यति तल्लोके कश्चिदन्यो नराधिपः ।

यत्कृतं कुरुराजेन मरुत्तस्यानुकुर्वता ॥ २०

प्रतिगृह्य तु तद्रव्यं कृष्णद्वैपायनो मुनिः ।

ऋत्विग्भ्यः प्रददौ विद्वांश्चतुर्धा व्यभजंश्च ते २१

धरण्या निष्क्रयं दत्त्वा तद्विषयं युधिष्ठिरः ।

धृतपापो जिनस्वर्गो मुमुदे भ्रातृभिः सह ॥ २२

ऋत्विजस्तमपर्यन्तं सुवर्णनिचयं तथा ।

व्यभजन्त द्विजातिभ्यो यथोत्साहं यथामुखम् २३

यज्ञवाटे च यत्किंचिद्विषयं सविभूषणम् ।

तोरणानि च यूयांश्च घटान्पात्रीस्तथेष्टकाः ।

संज्ञप्य हिंस्त्रिता तुरगम् । तस्य समीपे तिष्ठभिः कलाभिः कलनाभिः मन्त्रद्रव्यश्रद्धाख्याभिरुपेतां द्रौपदी उपसंवेशयांचक्रुः ॥ २ ॥ अङ्गानि हृदयजिह्वावक्षआदीनि ॥ ५ ॥

संस्थाप्य समाप्य ॥ ६ ॥ तुशब्दश्चार्थः । तेन सर्वेभ्यो वसुधरां ददावित्यर्थः ॥ ७ ॥

युधिष्ठिराभ्यनुज्ञाताः सर्वे तद्व्यभजन्दिवाः ॥२४॥
 अनन्तरं द्विजातिभ्यः क्षत्रिया जहिरे वसु ।
 तथा विदशूद्रसङ्घाश्च तथाऽन्ये म्लेच्छजातयः ।
 'कालेन महता जहुस्तत्सुवर्णं ततस्ततः ॥' २५
 ततस्ते ब्राह्मणाः सर्वे मुदिता जग्मुरालयान् ।
 तर्पिता वसुना तेन धर्मराजेन धीमता ॥ २६
 स्वमंशं भगवान्व्यासः कुन्त्यै पादाभिवादितः ।
 प्रददौ तस्य महतो हिरण्यस्य महाद्युतिः ॥ २७
 श्वशुरात्प्रीतिदायं तं प्राप्य सा प्रीतमानसा ।
 चकार पुण्यकं तेन सुमहत्सङ्घशः पृथा ॥ २८
 गत्वा त्ववभृथं राजा विपाप्मा भ्रातृभिः सह ।
 सभाज्यमानः शुशुभे महेन्द्रस्त्रिदशैरिव ॥ २९
 पाण्डवाश्च महीपालैः समेतैरभिसंवृताः ।
 अशोभन्त महाराज ग्रहास्तारागणैरिव ॥ ३०
 राजभ्योपि ततः प्रादाद्रत्नानि विविधानि च ।
 गजानश्चानलंकारान्स्त्रियो वासांसि काञ्चनम् ३१
 तद्वनौघमपर्यन्तं पार्थः पार्थिवमण्डले ।
 विमृज्यशुशुभे राजन्यथा वैश्रवणस्तथा ॥ ३२
 आनीय च तथा वीरं राजानं बभ्रुवाहनम् ।
 प्रदाय विपुलं वित्तं गृहान्प्रास्थापयत्तदा ॥ ३३
 दुःशलायाश्च तं पात्रं बालकं भरतर्षभ ।

स्वराज्येऽथ पितुर्धर्मान्स्वसुः प्रीत्या न्यवेशयत् ३४
 नृपतींश्चैव तान्सर्वान्सुविभक्तान्सुपूजितान् ।
 प्रस्थापयामास वशी कुरुराजो युधिष्ठिरः ॥ ३५
 गोविन्दं च महात्मानं बलदेवं महाबलम् ।
 तथाऽन्यान्वृष्णिवीरांश्च प्रद्युम्नाद्यान्सहस्रशः ॥ ३६
 पूजयित्वा महाराज यथाविधि महाद्युतिः ।
 भ्रातृभिः सहितो राजा प्रास्थापयदरिंदमः ॥ ३७
 एवं बभूव यज्ञः स धर्मराजस्य धीमतः ।
 बह्वन्नधनरत्नौघः सुरामैरेयसागरः ॥ ३८
 सर्पिःपङ्का हृदा यत्र बभूवुश्चान्नपर्वताः ।
 रसालकर्दमा नद्यो बभूवुर्भरतर्षभ ॥ ३९
 भक्ष्यखाण्डवरागाणां क्रियतां भुज्यतां तथा ।
 पशूनां वध्यतां चैव नान्तं ददृशेरे जनाः ॥ ४०
 मत्तप्रमत्तमुदितं सुप्रीतयुवतीजनम् ।
 मृदङ्गशङ्खनादैश्च मनोरममभूत्तदा ॥ ४१
 दीयतां भुज्यतां चापि तत्र शब्दो महानभूत् ।
 दीयतां दीयतां चेति दिवारात्रमवारितम् ॥ ४२
 तं महोत्सवसंकाशं हृष्टपुष्टजनाकुलम् ।
 कथयन्ति स्म पुरुषा नानादेशनिवासिनः ॥ ४३
 वर्षित्वा धनधाराभिः कामै रत्नै रसैस्तथा ।
 विपाप्मा भरतश्रेष्ठः कृतार्थः प्राविशत्पुरम् ॥ ४४

॥ इति श्रीमन्महाभारते आश्वमेधिकपर्वणि अनुगीतापर्वणि नवतितमोऽध्यायः ॥ ९० ॥

एकनवतितमोऽध्यायः ॥ ९१ ॥

वैशंपायनेन जनमेजयंप्रति नकुलाख्यानकथनारम्भः ॥ १ ॥ अश्वमेधावसाने बिलाशिस्सूतेन कनकपार्श्वेन केनचिन्नकुलेन सद्यस्यान्प्रति उच्छ्रवृत्तिब्राह्मणस्य सक्तुप्रस्थदानप्रशंसनपूर्वकं युधिष्ठिराश्वमेधगर्हणम् ॥ २ ॥ तथा सद्यस्यचोदनया तत्कथनोपक्रमः ॥ ३ ॥

जनमेजय उवाच ।
 पितामहस्य मे यज्ञे धर्मराजस्य धीमतः ।
 यदाश्वर्यमभूत्किञ्चित्त्तद्भवान्वक्तुमर्हति ॥ १
 वैशंपायन उवाच ।
 श्रूयतां राजशार्दूल महदाश्वर्यमुत्तमम्

अश्वमेधे महायज्ञे निवृत्ते यदभूत्प्रभो ॥ २
 तर्पितेषु द्विजाग्रेषु ज्ञातिसंबन्धिवन्धुषु ।
 दीनान्धकूपणे वाऽपि तदा भरतसत्तम ॥ ३
 घुष्यमाणे महादाने दिक्षु सर्वासु भारत ।
 पतत्सु पुष्पवर्षेषु धर्मराजस्य मूर्धनि ॥ ४

अनन्तरं द्विजातिभ्यः विप्रेषु गृहीत्वा निवृत्तेषु शिष्टात् क्षत्रियादयो गृहीतवन्त इत्यर्थः ॥ २५ ॥ मैरेयं वृक्षजं मयम् ॥ ३८ ॥

पिप्पलीशुण्ठीयुक्तो मुद्गरयूषः खाण्डवः स एव शर्करायुक्तो रागः ॥ ४० ॥ नवतितमोऽध्यायः ॥ ९० ॥

- विलाभिस्तु नकुलो रुक्मपार्श्वस्तदाऽनघ ।
 वज्राशनिसमं नादमुच्चद्वसुधाधिप ॥ ५
 सकृदुत्सृज्य तन्नादं त्रासयानो मृगद्विजान् ।
 मानुषं वचनं ग्राह पुष्पोपरिशयो महान् ॥ ६
 सक्तुप्रस्थेन वो नायं यज्ञस्तुल्यो नराधिपाः ।
 उञ्छवृत्तेर्वदान्यस्य कुरुक्षेत्रनिवासिनः ॥ ७
 तस्य तद्वचनं श्रुत्वा नकुलस्य विशांपते ।
 विस्रयं परमं जग्मुः सर्वे ते ब्राह्मणर्षभाः ॥ ८
 ततः समेत्य नकुलं पर्यपृच्छन्त ते द्विजाः ।
 कुतस्त्वं समनुप्राप्तो यज्ञं साधुसमागमम् ॥ ९
 किं बलं परमं तुभ्यं किं श्रुतं किं परायणम् ।
 कथं भवन्तं विद्याम यो नो यज्ञं विगर्हमे ॥ १०
 अविलुप्यागमं कृत्स्नं विविधैर्यज्ञियैः कृतम् ।
 यथागमं यथान्यायं कर्तव्यं च तथा कृतम् ॥ ११
 पूजार्हाः पूजिताश्चात्र विधिवच्छास्त्रदर्शनात् ।
 मन्त्राहुतिहुतश्चाग्निर्दत्तं देयममत्सरम् ॥ १२
 तुष्टा द्विजातयश्चात्र दानैर्वहुविधैरपि ।
 क्षत्रियाश्च सुयुद्धेन श्राद्धैश्चापि पितामहाः ॥ १३
- पालनेन विशस्तुष्टाः कामैस्तुष्टा वरस्त्रियः ।
 अनुक्रोशैस्तथा शूद्रा दानशेषैः पृथग्जनाः ॥ १४
 ज्ञातिसंवन्धिनस्तुष्टाः शौचेन च नृपस्य नः ।
 देवा हविर्भिः पुण्यैश्च रक्षणैः शरणागताः ॥ १५
 यदत्र तथ्यं तद्ब्रुहि मत्स्यं सत्यं द्विजातिषु ।
 यथाश्रुतं यथादृष्टं पृष्टो ब्राह्मणकाम्यया ॥ १६
 श्रद्धेयवाक्यः प्राज्ञस्त्वं दिव्यं रूपं विभर्षि च ।
 समागतश्च विप्रस्त्वं तद्भवान्वक्तुमर्हति ॥ १७
 इति पृष्टो द्विजैस्तैः स प्रहसन्नकुलोऽब्रवीत् ।
 नैषा मृषामया वाणी प्रोक्ता दर्पेण वा द्विजाः ॥ १८
 यन्मयोक्तमिदं वाक्यं युष्माभिश्चाप्युपश्रुतम् ।
 सक्तुप्रस्थेन वो नायं यज्ञस्तुल्यो द्विजर्षभाः ॥ १९
 इत्यवश्यं मयैतद्वो वक्तव्यं द्विजसत्तमाः ।
 शृणुताव्यग्रमनसः शंसतो मे यथातथम् ॥ २०
 अनुभूतं च दृष्टं च यन्मयाऽद्भुतमुत्तमम् ।
 उञ्छवृत्तेर्वदान्यस्य कुरुक्षेत्रनिवासिनः ॥ २१
 स्वर्गं येन द्विजाः प्राप्तः सभार्यः समुत्सृज्यः ।
 यथा चार्धं शरीरस्य ममेदं काञ्चनीकृतम् ॥ २२

॥ इति श्रीमन्महाभारते आश्वमेधिकपर्वणि अनुगीतापर्वणि एकनवतितमोऽध्यायः ॥ ९१ ॥

द्विनवतितमोऽध्यायः ॥ ९२ ॥

नकुलेन युधिष्ठिरादीन्प्रति सकृदुन्मस्योञ्छवृत्तेर्ब्राह्मणस्य धर्मपुरुषाय सक्तुप्रस्थदानमहिसवर्णनपूर्वकंपुनस्तत्रैवान्तर्धानम् ॥ १ ॥

- नकुल उवाच ।
 हन्त वः कथयिष्यामि दानस्य फलमुत्तमम् ।
 न्यायलब्धस्य मूक्षमस्य विप्रदत्तस्य यद्विजाः ॥ १
 धर्मक्षेत्रे कुरुक्षेत्रे धर्मज्ञैर्वहुभिर्वृते ।
 उञ्छवृत्तिर्द्विजः कश्चित्कापोतिरभवत्पुरा ॥ २
 सभार्यः सहपुत्रेण सस्रुपस्तपसि स्थितः ।
 बभूव शुक्रवृत्तः स धर्मात्मा नियतेन्द्रियः ॥ ३
 षष्ठे काले सदा विप्रो भुङ्क्ते तैः सह संवृतः ॥ ४
 षष्ठे काले कदाचित्तु तस्याहारो न विद्यते ।
- भुङ्क्तेऽन्यस्मिन्कदाचित्स षष्ठे काले द्विजोत्तमः ॥ ५
 कपोतधर्मिणस्तस्य दुर्भिक्षे सति दारुणे ।
 नाविद्यत तदा विप्राः संचयस्तन्निबोधत ॥ ६
 क्षीणौपधिसमावापो द्रव्यहीनोऽभवत्तदा ।
 कालेकालेऽस्य संप्राप्ते नैव विद्येत भोजनम् ॥ ७
 क्षुधापरिगताः सर्वे प्रातिष्ठन्त तदा तु ते ।
 उञ्छं तदा शुक्रपक्षे मध्यं तपति भास्करे ॥ ८
 उष्णार्तश्च क्षुधार्तश्च विप्रस्तपसि संस्थितः ।
 उञ्छमप्राप्तवानेव ब्राह्मणः क्षुच्छमान्वितः ॥ ९

नीलाक्षस्तत्र नकुल इति श्र. पाठः ॥ ५ ॥ पृष्टो विलशयो महान् इति श्र. पाठः ॥ ६ ॥ ममेदं यत्रेति शेषः ॥ २२ ॥ एकनवतितमोऽध्यायः ॥ ९१ ॥

कपोतवर्देकैकं कणमादत्ते स कापोतिः ॥ २ ॥ उञ्छं कणश्च आदानं कर्तुमिति शेषः । शुक्रस्य ज्येष्ठस्य पक्षे ॥ ८ ॥

स तथैव क्षुधाविष्टः सार्धं परिजनेन ह ।
 क्षपयामास तं कालं कृच्छ्रप्राणो द्विजोत्तमः ॥ १०
 अथ षष्ठे गते काले यवप्रस्थमुपार्जयन् ।
 यवप्रस्थं तु तं सक्तूनकुर्वन्त तपस्विनः ॥ ११
 कृतजप्याह्निकास्ते तु हुत्वा चाग्निं यथाविधि ।
 कुडवंकुडवं सर्वे व्यभजन्त तपस्विनः ॥ १२
 अथागच्छद्विजः कश्चिदतिथिर्भुञ्जतां तदा ।
 ते तं दृष्ट्वाऽतिथिं प्राप्तं प्रहृष्टमनसोऽभवन् ॥ १३
 तेऽभिवाद्य सुखप्रश्रं पृष्ट्वा तमतिथिं तदा ।
 विशुद्धमनसो दान्ताः श्रद्धादमसमन्विताः ॥ १४
 अनमूया गतक्रोधाः साधवो वीतमत्सराः ।
 त्यक्तमानमदक्रोधा धर्मज्ञा द्विजसत्तमाः ॥ १५
 सन्नद्धचर्यं गोत्रं ते तस्य ख्यात्वा परस्परम् ।
 कुटीं प्रवेशयामासुः क्षुधार्तमतिथिं तदा ॥ १६
 इदमर्घ्यं च पाद्यं च बृमी चेयं तवानघ ।
 शुचयः सक्तवश्वमे नियमोपार्जिताः प्रभो ।
 प्रतिगृहीष्व भद्रं ते मया दत्ता द्विजर्षभ ॥ १७
 इत्युक्तः प्रतिगृह्णाथ सक्तूनां कुडवं द्विजः ।
 भक्षयामास राजेन्द्र न च तुष्टिं जगाम मः ॥ १८
 स उञ्छवृत्तिस्तं प्रेक्ष्य क्षुधापरिगतं द्विजम् ।
 आहारं चिन्तयामास कथं तुष्टो भवेदिति ॥ १९
 तस्य भार्याऽब्रवीद्वाक्यं मद्भागो दीयतामिति ।
 गच्छत्वेष यथाकामं परितुष्टो द्विजोत्तमः ॥ २०
 इति ब्रुवन्तीं तां सार्धं भार्या स द्विजसत्तमः ।
 क्षुधापरिगतां ज्ञात्वा तान्सक्तून्नाभ्यनन्दत ॥ २१
 आत्मानुमानतो विद्वान्स तु विप्रर्षभस्तदा ।
 जानन्वृद्धां क्षुधार्तां च श्रान्तां ग्लानां तपस्विनीम् ।
 त्वगस्थिभूतां वेपन्तीं ततो भार्यामुवाच ह ॥ २२
 अपि कीटपतङ्गानां मृगाणां चैव शोभने ।
 स्त्रियो रक्ष्याश्च पोष्याश्च न त्वेवं वक्तुमर्हसि ॥ २३
 अनुकंप्यो नरः पत्न्या पुष्टो रक्षित एव च ।
 प्रपतेद्यशसो दीप्तात्स च लोकान्न चाप्नुयात् ॥ २४
 धर्मकामार्थकार्याणि शुश्रूषाकुलसंततिः ।
 दारेष्वधीनो धर्मश्च पितृणामात्मनस्तथा ॥ २५

न वेत्ति कर्मतो भार्यारक्षणे योऽक्षमः पुमौ न ।
 अयशो महदामोति नरकांश्चैव गच्छति ॥ २६
 इत्युक्ता सा ततः प्राह धर्मार्थौ नौ समौ द्विज ।
 सक्तुप्रस्थचतुर्भागं गृहाणेमं प्रसीद मे ॥ २७
 सत्यं रतिश्च धर्मश्च स्वर्गश्च गुणनिर्जितः ।
 स्त्रीणां पतिसमाधीनं काङ्क्षितं च द्विजर्षभ ॥ २८
 ऋतुर्मातुः पितुर्वीजं दैवतं परमं पतिः ।
 भर्तुः प्रसादान्नारीणां रतिपुत्रफलं तथा ॥ २९
 पालनाद्वि पतिस्त्वं मे भर्ताऽसि भरणाच्च मे ।
 पुत्रप्रदानाद्वरदस्तस्मात्सक्तून्प्रयच्छ मे ॥ ३०
 जरापरिगतो वृद्धः क्षुधार्तो दुर्बलो भृशम् ।
 उपवासपरिश्रान्तो यदा त्वमपि कर्षितः ॥ ३१
 इत्युक्तः स तया सक्तून्प्रगृह्येदं वचोऽब्रवीत् ।
 द्विज सक्तूनिमान्भूयः प्रतिगृहीष्व सत्तम ॥ ३२
 स तान्प्रगृह्य भुक्त्वा च न तुष्टिमगमद्विजः ।
 तमुञ्छवृत्तिरालक्ष्य ततश्चिन्तापरोऽभवत् ॥ ३३
 पुत्र उवाच ।
 सक्तूनिमान्प्रगृह्य त्वं देहि विप्राय सत्तम ।
 इत्येव सुकृतं मन्ये तस्मादेतत्करोम्यहम् ॥ ३४
 भवान्हि परिपाल्यो मे सर्वदैव प्रयत्नतः ।
 साधूनां काङ्क्षितं यस्मात्पितुर्वृद्धस्य पालनम् ॥ ३५
 पुत्रार्थो विहितो ह्येष वार्धके परिपालनम् ।
 श्रुतिरेषा हि विप्रर्षे त्रिषु लोकेषु शाश्वती ॥ ३६
 प्राणधारणमात्रेण शक्यं कर्तुं तपस्त्वया ।
 प्राणो हि परमो धर्मः स्थितो देहेषु देहिनाम् ॥ ३७
 पितोवाच ।
 अपि वर्षसहस्री त्वं बाल एव मतो मम ।
 उत्पाद्य पुत्रं हि पिता कृतकृत्यो भवेत्सुतात् ॥ ३८
 बालानां क्षुब्धलवती जानाम्येतदहं प्रभो ।
 वृद्धोऽहं धारयिष्यामि त्वं बली भव पुत्रक ॥ ३९
 जीर्णेन वयसा पुत्र न मां क्षुब्धाधतेऽपि च ।
 दीर्घकालं तपस्तप्तं न मे मरणतो भयम् ॥ ४०
 पुत्र उवाच ।
 अपत्यमसि ते पुंसस्त्राणात्पुत्र इति स्मृतः ।

आत्मा पुत्रः स्मृतस्तस्माद्वाहात्मानमिहात्मना ॥
पितोवाच ।

रूपेण सदृशस्त्वं मे शीलेन च दमेन च ।

परीक्षितश्च बहुधा सक्तूनादधि ते सुत ॥ ४२

इत्युक्त्वाऽऽदाय तान्सक्तून्प्रीतात्मा द्विजसत्तमः ।

ग्रहसन्निव विप्राय स तस्मै प्रददौ तदा ॥ ४३

भुक्त्वा तानपि सक्तून्स नैव तुष्टो बभूव ह ।

उञ्छवृत्तिस्तु धर्मात्मा ब्रीडामनुजगाम ह ॥ ४४

तं वै बभूः स्थिता साध्वी ब्राह्मणप्रियकाम्यया ।

सक्तूनादाय संहृष्टा श्वशुरं वाक्यमब्रवीत् ॥ ४५

संतानात्तव संतानं मम विप्र भविष्यति ।

सक्तूनिमानतिथये गृहीत्वा संप्रयच्छ मे ॥ ४६

तव प्रसादाभिर्दृष्टा मम लोकाः किलाक्षयाः ।

पुत्रेण तानवाप्नोति यत्र गत्वा न शोचति ॥ ४७

धर्माद्या हि यथा त्रेता बह्वित्रेता तथैव च ।

तथैव पुत्रपौत्राणां स्वर्गस्त्रेता किलाक्षयः ॥ ४८

पितृनृणात्तारयति पुत्र इत्यनुशुश्रुम ।

पुत्रपौत्रैश्च नियतं साधुलोकानुपाश्रुते ॥ ४९

श्वशुर उवाच ।

वातातपविशीर्णाङ्गीं त्वां विवर्णां निरीक्ष्य वै ।

कश्चिंतां सुव्रताचारे क्षुधाविह्वलचेतसम् ॥ ५०

कथं सक्तून्ग्रहीष्यामि भूत्वा धर्मोपघातकः ।

कल्याणवृत्ते कल्याणि नैवं त्वं वक्तुमर्हसि ॥ ५१

पष्टे काले व्रतवर्ती शौचशीलतपोन्विताम् ।

कृच्छ्रवृत्तिं निराहारां द्रक्ष्यामि त्वां कथं शुभे ॥ ५२

बाला क्षुधार्ता नारी च रक्ष्या त्वं सततं मया ।

उपवासपरिश्रान्ता त्वं हि बान्धवनन्दिनी ॥ ५३

सुषोवाच ।

गुरोर्मम गुरुस्त्वं वै यतो दैवतदैवतम् ।

देवातिदेवस्तस्माच्च सक्तूनादत्स्व मे प्रभो ॥ ५४

देहः प्राणश्च धर्मश्च शुश्रूषार्थमिदं गुरोः ।

तव विप्र प्रसादेन लोकः प्राप्स्यामहे शुभान् ॥ ५५

अवेक्ष्या इति कृत्वाऽहं दृढभक्तेति वा द्विज ।

अवेक्ष्या पालनीया । चिन्त्या परीक्षणीया ॥ ५६ ॥ हे वरे
श्रेष्ठ महाभागे त्वां धर्मभृतां मध्ये गणयित्वा सक्तून् ग्रहीष्या-

चिन्त्या ममेयमिति वा सक्तूनादातुमर्हसि ॥ ५६

श्वशुर उवाच ।

अनेन नित्यं साध्वी त्वं शीलवृत्तेन शोभसे ।

या त्वं धर्मव्रतोपेता गुरुवृत्तिमवेक्षसे ॥ ५७

तस्मात्सक्तून्ग्रहीष्यामि बहु नार्हसि वञ्चनाम् ।

गणयित्वा महाभागे त्वां हि धर्मभृतां वरे ॥ ५८

इत्युक्त्वा तानुपादाय सक्तून्प्रादाद्विजातये ।

ततस्तुष्टोऽभवद्विप्रस्तस्य साधोर्महात्मनः ॥ ५९

प्रीतात्मा स तु तं वाक्यमिदमाह द्विजर्षभम् ।

वाग्मी तदा द्विजश्रेष्ठो धर्मः पुरुषविग्रहः ॥ ६०

शुद्धेन तव दानेन न्यायोपात्तेन धर्मतः ।

यथाशक्ति विमृष्टेन प्रीतोऽसि द्विजसत्तम ॥ ६१

अहो दानं घुष्यते ते स्वर्गे स्वर्गनिवासिभिः ।

गगनात्पुष्पवर्षं च पश्येदं पतितं भुवि ॥ ६२

सुरर्षिदेवगन्धर्वा ये च देवपुरःसराः ।

स्तुवन्तो देवदूताश्च स्थिता दानेन विस्मिताः ६३

ब्रह्मर्षयो विमानस्था ब्रह्मलोकचराश्च ये ।

काङ्क्षन्ते दर्शनं तुभ्यं दिवं व्रज द्विजर्षभ ॥ ६४

पितृलोकगताः सर्वे तारिताः पितरस्त्वया ।

अनागताश्च बहवः सुबहूनि युगान्युत ॥ ६५

ब्रह्मचर्येण दानेन यज्ञेन तपसा तथा ।

अगद्वरेण धर्मेण तस्माद्गच्छ दिवं द्विज ॥ ६६

श्रद्धया परया यस्त्वं तपश्चरसि सुव्रत ।

तस्माद्देवास्तदानेन प्रीता ब्राह्मणसत्तम ॥ ६७

सर्वमेतद्वि यस्मात्ते दत्तं शुद्धेन चेतसा ।

कृच्छ्रकाले ततः स्वर्गो विजितः कर्मणा त्वया ६८

क्षुधा निर्णुदति प्रज्ञां धर्मबुद्धिं व्यपोहति ।

क्षुधापरिगतज्ञानो धृतिं त्यजति चैव ह ॥ ६९

बुभुक्षां जयते यस्तु स स्वर्गं जयते ध्रुवम् ।

यदा दानरुचिः स्याद्वै तदा धर्मो न सीदति ७०

अनवेक्ष्य सुतस्त्रेहं कलत्रस्त्रेहमेव च ।

धर्ममेव गुरुं ज्ञात्वा तृष्णा न गणिता त्वया ७१

द्रव्यागमो नृणां सूक्ष्मः पात्रे दानं ततः परम् ।

मीत्यन्वयः ॥ ५८ ॥

कालः परतरो दानाच्छ्रद्धा चैव ततः परा ॥७२
 स्वर्गद्वारं सुसूक्ष्मं हि नरैर्मोहान्न दृश्यते ।
 सङ्गार्गलं लोभकीलं रागगुप्तं दुरासदम् ॥ ७३
 तं तु पश्यन्ति पुरुषा जितक्रोधा जितेन्द्रियाः ।
 ब्राह्मणास्तपसा युक्ता यथाशक्ति प्रदायिनः ॥७४
 सहस्रशक्तिश्च शतं शतशक्तिर्दशापि च ।
 दद्यादपश्च यः शक्त्या सर्वे तुल्यफलाः स्मृताः ७५
 रन्तिदेवो हि नृपतिरपः प्रादादकिंचनः ।
 शुद्धेन मनसा विप्र नाकपृष्ठं ततो गतः ॥ ७६
 न धर्मः प्रीयते तात दानैर्दत्तैर्महाफलैः ।
 न्यायलब्धैर्यथा सूक्ष्मैः श्रद्धापूर्तैः स तुष्यति ७७
 गोप्रदानसहस्राणि द्विजेभ्योऽदानृगो नृपः ।
 एकां दत्त्वा स पारक्यां नरकं समपद्यत ॥ ७८
 आत्ममांसप्रदानेन शिविरौशीनरो नृपः ।
 प्राप्य पुण्यकृताँल्लोकान्मोदते दिवि सुव्रतः ॥७९
 विभवेन नृणां पुण्यं यच्छक्त्या स्याजितं न तत् ।
 न यज्ञैर्विविधैर्विप्र यथान्यायेन संचितैः ॥ ८०
 क्रोधादानफलं हन्ति लोभात्स्वर्गं न गच्छति ।
 न्यायवृत्तिर्हि तपसा दानवित्स्वर्गमश्नुते ॥ ८१
 न राजमूर्खैर्वहुभिरिष्टा विपुलदक्षिणैः ।
 न चाश्वमेधैर्वहुभिः फलं सममिदं तव ॥ ८२
 सत्तुप्रस्थेन विजितो ब्रह्मलोकस्त्वयाऽश्रयः ।
 विरजो ब्रह्मसदनं गच्छ विप्र यथासुखम् ॥ ८३
 सर्वेषां वो द्विजश्रेष्ठ दिव्यं यानमुपस्थितम् ।
 आरोहत यथाकामं धर्मोऽस्मि द्विज पश्य माम् ८४
 बाधितो हि त्वया देहो लोके कीर्तिः स्थिरा च ते ।

॥ इति श्रीमन्महाभारते आश्वमेधिकपर्वणि अनुगीतापर्वणि द्विनवतितमोऽध्यायः ॥ ९२ ॥

त्रिनवतितमोऽध्यायः ॥ ९३ ॥

जनमेजयेन नकुलेन यज्ञनिन्दाकारणं पृष्टेन वैशंपायनेन तंप्रति सत्यदानतपोभिरेव स्वर्गादिसिद्धौ पशुहिंसाहेतुयज्ञस्य
 नातिप्रशस्ततरन्वमिति नकुलाभिप्रायवर्णनम् ॥ १ ॥

जनमेजय उवाच ।

यज्ञे सक्ता नृपतयस्तपःसक्ता महर्षयः ।

तारितो हि त्वयेति झ. पाठः ॥ ८४ ॥

सभार्यः सहपुत्रश्च ससुषश्च दिवं व्रज ॥ ८५
 इत्युक्तवाक्ये धर्मे तु यानमारुह्य स द्विजः ।
 सदारः ससुतश्चैव ससुषश्च दिवं गतः ॥ ८६
 तस्मिन्विप्रे गते स्वर्गं ससुते ससुषे तदा ।
 भार्याचतुर्थे धर्मज्ञे ततोऽहं निःसृतो विलात् ८७
 ततस्तु सत्तुगन्धेन क्लेदेन सलिलस्य च ।
 दिव्यपुष्पविमर्दाच्च साधोर्दानलवैश्च तैः ॥ ८८
 विप्रस्य तपसा तस्य शिरो मे काञ्चनीकृतम् ।
 तस्य सत्याभिसन्धस्य सत्तुदानेन चैव ह ॥ ८९
 शरीरार्धं च मे विप्राः शातकुंभमयं कृतम् ।
 पश्यतेमं सुविपुलं तपसा तस्य धीमतः ॥ ९०
 कथमेवंविधं स्याद्वै पार्श्वमन्यदिति द्विजाः ।
 तपोवनानि यज्ञांश्च हृष्टोऽभ्येमि पुनः पुनः ॥९१
 यज्ञं त्वहमिमं श्रुत्वा कुरुराजस्य धीमतः ।
 आशया परया प्राप्तो न चाहं काञ्चनीकृतः ॥ ९२
 ततो मयोक्तं तद्वाक्यं प्रहस्य ब्राह्मणर्षभाः ।
 सत्तुप्रस्थेन यज्ञोऽयं संमितो नेति सर्वथा ॥ ९३
 सत्तुप्रस्थलवैस्तैर्हि तदाऽहं काञ्चनीकृतः ।
 न हि यज्ञो महानेप सदृशस्तैर्मतो मम ॥ ९४
 इत्युक्त्वा नकुलः सर्वान्यज्ञे द्विजवरांस्तदा ।
 जगामादर्शनं तेषां विप्रास्ते च ययुर्गृहान् ॥ ९५
 एतत्ते सर्वमाख्यातं मया परपुरंजय ।
 यदाश्वर्यमभूत्तत्र वाजिमेधे महाकृतौ ॥ ९६
 न विस्मयस्ते नृपते यज्ञे कार्यः कथंचन ।
 ऋषिकोटिमहस्राणि तपोभिर्ये दिवं गताः ॥९७
 अद्रोहः सर्वभूतेषु संतोषः शीलमार्जवम् ।
 तपो दमश्च सत्यं च प्रदानं चेति संमितम् ॥९८

शान्तिव्यवस्थिता विप्राः शमे दम इति प्रमो ॥१
 तस्माद्यज्ञफलैस्तुल्यं न किंचिदिह दृश्यते ।

द्विनवतितमोऽध्यायः ॥ ९२ ॥

इति मे वर्तते बुद्धिस्तथा चैतदसंशयम् ॥ २
यज्ञैरिष्टा तु बहवो राजानो द्विजसत्तमाः ।
इह कीर्तिं परां प्राप्य प्रेत्य स्वर्गमितो गताः ॥ ३
देवराजः सहस्राक्षः क्रतुभिर्भूरिदक्षिणैः ।
देवराज्यं महातेजाः प्राप्तवानखिलं विश्वः ॥ ४
अतो युधिष्ठिरो राजा भीमार्जुनपुरःसरः ।
सदृशो देवरान्नेन समृद्ध्या विक्रमेण च ॥ ५
अथ कस्मात्स नकुलो गर्हयामास तं क्रतुम् ।
अश्वमेधं महायज्ञं राज्ञस्तस्य महात्मनः ॥
वैशंपायन उवाच ।
यज्ञस्य विधिमग्र्यं वै फलं चापि नराधिप ।
गदतः शृणु मे राजन्यथावदिह भारत ॥ ७
पुरा शक्रस्य यजतः सर्व ऊचुर्महर्षयः ।
ऋत्विक्षु कर्मव्यग्रेषु वितते यज्ञकर्मणि ॥ ८
हूयमाने तथा वह्नौ होत्रा गुणसमन्विते ।
देवेष्व्वाहूयमानेषु स्थितेषु परमर्षिषु ॥ ९
सुप्रतीतैस्तथा विप्रैः स्वागमैः सुस्वरैर्नृप ।
अश्रान्तैश्चापि लघुभिरध्वर्युष्टपमैस्तथा ॥ १०
आलम्भसमये तस्मिन्गृहीतेषु पशुष्वथ ।
महर्षयो महाराज बभूवुः कृपयाऽन्विताः ॥ ११
ततो दीनान्पशून् दृष्ट्वा ऋषयस्ते तपोधनाः ।
उचुः शक्रं समागम्य नायं यज्ञविधिः शुभः ॥ १२
अपरिज्ञानमेतत्ते महान्तं धर्ममिच्छतः ।
सन्ति यज्ञे बहुगुणा विधिदृष्टाः पुरंदर ॥ १३
धर्मोपघातकस्त्वेष समारंभस्तत्र प्रभो ।
नायं धर्मकृतो यज्ञो न हिंसा धर्म उच्यते ॥ १४
आगमेनैव ते यज्ञं कुर्वन्तु यदि चेच्छसि ।
विधिदृष्टेन यज्ञेन धर्मस्ते सुमहान्भवेत् ॥ १५
यज्ञं बीजैः सहस्राक्ष त्रिवर्षपरमोषितैः ।
एष धर्मो महाञ्जशक्र चिन्तयानोसि गम्यते ॥ १६
शतक्रतुस्तु तद्वाक्यमृषिभिस्तत्त्वदर्शिभिः ।
उक्तं न प्रतिजग्राह मानमोहवशं गतः ॥ १७

तेषां विवादः सुमहाञ्जशक्रयज्ञे तपस्विनाम् ।
जङ्गमैः स्थावरैर्वाऽपि यष्टव्यमिति भारत ॥ १८
ते तु खिन्ना विवादेन ऋषयस्तत्त्वदर्शिनः ।
अभिसंधाय शक्रेण पप्रच्छुर्नृपतिं वसुम् ॥ १९
धर्मसंशयमापन्नान्सत्यं ब्रूहि महामते ।
महाभाग कथं यज्ञेष्व्वागमो नृपसत्तम ।
यष्टव्यं पशुभिर्मध्येरथो बीजैरजैरिति ॥ २०
तच्छ्रुत्वा तु वसुस्तेषामविचार्य बलाबलम् ।
यथोपनीतैर्यष्टव्यमिति प्रोवाच पार्थिवः ॥ २१
एवमुक्त्वा स नृपतिः प्रविवेश रसातलम् ।
उक्त्वेह वितथं राजंश्चेदीनामीश्वरः प्रभुः ॥ २२
तस्मान्न वाच्यं ह्येकेन बहुज्ञेनापि संशये ।
प्रजापतिमपाहाय स्वयंभुवमृते प्रभुम् ॥ २३
तेन दत्तानि दानानि पापेनाशुद्रबुद्धिना ।
तानि सर्वाण्यनादृत्य नश्यन्ति विपुलान्यपि ॥ २४
तस्याधर्मप्रवृत्तस्य हिंसकस्य दुरात्मनः ।
दानेन कीर्तिर्भवति न प्रेत्येह च दुर्मतेः ॥ २५
अन्यायोपगतं द्रव्यमभीक्ष्णं यो ह्यपण्डितः ।
धर्माभिकाङ्क्षी त्यजति न स धर्मफलं लभेत् ॥ २६
धर्मवैतंसिको यस्तु पापात्मा पुरुषाधमः ।
ददाति दानं विप्रेभ्यो लोकविश्वासकारणम् ॥ २७
पापेन कर्मणा विप्रो धनं प्राप्य निरङ्कुशः ।
रागमोहान्वितः सोन्ते कलुषां गतिमश्नुते ॥ २८
अपि संचयबुद्धिर्हि लोभमोहवशं गतः ।
यज्ञं करोति भूतानि पापेनाशुद्रबुद्धिना ॥ २९
एवं लब्ध्वा धनं मोहाद्यो हि दद्याद्यजेत वा ।
न तस्य स फलं प्रेत्य भुङ्क्ते पापधनागमात् ॥ ३०
उञ्छं मूलं फलं शाकमुदपात्रं तपोधनाः ।
दानं विभवतो दत्त्वा नराः स्वर्यान्ति धार्मिकाः ॥ ३१
एष धर्मो महायोगो दानं भूतदया तथा ।
ब्रह्मचर्यं तथा सत्यमनुक्रोशो धृतिः क्षमा ॥ ३२
सनातनस्य धर्मस्य फलमेतत्सनातनम् ।
श्रूयन्ते हि पुरावृत्ता विश्वामित्रादयो नृपाः ॥ ३३

नहि यज्ञे पशुगणाः इति झ. पाठः ॥ १३ ॥ त्रिवर्षपरमो-
षितैः पुराणैः ॥ १६ ॥ बीजै रसैरिति झ. पाठः ॥ २० ॥

विश्वामित्रोसितश्चैवं जनकश्च महीपतिः ।

कक्षसेनाष्टिसेनौ च सिन्धुद्वीपश्च पार्थिवः ॥ ३४

एते चान्ये च बहवः सिद्धिं परमिकां गताः ।

नृपाः सत्यैश्च दानैश्च न्यायलब्धैस्तपोधनाः ॥ ३५

ब्राह्मणाः क्षत्रिया वैश्याः शूद्रा ये चाश्रितास्तपः ।

दानधर्माग्निना शुद्धास्ते स्वर्गं यान्ति भारत ३६

॥ इति श्रीमन्महाभारते आश्वमेधिकपर्वणि अनुगीतापर्वणि त्रिनवतितमोऽध्यायः ॥ ९३ ॥

चतुर्नवतितमोऽध्यायः ॥ ९४ ॥

वैशंपायनेन जनमेजयप्रति पशुहिंसां विनैव ध्यानदानादिभिरेव यज्ञफलसंसिद्धौ दृष्टान्ततयाऽगस्त्ययज्ञप्रकारकथनम् ॥ १ ॥

जनमेजय उवाच ।

धर्मागतेन त्यागेन भगवन्सर्वमस्ति चेत् ।

एतन्मे सर्वमाचक्ष्व कुशलो ह्यसि भाषितुम् ॥ १

तस्योच्छृत्तेर्यद्वृत्तं सक्तुदाने फलं महत् ।

कथितं तु मम ब्रह्मस्तथ्यमेतदसंशयम् ॥ २

कथं हि सर्वयज्ञेषु निश्चयः परमो भवेत् ।

एतदर्हसि मे वक्तुं निखिलेन द्विजर्षभ ॥ ३

वैशंपायन उवाच ।

अत्राप्युदाहरन्तीममितिहासं पुरातनम् ।

अगस्त्यस्य महायज्ञे पुरावृत्तमरिंदम ॥ ४

पुराऽगस्त्यो महातेजा दीक्षां द्वादशवर्षाधिकीम् ।

प्रविवेश महाराज सर्वभूतहिते रतः ॥ ५

तत्राग्निकल्पा होतार आसन्सत्रे महात्मनः ।

मूलाहाराः फलाहाराश्चाश्मकुट्टा मरीचिपाः ॥ ६

परिपृष्टिका वैधसिकाः प्रसङ्ग्यानास्तथैव च ।

यतयो भिक्षवश्चात्र बभूवुः पर्यवस्थिताः ॥ ७

सर्वे प्रत्यक्षधर्माणो जितक्रोधा जितेन्द्रियाः ।

दमे स्थिताश्च सर्वे ते हिंसादंभविवर्जिताः ॥ ८

वृत्ते शुद्धे स्थिता नित्यमिन्द्रियैश्चाप्यबाधिताः ।

उपातिष्ठन्त तं यज्ञं यजन्तस्ते महर्षयः ॥ ९

यथाशक्त्या भगवता तदन्नं समुपाजितम् ।

तस्मिन्सत्रे तु यद्वृत्तं यद्योग्यं च तदाऽभवत् १०

तथा ह्यनेकैर्मुनिभिर्महान्तः क्रतवः कृताः ।

एवंविधे त्वगस्त्यस्य वर्तमाने तथाऽध्वरे ।

न वर्षे सहस्राक्षस्तदा भरतसत्तम ॥ ११

ततः कर्मान्तरे राजन्नगस्त्यस्य महात्मनः ।

कथेयमभिनिर्वृत्ता मुनीनां भावितात्मनाम् ॥ १२

अगस्त्यो यजमानोसौ ददात्यन्नं विमत्सरः ।

न च वर्षति पर्जन्यः कथमन्नं भविष्यति ॥ १३

सत्रं चेदं महद्विप्रा मुनेर्द्वादशवर्षिकम् ।

न वर्षिष्यति देवश्च वर्षाण्येतानि द्वादश ॥ १४

एतद्भवन्तः संचिन्त्य महर्षेस्व धीमतः ।

अगस्त्यस्यातितपसः कर्तुमर्हन्त्यनुग्रहम् ॥ १५

इत्येवमुक्ते वचने ततोऽगस्त्यः प्रतापवान् ।

प्रोवाच वाक्यं स तदा प्रसाद्य शिरसा मुनीन् १६

यदि द्वादशवर्षाणि न वर्षिष्यति वासवः ।

चिन्तायज्ञं करिष्यामि विधिरेष सनातनः ॥ १७

यदि द्वादशवर्षाणि न वर्षिष्यति वासवः ।

स्पर्शयज्ञं करिष्यामि विधिरेष सनातनः ॥ १८

यदि द्वादशवर्षाणि न वर्षिष्यति वासवः ।

व्यायामेनाहरिष्यामि यज्ञानेतान्यतव्रतः ॥ १९

बीजयज्ञो मयाऽयं वै बहुवर्षसमाचितः ।

बीजैर्हितं करिष्यामि नात्र विघ्नो भविष्यति ॥ २०

नेदं शक्यं वृथा कर्तुं मम सत्रं कथंचन ।

वर्षिष्यतीह वा देवो नवा वर्षे भविष्यति ॥ २१

अथवाऽभ्यर्थनामिन्द्रो न करिष्यति कामतः ।

मरीचिपाश्चन्द्रमरीचिपानमातृसाः ॥ ६ ॥ परिपृष्टं चेदेव गृह्णन्ति नान्यथा मे परिपृष्टिकाः । प्रसङ्ग्यानास्तत्कालमात्र-संप्रदाः ॥ ७ ॥ चिन्तायज्ञं मानसं यज्ञम् । संकल्पमात्रेणैव देवानृषीश्च तर्पयिष्यामीत्यर्थः ॥ १७ ॥ स्पर्शयज्ञं उपाहृत-

द्रव्यस्य व्ययमकृत्वा तत्स्पर्शेनैव तांस्तर्पयिष्यामि । एवं दृष्टि-यज्ञोपि ज्ञेयः ॥ १८ ॥ व्यायामेन शरीरक्लेशेन । ध्येयात्मना हरिष्यामि इति श्रु. पाठः ॥ १९ ॥

स्वयमिन्द्रो भविष्यामि जीवयिष्यामि च प्रजाः २२
 यो यदाहारजातश्च स तथैव भविष्यति ।
 विशेषं चैव कर्तासि पुनः पुनरतीव हि ॥ २३
 अद्येह स्वर्णमभ्येतु यच्चान्यद्वसु दुर्लभम् ।
 त्रिषु लोकेषु यच्चास्ति तदिहागम्यतां स्वयम् ॥ २४
 दिव्याश्चाप्सरसां सङ्घा गन्धर्वाश्च सकिन्नराः ।
 विश्वावसुश्च ये चान्ये तेऽप्युपासन्तु मे मखम् २५
 उत्तरेभ्यः कुरुभ्यश्च यत्किञ्चिद्वसु विद्यते ।
 सर्वं तदिह यज्ञेषु स्वयमेवोपतिष्ठतु ॥ २६
 स्वर्गः स्वर्गसदथैव धर्मश्च स्वयमेव तु ।
 इत्युक्ते सर्वमेवैतदभवत्तपसा मुनेः ।
 तस्य दीप्ताग्निमहसस्त्वगस्त्यस्यातितेजसः ॥ २७
 ततस्ते मुनयो हृष्टा ददृशुस्तपसो बलम् ।
 विस्मिता वचनं प्राहुरिदं सर्वे महार्थवत् ॥ २८
 प्रीताः स तव वाक्येन न त्विच्छामस्तपोवनम् ।
 तैरेव यज्ञैस्तुष्टाः स न्यायेनेच्छामहे वयम् ॥ २९
 यज्ञं दीक्षां तथा होमान्यच्चान्यन्मृगयामहे ।

‘तयोस्संधर्षितैर्यज्ञैर्नान्यतो मृगयामहे ॥’ ३०
 न्यायेनोपार्जिताहाराः स्वकर्माभिरता वयम् ।
 वेदांश्च ब्रह्मचर्येण न्यायतः प्रार्थयामहे ॥ ३१
 न्यायेनोत्तरकालं च गृहेभ्यो निःसृता वयम् ।
 धर्मदृष्टैर्विधिद्वारैस्तपस्तप्यामहे वयम् ॥ ३२
 भवतः सम्यगिष्टा तु बुद्धिर्हिंसाविवर्जिता ।
 एतामहिंसां यज्ञेषु ब्रूयास्त्वं सततं प्रभो ॥ ३३
 प्रीतास्ततो भविष्यामो वयं तु द्विजसत्तम ।
 विसर्जिताः समाप्तौ च सत्रादस्माद्रजामहे ॥ ३४
 तथा कथयतां तेषां देवराजः पुरंदरः ।
 ववर्ष सुमहातेजा दृष्ट्वा तस्य तपोबलम् ॥ ३५
 आसमाप्तेश्च यज्ञस्य तस्यामितपराक्रमः ।
 निकामवर्षीं पर्जन्यो बभूव जनमेजय ॥ ३६
 प्रसादयामास च तमगस्त्यं त्रिदशेश्वरः ।
 स्वयमभ्येत्य राजर्षे पुरस्कृत्य बृहस्पतिम् ॥ ३७
 ततो यज्ञसमाप्तौ तान्विससर्ज महामुनीन् ।
 अगस्त्यः परमप्रीतः पूजयित्वा यथाविधि ॥ ३८

॥ इति श्रीमन्महाभारते आश्वमेधिकपर्वणि अनुगीतापर्वणि चतुर्नवतितमोऽध्यायः ॥ ९४ ॥

पञ्चनवतितमोऽध्यायः ॥ ९५ ॥

वैशंपायनेन जनमेजयप्रति नकुलस्य निजस्वरूपकथनपूर्वकं तस्य नकुलत्वप्राप्तिविमोक्षकारणाभिधानम् ॥ १ ॥

जनमेजय उवाच ।
 कोसौ नकुलरूपेण शिरसा काञ्चनेन वै ।
 प्राह मानुषवद्वाचमेतत्पृष्टो वदस्व मे ॥ १
 वैशंपायन उवाच ।
 एतत्पूर्वं न पृष्टोऽहं न चास्माभिः प्रभाषितम् ।
 श्रूयतां नकुलो योसौ यथा वाक्तस्य मानुषी ॥ २
 श्राद्धं संकल्पयामास जमदग्निः पुरा किल ।
 होमधेनुस्तमागाञ्च स्वयमेव दुदोह ताम् ॥ ३
 तत्पयः स्थापयामास नवे भाण्डे दृढे शुचौ ।
 क्रोधो नकुलरूपेण पिठरं पर्यर्कषयत् ॥ ४

जिज्ञासुस्तमृषिश्रेष्ठं किं कुर्याद्विप्रिये कृते ।
 इति संचिन्त्य दुर्मेधा धर्षयामास तत्पयः ॥ ५
 तमाज्ञाय मुनिः क्रोधं नैवास्य स चुकोप ह ।
 स तु क्रोधस्ततो राजन्ब्राह्मणीं मूर्तिमास्थितः ॥ ६
 जितोसीति भृगुश्रेष्ठ भृगवो ह्यतिरोषणाः ।
 लोके मिथ्याप्रवादोयं यच्चयाऽसि विनिर्जितः ७
 वशे स्थितोऽहं त्वय्यद्य क्षमावति महात्मनि ।
 बिभेमि तपसः साधो प्रसादं कुरु मे प्रभो ॥ ८
 जमदग्निरुवाच ।
 साक्षाद्पृष्टोसि मे क्रोध गच्छ त्वं विगतज्वरः ।

न त्विच्छामस्तपोव्ययमिति झ. पाठः ॥ २९ ॥ चतुर्नवतितमोऽध्यायः ॥ ९४ ॥

पिठरं पात्रं । तत्पयः पीतवानित्यर्थः । तच्च क्रोधस्वरूपेण

पिठरं धर्म आविशदिति झ. पाठः ॥ ४ ॥ पञ्चनवतितमोऽध्यायः ॥ ९५ ॥

न त्वयापकृतं मेऽद्य न च मे मन्युरस्ति वै ॥ ९
 यान्समुद्दिश्य संकल्पः पयसोऽस्य कृतो मया ।
 पितरस्ते महाभागास्तेभ्यो बुद्धयस्व गम्यताम् ॥ १०
 इत्युक्तो जातसंत्रासस्तत्रैवान्तरधीयत ।
 पिद्वणामभिपङ्गाच्च नकुलत्वमुपागतः ॥ ११
 स तान्प्रसादयामास शापस्यान्तो भवेदिति ।
 तैश्चाप्युक्तः क्षिपन्धर्मं शापस्यान्तमवाप्स्यसि १२

तैश्चोक्तो यज्ञियान्देशान्धर्मारण्यं तथैव च ।
 जुगुप्समानो धावन्स तं यज्ञं समुपासदत् ॥ १३
 धर्मपुत्रमथाक्षिप्य सक्तुप्रस्थेन तेन सः ।
 मुक्तः शापात्ततः क्रोधो धर्मो ह्यासीद्युधिष्ठिरः १४
 एवमेतत्तदा वृत्तं यज्ञे तस्य महात्मनः ।
 पश्यतां चापि नस्तत्र नकुलोऽन्तर्हितस्तदा ॥ १५

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चनवतितमोऽध्यायः ॥ ९५ ॥

समाप्तमनुगीतापर्व ।

(अथ वैष्णवधर्मपर्व ॥ ३ ॥)

वैष्णवतितमोऽध्यायः ॥ ९६ ॥

युधिष्ठिरेण कृष्णं प्रति वैष्णवधर्मप्रशंसनपूर्वकं तत्कथनप्रार्थना ॥ १ ॥ वसिष्ठादिभिस्तच्छ्रुत्वा तत्समीपोपसर्पणम् ॥ २ ॥
 कृष्णेन युधिष्ठिरादीन्प्रति वैष्णवधर्मप्रशंसनपूर्वकं स्वमहिमानुबोधनम् ॥ ३ ॥

जैनमेजय उवाच ।
 अश्वमेधे पुरावृत्ते केशवं केशिमूदनम् ।
 धर्मसंशयमुद्दिश्य किमपृच्छत्पितामहः ॥ १
 वैशंपायन उवाच ।
 पश्चिमेनाश्वमेधेन यदा स्नातो युधिष्ठिरः ।
 तदा राजा नमस्कृत्य केशवं पुनरब्रवीत् ॥ २
 भगवन्वैष्णवा धर्माः किंफलाः किंपरायणाः ।
 किं धर्ममधिकृत्याथ भवतोत्पादिताः पुरा ॥ ३
 यदि तेहमनुग्राह्यः प्रियोऽसि मधुमूदन ।
 श्रोतव्या यदि मे कृष्ण तन्मे कथय सुव्रत ॥ ४
 पवित्राः किल ते धर्माः सर्वपापप्रणाशनाः ।
 सर्वधर्मोत्तमाः पुण्या भगवंस्त्वन्मुखोद्भवाः ॥ ५
 याञ्छुत्वा ब्रह्महा गोघ्नो मातृहा गुरुतल्पगः ।
 पाकभेदी कृतघ्नश्च सुरापो ब्रह्मविक्रयी ॥ ६
 मित्रविश्वासघाती च वीरहा भ्रूणहा तथा ।
 तपोविक्रयिणश्चैव दानविक्रयिणस्तथा ॥ ७

आत्मविक्रयिणो मूढा जीवेद्यश्च विकर्मभिः ।
 पापाः शठा नैकृतिका डांभिका दूषकास्तथा ॥ ८
 रसभेदकरा ये च ये च स्युर्ब्रह्मघातकाः ।
 शूद्रप्रेष्यकराश्चोरा विप्रा ये च पुरोहिताः ॥ ९
 निक्षेपहारिणः स्त्रीघ्नास्तथा ये पारदारिकाः ।
 एते चान्ये च पापा ये मुच्यन्ते तेऽपि किल्बिषात् ॥
 तानाचक्ष्व सुरश्रेष्ठ त्वद्भक्तस्य ममाच्युत ॥ ११
 वैशंपायन उवाच ।
 इत्येवं कथिते देवे धर्मपुत्रेण संसदि ।
 वसिष्ठाद्यास्तपोयुक्ता मुनयस्तत्त्वदर्शिनः ॥ १२
 श्रोतुकामाः परं गुह्यं वैष्णवं धर्ममुत्तमम् ।
 तथा भागवताश्चैव ततस्तं पर्यवारयन् ॥ १३
 युधिष्ठिर उवाच ।
 तत्त्वतस्तव भावेन पादमूलमुपागतम् ।
 यदि जानासि मां भक्तं स्निग्धं वा भक्तवत्सलम् १४
 धर्मगुह्यानि सर्वाणि वेत्तुमिच्छामि तत्त्वतः ।
 धर्मान्कथय मे देव यद्यनुग्रहभागहम् ॥ १५

पश्चिमेनाश्वमेधेनेति ट. पाठः ॥ २ ॥

* एतदारभ्यापर्वसमाप्तिं विद्यमानान्नयोर्विशेषाध्याया दाक्षिणालकोशेऽथेव दृश्यन्ते नत्वौत्तराहपाठे ।

श्रुता मे मानवा धर्मा वासिष्ठाः काश्यपास्तथा ।
 गार्गीया गौतमीयाश्च तथा गोपालकस्य च ॥ १६
 पराशरकृताः पूर्वा मैत्रेयस्य च धीमतः ।
 औमा माहेश्वराश्चैव नन्दिधर्माश्च पावनाः ॥ १७
 ब्रह्मणा कथिता ये च कौमाराश्च श्रुता मया ।
 धूमायनकृता धर्माः काण्डवैश्वानरा अपि ॥ १८
 भार्गवा याज्ञवल्क्याश्च मार्कण्डेयकृता अपि ।
 भारद्वाजकृता ये च बृहस्पतिकृताश्च ये ॥ १९
 कुणेश कुणिबाहोश्च विश्वामित्रकृताश्च ये ।
 सुमन्तुजैमिनिकृताः शाकुनेयास्तथैव च ॥ २०
 पुलस्त्यपुलहोद्रीताः पावकीयास्तथैव च ।
 अगस्त्यगीता मौद्गल्याः शाण्डिल्याः शलभायनाः
 वालखिल्यकृता ये च ये च सप्तर्षिभिस्तथा ।
 आपस्तंबकृता धर्माः शङ्खस्य लिखितस्य च ॥ २२
 प्राजापत्यास्तथा याम्या माहेन्द्राश्च श्रुता मया ।
 वैयाघ्रव्यासकीयाश्च विभण्डककृताश्च ये ॥ २३
 नारदीयाः श्रुता धर्माः कापोताश्च श्रुता मया ।
 तथा विदुरवाक्यानि भृगोरङ्गिरसस्तथा ॥ २४
 क्रौञ्चा मृदङ्गगीताश्च सौर्या हारीतकाश्च ये ।
 ये पिशङ्गकृताश्चापि कातपायाः सुवालकाः ॥ २५
 उद्दालककृता धर्मा औशनस्यास्तथैव च ।
 वैशंपायनगीताश्च ये चान्येऽप्येवमादितः ॥ २६
 एतेभ्यः सर्वधर्मेभ्यो देव त्वन्मुखनिस्सृताः ।
 पावनत्वात्प्रवित्रत्वाद्विशिष्टा इति मे मतिः ॥ २७
 तस्माद्वि त्वां प्रपन्नस्य त्वद्भक्तस्य च केशव ।
 युष्मदीयान्वरान्धर्मान्पुण्यान्कथय मेऽच्युत ॥ २८
 वैशंपायन उवाच ।
 एवं पृष्टस्तु धर्मज्ञो धर्मपुत्रेण केशवः ।
 उवाच धर्मान्स्मृक्षमार्थान्धर्मपुत्रस्य हर्षितः ॥ २९
 एवं ते यस्य कौन्तेय यत्नो धर्मेषु सुव्रत ।
 तस्य ते दुर्लभो लोके न कश्चिदपि विद्यते ॥ ३०
 धर्मः श्रुतो वा दृष्टो वा कथितो वा कृतोपि वा ।

अनुमोदितो वा राजेन्द्र नयतीन्द्रपदं नरम् ॥ ३१
 धर्मः पिता च माता च धर्मो नाथः सुहृत्तथा ।
 धर्मो भ्राता सखा चैव धर्मः स्वामी परंतप ॥ ३२
 धर्मादर्थश्च कामश्च धर्माद्भोगाः सुखानि च ।
 धर्मादैश्वर्यमेवायं धर्मात्स्वर्गगतिः परा ॥ ३३
 धर्मोयं सेवितः शुद्धस्त्रायते महतो भयात् ।
 धर्माद्विजत्वं देवत्वं धर्मः पावयते नरम् ॥ ३४
 यदा च क्षीयते पापं कालेन पुरुषस्य तु ।
 तदा संजायते बुद्धिर्धर्मं कर्तुं युधिष्ठिर ॥ ३५
 जन्मान्तरसहस्रैस्तु मनुष्यत्वं हि दुर्लभम् ।
 तद्गत्वापीह यो धर्मं न करोति स्ववञ्चितः ॥ ३६
 कुत्सिता ये दरिद्राश्च विरूपा व्याधितास्तथा ।
 परद्वेष्याश्च मूर्खाश्च न तैर्धर्मः कृतः पुरा ॥ ३७
 ये च दीर्घायुषः शूराः पण्डिता भोगिनस्तथा ।
 नीरोगा रूपसंपन्नास्तैर्धर्मः सुकृतः पुरा ॥ ३८
 एवं धर्मः कृतः शुद्धो नयते गतिमुत्तमाम् ।
 अधर्मं सेवते यस्तु तिर्यग्योण्यां पतत्यसौ ॥ ३९
 इदं रहस्यं कौन्तेय शृणु धर्ममनुत्तमम् ।
 कथयिष्ये परं धर्मं तव भक्तस्य पाण्डव ॥ ४०
 इष्टस्त्वमसि मेऽत्यर्थं प्रपन्नश्चापि मां सदा ।
 परमार्थमपि ब्रूयां किं पुनर्धर्मसंहिताम् ॥ ४१
 इदं मे मानुषं जन्म कृतमात्मनि मायया ।
 धर्मसंस्थापनार्थाय दुष्टानां नाशनाय च ॥ ४२
 मानुष्यं भावमापन्नं ये मां गृह्णन्त्यवज्ञया ।
 संसारान्तर्हि ते मूढास्तिर्यग्योनिष्वनेकशः ॥ ४३
 ये च मां सर्वभूतस्थं पश्यन्ति ज्ञानचक्षुषा ।
 मद्भक्तांस्तान्सदा युक्तान्मत्समीपं नयाम्यहम् ॥ ४४
 मद्भक्ता न विनश्यन्ति मद्भक्ता वीतकल्मषाः ।
 मद्भक्तानां तु मानुष्ये सफलं जन्म पाण्डव ॥ ४५
 अपि पापेष्वभिरता मद्भक्ताः पाण्डुनन्दन ।
 मुच्यन्ते पातकैः सर्वैः पद्मपत्रमिवांभसा ॥ ४६
 जन्मान्तरसहस्रेषु तपसा भावितात्मनाम् ।

शूद्रायनकृता धर्मा इति क. पाठः ॥ १८ ॥ वैभीतक-
 कृताश्च ये इति ट. पाठः ॥ २३ ॥ राजेन्द्र पुनाति ह

नरं सदेति ट. पाठः ॥ ३१ ॥

भक्तिरुत्पद्यते तात मनुष्याणां न संशयः ॥४७॥
 यच्च रूपं परं गुह्यं कूटस्थमचलं ध्रुवम्
 न दृश्यते तथा देवैर्मद्भक्तैर्दृश्यते यथा ॥ ४८॥
 अपरं यच्च मे रूपं प्रादुर्भावेऽपि दृश्यते ।
 तदर्चयन्ति सर्वार्थैः सर्वभूतानि पाण्डव ॥ ४९॥
 कल्पकोटिसहस्रेषु व्यतीतेष्वागतेषु च ।
 दर्शयामीह तद्रूपं यच्च पश्यन्ति मे सुराः ॥ ५०॥
 स्थित्युत्पत्त्यव्ययकरं यो मां ज्ञात्वा प्रपद्यते ।
 अनुगृह्णाम्यहं तं वै संसारान्मोचयामि च ॥५१॥
 अहमादिर्हि देवानां सृष्टा ब्रह्मादयो मया ।
 प्रकृतिं स्वामवष्टभ्य जगत्सर्वं सृजाम्यहम् ॥५२॥
 तमोमूलोहमव्यक्तो रजोमध्ये प्रतिष्ठितः ।
 ऊर्ध्वं सत्त्वं विना लोभं ब्रह्मादिस्तं वपर्यतः ॥५३॥
 मूर्धनं मे विद्धि दिवं चन्द्रादित्यौ च लोचने ।
 गावोग्निर्ब्राह्मणो वक्रं मारुतः श्वसनं च मे ॥५४॥
 दिशो मे बाहवश्चाष्टौ नक्षत्राणि च भूषणम् ।
 अन्तरिक्षमुरो विद्धि सर्वभूतावकाशकम् ।
 मार्गो मेघानिलाभ्यां तु यन्ममोदरमव्ययम् ॥५५॥
 पृथिवीमण्डलं यद्वै द्वीपार्णवनगैर्युतम् ।
 सर्वसंधारणोपेतं पादौ मम युधिष्ठिर ॥ ५६॥
 स्थितो ह्येकगुणः स्वेऽहं द्विगुणश्चास्मि मारुते ।
 त्रिगुणोऽग्रां स्थितोऽहं वै सलिले च चतुर्गुणः ॥५७॥
 शब्दाद्या ये गुणाः पञ्च महाभूतेषु पञ्चसु ।
 तन्मात्रासंस्थितः सोऽहं पृथिव्यां पञ्चधास्थितः ॥५८॥
 अहं सहस्रशीर्षस्तु सहस्रवदनेक्षणः ।
 सहस्रबाहूदरधृक्सहस्रोऽङ्गुलः सहस्रपात् ॥ ५९॥
 धृत्वोर्वीं सर्वतः सम्यगत्यतिष्ठं दशाङ्गुलम् ।
 सर्वभूतात्मभूतस्थः सर्वव्यापी ततोऽस्म्यहम् ॥६०॥

अचिन्त्योहमनन्तोहमजरोहमजो ह्यहम् ।
 अनाद्योऽहमवध्योहमप्रमेयोहमव्ययः ॥ ६१॥
 निर्गुणोऽहं निर्गूढात्मा निर्द्वन्द्वो निर्ममो नृप ।
 निष्कलो निर्विकारोऽहं निदानममृतस्य तु ॥ ६२॥
 सुधा चाहं स्वधा चाहं स्वाहा चाहं नराधिप ।
 तेजसा तपसा चाहं भूतग्रामं चतुर्विधम् ॥ ६३॥
 स्नेहपाशैर्गुणबद्धा धारयाम्यात्ममायया ।
 चातुराश्रमधर्मोऽहं चातुर्होत्रफलाशनः ।
 चतुर्मूर्तिश्चतुर्यज्ञश्चतुराश्रमभावनः ॥ ६४॥
 संहत्याहं जगत्सर्वं कृत्वा वै गर्भमात्मनः ।
 शयामि दिव्ययोगेन प्रलयेषु युधिष्ठिर ॥ ६५॥
 सहस्रयुगपर्यन्तां ब्राह्मीं रात्रिं महार्णवे ।
 स्थित्वा सृजामि भूतानि जङ्गमानि स्थिराणि च ६६॥
 कल्पे कल्पे च भूतानि संहरामि सृजामि च ।
 न च मां तानि जानन्ति मायया मोहितानि मे ६७॥
 मम चैवान्धकारस्य मार्गितव्यस्य नित्यशः ।
 प्रशान्तस्येव दीपस्य गतिर्नैवोपलभ्यते ॥ ६८॥
 न तदस्ति क्वचिद्राजन्यत्राहं न प्रतिष्ठितः ।
 न च तद्विद्यते भूतं मयि यन्न प्रतिष्ठितम् ॥ ६९॥
 यावन्मित्रं भवेद्भूतं स्थूलं सूक्ष्ममिदं जगत् ।
 जीवभूतोऽहं तस्मिंस्तावन्मात्रं प्रतिष्ठितः ॥ ७०॥
 किंचात्र बहूनोक्तेन सत्यमेतद्ब्रवीमि ते ।
 यद्भूतं यद्भविष्यच्च तत्सर्वमहमेव तु ॥ ७१॥
 मया सृष्टानि भूतानि मन्मयानि च भारत ।
 मामेव न विजानन्ति मायया मोहितानि वै ७२॥
 एवं सर्वं जगदिदं सदेवासुरमानुषम् ।
 मत्तः प्रभवते राजन्मय्येव प्रविलीयते ॥ ७३॥

॥ इति श्रीमन्महाभारते आश्वमेधिकपर्वणि वैष्णवधर्मपर्वणि षण्णवतितमोऽध्यायः ॥ ९६ ॥

ससनवतितमोऽध्यायः ॥ ९७ ॥

कृष्णेन युधिष्ठिरं प्रति चातुर्वर्ण्यधर्मनिरूपणम् ॥ १ ॥

वैशंपायन उवाच ।
 एवमात्मोद्भवं सर्वं जगदुद्दिश्य केशवः ।

धर्मान्धर्मात्मजस्याथ पुण्यानकथयत्प्रभुः ॥ १॥
 शृणु पाण्डव तत्त्वेन पवित्रं पापनाशनम् ।

- कथ्यमानं मया पुण्यं धर्मशास्त्रफलं महत् ॥ २
यः शृणोति शुचिर्भूत्वा एकचित्तस्तपोयुतः ।
स्वर्ग्यं यशस्यमायुष्यं धर्मं ज्ञेयं युधिष्ठिर ॥ ३
श्रद्धधानस्य तस्येह यत्पापं पूर्वसंचितम् ।
विनश्यत्याशु तत्सर्वं मद्भक्तस्य विशेषतः ॥ ४
वैशंपायन उवाच ।
एवं श्रुत्वा वचः पुण्यं सत्यं केशवभाषितम् ।
प्रहृष्टमनसो भूत्वा चिन्तयन्तोऽद्भुतं परम् ॥ ५
देवब्रह्मर्षयः सर्वे गन्धर्वाप्सरसस्तथा ।
भूता यक्षग्रहाश्चैव गुह्यका भुजगास्तथा ॥ ६
वालखिल्या महात्मानो योगिनस्तत्त्वदर्शिनः ।
तथा भागवताश्चापि पञ्चकालमुपासकाः ॥ ७
कौतूहलसमाविष्टाः प्रहृष्टेन्द्रियमानसाः ।
श्रोतुकामाः परं धर्मं वैष्णवं धर्मशासनम् ।
हृदि कर्तुं च तद्वाक्यं प्रणेमुः शिरसा नताः ॥ ८
ततस्तान्वासुदेवेन दृष्टान्दिव्येन चक्षुषा ।
विमुक्तपापानालोक्य प्रणम्य शिरसा हरिम् ।
पप्रच्छ केशवं धर्मं धर्मपुत्रः प्रतापवान् ॥ ९
युधिष्ठिर उवाच ।
कीदृशी ब्राह्मणस्याथ क्षत्रियस्यापि कीदृशी ।
वैश्यस्य कीदृशी देव गतिः शूद्रस्य कीदृशी ॥ १०
कथं बध्येत पाशेन ब्राह्मणस्तु यमालये ।
क्षत्रियो वाथ वैश्यो वा शूद्रो वा बध्यते कथम् ।
एतत्कर्मफलं ब्रूहि लोकनाथ नमोस्तु ते ॥ ११
वैशंपायन उवाच ।
पृष्टोऽथ केशवो ह्येवं धर्मपुत्रेण धीमता ।
उवाच संसारगतिं चातुर्वर्ण्यस्य कर्मजाम् ॥ १२
भगवानुवाच ।
शृणु वर्णक्रमेणैव धर्मं धर्मभृतां वर ।
नास्ति किञ्चिन्नरश्रेष्ठ ब्राह्मणस्य तु दुष्कृतम् ॥ १३
शिखायज्ञोपवीता ये सन्ध्यां ये चाप्युपासते ।
यैश्च पूर्णाहुतिः प्राप्ता विधिवज्जुहते च ये ॥ १४
वैश्वदेवं च ये चक्रुः पूजयन्त्यतिथींश्च ये ।
नित्यं स्वाध्यायशीलाश्च जपयज्ञपराश्च ये ॥ १५
सायंप्रातर्हुताशाश्च शूद्रभोजनवर्जिताः ।
डंभानृतविमुक्ताश्च स्वदारनिरताश्च ये ।
पञ्चयज्ञपरा ये च येऽग्निहोत्रमुपासते ॥ १६
दहन्ति दुष्कृतं येषां हूयमानास्त्रयोऽग्रयः ।
नष्टदुष्कृतकर्माणो ब्रह्मलोकं व्रजन्ति ते ॥ १७
ब्रह्मलोके पुनः कामं गन्धर्वैर्ब्रह्मगायकैः ।
उद्गीयमानाः प्रयतैः पूज्यमानाः स्वयंभुवा ।
ब्रह्मलोके प्रमोदन्ते यावदाभूतसंभवम् ॥ १८
क्षत्रियोपि स्थितो राज्ये स्वधर्मपरिपालकः ।
सम्यक्प्रजाः पालयिता पद्मागनिरतः सदा ॥ १९
यज्ञदानरतो धीरः स्वदारनिरतः सदा ।
शास्त्रानुसारी तत्त्वज्ञः प्रजाकार्यपरायणः ॥ २०
विप्रेभ्यः कामदो नित्यं भृत्यानां भरणे रतः ।
सत्यसन्धः शुचिर्नित्यं लोभडंभविवर्जितः ।
क्षत्रियोप्युत्तमां याति गतिं देवनिषेविताम् ॥ २१
तत्र दिव्याप्सरोभिस्तु गन्धर्वैश्च विशेषतः ।
सेव्यमानो महातेजाः क्रीडते शक्रपूजितः ॥ २२
चतुर्युगानि वै त्रिंशत्क्रीडित्वा तत्र देववत् ।
इह मानुष्यलोके तु चतुर्वेदी द्विजो भवेत् ॥ २३
कृषिगोपालनिरतो धर्मान्वेषणतत्परः ।
दानधर्मेपि निरतो विप्रशुश्रूषकस्तथा ॥ २४
सत्यसन्धः शुचिर्नित्यं लोभडंभविवर्जितः ।
ऋजुः स्वदारनिरतो हिंसाद्रोहविवर्जितः ॥ २५
वणिग्धर्मान्निमुञ्चन्वै देवब्राह्मणपूजकः ।
वैश्यः स्वर्गतिमाप्नोति पूज्यमानोऽप्सरोगणैः ॥ २६
चतुर्युगानि वै त्रिंशत्क्रीडित्वा दश पञ्च च ।
इह मानुष्यलोके च राजा भवति वीर्यवान् ॥ २७
सुवर्णकोट्यः पञ्चाशद्रत्नानां च शतं तथा ।
हस्त्यश्वरथसंयुक्तो महाभोगांश्च सेवते ॥ २८
त्रयाणामपि वर्णानां शुश्रूषानिरतः सदा ।
विशेषतस्तु विप्राणां दासवद्यस्तु तिष्ठति ॥ २९
अयाचितप्रदाता च सत्यशौचसमन्वितः ।
गुरुदेवार्चनरतः परदारविवर्जितः ॥ ३०
परपीडामकृत्वैव भृत्यवर्गं विभर्ति यः ।

शूद्रोपि स्वर्गमाप्नोति जीवानामभयप्रदः ॥ ३१
 स स्वर्गलोके क्रीडित्वा वर्षकोटिं महातपाः ।
 इह मानुषलोके तु वैश्यो धनपतिर्भवेत् ॥ ३२
 एवं धर्मात्परं नास्ति महत्संसारमोक्षणम् ।
 न च धर्मात्परं किञ्चित्पापकर्मव्यपोहनम् ॥ ३३
 तस्माद्धर्मः सदा कार्यो मानुष्यं प्राप्य दुर्लभम् ।
 न हि धर्मानुरक्तानां लोके किञ्चन दुर्लभम् ॥ ३४
 स्वयंभुविहितो धर्मो यो यस्येह नरेश्वर ।
 स तेन क्षपयेत्पापं सम्यगाचरितेन च ॥ ३५
 सहजं यद्भवेत्कर्म न तत्त्याज्यं हि केनचित् ।
 स एव तस्य धर्मो हि तेन सिद्धिं स गच्छति ॥ ३६
 विगुणोपि स्वधर्मस्तु पापकर्म व्यपोहति ।
 एवमेव तु धर्मोपि क्षीयते पापवर्धनात् ॥ ३७
 युधिष्ठिर उवाच ।
 भगवन्देवदेवेश श्रोतुं कौतूहलं हि मे ।
 शुभस्याप्यशुभस्यापि क्षयवृद्धी यथाक्रमम् ॥ ३८

भगवानुवाच ।
 शृणु पार्थिव तत्सर्वं धर्मसूक्ष्मं सनातनम् ।
 दुर्विज्ञेयतमं नित्यं यत्र मग्ना महाजनाः ॥ ३९
 यथैव शीतमुदकमुष्णेन बहुना वृतम् ।
 भवेत्तु तत्क्षणादुष्णं शीतत्वं च विनश्यति ॥ ४०
 यथोष्णं वा भवेदल्पं शीतेन बहुना वृतम् ।
 शीतलं च भवेत्सर्वमुष्णत्वं च विनश्यति ॥ ४१
 एवं च यद्भवेद्भूरि सुकृतं वाऽपि दुष्कृतम् ।
 तदल्पं क्षपयेच्छीघ्रं नात्र कार्या विचारणा ॥ ४२
 समत्वे सति राजेन्द्र तयोः सुकृतपापयोः ।
 गूहितस्य भवेद्बुद्धिः कीर्तितस्य भवेत्क्षयः ॥ ४३
 ख्यापनेनानुतापेन प्रायः पापं विनश्यति ।
 तथा कृतस्तु राजेन्द्र धर्मो नश्यति मानद ॥ ४४
 तावुभौ गूहितौ सम्यग्बुद्धिं यातो न संशयः ।
 तस्मात्सर्वप्रयत्नेन न पापं गूहयेद्बुधः ॥ ४५
 तस्मादेतत्प्रयत्नेन कीर्तयेत्क्षयकारणात्
 तस्मात्संकीर्तयेत्पापं नित्यं धर्मं च गूहयेत् ॥ ४६

॥ इति श्रीमन्महाभारते आश्वमेधिकपर्वणि वैष्णवधर्मपर्वणि सप्तनवतितमोऽध्यायः ॥ ९७ ॥

अष्टनवतितमोऽध्यायः ॥ ९८ ॥

कृष्णेन युधिष्ठिरं प्रति जन्मदानजीवितानां वैयर्थ्यापादकाधर्मकथनम् ॥ १ ॥ तथा दानानां सात्त्विकत्वादिकथनपूर्वकं तत्तत्फलानां त्रिविध्यादिप्रतिपादनम् ॥ २ ॥ तथा दानपात्रलक्षणनिरूपणम् ब्राह्मणमहिमानुवर्णनं च ॥ ३ ॥

वैशंपायन उवाच ।
 एवं श्रुत्वा वचस्तस्य धर्मपुत्रोऽच्युतस्य तु ।
 पप्रच्छ पुनरप्यन्यं धर्मं धर्मात्मजो हरिम् ॥ १
 वृथा च कति जन्मानि वृथा दानानि कानि च ।
 वृथा च जीवितं केषां नराणां पुरुषोत्तम ॥ २
 कीदृशासु ह्यवस्थासु दानं दत्तं जनार्दन ।
 इह लोकेऽनुभवति पुरुषः पुरुषोत्तम ॥ ३
 गर्भस्थः किं समश्नाति किं बाल्ये वाऽपि केशव ।
 यौवनस्थेऽपि किं कृष्ण वार्धके वाऽपि किं भवेत् ४
 सात्त्विकं कीदृशं दानं राजसं कीदृशं भवेत् ।
 तामसं कीदृशं देव तर्पयिष्यति किं प्रभो ॥ ५
 उत्तमं कीदृशं दानं तेषां वा किं फलं भवेत् ।

किं दानं नयति हृद्भवं किं गतिं मध्यमां नयेत् ।
 गतिं जघन्यामथवा देवदेव ब्रवीहि मे ॥ ६
 एतदिच्छामि विज्ञातुं परं कौतूहलं हि मे ।
 त्वदीयं वचनं सत्यं पुण्यं च मधुसूदन ॥ ७
 वैशंपायन उवाच ।
 एवं धर्मं प्रयत्नेन पृष्टः पाण्डुसुतेन वै ।
 उवाच वासुदेवोऽथ धर्मान्धर्मात्मजस्य तु ॥ ८
 भगवानुवाच ।
 शृणु राजन्यथान्यायं वचनं तथ्यमुत्तमम् ।
 कथ्यमानं मया पुण्यं सर्वपापव्यपोहनम् ॥ ९
 वृथा च दश जन्मानि चत्वारि च नराधिप ।
 वृथा दानानि पञ्चाशत्पञ्चैव च यथाक्रमम् ॥ १०

वृथा च जीवितं येषां ते च पदं परिकीर्तिताः ।
 अनुक्रमेण वक्ष्यामि तानि सर्वाणि पार्थिव ११
 धर्मघ्नानां वृथा जन्म लब्धानां पापिनां तथा ।
 वृथा पाकं च येऽश्रन्ति परदाररताश्च ये ।
 पाकभेदकरा ये च ये च स्युः सत्यवर्जिताः ॥ १२
 मृष्टमश्नाति यश्चैकः क्लिश्यमानैस्तु बान्धवैः ।
 पितरं मातरं चैव उपाध्यायं गुरुं तथा ।
 मातुलं मातुलानीं च यो निहन्याच्छपेत वा ॥ १३
 ब्राह्मणश्चैव यो भूत्वा सन्ध्योपासनवर्जितः ।
 निस्स्वाहो निस्स्वधश्चैव शूद्राणामन्नभुग्दिजः १४
 मम वा शंकरस्याथ ब्रह्मणो वा युधिष्ठिर ।
 अथवा ब्राह्मणानां तु ये न भक्ता नराधमाः ।
 वृथाजन्मान्यथैतेषां पापिनां विद्वि पाण्डव ॥ १५
 अश्रद्धयाऽपि यदत्तमवमानेन वाऽपि यत् ।
 उभार्थमपि यदत्तं यत्पापण्डितं नृप ॥ १६
 शूद्राचाराय यदत्तं यदत्त्वा चानुकीर्तितम् ।
 रोषयुक्तं तु यदत्तं यदत्तमनुशोचितम् ॥ १७
 उभार्जितं च यदत्तं यच्च वाऽप्यनुतार्जितम् ।
 ब्राह्मणस्य च यदत्तं चौर्येणाप्यार्जितं च यत् ॥ १८
 अभिशस्ताहृतं यत्तु यदत्तं पतिते द्विजे ।
 निर्व्रद्धाभिहतं यत्तु यदत्तं सर्वयाचकैः ॥ १९
 ब्राह्मैस्तु यद्वृतं दानमारुढपतितं यत् ।
 यदत्तं स्वरिणीभर्तुः श्वशुराननुवर्तिने ॥ २०
 यद्रामयाचकहृतं यत्कृतघ्नहृतं तथा ।
 उपपातकिने दत्तं वेदविक्रयिणे च यत् ॥ २१
 स्त्रीजिताय च यदत्तं यदत्तं राजसेविने ।
 गणकाय च यदत्तं यच्च कारणिकाय च ॥ २२
 वृषलीपतये दत्तं यदत्तं शस्त्रजीविने ।
 भृतकाय च यदत्तं व्यालग्राहिहृतं च यत् ॥ २३
 पुरोहिताय यदत्तं चिकित्सकहृतं च यत् ।
 यद्वणिक्कर्मिणे दत्तं क्षुद्रमन्त्रोपजीविने ॥ २४
 यच्छूद्रजीविने दत्तं यच्च देवलकाय च ।
 देवद्रव्याशिने यच्च यदत्तं चित्रकर्मिणे ॥ २५
 रज्जोपजीविने दत्तं यच्च मांसोपजीविने ।

सेवकाय च यदत्तं यदत्तं ब्राह्मणब्रुवे ॥ २६
 अदेशिने च यदत्तं दत्तं वार्धुषिकाय च ।
 यदनाचारिणे दत्तं यत्तु दत्तमनग्नये ॥ २७
 असन्ध्योपासिने दत्तं यच्छूद्रग्रामवासिने ।
 यन्मिथ्यालिङ्गिने दत्तं दत्तं सर्वाशिने च यत् ॥ २८
 नास्तिकाय च यदत्तं धर्मविक्रयिणे च यत् ।
 वराकाय च यदत्तं यदत्तं कूटसाक्षिणे ॥ २९
 ग्रामकूटाय यदत्तं दानं पार्थिवपुङ्गव ।
 वृथा भवति तत्सर्वं नात्र कार्या विचारणा ॥ ३०
 विप्राणामधरा एते लोलुपा ब्राह्मणाधमाः ।
 नात्मानं तारयन्त्येते न दातारं युधिष्ठिर ॥ ३१
 एतेभ्यो दत्तमात्राणि दानानि सुबहून्यपि ।
 वृथा भवन्ति राजेन्द्र भस्मन्याज्याहुतिर्यथा ॥ ३२
 एतेषु यत्फलं किञ्चिद्भविष्यति कथंचन ।
 राक्षसाश्च पिशाचाश्च तद्विलुपन्ति हर्षिताः ॥ ३३
 वृथा ह्येतानि दत्तानि कथितानि समासतः ।
 जीवितं तु वृथा येषां तच्छृणुष्व युधिष्ठिर ॥ ३४
 ये मां न प्रतिपद्यन्ते शङ्करं वा नराधमाः ।
 ब्राह्मणान्वा महीदेवान् वृथा जीवन्ति ते नराः ॥ ३५
 हेतुशास्त्रेषु ये सक्ताः कुदृष्टिपथमाश्रिताः ।
 देवान्निन्दन्त्यनाचारा वृथा जीवन्ति ते नराः ॥ ३६
 कुशलैः कृतशास्त्राणि पठित्वा ये नराधमाः ।
 विप्रान्निन्दन्ति यज्ञांश्च वृथा जीवन्ति ते नराः ॥ ३७
 ये दुर्गा वा कुमारं वा वायुमग्निं जलं रविम् ।
 पितरं मातरं चैव गुरुमिन्द्रं निशाकरम् ।
 मूढा निन्दन्त्यनाचारा वृथा जीवन्ति ते नराः ॥ ३८
 विद्यमाने धने यस्तु दानधर्मविवर्जितः ।
 मृष्टमश्नाति यश्चैको वृथा जीवति सोऽपि च ॥ ३९
 वृथा जीवितमाख्यातं दानकालं ब्रवीमि ते ॥ ४०
 तमोनिविष्टचित्तेन दत्तं दानं तु यद्भवेत् ।
 तदस्य फलमश्नाति नरो गर्भगतो नृप ॥ ४१
 ईर्ष्यामत्सरसंयुक्तो उभार्थं चार्थकारणात् ।
 ददाति दानं यो मर्त्यो बालभावे तदश्रुते ॥ ४२
 भोक्तुं भोगमशक्तस्तु व्याधिभिः पीडितो भृशम् ।

ददाति दानं यो मर्त्यो दृढभावे तदश्रुते ॥ ४३
 श्रद्धायुक्तः शुचिः स्नातः प्रसन्नेन्द्रियमानसः ।
 ददाति दानं यो मर्त्यो यौवने स तदश्रुते ॥ ४४
 स्वयं नीत्वा तु यद्दानं भक्त्या पात्रे प्रदीयते ।
 तत्सार्वकालिकं विद्धि दानमामरणान्तिकम् ॥ ४५
 राजसं सात्त्विकं चापि तामसं च युधिष्ठिर ।
 दानं दानफलं चैव गतिं च त्रिविधां शृणु ॥ ४६
 दानं दातव्यमित्येव मतिं कृत्वा द्विजाय वै ।
 उपकारवियुक्ताय यद्दत्तं तद्धि सात्त्विकम् ॥ ४७
 श्रोत्रियाय दरिद्राय बहुभृत्याय पाण्डव ।
 दीयते यत्प्रहृष्टेन तत्सात्त्विकमुदाहृतम् ॥ ४८
 वेदाक्षरविहीनाय यत्तु पूर्वोपकारिणे ।
 समृद्धाय च यद्दत्तं तद्दानं राजसं स्मृतम् ॥ ४९
 संबन्धिने च यद्दत्तं प्रमत्ताय च पाण्डव ।
 फलार्थिभिरपात्राय तद्दानं राजसं स्मृतम् ॥ ५०
 वैश्वदेवविहीनाय दानमश्रोत्रियाय च ।
 दीयते तत्स्करायापि तद्दानं तामसं स्मृतम् ॥ ५१
 सरोपमवधूतं च क्लेशयुक्तमवज्ञया ।
 सेवकाय च यद्दत्तं तत्तामसमुदाहृतम् ॥ ५२
 देवाः पितृगणाश्चैव मुनयश्चाग्रयस्तथा ।
 सात्त्विकं दानमश्नन्ति तुष्यन्ति च नरेश्वर ॥ ५३
 दानवा दैत्यसङ्घाश्च ग्रहा यक्षाः सराक्षसाः ।
 राजसं दानमश्नन्ति वर्जितं पितृदैवतैः ॥ ५४
 पिशाचाः प्रेतसङ्घाश्च कश्मला ये मलीमसाः ।
 तामसं दानमश्नन्ति गतिं च त्रिविधां शृणु ॥ ५५
 सात्त्विकानां तु दानानामुत्तमं फलमश्रुते ।
 मध्यमं राजमानां तु तामसानां तु पश्चिमम् ॥ ५६
 अभिगम्योपनीतानां दानानामुत्तमं फलम् ।
 मध्यमं तु समाहूय जघन्यं याचते फलम् ॥ ५७
 अयाचितप्रदाता यः स याति गतिमुत्तमाम् ।
 समाहूय तु यो दद्यान्मध्यमां स गतिं व्रजेत् ।
 याचितो यश्च वै दद्याज्जघन्यां स गतिं व्रजेत् ॥ ५८
 उत्तमा दैविकी ज्ञेया मध्यमा मानुषी गतिः ।
 गतिर्जघन्या तिर्यक्षु गतिरेषा त्रिधा स्मृता ॥ ५९

पात्रभूतेषु विप्रेषु संस्थितेष्वहिताग्निषु ।
 यत्तु निक्षिप्यते दानमक्षयं संप्रकीर्तितम् ॥ ६०
 श्रोत्रियाणां दरिद्राणां भरणं कुरु पार्थिव ।
 समृद्धानां द्विजातीनां कुर्यात्तेषां तु रक्षणम् ॥ ६१
 दरिद्रान्वित्तहीनांश्च प्रदानैः सुष्ठु पूजय ।
 आतुरस्यौषधैः कार्यं नीरुजस्य किमौषधैः ॥ ६२
 पापं प्रतिग्रहीतारं प्रदातुरुपगच्छति ।
 प्रतिग्रहीतुर्यत्पुण्यं प्रदातारमुपैति तत् ।
 तस्माद्दानं सदा कार्यं परत्र हितमिच्छता ॥ ६३
 वेदविद्यावदातेषु सदा शूद्राभ्रवर्जिषु ।
 प्रयत्नेन विधातव्यो महादानमयो निधिः ॥ ६४
 येषां दाराः प्रतीक्षन्ते सहस्रस्येव लंभनम् ।
 भुक्तशेषस्य भक्तस्य तान्निमन्त्रय पाण्डव ॥ ६५
 आमन्त्र्य तु निराशानि न कर्तव्यानि भारत ।
 कुलानि सुदरिद्राणि तेषामाशा हता भवेत् ॥ ६६
 मद्भक्ता ये नरश्रेष्ठ मद्भता मत्परायणाः ।
 मद्याजिनो मन्त्रियमास्तान्प्रयत्नेन पूजयेत् ॥ ६७
 तेषां तु पावनायाहं नित्यमेव युधिष्ठिर ।
 उभे सन्ध्येऽधितिष्ठामि ह्यस्कन्धं तद्व्रतं मम ॥ ६८
 तस्मादष्टाक्षरं मन्त्रं मद्भक्तैर्वीतकल्मषैः ।
 सन्ध्याकाले तु जप्त्वा सततं चात्मशुद्धये ॥ ६९
 अन्येषामपि विप्राणां क्लिष्टिपं हि विनश्यति ।
 उभे सन्ध्येऽप्युपासीत तस्माद्विप्रो विशुद्धये ॥ ७०
 दैवे श्राद्धेऽपि विप्रः स नियोक्तव्योऽजुगुप्सया ।
 जुगुप्सितस्तु यः श्राद्धं दहत्यग्निरिवेन्धनम् ॥ ७१
 भारतं मानवो धर्मो वेदाः साङ्गाश्चिकित्सितम् ।
 आज्ञासिद्धानि चत्वारि न हन्तव्यानि हेतुभिः ७२
 न ब्राह्मणान्परीक्षेत दैवे कर्मणि धर्मवित् ।
 महान्भवेत्परीवादो ब्राह्मणानां परीक्षणे ॥ ७३
 ब्राह्मणानां परीवादं यः कुर्यात्स नराधमः ।
 रासभानां शुनां योनिं गच्छेत्पुरुषदूषकः ॥ ७४
 श्वत्वं प्राप्नोति निन्दित्वा परीवादात्खरो भवेत् ।
 कृमिर्भवत्यभिभवात्कीटो भवति मत्सरात् ॥ ७५
 दुर्धृत्ता वा सुदृत्ता वा प्राकृता वा सुसंस्कृताः ।

ब्राह्मणां नावमन्तव्या भस्मच्छन्ना इवाग्रयः ॥७६
क्षत्रियं चैव सर्पं च ब्राह्मणं च बहुश्रुतम् ।
नावमन्येत मेधावी कृशानपि कदाचन ॥ ७७
एतन्नयं हि पुरुषं निर्देहेदवमानितम् ।
तस्मादेतत्प्रयत्नेन नावमन्येत बुद्धिमान् ॥ ७८
यथा सर्वास्ववस्थासु पावको दैवतं महत् ।
तथा सर्वास्ववस्थासु ब्राह्मणो दैवतं महत् ॥ ७९
व्यङ्गाः काणाश्च कुङ्गाश्च वामनाङ्गास्तथैव च ।
सर्वे दैवे नियोक्तव्या व्यामिश्रा वेदपारगैः ॥८०
मन्युं नोत्पादयेत्तेषां न चारिष्टं समाचरेत् ।
मन्युप्रहरणा विप्रा न विप्राः शस्त्रपाणयः ॥ ८१
मन्युना घ्नन्ति ते शत्रून्वज्रेणेन्द्र इवासुरान् ।
ब्राह्मणो हि महदैवं जातिमात्रेण जायते ॥ ८२
ब्राह्मणः सर्वभूतानां धर्मकोशस्य गुप्तये ।
किं पुनर्ये च कौन्तेय सन्ध्यां नित्यमुपासते ८३
यस्यास्येन समश्नन्ति हव्यानि त्रिदिवौकसः ।
कव्यानि चैव पितरः किं भूतमधिकं ततः ॥८४
उत्पत्तिरेव विप्रस्य मूर्तिर्धर्मस्य शाश्वती ।
स हि धर्मार्थमुत्पन्नो ब्रह्मभूयाय कल्पते ॥ ८५
स्वमेव ब्राह्मणो भुङ्क्ते स्वं वस्ते स्वं ददाति च ।
आनृशंस्याद्ब्राह्मणस्य भुञ्जते हीतरे जनाः ।
तस्मात्ते नावमन्तव्या मद्भक्ता हि द्विजाः सदा ८६
आरण्यकोपनिपदि ये तु पश्यन्ति मां द्विजाः ।
निगूढं निष्कलावस्थं तान्प्रयत्नेन पूजय ॥ ८७
स्वगृहे वा प्रवासे वा दिवारात्रमथापि वा ।

श्रद्धया ब्राह्मणाः पूज्या मद्भक्ता ये च पाण्डव ८८
नास्ति विप्रसमं दैवं नास्ति विप्रसमो गुरुः ।
नास्ति विप्रात्परो बन्धुर्नास्ति विप्रात्परो निधिः ॥
नास्ति विप्रात्परं तीर्थं न पुण्यं ब्राह्मणात्परम् ।
न पवित्रं परं विप्रान्न द्विजात्पावनं परम् ।
नास्ति विप्रात्परो धर्मो नास्ति विप्रात्परा गतिः ॥
पापकर्मसमाक्षिप्तं पतन्तं नरके नरम् ।
त्रायते पात्रमप्येकं पात्रभूते तु तद्विजे ॥ ९१
बालाहिताग्रयो ये च शान्ताः शूद्रान्नवर्जिताः ।
मामर्चयन्ति मद्भक्तास्तेभ्यो दत्तमिहाक्षयम् ॥९२
प्रदानैः पूजितो विप्रो वन्दितो वापि संस्कृतः ।
संभाषितो वा दृष्टो वा मद्भक्तो दिवमुन्नयेत् ९३
ये पठन्ति नमस्यन्ति ध्यायन्ति पुरुषास्तु माम् ।
स तान्स्पृष्ट्वा च दृष्ट्वा च नरः पापैः प्रमुच्यते ९४
मद्भक्ता मद्गतप्राणा मद्गीता मत्परायणाः ।
बीजयोनिविशुद्धा यै श्रोत्रियाः संयतेन्द्रियाः ।
शूद्रान्नविरता नित्यं ते पुनन्तीह दर्शनात् ॥९५
स्वयं नीत्वा विशेषेण दानं तेषां गृहेष्वथ ।
निवापयेत्तु यद्भक्त्या तद्दानं कोटिसंमितम् ॥९६
जाग्रतः स्वपतो वापि प्रवासेषु गृहेष्वथ ।
हृदये न प्रणश्यामि यस्य विप्रस्य भावतः ॥९७
स पूजितो वा दृष्टो वा स्पृष्टो वापि द्विजोत्तमः ।
संभाषितो वा राजेन्द्र पुनात्येव नरं सदा ॥९८
एवं सर्वास्ववस्थासु सर्वदानानि पाण्डव ।
मद्भक्तेभ्यः प्रदत्तानि स्वर्गमार्गप्रदानि वै ॥ ९९

॥ इति श्रीमन्महाभारते आश्वमेधिकपर्वणि वैष्णवधर्मपर्वणि अष्टनवतितमोऽध्यायः ॥ ९८ ॥

एकोनशततमोऽध्यायः ॥ ९९ ॥

कृष्णेन युधिष्ठिरं प्रति बीजयोभ्योः शुद्धशुद्धिनिरूपणम् ॥ १ ॥ तथा गायत्रीमहिमानुवर्णनम् ॥ २ ॥ ब्राह्मणमहिमप्रशं-
सनम् । ब्राह्मणावमन्दृणां नारकयातनानुवर्णनं च ॥ ३ ॥

वैशंपायन उवाच ।
श्रुत्वैवं सात्त्विकं दानं राजसं तामसं तथा ।
पृथक्पृथक्त्वेव गतिं फलं चापि पृथक्पृथक् ॥१
अवितृप्तः प्रहृष्टात्मा पुण्यं धर्माभृतं पुनः ।

युधिष्ठिरो धर्मरतः केशवं पुनरब्रवीत् ॥ २
बीजयोनिविशुद्धानां लक्षणानि वदस्व मे ।
बीजदोषेण लोकेश जायन्ते च कथं नराः ॥ ३
आचारदोषं देवेशं वक्तुमर्हस्यशेषतः ।

ब्राह्मणानां विशेषं च गुणदोषौ च केशव ॥ ४
 चातुर्वर्ण्यस्य कृत्स्नस्य वर्तमानाः प्रतिग्रहे ।
 केन विप्रा विशेषेण तरन्ते तारयन्ति च ।
 एतान्कथय देवेश त्वद्भक्तस्य नमोस्तु ते ॥ ५
 भगवानुवाच ।
 शृणु राजन्यथावृत्तं बीजयोनिं शुभाशुभम् ।
 येन तिष्ठति लोकोयं विनश्यति च पाण्डव ॥ ६
 अविप्लुतब्रह्मचर्यो यस्तु विप्रो यथाविधि ।
 स बीजं नाम विज्ञेयं तस्य बीजं शुभं भवेत् ॥ ७
 कन्या चाक्षतयोनिः स्यात्कुलीना पितृमातृतः ।
 ब्राह्मादिषु विवाहेषु परिणीता यथाविधि ।
 सा प्रशस्ता वरारोहा तस्या योनिः प्रशस्यते ॥ ८
 मनसा कर्मणा वाचा या गच्छेत्परपूरुषम् ।
 योनिस्तस्या नरश्रेष्ठ गर्भाधानं न चार्हति ॥ ९
 स्वैरिण्या यस्तु पापात्मा संतानार्थमिहेच्छति ।
 स कुलान्पातयत्याशु दशपूर्वान्दशापरान् ॥ १०
 दुष्टयोनौ तु यो मोहाद्रेतः सिञ्चति मूढधीः ।
 तद्रेतसा समुत्पन्नः षडङ्गविदपि द्विजः ।
 साधुभिः स बहिष्कार्यः श्रपाक इव पार्थिव ॥ ११
 कर्मणा मनसा वाचा या भवेत्स्वैरचारिणी ।
 सा कुलघ्नीति विज्ञेया तस्यां जातः श्रपाचकः ॥ १२
 दैवे पित्र्ये तथा दाने भोजने सहभाषणे ।
 शयने सहसंबन्धे न योग्या दुष्टयोनिजाः ॥ १३
 न तस्मादुष्टयोन्यां तु गर्भमुत्पादयेद्बुधः ।
 मोहेन कुरुते यस्तु कुलं हन्ति त्रिपूरुषम् ॥ १४
 कानीनश्च सहोदश्च तथोभौ कुण्डगोलकौ ।
 आरूढपतिताज्जातः पतितस्यापि यः सुतः ।
 षडेते विप्रचण्डाला निकृष्टाः श्रपचादपि ॥ १५
 यो यत्र तत्र वा रेतः सिक्त्वा शूद्रासु वा चरेत् ।
 कामचारी स पापात्मा बीजं तस्याशुभं भवेत् ॥ १६
 अशुद्धं तद्भवेद्बीजं शुद्धां योनिं न चार्हति ।
 दूषयत्यपि तां योनिं शुना लीढं हविर्यथा ॥ १७
 शूद्रयोनौ पतद्बीजं हाहाशब्दं द्विजन्मनः ।
 कुर्यात्पुरीषगर्तेषु पतितोऽस्मीति दुःखितः ॥ १८

मामधःपातयन्नेष पापात्मा काममोहितः ।
 अधोगतिं व्रजेत्क्षिप्रमिति शस्वा पतेत्तु तत् ॥ १९
 आत्मा हि शुरुमुद्दिष्टं दैवतं परमं महत् ।
 तस्मात्सर्वप्रयत्नेन निरुन्ध्याच्छुक्लमात्मनः ॥ २०
 आयुस्तेजो बलं वीर्यं प्रज्ञा श्रीश्च महद्यशः ।
 पुण्यं च मत्प्रियत्वं च लभते ब्रह्मचर्यया ॥ २१
 अविप्लुतब्रह्मचर्यैर्गृहस्थाश्रममाश्रितैः ।
 पञ्चयज्ञपरैर्धर्मः स्थाप्यते पृथिवीतले ॥ २२
 सायंप्रातस्तु ये सन्ध्यां सम्यङ्दित्यमुपासते ।
 नावं वेदमयीं कृत्वा तरन्ते तारयन्ति च ॥ २३
 यो जपेत्पावनीं देवीं गायत्रीं वेदमातरम् ।
 न सीदेत्पतिगृहानः पृथिवीं च ससागराम् ॥ २४
 ये चास्य दुःस्थिताः केचिद्ब्रह्माः सूर्यादयो दिवि ।
 ते चास्य सौम्या जायन्ते शिवाः शुभकरास्तथा ॥ २५
 यत्र यत्र स्थिताश्चैव दारुणाः पिशिताशनाः ।
 घोररूपा महाकाया धर्षयन्ति न तं द्विजम् ॥ २६
 पुनन्तीह पृथिव्यां च चीर्णवेदव्रता नराः ।
 चतुर्णामपि वेदानां सा हि राजन्गरीयसी ॥ २७
 अचीर्णव्रतवेदा ये विकर्मफलमाश्रिताः ।
 ब्राह्मणा नाममात्रेण तेऽपि पूज्या युधिष्ठिर ।
 किं पुनर्यस्तु सन्ध्ये द्वे नित्यमेवोपतिष्ठते ॥ २८
 शीलमध्ययनं दानं शौचं मार्दवमार्जवम् ।
 तस्माद्वेदाद्विशिष्टानि मनुराह प्रजापतिः ॥ २९
 भूर्भुवस्स्वरिति ब्रह्म यो वेदनिरतो द्विजः ।
 स्वदारनिरतो दान्तः स विद्वान्स च भूसुरः ॥ ३०
 सन्ध्यामुपासते ये वै नित्यमेव द्विजोत्तमाः ।
 ते यान्ति नरशार्दूल ब्रह्मलोकं न संशयः ॥ ३१
 सावित्रीमात्रसारोपि वरो विप्रः सुयन्त्रितः ।
 नायन्त्रितश्चतुर्वेदी सर्वाशी सर्वविक्रयी ॥ ३२
 सावित्रीं चैव वेदांश्च तुलयाऽतोलयन्पुरा ।
 सदेवर्षिगणाश्चैव सर्वे ब्रह्मपुरस्सराः ।
 चतुर्णामपि वेदानां सा हि राजन्गरीयसी ॥ ३३
 यथा विकसिते पुष्पे मधु गृह्णन्ति षट्पदाः ।
 एवं गृहीता सावित्री सर्ववेदे च पाण्डव ॥ ३४

तस्मात्तु सर्ववेदानां सावित्री प्राण उच्यते ।
 निर्जीवा हीतरे वेदा विना सावित्रिया नृप ॥ ३५
 नायन्त्रितश्रुतुर्वेदी शीलभ्रष्टः स कुत्सितः ।
 शीलवृत्तसमायुक्तः सावित्रीपाठको वरः ॥ ३६
 सहस्रपरमां देवीं शतमध्यां दशावराम् ।
 सावित्रीं जप कौतेय सर्वपापप्रणाशिनीम् ॥ ३७
 युधिष्ठिर उवाच ।
 त्रैलोक्यनाथ हे कृष्ण सर्वभूतात्मको ह्यसि ।
 नानायोगपर श्रेष्ठ तुष्यसे केन कर्मणा ॥ ३८
 भगवानुवाच ।
 यदि भारसहस्रं तु गुग्गुल्वादि प्रधूपयेत् ।
 करोति चेन्नमस्कारमुपहारं च कारयेत् ॥ ३९
 स्तौति यः स्तुतिभिर्मां च ऋग्यजुस्सामभिः सदा ।
 न तोषयति चेद्विप्रान्नाहं तुष्यामि भारत ॥ ४०
 ब्राह्मणे पूजिते नित्यं पूजितोऽस्मि न संशयः ।
 आकुष्टे चाहमाकुष्टो भवामि भरतर्षभ ॥ ४१
 परा मयि गतिस्तेषां पूजयन्ति द्विजं हि ये ।
 यदहं द्विजरूपेण वसामि वसुधातले ॥ ४२
 यस्तान्पूजयति प्राज्ञो मद्गतेनान्तरात्मना ।
 तमहं स्वेन रूपेण पश्यामि नरपुङ्गव ॥ ४३
 कुब्जाः काणा वामनाश्च दरिद्रा व्याधितास्तथा ।
 नावमान्या द्विजाः प्राज्ञैर्मम रूपा हि ते द्विजाः ॥
 ये केचित्सागरान्तायां पृथिव्यां द्विजसत्तमाः ।
 मम रूपं हि तेष्वेवमर्चितेष्वर्चितोऽस्म्यहम् ॥ ४५
 बहवस्तु न जानन्ति नरा ज्ञानबहिष्कृताः ।
 यदहं द्विजरूपेण वसामि वसुधातले ॥ ४६
 अवमन्यन्ति ये विप्रान्स्वधर्मान्पातयन्ति ते ।
 प्रेषणैः प्रेषयन्ते च शुश्रूषां कारयन्ति च ॥ ४७
 मृतांश्चात्र परत्रेमान्यमदूता महाबलाः ।
 निकृन्तन्ति यथाकामं सूत्रमार्गेण शिल्पिनः ॥ ४८
 आक्रोशपरिवादाभ्यां ये रमन्ते द्विजातिषु ।

तान्मृतान्यमलोकस्थान्निपात्य पृथिवीतले ॥ ४९
 आक्रम्योरसि पादेन क्रूरः संरक्तलोचनः ।
 अग्निर्यैस्तु संदंशैर्मो जिह्वां समुद्धरेत् ॥ ५०
 ये च विप्रान्निरीक्षन्ते पापाः पापेन चक्षुषा ।
 अब्रह्मण्याः श्रुतेर्बाह्या नित्यं ब्रह्माद्विषो नराः ५१
 तेषां घोरा महाकाया वक्रतुण्डा महाबलाः ।
 उद्धरन्ति मुहूर्तेन खगाश्चक्षुर्यमाज्ञया ॥ ५२
 यः प्रहारं द्विजेन्द्राय दद्यात्कुर्याच्च शोणितम् ।
 अस्थिभङ्गं च यः कुर्यात्प्राणैर्वा विप्रयोजयेत् ।
 सोऽनुपूर्व्येण यातीमान्नरकानेकविंशतिम् ॥ ५३
 शूलमारोप्यते पश्चाज्ज्वलने परिपच्यते ।
 बहुवर्षसहस्राणि पच्यमानस्त्ववाक्छिराः ।
 नावमुच्येत दुर्मेधा न तस्य क्षीयते गतिः ॥ ५४
 ब्राह्मणान्वा विचार्यैव व्रजन्वै वधकाङ्क्षया ।
 शतवर्षसहस्राणि तामिस्ते परिपच्यते ॥ ५५
 उत्पाद्य शोणितं गात्रात्संरंभमतिपूर्वकम् ।
 सपर्ययेण यातीमान्नरकानेकविंशतिम् ॥ ५६
 तस्मान्नाकुशलं ब्रूयान्न शुष्कां गतिमीरयेत् ।
 न ब्रूयात्पुरुषां वाणीं न चैवैनानतिक्रमेत् ॥ ५७
 ये विप्राञ्छक्षणा वाचा पूजयन्ति नरोत्तमाः ।
 अर्चितश्च स्तुतश्चैव तैर्भवामि न संशयः ॥ ५८
 तर्जयन्ति च ये विप्रान्क्रोशयन्ति च भारत ।
 आकुष्टस्तर्जितश्चाहं तैर्भवामि न संशयः ॥ ५९
 यश्चन्दनैश्चागरुधूपदीपै-
 रभ्यर्चयेत्काष्ठमयीं ममार्चाम् ।
 तेनार्चितो नैव भवामि सम्य-
 ग्विप्रार्चनादस्मि समर्चितोऽहम् ॥ ६०
 विप्रप्रसादाद्वरणीधरोऽहं
 विप्रप्रसादादसुराञ्जयामि ।
 विप्रप्रसादाच्च सदक्षिणोऽहं
 विप्रप्रसादादजितोऽहमस्मि ॥ ६१

शततमोऽध्यायः ॥ १०० ॥

कृष्णेन युधिष्ठिरं प्रति सुकृतिदुष्कृतिजनप्राप्यवैष्वखतपुरमार्गादिप्रतिपादनपूर्वकं तेषां तत्प्रमनप्रकारानुवर्णनम् ॥ १ ॥

युधिष्ठिर उवाच ।

देवदेवेश दैत्यघ्न परं कौतूहलं हि मे ।

एतत्कथय सर्वज्ञ त्वद्भक्तस्य च केशव ।

मानुषस्य च लोकस्य धर्मलोकस्य चान्तरम् ॥ १

कीदृशं किंप्रमाणं वा किमधिष्ठानमेव च ।

तरन्ति मानुषा देव केनोपायेन माधव ॥ २

त्वगस्थिमांसनिर्मुक्ते पञ्चभूतविवर्जिते ।

कथयस्व महादेव सुखदुःखमशेषतः ॥ ३

जीवस्य कर्मलोकेषु कर्मभिस्तु शुभाशुभैः ।

अनुबद्धस्य तैः पाशैर्नीयमानस्य दारुणैः ॥ ४

मृत्युदूतैर्दुराधर्षैर्धोरैर्धोरपराक्रमैः ।

वध्यस्याक्षिप्यमाणस्य विद्रुतस्य यमाज्ञया ॥ ५

पुण्यपापकृदातिष्ठेत्सुखदुःखमशेषतः ।

यमदूतैर्दुराधर्षैर्नीयते वा कथं पुनः ।

किं वा तत्र गता देव कर्म कुर्वन्ति मानवाः ॥ ६

कथं धर्मपरा यान्ति देवताद्विजपूजकाः ।

कथं वा पापकर्माणो यान्ति प्रेतपुरं नराः ॥ ७

किं रूपं किं प्रमाणं वा वर्णः को वाऽस्य केशव ।

जीवस्य गच्छतो नित्यं यमलोकं ब्रवीहि मे ॥ ८

भगवानुवाच ।

शृणु राजन्यथावृत्तं यन्मां त्वं परिपृच्छसि ।

तत्तेऽहं कथयिष्यामि मद्भक्तस्य नरेश्वर ॥ ९

षडशीतिसहस्राणि योजनानां युधिष्ठिर ।

मानुष्यस्य च लोकस्य यमलोकस्य चान्तरम् ॥ १०

न तत्र वृक्षच्छाया वा न तटाकं सरोपि वा ।

न वाप्यो दीर्घिका वाऽपि न कूपो वा युधिष्ठिर ॥ ११

न मण्डपं सभा वाऽपि न प्रपा न निकेतनम् ।

न पर्वतो नदी वाऽपि न भूमेर्विवरं क्वचित् ॥ १२

न ग्रामो नाश्रमो वाऽपि नोद्यानं वा वनानि च

न किञ्चिदाश्रयस्थानं पथि तस्मिन् युधिष्ठिर ॥ १३

जन्तोर्हि प्राप्तकालस्य वेदनातस्य वै भृशम् ।

कारणैस्त्यक्तदेहस्य प्राणैः कण्ठगतैः पुनः ॥ १४

शरीराच्चाल्यते जीवो ह्यवशो मातरिश्चना ।

निर्गतो वायुभूतस्तु षट्कोशात्तु कलेवरात् ॥ १५

शरीरमन्यत्तद्रूपं तद्वर्णं तत्प्रमाणतः ।

अदृश्यं तत्प्रविष्टस्तु सोप्यदृष्टोऽथ केनचित् ॥ १६

सोन्तरात्मा देहवतामष्टाङ्गो यस्तु संचरेत् ।

छेदनाद्देदनाद्वाहात्ताडनाद्वा न नश्यति ॥ १७

नाना रूपधैरैर्धैरैः प्रचण्डैश्चण्डसाधनैः ।

नीयमानो दुराधर्षैर्मदूतैर्ममाज्ञया ॥ १८

पुत्रदारमयैः पाशैः संनिरुद्धोऽवशो बलात् ।

स्वकर्मभिश्चानुगतः कृतैः सुकृतदुष्कृतैः ॥ १९

आक्रन्दमानः करुणं बन्धुभिर्दुःखपीडितैः ।

त्यक्त्वा बन्धुजनं सर्वं निरपेक्षस्तु गच्छति ॥ २०

मातृभिः पितृभिश्चैव भ्रातृभिर्मातुलैस्तथा ।

दारैः पुत्रैर्वयस्यैश्च रुदद्भिस्त्यज्यते पुनः ॥ २१

अदृश्यमानस्तैर्दीनैरश्रुपूर्णमुखेक्षणैः ।

स्वशरीरं परित्यज्य वायुभूतस्तु गच्छति ॥ २२

अन्धकारमपारं तं महाघोरं तमोवृतम् ।

दुःखान्तं दुष्प्रतारं च दुर्गमं पापकर्मणाम् ॥ २३

दुःसहायं दुरन्तं च दुर्निरीक्षं दुरासदम् ।

दुरापमतिदुःखं च पापिष्ठानां नरोत्तम ॥ २४

ऋषिभिः कथ्यमानं तत्पारंपर्येण पार्थिव ।

त्रासं जनयति प्रायः श्रूयमाणं कथास्वपि ॥ २५

अवश्यं चैव गन्तव्यं तदध्वानं युधिष्ठिर ।

प्राप्तकालेन संत्यज्य बन्धून्भोगान्धनानि च ॥ २६

जरायुजैरण्डजैश्च स्वेदजैरुद्भिदैस्तथा ।

जङ्गमैः स्थिरसंज्ञैश्च गन्तव्यं यमसादनम् ॥ २७

देवासुरैर्मनुष्याद्यैर्वैष्वखतवशानुगैः ।

स्त्रीपुंनपुंसकैश्चापि पृथिव्यां जीवसंज्ञितैः ॥ २८

मध्यमैर्युवभिर्वाऽपि बालैर्वृद्धैस्तथैव च ।

जातमात्रैश्च गर्भस्यैर्गन्तव्यः स महापथः ॥ २९

पूर्वाह्णे वाऽपराह्णे वा सन्ध्याकालेऽथवा पुनः ।

प्रदोषे वाऽर्धरात्रे वा प्रत्यूषे वाऽप्युपस्थिते ॥ ३०

प्रवासस्यैर्वनस्यैर्वा पर्वतस्यैर्जले स्थितैः ।
 क्षेत्रस्यैर्वा नभःस्यैर्वा गृहमध्यगतैरपि ॥ ३१
 भुञ्जद्भिर्वा पिबद्भिर्वा खादद्भिर्वा नरोत्तम ।
 आसीनैर्वा स्थितैर्वापि शयनीयगतैरपि ।
 जाग्रद्भिर्वा प्रसुप्तैर्वा गन्तव्यः स महापथः ॥ ३२
 मृत्युदूतैर्दुराधैः प्रचण्डैश्चण्डशासनैः ।
 आक्षिप्यमाणा ह्यवशाः प्रयान्ति यमसादनम् ॥ ३३
 कचिद्भित्तैः कचिन्मतैः प्रस्खलद्भिः कचित्कचित् ।
 क्रन्दद्भिर्वेदनातैस्तु गन्तव्यं यमसादनम् ॥ ३४
 निर्भर्त्स्यमानैरुद्विग्नैर्विधूतैर्भयविह्वलैः ।
 तुद्यमानशरीरैश्च गन्तव्यं तर्जितैस्तथा ॥ ३५
 कण्टकाकीर्णमार्गेण तप्तवालुकपांसुना ।
 दह्यमानैस्तु गन्तव्यं नरैर्दानविवर्जितैः ॥ ३६
 काष्ठोपलशिलाघातैर्दण्डोल्लुक्ककशाङ्कुशैः ।
 हन्यमानैर्यमपुरं गन्तव्यं धर्मवर्जितैः ॥ ३७
 भेदःशोणितपूयाद्यैर्वक्त्रैर्गर्गैश्च सत्रणैः ।
 दग्धक्षतजकीर्णैश्च गन्तव्यं जीवघातकैः ॥ ३८
 वेदनातैश्च कूजद्भिर्विक्रोशद्भिश्च विस्वरम् ।
 वेदनातैः पतद्भिश्च गन्तव्यं जीवघातकैः ॥ ३९
 भग्नपादोरुहस्ताङ्गैर्भग्नजङ्घाशिरोधरैः ।
 छिन्नकर्णोष्ठनासैश्च गन्तव्यं जीवघातकैः ॥ ४०
 शक्तिभिर्भिण्डिपालैश्च शङ्कुतोमरसायकैः ।
 तुद्यमानैस्तु शूलाग्रैर्गन्तव्यं जीवघातकैः ॥ ४१
 श्वभिर्व्याघ्रैर्वृकैः काकैर्भक्ष्यमाणाः समन्ततः ।
 तुद्यमानाश्च गच्छन्ति राक्षसैर्मसघातिभिः ॥ ४२
 महिषैश्च मृगैश्चापि सूकरैः पृषतैस्तथा ।
 भक्ष्यमाणैस्तदध्वानं गन्तव्यं मांसखादिभिः ॥ ४३
 सूचीसुतीक्ष्णतुण्डाभिर्मक्षिकाभिः समन्ततः ।
 तुद्यमानैश्च गन्तव्यं पापिष्ठैर्बालघातकैः ॥ ४४
 विस्रब्धं स्वामिनं मित्रं स्त्रियं वा घ्नन्ति ये नराः ।
 शस्त्रैर्निर्भिद्यमानैश्च गन्तव्यं यमसादनम् ॥ ४५
 खादयन्ति च ये जीवान्दुःखमापादयन्ति च ।
 राक्षसैश्च श्वभिश्चैव भक्ष्यमाणा व्रजन्ति च ॥ ४६
 ये हरन्ति च वस्त्राणि शय्यां प्रावरणानि च ।

ते यान्ति विद्वता नग्नाः पिशाचा इव तत्पथं ॥ ४७
 गाश्च धान्यं हिरण्यं वा बलात्क्षेत्रं गृहं तथा ।
 ये हरन्ति दुरात्मानः परस्वं पापकारिणः ॥ ४८
 पाषाणैरुल्लुक्कैर्दण्डैः काष्ठघातैश्च जर्जरैः ।
 हन्यमानैः क्षताकीर्णैर्गन्तव्यं तैर्यमालयम् ॥ ४९
 ब्रह्मस्वं ये हरन्तीह नरा नरकनिर्भयाः ।
 आक्रोशन्तीह ये नित्यं प्रहरन्ति च ये द्विजान् ॥ ५०
 शुष्ककण्ठा निबद्धास्ते छिन्नजिह्वाक्षिनासिकाः ।
 पूयशोणितदुर्गन्धा भक्ष्यमाणाश्च जंबुकैः ॥ ५१
 चण्डालैर्भीषणैश्चण्डैस्तुद्यमानाः समन्ततः ।
 क्रोशन्तः करुणं घोरं गच्छन्ति यमसादनम् ॥ ५२
 तत्र चापि गताः पापा विष्टारूपेष्वनेकशः ।
 जीवन्तो वर्षकोटीस्तु क्रिश्यन्ते वेदनात्ततः ॥ ५३
 ततश्च मुक्ताः कालेन लोके चास्मिन्नराधमाः ।
 विष्टाक्रिमित्वं गच्छन्ति जन्मकोटिशतं नृप ॥ ५४
 विद्यमानधनैर्यैस्तु लोभडंभानृतान्वितैः ।
 श्रोत्रियेभ्यो न दत्तानि दानानि कुरुपुङ्गव ॥ ५५
 ग्रीवापाशनिबद्धास्ते हन्यमानाश्च राक्षसैः ।
 क्षुत्पिपासाश्रमार्तास्तु यान्ति प्रेतपुरं नराः ॥ ५६
 अदत्तदाना गच्छन्ति शुष्ककण्ठास्यतालुकाः ।
 अन्नं पानीयसहितं प्रार्थयन्तः पुनःपुनः ॥ ५७
 स्वामिन्बुभुक्षातृष्णार्ता गन्तुं नैवाद्य शक्नुमः ।
 ममान्नं दीयतां स्वामिन्पानीयं दीयतां मम ।
 इति ब्रुवन्तस्तैर्दूतैः प्राप्यन्ते वै यमालयम् ॥ ५८
 वैशंपायन उवाच ।
 तच्छ्रुत्वा वचनं विष्णोः पपात भुवि पाण्डवः ।
 निस्संज्ञो भयसंत्रस्तो मूर्छया समभिप्लुतः ॥ ५९
 ततो लब्ध्वा शनैः संज्ञां समाश्वस्तोच्युतेन सः ।
 नेत्रे प्रक्षाल्य तोयेन भूयः केशवमब्रवीत् ॥ ६०
 भीतोऽस्म्यहं महादेव श्रुत्वा मार्गस्य विस्तरम् ।
 केनोपायेन तं मार्गं तरन्ति पुरुषाः सुखम् ॥ ६१
 भगवानुवाच ।
 इह ये धार्मिका लोके जीवघातविवर्जिताः ।
 गुरुशुश्रूषणे युक्ता देवब्राह्मणपूजकाः ॥ ६२

अस्मान्मानुष्यलोकात्ते सभार्याः सहबान्धवाः ।
 यमध्वानं तु गच्छन्ति यथावत्तं निबोध मे ॥६३॥
 ब्राह्मणेभ्यः प्रदानानि नानारूपाणि पाण्डव ।
 ये प्रयच्छन्ति विप्रेभ्यस्ते सुखं यान्ति तत्फलम् ॥
 अन्नं ये च प्रयच्छन्ति ब्राह्मणेभ्यः सुसंस्कृतम् ।
 श्रोत्रियेभ्यो विशेषेण प्रीत्या परमया युताः ॥६५॥
 ते विमानैर्महात्मानो यान्ति चित्रैर्यमालयम् ।
 सेव्यमाना वरस्त्रीभिरप्सरोभिर्महापथम् ॥ ६६॥
 ये च नित्यं प्रभाषन्ते सत्यं निष्कलमषं वचः ।
 ते च यान्त्यमलाभ्रामैर्विमानैर्वृषयोजितैः ॥ ६७॥
 कपिलाद्यानि पुण्यानि गोप्रदानानि ये नराः ।
 ब्राह्मणेभ्यः प्रयच्छन्ति श्रोत्रियेभ्यो विशेषतः ६८॥
 ते यान्त्यमलवर्णाभैर्विमानैर्वृषयोजितैः ।
 वैवस्वतपुरं प्राप्य ह्यप्सरोभिर्निषेविताः ॥ ६९॥
 उपानहौ च च्छत्रं च शयनान्यासनानि च ।
 विप्रेभ्यो ये प्रयच्छन्ति वस्त्राण्याभरणानि च ॥७०॥
 ते यान्त्यश्वैर्वृषैर्वाऽपि कुञ्जरैरप्यलङ्कृताः ।
 धर्मराजपुरं रम्यं सौवर्णच्छत्रशोभिताः ॥ ७१॥
 ये च भक्ष्याणि दास्यन्ति भोज्यं पेयं तथैव च ।
 स्निग्धान्नान्यपि विप्रेभ्यः श्रद्धया परया युताः ७२॥
 ते यान्ति काञ्चनैर्यानेः सुखं वैवस्वतालयम् ।
 वरस्त्रीभिर्यथाकामं सेव्यमानाः सहस्रशः ॥ ७३॥
 ये च क्षीरं प्रयच्छन्ति घृतं दधि गुडं मधु ।
 ब्राह्मणेभ्यः प्रयत्नेन श्रद्धाघानाः सुसंस्कृताः ॥ ७४॥
 चक्रवाकप्रयुक्तैस्तु यानै रुक्ममयैः शुभैः ।
 यान्ति गन्धर्ववादित्रैः सेव्यमाना यमालयम् ७५॥
 ये फलानि प्रयच्छन्ति पुष्पाणि सुरभीणि च ।
 हंसयुक्तैर्विमानैस्तु यान्ति धर्मपुरं नराः ॥ ७६॥
 ये प्रयच्छन्ति विप्रेभ्यो विचित्रान्नं घृताप्लुतम् ।
 ते व्रजन्त्यमलाभ्रामैर्विमानैर्वायुवेगिभिः ।
 पुरं तत्प्रेतनाथस्य नानाजनसमाकुलम् ॥ ७७॥
 पानीयं ये प्रयच्छन्ति सर्वभूतप्रजीवनम् ।
 ते सुदृप्ताः सुखं यान्ति भवनेर्हसचोदितैः ॥ ७८॥
 ये तिलं तिलधेनुं वा घृतधेनुमथापि च ।

श्रोत्रियेभ्यः प्रयच्छन्ति सौम्यभावसमन्विताः ७९॥
 सूर्यमण्डलसंकाशैर्यानेस्ते यान्ति निर्मलैः ।
 गीयमानैस्तु गन्धर्वैर्वैवस्वतपुरं नृप ॥ ८०॥
 येषां वाप्यश्च कूपाश्च तटाकानि सरांसि च ।
 दीर्घिकाः पुष्करिण्यश्च सजलाश्च जलाशयाः ८१॥
 यानैस्ते यान्ति चन्द्राभैर्दिव्यघण्टानिनादितैः ।
 चामरैस्तालवृन्तैश्च वीज्यमाना महाप्रभाः ।
 नित्यतृप्ता महात्मानो गच्छन्ति यमसादनम् ८२॥
 येषां देवगृहाणीह चित्राण्यायतनानि च ।
 मनोहराणि कान्तानि दर्शनीयानि भान्ति च ८३॥
 ते व्रजन्त्यमलाभ्रामैर्विमानैर्वायुवेगिभिः ।
 पुरं तत्प्रेतनाथस्य नानाजनपदाकुलम् ॥ ८४॥
 वैवस्वतं च पश्यन्ति सुखचित्तं सुखस्थितम् ।
 यमेन पूजिता यान्ति देवसालोक्यतां ततः ॥८५॥
 देवानुद्दिश्य लोकेषु प्रपासु करकोद्धृतम् ।
 शीतलं सलिलं रम्यं तृपितेभ्यो दिशन्ति ये ।
 ते तु तृप्तिं परां यान्ति प्राप्य सौख्यं महापथम् ॥८६॥
 काष्ठपादुकदा यान्ति तदध्वानं सुखं नराः ।
 सौवर्णमणिपीठे तु पादं कृत्वा रथोत्तमे ॥ ८७॥
 आरामान् वृक्षपण्डांश्च रोपयन्ति च ये नराः ।
 संवर्धयन्ति चाव्यग्रं फलपुष्पोपशोभितम् ॥ ८८॥
 वृक्षच्छायासु रम्यासु शीतलासु स्वलङ्कृताः ।
 यान्ति ते वाहनैर्दिव्यैः पूज्यमाना मुहुर्मुहुः ८९॥
 सेव्यमानाः सुरूपाभिरुत्तमाभिः प्रयत्नतः ।
 स्त्रीभिः कनकवर्णाभिर्यथाकामं यथासुखम् ॥९०॥
 अश्वयानं तु गोयानं हस्तियानमथापि च ।
 ये प्रयच्छन्ति विप्रेभ्यो विमानैः कनकोपमैः ॥९१॥
 सुवर्णं रजतं वाऽपि विद्रुमं मौक्तिकं तथा ।
 ये प्रयच्छन्ति ते यान्ति विमानैः कनकोज्ज्वलैः ।
 ते व्रजन्ति वरस्त्रीभिः सेव्यमाना यथासुखम् ॥९२॥
 भूमिदा यान्ति तं लोकं सर्वकामैः सुतर्पिताः ।
 उदितादित्यसंकाशैर्विमानैर्वृषयोजितैः ॥ ९३॥
 कन्यां ये च प्रयच्छन्ति विप्राय श्रोत्रियाय च ।
 दिव्यकन्यावृता यान्ति विमानैस्ते यमालयम् ॥९४॥

सुगन्धान्गन्धसंयोगान्पुष्पाणि सुरभीणि च ।
 प्रयच्छन्ति द्विजाग्रेभ्यो भक्त्या परमया युताः ॥९५
 सुगन्धाः सुष्ठुवेषाश्च सुप्रभाः स्रग्विभूषणाः ।
 यान्ति धर्मपुरं यानैर्विचित्रैरप्यलङ्कृताः ॥ ९६
 दीपदा यान्ति यानैश्च द्योतयन्तो दिशो दश ।
 आदित्यसदृशाकारैर्दीप्यमाना इवाग्रयः ॥ ९७
 गृहावसथदातारो गृहैः काञ्चनवेदिकैः ।
 व्रजन्ति बालसूर्याभैर्धर्मराजपुरं नराः ॥ ९८
 जलभाजनदातारः कुण्डिकाकरकप्रदाः ।
 पूज्यमाना वरस्त्रीभिर्यान्ति तृप्ता महागजैः ॥९९
 पादाभ्यङ्गं शिरोभ्यङ्गं पानं पादोदकं तथा ।
 ये प्रयच्छन्ति विप्रेभ्यस्ते यान्त्यश्वैर्यमालयम् १००
 विश्रामयन्ति ये विप्राञ्छ्रान्तानध्वनि कर्षितान् ।
 चक्रवाकप्रयुक्तेन यान्ति यानेन तेऽपि च ॥१०१
 स्वागतेन च यो विप्रान्पूजयेदासनेन च ।
 स गच्छति तदध्वानं सुखं परमनिर्वृतः ॥ १०२
 नमो ब्रह्मण्यदेवेति यो मां दृष्ट्वाऽभिवादयेत् ।
 व्रतीव प्रयतो नित्यं स सुखं तत्पदं व्रजेत् १०३
 नमः सर्वसहाभ्यश्चेत्यभिख्याय दिनेदिने ।
 नमस्करोति नित्यं गां स सुखं याति तत्पथं १०४
 नमोस्तु प्रियदत्तायेत्येवंवादी दिनेदिने ।
 भूमिमाक्रमते प्रातः शयनादुत्थितश्च यः ॥१०५
 सर्वकामैः स तृप्तात्मा सर्वभूषणभूषितः ।
 याति यानेन दिव्येन सुखं वैवस्वतालयम् १०६
 अनन्तराशिनो ये तु ङ्भानृतविवर्जिताः ।
 तेऽपि सारसयुक्तेन यान्ति यानेन वै सुखम् ॥१०७
 ये चाप्येकेन भुक्तेन ङ्भानृतविवर्जिताः ।
 हंसयुक्तैर्विमानैस्तु सुखं यान्ति यमालयम् १०८
 चतुर्थेन च भुक्तेन वर्तन्ते ये जितेन्द्रियाः ।

यान्ति ते धर्मनगरं यानैर्वर्हिणयोजितैः ॥ १०९
 तृतीयदिवसेनेह भुञ्जते ये जितेन्द्रियाः ।
 तेऽपि हस्तिरथं यान्ति तत्पथं कनकोज्ज्वलैः ११०
 षष्ठान्नकालिको यस्तु वर्षमेकं तु वर्तते ।
 कामक्रोधविनिर्मुक्तः शुचिर्नित्यं जितेन्द्रियः ।
 स याति कुञ्जरस्थैस्तु जयशब्दरवैर्युतः ॥ १११
 पक्षोपवासिनो यान्ति यानैः शार्दूलयोजितैः ।
 धर्मराजपुरं रम्यं दिव्यस्त्रीगणसेवितम् ॥ ११२
 ये च मासोपवामं वै कुर्वते संयतेन्द्रियाः ।
 तेऽपि सूर्योदयप्रख्यैर्यान्ति यानैर्यमालयम् ११३
 अग्निप्रवेशं यथापि कुरुते मद्गतात्मना ।
 स यात्यग्निप्रकाशेन विमानेन यमालयम् ॥११४
 गोकृते स्त्रीकृते चैव हत्वा विप्रकृतेऽपि च ।
 ते यान्त्यमरकन्याभिः सेव्यमाना रविप्रभाः ११५
 ये च कुर्वन्ति मद्गतास्तीर्थयात्रां जितेन्द्रियाः ।
 ते पन्थानं महात्मानो यानैर्यान्ति सुनिर्वृताः ॥
 ये यजन्ति द्विजश्रेष्ठाः क्रतुभिर्भूरिदक्षिणैः ।
 हंससारससंयुक्तैर्यानैस्ते यान्ति तत्पथम् ॥ ११७
 परपीडामकृत्वैव भृत्यान्विभ्रति ये नराः ।
 तत्पथं ससुखं यान्ति विमानैः काञ्चनोज्ज्वलैः ॥
 ये समाः सर्वभूतेषु जीवानामभयप्रदाः ।
 क्रोधलोभविनिर्मुक्ता निगृहीतेन्द्रियास्तथा ११९
 पूर्णचन्द्रप्रतीकाशैर्विमानैस्ते महाप्रभाः ।
 यान्ति वैवस्वतपुरं देवगन्धर्वसेविताः ॥ १२०
 ये मामेकान्तभावेन देवं त्र्यम्बकमेव वा ।
 पूजयन्ति नमस्यन्ति स्तुवन्ति च दिनेदिने ।
 धर्मराजपुरं यान्ति यानैस्तेऽर्कसमप्रभैः ॥ १२१
 पूजितास्तत्र धर्मेण स्वयं माल्यादिभिः शुभैः ।
 यान्त्येव धर्मलोकं वा रुद्रलोकमथापि वा १२२

॥ इति श्रीमन्महाभारते आश्वमेधिकपर्वणि वैष्णवधर्मपर्वणि शततमोऽध्यायः ॥ १०० ॥

एकाधिकशततमोऽध्यायः ॥ १०१ ॥

कृष्णेन युधिष्ठिरं प्रति जलदानाक्षदानफलप्रशंसनम् ॥ १ ॥ तथाऽतिथिलक्षणकथनपूर्वकं तत्पूजाफलकथनम् ॥ २ ॥

वैशंपायन उवाच ।

श्रुत्वा यमपुराध्वानं जीवानां गमनं तथा ।

धर्मपुत्रः प्रहृष्टात्मा केशवं पुनरब्रवीत् ॥ १

देवदेवेश दैत्यघ्न ऋषिसङ्घैरभिष्टुत ।

भगवन्भवहन् श्रीमन्सहस्रादित्यसन्निभ ॥ २

सर्वसंभव धर्मज्ञ सर्वधर्मप्रवर्तक ।

सर्वदानफलं सौम्य कथयस्व ममाच्युत ॥ ३

दानं देयं कथं कृष्ण कीदृशाय द्विजाय वै ।

कीदृशं वा तपः कृत्वा तत्फलं कुत्र भुज्यते ॥ ४

एवमुक्तो हृषीकेशो धर्मपुत्रेण धीमता ।

उवाच धर्मपुत्राय पुण्यान्धर्मान्महोदयान् ॥ ५

शृणुष्वावहितो राजन्पूतं पापघ्नमुत्तमम् ।

सर्वदानफलं सौम्य न श्राव्यं पापकर्मणाम् ॥ ६

यच्छ्रुत्वा पुरुषः स्त्री वा नष्टपापः समाहितः ।

तत्क्षणात्पूततां याति पापकर्मरतोपि वा ॥ ७

एकाहमपि कान्तेय भूमावुत्पादितं जलम् ।

सप्त तारयते पूर्वान्वितृष्णा यत्र गौर्भवेत् ॥ ८

पानीयं परमं लोके जीवानां जीवनं स्मृतम् ।

पानीयस्य प्रदानेन तृप्तिर्भवति पाण्डव ।

पानीयस्य गुणा दिव्याः परलोके गुणावहाः ॥ ९

तत्र पुष्पोदकी नाम नदी परमपावनी ।

कामान्ददाति राजेन्द्र तोयदानां यमालये ॥ १०

शीतलं सलिलं ह्यत्र ह्यक्षय्यममृतोपमम् ।

शीततोयप्रदातृणां भवेन्नित्यं सुखावहम् ॥ ११

ये चाप्यतोयदातारः पूयस्तेषां विधीयते ॥ १२

प्रणश्यत्यंबुपानेन बुभुक्षा च युधिष्ठिर ।

तृपितस्य न चान्नेन पिपासाऽपि प्रणश्यति ।

तस्मात्तोयं सदा देयं तृपितेभ्यो विजानता ॥ १३

अग्नेर्मूर्तिः क्षितेर्योनिरमृतस्य च संभवः ।

अतोभः सर्वभूतानां मूलमित्युच्यते बुधैः ॥ १४

अद्भिः सर्वाणि भूतानि जीवन्ति प्रभवन्ति च ।

तस्मात्सर्वेषु दानेषु तोयदानं विशिष्यते ॥ १५

सर्वदानतपोयज्ञैर्यत्प्राप्यं फलमुत्तमम् ।

तत्सर्वं तोयदानेन प्राप्यते नात्र संशयः ॥ १६

ये प्रयच्छन्ति विप्रेभ्यस्त्वन्नदानं सुसंस्कृतम् ।

तैस्तु दत्ताः स्वयं प्राणा भवन्ति भरतर्षभ ॥ १७

अन्नाद्रक्तं च शुक्रं च अन्ने जीवः प्रतिष्ठितः ।

इन्द्रियाणि च बुद्धिश्च पुष्पान्यन्नेन नित्यशः ।

अन्नहीनानि सीदन्ति सर्वभूतानि पाण्डव ॥ १८

तेजो बलं च रूपं च सत्त्वं वीर्यं धृतिर्बुद्धिः ।

ज्ञानं मेधा तथाऽऽयुश्च सर्वमन्ने प्रतिष्ठितम् ॥ १९

देवमानवतिर्यक्षु सर्वलोकेषु सर्वदा ।

सर्वकालं हि सर्वेषां सर्वमन्ने प्रतिष्ठितम् ॥ २०

अन्नं प्रजापते रूपमन्नं प्रजननं स्मृतम् ।

सर्वभूतमयं चान्नं जीवश्चान्नमयः स्मृतः ॥ २१

अन्नेनाधिष्ठितः प्राण अपानो व्यान एव च ।

उदानश्च समानश्च धारयन्ति शरीरिणम् ॥ २२

शयनोत्थानगमनग्रहणार्कणानि च ।

सर्वसत्त्वकृतं कर्म चान्नादेव प्रवर्तते ॥ २३

चतुर्विधानि भूतानि जङ्गमानि स्थिराणि च ।

अन्नाद्भवन्ति राजेन्द्र सृष्टिरेषा प्रजापतेः ॥ २४

विद्यास्थानानि सर्वाणि सर्वयज्ञाश्च पावनाः ।

अन्नाद्यस्मात्प्रवर्तन्ते तस्मादन्नं परं स्मृतम् ॥ २५

देवा रुद्रादयः सर्वे पितरोऽप्यग्नयस्तथा ।

यस्मादन्नेन तुष्यन्ति तस्मादन्नं विशिष्यते ॥ २६

यस्मादन्नात्प्रजाः सर्वाः कल्पेकल्पेऽसृजत्प्रभुः ।

तस्मादन्नात्परं दानं न भूतं न भविष्यति ॥ २७

यस्मादन्नात्प्रवर्तन्ते धर्मार्थौ काम एव च ।

तस्मादन्नात्परं दानं नामुत्रेह च पाण्डव ॥ २८

यक्षरक्षोग्रहा नागा भूतान्यन्ये च दानवाः ।

तुष्यन्त्यन्नेन यस्मात्तु तस्मादन्नं परं भवेत् ॥ २९

परान्नमुपभुञ्जानो यत्कर्म कुरुते शुभम् ।

तच्छुभस्यैकभागस्तु कर्तुर्भवति भारत ॥ ३०

अन्नदस्य त्रयो भागा भवन्ति पुरुषर्षभ ।

तस्मादन्नं प्रदातव्यं ब्राह्मणेभ्यो विशेषतः ॥ ३१
 ब्राह्मणाय दरिद्राय योऽन्नं संवत्सरं नृप ।
 श्रोत्रियाय प्रयच्छेद्वै पाकभेदविवर्जितः ॥ ३२
 उभानृतविमुक्तस्तु परां भक्तिमुपागतः ।
 स्वधर्मेणार्जितफलं तस्य पुण्यफलं शृणु ॥ ३३
 शतवर्षसहस्राणि कामगः कामरूपधृत् ।
 मोदतेऽमरलोकस्थः पूज्यमानोऽप्सरोगणैः ।
 ततश्चापि च्युतः कालान्नरलोके द्विजो भवेत् ॥ ३४
 अग्रभिक्षां च यो दद्यादरिद्राय द्विजातये ।
 षण्मासान्वार्षिकं श्राद्धं तस्य पुण्यफलं शृणु ॥ ३५
 गोसहस्रप्रदानेन यत्पुण्यं समुदाहृतम्
 तत्पुण्यफलमामोति नरो वै नात्र संशयः ॥ ३६
 अथ संवत्सरं दद्यादग्रभिक्षामयाचते ।
 प्रच्छाद्यैव स्वयं नीत्वा तस्य पुण्यफलं शृणु ॥ ३७
 कपिलानां सहस्रैस्तु यद्देयं पुण्यमुच्यते ।
 तत्सर्वमखिलं प्राप्य शक्रलोके महीयते ॥ ३८
 स शक्रभवने रम्ये वर्षकोटिशतं नृप ।
 यथाकामं महातेजाः क्रीडत्यप्सरसांगणैः ॥ ३९
 अन्नं च यस्तु वै दद्याद्विजाय नियतव्रतः ।
 दशवर्षाणि राजेन्द्र तस्य पुण्यफलं शृणु ॥ ४०
 कपिला शतसहस्रस्य विधिदत्तस्य यत्फलम् ।
 तत्पुण्यफलमासाद्य पुरन्दरपुरं व्रजेत् ॥ ४१
 स शक्रभवने रम्ये कामरूपी यथासुखम् ।
 शतकोटिसमा राजन्क्रीडतेऽमरपूजितः ॥ ४२
 शक्रलोकावतीर्णश्च इह लोके महाद्युतिः ।
 चतुर्वेदी द्विजः श्रीमाञ्जायते राजपूजितः ॥ ४३
 अध्वश्रान्ताय विप्राय क्षुधितायान्नकाङ्क्षिणे ।
 देशकालाभियाताय दीयते पाण्डुनन्दन ॥ ४४
 याचतेऽन्नं न दद्याद्यो विद्यमाने धनागमे ।
 स लुब्धो नरकं याति कृमीणां कालमूत्रकम् ॥ ४५
 स तत्र नरके घोरे लोभमोहविचेतनः ।
 दशवर्षसहस्राणि क्रिष्यते वेदनादितः ॥ ४६
 तस्माच्च नरकान्मुक्तः कालेन महता हि सः ।
 दरिद्रो मानुषे लोके चण्डालेष्वपि जायते ॥ ४७

यस्तु पांसुलपादश्च दूराध्वश्रमकर्षितः ।
 क्षुत्पिपासाश्रमश्रान्त आर्तः खिन्नगतिर्द्विजः ॥ ४८
 पृच्छन्वै ह्यन्नदातारं गृहमभ्येत्य याचयेत् ।
 तं पूजयेत्तु यत्नेन सोऽतिथिः स्वर्गसंक्रमः ।
 तस्मिंस्तुष्टे नरश्रेष्ठ तुष्टाः स्युः सर्वदेवताः ॥ ४९
 न तथा हविषा होमैर्न पुष्पैर्नानुलेपनैः ।
 अग्रयः पार्थ तुष्यन्ति यथा ह्यतिथिपूजनात् ॥ ५०
 कपिलायां तु दत्तायां विधिवज्येष्ठपुष्करे ।
 न तत्फलमवामोति यत्फलं विप्रभोजनात् ॥ ५१
 द्विजपादोदककृत्स्ना यावत्तिष्ठति मेदिनी ।
 तावत्पुष्करपत्रेण पिबन्ति पितरो जलम् ॥ ५२
 देवमाल्यापनयनं द्विजोच्छिष्टापमार्जनम् ।
 श्रान्तसंवाहनं चैव तथा पादावसेचनम् ॥ ५३
 प्रतिश्रयप्रदानं च तथा शय्यासनस्य च ।
 एकैकं पाण्डवश्रेष्ठ गोप्रदानाद्विशिष्यते ॥ ५४
 पादोदकं पादघृतं दीपमन्नं प्रतिश्रयम् ।
 ये प्रयच्छन्ति विप्रेभ्यो नोपसर्पन्ति ते यमम् ॥ ५५
 विप्रातिथ्ये कृते राजन्भक्त्या शुश्रूषितेऽपि च ।
 देवाः शुश्रूषिताः सर्वे त्रयस्त्रिंशदरिन्दम ॥ ५६
 अभ्यागतो ज्ञातपूर्वो ह्यज्ञातोऽतिथिरुच्यते ।
 तयोः पूजां द्विजः कुर्यादिति पौराणिकी श्रुतिः ॥
 पादाभ्यङ्गान्नपानैस्तु योऽतिथिं पूजयेन्नरः ।
 पूजितस्तेन राजेन्द्र भवामीह न संशयः ॥ ५८
 शीघ्रं पापाद्विनिर्मुक्तो मया चानुग्रहीकृतः ।
 विमानेनेन्दुकल्पेन मम लोकं स गच्छति ॥ ५९

अभ्यागतं श्रान्तमनुव्रजन्ति

देवाश्च सर्वे पितरोऽग्रयश्च ।

तस्मिन्द्विजे पूजिते पूजिताः स्यु-

र्गने निराशाः पितरो व्रजन्ति ॥ ६०

अतिथिर्यस्य भग्राशो गृहात्प्रतिनिवर्तते ।

पितरस्तस्य नाश्रन्ति दशवर्षाणि पञ्च च ॥ ६१

वर्जितः पितृभिर्लुब्धः स देवैरग्निभिः सह ।

निरयं रौरवं गत्वा दशवर्षाणि पञ्च च ।

ततश्चापि च्युतः कालादिह चोच्छिष्टभुग्भवेत् ॥ ६२

वैश्वदेवान्तिके प्राप्तमतिथिं यो न पूजयेत् ।
 चण्डालत्वमवाप्नोति सद्य एव न संशयः ॥ ६३
 निर्वासयति यो विप्रं देशकालगतं गृहात् ।
 पतितस्तत्क्षणादेव जायते नात्र संशयः ॥ ६४
 नरके रौरवे घोरे वर्षकोटिं स पच्यते ।
 ततश्चापि च्युतः कालादिह लोके नराधमः ।
 श्वा वै द्वादशजन्मानि जायते क्षुत्पिपासितः ६५
 चण्डालोप्यतिथिः प्राप्तो देशकालेऽन्नकाङ्क्षया ।
 अभ्युद्रम्यो गृहस्थेन पूजनीयश्च सर्वदा ॥ ६६
 अनर्चयित्वा योऽश्नाति लोभमोहविचेतनः ।
 स चण्डालत्वमापन्नो दश जन्मानि पाण्डव ६७
 निराशमतिथिं कृत्वा भुञ्जानो यः प्रहृष्टवान् ।
 न जानाति किलात्मानं विष्टाकूपे निपातितं ६८
 मोघं ध्रुवं प्रोर्णयति मोघमस्य तु पच्यते ।
 मोघमन्नं सदाऽश्नाति योतिथिं न च पूजयेत् ६९
 साङ्गोपाङ्गांस्तु यो वेदान्पठतीह दिनेदिने ।
 न चातिथिं पूजयति वृथा भवति स द्विजः ॥ ७०
 पाकयज्ञं यज्ञः शान्तमंस्थाभिरेव च ।
 ये यज्ञाः सन्ति ते गृहेष्वतिथिमागतम् ॥ ७१
 तेषां यज्ञाणां यज्ञां दत्तमिष्टं च यज्जवेत् ।
 वृथा भवति तन्मन्त्रमाशया हि तया हतम् ॥ ७२
 देशं कालं च पात्रं च स्वशक्तिं च निरीक्ष्य च ।
 अल्पं समं महद्वापि कुर्यादातिथ्यमात्मवान् ॥ ७३
 सुमुखः सुप्रसन्नात्मा धीमानतिथिमागतम् ।
 स्वागतेनासनेनाद्भिरन्नाद्येन च पूजयेत् ॥ ७४
 हितः प्रियो वा द्वेष्यो वा मूर्खः पण्डित एव वा ।
 प्राप्तो यो वैश्वदेवान्ते सोतिथिः स्वर्गसंक्रमः ॥ ७५
 क्षुत्पिपासाश्रमातीय देशकालगताय च ।
 सत्कृत्यान्नं प्रदातव्यं यज्ञस्य फलमिच्छता ॥ ७६
 भोजयेदात्मनः श्रेष्ठान्विधिवद्व्यकव्ययोः ।

अन्नं प्राणो मनुष्याणामन्नदः प्राणदो भवेत् ।
 तस्मादन्नं विशेषेण दातव्यं भूतिमिच्छता ॥ ७७
 अन्नदः सर्वकामैस्तु सुतप्तः सुष्टुलङ्कृतः ।
 पूर्णचन्द्रप्रकाशेन विमानेन विराजते ॥ ७८
 सेव्यमानो वरस्त्रीभिर्मम लोकं स गच्छति ।
 क्रीडित्वा तु ततस्तस्मिन्वर्षकोटिं यथाऽमरः ॥ ७९
 ततश्चापि च्युतः कालादिह लोके महायशाः ।
 वेदशास्त्रार्थतत्त्वज्ञो भोगवान्ब्राह्मणो भवेत् ॥ ८०
 यथाश्रद्धं तु यः कुर्यान्मनुष्येषु प्रजायते ।
 महाधनपतिः श्रीमान्वेदवेदाङ्गपारगः ।
 सर्वशास्त्रार्थतत्त्वज्ञो भोगवान्ब्राह्मणो भवेत् ॥ ८१
 सर्वातिथ्यं तु यः कुर्याद्र्षमेकमकल्मषः ।
 धर्माजितधनो भूत्वा पाकभेदविवर्जितः ॥ ८२
 देवानिव स्वयं विप्रानर्चयित्वा पितृनपि ।
 विप्रानग्राशनाशी यस्तस्य पुण्यफलं शृणु ॥ ८३
 वपेर्णेकेन यावन्ति पिण्डान्यश्नन्ति ये द्विजाः ।
 तावद्वर्षाणि राजेन्द्र मम लोके महीयते ॥ ८४
 ततश्चापि च्युतः कालादिह लोके महायशाः ।
 वेदशास्त्रार्थतत्त्वज्ञो भोगवान्ब्राह्मणो भवेत् ॥ ८५
 सर्वातिथ्यं तु यः कुर्याद्यथाश्रद्धं नरेश्वर ।
 अकालनियमेनापि सत्यवादी जितेन्द्रियः ॥ ८६
 सत्यसन्धो जितक्रोधः शाखाधर्मविवर्जितः ।
 अधर्मभीरुर्धर्मिष्ठो मायामात्सर्यवर्जितः ॥ ८७
 श्रद्धधानः शुचिर्नित्यं पाकभेदविवर्जितः ।
 स विमानेन दिव्येन दिव्यरूपी महायशाः ॥ ८८
 पुरन्दरपुरं याति गीयमानोऽप्सरोगणैः ।
 मन्वन्तरं तु तत्रैव क्रीडित्वा देवपूजितः ।
 मानुष्यलोकमागम्य भोगवान्ब्राह्मणो भवेत् ॥ ८९
 दशजन्मानि विप्रत्वमाप्नुयाद्राजपूजितः ।
 जातिसरश्च भवति यत्रयत्रोपजायते ॥ ९०

अधिकशततमोऽध्यायः ॥ १०२ ॥

कृष्णेन युधिष्ठिरं प्रति भूगोतिलकन्यादानफलप्रतिपादनम् ॥ १ ॥

भगवानुवाच ।

अतः परं प्रवक्ष्यामि भूमिदानमनुत्तमम् ॥ १
यः प्रयच्छति विप्राय भूमिं रम्यां सदक्षिणाम् ।
श्रोत्रियाय दरिद्राय सामिहोत्राय पाण्डव ॥ २
स सर्वकामतृप्तात्मा सर्वरत्नविभूषितः ।
सर्वपापविनिर्मुक्तो दीप्यमानोऽर्कवत्सदा ॥ ३
बालसूर्यप्रकाशेन विचित्रध्वजशोभिना ।
याति यानेन दिव्येन मम लोकं महायशाः ॥ ४
तत्र दिव्याङ्गनाभिस्तु सेव्यमानो यथासुखम् ।
कामगः कामरूपी च क्रीडत्यप्सरसांगणैः ॥ ५
यावद्विभर्ति लोकान्वै भूमिः कुरुकुलोद्ग्रह ।
तावद्भूमिप्रदः काले मम लोके महीयते ॥ ६
न हि भूमिप्रदानाद्वै दानमन्यद्विशिष्यते ।
न चापि भूमिहरणात्पापमन्यद्विशिष्यते ॥ ७
दानान्यन्यानि हीयन्ते कालेन कुरुपुङ्गव ।
भूमिदानस्य पुण्यस्य क्षयो नैवोपपद्यते ॥ ८
ब्राह्मणाय दरिद्राय भूमिं दत्तां तु यो नरः ।
न हिंसति न रव्याघ्र तस्य पुण्यफलं शृणु ॥ ९
सप्तद्वीपसमुद्रान्ता रत्नसंचयसंकुला ।
सशैलवनदुर्गाढ्या तेन दत्ता मही भवेत् ॥ १०
भूमिं दृष्ट्वा दीयमानां श्रोत्रियायामिहोत्रिणे ।
सर्वभूतानि मन्यन्ते मां ददातीति हर्षवत् ॥ ११
सुवर्णमणिरत्नानि धनानि च वसूनि च ।
सर्वदानानि वै राजन्ददाति वसुधां ददत् ॥ १२
सागरान्सरितः शैलान्समानि विपमाणि च ।
सर्वगन्धरसांश्चैव ददाति वसुधां ददत् ॥ १३
ओषधीः फलसंपन्ना नानापुष्पसमन्विताः ।
कमलोत्पलषण्डांश्च ददाति वसुधां ददत् ॥ १४
धर्मं कामं तथा चार्थं वेदान्यज्ञांस्तथैव च ।
स्वर्गमार्गगतिं चैव ददाति वसुधां ददत् ॥ १५
अग्निष्टोमादिभिर्यज्ञैर्यं यजन्ते सदक्षिणैः ।
न तत्फलं लभन्ते ते भूमिदानस्य यत्फलम् ॥ १६

श्रोत्रियाय महीं दत्त्वा यो न हिंसति पाण्डव ।
तद्दानं कथयिष्यन्ति यावद्लोकाः प्रतिष्ठिताः ।
तावत्स्वर्गोपभोगानां भोक्तारः पाण्डुनन्दन ॥ १७
सस्यपूर्णां महीं यस्तु श्रोत्रियाय प्रयच्छति ।
पितरस्तस्य तृप्यन्ति यावदाभूतसंप्लवम् ॥ १८
मम रुद्रस्य सवितुस्त्रिदशानां तथैव च ।
प्रीतये विद्धि राजेन्द्र भूमिर्दत्ता द्विजाय वै ॥ १९
तेन पुण्येन पूतात्मा दाता भूमेर्युधिष्ठिर ।
मम सालोक्यमाप्नोति नात्र कार्या विचारणा ॥ २०
यत्किञ्चित्कुरुते पापं पुरुषो वृत्तिकर्षितः ।
स च गोकर्णमात्रेण भूमिदानेन शुध्यति ॥ २१
मासोपवासे यत्पुण्यं कृच्छ्रे चान्द्रायणेऽपि च ।
भूमिगोकर्णमात्रेण तत्पुण्यं तु विधीयते ॥ २२
सर्वतीर्थाभिषेके च यत्पुण्यं समुदाहृतम् ।
भूमिगोकर्णमात्रेण तत्पुण्यं तु विधीयते ॥ २३
युधिष्ठिर उवाच ।
देवदेव नमस्तेऽस्तु वासुदेव सुरेश्वर ।
गोकर्णस्य प्रमाणं वै वक्तुमर्हसि तत्त्वतः ॥ २४
भगवानुवाच ।
शृणु गोकर्णमात्रस्य प्रमाणं पाण्डुनन्दन ।
त्रिंशद्दण्डप्रमाणेन प्रमितं सर्वतो दिशम् ॥ २५
प्रत्यक्प्रागपि राजेन्द्र तत्तथा दक्षिणोत्तरम् ।
गोकर्णं तद्विदः प्राहुः प्रमाणं धरणेनृप ॥ २६
सवृषं गोशतं यत्र सुखं तिष्ठत्ययत्रितम् ।
सवत्सं कुरुशार्दूल तच्च गोकर्णमुच्यते ॥ २७
किंकरा मृत्युदण्डाश्च कुंभीपाकाश्च दारुणाः ।
घोराश्च वारुणाः पाशा नोपसर्पन्ति भूमिदम् ॥ २८
निरया रौरवाद्याश्च तथा वैतरणी नदी ।
तीव्राश्च यातनाः कृष्टा नोपसर्पन्ति भूमिदम् ॥ २९
चित्रगुप्तः कलिः कालः कृतान्तो मृत्युरेव च ।
यमश्च भगवान्साक्षात्पूजयन्ति महीप्रदम् ॥ ३०
रुद्रः प्रजापतिः शक्रः सुरा ऋषिगणास्तथा ।

अहं च प्रीतिमान्राजन्पूजयामो महीप्रदम् ॥३१
 कृशभृत्यस्य कृशगोः कृशाश्वस्य कृतातिथेः ।
 भूमिर्देया नरश्रेष्ठ स निधिः पारलौकिकः ॥३२
 सीदमानकुटुंबाय श्रोत्रियायाग्निहोत्रिणे ।
 व्रतस्थाय दरिद्राय भूमिर्देया नराधिप ॥ ३३
 यथा हि धात्री क्षीरेण पुत्रं वर्धयति स्वयम् ।
 दातारमनुगृह्णाति दत्ता ह्येवं वसुंधरा ॥ ३४
 यथा विभर्ति गौर्वत्सं सृजन्ती क्षीरमात्मनः ।
 तथा सर्वगुणोपेता भूमिर्वहति भूमिदम् ॥ ३५
 यथा बीजानि रोहन्ति जलसिक्तानि भूपते ।
 तथा कामाः प्ररोहन्ति भूमिदस्य दिनेदिने ॥३६
 यथा तेजस्तु सूर्यस्य तमः सर्वं व्यपोहति ।
 तथा पापं नरस्येह भूमिदानं व्यपोहति ॥ ३७
 दाता दशानुगृह्णाति यो हरेदश हन्ति च ।
 अतीतान्यागतानीह कुलानि कुरुपुङ्गव ॥ ३८
 आश्रुत्य भूमिदानं तु दत्त्वा यो वा हरेत्पुनः
 स वद्धो वारुणैः पाशैः क्षिप्यते पूयशोणिते ॥३९
 स्वदत्तां परदत्तां वा यो हरेत् वसुंधराम् ।
 न तस्य नरकाद्दोराद्विद्यते निष्कृतिः कचिन् ॥ ४०
 ब्राह्मणस्य हृते क्षेत्रे हन्याद्वादश पूर्वजान् ।
 स गच्छेत्कृमियोनिं च न च मुच्येत जातु सः ॥४१
 दत्त्वा भूमिं द्विजेन्द्राय यस्तामेवोपजीवति ।
 गवां शतसहस्रस्य हन्तुः स लभते फलम् ॥ ४२
 सोधश्शिरास्तु पापात्मा कुंभीपाकेषु पच्यते ।
 दिव्यैर्वर्षसहस्रैस्तु कुंभीपाकादिनिस्सृतः ।
 इह लोके भवेत्स श्वा शतजन्मनि पाण्डव ॥ ४३
 दत्त्वा भूमिं द्विजेन्द्राणां यस्तामेवोपजीवति ।
 स मूढो याति दुष्टात्मा नरकानेकविंशतिम् ।
 नरकेभ्यो विनिर्मुक्तः शुनां योनिं स गच्छति ॥ ४४
 हलकृष्टा मही देया सवीजा मस्यमालिनी ।
 अथवा सोदका देया दरिद्राय द्विजातये ॥ ४५
 एवं दत्ता मही राजन्प्रहृष्टेनान्तरात्मना ।
 सर्वान्कामानवाप्नोति मनसा चिन्तितानि च ॥ ४६

बहुभिर्वसुधा दत्ता दीयते च नराधिपैः ।
 यस्य यस्य यदा भूमिस्तस्य तस्य तदा फलम् ॥ ४७
 यः प्रयच्छति कन्यां वै सुरूपां श्रोत्रियाय वै ।
 स ब्रह्मदेयो राजेन्द्र तस्य पुण्यफलं शृणु ॥ ४८
 बलीवर्दसहस्राणां दत्तानां धुर्यवाहिनाम् ।
 यत्पुण्यं लभते राजन्कन्यादानेन तत्फलम् ॥ ४९
 गवां शतसहस्रस्य सम्यग्दत्तस्य यत्फलम् ।
 तत्फलं समवाप्नोति यः प्रयच्छति कन्यकाम् ॥ ५०
 यावन्ति चैव रोमाणि कन्यायाः कुरुपुङ्गव ।
 तावद्वर्षसहस्राणि मम लोके महीयते ॥ ५१
 ततश्चापि च्युतः कालादिह लोके स जायते ।
 पडङ्गविच्चतुर्वेदी सर्वलोकार्चितो द्विजः ॥ ५२
 यः सुवर्णं दरिद्राय ब्राह्मणाय प्रयच्छति ।
 श्रोत्रियाय सुवृत्ताय बहुपुत्राय पाण्डव ॥ ५३
 स मुक्तः सर्वपापेभ्यो बालमूर्धसमप्रभः ।
 विमानं दिव्यमारूढः कामगः कामभोगवान् ।
 वर्षकोटिं महातेजा मम लोके महीयते ॥ ५४
 ततः कालावतीर्णश्च सोऽस्मिँल्लोके हि जायते ।
 वेदवेदाङ्गविद्विषः कोटीधनपतिर्भवेत् ॥ ५५
 यश्च रूप्यं प्रयच्छेद्दरिद्राय द्विजातये ।
 कृशवृत्तेः कृशगवे स मुक्तः सर्वकिल्बिषैः ॥ ५६
 पूर्णचन्द्रप्रकाशेन विमानेन विराजता ।
 कामरूपी यथाकामं स्वर्गलोके महीयते ॥ ५७
 ततोऽवतीर्णः कालेन लोके चास्मिन्महायशाः ।
 सर्वलोकार्चितः श्रीमान्राजा भवति वीर्यवान् ॥ ५८
 तिलपर्वतकं यस्तु श्रोत्रियाय प्रयच्छति ।
 विशेषेण दरिद्राय तस्यापि शृणु यत्फलम् ॥ ५९
 पुण्यं वृषायुतोत्सर्गे यत्प्रोक्तं पाण्डुनन्दन ।
 तत्पुण्यं समनुप्राप्य तत्क्षणाद्विरजा भवेत् ॥ ६०
 यथा त्वचं भुजङ्गो वै त्यक्त्वा शुद्धतनुर्भवेत् ।
 तथा तिलप्रदानाद्वै पापं त्यक्त्वा विशुद्ध्यति ॥ ६१
 तिलपण्डं प्रयुञ्जानो जांबूनदविभूषितम् ।
 विमानं दिव्यमारूढः पितृलोके महीयते ॥ ६२

षष्टिं वर्षसहस्राणि कामरूपी महायशाः ।
 तिलप्रदाता रमते पितृलोके यथासुखम् ॥ ६३
 यः प्रयच्छति विप्राय तिलधेनुं नराधिप ।
 श्रोत्रियाय दरिद्राय शृणु तस्यापि यत्फलम् ॥ ६४
 गोसहस्रप्रदानेन यत्पुण्यं समुदाहृतम्
 तत्पुण्यफलमाप्नोति तिलधेनुप्रदो नरः ॥ ६५
 तिलानां कुडवैर्यस्तु तिलधेनुं प्रयच्छति ।
 तावत्कोटिसमा राजन्स्वर्गलोके महीयते ॥ ६६
 अष्टाढकतिलैः कृत्वा तिलधेनुं नराधिप ।
 द्वात्रिंशन्निष्कसंयुक्तं विषुवे यः प्रयच्छति ।
 मद्भक्त्या मद्गतस्त्मा वै तस्य पुण्यफलं शृणु ॥ ६७
 कन्यादानसहस्रस्य विधिदत्तस्य यत्फलम् ।
 तत्पुण्यं समनुप्राप्तो मम लोके महीयते ॥ ६८
 मम लोकावतीर्णश्च सोऽसिँल्लोकेऽभिजायते ।
 ऋग्यजुस्सामवेदानां पारगो ब्राह्मणर्षभः ॥ ६९
 गां तु यस्तु दरिद्राय श्रोत्रियाय प्रयच्छति ।
 प्रसन्नां क्षीरिणीं पुण्यां सवत्सां कांस्यदोहिनीं ७०
 यत्किंचिदुष्कृतं कर्म तस्य पूर्वकृतं नृप ।
 तत्सर्वं तत्क्षणादेव विनश्यति न संशयः ॥ ७१
 यानं च वृषसंयुक्तं दीप्यमानं खलङ्कृतम् ।
 आरूढः कामगं दिव्यं गोलोकमधिगच्छति ॥ ७२
 यावन्ति चैव रोमाणि तस्या गोस्तु नराधिप ।
 तावद्वर्षसहस्राणि गवां लोके महीयते ॥ ७३
 गोलोकादवतीर्णस्तु लोकेऽस्मिन्ब्राह्मणो भवेत् ।
 सत्रयाजी वदान्यश्च सर्वराजभिरर्चितः ॥ ७४

॥ इति श्रीमन्महाभारते आश्वमेधिकपर्वणि वैष्णवधर्मपर्वणि अधिकशततमोऽध्यायः ॥ १०२ ॥

अधिकशततमोऽध्यायः ॥ १०३ ॥

कृष्णेन युधिष्ठिरं प्रति वृषभगृहशय्यादिदानप्रशंसनम् ॥ १ ॥ तथा गोब्राह्मणरक्षणादिनानाधर्मकथनम् ॥ २ ॥

वैशंपायन उवाच ।

वासुदेवेन दानेषु कथितेषु यथाक्रमम् ।
 अवितृप्तश्च धर्मेषु केशवं पुनरब्रवीत् ॥

मद्भक्त्या महात्मा वै इति थ. पाठः ॥ ६७ ॥

तिलं गावः सुवर्णं चाप्यन्नं कन्या वसुंधरा ।
 तारयन्तीह दत्तानि ब्राह्मणेभ्यो महाशुभ्र ॥ ७५
 ब्राह्मणं वृत्तसंपन्नमाहिताग्निमलोलुपम् ।
 तर्पयेद्विधिवद्राजन्स निधिः पारलौकिकः ॥ ७६
 आहिताग्निं दरिद्रं च श्रोत्रियं च जितेन्द्रियम् ।
 शूद्रान्नवर्जितं चैव द्विजं यत्नेन पूजयेत् ॥ ७७
 आहिताग्निः सदा पात्रमग्निहोत्री च वेदवित् ।
 पात्राणामपि तत्पात्रं शूद्रान्नं यस्य नोदरे ॥ ७८
 यच्च वेदमयं पात्रं यच्च पात्रं तपोमयम् ।
 असंकीर्णं च यत्पात्रं तत्पात्रं तारयिष्यति ॥ ७९
 नित्यस्वाध्यायनिरतास्त्वसंकीर्णेन्द्रियाश्च ये ।
 पञ्चयज्ञपरा नित्यं पूजितास्तारयन्ति ते ८०
 ये क्षान्तिदान्ताः श्रुतिपूर्णकर्णा
 जितेन्द्रियाः प्राणिवधे निवृत्ताः ।
 प्रतिग्रहे संकुचिता गृहस्था-
 स्ते ब्राह्मणास्तारयितुं समर्थाः ॥ ८१
 नित्योदकी नित्ययज्ञोपवीती
 नित्यस्वाध्यायी वृषलान्नवर्जी ।
 ऋतौ गच्छन्विधिवच्चापि जुह्व-
 त्स ब्राह्मणस्तारयितुं समर्थः ॥ ८२
 ब्राह्मणो यस्तु मद्भक्तो मद्रागी मत्परायणः ।
 मयि संन्यस्तकर्मा च स विप्रस्तारयेद्भुवम् ॥ ८३
 द्वादशाक्षरतत्त्वज्ञश्चतुर्व्यूहविभागवित् ।
 अच्छिद्रपञ्चकालज्ञः स विप्रस्तारयिष्यति ॥ ८४

१

देव धर्मामृतमिदं शृण्वतोपि परंतप ।

न विद्यते सुरश्रेष्ठ मम तृप्तिर्हि माधव ॥

अनडुत्संप्रदानस्य यत्फलं तु विधीयते ।

अधिकशततमोऽध्यायः ॥ १०२ ॥

तत्फलं कथयस्वेह तव भक्तस्य मेऽच्युत ॥ ३
 यानिचान्यानिदानानि त्वया नोक्तानि कानिचित्
 तान्याचक्ष्व सुरश्रेष्ठ तेषां चानुक्रमात्फलम् ॥ ४
 भगवानुवाच ।
 पवित्रत्वात्सुपुण्यत्वात्पावनत्वात्तथैव च ।
 शृणु धर्माभूतं श्रेष्ठं दत्तस्यानडुहः फलम् ॥ ५
 दशधेनुसमोऽनङ्घानेकोपि कुरुपुङ्गव ।
 मेदोमांसविपुष्टाङ्गो नीरोगः कोपवर्जितः ॥ ६
 युवा भद्रः सुशीलश्च सर्वदोषविवर्जितः ।
 धुरं धारयति क्षिप्रं दत्तो विप्राय पाण्डव ॥ ७
 स तेन पुण्यदानेन वर्षकोटिं युधिष्ठिर ।
 यथाकामं महातेजा गवां लोके महीयते ॥ ८
 यश्च दद्यादनडुहौ द्रौ युक्तौ च धुरंधरौ ।
 सुवृत्ताय दरिद्राय श्रोत्रियाय विशेषतः ।
 तस्य यत्पुण्यमाख्यातं तच्छृणुष्व युधिष्ठिर ॥ ९
 सहस्रगोप्रदानेन यत्प्रोक्तं फलमुत्तमम् ।
 तत्पुण्यफलमाप्नोति याति लोकान्स मामकान् ॥
 यावन्ति चैव रोमाणि तयोरनुडुहोर्नृप ।
 तावद्वर्षसहस्राणि मम लोके महीयते ॥ ११
 दरिद्रायैव दातव्यं न समृद्धाय पाण्डव ।
 वर्षाणां हि तटाकेषु फलं नैव पयोधिषु ॥ १२
 यस्तु दद्यादनडुहं दरिद्राय द्विजातये ।
 स तेन पुण्यदानेन पूतात्मा कुरुपुङ्गव ॥ १३
 विमानं दिव्यमारूढो दिव्यरूपी यथासुखम् ।
 मम लोकेषु रमते यावदाभूतसंप्लवम् ॥ १४
 गृहं दीपप्रभायुक्तं शय्यासनविभूषितम् ।
 भाजनोपस्करैर्युक्तं धनधान्यैरलङ्कितम् ।
 दासीगोभूमिसंयुक्तमन्यूनं सर्वसाधनैः ॥ १५
 ब्राह्मणाय दरिद्राय श्रोत्रियाय युधिष्ठिर ।
 दद्यात्सदक्षिणं यस्तु तस्य पुण्यफलं शृणु ॥ १६
 देवाः पितृगणाश्चैव ह्यग्नयो ऋषयस्तथा ।
 प्रयच्छन्ति प्रहृष्टा वै यानमादित्यसन्निभम् ॥ १७
 तेन गच्छेच्छिष्टा युक्तो ब्रह्मलोकमनुत्तमम् ।
 स्त्रीसहस्रावृते रम्ये भवने तत्र काञ्चने ।

मोदते ब्रह्मलोकस्थो यावदाभूतसंप्लवम् ॥ १८
 शय्यां प्रस्तरणोपेतां यः प्रयच्छति पाण्डव ।
 अर्चयित्वा द्विजं भक्त्या वस्त्रमाल्यानुलेपनैः ।
 भोजयित्वा विचित्रान्नं तस्य पुण्यफलं शृणु ॥ १९
 धेनुदानस्य यत्पुण्यं विधित्तस्य पाण्डव ।
 तत्पुण्यं तमनुप्राप्य पितृलोके महीयते ॥ २०
 शिल्पमध्ययनं वाऽपि विद्यां मन्त्रौषधानि च ।
 यः प्रयच्छति विप्राय तस्य पुण्यफलं शृणु ॥ २१
 आहिताग्निसहस्रस्य पूजितस्यैव यत्फलम् ।
 तत्पुण्यफलमाप्नोति यस्तु शय्यां प्रयच्छति ॥ २२
 छन्दोभिः संप्रयुक्तेन विमानेन विराजता ।
 सप्तर्षिलोकान्त्रजति पूज्यते ब्रह्मवादिभिः ॥ २३
 चतुर्युगानि वै त्रिंशत्क्रीडित्वा तत्र देववत् ।
 इह मानुष्यके लोके विप्रो भवति वेदवित् ॥ २४
 विश्रामयति यो विप्रं श्रान्तमध्वनि कर्षितम् ।
 विनश्यति तदा पापं तस्य वर्षकृतं नृप ॥ २५
 अथ प्रक्षालयेत्पादौ तस्य तोयेन भक्तिमान् ।
 दशवर्षकृतं पापं व्यपोहति न संशयः ॥ २६
 घृतेन वाऽथ तैलेन पादौ तस्य तु पूजयेत् ।
 तद्वादशसमारूढं पापमाशु व्यपोहति ॥ २७
 धेनुकाञ्चनदत्तस्य यत्पुण्यं समुदाहृतम् ।
 तत्पुण्यफलमाप्नोति यस्त्वेनं विप्रमर्चयेत् ॥ २८
 स्वागतेन तु यो विप्रं पूजयेदासनेन च ।
 प्रत्युत्थानेन वा राजन्स देवानां प्रियो भवेत् ॥ २९
 स्वागतेनाग्रयो राजन्नासनेन शतक्रतुः ।
 प्रत्युत्थानेन पितरः प्रीतिं यान्त्यतिथिप्रियाः ॥ ३०
 अग्निशक्रपितृणां च तेषां प्रीत्या नराधिप ।
 संवत्सरकृतं पापं तस्य सद्यो विनश्यति ॥ ३१
 यः प्रयच्छति विप्राय आसनं माल्यभूषितम् ।
 स याति मणिचित्रेण रथेनेन्द्रनिकेतनम् ॥ ३२
 पुरन्दरासने तत्र दिव्यनारीविभूषितः ।
 षष्टिं वर्षसहस्राणि क्रीडत्यध्वरसां गणैः ॥ ३३
 वाहनं यः प्रयच्छेत् ब्राह्मणाय युधिष्ठिर ।
 स याति रत्नचित्रेण वाहनेन सुरालयम् ॥ ३४

स तत्र कामं क्रीडित्वा सेव्यमानोप्सरोगणैः ।
 इह राजा भवेद्राजन्नात्र कार्या विचारणा ॥ ३५
 पादपं पल्लवाकीर्णं पुष्पितं फलितं तथा ।
 गन्धमाल्यैरथाभ्यर्च्य वस्त्राभरणभूषितम् ॥ ३६
 यः प्रयच्छति विप्राय श्रोत्रियाय सदक्षिणम् ।
 भोजयित्वा यथाकामं तस्य पुण्यफलं शृणु ॥ ३७
 जांबूनदविचित्रेण विमानेन विराजता ।
 पुरन्दरपुरं याति जयशब्दरवैर्युतः ॥ ३८
 ततः शक्रपुरे रम्ये तस्य कल्पकपादपः ।
 ददाति चेप्सितं सर्वं मनसा यद्यदिच्छति ॥ ३९
 यावन्ति तस्य पत्राणि पुष्पाणि च फलानि च ।
 तावद्वर्षसहस्राणि शक्रलोके महीयते ॥ ४०
 शक्रलोकावतीर्णश्च मानुष्यं लोकमागतः ।
 रथाश्वगजसंपूर्णं पुरं राज्यं च वक्ष्यति ॥ ४१
 स्थापयित्वा तु मद्भक्त्या यो मत्प्रतिकृतिं नरः ।
 आलयं विधिवत्कृत्वा पूजाकर्म च कारयेत् ।
 स्वयं वा पूजयेद्भक्त्या तस्य पुण्यफलं शृणु ॥ ४२
 अश्वमेधसहस्रस्य यत्पुण्यं समुदाहृतम् ।
 तत्फलं समवाप्नोति मत्सालोक्यं प्रपद्यते ।
 न जाने निर्गमं तस्य मम लोकाद्युधिष्ठिर ॥ ४३
 देवालये विप्रगृहे गोवाटे चत्वरेश्चि वा ।
 प्रज्वालयति यो दीपं तस्य पुण्यफलं शृणु ॥ ४४
 आरुह्य काञ्चनं यानं द्योतयन्सर्वतो दिशम् ।
 गच्छेदादित्यलोकं स सेव्यमानः सुरोत्तमैः ॥ ४५
 तत्र प्रकामं क्रीडित्वा वर्षकोटिं महातपाः ।
 इह लोके भवेद्विप्रो वेदवेदाङ्गपारगः ॥ ४६
 देवालयेषु वा राजन्ब्राह्मणावसथेषु वा ।
 चत्वरे वा चतुष्के वा रात्रौ वा यदि वा दिवा ॥
 नानागन्धर्ववाद्यानि धर्मश्रावणिकानि च ।
 यस्तु कारयते भक्त्या मद्भतेनान्तरात्मना ॥ ४८
 तस्य देवा नरश्रेष्ठ पितरश्चापि हर्षिताः ।
 सुप्रीताः संप्रयच्छन्ति विमानं कामगं सुखम् ४९
 स च तेन विमानेन याति देवपुरं नरः ।

तत्र दिव्याप्सरोभिस्तु सेव्यमानः प्रमोदते ॥ ५०
 देवलोकावतीर्णस्तु सोऽसिँल्लोके नराधिप ।
 वेदवेदाङ्गतत्त्वज्ञो भोगवान्ब्राह्मणो भवेत् ॥ ५१
 चत्वरे वा सभायां वा विस्तीर्णे वा सभाङ्गणे ।
 कृत्वाऽग्निकुण्डं विपुलं स्थण्डिलं वा युधिष्ठिर ॥ ५२
 तत्राग्निं चतुरो मासाञ्ज्वालयेद्यस्तु भक्तिमान् ।
 समासेषु च मासेषु पौष्यादिषु ततो द्विजान् ॥ ५३
 भोजयेत्पायसं मृष्टं मद्भतेनान्तरात्मना ।
 दक्षिणां च यथाशक्ति ब्राह्मणेभ्यो निवेदयत् ॥ ५४
 एवमग्निं तु यः कुर्यान्नित्यमेवार्चयेत्तु माम् ।
 तस्य पुण्यफलं यद्वै तन्निबोध युधिष्ठिर ॥ ५५
 तेनाहं शङ्करश्चैव पितरो ह्यग्रयस्तथा ।
 यास्यामः परमां प्रीतिं नात्र कार्याविचारणा ॥ ५६
 षष्टिं वर्षसहस्राणि षष्टिं वर्षशतानि च ।
 सोऽसत्प्रीतिकरः श्रीमान्मम लोके महीयते ॥ ५७
 मम लोकावतीर्णश्च असिँल्लोके महायशः ।
 वेदवेदाङ्गविद्विप्रो जायते राजपूजितः ॥ ५८
 यः करोति नरश्रेष्ठ भरणं ब्राह्मणस्य तु ।
 श्रोत्रियस्याभिजातस्य दरिद्रस्य विशेषतः ।
 तस्य पुण्यफलं यद्वै तन्निबोध युधिष्ठिर ॥ ५९
 गवां कोटिप्रदानेन यत्पुण्यं समुदाहृतम् ।
 तत्सर्वफलमाप्नोति वर्षेणैकेन पाण्डव ॥ ६०
 काञ्चनेन विचित्रेण विमानेनार्कशोभिना ।
 स याति मामकं लोकं दिव्यस्त्रीगणसेवितः ॥ ६१
 गीयमानो वरस्त्रीभिर्वर्षाणां कोटिविंशतिम् ।
 क्रीडित्वा मामके तत्र सर्वदेवैरभिष्टुतः ।
 मानुष्यमवतीर्णस्तु वेदविद्ब्राह्मणो भवेत् ॥ ६२
 करकां कर्णिकां वाऽपि महद्वा जलभाजनम् ।
 यः प्रयच्छति विप्राय तस्य पुण्यफलं शृणु ॥ ६३
 ब्रह्मकूर्चं तु यत्पीते फलं प्रोक्तं नराधिप ।
 तत्पुण्यफलमाप्नोति जलभाजनदो नरः ।
 सुतप्तः सर्वसौगन्धः प्रहृष्टेन्द्रियमानसः ॥ ६४
 हंससारसयुक्तेन विमानेन विराजता ।

स याति वारुणं लोकं दिव्यगन्धर्वसेवितम् ॥६५॥
 पानीयं यः प्रयच्छेद्वै जीवानां जीवनं परम् ।
 ग्रीष्मे च त्रिषु मासेषु तस्य पुण्यफलं शृणु ॥६६॥
 कपिलाकोटिदानस्य यत्पुण्यं तु विधीयते ।
 तत्पुण्यफलमाप्नोति पानीयं यः प्रयच्छति ॥ ६७॥
 पूर्णचन्द्रप्रकाशेन विमानेन विराजता ।
 स गच्छेच्चन्द्रभवनं सेव्यमानोप्सरोगणैः ॥ ६८॥
 त्रिंशत्कोटियुगं तत्र दिव्यगन्धर्वसेवितः ।
 क्रीडित्वा मानुषे लोके चतुर्वेदी द्विजो भवेत् ६९॥
 शिरोभ्यङ्गप्रदानेन तेजस्वी प्रियदर्शनः ।
 सुभगो रूपवाञ्छूरः पण्डितश्च भवेद्विजः ॥ ७०॥
 वस्त्रदायी तु तेजस्वी सर्वत्र प्रियदर्शनः ।
 सुभगो भवति श्रीमान्स्त्रीणां नित्यं मनोरमः ७१॥
 उपानहौ च च्छत्रं च यो ददाति नरोत्तमः ।
 स याति रथमुख्येन काञ्चनेन विराजता ।
 शक्रलोकं महातेजाः सेव्यमानोप्सरोगणैः ॥ ७२॥
 काष्ठपादुकदा यान्ति विमानैर्वृक्षनिर्मितैः ।
 धर्मराजपुरं रम्यं सेव्यमानाः सुरोत्तमैः ॥ ७३॥
 दन्तकाष्ठप्रदानेन प्रियवाक्यो भवेन्नरः ।
 सुगन्धवदनः श्रीमान्मेधासौभाग्यसंयुतः ॥ ७४॥
 क्षीरं दधि घृतं वाऽपि गुडं मधुरसं तथा ।
 ये प्रयच्छन्ति विप्रेभ्यः परां भक्तिमुपागताः ॥७५॥
 ते वृषैरश्वयानैश्च श्वेतस्त्रिदामभूषिताः ।
 उपगीयमाना गन्धर्वैर्यान्तीश्वरपुरं नराः ॥ ७६॥
 तत्र दिव्याप्सरोभिस्तु सेव्यमाना यथासुखम् ।
 पट्टिर्वर्षसहस्राणि मोदन्ते देवसन्निभाः ॥ ७७॥
 ततः कालावतीर्णाश्च जायन्ते त्विह मानवाः ।
 प्रभूतधनधान्याश्च भोगवन्तो नरोत्तमाः ॥ ७८॥
 वैशाखे मासि वैशाखे दिवसे पाण्डुनन्दन ।
 वैवस्वतं समुद्दिश्य परां भक्तिमुपागताः ॥ ७९॥
 अभ्यर्च्य विधिवद्विप्रांसितिलान्गुडसमन्वितान् ।
 ये प्रयच्छन्ति विप्रेभ्यस्तेषां पुण्यफलं शृणु ॥ ८०॥
 गोप्रदानेन यत्पुण्यं विधिवत्पाण्डुनन्दन ।

तत्पुण्यं समनुप्राप्तो यमलोके महीयते ।
 ततश्चापि च्युतः कालादिह राजा भविष्यति ॥८१॥
 तस्मिन्नेव दिने विप्रान्भोजयित्वा सुदक्षिणम् ।
 तोयपूर्णानि दिव्यानि भाजनानि दिशन्ति ये ८२॥
 ते यान्त्यादित्यवर्णाभैर्विमानैर्वरुणालयम् ।
 तत्र दिव्याङ्गनाभिस्तु रमन्ते कामकामिनः ॥ ८३॥
 ततोऽवतीर्णाः कालेन ते चास्मिन्मानुषे पुनः ।
 भोगवन्तो द्विजश्रेष्ठा भविष्यन्ति न संशयः ॥८४॥
 अनन्तराशी यश्चापि वर्तते व्रतवत्सदा ।
 सत्यवाक्क्रोधरहितः शुचिः स्नानरतः सदा ।
 स विमानेन दिव्येन याति शक्रपुरं नरः ॥ ८५॥
 तत्र दिव्याप्सरोभिस्तु वर्षकोटिं महातपाः ।
 क्रीडित्वा मानुषे लोके जायते वेदविद्विजः ॥८६॥
 एकश्रुतेन यश्चापि वर्षमेकं तु वर्तते ।
 ब्रह्मचारी जितक्रोधः सत्यशौचसमन्वितः ।
 स विमानेन दिव्येन याति शक्रपुरं नरः ॥ ८७॥
 दशकोटिसहस्राणि क्रीडित्वाऽप्सरसां गणैः ।
 इह मानुष्यके लोके वेदविद्ब्राह्मणो भवेत् ॥ ८८॥
 चतुर्थकाले यो भुङ्क्ते ब्रह्मचारी जितेन्द्रियः ।
 वर्तते चैकवर्षं तु तस्य पुण्यफलं शृणु ॥ ८९॥
 चित्रवर्हिण्युक्तेन विचित्रध्वजशोभिना ।
 याति यानेन दिव्येन स महेन्द्रपुरं नरः ॥ ९०॥
 अकृशाभिर्वरस्त्रीभिः सेव्यमानो यथासुखम् ।
 ततो द्वादशकोटिं स समाः सम्यक्प्रमोदते ॥९१॥
 शक्रलोकावतीर्णस्तु लोके चास्मिन्नराधिप ।
 भवेद्वै ब्राह्मणो विद्वान्क्षमावान्वेदपारगः ॥ ९२॥
 पट्टकाले तु योऽश्नाति वर्षमेकमकल्मषः ।
 ब्रह्मचर्यव्रतैर्युक्तः शुचिः क्रोधविवर्जितः ।
 तपोयुक्तस्य तस्याथ शृणुष्व फलमुत्तमम् ॥ ९३॥
 अत्यादित्यप्रकाशेन विमानेनार्कसंनिभः ।
 स याति मम लोकान्वै दिव्यनारीनिषेवितः ९४॥
 तत्र साध्यैर्मरुद्भिस्तु पूज्यमानो यथासुखम् ।
 पश्यन्नेव सदा मां तु क्रीडत्यप्सरसां गणैः ॥ ९५॥

पक्षोपवासं यश्चापि कुरुते मद्गतात्मना ।
 समाप्ते तु व्रते तस्मिंस्तर्पयेच्छ्रोत्रियान्द्विजान् ॥ ९६
 सोपि गच्छति दिव्येन विमानेन महातपाः ।
 द्योतयन्प्रभया व्योम मम लोकं प्रपद्यते ।
 स तत्र मोदते कामं कामरूपी यथासुखम् ॥ ९७
 त्रिंशत्कोटिसमा राजन्क्रीडित्वा तत्र देववत् ।
 इह मानुष्यके लोके पूजनीयो द्विजो भवेत् ।
 त्रयाणामपि वेदानां साङ्गानां पारगो भवेत् ॥ ९८
 यश्च मासोपवासं वै कुरुते मद्गतात्मना ।
 जितेन्द्रियो जितक्रोधोजितधीः स्नानतत्परः ॥ ९९
 समाप्ते नियमे तत्र भोजयित्वा द्विजोत्तमान् ।
 दक्षिणां च ततो दद्यात्प्रहृष्टेनान्तरात्मना ॥ १
 स गच्छति महातेजा ब्रह्मलोकमनुत्तमम् ।
 सिंहयुक्तेन यानेन दिव्यस्त्रीगणसेवितः ॥ १०१
 स तत्र ब्रह्मणो लोके दिव्यर्षिगणसेवितः ।
 शतकोटिसमा राजन्यथाकामं प्रमोदते ॥ १०२
 ततः कालावतीर्णश्च सोऽस्मिँल्लोके द्विजो भवेत् ।
 षडङ्गविच्चतुर्वेदी त्रिंशज्जन्मान्यरोगवान् ॥ १०३
 यस्त्यक्त्वा सर्वकर्माणि शुचिः क्रोधविवर्जितः ।
 महाप्रस्थानमेकाग्रो याति मद्गतमानसः ॥ १०४
 स गच्छेदिन्द्रसदनं विमानेन महातपाः ।
 महामणिविचित्रेण सौवर्णेन विराजता ॥ १०५
 शतकोटिसमास्तत्र सुराधिपतिपूजितः ।
 नाकपृष्ठे निवसति दिव्यस्त्रीगणसेवितः ॥ १०६
 शक्रलोकावतीर्णश्च मानुषेषूपजायते ।
 राज्ञां राजा महातेजाः सर्वलोकार्चितः प्रभुः ॥ १०७
 प्रायोपवेशं यश्चापि कुरुते मद्गतात्मना ।
 नमो ब्रह्मण्यदेवायेत्युक्त्वा मन्त्रं समाहितः ।
 अन्तःस्वस्थो जितक्रोधस्तस्य पुण्यफलं शृणु ॥ १०८
 कामगः कामरूपी च बालसूर्यसमप्रभः ।
 स विमानेन दिव्येन याति लोकाननामयान् ॥ १०९
 स्वर्गात्स्वर्गं महातेजा गत्वा चैव यथासुखम् ।
 मम लोकेषु रमते यावदाभूतसंप्लवम् ॥ ११०
 अग्निप्रवेशं यश्चापि कुरुते मद्गतात्मना ।

सोपि यानेन दिव्येन मम लोकं प्रपद्यते ॥ १११
 तत्र सर्वगुणोपेतः पश्यन्नेव स मां सदा ।
 त्रिंशत्कोटिसमा राजन्मोदते मम संनिधौ ।
 ततोऽवतीर्णः कालेन वेदविद्ब्राह्मणो भवेत् ॥ ११२
 कर्षणं साधयन्त्यस्तु मां प्रपन्नः शुचिव्रतः ।
 नमो ब्रह्मण्यदेवायेत्येतन्मन्त्रमुदाहरन् ॥ ११३
 बालसूर्यप्रकाशेन विमानेन विराजता
 मम लोकं समासाद्य वर्षकोटिं प्रमोदते ।
 मम लोकावतीर्णश्च सोऽस्मिँल्लोके नृपो भवेत् ॥ ११४
 निवेशयति मन्मूर्त्यामात्मानं मद्गतः शुचिः ।
 रुद्रदक्षिणमूर्त्या वा चतुर्दश्यां विशेषतः ॥ ११५
 सिद्धैर्ब्रह्मर्षिभिश्चैव देवलोकैश्च पूजितः ।
 गन्धर्वैर्भूतसङ्घैश्च गीयमानो महातपाः ॥ ११६
 प्रविशेत्स महातेजा मां वा शङ्करमेव वा
 न स्यात्पुनर्भवो राजन्नात्र कार्या विचारणा ॥ ११७
 गोकृते स्त्रीकृते चैव गुरुविप्रकृतेऽपि वा ।
 हन्यन्ते ये तुराजेन्द्रशक्रलोकं व्रजन्ति ते ॥ ११८
 तत्र जांबूनदमये विमाने कामगामिनि ।
 मन्वन्तरं प्रमोदन्ते दिव्यनारीनिपेविताः ॥ ११९
 आश्रुतस्याप्रदानेन दत्तस्य हरणेन च ।
 जन्मप्रभृति यद्दत्तं तत्सर्वं तु विनश्यति ॥ १२०
 नाऽगोप्रदास्तत्र पयः पिबन्ति
 नाभूमिदा भूमिमथाश्रुवन्ति ।
 यान्यान्कामान्ब्राह्मणेभ्यो ददाति
 तांस्तान्कामान्स्वर्गलोके च भुङ्क्ते ॥ १२१
 यद्यदिष्टतमं द्रव्यं न्यायेनोपाजितं च यत् ।
 तत्तद्गुणवते देयं तदेवाक्षयमिच्छता ॥ १२२
 अनुपोष्य त्रिरात्राणि तीर्थान्यनभिगम्य च ।
 अदत्त्वा काश्चनं गां च दरिद्रो नाम जायते ॥ १२३
 दानं यत्तत्फलं नैव श्रोत्रियाय न दीयते ।
 श्रोत्रिया यत्र नाश्रन्ति न देवास्तत्र भुञ्जते ॥ १२४
 श्रोत्रियेभ्यः परं नास्ति परमं दैवतं महत् ।
 निधानं चापि राजेन्द्र नास्माच्छ्रोत्रियभोजनात् ॥

चतुरधिकशततमोऽध्यायः ॥ १०४ ॥

कृष्णेन युधिष्ठिरं प्रति पञ्चमहायज्ञनिरूपणं, ज्ञानविधिनिरूपणं, वैष्णवलक्षणाभिधानं स्वपूजायोग्यायोग्यपुष्पविवेचनं च ॥ १ ॥

युधिष्ठिर उवाच ।

विप्रयोगे शरीरस्य सेन्द्रियस्य विशेषतः ।

अन्तरा वर्तमानस्य गतिः प्राणस्य कीदृशी ॥ १

भगवानुवाच ।

शुभाशुभकृतं सर्वं प्राप्नोतीह फलं नरः ।

न तु सर्वस्य भूतस्य पञ्चत्वं विद्यते नृप ॥

पञ्चत्वं पाण्डवश्रेष्ठ भूरिभूतिकरं नृणाम् ।

तेषां पञ्च महायज्ञान्ये कुर्वन्ति द्विजोत्तम ॥ ३

पञ्चत्वं पञ्चभिर्भूतैर्वियोगं संप्रचक्षते ।

न जायते न म्रियते पुरुषः शाश्वतः सदा ॥ ४

प्रायेण मरणं नाम पापिनामेव पाण्डव ।

येषां तु न गतिः पुण्या तेषां मरणमुच्यते ॥ ५

प्रायेणाकृतकृत्यस्तु मृत्योरुद्विजते जनः ।

कृतकृत्याः प्रतीक्षन्ते मृत्युं प्रियमिवातिथिम् ॥ ६

युधिष्ठिर उवाच ।

पञ्च यज्ञाः कथं देव क्रियन्तेऽत्र द्विजातिभिः ।

तेषां नाम च देवेश वक्तुमर्हस्यशेषतः ॥ ७

श्रीभगवानुवाच ।

शृणु पञ्च महायज्ञान्कीर्त्यमानान्युधिष्ठिर ।

यैरेव ब्रह्मसालोक्यं लभ्यते गृहमेधिना ॥ ८

ऋभुयज्ञं ब्रह्मयज्ञं भूतयज्ञं च पाण्डव ।

नृत्यज्ञं पितृयज्ञं च पञ्च यज्ञान्प्रचक्षते ॥ ९

तर्पणं ऋभुयज्ञः स्यात्स्वाध्यायो ब्रह्मयज्ञकः ।

भूतयज्ञो बलिर्यज्ञो नृत्यज्ञोऽतिथिपूजनम् ।

पितृनुद्दिश्य यत्कर्म पितृयज्ञः प्रकीर्तितः ॥ १०

हुतं चाप्यहुतं चैव तथा प्रहुतमेव च ।

प्राशितं बलिदानं च पाकयज्ञान्प्रचक्षते ॥ ११

वैश्वदेवादयो होमा हुतमित्युच्यते बुधैः ।

अहुतं च भवेद्दत्तं प्रहुतं ब्राह्मणाशितम् ॥ १२

प्राणाग्निहोत्रहोमं च प्राशितं विधिवद्विदुः ।

बलिकर्म च राजेन्द्र पाकयज्ञाः प्रकीर्तिताः ॥ १३

केचित्पञ्च महायज्ञान्पाकयज्ञान्प्रचक्षते ।

अपरे ब्रह्मयज्ञादीन्महायज्ञविदो विदुः ॥ १४

सर्व एते महायज्ञाः सर्वथा परिकीर्तिताः ।

बुभुक्षितान्ब्राह्मणास्तु यथाशक्ति न हापयेत् ॥ १५

अहन्यहनि ये त्वेतानकृत्वा भुञ्जते स्वयम् ।

केवलं मलमश्नन्ति ते नरा न च संशयः ॥ १६

तस्मात्स्नात्वा द्विजो विद्वान्कुर्यादेतान्दिनेदिने ।

अतोऽन्यथा तु भुञ्जन्वै प्रायश्चित्ती भवेद्विजः ॥ १७

युधिष्ठिर उवाच ।

देवदेवेश दैत्यघ्न त्वद्भक्तस्य जनार्दन ।

वक्तुमर्हसि देवेश स्नानस्य च विधिं मम ॥ १८

भगवानुवाच ।

शृणु पाण्डव तत्सर्वं पवित्रं पापनाशनम् ।

स्नात्वा येन विधानेन मुच्यन्ते किल्बिषाद्विजाः ॥ १९

मृदं च गोमयं चैव तिलं दर्भास्तथैव च ।

पुष्पाण्यपि यथान्यायमादाय तु जलं व्रजेत् ॥ २०

नद्यां स्नात्वा न च स्नायादन्यत्र द्विजसत्तम ।

सति प्रभूते पयसि नाल्पे स्नायात्कदाचन ॥ २१

गत्वोदकसमीपं तु शुचौ देशे मनोरमे ।

ततो मृद्रोमयादीनि तत्र विप्रो विनिक्षिपेत् ॥ २२

बहिः प्रक्षाल्य पादौ च द्विराचम्य प्रयत्नतः ।

प्रदक्षिणं समावृत्य नमस्कुर्यात्तु तज्जलम् ॥ २३

न च प्रक्षालयेद्विद्वांस्तीर्थमग्निः कदाचन ।

न च पादेन वा हन्याद्वस्तेनान्येन तज्जलम् ॥ २४

सर्वदेवमया ह्यापो मन्मयाः पाण्डुनन्दन ।

तस्मात्तास्तु न हन्तव्यास्त्वद्भिः प्रक्षालयेत्स्थलं ॥ २५

केवलं प्रथमं मजेन्नाङ्गानि विमृशेद्बुधः ।

तत्तु तीर्थं समासाद्य कुर्यादाचमनं पुनः ॥ २६

गोकर्णाकृतिवत्कृत्वा करं त्रिः प्रपिबेज्जलम् ।

द्विस्तत्परिमृजेद्भक्तं पादावभ्युक्ष्य चात्मनः ।

शीर्षण्यांस्तु ततः प्राणान्सकृदेव तु संस्पृशेत् ॥ २७

बाहू द्वौ च ततः स्पृष्ट्वा हृदयं नाभिमेव च ।
 प्रत्यङ्गमुदकं स्पृष्ट्वा मूर्धानं तु पुनः स्पृशेत् ॥२८
 आपः पुनन्वित्युक्त्वा च पुनराचमनं चरेत् ।
 सोङ्कारव्याहृतीर्वाऽपि सदसस्पतिमित्युचम् ॥२९
 आचम्य मृत्तिकाः पश्चात्त्रिधा कृत्वा समालभेत् ।
 ऋचेदं विष्णुरित्यङ्गमुत्तमाधममध्यमम् ।
 आलभ्य वारुणैः सूक्तैर्नमस्कृत्य जलं ततः ॥३०
 स्रवन्ती चेत्प्रतिस्रोतः प्रत्यर्कं चान्यवारिषु ।
 मञ्जोदोमित्युदाहृत्य न च विशोभयेज्जलम् ॥३१
 गोमयं च त्रिधा कृत्वा जले पूर्वं समालभेत् ।
 सव्याहृतीकां सप्रणवां गायत्रीं च जपेत्पुनः ॥३२
 पुनराचमनं कृत्वा मद्गतेनान्तरात्मना ।
 आपोहिष्टेति तिसृभिर्ऋग्भिः पूतेन वारिणा ।
 तथा तरत्समन्दीभिः सिञ्चेत्तसृभिः क्रमात् ३३
 गोसूक्तेनाश्वसूक्तेन शुद्धवर्गेण चात्मनः ।
 वैष्णवैर्वारुणैः सूक्तैः सावित्रैरिन्द्रदेवतैः ॥ ३४
 वामदैव्येन चात्मानमन्यैर्मन्मयसामभिः ।
 स्थित्वाऽन्तःसलिले मूक्तं जपेद्वाचाऽघमर्षणं ३५
 सव्याहृतीकां सप्रणवां गायत्रीं वा ततो जपेत् ।
 आश्वासमोक्षात्प्रणवं जपेद्वा मामनुस्मरन् ॥ ३६
 उत्प्लुत्य तीर्थमासाद्य धौते शुक्ले च वाससी ।
 शुद्धे चाच्छादयेत्कक्षे न कुर्यात्परिपाशके ॥ ३७
 पाशेन बद्ध्वा कक्षे यत्कुरुते कर्म वैदिकम् ।
 राक्षसा दानवा दैत्यास्तद्विलुपन्ति हर्षिताः ।
 तस्मात्सर्वप्रयत्नेन कक्ष्यापाशं न धारयेत् ॥ ३८
 ततः प्रक्षाल्य पादौ च हस्तौ चैव मृदा शनैः ।
 आचम्य पुनराचामेत्पुनः सावित्रिया द्विजः ३९
 प्राञ्जुखोदञ्जुखो वाऽपि ध्यायन्वेदान्समाहितः ।
 जले जलगतः शुद्धः स्थल एव स्थलस्थितः ।
 उभयत्र स्थितस्तस्मादाचामेदात्मशुद्धये ॥ ४०
 दर्भेषु दर्भपाणिः सन्प्राञ्जुखः सुसमाहितः ।
 प्राणायामांस्ततः कुर्यान्मद्गतेनान्तरात्मना ॥ ४१
 सहस्रकृत्वः सावित्रीं शतकृत्वस्तु वा जपेत् ॥ ४२
 समाहितो जपेत्तस्मात्सावित्र्या चाभिमन्य च ।

मन्देहानां विनाशाय रक्षसां विक्षिपेज्जलम् ॥ ४३
 उद्वर्गोसीत्यथा चान्तःप्रायश्चित्तजलं क्षिपेत् ॥ ४४
 अथादाय सुपुष्पाणि तोयमञ्जलिना द्विजः
 प्रक्षिप्य प्रतिसूर्यं च व्योममुद्रां प्रकल्पयेत् ॥ ४५
 ततो द्वादशकृत्वस्तु सूर्यस्येकाक्षरं जपेत् ।
 ततः षडक्षरादीनि षट्कृत्वः परिवर्तयेत् ॥ ४६
 प्रदक्षिणं परामृश्य मुद्रया स्वमुखान्तरे ।
 ऊर्ध्वबाहुस्ततो भूत्वा सूर्यमीक्षेत्समाहितः ॥ ४७
 तन्मण्डलस्थं मां ध्यायंस्तेजोमूर्तिं चतुर्भुजम् ।
 उदुत्यं च जपेन्मन्त्रं चित्रं तच्चक्षुरित्यपि ॥ ४८
 सावित्रीं च यथाशक्ति जप्त्वा सूक्तं च मामकम् ।
 मन्मयानि च सामानि पुरुषव्रतमेव च ॥ ४९
 ततश्चालोकयेदर्कं हंसः शुचिषदित्यपि ।
 प्रदक्षिणं समावृत्य नमस्कृत्य दिवाकरम् ॥ ५०
 ततस्तु तर्पयेदद्भिर्ब्रह्माणं मां च शङ्करम् ।
 प्रजापतिं च देवांश्च तथा देवमुनीनपि ॥ ५१
 साङ्गानपि तथा वेदानितिहासान्क्रतूनपि ।
 पुराणानि च सर्वाणि कुलान्यप्सरसां तथा ॥ ५२
 ऋतून्संवत्सरं चैव कलाकाष्ठात्मकं तथा ।
 भूतग्रामांश्च भूतानि सरितः सागरांस्तथा ।
 शैलाञ्शैलस्थितान्देवानोषधीः सवनस्पतीः ॥ ५३
 तर्पयेदुपवीती च प्रत्येकं तृप्यतामिति ।
 अन्वारभ्य च सव्येन पाणिना दक्षिणेन तु ॥ ५४
 निवीती तर्पयेद्विद्वानृषीन्मन्त्रकृतस्तथा ।
 मरीच्यादीनृषींश्चैव नारदाद्यान्समाहितः ॥ ५५
 प्राचीनावीत्यथैतांस्तु तर्पयेद्देवताः पितृन् ।
 ततस्तु कव्यवाङ्मिं सोमं वैवस्वतं तथा ॥ ५६
 ततश्चार्यमणं चापि ह्यग्निष्वात्तांस्तथैव च ।
 सोमपांश्चैव दर्भेषु सतिलैरेव वारिभिः ।
 तृप्यतामिति पश्चात्तु स पितृंस्तर्पयेत्ततः ॥ ५७
 पितृन्पितामहांश्चैव तथैव प्रपितामहान् ।
 पितामहीस्तथा चापि तथैव प्रपितामहीः ॥ ५८
 मातरं चात्मनश्चैव गुरुमाचार्यमेव च ।
 पितृमातृष्वसारौ च तथा मातामहीमपि ॥ ५९

उपाध्यायान्सखीन्बन्धूञ्जिष्यर्लिङ्गातिबांधवान्
 प्रमीतानानृशंस्यार्थं तर्पयेत्तानमत्सरः ॥ ६०
 तर्पयित्वा तथाऽऽचम्य स्नानवस्त्रं प्रपीडयेत् ।
 वृत्तिं भृत्यजनस्याहुः स्नानं पानं च तद्विदः ॥ ६१
 अतर्पयित्वा तान्पूर्वं स्नानवस्त्रं न पीडयेत् ।
 पीडयेच्चेत्पुरा मोहादेवाः सर्षिगणास्तथा ।
 पितरस्तु निराशास्ते शस्त्रा यान्ति यथागतं ॥ ६२
 प्रक्षाल्य तु मृदा पादावाचम्य प्रयतः पुनः ।
 दर्भेषु दर्भपाणिः सन्स्वाध्यायं तु समारभेत् ॥ ६३
 वेदमादौ समारभ्य ततोपर्युपरि क्रमात् ।
 यदधीतेऽन्वहं शक्त्या तत्स्वाध्यायं प्रचक्षते ॥ ६४
 ऋचो वाऽपि यजुर्वाऽपि सामगायमथापि च ।
 इतिहासपुराणानि यथाशक्ति न हापयेत् ॥ ६५
 उत्थाय तु नमस्कृत्य दिशो दिग्देवता अपि ।
 ब्रह्माणं च ततश्चाग्निं पृथिवीमोपधीस्तथा ॥ ६६
 वाचं वाचस्पतिं चैव मां चैव सरितस्तथा ।
 नमस्कृत्य तथाऽद्भिस्तु प्रणवादि च पूर्ववत् ॥ ६७
 ततो नमोऽद्य इत्युक्त्वा नमस्कुर्यात्तु तज्जलम् ।
 घृणिः मूर्ध्नेस्तथाऽऽदित्यस्तं प्रणम्य स्वमूर्धनि ६८
 ततस्त्वा लोकयन्त्रकं प्रणवेन समाहितः ।
 ततो मामर्चयेत्पुष्पैर्मत्प्रियैरेव नित्यशः ॥ ६९
 युधिष्ठिर उवाच ।
 त्वत्प्रियाणि प्रमृनानि त्वदधिष्ठानि माधव ।
 सर्वाण्याचक्ष्व देवेश त्वद्भक्तस्य ममाच्युत ॥ ७०
 भगवानुवाच ।
 शृणुष्वावहितो राजन्पुष्पाणि प्रियकृन्ति मे ।
 कुमुदं करवीरं च चणकं चंपकं तथा ॥ ७१
 मल्लिकाजातिपुष्पं च नन्द्यावर्तं च नन्दिकम् ।
 पलाशपुष्पपत्राणि दूर्वा भृङ्गकमेव च ॥ ७२
 वनमाला च राजेन्द्र मत्प्रियाणि विशेषतः ।
 सर्वेषामपि पुष्पाणां सहस्रगुणमुत्पलम् ॥ ७३
 तस्मात्पत्रं तथा राजन्पद्मात्तु शतपत्रकम् ।
 तस्मात्सहस्रपत्रं तु पुण्डरीकं ततः परम् ॥ ७४
 पुण्डरीकसहस्रात्तु तुलसी गुणतोऽधिका ।

बकपुष्पं ततस्तस्मात्सौवर्णं तु ततोऽधिकम् ।
 सौवर्णात्तु प्रसूनाच्च मत्प्रियं नास्ति पाण्डव ॥ ७५
 पुष्पाभावे तुलस्यास्तु पत्रैर्मामर्चयेत्पुनः ।
 पत्रालाभे तु शाखाभिः शाखालाभे शिफालवैः ।
 शिफाभावे मृदा तत्र भक्तिमानर्चयेत माम् ॥ ७६
 वर्जनीयानि पुष्पाणि शृणु राजन्समाहितः ।
 किङ्किणी मुनिपुष्पं च धुर्धूरं पाटलं तथा ॥ ७७
 तथाऽतिमुक्तकं चैव पुन्नागं नक्तमालिकम् ।
 यौधिकं क्षीरिकापुष्पं निर्गुण्डी लाङ्गुली जपा ७८
 कर्णिकारं तथाऽशोकं शल्मलीपुष्पमेव च ।
 ककुभाः कोविदाराश्च वैभीतकमथापि च ॥ ७९
 कुरण्टकप्रमूनं च कल्पकं कालकं तथा ।
 अङ्गोलं गिरिकर्णीं च नीलान्येव च सर्वशः ।
 एकपर्णानि चान्यानि सर्वाण्येव विवर्जयेत् ॥ ८०
 अर्कपुष्पाणि वर्ज्यानि अर्कपत्रस्थितानि च ।
 व्याघ्रताः पिचुमन्दानि सर्वाण्येव विवर्जयेत् ८१
 अन्यैस्तु शुकपत्रैस्तु गन्धवर्जिनराधिप ।
 अवर्ज्यैस्तैर्यथालाभं मद्भक्तो मां समर्चयेत् ॥ ८२
 युधिष्ठिर उवाच ।
 कथं त्वमर्चनीयोसि मूर्तयः कीदृशास्तु ते ।
 वैखानसाः कथं ब्रूयुः कथं वा पाञ्चरात्रिकाः ८३
 भगवानुवाच ।
 शृणु पाण्डव तत्सर्वमर्चनाक्रममात्मनः ।
 स्थण्डिले पद्मकं कृत्वा चाष्टपत्रं सकर्णिकम् ॥ ८४
 अष्टाक्षरविधानेन ह्यथवा द्वादशाक्षरैः ।
 वैदिकैरथ मन्त्रैश्च मम मूर्त्तेन वा पुनः ॥ ८५
 स्थापितं मां ततस्तस्मिन्नर्चयित्वा विचक्षणः ।
 पुरुषं च ततः सत्यमच्युतं च युधिष्ठिर ॥ ८६
 अनिरुद्धं च मां प्राहुर्वैखानसविदो जनाः ।
 अन्ये त्वेवं विजानन्ति मां राजन्पाञ्चरात्रिकाः ८७
 वासुदेवं च राजेन्द्र संकर्षणमथापि वा ।
 प्रद्युम्नं चानिरुद्धं च चतुर्मूर्तिं प्रचक्षते ॥ ८८
 एताश्चान्याश्च राजेन्द्र संज्ञाभेदेन मूर्तयः ।
 विघ्ननर्थान्तरा एवं मामेवं चार्चयेद्बुधः ॥ ८९

युधिष्ठिर उवाच ।

त्वद्भक्ताः कीदृशा देव कानि तेषां व्रतानि च ।
एतत्कथय देवेश त्वद्भक्तस्य ममाच्युत ॥ ९०

भगवानुवाच ।

अनन्यदेवताभक्ता ये मद्भक्तजनप्रियाः ।

मामेव शरणं प्राप्ता मद्भक्तास्ते प्रकीर्तिताः ॥ ९१

स्वर्ग्याप्यपि यशस्यानि मत्प्रियाणि विशेषतः ।

मद्भक्तः पाण्डवश्रेष्ठ व्रतानीमानि धारयेत् ॥ ९२

नान्यदाच्छादयेद्वस्त्रं मद्भक्तो जलतारणे ।

स्वस्थस्तु न दिवा स्वप्येन्मधुमांसानि वर्जयेत् ९३

प्रदक्षिणं व्रजेद्विभ्रान्गामश्चतुर्धं हुताशनम् ।

न धावेत्पतिते वर्षे नाग्रभिक्षां च लोपयेत् ॥ ९४

प्रत्यक्षलवणं नाद्यात्सौभाग्यनकरञ्जनौ ।

ग्रासमुष्टिं गवे दद्याद्धान्याम्लं चैव वर्जयेत् ॥ ९५

तथा पर्युषितं चापि पक्वं परगृहागतम् ।

अनिवेदितं च यद्रव्यं तत्प्रयत्नेन वर्जयेत् ॥ ९६

विभीतककरञ्जानां छायां दूरे विवर्जयेत् ।

विप्रदेवपरीवादान्न वदेत्पीडितोपि सन् ॥ ९७

सात्विका राजसाश्चापि तामसाश्चापि पाण्डव ।

मामर्चयन्ति मद्भक्तास्तेषामीदृग्विधा गतिः ॥ ९८

तामसास्तिमिरं यान्ति राजसा रज एव तत् ।

सात्विकाः सत्त्वसंपन्नाः सत्त्वमेव प्रयान्ति ते ९९

ये सिद्धाः सन्ति साङ्ख्येन योगसत्त्वबलेन च ।

नभस्यादित्यचन्द्राभ्यां पश्यन्ति पदविस्तरम् १००

एकस्तंभे नवद्वारे त्रिस्थूणे पञ्चसाक्षिके ।

एतस्मिन्देहनगरे राजसस्तु सदा भवेत् ॥ १०१

उदिते सवितर्याप्य क्रियायुक्तस्य धीमतः ।

चतुर्वेदविदश्चापि देहे षड्वृषलाः स्मृताः ॥ १०२

क्षत्रियाः सप्त विज्ञेया वैश्यास्त्वष्टौ प्रकीर्तिताः ।

नियताः पाण्डवश्रेष्ठ शूद्राणामेकविंशतिः ॥ १०३

कामः क्रोधश्च लोभश्च मोहश्च मद एव च ।

महामोहश्च इत्येते देहे षड्वृषलाः स्मृताः ॥ १०४

गर्वः स्तम्भो ह्यहङ्कार ईर्ष्या च द्रोह एव च ।

पारुष्यं क्रूरता चैव सप्तैते क्षत्रियाः स्मृताः १०५

तीक्ष्णता निकृतिर्माया शाठ्यं डम्भो ह्यनार्जवम् ।

पैशुन्यमनृतं चैव वैश्यास्त्वष्टौ प्रकीर्तिताः ॥ १०६

तृष्णा बुभुक्षा निद्रा च ह्यालस्यं चाघृणादयः ।

आधिश्वापि विपादश्च प्रमादो हीनसत्त्वता ॥ १०७

भयं विरुवता जाड्यं पापकं मन्युरेव च ।

आशा चाश्रद्धानत्वमनवस्थाप्यमन्त्रणम् ॥ १०८

आशौचं मलिनत्वं च शूद्रा ह्येते प्रकीर्तिताः ।

यस्मिन्नेते न दृश्यन्ते स वै ब्राह्मण उच्यते ॥ १०९

येषुषेषु हि भावेषु यत्कालं वर्तते द्विजः ।

तत्कालं वै स विज्ञेयो ब्राह्मणो ज्ञानदुर्बलः ॥ ११०

प्राणानायम्य यत्कालं येन मां चापि चिन्तयेत् ।

तत्कालो वै द्विजो ज्ञेयः शेषकालो ह्यथेतरे ॥ १११

तस्मात्तु सात्विको भूत्वा शुचिः क्रोधविवर्जितः ।

मामर्चयेत्तु सततं मत्प्रियत्वं यदीच्छति ॥ ११२

अलोलजिह्वः समुपस्थितो धृतिं

निधाय चक्षुर्युगमात्रमेव तत् ।

मनश्च वाचं च निगृह्य चञ्चलं

भयान्निवृत्तो मम भक्त उच्यते ॥ ११३

ईदृशाध्यात्मिनो ये तु ब्राह्मणा नियतेन्द्रियाः ।

तेषां श्राद्धेषु तृप्यन्ति तेन तृप्ताः पितामहाः ॥ ११४

धर्मो जयति नाधर्मः सत्यं जयति नानृतम् ।

क्षमा जयति न क्रोधः क्षमावान्ब्राह्मणो भवेत् ॥

॥ इति श्रीमन्महाभारते आश्वमेधिकपर्वणि वैष्णवधर्मपर्वणि चतुरधिकशततमोऽध्यायः ॥ १०४ ॥

पञ्चाधिकशततमोऽध्यायः ॥ १०५ ॥

कृष्णेन युधिष्ठिरं वदन् कपिलाविभागकथनपूर्वकं तद्दानप्रशंसनम् ॥ १ ॥

वैशंपायन उवाच ।

दानपुण्यफलं श्रुत्वा तपःपुण्यफलानि च ।

धर्मपुत्रः प्रहृष्टात्मा केशवं पुनरब्रवीत् ॥ १

या चैषा कपिला देव पूर्वमुत्पादिता विभो ।

होमधेनुः सदा पुण्या चतुर्वक्त्रेण माधव ॥ २
 सा कथं ब्राह्मणेभ्यो हि देया कस्मिन्दिनेऽपि वा ।
 कीदृशाय च विप्राय दातव्या पुण्यलक्षणा ॥ ३
 कथिता कपिला प्रोक्ता स्वयमेव स्वयंभुवा ।
 कैर्वा देयाश्च ता देव श्रोतुमिच्छामि तत्त्वतः ॥ ४
 वैशंपायन उवाच ।
 एवमुक्तो हृषीकेशो धर्मपुत्रेण संसदि ।
 अब्रवीत्कपिलासङ्ख्यां तासां माहात्म्यमेव च ॥ ५
 शृणु पाण्डव तत्त्वेन पवित्रं पावनं परम् ।
 यच्छ्रुत्वा पापकर्मा पि नरः पापात्प्रमुच्यते ॥ ६
 अग्निमध्योद्भवां दिव्यामग्निज्वालासमप्रभाम् ।
 अग्निज्वालोद्भवलच्छृङ्गीं प्रदीप्ताङ्गारलोचनाम् ॥ ७
 अग्निपुच्छामग्निखुरामग्निरोमप्रभान्विताम् ।
 तामाग्नेयीमग्निजिह्वामग्निग्रीवां ज्वलत्प्रभाम् ॥ ८
 भुञ्जते कपिलां ये तु शूद्रा लोभेन मोहिताः ।
 पतितांस्तान्विजानीयाच्चण्डालसदृशा हि ते ॥ ९
 न तेषां ब्राह्मणः कश्चिद्गृहे कुर्यात्प्रतिग्रहम् ।
 दूराच्च परिहर्तव्या महापातकिनोपि ते ॥ १०
 सार्वकालं हि ते सर्वैर्वर्जिताः पितृदैवतैः ।
 ते सदा ह्यप्रतिग्राह्या ह्यसंभाष्याश्च पापिनः ॥ ११
 पिबन्ति कपिलां यावत्तावत्तेषां पितामहाः ।
 अमेध्यमुपभुञ्जन्ति भूम्यां वै श्वसृगालवत् ॥ १२
 कपिलाया दधि क्षीरं घृतं तक्रमथापि वा ।
 ये शूद्रा उपभुञ्जन्ति तेषां गतिमिमां शृणु ॥ १३
 कपिलोपजीवी शूद्रस्तु मृतो गच्छति रौरवम् ।
 क्लिश्यते रौरवे घोरे वर्षकोटिशतं वसन् ॥ १४
 ततश्चापि च्युतः कालाच्छानयोनिं स गच्छति ।
 श्वयोन्याश्च परिभ्रष्टो विष्ठायां जायते क्रिमिः ॥ १५
 विष्ठाकूपेषु पापिष्ठो दुर्गन्धेषु सहस्रशः ।
 तत्रतत्रोपजायेत नोत्तारं तत्र विन्दति ॥ १६
 ब्राह्मणश्चैव यस्तेषां गृहे कुर्यात्प्रतिग्रहम् ।
 ततः प्रभृति तस्यापि पितरः स्युरमेध्यपाः ॥ १७
 न तेन सार्धं संभाषेन्न चाप्येकासनं व्रजेत् ।
 स नित्यं वर्जनीयो हि दूरात्तु ब्राह्मणाधमः ॥ १८

यस्तेन सह संभाषेदेकशय्यां व्रजेत वा ।
 प्राजापत्यं चरेत्कृच्छ्रं स च तेन विशुद्ध्यति ॥ १९
 कपिलोपजीविनः शूद्राद्यः करोति प्रतिग्रहम् ।
 प्रायश्चित्तं भवेत्तस्य विप्रस्यैतन्न संशयः ॥ २०
 ब्रह्मकूर्चं प्रकुर्वीति चान्द्रायणमथापि वा ।
 मुच्यते किल्बिषात्तस्मादेतेन ब्राह्मणो हि सः ॥ २१
 कपिला ह्यग्निहोत्रार्थे विप्रार्थे वा स्वयंभुवा ।
 सर्वं तेजः समुद्धृत्य निर्मिता ब्रह्मणा पुरा ॥ २२
 पवित्रं च पवित्राणां मङ्गलानां च मङ्गलम् ।
 पुण्यानां परमं पुण्यं कपिला पाण्डुनन्दन ॥ २३
 तपसा तप एवायं व्रतानामुत्तमं व्रतम् ।
 दानानां परमं दानं निदानं ह्येतदक्षयम् ॥ २४
 पृथिव्यां यानि तीर्थानि पुण्यान्यायतनानि च ।
 पवित्राणि च रम्याणि सर्वलोकेषु पाण्डव ॥ २५
 एभ्यस्तेजः समुद्धृत्य ब्रह्मणा लोककर्तृणा ।
 लोकनिस्तरणायैव निर्मिताः कपिलाः स्वयम् ॥ २६
 सर्वतेजोमयी ह्येषा कपिला पाण्डुनन्दन ।
 सदाऽमृतमयी मेध्या शुचिः पावनमुत्तमम् ॥ २७
 क्षीरेण कपिलायास्तु दध्ना वा सघृतेन वा ।
 होतव्यान्यग्निहोत्राणि सायं प्रातर्द्विजातिभिः ॥ २८
 कपिलाया घृतेनापि दध्ना क्षीरेण वा पुनः ।
 जुह्वते योऽग्निहोत्राणि ब्राह्मणा विधिवत्प्रभो ॥ २९
 पूजयन्त्यतिथिर्थाश्चैव परां भक्तिमुपागताः ।
 शूद्रान्नाद्विरता नित्यं ङ्भानृतविवर्जिताः ॥ ३०
 ते यान्त्यादित्यसङ्काशैर्विमानैर्द्विजसत्तमाः ।
 सूर्यमण्डलमध्येन ब्रह्मलोकमनुत्तमम् ॥ ३१
 ब्रह्मणो भवने दिव्ये कामगाः कामरूपिणः ।
 ब्रह्मणा पूज्यमानास्तु मोदन्ते कल्पमक्षयम् ॥ ३२
 एवं हि कपिला राजन्पुण्या मन्त्रामृतारणिः ।
 आदावेवाग्निमध्ये तु मैत्रेयी ब्रह्मनिर्मिता ॥ ३३
 शृङ्गाग्रे कपिलायास्तु सर्वतीर्थानि पाण्डव ।
 ब्रह्मणो हि नियोगेन निवसन्ति दिनेदिने ॥ ३४
 प्रातरुत्थाय यो मर्त्यः कपिलाशृङ्गमस्तकात् ।
 यश्च्युतामंबुधारां वै शिरसा प्रयतः शुचिः ॥ ३५

स तेन पुण्यतीर्थेन सहसा हतकिल्बिषः ।
 जन्मत्रयकृतं पापं प्रदहत्यग्निवत्तृणम् ॥ ३६
 मूत्रेण कपिलायास्तु यश्च प्राणानुपस्पृशेत् ।
 स्नानेन तेन पुण्येन नष्टपापः स मानवः ।
 त्रिंशद्वर्षकृतात्पापान्मुच्यते नात्र संशयः ॥ ३७
 प्रातरुत्थाय यो भक्त्या प्रयच्छेत्तृणमुष्टिकम् ।
 तस्य नश्यति तत्पापं त्रिंशद्रात्रकृतं नृप ॥ ३८
 प्रातरुत्थाय यद्भक्त्या कुर्याद्यस्मात्प्रदक्षिणम् ।
 प्रदक्षिणीकृता तेन पृथिवी नात्र संशयः ॥ ३९
 प्रदक्षिणेन चैकेन श्रद्धायुक्तेन पाण्डव ।
 दशरात्रकृतं पापं तस्य तन्नश्यति ध्रुवम् ॥ ४०
 कपिलापञ्चगव्येन यः स्नायात्तु शुचिर्नरः ।
 स गङ्गाद्येषु तीर्थेषु स्नातो भवति पाण्डव ॥ ४१
 तेन स्नानेन तस्यापि श्रद्धायुक्तस्य पार्थिव ।
 दशरात्रकृतं पापं तत्क्षणादेव नश्यति ॥ ४२
 दृष्ट्वा तु कपिलां भक्त्या श्रुत्वा हुङ्कारनिस्वनम् ।
 व्यपोहति नरः पापमहोरात्रकृतं नृप ॥ ४३
 यत्र वा तत्र वा चाङ्गे कपिलां यः स्पृशेच्छुचिः ।
 संवत्सरकृतं पापं विनाशयति पाण्डव ॥ ४४
 गोसहस्रं तु यो दद्यादेकां च कपिलां नरः ।
 समं तस्य फलं ग्राह ब्रह्मा लोकपितामहः ॥ ४५
 यस्त्वेवं कपिलां हन्यान्नरः कश्चित्प्रमादतः ।
 गोसहस्रं हतं तेन भवेन्नात्र विचारणा ॥ ४६
 यश्चैकां कपिलां दद्याच्छ्रोत्रियायाहिताग्रये ।
 गवां शतसहस्रं तु दत्तं भवति पाण्डव ॥ ४७
 दश वै कपिलाः प्रोक्ताः स्वयमेव स्वयंभुवा ।
 यो दद्याच्छ्रोत्रियेभ्यो वै स्वर्गं गच्छति तच्छृणु ॥ ४८
 प्रथमा स्वर्णकपिला द्वितीया गौरपिङ्गला ।
 तृतीया रक्तपिङ्गाक्षी चतुर्थी गलपिङ्गला ॥ ४९
 पञ्चमी बभ्रुवर्णाभा षष्ठी च श्वेतपिङ्गला ।
 सप्तमी रङ्गपिङ्गाक्षी त्वष्टमी खुरपिङ्गला ॥ ५०
 नवमी पाटला ज्ञेया दशमी पुच्छपिङ्गला ।
 दशैताः कपिलाः प्रोक्तास्तारयन्ति नरान्सदा ॥ ५१
 मङ्गल्याश्च पवित्राश्च सर्वपापप्रणाशनाः ।

एवमेव ह्यनङ्गाहो दश प्रोक्ता नरेश्वर ॥ ५२
 ब्राह्मणो वाहयेत्तास्तु नान्यो वर्णः कथंचन ।
 न वाहयेच्च कपिलां क्षेत्रे वाऽध्वनि वा द्विजः ॥ ५३
 वाहयेद्धृतेनैव शाखया वा सपत्रया ।
 न दण्डेन न वा यष्ट्या न पाशेन न वा पुनः ॥ ५४
 न क्षुत्तृष्णाश्रमश्रान्तान्वाहयेद्विकलेन्द्रियान् ।
 अतृप्तेषु न भुञ्जीयात्पिबेत्पीतेषु चोदकम् ॥ ५५
 शुश्रूषोर्मातरश्चैताः पितरस्ते प्रकीर्तिताः ।
 अह्नां पूर्वत्र भागे च धुर्याणां वाहनं स्मृतम् ॥ ५६
 विश्रामेन्मध्यमे भागे भागे चान्ते यथासुखम् ।
 यत्र च त्वरया कृत्यं संशयो यत्र वाऽध्वनि ।
 वाहयेत्तत्र धुर्यास्तु न स पापेन लिप्यते ॥ ५७
 भ्रूणहत्यासमं पापं तस्य स्यात्पाण्डुनन्दन ।
 अन्यथा वाहयन्राजन्निरयं याति रौरवम् ॥ ५८
 रुधिरं पातयेत्तेषां यस्तु मोहान्नराधिप ।
 तेन पापेन पापात्मा नरकं यात्यसंशयम् ॥ ५९
 नरकेषु च सर्वेषु समाः स्थित्वा शतंशतम् ।
 इह मानुष्यके लोके वलीवर्दो भविष्यति ॥ ६०
 तस्मात्तु मुक्तिमन्विच्छन्दद्यात्तु कपिलां नरः ॥ ६१
 कपिलां वाहयेद्यस्तु वृषलो लोभमोहितः ।
 तेन देवास्त्रयस्त्रिंशत्पितरश्चापि वाहिताः ॥ ६२
 स देवैः पितृभिर्नित्यं वध्यमानस्तु दुर्मतिः ।
 नरकान्नरकं घोरं गच्छेदाप्रलयं नृप ॥ ६३
 ब्रह्मा रुद्रस्तथाऽग्निश्च कपिलानां गतिं गताः ।
 तस्मात्ते न निहन्तव्याः पूज्याश्चैव न संशयः ।
 निःश्वसन्ति यदा श्रान्तास्तदा हन्युश्च तत्कुलं ॥ ६४
 यावन्ति तेषां रोमाणि तावद्वर्षशतं नृप ।
 नरकेषूपपच्यन्ते तत्र तद्वाहका नराः ॥ ६५
 कपिला सर्वयज्ञेषु दक्षिणार्थं विधीयते ।
 तस्मात्तद्दक्षिणा देया यज्ञेष्वेव द्विजातिभिः ॥ ६६
 होमार्थं चाग्निहोत्रस्य यां प्रयच्छेत्प्रयत्नतः ।
 श्रोत्रियाय दरिद्राय श्रान्तायामिततेजसे ।
 तेन दानेन पूतात्मा मम लोके महीयते ॥ ६७
 यावन्ति चैव रोमाणि कपिलाङ्गे युधिष्ठिर ।

तावद्वर्षसहस्राणि स्वर्गलोके महीयते ॥ ६८
 सुवर्णसुरशृङ्गां च कपिलां यः प्रयच्छति ।
 विषुवे चायने चापि सोऽश्वमेधफलं लभेत् ।
 तेनाश्वमेधतुल्येन मम लोकं स गच्छति ॥ ६९
 स्वर्णशृङ्गां रूप्यसुरां सवत्सां कांस्यदोहिनीम् ।
 वस्त्रैरलङ्कृतां पुष्टां गन्धैर्माल्यैश्च शोभिताम् ॥ ७०
 पवित्रं हि पवित्राणां सुवर्णमिति मे मतिः ।
 तत्सात्सुवर्णाभरणा दातव्या साऽग्निहोत्रिणे ७१
 एवं दत्त्वा तु राजेन्द्र सप्तपूर्वाङ्गरानपि ।
 तारयिष्यति राजेन्द्र नात्र कार्या विचारणा ॥ ७२
 अग्निष्टोमसहस्रस्य वाजपेयं च तत्समम् ।
 वाजपेयसहस्रस्य अश्वमेधं च तत्समम् ।
 अश्वमेधसहस्रस्य राजसूयं च तत्समम् ॥ ७३
 कपिलानां सहस्रेण विधिदत्तेन पाण्डव ।
 राजसूयफलं प्राप्य मम लोके महीयते ।
 न तस्य पुनरावृत्तिर्विद्यते कुरुपुङ्गव ॥ ७४
 प्रयच्छते यः कपिलां सवत्सां कांस्यदोहिनीम् ।
 सुवर्णसुरशृङ्गां सर्वालङ्कारशोभिताम् ॥ ७५
 तैस्तैर्गुणैः कामदुघा च भूत्वा
 नरं प्रदातारमुपैति सा गौः ।
 स्वकर्मभिश्चाप्यनुबध्यमानं
 तीव्रान्धकारे नरके पतन्तम् ।
 महार्णवे नौरिव वायुनीता
 दत्ता हि गौस्तारयते मनुष्यम् ॥ ७६
 पुत्रांश्च पौत्रांश्च कुलं च सर्व-
 मासममं तारयते यथावत् ।

यावन्मनुष्यान्पृथिवी विभर्ति
 तावत्प्रदातारमृतं परत्र ॥ ७७
 यथौषधं मन्त्रकृतं नरस्य
 प्रयुक्तमात्रं विनिहन्ति रोगान् ।
 तथैव दत्ता कपिला सुपात्रे
 पापं नरस्याशु निहन्ति सर्वम् ॥ ७८
 यथैव दृष्ट्वा भुजगाः सुपर्णं
 नश्यन्ति दूराद्विवशा भयार्ताः ।
 तथैव दृष्ट्वा कपिलाप्रदाना-
 न्नश्यन्ति पापानि नरस्य शीघ्रम् ॥ ७९
 यथा त्वचं वै भुजगो विहास्य
 पुनर्नवं रूपमुपैति पुण्यम् ।
 तथैव मुक्तः पुरुषः स्वपापै-
 र्विरज्यते वै कपिलाप्रदानात् ॥ ८०
 यथाऽन्धकारं भवने विलग्नं
 दीप्तो हि निर्यातयति प्रदीपः ।
 तथा नरः पापमपि प्रलीनं
 निष्क्रामयेद् वै कपिलाप्रदानात् ॥ ८१
 यावन्ति रोमाणि भवन्ति तस्या
 वत्सान्वितायाश्च शरीरजानि ।
 तावत्प्रदाता युगवर्षकोटिं
 स ब्रह्मलोके रमते मनुष्यः ॥ ८२
 यस्याहिताग्नेरतिथिप्रियस्य
 शूद्रान्नदूरस्य जितेन्द्रियस्य ।
 सत्यव्रतस्याध्ययनान्वितस्य
 दत्ता हि गौस्तारयते परत्र ॥ ८३

॥ इति श्रीमन्महाभारते आश्वमेधिकपर्वणि वैष्णवधर्मपर्वणि पञ्चाधिकशततमोऽध्यायः ॥ १०५ ॥

षडधिकशततमोऽध्यायः ॥ १०६ ॥

कृष्णेन युधिष्ठिरं प्रति कपिलादानप्रशंसनम् ॥ १ ॥ ब्रह्मणाऽग्निकुण्डमध्यात्कपिलासर्जनम् । तदा रुद्रादिदेवैः कपिलायै
 सर्वपूज्यत्वादिरूपवरदानम् ॥ २ ॥ देवर्ष्यादिभिः स्वनिवासाय कपिलावयवसमाश्रयणम् ॥ ३ ॥ कृष्णेन हव्यकव्यदान-
 कालकथनम् । तथा श्राद्धार्हानर्हब्राह्मणविवेचनम् । तथा स्वर्गनरकप्रापकसुकृतदुष्कृतकथनम् ॥ ४ ॥

वैशंपायन उवाच
 एवं श्रुत्वा परं पुण्यं कपिलादानमुत्तमम्

धर्मपुत्रः प्रहृष्टात्मा केशवं पुनरब्रवीत् ॥ १
 देवदेवेश कपिला यदा विप्राय दीयते ।

कथं सर्वेषु चाङ्गेषु तस्यास्तिष्ठन्ति देवताः ॥ २
याश्चैताः कपिलाः प्रोक्ता दश चैव त्वया मम ।
तासां कति सुरश्रेष्ठ कपिलाः पुण्यलक्षणाः ॥ ३
कथं वाऽनुगृहीतास्ताः सुरैः पितृगणैरपि ।
केन युक्ताश्च वर्णेन श्रोतुं कौतूहलं हि मे ॥ ४
वैशंपायन उवाच ।
युधिष्ठिरेणैवमुक्तः केशवः सत्यवाक्कदा ।
गुह्यानां परमं गुह्यं वक्तुमेवोपचक्रमे ॥
शृणु राजन्यवित्रं वै रहस्यं धर्ममुत्तमम् ।
ग्रहणीयं सत्यमिदं न श्राव्यं हेतुवादिभिः ॥ ६
यदा वत्सस्य पादौ द्वौ प्रसवे शिरसा सह ।
दृश्येते दानकालं तत्तमाहुर्मुनिसत्तमाः ॥ ७
अन्तरिक्षगतो वत्सो यावद्भूमिं न यास्यति ।
गौस्तावत्पृथिवी ज्ञेया तस्माद्देया तु तादृशी ॥ ८
यावन्ति धेन्वा रोमाणि सवत्साया युधिष्ठिर ।
यावत्यः सिकताश्चापि गर्भोदकपरिप्लुताः ।
तावद्रर्षसहस्राणि दाता स्वर्गे महीयते ॥ ९
सुवर्णाभरणां कृत्वा सवत्सां कपिलां तिलैः ।
प्रच्छाद्य तां तु दद्याद्वै सर्वरत्नैरलङ्किताम् ॥ १०
ससमुद्रा नदी तेन सशैलवनकानना ।
चतुरन्ता भवेद्दत्ता नात्र कार्या विचारणा ॥ ११
पृथिवीदानतुल्येन तेन दानेन मानवः ।
संसारसागरात्तीर्णो याति लोकं प्रजापतेः ॥ १२
ब्रह्महा भ्रूणहा गोघ्नो यदि वा गुरुतल्पगः ।
महापातकयुक्तोपि एतद्दानेन शुद्ध्यति ॥ १३
इदं पठति यः पुण्यं कपिलादानमुत्तमम् ।
प्रातरुत्थाय मद्भक्त्या तस्य पुण्यफलं शृणु ॥ १४
मनसा कर्मणा वाचा मतिपूर्वं युधिष्ठिर ।
पापं रात्रिकृतं हन्यादस्याध्यायस्य पाठकः ॥ १५
इदमावर्तमानस्तु श्राद्धे यस्तर्पयेद्विजान् ।
तस्याप्यमृतमश्नन्ति पितरोऽत्यन्तहर्षिताः ॥ १६
यश्चेदं शृणुयाद्भक्त्या मद्भतेनान्तरात्मना ।
तस्य रात्रिकृतं सर्वं पापमाशु प्रणश्यति ॥ १७
अतः परं विशेषं तु कपिलानां ब्रवीमि ते ।

याश्चैताः कपिलाः प्रोक्ता दश राजन्मया तव ।
तासां चतस्रः प्रवराः पुण्याः पापप्रणाशनाः ॥ १८
सुवर्णकपिला पुण्या तथा रक्ताक्षिपिङ्गला ।
पिङ्गलाक्षी च या गौश्च या स्यात्पिङ्गलपिङ्गला ॥ १९
एताश्चतस्रः प्रवराः पवित्राः पापनाशनाः ।
नमस्कृता वा दृष्टा वा घ्नन्ति पापं नरस्य तु ॥ २०
यस्यैताः कपिलाः सन्ति गृहे पापप्रणाशनाः ।
तत्र श्रीर्विजयः कीर्तिः स्फीतानित्यं युधिष्ठिर ॥ २१
एतासां प्रीतिमायाति क्षीरेण तु वृषध्वजः
दध्ना च त्रिदशाः सर्वे घृतेन तु हुताशनः ॥ २२
पितरः पितामहाश्चैव तथैव प्रपितामहाः ।
सकृदत्तेन तुष्यन्ति वर्षकोटिं युधिष्ठिर ॥ २३
कपिलाया घृतं क्षीरं दधि पायसमेव वा ।
श्रोत्रियेभ्यः सकृदच्चा नरः पापैः प्रमुच्यते ॥ २४
उपवासं तु यः कृत्वाऽप्यहोरात्रं जितेन्द्रियः ।
कपिलापञ्चगव्यं तु पीत्वा चान्द्रायणात्परम् ॥ २५
सौम्ये मुहूर्ते तत्प्राश्य शुद्धात्मा शुद्धमानसः ।
क्रोधानृतविनिर्मुक्तो मद्भतेनान्तरात्मना ॥ २६
कपिलापञ्चगव्येन सुमन्त्रेण पृथक्पृथक् ।
यो मत्प्रतिकृतिं वाऽपि शङ्कराकृतिमेव वा ।
स्नापयेद्विषुवे यस्तु सोऽश्वमेधफलं लभेत् ॥ २७
स मुक्तपापः शुद्धात्मा यानेनांबरशोभिना
मम लोकं व्रजेन्मुक्तो रुद्रलोकमथापि वा ॥ २८
ब्रह्मणा तु पुरा सृष्टा कपिला काश्चनप्रभा ।
अग्निकुण्डात्परमैर्मेघैर्होमधेनुर्महाप्रभा ॥ २९
सृष्टमात्रां तु तां दृष्ट्वा देवा रुद्रादयो दिवि ।
सिद्धा ब्रह्मर्षयश्चैव वेदाः साङ्गाः सहाध्वरैः ॥ ३०
सागराः सरितश्चैव पर्वताः सबलाहकाः
गन्धर्वाप्सरसो यक्षाः पन्नगाश्चाप्युपस्थिताः ॥ ३१
सर्वे विस्मयमापन्नाः शिखिमध्ये महाप्रभाम् ।
मन्त्रैश्च विविधैस्तां तु तुष्टुवुस्तामनेकशः ॥ ३२
कृताञ्जलिपुटाः सर्वे नातिशङ्कीं त्रिलोचनाम्
मूर्ध्ना प्रणम्य तां भूमौ सवत्साममृतारणिम् ॥ ३३
ऊचुः प्राञ्जलयः सर्वे चतुर्वक्त्रं पितामहम् ।

आज्ञापय महादेव किं ते कुर्मः कथं विभो ॥३४
 एवमुक्तः सुरैः सर्वैर्ब्रह्मा वचनमब्रवीत् ।
 भवन्तोऽप्यनुगृह्णन्तु दोग्ध्रीमेनां पयस्विनीम् ॥३५
 होमधेनुरियं ज्ञेया ह्यग्नीन्संतर्पयिष्यति ।
 अतोऽग्निस्तर्पितः सर्वान्भवतस्तर्पयिष्यति ॥ ३६
 प्रीताः क्षीरामृतेनास्या जातवीर्यपराक्रमाः ।
 जयिष्यथ यथाकामं दानवान्सर्व एव तु ॥ ३७
 जातवीर्यवलयुक्ताः सत्त्ववन्तो जितेन्द्रियाः ।
 असङ्ख्येयवलाः सर्वे पालयिष्यथ वै प्रजाः ॥ ३८
 पालिताश्च प्रजाः सर्वा भवद्भिरिह धर्मतः ।
 पूजयिष्यन्ति वा नित्यं यज्ञैर्विविधदक्षिणैः ॥३९
 एवमुक्ताः सुराः सर्वे ब्रह्मणा परमेष्ठिना ।
 ततः संहृष्टवदनाः कपिलायै वरं ददुः ॥ ४०
 देवता ऊचुः ।
 यस्माल्लोकहितायाद्य ब्रह्मणा त्वं विनिर्मिता ।
 तस्मात्पूता पवित्रा च भव पापव्यपोहिनी ॥४१
 ये त्वां दृष्ट्वा नमस्यन्ति स्पृष्ट्वा चापि करैर्नराः ।
 तेषां वर्षकृतं पापं त्वद्भक्तानां प्रणश्यति ॥ ४२
 अकामकृतमज्ञानमदृष्टं यच्च पातकम् ।
 त्वां दृष्ट्वा ये नमस्यन्ति नराः सर्वसहेति च ।
 तेषां तद्विलयं याति तमः सूर्योदये यथा ॥ ४३
 भगवानुवाच ।
 इत्युक्त्वाऽस्यै वरं दत्त्वा प्रययुस्ते यथागतम् ।
 लोकनिस्तरणार्थाय सा च लोकांश्चचार ह ॥४४
 तस्यामेव समुद्रूता ह्येताश्च कपिला नव ।
 विचरन्ति महीमेनां लोकानुग्रहकारणात् ।
 तस्मात्तु कपिला देया परत्र हितमिच्छता ॥ ४५
 यदा च दीयते राजन्कपिला ह्यग्निहोत्रिणे ।
 तदा च शृङ्गयोस्तस्या विष्णुरिन्द्रश्च तिष्ठति ॥४६
 चन्द्रवज्रधरौ चापि तिष्ठतः शृङ्गमूलयोः ।
 शृङ्गमध्ये तथा ब्रह्मा ललाटे गोवृषध्वजः ॥ ४७
 कर्णयोरश्विनौ देवौ चक्षुषी शशिभास्करौ ।
 दन्तेषु मरुतो देवा जिह्वायां वाक्सरस्वती ॥ ४८
 रोमकूपेषु मुनयश्चर्मण्येव प्रजापतिः ।

निश्वासेषु स्थिता वेदाः सषडङ्गपदक्रमाः ॥४९
 नासापुटे स्थिता गन्धाः पुष्पाणि सुरभीणि च ।
 अधरे वसवः सर्वे मुखे चाग्निः प्रतिष्ठितः ॥ ५०
 साध्या देवाः स्थिताः कक्षे ग्रीवायां पार्वती स्थिता ।
 पृष्ठे च नक्षत्रगणाः ककुद्देशे नभस्स्थलम् ॥ ५१
 अपाने सर्वतीर्थानि गोमूत्रे जाह्नवी स्वयम् ।
 इष्टतुष्टमया लक्ष्मीर्गोमये वसती तदा ॥ ५२
 नासिकायां सदा देवी ज्येष्ठा वसति भामिनी ।
 श्रोणीतटस्थाः पितरो रमा लाङ्गूलमाश्रिता ॥५३
 पार्श्वयोरुभयोः सर्वे विश्वेदेवाः प्रतिष्ठिताः ।
 तिष्ठत्युरसि तासां तु प्रीतः शक्तिधरो गुहः ॥५४
 जानुजङ्घोरुदेशेषु पञ्च तिष्ठन्ति वायवः ।
 खुरमध्येपु गन्धर्वाः खुराग्रेषु च पन्नगाः ॥ ५५
 चत्वारः सागराः पूर्णास्तस्या एव पयोधराः ।
 रतिर्मेधा क्षमा स्वाहा श्रद्धा शान्तिर्धृतिः स्मृतिः ।
 कीर्तिर्दीप्तिः क्रिया कान्तिस्तुष्टिः पुष्टिश्च सन्ततिः ।
 दिशश्च प्रदिशश्चैव सेवन्ते कपिलां सदा ॥ ५६
 देवाः पितृगणाश्चापि गन्धर्वाप्सरसां गणाः ।
 लोका द्वीपार्णवाश्चैव गङ्गाद्याः सरितस्तथा ॥५७
 देवाः पितृगणाश्चापि वेदाः साङ्गाः सहाध्वरैः ।
 वेदोक्तैर्विविधैर्मन्त्रैः स्तुवन्ति हृषितास्तथा ॥ ५८
 विद्याधराश्च ये सिद्धा भूतास्तारागणास्तथा ।
 पुष्पवृष्टिं च वर्षन्ति प्रनृत्यन्ति च हर्षिताः ॥ ५९
 ब्रह्मणोत्पादिता देवी वह्निकुण्डान्महाप्रभा ।
 नमस्ते कपिले पुण्ये सर्वदेवैर्नमस्कृते ॥ ६०
 कपिलेऽथ महासत्त्वे सर्वतीर्थमये शुभे ।
 दातारं स्वजनोपेतं ब्रह्मलोकं नय स्वयम् ॥ ६१
 अहो रत्नमिदं पुण्यं सर्वदुःखघ्नमुत्तमम् ।
 अहो धर्माजितं शुद्धमिदमभ्यं महाधनम् ।
 इत्याकाशस्थितास्ते तु सर्वदेवा जपन्ति च ॥ ६२
 तस्याः प्रतिग्रहीता च भुङ्क्ते यावद्विजोत्तमः ।
 तावदेवगणाः सर्वे कपिलामर्चयन्ति च ।
 स्वर्णशृङ्गी रूप्यखुरां गन्धैः पुष्पैः सुपूजिताम् ।
 वस्त्राभ्यामहताभ्यां तु यावत्तिष्ठत्यलङ्कृता ।

तावद्यदिच्छेत्कपिला मन्त्रपूता सुसंस्कृता ।
 भूलोकवासिनः सर्वान्ब्रह्मलोकं नयेत्स्वयम् ॥६५
 भूरश्वः कनकं गावो रूप्यमश्वं तिला यवाः ।
 दीयमानानि विप्राय ग्रह्ण्यन्ति दिनेदिने ॥६६
 अथ त्वश्रोत्रियेभ्यो वै तानि दत्तानि पाण्डव ।
 तथा निन्दन्त्यथात्मानमशुभं किं नः कृतं ६७
 अहो रक्षःपिशाचैश्च लुप्यमानाः समन्ततः ।
 यास्यामो निरयं शीघ्रमिति शोचन्ति तानि वै ॥६८
 एतान्यपि द्विजेभ्यो वै श्रोत्रियेभ्यो विशेषतः ।
 दीयमानानि वर्धन्ते दातारं तारयन्ति च ॥६९
 युधिष्ठिर उवाच ।
 देवदेवेश दैत्यघ्न कालः को हव्यकव्ययोः ।
 के तत्र पूजामर्हन्ति वर्जनीयाश्च के द्विजाः ॥७०
 भगवानुवाच ।
 दैवं पूर्वाह्निकं ज्ञेयं पैतृकं चापराह्निकम् ।
 कालहीनं च यद्दानं तद्दानं राजसं विदुः ॥ ७१
 अवघुष्टं च यद्धुक्तमनृतेन च भारत ।
 परामृष्टं शुना वाऽपि तद्भागं राक्षसं विदुः ॥७२
 यावन्तः पतिता विप्रा जडोन्मत्तादयोपि च ।
 दैवे च पित्र्ये ते विप्रा राजन्मार्हन्ति सत्क्रियां ७३
 क्लीबः पुङ्गी च कुष्ठी च राजयक्ष्मान्वितश्च यः ।
 अपस्मारी च यश्चापि पित्र्ये नार्हति सत्कृतिम् ॥७४
 चिकित्सका देवलका मिथ्यानियमधारिणः ।
 सोमविक्रयिणश्चापि श्राद्धे नार्हन्ति सत्कृतिम् ७५
 एकोद्दिष्टे च ये चान्नं भुञ्जते विधिवद्विजाः ।
 चान्द्रायणमकृत्वा ते पुनर्नार्हन्ति सत्कृतिम् ७६
 गायका नर्तकाश्चैव पुवका वादकास्तथा ।
 कथका यौधिकाश्चैव श्राद्धे नार्हन्ति सत्कृतिम् ७७
 अनग्नयश्च ये विप्राः शवनिर्यातकाश्च ये ।
 स्तेनाश्चापि विकर्मस्था राजन्मार्हन्ति सत्कृतिम् ७८
 अपरिज्ञातपूर्वाश्च गणपुत्राश्च ये द्विजाः ।
 पुत्रिकापुत्रकाश्चापि श्राद्धे नार्हन्ति सत्कृतिम् ७९
 रणकर्ता च यो विप्रो यश्च वाणिज्यको द्विजः ।
 प्राणिविक्रयवृत्तिश्च श्राद्धे नार्हन्ति सत्कृतिम् ८०

चीर्णव्रतगुणैर्युक्ता नित्यं स्वाध्यायतत्पराः ।
 सावित्रीज्ञाः क्रियावन्तस्ते श्राद्धे सत्कृतिक्षमाः ८१
 श्राद्धस्य ब्राह्मणः कालः प्राप्तं दधि घृतं तथा ।
 दर्भाः सुमनसः क्षेत्रं तत्काले श्राद्धदो भवेत् ॥८२
 चारित्रनिरता राजन्कृशा ये कुशवृत्तयः ।
 अर्थिनश्चोपगच्छन्ति तेभ्यो दत्तं महत्फलम् ॥८३
 तपस्विनश्च ये विप्रास्तथा भैक्षचराश्च ये ।
 अर्थिनः केचिदिच्छन्ति तेषां दत्तं महत्फलम् ८४
 एवं धर्मभृतां श्रेष्ठ ज्ञात्वा सर्वात्मना तदा ।
 श्रोत्रियाय दरिद्राय प्रयच्छानुपकारिणे ॥ ८५
 दानं यत्ते प्रियं किञ्चिच्छ्रोत्रियाणां च यत्प्रियम् ।
 तत्प्रयच्छस्व धर्मज्ञ यदीच्छसि तदक्षयम् ॥ ८६
 निरयं ये च गच्छन्ति तच्छृणुष्व युधिष्ठिर ॥ ८७
 गुर्वर्थं वा भयार्थं वा नोचेदन्यत्र पाण्डव ।
 वदन्ति येऽनृतं विप्रास्ते वै निरयगामिनः ॥ ८८
 परदारापहर्तारः परदाराभिर्मर्शकाः ।
 परदारप्रयोक्तारस्ते वै निरयगामिनः ॥ ८९
 सूचकाः संधिभेत्तारः परद्रव्योपजीविनः ।
 अकृतज्ञाश्च मित्राणां ते वै निरयगामिनः ॥ ९०
 वर्णाश्रमाणां ये बाह्याः पाषण्डाश्चैव पापिनः ।
 उपासते च तेनेव ते सर्वे नरकालयाः ॥ ९१
 वेदविक्रयिणश्चैव वेदानां चैव दूषकाः ।
 वेदानां लेखकाश्चैव ते वै निरयगामिनः ॥ ९२
 रसविक्रयिणो राजन्विषविक्रयिणश्च ये ।
 क्षीरविक्रयिणश्चापि ते वै निरयगामिनः ॥ ९३
 चण्डालेभ्यश्च ये क्षीरं प्रयच्छन्ति नराधमाः ।
 अर्थार्थमथवा स्नेहात्ते वै निरयगामिनः ॥ ९४
 पशूनां दमकाश्चैव तथा नासानुवेधकाः ।
 पुंस्त्वर्हिंसाकराश्चैव ते वै निरयगामिनः ॥ ९५
 अदातारः समर्था ये द्रव्याणां लोभकारणात् ।
 दीनानन्धान् पश्यन्ति ते वै निरयगामिनः ॥ ९६
 क्षान्तान्दान्तान्कृशान्प्राज्ञान्दीर्घकालं सहोषितान्
 त्यजन्ति कृतकृत्या ये ते वै निरयगामिनः ॥ ९७
 बालानामपि वृद्धानां श्रान्तानां चापि ये नराः ।

अदत्त्वाऽश्रन्ति मृष्टाश्च ते वै निरयगामिनः ॥ ९८
 एते पूर्वर्षिभिः प्रोक्ता नरा निरयगामिनः ।
 ये स्वर्गं समनुप्राप्तास्ताञ्छृणुष्व युधिष्ठिर ॥ ९९
 दानेन तपसा चैव सत्येन च दमेन च ।
 ये धर्ममनुवर्तन्ते ते नराः स्वर्गगामिनः ॥ १००
 शुश्रूषयाऽप्युपाध्यायाच्छ्रुतमादाय पाण्डव ।
 ये प्रतिग्रहनिस्त्रेहास्ते नराः स्वर्गगामिनः ॥ १०१
 मधुमांसासवेभ्यस्तु निवृत्ता व्रतवत्तु ये ।
 परदारनिवृत्ता ये ते नराः स्वर्गगामिनः ॥ १०२
 मातरं पितरं चैव शुश्रूषन्ति च ये नराः ।
 भ्रातृणामपि सस्त्रेहास्ते नराः स्वर्गगामिनः ॥ १०३
 ये तु भोजनकाले तु निर्याताश्चातिथिप्रियाः ।

द्वाररोधं न कुर्वन्ति ते नराः स्वर्गगामिनः ॥ १०४
 वैवाहिकं तु कन्यानां दरिद्राणां च ये नराः ।
 कारयन्ति च कुर्वन्ति ते नराः स्वर्गगामिनः ॥ १०५
 रसानामथ बीजानामोषधीनां तथैव च ।
 दातारः श्रद्धयोपेतास्ते नराः स्वर्गगामिनः ॥ १०६
 क्षेमाक्षेमं च मार्गेषु समानि विषमाणि च ।
 अर्थिनां ये च वक्ष्यन्ति ते नराः स्वर्गगामिनः ॥
 पर्वद्वये चतुर्दश्यामष्टम्यां संध्ययोर्द्वयोः ।
 आर्द्रायां जन्मनक्षत्रे विषुवे श्रवणेऽथवा ।
 ये ग्राम्यधर्मविरतास्ते नराः स्वर्गगामिनः ॥ १०८
 हव्यकव्यविधानं च नरकस्वर्गगामिनौ ।
 धर्माधर्मौ च कथितौ किं भूयः श्रोतुमिच्छसि ॥ १०९

॥ इति श्रीमन्महाभारते आश्वमेधिकपर्वणि वैष्णवधर्मपर्वणि षडधिकशततमोऽध्यायः ॥ १०६ ॥

सप्ताधिकशततमोऽध्यायः ॥ १०७ ॥

कृष्णेन युधिष्ठिरं प्रति साक्षाद्ब्रह्महत्याया अकरणेपि तत्तुल्यफलकदुष्कृतकथनम् ॥ १ ॥ तथा अभोज्यान्नानां पापिनां लक्षणकथनम् ॥ २ ॥

युधिष्ठिर उवाच ।
 इदं मे तत्त्वतो देव वक्तुमर्हस्यशेषतः ।
 हिंसामकृत्वा यो मर्त्यो ब्रह्महत्यामवाप्नुयात् ॥ १
 भगवानुवाच ।
 ब्राह्मणं स्वयमाहूय भिक्षार्थं वृत्तिकर्षितम् ।
 ब्रूयान्नास्तीति यः पश्चात्तमाहुर्ब्रह्मघातकम् ॥ २
 मध्यस्थस्येह विप्रस्य योऽनूचानस्य भारत ।
 वृत्तिं हरति दुर्वृद्धिस्तमाहुर्ब्रह्मघातकम् ॥ ३
 आश्रमे वाऽऽलये वाऽपि ग्रामे वा नगरेऽपि वा ।
 अग्निं यः प्रक्षिपेत्कुद्वस्तमाहुर्ब्रह्मघातकम् ॥ ४
 गोकुलस्य तृपार्तस्य जलान्ते वसुधाधिप ।
 उत्पादयति यो विघ्नं तमाहुर्ब्रह्मघातकम् ॥ ५
 यः प्रवृत्तां श्रुतिं सम्यक्छास्त्रं वा मुनिभिः कृतम् ।
 दूषयत्यनभिज्ञाय तमाहुर्ब्रह्मघातकम् ॥ ६
 चक्षुषा वाऽपि हीनस्य पद्मोर्वाऽपि जडस्य वा ।
 हरेद्वै यस्तु सर्वस्वं तमाहुर्ब्रह्मघातकम् ॥ ७
 गुरुं त्वंकृत्य हुंकृत्य अतिक्रम्य च शासनम् ।

वर्तते यस्तु मूढात्मा तमाहुर्ब्रह्मघातकम् ॥ ८
 क्रोधाद्वा यदि वा द्वेषादाकुष्टस्तर्जितोपि वा ।
 ऋतौ स्त्रियं वा नोपेयात्तमाहुर्ब्रह्मघातकम् ॥ ९
 यावत्सारो भवेद्दीनस्तन्नाशे यस्य दुःस्थितिः ।
 तत्सर्वस्वं हरेद्यो वै तमाहुर्ब्रह्मघातकम् ॥ १०
 युधिष्ठिर उवाच ।
 सर्वेषामपि दानानां यत्तु दानं विशिष्यते ।
 अभोज्यान्नाश्च ये विप्रास्तान्ब्रवीहि सुरोत्तम ॥ ११
 भगवानुवाच ।
 अन्नमेव प्रशंसन्ति देवा ब्रह्मपुरस्सराः
 अन्नेन सदृशं दानं न भूतं न भविष्यति ॥ १२
 अन्नमूर्जस्करं लोके ह्यन्नात्प्राणाः प्रतिष्ठिताः ।
 अभोज्यान्नान्मया राजन्वक्ष्यमाणान्निबोध मे ॥ १३
 दीक्षितस्य कदर्यस्य क्रुद्धस्य निकृतस्य च ।
 अभिशप्तस्य षण्डस्य पाकभेदकरस्य च ॥ १४
 चिकित्सकस्य दूतस्य तथा चोच्छिष्टभोजिनः ।
 उग्राश्रं सूतकाश्रं च शूद्रोच्छेषणमेव च ॥ १५

द्विषदन्नं न भोक्तव्यं पतितान्नं च यच्छुतम् ।
 तथा च पिशुनस्यान्नं यज्ञविक्रयिणस्तथा ॥ १६
 शैलूषं तन्तुवायान्नं कृतघ्नस्यान्नमेव च ।
 अंबष्ठकनिषादानां रक्षावतरकस्य च ॥ १७
 सुवर्णकर्तुर्वैणस्य शस्त्रविक्रयिणस्तथा ।
 सूतानां शौण्डिकानां च वैद्यस्य रजकस्य च ॥ १८
 स्त्रीजितस्य नृशंसस्य तथा माहिषिकस्य च ।
 अनिर्देशानां प्रेतानां गणिकानां तथैव च ॥ १९
 बन्दिनो द्यूतकर्तुश्च तथा द्यूतविदामपि ।
 परिचितस्य यच्चान्नं परिवेतुस्तथैव च ॥ २०
 यश्चाग्रदिधिषुर्विप्रोऽदिधिषूपपतिस्तथा ।
 तयोरप्युभयोरन्नं राज्ञां चापि विवर्जयेत् ॥ २१
 राजान्नं तेज आदत्ते शूद्रान्नं ब्रह्मवर्चसम् ।
 आयुः सुवर्णकारान्नं यश्चर्मवकृन्तिनः ॥ २२
 गणान्नं गणिकान्नं च लोकेभ्यः परिकीर्तितम् ।
 पूयं चिकित्सकस्यान्नं शुक्रं तु वृषलीपतेः ॥ २३
 विष्टा वार्धुपिकस्यान्नं तस्मात्तत्परिवर्जयेत् ।
 तेषां त्वगस्थिरोमाणि भुङ्क्ते योऽन्नं तु भक्षयेत् ॥ २४
 अमात्यान्नमर्थेतेषां भुक्त्वा तु त्रियहं क्षिपेत् ।
 मत्या भुक्त्वा सकृद्वाऽपि प्राजापत्यं चरेद्विजः ॥ २५
 दानानां च फलं यद्वै शृणु पाण्डव तत्त्वतः ।
 जलदस्तृप्तिमाप्नोति सुखमक्षयमन्नदः ॥ २६
 तिलदश्च प्रजामिष्टां दीपदश्चक्षुरुत्तमम् ।
 भूमिदो भूमिमाप्नोति दीर्घमायुर्हिरण्यदः ॥ २७
 गृहदोऽय्याणि वेश्मानि रूप्यदो रूपमुत्तमम् ।

वासोदश्चन्द्रसालोक्यमश्विसालोक्यमश्वदः ॥ २८
 अनडुहः श्रियं जुष्टां गोदो गोलोकमश्रुते ।
 यानशय्याप्रदो भार्यामैश्वर्यमभयप्रदः ॥ २९
 धान्यदः शाश्वतं सौख्यं ब्रह्मदो ब्रह्मसाम्यताम् ।
 सर्वेषामेव दानानां ब्रह्मदानं विशिष्यते ॥ ३०
 हिरण्यभूगवाश्वाजवस्त्रशय्यासनादिषु ।
 योर्चितः प्रतिगृह्णाति दद्यादुचितमेव च ।
 तावुभौ गच्छतः स्वर्गं नरकं च विपर्यये ॥ ३१
 अनृतं न वदेद्विद्वांस्तपस्तप्त्वा न विस्मयेत् ।
 नातोऽप्यभिभवेद्विप्रान्न दत्त्वा परिकीर्तयेत् ॥ ३२
 यज्ञोऽनृतेन क्षरति तपः क्षरति विस्मयात् ।
 आयुर्विप्रावमानेन दानं तु परिकीर्तनात् ॥ ३३

एकोऽनुभुङ्क्ते सुकृतमेकश्चाप्नोति दुष्कृतम् ॥ ३४
 मृतं शरीरमुत्सृज्य काष्ठलोष्टसमं क्षितौ ।
 विमुखा बान्धवा यान्ति धर्मस्तमनुवर्तते ॥ ३५
 अनागतानि कार्याणि कर्तुं गणयते मनः ।
 शरीरकं समुद्दिश्य स्मरते नूनमन्तकः ॥ ३६
 तस्माद्धर्मसहायस्तु धर्मं संचिनुयात्सदा ।
 धर्मेण हि सहायेन तमस्तरति दुस्तरम् ॥ ३७
 येषां तटाकानि बहूदकानि
 सभाश्च कूपाश्च शुभाः प्रपाश्च ।
 अन्नप्रदानं मधुरा च वाणी
 यमस्य ते निर्विषया भवन्ति ॥ ३८

॥ इति श्रीमन्महाभारते आश्वमेधिकपर्वणि वैष्णवधर्मपर्वणि सप्ताधिकशततमोऽध्यायः ॥ १०७ ॥

अष्टाधिकशततमोऽध्यायः ॥ १०८ ॥

कृष्णेन युधिष्ठिरं प्रति यत्प्रसिद्धिमाप्नुवर्णनम् ॥ १ ॥ दानपात्रब्राह्मणलक्षणकथनम् ॥ २ ॥ तथाऽन्नदानप्रशंसनम् ॥ ३ ॥

युधिष्ठिर उवाच ।
 अनेकान्तं बहुद्वारं धर्ममाहुर्मनीषिणः ।
 किंलक्षणोसौ भवति तन्मे ब्रूहि जनार्दन ॥ १
 भगवानुवाच ।
 शृणु राजन्समासेन धर्मशौचविधिक्रमम् ।

अहिंसा शौचमक्रोधमानृशंसं दमः शमः ।
 आर्जवं चैव राजेन्द्र निश्चितं धर्मलक्षणम् ॥ २
 ब्रह्मचर्यं तपः क्षान्तिर्मधुमांसस्य वर्जनम् ।
 मर्यादायां स्थितिश्चैव शमः शौचस्य लक्षणम् ॥ ३
 बाल्ये विद्यां निषेवेत यौवने दारसंग्रहम् ।

वार्धके मौनमातिष्ठेत्सर्वदा धर्ममाचरेत् ॥ ४
 ब्राह्मणान्नावमन्येत गुरुन्परिवदेन्न च ।
 यतीनामनुकूलः स्यादेष धर्मः सनातनः ॥ ५
 यतिर्गुरुद्विजातीनां वर्णानां ब्राह्मणो गुरुः ।
 पतिरेव गुरुः स्त्रीणां सर्वेषां पार्थिवो गुरुः ॥ ६
 यद्गृहस्थार्जितं पापं ज्ञानतोऽज्ञानतोपि वा ।
 निर्दहिष्यति तत्सर्वमेकरात्रोपितो यतिः ॥ ७
 दुर्वृत्ता वा सुवृत्ता वा ज्ञानिनोऽज्ञानिनोपि वा ।
 गृहस्थैर्यतयः पूज्याः परत्र हितकाङ्क्षिभिः ॥ ८
 एकदण्डी त्रिदण्डी वा शिखी वा मुण्डितोपि वा ।
 काषायदण्डधारोपि यतिः पूज्यो न संशयः ॥ ९
 अपूजितो गृहस्थैर्वा तथा चाप्यवमानितः ।
 यतिर्वाऽप्यतिथिर्वाऽपि नरके पातयिष्यतः ॥ १०
 तस्मात्तु यत्नतः पूज्या मद्भक्ता मत्परायणाः ।
 मयि संन्यस्तकर्माणः परत्र हितकाङ्क्षिभिः ॥ ११
 प्रहरेन्न द्विजान्विप्रो गां न हन्यात्कदाचन ।
 भ्रूणहत्यासमं चैव उभयं यो निपेवते ॥ १२
 नाग्निं मुखेनोपधमेन्न च पादौ प्रतापयेत् ।
 नाधः कुर्यात्कदाचित्तु न पृष्ठं परितापयेत् ॥ १३
 नान्तरा गमनं कुर्यान्न चामेध्यं विनिक्षिपेत् ।
 उच्छिष्टो न स्पृशेदग्निमाशौचस्थो न जातुचित् ॥
 श्वचण्डालादिभिः स्पृष्टो नाङ्गमग्नौ प्रतापयेत् ।
 सर्वदेवमयो वह्निस्तस्माच्छुद्धः सदा स्पृशेत् ॥ १५
 प्राप्तमूत्रपुरीषस्तु न स्पृशेद्बहिर्मात्मवान् ।
 यावत्तु धारयेद्वेगं तावदप्रयतो भवेत् ॥ १६
 पचनाग्निं न गृहीयात्परवैश्वमनि जातुचित् ।
 तस्मिन्पक्वेन चान्नेन यत्कर्म कुरुते शुभम् ॥ १७
 तस्यैव तच्छुभस्यार्धमग्निदस्य भवेन्नृप ।
 तस्माद्गृहगतं वह्निं प्रकुर्यादग्निनाशितम् ॥ १८
 प्रमादाद्यदि वाऽज्ञानात्तस्य नाशो भविष्यति ।
 गृहीयात्तु मथित्वा वा श्रोत्रियागारतोपि वा ॥ १९
 युधिष्ठिर उवाच ।
 कीदृशाः साधवो विप्रास्तेभ्यो दत्तं महाफलम् ।
 कीदृशेभ्यो हि दातव्यं तन्मे ब्रूहि जनार्दन ॥ २०

भगवानुवाच ।
 अक्रोधनाः सत्यपरा धर्मनित्या जितेन्द्रियाः ।
 तादृशाः साधवो विप्रास्तेभ्यो दत्तं महाफलम् ॥ २१
 अमानिनः सर्वसहा दृष्टार्था विजितेन्द्रियाः ।
 सर्वभूतहिता मैत्रास्तेभ्यो दत्तं महाफलम् ॥ २२
 अलुब्धाः शुचयो वैद्या हीमन्तः सत्यवादिनः ।
 स्वधर्मनिरता ये तु तेभ्यो दत्तं महाफलम् ॥ २३
 साङ्गाश्च चतुरो वेदान्योऽधीयेत दिनेदिने ।
 शूद्रान्नं यस्य नो देहे तत्पात्रमृषयो विदुः ॥ २४
 प्रज्ञाश्रुताभ्यां वृत्तेन शीलेन च समन्वितः ।
 तारयेत्तत्कुलं सर्वमेकोपीह युधिष्ठिर ॥ २५
 गामश्चमन्नं वित्तं वा तद्विधे प्रतिपादयेत् ।
 निशम्य तु गुणोपेतं ब्राह्मणं साधुसंमतम् ।
 दूरादाहृत्य सत्कृत्य तं प्रयत्नेन पूजयेत् ॥ २६
 युधिष्ठिर उवाच ।
 धर्माधर्मविधिस्त्वेवं भीमं भीष्मेण भाषितम् ।
 भीष्मवाक्यात्सारभूतं वद धर्मं सुरेश्वर ॥ २७
 भगवानुवाच ।
 अन्नेन धार्यते सर्वं जगदेतच्चराचरम् ।
 अन्नात्प्रभवति प्राणः प्रत्यक्षं नास्ति संशयः ॥ २८
 कलत्रं पीडयित्वा तु देशे काले च शक्तितः ।
 दातव्यं भिक्षवे चान्नमात्मनो भूतिमिच्छता ॥ २९
 विप्रमध्वपरिश्रान्तं बालं वृद्धमथापि वा ।
 अर्चयेद्गुरुवत्प्रीतो गृहस्थो गृहमागतम् ॥ ३०
 क्रोधमुत्पतितं हित्वा सुशीलो वीतमत्सरः ।
 अर्चयेदतिथिं प्रीतः परत्र हितभूतये ॥ ३१
 अतिथिं नावमन्येत नानृतां गिरमीरयेत् ।
 न पृच्छेद्भोत्रचरणं नाधीतं वा कदाचन ॥ ३२
 चण्डालो वा श्वपाको वा काले यः कश्चिदागतः ।
 अन्नेन पूजनीयः स्यात्परत्र हितमिच्छता ॥ ३३
 पिधाय तु गृहद्वारं भुङ्क्ते योऽन्नं ग्रहयान् ।
 स्वर्गद्वारपिधानं वै कृतं तेन युधिष्ठिर ॥ ३४
 पितृन्देवानृषीन्विप्रानतिथींश्च निराश्रयान् ।
 यो नरः प्रीणयत्यन्नैस्तस्य पुण्यफलं महत् ॥ ३५

कृत्वा तु पापं बहुशो यो दद्यादन्नमर्थिने ।
 ब्राह्मणाय विशेषेण सर्वपापैः प्रमुच्यते ॥ ३६
 अन्नदः प्राणदो लोके प्राणदः सर्वदो भवेत् ।
 तस्मादन्नं विशेषेण दातव्यं भूतिमिच्छता ॥ ३७
 अन्नं ह्यमृतमित्याहुरन्नं प्रजननं स्मृतम् ।
 अन्नप्रणाशे सीदन्ति शरीरे पञ्च धातवः ॥ ३८
 बलं बलवतो नश्येदन्नहीनस्य देहिनः ।
 तस्मादन्नं विशेषेण श्रद्धयाऽश्रद्धयापि वा ॥ ३९
 आदत्ते हि रसं सर्वमादित्यः स्वगमस्तिभिः ।
 वायुस्तस्मात्समादाय रसं मेघेषु धारयेत् ॥ ४०
 तत्तु मेघगतं भूमौ शक्रो वर्षति तादृशम् ।
 तेन दिग्धा भवेद्देवी मही प्रीता च भारत ॥ ४१
 तस्यां सस्यानि रोहन्ति यैर्जीवन्त्यखिलाः प्रजाः ।
 मांसमेदोस्थिमज्जानां संभवस्तेभ्य एव हि ॥ ४२

एवं सूर्यश्च पवनो मेघः शक्रस्तथैव च ।
 एक एव स्थितो राशिर्यतो भूतानि जज्ञिरे ॥ ४३
 भवनानि च दिव्यानि दिवि तेषां महात्मनाम् ।
 नानासंस्थानि भूतानि नानाभूमिगतानि च ॥ ४४
 चन्द्रमण्डलशुभ्राणि किङ्किणीजालवन्ति च ।
 तरुणादित्यवर्णानि स्थावराणि चराणि च ॥ ४५
 अनेकशतसङ्ख्यानि सान्तर्जलवनानि च ।
 तत्र पुष्पफलोपेताः कामदाः सुरपादपाः ॥ ४६
 बाष्पो बद्धसभाः कूपा दीर्घिकाश्च सहस्रशः ।
 भक्ष्यभोज्यमयाः शैला वासांस्याभरणानि च ॥ ४७
 क्षीरस्रवन्त्यः सरितस्तथा चैवान्नपर्वताः ।
 घोषवन्ति च यानानि युक्तान्यथ सहस्रशः ॥ ४८
 प्रासादप्रवराः शुभ्राः शय्याश्च कनकोज्ज्वलाः ।
 अन्नदास्तत्र तिष्ठन्ति तस्मादन्नप्रदो भवेत् ॥ ४९

॥ इति श्रीमन्महाभारते आश्वमेधिकपर्वणि वैष्णवधर्मपर्वणि अष्टोत्तरशततमोऽध्यायः ॥ १०८ ॥

नवाधिकशततमोऽध्यायः ॥ १०९ ॥

कृष्णेन युधिष्ठिरं प्रति भोजनविधिकथनम् ॥ १ ॥ तथा गोप्रासदानप्रकारकथनम् ॥ २ ॥ तथा तिलप्रशंसनपूर्वकं तेषा-
 मिक्षूणां च ब्राह्मणेन स्वयं यन्त्रे निपीडनप्रतिषेधनम् ॥ ३ ॥

युधिष्ठिर उवाच ।
 अन्नदानफलं श्रुत्वा प्रीतोऽसि मधुमूदन ।
 भोजनस्य विधिं वक्तुं देवदेव त्वमर्हसि ॥ १
 भगवानुवाच ।
 भोजनस्य द्विजातीनां विधानं शृणु पाण्डव ।
 स्नातः शुचिः शुचौ देशे निर्जने हुतपावकः ॥ २
 मण्डलं कारयित्वा च चतुरश्रं द्विजोत्तमः ।
 क्षत्रियश्चेत्ततो वृत्तं वैश्योऽर्धेन्दुसमाकृतिम् ॥ ३
 आर्द्रपादस्तु भुञ्जीयात्प्राञ्चुखश्चासने शुचौ
 पादाभ्यां धरणीं स्पृष्ट्वा पादेनैकेन वा पुनः ॥ ४
 नैकवासास्तु भुञ्जीयान्न चान्तर्धाय वा द्विजः ।
 न भिन्नपात्रे भुञ्जीत पर्णपृष्ठे तथैव च ॥ ५
 अन्नं पूर्वं नमस्कुर्व्यात्प्रहृष्टेनान्तरात्मना ।
 नान्यदालोकयेदन्नान्न जुगुप्सेत तत्परः ॥ ६
 जुगुप्सितं च यच्चात्र राक्षसा एव भुञ्जते ।

पाणिना जलमुद्धृत्य कुर्यादन्नं प्रदक्षिणम् ॥ ७
 अपेयं तद्विजानीयात्पीत्वा चान्द्रायणं चरेत् ।
 परिवेषजलादन्यत्पेयमेव तु मन्त्रवत् ॥ ८
 पञ्च प्राणाहुतीः कुर्यात्समन्त्रं तु पृथक्पृथक् ॥ ९
 यथा रसं न जानाति जिह्वा प्राणाहुतौ नृप ।
 तथा समाहितः कुर्यात्प्राणाहुतिमतन्द्रितः ॥ १०
 विदित्वाऽन्नमथान्नादं पञ्च प्राणांश्च पाण्डव ।
 यः कुर्यादाहुतीः पञ्च तेनेष्टाः पञ्चवायवः ॥ ११
 अतोऽन्यथा तु भुञ्जानो ब्राह्मणो ज्ञानदुर्बलः
 तेनान्नेनासुरान्प्रेतान् राक्षसांस्तर्पयिष्यति ॥ १२
 वक्रप्रमाणान्पिण्डांश्च ग्रसेदेकैकशः पुनः ।
 वक्राधिकं तु यत्पिण्डमात्मोच्छिष्टं तदुच्यते ॥ १३
 पिण्डावशिष्टमन्यच्च वक्रान्निस्सृतमेव च ।
 अभोज्यं तद्विजानीयाद्भुक्त्वा चान्द्रायणं चरेत् ॥ १४
 स्वमुच्छिष्टं तु यो भुङ्क्ते यो भुङ्क्ते मुक्तभोजनम् ।

चान्द्रायणं चरेत्कृच्छ्रं प्राजापत्यमथापि वा ॥१५॥
 स्त्रीपात्रभुङ्गः पापः स्त्रीणामुच्छिष्टभुक्तथा ।
 तथा सह च यो भुङ्के स भुङ्के मद्यमेव हि ।
 न तस्य निष्कृतिर्दृष्टा मुनिभिस्तत्त्वदर्शिभिः ॥१६॥
 पिबतः पतिते तोये भोजने मुखनिस्सृते ।
 अभोज्यं तद्विजानीयाद्भुक्त्वा चान्द्रायणं चरेत् ॥१७॥
 पीतशेषं तु तन्नाम न पेयं पाण्डुनन्दन ।
 पिबेद्यदि हि तन्मोहाद्विजश्चान्द्रायणं चरेत् ॥१८॥
 पानीयानि पिबेद्येन तत्पात्रं द्विजसत्तमः ।
 अनुच्छिष्टं भवेत्तावद्यावद्भूमौ न निक्षिपेत् ॥१९॥
 मौनी वाऽप्यथवा भूमौ नावलोक्य दिशस्तथा ।
 भुञ्जीत विधिवद्विप्रो न चोच्छिष्टं प्रदापयेत् ॥२०॥
 सदा चात्यशनं नाद्यान्नातिहीनं च कर्हिचित् ।
 यथाऽग्नेन व्यथा न स्यात्तथा भुञ्जीत नित्यशः ॥
 उदक्यामपि चण्डालं श्वानं मूकरमेव वा ।
 भुञ्जानो यदि वा पश्येत्तदन्नं च परित्यजेत् ।
 भुञ्जानो ह्यत्यजन्मोहाद्विजश्चान्द्रायणं चरेत् ॥२२॥
 केशकीटोपपन्नं च मुखमारुतवीजितम् ।
 अभोज्यं तद्विजानीयाद्भुक्त्वा चान्द्रायणं चरेत् ॥
 उत्थाय च पुनः स्पृष्टं पादस्पृष्टं च लङ्घितम् ।
 अन्नं तद्राक्षसं विद्यात्तस्मात्तत्परिवर्जयेत् ॥२४॥
 राक्षसोच्छिष्टभुग्विप्रः सप्त पूर्वान्परानपि ।
 नरके रौरवे घोरे स पितृन्पातयिष्यति ॥२५॥
 तस्मिन्नाचमनं कुर्याद्यस्मिन्पात्रे स भुक्तवान् ।
 यद्युच्छिष्टत्यनाचान्तो भुक्तवानासनात्ततः ।
 स्नानं सद्यः प्रकुर्वीत सोन्यथाऽप्रयतो भवेत् ॥२६॥
 युधिष्ठिर उवाच ।
 तृणमुष्टिविधानं च तृणमाहात्म्यमेव च ।

इक्षोः सोमसमुद्भूतिं वक्तुमर्हसि मानद ॥ २७॥
 भगवानुवाच ।
 पितरो वृषभा ज्ञेयो गावो लोकस्य मातरः ।
 तासां तु पूजया राजन्पूजिताः पितृदेवताः ॥२८॥
 सभा प्रपा गृहाश्चापि देवतायतनानि च ।
 शुद्ध्यन्ति शकृता यासां किं भूतमधिकं ततः ॥२९॥
 ग्रासमुष्टिं परगवे दद्यात्संवत्सरं तु यः ।
 अकृत्वा स्वयमाहारं प्राप्तस्तत्सर्वकालिकम् ॥३०॥
 गावो मे मातरः सर्वाः पितरश्चैव गोवृषाः
 ग्रासमुष्टिं मया दत्तं प्रतिगृह्णीत मातरः ॥ ३१॥
 इत्युक्त्वाऽग्नेन मन्त्रेण गायत्र्या वा समाहितः ।
 अभिमन्यु ग्रासमुष्टिं तस्य पुण्यफलं शृणु ॥ ३२॥
 यत्कृतं दुष्कृतं तेन ज्ञानतोऽज्ञानतोपि वा ।
 तस्य नश्यति तत्सर्वं दुःस्वप्नं च विनश्यति ॥३३॥
 तिलाः पवित्राः पापघ्ना नारायणसमुद्भवाः ।
 तिलाञ्ज्राद्धे प्रशंसन्ति दानमेतदनुत्तमम् ॥ ३४॥
 तिलान्दद्यात्तिलान्भक्ष्यात्तिलान्प्रातरुपस्पृशेत् ।
 तिलंतिलमिति ब्रूयात्तिलाः पापहरा हि ते ॥३५॥
 क्रीत्वा प्रतिगृहीत्वा वा न विक्रेया द्विजातिभिः ।
 भोजनाभ्यञ्जनादानाद्योन्यत्तु कुरुते तिलैः ।
 कृमिर्भूत्वा श्वविष्टायां पितृभिः सह मज्जति ॥३६॥
 तिलान्नपीडयेद्विप्रो यन्नचक्रे स्वयं नृप ।
 पीडयन् हि द्विजो मोहान्नरकं याति रौरवम् ॥३७॥
 इक्षुवंशोद्भवः सोमः सोमवंशोद्भवा द्विजाः ।
 इक्षुं न पीडयेत्तस्मादिक्षुघात्यात्मघातकः ॥ ३८॥
 इक्षुदण्डसहस्राणामेकैकेन युधिष्ठिर ।
 ब्रह्महत्यामवाप्नोति द्विजश्चेद्यन्नपीडकः ।
 तस्मान्न पीडयेदिक्षुं यन्नचक्रे द्विजोत्तमः ॥ ३९॥

॥ इति श्रीमन्महाभारते आश्वमेधिकपर्वणि वैष्णवधर्मपर्वणि नवाधिकशततमोऽध्यायः ॥ १०९ ॥

दशाधिकशततमोऽध्यायः ॥ ११० ॥

कृष्णेन युधिष्ठिरं प्रत्यापद्धर्मकथनम् ॥ १ ॥ तथा प्रशस्ताप्रशस्तब्राह्मणलक्षणकथनम् ॥ २ ॥ तथा सामान्यतो नानाध-
 र्मकथनपूर्वकं ब्राह्मण्यसिद्धिप्रकारकथनम् ॥ ३ ॥ तथा गुर्वार्योपाध्यायलक्षणकथनम् ॥ ४ ॥

युधिष्ठिर उवाच ।
 समुच्चयं च धर्माणां भोज्याभोज्यं तथैव च ।

श्रुतं मया त्वत्प्रसादादापद्धर्मं ब्रवीहि मे ॥ १॥
 भगवानुवाच ।

दुर्मिक्षे राष्ट्रसंवाधेऽप्याशौचे मृतसूतके ।
 धर्मकालेऽध्वनि तथा नियमो येन लुप्यते ॥ २
 दूराध्वगमनात्स्त्रियो द्विजालाभेऽथ शूद्रतः ।
 अकृताभं तु यत्किंचिद्ब्रह्मीयादात्मवृत्तये ॥ ३
 आतुरो दुःखितो वाऽपि तथाऽऽर्तो वा बुभुक्षितः ।
 भुञ्जन्निविधना विप्रः प्रायश्चित्तीयते न च ॥ ४
 निमग्नितस्तु यो विप्रो विधिवद्व्यकव्ययोः ।
 मांसादीन्यपि भुञ्जानः प्रायश्चित्तीयते न च ॥ ५
 अष्टौ तान्यव्रतघ्नानि आपो मूलं घृतं पयः ।
 हविर्ब्राह्मणकाम्या च गुरोर्वचनमौषधम् ॥ ६
 अशक्तो विधिवत्कर्तुं प्रायश्चित्तानि यो नरः ।
 विदुषां वचनेनापि दानेनापि विशुद्ध्यति ॥ ७
 अनृतपृथुकाले वा दिवा रात्रौ तथाऽपि वा ।
 प्रोषितस्तु स्त्रियं गच्छेत्प्रायश्चित्तीयते न च ॥ ८
 युधिष्ठिर उवाच ।
 प्रशस्याः कीदृशा विप्रा निन्द्याश्चापि सुरेश्वर ।
 अष्टकायाश्च कः कालस्तन्मे कथय सुव्रत ॥ ९
 भगवानुवाच ।
 सत्यसन्धं द्विजं दृष्ट्वा स्थानाद्वेपति भास्करः ।
 एष मे मण्डलं भित्त्वा याति ब्रह्म सनातनम् ॥ १०
 कुलीनः कर्मकृद्द्वैद्यस्तथा चाप्यानृशंसवान् ।
 श्रीमानृजुः सत्यवादी पात्रं सर्व इमे द्विजाः ॥ ११
 एते चाग्रासनस्थास्ते भुञ्जानाः प्रथमं द्विजाः ।
 तस्यां पङ्क्त्यां तु ये चान्ये तान्पुनन्येव दर्शनात् ॥ १२
 मद्भक्ता ये द्विजश्रेष्ठा मद्भक्ता मत्परायणाः ।
 तान्पङ्क्तिपावनान्विद्धि पूज्यांश्चैव विशेषतः ॥ १३
 निन्द्याञ्छृणु द्विजान् राजन्नापि वा वेदपारगान् ।
 ब्राह्मणच्छत्रना लोके चरतः पापकारिणः ॥ १४
 अनधिरनधीयानः प्रतिग्रहरुचिस्तु यः ।
 यतस्ततस्तु भुञ्जानस्तं विद्याद्ब्रह्मदूषकम् ॥ १५
 मृतसूतकपुष्टाङ्गो यश्च शूद्रान्नभुग्विजः ।
 अहं चापि न जानामि गतिं तस्य नराधिप ॥ १६
 शूद्रान्नरसपुष्टाङ्गोऽप्यधीयानो हि नित्यशः ।
 जपतो जुह्वतो वाऽपि गतिरूर्ध्वं न विद्यते ॥ १७

आहिताग्निश्च यो विप्रः शूद्रान्नान्न निवर्तते ।
 पञ्च तस्य प्रणश्यन्ति आत्मा ब्रह्म त्रयोऽग्नयः ॥ १८
 शूद्रप्रेषणकर्तुश्च ब्राह्मणस्य विशेषतः ।
 भूमावन्नं प्रदातव्यं श्वसृगालसमो हि सः ॥ १९
 प्रेतभूतं तु यः शूद्रं ब्राह्मणो ज्ञानदुर्बलः ।
 अनुगच्छेन्न्रीयमानं त्रिरात्रमशुचिर्भवेत् ॥ २०
 त्रिरात्रे तु ततः पूर्णं नदीं गत्वा समुद्रगाम् ।
 प्राणायामशतं कृत्वा घृतं प्राश्य विशुद्ध्यति ॥ २१
 अनाथं ब्राह्मणं प्रेतं ये वहन्ति द्विजोत्तमाः ।
 पदेपदेऽश्वमेधस्य फलं ते प्राप्नुवन्ति हि ॥ २२
 न तेषामशुभं किञ्चित्पापं वा शुभकर्मणाम् ।
 जलावगाहनादेव सद्यः शौचं विधीयते ॥ २३
 शूद्रवेश्मनि विप्रेण क्षीरं वा यदि वा दधि ।
 निवृत्तेन न भोक्तव्यं विद्धि शूद्रान्नमेव तत् ॥ २४
 विप्राणां भोक्तुकामानामत्यन्तं चान्नकाङ्क्षिणाम् ।
 यो विभ्रं कुरुते मर्त्यस्ततो नान्योस्ति पापकृत् ॥ २५
 सर्वे च वेदाः सहपङ्क्तिरङ्गैः
 साङ्ख्यं पुराणं च कुले च जन्म ।
 नैतानि सर्वाणि गतिर्भवन्ति
 शीलव्यपेतस्य नृप द्विजस्य ॥ २६
 ग्रहोपरागे विपुवेऽयनान्ते
 पित्र्ये मघासु स्वसुते च जाते ।
 गयेषु पिण्डेषु च पाण्डुपुत्र
 दत्तं भवेन्निष्कसहस्रतुल्यम् ॥ २७
 वैशाखमासस्य तु या तृतीयाऽ-
 नवद्याऽसौ कार्तिकशुक्लपक्षे ।
 नभस्यमासस्य च कृष्णपक्षे
 त्रयोदशी पञ्चदशी च माघे ॥ २८
 उपप्लवे चन्द्रमसो रवेश्च
 श्राद्धस्य कालो ह्ययनद्वये च ।
 पानीयमप्यत्र तिलैर्विमिश्रं
 दद्यात्पितृभ्यः प्रयतो मनुष्यः ।
 श्राद्धं कृतं तेन समासहस्रं
 रहस्यमेतत्पितरो वदन्ति ॥ २९

यस्त्वेकपङ्क्थां विषमं ददाति
 स्नेहाद्भयाद्वा यदि वाऽर्थहेतोः ।
 क्रूरं दुराचारमनात्मवन्तं
 ब्रह्मघ्नेन कवयो वदन्ति ॥ ३०
 धनानि येषां विपुलानि सन्ति
 नित्यं रमन्ते परलोकमूढाः ।
 तेषामयं शत्रुवरमूलो
 नान्यत्सुखं देहसुखे रतानाम् ॥ ३१
 ये चैव मुक्तास्तपसि प्रयुक्ताः
 स्वाध्यायशीला जरयन्ति देहम् ।
 जितेन्द्रिया भूतहिते निविष्टा-
 स्तेषामसौ चापि परश्च लोकः ॥ ३२
 ये चैव विद्यां न तपो न दानं
 न चापि मूढाः प्रजने यतन्ते ।
 न चापि गच्छन्ति सुखानि भोगा-
 स्तेषामयं चापि परश्च नास्ति ॥ ३३
 युधिष्ठिर उवाच ।
 नारायण पुराणेश लोकावाम नमोस्तु ते ।
 श्रोतुमिच्छामि कातरुर्ध्वेन धर्मसारसमुच्चयम् ॥ ३४
 भगवानुवाच ।
 धर्मसारं महाप्राज्ञ मनुना प्रोक्तमादितः ।
 प्रवक्ष्यामि मनुप्रोक्तं पौराणां श्रुतिसंहितम् ॥ ३५
 अग्निचित्कपिला सत्री राजा भिक्षुर्महोदधिः ।
 दृष्टमात्रान्पुनन्येते तस्मात्पश्येत तान्सदा ॥ ३६
 गौरेकस्यैव दातव्या न बहूनां युधिष्ठिर ।
 सा गौर्विक्रयमापन्ना दहत्यासप्तमं कुलम् ॥ ३७
 बहूनां न प्रदातव्या गौर्वस्त्रं शयनं स्त्रियः ।
 तादृग्भूतं तु तदानं दातारं नोपतिष्ठति ॥ ३८
 आक्रम्य ब्राह्मणैर्भुक्तमनार्याणां च वेश्मनि ।
 गोभिश्च पुण्यं तत्तेषां राजसूयाद्विशिष्यते ॥ ३९
 मा ददात्विति यो ब्रूयाद्ब्राह्मणेषु च गोषु च ।
 तिर्यग्योनिशतं गत्वा चण्डालेषूपजायते ॥ ४०
 ब्राह्मणस्य च यदैव दरिद्रस्यैव यद्धनम् ।
 गुरोश्चापि हृतं राजन्स्वर्गस्थानपि पातयेत् ॥ ४१

धर्मं जिज्ञासमानानां प्रमाणं परमं श्रुतिः ।
 द्वितीयं धर्मशास्त्राणि तृतीयं लोकसंग्रहः ॥ ४२
 आसमुद्राच्च यत्पूर्वादासमुद्राच्च पश्चिमात् ।
 हिमाद्रिविन्ध्ययोर्मध्यमार्यावर्तं प्रचक्षते ॥ ४३
 सरावतीदृषद्वत्योर्देवनद्योर्दन्तरम् ।
 तदेवनिर्मितं देशं ब्रह्मावर्तं प्रचक्षते ॥ ४४
 यस्मिन्देशे य आचारः पारंपर्यक्रमागतः ।
 वर्णानां सान्तरालानां स सदाचार उच्यते ॥ ४५
 कुरुक्षेत्रं च मत्स्याश्च पाञ्चालाः शूरसेनयः ।
 एते ब्रह्मर्षिदेशास्तु ब्रह्मावर्तादूनन्तराः ॥ ४६
 एतद्देशप्रसूतस्य सकाशादग्रजन्मनः
 स्वं चारित्र्यं च गृहीयुः पृथिव्यां सर्वमानवाः ॥ ४७
 हिमवद्विन्ध्ययोर्मध्यं यत्प्राग्विशसनादपि ।
 प्रत्यगेव प्रयागात्तु मध्यदेशः प्रकीर्तितः ॥ ४८
 कृष्णसारस्तु चरति मृगो यत्र स्वभावतः ।
 स ज्ञेयो यार्जुनो देशो म्लेच्छदेशस्ततः परम् ॥ ४९
 एतान्विज्ञाय देशास्तु संश्रयेरन्दिजातयः ।
 शूद्रस्तु यस्मिन्कस्मिन्वा निवसेद्वृत्तिकर्षितः ॥ ५०
 आचारः प्रथमो धर्मो ह्यर्हिसा सत्यमेव च ।
 दानं चैव यथाशक्ति नियमाश्च यमैः सह ॥ ५१
 वैदिकैः कर्मभिः पुण्यैर्निपेकादिर्द्विजन्मनाम् ।
 कार्यः शरीरसंस्कारः पावनः प्रेत्य चेह च ॥ ५२
 गर्भहोमैर्जातकर्मनामचौलोपनायनैः ।
 स्वाध्यायैस्तद्व्रतैश्चैव विवाहस्नातकव्रतैः ।
 महायज्ञैश्च यज्ञैश्च ब्राह्मीयं क्रियते तनुः ॥ ५३
 धर्मार्थौ यदि न स्यातां शुश्रूषा वाऽपि तद्विधा ।
 विद्या तस्मिन्नवसव्या शुभं बीजमिवोपरे ॥ ५४
 लौकिकं वैदिकं वाऽपि तथाऽऽध्यात्मिकमेव वा ।
 यस्माज्ज्ञानमिदं प्राप्तं तं पूर्वमभिवादयेत् ॥ ५५
 सव्येन सव्यं संगृह्य दक्षिणेन तु दक्षिणम् ।
 न कुर्यादेकहस्तेन गुरोः पादाभिवादनम् ॥ ५६
 निपेकादीनि कर्माणि यः करोति यथाविधि ।
 अध्यापयति चैवैनं स विप्रो गुरुरुच्यते ॥ ५७

कृत्वोपनयनं वेदान्योध्यापयति नित्यशः ।
 सकल्पान्सरहस्यांश्च स चोपाध्याय उच्यते ॥ ५८
 साङ्गांश्च वेदानध्याप्य शिक्षयित्वा व्रतानि च ।
 विवृणोति च मन्त्रार्थानाचार्यः सोभिधीयते ॥ ५९
 उपाध्यायाद्दशाचार्य आचार्याणां शतं पिता ।
 पितुः शतगुणं माता गौरवेणातिरिच्यते ॥ ६०
 एतेषामपि सर्वेषां गरीयान्ज्ञानदो गुरुः ।
 गुरोः परतरं किञ्चिन्न भूतं न भविष्यति ॥ ६१

तस्मात्तेषां वशे तिष्ठेच्छुश्रूषापरमो भवेत् ।
 अवमानाद्वि तेषां तु नरकं स्यान्न संशयः ॥ ६२
 हीनाङ्गानतिरिक्ताङ्गान्विद्याहीनान्वयोधिकान् ।
 रूपद्रविणहीनांश्च जातिहीनांश्च नाक्षिपेत् ॥ ६३
 शपता यत्कृतं पुण्यं शप्यमानं तु गच्छति ।
 शप्यमानस्य यत्पापं शपन्तमनुगच्छति ॥ ६४
 नास्तिक्यं वेदनिन्दां च देवतानां च कुत्सनम् ।
 द्वेषं डम्भं च मानं च क्रोधं तैक्ष्ण्यं विवर्जयेत् ॥ ६५

॥ इति श्रीमन्महाभारते आश्वमेधिकपर्वणि वैष्णवधर्मपर्वणि दशाधिकशततमोऽध्यायः ॥ ११० ॥

एकादशाधिकशततमोऽध्यायः ॥ १११ ॥

कृष्णेन युधिष्ठिरं प्रत्यग्निस्मृतिप्रकारकथनम् ॥ १ ॥ आहवनीयादित्वेन तद्विभागकथनपूर्वकं तत्तन्नामनिर्वचनम् ॥ २ ॥
 तथा यज्ञाग्निहोत्रप्रशंसनम् ॥ ३ ॥

युधिष्ठिर उवाच ।
 स्वभक्तस्य हृषीकेश धर्माधर्ममजानतः ।
 धर्मं पुण्यतमं देव पृच्छतः कथयस्व मे ॥ १
 भगवानुवाच ।
 यदेतदग्निहोत्रं वै सृष्टं वर्णत्रयस्य तु
 मन्त्रवद्यद्भुतं सम्यग्विधिना चाप्युपासितम् ।
 आहिताग्निं नयत्यूर्ध्वं सपत्नीकं सवान्धवम् ॥ २
 युधिष्ठिर उवाच ।
 कथं तद्वाङ्मणैर्देवं होतव्यं क्षत्रियैः कथम्
 वैश्यैर्वा देवदेवेश कथं वा सुहुतं भवेत् ॥ ३
 कस्मिन्काले कथं कस्य आधेयोऽग्निः सुरोत्तम ।
 आहितस्य कथं वाऽपि सम्यगाचरणं भवेत् ॥ ४
 कत्यग्रयः किमात्मानः स्थानं किं कस्य वा विभो ।
 कतरस्मिन्हुते स्थाने कं व्रजेदाग्निहोत्रिकः ॥ ५
 अग्निहोत्रनिमित्तं च किमुत्पन्नं पुराऽनघ ।
 कथमेवाथ हूयन्ते ग्रीयन्ते च सुराः कथम् ॥ ६
 विधिवन्मन्त्रवत्कृत्वा पूजितास्त्वग्रयः कथम् ।
 कां गतिं वदतांश्रेष्ठ नयन्ति ह्यग्निहोत्रिणः ॥ ७
 दुर्हुताश्चापि भगवन्नविज्ञातास्त्रयोऽग्रयः ।
 किमाहिताग्नेः कुर्वन्ति दुश्चीर्णा वाऽपि केशव ॥ ८
 उत्सन्नाग्निस्तु पापात्मा कां योनिं देव गच्छति ।

एतत्सर्वं समासेन भक्त्या ह्युपगतस्य मे ।
 वक्तुमर्हसि सर्वज्ञ सर्वाधिक नमोस्तु ते ॥ ९
 भगवानुवाच ।
 शृणु राजन्महापुण्यमिदं धर्माभूतं परम्
 यत्तु तारयते युक्तान्ब्राह्मणानग्निहोत्रिणः ॥ १०
 ब्रह्मत्वेनासृजं लोकानहमादौ महाद्युते ।
 सृष्टोऽग्निर्मुखतः पूर्वं लोकानां हितकाम्यया ॥ ११
 यस्मादग्रे स भूतानां सर्वेषां निर्मितो मया ।
 तस्मादग्नीत्यभिहितः पुराणज्ञैर्मनीषिभिः ॥ १२
 यस्मात्तु सर्वकृत्येषु पूर्वमस्मै प्रदीयते
 आहुतिर्दीप्यमानाय तस्मादग्नीति कथ्यते ॥ १३
 यस्माच्च तु नयत्यग्रां गतिं विप्रान्सुपूजितः ।
 यस्माच्च नयनाद्राजन्देवेष्वग्नीति कथ्यते ॥ १४
 तस्माच्च दुर्हुतः सोयमलं भक्षयितुं क्षणात् ।
 यजमानं नरश्रेष्ठ क्रव्यादोऽग्निस्ततः स्मृतः ॥ १५
 सर्वभूतात्मको राजन्देवानामेष वै सुखम् ।
 प्रथमं मन्मुखात्सृष्टो लोकार्थं पचनः प्रभुः ॥ १६
 सृष्टमात्रो जगत्सर्वमत्तुमैच्छत्पुरा खलु ।
 ततः प्रशमितः सोग्निरुपास्यैव मया पुरा ॥ १७
 सततोपासनात्सोयमौपासन इति स्मृतः ॥ १८
 आहुतिः सर्वमाख्याति तस्मिन्वसति सोनलः ।

आवसथ्य इति ख्यातस्तेनासौ ब्रह्मवादिभिः १९
 तस्मात्पञ्च महायज्ञा वर्तन्ते यस्य धर्मतः ।
 सोममण्डलमध्येन गतिस्तस्य द्विजन्मनः ॥ २०
 ते च सप्तर्षयः सिद्धाः संयतेन्द्रियबुद्धयः ।
 गता ह्यमरसायुज्यं ते ह्यभ्यर्चनतत्पराः ॥ २१
 अपरे चावसथ्यं च पचनाग्निं प्रचक्षते ।
 तस्मिन्पञ्च महायज्ञा वैश्वदेवश्च वर्तते ॥ २२
 स्थालीपाकं च गार्हं च सर्वे चास्मिन्प्रतिष्ठिताः ।
 गृह्यकर्मवहो यस्मात्तस्माद्गृहपतिस्तु सः ॥ २३
 औपासनं चावसथ्यं सभ्यं पचनपावकम् ।
 आहुर्ब्रह्मविदः केचिन्मतमेतन्ममापि च ॥ २४
 अग्निहोत्रप्रकारं च शृणु राजन्समाहितः ।
 त्रयाणां गुणनामानां वहीनामुच्यते मया ॥ २५
 गृहाणां हि पतित्वं हि गृहपत्यमिति स्मृतम् ।
 गृहपत्यं तु यस्यासीत्तस्माद्गार्हपत्यता ॥ २६
 यजमानं तु यस्मात्तु दक्षिणां तु गतिं नयेत् ।
 दक्षिणाग्निं तमाहुस्ते दक्षिणायतनं द्विजाः ॥ २७
 आहुतिः सर्वमाख्याति हव्यं वै वहनं स्मृतम् ।
 सर्वहव्यवहो वह्निर्गतश्चाहवनीयताम् ॥ २८
 यं चावसथ्यं जुहुयान्मूलाग्निं विधिवद्विजः ।
 आवसथ्यं तु तं चाग्निं पचनाग्निं प्रचक्षते ॥ २९
 तेषां स भागतो वह्निः सभ्य इत्यभिधीयते ।
 आवतथ्यस्तु यो वह्निः प्रथमः स प्रजापतिः ३०
 ब्रह्मा च गार्हपत्योऽग्निस्तस्मिन्नेव हि सोभवत् ।
 दक्षिणाग्निस्त्वयं रुद्रः क्रोधात्मा चण्ड एव सः ३१
 अहमाहवनीयोऽग्निराहोमाद्यस्य वै मुखे ।
 सभ्योऽग्निः पञ्चमो यस्तु स्कन्द एव नराधिप ३२
 पृथिवी गार्हपत्योऽग्निरन्तरिक्षं च दक्षिणः ।
 स्वर्गमाहवनीयोऽग्निरवमग्नित्रयं स्मृतम् ॥ ३३
 वृत्तश्च गार्हपत्योऽग्निर्यस्माद्दृत्ता च मेदिनी ।
 अर्धचन्द्राकृतिस्तं वै दक्षिणाग्निस्तथा भवेत् ॥ ३४
 चतुरश्रं ततः स्वर्गं निर्मलं तु निरामयम् ।
 तस्मादाहवनीयोऽग्निश्चतुरश्रो भवेन्नृप ॥ ३५
 जुहुयाद्गार्हपत्यं यो भुवं जयति स द्विजः ।

जुहोति दक्षिणं यस्तु स जयत्यन्तरिक्षकम् ॥ ३६
 पृथिवीमन्तरिक्षं च दिवं ऋषिगणैः सह ।
 जयत्याहवनीयं यो जुहुयाद्भक्तिमान्नरः ॥ ३७
 आभिमुख्येन होमस्तु यस्य यज्ञेषु वर्तते ।
 तेनाप्याहवनीयत्वं गतो वह्निर्महाद्युतिः ॥ ३८
 आहोमादग्निहोत्रेषु यज्ञैर्वा यत्र सर्वशः ।
 यस्मात्तस्मात्प्रवर्तन्ते ततो ह्याहवनीयता ॥ ३९
 यस्त्वावसथ्यं जुहुयान्मूलाग्निं विधिवद्विजः ।
 स तु सप्तर्षिलोकेषु सपत्नीकः प्रमोदते ॥ ४०
 इष्टो भवति सर्वाग्रेरग्निहोत्रं च तद्भवेत् ।
 त्राणाद्वै यजमानस्य ह्यग्निहोत्रमिति स्मृतम् ॥ ४१
 होइज्येषु विषादो वै विषादो दुःखमुच्यते ।
 दुःखं तापत्रयं प्रोक्तं तापं हि नरकं विदुः ॥ ४२
 आध्यात्मिकं चाधिदैवमाधिभौतिकमेव च ।
 एतत्तापत्रयं प्रोक्तमात्मविद्भिर्नराधिप ॥ ४३
 यस्माद्वै त्रायते दुःखाद्यजमानं हुतोऽनलः ।
 तस्मात्तु विधिवत्प्रोक्तमग्निहोत्रमिति श्रुतौ ॥ ४४
 तदग्निहोत्रं सृष्टं वै ब्रह्मणा लोककर्तृणा ।
 वेदाश्चाप्यग्निहोत्रं तु जज्ञिरे स्वयमेव तु ॥ ४५
 अग्निहोत्रफला वेदाः शीलवृत्तफलं श्रुतम् ।
 रतिपुत्रफला दारा दत्तभुक्तफलं धनम् ॥ ४६
 त्रिवेदमन्त्रसंयोगादग्निहोत्रं प्रवर्तते ।
 ऋग्यजुःसामभिः पुण्यैः स्थाप्यते सूत्रमंयुतैः ४७
 वसन्ते ब्राह्मणस्य स्यादाधेयोऽग्निर्नराधिप ।
 वसन्तो ब्राह्मणो ज्ञेयो वेदयोनिः स उच्यते ४८
 अग्न्याधेयं तु येनाथ वसन्ते क्रियतेऽनघ ।
 तस्य श्रीर्ब्रह्मवृद्धिश्च ब्राह्मणस्य विवर्धते ॥ ४९
 क्षत्रियस्याग्निराधेयो ग्रीष्मे श्रेष्ठः स वै नृप ।
 येनाधानं तु वै ग्रीष्मे क्रियते तस्य वर्धते ।
 श्रीः प्रजाः पशवश्चैव वित्तं तेजो बलं यशः ॥ ५०
 शरदृतौ तु वैश्यस्य ह्याधानीयो हुताशनः ।
 शरद्रात्रं स्वयं वैश्यो वैश्ययोनिः स उच्यते ॥ ५१
 शरद्याधानमेवं वै क्रियते येन पाण्डव ।
 तस्यापि श्रीः प्रजाऽऽयुश्च पशवोऽर्थश्च वर्धते ५२

पशवः सर्व एवैते त्रिभिः सर्वैरलङ्कृताः ।
 अग्निहोत्रा ह्यवर्तन्ते तैरेव ध्रियते जगत् ॥ ५३
 ग्राम्यारण्याश्च पशवो वृक्षाश्चैव तृणानि च ।
 फलान्योषधयश्चापि अग्निहोत्रकृते हविः ॥ ५४
 रसाः स्नेहास्तथा गन्धा रत्नानि मणयस्तथा ।
 काञ्चनानि च लोहानि ह्यग्निहोत्रकृतेऽभवन् ५५
 आयुर्वेदो धनुर्वेदो मीमांसा न्यायविस्तरः ।
 धर्मशास्त्रं च तत्सर्वमग्निहोत्रकृते कृतम् ॥ ५६
 छन्दः शिक्षा च कल्पश्च तथा व्याकरणानि च ।
 शास्त्रं ज्योतिर्निरुक्तं चाप्यग्निहोत्रकृते कृतम् ५७
 इतिहासपुराणं च गाथाश्चोपनिषत्तथा
 आथर्वणानि कर्माणि चाग्निहोत्रकृते कृतम् ॥ ५८
 यच्चैतस्यां पृथिव्यां वै किञ्चिदस्ति चराचरम् ।
 तत्सर्वमग्निहोत्रस्य कृते सृष्टं स्वयंभुवा ॥ ५९
 अग्निहोत्रस्य दर्शस्य पूर्णमासस्य चाप्यथ ।
 यूषेष्टिपशुबन्धानां सोमपानक्रियावताम् ॥ ६०
 तिथिनक्षत्रयोगानां मुहूर्तकरणात्मकम् ।
 कालस्य वेदनार्थं तु ज्योतिर्ज्ञानं पुराऽनघ ॥ ६१
 ऋग्यजुः साममन्त्राणां श्लोकतत्त्वार्थचिन्तनात् ।
 प्रत्यापत्तिविकल्पानां छन्दोज्ञानं प्रकल्पितम् ६२
 वर्णाक्षरपदार्थानां सन्धिलिङ्गं प्रकीर्तितम् ।
 नामधातुविवेकार्थं पुरा व्याकरणं स्मृतम् ॥ ६३
 यूषवेद्यध्वरार्थं तु प्रोक्षणश्रवणाय तु ।
 यज्ञदैवतयोगार्थं शिक्षाज्ञानं प्रकल्पितम् ॥ ६४
 यज्ञपात्रपवित्रार्थं द्रव्यसंभारणाय च ।
 सर्वयज्ञविकल्पाय पुराकल्पं प्रकल्पितम् ॥ ६५
 नामधातुविकल्पानां तत्त्वार्थनियमाय च ।
 सर्ववेदनिरुक्तानां निरुक्तमृषिभिः कृतम् ॥ ६६
 वेद्यर्थं पृथिवी सृष्टा संभारार्थं तथैव च ।
 इध्मार्थमथ यूपार्थं ब्रह्मा चक्रे वनस्पतिम् ॥ ६७
 ग्राम्यारण्याश्च पशवो जायन्ते यज्ञकारणात् ।
 मन्त्राणां विनियोगं च प्रोक्षितं श्रपणं तथा ॥ ६८
 अनुयाजप्रयाजाश्च मरुतां शंसिनस्तथा ।
 औद्गात्रं चैव साम्नां वै प्रतिप्रस्थानमेव च ॥ ६९

विष्णुक्रमाणां क्रमणं दक्षिणावभृथं तथा ।
 त्रिकासमर्चनं चैव स्थानेषूपहृतं तथा ॥ ७०
 देवताग्रहणं मोक्षं हविषां श्रपणं तथा ।
 नावबुध्यन्ति ये विप्रा निन्दन्ति च पशोर्वधम् ।
 ते यान्ति नरकं घोरं रौरवं तमसाऽऽवृतम् ॥ ७१
 शतवर्षसहस्राणि तत्र स्थित्वा नराधमाः ।
 कृमिभिर्भक्ष्यमाणाश्च तिष्ठेयुः पूयशोणिते ॥ ७२
 वृक्षा यूपत्वमिच्छन्ति पशुत्वं पशवस्तथा ।
 तृणानीच्छन्ति बर्हिष्टमोषध्यश्च हविष्यताम् ।
 सोमत्वं च लताः सर्वा वेदित्वं च वसुंधरा ॥ ७३
 यस्मात्पशुत्वमिच्छन्ति पशवः स्वर्गलिप्सया ।
 तस्मात्पशुवधे हिंसा नास्ति यज्ञेषु पाण्डव ॥ ७४
 यूपस्तन्मन्त्रसंस्कारैर्दर्भाश्च पशवस्तथा ।
 यजमानेन सहिताः स्वर्गं यान्ति नरेश्वर ॥ ७५
 यावत्कालं हि यज्वा वै स्वर्गलोके महीयते ।
 तावत्कालं प्रमोदन्ते पशवो ह्यध्वरे हताः ॥ ७६
 अहिंसा वैदिकं कर्म ब्रह्मकर्मैति तत्कृतम् ।
 वेदोक्तं ये न कुर्वन्ति हिंसाबुद्ध्या क्रतून्दिजाः ।
 सद्यः शूद्रत्वमायान्ति प्रेत्य चण्डालतामपि ॥ ७७
 गावो यज्ञार्थमुत्पन्ना दक्षिणार्थं तथैव च ।
 सुवर्णं रजतं चैव पात्रकुंभार्थमेव च ॥ ७८
 दर्भाः संस्तरणार्थं तु रक्षसां रक्षणाय च ।
 पजनार्थं द्विजाः सृष्टास्तारका दिवि देवताः ॥ ७९
 क्षत्रिया रक्षणार्थं तु वैश्या वार्तानिमित्ततः ।
 शुश्रूषार्थं त्रयाणां वै शूद्राः सृष्टाः स्वयंभुवा ॥ ८०
 एवमेतज्जगत्सर्वमग्निहोत्रकृते कृतम् ।
 नावबुध्यन्ति ये चैव नरास्तु तमसा वृताः ॥ ८१
 ते यान्ति नरकं घोरं रौरवं नाम विश्रुतम् ।
 रौरवादिप्रयुक्तास्तु कृमियोनिं व्रजन्ति ते ॥ ८२
 यथोक्तमग्निहोत्राणां शुश्रूषन्ति च ये द्विजाः ।
 तैर्दत्तं सहुतं चेष्टं दत्तमध्यापितं भवेत् ॥ ८३
 एवमिष्टं च पूर्तं च यद्विप्रैः क्रियते नृप ।
 तत्सर्वं सम्यगाहृत्य चादित्ये स्थापयाम्यहम् ८४
 मया स्थापितमादित्ये लोकस्य सुकृतं हि तत् ।

धारयेद्यत्सहस्रांशुः सुकृतं ह्यग्निहोत्रिणाम् ॥ ८५
 यावत्कालं तु तिष्ठन्ति लोके चाप्यग्निहोत्रिणः ।
 तावदेव हि पुण्येन दीप्यते रविणाऽम्बरे ॥ ८६
 स्वर्गे स्वर्गं गतानां तु वीर्याद्भवति वीर्यवान् ।
 तत्र ते ह्युपभुञ्जन्ति ह्यग्निहोत्रस्य तत्फलम् ।
 समानरूपा देवानां तिष्ठन्त्याभूतसंप्लवम् ॥ ८७
 वृथाऽग्निना च ये केचिदहन्ते ह्यग्निहोत्रिणः ।
 न तेऽग्निहोत्रिणां लोके मनसाऽपि व्रजन्ति ते ॥
 वीरघ्नास्तु दुराचारा दरिद्रास्तु नराधमाः ।
 विकला व्याधिताश्चापि जायन्ते शूद्रयोनिषु ॥ ८९
 तस्मादप्रोषितैर्नित्यमग्निहोत्रं द्विजातिभिः ।
 होतव्यं विधिवद्राजन्मूर्ध्वाभिच्छन्ति ये गतिम् ९०
 आत्मवन्नावमन्तव्यमग्निहोत्रं युधिष्ठिर ।
 न त्याज्यं क्षणमप्येतदग्निहोत्रं युधिष्ठिर ॥ ९१
 वृद्धत्वेऽप्यग्निहोत्रं ये गृह्णन्ति विधिवद्विजाः ।
 शूद्रान्नाद्विरता दान्ताः संयतेन्द्रियबुद्धयः ॥ ९२
 पञ्चयज्ञपरा नित्यं लोभक्रोधविवर्जिताः ।
 द्विकालमतिथींश्चैव पूजयन्ति च भक्तितः ॥ ९३

तेऽपि सूर्योदयप्रख्यैर्विमानैर्वायुवेगिभिः ।
 मम लोके प्रमोदन्ते दृष्ट्वा मां च युधिष्ठिर ॥ ९४
 मन्वन्तरं च तत्रैकं मोदिता द्विजसत्तमाः ।
 इह मानुष्यके लोके जायन्ते द्विजसत्तमाः ॥ ९५
 बालाहिताग्रयो ये च शूद्रान्नाद्विरताः सदा ।
 क्रोधलोभविनिर्मुक्ताः प्रातस्स्नानपरायणाः ।
 यथोक्तमग्निहोत्रं वै जुहते विजितेन्द्रियाः ॥ ९६
 आतिथेयाः सदा सौम्या द्विकालं मत्परायणाः ।
 ते यान्त्यपुनरावृत्तिं भित्त्वा चादित्यमण्डलम् ९७
 मम लोकं सपत्नीका यानैः सूर्योदयप्रभैः ।
 तत्र बालार्कसङ्काशाः कामगाः कामरूपिणः ९८
 ऐश्वर्यगुणसंपन्नाः क्रीडन्ति च यथासुखम् ।
 इत्येषामाहिताग्नीनां विभूतिः पाण्डुनन्दन ॥ ९९
 श्रुतिं केचिन्निन्दमानाः श्रुतिं दूष्यन्त्यबुद्धयः ।
 प्रमाणं न च कुर्वन्ति ये यान्तीहापि दुर्गतिम् १००
 प्रमाणमितिहासं च वेदान्कुर्वन्ति ये द्विजाः ।
 ते यान्त्यमरसायुज्यं नित्यमास्तिक्यबुद्धयः १०१

॥ इति श्रीमन्महाभारते आश्वमेधिकपर्वणि वैष्णवधर्मपर्वणि एकादशाधिकशततमोऽध्यायः ॥ १११ ॥

द्वादशाधिकशततमोऽध्यायः ॥ ११२ ॥

कृष्णेन युधिष्ठिरं प्रति चान्द्रायणविधिनिरूपणपूर्वकं तदाचरणफलकथनम् ॥ १ ॥

युधिष्ठिर उवाच ।
 चक्रायुध नमस्तेऽस्तु देवेश गरुडध्वज ।
 चान्द्रायणविधिं पुण्यमाख्याहि भगवन्मम ॥ १
 भगवानुवाच ।
 शृणु पाण्डव तत्त्वेन सर्वपापप्रणाशनम् ।
 पापिनो येन शुद्ध्यन्ति तत्ते वक्ष्यामि सर्वशः ॥ २
 ब्राह्मणः क्षत्रियो वाऽपि वैश्यो वा चरितव्रतः ।
 यथावत्कर्तुकामो वै तस्यैवं प्रथमा क्रिया ॥ ३
 शोधयेत्तु शरीरं स्वं पञ्चगव्येन यन्त्रितः ।
 सशिरः कृष्णपक्षस्य ततः कुर्वीत वापनम् ॥ ४
 शुरुवासाः शुचिर्भूत्वा मौञ्जीं वधीत मेखलाम् ।
 पालाशदण्डमादाय ब्रह्मचारिव्रते स्थितः ॥ ५

कृतोपवासः पूर्वं तु शुरुप्रतिपदि द्विजः ।
 नदीसंगमतीर्थेषु शुचौ देशे गृहेऽपि वा ।
 गोमयेनोपलिप्तेऽथ स्थण्डिलेऽग्निं निधापयन् ॥ ६
 आधारावाज्यभागौ च प्रणवं व्याहृतीस्तथा ।
 वारुणं चैव पञ्चैव हुत्वा सर्वान्यथाक्रमम् ॥ ७
 सत्याय विष्णवे चेति ब्रह्मर्षिभ्योऽथ ब्रह्मणे ।
 विश्वेभ्यो हि च देवेभ्यः सप्रजापतये तथा ॥ ८
 पडुक्त्वा जुहुयात्पश्चात्प्रायश्चित्ताहुतिं द्विजः ।
 अतः समापयेदग्निं शान्तिं कृत्वाऽथ पौष्टिकीम् ९
 प्रणम्य चाग्निं सोमं च भस्म दिग्ध्वा यथाविधि ।
 नदीं गत्वा विशुद्धात्मा सोमाय वरुणाय च ।
 आदित्याय नमस्कृत्वा ततः स्नायात्समाहितः १०

उत्तीर्योदकमाचम्य चासीनः पूर्वतोमुखः ।
 प्राणायामं ततः कृत्वा पवित्रैरभिषेचनम् ॥ ११
 आचान्तस्त्वभिवीक्षेत ऊर्ध्वबाहुर्दिवाकरम् ।
 कृताञ्जलिपुटः स्थित्वा कुर्याच्चैव प्रदक्षिणम् ॥ १२
 नारायणं वा रुद्रं वा ब्रह्माणमथवाऽपि च ।
 वारुणं मन्त्रमूक्तं वा प्राग्भोजनमथापि वा ॥ १३
 वीरघ्नमृषभं वाऽपि तथा चाप्यघमर्षणम् ।
 गायत्रीं मम देवीं वा सावित्रीं वा जपेत्ततः ।
 शतं वाऽष्टशतं वाऽपि सहस्रमथवा परम् ॥ १४
 ततो मध्याह्नकाले वै पायसं यावकं हि वा ।
 पाचयित्वा प्रयत्नेन प्रयतः सुसमाहितः ॥ १५
 पात्रं तु सुसमादाय सौवर्णं राजतं तु वा ।
 ताम्रं वा मृन्मयं वापि औदुम्बरमथापि वा ॥ १६
 वृक्षाणां याज्ञियानां तु पर्णैराद्वैरकुत्सितैः ।
 पुटकेन तु गुप्तेन चरेद्भैक्षं समाहितः ॥ १७
 ब्राह्मणानां गृहाणां तु सप्तानां नापरं व्रजेत् ।
 गोदोहमात्रं तिष्ठेत्तु वाग्यतः संयतेन्द्रियः ॥ १८
 न हसेन्न च वीक्षेत नाभिभाषेत वा स्त्रियम् ॥ १९
 दृष्ट्वा मूत्रं पुरीषं वा चण्डालं वा रजस्वलाम् ।
 पतितं च तथा श्वानमादित्यमवलोकयेत् ॥ २०
 यो हि पादुकमारुह्य सर्वदा प्रचरेद्विजः ।
 तं दृष्ट्वा पापकर्माणमादित्यमवलोकयेत् ॥ २१
 ततस्त्वावसथं प्राप्तो भिक्षां निक्षिप्य भूतले ।
 प्रक्षाल्य पादावाजान्वोर्हस्तावाकूर्परं पुनः ।
 आचम्य वारिणा तेन वह्निं विप्रांश्च पूजयेत् ॥ २२
 पञ्च सप्ताथवा कुर्याद्भागान्भैक्षस्य तस्य वै ।
 तेषामन्यतमं पिण्डमादित्याय निवेदयेत् ॥ २३
 ब्रह्मणे चाग्नये चैव सोमाय वरुणाय च ।
 विश्वेभ्यश्चैव देवेभ्यो दद्यादन्नं यथाक्रमम् ॥ २४
 अवशिष्टमथैकं तु वक्रमात्रं प्रकल्पयेत् ॥ २५
 अङ्गुल्यग्रे स्थितं पिण्डं गायत्र्या चाभिमन्त्रयेत् ।
 अङ्गुलीभिस्त्रिभिः पिण्डं प्राश्नीयात्प्राङ्मुखः शुचिः
 यथा च वर्धते सोमो हसते च यथा पुनः ।
 तथा पिण्डाश्च वर्धन्ते हसन्ते च दिनेदिने ॥ २७

त्रिकालं स्नानमस्योक्तं द्विकालमथवा सकृत् ।
 ब्रह्मचारी सदा वाऽपि न च वस्त्रं प्रपीडयेत् ॥ २८
 स्थाने न दिवसं तिष्ठेद्वात्रौ वीरासनं व्रजेत् ।
 भवेत्स्थण्डिलशायी वाऽप्यथवा वृक्षमूलिकः ॥ २९
 वल्कलं यदि वा क्षौमं शाणं कार्पासकं तथा ।
 आच्छादनं भवेत्तस्य वस्त्रार्थं पाण्डुनन्दन ॥ ३०
 एवं चान्द्रायणे पूर्णे मासस्यान्ते प्रयत्नवान् ।
 ब्राह्मणान्भोजयेद्भक्त्या दद्याच्चैव च दक्षिणाम् ॥ ३१
 चान्द्रायणेन चीर्णेन यत्कृतं तेन दुष्कृतम् ।
 तत्सर्वं तत्क्षणादेव भस्मीभवति काष्ठवत् ॥ ३२
 ब्रह्महत्या च गोहत्या सुवर्णस्तैन्यमेव च ।
 भ्रूणहत्या सुरापानं गुरोर्दारव्यतिक्रमः ॥ ३३
 एवमन्यानि पापानि पातकीयानि यानि च ।
 चान्द्रायणेन नश्यन्ति बाधुना पांसवो यथा ॥ ३४
 अनिर्दशाया गोः क्षीरमौष्ट्रमाविकमेव च ।
 मृतमृतकयोश्चान्नं भुक्त्वा चान्द्रायणं चरेत् ॥ ३५
 उपपातकिनश्चान्नं पतितान्नं तथैव च ।
 शूद्रस्योच्छेषणं चैव भुक्त्वा चान्द्रायणं चरेत् ॥ ३६
 आकाशस्थं तु हस्तस्थमथः स्रस्तं तथैव च ।
 परहस्तस्थितं चैव भुक्त्वा चान्द्रायणं चरेत् ॥ ३७
 अथाग्रेदिधिषोरन्नं दिधिषूपपतेस्तथा ।
 परिवेतुस्तथा चान्नं परिवित्तान्नमेव च ॥ ३८
 कुण्डान्नं गोलकान्नं च देवलान्नं तथैव च ।
 तथा पुरोहितस्यान्नं भुक्त्वा चान्द्रायणं चरेत् ॥ ३९
 सुराऽऽसवं विषं सर्पिलक्ष्णा लवणमेव च ।
 तैलं चापि च विक्रीणन्द्रिजश्चान्द्रायणं चरेत् ॥ ४०
 एकोदिष्टं तु यो भुङ्के जनमध्यगतोऽपि यः ।
 भिन्नभाण्डेषु यो भुङ्के द्विजश्चान्द्रायणं चरेत् ॥ ४१
 यो भुङ्केऽनुपनीतेन यो भुङ्के च स्त्रिया सह ।
 कन्यया सह यो भुङ्के द्विजश्चान्द्रायणं चरेत् ॥ ४२
 उच्छिष्टं स्थापयेद्विप्रो यो मोहाद्भोजनान्तरे ।
 दद्याद्वा यदि वा मोहाद्विजश्चान्द्रायणं चरेत् ॥ ४३
 तुम्बकोशातकं चैव पलाण्डुं गृञ्जनं तथा ।
 छत्राकं लशुनं चैव भुक्त्वा चान्द्रायणं चरेत् ॥ ४४

द्विजः पर्युषितं चान्नं पक्वं परगृहागतम् । पावनं सर्वभूतानां पुण्यं पाण्डवचोदितम् ॥ ४७
 विपक्वं च तथा मांसं भुक्त्वा चान्द्रायणं चरेत् ४५ एतेन वसवो रुद्राश्चादित्याश्च दिवं गताः ।
 उदक्यया शुना वाऽपि चण्डालैर्वा द्विजोत्तमः । एतदद्य परं गुह्यं पवित्रं पापनाशनम् ॥ ४८
 दृष्टमन्नं तु भुञ्जानो द्विजश्चान्द्रायणं चरेत् ॥ ४६ यथोक्तमेतद्यः कुर्याद्विजः पापप्रणाशनम् ।
 एतत्पुरा विशुद्ध्यर्थमृषिभिश्चरितं व्रतम् । स दिवं याति पूतात्मा निर्मलादित्यसंनिभः ४९

॥ इति श्रीमन्महाभारते आश्वमेधिकपर्वणि वैष्णवधर्मपर्वणि द्वादशाधिकशततमोऽध्यायः ॥ ११२ ॥

त्रयोदशाधिकशततमोऽध्यायः ॥ ११३ ॥

कृष्णेन युधिष्ठिरं प्रति कार्तिकादिद्वादशमासेषु एकभुक्तव्रताचरणप्रकारनिरूपणपूर्वकं तत्फलकथनम् ॥ १ ॥

वैशंपायन उवाच । तानर्चयति मद्भक्त्या तस्य पुण्यफलं शृणु ॥ ११
 केशवेनैवमुक्ते तु चान्द्रायणविधिक्रमे । अग्निहोत्रे कृते पुण्यमाहिताग्नेस्तु यद्भवेत् ।
 अपृच्छत्पुनरन्याश्च धर्मान्धर्मात्मजो नृप ॥ १ तत्पुण्यं फलमासाद्य यानेनाञ्जरशोभिना ।
 युधिष्ठिर उवाच । सह सप्तर्षिलोकेषु यथाकामं यथासुखम् ॥ १२
 सर्वभूतपते श्रीमन्सर्वभूतनमस्कृत । ततश्चापि च्युतः कालाद्वरिवर्षेषु जायते ।
 सर्वभूतहितं धर्मे सर्वज्ञ कथयन्म नः ॥ २ तत्र प्रकामं क्रीडित्वा राजा पश्चाद्भविष्यति ॥ १३
 भगवानुवाच । पापमासं क्षिपेदेवमेकभुक्तेन यो नरः ।
 यद्गृहजनस्यापि स्वर्ग्यं सुखकरं भवेत् । अर्चयन्नेव मां नित्यं मद्भतेनान्तरात्मना ॥ १४
 सर्वपापप्रशमनं तच्छृणुष्व युधिष्ठिर ॥ ३ अहिंसासत्यमहितः क्रोधहर्षविवर्जितः ।
 कार्तिकाद्यास्तु ये मामा द्वादशैव प्रकीर्तिताः । एवं युक्तस्य राजेन्द्र शृणु यत्फलमुत्तमम् ॥ १५
 तेष्वेकभुक्तनियमः सर्वेषामुच्यते मया ॥ ४ विप्रातिथ्यसहस्रेषु यत्पुण्यं समुदाहृतम् ।
 कार्तिके यस्तु वै मासे नन्दायां संयतेन्द्रियः । तत्पुण्यं समनुप्राप्य शकलोके महीयते ॥ १६
 एकभुक्तेन मद्भक्तो माममेकं तु वर्तते ॥ ५ अवतीर्णस्ततः कालादिलवर्षेषु जायते ।
 जलं वा न पिबेन्मासे नान्तरं भोजनात्परम् । तत्र स्थित्वा चिरं कालमस्मिन्विप्रो भविष्यति ॥ १७
 आदित्यरूपं मां नित्यमर्चयन्मुममाहितः ॥ ६ माघमासं सदा यस्तु वर्तते चैकभुक्ततः ।
 व्रतान्ते भोजयेद्विप्रान्दक्षिणां संप्रदाय च । मदर्चनपरो भूत्वा डंभक्रोधविवर्जितः ।
 क्रोधलोभविनिर्मुक्तस्तस्य पुण्यफलं शृणु ॥ ७ मामिकामपि सावित्रीं सन्ध्यायां तु जपेद्बुधः ॥ १८
 विधिवत्कपिलादाने यत्पुण्यं समुदाहृतम् । दत्त्वा तु दक्षिणामन्ते भोजयित्वा द्विजानपि ।
 तत्पुण्यं समनुप्राप्य सूर्यलोके महीयते । नमस्करोति तान्भक्त्या मद्भतेनान्तरात्मना ।
 ततश्चापि च्युतः कालात्पुरुषेषूपजायते ॥ ८ त्रिकालस्नानयुक्तस्य तस्य पुण्यफलं शृणु ॥ १९
 मार्गशीर्षे तु यो माममेकभुक्तेन वर्तते । नीलकण्ठप्रयुक्तेन यानेनाञ्जरशोभिना ।
 कामं क्रोधं च लोभं च परित्यज्य यथाविधि ॥ ९ पितृलोकं व्रजेच्छ्रीमान्सेव्यमानोऽपसुरोगणैः ॥ २०
 स्नात्वा चादित्यरूपं मामर्चयेन्नियतेन्द्रियः । तत्र प्रकामं क्रीडित्वा भद्राश्वेषूपजायते ।
 जपेच्चैव च गायत्रीं मामिकां वाग्यतेन्द्रियः ॥ १० ततश्च्युतश्चतुर्वेदी विप्रो भवति भूतले ॥ २१
 मासे परिसमाप्ते तु भोजयित्वा द्विजाञ्शुचिः । यश्चेत्फाल्गुनं मासमेकभुक्तो जितेन्द्रियः ।

नमो ब्रह्मण्यदेवायेत्येतन्मन्त्रं जपेत्सदा ॥ २२
 पायसं भोजयेद्विप्रांस्तन्त्रतान्ते संयतेन्द्रियः ।
 मदर्चनपरोऽक्रोधस्तस्य पुण्यफलं शृणु ॥ २३
 विमानं सारसैर्युक्तमारूढः कामगामि च ।
 नक्षत्रलोके रमते नक्षत्रसदृशकृतिः ॥ २४
 ततश्चापि च्युतः कालात्केतुमालेषु जायते ।
 तत्र प्रकामं क्रीडित्वा मानुषेषु मुनिर्भवेत् ॥ २५
 चैत्रमासं तु यो राजन्नेकभुक्तेन वर्तते ।
 ब्रह्मचारी च मद्भक्त्या तस्य पुण्यफलं शृणु ॥ २६
 यदग्निहोत्रिणः पुण्यं यथोक्तं व्रतचारिणः ।
 तत्पुण्यफलमासाद्य चन्द्रलोके महीयते ॥ २७
 ततोऽवतीर्णो जायेत वर्षे रमणके पुनः ।
 भुक्त्वा कामांस्ततस्तस्मिन्निह राजा भविष्यति २८
 वैशाखे यस्तु मासे वै ह्येकभुक्तेन वर्तते ।
 द्विजमग्रासने कृत्वा भुञ्जन्भूमौ च वाग्यतः ॥ २९
 नमो ब्रह्मण्यदेवायेत्यर्चयित्वा दिवाकरम् ।
 व्रतान्ते भोजयेद्विप्रांस्तस्य पुण्यफलं शृणु ॥ ३०
 फलं यद्विधिवत्प्रोक्तमग्निष्टोमातिरात्रयोः ।
 तत्पुण्यफलमासाद्य देवलोके महीयते ॥ ३१
 ततो हैमवते वर्षे जायते कालपर्ययात् ।
 तत्र प्रकामं क्रीडित्वा विप्रः पश्चाद्भविष्यति ॥ ३२
 ज्येष्ठमासं तु यो विप्रो ह्येकभुक्तेन वर्तते ।
 विप्रमग्रासने कृत्वा भूमौ भुञ्जन्व्याविधि ॥ ३३
 नमो ब्रह्मण्यदेवायेत्युच्चरन्मां समाहितः ।
 डंभानृतविनिर्मुक्तस्तस्य पुण्यफलं शृणु ॥ ३४
 चीर्णे चान्द्रायणे सम्यग्यत्पुण्यं समुदाहृतम् ।
 तत्पुण्यफलमासाद्य देवलोके महीयते ॥ ३५
 अथोत्तरकुरौ वर्षे जायते निर्गतस्ततः ।
 ततश्चापि च्युतः कालादिह लोके द्विजो भवेत् ३६
 आषाढमासं यो राजन्नेकभुक्तेन वर्तते ।
 ब्रह्मचारी जितक्रोधो मदर्चनपरायणः ॥ ३७
 विप्रमग्रासने कृत्वा भूमौ भुञ्जन्नितेन्द्रियः ।
 कृत्वा त्रिषवणं स्नानमष्टाक्षरविधानतः ॥ ३८

व्रतान्ते भोजयेद्विद्वान्पायसेन युधिष्ठिर ।
 गुडोदनं राजेन्द्र तस्य पुण्यफलं शृणु ॥ ३९
 कपिलाशतदानस्य यत्पुण्यं पाण्डुनन्दन ।
 तत्पुण्यफलमासाद्य देवलोके महीयते ॥ ४०
 ततोऽवतीर्णः काले तु शाकद्वीपे तु जायते ।
 ततश्चापि च्युतः कालादिह विप्रो भविष्यति ४१
 श्रावणं यः क्षिपेन्मासमेकभुक्तेन वर्तते
 नमो ब्रह्मण्यदेवायेत्युक्त्वा मामर्चयेत्सदा ।
 विप्रमग्रासने कृत्वा भूमौ भुञ्जन्व्याविधि ॥ ४२
 पायसेनार्चयन्विप्राञ्जितक्रोधो जितेन्द्रियः ।
 लोभमोहविनिर्मुक्तस्तस्य पुण्यफलं शृणु ॥ ४३
 कपिलादानस्य यत्पुण्यं विधिदत्तस्य पाण्डव ।
 तत्पुण्यं समनुग्राप्य शक्रलोके महीयते ॥ ४४
 ततश्चापि च्युतः कालात्कुशद्वीपे प्रजायते ।
 तत्र प्रकामं क्रीडित्वा विप्रो भवति मानुषे ॥ ४५
 यस्तु भाद्रपदं मासमेकभुक्तेन वर्तते ।
 ब्रह्मचारी जितक्रोधः सत्यसन्धो जितेन्द्रियः ४६
 विप्रमग्रासने कृत्वा पाकभेदविवर्जितः ।
 नमो ब्रह्मण्यदेवायेत्युक्त्वाऽस्य चरणौ स्पृशेत् ४७
 तिलानपि घृतं वाऽपि व्रतान्ते दक्षिणां ददत् ।
 मद्भक्तस्य नरश्रेष्ठ तस्य पुण्यफलं शृणु ॥ ४८
 यत्फलं विधिवत्प्रोक्तं राजमूयाश्वमेधयोः ।
 तत्पुण्यफलमासाद्य शक्रलोके महीयते ॥ ४९
 ततश्चापि च्युतः कालाज्जायते धनदालये ।
 तत्र प्रकामं क्रीडित्वा राजा भवति मानुषे ॥ ५०
 यश्चाप्याश्वयुजं मासमेकभुक्तेन वर्तते ।
 मद्रायत्रीं जपेद्भक्त्या मद्भतेनान्तरात्मना ।
 द्विसन्ध्यं वा त्रिसन्ध्यं वा शतमष्टोत्तरं तु वा ५१
 विप्रमग्रासने कृत्वा संयतेन्द्रियमानसः ।
 व्रतान्ते भोजयेद्विप्रांस्तस्य पुण्यफलं शृणु ॥ ५२
 अश्वमेधस्य यत्पुण्यं विधिवत्पाण्डुनन्दन ।
 तत्पुण्यफलमासाद्य मम लोके महीयते ॥ ५३
 ततश्चापि च्युतः कालाच्छ्वेतद्वीपे प्रजायते ।
 तत्र भुक्त्वा च भोगांश्च ततो विप्रवरो भवेत् ५४

चतुर्दशाधिकशततमोऽध्यायः ॥ ११४ ॥

कृष्णेन युधिष्ठिरं प्रति केशवादिभगवन्मूर्त्युपास्तिपूर्वकं मार्गशीर्षादिद्वादशद्वादशीव्रताचरणफलकथनम् ॥ १ ॥ युधिष्ठिरेण विस्तरेण कृष्णस्तवनम् ॥ २ ॥ पुनः कृष्णेन युधिष्ठिराय एकादश्युपवासपूर्वकं द्वादश्यां भगवत्पूजायाः फलकथनम् ॥ ३ ॥

युधिष्ठिर उवाच ।

एवं संवत्सरं पूर्णमेकभुक्तेन यः क्षिपेत् ।
तस्य पुण्यफलं यद्वै तन्ममाचक्ष्व केशव ॥ १
भगवानुवाच ।

शृणु पाण्डव तत्त्वं मे वचनं पुण्यमुत्तमम् ।
यदकृत्वाऽथवा कृत्वा नरः पापैः प्रमुच्यते ॥ २
एकभुक्तेन वर्तेत नरः संवत्सरं तु यः ।
ब्रह्मचारी जितक्रोधो ह्यधश्शायी जितेन्द्रियः ॥ ३
शुचिश्च स्नानतो व्यग्रः सत्यवागनम्रयकः ।
अर्चन्नेव तु मां नित्यं मद्गतनान्तरात्मना ।
सन्ध्योस्तु जपेन्नित्यं मद्रायत्रीं समाहितः ॥ ४
नमो ब्रह्मण्यदेवायेत्यसकृन्मां प्रणम्य च ।
विप्रमग्रासने कृत्वा यावकं भैक्षमेव वा ॥ ५
भुक्त्वा तु वाग्यतो भूमावाचान्तस्य द्विजन्मनः
नमोस्तु वासुदेवायेत्युक्त्वा तु चरणौ स्पृशेत् ॥ ६
मासेमासे समाप्ते तु भोजयित्वा द्विजाञ्छुचीन् ।
संवत्सरे ततः पूर्णे दद्यात्तु व्रतदक्षिणाम् ॥ ७
नवनीतमयीं गां वा तिलधेनुमथापि वा ।
विप्रहस्तच्युतैस्तोयैः सहिरण्यैः समुक्षितः ।
तस्य पुण्यफलं राजन्कथ्यमानं मया शृणु ॥ ८
दशजन्मकृतं पापं ज्ञानतोऽज्ञानतोपि वा ।
तद्विनश्यति तस्याशु नात्र कार्या विचारणा ॥ ९
युधिष्ठिर उवाच ।

सर्वेषामुपवासानां यच्छ्रेयः सुमहत्फलम् ।
यच्च निःश्रेयसं लोके तद्भवान्वक्तुमर्हति ॥ १०
भगवानुवाच ।

शृणु राजन्यथापूर्वं मयाऽभीष्टं तु मोदते ।
तथा ते कथयिष्यामि मद्भक्त्या युधिष्ठिर ॥ ११
यस्तु भक्त्या शुचिर्भूत्वा पञ्चम्यां मे नराधिप ।
उपवासव्रतं कुर्यान्निकालं चार्चयंस्तु माम् ।
सर्वकृतफलं लब्ध्वा मम लोके महीयते ॥ १२

युधिष्ठिर उवाच ।

भगवन्देवदेवेश पञ्चमी नाम का तव ।
तामहं श्रोतुमिच्छामि कथयस्व ममानघ ॥ १३
भगवानुवाच ।

पर्वद्वयं च द्वादश्यां श्रवणं च नराधिप ।
मत्पञ्चमीति विख्याता मत्प्रिया च विशेषतः ॥ १४
तस्मात्तु ब्राह्मणश्रेष्ठैर्मन्त्रिवेशितबुद्धिभिः ।
उपवासस्तु कर्तव्यो मत्प्रियार्थं विशेषतः ॥ १५
द्वादश्यामेव वा कुर्यादुपवासमशक्नुवन् ।
तेनाहं परमां प्रीतिं यास्यामि नरपुङ्गव ॥ १६
अहोरात्रेण द्वादश्यां मार्गशीर्षेण केशवम् ।
उपोष्य पूजयेद्यो मां सोऽश्वमेधफलं लभेत् ॥ १७
द्वादश्यां पुष्यमासे तु नाम्ना नारायणं तु माम् ।
उपोष्य पूजयेद्यो मां वाजिमेधफलं लभेत् ॥ १८
द्वादश्यां माघमासे तु मामुपोष्य तु माधवम्
पूजयेद्यः समाप्नोति राजसूयफलं नृप ॥ १९
द्वादश्यां फाल्गुने मासि गोविन्दाख्यमुपोष्य माम्
पूजयेद्यः समाप्नोति ह्यतिरात्रफलं नृप ॥ २०
द्वादश्यां मासि चैत्रे तु मां विष्णुं समुपोष्य यः ।
पूजयंस्तदवाप्नोति पौण्डरीकस्य यत्फलम् ॥ २१
द्वादश्यां मासि वैशाखे मधुसूदनसंज्ञितम् ।
उपोष्य पूजयेद्यो मां सोमिष्टोमस्य पाण्डव ॥ २२
द्वादश्यां ज्येष्ठमासे तु मामुपोष्य त्रिविक्रमम् ।
अर्चयेद्यः समाप्नोति गवां मेधफलं नृप ॥ २३
आषाढे वामनाख्यं मां द्वादश्यां समुपोष्य यः ।
नरमेधस्य स फलं प्राप्नोति भरतर्षभ ॥ २४
द्वादश्यां श्रावणे मासि श्रीधराख्यमुपोष्य माम् ।
पूजयेद्यः समाप्नोति पञ्चयज्ञफलं नृप ॥ २५
मासे भाद्रपदे यो मां हृषीकेशाख्यमर्चयेत् ।
उपोष्य स समाप्नोति सौत्रामणिकलं नृप ॥ २६
द्वादश्यामाश्वयुज्यासे पद्मनाभमुपोष्य माम् ।

अर्चयेद्यः समाप्नोति गोसहस्रफलं नृप ॥ २७
 द्वादश्यां कार्तिके मासि मां दामोदरसंज्ञितम् ।
 उपोष्य पूजयेद्यस्तु सर्वक्रतुफलं नृप ॥ २८
 केवलेनोपवासेन द्वादश्यां पाण्डुनन्दन ।
 यत्फलं पूर्वमुद्दिष्टं तस्यार्थं लभते नृप ॥ २९
 श्रावणेऽप्येवमेवं मामर्चयेद्भक्तिमान्नरः ।
 मम सालोक्यमाप्नोति नात्र कार्या विचारणा ३०
 मासेमासे समभ्यर्च्य क्रमशो मामतन्द्रितः ।
 पूर्णे संवत्सरे कुर्यात्पुनः संवत्सरं तु माम् ॥ ३१
 एवं द्वादशवर्षं यो मद्भक्तो मत्परायणः ।
 अविघ्नमर्चयानस्तु मम सायुज्यमाप्नुयात् ॥ ३२
 अर्चयेत्प्रीतिमान्यो मां द्वादश्यां वेदसंहिताम् ।
 स पूर्वोक्तफलं राजैल्लभते नात्र संशयः ॥ ३३
 गन्धं पुष्पं फलं तोयं पत्रं वा मूलमेव वा ।
 द्वादश्यां मम यो दद्यात्तत्समो नास्ति मत्प्रियः ३४
 एतेन विधिना सर्वे देवाः शक्रपुरोगमाः ।
 मद्भक्ता नरशार्दूल स्वर्गलोकं तु भुञ्जते ॥ ३५
 वैशंपायन उवाच ।
 एवं वदति देवेशे-केशवे पाण्डुनन्दनः ।
 कृताञ्जलिः स्तोत्रमिदं भक्त्या धर्मात्मजोऽब्रवीत् ॥
 सर्वलोकेश देवेश हृषीकेश नमोस्तु ते ।
 सहस्रशिरसे नित्यं सहस्राक्ष नमोस्तु ते ॥ ३७
 त्रयीमय त्रयीनाथ त्रयीस्तुत नमोनमः ।
 यज्ञात्मन्यज्ञसंभूत यज्ञनाथ नमोनमः ॥ ३८
 चतुर्मूर्ते चतुर्बाहो चतुर्व्यूह नमोनमः ।
 लोकात्मलोककृन्नाथ लोकावास नमोनमः ॥ ३९
 सृष्टिसंहारकर्त्रे ते नरसिंह नमोनमः ।
 भक्तप्रिय नमस्तेऽस्तु कृष्ण नाथ नमोनमः ॥ ४०

लोकप्रिय नमस्तेऽस्तु भक्तवत्सल ते नमः ।
 ब्रह्मावास नमस्तेऽस्तु ब्रह्मनाथ नमोनमः ॥ ४१
 रुद्ररूप नमस्तेऽस्तु रुद्रकर्मरताय ते ।
 पञ्चयज्ञ नमस्तेऽस्तु सर्वयज्ञ नमोनमः ॥ ४२
 कृष्णप्रिय नमस्तेऽस्तु कृष्णनाथ नमोनमः ।
 योगिप्रिय नमस्तेऽस्तु योगिनाथ नमोनमः ४३
 हयवक्र नमस्तेऽस्तु चक्रपाणे नमोनमः ।
 पञ्चभूत नमस्तेऽस्तु पञ्चायुध नमोनमः ॥ ४४
 वैशंपायन उवाच ।
 भक्तिगद्गदया वाचा स्तुवत्येवं युधिष्ठिरे ।
 गृहीत्वा केशवो हस्ते प्रीतात्मा तं न्यवारयत् ४५
 निवार्य च पुनर्वाचा भक्तिनम्रं युधिष्ठिरम् ।
 वक्तुमेव नरश्रेष्ठ धर्मपुत्रं प्रचक्रमे ॥ ४६
 भगवानुवाच ।
 अन्यवत्किमिदं राजन्मां स्तौषि नरपुङ्गव ।
 तिष्ठ पृच्छ यथापूर्वं धर्मपुत्र युधिष्ठिर ॥ ४७
 युधिष्ठिर उवाच ।
 भगवंस्त्वत्प्रसादात्तु धर्मं स्मृत्वा पुनःपुनः ।
 न शान्तिरस्ति मे देव नृत्यतीव च मे मनः ॥ ४८
 इदं च धर्मसंपन्नं वक्तुमर्हसि माधव ।
 कृष्णपक्षेषु द्वादश्यामर्चनीयः कथं भवेत् ॥ ४९
 भगवानुवाच ।
 शृणु राजन्यथापूर्वं तत्सर्वं कथयामि ते ।
 परमं कृष्णद्वादश्यामर्चनायां फलं मम ॥ ४०
 एकादश्यामुपोष्याथ द्वादश्यामर्चयेत्तु माम् ।
 विप्रानपि यथालाभं पूजयेद्भक्तिमान्नरः ॥ ५१
 स गच्छेद्दक्षिणामूर्तिं मां वा नात्र विचारणा ।
 चन्द्रसालोक्यमथवा ग्रहनक्षत्रपूजितः ॥ ५२

॥ इति श्रीमन्महाभारते आश्वमेधिकपर्वणि वैष्णवधर्मपर्वणि चतुर्दशाधिकशततमोऽध्यायः ॥ ११४ ॥

पञ्चदशाधिकशततमोऽध्यायः ॥ ११५ ॥

कृष्णेन युधिष्ठिरं प्रति विपुवाक्यपुण्यकालस्य महिमानुवर्णनपूर्वकं तत्र द्वादशप्रशंसनम् ॥ १ ॥ तथा गायत्रीजपमाहात्म्यकथनम्, अश्वत्थमाहात्म्यकथनं च ॥ २ ॥ तथा नानाधर्मकथनपूर्वकं शिशुमाराकृतितिरूपणम्, पञ्चगव्यविधानकथनं च ॥ ३ ॥

वैशंपायन उवाच ।

केशवेनैवमाख्याते धर्मपुत्रः पुनःपुनः ।

पप्रच्छ दानकालस्य विशेषं च विधिं नृप ॥ १

युधिष्ठिर उवाच ।

देव किं फलमाख्यातं विषुवेष्वमरेश्वर ।
 सूर्येन्दूपप्लवे चैव वक्तुमर्हसि तत्फलम् ॥ २
 भगवानुवाच ।
 शृणुष्व राजन्विषुवे सोमार्कग्रहणेषु च ।
 व्यतीपातेऽयने चैव दानं स्यादक्षयं फलम् ॥ ३
 राजन्नयनयोर्मध्ये विषुवं संप्रचक्षते ।
 समे रात्रिदिने तत्र सन्ध्यायां विषुवे नृप ॥ ४
 ब्रह्माऽहं शङ्करश्चापि तिष्ठामः सहिताः सकृत् ।
 क्रियाकरणकार्याणामेकीभावत्वकारणात् ॥ ५
 अस्माकमेकीभूतानां निष्कलं परमं पदम् ।
 तन्मुहूर्ते परं पुण्यं राजन्विषुवसंज्ञितम् ॥ ६
 तदेवाद्यक्षरं ब्रह्म परं ब्रह्मेति कीर्तितम् ।
 तस्मिन्मुहूर्ते सर्वे तु चिन्तयन्ति परं पदम् ॥ ७
 देवाश्च वसवो रुद्राः पितरश्चाश्विनौ तथा ।
 साध्याश्च विश्वे गन्धर्वाः सिद्धा ब्रह्मर्षयस्तथा ॥ ८
 सोमादयो ग्रहाश्चैव सरितः सागरास्तथा ।
 मरुतोऽप्सरसो नागा यक्षराक्षसगुह्यकाः ॥ ९
 एते चान्ये च राजेन्द्र विषुवे संयतेन्द्रियाः ।
 सोपवासाः प्रयत्नेन भवन्ति ध्यानतत्पराः ॥ १०
 अन्नं गावस्तिलान्भूमिं कन्यादानं तथैव च ।
 गृहमायतनं धान्यं वाहनं शयनं तथा ॥ ११
 यच्चान्यच्च मया प्रोक्तं तत्प्रयच्छ युधिष्ठिर ।
 दीयते विषुवेष्वेवं श्रोत्रियेभ्यो विशेषतः ॥ १२
 तस्य दानस्य कौन्तेय क्षयं नैवोपपद्यते ।
 वर्धतेऽहरहः पुण्यं तद्दानं कोटिसंमितम् ॥ १३
 विषुवे स्नपनं यस्तु मम कुर्याद्भरस्य वा ।
 अर्चनां च यथान्यायं तस्य पुण्यफलं शृणु ॥ १४
 दशजन्मकृतं पापं तस्य सद्यो विनश्यति ।
 दशानामश्वमेधानामिष्टानां लभते फलम् ॥ १५
 विमानं दिव्यमारूढः कामरूपी यथासुखम् ।
 स याति मामकं लोकं रुद्रलोकमथापि वा ॥ १६
 तत्रत्यैर्देवगन्धर्वैर्गण्यमानो यथासुखम् ।
 दिव्यवर्षसहस्राणि कोटिमेकं तु मोदते ॥ १७
 ततश्चापि च्युतः कालादिह लोके द्विजोत्तमः ।

चतुर्णामपि वेदानां पारगो ब्रह्मविद्भवेत् ॥ १८
 चन्द्रसूर्यग्रहे व्योम्नि मम वा शङ्करस्य वा ।
 गायत्रीं मामिकां वाऽपि जपेद्यः शङ्करस्य वा ॥ १९
 शङ्खतूर्यस्वनैश्चैव कांस्यघण्टास्वनैरपि ।
 कारयेत्तु ध्वनिं भक्त्या तस्य पुण्यफलं शृणु ॥ २०
 गान्धर्वैर्होमजप्यैश्च जप्तैरुत्कृष्टनामभिः ।
 दुर्बलोपि भवेद्राहुः सोमश्च बलवान्भवेत् ॥ २१
 सूर्येन्दूपप्लवे चैव श्रोत्रियेभ्यः प्रदीयते ।
 तत्सहस्रगुणं भूत्वा दातारमुपतिष्ठति ॥ २२
 महापातकयुक्तोपि यद्यपि स्थान्नरोत्तम ।
 निष्पापस्तत्क्षणादेव तेन दानेन जायते ॥ २३
 चन्द्रसूर्यप्रकाशेन विमानेन विराजता ।
 याति सोमपुरं रम्यं सेव्यमानोऽप्सरोगणैः ॥ २४
 यावदृक्षाणि तिष्ठन्ति गगने शशिना सह ।
 तावत्कालं स राजेन्द्र सोमलोके महीयते ॥ २५
 ततश्चापि च्युतः कालादिह लोके युधिष्ठिर ।
 वेदवेदाङ्गविद्विप्रः कोटीधनपतिर्भवेत् ॥ २६
 युधिष्ठिर उवाच ।
 भगवंस्तव गायत्री जप्यते च कथं विभो ।
 किं वा तस्य फलं देव ममाचक्ष्व सुरेश्वर ॥ २७
 भगवानुवाच ।
 द्वादश्यां विषुवे चैव चन्द्रसूर्यग्रहे तथा ।
 अयने श्रवणे चैव व्यतीपाते तथैव च ॥ २८
 अश्वत्थदर्शने चैव तथा महर्शनेऽपि च ।
 जप्या तु मम गायत्री चाथवाऽष्टाक्षरं नृप ।
 आर्जितं दुष्कृतं तस्य नाशयेन्नात्र संशयः ॥ २९
 युधिष्ठिर उवाच ।
 अश्वत्थदर्शनं चैव किं त्वदर्शनसंमितम् ।
 एतत्कथय मे देव परं कौतूहलं हि मे ॥ ३०
 भगवानुवाच ।
 अहमश्वत्थरूपेण पालयामि जगन्नयम् ।
 अश्वत्थो न स्थितो यत्र नाहं तत्र प्रतिष्ठितः ॥ ३१
 यत्राहं संस्थितो राजन्नश्वत्थश्चापि तिष्ठति ।
 यस्त्वेनमर्चयेद्भक्त्या स मां साक्षात्समर्चति ॥ ३२

यस्त्वेनं ग्रहरेत्कोपान्मामेव ग्रहरेत्तु सः ।
 तस्मात्प्रदक्षिणं कुर्यान्न च्छिन्द्यादेनमन्वहम् ॥ ३३
 व्रतस्य पारणं तीर्थमार्जवं तीर्थमुच्यते ।
 देवशुश्रूषणं तीर्थं गुरुशुश्रूषणं तथा ॥ ३४
 पितृशुश्रूषणं तीर्थं मातृशुश्रूषणं तथा ।
 दाराणां तोषणं तीर्थं गार्हस्थ्यं तीर्थमुच्यते ॥ ३५
 आतिथेयः परं तीर्थं ब्रह्मतीर्थं सनातनम् ।
 ब्रह्मचर्यं परं तीर्थं त्रेतायुस्तीर्थमुच्यते ॥ ३६
 मूलं धर्मं तु विज्ञाय मनस्तत्रावधार्यताम् ।
 गच्छ तीर्थानि कौन्तेय धर्मो धर्मेण वर्धते ॥ ३७
 द्विविधं तीर्थमित्याहुः स्थावरं जङ्गमं तथा ।
 स्थावराजङ्गमं तीर्थं ततो ज्ञानपरिग्रहः ॥ ३८
 कर्मणाऽपि विशुद्धस्य पुरुषस्येह भारत ।
 हृदये सर्वतीर्थानि तीर्थभूतः स उच्यते ॥ ३९
 गुरुतीर्थं परं ज्ञानमतस्तीर्थं न विद्यते ।
 ज्ञानतीर्थं परं तीर्थं ब्रह्मतीर्थं सनातनम् ॥ ४०
 क्षमा तु परमं तीर्थं सर्वतीर्थेषु पाण्डव ।
 क्षमावतामयं लोकः परश्चैव क्षमावताम् ॥ ४१
 मानितोऽमानितो वाऽपि पूजितोऽपूजितोपि वा ।
 आक्रुष्टस्तर्जितो वाऽपि क्षमावांस्तीर्थमुच्यते ॥ ४२
 क्षमा यज्ञः क्षमा दानं क्षमा यज्ञः क्षमा दमः ।
 क्षमाऽहिंसा क्षमा धर्मः क्षमा चेन्द्रियनिग्रहः ४३
 क्षमा दया क्षमा यज्ञः क्षमयैव धृतं जगत् ।
 क्षमावान्ब्राह्मणो देवः क्षमावान्ब्राह्मणो वरः ॥ ४४
 क्षमावानामुयात्स्वर्गं क्षमावानामुयाद्यशः ।
 क्षमावान्प्राप्नुयान्मोक्षं तस्मात्साधुः स उच्यते ४५

आत्मा नदी भारतपुण्यतीर्थ-

मात्मा तीर्थं सर्वतीर्थप्रधानम् ।

आत्मा यज्ञः सततं मन्यते वै

स्वर्गो मोक्षः सर्वमात्मन्यधीनम् ॥ ४६

आचारनैर्मल्यमुपागतेन

सत्यक्षमानिस्तुलशीतलेन ।

ज्ञानांबुना स्नाति हि नित्यमेवं

किं तस्य भूयः सलिलेन तीर्थम् ॥ ४७

युधिष्ठिर उवाच ।

भगवन्सर्वपापघ्नं प्रायश्चित्तमदुष्करम् ।

त्वद्भक्तस्य सुरश्रेष्ठ मम त्वं वक्तुमर्हसि ॥ ४८

भगवानुवाच ।

रहस्यमिदमत्यर्थमश्राव्यं पापकर्मणाम् ।

अधार्मिकाणामश्राव्यं प्रायश्चित्तं ब्रवीमि ते ॥ ४९

पावनं ब्राह्मणं दृष्ट्वा मद्गतेनान्तरात्मना ।

नमो ब्रह्मण्यदेवायेत्यभिवादनमाचरेत् ॥ ५०

प्रदक्षिणं च यः कुर्यात्पुनरष्टाक्षरेण तु ।

तेन तुष्टेन विप्रेण तत्पापं क्षपयाम्यहम् ॥ ५१

पोत्रकृष्टां वराहस्य मृत्तिकां शिरसा वहन् ।

प्राणायामशतं कृत्वा नरः पापैः प्रमुच्यते ॥ ५२

दक्षिणावर्तशङ्खाद्वा कपिलाशृङ्गतोपि वा ।

प्राक्स्रोतसं नदीं गत्वा ममायतनसंनिधौ ॥ ५३

सलिलेन तु यः स्नायात्सकृदेव रविग्रहे ।

तस्य यत्संचितं पापं तत्क्षणादेव नश्यति ॥ ५४

मस्तकान्निस्सृतैस्तोयैः कपिलाया युधिष्ठिर ।

गोमूत्रेणापि यः स्नायाद्रोहिण्यां मम वा दिने ।

विप्रपादच्युतैर्वाऽपि तोयैः पापं प्रणश्यति ॥ ५५

नमस्येद्यस्तु मद्भक्त्या शिशुमारं प्रजापतिम् ।

चतुर्दशाङ्गमंयुक्तं तस्य पापं प्रणश्यति ॥ ५६

ततश्चतुर्दशाङ्गानि शृणु तस्य युधिष्ठिर ।

शिरो धर्मो हनुर्ब्रह्मा वृषावुत्तरदक्षिणौ ॥ ५७

हृदयं तु भवेद्विष्णुरसौ स्यातां तथाऽश्विनौ ।

अत्रिर्मध्यं भवेद्राजल्लिङ्गं संवत्सरं भवेत् ॥ ५८

मित्रावरुणकौ पादावूरुद्रन्दं हुताशनः ।

ततः पश्चाद्भवेदिन्द्रस्ततः पश्चात्प्रजापतिः ॥ ५९

अभयं च ततः पश्चात्स एव ध्रुवसंज्ञिकः ।

एतान्यङ्गानि सर्वाणि शिशुमारप्रजापतेः ॥ ६०

पिबेत्तु पञ्चगव्यं यः पौर्णमास्यामुपोष्य तु ।

तस्य नश्यति यत्पापं तत्पापं पूर्वसंचितम् ॥ ६१

तथैव ब्रह्मकूर्चं तु समन्त्रं तु पृथक्पृथक् ।

मासिमासि पिबेद्यस्तु तस्य पापं प्रणश्यति ॥ ६२

पात्रं च ब्रह्मकूर्चं च शृणु तत्र च भारत ।

पालाशं पद्मपत्रं च ताम्रं वाऽथ हिरण्यम् ।
सादयित्वा तु गृहीयात्तत्तु पात्रमुदाहृतम् ॥ ६३
गायत्र्या गृह्यते मूत्रं गन्धद्वारेति गोमयम् ।
आप्यायस्वेति च क्षीरं दधिक्राण्वेति वै दधि ॥ ६४
तेजोसिशुक्रमित्याज्यं देवस्यत्वेति कुशोदकम् ।
आपोहिष्ठेत्यृचा गृह्य यवचूर्णं यथाविधि ॥ ६५
ब्रह्मणे च यथा हुत्वा समिद्धे च हुताशने ।

आलोढ्य प्रणवेनैव निर्मध्य प्रणवेन तु ॥ ६६
उद्धृत्य प्रणवेनैव पिबेत्तु प्रणवेन तु ।
महताऽपि स पापेन त्वचेवाहिर्विमुच्यते ॥ ६७
भद्रं न इति यः पादं पठन्नृक्संहितां तदा ।
अन्तर्जले वाऽभ्यादित्ये तस्य पापं प्रणश्यति ॥ ६८
मम सूक्तं जपेद्यस्तु नित्यं मद्गतमानसः ।
न पापेन स लिप्येत पद्मपत्रमिवांभसा ॥ ६९

॥ इति श्रीमन्महाभारते आश्वमेधिकपर्वणि वैष्णवधर्मपर्वणि पञ्चदशाधिकशततमोऽध्यायः ॥ ११५ ॥

षोडशाधिकशततमोऽध्यायः ॥ ११६ ॥

कृष्णेन युधिष्ठिरं प्रति भगवन्नक्तिसौशील्याद्यभावे ब्राह्मणानामपि अग्निहोत्रस्वाध्यायाध्ययनादिसत्कर्मणामपि वैफल्यस्य
शूद्राणामपि भक्त्यादिमतां स्वीचितकिञ्चित्कर्मणामपि साफल्यस्य च कथनम् ॥ १ ॥

युधिष्ठिर उवाच ।

कीदृशा ब्राह्मणाः पुण्या भावशुद्धाः सुरेश्वर ।
यत्कर्म सफलं नेति कथयस्व ममानघ ॥ १
भगवानुवाच ।
शृणु पाण्डव तत्सर्वं ब्राह्मणानां यथाक्रमम् ।
सफलं निष्फलं चैव तेषां कर्म ब्रवीमि ते ॥ २
त्रिदण्डधारणं मौनं जटाधारणमुण्डनम् ।
बल्कलाजिनसंवासो व्रतचर्याऽभिषेचनम् ॥ ३
अग्निहोत्रं गृहे वासः स्वाध्यायं दारसत्क्रिया ।
सर्वाण्येतानि वै मिथ्या यदि भावो न निर्मलः ४
अग्निहोत्रं वृथा राजन्वृथा वेदास्तथैव च ।
शीलेन देवास्तुप्यन्ति श्रुतयस्तत्र कारणम् ॥ ५
क्षान्तं दान्तं जितक्रोधं जितात्मानं जितेन्द्रियम्
तमर्घ्यं ब्राह्मणं मन्ये शेषाः शूद्रा इति स्मृताः ६
अग्निहोत्रव्रतपरान्स्वाध्यायनिरतान्शुचीन् ।
उपवासरतान्दान्तांस्तान्देवा ब्राह्मणान्विदुः ॥ ७
न जात्या पूजितो राजन्गुणाः कल्याणकारणाः ।
चण्डालमपि वृत्तस्थं तं देवा ब्राह्मणं विदुः ॥ ८
मनश्शौचं कर्मशौचं कुलशौचं च भारत ।
शरीरशौचं वाक्छौचं शौचं पञ्चविधं स्मृतम् ॥ ९
पञ्चस्वेतेषु शौचेषु हृदि शौचं विशिष्यते ।

हृदयस्य च शौचेन स्वर्गं गच्छन्ति मानवाः ॥ १०
अग्निहोत्रपरिभ्रष्टः प्रसक्तः क्रयविक्रयैः ।
वर्णसङ्करकर्ता च ब्राह्मणो वृषलैः समः ॥ ११
यस्य वेदश्रुतिर्नष्टा कर्षकश्चापि यो द्विजः ।
विकर्मसेवी कौन्तेय स वै वृषल उच्यते ॥ १२
वृषो हि धर्मो विज्ञेयस्तस्य यः कुरुते लयम् ।
वृषलं तं विदुर्देवा निकृष्टं श्वपचादपि ॥ १३
स्तुतिभिर्ब्रह्मगीताभिर्यः शूद्रं स्तौति मानवः ।
न तु मां स्तौति पापात्मा स तु चण्डालतः समः ॥ १४
श्वदत्तौ तु यथा क्षीरं ब्रह्म वै वृषले तथा ।
दुष्टतामेति तत्सर्वं शुना लीढं हविर्यथा ॥ १५
अङ्गानि वेदाश्चत्वारो मीमांसान्यायविस्तरः ।
धर्मशास्त्रं पुराणं च विद्या ह्येताश्चतुर्दश ॥ १६
यान्युक्तानि मया सम्यग्विद्यास्थानानि भारत ।
उत्पन्नानि पवित्राणि भुवनार्थं तथैव च ॥ १७
तस्मात्तानि न शूद्रस्य स्पृष्टव्यानि युधिष्ठिर ।
सर्वं च शूद्रसंस्पृष्टमपवित्रं न संशयः ॥ १८
लोके त्रीण्यपवित्राणि पञ्चामेध्यानि भारत ।
श्वा च शूद्रः श्वपाकश्च अपवित्राणि पाण्डव ॥ १९
गायकः कुकुरो यूपो ह्युदक्या वृषलीपतिः ।
पञ्चैते स्युरमेध्याश्च स्पृष्टव्या न कदाचन ।

स्पृष्टैतानष्ट वै विप्रः सचेलो जलमाविशेत् ॥ २०
 मद्भक्ताञ्छूद्रसामान्यादवमन्यन्ति ये नराः ।
 नरकेष्वेव तिष्ठन्ति वर्षकोटिं नराधमाः ॥ २१
 चण्डालमपि मद्भक्तं नावमन्येत बुद्धिमान् ।
 अवमानात्पतन्त्येव नरके रौरवे नराः ॥ २२
 मम भक्तस्य भक्तेषु प्रीतिरभ्यधिका मम ।
 तस्मान्मद्भक्तभक्ताश्च पूजनीया विशेषतः ॥ २३
 कीटपक्षिमृगाणां च मयि संन्यस्तचेतसाम्
 ऊर्ध्वामेव गतिं विद्धि किं पुनर्ज्ञानिनां नृणाम् ॥ २४
 पत्रं वाऽप्यथवा पुष्पं फलं वाऽप्यप एव वा ।
 ददाति मम शूद्रो भच्छिरसा धारयामि तत् ॥ २५
 विप्रानेवार्चयेद्भक्त्या शूद्रप्रायांश्च मत्प्रियान् ।
 तेषां तेनैव रूपेण पूजां गृह्णामि भारत ॥ २६

वेदोक्तेनैव मार्गेण सर्वभूतहृदि स्थितम् ।
 मामर्चयन्ति ये विप्रा मत्सायुज्यं व्रजन्ति ते ॥ २७
 मद्भक्तानां हितायैव प्रादुर्भावः कृतो मया ।
 प्रदुर्भावकृता काचिदर्चनीया युधिष्ठिर ॥ २८
 आसामन्यतमां मूर्तिं यो मद्भक्त्या समर्चति ।
 तेनैव परितुष्टोऽहं भविष्यामि न संशयः ॥ २९
 मृदा च मणिरत्नैश्च ताप्रेण रजतेन च ।
 कृत्वा प्रतिकृतिं कुर्यादर्चनां काश्चनेन वा
 पुण्यं दशगुणं विद्यादेतेषामुत्तरोत्तरम् ॥ ३०
 जपकामो भवेद्राजा विद्याकामो द्विजोत्तमः ।
 वैश्यो वा धनकामस्तु शूद्रः सुखफलप्रियः ।
 सर्वकामाः स्त्रियो वाऽपि सर्वान्कामानवाप्नुयुः ॥ ३१

॥ इति श्रीमन्महाभारते आश्वमेधिकपर्वणि वैष्णवधर्मपर्वणि षोडशाधिकशततमोऽध्यायः ॥ ११६ ॥

सप्तदशाधिकशततमोऽध्यायः ॥ ११७ ॥

कृष्णेन युधिष्ठिरं प्रत्यश्वत्थगोब्राह्मणमहिमप्रशंसनपूर्वकं ब्राह्मण्यभ्रंशकदुष्कर्मकथनम् ॥ १ ॥

युधिष्ठिर उवाच ।
 कीदृशानां तु शूद्राणां नानुगृह्णासि चार्चनम् ।
 उद्वेगस्तव कस्माद्धि तन्मे ब्रूहि सुरेश्वर ॥ १
 भगवानुवाच ।
 अत्रतेनाप्यभक्तेन स्पृष्टां शूद्रेण चार्चनाम् ।
 तां वर्जयामि राजेन्द्र श्रपाकविहितामिव ॥ २
 नन्वहं शङ्करश्चापि गावो विप्रास्तथैव च ।
 अश्वत्थोऽमररूपं हि त्रयमेतद्युधिष्ठिर ॥ ३
 एतत्रयं हि मद्भक्तो नावमन्येत कर्हिचित् ।
 अवमानितमेतत्तु दहत्यासप्तमं कुलम् ॥ ४
 अश्वत्थो ब्राह्मणा गावो मन्मयास्तारयन्ति हि ।
 तस्मादेतत्प्रयत्नेन त्रयं पूजय पाण्डव ॥ ५
 युधिष्ठिर उवाच ।
 ब्राह्मणेनैव देहेन कथं शूद्रत्वमाप्नुयात् ।
 ब्रह्म वा नश्यति कथं वक्तुं देव त्वमर्हसि ॥ ६
 भगवानुवाच ।

कूपस्नानं तु यो विप्रः कुर्याद्वादशवार्षिकम् ।
 स तेनैव शरीरेण शूद्रत्वं यात्यसंशयम् ॥ ७
 यस्तु राजाश्रयेणैव जीवेद्वादशवार्षिकम् ।
 स शूद्रत्वं व्रजेद्विप्रो वेदानां पारगोपि सन् ॥ ८
 पत्तने नगरे वाऽपि यो द्वादशसमा वसेत् ।
 स शूद्रत्वं व्रजेद्विप्रो नात्र कार्या विचारणा ॥ ९
 उत्पादयति यः पुत्रं शूद्रायां काममोहितः ।
 तस्य कायगतं ब्रह्म सद्य एव विनश्यति ॥ १०
 यः सोमलतिकां विप्रः केवलं भक्षयेद्ब्रूथा ।
 तस्य कायगतं ब्रह्म सद्य एव विनश्यति ॥ ११
 मैथुनं कुरुते यस्तु जिह्वायां ब्राह्मणो नृप ।
 तस्य कायगतं ब्रह्म सद्य एव विनश्यति ॥ १२
 विप्रत्वं दुर्लभं प्राप्य दुर्मार्गेरेवमादिभिः ।
 विनाशयन्ति ये तत्तु ताञ्छोचामि युधिष्ठिर ॥ १३
 तस्मात्सर्वप्रयत्नेन मत्प्रियो यो युधिष्ठिर ।
 जातिभ्रंशकरं कर्म न कुर्यादीदृशं द्विजः ॥ १४

॥ इति श्रीमन्महाभारते आश्वमेधिकपर्वणि वैष्णवधर्मपर्वणि सप्तदशाधिकशततमोऽध्यायः ॥ ११७ ॥

अष्टादशाधिकशततमोऽध्यायः ॥ ११८ ॥

कृष्णेन युधिष्ठिरं प्रति पालाशविधिप्रकारकथनम् ॥ १ ॥ तथा तीर्थाटनासमर्थानां तत्प्रतिनिधितीर्थानुवर्णनम् ॥ २ ॥
तथा भगवद्भक्तलक्षणकथनपूर्वकं तत्प्रशंसनम् ॥ ३ ॥ तथा स्वस्य सर्वोत्तमत्वकथनपूर्वकं स्वोक्तधर्मश्रवणस्य फलकथनम् ॥ ४ ॥
ततो युधिष्ठिराद्यामघ्नपूवकं दारुकोपनीतरथारोहणेन द्वारकां प्रति गमनम् ॥ ५ ॥

युधिष्ठिर उवाच ।

देशान्तरगते विप्रे संयुक्ते कालधर्मणा ।

शरीरनाशे संप्राप्ते कथं प्रेतत्वकल्पना ॥ १

भगवानुवाच ।

श्रूयतामाहिताग्नेस्तु तथाभूतस्य संस्क्रिया ।

पालाशवृन्दैः प्रतिमा कर्तव्या कल्पचोदिता ॥ २

त्रीणि पष्टिशतान्याहुरस्थीन्यस्य युधिष्ठिर ।

तेषां विकल्पना कार्या यथाशास्त्रं विनिश्चितम् ३

अशीत्यर्थं शिरसि च ग्रीवायां दश एव च ।

बाह्वोश्चापि शतं दद्यादङ्गुलीषु पुनर्दश ॥ ४

उरसि त्रिंशतं दद्याज्जठरे वाऽपि विंशतिम् ।

वृषणे द्वादशार्धं तु शिश्वे चाष्टार्धमेव च ॥ ५

दद्यात्तु शतमूर्वास्तु पण्यार्धं जानुजङ्घयोः ।

दश दद्याच्चरणयोरेषा प्रेतस्य निष्कृतिः ॥ ६

युधिष्ठिर उवाच ।

विशेषतीर्थं सर्वेषामशक्तानामनुग्रहात् ।

भक्तानां तारणार्थं तु वक्तुमर्हसि धर्मतः ॥ ७

भगवानुवाच ।

पावनं सर्वतीर्थानां सत्यं गायन्ति सामगाः ।

सत्यस्य वचनं तीर्थमहिंसा तीर्थमुच्यते ॥ ८

तपस्तीर्थं दया तीर्थं शीलं तीर्थं युधिष्ठिर ।

अल्पसंतोषकं तीर्थं नारी तीर्थं पतिव्रता ॥ ९

संतुष्टो ब्राह्मणस्तीर्थं ज्ञानं वा तीर्थमुच्यते ।

मद्भक्तः सततं तीर्थं शङ्करस्य विशेषतः ॥ १०

यतयस्तीर्थमित्येवं विद्वांसस्तीर्थमुच्यते ।

शरण्यपुरुषस्तीर्थमभयं तीर्थमुच्यते ॥ ११

त्रैलोक्येऽस्मिन्निरुद्धिग्रो न विभेमि कुतश्चन ।

न दिवा यदि वा रात्रावुद्वेगः शूद्रलङ्घनात् ॥ १२

न भयं देवदैत्येभ्यो रक्षोभ्यश्चैव मे नृप ।

शूद्रवक्त्राच्युतं ब्रह्म भयं तु मम सर्वदा ॥ १३

तस्मात्सप्रणवं शूद्रो मन्नामपि न कीर्तयेत् ।

प्रणवं हि परं लोके ब्रह्म ब्रह्मविदो विदुः ॥ १४

द्विजशुश्रूषणं धर्मः शूद्राणां भक्तितो मयि ।

तेन गच्छन्ति ते स्वर्गं चिन्तयन्तो हि मां सदा ॥

द्विजशुश्रूषया शूद्रः परं श्रेयोऽधिगच्छति ।

द्विजशुश्रूषणादन्यन्नास्ति शूद्रस्य निष्कृतिः ॥ १६

रागो द्वेषश्च मोहश्च पारुष्यं चानृशंसता ।

शास्त्रं च दीर्घवैरित्वमतिमानमनार्जवम् ॥ १७

अनृतं चापवादं च पैशुन्यमतिलोभता ।

हिंसा स्तेयो मृषावादो वञ्चना रोषलोभता ॥ १८

अबुद्धिता च नास्ति कथं भयमालस्यमेव च ।

अशाचं चाकृतज्ञत्वं डम्भता स्तम्भ एव च ।

निकृतिश्चाप्यविज्ञानं जातके शूद्रमाविशेत् ॥ १९

सृष्ट्वा पितामहः शूद्रमभिभूतं तु तामसैः ।

द्विजशुश्रूषणं धर्मं शूद्राणां तु प्रयुक्तवान् ।

नश्यन्ति तामसा भावाः शूद्रस्य द्विजभक्तितः २०

पत्रं पुष्पं फलं तोयं यो मे भक्त्या प्रयच्छति ।

तदहं भक्त्युपहृतं मूर्धा गृह्णामि शूद्रतः ॥ २१

अग्रजो वाऽपि यः कश्चित्सर्वपापसमन्वितः ।

यदि मां सततं ध्यायेत्सर्वपापैः प्रमुच्यते ॥ २२

विद्याविनयसंपन्ना ब्राह्मणा वेदपारगाः ।

मयि भक्तिं न कुर्वन्ति चण्डालसदृशा हि ते ॥ २३

वृथा दानं वृथा तप्तं वृथा चेष्टं वृथा हुतम् ।

वृथाऽऽतिथ्यं च तत्तस्य यो न भक्तो मम द्विजः ॥

यत्कृतं च हुतं चापि यदिष्टं दत्तमेव च ।

अभक्तिमत्कृतं सर्वं राक्षसा एव भुञ्जते ॥ २५

स्थावरं जङ्गमे वाऽपि सर्वभूतेषु पाण्डव ।

ममत्वेन यदा कुर्यान्मद्भक्तो मित्रशत्रुषु ॥ २६

आनृशंस्यमहिंसा च यथा सत्यं तथाऽऽर्जवम् ।

अद्रोहश्चैव भूतानां मर्दतानां व्रतं नृप ॥ २७

नम इत्येव यो ब्रूयान्मद्भक्तं श्रद्धयाऽन्वितः ।
 तस्याक्षयाऽभवँल्लोकाः श्वपाकस्यापि पार्थिवः ॥ २८
 किं पुनर्ये यजन्ते मां सदारं विधिपूर्वकम् ।
 मद्भक्ता मद्गतप्राणाः कथयन्तश्च मां सदा ॥ २९
 बहुवर्षसहस्राणि तपस्तप्यति यो नरः ।
 नासौ पदमवाप्नोति मद्भक्तैर्यदवाप्यते ॥ ३०
 मामेव तस्माद्राजेन्द्र ध्यायन्नित्यमतन्द्रितः ।
 अवाप्स्यति ततः सिद्धिं द्रक्ष्यत्येव परं पदम् ॥ ३१
 अपार्थक्यं प्रभाषन्तः शूद्रा भागवता इति ।
 न शूद्रा भगवद्भक्ता विप्रा भागवताः स्मृताः ॥ ३२
 द्वादशाक्षरतत्त्वज्ञश्चतुर्व्यूहविभागवित् ।
 अच्छिद्रपञ्चकालज्ञः स वै भागवतः स्मृतः ॥ ३३
 ऋग्वेदेनैव होता च यजुषाऽध्वर्युरेव च ।
 सामवेदेन चोद्गाता पुण्येनाभिष्टुवन्ति माम् ॥ ३४
 अथर्वशिरसा चैव नित्यमथर्वणा द्विजाः ।
 स्तुवन्ति सततं ये मां ते वै भागवताः स्मृताः ॥ ३५
 वेदाधीनाः सदा यज्ञा यज्ञाधीनास्तु देवताः ।
 देवता ब्राह्मणाधीनास्तस्माद्विप्रास्तु देवताः ॥ ३६
 अनाश्रित्योच्छ्रयं नास्ति मुख्यमाश्रयमाश्रयेत् ।
 रुद्रं समाश्रिता देवा रुद्रो ब्रह्माणमाश्रितः ॥ ३७
 ब्रह्मा मामाश्रितो राजन्नाहं कंचिदुपाश्रितः ।
 ममाश्रयो न कश्चित्तु सर्वेषामाश्रयो ह्यहम् ॥ ३८
 एवमेतन्मया प्रोक्तं रहस्यमिदमुत्तमम् ।
 धर्मप्रियस्य ते नित्यं राजन्नेवं समाचर ॥ ३९
 इदं पवित्रमाख्यानं पुण्यं वेदेन संमितम् ।
 यः पठेन्मामकं धर्ममहन्त्यहनि पाण्डव ॥ ४०
 धर्मोऽपि वर्धते तस्य बुद्धिश्चापि प्रसीदति ।
 पापक्षयमुपेत्यैवं कल्याणं च विवर्धते ॥ ४१
 एतत्पुण्यं पवित्रं च पापनाशनमुत्तमम् ।
 श्रोतव्यं श्रद्धया युक्तैः श्रोत्रियैश्च विशेषतः ॥ ४२
 श्रावयेद्यस्त्विदं भक्त्या प्रयतोथ शृणोति वा ।
 स गच्छेन्मम सायुज्यं नात्र कार्या विचारणा ॥ ४३
 यश्चेमं श्रावयेच्छास्त्रे मद्भक्तो मत्परायणः ।
 पितरस्तस्य तृप्यन्ति यावदाभूतसंश्रवम् ॥ ४४

वैशंपायन उवाच ।
 श्रुत्वा भागवतान्धर्मान्साक्षाद्विष्णोर्जगद्गुरोः ।
 प्रहृष्टमनसो भूत्वा चिन्तयन्तोद्भुताः कथाः ॥ ४५
 ऋषयः पाण्डवाश्चैव प्रणेमुस्तं जनार्दनम् ।
 पूजयामास गोविन्दं धर्मपुत्रः पुनः पुनः ॥ ४६
 देवा ब्रह्मर्षयः सिद्धा गन्धर्वाप्सरसस्तथा ।
 ऋषयश्च महात्मानो गुह्यका भुजगास्तथा ॥ ४७
 वालखिल्या महात्मानो योगिनस्तत्त्वदर्शिनः ।
 तथा भागवताश्चापि पञ्चकालमुपासकाः ॥ ४८
 कौतूहलसमायुक्ता भगवद्भक्तिमागताः ।
 श्रुत्वा तु परमं पुण्यं वैष्णवं धर्मशासनम् ॥ ४९
 विमुक्तपापाः पूतास्ते संवृत्तास्तत्क्षणेन तु ।
 प्रणम्य शिरसा विष्णुं प्रतिनन्द्य च ताः कथाः ॥ ५०
 द्रष्टारो द्वारकायां वै वयं सर्वे जगद्गुरुम् ।
 इति प्रहृष्टमनसो ययुर्देवगणैः सह ।
 सर्वे ऋषिगणा राजन्ययुः स्वंस्वं निवेशनम् ॥ ५१
 गतेषु तेषु सर्वेषु केशवः केशिहा हरिः ।
 सस्सार दारुकं राजन्स च सात्यकिना सह ।
 समीपस्थोऽभवत्सूतो याहि देवेति चाब्रवीत् ॥ ५२
 ततो विषण्णवदनाः पाण्डवाः पुरुषोत्तमम् ।
 अञ्जलिं मूर्ध्नि संधाय नेत्रैश्चुपरिप्लुतैः ।
 पिवन्तः सततं कृष्णं नोचुरार्ततरास्तदा ॥ ५३
 कृष्णोऽपि भगवान्देवः पृथामामञ्च्य चार्तवत् ।
 धृतराष्ट्रं च गान्धारीं विदुरं द्रौपदीं तथा ॥ ५४
 कृष्णद्वैपायनं व्यासमृषीनन्यांश्च मन्त्रिणः ।
 सुभद्रामात्मजयुतामुत्तरां स्पृश्य पाणिना ।
 निर्गत्य वेश्मनस्तस्मादारुरोह तदा रथम् ॥ ५५
 वाजिभिः शैब्यसुग्रीवमेघपुष्पबलाहकैः ।
 युक्तं तु ध्वजभूतेन पतगेन्द्रेण धीमता ॥ ५६
 अन्वारुरोह चाप्येनं प्रेम्णा राजा युधिष्ठिरः ।
 अपास्य चाशु यन्तारं दारुकं सूतसत्तमम् ।
 अभीशून्प्रतिजग्राह स्वयं कुरूपतिस्तदा ॥ ५७
 उपारुह्यार्जुनश्चापि चामरव्यजनं शुभम् ।
 रुक्मदण्डं बृहन्मूर्ध्नि दुधावाभिप्रदक्षिणम् ॥ ५८

तथैव भीमसेनोपि रथमारुह्य वीर्यवान् । तथा प्रणम्य गोविन्दं तदाप्रभृति पाण्डवाः ।
 छत्रं शतशलाकं च दिव्यमाल्योपशोभितम् ५९ कपिलाद्यानि दानानि ददुर्धर्मपरायणाः ॥ ६४
 वैभूर्यमणिदण्डं च चाप्रीकरविभूषितम् । मधुमूदनवाक्यानि स्मृत्वास्मृत्वा पुनःपुनः ।
 दधार तरसा भीमश्छत्रं तच्छाङ्गधन्वनः ॥ ६० मनसा पूजयामासुर्हृदयस्थानि पाण्डवाः ॥ ६५
 उपारुह्य रथं शीघ्रं चामरव्यजने सिते । युधिष्ठिरस्तु धर्मात्मा हृदि कृत्वा जनार्दनम् ।
 नकुलः सहदेवश्च धूयमानौ जनार्दनम् ॥ ६१ तद्भक्तस्तन्मना युक्तस्तद्याजी तत्परोऽभवत् ॥ ६६
 भीमसेनोऽर्जुनश्चैव यमावप्यरिमूदनौ । एवमुक्तं पुरावृत्तं वैष्णवं धर्मशासनम् ।
 पृष्ठतोऽनुययुः कृष्णं माशब्द इति हर्षिताः ॥ ६२ मया ते कथितं राजन्पवित्रं पापनाशनम् ॥ ६७
 त्रियोजने व्यतीते तु परिष्वज्य च पाण्डवान् । तच्छृणुष्व महाराज विष्णुप्रोक्तं कुरूद्रह ।
 विसृज्य कृष्णस्तान्सर्वान्प्रणतान्द्वारकां ययौ ॥ ६३ तेन गच्छसि नान्येन तद्विष्णोः परमं पदम् ॥ ६८

॥ इति श्रीमन्महाभारते शतसाहस्र्यां संहितायां वैयासिक्यां आश्वमेधिकपर्वणि वैष्णवधर्मपर्वणि

अष्टादशाधिकशततमोऽध्यायः ॥ ११८ ॥

॥ इत्याश्वमेधिकपर्व समाप्तम् ॥

इतः परमाश्रमवामिकपर्व भविष्यति ।
 तस्यायमाद्यः श्लोकः ।
 जनमेजय उवाच ।

प्राप्य पैतामहं राज्यं मम पूर्वपितामहाः ।
 कथमासन्महाराजे धृतराष्ट्रे महात्मनि ॥ १

इत्याश्वमेधिकपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां
 निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.

॥ श्रीः ॥

श्रीमन्महाभारतम् ।

सटिप्पणम् ।



आश्रमवासिकपर्व १५.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८३२ साधारणनामसंवत्सरे ।

इदं पुस्तकं १८६७ संख्याकराजनियमस्य २५ संख्याकविभागानुसारतो लेखारूढ
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।

आश्रमवार्मिक पर्व.



द्रोणी सुभद्रा

पंडित

सज्जन

विदुः

सुभद्रा

श्रीः ।

श्रीमन्महाभारतम् ।

आश्रमवासिकपर्व १५ ।

(अथाश्रमवासपर्व ॥ १ ॥)

प्रथमोऽध्यायः ॥ १ ॥

युधिष्ठिरेण राज्यपरिपालनम् ॥ १ ॥ कुन्तीद्रौपद्यादिभिर्गान्धार्यांश्च श्रूवद्वर्तनम् ॥ २ ॥ भीमवर्जमर्जुनादिभिर्युधिष्ठिर-
रशासनेन विशेषतो धृतराष्ट्रानुवर्तनम् ॥ ३ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।
देवीं सरस्वतीं व्यासं ततो जयमुदीरयेत् ॥ १ ॥
जनमेजय उवाच ।
प्राप्य पैतामहं राज्यं मम पूर्वपितामहाः ।
कथमासन्महाराजे धृतराष्ट्रे महात्मनि ॥ १ ॥
स तु राजा हतामात्यो हतपुत्रो निराश्रयः ।
कथमासीद्धतैश्वर्यो गान्धारी च तपस्विनी ॥ २ ॥
क्रियन्तं चैव कालं ते मम पूर्वपितामहाः ।
स्थिता राज्ये महात्मानस्तन्मे व्याख्यातुमर्हसि ॥ ३ ॥
वैशंपायन उवाच ।
प्राप्य राज्यं महात्मानः पाण्डवा हतशत्रवः ।
धृतराष्ट्रं पुरस्कृत्य पृथिवीं पर्यपालयन् ॥ ४ ॥
धृतराष्ट्रमुपातिष्ठद्विदुरः संजयस्तथा ।
वैश्यापुत्रश्च मेधावी युयुत्सुः कुरुसत्तम ॥ ५ ॥
पाण्डवाः सर्वकार्येषु पर्यपृच्छन्त तं नृपम् ।
चक्रुस्तेनाभ्यनुज्ञाता वर्षाणि दश पञ्च च ॥ ६ ॥
सदाऽभिगम्य ते वीराः पर्युपासन्त तं नृपम् ।
पादाभिवादनं कृत्वा धर्मराजमते स्थिताः ॥ ७ ॥

ते मूर्ध्नि समुपाग्राताः सर्वकार्याणि चक्रिरे ।
कुन्तिभोजसुता चैव गान्धारीमन्ववर्तत ॥ ८ ॥
द्रौपदी च सुभद्रा च याश्चान्याः पाण्डवस्त्रियः ।
समां वृत्तिमवर्तन्त तयोः श्वश्र्वोर्यथाविधि ॥ ९ ॥
शयनानि महार्हाणि वासांस्त्याभरणानि च ।
राजार्हाणि च सर्वाणि भक्ष्यभोज्यान्यनेकशः ॥ १० ॥
युधिष्ठिरो महाराज धृतराष्ट्रेऽभ्युपाहरत् ।
तथैव कुन्ती गान्धार्या गुरुवृत्तिमवर्तत ॥ ११ ॥
विदुरः संजयश्चैव युयुत्सुश्चैव कौरव ।
उपासते स्म तं बृद्धं हतपुत्रं जनाधिपम् ॥ १२ ॥
श्यालो द्रोणस्य यश्चासीदयितो ब्राह्मणो महान् ।
स च तस्मिन्महेष्वासः कृपः समभवत्तदा ॥ १३ ॥
व्यासश्च भगवान्नित्यमासांचक्रे नृपेण ह ।
कथाः कुर्वन्पुराणर्षिर्देवर्षिपितृरक्षसाम् ॥ १४ ॥
धर्मयुक्तानि कार्याणि व्यवहारान्वितानि च ।
धृतराष्ट्राभ्यनुज्ञातो विदुरस्तान्यकारयत् ॥ १५ ॥
सामन्तेभ्यः प्रियाण्यस्य कार्याणि सुबहून्यपि ।
प्राप्यन्तेऽर्थैः सुलघुभिः सुनयाद्विदुरस्य वै ॥ १६ ॥
अकरोद्धन्धमोक्षं च वध्यानां मोक्षणं तथा ।

गान्धारी च यशस्विनीति झ. थ. पाठः ॥ २ ॥ उपातिष्ठ-
दाराधितवान् ॥ ५ ॥ सतां वृत्तिमवर्तन्तेति थ. पाठः ॥ ९ ॥
तस्मिन्धृतराष्ट्रे समभवत्तन्निकटे अभवत् ॥ १३ ॥ वासं चक्रे
आश्रम० १

नृपेण हेति क. थ. पाठः ॥ १४ ॥ प्रभावाद्विदुरस्य वै इति
क. थ. पाठः ॥ १६ ॥

न च धर्मसुतो राजा कदाचित्किंचिदब्रवीत् ॥ १७
विहारयात्रासु पुनः कुरुराजो युधिष्ठिरः ।
सर्वान्कामानुपस्थाप्य धृतराष्ट्रे न्यवेदयत् ॥ १८
आरालिकाः सूपकारा रागपाडविकास्तथा ।
उपातिष्ठन्त राजानं धृतराष्ट्रं यथापुरम् ॥ १९
वासांसि च महार्हाणि माल्यानि विविधानि च
उपाजहुर्यथाकालं धृतराष्ट्रस्य पाण्डवाः ॥ २०
मैरेयमधुमांसानि पानकानि लघूनि च ।
चित्रान्भक्ष्यविकारांश्च चक्रुस्तस्य यथा पुरा ॥ २१
ये चापि पृथिवीपालाः समाजगुस्ततस्ततः ।
उपातिष्ठन्त ते सर्वे कौरवेन्द्रं यथापुरा ॥ २२

कुन्ती च द्रौपदी चैव सात्वती च यशस्विनी ।
उलूपी नागकन्या च देवी चित्राङ्गदा तथा ॥ २३
धृष्टकेतोश्च भगिनी जरासन्धसुता तथा ।
एताश्चान्याश्च बह्व्यो वै योषितः पुरुषर्षभ ।
किंकराः पर्युपातिष्ठन्सर्वाः सुबलजां तथा ॥ २४
यथा पुत्रवियुक्तोऽयं न किंचिदुःखमाप्नुयात् ।
इति तानन्वशाद्वातृन्नित्यमेव युधिष्ठिरः ॥ २५
एवं ते धर्मराजस्य श्रुत्वा वचनमर्थवत् ।
सर्विशेषमवर्तन्त भीममेकं तदा विना ॥ २६
न हि तत्तस्य वीरस्य हृदयादपसर्पति ।
धृतराष्ट्रस्य दुर्बुद्ध्या यद्वृत्तं द्यूतमण्डले ॥ २७

॥ इति श्रीमन्महाभारते आश्रमवासिकपर्वणि आश्रमवासपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

युधिष्ठिरेण नागराणां धृतराष्ट्रानुशासनपूर्वकं सहभ्रातृभिरप्रमादेन तत्परितोषणम् ॥ १ ॥

वैशंपायन उवाच ।
एवं संपूजितो राजा पाण्डुर्वरत्रिकासुतः ।
विजहार यथापूर्वमृषिभिः पर्युपस्थितः ॥ १
ब्रह्मदेयाग्रहारांश्च प्रददौ स कुरुद्वहः ।
तच्च कुन्तीसुतो राजा सर्वमेवान्वमोदत ॥ २
आनृशंस्यपरो राजा प्रीयमाणो युधिष्ठिरः ।
उवाच स तदा भ्रातृनमात्यांश्च महीपतिः ।
मया चैव भवद्भिश्च मान्य एष नराधिपः ॥ ३
निदेशे धृतराष्ट्रस्य यस्तिष्ठति स मे सुहृत् ।
विपरीतश्च मे शत्रुर्नियम्यश्च भवेन्नरः ॥ ४
परिवृत्तेषु चाहःसु पुत्राणां श्राद्धकर्मणि ।
ददौ च राजा वित्तानि यावदस्य चिकीर्षितम् ५
ततः स राजा कौरव्यो धृतराष्ट्रो महामनाः ।
ब्राह्मणेभ्यो यथार्हेभ्यो ददौ वित्तान्यनेकशः ॥ ६
धर्मराजश्च भीमश्च सव्यसाची यमावपि ।
तत्सर्वमन्ववर्तन्त धृतराष्ट्रव्यपेक्षया ॥ ७

कथं नु राजा वृद्धः स पुत्रपौत्रवधार्दितः ।
शोकमसत्कृतं प्राप्य न म्रियेतेति चिन्त्य ते ॥ ८
यावद्धि कुरुवीरस्य जीवत्पुत्रस्य वै सुखम् ।
तावत्सुखमवाप्नोति भोगांश्चैव व्यवस्थितान् ॥ ९
ततस्ते सहिताः पञ्च भ्रातरः पाण्डुनन्दनाः ।
तथाशीलाः समातस्थुर्धृतराष्ट्रस्य शासने ॥ १०
धृतराष्ट्रश्च तान्सर्वान्विनीतान्नियमे स्थितान् ।
शिष्यवृत्तिं समापन्नान्गुरुवत्प्रत्यपद्यत ॥ ११
गान्धारी चैव पुत्राणां विविधैः श्राद्धकर्मभिः ।
आनृण्यमगमत्कामान्विभ्रेभ्यः प्रतिपाद्य सा ॥ १२
एवं धर्मभृतांश्रेष्ठो धर्मराजो युधिष्ठिरः ।
भ्रातृभिः सहितो धीमान्पूजयामास तं नृपम् ॥ १३
स राजा सुमहातेजा वृद्धः कुरुकुलोद्वहः ।
न ददर्श तदा किंचिदप्रियं पाण्डुनन्दने ॥ १४
वर्तमानेषु सद्गुत्तिं पाण्डवेषु महात्मसु ।
प्रीतिमानभवद्राजा धृतराष्ट्रोऽविकासुतः ॥ १५

अस्या शस्त्रविशेषेण लूटं छिन्नं शाकादि अराटु तत्संस्कुर्वन्ति
ते आरालिकाः शाकविशेषकर्तारः रागखाण्डविकास्तथेति झ.
पाठः । रागपाडवं पिप्पलीशुडीशर्करोपेतो मुद्गयुपस्तर्कतारो

रागपाडविकाः ॥ १९ ॥ अन्वशात् अनुशिक्षितवान् ॥ २५ ॥
प्रथमोऽध्यायः ॥ १ ॥

निरस्यश्च भवेन्नर इति क. ध. पाठः ॥ ४ ॥ द्वितीयोऽध्यायः ॥ २ ॥

सौबलेयी च गान्धारी पुत्रशोकमपास्य तम् ।
 सदैव प्रीतिमत्यासीत्तनयेषु निजेष्विव ॥ १६
 प्रियाण्येव तु कौरव्यो नाप्रियाणि कुरुद्वहः ।
 वैचित्रवीर्ये नृपतौ समाचरत सर्वदा ॥ १७
 यद्यदूते च किञ्चित्स धृतराष्ट्रो जनाधिपः ।
 गुरु वा लघु वा कार्यं गान्धारी च तपस्विनी १८
 तं स राजा महाराज पाण्डवानां धुरंधरः ।
 पूजयित्वा वचस्तत्तदकार्षीत्परवीरहा ॥ १९
 तेन तस्याभवत्प्रीतो वृत्तेन स नराधिपः ।
 अन्वतप्यत संस्मृत्य पुत्रं तं मन्दचेतसम् ॥ २०
 सदा च प्रातरुत्थाय कृतजप्यः शुचिर्नृपः ।
 आशास्ते पाण्डुपुत्राणां समरेष्वपराजयम् ॥ २१
 ब्राह्मणान्स्वस्तिवाच्याथ हुत्वा चैव हुताशनम् ।
 आयुंषि पाण्डुपुत्राणामाशंसत नराधिपः ॥ २२
 न तां प्रीतिं परामाप पुत्रेभ्यः स तदा पुरा ।

यां प्रीतिं पाण्डुपुत्रेभ्यः सदाऽवाप नराधिपः २३
 ब्राह्मणानां यथा वृत्तः क्षत्रियाणां यथाविधः ।
 तथा विदूषद्रसङ्गानामभवत्स प्रियस्तदा ॥ २४
 यच्च किञ्चित्तदा पापं धृतराष्ट्रसुतैः कृतम् ।
 अकृत्वा हृदि तत्पापं तं नृपं सोन्ववर्तत ॥ २५
 यः कश्चिदपि यत्किञ्चित्प्रमादादंबिकासुते ।
 कुरुते द्वेष्यतामेति स कौन्तेयस्य धीमतः ॥ २६
 न राज्ञो धृतराष्ट्रस्य न च दुर्योधनस्य वै ।
 उवाच दुष्कृतं कश्चिद्युधिष्ठिरभयान्नरः ॥ २७
 धृत्या तुष्टो नरेन्द्रः स गान्धारी विदुरस्तथा ।
 अजातशत्रोर्वृत्तेन न तु भीमस्य पार्थिवः ॥ २८
 अन्ववर्तत भीमोपि निश्चितो धर्मजं नृपम् ।
 धृतराष्ट्रं च संप्रेक्ष्य सदा भवति दुर्मनाः ॥ २९
 राजानमनुवर्तन्त धर्मपुत्रमभिप्रहा ।
 अन्ववर्तत संकुद्रो हृदयेन पराञ्जुखः ॥ ३०

॥ इति श्रीमन्महाभारते आश्रमवासिकपर्वणि आश्रमवासपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

भीमसेनपरुषभाषणश्रवणाजिर्वेदमुपगतवता धृतराष्ट्रेण सहगान्धार्या वनगमनाध्यवसायः ॥ १ ॥ तथा सकलपौरानय-
 नेन तेषु स्वाध्यवसायनिवेदनम् ॥ २ ॥

वैशंपायन उवाच ।
 युधिष्ठिरस्य नृपतेर्दुर्योधनपितुस्तदा ।
 नान्तरं ददृशू राज्ये पुरुषाः प्रणयं प्रति ॥ १
 यदा तु कौरवो राजा पुत्रं सस्मार बालिशम् ।
 तदा भीमं हृदा राजन्नपध्याति स पार्थिवः ॥ २
 कौरवश्चैव भीमश्च हृदाऽन्योन्यमवर्तताम् ।
 ध्यायन्तौ श्लक्ष्णया वाचा लन्योन्यमभितिष्ठतां ३
 अप्रकाशं व्यलीकानि चकारास्य वृकोदरः ।
 आज्ञां प्रत्यहरच्चापि कृतकैः पुरुषैः सदा ॥ ४
 स्मरन्दुर्मन्त्रितं तस्य वृत्तान्यप्यस्य कानिचित् ।
 'असकृच्चाप्युवाचेदं हतास्ते मन्दचेतसः ॥' ५
 अथ भीमः सुहृन्मध्ये बाहुशब्दं तथाऽकरोत् ।
 संश्रवे धृतराष्ट्रस्य गान्धार्याश्चाप्यमर्षणः ॥ ६

स्मृत्वा दुर्योधनं शत्रुं कर्णदुःशासनावपि ।
 प्रोवाचेदं सुसंरब्धो भीमः सपरुषं वचः ॥ ७
 अन्धस्य नृपतेः पुत्रा मया परिघवाहुना ।
 नीता लोकममुं सर्वे नानाशस्त्रास्त्रयोधिनः ॥ ८
 इमौ तौ परिघप्रख्यौ भुजौ मम दुरासदौ ।
 ययोरन्तरमासाद्य धार्तराष्ट्राः क्षयं गताः ॥ ९
 ताविमौ चन्दनेनाक्तौ वन्दनीयौ च मे भुजौ ।
 याभ्यां दुर्योधनो नीतः क्षयं ससुतबान्धवः १०
 एताश्चान्याश्च विविधाः शल्यभूता नराधिपः ।
 वृकोदरस्य ता वाचः श्रुत्वा निर्वेदमागमत् ॥ ११
 सा च बुद्धिमती देवी कालपर्यायवेदिनी ।
 गान्धारी सर्वधर्मज्ञा तान्यलीकानि शुश्रुवे ।
 'कुन्तीं वर्यां तु संवीक्ष्य शापे नास्याकरोन्मतिं' १२

तथैव भीमसेनोऽपि धृतराष्ट्रं जनाधिपम् । नामर्षयत

राजेन्द्र सदैव दुष्टवद्भवेति ज्ञ. पाठः ॥ ३ ॥

ततः पञ्चदशे वर्षे समतीते नराधिपः ।
 राजा निर्वेदमापेदे भीमबाग्बाणपीडितः ॥ १३
 'सुखासक्तं कृच्छ्रपरं ज्ञात्वा चैव युधिष्ठिरम् ।
 तपोयोगात्तपस्तप्तुं मनश्चक्रे महामतिः ॥' १४
 नान्वबुध्यत तद्राजा कुन्तीपुत्रो युधिष्ठिरः ।
 श्वेताश्वो वाऽथ कुन्ती वा द्रौपदी वा यशस्विनी १५
 माद्रीपुत्रौ च भीमस्य मतं तावन्ववर्तताम् ।
 राज्ञस्तु चित्तं रक्षन्तौ नोचतुः स्वयमप्रियम् ॥ १६
 ततः समानयामास धृतराष्ट्रः सुहजनम् ।
 बाष्पसंदिग्धमत्यर्थमिदमाह च तान्भृशम् ॥ १७
 विदितं भवतामेतद्यथा वृत्तः कुरुक्षयः ।
 ममापराधात्तत्सर्वमिति ज्ञेयं तु कौरवाः ॥ १८
 योऽहं दुष्टमतिं मन्दो ज्ञातीनां भयवर्धनम् ।
 दुर्योधनं कौरवाणामाधिपत्येऽभ्यषेचयम् ।
 यच्चाहं वासुदेवस्य नाश्रौषं वाक्यमर्थवत् ॥ १९
 बध्यतां साध्वयं पापः सामात्य इति दुर्मतिः ।
 पुत्रस्नेहाभिभूतस्तु हितमुक्तो मनीषिभिः ॥ २०
 विदुरेणाथ भीष्मेण द्रोणेन च कृपेण च ।
 पदेपदे भगवता व्यासेन च महात्मना ।
 संजयेनाथ गान्धार्या तदिदं तप्यते मया ॥ २१
 यच्चाहं पाण्डुपुत्रेषु गुणवत्सु महात्मसु ।
 न न्यस्तवाञ्छ्रियं दीप्तां पितृपैतामहीमिमाम् ॥ २२
 विनाशं पश्यमानो हि सर्वराज्ञां गदाग्रजः ।
 एतच्छ्रेयस्तु परममन्यत जनार्दनः ॥ २३
 सोहमेतान्यलीकानि दुष्टेक्ष्णान्यात्मनस्तदा ।
 हृदये शल्यभूतानि धारयामि सहस्रशः ॥ २४
 विशेषतस्तु दह्यामि वर्षे पञ्चदशेऽद्य वै ।
 अस्य पापस्य शुद्ध्यर्थं नियतोऽसि सुदुर्मतिः ॥ २५
 चतुर्थे नियते काले कदाचिदपि चाष्टमे ।
 तृष्णाविनयनं भुञ्जे गान्धारी वेद तन्मम ॥ २६

करोत्याहारमिति मां सर्वः परिजनः सदा ।
 युधिष्ठिरभयादेति भृशं तप्यति पाण्डवः ॥ २७
 भूमौ शये जप्यपरो दर्भेष्वजिनसंवृतः ।
 नियमव्यपदेशेन गान्धारी च यशस्विनी ॥ २८
 अहं पुत्रशतं वीरं संग्रामेष्वपलायिनम् ।
 नानुतप्ये हतं तत्र क्षत्रधर्मं हि तं विदुः ॥ २९
 इत्युक्त्वा धर्मराजानमभ्यभाषत कौरवः ।
 भद्रं ते यादवीमातर्वचश्चेदं निबोध मे ॥ ३०
 सुखमभ्युषितः पुत्र त्वया सुपरिपालितः ।
 मया दानानि दत्तानि श्राद्धानि च पुनःपुनः ३१
 प्रकृष्टं च मया पुत्र पुण्यं चीर्णं यथाबलम् ।
 गान्धारी हतपुत्रेयं धैर्येणोदीक्षते च माम् ॥ ३२
 द्रौपद्या ह्यपकर्तारस्तव चैश्वर्यहारिणः ।
 समतीता नृशंसास्ते स्वधर्मेण हता युधि ॥ ३३
 न तेषु प्रतिकर्तव्यं पश्यामि कुरुनन्दन ।
 सर्वे शस्त्रजिताल्लोकान्गतास्तेऽभिमुखं हताः ॥ ३४
 आत्मनस्तु हितं पुण्यं प्रतिकर्तव्यमद्य ते ।
 गान्धार्याश्चैव राजेन्द्र तदनुज्ञातुमर्हसि ॥ ३५
 त्वं तु शस्त्रभृतां श्रेष्ठः सततं धर्मवत्सलः ।
 राजा गुरुः प्राणभृतां तस्मादेतद्ब्रवीम्यहम् ॥ ३६
 अनुज्ञातस्त्वया वीर संश्रयेयं वनान्यहम् ।
 चीरवल्कलभृद्राजगान्धार्या सहितोऽनया ॥ ३७
 तवाशिपः प्रयुञ्जानो भविष्यामि वनेचरः ।
 उचितं नः कुले तात सर्वेषां भरतर्षभ ।
 पुत्रेष्वैश्वर्यमाधाय वयसोन्ते वनं नृप ॥ ३८
 तत्राहं वायुभक्षो वा निराहारोपि वा वसन् ।
 पत्न्या सहानया वीर चरिष्यामि तपः परम् ॥ ३९
 त्वं चापि फलभाक्तात तपसः पार्थिवो ह्यसि ।
 फलभाजो हि राजानः कल्याणस्येतरस्य वा ॥ ४०

॥ इति श्रीमन्महाभारते आश्रमवासिकपर्वणि आश्रमवासपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

धृतराष्ट्रेण युधिष्ठिरं प्रति स्वस्य वनगमनाभ्यनुज्ञानप्रार्थना ॥ १ ॥ युधिष्ठिरेण धृतराष्ट्रानुशोचनपूर्वकं तत्प्रतिवेधने व्यासेन युधिष्ठिरचोदनाय तत्रागमनम् ॥ २ ॥

युधिष्ठिर उवाच ।

न मां प्रीणयते राज्यं त्वय्येवं दुःखिते नृप ।
धिष्णामस्तु सुदुर्बुद्धिं राज्यसक्तं प्रमादिनम् ॥ १
गृहे वसन्तं दुःखार्तमुपवासकृशं भृशम् ।
यताहारं क्षितिशयं नाविदं भ्रातृभिः सह ॥ २
अहोस्मि वञ्चितो मूढो भवता गूढबुद्धिना ।
विश्वासयित्वा पूर्वं मां यदिदं दुःखमश्रुथाः ॥ ३
किं मे राज्येन भोगैर्वा किं यज्ञैः किं सुखेन वा ।
यस्य मे त्वं महीपाल दुखान्येतान्यवाप्तवान् ॥ ४
पीडितं चापि जानामि राज्यमात्मानमेव च ।
अनेन वचसा तेऽद्य दुःखितस्य जनेश्वर ॥ ५
भवान्पिता भवान्माता भवान्नः परमो गुरुः ।
भवता विप्रहीणा वै कनु तिष्ठामहे वयम् ॥ ६
औरसो भवतः पुत्रो युयुत्सुर्नृपसत्तम ।
अस्तु राजा महाराज यमन्यं मन्यते भवान् ॥ ७
अहं वनं गमिष्यामि भवान्राजा प्रशास्तिवदम् ।
नमामंयशसा दग्धं भूयस्त्वं दग्धुमर्हसि ॥ ८
नाहं राजा भवान्राजा भवता परवानहम् ।
कथं गुरुं त्वां धर्मज्ञमनुज्ञातुमिहोत्सहे ॥ ९
न मन्युर्हृदि नः कश्चित्सुयोधनकृतेऽनघ ।
भवितव्यं तथा तद्धि वयं चान्ये च मोहिताः ॥ १०
वयं पुत्रा हि भवतो यथा दुर्योधनादयः ।
गान्धारी चैव कुन्ती च निर्विशेषे मते मम ॥ ११
स मां त्वं यदि राजेन्द्र परित्यज्य गमिष्यसि ।
पृष्ठतस्त्वनुयास्यामि सत्यमात्मानमालभे ॥ १२
इयं हि वसुसंपूर्णा मही सागरमेखला ।
भवता विप्रहीणस्य न मे प्रीतिकरी भवेत् ॥ १३
भवदीयमिदं सर्वं शिरसा त्वां प्रसादये ।
त्वदधीनाः स्म राजेन्द्र व्येतु ते मानसो ज्वरः ॥ १४
भवितव्यमनुप्राप्तो मन्ये त्वं वसुधाधिप ।
दिष्ट्या शुश्रूषमाणस्त्वां मोक्षिष्ये मनसो ज्वरं ॥ १५

धृतराष्ट्र उवाच ।

तापस्ये मे मनस्तात वर्तते कुरुनन्दन ।
उचितं च कुलेऽस्माकमरण्यगमनं प्रभो ॥ १६
चिरमध्युषितः पुत्र चिरं शुश्रूषितस्त्वया ।
वृद्धं मामप्यनुज्ञातुमर्हसि त्वं नराधिप ॥ १७
वैशंपायन उवाच ।
इत्युक्त्वा धर्मराजानं वेपमानं कृताञ्जलिम् ।
उवाच विदुरं राजा धृतराष्ट्रोऽविकासुतः ॥ १८
संजयं च महात्मानं कृपं चापि महारथम् ।
अनुनेतुमिहेच्छामि भवद्भिर्वसुधाधिपम् ॥ १९
म्लायते मे मनो हीदं मुखं च परिशुष्यति ।
वयसा च प्रकृष्टेन वाग्व्यायामेन चैव ह ॥ २०
इत्युक्त्वा स तु धर्मात्मा वृद्धो राजा कुरुद्रहः ।
गान्धारीं शिश्रिये धीमान्सहसैव गतासुवत् ॥ २१
तं तु दृष्ट्वा समासीनं विसंज्ञमिव कौरवम् ।
आर्तिं राजाऽगमत्तीव्रां कौन्तेयः परवीरहा ॥ २२
युधिष्ठिर उवाच ।
यस्य नागसहस्रेण शतसङ्ख्येन वै बलम् ।
सोयं नारीं व्यपाश्रित्य शेते राजा गतासुवत् ॥ २३
आयसी प्रतिमा येन भीमसेनस्य सा पुरा ।
चूर्णीकृता बलवता सोबलामाश्रितः स्त्रियम् ॥ २४
धिगस्तु मामधर्मज्ञं धिगुद्धिं धिक् मे श्रुतम् ।
यत्कृते पृथिवीपालः शेतेऽयमतथोचितः ॥ २५
अहमप्युपवत्स्यामि यथैवायं गुरुर्मम ।
यदि राजा न भुङ्क्तेऽयं गान्धारी च यशस्विनी ॥ २६
वैशंपायन उवाच ।
ततोऽस्य पाणिना राजञ्जलशीतेन पाण्डवः ।
उरो मुखं च शनकैः पर्यमार्जत धर्मवित् ॥ २७
तेन रत्नौषधिमता पुण्येन च सुगन्धिना ।
पाणिस्पर्शेन राज्ञः स राजा संज्ञामवाप ह ॥ २८
स्पृशन्तं पाणिना भूयः परिष्वज्य च पाण्डवम् ।

‘उवाच राजा धर्मज्ञो धृतराष्ट्रः शुभं वचः ॥’ २९
 जीवामीवातिसंस्पर्शाच्च राजीवलोचन ।
 मूर्धानं च तवाघ्रातुमिच्छामि मनुजाधिप ।
 पाणिभ्यां हि परिस्पृष्टुं प्राणानां हितमात्मनि ॥ ३०
 अष्टमो ह्यद्य कालोऽयमाहारस्य कृतस्य मे ।
 येनाहं कुरुशार्दूल शक्नोमि न विचेष्टितुम् ॥ ३१
 व्यायामश्चायमत्यर्थं कृतस्त्वामभियाचता ।
 ततो ग्लानमनास्तात नष्टसंज्ञ इवाभवम् ॥ ३२
 तवामृतमुखस्पर्शं हस्तस्पर्शमिमं प्रभो ।
 लब्ध्वा संजीवितोऽस्मीति मन्ये कुरुकुलोद्बह ॥ ३३
 वैशंपायन उवाच ।
 एवमुक्तस्तु कौन्तेयः पित्रा ज्येष्ठेन भारत ।
 पस्पर्श सर्वगात्रेषु स्नेहाद्रस्तं शनैस्तदा ॥ ३४
 उपलभ्य ततः प्राणान्धृतराष्ट्रो महीपतिः ।
 बाहुभ्यां संपरिष्वज्य मूर्ध्न्याजिघ्रत पाण्डवम् ॥ ३५
 विदुरादयश्च ते सर्वे रुरुदुर्दुःखिता भृशम् ।
 अतिदुःखात्तु राजानं नोचुः किंचन पाण्डवम् ॥ ३६
 गान्धारी त्वेव धर्मज्ञा मनसोद्बहती भृशम् ।
 दुःखान्यधारयद्राजन्मैवमित्येव चाब्रवीत् ॥ ३७
 इतरास्तु स्त्रियः सर्वाः कुन्त्या सह सुदुःखिताः ।

नेत्रैरागतविक्लेदैः परिवार्य स्थिताऽभवन् ॥ ३८
 अथाब्रवीत्पुनर्वाक्यं धृतराष्ट्रो युधिष्ठिरम् ।
 अनुजानीहि मां राजंस्तापस्ये भरतर्षभ ॥ ३९
 ग्लायते मे मनस्तात भूयोभूयः प्रजल्पतः ।
 न मामतः परं पुत्र परिक्लेष्टुमिहार्हसि ॥ ४०
 तस्मिंस्तु कौरवेन्द्रे तं तथा ब्रुवति पाण्डवम् ।
 सर्वेषामवरोधानामार्तनादो महानभूत् ॥ ४१
 दृष्ट्वा कृशं विवर्णं च राजानमतथोचितम् ।
 उपवासपरिश्रान्तं त्वगस्थिपरिवारितम् ॥ ४२
 धर्मपुत्रः स्वपितरं परिष्वज्य महाप्रभुम् ।
 शोकजं बाष्पमुत्सृज्य पुनर्वचनमब्रवीत् ॥ ४३
 न कामये नरश्रेष्ठ जीवितं पृथिवीं तथा ।
 यथा तव प्रियं राजंश्चिकीर्षामि परंतप ॥ ४४
 यदि चाहमनुग्राह्यो भवतो दयितोऽपि वा ।
 क्रियतां तावदाहारस्ततो वेत्स्याम्यहं परम् ॥ ४५
 ततोऽब्रवीन्महातेजा धृतराष्ट्रो युधिष्ठिरम् ।
 अनुज्ञातस्त्वया पुत्र भुञ्जीयामिति कामये ॥ ४६
 इति ब्रुवति राजेन्द्रे धृतराष्ट्रे युधिष्ठिरम् ।
 ऋषिः सत्यवतीपुत्रो व्यासोऽभ्येत्य वचोऽब्रवीत् ॥

॥ इति श्रीमन्महाभारते आश्रमवासिकपर्वणि आश्रमवासपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

व्यासेन युधिष्ठिरं प्रति सहेतूपन्यासं धृतराष्ट्रस्य वनगमनाभ्यनुज्ञानचोदनापूर्वकं स्वाश्रमगमनम् ॥ १ ॥ युधिष्ठिरेण धृतराष्ट्रं प्रति कृच्छ्रेण तदभ्यनुज्ञानाङ्गीकरणम् ॥ २ ॥

व्यास उवाच ।

युधिष्ठिर महाबाहो यथाऽऽह कुरुनन्दनः ।
 धृतराष्ट्रो महातेजास्तत्कुरुष्वविचारयन् ॥ १
 अयं हि वृद्धो नृपतिर्हतपुत्रो विशेषतः ।
 नेदं कृच्छ्रं चिरतरं सहेदिति मतिर्मम ॥ २
 गान्धारी च महाभागा प्राज्ञा करुणवेदिनी ।
 पुत्रशोकं महाराज धैर्येणोद्बहते भृशम् ॥ ३
 अहमप्येतदेव त्वां ब्रवीमि कुरु मे वचः ।
 अनुज्ञां लभतां राजा मा वृथेह मरिष्यति ॥ ४

‘स्वस्थो भवत्वयं धीमान्वनेषु मधुगन्धिषु ।’
 राजर्षीणां पुराणानामनुयातु गतिं नृपः ।
 राजर्षीणां हि सर्वेषामन्ते वनमुपाश्रयः ॥ ५
 वैशंपायन उवाच ।
 इत्युक्तः स तदा राजा व्यासेनाद्भुतकर्मणा ।
 प्रत्युवाच महातेजा धर्मराजो महाशुनिम् ॥ ६
 भगवानेव नो मान्यो भगवानेव नो गुरुः ।
 भगवानस्य राज्यस्य कुलस्य च परायणम् ॥ ७
 अहं तु पुत्रो भगवन्पिता राजा गुरुश्च मे ।

निदेशवतीं च पितुः पुत्रो भवति धर्मतः ॥ ८
 वैशंपायन उवाच ।
 इत्युक्तः स तु तं प्राह व्यासो वेदविदांवरः ।
 युधिष्ठिरं महातेजाः पुनरेव महाकविः ॥ ९
 एवमेतन्महाभाग यथा वदसि भारत ।
 राजाऽयं वृद्धतां प्राप्तः प्रमाणे परमे स्थितः ॥ १०
 सोऽयं मयाऽभ्यनुज्ञातस्त्वया च पृथिवीपतिः ।
 करोतु स्वमभिप्रायं मा स विघ्नकरो भव ॥ ११
 एष एव परो धर्मो राजर्षीणां युधिष्ठिर ।
 समरे वा भवेन्मृत्युर्वने वा विधिपूर्वकम् ॥ १२
 पित्रा तु तव राजेन्द्र पाण्डुना पृथिवीक्षिता ।
 शिष्यभूतेन राजाऽयं गुरुवत्पर्युपासितः ॥ १३
 ऋतुभिर्दक्षिणावज्जी रत्नपर्वतशोभितैः ।
 महद्भिरिष्टं गौर्युक्ता प्रजाश्च परिपालिताः ॥ १४
 पुत्रसंस्थं च विपुलं राज्यं विप्रोपिते त्वयि ।
 त्रयोदशसमा भुक्तं दत्तं च विविधं वसु ॥ १५

त्वया चायं नरव्याघ्र गुरुशुश्रूषयाऽनघ ।
 आराधितः स भृत्येन गान्धारी च यशस्विनी ॥ १६
 अनुजानीहि पितरं समयोऽस्य तपोविधौ ।
 न मन्युर्विद्यते चास्य सुमुखोऽपि युधिष्ठिर ॥ १७
 वैशंपायन उवाच ।
 एतावदुक्त्वा वचनमनुमान्य च पार्थिवम् ।
 तथाऽस्त्विति च तेनोक्तः कौन्तेयेन ययौ वनम् ॥ १८
 गते भगवति व्यासे राजा पाण्डुसुतस्तदा ।
 प्रोवाच पितरं वृद्धं मन्दमन्दमिवानतः ॥ १९
 यदाह भगवान्व्यासो यच्चापि भवतो मतम् ।
 यथाऽऽह च महेष्वासः कृपो विदुर एव च ॥ २०
 युयुत्सुः संजयश्चैव तत्कर्तास्म्यहमञ्जसा ।
 सर्वे एव हि मान्या मे कुलस्य हि हितैषिणः ॥ २१
 इदं तु याचे नृपते त्वामहं शिरसा नतः ।
 क्रियतां तावदाहारस्ततो गच्छाश्रमं प्रति ॥ २२

॥ इति श्रीमन्महाभारते आश्रमवासिकपर्वणि आश्रमवासपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

वनं यियासुना धृतराष्ट्रेण युधिष्ठिराय राजनीत्युपदेशः ॥ १ ॥

वैशंपायन उवाच ।
 ततो राज्ञाऽभ्यनुज्ञातो धृतराष्ट्रो महामनाः ।
 ययौ स्वभवनं राजा गान्धार्याऽनुगतस्तदा ॥ १
 मन्दप्राणगतिर्धीमान्कृच्छ्रादिव समुद्रहन् ।
 पदानि स महीपालो जीर्णो गजपतिर्यथा ॥ २
 तमन्वगच्छद्विदुरो विद्वान्मूतश्च संजयः ।
 स चापि परमेष्वासः कृपः शारद्वतस्तथा ॥ ३
 स प्रविश्य गृहं राजा कृतपूर्वाङ्गिकक्रियः ।
 तर्पयित्वा द्विजश्रेष्ठानाहारमकरोत्तदा ॥ ४
 गान्धारी चैव धर्मज्ञा कुन्त्या सह मनस्विनी ।
 वधूभिरुपचारेण पूजिताऽभुङ्क्षु भारत ॥ ५
 कृताहारं कृताहाराः सर्वे ते विदुरादयः ।
 पाण्डवाश्च कुरुश्रेष्ठमुपातिष्ठन्त तं नृपम् ॥ ६

ततोऽब्रवीन्महाराजः कुन्तीपुत्रमुपहरे ।
 निपण्णं पाणिना पृष्टे संस्पृशन्नङ्गिकासुतः ॥ ७
 अग्रमादस्त्वया कार्यः सर्वथा कुरुनन्दन ।
 अष्टाङ्गे राजशार्दूल राज्ये धर्मपुरस्कृते ॥ ८
 तत्तु शक्यं महाराज रक्षितुं पाण्डुनन्दन ।
 राज्यं धर्मेण कौन्तेय विद्वानसि निबोध तत् ॥ ९
 विद्यावृद्धान्सदैव त्वमुपासीथा युधिष्ठिर ।
 शृणुयास्ते च यद्भूयुः कुर्याश्चैवाविचारयन् ॥ १०
 प्रातरुत्थाय तात्राजन्पूजयित्वा यथाविधि ।
 कृत्यकाले समुत्पन्ने पृच्छेथाः कार्यमात्मनः ॥ ११
 ते तु संमानिता राजस्त्वया लोकहितार्थिना ।
 प्रवक्ष्यन्ति हितं तात सर्वथा तव भारत ॥ १२

तपोविधौ तपःकरणे ॥ १७ ॥ पञ्चमोऽध्यायः ॥ ५ ॥

अभुङ्क्षु भुक्तवती ॥ ५ ॥ अष्टाङ्गे स्वाम्यमात्यादियुते ॥ ८ ॥

इन्द्रियाणि च सर्वाणि वाजिवत्परिपालय ।
 हितायैव भविष्यन्ति रक्षितं द्रविणं यथा ॥ १३
 अमात्यानुपधातीतान्पितृपैतामहाशुचीन् ।
 दान्तान्कर्मसु सर्वेषु मुख्यान्मुख्येषु योजयेः ॥ १४
 चारयेथाश्च सततं चारैरविदितः परैः ।
 परीक्षितैर्बहुविधैः स्वराष्ट्रेषु परेषु च ॥ १५
 पुरं च ते सुगुप्तं स्याद्दृढप्राकारतोरणम् ।
 अष्टाष्टालकसंवाधं पटपदं सर्वतो दिशम् ॥ १६
 तस्य द्वाराणि सर्वाणि पर्याप्तानि बृहन्ति च ।
 सर्वतः सुविभक्तानि यत्रैरारक्षितानि च ॥ १७
 पुरुषैरलमर्थस्ते विदितैः कुलशीलतः ।
 आत्मा च रक्ष्यः सततं भोजनादिषु भारत ।
 विहाराहारकालेषु माल्यशय्यासनेषु च ॥ १८
 स्त्रियश्च ते सुगुप्ताः स्युर्द्वैराष्ट्रैरधिष्ठिताः ।
 शीलवद्भिः कुलीनैश्च विद्वद्भिश्च युधिष्ठिर ॥ १९
 मन्त्रिणश्चैव कुर्वीथा द्विजान्विद्याविशारदान् ।
 विनीतांश्च कुलीनांश्च धर्मार्थकुशलानृज्ज् ॥ २०
 तैः सार्धं मन्त्रयेथास्त्वं नात्यर्थं बहुभिः सह ।
 समस्तैरपि च व्यस्तैर्व्यपदेशेन केनचित् ॥ २१
 सुसंवृतं मन्त्रगृहं स्थलं चारुह्य मन्त्रयेः ।
 अरण्ये निःशलाके वा न च रात्रौ कथंचन ॥ २२
 वानराः पक्षिणश्चैव ये मनुष्यानुकारिणः ।
 सर्वे मन्त्रगृहे वर्ज्या ये चापि जडपङ्गवः ॥ २३
 मन्त्रभेदे हि ये दोषा भवन्ति पृथिवीक्षिताम् ।
 न ते शक्याः समाधातुं कथंचिदिति मे मतिः ॥ २४
 दोषांश्च मन्त्रभेदस्य ब्रूयास्त्वं मन्त्रिमण्डले ।
 अभेदं च गुणा राजन्पुनःपुनररिन्दम ॥ २५
 पौरजानपदानां च शौचाशौचे युधिष्ठिर ।
 यथा स्याद्विदितं राजस्तथा कार्यं कुरुद्रह ॥ २६
 व्यवहारश्च ते राजन्नित्यमाष्टैरधिष्ठितः ।
 योज्यस्तुष्टैर्हितै राजन्नित्यं चारैरनुष्ठितः ॥ २७

परिमाणं विदित्वा च दण्डं दण्ड्येषु भारत ।
 प्रणयेयुर्यथान्यायं पुरुषास्ते युधिष्ठिर ॥ २८
 आदानरुचयश्चैव परदारभिमर्शिनः ।
 उग्रदण्डप्रधानाश्च मिथ्याभ्याहारिणस्तथा ॥ २९
 आक्रोष्टारश्च लुब्धाश्च हर्तारः साहसप्रियाः ।
 सभाविहारभेत्तारो वर्णानां च प्रदूषकाः ।
 हिरण्यदण्ड्या वध्याश्च कर्तव्या देशकालतः ॥ ३०
 'अवरोधभूमौ भृत्यैश्च पानं सह विवर्जयेत् ।
 आक्रोशन्त्यनुमत्तास्ते कलत्रं वाऽपि गृह्यते ॥ ३१
 जिघांसन्त्यपि शस्त्रेण नष्टाः क्रीडन्ति चोत्कटाः ।
 नानाक्षेपा व्याहरन्ति गम्यागम्यं न जानते ॥ ३२
 अतिपानेन राजाऽपि सर्वं कोशं विनाशयेत् ।
 वितरेद्वायुकेभ्यश्च वृथा च द्रव्यसंचयम् ॥ ३३
 शब्दमात्मनि दोषांश्च पिबेदेकश्च जायया ।
 युक्त्या प्रकाशमयति सुवीर्यस्य विद्वद्वये ॥' ३४
 प्रातरेव हि पश्येथा ये कुर्युः प्रियकर्म ते ।
 अलंकारमथो भोज्यमत ऊर्ध्वं समाचरेः ॥ ३५
 पश्येथाश्च ततो योधान्सदा त्वं प्रतिहर्षयन् ।
 दूतानां च चराणां च प्रदोषस्ते सदा भवेत् ॥ ३६
 सदा चापररात्रान्ते भवेत्कार्यार्थनिर्णयः ।
 मध्यरात्रे विहारस्ते मध्याह्ने च सदा भवेत् ॥ ३७
 सर्वे त्वौपयिकाः कालाः कार्याणां भरतर्षभ ।
 तथैवालंकृतः काले तिष्ठेथा भूरिदक्षिणः ॥ ३८
 'न विद्राव्य च तिष्ठेत परिहार्यं विभूषणम् ।
 प्रयोज्यं सर्वदैवेह मङ्गल्यं पापनाशनम् ॥' ३९
 चक्रवत्तात कार्याणां पर्यायो दृश्यते सदा ।
 कोशस्य निचये यत्नं कुर्वीथा न्यायतः सदा ।
 विविधस्य महाराज विपरीतं विवर्जयेः ॥ ४०
 चारैर्विदित्वा शत्रूंश्च ये राज्ञामन्तरैरपिणः ।
 तानाप्तैः पुरुषैर्दूराद्वातयेथा नराधिप ॥ ४१
 कर्म दृष्ट्वाऽथ भृत्यास्त्वं वरयेथाः कुरुद्रह ।

राज्यवत्परिपालयेति क. थ. पाठः ॥ १३ ॥ अष्टा दुर्गोपरि-
 भागे संचारस्थानानि । पटपदं पङ्क्तिः पदः पदनीयैः स्थानैर्यु-
 क्तम् । तेन सप्तप्राकारमिति गम्यते । तत्र सप्तमस्यान्तःपुर-
 त्वात् पट्टेवान्येषां पदनीयानि स्थानानि ॥ १६ ॥ निःशलाके

अतृणे । सन्तृणे ह्यासन्नः परचारो ज्ञातुमशक्य इति ॥ २२ ॥
 आदानरुचयः उत्कोचोपजीविनः ॥ २९ ॥ प्रदोषो रजनीमुखं
 दूतादीनां दर्शनकालः । प्रदेयस्ते सदा भवेदिति क. थ. पाठः
 ॥ ३६ ॥

कारयेथाश्च कर्माणि युक्तायुक्तैरधिष्ठितैः ॥ ४२
सेनाप्रणेता च भवेत्तव तात दृढव्रतः ।
शूरः क्लेशसहश्चैव हितो भक्तश्च पूरुषः ॥ ४३
सर्वे जनपदाश्चैव तव कर्माणि पाण्डव ।
गोवद्रासभवश्चैव कुर्युर्ये व्यवहारिणः ॥ ४४
स्वरन्ध्रं पररन्ध्रं च खेषु चैव परेषु च ।

उपलक्षयितव्यं ते नित्यमेव युधिष्ठिर ॥ ४५
देशजाश्चैव पुरुषा विक्रान्ताः खेषु कर्मसु ।
यात्राभिरनुरूपाभिरनुग्राह्या हितास्त्वया ॥ ४६
गुणार्थिनां गुणः कार्यो विदुषा वै जनाधिप ।
अविचार्याश्च ते ते स्युरचला इव नित्यशः ॥ ४७

॥ इति श्रीमन्महाभारते आश्रमवासिकपर्वणि आश्रमवासपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

धृतराष्ट्रेण युधिष्ठिरं प्रति राजनीतिकथनम् ॥ १ ॥

धृतराष्ट्र उवाच ।
मण्डलानि च बुध्येथाः परेषामात्मनस्तथा ।
उदासीनगुणानां च मध्यस्थानां च भारत ॥ १
चतुर्णां शत्रुजातानां सर्वेषामाततायिनाम् ।
मित्रं चामित्रमित्रं च बोद्धव्यं तेऽरिकर्षण ॥ २
अथ नानाजनपदा दुर्गाणि विविधानि च ।
बलानि च कुरुश्रेष्ठ भवत्येषां यथेच्छकम् ॥ ३
ते च द्वादश कौन्तेय राजानो विविधात्मकाः ।
मन्त्रिप्रधानाश्च गुणाः षष्टिर्द्वादश च प्रभो ॥ ४
एतन्मण्डलमित्याहुराचार्या नीतिकोविदाः ।
अत्र पाङ्गुण्यमायत्तं युधिष्ठिर निबोध तत् ॥ ५
वृद्धिक्षयौ च विज्ञेयौ स्थानं च कुरुसत्तम ।
द्विसप्तत्यां महाबाहो ततः पाङ्गुण्यजा गुणाः ॥ ६
यथा स्वपक्षो बलवान्परपक्षस्तथा बलः ।
विगृह्य शत्रून्कौन्तेय यायात्क्षितिपतिस्तदा ॥ ७
यदा परे च बलिनः स्वपक्षश्चैव दुर्बलः ।
सार्धं विद्वांस्तदा क्षीणः परैः सन्धिं समाश्रयेत् ॥ ८
द्रव्याणां संचयश्चैव कर्तव्यः सुमहांस्तथा ।

यदा समर्थो यानाय नचिरेणैव भारत ॥ ९
तदा सर्वं विधेयं स्यात्स्थानेन स विचारयेत् ।
भूमिरल्पफला देया विपरीतस्य भारत ॥ १०
हिरण्यरूप्यभूयिष्ठं मित्रं क्षीणमकोशभृत् ।
विपरीतं निगृह्णीयात्स्वयं सन्धिविशारदः ॥ ११
सन्ध्यर्थं राजपुत्रं वा लिप्सेथा भरतर्षभ ।
विपरीतं न तच्छ्रेयः पुत्र कस्यांचिदापदि ॥ १२
तस्याः प्रमोक्षे यत्नं च कुर्याः सोपायमन्त्रवित् ।
प्रकृतीनां च राजेन्द्र राजा दीनान्विभावयेत् ॥ १३
क्रमेण युगपद्बुद्ध्वा व्यसनानां बलाबलम् ।
पीडनं स्तम्भनं चैव कोशभङ्गस्तथैव च ॥ १४
कार्यं यत्नेन शत्रूणां स्वराज्यं रक्षता स्वयम् ।
न च हिंस्योऽभ्युपगतः सामन्तो वृद्धिमिच्छता ॥
कौन्तेय तद्वितं ते स्यात्पृथिवीं विजिगीषतः ।
गुणानां भेदने योगमीप्सेथाः सह मन्त्रिभिः ॥ १६
साधुसंग्रहणाच्चैव पापनिग्रहणात्तथा ।
आत्मसात्करणे नित्यं पालनानि गृहे तथा ।
दुर्बलाश्चैव सततं नान्वेष्टव्या बलीयसा ॥ १७

गवादिबत् आहारमात्रवेतनाः । व्यवहारिणः कारुशिल्पिप्रभृ-
तयः ॥ ४४ ॥ षष्ठोऽध्यायः ॥ ६ ॥

मण्डलानि अरिभिर्मित्रमित्यादीनि ॥ १ ॥ यथेच्छकं परैर्भे-
द्यत्वमभेद्यत्वं च भवति तस्मादवहितस्तिष्ठेत् । तथामात्या
जनपदा इति श्र. पाठः । भवत्येषां स्वकं परमिति थ. पाठः
॥ ३ ॥ द्वादश चत्वारः शत्रुजाताः । षट् आततायिनः ।
मित्रं अमित्रमित्रं चेति षष्टिर्गुणाः । कृष्यादीन्यष्टौ संधान-
आश्रम० २

कर्माणि । बालादयो विशतिरसंधेयाः । नास्तिक्यादयश्चतुर्दश
दोषाः । मन्त्रादीन्यष्टादश तीर्थानीति । एतेषु केचित् हानार्थं
ज्ञातव्याः केचिदुपादानार्थम् ॥ ४ ॥ अत्र प्राङ्मुख्यमायत्तमिति
थ. पाठः ॥ ५ ॥ ततः पाङ्गुण्यचारिण इति क. थ. पाठः ॥ ६ ॥
द्रव्याणां संचये चैव यत्नः कार्यः सदा भवेत् इति क. पाठः
॥ ९ ॥ दीनान् अन्धवधिरादीन् विभावयेत्पूजयेत् ॥ १३ ॥

तिष्ठेथा राजशार्दूल वैतसीं वृत्तिमास्थितः ।

यद्येनमभियायाच्च बलवान्दुर्बलं नृपः ॥ १८

सामादिभिरुपायैस्तं क्रमेण विनिवर्तयेः ।

अशक्नुवंश्च युद्धाय निष्पतेत्सह मन्त्रिभिः ॥ १९

कोशेन पौरैर्दण्डेन ये चास्य प्रियकारिणः ।

असंभवे तु सर्वस्य यथा मुख्येन निष्पतेत् ।

क्रमेणानेन मोक्षः स्याच्छरीरं प्रति केवलम् ॥ २०

॥ इति श्रीमन्महाभारते आश्रमवासिकपर्वणि आश्रमवासपर्वणि सप्तमोऽध्यायः ॥ ७ ॥

अष्टमोऽध्यायः ॥ ८ ॥

धृतराष्ट्रेण युधिष्ठिरं प्रति राजनीतिकथनम् ॥ १ ॥

धृतराष्ट्र उवाच ।

सन्धिविग्रहमप्यत्र पश्येथा राजसत्तम ।

द्वियोनिं विविधोपायं बहुकल्पं युधिष्ठिर ॥ १

कौरव्य पर्युपासीथाः स्थित्वा द्वैविध्यमात्मनः ।

तुष्टपुष्टजनः शत्रुरर्थवानिति च स्मरेत् ॥ २

पर्युपासनकाले तु विपरीतं विधीयते ।

आमर्दकाले राजेन्द्र व्यवसायस्ततोऽपरः ॥ ३

व्यसनं भेदनं चैव शत्रूणां कारयेत्ततः ।

कर्षणं भीषणं चैव युद्धे चैव बहुक्षयम् ॥ ४

प्रयास्यमानो नृपतिस्त्रिविधं परिचिन्तयेत् ।

आत्मनश्चैव शत्रोश्च शक्तिं शास्त्रविशारदः ॥ ५

उत्साहप्रभुशक्तिभ्यां मन्त्रशक्त्या च भारत ।

उपपन्नो नृपो यायाद्विपरीतं च वर्जयेत् ॥ ६

आददीत बलं राजा मौलं मित्रबलं तथा ।

अटवीवलं भृतं चैव तथा श्रेणीवलं प्रभो ॥ ७

‘मित्रामित्रबलं राजन्यायाद्बुद्ध्युदये धृतः ।’

तत्र मित्रबलं राजन्मौलं चैव विशिष्यते ।

श्रेणीवलं भृतं चैव तुल्ये एवेति मे मतिः ॥ ८

तथाऽऽचारबलं चैव परस्परसमं नृप ।

विज्ञेयं बलकालेषु राज्ञा काल उपस्थिते ॥ ९

आपदश्चापि बोद्धव्या बहुरूपा नराधिप ।

एनं त्वाम् ॥ १८ ॥ सप्तमोऽध्यायः ॥ ७ ॥

प्रबलप्रतियोगिकं दुर्बलप्रतियोगिकं चेति द्वियोनी संधि-
विग्रहः ॥ १ ॥ स्थित्वा स्थिरो भूत्वा । द्वैविध्यं बलावलं
ज्ञात्वा शत्रुं पर्युपास्वेति भावः । स्मरेज्योपायं विचारयेन्न
त्वक्सात्प्रयायान् । जित्वा द्विविधमात्मनेति क. पाठः ॥ २ ॥

भवन्ति राज्ञा कौरव्य यास्ताः पृथगतः शृणु १०

विकल्पा बहुधा राजन्नापदां पाण्डुनन्दन ।

सामादिभिरुपन्यस्य गमयेत्तानृपः सदा ॥ ११

यात्रां गच्छेद्बलैर्युक्तो राजा पङ्क्तिः परंतप ।

युक्तश्च देशकालाभ्यां बलैरात्मगुणैस्तथा ॥ १२

हृष्टपुष्टबलो गच्छेद्राजा वृद्धदये रतः ।

अकृशश्चाप्यथो यायादनृतावपि पाण्डव ॥ १३

तूणाश्मानं वाजिरथप्रवाहां

ध्वजद्रुमैः संवृतकूलरोधसम् ।

पदातिनागैर्वहुर्कर्ममां नदीं

सपत्ननाशे नृपतिः प्रयोजयेत् ॥ १४

अथोपपत्त्या शकटं पद्मवज्रं च भारत ।

उशना वेद यच्छास्त्रं तत्रैतद्विहितं विभो ॥ १५

चारयित्वा परबलं कृत्वा स्वबलदर्शनम् ।

स्वभूमौ योजयेद्युद्धं परभूमौ तथैव च ॥ १६

बलं प्रसादयेद्राजा निक्षिपेद्बलिनो नरान् ।

ज्ञात्वा स्वविषयं तत्र सामादिभिरुपक्रमेत् ॥ १७

सर्वथैव महाराज शरीरं धारयेदिह ।

प्रेत्य चेह च कर्तव्यमात्मनिःश्रेयसं परम् ॥ १८

एवं कुर्वन्शुभा वाचो लोकेऽस्मिञ्शृणु ते नृप ।

प्रेत्य स्वर्गमवाप्नोति प्रजा धर्मेण पालयन् ॥ १९

विपरीतमतुष्टपुष्टबलं प्रयायादित्यर्थः ॥ ३ ॥ गमनं वेदनं

चैवेति थ. पाठः ॥ ४ ॥ मौलं धनबलम् ॥ ७ ॥ अनृतां अका-

लेऽपि शिशिरादां ॥ १३ ॥ शकटादयो व्यूहविशेषाः ॥ १५ ॥

साधयित्वा परबलं कृत्वा च बलमर्पणम् इति क. थ. पाठः
॥ १६ ॥ अष्टमोऽध्यायः ॥ ८ ॥

एवं त्वया कुरुश्रेष्ठ वर्तितव्यं प्रजासु वै ।
उभयोर्लोकयोस्तात प्राप्तये नित्यमेव हि ॥ २०
भीष्मेण सर्वमुक्तोसि कृष्णेन विदुरेण च ।
मयाऽप्यवश्यं वक्तव्यं प्रीत्या ते नृपसत्तम ॥ २१

॥ इति श्रीमन्महाभारते आश्रमवासिकपर्वणि आश्रमवासपर्वणि अष्टमोऽध्यायः ॥ ८ ॥

नवमोऽध्यायः ॥ ९ ॥

धृतराष्ट्रेण युधिष्ठिरात्सकलपौरजनानयनेन स्वस्य वनजिगमिपानिवेदनपूर्वकं तान्प्रति तदभ्यनुज्ञानप्रार्थना ॥ १ ॥

युधिष्ठिर उवाच ।
एवमेतत्करिष्यामि यथाऽऽत्थ पृथिवीपते ।
भूयश्चैवानुशास्योऽहं भवता पार्थिवर्षभ ॥ १
भीष्मे स्वर्गमनुप्राप्ते गते च मधुसूदने ।
विदुरे संजये चैव कोऽन्यो मां वक्तुमर्हति ॥ २
यत्तु मामनुशास्तीह भवानद्य हिते स्थितः ।
कर्तास्मि तन्महीपाल निर्वृतो भव पार्थिव ॥ ३
वैशंपायन उवाच ।
एवमुक्तः स राजर्षिर्धर्मराजेन धीमता ।
कौन्तेयं समनुज्ञातुमियेष भरतर्षभ ॥ ४
पुत्र विश्राम्यतां तावन्ममापि बलवाञ्छ्रमः ।
इत्युक्त्वा प्राविशद्राजा गान्धार्या भवनं तदा ५
तमासनगतं देवी गान्धारी धर्मचारिणी ।
उवाच काले कालज्ञा प्रजापतिसमं पतिम् ॥ ६
अनुज्ञातः स्वयं तेन व्यासेन त्वं महर्षिणा ।
युधिष्ठिरस्यानुमते कदाऽरण्यं गमिष्यसि ॥ ७
धृतराष्ट्र उवाच ।
गान्धार्यहमनुज्ञातः स्वयं पित्रा महात्मना ।
युधिष्ठिरस्यानुमते गन्तास्मि नचिराद्वनम् ॥ ८
अहं हि तावत्सर्वेषां तेषां दुर्द्युतदेविनाम् ।
पुत्राणां दातुमिच्छामि प्रेत्यभावानुगं वसु ।
सर्वप्रकृतिसान्निध्यं कारयित्वा स्ववेश्मनि ॥ ९
वैशंपायन उवाच ।
इत्युक्त्वा धर्मराजाय प्रेषयामास वै तदा ।
स च तद्वचनात्सर्वं समानिन्ये महीपतिः ॥ १०
ततः प्रतीतमनसो ब्राह्मणाः कुरुजाङ्गलाः ।

एतत्सर्वं यथान्यायं कुर्वीथा भूरिदक्षिण ।
प्रियस्तथा प्रजानां त्वं स्वर्गे सुखमवाप्स्यसि ॥ २२
अश्वमेधसहस्रेण यो यजेत्पृथिवीपतिः ।
पालयेद्वाऽपि धर्मेण प्रजास्तुल्यं फलं लभेत् ॥ २३

क्षत्रियाश्चैव वैश्याश्च शूद्राश्चैव समाययुः ॥ ११
ततो निष्क्रम्य नृपतिस्तस्मादन्तःपुरात्तदा ।
ददृशे तं जनं सर्वं सर्वाश्च प्रकृतीस्तथा ॥ १२
समवेतांश्च तान्सर्वान्पौराज्ञानपदांस्तथा ।
तानागतानभिप्रेक्ष्य समस्तं च सुहृज्जनम् ॥ १३
ब्राह्मणांश्च महीपाल नानादेशसमागतान् ।
उवाच मतिमात्राजा धृतराष्ट्रोऽम्बिकासुतः ॥ १४
भवन्तः कुरुवश्चैव चिरकालं सहोपिताः ।
परस्परस्य सुहृदः परस्परहिते रताः ॥ १५
यदिदानीमहं ब्रूयामस्मिन्काल उपस्थिते ।
तथा भवद्भिः कर्तव्यमविचार्य वचो मम ॥ १६
अरण्यगमने बुद्धिर्गान्धारीसहितस्य मे ।
व्यासस्यानुमते राज्ञस्तथा कुन्तीसुतस्य मे ॥ १७
भवन्तोऽप्यनुजानन्तु मान्या वोऽभूद्विचारणा १८
अस्माकं भवतां चैव येयं प्रीतिर्हि शाश्वती ।
न च साऽन्येषु देशेषु राज्ञामिति मतिर्मम ॥ १९
शान्तोस्मि वयसाऽनेन तथा पुत्रविनाकृतः ।
उपवासकृशश्चास्मि गान्धारीसहितोऽनघाः ॥ २०
युधिष्ठिरगते राज्ये प्राप्तश्चास्मि सुखं महत् ।
मन्ये दुर्योधनैश्चर्याद्विशिष्टं बहुभिर्गुणैः ॥ २१
मम चान्धस्य वृद्धस्य हतपुत्रस्य का गतिः ।
ऋते वनं महाभागास्तन्माऽनुज्ञातुमर्हथ ॥ २२
तस्य तद्वचनं श्रुत्वा सर्वे ते कुरुजाङ्गलाः ।
वाप्ससंदिग्धया वाचा रुरुर्भरतर्षभ ॥ २३
तानविब्रुवतः किञ्चित्सर्वाञ्छोकपरायणान् ।
पुनरेव महातेजा धृतराष्ट्रोऽब्रवीदिदम् ॥ २४

॥ इति श्रीमन्महाभारते आश्रमवासिकपर्वणि आश्रमवासपर्वणि नवमोऽध्यायः ॥ ९ ॥

दशमोऽध्यायः ॥ १० ॥

धृतराष्ट्रेण पौरान्प्रति दुर्योधनपक्षपातेन स्वकृतापनयक्षमापनम् ॥ १ ॥ तथा युधिष्ठिरस्य तेषु न्यासतया समर्पणपूर्वकं स्वस्य वनगमनाभ्यनुज्ञानप्रार्थना ॥ २ ॥

धृतराष्ट्र उवाच ।

शान्तनुः पालयामास यथावद्वसुधामिमाम् ।
तथा विचित्रवीर्यश्च भीष्मेण परिपालितः ।
पालयामास नस्तातो विदितं वो न संशयः ॥ १ ॥
यथा च पाण्डुर्भ्राता मे दयितो भवतामभूत् ।
स चापि पालयामास यथावत्तच्च वेत्थ ह ॥ २ ॥
'अनन्तरं हि पितरमनुज्ञातो युधिष्ठिरः ।
नात्र किञ्चिन्मृषा जातु भाषतेति मतिर्मम ॥' ३ ॥
मया च भवतां सम्यक् शुश्रूषा या कृताऽनघाः ।
असम्यग्वा महाभागास्तत्क्षन्तव्यमतन्द्रितैः ॥ ४ ॥
यदा दुर्योधनेनेदं भुक्तं राज्यमकण्टकम् ।
अपि तत्र न वो मन्दो दुर्बुद्धिरपराद्वान् ॥ ५ ॥
तस्यापराधादुर्बुद्धेरभिमानान्महीक्षिताम् ।
विमर्दः सुमहानासीदनयात्स्वकृतादथ ।
'धातिताः कौरवेयाश्च पृथिवी च विनाशिता ॥' ६ ॥
तन्मया साधु वाऽपीदं यदि वाऽसाधु वै कृतम् ।
तद्गो हृदि न कर्तव्यं मया बद्धोऽयमञ्जलिः ॥ ७ ॥
वृद्धोऽयं हतपुत्रोऽयं दुःखितोऽयं नगाधिपः ।
पूर्वराज्ञां च पुत्रोऽयमिति कृत्वाऽनुजानथ ॥ ८ ॥
इयं च कृपणा वृद्धा हतपुत्रा तपस्विनी ।
गान्धारी पुत्रशोकार्ता तुल्यं याचति वो मया ॥ ९ ॥
हतपुत्राविमौ वृद्धौ विदित्वा दुःखितौ तथा ।

अनुजानीत भद्रं वो ब्रजाव शरणं च वः ॥ १० ॥
अयं च कौरवो राजा कुन्तीपुत्रो युधिष्ठिरः ।
सर्वैर्भवद्भिर्द्रष्टव्यः समेषु विषमेषु च ।
न जातु विषमं चैव गमिष्यति कदाचन ॥ ११ ॥
चत्वारः सचिवा यस्य भ्रातरो विपुलौजसः ।
लोकपालसमा ह्येते सर्वधर्मार्थदर्शिनः ॥ १२ ॥
'चतुर्णां लोकपालानां मध्ये विपरिवर्तते ।'
ब्रह्मेव भगवानेष सर्वभूतजगत्पतिः ॥ १३ ॥
'एवमेव महाबाहुर्भीमार्जुनयमैर्दृतः ।'
युधिष्ठिरो महातेजा भवतः पालयिष्यति ॥ १४ ॥
अवश्यमेव वक्तव्यमिति कृत्वा ब्रवीमि वः ।
एष न्यासो मया दत्तः सर्वेषां वो युधिष्ठिरः ।
भवन्तोऽस्य च वीरस्य न्यासभूताः कृता मया ॥ १५ ॥
यदेव तैः कृतं किञ्चिच्चलीकं वः सुतैर्मम ।
यदन्येन मदीयेन तदनुज्ञातुमर्हथ ॥ १६ ॥
भवद्भिर्न हि मे मन्युः कृतपूर्वः कथंचन ।
अत्यन्तगुरुभक्तानामेषोऽञ्जलिरिदं नमः ॥ १७ ॥
तेषामस्थिरबुद्धीनां लुब्धानां कामचारिणाम् ।
कृते याचेऽद्य वः सर्वान्गान्धारीसहितोऽनघाः ॥ १८ ॥
इत्युक्तास्तेन ते सर्वे पौरजानपदा जनाः ।
नोचुर्बाष्पकलाः किञ्चिद्दीक्षांचक्रुः परस्परम् ॥ १९ ॥

॥ इति श्रीमन्महाभारते आश्रमवासिकपर्वणि आश्रमवासपर्वणि दशमोऽध्यायः ॥ १० ॥

एकादशोऽध्यायः ॥ ११ ॥

पौरजनैर्ब्राह्मणमुखेन धृतराष्ट्रं प्रति समाश्वासनपूर्वकं कृच्छ्रेण वनगमनाभ्यनुज्ञानम् ॥ १ ॥

वैशंपायन उवाच ।

एवमुक्तास्तु ते तेन पौरजानपदा जनाः ।
वृद्धेन राज्ञा कौरव्य नष्टसंज्ञा इवाभवन् ॥ १ ॥
तूष्णींभूतास्ततस्तास्तु बाष्पकण्ठान्महीपतिः ।

धृतराष्ट्रो महीपालः पुनरेवाभ्यभाषत ॥ २ ॥
वृद्धं च हतपुत्रं च धर्मपत्न्या सहानया ।
विलपन्तं बहुविधं कृपणं चैव सत्तमाः ॥ ३ ॥
पित्रा स्वयमनुज्ञातं कृष्णद्वैपायनेन वै ।

न कर्तव्यमनुज्ञातुमिहार्हयेति क. ट. थ. पाठः ॥ ७ ॥

अन्येन धृत्येन। अनुज्ञातुं क्षन्तुम् ॥ १६ ॥ दशमोऽध्यायः ॥ १० ॥

वनवासाय धर्मज्ञा धर्मजेन नृपेण ह ॥ ४
 सोहं पुनःपुनर्याचे शिरसाऽवनतोऽनघाः ।
 गान्धार्या सहितं तन्मां समनुज्ञातुमर्हथ ॥ ५
 वैशंपायन उवाच ।
 तच्छ्रुत्वा कुरुराजस्य वाक्यानि करुणानि ते ।
 रुरुदुः सर्वशो राजन्समेताः कुरुजाङ्गलाः ॥ ६
 उत्तरीयैः करैश्चापि संछाद्य वदनानि ते ।
 रुरुदुः शोकसंतप्ता मुहूर्तं पितृमातृवत् ॥ ७
 हृदयैः शून्यभूतैस्ते धृतराष्ट्रप्रवासजम् ।
 दुःखं संधारयन्तो हि नष्टसंज्ञा इवाभवन् ॥ ८
 ते विनीय तमायासं धृतराष्ट्रवियोगजम् ।
 शनैः शनैस्तदाऽन्योन्यमब्रुवन्स्वमतान्युत ॥ ९
 ततः संचिन्त्य ते सर्वे वाक्यान्यथ समासतः ।
 एकस्मिन्ब्राह्मणे कार्यमावेश्योर्चुर्नराधिपम् ॥ १०
 ततः स्वाचरणो विप्रः संमतोऽर्थविशारदः ।
 संभाव्यो बह्वचो राजन्वक्तुं समुपचक्रमे ॥ ११
 अनुमान्य महाराजं सदः समनुभाष्य च ।
 विप्रः प्रगल्भो मेधावी स राजानमुवाच ह ॥ १२
 राजन्वाक्यं जनस्यास्य मयि सर्वं समर्पितम् ।
 वक्ष्यामि तदहं वीर तज्जुषस्व नराधिप ॥ १३
 यथा वदसि राजेन्द्र सर्वमेतत्तथा विभो ।
 नात्र मिथ्या वचः किंचित्सुहृत्त्वं नः परस्परम् ॥ १४
 न जात्वस्य च वंशस्य राज्ञां कश्चित्कदाचन ।
 राजाऽऽसीद्यः प्रजापालः प्रजानामप्रियोऽभवत् ॥ १५
 पितृवन्मातृवच्चैव भवन्तः पालयन्ति नः ।
 न च दुर्योधनः किंचिदयुक्तं कृतवानृपः ॥ १६
 'प्रियाणि कुर्वन्सर्वेषामनुवृत्त्यर्थमुद्यतः ।'
 यथा ब्रवीति धर्मात्मा मुनिः सत्यवतीसुतः ।
 तथा कुरु महाराज स हि नः परमो गुरुः ॥ १७
 त्यक्त्वा वयं तु भवता दुःखशोकपरायणाः ।
 भविष्यामश्विरं राजन्भवद्गुणशतैर्हताः ॥ १८
 यथा शन्तनुना गुप्ता राज्ञा चित्राङ्गदेन च ।
 भीष्मवीर्योपगूढेन पित्रा तव च पार्थिव ।

भवद्द्वियुजा चैव पाण्डुना पृथिवीक्षिता ॥ १९
 तथा दुर्योधनेनापि राज्ञा सुपरिपालिताः ।
 न स्वल्पमपि पुत्रस्ते व्यलीकं कृतवानृप ॥ २०
 पितरीव सुविधस्तास्तस्मिन्नपि नराधिपे ।
 वयसा स यथा सम्यग्भवतो विदितं तथा ॥ २१
 तथा वर्षसहस्राणि कुन्तीपुत्रेण धीमता ।
 पाल्यमाना धृतिमता सुखं विन्दामहे नृप ॥ २२
 राजर्षीणां पुराणानां भवतां पुण्यकर्मणाम् ।
 कुरुसंवरणादीनां भरतस्य च धीमतः ॥ २३
 वृत्तं समनुयात्येव धर्मात्मा भूरिदक्षिणः ।
 नात्र वाच्यं महाराज सुमूक्ष्ममपि विद्यते ॥ २४
 उपिताः स सुखं नित्यं भवता परिपालिताः ।
 सुमूक्ष्मं च व्यलीकं ते सपुत्रस्य न विद्यते ॥ २५
 यत्तु ज्ञातिविमर्देऽस्मिन्नात्थ दुर्योधनं प्रति ।
 भवन्तमनुनेष्यामि तत्रापि कुरुनन्दन ॥ २६
 न तदुर्योधनकृतं न च तद्भवता कृतम् ।
 न कर्णसौबलाभ्यां च कुरवो यत्क्षयं गताः ॥ २७
 दैवं तत्तु विजानीमो यन्न शक्यं प्रवाधितुम् ।
 दैवं पुरुषकारेण न शक्यमपि बाधितुम् ॥ २८
 अक्षौहिण्यो महाराज दशाष्टौ च समागताः ।
 अष्टादशाहेन हताः कुरुभिर्योधपुङ्गवैः ॥ २९
 भीष्मद्रोणकृपाद्यैश्च कर्णेन च महात्मना ।
 युयुधानेन वीरेण धृष्टद्युम्नेन चाहवे ॥ ३०
 चतुर्भिः पाण्डुपुत्रैश्च भीमार्जुनयमैस्तथा ।
 न च क्षयोऽयं नृपते ऋते दैवबलादभूत् ॥ ३१
 अवश्यमेव संग्रामे क्षत्रियेण विशेषतः ।
 कर्तव्यं निधनं काले मर्तव्यं क्षत्रबन्धुना ॥ ३२
 तैरियं पुरुषव्याघ्रैर्विद्याबाहुबलान्वितैः ।
 पृथिवी निहता सर्वा सहया सरथद्विपा ॥ ३३
 न स राज्ञां वधे स्रुतः कारणं ते महात्मनाम् ।
 न भवान्न च ते भृत्या न कर्णो न च सौबलः ॥ ३४
 यद्विशस्ताः कुरुश्रेष्ठ राजानश्च सहस्रशः ।
 सर्वं दैवकृतं विद्धि कोत्र किं वक्तुमर्हति ॥ ३५

सांबाह्वयो बहुच इति झ. पाठः । शांभय इति क. पाठः ११
 जन्नक्षयोऽथ नृपते कृतो दैवबलात्कृतैरिति थ. पाठः ॥ ३१ ॥

नच राजापराप्नोति पुत्रस्त्व महामना इति क. थ. पाठः ॥ ३४ ॥
 दशमोऽध्यायः ॥ १० ॥

गुरुर्मतो भवानस्य कृत्स्नस्य जगतः प्रभुः ।
 धर्मात्मानमतस्तुभ्यमनुजानीमहे सुतम् ॥ ३६
 लभतां वीरलोकं स ससहायो नराधिपः ।
 द्विजाग्र्यैः समनुज्ञातस्त्रिदिवे मोदतां सुखम् ॥ ३७
 प्राप्स्यते च भवान्पुण्यं धर्मे च सततं स्थितः ।
 वेद धर्म महाबाहो लौक्यं वैदिकमेव च ॥ ३८
 दृष्टापदानाश्चास्माभेः पाण्डवाः पुरुषेभ्यः ।
 समर्थास्त्रिदिवस्यापि पालने किं पुनः क्षितेः ॥ ३९
 अनुवर्त्सन्ति वा धीमन्समेषु विषमेषु च ।
 प्रजाः कुरुकुलश्रेष्ठ पाण्डवाञ्शीलभूपणान् ॥ ४०
 ब्रह्मदेयाग्रहारांश्च पारिवर्हांश्च पार्थिवः ।
 पूर्वराजातिमर्गाश्च पालयत्येव पाण्डवः ॥ ४१
 दीर्घदर्शी मृदुर्दान्तः सदा वैश्रवणो यथा ।
 अक्षुद्रमचिवश्चायं कुन्तीपुत्रो महामनाः ॥ ४२
 अप्यमित्रे दयावांश्च शुचिश्च भरतर्षभः ।
 क्रजु पश्यति मेधावी पुत्रवत्पाति नः सदा ॥ ४३
 विप्रियं च जनस्यास्य संसर्गाद्धर्मजस्य वै ।
 न करिष्यन्ति राजर्षे तथा भीमार्जुनादयः ॥ ४४
 मन्दा मृदुषु कौरव्य तीक्ष्णेष्वशीविषोपमाः ।

वीर्यवन्तो महात्मानः पौराणां च हिते रताः ४५
 न कुन्ती न च पाञ्चाली न चोलूपी न सात्वती ।
 अस्मिञ्जने करिष्यन्ति प्रतिकूलानि कर्हिचित् ४६
 भवत्कृतमिमं स्नेहं युधिष्ठिरविवर्धितम् ।
 न पृष्ठतः करिष्यन्ति पौरा जानपदा जनाः ॥ ४७
 अधर्मिष्ठानपि सतः कुन्तीपुत्रा महारथाः
 मानवान्पालयिष्यन्ति भूत्वा धर्मपरायणाः ॥ ४८
 स राजन्मानसं दुःखमपनीय युधिष्ठिरात् ।
 कुरु कार्याणि धर्म्याणि नमस्ते पुरुषर्षभ ॥ ४९
 वैशंपायन उवाच ।
 तस्य तद्वचनं धर्म्यमनुमान्य गुणोत्तरम् ।
 साधुसाध्विति सर्वः स जनः प्रतिगृहीतवान् ॥ ५०
 धृतराष्ट्रश्च तद्वाक्यमभिपूज्य पुनःपुनः ।
 विसर्जयामास तदा प्रकृतीस्तु शनैःशनैः ॥ ५१
 स तैः संपूजितो राजा शिवेनावेक्षितस्तथा ।
 प्राञ्जलिः पूजयामास तं जनं भरतर्षभ ॥ ५२
 ततो विवेश भवनं गान्धार्या सहितो निजम् ।
 आगतायां च शर्वर्या सुखं शेते नराधिपः ॥ ५३

॥ इति श्रीमन्महाभारते आमश्रवामिकपर्वणि आश्रमवासपर्वणि एकादशोऽध्यायः ॥ ११ ॥

द्वादशोऽध्यायः ॥ १२ ॥

धृतराष्ट्रेण भीष्मदुर्योधनादीनां श्राद्धदानाय विदुरमुखाद्युधिष्ठिरं प्रति द्रव्ययाचनम् ॥ १ ॥ तच्छ्रवणेन विमनायमानं भीमं तद्वाचज्ञेनार्जुनेन तंप्रति द्रव्ययाचने भीमेन धृतराष्ट्रापनयानुस्मरणपूर्वकं तदनङ्गीकरणम् ॥ २ ॥

वैशंपायन उवाच ।
 ततो रजन्यां व्युष्टायां धृतराष्ट्रंऽत्रिकामुतः ।
 विदुरं प्रेषयामास युधिष्ठिरनिवेशनम् ॥ १
 स गत्वा राजवचनादुवाचाच्युतमीश्वरम् ।
 युधिष्ठिरं महातेजाः सर्वबुद्धिमतांवरः ॥ २
 धृतराष्ट्रो महाराजो वनवासाय दीक्षितः ।
 गमिष्यति वनं राजन्नागतां कार्तिकीमिमाम् ॥ ३
 स त्वां कुरुकुलश्रेष्ठ किञ्चिदर्थमभीप्सति ।

श्राद्धमिच्छति दातुं स गाङ्गेयस्य महात्मनः ॥ ४
 द्रोणस्य सोमदत्तस्य बाह्लीकस्य च धीमतः ।
 पुत्राणां चैव सर्वेषां ये चान्ये सुहृदो हताः ।
 यदि चाप्यनुजानीषे सैन्धवापशदस्य च ॥ ५
 एतच्छ्रुत्वा तु वचनं विदुरस्य युधिष्ठिरः ।
 हृष्टः संपूजयामास गुडाकेशश्च पाण्डवः ॥ ६
 न च भीमो दृढक्रोधस्तद्वचो जगृहे तदा
 विदुरस्य महातेजा दुर्योधनकृतं स्मरन् ॥ ७

किञ्चिदर्थं किञ्चित्कार्यं कर्तुं त्वामभीप्सति द्रष्टुमिति शेषः
 ॥ ४ ॥ किञ्चिदागम्य भीमं वचनमब्रवीदिति क. थ. पाठः

॥ ८ ॥ द्वादशोऽध्यायः ॥ १२ ॥

अभिप्रायं विदित्वा तु भीमसेनस्य फल्गुनः ।
 किरीटी किञ्चिदानम्य तमुवाच नरर्षभम् ॥ ८
 भीम राजा पिता वृद्धो वनवासाय दीक्षितः ।
 दातुमिच्छति सर्वेषां सुहृदामौर्ध्वदेहिकम् ॥ ९
 भवता निर्जितं वित्तं दातुमिच्छति कौरवः ।
 भीष्मादीनां महाबाहो तदनुज्ञातुमर्हसि ॥ १०
 दिष्ट्या त्वद्य महाबाहो धृतराष्ट्रः प्रयाचते ।
 याचितो यः पुराऽस्माभिः पश्य कालस्य पर्ययम् ११
 योसौ पृथिव्याः कृत्स्नाया भर्ता भूत्वा नराधिपः ।
 परैर्विनिहतामात्यो वनं गन्तुमभीप्सति ॥ १२
 मा तेऽन्यत्पुरुषव्याघ्र दानाद्भवतु दर्शनम् ।
 अयशस्यमतोऽन्यत्स्यादधर्मश्च महाभुज ॥ १३
 राजानमुपतिष्ठस्व ज्येष्ठं भ्रातरमीश्वरम् ।
 अर्हस्त्वमसि दातुं वै नादातुं भरतर्षभ ॥ १४
 एवं ब्रुवाणं वीभत्सुं धर्मराजोऽप्यपूजयत् ।
 भीमसेनस्तु सक्रोधमुवाच विजयं तदा ॥ १५
 वयं भीष्मस्य दास्यामः प्रेतकार्यं तु फल्गुन ।
 सोमदत्तस्य नृपतेर्भूरिश्रवस एव च ॥ १६

बाह्लीकस्य च राजर्षेर्द्रोणस्य च महात्मनः ।
 अन्येषां चैव सुहृदां कुन्ती कर्णाय दास्यति ॥ १७
 श्राद्धानि पुरुषव्याघ्र मा प्रदात्कौरवो नृपः ।
 इति मे वर्तते बुद्धिर्मा वो नन्दन्तु शत्रवः ॥ १८
 कष्टात्कष्टतरं यान्तु सर्वे दुर्योधनादयः ।
 यैरियं पृथिवी कृत्स्ना घातिता कुलपांसनैः ॥ १९
 कुतस्त्वमद्य विस्मृत्य वैरं द्वादशवार्षिकम् ।
 अज्ञातवासगमनं द्रौपदीशोकवर्धनम् ॥ २०
 क तदा धृतराष्ट्रस्य स्नेहोऽस्मद्गोचरो गतः ।
 कृष्णाजिनोपसंवीतो हृताभरणभूषणः ।
 सार्धं पाञ्चालपुत्र्या त्वं राजानमुपजग्मिवान् २१
 क तदा द्रोणभीष्मौ तौ सोमदत्तोपि वाऽभवत् ।
 यत्र द्वादश वर्षाणि वने वन्येन जीवथ ।
 न तदा त्वां पिता ज्येष्ठः पितृत्वेनाभिवीक्षते २२
 किं ते तद्विस्मृतं पार्थ यदेष कुलपांसनः ।
 दुर्बुद्धिर्विदुरं प्राह द्यूते किं जितमित्युत ॥ २३
 तमेवंवादिनं राजा कुन्तीपुत्रो युधिष्ठिरः ।
 उवाच वचनं धीमाञ्जोपमास्त्रेति भर्त्सयन् ॥ २४

॥ इति श्रीमन्महाभारते आश्रमवासिकपर्वणि आश्रमवासपर्वणि द्वादशोऽध्यायः ॥ १२ ॥

त्रयोदशोऽध्यायः ॥ १३ ॥

भीमे दुर्योधनादिभ्यः श्राद्धदानाय धनदानमरोचयति सति युधिष्ठिरेण विदुरं प्रति धृतराष्ट्रे निजगृहकोशाद्धनदाननिवेदनकथनम् ॥ १ ॥

अर्जुन उवाच ।
 भीम ज्येष्ठो गुरुर्मे त्वं नातोऽन्यद्रमुक्तुमुत्सहे ।
 धृतराष्ट्रस्तु राजर्षिः सर्वथा मानमर्हति ॥ १
 न स्मरन्त्यपराद्धानि स्मरन्ति सुकृतान्यपि ।
 असंभिन्नार्थमर्यादाः साधवः पुरुषोत्तमाः ॥ २
 इति तस्य वचः श्रुत्वा फल्गुनस्य महात्मनः ।
 विदुरं प्राह धर्मात्मा कुन्तीपुत्रो युधिष्ठिरः ॥ ३
 इदं मद्बचनात्क्षत्तः कौरवं ब्रूहि पार्थिवम् ।
 यावदिच्छति पुत्राणां दातुं तावद्दाम्यहम् ॥ ४
 भीष्मादीनां च सर्वेषां सुहृदामुपकारिणाम् ।
 मम कोशादिति विभो मा भूद्भीमः सुदुर्मनाः ॥ ५

वैशंपायन उवाच ।
 इत्युक्त्वा धर्मराजस्तमर्जुनं प्रत्यपूजयत् ।
 भीमसेनः कटाक्षेण वीक्षांचक्रे धनंजयम् ॥ ६
 ततः स विदुरं धीमान्वाक्यमाह युधिष्ठिरः ।
 न भीमसेने कोपं स नृपतिः कर्तुमर्हति ॥ ७
 परिक्रिष्टो हि भीमस्तु हिमवृष्ट्यातपादिभिः ।
 दुःखैर्वहुविधैर्धर्मानरण्ये विदितं तव ॥ ८
 किंतु मद्बचनाद्ब्रूहि राजानं भरतर्षभम् ।
 यद्यदिच्छसि यावच्च गृह्यतां मद्गृहादिति ॥ ९
 यन्मात्सर्यमयं भीमः करोति भृशदुःखितः ।
 न तन्मनसि कर्तव्यमिति वाच्यः स पार्थिवः ॥ १०

यन्ममास्ति धनं किञ्चिदर्जुनस्य च वेश्मनि । पुत्राणां सुहृदां चैव गच्छत्वानृण्यमद्य सः ॥ १२
तस्य स्वामी महाराज इति वाच्यः स पार्थिवः ११ इदं चापि शरीरं मे तवायत्तं जनाधिप ।
ददातु राजा विप्रेभ्यो यथेष्टं क्रियतां व्ययः । धनानि चेति विद्धि त्वं क्षत्तर्नास्त्यत्र संशयः १३

॥ इति श्रीमन्महाभारते आश्रमवासिकपर्वणि आश्रमवासपर्वणि त्रयोदशोऽध्यायः ॥ १३ ॥

चतुर्दशोऽध्यायः ॥ १४ ॥

विदुरेण धृतराष्ट्रं प्रति युधिष्ठिरेण भीष्मादीनां श्राद्धदानाय धनदानाङ्गीकरणनिवेदनम् ॥ १ ॥

वैशंपायन उवाच ।

एवमुक्तस्तु राज्ञा स विदुरो बुद्धिसत्तमः ।
धृतराष्ट्रमुपेत्यैवं वाक्यमाह महार्थवत् ॥ १
उक्तो युधिष्ठिरो राजा भवद्वचनमादितः ।
स च संश्रुत्य वाक्यं ते प्रशशंस महाद्युतिः ॥ २
वीभत्सुश्च महातेजा निवेदयति ते गृहान् ।
वसु तस्य गृहे यच्च प्राणानपि च केवलान् ॥ ३
धर्मराजश्च पुत्रस्ते राज्यं प्राणान्धनानि च ।
अनुजानाति राजर्षे यच्चान्यदपि किञ्चन ॥ ४
भीमस्तु सर्वदुःखानि संस्मृत्य बहुलान्युत ।
कृच्छ्रादिव महाबाहुरनुजज्ञे विनिःश्वसन् ॥ ५
स राजन्धर्मशीलेन राज्ञा वीभत्सुना तथा ।
अनुनीतो महाबाहुः सौहृदे स्थापितोपि च ॥ ६
न च मन्युस्त्वया कार्यं इति त्वां प्राह धर्मराट् ।
संस्मृत्य भीमस्तद्वरं यदन्यायवदाचरत् ॥ ७
एवंप्रायो हि धर्मोऽयं क्षत्रियाणां नराधिप ।

शुद्धे क्षत्रियधर्मे च निरतोऽयं वृकोदरः ॥ ८
वृकोदरकृते चाहमर्जुनश्च पुनः पुनः ।
प्रसीद याचे नृपते भवान्प्रभुरिहास्ति यत् ॥ ९
तद्ददातु भवान्वित्तं यावदिच्छसि पार्थिव ।
त्वमीश्वरो नो राज्यस्य प्राणानामपि भारत ॥ १०
ब्रह्मदेयाग्रहारांश्च पुत्राणामौर्ध्वदेहिकम् ।
इतो रत्नानि गाश्चैव दासीदासमजाविकम् ॥ ११
अर्चयित्वा कुरुश्रेष्ठो ब्राह्मणेभ्यः प्रयच्छतु ।
दीनान्धकृपणेभ्यश्च तत्रतत्र नृपाज्ञया ॥ १२
बहन्नरसपानाढ्याः सभा विदुर कारय ।
गवां निपानान्यन्यच्च विविधं पुण्यकं कुरु ॥ १३
इति मामब्रवीद्राजा पार्थश्चैव धनंजयः ।
यदत्रानन्तरं कार्यं तद्भवान्वक्तुमर्हति ॥ १४
इत्युक्ते विदुरेणाथ धृतराष्ट्रोऽभिनन्द्य तान् ।
मनश्चक्रे महादाने कार्तिक्यां जनमेजय ॥ १५

॥ इति श्रीमन्महाभारते आश्रमवासिकपर्वणि आश्रमवासपर्वणि चतुर्दशोऽध्यायः ॥ १४ ॥

पञ्चदशोऽध्यायः ॥ १५ ॥

धृतराष्ट्रेण भीष्मदुर्योधनाद्युद्देश्यकश्राद्धे धनवस्त्राङ्गादिना ब्राह्मणादिसंतर्पणम् ॥ १ ॥

वैशंपायन उवाच

विदुरेणैवमुक्तस्तु धृतराष्ट्रो जनाधिपः ।
प्रीतिमानभवद्राजत्राज्ञो जिष्णोश्च कर्मणा ॥ १
ततोऽभिरूपान्भीष्माय ब्राह्मणानृषिसत्तमान् ।
पुत्रार्थं सुहृदां चैव स समीक्ष्य सहस्रशः ॥ २
कारयित्वाऽन्नपानानि यानान्याच्छादनानि च ।

सुवर्णमणिरत्नानि दासीदासपरिच्छदान् ॥ ३
कंबलानि च रत्नानि ग्रामान्क्षेत्रं तथा धनम् ।
सालंकाराङ्गजानश्चान्कन्याश्चैव वरस्त्रियः ॥ ४
आदिश्यादिश्य सर्वेभ्यो ददौ स नृपसत्तमः ।
द्रोणं संकीर्त्य भीष्मं च सोमदत्तं च बाह्लिकम् ॥ ५
दुर्योधनं च राजानं पुत्राश्चैव पृथक्पृथक् ।

जयद्रथपुरोगांश्च सुहृदश्चापि सर्वशः ॥	६	सवस्त्रधनरत्नौघो मृदङ्गनिनदस्वनः ।	
स श्राद्धयज्ञो ववृते बहुगोधनदक्षिणः ।		गवाश्चमकरावर्तो नानारत्नमहाकरः ॥	१३
अनेकधनरत्नौघो युधिष्ठिरमते तदा ॥	७	ग्रामाग्रहारद्वीपाढ्यो मणिहेमजलार्णवः ।	
अनिशं यत्र पुरुषा गणका लेखकास्तदा ।		जगत्संष्ठावयामास धृतराष्ट्रोऽडुपोद्धतः ॥	१४
युधिष्ठिरस्य वचनादपृच्छन्त स्म तं नृपम् ॥	८	एवं स पुत्रपौत्राणां पितृणामात्मनस्तथा ।	
आज्ञापय किमेतेभ्यः प्रदेयं दीयतामिति ।		गान्धार्याश्च महाराज प्रददावाँर्ध्वदेहिकम् ॥	१५
तदुपस्थितमेवात्र वचनान्ते ददुस्तदा ॥	९	परिश्रान्तो यदासीत्स ददद्दानान्यनेकशः ।	
शते देये दशशतं सहस्रं चायुतं तथा ।		निवर्तयामास तदा दानयज्ञं नराधिपः ॥	१६
दीयते वचनाद्राज्ञः कुन्तीपुत्रस्य धीमतः ॥	१०	एवं स राजा कौरव्यश्चक्रे दानमहाक्रतुम् ।	
एवं स वसुधाराभिर्वर्षमाणो नृपांबुदः ।		नटनर्तकलास्याढ्यं ब्रह्मन्नरसदक्षिणम् ॥	१७
तर्पयामास विप्रांस्तान्वर्षन्भूमिमिवांबुदः ॥	११	दशाहमेवं दानानि दत्त्वा राजांऽविकासुतः ।	
ततोऽनन्तरमेवात्र सर्ववर्णान्महामते ।		बभूव पुत्रपौत्राणामनृणो भरतर्षभ ॥	१८
अन्नपानरसौघेण प्लावयामास पार्थिवः ॥	१२		

॥ इति श्रीमन्महाभारते आश्रमवासिकपर्वणि आश्रमवासपर्वणि पञ्चदशोऽध्यायः ॥ १५ ॥

षोडशोऽध्यायः ॥ १६ ॥

धृतराष्ट्रेण कुन्तीस्कन्धावसक्तहस्ताया गान्धार्या अंसावलम्बनेन सशोकैः पौरैर्युधिष्ठिरादिभिश्चानुगम्यमानेन सता वनं-
प्रति प्रस्थानम् ॥ १ ॥

वैशंपायन उवाच ।		संयोज्याश्चैर्भृत्यवर्गं च सर्वं	
ततः प्रभाते राजा स धृतराष्ट्रोऽविकासुतः ।		ततः समुत्सृज्य ययौ नरेन्द्रः ॥	५
आनाय्य पाण्डवान्वीरान्वनवासे कृतक्षणः ॥	१	ततो राजा प्राञ्जलिर्वेपमानो	
गान्धारीसहितो धीमानभ्यनन्दद्यथाविधि ।		युधिष्ठिरः सस्वरं वाष्पकण्ठः ।	
कार्तिक्यां कारयित्वेष्टिं ब्राह्मणैर्वेदपारगैः ॥	२	विनद्योच्चैर्गा महागज साधो	
अग्निहोत्रं पुरस्कृत्य वल्कलाजिनसंवृतः ।		क यास्यसीत्यपतत्तात भूमौ ॥	६
वधूजनवृतो राजा निर्ययौ भवनात्ततः ॥	३	तथाऽर्जुनस्तीव्रदुःखाभितप्तो	
ततः स्त्रियः कौरवपाण्डवानां		मुहुर्मुहुर्निःश्वासन्भारताग्र्यः ।	
याञ्जापराः कौरवराजवंश्याः ।		युधिष्ठिरं मैवमित्येवमुक्त्वा	
तासां नादः प्रादुरासीत्तदानीं		निगृह्याथो दीनतरो बभूव ॥	७
वैचित्रवीर्ये नृपतौ प्रयाते ॥	४	वृकोदरः फल्गुनश्चैव वीरौ	
ततो लाजैः सुमनोभिश्च राजा		माद्रीपुत्रौ विदुरः संजयश्च ।	
विचित्राभिस्तद्गृहं पूजयित्वा ।		वैश्यापुत्रः सहितो गौतमेन	
		धौम्यो विप्राश्चान्वयुर्वाष्पकण्ठाः ॥	८

सवस्त्रधनरत्नौघ इति क. थ. पाठः ॥ १३ ॥ पञ्चदशो-
ऽध्यायः ॥ १५ ॥

आश्रम०

इष्टि उदवसनीयग्रह्याम् ॥ २ ॥

कुन्ती गान्धारीं बद्धनेत्रां व्रजन्तीं
 स्कन्धासक्तं हस्तमथोद्वहन्ती
 राजा गान्धार्याः स्कन्धदेशेऽवसज्य
 पाणिं ययौ धृतराष्ट्रः प्रतीतः ॥ ९
 तथा कृष्णा द्रौपदी यादवी च
 बालापत्या चोत्तरा कौरवी च ।
 चित्राङ्गदा याश्च काश्चित्स्त्रियोऽन्याः
 सार्धं राज्ञा प्रस्थितास्ता वधूभिः ॥ १०
 तासां नादो रुदतीनां तदाऽऽसी-
 द्राजन्दुःखात्कुररीणामिवोच्चैः ।

ततो निष्पेतुर्ब्राह्मणश्चत्रियाणां
 विदूशूद्राणां चैव भार्याः समन्तात् ॥ ११
 तन्निर्याणे दुःखितः पौरवर्गो
 गजाह्वये चैव बभूव राजन् ।
 यथापूर्वं गच्छतां पाण्डवानां
 द्यूते राजन्कौरवाणां सभायाम् ॥ १२
 या नापश्यच्चन्द्रमा नैव सूर्यो
 रामाः काश्चित्ताः स्म तस्मिन्नेन्द्रे ।
 महावनं गच्छति कौरवेन्द्रे
 शोकेनार्ता राजमार्गं प्रपेदुः ॥ १३

॥ इति श्रीमन्महाभारते आश्रमवासिकपर्वणि आश्रमवासपर्वणि षोडशोऽध्यायः ॥ १६ ॥

सप्तदशोऽध्यायः ॥ १७ ॥

धृतराष्ट्रस्य वनप्रस्थानसमये विदुरसंजयाभ्यामपि वनवासाय तेन सह प्रस्थानम् ॥ १ ॥ तथा कुन्त्यापि युधिष्ठिरादि-
 भिर्बन्धुधा प्रार्थनाभिः प्रतिषेधनेपि तत्समाश्वासनपूर्वकं गान्धार्या सह वनं प्रति प्रस्थानम् ॥ २ ॥

वैशंपायन उवाच ।
 ततः प्रासादहर्म्येषु वसुधायां च पार्थिव ।
 नारीणां च नराणां च निःस्वनः सुमहानभूत् ॥ १
 स राजा राजमार्गेण नूनारीमंकुलेन च ।
 कथंचिन्निर्ययौ धीमान्वेषमानः कृताञ्जलिः ॥ २
 स वर्धमानद्वारेण निर्ययौ गजमाह्वयात् ।
 विसर्जयामास च तं जनौघं स मुहुर्मुहुः ॥ ३
 वनं गन्तुं च विदुरो राज्ञा सह कृतक्षणः ।
 संजयश्च महामात्रः मृतो गावल्गणिस्तथा ॥ ४
 कृपं निवर्तयामास युयुत्सुं च महारथम् ।
 धृतराष्ट्रो महीपालः परिदाप्य युधिष्ठिरे ॥ ५
 निवृत्ते पौरवर्गे च राजा सान्तःपुरस्तदा ।
 धृतराष्ट्राभ्यनुज्ञातो निवर्तितुमियेष ह ॥ ६
 सोब्रवीन्मातरं कुन्तीमुपेत्य भरतर्षभ ॥
 अहं राजानमन्विष्ये भवती त्रिनिवर्तताम् ॥ ७
 वधूपरिवृता राज्ञि नगरं गन्तुमर्हसि ।
 राजा यात्वेप धर्मात्मा तपसे कृतनिश्चयः ॥ ८

इत्युक्ता धर्मराजेन बाष्पव्याकुललोचना ।
 जगामैव तदा कुन्ती गान्धारीं परिगृह्य ह ॥ ९
 कुन्त्युवाच ।
 सहदेवे महाराज माऽप्रसादं कृथाः क्वचित् ।
 एष मामनुरक्तो हि राजंस्त्वां चैव सर्वदा ॥ १०
 कर्णं स्मरेथाः सततं संग्रामेष्वपलायिनम् ।
 अवकीर्णो हि स मया वीरो दुष्प्रज्ञया तदा ॥ ११
 आयसं हृदयं नूनं मन्दाया मम पुत्रक ।
 यत्सूर्यजमपश्यन्त्याः शतधा न विदीर्यते ॥ १२
 एवं गते तु किं शक्यं मया कर्तुमरिन्दम ।
 मम दोषोऽयमत्यर्थं ख्यापितो यन्न सूर्यजः ॥ १३
 तन्निमित्तं महाबाहो दानं दद्यास्त्वमुत्तमम् ।
 सदैव भ्रातृभिः सार्धं सूर्यजस्यारिमर्दन ॥ १४
 द्रौपद्याश्च प्रिये नित्यं स्थातव्यमरिकर्शन ।
 भीमसेनोऽर्जुनश्चैव नकुलश्च कुरुद्रह ॥ १५
 समाधेयास्त्वया राजंस्त्वय्यद्य कुलधूर्गता ।
 श्वश्रूश्चशुरयोः पादाञ्शुश्रूषन्ती वने त्वहम् ।

कुन्ती गान्धारीं अनयदिति शेषः । किंभूता । अर्थाद्गान्धार्या
 हस्तं स्कन्धासक्तं उद्वहन्ती । कुन्ती गान्धारीमनुवर्तुं व्रजन्ती-

मिति क. थ. पाठः ॥ ९ ॥ षोडशोऽध्यायः ॥ १६ ॥

मा प्रसादं कृथा इति क. थ. पाठः ॥ १० ॥ श्वश्रूश्चशु-

गान्धारीसहिता वत्स्ये तापसी मलपङ्क्तिनी ॥१६
 वैशंपायन उवाच ।
 एवमुक्तः स धर्मात्मा भ्रातृभिः सहितो वशी ।
 विषादमगमद्भीमाश्च च किञ्चिदुवाच ह ॥ १७
 मुहूर्तमिव तु ध्यात्वा धर्मराजो युधिष्ठिरः ।
 उवाच मातरं दीनश्चिन्ताशोकपरायणः ॥ १८
 किमिदं ते व्यवसितं नैवं त्वं वक्तुमर्हसि ।
 न त्वामभ्यनुजानामि प्रसादं कर्तुमर्हसि ॥ १९
 व्यचोदयः पुराऽस्माकमुत्साहं शुभदर्शने ।
 विदुलाया वचोभिस्त्वं नास्मान्संत्यक्तुमर्हसि २०
 निहत्य पृथिवीपालात्राज्यं प्राप्तमिदं मया ।
 तव प्रज्ञामुपश्रुत्य वासुदेवान्नर्षभात् ॥ २१
 क सा बुद्धिरियं चाद्य भवत्या या श्रुता मया ।
 क्षत्रधर्मे स्थितं त्यक्त्वा न प्रयातुमिहार्हसि ॥२२
 अस्मानुत्सृज्य राज्यं च स्नुषाहीना यशस्विनि ।
 कथं वत्स्यसि दुर्गेषु वनेष्वद्य प्रसीद मे ॥ २३
 इति बाष्पकला वाचः कुन्ती पुत्रस्य शृण्वती ।

जगामैवाश्रुपूर्णाक्षी भीमस्तामिदमब्रवीत् ॥ २४
 यदा राज्यमिदं कुन्ति भोक्तव्यं पुत्रनिर्जितम् ।
 प्राप्तव्या राजधर्माश्च तदेयं ते कुतो मतिः ॥ २५
 किं वयं कारिताः पूर्वं भवत्या पृथिवीक्षयम् ।
 कस्य हेतोः परित्यज्य वनं गन्तुमभीप्ससि ॥२६
 वनाच्चापि किमानीता भवत्या बालका वयम् ।
 दुःखशोकसमाविष्टौ माद्रीपुत्राविमौ तथा ॥ २७
 प्रसीद मातर्मा गास्त्वं वनमद्य यशस्विनि ।
 श्रियं यौधिष्ठिरीं मातर्भुङ्क्ष्व पार्थबलार्जिताम् २८
 इति सा निश्चितैवाशु वनवासकृतक्षणा ।
 लालप्यतां बहुविधं पुत्राणां नाकरोद्वचः ॥ २९
 रौपदी चान्वयाच्छ्रुं विषण्णवदना तदा ।
 वनवासाय गच्छन्तीं रुदती भद्रया सह ॥ ३०
 सा पुत्रान्रुदतः सर्वान्मुहुर्मुहुरवेक्षती ।
 जगामैव महाप्राज्ञा वनाय कृतनिश्चया ॥ ३१
 अन्वयुः पाण्डवास्तां तु सभृत्यान्तःपुरास्तथा ।
 ततः प्रमृज्य साऽश्रूणि पुत्रान्वचनमब्रवीत् ॥३२

॥ इति श्रीमन्महाभारते आश्रमवासिकपर्वणि आश्रमवासपर्वणि सप्तदशोऽध्यायः ॥ १७ ॥

अष्टादशोऽध्यायः ॥ १८ ॥

कुन्त्या स्वस्य वनगमनाध्यवसायेन विपीदतो युधिष्ठिरादीन्प्रति सहेतुपन्यासं समाश्रासनम् ॥ १ ॥

कुन्त्युवाच ।
 एवमेतन्महाबाहो यथा वदसि पाण्डव ।
 कृतमुद्धरणं पूर्वं मया वः सीदतां नृपाः ॥ १
 द्यूतापहृतराज्यानां पतितानां सुखादपि ।
 ज्ञातिभिः परिभूतानां कृतमुद्धरणं मया ॥ २
 कथं पाण्डोर्न नश्येत संततिः पुरुषर्षभाः ।
 यशश्च वो न नश्येत इति चोद्धरणं कृतम् ॥ ३
 यूयमिन्द्रसमाः सर्वे देवतुल्यपराक्रमाः ।
 मा परेषां मुखप्रेक्षाः स्थेत्वेवं तत्कृतं मया ॥ ४
 कथं धर्मभृतां श्रेष्ठो राजा त्वं वासवोपमः ।

पुनर्वने न दुःखी स्या इति चोद्धरणं कृतम् ॥ ५
 नागायुतसमप्राणः ख्यातविक्रमपौरुषः ।
 नायं भीमोत्ययं गच्छेदिति चोद्धरणं कृतम् ॥ ६
 भीमसेनादवरजस्तथाऽयं वासवोपमः ।
 विजयो नावसीदेत इति चोद्धरणं कृतम् ॥ ७
 नकुलः सहदेवश्च तथेमौ गुरुवर्तिनौ ।
 क्षुधा कथं न सीदेतामिति चोद्धरणं कृतम् ॥ ८
 इयं च बृहती श्यामा तथाऽत्यायतलोचना ।
 वृथा सभातले क्लिष्टा मा भूदिति च तत्कृतं ॥९

रयोः । ज्येष्ठत्वाद्वतुराष्ट्रः पाण्डोः पितृसमस्तेन कुन्त्याः स
 श्वशुर इति ॥ १६ ॥ क्षत्रधर्मे स्थितिं त्यक्त्वा न प्रत्याख्यातु-
 मर्हसि इति ध. पाठः । स्थितिं चोक्त्वा तस्याश्चयितुमिच्छसि

इति झ. पाठः ॥ २२ ॥ भद्रया सुभद्रया ॥ ३० ॥ सप्तदशो-
 ऽध्यायः ॥ १७ ॥

प्रेक्षतामेव वो भीम वेपन्तीं कदलीमिव ।
 स्त्रीधर्मिणीमरिष्टाङ्गीं तथा द्यूतपराजिताम् ॥ १०
 दुःशासनो यदा मौर्यादासीवत्पर्यकर्षत ।
 तदैव विदितं मह्यं पराभूतमिदं कुलम् ॥ ११
 निषण्णाः कुरवश्चैव तदा मे श्वशुरादयः ।
 सा दैवं नाथमिच्छन्ती व्यलपत्कुररी यथा ॥ १२
 केशपक्षे परामृष्टा पापेन हतबुद्धिना ।
 यदा दुःशासनेनैषा तदा मुह्याम्यहं नृपाः ॥ १३
 युष्मत्तेजोविद्वद्ध्यर्थं मया ह्युद्धरणं कृतम् ।
 तदानीं विदुलावाक्यैरिति तद्विज्ञ पुत्रकाः ॥ १४
 कथं न राजवंशोऽयं नश्येत्प्राप्य सुतान्मम ।
 पाण्डोरिति मया पुत्रास्तस्मादुद्धरणं कृतम् ॥ १५

॥ इति श्रीमन्महाभारते आश्रमवासिकपर्वणि आश्रमवासपर्वणि अष्टादशोऽध्यायः ॥ १८ ॥

एकोनविंशोऽध्यायः ॥ १९ ॥

कुन्त्या कृच्छ्रेण प्रतिनिवर्तितैर्युधिष्ठिरादिभिः कृच्छ्रात्पुनर्नगरं प्रत्यागमनम् ॥ १ ॥ धृतराष्ट्रेण विदुरादिभिः सह वन-
 मेल्य गङ्गातीरे सन्ध्योपास्त्यादिना रात्रियापनम् ॥ २ ॥

वैशंपायन उवाच ।
 कुन्त्यास्तु वचनं श्रुत्वा पाण्डवा राजसत्तम ।
 व्रीडिताः संन्यवर्तन्त पाञ्चाल्या सह भारत ॥ १
 ततः शब्दो महानेव सर्वेषामभवत्तदा ।
 अन्तःपुराणां रुदतां दृष्ट्वा कुन्तीं तथा गताम् ॥ २
 प्रदक्षिणमथावृत्त्य राजानं पाण्डवास्तदा ।
 अभिवाद्य न्यवर्तन्त पृथां तामनिवर्त्य वै ॥ ३
 ततोऽब्रवीन्महातेजा धृतराष्ट्रोऽविकासुतः ।
 गान्धारीं विदुरं चैव समाभाष्यावगृह्य च ॥ ४
 युधिष्ठिरस्य जननी देवी साधु निवर्त्यताम् ।
 यथा युधिष्ठिरः ग्राह तत्सर्वं सत्यमेव हि ॥ ५
 पुत्रैश्चर्यं महदिदमपास्य च महाफलम् ।
 काऽनुगच्छेद्भनं दुर्गं पुत्रानुत्सृज्य मूढवत् ॥ ६
 राज्यस्थया तपस्तप्तुं कर्तुं दानव्रतं महत् ।
 अनया शक्यमेवाद्य श्रूयतां च वचो मम ॥ ७
 गान्धारि परितुष्टोऽस्मि बन्धाः शुश्रूषणेन वै ।

तस्माच्चमेनां धर्मज्ञे समनुज्ञातुमर्हसि ॥ ८
 इत्युक्ता सौवलेयी तु राज्ञा कुन्तीमुवाच ह ।
 तत्सर्वं राजवचनं स्वं च वाक्यं विशेषवत् ॥ ९
 न च सा वनवासाय देवी कृतमतिं तदा ।
 शक्नोत्युपावर्तयितुं कुन्तीं धर्मपरां सतीम् ॥ १०
 तस्यास्तां तु स्थितिं ज्ञात्वा व्यवसायं कुरुस्त्रियः ।
 निवृत्तांश्च कुरुश्रेष्ठान्दृष्ट्वा प्ररुरुदुस्तदा ॥ ११
 उपावृत्तेषु पार्थेषु सर्वास्त्रेव बधूषु च ।
 ययौ राजा महाप्राज्ञो धृतराष्ट्रो वनं तदा ॥ १२
 पाण्डवाश्चातिदीनास्ते दुःखशोकपरायणाः ।
 यानैः स्त्रीसहिताः सर्वे पुरं प्रविविशुस्तदा ॥ १३
 तदहृष्टमनानन्दं गतोत्सवमिवाभवत् ।
 नगरं हास्तिनपुरं सस्त्रीवृद्धकुमारकम् ॥ १४
 सर्वे चासन्निरुत्साहाः पाण्डवा जातमन्यवः ।
 कुन्त्या हीनाः सुदुःखार्ता वत्सा इव विनाकृताः ॥
 धृतराष्ट्रस्तु तेनाह्वा गत्वा सुमहदन्तरम् ।

ततो भागीरथीतीरे निवासमकरोत्प्रभुः ॥ १६
 प्रादुष्कृता यथान्यायमग्नयो वेदपारगैः ।
 व्यराजन्त द्विजश्रेष्ठैस्तत्र तपोवने ।
 प्रादुष्कृतान्निभवत्स च वृद्धो नराधिपः ॥ १७
 स राजाऽग्नीन्पर्युपास्य हुत्वा च विधिवत्तदा ।
 सन्ध्यागतं सहस्रांशुमुपातिष्ठत भारत ॥ १८
 विदुरः संजयश्चैव राज्ञः शय्यां कुशैस्ततः ।
 चक्रतुः कुरुवीरस्य गान्धार्याश्चाविदूरतः ॥ १९
 गान्धार्याः सन्निकर्षे तु निपसाद कुशे सुखम् ।
 युधिष्ठिरस्य जननी कुन्ती साधुव्रते स्थिता ॥ २०

तेषां संश्रवणे चापि निपेदुर्विदुरादयः ।
 याजकाश्च यथोद्देशं द्विजा ये चानुयायिनः ॥ २१
 प्राधीतद्विजमुख्या सा संप्रज्वलितपावका ।
 बभूव तेषां रजनी ब्राह्मीव प्रीतिवर्धिनी ॥ २२
 ततो रात्र्यां व्यतीतायां कृतपूर्वाह्निकक्रियाः ।
 हुत्वाऽग्निं विधिवत्सर्वे प्रययुस्ते यथाक्रमम् ।
 उदञ्जुखा निरीक्षन्त उपवासपरायणाः ॥ २३
 स तेषामतिदुःखोऽभून्निवासः प्रथमेऽहनि ।
 शोचतां वदतां चापि पौरजानपदैर्जनैः ॥ २४

॥ इति श्रीमन्महाभारते आश्रमवासिकपर्वणि आश्रमवासपर्वणि एकोनविंशोऽध्यायः ॥ १९ ॥

विंशोऽध्यायः ॥ २० ॥

धृतराष्ट्रेण विदुरादिभिः सह गङ्गातीरात्कुरुक्षेत्रमेत्य तत्र शतयूपाश्रमे व्यासाजया तदुपदिष्टविधिना तीव्रत-
 पश्रवणम् ॥ १ ॥

वैशंपायन उवाच ।
 ततो भागीरथीतीरे मेध्ये पुण्यजनोचिते ।
 निवासमकरोद्राजा विदुरस्य मते स्थितः ॥ १
 तत्रैनं पर्युपातिष्ठन्ब्राह्मणा वनवासिनः ।
 क्षत्रविदश्चद्रमङ्गाश्च बहवो भरतर्षभ ॥ २
 स तैः परिवृतो राजा कथाभिः परिनन्द्य तान् ।
 अनुजज्ञे स शिष्यान्वै विधिवत्प्रतिपूज्य च ॥ ३
 सायाह्ने स महीपालस्ततो गङ्गामुपेत्य च ।
 चकार विधिवच्छौचं गान्धारी च यशस्विनी ॥ ४
 ते चैवान्ये पृथक् सर्वे तीर्थेष्वप्लुत्य भारत ।
 चक्रुः सर्वाः क्रियास्तत्र पुरुषा विदुरादयः ॥ ५
 कृतशौचं ततो वृद्धं श्वशुरं कुन्तिभोजजा ।
 गान्धारीं च पृथा राजन्गङ्गातीर्थमुपानयत् ॥ ६
 राज्ञस्तु याजकैस्तत्र कृतो वेदीपरिस्तरः ।
 जुहाव तत्र वह्निं स नृपतिः सत्यसङ्गरः ॥ ७
 ततो भागीरथीतीरात्कुरुक्षेत्रं जगाम सः ।
 सानुगो नृपतिर्वृद्धो नियतः संयतेन्द्रियः ॥ ८
 तत्राश्रमपदं धीमानभिगम्य स पार्थिवः ।
 आससादाथ राजर्षिं शतयूपं मनीषिणम् ॥ ९

स हि राजा महानासीत्केकयेषु परंपतः ।
 स्वपुत्रं मनुजैश्वर्ये निवेश्य वनमाविशत् ॥ १०
 तेनासौ सहितो राजा ययौ व्यासाश्रमं प्रति ।
 तत्रैनं विधिवद्राजन्मृत्युगृह्णात्कुरुद्वहम् ॥ ११
 स दीक्षां तत्र संप्राप्य राजा कौरवनन्दनः ।
 शतयूपाश्रमे तस्मिन्निवासमकरोत्तदा ॥ १२
 तस्मै सर्वे विधिं राज्ञे राजाऽऽचरुयौ महामतिः ।
 आरण्यकं महाराज व्यासस्यानुमते तदा ॥ १३
 एवं स तपसा राजन्धृतराष्ट्रो महामनाः ।
 योजयामास चात्मानं तांश्चाप्यनुचरांस्तदा ॥ १४
 तथैव देवी गान्धारी बल्कलाजिनधारिणी ।
 कुन्त्या सह महाराज समानव्रतचारिणी ॥ १५
 कर्मणा मनसा वाचा चक्षुषा चैव ते नृप ।
 सन्नियम्येन्द्रियग्राममास्थिताः परमं तपः ॥ १६
 त्वगस्थिभूतः परिशुष्कमांसो
 जटाजिनी बल्कलसंवृताङ्गः ।
 स पार्थिवस्तत्र तपश्चचार
 महर्षिवत्तीव्रमपेतमोहः ॥ १७

क्षत्ता च धर्मार्थविद्वद्भुद्धिः
ससंजयस्तं नृपतिं सदारम्

उपाचरद्वोरतपोर्जितात्मा

तदा कृशो बल्कलचीरवासाः ॥ १८

॥ इति श्रीमन्महाभारते आश्रमवासिकपर्वणि आश्रमवासपर्वणि विंशोऽध्यायः ॥ २० ॥

एकविंशोऽध्यायः ॥ २१ ॥

नारदपर्वतादिभिर्धृतराष्ट्रादिदिदक्षया शतयूपाश्रमं प्रत्यागमनम् ॥ १ ॥ नारदेन धृतराष्ट्रं प्रति तत्तपोवनस्य सहस्रचित्-
त्यादिराजर्षीणां स्वर्गप्रापकत्वमहिमोक्तिपूर्वकं विदुरादिभिः सह तस्यापि भविष्यत्सिद्धिप्रदत्वकथनम् ॥ २ ॥

वैशंपायन उवाच ।

ततस्तत्र मुनिश्रेष्ठा राजानं द्रष्टुमभ्ययुः ।

नारदः पर्वतश्चैव देवलश्च महातपाः ॥

द्वैपायनः सशिष्यश्च सिद्धाश्चान्ये मनीषिणः ।

शतयूपश्च राजर्षिर्वृद्धः परमधार्मिकः ॥

तेषां कुन्ती महाराज पूजां चक्रे यथाविधि ।

ते चापि तुतुपुस्तस्यास्तापसाः परिचर्यया ॥

तत्र धर्म्याः कथास्तात चकुस्ते परमर्षयः ।

रमयन्तो महात्मानं धृतराष्ट्रं जनाधिपम् ॥

कथान्तरे तु कस्मिंश्चिद्देवर्षिर्नारदस्ततः ।

कथामिमामकथयत्सर्वप्रत्यक्षदर्शिवान् ॥

नारद उवाच ।

पुरा प्रजापतिसमो राजाऽऽसीदकुतोभयः ।

सहस्रचित्य इत्युक्तः शतयूपपितामहः ॥

स पुत्रे राज्यमासज्ज्य ज्येष्ठे परमधार्मिके ।

सहस्रचित्यो धर्मात्मा प्रविवेश वनं नृपः ॥

स गत्वा तपसः पारं दीप्तस्य वसुधाधिपः ।

पुरंदरस्य संस्थानं प्रतिपेदे महाद्युतिः ॥

दृष्टपूर्वः स बहुशो राजन्संपतता मया ।

महेन्द्रसदने राजा तपसा दग्धकिल्बिषः ॥

तथा शैलालयो राजा भगदत्तपितामहः ।

तपोबलेनैव नृपो महेन्द्रसदनं गतः ॥

तथा पृथग्रो राजाऽऽसीद्राजन्वज्रधरोपमः ।

स चापि तपसा लेभे नाकपृष्ठमितो गतः ॥

अस्मिन्नरण्ये नृपते मांधातुरपि चात्मजः ।

पुरुकुत्सो नृपः सिद्धिं महतीं समवाप्तवान् ॥ १२

भार्या समभवद्यस्य नर्मदा सरितां वरा ।

सोस्मिन्नरण्ये नृपतिस्तपस्तप्त्वा दिवं गतः ॥ १३

शशलोमा च राजाऽऽसीद्राजन्परमधार्मिकः ।

सम्यगस्मिन्वने तप्त्वा ततो दिवमवाप्तवान् ॥ १४

द्वैपायनप्रसादाच्च त्वमपीदं तपोवनम् ।

राजन्नवाप्य दुष्प्रापां सिद्धिमर्ष्यां गमिष्यसि ॥ १५

त्वं चापि राजशार्दूल तपसोन्ते श्रिया वृतः ।

गान्धारीसहितो गन्ता गतिं तेषां महात्मनां ॥ १६

पाण्डुः स्मरति ते नित्यं बलहन्तुः समीपगः ।

त्वां सदैव महाराज श्रेयसा स च योक्ष्यति ॥ १७

तव शुश्रूषया चैव गान्धार्याश्च यशस्विनी ।

भर्तुः सलोकतां कुन्ती गमिष्यति वधूस्तव ॥ १८

युधिष्ठिरस्य जननी स हि धर्मः सनातनः ।

वयमेतत्प्रपश्यामो नृपते दिव्यचक्षुषा ॥ १९

प्रवेक्ष्यति महात्मानं विदुरश्च युधिष्ठिरम् ।

संजयस्तदनुध्यानादितः स्वर्गमवाप्स्यति ॥ २०

वैशंपायन उवाच ।

एतच्छ्रुत्वा कौरवेन्द्रो महात्मा

सार्धं पत्न्या प्रीतिमान्संबभूव ।

विद्वान्वाक्यं नारदस्य प्रशस्य

चक्रे पूजां चातुलां नारदाय ॥

ततः सर्वे नारदं विप्रसङ्गाः

संपूजयामासुरतीव राजन् ।

राज्ञः प्रीत्या धृतराष्ट्रस्य ते वै

पुनःपुनः संप्रहृष्टास्तदानीम् ॥

॥ इति श्रीमन्महाभारते आश्रमवासिकपर्वणि आश्रमवासपर्वणि एकविंशोऽध्यायः ॥ २१ ॥

द्वाविंशोऽध्यायः ॥ २२ ॥

शतयूपपृष्टेन नारदेन तंप्रति धृतराष्ट्रस्य वर्षत्रयादूर्ध्वं गान्धार्या सह कुबेरलोकप्राप्तिकथनम् ॥ १ ॥

वैशंपायन उवाच ।

नारदस्य तु तद्वाक्यं शशंसुर्द्विजसत्तमाः ।

शतयूपस्तु राजर्षिर्नारदं वाक्यमब्रवीत् ॥ १

अहो भगवता श्रद्धा कुरुराजस्य वर्धिता ।

सर्वस्य च जनस्यास्य मम चैव महाद्युते ॥ २

अस्ति काचिद्विवक्षा तु तां मे निगदतः शृणु ।

धृतराष्ट्रं प्रति नृपं देवर्षे लोकपूजित ॥ ३

सर्ववृत्तान्ततत्त्वज्ञो भवान्दिव्येन चक्षुषा ।

युक्तः पश्यसि विप्रर्षे गतयो विविधा नृणाम् ॥ ४

उक्तवानृषतीनां त्वं महेन्द्रस्य सलोकताम् ।

न त्वस्य नृपतेर्लोकाः कथितास्ते महामुने ॥ ५

स्थानमप्यस्य नृपतेः श्रोतुमिच्छाम्यहं विभो ।

त्वत्तः कीदृक्कदा चेति तन्ममाख्याहि तत्त्वतः ॥ ६

इत्युक्तो नारदस्तेन वाक्यं सर्वमनोनुगम् ।

व्याजहार सभामध्ये दिव्यदर्शी महातपाः ॥ ७

नारद उवाच ।

यदृच्छया शक्रसदो गत्वा शक्रं शचीपतिम् ।

दृष्टवानस्मि राजर्षे तत्र पाण्डुं नराधिपम् ॥ ८

तत्रेयं धृतराष्ट्रस्य कथा समभवन्नृप ।

तपसो दुष्करस्यास्य यदयं तपते नृपः ॥ ९

तत्राहमिदमश्रौपं शक्रस्य वदतः स्वयम् ।

वर्षाणि त्रीणि शिष्टानि राज्ञोस्य परमायुषः ॥ १०

ततः कुबेरभवनं गान्धारीसहितो नृपः ।

प्रयाता धृतराष्ट्रोऽयं राजराजाभिसत्कृतः ॥ ११

कामगेन विमानेन दिव्याभरणभूषितः ।

ऋषिपुत्रो महाभागस्तपसा दग्धकिल्बिषः ॥ १२

संचरिष्यति लोकांश्च देवगन्धर्वरक्षसाम् ।

स्वच्छन्देनेति धर्मात्मा व्यासस्य तु तपोबलात् ॥ १३

देवगुह्यमिदं प्रीत्या मया वः कथितं महत् ।

भवन्तो हि श्रुतधनास्तपसा दग्धकिल्बिषाः ॥ १४

वैशंपायन उवाच ।

इति ते तस्य तच्छ्रुत्वा देवर्षेर्मधुरं वचः ।

सर्वे सुमनसः प्रीता बभूवुः स च पार्थिवः ॥ १५

एवं कथाभिरन्वास्य धृतराष्ट्रं मनीषिणः ।

विप्रजगमुर्यथाकामं ते सिद्धगतिमास्थिताः ॥ १६

॥ इति श्रीमन्महाभारते आश्रमवासिकपर्वणि आश्रमवासपर्वणि द्वाविंशोऽध्यायः ॥ २२ ॥

अयोविंशोऽध्यायः ॥ २३ ॥

युधिष्ठिरादिभिः कुन्तीधृतराष्ट्रादीनां प्रव्रजनशोकेनाभिमन्युप्रभृतिवन्धुजनानुस्मरणशोकेन स्वस्वव्यापारेष्वप्यनाद-
रणम् ॥ १ ॥

वैशंपायन उवाच ।

वनं गते कौरवेन्द्रे दुःखशोकसमन्विताः ।

बभूवुः पाण्डवा राजन्मातृशोकेन चान्विताः ॥ १

तथा पौरजनः सर्वः शोचन्नास्ते जनाधिपम् ।

कुर्वाणाश्च कथास्तत्र ब्राह्मणा नृपतिं प्रति ॥ २

कथं न राजा वृद्धः स वने वसति निर्जने ।

गान्धारी च महाभागा सा च कुन्ती पृथा कथम् ॥ ३

सुखार्हः स हि राजर्षिरसुखी तद्वनं महत् ।

किमवस्थः समासाद्य प्रज्ञाचक्षुर्महामनाः ॥ ४

सुदुष्करं कृतवती कुन्ती पुत्रानपास्य सा ।

राज्यश्रियं परित्यज्य वनं सा समरोचयत् ॥ ५

विदुरः किमवस्थश्च भ्रातृशुश्रूषुरात्मवान् ।

स च गावल्गणिर्धीमान्भर्तृपिण्डानुपालकः ॥ ६

आकुमारं च पौरास्ते चिन्ताशोकसमाहताः ।

ऋषिपुत्रो व्यासपुत्रः ॥ १२ ॥

द्वाविंशोऽध्यायः ॥ २२ ॥

तत्रतत्र कथाश्चक्रुः समासाद्य परस्परम् ॥ ७
पाण्डवाश्चैव ते सर्वे भृशं शोकपरायणाः ।
शोचन्तो मातरं वृद्धामृषुर्नातिचिरं पुरे ॥ ८
तथैव वृद्धं पितरं हतपुत्रं जनेश्वरम् ।
गान्धारीं च महाभागां विदुरं च महामतिम् ॥ ९
नैषां बभूव संप्रीतिस्तान्विचिन्तयतां तदा ।
न राज्ये न च नारीषु न वेदाध्ययनेषु च ॥ १०
परं निर्वेदमगमंश्चिन्तयन्तो नराधिपम् ।
तं च ज्ञातिवधं घोरं संस्मरन्तः पुनःपुनः ॥ ११
अभिमन्योश्च बालस्य विनाशं रणमूर्धनि ।

कर्णस्य च महाबाहोः संग्रामेष्वपलायिनः ॥ १२
तथैव द्रौपदेयानामन्येषां सुहृदामपि ।
वधं संस्मृत्य ते वीरा नातिप्रमनसोऽभवन् ॥ १३
हतप्रवीरां पृथिवीं हतरत्नां च भारत ।
सदैव चिन्तयन्तस्ते न शमं चोपलेभिरे ॥ १४
द्रौपदी हतपुत्रा च सुभद्रा चैव भामिनी ।
नातिप्रीतियुते देव्यौ तदास्तामप्रहृष्टवत् ॥ १५
वैराद्यास्तनयं दृष्ट्वा पितरं ते परिक्षितम् ।
धारयन्ति स्म ते प्राणांस्तव पूर्वपितामहाः ॥ १६

॥ इति श्रीमन्महाभारते आश्रमवासिकपर्वणि आश्रमवासपर्वणि त्रयोविंशोऽध्यायः ॥ २३ ॥

चतुर्विंशोऽध्यायः ॥ २४ ॥

युधिष्ठिरेण वनस्थकुन्ती दृतराष्ट्रादिदिदक्षया द्रौपद्यादिभिः पौरैर्भ्रातृभिश्च सह वनं प्रति प्रस्थानम् ॥ १ ॥

वैशंपायन उवाच ।
एवं ते पुरुषव्याघ्राः पाण्डवा मातृनन्दनाः ।
स्मरन्तो मातरं वीरा बभूवुर्भृशदुःखिताः ॥ १
ये राजकार्येषु पुरा व्यासक्ता नित्यशोऽभवन् ।
ते राजकार्याणि तदा नाकार्षुः सर्वतः पुरे ॥ २
प्रविष्टा इव शोकेन नाभ्यनन्दन्त किञ्चन ।
संभाष्यमाणा अपि ते न किञ्चिन्प्रत्यपूजयन् ॥ ३
ते स्म वीरा दुराधर्षा गांभीर्ये सागरोपमाः ।
शोकोपहतविज्ञाना नष्टमंज्ञा इवाभवन् ॥ ४
अचिन्तयंश्च जननीं ततस्ते पाण्डुनन्दनाः ।
कथं नु वृद्धमिथुनं बहत्यतिकृशा पृथा ॥ ५
कथं च स महीपालो हतपुत्रो निराश्रयः ।
पत्न्या सह वसत्येको वने श्वापदसेविते ॥ ६
सा च देवी महाभागा गान्धारी हतवान्धवा ।
पतिमन्धं कथं वृद्धमन्वेति विजने वने ॥ ७
एवं तेषां कथयतामौत्सुक्यमभवत्तदा ।
गमने चाभवद्बुद्धिर्धृतराष्ट्रदिदक्षया ॥ ८
सहदेवस्तु राजानं प्रणिपत्येदमब्रवीत् ।
अहो मे भवतो दृष्टं हृदयं गमनं प्रति ॥ ९

न हि त्वां गौरवेणाहमशकं वक्तुमञ्जसा ।
गमनं प्रति राजेन्द्र तदिदं समुपस्थितम् ॥ १०
दिष्ट्या द्रक्ष्यामि तां कुन्तीं वर्तयन्तीं तपस्विनीम् ।
जटिलां तापसीं वृद्धां कुशकाशपरिक्षिताम् ॥ ११
प्राप्तादहर्म्यसंवृद्धामत्यन्तसुखभागिनीम् ।
कदानु जननीं श्रान्तां द्रक्ष्यामि भृशदुःखिताम् ॥ १२
अनित्याः खलु मर्त्यानां गतयो भरतर्षभ ।
कुन्ती राजसुता यत्र वसत्यसुखिता वने ॥ १३
सहदेववचः श्रुत्वा द्रौपदी योषितां वरा ।
उवाच देवी राजानमभिपूज्याभिनन्द्य च ॥ १४
कदा द्रक्ष्यामि तां देवीं यदि जीवति सा पृथा ।
जीवन्या ह्यद्य मे प्रीतिर्भविष्यति जनाधिप ॥ १५
एषा तेऽस्तु मतिर्नित्यं धर्मे ते रमतां मनः ।
योऽद्य त्वमस्मान्नाजेन्द्र श्रेयसा योजयिष्यसि ॥ १६
अग्रपादस्थितं चेमं विद्धि राजन्वधूजनम् ।
काङ्क्षन्तं दर्शनं कुन्त्या गान्धार्याः श्वशुरस्य च ॥ १७
इत्युक्तः स नृपो देव्या द्रौपद्या भरतर्षभ ।
सेनाध्यक्षान्समानाग्य सर्वानिदमुवाच ह ॥ १८
निर्यातयत मे सेनां प्रभूतरथकुञ्जराम् ।

अग्रपादस्थितं प्रयाणार्थं पुरस्कृतं च पादं स्थितम् । अत्य-

न्तमुत्सुकमित्यर्थः ॥ १७ ॥ चतुर्विंशोऽध्यायः ॥ २४ ॥

द्रक्ष्यामि वनसंस्थं च धृतराष्ट्रं महीपतिम् ॥ १९
 रुयध्यक्षांश्चाब्रवीद्राजा यानानि विविधानि मे ।
 सञ्जीक्रियन्तां सर्वाणि शिबिकाश्च सहस्रशः ॥ २०
 शकटापणवेशाश्च कोशः शिल्पिन एव च ।
 निर्यान्तु कोशपालाश्च कुरुक्षेत्राश्रमं प्रति ॥ २१
 यश्च पौरजनः कश्चिद्द्रष्टुमिच्छति पार्थिवम् ।
 अनावृतः सुविहितः स च यातु सुरक्षितः ॥ २२
 सूदाः पौरोगवाश्चैव सर्वे चैव महानसम् ।

विविधं भक्ष्यभोज्यं च शकटैरुह्यतां मम ॥ २३
 प्रयाणं घुष्यतां चैव श्वोभूत इति माचिरम् ।
 क्रियतां पथि चाप्यद्य वेश्मानि विविधानि च ॥ २४
 एवमाज्ञाप्य राजा स भ्रातृभिः सह पाण्डवः ।
 श्वोभूते निर्ययौ राजन्सस्त्रीवृद्धपुरःसरः ॥ २५
 स बहिर्दिवसानेव जनौघं परिपालयन् ।
 न्यवसन्नृपतिः पञ्च ततोऽगच्छद्वनं प्रति ॥ २६

॥ इति श्रीमन्महाभारते आश्रमवासिकपर्वणि आश्रमवासपर्वणि चतुर्विंशोऽध्यायः ॥ २४ ॥

पञ्चविंशोऽध्यायः ॥ २५ ॥

युधिष्ठिरेण नानायानारूढैः पौरैर्भ्रातृभिश्च सह धृतराष्ट्रादिदिक्षया शतयूपश्रमवनप्रवेशः ॥ १ ॥

वैशंपायन उवाच ।
 आज्ञापयामास ततः सेनां भरतसत्तमः ।
 अर्जुनप्रमुखैर्गुप्तां लोकपालोपमैर्नरैः ॥ १
 योगोयोग इति प्रीत्या ततः शब्दो महानभूत् ।
 क्रोशतां सादिनां तत्र युज्यतां युज्यतामिति ॥ २
 केचिद्यानैर्नरा जग्मुः केचिदश्वैर्नराजवैः ।
 काश्चनैश्च रथैः केचिज्जलितज्वलनोरमैः ॥ ३
 गजेन्द्रैश्च तथैवान्ये केचिदुष्टैर्नराधिप ।
 पदातयस्तथैवान्ये नखरप्रासयोधिनः ॥ ४
 पौरजानपदाश्चैव यानैर्वहुविधैस्तथा ।
 अन्वयुः कुरुराजानं धृतराष्ट्रं दिदृक्षुः ॥ ५
 स चापि राजवचनादाचार्यो गौतमः कृपः ।
 सेनामादाय सेनानीः प्रययावाश्रमं प्रति ॥ ६
 ततो द्विजैः परिवृतः कुरुराजो युधिष्ठिरः ।
 संस्तूयमानो बहुभिः सूतमागधचन्दिभिः ॥ ७
 पाण्डुरेणातपत्रेण ध्रियमाणेन मूर्धनि ।
 रथानीकेन महता निर्जगाम कुरुद्रहः ॥ ८
 गजैश्चाचलसंकाशैर्भीमकर्मा वृकोदरः ।
 सज्जयन्प्रायुधोपेतैः प्रययौ पवनात्मजः ॥ ९

माद्रीपुत्रावपि तथा हयारोहौ सुसंवृतौ ।
 जग्मतुः शीघ्रगमनौ सन्नद्धकवचध्वजौ ॥ १०
 अर्जुनश्च महातेजा रथेनादित्यवर्चसा ।
 वशी श्वेतैर्हयैर्युक्तैर्दिव्येनान्वगमन्नृपम् ॥ ११
 द्रौपदीप्रमुखाश्चापि स्त्रीसङ्घाः शिबिकागताः ।
 रुयध्यक्षगुप्ताः प्रययुर्विसृजन्तोऽमितं वसु ॥ १२
 समृद्धरथहस्त्यश्वं वेणुवीणानुनादितम् ।
 शुशुभे पाण्डवं सैन्यं तत्तदा भरतर्षभ ॥ १३
 नदीतीरेषु रम्येषु सरःसु च विशांपते ।
 वासान्कृत्वा क्रमेणाथ जग्मुस्ते कुरुपुङ्गवाः ॥ १४
 युयुत्सुश्च महातेजा धौम्यश्चैव पुरोहितः ।
 युधिष्ठिरस्य वचनात्पुरगुप्तिं प्रचक्रतुः ॥ १५
 ततो युधिष्ठिरो राजा कुरुक्षेत्रमवातरत् ।
 क्रमेणोत्तीर्थ यमुनां नदीं परमपाविनीम् ॥ १६
 स ददर्शाश्रमं दूराद्राजर्षेस्तस्य धीमतः ।
 शतयूपस्य कौरव्य धृतराष्ट्रस्य चैव ह ॥ १७
 ततः प्रमुदितः सर्वो जनस्तद्वनमञ्जसा ।
 विवेश सुमहानादैरापूर्य भरतर्षभ ॥ १८

॥ इति श्रीमन्महाभारते आश्रमवासिकपर्वणि आश्रमवासपर्वणि पञ्चविंशोऽध्यायः ॥ २५ ॥

षड्विंशोऽध्यायः ॥ २६ ॥

युधिष्ठिरादिभिः शतयूपाश्रमे धृतराष्ट्रादीनुपेत्य स्वस्वनामकीर्तनपूर्वकं तत्पादाभिवादनम् ॥ १ ॥ धृतराष्ट्रेण स्वावस्थादर्शनेन शोचतां तेषां समाश्वासनम् ॥ २ ॥

वैशंपायन उवाच ।

ततस्ते पाण्डवा दूरादवतीर्य पदातयः ।

अभिजग्मुर्नरपतेराश्रमं विनयानताः ॥ १

स च योधजनः सर्वो ये च राष्ट्रनिवासिनः ।

स्त्रियश्च कुरुमुख्यानां पद्मिरेवान्वयुस्तदा ॥ २

आश्रमं ते ततो जग्मुर्धृतराष्ट्रस्य पाण्डवाः ।

शून्यं मृगगणाकीर्णं कदलीवनशोभितम् ॥ ३

ततस्तत्र समाजग्मुस्तापसा नियतव्रताः ।

पाण्डवानागतान्द्रष्टुं कौतूहलममन्विताः ॥ ४

तानपृच्छत्ततो राजा कासौ कौरववंशभृत् ।

पिता ज्येष्ठो गतोऽस्माकमिति बाष्पपरिप्लुतः ॥ ५

ते तमूचुस्ततो वाक्यं यमुनामवगाहितम् ।

पुष्पाणामुदकुंभस्य चार्थे गत इति प्रभो ॥ ६

तैराख्यातेन मार्गेण ततस्ते जग्मुरञ्जसा ।

ददृशुश्चाविदूरे तान्सर्वानथ पदातयः ॥ ७

ततस्ते सत्त्वरा जग्मुः पितुर्दर्शनकाङ्क्षिणः ।

सहदेवस्तु वेगेन प्राधावद्यत्र सा पृथा ॥ ८

सुखरं रुहदे धीमान्मातुः पादावुपस्पृशन् ।

सा च बाष्पाकुलमुखी ददर्श दयितं सुतम् ॥ ९

बाहुभ्यां संपरिष्वज्य समुन्नाम्य च पुत्रकम् ।

गान्धार्याः कथयामास सहदेवमुपस्थितम् ॥ १०

अनन्तरं च राजानं भीमसेनमथार्जुनम् ।

नकुलं च पृथा दृष्ट्वा त्वरमाणोपचक्रमे ॥ ११

सा ह्यग्रे गच्छति तयोर्दपत्योर्हतपुत्रयोः ।

कर्पन्ती तौ ततस्ते तां दृष्ट्वा संन्यपतन्भुवि ।

‘तयोस्तु पादयो राजक्यपतन्हतपुत्रयोः ॥’ १२

राजा तान्स्वरयोगेन स्पर्शेन च महामनाः ।

प्रत्यभिज्ञाय मेधावी समाश्वासयत प्रभुः ॥ १३

ततस्ते बाष्पमुत्सृज्य गान्धारीसहितं नृपम् ।

उपतस्थुर्महात्मानो मातरं च यथाविधि ॥ १४

सर्वेषां तोयकलशाञ्जगृहुस्ते स्वयं तदा ।

पाण्डवा लब्धसंज्ञास्ते मात्रा चाश्वासिताः पुनः ॥ १५

तथा नार्यो नृसिंहानां सोऽवरोधजनस्तदा ।

पौरजानपदाश्चैव ददृशुस्तं जनाधिपम् ॥ १६

निवेदयामास तदा जनं तन्नामगोत्रतः ।

युधिष्ठिरो नरपतिः स चैनं प्रत्यपूजयत् ॥ १७

स तैः परिवृतो मेने हर्षबाष्पाविलेक्षणः ।

राजाऽऽत्मानं गृहगतं पुरेव गजसाहये ॥ १८

अभिवादितो वधूभिश्च कृष्णाद्याभिः स पार्थिवः ।

गान्धार्या सहितो धीमान्कुन्त्या च प्रत्यनन्दत ॥ १९

ततश्चाश्रममागच्छत्सिद्धचारणमेवितम् ।

दिदृक्षुभिः समाकीर्णं नभस्तारागणैरिव ॥ २०

॥ इति श्रीमन्महाभारते आश्रमवासिकपर्वणि आश्रमवासपर्वणि षड्विंशोऽध्यायः ॥ २६ ॥

सप्तविंशोऽध्यायः ॥ २७ ॥

सञ्जयेन तापसान्प्रति युधिष्ठिरादीनां द्रौपद्यादिस्त्रीणां चाङ्गुलिनिर्देशेन नामनिर्देशः ॥ १ ॥

वैशंपायन उवाच ।

स तैः सह नरव्याघ्रैर्भ्रातृभिर्मरतर्पभ ।

राजा रुचिरपद्माक्षैरासांचक्रे तदाश्रमे ॥ १

तापसैश्च महाभागैर्नानदिशसमागतैः ।

द्रष्टुं कुरुपतेः पुत्रान्पाण्डवान्पृथुवक्षसः ॥ २

ते ब्रुवञ्ज्ञातुमिच्छामः कतमोऽत्र युधिष्ठिरः ।

भीमार्जुनौ यमौ चैव द्रौपदी च यशस्विनी ॥ ३

तानाचख्यौ तदा सूतस्तेषां नाम प्रधानतः ।

संजयो द्रौपदीं चैव सर्वाश्चान्या कुरुस्त्रियः ॥ ४
सञ्जय उवाच ।

य एष जांबूनदशुद्धगौर-
स्तनुर्महासिंह इव प्रवृद्धः ।

प्रचण्डघोणः पृथुदीर्घनेत्र-
स्ताम्रायताक्षः कुरुराज एषः ॥ ५

अयं पुनर्मत्तगजेन्द्रगामी
प्रतप्तचामीकरशुद्धगौरः ।

पृथ्वायतांसः पृथुदीर्घबाहु-
वृकोदरः पश्यत पश्यतेमम् ॥ ६

यस्त्वेव पार्श्वेऽस्य महाधनुष्मा-
ञ्श्यामो युवा वारणयूथपाभः ।

सिंहोन्नतांसो गजखेलगामी
पद्मायताक्षोऽर्जुन एष वीरः ॥ ७

कुन्तीसमीपे पुरुषोत्तमौ तु
यमाविमौ विष्णुमहेन्द्रकल्पौ ।

मनुष्यलोके सकले समोस्ति
ययोर्न रूपे न बले न शीले ॥ ८

इयं पुनः पद्मदलायताक्षी
मध्यं वयः किञ्चिदिव स्पृशन्ती ।

नीलोत्पलाभा पुरदेवतेव
कृष्णा स्थिता मूर्तिमतीव लक्ष्मीः ॥ ९

अस्यास्तु पार्श्वे कनकोपमत्व-
गेषा स्थिता मूर्तिमतीव गौरी ।

सत्ये स्थिता सा भगिनी द्विजाध्या-
श्चक्रायुधस्याप्रतिमस्य तस्य ॥ १०

इयं च जांबूनदशुद्धगौरी
पार्थस्य भार्या भुजगेन्द्रकन्या ।

चित्राङ्गदा चैव नरेन्द्रकन्या
यैषा सवर्णाद्रिमधूकपुष्पैः ॥ ११

इयं स्वसा राजचमूपतेश्च
प्रवृद्धनीलोत्पलदामवर्णा ।

पस्पर्ध कृष्णेन सदा नृपो यो
वृकोदरस्यैव परिग्रहोऽग्न्यः ॥ १२

इयं च राज्ञो मगधाधिपस्य
सुता जरासंध इति श्रुतस्य ।

यवीयसो माद्रवतीसुतस्य
भार्या मता चंपकदामगौरी ॥ १३

इन्दीवरश्यामतनुः स्थिता तु
यैषा पराऽऽसन्नतरोर्लतेव ।

भार्या मता माद्रवतीसुतस्य
ज्येष्ठस्य सेयं कमलायताक्षी ॥ १४

इयं तु निष्टप्तसुवर्णगौरी
राज्ञो विराटस्य सुता सपुत्रा ।

भार्याऽभिमन्योर्निहतो रणे यो
द्रोणादिभिस्तैर्विरथो रथस्यैः ॥ १५

एतास्तु सीमन्तशिरोरुहा याः
शुक्रोत्तरीया नरराजपत्न्यः ।

राज्ञोस्य वृद्धस्य परंशताख्याः
सुप्ता नृवीराहतपुत्रनाथाः ॥ १६

एता यथामुख्यमुदाहृता वो
ब्रह्मण्यभावाद्बुद्धिसत्त्वात् ।

सर्वा भवद्भिः परिपृच्छ्यमाना
नरेन्द्रपत्न्यः सुविशुद्धसत्त्वाः ।

‘सर्वे भवन्तोपि तपोबलाभ्याः
क्षान्ताश्च दान्ताश्च कुलोद्भवाश्च ॥’ १७

वैशंपायन उवाच ।

एवं स राजा कुरुवृद्धवर्यः
समागतस्तैर्नरदेवपुत्रैः ।

पप्रच्छ सर्वं कुशलं तदानीं
गतेषु सर्वेष्वथ तापसेषु ॥ १८

परिग्रहो भार्या ॥ १२ ॥ यासौ विशुद्धांबुजपद्मनेत्रा इति
क. थ. पाठः ॥ १४ ॥ सीमन्तमात्रेण उपलक्षिता । नखलङ्का-
रादिना तादृशाः शिरोरुहाः केशा यासां ताः सीमन्तशिरो-

रुहाः । असीमन्तेति पाठो युक्तः । शुक्रोत्तरीया नरराजकन्या
इति क. थ. पाठः ॥ १६ ॥

योधेषु चाप्याश्रममण्डलं त-
न्मत्वा निविष्टेषु विमुच्य पत्रम् ।

स्त्रीवृद्धबाले च सुसंनिविष्टे
तस्तान्कुशलान्यपृच्छत् ॥ १९

॥ इति श्रीमन्महाभारते आश्रमवासिकपर्वणि आश्रमवासपर्वणि सप्तविंशोऽध्यायः ॥ २७ ॥

अष्टाविंशोऽध्यायः ॥ २८ ॥

धृतराष्ट्रयुधिष्ठिराभ्यां परस्परकुशलप्रश्नादिपूर्वकं सल्लापः ॥ १ ॥ युधिष्ठिरेण धृतराष्ट्रं प्रति विदुरः केति प्रश्ने तत्रत्येन केन-
चिद्यदृच्छया धृतराष्ट्रमुपसर्पतो जनावलोकनेन प्रतिनिवर्तमानस्य च तस्य प्रदर्शनम् ॥ २ ॥ ततो युधिष्ठिरेणानुधावनेन
तत्समीपगमनम् ॥ ३ ॥ ततो विदुरं योगात्स्वशरीरत्यागेन तच्छरीरप्रवेशः ॥ ४ ॥ युधिष्ठिरेण धृतराष्ट्रादिषु तदद्भुतनिवे-
दनम् ॥ ५ ॥

धृतराष्ट्र उवाच ।

युधिष्ठिर महाबाहो कच्चिच्चं कुशली ह्यसि ।
सहितो भ्रातृभिः सर्वैः पौरजानपदैस्तथा ॥ १
ये च त्वामनुजीवन्ति कच्चित्तेऽपि निरामयाः ।
सचिवा भृत्यवर्गाश्च गुरवश्चैव ते नृप ॥ २
कच्चित्तेऽपि निरातङ्का वसन्ति विषये तव ।
कच्चिद्वर्तसि पौराणीं वृत्तिं राजर्षिसेविताम् ॥ ३
कच्चिन्मयायाननुच्छिद्य कोशस्तेऽभिप्रपूर्यते ।
अरिमध्यस्थमित्रेषु वर्तसे चानुरूपतः ।
ब्राह्मणानग्रहारैर्वा यथावदनुपश्यसि ॥ ४
कच्चित्ते परितुष्यन्ति शीलेन भरतर्षभ ।
शत्रवोऽपि कुतः पौरा भृत्या वा स्वजनोऽपि वा ५
कच्चिद्यजसि राजेन्द्र श्रद्धावान्पितृदेवताः ।
अतिथीनन्नपानेन कच्चिदर्चसि भारत ॥ ६
कच्चिन्नयपथे विप्राः स्वकर्मनिरतास्तव ।
क्षत्रिया वैश्यवर्णा वा शूद्रा वाऽपि कुटुम्बिनः ॥ ७
कच्चित्स्त्रीबालवृद्धं ते न शोचति न याचते ।
जामयः पूजिताः कच्चित्तव गेहे नरर्षभ ॥ ८
कच्चिद्राजर्षिवंशोऽयं त्वामासाद्य महीपतिम् ।
यथोचितं महाराज यशसा नावसीदति ॥ ९
वैशंपायन उवाच ।
इत्येवंवादिनं तं स न्यायवित्प्रत्यभाषत ।
कुशलप्रश्नसंयुक्तं कुशलो वाक्यमब्रवीत् ॥ १०

युधिष्ठिर उवाच ।

अपि ते वर्धते राजंस्तपो मन्दः श्रमश्च ते ॥ ११
अपि मे जननी चेयं शुश्रूषुर्विगतक्लमा ।
अथास्याः सफलो राजन्वनवासो भविष्यति ॥ १२
इयं च माता ज्येष्ठा मे शीतवाताध्वकर्शिता ।
घोरेण तपसा युक्ता देवी कच्चिन्न शोचति ॥ १३
हतान्पुत्रान्महावीर्यान्क्षत्रधर्मपरायणान् ।
नापध्यायति वा कच्चिदस्मान्पापकृतः सदा ॥ १४
क्व चासौ विदुरो राजन्नेमं पश्यामहे वयम् ।
संजयः कुशली चायं कच्चिन्नु तपसि स्थिरः ॥ १५
वैशंपायन उवाच ।
इत्युक्तः प्रत्युवाचैनं धृतराष्ट्रो जनाधिपम् ।
कुशली विदुरः पुत्र तपो घोरं समाश्रितः ॥ १६
वायुभक्षो निराहारः कृशो धमनिसंततः ।
कदाचिद्दृश्यते विप्रैः शून्येऽसिन्कानने कचित् ॥ १७
इत्येवं ब्रुवतस्तस्य जटी वीटामुखः कृशः ।
दिग्वासा मलदिग्धाज्ञो वनरेणुसमुक्षितः ॥ १८
दूरादालक्षितः क्षत्ता तत्राख्यातो महीपतेः ।
'विदुरस्त्वेष धर्मात्मा जनं दृष्ट्वा निवर्तते ॥' १९
निवर्तमानं सहसा जनं दृष्ट्वाऽऽश्रमं प्रति ।
तमन्वधावन्नृपतिरेक एव युधिष्ठिरः ।
प्रविशन्तं वनं घोरं लक्ष्यालक्ष्यं कच्चित्कचित् ॥ २०
भोभो विदुर राजाऽहं दयितस्ते युधिष्ठिरः ।

पत्रं बाह्वनम् ॥ १९ ॥ सप्तविंशोऽध्यायः ॥ २७ ॥

कच्चिदायाननुच्छिद्येति क. पाठः ॥ ४ ॥ जामयः श्रीभा-

ग्यवत्यः ॥ ८ ॥ वीटा पाषाणकवलः । वनदिग्धाज्ञो वानरैरुप-
लक्षित इति थ. पाठः ॥ १८ ॥

इति ब्रुवन्नरपतिस्तं यत्नादभ्यधावत ॥ २१
 ततो विविक्त एकान्ते तस्थौ बुद्धिमतां वरः ।
 विदुरो वृक्षमाश्रित्य कंचित्त्र वनान्तरे ॥ २२
 तं राजा क्षीणभूयिष्ठमाकृतीमात्रसूचितम् ।
 अभिज्ञे महाबुद्धिं महाबुद्धिर्युधिष्ठिरः ॥ २३
 युधिष्ठिरोऽहमस्मीति वाक्यमुक्त्वाऽग्रतः स्थितः ।
 विदुरस्याश्रमे राजा स च प्रत्याह संज्ञया ॥ २४
 ततः सोऽनिमिषो भूत्वा राजानं तमुदैक्षत ।
 संयोज्य विदुरस्तस्मिन्दृष्टिं दृष्ट्वा समाहितः ॥ २५
 विवेश विदुरो धीमान्गात्रैर्गात्राणि चैव ह ।
 प्राणान्प्राणेषु च दधदिन्द्रियाणीन्द्रियेषु च ॥ २६
 स योगबलमास्थाय विवेश नृपतेस्तनुम् ।
 विदुरो धर्मराजस्य तेजसा प्रज्वलन्निव ॥ २७
 विदुरस्य शरीरं तु तथैव स्तब्धलोचनम् ।
 वृक्षाश्रितं तदा राजा ददर्श गतचेतनम् ॥ २८
 बलवन्तं तथाऽऽत्मानं मेने बहुगुणं तदा ।
 धर्मराजो महातेजास्तच्च सस्मार पाण्डवः ॥ २९
 पौराणमात्मनः सर्वं भविष्यं च विशांपते ।

योगधर्मं महातेजा व्यासेन कथितं यथा ॥ ३०
 धर्मराजश्च तत्रैनं संचस्कारयिषुस्तदा ।
 दग्धुकामोऽभवद्विद्वानथ वागभ्यभाषत ॥ ३१
 भोभो राजन् दग्धव्यमेतद्विदुरसंज्ञकम् ।
 कलेवरमिहैवं ते धर्म एष सनातनः ॥ ३२
 लोको वैकर्तनो नाम भविष्यत्यस्य भारत ।
 यतिधर्ममवाप्तोसौ नैष शोच्यः परंतप ॥ ३३
 इत्युक्तो धर्मराजः स विनिवृत्य ततः पुनः ।
 राज्ञो वैचित्रवीर्यस्य तत्सर्वं प्रत्यवेदयत् ॥ ३४
 ततः स राजा धृतिमान्स च सर्वो जनस्तदा ।
 भीमसेनादयश्चैव परं विस्मयमागताः ॥ ३५
 तच्छ्रुत्वा प्रीतिमात्राजा भूत्वा धर्मजमब्रवीत् ।
 आपो मूलं फलं चैव ममेदं प्रतिगृह्यताम् ॥ ३६
 यदन्नो हि नरो राजंस्तदन्नोऽस्यातिथिः स्मृतः ।
 इत्युक्तः स तथेत्येवं प्राह धर्मात्मजो नृपम् ॥ ३७
 फलं मूलं च बुभुजे राज्ञा दत्तं सहानुजः ।
 ततस्ते वृक्षमूलेषु कृतवासपरिग्रहाः ।
 तां रात्रिमवसन्सर्वे फलमूलजलाशनाः ॥ ३८

॥ इति श्रीमन्महाभारते आश्रमवासिकपर्वणि आश्रमवासपर्वणि अष्टाविंशोऽध्यायः ॥ २८ ॥

एकोनविंशोऽध्यायः ॥ २९ ॥

युधिष्ठिरेण धृतराष्ट्राभ्यनुज्ञया भ्रात्रादिभिः सह महर्षीणामाश्रमदर्शनम् ॥ १ ॥ शतयूपादिभिः सशिष्येण व्यासेन च युधिष्ठिरादिभिः परिवृतस्य धृतराष्ट्रस्याश्रमप्रत्यागमनम् ॥ २ ॥

वैशंपायन उवाच ।
 ततस्तु राजन्नेतेषामाश्रमे पुण्यकर्मणाम् ।
 शिवा नक्षत्रसंपन्ना सा व्यतीयाय शर्वरी ॥ १
 ततस्तत्र कथाश्वासंस्तेषां धर्मार्थलक्षणाः ।
 विचित्रपदसंचारा नानाश्रुतिभिरन्विताः ॥ २
 पाण्डवास्त्वभितो मातुर्धरण्यां सुषुपुस्तदा ।
 उत्सृज्य तु महार्हाणि शयनानि नराधिप ॥ ३
 यदाहारोऽभवद्राजा धृतराष्ट्रो महामनाः ।
 तदाहारा नृवीरास्ते न्यवसंस्तां निशां तदा ॥ ४

तच्च स्वस्य विदुरस्य च एकस्यैव धर्मस्याज्ञातात्वं सस्मार ॥ २९ ॥ योगधर्मं सस्मारेत्यनुषज्यते ॥ ३० ॥ संचस्कार-
 यिषुः संस्कारं लम्भयितुमिच्छुः ॥ ३१ ॥ लोकास्सान्तानिका-

व्यतीतायां तु शर्वर्यां कृतपौर्वाहिकक्रियः ।
 भ्रातृभिः सहितो राजा ददर्शाश्रममण्डलम् ॥ ५
 सान्तःपुरपरीवारः सभृत्यः सपुरोहितः ।
 यथासुखं यथोद्देशं धृतराष्ट्राभ्यनुज्ञया ॥ ६
 ददर्श तत्र वेदीश्च संप्रज्वलितपावकाः ।
 कृताभिषेकैर्मुनिभिर्हुताग्निभिरुपस्थिताः ॥ ७
 वानेयपुष्पनिकरैराज्यधूमोद्गमैरपि ।

ब्राह्मेण वपुषा युक्ता युक्ता मुनिगणस्य ताः ॥ ८
 नाम भविष्यन्त्यस्येति ज्ञ. पाठः । यतिधर्मो दाहाद्ययोग्यत्वम् ॥ ३३ ॥ अष्टाविंशोऽध्यायः ॥ २८ ॥
 मुनिगणस्य मुनिगणेन । ता वैदिक्यो लौकिक्यश्च ॥ ८ ॥

मृगयूथैरनुद्विष्टैस्तत्र समाश्रितैः ।
 अशङ्कितैः पक्षिणैः प्रगीतैरिव च प्रभो ॥ ९
 केकाभिनीलकण्ठानां दात्यूहानां च कूजितैः ।
 कोकिलानां कुहुरवैः सुखैः श्रुतिमनोहरैः ॥ १०
 प्राधीतद्विजघोषैश्च कचित्कचिदलंकृतम् ।
 फलमूलसमाहारैर्महद्भिश्चोपशोभितम् ॥ ११
 ततः स राजा प्रददौ तापसार्थमुपाहृतान् ।
 कलशान्काञ्चनाञ्जलिस्तथैवौदुम्बरानपि ॥ १२
 अजिनानि प्रवेणीश्च सुकृच्छ्रं च महीपतिः ।
 कमण्डलूश्च स्थालीश्च पिठराणि च भारत ॥ १३
 भाजनानि च लौहानि पात्रीश्च विविधा नृप ।
 यद्यदिच्छति यावच्च यदन्यदपि काङ्क्षितम् ॥ १४
 एवं स राजा धर्मात्मा परीत्याश्रममण्डलम् ।
 वसु विश्राण्य तत्सर्वं पुनरायान्महीपतिः ॥ १५
 कृताह्निकं च राजानं धृतराष्ट्रं महीपतिम् ।
 ददर्शासीनमव्यग्रं गान्धारीसहितं तदा ॥ १६
 मातरं चाविदूरस्थां शिष्यवत्प्रणतां स्थिताम् ।
 कुन्तीं ददर्श धर्मात्मा शिष्टाचारसमन्विताम् ॥ १७

स तमभ्यर्च्य राजानं नाम संश्राव्य चात्मनः ।
 निपीदेत्यभ्यनुज्ञातो बृहस्पतिविवेश ह ॥ १८
 भीमसेनादयश्चैव पाण्डवा भरतर्षभ ।
 अभिवाद्योपसंगृह्य निषेदुः पार्थिवाङ्गया ॥ १९
 स तैः परिवृतो राजा शुशुभेऽतीव कौरवः ।
 बिभ्रद्वाहीं श्रियं दीप्तां देवैरिव बृहस्पतिः ॥ २०
 तथा तेषूपविष्टेषु समाजगुर्महर्षयः ।
 शतयूपप्रभृतयः कुरुक्षेत्रनिवासिनः ॥ २१
 व्यासश्च भगवान्विप्रो देवर्षिगणसेवितः ।
 वृतः शिष्यैर्महातेजा दर्शयामास पार्थिवम् ॥ २२
 ततः स राजा कौरव्यः कुन्तीपुत्रश्च धर्मराट् ।
 भीमसेनादयश्चैव प्रत्युत्थायाभ्यवादयन् ॥ २३
 समागतस्ततो व्यासः शतयूपादिभिर्दत्तः ।
 धृतराष्ट्रं महीपालमास्यतामित्यभाषत ॥ २४
 वरं तु विष्टरं कौश्यं कृष्णाजिनकुशोत्तरम् ।
 प्रतिपेदे तदा व्यासस्तदर्थमुपकल्पितम् ॥ २५
 ते च सर्वे द्विजश्रेष्ठा विष्टरेषु समन्ततः ।
 द्वैपायनाभ्यनुज्ञाता निषेदुर्विपुलौजसः ॥ २६

॥ इति श्रीमन्महाभारते आश्रमवासिकपर्वणि आश्रमवासपर्वणि एकोनत्रिंशोऽध्यायः ॥ २९ ॥

त्रिंशोऽध्यायः ॥ ३० ॥

व्यासेन धृतराष्ट्रं प्रति कुशलादिप्रश्नपूर्वकं विदुरस्य निजस्वरूपादिप्रतिपादनम् ॥ १ ॥ तथा इतरमहर्षिदुष्करतदभीष्टा-
 श्रयकर्मकरणप्रतिज्ञानम् ॥ २ ॥

वैशंपायन उवाच ।
 ततः समुपविष्टेषु पाण्डवेषु महात्मसु ।
 व्यासः सत्यवतीपुत्रः प्रोवाचाभ्यर्च्य पार्थिवम् ॥ १
 धृतराष्ट्रं महाबाहो कञ्चित्ते वर्तते तपः ।
 कञ्चिन्मनस्ते प्रीणाति वनवासे नराधिप ॥ २
 कञ्चिद्धृदि न ते शोको राजन्पुत्रविनाशजः ।
 कञ्चिज्ज्ञानानि सर्वाणि सुप्रसन्नानि तेऽनघ ॥ ३
 कञ्चिदुद्धिं दृढां कृत्वा चरस्यारण्यकं विधिम् ।
 कञ्चिद्वधूश्च गान्धारी न शोकेनाभिभूयते ॥ ४

महाप्रज्ञा बुद्धिमती देवी धर्मार्थदर्शिनी ।
 आगमापायतत्त्वज्ञा कञ्चिदेषा न शोचति ॥ ५
 कञ्चित्कुन्ती च राजंस्त्वां शुश्रूषत्यनहंकृता ।
 या परित्यज्य स्वं पुत्रं गुरुशुश्रूषणे रता ॥ ६
 कञ्चिद्धर्मसुतो राजा त्वया प्रत्यभिनन्दितः ।
 भीमार्जुनयमाश्चैव कञ्चिदेतेऽपि सान्विताः ॥ ७
 कञ्चिन्नन्दसि दृष्टैतान्कञ्चित्ते निर्मलं मनः ।
 कञ्चित् शुद्धभावोसि जातज्ञानो नराधिप ॥ ८
 एतद्वि त्रितयं श्रेष्ठं सर्वभूतेषु भारत ।

मृगयूथादिभिरलंकृतमाश्रमम् ॥ ९ ॥ औदुम्बरान् कलशान्
 ॥ १२ ॥ प्रवेणीः कुथाः ॥ १३ ॥ एकोनत्रिंशोऽध्यायः ॥ २९ ॥

या परित्यज्य राज्यं स्वमिति क. थ. पाठः ॥ ६ ॥ त्रिंशो-
 ऽध्यायः ॥ ३० ॥

निर्वैरता महाराज सत्यमक्रोध एव च ॥ ९
 कश्चित्ते न च मोहोस्ति वनवासेन भारत ।
 स्वदत्ते वन्यमन्नं वा उपवासोपि वा भवेत् ॥१०
 विदितं चापि राजेन्द्र विदुरस्य महात्मनः ।
 गमनं विधिनाऽनेन धर्मस्य सुमहात्मनः ॥ ११
 माण्डव्यशापाद्धि स वै धर्मो विदुरतां गतः ।
 महाबुद्धिर्महायोगी महात्मा सुमहामनाः ॥ १२
 बृहस्पतिर्वा देवेषु शुक्रो वाऽप्यसुरेषु च ।
 न तथा बुद्धिसंपन्नो यथा स पुरुषर्षभः ॥ १३
 तपोबलव्ययं कृत्वा सुचिरात्संभृतं तदा ।
 माण्डव्येनर्षिणा धर्मो ह्यभिभूतः सनातनः ॥ १४
 नियोगाद्ब्रह्मणः पूर्वं मया स्वेन बलेन च ।
 वैचित्रवीर्यके क्षेत्रे जातः स सुमहामतिः ॥ १५
 भ्राता तव महाराज देवदेवः सनातनः ।
 धारणान्मनसा ध्यानाद्यं धर्मं कवयो विदुः ॥ १६
 सत्येन संवर्धयति यो दमेन शमेन च ।
 अहिंसया च दानेन तपसा च सनातनः ॥ १७

येन योगबलाज्जातः कुरुराजो युधिष्ठिरः ।
 धर्म इत्येष नृपते प्राज्ञेनामितबुद्धिना ॥ १८
 यथा वह्निर्यथा वायुर्यथाऽऽपः पृथिवी यथा ।
 यथाऽऽकाशं तथा धर्म इह चागुत्र च स्थितः ॥ १९
 सर्वगश्चैव राजेन्द्र सर्वं व्याप्य चराचरम् ।
 दृश्यते देवदेवैः स सिद्धैर्निर्मुक्तकल्मषैः ॥ २०
 यो हि धर्मः स विदुरो विदुरो यः स पाण्डवः ।
 स एष राजन्दृश्यस्ते पाण्डवः प्रेष्यवत्स्थितः ॥ २१
 प्रविष्टः स महात्मानं भ्राता ते बुद्धिसंमतः ।
 दृष्ट्वा महात्मा कौन्तेयं महायोगबलान्वितः ॥ २२
 त्वां चापि श्रेयसा योक्ष्ये नचिराद्भरतर्षभ ।
 संशयच्छेदनार्थाय प्राप्तं मां विद्धि पुत्रक ॥ २३
 न कृतं यैः पुरा कैश्चित्कर्म लोके महर्षिभिः ।
 आश्चर्यभूतं तपसः फलं तद्दर्शयामि वः ॥ २४
 किमिच्छसि महीपाल मत्तः प्राप्नुमभीप्सितम् ।
 द्रष्टुं स्पृष्टुमथ श्रोतुं तत्कर्तास्मि तवानघ ॥ २५

॥ इति श्रीमन्महाभारते आश्रमवासिकपर्वणि आश्रमवासपर्वणि त्रिंशोऽध्यायः ॥ ३० ॥

॥ समाप्तं चाश्रमवासपर्व ॥ १ ॥

(अथ पुत्रदर्शनपर्व ॥ २ ॥)

एकत्रिंशोऽध्यायः ॥ ३१ ॥

धृतराष्ट्राश्रमे भ्रात्रादिभिः सैन्येन च सह मासमेकं निवसति युधिष्ठिरे कदाचन व्यासधृतराष्ट्रौ परिवार्य नारादादिभिर्गान्धार्यादिभिः पाण्डवंश्च समुपवेशनम् ॥ १ ॥ तत्र गान्धार्या व्यासंप्रति धृतराष्ट्रस्य पुत्रदिदृक्षानिवेदने व्यासेन कुन्तीप्रति तदभीष्टनिवेदनचोदना ॥ २ ॥

जनमेजय उवाच ।
 वनवासं गते विप्र धृतराष्ट्रे महीपतौ ।
 सभार्ये नृपशार्दूले बद्ध्वा कुन्त्या समन्विते ॥ १
 विदुरे चापि धर्मज्ञे धर्मराजं व्यपाश्रिते ।
 वसत्सु पाण्डुपुत्रेषु सर्वेष्वश्रममण्डले ॥ २
 यत्तदाश्चर्यमिति वै करिष्यामीत्युवाच ह ।
 व्यासः परमतेजस्वी महर्षिस्तद्ब्रूदस्व मे ॥ ३
 वनवासे च कौरव्यः कियन्तं कालमच्युतः ।

युधिष्ठिरो नरपतिर्न्यवसत्सजनस्तदा ॥ ४
 किमाहाराश्च ते तत्र ससैन्या न्यवसन्प्रभो ।
 सान्तःपुरा महात्मान एतदिच्छामि वेदितुम् ॥ ५
 वैशंपायन उवाच ।
 'वनवासगतं राजन्धृतराष्ट्रं महीपतिम् ।
 युधिष्ठिरोऽभ्ययाद्द्रष्टुं ससैन्यो भ्रातृभिः सह ॥ ६
 प्रथमे दिवसे चैषामापो मूलं फलं तथा ।
 भोजनं भूमिशय्या च तत्रासीद्भरतर्षभ ॥ ७

तेऽनुज्ञातास्तदा राजन्कुराजेन पाण्डवाः ।
 विविधान्यन्नपानानि शय्याश्चैवाभजन्वने ॥ ८
 मासमेकं विजहुस्ते ससैन्यान्तःपुरो वने ।
 अथ तत्रागमम्यासो यथोक्तं ते मयाऽनघ ॥ ९
 तथा च तेषां सर्वेषां कथाभिर्नृपसन्निधौ ।
 व्यासमन्वास्य तं राजन्नाजगुर्धनयोऽपरे ॥ १०
 नारदः पर्वतश्चैव देवलश्च महातपाः ।
 विश्वावसुस्तुंबुरुश्च चित्रसेनश्च भारत ॥ ११
 तेषामपि यथान्यायं पूजां चक्रे महातपाः ।
 धृतराष्ट्राभ्यनुज्ञातः कुरुराजो युधिष्ठिरः ॥ १२
 निषेदुस्ते ततः सर्वे पूजां प्राप्य युधिष्ठिरात् ।
 आसनेषु च पुण्येषु बर्हिणेषु वरेषु च ॥ १३
 तेषु तत्रोपविष्टेषु स तु राजा महामतिः ।
 पाण्डुपुत्रैः परिवृतो निषसाद कुरुद्वह ॥ १४
 गान्धारी चैव कुन्ती च द्रौपदी सात्वती तथा ।
 स्त्रियश्चान्यास्तथाऽन्याभिः सहोपविशुस्ततः ॥ १५
 तेषां तत्र कथा दिव्या धर्मिष्ठाश्चाभवन्नुप ।
 राजर्षीणां पुराणानां देवासुरविमिश्रिताः ॥ १६
 ततः कथान्ते व्यासस्तं प्रज्ञाचक्षुषमीश्वरम् ।
 प्रोवाच वदतांश्रेष्ठः पुनरेव स तद्वचः ॥ १७
 प्रीयमाणो महातेजाः सर्ववेदविदांवरः ।
 विदितं मम राजेन्द्र यत्ते हृदि विवक्षितम् ॥ १८
 दह्यमानस्य शोकेन तव पुत्रकृतेन वै ।
 गान्धार्याश्चैव यदुःखं हृदि तिष्ठति नित्यदा ॥ १९
 कुन्त्याश्च यन्महाराज द्रौपद्याश्च हृदि स्थितम् ।
 यच्च धारयते तीव्रं दुःखं पुत्रविनाशजम् ।
 सुभद्रा कृष्णभगिनी तच्चापि विदितं मम ॥ २०
 श्रुत्वा समागममिमं सर्वेषां वस्ततो नृप ।
 संशयच्छेदनार्थाय प्राप्तः कौरवनन्दन ॥ २१
 इमे च देवगन्धर्वाः सर्वे चेमे महर्षयः ।
 पश्यन्तु तपसो वीर्यमद्य मे चिरसंभृतम् ॥ २२
 तदुच्यतां महाप्राज्ञ कं कामं प्रददामि ते ।
 प्रवणोसि वरं दातुं पश्य मे तपसो बलम् ॥ २३

एवमुक्तः स राजेन्द्रो व्यासेनामितबुद्धिना ।
 मुहूर्तमिव संचिन्त्य वचनायोपचक्रमे ॥ २४
 धन्योऽस्म्यनुगृहीतश्च सफलं जीवितं च मे ।
 यन्मे समागमोऽद्येह भवद्भिः सह साधुभिः ॥ २५
 अद्य चाप्यवगच्छामि गतिमिष्टामिहात्मनः ।
 ब्रह्मकल्पैर्भवद्भिर्यत्समेतोऽहं तपोधनाः ॥ २६
 दर्शनादेव भवतां पूतोऽहं नात्र संशयः ।
 विद्यते न भयं चापि परलोके ममानघाः ॥ २७
 किंतु तस्य सुदुर्बुद्धेर्मन्दस्यापनयैर्भृशम् ।
 दूयते मे मनो नित्यं सरतः पुत्रगृद्धिनः ॥ २८
 अपापाः पाण्डवा येन निकृताः पापबुद्धिना ।
 घातिता पृथिवी येन सहया सनरद्विषा ॥ २९
 राजानश्च महात्मानो नानाजनपदेश्वराः ।
 आगम्य मम पुत्रार्थे सर्वे मृत्युवशं गताः ॥ ३०
 ये ते पितृश्च दारांश्च प्राणांश्च मनसः प्रियान् ।
 परित्यज्य गताः शूराः प्रेतराजनिवेशनम् ॥ ३१
 का नु तेषां गतिर्ब्रह्मन्मित्रार्थे ये हता मृधे ।
 तथैव पुत्रपौत्राणां मम ये निहता युधि ॥ ३२
 दूयते मे मनोऽभीक्ष्णं घातयित्वा महाबलम् ।
 भीष्मं शान्तनवं वृद्धं द्रोणं च द्विजपत्तमम् ॥ ३३
 मम पुत्रेण मूढेन पापेनाकृतबुद्धिना
 क्षयं नीतं कुलं दीप्तं पृथिवीराज्यमिच्छता ॥ ३४
 एते मदर्थे पुत्रांश्च दारांश्च मनसः प्रियान् ।
 भोगांश्च विविधांस्तात इष्टापूर्तास्तथैव च ।
 परित्यज्य गताः शूराः प्रेतराजनिवेशनम् ॥ ३५
 एतत्सर्वमनुस्मृत्य दह्यमानो दिवानिशम् ।
 न शान्तिमधिगच्छामि दुःखशोकसमाहतः ॥ ३६
 इति मे चिन्तयानस्य पितः शान्तिर्न विद्यते ३७
 वैशंपायन उवाच ।
 तच्छ्रुत्वा विविधं तस्य राजर्षेः परिदेवितम् ।
 पुनर्नवीकृतः शोको गान्धार्या जनमेजय ॥ ३८
 कुन्त्या द्रुपदपुत्र्याश्च सुभद्रायास्तथैव च ।
 तासां च वरनारीणां वधूनां कौरवस्य ह ॥ ३९
 पुत्रशोकसमाविष्टा गान्धारी त्विदमब्रवीत् ।

श्वशुरं बद्धनयना देवी प्राञ्जलिरुत्थिता ॥ ४०
 'लोकान्तरगतान्पुत्रानयं काङ्क्षति मानद ।
 तच्चास्य मानसं ज्ञातं भगवंस्तपसा त्वया ॥' ४१
 षोडशेमानि वर्षाणि गतानि मुनिपुङ्गव ।
 अस्य राज्ञो हतान्पुत्राञ्जशोचतो न शमो विभो ॥ ४२
 पुत्रशोकसमाविष्टो निःश्वसन्हेष भूमिपः ।
 न शेते वसतीः सर्वा धृतराष्ट्रो महामुने ॥ ४३
 लोकानन्यान्समर्थोसि स्रष्टुं सर्वास्तपोबलात् ।
 किमु लोकान्तरगता राज्ञो दर्शयितुं सुतान् ॥ ४४
 इयं च द्रौपदी कृष्णा हतज्ञातिसुता भृशम् ।
 शोचत्यतीव सर्वासां स्नुषाणां दयिता स्नुषा ४५
 तथा कृष्णस्य भगिनी सुभद्रा भद्रभाषिणी ।
 सौभद्रवधसंतप्ता भृशं शोचति भामिनी ॥ ४६
 इयं च भूरिश्रवसो भार्या परमसंमता ।
 भर्तृव्यसनशोकार्ता भृशं शोचति भामिनी ॥ ४७
 यस्यास्तु श्वशुरो धीमान्बाह्लिकः स कुरुद्वहः ।
 निहतः सोमदत्तश्च पित्रा सह महारणे ॥ ४८

श्रीमतोस्य महाबुद्धेः संग्रामेष्वपलायिनः ।
 पुत्रस्य ते पुत्रशतं निहतं यद्राजाजिरे ॥ ४९
 तस्य भार्याशतमिदं दुःखशोकसमाहतम् ।
 पुनःपुनर्वर्धयानं शोकं राज्ञो ममैव च ।
 हताहारेण महता मामुपास्ते महामुने ॥ ५०
 ये च शूरा महात्मानः श्वशुरा मे महारथाः ।
 सोमदत्तप्रभृतयः का नु तेषां गतिः प्रभो ॥ ५१
 तव प्रसादाद्भगवन्विशोकोऽयं महीपतिः ।
 कुर्यात्कालमहं चेयं वधूस्तव महामुने ॥ ५२
 इत्युक्तवत्यां गान्धार्या कुन्ती व्रतकृशानना ।
 प्रच्छन्नजातं पुत्रं तं सस्मारादित्यसन्निभम् ॥ ५३
 तामृषिर्वरदो व्यासो दूरश्रवणदर्शनः ।
 अपश्यदुःखितां देवीं मातरं स्वयसाचिनः ॥ ५४
 तामुवाच ततो व्यासो यत्ते कार्यं विवक्षितम् ।
 तद्गृहि त्वं महाभागे यत्ते मनसि वर्तते ॥ ५५
 श्वशुराय ततः कुन्ती प्रणम्य शिरसा तदा ।
 उवाच वाक्यं सत्रीडा विवृण्वाना पुरातनम् ५६

॥ इति श्रीमन्महाभारते आश्रमवासिकपर्वणि पुत्रदर्शनपर्वणि एकत्रिंशोऽध्यायः ॥ ३१ ॥

द्वात्रिंशोऽध्यायः ॥ ३२ ॥

कुन्त्या व्यासं प्रति स्वस्मिन्दुर्वासः प्रसादेन सूर्यात्कर्णस्योत्पत्तिकथनपूर्वकं स्वस्य तद्दिदृक्षानिवेदनम् ॥ १ ॥ इत्यासेन कुन्तीं प्रति हेतून्पन्यासेन तत्प्रयुक्तदोषशङ्कानिरसनम् ॥ २ ॥

कुन्त्युवाच ।
 भगवञ्श्वशुरो मेऽसि दैवतस्यापि दैवतम् ।
 स मे देवातिदेवस्त्वं शृणु सत्यां गिरं मम ॥ १
 तपस्वी कोपनो विप्रो दुर्वासा नाम मे पितुः ।
 भिक्षामुपागतो भोक्तुं तमहं पर्यतोपयम् ॥ २
 शौचेन त्वागसस्त्यागैः शुद्धेन मनसा तथा ।
 कोपस्थानेष्वपि महत्स्वकुप्यन्न कदाचन ॥ ३
 स प्रीतो वरदो मेऽभूत्कृतकृत्यो महामुनिः ।
 अवश्यं ते ग्रहीतव्यमिति मां सोऽब्रवीद्वचः ॥ ४
 ततः शापभयाद्विप्रमवोचं पुनरेव तम् ।

मामुपास्ते भार्याशतं रोदनं कुर्वन् मामेव परिवार्य तिष्ठतीत्यर्थः ॥ ५० ॥ एकत्रिंशोऽध्यायः ॥ ३१ ॥

आश्रम ५

एवमस्त्विति च ग्राह्य पुनरेव स मे द्विजः ॥ ५
 धर्मस्य जननी भद्रे भवित्री त्वं शुभानने ।
 वशे स्थास्यन्ति ते देवा यांस्त्वमावाहयिष्यसि ६
 इत्युक्त्वाऽन्तर्हितो विप्रस्ततोऽहं विस्मिताऽभवम् ।
 न च सर्वास्ववस्थासु स्मृतिर्मे विप्रणश्यति ॥ ७
 अथ हर्म्यतलस्थाऽहं रविमुद्यन्तमीक्षती ।
 संस्मृत्य तद्वेषैर्वाक्यं स्पृहयन्ती दिवाकरम् ॥ ८
 स्थिताऽहं बालभावेन तत्र दोषमबुद्ध्यती ।
 अथ देवः सहस्रांशुर्मत्समीपगतोऽभवत् ॥ ९
 द्विधा कृत्वाऽऽत्मनो देहं भूमौ च गगनेऽपि च ।

आगसस्त्यागैरपराधत्यागैः ॥ ३ ॥

तताप लोकानेकेन द्वितीयेनागमत्स माम् ॥१०
 स मामुवाच वेपन्तीं वरं मत्तो वृणीष्व ह ।
 गम्यतामिति तं चाहं प्रणम्य शिरसाऽवदम् ॥११
 स मामुवाच तिग्मांशुर्वृथाऽऽह्वानं न मे क्षमम् ।
 धक्ष्यामि त्वां च विप्रं च येन दत्तो वरस्तव ॥१२
 तमहं रक्षती विप्रं शापादनपकारिणम् ।
 पुत्रो मे त्वत्समो देव भवेदिति ततोऽब्रवम् ॥१३
 ततो मां तेजसाऽऽविश्य मोहयित्वा च भानुमान् ।
 उवाच भविता पुत्रस्तवेत्यभ्यगमद्विमम् ॥ १४
 ततोऽहमन्तर्भवने पितुश्चित्तानुरक्षिणी ।
 गूढोत्पन्नं सुतं बालं जले कर्णमवासृजम् ॥ १५
 नूनं तस्यैव देवस्य प्रसादात्पुनरेव तु ।
 कन्याऽहमभवं विप्र यथा प्राह स मामृषिः ॥१६
 स मया मृडया पुत्रो ज्ञायमानोऽप्युपेक्षितः
 तन्मां दहति विप्रर्षे यथा सुविदितं तव ॥ १७

यदि पापमपापं वा यदेतद्विवृतं मया ।
 तं द्रष्टुमिच्छामि भगवन्व्यपनेतुं त्वमर्हसि ॥ १८
 यच्चास्य राज्ञो विदितं हृदिस्थं भवतोऽनघ ।
 तं चायं लभतां काममद्यैव मुनिसत्तम ॥ १९
 इत्युक्तः प्रत्युवाचेदं व्यासो वेदविदांवरः ।
 साधु सर्वमिदं भाव्यमेवमेतद्यथाऽऽस्थ माम् २०
 अपराधश्च ते नास्ति कन्याभावं गता ह्यसि ।
 देवाश्चैश्वर्यवन्तो वै शरीराण्याविशन्ति वै ॥ २१
 सन्ति देवनिकायाश्च संकल्पाज्जनयन्ति ये ।
 वाचा दृष्ट्या तथा स्पर्शत्संघर्षेणेति पञ्चधा ॥२२
 मनुष्यधर्मो दैवेन धर्मेण हि न दुष्यति ।
 इति कुन्ति विजानीहि व्येतु ते मानसो ज्वरः २३
 सर्वं बलवतां पथ्यं सर्वं बलवतां शुचि ।
 सर्वं बलवतां धर्मः सर्वं बलवतां स्वकम् ॥ २४

॥ इति श्रीमन्महाभारते आश्रमवासिकपर्वणि पुत्रदर्शनपर्वणि द्वात्रिंशोऽध्यायः ॥ ३२ ॥

त्रयन्त्रिंशोऽध्यायः ॥ ३३ ॥

व्यासेन गान्धारीप्रति समरहतानां दुर्योधनादीनां सर्वेषां राज्ञां प्रदर्शनप्रतिज्ञानपूर्वकं धृतराष्ट्रादीनां विशिष्य गन्धर्वा-
 संशत्वकथनम् ॥ १ ॥ धृतराष्ट्रादिभिर्व्यासवचनान्द्राज्ञातीरमेत्य बन्धुदर्शनात्कण्ठ्येन कृच्छ्रादहर्षापनम् ॥ २ ॥

व्यास उवाच ।
 भद्रे द्रक्ष्यसि गान्धारि पुत्रान्भ्रातृन्स्वकान्गणान् ।
 बभूव पतिभिः सार्धं निशि सुप्तोत्थिता इव ॥ १
 कर्णं द्रक्ष्यति कुन्ती च सांभद्रं चापि यादवी ।
 द्रौपदी पञ्चपुत्रांश्च पितृन्भ्रातृन्स्तथैव च ॥ २
 पूर्वमेवैष हृदये व्यवसायोऽभवन्मम ।
 यदाऽस्मि चोदितो राज्ञा भवत्या पृथयैव च ॥ ३
 न ते शोच्या महात्मानः सर्व एव नरर्षभाः ।
 क्षत्रधर्मपराः सन्तस्तथा हि निधनं गताः ॥ ४
 भवितव्यमवश्यं तत्सुरकार्यमनिन्दिते ।
 अवतेरुस्ततः सर्वे देवा भार्गवेहीतलम् ॥ ५
 गन्धर्वाप्सरसश्चैव पिशाचा गुह्यराक्षसाः ।
 तथा पुण्यजनाश्चैव सिद्धा देवर्षयोपि च ॥ ६

देवाश्च दानवाश्चैव तथा देवर्षयोऽमलाः ।
 त एते निधनं प्राप्ताः कुरुक्षेत्रे रणाजिरे ॥ ७
 गन्धर्वराजो यो धीमान्धृतराष्ट्र इति श्रुतः ।
 स एव मानुषे लोके धृतराष्ट्रः पतिस्तव ॥ ८
 पाण्डुं मरुद्गणाद्विद्धि विशिष्टतममच्युतम् ।
 धर्मस्यांशोऽभवत्क्षत्ता राजा चैव युधिष्ठिरः ॥ ९
 कलिं दुर्योधनं विद्धि शकुनिं द्रापरं नृपम् ।
 दुःशासनादीन्विद्धि त्वं राक्षसान्शुभदर्शने ॥ १०
 मरुद्गणाद्रीमसेनं बलवन्तमरिंदमम् ।
 विद्धि त्वं तु नरमृषिमिमं पार्थ धनंजयम् ।
 नारायणं हृषीकेशमश्विनौ यमजौ तथा ॥ ११
 द्विधा कृत्वाऽऽत्मनो देहमादित्यं तपतां वरम् ।
 लोकांश्च तापयानं वै कर्णं विद्धि पृथासुतम् ॥ १२

यः स वैरार्थमुद्धतः संघर्षजननस्तथा ।
 तं कर्णं विद्धि कल्याणि भास्करं शुभदर्शने ॥ १३
 यश्च पाण्डवदायादो हतः पङ्क्तिर्महारथैः ।
 स सोम इह सौभद्रो योगादेवाभवद्विधा ॥ १४
 द्रौपद्या सह संभूतं धृष्टद्युम्नं च पावकात् ।
 अभ्रेर्भागं शुभं विद्धि राक्षसं तु शिखण्डिनम् ॥ १५
 द्रोणं बृहस्पतेर्भागं विद्धि द्रौणिं च रुद्रजम् ।
 गाङ्गेयो वसुवीर्येण देवो मानुषतां गतः ॥ १६
 एवमेते महाप्रज्ञे देवा मानुष्यमेत्य हि ।
 ततः पुनर्गताः स्वर्गं कृते कर्मणि शोभने ॥ १७
 यच्च वै हृदि सर्वेषां दुःखमेतच्चिरं स्थितम् ।
 तदद्य व्यपनेष्यामि परलोककृताद्भयात् ॥ १८
 सर्वे भवन्तो गच्छन्तु नदीं भागीरथीं प्रति ।
 तत्र द्रक्ष्यथ तान्सर्वान्ये हतास्तत्र संयुगे ॥ १९

॥ इति श्रीमन्महाभारते आश्रमवासिकपर्वणि पुत्रदर्शनपर्वणि त्रयस्त्रिंशोऽध्यायः ॥ ३३ ॥

चतुस्त्रिंशोऽध्यायः ॥ ३४ ॥

व्यासेन निशायां गङ्गाजलावगाहनेन समाह्वाने पुरा समरनिहतेः कुरुपाण्डवोभयपक्षीयैः सर्वैः स्वस्त्राभरणायुधवाहना-
 दिभिः सह सलिलादुद्गम्य तीरोत्तरणम् ॥ १ ॥ धृतराष्ट्रेण व्यासप्रसादलब्धदिव्यचक्षुषा दुर्योधनादीनां सर्वेषामवलोक-
 नम् ॥ २ ॥

वैशंपायन उवाच ।
 ततो निशायां प्राप्तायां कृतसायाद्विक्रियाः ।
 व्यासमभ्यगमन्सर्वे ये तत्रासन्समागताः ॥ १
 धृतराष्ट्रस्तु धर्मात्मा पाण्डवैः सहितस्तदा ।
 शुचिरेकमनाः सार्धमृषिभिस्तैरुपाविशत् ॥ २
 गान्धार्या सह नार्यस्तु सहिताः समुपाविशन् ।
 पौरजानपदश्चापि जनः सर्वो यथा वयः ॥ ३
 ततो व्यासो महातेजाः पुण्यं भागीरथीजलम् ।
 अवतीर्याजुहावाथ सर्वलोकान्महामुनिः ॥ ४
 पाण्डवानां च ये योधाः कौरवाणां च सर्वशः ।
 राजानश्च महाभागा नानादेशनिवासिनः ।
 'प्रतीक्ष्य तस्थुस्ते सर्वे तेषामागमनं प्रति ॥' ५
 ततः सुतुमुलः शब्दो जलान्ते जनमेजय ।

वैशंपायन उवाच ।
 इति व्यासस्य वचनं श्रुत्वा सर्वो जनस्तदा ।
 महता सिंहनादेन गङ्गामभिमुखो ययौ ॥ २०
 धृतराष्ट्रश्च सामात्यः प्रययौ सह पाण्डवैः ।
 सहितो मुनिशार्दूलैर्गन्धर्वैश्च समागतैः ॥ २१
 ततो गङ्गां समासाद्य क्रमेण स जनार्णवः ।
 निवासमकरोत्सर्वो यथाप्रीति यथासुखम् ॥ २२
 राजा च पाण्डवैः सार्धमिष्टे देशे सहानुगः ।
 निवासमकरोद्धीमान्सस्त्रीवृद्धपुरःसरः ॥ २३
 जगाम तदहश्चापि तेषां वर्षशतं यथा ।
 निशां प्रतीक्षमाणानां दिदृक्षुणां मृतानृपान् ॥ २४
 अथ पुण्यं गिरिवरमस्तमभ्यगमद्रविः ।
 ततः कृताभिपेकास्ते नैशं कर्म समाचरन् ॥ २५

रहिते समुपाविशन् इति क. पाठः ॥ ३ ॥ प्रादुरासी-

प्रादुरासीद्यथायोगं कुरुपाण्डवसेनयोः ॥ ६
 ततस्ते पार्थिवाः सर्वे भीष्मद्रोणपुरोगमाः ।
 ससैन्याः सलिलात्तस्मात्समुत्तस्थुः सहस्रशः ॥ ७
 विराटद्रुपदौ चैव सहपुत्रौ ससैनिकौ ।
 द्रौपदेयाश्च सौभद्रो राक्षसश्च घटोत्कचः ॥ ८
 कर्णदुर्योधनौ चैव शकुनिश्च महारथः ।
 दुःशासनादयश्चैव धार्तराष्ट्रा महाबलाः ॥ ९
 जारासन्धिर्भगदत्तो जलसन्धश्च वीर्यवान् ।
 भूरिश्रवाः शलः शल्यो वृषसेनश्च सानुजः ॥ १०
 लक्ष्मणो राजपुत्रश्च धृष्टद्युम्नस्सहात्मजः ।
 शिखण्डिपुत्राः सर्वे च धृष्टकेतुश्च सानुजः ॥ ११
 अचलो वृषकश्चैव राक्षसश्चाप्यलायुधः ।
 बाह्लिकः सोमदत्तश्च चेकितानश्च पार्थिवः ॥ १२

यथापूर्वं इति झ. पाठः ॥ ६ ॥ चतुस्त्रिंशोऽध्यायः ॥ ३४ ॥

एते चान्ये च बहवो बहुत्वाद्ये न कीर्तिताः । मुनिः सत्यवतीपुत्रः प्रीतः प्रादात्तपोबलात् ॥ १७
 सर्वे भासुरदेहास्ते समुत्तस्थुर्जलात्ततः ॥ १३ दिव्यज्ञानबलोपेता गान्धारी च यशस्विनी ।
 यस्य वीरस्य यो वेपो यो ध्वजो यच्च वाहनम् । ददर्श पुत्रांस्तान्सर्वान्ये चान्येऽपि मृधे हताः ॥ १८
 यद्वर्म यत्प्रहरणं तेन तेन स दृश्यते ॥ १४ तदद्भुतमचिन्त्यं च सुमहद्गोमहर्षणम् ।
 दिव्यावरधराः सर्वे सर्वे आजिष्णुकुण्डलाः । विस्मितः स जनः सर्वो ददर्शानिमिषेक्षणः ॥ १९
 निर्वेरा निरहंकारा विगतक्रोधमत्सराः ॥ १५ तदुत्सवमहोदग्रं हृष्टनारीनराकुलम् ।
 गन्धर्वरूपगीयन्तः स्तूयमानाश्च वन्दिभिः । आश्चर्यभूतं ददृशे चित्रं पटगतं यथा ॥ २०
 दिव्यमाल्यस्रजोपेतास्तथा दिव्याप्सरोवृताः ॥ १६ धृतराष्ट्रस्तु तान्सर्वान्पश्यन्दिव्येन चक्षुषा ।
 धृतराष्ट्रस्य च तदा दिव्यं चक्षुर्नराधिप । मुमुदे भरतश्रेष्ठ प्रसादात्तस्य वै मुनेः ॥ २१

॥ इति श्रीमन्महाभारते आश्रमवासिकपर्वणि पुत्रदर्शनपर्वणि चतुस्त्रिंशोऽध्यायः ॥ ३४ ॥

पञ्चत्रिंशोऽध्यायः ॥ ३५ ॥

धृतराष्ट्रयुधिष्ठिरादिभिर्व्यासप्रमादोजीविते हतपूर्ववन्नुभिः सह सैन्धवादिना यावद्रात्रिसुखविहरणम् ॥ १ ॥

वैशंपायन उवाच । मुदं परमिकां प्राप्य नार्यो दुःखमथात्यजन् ॥ १०
 ततस्ते पुरुषश्रेष्ठाः समाजग्मुः परस्परम् । 'देवलोकं गता ये च ये च ब्रह्मसदो गताः ।
 विगतक्रोधमात्सर्याः सर्वे विगतकल्मषाः ॥ १ ये चापि वारुणं लोकं ये च गोलोकमाश्रिताः ॥ ११
 विधिं परममास्थाय ब्रह्मपिविहितं शुभम् । तथा वैवस्वतं लोकं ये च यक्षानुपागताः ।
 संहृष्टमनसः सर्वे देवलोक इवामराः ॥ २ राक्षसांश्च पिशाचांश्च कुरुंश्चापि तथोत्तरान् ॥ १२
 पुत्रः पित्रा च मात्रा च भार्याश्च पतिभिः सह । विचित्राश्च गतीरन्ये ये प्राप्ताः कर्मभिर्नराः ।
 भ्रात्रा भ्राता सखा चैव सख्या राजन्समागताः ३ सर्वे ते तद्वयोरूपवेपास्तत्र समभ्ययुः ॥ १३
 पाण्डवास्तु महेष्वासं कर्णं सौभद्रमव च । एकां रात्रिं विहृत्यैवं ते वीरास्ताश्च योषितः ।
 संप्रहर्षात्समाजग्मुर्द्रौपदेयांश्च सर्वशः ॥ ४ आमन्यान्योन्यमाश्लिष्य ततो जग्मुर्ध्यागतं ॥ १४
 ततस्ते प्रीयमाणा वै कर्णेन सह पाण्डवाः । ततो विमर्जयामास लोकांस्तान्मुनिपुङ्गवः ।
 समेत्य पृथिवीपाल सौहृदे च स्थिताऽभवन् ॥ ५ क्षणेनान्तर्हिताश्चैव प्रेक्षतामेव तेऽभवन् ॥ १५
 परस्परं समागम्य योधास्ते भरतर्षभ । अवगाह्य महात्मानः पुण्यां भागीरथीं नदीम् ।
 मुनेः प्रसादात्ते ह्येवं क्षत्रिया नष्टमन्यवः ॥ ६ सरथाः सध्वजाश्चैव स्वानि वेश्मानि भेजिरे ॥ १६
 असाहृदं परित्यज्य सौहृदे पर्यवस्थिताः । देवलोकं ययुः केचित्केचिद्ब्रह्मसदस्तथा ।
 एवं समागताः सर्वे गुरुभिर्वान्धर्वः सह ॥ ७ केचिच्च वारुणं लोकं केचित्कौबेरमाप्नुवन् ॥ १७
 पुत्रैश्च पुरुषव्याघ्राः कुरवोऽन्ये च पार्थिवाः । ततो वैवस्वतं लोकं केचिच्चैवाप्नुवन्नुपाः ।
 तां रात्रिमखिलामेवं विहृत्य प्रीतमानसाः ॥ ८ राक्षसानां पिशाचानां केचिच्चाप्युत्तरान्कुरून् ॥ १८
 मेनिरे परितोषेण नृपाः स्वर्गमदो यथा । विचित्रगतयः सर्वे यानवाप्यामरैः सह ।
 नात्र शोको भयं त्रासो नारतिर्नायशोऽभवत् ॥ ९ आजग्मुस्ते महात्मानः सवाहाः सपदानुगाः ॥ १९
 परस्परं समागम्य योधानां भरतर्षभ । गतेषु तेषु सर्वेषु सलिलस्थो महामुनिः ।
 समागतास्ताः पितृभिर्भ्रातृभिः पतिभिः सुतैः । धर्मशीलो महातेजाः कुरूणां हितकृत्तदा ।

ततः प्रोवाच ताः सर्वाः क्षत्रिया निहतेश्वराः २०
 यायाः पतिकृताँल्लोकानिच्छन्ति परमस्त्रियः ।
 ता जाह्नवीजलं क्षिप्रमवगाहन्त्वतन्द्रिताः ॥ २१
 ततस्तस्य वचः श्रुत्वा श्रद्धधाना वराङ्गनाः ।
 श्वशुरं समनुज्ञाप्य विविशुर्जाह्नवीजलम् ॥ २२
 विमुक्ता मानुषैर्देहेस्ततस्ता भर्तृभिः सह ।
 समाजग्मुस्तदा साध्व्यः सर्वा एव विशांपते ॥ २३
 एवं क्रमेण सर्वास्ताः शीलवत्यः पतिव्रताः ।
 प्रविश्य तोयं निर्मुक्ता जग्मुर्भर्तृसलोकताम् ॥ २४
 दिव्यरूपसमायुक्ता दिव्याभरणभूषिताः ।
 दिव्यमाल्यांबरधरा यथाऽऽसां पतयस्तथा ॥ २५
 ताः शीलगुणसंपन्ना विमानस्था गतकृमाः ।
 सर्वाः सर्वगुणोपेताः स्वस्थानं प्रतिपेदिरे ॥ २६
 यस्य यस्य तु यः कामस्तस्मिन्काले बभूव ह ।
 तंतं विमृष्टवान्व्यासो वरदो धर्मवत्सलः ॥ २७
 तच्छ्रुत्वा नरदेवानां पुनरागमनं नराः ।

जहृषुर्मुदिताश्वासन्नानादेशगता अपि ॥ २८
 'ते नष्टभयसंकल्पा नरा विगतकल्मषाः ।
 बभूवुः पौरवाः सर्वे तद्दृष्ट्वाऽऽश्चर्यमुत्तमम् ॥' २९
 प्रियैः समागमं तेषां यः सम्यक् शृणुयान्नरः ।
 प्रियाणि लभते नित्यमिह च प्रेत्य चैव सः ।
 इष्टवान्धवसंयोगमनायासमनामयम् ॥ ३०
 यश्चैतच्छ्रावयेद्विद्वान्विदुषो धर्मवित्तमः ।
 स यशः प्राप्नुयाल्लोके परत्र च शुभां गतिम् ॥ ३१
 स्वाध्याययुक्ता मनुजास्तपोयुक्ताश्च भारत ।
 साध्वाचारा दमोपेता दाननिर्धूतकल्मषाः ॥ ३२
 ऋजवः शुचयः शान्ता हिंसानृतविवर्जिताः ।
 आस्तिकाः श्रद्धधानाश्च धृतिमन्तश्च मानवाः ।
 श्रुत्वाऽऽश्चर्यमिदं पर्व ह्यवाप्स्यन्ति परां गतिम् ॥ ३३
 'पुनस्ते दर्शनं प्राप्ताः पुनश्च परिकीर्तिताः ।
 पुनःपुनः प्रयच्छन्ति शृण्वतामभयं सदा ॥' ३४

॥ इति श्रीमन्महाभारते आश्रमवासिकपर्वणि पुनर्दर्शनपर्वणि पञ्चत्रिंशोऽध्यायः ॥ ३५ ॥

षट्त्रिंशोऽध्यायः ॥ ३६ ॥

त्यक्तदेहानामपि कुरुपाण्डवपक्षीयाणां कथं पुनरागमनमिति जनमेजयप्रश्नस्य सोपपत्तिकमुत्तरदानम् ॥ १ ॥

सौतिरुवाच ।
 एतच्छ्रुत्वा नृपो विद्वान्हृष्टोऽभूज्जनमेजयः ।
 पितामहानां सर्वेषां गमनागमनं तदा ॥ १
 अब्रवीच्च मुदा युक्तः पुनरागमनं प्रति ।
 कथं नु त्यक्तदेहानां पुनस्तद्रूपदर्शनम् ॥ २
 इत्युक्तः स द्विजश्रेष्ठो व्यासशिष्यः प्रतापवान् ।
 प्रोवाच वदतांश्रेष्ठस्तं नृपं जनमेजयम् ॥ ३
 वैशंपायन उवाच ।
 अविप्रणाशः सर्वेषां कर्मणामिति निश्चयः ।
 कर्मजानि शरीराणि शरीराकृतयस्तथा ॥ ४
 महाभूतानि नित्यानि भूताधिपतिसंश्रयात् ।
 तेषां च नित्यसंवासो न विनाशो विद्युज्यताम् ५

अनाशया कृतं कर्म तस्य चेष्टः फलागमः ।
 आत्मा चैभिः समायुक्तः सुखदुःखमुपाश्रुते ॥ ६
 अविनाश्यस्तथा नित्यं क्षेत्रज्ञ इति निश्चयः ।
 भूतानामात्मभावो यो ध्रुवोसौ संविजानताम् ॥ ७
 यावन्न क्षीयते कर्म तावत्तस्य स्वरूपता ।
 क्षीणकर्मा नरो लोके रूपान्यत्वमुपाश्रुते ॥ ८
 नानाभूतास्तथैकत्वं शरीरं प्राप्य संहताः ।
 भवन्ति ते तथा नित्याः पृथग्भावं विजानताम् ॥ ९
 अश्वमेधश्रुतिश्चैयमश्वसंज्ञपनं प्रति ।
 लोकान्तरगता नित्यं प्राणा नित्या हि वाजिनः ॥
 अहं हितं वदाम्येतत्प्रियं चेत्तव पार्थिव ।
 देवयाना हि पन्थानः श्रुतास्ते यज्ञसंस्तरे ॥ ११

संज्ञपनं मारणम् ॥ १० ॥ नासौ मानादहंकारात्त च वेत्ति

विरागतामिति क. पाठः ॥ ११ ॥ षट्त्रिंशोऽध्यायः ॥ ३६ ॥

सुकृतो यत्र यज्ञस्ते तत्र देवा हितास्तव ।
 यदा समन्विता देवाः पशूनां गमनेश्वराः ॥ १२
 गतिमन्तश्च तेनेष्टा नान्ये नित्या भवन्त्युत ।
 नित्येऽस्मिन्पञ्चके वर्गे नित्ये चात्मनि पूरुषः ॥ १३
 अस्य नाशं समायोगं यः पश्यति वृथामतिः ।
 वियोगे शोचतेऽत्यर्थं स बाल इति मे मतिः ॥ १४
 वियोगे दोषदर्शी यः संयोगं स विसर्जयेत् ।
 असङ्गे संगमो नास्ति दुःखं भावि वियोगजम् ॥ १५

परापरज्ञस्त्वपरो नाभिमानादुदीक्षितः ।
 अपरज्ञः परां बुद्धिं स्पृष्ट्वा मोहाद्विमुच्यते ॥ १६
 अदर्शनादापतितः पुनश्चादर्शनं गतः ।
 नाहं तं वेद्मि नासौ मां न च मेऽस्ति विरागता ॥ १७
 येनयेन शरीरेण करोत्ययमनीश्वरः ।
 तेनतेन शरीरेण तदवश्यमुपाश्रुते ।
 मानसं मनसाऽऽप्नोति शरीरं च शरीरवान् ॥ १८

॥ इति श्रीमन्महाभारते आश्रमवासिकपर्वणि पुत्रदर्शनपर्वणि षट्त्रिंशोऽध्यायः ॥ ३६ ॥

सप्तत्रिंशोऽध्यायः ॥ ३७ ॥

जनमेजयेन परिश्रितप्रदर्शने प्रार्थिते व्यासेन परिक्षितः शमीकमहर्षेः शृङ्गिणश्च प्रदर्शनम् ॥ १ ॥ जनमेजयेनावभृथ-
 क्षानानन्तरमात्मिकपूजनपूर्वकं वैशंपायनंप्रति कथावशेषकथनप्रार्थना ॥ २ ॥

वैशंपायन उवाच ।
 अदृष्ट्वा तु नृपः पुत्रान्दर्शनं प्रतिलब्धवान् ।
 ऋषेः प्रसादात्पुत्राणां स्वरूपाणां कुरुद्वह ॥ १
 स राजा राजधर्माश्च ब्रह्मोपनिषदं तथा ।
 अवाप्तवान्नरश्रेष्ठो बुद्धिनिश्चयमेव च ॥ २
 विदुरश्च महाप्राज्ञो ययौ सिद्धिं तपोबलात् ।
 धृतराष्ट्रः समासाद्य व्यासं चैव तपस्विनम् ॥ ३
 जनमेजय उवाच ।
 ममापि वरदो व्यासो दर्शयेत्पितरं यदि ।
 तद्रूपवेषवयसं श्रद्धयां सर्वमेव तत् ॥ ४
 प्रियं मे स्यात्कृतार्थश्च स्यामहं कृतनिश्चयः ।
 प्रसादादपि मुख्यस्य मम कामः समृद्धताम् ॥ ५
 सौतिरुवाच ।
 इत्युक्तवचने तस्मिन्नृपे व्यासः प्रतापवान् ।
 प्रसादमकरोद्धीमानानयच्च परिक्षितम् ॥ ६
 ततस्तद्रूपवयसमागतं नृपतिं दिवः ।
 श्रीमन्तं पितरं राजा ददर्श स परीक्षितम् ॥ ७
 शमीकं च महात्मानं पुत्रं तं चास्य शृङ्गिणम् ।
 अमात्या ये च निहता राज्ञस्तांश्च ददर्श ह ॥ ८

ततः सोवभृथे राजा मुदितो जनमेजयः ।
 पितरं स्नापयामास स्वयं मत्सौ च पार्थिवः ॥ ९
 'परीक्षिदपि तत्रैव बभूव स तिरोहितः ।'
 स्नात्वा स नृपतिर्विप्रमास्तीकमिदमब्रवीत् ।
 यायावरकुलोत्पन्नं जरत्कारुसुतं तदा ॥ १०
 आस्तीक विविधाश्चर्यो यज्ञोऽयमिति मे मतिः ।
 यदद्यायं पिता प्राप्तो मम शोकप्रणाशनः ॥ ११
 आस्तीक उवाच ।
 ऋषिर्द्वैपायनो यत्र पुराणस्तपसो निधिः ।
 यज्ञे कुरुकुलश्रेष्ठ तस्य लोकाबुभौ जितौ ॥ १२
 श्रुतं विचित्रमाख्यानं त्वया पाण्डवनन्दन ।
 सर्पाश्च भस्मसानीता गताश्च पदवीं पितुः ॥ १३
 कथंचित्तक्षको मुक्तः सत्यत्वात्तव पार्थिव ।
 ऋषयः पूजिताः सर्वे गतिर्दृष्टा महात्मनः ॥ १४
 प्राप्तः सुविपुलो धर्मः श्रुत्वा पापविनाशनम् ।
 विमुक्तो हृदयग्रन्थिरुदारजनदर्शनात् ॥ १५
 ये च पक्षधरा धर्मे सद्रुत्तरुचयश्च ये ।
 यान्दृष्ट्वा हीयते पापं तेभ्यः कार्या नमस्क्रिया ॥ १६
 सौतिरुवाच ।

न धृतराष्ट्रो राजा विदुरश्च सिद्धिं ययौ इति द्वयोः संबन्धः ।
 तत्रापि विदुरस्तपोबलात् । धृतराष्ट्रो व्यासं समासाद्येति सं-

बन्धः ॥ २ ॥ पापविनाशनं इतिहासमिति शेषः ॥ १५ ॥
 पक्षधराः पक्षस्थापकाः ॥ १६ ॥ सप्तत्रिंशोऽध्यायः ॥ ३७ ॥

एतच्छ्रुत्वा द्विजश्रेष्ठात्स राजा जनमेजयः । पप्रच्छ तमृषिं चापि वैशंपायनमच्युतम् ।
पूजयामास तमृषिमनुमान्य पुनःपुनः ॥ १७ कथावशेषं धर्मज्ञो वनवासस्य सत्तम ॥ १८

॥ इति श्रीमन्महाभारते आश्रमवासिकपर्वणि पुत्रदर्शनपर्वणि सप्तत्रिंशोऽध्यायः ॥ ३७ ॥

अष्टत्रिंशोऽध्यायः ॥ ३८ ॥

धृतराष्ट्रेण पुत्रदर्शनानन्तरं युधिष्ठिरादिभिः सह पुनः स्वाश्रमं प्रत्यागमनम् ॥ १ ॥ व्यासेन धृतराष्ट्रं प्रति युधिष्ठिरा-
दीनां नगरप्रस्थापनचोदना ॥ २ ॥ नगरं प्रति पुनरागमनमनिच्छतापि युधिष्ठिरेण धृतराष्ट्रस्य कुन्तीगान्धार्योश्च निदेशनि-
बन्धेन पुनः सर्वैः सह हास्तिनपुरं प्रत्यागमनम् ॥ ३ ॥

जनमेजय उवाच ।
दृष्ट्वा पुत्रांस्तथा पौत्रान्सानुबन्धाञ्जनाधिपः ।
धृतराष्ट्रः किमकरोद्वाजा चैव युधिष्ठिरः ॥
वैशंपायन उवाच ।
तदृष्ट्वा महदाश्चर्यं पुत्राणां दर्शनं पुनः ।
वीतशोकः स राजर्षिः पुनराश्रममागमत् ॥
इतरस्तु जनः सर्वस्ते चैव परमर्षयः ।
प्रतिजग्मुर्यथाकामं धृतराष्ट्राभ्यनुज्ञया ॥
पाण्डवास्तु महात्मानो लघुभूयिष्ठसैनिकाः
अनुजग्मुर्महात्मानं सदारास्तं महीपतिम् ॥ ४
तमाश्रमगतं धीमान्ब्रह्मर्षिलोकपूजितः ।
द्वैपायनोऽभ्युपागम्य राजानमिदमब्रवीत् ॥ ५
धृतराष्ट्र महाबाहो शृणु कौरवनन्दन ।
श्रुतास्ते ज्ञानवृद्धानामृषीणां पुण्यकर्मणाम् ॥ ६
अद्वाभिजनवृद्धानां वेदवेदाङ्गवेदिनाम् ।
धर्मज्ञानां पुराणानां वदतां विविधाः कथाः ॥ ७
मा स शोके मनः कर्षीर्दिष्टे न व्यथते बुधः ।
श्रुतं देवरहस्यं ते नारदादेवदर्शनात् ॥ ८
गतास्ते क्षत्रधर्मेण शस्त्रपूतां गतिं शुभाम् ।
यथा दृष्टास्त्वया पुत्रास्तथा कामविहारिणः ॥ ९
युधिष्ठिरः स्वयं धीमान्भवन्तमनुरुध्यते ।
सहितो भ्रातृभिः सर्वैः सदारः ससुहृज्जनः ॥ १०
विसर्जयैनं यात्वेष स्वराज्यमनुशासताम् ।
मासः समधिकस्तेषामतीतो वसतां वने ॥ ११
एतद्वि नित्यं यत्नेन पदं रक्ष्यं नराधिप ।
बहुप्रत्यर्थिकं ह्येतद्राज्यं नाम कुरूद्रुह ॥ १२

इत्युक्तः कौरवो राजा व्यासेनामितबुद्धिना ।
युधिष्ठिरमथाहूय वाग्मी वचनमब्रवीत् ॥ १३
अजातशत्रो भद्रं ते शृणु मे भ्रातृभिः सह ।
त्वत्प्रसादान्महीपाल शोको नास्मान्प्रबाधते ॥ १४
रमे चाहं त्वया पुत्र पुरेव गजसाह्वये ।
नाथेनानुगतो विद्वन्प्रियेषु परिवर्तिना ॥ १५
प्राप्तं पुत्रफलं त्वत्तः प्रीतिर्मे परमा त्वयि ।
न मे मन्युर्महाबाहो गम्यतां मा चिरं कृथाः ॥ १६
भवन्तं चेह संप्रेक्ष्य तपो मे परिहीयते ।
उपयुक्तं शरीरं च त्वां दृष्ट्वा धारितं पुनः ॥ १७
मातरौ ते तथैवेमे शीर्णपर्णकृताशने ।
मम तुल्यव्रते पुत्र न चिरं वर्तयिष्यतः ॥ १८
दुर्योधनप्रभृतयो दृष्ट्वा लोकान्तरं गताः ।
व्यासस्य तपसो वीर्याद्भवतश्च समागमात् ॥ १९
प्रयोजनं चिरं वृत्तं जीवितस्य ममानघ
उग्रं तपः समास्थाय त्वमनुज्ञातुमर्हसि ॥ २०
त्वय्यद्य पिण्डः कीर्तिश्च कुलं चेदं प्रतिष्ठितम् ।
श्रोवाऽद्य वा महाबाहो गम्यतां माचिरं कृथाः ॥ २१
राजनीतिः सुबहुशः श्रुता ते भरतर्षभ ।
संदेष्टव्यं न पश्यामि कृतमेतावता विभो ॥ २२
वैशंपायन उवाच ।
इत्युक्तवचनं तं तु नृपो राजानमब्रवीत् ।
न मामर्हसि धर्मज्ञ परित्यक्तुमनागसम् ॥ २३
कामं गच्छन्तु मे सर्वे भ्रातरोऽनुचरास्तथा
भवन्तमहमन्विष्ये मातरौ च यतव्रतः ॥ २४
तमुवाचाथ गान्धारी मैवं पुत्र शृणुष्व च ।

बहवः प्रत्यर्थिनः प्रार्थयानाः शत्रवो यत्र तत् ॥ १२ ॥

नाथेन लया ॥ १५ ॥ अन्विष्ये सेविष्ये ॥ २४ ॥

त्वय्यधीनं कुरुकुलं पिण्डश्च श्वशुरस्य मे ॥ २५
 गम्यतां पुत्र पर्याप्तमेतावत्पूजिता वयम् ।
 राजा यदाह तत्कार्यं त्वया पुत्र पितुर्वचः ॥ २६
 वैशंपायन उवाच ।
 इत्युक्तः स तु गान्धार्या कुन्तीमिदमभाषत ।
 स्नेहवाष्पाकुले नेत्रे परिमृज्य विनीतवत् ॥ २७
 विसर्जयति मां राजा गान्धारी च यशस्विनी ।
 भवत्यां बद्धचित्तस्तु कथं यास्यामि दुःखितः ॥ २८
 न चोत्सहे तपोविघ्नं कर्तुं ते धर्मचारिणि ।
 तपसो हि परं नास्ति तपसा विन्दते महत् ॥ २९
 ममापि न तथा राज्ञि राज्ये बुद्धिर्यथा पुरा ।
 तपस्सेवानुरक्तं मे मनः सर्वात्मना तथा ॥ ३०
 शून्येयं च मही कृत्स्ना न मे प्रीतिकरी शुभे ।
 बान्धवा नः परिक्षीणा बलं नो न यथा पुरा ॥ ३१
 पाञ्चालाः सुभृशं क्षीणाः कन्यामात्रावशेषिताः ।
 न तेषां कुलकर्तारं कंचित्पश्याम्यहं शुभे ॥ ३२
 सर्वे हि भस्मसानीतास्ते द्रोणेन रणाजिरे ।
 अवशिष्टाश्च निहता द्रोणपुत्रेण वै निशि ।
 चेदयश्चैव मत्स्याश्च दृष्टपूर्वास्तथैव नः ॥ ३३
 केवलं वृष्णिचक्रं च वासुदेवपरिग्रहात् ।
 यद्दृष्ट्वा स्थातुमिच्छामि धर्मार्थं नार्थहेतुतः ॥ ३४
 शिवेन पश्य नः सर्वान्दुर्लभं तव दर्शनम् ।
 भविष्यत्येव राजा हि तीव्रं चारुस्यते तपः ॥ ३५
 एतच्छ्रुत्वा महाबाहुः सहदेवो युधांपतिः ।
 युधिष्ठिरमुवाचेदं वाष्पव्याकुललोचनः ॥ ३६
 नोत्सहेऽहं परित्यक्तुं मातरं भरतर्षभ ।
 प्रतियातु भवान्निष्प्रं तपस्तप्स्याम्यहं वने ॥ ३७
 इहैव शोषयिष्यामि तपसेदं कलेवरम् ।
 पादशुश्रूषणे रक्तो राज्ञो मात्रोस्तथाऽनयोः ॥ ३८
 तमुवाच ततः कुन्ती परिष्वज्य महाभुजम् ।

॥ इति श्रीमन्महाभारते आश्रमवासिकपर्वणि पुत्रदर्शनपर्वणि अष्टत्रिंशोऽध्यायः ॥ ३८ ॥

॥ समाप्तं चेदं पुत्रदर्शनपर्व ॥ २ ॥

गम्यतां पुत्र मैवं त्वं वोचः कुरु वचो मम ॥ ३९
 आगमा वः शिवाः सन्तु स्वस्था भवत पुत्रकाः ।
 उपरोधो भवेदेवमस्माकं तपसः कृते ॥ ४०
 त्वत्स्नेहपाशबद्धा च हीयेयं तपसः परात् ।
 तस्मात्पुत्रक गच्छ त्वं शिष्टमल्पं च नः प्रभो ॥ ४१
 एवं संस्तंभितं वाक्यैः कुन्त्या बहुविधैर्मनः ।
 सहदेवस्य राजेन्द्र राज्ञश्चैव विशेषतः ॥ ४२
 ते मात्रा समनुज्ञाता राज्ञा च कुरुपुङ्गवाः ।
 अभिवाद्य कुरुश्रेष्ठमामन्त्रयितुमारभन् ॥ ४३
 युधिष्ठिर उवाच ।
 राज्यं प्रति गमिष्यामः शिवेन प्रतिनन्दिताः ।
 अनुज्ञातास्त्वया राजन्गमिष्यामो विकल्मषाः ॥
 एवमुक्तः स राजर्षिर्धर्मराज्ञा महात्मना ।
 अनुजज्ञे जयाशीर्भिः पूजयित्वा युधिष्ठिरम् ॥ ४५
 भीमं च बलिनां श्रेष्ठं सान्त्वयामास पार्थिवः ।
 स चास्य सम्यङ्बोधावी प्रत्यपद्यत वीर्यवान् ॥ ४६
 अर्जुनं च समाश्लिष्य यमौ च भरतर्षभौ ।
 अनुजज्ञे स कौरव्यः परिष्वज्याभिनन्द्य च ॥ ४७
 गान्धार्या चाभ्यनुज्ञाताः कृतपादाभिवादनाः ।
 जनन्या समुपाग्राताः परिष्वक्ताश्च ते नृपम् ॥ ४८
 चक्रुः प्रदक्षिणं सर्वे वत्सा इव निवारणे ।
 पुनः पुनर्निरीक्षन्तः प्रचक्रुस्ते प्रदक्षिणम् ॥ ४९
 द्रौपदीप्रमुखार्थैव सर्वाः कौरवयोपितः ।
 न्यायतः श्वशुरे वृत्तिं प्रयुज्य प्रययुस्ततः ॥ ५०
 श्वश्रूभ्यां समनुज्ञाताः परिष्वज्याभिनन्दिताः ।
 मंदिष्टाश्चेतिकर्तव्यं प्रययुर्मर्तृभिः सह ॥ ५१
 ततः प्रजज्ञे निनदः मृतानां युज्यतामिति ।
 उग्राणां क्रोशतां चापि हयानां हेषतामपि ॥ ५२
 ततो युधिष्ठिरो राजा सदारः सहसैनिकः ।
 नगरं हास्तिनपुरं पुनरायात्सवान्धवः ॥ ५३

कथामात्रावशेषिता इति श्र. पाठः ॥ ३९ ॥ अविषम्य च
 राजा हीति श्र. पाठः ॥ ३५ ॥ श्रेयसः परादिति क. ट.
 पाठः । शिष्टमायुरिति शेषः ॥ ४१ ॥ निवारणे स्तनपानादिति

शेषः ॥ ४९ ॥ तथैव द्रौपदी भद्रा पाण्ड्यजा भुजगेन्द्रजैति
 क. ट. थ. पाठः ॥ ५० ॥ अष्टत्रिंशोऽध्यायः ॥ ३८ ॥

(अथ नारदागमनपर्व ॥ ३ ॥)

एकोनचत्वारिंशोऽध्यायः ॥ ३९ ॥

कदाचन हास्तिनपुरमुपागतं नारदेन पाण्डवान्प्रति धृतराष्ट्रादीनां स्वर्गप्राप्तिनिवेदनम् ॥ १ ॥ धृतराष्ट्रे गान्धारीकु-
न्तीसञ्जयैः सह गङ्गायामाप्नुय स्वाश्रममागच्छति सति मध्येमार्गे दावाग्निना तत्परिवेष्टनम् ॥ २ ॥ धृतराष्ट्रेण सञ्जयं
प्रत्यक्षितो दूरापसरणप्रेरणापूर्वकं कुन्तीगान्धारीभ्यां सह बन्धौ प्रवेशनम् ॥ ३ ॥ ततः सञ्जयेन हिमवत्पर्वतं प्रति
गमनम् ॥ ४ ॥

वैशंपायन उवाच ।

तेषु चोपनिवृत्तेषु पाण्डवेषु यदृच्छया ।

देवर्षिर्नारदो राजन्नाजगाम युधिष्ठिरम् ॥ १

तमभ्यर्च्य महाबाहुः कुरुराजो युधिष्ठिरः ।

आसीनं परिविश्वस्तं प्रोवाच वदतांवरः ॥ २

चिरात्तु नानुपश्यामि भगवन्तमुपस्थितम् ।

कच्चित्ते कुशलं विप्र शुभं वा प्रत्युपस्थितम् ॥ ३

के देशाः परिदृष्टास्ते किं च कार्यं करोमि ते ।

तद्ब्रूहि द्विजमुख्यस्त्वं ह्यस्माकं च प्रियोऽतिथिः ॥ ४

नारद उवाच ।

चिरदृष्टोसि मेऽत्येवमागतोऽहं तपोवनात् ।

परिदृष्टानि तीर्थानि गङ्गा चैव मया नृप ॥

युधिष्ठिर उवाच ।

वदन्ति पुरुषा मेऽद्य गङ्गातीरनिवासिनः ।

धृतराष्ट्रं महात्मानमास्थितं परमं तपः ॥ ६

अपि दृष्टस्त्वया तत्र कुशली स कुरूद्वहः ।

गान्धारी च पृथा चैव मृतपुत्रश्च संजयः ॥ ७

कथं च वर्तते चाद्य पिता मम स पार्थिवः ।

श्रोतुमिच्छामि भगवन् यदि दृष्टस्त्वया नृपः ॥ ८

नारद उवाच ।

स्थिरीभूय महाराज शृणु वृत्तं यथातथम् ।

यथाश्रुतं च दृष्टं च मया तस्मिन्तपोवने ॥ ९

वनवासनिवृत्तेषु भवत्सु कुरुनन्दन ।

कुरूक्षेत्रात्पिता तुभ्यं गङ्गाद्वारं ययौ नृप ॥ १०

गान्धार्या सहितो धीमान्वध्वा कुन्त्या समन्वितः ।

संजयेन च सूतेन साग्निहोत्रः सयाजकः ॥ ११

आतस्थे स तपस्तीव्रं पिता तव तपोधनः ।

अग्निं मुखे समाधाय वायुभक्षोऽभवन्मुनिः ॥ १२

वने स मुनिभिः सर्वैः पूज्यमानो महातपाः ।

त्वगस्थिमात्रशेषः स षण्मासानभवन्नृपः ॥ १३

गान्धारी तु जलाहारी कुन्ती मासोपवासिनी ।

संजयः पृष्ठभुक्तेन वर्तयामास भारत ॥ १४

अग्नींस्तु याजकास्तत्र जुहुवुर्विधिवत्प्रभो ।

दृश्यतोऽदृश्यतश्चैव वने तस्मिन्नृपस्य वै ॥ १५

अनिकेतोऽथ राजा स बभूव वनगोचरः ।

ते चापि सहिते देव्यौ संजयश्च तमन्वयुः ॥ १६

संजयो नृपतेर्नेता समेषु विपमेषु च ।

गान्धार्याश्च पृथा चैव चक्षुरासीदनिन्दिता ॥ १७

ततः कदाचिद्गङ्गायाः कच्छे स नृपसत्तमः ।

गङ्गायामाप्नुतो धीमानाश्रमाभिमुखो ययौ ॥ १८

अथ वायुः समुद्भूतो दावाग्निरभवन्महान् ।

ददाह तद्वनं सर्वं परिगृह्य समन्ततः ॥ १९

दह्यत्सु मृगयूथेषु द्विजिद्वेषु समन्ततः ।

वराहाणां च यूथेषु संश्रयत्सु जलाशयान् ॥ २०

संप्रदीप्ते वने तस्मिन्प्राप्ते व्यसन उत्तमे ।

निराहारतया राजा मन्दप्राणविचेष्टितः ।

असमर्थोऽपसरणे सुकृशे मातरौ च ते ॥ २१

ततः स नृपतिर्दृष्ट्वा वह्निमायान्तमन्तिकात् ।

इदमाह ततः सूतं संजयं जयतांवरः ॥ २२

गच्छ संजय यत्राग्निर्न त्वां दहति कर्हिचित् ।

इति । पश्यन्तमपश्यन्तं चानादृत्येत्यर्थः । नियमेन सान्निध्या-
भावात् ॥ १५ ॥

द्विवर्षोपनिवृत्तेष्विति स्म. पाठः ॥ १ ॥ मे मयाऽतिचिरं
दृष्टोऽसीत्यर्थः ॥ ५ ॥ मुखे पिण्डान्समाधायेति क. ट. पाठः ।

वीटां मुखे समाधायेति स्म. पाठः ॥ १२ ॥ दृश्यतोऽदृश्यत
आश्रम० ६

वयमत्राग्निना युक्ता गमिष्यामः परां गतिम् ॥ २३
 तमुवाच किलोद्विग्नः संजयो वदतांवरः ।
 राजन्मृत्युरनिष्टोऽयं भविता ते वृथाऽग्निना ॥ २४
 न चोपायं प्रपश्यामि मोक्षणे जातवेदसः ।
 यदत्रानन्तरं कार्यं तद्भवान्वक्तुमर्हति ॥ २५
 इत्युक्तः संजयेनेदं पुनराह स पार्थिवः ।
 नैष मृत्युरनिष्टो नो निःसृतानां गृहात्स्वयम् २६
 जलमग्निस्तथा वायुरथवाऽपि विकर्षणम् ।
 तापसानां प्रशस्यं ते गच्छ संजय माचिरम् ॥ २७
 इत्युक्त्वा संजयं राजा समाधाय मनस्तथा ।
 प्राञ्चुखः सह गान्धार्या कुन्त्या चोपाविशत्तदा ॥
 संजयस्तं तथा दृष्ट्वा प्रदक्षिणमथाकरोत् ।
 उवाच चैनं मेधावी युद्धात्मानमिति प्रभो ॥ २९
 ऋषिपुत्रो मनीषी स राजा चक्रेऽस्य तद्वचः ।
 सन्निरुध्येन्द्रियग्राममासीत्काष्ठोपमस्तदा ॥ ३०
 गान्धारी च महाभागा जननी च पृथा तव ।
 दावाग्निना समायुक्ते स च राजा पिता तव ॥ ३१
 संजयस्तु महाप्राज्ञस्तस्माद्वावादमुच्यत ।
 गङ्गाकूले मया दृष्टस्तापसैः परिवारितः ॥ ३२
 स तानामन्य तेजस्वी निवेद्यैतच्च सर्वशः ।
 प्रययौ संजयो धीमान्हिमवन्तं महीधरम् ॥ ३३
 एवं स निधनं प्राप्तः कुरुराजो महामनाः
 गान्धारी च पृथा चैव जनन्यौ ते विशांपते ॥ ३४

॥ इति श्रीमन्महाभारते आश्रमवासिकपर्वणि नारदागमनपर्वणि एकोनचत्वारिंशोऽध्यायः ॥ ३९ ॥

चत्वारिंशोऽध्यायः ॥ ४० ॥

युधिष्ठिरेण धृतराष्ट्रादिनिधनश्रवणेन आतृभिः सह सकरुणं परिदेवनपूर्वकं सतिसंस्कृताग्नौ तेषां वृथाग्निना द्वाहं प्रत्य-
 नुशोचनम् ॥ १ ॥

युधिष्ठिर उवाच ।

तथा महात्मनस्तस्य तपस्युग्रे च तस्थुषः ।
 अनाथस्वेव निधनं तिष्ठत्स्वस्मासु बन्धुषु ॥ १
 दुर्विज्ञेया गतिर्ब्रह्मनुरूपानां मतिर्मम ।
 यत्र वैचित्रवीर्योसौ दग्ध एवं वनाग्निना ॥ २
 विकर्षणं अनशनम् ॥ २७ ॥ ऋषिपुत्रो व्यासपुत्र इति योग-

यदृच्छयाऽनुव्रजता मया राज्ञः कलेवरम् ।
 तयोश्च देव्योरुभयोर्मया दृष्टानि भारत ॥ ३५
 ततस्तपोवने तस्मिन्समाजग्मुस्तपोधनाः ।
 श्रुत्वा राज्ञस्तदा निष्ठां न त्वशोचन्गतीश्च ते ३६
 तत्राश्रौषमहं सर्वमेतत्पुरुषसत्तम ।
 यथा च नृपतिर्दग्धो देव्यौ ते चेति पाण्डव ॥ ३७
 न शोचितव्यं राजेन्द्र स्वर्गस्थः पृथिवीपतिः ।
 प्राप्तवानग्निसंयोगं गान्धारी जननी च ते ॥ ३८
 वैशंपायन उवाच ।
 एतच्छ्रुत्वा च सर्वेषां पाण्डवानां महात्मनाम् ।
 निर्याणं धृतराष्ट्रस्य शोकः समभवन्महान् ॥ ३९
 अन्तःपुराणां च तदा महानार्तस्वरोऽभवत् ।
 पौराणां च महाराज श्रुत्वा राज्ञस्तदा गतिम् ४०
 अहो धिगिति राजा तु विवृण्व भृशदुःखितः ।
 ऊर्ध्वबाहुः स्मरन्मातुः प्ररुद युधिष्ठिरः ॥ ४१
 भीमसेनपुरोगाश्च आतरः सर्व एव ते ।
 'रुरुदुर्दुःखसंतप्ता वर्णयन्तः पृथां तदा ॥ ४२
 अन्तःपुरेषु च तदा सुमहावृदितस्वनः ।
 प्रादुरासीन्महाराज पृथां श्रुत्वा तथागताम् ॥ ४३
 तं च दृष्ट्वं तथा दग्धं हतपुत्रं नराधिपम् ।
 अन्वशोचन्त ते सर्वे गान्धारीं च तपस्विनीम् ॥ ४४
 तस्मिन्नुपरते शब्दे मुहूर्तादिव भारत
 निगृह्य बाष्पं धैर्येण धर्मराजोऽब्रवीदिदम् ॥ ४५

यस्य पुत्रशतं श्रीमदभवद्बाहुशालिनः ।
 नागायुतबलो राजा स दग्धो हि दवाग्निना ॥ ३
 यं पुरा पर्यवीजन्त तालवृन्तैर्वरस्त्रियः ।
 तं गृध्राः पर्यवीजन्त दावाग्निपरिकालितम् ॥ ४
 सूतमागधसङ्घैश्च शयानो यः प्रबोध्यते ।
 सामर्थ्यं सूचितम् ॥ ३० ॥ एकोनचत्वारिंशोऽध्यायः ॥ ३९ ॥

धरण्यां स नृपः शेते विकृष्टो गृध्रवायसैः ॥ ५
 न च शोचामि गान्धारीं हतपुत्रां यशस्विनीम् ।
 पतिलोकमनुप्राप्तां तथा भर्तृव्रते स्थिताम् ॥ ६
 पृथामेव च शोचामि या पुत्रैश्चर्यमृद्धिमत् ।
 उत्सृज्य सुमहदीप्तं वनवासमरोचयत् ॥ ७
 धिग्राज्यमिदमस्माकं धिग्वलं धिक्पराक्रमम् ।
 क्षत्रधर्मं च धिग्यस्मान्मृता जीवामहे वयम् ॥ ८
 सुसूक्ष्मा किल लोकस्य गतिर्द्विजवरोत्तम ।
 यत्समुत्सृज्य राज्यं सा वनवासमरोचयत् ॥ ९
 युधिष्ठिरस्य जननी भीमस्य विजयस्य च ।
 अनाथवत्कथं दग्धा इति मुह्यामि चिन्तयन् ॥ १०
 वृथा संतर्पितो वह्निः खाण्डवे सव्यसाचिना ।
 उपकारमजानन्स कृतघ्न इति मे मतिः ॥ ११
 यत्रादहत्स भगवान्मातरं सव्यसाचिनः ।
 कृत्वा यो ब्राह्मणच्छन्न भिक्षार्थी समुपागतः ॥ १२
 धिगग्निं धिक् च पार्थस्य विश्रुतां सत्यसन्धताम् ।

इदं कष्टतरं चान्यद्भगवन्प्रतिभाति मे ॥ १३
 वृथाऽग्निना समायोगो यद्भूत्पृथिवीपतेः ।
 तथा तपस्विनस्तस्य राजर्षेः कौरवस्य ह ॥ १४
 कथमेवंविधो मृत्युः प्रशास्य पृथिवीमिमाम् ॥ १५
 तिष्ठत्सु मन्त्रपूतेषु तस्याग्निषु महावने ।
 वृथाऽग्निना समायुक्तो निष्ठां प्राप्तः पिता मम ॥ १६
 मन्ये पृथा वेपमाना कृशा धमनिसंतता ।
 हा तात धर्मराजेति मामाक्रन्दन्महाभये ॥ १७
 भीम पर्यामुहि भयादिति चैवाभिवाशती ।
 समन्ततः परिक्षिप्ता माताऽभून्मे दवाग्निना ॥ १८
 सहदेवः प्रियस्तस्याः पुत्रेभ्योधिक एव तु ।
 न चैनां मोक्षयामास वीरो माद्रवतीसुतः ॥ १९
 तच्छ्रुत्वा रुरुदुः सर्वे समालिङ्ग्य परस्परम् ।
 पाण्डवाः पञ्च दुःखार्ता भूतानीव युगक्षये ॥ २०
 तेषां तु पुरुषेन्द्राणां रुदतां रुदितस्वनः ।
 प्रासादाभोगसंरुद्धे अन्वरौत्सीत्स रोदसी ॥ २१

॥ इति श्रीमन्महाभारते आश्रमवासिकपर्वणि नारदागमनपर्वणि चत्वारिंशोऽध्यायः ॥ ४० ॥

एकचत्वारिंशोऽध्यायः ॥ ४१ ॥

नारदेन युधिष्ठिरं प्रति धृतराष्ट्रादिदाहकामेर्मन्त्रपूतत्वकथनम् ॥ १ ॥ युधिष्ठिरेण युयुत्सुपुरस्कारेण गान्धारीधृतराष्ट्रयो-
 रुदकदानपूर्वकं कुन्त्याश्च विधिवच्छादकदानम् ॥ २ ॥ ततो नारदागमनानन्तरं प्रजापालनेन निजनगरे भ्रात्रादिभिः सह
 सुखविहारः ॥ ३ ॥

नारद उवाच ।
 नासौ वृथाऽग्निना दग्धो यथा तत्र श्रुतं मया ।
 वैचित्रवीर्यो नृपतिर्न ते शोच्यो नराधिप ॥ १
 वनं प्रविशतानेन वायुभक्षेण धीमता ।
 अग्रयः कारयित्वेष्टिमुत्सृष्टा इति नः श्रुतम् ॥ २
 याजकास्तु ततस्तस्य तानग्रीभिर्जने वने ।
 समुत्सृज्य यथाकामं जग्मुर्भरतसत्तम ॥ ३
 स विवृद्धस्तदा वह्निर्वने तस्मिन्नभूत्किल ।
 तेन तद्वनमादीप्तमिति ते तापसाऽब्रुवन् ॥ ४
 स राजा जाह्नवीतीरे यथा ते कथितं मया ।
 तेनाग्निना समायुक्तः स्वेनैव भरतर्षभ ॥ ५
 एवमवेदयामासुर्धुनयस्ते ममानघ ।

ये ते भागीरथीतीरे मया दृष्टा युधिष्ठिर ॥ ६
 एवं स्वेनाग्निना राजा समायुक्तो महीपते ।
 मा शोचिथास्त्वं नृपतिं गतः स परमां गतिम् ॥ ७
 गुरुशुश्रूषया चैव जननी ते जनाधिप
 प्राप्ता सुमहतीं सिद्धिमिति मे नात्र संशयः ॥ ८
 कर्तुमर्हसि राजेन्द्र तेषां त्वमुदकक्रियाम् ।
 भ्रातृभिः सहितः सर्वरेतदत्र विधीयताम् ॥ ९
 वैशंपायन उवाच ।
 ततः स पृथिवीपालः पाण्डवानां धुरंधरः ।
 निर्ययौ सहसोदर्यः सदारश्च नरर्षभः ॥ १०
 पौरजानपदाश्चैव राजभक्तिपुरस्कृताः ।
 गङ्गां प्रजग्मुर्भितो वाससैकेन संवृताः ॥ ११

ततोऽवगाह्य सलिले सर्वे ते कुरुपुङ्गवाः ।
 युयुत्सुमग्रतः कृत्वा ददुस्तोयं महात्मने ॥ १२
 गान्धार्याश्च पृथायाश्च विधिवन्नामगोत्रतः ।
 शौचं निवर्तयन्तस्ते तत्रोषुर्नगराद्बहिः ॥ १३
 प्रेषयामास स नरान्विधिज्ञानाप्तकारिणः ।
 गङ्गाद्वारं कुरुश्रेष्ठो यत्र दग्धोऽभवन्नृपः ॥ १४
 तत्रैव तेषां कुल्यानि गङ्गाद्वारेऽन्वशात्तदा ।
 कर्तव्यानीति पुरुषान्दत्तदेयान्महीपतिः ॥ १५
 द्वादशेऽहनि तेभ्यः स कृतशौचो नराधिपः ।
 ददौ श्राद्धानि विधिवदक्षिणावन्ति पाण्डवः ॥ १६
 धृतराष्ट्रं समुद्दिश्य ददौ स पृथिवीपतिः ।
 सुवर्णं रजतं गाश्च शय्याश्च सुमहाधनाः ॥ १७
 गान्धार्याश्चैव तेजस्वी पृथायाश्च पृथक्पृथक् ।
 संकीर्त्य नामनी राजा ददौ दानमनुत्तमम् ॥ १८
 यो यदिच्छति यावच्च तावत्स लभते द्विजः ।
 शयनं भोजनं यानं मणिरत्नमथो धनम् ॥ १९
 यानमाच्छादनं भोगान्दासीश्च समलंकृताः ।
 ददौ राजा समुद्दिश्य तयोर्मात्रोर्महीपतिः ॥ २०
 ततः स पृथिवीपालो दत्त्वा श्राद्धान्यनेकशः ।
 प्रविवेश पुनर्धीमान्नगरं वारणाह्वयम् ॥ २१
 ते चापि राजवचनात्पुरुषा ये गताऽभवन् ।
 संकल्प्य तेषां कुल्यानि पुनः प्रत्यागमन्ततः ॥ २२
 माल्यैर्गन्धैश्च विविधैरर्चयित्वा यथाविधि ।
 कुल्यानि तेषां संयोज्य तदाचख्युर्महीपतेः ॥ २३
 समाश्वास्य तु राजानं धर्मात्मानं युधिष्ठिरम् ।
 नारदोप्यगमत्प्रीतः परमर्षिर्यथेप्सितम् ॥ २४
 एवं वर्षाण्यतीतानि धृतराष्ट्रस्य धीमतः ।
 वनवासे तथा त्रीणि नगरे दशपञ्च च ॥ २५
 हतपुत्रस्य संग्रामे दानानि ददतः सदा ।
 ज्ञातिसंबन्धिमित्राणां भ्रातॄणां स्वजनस्य च ॥ २६
 युधिष्ठिरस्तु नृपतिर्नातिप्रीतमनास्तदा ।
 धारयामास तद्राज्यं निहतज्ञातिबान्धवः ॥ २७

॥ इति श्रीमन्महाभारते शतसाहस्र्यां संहितायां वैयासिक्यां आश्रमवासिकपर्वणि नारदागमनपर्वणि
 एकचत्वारिंशोऽध्यायः ॥ ४१ ॥

॥ समाप्तं नारदागमनपर्व ॥ ३ ॥ आश्रमवासिकपर्व च ॥ १५ ॥

अस्यानन्तरं मौसलपर्व भविष्यति ।
 तस्यायमाद्यः श्लोकः ।
 वैशंपायन उवाच ।

पट्त्रिंशे त्वथ संग्रामे वर्षे कौरवनन्दनः ।
 ददर्श विपरीतानि निमित्तानि युधिष्ठिरः ॥ १

इदमाश्रमवासिकपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां
 निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.

तत्रैव तेषां कुल्यानीति झ. पाठः ॥ १५ ॥ संकल्प्य एकी-
 कृत्य कुल्यानि अस्थीनि प्रत्यागमन् गङ्गामिति शेषः ॥ २२ ॥

संयोज्य गङ्गयेति शेषः ॥ २३ ॥ एकचत्वारिंशोऽध्यायः ॥ ४१ ॥

SRIMANMAHABHARATA

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.

MOUSALAPARVA XVI.



EDITED BY

T. R. KRISHNACHARYA & T. R. VYASACHARYA,

Proprietors, Madhva Vilas Book Depot, Kumbakonam.



Printed by B. R. Ghankar for the proprietors.

at Tukaram Javaji's "Nirmaya-sagar" Press,

BOMBAY.

1910.

(*Registered according to the Act XXV of 1867.*)

[All rights reserved by the publisher.]

॥ श्रीः ॥

श्रीमन्महाभारतम् ।

सटिप्पणम् ।



मौसलपर्व १६.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य


मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८३२ साधारणनामसंवत्सरे ।

इदं पुस्तकं १८६७ संख्याकगजनियमस्य २५ संख्याकविभागानुसारतो लेखारूढं
कृत्वास्य सर्वेऽधिकाः प्रसिद्धिकर्त्रा स्वाधीना रक्षिताः ।

मौसल पर्व.



SRIMANMAHABHARATAM

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.

ASHRAMAVASIKAPARVA XV.

EDITED BY

T. R. KRISHNACHARYA & T. R. VYASACHARYA,

Proprietors, Madhya Vilas Book Depot, Kumbakonam.



*Printed by B. R. Ghanekar for the proprietors,
at Tukaram Javaji's "Nirnaya-sagar" Press,*

BOMBAY.

1910.

(*Registered according to the Act XXV of 1867.*)

[All rights reserved by the publisher.]

श्रीः । श्रीमन्महाभारतम् ।

मौसलपर्व १६ ।

प्रथमोऽध्यायः ॥ १ ॥

प्रजापालनेन निजनगरे भ्रातृभिः सह सुखनिवासिना युधिष्ठिरेण कदाचनाशुभसूचकोत्पातदर्शनम् ॥ १ ॥ ततः काला-
न्तरे सबलकृष्णानां सर्वयादवानां परस्परं मौसलप्रहारेण निःशेषनिधनश्रवणम् ॥ २ ॥

श्रीवेदव्यासाय नमः ।
नारायणं नमस्कृत्य नरं चैव नरोत्तमम् ।
देवीं सरस्वतीं व्यासं ततो जयमुदीरयेत् ॥ १ ॥
वैशंपायन उवाच ।
पट्त्रिंशे त्वथ संप्राप्ते वर्षे कौरवन्दनः ।
ददर्श विपरीतानि निमित्तानि युधिष्ठिरः ॥ १ ॥
ववुर्वाताश्च निर्घाता रूक्षाः शर्करवर्षिणः ।
अपसव्यानि शकुना मण्डलानि प्रचक्रिरे ॥ २ ॥
प्रत्यगूर्ध्वहानयो दिशो नीहारसंवृताः ।
उल्काश्चाङ्गारवर्षिण्यः प्रापतन्गगनाद्भुवि ॥ ३ ॥
आदित्यो रजमा राजन्समवच्छन्नमण्डलः ।
विरश्मिरुदये नित्यं कबन्धैः समलङ्कृतः ॥ ४ ॥
परिवेपाश्च दृश्यन्ते दारुणाश्चन्द्रमूर्ययोः ।
त्रिवर्णाः श्यामरूक्षान्तास्तथा भस्मारुणप्रभाः ॥ ५ ॥

एते चान्ये च बहव उत्पाता भयशंसिनः ।
दृश्यन्ते जगतो नाथ दिवमारोद्भुमिच्छति ॥ ६ ॥
'यस्य प्रसादाद्भर्मोऽयं कृते यद्वत्कलावपि ।
पाण्डवाश्च महाभाग युक्तास्तु यशसाऽनघ ॥' ७ ॥
कस्य चित्त्वथ कालस्य कुरुराजो विशङ्कितः ।
शुश्राव वृष्णिचक्रस्य मुसलोत्सादनं कृतम् ॥ ८ ॥
विमुक्तं वासुदेवं च श्रुत्वा रामं च पाण्डवः ।
समानीयाब्रवीद्भातृन्किं करिष्याम इत्युत ॥ ९ ॥
परस्परं समासाद्य ब्रह्मदण्डवलात्कृतान् ।
वृष्णीन्विनष्टांस्ते श्रुत्वा व्यथिताः पाण्डवा भृशम्
निधनं वासुदेवस्य समुद्रस्येव शोषणम् ।
वीरा न श्रद्दधुस्तस्य विनाशं शार्ङ्गधन्वनः ॥ ११ ॥
मौसलं ते समाश्रित्य दुःखशोकसमन्विताः ।
विषण्णा हतसंकल्पाः पाण्डवाः समुपाविशन् ॥ १२ ॥

॥ इति श्रीमन्महाभारते मौसलपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

वैशंपायनेन जनमेजयप्रति यादवानां मौसलेन निधनप्रकारकथनारम्भः ॥ १ ॥ कदाचन विश्वामित्रादिमहर्षिषु द्वारका-
मागतेषु कैश्चन यादवैः सांबस्य स्त्रिवेपपरिकल्पनेन मुनीन्प्रति गर्भिणीयं किरूपमपत्यं प्रसविष्यतीति प्रश्नः ॥ २ ॥ ततो
रुष्टैर्महर्षिभिः स्वकुलविनाशकमायसं मुसलं प्रसविष्यतीति शापदानम् ॥ ३ ॥ ततः परेद्युः सांबेन मुसले प्रसूते भीतैस्तै
राजाज्ञया तस्य चूर्णीकरणेन समुद्रे प्रक्षेपणम् ॥ ४ ॥

जनमेजय उवाच ।
कथं विनष्टा भगवन्नन्धका वृष्णिभिः सह ।

पश्यतो वासुदेवस्य भोजाश्चैव महारथाः ॥ १ ॥

मौसलं मुसलकृतं कदनं समाश्रित्य मनसि धृत्वा ॥ १२ ॥

प्रथमोऽध्यायः ॥ १ ॥

वैशंपायन उवाच ।

षट्त्रिंशेऽथ ततो वर्षे वृष्णीनामनयो महान् ।
अन्योन्यं मुसलैस्ते तु निजघ्नुः कालचोदिताः ॥ २
जनमेजय उवाच ।

केनानुशप्तास्ते वीराः क्षयं वृष्ण्यन्धका गताः ।
भोजाश्च द्विजवर्य त्वं विस्तरेण वदस्व मे ॥ ३
वैशंपायन उवाच ।

विश्वामित्रं च कण्वं च नारदं च तपोधनम् ।
सारणप्रमुखा वीरा ददृशुर्द्वारकां गतान् ॥ ४
ते वै सांबं पुरस्कृत्य भूपयित्वा स्त्रियं यथा ।

अब्रुवन्नुपमंगम्य दैवदण्डनिपीडिताः ॥ ५
इयं स्त्री पुत्रकामस्य बभ्रोरमिततेजसः ।
ऋषयः साधु जानीत किमियं जनयिष्यति ॥ ६

इत्युक्तास्ते तदा राजन्विप्रलंभप्रधर्षिताः ।
प्रत्यब्रुवंस्तान्मुनयो यत्तच्छृणु नराधिप ॥ ७
वृष्ण्यन्धकविनाशाय मुसलं घोरमायसम् ।

वासुदेवस्य दायादः सांबोऽयं जनयिष्यति ॥ ८
येन यूयं सुदुर्वृत्ता नृशंसा जातमन्यवः ।
उच्छेत्तारः कुलं कृत्स्नमृते रामजनार्दनौ ॥ ९

समुद्रं यास्यति श्रीमांस्त्यक्त्वा देहं हलायुधः ।
जरः कृष्णं महात्मानं शयानं भुवि भेत्स्यति ॥ १०

॥ इति श्रीमन्महाभारते मौसलपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

द्वारकायां नानोत्पातप्रादुर्भावः ॥ १ ॥ तत्तद्दर्शनारकृष्णेन गान्धारीशापदानानुस्मरणेन तस्य सत्यताचिकीर्षया भट्टः
सर्ववृष्ण्यादीनां तीर्थयात्रोद्घोषणम् ॥ २ ॥

वैशंपायन उवाच ।

एवं प्रयतमानानां वृष्णीनामन्धकैः सह ।
कालो गृहाणि सर्वेषां परिचक्राम नित्यशः ॥ १
करालो विकटो मुण्डः पुरुषः कृष्णपिङ्गलः ।
गृहाण्यावेक्ष्य वृष्णीनां नादृश्यत पुनः क्वचित् ॥ २

मुसलैरेरकालमैर्मुसलकणैः ॥ २ ॥ जरा कृष्णमिति श्रु-
पाठः । जरानामा कश्चित्कैवर्तः ॥ १० ॥ किङ्करो यमदूतस्त-
त्तुल्यम् ॥ १५ ॥ स्वयंकृत्वा स्वयंकर्ता ॥ १९ ॥ द्वितीयोऽ-
ध्यायः ॥ २ ॥

इत्यब्रुवंस्ततो राजन्प्रलब्धास्तैर्दुरात्मभिः ।

मुनयः क्रोधरक्ताक्षाः समीक्ष्याथ परस्परम् ।
तथोक्त्वा मुनयस्ते तु यथागतमथो ययुः ॥ ११

अथाब्रवीत्तदा वृष्णीञ्श्रुत्वैतन्मधुसूदनः ।
अन्तर्ज्ञो मतिमांस्तस्य भवितव्यं तथेति तान् ॥ १२

एवमुक्त्वा हृषीकेशः प्रविवेश पुरं तदा ।
कृतान्तमन्यथा नैच्छत्कर्तुं स जगतः प्रभुः ॥ १३
श्वोभूतेऽथ ततः सांबो मुसलं तदसूत वै ।

येन वृष्ण्यन्धककुले पुरुषा भस्मसात्कृताः ॥ १४
वृष्ण्यन्धकविनाशाय किंकरप्रतिमं महत् ।

अमृतं शापजं घोरं तच्च राज्ञे न्यवेदयन् ॥ १५
विषण्णरूपस्तद्राजा सूक्ष्मं चूर्णमकारयत् ।

तच्चूर्णं सागरे चापि प्राक्षिपन्पुरुषा नृप ॥ १६
अधोपयंश्च नगरे वचनादाहुकस्य ते ।

जनार्दनस्य रामस्य बभ्रोश्चैव महात्मनः ॥ १७
अद्यप्रभृति सर्वेषु वृष्ण्यन्धककुलेष्विह ।

सुरासवो न कर्तव्यः सर्वैर्नगरवासिभिः ॥ १८
यश्च नो विदितं कुर्यात्पेयं कश्चिन्नरः क्वचित् ।

जीवन्स शूलमारोहेत्स्वयं कृत्वा सबान्धवः ॥ १९
ततो राजभयात्सर्वे नियमं चक्रिरे तदा ।

नराः शासनमाज्ञाय तस्य राज्ञो महात्मनः ॥ २०

तमग्नन्त महेश्वासाः शरैः शतसहस्रशः ।

न चाशक्यत वेद्नुं स सर्वभूतात्ययस्तदा ॥ ३
उत्पेदिरे महावाता दारुणाश्च दिनेदिने ।

वृष्ण्यन्धकविनाशाय बहवो रोमहर्षणाः ॥ ४
विट्द्रुमपिका रथ्या विभिन्नमणिकास्तथा ।

कालः कपोतोदकादिरूपेण ॥ १ ॥ स एव कचिरकराला-
दिरूपोऽदृश्यत क्वचिन्न । आवेक्ष्य परिक्राममिति शेषः ॥ २ ॥
सर्वभूतानां अत्ययो नाशो यस्मात् ॥ ३ ॥ मणिका मृत्पात्राणि
॥ ५ ॥

केशा नखाश्च सुप्तानामघन्ते मूषिकैर्निशि ॥ ५
 चीचीकूचीति वाशन्ति शारिका वृष्णिवेश्मसु ।
 नोपशाम्यति शब्दश्च सदिवारात्रमेव हि ॥ ६
 अन्वकुर्वन्शूलकानां सारसा विरुतं तथा ।
 अजाः शिवानां विरुतमन्वकुर्वत भारत ॥ ७
 पाण्डुरा रक्तपादाश्च विहगाः कालचोदिताः ।
 वृष्ण्यन्धकानां गेहेषु कपोता व्यचरन्तदा ॥ ८
 व्यजायन्त खरा गोषु करभाश्चतरीषु च ।
 शुनीष्वपि बिडालाश्च मूषिका नकुलीषु च ॥ ९
 नापत्रपन्त पापानि कुर्वन्तो वृष्ण्यस्तदा ।
 प्रार्दयन्ब्राह्मणांश्चापि पितुन्देवास्तथैव च ॥ १०
 गुरुंश्चाप्यवमन्यन्ते न तु रामजनार्दनौ ।
 पत्न्यः पतीनुच्चरन्ति पत्नीश्च पतयस्तथा ॥ ११
 विभावसुः प्रज्वलितो वामं विपरिवर्तते ।
 नीललोहितमञ्जिष्ठा विसृजन्नर्चिषः पृथक् ॥ १२
 उदयास्तमये नित्यं पुर्यां तस्यां दिवाकरः ।
 व्यदृश्यतासकृत्पुंभिः कबन्धैः परिवारितः ॥ १३
 महानसेषु सिद्धेषु संस्कृतेऽस्तीव भारत ।
 आहार्यमाणे क्रमयो व्यदृश्यन्त सहस्रशः ॥ १४

पुण्याहे वाच्यमाने तु जपत्सु च महात्मसु ।
 अभिधावन्तः श्रूयन्ते न चादृश्यत कश्चन ॥ १५
 परस्परं च नक्षत्रं हन्यमानं पुनःपुनः ।
 ग्रहैरपश्यन्सर्वे ते नात्मनस्तु कथंचन ॥ १६
 नदन्तं पाञ्चजन्यं च वृष्णन्धकनिवेशने ।
 समन्तात्पर्यवाशन्त रासभा दारुणखराः ॥ १७
 एवं पश्यन्हृषीकेशः संप्राप्तं कालपर्ययम् ।
 त्रयोदश्याममावास्यां तान्दृष्ट्वा प्राब्रवीदिदम् ॥ १८
 चतुर्दशी पञ्चदशी कृत्येयं राहुणा पुनः ।
 प्राप्ते वै भारते युद्धे प्राप्ता चाद्य क्षयाय नः ॥ १९
 विमृशन्नेव कालं तं परिचिन्त्य जनार्दनः ।
 मेने प्राप्तं स षट्त्रिंशं वर्षं वै केशिमूदनः ॥ २०
 पुत्रशोकाभिसंतप्ता गान्धारी हतबान्धवा ।
 यदनुव्याजहारार्ता तदिदं समुपागमत् ॥ २१
 इदं च तदनुप्राप्तमब्रवीद्यद्युधिष्ठिरः ।
 पुरा व्यूढेष्वनीकेषु दृष्टोत्पातान्सुदारुणान् ॥ २२
 इत्युक्त्वा वासुदेवस्तु चिकीर्षुः सत्यमेव तत् ।
 आज्ञापयामास तदा तीर्थयात्रामरिंदमः ॥ २३
 अधोषयन्त पुरुषास्तत्र केशवशासनात् ।
 तीर्थयात्रा समुद्रे वः कार्येति पुरुषर्षभाः ॥ २४

॥ इति श्रीमन्महाभारते मौसलपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

द्वारकायां वृष्ण्यन्धकादिभिरनर्थसूचकदुस्स्वप्नानुभवः ॥ १ ॥ ततः कृष्णाज्ञया सखीबालवृद्धैः प्रभासक्षेत्रगमनम् ॥ २ ॥
 तत्र नृत्तगानादिमहोत्सवानुभवपूर्वकं मद्यादिपानम् ॥ ३ ॥ तत्र सभायां सात्यकिना स्वमन्तकमणिहरणादिमर्मोद्घाटन-
 पूर्वकं कृतवर्मगर्हणम् ॥ ४ ॥ मणिवृत्तान्तश्रवणखिन्नसत्यभामामनःप्रसादनाय सात्यकिना खड्गेन कृतवर्मणः शिरश्छेदनम्
 ॥ ५ ॥ ततः कृतवर्मसात्यकिपक्षीयैर्मौसलनृणः परस्परप्रहारेण परस्परमारणम् ॥ ६ ॥

वैशंपायन उवाच ।
 काली स्त्री पाण्डुरैर्दन्तैः प्रविश्य हसती निशि ।
 स्त्रियः स्वप्नेषु मुष्णन्ती द्वारकां परिधावति ॥ १
 अग्निहोत्रनिकेतेषु वास्तुमध्येषु वेश्मसु ।

वृष्ण्यन्धकानखादन्त स्वप्ने गृध्रा भयानकाः ॥ २
 अलंकाराश्च च्छत्रं च ध्वजाश्च कवचानि च ।
 ह्रियमाणान्यदृश्यन्त रक्षोभिः सुभयानकैः ॥ ३
 तच्चाग्निदत्तं कृष्णस्य वज्रनाभमयोमयम् ।

उच्चरन्ति वक्ष्यन्ति ॥ ११ ॥ आहार्यमाणे अग्ने ॥ १४ ॥
 खनक्षत्रादर्शनमपि खमृत्युसूचकमित्यर्थः ॥ १६ ॥ एवमिति ।
 त्रयोदशदिवसः कृष्णपक्षोऽभूदित्यर्थः ॥ १८ ॥ एवं सत्यगि-

मपक्षे वृद्धा भाव्यं तत्र जातं प्रत्युतैकातिथिः क्षीणा तत्र
 ग्रहणं च जातमित्याह चतुर्दशीति ॥ १९ ॥ तृतीयोऽध्यायः ३
 मुष्णन्ती स्त्रीणां मङ्गलसूत्रादिकं चोरयन्ती ॥ १ ॥

दिवमाचक्रमे चक्रं वृष्णीनां गम्यतां तदा ॥ ४

युक्तं रथं दिव्यमादित्यवर्णं

हयाऽहरन्पश्यतो दारुकस्य ।

ते सागरस्योपरिष्ठादगच्छ-

न्मनोजवाश्चतुरो वाजिमुख्याः ॥

तालः सुपर्णश्च महाध्वजौ तौ

सुपूजितौ रामजनार्दनाभ्याम् ।

उच्चैर्जहुरप्सरसश्च दिव्या

देवा ऊर्चुर्गम्यतां तीर्थयात्राः ॥

‘भगवद्दर्शनस्पर्शस्नेहैर्विततभोगिनः ।

दिवः प्रवेशनार्थं ते विमानैर्दिवमाययुः ॥’

ततो जिगमिषन्तस्ते वृष्ण्यन्धकमहारथाः ।

सान्तःपुरास्तदा तीर्थयात्रामेच्छन्नरर्पभाः ॥

ततो मनोहरा हृष्टाः पेयं मांसं मधूनि च ।

बहु नानाविधं चक्रुस्त्वरिताः कालचोदिताः ॥ ५

ततः सीधुषु सक्ताश्च निर्ययुर्नगराद्बहिः ।

यानैरश्वैर्गजैश्चैव श्रीमन्तस्तिग्मतेजसः ॥ १०

ततः प्रभासे न्यवसन्त्यथोद्दिष्टं यथागृहम् ।

प्रभूतभक्ष्यपेयास्ते सदारा यादवास्तदा ॥ ११

निविष्टांस्तान्निशाम्याथ समुद्रान्ते स योगवित् ।

जगामामन्त्र्य तान्वीरानुद्भवोऽर्थविशारदः ॥ १२

तं प्रस्थितं महात्मानमभिवाद्य कृताञ्जलिम् ।

जानन्विनाशं वृष्णीनां नैच्छद्वारयितुं हरिः ॥ १३

ततः कालपरीतास्ते वृष्ण्यन्धकमहारथाः ।

अपश्यन्नुद्भवं यान्तं तेजसाऽऽवृत्य रोदसी ॥ १४

ब्राह्मणार्थेषु यत्सिद्धमन्नं तेषां महात्मनाम् ।

तद्वानरेभ्यः प्रददुः सुरागन्धसमन्वितम् ॥ १५

ततस्तूर्यशताकीर्णं नटनर्तकसंकुलम् ।

अवर्तत महापानं प्रभासे तिग्मतेजसाम् ॥ १६

कृष्णस्य सन्निधौ रामः सहितः कृतवर्मणा ।

अपिबन्धुयुधानश्च गदो बभ्रुस्तथैव च ॥ १७

ततः परिपदो मध्ये युयुधानो मदोत्कटः ।

अब्रवीत्कृतवर्माणमवहास्यावमत्य च ॥ १८

कः क्षत्रियो हन्यमानः सुप्तान्हन्यान्मृतानिव ।

तन्न मृष्यन्ति हार्दिक्य यादवा यन्त्रया कृतम् ॥ १९

इत्युक्ते युयुधानेन पूजयामास तद्वचः ।

प्रद्युम्नो रथिनांश्रेष्ठो हार्दिक्यमवमत्य च ॥ २०

ततः परमसंकुदः कृतवर्मा तमब्रवीत् ।

निर्दिशन्निव सावज्ञं तदा सव्येन पाणिना ॥ २१

भूरिश्रवास्त्रिभवाहुर्युद्धे प्रायगतस्त्वया ।

वधेन सुनृशंसेन कथं वीरेण पातितः ॥ २२

इति तस्य वचः श्रुत्वा केशवः परवीरहा ।

तिर्यक्सरोपया दृष्ट्वा वीक्षांचके स मन्युमान् ॥ २३

मणिः स्यमन्तकश्चैव यः स सत्राजितोऽभवत् ।

तां कथां श्रावयामास सात्यकिर्मधुमदनम् ॥ २४

तच्छ्रुत्वा केशवस्याङ्गमगमदुदती तदा ।

सत्यभामा प्रकुपिता कोपयन्ती जनार्दनम् ॥ २५

तत उत्थाय सक्रोधः सात्यकिर्वाक्यमब्रवीत् ॥ २६

पञ्चानां द्रौपदेयानां धृष्टद्युम्नशिखण्डिनोः ।

एष गच्छामि पदवीं सत्येन च तथा शपे ॥ २७

सौप्तिके ये च निहताः सुप्ता येन दुरात्मना ।

द्रोणपुत्रसहायेन पापेन कृतवर्मणा ॥ २८

समाप्तमायुरस्याद्य यशश्चैव सुमध्यमे ।

इत्येवमुक्त्वा खड्गेन केशवस्य समीपतः ।

अभिद्रुत्य शिरः क्रुद्धश्छिन्दे कृतवर्मणः ॥ २९

तथाऽन्यानपि निम्नन्तं युयुधानं समन्ततः ।

अभ्यधावद्धृषीकेशो विनिवारयितुं तदा ॥ ३०

एकीभूतास्ततः सर्वे कालपर्यायचोदिताः ।

भोजान्धका महाराज शैनेयं पर्यवारयन् ॥ ३१

तान्दृष्ट्वा पततस्तूर्णमभिकुद्धाञ्जनार्दनः ।

न चुक्रोध महातेजा जानन्कालस्य पर्ययम् ॥ ३२

ते तु पानमदाविष्टाश्चोदिताः कालधर्मणा ।

युयुधानमथाभ्यघ्नन्नुच्छिष्टैर्भाजनैस्तदा ॥ ३३

हन्यमाने तु शैनेये क्रुद्धो रुक्मिणिनन्दनः ।

तदनन्तरमागच्छन्मोचयिष्यन्शिनेः सुतम् ॥ ३४

स भोजैः सह संयुक्तः सात्यकिश्चान्धकैः सह ।

व्यायच्छमानौ तौ वीरौ बाहुद्रविणशालिनौ ।
 बहुत्वान्निहतौ तत्र उभौ कृष्णस्य पश्यतः ॥ ३५
 हतं दृष्ट्वा च शैनेयं पुत्रं च यदुनन्दनः ।
 एरकाणां ततो मुष्टिं कोपाज्जग्राह केशवः ॥ ३६
 तदभून्मुसलं घोरं वज्रकल्पमयोमयम् ।
 जघान कृष्णस्तांस्तेन येये प्रमुखतोऽभवन् ॥ ३७
 ततोऽन्धकाश्च भोजाश्च शैनेया वृष्णयस्तथा ।
 जम्बुरन्योन्यमाक्रन्दे मुसलैः कालचोदिताः ॥ ३८
 यस्तेषामेरकां कश्चिज्जग्राह कुपितो नृप ।
 वज्रभूतेव सा राजन्नदृश्यत तदा विभो ॥ ३९
 तृणं च मुसलीभूतमपि तत्र व्यदृश्यत ।
 ब्रह्मदण्डकृतं सर्वमिति तद्विद्धि पार्थिव ॥ ४०
 आविध्याविध्य ते राजन्प्रहरन्ति स्म तैस्तृणैः ।
 तद्वज्रभूतं मुसलं व्यदृश्यत तदा दृढम् ॥ ४१

अवधीत्पितरं पुत्रः पिता पुत्रं च भारत ।
 मत्ताः परिपतन्ति स्म योधयन्तः परस्परम् ॥ ४२
 पतङ्गा इव चाग्रौ ते निपेतुः कुरुरान्धकाः ।
 नासीत्पलायने बुद्धिर्वध्यमानस्य कस्यचित् ॥ ४३
 तत्रापश्यन्महाबाहुर्जानन्कालस्य पर्ययम् ।
 मुसलं समवष्टभ्य तस्थौ स मधुसूदनः ॥ ४४
 सांवं च निहतं दृष्ट्वा चारुदेष्णं च माधवः ।
 प्रद्युम्नं चानिरुद्धं च ततश्चुक्रोध भारत ॥ ४५
 गदं वीक्ष्य शयानं च भृशं कोपसमन्वितः ।
 स निःशेषं तदा चक्रे शार्ङ्गचक्रगदाधरः ॥ ४६
 तं निघ्नन्तं महातेजा बभ्रुः परपुरंजयः ।
 दारुकश्चैव दाशार्हमूचतुर्यन्निबोध तत् ॥ ४७
 भगवन्निहताः सर्वे त्वया भूयिष्ठशो नराः ।
 रामस्य पदमन्विच्छ तत्र गच्छाम यत्र सः ॥ ४८

॥ इति श्रीमन्महाभारते मौसलपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

सर्वयादवेपु निहतेषु बभ्रुदारुकाभ्यां सह बलभद्रमन्वेपमाणेन कृष्णेन वने वृक्षाश्रितस्य तस्य दर्शनम् ॥ १ ॥ ततः
 कृष्णेन पाण्डवान्प्रति दारुकप्रेषणम् ॥ २ ॥ बलभद्रेण योगात्सर्पशरीरस्वीकारेण समुद्रप्रवेशः ॥ ३ ॥ कृष्णेन शरीर-
 त्यागाय योगेन शयनम् ॥ ४ ॥ व्याधेन मृगवृद्ध्या कृष्णस्य पादतले सायकेन गाढवेधनम् ॥ ५ ॥ कृष्णेन पश्चात्समीप-
 मेत्य पश्चात्तापेन प्रणमतो व्याधस्य देवैः स्वर्गप्रापणम् ॥ ६ ॥ ततः शरीरत्यागपूर्वकं दिवं गतेन कृष्णेन देवैः पुष्पवर्षण-
 पूर्वकं स्तुत्या प्रत्युद्गम्यमानेन सता निजपरधामप्रवेशः ॥ ७ ॥

वैशंपायन उवाच ।

ततो ययुर्दारुकः केशवश्च

बभ्रुश्च रामस्य पदं पतन्तः ।

अथापश्यन्नाममनन्तवीर्यं

वृक्षाश्रितं चिन्तयानं विविक्ते ॥ १

ततः समासाद्य महानुभावः

कृष्णस्तदा दारुकमन्वशासत् ।

गत्वा कुरून्सर्वमिमं महान्तं

पार्थाय शंसस्व वधं यदूनाम् ॥ २

ततोऽर्जुनः क्षिप्रमिहोपयातु

श्रुत्वा मृतान्यादवान्ब्रह्मशापात् ।

इत्येवमुक्तः स ययौ रथेन

कुरूस्तदा दारुको नष्टचेताः ॥ ३

ततो गते दारुके केशवोथ

दृष्ट्वान्तिके बभ्रुमुवाच वाक्यम् ।

स्त्रियो भवान्नक्षितुं यातु शीघ्रं

नैता हिंस्युर्दस्यवो वित्तलोभात् ॥ ४

स प्रस्थितः केशवेनानुशिष्टो

मदातुरो ज्ञातिवधादितश्च ।

आविध्य विद्धा ॥ ४१ ॥ तत्र यम्मुसलमपश्यत्तदेवावष्टभ्य
 तस्थवित्यन्वयः ॥ ४४ ॥ चतुर्थोऽध्यायः ॥ ४ ॥

पतन्तः शीघ्रं गच्छन्तः ॥ १ ॥ वधं मधूनामिति क. ड.
 पाठः ॥ २ ॥ वित्तलोभात् इति ड. पाठः ॥ ४ ॥

तं वै यातं सन्निधौ केशवस्य
 त्वरन्तमेकं सहसैव बभ्रुम् ।
 ब्रह्मानुशप्तमवधीन्महद्वै
 कूटे युक्तं मुसलं लुब्धकस्य ॥ ५
 ततो दृष्ट्वा निहतं बभ्रुमाह
 कृष्णोऽग्रजं भ्रातरमुग्रतेजाः ।
 इहैव त्वं मां प्रतीक्षस्व राम
 यावत्स्त्रियो ज्ञातिवशाः करोमि ॥ ६
 ततः पुरीं द्वारवतीं प्रविश्य
 जनार्दनः पितरं ग्राह वाक्यम् ।
 सर्वं भवात्रक्षतु नः समग्रं
 धनंजयस्यागमनं प्रतीक्षन् ॥ ७
 रामो वनान्ते प्रतिपालयन्मा-
 मास्तेऽद्याहं तेन समागमिष्ये ।
 दृष्टं मयेदं निधनं यदूनां
 राज्ञां च पूर्वं कुरुपुङ्गवानाम् ॥ ८
 नाहं विना यदुभिर्यादवानां
 पुरीमिमामशकं द्रष्टुमद्य ।
 तपश्चरिष्यामि निबोध तन्मे
 रामेण सार्धं वनमभ्युपेत्य ॥ ९
 इतीदमुक्त्वा शिरसा च पादां
 संस्पृश्य कृष्णस्त्वरितो जगाम ।
 ततो महाब्रिनदः प्रादुरासी-
 त्सखीकुमारस्य पुरस्य तस्य ॥ १०
 अथाब्रवीत्केशवः सन्निवर्त्य
 शब्दं श्रुत्वा योपितां क्रोशतीनाम् ।
 पुरीमिमामेष्यति सव्यसाची
 स वो दुःखान्मोचयिता नराम्यः ॥ ११
 ततो गत्वा केशवस्तं ददर्श
 रामं वने स्थितमेकं विविक्ते ॥ १२
 अथापश्यद्योगयुक्तस्य तस्य
 नागं मुखान्निस्सरन्तं महान्तम् ।

श्वेतं ययौ सततः प्रेक्षमाणो
 महार्णवो येन महानुभावः ।
 सहस्रशीर्षः पर्वताभोगवर्ष्मा
 रक्ताननः स्वां तनुं तां विमुच्य ॥ १३
 संदृश्यन्तं सागरान्तं विशन्तं
 सम्यक्तदा सागरः प्रत्यगृह्णात् ।
 नागा दिव्याः सरितश्चैव पुण्याः
 कर्कोटको वासुकिस्तक्षकश्च ॥ १४
 पृथुश्रवा अरुणः कुञ्जरश्च
 मिश्री शङ्खः कुमुदः पुण्डरीकः ।
 तथा नागो भृतराष्ट्रो महात्मा
 हादः काथः शितिपृष्ठो निकेतुः ॥ १५
 तथा नागौ चक्रमन्दातिपण्डौ
 नागश्रेष्ठो दुर्मुखश्चांबरीपः ।
 स्वयं राजा वरुणश्चापि राज-
 न्प्रत्युद्गम्य स्वागतेनाभ्यनन्दन् ।
 तेऽपूजयंश्चार्घ्यपाद्यक्रियाभिः
 सङ्कर्षणं भूधरं शुद्धबुद्धिम् ॥ १६
 ततो गते भ्रातरि वासुदेवो
 जानन्सर्वा गतयो दिव्यदृष्टिः ।
 वने शून्ये विचरंश्चिन्तयानो
 भूमौ चाथ संविवेशायतेजाः ॥ १७
 सर्वं तेन प्राक्तदा वित्तमासी-
 द्रान्धार्या यद्वाक्यमुक्तं स्वधर्मात् ।
 दुर्वाससा पायसोच्छिष्टलिप्ते
 यच्चाप्युक्तं तच्च सस्मार कृष्णः ॥ १८
 'कुलस्त्रीणां संवृतानां गवां च
 द्विजेन्द्राणां बलमादाय धर्मे ।
 योनिर्देवानां वरदो ब्रह्मदेवो
 गोविन्दाख्यो वासुदेवोऽथ नित्यः ॥ १९
 संचिन्तयन्नन्धकवृष्णिनाशं
 कुरुक्षयं चैव महानुभावः ।

मेने ततः संक्रमणस्य कालं
 ततश्चकारेन्द्रियसन्निरोधम् ॥ २०
 यथा च लोकत्रयपालनार्थं
 दुर्वासवाक्यप्रतिपालनाय ।
 देवोपि सन्देहविमोक्षहेतो-
 निमित्तमैच्छत्सकलार्थतत्त्ववित् ॥ २१
 स सन्निरुद्धेन्द्रियवाङ्मनास्तु
 शिष्ये महायोगगुपेत्य कृष्णः ।
 जरोथ तं देशमुपाजगाम
 लुब्धस्तदानीं मृगलिप्सुरग्नः ॥ २२
 स केशवं योगयुक्तं शयानं
 मृगासक्तो लुब्धकः सायकेन ।
 जरोऽविध्यत्पादतले त्वरावा-
 स्तं चाभितस्तज्जिघृक्षुर्जगाम ॥ २३
 अथापश्यत्पुरुषं योगयुक्तं
 पीतांबरं लुब्धकोऽनेकबाहुम् ।
 मत्वाऽऽत्मानं त्वपराद्धं स तस्य
 पादौ जरो जगृहे शङ्कितात्मा ॥ २४
 आश्वासितः पुण्यफलेन भक्त्या
 तथाऽनुतापात्कर्मणो जन्मनश्च ।
 दृष्ट्वा तथा देवमनन्तवीर्यं
 देवैस्स्वर्गं प्रापितस्त्यक्तदेहः ॥ २५
 गणैर्मुनीनां पूजितस्तत्र कृष्णो
 गच्छन्मूर्ध्वं व्याप्य लोकान्स लक्ष्म्या ॥ २६
 दिवं प्राप्तं वासवोऽथाश्विनौ च
 रुद्रादित्या वसवश्चाथ विश्वे ।
 प्रत्युद्ययुर्मुनयश्चापि सिद्धा
 गन्धर्वमुख्याश्च सहाप्सरोभिः ॥ २७
 ततो राजन्भगवानुग्रतेजा
 नारायणः प्रभवश्चाव्ययश्च ।

योगाचार्यो रोदसी व्याप्य लक्ष्म्या
 स्थानं प्राप स्वं महात्माऽप्रमेयम् ॥ २८
 ततो देवैर्ऋषिभिश्चापि कृष्णः
 समागतश्चारणैश्चैव राजन् ।
 गन्धर्वाग्र्यैरप्सरोभिर्वराभिः
 सिद्धैः साध्यैश्चानतैः पूज्यमानः ॥ २९
 तं वै देवाः प्रत्यनन्दन्त राज-
 न्मुनिश्रेष्ठा ऋग्भिरानर्चुरीशम् ।
 तं गन्धर्वाश्चापि तस्थुः स्तुवन्तः
 प्रीत्या चैनं पुरुहूतोऽभ्यनन्दत् ॥ ३०
 'नमोनमस्ते भगवञ्शार्ङ्गधन्व-
 न्धर्मस्थित्या प्रादुरासीर्धरायाम् ।
 कंसाख्यादीन्देवशत्रूंश्च सर्वा-
 न्हत्वा भूमिः स्थापिता भारतमा ॥ ३१
 दिव्यं स्थानमजरं चाप्रमेयं
 दुर्विज्ञेयं चागमैर्गम्यमगम्यम् ।
 गच्छ प्रभो रक्ष चार्तिं प्रपन्ना-
 न्कल्पेकल्पे जायमानांश्च मर्त्यान् ॥ ३२
 इत्येवमुक्त्वा देवसंघोऽनुगम्य
 श्रिया युक्तं पुष्पवृष्ट्या ववर्ष ।
 वाणी चासीत्संश्रिता रूपिणी सा
 भानोर्मध्ये प्रविश त्वं तु राजन् ॥ ३३
 भुजैश्चतुर्भिः समुपेतं ममेदं
 रूपं विशिष्टं जीवितं संस्थितं च ।
 भूमौ गतं पूजयताप्रमेयं
 सदा हि तस्मिन्निवसामीति देवाः ॥ ३४
 देवा निवृत्तास्तत्पदं नामुवन्तो
 बुद्ध्या देवं संस्मरन्तः प्रतीताः ।
 ब्रह्माद्यास्ते तद्गुणान्कीर्तयन्तः
 शुभाँल्लोकान्स्वान्प्रपेदुः सुरेन्द्राः ॥ ३५

षष्ठोऽध्यायः ॥ ६ ॥

दारुकेण हास्तिनपुरमेत्य पाण्डवेषु सर्वयादवक्ष्यनिवेदनम् ॥ १ ॥ अर्जुनेन द्वारकामेत्य रुक्मिण्यादिपरिसान्त्वनपूर्वकं वसुदेवगृहं प्रति गमनम् ॥ २ ॥

वैशंपायन उवाच ।

दारुकोपि कुरुङ्गत्वा दृष्ट्वा पार्थान्महारथान् ।
आचष्ट मौसले वृष्णीनन्योन्येनोपसंहृतान् ॥ १
श्रुत्वा विनष्टान्वाष्ण्यान्सभोजान्धककौरान् ।
पाण्डवाः शोकसंतप्ता विव्रस्तमनसोऽभवन् ॥ २
ततोऽर्जुनस्तानामभ्य केशवस्य प्रियः सखा ।
प्रययौ मातुलं द्रष्टुं नेदमस्तीति चाब्रवीत् ॥ ३
स वृष्णिनिलयं गत्वा दारुकेण सह प्रभो ।
ददर्श द्वारकां वीरो मृतनाथामिव स्त्रियम् ॥ ४
याः स्म ता लोकनाथेन नाथवत्यः पुराऽभवन् ।
तास्त्वनाथास्तदा नाथं पार्थ दृष्ट्वा विचुकुशुः ॥ ५
पोडश स्त्रीसहस्राणि वासुदेवपरिग्रहाः ।
तासामासीन्महान्नादो दृष्ट्वैवार्जुनमागतम् ॥ ६
तास्तु दृष्ट्वैव कौरव्यो बाष्पेणापिहितेक्षणः ।
हीनाः कृष्णेन पुत्रैश्च नाशकत्सोभिर्वीक्षितुम् ॥ ७
म तां वृष्ण्यन्धकजलां हयमीनां रथोड्डुपाम् ।

वादित्रथघोषौघां वेष्मतीर्थमहाग्रहाम् ॥ ८
रत्नशैवलसंघातां वज्रप्राकारमालिनीम् ।
रथ्यास्तोतोजलावर्तां चत्वरस्तिमितह्रदाम् ॥ ९
रामकृष्णमहाग्राहां द्वारकां सरितं तदा ।
कालपाशग्रहां भीमां नदीं वैतरणीमिव ॥ १०
ददर्श वासविर्धोमान्विहीनां वृष्णिपुङ्गवैः ।
गतश्रियं निरानन्दां पद्मिनीं शिशिरे यथा ॥ ११
तां दृष्ट्वा द्वारकां पार्थस्ताश्च कृष्णस्य योषितः ।
सखनं बाष्पमुत्सृज्य निपपात महीतले ॥ १२
सात्राजिती ततः सत्या रुक्मिणी च विशांपते ।
अभिपत्य प्ररुरुदुः परिवार्य धनंजयम् ॥ १३
ततस्तं काञ्चने पीठे समुत्थाप्योपवेश्य च ।
अभिनन्द्य महात्मानं परिवार्योपतस्थिरे ॥ १४
ततः संस्तूय गोविन्दं कथयित्वा च पाण्डवः ।
आश्वास्य ताः स्त्रियश्चापि मातुलं द्रुपमभ्यगात् ॥

॥ इति श्रीमन्महाभारते मौसलपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

वसुदेवेन स्वगृहमागतेऽर्जुने यादवक्ष्यनिवेदनपूर्वकं कृष्णाद्यनुस्मरणेन परिशोचनम् ॥ १ ॥ तथा तंप्रति कृष्ण-
वचननिवेदनेन रात्र्यस्त्रीधनादिसमर्पणपूर्वकं स्नेन स्वप्राणत्यजनप्रतिज्ञानम् ॥ २ ॥

वैशंपायन उवाच ।

तं प्रविष्टं महात्मानं वीरमानकदुन्दुभिः ।
पुत्रशोकेन संतप्तो ददर्श कुरुपुङ्गवम् ॥ १
तस्याश्रुपरिपूर्णाक्षो व्यूढोरस्को महाभुजः ।
आर्तस्यार्ततरः पार्थः पादौ जग्राह भारत ॥ २
तस्य मूर्धानमाग्रातुमियेपानकदुन्दुभिः ।
स्वस्त्रीयस्य महाबाहुर्न शशाक च शत्रुहन् ॥ ३
समालिङ्ग्यार्जुनं वृद्धः स भुजाभ्यां महाभुजः ।

रुरोदाथ सरञ्जोरिं विललाप सुविह्वलः ।
भ्रातृपुत्रांश्च पौत्रांश्च दौहित्रान्स सखीनपि ॥ ४
वसुदेव उवाच ।
यैर्जिता भूमिपालाश्च दैत्याश्च शतशोऽर्जुन ।
तान्सर्वान्नेह पश्यामि जीवाम्यर्जुन दुर्मरः ॥ ५
यौ तावर्जुनशिष्यौ ते प्रियौ बहुमतौ सदा ।
तयोरपनयात्पार्थ वृष्णयो निधनं गताः ॥ ६
यौ तौ वृष्णिप्रवीराणां द्वावेवातिरथौ मतौ ।

अत्रुवन्त्यो महात्मानमिति श्र. पाठः ॥ १४ ॥ षष्ठोऽ-
ध्यायः ॥ ६ ॥

शिष्यां प्रद्युम्नसात्यकी ॥ ६ ॥

प्रद्युम्नो युयुधानश्च कथयन्कथसे च यौ ॥ ७
 तौ सदा कुरुशार्दूल कृष्णस्य प्रियभाजनौ ।
 तावुभौ वृष्णिनाशस्य मुखमास्तां धनंजय ॥ ८
 न तु गर्हामि शौनेयं हार्दिक्यं चाहमर्जुन ।
 अक्रूरं रौक्मिण्येयं च शापो ह्येवात्र कारणम् ॥ ९
 केशिनं यस्तु कंसं च विक्रम्य हतवान्प्रभुः ।
 विदेहमकरोत्पार्थ चैद्यं च बलगर्वितम् ॥ १०
 नैपादिमेकलव्यं च चक्रे कालिङ्गमागधान् ।
 गान्धारान्काशिराजं च मरुभूमौ च पार्थिवान् ॥ ११
 प्राच्यांश्च दाक्षिणात्यांश्च पार्वतीयांस्तथा नृपान् ।
 सोभ्युपेक्षितवानेवमनयान्मधुमूदनः ॥ १२
 त्वं हि तं नारदश्चैव मुनयश्च सनातनम् ।
 गोविन्दमनघं देवमभिजानीध्वमच्युतम् ॥ १३
 प्रत्यपश्यच्च स विभुर्ज्ञातिक्षयमधोक्षजः ।
 समुपेक्षितवान्नित्यं स्वयं स मम पुत्रकः ॥ १४
 गान्धार्या वचनं यत्तद्वीणां च परंतप ।
 तन्नूनमन्यथा कर्तुं नैच्छत्स जगतः प्रभुः ॥ १५
 प्रत्यक्षं भवतश्चापि तव पौत्रः परंतप ।
 अश्वत्थाम्ना हतश्चापि जीवितस्तस्य तेजसा ।
 इमांस्तु नैच्छत्स्वान्नातीव्रक्षितुं च सखा तव ॥ १६
 ततः पुत्रांश्च पौत्रांश्च भ्रातृनथ सखींस्तथा ।
 शयानान्निहतान्दृष्ट्वा कृष्णो मामब्रवीदिदम् ॥ १७

संप्राप्तोऽद्यायमस्यान्तः कुलस्य भरतर्षभ ।
 आगमिष्यति बीभत्सुरिमां द्वारवतीं पुरीम् ।
 आख्येयं तस्य यद्वृत्तं वृष्णीनां वैशसं महत् ॥ १८
 स तु श्रुत्वा महातेजा यदूनां निधनं प्रभो ।
 आगन्ता क्षिप्रमेवेह न मेऽत्रास्ति विचारणा ॥ १९
 योऽहं तमर्जुनं विद्वि योऽर्जुनः सोहमेव तु ।
 यद्व्यात्ततथा कार्यमिति बुद्ध्यस्व भारत ॥ २०
 स स्त्रीषु प्राप्तकालासु पाण्डवो बालकेषु च ।
 प्रतिपत्स्यति बीभत्सुर्भवतश्चौर्ध्वदेहिकम् ॥ २१
 इमां च नगरीं सद्यः प्रतियाते धनंजये ।
 प्राकाराट्टालकोपेतां समुद्रः प्लावयिष्यति ॥ २२
 अहं देशे तु कस्मिंश्चित्पुण्ये नियममास्थितः ।
 कालं काङ्क्षे सद्य एव रामेण सहितो वने ॥ २३
 एवमुक्त्वा हृषीकेशो मामचिन्त्यपराक्रमः ।
 हित्वा मां बालकैः सार्धं दिशं कामप्यगात्प्रभुः ॥ २४
 सोहं तौ च महात्मानौ चिन्तयन्नामकेशवौ ।
 घोरं ज्ञातिवधं चैव न भुञ्जे शोककर्षितः ॥ २५
 न मोक्ष्येन च जीविष्ये दिष्ट्या प्राप्तोसि पाण्डव ।
 यदुक्तं पार्थ कृष्णेन तत्सर्वमखिलं कुरु ॥ २६
 एतत्ते पार्थ राज्यं च स्त्रियो रत्नानि चैव हि ।
 इष्टान्प्राणानहं हीमांस्त्यक्ष्यामि रिपुमूदन ॥ २७

॥ इति श्रीमन्महाभारते मौसलपर्वणि सप्तमोऽध्यायः ॥ ७ ॥

अष्टमोऽध्यायः ॥ ८ ॥

अर्जुनेन वसुदेवसप्ताश्वसनपूर्वकं सकलपौरान्प्रति नातिचिरादेव द्वारकायाः समुद्रेण समाप्लावननिवेदनपूर्वकं सर्वेषा-
 मिन्द्रप्रस्थं प्रति प्रयाणसंताहसंचोदना ॥ १ ॥ तथा परेद्युयोगेन शरीरं त्यक्तवतो वसुदेवस्य पत्नीभिः सह संस्करणपूर्वकं
 रामकृष्णशरीरयोर्दाहनम् ॥ २ ॥ ततो वज्राजुनपुरस्कारेण सकलपौरजने पुरःपुरः प्रयाते समुद्रेण पश्चाद्भागो पौरजनमुक्त-
 तत्तद्भागस्य स्वजलेन समाक्रमणम् ॥ ३ ॥ अर्जुनेन मध्येमार्गं चोरापहतावशिष्टयाद्वकलत्रादिभिः सह स्वदेशमेत्य
 युधिष्ठिराज्या वज्रस्येन्द्रप्रस्थराज्येऽभिषेचनम् । तथा सभ्यकिसुतादीनां तत्रतत्र राज्येऽभिषेचनम् ॥ ४ ॥ रुक्मिण्या-
 दिभिः कामिभिश्चिद्विप्रवेशनम् । सत्यभामादिभिः कामिश्चन तपसे वनगमनम् ॥ ५ ॥

वैशंपायन उवाच ।

एवमुक्तः स बीभत्सुर्मातुलेन परंतप ।
 दुर्मना दीनवदनो वसुदेवमुवाच ह ॥ १

नाहं वृष्णिप्रवीरेण बन्धुभिश्चैव मातुल ।

विहीनां पृथिवीं द्रष्टुं शक्तश्चिरमिह प्रभो ॥ २
 राजा च भीमसेनश्च सहदेवश्च पाण्डवः ।

काशिराजं कैण्डूकम् ॥ ११ ॥

मौ० २

सप्तमोऽध्यायः ॥ ७ ॥

नकुलो याज्ञसेनी च षडेकमनसो वयम् ॥ ३
 राज्ञः संक्रमणे चापि कामोऽयं नित्यमेव हि ।
 तमिमं विद्धि संप्राप्तं कालं कालविदांवर ॥ ४
 सर्वथा वृष्णिदारास्तु बालं वृद्धं तथैव च ।
 नयिष्ये परिगृह्याहमिन्द्रप्रस्थमरिंदम ॥ ५
 इत्युक्त्वा दारुकमिदं वाक्यमाह धनंजयः ।
 अमात्यान्वृष्णिवीराणां द्रष्टुमिच्छामि माचिरम् ६
 इत्येवमुक्त्वा वचनं सुधर्मा यादवीं सभाम् ।
 प्रविवेशार्जुनः शूरः शोचमानो महाभुजः ॥ ७
 तमासनगतं तत्र सर्वाः प्रकृतयस्तथा ।
 ब्राह्मणा नागरास्तत्र परिवार्योपतस्थिरे ॥ ८
 तान्दीनमनसः सर्वान्मिमूढान्गतचेतसः ।
 उवाचेदं वचः काले पार्थो दीनतरस्तथा ॥ ९
 शक्रप्रस्थमहं नेष्ये वृष्ण्यन्धकजनं स्वयम् ।
 इदं तु नगरं सर्वं समुद्रः प्लावयिष्यति ॥ १०
 सजीकुरुत यानानि रत्नानि विविधानि च ।
 वज्रोऽयं भवतां राजा शक्रप्रस्थे भविष्यति ॥ ११
 सप्तमे दिवसे चैव रवौ विमल उद्गते ।
 बहिर्वत्स्यामहे सर्वे सजीभवत माचिरम् ॥ १२
 इत्युक्तास्तेन ते सर्वे पार्थेनाक्लिष्टकर्मणा ।
 सज्जमाशु ततश्चक्रुः स्वसिद्ध्यर्थं समुत्सुकाः ॥ १३
 तां रात्रिमवसत्पार्थः केशवस्य निवेशने ।
 महता शोकमोहेन सहसाऽभिपरिप्लुतः ॥ १४
 श्रोभूतेऽथ ततः शौरिर्वसुदेवः प्रतापवान् ।
 युक्त्वाऽऽत्मानं महातेजा जगाम गतिमुत्तमां ॥ १५
 ततः शब्दो महानासीद्वसुदेवनिवेशने ।
 दारुणः क्रोशतीनां च रुदतीनां च योषिताम् ॥ १६
 प्रकीर्णमूर्धजाः सर्वा विमुक्ताभरणस्रजः ।
 उरांसि पाणिभिर्घ्नन्त्यो व्यलपन्करुणं स्त्रियः ॥ १७
 तं देवकी च भद्रा च रोहिणी मदिरा तथा ।
 अन्वारोढुं व्यवसिता भर्तारं योषितां वराः ॥ १८
 ततः शौरिं नृयुक्तेन बहुमूल्यान भारत ।
 यानेन महता पार्थो बहिर्निष्क्रामयत्तदा ॥ १९
 तमन्वयुस्तत्रतत्र दुःखशोकसमन्विताः ।

द्वारकावासिनः सर्वे पौरजानपदा हिताः ॥ २०
 तस्याश्वमेधिकं छत्रं दीप्यमानाश्च पावकाः ।
 पुरस्तात्तस्य यानस्य याजकाश्च ततो ययुः ॥ २१
 अनुजग्मुश्च तं वीरं देव्यस्ता वै खलंकृताः ।
 स्त्रीसहस्रैः परिवृता बभूविश्च सहस्रशः ॥ २२
 यस्तु देशः प्रियस्तस्य जीवतोऽभून्महात्मनः ।
 तत्रैनमुपसंकल्प्य पितृमेधं प्रचक्रिरे ॥ २३
 तं चिताग्निगतं वीरं शूरपुत्रं वराङ्गनाः ।
 ततोन्वारुरुहुः पत्न्यश्चतस्रः पतिलोकगाः ॥ २४
 तं वै चतसृभिः स्त्रीभिरन्वितं पाण्डुनन्दनः ।
 अदाहयच्चन्दनैश्च गन्धैरुच्चावचैरपि ॥ २५
 ततः प्रादुरभूच्छब्दः समिद्धस्य विभावसोः ।
 सामगानां च निर्घोषो नराणां रुदतामपि ॥ २६
 ततो वज्रप्रधानास्ते वृष्ण्यन्धककुमारकाः ।
 सर्वे चैवोदकं चक्रुः स्त्रियश्चैव महात्मनः ॥ २७
 अलुप्तधर्मस्तं धर्मं कारयित्वा स फल्गुनः ।
 जगाम वृष्णयो यत्र विनष्टा भरतर्षभ ॥ २८
 स तान्दृष्ट्वा निपतितान्कदने भृशदुःखितः ।
 बभूवातीव कौरव्यः प्राप्तकालं चकार ह ॥ २९
 यथाप्रधानतश्चैव चक्रे सर्वास्तथा क्रियाः ।
 ये हता ब्रह्मशापेन मुसलैरेरकोद्भवैः ॥ ३०
 'ततो भगवतो देहं दृष्ट्वा शिष्यः प्रलप्य च ।
 स्मृत्वा तद्वचनं सर्वं मोहशोकोपबृंहितः ॥' ३१
 ततः शरीरे रामस्य वासुदेवस्य चोभयोः ।
 अन्वीक्ष्य दाहयामास पुरुषैराप्तकारिभिः ॥ ३२
 स तेषां विधिवत्कृत्वा प्रेतकार्याणि पाण्डवः ।
 सप्तमे दिवसे प्रायाद्रथमारुह्य सत्वरः ॥ ३३
 अश्वयुक्तै रथैश्चापि गोसुरोष्ट्रयुतैरपि ।
 स्त्रियस्ता वृष्णिवीराणां रुदन्त्यः शोककर्शिताः ॥
 अनुजग्मुर्महात्मानं पाण्डुपुत्रं धनंजयम् ।
 भृत्याश्चान्धकवृष्णीनां सादिनो रथिनश्च ये ॥ ३५
 वीरहीना वृद्धबालाः पौरजानपदास्तथा ।
 ययुस्ते परिवार्याथ कलत्रं पार्थशासनात् ॥ ३६

कुञ्जरैश्च गजारोहा ययुः शैलनिभैस्तथा ।
 सपादरक्षैः संयुक्ताः सोत्तरायुधिका ययुः ॥ ३७
 पुत्राश्चान्धकवृष्णीनां सर्वे पार्थमनुव्रताः ।
 ब्राह्मणाः क्षत्रिया वैश्याः शूद्राश्चैव महाधनाः ३८
 दश षट् च सहस्राणि वासुदेवावरोधनम् ।
 पुरस्कृत्य ययुर्वज्रं पौत्रं कृष्णस्य धीमतः ॥ ३९
 बहूनि च सहस्राणि प्रयुतान्यर्बुदानि च ।
 भोजवृष्ण्यन्धकस्त्रीणां हतनाथानि निर्ययुः ॥ ४०
 तत्सागरसमग्रख्यं वृष्णिचक्रं महर्द्धिमत् ।
 उवाह रथिनांश्रेष्ठः पार्थः परपुरंजयः ॥ ४१
 निर्याते तु जने तस्मिन्सागरो मकरालयः ।
 द्वारकां रत्नसंपूर्णां जलेनाप्लावयत्तदा ॥ ४२
 यद्यद्वि पुरुषव्याघ्रो भूमेस्तस्या व्यमुञ्चत ।
 तत्तत्संप्लावयामास सलिलेन स सागरः ॥ ४३
 तदद्भुतमभिप्रेक्ष्य द्वारकावासिनो जनाः ।
 तूर्णात्तूर्णतरं जग्मुरहो दैवमिति ब्रुवन् ॥ ४४
 काननेषु च रम्येषु पर्वतेषु नदीषु च ।
 निवसन्नानयामास वृष्णिदारान्धनंजयः ॥ ४५
 स पञ्चनदमासाद्य धीमानतिसमृद्धिमत् ।
 देशे गोपशुधान्याह्वे निवासमकरोत्प्रभुः ॥ ४६
 ततो लोभः समभवद्दस्यूनां निहतेश्वराः ।
 दृष्ट्वा स्त्रियो नीयमानाः पार्थेनैकेन भारत ॥ ४७
 ततस्ते पापकर्माणो लोभोपहतचेतसः ।
 आभीरा मन्त्रयामासुः समेत्याशुभदर्शनाः ॥ ४८
 अयमेकोऽर्जुनो धन्वी वृद्धबालं हतेश्वरम् ।
 नयत्यस्नानतिक्रम्य योधाश्रेमे हतौजसः ॥ ४९
 ततो यष्टिप्रहरणा दस्यवस्ते सहस्रशः ।
 अभ्यधावन्त वृष्णीनां तं जनं लोप्त्रहारिणः ५०
 महता सिंहनादेन त्रासयन्तः पृथग्जनम् ।
 अभिपेतुर्धनार्थं ते कालपर्यायचोदिताः ॥ ५१
 ततो निवृत्तः कौन्तेयः सहसा सपदानुगः ।
 उवाच तान्महाबाहुरर्जुनः प्रहसन्निव ॥ ५२
 निवर्तध्वमधर्मज्ञा यदि जीवितुमिच्छथ ।

इदानीं शरनिर्भिन्नाः शोचध्वं निहता मया ॥ ५३
 तथोक्तास्तेन वीरेण कदर्थीकृत्य तद्वचः ।
 अभिपेतुर्जनं मूढा वार्यमाणाः पुनःपुनः ॥ ५४
 ततोऽर्जुनो धनुर्दिव्यं गाण्डीवमजरं महत् ।
 आरोपयितुमारेभे यत्नादिव कथंचन ॥ ५५
 चकार सज्यं कृच्छ्रेण संभ्रमे तुमुले सति ।
 चिन्तयामास शस्त्राणि न च सस्मार तान्यपि ५६
 वैकृतं तन्महदृष्ट्वा भुजवीर्यं तथा युधि ।
 दिव्यानां च महास्त्राणां विनाशाद्वीडितोऽभवत् ॥
 वृष्णियोधाश्च ते सर्वे गजाश्वरथयोधिनः ।
 न शेकुरावर्तयितुं ह्रियमाणं स्वकं धनम् ॥ ५८
 कलत्रस्य बहुत्वाद्वि संपतत्सु ततस्ततः ।
 प्रयत्नमकरोत्पार्थो जनस्य परिरक्षणे ॥ ५९
 मिपतां सर्वयोधानां ततस्ताः प्रमदोत्तमाः ।
 समन्ततोवकृष्यन्त कामाच्चान्याः प्रवव्रजुः ॥ ६०
 ततो गाण्डीवनिर्मुक्तैः शरैः पार्थो धनंजयः ।
 जघान दस्यूनसोद्वेगो वृष्णिभृत्यैः सहस्रशः ॥ ६१
 क्षणेन तस्य ते राजन्क्षयं जग्मुरजिह्मगाः ।
 अक्षया हि पुरा भूत्वा क्षीणाः क्षतजभोजनाः ६२
 स शरक्षयमासाद्य दुःखशोकसमाहतः ।
 धनुष्कोट्या तदा दस्यूनवधीत्पाकशायनिः ॥ ६३
 [प्रेक्षतस्त्वेव पार्थस्य वृष्ण्यन्धकवरस्त्रियः ।
 जग्मुरादाय ते म्लेच्छाः समन्ताज्जनमेजय ॥] ६४
 धनंजयस्तु दैवं तन्मनसाऽचिन्तयत्प्रभुः ।
 दुःखशोकसमाविष्टो निःश्वासपरमोऽभवत् ॥ ६५
 अस्त्राणां च प्रणाशेन बाहुवीर्यस्य च क्षयात् ।
 धनुषश्चाविधेयत्वाच्छराणां संक्षयेण च ॥ ६६
 बभूव विमनाः पार्थो दैवमित्यनुचिन्तयन् ।
 न्यवर्तत ततो राजन्नेदमस्तीति चिन्तयन् ॥ ६७
 ततः शेषं समादाय कलत्रस्य महामतिः ।
 हृतभूयिष्ठरत्नस्य कुरुक्षेत्रमवातरत् ॥ ६८
 युधिष्ठिरस्यानुमते वंशकर्तृकुमारकान् ।
 न्यवेशयत कौरव्यस्तत्रतत्र धनंजयः ॥ ६९

हार्दिक्यतनयं पार्थो नगरे मृत्तिकावते ।
 अश्वपतिं खाण्डवारण्ये राज्ये तत्र न्यवेशयत् ।
 भोजराजकलत्रं च हतशेषं नरोत्तमः ॥ ७०
 तथा वृद्धांश्च बालांश्च स्त्रियश्चादाय पाण्डवः
 वीरैर्विहीनान्सर्वास्ताञ्जशक्रप्रस्थे न्यवेशयत् ॥ ७१
 यौयुधानिं सरस्वत्याः पुत्रं सात्यकिनः प्रियम् ।
 न्यवेशयत धर्मात्मा वृद्धबालपुरस्कृतम् ॥ ७२
 इन्द्रप्रस्थे ददौ राज्यं वज्राय परवीरहा ।
 वज्रेणाश्रूरदारास्तु वार्यमाणाः प्रवव्रजुः ॥ ७३

रुक्मिणी त्वथ गान्धारी शैब्या हैमवतीत्यपि ।
 देवी जांबवती चैव विविशुर्जातवेदसम् ॥ ७४
 सत्यभामा तथैवान्या देव्यः कृष्णस्य संमताः ।
 वनं प्रविशिशू राजंस्तापस्ये कृतनिश्चयाः ॥ ७५
 द्वारकावासिनो ये तु पुरुषाः पार्थमभ्ययुः ।
 यथार्हं संविभज्यैरान्वज्रे पर्यददज्जयः ॥ ७६
 स तत्कृत्वा प्राप्तकालं बाष्पेणापिहितोऽर्जुनः ।
 कृष्णद्वैपायनं व्यासं ददर्शासीनमाश्रमे ॥ ७७

॥ इति श्रीमन्महाभारते मौसलपर्वणि अष्टमोऽध्यायः ॥ ८ ॥

नवमोऽध्यायः ॥ ९ ॥

अर्जुनेन व्यासाश्रमे तद्दर्शनम् ॥ १ ॥ तस्मिन्द्वारकावृत्तान्तनिवेदनम् ॥ २ ॥ व्यासेनार्जुनं प्रति युधिष्ठिरादीनामपि स्वर्गगमनसूचनम् ॥ ३ ॥ ततोऽर्जुनेन हास्तिनपुरमेत्य युधिष्ठिरे द्वारकावृत्तान्तादिनिवेदनम् ॥ ४ ॥

वैशंपायन उवाच ।

प्रविश्य त्वर्जुनो राजन्नाश्रमं सत्यवादिनः ।
 ददर्शासीनमेकान्ते मुनिं सत्यवतीसुतम् ॥ १
 स तमासाद्य धर्मज्ञमुपतस्थे महाव्रतम्
 अर्जुनोऽसीति नामास्मै निवेद्याभ्यवदत्ततः ॥ २
 स्वागतं तेऽस्त्विति ग्राह्यमुनिः सत्यवतीसुतः ।
 आस्यतामिति होवाच प्रसन्नात्मा महामुनिः ॥ ३
 तमप्रतीतमनसं निःश्वसन्तं पुनःपुनः ।
 निर्विण्णमनसं दृष्ट्वा पार्थं व्यासोऽब्रवीदिदम् ॥ ४
 नखकेशदशाकुंभवारिणा किं समुक्षितः ।
 आवीरजानुगमनं ब्राह्मणो वा हतस्त्वया ॥ ५
 युद्धे पराजितो वाऽसि गतश्रीरिव लक्ष्यसे ।
 न त्वां प्रभिन्नं जानामि किमिदं भरतर्षभ ।
 श्रोतव्यं चेन्मया पार्थ क्षिप्रमाख्यातुमर्हसि ॥ ६

अर्जुन उवाच ।

यः स मेघवपुः श्रीमान्बृहत्पङ्कजलोचनः ।
 स कृष्णः सह रामेण त्यक्त्वा देहं दिवं गतः ॥ ७
 'तदनुस्मृत्य संमोहं तदा शोकं महामते
 प्रयामि सर्वदा मह्यं मुमूर्षां चोपजायते ॥ ८
 तद्वाक्यस्पर्शनालोकमुखं चामृतसन्निभम् ।
 संस्मृत्य देवदेवस्य प्रमुह्यत्यमृतात्मनः ॥ ९
 मौसले वृष्णिवीराणां विनाशो ब्रह्मशापजः ।
 बभूव वीरान्तकरः प्रभासे रोमहर्षणः ॥ १०
 एते शूरा महात्मानः सिंहदर्पा महाबलाः ।
 भोजवृष्ण्यन्धका ब्रह्मन्नन्योन्यं तैर्हतं युधि ॥ ११
 गदापरिघशक्तीनां सहाः परिघबाहवः ।
 त एरकाभिर्निहताः पश्य कालस्य पर्ययम् ॥ १२
 हतं पञ्चशतं तेषां सहस्रं बाहुशालिनाम् ।
 निधनं समनुप्राप्तं समासाद्येतरैरम् ॥ १३

नखोदकं केशोदकं वस्त्रप्रान्तो दशा तदुदकं कुम्भमुखोदकं च । आवीरजा नारी रजस्वला तस्या रजःप्रसवकाले दिनत्रयादवाक् अनुगमनं तस्यां मैथुनं ब्राह्मणस्य वधो युद्धे पराजयश्चेति समभिर्निमित्तैः पुरुषो भ्रष्टश्रीर्भवति । अपि राजोपघातघ्ने ब्राह्मणो वेति क. ट. पाठः ॥ ५ ॥ प्रभिन्नं परा-

जितं त्वां कदाचिदपि न जानामि ॥ ६ ॥ हतं मृतम् । मारितवन्त इत्यर्थः ॥ ११ ॥ पञ्चशतं सहस्रं सहस्रगुणितं पञ्चलक्षणीत्यर्थः ॥ १३ ॥ न केवलं हतं ताडितमपि तु निधनं प्राप्तमित्यर्थः ॥ १३ ॥

पुनःपुनर्न मृष्यामि विनाशममितौजसाम् ।
 चिन्तयानो यदूनां च कृष्णस्य च यशस्विनः १४
 शोषणं सागरस्येव मन्दरस्येव चालनम् ।
 नभसः पतनं चैव शैत्यमग्नेस्तथैव च ॥ १५
 अश्रद्धेयमहं मन्ये विनाशं शार्ङ्गधन्वनः ।
 न चेह स्यातुमिच्छामि लोके कृष्णविनाकृतः १६
 इतः कष्टतरं चान्यच्छृणु तद्वै तपोधन ।
 मनो मे दीर्यते येन चिन्तयानस्य वै मुहुः ॥ १७
 पश्यतो वृष्णिदाराश्च मम ब्रह्मन्सहस्रशः ।
 आभीरैरभिभूयाजौ हताः पञ्चनदालयैः ॥ १८
 धनुरादाय तत्राहं नाशकं तस्य पूरणे ।
 यथापुरा च मे वीर्यं भुजयोर्न तथाऽभवत् ॥ १९
 अस्त्राणि मे प्रनष्टानि विविधानि महामुने ।
 शराश्च क्षयमापन्नाः क्षणेनैव समन्ततः ॥ २०
 पुरुषश्चाप्रमेयात्मा शङ्खचक्रगदाधरः ।
 चतुर्भुजः पीतवासाः श्यामः पद्मदलेक्षणः ॥ २१
 यश्च याति पुरस्तान्मे रथस्य सुमहाद्युतिः ।
 प्रदहन्निपुसैन्यानि न पश्याम्यहमद्य तम् ॥ २२
 येन पूर्वं प्रदग्धानि शत्रुसैन्यानि तेजसा ।
 शरैर्गण्डीवनिर्मुक्तैरहं पश्चादशातयम् ॥ २३
 तमपश्यन्विपीदामि घूर्णामीव च सत्तम ।
 परिनिर्विण्णचेताश्च शान्तिं नोपलभेऽपि च ॥ २४
 'देवकीनन्दनं देवं वासुदेवमजं प्रभुम् ।'
 विना जनार्दनं वीरं नाहं जीवितुमुत्सहे ॥ २५
 श्रुत्वैव हि गतं विष्णुं ममापि मुमुहुर्दिशः ।
 प्रनष्टज्ञातिवीर्यस्य शून्यस्य परिधावतः ॥ २६
 उपदेष्टुं मम श्रेयो भवानर्हति सत्तम ॥ २७

व्यास उवाच ।

'देवांशा देवभूतेन संभूतास्ते गतास्सह ।
 धर्मव्यवस्थारक्षार्थं देवेन समुपेक्षिताः ॥' २८
 ब्रह्मशापविनिर्दग्धा वृष्ण्यन्धकमहारथाः ।
 विनष्टाः कुरुशार्दूल न ताञ्शोचितुमर्हसि ॥ २९
 भवितव्यं तथा तच्च दिष्टमेतन्महात्मनाम् ।
 उपेक्षितं च कृष्णेन शक्तेनापि व्यपोहितम् ॥ ३०
 त्रैलोक्यमपि गोविन्दः कृत्स्नं स्थावरजङ्गमम् ।
 प्रसहेदन्यथा कर्तुं कुतः शापं महात्मनाम् ॥ ३१
 'स्त्रियश्च ताः पुरा शप्ताः प्रभासे कुपितेन वै
 अष्टावक्रेण मुनिना तदर्थं त्वद्बलक्षयम् ॥' ३२
 रथस्य पुरतो याति यः स चक्रगदाधरः
 तव स्नेहात्पुराणर्षिर्वासुदेवश्चतुर्भुजः ॥ ३३
 कृत्वा भारावतरणं पृथिव्याः पृथुलोचनः ।
 मोक्षयित्वा तनुं प्राप्तः कृष्णः स्वस्थानमुत्तमम् ३४
 त्वयाऽपीह महत्कर्म देवानां पुरुषर्षभ ।
 कृतं भीमसहायेन यमाभ्यां च महाभुज ॥ ३५
 कृतकृत्यांश्च वो मन्ये संसिद्धान्कुरुपुङ्गव ।
 गमनं प्राप्तकालं व इदं श्रेयस्करं विभो ॥ ३६
 बलं बुद्धिश्च तेजश्च प्रतिपत्तिश्च भारत ।
 भवन्ति भवकालेषु विपद्यन्ते विपर्यये ॥ ३७
 कालमूलमिदं सर्वं जगद्बीजं धनंजय ।
 काल एव समादत्ते पुनरेव यदृच्छया ॥ ३८
 स एव बलवान्भूत्वा पुनर्भवति दुर्बलः ।
 स एवेशश्च भूत्वेह परैराज्ञाप्यते पुनः ॥ ३९
 कृतकृत्यानि चास्त्राणि गतान्यद्य यथागतम् ।
 पुनरेष्यन्ति ते हस्तं यदा कालो भविष्यति ॥ ४०
 कालो गन्तुं गतिं मुख्यां भवतामपि भारत ।

पश्यतः अनादरे षष्ठी । मां पश्यन्तमनादृत्येत्यर्थः ॥ १८ ॥
 बुद्धिरुपस्थितकार्यावधारणम् । तेजः प्रागल्भ्यम् । प्रतिपत्ति-
 रनागतविक्षणम् । भवन्ति उत्पद्यन्ते । भवकालेषु ऐश्वर्यावा-
 त्सिसमयेषु । विपर्यये विनाशकाले । विपद्यन्ते विनश्यन्ति
 ॥ ३७ ॥ कालः ईश्वरः । जगद्बीजं वियदादिपञ्चकं । समादत्ते
 मो० २॥

संहारति यदा भूतानामपि संहारो भवति किंयास्तत्र भौति-
 कानां नाश इति तदर्थं शोकोनुचित इति भावः । य एव बल-
 वान्स एव दुर्बलो भवत्येवं विपर्ययोऽपि कालमूलो ज्ञेयः
 ॥ ३८ ॥ पुनर्युगान्तरे ॥ ४० ॥ मुख्यां गतिं स्वर्गं गन्तुम्
 एतत्प्रस्थानं श्रेयः ॥ ४१ ॥ नवमोऽध्यायः ॥ ९ ॥

एतच्छ्रेयो हि वो मन्ये परमं भरतर्षभ ॥ ४१
 वैशंपायन उवाच ।
 एतद्वचनमाज्ञाय व्यासस्यामिततेजसः ।

अनुज्ञातो ययौ पार्थो नगरं नागसाहयम् ॥ ४२
 प्रविश्य च पुरीं धीरः समासाद्य युधिष्ठिरम् ।
 आचष्ट तद्यथावृत्तं वृष्ण्यन्धककुलं प्रति ॥ ४३

॥ इति श्रीमन्महाभारते शतसाहस्र्यां संहितायां वैयासिक्यां मौसलपर्वणि नवमोऽध्यायः ॥ ९ ॥

मौसलपर्व समाप्तम् ॥

अस्यानन्तरं महाप्रस्थानिकं पर्व भविष्यति
 तस्यायमाद्यः श्लोकः ।
 जनमेजय उवाच ।

एवं वृष्ण्यन्धककुले श्रुत्वा मौसलमाहवम् ।
 पाण्डवाः किमकुर्वन्त तथा कृष्णे दिवं गते ॥ १

इदं मौसलपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां
 निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.

SRIMANMAHABHARATA

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.

MAHAPRASTHANIKPARVA XVII.

EDITED BY

T. R. KRISHNACHARYA & T. R. VYASACHARYA,

Proprietors, Madhva Vilas Book Depot, Kumbakonam.

Printed by B. R. Ghanekar for the proprietors,

at Tukaram Javaji's "Nirnaya-sagar" Press,

BOMBAY.

1910.

(*Registered according to the Act XXV of 1867.*)

[All rights reserved by the publisher.]

॥ श्रीः ॥

श्रीमन्महाभारतम् ।

सटिप्पणम् ।



महाप्रस्थानिकपर्व १७.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८३२ साधारणनामसंवत्सरे ।

इदं पुस्तकं १८६७ संख्याकराजनियमस्य २५ संख्याकविभागानुसारतो लेखारुढं
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।

महाप्रस्थानिक पर्व

धर्मराजः


भीमसेनः

भद्रकृष्णः

महर्षिः

गुरुः

श्रीकृष्णः



श्रीः ।

श्रीमन्महाभारतम् ।

महाप्रस्थानिकपर्व १७ ।

प्रथमोऽध्यायः ॥ १ ॥

भ्रातृभिर्द्रौपद्या च सह स्वर्गे जिगमिषुणा युधिष्ठिरेण युयुत्सौ राज्यभारनिवेशनपूर्वकं परिक्षितो राज्येऽभिषेचनम् ॥ १ ॥
तथा कृष्णपौरानुमतिसंपादनेन वल्कलधारणादिपूर्वकं शुना सह गृहाल्लस्थानम् ॥ २ ॥ अर्जुनेन मध्येमार्गमग्निवचसा
सनिषङ्गस्य गाण्डीवस्य वरुणोद्देशेन समुद्रे प्रक्षेपणम् ॥ ३ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।
देवीं सरस्वतीं व्यासं ततो जयमुदीरयेत् ॥ १ ॥
जनमेजय उवाच ।
एवं वृष्ण्यन्धककुले श्रुत्वा मौसलमाहवम् ।
पाण्डवाः किमकुर्वन्त तथा कृष्णे दिवं गते ॥ १ ॥
वैशंपायन उवाच ।
श्रुत्वैवं कौरवो राजा वृष्णीनां कदनं महत् ।
प्रस्थाने सतिमाधाय वाक्यमर्जुनमब्रवीत् ॥ २ ॥
कालः पचति भूतानि सर्वाण्येव महामते ।
कालपाशमहं मन्ये त्वमपि द्रष्टुमर्हसि ॥ ३ ॥
इत्युक्तः स तु कौन्तेयः कालः काल इति ब्रुवन् ।
अन्वपद्यत तद्वाक्यं भ्रातुर्ज्येष्ठस्य धीमतः ॥ ४ ॥
अर्जुनस्य मतं ज्ञात्वा भीमसेनो यमौ तथा ।
अन्वपद्यन्त तद्वाक्यं यदुक्तं सव्यसाचिना ॥ ५ ॥
ततो युयुत्सुमानाय्य प्रव्रजन्धर्मकाम्यया ।
राज्यं परिददौ सर्वं वैश्यापुत्रे युधिष्ठिरः ॥ ६ ॥
अभिषिच्य स्वराज्ये च राजानं च परिक्षितम् ।

दुःखार्तश्चाब्रवीद्राजा सुभद्रां पाण्डवाग्रजः ॥ ७ ॥
एष पुत्रस्य पुत्रस्ते कुरुराजो भविष्यति ।
यदूनां परिशेषश्च वज्रो राजा कृतश्च ह ॥ ८ ॥
परिक्षिद्धास्तिनपुरे शक्रप्रस्थे च यादवः ।
वज्रो राजा त्वया रक्ष्यो मा चाधर्मे मनः कृथाः ९ ॥
इत्युक्त्वा धर्मराजः स वासुदेवस्य धीमतः ।
मातुलस्य च वृद्धस्य रामादीनां तथैव च ॥ १० ॥
भ्रातृभिः सह धर्मात्मा कृत्वोदकमतन्द्रितः ।
श्राद्धान्युद्दिश्य सर्वेषां चकार विधिवत्तदा ॥ ११ ॥
द्रौपयानं नारदं च मार्कण्डेयं तपोधनम् ।
भारद्वाजं याज्ञवल्क्यं हरिमुद्दिश्य यत्नवान् ।
अभोजयत्स्वादु भोज्यं कीर्तयित्वा च शार्ङ्गिणं १२ ॥
ददौ रत्नानि वासांसि ग्रामानश्चात्रयांस्तथा ।
स्त्रियश्च द्विजमुख्येभ्यस्तदा शतसहस्रशः ॥ १३ ॥
कृपमभ्यर्च्य च गुरुमथ पौरपुरस्कृतम् ।
'आहूय भरतश्रेष्ठ संनिवेश्यासने तदा ।'
शिष्यं परिक्षितं तस्मै ददौ भरतसत्तमः ॥ १४ ॥
ततस्तु प्रकृतीः सर्वाः समानाय्य युधिष्ठिरः ।

प्रस्थाने स्वर्गे गन्तुं गृहान्निसरणे ॥ २ ॥ पाशं तत्कृत-
मार्कषं मरणमितियावत् । तदहं मन्ये अङ्गीकरोमि । त्वमप्ये-
तद्द्रष्टुमालोचितम् ॥ ३ ॥ कालः काल इति नित्यार्थं द्वित्वम् ।
अपरिहार्यः कालो मृत्युः सोऽद्यैवास्तु किं चिरेणेत्याशयः ॥ ४ ॥

महा० १

धर्मकाम्यया प्रव्रजन्तद्वेगेन । परिददौ तदधीनं कृतवान् ।
तस्याभिषेकेऽनधिकारान् ॥ ६ ॥ स्वराज्ये हास्तिनपुरे ॥ ७ ॥
अधर्मे परिक्षिद्धज्जयोर्वाल्योररक्षणजे । महाप्रस्थानमियं मा
कुर्यादिति भावः ॥ ९ ॥ स्त्रियो दासीः ॥ १३ ॥

सर्वमाचष्ट राजर्षिश्चिकीर्षितमथात्मनः ॥ १५
 ते श्रुत्वैव वचस्तस्य पौरजानपदा जनाः ।
 भृशमुद्विग्नमनसो नाभ्यनन्दन्त तद्वचः ॥ १६
 नैवं कर्तव्यमिति ते तदोचुस्तं जनाधिपम् ।
 न च राजा तथाऽकार्षीत्कालपर्यायधर्मवित् ॥ १७
 ततोऽनुमान्य धर्मात्मा पौरजानपदं जनम् ।
 गमनाय मतिं चक्रे कृष्णस्य गमनादपि ॥ १८
 'वर्तमाने विवादे तु वास्तुविक्रयिणं प्रति ।
 धनेच्छा युगपत्प्राप्ता क्षेत्रतत्स्वामिभूभृताम् ॥ १९
 प्राप्तं कलियुगं ज्ञात्वा सहदेवो हसन्निव ।
 राज्ञस्तु कथयामास धर्मो नष्टस्तु सङ्करः ॥ २०
 श्रुत्वा तु दुर्मना राजा पर्याप्तं जीवनं मम ।'
 इति स्म राजा कौरव्यो धर्मपुत्रो युधिष्ठिरः ।
 उत्सृज्याभरणान्यङ्गाङ्गगृहे वल्कलान्युत ॥ २१
 भीमार्जुनयमाश्चैव द्रौपदी च यशस्विनी ।
 तथैव जगृहुः सर्वे वल्कलानि नराधिप ॥ २२
 त्रिविधत्कारयित्वेष्टिं नैष्टिकीं भरतर्षभ ।
 समुत्सृज्याप्सु सर्वेऽग्निप्रतस्थुर्नरपुङ्गवाः ॥ २३
 ततः प्ररुदुः सर्वाः स्त्रियो दृष्ट्वा नरोत्तमान् ।
 प्रस्थितान्द्रौपदीपष्ठान्पुरा द्यूतजितान्यथा ॥ २४
 हर्षोऽभवच्च सर्वेषां भ्रातृणां गमनं प्रति ।
 युधिष्ठिरमतं ज्ञान्वा वृष्णिक्षयमवेक्ष्य च ॥ २५
 भ्रातरः पञ्च कृष्णा च पृष्टीश्च चैव सप्तमः ।
 आत्मना सप्तमो राजा निर्ययौ गजमाद्वयात् ।
 पौरैरनुगतो दूरं सर्वैरन्तःपुरैस्तथा ॥ २६
 न चैनमशक्तकश्चिन्निवर्तयेति भाषितुम् ।
 न्यवर्तन्त ततः सर्वे नगं नगरवाग्मिनः ॥ २७
 कृपप्रभृतयश्चैव युयुत्सुं पर्यवारयन् ।
 विवेश गङ्गां कौरव्य उलूपी भुजगात्मजा ॥ २८
 चित्राङ्गदा ययौ चापि मणलूरपुरं प्रति ।
 शिष्टाः परिश्रितं त्वन्या मातरः पर्यवारयन् ॥ २९

अनुमान्यानुमतिप्रदं कृत्वा ॥ १८ ॥ नैष्टिकीं पार्यन्तिकीं
 उन्मर्गेष्टिमित्यर्थः । आत्मन्यग्नीन्समारोप्याम्बुमीनुत्सृज्येति
 ज्ञेयम् ॥ २३ ॥ अन्या युधिष्ठिरादीनां भार्याः श्वनसोमादीनां

पाण्डवाश्च महात्मानो द्रौपदी च यशस्विनी ।
 कृतोपवासाः कौरव्य प्रययुः प्राशुखास्ततः ॥ ३०
 योगयुक्ता महात्मानस्त्यागधर्ममुपेयुषः ।
 अभिजग्मुर्बहून्देशान्सरितः सागरांस्तथा ॥ ३१
 युधिष्ठिरो ययावग्रे भीमस्तु तदनन्तरम् ।
 अर्जुनस्तस्य चान्वेव ययौ चापि यथाक्रमम् ॥ ३२
 पृष्ठतस्तु वरारोहा श्यामा पद्मदलेक्षणा ।
 द्रौपदी योषितांश्रेष्ठा ययौ भरतसत्तम ॥ ३३
 श्वा चैवानुययावेकः प्रस्थितान्पाण्डवान्वनम् ।
 क्रमेण ते ययुर्वीरा लौहित्यं सलिलार्णवम् ॥ ३४
 गाण्डीवं तु धनुर्दिव्यं न मुमोच धनंजयः ।
 रत्नलोभान्महाराज ते चाक्षय्ये महेषुधी ॥ ३५
 अग्निं ते ददृशुस्तत्र स्थितं शैलमिवाग्रतः ।
 मार्गमावृत्य तिष्ठन्तं साक्षात्पुरुषविग्रहम् ॥ ३६
 ततो देवः स सप्तार्चिः पाण्डवानिदमब्रवीत् ।
 भोभो पाण्डुसुता वीराः पावकं मां निबोधत ॥ ३७
 युधिष्ठिर महाबाहो भीमसेन परंतप ।
 अर्जुनाश्चिमुतौ वीरौ निबोधत वचो मम ॥ ३८
 अहमग्निः कुरुश्रेष्ठा मया दग्धं च खाण्डवम् ।
 अर्जुनस्य प्रभावेन तथा नारायणस्य च ॥ ३९
 अयं वः फल्गुनो भ्राता गाण्डीवं परमायुधम् ।
 परित्यज्य वने यातु नानेनार्थोस्ति कश्चन ॥ ४०
 चक्ररत्नं तु यत्कृष्णे स्थितमासीन्महात्मनि ।
 गतं तच्च पुनर्हस्ते कालेनैष्यति तस्य ह ॥ ४१
 वरुणादाहतं पूर्वं मयैतत्पार्थकारणात् ।
 गाण्डीवं धनुषां श्रेष्ठं वरुणायैव दीयताम् ॥ ४२
 ततस्ते भ्रातरः सर्वे धनंजयमचोदयन् ।
 स जले प्राक्षिपच्चैतत्तथाऽक्षय्ये महेषुधी ॥ ४३
 ततोऽग्निर्भरतश्रेष्ठ तत्रैवान्तरधीयत ।
 ययुश्च पाण्डवा वीरास्ततस्ते दक्षिणामुखाः ॥ ४४

मातरः ॥ २९ ॥ लौहित्यं उदयाचलप्रान्तस्थं समुद्रम् ॥ ३४ ॥
 अनेन गाण्डीवेन । अर्थः प्रयोजनम् ॥ ४० ॥ कालेन अवतार-
 रान्तरे ॥ ४१ ॥ प्रथमोऽध्यायः ॥ १ ॥

ततस्ते तूत्तरेणैव तीरेण लवणांभसः ।
जग्मुर्भरतशार्दूल दिशं दक्षिणपश्चिमाम् ॥ ४५
ततः पुनः समावृत्ताः पश्चिमां दिशमेव ते ।

ददृशुर्द्वारकां चापि सागरेण परिप्लुताम् ॥ ४६
उदीचीं पुनरावृत्त्य ययुर्भरतसत्तमाः ।
प्रादक्षिण्यं चिकीर्षन्तः पृथिव्या योगधर्मिणः ४७

॥ इति श्रीमन्महाभारते महाप्रस्थानिकपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

मेरुगिरिं प्रति गच्छन्तं युधिष्ठिरं ज्यैष्ठ्यक्रमादनुगच्छत्सु द्रौपद्यादिषु योगभ्रंशात्क्रमेण भूमौ निपतत्सु भीमप्रभ्रातृं प्रति युधिष्ठिरेण तेषां पतने हेतुकथनम् ॥ १ ॥ तथा ततः शुना केवलमनुगम्यमानेन सता पुरोगमनम् ॥ २ ॥

वैशंपायन उवाच ।

ततस्ते नियतात्मान उदीचीं दिशमास्थिताः ।
ददृशुर्योगयुक्ताश्च हिमवन्तं महागिरिम् ॥ १
तं चाप्यतिक्रमन्तस्ते ददृशुर्वालुकार्णवम् ।
अवैक्षन्त महाशैलं मेरुं शिखरिणां वरम् ॥ २
तेषां तु गच्छतां शीघ्रं सर्वेषां योगधर्मिणाम् ।
याज्ञसेनी भ्रष्टयोगा निपपात महीतले ॥ ३
तां तु प्रपतितां दृष्ट्वा भीमसेनो महाबलः ।
उवाच धर्मराजानं याज्ञसेनीमवेक्ष्य ह ॥ ४
नाधर्मश्चरितः कश्चिद्राजपुत्र्या परंतप ।
कारणं किंनु तद्ब्रूहि यत्कृष्णा पतिता भुवि ॥ ५
युधिष्ठिर उवाच ।
पक्षपातो महानस्या विशेषेण धनंजये ।
तस्यैतत्फलमद्यैषा भुङ्क्ते पुरुषसत्तम ॥ ६
वैशंपायन उवाच ।

एवमुक्त्वाऽनवेक्ष्यैनां ययौ भरतसत्तमः ।
समाधाय मनो धीमान्धर्मात्मा पुरुषर्षभः ॥ ७
सहदेवस्ततो विद्वान्निपपात महीतले ।
तं चापि पतितं दृष्ट्वा भीमो राजानमब्रवीत् ॥ ८
योऽयमस्मासु सर्वेषु शुश्रूषुरनहंकृतः ।
सोयं माद्रवतीपुत्रः कस्मान्निपतितो भुवि ॥ ९
युधिष्ठिर उवाच ।

आत्मनः सदृशं प्राज्ञं नैषोऽमन्यत कंचन ।
तेन दोषेण पतितो विद्वानेष नृपात्मजः ॥ १०

ततो दिक्त्रयप्रदक्षिणीकरणानन्तरम् । योगयुक्ताः समा-
हितमनसः ॥ १ ॥ भ्रष्टयोगा ध्यानात् स्थलितमानसा ॥ ३ ॥

वैशंपायन उवाच ।

इत्युक्त्वा तं समुत्सृज्य सहदेवं ययौ तदा ।
भ्रातृभिः सह कौन्तेयः शुना चैव युधिष्ठिरः ॥ ११
कृष्णां निपतितां दृष्ट्वा सहदेवं च पाण्डवम् ।
आतो बन्धुप्रियः शूरो नकुलो निपपात ह ॥ १२
तस्मिन्निपतिते वीरे नकुले चारुदर्शने ।
पुनरेव तदा भीमो राजानमिदमब्रवीत् ॥ १३
योऽयमक्षतधर्मात्मा भ्राता वचनकारकः ।
रूपेणाप्रतिमो लोके नकुलः पतितो भुवि ॥ १४
इत्युक्तो भीमसेनेन प्रत्युवाच युधिष्ठिरः ।
नकुलं प्रति धर्मात्मा सर्वबुद्धिमतांवरः ॥ १५
रूपेण मत्समो नास्ति कश्चिदित्यस्य दर्शनम् ।
अधिकश्चाहमेवैक इत्यस्य मनसि स्थितम् ॥ १६
नकुलः पतितस्तस्मादागच्छ त्वं वृकोदर ।
यस्य यद्विहितं वीर सोऽवश्यं तदुपाश्रुते ॥ १७
तांस्तु प्रपतितान्दृष्ट्वा पाण्डवः श्वेतवाहनः ।
पपात शोकसंतप्तस्ततोऽनु परवीरहा ॥ १८
तस्मिंस्तु पुरुषव्याघ्रे पतिते शक्रतेजसि ।
प्रियमाणे दुराधर्षे भीमो राजानमब्रवीत् ॥ १९
अनृतं न सराम्यस्य स्वैरेष्वपि महात्मनः ।
अथ कस्य विकारोऽयं येनायं पतितो भुवि ॥ २०
युधिष्ठिर उवाच ।
एकोहं निर्दहेयं वै शत्रूनित्यर्जुनोऽब्रवीत् ।
न च तत्कृतवानेष शूरमानी ततोपतत् ॥ २१

अनवेक्ष्य स्वर्गान्तरायरूपः स्नेहो माभूदिति भावः ॥ ७ ॥
द्वितीयोऽध्यायः ॥ २ ॥

अवमेने धनुर्ग्राहनेष सर्वाश्च फल्गुनः ।
 तथा चैतन्न तु तथा कर्तव्यं भूतिमिच्छता ॥ २२
 वैशंपायन उवाच ।
 इत्युक्त्वा प्रस्थितो राजा भीमोऽथ निपपात ह ।
 पतितश्चाब्रवीद्भीमो धर्मराजं युधिष्ठिरम् ॥ २३
 भोभो राजन्नेक्षस्व पतितोऽहं प्रियस्तव ।

किंनिमित्तं च पतनं ब्रूहि मे यदि वेत्स्य ह ॥ २४
 युधिष्ठिर उवाच ।
 अतिशुक्तं च भवता प्राणेन च विकृत्यसे ।
 अनवेक्ष्य परं पार्थ तेनासि पतितः क्षितौ ॥ २५
 इत्युक्त्वा तं महाबाहुर्जगामानवलोकयन् ।
 श्वाप्येकोनुययौ यस्ते बहुशः कीर्तितो मया ॥ २६

॥ इति श्रीमन्महाभारते महाप्रस्थानिकपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

शुना सह गच्छन्तं युधिष्ठिरं प्रति इन्द्रेण स्वर्गगमनाय निजरथारोहणचोदना ॥ १ ॥ युधिष्ठिरे शुना विना रथारोह-
 णमरोचयमाने यमेन निजस्वरूपप्रकाशनेन तत्प्रशंसनम् ॥ २ ॥ ततो यमेन्द्रादिभी रथेन स्वर्गं प्रापितेन युधिष्ठिरेण तत्र
 भीमाद्यदर्शनादिन्द्रं प्रति भ्रात्रादीन्विना स्वस्य स्वर्गोप्यनभिरुचिकथनपूर्वकं तत्समीपगमनेच्छानिवेदनम् ॥ ३ ॥

वैशंपायन उवाच ।
 ततः सन्नादयञ्शक्रो दिवं भूमिं च सर्वशः ।
 रथेनोपययौ पार्थमारोहेत्यब्रवीच्च तम् ॥ १
 स्वभ्रातृन्पतितान्दृष्ट्वा धर्मराजो युधिष्ठिरः ।
 अब्रवीच्छोकमंतपः सहस्राक्षमिदं वचः ॥ २
 भ्रातरः पतिता मेऽत्र गच्छेयुस्ते मया सह ।
 न विना भ्रातृभिः स्वर्गमिच्छे गन्तुं सुरेश्वर ॥ ३
 मुकुमारी मुखार्हा च राजपुत्री पुरंदर ।
 साऽस्माभिः सह गच्छेत तद्भवाननुमन्यताम् ॥ ४
 शक्र उवाच ।
 भ्रातृन्द्रक्ष्यसि स्वर्गे त्वमग्रतस्त्रिदिवं गतान् ।
 कृष्णया सहितान्सर्वान्मा शुचो भरतर्षभ ॥ ५
 निक्षिप्य मानुषं देहं गतास्ते भरतर्षभ ।
 अनेन त्वं शरीरेण स्वर्गं गन्ता न संशयः ॥ ६
 युधिष्ठिर उवाच ।
 अयं श्वा भूतभव्येश भक्तो मां नित्यमेव ह ।
 स गच्छेत मया सार्धमानुशंस्या हि मे मतिः ॥ ७
 शक्र उवाच ।

अमर्त्यत्वं मत्समत्वं च राज-
 जिश्रयं कृत्स्नां महतीं चैव सिद्धिम् ।

संप्राप्तोद्य स्वर्गसुखानि च त्वं
 त्यज श्वानं नात्र नृशंसमस्ति ॥ ८
 युधिष्ठिर उवाच ।
 अनार्यमार्येण सहस्रनेत्र
 शक्यं कर्तुं दुष्करमेतदार्य ।
 मा मे श्रिया संगमनं तयाऽस्तु
 यस्याः कृते भक्तजनं त्यजेयम् ॥ ९
 इन्द्र उवाच ।
 स्वर्गे लोके श्ववतां नास्ति धिष्ण्य-
 मिष्टापूर्तं क्रोधवशा हरन्ति ।
 ततो विचार्य क्रियतां धर्मराज
 त्यज श्वानं नात्र नृशंसमस्ति ॥ १०

युधिष्ठिर उवाच ।
 भक्तत्यागं प्राहुरत्यन्तपापं
 तुल्यं लोके ब्रह्मवध्याकृतेन ।
 तस्मान्नाहं जातु कथंचनाद्य
 त्यक्ष्याम्येनं स्वसुखार्थी महेन्द्र ॥ ११
 भीतं भक्तं नान्यदस्तीति चार्तं
 प्राप्तं क्षीणं रक्षणे प्राणालिप्सुम् ।

अमर्त्यस्य संत्यागं नृशंसं निर्दयत्वं नास्ति ॥ ८ ॥ श्वव-
 तामशुचिचाद्विष्णवं स्थानं स्वर्गं नास्ति । क्रोधवशा नाम देव-

गणा अशुचोऽरिष्टापूर्तफलं घ्नन्ति ॥ १० ॥

प्राणत्यागादप्यहं नैव मोक्तुं
यतेयं वै नित्यमेतद्व्रतं मे ॥ १२
इन्द्र उवाच ।
शुना दृष्टं क्रोधवशा हरन्ति
यदत्तमिष्टं विवृतमथो हुतं च ।
तस्माच्छुनस्त्यागमिमं कुरुष्व
शुनस्त्यागात्प्राप्स्यसे देवलोकम् ॥ १३
त्यक्त्वा भ्रातृन्दयितां चापि कृष्णां
प्राप्तो लोकः कर्मणा स्वेन वीर ।
स्थानं चैनं न त्यजसे कथं नु
त्यागं कृत्स्नं चास्थितो मुह्यसेऽद्य ॥ १४
युधिष्ठिर उवाच ।
न विद्यते संधिरथापि विग्रहो
मृतैर्मर्त्यैरिति लोकेषु निष्ठा ।
न ते मया जीवयितुं हि शक्या-
स्ततस्त्यागस्तेषु कृतो न जीवताम् ॥ १५
प्रतिप्रदानं शरणागतस्य
स्त्रिया वधो ब्राह्मणस्वापहारः ।
मित्रद्रोहस्तानि चत्वारि शक्र
भक्तत्यागश्चैव समो मतो मे ॥ १६
वैशंपायन उवाच ।
तद्धर्मराजस्य वचो निशम्य
धर्मस्वरूपी भगवानुवाच ।
युधिष्ठिरं प्रीतियुक्तो नरेन्द्रं
श्लक्ष्णैर्वाक्यैः संस्तवसंप्रयुक्तैः ॥ १७
अभिजातोसि राजेन्द्र पितुर्वृत्तेन मेधया ।
अनुक्रोशेन चानेन सर्वभूतेषु भारत ॥ १८
पुरा द्वैतवने चासि मया पुत्र परीक्षितः ।
पानीयार्थं पराक्रान्ता यत्र ते भ्रातरो हताः ॥ १९
भीमार्जुनौ परित्यज्य यत्र त्वं भ्रातराबुभौ ।
मात्रोः साम्यमभीप्सन्वै नकुलं जीवमिच्छसि २०

अयं श्वा भक्त इत्येवं त्यक्तो देवरथस्त्वया ।
तस्मात्स्वर्गे न ते तुल्यः कश्चिदस्ति नराधिपः २१
अतस्तवाक्षया लोकाः स्वशरीरेण भारत ।
प्राप्तोसि भरतश्रेष्ठ दिव्यां गतिमनुत्तमाम् ॥ २२
वैशंपायन उवाच ।
ततो धर्मश्च शक्रश्च मरुतश्चाश्विनावपि ।
देवा देवर्षयश्चैव रथमारोप्य पाण्डवम् ॥ २३
प्रययुः स्वैर्विमानैस्ते सिद्धाः कामविहारिणः ।
सर्वे विरजसः पुण्याः पुण्यवाग्बुद्धिकर्मिणः ॥ २४
स तं रथं समास्थाय राजा कुरुकुलोद्बहः ।
ऊर्ध्वमाचक्रमे शीघ्रं तेजसाऽऽवृत्य रोदसी ॥ २५
ततो देवनिकायस्थो नारदः सर्वलोकवित् ।
उवाचोच्चैस्तदा वाक्यं बृहद्वादी बृहत्तपाः ॥ २६
येऽपि राजर्षयः पूर्वे ते चापि समुपस्थिताः ।
कीर्तिं प्रच्छाद्य तेषां वै कुरुराजोऽधितिष्ठति ॥ २७
लोकानावृत्य यशसा तेजसा वृत्तसंपदा ।
स्वशरीरेण संप्राप्तं नान्यं शुश्रुम पाण्डवात् ॥ २८
तेजांसि यानि दृष्टानि भूमिष्ठेन त्वया विभो ।
वेश्मानि भुवि देवानां पश्यामूनि सहस्रशः ॥ २९
नारदस्य वचः श्रुत्वा राजा वचनमब्रवीत् ।
भ्रातृनपश्यन्धर्मात्मा स्वपक्षांश्चैव पार्थिवान् ॥ ३०
शुभं वा यदि वा पापं भ्रातृणां स्थानमद्य मे ।
तदेव प्राप्नुमिच्छामि लोकानन्यान् कामये ॥ ३१
राज्ञस्तु वचनं श्रुत्वा देवराजः पुरंदरः ।
आनृशंस्यसमायुक्तं प्रत्युवाच युधिष्ठिरम् ॥ ३२
स्थानेऽस्मिन्वस राजेन्द्र कर्मभिर्निर्जिते शुभैः ।
किं त्वं मानुष्यकं स्नेहमद्यापि परिकर्षसि ॥ ३३
सिद्धिं प्राप्तोसि परमां यथा नान्यः पुमान्कचित् ।
नैव ते भ्रातरः स्थानं संप्राप्ताः कुरुनन्दन ॥ ३४
अद्यापि मानुषो भावः स्पृशते त्वां नराधिप ।
स्वर्गोऽयं पश्य देवर्षीन्सिद्धांश्च त्रिदिवालयान् ३५

अभिजातोसि कुलीनोसि । पितुः पाण्डोः ॥ १८ ॥ निकायस्थो
निवासस्थः ॥ २६ ॥ समुपस्थिताः स्पृतिविषयाः सन्ति

॥ २७ ॥ यदेव भ्रातृणां स्थानं तदेव प्राप्नुमिच्छामि ॥ ३१ ॥
तृतीयोऽध्यायः ॥ ३ ॥

युधिष्ठिरस्तु देवेन्द्रमेवंवादिनमीश्वरम् ।
 पुनरेवाब्रवीद्धीमानिदं वचनमर्थवत् ॥
 तैर्विना नोत्सहे वस्तुमिह दैत्यनिबर्हण ।

३६

गन्तुमिच्छामि तत्राहं यत्र मे भ्रातरो गताः ॥३७
 यत्र सा बृहती श्यामा बुद्धिसत्त्वगुणान्विता ।
 द्रौपदी योषितांश्रेष्ठा यत्र चैव सुता मम ॥ ३८

॥ इति श्रीमन्महाभारते महाप्रस्थानिकपर्वणि तृतीयोऽध्यायः ॥ ३ ॥

महाप्रस्थानिकं पर्व समाप्तम् ॥ १७ ॥

अतः परं स्वर्गरोहणपर्व । तस्यायमाद्यः श्लोकः ।
 जनमेजय उवाच ।

स्वर्गं त्रिविष्टपं प्राप्य मम पूर्वपितामहाः ।
 पाण्डवा धार्तराष्ट्राश्च कानि स्थानानि भेजिरे ॥ १

इदं महाप्रस्थानिकं पर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां
 निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.

SRIMANMAHABHARATA

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.

SWARGAROHANAPARVA XVIII.

EDITED BY

T. R. KRISHNACHARYA & T. R. VYASACHARYA,

Proprietors, Madhva Vilas Book Depot, Kumbakonam.

Printed by B. R. Ghanekar for the proprietors.

at Tukaram Javaji's "Nirnaya-sagar" Press,

BOMBAY.

1910.


(*Registered according to the Act XXV of 1867.*)

[All rights reserved by the publisher.]

॥ श्रीः ॥

श्रीमन्महाभारतम् ।

सटिप्पणम् ।



स्वर्गारोहणपर्व १८.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शाके १८३२ साधारणनामसंवत्सरे ।

इदं पुस्तकं १८६७ संख्याकगजनिधिमस्य २५ संख्याकविभागानुसारतो लेखाखण्डं
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।

स्वर्गरोहणपर्व.



श्रीः ।

श्रीमन्महाभारतम् ।



स्वर्गरोहणपर्व १८ ।

प्रथमोऽध्यायः ॥ १ ॥

स्वर्गं गतेन युधिष्ठिरं तत्र महासमुच्छ्रयेण शोभमानदुर्योधनदर्शनम् ॥ १ ॥ तथा तदुत्कर्षासहिष्णुतया तदीयदोषो-
द्घाटनेन तेन सह स्वेन स्वर्गवासानभिरोचननिवेदनपूर्वकं नारदं प्रति स्वस्य आत्रादिदिदक्षानिवेदनम् ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।
देवीं सरस्वतीं व्यासं ततो जयमुदीरयेत् ॥ १ ॥
जनमेजय उवाच ।
स्वर्गं त्रिविष्टपं प्राप्य मम पूर्वपितामहाः ।
पाण्डवा धार्तराष्ट्राश्च कानि स्थानानि भेजिरे ॥ १ ॥
एतदिच्छाम्यहं श्रोतुं सर्वविच्चासि मे मतः ।
महर्षिणाऽभ्यनुज्ञातो व्यासेनाद्भुतकर्मणा ॥ २ ॥
वैशंपायन उवाच ।
स्वर्गं त्रिविष्टपं प्राप्य तव पूर्वपितामहाः ।
युधिष्ठिरप्रभृतयो यदकुर्वत तच्छृणु ॥ ३ ॥
स्वर्गं त्रिविष्टपं प्राप्य धर्मराजो युधिष्ठिरः ।
दुर्योधनं श्रिया जुष्टं ददर्शासीनमासने ॥ ४ ॥
भ्राजमानमिवादित्यं वीरलक्ष्म्याऽभिसंवृतम् ।
देवैर्भ्राजिष्णुभिः साध्यैः सहितं पुण्यकर्मभिः ॥ ५ ॥
ततो युधिष्ठिरो राजा दुर्योधनममर्षितः ।
सहसा सन्निवृत्तोऽभूच्छ्रियं दृष्ट्वा सुयोधने ॥ ६ ॥
ब्रुवन्नुच्चैर्वचस्तान्वै नाहं दुर्योधनेन वै ।
सहितः कामये लोकाँलुब्धेनादीर्घदर्शिना ॥ ७ ॥
यत्कृते पृथिवी सर्वा सुहृदो बान्धवास्तथा ।

हतास्माभिः प्रसह्याजौ क्लिष्टैः पूर्वं महावने ॥ ८ ॥
द्रौपदी च सभामध्ये पाञ्चाली धर्मचारिणी ।
पर्याकृष्टाऽनवद्याङ्गी पत्नी नो गुरुसन्निधौ ॥ ९ ॥
अस्ति देवा न मे कामः सुयोधनमुदीक्षितुम् ।
तत्राहं गन्तुमिच्छामि यत्र ते भ्रातरो मम ॥ १० ॥
नैवमित्यब्रवीत्तं तु नारदः प्रहसन्निव ।
स्वर्गे निवासे राजेन्द्र विरुद्धं चापि नश्यति ॥ ११ ॥
युधिष्ठिर महाबाहो मैवं वोचः कथंचन ।
दुर्योधनं प्रति नृपं शृणु चेदं वचो मम ॥ १२ ॥
एष दुर्योधनो राजा पूज्यते त्रिदशैः सह ।
सद्भिश्च राजप्रवरैर्य इमे स्वर्गवासिनः ॥ १३ ॥
वीरलोकगतिं प्राप्ता युद्धे हुत्वाऽऽत्मनस्तनुम् ।
यूयं सर्वे सुरसमा येन युद्धेन बाधिताः ॥ १४ ॥
स एष क्षत्रधर्मेण स्थानमेतदवाप्तवान् ।
भये महति योऽभीतो बभूव पृथिवीपतिः ॥ १५ ॥
न तन्मनसि कर्तव्यं पुत्र यद्व्यूतकारितम् ।
द्रौपद्याश्च परिक्लेशं न चिन्तयितुमर्हसि ॥ १६ ॥
ये चान्येऽपि परिक्लेशा युष्माकं ज्ञातिकारिताः ।
संग्रामेष्वथवाऽन्यत्र न तान्संस्मर्तुमर्हसि ॥ १७ ॥
समागच्छ यथान्यायं राज्ञा दुर्योधनेन वै ।

त्रीणि विष्टपानि भुवनानि फलोत्कर्षवशाद्यत्रान्तर्भवन्ति
तादृशं स्वर्गं प्राप्य ॥ १ ॥ तत इति । स्वर्गेऽप्यमर्षो दुर्यज
स्वर्गा० १

इति संस्काराणां प्राबल्यमुक्तम् ॥ ६ ॥ हताः अस्माभिः
संधिरार्षेः ॥ ९ ॥ विरुद्धं वैरादिकं नश्यति अन्तर्भाव्यते ॥ ११ ॥

स्वर्गोऽयं नेह वैराणि भवन्ति मनुजाधिप ॥ १८
 नारदेनैवमुक्तस्तु कुरुराजो युधिष्ठिरः ।
 भ्रातृन्पप्रच्छ मेधावी वाक्यमेतदुवाच ह ॥ १९
 यदि दुर्योधनस्यैते वीरलोकाः सनातनाः ।
 अधर्मज्ञस्य पापस्य पृथिवीसुहृदद्रुहः ॥ २०
 यत्कृते पृथिवी नष्टा सहसा सनरद्विपा ।
 वयं च मन्युना दग्धा वैरं प्रतिचिकीर्षवः ॥ २१
 ये ते वीरा महात्मानो भ्रातरो मे महाव्रताः ।
 सत्यप्रतिज्ञा लोकस्य शूरा वै सत्यवादिनः ।

तेषामिदानीं के लोका द्रष्टुमिच्छामि तानहम् ॥ २२
 कर्णं चैव महात्मानं कौन्तेयं सत्यसंगरम् ।
 धृष्टद्युम्नं सात्यकिं च धृष्टद्युम्नस्य चात्मजान् ॥ २३
 ये च शस्त्रैर्वधं प्राप्ताः क्षत्रधर्मेण पार्थिवाः ।
 कनु ते पार्थिवान्ब्रह्मभैतान्पश्यामि नारद ॥ २४
 विराटद्रुपदौ चैव धृष्टकेतुमुखांश्च तान् ।
 शिखण्डिनं च पाञ्चाल्यं द्रौपदेयांश्च सर्वशः ।
 अभिमन्युं च दुर्धर्षं द्रष्टुमिच्छामि नारद ॥ २५

॥ इति श्रीमन्महाभारते स्वर्गारोहणपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

स्वर्गे कर्णादिबन्धुजनानपश्यता युधिष्ठिरेण देवान्प्रति यत्र कुत्रापि बन्धुजनैः सहैव स्वस्य निवासेच्छानिवे-
 दनम् ॥ १ ॥ देवैर्युधिष्ठिराय बन्धुजनप्रदर्शनं चोदितेन देवदूतेन तस्य नरकप्रदेशप्रापणम् ॥ २ ॥ दुर्दर्शनरकदर्शनास-
 हिष्णुतया सह दूतेन प्रतिनिवर्तमानेन युधिष्ठिरेण श्रुतपूर्वकण्ठध्वनिश्रवणम् ॥ ३ ॥ ततो युधिष्ठिरपृष्टेस्तैस्तं प्रति स्वेषां
 कर्णभीमादिवक्त्रकथनम् ॥ ४ ॥ ततस्तेन दूतं प्रति इन्द्रे स्वस्य तत्समीपं प्रत्यनागमनचोदना ॥ ५ ॥ दूतेनेन्द्रे युधिष्ठिरचि-
 कीर्षितनिवेदनम् ॥ ६ ॥

युधिष्ठिर उवाच ।

नेह पश्यामि विबुधा राधेयममितौजसम् ।
 भ्रातरो च महात्मानौ युधामन्यूत्तमौजसौ ॥ १
 जुहुवुर्ये शरीराणि रणवह्ना महारथाः ।
 राजानो राजपुत्राश्च ये मदर्थे हता रणे ॥ २
 क ते महारथाः सर्वे शार्दूलसमविक्रमाः ।
 तैरप्ययं जितो लोकः कञ्चित्पुरुषसत्तमैः ॥ ३
 यदि लोकानिमान्प्राप्तास्ते च सर्वे महारथाः ।
 स्थितं वित्तं हि मां देवाः सहितं तैर्महात्मभिः ॥ ४
 कञ्चिन्न तैरवाप्तोऽयं नृपैर्लोकोऽक्षयः शुभः ।
 न तैरहं विना वत्स्ये भ्रातृभिर्ज्ञातिभिस्तथा ॥ ५
 मातुर्हि वचनं श्रुत्वा तदा सलिलकर्मणि ।
 कर्णस्य क्रियतां तोयमिति तप्यामि तेन वै ॥ ६
 इदं च परितप्यामि पुनःपुनरहं सुराः ।
 यन्मातुः सदृशौ पादौ तस्याहममितात्मनः ॥ ७
 दृष्ट्वैव तं नानुगतः कर्णं परबलार्दनम् ।
 न ह्यस्मान्कर्णसहिताञ्जयेच्छक्रोऽपि संयुगे ॥ ८

तमहं यत्रतत्रस्थं द्रष्टुमिच्छामि मूर्यजम् ।
 अविज्ञातो मया योसौ घातितः सव्यसाचिना ९
 भीमं च भीमविक्रान्तं प्राणेभ्योऽपि प्रियं मम ।
 अर्जुनं चेन्द्रसंकाशं यमौ चैव यमोपमौ ॥ १०
 द्रष्टुमिच्छामि तां चाहं पाञ्चालीं धर्मचारिणीम् ।
 न चेह स्यातुमिच्छामि सत्यमेवं ब्रवीमि वः ॥ ११
 किं मे भ्रातृविहीनस्य स्वर्गेण सुरसत्तमाः ।
 यत्र ते मम स स्वर्गो नायं स्वर्गो मतो मम ॥ १२
 देवा ऊचुः ।
 यदि वै तत्र ते श्रद्धा गम्यतां तत्र माचिरम् ।
 प्रिये हि तव वर्तामो देवराजस्य शासनात् ॥ १३
 वैशंपायन उवाच ।
 इत्युक्त्वा तं ततो देवा देवदूतगुपादिशन् ।
 युधिष्ठिरस्य सुहृदो दर्शयेति परंतप ॥ १४
 ततः कुन्तीसुतो राजा देवदूतश्च जग्मतुः ।
 सहितौ राजशार्दूल यत्र ते पुरुषर्षभाः ॥ १५
 अग्रतो देवदूतश्च ययौ राजा च पृष्ठतः ।

पन्थानमशुभं दुर्गं सेवितं पापकर्मभिः ॥ १६
 तमसा संवृतं घोरं केशशैवलशाद्वलम् ।
 युक्तं पापकृतां गन्धैर्मासशोणितकर्मम् ॥ १७
 दंशोत्पातकभल्लुकमक्षिकामशकावृतम् ।
 इतश्चेतश्च कुणपैः समन्तात्परिवारितम् ॥ १८
 अस्थिकेशसमाकीर्णं कृमिकीटसमाकुलम् ।
 ज्वलनेन प्रदीप्तेन समन्तात्परिवेष्टितम् ॥ १९
 अयोमुखैश्च काकाद्यैर्गृध्रैश्च समभिद्रुतम् ।
 मूचीमुखैस्तथा प्रेतैर्विन्ध्यशैलोपमैर्वृतम् ॥ २०
 मेदोरुधिरयुक्तैश्च च्छिन्नबाहुरूपाणिभिः ।
 निकृत्तोदरपादैश्च तत्रतत्र प्रवेशितैः ॥ २१
 स तत्कुणपदुर्गन्धमशिवं रोमहर्षणम् ।
 जगाम राजा धर्मात्मा मध्ये बहु विचिन्तयन् ॥ २२
 ददर्शोष्णोदकैः पूर्णां नदीं चापि सुदुर्गमाम् ।
 असिपत्रवनं चैव निशितं क्षुरसंवृतम् ॥ २३
 करंभवालुकास्तप्ता आयसीश्च शिलाः पृथक् ।
 लोहकुंभीश्च तैलस्य काथ्यमानाः समन्ततः ॥ २४
 कूटशाल्मलिकं चापि दुःस्पर्शं तीक्ष्णकण्टकम् ।
 ददर्शन्याश्च कौन्तेयो यातनाः पापकर्मिणाम् ॥ २५
 स तं दुर्गन्धमालक्ष्य देवदूतमुवाच ह ।
 कियदध्वानमस्माभिर्गन्तव्यमिममीदृशम् ॥ २६
 क्व च ते भ्रातरो मह्यं तन्ममाख्यातुमर्हसि ।
 देशोऽयं कश्च देवानामेतदिच्छामि वेदितुम् ॥ २७
 स संनिवृत्ते श्रुत्वा धर्मराजस्य भाषितम् ।
 देवदूतोऽब्रवीच्चैनमेतावद्गमनं तव ॥ २८
 निवर्तितव्यो हि मया तथाऽस्म्युक्तो दिवौकसैः ।
 यदि श्रान्तोसि राजेन्द्र त्वमथागन्तुमर्हसि ॥ २९
 युधिष्ठिरस्तु निर्विण्णस्तेन गन्धेन मूर्छितः ।
 निवर्तने धृतमनाः पर्यावर्तत भारत ॥ ३०
 स संनिवृत्तो धर्मात्मा दुःखशोकसमाहतः ।
 शुश्राव तत्र वदतां दीना वाचः समन्ततः ॥ ३१
 भोभो धर्मज राजर्षे पुण्याभिजन पाण्डव ।
 अनुग्रहार्थमस्माकं तिष्ठ तावन्मुहूर्तकम् ॥ ३२

करंभवालुकाः श्वेतसूक्ष्मवालुका भ्राष्ट्रवालुका इत्यर्थः ॥ २४ ॥

आयाति त्वयि दुर्धर्षे वाति पुण्यः समीरणः ।
 तव गन्धानुगस्तात येनास्मान्मुखमागमत् ॥ ३३
 ते वयं पार्थ दीर्घस्य कालस्य पुरुषर्षभ ।
 सुखमासादयिष्यामस्त्वां दृष्ट्वा राजसत्तम ॥ ३४
 संतिष्ठस्व महाबाहो मुहूर्तमिह भारत ।
 त्वयि तिष्ठति कौरव्य यातनाऽस्मान्न बाधते ॥ ३५
 एवं बहुविधा वाचः कृपणा वेदनावताम् ।
 तस्मिन्देशे स शुश्राव समन्ताद्बदतां नृप ॥ ३६
 तेषां तु वचनं श्रुत्वा दयावान्दीनभाषिणाम् ।
 अहो कृच्छ्रमिति प्राह तस्यै स च युधिष्ठिरः ॥ ३७
 स ता गिरः पुरस्ताद्वै श्रुतपूर्वाः पुनःपुनः ।
 ग्लानानां दुःखितानां च नाभ्यजानत पाण्डवः ॥
 अबुध्यमानस्ता वाचो धर्मपुत्रो युधिष्ठिरः ।
 उवाच के भवन्तो वै किमर्थमिह तिष्ठथ ॥ ३९
 इत्युक्तास्ते ततः सर्वे समन्तादवभाषिरे ।
 कर्णोऽहं भीमसेनोऽहमर्जुनोऽहमिति प्रभो ॥ ४०
 नकुलः सहदेवोऽहं धृष्टद्युम्नोऽहमित्युत ।
 द्रौपदी द्रौपदेयाश्च इत्येवं ते विचुक्रुशुः ॥ ४१
 ता वाचः स तदा श्रुत्वा तद्देशसदृशीर्नृप ।
 ततो विममृशे राजा किंत्विदं दैवकारितम् ॥ ४२
 किंतु तत्कलुषं कर्म कृतमेभिर्महात्मभिः ।
 कर्णेन द्रौपदेयैर्वा पाञ्चाल्या वा सुमध्यया ॥ ४३
 य इमे पापगन्धेऽस्मिन्देशे सन्ति सुदारुणे ।
 नाहं जानामि सर्वेषां दुष्कृतं पुण्यकर्मणाम् ॥ ४४
 किं कृत्वा धृतराष्ट्रस्य पुत्रो राजा सुयोधनः ।
 तथा श्रिया युतः पापैः सह सर्वैः पदानुगैः ॥ ४५
 महेन्द्र इव लक्ष्मीवानास्ते परमपूजितः ।
 कस्येदानीं विकारोऽयं य इमे नरकं गताः ॥ ४६
 सर्वे धर्मविदः शूराः सत्यागमपरायणाः ।
 क्षत्रधर्मरताः सन्तो यज्वानो भूरिदक्षिणाः ॥ ४७
 किंनु सुप्तोसि जागर्मिं चेतयामि न चेतये ।
 अहो चित्तविकारोऽयं स्याद्वा मे चित्तविभ्रमः ॥ ४८
 एवं बहुविधं राजा विममर्श युधिष्ठिरः ।

विममर्श विचारं कृतवान् ॥ ४९ ॥

दुःखशोकसमाविष्टश्चिन्ताव्याकुलितेन्द्रियः ॥ ४९ ॥ मत्संश्रयादिमे दूनाः सुखिनो भ्रातरो हि मे ५२
 क्रोधमाहारयच्चैव तीव्रं धर्मसुतो नृपः । इत्युक्तः स तदा दूतः पाण्डुपुत्रेण धीमता ।
 देवांश्च गर्हयामास धर्मं चैव युधिष्ठिरः ॥ ५० ॥ जगाम तत्र यत्रास्ते देवराजः शतक्रतुः ॥ ५३
 स तीव्रशोकसंतप्तो देवदूतमुवाच ह । निवेदयामास च तद्धर्मराजचिकीर्षितम् ।
 गम्यतां तत्र येषां त्वं दूतस्तेषामुपान्तिकम् ॥ ५१ ॥ यथोक्तं धर्मपुत्रेण सर्वमेव जनाधिप ॥ ५४
 न ह्यहं तत्र यास्यामि स्थितोऽसीति निवेद्यताम् ।

॥ इति श्रीमन्महाभारते स्वर्गारोहणपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

तत्रैवावस्थानपरीक्षया परितुष्टेषु यमेन्द्रादिषु युधिष्ठिरसमीपमुपागतेषु तदृष्टपूर्वनरकादीनां क्षणेनान्तर्धानम् ॥ १ ॥
 धर्मेण युधिष्ठिरं प्रति सप्रशंसनं तदृष्टनरकस्य परीक्षगायेन्द्रमायासृष्टत्वकथनम् ॥ २ ॥ ततो युधिष्ठिरेण गङ्गायामवगाह-
 नान्मानुषशरीरपरित्यागपूर्वकं दिव्यशरीरपरिमहणेन महर्ष्यादिभिः स्तूयमानेन सता सहदेवं भ्रात्राद्यधिष्ठितदिव्यस्थानगम-
 नम् ॥ ३ ॥

वैशंपायन उवाच ।

स्थिते मुहूर्ते पार्थे तु धर्मराजे युधिष्ठिरे ।
 आजग्मुस्तत्र कौरव्य देवाः शक्रपुरोगमाः ॥ १ ॥
 स च विग्रहवान्धर्मो राजानं संपरीक्ष्य तम् ।
 तत्राजगाम यत्रासौ कुरुराजो युधिष्ठिरः ॥ २ ॥
 तेषु भासुरदेहेषु पुण्याभिजनकर्मसु ।
 समागतेषु देवेषु व्यगमत्तत्तमो नृप ॥ ३ ॥
 नादृश्यन्त च तास्तत्र यातनाः पापकर्मणाम् ।
 नदी वैतरणी चैव कूटशाल्मलिना सह ॥ ४ ॥
 लोहकुंभ्यः शिलाश्चैव नादृश्यन्त भयानकाः ।
 विकृतानि शरीराणि यानि तत्र समन्ततः ॥ ५ ॥
 ददर्श राजा कौरव्यस्तान्सर्वान्सुमहाप्रभान् ॥ ६ ॥
 ततो वायुः सुखस्पर्शः पुण्यगन्धवहः शुचिः ।
 ववौ देवसमीपस्थः शीतलोऽतीव भारत ॥ ७ ॥
 मरुतः सह शक्रेण वसवश्चाश्विनौ सह ।
 साध्या रुद्रास्तथाऽऽदित्या ये चान्येऽपि दिवौकसः
 सर्वे तत्र समाजग्मुः सिद्धाश्च परमर्षयः ।
 यत्र राजा महातेजा धर्मपुत्रः स्थितोऽभवत् ॥ ९ ॥
 ततः शक्रः सुरपतिः श्रिया परमया युतः ।

युधिष्ठिरमुवाचेदं सान्त्वपूर्वमिदं वचः ॥ १० ॥
 युधिष्ठिर महाबाहो प्रीता देवगणास्त्वया ।
 एहेहि पुरुषव्याघ्र कृतमेतावता विभो ॥ ११ ॥
 सिद्धिः प्राप्ता महाबाहो लोकाश्चाप्यक्षयास्तव ।
 भ्रातृणां सुहृदां चैव गतिर्नित्या सुपूजिता ॥ १२ ॥
 न च मन्युस्त्वया कार्यः शृणु चेदं वचो मम ।
 अवश्यं नरकस्तात द्रष्टव्यः सर्वराजभिः ॥ १३ ॥
 शुभानामशुभानां च द्वौ राशी पुरुषर्षभ ।
 यः पूर्वं सुकृतं भुङ्क्ते पश्चान्निरयमेति सः ॥ १४ ॥
 पूर्वं नरकभाग्यस्तु पश्चात्स्वर्गमुपैति सः ।
 भूयिष्ठं पापकर्मा यः स पूर्वं स्वर्गमश्नुते ॥ १५ ॥
 'भूयिष्ठशुभकर्मा त्वमल्पजिह्वतयाऽच्युत ।'
 तेन त्वमेवं गमितो मया श्रेयोर्थिना नृप ॥ १६ ॥
 व्याजेन हि त्वया द्रोण उपचीर्णः सुतं प्रति ।
 व्याजेनैव ततो राजन्दर्शितो नरकस्तव ॥ १७ ॥
 यथैव त्वं तथा भीमस्तथा पार्थो यमौ तथा ।
 द्रौपदी च तथा कृष्णा व्याजेन नरकं गताः ।
 आगच्छ नरशार्दूल मुक्तास्ते चैव कल्मषात् ॥ १८ ॥
 स्वपक्ष्याश्चैव ये तुभ्यं पार्थिवा निहता रणे ।

दूनाः खिन्नाः ॥ ५२ ॥ द्वितीयोऽध्यायः ॥ २ ॥

हतः कुंजर इति अश्वत्थामवधे द्रोण उपचीर्णो वञ्चितः

गजवाचीशब्दो मनुष्यपरत्वेन ज्ञापित इत्युपचारच्छलेनेत्यर्थः

॥ १७ ॥ तुभ्यं तव ॥ १९ ॥

सर्वे स्वर्गमनुप्राप्तास्तान्पश्य भरतर्षभ ॥ १९
 कर्णश्चैव महेष्वासः सर्वशस्त्रभृतांवरः ।
 स गतः परमां सिद्धिं यदर्थं परितप्यसे ॥ २०
 तं पश्य पुरुषव्याघ्रमादित्यतनयं विभो ।
 स्वस्थानस्थं महाबाहो जहि शोकं नरर्षभ ॥ २१
 भ्रातृन्पुत्रांस्तथा पश्य स्वपक्ष्यांश्चैव पार्थिवान् ।
 स्वं स्वं स्थानमनुप्राप्तान्व्येतु ते मानसो ज्वरः ॥ २२
 कृच्छ्रं पूर्वं चानुभूय इतःप्रभृति कौरव ।
 विहरस्व मया सार्धं गतशोको निरामयः ॥ २३
 कर्मणां तात पुण्यानां ज्ञानानां तपसां स्वयम् ।
 ज्ञानानां च महाबाहो फलं प्राप्नुहि पार्थिव ॥ २४
 अद्य त्वां देवगन्धर्वा दिव्याश्चाप्सरसो दिवि ।
 उपसेवन्तु कल्याणं विरजोवरभूषणाः ॥ २५
 राजसूयजिताँल्लोकानश्चमेधाभिनिर्मितान् ।
 प्राप्नुहि त्वं महाबाहो तपसश्च महाफलम् ॥ २६
 उपर्युपरि राज्ञां हि तव लोका युधिष्ठिर ।
 हरिश्चन्द्रसमः पार्थ येषु त्वं विहरिष्यसि ॥ २७
 मान्धाता यत्र राजर्षिर्यत्र राजा भगीरथः ।
 दौष्यन्तिर्यत्र भरतस्तत्र त्वं विहरिष्यसि ॥ २८
 एषा देवनदी पुण्या पार्थ त्रैलोक्यपावनी ।
 आकाशगङ्गा राजेन्द्र तत्रापुत्य गमिष्यसि ॥ २९
 अत्र स्नातस्य भावस्ते मानुषो विगमिष्यति ।
 गतशोको निरायासो मुक्तवैरो भविष्यसि ॥ ३०
 एवं ब्रुवति देवेन्द्रे कौरवेन्द्रं युधिष्ठिरम् ।
 धर्मो विग्रहवान्साक्षादुवाच सुतमात्मनः ॥ ३१
 भोभो राजन्महाप्राज्ञ प्रीतोऽस्मि तव पुत्रक ।
 मद्भक्त्या सत्यवाक्यैश्च क्षमया च दमेन च ॥ ३२

॥ इति श्रीमन्महाभारते स्वर्गरोहणपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

युधिष्ठिरेण स्वर्गे निवसतां कृष्णकर्णादीनां दर्शनम् ॥ १ ॥ इन्द्रेण युधिष्ठिराय द्रौपदेयादीनां तत्तत्स्थानगतानां पृथक्पृथक्दर्शनम् ॥ २ ॥

वैशंपायन उवाच ।

जिज्ञासा परीक्षा ॥ ३३ ॥ स्वर्गाधिरोहणे द्रौपद्या सह सोद-
 र्येषु विनष्टेषु सत्सु । श्वरूपधारिणा शुनकरूपिणा ॥ ३५ ॥ यत्र

एषा तृतीया जिज्ञासा तव राजन्कृता मया ।
 न शक्यसे चालयितुं स्वभावात्पार्थ हेतुतः ॥ ३३
 पूर्वं परीक्षितो हि त्वं प्रश्नाद्वैतवने मया ।
 अरणीसहितस्यार्थे तच्च निस्तीर्णवानसि ॥ ३४
 सोदर्येषु विनष्टेषु द्रौपद्या तत्र भारत ।
 श्वरूपधारिणा तत्र पुनस्त्वं मे परीक्षितः ॥ ३५
 इदं तृतीयं भ्रातृणामर्थं यत्स्थातुमिच्छसि ।
 विशुद्धोसि महाभाग सुखी विगतकल्मषः ॥ ३६
 न च ते भ्रातरः पार्थ नरकार्हा विशांपते ।
 मायैषा देवराजेन महेन्द्रेण प्रयोजिता ॥ ३७
 अवश्यं नरकास्तात द्रष्टव्याः सर्वराजभिः ।
 ततस्त्वया प्राप्तमिदं मुहूर्तं दुःखमुत्तमम् ॥ ३८
 न सव्यसाची भीमो वा यमौ वा पुरुषर्षभौ ।
 कर्णो वा सत्यवाक् शूरो नरकार्हाश्चिरं नृप ॥ ३९
 न कृष्णा राजपुत्री च नरकार्हा कथंचन ।
 एह्येहि भरतश्रेष्ठ पश्य चेमाँस्त्रिलोकगान् ॥ ४०
 वैशंपायन उवाच ।
 एवमुक्तः स राजर्षिस्तत्र पूर्वपितामहः ।
 जगाम सह धर्मेण सर्वैश्च त्रिदिवालयैः ॥ ४१
 गङ्गां देवनदीं पुण्यां पावनीमृषिसंस्तुताम् ।
 अवगाह्य ततो राजा तनुं तत्याज मानुषीम् ॥ ४२
 ततो दिव्यवपुर्भूत्वा धर्मराजो युधिष्ठिरः ।
 निर्वैरो गतसंतापो जले तस्मिन्समाप्नुतः ॥ ४३
 ततो ययौ वृतो देवैः कुरुराजो युधिष्ठिरः ।
 धर्मेण सहितो धीमाँस्तूयमानो महर्षिभिः ॥ ४४
 यत्र ते पुरुषव्याघ्राः शूरा विगतमन्यवः ।
 पाण्डवा धार्तराष्ट्राश्च स्वानि स्थानानि भेजिरे ॥ ४५

ततो युधिष्ठिरो राजा देवैः सर्षिमरुद्गणैः ।

ते पाण्डवास्तत्र देवैः सह ययाविति द्वयोः संबन्धः ॥ ४४ ॥
 तृतीयोऽध्यायः ॥ ३ ॥

स्तूयमानो ययौ तत्र यत्र ते कुरुपुङ्गवाः ॥ १
 ददर्श तत्र गोविन्दं ब्राह्मेण वपुषाऽन्वितम्
 तेनैव दृष्टपूर्वेण सादृश्येनैव सूचितम् ॥
 दीप्यमानं स्ववपुषा दिव्यैरस्त्रैरुपस्थितम् ।
 चक्रप्रभृतिभिर्घोरैर्दिव्यैः पुरुषविग्रहैः ॥
 उपास्यमानं वीरेण फल्गुनेन सुवर्चसा
 तथास्वरूपं कौन्तेयो ददर्श मधुसूदनम् ॥ ४
 तावुभौ पुरुषव्याघ्रौ समुद्रीक्ष्य युधिष्ठिरम् ।
 यथावत्प्रतिपेदाते पूजया देवपूजितौ ॥ ५
 अपरस्मिन्नथोद्देशे कर्णं शस्त्रभृतां वरम् ।
 द्वादशादित्यसहितं ददर्श कुरुनन्दनः ॥ ६
 अथापरस्मिन्नुद्देशे मरुद्गणवृतं विभुम् ।
 भीमसेनमथापश्यत्तेनैव वपुषाऽन्वितम् ॥ ७
 वायोर्मूर्तिमतः पार्श्वे दिव्यमूर्तिसमन्वितम् ।
 श्रिया परमया युक्तं सिद्धिं परमिकां गतम् ॥ ८
 अश्विनोस्तु तथा स्थाने दीप्यमानौ स्वतेजसा ।
 नकुलं सहदेवं च ददर्श कुरुनन्दनः ॥ ९
 तथा ददर्श पाञ्चालीं कमलोत्पलमालिनीम् ।
 वपुषा स्वर्गमाक्रम्य तिष्ठन्तीमर्कवर्चसम् ॥ १०
 तत्रैनां सहसा राजा स्प्रष्टुमैच्छद्युधिष्ठिरः ।
 ततोऽस्य भगवानिन्द्रः कथयामास देवराट् ॥ ११
 श्रीरेषा द्रौपदीरूपा त्वदर्थे मानुषं गता ।
 अयोनिजा लोककान्ता पुण्यगन्धा युधिष्ठिर ॥ १२

॥ इति श्रीमन्महाभारते स्वर्गारोहणपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

वंशपायनेन जनमेजयं प्रति भीष्मद्रोणादीनां स्वस्वसुकृतफलत्वेन स्वर्गभोगानन्तरं स्वैरस्त्रैरंशुभिः सहैक्यप्राप्तिकथनम् ॥ १ ॥ जनमेजयेन यजान्ते सद्यहुमानमास्तिकादिप्रेषणपूर्वकं तक्षशिलातो हास्तिनमेत्य प्रजापालनपूर्वकं सुखनिवासः ॥ २ ॥ सौमिना शौनकादीन्प्रति जनमेजयाय वंशपायनोक्तभारतकथनसमापनपूर्वकं भारतमहिमप्रशंसनम् ॥ ३ ॥

जनमेजय उवाच ।

भीष्मद्रोणौ महात्मानौ धृतराष्ट्रश्च पार्थिवः ।
 विराटद्रुपदौ चोभौ शङ्खश्चैवोत्तरस्तथा ॥ १
 धृष्टकेतुर्जयत्सेनो राजा चैव स सत्यजित् ।

दुर्योधनसुताश्चैव शकुनिश्चैव सौबलः ॥ २
 कर्णपुत्राश्च विक्रान्ता राजा चैव जयद्रथः ।
 घटोत्कचादयश्चैव ये चान्ये नानुकीर्तिताः ॥ ३
 ये चान्ये कीर्तिता वीरा राजानो दीप्तमूर्तयः ।

ब्राह्मेण ब्रह्मणा आराध्येन ॥ १ ॥ उपस्थितं सेवितं अस्त्रैः

॥ ३ ॥ मानुषं मानुषभावम् ॥ १२ ॥ चतुर्थोऽध्यायः ॥ ४ ॥

स्वर्गे कालं कियन्तं ते तस्थुस्तदपि शंस मे ॥ ४
 आहोस्विच्छाश्वतं स्थानं तेषां तत्र द्विजोत्तम ।
 अन्ते वा कर्मणां कां ते गतिं प्राप्ता नरर्षभाः ॥ ५
 एतदिच्छाम्यहं श्रोतुं प्रोच्यमानं द्विजोत्तम ।
 तपसा हि प्रदीप्तेन सर्वं त्वमनुपश्यसि ॥ ६
 सौतिरुवाच ।
 इत्युक्तः स तु विप्रर्षिरनुज्ञातो महात्मना ।
 व्यासेन तस्य नृपतेराख्यातमुपचक्रमे ॥ ७
 वैशंपायन उवाच ।
 गन्तव्यं कर्मणामन्ते सर्वेषां मनुजाधिप ।
 शृणु गुह्यमिदं राजन्देवानां भरतर्षभ ।
 यदुवाच महातेजा दिव्यचक्षुः प्रतापवान् ॥ ८
 मुनिः पुराणः कौरव्य पाराशर्यो महाव्रतः ।
 अगाधबुद्धिः सर्वज्ञो गतिज्ञः सर्वकर्मणाम् ॥ ९
 तेनोक्तं कर्मणामन्ते प्रविशन्ति स्त्रिकां तनुम् ॥ १०
 वसूनेव महातेजा भीष्मः प्राप महाद्युतिः ।
 अष्टावेव हि दृश्यन्ते वसवो भरतर्षभ ॥ ११
 बृहस्पतिं विवेशाथ द्रोणो ह्यङ्गिरसां वरम् ।
 कृतवर्मा तु हार्दिक्यः प्रविवेश मरुद्गणान् ॥ १२
 सनत्कुमारं प्रद्युम्नः प्रविवेश यथागतम् ।
 धृतराष्ट्रो धनेशस्य लोकान्प्राप दुरासदान् ॥ १३
 धृतराष्ट्रेण सहिता गान्धारी च यशस्विनी ।
 पत्नीभ्यां सहितः पाण्डुर्महेन्द्रसदनं ययौ ॥ १४
 विराटद्रुपदौ चोभौ धृष्टकेतुश्च पार्थिवः ।
 निशठाक्रूरसांबाश्च भानुः कण्वो विदूरथः ॥ १५
 भूरिश्रवाः शलश्चैव भूरिश्च पृथिवीपतिः ।
 कंसश्चैवोग्रसेनश्च वसुदेवस्तथैव च ॥ १६
 उत्तरश्च सह भ्रात्रा शङ्खेन नरपुङ्गवः ।
 विश्वेषां देवतानां ते विविशुर्नरसत्तमाः ॥ १७
 [वर्चा नाम महातेजाः सोमपुत्रः प्रतापवान् ।
 सोमिमन्युर्नृसिंहस्य फल्गुनस्य सुतोऽभवत् ॥ १८
 स युद्धा क्षत्रधर्मेण यथा नान्यः पुमान्कचित् ।]
 विवेश सोमं धर्मात्मा कर्मणोन्ते महारथः ॥ १९

न शक्यं कर्मणामन्ते सर्वेण मनुजाधिप । प्रकृतिं किं

आविवेश रविं कर्णो निहतः पुरुषर्षभ ।
 द्वापरं शकुनिः प्राप धृष्टद्युम्नस्तु पावकम् ॥ २०
 धृतराष्ट्रात्मजाः सर्वे यातुधानान्प्रपेदिरे ।
 धर्ममेवाविशत्क्षत्ता राजा चैव युधिष्ठिरः ॥ २१
 अनन्तो भगवान्देवः प्रविवेश रसातलम् ।
 पितामहनियोगाद्वै यो योगाद्रामधारयत् ॥ २२
 यः स नारायणो नाम देवदेवः सनातनः ।
 तस्यांशो वासुदेवस्तु कर्मणोन्ते विवेश ह ॥ २३
 षोडशस्त्रीसहस्राणि वासुदेवपरिग्रहाः ।
 अमजंस्ताः सरस्वत्यां कालेन जनमेजय ॥ २४
 तत्र त्यक्त्वा शरीराणि दिवमारुरुहुः पुनः ।
 ताश्चैवाप्सरसो भूत्वा वासुदेवमुपाविशन् ॥ २५
 हतास्तस्मिन्महायुद्धे ये वीरास्तु महारथाः ।
 घटोत्कचादयश्चैव देवान्यक्षांश्च भेजिरे ॥ २६
 दुर्योधनसहायाश्च राक्षसा येऽनुकीर्तिताः ।
 प्राप्तास्ते क्रमशो राजन्सर्वलोकाननुत्तमान् ॥ २७
 भवनं च महेन्द्रस्य कुवेरस्य च धीमतः ।
 वरुणस्य तथा लोकान्विविशुः पुरुषर्षभाः ॥ २८
 एतत्ते सर्वमाख्यातं विस्तरेण महाद्युते ।
 कुरूणां चरितं कृत्स्नं पाण्डवानां च भारत ॥ २९
 सौतिरुवाच ।
 एतच्छ्रुत्वा द्विजश्रेष्ठात्स राजा जनमेजयः ।
 विस्मितोऽभवदत्यर्थं यज्ञकर्मन्तरेष्वथ ॥ ३०
 ततः समापयामासुः कर्म तत्तस्य याजकाः ।
 आस्तिकश्चाभवत्प्रीतः परिमोक्ष्य भुजङ्गमान् ॥ ३१
 ततो द्विजातीन्सर्वास्तान्दक्षिणाभिरतोपयत् ।
 पूजिताश्चापि ते राज्ञा ततो जग्मुर्यथागतम् ॥ ३२
 विसर्जयित्वा विप्रांस्तान् राजाऽपि जनमेजयः ।
 हृष्टस्तक्षशिलायाः स पुनरायाद्राजादयम् ॥ ३३
 एतत्ते सर्वमाख्यातं वैशंपायनकीर्तितम् ।
 व्यासाज्ञया समाज्ञातं सर्पसत्रे नृपस्य हि ॥ ३४
 पुण्योऽयमितिहासाख्यः पवित्रं चेदमुत्तमम् ।
 कृष्णेन मुनिना विप्रं निर्मितं सत्यवादिना ॥ ३५

सम्यक्ते पृच्छंषा संप्रयोजितेति श्र. पाठः ॥ ८ ॥

सर्वज्ञेन विधिज्ञेन धर्मज्ञानवता सता ।
 अतीन्द्रियेण शुचिना तपसा भावितात्मना ॥ ३६
 ऐश्वर्यं वर्तता चैव साङ्ख्ययोगवता तथा ।
 नैकतन्त्रविबुद्धेन दृष्ट्वा दिव्येन चक्षुषा ॥ ३७
 कीर्तिं प्रथयता लोके पाण्डवानां महात्मनाम् ।
 अन्येषां क्षत्रियाणां च भूरिद्रविणतेजसाम् ॥ ३८
 'क्रीडां च वासुदेवस्य देवदेवस्य शार्ङ्गिणः ।
 विश्वेषां देवभागानां जन्मसायुज्यमेव च ॥' ३९
 य इदं शृणुयाद्विद्वान्पर्वसु द्विजसत्तमः ।
 धृतपाप्मा जितस्वर्गो ब्रह्मभूयाय गच्छति ॥ ४०
 कार्ष्णं वेदमिमं सर्वं शृणुयाद्यः समाहितः ।
 ब्रह्महत्याकृतं पापं तत्क्षणादेव नश्यति ॥ ४१
 यश्चेदं श्रावयेच्छ्राद्धे ब्राह्मणान्पादमन्ततः ।
 अक्षयमन्नपानं वै पितृस्तस्योपतिष्ठते ॥ ४२
 अद्वा यदेनः कुरुते इन्द्रियैर्मनसाऽपि वा ।
 महाभारतमाख्याय सर्वपापैः प्रमुच्यते ॥ ४३
 [यद्रात्रौ कुरुते पापं ब्राह्मणः स्त्रीगणैर्दृतः ।
 महाभारतमाख्याय पूर्वा सन्ध्यां प्रमुच्यते ॥ ४४
 महत्त्वाद्भारवत्त्वाच्च महाभारतमुच्यते ।
 निरुक्तमस्य यो वेद सर्वपापैः प्रमुच्यते ॥ ४५
 अष्टादशपुराणानि धर्मशास्त्राणि सर्वशः ।
 वेदाः साङ्गास्तथैकत्र भारतं चैकतः स्थितम् ॥ ४६
 श्रूयतां सिंहनादोऽयमृषेस्तस्य महात्मनः ।
 अष्टादशपुराणानां कर्तुर्वेदमहोदधेः ॥ ४७]
 त्रिभिर्वर्षैर्महत्पुण्यं कृष्णद्वैपायनः प्रभुः ।
 अखिलं भारतं चेदं चकार भगवान्मुनिः ॥ ४८
 [आकर्ण्य भक्त्या सततं जयाख्यं भारतं महत् ।
 श्रीश्च कीर्तिस्तथा विद्या भवन्ति सहिताः सदा ॥]
 धर्मे चार्थे च कामे च मोक्षे च भरतर्षभ ।
 यदिहास्ति तदन्यत्र यन्नेहास्ति न कुत्रचित् ॥ ५०

विधिज्ञेन दैवज्ञेन । अतीन्द्रियेणेन्द्रियाप्यतिकान्तेन ॥ ३६ ॥ सर्वेषां तृतीयान्तानां निर्मितमित्यनेनान्वयः । अन्येषामपि कीर्तिं वासुदेवस्य क्रीडां च प्रथयतेति संबन्धः ॥ ३८ ॥ यश्चेदं श्रावयेद्विद्वान्सदा पर्वणिपर्वणि । ब्रह्मभूयाय कल्पते । इति झ. पाठः ॥ ४० ॥ ब्रह्महत्यादिपापानां कोटिस्तस्य विनश्यति इति झ. पाठः ॥ ४१ ॥ अन्ततो निकटे ॥ ४२ ॥ आख्याय पश्चा-

“वाच्यते यत्र सततं जयाख्यं भारतं महत् ।
 श्रीश्च कीर्तिश्च विद्या च भवन्ति मुदिताः सदा ५१
 भारतस्य तु वक्तारं ब्रह्मर्षिं च महागुरुम् ।
 वैशंपायनमारोप्य स्वर्णभद्रासनं तदा ॥ ५२
 जनमेजयादिराजान आस्तिकाद्या द्विजातयः ।
 धर्मदत्तादिवैश्याश्च सोम्यवंश्यादिशूद्रकाः ॥ ५३
 प्रयुतं चायुतं चेति सहस्रं शतमित्यपि ।
 दशकं चेति निष्काणामानर्चुस्तं महागुरुम् ॥ ५४
 निष्काणां दशकं दत्त्वा मृतपुत्रोऽमृतप्रजः ।
 ऊष्मादिव्याधियुक्तश्च शतं दत्त्वा निरामयः ॥ ५५
 सहस्रदानात्संतानहीनः संतानपुत्रवान् ।
 आयुरारोग्यमैश्वर्यं भेजुस्तेऽन्नं च पुत्रकान् ॥ ५६
 सुवर्णं रजतं रत्नं सर्वाण्याभरणानि च ।
 सर्वोपकरणैर्युक्तं निधिनिक्षेपसंयुतम् ॥ ५७
 इष्टकाभित्तिसंयुक्तमग्निबाधादिवर्जितम् ।
 देवपूजाग्निहोत्रादिपाठार्थगृहसंयुतम् ।
 सान्तर्वहिस्संवरणं सप्रासादं सगोगृहम् ॥ ५८
 व्यष्ट्या समष्ट्या वा दद्यात्स्वर्गारोहणपर्वणि ।
 निवृत्तिकामो दद्याच्चेत्पुनर्जन्म न विद्यते ॥ ५९
 सकामश्चेद्ब्रह्मकल्पं सुखं ब्रह्मगृहे वसेत् ॥ ६०
 पुराणमुखतो यस्माद्वेदान्तज्ञानमाप्यते ।
 स तेन गुरुराख्यातस्तत्पूजा हीशपूजनम् ॥ ६१
 भारतस्य तु वक्तारं श्रोतारं लेखकांस्तदा ।
 प्रपूजयन्ति संहृष्टाः सिद्धाश्च परमर्षयः ॥ ६२
 महाभारतवक्तारं नार्चयन्तीह ये नराः ।
 तेषां सर्वक्रियाहानिर्भवेद्देवाः शपन्ति च ॥” ६३
 जयो नामेतिहासोऽयं श्रोतव्यो जयमिच्छता ।
 राज्ञा राजसुतैश्चैव गर्भिण्या चैव योषिता ॥ ६४
 [स्वर्गकामो लभेत्स्वर्गं जयकामो लभेजयम् ।

तस्यैव प्रमुच्यत इति झ. पाठः । तत्र महाभारतस्याल्पमपि पश्चिमायां संध्यायां पठ्यते चेद्दिनकृतं पापं नश्यति । एवं प्रातः-संध्यायां रात्रिकृतमित्यर्थः ॥ ४३ ॥ निरुक्तं नामनिर्वचनं ॥ ४५ ॥ त्रिभिर्वर्षैरिदं पूर्णमिति झ. पाठः ॥ ४८ ॥ चकारचतुष्टयादधर्मादितुष्टयमप्यत्रोक्तं हानार्थमिति बोध्यम् ॥ ५० ॥ श्रोतव्यो मोक्षमिच्छता । ब्राह्मणेन च राज्ञा च

गर्भिणी लभते पुत्रं कन्यां वा बहुभागिनीम् ६५
 अनागतश्च मोक्षश्च कृष्णद्वैपायनः प्रभुः ।
 संदर्भं भारतस्यास्य कृतवान्धर्मकाम्यया ॥ ६६
 *षष्टिं शतसहस्राणि चकारान्यां स संहिताम् ।
 त्रिंशच्छतसहस्राणि देवल्लोके प्रतिष्ठितम् ॥ ६७
 पित्र्ये पञ्चदशं ज्ञेयं यक्षलोके चतुर्दश ।
 एकं शतसहस्रं तु मानुषेषु प्रभाषितम् ॥* ६८
 नारदोऽश्रावयद्देवानसितो देवलः पितृन् ।
 रक्षोयक्षाञ्शुको मर्त्यान्वैशंपायन एव तु ॥ ६९
 इतिहासमिमं पुण्यं महार्थं वेदसंमितम् ।
 व्यासोक्तं श्रूयते येन कृत्वा ब्राह्मणमग्रतः ॥ ७०
 स नरः सर्वकामांश्च कीर्तिं प्राप्येह शौनक ।
 गच्छेत्परमिकां सिद्धिमत्र मे नास्ति संशयः ॥ ७१
 भारताध्ययनात्पुण्यादपि पादमधीयतः ।
 श्रद्धया परया भक्त्या श्राव्यते चापि येन तु ।
 य इमां संहितां पुण्यां पुत्रमध्यापयच्छुकम् ॥ ७२
 मातापितृसहस्राणि पुत्रदारशतानि च ।
 संसारेष्वनुभूतानि यान्ति यास्यन्ति चापरे ॥ ७३
 हर्षस्थानसहस्राणि भयस्थानशतानि च ।
 दिवसेदिवसे मूढमाविशन्ति न पण्डितम् ॥ ७४
 ऊर्ध्वबाहुर्विरौम्येष न च कश्चिच्छृणोति मे ।
 धर्मादर्थश्च कामश्च स किमर्थं न सेव्यते ॥ ७५

न जातु कामान्न भयान्न लोभा-
 द्धर्मं त्यजेज्जीवितस्यापि हेतोः ।

नित्यो धर्मः सुखदुःखे त्वनित्ये
 जीवो नित्यो हेतुरस्य त्वनित्यः ॥ ७६

॥ इति श्रीमन्महाभारते शतसाहस्र्यां संहितायां वैयासिक्यां स्वर्गरोहणपर्वणि पञ्चमोऽध्यायः ॥ ५ ॥

॥ समाप्तं स्वर्गरोहणपर्व ॥ १८ ॥ इति श्रीमन्महाभारतं समाप्तम् ॥

गर्भिण्या इति पाठः ॥ ६४ ॥ अनागतोऽनागन्तुको नित्य-
 सिद्ध इति यावत् । एवंविधो यो मोक्षः कैवल्यं तदेव स्वरूपं
 यस्य स मोक्षः । यद्वा मोक्षमिच्छन् । मुचोऽकर्मकस्य गुणो
 वेति सनि गुणोऽभ्यासलोपश्च । मुमुक्षुरित्यर्थः । लोकहित
 इति भावः ॥ ६६ ॥ अन्यां वेदचतुष्टयसंहिताभ्यः पृथग्भूतां
 तदर्थवतीम् ॥ ६७ ॥ श्रूयते येन यः शृणोतीत्यर्थः । उभ-
 यत्र विभक्तिव्यत्यय आर्षः ॥ ७० ॥ भारताध्ययनादिति सा-
 र्वश्लोकः । यः व्यासः इमां संहितां शुक्रं पुत्रं अध्यापयत् ।
 स्वर्गा० २

इमां भारतसावित्रीं प्रातरुत्थाय यः पठेत् ।
 स भारतफलं प्राप्य परं ब्रह्माधिगच्छति ॥ ७७
 यथा समुद्रो भगवान्यथा हि हिमवान्गिरिः ।
 ख्याताबुभौ रत्ननिधी तथा भारतमुच्यते ॥ ७८
 कार्ण्यं वेदमिमं विद्वाञ्श्रावयित्वाऽर्थमश्नुते ।
 इदं भारतमाख्यानं यः पठेत्सुसमाहितः ।
 स गच्छेत्परमां सिद्धिमिति मे नास्ति संशयः ७९
 द्वैपायनोऽष्टपुटनिस्सृतमप्रमेयं
 पुण्यं पवित्रमथ पापहरं शिवं च ।
 यो भारतं समधिगच्छति वाच्यमानं
 किं तस्य पुष्करजलैरभिषेचनेन ॥ ८०
 यो गोशतं कनकशृङ्गमयं ददाति
 विप्राय वेदविदुषे सुबहुश्रुताय ।
 पुण्यां च भारतकथां सततं शृणोति
 तुल्यं फलं भवति तस्य च तस्य चैव ॥ ८१ ॥
 “यद्यदिष्टतमं कामं लभते श्रद्धयाऽन्वितः ।
 शृणुयान्मुदितो भूत्वा आस्तिको बुद्धिसंयुतः ८२
 वासुदेवं स्मरन्विद्वान्पुण्डरीकायतेक्षणम् ।
 इतिहासमिमं पुण्यं महार्थं वेदसंमितम् ॥ ८३
 श्रावयेद्यस्तु वर्णादीन्कृत्वा ब्राह्मणमग्रतः ।
 सर्वपापविशुद्धात्मा शुचिस्तद्गतमानसः ॥ ८४
 इह कीर्तिं महत्प्राप्य भोगवान्मुखमश्नुते ।
 व्यासप्रसादेन पुनः स्वर्गलोकं स गच्छति ॥ ८५
 एतद्विदित्वा सर्वं तु सर्ववेदार्थविद्भवेत् ।
 पूजनीयश्च सततं माननीयो भवेद्विजः ॥” ८६

तस्य अधीयतो भारताख्यमितिहासं स्मरतः । स्मृत्वा च
 ग्रन्थरूपेण प्रणयतः । भक्त्या परया श्रद्धया च व्यास एव
 पूज्यस्तस्य वाक्यं प्रमाणमेवेत्यास्तिक्यबुद्ध्या येन पुंसा इदं
 श्राव्यते स पुण्यात् पुण्यकरात् अपि पादं श्लोकपादं ग्रन्थपादं
 वा भारतस्याध्ययनात्परमिकां सिद्धिं गच्छेदिति पूर्वैर्गान्वयः ।
 व्यासे श्रद्धां बद्धा भारतमध्येतव्यमित्यर्थः ॥ ७२ ॥ संख्यायां
 भारतं पठनीयमित्युक्तं तत्र पठनयोग्यं भारतसारसंग्रहं चतुः-
 श्लोकीरूपमाह मातेति ॥ ७३ ॥ पञ्चमोऽध्यायः ॥ ५ ॥

भारतश्रवणविध्यध्यायः ।

जैनमेजय उवाच ।

भगवन्केन विधिना श्रोतव्यं भारतं बुधैः ।

फलं किं के च देवाश्च पूज्या वै पारणेष्विह ॥ १

देयं समाप्ते भगवन्किं च पर्वणिपर्वणि ।

वाचकः कीदृशश्चात्र एष्टव्यस्तद्वीहि मे ॥ २

वैशंपायन उवाच ।

शृणु राजन्विधिमिमं फलं यच्चापि भारतात् ।

श्रुताद्भवति राजेन्द्र यत्त्वं मामनुपृच्छसि ॥ ३

दिवि देवा महीपाल क्रीडार्थमवनिं गताः ।

कृत्वा कार्यमिदं चैव ततश्च दिवमागताः ॥ ४

हन्त यत्ते प्रवक्ष्यामि तच्छृणुष्व समाहितः ।

ऋषीणां देवतानां च संभवं वसुधातले ॥ ५

अत्र रुद्रास्तथा साध्या विश्वेदेवाश्च शाश्वताः ।

आदित्याश्चाश्विनौ देवौ लोकपाला महर्षयः ॥ ६

गुह्यकाश्च सगन्धर्वा नागा विद्याधरास्तथा ।

सिद्धा धर्मः स्वयंभूश्च मुनिः कात्यायनो वरः ॥ ७

गिरयः सागरा नद्यस्तथैवाप्सरसां गणाः ।

ग्रहाः संवत्सराश्चैव अयनान्यृतवस्तथा ॥ ८

स्थावरं जङ्गमं चैव जगत्सर्वं सुरासुरम् ।

भातरे भरतश्रेष्ठ एकस्थमिह दृश्यते ॥ ९

तेषां श्रुत्वा प्रतिष्ठानं नामकर्मानुकीर्तनात् ।

कृत्वाऽपि पातकं घोरं सद्यो मुच्येत मानवः ॥ १०

इतिहासमिमं श्रुत्वा यथावदनुपूर्वशः ।

संयतात्मा शुचिर्भूत्वा पारं गत्वा च भारते ॥ ११

तेषां श्राद्धानि देयानि श्रुत्वा भारत भारतम् ।

ब्राह्मणेभ्यो यथाशक्त्या भक्त्या च भरतर्षभ ॥ १२

महादानानि देयानि रत्नानि विविधानि च ।

गावः कांस्योपदोहाश्च कन्याश्चैव स्वलंकृताः ॥ १३

सर्वकामगुणोपेता यानानि विविधानि च ।

भवनानि विचित्राणि भूमिर्वासांसि काञ्चनम् ॥ १४

वाहनानि च देयानि हया मत्ताश्च वारणाः ।

शयनं शिविकाश्चैव स्यन्दनाश्च स्वलंकृताः ॥ १५

यद्यद्गृहे वरं किञ्चिद्यद्यदस्ति महद्द्रुम् ।

तत्तद्देयं द्विजातिभ्य आत्मा दाराश्च सूनवः ॥ १६

श्रद्धया परया युक्तं क्रमशस्तस्य पारगः ।

शक्तिः सुमना हृष्टः शुश्रूषुरविकल्पकः ॥ १७

सत्यार्जवरतो दान्तः शुचिः शौचसमन्वितः ।

श्रद्धधानो जितक्रोधो यथा सिद्ध्यति तच्छृणु ॥ १८

शुचिः शीलान्विताचारः शुक्लवासा जितेन्द्रियः ।

संस्कृतः सर्वशास्त्रज्ञः श्रद्धधानोऽनसूयकः ॥ १९

रूपवान्सुभगो दान्तः सत्यवादी जितेन्द्रियः ।

दानमानगृहीतश्च कार्यो भवति वाचकः ॥ २०

अविलम्बमनायस्तमद्भुतं धीरमूर्जितम् ।

असंसक्ताक्षरपदं स्वरभावसमन्वितम् ॥ २१

त्रिपष्टिवर्णसंयुक्तमष्टस्थानसमीरितम् ।

वाचयेद्वाचकः स्वस्थः स्वासीनः सुसमाहितः ॥ २२

नारायणं नमस्कृत्य नरं चैव नरोत्तमम् ।

देवीं सरस्वतीं (व्यासं) चैव ततो जयमुदीरयेत् ॥ २३

ईदृशाद्वाचकाद्राजञ्छ्रुत्वा भारत भारतम् ।

नियमस्थः शुचिः श्रोता शृण्वन्स फलमश्रुते ॥ २४

पारणं प्रथमं प्राप्य द्विजान्कामैश्च तर्पयन् ।

आग्निष्टोमस्य यज्ञस्य फलं वै लभते नरः ॥ २५

अप्सरोगणसंकीर्णं विमानं लभते महत् ।

ग्रहृष्टः स तु देवैश्च दिवं याति समाहितः ॥ २६

द्वितीयं पारणं प्राप्य सोतिरात्रफलं लभेत् ।

सर्वरत्नमयं दिव्यं विमानमधिरोहति ॥ २७

दिव्यमाल्यांबरधरो दिव्यगन्धविभूषितः ।

दिव्याङ्गदधरो नित्यं देवलोके महीयते ॥ २८

तृतीयं पारणं प्राप्य द्वादशाहफलं लभेत् ।

वसत्यमरसंकाशो वर्षाण्ययुतशो दिवि ॥ २९

चतुर्थे वाजपेयस्य पञ्चमे द्विगुणं फलम् ।

उदितादित्यसंकाशं ज्वलन्तमनलोपमम् ॥ ३०

* यद्यप्ययमध्यायो दाक्षिणात्यकोशेषु कापि न दृश्यते तथापि “भगवन्नित्यादिः फलाध्यायो व्यासेन हरिवंशान्ते उक्तः अत्र श्रोतृप्ररोचनार्थमुक्तः” इति नीलकण्ठीयव्याख्यानोक्तप्रयोजनायैवास्माभिरपीह स्थापितः ॥

विमानं विबुधैः सार्धमारुह्य दिवि गच्छति ।
 वर्षायुतानि भवने शक्रस्य दिवि मोदते ॥ ३१
 षष्ठे द्विगुणमस्तीति सप्तमे त्रिगुणं फलम् ।
 कैलासशिखराकारं वैदूर्यमणिवेदिकम् ॥ ३२
 परिक्षिप्तं च बहुधा मणिविद्रुमभूषितम् ।
 विमानं समधिष्ठाय कामगं साप्सरोगणम् ॥ ३३
 सर्वाल्लोकान्विचरते द्वितीय इव भास्करः ।
 अष्टमे राजसूयस्य पारणे लभते फलम् ॥ ३४
 चन्द्रोदयनिभं रम्यं विमानमधिरोहति ।
 चन्द्ररश्मिप्रतीकाशैर्हयैर्युक्तं मनोजवैः ॥ ३५
 सेव्यमानो वरस्त्रीणां चन्द्रात्कान्ततरैर्मुखैः ।
 मेखलानां निनादेन नूपुराणां च निःस्वनैः ॥ ३६
 अङ्गे परमनारीणां सुखसुप्तो विबुध्यते ।
 नवमे ऋतुराजस्य वाजिमेघस्य भारत ॥ ३७
 काञ्चनस्तंभनिर्युहवैदूर्यकृतवेदिकम् ।
 जांबूनदमयैर्दिव्यैर्गवाक्षैः सर्वतो वृतम् ॥ ३८
 सेवितं चाप्सरःसङ्घैर्गन्धर्वैर्दिव्यचारिभिः ।
 विमानं समधिष्ठाय श्रिया परमया ज्वलन् ॥ ३९
 दिव्यमाल्यांबरधरो दिव्यचन्दनरूपितः ।
 मोदते दैवतैः सार्धं दिवि देव इवापरः ॥ ४०
 दशमं पारणं प्राप्य द्विजातीनभिवन्द्य च ।
 किङ्किणीजालनिर्घोषं पताकाध्वजशोभितम् ॥ ४१
 रत्नवेदिकसंवाधं वैदूर्यमणितोरणम् ।
 हेमजालपरिक्षिप्तं प्रवालवलभीमुखम् ॥ ४२
 गन्धर्वैर्गीतकुशलैरप्सरोभिश्च शोभितम् ।
 विमानं सुकृतावासं सुखेनैवोपपद्यते ॥ ४३
 मुकुटेनाग्रिवर्णेन जांबूनदविभूषिणा ।
 दिव्यचन्दनदिग्धाङ्गो दिव्यमाल्यविभूषितः ४४
 दिव्याल्लोकान्विचरति दिव्यैर्भोगैः समन्वितः ।
 विबुधानां प्रसादेन श्रिया परमया युतः ॥ ४५
 अथ वर्षगणानेवं स्वर्गलोके महीयते ।
 ततो गन्धर्वसहितः सहस्राण्येकविंशतिम् ॥ ४६
 पुरंदरपुरे रम्ये शक्रेण सह मोदते ।
 दिव्ययानविमानेषु लोकेषु विविधेषु च ॥ ४७

दिव्यनारीगणाकीर्णो निवसत्यमरो यथा ।
 ततः सूर्यस्य भवने चन्द्रस्य भवने तथा ॥ ४८
 शिवस्य भवने राजन्विष्णोर्याति सलोकताम् ।
 एवमेतन्महाराज नात्र कार्या विचारणा ॥ ४९
 श्रद्धधानेन वै भाव्यमेवमाह गुरुर्मम ।
 वाचकस्य तु दातव्यं मनसा यद्यदिच्छति ॥ ५०
 हस्त्यश्वरथयानानि वाहनानि विशेषतः ।
 कटके कुण्डले चैव ब्रह्मसूत्रं तथा परम् ॥ ५१
 वस्त्रं चैव विचित्रं च गन्धं चैव विशेषतः ।
 देववत्पूजयेत्तं तु विष्णुलोकमवाप्नुयात् ॥ ५२
 अतः परं प्रवक्ष्यामि यानि देयानि भारते ।
 वाच्यमाने तु विप्रेभ्यो राजन्पर्वणिपर्वणि ॥ ५३
 जातिं देशं च सत्यं च माहात्म्यं भरतर्षभ ।
 धर्मं वृत्तिं च विज्ञाय क्षत्रियाणां नराधिप ॥ ५४
 स्वस्ति वाच्य द्विजानादौ ततः कार्यं प्रवर्तिते ।
 समाप्ते पर्वणि ततः स्वशक्त्या पूजयेद्विजान् ॥ ५५
 आदौ तु वाचकं चैव वस्त्रगन्धसमन्वितम् ।
 विधिवद्भोजयेद्राजन्मधुपायसमुत्तमम् ॥ ५६
 ततो मूलफलप्रायं पायसं मधुसर्पिषा ।
 आस्तीके भोजयेद्राजन्दद्याच्चैव गुडौदनम् ॥ ५७
 अपूपैश्चैव पूपैश्च मोदकैश्च समन्वितम् ।
 सभापर्वणि राजेन्द्र हविष्यं भोजयेद्विजान् ॥ ५८
 आरण्यके मूलफलैस्तर्पयेत्तु द्विजोत्तमान् ।
 अरणीपर्व चासाद्य जलकुंभान्प्रदापयेत् ॥ ५९
 तर्पणानि च मुख्यानि वन्यमूलफलानि च ।
 सर्वकामगुणोपेतं विप्रेभ्योऽन्नं प्रदापयेत् ॥ ६०
 विराटपर्वणि तथा वासांसि विविधानि च ।
 उद्योगे भरतश्रेष्ठ सर्वकामगुणान्वितम् ॥ ६१
 भोजनं भोजयेद्विप्राङ्गन्धमाल्यैरलंकृतान् ।
 भीष्मपर्वणि राजेन्द्र दत्त्वा यानमनुत्तमम् ॥ ६२
 ततः सर्वगुणोपेतमन्नं दद्यात्सुसंस्कृतम् ।
 द्रोणपर्वणि विप्रेभ्यो भोजनं परमार्चितम् ॥ ६३
 शराश्च देया राजेन्द्र चापान्यसिवरास्तथा ।
 कर्णपर्वण्यपि तथा भोजनं सार्वकामिकम् ॥ ६४

विप्रेभ्यः संस्कृतं सम्यग्दद्यात्संयतमानसः ।
 शल्यपर्वणि राजेन्द्र मोदकैः सगुडौदनैः ॥ ६५
 अपूपैस्तर्पणैश्चैव सर्वमन्नं प्रदापयेत् ।
 गदापर्वण्यपि तथा मुद्गमिश्रं प्रदापयेत् ॥ ६६
 स्त्रीपर्वणि तथा रत्नैस्तर्पयेत्तु द्विजोत्तमान् ।
 घृतौदनं पुरस्ताच्च ऐपीके दापयेत्पुनः ॥ ६७
 ततः सर्वगुणोपेतमन्नं दद्यात्सुसंस्कृतम् ।
 शान्तिपर्वण्यपि तथा हविष्यं भोजयेद्विजान् ॥ ६८
 आश्वमेधिकमासाद्य भोजनं सार्वकामिकम् ।
 तथाऽऽश्रमनिवासे तु हविष्यं भोजयेद्विजान् ६९
 मौसले सार्वगुणिकं गन्धमाल्यानुलेपनम् ।
 महाप्रास्थानिके तद्वत्सर्वकामगुणान्वितम् ॥ ७०
 स्वर्गपर्वण्यपि तथा हविष्यं भोजयेद्विजान् ।
 हरिवंशसमाप्तौ तु सहस्रं भोजयेद्विजान् ॥ ७१
 गामेकां निष्कसंयुक्तां ब्राह्मणाय निवेदयेत् ।
 तदर्धेनापि दातव्या दरिद्रेणापि पार्थिव ॥ ७२
 प्रतिपर्वसमाप्तौ तु पुस्तकं वै विचक्षणः ।
 सुवर्णेन च संयुक्तं वाचकाय निवेदयेत् ॥ ७३
 हरिवंशे पर्वणि च पायसं तत्र भोजयेत् ।
 पारणेपारणे राजन्यथावद्भरतर्षभ ॥ ७४
 समाप्य सर्वाः प्रयतः संहिताः शास्त्रकोविदः ।
 शुभे देशे निवेश्याथ क्षौमवस्त्राभिसंवृताः ॥ ७५
 शुक्लांबरधरः स्रग्वी शुचिर्भूत्वा स्वलंकृतः ।
 अर्चयेत् यथान्यायं गन्धमाल्यैः पृथक्पृथक् ॥ ७६
 संहितापुस्तकान्नाजन्प्रयतः सुसमाहितः ।
 भक्ष्यैर्माल्यैश्च पेयैश्च कामैश्च विविधैः शुभैः ॥ ७७
 हिरण्यं च सुवर्णं च दक्षिणामथ दापयेत् ।
 सर्वत्र त्रिपलं स्वर्णं दातव्यं प्रयतात्मना ॥ ७८
 तदर्धं पादशेषं वा वित्तशास्त्रविवर्जितम् ।
 यद्यदेवात्मनोऽभीष्टं तत्तद्देयं द्विजातये ॥ ७९
 सर्वथा तोषयेद्भक्त्या वाचकं गुरुमात्मनः ।
 देवताः कीर्तयेत्सर्वा नरनारायणौ तथा ॥ ८०
 ततो गन्धैश्च माल्यैश्च स्वलंकृत्य द्विजोत्तमान् ।
 तर्पयेद्विविधैः कामैर्दानैश्चोच्चावचैस्तथा ॥ ८१

अतिरात्रस्य यज्ञस्य फलं प्राप्नोति मानवः ।
 प्राप्नुयाच्च ऋतुफलं तथा पर्वणिपर्वणि ॥ ८२
 वाचको भरतश्रेष्ठ व्यक्ताक्षरपदस्वरः ।
 भविष्यं श्रावयेद्विद्वाञ्छभारतं भरतर्षभ ॥ ८३
 भुक्तवत्सु द्विजेन्द्रेषु यथावत्संप्रदापयेत् ।
 वाचकं भरतश्रेष्ठ भोजयित्वा स्वलंकृतम् ॥ ८४
 वाचके परितुष्टे तु शुभा प्रीतिरनुत्तमा ।
 ब्राह्मणेषु तु तुष्टेषु प्रसन्नाः सर्वदेवताः ॥ ८५
 ततो हि वरणं कार्यं द्विजानां भरतर्षभ ।
 सर्वकामैर्यथान्यायं साधुभिश्च पृथग्विधैः ॥ ८६
 इत्येष विधिरुद्दिष्टो मया ते द्विपदांबर ।
 श्रद्धधानेन वै भाव्यं यन्मां त्वं परिपृच्छसि ॥ ८७
 भारतश्रवणे राजन्पारणे च नृपोत्तम ।
 सदा यत्नवता भाव्यं श्रेयस्तु परमिच्छता ॥ ८८
 भारतं शृणुयान्नित्यं भारतं परिकीर्तयेत् ।
 भारतं भवने यस्य तस्य हस्तगतो जयः ॥ ८९
 भारतं परमं पुण्यं भारते विविधाः कथाः ।
 भारतं सेव्यते देवैर्भारतं परमं पदम् ॥ ९०
 भारतं सर्वशास्त्राणामुत्तमं भरतर्षभ ।
 भारतात्प्राप्यते मोक्षस्तत्त्वमेतद्भवीमि तत् ॥ ९१
 महाभारतमाख्यानं क्षितिं गां च सरस्वतीम् ।
 ब्राह्मणान्केशवं चैव कीर्तयन्नावसीदति ॥ ९२
 वेदे रामायणे पुण्ये भारते भरतर्षभ ।
 आदौ चान्ते च मध्ये च हरिः सर्वत्र गीयते ॥ ९३
 यत्र विष्णुकथा दिव्याः श्रुतयश्च सनातनाः ।
 तच्छ्रोतव्यं मनुष्येण परं पदमिहेच्छता ॥ ९४
 एतत्पवित्रं परममेतद्दर्शनदर्शनम् ।
 एतत्सर्वगुणोपेतं श्रोतव्यं भूतिमिच्छता ॥ ९५
 कायिकं वाचिकं चैव मनसा समुपार्जितम् ।
 तत्सर्वं नाशमायाति तमः सूर्योदये यथा ॥ ९६
 अष्टादशपुराणानां श्रवणाद्यत्फलं भवेत् ।
 तत्फलं समवाप्नोति वैष्णवो नात्र संशयः ॥ ९७
 स्त्रियश्च पुरुषाश्चैव वैष्णवं पदमाप्नुयुः ।
 स्त्रीभिश्च पुत्रकामाभिः श्रोतव्यं वैष्णवं यशः ९८

दक्षिणा चात्र देया वै निष्कपञ्चसुवर्णकम् ।
 वाचकाय यथाशक्त्या यथोक्तं फलमिच्छता ॥ ९९
 स्वर्णशृङ्गीं च कपिलां सवत्सां वस्त्रसंवृताम् ।
 वाचकाय च दद्याद्वि आत्मनः श्रेय इच्छता १००
 अलंकारं प्रदद्याच्च पाण्योर्वै भरतर्षभ ।
 कर्णस्याभरणं दद्याद्धनं चैव विशेषतः ॥ १०१
 भूमिदानं समादद्याद्वाचकाय नराधिप ।

भूमिदानसमं दानं न भूतं भविष्यति ॥ १०२
 शृणोति श्रावयेद्वाऽपि सततं चैव यो नरः ।
 सर्वपापविनिर्मुक्तो वैष्णवं पदमाप्नुयात् ॥ १०३
 पितृनुद्धरते सर्वानेकादशसमुद्भवान् ।
 आत्मानं ससुतं चैव स्त्रियं च भरतर्षभ ॥ १०४
 दशांशश्चैव होमोपि कर्तव्योत्र नराधिप ।
 इदं मया तवाग्रे च प्रोक्तं सर्वं नरर्षभ ॥ १०५

॥ इति श्रीमन्महाभारते शतसाहस्र्यां संहितायां वैयासिक्यां हरिवंशोक्तभारतश्रवणविधवाध्यायः ॥

स्वर्गारोहणपर्व संपूर्णम् ॥ १८ ।

श्रीमन्महाभारतं संपूर्णम्

इदं स्वर्गारोहणपर्व कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंवर्यां
 निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.

अनेन मुद्रणेन श्रीमद्भुमद्वीमध्वान्तर्गतारामकृष्णवेदव्यासात्मकलक्ष्मीहयग्रीवः प्रीयताम् ।



SRIMANMAHABHARATAM

THE SOUTH INDIAN TEXTS,

With footnotes and Readings.

ANUSÂSANAPARVA XIII.

EDITED BY

T. R. KRISHNACHARYA & T. R. VYASACHARYA,

Proprietors, Madhva Vilâs Book Depot, Kumbakonam.

*Printed by B. R. Ghanekar for the proprietors,
at Tularam Javaji "Nirnaya-sagar" Press,*

BOMBAY.

1909.


(Registered according to the Act XXV of 1867.)

[All rights reserved by the publisher.]

॥ श्रीः ॥

श्रीमन्महाभारतम् ।

सटिप्पणम् ।



अनुशासनपर्व १३.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शाके १८३१ सौम्यनामसंवत्सरे ।

इदं पुस्तकं १८६७ संख्याकराजनियमस्य २५ संख्याकविभागानुसारं लेखाखण्डं
कुलास्य सर्वेऽधिकाराः प्रसिद्धिकर्त्रा स्वाधीना रक्षिताः ।

अनुशासन पर्व.



~~अनुशासनपर्व १३ ।~~

(अथ दानधर्मपर्व ॥ १ ॥)

प्रथमोऽध्यायः ॥ १ ॥

युधिष्ठिरेण भीष्मं प्रति पुनः शमादिकथनप्रार्थना ॥ १ ॥ भीष्मादिनिधने स्वस्यैव हेतुत्वबुद्ध्या स्वोपालम्भनपूर्वकं शोचन्तं युधिष्ठिरं प्रति भीष्मेण जीवस्य कर्मण्यस्वातन्त्र्यमभिधाय तन्निदर्शनतया गौतमीलुब्धकादिसंवादानुवादः ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।
 देवीं सरस्वतीं चैव (व्यासं) ततो जयमुदीरयेत् ॥ १ ॥
 वैशंपायन उवाच ।
 'शरतल्पे महात्मानं शयानमपराजितम् ।
 युधिष्ठिर उपागम्य प्रणिपत्येदमब्रवीत् ॥' १
 शमो बहुविधाकारः सूक्ष्म उक्तः पितामह ।
 न च मे हृदये शान्तिरस्ति श्रुत्वेदमीदृशम् ॥ २
 अस्मिन्नर्थे बहुविधा शान्तिरुक्ता पितामह ।
 स्वकृतात्का नु शान्तिः स्याच्छमाद्बहुविधादपि ॥ ३
 शराचितं शरीरं हि तीव्रव्रणमुदीक्ष्य ते ।
 शमं नोपलभे वीर दुष्कृतान्येव चिन्तयन् ॥ ४
 रुधिरेणावसिक्ताङ्गं प्रस्रवन्तं यथाचलम् ।
 त्वां दृष्ट्वा पुरुषव्याघ्र सीदे वर्षास्त्रिवाम्बुजम् ॥ ५
 अतः कष्टतरं किनु मत्कृते यत्पितामहः ।
 इमामवस्थां गमितः प्रत्यमित्रै रणाजिरे ॥ ६
 तथा चान्ये नृपतयः सहपुत्राः सबान्धवाः ।
 मत्कृते निधनं प्राप्ताः किनु कष्टतरं ततः ॥ ७
 वयं हि धार्तराष्ट्राश्च काममन्युवशं गताः ।

कृत्वेदं निन्दितं कर्म प्राप्स्यामः कां गतिं नृप ८
 इदं तु धार्तराष्ट्रस्य श्रेयो मन्ये जनाधिप ।
 इमामवस्थां संप्राप्तं यदसौ त्वां न पश्यति ॥ ९
 सोऽहमार्तिकरो राजन्मुहद्वधकरस्तथा ।
 न शान्तिमधिगच्छामि पश्यंस्त्वां दुःखितं क्षितौ ॥
 [दुर्योधनो हि समरे सहसैन्यः सहानुजः ।
 निहतः क्षत्रधर्मेऽस्मिन्दुरात्मा कुलपांसनः ॥ ११
 न स पश्यति दुष्टात्मा त्वामद्य पतितं क्षितौ ।
 अतः श्रेयो मृतं मन्ये नेह जीवितमात्मनः ॥ १२
 अहं हि समरे वीर गमितः शत्रुभिः क्षयम् ।
 अभविष्य यदि पुरा सह भ्रातृभिरच्युत ।
 न त्वामेवं सुदुःखार्तमद्राक्षं सायकार्दितम् ॥ १३
 नूनं हि पापकर्माणो धात्रा सृष्टाः स्महे नृप ॥ १४
 अन्यस्मिन्नपि लोके वै यथा मुच्येम किल्बिषात् ।
 तथा प्रशाधि मां राजन्मम चेदिच्छसि प्रियम् ॥ १५
 भीष्म उवाच ।
 परतन्त्रं कथं हेतुमात्मानमनु पश्यसि ।
 कर्मणां हि महाभाग सूक्ष्मं ह्येतदतीन्द्रियम् ॥ १६
 अत्राप्युदाहरन्तीममितिहासं पुरातनम् ।

धर्मो बहुविधाकार इति ट. पाठः ॥ २ ॥ सीदे सीदामि
 सदा वर्षमिवाम्बुदम् इति थ. पाठः ॥ ५ ॥ मत्कृते मन्त्रिभि-

त्तम् । प्रत्यमित्रैः अमित्राणां प्रतिकूलैरस्मदीयैरर्जुनशिखण्डि-
 प्रभृतिभिः ॥ ६ ॥

संवादं मृत्युगौतम्योः काललुब्धकपन्नगैः ॥ १७
 गौतमी नाम काऽप्यासीत्स्थविरा शमसंयुता ।
 सर्पेण दष्टं स्वं पुत्रमपश्यद्रतचेतनम् ॥ १८
 अथ तं स्नायुपाशेन बद्ध्वा सर्पममर्षितः ।
 लुब्धकोऽर्जुनको नाम गौतम्याः समुपानयत् ॥ १९
 तां चाब्रवीदयं ते स पुत्रहा पन्नगाधमः ।
 ब्रूहि क्षिप्रं महाभागे वध्यतां केन हेतुना ॥ २०
 अग्नौ प्रक्षिप्यतामेष छिद्यतां खण्डशोपि वा ।
 न ह्ययं बालहा पापश्चिरं जीवितुमर्हति ॥ २१
 गौतम्युवाच ।
 विसृजैनमबुद्धिस्त्वमवध्योऽर्जुनक त्वया ।
 को ह्यात्मानं गुरुं कुर्यात्प्राप्तव्ये सति चिन्तयन् ॥ २२
 प्लवन्ते धर्मलघवो लोकेऽम्भसि यथा पुवाः ।
 मज्जन्ति पापगुरवः शस्त्रं स्कन्नमिवोदके ॥ २३
 नास्यामृतत्वं भवितेवं हतेऽस्मि-
 जीवत्यस्मिन्कोऽत्ययः स्यादयं ते ।
 अस्योत्सर्गे प्राणयुक्तस्य जन्तो-
 मृत्युं लोके को न गच्छेदनन्तं ॥ २४
 लुब्धक उवाच ।
 जानाम्यहं नेह गुणागुणज्ञाः
 सदायुक्ता गुरवो वै भवन्ति ।
 स्वर्गस्य ते मूपदेशा भवन्ति
 तस्मात्क्षुद्रं सर्पमेनं हनिष्ये ॥ २५
 शममीप्सन्तः कालयोगं त्यजन्ति
 सद्यः शुचं त्वर्थविदस्त्यजन्ति ।
 श्रियः क्षयः शोचतां नित्यशो हि
 तस्माच्छुचं मुञ्च हते भुजङ्गे ॥ २६
 गौतम्युवाच ।
 न चैवातिर्विद्यतेऽस्मद्विधानां
 धर्मात्मानः सर्वदा सज्जना हि ।

अथ तं साधुपाशेनेति ध. पाठः ॥ १९ ॥ केन हेतुना केनो-
 पायेन ॥ २० ॥ हेतुमेवाह अग्नौ ॥ २१ ॥ प्राप्तव्यमवि-
 चिन्तयन्निति झ. पाठः ॥ २२ ॥ प्लवन्ते दुःखार्णवं तरन्ति ।
 मज्जन्ति च तत्रैव । बलं क्षिप्रमिवोदके इति ट. पाठः
 ॥ २३ ॥ उत्सर्गे प्राणोत्सर्गे ॥ २४ ॥ श्रेयः परलोकहितं

नित्यायस्तौ बालजनो न चाहं
 धर्मोपैति प्रभवाम्यस्य नाहम् ॥ २७
 न ब्राह्मणानां कोपोऽस्ति कुतः कोपाच्च यातना ।
 मार्दवात्क्षम्यतां साधो मुच्यतामेष पन्नगः ॥ २८
 लुब्धक उवाच ।
 हत्वा लाभः श्रेय एवाव्ययः स्या-
 त्सद्यो लाभः स्याद्वलिभ्यः प्रशस्तः ।
 कालालाभो यस्तु सद्यो भवेत्
 श्रेयोलाभः कुत्सिते त्वीदृशि स्यात् ॥ २९
 गौतम्युवाच ।
 कार्थप्राप्तिर्गृह्य शत्रुं निहत्य
 का कामाप्तिः प्राप्य शत्रुं न मुक्त्वा ।
 कस्मात्सौम्याहं न क्षमे नो भुजङ्गे
 मोक्षार्थं वा कस्य हेतोर्न कुर्याम् ॥ ३०
 लुब्धक उवाच ।
 अस्मादेकाद्वहवो रक्षितव्या
 नैको बहुभ्यो गौतमि रक्षितव्यः ।
 कृतागमं धर्महेतोस्त्यजन्ति
 सरीसृपं पापमिमं त्यज त्वम् ॥ ३१
 गौतम्युवाच ।
 नास्मिन्हते पन्नगे पुत्रको मे
 संप्राप्यते लुब्धक जीवितं वै ।
 गुणं चान्यं नास्य वधे प्रपश्ये
 तस्मात्सर्पं लुब्धक मुञ्च जीवम् ॥ ३२
 लुब्धक उवाच ।
 वृत्रं हत्वा देवराट् श्रेष्ठभागै
 यज्ञं हत्वा भागमवाप चैव ।
 शूली देवो देववृत्तं चर त्वं
 क्षिप्रं सर्पं जहि मा भूते विशङ्का ॥ ३३

तदेवाऽव्ययो लाभः सच शत्रून् हत्वैव लभ्य इत्यध्याहृत्य
 योज्यम् । बलिभ्यः सर्वेभ्यः प्रशस्तः श्रेष्ठश्च स्यात् । शत्रुव-
 धाक्षोक्तत्रयेपि मान्यो भवतीत्यर्थः ॥ २९ ॥ त्यजन्ति नाश-
 यन्ति ॥ ३१ ॥ मे पुत्रको जीवितं न संप्राप्यते । गुणं
 पुण्यम् । जीवं जीवन्तम् ॥ ३२ ॥ शूली यज्ञं हत्वेति संबन्धः

भीष्म उवाच ।

असकृत्प्रोच्यमानाऽपि गौतमी भुजगं प्रति ।

लुब्धकेन महाभागा सा पापे नाकरोन्मतिम् ॥३४

ईषदुच्छ्वसमानस्तु कृच्छ्रात्संस्तभ्य पन्नगः ॥

उत्ससर्ज गिरं मन्दां मानुषीं पाशपीडितः ॥३५

सर्प उवाच ।

को न्वर्जुनक दोषोऽत्र विद्यते मम बालिश ।

अस्वतन्त्रं हि मां मृत्युर्विवशं यदचुदत् ॥ ३६

तस्यायं वचनादृष्टो न कोपेन न काम्यया ।

तस्य तत्किल्बिषं लुब्ध विद्यते यदि किञ्चन ॥ ३७

लुब्धक उवाच ।

यद्यन्यवशगेनेदं कृतं ते पन्नगाशुभम् ।

कारणं वै त्वमप्यत्र तस्माच्चमपि किल्बिषी ॥३८

मृत्पात्रस्य क्रियायां हि दण्डचक्रादयो यथा ।

कारणत्वे प्रकल्प्यन्ते तथा त्वमपि पन्नग ॥ ३९

किल्बिषी चापि मे वध्यः किल्बिषी चासि पन्नग ।

आत्मानं कारणं ह्यत्र त्वमाख्यासि भुजङ्गम ॥४०

सर्प उवाच ।

सर्व एते ह्यस्ववशा दण्डचक्रादयो यथा ।

तथाहमपि तस्मान्मे नैष दोषो मतस्तव ॥ ४१

अथवा मतमेतत्ते तेप्यन्योऽन्यप्रयोजकाः ।

कार्यकारणसंदेहो भवत्यन्योन्यचोदनात् ॥ ४२

एवं सति न दोषो मे नास्ति वध्यो न किल्बिषी ।

किल्बिषं समवाये स्यान्मन्यसे यदि किल्बिषम् ॥ ४३

लुब्धक उवाच ।

कारणं यदि न स्याद्वै न कर्ता स्यास्त्वमप्युत ।

विनाशे कारणं त्वं च तस्माद्वध्योऽसि मे मतः ॥४४

॥ ३३ ॥ संस्तभ्य धैर्यमालम्ब्य ॥ ३५ ॥ अचुदत् प्रेरितवान् ॥ ३६ ॥ दष्टो दष्टवान् । किल्बिषं चेदस्ति तर्हि प्रयोजुरेव न प्रयोज्यस्य मम शरस्येवेत्यर्थः ॥ ३७ ॥ चेतनत्वात् किल्बिषीत्यवश्यं वध्योऽसीत्यर्थः ॥ ३९ ॥ आयुधं हि अयस्कान्तवत्प्रहर्तारं प्रयोजयति । तेनायुधकर्तापि प्रयोजकस्तस्य चायं कारयिता प्रहर्तुकामः प्रयोजक इत्यन्योन्यप्रयोज्यत्वात् क्रस्यचिद्वन्तृत्वमित्यर्थः ॥ ४२ ॥ समवाये समुदाये ॥ ४३ ॥ यतः कृतेऽपि असति दुष्टे कार्ये दोषे हेतुः कर्ता न लिप्यते तव मते । तस्मात् चोरादिरत्रैव राज्ञो वध्यः प्रायश्चित्ती च

असत्यपि कृते कार्ये नेह पन्नग लिप्यते ।

तस्मान्नात्रैव हेतुः स्याद्वध्यः किं बहु भाषसे ॥४५

सर्प उवाच ।

कार्याभावे क्रिया न स्यात्सत्यसत्यपि कारणे ।

तस्मात्समेऽस्मिन्हेतोर्मे वाच्यो हेतुर्विशेषतः ॥४६

यद्यहं कारणत्वेन मतो लुब्धक तत्त्वतः ।

अन्यः प्रयोक्तास्यादत्र किन्तु जन्तुविनाशने ॥४७

लुब्धक उवाच ।

वध्यस्त्वं मम दुर्बुद्धे बालघाती नृशंसकृत् ।

भाषसे किं बहु पुनर्वध्यः सन्पन्नगाधम ॥ ४८

सर्प उवाच ।

यथा हवींषि जुह्वाना मखे वै लुब्धकर्त्विजः ।

न फलं प्राप्नुवन्त्यत्र फलयोगे तथा ह्यहम् ॥ ४९

भीष्म उवाच ।

तथा ब्रुवति तस्मिन्स्तु पन्नगे मृत्युचोदिते ।

आजगाम ततो मृत्युः पन्नगं चाब्रवीदिदम् ॥५०

प्रचोदितोऽहं कालेन पन्नग त्वामचुदम् ।

विनाशहेतुर्नास्य त्वमहं न प्राणिनः शिशोः ॥५१

यथा वायुर्जलधरान्विकर्षति ततस्ततः ।

तद्वज्रलदवत्सर्प कालस्याहं वशानुगः ॥ ५२

सात्त्विका राजसाश्चैव तामसा ये च केचन ।

भावाः कालात्मकाः सर्वे प्रवर्तन्ते ह जन्तुषु ॥५३

जङ्गमाः स्थावराश्चैव दिवि वा यदि वा भुवि ।

सर्वे कालात्मकाः सर्प कालात्मकमिदं जगत् ॥५४

प्रवृत्तयश्च लोके या तथैव च निवृत्तयः ।

तासां विकृतयो याश्च सर्वे कालात्मकं स्मृतम् ॥५५

आदित्यश्चन्द्रमा विष्णुरापो वायुः शतक्रतुः ।

न स्यात् ॥ ४५ ॥ कारणे कर्तरि सति कुठारोद्यमनादिकार्येण छिदिक्रिया जायते असत्यपि कर्तरि तरुशाखान्तनिर्घर्षेण कार्येण तज्जेनाग्निना वनदाहक्रिया जायते । तस्माच्छाखाया इव ममापि कर्तृत्वं अप्रयोजकत्वान्न दोषहेतुः विशेषाभावादित्यर्थः ॥ ४६ ॥ एवमृत्विगादिवदन्यप्रेर्यत्वान्नाहं किल्बिषी किन्तु मम प्रयोजक एवेति भावः ॥ ४९ ॥ कालेन ईश्वरेण ॥ ५१ ॥ कालात्मकाः कालस्येवाऽऽत्मा स्वभावो येषां ते । कालानुसारिण इत्यर्थः ॥ ५३ ॥

अग्निः खं पृथिवी मित्रः पर्जन्यो वसवोऽदितिः ॥
 सरितः सागराश्चैव भावाभावौ च पन्नग ।
 सर्वे कालेन सृज्यन्ते ह्रियन्ते च पुनःपुनः ॥५७
 एवं ज्ञात्वा कथं मां त्वं सदोषं सर्प मन्यसे ।
 अथ चैवं गते दोषे मयि त्वमपि दोषवान् ॥५८
 सर्प उवाच ।
 निर्दोषं दोषवन्तं वा न त्वां मृत्यो ब्रवीम्यहम् ।
 त्वयाऽहं चोदित इति ब्रवीम्येतावदेव तु ॥ ५९
 यदि काले तु दोषोऽस्ति यदि तत्रापि नेष्यते ।
 दोषो नैव परीक्ष्यो मे न ह्यत्राधिकृता वयम् ॥६०
 निर्मोक्षस्त्वस्य दोषस्य मया कार्यो यथा तथा ।
 मृत्योरपि न दोषः स्यादिति मेऽत्र प्रयोजनम् ॥६१
 भीष्म उवाच ।
 सर्पोऽथार्जुनकं प्राह श्रुतं ते मृत्युभाषितम् ।
 नानागमं मां पाशेन संतापयितुमर्हसि ॥ ६२
 लुब्धक उवाच ।
 मृत्योः श्रुतं मे वचनं तव चैव भुजङ्गम ।
 नैव तावददोषत्वं भवति त्वयि पन्नग ॥ ६३
 मृत्युस्त्वं चैव हेतुर्हि बालस्यास्य विनाशने ।
 उभयं कारणं मन्ये न कारणमकारणम् ॥ ६४
 धिञ्मृत्युं च दुरात्मानं क्रूरं दुःखकरं सताम् ।
 त्वां चैवाहं वधिष्यामि परपापस्य कारणम् ॥६५
 मृत्युरुवाच ।
 विवशां कालवशावावां निर्दिष्टकारिणौ ।
 नावां दोषेण गन्तव्यौ यदि सम्यक्प्रपश्यसि ॥६६
 लुब्धक उवाच ।
 युवायुभौ कालवशां यदि मे मृत्युपन्नगा ।
 हर्षक्रोधौ यथा स्यातामेतदिच्छामि वेदितुम् ॥६७

भावाभाववैश्वर्यानिश्रयं ॥ ५७ ॥ मे मया ॥६३॥ भो मृत्युपन्नगौ
 यदि युवां कालवशां तर्हि मे मम तटस्थस्य परोपकर्तारि हर्षः
 अपकर्त्रोश्च युवयोरुपरि द्वेषो वा यथा स्यातां तथा व्रतम् ।
 एतदहं वेदितुमिच्छामीत्यध्याहारपूर्वकं योज्यम् । एवं सर्वस्य
 परवशत्वे उपकर्त्रपकर्त्रोः स्तुतिनिन्दे न स्यातामिति भावः
 ॥ ६७ ॥ ईश्वराधीनो जनः सदसद्वा कुर्वाणो न स्तुत्यो न वा

मृत्युरुवाच ।
 या काचिदेव चेष्टा स्यात्सर्वा कालप्रचोदिता ।
 पूर्वमेवैतदुक्तं हि मया लुब्धक तत्त्वतः ॥ ६८
 तस्मादुभौ कालवशावावां निर्दिष्टकारिणौ ।
 नावां दोषेण गन्तव्यौ त्वया लुब्धक कर्हिचित् ॥६९
 भीष्म उवाच ।
 अथोपगम्य कालस्तु तस्मिन्धर्मार्थसंशये ।
 अब्रवीत्पन्नगं मृत्युं लुब्धं चार्जुनकं तथा ॥ ७०
 न ह्यहं नाप्ययं मृत्युर्नायं लुब्धक पन्नगः ।
 किल्बिषी जन्तुमरणे न वयं हि प्रयोजकाः ॥७१
 अकरोद्यदयं कर्म तन्नोऽर्जुनक चोदकम् ।
 विनाशहेतुर्नान्योऽस्य वध्यतेऽयं स्वकर्मणा ॥७२
 यदनेन कृतं कर्म तेनायं निधनं गतः ।
 विनाशहेतुः कर्मस्य सर्वे कर्मवशा वयम् ॥ ७३
 कर्मदायादवाँल्लोकः कर्मसंबन्धलक्षणः ।
 कर्माणि चोदयन्तीह यथान्योन्यं तथा वयम् ॥७४
 यथा मृत्पिण्डतः कर्ता कुरुते यद्यदिच्छति ।
 एवमात्मकृतं कर्म मानवः प्रतिपद्यते ॥ ७५
 यथा ज्ञायातपौ नित्यं सुसंबद्धौ निरन्तरम् ।
 तथा कर्म च कर्ता च संबद्धावात्मकर्मभिः ॥७६
 एवं नाहं न वै मृत्युर्न सर्पो न तथा भवान् ।
 न चेयं ब्राह्मणी वृद्धा शिशुरेवात्र कारणम् ॥७७
 तस्मिंस्तथा ब्रुवाणे तु ब्राह्मणी गौतमी नृप ।
 स्वकर्मप्रत्ययाँल्लोकान्मत्वाऽर्जुनकमब्रवीत् ॥ ७८
 नैव कालो न भुजगो न मृत्युरिह कारणम् ।
 स्वकर्मभिरयं बालः कालेन निधनं गतः ॥ ७९
 मया च तत्कृतं कर्म येनायं मे मृतः सुतः ।
 यातु कालस्तथा मृत्युर्मुञ्चार्जुनक पन्नगम् ॥ ८०

निन्द्य इति भावः ॥ ६८ ॥ दोषेण युक्ताविति शेषः । गन्त-
 व्यौ ज्ञातव्यौ ॥ ६९ ॥ धर्मस्यार्थः फलं तत्र विषये ॥ ७० ॥
 कर्मैव दायादः पुत्रवत्तारकं तद्वान् । कर्मसंबन्धः कर्मफलयोगः
 तदेव लक्षणं पुण्यपापवत्ताद्वापकं यस्य तथा ॥ ७४ ॥ कर्मैव
 प्रत्ययः कारणं येषां तान् लोकान् स्वर्गनरकादीन् ॥ ७८ ॥
 तत्कर्म पुत्रशोकप्रदम् ॥ ८० ॥ प्रथमोऽध्यायः ॥ १ ॥

भीष्म उवाच ।

ततो यथागतं जग्मुर्मृत्युः कालोऽथ पन्नगः ।

अभूद्विशोकोऽर्जुनको विशोका चैव गौतमी ॥८१

एतच्छ्रुत्वा शमं गच्छ मा भूः शोकपरो नृप ।

स्वकर्मप्रत्ययाँल्लोकांस्त्रीन्विद्धि समितिजय ॥ ८२

नैव त्वया कृतं कर्म नापि दुर्योधनेन वै ।

कालेनैतत्कृतं विद्धि निहता येन पार्थिवाः ॥८३

वैशंपायन उवाच ।

इत्येतद्वचनं श्रुत्वा बभूव विगतज्वरः ।

युधिष्ठिरो महातेजाः पप्रच्छेदं च धर्मवित् ॥८४

॥ इति श्रीमन्महाभारते अनुशासनपर्वणि दानधर्मपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

भीष्मेण युधिष्ठिरं प्रति गार्हस्थ्याश्रयणेनातिथिसत्कारस्य श्रेयःसाधनत्वायां दृष्टान्ततया सुदर्शनोपाख्यानकथनम् ॥ १ ॥

युधिष्ठिर उवाच ।

पितामह महाप्राज्ञ सर्वशास्त्रविशारद ।

श्रुतं मे महदाख्यानमिदं मतिमतांवर ॥ १

भूयस्तु श्रोतुमिच्छामि धर्मार्थसहितं नृप ।

कथ्यमानं त्वया किञ्चित्तन्मे व्याख्यातुमर्हसि ॥२

केन मृत्युर्गृहस्थेन धर्ममाश्रित्य निर्जितः ।

इत्येतद्धर्ममाचक्ष्व तत्त्वेनापि च पार्थिव ॥ ३

भीष्म उवाच ।

अत्राप्युदाहरन्तीममितिहासं पुरातनम् ।

यथा मृत्युर्गृहस्थेन धर्ममाश्रित्य निर्जितः ॥ ४

मनोः प्रजापते राजन्निक्ष्वाकुरभवत्सुतः ।

तस्य पुत्रशतं जज्ञे नृपतेः मूर्धवर्चसः ॥ ५

दशमस्तस्य पुत्रस्तु दशाश्वो नाम भारत ।

माहिष्मत्यामभूद्राजा धर्मात्मा सत्यविक्रमः ॥६

दशाश्वस्य सुतस्त्वासीद्राजा परमधार्मिकः ।

सत्ये तपसि दाने च यस्य नित्यं रतं मनः ॥ ७

मदिराश्व इति ख्यातः पृथिव्यां पृथिवीपतिः ।

धनुर्वेदे च वेदे च निरतो योऽभवत्सदा ॥ ८

मदिराश्वस्य पुत्रस्तु द्युतिमान्नाम पार्थिवः ।

महाभागो महातेजा महासत्त्वो महाबलः ॥ ९

पुत्रो द्युतिमतस्त्वासीद्राजा परमधार्मिकः ।

सर्वलोकेषु विख्यातः सुवीरो नाम नामतः ।

धर्मात्मा कोशवांश्चापि देवराज इवापरः ॥ १०

सुवीरस्य तु पुत्रोऽभूत्सर्वसंग्रामदुर्जयः ।

दुर्जयो नाम विख्यातः सर्वशस्त्रभृतांवरः ॥ ११

दुर्जयस्येन्द्रवपुषः पुत्रोऽग्निसदृशद्युतिः ।

दुर्योधनो नाम महान्राजा राजर्षिसत्तमः ॥ १२

तस्येन्द्रसमवीर्यस्य संग्रामेष्वनिवर्तिनः ।

विषये वासवस्तस्य सम्यगेव प्रवर्षति ॥ १३

रत्नैर्धनैश्च पशुभिः सस्यैश्चापि पृथग्विधैः ।

नगरं विषयश्चास्य प्रतिपूर्णस्तदाऽभवत् ॥ १४

न तस्य विषये चाभूत्कृपणो नापि दुर्गतः ।

व्याधितो वा कृशो वाऽपि तस्मिन्नाभून्नरः क्वचित् ॥

सुदक्षिणो मधुरवागनमूयुर्जितेन्द्रियः ।

धर्मात्मा चानृशंसश्च विक्रान्तोऽथाविकत्थनः ॥१६

यज्वा च दान्तो मेधावी ब्रह्मण्यः सत्यसंगरः ।

न चावमन्ता दाता च वेदवेदाङ्गपारगः ॥ १७

तं नर्मदा देवनदी पुण्या शीतजला शिवा ।

चकमे पुरुषव्याघ्रं स्वेन भावेन भारत ॥ १८

तस्यां जज्ञे तदा नद्यां कन्या राजीवलोचना ।

नाम्ना सुदर्शना राजन्नूपेण च सुदर्शना ॥ १९

तादृग्रूपा न नारीषु भूतपूर्वा युधिष्ठिर ।

दुर्योधनसुता यादृगभवद्भरवर्णिनी ॥ २०

तामग्निश्चकमे साक्षाद्राजकन्यां सुदर्शनाम् ।

‘स्वरूपं दीप्तिमत्कृत्वा शरदर्कसमद्युति ॥ २१

सा चाग्निशरणे राज्ञः शुश्रूषाकृतनिश्चया ।

नियुक्ता पितृसंदेशादारिराधयिषुः शिखिम् ॥२२

दुर्गतो दरिद्रः ॥ १५ ॥ चकमे कामयामास ॥ २१ ॥

तस्या मनोहरं रूपं दृष्ट्वा देवो हुताशनः ।
 मन्मथेन समादिष्टः पत्नीत्वे यतते मिथः ॥ २३
 भज मामनवद्याङ्गि कामात्कमललोचने ।
 रम्भोरु मृगशावाक्षि पूर्णचन्द्रनिभानने ॥ २४
 तवेदं पद्मपत्राक्षं मुखं दृष्ट्वा मनोहरम् ।
 भ्रूलताललितं कान्तमनङ्गो बाधते हि माम् ॥ २५
 ललाटं चन्द्रेखाभं शिरोरुहविभूषितम् ।
 दृष्ट्वा ते पत्रलेखान्तमनङ्गो बाधते भृशम् ॥ २६
 बालातपेन तुलितं सख्येदपुलकोद्गमम् ।
 विम्बाधरोष्ठवदनं विबुद्धमिव पङ्कजम् ।
 अतीव चारुविभ्रान्तं मदमावहते मम ॥ २७
 दन्तप्रकाशनियता वाणी तव सुरक्षिता ।
 ताम्रपल्लवसंकाशा जिह्वेयं मे मनोहरा ॥ २८
 समाः स्निग्धाः सुजाताश्च सहिताश्च द्विजास्तव ।
 द्विजप्रिये प्रसीदस्व भज मां सुभगा ह्यसि ॥ २९
 मनोज्ञं सुकृतापाङ्गं मुखं तव मनोहरम् ।
 स्तनौ ते संहतौ भीरु हाराभरणभूषितौ ॥ ३०
 पङ्कविल्वप्रतीकाशौ कर्कशौ संगमक्षमौ ।
 गम्भीरनाभिसुभगे भज मां वरवर्णिनि ॥ ३१
 भीष्म उवाच ।
 सैवमुक्ता विरहिते पावकेन महात्मना ।
 ईषदाकम्पहृदया व्रीडिता वाक्यमब्रवीत् ॥ ३२
 ननु नाम कुलीनानां कन्यकानां विशेषतः ।
 माता पिता प्रभवतः प्रदाने बान्धवाश्च ये ॥ ३३
 पाणिग्रहणमन्त्रैश्च हुते चैव विभावसां ।
 सतां मध्ये निविष्टायाः कन्यायाः शरणं पतिः ॥ ३४
 साऽहं नात्मवशा देव पितरं वरयस्व मे ॥ ३५
 अथ नातिचिराद्राजा कालादुर्योधनस्तदा ।
 यज्ञसंभारनिपुणान्मन्त्रीनाहूय चोक्तवान् ।
 यज्ञं यक्ष्येऽहमिति वै संभारान्संभ्रियन्तु मे ॥ ३६
 ततः समाहिते तस्य यज्ञे ब्राह्मणसत्तमैः ।
 विप्ररूपी हुतवहो नृपं कन्यामयाचत ॥ ३७

न तु राजा प्रदानाय तस्मै भावमकल्पयत् ।
 दरिद्रश्चासवर्णश्च ममायमिति पार्थिवः ।
 इति तस्मै न वै कन्यां दित्सां चक्रे नराधिपः ॥ ३८
 अथ दीक्षामुपेतस्य यज्ञे तस्य महात्मनः ।
 आहितो हवनार्थाय वेद्यामग्निः प्रणश्यत ॥ ३९
 ततः स भीतो नृपतिर्भृशं प्रव्यथितेन्द्रियः ।
 मन्त्रिणो ब्राह्मणाश्चैव पप्रच्छ किमिदं भवेत् ।
 यज्ञे समिद्धो भगवान्नष्टो मे हव्यवाहनः ॥ ४०
 संमन्त्रकुशलैस्तैस्तैर्ब्राह्मणैर्वेदपारगैः ।
 ऋत्विग्भिर्मन्त्रकुशलैर्यज्यतां वा हुताशनः ॥ ४१
 अथ ऋक्सामयजुषां ब्राह्मणैर्वेदपारगैः ।
 वेदतत्त्वार्थकुशलैस्ततः सोमपुरस्कैः ॥ ४२
 गुह्यैश्च नामभिः सर्वैराहूतो हव्यवाहनः ।
 स्वरूपं दीप्तिमत्कृत्वा शरदर्कसमद्युतिः ॥ ४३
 ततो महात्मा तानाह दहनो ब्राह्मणर्षभान् ।
 वरयाम्यात्मनोऽर्थाय दुर्योधनसुतामिति ॥ ४४
 ततस्ते कल्युष्मत्थाय तस्मै राज्ञे न्यवेदयन् ।
 ब्राह्मणा विस्मिताः सर्वे यदुक्तं चित्रभानुना ॥ ४५
 ततः स राजा तच्छ्रुत्वा वचनं ब्रह्मवादिनाम् ।
 अवाप्य परमं हर्षं तथेति प्राह बुद्धिमान् ॥ ४६
 अयाचत च तं शुल्कं भगवन्तं विभावसुम् ।
 नित्यं सान्निध्यमिह ते चित्रभानो भवेदिति ॥ ४७
 तमाह भगवानग्निरेवमस्त्विति पार्थिवम् ।
 ततः सान्निध्यमद्यापि माहिष्मत्यां विभावसोः ।
 दृष्टं हि सहदेवेन दिशं विजयता च तत् ॥ ४८
 ततस्तां समलंकृत्य कन्यामहतवाससम् ।
 ददौ दुर्योधनो राजा पावकाय महात्मने ॥ ४९
 प्रतिजग्राह चाग्निस्तु राजकन्यां सुदर्शनाम् ।
 विधिना वेददृष्टेन वसोर्धारामिवाध्वरे ॥ ५०
 तस्या रूपेण शीलेन कुलेन वपुषा श्रिया ।
 अभवत्प्रीतिमानग्निर्गर्भं चास्यां समादधे ॥ ५१
 तस्याः समभवत्पुत्रो नाम्नाऽग्नेयः सुदर्शनः ॥ ५२

असवर्णः अक्षत्रियः । दित्सां दातुमिच्छाम् ॥ ३८ ॥ प्रण-
 श्यत नादश्यत ॥ ३९ ॥ दर्शयामासेति शेषः ॥ ४३ ॥

कल्यं प्रातः ॥ ४५ ॥ अहतं नवं वासो यस्यास्ताम् ॥ ४९ ॥
 वसोर्धारां संततां घृतधाराम् ॥ ५० ॥

सुदर्शनस्तु रूपेण पूर्णेन्दुसदृशोपमः ।
 शिशुरेवाध्यगात्सर्वं परं ब्रह्म सनातनम् ॥ ५३
 अथौघवान्नाम नृपो नृगस्यासीत्पितामहः ।
 तस्याप्यौघवती कन्या पुत्रश्चौघरथोऽभवत् ॥ ५४
 तामौघवानन्ददौ तस्मै स्वयमौघवतीं सुताम् ।
 सुदर्शनाय विदुषे भार्यार्थं देवरूपिणीम् ॥ ५५
 स गृहस्थाश्रमरतस्तया सह सुदर्शनः ।
 कुरुक्षेत्रेऽवसद्राजन्नौघवत्या समन्वितः ॥ ५६
 गृहस्थश्चावजेष्यामि मृत्युमित्येव स प्रभो ।
 प्रतिज्ञामकरोद्धीमान्दीप्ततेजा विशांपते ॥ ५७
 तामेवौघवतीं राजन्स पावकसुतोऽब्रवीत् ।
 अतिथेः प्रतिकूलं ते न कर्तव्यं कथंचन ॥ ५८
 येनयेन च तुष्येत नित्यमेव त्वयाऽतिथिः ।
 अप्यात्मनः प्रदानेन न ते कार्या विचारणा ॥ ५९
 एतद्व्रतं मम सदा हृदि संपरिवर्तते ।
 गृहस्थानां च मुश्रोणि नातिथेर्विद्यते परम् ॥ ६०
 प्रमाणं यदि वामोरु वचस्ते मम शोभने ।
 इदं वचनमव्यग्रा हृदि त्वं धारयेः सदा ॥ ६१
 निष्क्रान्ते मयि कल्याणि तथा संनिहितेऽनघे ।
 नातिथिस्तेऽवमन्तव्यः प्रमाणं यद्यहं तव ॥ ६२
 तमब्रवीदौघवती तथा मूर्ध्नि कृताञ्जलिः ।
 न मे त्वद्वचनात्किंचिन्न कर्तव्यं कथंचन ॥ ६३
 जिगीषमाणस्तु गृहे तदा मृत्युः सुदर्शनम् ।
 पृष्ठतोऽन्वगमद्राजत्रन्ध्रान्वेषी तदा सदा ॥ ६४
 इध्मार्थं तु गते तस्मिन्नग्निपुत्रे सुदर्शने ।
 अतिथिर्ब्राह्मणः श्रीमांस्तामाहौघवतीं तदा ॥ ६५
 आतिथ्यं कृतमिच्छामि त्वयाऽद्य वरवर्णिनि ।
 प्रमाणं यदि धर्मस्ते गृहस्थाश्रमसंमतः ॥ ६६
 इत्युक्ता तेन विप्रेण राजपुत्री यशस्विनी ।
 विधिना प्रतिजग्राह वेदोक्तेन विशांपते ॥ ६७
 आसनं चैव पाद्यं च तस्मै दत्त्वा द्विजातये ।

प्रोवाचौघवती विप्रं केनार्थः किं ददामि ते ॥ ६८
 तामब्रवीत्ततो विप्रो राजपुत्रीं सुदर्शनाम् ।
 त्वया ममार्थः कल्याणि निर्विशङ्कैतदाचर ॥ ६९
 यदि प्रमाणं धर्मस्ते गृहस्थाश्रमसंमतः ।
 प्रदानेनात्मनो राज्ञि कर्तुमर्हसि मे प्रियम् ॥ ७०
 स तथा छन्द्यमानोऽन्यैरीप्सितैर्नृपकन्यया ।
 नान्यमात्मप्रदानात्स तस्या वत्रे परं द्विजः ॥ ७१
 सा तु राजसुता स्मृत्वा भर्तुर्वचनमादितः ।
 तथेति लज्जमाना सा तमुवाच द्विजर्षभम् ॥ ७२
 ततो विहस्य विप्रपिंः सा चैवोपविवेश ह ।
 संस्मृत्य भर्तुर्वचनं गृहस्थाश्रमकाङ्क्षिणः ॥ ७३
 अथेध्मान्समुपादाय स पावकिरुपागमत् ।
 मृत्युना रौद्रभावेन नित्यं बन्धुरिवान्वितः ॥ ७४
 ततस्त्वाश्रममागम्य स पावकसुतस्तदा ।
 तां व्याजहारौघवतीं कासि यातेति चासकृत् ॥ ७५
 तस्मै प्रतिवचः सा तु भर्त्रे न प्रददौ तदा ।
 कराभ्यां तेन विप्रेण स्पृष्टा भर्तृव्रता सती ॥ ७६
 उच्छिष्टाऽस्मीति मन्वाना लज्जिता भर्तुरेव च ।
 तूष्णींभूताऽभवत्साध्वी विप्रकोपाच्च शङ्किता ॥ ७७
 अथ तां किंन्विति पुनः प्रोवाच स सुदर्शनः ।
 क सा साध्वी क सायाता गरीयः किमतो मम ७८
 पतिव्रता सत्यशीला नित्यं चैवार्जवे रता ।
 कथं न प्रत्युदेत्यद्य स्मयमाना यथापुरम् ॥ ७९
 उटजस्थस्तु तं विप्रः प्रत्युवाच सुदर्शनम् ।
 अतिथिं विद्धि संप्राप्तं ब्राह्मणं पावके च माम् ॥ ८०
 अनया छन्द्यमानोऽहं भार्यया तव सत्तम ।
 तैस्तैरतिथिसत्कारैर्ब्रह्मन्नेषा वृता मया ॥ ८१
 आत्मप्रदानविधिना मामर्चति शुभानना ।
 अनुरूपं यदत्रान्यत्तद्भवान्कर्तुमर्हति ॥ ८२
 कूटमुद्गरहस्तस्तु मृत्युस्तं वै समन्वगात् ।
 हीनप्रतिज्ञमत्रैवं वधिष्यामीति चिन्तयन् ॥ ८३

दशाभ्यां दृग्भ्यां सहितं सदृशं वक्त्रं तस्मिन् पूर्णेन्दोरुपमा
 सादृश्यं यस्य पूर्णेन्दुसदृशोपमः ॥ ५३ ॥ गृहस्थश्च गृहस्थ एव
 ॥ ५७ ॥ आत्मनः शरीरस्य ॥ ५९ ॥ प्रमाणं हितज्ञापकम्
 ॥ ६२ ॥ किंचिन्न कर्तव्यमिति न अपितु कर्तव्यमेव ॥ ६३ ॥

पृष्ठतस्तस्याप्रत्यक्षं गृहेऽन्वगमत् ॥ ६४ ॥ ब्राह्मणस्तद्रूपी मृत्युः
 ॥ ६५ ॥ एतद्व्रतप्रदानम् ॥ ६९ ॥ राज्ञि राजकन्ये ॥ ७० ॥ छन्द्यमानः
 प्रलोभ्यमानः ॥ ७१ ॥ विप्रकाराच्च शङ्कितेति थ. पाठः ॥ ७७ ॥ अनु-
 रूपं स्त्रीदृषणानुगुणं दण्डम् ॥ ८२ ॥ कूटमुद्गरो लोहदण्डः । हीन-

सुदर्शनस्तु मनसा कर्मणा चक्षुषा गिरा ।
 त्यक्तैर्ष्यस्त्यक्तमन्युश्च स्वयमानोऽब्रवीदिदम् ॥८४॥
 सुरतं तेऽस्तु विप्राय्य प्रीतिर्हि परमा मम ।
 गृहस्थस्य हि धर्मोऽय्यः संप्राप्तातिथिपूजनम् ॥८५॥
 अतिथिः पूजितो यस्य गृहस्थस्य तु गच्छति ।
 नान्यस्तस्मात्परो धर्म इति प्राहुर्मनीषिणः ॥८६॥
 प्राणाश्च मम दाराश्च यच्चान्यद्विद्यते वसु ।
 अतिथिभ्यो मया देयमिति मे व्रतमाहितम् ॥८७॥
 निःसंदिग्धं यथा वाक्यमेतन्मे समुदाहृतम् ।
 तेनाहं विप्र सत्येन स्वयमात्मानमालभे ॥ ८८॥
 पृथिवी वायुराकाशमापो ज्योतिश्च पञ्चमम् ।
 बुद्धिरात्मा मनः कालो दिशश्चैव गुणा दश ॥८९॥
 नित्यमेव हि पश्यन्ति देहिनां देहसंश्रिताः ।
 सुकृतं दुष्कृतं चापि कर्म कर्मवतांवर ॥ ९०॥
 यथैषा नानृता घाणी मयाऽद्य समुदीरिता ।
 तेन सत्येन मां देवाः पालयन्तु दहन्तु वा ॥९१॥
 ततो नादः समभवद्दिक्षु सर्वासु भारत ।
 असकृत्सत्यमित्येवं नैतन्मिथ्येति सर्वतः ॥ ९२॥
 उटजातु ततस्तस्मान्निश्चक्राम स वै द्विजः ।
 वपुषा घां च भूमिं च व्याप्य वायुरिवोद्यतः ॥९३॥
 स्वरेण विप्रः शैक्षेण त्रींलोकाननुनादयन् ।
 उवाच चैनं धर्मज्ञं पूर्वमामक्य नामतः ॥ ९४॥
 धर्मोऽहमस्मि भद्रं ते जिज्ञासार्थं तवानघ ।
 प्राप्तः सत्यं च ते ज्ञात्वा प्रीतिर्मे परमा त्वयि ॥९५॥
 विजितश्च त्वया मृत्युर्योऽयं त्वामनुगच्छति ।
 रन्ध्रान्वेषी तव सदा त्वया धृत्या वशीकृतः ॥९६॥
 न चास्ति शक्तिस्त्रैलोक्ये कस्य चित्पुरुषोत्तम ।
 पतिव्रतामिमां सार्धं तवोद्दीक्षितुमप्युत ॥ ९७॥
 रक्षिता त्वद्गुणैरेषा पातिव्रत्यगुणैस्तथा ।
 अधृष्या यदिदं ब्रूयात्तथा तन्नान्यथा भवेत् ॥९८॥

॥ इति श्रीमन्महाभारते अनुशासनपर्वणि

एषा हि तपसा स्वेन संयुक्ता ब्रह्मवादिनी ।
 पावनार्थं च लोकस्य सरिच्छ्रेष्ठा भविष्यति ॥९९॥
 अर्धेनौघवती नाम त्वामर्धेनानुयास्यति ।
 शरीरेण महाभागा योगो ह्यस्या वशे स्थितः ।
 अनया सह लोकांश्च गन्ताऽसि तपसार्जितान् ॥
 यत्र नावृत्तिमभ्येति शाश्वतांस्ताननुत्तमान् ।
 अनेन चैव देहेन लोकांस्त्वमभिपत्स्यसे ॥ १०१॥
 निर्जितश्च त्वया मृत्युरैश्वर्यं च तवोत्तमम् ।
 पञ्चभूतान्यतिक्रान्तः स्ववीर्याच्च मनोजवः ।
 गृहस्थधर्मेणानेन कामक्रोधौ च ते जितौ ॥१०२॥
 स्नेहो रागश्च तन्द्री च मोहो द्रोहश्च केवलः ।
 तव शुश्रूषया राजन्नाजपुत्र्या च निर्जिताः ॥१०३॥
 भीष्म उवाच ।
 शुक्लानां तु सहस्रेण वाजिनां रथमुत्तमम् ।
 युक्तं प्रगृह्य भगवान्वासवोप्याजगाम तम् ॥१०४॥
 मृत्युरात्मा च लोकाश्च जिता भूतानि पञ्च च ।
 बुद्धिः कालो मदो मोहः कामक्रोधौ तथैव च ॥१०५॥
 तस्माद्ब्रह्मश्रमस्थस्य नान्यदैवतमस्ति वै ।
 ऋतेऽतिथिं नरव्याघ्र मनसैतद्विचारय ॥ १०६॥
 अतिथिः पूजितो यद्धि ध्यायते मनसा शुभम् ।
 न तत्क्रतुशतेनापि तुल्यमाहुर्मनीषिणः ॥ १०७॥
 सुदत्तं सुकृतं वाऽपि कम्पयेदप्यनर्चितः ॥१०८॥
 पात्रं त्वतिथिमासाद्य शीलाढ्यं यो न पूजयेत् ।
 स दत्त्वा दुष्कृतं तस्मै पुण्यमादाय गच्छति ॥१०९॥
 एतत्ते कथितं पुत्र मयाऽऽख्यानमनुत्तमम् ।
 यथा हि विजितो मृत्युर्गृहस्थेन पुराऽभवत् ॥११०॥
 धन्यं यशस्यमायुष्यमिदमाख्यानमुत्तमम् ।
 बुभूषताऽभिमन्तव्यं सर्वदुश्चरितापहम् ॥ १११॥
 इदं यः कथयेद्विद्वानहन्यहनि भारत ।
 सुदर्शनस्य चरितं पुण्यांलोकानवाप्नुयात् ॥११२॥

दानधर्मपर्वणि द्वितीयोऽध्यायः ॥ २ ॥

प्रतिज्ञं त्यक्तातिथिव्रतम् ॥८३॥ गुणाः इन्द्रियाणि तदभिमानि-
 भ्यो देवता इत्यर्थः ॥ ८९ ॥ शैक्षेण उदात्तादिधर्मवता ॥९४॥
 अर्धेन औघवती नाम नदी भविष्यतीति शेषः । योगो
 हीति योगसिद्धेयमतः शरीरद्वयं कर्मिण्यतीत्यर्थः ॥१००॥ राज-

न्निति ऋषिराजत्वात् राजजामातृत्वाद्वा संबोधनम् ॥ १०३ ॥
 बुद्धिरित्यादावपि जितेत्याद्यनुषङ्गः ॥ १०५ ॥ बुभूषता भूति-
 मिच्छता ॥ १११ ॥ द्वितीयोऽध्यायः ॥ २ ॥

तृतीयोऽध्यायः ॥ ३ ॥

भीष्मेण युधिष्ठिरं प्रति ब्राह्मण्यस्य क्षत्रियादिदौर्लभ्ये दृष्टान्ततया मतङ्गोपाख्यानकथनारम्भः ॥ १ ॥ तत्रेन्द्रमतङ्ग-
संवादानुवादारम्भः ॥ २ ॥

युधिष्ठिर उवाच ।

प्रज्ञाश्रुताभ्यां वृत्तेन शीलेन च यथा भवान् ।
गुणैश्च विविधैः सर्वैर्वयसा च समन्वितः ॥ १
भवान्विशिष्टो बुद्ध्या च प्रज्ञया तपसा तथा ।
'सर्वेषामेव जातानां सतामेतन्न संशयः ॥' २
तस्माद्भवन्तं पृच्छामि धर्मं धर्मभृतांवर ।
नान्यस्त्वदन्यो लोकेषु प्रष्टव्योऽस्ति नराधिप ॥ ३
क्षत्रियो यदि वा वैश्यः शूद्रो वा राजसत्तम ।
ब्राह्मण्यं प्राप्नुयाद्येन तन्मे व्याख्यातुमर्हसि ॥ ४
'ब्राह्मण्यं यदि दुष्प्रापं त्रिभिर्वर्णैर्नराधिप ।'
तपसा वा सुमहता कर्मणा वा श्रुतेन वा ।
ब्राह्मण्यमथ चेदिच्छेत्कथं शक्यं पितामह ॥ ५
भीष्म उवाच ।
ब्राह्मण्यमतिदुष्प्राप्यं वर्णैः क्षत्रादिभिस्त्रिभिः ।
परं हि सर्वभूतानां स्थानमेतद्युधिष्ठिर ॥ ६
ब्रह्मिस्तु संसरन्त्योनीर्जायमानः पुनः पुनः ।
पर्याये तात कस्मिंश्चिद्ब्राह्मणो नाम जायते ॥ ७
अत्राप्युदाहरन्तीममितिहासं पुरातनम् ।
मतङ्गस्य च संवादं गर्दभ्याश्च युधिष्ठिर ॥ ८
द्विजातेः कस्यचित्तात तुल्यवर्णः सुतस्त्वभूत् ।
मतंगो नाम नाम्नाऽऽसीत्सर्वैः समुदितो गुणैः ॥ ९
स यज्ञकारः कौन्तेय पित्रोत्सृष्टः परंतप ।
प्रायाद्गर्दभयुक्तेन रथेनाप्याशुगामिना ॥ १०
स बालं गर्दभं राजन्वहन्तं मातुरन्तिके ।
निरविध्यत्प्रतोदेन नासिकायां पुनः पुनः ॥ ११

वृत्तमाचारः । शीलं विनयः ॥ १ ॥ ब्राह्मण्यं चेदिच्छेत्तर्हि
केन प्राप्नुयात्तदिति अनुपज्य व्याख्येयम् ॥ ४ ॥ पर्याये आवृत्तौ
जन्मनाम् ॥ ७ ॥ तुल्यवर्णः अन्यवर्णजोऽपि जातकर्मादिसं-
स्कारयोगात्तुल्यवर्णत्वं गतः । नाम प्रसिद्धम् ॥ ९ ॥ यज्ञकारः
यज्ञं कारयन् आर्क्ष्यं कुर्वन्नित्यर्थः । प्रायात् अमिचयनार्थ-
मिष्टका आनेतुमित्यर्थाद्भूम्यते ॥ १० ॥ बालं अशिक्षितम्

तं दृश्य नमि निर्भिन्नं गर्दभी पुत्रगृद्धिनी ।
उवाच मा शुचः पुत्र चण्डालस्त्वाभिविध्यति १२
ब्राह्मणो दारुणो नास्ति मैत्रो ब्राह्मण उच्यते ।
आचार्यः सर्वभूतानां शास्ता किं प्रहरिष्यति ॥ १३
अयं तु पापप्रकृतिर्बाले न कुरुते दयाम् ।
स्वयोनिं मानयत्येव भावो भावं नियच्छति ॥ १४
एतच्छ्रुत्वा मतङ्गस्तु दारुणं रासभीवचः ।
अवतीर्य रथात्तूर्णं रासभीं प्रत्यभापत ॥ १५
ब्रूहि रासभि कल्याणि माता मे येन दूषिता ।
केन मां वेत्सि चण्डालं ब्राह्मण्यं केन मेऽनशत् ।
तत्त्वेनैतन्महाप्राज्ञे ब्रूहि सर्वमशेषतः ॥ १६
गर्दभ्युवाच ।
ब्राह्मण्यां वृषलेन त्वं मत्तायां नापितेन ह ।
जातस्त्वमसि चण्डालो ब्राह्मण्यं तेन तेऽनशत् १७
एवमुक्तो मतङ्गस्तु प्रतिप्रायाद्गृहं पुनः ।
तमागतमभिप्रेक्ष्य पिता वाक्यमथाब्रवीत् ॥ १८
यस्त्वं यज्ञार्थसंमिद्धो नियुक्तो गुरुकर्मणि ।
कस्मात्प्रतिनिवृत्तोऽसि कच्चिन्न कुशलं तव ॥ १९
मतङ्ग उवाच ।
अन्ययोनिरयोनिर्वा कथं स कुशली भवेत् ।
कुशलं तु कुतस्तस्य यस्येयं जननी पितः ॥ २०
ब्राह्मण्यां वृषलाज्जातं पितर्वेदयते हि माम् ।
अमानुषी गर्दभीयं तस्मात्तप्से तपो महत् ॥ २१
एवमुक्त्वा स पितरं प्रतस्थे कृतनिश्चयः ।
ततो गत्वा महारण्यमतपत्सुमहत्तपः ॥ २२

॥ ११ ॥ बाले त्वयि । भावः जातिस्वभावः । भावं बुद्धिं
नियच्छति मार्गान्तरादपकर्षति । भावं भावोऽधिगच्छतीति
थ. ध. पाठः ॥ १४ ॥ कुरुणं रासभीवच इति ध. पाठः ॥ १५ ॥
संमिद्धो संसिध्यर्थम् ॥ १९ ॥ अन्ययोनिर्योनिश्चण्डालजातिः । अयो-
निस्तदन्यः कुत्सितयोनिः । तयोर्हानिकर्मतया कुशलित्वं नाम्नी-
त्यर्थः ॥ २० ॥

* एतदाध्यायत्रयं झ. पाठे २७-२८-२९ तमाध्यायतया वर्तन्ते ।

ततः स तापयामास विबुधांस्तपसाऽन्वितः ।
 मतङ्गः सुसुखं प्रेप्सुः स्थानं सुचरितादपि ॥ २३
 तं तथा तपसा युक्तमुवाच हरिवाहनः ।
 मतङ्ग तप्स्यसे किं त्वं भोगानुत्सृज्य मानुषान् ॥ २४
 वरं ददामि ते हन्त वृणीष्व त्वं यदिच्छसि ।
 यच्चाप्यवाप्यं हृदि ते सर्वं तद्ब्रूहि मा चिरम् ॥ २५
 मतङ्ग उवाच ।
 ब्राह्मण्यं कामयानोऽहमिदमारब्धवांस्तपः ।
 गच्छेयं तदवाप्येह वर एष वृतो मया ॥ २६

भीष्म उवाच ।
 एतच्छ्रुत्वा तु वचनं तमुवाच पुरंदरः ।
 मतङ्ग दुर्लभमिदं विप्रत्वं प्रार्थ्यते त्वया ॥ २७
 ब्राह्मण्यं प्रार्थयानस्त्वमप्राप्यमकृतात्मभिः ।
 विनशिष्यसि दुर्बुद्धे तदुपारम मा चिरम् ॥ २८
 श्रेष्ठं यत्सर्वभूतेषु तपो यदतिवर्तते ।
 तदयं प्रार्थयानस्त्वमचिराद्दिनशिष्यसि ॥ २९
 देवतासुरमर्त्येषु यत्पवित्रं परं स्मृतम् ।
 चण्डालयोनौ जातेन न तत्प्राप्यं कथंचन ॥ ३०

॥ इति श्रीमन्महाभारते अनुशासनपर्वणि दानधर्मपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

मतङ्गेन ब्राह्मण्यप्राप्तये वर्षशतं तपश्चरणम् ॥ १ ॥ तंप्रतीन्द्रेण प्राणिनां कथंचिन्मानुषत्वलाभेपि नानानीचयोनिषु परिभ्रमणपूर्वकं क्रमेण त्रैवर्णिकत्वमात्रप्राप्तिकथनेन ब्राह्मण्यस्य दुर्लभत्वोक्तिः ॥ २ ॥

भीष्म उवाच ।
 एवमुक्तो मतङ्गस्तु संशितात्मा यतव्रतः ।
 अतिष्ठदेकपादेन वर्षाणां शतमच्युतः ॥ १
 तमुवाच ततः शक्रः पुनरेव महायशः ।
 ब्राह्मण्यं दुर्लभं तात प्रार्थयानो न लप्स्यसे ॥ २
 मतङ्ग परमं स्थानं प्रार्थयन्विनशिष्यसि ।
 मा कृथाः साहसं पुत्र नैष धर्मपथस्तव ॥ ३
 'विमार्गतो मार्गमाणः सर्वथा न भविष्यसि ।'
 न हि शक्यं त्वया प्राप्तुं ब्राह्मण्यमिह दुर्मते ।
 अप्राप्यं प्रार्थयानो हि नचिराद्दिनशिष्यसि ॥ ४
 मतङ्ग परमं स्थानं वार्यमाणोऽसकृन्मया ।
 चिकीर्ष्यसेव तपसा सर्वथा न भविष्यसि ॥ ५
 तिर्यग्योनिगतः सर्वा मानुष्यं यदि गच्छति ।
 स जायते पुल्कसो वा चण्डालो वाऽप्यसंशयः ॥ ६
 पुल्कसः पापयोनिर्वा यः कश्चिदिह लक्ष्यते
 स तस्यामेव सुचिरं मतङ्ग परिवर्तते ॥ ७
 ततो दशशते काले लभते शूद्रतामपि ।

शूद्रयोनावपि ततो बहुशः परिवर्तते ॥ ८
 ततस्त्रिंशद्वर्षे काले लभते वैश्यतामपि ।
 वैश्यतायां चिरं कालं तत्रैव परिवर्तते ।
 ततः पष्टिगुणे काले राजन्यो नाम जायते ॥ ९
 ततः पष्टिगुणे काले लभते ब्रह्मबन्धुताम् ।
 ब्रह्मबन्धुश्चिरं कालं ततस्तु परिवर्तते ॥ १०
 ततस्तु द्विशते काले लभते काण्डपृष्ठताम् ।
 काण्डपृष्ठश्चिरं कालं तत्रैव परिवर्तते ॥ ११
 ततस्तु त्रिशते काले लभते जपतामपि ।
 तं च प्राप्य चिरं कालं तत्रैव परिवर्तते ॥ १२
 ततश्चतुःशते काले श्रोत्रियो नाम जायते ।
 श्रोत्रियत्वे चिरं कालं तत्रैव परिवर्तते ॥ १३
 तदेवं शोकहर्षौ तु कामद्वेषौ च पुत्रक ।
 अतिमानातिवादौ च प्रविशेते द्विजाधमम् ॥ १४
 तांश्चेज्जयति शत्रून्स तदा प्राप्नोति सद्गतिम् ।
 अथ ते वै जयन्त्येनं तालं पक्कमिवापतेत् ॥ १५

सुचरितानपमश्च हेतोः स्थानं ब्राह्मण्यं सुखेन प्रेप्सुर्विबुधांस्तपयामासेति संबन्धः ॥ २३ ॥ हरिवाहन इन्द्रः ॥ २४ ॥ तृतीयोऽध्यायः ॥ ३ ॥

काण्डपृष्ठतां शस्त्रजीवित्वम् ॥ ११ ॥ जपतां गायत्रीमात्रसेविनां कुले जन्मेति शेषः ॥ १२ ॥ श्रोत्रियः अधीतवेदः ॥ १३ ॥ तत् तदा श्रोत्रियत्वलाभेऽपि ॥ १४ ॥ ते शोका-

मतङ्ग संप्रधार्यैवं यदहं त्वामचूचुदम् ।

वृणीष्व काममन्यं त्वं ब्राह्मण्यं हि सुदुर्लभम् ॥ १६

॥ इति श्रीमन्महाभारते अनुशासनपर्वणि दानधर्मपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

इन्द्रेण पुनर्ब्राह्मण्यप्राप्तये तपस्यते मतङ्गाय ब्राह्मण्यस्य दुष्प्रापत्वकथनपूर्वकमितराभीष्टवरदानम् ॥ १ ॥

भीष्म उवाच ।

एवमुक्तो मतङ्गस्तु संशितात्मा यतव्रतः ।

सहस्रमेकपादेन ततो ध्याने व्यतिष्ठत ॥ १

तं सहस्रावरे काले शक्रो द्रष्टुमुपागमत् ।

तदेव च पुनर्वाक्यमुवाच बलवृत्रहा ॥ २

मतङ्ग उवाच ।

इदं वर्षसहस्रं वै ब्रह्मचारी समाहितः ।

अतिष्ठमेकपादेन ब्राह्मण्यं नाम्नायां कथम् ॥ ३

शक्र उवाच ।

चण्डालयोनौ जातेन नावाप्यं वै कथंचन ।

अन्यं कामं वृणीष्व त्वं मा वृथा तेऽस्त्वयं श्रमः ॥ ४

एवमुक्तो मतङ्गस्तु भृशं शोकपरायणः ।

अध्यतिष्ठद्रयां गत्वा सोऽङ्गुष्ठेन शतं समाः ॥ ५

सुदुर्बहं वह्न्योगं कृशो धमनिसंततः ।

त्वगस्थिभूतो धर्मात्मा स ततापेति नः श्रुतम् ॥ ६

तं तपन्तमभिद्रुत्य पाणिं जग्राह वासवः ।

वराणामीश्वरो दाता सर्वभूतहिते रतः ॥ ७

शक्र उवाच ।

मतङ्ग ब्राह्मणत्वं ते विरुद्धमिह दृश्यते ।

ब्राह्मण्यं दुर्लभतरं संवृतं परिपन्थिभिः ॥ ८

पूजयन्सुखमाप्नोति दुःखमाप्नोत्यपूजयन् ।

ब्राह्मणे सर्वभूतानां योगक्षेमः समाहितः ॥ ९

ब्राह्मणेभ्योऽनुत्पद्यन्ते पितरो देवतास्तथा ।

ब्राह्मणः सर्वभूतानां मतङ्ग पर उच्यते ॥ १०

ब्राह्मणः कुरुते तद्धि यथा यद्यच्च वाञ्छति ॥ ११

दयः । एनं श्रोत्रियम् ॥ १५ ॥ चतुर्थोऽध्यायः ॥ ४ ॥

सहस्रं वत्सरान् ॥ १ ॥ अभिद्रुत्य गत्वा ॥ ७ ॥

परिपन्थिभिः कामाद्यैश्चोरैः संवृतमतो दुःसंरक्ष्यमपीत्यर्थः ॥ ८ ॥

अपूजयन् ब्राह्मणमिति शेषः ॥ ९ ॥ ब्राह्मणेभ्यस्तद्वारा

देवादयस्तृप्यन्तीत्यर्थः ॥ १० ॥ यद्यद्वाञ्छति तत्तत्कुरुते ॥ ११ ॥

बह्वीस्तु संसरन्त्योनीर्जायमानः पुनःपुनः ।

पर्याये तात कस्मिंश्चिद्ब्राह्मण्यमिह विन्दति ॥ १२

तदुत्सृज्येह दुष्प्रापं ब्राह्मण्यमकृतात्मभिः ।

अन्यं वरं वृणीष्व त्वं दुर्लभोऽयं हि ते वरः ॥ १३

किं मां तुदसि दुःखार्तं मृतं मारयसे च माम् ।

त्वां तु शोचामि यो लब्ध्वा ब्राह्मण्यं न बुभूषसे १४

ब्राह्मण्यं यदि दुष्प्रापं त्रिभिर्वर्णैर्दुरासदम् ।

सुदुर्लभं सदावाप्य नानुतिष्ठन्ति मानवाः ॥ १५

ये पापेभ्यः पापतमास्तेषामधम एव सः ।

ब्राह्मण्यं योऽवजानीते धनं लब्ध्वेव दुर्लभम् ॥ १६

दुष्प्रापं खलु विप्रत्वं प्राप्तं दुरनुपालनम् ।

दुरवापमवाप्यैतन्नानुतिष्ठन्ति मानवाः ॥ १७

एकारामो ह्यहं शक्र निन्देद्भो निष्परिग्रहः ।

अहिंसादममास्थाय कथं नार्हामि विप्रताम् ॥ १८

दैवं तु कथमेतद्वै यदहं मातृदोषतः ।

एतामवस्थां संप्राप्तो धर्मज्ञः सन्पुरंदर ॥ १९

नूनं दैवं न शक्यं हि पौरुषेणातिवर्तितुम् ।

यदर्थं यत्नयानेव न लभे विप्रतां विभो ॥ २०

एवंगते तु धर्मज्ञ दातुमर्हसि मे वरम् ।

यदि तेऽहमनुग्राह्यः किञ्चिद्वा सुकृतं मम ॥ २१

वैशंपायन उवाच ।

वृणीष्वेति तदा प्राह ततस्तं बलवृत्रहा ।

चोदितस्तु महेन्द्रेण मतङ्गः प्राब्रवीदिदम् ॥ २२

यथा कामविहारी स्यां कामरूपी विहंगमः ।

नानुतिष्ठन्ति तदुचितान् शमदमादीन् सेवन्तेऽतः प्राप्तमपि

दुःसंरक्ष्यमिति भावः ॥ १५ ॥ अवजानीते अवज्ञां करोति । न

रक्षतीति यावत् ॥ १६ ॥ दैवं प्राकर्म । यत् यतः एतां

अब्राह्मणत्वरूपाम् ॥ १९ ॥ पञ्चमोऽध्यायः ॥ ५ ॥

ब्रह्मक्षत्राविरोधेन पूजां च प्राप्नुयामहम् ॥ २३
 यथा ममाक्षया कीर्तिर्भवेच्चापि पुरंदर ।
 कर्तुमर्हसि तदेव शिरसा त्वां प्रसादये ॥ २४
 शक्र उवाच ।
 'मतङ्ग गम्यतां शीघ्रमेवमेतद्भविष्यति ।
 स्त्रियः सर्वास्त्वया लोके यक्ष्यन्ते भूतिकर्मणि ॥ २५

छन्दोदेव इति ख्यातः स्त्रीणां पूज्यो भविष्यसि ।
 कीर्तिश्च तेऽतुला वत्स त्रिषु लोकेषु यास्यति ॥ २६
 एवं तस्मै वरं दत्त्वा वासवोऽन्तरधीयत ।
 प्राणांस्त्यक्त्वा मतङ्गोपि प्राप तत्स्थानमुत्तमम् ॥ २७
 एवमेव परं स्थानं मर्त्यानां भरतर्षभ ।
 ब्राह्मण्यं नाम दुष्प्रापमिन्द्रेणोक्तं महात्मना ॥ २८

॥ इति श्रीमन्महाभारते अनुशासनपर्वणि दानधर्मपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

युधिष्ठिरेण भीष्मप्रति सविस्तरं विश्वामित्रचरित्रानुवादपूर्वकं तस्य ब्राह्मण्यप्राप्तिहेतुप्रश्नः ॥ १ ॥

युधिष्ठिर उवाच ।
 ब्राह्मण्यं यदि दुष्प्राप्यं त्रिभिर्वर्णैर्नराधिप ।
 कथं प्राप्तं महाराज क्षत्रियण महात्मना ॥ १
 विश्वामित्रेण धर्मात्मन्ब्राह्मणत्वं नर्पय ।
 श्रोतुमिच्छामि तच्चेन तन्मे ब्रूहि पितामह ॥ २
 तेन ह्यमितर्वीर्येण वसिष्ठस्य महात्मनः ।
 हतं पुत्रशतं सद्यस्तपसाऽपि पितामह ॥ ३
 यातुधानाश्च बहवो राक्षसास्तिग्मतेजसः ।
 मन्युनाऽऽविष्टदेहेन सृष्टाः कालान्तकोपमाः ॥ ४
 महान्कुशिकवंशश्च ब्रह्मर्षिशतसंकुलः ।
 स्थापितो नरलोकेऽस्मिन्विद्वद्ब्राह्मणसंकुलः ॥ ५
 ऋचीकस्यात्मजश्चैव शुनःशेपो महातपाः ।
 विमोक्षितो महासत्रात्पशुतामप्युपागतः ॥ ६
 हरिश्चन्द्रकृतां देवांस्तोषयित्वाऽऽत्मतेजसा ।
 पुत्रतामनुमंप्राप्तो विश्वामित्रस्य धीमतः ॥ ७
 नाभिवादयते ज्येष्ठं देवरातं नराधिप ।
 पुत्राः पञ्चशतं चापि शप्ताः श्वपचतां गताः ॥ ८
 त्रिशङ्कुर्वन्धुभिर्मुक्त ऐक्ष्वाकः प्रीतिपूर्वकम् ।

अवाक्षिशरा दिवं नीतो दक्षिणामाश्रितो दिशम् ॥ ९
 विश्वामित्रस्य भगिनी नदी देवर्षिसेविता ।
 कौशिकीति कृता पुण्या ब्रह्मर्षिसुरसेविता ॥ १०
 तपोविघ्नकरी चैव पञ्चचूडा सुसंमता
 रम्भा नामाप्सराः शापाद्यस्य शैलत्वमागता ॥ ११
 तथैवास्य भयाद्बद्धा वसिष्ठः सलिले पुरा ।
 आत्मानं मज्जयञ्च श्रीमान्विपाशः पुनरुत्थितः ॥ १२
 तदाप्रभृति पुण्या हि विपाशाऽभून्महानदी ।
 विख्याता कर्मणा तेन वसिष्ठस्य महात्मनः ॥ १३
 वश्यश्च भगवान्येन देवसेनाग्रगः प्रभुः ।
 स्तुतः प्रीतमनाश्चासीच्छापाच्चैनममुञ्चत ॥ १४
 ध्रुवस्याञ्जानपादस्य ब्रह्मर्षीणां तथैव च ।
 मध्ये ज्वलति यो नित्यमुदीचीमाश्रितो दिशम् ॥ १५
 तस्यैतानि च कर्माणि तथाऽन्यानि च कौरव ।
 क्षत्रियस्येत्यतो जातमिदं कौहतूलं मम ॥ १६
 किमेतदिति तच्चेन प्रब्रूहि भरतर्षभ ।
 देहान्तरमनासाद्य कथं स ब्राह्मणोऽभवत् ॥ १७

शुनःशेपो देवांस्तोषयित्वा तैर्मोक्षितः सन्पुत्रतां विश्वामित्र-
 स्यानुमंप्राप्त इत्युत्तरेण संबन्धः ॥ ७ ॥ नाभिवादयते न न-
 मस्कुर्वन्ति । अनुस्वारलोप आर्षः । देवरातं देवैर्विश्वामित्राय
 दत्तं तेन च ज्येष्ठं कृतं सन्तम् । शप्ता येनेति शेषः ॥ ८ ॥
 बन्धुभिर्मुक्तः । वसिष्ठशापेन चण्डालतां गतत्वात् । दिवं येन
 नीतः ॥ ९ ॥ पञ्च चूडाः बलयभेदा यस्याः सा ॥ ११ ॥

त्रिशङ्कुं याजयन्विश्वामित्रो वसिष्ठपुत्रः शप्ताः श्वपचस्य याज-
 कस्त्वं श्वपचो भविष्यसीति । तं शापमृतं कर्तुं विश्वामित्रः
 कस्यांनिदापदि श्वजाघर्षां चौर्येणार्जयित्वा पक्तुमारेभे ।
 तामिन्द्रः दयेनरूपेण हतवान् । तावन्नैवायं शापान्मुक्तो वर्ष-
 चेन्द्र इति । देवसेनानामग्रगः श्रेष्ठ इन्द्रः ॥ १४ ॥ ज्वलति
 ताराहण्येण ॥ १५ ॥

एतत्तत्त्वेन मे तात सर्वमाख्यातुमर्हसि ।

स्थाने मतङ्गो ब्राह्मण्यं नालभद्भरतर्षभ ।

मतङ्गस्य यथातत्त्वं तथैवैतद्ब्रूय मे ॥

१८ चण्डालयोनौ जातो हि कथं ब्राह्मण्यमाप्तवान् ॥ १९

॥ इति श्रीमन्महाभारते अनुशासनपर्वणि दानधर्मपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

भीष्मेण युधिष्ठिरं प्रति विश्वामित्रस्योत्पत्तिप्रकारकथनेनैव ब्राह्मण्यप्राप्तिप्रकारकथनम् ॥ १ ॥

भीष्म उवाच ।

श्रूयतां पार्थ तत्त्वेन विश्वामित्रो यथा पुरा ।

ब्राह्मणत्वं गतस्तात ब्रह्मर्षित्वं तथैव च ॥ १

भरतस्यान्ववाये वै मिथिलो नाम पार्थिवः ।

बभूव भरतश्रेष्ठ यज्वा धर्मभृतांवरः ॥ २

तस्य पुत्रो महानासीज्जहुर्नाम नरेश्वरः ।

दुहितृत्वमनुप्राप्ता गङ्गा यस्य महात्मनः ॥ ३

तस्यात्मजस्तुल्यगुणः सिन्धुद्वीपो महायशः

सिन्धुद्वीपाच्च राजर्षिर्बलाकाश्चो महाबलः ॥ ४

बलुभस्तस्य तनयः साक्षाद्दर्भ इवापरः ।

कुशिकस्तस्य तनयः सहस्राक्षसमद्युनिः ॥ ५

कुशिकस्यात्मजः श्रीमान्गाधिर्नाम जनेश्वरः ।

अपुत्रः प्रसवेनार्थी वनवासमुपावसत् ॥ ६

कन्या जज्ञे सुतात्तस्य वने निवसतः सतः ।

नाम्ना सत्यवती नाम रूपेणाप्रतिमा भुवि ॥ ७

तां वव्रे भार्गवः श्रीमांश्च्यवनस्यात्मसंभवः ।

ऋचीक इति विख्यातो विपुले तपसि स्थितः ॥ ८

स तां न प्रददौ तस्मै ऋचीकाय महात्मने ।

दरिद्र इति मत्वा वै गाधिः शत्रुनिबर्हणः ॥ ९

प्रत्याख्याय पुनर्यान्तमब्रवीद्राजसत्तमः ।

शुल्कं प्रदीयतां मह्यं ततो वत्स्यसि मे सुताम् ॥ १०

ऋचीक उवाच ।

किं प्रयच्छामि राजेन्द्र तुभ्यं शुल्कमहं नृप ।

दुहितुर्ब्रूयसंसक्तो माऽभूत्तत्र विचारणा ॥ ११

गाधिरुवाच ।

चन्द्ररश्मिप्रकाशानां हयानां वातरंहसाम् ।

एकतः श्यामकर्णानां सहस्रं देहि भार्गव ॥ १२

भीष्म उवाच ।

ततः स भृगुशार्दूलश्च्यवनस्यात्मजः प्रभुः ।

अब्रवीद्वरुणं देवमादित्यं पतिमम्भसाम् ॥ १३

एकतः श्यामकर्णानां हयानां चन्द्रवर्चसाम् ।

सहस्रं वातवेगानां भिक्षे त्वां देवसत्तम ॥ १४

तथेति वरुणो देव आदित्यो भृगुसत्तमम् ।

उवाच यत्र ते छन्दस्तत्रोत्थास्यन्ति वाजिनः ॥ १५

ध्यातमात्रे ऋचीकेन हयानां चन्द्रवर्चसाम् ।

गङ्गाजलात्समुत्तस्थौ सहस्रं विपुलौजसाम् ॥ १६

अदूरे कान्यकुब्जस्य गङ्गायास्तीरमुत्तमम् ।

अश्वतीर्थं तदद्यापि मानवाः परिचक्षते ॥ १७

ततो वै गाधये तात सहस्रं वाजिनां शुभम् ।

ऋचीकः प्रददौ प्रीतः शुल्कार्थं तपतां वरः ॥ १८

ततः स विस्मितो राजा गाधिः शापभयेन च ।

ददौ तां समलंकृत्य कन्यां भृगुसुताय वै ॥ १९

जग्राह विधिवत्पाणिं तस्या ब्रह्मर्षिसत्तमः ।

सा च तं पतिमासाद्य परं हर्षमवाप ह ॥ २०

स तुतोप च ब्रह्मर्षिस्तस्या वृत्तेन भारत ।

छन्दयामास चैवैनां वरेण वरवर्णिनीम् ॥ २१

स्थाने युक्तम् । कथं ब्राह्मण्यं प्राप्तवान्विश्वामित्र इति शेषः ॥ १३ ॥ षष्ठोऽध्यायः ॥ ६ ॥

ब्राह्मणेष्वापि ऋषित्वं मन्त्रद्रष्टृत्वं गोत्रप्रवर्तकत्वं वा ॥ १ ॥ भरतस्यान्वये चैवाजमीढ इति झ. पाठः ॥ २ ॥ पिपलस्तस्य तनय इति झ. पाठः । पल्लवस्तस्येति ट. पाठः ॥ ५ ॥ प्रसवेन

सोमाभिपवनिमित्तेन । अर्था पुत्रार्था ॥ ६ ॥ सुतात् सोमाभिपवोपलक्षिताद्यज्ञात् ॥ ७ ॥ भार्गवो भृगोर्गोत्रापत्यम् ॥ ८ ॥ वत्स्यसि उद्वाहेन प्राप्स्यसि ॥ १० ॥ असंसक्तो निःसंशयः ॥ ११ ॥ आदित्यमदितेः पुत्रम् ॥ १३ ॥ छन्द इच्छा ॥ १५ ॥ वरेण पुत्रं ते दास्यामीत्यनुग्रहेण ॥ २१ ॥

मात्रे तत्सर्वमाचख्यौ सा कन्या राजसत्तम ।
 अथ तामब्रवीन्माता सुतां किञ्चिदवाञ्छुखीम् ॥२२
 ममापि पुत्रि भर्ता ते प्रसादं कर्तुमर्हति ।
 अपत्यस्य प्रदानेन समर्थश्च महातपाः ॥ २३
 ततः सा त्वरितं गत्वा तत्सर्वं प्रत्यवेदयत् ।
 मातुश्चिकीर्षितं राजन्क्रवीकस्तामथाब्रवीत् ॥२४
 गुणवन्तं च पुत्रं वै त्वं च साऽथ जनिष्यथ ।
 जनन्यास्तव कल्याणि मा भूद्वै प्रणयोऽन्यथा ॥२५
 तत्र चैव गुणश्लाघी पुत्र उत्पत्स्यते महान् ।
 अस्मद्वंशकरः श्रीमांस्तव भ्राता च वंशकृत् ॥२६
 ऋतुस्नाता च साऽथत्वं त्वं च वृक्षमुदुम्बरम् ।
 परिष्वजेतं कल्याणि तत इष्टमवाप्स्यथः ॥ २७
 चरुद्वयमिदं चैव मन्त्रपूतं शुचिस्मिते ।
 त्वं च सा चोपभुञ्जीतं ततः पुत्राववाप्स्यथः ॥२८
 ततः सत्यवती हृष्टा मातरं प्रत्यभाषत ।
 यद्वचीकेन कथितं तच्चाचख्यौ चरुद्वयम् ॥ २९
 तामुवाच ततो माता सुतां सत्यवतीं तदा ।
 पुत्रि पूर्वोपपन्नायाः कुरुष्व वचनं मम ॥ ३०
 भर्ता य एष दत्तस्तं चरुमन्त्रपुरस्कृतः ।
 एनं प्रयच्छ मह्यं त्वं मदीयं त्वं गृहाण च ॥३१
 व्यत्यासं वृक्षयोश्चापि करवाव शुचिस्मिते ।
 यदि प्रमाणं वचनं मम मातुरनिन्दिते ॥ ३२
 स्वमपत्यं विशिष्टं हि सर्व इच्छत्यनाविलम् ।
 व्यक्तं भगवता चात्र कृतमेवं भविष्यति ॥ ३३
 ततो मे त्वच्चरौ भावः पादपे च सुमध्यमे ।
 कथं विशिष्टो भ्राता मे भवेदित्येव चिन्तय ॥३४
 तथाच कृतवत्यौ ते माता सत्यवती च सा ।
 अथ गर्भावनुप्राप्ते उभे ते वै युधिष्ठिर ॥ ३५
 दृष्ट्वा गर्भमनुप्राप्तां भार्या स च महानृषिः ।
 उवाच तां सत्यवतीं दुर्मना भृगुसत्तमः ॥ ३६
 व्यत्यासेनोपयुक्तस्ते चरुर्व्यक्तं भविष्यति ।
 व्यत्यासः पादपे चापि सुव्यक्तं ते कृतः शुभे ॥३७

मया हि विश्वं यद्ब्रह्म त्वच्चरौ सन्निवेशितम् ।
 क्षत्रवीर्यं च सकलं चरौ तस्या निवेशितम् ॥३८
 त्रैलोक्यविख्यातगुणं त्वं विप्रं जनयिष्यसि ।
 सा च क्षत्रं विशिष्टं वै तत एतत्कृतं मया ॥ ३९
 व्यत्यासस्तु कृतो यस्माच्चया मात्रा च ते शुभे ।
 तस्मात्सा ब्राह्मणं श्रेष्ठं माता ते जनयिष्यति ॥४०
 क्षत्रियं तूग्रकर्माणं त्वं भद्रे जनयिष्यसि ।
 न हि ते तत्कृतं साधु मातृस्नेहेन भामिनि ॥४१
 सा श्रुत्वा शोकसंतप्ता पपात वरवर्णिनी ।
 भूमौ सत्यवती राजंश्छिन्नेव रुचिरा लता ॥४२
 प्रतिलभ्य च सा संज्ञां शिरसा प्रणिपत्य च ।
 उवाच भार्या भर्तारं गाधेयी भार्गवर्षभम् ॥४३
 प्रसादयन्त्यां भार्यायां मयि ब्रह्मविदांवर ।
 प्रसादं कुरु विप्रर्षे न मे स्यात्क्षत्रियः सुतः ॥४४
 कामं ममोग्रकर्मा वै पौत्रो भवितुमर्हति ।
 न तु मे स्यात्सुतो ब्रह्मन्नेप मे दीयतां वरः ॥४५
 एवमस्त्विति होवाच स्वां भार्यां सुमहातपाः ।
 ततः सा जनयामास जमदग्निं सुतं शुभम् ॥४६
 विश्वामित्रं चाजनयद्वाधिभार्या यशस्विनी ।
 ऋषेः प्रसादाद्राजेन्द्र ब्रह्मर्षिं ब्रह्मवादिनम् ॥४७
 ततो ब्राह्मणतां यातो विश्वामित्रो महातपाः ।
 क्षत्रियः सोऽप्यथ तथा ब्रह्मवंशस्य कारकः ॥४८
 तस्य पुत्रा महात्मानो ब्रह्मवंशविवर्धनाः ।
 तपस्विनो ब्रह्मविदो गोत्रकर्तार एव च ॥ ४९
 मधुच्छन्दश्च भगवान्देवरातश्च वीर्यवान् ।
 अक्षीणश्च शकुन्तश्च बभ्रुः कालपथस्तथा ॥ ५०
 याज्ञवल्क्यश्च विख्यातस्तथा स्थूणो महाव्रतः ।
 उलूको यमदूतश्च तथर्षिः सैन्धवायनः ॥ ५१
 पर्णजङ्घश्च भगवान्गावलश्च महानृषिः ।
 ऋषिर्वज्रस्तथा ख्यातः सालङ्कायन एव च ॥५२
 लीलाढ्यो नारदश्चैव तथा कूर्चामुखः स्मृतः ।
 वादुलिर्मुसलश्चैव वक्षोग्रीवस्तथैव च ॥ ५३

पूर्वोपपन्नाया भर्तुः संबन्धात्पूर्वमुपपन्नायाः गुरुत्वेन प्राप्तायास्तव
 भर्तृपेक्षयाहं गरीयसीत्यर्थः । पुत्रि पूर्वपपन्नाया इति ट. घ.

पाठः ॥ ३० ॥ क्षत्रियः क्षत्रियवदुग्रकर्मा ॥ ४४ ॥ ऊर्ध्वलिम्बु-
 सलश्चेति ट. घ. पाठः ॥ ५३ ॥ सप्तमोऽध्यायः ॥ ७ ॥

आङ्गिको नैकद्वैव शिलायूपः सितः शुचिः ।
 चक्रको मारुतन्तव्यो वातघ्नोऽथाश्वलायनः ॥ ५४
 श्यामायनोऽथ गार्ग्यश्च जाबालिः सुश्रुतस्तथा ।
 कारीषिरथ संश्रुत्यः परपौरवतन्तवः ॥ ५५
 महानृषिश्च कपिलस्तथर्षिस्ताडकायनः ।
 तथैव चोपगहनस्तथर्षिश्चासुरायणः ॥ ५६
 मार्दमर्षिर्हिरण्याक्षो जङ्गारिर्वाभ्रवायणिः
 भूतिर्विभूतिः सूतश्च सुरक्रुतु तथैव च ॥ ५७
 अरालिर्नाचिकश्चैव चाम्पेयोज्जयनौ तथा ।
 नवतन्तुर्वकनखः सैयनो यतिरेव च ॥ ५८

अम्भोरुदश्चारुमत्स्यः शिरीषी चाथ गार्दभिः ।
 ऊर्जयोनिरुदापेक्षी नारदी च महानृषिः ।
 विश्वामित्रात्मजाः सर्वे मुनयो ब्रह्मवादिनः ॥ ५९
 तथैव क्षत्रियो राजन्विश्वामित्रो महातपाः ।
 ऋचीकेनाहितं ब्रह्म परमेतद्युधिष्ठिर ॥ ६०
 एतत्ते सर्वमाख्यातं तत्त्वेन भरतर्षभ ।
 विश्वामित्रस्य वै जन्म सोममूर्याप्रितेजसः ॥ ६१
 यत्रयत्र च संदेहो भूयस्ते राजसत्तम
 तत्रतत्र च मां ब्रूहि ज्ञेत्ताऽस्मि तव संशयान् ॥ ६२

॥ इति श्रीमन्महाभारते अनुशासनपर्वणि द्वाधर्मपर्वणि सप्तमोऽध्यायः ॥ ७ ॥

अष्टमोऽध्यायः ॥ ८ ॥

भीष्मेण युधिष्ठिरं प्रति वीतहव्यस्य ब्राह्मण्यप्राप्तिप्रकारकथनम् ॥ १ ॥

युधिष्ठिर उवाच ।
 श्रुतं मे महदाख्यानमेतत्कुरुकुलोद्बह ।
 सुदुष्प्रापं यद्वीषि ब्राह्मण्यं वदतांवर ॥ १
 विश्वामित्रो महाराज राजा ब्राह्मणतां गतः ।
 कथितं भवता सर्वं विस्तरेण पितामह ॥ २
 तच्च राजन्मया सर्वं श्रुतं बुद्धिमतांवर ।
 आगमो हि परोऽस्माकं त्वत्तः कौरवनन्दन ॥ ३
 वीतहव्यश्च नृपतिः श्रुतो मे विपतां गतः ।
 तदेव तावद्वाङ्मे श्रोतुमिच्छाम्यहं विभो ॥ ४
 स केन कर्मणा प्राप्तो ब्राह्मण्यं राजसत्तमः ।
 वरेण तपसा वाऽपि तन्मे व्याख्यातुमर्हसि ॥ ५
 भीष्म उवाच ।
 शृणु राजन्यथा राजा वीतहव्यो महायशः ।
 राजर्षिर्दुर्लभं प्राप्तो ब्राह्मण्यं लोकसत्कृतम् ॥ ६
 मनोर्महात्मनस्तात प्रजा धर्मेण शासतः ।
 बभूव पुत्रो धर्मात्मा शर्यातिरिति विश्रुतः ॥ ७
 तस्यान्ववाये द्वौ राजत्राजानौ संबभूवतुः ।

हैहयस्तालजङ्घश्च वत्सेषु जयतांवर ॥ ८
 हैहयस्य तु राजेन्द्र दशसु स्त्रीषु भारत ।
 शतं बभूव पुत्राणां शूराणामनिवर्तिनाम् ।
 तुल्यरूपप्रभावानां बलिनां युद्धशालिनाम् ॥ ९
 धनुर्वेदे च वेदे च सर्वत्रैव कृतश्रमाः ॥ १०
 काशिष्वपि नृपो राजन्दिवोदासपितामहः ।
 हर्यश्च इति विख्यातो बभूव जयतांवरः ॥ ११
 स वीतहव्यदायादैरागत्य पुरुषर्षभ ।
 गङ्गायमुनयोर्मध्ये संग्रामे विनिपातितः ॥ १२
 तं तु हत्वा नरपतिं हैहयास्ते महारथाः ।
 प्रतिजग्मुः पुरीं रम्यां वत्सानामकुतोभयाः ॥ १३
 हर्यश्चस्य च दायादः काशिराजोऽभ्यपिच्यत ।
 सुदेवो देवसंकाशः साक्षाद्धर्म इवापरः ॥ १४
 स पालयामास महीं धर्मात्मा काशिनन्दनः ।
 तैर्वीतहव्यैरागत्य युधि सर्वैर्विनिर्जितः ॥ १५
 तमथाजौ विनिर्जित्य प्रतिजग्मुर्यथागतम् ।
 सौदैविस्त्वथ काशीशो दिवोदासोऽभ्यपिच्यत ॥ १६

शर्यातिरिति विश्रुत इति ट. ध. पाठः ॥ ७ ॥ ते चेति
 शेषः ॥ १० ॥ वीतहव्यदायादैः । हैहयस्यैव नामान्तरं

वीतहव्य इति तत्पुत्रैः ॥ १२ ॥ वत्सानां वत्सवंदयानां राज्ञाम्
 ॥ १३ ॥

* अयमध्यायः द्व. पाठे ३० अध्यायतया वर्तते ।

दिवोदासस्तु विज्ञाय वीर्यं तेषां यतात्मनाम् ।
 वाराणसीं महातेजा निर्ममे शक्रशासनात् ॥ १७
 विप्रक्षत्रियसंबाधां वैश्यशूद्रसमाकुलाम् ।
 नैकद्रव्योच्चयवतीं समृद्धविपणापणाम् ॥ १८
 गङ्गाया उत्तरे कूले वप्रान्ते राजसत्तम ।
 गोमत्या दक्षिणे कूले शक्रस्येवामरावतीम् ॥ १९
 तत्र तं राजशार्दूलं निवसन्तं महीपतिम् ।
 आगत्य हैहया भूयः पर्यधावन्त भारत ॥ २०
 स निष्क्रम्य ददौ युद्धं तेभ्यो राजा महाबलः ।
 देवासुरसमं घोरं दिवोदासो महाद्युतिः ॥ २१
 स तु युद्धे महाराज दिनानां दशतीर्दश ।
 हतवाहनभूयिष्ठस्ततो दैन्यमुपागमत् ॥ २२
 हतयोधस्ततो राजन्क्षीणकोशश्च भूमिपः ।
 दिवोदासः पुरीं त्यक्त्वा पलायनपरोऽभवत् ॥ २३
 गत्वाऽऽश्रमपदं रम्यं भरद्वाजस्य धीमतः ।
 जगाम शरणं राजा कृताञ्जलिररिन्दम ॥ २४
 तमुवाच भरद्वाजो ज्येष्ठः पुत्रो बृहस्पतेः ।
 पुरोधाः शीलसंपन्नो दिवोदासं महीपतिम् ॥ २५
 किमागमनकृत्यं ते सर्वं प्रब्रूहि मे नृप ।
 यत्ते प्रियं तत्करिष्ये न मेऽत्रास्ति विचारणा ॥ २६
 राजोवाच ।
 भगवन्वैतहव्यैर्मे युद्धे वंशः प्रणाशितः ।
 अहमेकः परिद्यूनो भवन्तं शरणं गतः ॥ २७
 शिष्यस्नेहेन भगवंस्त्वं मां रक्षितुमर्हसि ।
 एकशेषः कृतो वंशो मम तैः पापकर्मभिः ॥ २८
 तमुवाच महाभागो भरद्वाजः प्रतापवान् ।
 न भेतव्यं न भेतव्यं सौदेव व्येतु ते भयम् ॥ २९
 अहमिष्टिं करिष्यामि पुत्रार्थं ते विशांपते ।
 वीतहव्यसहस्राणि येन त्वं प्रहरिष्यसि ॥ ३०
 तत इष्टिं चकारपिस्तस्य वै पुत्रकामिकीम् ।
 अथास्य तनयो जज्ञे दैवोदासः प्रतर्दनः ॥ ३१
 स जातमात्रो बभूवे समाः सद्यस्त्रयोदश ।

वेदं चापि जगौ कृत्स्नं धनुर्वेदं च भारत ॥ ३२
 योगेन च समाविष्टो भरद्वाजेन धीमता ।
 कृत्स्नं हि तेजो यल्लोके तदेतद्देहमाविशत् ॥ ३३
 ततः स कवची धन्वी स्तूयमानः सुरर्षिभिः ।
 वन्दिभिर्वन्द्यमानश्च बभौ सूर्य इवोदितः ॥ ३४
 स रथी बद्धनिस्त्रिंशो बभौ दीप्त इवानलः ।
 प्रययौ स धनुर्धुन्वन्विवर्षिपुरिवाम्बुदः ॥ ३५
 तं दृष्ट्वा परमं हर्षं सुदेवतनयो ययौ ।
 मेने च मनसा दग्धान्वैतहव्यान्स पार्थिवः ॥ ३६
 ततोसौ यौवराज्ये च स्थापयित्वा प्रतर्दनम् ।
 कृतकृत्यं तदाऽऽत्मानं स राजा प्रत्यपद्यत ॥ ३७
 ततस्तु वैतहव्यानां वधाय स महीपतिः ।
 पुत्रं प्रस्थापयामास प्रतर्दनमरिन्दमम् ॥ ३८
 सरथः स तु संतीर्य गङ्गामाशु पराक्रमी ।
 प्रययौ वीतहव्यानां पुरीं परपुंजयः ॥ ३९
 वैतहव्यास्तु संश्रुत्य रथघोषं समुद्रतम् ।
 निर्ययुर्नगराकारै रथैः पररथारुजैः ॥ ४०
 निष्क्रम्य ते नरव्याघ्रा दंशिताश्चित्रयोधिनः ।
 प्रतर्दनं समाजग्मुः शरवर्षैरुदायुधाः ॥ ४१
 शस्त्रैश्च विविधाकारै रथैश्चैश्च युधिष्ठिर ।
 अभ्यवर्षन्त राजानं हिमवन्तमिवाम्बुदाः ॥ ४२
 अस्त्रैस्त्राणि संवार्य तेषां राजा प्रतर्दनः ।
 जघान तान्महातेजा वज्रानलसमैः शरैः ॥ ४३
 कृतोत्तमाङ्गास्ते राजन्मल्लैः शतसहस्रशः ।
 अपतन्नुधिरार्द्राङ्गा निरुक्ता इव किंशुकाः ॥ ४४
 हतेषु तेषु सर्वेषु वीतहव्यः सुतेष्वथ ।
 प्राद्रवन्नगरं हित्वा भृगोराश्रममप्युत ॥ ४५
 ययौ भृगुं च शरणं वीतहव्यो नराधिपः ।
 अभयं च ददौ तस्मै वीतहव्याय भार्गवः ।
 आसनं शिष्यमध्ये च भृगुरन्यत्समादिशत् ॥ ४६
 अथानुपदमेवाशु तत्रागच्छत्प्रतर्दनः ।
 स प्राप्य चाश्रमपदं दिवोदासात्मजोऽब्रवीत् ॥ ४७

वप्रान्ते तटमसीपे ॥ १९ ॥ दशतीर्दश सहस्रमित्यर्थः ॥ २२ ॥
 परिद्यूनः सर्वतोनिरस्तः ॥ २७ ॥ सद्यो बभूवे त्रयोदशवार्षि-

कोऽभूत् सद्यश्च वेदान् जगौ ॥ ३२ ॥ योगेन योगव-
 लेन ॥ ३३ ॥

भोभो केऽत्राश्रमे सन्ति भृगोः शिष्या महात्मनः ।
 द्रष्टुमिच्छे मुनिमहं तस्याचक्षत मामिति ॥ ४८
 स तं विदित्वा तु भृगुर्निश्चक्रामाश्रमात्तदा ।
 पूजयामास च ततो विधिना नृपसत्तमम् ॥ ४९
 उवाच चैनं राजेन्द्र किं कार्यं ब्रूहि पार्थिव ।
 स चोवाच नृपस्तस्मै यदागमनकारणम् ॥ ५०
 राजोवाच ।
 अयं ब्रह्मभितो राजा वीतहव्यो विसर्ज्यताम् ।
 अस्य पुत्रैर्हि मे कृत्स्नो ब्रह्मन्वंशः प्रणाशितः ॥ ५१
 उत्सादितश्च विषयः काशीनां रत्नसंचयः ।
 एतस्य वीर्यदम्पस्य हतं पुत्रशतं मया ।
 अस्त्रेदानीं वधादद्य भविष्याम्यनृणः पितुः ॥ ५२
 तमुवाच कृपाविष्टो भृगुर्धर्मभृतांवरः ।
 नेहास्ति क्षत्रियः कश्चित्सर्वे हीमे द्विजातयः ॥ ५३
 एतत्तु वचनं श्रुत्वा भृगोस्तथ्यं प्रतर्दनः ।
 पादाबुपस्पृश्य शनैः प्रहृष्टो वाक्यमब्रवीत् ॥ ५४
 एवमप्यस्मि भगवन्कृतकृत्यो न संशयः ।
 य एष राजा वीर्येण स्वजातिं त्याजितो मया ॥ ५५
 अनुजानीहि मां ब्रह्मन्ध्यायस्य च शिवेन माम् ।
 त्याजितो हि मया जातिमेव राजा भृगूद्रह ॥ ५६
 ततस्तेनाभ्यनुज्ञातो ययौ राजा प्रतर्दनः ।
 यथागतं महाराज मुक्त्वा विपमिवोरगः ॥ ५७

भृगोर्वचनमात्रेण स च ब्रह्मर्षितां गतः ।
 वीतहव्यो महाराज ब्रह्मवादित्वमेव च ॥ ५८
 तस्य गृत्समदः पुत्रो रूपेणेन्द्र इवापरः ।
 शक्रस्त्वमिति यो दैत्यैर्निगृहीतः किलाभवत् ॥ ५९
 ऋग्वेदे वर्तते चाय्या श्रुतिर्यस्य महात्मनः ।
 यत्र गृत्समदो राजन्ब्राह्मणैः स महीयते ॥ ६०
 स ब्रह्मचारी विप्रर्षिः श्रीमान्गृत्समदोऽभवत् ।
 पुत्रो गृत्समदस्यापि विप्रः सावैनसोऽभवत् ॥ ६१
 सावैनसस्य पुत्रो वै वितस्त्यस्तस्य चात्मजः ।
 वितस्त्यस्य सुतस्तस्य शिवस्तश्चात्मजोऽभवत् ॥ ६२
 श्रवास्तस्य सुतश्चर्षिः श्रवसश्चाभवत्तमः ।
 तमसश्च प्रकाशोऽभूत्तनयो द्विजसत्तमः ॥ ६३
 प्रकाशस्य च वागिन्द्रो बभूव जयतांवरः ।
 तस्यात्मजश्च प्रमितिर्वेदेवेदाङ्गपारगः ॥ ६४
 घृताच्यां तस्य पुत्रस्तु रुरुर्नामोदपद्यत ।
 प्रमद्वरायां तु रुरोः पुत्रः समुदपद्यत ।
 शुनको नाम विप्रर्षिर्यस्य पुत्रोऽथ शौनकः ॥ ६५
 एवं विप्रत्वमगमद्वीतहव्यो नराधिपः ।
 भृगोः प्रसादाद्राजेन्द्र क्षत्रियः क्षत्रियर्षभ ॥ ६६
 एष ते कथितो वंशो राजन्गार्त्समदो मया ।
 विस्तरेण महाराज किमन्यदनुपृच्छसि ॥ ६७

॥ इति श्रीमन्महाभारते अनुशासनपर्वणि दानधर्मपर्वणि अष्टमोऽध्यायः ॥ ८ ॥

नवमोऽध्यायः ॥ ९ ॥

भीष्मं युधिष्ठिरं प्रति सदृष्टान्तप्रदर्शनं देवादपि पुरुषकारस्य प्राबल्यप्रतिपादनम् ॥ १ ॥

युधिष्ठिर उवाच ।
 पितामह महाप्राज्ञ सर्वशास्त्रविशारद ।
 दैवे पुरुषकारे च किंस्त्रिच्छ्रेष्ठतरं भवेत् ॥ १
 भीष्म उवाच ।
 अत्राप्युदाहरन्तीममितिहासं पुरातनम् ।
 वसिष्ठस्य च संवादं ब्रह्मणश्च युधिष्ठिर ॥ २

दैवमानुषयोः किंस्त्रिच्छ्रेष्ठतरं भवेत् ।
 पुरा वसिष्ठो भगवान्पितामहमपृच्छत ॥ ३
 ततः पद्मोद्भवो राजन्देवदेवः पितामहः ।
 उवाच मधुरं वाक्यमर्थवद्वेदभूषितम् ॥ ४
 'बीजतो ह्यङ्कुरोत्पत्तिरङ्कुरात्पर्णसंभवः ।
 पर्णान्नालाः प्रसूयन्ते नालात्स्कन्धः प्रवर्तते ॥ ५

तस्य तंप्रति मां आगतं आचक्षत कथयत ॥ ४८ ॥
 आख्यायिकातात्पर्यमाह भृगोरिति ॥ ५८ ॥ यत्र गार्त्समदं

ब्रह्म ब्राह्मणैः समुदाहृतम् । इति ध. पाठः ॥ ६० ॥ अष्टमोऽध्यायः ॥ ८ ॥

स्कन्धात्प्रवर्तते पुष्पं पुष्पात्संवर्धते फलम् ।
 फलाभिर्वर्तते बीजं बीजात्स्यात्संभवः पुनः ॥ १६
 नाबीजं जायते किञ्चिन्न बीजेने विना फलम् ।
 बीजाद्बीजं प्रभवति नाबीजं विद्यते फलम् ॥ ७
 यादृशं वपते बीजं क्षेत्रमासाद्य वापकः ।
 सुकृते दुष्कृते वाऽपि तादृशं लभते फलम् ॥ ८
 यथा बीजं विना क्षेत्रमुप्तं भवति निष्फलम् ।
 तथा पुरुषकारेण विना दैवं न सिध्यति ॥ ९
 क्षेत्रं पुरुषकारस्तु दैवं बीजमुदाहृतम् ।
 क्षेत्रबीजसमायोगात्ततः सस्यं समृद्ध्यते ॥ १०
 कर्मणः फलनिर्वृत्तिं स्वयमश्नाति कारकः ।
 प्रत्यक्षं दृश्यते लोके कृतस्याप्यकृतस्य च ॥ ११
 शुभेन कर्मणा सौख्यं दुःखं पापेन कर्मणा ।
 कृतं सर्वत्र लभते नाकृतं भुज्यते क्वचित् ॥ १२
 कृती सर्वत्र लभते प्रतिष्ठां भाग्यवीक्षितः ।
 अकृती लभते भ्रष्टः क्षते क्षारावसेचनम् ॥ १३
 तपसा रूपसौभाग्यं रत्नानि विविधानि च ।
 प्राप्यते कर्मणा सर्वं न दैवादकृतात्मना ॥ १४
 तथा स्वर्गश्च भोगश्च निष्ठा या च मनीषिता ।
 सर्वं पुरुषकारेण कृतेनेहोपलभ्यते ॥ १५
 ज्योतीषि त्रिदशा नागा यक्षाश्चन्द्रार्कमारुताः ।
 सर्वं पुरुषकारेण मानुष्याद्देवतां गताः ॥ १६
 अर्थो वा मित्रवर्गो वा ऐश्वर्यं वा कुलान्वितम् ।
 श्रीश्चापि दुर्लभा भोक्तुं तथैवाकृतकर्मभिः ॥ १७
 शौचेन लभते विप्रः क्षत्रियो विक्रमेण तु ।
 वैश्यः पुरुषकारेण शूद्रः शुश्रूषया श्रियम् ॥ १८
 नादातारं भजन्त्यर्था न क्लीबं नापि निष्क्रियम् ।
 नाकर्मशीलं नाशूरं तथा नैवातपस्विनम् ॥ १९
 येन लोकास्त्रयः सृष्टा दैत्याः सर्वाश्च देवताः ।
 स एष भगवान्विष्णुः समुद्रे तप्यते तपः ॥ २०

नाकृती लभतेऽभीष्टं क्षितिः क्षीरावसेचनमिति ध. पाठः ॥ १३ ॥ चन्द्रार्कतारका इति ध. पाठः । मानुष्यान् मानुष्य-
 मुद्बुध्य ॥ १६ ॥ लभते श्रियमिति सर्वत्र संबन्धः ॥ १८ ॥
 अकृतं कर्माभावे सति ॥ २४ ॥ व्यापारं पुण्यरूपं यान्ति
 अनुमोदन्ते । उग्रं धर्मविघ्नकरम् । एवं संजनयन्त्युग्रा आत्म-

स्वं चेत्कर्मफलं न स्यात्सर्वमेवाफलं भवेत् ।
 लोको दैवं समालक्ष्य उदासीनो भवेद्यदि ॥ २१
 अकृत्वा मानुषं कर्म यो दैवमनुवर्तते ।
 वृथा श्राम्यति संप्राप्य पतिं क्लीबमिवाङ्गना ॥ २२
 न तथा मानुषे लोके फलमस्ति शुभाशुभे ।
 यथा त्रिदशलोके हि फलमल्पेन जायते ॥ २३
 कृतः पुरुषकारस्तु दैवमेवानुवर्तते ।
 न दैवमकृते किञ्चित्कस्यचिदातुमर्हति ॥ २४
 यथा स्थानान्यनित्यानि दृश्यन्ते दैवतेष्वपि ।
 कथं कर्म विना दैवं स्यास्यति स्थापयिष्यतः ॥ २५
 न दैवतानि लोकेऽस्मिन्व्यापारं यान्ति कस्यचित् ।
 व्यासङ्गं जनयन्त्युग्रमात्माभिभवशङ्कया ॥ २६
 ऋषीणां देवतानां च सदा भवति विग्रहः ।
 कस्य वाचा ह्यदैवं स्याद्यतो दैवं प्रवर्तते ॥ २७
 कथं तस्य समुत्पत्तिर्यतो दैवं प्रवर्तते ।
 एवं त्रिदशलोकेऽपि प्राप्यते परमं सुखम् ॥ २८
 आत्मैव ह्यात्मनो बन्धुरात्मैव रिपुरात्मनः ।
 आत्मैव ह्यात्मनः साक्षी कृतस्याप्यकृतस्य च ॥ २९
 कृतं च विकृतं किञ्चित्सिद्ध्यते गुरुकर्मणा ।
 सुकृतं दुष्कृतं कर्म अकृतार्थं प्रपद्यते ॥ ३०
 देवानां शरणं पुण्यं सर्वं पुण्यैरवाप्यते ।
 पुण्यहीनं नरं प्राप्य किं दैवं प्रकरिष्यति ॥ ३१
 पुरा ययातिर्विभ्रष्टश्चावितः पतितः क्षितौ ।
 पुनरारोपितः स्वर्गं दौहित्रैः पुण्यकर्मभिः ॥ ३२
 पुरुरवाश्च राजर्षिर्द्विजैरभिहितः पुरा ।
 ऐल इत्यभिविख्यातः स्वर्गं प्राप्तो महीपतिः ॥ ३३
 अश्वमेधादिभिर्यज्ञैः सत्कृतः कोसलाधिपः ।
 महर्षिशापात्सौदासः पुरुषादत्वमागतः ॥ ३४
 अश्वत्थामा च रामश्च मुनिपुत्रौ धनुर्धरौ ।
 न गच्छतः स्वर्गलोकं वेददृष्टेन कर्मणा ॥ ३५

निर्भयशङ्कयेति ध. पाठः ॥ २६ ॥ यद्यप्येवं कर्मपरत्वं देवर्षी-
 णामस्ति तथापि अदैवं देवाभावो न वक्तुं शक्य इत्यर्थः
 ॥ २७ ॥ यतो यस्माद्दैवं प्रवर्तते तस्य कर्मणोऽपि दैवं विना
 कथमुत्पत्तिः स्यान्न कथमपि ॥ २८ ॥

वसुर्ब्रह्मशतैरिष्टा द्वितीय इव वासवः ।
 मिथ्याभिधानेनैकेन रसातलतलं गतः ॥ ३६
 बलिवैरोचनिर्बद्धो धर्मपाशेन दैवतैः ।
 विष्णोः पुरुषकारेण पातालसदनः कृपः ॥ ३७
 शक्रस्याथ रथोपस्थे विष्ठितो जनमेजयः ।
 द्विजस्त्रीणां वधं कृत्वा किं दैवेन न वारितः ॥ ३८
 अज्ञानाद्ब्राह्मणं हत्वा स्पृष्टो बालवधेन च ।
 वैशंपायनविप्रर्षिः किं दैवेन न वारितः ॥ ३९
 गोप्रदानेन मिथ्या च ब्राह्मणेभ्यो महामखे ।
 पुरा नृगश्च राजर्षिः कृकलासत्वमागतः ॥ ४०
 धुन्धुमारश्च राजर्षिः सत्रेष्वेव जरां गतः ।
 प्रीतिदायं परित्यज्य सुष्वाप स गिरित्रजे ॥ ४१
 पाण्डवानां हृतं राज्यं धार्तराष्ट्रैर्महाबलैः ।
 पुनः प्रत्याहृतं चैव न दैवाद्भुजसंश्रयात् ॥ ४२
 तपोनियमसंयुक्ता मुनयः संशितव्रताः ।
 किं ते दैवबलाच्छापमुत्सृजन्ते न कर्मणा ॥ ४३
 पापमुत्सृजते लोके सर्वे प्राप्य सुदुर्लभम् ।
 लोभमोहसमापन्नं न दैवं त्रायते नरम् ॥ ४४
 यथाऽऽग्निः पवनोद्भूतः समूक्ष्मोऽपि महान्भवेत् ।

तथा कर्मसमायुक्तं दैवं साधु विवर्धते ॥ ४५
 यथा तैलक्षयादीपः प्रम्लानिष्ठपगच्छति ।
 तथा कर्मक्षयादैवं प्रम्लानिष्ठपगच्छति ॥ ४६
 विपुलमपि धनौघं प्राप्य भोगान्निष्ठो वा
 पुरुष इह न शक्तः कर्महीनो हि भोक्तुम् ।
 सुविहितमपि चार्थं दैवतै रक्ष्यमाणं
 पुरुष इह महात्मा प्राप्नुते नित्ययुक्तः ॥ ४७
 व्ययगुणमपि साधुं कर्मणा संश्रयन्ते
 भवति मनुजलोकादैवलोको विशिष्टः ।
 बहुतरसुसमृद्ध्या मानुषाणां गृहाणि
 पितृवनभवनानां दृश्यते चामराणाम् ॥ ४८
 न च फलति विकर्मा जीवलोके न दैवं
 व्यपनयति विमार्गं नास्ति दैवे प्रभुत्वम् ।
 गुरुमिव कृतमग्न्यं कर्म संयाति दैवं
 नयति पुरुषकारः संचितस्तत्रतत्र ॥ ४९
 एतत्ते सर्वमाख्यातं मया वै मुनिसत्तम ।
 फलं पुरुषकारस्य सदा संदृश्य तत्त्वतः ॥ ५०
 अभ्युत्थानेन दैवस्य समारब्धेन केनचित् ।
 विधिना कर्मणा चैव स्वर्गमार्गमवाप्नुयात् ॥ ५१

॥ इति श्रीमन्महाभारते अनुशासनपर्वणि दानधर्मपर्वणि नवमोऽध्यायः ॥ ९ ॥

दशमोऽध्यायः ॥ १० ॥

भीष्मेण युधिष्ठिरं प्रति शुभाशुभकर्मफलप्रतिपादनम् ॥ १ ॥

युधिष्ठिर उवाच ।

कर्मणां च समस्तानां फलिनां भरतर्षभ ।

पापमपि तेजीयसां न दोषायेत्याह शक्रस्येति द्वाभ्याम् ॥ ३८ ॥
 पुण्यमपि केषांचिन्न त्राणायेत्याह गोप्रदानेनेति । कृकलासत्वं
 सरठत्वम् ॥ ४० ॥ प्रीतिदायं दैवैर्दत्तं वरम् । सुष्वाप सत्र-
 फलं नाप्तवानित्यर्थः । प्रतिरङ्गं परित्यज्येति ट, थ, ध.
 पाठः ॥ ४१ ॥ न दैवात् प्रत्याहृतमपि तु भुजसंश्रया-
 देवेत्यर्थः ॥ ४२ ॥ अपितु कर्मणैवोत्सृजन्ते न तु दैवबलादि-
 त्यर्थः ॥ ४३ ॥ पापं पापिनं प्रति सर्वमैश्वर्यादिकं गुणजातं
 लोके प्राप्य उपेत्यापि तमुत्सृजते इति योजना । एतदेव स्पष्ट-
 यति लोभेति । पापमुत्सृजतां नृणां धर्मं प्राहुः सुदुर्लभमिति
 ध, ध, पाठः ॥ ४४ ॥ व्यय एव गुणः स्वभावो यस्य तं

फलानि महतां श्रेष्ठ प्रब्रूहि परिपृच्छतः ॥ १
 भीष्म उवाच ।

रिक्तम् । साधुं कर्मणा सदाचारेण निमित्तेन श्रद्धैकप्रिया देवाः
 संश्रयन्ते । ततश्च श्रेष्ठैः फलैरेनं योजयन्तीत्याह भवतीति ।
 समृद्ध्या उपेतम् । गृहाणि गृहम् । बहुलमार्षम् । पितृवनभव-
 नानां इमशानगृहतुल्यम् । अमराणां अमरैः ॥ ४८ ॥ विकर्मा
 कर्महीनः । न च फलति फलं तृप्त्यादिकं न प्राप्नोति । नापि
 केवलं दैवं विमार्गगाभिनं नरं व्यपनयति विमार्गादन्यत्र नयति
 अतएव दैवे प्रभुत्वं नास्ति । किंतु दैवं कर्तृकर्म संयाति पुरुष-
 कारमनुसरति । गुरुं शिष्य इवेत्यर्थः । अतएव पुरुषकारो यत्र
 यत्र विषये संचितः सम्यगनुष्ठितस्तत्रतत्र दैवं नयति ॥ ४९ ॥
 संदृश्य सम्यक्योगजदृष्ट्याऽनुभूय ॥ ५० ॥ नवमोऽध्यायः ॥ ९ ॥

हन्त ते कथयिष्यामि यन्मां पृच्छसि भारत ।
 रहस्यं यद्वीणां तु तच्छृणुष्व युधिष्ठिर ।
 या गतिः प्राप्यते येन प्रेत्यभावे चिरेप्सिता ॥२
 येनयेन शरीरेण यद्यत्कर्म करोति यः ।
 तेनतेन शरीरेण तत्तत्फलमुपाश्रुते ॥ ३
 यस्यायस्यामवस्थायां यत्करोति शुभाशुभम् ।
 तस्यातस्यामवस्थायां भुङ्क्ते जन्मनिजन्मनि ॥ ४
 न नश्यति कृतं कर्म चित्तपञ्चेन्द्रियैरिह ।
 ते ह्यस्य साक्षिणो नित्यं पृष्ठ आत्मा शुभाशुभे ॥ ५
 चक्षुर्दद्यान्मनो दद्याद्वाचं दद्याच्च मृताम् ।
 अनुव्रजेदुपासीत स यज्ञः पञ्चदक्षिणः ॥ ६
 यो दद्यादपरिक्लिष्टमन्नमध्वनि वर्तते ।
 श्रान्तायादृष्टपूर्वाय तस्य पुण्यफलं महत् ॥ ७
 स्थण्डिलेषु शयानानां गृहाणि शयनानि च ।
 वीरवल्कलसंवीते वासांस्याभरणानि च ॥ ८
 वाहनानि च यानानि योगात्मनि तपोधने ।
 अग्नीनुपशयानस्य राज्ञः पौरुषमेव च ॥ ९
 रसानां प्रतिसंहारे सौभाग्यमनुगच्छति ।
 आमिषप्रतिसंहारे पशून्पुत्रांश्च विन्दति ॥ १०
 अवाक्शिरास्तु यो लम्बेदुदवामं च यो वमेत् ।
 मण्डूकशायी च नरो लभते चेप्सितां गतिम् ॥११
 पाद्यमासनमेवाथ दीपमन्नं प्रतिश्रयम् ।
 दद्यादतिथिपूजार्थं स यज्ञः पञ्चदक्षिणः ॥ १२
 वीरासनं वीरशय्यां वीरस्थानमुपासतः ।
 अक्षयास्तस्य वै लोकाः सर्वकामगमास्तथा ॥१३
 धनं लभेत दानेन मौनेनाज्ञां विशांपते ।
 उपमोगांश्च तपसा ब्रह्मचर्येण जीवितम् ॥ १४
 रूपमैश्वर्यमारोग्यमहिंसाफलमश्रुते ।

गतिः फलम् । येन कर्मणा । प्रेत्यभावे मरणोत्तरं देहा-
 न्तरप्राप्तिं ॥ २ ॥ अस्य कर्तुः ॥ ५ ॥ दद्यादभ्यागनायेति
 शेषः ॥ ६ ॥ वानप्रस्थधर्माणां फलान्याह स्थण्डिलेष्वित्या-
 दिना ॥ ८ ॥ योगात्मनि योगयुक्तचित्ते ॥ ९ ॥ सततं चैक-
 शायी यः स इति ज्ञ. पाठः । तत्र एकशायी ब्रह्मचर्यवान्
 ॥ ११ ॥ वीरा आमतेऽसिन्निति वीरासनं रणदेशं उपेत्य
 वीरशय्यां तत्र दीर्घनिद्रां च प्राप्य वीरस्थानं स्वर्गलोकम् ॥१३॥

फलमूलाशिनो राज्यं स्वर्गः पर्णाशिनां भवेत् ॥१५
 प्रायोपवेशिनो राजन्सर्वत्र सुखमुच्यते ।
 गवाढ्यः शाकदीक्षायां स्वर्गगामी तृणाशनः ॥१६
 स्त्रियस्त्रिषवणं स्नात्वा वायुं पीत्वा क्रतुं लभेत् ।
 स्वर्गं सत्येन लभते दीक्षया कुलमुत्तमम् ॥ १७
 सलिलाशी भवेद्यस्तु सदाग्निः संस्कृतो द्विजः ।
 मरुत्साधयतो राज्यं नाकपृष्ठमनाशिने ॥ १८
 उपवासं च दीक्षायामभिषेकं च पार्थिव ।
 कृत्वा द्वादशवर्षाणि वीरस्थानाद्विशिष्यते ॥१९
 अधीत्य सर्ववेदान् सद्यो दुःखाद्विमुच्यते ।
 'तत्पाठधारणात्स्वर्गमर्थज्ञानात्परां गतिम् ॥ २०
 वितृष्णानां वेदजपात्स्वर्गमोक्षफलं स्मृतम् ।'
 मानसं हि चरन्धर्मं स्वर्गलोकमुपाश्रुते ॥ २१
 या दुस्त्यजा दुर्मतिभिर्या न जीर्यति जीर्यतः ।
 योमौ प्राणान्तिको रोगस्तां तृष्णां त्यजतः सुखं २२
 यथा धेनुसहस्रेषु वत्सो विन्दति मातरम् ।
 एवं पूर्वकृतं कर्म कर्तारमनुगच्छति ॥ २३
 अचोद्यमानानि यथा पुष्पाणि च फलानि च ।
 स्वकालं नातिवर्तन्ते तथा कर्म पुराकृतम् ॥ २४
 जीर्यन्ति जीर्यतः केशा दन्ता जीर्यन्ति जीर्यतः ।
 चक्षुः श्रोत्रे च जीर्येते तृष्णका न तु जीर्येते ॥२५
 येन प्रीणन्ति पितरस्तेन प्रीतः प्रजापतिः ।
 माता च येन प्रीणाति पृथिवी तेन पूजिता ।
 येन प्रीणात्युपाध्यायस्तेन स्याद्ब्रह्म पूजितम् ॥२६
 सर्वं तस्यादृता धर्मा यस्यैते त्रय आदृताः ।
 अनादृतास्तु यस्यैते सर्वास्तस्याफलाः क्रियाः ॥२७
 वैशंपायन उवाच ।
 भीष्मस्यैतद्वचः श्रुत्वा विस्मिताः कुरुपुङ्गवाः ।

आज्ञामविच्छिन्नामिति शेषः । तपसा कृच्छ्रादिना जीवितमायुः
 ॥ १४ ॥ शाकदीक्षायां शाकमात्राशननियमे ॥ १६ ॥ क्रतुं
 संकल्पं सत्यसंकल्पत्वमिति यावत् । दीक्षया यज्ञेन ॥ १७ ॥
 सदाग्निः अविच्छिन्नाग्निहोत्रः ॥ १८ ॥ अभिषेकं तीर्था-
 टनम् । वीरस्थानात्स्वर्गादपि विशिष्यते ॥ १९ ॥ मानसं
 धर्मं वितृणोति चेति ॥ २२ ॥

आसन्नग्रहृष्टमनसः प्रीतिमन्तोऽभवंस्तदा ॥ २८

यन्मन्त्रे भवति वृथोपयुज्यमाने

यत्सोमे भवति वृथाऽभिषूयमाणे ।

यच्चाग्रौ भवति वृथाऽभिहूयमाने

तत्सर्वं भवति वृथाऽभिधीयमाने ॥ २९

इत्येतद्विषया प्रोक्तमुक्तवानस्मि भारत ।

शुभाशुभफलप्राप्तौ किमतः श्रोतुमिच्छामि ॥ ३०

॥ इति श्रीमन्महाभारते अनुशासनपर्वणि दानधर्मपर्वणि दशमोऽध्यायः ॥ १० ॥

एकादशोऽध्यायः ॥ ११ ॥

भीष्मेण युधिष्ठिरं प्रति शुकवासवसंवादानुवादेनानृशंस्यप्रशंसनम् ॥ १ ॥

युधिष्ठिर उवाच ।

आनृशंस्यस्य धर्मज्ञ गुणान्भक्तजनस्य च ।

श्रोतुमिच्छामि धर्मज्ञ तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।

वासवस्य च संवादं शुकस्य च महात्मनः ॥ २

विषये काशिराजस्य ग्रामान्निष्क्रम्य लुब्धकः ।

सविषं काण्डमादाय मृगयामास वै मृगम् ॥ ३

तत्र चामिषलुब्धेन लुब्धकेन महावने ।

अविदूरे मृगान्दष्ट्वा बाणः प्रतिसमाहितः ॥ ४

तेन दुर्वारितास्त्रेण निमित्तचपलेषुणा ।

महान्वनतरुस्तत्र विद्धो मृगजिघांसया ॥ ५

स तीक्ष्णविषदिग्धेन शरेणातिबलात्क्षतः ।

उत्सृज्य फलपत्राणि पादपः शोषमागतः ॥ ६

तस्मिन्वृक्षे तथाभूते कोटरेषु चिरोषितः ।

न जहाति शुको वासं तस्य भक्त्या वनस्पतेः ॥ ७

निष्पचारो निराहारो ग्लानः शिथिलवागपि ।

कृतज्ञः सह वृक्षेण धर्मात्मा सोप्यशुष्यत ॥ ८

तमुदारं महासत्त्वमतिमानुषचेष्टितम् ।

समदुःखसुखं दृष्ट्वा विस्मितः पाकशासनः ॥ ९

ततश्चिन्तामुपगतः शक्रः कथमयं द्विजः ।

तिर्यग्योनावसंभाव्यमानृशंस्यमवस्थितः ॥ १०

अथवा नात्र चित्रं हीत्यभवद्वासवस्य तु ।

प्राणिनामपि सर्वेषां सर्वं सर्वत्र दृश्यते ॥ ११

ततो ब्राह्मणवेपेण मानुषं रूपमास्थितः ।

अवतीर्य महीं शक्रस्तं पक्षिणमुवाच ह ॥ १२

शुक भो पक्षिणांश्रेष्ठ दाक्षेयी सुप्रजास्त्वया ।

पृच्छे त्वां शुकमेतत्त्वं कस्मान्न त्यजसि द्रुमम् ॥ १३

अथ पृष्टः शुकः प्राह मूर्धा समभिवाद्य तम् ।

स्वागतं देवराज त्वं विज्ञातस्तपसा मया ॥ १४

ततो दशशताक्षेण साधुसाध्विति भाषितम् ।

अहो विज्ञानमित्येवं मनसा पूजितस्ततः ॥ १५

तमेवं शुभकर्माणं शुकं परमधार्मिकम् ।

जानन्नपि च तत्पापं पप्रच्छ बलमूदनः ॥ १६

निष्पत्रमफलं शुष्कमशरण्यं पतत्रिणाम् ।

किमर्थं सेवसे वृक्षं यदा महदिदं वनम् ॥ १७

अन्येऽपि बहवो वृक्षाः पत्रसंछन्नकोटराः ।

शुभाः पर्याप्तसंचारा विद्यन्तेऽस्मिन्महावने ॥ १८

गतायुषमसामर्थ्यं क्षीणसारं हतश्रियम् ।

विमृश्य प्रज्ञया धीर जहीमं ह्यस्थिरं द्रुमम् ॥ १९

भीष्म उवाच ।

तदुपश्रुत्य धर्मात्मा शुकः शक्रेण भाषितम् ।

एतैर्भिर्भिर्यत्पापं तत्सर्वं मिथ्यावादिनो भवतीत्यर्थः ॥ २९ ॥

दशमोऽध्यायः ॥ १० ॥

विषये देशे । काण्डं बाणम् ॥ ३ ॥ तत्र मृगयाम् ॥ ४ ॥

दुर्वारितास्त्रेण दुर्वायंशस्त्रेण । निमित्तालक्ष्याच्चपलश्चलित इषु-
र्यस्य तेन । निमित्तविकल्पेणेति ध, पाठः ॥ ५ ॥ दिग्धेन

लिप्तेन ॥ ६ ॥ द्विजः पक्षी । आनृशंसं परदुःखेन दुःखित्वम्

॥ १० ॥ सर्वेषां नृतिर्यगादीनाम् । सर्वत्र जातौ । सर्वं

कृपाऽनैर्गुर्यादिकं दृश्यते इति वागवस्य बुद्धिरभवदिति संबन्धः

॥ ११ ॥ दाक्षेयी दक्षदौहित्री शुक्रीनाम् ॥ १२ ॥ तपसा

ज्ञानदृष्ट्या ॥ १४ ॥

सुदीर्घमतिनिःश्वस्य दीनो वाक्यमुवाच ह ॥ २०
 अनतिक्रमणीयानि दैवतानि शचीपते ।
 यत्राभवंस्तत्र भवांस्तन्निबोध सुराधिप ॥ २१
 अस्मिन्नहं द्रुमे जातः साधुभिश्च गुणैर्युते ।
 बालभावेन संगुप्तः शत्रुभिश्च न धर्षितः ॥ २२
 किमनुक्रोश्य वैफल्यमुत्पादयसि मेऽनघ ।
 'अनुरक्तस्य भक्तस्य संस्पृशे न च पावकम् ।'
 आनृशंस्याभियुक्तस्य भक्तस्यानन्यगस्य च ॥ २३
 अनुक्रोशो हि साधूनां महद्गर्मस्य लक्षणम् ।
 अनुक्रोशश्च साधूनां सदा प्रीतिं प्रयच्छति ॥ २४
 त्वमेव देवतैः सर्वैः पृच्छ्यसे धर्मसंशयात् ।
 अतस्त्वं देवदेवानामाधिपत्ये प्रतिष्ठितः ॥ २५
 नार्हसे मां सहस्राक्ष द्रुमं त्याजयितुं चिरात् ।

समस्यमुपजीवन्वै विषमस्यं कथं त्यजेत् ॥ २६
 तस्य वाक्येन सौम्येन हर्षितः पाकशासनः ।
 शुकं प्रोवाच धर्मज्ञमानृशंस्तेन तोषितः ॥ २७
 वरं वृणीष्वेति तदा स च वव्रे वरं शुकः ।
 आनृशंस्वपरो नित्यं तस्य वृक्षस्य संभवम् ॥ २८
 विदित्वा च दृढां भक्तिं तां शुकं शीलसंपदम् ।
 प्रीतः क्षिप्रमथो वृक्षममृतेनावसिक्तवान् ॥ २९
 ततः फलानि पत्राणि शाखाश्चापि मनोहराः ।
 शुकस्य दृढभक्तित्वाच्छ्रीमत्तां प्राप स द्रुमः ॥ ३०
 शुकश्च कर्मणा तेन आनृशंस्कृतेन वै ।
 आयुपोन्ते महाराज प्राप शक्रसलोकताम् ॥ ३१
 एवमेव मनुष्येन्द्र भक्तिमन्तं समाश्रितः ।
 सर्वार्थसिद्धिं लभते शुकं प्राप्य यथा द्रुमः ॥ ३२

॥ इति श्रीमन्महाभारते अनुशासनपर्वणि दानधर्मपर्वणि एकादशोऽध्यायः ॥ ११ ॥

द्वादशोऽध्यायः ॥ १२ ॥

भीष्मेण युधिष्ठिरं प्रति ब्राह्मणप्रशंसनम् ॥ १ ॥

युधिष्ठिर उवाच ।
 यथैव ते नमस्कार्याः प्रोक्ताः शक्रेण मानद ।
 एतन्मे सर्वमाचक्ष्व येभ्यः स्पृहयसे नृप ॥ १
 उत्तमापद्गतस्यापि यत्र ते वर्तते मनः ।
 मनुष्यलोके सर्वस्मिन्यदमुत्रेह चाप्युत ॥ २
 भीष्म उवाच ।
 स्पृहयामि द्विजानिभ्यो येषां ब्रह्म परं धनम् ।
 येषां संप्रत्ययः स्वर्गस्तपःस्वाध्यायसाधनम् ॥ ३
 येषां बालाश्च वृद्धाश्च पितृपतामर्ही धुरम् ॥
 उद्वहन्ति न सीदन्ति तेभ्यो वै स्पृहयाम्यहम् ॥ ४
 विद्यास्त्रभिविनीतानां दान्तानां मृदुभाषिणाम् ।
 श्रुतवृत्तोपपन्नानां सदाऽक्षरविदां सताम् ॥ ५
 संसत्सु वदतां तात हंसानामिव सङ्घशः ।

मङ्गल्यरूपा रुचिरा दिव्यजीमूतनिःस्वनाः ॥ ६
 सम्यगुच्चरिता वाचः श्रूयन्ते हि युधिष्ठिर ।
 शुश्रूषमाणे नृपतौ प्रेत्य चेह सुखावहाः ॥ ७
 ये चापि तेषां श्रोतारः सदा सदसि संमताः ।
 विज्ञानगुणसंपन्नास्तेभ्यश्च स्पृहयाम्यहम् ॥ ८
 सुसंस्कृतानि प्रयताः शुचीनि गुणवन्ति च ।
 ददत्यन्नानि तृप्त्यर्थं ब्राह्मणेभ्यो युधिष्ठिर ।
 ये चापि सततं राजंस्तेभ्यश्च स्पृहयाम्यहम् ॥ ९
 शक्यं ह्येवाहवे योद्धुं न दातुमनमूयितुम् ॥ १०
 शूरा वीराश्च शतशः सन्ति लोके युधिष्ठिर ।
 तेषां संख्यायमानानां दानशूरो विशिष्यते ॥ ११
 'भद्रं तु जन्म संप्राप्य भूयो ब्राह्मणको भवेत् ।
 बन्धुमध्ये कुले जातः सुदुरापमवाप्नुयात् ॥' १२

अनुक्रोश्य कृपायिन्वा । वैफल्यं जन्मन इति शेषः ॥ २३ ॥
 संशयान् संशयं प्राप्य । अतः संशयच्छेत्तृत्वान् ॥ २५ ॥
 संभवं सम्यगर्थं वरं वव्रे ॥ २८ ॥ एकादशोऽध्यायः ॥ ११ ॥
 यदमुत्रेह च हितं तद्वदेति शेषः ॥ २२ ॥ अक्षरं ब्रह्म तद्विदाम्

॥ ५ ॥ हंससादृश्यं क्षीरनीरयोरिव सारासारयोर्विवेचनात् ॥ ६ ॥
 नृपतौ नृपतेः समीपे उच्चरिताः ॥ ७ ॥ ये चापि तेषां दातार
 इति ध. पाठः ॥ ८ ॥

धन्यः स्यां यद्यहं भूयः सौम्यब्राह्मणकोपि वा ।
 कुले जातो धर्मगतिस्तपोविद्यापरायणः ॥ १३
 न मे त्वत्तः प्रियतरो लोकेऽस्मिन्पाण्डुनन्दन ।
 त्वत्तश्चापि प्रियतरा ब्राह्मणा एव भारत ॥ १४
 यथा मम प्रियतमास्त्वत्तो विप्राः कुरुत्तम ।
 तेन सत्येन गच्छेयं लोकान्यत्र स शन्तनुः ॥ १५
 न मे पिता प्रियतरो ब्रह्मणेभ्यस्तथाऽभवत् ।
 न मे पितुः पिता वाऽपि ये चान्येऽपि सुहजनाः ॥
 न हि मे वृजिनं किञ्चिद्विद्यते ब्राह्मणेष्विह ।
 अणु वा यदि वा स्थूलं विद्यते साधुकर्मसु ॥ १७
 कर्मणा मनसा वाऽपि वाचा वाऽपि परंतप ।
 यन्मे कृतं ब्राह्मणेभ्यस्तेनाद्य न तपाम्यहम् ॥ १८
 ब्रह्मण्य इति मामाहुस्तथा वाचाऽस्मि तोषितः ।
 एतदेव पवित्रेभ्यः सर्वेभ्यः परमं स्मृतम् ॥ १९
 पश्यामि लोकानमलाञ्छुचीन्ब्राह्मणतोषणात् ।
 तेषु मे तात गन्तव्यमहाय च चिराय च ॥ २०
 यथा भर्त्राश्रयो धर्मः स्त्रीणां लोके युधिष्ठिर ।
 स देवः सा गतिर्नान्या क्षत्रियस्य तथा द्विजाः ॥ २१
 क्षत्रियः शतवर्षी च दशवर्षी द्विजोत्तमः ।
 पितापुत्रौ च विज्ञेयौ तयोर्हि ब्राह्मणो गुरुः ॥ २२

नारी तु पत्यभावे वै देवरं कुरुते पतिम् ।
 पृथिवी ब्राह्मणालाभे क्षत्रियं कुरुते पतिम् ॥ २३
 'ब्राह्मणानुज्ञया ग्राह्यं राज्यं च सपुरोहितैः ।
 तद्रक्षणेन स्वर्गोऽस्य तत्कोपाभ्रकोऽक्षयः ॥' २४
 पुत्रवच्चैव ते रक्ष्या उपास्या गुरुवच्च ते ।
 अग्निवच्चोपचार्या वै ब्राह्मणाः कुरुसत्तम ॥ २५
 ऋजून्सतः सत्यशीलान्सर्वभूतहिते रतान् ।
 आशीविषानिव क्रुद्धान्द्विजान्परिचरेत्सदा ॥ २६
 तेजसस्तपसश्चैव नित्यं त्रिभ्येद्युधिष्ठिर ।
 उभे चैते परित्याज्ये तेजश्चैव तपस्तथा ॥ २७
 व्यवसायस्तयोः शीघ्रमुभयोरेव विद्यते ।
 हन्युः क्रुद्धा महाराज ब्राह्मणा ये तपस्विनः ॥ २८
 'दूरतो मातृवत्पूज्या विप्रदाराः सुरक्षया ।
 अकोपनापराधेन भूयो नरकमश्नुते ॥ २९
 भूयः स्यादुभयं दत्तं ब्राह्मणाद्यदकोपनात् ।
 कुर्यादुभयतः शेषं दत्तशेषं न शेषयेत् ॥ ३०
 दण्डपाणिर्यथा गोष्ठं पालो नित्यं हि रक्षयेत् ।
 ब्राह्मणेषु स्थितं ब्रह्म क्षत्रियः परिपालयेत् ॥ ३१
 पितेव पुत्रात्रक्षेथा ब्राह्मणान्ब्रह्मतेजसः ।
 गृहे चैषामवेक्षेथाः किंस्विदस्तीति जीवनम् ॥ ३२

॥ इति श्रीमन्महाभारते अनुशासनपर्वणि दानधर्मपर्वणि द्वादशोऽध्यायः ॥ १२ ॥

त्रयोदशोऽध्यायः ॥ १३ ॥

भीष्मेण युधिष्ठिरं प्रति क्रमेण क्रोधस्यातिथेश्च निन्दाप्रशंसनपरवेदचतुष्टयसंवादानुवादः ॥ १ ॥

‘भीष्म उवाच ।

अत्राप्युदाहरन्तीममितिहासं पुरातनम् ।

ब्राह्मणकः कुत्सितब्राह्मणोपि यद्यहं स्यां तर्हि धन्यः किमुत
 कुले जातः ॥ १३ ॥ वृजिनं संकटम् । फलाशेतियावत् ।
 पूज्यत्वादेव तान्पूजयामि नतु फलायेत्यर्थः ॥ १७ ॥ तेन
 ब्राह्मणाराधनेन । न तपामि न व्यथां प्राप्नोमि ॥ १८ ॥
 ब्रह्मण्यो ब्रह्मजातौ आसक्तः ॥ १९ ॥ ब्राह्मणाद्विभ्येत्
 नतु तत्र तेजस्तपसी स्त्रीये प्रकाशयेदित्यर्थः । तेजः
 क्रोधबलम् । तपो योगबलम् ॥ २७ ॥ तयोस्तपस्तेज-
 सोर्ब्राह्मणक्षत्रियस्थयोर्व्यवसायः फलमभिभवरूपं शीघ्रं तीव्रं

चतुर्णामपि वेदानां संवादं शृणु पुत्रक ॥ १
 ऋग्वेद उवाच ।

तथापि तपस्विन एवेतरान् हन्युर्न तेजस्विन इत्यर्थः ॥ २८ ॥
 त्यन्लोपे पञ्चमी । अकोपनं ब्राह्मणं प्राप्य यद्भूयः बहुतरं
 उभयं तपस्तेजआख्यं स्यात् तद्दत्तं खण्डितं भवतीति शेषः ।
 उभयत उभयं चेत् शेषं कुर्यान्न तद्दत्तशेषं शेषयेदित्यन्वयः ।
 द्वाभ्यां अन्योन्यस्मिन्प्रयुक्तं तेजआदिद्वयं न निःशेषं नश्यति
 किंतु शेषम् । क्षमावता खण्डितस्य तस्यावशिष्टं तु न शेषयेन्न
 शिष्यते अपितु निःशेषमेव नश्यतीत्यर्थः ॥ ३० ॥ अभावे
 तद्देयमित्यर्थः ॥ ३२ ॥ द्वादशोऽध्यायः ॥ १२ ॥

एतदादिसप्तदशाऽध्याया दाक्षिणात्यकोशेष्वेव दृश्यन्ते । ज्ञ. पाठे न दृश्यन्ते ।

गृहानाश्रयमाणस्य अग्निहोत्रं च जुह्वतः ।
 सर्वं सुकृतमादत्ते यः साये नुद्यतेऽतिथिः ॥ २
 यजुर्वेद उवाच ।
 न स्कन्दते न व्यथते नास्योर्ध्वं सर्पते रजः ।
 वरिष्ठमग्निहोत्राच्च ब्राह्मणस्य मुखे हुतम् ॥ ३
 सामवेद उवाच ।

न चेद्भ्रान्ति पितरं मातरं वा
 न ब्राह्मणं नापवादं करोति ।

यत्किंचिदन्यद्भुजिनं करोति
 प्रीतोऽतिथिस्तदुपहन्ति पापम् ॥ ४
 अथर्ववेद उवाच ।
 यत्क्रोधनो यजते यद्ददाति
 यद्वा तपस्तप्यति यज्जुहोति ।
 वैवस्वतो हरते सर्वमस्य
 मोघं चेष्टं भवति क्रोधनस्य ॥ ५

॥ इति श्रीमन्महाभारते अनुशासनपर्वणि दानधर्मपर्वणि त्रयोदशोऽध्यायः ॥ १३ ॥

चतुर्दशोऽध्यायः ॥ १४ ॥

भोष्मेण युधिष्ठिरं प्रति ब्राह्मणानां पतिव्रतानां च महिमप्रतिपादकेन्द्राभ्यादिसंवादानुवादः ॥ १ ॥

‘भीष्म उवाच ।
 भूयस्तु शृणु राजेन्द्र धर्मान्धर्मभृतांवर ॥ १
 अत्राप्युदाहरन्तीममितिहासं पुरातनम् ।
 इन्द्राभ्योः मूर्यशच्योश्च तन्म निगदतः शृणु ॥ २
 इन्द्र उवाच ।
 गज्ये विप्रान्प्रपश्यामि कामक्रोधविवर्जितान् ।
 एतेन सत्यवाक्येन पादः कुम्भस्य पूर्यताम् ॥ ३
 अग्निरुवाच ।

यथाऽहं तत्र नाश्रामि यत्र नाश्रान्ति वै द्विजाः
 एतेन सत्यवाक्येन पादः कुम्भस्य पूर्यताम् ॥ ४
 मूर्य उवाच ।
 यथा गोब्राह्मणस्यार्थे न तपामि यथाबलम् ।
 एतेन सत्यवाक्येन पादः कुम्भस्य पूर्यताम् ॥ ५
 शच्युवाच ।
 कर्मणा मनसा वाचा नात्र मन्ये पुरन्दरम् ।
 एतेन सत्यवाक्येन पादः कुम्भस्य पूर्यताम् ॥ ६

॥ इति श्रीमन्महाभारते अनुशासनपर्वणि दानधर्मपर्वणि चतुर्दशोऽध्यायः ॥ १४ ॥

पञ्चदशोऽध्यायः ॥ १५ ॥

भोष्मेण युधिष्ठिरं प्रति भगवन्महिमप्रतिपादकव्यासवासुदेवसंवादानुवादः ॥ १ ॥

‘भीष्म उवाच ।
 अत्राप्युदाहरन्तीममितिहासं पुरातनम् ।
 मद्रराजस्य संवादं व्यासस्य च महात्मनः ॥ १
 वैताने कर्मणि तते कुन्तीपुत्र यथा पुरा ।
 उक्तः स भगवान्यज्ञे तथा तत्राशृणोद्भवान् ॥ २
 मद्रराज उवाच ।
 कानि तीर्थानि भगवन्फलार्थाश्चेह केऽऽश्रमाः ।

क इज्यते कश्च यज्ञः को यूपः क्रमते च कः ॥ ३
 कश्चाध्वरे शस्यते गीतिशब्दैः
 कश्चाध्वरे गीयते बल्गुभापैः ।
 को ब्रह्मशब्दैः स्तुतिभिः स्तूयते च
 कस्येह वै हविरध्वर्यवः कल्पयन्ति ॥ ४
 वर्णाश्रमे गोफले कश्च सोमे
 कश्चोकारः कश्च वेदार्थमार्गः ।

यथा राज्यं प्रपास्यामि कामक्रोधविवर्जित इति पाठान्तरम् ।
 पास्यामि पालयिष्यामि । पा पालन इति धातोः । पादः
 कुम्भस्य पूर्यतामिति । चतुर्भागदेको भागः पादः । कुम्भे

एकपादो न तयोदकपूरिते सति चतुर्थः पादः स्वयमेव पूर्यता-
 मित्यर्थः । यथा सत्यबलेनाग्निरनुष्णो भवति तद्वदित्यर्थः ॥ ३ ॥
 चतुर्दशोऽध्यायः ॥ १४ ॥

पृष्टस्तन्मे ब्रूहि सर्वं महर्षे
लोकज्येष्ठं कस्य विज्ञानमाहुः ॥

द्वैपायन उवाच ।

लोकज्येष्ठं यस्य विज्ञानमाहु-
र्योनिज्येष्ठं यस्य वदन्ति जन्म ।
पूतात्मानो ब्राह्मणा वेदमुख्या
अस्मिन्प्रश्नो दीयतां केशवाय ॥ ६

ब्राह्मण उवाच ।

बालो जात्या क्षत्रधर्मार्थशीलो
जातो देवक्यां शूरपुत्रेण वीर ।
वेत्तुं वेदानर्हते क्षत्रियो वै
दाशार्हाणामुत्तमः पुष्कराक्षः ॥ ७

वासुदेव उवाच ।

पाराशर्यं ब्रूहि यद्ब्राह्मणेभ्यः
प्रीतात्मा वै ब्रह्मकल्पः सुमेधाः ।
पृष्टो यज्ञार्थं पाण्डवस्यातितेजा
एतच्छ्रेयस्तस्य लोकस्य चैव ॥ ८

व्यास उवाच ।

॥ इति श्रीमन्महाभारते अनुशासनपर्वणि दानधर्मपर्वणि पञ्चदशोऽध्यायः ॥ १५ ॥

षोडशोऽध्यायः ॥ १६ ॥

भीष्मेण युधिष्ठिरं प्रति भगवन्महिमप्रतिपादकव्यासवचनानुवादः ॥ १ ॥

‘भीष्म उवाच ।

द्वारकायां यथा ग्राह पुराऽयं मुनिसत्तमः ।
वेदविप्रमयत्वं तु वासुदेवस्य तच्छृणु ॥ १

यूपं विष्णुं वासुदेवं विजान-
न्सर्वान्विप्रान्बोधते तत्त्वदर्शी ।

विष्णुं क्रान्तं वासुदेवं विजान-
न्विप्रो विप्रत्वं गच्छते तत्त्वदर्शी ॥ २

विष्णुर्यज्ञस्त्विज्यते चापि विष्णुः
कृष्णो विष्णुर्यश्च कृत्स्नः प्रभुश्च ।

कृष्णो वेदाङ्गं वेदवादाश्च कृष्ण
एवं जानन्ब्राह्मणो ब्रह्म एति ॥ ३

अनु० ४

उक्तं वाक्यं यद्भवान्मामवोच-
त्प्रश्नं चित्रं नाहमत्रोत्सहेऽद्य ।

छेतुं विस्पष्टं तिष्ठति त्वद्विधे वै
लोकज्येष्ठे विश्वरूपे सुनाभे ॥

वासुदेव उवाच ।

तत्त्वं वाक्यं ब्रूहि यत्त्वं महर्षे
यस्मिन्कृष्णः प्रोच्यते वै यथावत् ।

प्रीतस्तेऽहं ज्ञानशक्त्या यथाव-
त्तस्मान्निर्देशे कर्मणां ब्रूहि सिद्धिम् ॥ १०

वैशंपायन उवाच ।

उक्तवाक्ये सत्तमे यादवानां
कृष्णो व्यासः प्राञ्जलिर्वासुदेवम् ।

विप्रैः मार्धं पूजयन्देवदेवं
कृष्णं विष्णुं वासुदेवं वभाषे ॥ ११

व्यास उवाच ।

आनन्त्यं ते विश्वकर्मस्तवैवं
रूपं पौराणं शाश्वतं च ध्रुवं च ।

कस्ते बुद्ध्येदेवदेवेषु चैत-
ल्लोके ह्यस्मिञ्चासकस्त्वं पितेव ॥ १२

स्थानं सर्वं वैष्णवं यज्ञमार्गे
चातुर्होत्रं वैष्णवं तत्र कृष्णः ।

सर्वैर्भावैरिज्यते सर्वकामैः
पुण्याल्लोकान्ब्राह्मणाः प्राप्नुवन्ति ॥ ४

सोमं सद्भावाद्ये च जातं पिबन्ति
दीप्तिं कर्म ये विदानाश्चरन्ति ।

एकान्तमिष्टं चिन्तयन्तो दिविस्था-
स्ते वै स्थानं प्राप्नुवन्ति व्रतज्ञाः ॥ ५

ओमित्येतद्भायमानो न गच्छे-
दुर्गं पन्थानं पापकर्मापि विप्रः ।

सर्वं कृष्णं वासुदेवं हि विप्राः
कृत्वा ध्यानं दुर्गतिं न प्रयान्ति ॥ ६

आज्यं यज्ञः सुवसुवौ यज्ञदाता
इच्छा पत्नी पत्तिशाला हवींषि ।
इध्माः पुरोडाशं सर्वदा होतृकर्ता
कृत्स्नं विष्णुं संविजानंस्तमेति ॥ ७

योगेयोगे कर्मणां चाभिहारे
युक्ते वैताने कर्मणि ब्राह्मणस्य ।
पुण्यर्थेषु प्राप्नुयात्कर्मसिद्धिं
शान्त्यर्थेषु प्राप्नुयात्सर्वशान्तिम् ॥ ८

॥ इति श्रीमन्महाभारते अनुशासनपर्वणि दानधर्मपर्वणि षोडशोऽध्यायः ॥ १६ ॥

सप्तदशोऽध्यायः ॥ १७ ॥

भीष्मेण युधिष्ठिरं प्रति भक्तिश्रद्धादीनां मुक्तिसाधनताप्रतिपादकव्यासवाक्यानुवादः ॥ १ ॥

द्वैपायन उवाच ।

श्रद्धात्यागं निर्वृतिं चापि पूजां
सत्यं धर्मं यः कृतं चाभ्युपैति ।
कामद्वेषौ त्यज्य सर्वेषु तुल्यः
श्रद्धापूतः सर्वयज्ञेषु योग्यः ॥ १
यस्मिन्यज्ञे सर्वभूताः प्रहृष्टाः
सर्वे चारम्भाः शास्त्रदृष्टाः प्रवृत्ताः ।
धर्म्यैरर्थैर्ये यजन्ते ध्रुवं ते
पूतान्मानो धर्ममेकं भजन्ते ॥ २
एकाक्षरं अक्षरमेकमेव
सदा यजन्ते नियताः प्रतीताः ।

दृष्ट्वा मनागर्चयित्वा स विप्राः
सतां मार्गं तं ध्रुवं संभजन्ते ॥ ३
पापात्मानः क्रोधरागाभिभूताः
कृष्णे भक्ता नाम संकीर्तयन्तः ।
पूतान्मानो यज्ञशीलाः सुमेधा
यज्ञस्यान्ते कीर्तिलोकान्भजन्ते ॥ ४
एको वेदो ब्राह्मणानां बभूव
चतुष्पादस्त्रिगुणो ब्रह्मशीर्षः ।
पादंपादं ब्राह्मणा वेदमाहु-
स्त्रेताकाले तं च तं विद्वि शीर्षम् ॥ ५

॥ इति श्रीमन्महाभारते अनुशासनपर्वणि दानधर्मपर्वणि सप्तदशोऽध्यायः ॥ १७ ॥

अष्टादशोऽध्यायः ॥ १८ ॥

भीष्मेण युधिष्ठिरं प्रति श्रीकृष्णमहिमप्रतिपादकव्यासमद्राजसंवादानुवादः ॥ १ ॥

द्वैपायन उवाच ।

सर्वे वेदाः सर्ववेद्याः सशास्त्राः
सर्वे यज्ञाः सर्व इज्यश्च कृष्णः ।
विदुः कृष्णं ब्राह्मणास्तत्त्वतो ये
तेषां राजन्मर्वयज्ञः समाप्तः ॥ १
ज्ञेयो योगी ब्राह्मणैर्वेदतत्त्वं-
रारण्यकैः सैष कृष्णः प्रभुन्वान् ।
सर्वान्यज्ञान्ब्राह्मणान्ब्रह्म चैव
व्याप्यातिष्ठदेवदेवस्त्रिलोके ॥ २

स एष देवः शक्रमीशं यजानं
प्रीत्या ग्राह क्रतुयष्टारमग्न्यम् ।
न मा शक्रो वेदवेदार्थतत्त्वा-
द्भक्तो भक्त्या शुद्धभावप्रधानः ॥ ३
मा जानन्ते ब्रह्मशीर्षं वरिष्ठं
विश्वे विश्वं ब्रह्मयोनिं ह्ययोनिम् ।
सर्वत्राहं शाश्वतः शाश्वतेशः
कृत्स्नो वेदोऽग्निर्निर्गुणोऽनन्ततेजाः ॥ ४
सर्वे देवा वामुदेवं यजन्ते
ततो बुद्ध्या मार्गमाणास्तनूनाम् ।

सर्वान्कामान्प्राप्नुवन्ते विशाला-
 स्त्रैलोक्येऽस्मिन्कृष्णनामाभिधानात् ॥ ५
 कृष्णो यन्नैरिज्यते यायजूकैः
 कृष्णो वीर्यैरिज्यते विक्रमद्भिः ।
 कृष्णो वाक्यैरिज्यते संमृशानैः
 कृष्णो मुक्तैरिज्यते वीतमोहैः ॥ ६
 विद्यावन्तः सोमपा ये विपापा
 इष्टा यज्ञैर्गोचरं प्रार्थयन्ते ।
 भगवानुवाच ।
 सर्वे क्रान्तं देवलोकं विशाल-
 मन्ते गत्वा मुक्तिलोकं भजन्ति ॥ ७
 एवं सर्वे त्वाश्रमाः सुव्रता ये
 मां जानन्तो यान्ति लोकानदीनान् ।
 ये ध्यानदीक्षामुद्वहन्तो विपापा
 ज्योतिर्भूत्वा देवलोकं भजन्ति ॥ ८
 पूज्यन्ते मां पूजयन्तः प्रहृष्टा
 मां जानन्तः श्रद्धया वासुदेवम् ।

भक्त्या तुष्टोऽहं तस्य सत्त्वं प्रयच्छे
 मत्त्वस्पृष्टो वीतमोहोऽयमेति ॥ ९
 द्वैपायन उवाच ।
 ज्योतींषि शुक्लानि च यानि लोके
 त्रयो लोका लोकपालास्त्रयश्च ।
 त्रयोऽग्रयश्चाहुतयश्च पञ्च
 सर्वे देवा देवकीपुत्र एव ॥ १०
 भीष्म उवाच ।
 व्यासस्यैतद्वचः श्रुत्वा मद्राजः सहर्षिभिः ।
 व्यासं कृष्णं च विधिवत्प्रीतात्मा प्रत्यपूजयत् ॥ ११
 वैशंपायन उवाच ।
 कविः प्रयातस्तु महर्षिपुत्रो
 द्वैपायनस्तद्वचनं निशम्य ।
 जगाम पृथ्वीं शिरसा महात्मा
 नमश्च कृष्णाय चकार भीष्मः ॥ १२

॥ इति श्रीमन्महाभारते अनुशासनपर्वणि दानधर्मपर्वणि अष्टादशोऽध्यायः ॥ १८ ॥

एकोनविंशोऽध्यायः ॥ १९ ॥

श्रीकृष्णेन भीष्मं प्रति युधिष्ठिराय गरुडोपाख्यानकथनचोदना ॥ १ ॥

युधिष्ठिर उवाच ।
 गरुडः पक्षिणां श्रेष्ठ इति पूर्वं पितामह ।
 उक्तस्त्वया महाबाहो श्वेतवाहं प्रशंसता ॥ १
 अत्र कौतूहल इति श्रवणे जायते मतिः ।
 कथं गरुत्मान्पक्षीणां श्रेष्ठ्यं प्राप परन्तप ॥ २
 सुपर्णो वैनतेयश्च केन शत्रुश्च भोगिनाम् ।
 किंवीर्यः किं बलश्चासौ वक्तुमर्हसि भारत ॥ ३
 भीष्म उवाच ।
 वासुदेव महाबाहो देवकी सुप्रजास्त्वया ।
 श्रुतं ते धर्मराजस्य मम हर्षविवर्धन ॥ ४

सुपर्णं शंस इत्येव मामाह कुरुनन्दनः ।
 अस्य प्रवक्तुमिच्छामि त्वयाऽज्ञप्तो महाद्युते ॥ ५
 त्वं हि शौरे महाबाहो सुपर्णः प्रोच्यसे पुरा ।
 अनादिनिधने काले गरुडश्चामि केशव ॥ ६
 तस्मात्पूर्वं प्रसाद्य त्वां धर्मपुत्राय धीमते ।
 गरुडं पततांश्रेष्ठं वक्तुमिच्छामि माधव ॥ ७
 वासुदेव उवाच ।
 यथैव मां भवान्वेद तथा वेद युधिष्ठिरः ।
 यथा च गरुडो जातस्तथाऽस्मै ब्रूहि तत्त्वतः ॥ ८

॥ इति श्रीमन्महाभारते अनुशासनपर्वणि दानधर्मपर्वणि एकोनविंशोऽध्यायः ॥ १९ ॥

विंशोऽध्यायः ॥ २० ॥

कश्यपेन स्वभार्ययोः कद्रुविनतयोः क्रमेण पुत्रसहस्रतद्वयलाभरूपवरदानम् ॥ १ ॥ कद्रुः अण्डसहस्रात्सर्पसहस्रविनि-
गमे उत्कण्ठितया विनतया स्वीयाण्डद्वये एकतराण्डविभेदनम् ॥ २ ॥ अकालेऽण्डभेदनादसमग्राङ्गतया जातेनारुणेन
विनतार्ये दास्यप्राप्तिरूपशापदानम् ॥ ३ ॥

‘भीष्म उवाच ।

युधिष्ठिर महाबाहो शृणु राजन्यथातथम् ।
गरुडं पक्षिणां श्रेष्ठं वैनतेयं महाबलम् ॥ १ ॥
तथा च गरुडो राजन्सुपर्णश्च यथाऽभवत् ।
यथा च भुजगान्हन्ति तथा मे ब्रुवतः शृणु ॥ २ ॥
पुराऽहं तात रामेण जामदग्नयेन धीमता ।
कैलासशिखरे रम्ये मृगान्निघ्नसहस्रशः ॥ ३ ॥
तमहं तात दृष्ट्वैव शस्त्राण्युत्सृज्य सर्वशः ।
अभिवाद्य पूर्वं रामाय विनयेनोपतस्थिवान् ॥ ४ ॥
तमहं कथान्ते वरदं सुपर्णस्य बलीजसी ।
अपृच्छं स च मां प्रीतः प्रत्युवाच युधिष्ठिर ॥ ५ ॥
कद्रुश्च विनता चास्तां प्रजापतिमुते उभे ।
ते तु धर्मेणोपयमे मारीचः कश्यपः प्रभुः ॥ ६ ॥
प्रादात्ताभ्यां वरं प्रीतो भार्याभ्यां सुमहातपाः ॥ ७ ॥
तत्र कद्रुर्वरं वव्रे पुत्राणां दशतः शतम् ।
तुल्यतेजःप्रभावानां सर्वेषां तुल्यजन्मनाम् ॥ ८ ॥
विनता तु वव्रे द्वौ पुत्रौ वीरौ भरतसत्तम ।
कद्रुपुत्रमहस्त्रेण तुल्यवेगपराक्रमां ॥ ९ ॥
म तु ताभ्यां वरं प्रादात्तथेत्युक्त्वा महातपाः ।
जनयामास तान्पुत्रांस्ताभ्यामामीद्यथा पुरा ॥ १० ॥
कद्रुः प्रजज्ञे ह्यण्डानां तथैव दशतः शतम् ।
अण्डे द्वे विनता चैव दर्शनीयतरे शुभे ॥ ११ ॥

तानि त्वण्डानि तु तयोः कद्रुविनतयोर्द्वयोः ।
सोपस्वेदेषु पात्रेषु निदधुः परिचारिणः ॥ १२ ॥
निस्सरन्ति तदाऽण्डेभ्यः कद्रुपुत्रा भुजङ्गमाः ।
पञ्चवर्षशते काले दृष्ट्वाऽमोघबलौजसः ॥ १३ ॥
विनता तेषु जातेषु पन्नगेषु महात्मसु ।
विपुत्रा पुत्रसंतापादण्डमेकं विभेद ह ॥ १४ ॥
किमनेन करिष्येऽहमिति वाक्यमभाषत ।
नहि पञ्चशते काले पुरा पुत्रौ ददर्श सा ॥ १५ ॥
सापश्यदण्डान्निष्क्रान्तं विनापत्रं मनस्विनम् ।
पूर्वकायोपसंपन्नं वियुक्तमितरेण ह ॥ १६ ॥
दृष्ट्वा तु तं तथारूपमसमग्रशरीरिणम् ।
पुत्रदुःखान्विताऽशोचत्स च पक्षी तथा गतः ॥ १७ ॥
अब्रवीच्च मुदा युक्तः पर्यश्रुनयनस्तदा ।
मातरं च पलाशी ह हतोऽहमिति चासकृत् ॥ १८ ॥
न त्वया काङ्क्षितः कालो यावानेवात्यगात्पुरा ।
आवां भवाव पुत्रौ ते श्वसनाद्बलवत्तरौ ॥ १९ ॥
ईर्ष्याक्रोधाभिभूतत्वाद्योहेमेवं कृतस्त्वया ।
तस्माच्चमपि मे मातर्दासीभावं गमिष्यसि ॥ २० ॥
पञ्चवर्षशतानि त्वं स्पर्धसे वै यथा सह ।
दामी तस्या भवित्रीति साश्रुपातमुवाच ह ॥ २१ ॥
एष चैव महाभागे बली बलवतांवरः ।
मोक्षयिष्यति ते मातर्दासीभावान्ममानुजः ॥ २२ ॥

॥ इति श्रीमन्महाभारते अनुशासनपर्वणि दानधर्मपर्वणि विंशोऽध्यायः ॥ २० ॥

एकविंशोऽध्यायः ॥ २१ ॥

वर्षसहस्रान्ते परिणतादण्डाद्विनिर्गतेन गरुडेन मानृपार्थं विहाय चिराद्देशान्तरेष्वेव संचरणम् ॥ १ ॥ कदाचन कद्रु-
विनताभ्यां समुद्रान्ते उच्चैःश्रवसो हयस्य दर्शनम् ॥ २ ॥ कद्रुः हयस्य वर्णं पृष्ट्या विनतया सर्वाङ्गभेतृत्वकथनम् ।
कद्रुः तु नीलबालत्वकथनम् ॥ ३ ॥ तथा विवदमानाभ्यां ताभ्यां स्त्रोक्तव्यत्यासे अन्यतरयाऽन्यतरस्या दास्यवहनरूपपण-
बन्धनम् ॥ ४ ॥

‘भीष्म उवाच ।

विनता पुत्रशोकार्ता शापाङ्गीता च भारत ।

प्रतीक्षते स्म तं कालं यः पुत्रोक्तस्तदाऽभवत् ॥ १ ॥

रामेण संगत इति शेषः ॥ ३ ॥ विंशोऽध्यायः ॥ २० ॥

ततोऽप्यतीते पञ्चशते वर्षाणां कालसंयुगे ।
 गरुडोऽथ महावीर्यो जज्ञे भुजगभुज्वली ॥ २
 बन्धुरास्यः शिखी पत्रकोशः कूर्मनखो महान् ।
 रक्ताक्षः संहतग्रीवो ह्रस्वपादो महाशिराः ॥ ३
 यस्त्वण्डात्स विनिर्भिन्नो निष्क्रान्तो भरतर्षभ ।
 विनतापूर्वजः पुत्रः सोऽरुणो दृश्यते दिवि ॥ ४
 पूर्वा दिशामभिप्रेत्य सूर्यस्योदयनं प्रति ।
 अरुणोऽरुणसंकाशो नाम्ना चैवारुणः स्मृतः ॥ ५
 जातमात्रस्तु विहगो गरुडः पन्नगाशनः ।
 विहाय मातरं क्षिप्रमगमत्सर्वतो दिशः ॥ ६
 स तदा ववृधेऽतीव सर्वकामैः सदाऽर्चितः ।
 पितामहविसृष्टेन भोजनेन विशापते ॥ ७
 तस्मिंश्च विहगे तत्र यथाकामं विवर्धति ।
 कद्रूश्च विनता चैवागच्छतां सागरं प्रति ॥ ८
 ददृशाते तु ते यान्तमुच्चैश्च श्रवसमन्तिकात् ।
 स्वात्पोषवृत्तं त्वरितं पीतवन्तं च वाजिनम् ॥ ९

ततः कद्रूर्हसन्त्येव विनतामिदमब्रवीत् ।
 हयस्य वर्णः को न्वत्र ब्रूहि यस्ते मतः शुभे ॥ १०
 विनतोवाच ।
 एकवर्णो हयो राज्ञि सर्वश्वेतो मतो मम ।
 वर्णं वा कीदृशं तस्य मन्यसे त्वं मनस्विनि ॥ ११
 कद्रूवाच ।
 सर्वश्वेतो मतस्तुभ्यं य एष हयसत्तमः ।
 ब्रूहि कल्याणि दीव्यावो वर्णान्यत्वेन भामिनि ॥ १२
 विनतोवाच ।
 यद्यार्ये दीव्यसि त्वं मे कः पणो नो भविष्यति ।
 सा तज्ज्ञात्वा पण्यं वै ज्ञात्वा तु विपणे त्वया ॥ १३
 कद्रूवाच ।
 जिता दासी भवेर्मे त्वमहं चाप्यसितेक्षणे ।
 नैकवर्णैकवर्णत्वे विनते रोचते च ते ॥ १४
 रोचते मे पणे राज्ञि दासीत्वेन न संशयः ।
 सत्यमातिष्ठ भद्रं ते सत्ये स्थास्यामि चाप्यहम् ॥ १५

॥ इति श्रीमन्महाभारते अनुशासनपर्वणि दानधर्मपर्वणि एकविंशोऽध्यायः ॥ २१ ॥

द्वाविंशोऽध्यायः ॥ २२ ॥

कद्रोः स्वपुत्रान्प्रति विनतया सह स्वस्य पणवन्धननिवेदनपूर्वकमुच्चैश्च श्रवसो वाले स्वाङ्गवेष्टनेन नैल्यसंपादनचोदना ॥ १ ॥

‘भीष्मउवाच ।
 विनता तु तथेत्युक्त्वा कृतसंशयना पणे ।
 कद्रूरपि तथेत्युक्त्वा पुत्रानिदमुवाच ह ॥ १
 मया कृतः पणः पुत्रा मिथो विनतया सह ।
 उच्चैश्च श्रवसि गान्धर्वे तच्छृणुध्वं भुजङ्गमाः ॥ २
 अब्रवं नैकवर्णं तं सैकवर्णमथाब्रवीत् ।
 जिता दासी भवेत्पुत्राः सा वाऽहं वा न संशयः ॥ ३
 एकवर्णश्च वाजी स चन्द्रकोकनदप्रभः ।
 साऽहं दासी भविष्यामि जिता पुत्रा न संशयः ॥ ४
 ते युयमश्च प्रवरमाविशध्वमतन्द्रिताः ।
 सर्वश्वेतं वालधिषु वाला भूत्वाञ्जनप्रभाः ॥ ५
 सर्पा ऊचुः ।
 निकृत्या न जयः श्रेयान्मातः सत्या गिरः शृणु ।
 आयत्यां च तदात्वे च न च धर्मोऽत्र विद्यते ॥ ६

सा त्वं धर्मादपेतं वै कुलस्यैवाहितं तव ।
 निकृत्या विजयं मातर्मा स कार्पीः कथंचन ॥ ७
 यद्यधर्मेण विजयं वयं काङ्क्षामहे कचित् ।
 त्वया नाम निवार्याः स मा कुरुध्वमिति ध्रुवम् ॥ ८
 सा त्वमस्मानपि सतो विपापानृजुबुद्धिनः ।
 कल्मषेणाभिसंयोक्तुं काङ्क्षसे लोभमोहिता ॥ ९
 ते वयं त्वां परित्यज्य द्रविष्याम दिशो दश ।
 यत्र वाक्यं न ते मातः पुनः श्रोष्याम ईदृशम् ॥ १०
 गुरोरप्यवलिसस्य कार्याकार्यमजानतः ।
 उत्पथं प्रतिपन्नस्य परित्यागो विधीयते ॥ ११
 कद्रूवाच ।
 शृणोमि विविधा वाचो हेतुमत्यः समीरिताः ।
 वक्रमार्गनिवृत्त्यर्थं तदहं वो न रोचये ॥ १२
 न च तत्पणितं मन्दाः शक्यं जेतुमतोऽन्यथा ।

जिते निकृत्या श्रुत्वैतत्क्षेमं कुरुत पुत्रकाः ॥१३
 श्वोऽहं प्रभातसमये जिता धर्मेण पुत्रकाः ।
 शैलूषिणी भविष्यामि विनताया न संशयः ॥१४
 इह चामुत्र चार्थाय पुत्रानिच्छन्ति मातरः ।
 सेयमीहा विपन्ना मे युष्मानासाद्य संगताम् ॥१५
 इह वा तारयेत्पुत्रः प्रेत्य वा तारयेत्पितृन् ।
 नात्र चित्रं भवेकिंचित्पुनातीति च पुत्रकः ॥१६
 ते गृयं तारणार्थाय मम पुत्रा मनोजवाः ।

आविशध्वं हयश्रेष्ठं वाला भूत्वाऽञ्जनप्रभाः ॥१७
 जानाम्यधर्मं सकलं विजिता विनता भवेत् ।
 निकृत्या दासभावस्तु युष्मानप्यवपीडयेत् ॥१८
 निकृत्या विजयो वेति दासत्वं वा पराभवे ।
 उभयं निश्चयं कृत्वा जयो वै धार्मिको वरः ॥१९
 यद्यप्यधर्मो विजयो युष्मानेव स्पृशेत्पुनः ।
 गुरोर्वचनमास्थाय धर्मो वा संभविष्यति ॥' २०

॥ इति श्रीमन्महाभारते अनुशासनपर्वणि दानधर्मपर्वणि द्वाविंशोऽध्यायः ॥ २२ ॥

त्रयोविंशोऽध्यायः ॥ २३ ॥

कद्रा स्ववचनतिरस्कारिणः कांश्चन पुत्रान्प्रति जनमेजयसर्पसत्रे निधनरूपशापदानम् ॥ १ ॥ कैश्चन सर्पैरुच्चैश्चरवसो
 वाले स्वाङ्गवेष्टनेन नैव्यसंपादनम् ॥ २ ॥ ततः कद्रुचोदनया हयवाले नैव्यदर्शिन्या विनतया तदास्याङ्गीकरणम् ॥ ३ ॥

‘भीष्म उवाच ।

श्रुत्वा तु वचनं मातुः क्रुद्धायास्ते भुजङ्गमाः ।
 कृच्छ्रेणैवान्वमोदन्त केचिद्वित्वा दिशो गताः १
 ये प्रतस्थुर्दिशस्तत्र क्रुद्धा तानशपद्भृशम् ।
 भुजङ्गमानां माताऽसौ कद्रुर्वैरकरी तदा ॥ २
 उत्पत्स्यति हि राजन्यः पाण्डवो जनमेजयः ।
 चतुर्थो धन्विनां श्रेष्ठात्कुन्तीपुत्राद्धनञ्जयात् ॥ ३
 स सर्पसत्रमाहर्ता क्रुद्धः कुरुकुलोद्वहः ।
 तस्मिन्सत्रेऽग्निना युष्मान्पञ्चत्वमुपनेष्यति ॥ ४
 एवं क्रुद्धाऽशपन्माता पन्नगान्धर्मचारिणः ।
 गुरोः परित्यागकृतं नैतदन्यद्भविष्यति ॥ ५
 एवं शप्ता दिशः प्राप्ताः पन्नगा धर्मचारिणः ।
 विहाय मातरं क्रुद्धा गता वैरकरीं तदा ॥ ६
 तत्र ये वृजिनं तस्या अनापन्ना भुजङ्गमाः ।
 ते तस्य वाजिनो वाला बभूवुरसितप्रभाः ॥ ७
 तान्दृष्ट्वा वालधिस्थांश्च पुत्रान्कद्रुत्थाब्रवीत् ।

विनतामथ मंहृष्टा हयोर्मौ दृश्यतामिति ॥ ८
 एकवर्णो न वा भद्रे पणो नौ सुव्यवस्थितः ।
 उदकादुत्तरन्तं तं हयं चैव च भामिनि ॥ ९
 सा न्ववक्रमतिर्देवी विनता जिह्वगामिनीम् ।
 अब्रवीद्भगिनीं किंचिद्विहमन्तीव भाग्य ॥ १०
 हन्त पश्याव गच्छावः मुकृतो नौ पणः शुभे ।
 दासी वा ते भविष्यामि त्वं वा दासी भविष्यसि ॥
 एवं स्थिरं पणं कृत्वा हयं ते तं ददर्शतुः ।
 कृत्वा साक्षिणमात्मानं भगिन्यां कुरुसत्तम ॥१२
 सा दृष्ट्वैव हयं मन्दं विनता शोककशिता ।
 श्वेतं चन्द्रांशुवालं तं कालवालं मनोजवम् ॥१३
 तत्र सा व्रीलिता वाक्यं विनता साश्रुविन्दुका ।
 उवाच कालवालोऽयं तुरगो विजितं त्वया ॥१४
 दासी मां प्रेषय स्वार्थे यथा कामवशां शुभे ।
 दास्यश्च कामकारा हि भर्तृणां नात्र संशयः ॥' १५

॥ इति श्रीमन्महाभारते अनुशासनपर्वणि दानधर्मपर्वणि त्रयोविंशोऽध्यायः ॥ २३ ॥

चतुर्विंशोऽध्यायः ॥ २४ ॥

नारदेन गरुडंप्रति विनतायाः कद्रुदास्यनिवेदनम् ॥ १ ॥ तच्छ्रवणस्त्रिभेन तेन कद्रुंप्रति स्वमातुर्दास्यान्मोचनयाचना ॥ २ ॥ कद्रुा गरुडंप्रत्यमृतानयने मातुर्दास्यान्मोचनोक्तिः ॥ ३ ॥

भीष्म उवाच ।

ततः कद्रुहसन्ती च विनतां धर्मचारिणीम् ।
दासीवत्प्रेषयामास सा च सर्वं चकार तत् ॥ १
न विवर्णा न संशुब्धा न च क्रुद्धा न दुःखिता ।
प्रेष्यकर्म चकारास्या विनता कमलेक्षणा ॥ २
इमा दिशश्चतस्रोऽस्याः प्रेष्यभावेन वर्तिताः ।
अथ स्म वैनतेयं वै बलदपों समीयतुः ॥ ३
तं दर्पवशमापन्नं परिधावन्तमन्तिकान् ।
ददर्श नारदो राजन्देवर्षिर्दर्पसंयुतम् ॥ ४
तमब्रवीच्च देवर्षिर्नारदः प्रहसन्निव ।
किं दर्पवशमापन्नो न वै पश्यसि मातरम् ॥ ५
बलेन ह्यमः सततमहंमानकृतः सदा ।
दासीं पन्नगगजस्य मातुरन्तर्गृहे सतीम् ॥ ६
तमब्रवीद्वैनतेयः कर्म किं तन्महामते ।
जनयित्री मयि सुते जाता दासी तपस्विनी ॥ ७
अथाब्रवीदपिर्वाक्यं दीव्यती विजिता खग ।
निकृत्या पन्नगेन्द्रस्य मात्रा पुत्रैः पुग सह ॥ ८
गरुड उवाच ।
कथं जिता निकृत्या सा भगवज्जननी मम ।
ब्रूहि तन्मे यथावृत्तं श्रुत्वा वेत्स्ये तनः परम् ॥ ९
ततस्तस्य यथावृत्तं सर्वं तन्नारदस्तदा ।
आचख्यो भरतश्रेष्ठ यथावृत्तं पतत्रिणः ॥ १०
तच्छ्रुत्वा वैनतेयस्य कोपो हृदि समाविशत् ।
जगर्ह पन्नगान्सर्वान्मात्रा सह परंतपः ॥ ११
ततस्तु रोषादुःखाच्च तूर्णमुत्पत्य पक्षिराट् ।

जगाम यत्र माताऽस्य कृच्छ्रे महति वर्तते ॥ १२
तत्रापश्यत्ततो दीनां जटिलां मलिनां कृशाम् ।
तोयदेन प्रतिच्छन्नां सूर्याभामिव मातरम् ॥ १३
तस्य दुःखाच्च रोषाच्च नेत्राभ्यामश्रु चास्रवत् ।
प्रवृत्तिं च निवृत्तिं च पौरुषे प्रतितस्थुषः ॥ १४
अनुक्त्वा मातरं किंचित्पतत्रिवरपुङ्गवः
कद्रुमेव स धर्मात्मा वचनं प्रत्यभाषत ॥ १५
यदि धर्मेण मे माता जिता यद्यप्यधर्मतः ।
ज्येष्ठा त्वमसि मे माता धर्मः सर्वः स मे मतः ॥ १६
इयं तु मे स्यात्कृपणा मयि पुत्रेऽम्ब दुःखिता ।
अनुजानीहि तां साधु मत्कृते धर्मदर्शिनि ॥ १७
कद्रुः श्रुत्वास्य तद्वाक्यं वैनतेयस्य धीमतः ।
उवाच वाक्यं दुष्प्रज्ञा परीता दुःखमूर्च्छिता ॥ १८
नाहं तव न ते मातुर्वैनतेय कथंचन ।
कुर्यां प्रियमनिष्टात्मा मां ब्रवीषि खग द्विज ॥ १९
तां तदा ब्रुवतीं वाक्यमनिष्टं क्रूरभाषिणीम् ।
दारुणां सूनृताभिस्तामनुनेतुं प्रचक्रमे ॥ २०
गरुड रुवाच ।
ज्येष्ठा त्वमसि कल्याणि मातुर्मे भामिनि प्रिया ।
सोदर्या मम चासि त्वं ज्येष्ठा माता न संशयः ॥ २१
कद्रुरुवाच ।
विहंगम यथाकामं गच्छ कामगम द्विज ।
सूनृताभिस्त्वया माता नादासी शक्यमण्डज ॥ २२
अमृतं यद्याहंस्त्वं विहङ्ग जननीं तव ।
अदासीं मम पश्येमां वैनतेय न संशयः ॥ २३

॥ इति श्रीमन्महाभारते अनुशासनपर्वणि दानधर्मपर्वणि चतुर्विंशोऽध्यायः ॥ २४ ॥

पञ्चविंशोऽध्यायः ॥ २५ ॥

कद्रुाऽमृताहरणं चोदितेन गरुडेन स्वपितरि कश्यपे तन्निवेदनम् ॥ १ ॥ तेन तस्य दुष्करत्वकथने गरुडेन स्वेन तस्य मुकरत्वोक्तिः ॥ २ ॥ कश्यपेन गरुडंप्रति गजकच्छपत्रुत्तान्तकथनपूर्वकं तयोर्भक्षणाद्वलाप्यायनसंपादनेनामृताहरणचोदना ॥ ३ ॥

‘भीष्म उवाच ।

तथेत्युक्त्वा तु विहगः प्रतिज्ञाय महाद्युतिः ।

- अमृताहरणे वाचं ततः पितरमब्रवीत् ॥ १ गरुड उवाच ।
 कामं वै स्मृता वाचो विसृज्य च मुहुर्मुहुः । क तौ कूरो महाभाग वर्तेते हस्तिकच्छपौ ।
 यच्चाप्यनुज्ञां मातुर्वै न च सा ह्यनुमन्यते ॥ २ भक्षयिष्याम्यहं तात बलस्याप्यायनं प्रति ॥ १५
 सा मा बहुविधा वाचो वज्रकल्पा विसृज्य वै । कश्यप उवाच ।
 भगवन्विनता दासी मम माता महाद्युते ॥ ३ पर्वतो वै समुद्रान्ते नमः स्तब्धेव तिष्ठति ।
 कद्रुः प्रेषयते चैव दासीयमिति चाब्रवीत् । उरगो नाम दुष्प्रापः पुरा देवगणैरपि ॥ १६
 आहरामृतमित्येव मोक्षयते विनता ततः ॥ ४ गोरुतानि स विस्तीर्णः पुष्पितद्रुमसानुमान् ।
 सोऽहं मातृविमोक्षार्थमाहरिष्ये इति ब्रुवन् । तत्र पन्थाः कृतस्तात कुञ्जरेण बलीयसा ॥ १७
 अमृतं प्रार्थितस्तूर्णमाहर्तुं प्रतिनन्द्य वै ॥ ५ गोरुतान्युच्छ्रयस्तस्य नव सप्त च पुत्रक ।
 पितोवाच । गच्छताऽगच्छता चैव क्षपितः स महागिरिः ॥ १८
 अमृतं तात दुष्प्रापं देवैरपि कुतस्त्वया । तावान्भूमिसमस्तात कृतः पन्थाः समुत्थितः ।
 रक्षयते हि भृशं पुत्र रक्षिभिस्तन्निबोध मे ॥ ६ तेन गत्वा स मातङ्गः पिपासुर्युद्धमिच्छति ॥ १९
 गुप्तमद्भिर्भृशं साधु सर्वतः परिवारितम् । तमतीत्य तु शैलेन्द्रं हृदः कोकनदायुतः ।
 अनन्तरमथो गुप्तं ज्वलता जातवेदमा ॥ ७ कनकेति च विख्यातस्तत्र कूर्मो महाबलः ॥ २०
 ततः शतसहस्राणि अयुतान्यर्बुदानि च । गोरुतानि स विस्तीर्णः कच्छपः कुञ्जरश्च सः ।
 रक्षन्त्यमृतमत्यन्तं किङ्करा नाम राक्षसाः ॥ ८ आयामतश्चापि समौ तेजोबलसमन्वितौ ॥ २१
 तेषां शतशृष्टिशूलाश्च शतध्वजः पट्टसास्तथा । पुनरावृत्तिमापन्नौ तावेतौ मधुकैटभौ ।
 आयुधा रक्षिणां तात वज्रकल्पाः शिलास्तथा ॥ ९ जन्मान्तरे विप्रमूढौ परस्परवर्धेपिणौ ॥ २२
 ततो जालेन महता अवनद्धं समन्ततः । यदा स नागो व्रजति पिपासुस्तं जुलाशयम् ।
 अयस्येन वै तात वृत्रहन्तुः स्म शामनान् ॥ १० तदेनं कच्छपो रोषात्प्रतिधाति महाबलः ॥ २३
 तच्चमेवंविधं तात कथं प्रार्थयसेऽमृतम् । नखैश्च दशनैश्चापि निमज्ज्योन्मज्ज्य वाऽसकृत् ।
 सुरक्षितं वज्रभृता वैनतेय विहङ्गम । विददाराग्रहस्तेन कुञ्जरं तं जलेचरः ॥ २४
 इन्द्रेण देवैर्नागैश्च खड्गैर्गिरिजलादिभिः ॥ ११ नागराडपि तोयार्थं पिपासुश्चरणैरपि ।
 गरुड उवाच । अग्रहस्तेन दन्ताभ्यां निवारयति वारिजम् ॥ २५
 पुत्रगृह्या ब्रवीष्ये तच्छृणु तात विनिश्चयम् । स तु तोयादनुत्तिष्ठन्वारिजो गजयूथपम् ।
 घलवानुपायवानस्मि भूयः किं करवाणि ते ॥ १२ नखैश्च दशनैश्चैव द्विरदं प्रतिपेधति ॥ २६
 समब्रवीन्पिता हृष्टः प्रहसन् पुनः पुनः । निवारितो गजश्रेष्ठः पुनर्गच्छति स्वं वनम् ।
 यदि तौ भक्षयेस्तात कूरो कच्छपवारणौ ॥ १३ पिपासुः किन्नहस्ताग्रो रुधिराण्य समुक्षितः ॥ २७
 तथा बलममेयं ते भविता तन्न संशयः । तौ गच्छ सहितौ पुत्र यदि शक्नोषि भक्षय ।
 अमृतस्यैव चाहर्ता भविष्यसि न संशयः ॥ १४ न तौ पृथक्तया शक्यावप्रमत्तौ बले स्थितौ ॥ २८

॥ इति श्रीमन्महाभारते अनुशासनपर्वणि दानधर्मपर्वणि पञ्चविंशोऽध्यायः ॥ २५ ॥

षड्विंशोऽध्यायः ॥ २६ ॥

गरुडेन गजकच्छपावासमेत्य चरणाभ्यां तयोर्ग्रहणम् ॥ १ ॥ तथा तयोर्भक्षणाय नैमिषारण्यस्थमहातरुशाखायां
वेगात्प्रपतनम् ॥ २ ॥ तथा स्तनिपतनमात्रेण भयमानशाखाया अधोभागे लम्बमानमुनिगणावलोकनात्तुण्डेन तच्छा-
खाग्रहणपूर्वकं पुनरुपतनम् ॥ ३ ॥ तथा देवदूतवचनास्तमुद्राम्से शाखाविसर्जनेन तन्निवासिनां कुविन्दानां हननम् ॥ ४ ॥

‘गरुड उवाच ।

कथं तौ भगवञ्शक्यौ मया वारणकच्छपौ ।

युगपद्गृहीतुं तं मे त्वमुपायं वक्तुमर्हसि ॥ १

कश्यप उवाच ।

योद्धुकामे गजे तस्मिन्मुहूर्ते स जलेचरः ।

उत्तिष्ठति जलात्तूर्णं योद्धुकामः पुनःपुनः ॥ २

जलजं निर्गतं तात प्रमत्तं चैव वारणम् ।

ग्रहीष्यसि पतङ्गैश्च नान्यो योगोऽत्र विद्यते ॥ ३

भीष्म उवाच ।

इत्येवमुक्तो विहगस्तद्गत्वा वनमुत्तमम् ।

ददर्श वारणेन्द्रं तं मेघाचलसमप्रभम् ॥ ४

तां स नागो गिरेर्वीथिं संप्राप्त इव भारत ।

स तं दृष्ट्वा महाभागः संप्रहृष्टतनूहः ॥ ५

विभक्षयिषतो राजन्दारुणस्य महात्मनः ।

मातङ्गं कच्छपं चैव प्रहर्षः सुमहानभूत् ॥ ६

अथ वेगेन महता खेचरः स महाबलः ।

संकुच्य सर्वगात्राणि कृच्छ्रेणैवान्वपद्यत ॥ ७

तथा गत्वा तमध्वानं वारणप्रवरो बली ।

निश्श्वास महाश्वासः श्रमाद्विश्रमणाय च ॥ ८

तस्य निश्वासवातेन मदगन्धेन चैव ह ।

उदतिष्ठन्महाकूर्मो वारणप्रतिषेधकः ॥ ९

तयोः सुतुमुलं युद्धं ददर्श पतगेश्वरः ।

कच्छपेन्द्रद्विरदयोरिन्द्रप्रहादयोरिव ॥ १०

स्पृशन्तमग्रहस्तेन तोयं वारणयूथपम् ।

दन्तैर्नखैश्च जलजो वारयामास भारत ॥ ११

जलजं वारणोऽप्येवं चरणैः पुष्करेण च ।

प्रत्यषेधभिर्मज्जन्तमुन्मज्जन्तं तथैव च ॥ १२

मुहूर्तमभवद्युद्धं तयोर्भीमप्रदर्शनम् ।

अथ तस्माज्जलाद्राजन्कच्छपः स्थलमास्थितः ॥ १३

स तु नागः प्रभयोऽपि पिपासुर्न न्यवर्तत ।

अनु० ५

तोयगृध्नुः शनैस्तर्षादपासर्पत पृष्ठतः ॥ १४

तं दृष्ट्वा जलजस्तूर्णमपसर्पन्तमाहवात् ।

अभिदुद्राव वेगेन वज्रयाणिरिवासुरम् ॥ १५

तं रोपात्स्थलमुत्तीर्णमसंप्राप्तं गजोत्तमम् ।

उभावेव समस्तौ तु जग्राह विनतासुतः ॥ १६

चरणेन तु सव्येन जग्राह स गजोत्तमम् ।

प्रस्पन्दमानं बलवान्दक्षिणेन तु कच्छपम् ॥ १७

उत्पपात ततस्तूर्णं पन्नगेन्द्रनिषूदनः ।

दिवं खं च समुत्पत्य पक्षाभ्यामपराजितः ॥ १८

तेन चोत्पतता तूर्णं संगृहीतौ नखैर्भृशम् ।

वज्रगर्भैः सुनिशितैः प्राणास्तूर्णं मुमोचतुः ॥ १९

तौ गृह्य बलवांस्तूर्णं स्रस्तपादशिरोधरौ ।

विवल्गन्निव खे क्रीडन्खेचरोऽभिजगाम ह ॥ २०

अतुकामस्ततो वीरः पृथिव्यां पृथिवीपते ।

निरैक्षत न चापश्यद्द्रुमं पर्याप्तमासितुम् ॥ २१

नैमिषं त्वथ संप्राप्य देवारण्यं महाद्युतिः ।

अपश्यत द्रुमं कंचिच्छाखास्कन्धसमावृतम् ॥ २२

हिमवच्छिखरप्रख्यं योजनद्वयमुच्छ्रितम् ।

परिणाहेन राजेन्द्र नल्वमात्रं समन्ततः ॥ २३

तस्य शाखाऽभवत्काचिदायता पञ्चयोजनम् ।

दृढमूला दृढस्कन्धा वज्रपत्रसमाचिता ॥ २४

तत्रोपविष्टः सहसा वैनतेयो निगृह्य तौ ।

अतुकामस्ततः शाखा तस्य वेगादवापतत् ॥ २५

तां पतन्तीमभिप्रेक्ष्य प्रेक्ष्य चर्षिगणानधः ।

आसीनान्वसुभिः सार्धं सत्रेण जगतीपते ॥ २६

वैखानसान्नाम यतीन्वालखिल्यगणानपि ।

तत्र भीराविशत्तस्य पतगेन्द्रस्य भारत ॥ २७

तान्दृष्ट्वा स यतींस्तत्र समासीनान्सुरैः सह ।

तुण्डेन गृह्य तां शाखामुत्पपात खगेश्वरः ।

तौ च पक्षी भुजंगाशो व्योम्नि क्रीडन्निवाव्रजत् २८
 तं दृष्ट्वा गुरुसंभारं प्रगृह्योत्पतितं खगम् ।
 ऋषयस्तेऽब्रुवन्सर्वे गरुडोऽयमिति स ह ।
 न त्वन्यः क्षमते कश्चिद्यथाऽयं वीर्यवान्खगः ॥ २९
 असौ गच्छति धर्मात्मा गुरुभारसमन्वितः ।
 अयं क्रीडन्निवाकाशे तस्माद्गरुड एव सः ॥ ३०
 एवं ते समयं सर्वे वसवश्च दिवौकसः ।
 अकार्षुः पक्षिराजस्य गरुडेत्येव नाम ह ॥ ३१
 स पक्षी पृथिवीं सर्वां परिधावंस्ततस्ततः ।
 मुमुक्षुः शाखिनः शाखां न स देशमपश्यत ॥ ३२

स वाचमशृणोद्विव्यामुपर्युपरि जल्पतः ।
 देवदूतस्य विस्पष्टमाभाष्य गरुडेति च ॥ ३३
 वैनतेय कुविन्देषु समुद्रान्ते महाबल ।
 पात्यतां शाखिनः शाखा न हि ते धर्मनिश्चयाः ॥ ३४
 तच्छ्रुत्वा गरुडस्तूर्णं जगाम लवणाम्भसः ।
 उद्देशं यत्र ते मन्दाः कुविन्दाः पापकर्मिणः ॥ ३५
 ततो गत्वा ततः शाखां मुमोच पततांवरः ।
 तथा हता जनपदास्तदा षड्विंशतो नृप ॥ ३६
 स देशो राजशार्दूल ख्यातः परमदारुणः ।
 शाखापतग इत्येव कुविन्दानां महात्मनाम् ॥ ३७

॥ इति श्रीमन्महाभारते अनुशासनपर्वणि दानधर्मपर्वणि षड्विंशोऽध्यायः ॥ २६ ॥

सप्तविंशोऽध्यायः ॥ २७ ॥

गरुडेन शैलाग्रे उपविश्य गजकच्छपयोर्भक्षणम् ॥ १ ॥ ततः स्वर्गेऽमृतसमीपं गतेन तेन तत्र परितो ज्वलदग्निदर्शन-
 भयाद्ब्रह्माणं प्रति तच्छमनोपायप्रभः ॥ २ ॥ ब्रह्मणा तंप्रति नवनीतप्रक्षेपेणाग्निसंशामनचोदना ॥ ३ ॥

‘भीष्म उवाच ।
 हत्वा तं पक्षिशार्दूलः कुविन्दानां जनं व्रती ।
 उपोपविश्य शैलाग्रे भक्षयामास तावुभौ ।
 वारणं कच्छपं चैव संहृष्टः स पतत्रिराद् ॥ १
 तयोः स रुधिरं पीत्वा मेदसी च परन्तप ।
 संहृष्टः पततांश्रेष्ठो लब्ध्वा बलमनुत्तमम् ।
 जगाम देवराजस्य भवनं पन्नगाशनः ॥ २
 तं प्रणम्य महात्मानं पावकं विस्फुलिङ्गिनम् ।
 रात्रिदिवं प्रज्वलितं रक्षार्थममृतस्य ह ॥ ३
 तं दृष्ट्वा विहगेन्द्रस्य भयं तीव्रमुपाविशत् ।
 नतु तोयान्न रक्षिभ्यो भयमस्योपपद्यते ॥ ४
 पक्षित्वमात्मनो दृष्ट्वा ज्वलन्तं च हुताशनम् ।
 पितामहमथो गत्वा ददर्श भुजगाशनः ॥ ५
 तं प्रणम्य महात्मानं गरुडः प्रयताञ्जलिः ।
 प्रोवाच तदसंदिग्धं वचनं पन्नगेश्वरः ॥ ६

उद्यतं गुरुकृत्ये मां भगवन्धर्मनिश्चितम् ।
 विमोक्षणार्थं मातुर्हि दासभावादनिन्दितम् ॥ ७
 कद्रूसकाशममृतं मयाहर्तव्यमीश्वर ।
 तदा मे जननी देव दासभावात्प्रमोक्ष्यते ॥ ८
 तत्रामृतं प्रज्वलितो नित्यमीश्वर रक्षति ।
 हिरण्यरेता भगवान्पाकशासनशासनात् ॥ ९
 तत्र मे देवदेवेश भयं तीव्रमथाविशत् ।
 ज्वलन्तं पावकं दृष्ट्वा पक्षित्वं चात्मनः प्रभो ॥ १०
 समतिक्रमितुं शक्यः कथं स्यात्पावको मया ।
 तस्याभ्युपायं वरद वक्तुमीशोऽसि मे प्रभो ॥ ११
 तमब्रवीन्महाभाग तप्यमानं विहङ्गमम् ।
 अग्नेः संशमनोपायमुत्सयन्स पुनःपुनः ॥ १२
 पयसा शाम्यते वत्स सर्पिषा च हुताशनः ।
 शरीरस्थोपि भूतानां किं पुनः प्रज्वलन्भुवि ॥ १३

तुण्डेन शाखां गृहीत्वा कश्यपसमीपं गते गरुडे शाखाया
 अधोभागलम्बिनामृषीणां कश्यपप्रार्थनया शाखाविसर्जनेन
 हिमवद्वेगिगमनमादिपर्वोक्तमत्रानुसंधेयम् ॥ ३६ ॥ षड्विंशो-

ऽध्यायः ॥ २६ ॥

जानीहीति शेषः ॥ ७ ॥ सप्तविंशोऽध्यायः ॥ २७ ॥

नवनीतं पयो वाऽपि पावके त्वं समादधेः ।

ततो गच्छ यथाकामं न त्वा धक्ष्यति पावकः॥'१४

॥ इति श्रीमन्महाभारते अनुशासनपर्वणि दानधर्मपर्वणि सप्तविंशोऽध्यायः ॥ २७ ॥

अष्टाविंशोऽध्यायः ॥ २८ ॥

गरुडेन नवनीतप्रक्षेपेण मन्दीभूताभ्युल्लङ्घनपूर्वकममृततरक्षिणां पक्षप्रहारेण निराकरणम् ॥ १ ॥ तथाऽमृतमाहृत्य विषतिं समुत्पतनम् ॥ २ ॥ तथा स्वस्योपरि हन्त्रेण वज्रे विसृष्टे तत्सन्माननायैकतनूरुहविस्त्रंसनम् ॥ ३ ॥

‘भीष्म उवाच ।

पितामहवचः श्रुत्वा गरुडः पततांवरः ।

जगाम गोकुलं किञ्चिन्नवनीतजिहीर्षया ॥ १

नवनीतं तथाऽपश्यन्मथितं कलशे स्थितम् ।

तदादाय ततोऽगच्छद्यतस्तद्रक्ष्यतेऽमृतम् ॥ २

स तत्र गत्वा पतगस्तिर्यक्तोयं महाबलः ।

हुताशनमपक्रम्य नवनीतमपातयत् ॥ ३

सो चिंष्मान्मन्दवेगोऽभूत्सर्पिषा तेन तर्पितः ।

धूमकेतुर्न जज्वाल धूममेव ससर्ज ह ॥ ४

तमतीत्याशु गरुडो हृष्टात्मा जातवेदसम् ।

रक्षांसि समतिक्रामत्पक्ष्वातेन पातयन् ॥ ५

ते पतन्ति शिरोभिश्च जानुभिश्चरणैस्तथा ।

उत्सृज्य शस्त्रावरणं पक्षिपक्षसमाहताः ॥ ६

उत्प्लुत्य चावृतान्नागान्हत्वा चक्रं व्यतीत्य च ।

अरान्तरेण शिरसा भित्त्वा जालं समाद्रवत् ॥ ७

स भित्त्वा शिरसा जालं वज्रवेगसमो वली ।

उज्जहार ततः शीघ्रममृतं भुजगाशनः ॥ ८

तदादायाद्रवच्छीघ्रं गरुडः श्वसनो यथा ।

अथ सन्नाहमकरोद्वृत्रहा विबुधैः सह ॥ ९

ततो मातलिसंयुक्तं हरिभिः स्वर्णमालिभिः ।

आरूरोह रथं शीघ्रं सूर्याग्निसमतेजसम् ॥ १०

सोऽभ्यद्रवत्पक्षिराजं वृत्रहा पाकशासनः ।

उद्यम्य निशितं वज्रं वज्रहस्तो महाबलः ॥ ११

तथैव गरुडो राजन्वज्रहस्तं समाद्रवत् ।

ततो वै मातलिं प्राह शीघ्रं वाहय वाजिनः ॥ १२

अथ दिव्यं महाघोरं गरुडाय ससर्ज ह ।

वज्रं सहस्रनयनस्तिग्मवेगपराक्रमः ॥ १३

उत्सिसृक्षन्तमाज्ञाय वज्रं वै त्रिदशेश्वरम् ।

तूर्णं वेगपरो भूत्वा जगाम पततांवरः ॥ १४

पितामहनिसर्गेण ज्ञात्वा लब्धवरः खगः ।

आयुधानां वरं वज्रमथ शक्रमुवाच ह ॥ १५

वृत्रहन्नेष वज्रस्ते वरो लब्धः पितामहात् ।

अतः संमानमाकाङ्क्षन्नुश्चाम्येकं तनूरुहम् ॥ १६

एतेनायुधराजेन यदि शक्तोसि वृत्रहन् ।

हन्यास्त्वं परया शक्त्या गच्छाम्यहमनामयः ॥ १७

तत्तु तूर्णं तदा वज्रं स्वेन वेगेन भारत ।

जघान परया शक्त्या न चैनमदहद्भृशम् ॥ १८

ततो देवर्षयो राजन्गच्छन्तो वै विहायसा ।

दृष्ट्वा वज्रं विषक्तं तं पक्षिपणेंऽब्रुवन्वचः ॥ १९

सुपर्णः पक्षिगरुडो यस्य पर्णे वरायुधम् ।

विषक्तं देवराजस्य वृत्रहन्तुः सनातनम् ॥ २०

एवं सुपर्णो विहगो वैनतेयः प्रतापवान् ।

ऋषयस्तं विजानन्ति चाग्नेयं वैष्णवं पुनः ॥ २१

वेदाभिष्टुतमत्यर्थं स्वर्गमार्गफलप्रदम् ।

तनुपर्णं सुपर्णस्य जगृहुर्वर्हिणस्तथा ॥ २२

मयूरा विस्मिताः सर्वे आद्रवन्ति स वज्रिणम् ॥ २३

॥ इति श्रीमन्महाभारते अनुशासनपर्वणि दानधर्मपर्वणि अष्टाविंशोऽध्यायः ॥ २८ ॥

एकोनविंशोऽध्यायः ॥ २९ ॥

गरुडेन कद्रूप्रत्यमृतानयनकथनम् ॥ १ ॥ कद्रु विनताया दास्यान्मोचनम् ॥ २ ॥ गरुडेन पुनरिन्द्रायामृतप्रत्यर्पणम् ॥ ३ ॥

‘भीष्म उवाच ।

ततो वज्रं सहस्राक्षो दृष्ट्वा सक्तं वरायुधम् ।
 ऋषींश्च दृष्ट्वा सहसा सुपर्णमिदमब्रवीत् ॥ १
 न ते सुपर्ण पश्यामि प्रभावं तेन योधये ।
 इत्युक्ते न मया रक्षा शक्या कर्तुमतोऽन्यथा ।
 इदं वज्रं मया सार्धं निवृत्तं हि यथागतम् ॥ २
 ततः सहस्रनयने निवृत्ते गरुडस्तथा ।
 कद्रूमभ्यगमत्तूर्णममृतं गृह्य भारत ॥ ३
 गरुड उवाच ।
 तदाहृतं मया शीघ्रममृतं जननीकृते ।
 अदासी सा भवत्वद्य विनता धर्मचारिणी ॥ ४
 कद्रुरुवाच ।
 स्वागतं स्वाहृतं चेदममृतं विनतात्मज ।
 अदासी जननी तेऽद्य पुत्र कामवशा शुभा ।
 एवमुक्ते तदा सा च संप्राप्ता विनता गृहम् ॥ ५
 उपनीय यथान्यायं विहगो बलिनांवरः ।
 स्मृत्वा निकृत्या विजयं मातुः संप्रतिपद्य च ॥ ६
 वधं च भुजगेन्द्राणां ये वालास्तस्य वाजिनः ।
 बभूवुरसितप्रख्या निकृत्या वै जितं त्वया ॥ ७
 तामुवाच ततो न्याय्यं विहगो बलिनांवरः ।
 उज्जहारामृतं तूर्णमुत्पपात च रहसा ॥ ८
 तद्गृहीत्वाऽमृतं तूर्णं प्रयान्तमपराजितम् ।
 कद्रूर्भुजङ्गजननी सुपर्णमिदमब्रवीत् ॥ ९
 किमर्थं वैनतेय त्वमाहृत्यामृतमुत्तमम् ।
 पुनर्हरसि दुर्बुद्धे मा जातु वृजिनं कृथाः ॥ १०
 सुपर्ण उवाच ।

अमृताहरणं मेऽद्य यत्कृतं जननीकृते ।

भवत्या वचनादेतदाहरामृतमित्युत ॥ ११
 आहृतं तदिदं शीघ्रं मुक्ता च जननी मम ।
 हराम्येष पुनस्तत्र यत एतन्मयाऽऽहृतम् ॥ १२
 यदि मां भवती ब्रूयादमृतं मे च दीयताम् ।
 तथा कुर्यां न वा कुर्यां न हि त्वममृतक्षमा ।
 मया धर्मेण सत्येन विनता च समुद्धृता ॥ १३
 भीष्म उवाच ।
 ततो गत्वाऽथ गरुडः पुरन्दरमुवाच ह ।
 इदं मया वृत्रहन्तर्हृतं तेऽमृतमुत्तमम् ।
 मात्रर्थे हि तथैवेदं गृहाणामृतमाहृतम् ॥ १४
 माता च मम देवेश दासीत्वमुपजग्मुषी ।
 भुजङ्गमानां मातुर्वै सा मुक्ताऽमृतदर्शनात् ॥ १५
 एतच्छ्रुत्वा सहस्राक्षः सुपर्णमनुमन्यते ।
 उवाच च मुदा युक्तो दिष्ट्यादिष्ट्येति वासवः ॥ १६
 ऋषयो ये सहस्राक्षमुपासन्ति सुरैः सह ।
 ते सर्वे च मुदा युक्ता विश्वेदेवास्तथैव च ॥ १७
 ततस्तमृषयः सर्वे देवाश्च भरतर्षभ ।
 ऊचुः पुरन्दरं हृष्टा गरुडो लभतां वरम् ॥ १८
 ततः शचीपतिर्वाक्यमुवाच प्रहसन्निव ।
 जनिष्यति हृषीकेशः स्वयमेवैष पक्षिराद् ॥ १९
 केशवः पुण्डरीकाक्षः शूरपुत्रस्य वेश्मनि ।
 स्वयं धर्मस्य रक्षार्थं विभज्य भुजगाशनः ॥ २०
 एष ते पाण्डवश्रेष्ठ गरुडोऽथ पतत्रिराद् ।
 सुपर्णो वैनतेयश्च कीर्तितो भद्रमस्तु ते ॥ २१
 तदेतद्भरतश्रेष्ठ मयाऽऽख्यानं प्रकीर्तितम् ।
 सुपर्णस्य महाबाहो किं भूयः कथयामि ते ॥ २२

॥ इति श्रीमन्महाभारते अनुशासनपर्वणि दानधर्मपर्वणि एकोनविंशोऽध्यायः ॥ २९ ॥

त्रिंशोऽध्यायः ॥ ३० ॥

भीष्मेण युधिष्ठिरं प्रति ब्राह्मणाय प्रतिश्रुतार्थाप्रदानस्यानर्थहेतुतायां दृष्टान्ततया सृगालवानरसंवादानुवादः ॥ १ ॥

युधिष्ठिर उवाच ।

ब्राह्मणानां तु ये लोके प्रतिश्रुत्य पितामह ।
न प्रयच्छन्ति लोभात्ते के भवन्ति महामते ॥ १
एतन्मे तत्त्वतो ब्रूहि धर्मे धर्मभृतांवर ।
प्रतिश्रुत्य दुरात्मानो न प्रयच्छन्ति ये नराः ॥ २
भीष्म उवाच ।

यो न दद्यात्प्रतिश्रुत्य स्वल्पं वा यदि वा बहु ।
आशास्तस्य हताः सर्वाः क्लीबस्येव प्रजाफलम् ॥ ३
यां रात्रिं जायते पापो यां च रात्रिं विनश्यति ।
एतस्मिन्नन्तरे यद्यत्सुकृतं तस्य भारत ॥ ४
यच्च तस्य हुतं किञ्चिद्दत्तं वा भरतर्षभ ।
तपस्तप्तमथो वाऽपि सर्वं तस्योपहन्यते ॥ ५
अथैतद्वचनं प्राहुर्धर्मशास्त्रविदो जनाः ।
निशाम्य भरतश्रेष्ठ बुद्ध्या परमयुक्तया ॥ ६
अपि चोदाहरन्तीमं धर्मशास्त्रविदो जनाः ।
अश्वानां श्यामकर्णानां सहस्रेण स मुच्यते ॥ ७
अत्रैवोदाहरन्तीममितिहासं पुरातनम् ।
सृगालस्य च संवादं वानरस्य च भारत ॥ ८
तौ सखायौ पुरा ह्यास्तां मानुषत्वे परंतप ।
अन्यां योनिं समापन्नौ सृगालीं वानरीं तथा ।
संभाषणात्ततः सख्यं तत्रतत्र परस्परम् ॥ ९
ततः परामुन्खादन्तं सृगालं वानरोऽब्रवीत् ।
श्मशानमध्ये संप्रेक्ष्य पूर्वजातिमनुसरन् ॥ १०
किं त्वया पापकं पूर्वं कृतं कर्म सुदारुणम् ।
यस्त्वं श्मशाने मृतकान्पूतिकानत्सि कुत्सितान् ॥
एवमुक्तः प्रत्युवाच सृगालो वानरं तदा ।
ब्राह्मणस्य प्रतिश्रुत्य न मया तदुपाहृतम् ॥ १२
तत्कृते पापिकां योनिमापन्नोऽसि प्लवंगम ।

तस्मादेवंविधं भक्ष्यं भक्षयामि बुभुक्षितः ॥ १३
भीष्म उवाच ।

सृगालो वानरं प्राह पुनरेव नरोत्तम ।
किं त्वया पातकं कर्म कृतं येनासि वानरः ॥ १४
वानर उवाच ।
स चाप्याह फलाहारो ब्राह्मणानां प्लवंगमः ।
तस्मान्न ब्राह्मणस्यं तु हर्त्तव्यं विदुषा सदा ।
सीमाविवादे मोक्तव्यं दातव्यं च प्रतिश्रुतम् ॥ १५
भीष्म उवाच ।

इत्येतद्ब्रुवतो राजन्ब्राह्मणस्य मया श्रुतम् ।
कथां कथयतः पुण्यां धर्मज्ञस्य पुरातनीम् ॥ १६
श्रुतं चापि मया भूयः कृष्णस्यापि विशांपते ।
कथां कथयतः पूर्वं ब्राह्मणं प्रति पाण्डव ॥ १७
न हर्त्तव्यं विप्रधनं क्षन्तव्यं तेषु नित्यशः ।
बालाश्च नावमन्तव्या दरिद्राः कृपणा अपि ॥ १८
एवमेव च मां नित्यं ब्राह्मणाः संदिशन्ति वै ।
प्रतिश्रुतं भवेद्देयं नाशा कार्या द्विजोत्तमे ॥ १९
ब्राह्मणो ह्याशया पूर्वं कृतया पृथिवीपते ।
सुसमिद्धो यथा दीप्तः पावकस्तद्विधः स्मृतः ॥ २०
यं निरीक्षेत संकुद्ध आशया पूर्वजातया ।
प्रदहेच्च हितं राजन्कक्षमक्षय्यभुग्यथा ॥ २१
स एव हि यदा तुष्टो वचसा प्रतिनन्दति ।
भवत्यगदसंकाशो विषये तस्य भारत ॥ २२
पुत्रान्पौत्रान्पशुंश्चैव बान्धवान्सचिवांस्तथा ।
पुरं जनपदं चैव शान्तिरिष्टेन पोषयेत् ॥ २३
एतद्धि परमं तेजो ब्राह्मणस्येह दृश्यते ।
सहस्रकिरणस्येव सवितुर्धरणीतले ॥ २४

निशाम्य विचार्य ॥ ६ ॥ ततः पुरा सखायं तं सृगाल-
मिति थ. ध. पाठः ॥ १० ॥ ब्रुवतोऽध्यापकस्य कथां कथ-
यतो मुखात् श्रुतम् ॥ १६ ॥ कृष्णस्य व्यासस्य । नृगकथां
कथयतो वासुदेवस्य वा मुखात् ॥ १७ ॥ आशा वन्ध्याशा

॥ १९ ॥ अक्षय्यं पित्रर्थमुद्दिष्टं दानं भुङ्क्ते इत्यक्षय्यभुगमिः
॥ २१ ॥ अगदसंकाशः चिकित्सकतुल्यः ॥ २२ ॥ शान्ति-
रिष्टेन शान्त्याहितेन क्षेमेण ॥ २३ ॥ त्रिंशोऽध्यायः ॥ ३० ॥

तस्मादातव्यमेवेह प्रतिश्रुत्य युधिष्ठिर ।
यदीच्छेच्छोभनां जातिं प्राप्तुं भरतसत्तम ॥ २५
ब्राह्मणस्य हि दत्तेन ध्रुवं स्वर्गो ह्यनुत्तमः ।
शक्यः प्राप्तुं विशेषेण दानं हि महती क्रिया ॥ २६

इतो दत्तेन जीवन्ति देवताः पितरस्तथा ।
तस्मादानानि देयानि ब्राह्मणेभ्यो विजानता ॥ २७
महद्भि भरतश्रेष्ठ ब्राह्मणस्तीर्थमुच्यते ।
वेलायां न तु कस्यां चिद्वच्छेद्विप्रो ह्यपूजितः ॥ २८

॥ इति श्रीमन्महाभारते अनुशासनपर्वणि दानधर्मपर्वणि त्रिंशोऽध्यायः ॥ ३० ॥

एकत्रिंशोऽध्यायः ॥ ३१ ॥

भीष्मेण युधिष्ठिरं प्रति शूद्रोपदेशस्यानर्थहेतुतायां दृष्टान्ततया मुनिशूद्रयोः कथाकथनम् ॥ १ ॥

युधिष्ठिर उवाच ।
मित्रसौहार्दयोगेन उपदेशं करोति यः ।
जात्याऽधरस्य राजर्षे दोषस्तस्य भवेन्न वा । १
एतदिच्छामि तत्त्वेन व्याख्यातुं वै पितामह ।
मूक्ष्मा गतिर्हि धर्मस्य यत्र मुह्यन्ति मानवाः ॥ २
भीष्म उवाच ।
अत्र ते वर्तयिष्यामि शृणु राजन्यथाक्रमम् ।
'मदुक्तं वचनं राजन्यथान्यायं यथागमम् ।'
ऋषीणां वदतां पूर्वं श्रुतमासीद्यथा पुरा ॥ ३
उपदेशो न कर्तव्यो जातिहीनस्य कस्य चिन् ।
उपदेशे महान्दोष उपाध्यायस्य भाष्यते ॥ ४
'नाध्यापयेच्छूद्रमिह तथा नैव च याजयेन् ।'
निदर्शनमिदं राजञ्शृणु मे भरतर्षभ ॥ ५
दुरुक्तवचने राजन्यथापूर्वं युधिष्ठिर ।
ब्रह्माश्रमपदे वृत्तं पार्श्वे हिमवतः शुभे ॥ ६
तत्राश्रमपदं पुण्यं नानावृक्षगणायुतम् ।
नानागुल्मलताकीर्णं मृगद्विजनिषेवितम् ।
सिद्धचारणसंघुष्टं रम्यं पुष्पितकाननम् ॥ ७
व्रतिभिर्बहुभिः कीर्णं तापसैरुपशोभितम् ।
ब्राह्मणैश्च महाभागैः सूर्यज्वलनसन्निभैः ॥ ८
नियमव्रतसंपन्नैः समाकीर्णं तपस्विभिः ।
दीक्षितैर्भरतश्रेष्ठ यथाहारैः कृतात्मभिः ॥ ९

वेदाध्ययनघोषैश्च नादितं भरतर्षभ ।
वालखिल्यैश्च बहुभिर्यतिभिश्च निषेवितम् ॥ १०
तत्र कश्चित्समुत्साहं कृत्वा शूद्रो दयान्वितः ।
आगतो ह्याश्रमपदं पूजितश्च तपस्विभिः ॥ ११
तांस्तु दृष्ट्वा मुनिगणान्देवकल्पान्महौजसः ।
विविधां बहतो दीक्षां संप्राहृष्यत भारत ॥ १२
अथास्य बुद्धिरभवत्तापस्ये भरतर्षभ ।
ततोऽब्रवीत्कुलपतिं पादौ संगृह्य भारत ॥ १३
भवत्प्रसादादिच्छामि धर्मं चर्तुं द्विजर्षभ ।
तस्मादभिगतं त्वं मां प्रव्राजयितुमर्हसि ॥ १४
वर्णावरोऽहं भगवञ्शूद्रो जात्याऽस्मि सत्तम ।
शुश्रूषां कर्तुमिच्छामि प्रपन्नाय प्रसीद मे ॥ १५
कुलपतिरुवाच ।
न शक्यमिह शूद्रेण लिङ्गमाश्रित्य वर्तितुम् ।
आस्यतां यदि ते बुद्धिः शुश्रूषानिरतो भव ॥ १६
शुश्रूषया पराङ्मोकानवाप्स्यसि न संशयः ॥ १७
भीष्म उवाच ।
एवमुक्तस्तु मुनिना स शूद्रोऽचिन्तयन्नृप ।
कथमत्र मया कार्यं श्रद्धा धर्मपरा च मे ॥ १८
विज्ञातमेवं भवतु करिष्ये प्रियमात्मनः ।
गत्वाऽऽश्रमपदादूरमुदजं कृतवांस्तु सः ॥ १९

मित्रमुपकारमपेक्ष्योपकर्ता । सुहृदुपकारमनपेक्ष्योपकर्ता ।
लोभान् कृपया वेत्यर्थः ॥ १ ॥ उपाध्यायस्योपदेशकर्तुः ॥ ४ ॥
दुःस्वप्नं दुःस्वस्थं नीचं प्रति उक्तं वचनम् ॥ ६ ॥ व्रतिभिर्ब्र-
ह्मचारिभिः । तापसैर्वानप्रस्थैः ॥ ८ ॥ यतिभिः संन्यासिभिः
॥ १० ॥ दयान्वितः सर्वभूताभयदानेन प्रव्रज्यां कृतवानित्यर्थः

॥ ११ ॥ दीक्षां नियमम् ॥ १२ ॥ तापस्ये तपस्वित्वे ॥ १३ ॥
प्रव्राजयितुं विधिवत् स्वीकृतं कर्म त्याजयितुम् ॥ १४ ॥
लिङ्गं संन्यासिचिह्नम् ॥ १६ ॥ आत्मनः प्रियं विक्षेपकस्य शुश्रू-
षास्य स्वधर्मस्य त्यागम् । लिङ्गधारणानधिकारेऽपि त्याग-
मात्रे सर्वस्याधिकारात् । उदजं पर्णशालाम् ॥ १९ ॥

तत्र वेदीं च भूमिं च देवतायतनानि च ।
 निवेक्ष्य भरतश्रेष्ठ नियमस्थोऽभवन्मुनिः ॥ २०
 अभिषेकांश्च नियमान्देवतायतनेषु च ।
 बलिं च कृत्वा हुत्वा च देवतां चाप्यपूजयत् ॥ २१
 संकल्पनियमोपेतः फलाहारो जितेन्द्रियः ।
 नित्यं सन्निहिताभिस्तु ओषधीभिः फलैस्तथा ॥ २२
 अतिथीन्पूजयामास यथावत्समुपागतान् ।
 एवं हि सुमहान्कालो व्यत्यक्रामत तस्य वै ॥ २३
 अथास्य मुनिरागच्छत्संगत्या वै तमाश्रमम् ।
 संपूज्य स्वागतेनर्षिं विधिवत्समतोषयत् ॥ २४
 अनुकूलाः कथाः कृत्वा यथागतमपृच्छत ।
 ऋषिः परमतेजस्वी धर्मात्मा संशितव्रतः ॥ २५
 एवं सुबहुशस्तस्य शूद्रस्य भरतर्षभ ।
 सोऽगच्छदाश्रममृषिः शूद्रं द्रष्टुं नरर्षभ ॥ २६
 अथ तं तापसं शूद्रः सोऽब्रवीद्भरतर्षभ
 पितृकार्यं करिष्यामि तत्र मेऽनुग्रहं कुरु ॥ २७
 बाढमित्येव तं विप्र उवाच भरतर्षभ ।
 शुचिर्भूत्वा स शूद्रस्तु तस्यर्षेः पाद्यमानयत् ॥ २८
 अथ दर्भाश्च वन्यांश्च ओषधीर्भरतर्षभ ।
 पवित्रमासनं चैव वृसीं च समुपानयत् ॥ २९
 अथ दक्षिणमावृत्य वृसीं चरमशैर्षिकीम् ।
 कृतामन्यायतो दृष्ट्वा तं शूद्रमृषिरब्रवीत् ॥ ३०
 कुरुष्वैतां पूर्वशीर्षां भवांश्चोदञ्जुलः शुचिः ।
 स च तत्कृतवाञ्छूद्रः सर्वं यदपिरब्रवीत् ॥ ३१
 यथोपदिष्टं मेधावी दर्भाघादि यथातथम् ।
 हव्यकव्यविधिं कृत्स्नमुक्तं तेन तपस्विना ॥ ३२
 ऋषिणा पितृकार्येषु सदा धर्मपथे स्थितः ।
 पितृकार्ये कृते चापि विस्मृतः स जगाम ह ॥ ३३
 अथ दीर्घस्य कालस्य स तप्यञ्छूद्रतापसः ।
 बने पञ्चत्वमगमत्सुकृतेन च तेन वै ।
 अजायत महाराज वंशे स च महाद्युतिः ॥ ३४
 तथैव स ऋषिस्तात कालधर्ममवाप ह ।

वेदीं पूजार्थम् । भूमिं शयनाद्यर्थम् ॥ २० ॥ अभिषेकान्
 त्रिसंध्यं स्नानानि ॥ २१ ॥ संकल्पस्य नियमो निग्रहः ।
 श्वित्तृप्तिनिरोध इति यावत् । तेन उपेतः ॥ २२ ॥ वृसीं

पुरोहितकुले विप्रः स जातोऽस्य वशानुगः ॥ ३५
 एवं तौ तत्र संभूताबुभौ शूद्रमुनी तदा ।
 क्रमेण वर्धितौ चापि विद्यासु कुशलाबुभौ ॥ ३६
 अथर्ववेदे वेदे च बभूवर्षिः सुनिष्ठितः ।
 कल्पप्रयोगे चोत्पन्ने ज्योतिषे च परं गतः ।
 साङ्ख्ये चैव परा प्रीतिस्तस्य चैवं व्यवर्धत ॥ ३७
 पितर्युपरते चापि कृतशौचस्तु पार्थिवः ।
 अभिषिक्तः प्रकृतिभी राजपुत्रः स पार्थिवः ॥ ३८
 अभिषिक्तेन स ऋषिरभिषिक्तः पुरोहितः ॥ ३९
 स तं पुरोधाय सुखमवमद्भरतर्षभ ।
 राज्यं शशास धर्मेण प्रजाश्च परिपालयन् ॥ ४०
 पुण्याहवाचने नित्यं धर्मकार्येषु चासकृत् ।
 उत्सयन्प्राहसच्चापि दृष्ट्वा राजा पुरोहितम् ।
 एवं स बहुशो राजन्पुरोधसमुपाहसत् ॥ ४१
 लक्षयित्वा पुरोधास्तु बहुशस्तं नराधिपम्
 उत्सयन्तं च सततं दृष्ट्वा तं मन्युमानभूत् ॥ ४२
 अथ शून्ये पुरोधास्तु सह राज्ञा समागतः ।
 कथाभिरनुकूलाभी राजानं चाभ्यरोचयत् ॥ ४३
 ततोऽब्रवीन्नरेन्द्रं स पुरोधा भरतर्षभ ।
 वरमिच्छाम्यहं त्वेकं त्वया दत्तं महाद्युते ॥ ४४
 राजोवाच ।
 वराणां ते शतं दद्यां किं वतैकं द्विजोत्तम ।
 स्नेहाच्च बहुमानाच्च नास्त्यदेयं हि मे तव ॥ ४५
 पुरोहित उवाच ।
 एकं वै वरमिच्छामि यदि तुष्टोसि पार्थिव ।
 प्रतिजानीहि तावत्त्वं सत्यं यद्वद नानृतम् ॥ ४६
 भीष्म उवाच ।
 बाढमित्येव तं राजा प्रत्युवाच युधिष्ठिर ।
 यदि ज्ञास्यामि वक्ष्यामि अजानन्न तु संवदे ॥ ४७
 पुरोहित उवाच ।
 पुण्याहवाचने नित्यं धर्मकृत्येषु चासकृत् ।
 शान्तिहोमेषु च सदा किं त्वं हससि वीक्ष्य मां ४८

चरमशैर्षिकी आसनकूर्चं पश्चिमाग्रम् ॥ ३० ॥ वेदे
 ऋग्वेदादित्रये । कल्पप्रयोगे सूत्रोक्तयज्ञप्रयोगे ॥ ३७ ॥

सव्रीडं वै भवति हि मनो मे हसता त्वया ।
 कामया शापितो राजन्नान्यथावक्तुर्महसि ॥ ४९
 भाव्यं हि कारणेनात्र न ते हास्यमकारणम् ।
 कौतूहलं मे सुभृशं तत्त्वेन कथयस्व मे ॥ ५०
 राजोवाच ।
 एवमुक्ते त्वया विप्र यदवाच्यं भवेदपि ।
 अवश्यमेव वक्तव्यं शृणुष्वैकमना द्विज ॥ ५१
 पूर्वदेहे यथा वृत्तं तन्निबोध द्विजोत्तम ।
 जातिं सराम्यहं ब्रह्मन्नवधानेन मे शृणु ॥ ५२
 शूद्रोऽहमभवं पूर्वं तपसे कृतनिश्चयः ।
 ऋषिरुग्रतपास्त्वं च तदाऽभूद्विजसत्तम ॥ ५३
 प्रीयता हि तदा ब्रह्मन्ममानुग्रहबुद्धिना ।
 पितृकार्ये त्वया पूर्वमुपदेशः कृतोऽनघ ॥ ५४
 बृह्सां दर्भेषु हव्ये च कव्ये च मुनिसत्तम ।
 एतेन कर्मदोषेण पुरोधास्त्वमजायथाः ॥ ५५
 अहं राजा च विप्रेन्द्र पश्य कालस्य पर्ययम् ।
 मत्कृतस्योपदेशस्य त्वयाऽवाप्तमिदं फलम् ॥ ५६
 एतस्मात्कारणाद्ब्रह्मन्प्रहसे त्वां द्विजोत्तम ।
 न त्वां परिभवन्ब्रह्मन्प्रहसामि गुरुर्भवान् ॥ ५७
 विपर्ययेण मे मन्युस्तेन संतप्यते मनः ।
 जातिं सराम्यहं तुभ्यमतस्त्वां प्रहसामि वै ॥ ५८
 एवं तवोग्रं हि तप उपदेशेन नाशितम् ।
 पुरोहितत्वमुत्सृज्य यतस्व त्वं पुनर्भवे ॥ ५९
 इतस्त्वमधमामन्यां मा योनिं प्राप्स्यसे द्विज ।
 गृह्यतां द्रविणं विप्र पूतात्मा भव सत्तम ॥ ६०
 भीष्म उवाच ।
 ततो विसृष्टो राज्ञा तु विप्रो दानान्यनेकशः ।
 ब्राह्मणेभ्यो ददौ वित्तं भूमिं ग्रामांश्च सर्वशः ॥ ६१

कृच्छ्राणि चीर्त्वा च ततो यथोक्तानि द्विजोत्तमैः ।
 तीर्थानि चापि गत्वा वै दानानि विविधानि च ॥ ६२
 दत्त्वा गाश्चैव विप्रेभ्यः पूतात्माऽभवदात्मवान् ।
 तमेव चाश्रमं गत्वा चचार विपुलं तपः ॥ ६३
 ततः सिद्धिं परां प्राप्तो ब्राह्मणो राजसत्तम ।
 संमतश्चाभवत्तेषामाश्रमे तन्निवासिनाम् ॥ ६४
 एवं प्राप्तो महत्कृच्छ्रमृषिः सन्नृपसत्तम ।
 ब्राह्मणेन न वक्तव्यं तस्माद्गर्णावरे जने ॥ ६५
 'वर्जयेदुपदेशं च सदैव ब्राह्मणो नृप ।
 उपदेशं हि कुर्वाणो द्विजः कृच्छ्रमवाप्नुयात् ॥ ६६
 नेषितव्यं सदा वाचा द्विजेन नृपसत्तम ।
 न च प्रवक्तव्यमिह किञ्चिद्गर्णावरे नरे ॥ ६७
 ब्राह्मणाः क्षत्रिया वैश्यास्त्रयो वर्णा द्विजातयः ।
 एतेषु कथयन्नाजन्ब्राह्मणो न प्रदुष्यति ॥ ६८
 तस्मात्सद्भिर्न वक्तव्यं कस्यचित्किञ्चिदग्रतः ।
 सूक्ष्मा गतिर्हि धर्मस्य दुर्ज्ञेया ह्यकृतात्मभिः ॥ ६९
 तस्मान्मौनेन मुनयो दीक्षां कुर्वन्ति चादृताः ।
 दुरुक्तस्य भयाद्राजन्नाभाषन्ते च किञ्चन ॥ ७०
 धार्मिका गुणसंपन्नाः सत्यार्जवसमन्विताः ।
 दुरुक्तवाचाभिहितैः प्राप्नुवन्तीह दुष्कृतम् ॥ ७१
 उपदेशो न कर्तव्यो ह्यज्ञात्वा यस्यकस्य चित् ।
 उपदेशाद्वि तत्पापं ब्राह्मणः समवाप्नुयात् ॥ ७२
 विमृश्य तस्मात्प्राज्ञेन वक्तव्यं धर्ममिच्छता ।
 सत्यानृतेन हि कृत उपदेशो हिनस्ति हि ॥ ७३
 वक्तव्यमिह पृष्टेन विनिश्चयविपर्ययम् ।
 स चोपदेशः कर्तव्यो येन धर्ममवाप्नुयात् ॥ ७४
 एतत्ते सर्वमाख्यातमुपदेशकृते मया ।
 महान्केशो हि भवति तस्मान्नोपदिशेदिह ॥ ७५

॥ इति श्रीमन्महाभारते अनुशासनपर्वणि दानधर्मपर्वणि एकत्रिंशोऽध्यायः ॥ ३१ ॥

ब्राह्मिणोऽध्यायः ॥ ३९ ॥

महालक्ष्म्या रुक्मिणीप्रति स्वावासस्थलनिर्देशः ॥ १ ॥

युधिष्ठिर उवाच ।

कीदृशे पुरुषे तात स्त्रीषु वा भरतर्षभ ।

श्रीः पद्मा वसते नित्यं तन्मे ब्रूहि पितामह ॥ १

भीष्म उवाच ।

अत्र ते वर्णयिष्यामि यथावृत्तं यथाश्रुतम्

रुक्मिणी देवकीपुत्रसन्निधौ पर्यपृच्छत ॥

नारायणस्याङ्गतां ज्वलन्तीं

दृष्ट्वा श्रियं पद्मसमानवक्राम् ।

कौतूहलाद्विस्मितचारुनेत्रा

पप्रच्छ माता मकरध्वजस्य ॥

कानीह भूतान्युपसेवसे त्वं

सन्तिष्ठसे कानि च सेवसे त्वम् ।

तानि त्रिलोकेश्वरभूतकान्ते

तत्त्वेन मे ब्रूहि महर्षिकन्ये ॥

एवं तदा श्रीरभिभाष्यमाणा

देव्या समक्षं गरुडध्वजस्य ।

उवाच वाक्यं मधुराभिधानं

मनोहरं चन्द्रमुखी प्रसन्ना ॥

श्रीरुवाच ।

वसामि नित्यं सुभगे प्रगल्भे

दक्षे नरे कर्मणि वर्तमाने ।

अक्रोधने देवपरे कृतज्ञे

जितेन्द्रिये नित्यमुदीर्णसत्त्वे ॥

नाकर्मशीले पुरुषे वसामि

न नास्तिके सांकरिके कृतघ्ने ।

न भिन्नवृत्ते न नृशंसवृत्ते

न चाविनीते न गुरुष्वमूयके ॥

ये चाल्पतेजोबलसत्त्वमानाः

क्लिश्यन्ति कुप्यन्ति च यत्रतत्र ।

न चैव तिष्ठामि तथाविधेषु

नरेषु संगुप्तमनोरथेषु ॥

यश्चात्मनि प्रार्थयते न किञ्चि-

द्यश्च स्वभावोपहतान्तरात्मा ।

तेष्वल्पसंतोषपरेषु नित्यं

नरेषु नाहं निवसामि सम्यक् ॥

वसामि धर्मशीलेषु धर्मज्ञेषु महात्मसु ।

वृद्धसेविषु दान्तेषु सत्त्वज्ञेषु महात्मसु ॥ १०

अवन्ध्यकालेषु सदा दानशौचरतेषु च ।

ब्रह्मचर्यतपोज्ञानगोद्विजातिप्रियेषु च ॥ ११

स्त्रीषु कान्तासु शान्तासु देवद्विजपरासु च ।

विशुद्धगृहभाण्डासु गोधान्याभिरतासु च ॥ १२

स्वधर्मशीलेषु च धर्मवित्सु

वृद्धोपसेवानिरते च दान्ते ।

कृतात्मनि क्षान्तिपरे समर्थे

क्षान्तासु दान्तासु तथाऽज्वलासु ।

सत्यस्वभावार्जवसंयुतासु

वसामि देवद्विजपूजिकासु ॥ १३

प्रकीर्णभाण्डामनवेक्ष्यकारिणीं

सदा च भर्तुः प्रतिकूलवादिनीम् ।

परस्य वेश्माभिरतामलज्जा-

मेवंविधां तां परिवर्जयामि ॥ १४

लोलामदक्षामवलपिनीं च

व्यपेतशौचां कलहप्रियां च ।

निद्राभिभूतां सततं शयाना-

मेवंविधां स्त्रीं परिवर्जयामि ॥ १५

सत्यासु नित्यं प्रियदर्शनासु

सौभाग्ययुक्तासु गुणान्वितासु ।

पर्यपृच्छत श्रियमित्यपकृष्यते ॥ २ ॥ उपसेवसे गजतुर-
गादिरूपेण । सन्तिष्ठसे शौर्यादिरूपेण पुरुषे वससि ॥ ४ ॥

देव्या रुक्मिण्या ॥ ५ ॥ प्रगल्भे वाग्मिनि । दक्षे अनलसे ।

अनु०

वसामि सत्त्वे इति ट. थ. ध. पाठः ॥ ६ ॥ तेजः शौर्यं । सत्त्वं
बुद्धिः । यत्र तत्र विशिष्टपुरुषे । संगुप्तमनोरथेषु अन्यत् ध्याय-
न्यन्यदर्शयन्ति तादृशेषु ॥ ८ ॥

वसामि नारीषु पतिव्रतासु कल्याणशीलासु विभूषितासु ॥	१६	यस्मिञ्जनो हव्यभुजं जुहोति गोब्राह्मणं चार्चति देवताश्च । काले च पुष्पैर्बलयः क्रियन्ते तस्मिन्गृहे नित्यमुपैमि वासम् ॥	२१
यानेषु कन्यासु विभूषणेषु यज्ञेषु मेघेषु च वृष्टिमतसु । वसामि फुल्लासु च पद्मिनीषु नक्षत्रवीथीषु च शारदीषु ॥	१७	स्वाध्यायनित्येषु सदा द्विजेषु क्षेत्रे च धर्माभिरते सदैव । वैश्ये च कृष्याभिरते वसामि शूद्रे च शुश्रूषणनित्ययुक्ते ॥	२२
गजेषु गोष्ठेषु तथाऽऽसनेषु सरःसु फुल्लोत्पलपङ्कजेषु । नदीषु हंसस्वननाद्रितासु क्रौञ्चावघुष्टस्वरशोभितासु ॥	१८	नारायणे त्वेकमना वसामि सर्वेण भावेन शरीरभूता । तस्मिन्नि धर्मः सुमहान्निविष्टो ब्रह्मण्यता चात्र तथा प्रियत्वम् ॥	२३
विकीर्णकूलद्रुमराजितासु तपस्विसिद्धद्विजसेवितासु । वसामि नित्यं सुबहूदकासु सिंहैर्गजैश्चाकुलितोदकासु ॥	१९	नाहं शरीरेण वसामि देवि नैवं मया शक्यमिहाभिधातुम् । भावेन यस्मिन्निवसामि पुंसि स वर्धते धर्मयशोर्थकामैः ॥	२४
मत्ते गजे गोवृषभे नरेन्द्रे सिंहासने सत्पुरुषेषु नित्यम् ॥	२०		

॥ इति श्रीमन्महाभारते अनुशासनपर्वणि दानधर्मपर्वणि द्वात्रिंशोऽध्यायः ॥ ३२ ॥

त्रयस्त्रिंशोऽध्यायः ॥ ३३ ॥

भीष्मेण युधिष्ठिरं प्रति कृतघ्नस्य प्रायश्चित्तविषये दृष्टान्ततया वत्सनाभमुनिचरित्रकथनम् ॥ १ ॥

‘युधिष्ठिर उवाच । प्रायश्चित्तं कृतघ्नानां प्रतिबृहि पितामह । मातृः पितृन्गुरुंश्चैव येऽवमन्यन्ति मोहिताः ॥१॥ ये चाप्यन्ये परे तात कृतघ्ना निरपत्रपाः । तेषां गतिं महाबाहो श्रोतुमिच्छामि तत्त्वतः ॥ २ ॥ भीष्म उवाच । कृतघ्नानां गतिस्तात नरके शाश्वतीः समाः । मातापितृगुरुणां च ये न तिष्ठन्ति शासने । क्रिमिकीटपिपीलेषु जायन्ते स्थावरेषु च ॥ ३ ॥ दुर्लभो हि पुनस्तेषां मानुष्ये पुनरुद्भवः । अत्राप्युदाहरन्तीममितिहासं पुरातनम् ॥ ४ ॥	वत्सनाभो महाप्राज्ञो महर्षिः संशितव्रतः । वल्मीकभूतो ब्रह्मर्षिस्तप्यते सुमहत्तपः ॥ ५ ॥ तस्मिंश्च तप्यति तपो वासवो भरतर्षभ । ववर्ष सुमहद्वर्षं सविद्युस्तनयिबुभुमान् ॥ ६ ॥ तत्र सप्ताहवर्षं तु मुमुचे पाकशासनः । निमीलिताक्षस्तद्वर्षं प्रत्यगृह्यत वै द्विजः ॥ ७ ॥ तस्मिन्पतति वर्षे तु शीतवातसमन्विते । विशीर्णध्वस्तशिखरो वल्मीकोऽशनिताडितः ॥ ८ ॥ ताड्यमाने ततस्तस्मिन्वत्सनाभे महात्मनि । कारुण्यात्तस्य धर्मः स्वमानृशंसमथाकरोत् ॥ ९ ॥ चिन्तयानस्य ब्रह्मर्षिं तपन्तमतिधार्मिकम् ।
---	---

भावेन आदरेण शरीरभूता शरीरवती ॥ २३ ॥ नारायणाद-
न्यत्र धर्मादिदृष्टिरूपेणैव वसामि न शरीरेणेत्यर्थः ॥ २४ ॥

द्वात्रिंशोऽध्यायः ॥ ३२ ॥

* अयमध्यायः दाक्षिणात्यकोशेष्वेव दृश्यन्ते ।

अनुरूपा मतिः क्षिप्रमुपजाता स्वभावजा ॥ १०
 स्वं रूपं माहिपं कृत्वा सुमहान्तं मनोहरम् ।
 रक्षार्थं वत्सनाभस्य चतुष्पादुपरिस्थितः ॥ ११
 यदा त्वपगतं वर्षं दृष्टिवातसमन्वितम् ।
 ततो महिपरूपेण धर्मो धर्मभृतांवर ।
 शनैर्वल्मीकमुत्सृज्य प्राद्रवद्भरतर्षभ ॥ १२
 स्थितेऽस्मिन्वृष्टिसंपाते वीक्षन्तं स महातपाः ।
 दिशश्च विपुलास्तत्र गिरीणां शिखराणि च ॥ १३
 दृष्ट्वा च पृथिवीं सर्वां सलिलेन परिप्लुताम् ।
 जलाशयान्स तान्दृष्ट्वा विप्रः प्रमुदितोऽभवत् ॥ १४
 अचिन्तयद्विस्मितश्च वर्षात्केनाभिरक्षितः ।
 ततोऽपश्यत्स महिषमवस्थितमदूरतः ॥ १५
 तिर्यग्योनावपि कथं दृश्यते धर्मवत्सलः ॥ १६
 अतो नु भद्रमहिषः शिलापट्टमवस्थितः ।
 पीवरश्चैव बल्यश्च बहुमांसो भवेदयम् ॥ १७
 तस्य बुद्धिरियं जाता धर्मसंसक्तजा मुनेः ।
 कृतघ्ना नरकं यान्ति ये च विश्वस्तघातिनः ॥ १८

निष्कृतिं नैव पश्यामि कृतघ्नानां कथंचन ।
 ऋते प्राणपरित्यागाद्धर्मज्ञानां वचो यथा ॥ १९
 अकृत्वा भरणं पित्रोरदत्त्वा गुरुदक्षिणाम् ।
 कृतघ्नतां च संप्राप्य मरणान्ता च निष्कृतिः ॥ २०
 आकाङ्क्षायामुपेक्षायां चोपपातकमुत्तमम् ।
 तस्मात्प्राणान्परित्यक्ष्ये प्रायश्चित्तार्थमित्युत ॥ २१
 स मेरुशिखरं गत्वा निस्सङ्गेनान्तरात्मना ।
 प्रायश्चित्तं कर्तुकामः शरीरं त्यक्तुमुद्यतः ।
 निगृहीतश्च धर्मात्मा हस्ते धर्मेण धर्मवित् ॥ २२
 धर्म उवाच ।
 वत्सनाभ महाप्राज्ञ बहुवर्षशतायुष ।
 परितुष्टोऽसि त्यागेन निस्सङ्गेन तथाऽऽत्मनः ॥ २३
 एवं धर्मभृतः सर्वे विमृशन्ति कृताकृतम् ।
 न कश्चिद्वत्सनाभस्य यस्य नोपहतं मनः ॥ २४
 यश्चानवद्यश्चरति शक्तो धर्मं च सर्वशः ।
 निवर्तस्व महाप्राज्ञ पूतात्मा ह्यसि शाश्वतः ॥ २५

॥ इति श्रीमन्महाभारते अनुशासनपर्वणि दानधर्मपर्वणि त्रयस्त्रिंशोऽध्यायः ॥ ३३ ॥

चतुस्त्रिंशोऽध्यायः ॥ ३४ ॥

भीष्मेण युधिष्ठिरं प्रति स्त्रीपुंसयोः समायोगे स्त्रियाएव सुखाधिक्ये सवादतया भङ्गास्वनोपाख्यानकथनम् ॥ १ ॥

युधिष्ठिर उवाच ।
 स्त्रीपुंसयोः संप्रयोगे स्पर्शः कस्याधिको भवेत् ।
 एतस्मिन्संशये राजन्यथावद्वक्तुमर्हसि ॥ १
 भीष्म उवाच ।
 अत्राप्युदाहरन्तीममितिहासं पुगatenम् ।
 भङ्गास्वनेन शक्रस्य यथा वैरमभूत्पुरा ॥ २
 पुरा भङ्गास्वनो नाम राजर्षिरतिधार्मिकः ।
 अपुत्रः पुरुषव्याघ्र पुत्रार्थं यज्ञमाहरत् ॥ ३
 अग्निष्टुतं स राजर्षिरिन्द्रद्विष्टं महाबलः ।
 प्रायश्चित्तेषु मर्त्यानां पुत्रकामेषु चेष्ट्यते ॥ ४

इन्द्रो ज्ञात्वा तु तं यज्ञं महाभागः सुरेश्वरः ।
 अन्तरं तस्य राजर्षेरन्विच्छन्नियतात्मनः ।
 न चैवास्यान्तरं राजन्स ददर्श महात्मनः ॥ ५
 कस्य चित्त्वथ कालस्य मृगयां गतवानृपः ।
 इदमन्तरमित्येव शक्रो नृपममोहयत् ॥ ६
 एकाश्वेन च राजर्षिर्भ्रान्त इन्द्रेण मोहितः ।
 न दिशोऽविन्दत नृपः क्षुत्पिपासार्दितस्तदा ॥ ७
 इतश्चेतश्च धावन्वै श्रमतृष्णादितो नृप ।
 सरोऽपश्यत्सुरुचिरं पूर्णं परमवारिणा ॥ ८
 सोऽवगाह्य सरस्तात पाययामास वाजिनम् ॥ ९

बल्यः बलिकर्मोर्हः । पीवरश्चैव बल्यश्चेति पायान्तरम् ॥ १७ ॥ त्रयस्त्रिंशोऽध्यायः ॥ ३३ ॥

स्पर्शः वैषयिकं मुख्यम् ॥ १ ॥ तत्र त्रयस्त्रिंशोऽध्यायः ॥ ३३ ॥

सच पुत्रप्रदः क्रतुः सचन्द्रद्विष्टस्तत्रेन्द्रस्य प्राधान्याभावात् ॥ ४ ॥ यज्ञं कृतमिति शेषः ॥ ५ ॥

अथ पीतोदकं सोऽश्वं दृष्ट्वा बद्ध्वा नृपोत्तमः ।
 अवगाह्य ततः स्नातस्तत्र स्त्रीत्वमवाप्तवान् ॥ १०
 आत्मानं स्त्रीकृतं दृष्ट्वा व्रीडितो नृपसत्तमः ।
 चिन्तानुगतसर्वात्मा व्याकुलेन्द्रियचेतनः ॥ ११
 आरोहिष्ये कथं त्वश्वं कथं यास्यामि वै पुरम् ।
 इष्टेनाग्निष्ठुता चापि पुत्राणां शतमौरसम् ॥ १२
 जातं महाबलानां मे तान्प्रवक्ष्यामि किञ्चहम् ।
 दारेषु चात्मकीयेषु पौरजानपदेषु च ॥ १३
 मृदुत्वं च तनुत्वं च पराधीनत्वमेव च ।
 'हासभावादि लावण्यं स्त्रीगुणाद्वा कुतूहलम् ।'
 स्त्रीगुणा ऋषिभिः प्रोक्ता धर्मतत्त्वार्थदर्शिभिः ॥ १४
 व्यायामः कर्कशत्वं च वीर्यं च पुरुषे गुणाः ॥ १५
 पौरुषं विप्रनष्टं वै स्त्रीत्वं केनापि मेऽभवत् ।
 स्त्रीभावात्पुनरश्वं तं कथमारोढुमुत्सहे ॥ १६
 महता त्वथ खेदेन आरुह्याश्वं नराधिपः ।
 पुनरायात्पुरं तात स्त्रीभूतो नृपसत्तमः ॥ १७
 पुत्रा दाराश्च भृत्याश्च पौरजानपदाश्च ते ।
 किञ्चिदं त्विति विज्ञाय विस्मयं परमं गताः ॥ १८
 अथोवाच स राजर्षिः स्त्रीभूतो वदतांवरः ।
 मृगयामसि निर्यातो बलैः परिवृतो दृढम् ।
 उद्धान्तः प्राविशं घोरामटवीं देवमोहितः ॥ १९
 अटव्यां च सुघोरायां तृष्णार्तो नष्टचेतनः ।
 सरः सुरुचिरप्रख्यमपश्यं पक्षिभिर्वृतम् ॥ २०
 तत्रावगाढः स्त्रीभूतो व्यक्तं देवान्न संशयः ।
 'अतुप्त एव पुत्राणां दाराणां च धनस्य च ॥' २१
 नामगोत्राणि चाभाष्य दाराणां मन्त्रिणां तथा ।
 आह पुत्रांस्ततः सोऽथ स्त्रीभूतः पार्थिवोत्तमः ।
 संग्रीत्या भुज्यतां राज्यं वनं यास्यामि पुत्रकाः २२
 स पुत्राणां शतं राजा अभिषिच्य वनं गतः ।
 गत्वा चैवाश्रमं सा तु तापसं प्रत्यपद्यत ॥ २३
 तापसेनास्य पुत्राणामाश्रमेष्वभवच्छतम् ।
 अथ साऽऽदाय तान्सर्वान्पूर्वपुत्रानभाषत ॥ २४

मृदुत्वादयः स्त्रीगुणा आगताः ॥ १४ ॥ कर्कशत्वादयः पुरुष-
 गुणाः नष्टाः ॥ १५ ॥ प्रत्यपद्यत भर्तृत्वेन स्त्रीकृतवती
 ॥ २३ ॥ स्त्रीत्वदानेन द्विगुणितपुत्रप्राप्तिरूप उपकारएव

पुरुषत्वे सुता यूयं स्त्रीत्वे चेमे शतं सुताः ।
 एकत्र भुज्यतां राज्यं भ्रातृभावेन पुत्रकाः ॥ २५
 सहिता भ्रातरस्तेऽथ राज्यं बुभुजिरे तदा ॥ २६
 तान्दृष्ट्वा भ्रातृभावेन भुञ्जानात्राज्यमुत्तमम् ।
 चिन्तयामास देवेन्द्रो मन्युनाऽथ परिप्लुतः ।
 उपकारोऽस्य राजर्षेः कृतो नापकृतं मया ॥ २७
 ततो ब्राह्मणरूपेण देवराजः शतक्रतुः ।
 भेदयामास तान्गत्वा नगरं वै नृपात्मजान् ॥ २८
 भ्रातृणां नास्ति सौभ्रात्रं येऽप्येकस्य पितः सुताः ।
 कश्यपस्य सुराश्चैव असुराश्च सुतास्तथा ।
 राज्यहेतोर्विवदिताः कश्यपस्य सुरासुराः ॥ २९
 यूयं भङ्गास्वनापत्यास्तापसस्येतरे सुताः ।
 युष्माकं पैतृकं राज्यं भुज्यते तापसात्मजैः ॥ ३०
 इन्द्रेण भेदितास्ते तु युद्धेऽन्योन्यमपातयन् ।
 तच्छ्रुत्वा तापसी चापि संतप्ता प्ररुद ह ॥ ३१
 ब्राह्मणच्छन्ननाऽभ्येत्य तामिन्द्रोऽथान्वपृच्छत ।
 केन दुःखेन संतप्ता रोदिषि त्वं वरानने ॥ ३२
 ब्राह्मणं तं ततो दृष्ट्वा सा स्त्री करुणमब्रवीत् ।
 पुत्राणां द्वे शते ब्रह्मन्कालेन विनिपातिते ॥ ३३
 अहं राजाऽभवं विप्र तत्र पूर्वं शतं मम ।
 समुत्पन्नं सुरूपाणां पुत्राणां ब्राह्मणोत्तम ॥ ३४
 कदाचिन्मृगयां यात उद्धान्तो गहने वने ।
 अवगाढश्च सरसि स्त्रीभूतो ब्राह्मणोत्तम ॥ ३५
 पुत्रात्राज्ये प्रतिष्ठाप्य वनमसि ततो गतः ॥ ३६
 स्त्रियाश्च मे पुत्रशतं तापसेन महात्मना ।
 आश्रमे जनितं ब्रह्मन्नीतं तन्नगरं मया ॥ ३७
 तेषां च वैरमुत्पन्नं कालयोगेन वै द्विज ।
 एतच्छोचाम्यहं ब्रह्मन्देवेन समभिप्लुता ॥ ३८
 इन्द्रस्तां दुःखितां दृष्ट्वा अब्रवीत्पुरुषं वचः ॥ ३९
 पुरा सुदुःसहं भद्रे मम दुःखं त्वया कृतम् ।
 इन्द्रद्विष्टेन यजता मामनाहूय धिष्ठितम् ।
 इन्द्रोऽहमसि दुर्बुद्धे वैरं ते पातितं मया ॥ ४०

जातो न स्त्रीत्वकृतोऽपकार इत्यर्थः ॥ २७ ॥ इन्द्रद्विष्टेन
 अग्निप्लुता यज्ञेन । धिष्ठितमधिष्ठितम् । कृतुनिति शेषः ॥ ४० ॥
 चतुर्विंशोऽध्यायः ॥ ३४ ॥

इन्द्रं दृष्ट्वा तु राजर्षिः पादयोः शिरसा गतः ।
 प्रसीद त्रिदशश्रेष्ठ पुत्रकामेन स क्रतुः ।
 इष्टस्त्रिदशशार्दूल तत्र मे क्षन्तुमर्हसि ॥ ४१
 प्रणिपातेन तस्येन्द्रः परितुष्टो वरं ददौ ॥ ४२
 पुत्रास्ते कतमे राजञ्जीवन्त्वेतत्प्रचक्ष्व मे ।
 स्त्रीभूतस्य हि ये जाताः पुरुषस्याथ येऽभवन् ॥ ४३
 तापसी तु ततः शक्रमुवाच प्रयताञ्जलिः ।
 स्त्रीभूतस्य हि ये पुत्रास्ते मे जीवन्तु वासव ॥ ४४
 इन्द्रस्तु विस्मितो दृष्ट्वा स्त्रियं पप्रच्छ तां पुनः ।
 पुरुषोत्पादिता ये ते कथं द्वेष्ट्याः सुतास्तव ॥ ४५
 स्त्रीभूतस्य हि ये जाताः स्नेहस्तेभ्योऽधिकः कथम् ।
 कारणं श्रोतुमिच्छामि तन्मे वक्तुमिहार्हसि ॥ ४६
 रुयुवाच ।
 स्त्रियास्त्वभ्यधिकः स्नेहो न तथा पुरुषस्य वै ।
 तस्मात्ते शक्र जीवन्तु ये जाताः स्त्रीकृतस्य वै ॥ ४७

भीष्म उवाच ।

एवमुक्तस्ततस्त्विन्द्रः प्रीतो वाक्यमुवाच ह ।
 सर्व एवेह जीवन्तु पुत्रास्ते सत्यवादिनि ॥ ४८
 वरं च वृणु राजेन्द्र यं त्वमिच्छसि सुव्रत ।
 पुरुषत्वमथ स्त्रीत्वं मत्तो यदभिकाङ्क्षसे ॥ ४९
 रुयुवाच ।
 स्त्रीत्वमेव वृणो शक्र पुंस्त्वं नेच्छामि वासव ।
 एवमुक्तस्तु देवेन्द्रस्तां स्त्रियं प्रत्युवाच ह ॥ ५०
 पुरुषत्वं कथं त्यक्त्वा स्त्रीत्वं रोचयसे विभौ ।
 एवमुक्तः प्रत्युवाच स्त्रीभूतो राजसत्तमः ॥ ५१
 स्त्रियाः पुरुषसंयोगे प्रीतिरभ्यधिका सदा ।
 एतस्मात्कारणाच्छक्र स्त्रीत्वमेव वृणोम्यहम् ॥ ५२
 रमामि चाधिकं स्त्रीत्वे सत्यं वै देवसत्तम ।
 स्त्रीभावेन हि तुष्यामि गम्यतां त्रिदशाधिप ॥ ५३
 एवमस्त्विति चोक्त्वा तामापृच्छ च त्रिदिवं गतः ।
 एवं स्त्रिया महाराज अधिका प्रीतिरुच्यते ॥ ५४

॥ इति श्रीमन्महाभारते अनुशासनपर्वणि दानधर्मपर्वणि चतुस्त्रिंशोऽध्यायः ॥ ३४ ॥

पञ्चत्रिंशोऽध्यायः ॥ ३५ ॥

भीष्मेण युधिष्ठिरं प्रति मनोवाक्कायरूपकरणैर्दुष्कर्मपरित्यागपूर्वकं शुभकर्मकरणस्य भगवत्प्रसादनहेतुत्वोक्तिः ॥ १ ॥

युधिष्ठिर उवाच ।

किं कर्तव्यं मनुष्येण लोकयात्राहितार्थिना ।
 कथं वै लोकयात्रां तु किंशीलश्च समाचरेत् ॥ १
 भीष्म उवाच ।
 'देवे नारायणे भक्तिः शंकरे साधुपूजया ।
 ध्यानेनाथ जपः कार्यः स्वधर्मः शुचिचेतसा ॥ २
 कायेन त्रिविधं कर्म वाचा चापि चतुर्विधम् ।
 मनसा त्रिविधं चैव दश कर्मपथास्त्यजेत् ॥ ३
 प्राणातिपातः सैन्यं च परदारभिमर्शनम् ।

त्रीणि पापानि कायेन सर्वतः परिवर्जयेत् ॥ ४
 असत्प्रलापं पारुष्यं पैशुन्यमनृतं तथा ।
 चत्वारि वाचा राजेन्द्र न जल्पेन्नानुचिन्तयेत् ॥ ५
 अनभिध्या परस्वेषु सर्वसत्त्वेषु सौहृदम् ।
 कर्मणां फलमस्तीति त्रिविधं मनसा चरेत् ॥ ६
 तस्माद्वाकायमनसा नाचरेदशुभं नरः ।
 शुभान्येवाचरँल्लोके भक्तो नारायणस्य हि ।
 तस्यैव तु पदं मूढं प्रसादादश्रुयान्तरम् ॥ ७

॥ इति श्रीमन्महाभारते अनुशासनपर्वणि दानधर्मपर्वणि पञ्चत्रिंशोऽध्यायः ॥ ३५ ॥

लोकयात्रां लोकद्वयश्रेयःसाधनम् ॥ १ ॥ शुभं कर्मफलं
 चरेदिति ध. पाठः ॥ ३ ॥ प्राणातिपातो हिंसा ॥ ४ ॥
 पारुष्यं निष्ठुरभाषणम् । पैशुन्यं राजद्वारादौ परदोषसूचनम् ।
 अनृतं मिथ्यावादः । मनसाप्येवं तदिष्ट्यामीति नानुचिन्तयेत्

॥ ५ ॥ अनभिध्येति श्लोकेन परद्रव्येष्वभिध्यानं परस्यानिष्टचि-
 न्तनं वेदवादेषु नास्तिक्यमिति त्रीणि लाज्यानि लक्षयेत् । दश
 त्यजेदित्युपक्रमात् ॥ ६ ॥ पञ्चत्रिंशोऽध्यायः ॥ ३५ ॥

षट्त्रिंशोऽध्यायः ॥ ३६ ॥

युधिष्ठिरेण भीष्मप्रति श्रुतधर्माननूय प्राणिनां सांसारिकदुःखानुवर्णनपूर्वकं स्वस्य संसारनिर्वेदनिवेदनेन पुनर्विस्तरेण वैष्णवधर्मकथनप्रार्थना ॥ १ ॥

युधिष्ठिर उवाच ।

चित्तं मे दूयते तात लोके परमविन्दतः ॥ १

अशाश्वतमिदं सर्वं जगत्स्थायरजङ्गमम् ।

ऋते नारायणं पुण्यं प्रतिभाति पितामह ॥ २

नारायणो हि विश्वात्मा पुरुषः पुष्करेक्षणः ।

तस्यास्य देवकीमनोः श्रुतं कृत्स्नं त्वयाऽनघ ॥ ३

भीष्म उवाच ।

युधिष्ठिर महाप्राज्ञ मया दृष्टं च संगमं ॥ ४

युधिष्ठिर उवाच ।

त्वत्त एव तु राजेन्द्र राजधर्माश्च पुष्कलाः ।

श्रुतं पुराणमखिलं नारदेन निवेदितम् ।

गुह्यं नारायणाख्यानं त्रिविधकेशनाशनम् ॥ ५

एकान्तिधर्मनियमाः समासव्यासकल्पिताः ।

कथिता वै महाभाग त्वया वै मदनुग्रहात् ॥ ६

लोकरक्षणकर्तृत्वं तस्यैव हरिमेधसः ।

आतिथेयविधिश्चैव तपांसि नियमाश्च ये ॥ ७

वेदवादप्रसिद्धाश्च वाजपेयादयो मखाः ।

यज्ञा द्रविणनिष्पाद्या अग्निहोत्रानुपालिताः ॥ ८

जपयज्ञाश्च त्रिविधा ब्राह्मणानां तपस्विनाम् ।

एकादशविधाः प्रोक्ता हविर्यज्ञा द्विजातिनाम् ९

तेषां फलविशेषाश्च उच्छ्रद्धधर्मास्तथैव च ।

अहन्यहनि ये प्रोक्ता महायज्ञा द्विजातिनाम् ॥ १०

वेदश्रवणधर्माश्च ब्रह्मयज्ञफलं तथा ।

वेदव्रतविधानं च नियमाश्चैव वैदिकाः ॥ ११

स्वाहा स्वधा प्रणति च इष्टापूर्तफलं तथा ।

उत्तरोत्तरसेवायामाश्रमाणां च यत्फलम् ॥ १२

प्रत्येकशश्च निष्ठायामाश्रमाणां महामते ।

मासपक्षोपवासानां सम्यगुक्तफलं च यत् ॥ १३

अनाशितानां ये लोका ये च पञ्चतपा नराः ।

वीराध्वानं प्रपन्नानां या गतिश्चाग्निहोत्रिणाम् ॥ १४

ग्रीष्मे पञ्चतपानां च शिशिरे जलचारिणाम् ।

वर्षे स्थण्डिलशायीनां फलं यत्परिकीर्तितम् ॥ १५

लोके चक्रचराणां च द्विजानां यत्फलं स्मृतम् ।

अन्नादीनां च दानानां यत्फलं परिकीर्तितम् ॥ १६

सर्वतीर्थाभिषिक्तानां नराणां च फलोदयः ।

राज्ञां धर्माश्च ये लोके सम्यक्पालयतां प्रजाः ॥ १७

ये च सत्यव्रता लोके ये च तीर्थे कृतश्रमाः ।

मातापितृपरा ये च गुरुवृत्तीश्च संश्रिताः ॥ १८

गोब्राह्मणपरित्राणे राष्ट्रप्रतिक्रमणे तथा ।

त्यजन्त्यभिमुखाः प्राणान्निर्भयाः सत्वमाश्रिताः ॥

सहस्रदक्षिणानां च या गतिर्वदतां वर ।

ये च मंध्यामुपासन्ते सम्यगुक्ता महाव्रताः ॥ २०

तथा योगविधानं च यद्ब्रह्मैश्वर्यमिदं विदितम् ।

वेदाद्याः श्रुतयश्चापि श्रुता मे गुरुसत्तम ॥ २१

सिद्धान्तनिर्णयाश्चापि द्वैपायनमुखोद्भवाः ।

श्रुताः पञ्च महायज्ञा येषु सर्वे प्रतिष्ठितम् ॥ २२

तत्प्रभेदेषु ये धर्मास्तेऽपि वै कृत्स्नशः श्रुताः ।

न च दूषयितुं शक्याः सद्भिर्मुक्ता हि ते तथा ॥ २३

एतेषां किल धर्माणामुत्तमो वैष्णवो विधिः ।

रक्षते भगवान्विष्णुर्भक्तमात्मशरीरवत् ॥ २४

कर्मणो हि कृतेत्येह कामितस्य द्विजोत्तम ।

फलं ह्यवश्यं भोक्तव्यमृषिर्द्वैपायनोऽब्रवीत् ॥ २५

भोगान्ते चापि पतनं गतिः पूर्वं प्रभाषिता ।

न मे प्रीतिकरास्त्वेते विषोदका हि मे मताः ॥ २६

वधात्कष्टतरं मन्ये गर्भवासं महाद्युते ।

दिष्टान्ते यानि दुःखानि पुरुषो विन्दते विभो ।

ततः कष्टतराणीह गर्भवासे हि विन्दति ॥ २७

ततश्चाभ्याधिकां तीव्रां वेदनां लभते नरः ।

पुरुषः पुष्करो विभुरिति ट. थ. ध. पाठः ॥ ३ ॥

षट्त्रिंशोऽध्यायः ॥ ३६ ॥

एतदग्निवाध्याया दाक्षिणात्यकोशेनैव दृश्यन्ते

गर्भापक्रमणे तात कर्मणामुपसर्पणे ॥ २८
 तस्मान्मे निश्चयो जातो धर्मेष्वेतेषु भारत ।
 तदिच्छामि कुरुश्रेष्ठ त्वत्प्रसादान्महामते ।
 तं धर्मं चेह वेत्तुं वै यो जराजन्ममृत्युहा ॥ २९
 येनोष्णदा वैतरणी असिपत्रवनं च तत् ।
 कुण्डानि चाग्नितप्तानि क्षुरधारापथस्तथा ।
 शाल्मलीं च महाघोराणामासीं घोरकण्टकाम् ॥ ३०
 मातापितृकृते चापि सुहृन्मित्रार्थकारणात् ।
 आत्महेतोश्च पापानि कृतानीह नैश्च यैः ।
 तेषां फलोदयं कष्टमृषिर्द्विपायनोऽब्रवीत् ॥ ३१
 कुम्भीपाकप्रदीप्तानां शूलार्तानां च क्रन्दताम् ।
 रौरवे क्षिप्यमाणानां प्रहारैर्मथितात्मनाम् ॥ ३२
 स्तनतामपकृतानां पिवतामात्मशोणितम् ।
 तेषामेव प्रवदतां कारुण्यं नास्ति यन्नतः ॥ ३३
 तृष्णाशुष्कोष्ठकण्ठानां विह्वलानामचेतसाम् ।
 सर्वदुःखाभिभूतानां रुजार्तानां च क्रोशताम् ॥ ३४
 वेदनाती हि क्रन्दन्ति पूरयन्तो दिशो दश ॥ ३५
 एकः करोति पापानि सहभोज्यानि बान्धवैः ।
 तेषामेकः फलं भुङ्के कष्टं वैवस्वते गृहे ॥ ३६
 येन नैतां गतिं गच्छेन्न विष्मूत्रास्थिपिच्छिले ।
 विष्ठाभूत्रकृमीमध्ये बहुजन्तुनिषेविते ॥ ३७
 को गर्भवासात्परतो नरकोऽन्यो विधीयते ।
 यत्र वासकृतो योगः कुक्षौ वासो विधीयते ॥ ३८
 जातो विस्तीर्णशोकः स्याद्भवेत् विगतज्वरः ।
 न चैष लभ्यते कामो जातमात्रं हि मानवम् ।
 आविशन्तीह दुःखानि मनोवाक्कायिकानि तु ॥ ३९
 तैरस्वतन्त्रो भवति पीड्यमानो भयानकैः ।
 तैर्गर्भवासं गच्छति अवशो जायते तथा ॥ ४०
 अवशश्चेहते जन्तुर्ब्रजत्यवश एव हि ।
 जरसा रूपविध्वंसं प्राप्नोत्यवश एव तु ॥ ४१
 शरीरभेदमाप्नोति जीर्यतेऽवश एव तु ।
 एवं ह्यनियतो मृत्युर्भवत्येव सदा नृषु ॥ ४२
 गर्भेषु म्रियते कश्चिज्जायमानस्तथाऽपरः ।
 जाता म्रियन्ते बहवो यौवनस्थास्तथाऽपरे ।

मध्यभावे तु नश्यन्ति स्थविरो मृत एव तु ॥ ४३
 को जन्मनो नोद्विजते स्वयंभूरपि यो भवेत् ।
 कुतस्त्वस्माद्विधस्तात मरणस्य वशानुगः ॥ ४४
 नित्याविष्टो भयेनाहं मनसा कुरुसत्तम ।
 मुहूर्तमप्यहं शर्म न विन्दामि महामते ॥ ४५
 कालात्मनि तिरोभूतो नित्यं तद्गुणवर्जितः ।
 अब्रैर्वहुविधैः पुष्टं वस्त्रैर्नानाविधैर्वृतम् ॥ ४६
 चन्दनागरुदिग्धाङ्गं मणिमुक्ताविभूषितम् ।
 यानैर्वहुविधैर्यातमेकान्तेनैव लालितम् ॥ ४७
 यौवनोद्धतरूपाभिर्मन्दविह्वलगामिभिः ।
 इष्टाभिरभिरामाभिर्वरस्त्रीभिरयन्त्रितम् ॥ ४८
 रमितं सुचिरं कालं शरीरममितप्रभम् ।
 अवितृप्ता गमिष्यन्ति हित्वा प्राणांस्तथाऽपरे ॥ ४९
 स्वर्गेऽप्यनियता भूतिस्तथैवाकाशसंश्रये ।
 देवाऽप्यधिष्ठानवशास्तस्मादेवं न कामये ॥ ५०
 कामानां नास्त्यधिष्ठानमकामस्तु निर्वर्तते ।
 लोकमंग्रहधर्मास्तु सर्व एव न संशयः ॥ ५१
 डोलासधर्मा धर्मज्ञ ऋषिर्द्विपायनोऽब्रवीत् ।
 अस्मात्को विषमं दुःखमारोहेत् विचक्षणः ॥ ५२
 विद्यमाने समे मार्गे डोलाधर्मविवर्जिते ।
 को ह्यात्मानं प्रियं लोके डोलासाधर्म्यतांनयेत् ॥ ५३
 चराचरैः सर्वभूतैर्गन्तव्यमविशङ्कया ।
 अस्माल्लोकात्परं लोकमपाथेयमदैशिकम् ।
 घोरं तमः प्रवेष्टव्यमत्रातारमबान्धवम् ॥ ५४
 ये तु तं किल धर्मज्ञा धर्मं नारायणेरितम् ।
 अनन्यमनसो दान्ताः सरन्ति नियतव्रताः ॥ ५५
 ततस्तेनैव पश्यन्ति प्राप्नुवन्ति परं पदम् ।
 रक्षते भगवान्विष्णुर्भक्तानात्मशरीरवत् ॥ ५६
 कुलालचक्रप्रतिमे भ्राम्यमाणेषु जन्तुषु ।
 मातापितृसहस्राणि संप्राप्तानि मया गुरो ॥ ५७
 स्नेहापन्नेन पीतास्तु मातृणां विविधाः स्तनाः ॥ ५८
 पुत्रदारसहस्राणि इष्टानिष्टशतानि च ।
 प्राप्तान्यधिष्ठानवशादतीतानि तथैव च ।

न कचिच्च सुखं प्राप्तं न कचिच्छाश्वती स्थितिः ॥५९॥ बुद्धिश्च मे समुत्पन्ना वैष्णवे धर्मविस्तरे ।
 स्थानैर्महद्भिर्विभ्रंशो दुःखलब्धैः पुनः पुनः । तदेष शिरसा पादौ गतोऽसि भगवंस्तव ।
 धननाशश्च संप्राप्तो लब्ध्वा दुःखेन तद्धनम् । शरणं च प्रपन्नोऽसि गन्तव्ये शरणे ध्रुवे ॥ ६३
 अध्वगानामिव पथि ज्ञायामाश्रित्य संगमः ॥६०॥ जन्ममृत्युजराखिन्नखिभिर्दुःखैर्निपीडितः ।
 एवं कर्मवशो लोको ज्ञातीनां हितसंगमः । इच्छामि भवता त्रातुमेभ्यस्त्वत्तो महामते ।
 विश्रम्य च पुनर्याति कर्मभिर्दर्शितां गतिम् ॥६१॥ तस्याद्य युगधर्मस्य श्रवणात्कुरुपुङ्गव ॥ ६४
 एतदीदृशकं दृष्ट्वा ज्ञात्वा चैव समागमम् । एतदाद्युगोद्भूतं त्रेतायां तत्तिरोहितम् ।
 को न बिभ्येत्कुरुश्रेष्ठ विष्टान्नस्येव भोजनात् ॥६२॥ स एव धर्ममखिलमृषिर्द्वैपायनोऽब्रवीत् ॥ ६५

॥ इति श्रीमन्महाभारते अनुशासनपर्वणि दानधर्मपर्वणि षट्त्रिंशोऽध्यायः ॥ ३६ ॥

सप्तत्रिंशोऽध्यायः ॥ ३७ ॥

भीष्मेण युधिष्ठिरं प्रति ब्रह्मादिसर्वजगतामनित्यत्वादिकथनपूर्वकं नारायणस्य नित्यत्वादिकथनेन तदुपासनविधानम् ॥ १ ॥

‘भीष्म उवाच । स यात्येव हि निर्वाणं यत्तत्प्रकृतिसंज्ञितम् ॥१०॥
 सदृशं राजशार्दूल वृत्तस्य च कुलस्य च ॥ १ स एष प्राकृतो धर्मो भ्राजत्यादियुगे नृप ।
 को राज्यं विपुलं गृह्य स्फीताकारं पुनर्महत् । विकारधर्माः शेषेषु युगेषु भरतर्षभ ।
 निर्जितारातिसामन्तं देवराज्योपमं सुखम् ॥ २ भ्राजन्तेऽभ्यधिकं वीर संसारपथगोचराः ॥ ११
 राज्ये राज्यगुणा ये च तान्व्युदस्य नराधिप । प्रकृतीनां च सर्वासामकृता प्रकृतिः स्मृता ।
 दोषं पश्यति राजेन्द्र देहेऽस्मिन्पाञ्चभौतिके ॥ २ एवं प्रकृतिधर्मा हि वरां प्रकृतिमाश्रिता ॥ १२
 अतिक्रान्तास्त्वया राजन्वृत्तेन प्रपितामहाः । पश्यन्ति परमां लोके दृष्टादृष्टानुदर्शिनीम् ।
 धर्मो विग्रहवान्धीरो विदुरश्च महायशः ॥ ४ सत्त्वादियुगपर्यन्ते त्रेतायुगसमुद्भवे ॥ १३
 संजयश्च महातेजा ये चान्ये दिव्यदर्शनाः । कामं कामयमानेषु ब्राह्मणेषु तिरोहितः ।
 प्रवृत्तज्ञानसंपन्नास्तत्त्वज्ञानविदो नृप ॥ ५ कुपथेषु तु धर्मेषु प्रादुर्भूतेषु कौरव ।
 तेऽतिक्रान्ता महाराज ब्रह्माद्याः ससुरासुराः । जातो मन्दप्रचारो हि धर्मः कलियुगे नृप ॥१४॥
 अनित्यं दुःखसंतप्तं जगदेतन्न संशयः ॥ ६ नित्यस्तु पुरुषो ज्ञेयो विश्वरूपो निरञ्जनः ।
 एवमेतान्महाबाहो ब्रह्माद्यान्ससुरासुरान् । ब्रह्माद्या अपि देवाश्च यं सदा पर्युपासते ॥ १५
 अनित्यान्सततं पश्य मनुष्यादिषु का कथा ॥ ७ तं च नारायणं विद्धि परं ब्रह्मेति शाश्वतम् ।
 नित्यां तु प्रकृतीमाह याऽसौ प्रसवधर्मिणी । तत्कर्म कुरु कायेन ध्यायस्व मनसा च तम् ॥१६॥
 अरूपिणीमनिर्देश्यामकृतां पुरुषातिगाम् ॥ ८ कीर्तयस्व च तन्नाम वाचा सर्वत्र भूपते ।
 तामत्यन्तसुखां सौम्यां निर्वाणमिति संज्ञिताम् । तत्पदं प्राप्नुहि प्राप्यं शाश्वतं चापुनर्भवम् ॥ १७
 आहुर्ब्रह्मर्षयो ह्याद्यां भुवि चैव महर्षयः ॥ ९ इत्येतद्विष्णुमाश्रित्य संसारग्रहमोक्षणम् ।
 तया पुरुषरूपिण्या धर्मप्रकृतिकोऽनघ । कथितं ते महाबाहो किं भूयः श्रोतुमिच्छसि ॥१८॥

॥ इति श्रीमन्महाभारते अनुशासनपर्वणि दानधर्मपर्वणि सप्तत्रिंशोऽध्यायः ॥ ३७ ॥

अष्टत्रिंशोऽध्यायः ॥ ३८ ॥

भीष्मेण युधिष्ठिरं प्रति तत्त्वसृष्ट्यादिप्रतिपादकनारदसन्त्कुमारसंवादानुवादः ॥ १ ॥

‘युधिष्ठिर उवाच ।

क्लिश्यमानेषु भूतेषु जातीमरणसागरे ।

यत्प्राप्य क्लेशं नामोति तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।

सनत्कुमारस्य सतः संवादं नारदस्य च ॥ २

सनत्कुमारो भगवान्ब्रह्मपुत्रो महायशः ।

पूर्वजातास्त्रयस्तस्य कथ्यन्ते ब्रह्मवादिनः ॥ ३

सनकः सनन्दनश्चैव तृतीयश्च सनातनः ।

जातमात्राश्च ते सर्वे प्रतिबुद्धा इति श्रुतिः ॥ ४

चतुर्थश्चैव तेषां स भगवान्योगवित्तमः ।

सनत्कुमार इति वै कथयन्ति महर्षयः ॥ ५

हैरण्यगर्भः स मुनिर्वसिष्ठः पञ्चमः स्मृतः ।

षष्ठः स्थाणुः स भगवानमेयात्मा त्रिशूलधृत् ॥ ६

ततोऽपरे समुत्पन्नाः पावकादारुणे क्रतौ ।

मनसा स्वयंभुवो हीमे मरीचिप्रमुखास्तथा ॥ ७

भृगुर्मरीचिरनुजो भृगोरप्यङ्गिरास्तथा ।

अनुजोऽङ्गिरसोऽथात्रिः पुलस्त्योत्रेस्तथाऽनुजः ॥ ८

पुलस्त्यस्यानुजो विद्वान्पुलहो नु महाद्युतिः ।

पथ्यन्ते ब्रह्मजा ह्येते विद्वद्भिरमिताजसः ॥ ९

सर्वमेतन्महाराज कुर्वन्नादिगुरुर्महान् ।

प्रभुर्विभुरनन्तश्रीर्ब्रह्मा लोकपितामहः ॥ १०

मूर्तिमन्तोऽमृतीभूतास्तेजसाऽतितपोन्विताः ।

सनकप्रभृतयस्तत्र ये च प्राप्ताः परं पदम् ।

कृत्स्नं क्षयमनुप्राप्य विमुक्ता मूर्तिबन्धनात् ॥ ११

सनत्कुमारस्तु विशुर्योगमास्थाय योगवित् ।

त्रीँल्लोकानचरैच्छ्वदैश्वर्येण परेण हि ॥ १२

रुद्रश्चाप्यष्टगुणितं योगं प्राप्तो महायशः ।

सूक्ष्ममष्टगुणं राजन्नितरे नृपसत्तम ॥ १३

मरीचिप्रमुखास्तात सर्वे सृष्ट्यर्थमेव ते ।

नियुक्ता राजशार्दूल तेषां सृष्टिं शृणुष्व मे ॥ १४

सप्त ब्रह्माण इत्येते पुराणे निश्चयं गताः ।

सर्वे वेदेषु चैवोक्ताः खिलेषु च न संशयः ॥ १५

इतिहासपुराणे च श्रुतिरेषा सनातनी ।

ब्राह्मणा वरदानेतान्प्राहुर्वेदान्तपारगाः ॥ १६

एतेषां पितरस्तात पुत्रा इत्यनुचक्षते ।

गणाः सप्त महाराज मूर्तयोऽमूर्तयस्तथा ॥ १७

पितॄणां चैव राजेन्द्र पुत्रा देवा इति श्रुतिः ।

देवैर्व्याप्ता इमे लोका इत्येवमनुशुश्रुम ॥ १८

कृष्णद्वैपायनाच्चैव देवस्थानात्तथैव च ।

देवलाच्च नरश्रेष्ठ काश्यपाच्च मया श्रुतम् ॥ १९

गौतमादपि कौण्डिन्याद्भारद्वाजात्तथैव च ।

मार्कण्डेयात्तथैवैतद्वेदेवमतादपि ॥ २०

पित्रा च मम राजेन्द्र श्राद्धकाले प्रभाषितम् ।

परं रहस्यं वेदान्तं प्रियं हि परमात्मनः ॥ २१

अतः परं प्रवक्ष्यामि यन्मां पृच्छसि भारत ।

तदिहैकमनोबुद्धिः शृणुष्वभावहितो नृप ।

स्वायंभुवस्य संवादं नारदस्य च धीमतः ॥ २२

सनत्कुमारो भगवान्दिव्यं जज्वाल तेजसा ।

अङ्गुष्ठमात्रो भूत्वा वै विचचार महाद्युतिः ॥ २३

स कदाचिन्महाभागो मेरुपृष्ठं समागमत् ।

नारदेन नरश्रेष्ठ मुनिना ब्रह्मवादिना ॥ २४

जिज्ञासमानावन्योन्यं सकाशे ब्रह्मणस्ततः ।

ब्रह्म भागवतौ तात परमार्थार्थचिन्तकौ ॥ २५

मतिमान्मतिमच्छ्रेष्ठं बुद्धिमान्बुद्धिमत्तरम् ।

क्षेत्रवित्क्षेत्रविच्छ्रेष्ठं ज्ञानविज्ञानमत्तमम् ॥ २६

सनत्कुमारं तत्त्वज्ञं भगवन्तमरिंदम ।

लोकविलोकविच्छ्रेष्ठमात्मविच्चात्मवित्तमम् ।

सर्ववेदार्थकुशलं सर्वशास्त्रविशारदम् ॥ २७

साङ्ख्ययोगं च यो वेद पाणावामलकं यथा ।

नारदोऽथ नरश्रेष्ठ तं पप्रच्छ महाद्युतिः ॥ २८

नारद उवाच ।

त्रयोविंशतितत्त्वस्य अव्यक्तस्य महामुने ।

प्रभवं चाप्ययं चैव श्रोतुमिच्छामि तत्त्वतः ॥ २९

अध्यात्ममधिभूतं च अधिदैवं तथैव च ।
 कालसङ्ख्याश्च सर्गं च स्रष्टारं पुरुषं प्रभुम् ॥ ३०
 यं विश्वमुपजीवन्ति येन सर्वमिदं ततम् ।
 यं प्राप्य न निवर्तन्ते तद्भवान्वक्तुमर्हति ॥ ३१
 सनत्कुमार उवाच ।
 यं विश्वमुपजीवन्ति यमाहुः पुरुषं परम् ।
 तं वै शृणु महाबुद्धे नारायणमनामयम् ॥ ३२
 एष नारायणो नाम यं विश्वमुपजीवति ।
 एष स्रष्टा विधाता च भर्ता पालयिता प्रभुः ॥ ३३
 प्राप्येनं न निवर्तन्ते यतयोऽध्यात्मचिन्तकाः ।
 एतावदेव वक्तव्यं मया नारद पृच्छते ॥ ३४
 परं न वेद्मि तत्सर्गं यावांश्चायं यथाप्यहम् ।
 श्रूयतामानुपूर्व्येण न च सर्गः प्रयत्नतः ॥ ३५
 यथा कालपरीमाणं तत्त्वानामृषिसत्तम ।
 अध्यात्ममधिभूतं च अधिदैवं तथैव च ।
 कालसंख्यां च सर्गं च सर्वमेव महामुने ॥ ३६
 तमसः कुर्वतः सर्गं तामसो ह्यभिधीयते ।
 ब्रह्मविद्भिर्द्विजैर्जनित्यं नित्यमध्यात्मचिन्तकैः ॥ ३७
 पर्यायनामान्येतस्य कथयन्ति मनीषिणः ।
 तानि ते मंप्रवक्ष्यामि तदिहैकमनाः शृणु ॥ ३८
 महार्णवोऽर्णवश्चैव सलिलं च गुणास्तथा ।
 वेदास्तपांसि यज्ञाश्च धर्माश्च भगवान्विभुः ।
 प्राणः सांवर्तकोऽग्निश्च व्योम कालस्तथैव च ॥ ३९
 नामान्येतानि ब्रह्मर्षे शरीरस्थेश्वरस्य वै ।
 कीर्तितानि द्विजश्रेष्ठ मया शास्त्रानुसारतः ॥ ४०
 चतुर्युगसहस्राणि चतुर्युगमरिंदम ।
 प्राहुः कल्पसहस्रं वै ब्राह्मणास्तत्त्वदर्शिनः ॥ ४१
 दशकल्पसहस्राणि अव्ययस्य महानिशा ।
 तथैव दिवसं प्राहुर्योगाः सांख्याश्च तत्त्वतः ॥ ४२
 निशासुप्तोऽथ भगवान्क्षपान्ते प्रत्यबुध्यत ।
 पश्चाद्बुद्ध्वा सप्तर्षीपस्तासु वीर्यमवाप्तुजत् ॥ ४३
 तदण्डमभवद्भ्रमं सहस्रांशुममप्रभम् ।
 अहंकृत्वा ततस्तस्मिन्सप्तर्षे प्रभुरीश्वरः ॥ ४४
 हिरेण्यगर्भं विश्वान्मा ब्रह्माणं जलवन्मुनिम् ।

भूतभव्यभविष्यस्य कर्तारमनघं विभुम् ।
 मूर्तिमन्तं महात्मानं विश्वशंभुं स्वयंभुवम् ॥ ४५
 अणिमा लघिमा प्राप्तिरीशानो ज्योतिषां नरम् ।
 चक्रे तिरोधां भगवानेतत्कृत्वा महायशाः ॥ ४६
 एतस्यापि निशामाहुर्वेदवेदाङ्गपारगाः ।
 पञ्चकल्पसहस्राणि अहरेतावदेव च ॥ ४७
 स सर्गं कुरुते ब्रह्मा तामसश्चानुपूर्व्यशः ।
 सृजतेऽहं त्वहंकारं परमेष्ठिनमव्ययम् ॥ ४८
 अहंकारेणैव लोका व्याप्ताः साहंकृतेन वै ।
 येनाविष्टानि भूतानि मज्जन्यव्यक्तसागरे ॥ ४९
 देवर्षिदानवनरा यक्षगन्धर्वकिंनराः ।
 उन्मज्जन्ति निमज्जन्ति ऊर्ध्वार्धस्तिर्यगेव च ॥ ५०
 एतस्यापि निशामाहुस्तृतीयामथ कुर्वतः ।
 त्रीणि कल्पसहस्राणि अहरेतावदेव तु ॥ ५१
 अहंकारस्तु सृजति महाभूतानि पञ्च वै ।
 पृथिवी वायुराकाशमापो ज्योतिश्च पञ्चमम् ॥ ५२
 एतेषां गुणतत्त्वानि पञ्च प्राहुर्द्विजातयः ।
 शब्दं स्पर्शं च रूपं च रसे गन्धे तथैव च ॥ ५३
 गुणेष्वेतेष्वभिरताः पङ्कलग्ना इव द्विपाः ।
 नोत्तिष्ठन्त्यवशीभूताः सक्ता अव्यक्तसागरे ॥ ५४
 एतेषामिह वै सर्वं चतुर्थमिह कुर्वतः ।
 चतुर्युगसहस्रे वै अहोरात्रास्तथैव च ॥ ५५
 अनन्त इति विख्यातः पञ्चमः सर्ग उच्यते ।
 इन्द्रियाणि दशैकं च यथाश्रुतिनिदर्शनात् ॥ ५६
 मनः सर्वमिदं तात विश्वं सर्वमिदं जगत् ।
 न तथान्यानि भूतानि बलवन्ति यथा मनः ॥ ५७
 एतस्यापि ह वै सर्गं षष्ठमाहुर्द्विजातयः ।
 अहः कल्पसहस्रं वै रात्रिरेतावती तथा ॥ ५८
 ऊर्ध्वस्रोतस्तु वै सर्गं सप्तमं ब्रह्मणो विदुः ।
 अष्टमं चाप्यधःस्रोतस्तिर्यक्तु नवमः स्मृतः ॥ ५९
 एतानि नव सर्गाणि तत्त्वानि च महामुने ।
 चतुर्विंशतितत्त्वानि तत्त्वसंख्यानि तेऽनघ ॥ ६०
 सर्वस्य प्रभवः पूर्वमुक्तो नारायणः प्रभुः ।

अव्ययः प्रभवश्चैव अव्यक्तस्य महाप्नुने ।

अध्यात्ममधिभूतं च अधिदैवं तथैव च ।

प्रवक्ष्याम्यपरं तत्त्वं यस्य यस्येश्वरश्च यः ॥ ६१

यथाश्रुतं यथादृष्टं तत्त्वतो वै निबोध मे ॥ ६२

॥ इति श्रीमन्महाभारते अनुशासनपर्वणि दानधर्मपर्वणि अष्टत्रिंशोऽध्यायः ॥ ३८ ॥

एकोनचत्वारिंशोऽध्यायः ॥ ३९ ॥

सनत्कुमारेण नारदं प्रति प्रलयप्रकारादिकथनम् ॥ १ ॥ तथा भूतादिनिरूपणम् ॥ २ ॥

सनत्कुमार उवाच ।

अधःस्रोतसि सर्गे च तिर्यक्स्रोतसि चैव हि ।

एताभ्यामीश्वरं विन्द्यादूर्ध्वस्रोतस्तथैव च ॥ १

कर्मेन्द्रियाणां पञ्चानामीश्वरो बुद्धिगोचरः ।

बुद्धीन्द्रियाणामपि तु ईश्वरो मन उच्यते ॥ २

मनसः पञ्चभूतानि सगुणान्यादुरीश्वरम् ।

भूतानामीश्वरं विद्याद्ब्रह्माणं परमेष्ठिनम् ॥ ३

भवान्हि कुशलश्चैव धर्मेष्वेपु परेषु वै ।

कालाग्निरहः कल्पान्ते जगद्दहति चांशुभिः ॥ ४

ततः सर्वाणि भूतानि स्थावराणि चराणि च ।

महाभूतानि दग्धानि स्वां योनिं गमितानि वै ॥ ५

कूर्मपृष्ठनिभा भूमिर्निर्दग्धकुशकण्टका ।

निर्वृक्षा निस्तृणा चैव दग्धा कालाग्निना तदा ॥ ६

जगत्प्रलीनं जगति जगच्चापि प्रलीयते ।

नष्टगन्धा तदा मूक्ष्मा जलमेवाभवत्तदा ॥ ७

ततो मयूखजालेन सूर्यस्त्वापीयते जलम् ।

रसात्मा लीयते चार्के तथा ब्राह्मणसत्तम ॥ ८

अन्तरिक्षगतान्भूतान्प्रदहत्यनलस्तदा ।

अग्निभूतं तदा व्योम भवतीत्यभिचक्षते ॥ ९

तं तथा विस्फुरद्बहिर्वायुर्जरयते महान् ।

महता बलवेगेन आदत्ते तं हि भानुमान् ॥ १०

वायोरपि गुणं स्पर्शमाकाशं ग्रसते यदा ।

प्रशाम्यति तदा वायुः खं तु तिष्ठति नानदत् ॥ ११

तस्य तं निनदं शब्दमादत्ते वै मनस्तदा ।

स शब्दगुणहीनात्मा तिष्ठते मूर्तिमांस्तु वै ॥ १२

भुङ्क्ते च स तदा व्योम मनस्तात दिगात्मकम् ।

व्योमात्मनि विनष्टे तु संकल्पात्मा विवर्धते ॥ १३

संकल्पात्मानमादत्ते चित्तं वै स्वेन तेजसा ।

चित्तं ग्रसत्यहंकारस्तदा वै मुनिसत्तम ॥ १४

विनष्टे च तदा चित्ते अहंकारोऽभवन्महान् ।

अहंकारं तदादत्ते महान्ब्रह्मा प्रजापतिः ॥ १५

अभिमाने विनष्टे तु महान्ब्रह्मा विराजते ।

तं तदा त्रिषु लोकेषु मूर्तिष्वेवाग्रमूर्तिजम् ॥ १६

येन विश्वमिदं कृत्स्नं निर्मितं वै गुणार्थिना ।

मूर्ते जलेचरमपि व्यवसायगुणात्मकम् ।

ग्रसिष्णुर्भगवान्ब्रह्मा व्यक्ताव्यक्तमसंशयम् ॥ १७

एषोऽव्ययस्य प्रलयो मया ते परिकीर्तितः ।

अध्यात्ममधिभूतं च अधिदैवं च श्रूयताम् ॥ १८

आकाशं प्रथमं भूतं श्रोत्रमध्यात्मं शब्दो-

धिभूतं दिशोधिदैवतं ॥ १९

वायुर्द्वितीयं भूतं त्वगध्यात्मं स्पर्शोधिभूतं

विद्युदधिदैवतं स्यात् ॥ २०

ज्योतिस्तृतीयं भूतं चक्षुरध्यात्मं रूपमधिभूतं

सूयोधिदैवतं स्यात् ॥ २१

आपश्चतुर्थं भूतं जिह्वाध्यात्मं रसोधिभूतं

वरुणोधिदैवतं स्यात् ॥ २२

पृथिवी पञ्चमं भूतं घ्राणमध्यात्मं गन्धो-

धिभूतं वायुरधिदैवतं स्यात् ॥ २३

पाञ्चभौतिकमेतच्चतुष्टयं वर्णितम् । अत ऊ-

र्ध्वमिन्द्रियमनुवर्णयिष्यामः ॥ २४

पादावध्यात्मं गन्तव्यमधिभूतं विष्णुरधि-

दैवतं स्यात् ॥ २५

हस्तावध्यात्मं कर्तव्यमधिभूतमिन्द्रोऽधिदैवतं

स्यात् ॥ २६

पायुरध्यात्मं विसर्गोऽधिभूतं मित्रोऽधिदैवतं

स्यात् ॥ २७

उपस्थोऽध्यात्ममानन्दोऽधिभूतं प्रजापतिर-
धिदैवतं स्यात् ॥ २८

वागध्यात्मं वक्तव्यमधिभूतमग्निरधिदैवतं स्यात् ॥

मनोऽध्यात्मं मन्तव्यमधिभूतं चन्द्रमा अधि-
दैवतं स्यात् ॥ ३०

अहङ्कारोऽध्यात्ममभिमानोऽधिभूतं विरि-
ञ्चोऽधिदैवतं स्यात् ॥ ३१

बुद्धिरध्यात्मं व्यवसायोऽधिभूतं ब्रह्माधिदैवतं
स्यात् ॥ ३२

एवमव्यक्तो भगवान्सकृत्कृत्स्नान्कुरुते संहरते
च । कस्मात्क्रीडार्थम् ॥ ३३

यथाऽऽदित्योऽशुजालं क्षिपति संहरते च
एवमव्यक्तो गुणान्मृजति संहरते च ॥ ३४

यथाऽर्णवाद्मिमालानि च यश्चोर्ध्वमुत्तिष्ठते
संहरते च ।

यथा चान्तरिक्षादभ्रमाकाशमुत्तिष्ठति स्त-
नितगर्जितोन्मिश्रं तद्वत्तत्रैव प्राणशत् ।

एवमव्यक्तो गुणान्मृजति संहरति च ॥ ३५

यथा कूर्मोऽङ्गानि कामात्प्रसारयते पुनश्च
प्रवेशयति एवमव्यक्तो भगवान्लोकान्प्रकाशयति
प्रवेशयते च ॥ ३६

एवं चेतनश्च भगवान्पञ्चविंशः शुचिस्तेनाधि-
ष्ठिता प्रकृतिश्चेतयति नित्यं सहधर्मा च । भग-
वतोऽव्यक्तस्य क्रियावतोक्रियावतश्च प्रकृतिः क्रि-
यावानजरामरः क्षेत्रज्ञो नारायणाख्यः पुरुषः ॥ ३७
भीष्म उवाच ।

इत्येतन्नारदायोक्तं कुमारिण च धीमता ।
एतच्छ्रुत्वा द्विजो राजन्सर्वयज्ञफलं लभेत् ॥ ३८

॥ इति श्रीमन्महाभारते अनुशासनपर्वणि दानधर्मपर्वणि एकोनचत्वारिंशोऽध्यायः ॥ ३९ ॥

चत्वारिंशोऽध्यायः ॥ ४० ॥

ब्रह्मणा देवान्प्रति नारायणमहिमप्रतिपादकगरुडकश्यपसंवादानुवादः ॥ १ ॥

‘युधिष्ठिर उवाच ।

आत्मन्यग्रौ समाधाय य एते कुरुनन्दन ।

द्विजातयो व्रतोपेता जपयज्ञपरायणाः ॥ १

यजन्त्याग्भयज्ञैश्च मानसं यज्ञमाश्रिताः ।

अग्निभ्यश्च परं नास्ति येषामेपोऽव्यवस्थितः ॥ २

तेषां गतिर्महाप्राज्ञ कीदृशी किंपराश्च ते ।

एतदिच्छामि तत्त्वेन त्वत्तः श्रोतुं पितामह ॥ ३

भीष्म उवाच ।

अत्र ते वर्तयिष्यामि इतिहासं पुरातनम् ।

वैकुण्ठस्य च संवादं सुपर्णस्य च भारत ॥ ४

अमृतस्य समुत्पत्तौ देवानामसुरैः सह ।

षष्टिवर्षसहस्राणि देवासुरमवर्तत ॥ ५

तत्र देवास्तु दैतेर्यवध्यन्ते भृशदारुणैः ।

त्रातारं नाधिगच्छन्ति वध्यमाना महामुरैः ॥ ६

आतोस्ते देवदेवेशं प्रपन्नाः शरणेषिणः ।

पितामहं महाप्राज्ञं वध्यमानाः सुरेतरैः ॥ ७

ता दृष्ट्वा देवता ब्रह्मा संभ्रान्तेन्द्रियमानसः ।

वैकुण्ठं शरणं देवं प्रतिपेदे च तैः सह ॥ ८

ततः स देवैः सहितः पद्मयोनिर्नरेश्वर ।

तुष्टाव प्राञ्जलिभूत्वा नारायणमनामयम् ॥ ९

त्वद्रूपचिन्तनाभ्रान्नां सरणादर्चनादपि ।

तपोयोगादिभिश्चैव श्रेयो यान्ति मनीषिणः १०

भक्तवत्सल पद्माक्ष परमेश्वर पापहन् ।

परमात्माऽविकाराद्य नारायण नमोस्तु ते ॥ ११

नमस्ते सर्वलोकादे सर्वात्मामितविक्रम ।

सर्वभूतभविष्येश सर्वभूतमहेश्वर ॥ १२

देवानामपि देवस्त्वं सर्वविद्यापरायणः ।

जगद्धीजसमाहार जगतः परमो ह्यसि ॥ १३

त्रायस्व देवता वीर दानवाद्यैः सुपीडिताः ।
 लोकांश्च लोकपालांश्च ऋषींश्च जयतांवर ॥ १४
 वेदाः साङ्गोपनिषदः सरहस्याः ससंग्रहाः ।
 सोङ्काराः सवषट्काराः प्राहुस्त्वां यज्ञमुत्तमम् ॥ १५
 पवित्राणां पवित्रं च मङ्गलानां च मङ्गलम् ।
 तपस्विनां तपश्चैव दैवतं देवतास्वपि ॥ १६
 एवमादिपुरस्कारैर्ऋक्सामयजुषां गणैः ।
 वैकुण्ठं तुष्टुर्देवाः सर्वे ब्रह्मर्षिभिः सह ॥ १७
 ततोऽन्तरिक्षे वागासीन्मेघगम्भीरनिखना ।
 जेष्यध्वं दानवान्यूर्यं मयैव सह सङ्गरे ॥ १८
 ततो देवगणानां च दानवानां च युध्यताम् ।
 प्रादुरासीन्महातेजाः शार्ङ्गचक्रगदाधरः ॥ १९
 सुपर्णपृष्ठमास्थाय तेजसा प्रदहन्निव ।
 व्यधमद्दानवान्सर्वान्बाहुद्रविणतेजसा ॥ २०
 तं समासाद्य समरे दैत्यदानवपुङ्गवाः ।
 व्यनश्यन्त महाराज पतङ्गा इव पावकम् ॥ २१
 स विजित्यासुरान्सर्वान्दानवांश्च महामतिः ।
 पश्यतामेव देवानां तत्रैवान्तरधीयत ॥ २२
 तं दृष्ट्वाऽन्तर्हितं देवा विष्णुं देवामितद्युनिम् ।
 विस्मयोत्फुल्लनयना ब्रह्माणमिदमब्रुवन् ॥ २३
 भगवन्सर्वलोकेश सर्वलोकपितामह ।
 इदमत्यद्भुतं वृत्तं तन्नः शंसितुमर्हसि ॥ २४
 दैवासुरेऽस्मिन्संग्रामे त्राता येन वयं विभो ।
 एतद्विज्ञातुमिच्छामः कुतोऽसौ कश्च तत्त्वतः ॥ २५
 कोऽयमस्मान्परित्राय तूष्णीमेव यथागतम् ।
 प्रतिप्रयातो दिव्यात्मा तं नः शंसितुमर्हसि ॥ २६
 एवमुक्तः सुरैः सर्वैर्वचनं वचनार्थवित् ।
 उवाच पद्मनाभस्य पूर्वरूपं प्रति प्रभो ॥ २७
 ब्रह्मोवाच ।
 न ह्येनं वेद तत्त्वेन भुवनं भुवनेश्वरम् ।
 सङ्ख्यातुं नैव चात्मानं निर्गुणं गुणिनां वरम् ॥ २८
 अत्र ते वर्तयिष्यामि इतिहासं पुरातनम् ।
 सुपर्णस्य च संवादमृषीणां चापि देवताः ॥ २९
 पुरा ब्रह्मर्षयश्चैव सिद्धाश्च भुवनेश्वरम् ।

आश्रित्य हिमवत्पृष्ठे चक्रिरे विविधाः कथाः ॥ ३०
 तेषां कथयतां तत्र कथान्ते पततां वरः ।
 प्रादुरासीन्महातेजा वाहश्चक्रगदाभृतः ॥ ३१
 स तानृषीन्समासाद्य विनयावनताननः ।
 अवतीर्य महावीर्यस्तानृषीनभिजग्मिवान् ॥ ३२
 अभ्यर्चितः स ऋषिभिः स्वागतेन महाबलः ।
 उपाविशत तेजस्वी भूमौ वेगवतां वरः ॥ ३३
 तमासीनं महात्मानं वैनतेयं महाद्युतिम् ।
 ऋषयः परिप्रच्छुर्महात्मानस्तपस्विनः ॥ ३४
 कौतूहलं वैनतेय परं नो हृदि वर्तते ।
 तस्य नान्योस्ति वक्तेह त्वामृते पन्नगाशन ॥ ३५
 तदाख्यातमिहेच्छामो भवता प्रश्नमुत्तमम् ।
 एवमुक्तः प्रत्युवाच प्राञ्जलिर्विनतासुतः ॥ ३६
 धन्योऽस्म्यनुगृहीतोऽसि यन्मां ब्रह्मर्षिसत्तमाः ।
 प्रष्टव्यं प्रष्टुमिच्छन्ति प्रीतिमन्तोऽनमूयकाः ॥ ३७
 किं मया ब्रूत वक्तव्यं कार्यं च वदतां वराः ।
 यूयं हि मां यथायुक्तं सर्वं वै प्रष्टुमर्हथ ॥ ३८
 नमस्कृत्वा ह्यनन्ताय ततस्त ऋषिसत्तमाः ।
 प्रष्टुं प्रचक्रमुस्तत्र वैनतेयं महाबलम् ॥ ३९
 देवदेवं महात्मानं नारायणमनामयम् ।
 भवानुपास्ते वरदं कुतोऽसौ कश्च तत्त्वतः ॥ ४०
 प्रकृतिर्विकृतिर्वाऽस्य कीदृशी कनु संस्थितिः ।
 एतद्भवन्तं पृच्छामो देवोऽयं क कृतालयः ॥ ४१
 एष भक्तप्रियो देवः प्रियभक्तस्तथैव च ।
 त्वं प्रियश्चास्य भक्तश्च नान्यः काश्यप विद्यते ॥ ४२
 मुष्णन्निव मनश्चक्षुष्यविभाव्यतनुर्विभुः ।
 अनादिमध्यनिधनो न विन्नैनं कुतो ह्यसौ ॥ ४३
 वेदेष्वपि च विश्वात्मा गीयते न च विब्रहे ।
 तत्त्वतस्तत्त्वभूतात्मा विभुर्नित्यः सनातनः ॥ ४४
 पृथिवी वायुराकाशमापो ज्योतिश्च पञ्चमम् ।
 गुणाश्चैषां यथासङ्ख्यं भावाभावौ तथैव च ॥ ४५
 तमः सत्त्वं रजश्चैव भावाश्चैव तदात्मकाः ।
 मनो बुद्धिश्च तेजश्च बुद्धिगम्यानि तत्त्वतः ।
 जायन्ते तात तस्माद्भि तिष्ठते तेष्वसौ विभुः ॥ ४६

संचिन्त्य बहुधा बुद्ध्या नाध्यवस्यामहे परम् ।
 तस्य देवस्य तत्वेन तन्नः शंस यथातथम् ॥ ४७
 एतमेव परं प्रश्नं कौतूहलसमन्विताः ।
 एवं भवन्तं पृच्छामस्तन्नः शंसितुमर्हसि ॥ ४८
 सुपर्ण उवाच ।
 स्थूलतो यस्तु भगवांस्तेनैव खेन हेतुना ।
 त्रैलोक्यस्य तु रक्षार्थं दृश्यते रूपमास्थितः ॥ ४९
 मया तु महदाश्चर्यं पुरा दृष्टं सनातने ।
 देवे श्रीवत्सनिलये तच्छृणुध्वमशेषतः ॥ ५०
 न स शक्यो मया वेत्तुं न भवद्भिः कथंचन ।
 यथा मां प्राह भगवांस्तथा तच्छ्रूयतां मम ॥ ५१
 मयाऽमृतं देवतानां मिषतामृषिसत्तमाः ।
 हृतं विपात्य तं यन्नं विद्राव्यामृतरक्षिणः ॥ ५२
 देवता विमुखीकृत्य सेन्द्राः समस्तौ मृधे ।
 उन्मथ्याशु गिरींश्चैव विक्षोभ्य च महोदधिं ५३
 तं दृष्ट्वा मम विक्रान्तं वागुवाचाशरीरिणी ।
 प्रीतोस्मि ते वैनतेय कर्मणाऽनेन मुव्रत ।
 अवृथा तेऽस्तु मद्राक्यं ब्रूहि किं करवाणि ते ५४
 तामेवंवादिनीं वाचमहं प्रत्युक्तवांस्तदा ॥
 ज्ञातुमिच्छामि कस्त्वं हि ततो मे दास्यसे वरम् ।
 प्रकृतिर्विकृतिर्वा त्वं देवो वा दानवोऽपि वा ५५
 ततो जलदगम्भीरं प्रहस्य वदतांवरः ।
 उवाच वरदः प्रीतः काले त्वं माऽभिवेत्स्यमि ॥
 वाहनं भव मे माधो वरं दद्वि तवोत्तमम् ।
 न ते वीर्येण मदशः कश्चिद्लोके भविष्यति ॥ ५७
 पतङ्ग पततांश्चेष्ट न देवो नापि दानवः ।
 मत्सखित्वमनुप्राप्तो दुर्धर्षश्च भविष्यसि ॥ ५८
 तमब्रवं देवदेवं मामेवंवादिनं परम् ।
 प्रयतः प्राञ्जलिर्भून्वा प्रणम्य शिरसा विशुम् ५९
 एवमेतन्महाबाहो सर्वमेतद्भविष्यति ।
 वाहनं ते भविष्यामि यथा वदति मां भवान् ६०
 मम चापि महाबुद्धे निश्चयं श्रूयतामिति ।
 ध्वजस्तेऽहं भविष्यामि रथस्थस्य न संशयः ॥ ६१
 तथास्त्विति स मामुक्त्वा भूयः प्राह महामनाः ॥

न ते गतिविधातोऽद्य भविष्यत्यमृतं विना ॥ ६२
 एवं कृत्वा तु समयं देवदेवः सनातनः ।
 मामुक्त्वा साधयस्वेति यथाऽभिप्रायतो गतः ६३
 ततोऽहं कृतसंवादो येन केनापि सत्तमाः ।
 कौतूहलसमाविष्टः पितरं कश्यपं गतः ॥ ६४
 सोऽहं पितरमासाद्य प्रणिपत्याभिवाद्य च ।
 सर्वमेतद्यथातथ्यमुक्तवान्पितुरन्तिके ॥ ६५
 श्रुत्वा तु भगवान्मह्यं ध्यानमेवान्वपद्यत ।
 स मुहूर्तमिव ध्यात्वा मामाह वदतां वरः ॥ ६६
 धन्योऽस्यनुगृहीतश्च यत्त्वं तेन महात्मना ।
 संवादं कृतवांस्तात गुह्येन परमात्मना ॥ ६७
 स्थूलदृश्यः स भगवांस्तेन तेनैव हेतुना ।
 दृश्यतेऽव्यक्तरूपस्थः प्रधानप्रभवाप्ययः ॥ ६८
 मया हि स महातेजा नान्ययोगसमाधिना ।
 तपसोग्रेण तेजस्वी तोषितस्तपसांनिधिः ॥ ६९
 ततो मे दर्शयामास तोषयन्निव पुत्रक ।
 श्वेतपीतारुणनिभः कद्रुकपिलपिङ्गलः ॥ ७०
 रक्तनीलासितनिभः सहस्रोदरपाणिमान् ।
 द्विमाहस्रमहावक्र एकाक्षः शतलोचनः ॥ ७१
 अनिष्पन्दा निराहाराः समानाः सूर्यतेजसा ।
 तमुपासन्ति परमं गुह्यमक्षरमव्ययम् ॥ ७२
 समासाद्य तु तं विश्वमहं मूर्ध्ना प्रणम्य च ।
 ऋग्यजुःसामभिः स्तुत्वा शरण्यं शरणं गतः ७३
 महामेघाघधीरेण स्वरेण जयतांवरः ।
 आभाष्य पुत्रपुत्रेति इदमाह धृतं वचः ॥ ७४
 त्वयाऽभ्युदयकामेन तपश्चीर्णं महामुने ।
 अमुक्तस्त्वं समासङ्गैरविमुक्तोऽद्य पश्यसि ॥ ७५
 यदा सङ्गैर्विमुक्तश्च गतमोहो गतस्पृहः ।
 भविष्यसि सदा ब्रह्म मामनुध्यास्यसे द्विज ॥ ७६
 ऐकान्तिकीं मतिं कृत्वा मद्भक्तो मत्परायणः ।
 ज्ञास्यसे मां ततो ब्रह्मन्वीतमोहश्च तत्त्वतः ॥ ७७
 तेन त्वं कृतसंवादः स्वतः सर्वहितैषिणा ।
 विश्वरूपेण देवेन पुरुषेण महात्मना ।
 तमेवाराधय क्षिप्रं तमाराध्य न सीदसि ॥ ७८

सोहमेवं भगवता पित्रा ब्रह्मर्षिसत्तमाः ।

अनुनीतो यथान्यायं स्वमेव भवनं गतः ॥' ७९

॥ इति श्रीमन्महाभारते अनुशासनपर्वणि दानधर्मपर्वणि चत्वारिंशोऽध्यायः ॥ ४० ॥

एकचत्वारिंशोऽध्यायः ॥ ४१ ॥

ब्रह्मणा देवान्प्रति गरुडस्य बदरीनारायणानुगमनादिप्रतिपादकगरुडमुनिगणसंवादानुवादः ॥ १

‘सुपर्ण उवाच ।

सोऽहमामन्य पितरं तद्भावगतमानसः ।

स्वमेवालयमासाद्य तमेवार्थमचिन्तयम् ॥ १

तद्भावगतभावात्मा तद्भूतगतमानसः ।

गोविन्दं चिन्तयन्नासे शाश्वतं परमव्ययम् ॥ २

धृतं बभूव हृदयं नारायणदिदृक्षया ।

सोहं वेगं समास्थाय मनोमारुतवेगवान् ।

रम्यां विशालां बदरीं गतो नारायणाश्रमम् ॥ ३

ततस्तत्र हरिं दृष्ट्वा जगतः प्रभवं विभुम् ।

गोविन्दं पुण्डरीकाक्षं प्रणतः शिरसा हरिम् ।

ऋग्यजुस्सामभिर्धनं तुष्टाव परया मुदा ॥ ४

अथापश्यं सुविपुलमश्वत्थं देवसंश्रयम् ॥ ५

चतुर्द्विगुणपीनांसः शङ्खचक्रगदाधरः ।

प्रादुर्बभूव पुरुषः पीतवासाः सनातनः ।

मध्याह्नार्कप्रतीकाशस्तेजसा भासयन्दिशः ॥ ६

संस्तुतः संविदं कृत्वा व्रजेति श्रेयसे रतः ।

प्रागुदीचीं दिशं देवः प्रतस्थे पुरुषोत्तमः ।

दिशश्च विदिशश्चैव भासयन्स्वेन तेजसा ॥ ७

‘तमहं पुरुषं दिव्यं व्रजन्तममिर्ताजसम् ।

अनुवव्राज वेगेन शनैर्गच्छन्तमव्ययम् ॥ ८

योजनानां सहस्राणि पष्टिमर्ष्टा तथा शतम् ।

तथा शतसहस्रं च शतं द्विगुणमेव च ॥ ९

स गत्वा दीर्घमध्वानमपश्यमहमद्भुतम् ।

महान्तं पावकं दीप्तमर्चिष्मन्तमनिन्धनम् ॥ १०

शतयोजनविस्तीर्णं तस्माद्विगुणमायतम् ।

विवेश स महायोगी पावकं पावकद्युतिः ॥ ११

तत्र शंभुस्तपस्तेपे महादेवः सहोमया ।

स तेन संविदं कृत्वा पावकं समतिक्रमत् ॥ १२

श्रमाभिभूतेन मया कथंचिदनुगम्यते ॥ १३

गत्वा स दीर्घमध्वानं भास्करेणावभासितम् ।

अभास्करममर्यादं विवेश सुमहत्तमः ॥ १४

अथ दृष्टिः प्रतिहता मम तत्र बभूव ह ।

यथास्वभावं भूतात्मा विवेश स महाद्युतिः ॥ १५

ततोऽहमभवं मूढो जडान्धवधिरोपमः ।

दिशश्च विदिशश्चैव न विजज्ञे तमोवृतः ॥ १६

अविजानन्नहं किञ्चित्तस्मिन्तमसि संवृते ।

ससंभ्रान्तेन मनसा व्यथां परमिकां गतः ॥ १७

सोऽहं प्रपन्नः शरणं देवदेवं सनातनम् ।

प्राञ्जलिर्मनसा भूत्वा वाक्यमेतत्तदोक्तवान् ॥ १८

भगवन्भूतभव्येश भवद्भूतकृदव्यय ।

शरणं संप्रपन्नं मां त्रातुमर्हस्यरिंदम ॥ १९

अहं तु तच्चजिज्ञासुः कोसि कस्यासि कुत्र वा ।

संप्राप्तः पदवीं देव स मां संत्रातुमर्हसि ॥ २०

आविर्भूतः पुराणात्मा मामेहीति सनातनः ।

ततोपरान्ततो देवो विश्वस्य गतिरात्मवान् ।

मोहयामास मां तत्र दुर्विभाव्यवपुर्विभुः ॥ २१

स्वभावमात्मनस्तत्र दर्शयन्स्वयमात्मना ।

श्रमं मे जनयामास भयं चाभयदः प्रभुः ॥ २२

खिन्न इत्येव मां मत्वा भगवानव्ययोऽच्युतः ।

शब्देनाश्वासयामास जगाहे च तमो महत् ॥ २३

अहं तमेवानुगतः श्रमालसपदश्चरन् ।

मनसा देवदेवेशं ध्यातुं समुपचक्रमे ॥ २४

तथागतं तु मां ज्ञात्वा भगवानमितद्युतिः ।

तमः प्रणाशयामास ममानुग्रहकाङ्क्षया ॥ २५

ततः प्रनष्टे तमसि तमहं दीप्ततेजसम् ।

अपश्यं तेजसा व्याप्तं मध्याह्न इव भास्करम् ॥ २६

स्वयंप्रभांश्च पुरुषान्त्रियश्च परमाद्भुताः ।

अपश्यमहमव्यग्रस्तस्मिन्देशे सहस्रशः ॥ २७

न तत्र द्योतते सूर्यो नक्षत्राणि तथैव च ।
 न तत्र चन्द्रमा भाति न वायुर्वाति पांसुलः २८
 तत्र तूर्याप्यनेकानि गीतानि मधुराणि च ।
 अदृश्यानि मनोज्ञानि श्रूयन्ते सर्वतोदिशम् २९
 स्रवन्ति वैडूर्यलताः पद्मोत्पलझपाकुलाः ।
 मुक्तासिकतवप्राश्च सरितो निर्मलोदकाः ॥ ३०
 अगतिस्तत्र देवानामसुराणां तथैव च ।
 गन्धर्वनागयक्षाणां राक्षसानां तथैव च ॥ ३१
 स्वयंप्रभास्तत्र नरा दृश्यन्तेऽद्भुतदर्शनाः ।
 येषां न देवतास्तुल्याः प्रभाभिर्भावितात्मनाम् ३२
 स च तानप्यतिक्रम्य देवतैरपि पूजितः ।
 विवेश ज्वलनं दीप्तमनिन्धनमनौपमम् ॥ ३३
 ज्वालाभिर्मां प्रविष्टं च ज्वलन्तं सर्वतोदिशम् ।
 दैत्यदानवरक्षोभिर्देवतैश्चापि दुस्सहम् ॥ ३४
 ज्वालामालिनमासाद्य तमृगमिहमव्ययम् ।
 अविपद्यतमं मत्वा मनसेदमचिन्तयम् ॥ ३५
 मया हि समरेष्वग्निरनेकेषु महाद्युतिः ।
 प्रविष्टश्चापविद्धश्च न च मां दग्धवान्कचिन् ॥ ३६

अयं च दुस्सहः शश्वत्तेजसाऽतिहुताशनः ।
 अत्यादित्यप्रकाशार्चिरनलो दीप्यते महान् ॥ ३७
 स तथा दह्यमानोपि तेजसा दीप्तवर्चसा ।
 प्रपन्नः शरणं देवं शङ्खचक्रगदाधरम् ॥ ३८
 भक्तश्चानुगतश्चेति त्रातुमर्हसि मां विभो ।
 यथा मां न दहेदग्निः सद्यो देव तथा कुरु ॥ ३९
 एवं विलपमानस्य ज्ञात्वा मे वचनं प्रभुः ।
 मा भैरिति वचः प्राह मेघगुम्भीरनिखनः ॥ ४०
 स मामाश्वास्य वचनं प्राहेदं भगवान्विभुः ।
 मम त्वं विदितः सौम्य यथावत्तत्त्वदर्शने ॥ ४१
 ज्ञापितश्चापि यत्पित्रा तच्चापि विदितं महत् ।
 वैनतेय ममाप्येवमहं वेद्यः कथंचन ॥ ४२
 महदेतत्स्वरूपं मे न ते वेद्यं कथंचन ।
 मां हि विन्दन्ति विद्वांसो ये ज्ञाने परिनिष्ठिताः ।
 निर्ममा निरहंकारा निराशीर्बन्धनायुताः ॥ ४३
 भवांस्तु सततं भक्तो मन्मनाः पक्षिसत्तम ।
 स्थूलं मां वेत्स्यसे तस्माज्जगतः कारणेस्थितम् ॥ ४४

॥ इति श्रीमन्महाभारते अनुशासनपर्वणि दानधर्मपर्वणि एकचत्वारिंशोऽध्यायः ॥ ४१ ॥

द्विचत्वारिंशोऽध्यायः ॥ ४२ ॥

ब्रह्मणा देवान्प्रति श्रीनारायणमहिमप्रतिपादकगरुडमुनिगणसंवादानुवादः ॥ १ ॥

‘सुपर्ण उवाच ।
 एवं दत्ताभयस्तेन ततोऽहमृषिसत्तमाः ।
 नष्टखेदश्रमभयः क्षणेन ह्यभवं तदा ॥ १
 स शनैर्याति भगवान्गत्या लघुपराक्रमः ।
 अहं तु सुमहावेगमात्थायानुव्रजामि तम् ॥ २
 स गत्वा दीर्घमध्वानमाकाशममितद्युतिः ।
 मनसाऽप्यगमं देवमासमादात्मतत्त्ववित् ॥ ३
 अथ देवः समासाद्य मनसः सदृशं जवम् ।
 मोहयित्वा च मां तत्र क्षणेनान्तरधीयत ॥ ४
 तत्राम्बुधरधीरेण भोशब्देनानुनादिना ।
 अयं भोऽहमिति प्राह वाक्यं वाक्यविशारदः ॥ ५
 शब्दानुसारी तु ततस्तं देशमहमाव्रजम् ।

तत्रापश्यं ततश्चाहं श्रीमद्वंसयुतं सरः ॥ ६
 स तत्सरः समासाद्य भगवानात्मवित्तमः ।
 भोशब्दप्रतिसृष्टेन खरेण प्रतिवादिना ॥ ७
 विवेश देवः स्वां योनिं मामिदं चाभ्यभाषत ।
 विशस्व सलिलं सौम्य सुखमत्र वसामहे ॥ ८
 ततश्च प्राविशं तत्र सह तेन महात्मना ।
 दृष्टवानद्भुततरं तस्मिन्सरसि भास्वताम् ॥ ९
 अग्नीनामप्रणीतानामिद्वानामिन्धनैर्विना ।
 दीप्तानामाज्यसिक्तानां स्थानेष्वर्चिष्मतां सदा १०
 दीप्तिस्तेषामनाज्यानां प्राप्ताज्यानामिवाभवत् ।
 अनिद्वानामिव सतामिद्वानामिव भास्वताम् ११
 अथाहं वरदं देवं नापश्यं तत्र संगतम् ।

ततः संमोहमापन्नो विषादमगमं परम् ॥ १२
 अपश्यं चाग्निहोत्राणि शतशोऽथ सहस्रशः ।
 विधिना संप्रणीतानि धिष्ण्येष्व्राज्यवतां तदा ॥ १३
 असंमृष्टतलाश्चैव वेदीः कुसुमसंस्तृताः ।
 कुशपद्मोत्पलासङ्गाः कलशांश्च हिरण्मयान् ॥ १४
 अग्निहोत्राणि चित्राणि शतशोऽथ सहस्रशः ।
 अग्निहोत्राय योग्यानि यानि द्रव्याणि कानिचित् ।
 तानि चात्र समृद्धानि दृष्टवानस्म्यनेकशः ॥ १५
 मनोहृद्यतमश्चाग्निः सुरभिः पुण्यलक्षणः ।
 आज्यगन्धो मनोग्राही घ्राणचक्षुस्सुखावहः ॥ १६
 तेषां तत्राग्निहोत्राणामीडितानां सहस्रशः ।
 समीपे त्वद्भुततममपश्यमहमव्ययम् ॥ १७
 चन्द्रांशुकाशशुभ्राणां तुषारोद्भेदवर्चसाम् ।
 विमलादित्यभासानां स्थण्डिलानि सहस्रशः ।
 दृष्टान्यग्निसमीपे तु द्युतिमन्ति महान्ति च ॥ १८
 एषु चाग्निसमीपेषु शुश्राव सुपदाक्षराः ।
 प्रभावान्तरितानां तु प्रस्पष्टाक्षरभाषिणाम् ।
 ऋग्यजुःसामगानां च मधुराः सुखरा गिरः ॥ १९
 सुसंमृष्टतलैस्तैस्तु बृहद्भिर्दीप्ततेजसैः ।
 पावकैः पावितात्माहमभवं लघुविक्रमः ॥ २०
 ततोऽहं तेषु धिष्ण्येषु ज्वलमानेषु यज्वनाम् ।
 तं देशं प्रणमित्वाऽथ अन्वेष्टुमुपचक्रमे ॥ २१
 तान्यनेकसहस्राणि पर्यटंस्तु महाजवात् ।
 अपश्यमानस्तं देवं ततोऽहं व्यथितोऽभवम् ॥ २२
 ततस्तेष्वग्निहोत्रेषु ज्वलत्सु विमलार्चिषु ।
 भानुमत्सु न पश्यामि देवदेवं सनातनम् ॥ २३
 ततोऽहं तानि दीप्तानि परीय व्यस्थितेन्द्रियः ।
 नान्तं तेषां प्रपश्यामि खेदश्च सहस्राभवत् ॥ २४
 विसृत्य सर्वतो दृष्टिं भयमोहसमन्वितः ।
 श्रमं परममापन्नश्चिन्तयानस्त्वचेतनः ॥ २५
 तस्मिन् खलु वर्तेऽहं लोके यत्रैतदीदृशम् ।
 ऋग्यजुस्सामनिर्घोषः श्रूयते न च दृश्यते ॥ २६
 न च पश्यामि तं देवं येनाहमिह चोदितः ।
 एवं चिन्तासमापन्नः प्रध्यातुमुपचक्रमे ॥ २७

ततश्चिन्तयतो मह्यं मोहेनाविष्टचेतसः ।
 महाशब्दः प्रादुरासीत्सुभृशं मे व्यथाकरः ॥ २८
 अथाहं सहसा तत्र शृणोमि विपुलध्वनिम् ।
 अपश्यं च सुपर्णानां सहस्राण्ययुतानि च ॥ २९
 अभ्यद्रवन्त मामेव विपुलद्युतिरंहसः ।
 तेषामहं प्रभावेण सर्वथैवावरोऽभवम् ॥ ३०
 सोऽहं समन्ततः सर्वैः सुपर्णैरतितेजसैः ।
 दृष्ट्वाऽऽत्मानं परिगतं संभ्रमं परमं गतः ॥ ३१
 विनयावनतो भूत्वा नमश्चक्रे महात्मने ।
 अनादिनिधनायैभिर्नामभिः परमात्मने ॥ ३२
 नारायणाय शुद्धाय शाश्वताय ध्रुवाय च ।
 भूतभव्यभवेशाय शिवाय शिवमूर्तये ॥ ३३
 शिवयोनेः शिवाद्याय शिवपूज्यतमाय च ।
 घोररूपाय पुनरेते युगान्तकरणाय च ॥ ३४
 विश्वाय विश्वदेवाय विश्वेशाय महात्मने ।
 सहस्रोदरपादाय सहस्रनयनाय च ॥ ३५
 सहस्रबाहवे चैव सहस्रवदनाय च ।
 शुचिश्रवाय महते ऋतुसंवत्सराय च ॥ ३६
 ऋग्यजुःसामवक्त्राय अथर्वशिरसे नमः ।
 हृषीकेशाय कृष्णाय द्रुहिणोरुक्रमाय च ॥ ३७
 बृहद्रेगाय ताक्षर्याय वराहायैकशृङ्गिणे ।
 शिपिविष्टाय सत्याय हरयेऽथ शिखण्डिने ॥ ३८
 हुताशयोर्ध्ववक्त्राय रौद्रानीकाय साधवे ।
 सिन्धवे सिन्धुवर्षेणे देवानां सिन्धवे नमः ॥ ३९
 गरुत्मते त्रिनेत्राय सुधर्माय वृषाकृते ।
 संप्राडुग्रे संकृतये विरजे संभवे भवे ॥ ४०
 वृषाय वृषरूपाय विभवे भूर्भुवाय च ।
 दीप्तसृष्टाय यज्ञाय स्थिराय स्थविराय च ॥ ४१
 अच्युताय तुषाराय वीराय च समाय च ।
 जिष्णवे पुरुहूताय वसिष्ठाय वराय च ॥ ४२
 सत्येशाय सुरेशाय हरयेऽथ शिखण्डिने ।
 बर्हिषाय वरेण्याय वसवे विश्ववेधसे ॥ ४३
 किरीटिने सुकेशाय वासुदेवाय शुष्मिणे ।
 बृहदुक्थ्यसुषेणाय युग्ये दुन्दुभये तथा ॥ ४४

भयेसखाय विभवे भरद्वाजेऽभयाय च ।
 भास्कराय च चन्द्राय पद्मनाभाय भूरिणे ॥ ४५
 पुनर्वसुभृतत्वाय जीवप्रभविषाय च ।
 वषट्काराय स्वाहाय स्वधाय निधनाय च ॥ ४६
 ऋचे च यजुषे साम्ने त्रैलोक्यपतये नमः ।
 श्रीपद्मायात्मसदृशे धरणीधारिणे परे ॥ ४७
 सौम्यासौम्यस्वरूपाय सौम्ये सुमनसे नमः ।
 विश्वाय च सुविश्वाय विश्वरूपधराय च ॥ ४८
 केशवाय सुकेशाय रश्मिकेशाय भूरिणे ।
 हिरण्यगर्भाय नमः सौम्याय वृषरूपिणे ॥ ४९
 नारायणाय्यवपुषे पुरुहूताय वज्रिणे ।
 वर्मिणे वृषसेनाय धर्मसेनाय रोधसे ।
 मुनये ज्वरमुक्ताय ज्वराधिपतये नमः ॥ ५०
 अनेत्राय त्रिनेत्राय पिङ्गलाय विड्मर्मिणे ।
 तपोब्रह्मनिधानाय युगपर्यायिणे नमः ॥ ५१
 शरणाय शरण्याय भक्तेष्टशरणाय च ।
 नमः सर्वभवेशाय भूतभव्यभवाय च ॥ ५२
 पाहि मां देवदेवेश कोप्यजोसि सनातनः ।
 एवं गतोऽसि शरणं शरण्यं ब्रह्मयोनिनम् ॥ ५३
 स्तव्यं स्तवं स्तुतवतस्तत्तमो मे प्रणश्यत ।
 भयं च मे व्यपगतं पक्षिणोऽन्तर्हिताऽभवन् ॥ ५४
 शृणोमि च गिरं दिव्यामन्तर्धानगतां शिवाम् ।
 मा भैरुत्तमन्दान्तोसि पुनः सेन्द्रान्दिबौकसः ।
 स्वं चैव भवनं गत्वा द्रक्ष्यसे पुत्रबान्धवान् ॥ ५५
 ततस्तस्मिन्क्षणेनैव सहसैव महाद्युतिः ।
 प्रत्यदृश्यत तेजस्वी पुरस्तात्स ममान्तिके ॥ ५६
 समागम्य ततस्तेन शिवेन परमात्मना ।

अपश्यं चाहमायान्तं नरनारायणाश्रमे ।
 चतुर्दिगुणविन्यासं तं च देवं सनातनम् ॥ ५७
 यजतस्तानृषीन्देवान्वदतो ध्यायतो मुनीन् ।
 युक्तान्सिद्धाभैष्टिकांश्च जपतो यजतो गृहे ॥ ५८
 पुष्पपूरपरिक्षिप्तं धूपितं दीपितं हुतम् ।
 वन्दितं सिक्तसंमृष्टं नरनारायणाश्रमम् ॥ ५९
 तदद्भुतमहं दृष्ट्वा विस्मितोऽसि तदाऽनघाः ।
 जगाम शिरसा देवं प्रयतेनान्तरात्मना ॥ ६०
 तदत्यद्भुतसंकाशं किमेतदिति चिन्तयन् ।
 नाध्यगच्छं परं दिव्यं तस्य सर्वभवात्मनः ॥ ६१
 प्रणिपत्य सुदुर्धर्षं पुनः पुनरुदीक्ष्य च ।
 शिरस्यञ्जलिमाधाय विस्मयोत्फुल्ललोचनः ।
 अवोचं तमदीनार्थं श्रेष्ठानां श्रेष्ठमुत्तमम् ॥ ६२
 नमस्ते भगवन्देव भूतभव्यभवत्प्रभो ।
 यदेतदद्भुतं देव मया दृष्टं त्वदाश्रयम् ॥ ६३
 अनादिमध्यपर्यन्तं किं तच्छंसितुमर्हसि ।
 यदि जानासि मां भक्तं यदि वाऽनुग्रहो मयि ।
 शंस सर्वमशेषेण श्रोतव्यं यदि चेन्मया ॥ ६४
 स्वभावस्तव दुर्ज्ञेयः प्रादुर्भावो भवस्य च ।
 भवद्भूतभविष्येश सर्वथा गहनं भवान् ॥ ६५
 ब्रूहि सर्वमशेषेण तदाश्रयं महामुने ।
 किं तदत्यद्भुतं वृत्तं तेष्वग्निषु समन्ततः ॥ ६६
 कानि तान्यग्निहोत्राणि केषां शब्दः श्रुतो मया ।
 शृण्वतां ब्रह्म सततमदृश्यानां महात्मनाम् ॥ ६७
 एतन्मे भगवन्कृष्ण ब्रूहि सर्वमशेषतः ।
 गृणन्त्यग्निसमीपेषु के च ते ब्रह्मराशयः ॥ ६८

॥ इति श्रीमन्महाभारते अनुशासनपर्वणि दानधर्मपर्वणि द्विचत्वारिंशोऽध्यायः ॥ ४२ ॥

त्रिचत्वारिंशोऽध्यायः ॥ ४३ ॥

बदरीनारायणेन गरुडंप्रति स्वमहिमोक्तिः ॥ १ ॥ गरुडेन मुनिगणान्प्रति स्वानुभूतनारायणमहिमोक्तिः ॥ २ ॥

‘भगवानुवाच ।

मां न देवा न गन्धर्वा नासुरा न च राक्षसाः ।

विदुस्तत्त्वेन सत्वस्थं सूक्ष्मात्मानमवस्थितम् ॥ १

चतुर्धाऽहं विभक्तात्मा लोकानां हितकाम्यया ।

भूतभव्यभविष्यादिरनादिर्विश्वकृत्तमः ॥ २
 पृथिवी वायुराकाशमापो ज्योतिश्च पञ्चमम् ।
 मनो बुद्धिश्च चेतश्च तमः सत्त्वं रजस्तथा ॥ ३
 प्रकृतिर्विकृतिश्चैव विद्याविद्ये शुभाशुभे ।
 मत्त एतानि जायन्ते नाहमेभ्यः कथंचन ॥ ४
 यत्किञ्चिच्छ्रेयसा युक्तं श्रेयस्करमनुत्तमम् ।
 धर्मयुक्तं च पुण्यं च सोऽहमस्मि निरामयः ॥ ५
 यत्स्वभावात्मतत्त्वज्ञैः कारणैरुपलक्ष्यते ।
 अनादिमध्यनिधनः सोन्तरात्माऽस्मि शाश्वतः ६
 यत्तु मे परमं गुह्यं रूपं सूक्ष्मार्थदर्शिभिः ।
 गृह्यते सूक्ष्मभावज्ञैः सोऽविभाव्योऽस्मि शाश्वतः ७
 तत्तु मे परमं गुह्यं येन व्याप्तमिदं जगत् ।
 सोऽहंगतः सर्वसत्त्वः सर्वस्य प्रभवोऽव्ययः ॥ ८
 मत्तो जायन्ति भूतानि मया धार्यन्त्यहर्निशम् ।
 मय्येव विलयं यान्ति प्रलये पन्नगाशन ॥ ९
 यो मां यथा वेदयति तथा तस्यास्मि काश्यप ।
 मनोबुद्धिगतः श्रेयो विदधामि विहङ्गम ॥ १०
 मां तु ज्ञातुं कृता बुद्धिर्भवता पक्षिसत्तम ।
 शृणु योऽहं यतश्चाहं यदर्थश्चाहमुद्यतः ॥ ११
 ये केचिन्मियतात्मानस्त्रेताग्निपरमार्चिताः ।
 अग्निकार्यपरा नित्यं जपहोमपरायणाः ॥ १२
 आत्मन्यग्नीन्समाधाय नियता नियतेन्द्रियाः ।
 अनन्यमनसस्ते मां सर्वे वै समुपासते ॥ १३
 यजन्तो जपयज्ञैर्मां मानसैश्च सुसंयताः ।
 अग्नीनभ्युद्ययुः शश्वदग्निष्वेवाभिसंश्रिताः ॥ १४
 अनन्यकार्याः शुचयो नित्यमग्निपरायणाः ।
 य एवंबुद्धयो धीरास्ते मां गच्छन्ति तादृशाः ॥ १५
 अकामहतसंकल्पा ज्ञाने नित्यं समाहिताः ।
 आत्मन्यग्निं समाधाय निराहारा निराशिषः ॥ १६
 विषयेषु निरारम्भा विमुक्ता ज्ञानचक्षुषः ।
 अनन्यमनसो धीराः स्वभावनियमान्विताः ॥ १७
 यत्तद्वियति दृष्टं तत्सरः पद्मोत्पलायुतम् ।
 तत्राप्राप्यः संनिहिता दीप्यन्ते स निरिन्धनाः ॥ १८
 ज्ञानामलाशयास्तस्मिन्ने च चन्द्रांशुनिर्मलाः ।

उपासीना गृणन्तोऽग्निमस्पृष्टाक्षरभाषिणः ।
 आकाङ्क्षमाणाः शुचयस्तेष्वग्निषु विहङ्गम ॥ १९
 ये मया भावितात्मानो मय्येवाभिरताः सदा ।
 उपासते च मामेव ज्योतिर्भूता निरामयाः ॥ २०
 तैर्हि तत्रैव वस्तव्यं नीरागादिभिरच्युतैः ।
 निराहारा ह्यनिष्पन्दाश्चन्द्रांशुसदृशप्रभाः ॥ २१
 निर्मला निरहङ्कारा निरालम्बा निराशिषः ।
 मद्भक्ताः सततं ते वै भक्तांस्तानपि चाप्यहम् ॥ २२
 चतुर्धाऽहं विभक्तात्मा चरामि जगतो हितः ।
 लोकानां धारणार्थाय विधानं विदधामि च ॥ २३
 यथावत्तदशेषेण श्रोतुमर्हति मे भवान् ॥ २४
 एका मूर्तिर्निर्गुणाख्या योगं परममास्थिता ।
 द्वितीया सृजते तात भूतग्रामं चराचरम् ॥ २५
 सृष्टं संहरते चैका जगत्स्थावरजङ्गमम् ।
 ज्ञातात्मनिष्ठा क्षपयन्मोहयन्तीव मायया ।
 क्षपयन्ती मोहयति आत्मनिष्ठा स्वमायया ॥ २६
 चतुर्थी मे महामूर्तिर्जगद्बुद्धिं ददाति सा ।
 रक्षते चापि नियता सोऽहमस्मि नभश्चरः ॥ २७
 मया सर्वमिदं व्याप्तं मयि सर्वं प्रतिष्ठितम् ।
 अहं सर्वजगद्बीजं सर्वत्रगतिरव्ययः ॥ २८
 यानि तान्यग्निहोत्राणि ये च चन्द्रांशुराशयः ।
 गृणन्ति वेदं सततं तेष्वग्निषु विहङ्गम ॥ २९
 क्रमेण मां समायान्ति सुखिनो ज्ञानसंयुताः ।
 तेषामहं तपो दीप्तं तेजः सम्यक्समाहितम् ।
 नित्यं ते मयि वर्तन्ते तेषु चाहमतन्द्रितः ॥ ३०
 सर्वतो मुक्तसङ्गेन मय्यनन्यसमाधिना ।
 शक्यः समासादयितुमहं वै ज्ञानचक्षुषा ॥ ३१
 मां स्थूलदर्शनं विद्धि जगतः कार्यकारणम् ।
 मत्तश्च संप्रसूतान्वै विद्धि लोकान्सदैवतान् ॥ ३२
 मया चापि चतुर्धात्मा विभक्तः प्राणिषु स्थितः ।
 आत्मभूतो वासुदेवो ह्यनिरुद्धो मतौ स्थितः ॥ ३३
 संकर्षणोऽहंकारे च प्रद्युम्नो मनसि स्थितः ।
 अन्यथा च चतुर्धा यत्सम्यक्त्वं श्रोतुमर्हसि ॥ ३४
 यत्तत्पद्ममभूत्पूर्वं तत्र ब्रह्मा व्यजायत ।

ब्रह्मणश्चापि संभूतः शिव इत्यवधार्यताम् ॥ ३५
 शिवात्स्कन्दः संबभूव एतत्सृष्टिचतुष्टयम् ।
 दैत्यदानवदर्पघ्नमेवं मां विद्धि नित्यशः ॥ ३६
 दैत्यदानवरक्षोभिर्यदा धर्मः प्रपीड्यते ।
 तदाऽहं धर्मवृद्धयर्थं मूर्तिमान्भविताऽऽशुग ॥ ३७
 वेदव्रतपरा ये तु धीरा निश्चितबुद्धयः ।
 योगिनो योगयुक्ताश्च ते मां पश्यन्ति नान्यथा ॥ ३८
 पञ्चभिः संप्रयुक्तोऽहं विप्रयुक्तश्च पञ्चभिः ।
 वर्तमानश्च तेष्वेवं निवृत्तश्चैव तेष्वहम् ॥ ३९
 ये विदुर्जातसंकल्पास्ते मां पश्यन्ति तादृशाः ॥ ४०
 खं वायुरापो ज्योतिश्च पृथिवी चेति पञ्चमम् ।
 तदात्मकोऽस्मि विज्ञेयो न चान्योऽस्मीति निश्चितम्
 वर्तमानमतीतं च पञ्चवर्गेषु निश्चलम् ।
 शब्दस्पर्शेषु रूपेषु रसगन्धेषु चाप्यहम् ॥ ४२
 रजस्तमोभ्यामाविष्टा येषां बुद्धिरनिश्चिता ।
 ते न पश्यन्ति मे तत्त्वं तपसा महता ह्यपि ॥ ४३
 नोपवासैर्न नियमैर्न व्रतैर्विविधैरपि ।
 द्रष्टुं वा वेदितुं वाऽपि न शक्या परमा गतिः ॥ ४४
 महामोहार्थपङ्के तु निमग्नानां गतिर्हरिः ।
 एकान्तिनो ध्यानपरा यतिभावाद्व्रजन्ति माम् ॥ ४५
 सत्त्वयुक्ता मतिर्येषां केवलाऽऽत्मविनिश्चिता ।
 ते पश्यन्ति स्वमात्मानं परमात्मानमव्ययम् ॥ ४६
 अहिंसा सर्वभूतेषु तेष्ववस्थितमार्जवम् ।
 तेष्वेव च समाधाय सम्यगेति म मामजम् ॥ ४७
 यदेतत्परमं गुह्यमाख्यानं परमाद्भुतम् ।
 यत्तेन तदशेषेण यथावच्छ्रोतुमर्हसि ॥ ४८
 ये त्वग्निहोत्रनियता जपयज्ञपरायणाः ।
 ते मामुपासते शश्वद्यांस्तास्त्वं दृष्टवानसि ॥ ४९
 शास्त्रदृष्टविधानज्ञा असक्ताः कचिदन्यथा ।
 शक्योऽहं वेदितुं तैस्तु यन्मे परममव्ययम् ॥ ५०
 ये तु सांख्यं च योगं च ज्ञात्वाऽप्यधृतनिश्चयाः ।
 न ते गच्छन्ति कुशलाः परां गतिमनुत्तमाम् ॥ ५१
 तस्माज्ज्ञानेन शुद्धेन प्रसन्नात्माऽऽत्मविच्छुचिः ।
 आसादयति तद्ब्रह्म यत्र गत्वा न शोचति ॥ ५२

शुद्धाभिजनसंपन्नाः श्रद्धायुक्तेन चेतसा ।
 मद्भक्त्या च द्विजश्रेष्ठा गच्छन्ति परमां गतिं ॥ ५३
 यद्गुह्यं परमं बुद्धेरलिङ्गग्रहणं च यत् ।
 तत्सूक्ष्मं गृह्यते विप्रैर्यतिभिस्तत्त्वदर्शिभिः ॥ ५४
 न वायुः पवते तत्र न तस्मिन्ज्योतिषां गतिः ।
 न चापः पृथिवी चैव नाकाशं न मनोगतिः ॥ ५५
 तस्माच्चैतानि सर्वाणि प्रजायन्ते विहङ्गम ।
 सर्वेभ्यश्च स तेभ्यश्च प्रभवत्यमलो विभुः ॥ ५६
 स्थूलदर्शनमेतन्मे यद्दृष्टं भवताऽनघ ।
 एतत्सूक्ष्मस्य तद्वारं कार्याणां कारणं त्वहम् ॥ ५७
 दृष्टो वै भवता तस्मात्सरस्यमितविक्रम ।
 ब्रह्मणो यदहोरात्रसङ्ख्याभिर्ज्ञैर्विभाव्यते ॥ ५८
 एष कालस्त्वया तत्र सरस्यहमुपागतः ।
 मां यज्ञमाहुर्यज्ञज्ञा वेदं वेदविदो जनाः ।
 मुनयश्चापि मामेव जपयज्ञं प्रचक्षते ॥ ५९
 वक्ता मन्ता रसयिता घ्राता द्रष्टा प्रदर्शकः ।
 बोद्धा बोधयिता चाहं गन्ता श्रोता चिदात्मकः ॥ ६०
 मामिष्ट्वा स्वर्गमायान्ति तथा चाप्नुवते महत् ।
 ज्ञात्वा मामेव चैवान्ते निःसङ्गेनान्तरात्मना ॥ ६१
 अहं तेजो द्विजातीनां मम तेजो द्विजातयः ।
 मम यस्तेजसो देहः सोऽग्निरित्यवगम्यताम् ॥ ६२
 प्राणपालः शरीरेऽहं योगिनामहमीश्वरः ।
 सांख्यानामिदमेवाग्रे मयि सर्वमिदं जगत् ॥ ६३
 धर्ममर्थं च कामं च मोक्षं चैवार्जवं जपम् ।
 तमः सत्त्वं रजश्चैव कर्मजं च भवाप्ययम् ॥ ६४
 स तदाऽहं तथारूपस्त्वया दृष्टः सनातनः ।
 ततस्त्वहं परतरः शक्यः कालेन वेदितुम् ॥ ६५
 मम यत्परमं गुह्यं शाश्वतं ध्रुवमव्ययम् ।
 तदेवं परमो गुह्यो देवो नारायणो हरिः ।
 न तच्छक्यं भुजङ्गारे वेत्तुमभ्युदयान्वितैः ॥ ६६
 निरारम्भनमस्कारा निराशीर्विन्धनास्तथा ।
 गच्छन्ति तं महात्मानः परं ब्रह्म सनातनम् ॥ ६७
 स्थूलोऽहमेवं विहग त्वया दृष्टस्तथाऽनघ ।
 एतच्चापि न वेत्त्यन्यस्त्वामृते पन्नगाशन ॥ ६८

मा मतिस्तव गान्नाशमेषा गतिरनुत्तमा ।
मद्भक्तो भव नित्यं त्वं ततो वेत्स्यसि मे पदम् ॥
एतत्ते सर्वमाख्यातं रहस्यं दिव्यमानुषम् ।
एतच्छ्रेयः परं चैतत्पन्थानं विद्धि मोक्षिणाम् ७०
एवमुक्त्वा स भगवांस्तत्रैवान्तरधीयत ।

पश्यतो मे महायोगी जगामात्मगतिर्गतिम् ७१
एतदेवंविधं तस्य महिमानं महात्मनः ।
अच्युतस्याप्रमेयस्य दृष्टवानस्मि यत्पुरा ॥ ७२
एतद्गः सर्वमाख्यातं चेष्टितं तस्य धीमतः ।
मयाऽनुभूतं प्रत्यक्षं दृष्ट्वा चाद्भुतकर्मणः ॥ ७३

॥ इति श्रीमन्महाभारते अनुशासनपर्वणि दानधर्मपर्वणि त्रिचत्वारिंशोऽध्यायः ॥ ४३ ॥

चतुश्चत्वारिंशोऽध्यायः ॥ ४४ ॥

भीष्मेण युधिष्ठिरं प्रति ब्रह्मणा देवान्प्रत्यनूदितसुपर्णोपाख्यानकथनसमापनम् ॥ १ ॥

ऋषय ऊचुः ।
अहो श्रावितमाख्यानं भवताऽत्यद्भुतं महत् ।
पुण्यं यशस्यमायुष्यं स्वर्ग्यं स्वस्त्ययनं महत् ॥ १
एतत्पवित्रं देवानामेतद्बुद्धं परंतप ।
एतज्ज्ञानवता ज्ञेयमेषा गतिरनुत्तमा ॥ २
य इमां श्रावयेद्विद्वान्कथां पर्वमुपर्वसु ।
स लोकान्प्राप्नुयात्पुण्यान्देवर्षिभिरभिष्टुतान् ॥ ३
श्राद्धकाले च विप्राणां य इमां श्रावयेच्छुचिः ।
न तत्र रक्षसां भागो नासुराणां च विद्यते ॥ ४
अनमूयुर्जितक्रोधः सर्वसत्त्वहिते रतः ।
यः पठेत्सततं युक्तः स व्रजेत्तत्सलोकताम् ॥ ५
वेदान्पारयते विप्रो राजा विजयवान्भवेत् ।
वैश्यस्तु धनधान्याढ्यः शूद्रः सुखमवाप्नुयात् ॥ ६

भीष्म उवाच ।
ततस्ते मुनयः सर्वे संपूज्य विनतासुतम् ।
स्वानेव चाश्रमाञ्जग्मुर्बभूवुः शान्तितत्पराः ॥ ७
स्थूलदर्शिभिराकृष्टो दुर्ज्ञेयो ह्यकृतात्मभिः ।
एषा श्रुतिर्महाराज धर्म्या धर्मभृतांवर ॥ ८
सुराणां ब्रह्मणा प्रोक्ता विस्मितानां परंतप ।
मयाप्येषा कथा तात कथिता मातुरन्तिके ।
वसुभिः सत्त्वमंपन्नैस्तवाप्येषा मयोच्यते ॥ ९
तदग्निहोत्रपरमा जपयज्ञपरायणाः ।
निराशीर्वन्धनाः सन्तः प्रयान्त्यक्षरसात्मतां ॥ १०
आरम्भयज्ञानुत्सृज्य जपहोमपरायणाः ।
ध्यायन्तो मनसा विष्णुं गच्छन्ति परमां गतिम् ॥ ११
तदेव परमो मोक्षो मोक्षद्वारं च भारत ।
यथा विनिश्चितात्मानो गच्छन्ति परमां गतिम् ॥

॥ इति श्रीमन्महाभारते अनुशासनपर्वणि दानधर्मपर्वणि चतुश्चत्वारिंशोऽध्यायः ॥ ४४ ॥

पञ्चचत्वारिंशोऽध्यायः ॥ ४५ ॥

भीष्मनियोगात्कृष्णेन युधिष्ठिरं प्रति महादेवमहिमकथनम् ॥ १ ॥

युधिष्ठिर उवाच ।
पितामह महेशाय नामान्याचक्ष्व शंभवे ।

विदुषे विश्वमायाय महाभाग्यं च तत्त्वतः ॥ १
भीष्म उवाच ।

* एतदध्यायारम्भे युधिष्ठिरप्रश्ने प्रकारान्तरेण अधिकाश्च सप्तदश श्लोका इ. पुस्तके दृश्यन्ते ।

युधिष्ठिर उवाच ।
वयाऽऽपगोय नामानि श्रुतानीह जगत्पतेः ।

पितामहेशाय विभो नामान्याचक्ष्व शंभवे ॥ १
वभ्रवे विश्वरूपाय महाभाग्यं च तत्त्वतः ।

सुरासुरगुरो देव विष्णो त्वं वक्तुमर्हसि ।
 शिवाय शिवरूपाय यन्माऽपृच्छद्युधिष्ठिरः ॥ २
 नाम्नां सहस्रं देवस्य तण्डिना ब्रह्मवादिना ।
 निवेदितं ब्रह्मलोके ब्रह्मणो यत्पुराऽभवत् ॥ ३
 द्वैपायनप्रभृतयस्तथा चेमे तपोधनाः ।
 ऋषयः सुव्रता दान्ताः शृण्वन्तु गदतस्तव ॥ ४
 ध्रुवाय नन्दिने होत्रे गोप्त्रे विश्वसृजेऽग्नये ।
 महाभाग्यं विभोर्बृहि मुण्डिनेऽथ कपर्दिने ॥ ५
 वासुदेव उवाच ।
 न गतिः कर्मणां शक्या वेत्तुमीशस्य तत्त्वतः ।
 हिरण्यगर्भप्रमुखा देवाः सेन्द्रा महर्षयः ॥ ६
 न विदुर्यस्य निधनमादिं वा सूक्ष्मदर्शिनः ।
 स कथं नाममात्रेण शक्यो ज्ञातुं सतां गतिः ॥ ७
 तस्याहमसुरघ्नस्य कांश्चिद्भगवतो गुणान् ।
 भवतां कीर्तयिष्यामि व्रतेशाय यथातथम् ॥ ८
 वैशंपायन उवाच ।
 एवमुक्त्वा तु भगवान्गुणांस्तस्य महात्मनः ।
 उपस्पृश्य शुचिर्भूत्वा कथयामास धीमतः ॥ ९

वासुदेव उवाच ।
 शुश्रूषध्वं ब्राह्मणेन्द्रास्त्वं च तात युधिष्ठिर ।
 त्वं चापगेय नामानि निशामय जगत्पतेः ॥ १०
 यदवाप्तं च मे पूर्वं साम्बहेतोः सुदुष्करम् ।
 यथावद्भगवान्दृष्टो मया पूर्वं समाधिना ॥ ११
 शम्बरे निहते पूर्वं रौक्मिणेयेन धीमता ।
 अतीते द्वादशे वर्षे जाम्बवत्यब्रवीद्धि माम् ॥ १२
 प्रद्युम्नचारुदेष्णादीन्रुक्मिण्या वीक्ष्य पुत्रकान् ।
 पुत्रार्थिनी मामुपेत्य वाक्यमाह युधिष्ठिर ॥ १३
 शूरं बलवतां श्रेष्ठं कान्तरूपमकल्मषम् ।
 आत्मतुल्यं मम सुतं प्रयच्छाच्युत माचिरम् ॥ १४
 न हि तेऽप्राप्यमस्तीह त्रिषु लोकेषु किञ्चन ।
 लोकान्सृजेस्त्वमपरानिच्छन्यदुकुलोद्ग्रह ॥ १५
 त्वया द्वादशवर्षाणि व्रतीभूतेन शुष्यता ।
 आराध्य पशुभर्तारं रुक्मिण्यां जनिताः सुताः ॥ १६
 चारुदेष्णः सुचारुश्च चारुवेशो यशोधरः ।
 चारुश्रवाश्चारुयशः प्रद्युम्नः शंभुरेव च ॥ १७
 यथा ते जनिताः पुत्रा रुक्मिण्यां चारुविक्रमाः ।
 तथा ममापि तनयं प्रयच्छ मधुसूदन ॥ १८

सुरासुरगुरौ देवे शंकरेऽव्यक्तयोनये ॥
 भीष्म उवाच ।
 अशक्तोऽहं गुणान्वक्तुं महादेवस्य धीमतः ।
 यो हि सर्वगतो देवो न च सर्वत्र दृश्यते ॥ २
 ब्रह्मविष्णुसुरेशानां स्वप्ना च प्रभुरेव च ।
 ब्रह्मादयः पिशाचान्ता यं हि देवा उपासते ॥ ४
 प्रकृतीनां परत्वेन पुरुषस्य च यः परः ।
 चिन्त्यते यो योगविद्भिर्ऋषिभिस्तत्त्वदर्शिभिः ।
 अक्षरं परमं ब्रह्म असञ्च सदसञ्च यः ॥ ५
 प्रकृतिं पुरुषं चैव क्षोभयित्वा स्वतेजसा ।
 ब्रह्माणमसृजत्तस्माद्देवदेवः प्रजापतिः ॥ ६
 को हि शक्तो गुणान्वक्तुं देवदेवस्य धीमतः ।
 गर्भजन्मजरायुक्तो मर्त्यो मृत्युसमन्वितः ॥ ७
 को हि शक्तो भवं ज्ञातुं मद्भिधः परमेश्वरम् ।
 ऋते नारायणात्पुत्र शङ्खचक्रगदाधरात् ॥ ८
 एष विद्वान्गुणश्रेष्ठो विष्णुः परमदुर्जयः ।
 दिव्यचक्षुर्महातेजा वीक्ष्यते योगचक्षुषा ॥ ९

२ रुद्रभक्त्या तु कृष्णेन जगद्भासं महात्मना ।
 तं प्रसाद्य तदा देवं बदर्यां किल भारत ॥ १०
 अर्थात्प्रियतरत्वं च सर्वलोकेषु वै तदा ।
 प्राप्तवानेव राजेन्द्र सुवर्णाक्षान्महेश्वरात् ॥ ११
 पूर्णं वर्षसहस्रं तु तप्तवानेष माधवः ।
 प्रसाद्य वरदं देवं चराचरगुरुं शिवम् ॥ १२
 युगेयुगे तु कृष्णेन तोषितो वै महेश्वरः
 भक्त्या परमया चैव प्रीतश्चैव महात्मनः ॥ १३
 ऐश्वर्यं यादृशं तस्य जगद्योनेर्महात्मनः ।
 तदयं दृष्टवान्साक्षात्पुत्रार्थे हरिरच्युतः ॥ १४
 यस्मात्परतरं चैव नान्यं पश्यामि भारत ।
 व्याख्यातुं देवदेवस्य शक्तो नामान्यशेषतः ॥ १५
 एष शक्तो महाबाहुर्वक्तुं भगवतो गुणान् ।
 विभूतिं चैव कात्स्न्येन सत्यां माहेश्वरीं नृप ॥ १६
 वैशंपायन उवाच ।
 एवमुक्त्वा तदा भीष्मो वासुदेवं महायशः ।
 भवमाहात्म्यसंयुक्तमिदमाह पितामहः ॥ १७

इत्येवं चोदितो देव्या तामवोचं सुमध्यमाम् ।
 अनुजानीहि मां राज्ञि करिष्ये वचनं तव ॥ १९
 सा च मामब्रवीद्गच्छ शिवाय विजयाय च ।
 ब्रह्मा शिवः काश्यपश्च नद्यो देवा मनोऽनुगाः २०
 क्षेत्रौषध्यो यज्ञवाहाश्छन्दांस्यृषिगणाध्वराः ।
 समुद्रा दक्षिणा स्तोभा ऋक्षाणि पितरो ग्रहाः २१
 देवपत्न्यो देवकन्या देवमातर एव च ।
 मन्वन्तराणि गावश्च चन्द्रमाः सविता हरिः ॥ २२
 सावित्री ब्रह्मविद्या च ऋतवो वत्सरास्तथा ।
 क्षणा लवा मृदूर्ताश्च निमेषा युगपर्ययाः ॥ २३
 रक्षन्तु सर्वत्र गतं त्वां यादव सुखाय च ।
 अरिष्टं गच्छ पन्थानमप्रमत्तो भवानघ ॥ २४
 एवं कृतस्वस्त्ययनस्तयाऽहं
 ततोऽभ्यनुज्ञाय नरेन्द्रपुत्रीम् ।
 पितुः समीपं नरसत्तमस्य
 मातुश्च राज्ञश्च तथाऽऽहुकस्य ॥ २५
 गत्वा समावेद्य यदब्रवीन्मां
 विद्याधरेन्द्रस्य सुता भृशार्ता ।
 तानभ्यनुज्ञाय तदाऽतिदुःखा-
 द्रदं तथैवातिबलं च रामम् ।
 अथोचतुः प्रीतियुतौ तदानीं
 तपःसमृद्धिर्भवतोऽस्त्वविघ्नम् ॥ २६
 प्राप्यानुज्ञां गुरुजनादहं तार्क्ष्यमचिन्तयम् ।
 सोवहद्विमवन्तं मां प्राप्य चैनं व्यसर्जयम् ॥ २७
 तत्राहमद्भुतान्भावानपश्यं गिरिसत्तमे ।
 क्षेत्रं च तपसां श्रेष्ठं पश्याम्यद्भुतमुत्तमम् ॥ २८
 दिव्यं वैयाघ्रपद्यस्य उपमन्योर्महात्मनः ।
 पूजितं देवगन्धर्वैर्ब्राह्म्या लक्ष्म्या समावृतम् ॥ २९
 धवककुभकदम्बनारिकेलैः
 कुरवककेतकजम्बुपाटलाभिः ।
 वटवरुणकवत्सनाभिविल्वैः
 सरलकपित्थप्रियालसालतालैः ॥ ३०

यज्ञवाहा इति छन्दसामेव विशेषणम् । छन्दांसि वै देवेभ्यो
 हव्यमूहेति ब्राह्मणात् । तेषां यज्ञवाहसिद्धिः । स्तोभाः
 सामपूरणान्यक्षराणि हुंमा इत्यादीनि ॥ २१ ॥ नरेन्द्रपुत्रीं
 ऋक्षराजस्य जाम्बवतो दुहितरम् ॥ २५ ॥ अभ्य-

बदरीकुन्दपुष्पागरैशोकाप्रातिमुक्तकैः ।
 कैः कोविदारैश्च चम्पकैः पनसैस्तथा ॥ ३१
 बह्विधैर्वृक्षैः फलपुष्पप्रदैर्युतम् ।
 पुष्पगुल्मलताकीर्णं कदलीषण्डशोभितम् ॥ ३२
 नानाशकुनिसंभोज्यैः फलैर्वृक्षैरलंकृतम् ।
 यथास्थानविनिक्षिप्तैर्भूषितं भस्मराशिभिः ॥ ३३
 रुरुवानरशार्दूलसिंहद्वीपिसमाकुलम् ।
 कुरङ्गबर्हिणाकीर्णं मार्जारभृजगावृतम् ।
 पूगैश्च मृगजातीनां महिषर्क्षनिषेवितम् ॥ ३४
 सकृत्प्रभिन्नैश्च गजैर्विभूषितं
 ग्रहृष्टनानाविधपक्षिसेवितम् ।
 सुपुष्पितैरम्बुधरप्रकाशै-
 र्महीरुहाणां च वनैर्विचित्रैः ॥ ३५
 नानापुष्परजोमिश्रो गजदानाधिवासितः ।
 दिव्यस्त्रीगीतबहुलो मारुतोऽभिमुखो ववौ ॥ ३६
 धारानिनादैर्विहगप्रणादैः
 शुभेस्तथा बृंहतः कुञ्जराणाम्
 गीतैस्तथा किन्नराणामुदारैः
 शुभैः स्वनैः सामगानां च वीर ॥ ३७
 अचिन्त्यं मनसाऽप्यन्यैः सरोभिः समलंकृतम् ।
 विशालैश्चाग्निशरणैर्भूषितं कुसुमावृतैः ॥ ३८
 विभूषितं पुण्यपवित्रतोयया
 सदा च जुष्टं नृप जहुकन्यया ।
 विभूषितं धर्मभृतां वरिष्ठै-
 र्महात्मभिर्वह्निसमानकल्पैः ॥ ३९
 वाय्वाहारैरम्बुपैर्जप्यनित्यैः
 संप्रक्षालैर्योगिभिर्ध्याननित्यैः ।
 धूमप्राशैरुष्मपैः क्षीरपैश्च
 संजुष्टं च ब्राह्मणेन्द्रैः समन्तात् ॥ ४०
 गोचारिणोऽथाश्मकुट्टा दन्तोल्खलिकास्तथा ।
 मरीचिपाः फेनपाश्च तथैव मृगचारिणः ॥ ४१
 नुज्ञाय स्थितं मामिति शेषः । अथोचतुरित्यर्थः ॥ २६ ॥
 भस्मराशिभिरिति भस्मच्छन्नैरग्निभिः ॥ ३३ ॥ संप्रक्षालैः
 मैत्र्यादिभिश्चित्तशोधनं कुर्वद्भिः ॥ ४० ॥ गोचारिणो गोवन्मु-
 खेनैव चरन्तो हस्तव्यापारशून्या इत्यर्थः । मरीचिपाश्चन्द्ररश्मि-

अश्वत्थफलभक्षाश्च तथा ह्युदकशायिनः ।
 चीरचर्माम्बरधरास्तथा वल्कलधारिणः ॥ ४२
 सुदुःखान्निग्रमांस्तान्वहतः सुतपोधनान् ।
 पश्यन्मुनीन्बहुविधान्प्रवेष्टुमुपचक्रमे ॥ ४३
 सुपूजितं देवगणैर्महात्मभिः
 शिवादिभिर्भारतपुण्यकर्मभिः ।
 रराज तच्चाश्रममण्डलं मदा
 दिवीव राजञ्चशिमण्डलं यथा ॥ ४४
 क्रीडन्ति सपैर्नकुला मृगैर्व्याघ्राश्च मित्रवत् ।
 प्रभावादीप्ततपसां सन्निकर्षान्महात्मनाम् ॥ ४५
 तत्राश्रमपदे श्रेष्ठे सर्वभूतमनोरमे ।
 सेविते द्विजशार्दूलैर्वेदेवदाङ्गपारगैः ॥ ४६
 नानानियमविख्यातैर्ऋषिभिः सुमहात्मभिः ।
 प्रविशन्नेव चापश्यं जटाचीरधरं प्रभुम् ॥ ४७
 तेजसा तपसा चैव दीप्यमानं यथाऽनलम् ।
 शिष्यैरनुगतं शान्तं युवानं ब्राह्मणर्षभम् ॥ ४८
 शिरसा वन्दमानं मामुपमन्युरभाषत ॥ ४९
 स्वागतं पुण्डरीकाक्ष सफलानि तपांसि नः ।
 यः पूज्यः पूजयसि मां द्रष्टव्यो द्रष्टुमिच्छसि ॥ ५०
 'मनुष्यतानुवृत्त्या त्वा ज्ञात्वा तिष्ठाम सर्वगम् ।'
 तमहं प्राञ्जलिर्भूत्वा मृगपक्षिष्वथाम्रिषु ।
 धर्मे च शिष्यवर्गे च समपृच्छमनामयम् ॥ ५१
 ततो मां भगवानाह साम्ना परमवल्गुना ।
 लप्स्यसे तनयं कृष्ण आत्मतुल्यमसंशयम् ॥ ५२
 तपः सुमहदास्थाय तोषयेशानमीश्वरम् ।
 इह देवः सपत्नीकः समाक्रीडत्यधोक्षज ॥ ५३
 इहैनं देवतश्रेष्ठं देवाः सर्पिणः पुरा ।
 तपसा ब्रह्मचर्येण सत्येन च दमेन च ॥ ५४
 तोषयित्वा शुभान्कामान्प्राप्तवन्तो जनार्दन ।
 तेजसां तपसां चैव निधिः स भगवानिह ॥ ५५
 शुभाशुभान्वितान्भावान्विसृजन्स क्षिपन्नपि ।

आस्ते देव्या सहाचिन्त्यो यं प्रार्थयसि शत्रुहन् ॥ ५६
 हिरण्यकशिपुर्योऽभूदानवो मेरुकम्पनः ।
 तेन सर्वामरैश्वर्यं शर्वोत्प्राप्तं समार्षुदम् ॥ ५७
 तस्यैव पुत्रप्रवरो दमनो नाम विश्रुतः ।
 महादेववराच्छक्रं वर्षार्षुदमयोधयत् ॥ ५८
 विष्णोश्चक्रं च तद्द्वोरं वज्रमाखण्डलस्य च ।
 शीर्णं पुराऽभवत्तात ग्रहस्याङ्गेषु केशव ॥ ५९
 [यत्तद्भगवता पूर्वं दत्तं चक्रं तवानघ ।
 जलान्तरचरं हत्वा दैत्यं च बलगर्वितम् ॥ ६०
 उत्पादितं वृषाङ्गेन दीप्तज्वलनसन्निभम् ।
 दत्तं भगवता तुभ्यं दुर्धपं तेजसाऽद्भुतम् ॥ ६१
 न शक्यं द्रष्टुमन्येन वर्जयित्वा पिनाकिनम् ।
 सुदर्शनं भवत्येवं भवेनोक्तं तदा तु तत् ॥ ६२
 सुदर्शनं तदा तस्य लोके नाम प्रतिष्ठितम् ।
 तज्जीर्णमभवत्तात ग्रहस्याङ्गेषु केशव ॥ ६३
 ग्रहस्यातिबलस्याङ्गे वरदत्तस्य धीमतः ।
 न शस्त्राणि वहन्त्यङ्गे चक्रवज्रशतान्यपि ॥ ६४
 अर्घ्यमानाश्च विबुधा ग्रहेण सुवलीयसा ।
 शिवदत्तवराज्जघुरसुरेन्द्रान्सुरा भृशम् ॥ ६५
 तुष्टो विद्युत्प्रभस्यापि त्रिलोकेश्वरतां ददौ ।
 शतं वर्षसहस्राणां सर्वलोकेश्वरोऽभवत् ॥ ६६
 ममैवानुचरो नित्यं भवितासीति चाब्रवीत् ।
 तथा पुत्रसहस्राणामयुतं च ददौ प्रभुः ॥ ६७
 कुशद्वीपं च स ददौ राज्येन भगवानजः ।
 [तथा शतमुखो नाम धात्रा सृष्टो महासुरः ॥ ६८
 येन वर्षशतं साग्रमात्ममांसैर्हुतोऽनलः ।
 तं प्राह भगवांस्तुष्टः किंकरोमीति शंकरः ॥ ६९
 तं वै शतमुखः प्राह योगो भवतु मेऽद्भुतः ।
 बलं च दैवतश्रेष्ठ शाश्वतं संप्रयच्छ मे ॥ ७०
 तथेति भगवानाह तस्य तद्वचनं प्रभुः ।
 स्वायंभुवः क्रतुश्चापि पुत्रार्थमभवत्पुरा ॥ ७१

पानेनैव जीवन्तः ॥ ४१ ॥ नियमाः अम्बुपानादयस्तेरेवा-
 म्बुपैः क्षीरपैरित्यादिनामभिः ख्यातैः । प्रविशन्नेवापश्यमुप-
 मन्युमिति शेषः ॥ ४७ ॥ समानां सवत्सराणामर्षुदं समा-
 र्षुदम् ॥ ५७ ॥ ग्रहस्य मन्दारनामः ॥ ५९ ॥ भगवता

देवेन ॥ ६० ॥ उत्पादितं तस्यैव दैत्यस्य हननार्थम् ॥ ६१ ॥
 जीर्णं जीर्णतृणवद्यर्थमित्यर्थः ॥ ६३ ॥ वरदत्तस्य सर्वशस्त्राव-
 ध्यस्त्वं भवेति दत्तवरस्य ॥ ६४ ॥

आविश्य योगेनात्मानं त्रीणि वर्षशतोन्मपि ।
तस्य चोपददौ पुत्रान्सहस्रं क्रतुसंभिवान् ॥ ७२ ॥
योगेश्वरं देवगीतं वेत्थ कृष्ण न संशयः ॥ ७२ ॥
माज्ञवल्क्य इति ख्यात ऋषिः परमधार्मिकः ।
आराध्य स महादेवं प्राप्तवानतुलं यशः ॥ ७३ ॥
वेदव्यासश्च योगात्मा पराशरसुतो मुनिः ।
सोऽपि शंकरमाराध्य प्राप्तवानतुलं यशः ॥ ७४ ॥
वालखिल्या मधवता ह्यज्ञाताः पुरा किल ।
तैः क्रुद्धैर्भगवान् रुद्रस्तपसा तोषितो ह्यभूत् ॥ ७५ ॥
तांश्चापि दैवतश्रेष्ठः प्राह प्रीतो जगत्पतिः ।
सुपर्णं सोमहर्तारं तपसोत्पादयिष्यथ ॥ ७६ ॥
महादेवस्य रोपाच्च आपो नष्टाः पुराऽभवन् ।
ताश्च सप्तकपालेन देवैरन्याः प्रवर्तिताः ॥ ७७ ॥
ततः पानीयमभवत्प्रसन्ने त्र्यम्बके भुवि ।
अत्रिभार्या सुतं दत्तं मोमं दुर्वाससं प्रभो ॥ ७८ ॥
अत्रेर्भार्याऽपि भर्ता मंत्यज्य ब्रह्मवादिनी ।
नाहं तव मुने भूयो वशगा स्यां कथंचन ॥ ७९ ॥
इत्युक्त्वा सा महादेवमगमच्छरणं किल ।
निराहारा भयादत्रेस्त्रीणि वर्षशतान्यपि ॥ ८० ॥
अशेत मुसलेष्वेव प्रसादार्थं भवस्य सा ।
तामब्रवीद्धसन्देवो भविता वै सुतस्तव ॥ ८१ ॥
विना भर्ता चरुद्रेण भविष्यति न संशयः ।
वंशे तवैव नाम्ना तु ख्यातिं यास्यति चेप्सिताम् ॥
विकर्णश्च महादेवं तथा भक्तसुखावहम् ।
प्रमाद्य भगवान्सिद्धिं प्राप्तवान्मधुमूदन ॥ ८३ ॥
शाकल्यः संशितात्मा वै नववर्षशतान्यपि ।
आराधयामास भवं मनोयज्ञेन केशव ॥ ८४ ॥
तं चाह भगवांस्तुष्टो ग्रन्थकागे भविष्यसि ।
वत्साक्षया च ते कीर्तिर्लोक्ये वै भविष्यति ८५ ॥
अक्षयं च कुलं तेऽस्तु महर्षिभिर्गलंकृतम् ।
भविष्यति द्विजश्रेष्ठः सूत्रकर्ता सुतस्तव ॥ ८६ ॥

सप्तकपालेन त्र्यम्बकदेवत्वेन हेतुना । देवैः सप्तकपालेन रुद्र-
मिश्रा आपो निर्मिता इत्यर्थः ॥ ७७ ॥ रुद्रप्रसादाज्जनयामा-
सेति शेषः ॥ ७८ ॥ मुसलेष्वयोऽप्रेषु काष्ठश्लेष्णु ॥ ८१ ॥
चरुदः चरोर्द्वयः म०ऽ इति यावत् । चरुद्वयपूर्वाद्भवतेरन्य-
अनु० ९

सावर्णिश्चापि ख्यात ऋषिरासीत्कृते युगे ।
इह तेन तपस्तप्तं पष्टिवर्षशतान्यथ ॥ ८७ ॥
तमाह भगवान् रुद्रः साक्षात्तुष्टोस्मि तेऽनघ ।
ग्रन्थकृल्लोकविख्यातो भवितास्यजरामरः ॥ ८८ ॥
शक्रेण तु पुरा देवो वाराणस्यां जनार्दन ।
आराधितोऽभूद्भुक्तेन दिग्वासा भस्मगुण्ठितः ॥
आराध्य स महादेवं देवराज्यमवाप्तवान् ॥ ८९ ॥
नारदेन तु भक्त्याऽसौ भव आराधितः पुरा ।
तस्य तुष्टो महादेवो जगौ देवगुरुर्गुरुः ॥ ९० ॥
तेजसा तपसा कीर्त्या त्वत्समो न भविष्यति ।
गीतेन वादितव्येन नित्यं मामनुयास्यसि ॥ ९१ ॥
‘वाणः स्कन्दसमत्वं च कामो दर्पविमोक्षणम् ।
लवणोऽवध्यतामन्यैर्दशास्यश्च पुनर्वलम् ।
अन्तकोऽन्तमनुप्राप्तस्तस्मात्कोऽन्यः परः प्रभुः ९२ ॥
मयाऽपि च यथा दृष्टो देवदेवः पुरा विभो ।
माक्षात्पशुपतिस्तात तच्चापि शृणु माधव ॥ ९३ ॥
यदर्थं च मया देवः प्रयतेन तथा विभो ।
आराधितो महातेजास्तच्चापि शृणु विस्तरात् ॥ ९४ ॥
यदवाप्तं च मे पूर्वं देवदेवान्महेश्वरात् ।
तन्मर्व निखिलेनाद्य कथयिष्यामि तेऽनघ ॥ ९५ ॥
पुरा कृतयुगे तात ऋषिरासीन्महायशः ।
व्याघ्रपाद इति ख्यातो वेदवेदाङ्गपारगः ।
तस्याहमभवं पुत्रो धौम्यश्चापि ममानुजः ॥ ९६ ॥
कस्यचित्त्वथ कालस्य धौम्येन सह माधव ।
आगच्छमाश्रमं क्रीडन्मुनीनां भावितात्मनाम् ९७ ॥
तत्रापि च मया दृष्टा दुह्यमाना पयस्विनी ।
लक्षितं च मया क्षीरं स्वादुतो ह्यमृतोपमम् ॥ ९८ ॥
तदाप्रभृति चैवाहमरुदं मधुमूदन ।
दीयतां दीयतां क्षीरं मम मातरितीरिता ॥ ९९ ॥
अभावाच्चैव दुग्धस्य दुःखिता जननी तदा ॥ १०० ॥
ततः पिष्टं समालोड्य तोयेन सह माधव ।

भ्योपि दृश्यत इति उ० । भर्तारविनापि चरुद्वयपानमात्रेण
तव पुत्रो भविष्यतीत्यर्थः ॥ ८२ ॥ धृष्टश्चापि ममानुज इति
उ० थ० पाठः ॥ ९६ ॥

आवयोः क्षीरमित्येव पानार्थं समुपानयत् १०१
 अथ गव्यं पयस्तात कदाचित्प्राशितं मया १०२
 पित्राऽहं यज्ञकाले हि नीतो ज्ञातिकुलं महत् ।
 तत्र सा क्षरते देवी दिव्या गौः सुरनन्दिनी १०३
 यस्याहं तत्पयः पीत्वा रसेन ह्यमृतोपमम् ।
 ज्ञात्वा क्षीरगुणांश्चैव उपलभ्य हि संभवम् ।
 स च पिष्टरसस्तात न मे प्रीतिमुपावहत् ॥ १०४
 ततोऽहमब्रुवं बाल्याजननीमात्मनस्तदा ।
 नेदं क्षीरोदनं मातर्यत्वं मे दत्तवत्यसि ॥ १०५
 ततो मामब्रवीन्माता दुःखशोकसमन्विता ।
 पुत्रस्तेहात्परिष्वज्य मूर्ध्नि चाग्राय माधव ॥ १०६
 कुतः क्षीरोदनं वत्स मुनीनां भावितात्मनाम् ।
 वने निवसतां नित्यं कन्दमूलफलाशिनाम् १०७
 आस्थितानां नदीं दिव्यां बालखिल्यैर्निपेविताम्
 कुतः क्षीरं वनस्थानां मुनीनां गिरिवासिनाम् १०८
 पावनानां वनाशानां वनाश्रमनिवासिनाम् ।
 ग्राम्याहारनिवृत्तानामारण्यफलभोजिनाम् ।
 नास्ति पुत्र पयोऽरण्ये सुरभीगोत्रवर्जिते ॥ १०९
 नदीगङ्गरशैलेषु तीर्थेषु विविधेषु च ।
 तपसा जप्यनित्यानां शिवो नः परमा गतिः ॥
 अग्रसाद्य विरूपाक्षं वरदं स्थाणुमव्ययम् ।
 कुतः क्षीरोदनं वत्स सुखानि वसनानि च १११
 तं प्रपद्य सदा वत्स सर्वभावेन शंकरम् ।
 तत्प्रसादाच्च कामेभ्यः फलं प्राप्स्यसि पुत्रक ११२
 जनन्यास्तद्वचः श्रुत्वा तदाप्रभृति शत्रुहन् ।
 [प्राञ्जलिः प्रणतो भूत्वा इदमम्वामवोचयं ॥ ११३
 कोऽयमम्व महादेवः स कथं च प्रसीदति ।
 कुत्र वा वसते देवो द्रष्टव्यो वा कथंचन ॥ ११४
 तुष्यते वा कथं शर्वो रूपं तस्य च कीदृशम् ।
 कथं ज्ञेयः प्रसन्नो वा दर्शयेज्जननी मम ॥ ११५
 एवमुक्ता तदा कृष्ण माता मे सुतवत्सला ।
 मूर्धन्याग्राय गोविन्द सबाष्पाकुललोचना ११६

प्रमार्जन्ती च गात्राणि मम वै मधुसूदन ॥
 दैन्यमालम्ब्य जननी इदमाह सुरोत्तम ॥ ११७
 दुर्विज्ञेयो महादेवो दुराधारो दुरन्तकः ।
 दुराबाधश्च दुर्ग्राह्यो दुर्दृश्यो ह्यकृतात्मभिः ॥ ११८
 यस्य रूपाण्यनेकानि प्रवदन्ति मनीषिणः ।
 स्थानानि च विचित्राणि प्रासादाश्चाप्यनेकशः ॥
 को हि तत्त्वेन तद्वेद ईशस्य चरितं शुभम् ।
 कृतवान्यानि रूपाणि देवदेवः पुरा किल ।
 क्रीडते च तथा शर्वः प्रसीदति यथाच वै १२०
 हृदिस्थः सर्वभूतानां विश्वरूपो महेश्वरः ।
 भक्तानामनुकम्पार्थं दर्शनं च यथाश्रुतम् ।
 मुनीनां ब्रुवतां दिव्यमीशानचरितं शुभम् १२१
 कृतवान्यानि रूपाणि कथितानि दिवौकसैः ।
 अनुग्रहार्थं विप्राणां शृणु वत्स समासतः ॥ १२२
 तानि ते कीर्तयिष्यामि यन्मां त्वं परिपृच्छसि ॥
 ब्रह्मविष्णुसुरेन्द्राणां रुद्रादित्याश्विनामपि ।
 विश्वेषामपि देवानां वपुर्धारयते भवः ॥ १२४
 नराणां देवनारीणां तथा प्रेतपिशाचयोः ।
 किरातशबराणां च जलजानामनेकशः ॥ १२५
 करोति भगवान् रूपमाटव्यशबराण्यपि ।
 कूर्मो मत्स्यस्तथा शङ्खः प्रवालाङ्कुरभूषणः ॥ १२६
 यक्षराक्षससर्पाणां दैत्यदानवयोरपि ।
 वपुर्धारयते देवो भूयश्च विलवासिनाम् ॥ १२७
 व्याघ्रसिंहमृगाणां च तरक्षवृक्षपतत्रिणाम् ।
 उल्कश्च शृगालानां रूपाणि कुरुतेऽपि च ॥ १२८
 हंसकाकमयूराणां कृकलासकसारसाम् ।
 रूपाणि च बलाकानां गृध्रचक्राङ्गयोरपि ॥ १२९
 करोति वा स रूपाणि धारयत्यपि पर्वतम् ।
 गोरूपं च महादेवो हस्त्यश्चोष्ट्रखराकृतिः ॥ १३०
 छागशार्दूलरूपश्च अनेकमृगरूपधृक् ।
 अण्डजानां च दिव्यानां वपुर्धारयते भवः ॥ १३१
 दण्डी छत्री च कुण्डी च द्विजानां वारणस्तथा ।

पावनानां पवनाशिनाम् । वनाशानां अम्भक्षाणाम् ॥ १०९ ॥
 प्रपद्य प्रपन्नो भव ॥ ११२ ॥ दुराधारः मनसि धर्तुमशक्यः

॥ ११८ ॥ प्रवालाङ्कुरभूषणो वसन्तस्तेन कालोप्ययमेवेत्यर्थः
 ॥ १२६ ॥

षण्मुखो वै बहुमुखस्त्रिनेत्रो बहुशीर्षकः ॥ १३२
 अनेककटिपादश्च अनेकोदरवक्रधृत् ।
 अनेकपाणिपार्श्वश्च अनेकगणसंहृतः ॥ १३३
 ऋषिगन्धर्वरूपश्च सिद्धचारणरूपधृत् ।
 भस्मपाण्डुरगात्रश्च चन्द्रार्धकृतभूषणः ॥ १३४
 अनेकरावसंघुष्टश्चानेकस्तुतिसंस्कृतः ।
 सर्वभूतान्तकः सर्वः सर्वलोकप्रतिष्ठितः ॥ १३५
 सर्वलोकान्तरात्मा च सर्वगः सर्ववाद्यपि ।
 सर्वत्र भगवान्ज्ञेयो हृदिस्थः सर्वदेहिनाम् ॥ १३६
 यो हि यं कामयेत्कामं यस्मिन्नर्थेऽर्च्यते पुनः ।
 तत्सर्वं वेत्ति देवेशस्तं प्रपद्य यदीच्छसि ॥ १३७
 नन्दते कुप्यते चापि तथा हुंकारयत्यपि ।
 चक्री शूली गदापाणिर्मुसली खड्गपट्टसी ॥ १३८
 भूधरो नागमौञ्जी च नागकुण्डलकुण्डली ।
 नागयज्ञोपवीती य नागचर्मोत्तरच्छदः ॥ १३९
 हसते गायते चैव नृत्यते च मनोहरम् ।
 वादयत्यपि वाद्यानि विचित्राणि गणैर्युतः ॥ १४०
 वल्गते जृम्भते चैव रुदते रोदयत्यपि ।
 उन्मत्तमत्तरूपं च भाषते चापि सुस्वरः ॥ १४१
 अतीव हसते रौद्रस्त्रासयन्नयनैर्जनम् ।
 जागर्ति चैव स्वपिति जृम्भते च यथासुखम् ॥ १४२
 जपते जप्यते चैव तपते तप्यते पुनः ।
 ददाति प्रतिगृह्णाति युञ्जते ध्यायतेऽपि च ॥ १४३
 वेदीमध्ये तथा यूपे गोष्ठमध्ये हुताशने ।
 दृश्यते दृश्यते चापि बालो वृद्धो युवा तथा ॥ १४४
 क्रीडते ऋषिकन्याभिर्ऋषिपत्नीभिरेव च ।
 ऊर्ध्वकेशो महाशेफो नग्नो विकृतलोचनः ॥ १४५
 गौरः श्यामस्तथा कृष्णः पाण्डुरो धूमलोहितः ।
 विकृताक्षो विशालाक्षो दिग्वासाः सर्ववासकः ॥
 अरूपस्याद्यरूपस्य अतिरूपाद्यरूपिणः ।
 अनाद्यन्तमजस्यान्तं वेत्स्यते कोस्य तत्त्वतः ॥ १४७
 हृदि प्राणो मनो जीवो योगात्मा योगसंज्ञितः ।
 ध्यानं तत्परमात्मा च भावग्राह्यो महेश्वरः ॥ १४८

वादको गायनश्चैव सहस्रशतलोचनः ।
 एकवक्त्रो द्विवक्त्रश्च त्रिवक्त्रोऽनेकवक्त्रकः ॥ १४९
 तद्भक्तस्तद्रतो नित्यं तन्निष्ठस्तत्परायणः ।
 भज पुत्र महादेवं ततः प्राप्स्यसि चेप्सितं ॥ १५०
 जनन्यास्तद्वचः श्रुत्वा तदाप्रभृति शत्रुहन् ।
 मम भक्तिर्महादेवे नैष्ठिकी समपद्यत ॥ १५१
 ततोऽहं तप आस्थाय तोषयामास शंकरम् ।
 दिव्यं वर्षसहस्रं तु वामाङ्गुष्ठाग्रविष्ठितः ॥ १५२
 एकं वर्षशतं चैव फलाहारस्ततोऽभवम् ।
 द्वितीयं शीर्णपर्णाशी तृतीयं चाम्बुभोजनः ॥ १५३
 शतानि सप्त चैवाहं वायुभक्षस्तदाऽभवम् ।
 एकं वर्षसहस्रं तु दिव्यमाराधितो मया ॥ १५४
 ततस्तुष्टो महादेवः सर्वलोकेश्वरः प्रभुः ।
 एकभक्त इति ज्ञात्वा जिज्ञासां कुरुते तदा ॥ १५५
 शक्ररूपं स कृत्वा तु सर्वैर्देवगणैर्वृतः ।
 सहस्राक्षस्तदा भूत्वा वज्रपाणिर्महायशः ॥ १५६
 सुधावदातं रक्ताक्षं स्तब्धकर्णं मदोत्कटम् ।
 आवेष्टितकरं घोरं चतुर्दंष्ट्रं महागजम् ॥ १५७
 समास्थितः स भगवान्दीप्यमानः स्वतेजसा ।
 आजगाम किरीटी तु हारकेयूरभूषितः ॥ १५८
 पाण्डुरेणातपत्रेण ध्रियमाणेन मूर्धनि ।
 सेव्यमानोप्सरोभिश्च दिव्यगन्धर्वनादितैः ॥ १५९
 ततो मामाह देवेन्द्रस्तुष्टस्तेऽहं द्विजोत्तम ।
 वरं वृणीष्व मत्तत्त्वं यत्ते मनसि वर्तते ॥ १६०
 शक्रस्य तु वचः श्रुत्वा नाहं प्रीतमनाऽभवम् ।
 अब्रवं च तदा कृष्ण देवराजमिदं वचः ॥ १६१
 नाहं त्वत्तो वरं काङ्क्षे नान्यसादपि दैवतात् ।
 महादेवाद्यते सौम्य सत्यमेतद्ब्रवीमि ते ॥ १६२
 सत्यंसत्यं हि नः शक्र वाक्यमेतत्सुनिश्चितम् ।
 न यन्महेश्वरं मुक्त्वा कथाऽन्या मम रोचते ॥ १६३
 पशुपतिवचनाद्भवामि सद्यः
 कृमिरथवा तरुरप्यनेकशाखः ।

अपशुपतिवरप्रसादजा मे
 त्रिभुवनराज्यविभूतिरप्यनिष्टा ॥ १६४
 [जन्मध्वपाकमध्येऽ-
 पि मेऽस्तु हरचरणवन्दनरतस्य ।
 मा वाऽनीश्वरभक्तो
 भवानि भवनेऽपि शक्यस्य ॥ १६५
 वाय्वम्बुभुजोऽपि सतो
 नरस्य दुःखक्षयः कुतस्तस्य ।
 भवति हि सुरासुरगुरौ
 यस्य न विश्वेश्वरे भक्तिः ॥ १६६
 अलमन्याभिस्तेषां
 कथाभिरप्यन्यधर्मयुक्ताभिः ।
 येषां न क्षणमपि रुचितो
 हरचरणस्मरणविच्छेदः ॥ १६७
 हरचरणनिरतमतिना
 भवितव्यमनार्जवं युगं प्राप्य ।
 संसारभयं न भवति
 हरभक्तिरसायनं पीत्वा ॥ १६८
 दिवसं दिवसार्धं वा मुहूर्तं वा क्षणं लवम् ।
 न ह्यलब्धप्रसादस्य भक्तिर्भवति शंकरे ॥ १६९
 अपि कीटः पतङ्गो वा भवेयं शंकराज्ञया ।
 न तु शक्र त्वया दत्तं त्रैलोक्यमपि कामये ॥ १७०
 [श्वाऽपि महेश्वरवचना-
 द्भवामि स हि नः परः कामः ।
 त्रिदशगणराज्यमपि खलु
 नेच्छाम्यमहेश्वराज्ञप्तम् ॥ १७१
 न नाकपृष्ठं न च देवराज्यं
 न ब्रह्मलोकं न च निष्कलत्वम् ।
 न सर्वकामानखिलान्ष्टुणोमि
 हरस्य दासत्वमहं वृणोमि ॥ १७२
 यावच्छशाङ्कधवलामलबद्धमौलि-
 र्न प्रीयते पशुपतिर्भगवान्ममेशः ।

तावज्जरामरणजन्मशताभिघातै-
 र्दुःखानि देहविहितानि समुद्रहामि ॥ १७३
 दिवसकरशशाङ्कवह्निदीप्तं
 त्रिभुवनसारमसारमाद्यमेकम् ।
 अजरममरमप्रसाद्य रुद्रं
 जगति पुमानिह को लभेत शान्तिं ॥ १७४
 'धित्तेषां धित्तेषां
 पुनरपि च धिगस्तु धित्तेषाम् ।
 येषां न वसति हृदये
 कुपथगतिविमोक्षको रुद्रः ॥' १७५
 यदि नाम जन्म भूयो
 भवति मदीयैः पुनर्दोषैः ।
 तस्मिंस्तस्मिञ्जन्मनि
 भवे भवेन्मेऽक्षया भक्तिः ॥ १७६
 शक्र उवाच ।
 कः पुनर्भवने हेतुरीशे कारणकारणे ।
 येन शर्वादृतेऽन्यस्मात्प्रसादं नाभिकाङ्क्षसि ॥ १७७
 [उपमन्युरुवाच ।
 सदसच्चक्रमव्यक्तं यमाहुर्ब्रह्मवादिनः ।
 नित्यमेकमनेकं च वरं तस्माद्दृणीमहे ॥ १७८
 अनादिमध्यपर्यन्तं ज्ञानैश्वर्यमचिन्तितम् ।
 आत्मानं परमं यस्माद्गरं तस्माद्दृणीमहे ॥ १७९
 ऐश्वर्यं सकलं यस्मादनुत्पादितमव्ययम् ।
 अवीजाद्वीजसंभूतं वरं तस्माद्दृणीमहे ॥ १८०
 तमसः परमं ज्योतिस्तपस्तद्भुत्तिनां परम् ।
 यं ज्ञात्वा नानुशोचन्ति वरं तस्माद्दृणीमहे ॥ १८१
 भूतभावनभावज्ञं सर्वभूताभिभावनम् ।
 सर्वगं सर्वदं देवं पूजयामि पुरंदर ॥ १८२
 हेतुवादैर्विनिर्मुक्तं साङ्ख्ययोगार्थदं परम् ।
 यमुपासन्ति तत्त्वज्ञा वरं तस्माद्दृणीमहे ॥ १८३
 मधवन्मधवात्मानं यं वदन्ति सुरेश्वरम् ।
 सर्वभूतगुरुं देवं वरं तस्माद्दृणीमहे ॥ १८४

माता मैव । भवानि भूयासम् ॥ १६५ ॥ अनार्जवं वक्रम् ।
 युगं कलियुगम् ॥ १६८ ॥ असारं नास्ति सारो यस्मादन्य-

स्तम् ॥ १७४ ॥ ईशे ईशस्य । भवने सत्तायाम् । को हेतुः
 का युक्तिः । ईशसत्त्वे प्रमाणं नास्तीत्यर्थः ॥ १७७ ॥

यत्पूर्वमसृजदेवं ब्रह्माणं लोकभावनम् ।
 अण्डमाकाशमापूर्य वरं तस्माद्वृणीमहे ॥ १८५
 अभिरापोऽनिलः पृथ्वी खं बुद्धिश्च मनो महान् ।
 स्रष्टा चैषां भवेद्योऽन्यो ब्रूहि कः परमेश्वरात् ॥
 मनो मतिरहंकारस्तन्मात्राणीन्द्रियाणि च ।
 ब्रूहि चैषां भवेच्छक्र कोऽन्योस्ति परमं शिवात् ॥
 स्रष्टारं भुवनस्येह वदन्तीह पितामहम् ।
 आराध्य स तु देवेशमश्रुते महतीं श्रियम् ॥ १८८
 भगवत्युत्तमैश्वर्यं ब्रह्मविष्णुपुरोगमम् ।
 विद्यते वै महादेवाद्ब्रूहि कः परमेश्वरात् ॥ १८९
 दैत्यदानवमुख्यानामाधिपत्यारिमर्दनात् ।
 कोऽन्यः शक्नोति देवेशादितेः संपादितुं सुतान् ॥
 दिक्कालसूर्यतेजांसि ग्रहवाय्विन्दुतारकाः ।
 विद्धि त्वेते महादेवाद्ब्रूहि कः परमेश्वरात् ॥ १९१
 अथोत्पत्तिविनाशे वा यज्ञस्य त्रिपुरस्य वा
 दैत्यदानवमुख्यानामाधिपत्यारिमर्दनः ॥ १९२
 किं चात्र बहुभिः सूक्तैर्हेतुवादैः पुरंदर ।
 सहस्रनयनं दृष्ट्वा त्वामेव सुरसत्तम ॥ १९३
 पूजितं सिद्धगन्धर्वैर्देवैश्च ऋषिभिस्तथा ।
 देवदेवप्रसादेन तत्सर्वं कुशिकोत्तम ॥ १९४
 अव्यक्तमुक्तकेशाय सर्वगस्येदमात्मकम् ।
 चेतनाचेतनाद्येषु शक्र विद्धि महेश्वरात् ॥ १९५
 भुवाद्येषु महान्तेषु लोकालोकान्तरेषु च ।
 द्वीपस्थानेषु मेरोश्च विभवेष्वन्तरेषु च ।
 भगवन्मधवन्देवं वदन्ते तच्च दशिनः ॥ १९६
 यदि देवाः सुराः शक्र पश्यन्त्यन्यां भवाकृतिम् ।
 किं न गच्छन्ति शरणं मर्दिताश्चामुरैः सुराः ॥ १९७
 अभिघातेषु देवानां सयक्षोरगरक्षसाम् ।
 परस्परविनाशेषु स्वस्थानैश्वर्यदो भवः ॥ १९८
 अन्धकस्याथ शुक्रस्य दुन्दुभेर्महिषस्य च ।
 यक्षेन्द्रबलरक्षःसु निवातकवचेषु च ।
 वरदानावघाताय ब्रूहि कोऽन्यो महेश्वरात् ॥ १९९
 सुरासुरगुरोर्वक्त्रे कस्य रेतः पुरा हुतम् ।
 कस्य वाऽन्यस्य रेतस्तद्येन हैमो गिरिः कृतः ॥ २००

दिग्वासाः कीर्त्यते कोऽन्यो लोके कश्चोर्ध्वरेतसः ।
 कस्य चार्धे स्थिता कान्ता अनङ्गः केन निर्जितः ॥
 ब्रूहीन्द्र परमं स्थानं कस्य देवैः प्रशस्यते ।
 श्मशाने कस्य क्रीडार्थं नृत्ते वा कोऽभिभाष्यते ॥
 कस्यैश्वर्यं समानं च भूतैः को वाऽपि क्रीडते ।
 कस्य तुल्यबला देवगणाश्चैश्वर्यदर्पिताः ॥ २०३
 घुष्यते ह्यचलं स्थानं कस्य त्रैलोक्यपूजितम् ।
 वर्षते तपते कोऽन्यो ज्वलते तेजसा च कः ॥ २०४
 कस्मादोषधिसंपत्तिः को वा धारयते वसु ।
 प्रकामं क्रीडते को वा त्रैलोक्ये सचराचरे २०५
 ज्ञानसिद्धिक्रियायोगैः सेव्यमानश्च योगिभिः ।
 ऋषिगन्धर्वसिद्धैश्च विहितं कारणं परम् ॥ २०६
 कर्मयज्ञक्रियायोगैः सेव्यमानः सुरासुरैः ।
 नित्यं कर्मफलैर्हीनं तमहं कारणं वदे ॥ २०७
 स्थूलं सूक्ष्ममनौपम्यमग्राह्यं गुणगोचरम् ।
 गुणहीनं गुणाध्यक्षं परं माहेश्वरं पदम् ॥ २०८
 विश्वेशं कारणगुरुं लोकालोकान्तकारणम् ।
 भूताभूतभविष्यच्च जनकं सर्वकारणम् ॥ २०९
 अक्षराक्षरमव्यक्तं विद्याविद्ये कृताकृते ।
 धर्माधर्मौ यतः शक्र तमहं कारणं ब्रुवे ॥ २१०
 प्रत्यक्षमिह देवेन्द्र पश्य लिङ्गं भगाङ्कितम् ।
 देवदेवेन रुद्रेण सृष्टिसंहारहेतुना ॥ २११
 मात्रा पूर्वं ममाख्यातं कारणं लोकलक्षणम् ।
 नास्ति चेशात्परं शक्र तं प्रपद्य यदीच्छसि ॥ २१२
 प्रत्यक्षं ननु ते सुरेश विदितं संयोगलिङ्गोद्भवं
 त्रैलोक्यं सविकारनिर्गुणगणं ब्रह्मादिरेतोद्भवम् ।
 यद्ब्रह्मेन्द्रहुताशविष्णुसहिता देवाश्च दैत्येश्वरा
 नान्यत्कामसहस्रकल्पितधियः शंसन्ति ईशात्परं ॥
 तं देवं सचराचरस्य जगतो व्याख्यातवेद्योत्तमं
 कामार्थी वरयामि संयतमना मोक्षाय सद्यः शिवम्
 हेतुभिर्वा किमन्यैस्तैरीशः कारणकारणम् ।
 न शुश्रुम यदन्यस्य लिङ्गमभ्यर्चितं सुरैः ॥ २१४
 कस्यान्यस्य सुरैः सर्वैर्लिङ्गं मुक्त्वा महेश्वरम् ।
 अर्च्यतेऽर्चितपूर्वं वा ब्रूहि यद्यस्ति ते श्रुतिः ॥ २१५

यस्य ब्रह्मा च विष्णुश्च त्वं चापि सहदैवतैः ।
 अर्चयध्वं सदा लिङ्गं तस्माच्छ्रेष्ठतमो हि सः ॥२१६
 न पद्माङ्गा न चक्राङ्गा न वज्राङ्गा यतः प्रजाः ।
 लिङ्गाङ्गा च भगाङ्गा च तस्मान्माहेश्वरी प्रजा ॥२१७
 देव्याः कारणरूपभावजनिताः सर्वाभगाङ्गाः स्त्रियो
 लिङ्गेनापि हरस्य सर्वपुरुषाः प्रत्यक्षचिह्नीकृताः ।
 योऽन्यत्कारणमीश्वरात्प्रवदते देव्या च यन्नाङ्कितं
 त्रैलोक्ये सचराचरे स तु पुमान्बाह्यो भवेदुर्मतिः ॥
 पुष्टिङ्गं सर्वमीशानं स्त्रीलिङ्गं विद्धि चाप्युमाम् ।
 द्वाभ्यां तनुभ्यां व्याप्तं हि चराचरमिदं जगत् ॥]
 तस्माद्भरमहं काङ्क्षे निधनं वाऽपि कौशिक ।
 गच्छ वा तिष्ठ वा शक्र यथेष्टं बलमुद न ॥२२०
 काममेष वरो मेस्तु शापो वाऽथ महेश्वरात् ।
 न चान्यां देवतां काङ्क्षे सर्वकामफलमपि ॥२२१
 एवमुक्त्वा तु देवेन्द्रं दुःखादाकुलितेन्द्रियः ।
 न प्रसीदति मे देवः किमेतदिति चिन्तयन् ॥२२२
 अथापश्यं क्षणेनैव तमेवैरावतं पुनः ।
 हंसकुन्देन्दुसदृशं मृणालरजतप्रभम् ॥ २२३
 वृषरूपधरं साक्षात्क्षीरोदमिव सागरम् ।
 कृष्णपुच्छं महाकायं मधुपिङ्गललोचनम् ॥२२४
 वज्रसारमयैः शृङ्गैर्निष्टप्तकनकप्रभैः ।
 सुतीक्ष्णैर्मृदुरक्ताग्रैरुत्किरन्तमिवावनिम् ॥ २२५
 जाम्बूनदेन दास्रा च सर्वतः समलंकृतम् ।
 सुवक्रखुरनामं च सुकर्णं सुकटीतटम् ।
 सुपार्श्वं विपुलस्कन्धं सुरूपं चारुदर्शनम् ॥२२६
 ककुदं तस्य चाभाति स्कन्धमापूर्य धिष्ठितम् ।
 तुषारगिरिकूटाभं सिताभ्रशिखरोपमम् ॥ २२७
 तमास्थितश्च भगवान्देवदेवः सहोमया ।
 अशोभत महादेवः पौर्णमास्यामिवोदुराद् ॥२२८
 'किरीटं च जटाभारः सर्पाद्याभरणानि च ।
 वज्रादिशूलमातङ्गगम्भीरसितमागतम् ॥' २२९
 तस्य तेजोभवो वह्निः समेधः स्तनयिन्नुमान् ।
 सहस्रमिव सूर्याणां सर्वमापूर्य धिष्ठितः ॥ २३०
 ईश्वरः सुमहातेजाः संवर्तक इवानलः ।

युगान्ते सर्वभूतानां दिधक्षुरिव चोद्यतः ॥२३१
 तेजसा तु तदा व्याप्तं दुर्निरीक्ष्यं समन्ततः ।
 पुनरुद्विग्नहृदयः किमेतदिति चिन्तयम् ॥ २३२
 मुहूर्तमिव तत्तेजो व्याप्य सर्वा दिशो दश ।
 प्रशान्तं च क्षणेनैव देवदेवस्य मायया ॥ २३३
 अथापश्यं स्थितं स्थाणुं भगवन्तं महेश्वरम् ।
 'सौरभेयगतं सौम्यं विधूममिव पावकम् ॥२३४
 प्रशान्तमनसं देवं त्रिनेत्रमपराजितम् ।
 सहितं चारुसर्वाङ्गा पार्वत्या परमेश्वरम् ॥' २३५
 नीलकण्ठं महात्मानमसक्तं तेजसां निधिम् ।
 अष्टादशभुजं स्थाणुं सर्वाभरणभूषितम् ॥ २३६
 शुक्लाम्बरधरं देवं शुक्लमाल्यानुलेपनम् ।
 शुक्लध्वजमनाधृष्यं शुक्लयज्ञोपवीतिनम् ॥ २३७
 गायद्भिर्नृत्यमानैश्च वादयद्भिश्च सर्वशः ।
 वृतं पार्श्वचरैर्दिव्यैरात्मतुल्यपराक्रमैः ॥ २३८
 बालेन्दुमुकुटं पाण्डुं शरच्चन्द्रमिवोदितम् ।
 त्रिभिर्नेत्रैः कृतोद्योतं त्रिभिः सूर्यैरिवोदितैः ॥ २३९
 'सर्वविद्याधिपं देवं शरच्चन्द्रसमप्रभम् ।
 नयनाह्लादसौम्योऽहमपश्यं परमेश्वरम् ॥' २४०
 अशोभतास्य देवस्य माला गात्रे सितप्रभे ।
 जातरूपमयैः पद्मैर्ग्रथिता रत्नभूषिता ॥ २४१
 मूर्तिमान्ति तथाऽस्त्राणि सर्वतेजोमयानि च ।
 मया दृष्टानि गोविन्द भवस्यामिततेजसः ॥२४२
 इन्द्रायुधसहस्राभं धनुस्तस्य महात्मनः ।
 पिनाकमिति विख्यातं स च वै पद्मगो महान् ॥
 सप्तशीर्षो महाकायस्तीक्ष्णदंष्ट्रो विषोलम्बणः ।
 ज्यावेष्टितमहाग्रीवः स्थितः पुरुषविग्रहः ॥ २४४
 शरश्च सूर्यसंकाशो दृष्टः पाशुपतादयः ।
 'सहस्रभुजजिह्वास्यो भीषणो नागविग्रहः ॥२४५
 शङ्खशूलासिभिश्चैव पट्टसै रूपवान्स्थितः ।
 येन च त्रिपुरं दग्धं सर्वदेवमयः शरः ॥' २४६
 एतदस्त्रं महाघोरं दिव्यं पाशुपतं महत् ।
 अद्वितीयमनिर्देश्यं सर्वभूतभयावहम् ।
 सस्फुलिङ्गं महाकायं विस्मजन्तमिवानलम् ॥२४७

एकपादं महादंष्ट्रं सहस्रशिरसोदरम् ।
 सहस्रभुजजिह्वाक्षमुद्रिरन्तमिवानलम् ॥ २४८
 ब्राह्माभारायणाच्चन्द्रादाग्नेयादपि वारुणात् ।
 यद्विशिष्टं महाबाहो सर्वशस्त्रविघातनम् ॥ २४९
 येन तन्निपुरं दग्ध्वा क्षणान्द्रस्सीकृतं पुरा ।
 शरेणैकेन गोविन्द महादेवेन लीलया ॥ २५०
 निर्देहेत च यत्कृत्स्नं त्रैलोक्यं सचराचरम् ।
 महेश्वरभुजोत्सृष्टं निमेषार्धान्न संशयः ॥ २५१
 नावध्यो यस्य लोकेऽस्मिन्ब्रह्मविष्णुसुरेष्वपि ।
 तदहं दृष्ट्वास्तत्र आश्चर्यमिदमुत्तमम् ॥ २५२
 गुह्यमस्त्ववरं नान्यत्तत्तुल्यमधिकं हि वा ।
 यत्तच्छूलमिति ख्यातं सर्वलोकेषु शूलिनः २५३
 दारयेद्वा महीं कृत्स्नां शोषयेद्वा महोदधिम् ।
 संहरेद्वा जगत्कृत्स्नं विमृष्टं शूलपाणिना ॥ २५४
 यौवनाश्रौ हतो येन मान्धाता सबलः पुरा ।
 चक्रवर्ती महातेजास्त्रिलोकविजयी नृपः ॥ २५५
 महाबलो महावीर्यः शक्रतुल्यपराक्रमः ।
 करस्थेनैव गोविन्द लवणस्येह रक्षसः ॥ २५६
 तच्छूलमतितीक्ष्णाग्रं सुभीमं रोमहर्षणम् ।
 त्रिशिखां भुक्नुटिं कृत्वा तर्जमानमिव स्थितम् ॥
 विभूमं सार्चिषं कृष्णं कालसूर्यमिवोदितम् ।
 सर्पहस्तमनिर्देश्य पाशहस्तामिवान्तकम् ॥ २५८
 दृष्टवानस्मि गोविन्द तदस्त्रं रुद्रसन्निधौ ।
 परशुस्तीक्ष्णधारश्च दत्तो रामस्य यः पुरा ॥ २५९
 महादेवेन तुष्टेन दत्तं भृगुसुताय च ।
 कार्तवीर्यो हतो येन चक्रवर्ती महामृधे ॥ २६०
 त्रिःसप्तकृत्वः पृथिवी येन निःक्षत्रिया कृता ।
 जामदग्न्येन गोविन्द रामेणाक्लिष्टकर्मणा ॥ २६१
 दीप्तधारः सुरौद्रास्यः सर्पकण्ठाग्रधिष्ठितः ॥
 अभवच्छूलिनोऽभ्याशे दीप्तवद्विशतोपमः ॥ २६२
 असङ्ख्येयानि चास्त्राणि तस्य दिव्यानि धीमतः ।
 प्राधान्यतो मयैतानि कीर्तितानि तवानघ ॥ २६३
 सव्यदेशे तु देवस्य ब्रह्मा लोकपितामहः ।

दिव्यं विमानमास्थाय हंसयुक्तं मनोजवम् ॥ २६४
 वामपार्श्वगतश्चापि तथा नारायणः स्थितः ।
 वैनतेयं समारुह्य शङ्खचक्रगदाधरः ॥ २६५
 स्कन्दो मयूरमास्थाय स्थितो देव्याः समीपतः ।
 शक्तिघण्टे समादाय द्वितीय इव पावकः ॥ २६६
 पुरस्ताच्चैव देवस्य नन्दि पश्याम्यवस्थितम् ।
 शूलं विष्टभ्य तिष्ठन्तं द्वितीयमिव शंकरम् ॥ २६७
 स्वायंभुवाद्या मनवो भृग्वाद्या ऋषयस्तथा ।
 शक्राद्या देवताश्चैव सर्वे एव समभ्ययुः ॥ २६८
 सर्वभूतगणाश्चैव मातरो विविधाः स्थिताः ।
 तेऽभिवाद्य महात्मानं परिवार्य समन्ततः ॥ २६९
 अस्तुवन्विविधैः स्तोत्रैर्महादेवं सुरास्तदा ।
 'जगन्मूर्तिमहालिङ्गं तन्मध्ये स्फीतरूपिणम् २७०
 ब्रह्मा भवं तदाऽस्तौपीद्रथन्तरमुदीरयन् ।
 ज्येष्ठसाम्ना च देवेशं जगौ नारायणस्तदा ॥ २७१
 गृणन्ब्रह्म परं शक्रः शतरुद्रियमुत्तमम् ।
 ब्रह्मा नारायणश्चैव देवराजश्च कौशिकः ।
 अशोभन्त महात्मानस्त्रयस्त्रय इवाग्रयः ॥ २७२
 तेषां मध्यगतो देवो रराज भगवाञ्छिवः ।
 शरदभ्रविनिर्मुक्तः परिधिस्थ इवांशुमान् ॥ २७३
 अयुतानि च चन्द्रार्कानपश्यं दिवि केशव ।
 ततोऽहमस्तुवं देवं स्तवेनानेन सुव्रत ॥ २७४
 उपमन्युरुवाच ।
 नमो देवाधिदेवाय महादेवाय ते नमः ।
 शक्ररूपाय शक्राय शक्रवेषधराय च ॥ २७५
 नमस्ते वज्रहस्ताय पिङ्गलायारुणाय च ।
 पिनाकपाणये नित्यं शङ्खशूलधराय च ॥ २७६
 नमस्ते कृष्णवासाय कृष्णकुञ्चितमूर्धज ।
 कृष्णाजिनोत्तरीयाय कृष्णाष्टमिरताय च ॥ २७७
 शुक्लवर्णाय शुक्लाय शुक्लाम्बरधराय च ।
 शुक्लभस्मावलिप्ताय शुक्लकर्मरताय च ॥ २७८
 नमोस्तु रक्तवर्णाय रक्ताम्बरधराय च ।
 रक्तध्वजपताकाय रक्तस्रगनुलेपिने ॥ २७९

नमोस्तु पीतवर्णाय पीताम्बरधराय च ॥ २८०
 नमोस्तुच्छित्तच्छत्राय किरीटवरधारिणे ।
 अर्धहारार्धकेयूर अर्धकुण्डलकर्णिणे ॥ २८१
 नमः पवनवेगाय नमो देवाय वै नमः ।
 सुरेन्द्राय मुनीन्द्राय महेन्द्राय नमोस्तु ते ॥ २८२
 नमः पद्मार्धमालाय उत्पलैर्मिश्रिताय च ।
 अर्धचन्दनलिप्ताय अर्धस्रगनुलेपिने ॥ २८३
 नम आदित्यवक्त्राय आदित्यनयनाय च ।
 नम आदित्यवर्णाय आदित्यप्रतिमाय च ॥ २८४
 नमः सोमाय सौम्याय सौम्यवक्त्रधराय च ।
 सौम्यरूपाय मुख्याय सौम्यदंष्ट्राविभूषिणे ॥ २८५
 नमः श्यामाय गौराय अर्धपीतार्धपाण्डवे ।
 नारीनरशरीराय स्त्रीपुंसाय नमोस्तु ते ॥ २८६
 नमो वृषभवाहाय गजेन्द्रगमनाय च ।
 दुर्गमाय नमस्तुभ्यमगम्यागमनाय च ॥ २८७
 नमोस्तु गणगीताय गणवृन्दरताय च ।
 गुणानुयातमार्गाय गणनित्यव्रताय च ॥ २८८
 नमः श्वेताभ्रवर्णाय संध्यारागप्रभाय च ।
 अनुदिष्टाभिधानाय स्वरूपाय नमोस्तु ते ॥ २८९
 नमो रक्ताग्रवासाय रक्तमृत्रधराय च ।
 रक्तमालाविचित्राय रक्ताम्बरधराय च ॥ २९०
 मणिभूषितमूर्धाय नमश्चन्द्रार्धभूषिणे ।
 विचित्रमणिमूर्धाय कुमुमाष्टधराय च ॥ २९१
 नमोऽग्निमुखनेत्राय सहस्रशशिलोचने ।
 अग्निरूपाय कान्ताय नमोस्तु गहनाय च ॥ २९२
 खचराय नमस्तुभ्यं गोचराभिरनाय च ।
 भूचराय भुवनाय अनन्ताय शिवाय च ॥ २९३
 नमो दिग्वाससे नित्यमधिवाममुवाससे ।
 नमो जगन्निवासाय प्रतिपत्तिमुखाय च ॥ २९४
 नित्यमुद्गद्वमुकुटे महाकेयूरधारिणे ।
 सर्पकण्ठोपहाराय विचित्राभरणाय च ॥ २९५
 नमस्त्रिनेत्रनेत्राय सहस्रशतलोचने ।

मिश्रिताय मिश्रितमालाय ॥ २८३ ॥ मुकुटे मुकुटाय
 ॥ २९५ ॥ त्रीणि नेत्राणां च नेत्राणि लोकयात्रानिर्वाहकाण्य-
 मिचन्द्रसूर्यादयानि नेत्राणि यस्य तस्मै त्रिनेत्रनेत्राय ।

स्त्रीपुंसाय नपुंसाय नमः साङ्ख्याय योगिने २९६
 शंयोरभिस्रवन्ताय अथर्वाय नमोनमः ।
 नमः सर्वार्तिनाशाय नमः शोकहराय च ॥ २९७
 नमो मेघनिनादाय बहुमायाधराय च ।
 बीजक्षेत्राभिपालाय स्रष्टाराय नमोनमः ॥ २९८
 नमः सुरासुरेशाय विश्वेशाय नमोनमः ।
 नमः पवनवेगाय नमः पवनरूपिणे ॥ २९९
 नमः काञ्चनमालाय गिरिमालाय वै नमः ।
 नमः सुरारिमालाय चण्डवेगाय वै नमः ॥ ३००
 ब्रह्मशिरोपहर्ताय महिषघ्नाय वै नमः ।
 नमः स्त्रीरूपधाराय यज्ञविध्वंसनाय च ॥ ३०१
 नमस्त्रिपुरहर्ताय यज्ञविध्वंसनाय च ।
 नमः कामाङ्गनाशाय कालदण्डधराय च ॥ ३०२
 नमः स्कन्दविशाखाय ब्रह्मदण्डाय वै नमः ।
 नमो भवाय शर्वाय विश्वरूपाय वै नमः ॥ ३०३
 ईशानाय भवघ्नाय नमोस्त्वन्धकघातिने ।
 नमो विश्वाय मायाय चिन्त्याचिन्त्याय वै नमः ॥
 त्वं नो गतिश्च श्रेष्ठश्च त्वमेव हृदयं तथा ।]
 त्वं ब्रह्मा सर्वदेवानां रुद्राणां नीललोहितः ३०५
 आत्मा च सर्वभूतानां साङ्ख्ये पुरुष उच्यते ।
 ऋषभस्त्वं पवित्राणां योगिनां निष्कलः शिवः ॥
 गृहस्थस्त्वमाश्रमिणामीश्वराणां महेश्वरः ।
 कुबेरः सर्वयक्षाणां क्रतूनां विष्णुरुच्यते ॥ ३०७
 पर्वतानां भवान्मेरुर्नक्षत्राणां च चन्द्रमाः ।
 वसिष्ठस्त्वमृषीणां च ग्रहाणां मूर्य उच्यते ॥ ३०८
 आरण्यानां पशूनां च सिंहस्त्वं परमेश्वरः ।
 ग्राम्याणां गोवृषश्चासि भवाँल्लोकप्रपूजितः ॥ ३०९
 आदित्यानां भवान्विष्णुर्वसूनां चैव पावकः ।
 पक्षिणां वैनतेयस्त्वमनन्तो भुजगेषु च ॥ ३१०
 सामवेदश्च वेदानां यजुषां शतरुद्रियम् ।
 गनत्कुमारो योगानां साङ्ख्यानां कपिलो ह्यसि ॥
 शक्रोसि मरुतां देव पितॄणां हव्यवाडसि ।

लोचने लोचनाय ॥ २९६ ॥ स्रष्टाराय औणादिकः सृजेस्ता-
 रन् । स्रष्ट्रे इत्यर्थः ॥ २९८ ॥ मायाय मायाविने ॥ ३०४ ॥

ब्रह्मलोकश्च लोकानां गतीनां मोक्ष उच्यसे ॥३१२
 क्षीरोदः सागराणां च शैलानां हिमवान्गिरिः ।
 वर्णानां ब्राह्मणश्चासि विप्राणां दीक्षितो द्विजः ॥
 आदिस्त्वमसि लोकानां संहर्ता काल एव च ।
 यच्चान्यदपि लोके वै सर्वतेजोधिकं स्मृतम् ।
 तत्सर्वं भगवानेव इति मे निश्चिता मतिः ॥३१४
 नमस्ते भगवन्देव नमस्ते भक्तवत्सल ।
 योगेश्वर नमस्तेऽस्तु नमस्ते विश्वसंभव ॥ ३१५
 प्रसीद मम भक्तस्य दीनस्य कृपणस्य च ।
 अनैश्वर्येण युक्तस्य गतिर्भव सनातन ॥ ३१६
 यच्चापराधं कृतवानज्ञात्वा परमेश्वर ।
 मद्भक्त इति देवेश तत्सर्वं क्षन्तुमर्हसि ॥ ३१७
 मोहितश्चासि देवेश त्वया रूपविपर्ययात् ।
 नाघ्र्यं तेन मया दत्तं पाद्यं चापि महेश्वर ॥ ३१८
 एवं स्तुत्वाऽहमीशानं पाद्यमघ्र्यं च भक्तितः ।
 कृताञ्जलिपुटो भूत्वा सर्वं तस्मै न्यवेदयम् ॥३१९
 ततः शीताम्बुसंयुक्ता दिव्यगन्धसमन्विता ।
 पुष्पवृष्टिः शुभा तात पपात मम मूर्धनि ॥३२०
 दुन्दुभिश्च तदा दिव्यस्ताडितो देवकिंकरैः ।
 ववौ च मारुतः पुण्यः शुचिगन्धः सुखावहः ॥३२१
 ततः प्रीतो महादेवः सपत्नीको वृषध्वजः ।
 अब्रवीन्निदशांस्तत्र हर्षयन्निव मां तदा ॥ ३२२
 पश्यध्वं त्रिदशाः सर्वे उपमन्योर्महात्मनः ।
 मयि भक्तिं परां नित्यमेकभावादवस्थिताम् ॥३२३
 एवमुक्तास्तदा कृष्ण सुरास्ते शूलपाणिना ।
 ऊचुः प्राञ्जलयः सर्वे नमस्कृत्वा वृषध्वजम् ॥३२४
 भगवन्देवदेवेश लोकनाथ जगत्पते ।
 लभतां सर्वकामेभ्यः फलं त्वत्तो द्विजोत्तमः ॥३२५
 एवमुक्तस्ततः शर्वः सुरैर्ब्रह्मादिभिस्तथा ।
 आह मां भगवानीशः ग्रहसन्निव शंकरः ॥३२६
 भगवानुवाच ।
 वत्सोपमन्यो तुष्टोऽसि पश्य मां मुनिपुङ्गव ।

दृढभक्तोऽसि विप्रर्षे मया जिज्ञासितो ह्यसि ॥३२७
 अनया चैव भक्त्या ते अत्यर्थं प्रीतिमानहम् ।
 तस्मात्सर्वान्ददाम्यद्य कामांस्तव यथेप्सितान् ॥
 एवमुक्तस्य चैवाथ महादेवेन धीमता
 हर्षादश्रूण्यवर्तन्त रोमहर्षस्त्वजायत ॥ ३२९
 अब्रवं च तदा देव हर्षगद्गदया गिरा ।
 जानुभ्यामवनीं गत्वा प्रणम्य च पुनःपुनः ॥३३०
 अद्य जातो ह्यहं देव सफलं जन्म चाद्य मे ।
 यन्मे साक्षान्महादेवः प्रसन्नस्तिष्ठतेऽग्रतः ॥३३१
 यं न पश्यन्ति चैवाद्वा देवा ह्यमितविक्रमम् ।
 तमहं दृष्टवान्देवं कोऽन्यो धन्यतरो मया ॥३३२
 एवं ध्यायन्ति विद्वांसः परं तत्त्वं सनातनम् ।
 तद्विशेषमतिरूपातं यदजं ज्ञानमक्षरम् ॥ ३३३
 स एष भगवान्देवः सर्वसत्त्वादिरव्ययः ।
 सर्वतत्त्वविधानज्ञः प्रधानपुरुषः परः ॥ ३३४
 योऽसृजदक्षिणादङ्गाद्ब्रह्माणं लोकसंभवम् ।
 वामपार्श्वात्तथा विष्णुं लोकरक्षार्थमीश्वरः ॥३३५
 युगान्ते चैव संप्राप्ते रुद्रमीशोऽसृजत्प्रभुः ।
 स रुद्रः संहरन्कृत्स्नं जगत्स्थावरजङ्गमम् ॥ ३३६
 कालो भूत्वा परं ब्रह्म याति संवर्तकानलः ।
 युगान्ते सर्वभूतानि ग्रसन्निव व्यवस्थितः ॥३३७
 एष देवो महादेवो जगत्सृष्ट्वा चराचरम् ।
 कल्पान्ते चैव सर्वेषां स्मृतिमाक्षिप्य तिष्ठति ॥३३८
 सर्वगः सर्वभूतात्मा सर्वभूतभवोद्भवः ।
 आस्ते सर्वगतो नित्यमदृश्यः सर्वदैवतैः ॥ ३३९
 यदि देवो वरो मह्यं यदि तुष्टोऽसि मे प्रभो ।
 भक्तिर्भवतु मे नित्यं त्वयि देव सुरेश्वर ॥ ३४०
 अतीतानागतं चैव वर्तमानं च यद्विभो ।
 जानीयामिति मे बुद्धिः प्रसादात्सुरसत्तम ॥३४१
 क्षीरोदनं च भुञ्जीयामक्षयं सह बान्धवैः ।
 आश्रमे च सदाऽस्माकं सान्निध्यं परमस्तु ते ॥३४२
 एवमुक्तः स मां प्राह भगवाँल्लोकपूजितः ।

कामेभ्यः कामान् काम्यमानान् अर्थान् ॥ ३२५ ॥ षड्विंश-
 कमिति ह्यातमिति ट. थ. पाठः ॥ ३३३ ॥ तं त्वां प्रणम्य
 अनु० १०

शिरसा प्रसाद्य प्रार्थये प्रभो इति ट. थ. पाठः ॥ ३३६ ॥

महेश्वरो महातेजाश्चराचरगुरुः शिवः ॥ ३४३
श्रीभगवानुवाच ।

अजरश्चामरश्चैव भव त्वं दुःखवर्जितः
यशस्वी तेजसा युक्तो दिव्यज्ञानसमन्वितः ॥ ३४४
ऋषीणामभिगम्यश्च मत्प्रसादाद्भविष्यसि ।
शीलवान्गुणसंपन्नः सर्वज्ञः प्रियदर्शनः ॥ ३४५
अक्षयं यौवनं तेऽस्तु तेजश्चैवानलोपमम् ।
क्षीरोदः सागरश्चैव यत्रयत्रेच्छसि प्रियम् ॥ ३४६
तत्र ते भविता कामं सान्निध्यं पयसोनिधेः ।
क्षीरोदनं च भुङ्क्ष्व त्वममृतेन समन्वितम् ॥ ३४७
बन्धुभिः सहितः कल्पं ततो मामुपयास्यसि ।
अक्षया बान्धवाश्चैव कुलं गोत्रं च ते सदा ॥ ३४८
भविष्यति द्विजश्रेष्ठ मयि भक्तिश्च शाश्वती ।
सान्निध्यं चाश्रमे नित्यं करिष्यामि द्विजोत्तम ॥
तिष्ठ वत्स यथाकामं नोत्कण्ठां च करिष्यसि ।
स्मृतस्त्वया पुनर्विप्र करिष्यामि च दर्शनम् ॥ ३५०
एवमुक्त्वा स भगवान्मूर्यकोटिसमप्रभः ।
ईशानः स वरान्दत्त्वा तत्रैवान्तरधीयत ॥ ३५१
एवं दृष्टो मया कृष्ण देवदेवः समाधिना ।
तदवाप्तं च मे सर्वं यदुक्तं तेन धीमता ॥ ३५२
प्रत्यक्षं चैव ते कृष्ण पश्य सिद्धान्व्यवस्थितान् ।
ऋषीन्विद्याधरान्यक्षान्गन्धर्वाप्सरसस्तथा ॥ ३५३
पश्य वृक्षलतागुल्मान्सर्वपुष्पफलप्रदान् ।
सर्वर्तुकुसुमैर्युक्तान्सुखपत्रान्सुगन्धिनः ॥ ३५४
सर्वमेतन्महाबाहो दिव्यभावसमन्वितम् ।
प्रसादाद्देवदेवस्य ईश्वरस्य महात्मनः ॥ ३५५
वासुदेव उवाच ।
एतच्छ्रुत्वा वचस्तस्य प्रत्यक्षमिव दर्शनम् ।
विस्मयं परमं गत्वा अब्रवं तं महामुनिम् ॥ ३५६
धन्यस्त्वमसि विप्रेन्द्र कस्त्वदन्योस्ति पुण्यकृत् ।
यस्य देवाधिदेवस्ते सान्निध्यं कुरुतेऽऽश्रमे ॥ ३५७
अपि तावन्ममाप्येवं दद्यात्स भगवाञ्शिवः ।
दर्शनं मुनिशार्दूल प्रसादं चापि शंकरः ॥ ३५८
उपमन्युरुवाच ।

[द्रक्ष्यसे पुण्डरीकाक्ष महादेवं न संशयः ।

अचिरेणैव कालेन यथा दृष्टो मयाऽनघ ॥ ३५९
चक्षुषा चैव दिव्येन पश्याम्यमितविक्रमम् ।
षष्ठे मासि महादेवं द्रक्ष्यसे पुरुषोत्तम ॥ ३६०
षोडशाष्टौ वरांश्चापि प्राप्स्यसि त्वं महेश्वरात् ।
सपत्नीकाद्यदुश्रेष्ठ सत्यमेतद्वीमि ते ॥ ३६१
अतीतानागतं चैव वर्तमानं च नित्यशः ।
विदितं मे महाबाहो प्रसादात्तस्य धीमतः ॥ ३६२
एतान्सहस्रशश्चान्यान्समनुध्यातवान्हरः ।
कस्मात्प्रसादं भगवान्न कुर्यात्तव माधव ॥ ३६४
त्वादृशेन हि देवानां श्लाघनीयः समागमः ।
ब्रह्मण्येनानृशंसेन श्रद्धाधनेन चाप्युत ।
जप्यं तु ते प्रदास्यामि येन द्रक्ष्यसि शंकरम् ॥ ३६४
श्रीकृष्ण उवाच ।

अब्रवं तमहं ब्रह्मन्वत्प्रसादान्महामुने ।
द्रक्ष्ये दितिजसङ्गानां मर्दनं त्रिदशेश्वरम् ॥ ३६५
एवं कथयतस्तस्य महादेवाश्रितां कथाम् ।
दिनान्यष्टौ ततो जग्मुर्मुहूर्तमिव भारत ॥ ३६६
दिनेऽष्टमे तु विप्रेण दीक्षितोऽहं यथाविधि ।
दण्डी मुण्डी कुशी चीरी घृताक्तो मेखलीकृतः ॥
माममेकं फलाहारो द्वितीयं सलिलाशनः ।
तृतीयं च चतुर्थं च पञ्चमं चानिलाशनः ॥ ३६८
एकपादेन तिष्ठंश्च ऊर्ध्वबाहुरतन्द्रितः ।
तेजः सूर्यसहस्रस्य अपश्यं दिवि भारत ॥ ३६९
तस्य मध्यगतं चापि तेजसः पाण्डुनन्दन ।
इन्द्रायुधपिनद्वाङ्गं विद्युन्मालागवाक्षकम् ।
नीलशैलचयप्रख्यं बलाकाभूषिताम्बरम् ॥ ३७०
तत्र स्थितश्च भगवान्देव्या सह महाद्युतिः ।
तपसा तेजसा कान्त्या दीप्तया सह भार्यया ॥ ३७१
रराज भगवांस्तत्र देव्या सह महेश्वरः ।
सोमेन सहितः सूर्यो यथा मेघस्थितस्तथा ॥ ३७२
संहृष्टरोमा कौन्तेय विस्मयोत्फुल्ललोचनः ।
अपश्यं देवसङ्गानां गतिमार्तिहरं हरम् ॥ ३७३
किरीटिनं गदिनं शूलपाणिं
व्याघ्राजिनं जटिलं दण्डपाणिम् ।

पिनाकिनं वज्रिणं तीक्ष्णदंष्ट्रं
 शुभाङ्गदं व्यालयज्ञोपवीतम् ॥ ३७४
 दिव्यां मालामुरसाऽनेकवर्णां
 समुद्रहन्तं गुल्फदेशावलम्बाम् ।
 चन्द्रं यथा परिविष्टं ससन्ध्यं
 वर्षालये तद्वदपश्यमेनम् ॥ ३७५
 प्रमथानां गणैश्चैव समन्तात्परिवारितम् ।
 शरदीव सुदुष्प्रेक्ष्यं परिविष्टं दिवाकरम् ॥ ३७६
 एकादशशतान्येवं रुद्राणां वृषवाहनम् ।
 अस्तुवं नियतात्मानं कर्मभिः शुभकर्मिणम् ३७७
 आदित्या वसवः साध्या विश्वेदेवास्तथाऽश्विनौ ।
 विश्वाभिः स्तुतिभिर्देवं विश्वदेवं समस्तुवन् ॥ ३७८
 शतक्रतुश्च भगवान्विष्णुश्चादिति नन्दनौ ।
 ब्रह्मा रथन्तरं साम ईरयन्ति भवान्तिके ॥ ३७९
 योगीश्वराः सुबहवो योगदं पितरं गुरुम् ।
 ब्रह्मर्षयश्च ससुतास्तथा देवर्षयश्च वै ॥ ३८०
 पृथिवी चान्तरिक्षं च नक्षत्राणि ग्रहास्तथा ।
 मासार्धमासा ऋतवो रात्रिः संवत्सराः क्षणाः ॥
 मुहूर्ताश्च निमेषाश्च तथैव युगपर्ययाः ।
 दिव्या राजन्नमस्यन्ति विद्याः सत्त्वविदस्तथा ३८२
 सनत्कुमारो देवाश्च इतिहासास्तथैव च ।
 मरीचिरङ्गिरा अत्रिः पुलस्त्यः पुलहः क्रतुः ॥ ३८३
 मनवः सप्त सोमश्च अथर्वा सवृहस्पतिः ।
 भृगुर्दक्षः कश्यपश्च वसिष्ठः काश्य एव च ॥ ३८४
 छन्दांसि दीक्षा यज्ञाश्च दक्षिणाः पावको हविः ।
 यज्ञोपगानि द्रव्याणि मूर्तिमन्ति युधिष्ठिर ॥ ३८५
 प्रजानां पालकाः सर्वे सरितः पन्नगा नगाः ।
 देवानां मातरः सर्वा देवपत्न्यः सकन्यकाः ॥ ३८६
 सहस्राणि मुनीनां च अयुतान्यर्बुदानि च ।
 नमस्यन्ति प्रभुं शान्तं पर्वताः सागरा दिशः ॥ ३८७
 गन्धर्वाप्सरसश्चैव गीतवादित्रकोविदाः ।
 दिव्यतालेषु गायन्तः स्तुवन्ति भवमद्भुतम् ॥ ३८८
 विद्याधरा दानवाश्च गुह्यका राक्षसास्तथा ।

परिविष्टं परिवेषवन्तम् ॥ ३७५ ॥ पञ्चचत्वारिंशोऽध्यायः ॥ ४५ ॥

सर्वाणि चैव भूतानि स्थावराणि चराणि च ।
 नमस्यन्ति महाराज वाङ्मनःकर्मभिर्विभुम् ॥ ३८९
 पुरस्ताद्विष्टितः शर्वो ममासीन्निदशेश्वरः ॥ ३९०
 पुरस्ताद्विष्टितं दृष्ट्वा ममेशानं च भारत ।
 सप्रजापतिश्चक्रान्तं जगन्मामभ्युर्देक्षत ॥ ३९१
 ईक्षितुं च महादेवं न मे शक्तिरभूत्तदा ।
 ततो मामब्रवीद्देवः पश्य कृष्ण वदस्व च ॥ ३९२
 त्वया ह्याराधितश्चाहं शतशोऽथ सहस्रशः ।
 त्वत्समो नास्ति मे कश्चिन्निषु लोकेषु वै प्रियः ३९३
 शिरसा वन्दिते देवे देवी प्रीता ह्युमा तदा ।
 ततोऽहमब्रुवं स्थाणुं स्तुतं ब्रह्मादिभिः सुरैः ॥ ३९४
 कृष्ण उवाच ।

नमोस्तु ते शाश्वत सर्वयोने
 ब्रह्माधिपं त्वामृषयो वदन्ति ।
 तपश्च सत्त्वं च रजस्तमश्च
 त्वामेव सत्यं च वदन्ति सन्तः ॥ ३९५
 त्वं वै ब्रह्मा च रुद्रश्च वरुणोऽग्निर्मनुर्भवः ।
 धाता त्वष्टा विधाता च त्वं प्रभुः सर्वतोमुखः ३९६
 त्वत्तो जातानि भूतानि स्थावराणि चराणि च ।
 त्वया सृष्टमिदं कृत्स्नं त्रैलोक्यं सचराचरम् ॥ ३९७
 यानीन्द्रियाणीह मनश्च कृत्स्नं
 ये वायवः सप्त तथैव चाग्रयः ।
 ये देवसंस्थास्तव देवताश्च
 तस्मात्परं त्वामृषयो वदन्ति ॥ ३९८
 वेदाश्च यज्ञाः सोमश्च दक्षिणा पावको हविः ।
 यज्ञोपगं च यत्किञ्चिद्भगवांस्तदसंशयम् ॥ ३९९
 इष्टं दत्तमधीतं च व्रतानि नियमाश्च ये ।
 ह्रीः कीर्तिः श्रीर्द्युतिस्तुष्टिः सिद्धिश्चैव तदर्पणी ॥
 कामः क्रोधो भयं लोभो मदः स्तम्भो मत्सरः ।
 आधयो व्याधयश्चैव भगवंस्तनवस्तव ॥ ४०१
 कृतिर्विकारः प्रणयः प्रधानं बीजमव्ययम् ।
 मनसः परमा योनिः प्रभावश्चापि शाश्वतः ॥ ४०२
 अव्यक्तः पावनोऽचिन्त्यः सहस्रांशुर्हिरण्यमयः ।
 आदिर्गणानां सर्वेषां भवान्वै जीविताश्रयः ॥ ४०३

महानात्मा मतिर्ब्रह्मा विश्वः शंभुः स्वयंभुवः ।
 बुद्धिः प्रज्ञोपलब्धिश्च संवित्ख्यातिर्धृतिः स्मृतिः ॥
 पर्यायवाचकैः शब्दैर्महानात्मा विभाव्यते ।
 त्वां बुद्ध्वा ब्राह्मणो वेदात्प्रमोहं विनियच्छति ॥
 हृदयं सर्वभूतानां क्षेत्रज्ञस्त्वमृषिस्तुतः ॥ ४०६
 सर्वतः पाणिपादस्त्वं सर्वतोऽक्षिशिरोमुखः ।
 सर्वतः श्रुतिमाल्लोके सर्वमावृत्य तिष्ठसि ॥ ४०७
 फलं त्वमसि तिग्मांशोर्निमेषादिषु कर्मसु ।
 त्वं वै प्रभार्चिः पुरुषः सर्वस्य हृदि संश्रितः ।
 अणिमा महिमा प्राप्तिरीशानो ज्योतिरव्ययः ४०८
 त्वयि बुद्धिर्भेतिलोकाः प्रपन्नाः संश्रिताश्च ये ।
 ध्यानिनो नित्ययोगाश्च सत्यसत्त्वा जितेन्द्रियाः ॥
 यस्त्वां ध्रुवं वेदयते गुहाशयं
 प्रभुं पुराणं पुरुषं विश्वरूपम् ।
 हिरण्मयं बुद्धिमतां परां गतिं
 स बुद्धिमान्बुद्धिमतीत्य तिष्ठति ॥ ४१०

॥ इति श्रीमन्महाभारते अनुशासनपर्वणि दानधर्मपर्वणि षष्ठ्यध्यायः ॥ ४५ ॥

षट्चत्वारिंशोऽध्यायः ॥ ४६ ॥

कृष्णेन युधिष्ठिरं प्रति पार्वतीपरमेश्वराभ्यां स्वस्मै वरप्रदानकथनम् ॥ १ ॥

कृष्ण उवाच ।
 मूर्ध्ना निपत्य नियतस्तेजःसन्निचये ततः ।
 परमं हर्षमागत्य भगवन्तमथाब्रवम् ॥ १
 धर्मं दृढन्वं युधि शत्रुघातं
 यशस्तथाऽऽयं परमं वलं च ।
 योगप्रियत्वं तव मन्त्रिकर्पं
 वृणे सुतानां च शतं शतानि ॥ २
 एवमस्त्विति तद्वाक्यं मयोक्तः प्राह शंकरः ॥ ३
 ततो मां जगतो माता धारिणी सर्वपावनी ।
 उवाचोमा प्रणिहिता शर्वाणी तपसां निधिः ।
 दत्तो भगवता पुत्रः सांवो नाम तवानघ ॥ ४
 मत्तोऽप्यष्टौ वरानिष्टान्गृहाण त्वं ददामि ते ।
 प्रणम्य शिरसा सा च मयोक्ता पाण्डुनन्दन ॥ ५

सन्निचये स्थितमिति शेषः ॥ १ ॥ धारिणी पोषिका ॥ ४ ॥

विदित्वा सप्त सूक्ष्माणि षडङ्गं त्वां च मूर्तितः ।
 प्रधानविधियोगस्थस्त्वामेव विशते बुधः ॥ ४११
 एवमुक्ते मया पार्थ भवे चार्तिविनाशने ।
 चराचरं जगत्सर्गं सिंहनादं तदाऽकरोत् ॥ ४१२
 तं विप्रसङ्गाश्च सुरासुराश्च
 नागाः पिशाचाः पितरो वयांसि ।
 रक्षोगणा भूतगणाश्च सर्वे
 महर्षयश्चैव तदा प्रणमुः ॥ ४१३
 मम मूर्ध्नि च दिव्यानां कुसुमानां सुगन्धिनाम् ।
 राशयो निपतन्ति स्म वायुश्च सुसुखो ववौ ॥ ४१४
 निरीक्ष्य भगवान्देवीं ह्युमां मां च जगद्धितः ।
 शतक्रतुं चाभिवीक्ष्य स्वयं मामाह शंकरः ॥ ४१५
 विन्नः कृष्ण परां भक्तिमस्मासु तव शत्रुहन् ।
 क्रियतामात्मनः श्रेयः प्रीतिर्हित्वयि मे परा ४१६
 वृणीष्वार्ष्टा वरान्कृष्ण दाताऽस्मि तव सत्तम ।
 ब्रूहि यादवशार्दूल यानिच्छसि सुदुर्लभान् ॥ ४१७

द्विजेष्वकोपं पितृतः प्रसादं
 शतं सुतानां परमं च भोगम् ।
 कुले प्रीतिं मातृतश्च प्रसादं
 शमप्राप्तिं प्रवृणे चापि दाक्ष्यम् ॥ ६
 उमोवाच ।
 एवं भविष्यत्यमरप्रभाव
 नाहं मृषा जातु वदे कदाचित् ।
 भार्यासहस्राणि च षोडशैव
 तासु प्रियत्वं च तथाऽक्षयं च ॥ ७
 प्रीतिं चाऽय्यां बान्धवानां सकाशा-
 द्ददामि तेऽहं वपुषः काम्यतां च ।
 भोक्ष्यन्ते वै सप्तर्षिर्वा शतानि
 गृहे तुभ्यमतिथीनां च नित्यम् ॥ ८

षट्चत्वारिंशोऽध्यायः ॥ ४६ ॥

वासुदेव उवाच ।

एवं दत्त्वा वरान्देवो मम देवी च भारत ।
अन्तर्हितः क्षणे तस्मिन्सगणो भीमपूर्वज ॥ ९
एतदत्यद्भुतं पूर्वं ब्राह्मणायातितेजसे ।

उपमन्यवे मया कृत्स्नं व्याख्यातं पार्थिवोत्तम ।
नमस्कृत्वा तु स प्राह देवदेवाय सुव्रत ॥ १०
नास्ति शर्वसमो देवो नास्ति शर्वसमा गतिः ।
नास्ति शर्वसमो दाने नास्ति शर्वसमो रणे ॥ ११

॥ इति श्रीमन्महाभारते अनुशासनपर्वणि दानधर्मपर्वणि षट्चत्वारिंशोऽध्यायः ॥ ४६ ॥

सप्तचत्वारिंशोऽध्यायः ॥ ४७ ॥

उपमन्युना कृष्णं प्रति तण्डिकृतमहादेवस्तुत्यनुवादः ॥ १ ॥

उपमन्युरुवाच ।

ऋषिरासीत्कृते तात तण्डिरित्येव विश्रुतः
दशवर्षसहस्राणि तेन देवः समाधिना ॥ १
आराधितोऽभूद्भक्तेन तस्योदकं निशामय ।
स दृष्ट्वान्महादेवमस्तौषीच्च स्तवैर्विभुम् ॥ २
[इति तण्डिस्तपोयोगात्परमात्मानमव्ययम् ।
चिन्तयित्वा महात्मानमिदमाह सुविस्मितः ॥ ३
यं पठन्ति सदा साङ्ख्याश्चिन्तयन्ति च योगिनः ।
परं प्रधानं पुरुषमधिष्ठातारमीश्वरम् ॥ ४
उत्पत्तौ च विनाशे च कारणं यं विदुर्बुधाः ।
देवासुरमुनीनां च परं यस्मान्न विद्यते ॥ ५
अजं तमहमीशानमनादिनिधनं प्रभुम् ।
अत्यन्तसुखिनं देवमनघं शरणं व्रजे ॥ ६
एवं ब्रुवन्नेव तदा ददर्श तपसांनिधिम् ।
तमव्ययमनौपम्यमचिन्त्यं शाश्वतं ध्रुवम् ॥ ७
निष्कलं सकलं ब्रह्म निर्गुणं गुणगोचरम् ।
योगिनां परमानन्दमक्षरं मोक्षसंज्ञितम् ॥ ८
मनोरिन्द्राग्निमरुतां विश्वस्य ब्रह्मणो गतिम् ।
अग्राह्यमचलं शुद्धं बुद्धिग्राह्यं मनोमयम् ॥ ९
दुर्विज्ञेयमसङ्ख्येयं दुष्प्रापमकृतात्मभिः ।
योनिं विश्वस्य जगतस्तमसः परतः परम् ॥ १०
यः प्राणवन्तमात्मानं ज्योतिर्जीवस्थितं मनः ।
तं देवं दर्शनाकाङ्क्षी बहून्वर्षगणानृषिः ।
तपस्युग्रे स्थितो भूत्वा दृष्ट्वा तुष्टाव चेश्वरम् ॥ ११]

तण्डिरुवाच ।

पवित्राणां पवित्रस्त्वं गतिर्गतिमतांवर ॥ १२
अत्युग्रं तेजसां तेजस्तपसां परमं तपः ।
विश्वावसुहिरण्याक्षपुरुहूतनमस्कृत ॥ १३
भूरिकल्याणद विभो परं सत्यं नमोस्तु ते ।
जातीमरणभीरूणां यतीनां यततां विभो ॥ १४
निर्वाणद सहस्रांशो नमस्तेऽस्तु सुखाश्रय ।
ब्रह्मा शतक्रतुर्विष्णुर्विश्वेदेवा महर्षयः ॥ १५
न विदुस्त्वां तु तच्चेन कुतो वेत्स्यामहे वयम् ।
त्वत्तः प्रवर्तते सर्वं त्वयि सर्वं प्रतिष्ठितम् ॥ १६
कालाख्यः पुरुषाख्यश्च ब्रह्माख्यश्च त्वमेव हि ।
तनवस्ते स्मृतास्तिस्रः पुराणज्ञैः सुरर्षिभिः ॥ १७
अधिपौरुषमध्यात्ममधिभूताधिदैवतम् ।
अधिलोकाधिविज्ञानमधियज्ञस्त्वमेव हि ॥ १८
त्वां विदित्वाऽऽत्मदेवस्यं दुर्विदं दैवतैरपि ।
विद्वांसो यान्ति निर्मुक्ताः परं भावमनामयम् ॥ १९
अनिच्छतस्तव विभो जन्ममृत्युरनेकतः ।
द्वारं तु स्वर्गमोक्षाणामाक्षेप्ता त्वं ददासि च ॥ २०
त्वं वै स्वर्गश्च मोक्षश्च कामः क्रोधस्त्वमेव च ।
सत्त्वं रजस्तमश्चैव अधश्चोर्ध्वं त्वमेव हि ॥ २१
ब्रह्मा भवश्च विष्णुश्च स्कन्देन्द्रौ सविता यमः ।
वरुणेन्द्र मनुर्धाता विधाता त्वं धनेश्वरः ॥ २२
भूर्वायुः सलिलाग्निश्च खं वाग्बुद्धिः स्थितिर्मतिः ।
कर्म सत्यानृते चोभे त्वमेवास्ति च नास्ति च ॥ २३
इन्द्रियाणीन्द्रियार्थाश्च प्रकृतिभ्यः परं ध्रुवम् ।

विश्वाविश्वपरो भावश्चिन्त्याचिन्त्यस्त्वमेव हि २४
 यच्चैतत्परमं ब्रह्म यच्च तत्परमं पदम् ।
 या गतिः साङ्ख्ययोगानां स भवान्नात्र संशयः २५
 नूनमद्य कृतार्थाः स्म नूनं प्राप्ताः सतां गतिम् ।
 यां गतिं प्रार्थयन्तीह ज्ञाननिर्मलबुद्धयः ॥ २६
 अहो मूढाः स्म सुचिरमिमं कालमचेतसा ।
 यन्न विद्मः परं देवं शाश्वतं यं विदुर्बुधाः ॥ २७
 सेयमासादिता साक्षाच्चद्भक्तिर्जन्मभिर्मया ।
 भक्तानुग्रहकृद्देवो यं ज्ञात्वाऽमृतमश्नुते ॥ २८
 देवासुरमुनीनां तु यच्च गुह्यं सनातनम् ।
 गुहायां निहितं ब्रह्म दुर्विज्ञेयं मुनेरपि ॥ २९
 स एष भगवान्देवः सर्वकृत्सर्वतोमुखः ।
 सर्वात्मा सर्वदर्शी च सर्वगः सर्ववेदिता ॥ ३०
 देहकृद्देहभृद्देही देहभृद्देहिनां गतिः ।
 प्राणकृत्प्राणभृत्प्राणी प्राणदः प्राणिनां गतिः ३१
 अध्यात्मगतिरिष्टानां ध्यायिनामात्मवेदिनाम् ।
 अपुनर्भवकामानां या गतिः सोऽयमीश्वरः ॥ ३२
 अयं च सर्वभूतानां शुभाशुभगतिप्रदः ।
 अयं च जन्ममरणे विदध्यात्सर्वजन्तुषु ।
 अयं संसिद्धिकामानां या गतिः सोऽयमीश्वरः ॥ ३३
 भूराद्यान्सर्वभुवनानुत्पाद्य सदिवौकसः ।
 दधाति देवस्तनुभिरष्टाभिर्यो विभर्ति च ॥ ३४
 अतः प्रवर्तते सर्वमस्मिन्सर्वं प्रतिष्ठितम् ।
 अस्मिंश्च प्रलयं याति अयमेकः सनातनः ॥ ३५
 अयं स मत्प्रकामानां सत्यलोकः परं सताम् ।
 अपवर्गश्च मुक्तानां कैवल्यं चात्मवेदिनाम् ॥ ३६
 अयं ब्रह्मादिभिः सिद्धैर्गुहायां गोपितः प्रभुः ।
 देवासुरमनुष्याणामप्रकाशो भवेदिति ॥ ३७
 तं त्वां देवासुरनरास्तत्त्वेन न विदुर्भवम् ।
 मोहिताः खल्वनेनैव हृदिस्थेनाप्रकाशिना ॥ ३८
 ये चैनं प्रतिपद्यन्ते भक्तियोगेन भाविताः ।
 तेषामेवात्मनात्मानं दर्शयत्येष हृच्छयः ॥ ३९

यं ज्ञात्वा न पुनर्जन्म मरणं चापि विद्यते ।
 यं विदित्वा परं वेद्यं वेदितव्यं न विद्यते ॥ ४०
 यं लब्ध्वा परमं लाभं नाधिकं मन्यते बुधः ।
 यां सूक्ष्मां परमां प्राप्तिं गच्छन्नव्ययमक्षयम् ॥ ४१
 यं साङ्ख्या गुणतत्त्वज्ञाः साङ्ख्यशास्त्रविशारदाः ।
 सूक्ष्मज्ञानतराः सूक्ष्मं ज्ञात्वा मुच्यन्ति बन्धनैः ४२
 यं च वेदविदो वेद्यं वेदान्ते च प्रतिष्ठितम् ।
 प्राणायामपरा नित्यं यं विशन्ति जपन्ति च ॥ ४३
 ओंकाररथमारुह्य ते विशन्ति महेश्वरम् ।
 अयं स देवयानानामादित्यो द्वारमुच्यते ॥ ४४
 अयं च पितृयानानां चन्द्रमा द्वारमुच्यते ।
 एष काष्ठा दिशश्चैव संवत्सरयुगादि च ॥ ४५
 दिव्यादिव्यः परो लाभ अयने दक्षिणोत्तरे ।
 एनं प्रजापतिः पूर्वमाराध्य बहुभिः स्तवैः ॥ ४६
 प्रजार्थं वरयामास नीललोहितसंज्ञितम् ।
 ऋग्भिर्मयमनुशासन्ति तत्त्वे कर्मणि बहूचाः ॥ ४७
 यजुर्भिर्यजुर्भिर्धा वेद्यं जुह्वत्यध्वर्यवोऽध्वरे ।
 सामभिर्यं च गायन्ति सामगाः शुद्धबुद्धयः ॥ ४८
 ऋतं सत्यं परं ब्रह्म स्तुवन्त्याथर्वणा द्विजाः ।
 यज्ञस्य परमा योनिः पतिश्चायं परः स्मृतः ॥ ४९
 रात्र्यहःश्रोत्रनयनः पक्षमासशिरोभुजः ।
 ऋतुवीर्यस्तपोर्धैर्यो ह्यब्दगुह्योरुपादवान् ॥ ५०
 मृत्युर्यमो हुताशश्च कालः संहारवेगवान् ।
 कालस्य परमा योनिः कालश्चायं सनातनः ॥ ५१
 चन्द्रादित्यौ सनक्षत्रौ ग्रहाश्च सह वायुना ।
 ध्रुवः सप्तर्षयश्चैव भुवनाः सप्त एव च ॥ ५२
 प्रधानं महदव्यक्तं विशेषान्तं सवैकृतम् ।
 ब्रह्मादिस्तम्बपर्यन्तं भूतादि सदसच्च यत् ॥ ५३
 अष्टौ प्रकृतयश्चैव प्रकृतिभ्यश्च यः परः ।
 अस्य देवस्य यद्भागं कृत्स्नं संपरिवर्तते ॥ ५४
 एतत्परममानन्दं यत्तच्छाश्वतमेव च ।
 एषा गतिर्विरक्तानामेष भावः परः सताम् ॥ ५५

एतत्पदमनुद्विप्रमेतद्ब्रह्म सनातनम् ।
 शास्त्रवेदाङ्गविदुषामेतद्भ्यानं परं पदम् ॥ ५६
 इयं सा परमा काष्ठा इयं सा परमा कला ।
 इयं सा परमा सिद्धिरियं सा परमा गतिः ॥ ५७
 इयं सा परमा शान्तिरियं सा निर्वृतिः परा ।
 यं प्राप्य कृतकृत्याः स इत्यमन्यन्त योगिनः ॥ ५८
 इयं तुष्टिरियं सिद्धिरियं श्रुतिरियं स्मृतिः ।
 अध्यात्मगतिरिष्टानां विदुषां प्राप्तिरव्यया ॥ ५९
 यजतां कामयानानां मखैर्विपुलदक्षिणैः ।
 या गतिर्यज्ञशीलानां सा गतिस्त्वं न संशयः ॥ ६०
 सम्यग्योगजपैः शान्तिर्नियमैर्देहतापनैः ।
 तप्यतां या गतिर्देव परमा सा गतिर्भवान् ॥ ६१
 कर्मन्यासकृतानां च विरक्तानां ततस्ततः ।
 या गतिर्ब्रह्मसदने सा गतिस्त्वं सनातन ॥ ६२
 अपुनर्भवकामानां वैराग्ये वर्ततां च या ।
 प्रकृतीनां लयानां च सा गतिस्त्वं सनातन ॥ ६३
 ज्ञानविज्ञानयुक्तानां निरुपाख्या निरञ्जना ।
 कैवल्या या गतिर्देव परमा सा गतिर्भवान् ॥ ६४
 वेदशास्त्रपुराणोक्ताः पञ्च ता गतयः स्मृताः ।
 त्वत्प्रसादाद्भि लभ्यन्ते न लभ्यन्तेऽन्यथा विभो ॥
 इति तण्डिस्तपोराशिस्तुष्टावेशानमात्मना ।
 जगौ च परमं ब्रह्म यत्पुरा लोककृज्जगौ ॥ ६६

उपमन्युरुवाच ।
 एवं स्तुतो महादेवस्तण्डिना ब्रह्मवादिना ।
 उवाच भगवान्देव उमया सहितः प्रभुः ॥ ६७
 ब्रह्मा शतक्रतुर्विष्णुर्विश्वेदेवा महर्षयः ।
 न विदुस्त्वामिति ततस्तुष्टः प्रोवाच तं शिवः ॥ ६८
 अक्षयश्चाव्ययश्चैव भविता दुःखवर्जितः ।
 यशस्वी तेजसा युक्तो दिव्यज्ञानसमन्वितः ॥ ६९
 ऋषीणामभिगम्यश्च सूत्रकर्ता सुतस्तव ।
 मत्प्रसादाद्विजश्रेष्ठ भविष्यति न संशयः ॥ ७०
 कं वा कामं ददाम्यद्य ब्रूहि यद्वत्स काङ्क्षसे ।
 प्राञ्जलिः स उवाचेदं त्वयि भक्तिर्दृढाऽस्तु मे ॥ ७१
 उपमन्युरुवाच ।
 एतान्दत्त्वा वरान्देवो वन्द्यमानः सुरर्षिभिः ।
 स्तूयमानश्च विबुधैस्तत्रैवान्तरधीयत ॥ ७२
 अन्तर्हिते भगवति सानुगे यादवेश्वर ।
 ऋषिराश्रममागम्य ममैतत्प्रोक्तवानिह ॥ ७३
 यानि च प्रथितान्यादौ तण्डिराख्यातवान्मम ।
 मानानि मानवश्रेष्ठ तानि त्वं शृणु सिद्धये ॥ ७४
 दश नामसहस्राणि देवेष्वह पितामहः ।
 सर्वस्य शास्त्रेषु तथा दश नामशतानि च ॥ ७५
 गुह्यानीमानि नामानि तण्डिर्भगवतोऽच्युत ।
 देवप्रसादाद्देवेशः पुरा प्राह महात्मने ॥ ७६

॥ इति श्रीमन्महाभारते अनुशासनपर्वणि दानधर्मपर्वणि सप्तचत्वारिंशोऽध्यायः ॥ ४७ ॥

अष्टचत्वारिंशोऽध्यायः ॥ ४८ ॥

कृष्णेन युधिष्ठिरं प्रत्युपमन्युना स्वात्मानं प्रत्युक्तञ्चिवसहस्रनामानुवादः ॥ १ ॥

वासुदेव उवाच ।
 ततः स प्रयतो भूत्वा मम तात युधिष्ठिर ।
 प्राञ्जलिः प्राह विप्रर्षिर्नामसंग्रहमादितः ॥ १
 उपमन्युरुवाच ।
 ब्रह्मप्रोक्तैर्ऋषिप्रोक्तैर्वेदवेदाङ्गसंभवैः ।
 सर्वलोकेषु विख्यातं स्तुत्यं स्तोष्यामि नामभिः ॥ २

महद्भिर्विहितैः सत्यैः सिद्धैः सर्वार्थसार्धकैः ।
 ऋषिणा तण्डिना भक्त्या लुतैर्वेदकृतात्मना ॥ ३
 यथोक्तैः साधुभिः ख्यातैर्मुनिभिस्तच्चदर्शिभिः ।
 प्रवरं प्रथमं स्वर्ग्यं सर्वभूतहितं शुभम् ॥ ४
 श्रुतेः सर्वत्र जगति ब्रह्मलोकावतारितैः ।
 सत्यैस्तत्परमं ब्रह्म ब्रह्मप्रोक्तं सनातनम् ।

सत्यैरन्वर्थैः वेदे कृतात्मना दत्तचित्तेन कृतैः वेदाष्ट-

धकृतैः ॥ ३ ॥

वक्ष्ये यदुकुलश्रेष्ठ शृणुष्वभावितो मम ॥ ५
 वरयैनं भवं देवं भक्तस्त्वं परमेश्वरम् ।
 तेन ते श्रावयिष्यामि यत्तद्ब्रह्म सनातनम् ॥ ६
 न शक्यं विस्तरात्कृत्स्नं वक्तुं सर्वस्य केनचित् ।
 युक्तेनापि विभूतीनामपि वर्षशतैरपि ॥ ७
 यस्यादिर्मध्यमन्तं च सुरैरपि न गम्यते ।
 कस्तस्य शक्नुयाद्वक्तुं गुणान्कातर्येन माधव ॥ ८
 किंतु देवस्य महतः संक्षिप्तार्थपदाक्षरम् ।
 शक्तितश्चरितं वक्ष्ये प्रसादात्तस्य धीमतः ॥ ९
 अप्राप्य तु ततोऽनुज्ञां न शक्यः स्तोतुमीश्वरः ।
 यदा तेनाभ्यनुज्ञातः स्तुतो वै स तदा मया ॥ १०
 अनादिनिधनस्याहं जगद्योनेर्महात्मनः ।
 नाम्नां कंचित्समुद्देशं वक्ष्याम्यव्यक्तयोनिनः ॥ ११
 वरदस्य वरेण्यस्य विश्वरूपस्य धीमतः ।
 शृणु नाम्नां चयं कृष्ण यदुक्तं पद्मयोनिना ॥ १२
 दश नामसहस्राणि यान्याह प्रपितामहः ।
 तानि निर्मध्य मनसा दध्मो घृतमिवोद्धृतम् ॥ १३
 गिरिः सारं यथा हेम पुष्पसारं यथा मधु ।
 घृतात्सारं यथा मण्डस्तथैतत्सारमुद्धृतम् ॥ १४
 सर्वपापापहमिदं चतुर्वेदसमन्वितम् ।
 प्रयत्नेनाधिगन्तव्यं धार्थ्यं च प्रयतात्मना ॥ १५
 माङ्गल्यं पौष्टिकं चैव रक्षोघ्नं पावनं महत् ॥ १६
 इदं भक्ताय दातव्यं श्रद्धधानास्तिकाय च ।
 नाश्रद्धधानरूपाय नास्तिकायाजितात्मने ॥ १७
 यश्चाभ्यसूयते देवं कारणात्मानमीश्वरम् ।
 स कृष्ण नरकं याति सहपूर्वैः सहात्मजैः ॥ १८
 इदं ध्यानमिदं योगमिदं ध्येयमनुत्तमम् ।
 इदं जप्यमिदं ज्ञानं रहस्यमिदमुत्तमम् ॥ १९
 यं ज्ञात्वा अन्तकालेऽपि गच्छेत् परमां गतिम् ।
 पवित्रं मङ्गलं मेध्यं कल्याणमिदमुत्तमम् ॥ २०
 इदं ब्रह्मा पुरा कृत्वा सर्वलोकपितामहः ।
 सर्वस्तवानां राजत्वे दिव्यानां समकल्पयत् ॥ २१
 तदाप्रभृति चैवायमीश्वरस्य महात्मनः ।

स्तवराज इति ख्यातो जगत्पमरपूजितः ॥ २२
 ब्रह्मलोकादयं स्वर्गे स्तवराजोऽवतारितः ।
 यतस्तण्डिः पुरा प्राप तेन तण्डिकृतोऽभवत् ॥ २३
 स्वर्गचैवात्र भूलोकं तण्डिनां हवतारितः ।
 सर्वमङ्गलमाङ्गल्यं सर्वपापप्रणाशनम् ॥ २४
 निगदिष्ये महाबाहो स्तवानामुत्तमं स्तवम् ।
 ब्रह्मणामपि यद्ब्रह्म पराणामपि यत्परम् ॥ २५
 तेजसामपि यत्तेजस्तपसामपि यत्तपः ।
 शान्तीनामपि या शान्तिर्द्युतीनामपि या द्युतिः ॥ २६
 दान्तानामपि यो दान्तो धीमतामपि या च धीः ।
 देवानामपि यो देव ऋषीणामपि यस्तृषिः ॥ २७
 यज्ञानामपि यो यज्ञः शिवानांमपि यः शिवः ।
 रुद्राणामपि यो रुद्रः प्रभा प्रभवतामपि ॥ २८
 योगिनामपि यो योगी कारणानां च कारणम् ।
 यतो लोकाः संभवन्ति नभवन्ति यतः पुनः ॥ २९
 सर्वभूतात्मभूतस्य हरस्यामिततेजसः ।
 अष्टोत्तरसहस्रं तु नाम्नां शर्वस्य मे शृणु ।
 यच्छ्रुत्वा मनुजव्याघ्र सर्वान्कामानवाप्स्यसि ॥ ३०
 स्थिरः स्थाणुः प्रभुर्भानुः प्रवरो वरदो वरः ।
 सर्वात्मा सर्वविख्यातः सर्वः सर्वकरो भवः ॥ ३१
 जटी चर्मी शिखी खड्गी सर्वाङ्गः सर्वभावनः ।
 हरश्च हरिणाश्च सर्वभूतहरः प्रभुः ॥ ३२
 प्रवृत्तिश्च निवृत्तिश्च नियतः शाश्वतो ध्रुवः ।
 श्मशानवासी भगवान्खचरो गोचरोऽर्दनः ॥ ३३
 अभिवाद्यो महाकर्मा तपस्वी भूतभावनः ।
 उन्मत्तवेपप्रच्छन्नः सर्वलोकप्रजापतिः ॥ ३४
 महारूपो महाकायो वृषरूपो महायशः ।
 महात्मा सर्वभूतात्मा विश्वरूपो महाहनुः ॥ ३५
 लोकपालोऽन्तर्हितात्मा प्रसादो हयगर्दभिः ।
 पवित्रं च महांश्चैव नियमो नियमाश्रितः ॥ ३६
 सर्वकर्मा स्वयंभूत आदिरादिकरो निधिः ।
 सहस्राक्षो विशालाक्षः सोमो नक्षत्रसाधकः ॥ ३७
 चन्द्रः सूर्यः शनिः केतुर्ग्रहो ग्रहपतिर्वरः ।

अत्रिरज्या नमस्कृता मृगबाणार्पणोऽनघः ॥३८
 महातपा घोरतपा अदीनो दीनसाधकः ।
 संवत्सरकरो मन्त्रः प्रमाणं परमं तपः ॥ ३९
 योगी योज्यो महाबीजो महारेता महाबलः ।
 सुवर्णरेताः सर्वज्ञः सुबीजो बीजवाहनः ॥ ४०
 दशबाहुस्त्वनिमिषो नीलकण्ठ उमापतिः ।
 विश्वरूपः स्वयं श्रेष्ठो बलवीरो बलो गणः ॥४१
 गणकर्ता गणपतिर्दिग्वासाः काम एव च ।
 मन्त्रवित्परमो मन्त्रः सर्वभावकरो हरः ॥ ४२
 कमण्डलुधरो धन्वी बाणहस्तः कपालवान् ।
 अशनी शतघ्नी खड्गी पट्टिशी चायुधी महान् ४३
 सुवहस्तः सुरूपश्च तेजस्तेजस्करो निधिः ।
 उष्णीषी च सुवक्त्रश्च उदग्रो विनतस्तथा ॥ ४४
 दीर्घश्च हरिकेशश्च सुतीर्थः कृष्ण एव च ।
 शृगालरूपः सिद्धार्थो मुण्डः सर्वशुभंकरः ॥ ४५
 अजश्च बहुरूपश्च गन्धधारी कपर्द्यपि ।
 ऊर्ध्वरेता ऊर्ध्वलिङ्ग ऊर्ध्वशायी नभःस्थलः ॥४६
 त्रिजटी चीरवासाश्च रुद्रः सेनापतिर्विभुः ।
 अहश्चरो नक्तं चरस्तिग्ममन्युः सुवर्चसः ॥ ४७
 गजहा दैत्यहा कालो लोकधाता गुणाकरः ।
 सिंहशार्दूलरूपश्च आर्द्रचर्माम्बरावृतः ॥ ४८
 कालयोगी महानादः सर्वकामश्चतुष्पथः ।
 निशाचरः प्रेतचारी भूतचारी महेश्वरः ॥ ४९
 बहुभूतो बहुधरः स्वर्भानुरमितो गतिः ।
 नृत्यप्रियो नित्यनर्तो नर्तकः सर्वकालसः ॥ ५०
 घोरो महातपाः पाशो नित्ये गेरिहो नभः ।
 सहस्रहस्तो विजयो व्यवसायो ह्यतन्द्रितः ॥ ५१
 अधर्षणो धर्षणात्मा यज्ञहा कामनाशकः ।
 दक्षयागापहारी च सुसहो मध्यमस्तथा ॥ ५२
 तेजोपहारी बलहा मुदितोऽर्थोऽजितो वरः ।
 गम्भीरघोषो गम्भीरो गम्भीरबलवाहनः ॥ ५३
 न्यग्रोधरूपो न्यग्रोधो वृक्षकर्णस्थितिर्विभुः ।
 सुतीक्ष्णदशनश्चैव महाकायो महाननः ॥ ५४
 विष्वक्सेनो हरिर्यज्ञः संयुगापीडवाहनः ।

तीक्ष्णतापश्च हर्यश्चः सहायः कर्मकालवित् ॥५५
 विष्णुप्रसादितो यज्ञः समुद्रो वडवामुखः ।
 हुताशनसहायश्च प्रशान्तात्मा हुताशनः ॥ ५६
 उग्रतेजा महातेजा जन्यो विजयकालवित् ।
 ज्योतिषामयनं सिद्धिः सर्वविग्रह एव च ॥ ५७
 शिखी मुण्डी जटी ज्वाली मूर्तिजो मूर्धगो बली
 वेणवी पणवी ताली खली कालकटकटः ॥ ५८
 नक्षत्रविग्रहमतिगुणबुद्धिर्लियो गमः ।
 प्रजापतिर्विश्वबाहुर्विभागः सर्वगोमुखः ॥ ५९
 विमोचनः सुसरणो हिरण्यकवचोद्भवः
 मेढ्रजो बलचारी च महीचारी सुतस्तथा ॥ ६०
 सर्वतूर्यनिनादी च सर्वातोद्यपरिग्रहः ।
 व्यालरूपो गुहावासी गुहो माली तरङ्गवित् ॥ ६१
 त्रिदशस्त्रिकालधृक्कर्मसर्वबन्धविमोचनः ।
 बन्धनस्त्वसुरेन्द्राणां युधि शत्रुविनाशनः ॥ ६२
 साङ्ख्यप्रसादो दुर्वासाः सर्वसाधुनिषेवितः ।
 प्रस्कन्दनो विभागज्ञो अतुल्यो यज्ञभागवित् ६३
 सर्ववासः सर्वचारी दुर्वासा वासवोऽमरः ।
 हंसो हेमकरो यज्ञः सर्वधारी धरोत्तमः ॥ ६४
 लोहिताक्षो महाक्षश्च विजयाक्षो विशारदः ।
 संग्रहो निग्रहः कर्ता सर्पचीरनिवासनः ॥ ६५
 मुख्योऽमुख्यश्च देहश्च काहलिः सर्वकामदः ।
 सर्वकासप्रसादश्च सुबलो बलरूपधृत् ॥ ६६
 सर्वकामवरश्चैव सर्वदः सर्वतोमुखः ।
 आकाशनिर्विरूपश्च निपाती ह्यवशः खगः ॥६७
 रौद्ररूपोऽशुरादित्यो बहुरश्मिः सुवर्चसी ।
 वसुवेगो महावेगो मनोवेगो निशाचरः ॥ ६८
 सर्ववासी श्रियावासी उपदेशकरोऽकरः ।
 मुनिरात्मनिगलोकः संभग्रश्च सहस्रदः ॥ ६९
 पक्षी च पक्षरूपश्च अतिदीप्तो विशांपतिः ।
 उन्मादो मदनः कामो ह्यश्चत्थोऽर्थकरो यशः ॥७०
 वामदेवश्च वामश्च प्राग्दक्षिणश्च वामनः ।
 सिद्धयोगी महर्षिश्च सिद्धार्थः सिद्धसाधकः ॥७१
 भिक्षुश्च भिक्षुरूपश्च विपणो मृदुरव्ययः ।

महासेनो विशाखश्च षष्टिभागो गवांपतिः ॥ ७२
 वज्रहस्तश्च विष्कम्भी चमूस्तम्भन एव च ।
 वृत्तावृत्तकरस्तालो मधुर्मधुकलोचनः ॥ ७३
 वाचस्पत्यो वाजसनो नित्यमाश्रमपूजितः ।
 ब्रह्मचारी लोकचारी सर्वचारी विचारवित् ॥ ७४
 ईशान ईश्वरः कालो निशाचारी पिनाकवान् ।
 निमित्तस्थो निमित्तं च नन्दिर्नन्दिकरो हरिः ७५
 नन्दीश्वरश्च नन्दी च नन्दनो नन्दिवर्धनः ।
 भगहारी निहन्ता च कालो ब्रह्मा पितामहः ॥ ७६
 चतुर्मुखो महालिङ्गश्चारुलिङ्गस्तथैव च ।
 लिङ्गाध्यक्षः सुराध्यक्षो योगाध्यक्षो युगावहः ॥ ७७
 बीजाध्यक्षो बीजकर्ता अध्यात्माऽनुगतो बलः ।
 इतिहासः सकल्पश्च गौतमोऽथ निशाकरः ॥ ७८
 दम्भो ह्यदम्भो वैदम्भो वश्यो वशकरः कलिः ।
 लोककर्ता पशुपतिर्महाकर्ता ह्यनौपधः ॥ ७९
 अक्षरं परमं ब्रह्म बलवच्छक्र एव च ।
 नीतिर्ह्यनीतिः शुद्धात्मा शुद्धो मान्यो गतागतः ॥
 बहुप्रमादः सुखप्रो दर्पणोऽथ त्वमित्रजित् ।
 वेदकारो मन्त्रकारो विद्वान्समरमर्दनः ॥ ८१
 महामेघनिवासी च महाघोरो वशीकरः ।
 अग्निज्वालो महाज्वालो अतिधूम्रो ह्रतो हविः ८२
 वृषणः शंकरो नित्यं वर्चस्वी धूमकेतनः ।
 नीलस्तथाङ्गलुब्धश्च शोभनो निरवग्रहः ॥ ८३
 स्वस्तिदः स्वस्तिभावश्च भागी भागकरो लघुः ।
 उत्तमङ्गश्च महाङ्गश्च महागर्भपरायणः ॥ ८४
 कृष्णवर्णः सुवर्णश्च इन्द्रियं सर्वदेहिनाम् ।
 महापादो महाहस्तो महाकायो महायशः ॥ ८५
 महामूर्धा महामात्रो महानेत्रो निशालयः ।
 महान्तको महाकर्णो महोष्ठश्च महाहनुः ॥ ८६
 महानासो महाकम्बुर्महाग्रीवः श्मशानभाक् ।
 महावक्त्रो महोरस्को ह्यन्तरात्मा मृगालयः ॥ ८७
 लम्बनो लम्बितोष्ठश्च महामायः पयोनिधिः ।
 महादन्तो महादंष्ट्रो महाजिह्वो महामुखः ॥ ८८
 महानखो महारोमा महाकेशो महाजटः ।

प्रसन्नश्च प्रसादश्च प्रत्ययो गिरिसाधनः ॥ ८९
 स्नेहोऽस्नेहनश्चैव अजितश्च महामुनिः ।
 वृक्षाकारो वृक्षकेतुरनलो वायुवाहनः ॥ ९०
 गण्डली मेरुधामा च देवाधिपतिरेव च ।
 अथर्वशीर्षः सामास्य ऋक्सहस्रामितेक्षणः ॥ ९१
 यजुःपादभुजो गुह्यः प्रकाशो जङ्गमस्तथा ।
 अमोघार्थः प्रसादश्च अभिगम्यः सुदर्शनः ॥ ९२
 उपकारः प्रियः सर्वः कनकः काञ्चनच्छविः ।
 नाभिर्नन्दिकरो भावः पुष्करस्थपतिः स्थिरः ॥ ९३
 द्वादशस्त्रासनश्चाद्यो यज्ञो यज्ञसमाहितः ।
 नक्तं कलिश्च कालश्च मकरः कालपूजितः ॥ ९४
 सगणो गणकारश्च भूतवाहनसारथिः ।
 भस्मशयो भस्मगोप्ता भस्मभूतस्तरुर्गणः ॥ ९५
 लोकपालस्तथा लोको महात्मा सर्वपूजितः ।
 शुकस्त्रिशुकः संपन्नः शुचिर्भूतनिषेवितः ॥ ९६
 आश्रमस्थः क्रियावस्थो विश्वकर्ममतिर्वरः ।
 विशालशाखस्ताम्रोष्ठो ह्यम्बुजालः मुनिश्चलः ॥ ९७
 कपिलः कपिशः शुक आयुश्चैव परोऽपरः ।
 गन्धर्वो ह्यदितिस्तार्क्ष्यः सुविज्ञेयः सुशारदः ॥ ९८
 परश्वधायुधो देव अनुकारी सुबान्धवः ।
 तुम्बवीणो महाक्रोध ऊर्ध्वरेता जलेशयः ॥ ९९
 उग्रो वंशकरो वंशो वंशनादो ह्यनिन्दितः ।
 सर्वाङ्गरूपो मायावी सुहृदो ह्यनिलोऽनलः ॥ १००
 बन्धनो बन्धकर्ता च सुबन्धनविमोचनः ।
 स यज्ञारिः स कामारिर्महादंष्ट्रो महायुधः ॥ १०१
 बहुधा निन्दितः शर्वः शंकरः शंकरोऽधनः ।
 अमरेशो महादेवो विश्वदेवः सुरारिहा ॥ १०२
 अहिर्बुध्न्योऽनिलाभश्च चेकितानो हविस्तथा ।
 अजैकपाच्च कापाली त्रिशङ्कुरजितः शिवः १०३
 धन्वन्तरिर्धूमकेतुः स्कन्दो वैश्रवणस्तथा ।
 धाता शक्रश्च विष्णुश्च मित्रस्त्वष्टा ध्रुवो धरः ॥
 प्रभावः सर्वगो वायुरर्यमा सविता रविः ।
 उपङ्गुश्च विधाता च मांघाता भूतभावनः ॥ १०५
 विशुर्वर्णविभावी च सर्वकामगुणावहः ।

पद्मनाभो महागर्भश्चन्द्रवक्त्रोऽनिलोऽनलः ॥ १०६
 बलवांश्चोपशान्तश्च पुराणः पुण्यचञ्चुरी ।
 कुरुकर्ता कुरुवासी कुरुभूतो गुणौषधः ॥ १०७
 सर्वाशयो दर्भचारी सर्वेषां प्राणिनां पतिः ।
 देवदेवः सुखासक्तः सदसत्सर्वरत्नवित् ॥ १०८
 कैलासगिरिवासी च हिमवद्विरिंश्रयः ।
 कूलहारी कूलकर्ता बहुविद्यो बहुप्रदः ॥ १०९
 वणिजो वर्धकी वृक्षो बकुलश्चन्दनश्छदः ।
 सारग्रीवो महाजत्रुरलोलश्च महौषधः ॥ ११०
 सिद्धार्थकारी सिद्धार्थश्छदो व्याकरणोत्तरः ।
 सिंहनादः सिंहदंष्ट्रः सिंहगः सिंहवाहनः ॥ १११
 प्रभावात्मा जगत्कालस्थालो लोकहितस्तरुः ।
 सारङ्गो नवचक्राङ्गः केतुमाली सभावनः ॥ ११२
 भूतालयो भूतपतिरहोरात्रमनिन्दितः ॥ ११३
 वाहिता सर्वभूतानां निलयश्च विभुर्भवः ।
 अमोघः संयतो ह्यश्वो भोजनः प्राणधारणः ॥ ११४
 धृतिमान्मतिमान्दक्षः सत्कृतश्च युगाधिपः ।
 गोपालिर्गोपतिर्ग्रामो गोचर्मवसनो हरिः ॥ ११५
 हिरण्यबाहुश्च तथा गुहापालः प्रवेशिनाम् ।
 प्रकृष्टारिर्महाहर्षो जितकामो जितेन्द्रियः ॥ ११६
 गान्धारश्च सुवासश्च तपःसक्तो रतिर्नरः ।
 महागीतो महानृत्यो ह्यप्सरोगणसेवितः ॥ ११७
 महाकेतुर्महाधातुर्नैकसानुचरश्चलः ।
 आवेदनीय आदेशः सर्वगन्धसुखावहः ॥ ११८
 तोरणस्तारणो वातः परिधी पतिखेचरः ।
 संयोगो वर्धनो वृद्धो अतिवृद्धो गुणाधिकः ॥ ११९
 नित्य आत्मसहायश्च देवासुरपतिः पतिः ।
 युक्तश्च युक्तबाहुश्च देवो दिवि सुपर्वणः ॥ १२०
 आषाढश्च सुषाढश्च ध्रुवोऽथ हरिणो हरः ।
 वपुरावर्तमानेभ्यो वसुश्रेष्ठो महापथः ॥ १२१
 शिरोहारी विमर्शश्च सर्वलक्षणलक्षितः ।
 अक्षश्च रथयोगी च सर्वयोगी महाबलः ॥ १२२
 समाम्नायोऽसमाम्नायस्तीर्थदेवो महारथः ।
 निर्जीवो जीवनो मन्त्रः शुभाक्षो बहुकर्कशः ॥ १२३

रत्नप्रभूतो रत्नाङ्गो महार्णवनिपानवित् ।
 मूलं विशालो ह्यमृतो व्यक्ताव्यक्तस्तपोनिधिः ॥
 आरोहणोऽधिरोहश्च शीलधारी महायशः ।
 सेनाकल्पो महाकल्पो योगो युगकरो हरिः ॥ १२५
 युगरूपो महारूपो महानागहनो वधः ।
 न्यायनिर्वपणः पादः पण्डितो ह्यचलोपमः ॥ १२६
 बहुमालो महामालः शशी हरसुलोचनः ।
 विस्तारो लवणः कूपस्त्रियुगः सफलोदयः ॥ १२७
 त्रिलोचनो विषण्णाङ्गो मणिविद्धो जटाधरः ।
 बिन्दुर्विसर्गः सुमुखः शरः सर्वायुधः सहः ॥ १२८
 निवेदनः सुखाजातः सुगन्धारो महाधनुः ।
 गन्धपाली च भगवानुत्थानः सर्वकर्मणाम् ॥ १२९
 मन्थानो बहुलो वायुः सकलः सर्वलोचनः ।
 तलस्तालः करस्थाली ऊर्ध्वसंहननो महान् ॥ १३०
 छत्रं सुच्छत्रो विख्यातो लोकः सर्वाश्रयः क्रमः ।
 मुण्डो विरूपो विकृतो दण्डी कुण्डी विकुर्वणः ॥
 हर्यक्षः ककुभो वज्री शतजिह्वः सहस्रपात् ।
 सहस्रमूर्धा देवेन्द्रः सर्वदेवमयो गुरुः ॥ १३२
 सहस्रबाहुः सर्वाङ्गः शरण्यः सर्वलोककृत् ।
 पवित्रं त्रिककुन्मन्त्रः कनिष्ठः कृष्णपिङ्गलः ॥ १३३
 ब्रह्मदण्डविनिर्माता शतघ्नीपाशशक्तिमान् ।
 पद्मगर्भो महागर्भो ब्रह्मगर्भो जलोद्भवः ॥ १३४
 गभस्तिर्ब्रह्मकृद्ब्रह्मी ब्रह्मविद्ब्राह्मणो गतिः ।
 अनन्तरूपो नैकात्मा तिग्मतेजाः स्वयंभुवः ॥ १३५
 ऊर्ध्वगात्मा पशुपतिर्वातरंहा मनोजवः ।
 चन्दनी पद्मनालाग्रः सुरभ्युत्तरणो नरः ॥ १३६
 कर्णिकारमहास्रग्वी नीलमौलिः पिनाकधृत् ।
 उमापतिरुमाकान्तो जाह्नवीधृगुमाधवः ॥ १३७
 वरो वराहो वरदो वरेण्यः सुमहास्वनः ।
 महाप्रसादो दमनः शत्रुहा श्वेतपिङ्गलः ॥ १३८
 पीतात्मा परमात्मा च प्रयतात्मा प्रधानधृत्
 सर्वपार्श्वमुखहृद्यक्षो धर्मसाधारणो वरः ॥ १३९
 चराचरात्मा सूक्ष्मात्मा अमृतो गोवृषेश्वरः ।
 साध्यर्षिर्वसुरादित्यो निवस्वान्सविताऽमृतः ॥ १४०

व्यासः सर्गः सुसंक्षेपो विस्तरः पर्ययो नरः ।
 ऋतुः संवत्सरो मासः पक्षः सङ्ख्यासमापनः ॥ १४१
 कला काष्ठा लवा मात्रा मुहूर्ताहः क्षपाः क्षणाः ।
 विश्वक्षेत्रं प्रजाबीजं लिङ्गमाद्यस्तु निर्गमः ॥ १४२
 सदसद्यत्कृतमव्यक्तं पिता माता पितामहः ।
 स्वर्गद्वारं प्रजाद्वारं मोक्षद्वारं त्रिविष्टपम् ॥ १४३
 निर्वाणं ह्यदनश्चैव ब्रह्मलोकः परा गतिः ।
 देवासुरविनिर्माता देवासुरपरायणः ॥ १४४
 देवासुरगुरुर्देवो देवासुरनमस्कृतः ।
 देवासुरमहामात्रो देवासुरगणाश्रयः ॥ १४५
 देवासुरगणाध्यक्षो देवासुरगणाग्रणीः ।
 देवातिदेवो देवर्षिर्देवासुरवरप्रदः ॥ १४६
 देवासुरेश्वरो विश्वो देवासुरमहेश्वरः ।
 सर्वदेवमयोचिन्त्यो देवतात्माऽन्मसंभवः ॥ १४७
 उद्भिन्निविक्रमो वैद्यो विरजो नीरजोऽमरः ।
 ईड्यो हस्तीश्वरो व्याघ्रो देवसिंहो नरर्षभः ॥ १४८
 विबुधोऽग्रवरः सूक्ष्मः सर्वदेवस्तपोमयः ।
 सुयुक्तः शोभनो वज्री प्रासानां प्रभवोऽव्ययः ॥ १४९
 गुहः कान्तो निजः सर्गः पवित्रं सर्वपावनः ।
 शृङ्गी शृङ्गप्रियो वधू राजराजो निरामयः ॥ १५०
 अभिरामः सुरगणो विरामः सर्वसाधनः ।
 ललाटाक्षो विश्वदेवो हरिणो ब्रह्मवर्चसः ॥ १५१
 स्थावराणां पतिश्चैव नियमेन्द्रियवर्धनः ।
 सिद्धार्थः सिद्धभूतार्थोऽचिन्त्यः सत्यव्रतः शुचिः ॥
 व्रताधिपः परं ब्रह्म भक्तानां परमा गतिः ।
 विमुक्तो मुक्ततेजाश्च श्रीमाञ्श्रीवर्धनो जगत् ॥ १५३
 यथा प्रधानं भगवानिति भक्त्या स्तुतो मया ।
 यन्न ब्रह्मादयो देवा विदुस्तत्त्वेन नर्षयः ।
 स्तोतव्यमर्च्यं वन्द्यं च कः स्तोष्यति जगत्पतिम् ॥
 भक्तिं त्वेवं पुरस्कृत्य मया यज्ञपतिर्विभुः ।
 ततोऽभ्यनुज्ञां संप्राप्य स्तुतो मतिमतां वरः ॥ १५५
 शिवमेभिः स्तुवन्देवं नामभिः पुष्टिवर्धनैः ।
 नित्ययुक्तः शुचिर्भक्तः प्राप्नोत्यात्मानमात्मना ॥
 एतद्धि परमं ब्रह्म परं ब्रह्माधिगच्छति ॥ १५७

ऋषयश्चैव देवाश्च स्तुवन्त्येतेन तत्परम् ॥ १५८
 स्तूयमानो महादेवस्तुष्यते नियतात्मभिः ।
 भक्तानुकम्पी भगवानात्मसंस्थाकरो विभुः ॥ १५९
 तथैव च मनुष्येषु ये मनुष्याः प्रधानतः ।
 आस्तिकाः श्रद्धधानाश्च बहुभिर्जन्मभिः स्तवैः ॥
 भक्त्या ह्यनन्यमीशानं परं देवं सनातनम् ।
 कर्मणा मनसा वाचा भावेनामिततेजसः ॥ १६१
 शयाना जाग्रमाणाश्च व्रजन्तुपविशंस्तथा ।
 उन्मिषन्निमिषंश्चैव चिन्तयन्तः पुनःपुनः ॥ १६२
 शृण्वन्तः श्रावयन्तश्च कथयन्तश्च ते भवम् ।
 स्तुवन्तः स्तूयमानाश्च तुष्यन्ति च रमन्ति च ॥ १६३
 जन्मकोटिसहस्रेषु नानासंसारयोनिषु ।
 जन्तोर्विगतपापस्य भवे भक्तिः प्रजायते ॥ १६४
 उत्पन्ना च भवे भक्तिरनन्या सर्वभावतः ।
 भाविनः कारणे चास्य सर्वयुक्तस्य सर्वथा ॥ १६५
 एतद्देवेषु दुष्प्रापं मनुष्येषु न लभ्यते ।
 निर्विघ्ना निश्चला रुद्रे भक्तिरव्यभिचारिणी ॥ १६६
 तस्यैव च प्रसादेन भक्तिरुत्पद्यते नृणाम् ।
 येन यान्ति परां सिद्धिं तद्भागवतचेतसः ॥ १६७
 ये सर्वभावानुगताः प्रपद्यन्ते महेश्वरम् ।
 प्रपन्नवत्सलो देवः संसारात्तान्समुद्धरेत् ॥ १६८
 एवमन्ये विकुर्वन्ति देवाः संसारमोचनम् ।
 मनुष्याणामृते देवं नान्या शक्तिस्तपोवलम् ॥ १६९
 इति तेनेन्द्रकल्पेन भगवान्सदसत्पतिः ।
 कृत्तिवासाः स्तुतः कृष्ण तण्डिना शुभबुद्धिना ॥
 स्तवमेतं भगवतो ब्रह्मा स्वयमधारयत् ।
 गीयते च स बुद्धयेत ब्रह्मा शंकरसन्निधौ ॥ १७१
 इदं पुण्यं पवित्रं च सर्वदा पापनाशनम् ।
 योगदं मोक्षदं चैव स्वर्गदं तोषदं तथा ॥ १७२
 एवमेतत्पठन्ते य एकभक्त्या तु शंकरम् ।
 या गतिः साङ्ख्ययोगानां व्रजन्त्येतां गतिं तदा ॥
 स्तवमेतं प्रयत्नेन सदा रुद्रस्य सन्निधौ ।
 अब्दमेकं चरेद्भक्तः प्राप्नुयादीप्सितं फलम् ॥ १७४
 एतद्ब्रह्म परमं ब्रह्मणो हृदि संस्थितम् ।

ब्रह्मा प्रोवाच शक्राय शक्रः प्रोवाच मृत्यवे ॥ १७५
मृत्युः प्रोवाच रुद्रेभ्यो रुद्रेभ्यस्तण्डिमागमत् ।
महता तपसा प्राप्तस्तण्डिना ब्रह्मसन्नि ॥ १७६
तण्डिः प्रोवाच शुक्राय गौतमाय च भार्गवः ।
वैवस्वताय मनवे गौतमः प्राह माधव ॥ १७७
नारायणाय साध्याय समाधिष्ठाय धीमते ।
यमाय प्राह भगवान्साध्यो नारायणोच्युतः ॥ १७८
नाचिकेताय भगवानाह वैवस्वतो यमः ।

मार्कण्डेयाय वार्ष्णेय नाचिकेतोऽभ्यभाषत ॥ १७९
मार्कण्डेयान्मय प्राप्तो नियमेन जनार्दन ।
तवाप्यहमभिन्नं स्तवं दद्यां ह्यविश्रुतम् ॥ १८०
स्वर्ग्यमारोग्यमायुष्यं धन्यं वेदेन संमितम् ।
नास्य विघ्नं विकुर्वन्ति दानवा यक्षराक्षसाः ॥ १८१
पिशाचा यातुधाना वा गुह्यका भुजगा अपि ।
यः पठेत शुचिः पार्थ ब्रह्मचारी जितेन्द्रियः ।
अभययोगो वर्षं तु सोऽश्वमेधफलं लभेत् ॥ १८२

॥ इति श्रीमन्महाभारते अनुशासनपर्वणि दानधर्मपर्वणि अष्टचत्वारिंशोऽध्यायः ॥ ४८ ॥

एकोनपञ्चाशोऽध्यायः ॥ ४९ ॥

वैशंपायनेन जनमेजयं प्रति द्वैपायनादिभिर्युधिष्ठिरं प्रत्युक्तमहादेवमहिमानुवादः ॥ १ ॥

वैशंपायन उवाच ।
महायोगी तु तं प्राह कृष्णद्वैपायनो मुनिः ।
पठस्व पुत्र भद्रं ते प्रीयतां ते महेश्वरः ॥ १
पुरा पुत्र मया मेरौ तप्यता परमं तपः ।
पुत्रहेतोर्महाराज स्तव एपोऽनुकीर्तितः ॥ २
लब्धवानिप्सितं काममहं वै पाण्डुनन्दन ।
तथा त्वमपि शर्वाद्वि सर्वान्कामानवाप्स्यसि ॥ ३
कपिलश्च ततः प्राह साङ्ख्यर्षिर्देवसंमतः ।
मया जन्मान्यनेकानि भक्त्या चाराधितो भवः ।
प्रीतश्च भगवाञ्ज्ञानं ददां मम भवान्तकम् ॥ ४
चारुशीर्षस्ततः प्राह शक्रस्य दयितः सखा ।
आलम्बायन इत्येवं विश्रुतः करुणात्मकः ॥ ५
मया गोकर्णमासाद्य तपस्ताप्त्वा शतं समाः ।
अयोनिजानां दान्तानां धर्मज्ञानां सुवर्चसाम् ॥ ६
अजराणामदुःखानां शतवर्षसहस्रिणाम् ।
लब्धं पुत्र शतं शर्वात्पुरा पाण्डुनृपात्मज ॥ ७
वाल्मीकिश्चाह भगवान्युधिष्ठिरमिदं वचः ।
विवादे साभिमुनिभिर्ब्रह्मघ्नो वै भवानिति ॥ ८

उक्तः क्षणेन चाविष्टस्तेनाधर्मेण भारत
सोऽहमीशानमनघममोघं शरणं गतः ॥ ९
मुक्तश्चासि ततः पापैस्ततो दुःखविनाशनः ।
आह मां त्रिपुरघ्नो वै यशस्तेऽयं भविष्यति ॥ १०
जामदग्न्यश्च कौन्तेयमिदं धर्मभृतांवरः ।
ऋषिमध्ये स्थितः प्राह ज्वलन्निव दिवाकरः ॥ ११
पितृविप्रवधेनाहमार्तो वै पाण्डवाग्रज ।
शुचिर्भूत्वा महादेवं गतोऽसि शरणं नृप ॥ १२
नामभिश्चास्तुवं देवं ततस्तुष्टोऽभवद्भवः ।
परशुं च ततो देवो दिव्यान्यस्त्राणि चैव मे ॥ १३
पापं च ते न भविता अजेयश्च भविष्यसि ।
न ते प्रभविता मृत्युरजरश्च भविष्यसि ॥ १४
आह मां भगवानेवं शिखण्डी शिवविग्रहः ।
तदवाप्तं च मे सर्वं प्रसादान्नस्य धीमतः ॥ १५
विश्वामित्रस्तदोवाच क्षत्रियोऽहं तदाऽभवम् ।
ब्राह्मणोऽहं भवानीति मया चाराधितो भवः ।
तत्प्रसादान्मया प्राप्तं ब्राह्मण्यं दुर्लभं महत् ॥ १६
असितो देवलश्चैव प्राह पाण्डुसुतं नृपम् ॥ १७

पठस्व स्तवमिति शेषः । हे पुत्र युधिष्ठिर ॥ १ ॥ आलम्बा-
यन आलम्बगोत्रः । चतुःशीर्ष इति ट. थ. पाठः ॥ ५ ॥
हे पुत्र शतं पुत्राणामिति शेषः ॥ ७ ॥ विवादे वेदविपरीत-
वादे । अभिसहितैर्मुनिभिरुक्त इति संबन्धः ॥ ८ ॥ तेन वेद-

विरोधजेन ॥ ९ ॥ पितृतुल्या विप्रा ज्येष्ठो भ्राता पितुः सम
इति स्मृत्येज्येष्ठा भ्रातरस्तेषां वधेन । स तु विप्रवधेनेति ट. थ.
पाठः ॥ १२ ॥ शिखण्डी कपर्दी । शिवविग्रहः कल्याणशरीरः
॥ १५ ॥

शापाच्छक्रस्य कौन्तेय विभो धर्मोऽनशत्तदा ।
 तन्मे धर्मं यशश्चायमायुश्चैवाददत्प्रभुः ॥ १८
 ऋषिर्गृत्समदो नाम शक्रस्य दयितः सखा ।
 प्राहाजमीढं भगवान्बृहस्पतिसमद्युतिः ॥ १९
 वरिष्ठो नाम भगवांश्चाक्षुषस्य मनोः सुतः ।
 शतक्रतोरचिन्त्यस्य सत्रे वर्षसहस्रिके ॥ २०
 वर्तमानेऽब्रवीद्वाक्यं साम्नि ह्युच्चारिते मया ।
 रथन्तरे द्विजश्रेष्ठ न सम्यगिति वर्तते ॥ २१
 समीक्षस्व पुनर्बुद्ध्या पापं त्यक्त्वा द्विजोत्तम ।
 अयज्ञवाहिनं पापमकार्षीस्त्वं सुदुर्मते ॥ २२
 एवमुक्त्वा महाक्रोधः प्राह शंभुं पुनर्वचः ।
 प्रज्ञया रहितो दुःखी नित्यभीतो वनेचरः ॥ २३
 दशवर्षसहस्राणि दशाष्टौ च शतानि च ।
 नष्टपानीयपवने मृगैरन्यैश्च वर्जिते ॥ २४
 अयज्ञीयद्रुमे देशे रुरुसिंहनिषेविते ।
 भविता त्वं मृगः क्रूरो महादुःखसमन्वितः ॥ २५
 तस्य वाक्यस्य निधने पार्थ जातो ह्यहं मृगः ।
 ततो मां शरणं प्राप्तं प्राह योगी महेश्वरः ॥ २६
 अजरश्चामरश्चैव भविता दुःखवर्जितः ।
 साम्यं ममास्तु ते सौख्यं युवयोर्वर्धतां क्रतुः ॥ २७
 अनुग्रहानेवमेष करोति भगवान्विभुः ।
 अयं धाता विधाता च सुखदुःखे च सर्वदा ॥ २८
 अचिन्त्य एष भगवान्कर्मणा मनसा गिरा ।
 न मे तात युधिष्ठेष्ठ विद्यया पण्डितः समः ॥ २९
 वासुदेवस्तदोवाच पुनर्मतिमतांवरः ।
 सुवर्णाक्षो महादेवस्तपसा तोषितो मया ॥ ३०
 ततोऽथ भगवानाह प्रीतो मा वै युधिष्ठिर ।
 अर्थात्प्रियतरः कृष्ण मत्प्रसादाद्भविष्यसि ॥ ३१
 अपराजितश्च युद्धेषु तेजश्चैवानलोपमम् ।
 एवं सहस्रशश्चान्यान्महादेवो वरं ददौ ॥ ३२

प्रभुः प्रार्थितः सन्निति शेषः ॥ १८ ॥ उच्चारिते अन्य-
 येति शेषः ॥ २१ ॥ पापं वितथाभिनिवेशं त्यक्त्वा
 समीक्षस्व विचारय । अयज्ञवाहिनं न यज्ञं वहति तं पापम-
 वाक्षरपाठजमपराधम् ॥ २२ ॥ निधने अन्ते सद्य एवेत्यर्थः
 ॥ २६ ॥ साम्यमवैषम्यम् । युवयोर्युत्समदशतक्रतुः ॥ २७ ॥

मणिमन्थेऽथ शैले वै पुरा संपूजितो मया ।
 वर्षायुतसहस्राणां सहस्रं शतमेव च ॥ ३३
 ततो मां भगवान्प्रीत इदं वचनमब्रवीत् ।
 वरं वृणीष्व भद्रं ते यस्ते मनसि वर्तते ॥ ३४
 ततः प्रणम्य शिरसा इदं वचनमब्रवम् ।
 यदि प्रीतो महादेवो भक्त्या परमया प्रभुः ॥ ३५
 नित्यकालं तवेशान भक्तिर्भवतु मे स्थिरा ।
 एवमस्त्विति भगवांस्तत्रोक्त्वान्तरधीयत ॥ ३६
 जैगीषव्य उवाच ।
 ममाष्टगुणमैश्वर्यं दत्तं भगवता पुरा ।
 यत्नेनान्येन बलिना वाराणस्यां युधिष्ठिर ॥ ३७
 गर्ग उवाच ।
 चतुःषष्ठ्यङ्गमदत्कलाज्ञानं ममाद्भुतम् ।
 सरस्वत्यास्तटे तुष्टो मनोयज्ञेन पाण्डव ॥ ३८
 तुल्यं मम सहस्रं तु सुतानां ब्रह्मवादिनाम् ।
 आयुश्चैव सपुत्रस्य संवत्सरशतायुतम् ॥ ३९
 पराशर उवाच ।
 प्रसाद्येह पुरा शर्वं मनसाऽचिन्तयं नृप ।
 महातपा महातेजा महायोगी महायशाः ॥ ४०
 वेदव्यासः श्रियावासो ब्राह्मणः करुणान्वितः ।
 अप्यसावीप्सितः पुत्रो मम स्याद्वै महेश्वरात् ४१
 इति मत्वा हृदि मतं प्राह मां सुरसत्तमः ।
 मयि संभावना यास्याः फलात्कृष्णो भविष्यति ॥
 सावर्णस्य मनोः सर्गे सप्तर्षिश्च भविष्यति ।
 वेदानां च स वै वक्ता कुरुवंशकरस्तथा ॥ ४३
 इतिहासस्य कर्ता च पुत्रस्ते जगतो हितः ।
 भविष्यति महेन्द्रस्य दयितः स महामुनिः ॥ ४४
 अजरश्चामरश्चैव पराशर सुतस्तव ।
 एवमुक्त्वा स भगवांस्तत्रैवान्तरधीयत ।
 युधिष्ठिर महायोगी वीर्यवानक्षयोऽज्ययः ॥ ४५

अर्थः सर्वस्मात्प्रियस्ततोऽपि प्रियोऽन्तरात्मा तत्तुल्यः सर्वेषां
 भविष्यतीत्यर्थः ॥ ३१ ॥ पूरा पूर्वावतारे ॥ ३३ ॥
 या तव मयि संभावना एतस्मात्फलमहं प्राप्स्ये इति अस्याः
 फलात् पुण्यात्तव कृष्णोनाम पुत्रो भविष्यति ॥ ४२ ॥

माण्डव्य उवाच ।

अचोरश्चोरशङ्कायां शूले भिन्नो ह्यहं तदा ॥ ४६
तत्रस्थेन स्तुतो देवः ग्राह मां वै नरेश्वर ।
मोक्षं प्राप्स्यसि शूलाच्च जीविष्यसि समर्बुदम् ४७
रुजा शूलकृता चैव न ते विप्र भविष्यति ।
आधिभिर्व्याधिभिश्चैव वर्जितस्त्वं भविष्यसि ४८
पादाच्चतुर्थात्संभूत आत्मा यस्यान्मुने तव ।
त्वं भविष्यस्यनुपमो जन्म वै सफलं कुरु ॥ ४९
तीर्थाभिषेकं सकलं त्वमविघ्नेन चाप्स्यसि ।
स्वर्गं चैवाक्षयं विप्र विदधामि तवोर्जितम् ॥ ५०
एवमुक्त्वा तु भगवान्वरेण्यो वृषवाहनः ।
महेश्वरो महाराजः कृत्तिवासा महाद्युतिः ।
सगणो दैवतश्रेष्ठस्तत्रैवान्तरधीयत ॥ ५१
गालव उवाच ।

विश्वामित्राभ्यनुज्ञातो ह्यहं पितरमागतः ।
अब्रवीन्मां ततो माता दुःखिता रुदती भृशम् ॥ ५२
कौशिकेनाभ्यनुज्ञातं पुत्रं देवविभूषितम् ।
न तात तरुणं दान्तं पिता त्वां पश्यतेऽनघ ॥ ५३
श्रुत्वा जनन्या वचनं निराशो गुरुदर्शने ।
नियतात्मा महादेवमपश्यं सोऽब्रवीच्च माम् ॥ ५४
पिता माता च ते त्वं च पुत्र मृत्युविवर्जिताः ।
भविष्यथ विश क्षिप्रं द्रष्टासि पितरं क्षये ॥ ५५
अनुज्ञातो भगवता गृहं गत्वा युधिष्ठिर ।
अपश्यं पितरं तात इष्टिं कृत्वा विनिःसृतम् ।
उपस्पृश्य गृहीत्वैध्मं कुशांश्च शरणाकुरुन् ॥ ५६
तान्विसृज्य च मां ग्राह पिता सास्त्राविलेक्षणः ।
प्रणमन्तं परिष्वज्य मूर्ध्न्युपाघ्राय पाण्डव ॥ ५७
दिष्ट्या दृष्टोसि मे पुत्र कृतविद्य इहागत ॥ ५८

पादाच्चतुर्थात् । तपः शौचं दया सत्यमिति चत्वारो धर्मस्य
पादास्तेषां चतुर्थात्सात्यादेव तवात्मा शरीरम् ॥ ४९ ॥ पितरं
द्रक्ष्ये इति बुद्ध्या गृहमागतः । दुःखिता वैधव्यदुःखेन ॥ ५२ ॥
क्षये गृहे । विश प्रविश ॥ ५५ ॥ शरणाकुरुन् वाग्व्याघातेन
वा स्वयं वा पक्तया फलानामधः पतनेन विशरणं शरणा त-

वैशंपायन उवाच ।

एतान्यत्यद्भुतान्येव कर्माण्यथ महात्मनः ।
प्रोक्तानि मुनिभिः श्रुत्वा विस्मयामास पाण्डवः ॥
ततः कृष्णोऽब्रवीद्वाक्यं पुनर्मतिमर्तावरः ।
युधिष्ठिरं धर्मनिधिं पुरुहूतमिवेश्वरः ॥ ६०
उपमन्युर्मयि ग्राह तपन्निव दिवाकरः ।
अशुभैः पापकर्माणो ये नराः कलुषीकृताः ॥ ६१
ईशानं न प्रपद्यन्ते तमोराजसदृच्यः ॥ ६२
ईश्वरं संप्रपद्यन्ते द्विजा भावितभावनाः ॥ ६३
सर्वथा वर्तमानोपि यो भक्तः परमेश्वरे ।
सदृशोऽरण्यवासीनां मुनीनां भावितात्मनाम् ६४
ब्रह्मत्वं केशवत्वं वा शक्रत्वं वा सुरैः सह ।
त्रैलोक्यस्याधिपत्यं वा तुष्टो रुद्रः प्रयच्छति ६५
मनसाऽपि शिवं तात ये प्रपद्यन्ति मानवाः ।
विधूय सर्वपापानि देवैः सह वसन्ति ते ॥ ६६
भित्त्वा भित्त्वा च कूलानि हुत्वा सर्वमिदं जगत् ।
जयेद्देवं विरूपाक्षं न स पापेन लिप्यते ॥ ६७
सर्वलक्षणहीनोपि युक्तो वा सर्वपातकैः ।
सर्वं तुदति तत्पापं भावयञ्छिवमात्मना ॥ ६८
कीटपक्षिपतङ्गानां तिरश्चामपि केशव ।
महादेवप्रपन्नानां न भयं विद्यते क्वचित् ॥ ६९
एवमेव महादेवं भक्ता ये मानवा भुवि ।
न ते संसारवशगा इति मे निश्चिता मतिः ।
ततः कृष्णोऽब्रवीद्वाक्यं धर्मपुत्रं युधिष्ठिरम् ॥ ७०
विष्णुरुवाच ।

आदित्यचन्द्रावनिलानलौ च
द्यौर्भूमिरापो वसवोऽथ विश्वे ।
धाताऽर्यमा शुक्रबृहस्पती च
रुद्राः ससाध्या वरुणोऽथ गोपः ॥ ७१
ब्रह्मा शक्रो मारुतो ब्रह्म सत्यं
वेदा यज्ञा दक्षिणा वेदवाहाः ।

त्र्यधानाः कुरवोऽन्नानि शरणाकुरवस्तान् । शृ विशरणेऽस्मा-
द्भावे ल्युः ॥ ५६ ॥ सास्त्रादाविले ईक्षणे यस्य ॥ ५७ ॥
ईश्वरो विष्णुः ॥ ६० ॥ कूलानि गृहतटाकादीनि ॥ ६७ ॥
आत्मना चित्तेन ॥ ६८ ॥ आदित्यचन्द्रावित्यादिसर्वं सर्वा-
न्मातं विद्मीति सप्तमस्थेनान्वयः ॥ ७१ ॥

सोमो यष्टा यच्च हव्यं हविश्च
 रक्षा दीक्षा संयमा ये च केचित् ॥ ७२
 स्वाहा वौषट् ब्राह्मणाः सौरभेयी
 धर्मं चाभ्यं कालचक्रं बलं च ।
 यशो दमो बुद्धिमतां स्थितिश्च
 शुभाशुभं ये मुनयश्च सप्त ॥ ७३
 अभ्या बुद्धिर्मनसा दर्शने च
 स्पर्शश्चाभ्यः कर्मणां या च सिद्धिः
 गणा देवानामूष्मपाः सोमपाश्च
 लेखाः सुयामास्तुषिता ब्रह्मकायाः ॥ ७४
 आभासुरा गन्धपा धूमपाश्च
 वाचा विरुद्धाश्च मनोविरुद्धाः ।
 शुद्धाश्च निर्माणरताश्च देवाः
 स्पर्शाशना दर्शपा आज्यपाश्च ॥ ७५
 चिन्त्यद्योता ये च देवेषु मुख्या
 ये चाप्यन्ये देवताश्चाजमीढ ।
 सुपर्णगन्धर्वपिशाचदानवां
 यक्षास्तथा चारणपन्नगाश्च ॥ ७६
 स्थूलं सूक्ष्मं मृदु चाप्यमूक्ष्मं
 दुःखं सुखं दुःखमनन्तरं च ।
 माङ्ग्यं योगं तत्पराणां परं च

शर्वाज्ञातं विद्धि यत्कीर्तितं मे ॥ ७७
 तत्संभूता भूतकृतो वरेण्याः
 सर्वे देवा भुवनस्यास्य गोपाः ।
 आविश्येमां धरणीं येऽभ्यरक्षन्
 पुरातनीं तस्य देवस्य सृष्टिम् ॥ ७८
 विचिन्वन्तस्तपसा तत्स्थवीयः
 किञ्चित्त्वं प्राणहेतोर्नतोस्मि ।
 ददातु वेदः स वरानिहेष्टा-
 नभिष्टुतो नः प्रभुरव्ययः सदा ॥ ७९
 इमं स्तवं सन्नियतेन्द्रियश्च
 भूत्वा शुचिर्यः पुरुषः पठेत् ।
 अभग्नयोगो नियतो मासमेकं
 संप्राप्नुयादश्वमेधे फलं यत् ॥ ८०
 वेदान्कृत्स्नान्ब्राह्मणः प्राप्नुयात्तु
 जयेन्नृपः पार्थ महीं च कृत्स्नाम् ।
 वैश्यो लाभं प्राप्नुयान्नैपुणं च
 शूद्रो गतिं प्रेत्य तथा सुखं च ॥ ८१
 सत्वरजमिमं कृत्वा रुद्राय दधिरे मनः ।
 सर्वदोषापहं पुण्यं पवित्रं च यशस्विनः ॥ ८२
 यावन्त्यस्य शरीरेषु रोमकूपाणि भारत ।
 तावन्त्यब्दसहस्राणि स्वर्गे वसति मानवः ॥ ८३

॥ इति श्रीमन्महाभारते अनुशासनपर्वणि दानधर्मपर्वणि एकोनपञ्चाशोऽध्यायः ॥ ४९ ॥

पञ्चाशोऽध्यायः ॥ ५० ॥

भीष्मेण युधिष्ठिरं प्रति स्त्रीस्वभावप्रदर्शनाय दृष्टान्ततयाऽष्टावक्रोपाख्यानकथनारम्भः ॥ १ ॥ अष्टावक्रेण भार्यात्वाय वदान्यं प्रति कन्यायाचनम् ॥ २ ॥ तथा वदान्यनियोगादुत्तरदिगन्तगमनम् ॥ ३ ॥ तथोत्तरदिगभिमानिन्या जरतीरूप धारिण्या संवादः ॥ ४ ॥

युधिष्ठिर उवाच ।
 यदिदं सहधर्मेति प्रोच्यते भरतर्षभ ।
 पाणिग्रहणकाले तु स्त्रीणामेतत्कथं स्मृतम् ॥ १
 आर्प एष भवेद्धर्मः प्राजापत्योऽथवाऽसुरः ।

उपनिषत् । प्राधान्यात्पृथक्कीर्तनम् । वेदवाहा वेदपाठकाः ॥ ७२
 वाचाविरुद्धाः वाङ्मयमनशीलाः । निर्माणं अनेकधाभवनं योगे-
 नानेकशरीरधारणं तत्र रताः ॥ ७५ ॥ चिन्त्यद्योताः संक-
 लितमात्र वस्तु येषां सद्यः पुरतः प्रकाशते तादृशाः ॥ ७७ ॥
 एकोनपञ्चाशोऽध्यायः ॥ ४९ ॥

यदेतत्सहधर्मेति पूर्वमुक्तं महर्षिभिः ॥ २
 संदेहः सुमहानेप विरुद्ध इति मे मतिः ।
 इह यः सहधर्मो वै प्रेत्यायं विहितः कनु ॥ ३
 स्वर्गो मृतानां भवति सहधर्मः पितामह ।

सहोर्भा चरतां धर्मं क्षौमे वसानां जायापती अग्निमादधी-
 यातामिति धर्मेपत्नीसाहित्यं शास्त्रे दृश्यमानमाक्षिपति यदिद-
 मिति । पाणिग्रहणात्प्राक्सहित्याभावात्सहोभाविति वाक्यं
 व्याकुप्येतेति भावः ॥ १ ॥ इहैव साहित्यं दंपत्योर्दृश्यते पर-
 लोके तयोः साहित्यं कनु । न क्वापीत्यर्थः ॥ ३ ॥

पूर्वमेकस्तु म्रियते कचैकस्तिष्ठते वद ॥ ४
 नानाधर्मफलोपेता नानाकर्मनिवासिताः ।
 नानानिरयनिष्ठान्ता मानुषा बहवो यदा ॥ ५
 अनृताः स्त्रिय इत्येवं मूत्रकारो व्यवस्यति ।
 यदाऽनृताः स्त्रियस्तात सहधर्मः कुतः स्मृतः ॥ ६
 अनृताः स्त्रिय इत्येवं वेदेष्वपि हि पठ्यते ।
 धर्मो यः पूर्विको दृष्ट उपचारः क्रियाविधिः ॥ ७
 गह्वरं प्रतिभात्येतन्मम चिन्तयतोऽनिशम् ।
 निःसंदेहमिदं सर्वं पितामह यथाश्रुति ॥ ८
 यदैतद्यादृशं चैतद्यथा चैतत्प्रवर्तितम् ।
 निखिलेन महाप्राज्ञ भवानेतद्वीतु मे ॥ ९
 भीष्म उवाच ।
 अत्राप्युदाहरन्तीममितिहासं पुरातनम् ।
 अष्टावक्रस्य संवादं दिशया सह भारत ॥ १०
 निर्वेष्टुकामस्तु पुरा अष्टावक्रो महातपाः ।
 ऋपेरथ वदान्यस्य वव्रे कन्यां महात्मनः ॥ ११
 मुप्रभां नाम वै नाम्ना रूपेणाप्रतिमां भुवि ।
 गुणप्रभावशीलेन चारित्र्येण च शोभनाम् ॥ १२
 सा तस्यैर्मनो दृष्टा जहार शुभलोचना ।
 वनराजी यथा चित्रा वसन्ते कुसुमाञ्जिता ॥ १३
 ऋषिस्तमाह देया मे सुता तुभ्यं हि तच्छृणु ॥ १४
 'अनन्यस्त्रीजनः प्राज्ञो ह्यप्रवासी प्रियंवदः ।
 मुरूपः संमतो वीरः शीलवान्भोगभुक्छुचिः ॥ १५
 दारानुमतयज्ञश्च मुनक्षत्रामथोद्धहेन् ।
 मभृत्यः स्वजनोपेत इह प्रेत्य च मोदते ॥ १६
 गच्छ तावदिशं पुण्यामुत्तरां द्रक्ष्यसे ततः ॥ १७
 अष्टावक्र उवाच ।
 किं द्रष्टव्यं मया तत्र वक्तुमर्हति मे भवान् ।
 तथेदानीं मया कार्यं यथा वक्ष्यति मां भवान् ॥ १८
 वदान्य उवाच ।
 धनदं समतिक्रम्य हिमवन्तं च पर्वतम् ।

रुद्रस्यायतनं दृष्ट्वा सिद्धचारणसेवितम् ॥ १९
 संहृष्टैः पार्षदैर्जुष्टं नृत्यद्भिर्विविधाननैः ।
 दिव्याङ्गरागैः पेशाचैरन्यैर्नानाविधैः प्रभोः ॥ २०
 पाणितालमुतालैश्च शंपातालैः समैस्तथा ।
 संपहृष्टैः प्रनृत्यद्भिः शर्वस्तत्र निषेव्यते ॥ २१
 इष्टं किल गिरौ स्थानं तद्विव्यमिति शुश्रुम ।
 नित्यं संनिहितो देवस्तथा ते पार्षदाः स्मृताः ॥ २२
 तत्र देव्या तपस्तप्तं शंकरार्थं सुदुश्चरम् ।
 अतस्तदिष्टं देवस्य तथोमाया इति श्रुतिः ॥ २३
 पूर्वं तत्र महापार्थं देवस्योत्तरतस्तथा ॥
 ऋतवः कालरात्रिश्च ये दिव्या ये च मानुषाः ॥ २४
 देवं चोपासते सर्वे रूपिणः किल तत्र ह ।
 तदतिक्रम्य भवनं त्वया यातव्यमेव हि ॥ २५
 ततो नीलं वनोद्देशं द्रक्ष्यसे मेघसन्निभम् ।
 रमणीयं मनोग्राहि तत्र वै द्रक्ष्यसे स्त्रियम् ॥ २६
 तपस्विनीं महाभागां वृद्धां दीक्षामनुष्ठिताम् ।
 द्रष्टव्या सा त्वया तत्र संपूज्या चैव यत्नतः ॥ २७
 तां दृष्ट्वा विनिवृत्तस्त्वं ततः पाणिं ग्रहीष्यसि ।
 यद्येप समयः सर्वः साध्यतां तत्र गम्यताम् ॥ २८
 अष्टावक्र उवाच ।
 तथाऽस्तु साधयिष्यामि तत्र यास्याम्यसंशयम् ।
 यत्र त्वं वदसे साधो भवान्भवतु सत्यवाक् ॥ २९
 भीष्म उवाच ।
 ततोऽगच्छत्स भगवानुत्तरामुत्तरां दिशम् ।
 हिमवन्तं गिरिश्रेष्ठं सिद्धचारणसेवितम् ॥ ३०
 स गत्वा द्विजशार्दूलो हिमवन्तं महागिरिम् ।
 अभ्यगच्छन्नदीं पुण्यां बाहुदां पुण्यदायिनीम् ॥ ३१
 अशोकं विमले तीर्थे स्नात्वा वै तर्प्य देवताः ।
 तत्र वासाय शयने कौशे मुखमुवास ह ॥ ३२
 ततो रात्र्यां व्यतीतायां प्रातरुत्थाय स द्विजः ।
 स्नात्वा प्रादुश्चकाराग्निं हुत्वा चैवं विधानतः ॥ ३३

मूत्रकारो धर्मप्रवक्ता । अनृतं राहसं माया मूर्खतामतिलोभतेति
 स्त्रीधर्मानाह ॥ ६ ॥ गह्वरं गहनं दुर्बोधमित्यर्थः ॥ ८ ॥
 दिशया दिग्भिमानिदेवतया ॥ १० ॥ निर्वेष्टुकामः दारसं-
 प्रहार्थी ॥ ११ ॥ तालैः कांस्यमयैर्वाद्यभाण्डैः । शंपातालैः

विशुद्धदतिचपलैर्भ्रमणादिघट्टिनैः गीतनृत्यक्रियामानविशेषैः ।
 समैर्भ्रमणादिरहितैस्तरैव ॥ २५ ॥ महापार्थं पर्वते । ततः
 कोपो महान्पार्थ इति द. थ. पाठः । ततः कालो महान्पार्थ
 इति ध. पाठः ॥ २४ ॥ उत्तरां श्रेष्ठां ॥ ३० ॥

रुद्राणीकूपमासाद्य हृदे तत्र समाश्वसत् ।
 विश्रान्तश्च समुत्थाय कैलासमभितो ययौ ॥३४
 सोऽपश्यत्काञ्चनद्वारं दीप्यमानमिव श्रिया ।
 मन्दाकिनीं च नलिनीं धनदस्य महात्मनः ॥३५
 अथ ते राक्षसाः सर्वे येऽभिरक्षन्ति पद्मिनीम् ।
 प्रत्युत्थिता भगवन्तं माणिभद्रपुरोगमाः ॥ ३६
 स तान्प्रत्यर्चयामास राक्षसान्भीमविक्रमान् ।
 निवेदयत मां क्षिप्रं धनदायेति चाब्रवीत् ॥ ३७
 ते राक्षसास्तथा राजन्भगवन्तमथाब्रुवन् ।
 असौ वैश्रवणो राजा स्वयमायाति तेऽन्तिकम् ॥३८
 विदितो भगवानस्य कार्यमागमनस्य यत् ।
 पश्यैनं त्वं महाभागं ज्वलन्तमिव तेजसा ॥ ३९
 ततो वैश्रवणोऽभ्येत्य अष्टावक्रमनिन्दितम् ।
 विधिवत्कुशलं पृष्ट्वा ततो ब्रह्मर्षिमब्रवीत् ॥ ४०
 मुखं प्राप्तो भवान्कच्चित्किंवा मत्तश्चिकीर्षति ।
 ब्रूहि सर्वं करिष्यामि यन्मां वक्ष्यसि वै द्विज ॥४१
 भवनं प्रविश त्वं मे यथाकामं द्विजोत्तम ।
 मन्कृतः कृतकार्यश्च भवान्यास्यत्यविघ्नतः ॥ ४२
 प्राविशद्भवनं स्वं वै गृहीत्वा तं द्विजोत्तमम् ।
 आसनं म्यं ददौ चैव पाद्यमर्घ्यं तथैव च ॥ ४३
 अथोपविष्टोस्तत्र माणिभद्रपुरोगमाः ।
 निपेदुस्तत्र कावेरा यक्षगन्धर्वकिन्नराः ॥ ४४
 ततस्तेषां निपण्णानां धनदो वाक्यमब्रवीत् ।
 भवच्छन्दं समाज्ञाय नृत्येरन्नप्सरोगणाः ॥ ४५
 आतिथ्यं परमं कार्यं शुश्रूषा भवतस्तथा ।
 संवर्ततामित्युवाच मुनिर्मधुरया गिरा ॥ ४६
 यथोर्वरा मिश्रकेशी रम्भा चैवोर्वशी तथा ।
 अलम्बुसा घृताची च चित्रा चित्राङ्गदारुचिः ॥
 मनोहरा सुकेशी च सुमुखी हासिनी प्रभा ।
 विद्युता प्रशमी दान्ता विद्योता रतिरेव च ॥४८
 एताश्चान्याश्च वै बह्व्यः प्रनृत्ताप्सरसः शुभाः ।

अवादयंश्च गन्धर्वा वाद्यानि विविधानि च ॥४९
 अथ प्रवृत्ते गान्धर्वे दिव्ये ऋषिरुपाविशत् ।
 दिव्यं संवत्सरं तत्रारमतैष महातपाः ॥ ५०
 ततो वैश्रवणो राजा भगवन्तमुवाच ह ।
 साग्रः संवत्सरो यातो विप्रेह तव पश्यतः ॥५१
 हार्योऽयं विपयो ब्रह्मन्गान्धर्वो नाम नामतः ।
 छन्दतो वर्ततां विप्र यथा वदति वा भवान् ५२
 अतिथिः पूजनीयस्त्वमिदं च भवतो गृहम् ।
 सर्वमाज्ञाप्यतामाशु परंवन्तो वयं त्वयि ॥ ५३
 अथ वैश्रवणं प्रीतो भगवान्प्रत्यभाषत ।
 अर्चितोऽसि यथान्यायं गमिष्यामि धनेश्वर ॥५४
 प्रीतोऽसि सदृशं चैव तव सर्वं धनाधिप ।
 तव प्रसादाद्भगवन्महर्षेश्च महात्मनः ।
 नियोगादद्य यास्यामि वृद्धिमान्वृद्धिमान्भव ॥५५
 अथ निष्क्रम्य भगवान्प्रययावुत्तरामुखः ।
 'कैलासे शंकरावासमभिवीक्ष्य प्रणम्य च ॥ ५६
 गौरीशं शंकरं दान्तं शरणागतवत्सलम् ।
 गङ्गाधरं गोपतिनं गणावृतमकल्मषम् ॥' ५७
 कैलासं मन्दरं हैमं सर्वाननुचचार ह ।
 तानतीत्य महाशैलान्कैरातं स्थानमुत्तमम् ॥ ५८
 प्रदक्षिणं तथा चक्रे प्रयतः शिरसा नतः ।
 धरणीमवतीर्याथ पूतात्माऽसौ तदाऽभवत् ॥५९
 स तं प्रदक्षिणं कृत्वा निर्यातश्चोत्तरामुखः ।
 समेन भूमिभागेन ययौ प्रीतिपुरस्कृतः ॥ ६०
 ततोऽपरं वनोद्देशं रमणीयमपश्यत ।
 सर्वर्तुभिर्मूलफलैः पक्षिभिश्च समन्वितैः ।
 रमणीयैर्वनोद्देशैस्तत्र तत्र विभूषितम् ॥ ६१
 तत्राश्रमपदं दिव्यं ददर्श भगवानथ ॥ ६२
 शैलांश्च विविधाकारान्काञ्चनात्तन्त्रभूषितान् ।
 मणिभूमौ निविष्टाश्च पुष्करिण्यस्तथैव च ॥ ६३
 अन्यान्यपि सुरम्याणि ददर्श सुबहून्यथ ।

भवच्छन्दं भवदिच्छाम् ॥ ४५ ॥ हार्यः हरतीति हार्यः ॥ ५२ ॥
 भगवान् अष्टावक्रः ॥ ५४ ॥ वृद्धिरुपचयस्तद्वान् । कृद्धिः
 संपत् तद्वान् ॥ ५५ ॥ कैरातं किरातवैयधारिणो महादेवस्य

संवन्धि ॥ ५८ ॥ धरणीमवतीर्येत्यनेनाकाशमार्गेणाग्रावको
 गच्छतीति गम्यते ॥ ५९ ॥

भृशं तस्य मनो रेमे महर्षेर्भावितात्मनः ॥ ६४
 स तत्र काञ्चनं दिव्यं सर्वरत्नमयं गृहम् ।
 ददर्शाद्भुतसंकाशं धनदस्य गृहाद्वरम् ॥ ६५
 महान्तो यत्र विविधा मणिकाञ्चनपर्वताः ।
 विमानानि च रम्याणि रत्नानि विविधानि च ६६
 मन्दारपुष्पैः संकीर्णं तथा मन्दाकिनीं नदीम् ।
 स्वयंप्रभाश्च मणयो वज्रैर्भूमिश्च भूषिता ॥ ६७
 नानाविधैश्च भवनैर्विचित्रमणितोरणैः ।
 मुक्ताजालविनिक्षिप्तैर्मणिरत्नविभूषितैः ॥ ६८
 मनोदृष्टिहरै रम्यैः सर्वतः संवृतं शुभैः ।
 ऋषिभिश्चावृतं तत्र आश्रमं तं मनोहरम् ॥ ६९
 ततस्तस्याभवच्चिन्ता कुत्र वासो भवेदिति ।
 अथ द्वारं समभितो गत्वा स्थित्वा ततोऽब्रवीत् ॥
 अतिथिं समनुप्राप्तमभिजानन्तु येऽत्र वै ॥ ७१
 अथ कन्याः परिवृता गृहात्तस्माद्विनिर्गताः ।
 नानारूपाः सप्त विभो कन्याः सर्वा मनोहराः ७२
 यांयामपश्यत्कन्यां वै सासा तस्य मनोऽहरत् ।
 न च शक्तो वारयितुं मनोऽस्याथावसीदति ।
 ततो धृतिः समुत्पन्ना तस्य विप्रस्य धीमतः ७३
 अथ तं प्रमदाः प्राहुर्भगवान्प्रविशत्विति ।
 स च तासां सुरूपेण तस्यैव भवनस्य च ।
 कौतूहलं समाविष्टः प्रविवेश गृहं द्विजः ॥ ७४
 तत्रापश्यञ्जरायुक्तामरजोम्बरधारिणीम् ।
 वृद्धां पर्यङ्कमासीनां सर्वाभरणभूषिताम् ॥ ७५
 स्वस्तीति तेन चैवोक्ता सा स्त्री प्रत्यवदत्तदा ।
 प्रत्युत्थाय च तं विप्रमास्यतामित्युवाच ह ॥ ७६
 अष्टावक्र उवाच ।
 सर्वाः स्वानालयान्यान्तु एका मामुपतिष्ठतु ।
 प्रज्ञाता या प्रशान्ता या शेषा गच्छन्तु च्छन्दतः ॥
 ततः प्रदक्षिणीकृत्य कन्यास्तास्तमृषिं तदा ।
 निश्चक्रमुर्गृहात्तस्मात्सा वृद्धाऽथ व्यतिष्ठत ।

‘तया संपूजितस्तत्र शयने चापि निर्मले ॥’ ७८
 अथ तां संविशन्प्राह शयने भास्वरे तदा ।
 त्वयाऽपि सुप्यतां भद्रे रजनी ह्यतिवर्तते ॥ ७९
 संलापात्तेन विप्रेण तथा सा तत्र भाषिता ।
 द्वितीये शयने दिव्ये संविवेश महाप्रभे ॥ ८०
 अथ सा वेपमानाङ्गी निमित्तं शीतजं तदा ।
 व्यपदिश्य महर्षेर्वै शयनं व्यवरोहत ॥ ८१
 स्वागतेनागतां तां तु भगवानभ्यभाषत ।
 सा जुगूह भुजाभ्यां तु ऋषिं प्रीत्या नरर्षभ ॥ ८२
 निर्विकारमृषिं चापि काष्ठकुड्योपमं तदा ।
 दुःखिता प्रेक्ष्य संजल्पमकार्षीदपिणा सह ॥ ८३
 ब्रह्मन्नकामकरोस्ति स्त्रीणां पुरुषतो धृतिः ।
 कामेन मोहिता चाहं त्वां भजन्तीं भजस्व माम् ८४
 प्रहृष्टो भव विप्रर्षे समागच्छ मया सह ।
 उपगूह च मां विप्र कामार्ताऽहं भृशं त्वयि ॥ ८५
 एतद्वि तव धर्मात्मस्तपसः पूज्यते फलम् ।
 प्रार्थितं दर्शनादेव भजमानां भजस्व माम् ॥ ८६
 सन्न चेदं धनं सर्वं यच्चान्यदपि पश्यसि ।
 प्रभुस्त्वं भव सर्वत्र मयि चैव न संशयः ॥ ८७
 सर्वान्कामान्विधास्यामि रमस्व सहितो मया ।
 रमणीये वने विप्र सर्वकामफलप्रदे ॥ ८८
 त्वद्वशाऽहं भविष्यामि रंस्यसे च मया सह ।
 सर्वान्कामानुपाश्रीमो ये दिव्या ये च मानुषाः ८९
 नातः परं हि नारीणां विद्यते च कदाचन ।
 यथा पुरुषसंसर्गः परमेतद्वि नः फलम् ॥ ९०
 आत्मच्छन्देन वर्तन्ते नार्यो मन्मथचोदिताः ।
 न च दहन्ति गच्छन्त्यः सुतप्तेरपि पांसुभिः ॥ ९१
 अष्टावक्र उवाच ।
 परदारानहं भद्रे न गच्छेयं कथंचन ।
 दूषितं धर्मशास्त्रज्ञैः परदाराभिर्मर्शनम् ॥ ९२
 ‘शुद्धक्षेत्रे ब्रह्महत्याप्रायश्चित्तमथोच्यते ।

क्षत्र इतरदिग्देवताः ॥ ७२ ॥ उत्तराधिष्ठात्री तु देवता
 मुख्याऽऽमी सैव अरायुक्ता ॥ ७५ ॥ प्रज्ञाता अत्यन्तं ज्ञान-
 वती । प्रशान्ता निर्जितचिता ॥ ७७ ॥ जुगूह आलिङ्गितवती
 ॥ ८२ ॥ ब्रह्मन्नकामतोऽन्यास्तीति ज्ञा. पाठः । तत्र अकामतो-

ऽनिच्छातः स्वभावत इत्यर्थः । पुरुषतः पुरुषं प्राप्य स्त्रीणां
 धृतिर्धैर्यमन्या परकीयास्ति । पुंयोगे स्त्रीणां धृतिः स्वकीया
 सर्वथा नास्तीत्यर्थः ॥ ८४ ॥ प्रहृष्टः कामुको भव । उपगूह
 आलिङ्गस्व ॥ ८५ ॥

पुनश्च पातकं दृष्टं विप्रक्षेत्रे विशेषतः ॥ ९३
 भद्रे निर्वेष्टुकामोऽहं तत्रावकिरणं मम ।
 'प्रायश्चित्तं महदतो दारग्रहणपूर्वकम् ॥ ९४
 बीजं न शुद्ध्यते वोढुरन्यथा कृतनिष्कृतेः ।
 मातृतः पितृतः शुद्धो ज्ञेयः पुत्रो यथार्थतः ॥ ९५
 विषयेष्वनभिज्ञोऽहं धर्मार्थं किल संततिः ।
 एवं लोकान्गमिष्यामि पुत्रैरिति न संशयः ॥ ९६
 भद्रे धर्मं विजानीहि ज्ञात्वा चोपरमस्य ह ॥ ९७
 रुपुवाच ।
 नानिलोऽग्निर्न वरुणो न चान्ये त्रिदशा द्विज ।
 प्रियाः स्त्रीणां यथा कामो रतिशीला हि योपितः ॥
 सहस्रे किल नारीणां प्राप्येतैका कदाचन ।
 तथा शतसहस्रेषु यदि काचित्पतिव्रता ॥ ९९
 नैता जानन्ति पितरं न कुलं न च मातरम् ।
 न भ्रातृन् च भर्तारं न च पुत्रान्न देवरान् ॥ १००
 लीलायन्त्यः कुलं घ्नन्ति कूलानीव सरिद्धराः ।
 दोषान्सर्वाश्च मत्वाऽऽशु प्रजापतिरभाषत ॥ १०१
 भीष्म उवाच ।

ततः स ऋषिरेकाग्रम्नां स्त्रियं प्रत्यभाषत ।
 आस्यतां रुचितश्छन्दः किंच कार्यं ब्रवीहि मे ॥ १०२
 सा स्त्री प्रोवाच भगवन्द्रक्ष्यसे देशकालतः ।
 वस तावन्महाभाग कृतकृत्यो भविष्यसि ॥ १०३
 ब्रह्मर्षिस्तामथोवाच स तथेति युधिष्ठिर ।
 वत्सेऽहं यावदुत्साहो भवत्या नात्र संशयः ॥ १०४
 अथर्षिरभिमंश्रेक्ष्य स्त्रियं तां जरयाऽर्दिताम् ।
 चिन्तां परमिकां भेजे संतप्त इव चाभवत् ॥ १०५
 यद्यदङ्गं हि सोऽपश्यत्तस्या विप्रर्षभस्तदा ।
 नारमत्तत्रतत्रास्य दृष्टी रूपविरागिता ॥ १०६
 देवतेयं गृहस्यास्य शापार्तिकनु विरूपिता ।
 अस्याश्च कारणं वेत्तुं न युक्तं सहसा मया ॥ १०७
 इति चिन्ताविपक्तस्य तमर्थं ज्ञातुमिच्छतः ।
 व्यगमद्रात्रिशेषः स मनसा व्याकुलेन तु ॥ १०८
 अथ सा स्त्री तथोवाच भगवन्पश्य वै रवेः ।
 रूपं सन्ध्याभ्रसंरक्तं किमुपस्थाप्यतां तव ॥ १०९
 स उवाच ततस्तां स्त्रीं स्नानोदकमिहानय ।
 उपासिष्ये ततः सन्ध्यां वाग्यतो नियतेन्द्रियः ॥

॥ इति श्रीमन्महाभारते अनुशासनपर्वणि दानधर्मपर्वणि पञ्चाशोऽध्यायः ॥ ५० ॥

एकपञ्चाशोऽध्यायः ॥ ५१ ॥

उत्तरदिगभिमानिदेवतया परदारन्वशङ्कया स्वभोगमनङ्गीकुर्वाणमष्टावक्रं प्रति जरतीरूपत्यागेन कन्यारूपस्त्रीकरणपूर्वकं स्वपाणिग्रहणप्रार्थना ॥ १ ॥

भीष्म उवाच ।
 अथ सा स्त्री तमुवाच विप्रमंत्रं भवत्विति ।
 तैलं दिव्यमुपादाय स्नानशाटीमुपानयत् ॥ १
 अनुज्ञाता च मुनिना सा स्त्री तेन महात्मना ।
 अथास्य तैलेनाङ्गानि सर्वाण्येवाभ्यमृक्षत ॥ २

शनैश्चाच्छादितस्तत्र स्नानशालामुपागमत् ।
 भद्रासनं ततश्चित्रमृषिरन्वगमन्नवम् ॥ ३
 अथोपविष्टश्च यदा तस्मिन्भद्रासने तदा ।
 स्नापयामास शनकैस्तमृषिं सुखहस्तवत् ।
 दिव्यं च विधिवच्चक्रे सोपचारं मुनेस्तदा ॥ ४

अनभिज्ञोऽप्रीतिमान् ॥ ९६ ॥ लीलायन्त्यः लीलां रतिमात्मन
 इच्छन्त्यः । दोषाश्च मन्दान्मन्दानुः प्रजापतिरभाषत इति ध.
 पाठः ॥ १०१ ॥ एकाम्रः स्त्रीदोषाननुसंधानः स्त्रियंप्रति
 आस्यतां तूष्णीं स्थीयताम् । रुचितः रुचिं प्राप्य छन्दः इच्छा
 भवतीति अभाषत । त्वं रुचिज्ञा मामिच्छसि अहं त्वरुचिज्ञो न
 तां स्पृष्टुमिच्छामीति भावः । एवमपि यत्कार्यं कर्तव्यं तव

तन्मे ब्रवीहि ॥ १०२ ॥ द्रक्ष्यसे स्पर्शसुखं ज्ञायसे ॥ १०३ ॥
 रूपे विरागिता वैराग्यवती दृष्टिर्नारमत् न रेमे ॥ १०६ ॥
 व्यगच्छतदहःशेष इति झ. पाठः ॥ १०८ ॥ पञ्चाशो-
 ऽध्यायः ॥ ५० ॥

अभ्यमृक्षत अभ्यञ्जितवती ॥ २ ॥ शनैश्चोत्सादित इति
 ड. झ. पाठः । तत्र उत्सादितः चालितः ॥ ३ ॥

जलेन सुसुखोष्णेन तस्या हस्तसुखेन च ।
व्यतीतां रजनीं कृत्स्नां नाजानात्स महाव्रतः ॥ ५
तत उत्थाय स मुनिस्तदा परमविस्मितः ।
पूर्वस्यां दिशि सूर्यं च सोऽपश्यदुदितं दिवि ॥ ६
‘सन्ध्योपासनमित्येव सर्वपापहरं न मे ।’
तस्य बुद्धिरियं किंतु मोहस्तच्चमिदं भवेत् ॥ ७
अथोपास्य सहस्रांशुं किं करोमीत्युवाच ताम् ।
सा चामृतरसप्रख्यं ऋपेरन्नमुपाहरत् ॥ ८
तस्य स्वादुतयाऽन्नस्य न प्रभूतं चकार सः ।
व्यगमच्चाप्यहःशेषं ततः सन्ध्याऽऽगमत्पुनः ॥ ९
अथ सा स्त्री भगवन्तं सुप्यतामित्यचोदयत् ।
तत्र वै शयने दिव्ये तस्य तस्याश्च कल्पिते ॥ १०
[पृथक्कैव तथा सुप्तौ सा स्त्री स च मुनिस्तदा ।
तथाऽर्धरात्रे सा स्त्री तु शयनं तदुपागमत् ॥] ११
अष्टावक्र उवाच ।
न भद्रे परदारेषु मनो मे संग्रसज्जति ।
उत्तिष्ठ भद्रे भद्रं ते स्वापं वै विरमस्व च ॥ १२
भीष्म उवाच ।
सा तदा तेन विप्रेण तथा धृत्या निवर्तिता ।
स्वतन्त्राऽसीत्युवाचर्षिं न धर्मच्छलमस्ति ते ॥ १३
अष्टावक्र उवाच ।
नास्ति स्वतन्त्रता स्त्रीणामस्वतन्त्रा हि योषितः ।
प्रजापतिमतं ह्येतन्न स्त्री स्वातन्त्र्यमर्हति ॥ १४
ह्युवाच ।
बाधते मैथुनं विप्र मम भक्तिं च पश्य वै ।
अधर्मं प्राप्स्यसे विप्र यन्मां त्वं नाभिनन्दसि १५

नाजानात् न ज्ञातवान् ॥ ५ ॥ न प्रभूतं चकार पूर्णमिति नाभ्य-
वददित्यर्थः ॥ ९ ॥ स्वयं वै विरमस्व चेति झ. पाठः ॥ १२ ॥
स्वातन्त्र्यान्मम । न तव पारदार्यदोषोऽस्तीत्यर्थः । धर्मच्छलं
परपुरुषप्रलोभनम् । नाधर्मफलमस्ति ते इति ध. पाठः ॥ १३ ॥
नास्तीति अप्रदत्तां तां न कामये इत्यर्थः ॥ १४ ॥ स्पर्श-
यामि ददामि ॥ १८ ॥ स्वतन्त्रा मातृप्रदाने इति शेषः ।
यो धर्मः पाणिग्रहणादिसंस्कारो मयि मत्तिमिन्नं सोऽस्तु ॥ १९ ॥

अष्टावक्र उवाच ।
हरन्ति दोषजातानि नरमिन्द्रियकिंकरम् ।
प्रभवामि सदा धृत्या भद्रे स्वशयनं व्रज ॥ १६
ह्युवाच ।
शिरसा प्रणमे विप्र प्रसादं कर्तुमर्हसि ।
भूमौ निपतमानायाः शरणं भव मेऽनघ ॥ १७
यदि वा दोषजातं त्वं परदारेषु पश्यसि ।
आत्मानं स्पर्शयाम्यद्य पाणिं गृहीष्व मे द्विज ॥
न दोषो भविता चैव सत्येनैतद्ब्रवीम्यहम् ।
स्वतन्त्रां मां विजानीहि यो धर्मः सोऽस्तु वै मयि ।
त्वय्यावेशितचित्ता च स्वतन्त्राऽस्मि भजस्व माम् ॥
अष्टावक्र उवाच ।
स्वतन्त्रा त्वं कथं भद्रे ब्रूहि कारणमत्र वै ।
नास्ति त्रिलोके स्त्री काचिद्या वै स्वातन्त्र्यमर्हति २०
पिता रक्षति कौमारे भर्ता रक्षति यौवने ।
पुत्रस्तु स्थाविरे भावे न स्त्री स्वातन्त्र्यमर्हति ।
‘न वृद्धामक्षतां मन्ये न चेच्छा त्वयि मेऽनघे २१’
ह्युवाच ।
कौमारं ब्रह्मचर्यं मे कन्यैवास्मि न संशयः ।
पत्नीं कुरुष्व मां विप्र श्रद्धां विजहि मा मम २२
अष्टावक्र उवाच ।
यथा मम तथा तुभ्यं यथा तुभ्यं तथा मम ।
जिज्ञासेयमृषेस्तस्य विघ्नः सत्यं नु किं भवेत् २३
आश्चर्यं परमं हीदं किंनु श्रेयो हि मे भवेत् ।
दिव्याभरणवस्त्रा हि कन्येयं मामुपस्थिता ॥ २४
किं त्वस्याः परमं रूपं जीर्णमासीत्कथं पुनः ।
कन्यारूपमिहाद्यैवं किमिवात्रोत्तरं भवेत् ॥ २५

विजहि मा मा नाशय ॥ २२ ॥ तुभ्यं तव । संगमश्रद्धेत्युभ-
यत्र शेषः । किं तस्य मया कन्यार्थिना प्रार्थितस्य तत्कर्तृका
इयं जिज्ञासा मम परीक्षा किमयं साधुरसाधुर्वेति ॥ २३ ॥
विघ्नत्वमेवाह आश्चर्यमिति । पूर्वमतिजीर्णत्वेन दृष्टा पुनः
कन्यैव दृश्यत इति मायारूपमाश्चर्यम् ॥ २४ ॥ अत्रास्मि-
न्विषये किमुत्तरं श्रेष्ठतरम् । पूर्वपरिगृहीतस्यात्यागः उत
एतस्याः स्वीकारः कर्तव्य इति भावः ॥ २५ ॥

यथा मे परमा शक्तिर्न व्युत्थाने कथंचन । न रोचते हि व्युत्थानं सत्येनासादयाम्यहम् ॥२६

॥ इति श्रीमन्महाभारते अनुशासनपर्वणि दानधर्मपर्वणि एकपञ्चाशोऽध्यायः ॥ ५१ ॥

द्विपञ्चाशोऽध्यायः ॥ ५२ ॥

उत्तरदिगभिमानिदेवतया स्त्रीयप्रार्थनायाः स्त्रीचापलप्रदर्शनाद्यर्थकत्वकथनपूर्वकमष्टावक्रस्य धर्मोपदेशेन स्वगृहप्रतिप्रेषणम् ॥ १ ॥ अष्टावक्रेण वदान्यकन्यापाणिग्रहणेन स्वाश्रमे सुखनिवासः ॥ २ ॥

युधिष्ठिर उवाच ।

न विभेति कथं सा स्त्री शापाच्च परमद्युतेः ।

कथं निवृत्तो भगवांस्तद्भवान्प्रब्रवीतु मे ॥ १

भीष्म उवाच ।

अष्टावक्रोऽन्वपृच्छतां रूपं विकुरूपे कथम् ।

न चानृतं ते वक्तव्यं ब्रूहि ब्राह्मणकाम्यया ॥ २

रुघुवाच ।

द्यावापृथिव्योर्यत्रैषा काम्या ब्राह्मणसत्तम ।

शृणुष्ववावहितः सर्वं यदिदं सत्यविक्रम ॥ ३

जिज्ञासेयं प्रयुक्ता मे स्थैर्यं कर्तुं तवानघ ।

अव्युत्थानेन ते लोका जिताः सत्यपराक्रम ॥४

उत्तरां मां दिशं विद्धि दृष्टं स्त्रीचापलं च ते ।

स्थविराणामपि स्त्रीणां बाधते मैथुनज्वरः ॥ ५

‘अविश्वासो न व्यसनी नातिसक्तोऽप्रवासकः ।

विद्वान्सुशीलः पुरुषः सदारः सुखमश्रुते ॥’ ६

तुष्टः पितामहस्तेऽद्य तथा देवाः सवासवाः ॥ ७

सत्त्वं येन च कार्येण संप्राप्तो भगवानिह ।

प्रेषितस्तेन विप्रेण कन्यापित्रा द्विजर्षभ ॥ ८

प्रेषितश्चोपदेशाय तच्च सर्वं श्रुतं त्वया ॥ ९

‘नितान्तं स्त्री भोगपरा प्रियवादाप्रवासनात् ।

रक्ष्यते चाकुचेलाद्यरप्रसङ्गानुवर्तनैः ॥’ १०

अपर्वस्वनिषिद्धासु रात्रिष्वप्यनृतौ व्रजेत् ।

रात्रौ च नातिनियमो न वै ह्यनियमो भवेत् ॥’ ११

न व्युत्थास्येऽस्याः स्त्रीकारं न करिष्ये । व्युत्थानं धर्मातिक्रमो भ्रम न रोचते किंतु सत्येनासादयाम्यहं दारानिति शेषः । धृत्यैनां साधयाम्यहमिति ध. पाठः ॥ २६ ॥ एकपञ्चाशोऽध्यायः ॥ ५१ ॥

विकुरूपेऽन्यथान्यथा करोषि । ब्राह्मणकाम्यया ब्राह्मणमान-

क्षेमैर्गमिष्यसि गृहं श्रमश्च न भविष्यति ।

कन्यां प्राप्स्यसि तां विप्र पुत्रिणी च भविष्यति १२

काम्यया पृष्टवांस्त्वं मां ततो व्याहृतमुत्तरम् ।

अनतिक्रमणीया सा कृत्स्नैर्लोकैस्त्रिभिः सदा ॥१३

गच्छस्व कृतकृत्यस्त्वं किं वाऽन्यच्छ्रोतुमिच्छसि ।

यावद्ब्रवीमि विप्रर्षे अष्टावक्र यथातथम् ॥ १४

ऋषिणा प्रसादिता चास्मि तव हेतोर्द्विजर्षभ ।

तस्य संमाननार्थं मे त्वयि वाक्यं प्रभाषितम् ॥१५

भीष्म उवाच ।

श्रुत्वा तु वचनं तस्याः स विप्रः प्राञ्जलिः स्थितः ।

अनुज्ञातस्तथा चापि स्वगृहं पुनराव्रजत् ॥ १६

गृहमागत्य विश्रान्तः स्वजनं परिपृच्छथ च ।

अभ्यगच्छच्च तं विप्रं न्यायतः कुरुनन्दन ॥ १७

पृष्टश्च तेन विप्रेण दृष्टं त्वेतन्निदर्शनम् ।

ग्राह विप्रं तदा विप्रः सुप्रीतेनान्तरात्मना ॥१८

भवताऽहमनुज्ञातः प्रास्थितो गन्धमादनम् ।

तस्य चोत्तरतो देशे दृष्टं मे दैवतं महत् ॥ १९

तथा चाहमनुज्ञातो भवांश्चापि प्रकीर्तितः ।

श्रावितश्चापि तद्वाक्यं गृहं चाभ्यागतः प्रभो ॥२०

तमुवाच तदा विप्रः सुतां प्रतिगृहाण मे ।

नक्षत्रतिथिसंयोगे पात्रं हि परमं भवान् ॥ २१

भीष्म उवाच ।

अष्टावक्रस्तथेत्युक्त्वा प्रतिगृह्य च तां प्रभो ।

कन्यां परमधर्मात्मा प्रीतिमांश्चाभवत्तदा ॥ २२

लिप्यया ॥ २ ॥ द्यावापृथिव्योः दिवि पृथिव्यां च यत्र

स्थीयते तत्र एषा काम्या स्त्रीपुंसयोः अन्योन्याभिलाषरूपा

इच्छास्तीत्यर्थः ॥ ३ ॥ मे मया ॥ ४ ॥ तत्कार्यं ज्ञापयामीति

शेषः ॥ ८ ॥ सा काम्याऽनतिक्रमणीया ॥ १३ ॥ ऋषिणा

वदान्येन ॥ १५ ॥ द्विपञ्चाशोऽध्यायः ॥ ५२ ॥

कन्यां तां प्रतिगृह्यैव भार्यां परमशोभनाम् ।

उवास मुदितस्तत्र स्वाश्रमे विगतज्वरः ॥ २३

॥ इति श्रीमन्महाभारते अनुशासनपर्वणि दानधर्मपर्वणि द्विपञ्चाशोऽध्यायः ॥ ५२ ॥

त्रिपञ्चाशोऽध्यायः ॥ ५३ ॥

भीष्मेण युधिष्ठिरं प्रति ऋष्यादीनां वियोनिजत्वेऽपि तपोविद्यादीनामेव माहात्म्यप्रयोजकत्वे निदर्शनतया तादृशानां संभवप्रकारादिकथनम् ॥ १ ॥

‘युधिष्ठिर उवाच ।

वैश्ययोन्यां समुत्पन्नाः शूद्रयोन्यां तथैव च ।

ब्रह्मर्षय इति प्रोक्ताः पुराणा द्विजसत्तमाः ॥ १

कथमेतन्महाराज तत्त्वं शंसितुमर्हसि ।

विरुद्धमिह पश्यामि वियोनौ ब्राह्मणो भवेत् ॥ २

भीष्म उवाच ।

अलं कौतूहलेनात्र निबोध त्वं युधिष्ठिर ।

शुभेतरं शुभं वाऽपि न चिन्तयितुमर्हसि ॥ ३

ईशन्त्यात्मन इत्येते गतिश्चैषां न सज्जते ।

ब्रह्मभूयांस इत्येव ऋषयः श्रुतिचोदिताः ॥ ४

निन्द्या न चैते राजेन्द्र प्रमाणं हि प्रमाणिनाम् ।

लोकोऽनुमन्यते चैतान्प्रमाणं ह्यत्र वै तपः ॥ ५

एवं महात्मभिस्तात तपोज्ञानसमन्वितैः ।

प्रवर्तितानि कार्याणि प्रमाणान्येव सत्तम ॥ ६

भार्याश्चतस्रो राजेन्द्र ब्राह्मणस्य स्वधर्मतः ।

ब्राह्मणी क्षत्रिया वैश्या शूद्रा च भरतर्षभ ॥ ७

राज्ञां तु क्षत्रिया वैश्या शूद्रा च भरतर्षभ ।

वैश्यस्य वैश्या विहिता शूद्रा च भरतर्षभ ॥ ८

शूद्रस्यैका स्मृता भार्या प्रतिलोमे तु संकरः ।

शूद्रायास्तु नरश्रेष्ठ चत्वारः पतयः स्मृताः ॥ ९

वर्णोत्तमायास्तु पतिः सवर्णस्त्वेक एव सः ।

द्वौ क्षत्रियाया विहितौ ब्राह्मणः क्षत्रियस्तथा १०

वैश्यायास्तु नरश्रेष्ठ विहिताः पतयस्त्रयः ।

सवर्णः क्षत्रियश्चैव ब्राह्मणश्च विशांपते ॥ ११

एवंविधमनुस्मृत्य ततस्ते ऋषिभिः पुरा ।

उत्पादिता महात्मानः पुत्रा ब्रह्मर्षयः पुरा ॥ १२

पुराणाभ्यामृषिभ्यां तु मित्रेण वरुणेन च ।

वसिष्ठोऽथ तथाऽगस्त्यो बर्हिषव्यस्तथैव च ॥ १३

कक्षीवानार्ष्टिषेणश्च पुरुषः कप एव च ।

मामतेयस्य वै पुत्रा गौतमश्चात्मजाः स्मृताः १४

वत्सप्रियश्च भगवान्स्थूलरश्मिस्तथाक्षणिः ।

गौतमस्यैव तनया ये दास्यां जनिता ह्युत ॥ १५

कपिञ्जलादौ ब्रह्मर्षिश्चाण्डाल्यामुदपद्यत ।

वैनतेयस्तथा पक्षी तुर्यायां च वसिष्ठतः ॥ १६

प्रसादाच्च वसिष्ठस्य शुक्लाभ्युपगमेन च ।

अदृश्यन्त्याः पिता वैश्यो नाम्ना चित्रमुखः पुरा ।

ब्राह्मणत्वमनुप्राप्तो ब्रह्मर्षित्वं च कौरव ॥ १७

वैश्यश्चित्रमुखः कन्यां वसिष्ठतनयस्य वै ।

शुभां प्रादाद्यतो जातो ब्रह्मर्षिस्तु पराशरः ॥ १८

तथैव दाशकन्यायां सत्यवत्यां महानृषिः ।

पराशरात्प्रमूतश्च व्यासो योगमयो मुनिः ॥ १९

विभण्डकस्य मृग्यां च तपोयोगात्मको मुनिः ।

ऋश्यशृङ्गः समुत्पन्नो ब्रह्मचारी महायशाः ॥ २०

शाङ्गर्यां च मन्दपालस्य चत्वारो ब्रह्मवादिनः ।

जाता ब्रह्मर्षयः पुण्या यैः स्तुतो हव्यवाहनः ॥ २१

द्रोणश्च स्तम्बमित्रश्च सारिमृकश्च बुद्धिमान् ।

जरितारिश्च विख्यातश्चत्वारः सूर्यसन्निभाः ॥ २२

महर्षेः कालवृक्षस्य शकुन्त्यामेव जज्ञिवान् ।

हिरण्यहस्तो भगवान्महर्षिः काञ्चनप्रभः ॥ २३

पावकात्तात संभूता मनसा च महर्षयः ।

पितामहस्य राजेन्द्र पुलस्त्यपुलहादयः ॥ २४

सावर्ण्यश्चापि राजर्षिः सवर्णायामजायत ।

मृण्मय्यां भरतश्रेष्ठ आदित्येन विवस्वता ॥ २५

शाण्डिल्यश्चाग्नितो जातः कश्यपस्याग्रजः प्रभुः ।

शरद्वतः शरस्तम्बात्कृपश्च कृपया सह ॥ २६
 पद्माच्च जज्ञे राजेन्द्र सोमपस्य महात्मनः ।
 रेणुश्च रेणुका चैव राममाता यशस्विनी ॥ २७
 यमुनायाः समुद्भूतः सोमकेन महात्मना ।
 अर्कदन्तो महानृषिः प्रथितः पृथिवीतले ॥ २८
 अग्रेराहवनीयाच्च दुपदस्येन्द्रवर्चसः ।
 धृष्टद्युम्नश्च संभूतो वेद्यां कृष्णा च भारत ॥ २९
 व्याघ्रयोण्यां ततो जाता वसिष्ठस्य महात्मनः ।
 एकोनविंशतिः पुत्राः ख्याता व्याघ्रपदादयः ३०
 मन्थश्च बादलोमश्च जाबालिश्च महानृषिः ।
 मन्युश्चैवोपमन्युश्च सेतुकर्णस्तथैव च ।
 एते चान्ये च विख्याताः पृथिव्यां गोत्रतां गताः ॥
 विश्वकाशस्य राजर्षेरैश्वाकोस्तु महात्मनः ।
 बालाश्वो नाम पुत्रोऽभूच्छिखां भित्त्वा विनिस्सृतः
 मान्धाता चैव राजर्षिर्युवनाश्वेन धीमता ।

स्वयं धृतोऽथ गर्भेण दिव्यास्त्रबलसंयुतः ॥ ३३
 गौरिकश्चापि राजर्षिश्चक्रवर्ती महायशः ।
 बाहुदायां समुत्पन्नो नद्यां राज्ञा सुबाहुना ॥ ३४
 भूमेश्च पुत्रो नरकः संवर्तश्चैव पुष्कलः ।
 अद्भिश्चैव महातेजा ऋषिर्गाग्योऽभ्यजायत ॥ ३५
 एते चान्ये च बहवो राजन्या ब्राह्मणास्तथा ।
 प्रभावेनाभिसंभूता महर्षीणां महात्मनाम् ।
 नासाध्यं तपसा तेषां विद्ययाऽऽत्मगुणैः परैः ॥ ३६
 अस्मिन्नर्थे च मनुना गीतः श्लोको नराधिप ।
 धर्मं प्रणयता राजंस्तं निबोध युधिष्ठिर ॥ ३७
 ऋषीणां च नदीनां च साधूनां च महात्मनाम् ।
 प्रभवो नाधिगन्तव्यः स्त्रीणां दुश्चरितस्य च ॥ ३८
 तन्नात्र चिन्ता कर्तव्या महर्षीणां समुद्भवे ।
 यथा सर्वगतो ह्यग्निस्तथा तेजो महात्मसु ॥ ३९

॥ इति श्रीमन्महाभारते अनुशासनपर्वणि दानधर्मपर्वणि त्रिपञ्चाशोऽध्यायः ॥ ५३ ॥

चतुःपञ्चाशोऽध्यायः ॥ ५४ ॥

भीष्मेण युधिष्ठिरं प्रति युगचतुष्टयधर्मादिप्रतिपादकनारदमार्कण्डेयसंवादानुवादः ॥ १ ॥

‘युधिष्ठिर उवाच ।
 पुत्रैः कथं महाराज पुरुषस्तारितो भवेत् ।
 यावन्न लब्धवान्पुत्रमफलः पुरुषो नृप ॥ १
 भीष्म उवाच ।
 अत्राप्युदाहरन्तीममितिहासं पुरातनम् ।
 नारदेन पुरा गीतं मार्कण्डेयाय पृच्छते ॥ २
 पर्वतं नारदं चैव अमितं देवलं च तम् ।
 आरुणेयं च रैभ्यं च एतान्नागतान्पुरा ॥ ३
 गङ्गायमुनयोर्मध्ये भोगवत्याः समागमे ।
 दृष्ट्वा पूर्वं समासीनान्मार्कण्डेयोऽभ्यगच्छत ॥ ४
 ऋषयस्तु मुनिं दृष्ट्वा समुत्थायोन्मुखाः स्थिताः ।
 अर्चयित्वाऽर्हतो विप्रं किं कुर्म इति चाब्रुवन् ॥ ५
 मार्कण्डेय उवाच ।
 अयं समागमः सद्भिर्त्यजेनासादितो मया ।
 अत्र प्राप्स्यामि धर्माणामाचारस्य च निश्चयम् ॥ ६

ऋजुः कृतयुगे धर्मस्तस्मिन्क्षीणे विमुह्यति ।
 युगेयुगे महर्षिभ्यो धर्ममिच्छामि वेदितुम् ॥ ७
 ऋषिभिर्नारदः प्रोक्तो ब्रूहि यत्रास्य संशयः ।
 धर्माधर्मेषु तत्त्वज्ञ त्वं हि ज्ञेयता हि संशयान् ॥ ८
 ऋषिभ्योऽनुमतं वाक्यं नियोगान्नारदस्तदा ।
 सर्वधर्मार्थतत्त्वज्ञं मार्कण्डेयं ततोऽब्रवीत् ॥ ९
 दीर्घायो तपसा दीप्त वदेवदेऽतत्त्ववित् ।
 यत्र ते संशयो ब्रह्मन्समुत्पन्नः स उच्यताम् ॥ १०
 धर्मं लोकोपकारं वा यच्चान्यच्छ्रोतुमिच्छसि ।
 तदहं कथयिष्यामि ब्रूहि त्वं सुमहातपाः ॥ ११
 मार्कण्डेय उवाच ।
 युगेयुगे व्यतीतेऽस्मिन्धर्मसेतुः प्रणश्यति ।
 कथं धर्मच्छलेनाहं प्राप्नुयामिति मे मतिः ॥ १२
 नारद उवाच ।
 आसीद्धर्मः पुरा विप्र चतुष्पादः कृते युगे ।

ततो ह्यधर्मः कालेन प्रसूतः किञ्चिद्नतः ॥ १३
 ततस्त्रेतायुगं नाम प्रवृत्तं धर्मदूषणम् ॥ १४
 तस्मिन्नतीते संप्राप्तं तृतीयं द्वापरं युगम् ।
 तदा धर्मस्य द्वौ पादावधर्मो नाशयिष्यति ॥ १५
 द्वापरे तु परिक्षीणे नन्दिके समुपस्थिते ।
 लोकवृत्तं च धर्मं च उच्यमानं निबोध मे ॥ १६
 चतुर्थं नन्दिकं नाम धर्मः पादावशेषितः ।
 ततः प्रभृति जायन्ते क्षीणप्रज्ञायुषो नराः ।
 क्षीणप्राणधना लोके धर्माचारबहिष्कृताः ॥ १७
 मार्कण्डेय उवाच ।
 एवं विलुलिते धर्मे लोके चाधर्मसंयुते ।
 चातुर्वर्ण्यस्य नियतं हव्यं कव्यं नियच्छति ॥ १८
 नारद उवाच ।
 मन्त्रपूतं सदा हव्यं कव्यं चैव न नश्यति ।
 प्रतिगृह्णन्ति तद्देवा दातुर्न्यायात्प्रयच्छतः ॥ १९
 सत्वयुक्तं च दाता च सर्वान्कामानवाप्नुयात् ।
 अवाप्तकामः स्वर्गे च महीयेत यथेप्सितम् ॥ २०

मार्कण्डेय उवाच ।
 चत्वारो ह्यथ ये वर्णा हव्यं कव्यं प्रदास्यति ।
 मन्त्रहीनमपन्यायं तेषां दत्तं क्व गच्छति ॥ २१
 नारद उवाच ।
 असुरान्गच्छते दत्तं विप्रै रक्षांसि क्षत्रियैः ।
 वैश्यैः प्रेतानि वै दत्तं शूद्रैर्भूतानि गच्छति ॥ २२
 मार्कण्डेय उवाच ।
 अथ वर्णावरे जाताश्चातुर्वर्ण्योपदेशिनः ।
 दास्यन्ति हव्यकव्यानि तेषां दत्तं क्व गच्छति ॥ २३
 नारद उवाच ।
 वर्णावराणां भूतानां हव्यकव्यप्रदातृणाम् ।
 नैव देवा न पितरः प्रतिगृह्णन्ति तत्स्वयम् ॥ २४
 यातुधानाः पिशाचाश्च भूता ये चापि नैर्ऋताः ।
 तेषां सा विहिता वृत्तिः पितृदैवतनिर्गताः ॥ २५
 तेषां सर्वप्रदातृणां हव्यकव्यं समाहिताः ।
 यत्प्रयच्छन्ति विधिवत्तद्वै भुञ्जन्ति देवताः ॥ २६

॥ इति श्रीमन्महाभारते अनुशासनपर्वणि दानधर्मपर्वणि चतुःपञ्चाशोऽध्यायः ॥ ५४ ॥

पञ्चपञ्चाशोऽध्यायः ॥ ५५ ॥

भीष्मेण युधिष्ठिरं प्रति कन्यानां प्रदानकालादिप्रतिपादकनारदमार्कण्डेयसंवादानुवादः ॥ १ ॥

‘मार्कण्डेय उवाच ।
 श्रुतं वर्णावरैर्दत्तं हव्यं कव्यं च नारद ।
 संप्रयोगे च पुत्राणां कन्यानां च ब्रवीहि मे ॥ १
 नारद उवाच ।
 कन्याप्रदानं पुत्राणां स्त्रीणां संयोगमेव च ।
 आनुपूर्व्यान्मया सम्यगुच्यमानं निबोध मे ॥ २
 जातमात्रा तु दातव्या कन्यका सदृशे वरे ।
 काले दत्तासु कन्यासु पिता धर्मेण युज्यते ॥ ३
 यस्तु पुष्पवतीं कन्यां बान्धवो न प्रयच्छति ।
 मासिमासि गते बन्धुस्तस्या औणध्यमाप्नुते ॥ ४
 यस्तु कन्यां गृहे रुन्ध्याद्भ्रात्र्यैर्भोगैर्विवर्जिताम् ।

अवध्यातः स कन्याया बन्धुः प्राप्नोति भ्रूणहाम् ५
 दूषिता पाणिमात्रेण मृते भर्तरि दारिका ।
 संस्कारं लभते नारी द्वितीये सा पुनः पतौ ॥ ६
 पुनर्भूनाम सा कन्या सपुत्रा हव्यकव्यदा ।
 अदूष्या सा प्रसूतीषु प्रजानां दारकर्मणि ॥ ७
 मार्कण्डेय उवाच ।
 या तु कन्या प्रसूयेत गर्भिणी या तु वा भवेत् ।
 कथं दारक्रियां भूयः सा भवेद्विषसत्तम ॥ ८
 नारद उवाच ।
 तत्त्वार्थनिश्चितं शब्दं कन्यका नयतेऽग्रे ।
 तस्मात्कुर्वन्ति वै भावं कुमार्यस्ता न कन्यकाः ९

नन्दिक इति कलियुगे प्रवर्तमानधर्मेकपादस्य नाम ॥ १६ ॥
 अनु० १३

चतुष्पञ्चाशोऽध्यायः ॥ ५४ ॥

ब्रह्महत्यात्रिभागेन गर्भाधानविशोधितः ।
 गृह्णीयात्तां चतुर्भागविशुद्धां सर्जनात्पुनः ॥ १०
 मार्कण्डेय उवाच ।
 कथं कन्यासु ये जाता बन्धूनां दूषिताः सदा ।
 कस्य ते हव्यकव्यानि प्रदास्यन्ति महामुने ॥ ११
 नारद उवाच ।
 कन्यायास्तु पितुः पुत्राः कानीना हव्यकव्यदाः ।
 अन्तर्वह्यास्तु यः पाणिं गृह्णीयात्स सहोदजः ॥ १२
 मार्कण्डेय उवाच ।
 अथ येनाहितो गर्भः कन्यायां तत्र नारद ।
 कथं पुत्रफलं तस्य भवेदेतत्प्रचक्ष्व मे ॥ १३
 नारद उवाच ।
 धर्माचारेषु ते नित्यं दूषकाः कृतशोधनाः ।
 बीजं च नश्यते तेषां मोघचेष्टा भवन्ति ते ॥ १४
 मार्कण्डेय उवाच ।
 अथ काचिद्भवेत्कन्या क्रीता दत्ता हताऽपि वा ।
 कथं पुत्रकृतं तस्यास्तद्भवेदपिसत्तम ॥ १५

॥ इति श्रीमन्महाभारते अनुशामनपर्वणि दानधर्मपर्वणि पञ्चपञ्चाशोऽध्यायः ॥ ५५ ॥

षट्पञ्चाशोऽध्यायः ॥ ५६ ॥

भीष्मेण युधिष्ठिरं प्रति स्त्रीणां भार्यात्वेन परिग्रहयोग्यताप्रतिपादकनारदमार्कण्डेयसंवादानुवादः ॥ १ ॥

‘मार्कण्डेय उवाच ।
 श्रुतं बहुविधं वृत्तं कन्यकानां महामते ।
 इच्छामि योषितां श्रोतुं धर्माधर्मौ परिग्रहे ॥ १
 नारद उवाच ।
 अष्टौ भार्यागमा धर्म्या नराणां दारकर्मणि ।
 प्रेत्येह च हिता यास्तु सपुत्रा हव्यकव्यदाः ॥ २
 साध्वी पाणिगृहीता या कौमारी पाणिवर्जिता ।
 भ्रातृभार्या स्वभार्येति प्रमूयेत्पुत्रमौसरम् ॥ ३

नारद उवाच ।
 क्रीता दत्ता हता चैव या कन्या पाणिवर्जिता ।
 कौमारी नाम सा भार्या प्रसवेदौरसान्सुतान् ।
 न पत्न्यर्थे शुभा प्रोक्ता तत्कर्मण्यपराजिते ॥ १६
 मार्कण्डेय उवाच ।
 केन मङ्गलकृत्येषु विनियुज्यन्ति कन्यकाः ।
 एतदिच्छामि विज्ञातुं तत्त्वेनेह महामुने ॥ १७
 नारद उवाच ।
 नित्यं निवसते लक्ष्मीः कन्यकासु प्रतिष्ठिता ।
 शोभना शुभयोग्या च पूज्या मङ्गलकर्मसु ॥ १८
 आकरस्थं यथा रत्नं सर्वकामफलोपगम् ।
 तथा कन्या महालक्ष्मीः सर्वलोकस्य मङ्गलम् ॥ १९
 एवं कन्या परा लक्ष्मी रतिस्तोषश्च देहिनाम् ।
 महाकुलानां चारित्रवृत्तेन निकपोपलम् ॥ २०
 आनयित्वा स्वकाद्वर्णात्कन्यकां यो भजेन्नरः ।
 दातारं हव्यकव्यानां पुत्रकं या प्रमूयति ॥ २१
 साध्वी कुलं वर्धयति साध्वी पुष्टिग्रहे परा ।
 साध्वी लक्ष्मी रतिः साक्षात्प्रतिष्ठा संततिस्तथा ॥ २२

॥ इति श्रीमन्महाभारते अनुशासनपर्वणि दानधर्मपर्वणि षट्पञ्चाशोऽध्यायः ॥ ५६ ॥

सप्तपञ्चाशोऽध्यायः ॥ ५७ ॥

भीष्मेण युधिष्ठिरं प्रति सतीनामसतीनां गुणदोषप्रतिपादकनारदमार्कण्डेयसंवादानुवादः ॥ १ ॥

‘मार्कण्डेय उवाच ।

श्रुता भार्याश्च पुत्राश्च विस्तरेण महामुने ।
आश्रमस्थाः कथं नार्यो न दुष्यन्तीति ब्रूहि भो ॥ १
नारद उवाच ।

आश्रमस्थासु नारीषु बान्धवत्वं प्रणश्यति ।
नष्टवंश्या भवन्त्येता बन्धूनामथ भर्तृणाम् ॥ २
परदारा मुक्तदोषास्ता नार्योऽऽश्रमसंस्थिताः ।
स्वयमीशाः स्वदेहानां काम्यास्तद्गतमानसाः ॥ ३
एवं नार्यो न दुष्यन्ति नराणां तत्प्रमृतिषु ।
धर्मपत्न्यो भवन्त्येताः सपुत्रा हव्यकव्यदाः ॥ ४
मार्कण्डेय उवाच ।

परस्य भार्या या पूर्वं मृते भर्तरि या पुनः ।
अन्यं भजति भर्तारं ससुता असुता कथम् ॥ ५
नारद उवाच ।

असुता वा प्रसूता वा गृहस्थानां परस्त्रियः ।
परामृष्टेति ता वज्या धर्माचारेषु दूषिताः ॥ ६
न चासां हव्यकव्यानि प्रतिगृह्णन्ति देवताः ।
यस्तासु जनयेत्पुत्रान्न तैः पुत्रमवाप्नुयात् ॥ ७
मार्कण्डेय उवाच ।

परक्षेत्रेषु यो बीजं चापलाद्विस्मृजेन्नरः ।
कथं पुत्रफलं तस्य भवेत्तद्विषयसत्तम ॥ ८
नारद उवाच ।

अस्वामिके परक्षेत्रे यो नरो बीजमुत्सृजेत् ।
स्वयंवृतोऽऽश्रमस्थायां तद्वीजं न विनश्यति ॥ ९
परक्षेत्रेषु यो बीजं नरो दर्पात्समुत्सृजेत् ।
क्षेत्रिकस्यैव तद्वीजं न वीजी लभते फलम् ॥ १०
नातः परमधर्म्यं चाप्ययशस्यं तथोत्तरम् ।
गर्भादीनां च बहुभिस्ताश्च त्याज्याः समेष्वपि ॥ ११
मार्कण्डेय उवाच ।

अथ ये परदारेषु पुत्रा जायन्ति नारद ।
कस्य ते बन्धुदायादा भवन्ति परमद्युते ॥ १२
नारद उवाच ।

परदारेषु जायेते द्वौ पुत्रौ कुण्डगोलकौ ।
जीवत्यथ पतौ कुण्डो मृते भर्तरि गोलकः ॥ १३
ते च जाताः परक्षेत्रे देहिनां प्रेत्य चेह च ।

दत्तानि हव्यकव्यानि नाशयन्त्यथ दातृणाम् ॥ १४
पितुर्हि नरकार्यैते गोलकस्तु विशेषतः ।
चण्डालतुल्यौ तज्जौ हि परत्रेह च नश्यतः ॥ १५
मार्कण्डेय उवाच ।

कस्य ते गर्हिताः पुत्राः पितृणां हव्यकव्यदाः ।
यस्य क्षेत्रे प्रमूयन्ते यो वा ताञ्जनयेत्सुतान् ॥ १६
नारद उवाच ।

क्षेत्रिकस्यैव बीजी च द्रवेतौ निरयं गतौ ।
न रक्षति च यो दारान्परदारांश्च गच्छति ॥ १७
गर्हितास्ते नरा नित्यं धर्माचारबहिष्कृताः ।
कुण्डो भोक्ता च भोगी च कुत्सिताः पितृदैवतैः ॥ १८
मार्कण्डेय उवाच ।

तथैते गर्हिताः पुत्रा हव्यकव्यानि नारद ।
कस्य नित्यं प्रयच्छन्ति धर्मो वा तेषु किं फलं ॥ १९
नारद उवाच ।

यातुधानाः पिशाचाश्च प्रतिगृह्णन्ति तैर्हुतम् ।
हव्यं कव्यं च तैर्दत्तं ये च भूता निशाचराः ॥ २०
मार्कण्डेय उवाच ।

अथ ते राक्षसाः प्रीताः किं प्रयच्छन्ति दातृणाम् ।
किं वा धर्मफलं तेषां भवेत्तद्विषयसत्तम ॥ २१
नारद उवाच ।

न दत्तं नश्यते किञ्चित्सर्वभूतेषु दातृणाम् ।
प्रेत्य चेह च तां पुष्टिमुपाश्रन्ति प्रदायिनः ॥ २२
मार्कण्डेय उवाच ।

अथ गोलककुण्डाभ्यां संततिर्या भविष्यति ।
तथोर्ये बान्धवाः केचित्प्रदास्यन्ति कथं नु तं ॥ २३
नारद उवाच ।

साध्वीजाताः सुतास्तेषां तां वृत्तिमनुतिष्ठताम् ।
प्रीणन्ति पितृदैवत्यं हव्यकव्यसमाहिताः ॥ २४

एवं गोलककुण्डाभ्यां ये च वर्णापदेशिनः । हव्यं कव्यं च शुद्धानां प्रतिगृह्णन्ति देवताः ॥ २५

॥ इति श्रीमन्महाभारते अनुशासनपर्वणि दानधर्मपर्वणि सप्तपञ्चाशोऽध्यायः ॥ ५७ ॥

अष्टपञ्चाशोऽध्यायः ॥ ५८ ॥

भीष्मेण युधिष्ठिरं प्रति स्त्रीणामतिक्रमे प्रायश्चित्तादिप्रतिपादकनारदमार्कण्डेयसंवादानुवादः ॥ १ ॥

मार्कण्डेय उवाच ।

श्रुतं नराणां चापल्यं परस्त्रीषु प्रजायताम् ।
प्रमदानां तु चापल्ये दोषमिच्छामि वेदितुम् ॥ १

नारद उवाच ।

एकवर्णे विदोषं तु गमनं पूर्वकालिकम् ।
धाता च समनुज्ञातो विष्णुना तत्तथाऽकरोत् ॥ २

भगलिङ्गे महाप्राज्ञ पूर्वमेव प्रजापतिः ।

ससर्ज ताभ्यां संयोगमनुज्ञातश्चकार सः ॥ ३

अथ विष्णुप्रसादेन भगो दत्तवरः किल ।

तेन चैव प्रसादेन सर्वाल्लोकानुपाश्रुते ॥ ४

तस्मात्तु पुरुषे दोषो ह्यधिको नात्र संशयः ।

विना गर्भं सवर्णेषु न त्याज्या गमनात्स्त्रियः ॥ ५

प्रायश्चित्तं यथान्यायं दण्डं कुर्यात्स पण्डितः ।

श्वभिर्वा दंशनं स्नानं सवनत्रितयं निशि ॥ ६

भूमौ च भस्मशयनं दानं भोगविवर्जितम् ।

दोषगौरवतः कालो द्रव्यगौरवमेव च ।

मर्यादा स्थापिता पूर्वमिति तीर्थान्तरं गते ॥ ७

तद्योपितां तु दीर्घायो नास्ति दोषो व्यतिक्रमे ।

भगतीर्थान्तरे शुद्धो विष्णोस्तु वचनादिह ॥ ८

रक्ष्याश्चैवान्यसंवादैरन्यगेहाद्विचक्षणैः ।

आसां शुद्धौ विशेषेण कर्मणां फलमश्रुते ॥ ९

नैता वाच्या न वै वध्या न क्लेश्याः शुभमिच्छता ।

विष्णुप्रसादादित्येव भगस्तीर्थान्तरं गतः ।

मासिमासि ऋतुस्तासां दुष्कृतान्यपकर्षति ॥ १०

स्त्रियस्तोषकरा नृणां स्त्रियः पुष्टिप्रदाः सदा ।

पुत्रसंतुप्रतिष्ठाश्च स्त्रियो लोके महाद्युते ॥ ११

॥ इति श्रीमन्महाभारते अनुशामनपर्वणि दानधर्मपर्वणि अष्टपञ्चाशोऽध्यायः ॥ ५८ ॥

एकोनषष्टितमोऽध्यायः ॥ ५९ ॥

भीष्मेण युधिष्ठिरं प्रति स्त्रीणामपरित्यागपरित्यागप्रयोजकगुणदोषादिप्रतिपादकनारदमार्कण्डेयसंवादानुवादः ॥ १ ॥

मार्कण्डेय उवाच ।

श्रुतं बलं प्रभावश्च योपितां मुनिसत्तम ।

एकस्य बहुभार्यस्य धर्ममिच्छामि वेदितुम् ॥ १

नारद उवाच ।

बहुभार्यासु सक्तस्य नारीभोगेषु गेहिनः ।

ऋतौ विमुञ्चमानस्य सान्निध्ये भ्रूणहा स्मृतः ॥ २

वृद्धां बन्ध्यां सुव्रतां च मृतापत्यामपुष्पिणीम् ।

कन्यां च बहुपुत्रां च वर्जयन्मुच्यते भयात् ॥ ३

व्याधितो बन्धनस्थो वा प्रवासेष्वथ पर्वसु ।

ऋतुकाले तु नारीणां भ्रूणहत्यां प्रमुञ्चति ॥ ४

मार्कण्डेय उवाच ।

वैश्यनारीषु वै जाताः परप्रेष्यासु वा सुताः ।

कस्य ते बन्धुदायादा भवन्ति हि महामुने ॥ ५

नारद उवाच ।

पण्यस्त्रीषु प्रमृता ये यस्य स्त्री तस्य ते सुताः ।

क्रयाच्च कृत्रिमाः पुत्राः प्रदानाच्चैव दत्रिमाः ॥ ६

मार्कण्डेय उवाच ।

पण्यनारीष्वनियतः पुंसोऽर्थो वर्तते ध्रुवम् ।

अत्र चाहितगर्भायाः कस्य पुत्रं वदन्ति तम् ॥ ७

नारद उवाच ।

तीर्थभूतासु नारीषु ज्ञायते योऽभिगच्छति ।

ऋतौ तस्य भवेद्गर्भो यं वा नारी न शङ्कते ॥ ८

मार्कण्डेय उवाच ।

नराणां त्यजतां भार्या कामक्रोधाद्गुणान्विताम् ।

अप्रसूतां प्रसूतां वा तेषां पृच्छामि निष्कृतिम् ॥९
नारद उवाच ।

अपापां त्यजमानस्य सार्ध्वीं मत्वा यमादितः ।
आत्मवंशस्वधर्मो वा त्यजतो निष्कृतिर्न तु ॥१०
यो नरस्त्यजते भार्यां पुष्पिणीमप्रसूतिकाम् ।
स नष्टवंशः पितृभिर्युक्तस्त्यज्येत दैवतैः ॥ ११
भार्यामपत्यसंजातां प्रसूतां पुत्रपौत्रिणीम् ।
पुत्रदारपरित्यागी न स प्राप्नोति निष्कृतिम् ॥१२
एवं हि भार्यां त्यजतां नराणां नास्ति निष्कृतिः ।
नार्हन्ति प्रमदास्त्यक्तुं पुत्रपौत्रप्रतिष्ठिताः ॥ १३
मार्कण्डेय उवाच ।

कीदृशीं संत्यजन्भार्यां नरो दोषैर्न लिप्यते ।
एतदिच्छामि तत्त्वेन विज्ञातुमृषिसत्तम ॥ १४
नारद उवाच ।

मोक्षधर्मस्थितानां तु अन्योन्यमनुजानताम् ।
भार्यापतीनां मुक्तानामधर्मो न विधीयते ॥ १५
अन्यसङ्गां गतापत्यां शूद्रगां परगामिनीम् ।
परीक्ष्य त्यजमानानां नराणां नास्ति पातकम् १६
पातकेऽपि तु भर्तव्यौ द्वौ तु माता पिता तथा ॥
मार्कण्डेय उवाच ।

भार्यायां व्यभिचारिण्यां नरस्य त्यजतो रुषा ।
कथं धर्मोऽप्यधर्मो वा भवतीह महामते ॥ १८
नारद उवाच ।

अनृतेऽपि हि सत्ये वा यो नारीं दूषितां त्यजेत् ।
अरक्षमाणः स्वां भार्यां नरो भवति भ्रूणहा ॥१९
अपत्यहेतोर्नारी भर्तारमतिलङ्घयेत् ।

लोलेन्द्रियेति सा रक्ष्या न सन्त्याज्या कथंचन २०
नद्यश्च नार्यश्च समस्वभावा

नैताः प्रमुञ्चन्ति नरावगाढाः ।

स्रोतांसि नद्यो बहते निपातं

नारी रजोभिः पुनरेति शौचम् ॥ २१

एवं नार्यो न दुष्यन्ति व्यभिचारेऽपि भर्तृणाम् ।
मासिमासि भवेद्रागस्ततः शुद्धा भवन्त्युत ॥२२

मार्कण्डेय उवाच ।

कानि तीर्थानि भगवन्नृणां देहाश्रितानि वै ।
तानि वै शंस भगवन्न्याथातथ्येन पृच्छतः ॥ २३
सर्वतीर्थेषु सर्वज्ञ किं तीर्थं परमं नृणाम् ।
यत्रोपस्पृश्य पूतो यो नरो भवति नित्यशः ॥२४
नारद उवाच ।

देवर्षिपितृतीर्थानि ब्राह्मं मध्येऽथ वैष्णवम् ।
नृणां तीर्थानि पञ्चाहुः पाणौ संनिहितानि वै ॥२५
आद्यतीर्थं तु तीर्थानां वैष्णवो भाग उच्यते ।
यत्रोपस्पृश्य वर्णानां चतुर्णां वर्धते कुलम् ।
पितृदैवतकार्याणि वर्धन्ते प्रेत्य चेह च ॥ २६
मार्कण्डेय उवाच ।

नराणां कामवृत्तानां या नार्यो निरवग्रहाः ।
यासामभिग्रहो नास्ति ता मे कथय नारद ॥ २७
नारद उवाच ।

पाशुर्वेश्या नटी गोपी तान्तुकी तुन्ववायिकी ।
नारी किराती शबरी नर्तकी चानवग्रहा ॥ २८
मार्कण्डेय उवाच ।

एतासु जाता नारीषु सर्ववर्णेषु ये सुताः ।
केषु के बन्धुदायादा भवन्ति ऋषिसत्तम ॥ २९
नारद उवाच ।

य एताः परिगृह्णन्ति तेषामेव हि ते सुताः ।
सर्वत्र तु प्रवृत्तासु बीजं नश्यति देहिनाम् ॥ ३०
मार्कण्डेय उवाच ।

सर्वस्त्रीषु प्रवृत्ताश्च साधुवेदविवर्जिताः ।
मानवाः काण्डपृष्ठाश्च वेदमन्त्रवहिष्कृताः ।
नियुक्ता हव्यकव्येषु तेषां दत्तं कथं भवेत् ॥ ३१
नारद उवाच ।

नार्हन्ति हव्यकव्यानि सावित्रीवर्जिता द्विजाः ।
ब्राह्मणेष्वन्नप्रदानं तद्यथा शूद्रेषु वै तथा ॥ ३२
मार्कण्डेय उवाच ।

धर्मेष्वधिकृतानां तु नराणां मुह्यते मनः ।
कथं न विघ्नो भवति एतदिच्छामि वेदितुम् ॥३३

नारद उवाच ।

अर्थाश्च नार्यश्च समानमेत-

च्छ्रेयांसि पुंसामिह मोहयन्ति ।

रतिप्रमोदात्प्रमदा हरन्ति

भोगैर्धनं चाप्युपहन्ति धर्मान् ॥ ३४

हव्यं कव्यं च धर्मात्मा सर्वं तच्छ्रोत्रियोऽर्हति ।

दत्तं हि श्रोत्रिये साधौ ज्वलिताग्राविवाहुतिः ॥ ३५

मार्कण्डेय उवाच ।

श्रोत्रियाणां कुले जाता वेदार्थविदितात्मनाम् ।

हित्वा कस्मात्त्रयीं विद्यां वार्तां वृत्तिमुपाश्रिताः ॥ ३६

नारद उवाच ।

चातुर्वर्ण्यं पुरा न्यस्तं सुविद्वत्सु द्विजातिषु ।

तस्माद्दर्शः संविभज्या वृत्तिः सङ्करवर्जिता ॥ ३७

ये चान्ये श्रोत्रिया जाताः संस्कृताः पुत्रगृध्रुभिः ।

पूर्वनिर्वाणनिवृत्तां जातां वृत्तिमुपाश्रिताः ॥ ३८

मार्कण्डेय उवाच ।

असंस्कृताः श्रोत्रियजाः संस्कृता ज्ञानिजाः कथम्

नारद उवाच ।

असंस्कारो वैदिकश्च स मान्यः श्रोत्रियात्मजः ।

शुद्धान्वयः श्रोत्रियस्तु सुविद्वद्भिः समोऽन्यथा ॥ ४०

अनधीयानपुत्राश्च वेदसंस्कारवर्जिताः ।

तस्मात्ते वेदविज्ञाऽपि विप्राः श्रुतिनिकारिणः ॥ ४१

ब्रह्मराशौ पुरा सृष्टा वेदसंस्कारसंस्कृताः ।

तस्मात्तेष्वेव ते जाताः साधवः कुलधारिणः ॥ ४२

मार्कण्डेय उवाच ।

स्वयं क्रीतासु प्रेष्यासु प्रसूयन्ते तु ये नराः ।

कस्य नार्यः सुताश्चैव भवन्ति ऋषिसत्तम ॥ ४३

नारद उवाच ।

स्वदास्यां यो नरो मोहात्प्रसूयेत स पापकृत् ।

इहाभिनिन्दितः प्रेत्य अपत्यं प्रेष्यतां नयेत् ॥ ४४

सा तस्य भार्या पुत्रा ये हव्यकव्यप्रदास्तु ते ।

तस्या ये बान्धवाः केचिद्विषक्ताः प्रेष्यतां गताः ।

सर्वे तस्यास्तु संबन्धा मुच्यन्ते प्रेष्यकर्मसु ॥ ४५

एतत्ते कथितं सर्वं यदभिव्याहृतं त्वया ।

अथवा संशयः कश्चिद्भूयः संग्रष्टुमर्हसि ॥ ४६

मार्कण्डेय उवाच ।

अमिथ्यादर्शनालोके नारदः सर्वकोविदः ।

प्रत्यक्षदर्शी लोकानां स्वयंभुरिव सत्तमः ॥ ४७

भीष्म उवाच ।

इति संभाष्य ऋषिभिर्मार्कण्डेयो महातपाः ।

नारदं चापि सत्कृत्य तेन चैवाभिसत्कृतः ।

आमन्त्रयित्वा ऋषिभिः प्रययावाश्रमं मुनिः ॥ ४८

ऋषयश्चापि तीर्थानां परिचर्यां प्रचक्रमुः ॥ ४९

सुक्षेत्रबीजसंस्कारविशुद्धो ब्रह्मचर्यया ।

नित्यनैमित्तिकात्स्नातो मनश्शुद्ध्या च शुद्ध्यति ॥

॥ इति श्रीमन्महाभारते अनुशासनपर्वणि दानधर्मपर्वणि एकोनषष्ठितमोऽध्यायः ॥ ५९

षष्ठितमोऽध्यायः ॥ ६० ॥

भीष्मेण युधिष्ठिरं प्रति दाने पात्राणां लक्षणादिकथनम् ॥ १ ॥

युधिष्ठिर उवाच ।

किमाहुर्भरतश्रेष्ठ पात्रं विप्राः सनातनम् ।

ब्राह्मणं लिङ्गिनं चैव ब्राह्मणं वाऽप्यलिङ्गिनम् ॥ १

भीष्म उवाच ।

स्ववृत्तिमभिपन्नाय लिङ्गिने चेतराय च ।

ब्राह्मणं ब्रह्मविदम् । लिङ्गिनं ब्रह्मचारिणं संन्यासिनं च
वृण्डादिलिङ्गवन्तम् ॥ १ ॥ अपूतोपि परया श्रद्धया यदि

देयमाहुर्महाराज उभावेतौ तपस्विनौ ॥ २

युधिष्ठिर उवाच ।

श्रद्धया परयाऽपूतो यः प्रयच्छेद्विजातये ।

हव्यं कव्यं तथा दानं को दोषः स्यात्पितामह ॥ ३

भीष्म उवाच ।

प्रयच्छति तर्हि तस्य दातुरपूतत्वप्रयुक्तः को दोषः स्यात्
वद ॥ ३ ॥

श्रद्धापूतो नरस्तात दुर्दान्तोऽपि न संशयः ।

पूतो भवति सर्वत्र किमुत त्वं महाद्युते ॥

युधिष्ठिर उवाच ।

न ब्राह्मणं परीक्षेत दैवेषु सततं नरः ।

कव्यप्रदाने तु बुधाः परीक्ष्यं ब्राह्मणं विदुः ॥ ५

भीष्म उवाच ।

न ब्राह्मणः साधयते हव्यं दैवात्प्रसिद्ध्यति ।

देवप्रसादादिज्यन्ते यजमानैर्न संशयः ॥ ६

ब्राह्मणान्भरतश्रेष्ठ सततं ब्रह्मवादिनः ।

मार्कण्डेयः पुरा ग्राह इति लोकेषु बुद्धिमान् ।

‘ब्राह्मणाः पात्रभूताश्च शुद्धा नैवं पितृष्विह ॥ ७

युधिष्ठिर उवाच ।

अपूर्वोऽप्यथवा विद्वान्संबन्धी वा यथा भवेत् ।

तपस्वी यज्ञशीलो वा कथं पात्रं भवेत्तु सः ॥ ८

भीष्म उवाच ।

कुलीनः कर्मकृद्द्वैद्यस्तथैवाप्यनृशंसवान् ।

ह्रीमानृजुः सत्यवादी पात्रं पूर्वं च ये त्रयः ॥ ९

तत्रेवं शृणु मे पार्थ चतुर्णां तेजसां मतम् ।

पृथिव्याः काश्यपस्याग्नेर्मार्कण्डेयस्य चैव हि ॥ १०

पृथिव्युवाच ।

यथा महार्णवे क्षिप्तः क्षिप्रं नेष्टुर्विनश्यति ।

तथा दुश्चरितं सर्वं त्रयीनित्ये निमज्जति ॥ ११

काश्यप उवाच ।

सर्वे च वेदाः सह पद्मिरङ्गैः

साङ्ख्यं पुराणं च कुले च जन्म ।

नैतानि सर्वाणि गतिर्भवन्ति

शीलव्यपेतस्य नृप द्विजस्य ॥ १२

श्रद्धैवाय पूतत्वं करोतीत्यर्थः ॥ ४ ॥ श्रद्धैव पूतत्वकर्त्री चेत् कव्ये पात्रपरीक्षा न विधेया स्यादित्याशयः ॥ ५ ॥ हव्यं दैवं कर्म सिध्यति फलदं भवति नतु ब्राह्मणगुणादिति भावः । इज्यन्ते देवा इति शेषः । दैवं कर्म देवानुग्रहादेव पूर्णं भवति । श्रद्धामात्रप्रियत्वाद्देवानामिति भावः ॥ ६ ॥ पित्र्यं तु कर्म ब्राह्मणानुग्रहादेव पूर्णं भवतीति तत्रानुग्रहकर्तारि तपो-बलमावश्यकमित्याशयेनाह ब्राह्मणानिति ॥ ७ ॥ त्रयः अपूर्व-संबन्धितपत्निनः कुलीनत्वादिगुणसप्तकयुक्ता एव पात्रत्वं भजन्ते परिशेषात् ॥ ९ ॥ तेजसां तेजस्विनां सर्वज्ञानामिति

अभिरुवाच ।

अधीयानः पण्डितं मन्यमानो

यो विद्यया हन्ति यशः परेषाम् ।

ब्रह्मन्स तेन लभते ब्रह्मवर्ध्या

लोकास्तस्य ह्यन्तवन्तो भवन्ति ॥ १३

मार्कण्डेय उवाच ।

अश्वमेधसहस्रं च सत्यं च तुलया धृतम् ।

नाभिजानामि यज्ञं तु सत्यस्यार्धमवाप्नुयात् ॥ १४

भीष्म उवाच ।

इत्युक्त्वा ते जग्मुराशु चत्वारोऽमिततेजसः ।

पृथिवी काश्यपोऽग्निश्च प्रकृष्टायुश्च भार्गवः ॥ १५

युधिष्ठिर उवाच ।

यदि ते ब्राह्मणा लोके व्रतिनो भुञ्जते हविः ।

दत्तं ब्राह्मणकामाय कथं तत्सुकृतं भवेत् ॥ १६

भीष्म उवाच ।

आदिष्टिनो ये राजेन्द्र ब्राह्मणा वेदपारगाः ।

भुञ्जते ब्रह्मकामाय व्रतलुप्ता भवन्ति ते ॥ १७

युधिष्ठिर उवाच ।

अनेकान्तं बहुद्वारं धर्ममाहुर्मनीषिणः ।

किं निमित्तं भवेदत्र तन्मे ब्रूहि पितामह ॥ १८

भीष्म उवाच ।

अहिंसा सत्यमक्रोध आनृशंस्यं दमस्तथा ।

आर्जवं चैव राजेन्द्र निश्चितं धर्मलक्षणम् ॥ १९

ये तु धर्मं प्रशंसन्तश्चरन्ति पृथिवीमिमाम् ।

अनाचरन्तस्तद्धर्मं संकरेऽभिरताः प्रभो ॥ २०

तेभ्यो हिरण्यं रत्नं वा गामश्वं वा ददाति यः ।

दशवर्षाणि विष्टां स भुङ्क्ते निरयमास्थितः ॥ २१

यावत् ॥ १० ॥ नेष्टुः पांमुपिण्डः लोष्टो विनश्यतीति ध. पाठः ॥ ११ ॥ भार्गवः मार्कण्डेयः ॥ १५ ॥ व्रतिनः ब्रह्मचारिणः । तदीयव्रतनाशात्स्वीयं श्राद्धं दुष्यति नवेति प्रश्नः ॥ १६ ॥ आदिष्टं द्वादशवर्षाणि ब्रह्मचर्यं चरेति गुर्वादिसंस्तद्वन्तः । भोक्तुरेव व्रतं लुप्यते । नतु दाता प्रत्यवैति ॥ १७ ॥ अन्तो निष्ठा । अनेकान्तं अनेकफलाकारमित्यर्थः । पात्रगुण-नामनन्तत्वात्के गुणा नियमेन पात्रताया निमित्तं तानेव संक्षे-पेण ब्रूहीति प्रश्नार्थः ॥ १८ ॥

धनेन पुल्कसानां च तथैवान्तेवसायिनाम् ।
 कृतं कर्माकृतं वाऽपि रागमोहेन जल्पताम् ॥ २२
 वैश्वदेवं च ये मूढा विप्राय ब्रह्मचारिणे ।
 न ददन्तीह राजेन्द्र ते लोकान्भुञ्जतेऽशुभान् ॥ २३
 युधिष्ठिर उवाच ।
 किं परं ब्रह्मचर्यं च किं परं धर्मलक्षणम् ।
 किञ्च श्रेष्ठतमं शौचं तन्मे ब्रूहि पितामह ॥ २४
 भीष्म उवाच ।
 ब्रह्मचर्यं परं तात मधुमांसस्य वर्जनम् ।
 मर्यादायां स्थितो धर्मः शमः शौचस्य लक्षणम् ॥ २५
 युधिष्ठिर उवाच ।
 कस्मिन्काले चरेद्धर्मं कस्मिन्कालेऽर्थमाचरेत् ।
 कस्मिन्काले सुखी च स्यात्तन्मे ब्रूहि पितामह ॥ २६
 भीष्म उवाच ।
 काल्यमर्थं निषेवेत ततो धर्ममनन्तरम् ।
 पश्चात्कामं निषेवेत न च गच्छेत्प्रसङ्गिताम् ॥ २७
 ब्राह्मणांश्चैव मन्येत गुरुंश्चाप्यभिपूजयेत् ।
 सर्वभूतानुलोमश्च मृदुशीलः प्रियंवदः ॥ २८
 अधिकारे यदनृतं यच्च राजसु पैशुनम् ।
 गुरोश्चालीकनिर्वन्धः समानि ब्रह्महत्यया ॥ २९
 प्रहरेन्न नरेन्द्रेषु न हन्याद्वा तथैव च ।
 भ्रूणहत्यासमं चैतदुभयं यो निषेवते ॥ ३०
 नाग्निं परित्यजेज्जातु न च वेदान्परित्यजेत् ।
 न च ब्राह्मणमाक्रोशेत्समं तद्ब्रह्महत्यया ॥ ३१

युधिष्ठिर उवाच ।

कीदृशाः साधवो विप्राः केभ्यो दत्तं महाफलम् ।
 कीदृशानां च भोक्तव्यं तन्मे ब्रूहि पितामह ॥ ३२
 भीष्म उवाच ।
 अक्रोधना धर्मपराः सत्यनित्या दमे रताः ।
 तादृशाः साधवो विप्रास्तेभ्यो दत्तं महाफलम् ॥ ३३
 अमानिनः सर्वसहा दृढार्था विजितेन्द्रियाः ।
 सर्वभूतहिता मैत्रास्तेभ्यो दत्तं महाफलम् ॥ ३४
 अलुब्धाः शुचयो वैद्या ह्रीमन्तः सत्यवादिनः ।
 स्वकर्मनिरता ये च तेभ्यो दत्तं महाफलम् ॥ ३५
 साङ्गाश्च चतुरो वेदानधीते यो द्विजर्षभः ।
 पद्भ्यः प्रवृत्तः कर्मभ्यस्तं पात्रमृषयो विदुः ॥ ३६
 ये त्वेवंगुणजातीयास्तेभ्यो दत्तं महाफलम् ।
 सहस्रगुणमाप्नोति गुणार्हाय प्रदायकः ॥ ३७
 प्रज्ञाश्रुताभ्यां वृत्तेन शीलेन च समन्वितः ।
 तारयेत कुलं सर्वमेकोऽपीह द्विजर्षभः ।
 'तृप्ते तृप्ताः सर्वदेवाः पितरो मुनयोपि च ॥' ३८
 गामश्वं वित्तमन्नं वा तद्विधे प्रतिपादयेत् ।
 द्रव्याणि चान्यानि तथा प्रेत्यभावे न शोचति ॥ ३९
 तारयेत कुलं सर्वमेकोपि ह द्विजोत्तमः ।
 किमङ्ग पुनरेवैते तस्मात्पात्रं समाचरेत् ॥ ४०
 निशाम्य च गुणोपेतं ब्राह्मणं साधुसंमतम् ।
 दूरादानाय्य सत्कृत्य सर्वतश्चापि पूजयेत् ॥ ४१

॥ इति श्रीमन्महाभारते अनुशासनपर्वणि दानधर्मपर्वणि षष्ठितमोऽध्यायः ॥ ६० ॥

एकषष्ठितमोऽध्यायः ॥ ६१ ॥

भीष्मेण युधिष्ठिरं प्रति श्राद्धे निमज्जणार्हानर्हब्राह्मणलक्षणादिकथनम् ॥ १ ॥

युधिष्ठिर उवाच ।

श्राद्धकाले च दैवे च पित्र्येऽपि च पितामह ।

मेदानां पुल्कसां चेति श्र. पाठः । तत्र मेदादीनां स विप्रां
 भुङ्क्ते इति संबन्धः । मेदा गोमहिष्यादीनां मृतानां मांसम-
 श्रन्तः । पुल्कसा ये ब्राह्मणादीनपि स्वभावादेव हिंसन्ति ।
 अन्तेवसायिनश्चर्मकारादयः । कृतमकृतं वा परकीयं पापं
 कर्म ॥ २२ ॥ परं श्रेष्ठम् ॥ २४ ॥ काल्यं पूर्वादि ॥ २७ ॥

इच्छामीह त्वयाऽऽख्यातं विहितं यत्सुरर्षिभिः ॥ १

भीष्म उवाच ।

न शोचति प्रतिपादयन् ॥ ३९ ॥ द्विजोत्तमः निर्दोषः । एते
 पूर्वोक्ता गुणाश्च तत्र यदि लभ्यन्ते तर्हि तारयेतेति किमु
 ॥ ४० ॥ षष्ठितमोऽध्यायः ॥ ६० ॥

कालादौ विहितं विशेषमिति शेषः ॥ १ ॥

दैवं पौर्वाह्निके कुर्यादपराह्णे तु पैतृकम् ।
 मङ्गलाचारसंपन्नः कृतशौचः प्रयत्नवान् ॥ २
 मनुष्याणां तु मध्याह्णे प्रदद्यादुपपत्तिभिः ।
 कालहीनं तु यद्दानं तं भागं रक्षसां विदुः ॥ ३
 लङ्घितं चावलीढं च कालपूर्वं च यत्कृतम् ।
 रजस्वलाभिदृष्टं च तं भागं रक्षसां विदुः ॥ ४
 अवघुष्टं च यद्भुक्तमव्रतेन च भारत ।
 परामृष्टं शुना चैव तं भागं रक्षसां विदुः ॥ ५
 केशकीटावपतितं क्षुतं श्वभिरवेक्षितम् ।
 रुदितं चावधूतं च तं भागं रक्षसां विदुः ॥ ६
 निरोद्धारेण यद्भुक्तं सशस्त्रेण च भारत ।
 दुरात्मना च यद्भुक्तं तं भागं रक्षसां विदुः ॥ ७
 परोच्छिष्टं च यद्भुक्तं परिशुक्तं च यद्भवेत् ।
 दैवे पित्र्ये च सततं तं भागं रक्षसां विदुः ॥ ८
 मन्त्रहीनं क्रियाहीनं यच्छ्राद्धं परिविष्यते ।
 त्रिभिर्वर्णैर्नरश्रेष्ठ तं भागं रक्षसां विदुः ॥ ९
 आज्याहुतिं विना चैव यत्किञ्चित्परिविष्यते ।
 दुराचारैश्च यद्भुक्तं तं भागं रक्षसां विदुः ॥ १०
 ये भागा रक्षसां प्राप्तास्त उक्ता भरतर्षभ ।
 अत ऊर्ध्वं विसर्गस्य परीक्षां ब्राह्मणे शृणु ॥ ११
 यावन्तः पतिता विप्रा जडोन्मत्तास्तथैव च ।
 दैवे वाऽप्यथ पित्र्ये वा राजन्नार्हन्ति केतनम् ॥ १२
 श्वित्री क्लीबश्च कुष्ठी च तथा यक्ष्महतश्च यः ।
 अपस्मारी च यश्चान्धो राजन्नार्हन्ति केतनम् ॥ १३
 चिकित्सका देव्रलका वृथा नियमधारिणः ।
 सोमविक्रयिणश्चैव श्राद्धे नार्हन्ति केतनम् ॥ १४

गायना नर्तकाश्चैव प्लवका वादकास्तथा ।
 कथका योधकाश्चैव राजन्नार्हन्ति केतनम् ॥ १५
 होतारो वृषलानां च वृषलाध्यापकास्तथा ।
 तथा वृषलशिष्याश्च राजन्नार्हन्ति केतनम् ॥ १६
 अनुयोक्ता च यो विप्रो अनुयुक्तश्च भारत ।
 नार्हत्स्तावपि श्राद्धं ब्रह्मविक्रयिणौ हि तौ ॥ १७
 अग्रणीर्यः कृतः पूर्वं वर्णावरपरिग्रहः ।
 ब्राह्मणः सर्वविद्योऽपि राजन्नार्हति केतनम् ॥ १८
 अनग्रयश्च ये विप्रा मृतनिर्यातकाश्च ये ।
 स्तेनाश्च पतिताश्चैव राजन्नार्हन्ति केतनम् ॥ १९
 अपरिज्ञातपूर्वाश्च गणपूर्वाश्च भारत ।
 पुत्रिकापूर्वपुत्राश्च श्राद्धे नार्हन्ति केतनम् ॥ २०
 ऋणकर्ता च यो राजन्यश्च वार्धुषिको नरः ।
 प्राणिविक्रयवृत्तिश्च राजन्नार्हन्ति केतनम् ॥ २१
 स्त्रीपूर्वाः काण्डपृष्ठाश्च यावन्तो भरतर्षभ ।
 आजपा ब्राह्मणाश्चैव श्राद्धे नार्हन्ति केतनम् ॥ २२
 श्राद्धे दैवे च निर्दिष्टो ब्राह्मणो भरतर्षभ ।
 दातुः प्रतिग्रहीतुश्च शृणुष्वानुग्रहं पुनः ॥ २३
 चीर्णव्रता गुणैर्युक्ता भवेयुर्येऽपि कर्षकाः ।
 सावित्रीज्ञाः क्रियावन्तस्ते राजन्केतनक्षमाः ॥ २४
 क्षात्रधर्मिणमप्याजौ केतयेत्कुलजं द्विजम् ।
 न त्वेव वणिजं तात श्राद्धे च परिकल्पयेत् ॥ २५
 अग्निहोत्री च यो विप्रो ग्रामवासी च यो भवेत् ।
 अस्तेनश्चातिथिज्ञश्च स राजन्केतनक्षमः ॥ २६
 सावित्रीं जपते यस्तु त्रिकालं भरतर्षभ ।
 भिक्षावृत्तिः क्रियावांश्च स राजन्केतनक्षमः ॥ २७

उपपत्तिभिः आदरादिभिर्युक्तः सन् ॥ ३ ॥ कल्पपूर्वं चेति झ.
 पाठः ॥ ४ ॥ क्षुतं क्षुतेन दूषितम् ॥ ६ ॥ निरोद्धारेण अननुज्ञातेन
 शृद्धेण वा ॥ ७ ॥ परिशुक्तं देवातिथिपितृबालकादीन्वर्जयित्वा
 भुक्तं स्वेनैव ॥ ८ ॥ आज्याहुतिं पात्राभिधारणं विना ॥ १० ॥
 विसर्गस्य ब्राह्मणे दानस्य पात्रभूते ॥ ११ ॥ पतिताः महा-
 पातकेन जातिबहिर्भूताः । केतनं निमन्त्रणम् ॥ १२ ॥ श्वित्री
 श्वेतकुष्ठी । कुष्ठी मण्डलकुष्ठी । यक्ष्महतो महारोगी । अप-
 स्मारी ग्रहप्रस्तः ॥ १३ ॥ देवलका देवार्चनवृत्तिजीविनः ।
 वृथानियमधारिणो दम्भवन्तः ॥ १४ ॥ प्लवकाः क्रीडापराः ।
 कथका वृथालापिनः । योधका मत्ताः ॥ १५ ॥ वृषलानां

शृद्धाणां होतारो याजकाः ॥ १६ ॥ अनुयोक्ता भृतकाध्यापकः ।
 अनुयुक्तो भृतकाध्येता ॥ १७ ॥ वर्णावरपरिग्रहः शृद्धापतिः
 ॥ १८ ॥ गणपूर्वा ग्रामण्यः । पुत्रिकापूर्वपुत्राः । अस्यामुत्पन्नः
 पुत्रो मदीय इति नियमेन या दीयते तस्यां च यो जातः स
 पुत्रिकापूर्वपुत्रः ॥ २० ॥ ऋणकर्ता वृद्धार्थं धनप्रयोक्ता
 ॥ २१ ॥ स्त्रीपूर्वाः स्त्रीजिताः स्त्रीपण्योपजीविनो वा । काण्ड-
 पृष्ठो वेद्यापतिः । अजपाः सन्ध्यावन्दनहीनाः ॥ २२ ॥ अनु-
 ग्रहं निषिद्धानामपि केनचिद्गुणेनाभ्यनुज्ञानम् ॥ २३ ॥ वणिजं
 वणिगवृत्तिम् ॥ २५ ॥

उदितास्तमितो यश्च तथैवास्तमितोदितः ।
 अहिंस्रश्चाल्पदोषश्च स राजन्केतनक्षमः ॥ २८
 अकल्कको ह्यतर्कश्च ब्राह्मणो भरतर्षभ ।
 संसर्गे भैक्ष्यवृत्तिश्च स राजन्केतनक्षमः ॥ २९
 अत्रती कितवः स्तेनः प्राणिविक्रयिको वणिक् ।
 सनिष्कृतिः पुनः सोमं पीतवान्केतनक्षमः ॥ ३०
 अर्जयित्वा धनं पूर्वं दारुणैरपि कर्मभिः ।
 भवेत्सर्वातिथिः पश्चात्स राजन्केतनक्षमः ॥ ३१
 ब्रह्मविक्रयनिर्दिष्टं स्त्रिया यच्चार्जितं धनम् ।
 अदेयं पितृविप्रेभ्यो यच्च क्लृप्त्यादुपार्जितम् ॥ ३२
 क्रियमाणेऽपवर्गे च यो द्विजो भरतर्षभ ।
 न व्याहरति यद्युक्तं तस्याधर्मो गवानृतम् ॥ ३३
 श्राद्धस्य ब्राह्मणः कालः प्राप्तं दधि घृतं तथा ।
 सोमक्षयश्च मांसं च यदारण्यं युधिष्ठिर ॥ ३४
 'मुहूर्तानां त्रयं पूर्वमह्नः प्रातरिति स्मृतम् ।
 जपध्यानादिभिस्तस्मिन्विप्रैः कार्यं शुभव्रतम् ३५
 संगवाख्यं त्रिभागं तु मध्याह्नस्त्रिमुहूर्तकः ।
 लौकिकं संगवेऽर्धं च स्नानादि ह्यथ मध्यमे ॥ ३६
 चतुर्थमपराह्नं तु त्रिमुहूर्तं तु पित्र्यकम् ।
 सायाह्नस्त्रिमुहूर्तं च मध्यमं कविभिः स्मृतम् ॥ ३७
 चतुर्थं त्वपराह्णख्ये श्राद्धं कुर्यात्सदा नृप ॥ ३८
 प्रागुदीचीमुखा विप्राः विश्वेदेवे च दक्षिणाः ।
 श्रावितेषु सुतृप्तेषु पिण्डं दद्यात्सदक्षिणम् ॥ ३९
 श्राद्धापवर्गे विप्रस्य दातारो वोस्त्वितरीयेत् ।
 क्षत्रियस्यापि यो ब्रूयात्प्रीयन्तां पितरस्त्विति ॥ ४०
 अपवर्गे तु वैश्यस्य श्राद्धकर्मणि भारत ।

उदित आद्यः । अस्तमितो दरिद्रः पूर्वं आद्यः मयो दरिद्रः ॥ २८ ॥ अकल्ककोऽदाम्भिकः अगापो वा । अतर्कःऽहंतुकः संसर्गं संगल्हं गृहे ज्ञाते भैक्ष्यवृत्तिः ॥ २९ ॥ किनवो धूर्तः ॥ ३० ॥ सर्वं देवतादिकं अतिथिरेव यस्य स सर्वातिथिः ॥ ३१ ॥ ब्रह्म वेदः । क्लृप्त्यात् दीनभाषणेन मिथ्याशपथादिना वा ॥ ३२ ॥ अपवर्गे श्राद्धसमाप्तौ युक्तं अस्तुस्वधेत्यादिवचनं गवानृतं अनृतगोशपथस्य पापम् ॥ ३३ ॥ सोमक्षयो दर्शः । आरण्यं मृगादिमांसं च यदा प्राप्तं तदैव श्राद्धस्य कालः ॥ ३४ ॥ खधा वै मुदिता भवेदिति ज्ञः पाठः । स्वधोच्यतामिति प्रदात्रा उक्ते अस्तुस्वधेति ब्राह्मणो वदेत् ।

अक्षय्यमभिधातव्यं स्वस्ति शूद्रस्य भारत ॥ ४१
 पुण्याहवाचनं दैवं ब्राह्मणस्य विधीयते ।
 एतदेव निरोद्धारं क्षत्रियस्य विधीयते ॥ ४२
 वैश्यस्य दैवे वक्तव्यं प्रीयन्तां देवता इति ।
 'गोहिंसायां चतुर्भागं पूर्वं विप्रातिकेतिनः ॥ ४३
 वर्णावरेषु भुञ्जानं क्रमाच्छूद्रे चतुर्गुणम् ।
 नान्यत्र ब्राह्मणो ब्रूयात्पूर्वं विप्रेण केतितः ॥ ४४
 अभोजने च दोषः स्याद्वर्जयेच्छूद्रकेतनम् ।
 शूद्रान्नरसपुष्टाङ्गो द्विजो नोर्ध्वा गतिं लभेत् ॥ ४५
 अशुचिर्नैव चाश्नीयान्नास्तिको मानवर्जितः ।
 न पूर्वं लङ्घयेद्धोभादेकवर्णोऽपि पार्थिव ॥ ४६
 विप्राः स्मृता भूमिदेवा उपकुर्वाणवर्जिताः ।
 कर्मणामानुपूर्व्येण विधिपूर्वं कृतं शृणु ॥ ४७
 जातकर्मादिकाः सर्वास्त्रिषु वर्णेषु भारत ।
 ब्रह्मक्षत्रे हि मत्प्रोक्ता वैश्यस्य च युधिष्ठिर ॥ ४८
 विप्रस्य रशना मौञ्जी मौर्वी राजन्यगामिनी ।
 बाल्वजी ह्येव वैश्यस्य धर्म एव युधिष्ठिर ॥ ४९
 'पालाशो द्विजदण्डः स्यादश्वत्थः क्षत्रियस्य तु ।
 औदुम्बरश्च वैश्यस्य धर्म एव युधिष्ठिर ॥ ५०
 दातुः प्रतिग्रहीतुश्च धर्माधर्माविमौ शृणु ।
 ब्राह्मणस्यानृतेऽधर्मः प्रोक्तः पातकसंज्ञितः ।
 चतुर्गुणः क्षत्रियस्य वैश्यस्याष्टगुणः स्मृतः ॥ ५१
 नान्यत्र ब्राह्मणोऽश्नीयात्पूर्वं विप्रेण केतितः ।
 [यवीयान्पशुहिंसायां तुल्यधर्मा भवेत्स हि ॥ ५२
 तथा राजन्यवैश्याभ्यां यद्यश्नीयात्तु केतितः ।
 यवीयान्पशुहिंसायां भागार्धं समवाप्नुयात् ॥ ५३

एवमुत्तरत्र मुदिता प्रीतिकरी पितृणामित्यर्थात् ॥ ४० ॥ पुण्याहं भवन्तो ब्रुवन्त्विति यजमानेन प्रोक्ते ओं पुण्याहम- स्त्विति ब्राह्मणा ब्रूयुः । दैवं सोंकारम् ॥ ४२ ॥ दैवे ओंकार- स्थाने प्रीयन्तां देवताः पुण्याहमस्त्विति प्रतिवदेदित्यर्थः ॥ ४३ ॥ रशना मेखला । मौञ्जी मुञ्जमयी । मौर्वी धनुर्ज्या । बाल्वजी बल्बजस्तृणविशेषस्तन्मयी ॥ ४९ ॥ धर्मो दातुः । अधर्मः प्रतिग्रहीतुः ॥ ५१ ॥ ब्राह्मणेन केतितः सन् यदि यवीयान् भवेत्तर्हि वृथा पशुहिंसायाः पूर्णं पापं प्राप्नुयात् । क्षत्रियादिना केतितः सन् यदि यवीयान्स्यात्तर्हि वृथापशुहिं- साया अर्धं पापं प्राप्नुयादिति श्लोकरूपार्थः ॥ ५३ ॥

दैवं वाऽप्यथवा पित्र्यं योऽश्रीयाद्ब्राह्मणादिषु । अर्थेनान्येन यो लिप्सेत्कर्मार्थं चैव भारत ।
 अस्नातो ब्राह्मणो राजस्तस्याधर्मोऽनृतं स्मृतम् ५४ । आमन्त्रयति राजेन्द्र तस्याधर्मोऽनृतं स्मृतम् ॥ ५६
 आशौचो ब्राह्मणो राजन्योऽश्रीयाद्ब्राह्मणादिषु । अवेदव्रतचारित्रास्त्रिभिर्वर्णैर्युधिष्ठिर ।
 ज्ञानपूर्वमथो लोभात्तस्याधर्मो गवानृतम् ॥ ५५ । मन्त्रवत्परिविष्यन्ते तस्याधर्मो गवानृतम् ॥ ५७

॥ इति श्रीमन्महाभारते अनुशासनपर्वणि दानधर्मपर्वणि एकषष्टितमोऽध्यायः ॥ ६१ ॥

द्विषष्टितमोऽध्यायः ॥ ६२ ॥

भीष्मेण युधिष्ठिरं प्रति दानादिषु पात्रलक्षणानां स्वर्गनरकप्रापकपुण्यपापानां च प्रतिपादनम् ॥ १ ॥

युधिष्ठिर उवाच ।

पित्र्यं वाऽप्यथवा दैवं दीयते यन्पितामह ।
 एतदिच्छाम्यहं ज्ञातुं दत्तं केषु महाफलम् ॥ १
 भीष्म उवाच ।
 येषां दाराः प्रतीक्षन्ते सुवृष्टिमिव कर्षकाः ।
 उच्छेषपरिशेषं हि तान्भोजय युधिष्ठिर ॥ २
 चारित्रनिरता राजन्ये कृशाः कृशवृत्तयः ।
 अर्थिनश्चोपगच्छन्ति तेषु दत्तं महाफलम् ॥ ३
 तद्भक्तास्तद्गृहा राजस्तद्भलास्तदपाश्रयाः ।
 अर्थिनश्च भवन्त्यर्थे तेषु दत्तं महाफलम् ॥ ४
 तस्करेभ्यः परेभ्यो वा हृतस्वा भयदुःखिताः ।
 अर्थिनो भोक्तुमिच्छन्ति तेषु दत्तं महाफलम् ॥ ५
 अकल्ककस्य विप्रस्य रौक्ष्यात्करकृतात्मनः ।
 वटवो यस्य भिक्षन्ति तेभ्यो दत्तं महाफलम् ॥ ६
 हृतस्वा हृतदाराश्च ये विप्रा देशसंप्लवे ।
 अर्थार्थमभिगच्छन्ति तेभ्यो दत्तं महाफलम् ॥ ७
 व्रतिनो नियमस्थाश्च ये विप्राः श्रुतसंमताः ।
 तत्समाप्त्यर्थमिच्छन्ति तेभ्यो दत्तं महाफलम् ॥ ८

आशौचः जननमरणाशौचवान् ॥ ५५ ॥ अर्थेन प्रयोजनेन तीर्थयात्राव्यपदेशेन जीविकावार्था यो धनं लिप्सेत् यो वा कर्मार्थं मे भिक्षां देहीत्यामन्त्रयति दातारमभिमुखीकरोति तस्यापि अनृतं गवानृतमेव स्मृतम् ॥ ५६ ॥ वेदव्रतं चारित्रं च येषां नास्ति ते । येन मन्त्रवत् मन्त्रयुक्तं यथा स्यात्तथा ध्राद्धे परिविष्यन्ते तस्य ॥ ५७ ॥ एकषष्टितमोऽध्यायः ॥ ६१ ॥

भोजनपत्रेऽवशिष्टमुच्छेषः तेन सहितं परिशेषं स्थाल्याम-
 वशिष्टं प्रतीक्षन्ते । येषां पात्रपर्याप्तमेव धान्यादिकमस्ति न
 कुसूलादौ तान् भोजय ॥ २ ॥ तद्भक्ताः चारित्रमेव भक्तोऽन्नं

अत्युत्क्रान्ताश्च धर्मेण पापण्डसमयेषु च ।
 कृशप्राणाः कृशधनास्तेभ्यो दत्तं महाफलम् ॥ ९
 कृतसर्वस्वहरणा निर्दोषाः प्रभविष्णुभिः ।
 स्पृहयन्ति च भुक्त्वाऽन्नं तेषु दत्तं महाफलम् ॥ १०
 तपस्विनस्तपोनिष्ठास्तेषां भैक्षचराश्च ये ।
 अर्थिनः किञ्चिदिच्छन्ति तेषु दत्तं महाफलम् ॥ ११
 महाफलविधिदाने श्रुतस्ते भरतर्षभ ।
 निरयं येन गच्छन्ति स्वर्गं चैव हि तच्छृणु ॥ १२
 'व्रतानां पारणार्थाय गुर्वर्थे यज्ञदक्षिणाम् ।
 निवेशार्थं च विद्वांसस्तेषां दत्तं महाफलम् ॥ १३
 पित्रोश्च रक्षणार्थाय पुत्रदारार्थमेव वा ।
 महाव्याधिविमोक्षार्थं तेषु दत्तं महाफलम् ॥ १४
 बालाः स्त्रियश्च वाञ्छन्ति सुभक्तं चाप्यसाधनाः ।
 स्वर्गमायान्ति दत्तैषां निरयान्नोपयान्ति ते ॥ १५
 गुर्वर्थमभयार्थं वा वर्जयित्वा युधिष्ठिर ।
 येऽनृतं कथयन्ति स ते वै निरयगामिनः ॥ १६
 परदारभिहर्तारः परदारमभिर्शिनः ।
 परदारप्रयोक्तारस्ते वै निरयगामिनः ॥ १७

तद्गृहीतं येषां ते । तद्गृहाः तदेव गृहे कृयादौ येषां ते अर्थे प्रयोजने सत्येवार्थिनो भवन्ति न संप्रहार्थम् ॥ ४ ॥ रौक्ष्यात् दारिद्र्यात् । करे कृतः आत्मेवात्मा जीवनमन्नम् । हस्ते गृही-
 तावस्य वटवः क्षुधार्ताः मद्यं देहि मद्यं देवीति याचन्ते तेभ्यो-
 ऽतिदरिद्रेभ्यः ॥ ६ ॥ पापण्डानां समयो मर्यादा येषु धर्मेण
 तत्र अत्युत्क्रान्ताः अत्यन्तं ततो दूरे स्थिताः ॥ ९ ॥ भुक्त्वा-
 न्नमेव स्पृहयन्ति न स्वादु । अतएव न चतुर्थी ॥ १० ॥
 अभयार्थं भयानिवृत्तिरूपं प्रयोजनम् ॥ १६ ॥ अभिर्शिनो
 जाराः । प्रयोक्तारः हर्षभिमर्शिनोर्दूताः ॥ १७ ॥

ये परस्वापहर्तारः परस्वानां च नाशकाः ।
 सूचकाश्च परेषां ये ते वै निरयगामिनः ॥ १८
 प्रपाणां च सभानां च संक्रमाणां च भारत ।
 अगाराणां च भेत्तारो नरा निरयगामिनः ॥ १९
 अनाथां प्रमदां बालां वृद्धां भीतां तपस्विनीम् ।
 वञ्चयन्ति नरा ये च ते वै निरयगामिनः ॥ २०
 वृत्तिच्छेदं गृहच्छेदं दारच्छेदं च भारत ।
 मित्रच्छेदं तथाऽऽशयास्ते वै निरयगामिनः ॥ २१
 सूचकाः सेतुभेत्तारः परवृत्त्युपजीवकाः ।
 अकृतज्ञाश्च मित्राणां ते वै निरयगामिनः ॥ २२
 पाषण्डा दूषकाश्चैव समयानां च दूषकाः ।
 ये प्रत्यवसिताश्चैव ते वै निरयगामिनः ॥ २३
 विषमव्यवहाराश्च विषमाश्चैव वृद्धिषु ।
 लाभेषु विषमाश्चैव ते वै निरयगामिनः ॥ २४
 दूतसंव्यवहाराश्च निष्परीक्षाश्च मानवाः ।
 प्राणिहिंसाप्रवृत्ताश्च ते वै निरयगामिनः ॥ २५
 कृताशं कृतनिर्देशं कृतभक्तं कृतश्रमम् ।
 भेदैर्ये व्यपकर्षन्ति ते वै निरयगामिनः ॥ २६
 पर्यश्रन्ति च ये दारानभिभृत्यातिथींस्तथा ।
 उत्सन्नपितृदेवज्यास्ते वै निरयगामिनः ॥ २७
 वेदविक्रयिणश्चैव वेदानां चैव दूषकाः ।
 वेदानां लेखकाश्चैव ते वै निरयगामिनः ॥ २८
 चातुराश्रम्यब्राह्म्याश्च श्रुतिब्राह्म्याश्च ये नराः ।
 विकर्मभिश्च जीवन्ति ते वै निरयगामिनः ॥ २९
 केशविक्रयिका राजन्विषविक्रयिकाश्च ये ।
 क्षीरविक्रयिकाश्चैव ते वै निरयगामिनः ॥ ३०
 ब्राह्मणानां गवां चैव कन्यानां च युधिष्ठिर ।
 येऽन्तरायान्ति कार्येषु ते वै निरयगामिनः ॥ ३१

शस्त्रविक्रयिकाश्चैव कर्तारश्च युधिष्ठिर ।
 शल्यानां धनुषां चैव ते वै निरयगामिनः ॥ ३२
 शिलाभिः शङ्कुभिर्वाऽपि श्वत्रैर्वा भरतर्षभ ।
 ये मार्गमनुरुन्धन्ति ते वै निरयगामिनः ॥ ३३
 उपाध्यायाश्च भृत्याश्च भक्ताश्च भरतर्षभ ।
 ये त्यजन्त्यविकारांस्त्रींस्ते वै निरयगामिनः ॥ ३४
 अप्राप्तदमकाश्चैव नासानां वेधकाश्च ये ।
 बन्धकाश्च पशूनां ये ते वै निरयगामिनः ॥ ३५
 अगोप्ताश्च राजानो बलिपद्मागतस्कराः ।
 समर्थाश्चाप्यदातारस्ते वै निरयगामिनः ॥ ३६
 क्षान्तान्दान्तांस्तथा प्राज्ञान्दीर्घकालं सहोषितान् ।
 त्यजन्ति कृतकृत्या ये ते वै निरयगामिनः ॥ ३७
 बालानामथ वृद्धानां दासानां चैव ये नराः ।
 अदत्त्वा भक्षयन्त्यग्रे ते वै निरयगामिनः ॥ ३८
 एते पूर्वं विनिर्दिष्टाः प्रोक्ता निरयगामिनः ।
 भागिनः स्वर्गलोकस्य वक्ष्यामि भरतर्षभ ॥ ३९
 सर्वेष्वेव तु कार्येषु दैवपूर्वेषु भारत ।
 हन्ति पुत्रान्पशून्कृत्स्नान्ब्राह्मणातिक्रमः कृतः ४०
 दानेन तपसा चैव सत्येन च युधिष्ठिर ।
 ये धर्ममनुवर्तन्ते ते नराः स्वर्गगामिनः ॥ ४१
 शुश्रूषाभिस्तपोभिश्च विद्यामादाय भारत ।
 ये प्रतिग्रहनिःस्नेहास्ते नराः स्वर्गगामिनः ॥ ४२
 भयात्पापात्तथा बाधादारिद्र्याच्चाधिधर्षणात् ।
 तत्कृते धनमीप्सन्ते ते नराः स्वर्गगामिनः ॥ ४३
 क्षमावन्तश्च धीराश्च धर्मकार्येषु चोत्थिताः ।
 मङ्गलाचारसंपन्नाः पुरुषाः स्वर्गगामिनः ॥ ४४
 निवृत्ता मधुमांसेभ्यः परदारेभ्य एव च ।
 निवृत्ताश्चैव मद्येभ्यस्ते नराः स्वर्गगामिनः ॥ ४५

परेषां दोषस्येति शेषः ॥ १८ ॥ आशयाच्छेदमित्येकदेशानुपपन्नः ।
 कुर्वन्तीति शेषः ॥ २१ ॥ सूचकाः राजगामिर्पशुन्यवादिनः ।
 सेतुः आर्यमर्यादा ॥ २२ ॥ पाषण्डाः वेदविरोधिनः शाक्या-
 दयः दूषकाः यतां निन्दकाः । समयानां धर्मसंकेतानाम् ।
 प्रत्यवसिताः आरुढपतिताः ॥ २३ ॥ कृताशं दासमर्थिनं वा ।
 कृतनिर्देशं निर्देशः तुभ्यमिदं दास्यामीति प्रतिज्ञा सा कृता-
 यस्मै तम् । भक्तं धेतनम् । व्यपकर्षन्ति पत्युः सकाशाद्दूरीकु-

र्वन्ति ॥ २६ ॥ पर्यश्रन्ति । परित्यज्याश्रन्ति ॥ २७ ॥
 विकर्मभिः स्वस्य निषिद्धैः कर्मभिः ॥ २९ ॥ केशाश्चामरकम्ब-
 लादयः ॥ ३० ॥ कर्तारः शस्त्रशल्यादीनाम् ॥ ३२ ॥
 अप्राप्तानामदान्तानां पशूनाम् । अण्डमर्दनेन बलवीर्ययोर्ना-
 शका अप्राप्तदमकाः ॥ ३५ ॥ ये ब्राह्मणातिक्रमं न कुर्वन्ति
 ते स्वर्गगामिन इत्यर्थः ॥ ४० ॥

आश्रमाणां च कर्तारः कुलानां चैव भारत ।
 देशानां नगराणां च ते नराः स्वर्गगामिनः ॥४६॥
 वस्त्राभरणदातारो भक्ष्यपानान्नदास्तथा ।
 कुटुम्बानां च भर्तारः पुरुषाः स्वर्गगामिनः ॥४७॥
 सर्वहिसानिवृत्ताश्च नराः सर्वसहाश्च ये ।
 सर्वस्याश्रयभूताश्च ते नराः स्वर्गगामिनः ॥ ४८॥
 मातरं पितरं चैव शुश्रूषन्ति जितेन्द्रियाः ।
 भ्रातृणां चैव सखेहास्ते नराः स्वर्गगामिनः ॥४९॥
 आढ्याश्च बलवन्तश्च यौवनस्थाश्च भारत ।
 ये वै जितेन्द्रिया धीरास्ते नराः स्वर्गगामिनः ॥५०॥
 अपराधिषु सज्जेहा मृदवो मृदुवत्सलाः ।
 आराधनसुखाश्चापि पुरुषाः स्वर्गगामिनः ॥ ५१॥
 सहस्रपरिवेष्टारस्तथैव च सहस्रदाः ।
 त्रातारश्च सहस्राणां ते नराः स्वर्गगामिनः ॥ ५२॥

सुवर्णस्य च दातारो गवां च भरतर्षभ ।
 यानानां वाहनानां च ते नराः स्वर्गगामिनः ॥५३॥
 वैवाहिकानां द्रव्याणां प्रेक्ष्याणां च युधिष्ठिर ।
 दातारो वाससां चैव ते नराः स्वर्गगामिनः ॥५४॥
 विहारावसथोद्यानकूपारामसभाप्रपाः ।
 वप्राणां चैव कर्तारस्ते नराः स्वर्गगामिनः ॥ ५५॥
 निवेशनानां क्षेत्राणां वसतीनां च भारत ।
 दातारः प्रार्थितानां च ते नराः स्वर्गगामिनः ॥५६॥
 रसानां चाथ बीजानां धान्यानां च युधिष्ठिर ।
 स्वयमुत्पाद्य दातारः पुरुषाः स्वर्गगामिनः ॥५७॥
 यस्मिंस्तस्मिन्कुले जाता बहुपुत्राः शतायुषः ।
 सानुक्रोशा जितक्रोधाः पुरुषाः स्वर्गगामिनः ५८॥
 एतदुक्तममुत्रार्थं दैवं पित्र्यं च भारत ।
 दानधर्मं च दानस्य यत्पूर्वमृषिभिः कृतम् ॥५९॥

॥ इति श्रीमन्महाभारते अनुशासनपर्वणि दानधर्मपर्वणि द्विषष्टितमोऽध्यायः ॥ ६२ ॥

त्रिषष्टितमोऽध्यायः ॥ ६३ ॥

भीष्मेण युधिष्ठिरं प्रति हिंसाभावेऽपि ब्रह्महत्याप्राप्तिप्रतिपादकव्यासवचनानुवादः ॥ १ ॥

युधिष्ठिर उवाच ।
 इदं मे तत्त्वतो राजन्वक्तुमर्हसि भारत ।
 अहिंसयित्वाऽपि कथं ब्रह्महत्या विधीयते ॥ १॥
 भीष्म उवाच ।
 व्यासमामन्त्र्य राजेन्द्र पुरा यत्पृष्टवानहम् ।
 तत्तेऽहं संप्रवक्ष्यामि तदिहैकमनाः शृणु ॥ २॥
 चतुर्थस्त्वं वसिष्ठस्य तत्त्वमाख्याहि मे मुने ।
 अहिंसयित्वा केनेह ब्रह्महत्या विधीयते ॥ ३॥
 इति पृष्टो मया राजन्पराशरशरीरजः ।
 अब्रवीन्निपुणो धर्मे निःसंशयमनुत्तमम् ॥ ४॥
 ब्राह्मणं स्वयमाहूय भिक्षार्थं कृशदृष्टिनिम् ।
 ब्रूयान्नास्तीति यः पश्चात्तं विद्याद्ब्रह्मघातिनम् ॥५॥
 मध्यस्थस्येह विप्रस्य योऽनूचानस्य भारत ।

वृत्तिं हरति दुर्बुद्धिस्तं विद्याद्ब्रह्मघातिनम् ॥ ६॥
 गोकुलस्य तृपार्तस्य जलार्थमभिधावतः ।
 उत्पादयति यो विघ्नं तं विद्याद्ब्रह्मघातिनम् ॥७॥
 यः प्रवृत्तां श्रुतिं सम्यक् शास्त्रं वा मुनिभिः कृतम् ।
 दूषयत्यनभिज्ञाय तं विद्याद्ब्रह्मघातिनम् ॥ ८॥
 आत्मजां रूपसंपन्नां महतीं सदृशे वरे ।
 न प्रयच्छति यः कन्यां तं विद्याद्ब्रह्मघातिनम् ॥९॥
 अधर्मनिरतो मूढो मिथ्या यो वै द्विजातिषु ।
 दद्यान्मर्मातिगं शोकं तं विद्याद्ब्रह्मघातिनम् ॥१०॥
 चक्षुषा विप्रहीणस्य पङ्गुलस्य जडस्य वा ।
 हरेत यो वै सर्वस्वं तं विद्याद्ब्रह्मघातिनम् ॥ ११॥
 आश्रमे वा वने वाऽपि ग्रामे वा यदि वा पुरे ।
 अग्निं समुत्सृजेन्मोहात्तं विद्याद्ब्रह्मघातिनम् ॥१२॥

॥ इति श्रीमन्महाभारते अनुशासनपर्वणि दानधर्मपर्वणि त्रिषष्टितमोऽध्यायः ॥ ६३ ॥

कर्तारः पालनकर्तारः ॥ ४६ ॥ आराधनेन इतरान् सुखयन्ति
 ते तथा ॥ ५१ ॥ दानस्य प्रत्यर्पणस्य । दानं च तद्धर्मं चेति

शोधको धर्मः दैव शोधन इति भावः । अमुत्रार्थं परलोकफलम्
 ॥ ५७ ॥ द्विषष्टितमोऽध्यायः ॥ ६२ ॥

चतुःषष्टितमोऽध्यायः ॥ ६४ ॥

भीष्मेण युधिष्ठिरं प्रति नद्यादितीर्थानां तत्तन्नामविशेषनिर्देशेन तत्सेवनफलप्रतिपादकगौतमाङ्गिरःसंवादानुवादः ॥ १ ॥

युधिष्ठिर उवाच ।

तीर्थानां दर्शनं श्रेयः स्नानं च भरतर्षभ ।

श्रवणं च महाप्राज्ञ श्रोतुमिच्छामि तत्त्वतः ॥ १

पृथिव्यां यानि तीर्थानि पुण्यानि भरतर्षभ ।

वक्तुमर्हसि मे तानि श्रोताऽस्मि नियतं प्रभो ॥ २

भीष्म उवाच ।

इममङ्गिरसा प्रोक्तं तीर्थवंशं महाद्युते ।

श्रोतुमर्हसि भद्रं ते प्राप्स्यसे धर्ममुत्तमम् ॥ ३

तपोवनगतं विप्रमभिगम्य महामुनिम् ।

पप्रच्छाङ्गिरसं धीरं गौतमः संशितव्रतः ॥ ४

अस्ति मे भगवन्कश्चित्तीर्थेभ्यो धर्मसंशयः ।

तत्सर्वं श्रोतुमिच्छामि तन्मे शंस महामुने ॥ ५

उपस्पृश्य फलं किं स्यात्तेषु तीर्थेषु वै मुने ।

प्रेत्यभावे महाप्राज्ञ तद्यथाऽस्ति तथा वद ॥ ६

अङ्गिरा उवाच ।

सप्ताहं चन्द्रभागां वै वितस्तामूर्भिमालिनीम् ।

विगाह्य वै निराहारो निर्मलो मुनिवद्भवेत् ॥ ७

काश्मीरमण्डले नद्यो याः पतन्ति महाम्बनम् ।

ता नदीः सिन्धुमासाद्य शीलवान्स्वर्गमाप्नुयात् ॥ ८

पुष्करं च प्रभासं च नैमिषं सागरोदकम् ।

देविकामिन्द्रमार्गं च स्वर्गविन्दुं विगाह्य च ॥ ९

विबोध्यते विमानस्थः सोऽप्सरोगिरिभिष्टुतः ।

हिरण्यविन्दुमालक्ष्य प्रयतश्चाभिवाद्य च ॥ १०

कुशेशये च देवत्वं धूयते तस्य किल्बिषम् ।

इन्द्रतोयां समासाद्य गन्धमादनसन्निधौ ॥ ११

करतोयां कुरङ्गे च त्रिरात्रोपोषितो नरः ।

अश्वमेधमवाप्नोति विगाह्य प्रयतः शुचिः ॥ १२

गङ्गाद्वारे कुशवर्तं बिल्वके नीलपर्वते ।

तथा कनखले स्नात्वा धूतपाप्मा दिवं व्रजेत् ॥ १३

अपां हृद उपस्पृश्य वाजिमेधफलं लभेत् ।

ब्रह्मचारी जितक्रोधः सत्यसन्धस्त्वर्हिसकः ॥ १४

यत्र भागीरथी गङ्गा बहते दिशमुत्तरम् ।

महेश्वरस्य त्रिस्थाने यो नरस्तत्रभिषिच्यते ॥ १५

एकमासं निराहारः स पश्यति हि देवताः ।

सप्तगङ्गे त्रिगङ्गे च इन्द्रमार्गे च तर्पयन् ॥ १६

अर्थान्वै लभते भोक्तुं यो नरो जायते पुनः ।

महाश्रम उपस्पृश्य योऽग्निहोत्रपरः शुचिः ॥ १७

एकमासं निराहारः सिद्धिं मासेन स व्रजेत् ।

महाहृद उपस्पृश्य भृगुतुङ्गे त्वलोलुपः ॥ १८

त्रिरात्रोपोषितो भूत्वा मुच्यते ब्रह्महत्याया ।

कन्याकूप उपस्पृश्य बलाकायां कृतोदकः ॥ १९

देवेषु लभते कीर्तिं यशसा च विराजते ॥ २०

देविकायामुपस्पृश्य तथा सुन्दरिकाहृदे ।

अश्विन्यां रूपवर्चस्कं प्रेत्य वै लभते नरः ॥ २१

महागङ्गामुपस्पृश्य कृत्तिकाङ्गारके तथा ।

पक्षमेकं निराहारः स्वर्गमाप्नोति निर्मलः ॥ २२

वैमानिक उपस्पृश्य किङ्किणीकाश्रमे तथा ।

निवासेऽप्सरसां दिव्ये कामचारी महीयते ॥ २३

कालिकाश्रममासाद्य विपाशायां कृतोदकः ।

ब्रह्मचारी जितक्रोधस्त्रिरात्रं मुच्यते भवात् ॥ २४

आश्रमे कृत्तिकानां तु स्नात्वा यस्तर्पयेत्पितृन् ।

तोषयित्वा महादेवं निर्मलः स्वर्गमाप्नुयात् ॥ २५

महाकूपमुपस्पृश्य त्रिरात्रोपोषितः शुचिः ।

त्रसानां स्थावराणां च द्विपदानां भयं त्यजेत् ॥ २६

देवदारुवने स्नात्वा धूतपाप्मा कृतोदकः ।

देवशब्दमवाप्नोति सप्तरात्रोषितः शुचिः ॥ २७

शरस्तम्बे कुशस्तम्बे द्रोणशर्मपदे तथा ।

अपांप्रपतनासेवी सेव्यते सोऽप्सरोगणैः ॥ २८

तीर्थवंशं तीर्थसंघम् ॥ ३ ॥ तीर्थेभ्यः तीर्थान्युद्दिश्य ॥ ५ ॥

प्रेत्यभावे जन्मान्तरे ॥ ६ ॥ मुनिवद्भवेत् मुनीनां गतिं

लभेतेत्यर्थः ॥ ७ ॥ सिन्धुं समुद्रं पतन्तीत्यन्वयः ॥ ८ ॥

स्वर्गविन्दुं विगाह्येति थ. ध. पाठः ॥ ९ ॥ रूपवर्चसः

समाहारः रूपवर्चस्कम् । वचस्तेजः ॥ २१ ॥ त्रसानां

जङ्गमानाम् ॥ २६ ॥

चित्रकूटे जनस्थाने तथा मन्दाकिनीजले ।
 विगाह्य वै निराहारो राजलक्ष्म्या निषेव्यते ॥ २९
 श्यामायास्त्वाश्रमं गत्वा उपित्वा चाभिषिच्य च ।
 एकपक्षं निराहारस्त्वनन्तर्धानफलं लभेत् ॥ ३०
 कौशिकीं तु समासाद्य वायुभक्षस्त्वलोलुपः ।
 एकविंशतिरात्रेण स्वर्गमारोहते नरः ॥ ३१
 मतङ्गवाण्यां यः स्नायादेकरात्रेण सिध्यति ।
 विगाहति ह्यनालम्बमन्धकं वै सनातनम् ॥ ३२
 नैमिषे स्वर्गतीर्थे च उपस्पृश्य जितेन्द्रियः ।
 फलं पुरुषमेधस्य लभेन्मासं कृतोदकः ॥ ३३
 गङ्गाह्रद उपस्पृश्य तथा चैवोत्पलावने ।
 अश्वमेधमवाप्नोति तत्र मासं कृतोदकः ॥ ३४
 गङ्गायमुनयोस्तीर्थे तथा कालञ्जरे गिरौ ।
 दशाश्वमेधानाम्प्रोति तत्र मासं कृतोदकः ॥ ३५
 यष्टिह्रद उपस्पृश्य चान्नदानाद्विशिष्यते ॥ ३६
 दशतीर्थसहस्राणि तिस्रः कोट्यस्तथाऽपराः ।
 समागच्छन्ति माध्यां तु प्रयागे भरतर्षभ ॥ ३७
 माघमासं प्रयागे तु नियतः संशितव्रतः ।
 स्नात्वा तु भरतश्रेष्ठ निर्मलः स्वर्गमाप्नुयात् ॥ ३८
 मरुद्गण उपस्पृश्य पितृणामाश्रमे शुचिः ।
 वैवस्वतस्य तीर्थे च तीर्थभूतो भवेन्नरः ॥ ३९
 तथा ब्रह्मसरो गत्वा भागीरथ्यां कृतोदकः ।
 एकमासं निराहारः सोमलोकमवाप्नुयात् ॥ ४०
 उत्पातके नरः स्नात्वा अष्टावक्रे कृतोदकः ।
 द्वादशाहं निराहारो नरमेधफलं लभेत् ॥ ४१
 अश्मपृष्ठे गयायां च निरविन्दे च पर्वते ।
 तृतीयां क्रौञ्चपद्यां च ब्रह्महत्यां विशुध्यते ॥ ४२
 कलविङ्क उपस्पृश्य विद्याच्च बहुशो जलम् ।
 अग्नेः पुरे नरः स्नात्वा अग्निकन्यापुरे वसेत् ॥ ४३
 करवीरपुरे स्नात्वा विशालायां कृतोदकः ।
 देवह्रद उपस्पृश्य ब्रह्मभूतो विराजते ॥ ४४
 पुनरावर्तनन्दां च महानन्दां च सेव्य वै ।

नन्दने सेव्यते दान्तस्त्वप्सरोभिरर्हिसकः ॥ ४५
 उर्वशीं कृत्तिकायोगे गत्वा चैव समाहितः ।
 लौहित्ये विधिवत्स्नात्वा पुण्डरीकफलं लभेत् ॥ ४६
 रामह्रद उपस्पृश्य विपाशयां कृतोदकः ।
 द्वादशाहं निराहारः कल्मषाद्विप्रमुच्यते ॥ ४७
 महाह्रद उपस्पृश्य शुद्धेन मनसा नरः ।
 एकमासं निराहारो जमदग्निगतिं लभेत् ॥ ४८
 विन्ध्ये संताप्य चात्मानं सत्यसन्धस्त्वर्हिसकः ।
 विनयात्तप आस्थाय मासेनैकेन सिध्यति ॥ ४९
 'मुण्डे ब्रह्मगवा चैव निरिचिं देवपर्वतम् ।
 देवह्रदमुपस्पृश्य ब्रह्मभूतो विराजते ।
 कुमारपदमास्थाय मासेनैकेन शुध्यति ॥' ५०
 नर्मदायामुपस्पृश्य तथा शूर्पारकोदके ।
 एकपक्षं निराहारो राजपुत्रो विधीयते ॥ ५१
 जम्बूमार्गे त्रिभिर्मासैः संयतः सुसमाहितः ।
 अहोरात्रेण चैकेन सिद्धिं समधिगच्छति ॥ ५२
 कोकामुखे विगाह्याथ गत्वा चाञ्जलिकाश्रमम् ।
 शाकभक्षश्चीरवासाः कुमारीर्विन्दते दश ॥ ५३
 वैवस्वतस्य सदनं न स गच्छेत्कदाचन ।
 यस्य कन्याह्रदे वासो देवलोकं स गच्छति ॥ ५४
 प्रभासे त्वेकरात्रेण अमावास्यां समाहितः ।
 सिद्ध्यते तु महाबाहो यो नरो जायतेऽमरः ॥ ५५
 उज्जानक उपस्पृश्य आर्षिषेणस्य चाश्रमे ।
 पिङ्गायाश्चाश्रमे स्नात्वा सर्वपापैः प्रमुच्यते ॥ ५६
 कुल्यायां समुपस्पृश्य जप्त्वा चैवाघमर्षणम् ।
 अश्वमेधमवाप्नोति त्रिरात्रोपोषितो नरः ॥ ५७
 पिण्डारक उपस्पृश्य एकरात्रोपितो नरः ।
 अग्निष्टोममवाप्नोति प्रभातां शर्वरीं शुचिः ॥ ५८
 तथा ब्रह्मसरो गत्वा धर्मारण्योपशोभितम् ।
 पुण्डरीकमवाप्नोति उपस्पृश्य नरः शुचिः ॥ ५९
 मैनाके पर्वते स्नात्वा तथा सन्ध्यामुपास्य च ।
 कामं जित्वा च वै मासं सर्वयज्ञफलं लभेत् ॥ ६०

अन्तर्धानफलं गन्धर्वादिभोगम् ॥ ३० ॥ कालाञ्जने गिराविति
 थ. घ. पाठः ॥ ३५ ॥ समागच्छन्त्यमावास्यामिति थ. पाठः

॥ ३७ ॥ उर्वशीं उर्वशीतीर्थम् । कृत्तिकायोगे कार्तिक्यां
 पौर्णमास्याम् ॥ ४६ ॥

कालोदकं नन्दिकुण्डं तथा चोत्तरमानसम् ।
 अभ्येत्य योजनशताद्गूणहा विप्रमुच्यते ॥ ६१
 नन्दीश्वरस्य मूर्तिं तु दृष्ट्वा मुच्येत किल्बिषैः ।
 स्वर्गमार्गे नरः स्नात्वा ब्रह्मलोकं स गच्छति ॥ ६२
 विख्यातो हिमवान्पुण्यः शंकरश्चशुरो गिरिः ।
 आकरः सर्वरत्नानां सिद्धचारणसेवितः ॥ ६३
 'दर्शनाद्गमनात्पूतो भवेदनशनादपि ।'
 शरीरमुत्सृजेत्तत्र विधिपूर्वमनाशके ॥ ६४
 अध्रुवं जीवितं ज्ञात्वा यो वै वेदान्तगो द्विजः ।
 अभ्यर्च्य देवतास्तत्र नमस्कृत्य मुर्नीस्तथा ।
 ततः सिद्धो दिवं गच्छेद्ब्रह्मलोकं सनातनम् ॥ ६५
 कामं क्रोधं च लोभं च यो जित्वा तीर्थमावसेत् ।
 न तेन किञ्चिन्न प्राप्तं तीर्थाभिगमनाद्भवेत् ॥ ६६

यान्यगम्यानि तीर्थानि दुर्गाणि विषमाणि च ।
 मनसा तानि गम्यानि सर्वतीर्थसमीक्षया ॥ ६७
 इदं मेध्यमिदं पुण्यमिदं स्वर्गमनुत्तमम् ।
 इदं रहस्यं वेदानामाप्ताव्यं पावनं तथा ॥ ६८
 इदं दद्याद्विजातीनां साधोरात्महितस्य च ।
 सुहृदां च जपेत्कर्णे शिष्यस्यानुगतस्य च ॥ ६९
 दत्तवान्गौतमस्यैतदङ्गिरा वै महातपाः ।
 अङ्गिराः समनुज्ञातः काश्यपेन च धीमता ॥ ७०
 महर्षीणामिदं जप्यं पावनानां तथोत्तमम् ।
 जपंश्चाभ्युत्थितः शश्वन्निर्मलः स्वर्गमाप्नुयात् ॥ ७१
 इदं यथापि शृणुयाद्रहस्यं त्वङ्गिरोमतम् ।
 उत्तमे च कुले जन्म लभेज्जातीश्च संसरेत् ॥ ७२

॥ इति श्रीमन्महाभारते अनुशासनपर्वणि दानधर्मपर्वणि चतुःषष्टितमोऽध्यायः ॥ ६४ ॥

पञ्चषष्टितमोऽध्यायः ॥ ६५ ॥

भीष्मेण युधिष्ठिरं प्रति गङ्गामहिमप्रतिपादकसिद्धशिलवृत्तिसंवादानुवादः ॥ १ ॥

वैशंपायन उवाच ।
 बृहस्पतिसमं बुद्ध्या क्षमया ब्रह्मणः समम् ।
 पराक्रमे शक्रसममादित्यसमतोजसम् ॥ १
 गाङ्गेयमर्जुनेनाजौ निहतं भूरितेजसम् ।
 भ्रातृभिः सहितोऽन्यैश्च पर्यपृच्छयुधिष्ठिरः ॥ २
 शयानं वीरशयने कालाकाङ्क्षिणमच्युतम् ।
 आजग्मुर्भरतश्रेष्ठं द्रष्टुकामा महर्षयः ॥ ३
 अत्रिर्वसिष्ठोऽथ भृगुः पुलस्त्यः पुलहः क्रतुः ।
 अङ्गिरा गौतमोऽगस्त्यः सुमतिः सुयतात्मवान् ॥ ४
 विश्वामित्रः स्थूलगिराः मन्वर्तः प्रमतिर्दमः ।
 बृहस्पत्युशनोव्यासश्चयवनः काश्यपो ध्रुवः ॥ ५
 दुर्वासा जमदग्निश्च मार्कण्डेयोऽथ गालवः ।
 भरद्वाजोऽथ रैभ्यश्च यवक्रीतस्त्रितस्तथा ॥ ६
 स्थूलाक्षः शबलाक्षश्च कण्वो मेधातिथिः कृशः ।

नारदः पर्वतश्चैव सुधन्वाऽथैकतो द्विजः ॥ ७
 नितंभूर्ध्रुवनो धौम्यः शतानन्दोऽकृतव्रणः ।
 जामदग्न्यस्तथा रामः कचश्चैत्येवमादयः ।
 समागता महात्मानो भीष्मं द्रष्टुं महर्षयः ॥ ८
 तेषां महात्मनां पूजामागतानां युधिष्ठिरः ।
 भ्रातृभिः सहितश्चक्रं यथावदनुपूर्वशः ॥ ९
 ते पूजिताः सुखासीनाः कथाश्चक्रुर्महर्षयः ।
 भीष्माश्रिताः सुमधुराः सर्वेन्द्रियमनोहराः ॥ १०
 भीष्मस्तेषां कथाः श्रुत्वा ऋषीणां भावितात्मनाम् ।
 मेने दिविष्ठमात्मानं तुष्ट्या परमया युतः ॥ ११
 ततस्ते भीष्ममामन्त्र्य पाण्डवांश्च महर्षयः ।
 अन्तर्धानं गताः सर्वे सर्वेषामेव पश्यताम् ॥ १२
 तानृषीन्सुमहाभागानन्तर्धानगतानपि ।
 पाण्डवास्तुष्टुः सर्वे प्रणेमुश्च मुहुर्मुहुः ॥ १३

इदं तीर्थसेवनम् । मेध्यं यज्ञफलप्रदम् । पुण्यं पापघ्नम् ॥ ६८ ॥
 समनुज्ञातः प्रार्थितः । काश्यपेन एतद्विज्ञानुक्तामेनेति शेषः
 ॥ ७० ॥ चतुःषष्टितमोऽध्यायः ॥ ६८ ॥

यदाऽपृच्छत्तदेवाजग्मुरिति द्वितीयेन यत्तदोरध्याहारेणा-
 न्वयः ॥ २ ॥

प्रसन्नमनसः सर्वे गाङ्गेयं कुरुसत्तमम् ।
 उपतस्थुर्यथोद्यन्तमादित्यं मन्त्रकोविदाः ॥ १४
 प्रभावं तपसस्तेषामृषीणां वीक्ष्य पाण्डवाः ।
 प्रकाशन्तो दिशः सर्वा विस्मयं परमं ययुः ॥ १५
 महाभाग्यं परं तेषामृषीणामनुचिन्त्य ते ।
 पाण्डवाः सह भीष्मेण कथाश्चक्रुस्तदाश्रयाः ॥ १६
 कथान्ते शिरसा पादौ स्पृष्ट्वा भीष्मस्य पाण्डवः ।
 धर्म्यं धर्मसुतः प्रश्नं पर्यपृच्छद्युधिष्ठिरः ॥ १७
 के देशाः के जनपदा आश्रमाः के च पर्वताः ।
 प्रकृष्टाः पुण्यतः काश्च ज्ञेया नद्यः पितामह ॥ १८
 भीष्म उवाच ।
 अत्राप्युदाहरन्तीममितिहासं पुरातनम् ।
 शिलोञ्छवृत्तेः संवादं सिद्धस्य च युधिष्ठिर ॥ १९
 इमां कश्चित्परिक्रम्य पृथिवीं शैलभूषणाम् ।
 असकृद्विपदां श्रेष्ठः श्रेष्ठस्य गृहमेधिनः ॥ २०
 शिलवृत्तेर्गृहं प्राप्तः स तेन विधिनाऽर्चितः ।
 उवास रजनीं तत्र सुमुखः सुखभागृषिः ॥ २१
 शिलवृत्तिस्तु यत्कृत्यं प्रातस्तत्कृतवाञ्छुचिः ।
 कृतकृत्यमुपातिष्ठत्सिद्धं तमतिथिं तदा ॥ २२
 तौ समेत्य महात्मानौ सुखासीनौ कथाः शुभाः ।
 चक्रतुर्वेदसंबद्धास्तच्छेषकृतलक्षणाः ॥ २३
 शिलवृत्तिः कथान्ते तु सिद्धमामन्य यत्नतः ।
 प्रश्नं पप्रच्छ मेधावी यन्मां त्वं परिपृच्छसि ॥ २४
 शिलवृत्तिरुवाच ।
 के देशाः के जनपदाः केऽऽश्रमाः के च पर्वताः ।
 प्रकृष्टाः पुण्यतः काश्च ज्ञेया नद्यस्तदुच्यताम् ॥ २५
 सिद्ध उवाच ।
 ते देशास्ते जनपदास्तेऽऽश्रमास्ते च पर्वताः ।
 येषां भागीरथी गङ्गा मध्येनैति मरिद्वरा ॥ २६
 तपसा ब्रह्मचर्येण यज्ञैस्त्यागेन वा पुनः ।

गतिं तां न लभेज्जन्तुर्गाङ्गां संसेव्य यां लभेत् ॥ २७
 स्पृष्टानि येषां गाङ्गेयैस्तोयैर्गात्राणि देहिनाम् ।
 न्यस्तानि न पुनस्तेषां त्यागः स्वर्गाद्विधीयते ॥ २८
 सर्वाणि येषां गाङ्गेयैस्तोयैः कार्याणि देहिनाम् ।
 गां त्यक्त्वा मानवा विप्र दिवि तिष्ठन्ति ते जनाः ॥
 पूर्वं वयसि कर्माणि कृत्वा पापानि ये नराः ।
 पश्चाद्गङ्गां निषेवन्ते तेऽपि यान्त्युत्तमां गतिम् ॥ ३०
 'युक्ताश्च पातकैस्त्यक्त्वा देहं शुद्धा भवन्ति ते ।
 मुच्यन्ते देहसंत्यागाद्गङ्गायमुनसंगमे ॥' ३१
 स्नातानां शुचिभिस्तोयैर्गाङ्गेयैः प्रयतात्मनाम् ।
 व्युष्टिर्भवति या पुंसां न सा क्रतुशतैरपि ॥ ३२
 यावदस्थि मनुष्यस्य गङ्गातोयेषु तिष्ठति ।
 तावद्वर्षसहस्राणि स्वर्गलोके महीयते ॥ ३३
 अपहत्य तमस्तीव्रं यथा भात्युदये रविः ।
 तथाऽपहत्य पाप्मानं भाति गङ्गाजलोक्षितः ॥ ३४
 विसोमा इव शर्वर्यो विपुष्पास्तरवो यथा ।
 तद्वद्देशा दिशश्चैव हीना गङ्गाजलैः शिवैः ॥ ३५
 वर्णाश्रमा यथा सर्वे धर्मज्ञानविवर्जिताः ।
 क्रतवश्च यथाऽसोमास्तथा गङ्गां विना जगत् ॥ ३६
 यथा हीनं नभोऽर्केण भूः शैलैः खं च वायुना ।
 तथा देशा दिशश्चैव गङ्गाहीना न संशयः ॥ ३७
 त्रिषु लोकेषु ये केचित्प्राणिनः सर्व एव ते ।
 तर्प्यमाणाः पगं तृप्तिं यान्ति गङ्गाजलैः शुभैः ॥ ३८
 'अन्ये च देवा मुनयः प्रेतानि पितृभिः सह ।
 तपितास्तृप्तिमायान्ति त्रिषु लोकेषु सर्वशः ॥' ३९
 यस्तु सूर्येण निष्टप्तं गाङ्गेयं पिबते जलम् ।
 गवां निर्हारनिर्मुक्ताद्यावकात्तद्विशिष्यते ॥ ४०
 इन्दुव्रतसहस्रं तु यश्चेत्कायशोधनम् ।
 पिबेद्यश्चापि गङ्गाम्भः समौ स्यातां न वा समौ ॥ ४१
 तिष्ठेद्युगसहस्रं तु पदेनैकेन यः पुमान् ।

महाभाग्यं योगैश्चर्यं स्वेचरत्वान्तर्धानशक्त्यादिमिद्विमत्त्वम् ॥ १६ ॥ देशाः भूमिभागाः । जनपदाः महाजननिवासस्थानानि । आश्रमाः ऋषिस्थानानि ॥ १८ ॥ ते देशा इति प्रकृष्टाः पुण्यत इत्यनुषङ्गः ॥ २६ ॥ गात्राण्यस्थीनि । न्यस्तानि गङ्गायाम् । त्यक्तानि याभि वै तेषां त्यागात्स्वर्गो विधीयते अनु० १५

इति घ. पाठः ॥ २८ ॥ व्युष्टिः पुण्यवृद्धिः ॥ ३२ ॥ यावदस्थि मनुष्याणामिति थ. घ. पाठः ॥ ३३ ॥ गवां निर्हार आहारनिर्गमनमार्गस्ततो निर्मुक्तं यावकं यवविकारस्तस्मात् । गां यवानादयित्वा तच्छकृदन्तर्गतान् यवान् पक्त्वा भुजानो यावकवतीत्युच्यते ॥ ४० ॥ इन्दुव्रतं चान्द्रायणम् ॥ ४१ ॥

मासमेकं तु गङ्गायां समौ स्यातां न वा समौ ॥ ४२
 लम्बतेऽवाक्शिरा यस्तु युगानामयुतं पुमान् ।
 तिष्ठेद्यथेष्टं यश्चापि गङ्गायां स विशिष्यते ॥ ४३
 अग्नौ प्रास्तं प्रधूयेत यथा तूलं द्विजोत्तम ।
 तथा गङ्गावगाढस्य सर्वपापं प्रधूयते ॥ ४४
 भूतानामिह सर्वेषां दुःखोपहतचेतसाम् ।
 गतिमन्वेपमाणानां न गङ्गासदृशी गतिः ॥ ४५
 भवन्ति निर्विषाः सर्पा यथा ताक्ष्यस्य दर्शनात् ।
 गङ्गाया दर्शनातद्वत्सर्वपापैः प्रमुच्यते ॥ ४६
 अप्रतिष्ठाश्च ये केचिद्धर्मशरणाश्च ये ।
 येषां प्रतिष्ठा गङ्गेह शरणं शर्म वर्म च ॥ ४७
 प्रकृष्टैरशुभैर्ग्रस्ताननेकैः पुरुषाधमान् ।
 पततो नरके गङ्गा संश्रितान्प्रेत्य तारयेत् ॥ ४८
 ते संविभक्ता मुनिभिर्नूनं देवैः सवासवैः ।
 येऽभिगच्छन्ति सततं गङ्गां मतिमतांवर ॥ ४९
 विनयाचारहीनाश्च अशिवाश्च नराधमाः ।
 ते भवन्ति शिवा विप्र ये वै गङ्गामुपाश्रिताः ॥ ५०
 यथा सुराणाममृतं पितृणां च यथा स्वधा ।
 सुधा यथा च नागानां तथा गङ्गाजलं नृणाम् ॥ ५१
 उपासते यथा बाला मातरं क्षुधयाऽर्दिताः ।
 श्रेयस्कामास्तथा गङ्गामुपासन्तीह देहिनाः ॥ ५२
 स्वायंभुवं यथा स्थानं सर्वेषां श्रेष्ठमुच्यते ।
 स्थानानां सरितां श्रेष्ठा गङ्गा तद्वदिहोच्यते ॥ ५३
 'उपजीव्या यथा धेनुर्लोकानां ब्राह्ममेव वा ।
 हविषां तु यथा सोमस्तरणेषु तथा न्वियम् ॥ ५४
 यथोपजीविनां धेनुर्देवादीनां परा स्मृता ।
 यथोपजीविनां गङ्गा सर्वप्राणभृतामिह ॥ ५५
 देवाः सोमार्कसंस्थानि यथा सत्रादिभिर्मखैः ।
 अमृतान्युपजीवन्ति तथा गङ्गाजलं नराः ॥ ५६
 जाह्नवीपुलिनोत्थाभिः सिकताभिः समुक्षितम् ।
 आत्मानं मन्यते लोको दिविष्टमिव शोभितम् ॥ ५७
 जाह्नवीतीरसंभूतां मृदं मूर्ध्ना विभर्ति यः ।
 विभर्ति रूपं सोऽर्कस्य तमोनाशाय निर्मलम् ॥ ५८

गङ्गोर्मिभिरथो दिग्धः पुरुषं पवनो यदा ।
 स्पृशते सोऽस्य पाप्मानं सद्य एवापकर्षति ॥ ५९
 व्यसनैरभितप्तस्य नरस्य विनशिष्यतः ।
 गङ्गादर्शनजा प्रीतिर्व्यसनान्यपकर्षति ॥ ६०
 हंसारावैः कोकरवै रवैरन्यैश्च पक्षिणाम् ।
 पस्पर्ध गङ्गा गन्धर्वान्पुलिनैश्च शिलोच्चयान् ॥ ६१
 हंसादिभिः सुबहुभिर्विविधैः पक्षिभिर्वृताम् ।
 गङ्गां गोकुलसंवाधां दृष्ट्वा स्वर्गोऽपि विस्मृतः ॥ ६२
 न सा प्रीतिर्दिविष्टस्य सर्वकामानुपाश्रतः ।
 संभवेद्या परा प्रीतिर्गङ्गायाः पुलिने नृणाम् ॥ ६३
 वाङ्मनःकर्मजैर्ग्रस्तः पापैरपि पुमानिह ।
 वीक्ष्य गङ्गां भवेत्पूतो अत्र मे नास्ति संशयः ॥ ६४
 सप्तावरान्सप्त परान्पितृन्तेभ्यश्च ये परे ।
 पुमांस्तारयते गङ्गां वीक्ष्य स्पृष्ट्वाऽवगाह्य च ॥ ६५
 श्रुताभिलपिता पीता स्पृष्टा दृष्टाऽवगाहिता ।
 गङ्गा तारयते नृणामुभौ वंशौ विशेषतः ॥ ६६
 'तत्तीरगानां तपसा श्राद्धपारायणादिभिः ।
 गङ्गाद्वारप्रभृतिभिस्तत्तीर्थेन परं नृणाम् ॥ ६७
 सायं प्रातः स्मरेद्गङ्गां नित्यं स्नाने तु कीर्तयेत् ।
 तर्पणे पितृपूजासु मरणे चापि संस्मरेत् ॥' ६८
 दर्शनात्स्पर्शनात्पानात्तथा गङ्गेति कीर्तनात् ।
 पुनात्यपुण्यान्पुरुषाञ्छतशोऽथ सहस्रशः ॥ ६९
 य इच्छेत्सफलं जन्म जीवितं श्रुतमेव च ।
 स पितृस्तर्पयेद्गङ्गामभिगम्य सुरांस्तथा ॥ ७०
 न श्रुतैर्न च वित्तेन कर्मणा न च तत्फलम् ।
 प्राप्नुयान्पुरुषोऽत्यन्तं गङ्गां प्राप्य यदामुयात् ॥ ७१
 जात्यन्धैरिह तुल्यास्ते मृतैः पङ्गुभिरेव च ।
 समर्था ये न पश्यन्ति गङ्गां पुण्यजलां शिवाम् ॥ ७२
 भूतभव्यभविष्यज्ञैर्महर्षिभिरुपस्थिताम् ।
 देवैः सेन्द्रैश्च को गङ्गां नोपसेवेत् मानवः ॥ ७३
 वानप्रस्थैर्गृहस्थैश्च यतिभिर्ब्रह्मचारिभिः ।
 विद्यावद्भिः श्रितां गङ्गां पुमान्को नाम नाश्रयेत् ॥ ७४
 उत्क्रामद्भिश्च यः प्राणैः प्रयतः शिष्टममृतः ।

धूयते दूरे जायते भस्मीभूयापि न शिष्यते इत्यर्थः ॥ ४४ ॥

कामान् भोगान् ॥ ६३ ॥ उपस्थितां नित्यं सेविताम् ॥ ७३ ॥

चिन्तयेन्मनसा गङ्गां स गतिं परमालभेत् ॥ ७५
 न भयेभ्यो भयं तस्य न पापेभ्यो न राजतः ।
 आदेहपतनाद्गङ्गासुपास्ते यः पुमानिह ॥ ७६
 गगनाद्गां पतन्तीं वै महापुण्यां महेश्वरः ।
 दधार शिरसा गङ्गां तामेव दिवि सेवते ॥ ७७
 अलंकृतास्त्रयो लोकाः पथिभिर्विमलैस्त्रिभिः ।
 यस्तु तस्यां जलं सेवेत्कृतकृत्यः पुमान्भवेत् ॥ ७८
 दिवि ज्योतिर्यथाऽऽदित्यः पितृणां चैव चन्द्रमाः ।
 देवेशश्च यथा नृणां गङ्गा च सरितां तथा ॥ ७९
 मात्रा पित्रा सुतैर्दारैर्विष्णुक्तस्य धनेन वा ।
 न भवेद्धि तथा दुःखं यथा गङ्गावियोगजम् ॥ ८०
 नारण्येर्नेष्टविषयेर्न सुतैर्न धनागमैः ।
 तथा प्रसादो भवति गङ्गां वीक्ष्य यथा भवेत् ॥ ८१
 पूर्णमिन्दुं यथा दृष्ट्वा नृणां दृष्टिः प्रसीदति ।
 तथा त्रिपथगां दृष्ट्वा नृणां दृष्टिः प्रसीदति ॥ ८२
 तद्भावस्तद्गतमनास्तन्निष्ठस्तत्परायणः ।
 गङ्गां योऽनुगतो भक्त्या स तस्याः प्रियतां व्रजेत् ८३
 भूस्थः स्वर्गैर्दिविष्ठश्च भूतरुच्चावचराप ।
 गङ्गा विगाह्या सततमेतत्कार्यतमं सताम् ॥ ८४
 विश्वलोकेषु पुण्यत्वाद्गङ्गायाः प्रथितं यशः ।
 'दुर्मृताननपत्यांश्च सा मृताननयद्विवम् ।'
 यत्पुत्रान्सगरस्येतो भस्माख्याननयद्विवम् ॥ ८५
 वाय्वीरिताभिः सुमनोहराभि-
 र्द्रुताभिरत्यर्थसमुत्थिताभिः ।
 गङ्गोर्मिभिर्भानुमतीभिरिद्धाः
 सहस्ररश्मिप्रतिमा भवन्ति ॥ ८६
 पयस्विनीं घृतिनीमत्युदारां
 समृद्धिनीं वेणिनीं दुर्विगाह्याम् ।

इष्टं यागादि तत्प्राप्त्यैरिष्टविषयैः स्वर्गैः ॥ ८१ ॥ इद्धाः निर्दो-
 षत्वेन दीप्ताः ॥ ८६ ॥ पयोपृते यागीये हविषी समृद्धिर्यो-
 गफलं तद्वतीम् । यागादिजं पुण्यं तत्फलं स्वर्गादि च गङ्गा-
 प्राप्त्यैव लभ्यत इत्यर्थः ॥ ८७ ॥ ऊर्कं अन्नपश्यादिः तत्प्रदा-
 मित्यर्थः । मधु कर्मफलं ब्रह्म वा तत्प्रदां मधुमतीम् ॥ ८९ ॥
 योगं गामिति शेषः । तथा गङ्गाया भाविताः महत्त्वं गताः
 देवाः । स्पर्शनदर्शनेन गङ्गाया एव ॥ ९० ॥ दक्षां तारण-

गङ्गां गत्वा यैः शरीरं विमृष्टं
 गता धीरास्ते विबुधैः समत्वम् ॥ ८७
 अन्धाञ्जडान्द्रव्यहीनांश्च गङ्गा
 यशस्विनी बृहती विश्वरूपा ।
 देवैः सेन्द्रैर्धुनिभिर्मानवैश्च
 निषेविता सर्वकामैर्धुनक्ति ॥ ८८
 ऊर्जस्वतीं मधुमतीं महापुण्यां त्रिवर्त्मगाम् ।
 त्रिलोकगोप्त्रीं ये गङ्गां संश्रितास्ते दिवं गताः ॥ ८९
 यो वत्स्यति द्रक्ष्यति वाऽपि मर्त्य-
 स्तस्मै प्रयच्छन्ति सुखानि देवाः ।
 तद्भाविताः स्पर्शनदर्शनेन
 इष्टां गतिं तस्य सुरा दिशन्ति ॥ ९०
 दक्षां पृश्निं बृहतीं विप्रकृष्टां
 शिवामृद्धां भागिनीं सुप्रसन्नाम् ।
 विभावरीं सर्वभूतप्रतिष्ठां
 गङ्गां गता ये त्रिदिवं गतास्ते ॥ ९१
 ख्यातिर्यस्याः खं दिवं गां च नित्या-
 मूर्ध्वं दिशो विदिशश्चावतस्थे ।
 तस्या जलं सेव्य सरिद्वराया
 मर्त्याः सर्वे कृतकृत्या भवन्ति ॥ ९२
 इयं गङ्गेति नियतं प्रतिष्ठा
 गुहस्य रुक्मस्य च गर्भयोषा ।
 प्रातस्त्रिवर्गा घृतवहा विपाप्मा
 गङ्गाऽवतीर्णा वियतो विश्वतोया ॥ ९३
 'नारायणादक्षयात्पूर्वजाता
 विष्णोः पादाच्छिशुमाराद्भुवाच्च ।
 सोमात्मूर्यान्मेरुरूपाच्च विष्णोः
 समागता शिवमूर्धो हिमाद्रिम् ।

समर्थांम् । पृश्निं विष्णुमातरम् । बृहतीं वाचम् । वाग्वै बृहती-
 तिध्रुतेः । भागिनीं भगानामैश्वर्यादीनां षण्णां समूहो भागं
 तद्वतीम् । विभावरीं प्रकाशिकाम् ॥ ९१ ॥ गङ्गां दृष्ट्वा इयं
 गङ्गेति अन्यान् गङ्गां दर्शयतः पुरुषस्य नियतं नियमेन गङ्गैव
 प्रतिष्ठा संसारावसानहेतुर्भवति । गुहस्य कार्तिकेयस्य रुक्मस्य
 स्वर्णस्य च गर्भयोषा गर्भधारिणी स्त्री । वियतः सकाशात्प्रा-
 तरवतीर्णा त्रिवर्गा धर्मार्थकामदा । घृतवहा जलवाहिनी ।

सत्यावती द्रव्यपरस्य वर्या
 दिवो भुवश्चापि वीक्ष्यानुरूपा ॥ ९४
 सुताऽवनीध्रस्य हरस्य भार्या
 दिवो भुवश्चापि कृतानुरूपा ।
 भव्या पृथिव्यां भागिनी चापि राज-
 न्गङ्गा लोकानां पुण्यदा वै त्रयाणाम् ॥ ९५
 मधुसूता घृतधारा घृतार्चि-
 र्महोर्मिभिः शोभिता ब्राह्मणेश्वर ।
 दिवश्च्युता शिरसाऽऽप्ता शिवेन
 गङ्गाऽवनीध्रात्रिदिवस्य माता ॥ ९६
 योनिर्वरिष्ठा विरजा वितन्वी
 शय्याऽचिरा वारिवहा यशोदा ।
 विश्वावती चाकृतिरिष्टसिद्धा
 गङ्गोक्षितानां भुवनस्य पन्थाः ॥ ९७
 क्षान्त्या मद्या गोपने धारणे च
 दीप्त्या कृशानोस्तपनस्य चैव ।
 तुल्या गङ्गा संमता ब्राह्मणानां
 गुह्यस्य ब्रह्मण्यतया च नित्यम् ॥ ९८
 ऋषिपुतां विष्णुपर्दां पुराणां
 सुपुण्यतोयां मनसाऽपि लोके ।
 सर्वात्मना जाह्नवीं ये प्रपन्ना-
 स्ते ब्रह्मणः सदनं संप्रयाताः ॥ ९९
 लोकानिमान्नयति या जननीव पुत्रा-
 न्सर्वात्मना सर्वगुणोपपन्ना ।
 तत्स्थानकं ब्राह्ममभीप्समानै-
 र्गङ्गा सदैवात्मवशैरूपास्या ॥ १००

‘न तैर्जुष्टां स्पृशतीं विश्वतोया-
 मिरावज्ञां रवेतीं भूधराणाम् ।’
 उक्षां पुष्टां मिषतीं विश्वभोज्या-
 मिरावतीं धारिणीं भूधराणाम् ।
 शिष्टाश्रयाममृतां ब्रह्मकान्तां
 गङ्गां श्रयेदात्मवान्सिद्धिकामः ॥ १०१
 प्रमाद्य देवान्सविभून्समस्ता-
 न्भगीरथस्तपसोऽग्रेण गङ्गाम् ।
 गामानयत्तामभिगम्य शश्व-
 त्पुंसां भयं नेह चामुत्र विद्यात् ॥ १०२
 उदाहृतः सर्वथा ते गुणानां
 मयैकदेशः प्रसमीक्ष्य बुद्ध्या ।
 शक्तिर्न मे काचिदिहास्ति वक्तुं
 गुणान्सर्वान्परिमातुं तथैव ॥ १०३
 मेरोः समुद्रस्य च सर्वयज्ञैः
 मङ्गोपलानामुदकस्य वाऽपि ।
 शक्यं वक्तुं नेह गङ्गाजलानां
 गुणारूढानं परिमातुं तथैव ॥ १०४
 तस्मादेतान्परया श्रद्धयोक्ता-
 न्गुणान्सर्वाङ्गाह्वीयान्सदैव ।
 भवेद्वाचा मनसा कर्मणा च
 भक्त्या युक्तः श्रद्धया श्रद्धधानः ॥ १०५
 लोकानिमांस्त्रीन्यशसा वितत्य
 सिद्धिं प्राप्य महतीं तां दुरापाम् ।
 गङ्गाकृतानचिरेणैव लोका-
 न्यथेष्टमिष्टान्विहरिष्यसि त्वम् ॥ १०६

विश्वतोया विश्वप्रियतोया ॥ ९३ ॥ अवनीध्रस्य मेरोः हिम-
 वतो वा पर्वतस्य । कृतं अनुरूपं अलंकारो यया सा कृतानु-
 रूपा ॥ ९५ ॥ मधुसूता धर्मद्रवा । घृतधारा तेजोधारा घृता-
 र्चिः आज्यस्येव अर्चिर्वर्चो यस्याः । सा अवनीध्रान् पृथिवीं
 प्राप्तेति शेषः ॥ ९६ ॥ वरिष्ठा योनिः परमकारणम् । विरजा
 निर्मला । वितन्वी विशेष्टेण तन्वी मूक्षमा । शय्या दीर्घनिद्रा
 तल्पः । मरणं जाह्नवीतट इति वचनान् । अचिरा शीघ्रा ।
 विश्वावती विश्वं अवन्ती पालयन्ती । नुमभाव आर्षः । इष्टसिद्धा
 इष्टाः सिद्धा यस्याः सा, सिद्धानामिष्टा इति वा । उक्षितानां

ज्ञातानाम् । भुवनस्य स्वर्गस्य । पुण्याविला परिवाहा यशोदेति
 ध. पाठः ॥ ९७ ॥ क्षान्त्यादित्रये मद्या तुल्येति संबन्धः ।
 गुह्यस्य कुमारस्य संमता । ब्रह्मण्यतया ब्राह्मणजाल्यनुग्राहक-
 तया ॥ ९८ ॥ मनसापि प्रपन्नाः किमुत साक्षान् ॥ ९९ ॥
 उक्षां धेनुममृतदुधामिति यावत् । मिषतीं पश्यन्तीं सर्वज्ञामि-
 त्यर्थः । इरावतीमन्नवतीम् । ब्रह्मणोपि कान्तां चेतोहराम्
 ॥ १०१ ॥ सविभून् सेश्वरान् । गां पृथ्वीम् ॥ १०२ ॥
 मदुक्तान् गङ्गागुणान् ज्ञात्वा वागादिभिः स्तोत्रध्यानमन्त्रादिषु
 श्रद्धधानो भवेदिति संबन्धः । गङ्गाकृतान् गङ्गासेवनप्राप्तान् ।

तव मम च गुणैर्महानुभावा
जुषतु मतिं सततं स्वधर्मयुक्तैः ।
अभिमतजनवत्सला हि गङ्गा
जगति युनक्ति सुखैश्च भक्तिमन्तम् ॥१०७
भीष्म उवाच ।
इति परममतिर्गुणानशेषा-
ञ्जिलरतये त्रिपथानुयोगरूपान् ।
बहुविधमनुशास्य तथ्यरूपा-
न्गगनतलं द्युतिमान्विवेश सिद्धः ॥१०८

शिलवृत्तिस्तु सिद्धस्य वाक्यैः संबोधितस्तदा ।
गङ्गामुपास्य विधिवत्सिद्धिं प्राप सुदुर्लभाम् ॥१०९
तथा त्वमपि कौन्तेय भक्त्या परमया युतः ।
गङ्गामभ्येहि सततं प्राप्स्यसे सिद्धियुक्तमाम् ॥११०
वैशंपायन उवाच ।
श्रुत्वेतिहासं भीष्मोक्तं गङ्गायाः स्तवसंयुतम् ।
युधिष्ठिरः परां प्रीतिमगच्छद्वातृभिः सह ॥१११

॥ इति श्रीमन्महाभारते अनुशासनपर्वणि दानधर्मपर्वणि पञ्चषष्ठितमोऽध्यायः ॥ ६५ ॥

षट्षष्ठितमोऽध्यायः ॥ ६६ ॥

भीष्मेण युधिष्ठिरं प्रति मानवेषु पूज्यताप्रयोजकगुणप्रतिपादककृष्णनारदसंवादानुवादः ॥ १ ॥

युधिष्ठिर उवाच ।
के पूज्या वै त्रिलोकेऽस्मिन्मानवा भरतर्षभ ।
विस्तरेण तदाचक्ष्व न हि तृप्यामि कथ्यतः ॥ १
भीष्म उवाच ।
अत्राप्युदाहरन्तीममितिहासं पुरातनम् ।
नारदस्य च संवादं वासुदेवस्य चोभयोः ॥ २
नारदं प्राञ्जलिं दृष्ट्वा पूजयानं द्विजर्षभान् ।
केशवः परिपप्रच्छ भगवन्कान्नमस्यासि ॥ ३
बहुमानपरस्तेषु भगवन्यान्नमस्यासि ।
शक्यं चेच्छ्रोतुमस्माभिर्ब्रह्मेतद्धर्मवित्तम ॥ ४
नारद उवाच ।
शृणु गोविन्द यानेतान्पूजयाम्यरिमर्दन ।
त्वत्तोऽन्यः कः पुमाँल्लोके श्रोतुमेतदिहार्हति
वरुणं वायुमादित्यं पर्जन्यं जातवेदसम् ।
स्थाणुं स्कन्दं महालक्ष्मीं विष्णुं ब्रह्माणमेव च ॥ ६
वाचस्पतिं चन्द्रमसमपः पृथ्वीं सरस्वतीम् ।
सततं ये नमस्यन्ति तान्नमस्याम्यहं विभो ॥ ७

तपोधनान्वेदविदो नित्यं वेदपरायणान् ।
महार्हान्वृष्णिशार्दूल सदा संपूजयाम्यहम् ॥ ८
अभुक्त्वा देवकार्याणि कुर्वते येऽविकत्थनाः ।
संतुष्टाश्च क्षमायुक्तास्तान्नमस्याम्यहं विभो ॥ ९
सम्यग्यजन्ति ये चेष्टीः क्षान्ता दान्ता जितेन्द्रियाः
सत्यं धर्मं क्षितिं गाश्च तान्नमस्यामि यादव ॥ १०
ये वै तपसि वर्तन्ते वने मूलफलाशनाः ।
असंचयाः क्रियावन्तस्तान्नमस्यामि यादव ॥ ११
ये भृत्यभरणे शक्ताः सततं चातिथिब्रताः ।
भुञ्जते देवशेषाणि तान्नमस्यामि यादव ॥ १२
ये वेदं प्राप्य दुर्धर्षा वाग्मिनो ब्रह्मचारिणः ।
याजनाध्यापने युक्ता नित्यं तान्पूजयाम्यहम् ॥ १३
प्रसन्नहृदयाश्चैव सर्वसत्त्वेषु नित्यशः ।
आपृष्टतापात्स्वाध्याये युक्तास्तान्पूजयाम्यहम् ॥ १४
गुरुप्रसादे स्वाध्याये यतन्तो ये स्थिरव्रताः ।
शुश्रूषवोऽनमूयन्तस्तान्नमस्यामि यादव ॥ १५

इष्टान् संकल्पसिद्धान् ॥ १०६ ॥ महानुभावा गङ्गा मतिं
जुषतु प्रीणातु । गङ्गादर्शनादिना मतिः प्रसीदलित्यर्थः । अभि-
मतः श्रद्धालुः ॥ १०७ ॥ पञ्चषष्ठितमोऽध्यायः ॥ ६५ ॥

मानवैर्भरतर्षभेति झ. थ. घ. पाठः ॥ १ ॥ तेषु मानवेषु
बहुमानपरः सन् कान्नमस्यासीति योज्यम् ॥ ४ ॥ महार्हान्

महान् अर्हः पूजा योग्याम् । अतिपूज्या नित्यर्थः ॥ ८ ॥ अवि-
कत्थनाः श्लाघाहीनाः ॥ ९ ॥ सत्यं धर्मं च यजन्ति पूज-
यन्ति । क्षितिं गाश्च यजन्ति ब्राह्मणेभ्यः प्रयच्छन्ति । यज
देवपूजासंगतिकरणदानेषु । सत्यं धर्मं क्षितिमिति थ. घ. पाठः
॥ १० ॥ आपृष्टतापान् यावन्मध्याह्नम् ॥ १४ ॥ स्वाध्याये

सुप्रता मुनयो ये च ब्राह्मणाः सत्यसंगराः ।
 वोढारो हव्यकव्यानां तान्नमस्यामि यादव ॥ १६
 भैक्षचर्यासु निरताः कृशा गुरुकुलाश्रयाः ।
 निःसुखा निर्धना ये तु तान्नमस्यामि यादव ॥ १७
 निर्ममा निष्प्रतिद्वन्द्वा निष्ठिता निष्प्रयोजनाः ।
 ये वेदं प्राप्य दुर्धर्षा वाग्मिनो ब्रह्मवादिनः ॥ १८
 अहिंसानिरता ये च ये च सत्यव्रता नराः ।
 दान्ताः शमपराश्चैव तान्नमस्यामि केशव ॥ १९
 देवतातिथिपूजायां युक्ता ये गृहमेधिनः ।
 कपोतवृत्तयो नित्यं तान्नमस्यामि यादव ॥ २०
 येषां त्रिवर्गः कृत्येषु वर्तते नोपहीयते ।
 शिष्टाचारप्रवृत्ताश्च तान्नमस्याम्यहं सदा ॥ २१
 ब्राह्मणाः श्रुतसंपन्ना ये त्रिवर्गमनुष्ठिताः ।
 अलोलुपाः पुण्यशीलास्तान्नमस्यामि केशव ॥ २२
 'अवन्ध्यकाला येऽलुब्धास्त्रिवर्गे साधनेषु च ।
 विशिष्टाचारयुक्ताश्च नारायण नमामि तान् ॥' २३
 अब्रह्मक्षा वायुभक्षाश्च मुधाभक्षाश्च ये सदा ।
 व्रतैश्च विविधैर्युक्तास्तान्नमस्यामि माधव ॥ २४
 अयोनीनप्रियोनींश्च ब्रह्मयोनींस्तथैव च ।
 सर्वभूतात्मयोनींश्च तान्नमस्याम्यहं सदा ॥ २५
 नित्यमेतान्नमस्यामि कृष्ण लोककरानृपीन् ।
 लोकज्येष्ठाङ्कुलज्येष्ठांस्तमोष्ठाङ्गलोकभास्करोन् ॥ २६

तस्माच्चमपि वाष्णेय द्विजान्पूजय नित्यदा ।
 पूजिताः पूजनार्हा हि सुखं दास्यन्ति तेऽनघ ॥ २७
 अस्मिँल्लोके सदा ह्येते परत्र च सुखप्रदाः ।
 चरन्ते मान्यमाना वै प्रदास्यन्ति सुखं तव ॥ २८
 ये सर्वातिथयो नित्यं गोषु च ब्राह्मणेषु च ।
 नित्यं सत्ये चाभिरता दुर्गाण्यतितरन्ति ते ॥ २९
 नित्यं शमपरा ये च तथा ये चानमूयकाः ।
 नित्यस्वाध्यायिनो ये च दुर्गाण्यतितरन्ति ते ॥ ३०
 सर्वान्देवान्नमस्यन्ति ये चैकं वेदमाश्रिताः ।
 श्रद्धधानाश्च दान्ताश्च दुर्गाण्यतितरन्ति ते ॥ ३१
 तथैव विप्रप्रवरान्नमस्कृत्य यतव्रताः ।
 भवन्ति ये दानरता दुर्गाण्यतितरन्ति ते ॥ ३२
 तपस्विनश्च ये नित्यं कौमारब्रह्मचारिणः ।
 तपसा भावितात्मानो दुर्गाण्यतितरन्ति ते ॥ ३३
 देवतातिथिभृत्यानां पितृणां चार्चने रताः ।
 शिष्टान्नभोजिनो ये च दुर्गाण्यतितरन्ति ते ॥ ३४
 अग्निमाधाय विधिवत्प्रणता धारयन्ति ये ।
 प्राप्ताः सोमाहुतिं चैव दुर्गाण्यतितरन्ति ते ॥ ३५
 मातापित्रोर्गुरुषु च सम्यग्वर्तन्ति ये सदा ।
 यथा त्वं वृष्णिशार्दूलेत्युक्त्वं विरराम सः ॥ ३६
 तस्माच्चमपि कौन्तेय पितृदेवद्विजानिथीन् ।
 सम्यक्पूजयसे नित्यं गतिमिष्टामवाप्स्यसि ॥ ३७

॥ इति श्रीमन्महाभारते अनुशामनपर्वणि दानधर्मपर्वणि षट्षष्टितमोऽध्यायः ॥ ६६ ॥

सप्तषष्टितमोऽध्यायः ॥ ६७ ॥

भीष्मेण युधिष्ठिरं प्रति शरणागतरक्षणफलप्रतिपादकश्चेनकपोतोपाख्यानकथनम् ॥ १ ॥

युधिष्ठिर उवाच ।

पितामह महाप्राज्ञ सर्वशास्त्रविशारद ।

ब्रह्मयज्ञे मन्त्रजपे वा ॥ १५ ॥ निर्होक्ता निष्प्रयोजनाः इति
 झ. पाठः । निर्होक्ताः दिग्म्वराः ॥ १८ ॥ कपोतवृत्तयः
 कणश आदाय ये संप्रहं न कुर्वन्तीत्यर्थः ॥ २० ॥ त्रिवर्गं
 धर्मार्थकामाः । कृत्येषु कर्तुं योग्येषु कर्मसु वर्तते उत्तममध्य-
 माधमभावेन वर्तते ननु हीयते अधममध्यमोत्तमभावेनेत्यर्थः

त्वत्तोऽहं श्रोतुमिच्छामि धर्मं भरतसत्तम ॥ १
 शरणागतं ये रक्षन्ति भूतग्रामं चतुर्विधम् ।

॥ २१ ॥ सुधा वैश्वदेवशेषः ॥ २८ ॥ अयोनीन् अकृतदा-
 रान् । अग्नियोनीन् दाराग्निहोत्रयुतान् । ब्रह्मणो वेदस्य योनीन्
 आश्रयभूतान् । अयोनीनप्रियोनींश्चेति थ. ध. पाठः ॥ २५ ॥
 लोकज्येष्ठाङ्गाननिष्ठानिति थ. ध. पाठः ॥ २६ ॥ स्वाध्याये स-
 र्वे यज्ञा अन्तर्भवन्तीत्यर्थः ॥ ३१ ॥ षट्षष्टितमोऽध्यायः ॥ ६६ ॥

* अयमध्यायो झ. पाठ एव दृश्यते ।

किं तस्य भरतश्रेष्ठ फलं भवति तत्त्वतः ॥ २
 भीष्म उवाच ।
 इदं शृणु महाप्राज्ञ धर्मपुत्र महायशः ।
 इतिहासं पुरावृत्तं शरणार्थं महाफलम् ॥ ३
 प्रपात्यमानः श्येनेन कपोतः प्रियदर्शनः ।
 वृषदर्भं महाभागं नरेन्द्रं शरणं गतः ॥ ४
 स तं दृष्ट्वा विशुद्धात्मा त्रासादङ्गमुपागतम् ।
 आश्वास्याश्वसिहीत्याह न तेऽस्ति भयमण्डज ॥ ५
 भयं ते सुमहत्कस्मात्कुत्र किं वा कृतं त्वया ।
 येन त्वमिह संप्राप्तो विसंज्ञो भ्रान्तचेतनः ॥ ६
 नवनीलोत्पलापीड चारुवर्णं सुदर्शन ।
 दाडिमाशोकपुष्पाक्ष मा त्रसस्वाभयं तव ॥ ७
 भस्मकाशमनुप्राप्तं न त्वां कश्चित्समुत्सहेत् ।
 मनसा ग्रहणं कर्तुं रक्षाध्यक्षपुरस्कृतम् ॥ ८
 काशिराज्यं तदद्यैव त्वदर्थं जीवितं तथा ।
 त्यजेयं भव विस्रब्धः कपोत न भयं तव ॥ ९
 श्येन उवाच ।
 ममैतद्विहितं भक्ष्यं न राजंस्त्रातुमर्हसि ।
 अतिक्रान्तं च प्राप्तं च प्रयत्नाच्चोपपादितम् ॥ १०
 मांसं च रुधिरं चास्य मज्जा मेदश्च मे हितम् ।
 परितोषकरो ह्येष मम माऽस्याग्रतो भव ॥ ११
 तृष्णा मे बाधतेऽत्युग्रा क्षुधा निर्दहतीव माम् ।
 मुञ्चैनं नहि शक्ष्यामि राजन्मन्दयितुं क्षुधाम् ॥ १२
 भया ह्यनुसृतो ह्येष मत्पक्षनस्वविक्षतः ।
 किञ्चिदुच्छ्वासनिःश्वासं न राजन्गोमुमर्हसि ॥ १३
 यदि स्वविषये राजन्प्रभुस्त्वं रक्षणे नृणाम् ।
 खेचरस्य तृपार्तस्य न त्वं प्रभुरथोत्तम ॥ १४
 यदि वैरिषु भृत्येषु स्वजनव्यवहारयोः ।
 विषयेष्विन्द्रियाणां च आकाशे मा पराक्रम ॥ १५
 प्रभुत्वं हि पराक्रम्य सम्यक् पक्षहरेषु ते ।
 यदि त्वमिह धर्मार्थी मामपि द्रष्टुमर्हसि ॥ १६

प्रपात्यमान आकाशादिति शेषः । वृषदर्भमौशीनरं शिबिम् ॥ ४ ॥ नवं नीलं च यदुत्पलं लस्याऽऽपीड इवालंकारभूत ॥ ७ ॥ अतिक्रान्तं गतप्रायजीवितम् ॥ १० ॥ यदि वैर्यादिषु

भीष्म उवाच ।
 श्रुत्वा श्येनस्य तद्वाक्यं राजर्षिर्विस्मयं गतः ।
 संभाव्य चैनं तद्वाक्यं तदर्थी प्रत्यभाषत ॥ १७
 राजोवाच ।
 गोवृषो वा वराहो वा मृगो वा महिषोपि वा ।
 त्वदर्थमद्य क्रियतां क्षुधाप्रशमनाय ते ॥ १८
 शरणागतं न त्यजेयमिति मे व्रतमाहितम् ।
 न मुञ्चति ममाङ्गानि द्विजोऽयं पश्य वै द्विज ॥ १९
 श्येन उवाच ।
 न वराहं न चोक्षाणं न चान्यान्विविधान्द्विजान् ।
 भक्ष्यामि महाराज किमन्नाद्येन तेन मे ॥ २०
 यस्तु मे विहितो भक्ष्यः स्वयं देवैः सनातनः ।
 श्येनाः कपोतान्खादन्ति स्थितिरेषा सनातनी ॥ २१
 उशीनर कपोते तु यदि स्नेहस्तवानघ ।
 ततस्त्वं मे प्रयच्छाद्य स्वमांसं तुलया धृतम् ॥ २२
 राजोवाच ।
 महाननुग्रहो मेऽद्य यस्त्वमेवमिहात्थ माम् ।
 वाढमेव करिष्यामीत्युक्त्वाऽसौ राजसेत्तमः ॥ २३
 उत्कृत्योत्कृत्य मांसानि तुलया समतोलयत् ।
 अन्तःपुरे ततस्तस्य स्त्रियो रत्नविभूषिताः ॥ २४
 हाहाभूता विनिष्क्रान्ताः श्रुत्वा परमदुःखिताः ।
 तासां रुदितशब्देन मन्त्रिभृत्यजनस्य च ॥ २५
 बभूव गुमहान्नादो मेघगम्भीरनिःस्वनः ।
 निरुद्धं गगनं सर्वं व्यभ्रं मेघैः समन्ततः ॥ २६
 मही प्रचलिता चासीत्तस्य सत्येन कर्मणा ॥ २७
 स राजा पार्श्वतश्चैव बाहुभ्यामूरुतश्च यत् ।
 तानि मांसानि संच्छिद्य तुलां पूरयतेऽशनैः ।
 तथापि न समस्तेन कपोतेन बभूव ह ॥ २८
 अस्थिभूतो यदा राजा निर्मासो रुधिरस्रवः ।
 तुलां ततः समारूढः स्वं मांसक्षयमुत्सृजन् ॥ २९

पराक्रमसे तद्युक्तं न आकाशे आकाशचारिण ॥ १५ ॥ पक्षहरेष्वाज्ञाभक्तिषु शत्रुषु ॥ १६ ॥ तदर्थी कपोतार्थी ॥ १७ ॥ द्विजः पक्षी ॥ १९ ॥ अशनः शीघ्रम् ॥ २८ ॥ मांसक्षयं

ततः सेन्द्रास्त्रयो लोकास्तं नरेन्द्रमुपस्थिताः ।
 भेर्यश्चाकाशगैस्तत्र वादिता देवदुन्दुभिः ॥ ३०
 अमृतेनावसिक्तश्च वृषदर्भो नरेश्वरः ।
 दिव्यैश्च सुसुखैर्माल्यैरभिवृष्टः पुनःपुनः ॥ ३१
 देवगन्धर्वसंघातैरप्सरोभिश्च सर्वतः ।
 नृत्तश्चैवोपगीतश्च पितामह इव प्रभुः ॥ ३२
 हेमप्रासादसंवाधं मणिकाञ्चनतोरणम् ।
 सर्वैर्हर्म्यमणिस्तम्भं विमानं समधिष्ठितः ॥ ३३
 स राजर्षिर्गतः स्वर्गं कर्मणा तेन शाश्वतम् ।
 शरणागतेषु चैवं त्वं कुरु सर्वं युधिष्ठिर ॥ ३४

भक्तानामनुरक्तानामाश्रितानां च रक्षिता ।
 दयावान्सर्वभूतेषु परत्र सुखमेधते ॥ ३५
 साधुवृत्तो हि यो राजा सद्रुत्तमनुतिष्ठति ।
 किं न प्राप्तं भवेत्तेन स्वव्याजेनेह कर्मणा ॥ ३६
 स राजर्षिर्विशुद्धात्मा धीरः सत्यपराक्रमः ।
 काशीनामीश्वरः ख्यातस्त्रिषु लोकेषु कर्मणा ॥ ३७
 योऽप्यन्यः कारेयदेवं शरणागतरक्षणम् ।
 सोऽपि गच्छेत्तामेव गतिं भरतसत्तम ॥ ३८
 इदं वृत्तं हि राजर्षे वृषदर्भस्य कीर्तयन् ।
 पूतात्मा वै भवेत्लोके शृणुयाद्यश्च नित्यशः ॥ ३९

॥ इति श्रीमन्महाभारते अनुशामनपर्वणि दानधर्मपर्वणि समर्पितमोऽध्यायः ॥ ६७ ॥

अष्टषष्ठितमोऽध्यायः ॥ ६८ ॥

भीष्मेण युधिष्ठिरं प्रति ब्राह्मणमहिमकथनम् ॥ १ ॥

युधिष्ठिर उवाच ।
 किं राज्ञः सर्वकृत्यानां गरीयः स्यात्पितामह ।
 कुर्वन्किं कर्म नृपतिरुभौ लोकां समश्रुते ॥ १
 भीष्म उवाच ।
 एतद्राज्ञः कृत्यतममभिपिक्तस्य भारत ।
 ब्राह्मणानां रक्षणं च पूजा च मुखमिच्छतः ॥ २
 कर्तव्यं पार्थिवेन्द्रेण तथैव भरतर्षभ ।
 श्रोत्रियान्ब्राह्मणान्दृष्ट्वान्नित्यमेवाभिपूजयेत् ॥ ३
 पौरजानपदांश्चापि ब्राह्मणांश्च बहुश्रुतान् ।
 सांवेन भोगदानेन नमस्कारैः सदाऽर्चयेत् ॥ ४
 एतत्कृत्यतमं राज्ञो नित्यमेवोपलक्षयेत् ।
 यथाऽऽत्मानं यथा पुत्रांस्तथैतान्प्रतिपालयेत् ॥ ५
 ये चाप्येषां पूज्यतमास्तान्दृढं प्रतिपूजयेत् ।
 तेषु शान्तेषु तद्राष्ट्रं सर्वमेव विराजते ॥ ६
 ते पूज्यास्ते नमस्कार्या मान्यास्ते पितरो यथा ।
 तेऽप्येव यात्रा लोकानां भूतानामिव वामवे ॥ ७

मांसालयं शरीरम् ॥ २९ ॥ नृत्तः नृत्येन तोषितः । एवमु-
 पगीतः ॥ ३२ ॥ साधुवृत्तः सुशीलः । सद्रुत्तं शिष्टाचारम् ।
 स्वव्याजेन सुनरां निष्कपटेन ॥ ३६ ॥ सप्तषष्ठितमोऽध्यायः ॥ ६७ ॥
 एषां ब्राह्मणानां मध्ये ॥ ६ ॥ वासवे पञ्चमे ॥ ७ ॥

अभिचारैरूपायैश्च दहेयुरपि चेतसा ।
 निःशेषं कुपिताः कुर्युरुग्राः सत्यपराक्रमाः ॥ ८
 नान्तमेपां प्रपश्यामि न दिशश्चाप्यपावृताः ।
 कुपिताः समुदीक्षन्ते दावेष्वग्निशिखा इव ॥ ९
 'मान्यास्तेषां माधवो ये न निन्द्याश्चाप्यसाधवः ।'
 विभ्यत्येषां साहसिका गुणास्तेषामतीव हि ।
 कृपा इव तृणच्छन्ना विशुद्धा धौरिवापरे ॥ १०
 प्रसह्यकारिणः केचित्कार्पासमृदवोऽपरे ।
 सन्ति चैषामतिशठास्तथैवान्ये तपस्विनः ॥ ११
 कृपिगोरक्ष्यमप्येके भैक्ष्यमन्येऽप्यनुष्ठिताः ।
 चोराश्चान्येऽनृताश्चान्ये तथाऽन्ये नटनर्तकाः ॥ १२
 सर्वकर्ममहाश्चान्ये पार्थिवेष्वितरेषु च ।
 विविधाचारयुक्ताश्च ब्राह्मणा भरतर्षभ ॥ १३
 नानाकर्मसु रक्तानां बहुकर्मोपजीविनाम् ।
 धर्मज्ञानां सतां तेषां नित्यमेवानुकीर्तयेत् ॥ १४
 पितृणां देवतानां च मनुष्योरगरक्षसाम् ।

अभिचारैः दयेनयागादिभिः । उपायैः कौलिकशास्त्रप्रसिद्धैः ।
 चेतसा सङ्कल्पमात्रेण ॥ ८ ॥ एषां एभ्यः साहसिका अका-
 र्यकारिणोऽपि विभ्यति किमुत विवेकिनः ॥ १० ॥

पुराऽप्येते महाभागा ब्राह्मणा वै जनाधिप ॥१५॥
 नैते देवैर्न पितृभिर्न गन्धर्वैर्न राक्षसैः ।
 नासुरैर्न पिशाचैश्च शक्या जेतुं द्विजातयः ॥१६॥
 अदैवं दैवतं कुर्युदैवतं चाप्यदैवतम् ।
 यमिच्छेयुः स राजा स्याद्यं द्विष्युः स पराभवेत् १७
 परिवादं च ये कुर्युर्ब्राह्मणानामचेतसः ।
 सत्यं ब्रवीमि ते राजन्विनश्येयुर्न संशयः ॥ १८
 निन्दाप्रशंसाकुशलाः कीर्त्यकीर्तिपरायणाः ।
 परिकुप्यन्ति ते राजन्सततं द्विषतां द्विजाः ॥१९॥
 ब्राह्मणा यं प्रशंसन्ति पुरुषः स प्रवर्धते ।
 ब्राह्मणैर्यः पराकृष्टः पराभूयात्क्षणाद्वि सः ॥२०॥
 शका यवनकाम्भोजास्तास्ताः क्षत्रियजातयः ।
 वृषलत्वं परिगता ब्राह्मणानामदर्शनात् ॥ २१

द्राविडाश्च कलिङ्गाश्च पुलिन्दाश्चाप्युशीनराः ।
 कोलिसर्पा महिषकास्तास्ताः क्षत्रियजातयः ॥ २२
 वृषलत्वं परिगता ब्राह्मणानामदर्शनात् ।
 श्रेयान्पराजयस्तेभ्यो न जयो जयतांवर ॥ २३
 यस्तु सर्वमिदं हन्याद्ब्राह्मणं च न तत्समम् ।
 ब्रह्मवध्या महान्दोष इत्याहुः परमर्षयः ॥ २४
 परिवादो द्विजातीनां न श्रोतव्यः कथंचन ।
 आसीताधोमुखस्तूर्णीं समुत्थाय व्रजेत वा ॥२५॥
 न स जातो जनिष्यो वा पृथिव्यामिह कश्चन ।
 यो ब्राह्मणविरोधेन सुखं जीवितुमुत्सहेत् ॥ २६
 दुर्ग्राह्यो मुष्टिना वायुर्दुःस्पर्शः पाणिना शशी ।
 दुर्धरा पृथिवी मूर्धा दुर्जया ब्राह्मणा भुवि ॥२७

॥ इति श्रीमन्महाभारते अनुशासनपर्वणि दानधर्मपर्वणि अष्टषष्ठितमोऽध्यायः ॥ ६८ ॥

एकोनसप्ततितमोऽध्यायः ॥ ६९ ॥

भीष्मंण युधिष्ठिरं प्रति ब्राह्मणमाहात्म्यप्रतिपादकपृथ्वीवासुदेवसंवादानुवादः ॥ १ ॥

भीष्म उवाच ।
 ब्राह्मणानेव सततं भृशं संपरिपूजयेत् ।
 एते हि सोमराजान ईश्वराः सुखदुःखयोः ॥ १
 एते भोगैरलंकारैरन्यैश्चैव किमिच्छकैः ।
 सदा पूज्या नमस्कारै रक्ष्याश्च पितृवन्नृपैः ।
 ततो राष्ट्रस्य शान्तिर्हि भूतानामिव वासवात् ॥२॥
 ज्ञानवान्ब्रह्मवर्चस्वी राष्ट्रे वै ब्राह्मणः शुचिः ।
 महारथश्च राजन्य एष्टव्यः शत्रुतापनः ॥ ३
 ब्राह्मणं जातिसंपन्नं धर्मज्ञं संशितव्रतम् ।
 भोजयीत गृहे राजन्न तस्मात्परमस्ति वै ॥ ४
 ब्राह्मणेभ्यो हविर्देत्तं प्रतिगृह्णन्ति देवताः ।
 पितरः सर्वभूतानां नैतेभ्यो विद्यते परम् ॥ ५
 आदित्यश्चन्द्रमा विष्णुः शंकरोऽग्निः प्रजापतिः ।

सर्वे ब्राह्मणमाविश्य सदाऽन्नमुपभुञ्जते ॥ ६
 न तस्याश्रन्ति पितरो यस्य विप्रा न भुञ्जते ।
 देवाश्चाप्यस्य नाश्रन्ति पापस्य ब्राह्मणद्विषः ॥७॥
 ब्राह्मणेपु तु तुष्टेषु प्रीयन्ते पितरः सदा ।
 तथैव देवता राजन्नात्र कार्या विचारणा ॥ ८
 तथैव तेऽपि प्रीयन्ते येषां भवति तद्भविः ।
 न च प्रेत्य विनश्यन्ति गच्छन्ति च परां गतिम् ॥९॥
 येनयेनैव हविषा ब्राह्मणांस्तर्पयेन्नरः ।
 तेनतेनैव प्रीयन्ते पितरो देवतास्तथा ॥ १०
 ब्राह्मणादेव तद्भूतं प्रभवन्ति यतः प्रजाः ।
 यतश्चायं प्रभवति प्रेत्य यत्र च गच्छति ॥ ११
 वेदैष मार्गं स्वर्गस्य तथैव नरकस्य च ।
 आगतानागते चोभे ब्राह्मणो द्विपदांवरः ॥ १२

एते पूज्या इति शेषः । यतो महाभागाः ॥ १५ ॥ परायणाः
 हेतवः ॥ १९ ॥ अदर्शनात् अननुग्रहात् ॥ २१ ॥ अष्टष-
 ष्ठितमोऽध्यायः ॥ ६८ ॥

सोमो राजा येषां ते सोमराजानः ॥ १ ॥ किमिच्छसीति

प्रश्नपूर्वकं यत्तदिष्टं दीयते तत्किमिच्छकम् ॥ २ ॥ चन्द्रमा
 वायुरापो भूस्त्वरं दिशः इति झ. पाठः ॥ ६ ॥ तेषां दाता-
 रोपि । तत् प्रदेयं द्रव्यम् ॥ ९ ॥ तद्यज्ञादिकम् । भूतमुत्प-
 न्नम् । ब्राह्मणो वेद तद्भूतमिति थ. ध. पाठः ॥ ११ ॥

ब्राह्मणो द्विपदां श्रेष्ठः स्वधर्मं चैव वेद यः ।
 ये चैनमनुवर्तन्ते ते न यान्ति पराभवम् ।
 न ते प्रेत्य विनश्यन्ति गच्छन्ति न पराभवम् ॥१३॥
 यद्ब्राह्मणमुखात्प्राप्तं प्रतिगृह्णन्ति वै वचः ।
 कृतात्मानो महात्मानस्ते न यान्ति पराभवम् ॥१४॥
 क्षत्रियाणां प्रतपतां तेजसा च बलेन च ।
 ब्राह्मणेष्वेव शाम्यन्ति तेजांसि च बलानि च ॥१५॥
 भृगवस्तालजङ्घांश्च नीपानाङ्गिरसोऽजयन् ।
 भरद्वाजो वैतहव्यानैलांश्च भरतर्षभ ॥ १६॥
 चित्रायुधांश्चाप्यजयन्नेते कृष्णाजिनध्वजाः ।
 प्रक्षिप्याथ च कुम्भान्वै पारगामिनमारभेत् ॥१७॥
 यत्किञ्चित्कथ्यते लोके श्रूयते पठ्यतेऽपि वा ।
 सर्वं तद्ब्राह्मणेष्वेव गूढोऽग्निरिव दारुणम् ॥ १८॥
 अत्राप्युदाहरन्तीममितिहासं पुरातनम् ।
 संवादं वासुदेवस्य पृथ्व्याश्च भरतर्षभ ॥ १९॥
 वासुदेव उवाच ।
 मातरं सर्वभूतानां पृच्छे त्वां संशयं शुभे ।
 केनस्वित्कर्मणा पापं व्यपोहति नरो गृही ॥ २०॥
 पृथिव्युवाच ।
 ब्राह्मणानेव सेवेत पवित्रं ह्येतदुत्तमम् ।
 ब्राह्मणान्सेवमानस्य रजः सर्वं प्रणश्यति ।

अतो भूतिरतः कीर्तिरतो बुद्धिः प्रजायते ॥ २१॥
 महारथश्च राजन्य एष्टव्यः शत्रुतापनः ।
 इति मां नारदः प्राह सततं सर्वभूतये ॥ २२॥
 ब्राह्मणं जातिसंपन्नं धर्मज्ञं संशितं शुचिम् ।
 अपरेषां परेषां च परेभ्यश्चैव ये परे ॥ २३॥
 ब्राह्मणा यं प्रशंसन्ति स मनुष्यः प्रवर्धते ।
 अथ यो ब्राह्मणान्कुष्टः पराभवति सोचिरात् ॥२४॥
 यथा महार्णवे क्षिप्त आमलोष्टो विनश्यति ।
 तथा दुश्चरितं विप्रे पराभावाय कल्पते ॥ २५॥
 पश्य चन्द्रे कृतं लक्ष्म समुद्रे लवणोदकम् ।
 तथा भगसहस्रेण महेन्द्रः परिचिह्नितः ॥ २६॥
 तेषामेव प्रभावेन सहस्रनयनो ह्यसौ ।
 शतक्रतुः समभवत्पश्य माधव यादृशम् ॥ २७॥
 इच्छन्कीर्तिं च भूतिं च लोकांश्च मधुसूदन ।
 ब्राह्मणानुमते तिष्ठेत्पुरुषः शुचिरात्मवान् ॥ २८॥
 भीष्म उवाच ।
 इत्येतद्वचनं श्रुत्वा मेदिन्या मधुसूदनः ।
 साधुसाध्विति कौरव्य मेदिनीं प्रत्यपूजयत् ॥२९॥
 एतां श्रुत्वोपमां पार्थ प्रयतो ब्राह्मणर्षभान् ।
 सततं पूजयेथास्त्वं ततः श्रेयोऽभिपत्स्यसे ॥ ३०॥

॥ इति श्रीमन्महाभारते अनुशासनपर्वणि दानधर्मपर्वणि एकोनसप्ततितमोऽध्यायः ॥ ६९ ॥

सप्ततितमोऽध्यायः ॥ ७० ॥

भीष्मेण युधिष्ठिरं प्रति ब्राह्मणमाहात्म्यकथनम् ॥ १ ॥

भीष्म उवाच ।
 जन्मनैव महाभागो ब्राह्मणो नाम जायते ।
 नमस्यः सर्वभूतानामतिथिः प्रश्रिताग्रभुक् ॥ १॥
 सर्वेषां सुहृदस्तात ब्राह्मणाः सुमनोमुखाः ।

‘सर्वानेते हनिष्यन्ति ब्राह्मणा जातमन्यवः ।’
 गीर्भिर्मङ्गलयुक्ताभिरनुध्यायन्ति पूजिताः ॥ २॥
 सर्वाङ्गो द्विपतस्तात ब्राह्मणा जातमन्यवः ।
 गीर्भिर्दारुणयुक्ताभिर्हन्युश्चैते ह्यपूजिताः ॥ ३॥

कुं पृथिवीं ब्राह्मणाय प्रक्षिप्य दत्त्वा पारगामिनं परलोकहितं
 कर्म आरभेदाचरेत् । भान् दीप्तिं कुर्वन्मृगयलोके इति शेषः ।
 पुरगामिनमाहरन्ति यः पाठः ॥ १७ ॥ अपरे ब्राह्मणं सर्व-
 भूतये इच्छेदित्याहुरिति विपरिणामेनानुषङ्गः ॥ २३ ॥ कुष्टः
 कोशति । कर्तारि कः ॥ २४ ॥ एकोनसप्ततितमोऽध्यायः ॥ ६९ ॥

जन्मनैव संस्काराद्यभावेऽपि ब्राह्मणो नमस्य एव । प्रश्रितं
 पक्कमन्नं तत्खाद्ये भोक्तुमर्हः प्रश्रिताग्रभुक् ॥ १ ॥ सुमनसां
 देवानां मुखमिव भूताः सुमनोमुखाः ॥ २ ॥ नोऽस्माकं द्विषतः
 शत्रून् । तैरपूजिता ब्राह्मणा हन्युरिति संबन्धः ॥ ३ ॥

अत्र गाथाः पुरा गीताः कीर्तयन्ति पुराविदः ।
 स्रष्टा द्विजातीन्धाता हि यथापूर्वं समादधत् ॥४
 न वोऽन्यदिह कर्तव्यं किञ्चिदूर्ध्वार्यनं विधि ।
 गुप्तो गोपायते ब्रह्मा श्रेयो वस्तेन शोभनम् ॥५
 स्वमेव कुर्वतां कर्म श्रीर्वो ब्राह्मी भविष्यति ।
 प्रमाणं सर्वभूतानां प्रग्रहाश्च भविष्यथ ॥ ६
 न शौद्रं कर्म कर्तव्यं ब्राह्मणेन विपश्चिता ।
 शौद्रं हि कुर्वतः कर्म ब्राह्मी श्रीरुपरुध्यते ॥ ७
 श्रीश्च बुद्धिश्च तेजश्च विभूतिश्च प्रतापिनी ।
 स्वाध्यायेनैव माहात्म्यं विपुलं प्रतिपत्स्यथ ॥ ८
 हुत्वा चाहवनीयस्थं महाभाग्ये प्रतिष्ठिताः ।
 अग्रभोज्याः प्रसूतीनां श्रिया ब्राह्म्याऽनुकल्पिताः
 श्रद्धया परया युक्ता ह्यनभिद्रोहलब्धया ।
 दमस्वाध्यायनिरताः सर्वान्कामानवाप्स्यथ ॥ १०
 यच्चैव मानुषे लोके यच्च देवेषु किञ्चन ।
 सर्वं वस्तपसा साध्यं ज्ञानेन नियमेन च ॥ ११
 'युष्मत्संमाननां प्रीतिं पावनैः क्षत्रिया भृशम् ।
 अमुत्रेह समायान्ति वैश्यशूद्राधिकास्तथा ॥ १२
 अरक्षिताश्च युष्माभिर्विरुद्धा यान्ति विप्लवम् ।
 युष्मत्तेजोधृता लोकास्तद्रक्ष्यथ जगत्रयम् ॥ १३
 इत्येवं ब्रह्मगीतास्ते समाख्याता मयाऽनघ ।
 विप्रानुकम्पार्थमिदं तेन प्रोक्तं हि धीमता ॥१४

भूयस्तेषां बलं मन्ये यथा राज्ञस्तपस्विनः ।
 दुरासदाश्च चण्डाश्च तपसा क्षिप्रकारिणः ॥ १५
 सन्त्येषां सिंहसत्त्वाश्च व्याघ्रसत्त्वास्तथाऽपरे ।
 वराहमृगसत्त्वाश्च गजसत्त्वास्तथाऽपरे ॥ १६
 सर्पस्पर्शसमाः केचित्तथाऽन्ये मकरस्पृशः ।
 विभाष्य घातिनः केचित्तथा चक्षुर्हणोऽपरे ॥१७
 सन्ति चाशीविषसमाः सन्ति मन्दास्तथाऽपरे ।
 विविधानीह वृत्तानि ब्राह्मणानां युधिष्ठिर ॥ १८
 मेकला द्राविडा लाटाः पौण्ड्राः कान्वशिरास्तथा ।
 शौण्डिका दरदा दार्वाश्चोराः शबरबर्बराः ॥ १९
 किराता यवनाश्चैव तास्ताः क्षत्रियजातयः ।
 वृषलत्वमनुग्राप्ता ब्राह्मणानामदर्शनात् ॥ २०
 ब्राह्मणानां परिभवादसुराः सलिलेशयाः ।
 ब्राह्मणानां प्रसादाच्च देवाः स्वर्गनिवासिनः ॥२१
 अशक्यं स्पष्टुमाकाशमचाल्यो हिमवान्गिरिः ।
 अवार्या सेतुना गङ्गा दुर्जया ब्राह्मणा भुवि ॥२२
 न ब्राह्मणविरोधेन शक्या शास्तुं वसुंधरा ।
 ब्राह्मणा हि महात्मानो देवानामपि देवताः ॥२३
 तान्पूजयस्व सततं दानेन परिचर्यया ।
 यदीच्छसि महीं भोक्तुमिमां सागरमेखलाम् ॥२४
 प्रतिग्रहेण तेजो हि विप्राणां शाम्यतेऽनघ ।
 प्रतिग्रहं ये नेच्छेयुस्तेऽपि रक्ष्यास्त्वया नृप ॥२५

॥ इति श्रीमन्महाभारते अनुशासनपर्वणि दानधर्मपर्वणि सप्ततितमोऽध्यायः ॥ ७० ॥

एकसप्ततितमोऽध्यायः ॥ ७१ ॥

भीष्मेण युधिष्ठिरं प्रति ब्राह्मणमाहात्म्यप्रतिपादकशक्रशम्बरसंवादानुवादः ॥ १ ॥

भीष्म उवाच ।

अत्राप्युदाहरन्तीममितिहासं पुरातनम् ।
 शक्रशम्बरसंवादं तन्निबोध युधिष्ठिर ॥
 शक्रो ह्यज्ञातरूपेण जटी भूत्वा सुदारुणः ।

विप्ररूपं समास्थाय प्रश्नं पप्रच्छ शम्बरम् ॥
 केन शम्बर वृत्तेन स्वजात्यानधितिष्ठसि
 श्रेष्ठं त्वां केन मन्यन्ते तद्वै प्रब्रूहि तत्त्वतः ॥ ३
 शम्बर उवाच ।

समादधत् समाधिं नियमं कृतवान् ॥ ४ ॥ ब्रह्मा ब्राह्मणः । वः
 शोभनं श्रेयस्तेनैव ॥ ५ ॥ प्रग्रहाः दमनक्षमा रज्जव इव ॥ ६ ॥
 शौद्रं कर्म सेवा ॥ ७ ॥ श्रीश्चेत्यादेः श्रियमित्यादिरर्थः ॥ ८ ॥
 आहवनीयस्थं देवतागणं प्रसूतीनां शिशुभ्योऽप्यग्रे भोज्यं येषां

ते । ब्राह्म्या श्रिया विद्ययाऽनुकल्पिताः पात्रीभूताः ॥ ९ ॥
 चण्डत्वादिदोषवन्तोऽपि पूज्या एवेत्यर्थः ॥ १५ ॥ कार्पासमृ-
 दवः केचिदिति थ. पाठः ॥ १७ ॥ अदर्शनात् अननुग्रहात्
 ॥ २० ॥ सप्ततितमोऽध्यायः ॥ ७० ॥

नामूयामि सदा विप्रान्ब्राह्ममेव च मे मतम् ।
 शास्त्राणि वदतो विप्रान्संमन्यामि यथासुखम् ॥४
 श्रुत्वा च नावजानामि नापराध्यामि कर्हिचित् ।
 अभ्यर्च्यभ्यनुपृच्छामि पादौ गृह्णामि धीमताम् ५
 ते विस्रब्धाः प्रभाषन्ते संयच्छन्ति च मां सदा ।
 प्रमत्तेष्वप्रमत्तोऽस्मि सदा सुप्तेषु जागृमि ॥ ६
 ते मां शास्त्रपथे युक्तं ब्रह्मण्यमनमूयकम् ।
 समासिञ्चति शास्त्रारः क्षौद्रं मध्विव मक्षिकाः ॥७
 यच्च भाषन्ति संतुष्टास्तच्च गृह्णाम्यमायया ।
 समाधिमात्मनो नित्यमनुलोममचिन्तयम् ॥ ८
 सोहं वागग्रमृष्टानां रसानामवलेहकः ।
 स्वजात्यानधितिष्ठामि नक्षत्राणीव चन्द्रमाः ॥ ९
 एतत्पृथिव्याममृतमेतच्चक्षुरनुत्तमम् ।
 यद्ब्राह्मणमुखाच्छास्त्रमिह श्रुत्वा प्रवर्तते ॥ १०
 एतत्कारणमाज्ञाय दृष्ट्वा देवासुरं पुग ।
 युद्धं पिता मे हृष्टात्मा विस्मितः समपद्यत ॥११
 दृष्ट्वा च ब्राह्मणानां तु महिमानं महात्मनाम् ।
 पर्यपृच्छत्कथममी सिद्धा इति निशाकरम् ॥ १२

सोम उवाच ।

ब्राह्मणास्तपसा सर्वे सिध्यन्ते वाग्बलाः सदा ।
 भुजवीर्याश्च राजानो वागस्त्राश्च द्विजातयः ॥१३
 प्रवसन्वाप्यधीयीत ब्राह्मीर्दुर्वसतीर्वसन् ।
 निर्मन्युरपि निर्वाणो यतिः स्यात्समदर्शनः ॥१४
 अपि च ज्ञानसंपन्नः सर्वान्वेदान्पितुर्गृहे ।
 श्लाघमान इवाधीयाद्राम्य इत्येव तं विदुः ॥१५
 भूमिरेतौ निगिरति सपौ बिलशयानिव ।
 राजानं चाप्ययोद्धारं ब्राह्मणं चाप्रवासिनम् ॥१६
 अभिमानः श्रियं हन्ति पुरुषस्याल्पमेधसः ।
 गर्भेण दुष्यते कन्या गृहवासेन च द्विजः ॥ १७
 'विद्याविदो लोकविदस्तपोदमसमन्विताः ।
 नित्यपूज्याश्च वन्द्याश्च द्विजा लोकद्वयेच्छुभिः १८
 इत्येतन्मे पिता श्रुत्वा सोमादद्भुतदर्शनात् ।
 ब्राह्मणान्पूजयामास तथैवाहं महाव्रतान् ॥ १९
 भीष्म उवाच ।
 श्रुत्वैतद्वचनं शक्रो दानवेन्द्रमुखाच्युतम् ।
 द्विजान्संपूजयामास महेन्द्रत्वमवाप च ॥ २०

॥ इति श्रीमन्महाभारते अनुशासनपर्वणि दानधर्मपर्वणि एकसप्ततितमोऽध्यायः ॥ ७१ ॥

द्विसप्ततितमोऽध्यायः ॥ ७२ ॥

भीष्मेण युधिष्ठिरं प्रति पात्रलक्षणादिकथनम् ॥ १ ॥

युधिष्ठिर उवाच ।
 अपूर्वं वा भवेत्पात्रमथवाऽपि चिरोपितम् ।
 दूराद्भ्यागतं वाऽपि किं पात्रं स्यात्पितामह ॥१
 भीष्म उवाच ।
 क्रिया भवति केषांचिदुपांशुव्रतमुत्तमम् ।
 यो नो याचेत यत्किञ्चित्सर्वं दद्याम इत्यपि ॥२

मां मयि । मधु अमृततुल्यां विद्यां समासिञ्चन्ति क्षौद्रं
 मधुपटलम् मक्षिका मध्विवेत्यादृत्या योज्यम् ॥ ७ ॥
 समाधिं ब्राह्मणेषु निष्ठाम् ॥ ८ ॥ वागग्रे जिह्वाग्रे मृष्टं विद्या-
 मृतं येषां ब्राह्मणानाम् । रसानामुक्तिमुधानाम् ॥ ९ ॥
 ब्राह्मीर्वेदार्थाः दुर्वसतीः गुरुकुलवासक्लेशात् । अपि अपिवा ।
 सति वैराग्ये यतिः स्यात् ॥ १४ ॥ पितुर्गृहे वेदाध्ययनं

अपीडयन्भृत्यवर्गमित्येवमनुशुश्रुम ।
 पीडयन्भृत्यवर्गं हि आत्मानमपकर्षति ॥ ३
 अपूर्वं चापि यत्पात्रं यच्चापि स्याच्चिरोपितम् ।
 दूराद्भ्यागतं चापि तत्पात्रं न विदुर्बुधाः ॥ ४
 युधिष्ठिर उवाच ।
 अपीडया च भूतानां धर्मस्यार्हिसया तथा ।

निन्दति अपीति ॥ १५ ॥ अप्रवासिनं वेदार्थं ग्रामान्तरे वा
 समकुर्वाणम् ॥ १६ ॥ एकसप्ततितमोऽध्यायः ॥ ७१ ॥

कश्चिदज्ञार्थं कश्चित् गुरुदक्षिणार्थं कश्चित्कुटुम्बभरणार्थमिति
 एवंरूपा क्रिया केषांचित्पात्रत्वे प्रधानं भवति केषांचिदुपां-
 शुव्रतं मौनं पारिव्राज्यमिति । दद्यामः दद्याम इत्येव वक्तव्यं
 नत्वेतेषु कंचित्प्रत्याक्षीतेत्यर्थः ॥ २ ॥

पात्रं विधामतत्त्वेन यस्यै दत्तं न संतपेत् ॥ ५
भीष्म उवाच ।
ऋत्विक्पुरोहिताचार्याः शिष्यसंबन्धिवान्धवाः ।
सर्वे पूज्याश्च मान्याश्च श्रुतवन्तोऽनसूयकाः ॥ ६
अतोऽन्यथा वर्तमानाः सर्वे नार्हन्ति सत्क्रियाम् ।
तस्माद्गुणैः परीक्षेत पुरुषान्प्रणिधाय वै ॥ ७
अक्रोधः सत्यवचनमहिंसा दम आर्जवम् ।
अद्रोहोऽनभिमानश्च ह्रीस्तितिक्षा दमः शमः ॥ ८
यस्मिन्नेतानि दृश्यन्ते न चाकार्याणि भारत ।
स्वभावतो निविष्टानि तत्पात्रं मानमर्हति ॥ ९
तथा चिरोषितं चापि संप्रत्यागतमेव च ।
अपूर्वं चैव पूर्वं च तत्पात्रं मानमर्हति ॥ १०
अप्रामाण्यं च वेदानां शास्त्राणां चाभिलङ्घनम् ।
अव्यवस्था च सर्वत्र एतन्नाशनमात्मनः ॥ ११
भवेत्पण्डितमानी यो ब्राह्मणो वेदनिन्दकः ।
आन्वीक्षिकीं तर्कविद्यामनुरक्तो निरर्थिकां ॥ १२

हेतुवादान्ब्रुवन्सत्सु विजेताऽहेतुवादकः ।
आक्रोष्टा चातिवक्ता च ब्राह्मणानां सदैव हि ॥ १३
सर्वाभिगच्छी मूढश्च बालः कडुकवागपि ।
बोद्धव्यस्तादृशस्तात नरं श्वानं हि तं विदुः ॥ १४
यथा श्वा भषितुं चैव हन्तुं चैवावसज्जते ।
एवं संभाषणार्थाय सर्वशास्त्रवधाय च ।
'अल्पश्रुताः कुतर्काश्च दृष्टाः सृष्टाः कुपण्डिताः १५
श्रुतिस्मृती चेतिहासपुराणारण्यवेदिनः ।
अनुरन्ध्याद्बहुज्ञांश्च सारज्ञाश्चैव पण्डिताः ॥' १६
लोकयात्रा च द्रष्टव्या धर्मश्चात्महितानि च ।
एवं नरो वर्तमानः शाश्वतीर्वर्धते समाः ॥ १७
ऋणमुन्मुच्य देवानामृषीणां च तथैव च ।
पितृणामथ विप्राणामतिथीनां च पञ्चमम् ॥ १८
पर्यायेण विमुक्तो यः सुनिर्णिक्तेन कर्मणा ।
एवं गृहस्थः कर्माणि कुर्वन्धर्मान्न हीयते ॥ १९

॥ इति श्रीमन्महाभारते अनुशासनपर्वणि दानधर्मपर्वणि द्विसप्ततितमोऽध्यायः ॥ ७२ ॥

त्रिसप्ततितमोऽध्यायः ॥ ७३ ॥

भीष्मेण युधिष्ठिरं प्रति स्त्रीस्वभावप्रतिपादकनारदपञ्चचूडासंवादानुवादः ॥ १ ॥

युधिष्ठिर उवाच ।
स्त्रीणां स्वभावमिच्छामि श्रोतुं भरतसत्तम ।
स्त्रियो हि मूलं दोषाणां लघुचित्ता हि ताः स्मृताः १
भीष्म उवाच ।
अत्राप्युदाहरन्तीममितिहासं पुरातनम् ।
नारदस्य च संवादं पुंश्चल्या पञ्चचूडया ॥ २
लोकाननुचरन्सर्वान्देवर्षिर्नारदः पुरा ।
ददर्शाप्सरसं ब्राह्मीं पञ्चचूडामनिन्दिताम् ॥ ३
दत्तं प्रदेयवस्त्वभिमानीनी देवता न संतपेत् । विप्रे वेदविव-
र्जिते । दीयमानं रुदत्यन्नमिति स्मृतेः । अतः कस्तादृश इति प्रश्नः
॥ ५ ॥ मुह्यं पात्रं विशेषेण श्रुतवन्तोऽनसूयका इति ॥ ६ ॥
तथा अक्रोधादिगुणविशिष्टम् ॥ १० ॥ अपात्रताबीजमाह अप्रा-
माण्यमिति । आत्मनः पात्रताया इति शेषः ॥ ११ ॥ निरर्थिकां
श्रुतिविरोधित्वेन मोक्षानुपयोगिनीम् ॥ १२ ॥ अहेतुवादकः
शास्त्रोक्तहेतुवादविरोधात् ॥ १३ ॥ बोद्धव्यः अस्पृश्यत्वेनेति

तां दृष्ट्वा चारुसर्वाङ्गीं पप्रच्छाप्सरसं मुनिः ।
संशयो हृदि कश्चिन्मे ब्रूहि तन्मे सुमध्यमे ॥ ४
एवमुक्ताऽथ सा विप्रं प्रत्युवाचाथ नारदम् ।
विषये सति वक्ष्यामि समर्था मन्यसे च माम् ५
नारद उवाच ।
न त्वामविषये भद्रे नियोक्ष्यामि कथंचन ।
स्त्रीणां स्वभावमिच्छामि त्वत्तः श्रोतुं वरानने ॥ ६
एतच्छ्रुत्वा वचस्तस्य देवर्षेरप्सरोत्तमा ।
शेषः ॥ १४ ॥ धर्मश्चात्महिताय चेति थ. घ. पाठः ॥ १७ ॥
देवानामृणं यज्ञेन ऋषीणां वेदाधिगमेन पितृणां प्रजोत्पादनेन
विप्राणां दानमानेनाऽतिथीनां सम्यगातिथ्येन चोन्मुच्याऽ-
पाकृत्य कर्माणि कुर्वन्त्युत्तरेणान्वयः ॥ १८ ॥ द्विसप्ततित-
मोऽध्यायः ॥ ७२ ॥
लघुचित्ताः वायुवत् चलचित्ताः ॥ १ ॥ ब्राह्मीं ब्रह्मलोक-
स्थाम् ॥ ३ ॥ विषये वक्तुं योग्यत्वे ॥ ५ ॥

प्रत्युवाच न शक्यामि स्त्री सती निन्दितुं स्त्रियः॥
 विदितास्ते स्त्रियो याश्च यादृशाश्च स्वभावतः ।
 न मामर्हसि देवर्षे नियोक्तुं कार्य ईदृशे ॥ ८
 तामुवाच स देवर्षिः सत्यं वद सुमध्यमे ।
 मृषावादे भवेदोषः सत्ये दोषो न विद्यते ॥ ९
 इत्युक्ता सा कृतमतिरभवच्चारुहासिनी ।
 स्त्रीदोषाञ्चाश्वतान्सत्यान्भाषितुं संप्रचक्रमे ॥ १०
 कुलीना रूपवत्यश्च नाथवत्यश्च योषितः ।
 मर्यादासु न तिष्ठन्ति स दोषः स्त्रीषु नारद ११
 न स्त्रीभ्यः किञ्चिदन्यद्वै पापीयस्तरमंस्ति वै ।
 स्त्रियो हि मूलं दोषाणां तथा त्वमपि वेत्थ ह ॥
 समाज्ञातानृद्धिमतः प्रतिरूपान्वशे स्थितान् ।
 पतीनन्तरमासाद्य नालं नार्यः परीक्षितुम् ॥ १३
 असद्वर्मस्त्वयं स्त्रीणामस्माकं भवति प्रभो ।
 पापीयसो नरान्यद्वै लज्जां त्यक्त्वा भजामहे १४
 स्त्रियं हि यः प्रार्थयते सन्निकर्षं च गच्छति ।
 ईषच्च कुरुते सेवां तमेवेच्छन्ति योषितः ॥ १५
 अनर्थित्वान्मनुष्याणां भयात्परिजनस्य च ।
 मर्यादायाममर्यादाः स्त्रियस्तिष्ठन्ति भर्तृषु ॥ १६
 नासां कश्चिदगम्योस्ति नासां वयसि निश्चयः ।
 विरूपं रूपवन्तं वा पुमानित्येव भुञ्जते ॥ १७
 न भयान्नाप्यनुक्रोशान्नार्थहेतोः कथंचन ।
 न ज्ञातिकुलसंबन्धास्त्रियस्तिष्ठन्ति भर्तृषु ॥ १८
 यौवने वर्तमानानां मृष्टाभरणवाससाम् ।
 नारीणां स्वैरवृत्तीनां स्पृहयन्ति कुलस्त्रियः ॥ १९
 याश्च शश्वद्बहुमता रक्ष्यन्ते दयिताः स्त्रियः ।

अपि ताः संप्रसज्जन्ते कुब्जान्धजडवामनैः ॥ २०
 पङ्गुष्वथ च देवर्षे ये चान्ये कुत्सिता नराः ।
 स्त्रीणामगम्यो लोकेऽस्मिन्नास्ति कश्चिन्महाघुने ॥
 यदि पुंसां गतिर्ब्रह्मन्कथंचिन्नोपपद्यते ।
 अप्यन्योन्यं प्रवर्तन्ते न हि तिष्ठन्ति भर्तृषु ॥ २२
 दुष्टाचाराः पापरता असत्या मायया वृताः ।
 अदृष्टबुद्धिबहुलाः प्रायेणेत्यवगम्यताम् ॥ २३
 अलाभात्पुरुषाणां हि भयात्परिजनस्य च ।
 वधवन्धभयाच्चापि स्वयं गुप्ता भवन्ति ताः ॥ २४
 चलस्वभावा दुःसेव्या दुर्ग्राह्या भावतस्तथा ।
 प्राज्ञस्य पुरुषस्येह यथाभावास्तथा स्त्रियः ॥ २५
 नाग्रिस्तृप्यति काष्ठानां नापगानां महोदधिः ।
 नान्तकः सर्वभूतानां न पुंसां वामलोचनाः ॥ २६
 इदमन्यच्च देवर्षे रहस्यं सर्वयोषिताम् ।
 दृष्ट्वैव पुरुषं ह्यन्यं योनिः प्रक्षिद्यते स्त्रियाः ॥ २७
 कामानामपि दातारं कर्तारं मानसान्त्वयोः ।
 रक्षितारं न मृष्यन्ति स्वभर्तारमसत्स्त्रियः ॥ २८
 न कामभोगान्विपुलान्नालंकारार्थसंचयान् ।
 तथैव बहुमन्यन्ते यथा रत्यामनुग्रहम् ॥ २९
 अन्तकः शमनो मृत्युः पातालं बडवामुखम् ।
 क्षुरधारा विषं सर्पो वह्निरित्येकतः स्त्रियः ॥ ३०
 यतश्च भूतानि महान्ति पञ्च
 भूतश्च लोका विहिता विधात्रा ।
 यतः पुमांसः प्रमदाश्च निर्मिता-
 स्ततश्च दोषाः प्रमदासु नारद ॥ ३१

॥ इति श्रीमन्महाभारते अनुशासनपर्वणि दानधर्मपर्वणि त्रिसप्ततितमोऽध्यायः ॥ ७३ ॥

चतुःसप्ततितमोऽध्यायः ॥ ७४ ॥

भीष्मेण युधिष्ठिरं प्रति स्त्रीणां दुश्चरितकथनम् ॥ १ ॥

युधिष्ठिर उवाच ।

इमे वै मानवा लोके स्त्रीषु सज्जन्यभीक्ष्णशः ।

नियोक्तुं प्रथ ईदृशे इति ट. थ. ध. पाठः ॥ ८ ॥ कृतमतिः
 वक्ष्यामीति कृतनिश्चयाऽभवत् ॥ १० ॥ गतिः प्राप्तिः । अन्योन्यं
 कृत्रिमलिङ्गधारिण्यो भूत्वा मैथुनार्थं प्रवर्तन्ते । एतच्च लोक-

मोहेन परमाविष्टा देवदृष्टेन कर्मणा ॥ १

स्त्रियश्च पुरुषेष्वेव प्रत्यक्षं लोकसाक्षिकम् ।

प्रसिद्धम् । भर्तृषु दूरस्थेषु इति शेषः । नहि तिष्ठन्ति धैर्ये इति
 शेषः ॥ २२ ॥ भयात्परिभवस्य चेति थ. ध. पाठः ॥ २४ ॥
 काष्ठानां काष्ठैः ॥ २६ ॥ त्रिसप्ततितमोऽध्यायः ॥ ७३ ॥

अत्र मे संशयस्तीव्रो हृदि संपरिवर्तते ॥ २
 कथमासां नराः सङ्गं कुर्वते कुरुनन्दन ।
 स्त्रियो वातेषु रज्यन्ते विरज्यन्ते च ताः पुनः ॥ ३
 इति ताः पुरुषव्याघ्र कथं शक्यास्तु रक्षितुम् ।
 प्रमदाः पुरुषेणेह तन्मे व्याख्यातुमर्हसि ॥ ४
 भीष्म उवाच ।
 एता हि स्त्रीयमायाभिर्वञ्चयन्तीह मानवान् ।
 न चासां मुच्यते कश्चित्पुरुषो हस्तमागतः ॥ ५
 गावो नवतृणानीव गृह्णन्त्येता नवनवम् ॥ ६
 शम्बरस्य च या माया माया या नमुचेरपि ।
 बलेः कुम्भीनसेश्चैव सर्वास्ता योषितो विदुः ॥ ७
 हसन्तं प्रहसन्त्येता रुदन्तं प्ररुदन्ति च ।
 अप्रियं प्रियवाक्यैश्च गृह्णते कालयोगतः ॥ ८
 'यदि जिह्वासहस्रं स्याज्जीवेच्च शरदां शतम् ।
 अनन्यकर्मा स्त्रीदोषाननुक्त्वा निधनं व्रजेत् ॥' ९

उशना वेद यच्छास्त्रं यच्च वेद बृहस्पतिः ।
 स्त्री बुद्ध्या न विशिष्येत तास्तु रक्ष्याः कथं नरैः ॥
 अनृतं सत्यमित्याहुः सत्यं चापि तथाऽनृतम् ।
 इति यास्ताः कथं वीर संरक्ष्याः पुरुषैरिह ।
 'दोषास्पदेऽशुचौ देहे ह्यासां सक्तास्त्वहो नराः' ॥
 स्त्रीणां बुद्ध्यर्थनिष्कर्षादर्थशास्त्राणि शत्रुहन् ।
 बृहस्पतिप्रभृतिभिर्मन्ये सद्भिः कृतानि वै ॥ १२
 संपूज्यमानाः पुरुषैर्विकुर्वन्ति मनो नृषु ।
 अपास्ताश्च तथा राजन्विकुर्वन्ति मनः स्त्रियः ॥ १३
 इमाः प्रजा महाबाहो धार्मिक्य इति नः श्रुतम् १४
 सत्कृतासत्कृताश्चापि विकुर्वन्ति मनः सदा ।
 कस्ताः शक्तो रक्षितुं स्यादिति मे संशयो महान् ॥
 तथा ब्रूहि महाभाग कुरूणां वंशवर्धन ।
 यदि शक्या कुरुश्रेष्ठ रक्षा तासां कदाचन ।
 कर्तुं वा कृतपूर्वं वा तन्मे व्याख्यातुमर्हसि ॥ १६

॥ इति श्रीमन्महाभारते अनुशासनपर्वणि दानधर्मपर्वणि चतुःसप्ततितमोऽध्यायः ॥ ७४ ॥

पञ्चसप्ततितमोऽध्यायः ॥ ७५ ॥

भीष्मेण युधिष्ठिरं प्रति स्त्रीणां पुरुषचित्तप्रमथनाय शक्तिशेषदानपूर्वकं ब्रह्मणा सृष्टतया तद्रक्षणस्य दुष्करत्वकथनम् ॥ १ ॥ स्त्रीणां रक्षणस्य दुःशक्यत्वे दृष्टान्ततया विपुलोपाख्यानकथनारम्भः ॥ २ ॥ गुरुणा स्वभार्यारक्षणं नियुक्तेन विपुलनाम्ना तदर्थं योगेन तच्छरीरप्रवेशः ॥ ३ ॥

भीष्म उवाच ।
 एवमेतन्महाबाहो नात्र मिथ्याऽस्ति किञ्चन ।
 यथा ब्रवीषि कौरव्य नारीं प्रति जनाधिप ॥ १
 अत्र ते वर्तयिष्यामि इतिहासं पुरातनम् ।
 यथा रक्षा कृता पूर्वं विपुलेन महात्मना ॥ २
 प्रमदाश्च यथा सृष्टा ब्रह्मणा भरतर्षभ ।
 यदर्थं तच्च ते तात प्रवक्ष्यामि नराधिप ॥ ३
 न हि स्त्रीभ्यः परं पुत्र पापीयः किञ्चिदस्ति वै
 अग्निर्हि प्रमदा दीप्तो मायाश्च मयजा विभो ।
 क्षुरधारा विषं सर्पो मृत्युरित्येकतः स्त्रियः ॥ ४

प्रजा इमा महाबाहो धार्मिक्य इति नः श्रुतम् ।
 स्वयं गच्छन्ति देवत्वं ततो देवानियाद्भयम् ॥ ५
 अथाभ्यगच्छन्देवास्ते पितामहमरिंदम ।
 निवेद्य मानसं चापि तूष्णीमासन्नधोमुखाः ॥ ६
 तेषामन्तर्गतं ज्ञात्वा देवानां स पितामहः ।
 मानवानां प्रमोहार्थं कृत्या नार्योऽसृजत्प्रभुः ॥ ७
 पूर्वसर्गे तु कौन्तेय साध्व्यो नार्य इहाभवन्
 असाध्व्यस्तु समुत्पन्नाः कृत्याः सर्गात्प्रजापतेः ८
 ताभ्यः कामान्यथाकामं प्रादाद्धि स पितामहः ।
 ताः कामलुब्धाः प्रमदाः प्रामथ्यन्त नरान्सदा ९

कुहकानि च बाष्पेय सर्वास्ता इति ट. थ. पाठः ॥ ७ ॥
 एताः पूजिता धिक्कृता वा तुल्यवद्विकारं जनयन्तीत्यर्थः
 ॥ १३ ॥ इमाः स्त्रीरूपाः धार्मिक्य इति श्रुतं सावित्र्यादिषु

दृष्टं च ॥ १४ ॥ चतुः सप्ततितमोऽध्यायः ॥ ७४ ॥

अस्ति हि प्रमदा दीप्तेति ट. थ. पाठः ॥ ४ ॥

क्रोधं कामस्य देवेशः सहायं चासृजत्प्रभुः ।
 असृजन्त प्रजाः सर्वाः कामक्रोधवशंगताः ॥ १०
 'द्विजानां च गुरुणां च महागुरुनृपादिनाम् ।
 क्षणस्त्रीसङ्गकामोत्था यातनाहो निरन्तरा ॥ ११
 अरक्तमनसां नित्यं ब्रह्मचर्यामलात्मनाम् ।
 तपोदमार्चनाध्यानयुक्तानां शुद्धिरुत्तमा ॥ १२
 न च स्त्रीणां क्रियाः काश्चिदिति धर्मो व्यवस्थितः ।
 निरिन्द्रिया ह्यशास्त्राश्च स्त्रियोऽनृतमिति श्रुतिः ॥
 शय्यासनमलंकारमन्नपानमनार्यताम् ।
 दुर्वाग्भावं रतिं चैव ददौ स्त्रीभ्यः प्रजापतिः ॥ १४
 न तासां रक्षणं शक्यं कर्तुं पुंसां कथंचन ।
 अपि विश्वकृता तात कुतस्तु पुरुषैरिह ॥ १५
 वाचा च वधवन्धैर्वा क्लेशैर्वा विविधैस्तथा ।
 न शक्या रक्षितुं नार्यस्ता हि नित्यमसंयताः ॥ १६
 इदं तु पुरुषव्याघ्र पुरस्ताच्छ्रुतवानहम् ।
 यथा रक्षा कृता पूर्वं विपुलेन गुरुस्त्रियाः ॥ १७
 ऋषिरासीन्महाभागो देवशर्मेति विश्रुतः ।
 तस्य भार्या रुचिर्नाम रूपेणासदृशी भुवि ॥ १८
 तस्या रूपेण संमत्ता देवगन्धर्वदानवाः ।
 विशेषेण तु राजेन्द्र वृत्रहा पाकशासनः ॥ १९
 नारीणां चरितज्ञश्च देवशर्मा महामतिः ।
 यथाशक्ति यथोत्साहं भार्यां तामभ्यरक्षत ॥ २०
 पुरंदरं च जानंश्च परस्त्रीकामचारिणम् ।
 तस्माद्यत्नेन भार्याया रक्षणं स चकार ह ॥ २१
 स कदाचिदपिस्तात यज्ञं कर्तुमनास्तदा ।
 भार्यासंरक्षणं कार्यं कथं स्यादित्यचिन्तयत् ॥ २२
 रक्षाविधानं मनसा स संचिन्त्य महातपाः ।
 आहूय दयितं शिष्यं विपुलं प्राह भार्गवम् ॥ २३
 यज्ञकारो गमिष्यामि रुचिं चेमां सुरेश्वरः ।
 यतः प्रार्थयते नित्यं तां रक्षस्व यथाबलम् ॥ २४
 अप्रमत्तेन ते भाव्यं सदा प्रति पुरंदरम् ।
 स हि रूपाणि कुरुते विविधानि भृगूत्तम ॥ २५
 भीष्म उवाच ।
 इत्युक्तो विपुलस्तेन तपस्वी नियतेन्द्रियः ।
 वरिदाश्च ह्यमन्त्राश्च स्त्रियो नित्यमिति श्रुतिरिति ध. पाठः ॥ १३ ॥

सदैवोग्रतपा राजभग्यर्कसदृशद्युतिः ॥ २६
 धर्मज्ञः सत्यवादी च तथेति प्रत्यभाषत ।
 पुनश्चेदं महाराज पप्रच्छ प्रस्थितं गुरुम् ॥ २७
 कानि रूपाणि शक्रस्य भवन्त्यागच्छतो मुने ।
 वपुस्तेजश्च कीदृग्वै तन्मे व्याख्यातुमर्हसि ॥ २८
 भीष्म उवाच ।
 ततः स भगवांस्तस्मै विपुलाय महात्मने ।
 आचचक्षे यथातत्त्वं मावां शक्रस्य भारत ॥ २९
 बहुमायः स विप्रर्षे बलहा पाकशासनः ।
 तांस्तान्विकुरुते भावान्बहूनथ मुहुर्मुहुः ॥ ३०
 किरीटी वज्रधृग्धन्वी मुकुटी बद्धकुण्डलः ।
 भवत्यथ मुहूर्तेन चण्डालसमदर्शनः ॥ ३१
 शिखी जटी चीरवासाः पुनर्भवति पुत्रक ।
 बृहच्छरीरश्च पुनश्चीरवासाः पुनः कृशः ॥ ३२
 गौरं श्यामं च कृष्णं च वर्णं विकुरुते पुनः ।
 विरूपो रूपवांश्चैव युवा वृद्धस्तथैव च ॥ ३३
 'प्राज्ञो जडश्च मूकश्च ह्रस्वो दीर्घस्तथैव च ।
 ब्राह्मणः क्षत्रियश्चैव वैश्यः शूद्रस्तथैव च ॥ ३४
 प्रतिलोमोऽनुलोमश्च भवत्यथ शतक्रतुः ।
 शुक्रवायसरूपी च हंसकोकिलरूपवान् ॥ ३५
 सिंहव्याघ्रगजानां च रूपं धारयते पुनः ।
 दैवं दैत्यमथो राज्ञां वपुर्धारयतेऽपि च ॥ ३६
 अकृशो वायुभमाङ्गः शकुनिर्विकृतस्तथा ।
 चतुष्पाद्बहेरूपश्च पुनर्भवति बालिशः ॥ ३७
 मक्षिकामशकादीनां वपुर्धारयतेऽपि च ।
 न शक्यमस्य ग्रहणं कर्तुं विपुलं केनचित् ॥ ३८
 अपि विश्वकृता तात येन सृष्टमिदं जगत् ।
 पुनरन्तर्हितः शक्रो दृश्यते ज्ञानचक्षुषा ॥ ३९
 वायुभूतश्च स पुनर्देवराजो भवत्युत ।
 एवंप्रकाराणि सततं कुरुते पाकशासनः ।
 तस्माद्विपुल यत्नेन रक्षेमां तनुमध्यमाम् ॥ ४०
 यथा रुचिं नावलिहेदेवेन्द्रो भृगुसत्तम ।
 क्रतावुपहिते न्यस्तं हविः श्वेव दुरात्मवान् ॥ ४१
 एवमाख्याय स मुनिर्यज्ञकारोऽगमत्तदा ।

देवशर्मा महाभागस्ततो भरतसत्तम ॥ ४२
 विपुलस्तु वचः श्रुत्वा गुरोश्चिन्तामुपेयिवान् ।
 रक्षां च परमां चक्रे देवराजान्महाबलात् ॥ ४३
 किंनु शक्यं मया कर्तुं गुरुदाराभिरक्षणे ।
 मायावी हि सुरेन्द्रोसौ दुर्धर्षश्चापि वीर्यवान् ॥ ४४
 नापिधायाश्रमं शक्यो रक्षितुं पाकशासनः ।
 उटजं वा तथा ह्यस्य नानाविधसरूपता ॥ ४५
 वायुरूपेण वा शक्रो गुरुपत्नीं प्रधर्षयेत् ।
 तस्मादिमां संप्रविश्य रुचिं स्थास्येहमद्य वै ॥ ४६
 अथवा पौरुषेणेयं न शक्या रक्षितुं मया ।
 बहुरूपो हि भगवाञ्छ्रूयते पाकशासनः ॥ ४७
 सोहं योगबलादेनां रक्षिष्ये पाकशासनात् ।
 गात्राणि गात्रैरस्याहं संप्रवेक्ष्ये हि रक्षितुम् ॥ ४८
 यद्युच्छिष्टामिमां पत्नीमद्य पश्यति मे गुरुः ।
 शप्स्यत्यसंशयं कोपादिव्यज्ञानो महातपाः ॥ ४९
 न चेयं रक्षितुं शक्या यथाऽन्या प्रमदा नृभिः ।
 मायावी हि सुरेन्द्रोसावहो प्राप्तोऽस्मि संशयम् ५०
 अवश्यं करणीयं हि गुरोरिह हि शासनम् ।
 यदि त्वेतदहं कुर्यामाश्चर्यं स्यात्कृतं मया ॥ ५१
 योगेनाथ प्रविश्येदं गुरुपत्न्याः कलेवरम् ।

असक्तः पद्मपत्रस्थो जलविन्दुर्यथा चलः ॥ ५२
 एवमेव शरीरेऽस्या निवत्स्यामि समाहितः ।
 निर्मुक्तस्य रजोरूपान्नापराधो भवेन्मम ॥ ५३
 यथाहि शून्यां पथिकः सभामध्यावसेत्पथि ।
 तथाऽद्यावासयिष्यामि गुरुपत्न्याः कलेवरम् ।
 एवमेव शरीरेऽस्या निवत्स्यामि समाहितः ॥ ५४
 इत्येवं धर्ममालोक्य वेदवेदांश्च सर्वशः ।
 तपश्च विपुलं दृष्ट्वा गुरोरात्मन एव च ॥ ५५
 इति निश्चित्य मनसा रक्षां प्रति स भार्गवः
 अन्वतिष्ठत्परं यत्नं यथा तच्छृणु पार्थिव ॥ ५६
 गुरुपत्नीं समासीनो विपुलः स महातपाः ।
 उपासीनामनिन्द्याङ्गीं कथार्यैः समलोभयत् ॥ ५७
 नेत्राभ्यां नेत्रयोरस्या रश्मिं संयोज्य रश्मिभिः ।
 विवेश विपुलः कायमाकाशं पवनो यथा ॥ ५८
 लक्षणं लक्षणेनैव वदनं वदनेन च ।
 अविचेष्टन्नतिष्ठद्वै छायेवान्तर्गतो मुनिः ॥ ५९
 ततो विष्टभ्य विपुलो गुरुपत्न्याः कलेवरम् ।
 उवास रक्षणे युक्तो न च सा तमबुध्यत ॥ ६०
 यं कालं नागतो राजन्गुरुस्तस्य महात्मनः ।
 कर्तुं समाप्य स्वगृहं तं कालं सोऽभ्यरक्षत ॥ ६१

॥ इति श्रीमन्महाभारते अनुशासनपर्वणि दानधर्मपर्वणि पञ्चसप्ततितमोऽध्यायः ॥ ७५ ॥

षट्सप्ततितमोऽध्यायः ॥ ७६ ॥

१ इन्द्रेण देवशर्ममुन्यसंनिधाने तद्भार्याविलोभनाय तदाश्रमाभिगमनम् ॥ १ ॥ तथा विपुलतपोऽभिभूतेन भयात्ततो निर्गमनम् ॥ २ ॥ विपुलेन शक्रवृत्तान्तनिवेदनतुष्टाद्गुरोर्वरग्रहणपूर्वकं तपश्चरणम् ॥ ३ ॥

भीष्म उवाच ।
 ततः कदाचिद्देवेन्द्रो दिव्यरूपवपुर्धरः ।
 इदमन्तरमित्येवमभ्यगात्तमथाश्रमम् ॥ १
 रूपमप्रतिमं कृत्वा लोभनीयं जनाधिपः ।
 दर्शनीयतमो भूत्वा प्रविवेश तमाश्रमम् ॥ २
 स ददर्श तमासीनं विपुलस्य कलेवरम् ।
 निश्चेष्टं स्तब्धनयनं यथाऽऽलेख्यगतं तथा ॥ ३

रुचिं च रुचिरापाङ्गीं पीनश्रोणिपयोधराम्
 पद्मपत्रविशालार्क्षीं संपूर्णेन्दुनिभाननाम् ॥ ४
 सा तमालोक्य सहसा प्रत्युत्थातुमियेष ह ।
 रूपेण विस्मिता कोऽसीत्यथ वक्तुमिवेच्छती ॥ ५
 उत्थातुकामा तु सती विष्टब्धा विपुलेन सा ।
 निगृहीता मनुष्येन्द्र न शशाक विचेष्टितुम् ॥ ६
 तामाबभाषे देवेन्द्रः साम्ना परमवल्गुना ।

त्वदर्थमागतं विद्धि देवेन्द्रं मां शुचिसिते ॥ ७
 क्लिश्यमानमनङ्गेन त्वत्संकल्पभवेन ह ।
 तत्पर्याप्नुहि मां सुभ्रु पुरा कालोऽतिवर्तते ॥ ८
 तमेवंवादिनं शक्रं शुश्राव विपुलो मुनिः ।
 गुरुपत्न्याः शरीरस्थो ददर्श त्रिदशाधिपम् ॥ ९
 न शशाक च सा राजन्प्रत्युत्थातुमनिन्दिता ।
 वक्तुं च नाशकद्राजन्विष्टब्धा विपुलेन सा ॥ १०
 आकारं गुरुपत्न्यास्तु स विज्ञाय भृगूद्वहः ।
 निजग्राह महातेजा योगेन बलवत्प्रभो ।
 वचन्ध योगवन्धैश्च तस्याः सर्वेन्द्रियाणि सः ॥ ११
 तां निर्विकारां दृष्ट्वा तु पुनरेव शचीपतिः ।
 उवाच व्रीडितो राजंस्तं योगबलमोहिताम् ॥ १२
 एह्येहीति ततः सा तु प्रतिवक्तुमियेष तम् ।
 स तां वाचं गुरोः पत्न्या विपुलः पर्यवर्तयत् ॥ १३
 भोः किमागमने कृत्यमिति तस्यास्तु निःसृता ।
 वक्त्राच्छाङ्कसदृशाद्वाणी संस्कारभूषणा ॥ १४
 व्रीडिता सा तु तद्वाक्यमुक्त्वा परवशा तदा ।
 पुरन्दरश्च संव्रस्तो बभूव विमना भृशम् ॥ १५
 स तद्वृत्तमालक्ष्य देवराजो विशांपते ।
 अवैक्षत सहस्राक्षस्तदा दिव्येन चक्षुषा ॥ १६
 स ददर्श मुनिं तस्याः शरीरान्तरगोचरम् ।
 प्रतिविम्बमिवादशं गुरुपत्न्याः शरीरगम् ॥ १७
 स तं घोरेण तपसा युक्तं दृष्ट्वा पुरंदरः ।
 प्रावेपत सुसंव्रस्तो व्रीडितश्च तदा विभो ॥ १८
 विमुच्य गुरुपत्नीं तु विपुलः सुमहातपाः ।
 स्वकलेवरमाविश्य शक्रं भीतमथाब्रवीत् ॥ १९
 अजितेन्द्रिय दुर्बुद्धे पापात्मक पुरंदर ।
 न चिरं पूजयिष्यन्ति देवास्त्वां मानुषास्तथा ॥ २०
 किंनु तद्विस्मृतं शक्र न तन्मनसि ते स्थितम् ।
 गौतमेनासि यन्मुक्तो भगाङ्कपरिचिह्नितः ॥ २१
 जाने त्वां बालिशमतिमकृतात्मानमस्थिरम् ।

मयेयं रक्ष्यते मूढ गच्छ पाप यथागतम् ॥ २२
 नाहं त्वामद्य मूढात्मन्दहेयं हि स्वतेजसा ।
 कृपायमानस्तु न ते दग्धुमिच्छामि वासव ॥ २३
 स च घोरतमो धीमान्गुरुर्मे पापचेतसम् ।
 दृष्ट्वा त्वां निर्दहेदद्य क्रोधदीप्तेन चक्षुषा ॥ २४
 नैवं तु शक्र कर्तव्यं पुनर्मान्याश्च ते द्विजाः ।
 मा गमः ससुतामात्यः क्षयं ब्रह्मबलार्दितः ॥ २५
 अमरोसीति यदुद्धिं समास्थाय प्रवर्तसे ।
 मावमंस्था न तपसा न साध्यं नाम किंचन २६
 भीष्म उवाच ।
 तच्छ्रुत्वा वचनं शक्रो विपुलस्य महात्मनः ।
 न किंचिदुक्त्वा व्रीडार्तस्तत्रैवान्तरधीयत ॥ २७
 मुहूर्तयाते तस्मिंस्तु देवशर्मा महातपाः ।
 कृत्वा यज्ञं यथाकाममाजगाम स्वमाश्रमम् ॥ २८
 आगतेऽथ गुरौ राजन्विपुलः प्रियकर्मकृत् ।
 रक्षितां गुरवे भार्या न्यवेदयदनिन्दिताम् ॥ २९
 अभिवाद्य च शान्तात्मा स गुरुं गुरुवत्सलः ।
 विपुलः पर्युपातिष्ठद्यथापूर्वमशङ्कितः ॥ ३०
 विश्रान्ताय ततस्तस्मै सहासीनाय भार्यया ।
 निवेदयामास तदा विपुलः शक्रकर्म तत् ॥ ३१
 तच्छ्रुत्वा स मुनिस्तुष्टो विपुलस्य प्रतापवान् ।
 बभूव शीलवृत्ताभ्यां तपसा नियमेन च ॥ ३२
 विपुलस्य गुरौ वृत्तिं भक्तिमात्मनि तत्प्रभुः ।
 धर्मे च स्थिरतां दृष्ट्वा साधुसाध्वित्यभाषत ॥ ३३
 प्रतिनन्द्य च धर्मात्मा शिष्यं धर्मपरायणम् ।
 वरेण च्छन्दयामास देवशर्मा महामतिः ॥ ३४
 स्थितिं च धर्मे जग्राह स तस्माद्गुरुवत्सलः ।
 अनुज्ञातश्च गुरुणा चचारानुत्तमं तपः ॥ ३५
 तथैव देवशर्मापि सभार्यः स महातपाः ।
 निर्भयो बलवृत्रघ्नाच्चचार विजने वने ॥ ३६

॥ इति श्रीमन्महाभारते अनुशासनपर्वणि दानधर्मपर्वणि षट्सप्ततितमोऽध्यायः ॥ ७६ ॥

सप्तसप्ततितमोऽध्यायः ॥ ७७ ॥

गुरुनियोगाद्विषयपुष्पनयनार्थं गतेन विपुलेन मध्येमार्गे नरवरमिथुनात्स्वगतिनिन्दाश्रवणम् ॥ १ ॥ निन्दितगतिप्रापक-
स्वदुश्चरितं चिन्तयता तेन चिराय तदनुस्मरणम् ॥ २ ॥

भीष्म उवाच ।

विपुलस्त्वकरोत्तीव्रं तपः कृत्वा गुरोर्वचः ।
तपोयुक्तमथात्मानमन्यत स वीर्यवान् ॥ १
स तेन कर्मणा स्वर्गं पृथिवीं पृथिवीपते ।
चचार गतभीः प्रीतो लब्धकीर्तिवरो नृप ॥ २
उभौ लोकौ जितौ चापि तथैवामन्यत प्रभुः ।
कर्मणा तेन कौरव्य तपसा विपुलेन च ॥ ३
अथ काले व्यतिक्रान्ते कस्मिंश्चित्कुरुनन्दन ।
रुच्या भगिन्या आदानं प्रभूतधनधान्यवत् ॥ ४
एतस्मिन्नेव काले तु दिव्या काचिद्राङ्गना ।
विभ्रती परमं रूपं जगामाथ विहायसा ॥ ५
तस्याः शरीरात्पुष्पाणि पतितानि महीतले ।
तस्याश्रमस्याविदूरे दिव्यगन्धानि भारत ॥ ६
तान्यगृह्णात्ततो राजन् रुचिर्ललितलोचना ।
तदा निमन्त्रकस्तस्या अङ्गेभ्यः क्षिप्रमागमत् ॥ ७
तस्या हि भगिनी तात ज्येष्ठा नाम्ना प्रभावती ।
भार्या चित्ररथस्याथ बभूवाङ्गेश्वरस्य वै ॥ ८
पिनह्य तानि पुष्पाणि केशेषु वरवर्णिनी ।
आमन्त्रिता ततोऽगच्छद्रुचिरङ्गपतेर्गृहम् ॥ ९
पुष्पाणि तानि दृष्ट्वा तु तदाङ्गेन्द्रवराङ्गना ।
भगिनीं चोदयामास पुष्पार्थं चारुलोचना ॥ १०
सा भर्त्रे सर्वमाचष्ट रुचिः सुरुचिरानना ।
भगिन्या भाषितं सर्वमृपिस्तच्चाभ्यनन्दत ॥ ११
ततो विपुलमानाय्य देवशर्मा महातपाः ।
पुष्पार्थं चोदयामास गच्छगच्छेति भारत ॥ १२
विपुलस्तु गुरोर्वाक्यमविचार्य महातपाः ।
स तथेत्यब्रवीद्राजंस्तं च देशं जगाम ह ॥ १३
यस्मिन्देसे तु तान्यासन्पतितानि नभस्तलात् ।

अम्लानान्यपि तत्रासन्कुसुमान्यपराण्यपि ॥ १४
स ततस्तानि जग्राह दिव्यानि रुचिराणि च ।
प्राप्तानि स्वेन तपसा दिव्यगन्धानि भारत ॥ १५
संप्राप्य तानि प्रीतात्मा गुरोर्वचनकारकः ।
तदा जगाम तूर्णं च चम्पां चम्पकमालिनीम् ॥ १६
स वने निर्जने तात ददर्श मिथुनं नृणाम् ।
चक्रवत्परिवर्तन्तं गृहीत्वा पाणिना करम् ॥ १७
तत्रैकस्तूर्णमगमत्तत्पदे च विवर्तयन् ।
एकस्तु न तदा राजंश्चक्रतुः कलहं ततः ॥ १८
त्वं शीघ्रं गच्छसीत्येकोऽब्रवीन्नेति तथाऽपरः ।
पतितेति च तौ राजन्परस्परमथोचतुः ॥ १९
तयोर्विस्पर्धतोरैवं शपथोऽयमभूत्तदा ।
सहसोद्दिश्य विपुलं ततो वाक्यमथोचतुः ॥ २०
आवयोरनृतं प्राह यस्तस्याभूद्विजस्य वै ।
विपुलस्य परे लोके या गतिः सा भवेदिति ॥ २१
एतच्छ्रुत्वा तु विपुलो विषण्णवदनोऽभवत् ।
एवं तीव्रतपाश्चाहं कष्टश्चार्यं परिश्रमः ॥ २२
मिथुनस्यास्य किं मे स्यात्कृतं पापं यथा गतिः ।
अनिष्टा सर्वभूतानां कीर्तिताऽनेन मेऽद्य वै ॥ २३
एवं संचिन्तयन्नेव विपुलो राजसत्तम ।
अवाञ्मुखो दीनमना दध्यौ दुष्कृतमात्मनः ॥ २४
ततः पडन्यान्पुरुषानक्षैः काञ्चनराजतैः ।
अपश्यद्दीव्यमानान्वै लोभामर्षान्वितास्तथा ॥ २५
कुर्वतः शपथं तेन यः कृतो मिथुनेन तु ।
विपुलं वै समुद्दिश्य तेपि वाक्यमथाब्रुवन् ॥ २६
लोभमास्थाय योऽस्माकं विषमं कर्तुमुत्सहेत् ।
विपुलस्य परे लोके या गतिस्तामवाप्नुयात् ॥ २७
एतच्छ्रुत्वा तु विपुलो नापश्यद्दर्मसंकरम् ।

आदीयतेऽस्मिन्वान्धर्वदत्तं उपायनादिकं स आदानं विवा-
हायुत्सवः । प्रभूतं बहुधनादिकं यत्र ॥ ४ ॥ निमन्त्रकः

आकारणार्थं दूतः ॥ ५ ॥ तत्पदे इतरस्य पदे पांडुषु व्यक्ते
आकर्षणेन विवर्तयन् विषमतां नयन् ॥ १८ ॥

जन्मप्रभृति कौरव्य कृतपूर्वमथात्मनः ॥ २८
 स प्रदध्यौ तथा राजन्नग्रावग्निरिवाहितः ।
 दह्यमानेन मनसा शपं श्रुत्वा तथाविधम् ॥ २९
 तस्य चिन्तयतस्तात बह्वीर्वाचो निशम्य तु ।
 इदमासीन्मनसि च रुच्या रक्षणकारितम् ॥ ३०
 लक्षणं लक्षणेनैव वदनं वदनेन च ।

विधाय न मया चोक्तं सत्यमेतद्गुरोस्तथा ॥ ३१
 एतदात्मनि कौरव्य दुष्कृतं विपुलस्तदा ।
 अमन्यत महाभाग तथा तच्च न संशयः ॥ ३२
 स चम्पां नगरीमेत्य पुष्पाणि गुरवे ददौ ।
 पूजयामास च गुरुं विधिवत्स गुरुप्रियः ॥ ३३

॥ इति श्रीमन्महाभारते अनुशासनपर्वणि दानधर्मपर्वणि सप्तसप्ततितमोऽध्यायः ॥ ७७ ॥

अष्टसप्ततितमोऽध्यायः ॥ ७८ ॥

देवशर्मणा स्वशिष्यं विपुलं प्रति तद्दृष्टानां मिथुनानां पदपुरुषाणां च क्रमेणाहोरात्रकृत्वभिमानिदेवतात्वकथनम् ॥ १ ॥
 तथा स्वस्मिन्स्वदारक्षणाय योगेन तच्छरीरप्रवेशानिवेदनस्य दुर्गतिहेतुत्वकथनम् ॥ २ ॥ तथा तत्कृतस्वदारक्षणपरितो-
 पेण तद्दुरितदूरीकरणपूर्वकं तेन स्वभार्यया च सह स्वर्गे सुखविहरणम् ॥ ३ ॥

भीष्म उवाच ।
 तमागतमभिप्रेक्ष्य शिष्यं वाक्यमथाब्रवीत् ।
 देवशर्मा महातेजा यत्तच्छृणु जनाधिप ॥ १
 देवशर्मोवाच ।
 किं त्वया मिथुनं दृष्टं तस्मिञ्शिष्य महावने ।
 ते त्वां जानन्ति निपुणा आत्मा च रुचिरव च ॥ २
 विपुल उवाच ।
 ब्रह्मर्षे मिथुनं कित्तके च पदपुरुषा विभो ।
 ये मां जानन्ति तच्चेन यन्मां त्वं परिपृच्छसि ॥ ३
 देवशर्मोवाच ।
 यद्वं तन्मिथुनं ब्रह्मन्महोरात्रं हि विद्धि तत् ।
 चक्रवत्परिवर्तेत तत्ते जानाति दुष्कृतम् ॥ ४
 ये च ते पुरुषा विप्र अक्षैर्दिव्यन्ति हृष्टवत् ।
 ऋतूंस्तानभिजानीहि ते ते जानन्ति दुष्कृतम् ॥ ५
 न मां कश्चिद्विजानीत इति कृत्वा न विश्वसेत् ।
 नरो रहसि पापात्मा पापकं कर्म वै द्विज ॥ ६
 कुर्वाणं हि नरं कर्म पापं रहसि सर्वदा ।
 पश्यन्ति ऋतवश्चापि तथा दिननिशेष्युत ॥ ७
 तथैव हि भवेयुस्ते लोकाः पापकृतो यथा ।

कृत्वाऽनाचक्षतः कर्म मम तच्च यथा कृतम् ॥ ८
 ते त्वां हर्षस्मितं दृष्ट्वा गुरोः कर्मानिवेदकम् ।
 सारयन्तस्तथा प्राहुस्ते यथा श्रुतवान्भवान् ॥ ९
 अहोरात्रं विजानाति ऋतवश्चापि नित्यशः ।
 पुरुषे पापकं कर्म शुभं वाऽशुभकर्मिणः ॥ १०
 तच्चया मम यत्कर्म व्यभिचाराद्भयात्मकम् ।
 नाख्यातमिति जानन्तस्ते त्वामाहुस्तथा द्विज ॥ ११
 तेनैव हि भवेयुस्ते लोकाः पापकृतो यथा ।
 कृत्वा नाचक्षतः कर्म मम यच्च त्वया कृतम् ॥ १२
 तथाऽशक्याश्च दुर्दृष्टा रक्षितुं प्रमदा द्विज ।
 न च त्वं कृतवान्किञ्चिदागः प्रीतोस्मितेन ते ॥ १३
 'मनोदोषविहीनानां न दोषः स्यात्तथा तव ।
 अन्यथाऽऽलिङ्ग्यते कान्ता स्नेहेन दुहिताऽन्यथा ॥
 यतेश्च कामुकानां च योपिद्रूपेऽन्यथा मतिः ।
 अशिक्षयैव मनसः प्रायो लोकस्तु वञ्च्यते ॥ १५
 लालेत्युद्विजते लोको वक्रासव इति स्पृहा ।
 अबन्धायोग्यमनसामिति मन्त्रात्मदैवकम् ॥ १६
 न रागस्नेहलोभान्धं कर्मिणां तन्महाफलम् ।
 निष्कपायो विशुद्धस्त्वं रुच्यावेशान्न दूषितः ॥ १७

वचः श्रुत्वा तथाविधमिति ध. पाठः ॥ २९ ॥ रुच्याः गुरु-
 भार्यायाः ॥ ३० ॥ लक्षणं स्त्रीपुंसयोरमाधारणं चिह्नं विधाय
 एकीकृत्य ॥ ३१ ॥ समसप्ततितमोऽध्यायः ॥ ७७ ॥

हर्षस्मितं हर्षेण गर्वितम् ॥ ९ ॥ तेनैव अनाख्यानेनैव
 ॥ १२ ॥ लाळा वदनात्स्वतो गलजलधारा ॥ १६ ॥

यदि त्वहं त्वां दुर्वृत्तमद्राक्षं द्विजसत्तम ।
 शपेयं त्वामहं क्रोधान्न मेऽत्रास्ति विचारणा १८
 सञ्जन्ति पुरुषे नार्यः पुंसां सोऽर्थश्च पुष्कलः ।
 अन्यथा रक्षतः शापोऽभविष्यत्ते मतिश्च मे ॥ १९
 रक्षिता च त्वया पुत्र मम चापि निवेदिता ।
 अहं ते प्रीतिमांस्तात स्वस्थः स्वर्गं गमिष्यसि २०
 इत्युक्त्वा विपुलं प्रीतो देवशर्मा महानृपिः ।
 मुमोद स्वर्गमास्थाय सहभार्यः सशिष्यकः ॥ २१
 इदमाख्यातवांश्चापि ममाख्यानं महामुनिः ।
 मार्कण्डेयः पुरा राजन्गङ्गाकूले कथान्तरे ॥ २२
 तस्माद्ब्रवीमि पार्थ त्वां स्त्रियो रक्ष्याः सदैव च ।
 उभयं दृश्यते तासु सततं साध्वसाधु च ॥ २३
 स्त्रियः साध्व्यो महाभागाः संमता लोकमातरः ।
 धारयन्ति महीं राजन्निमां सवनकाननाम् ॥ २४
 असाध्व्यश्चापि दुर्वृत्ताः कुलघ्नाः पापनिश्चयाः ।

विज्ञेया लक्षणैर्दुष्टैः स्वगात्रसहजैर्नृप ॥ २५
 एवमेतासु रक्षा वै शक्या कर्तुं महात्मभिः ।
 अन्यथा राजशार्दूल न शक्या रक्षितुं स्त्रियः २६
 एता हि मनुजव्याघ्र तीक्ष्णास्तीक्ष्णपराक्रमाः ।
 नासामस्ति प्रियो नाम मैथुने संगमेति यः ॥ २७
 एताः कृत्याश्च कष्टाश्च कृतघ्ना भरतर्षभ ।
 न चैकस्मिन्नमन्येताः पुरुषे पाण्डुनन्दन ॥ २८
 नासु स्नेहो नरैः कार्यस्तथैवेष्ट्या जनेश्वर ।
 खेदमास्थाय भुञ्जीत धर्ममास्थाय चैव ह ।
 'अनृताविह पर्वदिदोषवर्जं नराधिप ॥' २९
 विहन्येतान्यथा कुर्वन्नरः कौरवनन्दन ।
 सर्वथा राजशार्दूल युक्तः सर्वत्र युज्यते ॥ ३०
 तेनैकेन तु रक्षा वै विपुलेन कृता स्त्रियाः ।
 नान्यः शक्तस्त्रिलोकेऽस्मिन्नक्षितुं नृप योषितः ३१

॥ इति श्रीमन्महाभारते अनुशासनपर्वणि दानधर्मपर्वणि अष्टसप्ततितमोऽध्यायः ॥ ७८ ॥

एकोनाशीतितमोऽध्यायः ॥ ७९ ॥

भीष्मेण युधिष्ठिरं प्रति विवाहविभागकथनम् ॥ १ ॥ तथा कन्यानां भार्यात्वप्रापकविध्यादिनिरूपणम् ॥ २ ॥

युधिष्ठिर उवाच ।
 यन्मूलं सर्वधर्माणां प्रजनस्य गृहस्य च ।
 पितृदेवातिथीनां च तन्मे ब्रूहि पितामह ॥ १
 अयं हि सर्वधर्माणां धर्मश्चिन्त्यतमो मतः
 कीदृशाय प्रदेया स्यात्कन्येति वसुधाधिप ॥ २
 भीष्म उवाच ।
 शीलवृत्ते समाज्ञाय विद्यां योनिं च कर्म च ।
 अद्भिरेव प्रदातव्या कन्या गुणवते भवेत् ।
 ब्राह्मणानां सतामेप नित्यं धर्मो युधिष्ठिर ॥ ३

आवाह्यमावहेदेवं यो दद्यादनुकूलतः ।
 शिष्टानां क्षत्रियाणां च धर्म एष सनातनः ॥ ४
 आत्माभिप्रेतमुत्सृज्य कन्याभिप्रेत एव यः ।
 अभिप्रेता च या यस्य तस्मै देया युधिष्ठिर ।
 गान्धर्वमिति तं धर्मं प्राहुर्वेदविदो जनाः ॥ ५
 धनेन बहुधा क्रीत्वा संप्रलोभ्य च बान्धवान् ।
 असुराणां नृपैतं वै धर्ममाहुर्मनीषिणः ॥ ६
 हत्वा छित्त्वा च शीर्षाणि रुदतां रुदतीं गृहात् ।
 प्रसह्य हरणं तात राक्षसो विधिरुच्यते ॥ ७

सहजैः पाणिपादरेखादिभिः ॥ २५ ॥ कृत्याः प्राणग्राहिदेवतारूपाः
 ॥ २८ ॥ खेदमास्थायऽप्रीत्या विष्टिगृहीतवत् भुञ्जीत ननु
 प्रीत्या । धर्मं क्रतुकालानुरोधम् ॥ २९ ॥ अष्टसप्ततितमो-
 ऽध्यायः ॥ ७८ ॥

योनिं मातृतः पितृतश्च शुद्धिम् । अयं ब्राह्मः प्रथमो विवाहः
 ॥ ३ ॥ एवं उक्तगुणवन्त आवाह्यं विवाहयोग्यं आवहेत्

आकारयेत् । ततश्च अनुकूलतो धनदानादिना अभिमुखी-
 कृताय दद्यात् । अयं प्राजापत्यो नाम द्वितीयो विप्राणां क्षत्रि-
 याणां च प्रशस्ततरः ॥ ४ ॥ आसुरं चतुर्थमाह धनेनेति ॥ ६ ॥
 हत्वेति राक्षसः पञ्चमः । अत्रैव प्रमत्तानां बन्धूनां कन्याहर-
 णात् पैशाचो हरणसामान्यादन्तर्भवति ॥ ७ ॥

‘सुप्तां मत्तां प्रमत्तां वा रहो रात्रौ च गच्छति ।
 स पापिष्ठो विवाहानां पैशाचः कथितोऽधमः ॥८
 पञ्चानां तु त्रयो धर्म्या द्वावधर्म्यौ युधिष्ठिर ।
 पैशाचश्चासुरश्चैव न कर्तव्यौ कथंचन ॥ ९
 ब्राह्मः क्षात्रोऽथ गान्धर्व एते धर्म्या नरर्षभ ।
 पृथग्वा यदि वा मिश्राः कर्तव्या नात्र संशयः ॥१०
 तिस्रो भार्या ब्राह्मणस्य द्वे भार्ये क्षत्रियस्य तु ।
 वैश्यः स्वजात्यां विन्देत तास्वपत्यं हिताय हि ॥११
 द्विजस्य ब्राह्मणी श्रेष्ठा क्षत्रिया क्षत्रियस्य तु ।
 रत्यर्थमपि शूद्रा स्यान्नेत्याहुरपरे जनाः ॥ १२
 अपत्यजन्म शूद्रायां न प्रशंसन्ति साधवः ।
 शूद्रायां जनयविन्प्रः प्रायश्चित्ती विधीयते ॥१३
 ‘नातिबालां वहन्त्यन्ये अनित्यत्वात्प्रजार्थिनः ।
 वहन्ति कर्मिणस्तस्यामन्तः शुद्धिर्व्यपेक्षया ॥१४
 अपरान्वयसंभूतां संस्वप्नादिविवर्जिताम् ।
 कामो यस्यां निषिद्धश्च केचिदिच्छन्ति चापदि ॥१५
 त्रिंशद्वर्षो दशवर्षो भार्या विन्देत नश्रिकाम् ।
 एकविंशतिवर्षो वा सप्तवर्षमवाप्नुयात् ॥ १६
 यस्यास्तु न भवेद्वाता पिता वा भरतर्षभ ।
 नोपयच्छेत्तां जातु पुत्रिकाधर्मिणी हि सा ॥१७
 त्रीणि वर्षाण्युदीक्षेत कन्या ऋतुमती सती ।
 चतुर्थेऽन्वथ संप्राप्ते स्वयं भर्तारमर्जयेत् ॥ १८
 प्रजा न हीयते तस्या रतिश्च भरतर्षभ ।
 अतोऽन्यथा वर्तमाना भवेद्वाच्या प्रजापतेः ॥१९
 असपिण्डा च या मातुरसगोत्रा च या पितुः ।
 इत्येतामुपयच्छेत् तं धर्मं मनुरब्रवीत् ॥ २०
 युधिष्ठिर उवाच ।
 शुल्कमन्येन दत्तं स्याद्दानीत्याह चापरः ।

नमिकां एकवाससम् । अजातशत्रून्व्यज्जनामिति यावत् ॥ १६ ॥
 पुत्रिकाधर्मिणी यस्याः पिता इयमेव दुहिना मम पुत्रस्थाने
 इत्यभिप्रायवान्न वेति न ज्ञायते सा ॥ १७ ॥ वाच्या निन्धा ।
 प्रजनो हीयते इति ध. पाठः ॥ १९ ॥ संस्थानाय व्यवस्थार्थं
 मन्त्रवन्मन्त्रितं विचारवद्भिः सर्वैरेकीभूय मन्त्रितमियमस्मै
 देयेति विचारितम् । तस्य मृषाकरणं पातकः पातयितुं भवती-

बलादन्यः प्रभाषेत धनमन्यः प्रदर्शयेत् ॥ २१
 पाणिग्रहीता चान्यः स्यात्कस्य भार्या पितामह ।
 तत्त्वं जिज्ञासमानानां चक्षुर्भवतु नो भवान् ॥ २२
 भीष्म उवाच ।
 यत्किञ्चित्कर्म मानुष्यं संस्थानाय प्रदृश्यते ।
 मन्त्रवन्मन्त्रितं तस्य मृषावादस्तु पातकः ॥ २३
 भार्यापत्यृत्विगाचार्याः शिष्योपाध्याय एव च ।
 मृषोक्ते दण्डमर्हन्ति नेत्याहुरपरे जनाः ॥ २४
 नह्यकामेन संवादं मनुरेवं प्रशंसति ।
 अयशस्मधर्म्यं च यन्मृषा धर्मगोपनम् ॥ २५
 नैकान्तो दोष एकस्मिन्तदा केनोपपद्यते ।
 धर्मतो यां प्रयच्छन्ति यां च क्रीणन्ति भारत ॥ २६
 बन्धुभिः समनुज्ञाते मन्त्रहोमौ प्रयोजयेत् ।
 तथा सिध्यन्ति ते मन्त्रा नादत्तायाः कथंचन ॥ २७
 यस्त्वत्र मन्त्रसमयो भार्यापत्योर्मिथः कृतः ।
 तमेवाहुर्गरीयांसं यश्चासौ ज्ञातिभिः कृतः ॥ २८
 देवदत्तां पतिर्भार्या वेत्ति धर्मस्य शासनात् ।
 स दैवीं मानुषीं वाचमनृतां पर्युदस्यति ॥ २९
 युधिष्ठिर उवाच ।
 कन्यायां प्राप्तशुल्कायां ज्यायांश्चेदाव्रजेद्वरः ।
 धर्मकामार्थसंपन्नो वाच्यमन्त्रानृतं न वा ॥ ३०
 तस्मिन्नुभयतो दोषे कुर्वन्श्रेयः समाचरेत् ।
 अयं नः सर्वधर्माणां धर्मश्चिन्त्यतमो मतः ॥ ३१
 तत्त्वं जिज्ञासमानानां चक्षुर्भवतु नो भवान् ।
 तदेतत्सर्वमाचक्ष्व न हि तृप्यामि कथ्यताम् ॥ ३२
 भीष्म उवाच ।
 नैव निष्ठाकरं शुल्कं ज्ञात्वाऽऽसीत्तेन नानृतम् ।
 न हि शुल्कपराः सन्तः कन्यां ददति कर्हिचित् ।

त्यर्थः । मृषावादस्त्वपातकमिति थ. ध. पाठः ॥ २३ ॥
 तत्र नेति पक्षं निन्दति नहीति ॥ २५ ॥ यद्यपि ज्ञातिभिः कृतः
 समयो गुरुस्तथापि मन्त्रपूर्वकः समयो गुरुतर इत्यर्थः ॥ २८ ॥
 देवः प्राक्कर्म ईश्वरो वा । वेत्ति लभते ॥ २९ ॥ दोषे सति
 कुर्वन् कर्ता श्रेयः प्रशस्ततरं किं समाचरेदित्यध्याहृत्य योज्यम्
 ॥ ३१ ॥ कथ्यतामित्यादरसूचनार्था पुनरुक्तिः ॥ ३२ ॥

अन्यैर्गुणैरुपेतं तु शुल्कं याचन्ति बान्धवाः॥३३
 अलंकृत्वा वहस्वेति यो दद्यादनुकूलतः ।
 यच्च तां च ददत्येवं न शुल्कं विक्रयो न सः ।
 प्रतिगृह्य भवेद्देयमेष धर्मः सनातनः ॥ ३४
 दास्यामि भवते कन्यामिति पूर्वं नभाषितम् ।
 ये चाहुर्ये च नाहुर्ये ये चावश्यं वदन्त्युत ॥३५
 तस्मादाग्रहणात्पाणेर्याचयन्ति परस्परम् ।
 कन्यावरः पुरा दत्तो मरुद्भिरिति नः श्रुतम् ॥३६
 नानिष्टाय प्रदातव्या कन्या इत्यृषिचोदितम् ।
 तन्मूलं काममूलस्य प्रजनस्येति मे मतिः ॥ ३७
 समीक्ष्य च बहून्दोषान्संवासाद्विद्धि पाणयोः ।
 यथा निष्ठाकरं शुल्कं न जात्वासीत्तथा शृणु ३८
 अहं विचित्रवीर्यस्य द्वे कन्ये समुदावहम् ।
 जित्वाऽङ्गमागधान्सर्वान्काशीनथ च कोसलान् ॥
 गृहीतपाणिरेकाऽऽसीत्प्राप्तशुल्काऽपराऽभवत् ।
 कन्याऽगृहीता तत्रैव विसर्ज्या इति मे पिता ।
 अब्रवीदितरां कन्यामावहेति स कौरवः ॥ ४०
 अप्यन्याननुपप्रच्छ शङ्कमानः पितुर्वचः ।
 अतीव ह्यस्य धर्मेच्छा पितुर्मेऽभ्यधिकाऽभवत् ४१
 ततोऽहमब्रवं राजन्नाचारेऽपसुरिदं वचः ।
 आचारं तत्त्वतो वेत्तुमिच्छामि च पुनःपुनः ॥४२
 ततो मयैवमुक्ते तु वाक्ये धर्मभृतावरः ।

गुणैर्वयोधिकत्वादिभिः ॥ ३३ ॥ कन्यार्थालंकारग्रहणै न दोषो-
 ऽस्तीत्याह अलंकृत्वेति ॥ ३४ ॥ नभाषितमित्येकपदम् । ये
 पूर्वं दास्यामीत्याहुर्ये च नदास्यामीत्याहुर्ये च अवश्यं दास्या-
 मीति वदन्ति तत्सर्वं नभाषितं अनुक्तवदेवेत्यर्थः ॥ ३५ ॥
 यस्मादेवं तस्मात् आपाणिग्रहणात्कन्यां याचेतेति मरुतां
 वरस्तेन ततः पूर्वं विशिष्टवरार्थमपहारेपि न दोष इति भावः
 ॥ ३६ ॥ तत्कन्या कामो मूलं यस्य । तस्मादुत्तमदौहित्रा-
 र्थिना श्रेयसे एव कन्या प्रदेयेति भावः ॥ ३७ ॥ संवासाच्चि-
 रपरिचयात् । पाणयोः क्रयविक्रयोः संवादे विद्विषाणयोरिति
 ध. पाठः ॥ ३८ ॥ वीर्यमपि शुल्कं भवतीत्यभिप्रायेणाह
 अहमिति । अश्विकाम्बालिकयोरेकलविवक्षयां द्वे इत्युक्तम्
 ॥ ३९ ॥ प्राप्तशुल्का वीर्येण निर्जितापि कन्या अगृहीता
 अप्राप्तपाणिग्रहेयं अम्बा विसर्ज्या उत्सृष्टुं योग्या इति पिता
 पितृव्यो बाह्मीकोऽब्रवीत् ॥ ४० ॥ अनुपप्रच्छ अनुपृष्टवा-

पिता मम महाराज बाह्मीको वाक्यमब्रवीत् ४३
 यदि वः शुल्कतो निष्ठा न पाणिग्रहणात्तथा ।
 लाजान्तरमुपासीत प्राप्तशुल्क इति स्मृतिः ॥४४
 न हि धर्मविदः प्राहुः प्रमाणं वाक्यतः स्मृतम् ।
 येषां वै शुल्कतो निष्ठा न पाणिग्रहणात्तथा ॥४५
 प्रसिद्धं भाषितं दाने नैषां प्रत्यायकं पुनः ।
 ये मन्यन्ते क्रयं शुल्कं न ते धर्मविदो नराः ४६
 न चैतेभ्यः प्रदातव्या न वोढव्या तथाविधा ।
 न ह्येव भार्या क्रेतव्या न विक्रय्या कथंचन ४७
 ये च क्रीणन्ति दासीवद्विक्रीणन्ति तथैव च ।
 भवेत्तेषां तथा निष्ठा लुब्धानां पापचेतसाम् ४८
 अस्मिन्नर्थे सत्यवन्तं पर्यपृच्छन्त वै जनाः ।
 कन्यायाः प्राप्तशुल्कायाः शुल्कदः प्रशमं गतः ॥
 पाणिग्रहीता वाऽन्यः स्यादत्र नो धर्मसंशयः ।
 तन्नश्छिन्धि महाप्राज्ञ त्वं हि वै प्राज्ञसंमतः ५०
 तत्त्वं जिज्ञासमानानां चक्षुर्भवतु नो भवान् ।
 तानेवं ब्रुवतः सर्वान्सत्यवान्वाक्यमब्रवीत् ॥५१
 यत्रेष्टं तत्र देया स्यान्नात्र कार्या विचारणा ।
 कुर्वते जीवतोप्येवं मृते नैवास्ति संशयः ॥ ५२
 देवं प्रविशेत्कन्या तप्येद्वाऽपि तपः पुनः ।
 तमेवानुगता भूत्वा पाणिग्राहस्य नाम सा ॥५३
 लिखन्त्येव तु केषांचिदपरेषां शनैरपि ।

नहम् ॥ ४१ ॥ प्राप्तं शुल्कं येन । पाठान्तरे यस्याः सा ।
 कन्यापिता कन्या वा लाजान्तरं वरान्तरमुपासीत इति या
 स्मृतिस्तर्हि बाध्येतेत्यध्याहृत्य योजना । लाजा विशन्ते हौम्य-
 द्रव्यमस्य स इति लाजशब्दोऽर्शआद्यच्प्रत्ययान्तः । लाजोत्तरमु-
 पासीतेति थ. ध. पाठः ॥ ४४ ॥ येषां शुल्कतो निष्ठा तेषां
 वाक्यतो वाक्यं प्रमाणं स्मृतमिति धर्मविदो नद्याहुरित्यन्वयः
 ॥ ४५ ॥ लोकविरोधमप्याहार्धेन । प्रसिद्धमिति कन्याया दान-
 मित्येवोच्यते नतु क्रयो जयो वेति । एषां शुल्कवादिनां प्रत्या-
 यकं भार्यालज्ञापकं किमपि नास्ति । परिणयनादेव भार्या
 भवति न शुल्कमात्रादिति लोकव्यवहारस्य स्पष्टत्वादित्यर्थः
 ॥ ४६ ॥ जीवत इत्यनादरे षष्ठी । जीवन्तमपि शुल्कदमना-
 दस्य शिष्टा एवं यथेष्टदानं कुर्वत इत्यर्थः ॥ ५२ ॥ देवरमिति
 युगान्तरधर्मः ॥ ५३ ॥ केषांचिन्मते देवरादयः अलिखितां
 आतृभार्या लिखन्त्येव सुरतेन योजयन्त्येव । अपरेषां मते

इति ये संवदन्त्यत्र त एतं निश्चयं विदुः ॥ ५४
तत्पाणिग्रहणात्पूर्वमन्तरं यत्र वर्तते ।
सर्वमङ्गलमन्त्रं वै मृषावादस्तु पातकः ॥ ५५
पाणिग्रहणमन्त्राणां निष्ठा स्यात्सप्तमे पदे ।

पाणिग्रहस्य भार्या स्याद्यस्य चाङ्गिः प्रदीयते ॥ ५६
इति देयं वदन्त्यत्र त एतं निश्चयं विदुः ।
अनुकूलामनुवशां भ्रात्रा दत्तामुपाग्निकाम् ।
परिक्रम्य यथान्यायं भार्यां विन्देद्विजोत्तमः ॥ ५७

॥ इति श्रीमन्महाभारते अनुशासनपर्वणि दानधर्मपर्वणि एकोनाशीतितमोऽध्यायः ॥ ७९ ॥

अशीतितमोऽध्यायः ॥ ८० ॥

भीष्मेण युधिष्ठिरं प्रति वैवाहिकविध्यादेर्दायार्हतादेश्च कथनम् ॥ १ ॥

युधिष्ठिर उवाच

कन्यायां प्राप्तशुल्कायां पतिश्चेन्नास्ति कश्चन ।
तत्र का प्रतिपत्तिः स्यात्तन्मे ब्रूहि पितामह ॥ १
भीष्म उवाच ।

या पुत्रकस्य ऋद्धस्य प्रतिपाल्या तदा भवेत् ।
अथवा सा हरेच्छुल्कं क्रीता शुल्कप्रदस्य सा ॥ २
तस्यार्थेऽपत्यमीहेत येन न्यायेन शक्नुयात् ।
न तस्यान्मन्त्रवत्कार्यं कश्चित्कुर्वीत किञ्चन ॥ ३
स्वयंवृत्तेन साङ्गसा पित्रा वै प्रत्यपद्यत ।
तत्तस्यान्ये प्रशंसन्ति धर्मज्ञा नेतरे जनाः ॥ ४
एतत्तु नापरे चक्रुरपरे जातु साधवः ।
साधूनां पुनराचारो गरीयान्धर्मलक्षणः ॥ ५
अस्मिन्नेव प्रकारे तु सुक्रतुर्वाक्यमब्रवीत् ।
नप्ता विदेहराजस्य जनकस्य महात्मनः ॥ ६
अमदाचरिते मार्गे कथं स्यादनुकीर्तनम् ।
अनुप्रश्नः संशयो वा सतामेवमुपालभेत् ॥ ७
असदेव हि धर्मस्य प्रदानं धर्म आसुरः ।
नानुशुश्रुम जात्वेतामिमां पूर्वेषु कर्मसु ॥ ८
भार्यापत्योर्हि संबन्धः स्त्रीपुंसोस्तुल्य एव तु ।
रतिः साधारणो धर्म इति चाह स पार्थिवः ॥ ९

शनैर्मन्थरा इयं प्रवृत्तिः । ऐच्छिकी नतु वैधीत्यर्थः ॥ ५४ ॥
संकल्पपूर्वकं दत्ताया अपि कन्याया योऽपहारस्तन्नन्यो मृषा-
वादः पातको भवति दातुर्नतु तावन्मात्रेण तस्यां भार्यालमु-
त्पन्नमित्यर्थः ॥ ५५ ॥ एकोनाशीतितमोऽध्यायः ॥ ७९ ॥

शुल्कदधेत्येषोषितस्तद्भयादन्यश्च न वृणुते तदा तत्पित्रा किं
कर्तव्यमिति प्रश्नार्थः ॥ १ ॥ या कन्या पितुः प्रतिपाल्या
पिता च यदि तत् शुल्कं परपक्षीयेभ्यः परावृत्त्य न दद्यात्तर्हि

युधिष्ठिर उवाच ।

अथ केन प्रमाणेन पुंसामादीयते धनम् ।
पुत्रवद्वि पितुस्तस्य कन्या भवितुमर्हति ॥ १०
भीष्म उवाच ।
यथैवात्मा तथा पुत्रः पुत्रेण दुहिता समा ।
तस्यामात्मनि तिष्ठन्त्यां कथमन्यो धनं हरेत् ॥ ११
मातुश्च यौतकं यत्स्यात्कुमारीभाग एव सः ।
दौहित्र एव तद्विक्थमपुत्रस्य पितुर्हरेत् ॥ १२
ददाति हि स पिण्डान्वै पितुर्मातामहस्य च ।
पुत्रदौहित्रयोरेव विशेषो नास्ति धर्मतः ॥ १३
अन्यत्र जामया सार्धं प्रजानां पुत्र ईहते ।
दुहिताऽन्यत्र जातेन पुत्रेणापि विशिष्यते ॥ १४
दौहित्रकेण धर्मेण तत्र पश्यामि कारणम् ।
विक्रीतासु हि ये पुत्रा भवन्ति पितुरेव ते ॥ १५
अमृयवस्त्वधर्मिष्ठाः परस्वादायिनः शठाः ।
आसुरादधिमंभूता धर्माद्विषमवृत्तयः ॥ १६
अत्र गाथा यमोद्गीताः कीर्तयन्ति पुराविदः ।
धर्मज्ञा धर्मशास्त्रेषु निबद्धा धर्मसेतुषु ॥ १७
यो मनुष्यः स्वकं पुत्रं विक्रीय धनमिच्छति ।
कन्यां वा जीवितार्थाय यः शुल्केन प्रयच्छति ॥ १८

सा कन्या शुल्कप्रदस्यैव ज्ञेया ॥ २ ॥ स्वयंवृत्तेति सावित्रीति
धर्मज्ञानपरा जना इति च. ध. पाठः ॥ ४ ॥ धर्मस्य स्त्रीणाम-
स्वातन्त्र्यलक्षणस्य धर्मस्य प्रदानं खण्डनं यत्स आसुरो धर्मः
एतां पद्धतिम् । पूर्वेषु वृद्धेषु । कर्मसु विवाहेषु । जात्वेव तदिदं
पूर्वजन्मस्त्रिति ध. पाठः ॥ ८ ॥ जामया कन्ययापि तामपे-
क्षेत्यर्थः । अन्यत्र जायते सोपि प्रजया पुत्र ईयते इति ट.
ध. ध. पाठः ॥ १४ ॥

सप्तावरे महाघोरे निरये कालसाह्वये ।
 खेदं मूत्रं पुरीषं च तस्मिन्मूढः समश्नुते ॥ १९
 आर्षे गोमिथुनं शुल्कं केचिदाहुर्मृषैव तत् ।
 अल्पो वा बहु वा राजन्विक्रयस्तावदेव सः ॥ २०
 यद्यप्याचरितः कैश्चिन्नैष धर्मः सनातनः ।

अन्येषामपि दृश्यन्ते लोभतः संप्रवृत्तयः ॥ २१
 वश्यां कुमारीं बलतो ये तां समुपभृञ्जते ।
 एते पापस्य कर्तारस्तमस्यन्धे च शेरते ॥ २२
 अन्योप्यथ न विक्रेयो मनुष्यः किं पुनः प्रजाः ।
 अधर्ममूलैर्हि धनैस्तैर्न धर्मोऽथ कश्चन ॥ २३

॥ इति श्रीमन्महाभारते अनुशासनपर्वणि दानधर्मपर्वणि अशीतितमोऽध्यायः ॥ ८० ॥

एकाशीतितमोऽध्यायः ॥ ८१ ॥

भीष्मेण युधिष्ठिरं प्रति स्त्रीणां प्रशंसनम् ॥ १ ॥

भीष्म उवाच ।
 प्राचेतसस्य वचनं कीर्तयन्ति पुराविदः ।
 यस्याः किञ्चिन्नाददते ज्ञातयो न स विक्रयः ॥ १
 अर्हणं तत्कुमारीणामानृशंस्यं व्रतं च तत् ।
 सर्वं च प्रतिदेयं स्यात्कन्यायै तदशेषतः ॥ २
 पितृभिर्भ्रातृभिश्चापि श्वशुरैरथ देवरैः ।
 पूज्या लालयितव्याश्च बहुकल्याणमीप्सुभिः ॥ ३
 यदि वै स्त्री न रोचेत् पुमांसं न प्रमोदयेत् ।
 अप्रमोदात्पुनः पुंसः प्रजनो न प्रवर्धते ॥ ४
 पूज्या लालयितव्याश्च स्त्रियो नित्यं जनाधिप ।
 स्त्रियो यत्र च पूज्यन्ते रमन्ते तत्र देवताः ॥ ५
 अपूजिताश्च यत्रैताः सर्वास्तत्राफलाः क्रियाः ।
 तदा चैतत्कुलं नास्ति यदा शोचन्ति जामयः ॥ ६
 जामीशप्तानि गेहानि निकृत्तानीव कृत्यया ।
 नैव भान्ति न वर्धन्ते श्रिया हीनानि पार्थिव ॥ ७
 स्त्रियः पुंसां परिददौ मनुर्जिगमिषुर्दिवम् ।

अबलाः स्वल्पकौपीनाः सुहृदः सत्यजिष्णवः ॥ ८
 ईर्ष्वो मानकामाश्च चण्डाश्च सुहृदोऽबुधाः ।
 स्त्रियस्तु मानमर्हन्ति ता मानयत मानवाः ॥ ९
 स्त्रीप्रत्ययो हि वै धर्मो रतिभोगाश्च केवलाः ।
 परिचर्या नमस्कारास्तदायत्ता भवन्तु वः ॥ १०
 उत्पादनमपत्यस्य जातस्य परिपालनम् ।
 ग्रीत्यर्थं लोकयात्रायाः पश्यत स्त्रीनिबन्धनम् ॥ ११
 संमान्यमानाश्चैता हि सर्वकार्याण्यवाप्स्यथ ।
 विदेहराजदुहिता चात्र श्लोकमगायत ॥ १२
 नास्ति यज्ञः स्त्रियाः कश्चिन्न श्राद्धं नोपवासकम् ।
 धर्मः स्वभर्तृशुश्रूषा तथा स्वर्गं जयन्त्युत ॥ १३
 पिता रक्षति कौमारे भर्ता रक्षति यौवने ।
 पुत्राश्च स्थाविरे भावे न स्त्री स्वातन्त्र्यमर्हति ॥ १४
 श्रिय एताः स्त्रियो नाम सत्कार्या भूतिमिच्छता ।
 लालिताऽनुगृहीता च श्रीः स्त्री भवति भारत ॥ १५

॥ इति श्रीमन्महाभारते अनुशासनपर्वणि दानधर्मपर्वणि एकाशीतितमोऽध्यायः ॥ ८१ ॥

कालसाह्वये कालसूत्राह्वये ॥ १९ ॥ बलतो वश्यां नतु स्वच्छ-
 न्दत इत्यर्थः ॥ २२ ॥ अन्योपि पशुरपि ॥ २३ ॥ अशी-
 तितमोऽध्यायः ॥ ८० ॥

प्राचेतसस्य दक्षस्य । ज्ञातयः कन्यापक्षीयाः । स्वयं नाद-
 दतेऽथ च कन्यालंकारार्थमिच्छन्ति स विक्रयो न भवतीत्यर्थः
 ॥ ११ ॥ न रोचेत् न कामयेत् । न प्रमोदयेत्कामुकं न कुर्यात् ।

अनु० १८

प्रजनः सन्ततिः ॥ ४ ॥ स्वल्प ईषदायासेन अपनेयः कौपीनो
 गुह्याच्छादनपटो यासाम् । सद्योहार्या इत्यर्थः । सुहृदः सौहा-
 द्युक्ताः ॥ ८ ॥ न बुध्यन्त इत्यबुधाः ॥ ९ ॥ स्त्रीप्रत्ययः
 स्त्रीहेतुकः ॥ १० ॥ अत्र स्त्रीधर्मविषये ॥ १२ ॥ एकाशीति-
 तमोऽध्यायः ॥ ८१ ॥

द्व्यशीतितमोऽध्यायः ॥ ८२ ॥

भीष्मेण युधिष्ठिरं प्रति ब्राह्मणादीनां दायविभजनविधिनिरूपणम् ॥ १ ॥

युधिष्ठिर उवाच ।

सर्वशास्त्रविधानज्ञ राजधर्मविदुत्तम ।

अतीव संशयच्छेत्ता भवान्वै प्रथितः क्षितौ ॥ १

कश्चित्तु संशयो मेऽस्ति तन्मे ब्रूहि पितामह ।

‘अस्यामापदि कष्टायामन्यं पृच्छाम कं वयम्’ ॥

जातेऽस्मिन्संशये राजन्नान्यं पृच्छेम कंचन ॥ २

यथा नरेण कर्तव्यं धर्ममार्गानुवर्तिना ।

एतत्सर्वं महाबाहो भवान्व्याख्यातुमर्हति ॥ ३

चतस्रो विहिता भार्या ब्राह्मणस्य पितामह ।

ब्राह्मणी क्षत्रिया वैश्या शूद्रा च रतिमिच्छतः ४

तत्र जातेषु पुत्रेषु सर्वासां कुरुसत्तम ।

आनुपूर्व्येण कस्तेषां पित्र्यं दायद्वयमर्हति ॥ ५

केन वा किं ततो हार्यं पितृवित्तात्पितामह ।

एतदिच्छामि कथितं विभागस्तेषु कः स्मृतः ॥ ६

भीष्म उवाच ।

ब्राह्मणः क्षत्रियो वैश्यस्त्रयो वर्णा द्विजातयः ।

एतेषु विहितो धर्मो ब्राह्मणस्य युधिष्ठिर ॥ ७

वैषम्यादथवा लोभात्कामाद्वाऽपि परंतप ।

ब्राह्मणस्य भवेच्छूद्रा न तु दृष्टा न तु स्मृता ॥ ८

शूद्रां शयनमारोप्य ब्राह्मणो यात्यधोगतिम् ।

प्रायश्चित्तीयते चापि विधिदृष्टेन कर्मणा ॥ ९

तत्र जातेष्वपत्येषु द्विगुणं स्याद्युधिष्ठिर ।

अतस्ते नियमं वित्ते संप्रवक्ष्यामि भारत ॥ १०

लक्षण्यं गोवृषो यानं यत्प्रधानतमं भवेत् ।

ब्राह्मण्यास्तद्धरेत्पुत्र एकांशं वै पितुर्धनात् ॥ ११

शेषं तु दशधा कार्यं ब्राह्मणस्त्वं युधिष्ठिर ।

तत्र तेनैव हर्तव्याश्चत्वारोऽंशाः पितुर्धनात् ॥ १२

क्षत्रियायास्तु यः पुत्रो ब्राह्मणः सोऽप्यसंशयः ।

स तु मातुर्विशेषेण त्रीनंशान् हर्तुमर्हति ॥ १३

वर्णे तृतीये जातस्तु वैश्यायां ब्राह्मणादपि ।

द्विरंशस्तेन हर्तव्यो ब्राह्मणस्त्रायुधिष्ठिर ॥ १४

शूद्रायां ब्राह्मणाज्जातो नित्यादेयधनः स्मृतः ।

अल्पं चापि प्रदातव्यं शूद्रापुत्राय भारत ॥ १५

दशधा प्रविभक्तस्य धनस्यैव भवेत्क्रमः ।

सवर्णासु तु जातानां समान्भागान्प्रकल्पयेत् ॥ १६

अब्राह्मणं तु मन्यन्ते शूद्रापुत्रमनैपुणात् ।

त्रिषु वर्णेषु जातो हि ब्राह्मणाद्ब्राह्मणो भवेत् ॥ १७

स्मृताश्च वर्णाश्चत्वारः पञ्चमो नाधिगम्यते ।

हरेच्च दशमं भागं शूद्रापुत्रः पितुर्धनात् ॥ १८

तत्तु दत्तं हरेत्पित्रा नादत्तं हर्तुमर्हति ।

अवश्यं हि धनं देयं शूद्रापुत्राय भारत ॥ १९

आनृशंसं परो धर्म इति तस्मै प्रदीयते ।

यत्रतत्र समुत्पन्नं गुणायैवोपपद्यते ॥ २०

यद्यप्येष सुपुत्रः स्यादपुत्रो यदि वा भवेत् ।

नाधिकं दशमाद्याच्छूद्रापुत्राय भारत ॥ २१

‘स्मृत एकश्चतुर्भागः कन्याभागस्तु धर्मतः ।

अभ्रातृका समग्राहा चार्धास्येत्यपरे विदुः ॥’ २२

त्रैवार्षिकाद्यदा भक्तादधिकं स्याद्विजस्य तु

यजेत तेन द्रव्येण न वृथा साधयेद्धनम् ॥ २३

त्रिसहस्रपरो दायः स्त्रियै देयो धनस्य वै ।

भर्त्रा तच्च धनं दत्तं यथार्हं भोक्तुमर्हति ॥ २४

स्त्रीणां तु पतिदायाद्यमुपभोगफलं स्मृतम् ।

नापहारं स्त्रियः कुर्युः पितृवित्तात्कथंचन ॥ २५

स्त्रियास्तु यद्भवेद्वित्तं पित्रा दत्तं युधिष्ठिर ।

ब्राह्मण्यास्तद्धरेत्कन्या यथा पुत्रस्तथाऽस्य सा ॥ २६

सा हि पुत्रसमा राजन्विहिता कुरुनन्दन

एवमेव समुद्दिष्टो धर्मो वै भरतर्षभ ।

एवमृत्तिगात्मस्त्रीशुद्धिमुक्त्वा धनशुद्ध्यर्थं दायविभागं प्रस्तौ-
ति ॥ ३ ॥ रतिमिच्छत एव विहिता ननु धर्मम् ॥ ४ ॥ किं
क्रियत्प्रमाणम् ॥ ६ ॥ प्रायश्चित्तमात्मन इच्छति प्रायश्चित्ती-
यते ॥ ९ ॥ द्विगुणं प्रायश्चित्तम् ॥ १० ॥ एकांशं मुख्या-
शम् ॥ ११ ॥ तेनैव ब्राह्मणीपुत्रेणैव ॥ १२ ॥ समुत्पन्नं

आनृशंसम् ॥ २० ॥ वृथा यज्ञादिप्रयोजनं विना न साधयेत्
॥ २३ ॥ स्त्रियोऽधिको दायो न देय इत्यर्थः । तच्चतुर्धा धनं
दत्तं नादत्तं भोक्तुमर्हतीति थ. ध. पाठः ॥ २४ ॥ कुर्युः पुत्रा
इति शेषः । पतिवित्तात्कथं चनेति श. पाठः । पतिवित्तात्पत्या
दत्ताद्वित्तात् ॥ २५ ॥ धर्मो विभागप्रकारः । वृथा अन्यायेन

एवं धर्ममनुस्मृत्य न वृथा साधयेद्धनम् ॥ २७
युधिष्ठिर उवाच ।

शूद्रायां ब्राह्मणाज्जातो यद्यदेयधनः स्मृतः ।
केन प्रतिविशेषेण दशमोऽप्यस्य दीयते ॥ २८
ब्राह्मण्यां ब्राह्मणाज्जातो ब्राह्मणः स्यान्न संशयः ।
क्षत्रियायां तथैव स्याद्वैश्यायामपि चैव हि ॥ २९
कस्मात्तु विषमं भागं भजेरन्नृपसत्तम ।
यदा सर्वे त्रयो वर्णास्त्वयोक्ता ब्राह्मणा इति ॥ ३०
भीष्म उवाच ।

दारा इत्युच्यते लोके नाम्नैकेन परंतप ।
प्रोक्तेन चैव नाम्नाऽयं विशेषः सुमहान्भवेत् ॥ ३१
तिस्रः कृत्वा पुरो भार्याः पश्चाद्विन्देत् ब्राह्मणीम् ।
सा ज्येष्ठा सा च पूज्या स्यात्सा च ताभ्यो गरीयसी
स्नानं प्रसाधनं भर्तुर्दन्तधावनमञ्जनम् ।
हव्यं कव्यं च यच्चान्यद्धर्मयुक्तं गृहे भवेत् ॥ ३३
न तस्यां जातु तिष्ठन्त्यामन्या तत्कर्तुमर्हति ।
ब्राह्मणीत्वेव कुर्याद्वा ब्राह्मणस्य युधिष्ठिर ॥ ३४
अन्नं पानं च माल्यं च वासांस्याभरणानि च ।
ब्राह्मण्यैतानि देयानि भर्तुः सा हि गरीयसी ॥ ३५
मनुनाऽभिहितं शास्त्रं यच्चापि कुरुनन्दन ।
तत्राप्येष महाराज दृष्टो धर्मः सनातनः ॥ ३६
अथ चेदन्यथा कुर्याद्यदि कामाद्युधिष्ठिर ।
यथा ब्राह्मणचाण्डालः पूर्वदृष्टस्तथैव सः ॥ ३७
ब्राह्मण्याः सदृशः पुत्रः क्षत्रियायाश्च यो भवेत् ।
राजन्विशेषो यस्त्वत्र वर्णयोरुभयोरपि ॥ ३८
न तु जाल्या समा लोके ब्राह्मण्याः क्षत्रिया भवेत् ।
ब्राह्मण्याः प्रथमः पुत्रो भूयान्स्याद्राजसत्तम ॥ ३९
भूयोभूयोपि संहार्यः पितृवित्ताद्युधिष्ठिर ।
यथा न सदृशी जातु ब्राह्मण्याः क्षत्रिया भवेत् ४०
क्षत्रियायास्तथा वैश्या न जातु सदृशी भवेत् ।
श्रीश्च राज्यं च कोशश्च क्षत्रियाणां युधिष्ठिर ॥ ४१
विहितं दृश्यते राजन्सागरान्तां च मेदिनीम् ।

॥ २७ ॥ आश्रित्यन्ते त्रिवर्गाधिभिरिति दारपदप्रवृत्तिनिमित्तमादरः । यतश्च भर्त्रा आदरस्तासु वर्णक्रमेण यथायोग्यं तारतम्यक्रमेण क्रियत इति तत्पुत्राणां भागवैषम्यं चास्तीत्य-

क्षत्रियो हि स्वधर्मेण श्रियं प्राप्नोति भूयसीम् ।
राजा दण्डधरो राजन्नक्षा नान्यत्र क्षत्रियात् ॥ ४२
ब्राह्मणा हि महाभागा देवानामपि देवताः ।
तेषु राजा प्रवर्तेत पूजया विधिपूर्वकम् ॥ ४३
प्रणीतमृषिभिर्ज्ञात्वा धर्मं शाश्वतमव्ययम् ।
लुप्यमानं स्वधर्मेण क्षत्रियो रक्षति प्रजाः ॥ ४४
दस्युभिर्ह्रियमाणं च धनं दारांश्च सर्वशः ।
सर्वेषामेव वर्णानां त्राता भवति पार्थिवः ॥ ४५
भूयान्स्यात्क्षत्रियापुत्रो वैश्यापुत्रान्न संशयः ।
भूयस्तेनापि हर्तव्यं पितृवित्ताद्युधिष्ठिर ॥ ४६
युधिष्ठिर उवाच ।
उक्तं ते विधिवद्राजन्ब्राह्मणस्य पितामह ।
इतरेषां तु वर्णानां कथं वै नियमो भवेत् ॥ ४७
भीष्म उवाच ।
क्षत्रियस्यापि भार्ये द्वे विहिते कुरुनन्दन ।
तृतीया च भवेच्छूद्रा न तु दृष्टा न तु स्मृता ४८
एष एव क्रमो हि स्यात्क्षत्रियाणां युधिष्ठिर ।
अष्टधा तु भवेत्कार्यं क्षत्रियस्य जनाधिप ॥ ४९
क्षत्रियाया हरेत्पुत्रश्चतुरोऽंशान्पितुर्धनात् ।
युद्धावहारिकं यच्च पितुः स्यात्स हरेत्तु तत् ॥ ५०
वैश्यापुत्रस्तु भागांस्त्रींश्शूद्रापुत्रस्तथाऽष्टमम् ।
सोपि दत्तं हरेत्पित्रा नादत्तं हर्तुमर्हति ॥ ५१
एकैव हि भवेद्भार्या वैश्यस्य कुरुनन्दन ।
द्वितीया तु भवेच्छूद्रा न तु दृष्टा न तु स्मृता ॥ ५२
वैश्यस्य वर्तमानस्य वैश्यायां भरतर्षभ ।
शूद्रायां चापि कौन्तेय तयोर्विनिर्णयः स्मृतः ॥ ५३
पञ्चधा तु भवेत्कार्यं वैश्यस्य भरतर्षभ ।
तयोरपत्ये वक्ष्यामि विभागं च जनाधिप ॥ ५४
वैश्यापुत्रेण हर्तव्याश्चत्वारोऽंशाः पितुर्धनात् ।
पञ्चमस्तु स्मृतो भागः शूद्रापुत्राय भारत ॥ ५५
सोपि दत्तं हरेत्पित्रा नादत्तं हर्तुमर्हति ।
त्रिभिर्वर्णैः सदा जातः शूद्रो देयधनो भवेत् ॥ ५६

भिप्रायः ॥ ३१ ॥ भूयोभूयोपि अधिकमधिकम् ॥ ४० ॥
उक्तं दायविभागादि ॥ ४७ ॥ युद्धेऽवहित्यते तद्रथगजायुध-
कवचादिकं युद्धावहारिकम् ॥ ५० ॥

शूद्रस्य स्यात्सवर्णैव भार्या नान्या कथंचन ।
 समभागाश्च पुत्राः स्युर्यदि पुत्रशतं भवेत् ॥ ५७
 जातानां समवर्णायाः पुत्राणामविशेषतः ।
 सर्वेषामेव वर्णानां समभागो धनात्स्मृतः ॥ ५८
 ज्येष्ठस्य भागो ज्येष्ठः स्यादेकांशो यः प्रधानतः ।
 एष दायविधिः पार्थ पूर्वमुक्तः स्वयंभुवा ॥ ५९

समवर्णासु जातानां विशेषोऽस्त्यपरो नृप ।
 विवाहवैशिष्ट्यकृतः पूर्वपूर्वो विशिष्यते ॥ ६०
 हरेज्येष्ठः प्रधानांशमेकभार्यासुतेष्वपि ।
 मध्यमो मध्यमं चैव कनीयास्तु कनीयसम् ॥ ६१
 एवं जातिषु सर्वासु सवर्णः श्रेष्ठतां गतः ।
 महर्षिरपि चैतद्वै मारीचः काश्यपोऽब्रवीत् ॥ ६२

॥ इति श्रीमन्महाभारते अनुशासनपर्वणि दानधर्मपर्वणि द्यशीतितमोऽध्यायः ॥ ८२ ॥

द्यशीतितमोऽध्यायः ॥ ८३ ॥

भीष्मेण युधिष्ठिरं प्रति संकरजातीनां शीलविभागादिनिरूपणम् ॥ १ ॥

युधिष्ठिर उवाच ।
 अर्थाश्रयाद्वा कामाद्वा वर्णानां चाप्यनिश्चयात् ।
 अज्ञानाद्वापि वर्णानां जायते वर्णसंकरः ॥ १
 तेषामेतेन विधिना जातानां वर्णसंकरे ।
 को धर्मः कानि कर्माणि तन्मे ब्रूहि पितामह ॥ २
 भीष्म उवाच ।
 चातुर्वर्ण्यस्य कर्माणि चातुर्वर्ण्यं च केवलम् ।
 असृजत्स हि यज्ञार्थे पूर्वमेव प्रजापतिः ॥ ३
 भार्याश्चतस्रो विप्रस्य द्वयोरात्मा प्रजायते ।
 आनुपूर्व्याद्वयोर्हीनौ मातृजात्या प्रमूयतः ॥ ४
 परं शवाद्ब्राह्मणस्यैव पुत्रः
 शूद्रापुत्रं पारशवं तमाहुः ।
 शुश्रूपकः स्वस्य कुलस्य स स्या-
 त्स्वचारित्रं नित्यमथो न जह्यात् ॥ ५
 सर्वानुपायानथ संप्रधार्य
 समुद्वेरेत्स्वस्य कुलस्य तन्त्रम् ।
 ज्येष्ठो यवीयानपि यो द्विजस्य
 शुश्रूपया दानपरायणः स्यात् ॥ ६

तिस्रः क्षत्रियसंबन्धाद्वयोरात्माऽस्य जायते ।
 हीनवर्णास्तृतीयायां शूद्रा उग्रा इति स्मृतिः ॥ ७
 द्वे चापि भार्ये वैश्यस्य द्वयोरात्माऽस्य जायते ।
 शूद्रा शूद्रस्य चाप्येका शूद्रमेव प्रजायते ॥ ८
 अतोऽविशिष्टस्त्वधमो गुरुदारप्रधर्षकः ।
 बाह्यं वर्णं जनयति चातुर्वर्ण्यविगर्हितम् ॥ ९
 अयाज्यं क्षत्रियो ब्राह्मणं सृतं स्तोत्रक्रियापरम् ।
 वैश्यो वैदेहकं चापि मौद्रल्यमपवर्जितम् ॥ १०
 शूद्रश्चण्डालमत्युग्रं वध्यं ब्राह्मणवासिनम् ।
 ब्राह्मण्यां संप्रजायन्त इत्येते कुलपांसनाः ।
 एते मतिमतांश्चैव वर्णसंकरजाः प्रभो ॥ ११
 वन्दी तु जायते वैश्यान्मागधो वाक्यजीवनः ।
 शूद्रान्निपादो मत्स्यघ्नः क्षत्रियायां व्यतिक्रमात् ॥
 शूद्रादायो गवश्चापि वैश्यायां ग्राम्यधर्मिणः ।
 ब्राह्मणैरप्रतिग्राह्यस्तक्षा स्वधनजीवनः ॥ १३
 एतेऽपि सदृशान्वर्णाञ्जनयन्ति स्वयोनिषु ।
 मातृजात्या प्रमूयन्ते ह्यवरा हीनयोनिषु ॥ १४
 यथा चतुर्षु वर्णेषु द्वयोरात्माऽस्य जायते ।

सवर्णाज्येष्ठतां गतेति थ. ध. पाठः ॥ ६२ ॥ द्यशीतितमो-
 ऽध्यायः ॥ ८२ ॥

एतेन उक्तेन । विधिना प्रकारेण ॥ २ ॥ शूद्राणां सेवा-
 द्वारा यज्ञार्थत्वं ननु साक्षात् ॥ ३ ॥ मातृजात्यां वैश्यायां
 वैश्योऽम्बष्ठो नाम । शूद्रायां शूद्रो निपादो नाम पारशवाख्यो
 भवति ॥ ४ ॥ शवस्थानतुल्याच्छूद्रात्परमुत्कृष्टम् । परांशभा-
 गब्राह्मणस्यैव पुत्र इति थ. ध. पाठः ॥ ५ ॥ तन्त्रमुपकरणम् ।

वयसा ज्येष्ठोऽपि पारशवो द्विजस्य त्रिवर्णजस्य यवीयान्
 कनीयानेवेति संबन्धः ॥ ६ ॥ अतः स्वपितुरविशिष्टो नाधिकः
 सन्नधमः शूद्रो गुरुणां ब्राह्मणादीनां दारप्रधर्षकश्चेत् बाह्यं
 चाण्डालादिम् ॥ ९ ॥ विप्रायां क्षत्रियो बाह्यं सृतं स्तोमक्रि-
 यापरमिति ज्ञ. पाठः ॥ १० ॥ वध्यानां चोरादीनां शिरस्छेदा-
 दिकार्यकारिणं वध्यम् ॥ ११ ॥

आनन्तर्यात्प्रजायन्ते यथा बाह्या प्रधानतः ॥ १५
 ते चापि सदृशं वर्णं जनयन्ति स्वयोनिषु ।
 परस्परस्य दारेषु जनयन्ति विगर्हितान् ॥ १६
 यथा शुद्रोऽपि ब्राह्मण्यां जन्तुं बाह्यं प्रसूयते ।
 एवं बाह्यतराद्बाह्यश्चातुर्वर्ण्यात्प्रजायते ॥ १७
 प्रतिलोमं तु वर्धन्ते बाह्याद्बाह्यतरात्पुनः ।
 हीनाद्वीनाः प्रसूयन्ते वर्णाः पञ्चदशैव तु ॥ १८
 अगम्यागमनाच्चैव जायते वर्णसंकरः ।
 बाह्यानामनुजायन्ते सैरन्ध्यां मागधेषु च ।
 प्रसाधनोपचारज्ञमदासं दासजीवनम् ॥ १९
 क्षत्रा ह्यायोगवं सूते वागुराबन्धजीवनम् ।
 मेरेयकं च वैदेहः संप्रसूतेऽथ माधुकम् ॥ २०
 निषादो मद्गुरं सूते दासं नावोपजीविनम् ।
 मृतपं चापि चाण्डालः श्वपाकमिति विश्रुतम् ॥ २१
 चतुरो मागधी सूते क्रूरान्मायोपजीविनः ।
 मांसं स्वादुकरं क्षौद्रं सौगन्धमिति विश्रुतम् ॥ २२
 वैदेहकाश्च पापिष्ठा क्रूरं मायोपजीविनम् ।
 निषादान्मद्रनाभं च खरयानप्रयायिनम् ॥ २३
 चण्डालात्पुल्कसं चापि खराश्वगजभोजिनम् ।
 मृतचैलप्रतिच्छन्नं भिन्नभाजनभोजिनम् ॥ २४
 आयोगवीषु जायन्ते हीनवर्णास्तु ते त्रयः ।
 क्षुद्रो वैदेहकादन्धो बहिर्ग्रामप्रतिश्रयः ॥ २५
 कारावरो निषाद्यां तु चर्मकारः प्रसूयते ।
 चाण्डालात्पाण्डुसौपाकस्त्वक्सारव्यवहारवान् ॥ २६
 आहिण्डको निषादं न वैदेह्यां संप्रसूयते ।
 चण्डालेन तु सौपाकश्चण्डालसमवृत्तिमान् ॥ २७
 निषादी चापि चण्डालात्पुत्रमन्तेवसायिनम् ।
 श्मशानगोचरं सूते बाह्यैरपि बहिष्कृतम् ॥ २८
 इत्येते संकरे जाताः पितृमातृव्यतिक्रमात् ।
 प्रच्छन्ना वा प्रकाशा वा वेदितव्याः स्वकर्मभिः ॥ २९
 चतुर्णामेव वर्णानां धर्मो नान्यस्य विद्यते ।

चातुर्वर्ण्यस्यैव धर्माः शास्त्रे विहिताः इतरेषां तु जातिभेदानां
 धर्मेनियम इयत्ता च नास्ति ॥ ३० ॥ निहीनासु रेतःसेक
 न कुर्यादिति भावः ॥ ३५ ॥ कलुषयोनिजं संकरयोनिजम्
 ॥ ३८ ॥ नानाभावैरायैभ्यः प्रथग्भूताभिश्चेष्टाभिः समन्वितं

वर्णानां धर्महीनेषु सङ्ख्या नास्तीह कस्यचित् ॥ ३०
 यद्वच्छयोपसंपन्नैर्यज्ञसाधुबहिष्कृतैः ।
 बाह्या बाह्यैश्च जायन्ते यथावृत्ति यथाश्रयम् ॥ ३१
 चतुष्पथश्मशानानि शैलांश्चान्यान्यनस्पतीन् ।
 कार्णायसमलंकारं परिगृह्य च नित्यशः ।
 वसेयुरेते विज्ञाता वर्तयन्तः स्वकर्मभिः ॥ ३२
 युञ्जन्तो वाऽप्यलंकारांस्तथोपकरणानि च ।
 गोब्राह्मणाय साहय्यं कुर्वाणा वै न संशयः ॥ ३३
 आनृशंस्यमनुक्रोशः सत्यवाक्यं तथा क्षमा ।
 स्वशरीरैरपि त्राणं बाह्यानां सिद्धिकारणम् ।
 भवन्ति मनुजव्याघ्र तत्र मे नास्ति संशयः ॥ ३४
 यथोपदेशं परिकीर्तितासु
 नरः प्रजायेत विचार्य बुद्धिमान् ।
 निहीनयोनिर्हि सुतोऽवसादये-
 त्तितीर्पमाणं हि यथोपलो जले ॥ ३५
 अविद्वांसमलं लोके विद्वांसमपि वा पुनः ।
 नयन्ति ह्यपथं नार्यः कामक्रोधवशानुगम् ॥ ३६
 स्वभावश्चैव नारीणां नराणामिह दूषणम् ।
 अत्यर्थं न प्रसज्जन्ते प्रमदासु विपश्चितः ॥ ३७
 युधिष्ठिर उवाच ।
 वर्णापेतमविज्ञाय नरं कलुषयोनिजम् ।
 आर्यरूपमिवानार्यं कथं विद्यामहे वयम् ॥ ३८
 भीष्म उवाच ।
 योनिःसंकलुपे जातं नानाभावसमन्वितम् ।
 कर्मभिः सज्जनाचीर्णैर्विज्ञेयाः शुद्धयोनिकाः ॥ ३९
 अनार्यत्वमनाचारः क्रूरत्वं निष्क्रियात्मता ।
 पुरुषं व्यञ्जयन्तीह लोके कलुषयोनिजम् ॥ ४०
 पित्र्यं वा भजते शीलं मातृजं वा तथोभयम् ।
 न कथंचन संकीर्णः प्रकृतिं स्वां नियच्छति ॥ ४१
 यथैव सदृशो रूपे मातापित्रोर्हि जायते ।
 व्याघ्रबिन्दोस्तथा योनिं पुरुषः स्वां नियच्छति ॥ ४२

नरं संकरयोनिजं जानीयात् ॥ ३९ ॥ प्रकृतिं योनिम् । निय-
 च्छति गृहितुं न शक्नोतीत्यर्थः ॥ ४१ ॥ यथा तिर्यक्स्थावरा-
 दिकं बीजगुणं न त्यजत्येवं मनुष्योऽपीत्यर्थः ॥ ४२ ॥

कुले स्रोतसि संच्छन्ने यस्य स्याद्योनिसंकरः ।
 संश्रयत्येव तच्छीलं नरोऽल्पमथवा बहु ॥ ४३
 आर्यरूपसमाचारं चरन्तं कृतके पथि ।
 सवर्णमन्यवर्णं वा स्वशीलं शास्ति निश्चये ॥ ४४
 नानावृत्तेषु भूतेषु नानाकर्मरतेषु च ।
 जन्मवृत्तसमं लोके सुश्लिष्टं न विरज्यते ॥ ४५
 शरीरमिह सत्वेन न तस्य परिकृष्यते ।
 ज्येष्ठमध्यावरं सत्वं तुल्यसत्वं प्रमोदते ॥ ४६

ज्यायांसमपि शीलेन विहीनं नैव पूजयेत् ।
 अपि शूद्रं च धर्मज्ञं सद्गुणमभिपूजयेत् ॥ ४७
 आत्मानमाख्याति हि कर्मभिर्नरः
 सुशीलचारित्रकुलैः शुभाशुभैः ।
 प्रनष्टमप्यात्मकुलं तथा नरः
 पुनः प्रकाशं कुरुते स्वकर्मतः ॥ ४८
 योनिष्वेतासु सर्वासु संकीर्णास्वितरासु च ।
 यत्रात्मानं न जनयेद्बुधस्तां परिवर्जयेत् ॥ ४९

॥ इति श्रीमन्महाभारते अनुशासनपर्वणि दानधर्मपर्वणि त्र्यशीतितमोऽध्यायः ॥ ८३ ॥

चतुरशीतितमोऽध्यायः ॥ ८४ ॥

भीष्मेण युधिष्ठिरं प्रत्यारसाद्रिपुत्रनिरूपणम् ॥ १ ॥

युधिष्ठिर उवाच ।
 ब्रूहि तात कुरुश्रेष्ठ वर्णानां त्वं पृथक् पृथक् ।
 कीदृश्यां कीदृशाश्चापि पुत्राः कस्य च के च ते ॥ १
 विप्रवादाः सुबहवः श्रूयन्ते पुत्रकारिणाम् ।
 अत्र नो मुह्यतां राजन्संशयं छेत्तुमर्हसि ॥ २
 भीष्म उवाच ।
 'आत्मा पुत्रस्तु विज्ञेयः प्रथमो बहुधा परं ॥ ३
 स्वे क्षेत्रे संस्कृते यस्तु पुत्रमुत्पादयेत्स्वयम् ।
 तमौरसं विजानीयात्पुत्रं प्रथमकल्पितम् ॥ ४
 अग्निं प्रजापतिं चेष्ट्वा वराय प्रतिपादिता ।
 पुत्रिका स्यादुहितरि संकल्पे वाऽपि वा सुतः ॥ ५
 तल्पे जातः प्रमीतस्य ह्रीवस्य पतितस्य वा ।
 स्वधर्मेण नियुक्तो यः स पुत्रः क्षेत्रजः स्मृतः ॥ ६
 माता पिता च दद्यातां यमद्भिः पुत्रमापदि ।
 सदृशप्रीतिसंयुक्तो विज्ञेयो दत्रिमः सुतः ॥ ७
 सदृशं तु प्रकुर्याद्यं गुणदोषविचक्षणम् ।
 पुत्रं पुत्रगुणैर्युक्तं विज्ञेयः स तु कृत्रिमः ॥ ८
 उत्पद्यते यस्य गूढं न च ज्ञायेत कस्यचित् ।
 स भवेद्गूढजो नाम तस्य स्याद्यस्य तल्पतः ॥ ९

मातापितृभ्यामुत्सृष्टस्तयोरन्यतरेण वा ।
 यं पुत्रं प्रतिगृह्णीयादपविद्धः स उच्यते ॥ १०
 पितृवेश्मनि कन्या तु यं पुत्रं जनयेद्रहः ।
 तं कानीनं वदन्नाम्ना वोढुः कन्यासमुद्भवे ॥ ११
 या गर्भिणी संस्क्रियते ज्ञाताऽज्ञातापि वा सती ।
 वोढुः स गर्भो भवति सहोढ इति उच्यते ॥ १२
 क्रीणीयाद्यस्त्वपत्यार्थं मातापित्रोर्यमन्तिकात् ।
 स क्रीतकः सुतस्तस्य सदृशोऽसदृशोपि वा ॥ १३
 या पत्या वा परित्यक्ता विधवा वा स्वकेच्छया ।
 उत्पादयति पुनर्भूत्वा स पौनर्भवे उच्यते ॥ १४
 सा चेदक्षत्योनिः स्याद्रतप्रत्यागताऽपि वा ।
 पौनर्भवेन भर्त्रा सा पुनः संस्कारमर्हति ॥ १५
 मातापितृहनो यः स्याद्युक्तो वा स्यादकारणम् ।
 आत्मानं स्पर्शयेद्यस्तु स्वयंदत्तस्तु स स्मृतः ॥ १६
 यं ब्राह्मणस्तु शूद्रायां कामादुत्पादयेत्सुतम् ।
 स पावयन्नेव शवस्तस्मात्पारशवः स्मृतः ॥ १७
 दास्यां वा दासदास्यां वा यः शूद्रस्य सुतो भवेत् ।
 सोऽनुज्ञातो हरेदंशमिति धर्मो व्यवस्थितः ॥ १८
 क्षेत्रजादीन्सुतानेतानेकादश यथोदितान् ।

संछन्ने सुगुप्तेऽपि यस्य जन्मनीति शेषः । सः तच्छीलं
 संकरकर्तुः स्वभावम् ॥ ४३ ॥ तस्य संकरजस्य शरीरं सत्वेन
 शास्त्रीयबुद्ध्या न परिकृष्यते न नीचमार्गादपकृष्यते । बीजगुणस्य

प्राबल्यात् ॥ ४६ ॥ त्र्यशीतितमोऽध्यायः ॥ ८३ ॥

विप्रवादाः विविधाः प्रवादाः पूर्वोक्ता एव ॥ २ ॥

तल्पे कलत्रे ॥ ६ ॥

पुत्रप्रतिनिधीनाहुः क्रियालोपान्मनीषिणः ॥१९॥
 भ्रातृणामेकजातानामेकश्चेत्पुत्रवान्भवेत् ।
 सर्वास्तास्तेन पुत्रेण पुत्रिणो मनुरब्रवीत् ॥ २०॥
 सर्वासामेकपत्नीनामेका चेत्पुत्रिणी भवेत् ।
 सर्वास्तास्तेन पुत्रेण ग्राह पुत्रवतीर्मनुः ॥ २१॥
 आत्मा पुत्रश्च विज्ञेयस्तस्यानन्तरजश्च यः ।
 निरुक्तजश्च विज्ञेयः सुतः प्रसूतजस्तथा ॥ २२॥
 पतितस्य तु भार्याया भर्ता सुसमवेतया ।
 तथा दत्तकृतौ पुत्रावध्यूढश्च तथाऽपरः ॥ २३॥
 षडपध्वंसजाश्चापि कानीनापसदास्तथा ।
 इत्येते वै समाख्यातास्तान्विजानीहि भारत ॥२४॥
 युधिष्ठिर उवाच ।
 षडपध्वंसजाः के स्युः के वाऽप्यपसदास्तथा ।
 एतत्सर्वं यथातत्त्वं व्याख्यातुं मे त्वमर्हसि ॥२५॥
 भीष्म उवाच ।
 त्रिषु वर्णेषु ये पुत्रा ब्राह्मणस्य युधिष्ठिर ।
 वर्णयोश्च द्वयोः स्यातां यौ राजन्यस्य भारत ॥२६॥
 एको द्विवर्ण एवाथ तथाऽत्रैवोपलक्षितः ।
 षडपध्वंसजास्ते हि तथैवापसदाञ्जु ॥ २७॥
 चाण्डालो ब्राह्मणोऽपि तु ब्राह्मण्यां क्षत्रियासु च ।
 वैश्यायां चैव शूद्रस्य लक्ष्यास्तेऽपसदास्त्रयः ॥२८॥
 मागधो वामकश्चैव द्वौ वैश्यस्योपलक्षितौ ।
 ब्राह्मण्यां क्षत्रियायां च क्षत्रियस्यैक एव तु ॥२९॥
 ब्राह्मण्यां लक्ष्यते सूत इत्येतेऽपसदाः स्मृताः ।
 पुत्रा ह्येते न शक्यन्ते मिथ्या कर्तुं नराधिप ॥३०॥
 युधिष्ठिर उवाच ।
 क्षेत्रजं केचिदेवाहुः सुतं केचित्तु शुक्रजम् ।
 तुल्यावेतौ सुतौ कस्य तन्मे ब्रूहि पितामह ॥३१॥

अनन्तरजः औरसः । निरुक्तजः स्वक्षेत्रेऽन्यो रेतःसेकार्थमुक्त-
 स्तज्जः । प्रसूतोऽनिरुक्तोऽपि यो लौल्यात्परक्षेत्रे रेतः सिध्यति
 तज्जः प्रसूतजः ॥ २२ ॥ तथा पतितात्स्वभार्यायामेव जातः ।
 भार्यायाः तृतीयार्थे षष्ठी । दत्तः पञ्चमः । कृतः क्रीतः स्वय-
 मुपायगम्यो वा षष्ठः । अध्यूढः यस्य माता गर्भवत्येव ऊढा
 तादृशः सप्तमः ॥ २३ ॥ षडपध्वंसजा वक्ष्यमाणाः । कानीनः

भीष्म उवाच ।
 रेतजो वा भवेत्पुत्रः पुत्रो वा क्षेत्रजो भवेत् ।
 अध्यूढः समयं भित्त्वेत्येतदेव निबोध मे ॥ ३२॥
 युधिष्ठिर उवाच ।
 रेतजं विद्य वै पुत्रं क्षेत्रजस्यागमः कथम् ।
 अध्यूढं विद्य वै पुत्रं भित्त्वा तु समयं कथम् ॥३३॥
 भीष्म उवाच ।
 आत्मजं पुत्रमुत्पाद्य यस्त्यजेत्कारणान्तरे ।
 न तत्र कारणं रेतः स क्षेत्रस्वामिनो भवेत् ॥३४॥
 पुत्रकामो हि पुत्रार्थे यां वृणीते विशांपते ।
 तत्र क्षेत्रं प्रमाणं स्यान्न वै तत्रात्मजः सुतः ॥ ३५॥
 अन्यत्र क्षेत्रजः पुत्रो लक्ष्यते भरतर्षभ ।
 न ह्यात्मा शक्यते हन्तुं दृष्टान्तोपगतो ह्यसौ ॥३६॥
 कचिच्च कृतकः पुत्रः संग्रहादेव लक्ष्यते ।
 न तत्र रेतः क्षेत्रं वा प्रमाणं स्याद्युधिष्ठिर ॥ ३७॥
 युधिष्ठिर उवाच ।
 कीदृशः कृतकः पुत्रः संग्रहादेव लक्ष्यते ।
 शुक्रं क्षेत्रं प्रमाणं वा यत्र लक्ष्यं न भारत ॥ ३८॥
 भीष्म उवाच ।
 मातापितृभ्यां यस्त्यक्तः पथि यस्तं प्रकल्पयेत् ।
 न चास्य मातापितरौ ज्ञायेतां स हि कृत्रिमः ॥ ३९॥
 अस्वामिकस्य स्वामित्वं यस्मिन्संप्रतिलक्ष्यते ।
 यो वर्णः पोषयेत्तं च तद्वर्णस्तस्य जायते ॥ ४०॥
 युधिष्ठिर उवाच ।
 कथमस्य प्रयोक्तव्यः संस्कारः कस्य वा कथम् ।
 देया कन्या कथं चेति तन्मे ब्रूहि पितामह ॥ ४१॥
 भीष्म उवाच ।
 आत्मवत्तस्य कुर्वीत संस्कारं स्वामिवत्तथा ।
 त्यक्तो मातापितृभ्यां यः सर्वर्णं प्रतिपद्यते ॥ ४२॥

कन्यायां विवाहात् प्रागुत्पन्नश्चतुर्दशः । अपसदा वक्ष्यमाणाः
 षट् । एते विंशतिः । तान्सर्वान् पुत्रानिति विजानीहि ॥ २४ ॥
 कारणान्तरे लोकापवादादिभये सति ॥ ३४ ॥ यां गर्भवतीं
 कन्यां वृणीते तत्र स पुत्रो बोद्धरेव क्षेत्रजो ननु सेकुरात्मजः
 ॥ ३५ ॥ चतुरशीतितमोऽध्यायः ॥ ८४ ॥

तद्गोत्रबन्धुजं तस्य कुर्यात्संस्कारमच्युत ।
अथ देया तु कन्या स्यात्तद्वर्णस्य युधिष्ठिर ॥ ४३
संस्कर्तुं वर्णगोत्रं च मातृवर्णविनिश्चये ।
कानीनाध्यूढजौ वाऽपि विज्ञेयौ पुत्रकिल्बिषौ ४४
तावपि स्वाविव सुतौ संस्कार्याविति निश्चयः ।

क्षेत्रजो वाऽप्यपसदो येऽध्यूढास्तेषु चाप्युत ॥ ४५
आत्मवद्वै प्रयुञ्जीरन्संस्कारान्ब्राह्मणादयः ।
'स्वं जन्म मातृगोत्रेण संस्कारं ब्राह्मणादयः ॥' ४६
धर्मशास्त्रेषु वर्णानां निश्चयोऽयं प्रदृश्यते ।
एतत्ते सर्वमाख्यातं किं भूयः श्रोतुमिच्छसि ॥ ४७

॥ इति श्रीमन्महाभारते अनुशासनपर्वणि दानधर्मपर्वणि चतुरशीतितमोऽध्यायः ॥ ८४ ॥

पञ्चाशीतितमोऽध्यायः ॥ ८५ ॥

भीष्मेण युधिष्ठिरं प्रति महद्दर्शनसहवासयोर्गवां च प्रभावबोधनाय च्यवनोपाख्यानकथनारम्भः ॥ १ ॥ गङ्गायमुना-
संगमेऽन्तर्जले निमज्ज्य तपस्यतश्च्यवनस्य दार्शर्जालेन जलचरैः सह कूलप्रापणम् ॥ २ ॥ दार्शः प्रार्थितेन तेन तान्प्रति मत्स्यैः
सह स्वस्य प्राणजालान्यतरस्यान्मोचनचोदना ॥ ३ ॥

युधिष्ठिर उवाच ।

दर्शने कीदृशः स्नेहः संवासे च पितामह ।
महाभाग्यं गवां चैव तन्मे व्याख्यातुमर्हसि ॥ १
भीष्म उवाच ।
हन्त ते कथयिष्यामि पुरावृत्तं महाद्युते ।
नहुषस्य च संवादं महर्षेऽश्च्यवनस्य च ॥ २
पुरा महर्षिश्च्यवनो भार्गवो भरतर्षभ ।
उदवासकृतारम्भो बभूव स महाव्रतः ॥ ३
निहत्य मानं क्रोधं च प्रहर्षं शोकमेव च ।
वर्षाणि द्वादश मुनिर्जलवासे धृतव्रतः ॥ ४
आदधत्सर्वभूतेषु विस्रम्भं परमं शुभम् ।
जलेचरेषु सर्वेषु शीतरश्मिरिव प्रभुः ॥ ५
स्थाणुभूतः शुचिर्भूत्वा देवतेभ्यः प्रणम्य च ।
गङ्गायमुनयोर्मध्ये जलं संप्रविवेश ह ॥ ६
गङ्गायमुनयोर्वेगं सुभीमं भीमनिःस्वनम् ।
प्रतिजग्राह शिरसा वातवेगसमं जवे ॥ ७
गङ्गा च यमुना चैव सरितश्च सरांसि च ।
प्रदक्षिणमृषिं चक्रुर्न चैनं पर्यपीडयन् ॥ ८
अन्तर्जलेषु सुष्वाप काष्ठभूतो महामुनिः ।
ततश्चोर्ध्वस्थितो धीमानभवद्भरतर्षभ ॥ ९
जलौकसां ससत्त्वानां बभूव प्रियदर्शनः ।

उपाजिघ्रन्त च तदा मत्स्यास्तं हृष्टमानसाः ।
तत्र तस्यासतः कालः समतीतोऽभवन्महान् ॥ १०
ततः कदाचित्समये कस्मिंश्चिन्मत्स्यजीविनः ।
तं देशं समुपाजग्मुर्जालहस्ता महाद्युते ॥ ११
निपादा बहवस्तत्र मत्स्योद्धरणनिश्चयाः ।
व्यायता बलिनः शूराः सलिलेष्वनुवर्तिनः ।
अभ्याययुश्च तं देशं निश्चिता जालकर्मणि ॥ १२
जालं ते योजयामासुर्नवमूत्रकृतं दृढम् ।
मत्स्योद्धरणमाकर्षुस्तदा भरतसत्तम ॥ १३
ततस्ते बहुभिर्योगैः कैवर्ता मत्स्यकाङ्क्षिणः ।
गङ्गायमुनयोर्वारि जालेनावकिरन्ति ते ॥ १४
जालं सुवित्तं तेषां नवमूत्रकृतं तथा ।
विस्तारायामसंपन्नं यत्तत्र सलिले क्षमम् ॥ १५
ततस्ते सुमहच्चैव बलवच्च सुवर्तितम् ।
अवतीर्य ततः सर्वे जालं चकृपिरे तदा ॥ १६
अभीतरूपाः संहृष्टा अन्योन्यवशवर्तिनः ।
बबन्धुस्तत्र मत्स्यांश्च तथाऽन्याञ्जलचारिणः ॥ १७
तथा मत्स्यैः परिवृतं च्यवनं भृगुनन्दनम् ।
आकर्षयन्महाराज जालेनाथ यदृच्छया ॥ १८
नदीशैवलदिग्धाङ्गं हरिश्मश्रुजटाधरम् ।

परपीडादर्शने परैः सह संवासे च कीदृशः स्नेह आनृशंस्यं
च कर्तव्यम् । गवां माहात्म्यं च इति प्रथमद्वयम् ॥

सरितश्च तथानुगा इति ट. थ. ध. पाठः ॥ ८ ॥ ऊर्ध्वस्थितः
९ ॥ आसतः आसीनस्य ॥ १० ॥

लभैः शङ्खनखैर्गात्रे क्रोडैश्चित्रैरिवापि तम् ॥ १९ ॥ अज्ञानाप्रकृतं प्राप्य प्रसादं तत्र नः कुरु ।
 तं जालेनोद्धृतं दृष्ट्वा ते तदा वेदपारगम् ॥ २० ॥ करं प्रीतिं प्रियं किं ते तन्नो ब्रूहि महामुने ॥ २३ ॥
 सर्वे प्राञ्जलयो दाशाः शिरोभिः प्रापतन्भुवि ॥ २० ॥ इत्युक्तो मत्स्यमध्यस्थश्च्यवनो वाक्यमब्रवीत् ।
 परिखेदपरित्रासाज्जालस्याकर्षणेन च । यो मेऽद्य परमः कामस्तं शृणुध्वं समाहिताः ॥ २४ ॥
 मत्स्या बभ्रुर्व्यापन्नाः स्थलसंस्पर्शनेन च ॥ २१ ॥ प्राणोत्सर्गं विसर्गं वा मत्स्यैर्यास्याम्यहं सह ।
 स मुनिस्तत्तदा दृष्ट्वा मत्स्यानां कदनं कृतम् । संवासान्नोत्सहे त्यक्तुं सलिलेऽध्युषितानहम् ॥ २५ ॥
 बभ्रुव कृपयाविष्टो निःश्वसंश्च पुनःपुनः ॥ २२ ॥ इत्युक्तास्ते निषादास्तु सुभृशं भयकम्पिताः ।
 निषादा ऊचुः । सर्वे विवर्णवदना नहुषाय न्यवेदयन् ॥ २६ ॥

॥ इति श्रीमन्महाभारते अनुशासनपर्वणि दानधर्मपर्वणि पञ्चाशीतितमोऽध्यायः ॥ ८५ ॥

षडशीतितमोऽध्यायः ॥ ८६ ॥

दाशैश्च्यवनवृत्तान्तं निवेदितेन नहुषेण तंप्रति तदभीष्टकरणप्रतिज्ञानम् ॥ १ ॥ च्यवनेन नहुषंप्रति दाशेभ्यः स्वीकृत-
 मूल्यदानेनात्ममोचनचोदना ॥ २ ॥ नहुषेण संपूर्णराज्यस्य मूल्यतापरिकल्पनेपि मुनिता तदनङ्गीकरणे गवि जातेन
 मुनिना गोः प्रतिनिधीकरणम् ॥ ३ ॥ च्यवनेन गोप्रतिग्रहणेन स्वसहवासिभिर्मत्स्यैः सह दाशानां स्वर्गप्रापणम् ॥ ४ ॥

भीष्म उवाच ।

नहुषस्तु ततः श्रुत्वा च्यवनं तं तथाऽऽगतम् ।
 त्वरितः प्रययौ तत्र सहामात्यपुरोहितः ॥ १ ॥
 शौचं कृत्वा यथान्यायं प्राञ्जलिः प्रयतो नृपः ।
 आत्मानमाचक्षे च च्यवनाय महात्मने ॥ २ ॥
 अर्चयामास तं चापि तस्य राज्ञः पुरोहितः ।
 सत्यव्रतं महात्मानं देवकल्पं विशांपते ॥ ३ ॥
 नहुष उवाच ।
 करवाणि प्रियं किं ते तन्मे ब्रूहि द्विजोत्तम ।
 सर्वं कर्ताऽस्मि भगवन्त्यद्यपि स्यात्सुदुष्करम् ॥ ४ ॥
 च्यवन उवाच ।
 श्रमेण महता युक्ताः कैवर्ता मत्स्यजीविनः ।
 मम मूल्यं प्रयच्छैभ्यो मत्स्यानां विक्रयैः सह ॥ ५ ॥
 नहुष उवाच ।
 सहस्रं दीयतां मूल्यं निषादेभ्यः पुरोहित ।
 निष्क्रयार्थं भगवतो यथाऽऽह भृगुनन्दनः ॥ ६ ॥
 च्यवन उवाच ।
 आत्ममूल्यं न वक्तव्यं न तल्लोकः प्रशंसति ।
 तस्मादहं प्रवक्ष्यामि न चात्मस्तुतिमावृतः ॥ ७ ॥

सहस्रं नाहमर्हामि किं वा त्वं मन्यसे नृप ।
 सदृशं दीयतां मूल्यं स्वबुद्ध्या निश्चयं कुरु ॥ ८ ॥
 नहुष उवाच ।
 सहस्राणां शतं विप्र निषादेभ्यः प्रदीयताम् ।
 स्यादिदं भगवन्मूल्यं किं वाऽन्यन्मन्यते भवान् ९ ॥
 च्यवन उवाच ।
 नाहं शतसहस्रेण निमेयः पार्थिवर्षभ ।
 दीयतां सदृशं मूल्यममाल्यैः सह चिन्तय ॥ १० ॥
 नहुष उवाच ।
 कोटिः प्रदीयतां मूल्यं निषादेभ्यः पुरोहित ।
 यदेतदपि नो मूल्यमतो भूयः प्रदीयताम् ॥ ११ ॥
 च्यवन उवाच ।
 राजन्नार्हाम्यहं कोटिं भूयो वाऽपि महाद्युते ।
 सदृशं दीयतां मूल्यं ब्राह्मणैः सह चिन्तय ॥ १२ ॥
 नहुष उवाच ।
 अर्धं राज्यं समग्रं वा निषादेभ्यः प्रदीयताम् ।
 एतत्तुल्यमहं मन्ये किं वाऽन्यन्मन्यसे द्विज ॥ १३ ॥
 च्यवन उवाच ।
 अर्धं राज्यं समग्रं च मूल्यं नाहमि पार्थिव

सदृशं दीयतां मूल्यमृषिभिः सह चिन्त्यताम् ॥ १४
भीष्म उवाच ।

महर्षेर्वचनं श्रुत्वा नहुषो दुःखकशितः ।

स चिन्तयामास तदा सहामात्यपुरोहितः ॥ १५

तत्र त्वन्यो वनचरः कश्चिन्मूलफलाशनः ।

नहुषस्य समीपस्थो गविजातोऽभवन्मुनिः ॥ १६

स तमाभाष्य राजानमब्रवीद्विजसत्तमः ।

तोषयिष्याम्यहं क्षिप्रं यथा तुष्टो भविष्यति ॥ १७

नाहं मिथ्यावचो ब्रूयां स्वैरेष्वपि कुतोऽन्यथा ।

भवतो यदहं ब्रूयां तत्कार्यमविशङ्कया ॥ १८

नहुष उवाच ।

ब्रवीतु भगवान्मूल्यं महर्षेः सदृशं भृगोः ।

परित्रायस्व मामसद्विषयं च कुलं च मे ॥ १९

हन्याद्वि भगवान्कुद्रस्त्रैलोक्यमपि केवलम् ।

किं पुनर्मां तपोहीनं बाहुवीर्यपरायणम् ॥ २०

अगाधाम्भसि मग्नस्य सामात्यस्य सक्तविजः ।

प्लवो भव महर्षे त्वं कुरु मूल्यविनिश्चयम् ॥ २१

भीष्म उवाच ।

नहुषस्य वचः श्रुत्वा गविजातः प्रतापवान् ।

उवाच हर्षयन्सर्वानमात्यान्पार्थिवं च तम् ॥ २२

‘ब्राह्मणानां गवां चैव कुलमेकं द्विधा कृतम् ।

एकत्र मन्त्रास्तिष्ठन्ति हविरन्यत्र तिष्ठति ॥’ २३

अनर्घेया महाराज द्विजा वर्णेषु चोत्तमाः ।

गावश्च पुरुषव्याघ्र गौर्मूल्यं परिकल्प्यताम् ॥ २४

नहुषस्तु ततः श्रुत्वा महर्षेर्वचनं नृप ।

हर्षेण महता युक्तः सहामात्यपुरोहितः ॥ २५

अभिगम्य भृगोः पुत्रं च्यवनं संशितव्रतम् ।

इदं प्रोवाच नृपते वाचा संतर्पयन्निव ॥ २६

उत्तिष्ठोत्तिष्ठ विप्रर्षे गवा क्रीतोसि भार्गव ।

एतन्मूल्यमहं मन्ये तव धर्मभृतांवर ॥ २७

च्यवन उवाच ।

उत्तिष्ठाम्येष राजेन्द्र सम्यक् क्रीतोसि तेऽनघ ।

गोभिस्तुल्यं न पश्यामि धनं किञ्चिदिहाच्युत ॥ २८

कीर्तनं श्रवणं दानं दर्शनं चापि पार्थिव ।

गवां प्रशस्यते वीर सर्वपापहरं शिवम् ॥ २९

गावो लक्ष्म्याः सदा मूलं गोषु पाप्मानं विद्यते ।

अन्नमेव सदा गावो देवानां परमं हविः ॥ ३०

स्वाहाकारवपट्कारौ गोषु नित्यं प्रतिष्ठितौ ।

गावो यज्ञस्य नेत्र्यो वै तथा यज्ञस्य ता मुखम् ॥ ३१

अमृतं हव्ययं दिव्यं क्षरन्ति च वहन्ति च ।

अमृतायतनं चैताः सर्वलोकनमस्कृताः ॥ ३२

तेजसा वपुषा चैव गावो वह्निसमा शुवि ।

गावो हि सुमहत्तेजः प्राणिनां च सुखप्रदाः ॥ ३३

निविष्टं गोकुलं यत्र श्वासं मुञ्चति निर्भयम् ।

विराजयति तं देशं पापं चास्यापकर्षति ॥ ३४

गावः स्वर्गस्य सोपानं गावः स्वर्गेऽपि पूजिताः ।

गावः कामदुहो देव्यो नान्यत्किञ्चित्परं स्मृतम् ॥ ३५

इत्येतद्गोषु मे प्रोक्तं माहात्म्यं भरतर्षभ ।

गुणैकदेशवचनं शक्यं पारायणं न तु ॥ ३६

निपादा ऊचुः ।

दर्शनं कथनं चैव सहास्राभिः कृतं मुने ।

सतां साप्तपदं मैत्रं प्रसादं नः कुरु प्रभो ॥ ३७

हवींषि सर्वाणि यथा ह्युपभुङ्क्ते हुताशनः ।

एवं त्वमपि धर्मात्मन्पुरुषाग्निः प्रतापवान् ॥ ३८

प्रसादयामहे विद्वन्भवन्तं प्रणता वयम् ।

अनुग्रहार्थमस्माकमियं गौः प्रतिगृह्यताम् ॥ ३९

‘अत्यन्तापदि शक्तानां परित्राणं हि कुर्वताम् ।

या गतिर्विदिता त्वद्य नरके शरणं भवान् ॥ ४०

च्यवन उवाच ।

कृपणस्य च यच्चक्षुर्मुनेराशीविषस्य च ।

नरं समूलं दहति कक्षमग्निरिव ज्वलन् ॥ ४१

प्रतिगृह्णामि वो धेनुं कैवर्ता मुक्तकिल्बिषाः ।

दिवं गच्छत वै क्षिप्रं मत्स्यैर्जालोद्धृतैः सह ॥ ४२

भीष्म उवाच ।

ततस्तस्य प्रभावात्ते महर्षेर्भावितात्मनः ।

निपादास्तेन वाक्येन सह मत्स्यैर्दिवं ययुः ॥ ४३

ततः स राजा नहुषो विस्मितः प्रेक्ष्य धीवरान् ।

आरोहमाणांस्त्रिदिवं मत्स्यांश्च भरतर्षभ ॥ ४४

ततस्तौ गविजश्चैव च्यवनश्च भृगूद्वहः ।
 वराभ्यामनुरूपाभ्यां छन्दयामासतुर्नृपम् ॥ ४५
 ततो राजा महावीर्यो नहुषः पृथिवीपतिः ।
 परमित्यब्रवीत्प्रीतस्तदा भरतसत्तम ॥ ४६
 ततो जग्राह धर्मे स स्थितिमिन्द्रनिभो नृपः ।
 तथेति चोदितः प्रीतस्तावृषी प्रत्यपूजयत् ॥ ४७
 समाप्तदीक्षश्च्यवनस्ततोऽगच्छत्स्वमाश्रमम् ।

गविजश्च महातेजाः स्वमाश्रमपदं ययौ ॥ ४८
 निपादाश्च दिवं जग्मुस्ते च मत्स्या जनाधिप ।
 नहुषोपि वरं लब्ध्वा प्रविवेश स्वकं पुरम् ॥ ४९
 एतत्ते कथितं तात यन्मां त्वं परिपृच्छसि ।
 दर्शने यादृशः स्नेहः संवासे वा युधिष्ठिर ॥ ५०
 महाभाग्यं गवां चैव तथा धर्मविनिश्चयम् ।
 किं भूयः कथ्यतां वीर किं ते हृदि विवक्षितम् ॥ ५१

॥ इति श्रीमन्महाभारते अनुशासनपर्वणि दानधर्मपर्वणि षडशीतितमोऽध्यायः ॥ ८६ ॥

सप्ताशीतितमोऽध्यायः ॥ ८७ ॥

भीष्मेण युधिष्ठिरं प्रति रामविश्वामित्रयोरुत्पत्तिप्रकारकथनारम्भः ॥ १ ॥ च्यवनेन कुशिकराजमेत्य सभार्यं तं प्रति स्वशुश्रूषाविधानम् ॥ २ ॥ सभार्येण कुशिकेन एकविंशतिदिवसाननवरतमेकपार्श्वेन प्रसुप्तस्य च्यवनस्य पादसंवाहनेन पर्युपासनम् ॥ ३ ॥ ततः शयनादुत्थितेन मुनिना किञ्चिद्दूरं गत्वा पुनरन्तर्धानम् ॥ ४ ॥

युधिष्ठिर उवाच ।
 संशयो मे महाप्राज्ञ सुमहान्सागरोपम ।
 तं मे शृणु महाबाहो श्रुत्वा व्याख्यातुमर्हसि ॥ १
 कौतूहलं मे सुमहज्जामदभ्यं प्रति प्रभो ।
 रामं धर्मभृतां श्रेष्ठं तन्मे व्याख्यातुमर्हसि ॥ २
 'ब्राह्मे बले सुपूर्णानामेतेषां च्यवनादिनाम् ।'
 कथमेव समुत्पन्नो रामः सत्यपराक्रमः ।
 कथं ब्रह्मपिवंशोऽयं क्षत्रधर्मा व्यजायत ॥ ३
 तदस्य संभवं राजन्निखिलेनानुकीर्तय ।
 कौशिकश्च कथं वंशात्क्षत्राद्वै ब्राह्मणोऽभवत् ॥ ४
 अहो प्रभावः सुमहानासीद्वै सुमहात्मनोः ।
 रामस्य च नरव्याघ्र विश्वामित्रस्य चैव हि ॥ ५
 कथं पुत्रानतिक्रम्य तेषां नम्रृष्यथाभवत् ।
 एष दोषो महाप्राज्ञ तत्त्वं व्याख्यातुमर्हसि ॥ ६
 भीष्म उवाच ।
 अत्राप्युदाहरन्तीममितिहासं पुरातनम् ।
 च्यवनस्य च संवादं कुशिकस्य च भारत ॥ ७
 एतं दोषं पुरा दृष्ट्वा भार्गवश्च्यवनस्तदा ।
 आगामिनं महाबुद्धिः स्ववंशे मुनिसत्तमः ॥ ८
 निश्चित्य मनसा सर्वं गुणदोषबलाबलम् ।
 दग्धुकामः कुलं सर्वं कुशिकानां तपोधनः ॥ ९

च्यवनस्तमनुप्राप्य कुशिकं वाक्यमब्रवीत् ।
 वस्तुमिच्छा समुत्पन्ना त्वया सह ममानघ ॥ १०
 कुशिक उवाच ।
 भगवन्सहधर्मोऽयं पण्डितैरिह चर्यते ।
 प्रदानकाले कन्यानामुच्यते च सदा बुधैः ॥ ११
 यत्तु तावदतिक्रान्तं धर्मद्वारं तपोधन ।
 तत्कार्यं प्रकरिष्यामि तदनुज्ञातुमर्हसि ॥ १२
 भीष्म उवाच ।
 अथासनमुपादाय च्यवनस्य महामुनेः ।
 कुशिको भार्यया सार्धमाजगाम यतो मुनिः ॥ १३
 प्रगृह्य राजा भृङ्गारं पाद्यमस्मै न्यवेदयत् ।
 कारयामास सर्वाश्च क्रियास्तस्य महात्मनः ॥ १४
 ततः स राजा च्यवनं मधुपर्कं यथाविधि ।
 ग्राहयामास चाव्यग्रो महात्मा नियतव्रतः ॥ १५
 सत्कृत्य तं तथा विप्रमिदं पुनरथाब्रवीत् ।
 भगवन्परवन्तौ स्वो ब्रूहि किं करवावहे ॥ १६
 यदि राज्यं यदि धनं यदि गाः संशितव्रत ।
 यज्ञदानानि च तथा ब्रूहि सर्वं ददामि ते ॥ १७
 इदं गृहमिदं राज्यमिदं धर्मासनं च ते ।
 राजा त्वमसि शाध्युर्वी भृत्योऽहं परवान्निजया ॥ १८
 अतिथिसेवाधर्म एव सहधर्मः स्त्रीसहितधर्मः ॥ १९ ॥

एवमुक्ते ततो वाक्ये च्यवनो भार्गवस्तदा ।
 कुशिकं प्रत्युवाचेदं मुदा परमया युतः ॥ १९
 न राज्यं कामये राजन्न धनं न च योषितः ।
 न च गान च वै देशान्न यज्ञं श्रूयतामिदम् ॥ २०
 नियमं किञ्चिदारप्स्ये युवयोर्यदि रोचते
 परिचर्योसि यत्ताभ्यां युवाभ्यामविशङ्कया ॥ २१
 एवमुक्ते तदा तेन दंपती तौ जहर्षतुः ।
 प्रत्यब्रूतां च तमृषिमेवमस्त्विति भारत ॥ २२
 अथ तं कुशिको हृष्टः प्रावेशयदनुत्तमम् ।
 गृहोद्देशं ततस्तस्य दर्शनीयमदर्शयत् ॥ २३
 इयं शय्या भगवतो यथाकाममिहोप्यताम् ।
 प्रयतिष्यावहे प्रीतिमाहर्तुं ते तपोधन ॥ २४
 अथ मर्यातिचक्राम तेषां संवदतां तथा ।
 अथपिंश्चोदयामास पानमन्नं तथैव च ॥ २५
 तमपृच्छत्ततो राजा कुशिकः प्रणतस्तदा ।
 किमन्नजातमिष्टं ते किमुपस्थापयाम्यहम् ॥ २६
 ततः स परया प्रीत्या प्रत्युवाच नराधिपम् ।
 औपपत्तिकमाहारं प्रयच्छस्वेति भारत ॥ २७
 तद्वचः पूजयित्वा तु तथेत्याह स पार्थिवः ।
 यथोपपन्नमाहारं तस्मै प्रादाज्जनाधिप ॥ २८
 ततः स भुक्त्वा भगवन्दंपती प्राह धर्मवित् ।
 स्वमुमिच्छाम्यहं निद्रा बाधते मामिति प्रभो ॥ २९
 ततः शय्यागृहं प्राप्य भगवानृषिसत्तमः ।
 संविवेश नरेशस्तु सपत्नीकः स्थितोऽभवत् ॥ ३०
 न प्रबोध्योसि संसुप्त इत्युवाचाथ भार्गवः
 संवाहितव्यौ मे पादौ जागर्तव्यं च वां निशि ॥ ३१
 अविशङ्कस्तु कुशिकस्तथेत्येवाह धर्मवित् ।
 न प्राबोधयतां तौ च दंपती रजनीक्षये ॥ ३२
 यथादेशं महर्षेस्तु शुश्रूषापरमौ तदा ।
 बभूवतुर्महाराज प्रयतावथ दंपती ॥ ३३
 ततः स भगवान्विप्रः समादिश्य नराधिपम् ।
 मुष्वापैकेन पार्श्वेन दिवसानेकविंशतिम् ॥ ३४
 स तु राजा निराहारः सभार्यः कुरुनन्दन ।
 पर्युपासत तं हृष्टश्च्यवनाराधने रतः ॥ ३५
 भार्गवस्तु समुत्तस्थौ स्वयमेव तपोधनः ।
 अकिञ्चिदुक्त्वा तु गृहान्निश्चक्राम महातपाः ॥ ३६
 तमन्वगच्छतां तौ च क्षुधितौ श्रमकर्षितौ ।
 भार्यापती मुनिश्रेष्ठस्तावेतौ नावलोकयत् ॥ ३७
 तयोस्तु प्रेक्षतोऽरेव भार्गवाणां कुलोद्बहः ।
 अन्तर्हितोभूद्राजेन्द्र ततो राजाऽपतस्त्रितौ ॥ ३८
 ततो मुहूर्तादाश्चस्य सह देव्या महामुनेः ।
 पुनरन्वेपणे यत्नमकरोत्स महीपतिः ॥ ३९

॥ इति श्रीमन्महाभारते अनुशासनपर्वणि दानधर्मपर्वणि सप्ताशीतितमोऽध्यायः ॥ ८७ ॥

अष्टाशीतितमोऽध्यायः ॥ ८८ ॥

पूर्वमन्तर्हितेन च्यवनेन कुशिकं प्रति पुनः शयने प्रस्वपत आत्मनः प्रदर्शनम् ॥ १ ॥ पुनरुत्थितेन मुनिना राजानं प्रति
 आत्मनस्तलाभ्यर्जननियोजनेन ज्ञानशालायां पुनरन्तर्धानम् ॥ २ ॥ पुनराविष्कृतात्मना तेन सभार्यस्य राज्ञो रथधुरि
 संयोजनपूर्वकं याचकेभ्यस्तदीयवित्ताद्वितरणेन वीथ्यां रथेन निर्गमनम् ॥ ३ ॥ स्त्रीयप्रतोदताडनेऽप्यविकृतमानसे
 सभार्ये कुशिके प्रसीदता मुनिना वरदानेन तस्य स्वगृहप्रेषणम् ॥ ४ ॥

युधिष्ठिर उवाच ।
 तस्मिन्नन्तर्हिते विप्रे राजा किमकरोत्तदा ।
 भार्या चास्य महाभागा तन्मे ब्रूहि पितामह ॥ १
 भीष्म उवाच ।
 अदृष्ट्वा स महीपालस्तमृषिं सह भार्यया ।
 परिश्रान्तो निवृत्ते व्रीडितो नष्टचेतनः ॥ २
 स प्रविश्य पुरीं दीनो नाभ्यभाषत किञ्चन ।
 तदेव चिन्तयामास च्यवनस्य विचेष्टितम् ॥ ३
 अथ शून्येन मनसा प्रविवेश गृहं नृपः ।
 ददर्श शयने तस्मिञ्शयानं भृगुनन्दनम् ॥ ४

मुनिश्रेष्ठो न च तावभ्यवारयदिति ट. थ. घ. पाठः ॥ ३७ ॥ सप्ताशीतितमोऽध्यायः ॥ ८७ ॥

विस्मितौ तमृषिं दृष्ट्वा तदाश्चर्यं विचिन्त्य च ।
 दर्शनात्तस्य तु तदा विश्रान्तौ संवभूवतुः ॥ ५
 यथास्थानं ततो गत्वा तत्पादौ संववाहतुः ।
 अथापरेण पार्श्वेन सुष्वाप स महामुनिः ॥ ६
 तेनैव च स कालेन प्रत्यबुद्ध्यत वीर्यवान् ।
 न च तौ चक्रतुः किञ्चिद्विकारं भयशङ्कितौ ॥ ७
 प्रतिबुद्धस्तु स मुनिस्तौ प्रोवाच विशांपते ।
 तैलाभ्यङ्गो दीयतां मे स्नात्येऽहमिति भारत ॥ ८
 तौ तथेति प्रतिश्रुत्य क्षुधितौ श्रमकर्शितौ ।
 शतपाकेन तैलेन महार्हेणोपतस्थतुः ॥ ९
 ततः सुखासीनमृषिं वाग्यतौ संववाहतुः ।
 न च पर्याप्तमित्याह भार्गवः सुमहातपाः ॥ १०
 यदा तौ निर्विकारौ तु लक्षमायास भार्गवः ।
 तत उत्थाय सहसा स्नानशालां विवेश ह ॥ ११
 हृष्टमेव तु तत्रासीत्स्नानीयं पार्थिवोचितम् ।
 असत्कृत्य च तत्सर्वं तत्रैवान्तरधीयत ॥ १२
 स मुनिः पुनरेवाथ नृपतेः पश्यतस्तदा ।
 नाम्नीयां चक्रतुस्तौ च दंपती भरतर्षभ ॥ १३
 अथ स्नातः स भगवान्सिंहासनगतः प्रभुः ।
 दर्शयामास कुशिकं सभार्यं कुरुनन्दन ॥ १४
 संहृष्टवदनो राजा सभार्यः कुशिको भुनिम् ।
 सिद्धमन्नमिति प्रहो निर्विकारो न्यवेदयत् ॥ १५
 आनीयतामिति मुनिस्तं चोवाच नराधिपम् ।
 स राजा समुपाजहे तदन्नं सह भार्यया ॥ १६
 मांसप्रकारान्विविधाञ्छाकानि विविधानि च ।
 लेह्यपिष्टविकारांश्च पानकानि लघूनि च ॥ १७
 रसालापूपकांश्चित्रान्मोदकानथ पङ्क्तान् ।
 रसान्नानाप्रकारांश्च वन्यं च मुनिभोजनम् ॥ १८
 फलानि च विचित्राणि राजभोज्यानि भूरिशः ।
 बदरेज्जुदकाश्मर्यभल्लातकफलानि च ॥ १९
 गृहस्थानां च यज्ञोज्यं यच्चापि वनवासिनाम् ।
 सर्वमाहारयामास राजा शापभयान्मुनेः ॥ २०
 अथ सर्वमुपन्यस्तमग्रतश्च्यवनस्य तत् ।

ततः सर्वं समानीय तच्च शय्यासनं मुनिः ॥ २१
 वस्त्रैः शुभैरवच्छाद्य भोजनोपस्करैः सह ।
 सर्वमादीपयामास च्यवनो भृगुनन्दनः ॥ २२
 न च तौ चक्रतुः क्रोधं दंपती सुमहाव्रतौ ।
 तयोः संप्रेक्षतोरेव पुनरन्तर्हितोऽभवत् ॥ २३
 तथैव च स राजर्षिस्तस्थौ तां रजनीं तदा ।
 सभार्यो वाग्यतः श्रीमान्न चकोपं समाविशत् ॥ २४
 नित्यसंस्कृतमन्नं तु विविधं राजवेश्मनि ॥
 शयनानि च मुख्यानि परिपेकाश्च पुष्कलाः ॥ २५
 वस्त्रं च विविधाकारमभवत्समुपाजितम् ।
 न शशाक ततो द्रष्टुमन्तरं च्यवनस्तदा ॥ २६
 पुनरेव च विप्रर्षिः प्रोवाच कुशिकं नृपम् ।
 सभार्यो मां रथेनाशु वह यत्र ब्रवीम्यहम् ॥ २७
 तथेति च प्राह नृपो निर्विशङ्कस्तपोधनम् ।
 क्रीडारथोस्तु भगवन्नुत सांग्रामिको रथः ॥ २८
 इत्युक्तः स मुनी राज्ञा तेन हृष्टेन तद्वचः ।
 च्यवनः प्रत्युवाचेदं हृष्टः परपुरंजयम् ॥ २९
 सजीकुरु रथं क्षिप्रं यस्ते सांग्रामिको मतः ।
 सायुधः सपताकश्च शक्तीकनकयष्टिमान् ॥ ३०
 किंकिणीस्वननिर्घोषो युक्तस्तोरणकल्पनैः ।
 गदास्वङ्गनिवद्धश्च परमेषुशतान्वितः ॥ ३१
 ततः स तं तथेत्युक्त्वा कल्पयित्वा महारथम् ।
 भार्या वामे धुरि तदा चात्मानं दक्षिणे तथा ॥ ३२
 त्रिदण्डं वज्रमूच्यग्रं प्रतोदं तत्र चादधत् ।
 सर्वमेतत्तथा दत्त्वा नृपो वाक्यमऽथाब्रवीत् ॥ ३३
 भगवन्क रथो यातु ब्रवीतु भृगुनन्दन ।
 यत्र वक्ष्यसि विप्रर्षे तत्र यास्यति ते रथः ॥ ३४
 एवमुक्तस्तु भगवान्प्रत्युवाचाथ तं नृपम् ।
 इतः प्रभृति यातव्यं पदकंपदकं शनैः ॥ ३५
 श्रमो मम यथा न स्यात्तथा मच्छन्दचारिणौ ।
 सुसुखं चैव वोढव्यो जनः सर्वश्च पश्यतु ॥ ३६
 नोत्सार्याः पथिकाः केचित्तेभ्यो दास्ये वसु ह्यहम् ।
 ब्राह्मणेभ्यश्च ये कामानर्थयिष्यन्ति मां पथि ॥ ३७

सर्वान्दास्याम्यशेषेण धनं रत्नानि चैव हि ।
 क्रियतां निखिलेनैतन्मा विचारय पार्थिव ॥ ३८
 तस्य तद्वचनं श्रुत्वा राजा भृत्यांस्तथाऽब्रवीत् ।
 यद्यद्भूयान्मुनिस्तत्तत्सर्वं देयमशङ्कितैः ॥ ३९
 ततो रत्नान्यनेकानि स्त्रियो युग्यमजाविकम् ।
 कृताकृतं च कनकं गजेन्द्राश्वाचलोपमाः ॥ ४०
 अन्वगच्छन्त तमृषिं राजामात्याश्च सर्वशः ।
 हाहाभूतं च तत्सर्वमासीन्नगरमार्तवत् ॥ ४१
 तौ तीक्ष्णाग्रेण सहसा प्रतोदेन प्रतोदितौ ।
 पृष्ठे विद्धौ कटे चैव निर्विकारौ तमूहतुः ॥ ४२
 वेपमानौ निराहारौ पश्चादशत्रावकशितौ ।
 कथंचिद्दहतुर्धैर्यादंपती तं रथोत्तमम् ॥ ४३
 बहुशो भृशविद्धौ तौ क्षरमाणौ क्षतोद्भवम् ।
 ददृशाते महाराज पुष्पिताविव किंशुकौ ॥ ४४
 तौ दृष्ट्वा पौरवर्गस्तु भृशं शोकसमाकुलः ।
 अभिशापभयत्रस्तो न तं किंचिदुवाच ह ॥ ४५
 द्वन्द्वशत्रावुन्वसर्वे पश्यध्वं तपसो बलम् ।
 क्रुद्धा अपि मुनिश्रेष्ठं वीक्षितुं नेह शुक्लमः ॥ ४६
 अहो भगवतो वीर्यं महर्षेर्भावितात्मनः ।
 राज्ञश्चापि सभार्यस्य धैर्यं पश्यत यादृशम् ॥ ४७
 श्रान्तावपि हि कृच्छ्रेण रथमेनं समूहतुः ।
 न चैतयोर्विकारं वै ददर्श भृगुनन्दनः ॥ ४८
 भीष्म उवाच ।
 ततः स निर्विकारौ तु दृष्ट्वा भृगुकुलोद्बहः ।
 वमु विश्राणयामास यथा वैश्रवणस्तथा ॥ ४९
 तत्रापि राजा प्रीतात्मा यथादिष्टमथाकरोत् ।
 ततोऽस्य भगवान्प्रीतो बभूव मुनिसत्तमः ॥ ५०
 अवतीर्य रथश्रेष्ठादंपती तौ मुमोच ह ।
 विमोच्य चैतौ विधिवत्ततो वाक्यमुवाच ह ॥ ५१
 स्निग्धगम्भीरया वाचा भार्गवः सुप्रसन्नया ।
 ददामि वां वरं श्रेष्ठं तं ब्रूतामिति भारत ॥ ५२
 सुकुमारौ च तौ विद्धौ कराभ्यां मुनिसत्तमः ।
 पस्पर्शामृतकल्पाभ्यां स्नेहाद्धरतसत्तम ॥ ५३
 अथाब्रवीन्नृपो वाक्यं श्रमो नास्त्यावयोरिह ।

विश्रान्तौ स्वः प्रभावात्ते ध्यानेनैवेह भार्गवा ॥ ५४
 अथ तौ भगवान्प्राह प्रहृष्टश्च्यवनस्तदा ।
 न दृष्ट्वा व्याहृतं पूर्वं यन्मया तद्भविष्यति ॥ ५५
 रमणीयः समुद्देशो गङ्गातीरमिदं शुभम् ।
 किंचित्कालं व्रतपरो निवत्स्यामीह पार्थिव ॥ ५६
 गम्यतां स्वपुरं पुत्र विश्रान्तः पुनरेष्यसि ।
 इहस्थं मां सभार्यस्त्वं द्रष्टासि श्वो नराधिप ॥ ५७
 न च मन्युस्त्वया कार्यः श्रेयस्त्वां समुपस्थितम् ।
 यत्काङ्क्षितं हृदिस्थं ते तत्सर्वं हि भविष्यति ॥ ५८
 इत्येवमुक्तः कुशिकः प्रहृष्टेनान्तरात्मना ।
 प्रोवाच मुनिशार्दूलमिदं वचनमर्थवत् ॥ ५९
 न मे मन्युर्महाभाग पूतौ खो भगवंस्त्वया ।
 संवृतौ यौवनस्थौ खो वपुष्मन्तौ बलान्वितौ ॥ ६०
 प्रतोदेन व्रणा ये मे सभार्यस्य त्वया कृताः ।
 तान्न पश्यामि गात्रेषु स्वस्थोऽस्मि सह भार्यया ॥ ६१
 इमां च देवीं पश्यामि वपुषाऽप्सरसोपमाम् ।
 श्रिया परमया युक्ता तथा दृष्टा पुरा मया ॥ ६२
 तव प्रसादसंवृत्तमिदं सर्वं महामुने ।
 नैतच्चित्रं तु भगवंस्त्वयि सत्यपराक्रम ॥ ६३
 इत्युक्तः प्रत्युवाचैनं कुशिकं च्यवनस्तदा ।
 आगच्छेथाः सभार्यश्च त्वमिहेति नराधिप ॥ ६४
 इत्युक्तः समनुज्ञातो राजर्षिरभिवाद्य तम् ।
 प्रययौ वपुषा युक्तो नगरं देवराजवत् ॥ ६५
 तत एनमुपाजग्मुर्महामात्याः सपुरोहिताः ।
 बलस्था गणिकायुक्ताः सर्वाः प्रकृतयस्तथा ॥ ६६
 तैर्दृतः कुशिको राजा श्रिया परमया ज्वलन् ।
 प्रविवेश पुरं हृष्टः पूज्यमानोऽथ बन्दिभिः ॥ ६७
 ततः प्रविश्य नगरं कृत्वा पौर्वाह्निकीः क्रियाः ।
 भुक्त्वा सभार्यो रजनीमुवास स महाद्युतिः ॥ ६८
 ततस्तु तौ नवमभिवीक्ष्य यौवनं
 परस्परं विगतजराविवामरौ ।
 ननन्दतुः शयनगतौ वपुर्धरौ
 श्रिया युतौ द्विजवरदत्तया तदा ॥ ६९

अथाप्यृषिर्भृगुकुलकीर्तिवर्धन-
स्तपोधनो वनमभिराममृद्धिमत् ।

मनीषया बहुविधरत्नभूषितं
ससर्ज यन्न पुरि शतक्रतोरपि ॥ ७०

॥ इति श्रीमन्महाभारते अनुशासनपर्वणि दानधर्मपर्वणि अष्टाशीष्टितमोऽध्यायः ॥ ८८ ॥

एकोनवतितमोऽध्यायः ॥ ८९ ॥

परेष्टुः प्रभाते सभार्येण कुशिकेन च्यवनावलोकनाय वनप्रवेशः ॥ १ ॥ च्यवनेन कुशिकं प्रति स्वयोगप्रभावसृष्टस्वर्ग-
प्रदर्शनपूर्वकमभिमतवरवरणप्रेरणा ॥ २ ॥

भीष्म उवाच ।

ततः स राजा रात्र्यन्ते प्रतिबुद्धो महामनाः ।
कृतपूर्वाह्निकः प्रायात्सभार्यस्तद्वनं प्रति ॥ १
ततो ददर्श नृपतिः प्रासादं सर्वकाञ्चनम् ।
मणिस्तम्भसहस्राढ्यं गन्धर्वनगरोपमम् ।
तत्र दिव्यानभिप्रायान्ददर्श कुशिकस्तदा ॥ २
पर्वताग्रूपसानुंश्च नलिनीश्च सपङ्कजाः ।
चित्रशालाश्च विविधास्तोरणानि च भारत ।
शाद्वलोपचितां भूमिं तथा काञ्चनकुट्टिमाम् ॥ ३
सहकारान्प्रफुल्लंश्च केतकोदालकान्वरान् ।
अशोकान्सहकुन्दांश्च फुल्लंश्चैवातिमुत्तकान् ॥ ४
चम्पकांस्तिलकान्भव्यान्पनसान्वञ्जुलानपि ।
पुष्पितान्कर्णिकारांश्च तत्रतत्र ददर्श ह ॥ ५
श्यामान्वारणपुष्पांश्च तथाऽष्टपदिका लताः ।
तत्रतत्र परिकृप्ता ददर्श स महीपतिः ॥ ६
रम्यान्पद्मोत्पलधरान्सर्वर्तुकुसुमास्तथा ।
विमानप्रतिमांश्चापि प्रासादाञ्चैलसन्निभान् ॥ ७
शीतलानि च तोयानि कचिदुष्णानि भारत ।
आसनानि विचित्राणि शयनप्रवराणि च ॥ ८
पर्यङ्कात्रलसौवर्णान्पराध्यास्तरणास्तृतान् ।
भक्ष्यं भोज्यमनन्तं च तत्रतत्रोपकल्पितम् ॥ ९
वाणीवादाञ्जुकांश्चैव शारिका भृङ्गराजकान् ।
कोकिलाञ्छतपत्रांश्च सकोयष्टिककुम्भान् ॥ १०
मयूरान्कुक्कुटांश्चापि दात्यूहाञ्जीवजीवकान् ।
चकोरान्वानरान्हंसान्सारसांश्चक्रसाहयान् ॥ ११
समन्ततः प्रणदतो ददर्श सुमनोहरान्
कचिदप्सरसां सङ्गान्गन्धर्वाणां च पार्थिव ॥ १२

कान्ताभिरपरांस्तत्र परिष्वक्तान्ददर्श ह ।
न ददर्श च तान्भूयो ददर्श च पुनर्नृपः ॥ १३
गीतध्वनिं सुमधुरं तथैवाध्ययनध्वनिम् ।
हंसान्सुमधुरांश्चापि तत्र शुश्राव पार्थिवः ॥ १४
तं दृष्ट्वाऽत्यद्भुतं राजा मनसाऽचिन्तयत्तदा ।
स्वप्नोऽयं चित्तविभ्रंश उताहो सत्यमेव तु ॥ १५
अहो सह शरीरेण प्राप्तोऽसि परमां गतिम् ।
उत्तरान्वा कुरुन्पुण्यानथवाऽप्यमरावतीम् ॥ १६
किंचेदं महदाश्चर्यं संपश्यामीत्यचिन्तयत् ।
एवं संचिन्तयन्नेव ददर्श मुनिपुङ्गवम् ॥ १७
तस्मिन्निमाने सौवर्णे मणिस्तम्भसमाकुले ।
महार्हे शयने दिव्ये शयानं भृगुनन्दनम् ॥ १८
तमभ्ययात्प्रहर्षेण नरेन्द्रः सह भार्यया ।
अन्तर्हितस्ततो भूयश्च्यवनः शयनं च तत् ॥ १९
ततोऽन्यस्मिन्वनोद्देशे पुनरेव ददर्श तम् ।
कौश्यां वृष्यां समासीनं जपमानं महाव्रतम् ॥ २०
एवं योगबलाद्विप्रो मोहयामास पार्थिवम् ॥ २१
क्षणेन तद्वनं चैव ते चैवाप्सरसां गणाः ।
गन्धर्वाः पादपाश्चैव सर्वमन्तरधीयत ॥ २२
निःशब्दमभवच्चापि गङ्गाकूलं पुनर्नृप ।
कुशवल्मीकभूयिष्ठं बभूव च यथा पुरा ॥ २३
ततः स राजा कुशिकः सभार्यस्तेन कर्मणा ।
विस्मयं परमं प्राप्तस्तद्दृष्ट्वा महदद्भुतम् ॥ २४
ततः प्रोवाच कुशिको भार्यां हर्षसमन्वितः ।
पश्य भद्रे यथाभावाश्चित्रा दृष्टाः सुदुर्लभाः ।
प्रसादाद्भृगुमुख्यस्य किमन्यत्र तपोबलात् ॥ २५
तपसा तदवाप्यं हि यन्न शक्यं मनोरथैः ।

त्रैलोक्यराज्यादपि हि तप एव विशिष्यते ॥ २६
 तपसा हि सुतप्तेन क्रीडत्येष तपोधनः ।
 अहो प्रभावो ब्रह्मर्षेऽश्वयवनस्य महात्मनः ॥ २७
 इच्छयैष तपोवीर्यादन्याँल्लोकान्सृजेदपि ।
 ब्राह्मणा एव जायेरन्पुण्यवाग्बुद्धिकर्मणा ॥ २८
 उत्सहेदिह कृत्वैव कोऽन्यो वै च्यवनादृते ।
 ब्राह्मण्यं दुर्लभं लोके राज्यं हि सुलभं नरैः ॥ २९
 ब्राह्मण्यस्य प्रभावाद्धि रथे युक्तौ स्वधुर्यवत् ।
 इत्येवं चिन्तयानः स विदितश्च्यवनस्य वै ॥ ३०
 संप्रेक्ष्योवाच नृपतिं क्षिप्रमागम्यतामिति ।
 इत्युक्तः सहभार्यस्तु सोभ्यगच्छन्महामुनिम् ॥ ३१
 शिरसा वन्दनीयं तमवन्दत च पार्थिवः ।
 तस्याशिषः प्रयुज्याथ स मुनिस्तं नराधिपम् ।
 निपीदेत्यब्रवीद्वीमान्सान्त्वयन्पुरुषर्षभः ॥ ३२
 ततः प्रकृतिमापन्नो भार्गवो नृपते नृपम् ।
 उवाच श्लक्ष्णया वाचा तर्पयन्निव भारत ॥ ३३

राजन्सम्यग्जितानीह पञ्चपञ्च स्वयं त्वया ।
 मनःपष्ठानीन्द्रियाणि कृच्छ्रान्मुक्तोसि तेन वै ॥ ३४
 सम्यगाराधितः पुत्र त्वयाऽहं वदतावर ।
 न हि ते वृजिनं किञ्चित्सुसूक्ष्ममपि दृश्यते ॥ ३५
 अनुजानीहि मां राजन्गमिष्यामि यथागतम् ।
 प्रीतोसि तव राजेन्द्र वरश्च प्रतिगृह्यताम् ॥ ३६
 कुशिक उवाच ।
 अग्रिमध्ये गतेनेव भगवन्सन्निधौ मया ।
 वर्तितं भृगुशार्दूल यन्न दग्धोसि तद्बहु ॥ ३७
 एष एव वरो मुख्यः प्राप्तो मे भृगुनन्दन ।
 यत्प्रीतोसि ममाचारैः कुलं त्रातं च मेऽनघ ॥ ३८
 एष मेऽनुग्रहो विप्र जीविते च प्रयोजनम् ।
 एतद्राज्यफलं चैव तपसश्च फलं मम ॥ ३९
 यदि त्वं प्रीतिमान्विप्र मयि वै भृगुनन्दन ।
 अस्ति मे संशयः कश्चित्तन्मे व्याख्यातुमर्हसि ॥ ४०

॥ इति श्रीमन्महाभारते अनुशासनपर्वणि दानधर्मपर्वणि एकोनवतितमोऽध्यायः ॥ ८९ ॥

वनतितमोऽध्यायः ॥ ९० ॥

च्यवनेन कुशिकं प्रति स्वस्य तद्गृहे निवासादेः कारणकथनम् ॥ १ ॥ तथा तस्य ब्राह्मण्यप्राप्तिच्छावगमेन तत्प्राप्तादे-
 स्तल्लाभवरदानम् ॥ २ ॥

च्यवन उवाच ।
 वरश्च गृह्यतां मत्तो यश्च तं संशयो हृदि ।
 तं प्रब्रूहि नरश्रेष्ठ सर्वं संपादयामि ते ॥ १
 कुशिक उवाच ।
 यदि प्रीतोसि भगवंस्ततो मे वद भार्गव ।
 कारणं श्रोतुमिच्छामि मद्गृहे वासकारितम् ॥ २
 शयनं चैकपार्श्वेन दिवसानेकविंशतिम् ।
 न किञ्चिदुक्त्वा गमनं बहिश्च मुनिपुङ्गव ॥ ३
 अन्तर्धानमकस्माच्च पुनरेव च दर्शनम् ।
 पुनश्च शयनं विप्र दिवसानेकविंशतिम् ॥ ४
 तैलाभ्यक्तस्य गमनं भोजनं च गृहे मम ।

समुपानीय विविधं यद्गन्धं जातवेदसा ॥ ५
 निर्याणं च रथेनाशु सहसा यत्कृतं त्वया ।
 धनानां च विसर्गश्च वनस्यापि च दर्शनम् ॥ ६
 प्रासादानां बहूनां च काञ्चनानां महामुने ।
 मणिविद्रुमपादानां पर्यङ्काणां च दर्शनम् ॥ ७
 पुनश्चादर्शनं तस्य श्रोतुमिच्छामि कारणम् ।
 अतीव ह्यत्र मुह्यामि चिन्तयानो भृगूद्बह ॥ ८
 न चैवात्राधिगच्छामि सर्वस्यास्य विनिश्चयम् ।
 एतदिच्छामि कात्स्न्येन सत्यं श्रोतुं तपोधन ॥ ९
 च्यवन उवाच ।
 शृणु सर्वमशेषेण यदिदं येन हेतुना ।

उत्साहमिह कृत्वेदं कोऽन्यो वै च्यवनादृते । ब्राह्मण्यं
 दुर्लभं लोके तल्लब्धा दुर्लभं तपः । सिद्धिस्तत्रापि दुष्प्राप्या

सिद्धेरपि परा गतिः इति ध. पाठः ॥ २९ ॥ एकोनवतित-
 मोऽध्यायः ॥ ८९ ॥

न हि शक्यमनाख्यातुमेवं पृष्टेन पार्थिव ॥ १०
 पितामहस्य वदतः पुरा देवसमागमे ।
 श्रुतवानसि यद्राजंस्तन्मे निगदतः शृणु ॥ ११
 ब्रह्मक्षत्रविरोधेन भविता कुलसंकरः ।
 पौत्रस्ते भविता राजंस्तेजोवीर्यसमन्वितः ॥ १२
 ततः स्वकुलरक्षार्थमहं त्वां समुपागतः ।
 चिकीर्षन्कुशिकोच्छेदं संदिधक्षुः कुलं तव ॥ १३
 ततोऽहमागम्य पुरे त्वामवोचं महीपते ।
 नियमं कंचिदारप्स्ये शुश्रूषा क्रियतामिति ॥ १४
 न च ते दुष्कृतं किंचिदहमासादयं गृहे ।
 तेन जीवसि राजर्षे न भवेथास्त्वमन्यथा ॥ १५
 एवं बुद्धिं समास्थाय दिवसानेकविंशतिम् ।
 सुप्तोऽसि यदि मां कश्चिद्बोधयेदिति पार्थिव ॥ १६
 यदा त्वया सभार्येण संसुप्तो न प्रबोधितः ।
 अहं तदैव ते प्रीतो मनसा राजसत्तम ॥ १७
 उत्थाय चास्मि निष्क्रान्तो यदि मां त्वं महीपते ।
 पृच्छेः क्व यास्यसीत्येवं शपेयं त्वामिति प्रभो ॥ १८
 अन्तर्हितः पुनश्चास्मि पुनरेव च ते गृहे ।
 योगमास्थाय संसुप्तो दिवसानेकविंशतिम् ॥ १९
 क्षुधितौ मामसूयेथां श्रमाद्वेति नराधिप ।
 एतां बुद्धिं समास्थाय कर्शितौ वां क्षुधा मया ॥ २०
 न च तेऽभूत्सुमूक्ष्मोऽपि मन्युर्मनसि पार्थिव ।
 सभार्यस्य नरश्रेष्ठ तेन ते प्रीतिमानहम् ॥ २१
 भोजनं च समानाय्य यत्तदादीपितं मया ।
 क्रुध्येथा यदि मात्सर्यादिति तन्मर्षितं च मे ॥ २२
 ततोऽहं रथमारुह्य त्वामवोचं नराधिप ।
 सभार्यो मां वहस्वेति तच्च त्वं कृतवांस्तथा ॥ २३
 अविशङ्को नरपते प्रीतोऽहं चापि तेन ह ।
 धनोत्सर्गेऽपि च कृते न त्वां क्रोधोप्यधर्षयत् ॥ २४

ततः प्रीतेन ते राजन्पुनरेतत्कृतं तव ।
 सभार्यस्य वनं भूयस्तद्विद्धि मनुजाधिप ॥ २५
 प्रीत्यर्थं तव चैतन्मे स्वर्गसंदर्शनं कृतम् ।
 यत्ते वनेऽस्मिन्नपते दृष्टं दिव्यं सुदर्शनम् ॥ २६
 स्वर्गोद्देशस्त्वया राजन्सशरीरेण पार्थिव ।
 मुहूर्तमनुभूतोऽसौ सभार्येण नृपोत्तम ॥ २७
 निदर्शनार्थं तपसो धर्मस्य च नराधिप ।
 तत्र नासीत्स्पृहा राजंस्तच्चापि विदितं मया ॥ २८
 ब्राह्मण्यं काङ्क्षसे हि त्वं तपश्च पृथिवीपते ।
 अवमत्य नरेन्द्रत्वं देवेन्द्रत्वं च पार्थिव ॥ २९
 एवमेतद्यथातत्त्वं ब्राह्मण्यं तात दुर्लभम् ।
 ब्राह्मण्ये सति चर्षित्वमृषित्वे च तपस्विता ॥ ३०
 भविष्यत्येष ते कामः कुशिकात्कौशिको द्विजः ॥ ३१
 तृतीयं पुरुषं प्राप्य ब्राह्मणत्वं गमिष्यति ।
 वंशस्ते पार्थिवश्रेष्ठ भृगूणामेव तेजसा ॥ ३२
 पौत्रस्ते भविता विप्रस्तपस्वी पावकद्युतिः ।
 'जमदग्नौ महाभाग तपसा भावितात्मनि ॥' ॥ ३३
 यः स देवमनुष्याणां भयमुत्पादयिष्यति ।
 त्रयाणामेव लोकानां सत्यमेतद्वीमि ते ॥ ३४
 वरं गृहाण राजर्षे यस्ते मनसि वर्तते ।
 तीर्थयात्रां गमिष्यामि पुरा कालोऽतिवर्तते ॥ ३५
 कुशिक उवाच ।
 एष एव वरो मेऽद्य यत्त्वं प्रीतो महामुने ।
 भवत्वेतद्यथार्थत्वं भवेत्पौत्रो ममानघ ॥ ३६
 ब्राह्मण्यं मे कुलस्यास्तु भगवन्नेष मे वरः ।
 पुनश्चाख्यातुमिच्छामि भगवन्विस्तरेण वै ॥ ३७
 कथमेष्यति विप्रत्वं कुलं मे भृगुनन्दन ।
 कश्चासौ भविता बन्धुर्मम कश्चापि संमतः ॥ ३८

॥ इति श्रीमन्महाभारते अनुशासनपर्वणि दानधर्मपर्वणि नवतितमोऽध्यायः ॥ ९० ॥

एकनवतितमोऽध्यायः ॥ ९१ ॥

च्यवनेन कुशिकं प्रति स्वकुले जनिष्यत ऋचीकस्यानुभावेन तद्गार्याश्चक्रवोः कुशिकपौत्रस्य गाधेः पुत्रीपत्न्योः क्रमेण पौत्रपुत्रभावेन परशुरामविश्वामित्रयोर्जन्मकथनम् ॥ १ ॥

च्यवन उवाच ।

अवश्यं कथनीयं मे तवैतन्नरपुङ्गव ।
यदर्थं त्वाहमुच्छेत्तुं संप्राप्तो मनुजाधिप ॥ १
भृगूणां क्षत्रिया याज्या नित्यमेतज्जनाधिप ।
ते च भेदं गमिष्यन्ति दैवयुक्तेन हेतुना ॥ २
क्षत्रियाश्च भृगुन्सर्वान्वधिष्यन्ति नराधिप ।
आगर्भादनुकृन्तन्तो दैवदण्डनिपीडिताः ॥ ३
तत उत्पत्स्येत्सार्कं कुले गोत्रविवर्धनः ।
और्वो नाम महातेजा ज्वलितार्कममद्युतिः ॥ ४
स त्रैलोक्यविनाशाय कोपाग्निं जनयिष्यति ।
महीं सपर्वतवनां यः करिष्यति भस्मसात् ॥ ५
कंचित्कालं तु वद्विं च स एव शमयिष्यति ।
समुद्रे वडवावक्रे प्रक्षिप्य मुनिसत्तमः ॥ ६
पुत्रं तस्य महाराज ऋचीकं भृगुनन्दनम् ।
साक्षात्कृत्स्नो धनुर्वेदः समुपस्थास्यतेऽनघ ॥ ७
क्षत्रियाणामभावाय दैवयुक्तेन हेतुना ।
स तु तं प्रतिगृह्यैव पुत्रे संक्रामयिष्यति ॥ ८
जमदग्नीं महाभागे तपसा भावितात्मनि ।
स चापि भृगुशार्दूलस्तं वेदं धारयिष्यति ॥ ९
कुलात्तु तव धर्मात्मन्कन्यां सोऽधिगमिष्यति ।
उद्भावनाय भवतो वंशस्य भरतर्षभ ॥ १०
'क्षत्रहन्ता भवेद्विद्वंस इति दैवं सनातनम् ।
नारायणमुपास्यास्य वरात्तं पुत्रमृच्छति ॥' ११

गाधेर्दुहितरं प्राप्य पौत्रीं तव महातपाः ।
ब्राह्मणं क्षत्रधर्माणं पुत्रमुत्पादयिष्यति ॥ १२
क्षत्रियं विप्रधर्माणं बृहस्पतिमिवौजसा ।
विश्वामित्रं तव कुले गाधेः पुत्रं सुधार्मिकम् ।
तपसा महता युक्तं प्रदास्यति महाद्युते ॥ १३
स्त्रियौ तु कारणं तत्र परिवर्ते भविष्यतः ।
पितामहनियोगाद्वै नान्यथैतद्भविष्यति ॥ १४
तृतीये पुरुषे तुभ्यं ब्राह्मणत्वमुपैष्यति ।
भविता त्वं च संबन्धी भृगूणां भावितात्मनाम् ॥ १५
भीष्म उवाच ।

कुशिकस्तु मुनेर्वाक्यं च्यवनस्य महात्मनः ।
श्रुत्वा हृष्टोऽभवद्राजा वाक्यं चेदमुवाच ह ।
एवमस्त्विति धर्मात्मा तदा भरतसत्तम ॥ १६
च्यवनस्तु महातेजाः पुनरेव नराधिपम् ।
वरार्थं चोदयामास तमुवाच स पार्थिवः ॥ १७
वाढमेवं ग्रहीष्यामि कामांस्त्वत्तो महामुने ।
ब्रह्मभूतं कुलं मेऽस्तु धर्मे चास्य मनो भवेत् ॥ १८
एवमुक्तस्तथेत्येवं प्रत्युक्त्वा च्यवनो मुनिः ।
अभ्यनुज्ञाय नृपतिं तीर्थयात्रां ययौ तदा ॥ १९
एतत्ते कथितं सर्वमशेषेण मया नृप ।
भृगूणां कुशिकानां च अभिसंबन्धकारणम् ॥ २०
यथोक्तमृषिणा चापि तदा तदभवन्नृप ।
जन्म रामस्य च मुनेर्विश्वामित्रस्य चैव हि ॥ २१

॥ इति श्रीमन्महाभारते अनुशासनपर्वणि दानधर्मपर्वणि एकनवतितमोऽध्यायः ॥ ९१ ॥

द्विनवतितमोऽध्यायः ॥ ९२ ॥

भीष्मेण युधिष्ठिरं प्रति तत्तद्दानानां विशिष्यफलकथनम् ॥ १ ॥

युधिष्ठिर उवाच ।

मुह्यामीति निश्मग्न्याद्य चिन्तयानः पुनःपुनः ।

हीनां पार्थिवसिंहैस्तैः श्रीमद्भिः पृथिवीमिमाम् ॥ १

प्राप्य राज्यानि शतशो महीं जित्वाऽपि भारत

कोटिशः पुरुषान्हत्वा परितप्ये पितामह ॥
 का नु तासां वरस्त्रीणामवस्थाऽद्य भविष्यति
 या हीनाः पतिभिः पुत्रैर्मातुलैर्भ्रातृभिस्तथा ॥३
 वयं हि तान्कुरुहत्वा ज्ञातींश्च सुहृदोऽपि च ।
 अवाक्शीर्षाः पतिष्यामो नरके नात्र संशयः ॥४
 शरीरं योक्तुमिच्छामि तपसोग्रेण भारत ।
 उपदिष्टमिहेच्छामि तत्त्वतोऽहं विशांपते ॥ ५
 वैशंपायन उवाच ।
 युधिष्ठिरस्य तद्वाक्यं श्रुत्वा भीष्मो महामनाः ।
 परीक्ष्य निपुणं बुद्ध्या युधिष्ठिरमभाषत ॥ ६
 रहस्यमद्भुतं चैव शृणु वक्ष्यामि भारत ।
 या गतिः प्राप्यते येन प्रेत्यभावे विशांपते ॥ ७
 तपसा प्राप्यते स्वर्गस्तपसा प्राप्यते यशः ।
 आयुःप्रकर्षो भोगाश्च लभ्यन्ते तपसा विभो ॥ ८
 ज्ञानं विज्ञानमारोग्यं रूपं संपत्तयैव च ।
 सौभाग्यं चैव तपसा प्राप्यते भरतर्षभ ॥ ९
 धनं प्राप्नोति तपसा मौनं ज्ञानं प्रयच्छति ।
 उपभोगांस्तु दानेन ब्रह्मचर्येण जीवितम् ॥ १०
 अहिंसायाः फलं रूपं दीक्षाया जन्म वै कुले ।
 फलमूलाशनाद्राज्यं स्वर्गः पर्णाशनाद्भवेत् ॥ ११
 पयोभक्षो दिवं याति दानेन द्रविणाधिकः ।
 गुरुशुश्रूषया विद्या नित्यश्राद्धेन संततिः ॥ १२
 गवाह्यः शाकदीक्षाभिः स्वर्गमाहुस्तृणाशनात् ।
 स्त्रियस्त्रिपवणस्नानाद्वायुं पीत्वा ऋतुं लभेत् ॥ १३
 नित्यस्नायी दीर्घजीवी सन्ध्ये तु द्वे जपन्दिजः ।
 मन्त्रं साधयतो राजन्नाकपृष्ठमनाशने ॥ १४
 स्थण्डिलेषु शयानानां गृहाणि शयनानि च ।
 चीरवल्कलवासोभिर्वासांस्त्राभरणानि च ॥ १५
 शय्यासनानि यानानि योगयुक्ते तपोधने ।
 अग्निप्रवेशे नियतं ब्रह्मलोके महीयते ॥ १६
 रसानां प्रतिसंहारात्सौभाग्यमिह विन्दति ।
 आमिषप्रतिसंहारात्प्रजा ह्यायुष्मती भवेत् ॥ १७

उदवासं वसेद्यस्तु स नराधिपतिर्भवेत् ।
 सत्यवादी नरश्रेष्ठ दैवतैः सह मोदते ॥ १८
 कीर्तिर्भवति दानेन तथाऽऽरोग्यमहिंसया ।
 द्विजशुश्रूषया राज्यं द्विजत्वं चापि पुष्कलम् ॥ १९
 पानीयस्य प्रदानेन कीर्तिर्भवति शाश्वती ।
 अन्नस्य तु प्रदानेन तृप्यन्ते कामभोगतः ॥ २०
 सान्त्वदः सर्वभूतानां सर्वशोकैर्विमुच्यते ।
 देवशुश्रूषया राज्यं दिव्यं रूपं निगच्छति ॥ २१
 दीपालोकप्रदानेन चक्षुष्मान्बुद्धिमान्भवेत् ।
 प्रेक्षणीयप्रदानेन स्मृतिं मेधां च विन्दति ॥ २२
 गन्धमाल्यप्रदानेन कीर्तिर्भवति पुष्कला ।
 केशश्मश्रू धारयतामग्न्या भवति संततिः ॥ २३
 उपवासं च दीक्षां च अभिषेकं च पार्थिव ।
 कृत्वा द्वादशवर्षाणि वीरस्थानाद्विशिष्यते ॥ २४
 दासीदासमलंकारान्क्षेत्राणि च गृहाणि च ।
 ब्रह्मदेयां सुतां दत्त्वा प्राप्नोति मनुजर्षभ ॥ २५
 ऋतुभिश्चोपवासैश्च त्रिदिवं याति भारत ।
 लभते च शिवं ज्ञानं फलपुष्पप्रदो नरः ॥ २६
 सुवर्णशृङ्गैस्तु विराजितानां
 गवां सहस्रस्य नरः प्रदानात् ।
 प्राप्नोति पुण्यं दिवि देवलोक-
 मित्येवमाहुर्दिवि देवसङ्घाः ॥ २७
 प्रयच्छते यः कपिलां सवत्सां
 कांस्योपदोहां कनकाग्रशृङ्गीम् ।
 तैस्तैर्गुणैः कामदुघाऽस्य भूत्वा
 नरं प्रदातारमुपैति सा गौः ॥ २८
 यावन्ति रोमाणि भवन्ति धेन्वा-
 स्तावत्फलं प्राप्य स गोप्रदानात् ।
 पुत्रांश्च पौत्रांश्च कुलं च सर्व-
 मासप्तमं तारयते परत्र ॥ २९
 सदक्षिणां काञ्चनचारुशृङ्गीं
 कांस्योपदोहां द्रविणोत्तरीयाम् ।

या गतिः फलं, येन साधनेन, प्रेत्यभावे मरणानन्तरम्
 ॥ ७ ॥ जीवितं आयुः ॥ १० ॥ ऋतुं प्रजापतिम् । प्रणायामैः
 प्रजापतिलोकं प्राप्नोतीत्यर्थः ॥ १३ ॥ अनाशनं अनाहारः ।

नित्यस्नायी भवेद्दक्ष इति श्रु. पाठः ॥ १४ ॥ प्रतिसंहाराच्यागात्
 ॥ १७ ॥ उपवासः सर्वभोगत्यागः । दीक्षा जपादिनियमस्त्री-
 कारः । अभिषेकस्त्रिपवणं स्नानम् ॥ २४ ॥

धेनुं तिलानां ददतो द्विजाय
 लोका वसूनां सुलभा भवन्ति ॥ ३०
 स्वकर्मभिर्मानवं संनिरुद्धं
 तीव्रान्धकारे नरके पतन्तम् ।
 महार्णवे नौरिव वायुयुक्ता
 दानं गवां तारयते परत्र ॥ ३१
 यो ब्रह्मदेयां तु ददाति कन्यां
 भूमिप्रदानं च करोति विप्रे ।
 ददाति चान्नं विधिवच्च यश्च
 स लोकमाप्नोति पुरंदरस्य ॥ ३२
 नैवेशिकं सर्वगुणोपपन्नं
 ददाति वै यस्तु नरो द्विजाय ।
 स्वाध्यायचारित्र्यगुणान्विताय
 तस्यापि लोकाः कुरुषूत्तरेषु ॥ ३३
 धुर्यप्रदानेन गवां तथा वै
 लोकानवाप्नोति नरो वसूनाम् ।
 स्वर्गाय चाहस्तु हिरण्यदानं
 ततो विशिष्टं कनकप्रदानम् ॥ ३४
 छत्रप्रदानेन गृहं वरिष्ठं
 यानं तथोपानहसंप्रदाने ।
 वस्त्रप्रदानेन फलं सुरूपं
 गन्धप्रदानात्सुरभिर्नरः स्यात् ॥ ३५
 पुष्पोपगं वाऽथ फलोपगं वा
 यः पादपं स्पर्शयते द्विजाय ।
 सश्रीकमृद्धं बहुरत्नपूर्णं
 लभत्ययत्नोपगतं गृहं वै ॥ ३६

भक्ष्यान्नपानीयरसप्रदाता
 सर्वान्समाप्नोति रसान्प्रकामम् ।
 प्रतिश्रयाच्छादनसंप्रदाता
 प्राप्नोति तान्येव न संशयोऽत्र ॥ ३७
 स्रग्धूपगन्धाननुलेपनानि
 स्नानानि माल्यानि च मानवो यः ।
 दद्याद्विजेभ्यः स भवेदरोग-
 स्तथाऽभिरूपश्च नरेन्द्रलोके ॥ ३८
 बीजैरशून्यं शयनैरुपेतं
 दद्याद्गृहं यः पुरुषो द्विजाय ।
 पुण्याभिरामं बहुरत्नपूर्णं
 लभत्यधिष्ठानवरं स राजन् ॥ ३९
 सुगन्धचित्रास्तरणोपधानं
 दद्यान्नरो यः शयनं द्विजाय ।
 रूपान्वितां पक्षवतीं मनोज्ञां
 भार्यामयत्नोपगतां लभेत्सः ॥ ४०
 पितामहस्यानवरो वीरशायी भवेन्नरः ।
 नाधिकं विद्यते यस्मादित्याहुः परमर्षयः ॥ ४१
 वैशंपायन उवाच ।
 तस्य तद्वचनं श्रुत्वा प्रीतात्मा कुरुनन्दनः ।
 नाश्रमेऽरोचयद्वासं वीरमार्गाभिकाङ्क्षया ॥ ४२
 ततो युधिष्ठिरः प्राह पाण्डवान्पुरुषर्षभ ।
 पितामहस्य यद्वाक्यं तद्वो रोचत्विति प्रभुः ॥ ४३
 ततस्तु पाण्डवाः सर्वे द्रौपदी च यशस्विनी ।
 युधिष्ठिरस्य तद्वाक्यं बाढमित्यभ्यपूजयन् ॥ ४४

॥ इति श्रीमन्महाभारते अनुशासनपर्वणि दानधर्मपर्वणि द्विनवतितमोऽध्यायः ॥ ९२ ॥

त्रिनवतितमोऽध्यायः ॥ ९३ ॥

भीष्मेण युधिष्ठिरं प्रति तटाकादिप्रतिष्ठाया वृक्षाद्यारोपणस्य च फलनिरूपणम् ॥ १ ॥

युधिष्ठिर उवाच ।
 आरामाणां तटाकानां यत्फलं कुरुपुङ्गव ।
 नैवेशिकं गृहोपस्करं शय्यादि ॥ १ ॥ पक्षवतीं महाकुलो-
 द्भवाम् ॥ २ ॥ अनवरः समानः । यस्मान् पितामहान्

तदहं श्रोतुमिच्छामि त्वत्तोऽद्य भरतर्षभ ॥ १
 भीष्म उवाच ।

॥ ४१ ॥ द्विनवतितमोऽध्यायः ॥ ९२ ॥

सुप्रदर्शं बलवती चित्रा धातुविभूषिता ।
 उपेता सर्वभूतैश्च श्रेष्ठा भूमिरिहोच्यते ॥ २
 तस्याः क्षेत्रविशेषाश्च तटाकानां च बन्धनम् ।
 औदकानि च सर्वाणि प्रवक्ष्याम्यनुपूर्वशः ॥ ३
 तटाकानां च वक्ष्यामि कृतानां चापि ये गुणाः ।
 त्रिषु लोकेषु सर्वत्र पूजनीयस्तटाकवान् ॥ ४
 अथवा मित्रसदनं मैत्रं मित्रविवर्धनम् ।
 कीर्तिसंजननं श्रेष्ठं तटाकानां निवेशनम् ॥ ५
 धर्मस्यार्थस्य कामस्य फलमाहुर्मनीषिणः ।
 तटाकसुकृतं देशे क्षेत्रमेकं महाश्रयम् ॥ ६
 चतुर्विधानां भूतानां तटाकमुपलक्षयेत् ।
 तटाकानि च सर्वाणि दिशन्ति श्रियमुत्तमाम् ॥ ७
 देवा मनुष्यगन्धर्वाः पितरोरगराक्षसाः ।
 स्थावराणि च भूतानि संश्रयन्ति जलाशयम् ॥ ८
 तस्मात्तांस्ते प्रवक्ष्यामि तटाके ये गुणाः स्मृताः ।
 या च तत्र फलावाप्तिर्ऋषिभिः समुदाहृता ॥ ९
 वर्षाकाले तटाके तु सलिलं यस्य तिष्ठति ।
 अग्निहोत्रफलं तस्य फलमाहुर्मनीषिणः ॥ १०
 शरत्काले तु सलिलं तटाके यस्य तिष्ठति ।
 गोसहस्रस्य स प्रेत्य लभते फलमुत्तमम् ॥ ११
 हेमन्तकाले सलिलं तटाके यस्य तिष्ठति ।
 स वै बहुसुवर्णस्य यज्ञस्य लभते फलम् ॥ १२
 यस्य वै शैशिरे काले तटाके सलिलं भवेत् ।
 तस्याग्निष्टोमयज्ञस्य फलमाहुर्मनीषिणः ॥ १३
 तटाकं सुकृतं यस्य वसन्ते तु महाश्रयम् ।
 अतिरात्रस्य यज्ञस्य फलं स समुपाश्रुते ॥ १४
 निदाघकाले पानीयं तटाके यस्य तिष्ठति ।
 वाजिमेधफलं तस्य फलं वै मुनयो विदुः ॥ १५
 स कुलं तारयेत्सर्वं यस्य खाते जलाशये ।
 गावः पिबन्ति सलिलं साधवश्च नराः सदा ॥ १६
 तटाके यस्य गावस्तु पिबन्ति तृपिता जलम् ।

मृगपक्षिमनुष्याश्च सोऽश्वमेधफलं लभेत् ॥ १७
 यत्पिबन्ति जलं तत्र स्नायन्ते विश्रमन्ति च ।
 तटाके यस्य तत्सर्वं प्रेत्यानन्त्याय कल्पते ॥ १८
 दुर्लभं सलिलं तात विशेषेण परत्र वै ।
 पानीयस्य प्रदानेन प्रीतिर्भवति शाश्वती ॥ १९
 तिलान्ददत पानीयं दीपान्ददत जागृत ।
 ज्ञातिभिः सह मोदध्वमेतत्प्रेत्य सुदुर्लभम् ॥ २०
 सर्वदानैर्गुरुतरं सर्वदानैर्विशिष्यते ।
 पानीयं नरशार्दूल तस्मादातव्यमेव हि ॥ २१
 एवमेतत्तटाकस्य कीर्तितं फलमुत्तमम् ।
 अत ऊर्ध्वं प्रवक्ष्यामि वृक्षाणामवरोपणम् ॥ २२
 स्थावराणां च भूतानां जातयः पद् प्रकीर्तिताः ।
 वृक्षगुल्मलतावह्न्यस्त्वक्सारास्तृणजातयः ॥ २३
 एता जात्यस्तु वृक्षाणां तेषां रोपे गुणास्त्वमे ।
 कीर्तिश्च मानुषे लोके प्रेत्य चैव फलं शुभम् ॥ २४
 लभते नाम लोके च पितृभिश्च महीयते ।
 देवलोके गतस्यापि नाम तस्य न नश्यति ॥ २५
 अतीतानागते चोभे पितृवंशं च भारत ।
 तारयेद्वृक्षरोपी च तस्माद्वृक्षांश्च रोपयेत् ॥ २६
 तस्य पुत्रा भवन्त्येते पादपा नात्र संशयः ।
 परलोकगतः स्वर्गं लोकांश्चाप्नोति सोऽव्ययान् ॥ २७
 पुष्पैः सुरगणान्वृक्षाः फलैश्चापि तथा पितृन् ।
 छायाया चातिथिं तात पूजयन्ति महीरुहः ॥ २८
 किन्नरोरगरक्षांसि देवगन्धर्वमानवाः ।
 तथा ऋषिगणाश्चैव संश्रयन्ति महीरुहान् ॥ २९
 पुष्पिताः फलवन्तश्च तर्पयन्तीह मानवान् ।
 वृक्षदं पुत्रवद्वृक्षास्तारयन्ति परत्र तु ॥ ३०
 तस्मात्तटाके सद्वृक्षा रोप्याः श्रेयोर्थिना सदा ।
 पुत्रवत्परिपाल्याश्च पुत्रास्ते धर्मतः स्मृताः ॥ ३१
 तटाककृद्वृक्षरोपी इष्टयज्ञश्च यो द्विजः ।
 एते स्वर्गे महीयन्ते ये चान्ये सत्यवादिनः ॥ ३२

बलवती बहुसस्योत्पादिका ॥ २ ॥ औदकानि खातानि
 तटाकानि ॥ ३ ॥ तटाकवान् तटाककृत ॥ ४ ॥ मित्राणां
 सदनमिवोपकारकं सस्योत्पादनादिना । मैत्रं मित्रस्य सूर्यस्येदं

प्रीतिकरम् । मित्राणां देवानां विवर्धनं पोषकम् ॥ ५ ॥
 त्रिनवतितमोऽध्यायः ॥ ९३ ॥

तस्मात्तटाकं कुर्वीत आरामांश्चैव रोपयेत् ।

यजेच्च विविधैर्यज्ञैः सत्यं च सततं वदेत् ॥ ३३

॥ इति श्रीमन्महाभारते अनुशासनपर्वणि दानधर्मपर्वणि त्रिनवतितमोऽध्यायः ॥ ९३ ॥

चतुर्नवतितमोऽध्यायः ॥ ९४ ॥

भीष्मेण युधिष्ठिरं प्रति ब्राह्मणप्रशंसनपूर्वकं तदाराधनविधानम् ॥ १ ॥

युधिष्ठिर उवाच ।

यानीमानि बहिर्वेद्यां दानानि परिचक्षते ।

तेभ्यो विशिष्टं किं दानं मतं ते कुरुपुङ्गव ॥ १

कौतूहलं हि परमं तत्र मे विद्यते प्रभो ।

दातारं दत्तमन्वेति यद्दानं तत्प्रचक्ष्व मे ॥ २

भीष्म उवाच ।

अभयं सर्वभूतेभ्यो व्यसने चाप्यनुग्रहः ।

यच्चाभिलषितं दद्यात्तृपितायाभियाचते ॥ ३

भरणे पुत्रदाराणां तद्दानं श्रेष्ठमुच्यते ।

दत्तं दातारमन्वेति तद्दानं भरतर्षभ ॥ ४

हिरण्यदानं गोदानं पृथिवीदानमेव च ।

एतानि वै पवित्राणि तारयन्त्यपि दुष्कृतात् ॥ ५

एतानि पुरुषव्याघ्र साधुभ्यो देहि नित्यदा ।

दानानि हि नरं पापान्मोक्षयन्ति न संशयः ॥ ६

यद्यदिष्टतमं लोके यच्चास्य दयितं गृहे ।

तत्तद्गुणवते देयं तदेवाक्षयमिच्छता ॥ ७

प्रियाणि लभते नित्यं प्रियदः प्रियकृत्तथा ।

प्रियो भवति भूतानामिह चैव परत्र च ॥ ८

याचमानमभीमानादनासक्तमकिञ्चनम् ।

यो नार्चति यथाशक्ति स नृशंसो युधिष्ठिर ॥ ९

अमित्रमपि चेद्दीनं शरणं पिणमागतम् ।

व्यसने योऽनुगृह्णाति स वै पुरुषसत्तमः ॥ १०

कृशाय कृतविधाय वृत्तिक्षीणाय सीदते ।

अपह्न्यात्क्षुधां यस्तु न तेन पुरुषः समः ॥ ११

क्रियानियमितान्साधून्पुत्रदारैश्च कर्षितान् ।

अयाचमानान्कौन्तेय सर्वोपायैर्निमग्नयेत् ॥ १२

आशिषं ये न देवेषु न च मर्त्येषु कुर्वते ।

अर्हन्तो नित्यसत्त्वस्था यथालब्धोपजीविनः ॥ १३

आशीविषसमेभ्यश्च तेभ्यो रक्षस्व भारत ।

तान्युक्तैरुपजिज्ञास्य भोगैर्निर्वप रक्ष च ॥ १४

कृतैरावसथैर्नित्यं सप्रेष्यैः सपरिच्छदैः ।

निमग्नयेथाः कौरव्य सर्वभूतसुखावहैः ॥ १५

यदि ते प्रतिगृह्णीयुः श्रद्धापूतं युधिष्ठिर ।

कार्यमित्येव मन्वाना धार्मिकाः पुण्यकर्मिणः ॥ १६

विद्यास्त्राता व्रतस्त्राता धर्ममाश्रित्य जीविनः ।

गृहस्थाध्यायतपसो ब्राह्मणाः संशितव्रताः ॥ १७

तेषु शुद्धेषु दान्तेषु स्वदारनिरतेषु च ।

यत्करिष्यसि कल्याणं तत्ते लोके युधांपते ॥ १८

यथाऽग्निहोत्रं सुहुतं सायंप्रातर्द्विजातिना ।

तथा भवति दत्तं वै विद्वज्यो यत्कृतात्मना ॥ १९

एष ते विततो यज्ञः श्रद्धापूतः सदक्षिणः ।

विशिष्टः सर्वयज्ञेभ्यो ददतस्त्रात वर्तताम् ॥ २०

निवापो दानसदृशः सदृशेषु युधिष्ठिर ।

निवेदयन्पूजयन्वै तेष्वानृष्यं निगच्छति ॥ २१

य एवं नैव कुप्यन्ते न लुभ्यन्ति तृणेष्वपि ।

त एव नः पूज्यतमा ये चापि प्रियवादिनः ॥ २२

ये नो न बहुमन्यन्ते न प्रवर्तन्ति याचने ।

पुत्रवत्परिपाल्यास्ते नमस्तेभ्यस्तथाऽभयम् ॥ २३

ऋत्विक्पुरोहिताचार्या मृदुधर्मपरा हि ये ।

क्षात्रेणापि हि संस्पृष्टं तेजः शाम्यति तेष्वपि ॥ २४

अभीमानादतिसमर्थोऽयमित्यभिमानं स्वमनस्येव कृत्वा याचमानम् । याचमानावमानाश्च आशावन्तमकिञ्चनमिति थ. ध. पाठः ॥ ९ ॥ कृशायेत्यादिचतुर्थी षष्ठ्यर्थे । कृशाय हीमते तातेति ट. थ. ध. पाठः ॥ ११ ॥ क्रियानियमितान् स्वधर्म-

यन्त्रितान् । हिया तु नियतानिति थ. ध. पाठः ॥ १२ ॥ धर्मार्थमेव धर्मं कुर्वन्ति नतु फलान्तरार्थमिति भावः ॥ १६ ॥ ददतः दातुस्तव वर्ततां सर्वदास्तु ॥ २० ॥ निवापः पितृतर्पणम् । दानसदृशः इत्यत्र दानं महादानम् ॥ २१ ॥

ईश्वरो बलवानसि राजाऽस्मीति युधिष्ठिर ।
 ब्राह्मणान्मास पर्यासीर्वासोभिरशनेन च ॥ २५
 यच्छोभार्थं बलार्थं वा वित्तमस्ति तवानघ ।
 तेन ते ब्राह्मणाः पूज्याः स्वधर्ममनुतिष्ठता ॥ ५६
 नमस्कार्यास्तथा विप्रा वर्तमाना यथातथम् ।
 यथासुखं यथोत्साहं ललन्तु त्वयि पुत्रवत् ॥ २७
 को ह्यक्षयप्रसादानां सुहृदामल्पतोषिणाम् ।
 वृत्तिमर्हत्युपक्षेप्तुं त्वदन्यः कुरुसत्तम ॥ २८
 यथाऽपत्याश्रयो धर्मः स्त्रीणां लोके सनातनः ।
 सदैव सा गतिर्नान्या तथाऽस्माकं द्विजातयः ॥ २९
 यदि नो ब्राह्मणास्तात संत्यजेयुरपूजिताः ।
 पश्यन्तो दारुणं कर्म सततं क्षत्रिये स्थितम् ॥ ३०
 अवेदानामकीर्तीनामलोकानामयज्विनाम् ।
 कोनु स्याजीवितेनार्थस्तद्वि नो ब्राह्मणाश्रयम् ॥ ३१
 अत्र ते वर्तयिष्यामि यथा धर्मं सनातनम् ।
 राजन्यो ब्राह्मणान्राजन्पुरा परिचचार ह ।
 वैश्यो राजन्यमित्येव शूद्रो वैश्यमिति श्रुतिः ॥ ३२

दूराच्छूद्रेणोपचर्यो ब्राह्मणोऽग्निरिव ज्वलन् ।
 संस्पर्शपरिचर्यस्तु वैश्येन क्षत्रियेण च ॥ ३३
 मृदुभावान्सत्यशीलान्सत्यधर्मानुपालकान् ।
 आशीविपानिव क्रुद्धांस्तानुपाचरत द्विजान् ॥ ३४
 अपरेषां परेषां च परेभ्यश्चापि ये परे ।
 क्षत्रियाणां प्रतपतां तेजसा च बलेन च ।
 ब्राह्मणेष्वेव शाम्यन्ति तेजांसि च तपांसि च ॥ ३५
 न मे पिता प्रियतरो न त्वं तात तथा प्रियः ।
 न मे पितुः पिता राजन्न चात्मा न च जीवितम् ३६
 त्वत्तश्च मे प्रियतरः पृथिव्यां नास्ति कश्चन ।
 त्वत्तोऽपि मे प्रियतरा ब्राह्मणा भरतर्षभ ॥ ३७
 ब्रवीमि सत्यमेतच्च यथाऽहं पाण्डुनन्दन ।
 तेन सत्येन गच्छेयं लोकान्यत्र स शान्तनुः ॥ ३८
 पश्येयं च सतां लोकाञ्छुचीन्ब्रह्मपुरस्कृतान् ।
 तत्र मे तात गन्तव्यमह्नाय च चिराय च ॥ ३९
 सोहमेतादृशान्लोकान्दृष्ट्वा भरतसत्तम ।
 यन्मे कृतं ब्राह्मणेषु न तप्ये तेन पार्थिव ॥ ४०

॥ इति श्रीमन्महाभारते अनुशासनपर्वणि दानधर्मपर्वणि चतुर्नवतितमोऽध्यायः ॥ ९४ ॥

पञ्चनवतितमोऽध्यायः ॥ ९५ ॥

भीष्मेण युधिष्ठिरं प्रति ब्राह्मणमहिमानुवर्णनम् ॥ १ ॥

युधिष्ठिर उवाच ।

यौ च स्यातां चरणेनोपपन्नौ
 यौ विद्यया सदृशौ जन्मना च ।
 ताभ्यां दानं कतरस्मै विशिष्ट-
 मयाचमानाय च याचते च ॥ १

भीष्म उवाच ।

श्रेयो वै याचतः पार्थ दानमाहुरयाचते ।
 अर्हत्तमो वै धृतिमान्कृपणादकृतात्मनः ॥ २

क्षत्रियो रक्षणधृतिर्ब्राह्मणोऽनर्थनाधृतिः ।
 ब्राह्मणो धृतिमान्विद्वान्देवान्प्रीणाति तुष्टिमान् ॥ ३
 याच्यमाहुरनीशस्य अतिहारं च भारत ।
 उद्वेजयन्ति याचन्ति यदा भूतानि दस्युवत् ॥ ४
 भ्रियते याचमानो वै तमनु भ्रियतेऽददत् ।
 ददत्संजीवयत्येनमात्मानं च युधिष्ठिर ॥ ५
 आनृशंसं परो धर्मो याचते यत्प्रदीयते ।
 अयाचतः सीदमानान्सर्वोपायैर्निमग्नयेत् ॥ ६

ते त्वया ॥ २६ ॥ ललन्तु रमन्ताम् ॥ २७ ॥ उपक्षेप्तुं
 समर्पितुम् ॥ २८ ॥ अवेदानामिति । तर्हि ब्राह्मणैरस्मत्स्यागे
 तत एव अवेदादीनामस्माकं जीवितेन कथं । तत् जीवितं
 ॥ ३१ ॥ क्षत्रियाणां प्रभावं च तेजांसि च तपांसि च । ब्राह्मणेष्वे-
 व मन्यन्ते श्रीरायुर्बलमेव चेति ट. ध. ध. पाठः ॥ ३५ ॥

चतुर्नवतितमोऽध्यायः ॥ ९४ ॥

चरणेनाचरणेन ॥ १ ॥ याचतः याचकात् तद्दानादित्यर्थः
 ॥ २ ॥ अनर्थना अयाज्ना ॥ ३ ॥ याच्यं याचनारूपं कर्म ।
 अनीशस्य दरिद्रस्यातिहारं तिरस्कारमाहुः । यदा यतः या-
 चन्ति याचमानानि भूतानि दस्युवल्लोकानुद्वेजयन्ति ॥ ४ ॥

यदि वै तादृशा राष्ट्रे वसेयुस्ते द्विजोत्तमाः ।
 भस्मच्छन्नानिवाग्नीस्तान्बुध्येथास्त्वं प्रयत्नतः ॥ ७
 तपसा दीप्यमानास्ते दहेयुः पृथिवीमपि ।
 अपूज्यमानाः कौरव्य पूजार्हास्तु तथाविधाः ॥ ८
 पूज्या हि ज्ञानविज्ञानतपोयोगसमन्विताः ।
 तेभ्यः पूजां प्रयुञ्जीथा ब्राह्मणेभ्यः परंतप ॥ ९
 ददद्बहुविधान्देयानुपच्छन्दयते च तान् ॥ १०
 यदग्निहोत्रे सुहुते सायंप्रातर्भवेत्फलम् ।
 विद्यावेदव्रतवति तद्दानफलमुच्यते ॥ ११
 विद्यावेदव्रतस्नाता न व्यपाश्रयजीविनः ।
 गृहस्थाध्यायतपसो ब्राह्मणान्संशितव्रतान् ॥ १२
 कृतैरावसथैर्हृद्यैः सप्रेष्यैः सपरिच्छदैः ।
 निमग्नयेथाः कौरव्य कामैश्चान्यैर्द्विजोत्तमान् ॥ १३
 अपि ते प्रतिगृह्णीयुः श्रद्धोपेतं युधिष्ठिर ।

कार्यमित्येव मन्वाना धर्मज्ञाः सूक्ष्मदर्शिनः ॥ १४
 अपि ते ब्राह्मणा भुक्त्वा गताः सोद्धरणान्गृहान् ।
 येषां दाराः प्रतीक्षन्ते पर्जन्यमिव कर्षकाः ॥ १५
 अन्नानि प्रातःसवने नियता ब्रह्मचारिणः ।
 ब्राह्मणास्तात भुञ्जानास्तेताम्रिं प्रीणयन्त्युत ॥ १६
 माध्यंदिनं ते सवनं ददतस्तात वर्तताम् ।
 गोहिरण्यानि वासांसि तेनेन्द्रः प्रीयतां तव ॥ १७
 तृतीयं सवनं ते वै वैश्वदेवं युधिष्ठिर ।
 यदेवेभ्यः पितृभ्यश्च विप्रेभ्यश्च प्रयच्छसि ॥ १८
 अहिंसा सर्वभूतेभ्यः संविभागश्च सर्वशः ।
 दमस्त्यागो धृतिः सत्यं भवत्यवभृथाय ते ॥ १९
 एष ते विततो यज्ञः श्रद्धापूतः सदक्षिणः ।
 विशिष्टः सर्वयज्ञानां नित्यं तात प्रवर्तताम् ॥ २०

॥ इति श्रीमन्महाभारते अनुशासनपर्वणि दानधर्मपर्वणि पञ्चनवतितमोऽध्यायः ॥ ९५ ॥

षण्णवतितमोऽध्यायः ॥ ९६ ॥

भीष्मेण युधिष्ठिरं प्रति ब्राह्मणप्रशंसनपूर्वकं ब्राह्मणानां प्रजानां च रक्षणस्यावश्यकत्वं व्यक्त्वा कथनम् ॥ १ ॥

युधिष्ठिर उवाच ।
 दानं यज्ञः क्रिया चेह किंस्वित्प्रेत्य महाफलम् ।
 कस्य ज्यायः फलं प्रोक्तं कीदृशेभ्यः कथं कदा ॥ १
 एतदिच्छामि विज्ञातुं याथातथ्येन भारत ।
 विद्वञ्जिज्ञासमानाय दानधर्मान्प्रचक्ष्व मे ॥ २
 अन्तर्वेद्यां च यद्दत्तं श्रद्धया चानृशंस्यतः ।
 किंस्विन्नैः श्रेयसं तात तन्मे ब्रूहि पितामह ॥ ३
 भीष्म उवाच ।
 रौद्रं कर्म क्षत्रियस्य सततं तात वर्तते ।
 नास्य वैतानिकफलं विना दानं सुपावनम् ॥ ४
 न तु पापकृतां राज्ञां याजका द्विजसत्तमाः ।

धने सत्यप्रदातृणां प्रतिगृह्णन्ति साधवः ॥ ५
 प्रतिगृह्णन्ति न तु चेद्यद्रोषादाप्तदक्षिणैः ।
 एतस्मात्कारणाद्यज्ञैर्यजेद्राजाऽऽप्तदक्षिणैः ॥ ६
 अथ चेत्प्रतिगृह्णीयुर्दद्यादहरहर्नृपः ।
 श्रद्धामास्थाय परमां पावनं ह्येतदुत्तमम् ॥ ७
 ब्राह्मणां स्तर्पयन्द्रव्यैः स वै यज्ञोऽनुपद्रवः ।
 मैत्रान्साधून्वेदविदः शीलवृत्ततपोर्जितान् ॥ ८
 यत्ते ते न करिष्यन्ति कृतं ते न भविष्यति ।
 यज्ञान्साधय साधुभ्यः स्वाद्वन्नान्दक्षिणावतः ॥ ९
 इष्टं दत्तं च मन्येथा आत्मानं दानकर्मणा ।
 पूजयेथा यायजूकांस्तवाप्यंशो भवेद्यथा ॥ १०

उपच्छन्दयते उपच्छन्दयते । ददद्बहुविधान्दायानुपागच्छन्न-
 याचतामिति झ. पाठः । अयाचतां अयाचमानानाम् । उपाग-
 च्छन्समीपमुपसर्पन् दायान्धनादीन्ददत् दाता भवेति शेषः
 ॥ १० ॥ सोद्धरणान्स्वामिन्यागते दास्यामीति याचमानेभ्यो
 बालकेभ्य आशाप्रदर्शनमुद्धरणं तत्सहितान् ॥ १५ ॥ पञ्चन-
 वतितमोऽध्यायः ॥ ९५ ॥

यज्ञः क्रिया यज्ञरूपाक्रियेत्यर्थः । कीदृशेभ्यो दानं कथं यज्ञ-
 क्रियेति । कदेत्युभयत्र संबन्धः ॥ १ ॥ एतद्दानम् ॥ ७ ॥
 यद्यदि ते ब्राह्मणास्ते तव न करिष्यन्ति प्रतिग्रहमिति शेषः ।
 तर्हि कृतं सुकृतं ते तव न भविष्यति । तदा सुकृतोत्पत्त्यर्थं
 यज्ञान्साधय ॥ ९ ॥ दाने यज्ञादिकमन्तर्भवतीत्यर्थः ॥ १० ॥

‘विद्वद्भ्यः संप्रदानेन तत्राप्यंशोऽस्य पूजया ।
 यज्वभ्यश्चाथ विद्वद्भ्यो दत्त्वा लोकं प्रदापयेत् ।
 प्रदद्याज्ज्ञानदातृणां ज्ञानदानांशभागभवेत् ॥ ११
 प्रजावतो भरेथाश्च ब्राह्मणान्वहुभारिणः ।
 प्रजावांस्तेन भवति यथा जनयिता तथा ॥ १२
 यावतः साधुधर्मान्वै सन्तः संवर्धयन्त्युत ।
 सर्वस्वैश्चापि भर्तव्या नरा ये बहुकारिणः ॥ १३
 समृद्धः संप्रयच्छ त्वं ब्राह्मणेभ्यो युधिष्ठिर ।
 धेनूरनडुहोऽन्नानि च्छत्रं वासांस्युपानहौ ॥ १४
 आज्यानि यजमानेभ्यस्तथाऽन्नानि च भारत ।
 अश्ववन्ति च यानानि वेश्मानि शयनानि च ॥ १५
 एते देयाः पुष्टिमद्भिर्लघूपायाश्च भारत ।
 अजुगुप्सांश्च विज्ञाय ब्राह्मणान्प्रति कर्षितान् ॥ १६
 उपच्छन्नं प्रकाशं वा वृत्त्या तान्प्रतिपालय ।
 राजमृगाश्चमेधाभ्यां श्रेयस्तत्क्षत्रियान्प्रति ॥ १७
 एवं पार्पैर्विनिर्मुक्तस्त्वं पूतः स्वर्गमाप्स्यसि ।
 संचयित्वा पुनः कोशं यद्राष्ट्रं पालयिष्यसि ॥ १८
 तेन त्वं ब्रह्मभूयत्वमवाप्स्यसि धनानि च ।
 आत्मज्ञश्च परेषां च वृत्तिं संरक्ष भारत ॥ १९
 पुत्रवच्चापि भृत्यान्स्वान्प्रजाश्च परिपालय ।
 [योगः क्षेमश्च ते नित्यं ब्राह्मणेष्वस्तु भारत ॥ २०
 तदर्थं जीवितं तेऽस्तु मा तेभ्योऽप्रतिपालनम् ।
 अनर्थो ब्राह्मणस्यैव यद्वित्तनिचयो महान् ॥ २१
 श्रिया ह्यभीक्ष्णं संवासो दर्पयेत्संप्रमोहयेत् ।
 ब्राह्मणेषु प्रमूढेषु धर्मो विप्रणशेद्भुवम् ।
 धर्मप्रणाशे भूतानामभावः स्यान्न संशयः ॥ २२
 यो रक्षिभ्यः संप्रदाय राजा राष्ट्रं विलुम्पति ।
 यज्ञे राष्ट्राद्धनं तस्मादानयध्वमिति ब्रुवन् ॥ २३

यच्चादाय तदाज्ञप्तं भीतं दत्तं सुदारुणम् ।
 यजेद्राजा न तं यज्ञं प्रशंसन्त्यस्य साधवः ॥ २४
 अपीडिताः सुसंवृद्धा ये ददत्यनुकूलतः ।
 तादृशेनाप्युपायेन यष्टव्यं नोद्यमाहृतैः ॥ २५
 यदा परिनिषिच्येत निहितो वै यथान्विधि ।
 तदा राजा महायज्ञैर्यजेत बहुदक्षिणैः ॥ २६
 वृद्धबालधनं रक्षयमन्धस्य कृपणस्य च ।
 न स्वातपूर्वं कुर्वीत न रुदन्तीधनं हरेत् ॥ २७
 हतं कृपणवित्तं हि राष्ट्रं हन्ति नृप श्रियम् ।
 दद्याच्च महतो भोगान्क्षुद्ध्यं प्रणुदेत्सताम् ॥ २८
 येषां स्वादूनि भोज्यानि समवेक्ष्यन्ति बालकाः ।
 नाश्नन्ति विधिवत्तानि किन्तु पापतरं ततः ॥ २९
 यदि ते तादृशो राष्ट्रे विद्वान्सीदेत्क्षुधा द्विजः ।
 भ्रूणहत्यां च गच्छेथाः कृत्वा पापमिवोत्तमम् ३०
 धिक्तस्य जीवितं राज्ञो राष्ट्रे यस्यावसीदति ।
 द्विजोऽन्यो वा मनुष्योपि शिविराह वचो यथा ॥
 यस्य स विषये राज्ञः स्नातकः सीदति क्षुधा ।
 अष्टद्विमेति तद्राष्ट्रं विन्दते सह राजकम् ॥ ३२
 क्रोशन्त्यो यस्य वै राष्ट्राद्विद्यन्ते तरसा स्त्रियः ।
 क्रोशतां पतिपुत्राणां मृतोऽसौ न च जीवति ॥ ३३
 अरक्षितारं हर्तारं विलोप्तामनायकम् ।
 तं वै राजकलिं हन्युः प्रजाः सन्नह्य निर्घृणं ॥ ३४
 अहं वो रक्षितेत्युक्त्वा यो न रक्षति भूमिपः ।
 स संहत्य निहन्तव्यः श्वेव सोन्माद आतुरः ३५
 पापं कुर्वन्ति यत्किंचित्प्रजा राज्ञा हरक्षिताः ।
 चतुर्थं तस्य पापस्य राजा विन्दति भारत ॥ ३६
 अथाहुः सर्वमेवैति भूयोऽर्धमिति निश्चयः ।
 चतुर्थं मतमस्माकं मनोः श्रुत्वानुशासनम् ॥ ३७

जनयिता प्रजापतिः ॥ १२ ॥ तस्य राज्ञस्य सन्तो बहुका-
 रिणोऽत्यन्तमुपकर्तारो भवन्ति । नरा ये बहुभाषिण इति त.
 थ. पाठः ॥ १३ ॥ ब्रह्मणो भूयं भावोऽस्यास्ति स ब्राह्मणो
 ब्रह्मभूयस्तस्य भावो ब्रह्मभूयत्वं ब्राह्मणत्वम् ॥ १९ ॥ यो
 राजा रक्षिभ्यः संप्रहपरेभ्यो धनं दत्त्वा यज्ञे यज्ञार्थं धनमान-
 यध्वमिति ब्रुवन् यजेत् तर्हि राष्ट्रं विलुम्पति ॥ २३ ॥
 यच्चासौ तद्धनिभिर्भातं भययुक्तं यथास्यात्तथा दत्तं प्रजाभ्य

आदाय सुदारुणं यथास्यात्तथा यजेत्तं यज्ञं न प्रशंसन्ति
 ॥ २४ ॥ उद्यमः प्रजापीडनात्मकोऽतियत्नः ॥ २५ ॥ निहितः
 प्रजानां नितरां हितो राजा यदा प्रजामिर्निषिच्येत धनैरभि-
 पिच्येत ॥ २६ ॥ स्वातपूर्वं धनं न कुर्वीत स्वाधीनं न कुर्वी-
 तेत्यर्थः ॥ २७ ॥ समवेक्ष्यन्त्येव नतु लभन्ते ॥ २९ ॥ सह
 युगपत् । राजकं राजसमूहं प्रतिपक्षभूतं विन्दते ॥ ३२ ॥
 सर्वं पापं एति राजानम् ॥ ३७ ॥ षण्यवतित्तमोऽध्यायः ॥ ९६ ॥

शुभं वा यच्च कुर्वन्ति प्रजा राज्ञा सुरक्षिताः । पर्जन्यमिव भूतानि महाद्रुममिवाण्डजाः ॥ ३९
चतुर्थं तस्य पुण्यस्य राजा चाप्नोति भारत ॥३८ कुबेरमिव रक्षांसि शतक्रतुमिवामराः ।
जीवन्तं त्वानुजीवन्तु प्रजाः सर्वा युधिष्ठिर । ज्ञातयस्त्वाऽनुजीवन्तु सुहृदश्च परंतप ॥ ४०

॥ इति श्रीमन्महाभारते अनुशासनपर्वणि दानधर्मपर्वणि षण्णवतितमोऽध्यायः ॥ ९६ ॥

सप्तनवतितमोऽध्यायः ॥ ९७ ॥

भीष्मेण युधिष्ठिरं प्रति सेन्द्रवृहस्पतिसंवादानुवादं भूमिदानप्रशंसनम् ॥ १ ॥

युधिष्ठिर उवाच ।

इदं देयमिदं देयमितीयं श्रुतिचोदनात् ।
बहुंदयाश्च राजानः किंस्विदेयमनुत्तमम् ॥ १
भीष्म उवाच ।
अति दानानि सर्वाणि पृथिवीदानमुच्यते ।
अचला ह्यक्षया भूमिर्दोग्ध्री कामानिहोत्तमान् २
दोग्ध्री वासांसि रत्नानि पशून्त्रीहियवांस्तथा ।
भूमिदः सर्वभूतेषु शाश्वतीरेधते समाः ॥ ३
यावद्भूमेरायुरिह तावद्भूमिद एधते ।
न भूमिदानादस्तीह परं किंचिद्युधिष्ठिर ॥ ४
अप्यल्पं प्रददुः सर्वे पृथिव्या इति नः श्रुतम् ।
भूमिमेव ददुः सर्वे भूमिं ते भुञ्जते जनाः ॥ ५
स्वकर्मैवोपजीवन्ति नरा इह परत्र च ।
भूमिः पतिं महादेवी दातारं कुरुते प्रियम् ॥ ६
य एतां दक्षिणां दद्यादक्षयां राजसत्तम ।
पुनर्नरत्वं संप्राप्य भवेत्स पृथिवीपतिः ॥ ७
यथा दानं तथा भोग इति धर्मेषु निश्चयः ।
संग्रामे वा तनुं जह्याद्दद्याच्च पृथिवीमिमाम् ॥ ८
इत्येतत्क्षत्रबन्धूनां वदन्ति परमाशिषः ।
पुनाति दत्ता पृथिवी दातारमिति शुश्रुम ॥ ९
अपि पापसमाचारं ब्रह्मघ्नमपि चानृतम् ।
सैव पापं प्लावयति सैव पापात्प्रमोचयेत् ॥ १०
अपि पापकृतां राज्ञां प्रतिगृह्णन्ति साधवः ।
पृथिवीं नान्यदिच्छन्ति पावनं जगती यतः ॥ ११

नामास्याः प्रियदत्तेति गुह्यं देव्याः सनातनम् ।
दानं वाऽप्यथवाऽदानं नामास्याः प्रथमप्रियम् १२
य एतां विदुषे दद्यात्पृथिवीं पृथिवीपतिः ।
पृथिव्यामेतदिष्टं स राजा राज्यमितो व्रजेत् ॥ १३
पुनश्चासौ जनिं प्राप्य राजवत्स्यान्न संशयः ।
तस्मात्प्राप्यैव पृथिवीं दद्याद्विप्राय पार्थिवः ॥ १४
नाभूमिपतिना भूमिरधिष्ठेया कथंचन
न च वस्त्रेण वा गृहेदन्तर्धानेन वा चरेत् ॥ १५
ये चान्ये भूमिमिच्छेयुः कुर्युरेवं न संशयः ।
यः साधोर्भूमिमादत्ते न भूमिं विन्दते तु सः १६
भूमिं दत्त्वा तु साधुभ्यो विन्दते भूमिमुत्तमाम् ।
प्रेत्य चेह च धर्मात्मा संप्राप्नोति महद्यशः ॥ १७
'एकाहारकरीं दत्त्वा पृष्टिसाहस्रमूर्ध्वगः ।
तावत्या हरणे पृथ्व्या नरकं द्विगुणोत्तरम् ॥ १८
यस्य विप्रास्तु शंसन्ति साधोर्भूमिं सदैव हि ।
न तस्य शत्रवो राजन्प्रशंसन्ति वसुंधराम् ॥ १९
यत्किंचित्पुरुषः पापं कुरुते वृत्तिकर्षितः ।
अपि गोचर्ममात्रेण भूमिदानेन पूयते ॥ २०
येऽपि संकीर्णकर्माणो राजानो रौद्रकर्मिणः ।
तेभ्यः पवित्रमाख्येयं भूमिदानमनुत्तमम् ॥ २१
अल्पान्तरमिदं शश्वत्पुराणा मेनिरे जनाः ।
यो यजेताश्चमेधेन दद्याद्वा साधवे महीम् ॥ २२
अपि चेत्सुकृतं कृत्वा शंकेरन्नपि पण्डिताः ।
अशंक्यमेकमेवैतद्भूमिदानमनुत्तमम् ॥ २३

प्रियं स्वपतिम् ॥ ६ ॥ प्रियेण प्रियाय वा दत्तेति योगात्तस्या
दानमादानं वा कुर्वन् प्रियदत्ताया अस्याः प्रियो भवतीत्यर्थः ।
दानं वाप्यथ वा ज्ञानं नामास्याः परमप्रियम् इति ट. थ. पाठः

॥ १२ ॥ शंसन्त्यमुकदत्ते गृहे तिष्ठाम इति कथयन्ति
॥ १९ ॥ अर्पितदानान्तरवद्भूमिदाने पुण्योत्पत्तौ शङ्केव नास्ती-
त्यर्थः ॥ २३ ॥

सुवर्णं रजतं वस्त्रं मणिमुक्तावमूनि च ।
 सर्वमेतन्महाप्राज्ञो ददाति वसुधां ददत् ॥ २४
 तपो यज्ञः श्रुतं शीलमलोभः सत्यसन्धता ।
 गुरुदैवतपूजा च एता वर्तन्ति भूमिदम् ॥ २५
 भर्तृनिःश्रेयसे युक्तास्त्यक्तात्मानो रणे हताः ।
 ब्रह्मलोकगताः सिद्धा नातिक्रामन्ति भूमिदम् ॥ २६
 यथा जनित्री स्वं पुत्रं क्षीरेण भरते सदा ।
 अनुगृह्णाति दातारं तथा सर्वरसैर्मही ॥ २७
 मृत्युर्वैकिंकरो दण्डस्तापो वहेः सुदारुणः ।
 घोराश्च वारुणाः पाशा नोपसर्पन्ति भूमिदम् ॥ २८
 पितृश्च पितृलोकस्थान्देवलोके च देवताः ।
 संतर्पयति शान्तात्मा यो ददाति वसुंधराम् ॥ २९
 कृशाय त्रियमाणाय वृत्तिग्लानाय सीदते ।
 भूमिं वृत्तिकरीं दत्त्वा सत्री भवति मानवः ॥ ३०
 यथा धावति गौर्वत्सं स्रवन्ती वत्सला पयः ।
 एवमेव महाभाग भूमिर्भरति भूमिदम् ॥ ३१
 हलकृष्टां महीं दत्त्वा सत्रीजां सफलामपि ।
 सोदकं वाऽपि शरणं तथा भवति कामदः ॥ ३२
 ब्राह्मणं वृत्तसंपन्नमाहिताग्निं शुचिव्रतम् ।
 नरः प्रतिग्राह्य महीं न याति यमसादनम् ॥ ३३
 यथा चन्द्रमसो वृद्धिरहन्यहनि जायते ।
 तथा भूमिकृतं दानं सस्येसस्ये विवर्धते ॥ ३४
 अत्र गाथा भूमिगीताः कीर्तयन्ति पुराविदः ।
 याः श्रुत्वा जामदग्न्येन दत्ता भूः काश्यपाय वै ॥
 मामेवादत्त मां दत्त मां दत्त्वा मामवाप्स्यथ ।
 अस्मिँल्लोके परे चैव तदत्तं जायते पुनः ॥ ३६
 य इमां व्याहृतिं वेद ब्राह्मणो वेदसंमिताम् ।
 श्राद्धस्य हूयमानस्य ब्रह्मभूयं स गच्छति ॥ ३७
 कृत्यानामभिज्ञप्तानामरिष्टशमनं महत् ।

एता एतानि । सुपो डादेशः । वर्तन्त्यनुसरन्ति । नातिक्रामन्ति भूमिदमिति थ. घ. पाठः ॥ २५ ॥ वैकिंकरः विपरीतं कुत्सितं च करोतीति विकिंकरः कालस्तत्संबन्धी कालमृत्युरित्यर्थः ॥ २८ ॥ सत्री सत्रकृत् ॥ ३० ॥ उदीर्णं इति पाठः महत् । शरणं गृहम् ॥ ३१ ॥ ततश्च जनने पुनरिति थ. पाठः ॥ ३६ ॥ ब्रह्मभूयं बृहत्त्वं फलमिति यावत् । गच्छति प्राप्नोति ।

प्रायश्चित्तं महीं दत्त्वा पुनात्युभयतो दश ॥ ३८
 पुनाति य इदं वेद वेदवादं तथैव च ।
 प्रकृतिः सर्वभूतानां भूमिर्वै शाश्वती मता ॥ ३९
 अभिषिच्यैव नृपतिं श्रावयेदिममागमम् ।
 यथा श्रुत्वा महीं दद्यान्नादद्यात्साधुतश्च तां ४०
 सोऽयं कृत्स्नो ब्राह्मणार्थो राजार्थश्चाप्यसंशयः ।
 राजा हि धर्मकुशलः प्रथमं भूतिलक्षणम् ॥ ४१
 अथ येषामधर्मज्ञो राजा भवति नास्तिकः ।
 न ते सुखं प्रबुध्यन्ति न सुखं प्रखपन्ति च ४२
 सदा भवन्ति चोद्विग्रास्तस्य दुश्चरितैर्नराः ।
 योगक्षेमा हि बहवो राष्ट्रं नास्याविशन्ति तत् ४३
 अथ येषां पुनः प्राज्ञो राजा भवति धार्मिकः ।
 सुखं ते प्रतिबुध्यन्ते सुसुखं प्रखपन्ति च ॥ ४४
 तस्य राज्ञः शुभैः राज्ये कर्मभिर्निर्वृता नराः ।
 योगक्षेमेण वृष्ट्या च विवर्धन्ते स्वकर्मभिः ॥ ४५
 स कुलीनः स पुरुषः स बन्धुः स च पुण्यकृत् ।
 स दाता स च विक्रान्तो यो ददाति वसुंधरां ४६
 आदित्या इव दीप्यन्ते तेजसा भुवि मानवाः ।
 ददन्ति वसुधां स्फीतां ये वेदविदुषि द्विजे ॥ ४७
 यथा सस्यानि रोहन्ति प्रकीर्णानि महीतले ।
 तथा कामाः प्ररोहन्ति भूमिदानसमार्जिताः ४८
 आदित्यो वरुणो विष्णुर्ब्रह्मा सोमो हुताशनः ।
 शूलपाणिश्च भगवान्प्रतिनन्दन्ति भूमिदम् ॥ ४९
 भूमौ जायन्ति पुरुषा भूमौ निष्ठां व्रजन्ति च ।
 चतुर्विधो हि लोकोऽयं योऽयं भूमिगुणात्मकः ५०
 एषा माता पिता चैव जगतः पृथिवीपते ।
 नानया सदृशं भूतं किंचिदस्ति जनाधिप ॥ ५१
 अत्राप्युदाहरन्तीममितिहासं पुरातनम् ।
 बृहस्पतेश्च संवादमिन्द्रस्य च युधिष्ठिर ॥ ५२

ब्राह्मणो ब्रह्मसंश्रित इति ट. घ. पाठः ॥ ३७ ॥ कृत्यानां मन्त्रमयीनां मारणार्थशक्तीनां संबन्धि यदरिष्टं तच्छमनम् ॥ ३८ ॥ इदं भूमिदानं यो वेद । वादं भूमिवाक्यं यो वेद । सोऽपि पुनाति दशपुरुषानिति शेषः ॥ ३९ ॥ भूतिलक्षणं ऐश्वर्यसूचकम् ॥ ४१ ॥

इष्टा क्रतुशतेनाथ महता दक्षिणावता ।
 मघवा वाग्विदांश्रेष्ठं पप्रच्छेदं बृहस्पतिम् ॥ ५३
 भगवन्केन दानेन स्वर्गतः सुखमेधते ।
 यदक्षयमहार्यं च तद्ब्रूहि वदतांवर ॥ ५४
 भीष्म उवाच ।
 इत्युक्तः स सुरेन्द्रेण ततो देवपुरोहितः ।
 बृहस्पतिर्वृहत्तेजाः प्रत्युवाच शतक्रतुम् ॥ ५५
 सुवर्णदानं गोदानं भूमिदानं च वृत्रहन् ।
 'विद्यादानं च कन्यानां दानं पापहरं परम् ।'
 दददेतान्महाप्राज्ञः सर्वपापैः प्रमुच्यते ॥ ५६
 न भूमिदानाद्देवेन्द्र परं किञ्चिदिति प्रभो ।
 विशिष्टमिति मन्येऽहं यथा प्राहुर्मनीषिणः ॥ ५७
 'ब्राह्मणार्थं गवार्थं वा राष्ट्रघातेऽथ स्वामिनः ।
 कुलस्त्रीणां परिभवे मृतास्ते भूमिपैः समाः ॥' ५८
 ये शूरा निहता युद्धे स्वर्ग्यता रणगृद्धिनः ।
 सर्वे ते विबुधश्रेष्ठ नातिक्रामन्ति भूमिदम् ॥ ५९
 भर्तुनिःश्रेयसे युक्तास्त्यक्तात्मानो रणे हताः ।
 ब्रह्मलोकगता युक्ता नातिक्रामन्ति भूमिदम् ॥ ६०
 पञ्च पूर्वा हि पुरुषाः पडन्ये वसुधां गताः ।
 एकादश ददद्भूमिं परित्रातीह मानवः ॥ ६१
 रत्नोपकीर्णा वसुधां यो ददाति पुरंदर ।
 स मुक्तः सर्वकलुषैः स्वर्गलोके महीयते ॥ ६२
 महीं स्फीतां ददद्राजन्मर्वकामगुणान्विताम् ।
 राजाधिराजो भवति तद्धि दानमनुत्तमम् ॥ ६३
 सर्वकामसमायुक्तां काश्यपीं यः प्रयच्छति ।
 सर्वभूतानि मन्यन्ते मां ददातीति वासव ॥ ६४
 सर्वकामदुघां धेनुं सर्वकामगुणान्विताम् ।
 ददाति यः सहस्राक्ष स्वर्गं याति स मानवः ॥ ६५
 मधुसर्पिःप्रवाहिण्यः पयोदधिवहास्तथा ।
 सरितस्तर्पयन्तीह सुरेन्द्र वसुधापदम् ॥ ६६
 भूमिप्रदानान्नृपतिर्मुच्यते सर्वकिल्बिषात् ।
 न हि भूमिप्रदानेन दानमन्यद्विशिष्यते ॥ ६७
 ददाति यः समुन्द्रान्तां पृथिवीं शस्त्रनिर्जिताम् ।

तं जनाः कथयन्तीह यावद्धरति गौरियम् ॥ ६८
 पुण्यामृद्धिरसां भूमिं यो ददाति पुरंदर ।
 न तस्य लोकाः क्षीयन्ते भूमिदानगुणान्विताः ॥ ६९
 सर्वदा पार्थिवेनेह सततं भूतिमिच्छता ।
 भूर्देया विधिवच्छक्र पात्रे सुखमभीप्सुना ॥ ७०
 अपि कृत्वा नरः पापं भूमिं दत्त्वा द्विजातये ।
 समुत्सृजति तत्पापं जीर्णं त्वचमिवोरगः ॥ ७१
 सागरान्सरितः शैलान्काननानि च सर्वशः ।
 सर्वमेतन्नरः शक्र ददाति वसुधां ददत् ॥ ७२
 तटाकान्युदपानानि स्रोतांसि च सरांसि च ।
 स्नेहान्सर्वरसांश्चैव ददाति वसुधां ददत् ॥ ७३
 ओषधीर्वीर्यसंपन्नानगान्पुष्पफलान्वितान् ।
 काननोपलशैलांश्च ददाति वसुधां ददत् ॥ ७४
 अग्निष्टोमप्रभृतिभिरिष्ट्वा च स्वाप्तदक्षिणैः ।
 न तत्फलमवाप्नोति भूमिदानाद्यदश्रुते ॥ ७५
 दाता दशानुगृह्णाति दश हन्ति तथा क्षिपन् ।
 पूर्वदत्तां हरन्भूमिं नरकायोपगच्छति ॥ ७६
 न ददाति प्रतिश्रुत्य दत्त्वाऽपि च हरेत्तु यः ।
 स वद्भो वारुणैः पार्श्वैस्तप्यते मृत्युशासनात् ॥ ७७
 आहिताग्निं सदायज्ञं कृशवृत्तिं प्रियातिथिम् ।
 ये भरन्ति द्विजश्रेष्ठं नोपसर्पन्ति ते यमम् ॥ ७८
 ब्राह्मणेष्वनृणीभूतः पार्थिवः स्यात्पुरंदर ।
 इतरेषां तु वर्णानां तारयेत्कृशदुर्बलान् ॥ ७९
 नाच्छिन्द्यात्स्पर्शितां भूमिं परेण त्रिदशाधिप ।
 ब्राह्मणस्य सुरश्रेष्ठ कृशवृत्तेः कदाचन ॥ ८०
 यथाश्रु पतितं तेषां दीनानामथ सीदताम् ।
 ब्राह्मणानां हृते क्षेत्रे हन्यान्निपुरुषं कुलम् ॥ ८१
 भूमिपालं च्युतं राष्ट्राद्यस्तु संस्थापयेत्पुनः ।
 तस्य वामः सहस्राक्ष नाकपृष्ठे महीयते ॥ ८२
 'सुनिर्मितां सुविक्रीतां सुभृतां स्थापयेन्नृप ।'
 इक्षुभिः संततां भूमिं यवगोधूमशालिनीम् ॥ ८३
 गोश्ववाहनपूर्णां वा यो ददाति वसुंधराम् ।
 विमुक्तः सर्वपापेभ्यः स्वर्गलोके महीयते ॥ ८४

निधिगर्भा ददद्भूमिं सर्वरत्नपरिच्छदाम् ।
 अक्षयौल्लभते लोकान्भूमिसत्रं हि तस्य तत् ॥ ८५ ॥
 विधूय कलुषं सर्वं विरजाः संमतः सताम् ।
 लोके महीयते सद्भिर्यो ददाति वसुंधराम् ॥ ८६ ॥
 यथाऽप्सु पतितः शक्र तैलबिन्दुर्विसर्पति ।
 तथा भूमिकृतं दानं सस्येसस्ये विवर्धते ॥ ८७ ॥
 ये रणाग्रे महीपालाः शूराः समितिशोभनाः ।
 वध्यन्तेऽभिमुखाः शक्र ब्रह्मलोकं व्रजन्ति ते ८८ ॥
 नृत्तगीतपरा नार्यो दिव्यमाल्यविभूषिताः ।
 उपतिष्ठन्ति देवेन्द्र तथा भूमिप्रदं दिवि ॥ ८९ ॥
 मोदते च सुखं स्वर्गे देवगन्धर्वपूजितः ।
 यो ददाति महीं सम्यग्विधिनेह द्विजातये ॥ ९० ॥
 शतमप्सरसश्चैव दिव्यमाल्यविभूषिताः ।
 उपतिष्ठन्ति देवेन्द्र ब्रह्मलोके धराप्रदम् ॥ ९१ ॥
 उपतिष्ठन्ति पुण्यानि सदा भूमिप्रदं नरम् ।
 शङ्खं भद्रासनं छत्रं वराश्वा वरवाहनम् ॥ ९२ ॥

भूमिप्रदानात्पुष्पाणि हिरण्यनिचयास्तथा ।
 आज्ञा सदाऽप्रतिहता जयशब्दा वमूनि च ॥ ९३ ॥
 भूमिदानस्य पुण्यानि फलं स्वर्गः पुरंदर ।
 हिरण्यपुष्पाश्चौपध्यः कुशकाञ्चनशाद्वलाः ॥ ९४ ॥
 अमृतमसवां भूमिं प्राप्नोति पुरुषो ददत् ॥ ९५ ॥
 नास्ति भूमिसमं दानं नास्ति मातृसमो गुरुः ।
 नास्ति सत्यसमो धर्मो नास्ति दानसमो निधिः ॥
 भीष्म उवाच ।
 एतदाङ्गिरसाच्छ्रुत्वा वासवो वसुधामिमाम् ।
 वसुरत्नसमाकीर्णा ददावाङ्गिरसे तदा ॥ ९७ ॥
 य इदं श्रावयेच्छास्त्रे भूमिदानस्य संस्तवम् ।
 न तस्य रक्षसां भागो नासुराणां भवत्युत ॥ ९८ ॥
 अक्षयं च भवेदत्तं पितृभ्यस्तत्र संशयः ।
 तस्माच्छास्त्रेष्विदं विद्वान्भुञ्जतः श्रावयेद्विजान् ॥
 इत्येतत्सर्वदानानां श्रेष्ठमुक्तं तवानघ ।
 मया भरतशार्दूल किं भूयः श्रोतुमिच्छामि ॥ १०० ॥

॥ इति श्रीमन्महाभारते अनुशासनपर्वणि दानधर्मपर्वणि सप्तमवतितमोऽध्यायः ॥ ९७ ॥

अष्टमवतितमोऽध्यायः ॥ ९८ ॥

भीष्मेण युधिष्ठिरं प्रत्यक्षदानप्रशंसनपूर्वकं तत्फलकथनम् ॥ १ ॥

युधिष्ठिर उवाच ।
 कानि दानानि लोकेऽस्मिन्दातुकामो महीपतिः ।
 गुणाधिकेभ्यो विप्रेभ्यो दद्याद्भरतसत्तम ॥ १ ॥
 केन तुष्यन्ति ते सद्यः किं तुष्टाः प्रदिशन्ति च ।
 शंस मे तन्महाबाहो फलं पुण्यकृतं महत् ॥ २ ॥
 दत्तं किं फलवद्राजन्निह लोके परत्र च ।
 भवतः श्रोतुमिच्छामि तन्मे विस्तरतो वद ॥ ३ ॥
 भीष्म उवाच ।
 इममर्थं पुरा पृष्टो नारदो देवदर्शनः ।
 यदुक्तवानसौ वाक्यं तन्मे निगदतः शृणु ॥ ४ ॥
 नारद उवाच ।
 अन्नमेव प्रशंसन्ति देवा ऋषिगणास्तथा ।

लोकतत्रं हि यज्ञाश्च सर्वमन्त्रे प्रतिष्ठितम् ॥ ५ ॥
 अन्नेन सदृशं दानं न भूतं न भविष्यति ।
 तस्मादन्नं विशेषेण दातुमिच्छन्ति मानवाः ॥ ६ ॥
 अन्नमूर्जस्करं लोके प्राणाश्चान्ने प्रतिष्ठिताः
 अन्नेन धार्यते सर्वं विश्वं जगदिदं प्रभो ॥ ७ ॥
 अन्नाद्ब्रह्म लोकेऽस्मिन्निभक्षवस्तापसास्तथा ।
 अन्नाद्भवन्ति वै प्राणाः प्रत्यक्षं नात्र संशयः ॥ ८ ॥
 कटुम्बिने सीदते च ब्राह्मणाय महात्मने ।
 दातव्यं भिक्षवे चान्नमात्मनो भूतिमिच्छता ॥ ९ ॥
 ब्राह्मणायाभिरूपाय यो दद्यादन्नमर्थिने ।
 निदधाति निधिं श्रेष्ठं पारलौकिकमात्मनः ॥ १० ॥
 श्रान्तमध्वनि वर्तन्तं वृद्धमर्हमुपस्थितम् ।

वराश्वा वरवारणा इति थ. पाठः ॥ ९२ ॥ सप्तमवतितमोऽध्यायः ॥ ९७ ॥

कुटुम्बं पीडयित्वापि ब्राह्मणायेति ट. ध. पाठः ॥ ९ ॥

अर्चयेद्भूतिमन्विच्छन्गृहस्थो गृहमागतम् ॥ ११
 क्रोधमुत्पतितं हित्वा सुशीलो वीतमत्सरः ।
 अन्नदः प्राप्तुते राजन्दिवि चेह च यत्सुखम् १२
 नावमन्येदभिगतं न प्रणुद्यात्कदाचन ।
 अपि श्वपाके शुनि वा नान्नदानं प्रणश्यति ॥ १३
 यो दद्यादपरिक्लिष्टमन्नमध्वनि वर्तते ।
 आर्तायादृष्टपूर्वाय स महद्धर्ममाप्नुयात् ॥ १४
 पितृन्देवानृषीन्विप्रानतिथींश्च जनाधिप ।
 यो नरः प्रीणयत्यन्नैस्तस्य पुण्यफलं महत् ॥ १५
 कृत्वाऽतिपातकं कर्म यो दद्यादन्नमर्थिने ।
 ब्राह्मणाय विशेषेण न स पापेन मुह्यते ॥ १६
 ब्राह्मणेष्वक्षयं दानमन्नं शूद्रे महाफलम् ।
 अन्नदानं हि शूद्रे च ब्राह्मणे च विशिष्यते ॥ १७
 न पृच्छेद्भोत्रचरणं स्वाध्यायं देशमेव च ।
 भिक्षितो ब्राह्मणेनान्नं दद्यादेवाविचारतः ॥ १८
 अन्नदस्यान्नदा वृक्षाः सर्वकामफलप्रदाः ।
 भवन्ति चेह चामुत्र नृपते नात्र संशयः ॥ १९
 आशंसन्ते हि पितरः सुवृष्टिमिव कर्पकाः ।
 अस्माकमपि पुत्रो वा पौत्रो वाऽन्नं प्रदास्यति ॥
 ब्राह्मणो हि महद्भूतं स्वयं देहीति याचते ।
 अकामो वा सकामो वा दत्त्वा पुण्यमवाप्नुयात् ॥
 ब्राह्मणः सर्वभूतानामतिथिः प्रसृताग्रभुक् ।
 विप्रा यदधिगच्छन्ति भिक्षमाणा गृहं सदा ॥ २२
 सत्कृताश्च निवर्तन्ते तदतीव प्रवर्धते ।
 महाभागे कुले प्रेत्य जन्म चाप्नोति भारत ॥ २३
 दत्त्वा त्वन्नं नरो लोके तथा स्थानमनुत्तमम् ।
 खिष्टमृष्टान्नदायी तु स्वर्गे वसति सत्कृतः ॥ २४
 अन्नं प्राणा नराणां हि सर्वमन्ने प्रतिष्ठम् ।
 अन्नदः पशुमान्पुत्री धनवान्भोगवानपि ॥ २५
 प्राणवांश्चापि भवति रूपवांश्च तथा नृप ।
 अन्नदः प्राणदो लोके सर्वदः प्रोच्यते तु सः ॥ २६
 अन्नं हि दत्त्वाऽतिथये ब्राह्मणाय यथाविधि ।
 प्रदाता सुखमाप्नोति दैवतैश्चापि पूज्यते ॥ २७

अन्नदस्यान्नवृक्षाश्चेति झ. पाठः ॥ १९ ॥ क्षेत्रं चरति पादवत्
 इति थ. ध. पाठः ॥ २८ ॥ ब्रह्म वेदः ॥ ३३ ॥ मेघेयूदक-

ब्राह्मणो हि महद्भूतं क्षेत्रभूतं युधिष्ठिर ।
 उप्यते तत्र यद्बीजं तद्वि पुण्यफलं महत् ॥ २८
 प्रत्यक्षं प्रीतिजननं भोक्तुर्दातुर्भवत्युत ।
 सर्वाण्यन्यानि दानानि परोक्षफलवन्त्युत ॥ २९
 अन्नाद्धि प्रसवं यान्ति रतिरन्नाद्धि भारत ।
 धर्मार्थावन्नतो विद्धि रोगनाशं तथाऽन्नतः ॥ ३०
 अन्नं ह्यमृतमित्याह पुरा कल्पे प्रजापतिः ।
 अन्नं भुवं दिवं खं च सर्वमन्ने प्रतिष्ठितम् ॥ ३१
 अन्नप्रणाशे भिद्यन्ते शरीरे पञ्च धातवः ।
 बलं बलवतोपीह प्रणश्यत्यन्नहानितः ॥ ३२
 आवाहाश्च विवाहाश्च यज्ञाश्चान्नमृते तथा ।
 निवर्तन्ते नरश्रेष्ठ ब्रह्म चात्र प्रलीयते ॥ ३३
 अन्नतः सर्वमेतद्वि यत्किञ्चित्स्थाणु जङ्गमम् ।
 त्रिषु लोकेषु धर्मार्थमन्नं देयमतो बुधैः ॥ ३४
 अन्नदस्य मनुष्यस्य बलमोजो यशांसि च ।
 कीर्तिश्च वर्धते शश्वत्रिषु लोकेषु पार्थिव ॥ ३५
 मेघेषूर्ध्वं सन्निधत्ते प्राणानां पवनः पतिः ।
 तच्च मेघगतं वारि शक्रो वर्षति भारत ॥ ३६
 आदत्ते च रसान्भौनानादित्यः स्वर्गमस्तिभिः ।
 वायुरादित्यतस्तांश्च रसान्देवः प्रवर्षति ॥ ३७
 तद्यदा मेघतो वारि पतितं भवति क्षितौ ।
 तदा वसुमती देवी स्निग्धा भवति भारत ॥ ३८
 ततः सस्यानि रोहन्ति येन वर्तयते जगत् ।
 मांसमेदोस्त्रिशुक्राणां प्रादुर्भावस्ततः पुनः ॥ ३९
 संभवन्ति ततः शुक्रात्प्राणिनः पृथिवीपते ।
 अग्नीषोमौ हि तच्छुक्रं सृजतः पुण्यतश्च ह ॥ ४०
 एवमन्नाद्धि मूर्यश्च पवनः शुक्रमेव च ।
 एक एव स्मृतो राशिस्ततो भूतानि जज्ञिरे ॥ ४१
 प्राणान्ददाति भूतानां तेजश्च भरतर्षभ ।
 गृहमभ्यागतायाथ यो दद्यादन्नमर्थिने ॥ ४२
 भीष्म उवाच ।
 नारदेनैवमुक्तोऽहमन्नदानं सदा नृप ।
 अनमूयुस्त्वमप्यन्नं तस्मादेहि गतज्वरः ॥ ४३

मादत्ते प्राणानां पवनः शिव इति थ. पाठः ॥ ३६ ॥ अष्टन-
 वतितमोऽध्यायः ॥ ९८ ॥

दत्त्वाऽन्नं विधिवद्राजन्विभ्यस्त्वमपि प्रभो ।
 यथावदनु रूपेभ्यस्ततः स्वर्गमवाप्स्यसि ॥ ४४
 अन्नदानां हि ये लोकास्तांस्त्वं शृणु जनाधिप ।
 भवनानि प्रकाशन्ते दिवि तेषां महात्मनाम् ॥ ४५
 नानासंस्थानि रूपाणि नानास्तम्भान्वितानि च ।
 वन्द्यमण्डलशुभ्राणि किंकिणीजालवन्ति च ॥ ४६
 तरुणादित्यवर्णानि स्थावराणि चराणि च ।
 अनेकशतभौमानि सान्तर्जलचराणि च ॥ ४७
 वैदूर्यार्कप्रकाशानि रौप्यरुक्ममयानि च ।

सर्वकामफलाश्चापि वृक्षा भवनसंस्थिताः ॥ ४८
 वाप्यो वीथ्यः सभाः कूपा दीर्घिकाश्चैव सर्वशः ।
 घोषवन्ति च यानानि युक्तान्यथ सहस्रशः ॥ ४९
 भक्ष्यभोज्यमयाः शैला वासांस्याभरणानि च ।
 क्षीरं स्रवन्ति सरितस्तथा चैवान्नपर्वताः ॥ ५०
 प्रासादाः पाण्डुराभ्राभाः शय्याश्च कनकोज्ज्वलाः ।
 तान्यन्नदाः प्रपद्यन्ते तस्मादन्नप्रदो भव ॥ ५१
 एते लोकाः पुण्यकृता अन्नदानां महात्मनाम् ।
 तस्मादन्नं प्रयत्नेन दातव्यं मानवैर्भुवि ॥ ५२

॥ इति श्रीमन्महाभारते अनुशासनपर्वणि दानधर्मपर्वणि अष्टनवतितमोऽध्यायः ॥ ९८ ॥

एकोनशततमोऽध्यायः ॥ ९९ ॥

भीष्मेण युधिष्ठिरं प्रत्यश्विन्यादिनक्षत्रयोगेऽन्नदानफलप्रतिपादकनारददेवकीसंवादानुवादः ॥ १ ॥

युधिष्ठिर उवाच ।
 श्रुतं मे भवतो वाक्यमन्नदानस्य यो विधिः ।
 नक्षत्रयोगस्येदानीं दानकल्पं ब्रवीहि मे ॥ १
 भीष्म उवाच ।
 अत्राप्युदाहरन्तीममितिहासं पुरातनम् ।
 वक्त्र्याश्चैव संवादं महर्षेर्नारदस्य च ॥ २
 तारकामनुसंप्राप्तं नारदं देवदर्शनम् ।
 प्रच्छेदं वचः प्रश्नं देवकी धर्मदर्शिनी ॥ ३
 आस्थाः संपृच्छमानाया देवर्षिर्नारदस्ततः ।
 आचष्ट विधिवत्सर्वं तच्छृणुष्व विशांपते ॥ ४
 नारद उवाच ।
 हत्तिकासु महाभागे पायसेन ससर्पिषा ।
 तन्तिर्ष्य ब्राह्मणान्साधुल्लोकानामोत्यनुत्तमान् ॥ ५
 रोहिण्यां प्रसृतैर्मार्गैर्मार्गैरन्नेन सर्पिषा ।
 योऽन्नपानं दातव्यमनृणार्थं द्विजातये ॥ ६
 योग्धीं दत्त्वा सवत्सां तु नक्षत्रे सोमदैवते ।
 ज्छन्ति मानुषाल्लोकात्स्वर्गलोकमनुत्तमम् ॥ ७
 तार्द्रायां कृसरं दत्त्वा तिलमिश्रमुपोषितः ।
 रस्तरति दुर्गाणि क्षुरधारांश्च पर्वतान् ॥ ८

पूपाण्डुनर्वसौ दत्त्वा तथैवान्नानि शोभने ।
 यशस्वी रूपसंपन्नो बहन्नो जायते कुले ॥ ९
 पुण्येण कनकं दत्त्वा कृतं वाऽकृतमेव च ।
 अनालोकेषु लोकेषु सोमवत्स विराजते ॥ १०
 आश्लेषायां तु यो रूप्यमृषभं वा प्रयच्छति ।
 स सर्पभयनिर्मुक्तः संभवानधितिष्ठति ॥ ११
 मघासु तिलपूर्णानि वर्धमानानि मानवः ।
 प्रदाय पुत्रपशुमानिह प्रेत्य च मोदते ॥ १२
 फल्गुनीपूर्वसमये ब्राह्मणानामुपोषितः ।
 भक्ष्यान्फाणितसंयुक्तान्दत्त्वा सौभाग्यमृच्छति ॥
 घृतक्षीरसमायुक्तं विधिवत्पष्टिकौदनम् ।
 उत्तराविषये दत्त्वा स्वर्गलोके महीयते ॥ १४
 यद्यत्प्रदीयते दानमुत्तराविषये नरैः ।
 महाफलमनन्तं तद्भवतीति विनिश्चयः ॥ १५
 हस्ते हस्तिरथं दत्त्वा चतुर्युक्तमुपोषितः ।
 प्राप्नोति परमाल्लोकान्पुण्यकामसमन्वितान् ॥ १६
 चित्रायां वृषभं दत्त्वा पुण्यगन्धांश्च भारत ।
 चरन्त्यप्सरसां लोके रमन्ते नन्दने तथा ॥ १७
 स्वात्यामथ धनं दत्त्वा यदिष्टतममात्मनः ।

मार्गैर्मृगसंबन्धिभिः ॥ ६ ॥ सौम्यनक्षत्रे मृगशिरसि ॥ ७ ॥
 पान् पिष्टमयान् घृतपाचितपिण्डान् ॥ ९ ॥ अनालोकेषु

आलोकान्तरवर्जितेषु स्वयंप्रकाशेष्वित्यर्थः ॥ १० ॥ फाणितं
 गोरसविकारः ॥ १३ ॥

प्राप्नोति लोकान्स शुभानिह चैव महद्यशः ॥१८॥
 विशाखायामनद्वाहं धेनुं दत्त्वा च दुग्धदाम् ।
 सप्रासङ्गं च शकटं सधान्यं वस्त्रसंयुतम् ॥ १९॥
 पितृन्देवांश्च प्रीणाति प्रेत्य चानन्त्यमश्रुते ।
 न च दुर्गाण्यवाप्नोति स्वर्गलोकं च गच्छति २०॥
 दत्त्वा यथोक्तं विप्रेभ्यो वृत्तिमिष्टां स विन्दति ।
 नरकादींश्च संक्लेशान्नाप्नोतीति विनिश्चयः ॥ २१॥
 अनुराधासु प्रावारं वरान्नं समुपोषितः ।
 दत्त्वा युगशतं चापि नरः स्वर्गे महीयते ॥ २२॥
 कालशाकं तु विप्रेभ्यो दत्त्वा मर्त्यः समूलकम् ।
 ज्येष्ठायामृद्धिमिष्टां वै गतिमिष्टां स गच्छति ॥ २३॥
 मूले मूलफलं दत्त्वा ब्राह्मणेभ्यः समाहितः ।
 पितृन्प्रीणयते चापि गतिमिष्टां च गच्छति ॥ २४॥
 अथ पूर्वास्वपाठासु दधिपात्राण्युपोषितः ।
 कुलवृत्तोपसंपन्ने ब्राह्मणे वेदपारगे ॥ २५॥
 प्रदाय जायते प्रेत्य कुले सुवहुगोधने ।
 उदमन्थं ससर्पिष्कं प्रभूतमधुफाणितम् ॥ २६॥
 दत्त्वोत्तरास्वपाठासु सर्वकामानवाप्नुयात् ।
 दुग्धं त्वभिजिते योगे दत्त्वा मधुघृतप्लुतम् ।
 धर्मनित्यो मनीषिभ्यः स्वर्गलोके महीयते ॥ २७॥

श्रवणे कम्बलं दत्त्वा वस्त्रान्तरितमेव वा ।
 श्वेतेन याति यानेन स्वर्गलोकानसंवृतान् ॥ २८॥
 गोप्रयुक्तं धनिष्ठासु यानं दत्त्वा समाहितः ।
 वस्त्राशिधनं सद्यः प्रेत्य राज्यं प्रपद्यते ॥ २९॥
 गन्धाञ्जशतभिषग्योगे दत्त्वा सागररुचन्दनान् ।
 प्राप्नोत्यप्सरसां सङ्घान्प्रेत्य गन्धांश्च शाश्वतान् ॥
 पूर्वप्रोष्ठपदायोगे राजमाषान्प्रदाय तु ।
 सर्वभक्षफलोपेतः स वै प्रेत्य सुखी भवेत् ॥ ३१॥
 औरभ्रमुत्तरायोगे यस्तु मांसं प्रयच्छति ।
 स पितृन्प्रीणयति वै प्रेत्य चानन्त्यमश्रुते ॥ ३२॥
 कांस्योपदोहनां धेनुं रेवत्यां यः प्रयच्छति ।
 सा प्रेत्य कामानादाय दातारमुपतिष्ठति ॥ ३३॥
 रथमथसमायुक्तं दत्त्वाऽश्विन्यां नरोत्तमः ।
 हस्त्यश्वरथसंपन्ने वर्चस्वी जायते कुले ॥ ३४॥
 भरणीषु द्विजातिभ्यस्तिलधेनुं प्रदाय वै ।
 गाः सुप्रभूताः प्राप्नोति नरः प्रेत्य यशस्तथा ३५॥
 भीष्म उवाच ।
 इत्येव लक्षणोद्देशः प्रोक्तो नक्षत्रयोगतः ।
 देवक्या नारदेनेह सा स्तुपाभ्योऽब्रवीदिदम् ३६॥

॥ इति श्रीमन्महाभारते अनुशासनपर्वणि दानधर्मपर्वणि एकोनशततमोऽध्यायः ॥ ९९ ॥

शततमोऽध्यायः ॥ १०० ॥

भीष्मेण युधिष्ठिरं प्रति जलादिदानफलप्रतिपादनम् ॥ १ ॥

भीष्म उवाच ।
 सर्वान्कामान्प्रयच्छन्ति ये प्रयच्छन्ति काश्चनम् ।
 इत्येवं भगवानत्रिः पितामहसुतोऽब्रवीत् ॥ १॥
 पवित्रं शुच्यथायुष्यं पितृणामक्षयं च तत् ।
 सुवर्णं मनुजेन्द्रेण हरिश्चन्द्रेण कीर्तितम् ॥ २॥
 पानीयपरमं दानं दानानां मनुरब्रवीत् ।
 तस्मात्कूपांश्च वापींश्च तटाकानि च खानयेत् ॥ ३॥
 सर्वं विनाशयेत्पापं पुरुषस्येह कर्मणः ।

प्रासङ्गो धान्यादिपिधानयोग्यं चतुरध्रम् ॥ १९ ॥ उदमन्थं
 उदकुम्भयुक्तं सक्तुविकारम् ॥ २६ ॥ पूर्वप्रोष्ठपदायोगे

कूपः प्रवृत्तपानीयः सुप्रवृत्तश्च नित्यं ॥ ४॥
 सर्वं तारयते वंशं यस्य खाते जलाशये ।
 गावः पिबन्ति विप्राश्च साधवश्च नराः सदा ॥ ५॥
 निदाघकाले पानीयं यस्य तिष्ठत्यवभृतिम् ।
 स दुर्गं विषमं कृत्स्नं न कदाचिदवाप्नुते ॥ ६॥
 बृहस्पतेर्भगवतः पूष्णश्चैव भगवश्च ।
 अश्विनोश्चैव वह्नेश्च प्रीतिर्भवति सर्पिणा ॥ ७॥
 परमं भेषजं ह्येतद्यज्ञानामेतदुत्तमम् ।

छागमांसमिति थ. पाठः ॥ ३१ ॥ उरभ्रः पशुविशेषः
 अजो वा ॥ ३२ ॥ एकोनशततमोऽध्यायः ॥ ९९ ॥

कुर्वन्भवच्छासनमाशु यातो
 ह्यहं विशालां रुचिरप्रभासाम् ।
 वैवस्वतीं प्राप्य सभामवश्यं
 सहस्रशो योजनहैमभौमाम् ॥ १५
 दृष्ट्वैव मामभिमुखमापतन्तं
 गृहं निवेद्यासनमादिदेश ।
 वैवस्वतोऽर्घ्यादिभिरर्हणैश्च
 भवत्कृते पूजयामास मां सः ॥ १६
 ततस्त्वहं तं शनकैरवोचं
 वृतः सदस्यैरभिपूज्यमानः ।
 प्राप्तोऽस्मि ते विषयं धर्मराज
 लोकानर्हो यानहं तान्विधत्स्व ॥ १७
 यमोऽब्रवीन्मां न मृतोसि सौम्य
 यमं पश्येत्याह स त्वां तपस्वी ।
 पिता प्रदीप्ताग्निसमानतेजा
 न तच्छक्यमनृतं विप्र कर्तुम् ॥ १८
 दृष्टस्तेऽहं प्रतिगच्छस्व तात
 शोचत्यसौ तव देहस्य कर्ता ।
 ददानि किंचापि मनःप्रणीतं
 प्रियातिथेस्तव कामान्वृणीष्व ॥ १९
 तेनैवमुक्तस्तमहं प्रत्यवोचं
 प्राप्तोऽस्मि ते विषयं दुर्निवर्त्यम् ।
 इच्छाम्यहं पुण्यकृतां समृद्धां-
 लोकान्द्रष्टुं यदि तेऽहं वरार्हः ॥ २०
 यानं समारोप्य तु मां स देवो
 वाहैर्युक्तं सुप्रभं भानुमत्तत् ।
 संदर्शयामास तदाऽऽत्मलोका-
 न्सर्वास्तथा पुण्यकृतां द्विजेन्द्र ॥ २१
 अपश्यं तत्र वेष्मानि तैजसानि महात्मनाम् ।
 नानासंस्थानरूपाणि सर्वरत्नमयानि च ॥ २२
 चन्द्रमण्डलशुभ्राणि किंकिणीजालवन्ति च ।
 अनेकशतभौमानि सान्तर्जलवनानि च ॥ २३

योजनेति लुप्ततृतीयान्तं पदम् । योजनैः सहस्रशः संमितामि-
 ति शेषः ॥ १५ ॥ अनेकशतानि भौमानि उपर्युपरि भूमिसमूहा-
 येषु तानि प्रासादमण्डलानि ॥ २३ ॥ गवामन्तरमन्योन्यता-
 अनु० २३

वैद्वर्गार्कप्रकाशानि रूप्यरुक्ममयानि च ।
 तरुणादित्यवर्णानि स्थावराणि चराणि च ॥ २४
 भक्ष्यभोज्यमयाञ्जलान्वासांसि शयनानि च ।
 सर्वकामफलाश्चैव वृक्षान्भवनसंस्थितान् ॥ २५
 नद्यो वीथ्यः सभा वाप्यो दीर्घिकाश्चैव सर्वशः ।
 घोषवन्ति च यानानि युक्तान्यथ सहस्रशः ॥ २६
 क्षीरस्रवा वै सरितो गिरींश्च
 सर्पिस्तथा विमलं चापि तोयम् ।
 वैवस्वतस्यानुमतांश्च देशा-
 नदृष्टपूर्वान्बहून्पश्यम् ॥ २७
 सर्वान्दृष्ट्वा तदहं धर्मराज-
 मवोचं वै सर्वदेवं सहिष्णुम् ।
 क्षीरस्यैताः सर्पिषश्चैव नद्यः
 शश्वत्स्रोताः कस्य भोज्याः प्रवृत्ताः ॥ २८
 यमोऽब्रवीद्विद्धि भोज्यांस्त्वमेता-
 न्ये दातारः साधवो गोरसानाम् ।
 अन्ये लोकाः शाश्वता वीतशोकैः
 समाकीर्णा गोप्रदाने रतानाम् ॥ २९
 न त्वेतासां दानमात्रं प्रशस्तं
 पात्रं कालो गोविशेषो विधिश्च ।
 ज्ञात्वा देयं विप्र गवान्तरं हि
 दुःखं ज्ञातुं पावकादित्यभूतम् ॥ ३०
 स्वाध्यायवान्योऽतिमात्रं तपस्वी
 वैतानस्यो ब्राह्मणः पात्रमामाम् ।
 गोषु क्षान्तं गोशरण्यं कृतज्ञं
 वृत्तिग्लानं तादृशं पात्रमाहुः ॥ ३१
 कृच्छ्रोत्सृष्टाः पोषणाभ्यागताश्च
 द्वारैरेतैर्गोविशेषाः प्रशस्ताः ।
 अन्तर्जाताः सुकयज्ञानलब्धाः
 प्राणक्रीताः सोदकाः सोद्वहाश्च ॥ ३२
 तिस्रो रात्र्यस्त्वद्विरूपोप्य भूमौ
 तृप्ता गावस्तर्पितेभ्यः प्रदेयाः ।

रतम्यं । अवह् ॥ ३० ॥ कृच्छ्रोत्सृष्टाः संक्रान्ता निरोधात्
 मुक्ताः । पोषणार्थं दरिद्रागारादागताः । तादृशीनां पालनं
 प्रशस्ततरमित्यर्थः ॥ ३१ ॥ त्र्यहमम्मात्राहारो भूमिजायी

वत्सैः प्रीताः सुप्रजाः सोपचारा-
 रुयहं दत्त्वा गोरसैर्वर्तितव्यम् ॥ ३३
 दत्त्वा धेनुं सुव्रतां साधुदोहां
 कल्याणवत्सामपलायिनीं च ।
 यावन्ति रोमाणि भवन्ति तस्या-
 स्तावद्वर्षाण्यश्रुते स्वर्गलोकम् ॥ ३४
 तथाऽनङ्गाहं ब्राह्मणेभ्यः प्रदाय
 दान्तं धुर्यं बलवन्तं युवानम् ।
 कुलानुजीव्यं वीर्यवन्तं बृहन्तं
 भुङ्क्ते लोकान्संमितान्धेनुदस्य ॥ ३५
 वृद्धे ग्लाने संभ्रमे वा महार्थे
 कृष्यर्थं वा हौम्यहेतोः प्रमृत्याम् ।
 गुर्वर्थं वा यज्ञसमाप्तये वा
 गां वै दातुं देशकालोऽविशिष्टः ॥ ३६

नाचिकेत उवाच ।

श्रुत्वा वैवस्वतवचस्तमहं पुनरब्रवम् ।
 अगोमी गोप्रदातृणां कथं लोकान्नि गच्छति ॥ ३७
 ततोऽब्रवीद्यमो धीमान्गोप्रदानं ततो गतिम् ।
 गोप्रदानानुकल्पात्तु गामृते सन्तु गोप्रदाः ॥ ३८
 अलाभे यो गवां दद्याद्धृतधेनुं यतव्रतः ।
 तस्यैता घृतवाहिन्यः क्षरन्ते वत्सला इव ॥ ३९
 घृतालाभे तु यो दद्यात्तिलधेनुं यतव्रतः ।
 स दुर्गात्तारितो धेन्वा क्षीरनद्यां प्रमोदते ॥ ४०
 तिलालाभे तु यो दद्याज्जलधेनुं यतव्रतः ।
 स कामप्रवहां शीतां नर्दामेतामृपाश्रुते ॥ ४१
 एवमेतानि मे तत्र धर्मराजो न्यदर्शयत् ।
 दृष्ट्वा च परमं हर्षमवापमहमच्युत ॥ ४२
 निवेदये चाहमिमं प्रियं ते
 ऋतुर्महानल्पधनप्रचारः ।-

प्राप्तो मया तात स मत्प्रमृतः

प्रपत्स्यते वेदविधिप्रवृत्तः ॥ ४३

शापो ह्ययं भवतोऽनुग्रहाय
 प्राप्तो मया यत्र दृष्टो यमो वै ।
 दानव्युष्टिं तत्र दृष्ट्वा महात्म-
 निःसंदिग्धान्दानधर्माश्चरिष्ये ॥ ४४
 इदं च मामब्रवीद्धर्मराजः
 पुनः पुनः संप्रहृष्टो महर्षे ।
 दानेन यः प्रयतोऽभूत्सदैव
 विशेषतो गोप्रदानं च कुर्याम् ॥ ४५
 शुद्धो ह्यर्थो नावमन्यस्व धर्मा-
 न्पात्रे देयं देशकालोपपन्ने ।
 तस्माद्भावस्ते नित्यमेव प्रदेया
 माभूच्च ते संशयः कश्चिदत्र ॥ ४६
 एताः पुरा ह्यददन्नित्यमेव
 शान्तात्मानो दानपथे निविष्टाः ।
 तर्पांस्तुग्राण्यप्रतिशङ्कमाना-
 स्ते वै दानं प्रददुश्चैव शक्त्या ॥ ४७
 काले च शक्त्या मत्सरं वर्जयित्वा
 शुद्धात्मानः श्रद्धिनः पुण्यशीलाः ।
 दत्त्वा गां वै लोकममुं प्रपन्ना
 देदीप्यन्ते पुण्यशीलास्तु नाके ॥ ४८
 एतदानं न्यायलब्धं द्विजेभ्यः
 पात्रे दत्तं प्रापणीयं परीक्ष्य ।
 काम्याष्टम्यां वर्तितव्यं दशाहं
 रसैर्गवां शकृता प्रस्रवैर्वा ॥ ४९
 देवव्रती स्याद्वृषभप्रदानै-
 र्वेदावाग्निर्गोयुगस्य प्रदाने ।
 तीर्थावाग्निर्गोप्रयुक्तप्रदाने
 पापोत्सर्गः कपिलायाः प्रदाने ॥ ५०
 गामप्येकां कपिलां संप्रदाय
 न्यायोपेतां कलुषाद्विप्रमुच्येत् ।
 गवां रसात्परमं नास्ति किञ्चि-
 द्गवां प्रदानं सुमहद्बदन्ति ॥ ५१

भूत्वा चतुर्थं दिनमारभ्य त्र्यहमेकैकां गां दत्त्वा गोरसैर्वर्ति
 कुर्यात् । एवं व्रतपूर्वकं गोत्रयं दत्त उक्तं वक्ष्यमाणं च फलं
 भवतीत्यर्थः ॥ ३३ ॥ वृद्धे ग्लाने रोगिणि पथ्याशनार्थं संभ्रमे
 दुर्भिक्षे । महार्थं यज्ञार्थं च । प्रमृत्यां पुत्रजन्मनि ॥ ३६ ॥

ऋतुः गोदानरूपः ॥ ४३ ॥ प्रापणीयं गोः आहारादि । कामे
 इच्छापूर्णे साधुः काम्या या अष्टमी शुक्लकृष्णान्यतरा तस्यां
 ॥ ४९ ॥ गोप्रयुक्तं रथशकटादि ॥ ५० ॥

गावो लोकांस्तारयन्ति क्षरन्त्यो
 गावश्चाभं संजनयन्ति लोके ।
 यस्तं जानन्न गवां हार्दमेति
 स वै गन्ता निरयं पापचेताः ॥ ५२
 यैस्तद्वत् गोसहस्रं शतं वा
 दशार्धं वा दश वा साधुवत्सम् ।
 अप्येका वै साधवे ब्राह्मणाय
 सास्यामुष्मिन्पुण्यतीर्था नदी वै ॥ ५३
 ग्रास्या पुष्ट्या लोकसंरक्षणेन
 गावस्तुल्याः सूर्यपादैः पृथिव्याम् ।
 शब्दश्चैकः संनतिश्चोपभोगा-
 स्तस्माद्गोदः सूर्य इवावभाति ॥ ५४

गुरुं शिष्यो वरयेद्गोप्रदाने
 स वै गन्ता नियतं स्वर्गमेव ।
 विधिज्ञानां सुमहान्धर्म एष
 विधिं ह्याद्यं विधयः संविशन्ति ॥ ५५
 इदं दानं न्यायलब्धं द्विजेभ्यः
 पात्रे दत्त्वा प्रापयेथाः परीक्ष्य ।
 त्वय्याशंसन्त्यमरा दानवाश्च
 वयं चापि प्रसूते पुण्यशीले ॥ ५६
 इत्युक्तोऽहं धर्मराजं द्विजर्षे
 धर्मात्मानं शिरसाऽभिप्रणम्य ।
 अनुज्ञातस्तेन वैवस्वतेन
 प्रत्यागमं भगवत्पादमूलम् ॥ ५७

॥ इति श्रीमन्महाभारते अनुशासनपर्वणि दानधर्मपर्वणि षडधिकशततमोऽध्यायः ॥ १०६ ॥

सप्ताधिकशततमोऽध्यायः ॥ १०७ ॥

युधिष्ठिरं प्रति भीष्मेण गोदानफलविशेषविषयकेन्द्रप्रश्नानुवादः ॥ १ ॥

युधिष्ठिर उवाच ।
 उक्तं ते गोप्रदानं वै नाचिकेतमृषिं प्रति ।
 माहात्म्यमपि चैवोक्तमुद्देशेन गवां प्रभो ॥ १
 नृगेण च महद्दुःखमनुभूतं माहात्मना ।
 एकापराधादज्ञानात्पितामह महामते ॥ २
 द्वारवत्यां यथा चासौ निविशन्त्यां समुद्धृतः ।
 मोक्षहेतुरभूत्कृष्णस्तदप्यवधृतं मया ॥ ३
 किं त्वस्ति मम संदेहो गवां लोकं प्रति प्रभो ।
 तत्त्वतः श्रोतुमिच्छामि गोदा यत्र वसन्त्युत ॥ ४
 भीष्म उवाच ।
 अत्राप्युदाहरन्तीममितिहासं पुरातनम् ।
 यथाऽपृच्छत्पद्मयोनिमेतदेव शतक्रतुः ॥ ५
 शक्र उवाच ।
 स्वर्लोकवासिनां लक्ष्मीमभिभूय स्वयाऽर्चिषा ।

गोलोकवासिनः पश्ये वदतां संशयोऽत्र मे ॥ ६
 कीदृशा भगवँल्लोका गवां तद्ब्रूहि मेऽनघ ।
 यानावसन्ति दातार एतदिच्छामि वेदितुम् ॥ ७
 कीदृशाः किंफलाः किंस्वित्परमस्तत्र को गुणः ।
 कथं च पुरुषास्तत्र गच्छन्ति विगतज्वराः ॥ ८
 कियत्कालं प्रदानस्य दाता च फलमश्नुते ।
 कथं बहुविधं दानं स्यादल्पमपि वा कथम् ॥ ९
 बहूनां कीदृशं दानमल्पानां वाऽपि कीदृशम् ।
 अदत्त्वा गोप्रदाः सन्ति केन वा तच्च शंस मे ॥ १०
 कथं वा बहुदाता स्यादल्पदात्रा समः प्रभो ।
 अल्पप्रदाता बहुदः कथं स्वितादिहेश्वर ॥ ११
 कीदृशी दक्षिणा चैव गोप्रदाने विशिष्यते ।
 एतत्तद्ध्येन भगवन्मम शंसितुमर्हसि ॥ १२

॥ इति श्रीमन्महाभारते अनुशासनपर्वणि दानधर्मपर्वणि सप्ताधिकशततमोऽध्यायः ॥ १०७ ॥

हार्दं हृत्स्थम् । भक्ष्यपानकण्डूयनादिकं कर्तुं न एति नानु-
 सरति ॥ ५२ ॥ विधिं गुर्वाराधनपरम् । विधयो गोदानविधयः
 ॥ ५५ ॥ षडधिकशततमोऽध्यायः ॥ १०६ ॥

एकापराधादज्ञानान्नृगस्तां दुर्गतिं गतः । इति ट. ध. पाठः
 ॥ २ ॥ सप्ताधिकशततमोऽध्यायः ॥ १०७ ॥

अष्टाधिकशततमोऽध्यायः ॥ १०८ ॥

इन्द्रं प्रति ब्रह्मणा गोदानफलप्रशंसनम् ॥ १ ॥

पितामह उवाच ।

योऽयं प्रश्नस्त्वया पृष्टो गोप्रदानादिकारितः ।
 नान्यः प्रष्टास्ति लोकेऽस्मिन्स्त्वत्तो न्यो हि शतक्रतो १
 सन्ति नानाविधा लोका यांस्त्वं शक्र न पश्यसि ।
 पश्यामि यानहं लोकानेकपत्न्यश्च याः स्त्रियः ॥२
 कर्मभिश्चापि सुशुभैः सुव्रता ऋषयस्तथा ।
 सशरीरा हि तान्यान्ति ब्राह्मणाः शुभबुद्धयः ॥३
 शरीरन्यासमोक्षेण मनसा निर्मलेन च ।
 स्वप्नभूतांश्च ताँल्लोकान्पश्यन्तीहापि सुव्रताः ॥४
 ते तु लोकाः सहस्राक्षं शृणु यादृग्गुणान्विताः ।
 न तत्र क्रमते कालो न जरा न च पावकः ॥५
 तथा नास्त्यशुभं किञ्चिन्न व्याधिस्तत्र न क्लमः ।
 यद्यच्च गावो मनसा तस्मिन्वाञ्छन्ति वासव ॥६
 तत्सर्वं प्रापयन्ति स्म मम प्रत्यक्षदर्शनात् ।
 कामगाः कामचारिण्यः कामात्कामांश्च भुञ्जते ॥७
 वाप्यः सरांसि सरितो विविधानि वनानि च ।
 गृहाणि पर्वताश्चैव यावद्द्रव्यं च किञ्चन ॥ ८
 मनोज्ञं सर्वभूतेभ्यस्तद्वनं तत्र दृश्यते ।
 ईदृशान्विद्धि ताँल्लोकान्नास्ति लोकस्तथाविधः ॥९
 तत्र सर्वसहाः क्षान्ता वत्सला गुरुवर्तिनः ।
 अहंकारैर्विरहिता यान्ति शक्र नरोत्तमाः ॥ १०

यः सर्वमांसानि न भक्षयति

पुमान्सदा भावितो धर्मयुक्तः ।

मातापित्रोरर्चिता सत्ययुक्तः

शुश्रूषिता ब्राह्मणानामनिन्द्यः ॥ ११

अक्रोधनो गोषु तथा द्विजेषु

धर्मे रतो गुरुशुश्रूषकश्च ।

यावज्जीवं सत्यवृत्ते रतश्च

दाने रतो यः क्षमी चापराधे ॥ १२

मृदुर्दान्तो देवपरायणश्च

सर्वातिथिश्चापि यथा दयावान् ।

ईदृग्गुणो मानवस्तं प्रयाति

लोकं गवां शाश्वतं चाव्ययं च ॥ १३

न पारदारी पश्यति लोकमेतं

न वै गुरुघ्नो न मृषा संप्रलापी ।

सदापवादी ब्राह्मणेष्वात्तवैरो

दोषैरन्यैर्यश्च युक्तो दुरात्मा ॥ १४

न मित्रघ्नुरङ्गकृतिकः कृतघ्नः

शठोऽनृजुर्धर्मविद्वेषकश्च ।

न ब्रह्महा मनसाऽपि प्रपश्ये-

द्रवां लोकं पुण्यकृतां निवासम् ॥ १५

एतत्ते सर्वमाख्यातं नैपुण्येन सुरेश्वर ।

गोप्रदानरतानां तु फलं शृणु शतक्रतो ॥ १६

दायाद्यलब्धैरर्थैर्यो गाः क्रीत्वा संप्रयच्छति ।

धर्माजितान्धनैः क्रीतान्म लोकानामुतेऽक्षयान् ॥

यो वै द्यूते धनं जित्वा गाः क्रीत्वा संप्रयच्छति ।

स दिव्यमयुतं शक्र वर्षाणां फलमश्नुते ॥ १८

दायाद्याद्याः स्म वै गावो न्यायपूर्वैरुपाजिताः ।

प्रदद्यात्ताः प्रदातॄणां संभवन्त्यपि च ध्रुवाः ॥१९

प्रतिगृह्य तु यो दद्याद्गाः संशुद्धेन चेतसा ।

तस्यापीहाक्षयाँल्लोकान्ध्रुवान्विद्धि शचीपते ॥२०

जन्मप्रभृति सत्यं च यो ब्रूयान्नियतेन्द्रियः ।

गुरुद्विजसहः क्षान्तस्तस्य गोभिः समा गतिः २१

न जातु ब्राह्मणो वाच्यो यदवाच्यं शचीपते ।

मनसा गोषु न दुह्येद्रोवृत्तिर्गोनुकम्पकः ॥ २२

सत्ये धर्मे च निरतस्तस्य शक्र फलं शृणु ।

गोसहस्रेण समिता तस्य धेनुर्भवत्युत ॥ २३

क्षत्रियस्य गुणैरैतैरन्वितस्य फलं शृणु ।

सप्तार्धशततुल्या गौर्भवतीति विनिश्चयः ॥ २४

शरीरस्य न्यायः समाधिकाले । मोक्षः सरणे ॥ ४ ॥

नैकृतिको वयःकः । शठः ममार्थोऽपि दारिद्र्यभाषी ॥ ५५ ॥

गुरुणां द्विजानां वापराधं सहते इति गुरुद्विजसहः ॥ २१ ॥

गोवृत्तिरसंग्रहपरः ॥ २२ ॥ सप्तार्धशतं पञ्चाशदधिकसप्तशतं

वैश्यस्यैते यदि गुणास्तस्य पञ्चशतं भवेत् ।
शूद्रस्यापि विनीतस्य चतुर्भागफलं स्मृतम् ॥ २५

एतच्चैनं योऽनुतिष्ठेत् युक्तः

सत्ये रतो गुरुशुश्रूषया च ।

दक्षः क्षान्तो देवतार्थी प्रशान्तः

शुचिर्बुद्धो धर्मशीलोऽनहंवाक् ॥ २६

महत्फलं प्राप्यते सद्भिजाय

दत्त्वा दोग्ध्रीं विधिनाऽनेन धेनुम् ।

नित्यं दद्यादेकभक्तः सदा च

सत्ये स्थितो गुरुशुश्रूषिता च ॥ २७

वेदाध्यायी गोषु यो भक्तिमांश्च

नित्यं दत्त्वा योऽभिनन्देत् गाश्च ।

आजातितो यश्च गवां नमेत्

इदं फलं शक्र निबोध तस्य ॥ २८

यत्स्यादिष्टा राजमूये फलं तु

यत्स्यादिष्टा बहुना काश्चनेन ।

एतत्तुल्यं फलमप्याहुरग्न्यं

सर्वे संन्तस्तृपयो ये च सिद्धाः ॥ २९

योऽग्रं भक्तं किञ्चिदप्राश्य दद्या-

द्गोभ्यो नित्यं गोव्रती सत्यवादी ।

क्षान्तोऽलुब्धो गोसहस्रस्य पुण्यं

संवत्सरेणाप्नुयात्सत्यशीलः ॥ ३०

यदेकभक्तमश्रीयाद्दद्यादेकं गवां च यत् ।

दशवर्षाण्यनन्तानि गोव्रती गोनुकम्पकः ॥ ३१

एकेनैव च भक्तेन यः क्रीत्वा गां प्रयच्छति ।

यावन्ति तस्या रोमाणि संभवन्ति शतक्रतो ॥ ३२

तावच्छतानां स गवां फलमाप्नोति शाश्वतम् ।

ब्राह्मणस्य फलं हीदं क्षत्रियस्य तु वै शृणु ॥ ३३

पञ्चवार्षिकमेवं तु क्षत्रियस्य फलं स्मृतम् ।

ततोऽर्धेन तु वैश्यस्य शूद्रो वैश्यार्धतः स्मृतः ॥ ३४

यश्चात्मविक्रयं कृत्वा गाः क्रीत्वा संप्रयच्छति ।

यावत्संदर्शयेद्गां वै स तावत्फलमश्नुते ॥ ३५

रोम्णि रोम्णि महाभाग लोकाश्चास्याक्षयाः स्मृताः

संग्रामेष्वर्जयित्वा तु यो वै गाः संप्रयच्छति ।

आत्मविक्रयतुल्यास्ताः शाश्वता विद्धि कौशिका ॥

अभावे यो गवां दद्यात्तिलधेनुं यतव्रतः ।

दुर्गात्स तारितो धेन्वा क्षीरनद्यां प्रमोदते ॥ ३७

न त्वेवासां दानमात्रं प्रशस्तं

पात्रं कालो गोविशेषो विधिश्च ।

कालज्ञानं विप्रगवान्तरं हि

दुःखं ज्ञातुं पावकादित्यभूतम् ॥ ३८

स्वाध्यायाढ्यं शुद्धयोनिं प्रशान्तं

वैतानस्थं पापभीरुं बहुज्ञम् ।

गोषु क्षान्तं नातितीक्ष्णं शरण्यं

वृत्तिग्लानं तादृशं पात्रमाहुः ॥ ३९

वृत्तिग्लाने सीदति चातिमात्रं

तुष्यर्थं वा होम्यहेतोः प्रमूतेः ।

गुर्वर्थं वा बालसंवृद्धये वा

धेनुं दद्यादेशकाले विशिष्टे ॥ ४०

अन्तर्जाताः सक्रयज्ञानलब्धाः

प्राणैः क्रीतास्तेजसा यौतकाश्च ।

कृच्छ्रोत्सृष्टाः पोषणाभ्यागताश्च

द्वारैरेतैर्गोविशेषाः प्रशस्ताः ॥ ४१

वलान्विताः शीलवयोपपन्नाः

सर्वाः प्रशंसन्ति सुगन्धवत्यः ।

यथा हि गङ्गा सरितां वरिष्ठा

तथाऽर्जुनीनां कपिला वरिष्ठा ॥ ४२

तिस्रो रात्रीस्त्वद्भिरुपोष्य भूमौ

तृप्ता गावस्तर्पितेभ्यः प्रदेयाः ।

वत्सैः पुष्टैः क्षीरपैः सुप्रचारा-

रुहं दत्त्वा गोरसैर्वर्तितव्यम् ॥ ४३

दत्त्वा धेनुं सुव्रतां साधुदोहां

कल्याणवत्सामपलायिनीं च ।

॥ २४ ॥ दशवर्षाणि च फलं वाजपेयस्य विन्दतीति

ध. पाठः ॥ ३१ ॥ यावन्ति तस्य प्रोक्तानि दिवसानि शत-

क्रतो इति ध. पाठः ॥ ३२ ॥ संदर्शयेत्पश्येत् । यावद्ब्रह्माण्डे

गोजातीयमग्निं नावत्तत्र वरेदित्यर्थः ॥ ३५ ॥ अलाभे यो

गवामिति ध. पाठः ॥ ३७ ॥ अन्तर्जाताः सक्रयज्ञानलब्धाः

प्राणक्रीताः सोदकाः सोद्वहश्चेति ध. पाठः ॥ ४१ ॥ अर्जुनीनां

यावन्ति रोमाणि भवन्ति तस्या-	मृत्युकाले सहस्राक्ष यां वृत्तिमनुकाङ्क्षते ॥ ४७
स्तावन्ति वर्षाणि भवन्त्यमुत्र ॥ ४४	लोकान्बहुविधान्दिव्यान्यच्चास्य हृदि वर्तते ।
तथाऽनङ्गाहं ब्राह्मणाय प्रदाय	तत्सर्वं समवाप्नोति कर्मणैतेन मानवः ॥ ४८
धुर्यं युवानं बलिनं विनीतम्	गोभिश्च समनुज्ञातः सर्वत्र च महीयते ।
हलस्य वोढारमनन्तवीर्यं	यस्त्वेतेनैव कल्पेन गां वनेष्वनुगच्छति ॥ ४९
प्राप्नोति लोकान्दशधेनुदस्य ॥ ४५	तृणगोमयपर्णाशी निस्पृहो नियतः शुचिः ।
कान्ताराद्ब्राह्मणान्गाश्च यः परित्राति कौशिक ।	अकामं तेन वस्तव्यं मुदितेन शतक्रतो ॥ ५०
क्षेमेण स विमुच्येत तस्य पुण्यफलं शृणु ॥ ४६	मम लोके वसति स लोके वा यत्र चेच्छति ॥ ५१
अश्वमेधक्रतोस्तुल्यं फलं भवति शाश्वतम् ।	

॥ इति श्रीमन्महाभारते अनुशासनपर्वणि दानधर्मपर्वणि अष्टाधिकशततमोऽध्यायः ॥ १०८ ॥

नवाधिकशततमोऽध्यायः ॥ १०९ ॥

भीष्मेण युधिष्ठिरं प्रति ब्रह्मणा इन्द्राद्योक्तगोविक्रयापहारफलानुवादः ॥ १ ॥ तथा सुवर्णस्य गोदाने दक्षिणात्वप्रशंसना-
नुवादः ॥ २ ॥

इन्द्र उवाच ।	सुवर्णं दक्षिणां कृत्वा तावद्विगुणमुच्यते ॥ ८
जानन्यो गामपहंरद्विक्रीयाच्चार्यकारणात् ।	सुवर्णं परमं दानं सुवर्णं दक्षिणा परा ।
एतद्विज्ञातुमिच्छामि कानु तस्य गतिर्भवेत् ॥ १	सुवर्णं पावनं शक्र पावनानां परं स्मृतम् ॥ ९
पितामह उवाच ।	कुलानां पावनं प्राहुर्जातरूपं शतक्रतो ।
भक्तार्थं विक्रयार्थं वा येऽपहारं हि कुर्वते ।	एषा मे दक्षिणा प्रोक्ता समासेन महाद्युते ॥ १०
दानार्थं ब्राह्मणार्थाय तत्रेदं श्रूयतां फलम् ॥ २	भीष्म उवाच ।
विक्रयार्थं हि यो हिंस्याद्भक्षयेद्वा निरङ्कुशः ।	एतत्पितामहेनोक्तमिन्द्राय भरतर्षभ ।
घातयानं हि पुरुषं येऽनुमन्येयुरर्थिनः ॥ ३	इन्द्रो दशरथायाह रामायाह पिता तथा ॥ ११
घातकः खादको वाऽपि तथा यश्चानुमन्यते ।	राघवोपि प्रियभ्रात्रे लक्ष्मणाय यशस्विने ।
यावन्ति तस्या रोमाणि तावद्वर्षाणि मज्जति ॥ ४	ऋषिभ्यो लक्ष्मणेनोक्तमरण्ये वसता प्रभो ॥ १२
ये दोषा यादृशाश्चैव द्विजयज्ञोपघातके ।	पारम्पर्यागतं चेदमृषयः संशितव्रताः ।
विक्रये चापहारे च ते दोषा वै स्मृता गवाम् ५	दुर्धरं धारयामासु राजानश्चैव धार्मिकाः ॥ १३
अपहत्य तु यो गां वै ब्राह्मणाय प्रयच्छति ।	उपाध्यायेन गदितं मम चेदं युधिष्ठिर ॥ १४
यावदाने फलं तस्यास्तावन्निरयमृच्छति ॥ ६	य इदं ब्राह्मणो नित्यं वदेद्ब्राह्मणसंसदि ।
सुवर्णं दक्षिणामाहुर्गोप्रदानं महाद्युते ।	यज्ञेषु गोप्रदानेषु द्वयोरपि समागमे ॥ १५
सुवर्णं परमित्युक्तं दक्षिणार्थमसंशयम् ॥ ७	तस्य लोकाः किलाक्षय्या देवतैः सह नित्यदा ।
गोप्रदानात्तारयते सप्त पूर्वास्तथाऽपरान् ।	इति ब्रह्मा स भगवानुवाच परमेश्वरः ॥ १६

॥ इति श्रीमन्महाभारते अनुशासनपर्वणि दानधर्मपर्वणि नवाधिकशततमोऽध्यायः ॥ १०९ ॥

दशाधिकशततमोऽध्यायः ॥ ११० ॥

भीष्मेण युधिष्ठिरं प्रति सत्यदमादिप्रशंसनम् ॥ १ ॥

युधिष्ठिर उवाच ।

विस्रम्भितोऽहं भवता धर्मान्प्रवदता विभो ।

प्रवक्ष्यामि तु संदेहं तन्मे ब्रूहि पितामह ॥ १

व्रतानां किं फलं प्रोक्तं कीदृशं वा महाद्युते ।

नियमानां फलं किं च स्वधीतस्य च किं फलम् ॥ २

दमस्येह फलं किं च वेदानां धारणे च किम् ।

अध्यापने फलं किं च सर्वमिच्छामि वेदितुम् ॥ ३

अप्रतिग्राहके किं च फलं लोके पितामह ।

तस्य किंच फलं दृष्टं श्रुतं यस्तु प्रयच्छति ॥ ४

स्वकर्मनिरतानां च शूराणां चापि किं फलम् ।

सत्ये च किं फलं प्रोक्तं ब्रह्मचर्ये च किं फलम् ॥ ५

पितृशुश्रूषणे किंच मातृशुश्रूषणे तथा ।

आचार्यगुरुशुश्रूषा खनुक्रोशानुकम्पने ॥ ६

एतत्सर्वमशेषेण पितामह यथातथम् ।

वेत्तुमिच्छामि धर्मज्ञ परं कौतूहलं हि मे ॥ ७

भीष्म उवाच ।

यो व्रतं वै यथोद्दिष्टं तथा संप्रतिपद्यते ।

अखण्डं सम्यगारभ्य तस्य लोकाः सनातनाः ८

नियमानां फलं राजन्प्रत्यक्षमिह दृश्यते ।

नियमानां क्रतूनां च त्वयाऽवाप्तमिदं फलम् ॥ ९

स्वधीतस्यापि च फलं दृश्यतेऽमुत्र चेह च ।

इह लोकेऽर्थवान्नित्यं ब्रह्मलोके च मोदते ॥ १०

दमस्य तु फलं राजञ्छृणु त्वं विस्तरेण मे ।

दान्ताः सर्वत्र सुखिनो दान्ताः सर्वत्र निर्वृताः ।

यत्रेच्छागामिनो दान्ताः सर्वशत्रुनिषूदनाः ॥ ११

प्रार्थयन्ति च यद्दान्ता लभन्ते तन्न संशयः ।

युज्यन्ते सर्वकामैर्हि दान्ताः सर्वत्र पाण्डव ॥ १२

स्वर्गे यथा प्रमोदन्ते तपसा विक्रमेण च ।

दानैर्यज्ञैश्च विविधैस्तथा दान्ताः क्षमान्विताः ॥ १३

दानादमो विशिष्टो हि ददत्किंचिद्विजातये ।

दाता कुप्यति नो दान्तस्तस्मादानात्परंदमः ॥ १४

यस्तु दद्यादकुप्यन्हि तस्य लोकाः सनातनाः ।

क्रोधो हन्ति हि यद्दानं तस्मादानाद्गरो दमः ॥ १५

अदृश्यानि महाराज स्थानान्ययुतशो दिवि ।

ऋषीणां सर्वलोकेषु यानि ते यान्ति देवताः ॥ १६

दमेन यानि नृपते गच्छन्ति परमर्षयः ।

कामयाना महत्स्थानं तस्मादानात्परं दमः ॥ १७

‘विद्यादानाद्गरं नास्ति वेदविद्या महाफलाः ।’

अध्यापकः परिक्रेशादक्षयं फलमश्नुते ॥ १८

विधिवत्पावकं हुत्वा ब्रह्मलोके नराधिप ।

अधीत्यापि हि यो वेदान्यायविद्वान् प्रयच्छति ।

गुरुकर्मप्रशंसी तु सोऽपि स्वर्गे महीयते ॥ १९

क्षत्रियोऽध्ययने युक्तो यजने दानकर्मणि ।

युद्धे यश्च परित्राता सोऽपि स्वर्गे महीयते ॥ २०

वैश्यः स्वकर्मनिरतः प्रदानाल्लभते महत् ।

शूद्रः स्वकर्मनिरतः स्वर्गं शुश्रूषयाऽऽर्हति ॥ २१

शूरा बहुविधाः प्रोक्तास्तेषामर्थस्तु मे शृणु ।

शूरान्वयानां निर्दिष्टं फलं शूरस्य चैव हि ॥ २२

यज्ञशूरा दमे शूराः सत्यशूरास्तथा परे ।

युद्धशूरास्तथैवोक्ता दानशूराश्च मानवाः ॥ २३

‘बुद्धिशूरास्तथैवान्ये क्षमाशूरास्तथा परे ।’

साङ्ख्यशूराश्च बहवो योगशूरास्तथा परे ।

अरण्ये गृहवासे च त्यागे शूरास्तथा परे ॥ २४

आर्जवे च तथा शूराः शमे वर्तन्ति मानवाः ।

तैस्तैश्च नियमैः शूरा बहवः सन्ति चापरे ।

वेदाध्ययनशूराश्च शूराश्चाध्यापने रताः ॥ २५

गुरुशुश्रूषया शूराः पितृशुश्रूषया परे ।

मातृशुश्रूषया शूरा भैक्ष्यशूरास्तथा परे ॥ २६

अरण्ये गृहवासे च शूराश्चातिथिपूजने ।

सर्वे यान्ति पराँल्लोकान्स्वकर्मफलनिर्जितान् ॥ २७

धारणं सर्ववेदानां सर्वतीर्थावगाहनम् ।
 सत्यं च ब्रुवतो नित्यं समं वा स्यान्नवा समम् ॥२८
 अश्वमेधसहस्रं च सत्यं च तुलया धृतम् ।
 अश्वमेधसहस्राद्धि सत्यमेव विशिष्यते ॥ २९
 सत्येन सूर्यस्तपति सत्येनाग्निः प्रदीप्यते ।
 सत्येन मरुतो वान्ति सर्वं सत्ये प्रतिष्ठितम् ॥ ३०
 सत्येन देवाः प्रीयन्ते पितरो ब्राह्मणास्तथा ।
 सत्यमाहुः परो धर्मस्तस्मात्सत्यं न लोपयेत् ॥३१
 मुनयः सत्यनिरता मुनयः सत्यविक्रमाः ।
 मुनयः सत्यशपथास्तस्मात्सत्यं विशिष्यते ॥ ३२
 सत्यवन्तः सत्यलोके मोदन्ते भरतर्षभ ।
 दमः सत्यफलावाप्तिरुक्ता सर्वात्मना मया ॥३३
 असंशयं विनीतात्मा स वै स्वर्गे महीयते ।
 ब्रह्मचर्यस्य च गुणं शृणु त्वं वसुधाधिप ॥ ३४

आजन्ममरणाद्यस्तु ब्रह्मचारी भवेदिह ।
 न तस्य किञ्चिदप्राप्यमिति विद्धि नराधिप ॥ ३५
 बह्वयः कोट्यस्तृषीणां तु ब्रह्मलोके वसन्त्युत ।
 सत्ये रतानां सततं दान्तानामूर्ध्वरेतसाम् ॥ ३६
 ब्रह्मचर्यं दहेद्राजन्सर्वपापान्युपासितम् ।
 ब्राह्मणेन विशेषेण ब्राह्मणो ह्यग्निरुच्यते ॥ ३७
 प्रत्यक्षं हि तथा ह्येतद्ब्राह्मणेषु तपस्विषु ।
 बिभेति हि यथा शक्रो ब्रह्मचारिप्रधर्षितः ॥३८
 तद्ब्रह्मचर्यस्य फलमृषीणामिह दृश्यते ।
 मातापित्रोः पूजने यो धर्मस्तमपि मे शृणु ॥ ३९
 शुश्रूषते यः पितरं न चासूयेत्कदाचन ।
 मातरं आतरं वाऽपि गुरुमाचार्यमेव च ॥ ४०
 तस्य राजन्फलं विद्धि स्वर्लोके स्थानमर्चितम् ।
 न च पश्येत नरकं गुरुशुश्रूषयाऽऽत्मवान् ॥४१

॥ इति श्रीमन्महाभारते अनुशासनपर्वणि दानधर्मपर्वणि दशाधिकशततमोऽध्यायः ॥ ११० ॥

एकादशाधिकशततमोऽध्यायः ॥ १११ ॥

भीष्मेण युधिष्ठिरं प्रति गोदानविधिफलादिकथनम् ॥ १ ॥

युधिष्ठिर उवाच ।
 विधिं गवां परं श्रोतुमिच्छामि नृप तत्त्वतः ।
 येन ताञ्शश्वताँल्लोकानर्थिनां प्राप्नुयादिह ॥ १
 भीष्म उवाच ।
 न गोदानात्परं किञ्चिद्विद्यते वसुधाधिप ।
 गौहिं न्यायागता दत्ता सद्यस्तारयते कुलम् ॥२
 सतामर्थे सम्यगुत्पादितो यः
 स वै क्लृप्तः सम्यगाभ्यः प्रजाभ्यः ।
 तस्मात्पूर्वं ह्यादिकालप्रवृत्तं
 गोदानार्थं शृणु राजन्विधिं मे ॥ ३
 पुरा गोष्ठे निलीनासु गोषु संदिग्धदर्शिना ।
 मांधात्रा प्रकृतं प्रश्रं बृहस्पतिरभाषत ॥ ४
 द्विजानामभ्य सत्कृत्य प्रोक्तं कालमुपोष्य च ।

गोदानार्थं प्रयुञ्जीत रोहिणीं नियतव्रतः ॥ ५
 आह्वानं च प्रयुञ्जीत समङ्गे बहुलेति च ।
 प्रविश्य च गवां मध्यमिमां श्रुतिमुदाहरेत् ॥ ६
 गौर्मे माता वृषभः पिता मे
 दिवं गर्भं जगती मे प्रतिष्ठा ।
 प्रपद्यैवं शर्वरीमुष्य गोषु
 पुनर्वाणीमुत्सृजेद्रोप्रदाने ॥ ७
 स तामेकां निशां गोभिः समसख्यः समव्रतः ।
 ऐकात्म्यगमनात्सद्यः कलुषाद्विप्रमुच्यते ॥ ८
 उत्सृष्टवृषवत्सा हि प्रदेया मूर्यदर्शने ।
 त्रिदिवं प्रतिपत्तव्यमर्थवादाशिषस्तव ॥ ९
 ऊर्जस्विन्य ऊर्जमेधाश्च यज्ञे
 गर्भोऽमृतस्य जगतश्च प्रतिष्ठा ।

यो विधिरुत्पादितः । सम्यगिज्याः प्रजाभ्य इति थ. ध. पाठः
 ॥ ३ ॥ द्विजातिमतिस्तकृत्य श्वः कालमभिषेद्य चेति झ. पाठः ।
 रोहिणीं लोहितवर्णाम् ॥ ५ ॥ समसंख्यो गा अनिवारयन् ।
 गमव्रतः भुनक्तुः शश्वतदंशानिवारकत्वादिगुणयुक्तः ॥ ८ ॥

उत्सृष्टः वृषवत्सो यया सार्धं सा उत्सृष्टवृषवत्सा । त्वया प्रदेया
 त्रिदिवं च प्रतिपत्तव्यं गन्तव्यम् । अर्थवादमश्रोक्ता आशिषश्च
 तव भविष्यन्तीति योज्यम् ॥ ९ ॥ आशिषमेवाह ऊर्जस्विन्य
 इति । बलवत्य उत्साहवत्यो वा ऊर्जस्विन्यः । ऊर्जमेधा उपग-

क्षिते रोहः प्रवहः शश्वदेव
 प्राजापत्याः सर्वमित्यर्थवादाः ॥ १०
 गावो ममैनः प्रणुदन्तु सौर्या-
 स्तथा सौम्याः स्वर्गयानाय सन्तु ।
 आत्मानं मे मातृवच्चाश्रयन्तु
 तथाऽनुक्ताः सन्तु सर्वाशिषो मे ॥ ११
 शोषोत्सर्गे कर्मभिर्देहमोक्षे
 सरस्वत्यः श्रेयसे संप्रवृत्ताः ।
 यूयं नित्यं सर्वपुण्योपवाह्यां
 दिशध्वं मे गतिमिष्टां प्रसन्नाः ॥ १२
 या वै यूयं सोऽहमद्यैव भावो
 युष्मान्दत्त्वा चाहमात्मप्रदाता ।
 मनश्च्युता मन एवोपपन्नाः
 संधुक्षध्वं सौम्यरूपाय्यदेहाः ॥ १३
 दानस्याग्रे पूर्वमेतद्वदेत
 गवां दाता विधिवत्पूर्वदृष्टम् ।
 प्रतिब्रूयाच्छेषमर्धद्विजातिः
 प्रतिगृह्णन्वै गोप्रदाने विधिज्ञः ॥ १४
 । ददानीति वक्तव्यमर्धमुत्सृज्य सुव्रतः ।
 द्रव्या भरितव्या च वैष्णवीति च चोदयेत् ॥ १५
 । म संकीर्तयेत्तस्या यथासंख्योत्तरं स वै ।
 लं पद्त्रिंशदष्टौ च सहस्राणि च विंशतिः ॥ १६
 । मेतान्गुणान्विद्याद्रवादीनां यथाक्रमम् ।
 । प्रदाता समाप्नोति समस्तानष्टमे क्रमे ॥ १७
 गोदः शीली निर्भयश्चार्धदाता
 न स्यादुःखी वसुदाता च कामम् ।

उपस्योढा भारते यश्च विद्वा-
 न्विख्यातास्ते वैष्णवाश्चन्द्रलोकाः ॥ १८
 गा वै दत्त्वा गोव्रती स्यान्निरात्रं
 निशां चैकां संवसेतेह ताभिः ।
 काम्याष्टम्यां वर्तितव्यं त्रिरात्रं
 रसैर्वा गोः शकृता प्रस्रवैर्वा ॥ १९
 देवव्रती स्याद्रूपभप्रदाने
 वेदावाप्तिर्गोयुगस्य प्रदाने ।
 तथा गवां विधिमासाद्य यज्वा
 लोकानग्न्यान्विन्दते गोविधिज्ञः ॥ २०
 कामान्सर्वान्पार्थिवानेकसंस्था-
 न्यो वै दद्यात्कामदुघां च धेनुम् ।
 सम्यक्ताः स्युर्हव्यकव्यौघवत्य-
 स्तासामुक्ष्णां ज्यायसां संप्रदानम् ॥ २१
 न चाशिष्यायात्रतायोपकुर्या-
 न्नाश्रद्धानाय न वक्रबुद्धये ।
 गुह्यो ह्ययं सर्वलोकस्य धर्मो
 नेमं धर्मं यत्र तत्र प्रजल्पेत् ॥ २२
 सन्ति लोके श्रद्धाना मनुष्याः
 सन्ति क्षुद्रा राक्षसमानुषेषु ।
 एषामेतद्दीयमानं ह्यनिष्टं
 ये नास्तिक्व्यं चाश्रयन्तेऽल्पपुण्याः ॥ २३
 बार्हस्पत्यं वाक्यमेतन्निश्चय्य
 ये राजानो गोप्रदानानि दत्त्वा ।
 लोकान्प्राप्ताः पुण्यशीलाः प्रवृत्ता-
 स्तान्मे राजन्कीर्त्यमानान्निबोध ॥ २४

महाः । यज्ञे अमृतस्य तत्साधनस्य हविषो गर्भं इव गर्भः क्षेत्र-
 ताः । क्षितेः ऐश्वर्यस्य रोहः । शश्वद् शश्वतः क्षितेः प्रवहः
 शहरूपाश्च । प्राजापत्याः सर्वविद्याप्रवाद इति थ. ध. पाठः
 १० ॥ अनुक्ताः मन्त्रद्वयेन उक्ता आशिषो मे सन्तु । आम्ना-
 यामनधीताः श्रयन्तु इति थ. पाठः ॥ ११ ॥ शोषोत्सर्गे
 यरोगोपतापापनये क्षयरोगादिनिवृत्तां देहमोक्षे च कर्मभिः
 ब्रगव्यादिभिः सेविताः सत्यः सरस्वत्यो नद्य इव श्रेयसे
 प्रवृत्ताः ॥ १२ ॥ मनश्च्युताः दातुर्ममत्वाभिमानाच्च्युताः ।
 न एव उपपन्नाः मदीयममतास्पदीभूताः । संधुक्षध्वं दातारं
 च इष्टैर्भोगैः प्रकाशयध्वम् ॥ १३ ॥ गवादीनां गोप्रति-

निधीनां एव तत्फलम् । प्रत्यक्षगोदाने गोप्रतिग्रहीतुर्गृहं
 गच्छन्त्या अष्टमे पदे भवन्ति किमु तद्गृहगमनादिष्विति
 भावः । गुणान्द्रव्यान्भावनीयं यथाक्रममिति थ. ध. पाठः ।
 शीली शीलवान् अर्धदाता निर्भय इति संबन्धः । उपस्यं प्रातः-
 स्नानादिकर्म ऊढं प्राप्तं यैः । भारते विद्वान् भारतवेत्ता । वै-
 ण्णवाः विष्णुभक्ताः । चन्द्रवत् लोक आलोक्यो येषां एवं
 विख्याताः कथिताः ॥ १८ ॥ एकसंस्थान् एकीकृतान् ।
 तासां ताम्बोऽधिकमिति शेषः । उक्ष्णां वृषमाणाम् ॥ २१ ॥
 उपकुर्यान् एतत्कथनेन ॥ २२ ॥ एकादशाधिकशततमोऽ-
 ध्यायः ॥ १११ ॥

उशीनरो विश्वगश्चो नृगश्च
भगीरथो विश्रुतो यौवनाश्वः ।

मांधाता वै मुचुकुन्दश्च राजा
भूरिद्युम्नो नैषधः सोमकश्च ॥ २५

पुरूरवा भरतश्चक्रवर्ती
यस्यान्ववाये भरताः सर्व एव ।

तथा वीरो दाशरथिश्च रामो
ये चाप्यन्ये विश्रुताः कीर्तिमन्तः ॥ २६

तथा राजा पृथुकर्मा दिलीपो
दिवं प्राप्तो गोप्रदानैर्विधिज्ञः ।

यज्ञैर्दानैस्तपसा राजधर्म-
मांधाताऽभूद्रोप्रदानैश्च युक्तः ॥ २७

तस्मात्पार्थ त्वमपीमां मयोक्तां
बार्हस्पतीं भारतीं धारयस्व ।

॥ इति श्रीमन्महाभारते अनुशासनपर्वणि दानधर्मपर्वणि एकादशाधिकशततमोऽध्यायः ॥ १११ ॥

द्वादशाधिकशततमोऽध्यायः ॥ ११२ ॥

भीष्मेण युधिष्ठिरं प्रति गोसामान्योत्पत्तिप्रकारकथनपूर्वकं कपिलोत्पत्तिप्रकारकथनम् ॥ १ ॥

वैशंपायन उवाच ।

ततो युधिष्ठिरो राजा भूयः शान्तनवं नृपम् ।

गोदानविस्तरं धीमान्प्रच्छ विनयान्वितः ॥ १

गोप्रदानगुणान्सम्यक् पुनर्मे ब्रूहि भारत ।

न हि तृप्याम्यहं वीर शृण्वानोऽमृतमीदृशम् ॥ २

इत्युक्तो धर्मराजेन तदा शान्तनवो नृपः ।

सम्यगाह गुणांस्तस्मै गोप्रदानस्य केवलान् ॥ ३

भीष्म उवाच ।

वत्सलां गुणसपन्नां तरुणां वस्त्रमयुताम् ।

दत्त्वेदर्शां गां विप्राय सर्वपापैः प्रमुच्यते ॥ ४

असुर्या नाम ते लोका गां दत्त्वा तान्न गच्छति ५

पीतोदकां जग्धतृणां नष्टक्षीरां निरिन्द्रियाम् ।

जरारोगोपसंपन्नां जीर्णां वापीमिवाजलाम् ।

दत्त्वा तमः प्रविशति द्विजं क्लेशेन योजयेत् ॥ ६

अनन्ता नाम ते लोका गां दत्त्वा यत्र गच्छतीति थ. ध. पाठः ॥ ५ ॥ पीतोदकां त्यक्ततृणमिति थ. ध. पाठः ॥ ६ ॥

द्विजाम्येभ्यः संप्रयच्छस्व प्रीतो

गाः पुण्या वै प्राप्य राज्यं कुरूणाम् ॥ २८

वैशंपायन उवाच ।

तथा सर्वं कृतवान्धर्मराजो

भीष्मेणोक्तो विधिवद्रोप्रदाने ।

स मांधातुर्वेद देवोपदिष्टं

सम्यग्धर्मं धारयामास राजा ॥ २९

इति नृप सततं गवां प्रदाने

यवशकलान्सह गोमयैः पिबानः ।

क्षितितलशयनः शिखी यतात्मा

वृष इव राजवृषस्तदा बभूव ॥ ३०

नरपतिरभवत्सदैव ताभ्यः

प्रयतमनास्त्वभिसंस्तुवंश्च गा वै ।

नृपतिधुरि च गामयुक्त भूप-

स्तुरगवरैरगमच्च यत्र तत्र ॥ ३१

रुष्टा दुष्टा व्याधिता दुर्बला वा

नो दातव्या याश्च मूल्यैरदत्तैः ।

क्लेशैर्विप्रं योऽफलैः संयुनक्ति

तस्याऽवीर्याश्चाफलाश्चैव लोकाः ॥ ७

बलान्विताः शीलवीर्योपपन्नाः

सर्वे प्रशंसन्ति सुगन्धवत्यः ।

यथा हि गङ्गा सरितां वरिष्ठा

तथाऽर्जुनीनां कपिला वरिष्ठा ॥ ८

युधिष्ठिर उवाच ।

कस्मात्समाने बहुलाप्रदाने

सद्भिः प्रशस्तं कपिलाप्रदानम् ।

विशेषमिच्छामि महाप्रभावं

श्रोतुं समर्थोऽसि भवान्प्रवक्तुम् ॥

भीष्म उवाच ।

वृद्धानां भुवतां श्रुत्वा कपिलानामथोद्भवम् ।
वक्ष्यामि तदशेषेण रोहिण्यो निर्मिता यथा ॥१०॥
प्रजाः सृजेति चादिष्टः पूर्वं दक्षः स्वयंभुवा ।
नासृजद्वृत्तिमेवाग्रे प्रजानां हितकाम्यया ॥ ११॥
यथा ह्यमृतमाश्रित्य वर्तयन्ति दिवौकसः ।
तथा वृत्तिं समाश्रित्य वर्तयन्ति प्रजा विभो ॥१२॥
अचरेभ्यश्च भूतेभ्यश्चराः श्रेष्ठास्ततो नराः ।
ब्राह्मणाश्च ततः श्रेष्ठास्तेषु यज्ञाः प्रतिष्ठिताः ॥ १३॥
यज्ञैराप्यायते सोमः स च गोषु प्रतिष्ठितः ।
ताभ्यो देवाः प्रमोदन्ते प्रजानां वृत्तिरासु च ॥१४॥
ततः प्रजासु सृष्टासु दक्षाद्यैः क्षुधिताः प्रजाः ।
प्रजापतिमुपाधावन्विनिश्चित्य चतुर्मुखम् ॥ १५॥
प्रजातान्येव भूतानि प्राकरोशन्वृत्तिकाङ्क्षया ।
वृत्तिदं चान्वपद्यन्त तृपिताः पितृमातृवत् ॥ १६॥
इतीदं मनसा गत्वा प्रजासर्गार्थमात्मनः ।
प्रजापतिर्बलाधानममृतं प्रापिवत्तदा ।
शंसतस्तस्य वृत्तिं तु गन्धात्सुरभिरुत्थिता ॥ १७॥
मुखजा साऽसृजद्वातुः सुरभिलोकमातरम् ।
दर्शनीयरसं वृत्तिं सुरभिं मुखजां सुताम् ॥ १८॥
साऽसृजत्सौरभेयीस्तु सुरभिलोकमातृकाः ।
सुवर्णवर्णाः कपिलाः प्रजानां वृत्तिधेनवः ॥ १९॥
तासाममृतवृत्तीनां क्षरन्तीनां समन्ततः ।
बभूवामृतजः फेनः स्रवन्तीनामिवोर्मिजः ॥ २०॥
स वत्समुखविभ्रष्टो भवस्य भुवि तिष्ठतः ।
शिरस्यवापतत्कुट्टः स तदैक्षत च प्रभुः ।
ललाटप्रभवेणाक्ष्णा रोहिणीं प्रदहन्निव ॥ २१॥
तत्तेजस्तु ततो रौद्रं कपिलां गां विशांपते ।
नानावर्णत्वमनयन्मेघानिव दिवाकरः ॥ २२॥
यास्तु तस्मादपक्रम्य सोममेवाभिसंश्रिताः ।
यथोत्पन्नाः स्ववर्णस्था न नीताश्चान्यवर्णतां २३॥
अथ क्रुद्धं महादेवं प्रजापतिरभाषत ।

असृजद्वृत्तिमेवाग्र इति झ. पाठः ॥ ११ ॥ स्रवन्तीनां नदीनां
॥ २० ॥ ता ह्येता नान्यवर्णगा इति ट. थ. ध. पाठः ॥ २३ ॥
न सुवर्णं घृतं दधीति थ. पाठः ॥ २६ ॥ सुवर्णकांस्योपदुहा-

अमृतेनावसिक्तस्त्वं नोच्छिष्टं विद्यते गवाम् २४
यथा ह्यमृतमादाय सोमो विष्यन्दते पुनः ।
तथा क्षीरं क्षरन्त्येता रोहिण्योऽमृतसंभवाः ॥२५॥
न दुष्यत्यनिलो नाग्निर्न सुवर्णं न चोदधिः ।
नामृतेनामृतं पीतं न वत्सैर्दुष्यते पयः ॥ २६॥
इमाँल्लोकान्भरिष्यन्ति हविषा प्रसवेण च ।
आसामैश्वर्यमिच्छन्ति सर्वेऽमृतमयं शुभम् ॥२७॥
वृषभं च ददौ तस्मै भगवाँल्लोकभावनः ।
प्रसादयामास मनस्तेन रुद्रस्य भारत ॥ २८॥
प्रीतश्चापि महादेवश्चकार वृषभं तदा ।
ध्वजं च वाहनं चैव तस्मात्स वृषभध्वजः ॥२९॥
ततो देवैर्महादेवस्तदा पशुपतिः कृतः ।
ईश्वरः स गवां मध्ये वृषभाङ्कः प्रकीर्तितः ॥३०॥
एवमव्यग्रवर्णानां कपिलानां महौजसाम् ।
प्रदाने प्रथमः कल्पः सर्वासामेव कीर्तितः ॥३१॥
लोकज्येष्ठा लोकवृत्तिप्रवृत्ता
रुद्रोद्भूताः सोमविष्यन्दभूताः ।
सौम्याः पुण्याः कामदाः प्राणदाश्च
गा वै दत्त्वा सर्वकामप्रदः स्यात् ॥ ३२॥
इदं गवां प्रभवविधानमुत्तमं
पठन्सदा शुचिरपि मङ्गलप्रियः ।
विमुच्यते कलिकलुपेण मानवः
प्रियान्सुतान्धनपशुमाप्नुयात्सदा ॥ ३३॥
हव्यं कव्यं तर्पणं शान्तिकर्म
यानं वासो वृद्धबालस्य तुष्टिः ।
एतान्सर्वान्गोप्रदाने गुणान्वै
दाता राजन्नाप्नुयाद्वै सदैव ॥ ३४॥
वैशंपायन उवाच ।
पितामहस्याथ निशम्य वाक्यं
राजा सह भ्रातृभिराजमीढः ।
सुवर्णवर्णानडुहस्तथा गाः
पार्थो ददौ ब्राह्मणसत्तमेभ्यः ॥ ३५॥

स्ततो गा इति थ. पाठः ॥ ३५ ॥ द्वादशाधिकशततमो-
ऽध्यायः ॥ ११२ ॥

तथैव तेभ्योपि ददौ द्विजेभ्यो
गवां सहस्राणि शतानि चैव ।

यज्ञान्समुद्दिश्य च दक्षिणार्थे
लोकान्विजेतुं परमां च कीर्तिम् ॥ ३६

॥ इति श्रीमन्महाभारते अनुशासनपर्वणि दानधर्मपर्वणि द्वादशाधिकशततमोऽध्यायः ॥ ११२ ॥

त्रयोदशाधिकशततमोऽध्यायः ॥ ११३ ॥

भीष्मेण युधिष्ठिरं प्रति गोमहिमप्रतिपादकवसिष्ठसौदाससंवादानुवादः ॥ १ ॥

वैशंपायन उवाच ।

एवमुक्त्वा ततो भीष्मः पुनर्धर्मसुतं नृपम् ।

जनमेजयभूपाल उवाचेदं सहेतुकम् ॥ १

एतस्मिन्नेव काले तु वसिष्ठमृषिसत्तमम् ।

इक्ष्वाकुवंशजो राजा सौदासो वदतां वरः ॥ २

सर्वलोकचरं सिद्धं ब्रह्मकोशं सनातनम् ।

पुरोहितमभिप्रष्टुमभिवाद्योपचक्रमे ॥ ३

त्रैलोक्ये भगवन्किंस्वित्पवित्रं कथ्यतेऽनघ ।

यत्कीर्तयन्सदा मर्त्यः प्राप्नुयात्पुण्यमुत्तमम् ॥ ४

भीष्म उवाच ।

तस्मै प्रोवाच वचनं प्रणताय हितं तदा ।

गवामुपनिषद्विद्यां नमस्कृत्य गवां शुचिः ॥ ५

गावः सुरभिगन्धिन्यस्तथा गुग्गुलुगन्धयः ।

गावः प्रतिष्ठा भूतानां गावः स्वस्त्ययनं महत् ॥ ६

गावो भूतं च भव्यं च गावः पुष्टिः सनातनी ।

गावो लक्ष्म्यास्तथा मूलं गोषु दत्तं न नश्यति ॥ ७

अन्नं हि परमं गावो देवानां परमं हविः ।

स्वाहाकारवपद्वारौ गोषु नित्यं प्रतिष्ठितौ ॥ ८

गावो यज्ञस्य हि फलं गोषु यज्ञाः प्रतिष्ठिताः ।

गावो भविष्यं भूतं च गोषु यज्ञाः प्रतिष्ठिताः ॥ ९

सायं प्रातश्च सततं होमकाले महाद्युते ।

गावो ददति वै हौम्यमृषिभ्यः पुरुषर्षभ ॥ १०

यानि कानि च दुर्गाणि दुष्कृतानि कृतानि च ।

तरन्ति चैव पाप्मानं धेनुं ये ददति प्रभो ॥ ११

एकां च दशगुर्दद्याद्दश दद्याच्च गोशती ।

शतं शहस्रगुर्दद्यात्सर्वे तुल्यफला हि ते ॥ १२

अनाहिताग्निः शतगुरयज्वा च सहस्रगुः ।

समृद्धो यश्च कीनाशो नार्धमर्हन्ति ते त्रयः ॥ १३

कपिलां ये प्रयच्छन्ति सवत्सां कांस्यदोहनाम् ।

सुव्रतां वस्त्रसंवीतामुभौ लोकौ जयन्ति ते ॥ १४

युवानमिन्द्रियोपेतं शतेन सहयूथपम् ।

गवेन्द्रं ब्राह्मणेन्द्राय भूरिशङ्खमलंकृतम् ॥ १५

वृषभं ये प्रयच्छन्ति श्रोत्रियाय परंतप ।

ऐश्वर्यं तेऽधिगच्छन्ति जायमानाः पुनः पुनः ॥ १६

नाकीर्तयित्वा गाः सुप्यात्तासां संस्मृत्य चोत्पतेत्

सायं प्रातर्नमस्येच्च गास्ततः पुष्टिमाप्नुयात् ॥ १७

गवां मूत्रपुरीषस्य नोद्विजेत कथंचन ।

न चासां मांसमश्नीयाद्गवां पुष्टिं तथाऽऽप्नुयात् ॥ १८

गाश्च संकीर्तयन्नित्यं नावमन्येत तास्तथा ।

अनिष्टं स्वप्नमालक्ष्य गां नरः संप्रकीर्तयेत् ॥ १९

गोमयेन सदा स्नायाद्गोकरीपे च संविशेत् ।

श्लोष्ममूत्रपुरीषाणि प्रतिघातं च वर्जयेत् ॥ २०

सोर्ध्वं चर्मणि भुञ्जीत निरीक्षेद्धारुणीं दिशम् ।

वाग्यतः सर्पिषा भूमौ गवां व्युष्टिं सदाऽऽश्रुते ॥ २१

घृतेन जुहुयादग्निं घृतेन स्वस्ति वाचयेत् ।

घृतं दद्याद्घृतं प्राशेद्गवां व्युष्टिं सदाऽऽश्रुते ॥ २२

गोमत्या विद्यया धेनुं तिलानामभिमन्त्र्य यः ।

सर्वरत्नमयीं दद्यान्न स शोचेत्कृताकृते ॥ २३

गावो मामुपतिष्ठन्तु हेमशृङ्गयः पयोमुचः ।

सुरभ्यः सौरभेयश्च सरितः सागरं यथा ॥ २४

कीनाशः कर्षकः कृपणो वा । अर्घं पूजाम् ॥ १३ ॥
सौम्ये चर्मणीति ध. पाठः ॥ २१ ॥ गोमां श्लोष्ममौ अश्रीति

मन्त्रो गोमती ॥ २३ ॥ त्रयोदशाधिकशततमोऽध्यायः
॥ ११३ ॥

गा वै पश्याम्यहं नित्यं गावः पश्यन्तु मां सदा । एवं रात्रौ दिवा चापि समेषु विषमेषु च ।
गावोऽसाकं वयं तासां यतो गावस्ततो वयम् २५ महाभयेषु च नरः कीर्तयन्मुच्यते भयात् ॥ २६

॥ इति श्रीमन्महाभारते अनुशासनपर्वणि दानधर्मपर्वणि त्रयोदशाधिकशततमोऽध्यायः ॥ ११३ ॥

चतुर्दशाधिकशततमोऽध्यायः ॥ ११४ ॥

भीष्मेण युधिष्ठिरं प्रति गवां चिरचीर्णतपःप्रसादिताश्चतुर्मुखालोकश्रेष्ठयपाविश्यादिवरलाभकथनम् ॥ १ ॥ तथा गो-
विशेषदानस्य फलविशेषकथनम् ॥ २ ॥

वसिष्ठ उवाच ।

शतं वर्षसहस्राणां तपस्तप्तं सुदुष्करम् ।
गोभिः पूर्वं विसृष्टाभिर्गच्छेम श्रेष्ठतामिति ॥ १
लोकेऽस्मिन्दक्षिणानां च सर्वासां वयमुत्तमाः ।
भवेम न च लिप्येम दोषेणेति परंतप ॥ २
असत्पुरीषस्त्वानेन जनः पूयेत सर्वदा ।
शकृता च पवित्रार्थं कुर्वीरन्देवमानुषाः ॥ ३
तथा सर्वाणि भूतानि स्थावराणि चराणि च ।
प्रदातारश्च लोकान्नो गच्छेयुरिति मानद ॥ ४
ताभ्यो वरं ददौ ब्रह्मा तपसोऽन्ते स्वयं प्रभुः ।
एवं भवत्विति विशुर्लोकांस्तारयतेति च ॥ ५
उत्तस्थुः सिद्धकामास्ता भूतभव्यस्य मातरः ।
तपसोऽन्ते महाराज गावो लोकपरायणाः ॥ ६
तस्माद्गावो महाभागाः पवित्रं परमुच्यते ।
तथैव सर्वभूतानां समतिष्ठन्त मूर्धनि ॥ ७
समानवत्सां कपिलां धेनुं दत्त्वा पयस्विनीम् ।
सुव्रतां वस्त्रसंवीतां ब्रह्मलोके महीयते ॥ ८
लोहितां तुल्यवत्सां तु धेनुं दत्त्वा पयस्विनीम् ।
सुव्रतां वस्त्रसंवीतां सूर्यलोके महीयते ॥ ९
समानवत्सां शबलां धेनुं दत्त्वा पयस्विनीम् ।
सुव्रतां वस्त्रसंवीतां सोमलोके महीयते ॥ १०
समानवत्सां श्वेतां तु धेनुं दत्त्वा पयस्विनीम् ।
सुव्रतां वस्त्रसंवीतामिन्द्रलोके महीयते ॥ ११
समानवत्सां कृष्णां तु धेनुं दत्त्वा पयस्विनीम् ।
सुव्रतां वस्त्रसंवीतामभिलोके महीयते ॥ १२

समानवत्सां धूम्रां तु धेनुं दत्त्वा पयस्विनीम् ।
सुव्रतां वस्त्रसंवीतां याम्यलोके महीयते ॥ १३
अपां फेनसवर्णां तु सवत्सां कांस्यदोहनाम् ।
प्रदाय वस्त्रसंवीतां वारुणं लोकमाप्नुते ॥ १४
वातरेणुसवर्णां तु सवत्सां कांस्यदोहनाम् ।
प्रदाय वस्त्रसंवीतां वायुलोके महीयते ॥ १५
हिरण्यवर्णां पिङ्गाक्षीं सवत्सां कांस्यदोहनाम् ।
प्रदाय वस्त्रसंवीतां कौबेरं लोकमाप्नुते ॥ १६
पलालधूम्रवर्णां तु सवत्सां कांस्यदोहनाम् ।
प्रदाय वस्त्रसंवीतां पितृलोके महीयते ॥ १७
सवत्सां पीवरीं दत्त्वा दतिकण्ठमलंकृताम् ।
वैश्वदेवमसंवाधं स्थानं श्रेष्ठं प्रपद्यते ॥ १८
समानवत्सां गौरीं तु धेनुं दत्त्वा पयस्विनीम् ।
सुव्रतां वस्त्रसंवीतां वसूनां लोकमाप्नुयात् ॥ १९
पाण्डुकम्बलवर्णाभां सवत्सां कांस्यदोहनाम् ।
प्रदाय वस्त्रसंवीतां साध्यानां लोकमाप्नुते ॥ २०
वैराट्पृष्ठमुक्षाणं सर्वरत्नैरलंकृतम् ।
प्रददन्मरुतां लोकान्स राजन्प्रतिपद्यते ॥ २१
वत्सोपपन्नां नीलां गां सर्वरत्नसमन्विताम् ।
गन्धर्वाप्सरसां लोकान्दत्त्वा प्राप्नोति मानवः ॥ २२
दतिकण्ठमनङ्गाहं सर्वरत्नैरलंकृतम् ।
दत्त्वा प्रजापतेर्लोकान्विशोकः प्रतिपद्यते ॥ २३
गोप्रदानरतो याति भिक्ष्वा जलदसंचयान् ।
विमानेनार्कवर्णेन दिवि राजन्विराजता ॥ २४

गच्छामः शृङ्गितामितीति क. ध. पाठः ॥ १ ॥ दतिकण्ठां
प्रलम्बगलकम्बलाम् । शितिकण्ठमलंकृतामिति क. ध. ध.

पाठः ॥ १८ ॥ वैराट् वृद्धं पृष्ठं यस्य । वैतानस्थितमुक्षाणमिति
क. ध. पाठः ॥ २१ ॥ चतुर्दशाधिकशततमोऽध्यायः ॥ ११४ ॥

तं चोरुवेषाः सुश्रोण्यः सहस्रं वारयोषितः ।
रमयन्ति नरश्रेष्ठं गोप्रदानरतं नरम् ॥ २५
वीणानां वल्लकीनां च नूपुराणां च शिञ्जितैः ।
हासैश्च हरिणाक्षीणां सुप्तः सुप्रतिबोध्यते ॥ २६

यावन्ति रोमाणि भवन्ति धेन्वा-
स्तावन्ति वर्षाणि महीयते सः ।
स्वर्गच्युतश्चापि ततो नृलोके
कुले प्रसूतो विपुले विशोकः ॥ २७

॥ इति श्रीमन्महाभारते अनुशासनपर्वणि दानधर्मपर्वणि चतुर्दशाधिकशततमोऽध्यायः ॥ ११४ ॥

पञ्चदशाधिकशततमोऽध्यायः ॥ ११५ ॥

भीष्मेण युधिष्ठिरं प्रति गोदानफलप्रशंसनपूर्वकं वसिष्ठवचनाङ्गोमहिमावगमेन तद्धानुः सौदासस्य पुण्यलोकप्राप्तिकथ-
नम् ॥ १ ॥

वसिष्ठ उवाच ।

घृतक्षीरप्रदा गावो घृतयोन्यो घृतोद्भवाः ।
घृतनद्यो घृतावर्तास्ता मे सन्तु सदा गृहे ॥ १
घृतं मे हृदये नित्यं घृतं नाभ्यां प्रतिष्ठितम् ।
घृतं सर्वेषु गात्रेषु घृतं मे मनसि स्थितम् ॥ २
गावो ममाग्रतो नित्यं गावः पृष्ठत एव च ।
गावो मे सर्वतश्चैव गवां मध्ये वसाम्यहम् ॥ ३
इत्याचम्य जपेत्सायं प्रातश्च पुरुषः सदा ।
यदह्ना कुरुते पापं तस्मात्स परिमुच्यते ॥ ४
प्रासादा यत्र सौवर्णा वसोर्धाराश्च कामदाः ।
गन्धर्वाप्सरसो यत्र तत्र यान्ति सहस्रदाः ॥ ५
नवनीतपङ्काः क्षीरोदा दधिशैवलसंकुलाः ।
वहन्ति यत्र वै नद्यस्तत्र यान्ति सहस्रदाः ॥ ६
गवां शतसहस्रं तु यः प्रच्छेद्यथाविधि ।
परां वृद्धिमवाप्याथ स्वर्गलोके महीयते ॥ ७
दश चोभयतः प्रेत्य मातापित्रोः पितामहान् ।
दधाति सुकृताँल्लोकान्पुनाति च कुलं नरः ॥ ८

धेन्वाः प्रमाणेन समप्रमाणां

धेनुं तिलानामपि च प्रदाय ।

पानीयवापीः स यमस्य लोके

न यातनां कांचिदुपैति तत्र ॥ ९

पवित्रमग्न्यं जगतः प्रतिष्ठा

दिवौकसां मातरोऽथाप्रमेयाः ।

अन्वालभेदक्षिणतो व्रजेच्च

दद्याच्च पात्रे प्रसमीक्ष्य कालम् ॥ १०

धेनुं सवत्सां कपिलां भूरिशृङ्गीं
कांस्योपदोहां वसनोत्तरीयाम् ।

प्रदाय तां गाहति दुर्विगाह्यां

याम्यां सभां वीतभयो मनुष्यः ॥ ११

सुरूपा बहुरूपाश्च विश्वरूपाश्च मातरः ।

गावो मामुपतिष्ठन्तामिति नित्यं प्रकीर्तयेत् ॥ १२

नातः पुण्यतरं दानं नातः पुण्यतरं फलम् ।

नातो विशिष्टं लोकेषु भूतं भवितुमर्हति ॥ १३

त्वचा लोम्नाऽथ शृङ्गैर्वा वालैः क्षीरेण मेदसा ।

यज्ञं वहति संभूय किमस्त्यभ्यधिकं ततः ॥ १४

यया सर्वमिदं व्याप्तं जगत्स्थावरजङ्गमम् ।

तां धेनुं शिरसा वन्दे भूतभव्यस्य मातरम् ॥ १५

गुणवचनसमुच्चयैकदेशो

नृवर मयैष गवां प्रकीर्तितस्ते ।

न च परमिह दानमस्ति गोभ्यो

भवति न चापि परायणं ततोऽन्यत् ॥ १६

भीष्म उवाच ।

वरमिदमिति भूमिपो विचिन्त्य

प्रवरमृषेर्वचनं ततो महात्मा ।

व्यसृजत नियतात्मवान्द्विजेभ्यः

सुबहु च गोधनमाप्तवांश्च लोकान् ॥ १७

॥ इति श्रीमन्महाभारते अनुशासनपर्वणि दानधर्मपर्वणि पञ्चदशाधिकशततमोऽध्यायः ॥ ११५ ॥

षोडशाधिकशततमोऽध्यायः ॥ ११६ ॥

भीष्मेण युधिष्ठिरं प्रति गवां तपःप्रसन्नाद्ब्रह्मणः शृङ्गप्राप्त्यादिकथनम् ॥ १ ॥ तथा गोदानप्राप्त्यपुण्यलोकवर्णनम् ॥ २ ॥

युधिष्ठिर उवाच ।

पवित्राणां पवित्रं यच्छ्रेष्ठं लोके च यज्ञवेत् ।

पावनं परमं चैव तन्मे ब्रूहि पितामह ॥ १

भीष्म उवाच ।

गावो महार्थाः पुण्याश्च तारयन्ति च मानवान् ।

धारयन्ति प्रजाश्चेमा हविषा पयसा तथा ॥ २

न हि पुण्यतमं किञ्चिद्गोभ्यो भरतसत्तम ।

एताः पुण्याः पवित्राश्च त्रिषु लोकेषु सत्तमाः ३

देवानामुपरिष्ठाश्च गावः प्रतिवसन्ति वै ।

दत्त्वा चैतास्तारयते यान्ति स्वर्गं मनीषिणः ॥ ४

मान्धाता यौवनाश्च ययातिर्नहुषस्तथा ।

गा वै ददन्तः सततं सहस्रशतसंमिताः ॥ ५

गताः परमकं स्थानं देवैरपि सुदुर्लभम् ।

अपि चात्र पुरावृत्तं कथयिष्यामि तेऽनघ ॥ ६

ऋषीणामुत्तमं धीमान्कृष्णद्वैपायनं शुक्रः ।

अभिवाद्याद्विकं कृत्वा शुचिः प्रयतमानसः ॥ ७

पितरं परिपप्रच्छ दृष्टलोकपरावरम् ।

को यज्ञः सर्वयज्ञानां वरिष्ठोऽभ्युपलक्ष्यते ॥ ८

किञ्च कृत्वा परं स्थानं प्राप्नुवन्ति मनीषिणः ।

केन देवाः पवित्रेण स्वर्गमश्नन्ति वा विभो ॥ ९

किञ्च यज्ञस्य यज्ञत्वं क्व च यज्ञः प्रतिष्ठितः ।

दानानामुत्तमं किञ्च किञ्च सत्रमितः परम् ।

पवित्राणां पवित्रं च यत्तद्ब्रूहि महामुने ॥ १०

एतच्छ्रुत्वा तु वचनं व्यासः परमधर्मवित् ।

पुत्रायाकथयत्सर्वं तत्त्वेन भरतर्षभ ॥ ११

गावः प्रतिष्ठा भूतानां तथा गावः परायणम् ।

गावः पुण्याः पवित्राश्च गोधनं पावनं तथा ॥ १२

पूर्वमासन्नशृङ्गा वै गाव इत्यनुशुश्रुम ।

शृङ्गार्थे समुपासन्त ताः किल प्रभुमव्ययम् ॥ १३

ततो ब्रह्मा तु गाः सत्रमुपविष्टाः समीक्ष्य ह ।

ईप्सितं प्रददौ ताभ्यो गोभ्यः प्रत्येकशः प्रभुः ॥

तासां शृङ्गाण्यजायन्त यस्या यादृञ्जनोगतम् ।

नानावर्णाः शृङ्गवन्त्यस्ता व्यरोचन्त पुत्रक ॥ १५

ब्रह्मणा वरदत्तास्ता हव्यकव्यप्रदाः शुभाः ।

पुण्याः पवित्राः सुभगा दिव्यसंस्थानलक्षणाः १६

गावस्तेजो महद्दिव्यं गवां दानं प्रशस्यते ।

ये चैताः संप्रयच्छन्ति साधवो वीतमत्सराः ॥ १७

ते वै सुकृतिनः प्रोक्ताः सर्वदानप्रदाश्च ते ।

गवां लोकं तथा पुण्यमाप्नुवन्ति च तेऽनघ ॥ १८

यत्र वृक्षा मधुफला दिव्यपुष्पफलोपगाः ।

पुष्पाणि च सुगन्धीनि दिव्यानि द्विजसत्तम १९

सर्वा मणिमयी भूमिः सर्वकाञ्चनवालुकाः ।

सर्वर्तुसुखसंस्पर्शा निष्पङ्का निरजाः शुभाः ॥ २०

रक्तोत्पलवर्णैश्चैव मणिखण्डैर्हिरण्यैः ।

तरुणादित्यसंकाशैर्भान्ति तत्र जलाशयाः ॥ २१

महार्हमणिपत्रैश्च काञ्चनप्रभकेसरैः ।

नीलोत्पलविमिश्रैश्च सरोभिर्वहुपङ्कजैः ॥ २२

करवीरवनैः फुल्लैः सहस्रावर्तसंवृतैः ।

संतानकवनैः फुल्लैर्वृक्षैश्च समलंकृताः ॥ २३

निर्मलाभिश्च मुक्ताभिर्मणिभिश्च महाप्रभैः ।

उद्भूतपुलिनास्तत्र जातरूपैश्च निम्नगाः ॥ २४

सर्वरत्नमयैश्चित्रैरवगाढा द्रुमोत्तमैः ।

जातरूपमयैश्चान्यैर्हुताशनसमप्रभैः ॥ २५

सौवर्णा गिरयस्तत्र मणिरत्नशिलोच्चयाः ।

सर्वरत्नमयैर्भान्ति शृङ्गैश्चारुभिरुच्छ्रितैः ॥ २६

नित्यपुष्पफलास्तत्र नगाः पत्ररथाकुलाः ।

दिव्यगन्धरसैः पुष्पैः फलैश्च भरतर्षभ ॥ २७

रमन्ते पुण्यकर्माणस्तत्र नित्यं युधिष्ठिर ।

सर्वकामसमृद्धार्था निःशोका गतमन्यवः ॥ २८

विमानेषु विचित्रेषु रमणीयेषु भारत ।

अशृङ्गा इत्यखुरा इत्यस्याप्युपलक्षणम् ॥ १३ ॥ गाः प्रायः
मुपविष्टा इति स्म. पाठः ॥ १४ ॥ गनाः वृक्षाः । पत्ररथाः

पक्षिणः ॥ २७ ॥

मोदन्ते पुण्यकर्माणो विहरन्तो यशस्विनः ॥२९॥
 उपक्रीडन्ति तान्राजञ्जुभाश्चाप्सरसां गणाः ।
 एतान्लोकानवाप्नोति गां दत्त्वा वै युधिष्ठिर ॥ ३०॥
 यासामधिपतिः पूषा मारुतो बलवान्बले ।
 ऐश्वर्ये वरुणो राजा ता मां पान्तु युगन्धराः ॥३१॥
 सुरूपा बहुरूपाश्च विश्वरूपाश्च मातरः ।
 प्राजापत्या इति ब्रह्मञ्जपेन्नित्यं यतव्रतः ॥ ३२॥
 गाश्च शुश्रूषते यश्च समन्वेति च सर्वशः ।
 तस्मै तुष्टाः प्रयच्छन्ति वरानपि सुदुर्लभान् ॥३३॥
 द्रुह्येन्न मनसा वाऽपि गोषु ता हि सुखप्रदाः ।
 अर्चयेत् सदा चैव नमस्कारैश्च पूजयेत् ॥ ३४॥
 दान्तः प्रीतमना नित्यं गवां व्युष्टिं तथाऽश्रुते ।
 त्र्यहमुष्णं पिबेन्मूत्रं त्र्यहमुष्णं पिबेत्पयः ॥ ३५॥
 गवामुष्णं पयः पीत्वा त्र्यहमुष्णं घृतं पिबेत् ।
 त्र्यहमुष्णं घृतं पीत्वा वायुभक्षो भवेत्त्र्यहम् ॥ ३६॥
 येन देवाः पवित्रेण भुञ्जते लोकमुत्तमम् ।
 यत्पवित्रं पवित्राणां तद्धृतं शिरसा वहेन् ॥ ३७॥
 घृतेन जुहुयादग्निं घृतेन स्वस्ति वाचयेत् ।
 घृतं प्राशेद्धृतं दद्याद्गवां पुष्टिं तथाऽश्रुते ॥ ३८॥

॥ इति श्रीमन्महाभारते अनुशासनपर्वणि दानधर्मपर्वणि षोडशाधिकशततमोऽध्यायः ॥ ११६ ॥

सप्तदशाधिकशततमोऽध्यायः ॥ ११७ ॥

भीष्मेण युधिष्ठिरं प्रति गोलोकस्य ब्रह्मलोकादप्युपरितनत्वे ब्रह्मणो वरदानस्य कारणत्वकथनम् ॥ १ ॥

युधिष्ठिर उवाच ।
 सुराणामसुराणां च भूतानां च पितामह ।
 प्रभुः स्रष्टा च भगवान्मुनिभिः स्तूयते भुवि ॥ १॥
 तस्योपरि कथं ह्येष गोलोकः स्थानतां गतः ।
 संशयो मे महानेष तन्मे व्याख्यातुमर्हसि ॥ २॥
 भीष्म उवाच ।
 मनोवाग्बुद्धयस्तावदेकस्थाः कुरुसत्तम ।
 ततो मे शृणु कातर्येण गोमहाभाग्यमुत्तमम् ॥ ३॥

निर्हतेः गोमयनिर्गतैः ॥ ३९ ॥ गोमती गोमत्या ऋचा
 प्रकाशितमर्थं वरं लभते ॥ ४४ ॥ षोडशाधिकशततमो-

निर्हतेः यवैर्गोभिर्मांसं प्रश्रितयावकः ।
 ब्रह्महत्यासमं पापं सर्वमेतेन शुध्यते ॥ ३९॥
 पराभवार्थं दैत्यानां देवैः शौचमिदं कृतम् ।
 ते देवत्वमपि प्राप्ताः संसिद्धाश्च महाबलाः ॥ ४०॥
 गावः पवित्राः पुण्याश्च पावनं परमं महत् ।
 ताश्च दत्त्वा द्विजातिभ्यो नरः स्वर्गमुपाश्रुते ॥ ४१॥
 गवां मध्ये शुचिर्भूत्वा गोमतीं मनसा जपेत् ।
 पूताभिरद्भिराचम्य शुचिर्भवति निर्मलः ॥ ४२॥
 अग्निमध्ये गवां मध्ये ब्राह्मणानां च संसदि ।
 विद्यावेदव्रतस्नाता ब्राह्मणाः पुण्यकर्मिणः ॥ ४३॥
 अध्यापयेरञ्जिष्यान्वै गोमतीं यज्ञसंमिताम् ।
 त्रिरात्रोपोषितो भूत्वा गोमतीं लभते वरम् ॥ ४४॥
 पुत्रकामश्च लभते पुत्रं धनमथापि वा ।
 पतिकामा च भर्तारं सर्वकामांश्च मानवः ॥ ४५॥
 गावस्तुष्टाः प्रयच्छन्ति सेविता वै न संशयः ।
 एवमेतां महाभागा यज्ञियाः सर्वकामदाः ।
 रोहिण्य इति जानीहि नैताभ्यो विद्यते परम् ॥ ४६॥
 इत्युक्तः स महातेजाः शुकः पित्रा महात्मना ।
 पूजयामास तां नित्यं तस्माच्चमपि पूजय ॥ ४७॥

पुण्यं यशस्यमायुष्यं तथा स्वस्त्ययनं महत् ।
 कीर्तिर्विहरतां लोके गवां यो गोषु भक्तिमान् ॥ ४॥
 श्रूयते हि पुराणेषु महर्षीणां महात्मनाम् ।
 संस्थाने सर्वलोकानां देवानां चापि संभवे ॥ ५॥
 देवतार्थेऽमृतार्थे च यज्ञार्थे चैव भारत ।
 सुरभिर्नाम विख्याता रोहिणी कामरूपिणी ॥ ६॥
 संकल्प्य मनसा पूर्वं रोहिणी ह्यमृतात्मना ।
 घोरं तपः समास्थाय निर्मिता विश्वकर्मणा ॥ ७॥

ऽध्यायः ॥ ११६ ॥

मनोवाग्बुद्धयः मनोवाग्बुद्धीरेकस्थाः कुरु ॥ ३ ॥

* एतदाद्येकादशाध्याया दाक्षिणात्यक्रोशेष्वेव दृश्यन्ते ।

पुरुषं चासृजद्भ्यस्तेजसा तपसा च ह ।
 देदीप्यमानं वपुषा समिद्धमिव पावकम् ॥ ८
 सोऽपश्यदिष्टरूपां तां सुरभिं रोहिणीं तदा ।
 दृष्ट्वैव चातिविमनाः सोऽभवत्काममोहितः ॥ ९
 तं कामार्तमथो ज्ञात्वा स्वयंभूर्लोकभावनः ।
 माऽऽर्तो भव तथा चैष भगवानभ्यभाषत ॥ १०
 ततः स भगवांस्तत्र मार्ताण्ड इति विश्रुतः ।
 चकार नाम तं दृष्ट्वा तस्यार्तीभावमुत्तमम् ॥ ११
 सोऽददाद्भगवांस्तस्मै मार्ताण्डाय महात्मने ।
 सुरूपां सुरभिं कन्यां तपस्तेजोमयीं शुभाम् ॥ १२
 यथा मयैष चोद्भूतस्त्वं चैवैषा च रोहिणी ।
 मैथुनं गतवन्तौ च तथा चोत्पत्स्यति प्रजा ॥ १३
 प्रजा भविष्यते पुण्या पवित्रं परमं च वाम् ।
 न चाप्यगम्यागमनादोषं प्राप्स्यसि कर्हिचित् ॥ १४
 त्वत्प्रजासंभवं क्षीरं भविष्यति परं हविः ।
 यज्ञेषु चाज्यभागानां त्वत्प्रजामूलजो विधिः ॥ १५
 प्रजाशुश्रूषवश्चैव ये भविष्यन्ति रोहिणि ।
 तव तेनैव पुण्येन गोलोकं यान्तु मानवाः ॥ १६

॥ इति श्रीमन्महाभारते अनुशासनपर्वणि दानधर्मपर्वणि सप्तदशाधिकशततमोऽध्यायः ॥ ११७ ॥

अष्टादशाधिकशततमोऽध्यायः ॥ ११८ ॥

भीष्मेण युधिष्ठिरं प्रति विस्तरेण गवोत्पत्तिप्रकारकथनम् ॥ १ ॥

‘युधिष्ठिर उवाच ।
 सुरभेः काः प्रजाः पूर्वं मार्ताण्डादभवन्पुरा ।
 एतन्मे शंस तत्त्वेन गोषु मे प्रीयते मनः ॥ १
 भीष्म उवाच ।
 शृणु नामानि दिव्यानि गोमातृणां विशेषतः ।
 याभिर्व्याप्तास्त्रयो लोकाः कल्याणीभिर्जनाधिप ॥ २
 सुरभ्यः प्रथमोद्भूता याश्च स्युः प्रथमाः प्रजाः ।
 मयोच्यमानाः शृणु ताः प्राप्स्यसे विपुलं यशः ॥ ३
 तप्त्वा तपो घोरतपाः सुरभिर्दीप्ततेजसः ।
 सुषावैकादश सुतान्नुद्रा ये च्छन्दसि स्तुताः ॥ ४
 अजैकपादहिर्बुध्न्यरूपम्बकश्च महायशः ।

इदं पवित्रं परममृषमं नाम कर्हिचित् ।
 यद्वै ज्ञात्वा द्विजा लोके मोक्ष्यन्ते योनिसंकरात् ॥ ७
 एतत्क्रियाः प्रवर्तन्ते मन्त्रब्राह्मणसंस्कृताः ।
 देवतानां पितॄणां च हव्यकव्यपुरोगमाः ॥ १८
 तत एतेन पुण्येन प्रजास्तव तु रोहिणि ।
 ऊर्ध्वं ममापि लोकस्य वत्स्यन्ते निरुपद्रवाः ॥ १९
 भद्रं तेभ्यश्च भद्रं ते ये प्रजासु भवन्ति वै ।
 युगंधराश्च ते पुत्राः सन्तु लोकस्य धारणे ॥ २०
 यान्यान्कामयसे लोकांस्ताल्लोकाननुयास्यसि ।
 सर्वदेवगणाश्चैव तव यास्यन्ति पुत्रताम् ।
 तव स्तनममुद्भूतं पिबन्तोऽमृतमुत्तमम् ॥ २१
 एवमेतान्वरान्सर्वानगृह्णात्सुरभिस्तदा ।
 ब्रुवतः सर्वलोकेशाभिर्वृत्तिं चागमत्पराम् ॥ २२
 सृष्ट्वा प्रजाश्च विपुला लोकसंधारणाय वै ।
 ब्रह्मणा समनुज्ञाता सुरभिर्लोकमाविशत् ॥ २३
 एवं वरप्रदानेन स्वयंभोरेव भारत ।
 उपरिष्ठाद्भवां लोकः प्रोक्तस्ते सर्वमादितः ॥ २४

आर्तो मा भवेत्यभ्यभाषत ॥ १० ॥

अनु० २५

सप्तदशाधिकशततमोऽध्यायः ॥ ११७ ॥

वृषाकपिश्च शंभुश्च कपाली रैवतस्तथा ॥ ५
 हरश्च बहुरूपश्च उग्र उग्रोऽथ वीर्यवान् ।
 तस्य चैवात्मजः श्रीमान्विश्वरूपो महायशः ॥ ६
 एकादशैते कथिता रुद्रास्ते नाम नामतः ।
 महात्मानो महायोगास्तेजोयुक्ता महाबलाः ॥ ७
 एते वरिष्ठजन्मानो देवानां ब्रह्मवादिनाम् ।
 विप्राणां प्रकृतिर्लोके एत एव हि विश्रुताः ॥ ८
 एत एकादश प्रोक्ता रुद्रास्त्रिभुवनेश्वराः ।
 शतं त्वेतत्समाख्यातं शतरुद्रं महात्मनाम् ॥ ९
 सुषुवे प्रथमां कन्यां सुरभिः पृथिवीं तदा ।
 विश्वकामदुघा धेनुर्या धारयति देहिनः ॥ १०

सुतं गोब्राह्मणं राजन्नेकमित्यभिधीयते ।
 गोब्राह्मणस्य जननी सुरभिः परिकीर्त्यते ॥ ११
 सृष्ट्वा तु प्रथमं रुद्रान्वरदानुद्रसंभवान् ।
 पश्चात्प्रभुं ग्रहपतिं सुषुवे लोकसंमतम् ॥ १२
 सोमराजानममृतं यज्ञसर्वस्वमुत्तमम् ।
 ओषधीनां रसानां च देवानां जीवितस्य च ॥ १३
 ततः श्रियं च मेधां च कीर्तिं देवीं सरस्वतीम् ।
 चतस्रः सुषुवे कन्या योगेषु नियताः स्थिताः ॥ १४
 एताः सृष्ट्वा प्रजा एषा सुरभिः कामरूपिणी ।
 सुषुवे परमं भूयो दिव्या गोमातरः शुभाः ॥ १५
 पुण्यां मायां मधुश्च्योतां शिवां शीघ्रां सरिद्धराम् ।
 हिरण्यवर्णां सुभगां गव्यां पृथ्वीं कुथावतीम् ॥ १६
 अङ्गावतीं घृतवतीं दधिर्क्षीरपयोवतीम् ।
 अमोघां सुरसां सत्यां रेवतीं मारुतीं रसाम् ॥ १७
 अजां च सिकतां चैव शुद्धधूमामधारिणीम् ।
 जीवां प्राणवतीं धन्यां शुद्धां धेनुं धनावहाम् ॥ १८
 इन्द्रामृद्धिं च शान्तिं च शान्तपापां सरिद्धराम् ।
 चन्वाग्निं श्रुतिमेकां च धन्यास्ता दिवि पूजिताः १९
 भूयो जज्ञे सुरभ्याश्च श्रीमांश्चन्द्रांशुसप्रभः ।

वृषो दक्ष इति ख्यातः कण्ठे मणितलप्रभः ॥ २०
 स्रग्वी ककुब्जान्द्युतिमान्मृणालसदृशप्रभः ।
 सुरभ्यनुमते दत्तो ध्वजो माहेश्वरस्तु सः ॥ २१
 सुरभ्यः कामरूपिण्यो गावः पुण्यार्थमुत्कटाः ।
 आदित्येभ्यो वसुभ्यश्च विश्वेभ्यश्च ददौ वरान् २२
 सुरभिस्तु तपस्तप्त्वा सुषुवे गास्ततः पुनः ।
 या दत्ता लोकपालानामिन्द्रादीनां युधिष्ठिरा ॥ २३
 सुष्टुतां कपिलां चैव रोहिणीं च यशस्विनीम् ।
 सर्वकामदुघां चैव मरुतां कामरूपिणीम् ॥ २४
 गावो मृष्टदुघा ह्येतास्ताश्चतस्रोऽत्र संस्तुताः ।
 यासां भूत्वा पुरा वत्साः पिवन्त्यमृतमुत्तमम् ॥ २५
 सुष्टुतां देवराजाय वासवाय महात्मने ।
 कपिलां धर्मराजाय वरुणाय च रोहिणीम् ॥ २६
 सर्वकामदुघां धेनुं राज्ञे वैश्रवणाय च ।
 इत्येता लोकमहिता विश्रुताः सुरभेः प्रजाः ॥ २७
 एतासां प्रजया पूर्णा पृथिवी मुनिपुङ्गव ।
 गोभ्यः प्रभवते सर्वे यत्किंचिदिह शोभनम् ॥ २८
 सुरभ्यपत्यमित्येतन्नामतस्तेऽनुपूर्वशः ।
 कीर्तितं बृहि राजेन्द्र किं भूयः कथयामि ते ॥ २९

॥ इति श्रीमन्महाभारते अनुशासनपर्वणि दानधर्मपर्वणि अष्टादशाधिकशततमोऽध्यायः ॥ ११८ ॥

एकोनविंशत्यधिकशततमोऽध्यायः ॥ ११९ ॥

भीष्मेण युधिष्ठिरं प्रति इन्द्रस्य वत्सभावेन सुरभ्याः क्षीरपानादमरत्वादिलाभकथनम् ॥ १ ॥ तथा इन्द्रादिदेवानां वासार्थं सुरभेरनुमत्या तदीयमुखाद्यवयवसमाश्रयणकथनम् ॥ २ ॥

युधिष्ठिर उवाच ।

सुरभ्यास्तु तदा देव्याः कीर्तिर्लक्ष्मीः सरस्वती ।
 मेधा च प्रवरा देवी याश्चतस्रोऽभिविश्रुताः ॥ १
 पृथग्गोभ्यः किमेताः स्युस्ताहो गोषु संश्रिताः ।
 देवाः के वाऽऽश्रिता गोषु तन्मे बृहि पितामह ॥ २
 भीष्म उवाच
 यं देवं संश्रिता गावस्तं देवं देवमंजितम् ।
 यद्यद्देवाश्रितं देवं तत्तद्देवं द्विजा विदुः ॥ ३
 सर्वेषामेव देवानां पूर्वं किल समुद्भवे ।
 अमृतार्थं सुरपतिः सुरभिं समुपस्थितः ॥ ४

इन्द्र उवाच ।

इच्छेयममृतं दत्तं त्वया देवि रसाधिकम् ।
 त्वत्प्रसादाच्छिवं मह्यममरत्वं भवेदिति ॥ ५
 सुरभिर्वाच ।
 वत्सो भूत्वा सुरपते पिवस्व प्रसन्नं मम ।
 ततोऽमरत्वमपि तत्स्थानमैन्द्रमवाप्स्यसि ॥ ६
 न च ते वृत्रहन्पुद्गे व्यथाऽरिभ्यो भविष्यति ।
 बलार्थमात्मनः शक्र प्रसन्नं पिब मे विभो ॥ ७
 भीष्म उवाच ।
 ततोऽपिबत्स्तनं तस्याः सुरभ्याः सुरसत्तमः ।

अमरत्वं सुरूपत्वं बलं चापदनुत्तमम् ॥ ८
 पुरंदरोऽमृतं पीत्वा प्रहृष्टः समुपस्थितः ।
 पुत्रोऽहं तव भद्रं ते ब्रूहि किं करवाणि ते ॥ ९
 सुरभिरुवाच ।
 कृतं पुत्र त्वया सर्वमुपयाहि त्रिविष्टपम् ।
 पालयस्व सुरान्सर्वाञ्जहि ये सुरशत्रवः ॥ १०
 न च गोब्राह्मणेऽवज्ञा कार्या ते शान्तिमिच्छता ।
 गोब्राह्मणस्य निश्वासः शोषयेदपि देवताः ॥ ११
 गोब्राह्मणप्रियो नित्यं स्वस्तिशब्दमुदाहरन् ।
 पृथिव्यामन्तरिक्षे च नाकपृष्ठे च विक्रमेत् ॥ १२
 यच्च तेऽन्यद्भवेत्कृत्यं तन्मे ब्रूयाः समासतः ।
 तत्ते सर्वं करिष्यामि सत्येनैतद्ब्रवीमि ते ॥ १३
 इन्द्र उवाच ।
 इच्छेयं गोषु नियतं वस्तुं देवि ब्रवीमि ते ।
 एभिः सुरगणैः सार्धं ममानुग्रहमाचर ॥ १४
 सुरभिरुवाच ।
 गवां शरीरं प्रत्यक्षमेतत्कौशिक लक्षये ।
 यो यत्रोत्सहते वस्तुं स तत्र वसतां सुरः ॥ १५
 सर्वं पवित्रं परमं गवां गात्रं सुपूजितम् ।
 तथा कुरुष्व भद्रं ते यथा त्वं शक्र मन्यसे ॥ १६

भीष्म उवाच ।

तस्यास्तद्वचनं श्रुत्वा सुरभ्याः सुरसत्तमः ।
 सह सर्वैः सुरगणैरभजत्सौरभीं प्रजाम् ॥ १७
 शङ्गे वक्त्रे च जिह्वायां देवराजः समाविशत् ।
 सर्वच्छिद्रेषु पवनः पादेषु मरुतां गणाः ॥ १८
 ककुदं सर्वगो रुद्रः कुक्षौ चैव हुताशनः ।
 सरस्वती स्तनेष्वग्न्या श्रीः पुरीषे जगत्प्रिया ॥ १९
 मूत्रे कीर्तिश्च गङ्गा च मेधा पयसि शाश्वती ।
 वक्त्रे सोमश्च वै देवो हृदये भगवान्यमः ॥ २०
 धर्मः पुच्छे क्रिया लोम्नि भास्करश्चक्षुषी श्रितः ।
 मिद्धाः संधिषु सिद्धिश्च तपस्तेजश्च चेष्टने ॥ २१
 एवं सर्वे सुरगणा नियता गात्रवर्त्मसु ।
 महती देवता गावो ब्राह्मणैः परिसंस्कृताः ॥ २२
 गामाश्रयन्ति सहिता देवा हि प्रभविष्णवः ।
 किमासां सर्वभावेन विदध्याद्भगवान्प्रियम् ॥ २३
 भवांश्च परया भक्त्या पूजयस्व नरेश्वर ।
 गावस्तु परमं लोके पवित्रं पावनं हविः ॥ २४
 निपात्य भक्षितः स्वर्गाद्भार्गवः फेनपः किल ।
 स च प्राणान्पुनर्लब्ध्वा ततो गोलोकमाश्रितः ॥

॥ इति श्रीमन्महाभारते अनुशासनपर्वणि दानधर्मपर्वणि एकोनविंशत्यधिकशततमोऽध्यायः ॥ ११९ ॥

विंशत्यधिकशततमोऽध्यायः ॥ १२० ॥

४ भीष्मेण युधिष्ठिरं प्रति फेनपोपाख्यानकथनारम्भः ॥ १ ॥ त्रिशिखरगिर्याश्रमवासिने सुमित्रनाम्न विप्रवराय आङ्गिर-
 सेनैकस्या गोर्दानम् ॥ २ ॥ तस्या वंशेऽसङ्ख्येयानां गवां संभवः ॥ ३ ॥ सुमित्रेण वत्समुग्धोद्भूतक्षीरफेनपानात्फेनप इति
 नामाधिगमः ॥ ४ ॥

युधिष्ठिर उवाच ।

कः फेनपेति नाम्नाऽर्सा कथं वा भक्षितः पुरा ।
 मृत उज्जीवितः कस्मात्कथं गोलोकमाश्रितः ॥ १
 विरुद्धे मानुषे लोके तथा समयवर्त्मसु ।
 ऋते दैवं हि दुष्प्रापं मानुषेषु विशेषतः ।
 संशयो मे महानत्र तन्मे व्याख्यातुमर्हसि ॥ २
 भीष्म उवाच ।
 श्रूयते भार्गवे वंशे सुमित्रो नाम भारत ।

वेदाध्ययनसंपन्नो विपुले तपसि स्थितः ॥ ३
 वानप्रस्थाश्रमे युक्तः स्वकर्मनिरतः सदा ।
 विनयाचारतत्त्वज्ञः सर्वधर्मार्थकोविदः ॥ ४
 यत्नात्रिपवणस्नार्या संध्योपासनतत्परः ।
 अग्निहोत्ररतः क्षान्तो जपञ्जुश्च नित्यदा ॥ ५
 पितृदेवांश्च नियतमतिथींश्च स पूजयन् ।
 प्राणसंधारणार्थं च यत्किंचिदुपहारयन् ॥ ६
 गिरिस्त्रिशिखरो नाम यतः प्रभवते नदी ।

कुलजेति पुराणेषु विश्रुता रुद्रनिर्मिता ॥ ७	प्राजापत्यैर्गवां नित्यं प्रशस्तैर्लक्षणैर्युता ।
तस्यास्तीरे समे देशे पुष्पमालासमाकुले ।	यौवनस्थेव वनिता शुशुभे रूपशोभया ॥ १९
वन्यौषधिद्रुमोपेते नानापक्षिमृगायुते ॥ ८	वृषेणोपगता सा तु कल्या मधुरदर्शना ।
व्यपेतदंशमशके ध्वाङ्गगृध्रैरसेविते ।	मिथुनं जनयामास तुल्यरूपमिवात्मनः ॥ २०
कृष्णदर्भतृणप्राये सुरम्ये ज्योतिरश्मिनि ॥ ९	संवर्धयामास स तां सवत्सां भार्गवो मुनिः ।
सर्वोन्नतैः समैः श्यामैर्याज्ञीयैस्तरुभिर्वृते	तयोः प्रजाधिसंसर्गात्सहस्रं च गवामभूत् ॥ २१
तत्राश्रमपदं पुण्यं भृगूणामभवत्पुरा ॥ १०	गवां जातिसहस्राणि संभूतानि परस्परम् ।
उवास तत्र नियतः सुमित्रो नाम भार्गवः ।	ऋषभाणां च राजेन्द्र नैवान्तः प्रतिदृश्यते ॥ २२
यथोद्दिष्टेन पूर्वेषां भृगूणां साधुवर्त्मना ॥ ११	तैराश्रमपदं रम्यमरण्यं चैव सर्वशः ।
तस्मा आङ्गिरसः कश्चिद्दौ गां शर्करां शुभाम् ।	समाकुलं समभवन्मेघैरिव नभस्थलम् ॥ २३
वर्षासु पश्चिमे मासि पौर्णमास्यां शुचित्रतः ॥ १२	कानि चित्पद्मवर्णानि किंशुकाभानि कानिचित् ।
स तां लब्ध्वा धर्मशीलश्चिन्तयामास तत्परः ।	रुक्मवर्णानि चान्यानि चन्द्रांशुसदृशानि च ॥ २४
सुमित्रः परया भक्त्या जननीमिव मातरम् ॥ १३	तथा राजतवर्णानि कानिचिल्लोहितानि वै ।
तेन संधुक्ष्यमाणा सा रोहिणी कामरूपिणी	नीललोहितताम्राणि कृष्णानि कपिलानि च
प्रवृद्धिमगमच्छ्रेष्ठा प्राणतश्च सुदर्शना ॥ १४	नानारागविचित्राणि यूथानि कुलयूथप ॥ २५
मिराविमुक्तपार्श्वान्ता विपुलां कान्तिमुद्रहत् ।	न च क्षीरं सुतस्त्रेहाद्वत्सानामुपजीवति ।
श्यामपार्श्वान्तपृष्ठा सा सुरभिर्मधुपिङ्गला ॥ १५	भार्गवः केवलं चासीद्गवां प्राणायने रतः ॥ २६
वृहती मृक्षमरोमान्ता रूपोदग्रा तनुत्वचा ।	तथा शुश्रूषतस्तस्य गवां हितमवेक्षतः ।
कृष्णपुच्छा श्वेतवक्त्रा समवृत्तपयोधरा ॥ १६	व्यतीयात्सुमाहान्कालो वत्सोच्छिष्टेन वर्ततः ॥ २७
पृष्ठोन्नता पूर्वनता शङ्कुकर्णी सुलोचना ।	क्षुत्पिपासापरिश्रान्तः सततं प्रस्रवं गवाम् ।
दीर्घजिह्वा ह्रस्वशृङ्गी संपूर्णदशनान्तरा ॥ १७	वत्सैरुच्छिष्टमुदितं बहुक्षीरतया बहु ॥ २८
मांसाधिकगलान्ता सा प्रसन्ना शुभदर्शना ।	पीतवांस्तेन नामास्य फेनपेत्यभिविश्रुतम् ।
नित्यं शमयुता स्निग्धा संपूर्णोदात्तनिम्बना ॥ १८	गौतमस्याभिनिष्पन्नमेवं नाम युधिष्ठिर ॥ २९

॥ इति श्रीमन्महाभारते अनुशासनपर्वणि दानधर्मपर्वणि विंशत्यधिकशततमोऽध्यायः ॥ १२० ॥

एकविंशत्यधिकशततमोऽध्यायः ॥ १२१ ॥

फेनपस्य गोभिः कदाचन गोलोकादेत्य गिरिहदे स्त्रीरूपधारणेन विहरमाणानां गवामवलोकनम् ॥ १ ॥ फेनपस्य गोभिः स्वेषां गोलोकप्राप्त्युपायं पृष्ठाभिन्नाभिस्ताः प्रति रन्तिदेवस्य सत्रे आत्मनां पशुत्वोपकल्पनस्य तदुपायवोक्तिः ॥ २ ॥ फेनपस्य स्वप्नवतिवत्सलतया यागीयपशुत्वे तदभ्यनुज्ञानस्य दुःसंपादतां चिन्तयन्तीषु तासु कपिलाभिस्ताभ्यः स्वेषामेव गोषु श्रेष्ठप्राप्तिरूपवराधिगमेन फेनपवधप्रतिज्ञानम् ॥ ३ ॥

भीष्म उवाच ।

कदाचित्कामरूपिण्यो गावः स्त्रीवेपमाश्रिताः ।
हृदे क्रीडन्ति संहृष्टा गायन्त्यः पुण्यलक्षणाः ॥ १

कूलहेति पुराणेष्विति ट. व. पाठः ॥ ७ ॥ विंशत्यधिक-
शततमोऽध्यायः ॥ १२० ॥

ददृशुस्तस्य गावो वै विस्मयोत्फुल्ललोचनाः ।
उचुश्च का यूयमिति स्त्रियो मानुषया गिरा ॥ २
स्त्रिय उचुः ।

तस्य फेनपस्य स्त्रियः प्रति ॥ २ ॥

गाव एव वयं सर्वकर्मभिः शोभनैर्युताः ।
 सर्वाः स्त्रीवेषधारिण्यो यथाकामं चरामहे ॥ ३
 गाव ऊचुः ।
 गवां गावः परं दैवं गवां गावः परा गतिः ।
 कथयध्वमिहास्माकं केन वः सुकृतां गतिः ॥ ४
 स्त्रिय ऊचुः ।
 अस्माकं हविषा देवा ब्राह्मणास्तर्पितास्तथा ।
 कव्येन पितरश्चैव हव्येनाग्निश्च तर्पितः ॥ ५
 प्रजया च तथाऽस्माकं कृपिरभ्युद्धृता सदा ।
 शकटैश्चापि संयुक्ता दशवाहशतेन वै ॥ ६
 तदेतैः सुकृतैः स्फीतैर्वयं याश्चैव नः प्रजाः
 गोलोकमनुसंप्राप्ता यः परं कामगोचरः ॥ ७
 यूयं तु सर्वा रोहिण्यः सप्रजाः सहपुंगवाः ।
 अधोगामिन्य इत्येव पश्यामो दिव्यचक्षुषा ॥ ८
 गाव ऊचुः ।
 एवं गवां परं दैवं गाव एव परायणम् ।
 स्वपक्ष्यास्तारणीया वः शरणाय गता वयम् ॥ ९
 किमस्माभिः करणीयं वर्तितव्यं कथंचन ।
 प्राप्नुयाम च गोलोकं भवाम न च गर्हिताः ॥ १०
 स्त्रिय ऊचुः ।
 वर्तते रन्तिदेवस्य सत्रं वर्षसहस्रकम् ।
 तत्र तस्य नृपस्याशु पशुत्वमुपगच्छत ॥ ११
 ततस्तस्योपयोगेन पशुत्वे यज्ञसंस्कृताः ।
 गोलोकान्प्राप्स्यथ शुभांस्तेन पुण्येन संयुताः ॥ १२

भीष्म उवाच ।
 एतत्तासां वचः श्रुत्वा गवां संहृष्टमानसाः ।
 गमनाय मनश्चक्रुरात्सुक्यं चागमन्परम् ॥ १३
 न हि नो भार्गवो दाता पशुत्वेनोपयोजनम् ।
 यज्ञस्तस्य नरेन्द्रस्य वर्तते धर्मतस्तथा ॥ १४
 वयं न चाननुज्ञाताः शक्ता गन्तुं कथंचन ।
 अवोचन्नथ तत्रत्या भार्गवो वध्यतामयम् ॥ १५
 एतत्सर्वा रोचयत न हि शक्यमतोऽन्यथा ।
 लोकान्प्राप्तुं सहास्माभिर्निश्चयः क्रियतामयम् ॥ १६
 न तु तासां समेतानां काचिद्धोरेण चक्षुषा ।
 शक्नोति भार्गवं द्रष्टुं सत्कृतेनोपसंयुता ॥ १७
 अथ पद्मसवर्णाभा भास्करांशुसमप्रभाः ।
 जपालोहितताम्राक्ष्यो निर्मासकठिनाननाः ॥ १८
 रोहिण्यः कपिलाः प्राहुः सर्वासां वै समक्षतः ।
 मेघस्तनितनिर्घोषास्तेजोभिरभिरञ्जिताः ॥ १९
 वयं हि तं वधिष्यामः सुमित्रं नात्र संशयः ।
 सुकृतं पृष्ठतः कृत्वा किं नः श्रेयो विधास्यथ ॥ २०
 गाव ऊचुः ।
 कपिलाः सर्ववर्णेषु प्रधानत्वमवाप्स्यथ ।
 गवां शतफला चैकां दत्त्वा फलमवाप्स्यति ॥ २१
 भीष्म उवाच ।
 एतद्गवां वचः श्रुत्वा कपिला हृष्टमानसाः ।
 चक्रुः सर्वा भार्गवस्य सुमित्रस्य वधे मतिम् ॥ २२

॥ इति श्रीमन्महाभारते अनुशासनपर्वणि दानधर्मपर्वणि एकविंशत्यधिकशततमोऽध्यायः ॥ १२१ ॥

द्वाविंशत्यधिकशततमोऽध्यायः ॥ १२२ ॥

फेनपस्य गोभक्तयुद्रेकसंतुष्टाभिर्गोलोकादागतगोमातृभिः योगप्रभावेण शरीराद्वियोजनेन स्वलोकप्रापणपूर्वकं तस्मिन्क-
 पिलानिश्चयनिवेदनम् ॥ १ ॥ ततः कपिलाभिर्यथाप्रतिज्ञं शृङ्गाघातादिना फेनपस्य कुणपशरीरविभेदनम् ॥ २ ॥

‘भीष्म उवाच ।

यास्तु गोमातरस्तस्य कामचारिण्य आगताः ।
 समीपं हि सुमित्रस्य कृतज्ञाः समुपस्थिताः ॥ १

सुकृतां पुण्यकृताम् ॥ ४ ॥ शक्ताश्चापि तथा युक्ता इति
 थ. ध. पाठः ॥ ६ ॥ एकविंशत्यधिकशततमोऽध्यायः ॥ १२१ ॥

अभिप्रशस्य चैवाहुस्तमृपिं पुण्यदर्शनाः ।

गोलोकादागता वेद वृषगोमातरो वयम् ॥ २
 सुप्रीताः स वरं गृह्ण यमिच्छसि महामुने ।

वेद विद्धि । ऋषे गोमातरो वयमिति थ. पाठः ॥ २ ॥

यद्वि गोषु परां बुद्धिं कृतवानसि नित्यदा ॥ ३
 सुमित्र उवाच ।
 प्रीतोऽस्म्यनुगृहीतोऽसि यन्मां गोमातरः शुभाः ।
 सुप्रीतमनसः सर्वास्तिष्ठन्ते च वरप्रदाः ॥ ४
 भवेद्गोष्वेव मे भक्तिर्यथैवाद्य तथा सदा ।
 गोघ्नाश्चैवावसीदन्तु नरा ब्रह्मद्विषश्च ये ॥ ५
 गोमातर ऊचुः ।
 एवमेतदपिश्रेष्ठ हितं वदसि नः प्रियम् ।
 एहि गच्छ सहाऽस्माभिर्गोलोकमृपिसत्तम ॥ ६
 सुमित्र उवाच ।
 यूयमिष्टां गतिं यान्तु न ह्यहं गन्तुमुत्सहे ।
 इमा गावः समुत्सृज्य तपस्विन्यो मम प्रियाः ॥ ७
 भीष्म उवाच ।
 तास्तु तस्य वचः श्रुत्वा कपिलानां सुदारुणम् ।

निन्युस्तमृपिमुत्क्षिप्य भार्गवं नभ उद्वहन् ॥ ८
 कलेवरं तु तत्रैव तस्य संन्यस्य मातरः ।
 निष्कृष्य करणं योगादानयन्भार्गवस्य वै ॥ ९
 सर्वं चास्य तदाचख्युः कपिलानां विचेष्टितम् ।
 यदर्थं हरणं गोभिर्गोलोकं लोकमातरः ॥ १०
 ततस्तु कपिलास्तत्र तस्य दृष्ट्वा कलेवरम् ।
 तथाप्रतिज्ञं शृङ्गैश्च सुरैश्चाप्यवचूर्णयन् ॥ ११
 ततः संछिद्य बहुधा भार्गवं नृपसत्तम ।
 युयुर्वेतेतरा गावस्तच्च सर्वं न्यवेदयन् ॥ १२
 अथ गोमातृभिः शप्तास्ता गावः पृथिवीचराः ।
 अमेध्यवदनाः क्षिप्रं भवध्वं ब्रह्मघातकाः ॥ १३
 एवं कृतज्ञा गावो हि यथा गोमातरो नृप ।
 ऋपिश्च प्राप्तवाँल्लोकं गावश्च परिमोक्षिताः ॥ १४

॥ इति श्रीमन्महाभारते अनुशासनपर्वणि दानधर्मपर्वणि द्वाविंशत्यधिकशततमोऽध्यायः ॥ १२२ ॥

त्रयोविंशत्यधिकशततमोऽध्यायः ॥ १२३ ॥

केनपस्य गोभी रन्तिदेवं प्रति तत्सत्रे स्वेपां पशुत्वेन विनियोगप्रार्थना ॥ १ ॥ तेन गवां मध्ये कस्याश्चिदपि सकाम-
 त्वज्ञाने सत्रविरामरूपसमयकरणेन सत्रारम्भः ॥ २ ॥ कदाजन कस्याश्चिद्गोवत्सस्नेहाद्विशसनं दुःस्वावगमेन यागोपरमः ॥ ३ ॥

‘भीष्म उवाच ।
 ता गावो रन्तिदेवस्य गत्वा यज्ञं मनीषिणः ।
 आत्मानं ज्ञापयामासुर्महर्षीणां ममक्षतः ॥ १
 रन्तिदेवस्ततो राजा प्रयतः प्राञ्जलिः शुचिः ।
 उवाच गावः प्रणतः किमागमनमित्यपि ॥ २
 गाव ऊचुः ।
 इच्छामस्तव राजेन्द्र सत्रेऽस्मिन्विनियोजनम् ।
 पशुत्वमुपमंप्राप्तुं प्रसादं कर्तुमर्हसि ॥ ३
 रन्तिदेव उवाच ।
 नास्मि शक्तो गवां घातं कर्तुं शतमहस्रशः ।
 घातयित्वा न्वहं युष्मान्कथमात्मानमुत्तरे ॥ ४
 यः पशुत्वेन संयोज्य युष्मान्स्वर्गं नयेदिह ।
 आत्मानं चैव तपसा गावः समुपगम्यताम् ॥ ५
 कपिलानां सुदारुणं सुमित्रवधप्रतिज्ञानं च श्रुत्वा ॥ ८ ॥
 द्वाविंशत्यधिकशततमोऽध्यायः ॥ १२३ ॥

गाव ऊचुः ।
 अस्माकं तारणे युक्तो धर्मात्मा तपमि स्थितः ।
 श्रुतोऽस्माभिर्भवान्राजंस्ततस्तु स्वयमागताः ॥ ६
 रन्तिदेव उवाच ।
 मम सत्रे पशुत्वं वो यद्येवं हि मनीषितम् ।
 समयेनाहमेतेन जुहुयां वो हुताशने ॥ ७
 कदाचिद्यदि वः काचिदकामा विनियुज्यते ।
 तदा समाप्तिः सत्रस्य गवां स्यादिति नैष्टिकी ॥ ८
 गाव ऊचुः ।
 एवमस्तु महाराज यथा त्वं प्रब्रवीषि नः ।
 अकामाः स्युर्यदा गावस्तदा सत्रं समाप्यताम् ९
 भीष्म उवाच ।
 ततः प्रवृत्ते गोसत्रे रन्तिदेवस्य धीमतः ।

कदाचित् कदापि । काचित् कापि ॥ ८ ॥

गोसहस्राण्यहरहर्नियुज्यन्ते शमीतृभिः ॥ १०
 एवं बहूनि वर्षाणि व्यतीतानि नराधिप ।
 गवां वै बध्यमानानां न चान्तः प्रत्यदृश्यत ११
 गवां चर्मसहस्रैस्तु राशयः पर्वतोपमाः ।
 बभूवुः कुरुशार्दूल बहुधा मेघसंनिभाः ॥ १२
 मेदःक्रेदवहा चैव प्रावर्तत महानदी ।
 अद्यापि भुवि विख्याता नदी चर्मण्वती शुभा १३
 ततः कदाचित्स्वं वत्सं गौरुपामन्य दुःखिता ।
 एहि वत्स स्तनं पाहि मा त्वं पश्चात्क्षुधादितः १४
 तप्यसे विमना दुःखं घातितायां मयि ध्रुवम् ।
 एते ह्यायान्ति चण्डालाः सशस्त्रा मां जिघांसवः ॥
 अथ शुश्राव तां वार्णीं मानुर्यां समुदाहृताम् ।
 रन्तिदेवो महाराज ततस्तां समवारयत् ॥ १६
 स्थापयामास गोसत्रमथ तं पार्थिवर्षभ ।

सत्रोत्सृष्टाः परित्यक्ता गावोऽन्याः समुपाश्रिताः ॥
 यास्तस्य राज्ञो निहता गावो यज्ञे महात्मनः ।
 ता गोलोकमुपाजग्मुः प्रेक्षिता ब्रह्मवादिभिः ॥ १८
 रन्तिदेवोपि राजपिरिष्टा यज्ञं यथाविधि ।
 ततः सख्यं सुरपतेस्त्रिदिवं चाक्षयं ययौ ॥ १९
 फेनपो दिवि गोलोके मुमुदे शाश्वतीः समाः ।
 अवशिष्टाश्च या गावस्ता बभूवुर्वनेचराः ॥ २०
 फेनपाख्यानमेतत्ते गवां माहात्म्यमेव च ।
 कथितं पावनं पुण्यं कृष्णद्वैपायनेरितम् ॥ २१
 नारायणोऽपि भगवान्दृष्ट्वा गोषु परं यशः ।
 शुश्रूपां परमां चक्रे भक्तिं च भरतर्षभ ॥ २२
 तस्माच्चमपि राजेन्द्र गा वै पूजय भारत ।
 द्विजेभ्यश्चैव सततं प्रयच्छ कुरुसत्तम ॥ २३

॥ इति श्रीमन्महाभारते अनुशासनपर्वणि दानधर्मपर्वणि त्रयोविंशत्यधिकशततमोऽध्यायः ॥ १२३ ॥

चतुर्विंशत्यधिकशततमोऽध्यायः ॥ १२४ ॥

भीष्मेण युधिष्ठिरं प्रति गोमाहात्म्यप्रतिपादकव्यासशुकसंवादानुवादः ॥ १ ॥

‘युधिष्ठिर उवाच ।
 पवित्राणां पवित्रं यच्छ्रेष्ठं लोकेषु पूजितम् ।
 महाव्रतं महाभाग तन्मे ब्रूहि पितामह ॥ १
 भीष्म उवाच ।
 अत्राप्युदाहरन्तीममितिहासं पुरातनम् ।
 पितुः पुत्रस्य संवादं व्यासस्य च शुकस्य च ॥ २
 ऋषीणामुत्तमं कृष्णं भावितात्मानमच्युतम् ।
 पारम्पर्यविशेषज्ञं सर्वशास्त्रार्थकोविदम् ॥ ३
 कृतशौचः शुकस्तत्र कृतजप्यः कृताह्निकः ।
 परं नियममास्थाय परं धर्ममुपाश्रितः ॥ ४
 प्रणम्य शिरसा व्यासं सूक्ष्मतत्त्वार्थदर्शिनम् ।
 शुकः पप्रच्छ वै प्रश्नं दानधर्मकुतूहलः ॥ ५
 बहुचित्राणि दानानि बहुशः शंससे मुने ।
 महार्थं पावनं पुण्यं किंस्विदानं महाफलम् ॥ ६

केन दुर्गाणि तरति केन लोकानवाप्नुते ।
 केन वा महदामोति इह लोके परत्र च ॥ ७
 के वा यज्ञस्य वोढारः केषु यज्ञः प्रतिष्ठितः ।
 किंच यज्ञस्य यज्ञत्वं किंच यज्ञस्य भेषजम् ।
 यज्ञानामुत्तमं किंच तद्भवान्प्रब्रवीतु मे ॥ ८
 स तस्मै भजमानाय जातकौतूहलाय च ।
 व्यासो व्रतनिधिः प्राह गवामिदमनुत्तमम् ॥ ९
 धन्यं यशस्यमायुष्यं लोके श्रुतिसुखावहम् ।
 यत्पवित्रं पवित्राणां मङ्गलानां च मङ्गलम् ॥ १०
 सर्वपापप्रशमनं तत्समासेन मे शृणु ।
 यदिदं तिष्ठते लोके जगत्स्थावरजङ्गमम् ।
 गावस्तत्प्राप्य तिष्ठन्ति गोलोके पुण्यदर्शनाः ११
 मातरः सर्वभूतानां विश्वस्य जगतश्च ह ।
 रुद्राणामिह साध्यानां गाव एव तु मातरः ॥ १२

शमीतृभिः शमितृभिः । दीर्घ आर्षः ॥ १० ॥ त्रयोविंशत्य-
 धिकशततमोऽध्यायः ॥ १२३ ॥

देवव्रत महाभागेति क. पाठः ॥ १

रुद्राणां मातरो ह्येता ह्यादित्यानां स्वसा स्मृताः ।
 वमूनां च दुहितस्ता ब्रह्मसंतानमूलजाः ॥ १३
 यासामधिपतिः पूषा मरुतो बालबन्धनाः ।
 ऐश्वर्यं वरुणो राजा विश्वेदेवाः समाश्रिताः ॥ १४
 य एवं वेद ता गावो मातरो देवपूजिताः ।
 स विप्रो ब्रह्मलोकाय गवां लोकाय वा ध्रुवः १५
 गावस्तु नावमन्येत कर्मणा मनसा गिरा ।
 गवां स्थानं परं लोके प्रार्थयेद्यः परां गतिम् १६
 न पश्यां ताडयेद्वा वै न दण्डेन न मुष्टिना ।
 इमां विद्यामुपाश्रित्य पावनीं ब्रह्मनिर्मिताम् १७
 मातृणामन्ववाये च न गोमध्ये न गोव्रजे ।
 नरो मूत्रपुरीषस्य दृष्ट्वा कुर्याद्विसर्जनम् ॥ १८
 शुद्धाश्वन्दनशीताङ्गाश्चन्द्ररश्मिसमप्रभाः ।
 सौम्याः सुरभ्यः सुभगा गावो गुग्गुलुगन्धयः १९
 सर्वे देवाऽविशन्गा वै समुद्रमिव सिन्धवः ।
 दिवं चैवान्तरिक्षं च गवां व्युष्टिं समश्नुते ॥ २०
 दधिना जुहुयादग्निं दधिना स्वस्ति वाचयेत् ।
 दधि दद्याच्च प्राशेत गवां व्युष्टिं समश्नुते ॥ २१
 घृतेन जुहुयादग्निं घृतेन स्वस्ति वाचयेत् ।
 घृतमालभ्य प्राश्नीयाद्गवां व्युष्टिं समश्नुते ॥ २२
 गावः संजीवना यास्तु गावो दानमनुत्तमम् ।
 ताः पुण्यगोपाः सुफला भजमानं भजन्तु माम् २३
 येन देवाः पवित्रेण स्वर्गलोकमितो गताः ।
 तत्पवित्रं पवित्राणां मम मूर्ध्नि प्रतिष्ठितम् ॥ २४
 वीणामृदङ्गपणवा गवां गात्रं प्रतिष्ठिताः ।
 क्रीडारतिविहारार्थं त्रिषु लोकेषु वर्तते ॥ २५
 न तत्र देवा वर्तन्ते नाग्निहोत्राणि जुह्वति ।
 न यज्ञैरिज्यते चात्र यत्र गौर्वै न दृश्यते ॥ २६
 क्षीरं दधि घृतं यासां रसानामुत्तमो रसः ।
 अमृतप्रभवा गावस्त्रैलोक्यं येन जीवति ॥ २७
 इमामाहूय धेनुं च सवत्सां यज्ञमातरम् ।
 उपाह्वयन्ति यां विप्रा गावो यज्ञहविष्कृतम् ॥ २८

या मेध्या प्रथमं कर्म इयं धेनुः सरस्वती ।
 पौर्णमासेन वत्सेन कामं कामगुणान्विता ॥ २९
 यत्र सर्वमिदं प्रोतं यत्किञ्चिज्जगत् जगत् ।
 सा गौर्वै प्रथमा पुण्या सर्वभूतहिते रता ॥ ३०
 धारणाः पावनाः पुण्या भावना भूतभावनाः ।
 गावो मामभिरक्षन्तु इह लोके परत्र च ॥ ३१
 एष यज्ञः सहोपाङ्ग एष यज्ञः सनातनः ।
 वेदाः सहोपनिषदो गवां रूपाः प्रतिष्ठिताः ॥ ३२
 एतत्तात मया प्रोक्तं गवामिह परं मतम् ।
 सर्वतः श्रावयेन्नित्यं प्रयतो ब्रह्मसंसदि ॥ ३३
 श्रुत्वा लभेत तौल्लोकान्ये मया परिकीर्तिताः ।
 श्रावयित्वापि प्रीतात्मा लोकांस्तान्प्रतिपद्यते ३४
 धेनुमेकां समादद्यादहन्यहनि पावनीम् ।
 तत्तथा प्राप्नुयाद्विप्रः पठन्वै गोमतीं सदा ॥ ३५
 अथ धेनुर्न विद्येत तिलधेनुमनुत्तमाम् ।
 दद्याद्गोमतिकल्पेन तां धेनुं सर्वपावनीम् ॥ ३६
 आह्निकं गोमतीं नित्यं यः पठेत सदा नरः ।
 सर्वपापात्प्रमुच्येत प्रयतात्मा य आचरेत् ॥ ३७
 घृतं वा नित्यमालभ्य प्राश्य वा गोमतीं जपेत् ।
 स्नात्वा वा गोकरीपेण पठन्पापात्प्रमुच्यते ॥ ३८
 मनसा गोमतीं जप्येद्गोमत्या नित्यमाह्निकम् ।
 न त्वेव दिवसं कुर्याच्चर्यं गोमत्यपाठकः ॥ ३९
 गोमतीं जपमाना हि देवा देवत्वमाप्नुवन् ।
 ऋषित्वमृषयश्चापि गोमत्या सर्वमाप्नुवन् ॥ ४०
 ब्रह्मो बन्धात्प्रमुच्येत कृच्छ्रान्मुच्येत संकटात् ।
 गोमतीं सेवते यस्तु लभते प्रियसंगमम् ॥ ४१
 एतत्पवित्रं कारुर्येन एतद्व्रतमनुत्तमम् ।
 एतत्तु पृथिवीपाल पावनं शृण्वतां सदा ॥ ४२
 पुत्रकामाश्च ये केचिद्वनकामाश्च मानवाः ।
 अध्वाने चोरवैरिभ्यो मुच्यते गोमतीं पठन् ॥ ४३
 पूर्ववैरानुबन्धेषु रणे चाप्याततायिनः ।
 लभेत जयमेवाशु सदा गोमतिपाठकः ॥ ४४

॥ इति श्रीमन्महाभारते अनुशासनपर्वणि दानधर्मपर्वणि चतुर्विंशत्यधिकशततमोऽध्यायः ॥ १२४ ॥

पञ्चविंशत्यधिकशततमोऽध्यायः ॥ १२५ ॥

व्यासेन शुकंप्रति ब्राह्मणेतरवर्णानां कपिलाक्षीरोपजीवनाहंत्वादिकथनम् ॥ १ ॥

‘शुक उवाच ।

क्षत्रियाश्चैव शूद्राश्च मन्त्रहीनाश्च ये द्विजाः ।

कपिलामुपजीवन्ति कथमेतत्पितर्भवेत् ॥ १

श्रीन्यास उवाच ।

क्षत्रियाश्चैव शूद्राश्च मन्त्रहीनाश्च ये द्विजाः ।

कपिलामुपजीवन्ति तेषां वक्ष्यामि निर्णयम् ॥ २

कपिलास्तूतमा लोके गोषु चैवोत्तमा मताः ।

तासां दाता लभेत्स्वर्गं विधिना यश्च सेवते ॥ ३

स्पृशेत् कपिलां यस्तु दण्डेन चरणेन वा ।

स तेन स्पर्शमात्रेण नरकायोपपद्यते ॥ ४

मन्त्रेण युज्यात्कपिलां मन्त्रेणैव प्रमुञ्चते ।

मन्त्रहीनं तु यो युज्यात्कृमियोनौ प्रमूयते ॥ ५

प्रहाराहतमर्माङ्गा दुःखेन च जडीकृता ।

पदानि यावद्गच्छेत् तावल्लोकान्कृमिर्भवेत् ॥ ६

यावन्तो बिन्दवस्तस्याः शोणितस्य क्षितिं गताः ।

तावद्दर्शसहस्राणि नरकं प्रतिपद्यते ॥ ७

मन्त्रेण युज्यात्कपिलां मन्त्रेण विनियोजयेत् ।

मन्त्रहीनैरनुयुतो मज्जयेत्तमसि प्रभो ॥ ८

कपिलां येऽपि जीवन्ति बुद्धिमोहान्विता नराः ।

तेऽपि वर्षसहस्राणि पतन्ति नरके नृप ॥ ९

अथ न्यायेन ये विप्राः कपिलामुपयुञ्जते ।

तस्मिंलोके प्रमोदन्ते लोकाश्चैषामनामयाः ॥ १०

विधिना ये न कुर्वन्ति शूद्रास्तानुपधारय ॥ ११

॥ इति श्रीमन्महाभारते अनुशासनपर्वणि दानधर्मपर्वणि पञ्चविंशत्यधिकशततमोऽध्यायः ॥ १२५ ॥

षड्विंशत्यधिकशततमोऽध्यायः ॥ १२६ ॥

व्यासेन शुकंप्रति कपिलानां गवां स्वाङ्गप्रवेशनेन देवेभ्यः प्रच्छन्नमात्मनोगोपनात्परितुष्टस्याग्नेर्वरात्सर्वश्रेष्ठ्यप्राप्तिकथनम् ॥ १

‘शुक उवाच ।

नानावर्णैरुपेतानां गवां किं मुनिसत्तम ।

कपिलाः सर्ववर्णेषु वरिष्ठत्वमवाप्नुवन् ॥ १

व्यास उवाच ।

शृणु पुत्र यथा गोषु वरिष्ठाः कपिलाः स्मृताः ।

कपिलत्वं च संप्राप्ताः पूज्याश्च सततं नृषु ॥ २

अग्निः पुरापचक्राम देवेभ्य इति नः श्रुतम् ।

देवेभ्यो मां छादयत शरण्याः शरणं गतम् ॥ ३

ऊचुस्ताः सहितास्तत्र स्वागतं तव पावक ।

इह गुप्तस्त्वमस्माभिर्न देवैरुपलप्स्यसे ॥ ४

अथ देवा विवित्सन्तः पावकं परिचक्रमुः ।

गोषु गुप्तं च विज्ञाय ताः क्षिप्रमुपतस्थिरे ॥ ५

युष्मासु निवसत्यग्निरिति गाः समचूचुदन् ।

प्रकाश्यतां हुतवहो लोकान्न ज्ञेतुमर्हथ ॥ ६

एवमस्त्वित्यनुज्ञाय पावकं समदर्शयन् ॥ ७

अधिगम्य पावकं तुष्टास्ते देवाः सद्य एव तु ।

अग्निं प्रचोदयामासुः क्रियतां गोष्वनुग्रहः ॥ ८

गवां तु यासां गात्रेषु पावकः समवस्थितः ।

कपिलत्वमनुप्राप्ताः सर्वश्रेष्ठत्वमेव च ॥ ९

महाफलत्वं लोके च ददौ तासां हुताशनः ।

तस्माद्वि सर्ववर्णानां कपिलां गां प्रदापय ।

श्रोत्रियाय प्रशान्ताय प्रयतायाग्निरिहोत्रिणे ॥ १०

यावन्ति रोमाणि भवन्ति धेन्वा

युगानि तावन्ति पुनाति दातृन् ।

प्रतिग्रहीदंश्च पुनाति दत्ता

शिष्टे तु गौर्वै प्रतिपादनेन ॥ ११

॥ इति श्रीमन्महाभारते अनुशासनपर्वणि दानधर्मपर्वणि षड्विंशत्यधिकशततमोऽध्यायः ॥ १२६ ॥

सप्तविंशत्यधिकशततमोऽध्यायः ॥ १२७ ॥

व्यासेन शुकंप्रति कपिलालक्षणविभागादिकथनम् ॥ १ ॥

शुक उवाच ।

केन वर्णविभागेन विज्ञेया कपिला भवेत् ।
कति वा लक्षणान्यस्या दृष्टानि मुनिभिः पुरा ॥ १
श्रीव्यास उवाच ।

शृणु तात यथा गोषु विज्ञेया कपिला भवेत् ।
नेत्रयोः शृङ्गयोश्चैव खुरेषु वृषणेषु च ।
कर्णतो घ्राणतश्चापि षड्विधाः कपिलाः स्मृताः २
एतेषां लक्षणानां तु यद्येकमपि दृश्यते ।
कपिलां तां विजानीयादेवमाहुर्मनीषिणः ॥ ३
आग्नेयी नेत्रकपिला खुरैर्महेश्वरी भवेत् ।
ग्रीवायां वैष्णवी ज्ञेया पूष्णो घ्राणादजायत ॥ ४
कर्णतस्तु वसन्तेन स्वयोनिमभिजायते ।
गायत्र्याश्च वृषणयोरुत्पत्तिः पङ्कजा स्मृता ॥ ५
एवं गावश्च विप्राश्च गायत्री सत्यमेव च ।
वसन्तश्च सुवणेश्च एकतः समजायत ॥
नेत्रयोः कपिलां यस्तु वाहयेत दुहेत वा ।
स पापकर्मा नरकं प्रतिष्ठां प्रतिपद्यते ॥ ७
नरकाद्विप्रमुक्तस्तु तिर्यग्योनिं निषेवते ।
यदा लभेत मानुष्यं जात्यन्धो जायते नरः ॥ ८

शृङ्गयोः कपिलां यस्तु वाहयेत दुहेत वा ।
तिर्यग्योनिं स लभते जायमानः पुनः पुनः ॥ ९
खुरेषु कपिलां यस्तु वाहयेत दुहेत वा ।
तमस्यपारे मज्जेत धनहीनो नराधमः ॥ १०
कपिलां बालधानेषु वाहयेत दुहेत वा ।
निराश्रयः सदा चैव जायते यदि चेत्कृमिः ॥ ११
कर्णेन कपिलां यस्तु जानन्नप्युपजीवति ।
सहस्रशः शुचिर्भूत्वा मानुष्यं प्राप्नुयादथ ।
चण्डालः पापयोनिश्च जायते स नराधमः ॥ १२
घ्राणेन कपिलां यस्तु प्रमादादुपजीवति ।
सोऽपि वर्षसहस्राणि तिर्यग्योनौ प्रजायते ॥ १३
व्याधिग्रस्तो जडो रोगी भवेन्मानुष्यमागतः ॥ १४
मधुसर्पिस्सुगन्धास्तु कपिलाः शास्त्रतः स्मृताः ।
एताः समुपजीवेत सोऽपि तिर्यक्षु जायते ॥ १५
स्थावरत्वमनुप्राप्तो यदि मानुष्यतां लभेत् ।
अल्पायुः स भवेज्जातो हीनवर्णकुलोद्भवः ॥ १६
ये तु पापा ह्यमृन्ते कपिलां वाहयन्ति च ।
निरयेषु प्रतिष्ठन्ते यावदाभूतसंश्रवम् ॥ १७

॥ इति श्रीमन्महाभारते अनुशासनपर्वणि दानधर्मपर्वणि सप्तविंशत्यधिकशततमोऽध्यायः ॥ १२७ ॥

अष्टाविंशत्यधिकशततमोऽध्यायः ॥ १२८ ॥

भीष्मेण युधिष्ठिरंप्रति श्रियो बलात्कारेण स्वप्रार्थनया गोमूत्रपुरीषयोर्निवासस्य कथनम् ॥ १ ॥

युधिष्ठिर उवाच ।

मया गवां पुरीषं वै श्रिया जुष्टमिति श्रुतम् ।
एतदिच्छाम्यहं श्रोतुं संशयोऽत्र हि मे महान् ॥ १
भीष्म उवाच ।

अत्राप्युदाहरन्तीममितिहासं पुरातनम् ।
गोभिर्नृपेह संवादं श्रिया भारतसत्तम ॥ २

श्रीः कृत्वेह वपुः कान्तं गोमध्येषु विवेश ह ।
गावोऽथ विस्मितास्तस्या दृष्ट्वा रूपस्य संपदम् ॥ ३
गाव ऊचुः ।
काऽसि देवि कुतो वा त्वं रूपेणाप्रतिमा भुवि ।
विस्मिताः स्म महाभागे तव रूपस्य संपदा ॥ ४
इच्छामस्त्वां वयं ज्ञातुं का त्वं क्व च गमिष्यसि ।

वाहयेत दमेत वेति थ. पाठः ॥ ७ ॥ सप्तविंशत्यधिकशततमोऽध्यायः ॥ १२७ ॥

विस्मिता अभवन्निति शेषः ॥ ३ ॥

तत्त्वेन हि सुवर्णाभे सर्वमेतद्वीहि नः ॥ ५

श्रीरुवाच ।

लोकस्य कान्तिर्भद्रं वः श्रीर्नामाहं परिश्रुता ।

मया दैत्याः परित्यक्ता विनष्टाः शाश्वतीः समाः ६

मयाऽभिपन्ना देवाश्च मोदन्ते शाश्वतीः समाः ।

इन्द्रो विवस्वान्सोमश्च विष्णुरापोऽग्निरेव च ॥ ७

मयाऽभिपन्ना दीप्यन्ते ऋषयो देवतास्तथा ।

यान्नाविशाम्यहं गावस्ते विनश्यन्ति सर्वशः ॥ ८

धर्मश्चार्थश्च कामश्च मया जुष्टाः सुखान्विताः ।

एवंप्रभावां मां गावो विजानीत सुखप्रदाम् ॥ ९

इच्छामि चापि युष्मासु वस्तुं सर्वासु नित्यदा ।

आगत्य प्रार्थये युष्माञ्छ्रीजुष्टा भवताऽनघाः ॥ १०

गाव ऊचुः ।

अध्रुवा चपला च त्वं सामान्या बहुभिः सह ।

न त्वामिच्छाम भद्रं ते गम्यतां यत्र रोचते ॥ ११

वपुष्मन्त्यो वयं सर्वाः किमस्माकं त्वयाऽद्य वै ।

यथेष्टं गम्यतां तत्र कृतकार्या वयं त्वया ॥ १२

श्रीरुवाच ।

किमेतद्वः क्षमं गावो यन्मां नेहाभिनन्दथ ।

न मां संप्रतिगृहीध्वं कस्माद्वै दुर्लभां सतीम् ॥ १३

सत्यश्च लोकवादोऽयं लोके चरति सुव्रताः ।

स्वयं प्राप्ते परिभवो भवतीति विनिश्चयः ॥ १४

महदुग्रं तपः कृत्वा मां निषेवन्ति मानवाः ।

देवदानवगन्धर्वाः पिशाचोरगराक्षसाः ॥ १५

क्षममेतद्वि वो गावः प्रतिगृहीत मामिह ।

नावमन्या ह्यहं सौम्यास्त्रैलोक्ये सचराचरे ॥ १६

गाव ऊचुः ।

नावमन्यामहे देवि न त्वां परिभवामहे ।

अध्रुवा चलचित्तासि ततस्त्वां वर्जयामहे ॥ १७

बहुना च किमुक्तेन गम्यतां यत्र वाञ्छसि ।

वपुष्मन्त्यो वयं सर्वाः किमस्माकं त्वयाऽनघे ॥ १८

श्रीरुवाच ।

अवज्ञाता भविष्यामि सर्वलोकेषु मानवैः ।

प्रत्याख्यातेति युष्माभिः प्रसादः क्रियतां मम ॥ १९

महाभागा भवत्यो वै शरण्याः शरणागताम् ।

परित्रायन्तु मां नित्यं भजमानामनिन्दिताम् ॥ २०

माननामहमिच्छामि भवत्यः सततं शिवाः ।

अप्येकोङ्गेष्वधो वस्तुमिच्छामि च मुकुत्सिते ॥ २१

न वोऽस्ति कुत्सितं किञ्चिदङ्गेष्वालक्ष्यतेऽनघाः ।

पुण्याः पवित्राः सुभगा अवाग्देशं प्रयच्छथ ।

वसेयं यत्र वो देहे तन्मे व्याख्यातुमर्हथ ॥ २२

एवमुक्तास्तु ता गावः शुभाः करुणवत्सलाः ।

समान्य सहिताः सर्वाः श्रियमूचुर्नराधिप ॥ २३

अवश्यं मानना कार्या तवास्माभिर्यशस्विनि ।

शकृन्मूत्रे निवसतां पुण्यमेतद्वि नः शुभे ॥ २४

श्रीरुवाच ।

दिष्ट्या प्रसादो युष्माभिः कृतो मेऽनुग्रहात्मकः ।

एवं भवतु भद्रं वः पूजिताऽस्मि सुखप्रदाः ॥ २५

भीष्म उवाच ।

एवं कृत्वा तु समयं श्रीर्गोभिः सह भारत ।

पश्यन्तीनां ततस्तासां तत्रैवान्तरधीयत ॥ २६

एवं गोशकृतः पुत्र माहात्म्यं तेऽनुवर्णितम् ।

माहात्म्यं च गवां भूयः श्रूयतां गदतो मम ॥ २७

॥ इति श्रीमन्महाभारते अनुशासनपर्वणि दानधर्मपर्वणि अष्टाविंशत्यधिकशततमोऽध्यायः ॥ १२८ ॥

एकोनत्रिंशदधिकशततमोऽध्यायः ॥ १२९ ॥

भीष्मेण युधिष्ठिरं प्रति गोलोकस्य देवल्लोकादप्युपरितनस्वे निमित्तप्रतिपादकब्रह्मशक्रसंवादानुवादः ॥ १ ॥

भीष्म उवाच ।

ये च गाः संप्रयच्छन्ति हुतशिष्टाशिनश्च ये ।

एका अहम् । अङ्गेषु मध्ये कुत्सिते । सुप्रीताङ्गेषु वो वस्तुमि-

च्छामीह न कुत्सिते इति ध. पाठः ॥ २१ ॥ संमज्ज्य सहिता

तेषां सत्राणि यज्ञाश्च नित्यमेव युधिष्ठिर ॥ १

ऋते दधिघृतेनेह न यज्ञः संप्रवर्तते ।

इति श्र. पाठः ॥ २३ ॥ अष्टाविंशत्यधिकशततमोऽध्यायः १२८

तेन यज्ञस्य यज्ञत्वमतो मूलं च लक्ष्यते ॥ २ जनयन्ति च धान्यानि बीजानि विविधानि च ।
 दानानामपि सर्वेषां गवां दानं प्रशस्यते । ततो यज्ञाः प्रवर्तन्ते हव्यं कव्यं च सर्वशः ॥ १८
 गावः श्रेष्ठाः पवित्राश्च पावनं हेतदुत्तमम् ॥ ३ पयो दधि घृतं चैव पुण्याश्चैताः सुराधिप ।
 पुष्ट्यर्थमेताः सेवेत शान्त्यर्थमपि चैव ह । वहन्ति विविधान्भोगान्भुत्तृष्णापरिपीडिताः ॥ १९
 पयो दधि घृतं चासां सर्वपापप्रमोचनम् ॥ ४ मुनींश्च धारयन्तीह प्रजाश्चैवापि कर्मणा ।
 गावस्तेजः परं प्रोक्तमिह लोके परत्र च । वासवाऽकूटवाहिन्यः कर्मणा सुकृतेन च ॥ २०
 न गोभ्यः परमं किञ्चित्पवित्रं भरतर्षभ ॥ ५ उपरिष्ठात्ततोऽस्माकं वसन्त्येताः सदैव हि ।
 अत्राप्युदाहरन्तीममितिहासं पुरातनम् । एतत्ते कारणं शक्र निवासकृतमद्य वै ।
 पितामहस्य संवादमिन्द्रस्य च युधिष्ठिर ॥ ६ गावो देवोपरिष्ठाद्धि समाख्याताः शतक्रतो ॥ २१
 पराभूतेषु दैत्येषु शक्रस्त्रिभुवनेश्वरः । एता हि वरदत्ताश्च वरदाश्चापि वासव ।
 प्रजाः समुदिताः सर्वाः सत्यधर्मपरायणाः ॥ ७ सुरभ्यः पुण्यकर्मिण्यः पावनाः शुभलक्षणाः ॥ २२
 अथर्षयः सगन्धर्वाः किन्नरोरगराक्षसाः । यदर्थं गां गताश्चैव सुरभ्यः सुरसत्तम ।
 देवासुरसुपर्णाश्च प्रजानां पतयस्तथा । तच्च मे शृणु कारुण्येन वदतो बलसूदन ॥ २३
 पर्युपासत कौन्तेय कदाचिद्वै पितामहम् ॥ ८ पुरा देवयुगे तात दैत्येन्द्रेषु महात्मसु ।
 नारदः पर्वतश्चैव विश्वावसुहहाद्गृहः । त्रीँल्लोकाननुशासत्सु विष्णौ गर्भत्वमागते ॥ २४
 दिव्यतानेषु गायन्तः पर्युपासत तं प्रभुम् ॥ ९ अदित्यां तप्यमानायां तपो घोरं सुदुश्चरम् ।
 तत्र दिव्यानि पुष्पाणि प्रावहत्पवनस्तदा । पुत्रार्थममरश्रेष्ठ पादेनैकेन नित्यदा ॥ २५
 आजहृर्ऋतवश्चापि सुगन्धीनि पृथक्पृथक् ॥ १० तां तु दृष्ट्वा महादेवीं तप्यमानां महत्तपः ।
 तस्मिन्देवसमावाये सर्वभूतसमागमे । दक्षस्य दुहिता देवी सुरभिर्नाम नामतः ॥ २६
 दिव्यवादित्रसंपुष्टे दिव्यस्त्रीचारणावृते । अतप्यत तपो घोरं हृष्टा धर्मपरायणा ।
 इन्द्रः पप्रच्छ देवेशमभिवाद्य प्रणम्य च ॥ ११ कैलासशिखरे रम्ये देवगन्धर्वसेविते ॥ २७
 देवानां भगवन्कस्माद्लोकेशानां पितामह । व्यतिष्ठदेकपादेन परमं योगमास्थिता ।
 उपरिष्ठाद्गवां लोक एतदिच्छामि वेदितुम् ॥ १२ दशवर्षसहस्राणि दशवर्षशतानि च ॥ २८
 किं तपो ब्रह्मचर्यं वा गोभिः कृतमिहेश्वर । संतप्तास्तपसा तस्या देवाः सर्पिमहोरगाः ।
 देवानामुपरिष्ठाद्यद्वयसन्त्यरजसः सुखम् ॥ १३ तत्र गत्वा मया सार्धं पर्युपासत तां शुभां ॥ २९
 ततः प्रोवाच ब्रह्मा तं शक्रं बलनिषूदनम् । अथाममब्रुवं तत्र देवीं तां तपसाऽन्विताम् ।
 अवज्ञातास्त्वया नित्यं गावो बलनिषूदन ॥ १४ किमर्थं तप्यसे देवि तपो घोरमनिन्दिते ॥ ३०
 तेन त्वमासां माहात्म्यं न वेत्ति शृणु यत्प्रभो । प्रीतस्तेऽहं महाभागे तपसाऽनेन शोभने ।
 गवां प्रभावं परमं माहात्म्यं च सुरर्षभ ॥ १५ वरयस्व वरं देवि दातासीति पुरंदर ॥ ३१
 यज्ञाङ्गं कथिता गावो यज्ञ एव च वासव । सुरभिरुवाच ।
 एताभिश्च विना यज्ञो न वर्तेत कथंचन ॥ १६ वरेण भगवन्मह्यं कृतं लोकपितामह ।
 धारयन्ति प्रजाश्चैताः पयसा हविषा तथा । एष एव वरो मेऽद्य यत्प्रीतोसि ममानघ ॥ ३२
 एतासां तनयाश्चापि कृषियोगमुपासते ॥ १७ ब्रह्मोवाच ।
 तामेवं ब्रुवतीं देवीं सुरभिं त्रिदशेश्वर ।

प्रत्यब्रवं यदेवेन्द्र तन्निबोध शचीपते ॥ ३३
 अलोभकाम्यया देवि तपसा शुचिना च ते ।
 प्रसन्नोऽहं वरं तस्मादमरत्वं दादामि ते ॥ ३४
 त्रयाणामपि लोकानामुपरिष्ठान्निवत्ससि ।
 मत्प्रसादाच्च विख्यातो गोलोकः संभविष्यति ३५
 मानुषेषु च कुर्वाणाः प्रजाः कर्म शुभास्तव ।
 निवत्सन्ति महाभागे सर्वा दुहितरश्च ते ॥ ३६
 मनसा चिन्तिता भोगास्त्वया वै दिव्यमानुषाः ।
 यच्च स्वर्गसुखं देवि तत्ते संपत्स्यते शुभे ॥ ३७
 तस्या लोकाः सहस्राक्ष सर्वकामसमन्विताः ।
 न तत्र क्रमते मृत्युर्न जरा न च पावकः ।
 न दैन्यं नाशुभं किञ्चिद्विद्यते तत्र वासव ॥ ३८
 तत्र दिव्यान्यरण्यानि दिव्यानि भवनानि च ।
 विमानानि सुयुक्तानि कामगानि च वासव ॥ ३९
 ब्रह्मचर्येण तपसा सत्येन च दमेन च ।
 दानैश्च विविधैः पुण्यैस्तथा तीर्थानुसेवनात् ॥ ४०
 तपसा महता चैव सुकृतेन च कर्मणा ।
 शक्यः समासादयितुं गोलोकः पुष्करेक्षण ॥ ४१

एतत्ते सर्वमाख्यातं मया शक्रानुपृच्छते ।
 न ते परिभवः कार्यो गवामसुरमूदन ॥ ४२
 भीष्म उवाच ।
 एतच्छ्रुत्वा सहस्राक्षः पूजयामास नित्यदा ।
 गाश्चक्रे बहुमानं च तासु नित्यं युधिष्ठिर ॥ ४३
 एतत्ते सर्वमाख्यातं पावनं च महाद्युते ।
 पवित्रं परमं चापि गवां माहात्म्यमुत्तमम् ॥ ४४
 कीर्तितं पुरुषव्याघ्र सर्वपापविमोचनम् ।
 य इदं कथयेन्नित्यं ब्राह्मणेभ्यः समाहितः ॥ ४५
 हव्यकव्येषु यज्ञेषु पितृकार्येषु चैव ह ।
 सार्वकामिकमक्षय्यं पितृस्तस्योपतिष्ठते ॥ ४६
 गोषु भक्तश्च लभते यद्यदिच्छति मानवः ।
 स्त्रियोपि भक्ता या गोषु ताश्च काममवाप्नुयुः ॥ ४७
 पुत्रार्थी लभते पुत्रं कन्यार्थी तामवाप्नुयात् ।
 धनार्थी लभते वित्तं धर्मार्थी धर्ममाप्नुयात् ॥ ४८
 विद्यार्थी चाप्नुयाद्विद्यां सुखार्थी प्राप्नुयात्सुखम् ।
 न किञ्चिद्दुर्लभं चैव गवां भक्तस्य भारत ॥ ४९

॥ इति श्रीमन्महाभारते अनुशासनपर्वणि दानधर्मपर्वणि एकोनत्रिंशदधिकशततमोऽध्यायः ॥ १२९ ॥

त्रिंशदधिकशततमोऽध्यायः ॥ १३० ॥

युधिष्ठिरेण सुवर्णोत्पत्तिप्रकारं पृष्टेन भीष्मेण तत्प्रतिपादकवसिष्ठपरशुरामसंवादानुवादारम्भः ॥ १ ॥ भवस्य भवान्या
 सह रतियोगे तद्वीर्यभीरुभिर्देवैः प्रार्थितेन देवेन वीर्यसोर्ध्वनिरोधने प्रजोच्छेदकुपितया देव्या देवानामनपत्यत्वशापदा-
 नम् ॥ २ ॥

युधिष्ठिर उवाच ।
 उक्तं पितामहेनेदं गवां दानमनुत्तमम् ।
 विशेषेण नरेन्द्राणामिह धर्ममवेक्षताम् ॥ १
 राज्यं हि सततं दुःखमाश्रमाश्च सुदुर्विदाः ।
 परिचारेषु वै दुःखं दुर्धरं चाकृतात्मभिः ।
 भूयिष्ठं च नरेन्द्राणां विद्यते न शुभा गतिः ॥ २
 पूयन्ते तत्र नियतं प्रयच्छन्तो वसुंधराम् ।
 सर्वे च कथिता धर्मास्त्वया मे कुरुनन्दन ॥ ३

एवमेव गवामुक्तं प्रदानं ते नृगेण ह ।
 ऋषिणा नाचिकेतेन पूर्वमेव निदर्शितम् ॥ ४
 वेदोपनिषदे चैव सर्वकर्मसु दक्षिणाः ।
 सर्वक्रतुषु चोद्दिष्टा भूमिर्गावोऽथ काञ्चनम् ॥ ५
 तत्र श्रुतिस्तु परमा सुवर्णं दक्षिणेति वै ।
 एतदिच्छाम्यहं श्रोतुं पितामह यथातथम् ॥ ६
 किं सुवर्णं कथं जातं कस्मिन्काले किमात्मकम् ।
 किदैवं किफलं चैव कस्माच्च परमुच्यते ॥ ७

कन्या पतिमवाप्नुयादिति क. थ. ध. पाठः ॥ ४८ ॥ एकोन-
 त्रिंशदधिकशततमोऽध्यायः ॥ १२९ ॥

पूयन्ते शुध्यन्ति ॥ ३ ॥

कस्मादानं सुवर्णस्य पूजयन्ति मनीषिणः ।
 कस्माच्च दक्षिणार्थं तद्यज्ञकर्मसु शस्यते ॥ ८
 कस्माच्च पावनं श्रेष्ठं भूमेर्गोभ्यश्च काञ्चनम् ।
 परमं दक्षिणार्थं च तद्वीहि पितामह ॥ ९
 भीष्म उवाच ।
 शृणु राजन्नवहितो बहुकारणविस्तरम् ।
 जातरूपसमुत्पत्तिमनुभूतं च यन्मया ॥ १०
 पिता मम महातेजाः शन्तनुर्निधनं गतः ।
 तस्य दित्सुरहं श्राद्धं गङ्गाद्वारमुपागमम् ॥ ११
 तत्रागम्य पितुः पुत्र श्राद्धकर्म समारभम् ।
 माता मे जाह्नवी चात्र साहाय्यमकरोत्तदा ॥ १२
 तत्रागतांस्तपस्सिद्धानुपवेश्य बहून्पृषीन् ।
 तोयप्रदानात्प्रभृति कार्याण्यहमथारभम् ॥ १३
 तत्समाप्य यथोद्दिष्टं पूर्वकर्म समाहितः ।
 दातुं निर्वपणं सम्यग्यथावदहमारभम् ॥ १४
 ततस्तं दर्भविन्यासं भिक्ष्वा सुरुचिराङ्गदः ।
 प्रलम्बाभरणो बाहुरुदतिष्ठद्विशांपते ॥ १५
 मुहूर्तमपि तं दृष्ट्वा परं विस्मयमागमम् ।
 प्रतिग्रहीता साक्षान्मे पितेति भरतर्षभ ॥ १६
 ततो मे पुनरेवासीत्संज्ञा संचिन्त्य शास्त्रतः ।
 नायं वेदेषु विहितो विधिर्हस्त इति प्रभो ।
 पिण्डो देयो नरेणेह ततो मतिरभून्मम ॥ १७
 साक्षान्नेह मनुष्यस्य पिण्डं हि पितरः क्वचित् ।
 गृह्णन्ति विहितं चेत्थं पिण्डो देयः कुशेविति ॥ १८
 ततोऽहं तदनादृत्य पितुर्हस्तनिदर्शनम् ।
 शास्त्रप्रामाण्यमूह्यं तु विधिं पिण्डस्य संस्मरन् ॥ १९
 ततो दर्भेषु तत्सर्वमददं भरतर्षभ ।
 शास्त्रमार्गानुसारेण तद्विद्धि मनुजर्षभ ॥ २०
 ततः सोऽन्तर्हितो बाहुः पितुर्मम जनाधिप ।
 ततो मां दर्शयामासुः स्वप्नान्ते पितरस्तथा ॥ २१
 प्रीयमाणास्तु मामूचुः प्रीताः स्म भरतर्षभ ।
 विज्ञानेन तवानेन यन्न मुह्यसि धर्मतः ॥ २२

त्वया हि कुर्वता शास्त्रं प्रमाणमिह पार्थिव ।
 आत्मा धर्मः श्रुतं वेदाः पितरश्चर्षिभिः सह ॥ २३
 साक्षात्पितामहो ब्रह्मा गुरवोऽथ प्रजापतिः ।
 प्रमाणमुपनीता वै स्थिताश्च न विचालिताः ॥ २४
 तदिदं सम्यगारब्धं त्वयाऽद्य भरतर्षभ ।
 किंतु भूमेर्गवां चार्थं सुवर्णं दीयतामिति ॥ २५
 एवं वयं च धर्मश्च सर्वे चास्मत्पितामहाः ।
 पाविता वै भविष्यन्ति पावनं हि परं हि तत् ॥ २६
 दश पूर्वान्दशैवान्यांस्तथा संतारयन्ति ते ।
 सुवर्णं ये प्रयच्छन्ति एवं मत्पितरोऽब्रुवन् ॥ २७
 ततोऽहं विस्मितो राजन्प्रतिबुद्धो विशांपते ।
 सुवर्णदानेऽकरवं मतिं च भरतर्षभ ॥ २८
 इतिहासमिमं चापि शृणु राजन्पुरातनम् ।
 जामदग्न्यं प्रति विभो धन्यमायुष्यमेव च ॥ २९
 जामदग्न्येन रामेण तीव्ररोपान्वितेन वै ।
 त्रिःसप्तकृत्वः पृथिवी कृता निःक्षत्रिया पुरा ॥ ३०
 ततो जित्वा महीं कृत्स्नां रामो राजीवलोचनः ।
 आजहार क्रतुं वीरो ब्रह्मक्षत्रेण पूजितम् ॥ ३१
 वाजिमेधं महाराज सर्वकामसमन्वितम् ।
 पावनं सर्वभूतानां तेजोद्युतिविवर्धनम् ॥ ३२
 विपाप्मा च स तेजस्वी तेन क्रतुफलेन च ।
 नैवात्मनोऽथ लघुतां जामदग्न्योऽध्यगच्छत् ॥ ३३
 स तु क्रतुवरेणेष्टा महात्मा दक्षिणावता ।
 पप्रच्छागमसंपन्नानृषीन्देवांश्च भारत ॥ ३४
 पावनं यत्परं नृणामुग्रे कर्मणि वर्तताम् ।
 तदुच्यतां महाभागा इति जातघृणोऽब्रवीत् ॥ ३५
 इत्युक्ता वेदशास्त्रज्ञास्तमूचुस्ते महर्षयः ।
 राम विप्राः सत्क्रियन्तां वेदप्रामाण्यदर्शनात् ॥ ३६
 भूयश्च विप्रर्षिगणाः प्रष्टव्याः पावनं प्रति ।
 ते यद्भूयर्मेहाप्राज्ञास्तच्चैव समुदाचर ॥ ३७
 ततो वसिष्ठं देवर्षिमगस्त्यमथ काश्यपम् ।
 तमेवार्थं महातेजाः पप्रच्छ भृगुनन्दनः ॥ ३८

जाता मतिर्मे विप्रेन्द्राः कथं पूयेयमित्युत ।
 केन वा कर्मयोगेन प्रदानेनेह केन वा ॥ ३९
 यदि वोऽनुग्रहकृता बुद्धिर्मा प्रति सत्तमाः ।
 प्रभूत पावनं किं मे भवेदिति तपोधनाः ॥ ४०
 ऋषय ऊचुः ।
 गाश्च भूमिं च वित्तं च दत्त्वेह भृगुनन्दन ।
 पापकृत्पूयते मर्त्य इति भार्गव शुश्रुम ॥ ४१
 अन्यद्दानं तु विप्रर्षे श्रूयतां पावनं महत् ।
 दिव्यमत्यद्भुताकारमपत्यं जातवेदसः ॥ ४२
 दग्ध्वा लोकान्पुरा वीर्यात्संभूतमिह शुश्रुम ।
 सुवर्णमिति विख्यातं तद्दत्तिसिद्धिमेष्यसि ॥ ४३
 ततोऽब्रवीद्वसिष्ठस्तं भगवान्संशितव्रतः ।
 शृणु राम यथोत्पन्नं सुवर्णमनलप्रभम् ॥ ४४
 फलं दास्यति ते यत्तु दाने परमिहोच्यते ।
 सुवर्णं यच्च यस्माच्च यथा च गुणवत्तमम् ॥ ४५
 तन्निबोध महाबाहो सर्वं निगदतो मम ।
 अग्नीषोमात्मकमिदं सुवर्णं विद्धि निश्चये ॥ ४६
 अजोऽग्निर्वरुणो मेघः सूर्योऽथ इति दर्शनम् ।
 कुञ्जराश्च मृगा नागा महिषाश्चासुरा इति ॥ ४७
 कुक्कुटाश्च वराहाश्च राक्षसा भृगुनन्दन ।
 इडा गावः पयः सोमो भूमिरित्येव च स्मृतिः ॥ ४८
 जगत्सर्वं च निर्मथ्य तेजोराशिः समुत्थितः ।
 सुवर्णमेभ्यो विप्रर्षे रत्नं परममुत्तमम् ॥ ४९
 एतस्मात्कारणाद्देवा गन्धर्वोरगराक्षसाः ।
 मनुष्याश्च पिशाचाश्च प्रयता धारयन्ति तत् ॥ ५०
 मुकुटैरङ्गदयुतैरलंकारैः पृथग्विधैः ।
 सुवर्णविकृतैस्तत्र विराजन्ते भृगूत्तम ॥ ५१
 तस्मात्सर्वपवित्रेभ्यः पवित्रं परमं स्मृतम् ।
 भूमेर्गोभ्योऽथ रत्नेभ्यस्तद्विद्धि मनुजर्षभ ॥ ५२
 पृथिवीं गाश्च दत्त्वेह यच्चान्यदपि किञ्चन ।
 विशिष्यते सुवर्णस्य दानं परमकं विभो ॥ ५३
 अक्षयं पावनं चैव सुवर्णममरद्युते ।
 प्रयच्छ द्विजमुख्येभ्यः पावनं ह्येतदुत्तमम् ॥ ५४
 सुवर्णमेव सर्वासु दक्षिणासु विधीयते ।

सुवर्णं ये प्रयच्छन्ति सर्वदास्ते भवन्त्युत ॥ ५५
 देवतास्ते प्रयच्छन्ति ये सुवर्णं ददत्यथ ।
 अग्निर्हि देवताः सर्वाः सुवर्णं च तदात्मकम् ॥ ५६
 तस्मात्सुवर्णं ददता दत्ताः सर्वाः स देवताः ।
 भवन्ति पुरुषव्याघ्र न ह्यतः परमं विदुः ॥ ५७
 भूय एव च माहात्म्यं सुवर्णस्य निबोध मे ।
 गदतो मम विप्रर्षे सर्वशस्त्रभृतावर ॥ ५८
 मया श्रुतमिदं पूर्वं पुराणे भृगुनन्दन ।
 प्रजापतेः कथयतो मनोः स्वायंभुवस्य वै ॥ ५९
 शूलपाणेर्भगवतो रुद्रस्य च महात्मनः ।
 गिरौ हिमवति श्रेष्ठे तदा भृगुकुलोद्बह ॥ ६०
 देव्या विवाहे निवृत्ते रुद्राण्या भृगुनन्दन ।
 समागमे भगवतो देव्या सह महात्मनः ॥ ६१
 ततः सर्वे समुद्विग्ना देवा रुद्रमुपागमन् ॥ ६२
 ते महादेवमासीनं देवीं च वरदामुमाम् ।
 प्रसाद्य शिरसा सर्वे रुद्रमूचुर्भृगूद्बह ॥ ६३
 अयं समागमो देव देव्या सह तवानघ ।
 तपस्विनस्तपस्विन्या तेजस्विन्याऽतितेजसः ॥ ६४
 अमोघतेजास्त्वं देव देवी चैयमुमा तथा ।
 अपत्यं युवयोर्देव बलवद्भविता विभो ।
 तन्नूनं त्रिषु लोकेषु न किञ्चिच्छेषयिष्यति ॥ ६५
 तदेभ्यः प्रणतेभ्यस्त्वं देवेभ्यः पृथुलोचन ।
 वरं प्रयच्छ लोकेश त्रैलोक्यहितकाम्यया ॥ ६६
 अपत्यार्थं निगृहीष्व तेजः परमकं विभो ।
 त्रैलोक्यसारौ हि युवां लोकं संतापयिष्यथ ॥ ६७
 तदपत्यं हि युवयोर्देवानभिभवेद्भुवम् ।
 न हि ते पृथिवी देवी न च द्यौर्न दिवं विभो ॥ ६८
 नेदं धारयितुं शक्ताः समस्ता इति मे मतिः ।
 तेजःप्रभावादिर्दग्धं तस्मात्सर्वमिदं जगत् ॥ ६९
 तस्मात्प्रसादं भगवन्कर्तुमर्हसि नः प्रभो ।
 न देव्यां संभवेत्पुत्रो भवतः सुरसत्तम ।
 धैर्यादेव निगृहीष्व तेजो ज्वलितमुत्तमम् ॥ ७०
 इति तेषां कथयतां भगवान्ष्टभध्वजः] ।
 एवमस्त्विति देवांस्तान्विप्रर्षे प्रत्यभाषत ॥ ७१

इत्युक्त्वा चोर्ध्वमनयद्रेतो वृषभवाहनः ।
 ऊर्ध्वरेताः समभवत्ततः प्रभृति चापि सः ॥ ७२
 रुद्राणीति ततः क्रुद्धा प्रजोच्छेदे तदा कृते ।
 देवानथान्ब्रवीत्तत्र स्त्रीभावात्परुषं वचः ॥ ७३
 यस्मादपत्यकामो वै भर्ता मे विनिवर्तितः ।
 तस्मात्सर्वे सुरा यूयमनपत्या भविष्यथ ॥ ७४
 प्रजोच्छेदो मम कृतो यस्माद्युष्माभिरद्य वै ।
 तस्मात्प्रजा वः खगमाः सर्वेषां न भविष्यति ॥ ७५
 पावकस्तु न तत्रासीच्छापकाले भृगूद्ब्रह्म ।
 देवा देव्यास्तथा शापादनपत्यास्ततोऽभवन् ॥ ७६
 रुद्रस्तु तेजोऽप्रतिमं धारयामास वै तदा ।

प्रस्कभं तु ततस्तस्मात्किञ्चित्त्रापतद्भुवि ॥ ७७
 उत्पपात तदा बहौ ववृधे चाद्भुतोपमम् ।
 तेजस्तेजसि संयुक्तमेकयोनिवमागतम् ॥ ७८
 एतस्मिन्नेव काले तु देवाः शक्रपुरोगमाः ।
 असुरस्तारको नाम तेन संतापिता भृशम् ॥ ७९
 आदित्या वसवो रुद्रा मरुतोऽथाश्विनावपि ।
 साध्याश्च सर्वे संत्रस्ता दैतेयस्य पराक्रमात् ॥ ८०
 स्थानानि देवतानां हि विमानानि पुराणि च ।
 ऋषीणां चाश्रमाश्चैव बभूवुरसुरैर्हताः ॥ ८१
 ते दीनमनसः सर्वे देवता ऋषयश्च ये ।
 प्रजग्मुः शरणं देवं ब्रह्माणमजरं विभुम् ॥ ८२

॥ इति श्रीमन्महाभारते अनुशासनपर्वणि दानधर्मपर्वणि त्रिंशदधिकशततमोऽध्यायः ॥ १३० ॥

एकत्रिंशदधिकशततमोऽध्यायः ॥ १३१ ॥

तारकासुरबाधितैर्देवैर्ब्रह्माणं प्रति स्वेपां पार्वतीशापेनानपत्यत्वकथनपूर्वकमसुरवधोपायकथनप्रार्थना ॥ १ ॥ ब्रह्मणा देवान्प्रति अग्नेरसंनिहितत्वेन देवीशापाविषयतया देवेन स्ववीर्यनिरोधकाले भुवि प्रस्कन्नकिञ्चिद्वीर्यांशस्य तस्मिन्संसृष्ट-
 तया च तेन गङ्गायां कुमारोत्पादनकथनेनाश्रयन्वेपणचोदना ॥ २ ॥ अग्निना देवानां प्रार्थनया गङ्गायां स्वयंसृष्टरुद्रवीर्या-
 धानम् ॥ ३ ॥ गङ्गायाऽग्निना स्वस्मिन्नाहितगर्भस्य मेरुगिरां समुत्सर्जने तदीयतेजोव्याप्तयावद्रस्तूनां काञ्चनीभावप्राप्तिः ॥ ४ ॥
 एवं भीष्मेण सुवर्णोत्पत्तिप्रकारकथनम् ॥ ५ ॥

देवा ऊचुः ।
 असुरस्तारको नाम त्वया दत्तवरः प्रभो ।
 सुरानृषींश्च क्लिश्नाति वधस्तस्य विधीयताम् ॥ १
 तस्माद्भयं समुत्पन्नमस्माकं वै पितामह ।
 परित्रायस्व नो देव न ह्यन्या गतिरस्ति नः ॥ २
 ब्रह्मोवाच ।
 समोहं सर्वभूतानामधर्मं नेह रोचये ।
 हन्यतां तारकः क्षिप्रं सुरर्षिगणबाधिता ॥ ३
 वेदा धर्माश्च नोच्छेदं गच्छेयुः सुरसत्तमाः ।
 विहितं पूर्वमेवात्र मया वै व्येतु वो ज्वरः ॥ ४
 देवा ऊचुः ।
 वरदानाद्भगवतो दैतेयो बलगर्वितः ।
 देवैर्न शक्यते हन्तुं स कथं प्रशमं व्रजेत् ॥ ५
 स हि नैव स देवानां नासुराणां न रक्षसाम् ।
 वध्यः स्यामिति जग्राह वरं त्वत्तः पितामह ॥ ६
 देवाश्च शप्ता रुद्राण्या प्रजोच्छेदे पुरा कृते ।

न भविष्यति वोऽपत्यमिति सर्वे जगत्पते ॥ ७
 ब्रह्मोवाच ।
 हुताशनो न तत्रासीच्छापकाले सुरोत्तमाः ।
 स उत्पादयिताऽपत्यं वधाय त्रिदशद्विषाम् ॥ ८
 तद्वै सर्वानतिक्रम्य देवदानवराक्षसान् ।
 मानुषानथ गन्धर्वान्नागानथ च पक्षिणः ॥ ९
 अस्त्रेणामोघपातेन शक्त्या तं घातयिष्यति ।
 यतो वो भयमुत्पन्नं ये चान्ये सुरशत्रवः ॥ १०
 सनातनो हि संकल्पः काम इत्यभिधीयते ।
 रुद्रस्य तेजः प्रस्कन्नमग्नौ निपतितं च यत् ॥ ११
 तत्तेजोऽग्निर्महद्भूतं द्वितीयमिव पावकम् ।
 वधार्थं देवशत्रूणां गङ्गायां जनयिष्यति ॥ १२
 स तु नावाप तं शापं नष्टः स हुतश्चुक्तदा ।
 तस्माद्वो भयहृद्देवाः समुत्पत्स्यति पावकिः ॥ १३
 अन्विष्यतां वै ज्वलनस्तथा चाद्य नियुज्यताम् ।

नष्टः अदर्शनं गतः ॥ १३ ॥

तारकस्य वधोपायः कथितो वै मयाऽनघाः ॥१४
 न हि तेजस्विनां शापास्तेजःसु प्रभवन्ति वै ।
 बलान्यतिबलं प्राप्य दुर्बलानि भवन्ति वै ॥१५
 हन्यादवध्यान्वरदानपि चैव तपस्विनः ।
 संकल्पाभिरुचिः कामः सनातनतमोऽभवत् ॥१६
 जगत्पतिरनिर्देश्य सर्वगः सर्वभावनः ।
 हृच्छयः सर्वभूतानां ज्येष्ठो रुद्रादपि प्रभुः ॥१७
 अन्विष्यतां स तु क्षिप्रं तेजोराशिर्हुताशनः ।
 स वो मनोगतं कामं देवः संपादयिष्यति ॥१८
 एतद्वाक्यमुपश्रुत्य ततो देवा महात्मनः ।
 जग्मुः संसिद्धसंकल्पाः पर्येषन्तो विभावसुम् ॥१९
 ततस्त्रैलोक्यमृषयो व्यचिन्वन्त सुरैः सह ।
 काङ्क्षन्तो दर्शनं वह्निः सर्वे तद्गतमानसाः ॥ २०
 परेण तपसा युक्ताः श्रीमन्तो लोकविश्रुताः ।
 लोकानन्वचरन्सिद्धाः सर्व एव भृगूत्तम ।
 नष्टमात्मनि संलीनं नाभिजग्मुर्हुताशनम् ॥ २१
 ततः संजातसंत्रासानग्निदर्शनलालसान् ।
 जलेचरः क्लान्तमनास्तेजसाग्नेः प्रदीपितः ।
 उवाच देवान्मण्डूको रसातलतलोत्थितः ॥ २२
 रसातलतले देवा वसत्यग्निरिति प्रभो ।
 संतापादिह संग्राप्तः पावकप्रभवादहम् ॥ २३
 स संसृप्तो जले देवा भगवान्हव्यवाहनः ।
 अपः संसृज्य तेजोभिस्तेन संतापिता वयम् ॥ २४
 तस्य दर्शनमिष्टं वो यदि देवा विभावसोः ।
 तत्रैवमधिगच्छध्वं कार्यं वो यदि वह्निना ॥ २५
 गम्यतां साधयिष्यामो वयं ह्यग्निभयात्सुराः ।
 एतावदुक्त्वा मण्डूकस्त्वरितो जलमाविशत् ॥२६
 हुताशनस्तु बुबुधे मण्डूकस्य च पैशुनम् ।
 शशाप स तमासाद्य न रसान्वेत्स्यसीति वै ॥ २७
 तं वै संयुज्य शापेन मण्डूकं त्वरितो ययौ
 अन्यत्र वासाय विश्रुर्न चात्मानमदर्शयत् ॥ २८

कामः काम्यमानो वह्निः ॥ १६ ॥ नष्टं अदर्शनं गतम् ।
 आत्मनि जले जलस्य तेजोजन्यत्वात् ॥ २१ ॥ मृग्यतां साध-
 यिष्याम इति थ. ध. पाठः ॥ २६ ॥ न रसानिति । रसने-
 न्द्रियहीनो भविष्यसीत्यर्थः ॥ २७ ॥ नच देवानदर्शयदिति

अनु० २७

देवास्त्वनुग्रहं चक्रुर्मण्डूकानां भृगूत्तम ।
 यत्तच्छृणु महाबाहो गदतो मम सर्वशः ॥ २९
 देवा ऊचुः ।
 अग्निशापादजिह्वाऽपि रसज्ञानबहिष्कृताः ।
 सरस्वतीं बहुविधां यूयमुच्चारयिष्यथ ॥ ३०
 बिलवासं गतांश्चैव निराहारानचेतसः ।
 गतामूनपि वः शुष्कान्भूमिः संधारयिष्यति ॥३१
 तमोघनायामपि वै निशायां विचरिष्यथ ।
 इत्युक्त्वा तांस्ततो देवाः पुनरेव महीमिमाम् ॥३२
 परीयुर्ज्वलनस्यार्थं न चाविन्दन्हुताशनम् ।
 अथ तान्द्विरदः कश्चित्सुरेन्द्रद्विरदोपमः ॥ ३३
 अश्वत्थस्योऽग्निरित्येवमाह देवान्भृगूद्वह ।
 शशाप ज्वलनः सर्वान्द्विरदान्क्रोधमूर्च्छितः ॥ ३४
 प्रतीपा भवतां जिह्वा भवित्रीति भृगूद्वह ।
 इत्युक्त्वा निःसृतोऽश्वत्थादग्निर्वारणमूचितः ।
 प्रविवेश शमीगर्भमथ वह्निः सुषुप्तया ॥ ३५
 अनुग्रहं तु नागानां यं चक्रुः शृणु तं प्रभो ।
 देवा भृगुकुलश्रेष्ठ प्रीत्या सत्यपराक्रमाः ॥ ३६
 देवा ऊचुः ।
 प्रतीपया जिह्वाऽपि सर्वाहारान्हरिष्यथ ।
 वाचं चोच्चारयिष्यध्वमुच्चैरव्यञ्जिताक्षराम् ।
 इत्युक्त्वा पुनरेवाग्निमनुसमुर्दिवौकसः ॥ ३७
 अश्वत्थान्निःसृतश्चाग्निः शमीगर्भमुपाविशत् ।
 शुक्रेण ख्यापितो विप्र तं देवाः समुपाद्रवन् ॥ ३८
 शशाप शुकमग्निस्तु वाग्विहीनो भविष्यसि ।
 जिह्वामावर्तयामास तस्यापि हुतभुक्तदा ॥ ३९
 दृष्ट्वा तु ज्वलनं देवाः शुकमूर्चुर्दयान्विताः ।
 भविता न त्वमत्यन्तं शुकत्वे नष्टवागिति ॥४०
 आवृत्तजिह्वस्य सतो वाक्यं कान्तं भविष्यति ।
 बालस्येव प्रवृद्धस्य कलमव्यक्तमद्भुतम् ॥ ४१
 इत्युक्त्वा तं शमीगर्भे वह्निमालक्ष्य देवताः ।

थ. ध. पाठः ॥ २८ ॥ अजिह्वा अपीति च्छेदः ॥ ३० ॥
 जिह्वां च कर्तयामासेति ड. पाठः ॥ ३९ ॥ बालस्येव प्रवृत्त-
 स्येति ड. थ. ध. पाठः ॥ ४१ ॥

तदेवायतनं चक्रुः पुण्यं सर्वक्रियास्वपि ॥ ४२ वित्रस्तोद्धान्तनयना गङ्गा विप्लुतलोचना ॥ ५६
 तदाप्रभृति चाप्यग्निः शमीगर्भेषु दृश्यते ।
 उत्पादने तथोपायमभिजग्मुश्च मानवाः ॥ ४३ सा तु तेजःपरीताङ्गी कम्पमाना च जाह्नवी ॥ ५७
 आपो रसातले यास्तु संस्पृष्टाश्चित्रभानुना ।
 ताः पर्वतप्रस्रवणैरूष्मां मुञ्चन्ति भार्गव ।
 पावकेनाधिशयता संतप्तास्तस्य तेजसा ॥ ४४ विमूढाऽस्मि कृताऽनेन न मे स्वास्थ्यं यथा पुरा ।
 अथाग्निर्देवता दृष्ट्वा बभूव व्यथितस्तदा ।
 किमागमनमित्येवं तानपृच्छत पावकः ॥ ४५ विह्वला चास्मि भगवंश्चेतो नष्टं च मेऽनघ ॥ ५९
 तमूचुर्विबुधाः सर्वे ते चैव परमर्षयः ।
 त्वां नियोक्ष्यामहे कार्ये तद्भवान्कर्तुमर्हति ।
 कृते च तस्मिन्भविता तवापि सुमहान्गुणः ॥ ४६ धारणे नास्य शक्ताऽहं गर्भस्य तपतांवर ।
 अग्निरुवाच ।
 ब्रूत यद्भवतां कार्यं कर्तास्मि तदहं सुराः ।
 भवतां तु नियोज्योस्मि मावोत्रास्तु विचारणा ४७ उत्सक्ष्येऽहमिमं दुःखान्न तु कामात्कथंचन ॥ ६०
 देवा ऊचुः ।
 असुरस्तारको नाम ब्रह्मणो वरदर्पितः ।
 अस्मान्प्रवाधते वीर्याद्वधस्तस्य विधीयताम् ॥ ४८ न तेजसाऽस्ति संस्पर्शो मम देव विभावसो ।
 इमान्देवगणांस्तात प्रजापतिगणांस्तथा ।
 ऋषींश्चापि महाभाग परित्रायस्व पावक ॥ ४९ आपदर्थे हि संबन्धः सुसूक्ष्मोऽपि महाद्युते ॥ ६१
 अपत्यं तेजसा युक्तं प्रवीरं जनय प्रभो ।
 यद्भयं नोऽमुगत्तस्मान्नाशयेद्व्यवाहन ॥ ५० यदत्र गुणसंपन्नमितरद्वा हुताशन ।
 शप्तानां नो महादेव्या नान्यदस्ति परायणम् ।
 अन्यत्र भवतो वीर तस्मात्रायस्व नः प्रभो ॥ ५१ त्वय्येव तदहं मन्ये धर्माधर्मौ च केवलौ ॥ ६२
 इत्युक्तः स तथेत्युक्त्वा भगवान्हव्यवाहनः ।
 जगामाथ दुराधर्षो गङ्गां भागीरथीं प्रति ॥ ५२ तामुवाच ततो वह्निर्धार्यतां धार्यतामिति ।
 तथा चाप्यभवन्मिश्रो गर्भं चास्यां दधे तदा ।
 ववृधे स तदा गर्भः कक्षे कृष्णगतिर्यथा ॥ ५३ गर्भो मत्तेजसा युक्तो महागुणफलोदयः ॥ ६३
 तेजसा तस्य देवस्य गङ्गा विह्वलचेतना ।
 संतापमगमत्तीव्रं वोढुं सा न शशाक ह ॥ ५४ शक्ता ह्यसि महीं कृत्स्नां वोढुं धारयितुं तथा ।
 आहिते ज्वलनेनाथ गर्भं तेजःसमन्विते ।
 गङ्गायामसुरः कश्चिद्भरवं नादमानदत् ॥ ५५ न हि ते किञ्चिदप्राप्यमन्यतो धारणादृते ॥ ६४
 अबुद्धिपतितेनाथ नादेन विपुलेन सा ।
 जातरूपः स गर्भो वै तेजसा त्वमिवानघ ।
 सुवर्णो विमलो दीप्तः पर्वतं चावभासयन् ॥ ७०

ऊष्मां ऊष्माणम् । अधिशयता अधिशयानेन । पावकेना-
 धिशयिता इति ट. ध. पाठः ॥ ४४ ॥ दधे आदधे । गर्भ-
 आस्याभवत्तदेति थ. पाठः ॥ ५३ ॥ सोढुं सा न शशाक हेति

थ. पाठः ॥ ५४ ॥ अबुद्धिपतितेन अकस्माज्जातेन ॥ ५६ ॥
 न चेतसास्ति संस्पर्श इति थ. पाठः ॥ ६१ ॥

पद्मोत्पलविमिश्राणां हृदानामिव शीतलः ।
 गन्धोऽस्य स कदम्बानां तुल्यो वै तपतांवर ॥ ७१
 तेजसा तस्य गर्भस्य भास्करस्येव रश्मिभिः ।
 यद्द्रव्यं परिसंसृष्टं पृथिव्यां पर्वतेषु च ।
 तत्सर्वं काञ्चनीभूतं समन्तात्प्रत्यदृश्यत ॥ ७२
 पर्यधावत शैलांश्च नदीः प्रस्रवणानि च ।
 व्यादीपयत्तेजसा च त्रैलोक्यं सचराचरम् ॥ ७३
 एवंरूपः स भगवान्पुत्रस्ते हव्यवाहन ।
 सूर्यवैश्वानरसमः कान्त्या सोम इवापरः ॥ ७४
 वसिष्ठ उवाच ।
 एवमुक्त्वा तु सा देवी तत्रैवान्तरधीयत ।
 पावकश्चापि तेजस्वी कृत्वा कार्यं दिवौकसाम् ।
 जगामेष्टं ततो देशं तदा भार्गवनन्दन ॥ ७५
 एतैः कर्मगुणैर्लोके नामाग्नेः परिगीयते ।
 हिरण्यरेता इति वै ऋषिभिर्विबुधैस्तथा ।

पृथिवी च तदा देवी ख्याता वसुमतीति वै ॥ ७६
 स तु गर्भो महातेजा गाङ्गेयः पावकोद्भवः ।
 दिव्यं शरवणं प्राप्य ववृधेऽद्भुतदर्शनः ॥ ७७
 ददृशुः कृत्तिकास्तं तु बालार्कसदृशद्युतिम् ।
 जातस्नेहास्तु तं बालं पुपुषुः स्तन्यविस्रवैः ॥ ७८
 ततः स कार्तिकेयत्वमवाप परमद्युतिः ।
 स्कन्नत्वात्स्कन्दतां चापि गुहावासाद्गुहोऽभवत् ॥
 एवं सुवर्णमुत्पन्नमपत्यं जातवेदसः ।
 तत्र जाम्बूनदं श्रेष्ठं देवानामपि भूषणम् ॥ ८०
 ततःप्रभृति चाप्येतज्जातरूपमुदाहृतम् ।
 रत्नानामुत्तमं रत्नं भूषणानां तथैव च ॥ ८१
 पवित्रं च पवित्राणां मङ्गलानां च मङ्गलम् ।
 यत्सुवर्णं स भगवानग्निरीशः प्रजापतिः ॥ ८२
 पवित्राणां पवित्रं हि कनकं द्विजसत्तमाः ।
 अग्नीषोमात्मकं चैव जातरूपमुदाहृतम् ॥ ८३

॥ इति श्रीमन्महाभारते अनुशासनपर्वणि दानधर्मपर्वणि एकत्रिंशदधिकशततमोऽध्यायः ॥ १३१ ॥

द्वात्रिंशदधिकशततमोऽध्यायः ॥ १३२ ॥

वसिष्ठेन परशुरामंप्रति सुवर्णप्रभावकथनप्रसङ्गेन रुद्रयज्ञे भृग्वङ्गिरःप्रभृतिप्रभावादिकथनम् ॥ १

वसिष्ठ उवाच ।
 अपि चेदं पुरा राम श्रुतं मे ब्रह्मदर्शनम् ।
 पितामहस्य यद्भुक्तं ब्रह्मणः परमात्मनः ॥ १
 देवस्य महतस्तात वारुणीं विभ्रतस्तनुम् ।
 ऐश्वर्ये वारुणेवाऽथ रुद्रस्येशस्य वै प्रभो ॥ २
 आजग्मुर्मुनयः सर्वे देवाश्चाग्निपुरोगमाः ।
 यज्ञाङ्गानि च सर्वाणि वपट्कारश्च मूर्तिमान् ॥ ३
 मूर्तिमन्ति च सामानि यजूपि च सहस्रशः ।
 ऋग्वेदश्चागमत्तत्र पदक्रमविभूषितः ॥ ४
 लक्षणानि स्वरास्तोभा निरुक्ताः स्वरभक्तयः ।
 ओंकारश्छन्दसां नेत्रं निग्रहप्रग्रहौ तथा ॥ ५
 वेदाश्च सोपनिषदो विद्या सावित्र्यथापि च ।
 भूतं भव्यं भविष्यच्च दधार भगवाञ्जिवः ॥ ६

संजुहावात्मनाऽऽत्मानं स्वयमेव तदा प्रभो ।
 यज्ञं च शोभयामास बहुरूपं पिनाकधृत् ॥ ७
 द्यौर्नभः पृथिवी खं च तथा चैवैष भूपतिः ।
 सर्वविद्येश्वरः श्रीमानेप चापि विभावसुः ॥ ८
 एष ब्रह्मा शिवो रुद्रो वरुणोऽग्निः प्रजापतिः ।
 कीर्त्यते भगवान्देवः सर्वभूतपतिः शिवः ॥ ९
 तस्य यज्ञः पशुपतेस्तपः क्रतव एव च ।
 दीक्षा दीमव्रता देवी दिशश्च सदिगीश्वराः ॥ १०
 देवपत्न्यश्च कन्याश्च देवानां चैव मातरः ।
 आजग्मुः सहितास्तत्र तदा भृगुकुलोद्बह ।
 यज्ञं पशुपतेः प्रीता वरुणस्य महात्मनः ॥ ११
 स्वयंभुवस्तु ता दृष्ट्वा रेतः समपतद्भुवि ॥ १२
 तस्य शुक्रस्य निष्यन्दान्यान्मूंसंगृह्य भूमितः ।

कदम्बानां कदम्बपुष्पाणाम् ॥ ७१ ॥ अग्निष्टोमात्मकं चैवेति
 थ. ध. पाठः ॥ ८३ ॥ एकत्रिंशदधिकशततमोऽध्यायः ॥ १३१ ॥

ऋग्वेदोऽथर्ववेदश्चेति क. इ. ध. पाठः ॥ ४ ॥

प्रास्यत्पूषा कराभ्यां वै तस्मिन्नेव हुताशने ॥ १३
 ततस्तस्मिन्संप्रवृत्ते सत्रे ज्वलितपावके ।
 ब्रह्मणो जुह्वतस्तत्र प्रादुर्भावो बभूवह ॥ १४
 स्कन्धमात्रं च तच्छुक्रं सुवेण परिगृह्य सः ।
 आज्यवन्मन्त्रतश्चापि सोऽजुहोद्भृगुनन्दन ॥ १५
 ततः स जनयामास भूतग्रामं च वीर्यवान् ।
 तस्य तत्तेजसस्तस्माज्जज्ञे लोकेषु तैजसम् ॥ १६
 तमसस्तामसा भावा व्यापि सत्त्वं तथोभयम् ।
 स गुणस्तेजसो नित्यं तमस्याकाशमेव च ।
 सर्वभूतेषु च तथा सत्त्वं तेजस्तथोत्तमम् ॥ १७
 शुक्रे हुतेऽग्नौ तस्मिंस्तु प्रादुरासंस्त्रयः प्रभो ।
 पुरुषा वपुषा युक्ताः स्वैः स्वैः प्रसवजैर्गुणैः ॥ १८
 भर्जनाद्भृगुरित्येवमङ्गारेभ्योऽङ्गिराऽभवत् ।
 अङ्गारसंश्रयाच्चैव कविरित्यपरोऽभवत् ।
 सह ज्वालाभिरुत्पन्नो भृगुस्तस्माद्भृगुः स्मृतः ॥ १९
 मरीचिभ्यो मरीचिस्तु मरीचः कश्यपो ह्यभूत् ।
 अङ्गारेभ्योऽङ्गिरास्तात वालखिल्याः कुशोच्चयात् ॥ २०
 अत्रैवात्रेति च विभो जातमग्निं वदन्त्यपि ॥ २१
 तथा भस्मव्यपोहेभ्यो ब्रह्मर्षिगणसंमताः ।
 वैखानसाः समुत्पन्नास्तपःश्रुतगुणेष्ववः ॥ २२
 अश्रुतोऽस्य समुत्पन्नावश्विनौ रूपसंमता ।
 शेपाः प्रजानां पतयः स्रोतोभ्यस्तस्य जज्ञिरे ।
 ऋषयो रोमकूपेभ्यः स्वदाच्छन्दो बलान्मनः ॥ २३
 एतस्मात्कारणादाहुरग्निः सर्वास्तु देवताः ।
 ऋषयः श्रुतसंपन्ना वेदप्रामाण्यदर्शनात् ॥ २४
 यानि दारुणि निर्यासास्ते मासाः पक्षसंज्ञिताः ।
 अहोरात्रा मुहूर्ताश्च वीतज्योतिश्च वारुणम् ॥ २५
 रौद्रं लोहितमित्याहुर्लोहितात्कनकं स्मृतम् ।

तन्मैत्रमिति विज्ञेयं धूमाच्च वसवः स्मृताः ॥ २६
 अर्चिषो याश्च ते रुद्रास्तथाऽऽदित्या महाप्रभाः ।
 उदीप्तास्ते तथाऽङ्गारा ये धिष्ण्येषु दिवि स्थिताः २७
 अग्निर्नाथश्च लोकस्य तत्परं ब्रह्म तद्धवम् ।
 सर्वकामदमित्याहुस्तत्र हव्यमुपावहन् ॥ २८
 ततोऽब्रवीन्महादेवो वरुणः पवनात्मकः ।
 मम सत्रमिदं दिव्यमहं गृहपतिस्त्वह ॥ २९
 त्रीणि पूर्वाण्यपत्यानि मम तानि न संशयः ।
 इति जानीत खगमा मम यज्ञफलं हि तत् ॥ ३०
 अग्निरुवाच ।
 मदङ्गेभ्यः प्रसूतानि मदाश्रयकृतानि च ।
 ममैव तान्यपत्यानि मम शुक्रं हुतं हि तत् ॥ ३१
 अथाब्रवीलोकगुरुर्ब्रह्मा लोकपितामहः ।
 ममैव तान्यपत्यानि मम शुक्रं हुतं हि तत् ॥ ३२
 अहं वक्ता च मन्त्रस्य होता शुक्रस्य चैव ह ।
 यस्य वीजं फलं तस्य शुक्रं चेत्कारणं मतम् ॥ ३३
 ततोऽब्रुवन्देवगणाः पितामहमुपेत्य वै ।
 कृताञ्जलिपुटाः सर्वे शिरोभिरभिवन्द्य च ॥ ३४
 वयं च भगवन्सर्वे जगच्च सचराचरम् ।
 तवैव प्रसवाः सर्वे तस्मादग्निर्विभावसुः ।
 वरुणश्चेश्वरो देवो लभतां काममीप्सितम् ॥ ३५
 निसर्गाद्ब्रह्मणश्चापि वरुणो यादसांपतिः ।
 जग्राह वै भृगुं पूर्वमपत्यं मूर्यवर्चसम् ॥ ३६
 ईश्वरोऽङ्गिरसं चाग्नेरपत्यार्थमकल्पयत् ।
 पितामहस्त्वपत्यं वै कविं जग्राह तत्त्ववित् ॥ ३७
 तदा स वारुणिः ख्यातो भृगुः प्रसवकर्मकृत् ।
 आग्नेयस्त्वङ्गिराः श्रीमान्कविर्ब्राह्मो महायशाः ।
 भार्गवाङ्गिरसौ लोके लोकसंतानलक्षणौ ॥ ३८

प्रादुर्भावश्चरमघातुः ॥ १४ ॥ भूतग्रामं चतुर्विधं तत्तेजसस्तस्य त्रिगुणमयस्य रेतसः संवन्धा यस्ते ज्ञोः रजोऽस्तस्मात्तैजसप्रवृत्तिप्रधानं जज्ञममभूत् ॥ १५ ॥ तमसस्तमोऽज्ञात्तामसं स्थावरम् । सत्त्वांशस्तुभयत्रानुगतः ॥ १७ ॥ प्रसवजैः कारणजैर्गुणैः ॥ १८ ॥ सहयज्वभिरुत्पन्न इति ध. पाठः ॥ १९ ॥ वालखिल्याः शरोच्चयादिति ध. पाठः ॥ २० ॥ अत्रैव कुशोच्चये । अत्र अत्रैवेति संवन्धः । अत्रैवात्रि च हि विभो इति ध. पाठः ॥ २१ ॥ व्यपोहेभ्यः

समूहेभ्यः । तथाग्नेस्तस्य भस्मभ्य इति ध. पाठः ॥ २२ ॥ अश्रुतः अश्रुसकाशात् । स्रोतोभ्यः श्रोत्रादीन्द्रियेभ्यः । बलात् वीर्यात् । बलान्मन्त्र इति क. ट. ध. पाठः ॥ २३ ॥ एतस्मादमिजन्वान् ॥ २४ ॥ निर्यासा दाहगता लाक्षादयो वृक्षरसाः ॥ २५ ॥ दिविस्थिताः ग्रहतारादयः धिष्ण्येषु स्थानेषु ॥ २७ ॥ त्रीणि भृग्वङ्गिरःकविसंज्ञानि ॥ ३० ॥

एते विप्रवराः सर्वे प्रजानां पतयस्त्रयः ।
 सर्वे संतानमेतेषामिदमित्युपधारय ॥ ३९
 भृगोस्तु पुत्राः सप्तासन्सर्वे तुल्या भृगोर्गुणैः ।
 च्यवनो वज्रशीर्षश्च शुचिरौर्वस्तथैव च ॥ ४०
 शुक्रो वरेण्यश्च विश्वः सवनश्चेति सप्त ते ।
 भार्गवा वारुणाः सर्वे येषां वंशे भवानपि ॥ ४१
 अष्टौ चाङ्गिरसः पुत्रा वारुणास्तेऽप्यवारुणाः ।
 बृहस्पतिरुच्यश्च वयस्यः शान्तिरेव च ॥ ४२
 घोरो विरूपः संवर्तः सुधन्वा चाष्टमः स्मृतः ।
 एतेऽष्टौ वह्निजाः सर्वे ज्ञाननिष्ठा निरामयाः ॥ ४३
 ब्राह्मणाश्च कवेः पुत्रा वारुणास्तेऽप्युदाहृताः ।
 अष्टौ प्रसवजैर्युक्ता गुणैर्ब्रह्मविदः शुभाः ॥ ४४
 कविः काव्यश्च विष्णुश्च बुद्धिमानुशना तथा ।
 भृगुश्च वरुणश्चैव काश्यपोऽग्निश्च धर्मवित् ॥ ४५
 अष्टौ कविसुता ह्येते सर्वमेभिर्जगत्ततम् ।
 प्रजापतय एते हि प्रजानां यैरिमाः प्रजाः ॥ ४६
 एवमङ्गिरसश्चैव कवेश्च प्रसवान्वयैः ।
 भृगोश्च भृगुशार्दूल वंशजैः सततं जगत् ॥ ४७
 वरुणश्चादितो विप्र जग्राह प्रभुरीश्वरः ।
 कविं तात भृगुं चापि तस्मात्तौ वारुणौ स्मृतौ ॥ ४८
 जग्राहाङ्गिरसं देवः शिखी तस्माद्भुताशनः ।
 तस्मादाङ्गिरसा ज्ञेयाः सर्वे एव तदन्वयाः ॥ ४९
 ब्रह्मा पितामहः पूर्वं देवताभिः प्रसादितः ।
 इमे नः संतरिष्यन्ति प्रजाभिर्जगदीश्वराः ॥ ५०
 सर्वे प्रजानां पतयः सर्वे चातितपस्विनः ।
 त्वत्प्रसादादिमं लोकं धारयिष्यन्ति शाश्वतं ॥ ५१
 तथैव वंशकर्तारस्तव तेजोविवर्धनाः ।
 भवेयुर्वेदविदुषः सर्वे च कृतिनस्तथा ॥ ५२
 देवपक्षचराः सौम्याः प्राजापत्या महर्षयः ।
 अनन्तं ब्रह्म सत्यं च तपश्च परमं भुवि ॥ ५३
 सर्वे हि वयमेते च तवैव प्रसवाः प्रभो ।

देवानां ब्राह्मणानां च त्वं हि कर्ता पितामह ॥ ५४
 मारीचमादितः कृत्वा सर्वे चैवाथ भार्गवाः ।
 अपत्यानीति संप्रेक्ष्य क्षमयाम पितामह ॥ ५५
 अथ स्वेनैव रूपेण प्रजनिष्यन्ति वै प्रजाः ।
 स्थापयिष्यन्ति चात्मानं युगादिनिधने तथा ॥ ५६
 इत्युक्तः स तदा तैस्तु ब्रह्मा लोकपितामहः ।
 तथेत्येवाब्रवीत्प्रीतस्तेऽपि जग्मुर्यथागतम् ॥ ५७
 एवमेतत्पुरावृत्तं तस्य यज्ञे महात्मनः ।
 देवश्रेष्ठस्य लोकादौ वारुणीं विभ्रतस्तनुम् ॥ ५८
 अग्निर्ब्रह्मा पशुपतिः शर्वो रुद्रः प्रजापतिः ।
 अग्रेरपत्यमेतद्वै सुवर्णमिति धारणा ॥ ५९
 अभ्यभावे च कुरुते वह्निस्थानेषु काञ्चनम् ।
 जामदग्न्यप्रमाणज्ञो वेदश्रुतिनिदर्शनात् ॥ ६०
 कुशस्तम्बे जुहोत्यग्निं सुवर्णे तत्र च स्थिते ।
 वल्मीकस्य वपायां च कर्णे वाजस्य दक्षिणे ॥ ६१
 शक्रदोर्व्यां परस्याप्सु ब्राह्मणस्य करे तथा ।
 हुते प्रीतिकरीमृद्धिं भगवांस्तत्र मन्यते ॥ ६२
 तस्मादग्निपराः सर्वे देवता इति शुश्रुम ।
 ब्रह्मणो हि प्रभूतोऽग्निरग्रेरपि च काञ्चनम् ॥ ६३
 तस्माद्ये वै प्रयच्छन्ति सुवर्णं धर्मदर्शिनः ।
 देवतास्ते प्रयच्छन्ति समस्ता इति नः श्रुतम् ॥ ६४
 तस्य वा तपसो लोकान्गच्छतः परमां गतिम् ।
 स्वर्लोके राजराज्यं न सोमिपिच्येत भार्गव ॥ ६५
 आदित्योदयने प्राप्ते विधिमन्त्रपुरस्कृतम् ।
 ददाति काञ्चनं यो वै दुःस्वप्नं प्रतिहन्ति सः ॥ ६६
 ददात्युदितमात्रे यस्तस्य पाप्मा विधूयते ।
 मध्याह्ने ददतो रुक्मं हन्ति पापमनागतम् ॥ ६७
 ददाति पश्चिमां सन्ध्यां यः सुवर्णं यतव्रतः ।
 ब्रह्मवाग्वग्निसोमानां सालोक्यमुपयाति सः ॥ ६८
 सेन्द्रेषु चैव लोकेषु प्रतिष्ठां विन्दते शुभाम् ।
 इह लोके यशः प्राप्य शान्तपाप्मा च मोदते ॥ ६९

कवेः पुत्रा वारुणा इत्यनेन स्त्रीयभागोपि कविर्ब्रह्मणा वरुणाय
 समर्पित इत्युच्येत ॥ ४४ ॥ नोऽस्मान् संतरिष्यन्ति संतार-
 यिष्यन्ति ॥ ५० ॥ विदुषो विद्वांसः ॥ ५२ ॥ आदिनिधने
 उत्पत्तिप्रलययोरन्तराले ॥ ५६ ॥ देवश्रेष्ठस्य रुद्रस्य ॥ ५८ ॥

धारणा निश्चयः ॥ ५९ ॥ ब्राह्मणपाण्यजर्णदभस्तम्बाप्सु काष्ठे-
 भ्विष्येतानि धृतौ दृश्यन्ते । वपायां रुन्द्रे ॥ ६१ ॥ शक्रदोर्व्यां तु
 श्रुत्यन्तरान् ज्ञेया । परस्य तीर्थादेरप्सु ॥ ६२ ॥ सुवर्णं ये
 प्रयच्छन्ति नराः शुद्धेन चेतसेति ध. पाठः ॥ ६४ ॥

ततः संपद्यतेऽन्येषु लोकेष्वप्रतिमः सदा ।
 अनावृतगतिश्चैव कामचारो भवत्युत ॥ ७०
 न च क्षरति तेभ्यश्च यशश्चैवाप्नुते महत् ।
 सुवर्णमक्षयं दत्त्वा लोकांश्चाप्नोति पुष्कलान् ॥ ७१
 यस्तु संजनयित्वाऽग्निमादित्योदयनं प्रति ।
 दद्याद्वै व्रतमुद्दिश्य सर्वकामान्समश्नुते ॥ ७२
 अग्निरित्येव तत्प्राहुः प्रदानं च सुखावहम् ।
 यथेष्टगुणसंवृत्तं प्रवर्तकमिति स्मृतम् ॥ ७३
 एषा सुवर्णस्योत्पत्तिः कथिता ते मयाऽनघ ।
 कार्तिकेयस्य च विभो तद्विद्धि भृगुनन्दन ॥ ७४
 कार्तिकेयस्तु संवृद्धः कालेन महता तदा ।
 देवैः सेनापतित्वेन वृतः सेन्द्रैर्भृगूद्वह ॥ ७५

जघान तारकं चापि दैत्यमन्यास्तथाऽसुरान् ।
 त्रिदशेन्द्राज्ञया ब्रह्मलोकानां हितकाम्यया ॥ ७६
 सुवर्णदाने च मया कथितास्ते गुणा विभो ।
 तस्मात्सुवर्णं विप्रेभ्यः प्रयच्छ ददतांवर ॥ ७७
 भीष्म उवाच ।
 इत्युक्तः स वसिष्ठेन जामदग्न्यः प्रतापवान् ।
 ददौ सुवर्णं विप्रेभ्यो व्यमुच्यत च किल्बिषात् ॥ ७८
 एतत्ते सर्वमाख्यातं सुवर्णस्य महीपते ।
 प्रदानस्य फलं चैव जन्म चास्य युधिष्ठिर ॥ ७९
 तस्माच्चमपि विप्रेभ्यः प्रयच्छ कनकं बहु ।
 ददत्सुवर्णं नृपते किल्बिषाद्विप्रमोक्षयसि ॥ ८०

॥ इति श्रीमन्महाभारते अनुशासनपर्वणि दानधर्मपर्वणि द्वात्रिंशदधिकशततमोऽध्यायः ॥ १३२ ॥

त्रयस्त्रिंशदधिकशततमोऽध्यायः ॥ १३३ ॥

भीष्मेण युधिष्ठिरं प्रति कुमारोत्पत्तिप्रकारस्य देवादिभिस्तस्मै क्रीडनकादिदानस्य तारकासुरवधादेश्च कथनम् ॥ १ ॥

युधिष्ठिर उवाच ।
 उक्ताः पितामहेनेह सुवर्णस्य विधानतः ।
 विस्तरेण प्रदानस्य ये गुणाः श्रुतिलक्षणाः ॥ १
 यत्तु कारणमुत्पत्तेः सुवर्णस्य प्रकीर्तितम् ।
 स कथं तारकः प्राप्तो निधनं तद्वीहि मे ॥ २
 उक्तं स दैवतानां हि अवध्य इति पार्थिव ।
 कथं तस्याभवन्मृत्युर्विस्तरेण प्रकीर्तय ॥ ३
 एतदिच्छाम्यहं श्रोतुं न्वत्तः कुरुकुलोद्वह ।
 कात्स्न्येन तारकवधं परं कौतूहलं हि मे ॥ ४
 भीष्म उवाच ।
 विपन्नकृत्या गजेन्द्र देवता ऋषयस्तथा ।
 कृत्तिकाश्चोदयामासुरपत्यभरणाय वै ॥ ५
 न देवतानां काचिद्धि समर्था जातवेदसः ।
 एता हि शक्तास्तं गर्भं संधारयितुमोजसा ॥ ६

पण्णां तासां ततः प्रीतः पावको गर्भधारणात् ।
 स्वेन तेजोविसर्गेण वीर्येण परमेण च ॥ ७
 तास्तु पद् कृत्तिका गर्भं पुपुषुर्जातवेदसः ।
 षट्सु वर्त्मसु तेजोऽग्नेः सकलं निहितं प्रभो ॥ ८
 ततस्ता वर्धमानस्य कुमारस्य महात्मनः ।
 तेजसाऽभिपरीताङ्गो न कचिच्छर्म लेभिरे ॥ ९
 ततस्तेजःपरीताङ्गः सर्वाः काल उपस्थिते ।
 समं गर्भं सुषुविरे कृत्तिकास्ता नरर्षभ ॥ १०
 ततस्तं षडधिष्ठानं गर्भमेकत्वमागतम् ।
 पृथिवी प्रतिजग्राह कृत्तिकानां समीपतः ॥ ११
 स गर्भो दिव्यसंस्थानो दीप्तिमान्पावकप्रभः ।
 दिव्यं शरवणं प्राप्य ववृधे प्रियदर्शनः ॥ १२
 ददृशुः कृत्तिकास्तं तु बालमर्कसमद्युतिम् ।
 जातस्नेहाश्च सौहार्दात्पुपुषुः स्तन्यविस्रवैः ॥ १३

तेभ्यो लोकेभ्यो न च क्षरति ॥ ७१ ॥ द्वात्रिंशदधिकशत-
 ततमोऽध्यायः ॥ १३२ ॥

श्रुतिर्वेदे लक्षणं ज्ञापकं येषां ते श्रुतिलक्षणाः । श्रुत्युक्ता
 इत्यर्थः ॥ १ ॥ विपन्नं कृत्यं येषां ते गङ्गाया गर्भं त्यक्ते सति

नष्टकार्याः ॥ ५ ॥ गर्भं संधारयितुमित्यपकृत्यते पूर्वाधेपि
 ॥ ६ ॥ प्रीतस्ताभिर्गङ्गीरूपेण तद्व्रतः पीत्वा षोढा गर्भं धृते
 सतीति शेषः ॥ ७ ॥ वर्त्मसु गर्भागमनमार्गेषु योनिष्वित्यर्थः
 ॥ ८ ॥

अभवत्कार्तिकेयः स त्रैलोक्ये सचराचरे ।
 स्कन्धत्वात्स्कन्दतां प्राप्तो गुहावासाद्बुद्धोऽभवत् १४
 ततो देवास्त्रयस्त्रिंशद्विंशश्च सदिगीश्वराः ।
 रुद्रो धाता च विष्णुश्च यमः पूषाऽर्यमा भगः ॥ १५
 अंशो मित्रश्च साध्याश्च वासवो वसवोऽश्विनौ ।
 आपो वायुर्नभश्चन्द्रो नक्षत्राणि ग्रहा रविः ॥ १६
 पृथग्भूतानि चान्यानि यानि देवगणानि वै ।
 आजग्मुस्तेऽद्भुतं द्रष्टुं कुमारं ज्वलनात्मजम् ॥ १७
 ऋषयस्तुष्टुबुधैव गन्धर्वाश्च जगुस्तथा ।
 पडाननं कुमारं तु द्विषडक्षं द्विजप्रियम् ॥ १८
 पीनांसं द्वादशभुजं पावकादित्यवर्चसम् ।
 शयानं शरगुल्मस्थं दृष्ट्वा देवाः सहर्षिभिः ।
 लेभिरे परमं हर्षं मेनिरे चासुरं हतम् ॥ १९
 ततो देवाः प्रियाण्यस्य सर्वे एव समाहरन् ।
 क्रीडतः क्रीडनीयानि ददुः पक्षिगणांश्च ह ॥ २०
 सुपर्णोऽस्य ददौ पुत्रं मयूरं चित्रवर्हिणम् ।
 राक्षसाश्च ददुस्तस्मै वराहमहिषाबुधौ ॥ २१
 कुकुटं चाग्निसंकाशं प्रददावरुणः स्वयम् ।
 चन्द्रमाः प्रददौ मेघमादित्यो रुचिरां प्रभाम् ॥ २२
 गवां माता च गा देवी ददौ शतसहस्रशः ।
 छागमग्निर्गुणोपेतमिला पुष्पफलं बहु ॥ २३
 सुधन्वा शकटं चैव रथं चाश्वितकूबरम् ।

वरुणो वारुणान्दिव्यान्सगजान्प्रददौ शुभान् २४
 सिंहान्सुरेन्द्रो व्याघ्रांश्च द्विपानन्यांश्च दंष्ट्रिणः ।
 श्वापदांश्च बह्वन्धोराञ्छस्त्राणि विविधानि च ॥ २५
 राक्षसासुरसङ्घाश्च अनुजग्मुस्तमीश्वरम् ॥ २६
 वर्धमानवधोपायं प्रार्थयामास तारकः ।
 उपायैर्बहुभिर्हन्तुं नाशकञ्चापि तं विभुम् ॥ २७
 सैनापत्येन तं देवाः पूजयित्वा गुहालयम् ।
 शशं सुर्विप्रकारं तं तस्मै तारककारितम् ॥ २८
 स विवृद्धो महावीर्यो देवसेनापतिः प्रभुः ।
 जघानामोघया शक्त्या दानवं तारकं गुहः ॥ २९
 तेन तस्मिन्कुमारेण क्रीडता निहतेऽसुरे ।
 सुरेन्द्रः स्थापितो राज्ये देवानां पुनरीश्वरः ॥ ३०
 स सेनापतिरेवाथ बभौ स्कन्दः प्रतापवान् ।
 ईशो गोप्ता च देवानां प्रियकृच्छङ्करस्य च ॥ ३१
 हिरण्यमूर्तिर्भगवानेष एव च पावकिः ।
 सदा कुमारो देवानां सैनापत्यमवाप्तवान् ॥ ३२
 तस्मात्सुवर्णं मङ्गल्यं रत्नमक्षय्यमुत्तमम् ।
 सहजं कार्तिकेयस्य वहेस्तेजः परं मतम् ॥ ३३
 एवं रामाय कौरव्य वसिष्ठोऽकथयत्पुरा ।
 तस्मात्सुवर्णदानाय प्रयतस्व नराधिप ॥ ३४
 रामः सुवर्णं दत्त्वा हि विमुक्तः सर्वकिल्बिषैः ।
 त्रिविष्टपे महत्स्थानमवापासुलभं नरैः ॥ ३५

॥ इति श्रीमन्महाभारते अनुशासनपर्वणि दानधर्मपर्वणि त्रयस्त्रिंशदधिकशततमोऽध्यायः ॥ १३३ ॥

चतुस्त्रिंशदधिकशततमोऽध्यायः ॥ १३४ ॥

भीष्मेण युधिष्ठिरं प्रति प्रतिपदादितिथिषु श्राद्धकरणस्य प्रत्येकं फलकथनम् ॥ १ ॥

युधिष्ठिर उवाच ।
 चातुर्वर्ण्यस्य धर्मात्मन्धर्माः प्रोक्ता यथा त्वया ।
 तथैव मे श्राद्धविधिं कृत्स्नं प्रब्रूहि पार्थिव ॥ १
 वैशंपायन उवाच ।
 युधिष्ठिरेणैवमुक्तो भीष्मः शान्तनवस्तदा ।
 इमं श्राद्धविधिं कृत्स्नं वक्तुं समुपचक्रमे ॥ २

भीष्म उवाच ।
 शृणुष्वावहितो राजञ्श्राद्धकर्मविधिं शुभम् ।
 धन्यं यशस्यं पुत्रीयं पितृयज्ञं परंतप ॥ ३
 देवासुरमनुष्याणां गन्धर्वोरगरक्षसाम् ।
 पिशाचकिन्नराणां च पूज्या वै पितरः सदा ॥ ४
 पितृन्पूज्यादितः पश्चाद्देवतास्तर्पयन्ति वै ।

दिव्यान्भुजङ्गानिति थ. ध. पाठः ॥ २४ ॥ त्रयस्त्रिंशदधिक-
 शततमोऽध्यायः ॥ १३३ ॥

आदितः अमावास्यायां । पश्चात्प्रतिपदि ॥ ५ ॥

तस्मात्तान्सर्वयत्नेन पुरुषः पूजयेत्सदा ॥ ५
 अन्वाहार्यं महाराज पितृणां श्राद्धमुच्यते ।
 तस्माद्विशेषविधिना विधिः प्रथमकल्पितः ॥ ६
 सर्वेष्वहःसु प्रीयन्ते कृते श्राद्धे पितामहाः ।
 'पिण्डान्वाहार्यकं श्राद्धं कुर्यान्मासानुमासिकम् ।
 पितृयज्ञं तु निर्वर्त्य विप्रश्चन्द्रक्षयेऽग्निमान् ॥ ७
 पिण्डानां मासिकश्राद्धमन्वाहार्यं विदुर्बुधाः ।
 तदामिषेण कुर्वीत प्रयतः प्राञ्जलिः शुचिः ॥ ८
 प्रवक्ष्यामि तु ते सर्वास्तिथ्यांतिथ्यां दिने गुणान् ।
 येष्वहःसु कृतैः श्राद्धैर्यत्फलं प्राप्यतेऽनघ ।
 तत्सर्वं कीर्तयिष्यामि यथावत्तन्निबोध मे ॥ ९
 पितृनर्च्य प्रतिपदि प्राप्नुयात्सगृहे स्त्रियः ।
 अभिरूपप्रजायिन्यो दर्शनीया बहुप्रजाः ॥ १०
 स्त्रियो द्वितीयां जायन्ते तृतीयायां तु वाजिनः ।
 चतुर्थ्यां क्षुद्रपशवो भवन्ति बहवो गृहे ॥ ११
 पञ्चम्यां बहवः पुत्रा जायन्ते कुर्वतां नृप ।
 कुर्वाणास्तु नराः पष्ठ्यां भवन्ति द्युतिभागिनः ॥ १२

कृषिभागी भवेच्छ्राद्धं कुर्वाणः सप्तमीं नृप ।
 अष्टम्यां तु प्रकुर्वाणो वाणिज्ये लाभमाप्नुयात् ॥ १३
 नवम्यां कुर्वतः श्राद्धं भवत्येकशफं बहु ।
 विवर्धन्ते तु दशमीं गावः श्राद्धानि कुर्वतः ॥ १४
 कुप्यभागी भवेन्मर्त्यः कुर्वन्नेकादशीं नृप ।
 ब्रह्मवर्चस्विनः पुत्रा जायन्ते तस्य वेश्मनि ॥ १५
 द्वादश्यामीहमानस्य नित्यमेव प्रदृश्यते ।
 रजतं बहुवित्तं च सुवर्णं च मनोरमम् ॥ १६
 ज्ञातीनां तु भवेच्छ्रेष्ठः कुर्वञ्श्राद्धं त्रयोदशीम् ॥ १७
 अवश्यं तु युवानोऽस्य प्रमीयन्ते नरा गृहे ।
 युद्धभागी भवेन्मर्त्यः कुर्वञ्श्राद्धं चतुर्दशीम् ॥ १८
 अमावास्यां तु निवपन्सर्वकामानवाप्नुयात् ॥ १९
 कृष्णपक्षे दशम्यादौ वर्जयित्वा चतुर्दशीम् ।
 श्राद्धकर्मणि तिथ्यस्तु प्रशस्ता न तथेतराः ॥ २०
 यथा चैवापरः पक्षः पूर्वपक्षाद्विशिष्यते ।
 तथा श्राद्धस्य पूर्वाह्णादपराह्णो विशिष्यते ॥ २१

॥ इति श्रीमन्महाभारते अनुशासनपर्वणि दानधर्मपर्वणि चतुस्त्रिंशदधिकशततमोऽध्यायः ॥ १३४ ॥

पञ्चत्रिंशदधिकशततमोऽध्यायः ॥ १३५ ॥

भीष्मेण युधिष्ठिरं प्रति श्राद्धे तिलमांसविशेषदानस्य फलविशेषकथनम् ॥ १ ॥

युधिष्ठिर उवाच ।
 किंस्विदत्तं पितृभ्यो वै भवत्यक्षयमीश्वर ।
 किंस्विद्बहुफलं प्रोक्तं किमानन्त्याय कल्पते ॥ १
 भीष्म उवाच ।
 हवींषि श्राद्धकल्पे तु यानि श्राद्धविदो विदुः ।
 तानि मे शृणु काम्यानि फलं चैषां युधिष्ठिर ॥ २
 तिलैर्वाहियवैर्माषैर्द्धिर्मूलफलैस्तथा ।
 दत्तेन मांसं प्रीयन्ते श्राद्धेन पितरो नृप ॥ ३
 वर्धमानतिलं श्राद्धमक्षयं मनुरब्रवीत् ।

सर्वेष्वेव तु भोज्येषु तिलाः प्राधान्यतः स्मृताः ॥ ४
 द्वौ मासौ तु भवेत्तृप्तिर्मत्स्यैः पितृगणस्य ह ।
 त्रीन्मासानाविकेनाहुश्चतुर्मासं शशेन ह ॥ ५
 आज्ञेन मासान्प्रीयन्ते पञ्चैव पितरो नृप ।
 वाराहेण तु षण्मासान्सप्त वै शाकुलेन तु ॥ ६
 मासानष्टौ पार्षतेन रौरवेण नव प्रभो ।
 गवयस्य तु मासेन तृप्तिः स्यादशमासिकी ॥ ७
 मासेनेकादश प्रीतिः पितृणां माहिषेण तु ।
 गव्येन दत्ते श्राद्धे तु संवत्सरमिहोच्यते ॥ ८

तच्चाभिषेण विधिनेति क. ट. थ. ध. पाठः ॥ ६ ॥ गृहे स्त्रियो भार्याः ॥ १० ॥ स्त्रियो दुहितरः ॥ ११ ॥ भवन्ति द्युतिभा-
 गिन इति ट. थ. ध. पाठः ॥ १२ ॥ कुप्यं वज्रपात्रादि

॥ १५ ॥ चतुस्त्रिंशदधिकशततमोऽध्यायः ॥ १३४ ॥

पृषतश्चित्रमृगस्तदीयं पार्षतम् । रुहः कृष्णमृगस्तदीयं रौरवम् ॥ ७ ॥

यथा गव्यं तथा युक्तं पायसं सर्पिषा सह
वाध्रीणसस्य मांसेन तृप्तिर्द्वादशवार्षिकी ॥
आनन्त्याय भवेद्दत्तं खड्गमांसं पितृक्षये ।
कालशाकं च लौहं चाप्यानन्त्यं छाग उच्यते ॥ १०
गाथाश्चाप्यत्र गायन्ति पितृगीता युधिष्ठिर ।
सनत्कुमारो भगवान्पुरा मय्यभ्यभाषत ॥ ११
अपि नः खकुले जायाद्यो नो दद्यान्नयोदशीम् ।

मघासु सर्पिःसंयुक्तं पायसं दक्षिणायने ॥ १२
आजेन वाऽपि लौहेन मघास्वेव यतव्रतः ।
हस्तिच्छायासु विधिवत्कर्णव्यजनवीजितम् ॥ १३
एष्टव्या बहवः पुत्रा यद्येकोपि गयां व्रजेत् ।
यत्रासौ प्रथितो लोकेष्वक्षय्यकरणो वटः ॥ १४
आपो मूलं फलं मांसमन्नं वाऽपि पितृक्षये ।
यत्किञ्चिन्मधुसंमिश्रं तदानन्त्याय कल्पते ॥ १५

॥ इति श्रीमन्महाभारते अनुशासनपर्वणि दानधर्मपर्वणि पञ्चत्रिंशदधिकशततमोऽध्यायः ॥ १३५ ॥

षट्त्रिंशदधिकशततमोऽध्यायः ॥ १३६ ॥

भीष्मेण युधिष्ठिरं प्रत्यश्चिन्त्यादिनक्षत्रेषु श्राद्धकरणस्य फलविशेषकथनम् ॥ १ ॥

भीष्म उवाच ।

यमस्तु यानि श्राद्धानि प्रोवाच शशबिन्दवे ।
तानि मे शृणु काम्यानि नक्षत्रेषु पृथक्पृथक् ॥ १
श्राद्धं यः कृत्तिकायोगे कुर्वीत सततं नरः ।
अग्नीनाधाय सापत्यो यजेत विगतज्वरः ॥ २
अपत्यकामो रोहिण्यां तेजस्कामो मृगोत्तमे ।
क्रूरकर्मा ददच्छ्राद्धमार्द्रायां मानवो भवेत् ॥ ३
कृषिभागी भवेन्मर्त्यः कुर्वन्श्राद्धं पुनर्वसौ ।
पुष्टिकामोऽथ पुष्येण श्राद्धमीहेत मानवः ॥ ४
आश्लेषायां ददच्छ्राद्धं धीरान्पुत्रान्प्रजायते ।
ज्ञातीनां तु भवेच्छ्रेष्ठो मघासु श्राद्धमावपन् ॥ ५
फल्गुनीषु ददच्छ्राद्धं सुभगः श्राद्धदो भवेत् ।
अपत्यभागुत्तरासु हस्तेन फलभाग्भवेत् ॥ ६
चित्रायां तु ददच्छ्राद्धं लभेद्भूपवतः सुतान् ।
स्वातियोगे पितृनर्च्य वाणिज्यमुपजीवति ॥ ७
बहुपुत्रो विशाखासु पुत्रमीहन्भवेन्नरः ।

अनुराधासु कुर्वाणो राज्यचक्रं प्रवर्तयेत् ॥ ८
आधिपत्यं व्रजेन्मर्त्यो ज्येष्ठायामपवर्जयन् ।
नरः कुरुकुलश्रेष्ठ ऋद्रो दमपुरःसरः ॥ ९
मूले त्वारोग्यमृच्छेत् यशोऽपाढासु चोत्तमम् ।
उत्तरासु त्वपाढासु वीतशोकश्चेन्महीम् ॥ १०
श्राद्धं त्वभिजितौ कुर्वन्निघ्नां श्रेष्ठामवाप्नुयात् ।
श्रवणेषु ददच्छ्राद्धं प्रेत्य गच्छेत्स तद्गतिम् ॥ ११
राज्यभागी धनिष्ठायां भवेत् नियतं नरः ।
नक्षत्रे वारुणे कुर्वन्मिपक्सिद्धिमवाप्नुयात् ॥ १२
पूर्वश्रेष्ठपदाः कुर्वन्बहून्विन्दत्यजाविकान् ।
उत्तरासु प्रकुर्वाणो विन्दते गाः सहस्रशः ॥ १३
बहुकुप्यकृतं वित्तं विन्दते रेवतीं श्रितः ।
आश्विनीष्वश्वान्विन्देत् भरणीष्वायुरुत्तमम् ॥ १४
इमं श्राद्धविधिं श्रुत्वा शशबिन्दुस्तथाऽकरोत् ।
अक्लेशेनाजयच्चापि महीं सोऽनुशशास ह ॥ १५

॥ इति श्रीमन्महाभारते अनुशासनपर्वणि दानधर्मपर्वणि षट्त्रिंशदधिकशततमोऽध्यायः ॥ १३६ ॥

वाध्रीणसः वध्या स्यूतनासिको महोक्षः । पक्षिविशेषोऽजवि-
शेषश्चेत्यन्ये ॥ ९ ॥ पितृक्षये मृततियो । लौहं कायनवृक्षजं
पुष्पादिशाकम् ॥ १० ॥ वीजितं पायसादिकं दद्यादिति पूर्व-
णान्वयः ॥ १३ ॥ पञ्चत्रिंशदधिकशततमोऽध्यायः ॥ १३५ ॥

आर्द्रायां मानवो भवेदिति थ. पाठः ॥ ३ ॥ फलभाक् इष्टा-
र्थभाक् ॥ ६ ॥ वारुणे शतभिषजि ॥ १२ ॥ अश्वान्वाश्वयुजे
वेत्तीति थ. पाठः ॥ १४ ॥ षट्त्रिंशदधिकशततमोऽध्यायः
॥ १३६ ॥

सप्तत्रिंशदधिकशततमोऽध्यायः ॥ १३७ ॥

भीष्मेण युधिष्ठिरं प्रति श्राद्धे निमग्नगार्हानर्हानां लक्षणनिरूपणम् ॥ १ ॥

युधिष्ठिर उवाच ।

कीदृशेभ्यः प्रदातव्यं भवेच्छ्राद्धं पितामह ।

द्विजेभ्यः कुरुशार्दूल तन्मे व्याख्यातुमर्हसि ॥ १

भीष्म उवाच ।

ब्राह्मणान् परीक्षेत क्षत्रियो दानधर्मवित् ।

देवे कर्मणि पित्र्ये तु न्यायमाहुः परीक्षणम् ॥ २

देवताः पावयन्तीह देवेनैवेह तेजसा ।

उपेत्य तस्मादेवेभ्यः सर्वेभ्यो दापयेन्नरः ॥ ३

श्राद्धे त्वथ महाराज परीक्षेद्ब्राह्मणान्बुधः ।

कुलशीलवयोरूपैर्विधयाऽभिजनेन च ॥ ४

तेषामन्ये पङ्क्तिद्व्यास्तथाऽन्ये पङ्क्तिपावनाः ।

अपाङ्केयास्तु ये राजन्कीर्तयिष्यामि ताञ्शृणु ॥ ५

किनवो भृणहा यक्ष्मी पशुपालो निराकृतिः ।

ग्रामप्रेष्यो वार्धुषिको गायनः सर्वविक्रयी ॥ ६

अगारदाही गरदः कुण्डाशी मोमविक्रयी ।

सामुद्रिको राजभृत्यस्तैलिकः कूटकारकः ॥ ७

पित्रा विभजमानश्च यस्य चोपपतिर्गृहे ।

अभिशस्तस्तथा स्तेनः शिल्पं यश्चोपजीवति ॥ ८

पर्वकारश्च मूर्ची च मित्रधुक् पारदारिकः ।

अव्रतानामुपाध्यायः काण्डपृष्ठस्तथैव च ॥ ९

श्वभिश्च यः परिकामेद्यः शुना दष्ट एव च ।

परिवित्तिश्च यश्च स्यादुश्चर्मा गुरुतल्पगः ।

कुशीलवो देवलको नक्षत्रैर्यश्च जीवति ॥ १०

ईदृशैर्ब्राह्मणैर्भुक्तमपाङ्केयैर्युधिष्ठिर ।

रक्षांसि गच्छते हव्यमित्याहुर्ब्रह्मवादिनः ॥ ११

श्राद्धं भुक्त्वा त्वर्धीयीत वृषलीतल्पगश्च यः ।

पुरीषे तस्य ते मामं पितरस्तस्य शेरते ॥ १२

सोमविक्रयिणे विष्टा भिषजे पूयशोणितम् ॥ १३

नष्टं देवलके दत्तमप्रतिष्ठं च वार्धुषे ।

यत्तु वाणिजके दत्तं नेह नामुत्र तद्भवेत् ।

भस्मनीव हुतं हव्यं तथा पौनर्भवे द्विजे ॥ १४

ये तु धर्मव्यपेतेषु चारित्रापगतेषु च ।

हव्यं कव्यं प्रयच्छन्ति येषां तत्प्रेत्य नश्यति ॥ १५

ज्ञानपूर्वं तु ये तेभ्यः प्रयच्छन्त्यल्पबुद्धयः ।

पुरीषं भुञ्जते तस्य पितरः प्रेत्य निश्चयः ॥ १६

एतानिमान्विजानीयादपाङ्केयान्द्रिजाधमान् ।

शूद्राणामुपदेशं च ये कुर्वन्त्यल्पचेतसः ॥ १७

पष्टिं काणः शतं षण्डः श्वित्री यावत्प्रपश्यति ।

पङ्क्त्यां समुपविष्टायां तावद्दूषयते नृप ॥ १८

यद्वेष्टितशिरा भुङ्के यद्भुङ्के दक्षिणामुखः ।

सोपानत्कश्च यद्भुङ्के सर्वं विद्यात्तदासुरम् ॥ १९

अमूयता च यदत्तं यच्च श्रद्धाविवर्जितम् ।

सर्वं तदसुरेन्द्राय ब्रह्मा भागमकल्पयत् ॥ २०

श्वानश्च पङ्क्तिदूपाश्च नावेक्षेरन्कथंचन ।

तस्मात्परिसृते दद्यात्तिलांश्चान्ववकीरयेत् ॥ २१

तिलैर्विरहितं श्राद्धं कृतं क्रोधवशेन च ।

यातुधानाः पिशाचाश्च विप्रलुम्पन्ति तद्विः ॥ २२

अपाङ्को यावतः पाङ्कान्भुञ्जानाननुपश्यति ।

तावत्फलाद्भक्षयति दातारं तस्य बालिशम् ॥ २३

इमे तु भरतश्रेष्ठ विज्ञेयाः पङ्क्तिपावनाः ।

हेतुतस्तान्प्रवक्ष्यामि परीक्षस्वेह तान्द्रिजान् ॥ २४

विद्यावेदव्रतस्नाता ब्राह्मणाः सर्वे एव हि ।

सदाचारपराश्चैव विज्ञेयाः सर्वपावनाः ॥ २५

पाङ्केयास्तु प्रवक्ष्यामि ज्ञेयास्ते पङ्क्तिपावनाः ।

देवेभ्यो देवानुद्दिश्य । सर्वेभ्यो विप्रेभ्यः ॥ ३ ॥ तेषामन्ये पङ्क्तिदूपा इति झ. पाठः ॥ ५ ॥ निराकृतिरभ्ययनादिशून्यः । वार्धुषिको वृद्धार्थं धनप्रयोक्ता ॥ ६ ॥ कुण्डाशी भगभक्षः । तैलिकस्तन्कर्मकृत् । कूटसाक्षिक इति ट. पाठः ॥ ७ ॥ पित्रा विवदमानश्चेति झ. पाठः ॥ ८ ॥ पर्वकारो वेषान्तरधारी ।

सूची पिशुनः । अव्रतानां शूद्राणाम् । काण्डपृष्ठः शस्त्राजीवी ॥ ९ ॥ श्वभिः परिकामेन्मृगयां कुर्वन् ॥ १० ॥ पष्टिशतं पुरुषानिति शेषः ॥ १८ ॥ असुरेन्द्राय बलये ॥ २० ॥ परिसृते आवृत-देशे ॥ २१ ॥ तिलदानेप्यदायादा ये च क्रोधवशा गणाः । यातुधानाः पिशाचाश्च न प्रलुम्पन्ति तद्विरिति थ. घ. पाठः ॥ २२ ॥

त्रिणाचिकेतः पञ्चाग्निस्त्रिसुपर्णः षडङ्गवित् ॥ २६
 ब्रह्मदेयानुसंतानश्छन्दोगो ज्येष्ठसामगः ।
 मातापित्रोर्यश्च वश्यः श्रोत्रियो दशपूरुषः ॥ २७
 ऋतुकालाभिगामी च धर्मपत्नीषु यः सदा ।
 वेदविद्याव्रतस्नातो विप्रः पङ्क्तिं पुनात्युत ॥ २८
 अथर्वशिरसोऽध्येता ब्रह्मचारी यतव्रतः ।
 सत्यवादी धर्मशीलः स्वकर्मनिरतश्च सः ॥ २९
 ये च पुण्येषु तीर्थेषु अभिषेककृतश्रमाः ।
 मन्त्रेषु च समन्त्रेषु भवन्त्यवभृथप्लुताः ॥ ३०
 अक्रोधना ह्यचपलाः क्षान्ता दान्ता जितेन्द्रियाः ।
 सर्वभूतहिता ये च श्राद्धेष्वेतान्निमन्त्रयेत् ॥ ३१
 एतेषु दत्तमक्षय्यमेते वै पङ्क्तिपावनाः ।
 इमे परे महाभागा विज्ञेयाः पङ्क्तिपावनाः ॥ ३२
 यतयो मोक्षधर्मज्ञा योगिनश्चरितव्रताः ।
 'पञ्चरात्रविदो मुख्यास्तथा भागवताः परे ॥ ३३
 वैखानसाः कुलश्रेष्ठा वैदिकाचारचारिणः ।'
 ये चेतिहासं प्रयताः श्रावयन्ति द्विजोत्तमान् ॥ ३४
 ये च भाष्यविदः केचिद्ये च व्याकरणे रताः ।
 अधीयते पुराणं ये धर्मशास्त्राण्यथापि च ॥ ३५
 अधीत्य च यथान्यायं विधिवत्तस्य कारिणः ।
 उपपन्नो गुरुकुले सुत्यवादी सहस्रशः ॥ ३६
 अग्न्याः सर्वेषु वेदेषु सर्वप्रवचनेषु च ।
 यावदेते प्रपश्यन्ति पङ्क्त्यास्तावत्पुनन्त्युत ॥ ३७
 ततो हि पावनात्पङ्क्त्याः पङ्क्तिपावन उच्यते ।
 क्रोशादर्धतृतीयाच्च पावयेदेक एव हि ।
 ब्रह्मदेयानुसंतान इति ब्रह्मविदो विदुः ॥ ३८
 अनृत्विगनुपाध्यायः स चेदग्रासनं व्रजेत् ।
 ऋत्विग्भिरभ्यनुज्ञातः पङ्क्त्या हरति दुष्कृतम् ॥ ३९
 अथ चेद्वेदवित्सर्वैः पङ्क्तिदोषैर्विवर्जितः ।
 न च स्थात्पतितो राजन्पङ्क्तिपावन एव सः ॥ ४०

त्रिसुपर्णं चतुष्कपर्दा युवतिः सुपेशा इति बहुचानां मन्त्र-
 त्रयं वा ब्रह्ममेतुमाम् इत्यादितैत्तिरीयप्रसिद्धं वा ।
 षडङ्गानि शिक्षादीनि ॥ २६ ॥ ब्रह्म देवः परविद्या वा तदेव
 देयं येषां तेषामनुसंतानः परंपरायामुत्पन्नः ब्रह्मदेयानुसंतानः
 ॥ २७ ॥ मुखेषु च सहस्रेष्विति थ. पाठः ॥ ३० ॥ मित्रमेव

तस्मान्सर्वप्रयत्नेन परीक्ष्यामन्त्रयेद्विजान् ।
 स्वकर्मनिरतान्दान्तान्कुले जातान्वहुश्रुतान् ॥ ४१
 यस्य मित्रप्रधानानि श्राद्धानि च हवींषि च
 न प्रीणन्ति पितृन्देवान्स्वर्गं च न स गच्छति ॥ ४२
 यश्च श्राद्धे कुरुते संगतानि
 न देवयानेन पथा स याति ।
 स वै मुक्तः पिप्पलं बन्धनाद्वा
 स्वर्गाल्लोकाच्चवते श्राद्धमित्रः ॥ ४३
 तस्मान्मित्रं श्राद्धकृत्नाद्रियेत
 दद्यान्मित्रेभ्यः संग्रहार्थं धनानि ।
 यन्मन्यते नैव शत्रुं न मित्रं
 तं मध्यस्थं भोजयेद्व्यव्यकव्ये ॥ ४४
 यथोपरे बीजमुप्तं न रोहे-
 अचावप्ता प्राप्नुयाद्बीजभागम् ।
 एवं श्राद्धं भुक्तमनर्हमाणै-
 न चेह नामुत्र फलं ददाति ॥ ४५
 ब्राह्मणो ह्यनधीयानस्तृणाग्निरिव शाम्यति ।
 तस्मै श्राद्धं न दातव्यं न हि भस्मनि हूयते ॥ ४६
 संभोजनी नाम पिशाचदक्षिणा
 सा नैव देवान्न पितॄनुपैति ।
 इहैव सा भ्राम्यति हीनपुण्या
 शालान्तरे गौरिव नष्टवत्सा ॥ ४७
 यथाऽग्नौ शान्ते घृतमाजुहोति
 तन्नैव देवान्न पितॄनुपैति ।
 तथा दत्तं नर्तके गायके च
 यां चानृते दक्षिणामावृणोति ॥ ४८
 उभौ हिनस्ति न भुनक्ति चैषा
 या चानृते दक्षिणा दीयते वै ।
 आघातिनी गार्हितैषा पतन्ती
 तेषां प्रेतान्पातयेद्देवयानात् ॥ ४९

प्रधानं न योग्यत्वादिकं येषु तानि ॥ ४२ ॥ श्राद्धेन निमित्तेन
 संगतानि सख्यानि ॥ ४३ ॥ संभोजनी अन्योन्यं दीयमाना
 ॥ ४४ ॥ यां च दक्षिणामनृते अपात्रे आवृणोति प्रयच्छति
 ॥ ४८ ॥ न भुनक्ति न पालयति । आघातिनी हन्त्री ॥ ४९ ॥
 सप्तत्रिंशदधिकशततमोऽध्यायः ॥ १३७ ॥

ऋषीणां समये नित्यं ये चरन्ति युधिष्ठिर ।
निश्चिताः सर्वधर्मज्ञास्तान्देवा ब्राह्मणान्विदुः ॥५०॥
स्वाध्यायनिष्ठा ऋषयो ज्ञाननिष्ठास्तथैव च ।
तपोनिष्ठाश्च बोद्धव्याः कर्मनिष्ठाश्च भारत ॥ ५१॥
कव्यानि ज्ञाननिष्ठेभ्यः प्रतिष्ठाप्यानि भारत ।
तत्र ये ब्राह्मणान्केचिन्न सीदन्ति हि ते नराः ॥५२॥
ये तु निन्दन्ति जल्पेषु न ताञ्छ्राद्धेषु भोजयत् ।

ब्राह्मणा निन्दिता राजन्हन्युस्त्रैपुरुषं कुलम् ॥५३॥
वैखानसानां वचनमृषीणां श्रूयते नृप ।
दूरादेव परीक्षेत ब्राह्मणान्वेदपारगान् ॥ ५४॥
प्रियो वा यदि वा द्वेष्यस्तेषां तु श्राद्धमावपेत् ॥५५॥
यः सहस्रं सहस्राणां भोजयदेनृचो नरः ।
एकस्तान्मन्त्रवित्प्रीतः सर्वानर्हति भारत ॥ ५६॥

॥ इति श्रीमन्महाभारते अनुशासनपर्वणि दानधर्मपर्वणि सप्तत्रिंशदधिकशततमोऽध्यायः ॥ १३७ ॥

अष्टत्रिंशदधिकशततमोऽध्यायः ॥ १३८ ॥

भीष्मेण युधिष्ठिरं प्रति श्राद्धे वर्जनीयधान्यशाकादिप्रतिपादकाग्निमिसंवादानुवादः ॥ १ ॥

युधिष्ठिर उवाच ।

केन संकल्पितं श्राद्धं कास्मिन्काले किमात्मकम् ।
भृग्वङ्गिरसिके काले मुनिना कतरेण वा ॥ १॥
'येन संकल्पितं चैव तन्मे ब्रूहि पितामह ।'
कानि श्राद्धेषु वर्ज्यानि कानि मूलफलानि च ।
धान्यजात्यश्च का वर्ज्यास्तन्मे ब्रूहि पितामह ॥ २॥
भीष्म उवाच ।
यथा श्राद्धं संप्रवृत्तं यस्मिन्काले सदात्मकम् ।
येन संकल्पितं चैव तन्मे शृणु जनाधिप ॥ ३॥
स्वायंभुवोऽग्निः कौरव्य परमर्षिः प्रतापवान् ।
तस्य वंशे महाराज दत्तात्रेय इति स्मृतः ॥ ४॥
दत्तात्रेयस्य पुत्रोऽभून्निमिर्नाम तपोधनः ।
निमेश्चाप्यभवत्पुत्रः श्रीमान्नाम श्रिया वृतः ॥ ५॥
पूर्णे वर्षसहस्रान्ते स कृत्वा दुष्करं तपः ।
कालधर्मपरीतात्मा निधनं समुपागतः ॥ ६॥
निमिस्तु कृत्वा शौचानि विधिदृष्टेन कर्मणा ।
संतापमगमत्तीव्रं पुत्रशोकपरायणः ॥ ७॥
अथ कृत्वोपकार्याणि चतुर्दश्यां महामतिः ।
तमेव गणयञ्शोकं विरात्रे प्रत्यबुध्यत ॥ ८॥

तस्यासीत्प्रतिबुद्धस्य शोकेन व्यथितात्मनः ।
मनः संहृत्य विषये बुद्धिर्विस्तारगामिनी ॥ ९॥
ततः संचिन्तयामास श्राद्धकल्पं समाहितः ।
यानि तस्यैव भोज्यानि मूलानि च फलानि च १०॥
उक्तानि यानि चान्यानि यानि चेष्टानि तस्य ह ।
तानि सर्वाणि मनसा विनिश्चित्य तपोधनः ॥११॥
अमावास्यां महाप्राज्ञो विप्रानानाय्य पूजितान् ।
दक्षिणावर्तिकाः सर्वा बृसीः स्वयमथाकरोत् ॥१२॥
सप्त विप्रास्ततो भोज्ये युगपत्समुपानयत् ।
ऋते च लवणं भोज्यं श्यामाकान्नं ददौ प्रभुः ॥१३॥
दक्षिणाग्रास्ततो दर्भा विष्टरेषु निवेशिताः ।
पादयोश्चैव विप्राणां ये त्वन्नमुपभुञ्जते ॥ १४॥
कृत्वा च दक्षिणाग्रान्वै दर्भान्स प्रयतः शुचिः ।
प्रददौ श्रीमते पिण्डान्नामगोत्रमुदाहरन् ॥ १५॥
तत्कृत्वा स मुनिश्रेष्ठो धर्मसंकरमात्मनः ।
पश्चात्तापेन महता तप्यमानोऽभ्यचिन्तयत् ॥१६॥
अकृतं मुनिभिः पूर्वं किं मयेदमनुष्ठितम् ।
कथं नु शापेन न मां दहेयुर्ब्राह्मणा इति ॥ १७॥
ततः संचिन्तयामास वंशकर्तारमात्मनः ।

भृग्वङ्गिरसिके यदा भृगवोऽङ्गिरसश्च वर्तन्ते नान्ये ॥ १ ॥
श्राद्धेषु कानि कर्माणि वर्ज्यानि ॥ २ ॥ कृत्वा उपकल्प्य ।
उपकार्याणि मृष्टान्नकशिपूपवर्हणादानि । विरात्रे प्रभाते ॥ ८ ॥
विषये मनःसंहृत्य शोकं त्यक्त्वेत्यर्थः ॥ ९ ॥ दक्षिणावर्तिकाः

प्रदक्षिणावर्तिताः । बृसीः आसनानि ॥ १२ ॥ श्रौते विप्राद्यु-
द्देशेन दृष्टो धर्मो लोके पुत्रोद्देशेनापि स्वेच्छया कल्पित इति
संकरः ॥ १६ ॥

‘बुद्धाऽत्रि मनसा दध्यौ भगवन्तं समाहितः ।’
 ध्यातमात्रस्तथा चात्रिराजगाम तपोधनः ॥ १८
 अथात्रिस्तं तथा दृष्ट्वा पुत्रशोकेन कर्शितम् ।
 भृशमाश्वासयामास वाग्भिरिष्टाभिरव्ययः ॥ १९
 निमे संकल्पितस्तेऽयं पितृयज्ञस्तपोधन ।
 मतो मे पूर्वदृष्टोऽत्र धर्मोऽयं ब्रह्मणा स्वयम् ॥ २०
 सोयं स्वयंभुविहितो धर्मः संकल्पितस्त्वया ।
 ऋते स्वयंभुवः कोऽन्यः श्राद्धे संविधिमाहरेत् ॥ २१
 अथाख्यास्यामि ते पुत्र श्राद्धे यं विधिमुत्तमम् ।
 स्वयंभुविहितं पुत्र तत्कुरुष्व निबोध मे ॥ २२
 कृत्वाऽग्निशरणं पूर्वं मन्त्रपूर्वं तपोधन ।
 ततोऽग्नयेऽथ सोमाय वरुणाय च नित्यशः ॥ २३
 विश्वेदेवाश्च ये नित्यं पितृभिः सह गोचराः ।
 तेभ्यः संकल्पिता भागाः स्वयमेव स्वयंभुवा ॥ २४
 स्तोतव्या चेह पृथिवी लोकस्यैव तु धारिणी ।
 वैष्णवी काश्यपी चेति तथैवेहाक्षयेति च ॥ २५
 उदकानयने चैव स्तोतव्यो वरुणो विभुः ।
 ततोऽग्निश्चैव सोमश्च आराध्याविह तेऽनघ ॥ २६
 देवास्तु पितरो नाम निर्मिता ये स्वयंभुवा ।
 ऊष्मपा ये महाभागास्तेषां भागः प्रकल्पितः ॥ २७
 ते श्राद्धेनार्च्यमाना वै विमुच्यन्ते ह किल्बिषात् ।
 सप्तकाः पितृवंशास्तु पूर्वदृष्टाः स्वयंभुवा ॥ २८
 विश्वे चाग्निमुखा देवाः संख्याताः पूर्वमेव ते ।
 तेषां नामानि वक्ष्यामि भागार्हाणां महात्मनाम् ॥ २९
 सहः कृतिर्विपाप्मा च पुण्यकृत्पावनस्तथा
 ग्राम्यः क्षेम्यः समूहश्च दिव्यसानुस्तथैव च ॥ ३०
 विवस्वान्वीर्यवाञ्छ्रीमान्कीर्तिमान्कृत एव च ।
 जितात्मा मुनिवीर्यश्च दीप्तरोमा भयंकरः ॥ ३१
 अनुकर्मा प्रतीतश्च प्रदाताऽप्यंशुमांस्तथा ।

शैलाम्भः परमक्रोधी धीरोष्णी भूपतिस्तथा ॥ ३२
 स्रजो वज्रीवरी चैव विश्वेदेवाः सनातनाः ।
 विद्युद्वर्चाः सोमवर्चाः सूर्यश्रीश्चेति नामतः ॥ ३३
 सोमपः सूर्यसावित्रो दत्तात्मा पुण्डरीयकः ।
 उष्णीनाभो नभोदश्च विश्वायुर्दीप्तिरेव च ॥ ३४
 चमूहरः सुरेशश्च व्योमारिः शंकरो भवः ।
 ईशः कर्ता कृतिर्दक्षो भुवनो दिव्यकर्मकृत् ॥ ३५
 गणितः पञ्चवीर्यश्च आदित्यो रश्मिर्वास्तथा ।
 सप्तकृत्सोमवर्चाश्च विश्वकृत्कविरेव च ॥ ३६
 अनुगोप्ता सुगोप्ता च नप्ता चेश्वर एव च ।
 कीर्तितास्ते महाभागाः कालस्य गतिगोचराः ॥ ३७
 अश्राद्धेयानि धान्यानि कोद्रवाः पुलकास्तथा ।
 हिङ्गुद्रवेषु शाकेषु मूलानां लशुनं तथा ॥ ३८
 पलाण्डुः सौभाजनकस्तथा गृज्जनकादयः ।
 कूश्माण्डजात्यलाबुं च कृष्णं लवणमेव च ॥ ३९
 ग्राम्यवाराहमांसं च यच्चैवाप्रोक्षितं भवेत् ।
 कृष्णाजं जीरकं चैव शीतपाकी तथैव च ।
 अङ्कुराद्यास्तथा वज्यो इह शृङ्गाटकाने च ॥ ४०
 वर्जयेत्लवणं सर्वं तथा जम्बूफलानि च ।
 अवक्षुतावरुदितं तथा श्राद्धे च वर्जयेत् ॥ ४१
 निवापे हव्यकव्ये वा गर्हितं च सुदर्शनम्
 पितरश्च हि देवाश्च नाभिनन्दन्ति तद्विः ॥ ४२
 चण्डालश्चपचौ वज्यौ निवापे समुपस्थिते ।
 काषायवासाः कुष्ठी वा पतितो ब्रह्महाऽपि वा ॥ ४३
 संकीर्णयोनिर्विप्रश्च संबन्धी पतितश्च यः ।
 वर्जनीया बुधैरेते निवापे समुपस्थिते ॥ ४४
 इत्येवमुक्त्वा भगवान्स्ववंश्यं तमृषिं पुरा ।
 पितामहसभां दिव्यां जगामात्रिस्तपोधनः ॥ ४५

॥ इति श्रीमन्महाभारते अनुशासनपर्वणि दानधर्मपर्वणि अष्टत्रिंशदधिकशततमोऽध्यायः ॥ १३८ ॥

तत्रार्थे च सोमायेति ट. थ. पाठः ॥ २३ ॥ ते प्रसिद्धाः
 पित्रादयः । विमुच्यन्ते किल्बिषात् नरकादिरूपात् ॥ २८ ॥
 पुलकाः असंपूर्णतण्डुलयुक्ताधान्यानि । हिङ्गुद्रवेषु शाकादिसं-

स्कारकद्रव्येषु ॥ ३८ ॥ सौभाजनकः शिमुः ॥ ३९ ॥ शीतपाकी
 शाकविशेषः ॥ ४० ॥ सुदर्शनं शाकविशेषः ॥ ४२ ॥ अष्टत्रिंशद-
 धिकशततमोऽध्यायः ॥ १३८ ॥

एकोनचत्वारिंशदधिकशततमोऽध्यायः ॥ १३९ ॥

भीष्मेण युधिष्ठिरं प्रति निमित्तकृतश्राद्धप्रकारानुवादेन श्राद्धविधिकथनम् ॥ १ ॥

भीष्म उवाच ।

तथा विधौ प्रवृत्ते तु सर्व एव महर्षयः ।

पितृयज्ञानकुर्वन्त विधिदृष्टेन कर्मणा ॥ १

ऋषयो धर्मनित्यास्तु कृत्वा निवपनान्युत ।

तर्पणं चापि कुर्वन्त तीर्थाभोभिर्यतव्रताः ॥ २

निवापैर्दीयमानैश्च चातुर्वर्ण्येन भारत ।

तर्पिताः पितरो देवास्तत्रान्नं जरयन्ति वै ॥ ३

अजीर्णैस्त्वभिहन्यन्ते ते देवाः पितृभिः सह ।

सोममेवाभ्यपद्यन्त तदा ह्यन्नाभिपीडिताः ॥ ४

तेऽश्रुवन्सोममासाद्य पितरोऽजीर्णपीडिताः ।

निवापान्नेन पीड्यामः श्रेयो नोत्र विधीयताम् ॥ ५

तान्सोमः प्रत्युवाचाथ श्रेयश्चेदीप्सितं सुराः ।

स्वयंभूसदनं यात स वः श्रेयोऽभिधास्यति ॥ ६

ते सोमवचनाद्देवाः पितृभिः सह भारत ।

मेरुशृङ्गे समासीनं पितामहमुपागमन् ॥ ७

पितर ऊचुः ।

निवापान्नेन भगवन्भृशं पीड्यामहे वयम् ।

प्रसादं कुरु नो देव श्रेयो नः संविधीयताम् ॥ ८

इति तेषां वचः श्रुत्वा स्वयंभूरिदमब्रवीत् ।

एष मे पार्श्वतो वह्निर्युष्मच्छ्रेयो विधास्यति ॥ ९

अग्निरुवाच ।

सहितास्तस्य भोक्ष्यामो निवापे समुपस्थिते ।

जरयिष्यथ चाप्यन्नं मया सार्धं न संशयः ॥ १०

एतच्छ्रुत्वा तु पितरस्ततस्ते विज्वराऽभवन् ।

एतस्मात्कारणाच्चाग्नेः प्राग्भागो दीयते नृप ॥ ११

निवापे चाग्निपूर्वं वै निवृत्ते पुरुषर्षभ ।

न ब्रह्मराक्षसास्तं वै निवापं धर्षयन्त्युत ॥ १२

रक्षांसि नाभिवर्धन्ते स्थिते देवे हुताशने ।

पूर्वं पिण्डं पितुर्दद्यात्ततो दद्यात्पितामहे ॥ १३

प्रपितामहाय च तत एष श्राद्धविधिः स्मृतः ।

ब्रूयाच्छ्राद्धे च सावित्रीं पिण्डे पिण्डे समाहितः ।

सोमायेति च वक्तव्यं तथा पितृमतेति च ॥ १४

रजस्वला च या नारी व्यङ्गिता कर्णयोश्च या ।

निवापे नोपतिष्ठेत् संग्राह्या नान्यवंशजा ॥ १५

जलं प्रतरमाणश्च कीर्तयेत् पितामहान् ।

नदीमासाद्य कुर्वीत पितृणां पितृतर्पणम् ॥ १६

पूर्वं स्ववंशजानां तु कृत्वाऽद्भिस्तर्पणं पुनः ।

सुहृत्संबन्धिवर्गाणां ततो दद्याज्जलाञ्जलिम् ॥ १७

कल्माषगोयुगेनाथ युक्तेन तरतो जलम् ।

पितरोऽभिलषन्ते वै नावं चाप्यधिरोहिताः ॥ १८

सदा नावि जलं तज्ज्ञाः प्रयच्छन्ति समाहिताः ।

मासार्धे कृष्णपक्षस्य कुर्यान्निर्वपणानि वै ॥ १९

पुष्टिरायुस्तथा वीर्यं श्रीश्चैव पितृभक्तितः ॥ २०

पितामहः पुलस्त्यश्च वसिष्ठः पुलहस्तथा ।

अङ्गिराश्च क्रतुश्चैव कश्यपश्च महानृषिः ।

एते कुरुकुलश्रेष्ठ महायोगेश्वराः स्मृताः ॥ २१

एते च पितरो राजन्नेष श्राद्धविधिः परः ।

प्रेतास्तु पिण्डसंबन्धान्मुच्यन्ते तेन कर्मणा ॥ २२

इत्येषा पुरुषश्रेष्ठ श्राद्धोत्पत्तिर्यथागमम् ।

व्याख्याता पूर्वनिर्दिष्टा किं ते वक्ष्याम्यतः परम् ॥ २३

॥ इति श्रीमन्महाभारते अनुशासनपर्वणि दानधर्मपर्वणि एकोनचत्वारिंशदधिकशततमोऽध्यायः ॥ १३९ ॥

तथानिमौ प्रवृत्ते इति झ. पाठः । तथा पित्र्ये प्रवृत्ते इति
ध. पाठः ॥ १ ॥ अन्यवंशजापि पाकार्थं न संग्राह्या । न
प्राह्याश्च प्यवंशजा इति ट. थ. पाठः ॥ १५ ॥ युक्तेन शक-

टेन ॥ १८ ॥ मासार्धे अमावास्यायाम् । कृष्णपक्षस्येत्युक्ते-
नात्र शुक्लादिमासो विवक्षितः ॥ १९ ॥ एकोनचत्वारिंशदधि-
कशततमोऽध्यायः ॥ १३९ ॥

चत्वारिंशदधिकशततमोऽध्यायः ॥ १४० ॥

भीष्मेण युधिष्ठिरं प्रत्युपवासब्रह्मचर्यादीनां लक्षणकथनम् ॥ १ ॥

युधिष्ठिर उवाच ।

द्विजातयो व्रतोपेता हविस्ते यदि भुञ्जते ।

अन्नं ब्राह्मणकामाय कथमेतत्पितामह ॥ १

भीष्म उवाच ।

अवेदोक्तव्रताश्चैव भुञ्जानाः कामकारणे ।

वेदोक्तेषु तु भुञ्जाना व्रतलुप्ता युधिष्ठिर ॥ २

युधिष्ठिर उवाच ।

यदिदं तप इत्याहुरुपवासं पृथग्जनाः ।

तपः स्यादेतदेवेह तपोऽन्यद्वाऽपि किं भवेत् ॥ ३

भीष्म उवाच ।

मासार्धमासोपवासाद्यत्तपो मन्यते जनः ।

आत्मतन्त्रोपघाती यो न तपस्वी न धर्मवित् ॥ ४

त्यागस्य चापि संपत्तिः शिष्यते तप उत्तमम् ।

सदोपवासी च भवेद्ब्रह्मचारी तथैव च ॥ ५

मुनिश्च स्यात्सदा विप्रो देवाश्चैव सदा यजेत् ।

कुटुम्बिको धर्मकामः सदाऽस्वप्नश्च मानवः ॥ ६

अमृताशी सदा च स्यात्पवित्रं च सदा पठेत् ।

ऋतवादी सदा च स्यान्नियतश्च सदा भवेत् ॥ ७

विघसाशी कथं च स्यात्सदा चैवातिथिप्रियः ।

अमृताशी सदा च स्यात्पवित्री च सदा भवेत् ॥ ८

युधिष्ठिर उवाच ।

कथं सदोपवासी स्याद्ब्रह्मचारी च पार्थिव ।

विघसाशी कथं च स्यात्कथं चैवातिथिप्रियः ॥ ९

भीष्म उवाच ।

अन्तरा सायमाशं च प्रातराशं च यो नरः ।

सदोपवासी भवति यो न भुङ्केऽन्तरा पुनः ॥ १०

भार्या गच्छन्ब्रह्मचारी ऋतौ भवति चैव ह ।

ऋतवादी सदा च स्याद्दानशीलस्तु मानवः ॥ ११

अभक्षयन्तथा मांसमर्मांसाशी भवत्युत ।

दानं ददत्पवित्री स्यादस्वप्नश्च दिवाऽस्वप्न ॥ १२

भृत्यातिथिषु यो भुङ्के भुक्तवत्सु नरः सदा ।

अमृतं केवलं भुङ्के इति विद्धि युधिष्ठिर ॥ १३

अभुक्तवत्सु नाश्नाति ब्राह्मणेषु तु यो नरः ।

अभोजनेन तेनास्य जितः स्वर्गो भवत्युत ॥ १४

देवेभ्यश्च पितृभ्यश्च संश्रितेभ्यस्तथैव च ।

अवशिष्टानि यो भुङ्के तमाहुर्विघसाशिनम् ॥ १५

तेषां लोका ह्यपर्यन्ताः सद्ने ब्रह्मणः स्मृताः ।

उपस्थिता ह्यप्सरसो गन्धर्वैश्च जनाधिप ॥ १६

देवतातिथिभिः सार्धं पितृभिश्चोपभुञ्जते ।

रमन्ते पुत्रपौत्रैश्च तेषां गतिरनुत्तमा ॥ १७

॥ इति श्रीमन्महाभारते अनुशासनपर्वणि दानधर्मपर्वणि चत्वारिंशदधिकशततमोऽध्यायः ॥ १४० ॥

एकचत्वारिंशदधिकशततमोऽध्यायः ॥ १४१ ॥

भीष्मेण युधिष्ठिरं प्रत्युपवासधुभ्यः प्रतिग्रहस्य निन्द्यत्वे प्रमाणतया सप्तर्षिवृषादभिसंवादानुवादः ॥ १ ॥ वृषादभिणा राज्ञा कश्यपादिसप्तर्षिभिः स्वस्मात्प्रतिग्रहनिराकरणे तज्जिघांसया कृत्योत्पादनम् ॥ २ ॥ तन्नामार्थपरिज्ञानेन तद्वधं चोदितया कृत्यया वने तत्समीपं प्रति गमनम् ॥ ३ ॥

युधिष्ठिर उवाच

ब्राह्मणेभ्यः प्रयच्छन्ति दानानि विविधानि च ।

दातृप्रतिग्रहीत्रोर्वै को विशेषः पितामह ॥ १

कामकारणे इच्छया हेतुना भुञ्जाना भोजनं कुर्वन्तु नाम

॥ २ ॥ आत्मतन्त्रं शरीररूपं कुटुम्बरूपं वा तदुपघाती ॥ ४ ॥

अस्वप्नः स्वधर्मे जागरूकः । वेदाश्चैव सदा जपेदिति स्म. पाठः ॥ ६ ॥

भीष्म उवाच ।

साधोर्यः प्रतिगृहीयात्तथैवासाधुतो द्विजः ।

गुणवत्यल्पदोषः स्यान्निर्गुणे तु निमज्जति ॥ २

सदा च स्यादस्वप्नश्च तथैव चेति ड. पाठः ॥ ८ ॥ वृथा यज्ञादि-

निमित्तं विना ॥ १२ ॥ चत्वारिंशदधिकशततमोऽध्यायः ॥ १४० ॥

गुणवति दातारि प्रतिग्रहीतुरल्पो दोषः ॥ २ ॥

अत्राप्युदाहरन्तीममितिहासं पुरातनम् ।
 वृषादर्थेश्व संवादं सप्तर्षीणां च भारत ॥ ३
 कश्यपोऽत्रिर्वसिष्ठश्च भरद्वाजोऽथ गौतमः ।
 विश्वामित्रो जमदग्निः साध्वी चैवाप्यरुन्धती ॥४
 सर्वेषामथ तेषां तु गण्डाभूतपरिचारिका ।
 शूद्रः पशुसखश्चैव भर्ता चास्या बभूव ह ॥ ५
 ते च सर्वे तपस्यन्तः पुरा चेर्मुहीमिमाम् ।
 समाधिना प्रतीक्षन्तो ब्रह्मलोकं सनातनम् ॥ ६
 अथाभवदनावृष्टिर्महती कुरुनन्दन ।
 कृच्छ्राप्राणोऽभवद्यत्र लोकोऽयं वै क्षुधान्वितः ॥७
 कस्मिंश्चित् पुरा यज्ञे याज्येन शिविसूनुना ।
 दक्षिणार्थेऽथ ऋत्विग्भ्यो दत्तः पुत्रोऽनिलः किल
 अस्मिन्कालेऽथ सोऽल्पायुर्दिष्टान्तमगमत्प्रभुः ।
 ते तं क्षुधाभिसंतप्ताः परिवार्योपतस्थिरे ॥ ९
 याज्यात्मजमथो दृष्ट्वा गतासुमृपिसत्तमाः ।
 अपचन्त तदा स्थाल्यां क्षुधार्ताः किल भारत १०
 नाजीव्ये मर्त्यलोकेऽस्मिन्नात्मानं ते परीप्सवः ।
 कृच्छ्रामापेदिरे वृत्तिमन्नेहेतोस्तपस्विनः ॥ ११
 अटमानोऽथ तान्मार्गे पचमानान्महीपतिः ।
 राजा शैव्यो वृषादर्भिः क्लिश्यमानान्ददर्श ह १२
 वृषादर्भिरुवाच ।
 प्रतिग्रहस्तारयति पुष्टिर्वै प्रतिगृह्यताम् ।
 मयि यद्विद्यते वित्तं तद्वृणुध्वं तपोधनाः ॥ १३
 'प्रतिग्रहो ब्राह्मणानां सृष्टा वृत्तिरनिन्दिता ।
 तस्माद्दामि वो वित्तं तद्वृणुध्वं तपोधनाः ॥' १४
 प्रियो हि मे ब्राह्मणो याचमानो
 दद्यामहं वोऽश्वतरीसहस्रम् ।
 धेनूनां दद्यामयुतं समग्र-
 मेकैकशः सवृषाः संप्रमृताः ॥ १५
 अश्वांस्तथा शीघ्रगाञ्चैतरूपां-
 न्मनोजवान्प्रददाम्यर्बुदानि ।

कुलंभराननडुहः शतं शता-
 न्धुर्याञ्चैतान्सर्वशोऽहं ददामि ।
 प्रष्टौहीनां पीवराणां च ताव-
 दग्न्या गृष्टीर्धेनवः सुव्रताश्च ॥ १६
 वरान्ग्रामान्त्रीहिरसं यवांश्च
 रत्नं चान्यदुर्लभं किं ददानि ।
 नास्मिन्नभक्ष्ये भावमेवं कुरुध्वं
 पुष्ट्यर्थं वः किं प्रयच्छाम्यहं वै ॥ १७
 ऋषय ऊचुः ।
 राजन्प्रतिग्रहो राज्ञां मध्वास्वादो विषोपमः ।
 तज्जानमानः कस्माच्चं कुरुषे नः प्रलोभनम् ॥१८
 'दशमूनासमश्चक्री दशचक्रिसमो ध्वजी ।
 दशध्वजिसमा वेश्या दशवेश्यासमो नृपः ॥ १९
 दशमूनासहस्राणि यो वाहयति सौनिकः ।
 तेन तुल्यो भवेद्राजा घोरस्तस्य प्रतिग्रहः ॥' २०
 क्षेत्रं हि दैवतमिव ब्राह्मणान्समुपाश्रितम् ।
 अमलो ह्येष तपसा प्रीतः प्रीणाति देवताः ॥२१
 अह्नायेह तपो जातु ब्राह्मणस्योपजायते ।
 तद्वाव इव निर्दह्यात्प्राप्तो राजप्रतिग्रहः ॥ २२
 कुशलं सह दानेन राजन्नस्तु सदा तव ।
 अर्थिभ्यो दीयतां सर्वमित्युक्त्वा तेन्यतो ययुः २३
 अपक्वमेव तन्मांसमभूत्तेषां महात्मनाम् ।
 अथ हित्वा ययुः सर्वे वनमाहारकाङ्क्षिणः ॥ २४
 ततः प्रचोदिता राज्ञा वनं गत्वाऽस्य मन्त्रिणः ।
 प्रचीयोदुम्भराणि स दातुं तेषां प्रचक्रिरे ॥ २५
 'दृष्ट्वा फलानि मुनयस्ते ग्रहीतुमुपाद्रवन् ॥' २६
 उदुम्बराण्यथान्यानि हेमगर्भाण्युपाहरन् ।
 भृत्यास्तेषां ततस्तानि प्रग्राहितुमुपाद्रवन् ॥ २७
 गुरुणीति विदित्वाऽथ न ब्राह्मण्यत्रिरब्रवीत् ।
 नास्मेह मन्दविज्ञाना नास्य मानुषबुद्धयः ॥ २८
 हैमानीमानि जानीमः प्रतिबुद्धाः स जागृम ।
 इह ह्येतदुपावृत्तं प्रेत्य स्यात्कडुकोदयम् ।

वृषा दर्वेश्व संवादमिति थ. ध. पाठः ॥ ३ ॥ गण्डाभूतकर्मकारिकेति
 झ. पाठः । गण्डा नामतः ॥ ५ ॥ दिष्टान्तं सरणा-
 आत्मानं शरीरं परीप्सवः रक्षितुकामाः । निरञ्जे मर्त्ये

अप्रतिग्राह्यमेवैतत्प्रेत्येह च सुखेप्सुना ॥ २९
 वसिष्ठ उवाच ।
 शतेन निष्कगुणितं सहस्रेण च संमितम् ।
 तथा बहु प्रतीच्छन्वै पापिष्ठां लभते गतिम् ॥ ३०
 कश्यप उवाच ।
 यत्पृथिव्यां व्रीहियवं हिरण्यं पशवः स्त्रियः ।
 सर्वं तन्नालमेकस्य तस्माद्विद्वाञ्छमं व्रजेत् ॥ ३१
 भरद्वाज उवाच ।
 उत्पन्नस्य रुरोः शृङ्गं वर्धमानस्य वर्धते
 प्रार्थना पुरुषस्येव तस्य मात्रा न विद्यते ॥ ३२
 गौतम उवाच ।
 न तल्लोके द्रव्यमस्ति यल्लोभं प्रतिपूरयेत् ।
 समुद्रकल्पः पुरुषो न कदाचन पूर्यते ॥ ३३
 विश्वामित्र उवाच ।
 कामं कामयमानस्य यदा कामः समृध्यत ।
 अथैनमपरः काम इष्टो विध्यति बाणवत् ॥ ३४
 'अत्रिरुवाच ।
 न जातु कामः कामानामुपभोगेन शाम्यति ।
 हविषा कृष्णवर्त्मैव भूय एवाभिवर्धते ॥ ३५
 जमदग्निरुवाच ।
 प्रतिग्रहे संयमो वै तपो धारयते ध्रुवम् ।
 तद्वनं ब्राह्मणस्येह लुभ्यमानस्य विस्रवेत् ॥ ३६
 अरुन्धत्युवाच ।
 धर्मार्थं संचयो यो वै द्रव्याणां पक्षसंमतः ।
 तपःसंचय एवेह विशिष्टो द्रव्यसंचयात् ॥ ३७
 चेण्डोवाच ।
 उग्रादितो भयाद्यस्माद्विभ्यतीमे ममेश्वराः ।
 बलीयसो दुर्बलवद्विभेम्यहमतः परम् ॥ ३८

॥ इति श्रीमन्महाभारते अनुशासनपर्वणि दानधर्मपर्वणि एकचत्वारिंशदधिकशततमोऽध्यायः ॥ १४१ ॥

पशुसख उवाच ।
 यद्वै धर्मात्परं नास्ति तादृशं ब्राह्मणा विदुः ।
 विनयात्साधु विद्वांसमुपासेयं यथातथम् ॥ ३९
 ऋषय ऊचुः ।
 कुशलं सह दानेन तस्मै यस्य प्रजा इमाः ।
 फलान्युपधियुक्तानि य एवं नः प्रयच्छति ॥ ४०
 भीष्म उवाच ।
 इत्युक्त्वा हेमगर्भाणि हित्वा तानि फलानि ते ।
 ऋषयो जग्मुरन्यत्र सर्व एव दृढव्रताः ॥ ४१
 अथ ते मान्त्रिणः सर्वे राजानां भिदमब्रुवन् ।
 उपधिं शङ्कमानास्ते हित्वा तानि फलानि वै ।
 ततोऽन्यत्रैव गच्छन्ति विदितं तेऽस्तु पार्थिव ॥ ४२
 इत्युक्तः स तु भृत्यैस्तैर्दृष्टपादभिश्चुकोप ह
 तेषां वै प्रतिकर्तुं च सर्वेषामगमद्गृहम् ॥ ४३
 स गत्वाऽऽहवनीयेऽग्नौ तीव्रं नियममास्थितः ।
 जुहाव संस्कृतैर्मन्त्रैरेकैकामाहुतिं नृपः ॥ ४४
 तस्मादग्नेः समुत्तस्यौ कृत्या लोकभयंकरी ।
 तस्या नाम वृषादभिर्यातुधानीत्यथाकरोत् ॥ ४५
 सा कृत्या कालरात्रीव कृताञ्जलिरुपस्थिता ।
 वृषादभिं नरपतिं किं करोमीति चाब्रवीत् ॥ ४६
 वृषादभिरुवाच ।
 ऋषीणां गच्छ सप्तानामरुन्धत्यास्तथैव च ।
 दासीभर्तुश्च दास्याश्च मनसा नाम धारय ॥ ४७
 ज्ञात्वा नामानि चैवेषां सर्वानेतान्विनाशय ।
 विनष्टेषु तथा खैरं गच्छ यत्रेप्सितं तव ॥ ४८
 सा तथेति प्रतिश्रुत्य यातुधानी स्वरूपिणी ।
 जगाम तद्वनं यत्र विचेरुस्ते महर्षयः ॥ ४९

प्रतीच्छन् प्रतिगृह्णन् ॥ ३० ॥ तस्य लाभमुखस्य मात्रा इयत्ता ॥ ३२ ॥ तद्वनं तपोधनम् ॥ ३६ ॥ पक्षसंमतः पाक्षिकत्वेन मतः ॥ ३७ ॥ यद्वै धर्मे परं नास्ति ब्राह्मणास्तद्वनं विदुरिति श्रु. पाठः । यत् यतो हेतोः । वैधर्म्यं विधर्म एव वैधर्मः तस्मिंलोभादिदोषे सति परं उत्कृष्टं पदं नास्ति न लभ्यते-ऽतस्तदलोभाख्यमेव धनं ब्राह्मणा विदुः ॥ ३९ ॥ उपधिदछ-
 अनु० २९

लम् । कश्मलाधमदानाय प्रतियत्नः प्रजाधमाः । फलान्युप-
 धियुक्तानि यत्र यः संप्रयच्छतीति थ. घ. पाठः ॥ ४० ॥
 नाम नामोर्थम् ॥ ४७ ॥ ज्ञात्वा नामानुरूपं तेषां सामर्थ्यं परीक्ष्य
 तान् विनाशय । अन्यथा त्वामेव ते विनाशयिष्यन्तीति भावः
 ॥ ४८ ॥ एकचत्वारिंशदधिकशततमोऽध्यायः ॥ १४१ ॥

द्विचत्वारिंशदधिकशततमोऽध्यायः ॥ १४२ ॥

वने विचरतां सप्तर्षीणां परिव्राडुपधारिणेन्द्रेण समागमः ॥ १ ॥ अरुन्धत्या तस्यातिपीनाङ्गत्वे कारणं पृष्टैस्तैस्तत्कथनम् ॥ २ ॥ तथा कामपि पद्मिनीमवलोकितावन्निर्बिसग्रहणाय तत्समीपगमनम् ॥ ३ ॥ तत्र तद्वक्षिण्या वृषादभिनिर्मितकृत्या स्वस्वनामनिर्वचनेन सरःप्रवेशं चोदितैस्तोप्रति तन्निर्वचनम् ॥ ४ ॥ भिक्षुरूपिणेन्द्रेण सकृत्स्वनामनिर्वचनेऽपि पुनः पृच्छन्त्याः कृत्याया दण्डेन मारणपूर्वकमृषीन्प्रति स्वस्वरूपप्रकटनम् ॥ ५ ॥

भीष्म उवाच ।

अथात्रिप्रमुखा राजन्वने तस्मिन्महर्षयः ।

व्यचरन्भक्ष्यन्तो वै मूलानि च फलानि च ॥ १

अथापश्यन्सुपीनांसपाणिपादमुखोदरम् ।

परिव्रजन्तं स्थूलाङ्गं परिव्राजं शुनस्सखम् ॥ २

अरुन्धती तु तं दृष्ट्वा सर्वाङ्गोपचितं शुभम् ।

भवितारो भवन्तो वै नैवमित्यब्रवीदधीन् ॥ ३

वसिष्ठ उवाच ।

नैतस्येह यथाऽस्माकमग्निहोत्रमनिर्द्भुतम् ।

सायं प्रातश्च होतव्यं तेन पीवाञ्शुनस्सखः ॥ ४

अत्रिरुवाच ।

नैतस्येह यथाऽस्माकं क्षुधया वीर्यमाहतम् ।

कृच्छ्राधीतं प्रनष्टं च तेन पीवाञ्शुनस्सखः ॥ ५

विश्वामित्र उवाच ।

नैतस्येह यथाऽस्माकं शशच्छास्त्रकृतो ज्वरः ।

अलसः क्षुत्परो मूर्खस्तेन पीवाञ्शुनस्सखः ॥ ६

जमदग्निरुवाच ।

नैतस्येह यथाऽस्माकं भक्तमिन्धनमेव च ।

संचित्यं वार्षिकं चित्ते तेन पीवाञ्शुनस्सखः ॥ ७

कश्यप उवाच ।

नैतस्येह यथाऽस्माकं चत्वारश्च सहोदराः ।

देहिदेहीति भिक्षन्ति तेन पीवाञ्शुनस्सखः ॥ ८

भरद्वाज उवाच ।

नैतस्येह यथाऽस्माकं ब्रह्मबन्धोरचेतसः ।

शोको भार्यापवादेन तेन पीवाञ्शुनस्सखः ॥ ९

गौतम उवाच ।

नैतस्येह यथाऽस्माकं त्रिकौशेयं च राङ्गवम् ।

एकैकं वै त्रिवर्षीयं तेन पीवाञ्शुनस्सखः ॥ १०

भीष्म उवाच ।

अथ दृष्ट्वा परिव्राट् स तान्महर्षीञ्शुनस्सखः ।

अभिवाद्य यथान्यायं पाणिस्पर्शमथाचरत् ॥ ११

परिचर्या वने तां तु क्षुत्प्रतीकारकाङ्क्षिणः ।

अन्योन्येन निवेद्याथ प्रातिष्ठन्त सहैव ते ॥ १२

एकनिश्चयकार्याश्च व्यचरन्त वनानि ते ।

आददानाः समुद्धृत्य मूलानि च फलानि च ॥ १३

कदाचिद्विचरन्तस्ते वृक्षैरविरलैर्वृताम् ।

शुचिपूर्णप्रसन्नोदां ददृशुः पद्मिनीं शुभाम् ॥ १४

बालादित्यवपुःप्रख्यैः पुष्करैरुपशोभिताम् ।

वैडूर्यवर्णसदृशैः पद्मपत्रैरथावृताम् ॥ १५

नानाविधैश्च विहर्गजलप्रवरसेविभिः ।

एकद्वारामनादेयां सूपतीर्थामकर्दमाम् ॥ १६

वृषादभिप्रयुक्ता तु कृत्या विकृतदर्शना ।

यातुधानीति विख्याता पद्मिनीं तामरक्षत ॥ १७

शुनस्सखसहायास्तु विसार्थं ते महर्षयः ।

पद्मिनीमभिजग्मुस्ते सर्वे कृत्याभिरक्षिताम् ॥ १८

तनस्ते यातुधानीं तां दृष्ट्वा विकृतदर्शनाम् ।

स्थितां कमलिनीतीरे कृत्यामृचुर्महर्षयः ॥ १९

एका तिष्ठसि का च त्वं कस्यार्थं किं प्रयोजनम् ।

पद्मिनीतीरमाश्रित्य ब्रूहि त्वं किं चिकीर्षसि ॥ २०

यातुधान्युवाच ।

याऽस्मि काऽस्म्यनुयोगो मे न कर्तव्यः कथंचन ।

चमं तदपि त्रिवर्षीयमतिजीर्णम् ॥ १० ॥ परिचर्यां करिष्यामि

कुर्वित्यन्योन्यमुक्त्वेत्यर्थः ॥ १२ ॥ एकरूप एव निश्चयः कार्यं

च येषां ते ॥ १३ ॥ उपतीर्थमवतरणमार्गः ॥ १६ ॥

परिव्राजं शुना सहेति झ. पाठः ॥ २ ॥ तेन पीवाञ्शुना सहेति झ. पाठः ॥ ४ ॥ भार्यापवादः कृत्तिकास्वमिश्रापात् ॥ ९ ॥ त्रिकौशेयं कुशा रज्जुस्तया निर्वृत्तं कौशेयं पाटितसंधानम् । त्रीणि कौशेयानि यस्मिन् । राङ्गवं रङ्गोर्मृगविशेषस्य

आरक्षिणीं मां पद्मिन्या वित्तं सर्वे तपोधनाः ॥२१॥
ऋषय ऊचुः ।

सर्वे एव क्षुधार्ताः स न चान्यत्किंचिदस्ति नः ।
भवत्याः समते सर्वे गृह्णीयाम विसान्युत ॥ २२॥
यातुधान्युवाच ।

समयेन विसानीतो गृह्णीध्वं कामकारतः ।
एकैको नाम मे प्रोक्त्वा ततो गृह्णीत माचिरम् ॥२३॥
भीष्म उवाच ।

विज्ञाय यातुधानीं तां कृत्यामृषिवधैपिणीम् ।
अत्रिः क्षुधा परीतात्मा ततो वचनमब्रवीत् ॥२४॥
अत्रिरुवाच ।

अरात्रिरत्रिः सा रात्रिर्या नाधीते त्रिरद्य वै ।
अरात्रिरत्रिरित्येव नाम मे विद्धि शोभने ॥ २५॥
यातुधान्युवाच ।

यथोदाहृतमेतत्ते त्वया नाम महाद्युते ।
दुर्धार्यमेतन्मनसा गच्छाऽवतर पद्मिनीम् ॥ २६॥
वसिष्ठ उवाच ।

वसिष्ठोऽस्मि वरिष्ठोऽस्मि वसे वासगृहेष्वपि ।
वरिष्ठत्वाच्च वासाच्च वसिष्ठ इति विद्धि माम् २७॥
यातुधान्युवाच ।

नाम नैरुक्तमेतत्ते दुःखव्याभाषिताक्षरम् ।

नामार्थद्वारा रामर्थं ज्ञात्वा अस्माकं वधैपिणीयमिति विज्ञा-
येत्यर्थः ॥ २४ ॥ अरात्रिः अरयः कामादयः सन्त्यस्मिन्नित्यरं
पापं अशंआदिभ्योऽजित्यच् । तस्मात्त्रायत इत्यरात्रिः । अर-
शब्दादलुप्तपञ्चमीकात् परस्य त्रायतेरुपरि क्तिप्रत्ययः । यस्मा-
दरात्रिस्तस्मादत्रिः । अत्तीत्यद् मृत्युस्तस्मात्त्रायत इत्यत्रिः ।
मृत्युशब्दस्य पाप्मनि प्रयोगदर्शनात् ॥ २५ ॥ मयि नाम महा-
द्युते इति ज्ञ. पाठः ॥ २६ ॥ वायुश्च पृथिवी चेति श्रुतिप्र-
सिद्धा वाय्वादयो वसवस्ते यस्य स्वाधीना भवन्ति रा वसुमा-
न्प्राप्तानिमाद्यैश्चर्या महायोगी । अतिशयेन वसुमानिति वसिष्ठ-
स्तादृशोऽहमस्मि । वसुमन्च्छब्दादिष्टन्प्रत्यये परे मतुच्छोपे टिलोपे
च वसिष्ठः । वासगृहेषु वासयोग्येषु गृहस्थाश्रमेषु सर्वेषामुप-
जीव्येषु वसे वसामि अतोऽहं वस्तृणां मध्ये अतिश्रेष्ठ इति
वसिष्ठोऽस्मि ॥ २७ ॥ कशा अश्वताडनरज्जुसामर्हन्ति ते
कश्या अश्वाः । इन्द्रियाण्येवाश्वाः कश्यास्तदाश्रयत्वाच्छरीरा-
ण्यपि कश्यानि । कुलंकुलमिति वीप्सायां द्विवचनम् । सर्वेश-
रीरेष्वहमेवैकः कश्यपो नाम द्विजोऽस्मि । कश्यानि शरीराणि
पाति रक्षति पिबति भुङ्क्ते पाययति शोषयति वा कश्यप इति

नैतद्धारयितुं शक्यं गच्छाऽवतर पद्मिनीम् ॥ २८॥
कश्यप उवाच ।

कुलंकुलं च कुवमः कुवमः कश्यपो द्विजः ।
काश्यः काशनिकाशत्वादेतन्मे नाम धारय ॥२९॥
यातुधान्युवाच ।

यथोदाहृतमेतत्ते मयि नाम महाद्युते ।
दुर्धार्यमेतन्मनसा गच्छाऽवतर पद्मिनीम् ॥ ३०॥
भरद्वाज उवाच ।

भरेऽसुतान्भरे पोष्यान्भरे देवान्भरे द्विजान् ।
भरे भार्यामहं व्याजाद्भरद्वाजोऽस्मि शोभने ॥३१॥
यातुधान्युवाच ।

नाम नैरुक्तमेतत्ते दुःखव्याभाषिताक्षरम् ।
नैतद्धारयितुं शक्यं गच्छाऽवतर पद्मिनीम् ॥ ३२॥
गौतम उवाच ।

गोदमो दमतोऽधूमोऽदमस्ते समदर्शनात् ।
विद्धि मां गोतमं कृत्ये यातुधानि निबोध मां ३३॥
यातुधान्युवाच ।

यथोदाहृतमेतत्ते मयि नाम महाद्युते ।
नैतद्धारयितुं शक्यं गच्छाऽवतर पद्मिनीम् ॥ ३४॥
विश्वामित्र उवाच ।

विश्वेदेवाश्च मे मित्रं मित्रमस्मि गवां तथा ।

योगात् । कुवमः कुवम इति । कुः पृथिवी तस्यां वमति वर्ष-
तीति कुवम आदित्यः पूर्ववद्विवचनम् । सर्वोप्यादित्योऽहमेव ।
मत्पुत्रत्वात्सर्वेषामादित्यानामित्यर्थः । काश्यो दीप्तिमान् । तत्र
हेतुः । काशनिकाशत्वात् बहुकालीनत्वेन काशपुष्पसदृशः
सर्वतः पलितश्चिरंतनस्तपसा दीप्तोऽस्मीत्यर्थः । कुलं कुलं च
कुशलः कुपयः काश्यपो द्विजः । काश्यपः काशनीकाश एतन्मे
नाम धारयेति क. ड. थ. पाठः ॥ २९ ॥ प्रजा वै वाजस्ता
एष विभर्ताति ध्रुवनुसारेण खनामाह भरे इति । असुतान्
अपुत्रानुदासीनानपि दीनानदीनान्पालयामि । भरे सुतान्भरे
शिष्यानि इति ज्ञ. पाठः ॥ ३१ ॥ गोपदार्थं स्वर्गं भूमिं च दम-
यति वशीकरोतीति गोदमः । तत्र हेतुः दमत इति । दमेन
इन्द्रियजयेन दमयतीति जितेन्द्रियत्वात् गां द्यां च दमितुं
शक्तोऽस्मीत्यर्थः । अधूमः निर्धूमाम्नि तुल्यः । अत एवादमः
अन्येन दमितुमयोग्यः । तत्र हेतुः । ते त्वयि । समदर्शनात्स-
मस्य ब्रह्मणो दर्शनात् ब्रह्मज्ञानित्वादित्यर्थः । अत्र दकारस्थाने
तकारः । गांतमो दमगोधूमो धूमो बुद्धदर्शनश्च ते इति थ.
घ. पाठः ॥ ३३ ॥ मित्रे चर्षो इति विश्वपदान्तस्य दीर्घः ।

विश्वामित्र इति ख्यातं यातुधानि निबोध मां ३५ ।
यातुधान्युवाच ।

नाम नैरुक्तमेतत्ते दुःखव्याभाषिताक्षरम् ।
नैतद्वारयितुं शक्यं गच्छाऽवतर पद्मिनीम् ॥ ३६
जमदग्निरुवाच ।

जाजमद्यजजानेऽहं जिजाहीह जिजायिषि ।
जमदग्निरिति ख्यातं ततो मां विद्धि शोभने ॥ ३७
यातुधान्युवाच ।

यथोदाहृतमेतत्ते मयि नाम महामुने ।
नैतद्वारयितुं शक्यं गच्छाऽवतर पद्मिनीम् ॥ ३८
अरुन्धत्युवाच ।

धरान्धरित्रीं वसुधां भर्तुस्तिष्ठाम्यनन्तरम् ।
मनोऽनुरुन्धती भर्तुरिति मां विद्ध्यरुन्धतीम् ३९
यातुधान्युवाच ।

नामनैरुक्तमेतत्ते दुःखव्याभाषिताक्षरम् ।
नैतद्वारयितुं शक्यं गच्छाऽवतर पद्मिनीम् ॥ ४०
गण्डोवाच ।

वक्त्रैकदेशे गण्डेति धातुमेतं प्रचक्षते ।
तेनोन्नतेन गण्डेति विद्धि माऽनलसंभवे ॥ ४१
यातुधान्युवाच ।

नामनैरुक्तमेतत्ते दुःखव्याभाषिताक्षरम् ।
नैतद्वारयितुं शक्यं गच्छावतर पद्मिनीम् ॥ ४२
पशुसख उवाच ।

पशून्जामि दृष्ट्वाऽहं पशूनां च सदा सखा ।

गवां इन्द्रियाणाम् ॥ ३५ ॥ जजामाद्यं जजामायं जजामाहं
जजायुषीति क. थ. ध. पाठः । भूयोभूयोऽतिशयेन जमन्ति
युगपदनेकेषु यज्ञादिध्वनेकवारं पुनःपुनर्भक्षयन्ति हवींषि
ते जाजमन्तो देवाः । 'जमु भक्षणं' यद्वलुकि शत्रन्तस्य
रूपम् । इज्यन्ते देवता अस्मिन्निति यजोऽग्निः । तेषां जान
आविर्भावस्तस्मिन् जिजायिषि जातोऽस्मि इहलोके अतो
मां जिजाहि जानीहि । ततो योगात् मां जमदग्निरिति नामतो
विद्धि । जाजमदित्यत्राद्यपदे प्रथमाक्षरलोपे द्वितीयस्याग्नित्वे
जमदग्निरिति सिद्धम् । ततो जाजमन्तोऽग्निश्चास्मिन् सन्तीति
जमदग्निमान् । ततो मनुजलोपेन जमदग्निरिति पदम् । एतेना-
पि स्वस्याधर्षणीयत्वमुक्तम् ॥ ३७ ॥ धरान्पर्वतान् । धरित्री
भुवम् । वसून्देवान्धत्ते इति व्युत्पत्त्या वसुधां दिवं च तिष्ठामि
अधितिष्ठामि । भर्तुर्वसिष्ठस्यानन्तरं अव्यवधानेन अनुरुन्धती-

गौणं पशुसखेत्येवं विद्धि मामग्निसंभवे ॥ ४३
यातुधान्युवाच ।

नामनैरुक्तमेतत्ते दुःखव्याभाषिताक्षरम् ।
नैतद्वारयितुं शक्यं गच्छाऽवतर पद्मिनीम् ॥ ४४
शुनःसख उवाच ।

एभिरुक्तं यथा नाम नाहं वक्तुमिहोत्सहे ।
शुनःसखसखायं मां यातुधान्युपधारय ॥ ४५
यातुधान्युवाच ।

नाम न व्यक्तमुक्तं वै वाक्यं संदिग्धया गिरा ।
तस्मात्सकृदिदानीं त्वं ब्रूहि यन्नाम ते द्विज ॥ ४६
शुनःसख उवाच ।

सकृदुक्तं मया नाम न गृहीतं त्वया यदि ।
तस्मान्निदण्डाभिहता गच्छ भस्मेति माचिरम् ४७
भीष्म उवाच ।

सा ब्रह्मदण्डकल्पेन तेन मूर्ध्नि हता तदा ।
कृत्या पपात मेदिन्यां भस्म साच जगाम ह ॥ ४८
शुनःसखश्च हत्वा तां यातुधानीं महाबलाम् ।

भुवि त्रिदण्डं विष्टभ्य शाद्वले समुपाविशत् ॥ ४९
ततस्ते मुनयः सर्वेः पुष्कराणि विसानि च ।
यथाकाममुपादाय समुत्तस्थुर्मुदाऽन्विताः ॥ ५०

श्रेमेण महता युक्तास्ते विसानि कलापशः ।
तीरे निक्षिप्य पद्मिन्यास्तर्पणं चक्रुरम्भसा ॥ ५१
अथोत्थाय जलात्तस्मात्सर्वे ते समुपागमन् ।

नापश्यंश्चापि ते तानि विसानि पुरुषर्षभाः ॥ ५२

त्यत्र नुकारलोपः । सारं धरित्रीवसुधां नेच्छे भर्तुरनन्तरम् । इति
ध. पाठः । वसुधामिच्छं भर्तुरिति क. थ. पाठः ॥ ३९ ॥
गडि वदनैकदेश इति धातोः गण्डेति नुमा सहितस्यानुकरणम् ।
मा माम् । वृषादर्भिणाऽमौ हुत्वाऽस्या उत्पादितत्वादनलसंभव-
त्वम् । गण्डं गतवती गण्डं गण्डा गण्डेति संज्ञिता । गण्डं
गण्डेति गण्डेतीति ध. पाठः । चण्डं गतवती चण्डा चण्डाच-
ण्डेति संज्ञिता । चण्डाचण्डेति चण्डेतीति थ. पाठः ॥ ४१ ॥
पशून् जीवान् रज्जामि रज्जयामि । मां मम नामेत्यर्थः । सखे
सखायौ सख्येय इति थ. पाठः । सहोऽपराधं सख्येय इति ड.
पाठः ॥ ४३ ॥ श्वा धर्मेः तत्सखायो मुनयः तेषां सखा
शुनःसखसखः तम् । शुनां सदा सखायं मामिति ड. थ.
पाठः ॥ ४५ ॥ भस्म भस्मताम् ॥ ४८ ॥ कलापशः
सङ्घशः ॥ ५१ ॥

ऋषय ऊचुः ।

केन क्षुधाभिभूतानामस्माकं पापकर्मणाम् ।

नृशंसेनापनीतानि विसान्याहारकाङ्क्षिणाम् ॥५३

भीष्म उवाच ।

ते शङ्कमानास्त्वन्योन्यं पप्रच्छुर्द्विजसत्तमाः ।

त ऊचुः शपथं सर्वे कुर्म इत्यरिकर्षेण ॥ ५४

त उक्त्वा बाढमित्येव सर्वे एव तदा समम् ।

क्षुधार्ताः सुपरिश्रान्ताः शपथायोपचक्रमुः ॥ ५५

अत्रिरुवाच ।

स गां स्पृशतु पादेन सूर्यं च प्रतिमेहतु ।

अनध्यायेष्वधीयीत विसस्तैन्यं करोति यः ॥ ५६

वसिष्ठ उवाच ।

अनध्याये पठेद्भोके शुनः स परिकर्षेतु ।

परित्राट् कामवृत्तिस्तु विसस्तैन्यं करोति यः ॥ ५७

शरणागतं हन्तु मित्रं स्वसुतां चोपजीवतु ।

अर्थान्काङ्क्षतु कीनाशाद्विसस्तैन्यं करोति यः ॥ ५८

कश्यप उवाच ।

‘विष्णुं ब्रह्मण्यदेवेशं देवदेवं जगद्गुरुम् ।

आधातारं विधातारं संधातारं जगद्गुरुम् ।

विहाय स भजत्वन्यं विसस्तैन्यं करोति यः ॥ ५९

सर्वत्र सर्वं लपतु न्यासलोपं करोतु च ।

कूटसाक्षित्वमभ्येतु विसस्तैन्यं करोति यः ॥ ६०

वृथा मांसाशनश्चास्तु वृथा दानं करोतु च ।

यातु स्त्रियं दिवा चैव विसस्तैन्यं करोति यः ॥ ६१

भरद्वाज उवाच ।

नृशंसस्त्यक्तधर्मास्तु स्त्रीषु ज्ञातिषु गोषु च ।

ब्राह्मणं चापि जयतां विसस्तैन्यं करोति यः ॥ ६२

उपाध्यायमधः कृत्वा ऋचोऽध्येतु यजृषि च ।

सर्व एव शुनस्सखमिति थ. ध. पाठः ॥ ५५ ॥ शुनः सारमे-
यान्परिकर्षेतु कीडार्थं मृगयार्थं वा । परित्राट् कर्मवृत्तिस्त्विति
थ. ध. पाठः ॥ ५७ ॥ स्वसुतां शुल्कग्रहणेन । कीनाशात्
कर्षकात् ॥ ५८ ॥ सर्वत्र सर्वं पणतु न्यासलोभं करोतु चेति
ट. थ. पाठः ॥ ६० ॥ वृथा यागादिनिमित्तं विना । वृथा
नटनर्तकादौ ॥ ६१ ॥ जयतां युद्धे वादे वा । मातरं चापि
जहलिति क. पाठः ॥ ६२ ॥ कक्षामौ । तत्र हि हुतं भस्मी-

जुहोतु च स कक्षामौ विसस्तैन्यं करोति यः ॥ ६३
जमदग्निरुवाच ।

पुरीषमुत्सृजत्वप्सु हन्तु गां चैव द्रुह्यतु ।

अनृतौ मैथुनं यातु विसस्तैन्यं करोति यः ॥ ६४

द्वेष्ट्यो भार्योपजीवी स्यादुरचन्धुश्च वैरवान् ।

अन्योन्यस्यातिथिश्चास्तु विसस्तैन्यं करोति यः ॥ ६५

गौतम उवाच ।

अधीत्य वेदांस्त्यजतु त्रीनग्नीनपविध्यतु ।

विक्रीणातु तथा सोमं विसस्तैन्यं करोति यः ॥ ६६

उदपानोदके ग्रामे ब्राह्मणो वृषलीपतिः ।

तस्य सालोक्यतां यातु विसस्तैन्यं करोति यः ॥ ६७

विश्वामित्र उवाच ।

जीवतो वै गुरुन्भृत्यान्भरन्त्वस्य परे जनाः ।

दरिद्रो बहुपुत्रः स्याद्विसस्तैन्यं करोति यः ॥ ६८

अशुचिर्ब्रह्मकूटोऽस्तु मिथ्या चैवाप्यहंकृतः ।

कर्षको मत्सरी चास्तु विसस्तैन्यं करोति यः ॥ ६९

हर्षं करोतु भृतको राज्ञश्चास्तु पुरोहितः ।

अयाज्यस्य भवेद्विक् विसस्तैन्यं करोति यः ७०

अरुन्धत्युवाच ।

नित्यं परिभवेच्छृं भर्तुर्भवतु दुर्मनाः ।

एका स्वादु समश्नातु विसस्तैन्यं करोति या ॥ ७१

ज्ञातीनां गृहमध्यस्था सकूनतु दिनक्षये ।

अभोग्या वीरमूरस्तु विसस्तैन्यं करोति या ॥ ७२

गण्डोवाच ।

अनृतं भापतु सदा बन्धुभिश्च विरुध्यतु ।

ददातु कन्यां शुल्केन विसस्तैन्यं करोति या ॥ ७३

साधयित्वा स्वयं प्राशेद्दास्ये जीर्यतु चैव ह

विकर्मणा प्रमीयेत विसस्तैन्यं करोति या ॥ ७४

भावमप्राप्य होतुर्दोषकरमित्याशयः ॥ ६३ ॥ निर्गुणान्विभृत्या-
द्भृत्यामिति क. ट. थ. पाठः ॥ ६८ ॥ ऋज्या चैवाप्यहंकृत इति
झ. पाठः ॥ ६९ ॥ वर्षाचरोस्तु भृतक इति झ. पाठः ॥ ७० ॥
ज्ञातीनां अनादरे षष्ठी । ज्ञातीननाहलेत्यर्थः । अभोग्या योनि-
क्षिता ॥ ७२ ॥ साधुभिश्च विरुध्यत्विति ट. थ. पाठः ॥ ७३ ॥
साधयित्वा अन्नं पक्त्वा ॥ ७४ ॥

पशुसख उवाच ।

दास एव प्रजायेतामप्रसूतिरकिंचनः ।

दैवतेष्वनमस्कारो विसस्तैन्यं करोति यः ॥ ७५

शुनःसख उवाच ।

अध्वर्यवे दुहितरं वा ददातु

च्छन्दोगे वाऽऽचरितब्रह्मचर्ये ।

आथर्वणं वेदमधीत्य विप्रः

स्नायीत वा यो हरते विसानि ॥ ७६

ऋषय ऊचुः ।

इष्टमेतद्विजातीनां योऽयं ते शपथः कृतः ।

त्वया कृतं विसस्तैन्यं सर्वेषां नः शुनःसख ॥ ७७

शुनःसख उवाच ।

न्यस्तमद्यं न पश्यद्भिर्यदुक्तं कृतकर्मभिः ।

सत्यमेतन्न मिथ्यैतद्विसस्तैन्यं कृतं मया ॥ ७८

मया ह्यन्तर्हितानीह विसानीमानि पश्यत ।

परीक्षार्थं भगवतां कृतमेवं मयाऽनघाः ॥ ७९

रक्षणार्थं च सर्वेषां भवतामहमागतः ।

यातुधानी ह्यतिकूरा कृत्यैषा वो वधैपिणी ॥ ८०

॥ इति श्रीमन्महाभारते अनुशासनपर्वणि दानधर्मपर्वणि द्विचत्वारिंशदधिकशततमोऽध्यायः ॥ १४२ ॥

त्रिचत्वारिंशदधिकशततमोऽध्यायः ॥ १४३ ॥

संभूय तीर्थयात्रां कुर्वन्निर्दिजर्षिभी राजर्षिभिश्च क्रमेण ब्रह्मसरःप्रति गमनम् ॥ १ ॥ तत्रागस्त्येन हृदात्समुद्धृतपद्मस्य धर्मशुश्रूषणेन्द्रेण गृहमपहारे ऋषिभी राजभिश्च स्वेषु पुष्करस्त्यं शङ्कमानमगस्त्यं प्रति प्रत्येकशो नानाशपथकरणम् ॥ २ ॥ पश्चादिन्द्रेण स्वस्वरूपप्रकाशनपूर्वकं स्वेन पुष्करापहारस्य प्रयोजननिवेदनेन तत्प्रसादनम् ॥ ३ ॥

भीष्म उवाच ।

अत्रैवोदाहरन्तीममितिहासं पुरातनम् ।

यद्वृत्तं तीर्थयात्रायां शपथं प्रति तच्छृणु ॥ १

पुष्करार्थं कृतं स्तैन्यं पुरा भरतसत्तम ।

राजर्षिभिर्महाराज तथैव च द्विजर्षिभिः ॥ २

पुरा प्रभासे ऋषयः समग्राः

समेता वै मन्त्रममन्त्रयन्त ।

चराम सर्वा पृथिवीं पुण्यतीर्थी

तन्नः कामं हन्त गच्छाम सर्वे ॥ ३

शुक्रोऽङ्गिराश्चैव कविश्च विद्वां-

स्तथा ह्यगस्त्यो नारदपर्वतौ च ।

भृगुर्वसिष्ठः कश्यपो गौतमश्च

विश्वामित्रो जमदग्निश्च राजन् ॥ ४

अयं भक्ष्यम् ॥ ७८ ॥ अन्तर्हितानि अन्तर्धानं प्रापितानि ॥ ७९ ॥ राजन्ब्राह्मणस्य प्रकीर्तित इति क. थ. पाठः ॥ ८५ ॥ द्विचत्वारिंशदधिकशततमोऽध्यायः ॥ १४२ ॥

अत्र शपथेनैव निषिद्धार्थप्रकाशने ॥ १ ॥ पुष्करार्थं इन्द्रेण स्तैन्यं कृतम् । मुनिभिः शपथाः कृता इत्यर्थः ॥ २ ॥

ऋषिस्तथा गालवोऽथाष्टकश्च
 भरद्वाजोऽरुन्धती बालखिल्याः ।
 शिविर्दिलीपो नहुषोऽम्बरीषो
 राजा ययातिर्धुन्धुमारोऽथ पूरुः ॥ ५
 जग्मुः पुरस्कृत्य महानुभावं
 शतक्रतुं वृत्रहणं नरेन्द्राः ।
 तीर्थानि सर्वाणि परिभ्रमन्तो
 माध्यां ययुः कौशिकीं पुण्यतीर्थाम् ॥ ६
 सर्वेषु तीर्थेष्ववधूतपापा
 जग्मुस्ततो ब्रह्मसरः सुपुण्यम् ।
 देवस्य तीर्थे जलमग्निकल्पा
 विगाह्य ते भुक्तविसप्रसूनाः ॥ ७
 केचिद्विसान्यखनंस्तत्र राजन्न-
 न्ये मृणालान्यखनंस्तत्र विप्राः ।
 अथापश्यन्पुष्करं ते ह्रियन्तं
 हृदादगस्त्येन समुद्धृतं तत् ॥ ८
 तानाह सर्वानृषिमुख्यानगस्त्यः
 केनाहृतं पुष्करं मे सुजातम् ।
 युष्माञ्छङ्के पुष्करं दीयतां मे
 न वै भवन्तो हर्तुमर्हन्ति पद्मम् ॥ ९
 शृणोमि कालो हिंसते धर्मवीर्यं
 सेयं प्राप्ता वर्तते धर्मपीडा ।
 पुराऽधर्मो वर्तते नेह याव-
 तावद्ब्रजामः सुरलोकं चिराय ॥ १०
 पुरा वेदान्ब्राह्मणा ग्राममध्ये
 घृष्टस्वरा वृषलान्श्रावयन्ति ।
 पुरा राजा व्यवहारानधर्मा-
 न्पश्यत्यहं परलोकं व्रजामि ॥ ११
 पुरा राजा प्रत्यवरान्गरीयसो
 मंस्यत्यथैनमनुयास्यन्ति सर्वे ।

धर्मोत्तरं यावदिदं न वर्तते
 तावद्ब्रजामि परलोकं चिराय ॥ १२
 पुरा प्रपश्यामि परेण मर्त्या-
 न्वलीयसा दुर्बलान्भुज्यमानान् ।
 तस्माद्यास्यामि परलोकं चिराय
 न ह्युत्सहे द्रष्टुमीदृङ्गलोके ॥ १३
 तमाहुरार्ता ऋषयो महर्षिं
 न ते वयं पुष्करं चोरयामः ।
 मिथ्याभिर्शंसा भवता न कार्या
 शपाम तीक्ष्णैः शपथैर्महर्षे ॥ १४
 ते निश्चितास्तत्र महर्षयस्तु
 संपश्यन्तो धर्ममेतं नरेन्द्राः ।
 ततोऽशपन्त शपथान्पर्ययेण
 सहैव ते पार्थिव पुत्रपौत्रैः ॥ १५
 भृगुरुवाच ।
 प्रत्याक्रोशेदिहाकुप्यस्ताडितः प्रतिताडयेत् ।
 खादेच्च पृष्ठमांसानि यस्ते हरति पुष्करम् ॥ १६
 वसिष्ठ उवाच ।
 अस्वाध्यायपरो लोके श्वानं च परिकर्षतु ।
 पुरे च भिक्षुर्भवतु यस्ते हरति पुष्करम् ॥ १७
 कश्यप उवाच ।
 सर्वत्र सर्वं पणतु न्यासे लोभं करोतु च ।
 कूटसाक्षित्वमभ्येतु यस्ते हरति पुष्करम् ॥ १८
 गौतम उवाच ।
 जीवत्वहंकृतो बुद्ध्या विपमेणासमेन सः ।
 कर्षको मत्सरी चास्तु यस्ते हरति पुष्करम् ॥ १९
 अङ्गिरा उवाच ।
 अशुचिर्ब्रह्मकूटोस्तु श्वानं च परिकर्षतु ।
 ब्रह्महाऽनिकृतिश्चास्तु यस्ते हरति पुष्करम् ॥ २०
 धुन्धुमार उवाच ।
 अकृतज्ञस्तु मित्राणां शूद्रायां च प्रजायतु ।

विसमृणालयोः कमलकुमुदवदवान्तरभेदो ज्ञेयः । ह्रियन्तं ह्रियमा-
 णम् ॥ ८ ॥ प्रत्यवरान्मध्यमान् । तमोत्तरं यावदिदं न वर्तते
 इति श्र. पाठः ॥ १२ ॥ पृष्ठमांसानि पृष्ठवाहानां हयवृषभो-
 ष्ट्रादीनां मांसानि । खादेच्च ब्रह्ममांसानीति ड. पाठः ॥ १६ ॥

भिक्षुः संन्यासी ॥ १७ ॥ पणतु क्रयविक्रयं करोतु । सर्वं
 अपण्यमपि ॥ १८ ॥ विगतः समभावो यस्मात्तेनासमेन काम-
 क्रोधादिना । कृपणत्वं समेतु स इति ट. ध. पाठः ॥ १९ ॥ अनिकृतिः
 अकृतप्रायश्चित्तः । मानं च परिकर्षत्विति ट. ध. पाठः ॥ २० ॥

एकः संपन्नमश्नातु यस्ते हरति पुष्करम् ॥ २१
 पुरुरवा उवाच ।
 चिकित्सायां प्रचरतु भार्यया चैव पुण्यतु ।
 श्वशुरात्तस्य वृत्तिः स्याद्यस्ते हरति पुष्करम् ॥ २२
 दिलीप उवाच ।
 उदपानप्लवे ग्रामे ब्राह्मणो वृषलीपतिः ।
 तस्य लोकान्स व्रजतु यस्ते हरति पुष्करम् ॥ २३
 शुक्र उवाच ।
 वृथा मांसं समश्नातु दिवा गच्छतु मैथुनम् ।
 प्रेक्ष्यो भवतु राज्ञश्च यस्ते हरति पुष्करम् ॥ २४
 जमदग्निरुवाच ।
 अनध्यायेष्वधीयीत मित्रं श्राद्धे च भोजयेत् ।
 श्राद्धे शूद्रस्य चाश्रीयाद्यस्ते हरति पुष्करम् ॥ २५
 शिविरुवाच ।
 अनाहिताग्निस्त्रियतां यज्ञे विघ्नं करोतु च ।
 तपस्विभिर्विरुध्येच्च यस्ते हरति पुष्करम् ॥ २६
 ययातिरुवाच ।
 अनृतां व्रतनियतायां भार्यायां स प्रजायतु ।
 निराकरोतु वेदांश्च यस्ते हरति पुष्करम् ॥ २७
 नहुष उवाच ।
 अतिथिर्गृहमंस्थोऽस्तु कामवृत्तस्तु दीक्षितः ।
 विद्यां प्रयच्छतु भृतो यस्ते हरति पुष्करम् ॥ २८
 अम्बरीष उवाच ।
 नृशंसस्यक्तधर्मोऽस्तु स्त्रीषु ज्ञातिषु गोषु च ।
 निहन्तु ब्राह्मणं चापि यस्ते हरति पुष्करम् ॥ २९
 नारद उवाच ।
 गृहज्ञानी बहिःशास्त्रं पठतां विस्मरं पदम् ।
 गरीयसोऽवजानातु यस्ते हरति पुष्करम् ॥ ३०
 नाभाग उवाच ।
 अनृतं भाषतु सदा सद्भिश्चैव विरुध्यतु ।
 शुल्केन ददतु कन्यां यस्ते हरति पुष्करम् ॥ ३१
 चोरकार्यं प्रचरतु इति ट. ध. पाठः । भार्यां स्वां चैव
 दृष्यतु इति थ. पाठः । भार्यां वाचैव तु दृष्यति थ. पाठः
 ॥ २२ ॥ उदपाने प्लव आलवः स्नानं यस्मिन् ॥ २३ ॥
 यतिर्गच्छतु मैथुनमिति ट. ध. पाठः ॥ २४ ॥ अतिथिर्यतिः ।
 गृहसंस्थो गृहवासी । अतिथिः गृहस्थस्यजतिविति थ. पाठः ।

कविरुवाच ।
 पदा च गां संस्पृशतु सूर्यं च प्रति मेहतु ।
 शरणागतं संत्यजतु यस्ते हरति पुष्करम् ॥ ३२
 विश्वामित्र उवाच ।
 करोतु भृतकोऽवर्षां राज्ञश्चास्तु पुरोहितः ।
 ऋत्विगस्तु ह्ययाज्यस्य यस्ते हरति पुष्करम् ॥ ३३
 पर्वत उवाच ।
 ग्रामे चाधिकृतः सोऽस्तु खरयानेन गच्छतु ।
 शुनः कर्पतु वृत्त्यर्थं यस्ते हरति पुष्करम् ॥ ३४
 भरद्वाज उवाच ।
 सर्वपापसमादानं नृशंसे चानृते च यत् ।
 तत्तस्यास्तु सदा पापं यस्ते हरति पुष्करम् ॥ ३५
 अष्टक उवाच ।
 स राजास्त्वकृतप्रज्ञः कामवृत्तश्च पापकृत् ।
 अधर्मेणाभिशास्तूर्वीं यस्ते हरति पुष्करम् ॥ ३६
 गालव उवाच ।
 पापिष्ठेभ्यो ह्यनर्घार्हः स नरोऽस्तु स्वपापकृत् ।
 दत्त्वा दानं कीर्तयतु यस्ते हरति पुष्करम् ॥ ३७
 अरुन्धत्युवाच ।
 श्वश्र्वाऽपवादं वदतु भर्तुर्भवतु दुर्मनाः ।
 एका स्वादु समश्नातु या ते हरति पुष्करम् ॥ ३८
 बालखिल्या ऊचुः ।
 एकपादेन वृत्त्यर्थं ग्रामद्वारे स तिष्ठतु ।
 धर्मज्ञस्त्यक्तधर्मास्तु यस्ते हरति पुष्करम् ॥ ३९
 पशुमख उवाच ।
 अग्निहोत्रमनादृत्य स सुखं स्वपतु द्विजः ।
 परित्राद् कामवृत्तोस्तु यस्ते हरति पुष्करम् ॥ ४०
 सुरभ्युवाच ।
 बालजेन निदानेन कांस्यं भवतु दोहनम् ।
 दुह्येत परवत्सेन या ते हरति पुष्करम् ॥ ४१

भृतो वित्तेन क्रीतः ॥ २८ ॥ गूढो ज्ञातुं बहिःशास्त्रमिति थ.
 ध. पाठः ॥ ३० ॥ भृतको धान्यविक्रीतः सन् अवर्षा वृष्टिनि-
 बन्धं करोतु ॥ ३३ ॥ पापिष्ठा एव अनर्घार्हाः अपूज्याः ।
 अयं तु ततोऽप्यपूज्योऽस्तु । स्वपापकृत् स्त्रेषु ज्ञातिषु पापकृत्
 ॥ ३७ ॥ निदानं दोहनकाले गवां पादबन्धनी रज्जुस्तेन ॥ ४१ ॥

भीष्म उवाच ।

ततस्तु तैः शपथैः शप्यमानै-

र्नानाविधैर्बहुभिः कौरवेन्द्र ।

सहस्राक्षो देवराट् संप्रहृष्टः

समीक्ष्य तं कोपनं विप्रमुख्यम् ॥ ४२

अथाब्रवीन्मघवा प्रत्ययं स्वं

स्वयं समागत्य तमृषिं जातरोषम् ।

ब्रह्मर्षिदेवर्षिर्नृपर्षिमध्ये

यं तं निबोधेह ममाद्य राजन् ॥ ४३

शक्र उवाच ।

अध्वर्यवे दुहितरं ददातु

छन्दोगे वाऽऽचरितब्रह्मचर्ये ।

अथर्वणं वेदमधीत्य विप्रः

स्नायीत यः पुष्करमाददाति ॥ ४४

सर्वान्वेदानधीयीत पुण्यशीलोऽस्तु धार्मिकः ।

ब्रह्मणः सदनं यातु यस्ते हरति पुष्करम् ॥ ४५

अगस्त्य उवाच ।

आशीर्वादस्त्वया प्रोक्तः शपथो बलमूदन ।

दीयतां पुष्करं महामेष धर्मः सनातनः ॥ ४६
इन्द्र उवाच ।

न मया भगवँल्लोभाद्धृतं पुष्करमद्य वै ।

धर्मास्तु श्रोतुकामेन हृतं न क्रोद्धुमर्हसि ॥ ४७

धर्मश्रुतिसमुत्कर्षो धर्मसेतुरनामयः ।

आर्षो वै शाश्वतो नित्यमव्ययोऽयं मया श्रुतः ॥ ४८

तदिदं गृह्यतां विद्वन्पुष्करं द्विजसत्तम ।

अतिक्रमं मे भगवन्क्षन्तुमर्हस्यनिन्दित ॥ ४९

इत्युक्तः स महेन्द्रेण तपस्वी कोपनो भृशम् ।

जग्राह पुष्करं धीमान्प्रसन्नश्चाभवन्मुनिः ॥ ५०

प्रययुस्ते ततो भूयस्तीर्थानि वनगोचराः ।

पुण्येषु तीर्थेषु तथा गात्राण्याप्लावयन्त ते ॥ ५१

आख्यानं य इदं युक्तः पठेत्पर्वणिपर्वणि ।

न मूर्खं जनयेत्पुत्रं न भवेच्च निराकृतिः ॥ ५२

न तमापत्स्पृशेत्काचिद्विज्वरो न जरावहः ।

विरजाः श्रेयसा युक्तः प्रेत्य स्वर्गमवाप्नुयात् ॥ ५३

यश्च शास्त्रमधीयीत ऋषिभिः परिपालितम् ।

स गच्छेद्ब्रह्मणो लोकमव्ययं च नरोत्तम ॥ ५४

॥ इति श्रीमन्महाभारते अनुशासनपर्वणि दानधर्मपर्वणि त्रिचत्वारिंशदधिकशततमोऽध्यायः ॥ १४३ ॥

चतुश्चत्वारिंशदधिकशततमोऽध्यायः ॥ १४४ ॥

भीष्मेण युधिष्ठिरं प्रति छत्रोपानमप्रवृत्तिप्रदाननिदानकथनाय सूर्यजमदग्निस्त्वादानुवादः ॥ १ ॥ जमदग्निना रेणु-
कायाः स्वधनुर्निस्सृतशराणां पुनःपुनरादाने नियोजनेन बाणक्रीडारम्भः ॥ २ ॥ रेणुकया सूर्यतेजःप्रतप्तशिरःपादतया तरु-
च्छायाश्रयणेन शरानयनविलम्बने रुष्टेन मुनिना तत्कारणप्रभः ॥ ३ ॥ रेणुकया तन्निवेदने मुनिना कोपाच्छब्देन भूमौ सूर्य-
निपातमोद्यमनम् ॥ ४ ॥ भयात्सूर्येण विप्ररूपधारणेन भुवमेत्य तत्प्रसादनम् ॥ ५ ॥

युधिष्ठिर उवाच ।

यदिदं श्राद्धकृत्येषु दीयते भरतर्षभ ।

छत्रं चोपानहौ चैव केनैतत्संप्रवर्तितम् ॥ १

कथं चैतत्समुत्पन्नं किमर्थं चैव दीयते ।

न केवलं श्राद्धकृत्ये पुण्यकेष्वपि दीयते ॥ २

बहुष्वपि निमित्तेषु पुण्यमाश्रित्य दीयते ।

प्रत्ययमभिप्रायम् ॥ ४३ ॥ धर्मश्रुतीनां सम्यगुत्कर्षः । धर्म

एव सेतुस्तरणोपायः ॥ ४८ ॥ त्रिचत्वारिंशदधिकशततमो-

ऽध्यायः ॥ १४३ ॥

पुण्यकेषु स्त्रीणां व्रतोत्सवेषु ॥ २ ॥ ज्येष्ठामूले दक्षिणावर्ते

अनु० ३०

एतद्विस्तरतो ब्रह्मश्रोतुमिच्छामि तत्त्वतः ॥ ३

भीष्म उवाच ।

शृणु राजन्नवहितछत्रोपानहविस्तरम् ।

यथैतत्प्रथितं लोके यथा चैतत्प्रवर्तितम् ॥ ४

यथा चाक्षय्यतां प्राप्तं पुण्यतां च यथागतम् ।

सर्वमेतदशेषेण प्रवक्ष्यामि नराधिप ॥ ५

भ्रममाणे भवके ज्येष्ठानां समसूत्रे पतितं रोहिणीनक्षत्रं तदेव

ज्येष्ठानां मूलं । यथाश्रुतार्थग्रहणं तु न । ज्येष्ठामूलस्थेर्हेमन्ते

शिरःपाददाहस्यानवसरात् । लोके येन चैव प्रकीर्तितमिति ध.

पाठः ॥ ४ ॥

‘इतिहासं पुरावृत्तमिदं शृणु नराधिप ।’
जमदग्नेश्च संवादं सूर्यस्य च महात्मनः ॥ ६
पुरा स भगवान्साक्षाद्वनुषा क्रीडति प्रभो ।
संधायसंधाय शरांश्चिक्षेप किल भार्गवः ॥ ७
तान्क्षिप्तात्रेणुका सर्वास्तस्येषून्दीप्ततेजसः ।
आनीय सा तदा तस्मै प्रादादसकृदच्युत ॥ ८
अथ तेन स शब्देन ज्यायाश्चैव शरस्य च ।
ग्रहृष्टः संप्रचिक्षेप सा च प्रत्याजहार तान् ॥ ९
ततो मध्याह्नमारुढे ज्येष्ठामूले दिवाकरे ।
स सायकान्द्विजो मुक्त्वा रेणुकामिदमब्रवीत् ॥ १०
गच्छानय विशालाक्षि शरानेतान्धनुश्च्युतान् ।
यावदेतान्पुनः सुभ्रु क्षिपामीति जनाधिप ॥ ११
सा गच्छन्त्यन्तरा छायां वृक्षमाश्रित्य भामिनी ।
तस्यौ तस्या हि संतप्तं शिरः पादौ तथैव च ॥ १२
स्थिता सा तु मुहूर्तं वै भर्तुः शापभयाच्छ्रुत्वा ।
ययावानयितुं भूयः सायकानसितेक्षणा ।
प्रत्याजगाम च शरांस्तानादाय यशस्विनी ॥ १३
सा वै प्रस्विन्नसर्वाङ्गी पद्भ्यां दुःखं नियच्छती ।
उपाजगाम भर्तारं भयाद्भर्तुः प्रवेपती ॥ १४
स तामृषिस्तदा क्रुद्धो वाक्यमाह शुभाननाम् ।
रेणुके किं चिरेण त्वमागतेति पुनःपुनः ॥ १५
रेणुकोवाच ।
शिरस्तप्तं प्रदीप्तौ मे पादौ चैव तपोधन ।
सूर्यतेजोनिरुद्धाऽहं वृक्षच्छायां समाश्रिता ॥ १६
एतस्मात्कारणाद्ब्रह्मंश्चिरायैतत्कृतं मया ।

एतच्छ्रुत्वा मम विभो मा क्रुधस्त्वं पतोधन ॥ १७
जमदग्निरुवाच ।
अद्यैनं दीप्तकिरणं रेणुके तव दुःखदम् ।
शरैर्निपातयिष्यामि सूर्यमस्त्राभितेजसा ॥ १८
भीष्म उवाच ।
स विष्कार्य धनुर्दिव्यं गृहीत्वा च शरान्बहून् ।
अतिष्ठत्सूर्यमभितो यतो याति ततोमुखः ॥ १९
अथ तं प्रेक्ष्य सन्नद्धं सूर्योऽभ्येत्य वचोऽब्रवीत् ।
द्विजरूपेण कौन्तेय किं ते सूर्योऽपराध्यति ॥ २०
आदत्ते रश्मिभिः सूर्यो दिवि तिष्ठंस्ततस्ततः ।
रसं हतं वै वर्षासु प्रवर्षति दिवाकरः ॥ २१
ततोऽन्नं जायते विप्र मनुष्याणां सुखावहम् ।
अन्नं प्राणा इति यथा वेदेषु परिपठ्यते ॥ २२
अथाऽश्रेषु निगूढश्च रश्मिभिः परिवारितः ।
सप्तद्वीपानिमान्ब्रह्मन्वर्षेणाभिप्रवर्षति ॥ २३
ततस्तदौषधीनां च वीरुधां पुष्पपत्रजम् ।
सर्वं वर्षाभिर्निर्वृत्तमन्नं संभवति प्रभो ॥ २४
जातकर्माणि सर्वाणि व्रतोपनयनानि च ।
गोदानानि विवाहाश्च तथा यज्ञसमृद्धयः ॥ २५
सत्राणि दानानि तथा संयोगा वित्तसंचयाः ।
अन्नतः संप्रवर्तन्ते यथा त्वं वेत्थ भार्गव ॥ २६
रमणीयानि यावन्ति यावदारम्भिकाणि च ।
सर्वमन्नात्प्रभवति विदितं कीर्तयामि ते ॥ २७
सर्वं हि वेत्थ विप्र त्वं यदेतत्कीर्तितं मया ।
प्रसादये त्वां विप्रर्षे किं ते सूर्यो निपात्यते ॥ २८

॥ इति श्रीमन्महाभारते अनुशासनपर्वणि दानधर्मपर्वणि चतुश्चत्वारिंशदधिकशततमोऽध्यायः ॥ १४४ ॥

पञ्चचत्वारिंशदधिकशततमोऽध्यायः ॥ १४५ ॥

जमदग्निना सौरातपतापनिवारणोपायकल्पनं चोदितेन सूर्येण तस्मै छत्रोपानमदानम् ॥ १ ॥ एवं भीष्मेण युधिष्ठिरं प्रति तत्प्रवृत्तिकथनपूर्वकं तद्दानप्रशंसनम् ॥ २ ॥

युधिष्ठिर उवाच ।

एवं प्रयाचति तदा भास्करे मुनिसत्तमः ।

जमदग्निर्महातेजाः किं कार्यं प्रत्यपद्यत ॥ १

द्विजो विज्ञेतिष्ठ. ध. पाठः ॥ १० ॥ किं ते सूर्यं निपात्य वै

भीष्म उवाच ।

स तथा याचमानस्य मुनिरग्निसमप्रभः ।

जमदग्निः शमं नैव जगाम कुरुनन्दन ॥ २

इति ब्र. पाठः ॥ २८ ॥ चतुश्चत्वारिंशदधिकशततमोऽध्यायः १४४

ततः सूर्यो मधुरया वाचा तमिदमब्रवीत् ।
 कृताञ्जलिर्विप्ररूपी प्रणम्यैनं विशांपते ॥ ३
 चलं निमित्तं विप्रर्षे सदा सूर्यस्य गच्छतः ।
 कथं चलं भेत्स्यसि त्वं सदा यान्तं दिवाकरम् ॥४
 जमदग्निरुवाच ।
 स्थिरं चापि चलं चापि जाने त्वां ज्ञानचक्षुषा ।
 अवश्यं विनयाधानं कार्यमद्य मया तव ॥ ५
 मध्याह्ने वै निमेषार्धं तिष्ठसि त्वं दिवाकर ।
 तत्र भेत्स्यामि सूर्य त्वां न मेऽत्रास्ति विचारणा ॥६
 सूर्य उवाच ।
 असंशयं मां विप्रर्षे भेत्स्यसे धन्विनांवर ।
 अपकारिणं मां विद्धि भगवञ्शरणागतम् ॥ ७
 भीष्म उवाच ।
 ततः प्रहस्य भगवाञ्जमदग्निरुवाच तम् ।
 न भीः सूर्य त्वया कार्या प्रणिपातगतो ह्यसि ॥८
 ब्राह्मणेष्वार्जवं यच्च स्थैर्यं च धरणीतले ।
 सौम्यतां चैव सोमस्य गाम्भीर्यं वरुणस्य च ॥९
 दीप्तिमग्नेः प्रभां मेरोः प्रतापं धनदस्य च ।
 एतान्यतिक्रमेद्यो वै स हन्याच्छरणागतम् ॥ १०
 भवेत्स गुरुतल्पी च ब्रह्महा च स वै भवेत् ।
 सुरापानं स कुर्याच्च यो हन्याच्छरणागतम् ॥ ११
 एतस्य त्वपनीतस्य समाधिं तात चिन्तय ।
 यथा सुखगमः पन्था भवेच्चद्रश्मितापितः ॥१२

भीष्म उवाच ।
 एतावदुक्त्वा स तदा तूष्णीमासीद्भृगूत्तमः ।
 अथ सूर्योऽददत्तस्यै छत्रोपानहमाशु वै ॥ १३
 सूर्य उवाच ।
 महर्षे शिरसस्त्राणं छत्रं मद्रश्मिवारणम् ।
 प्रतिगृहीष्व पद्भ्यां च त्राणार्थं चर्मपादुके ॥ १४
 अद्यप्रभृति चैवेह लोके संप्रचरिष्यति ।
 पुण्यकेषु च सर्वेषु परमक्षय्यमेव च ॥ १५
 भीष्म उवाच ।
 उपानहौ च छत्रं च सूर्येणैतत्प्रवर्तितम् ।
 पुण्यमेतदभिख्यातं त्रिषु लोकेषु भारत ॥ १६
 तस्मात्प्रयच्छ विप्रेषु छत्रोपानहमुत्तमम् ।
 धर्मस्ते सुमहान्भावी न मेऽत्रास्ति विचारणा ॥१७
 छत्रं हि भरतश्रेष्ठ यः प्रदद्याद्विजातये ।
 शुभ्रं शतशलाकं वै स प्रेत्य सुखमेधते ॥ १८
 स शक्रलोके वसति पूज्यमानो द्विजातिभिः ।
 अप्सरोभिश्च सततं देवैश्च भरतर्षभ ॥ १९
 उपानहौ च यो दद्याच्छूक्ष्णौ स्नेहसमन्वितौ ।
 स्नातकाय महाबाहो संशिताय द्विजातये ॥ २०
 सोऽपि लोकानवाप्नोति देवतैरभिपूजितान् ।
 गोलोके स मुदा युक्तो वसति प्रेत्य भारत ॥ २१
 एतत्ते भरतश्रेष्ठ मया कात्स्न्येन कीर्तितम् ।
 छत्रोपानहदानस्य फलं भरतसत्तम ॥ २२

॥ इति श्रीमन्महाभारते अनुशासनपर्वणि दानधर्मपर्वणि पञ्चचत्वारिंशदधिकशततमोऽध्यायः ॥ १४५ ॥

षट्चत्वारिंशदधिकशततमोऽध्यायः ॥ १४६ ॥

भीष्मेण युधिष्ठिरं प्रति शूद्रधर्माणां मृत्तिकाशां चादीनां च निरूपणम् ॥ १ ॥

युधिष्ठिर उवाच ।
 शूद्राणामिह शुश्रूषा नित्यमेवानुवर्णिता ।
 कैः कारणैः कतिविधा शुश्रूषा समुदाहृता ॥ १
 के च शुश्रूषया लोका विहिता भरतर्षभ ।

शूद्राणां भरतश्रेष्ठ ब्रूहि मे धर्मलक्षणम् ॥ २
 भीष्म उवाच ।
 अत्राप्युदाहरन्तीममितिहासं पुरातनम् ।
 शूद्राणामनुकम्पार्था यदुक्तं ब्रह्मवादिना ॥ ३

निमित्तं लक्ष्यम् ॥ ४ ॥ ब्राह्मणेष्वपि यज्ज्ञानमिति ट. ध. पाठः ॥ ९ ॥ अपनीतस्यापनयस्य संतापनरूपस्य समाधिं समा-

धानम् ॥ १२ ॥ पञ्चचत्वारिंशदधिकशततमोऽध्यायः ॥ १४५ ॥
 शुश्रूषां भरतश्रेष्ठेति ट. पाठः ॥ २ ॥

* एतदाद्यष्टाध्याया दाक्षिण्यलकोशेष्वेव दृश्यन्ते ।

वृद्धः पराशरः प्राह धर्मं शुभ्रमनामयम् ।
 अनुग्रहार्थं वर्णानां शौचाचारसमन्वितम् ॥ ४
 धर्मोपदेशमखिलं यथावदनुपूर्वशः ।
 शिष्यानध्यापयामास शास्त्रमर्थवदर्थवित् ॥ ५
 क्षान्तेन्द्रियेण मानेन शुचिनाऽचापलेन वै ।
 अदुर्बलेन धीरेण शान्तेनोत्तरवादिना ॥ ६
 अलुब्धेनानृशंसेन ऋजुना ब्रह्मवादिना ।
 चारित्रतत्परैरेव सर्वभूतहितात्मना ॥ ७
 अरयः पङ्क्तिजेतव्या नित्यं स्वं देहमाश्रिताः ।
 कामक्रोधौ च लोभश्च मानमोहौ मदस्तथा ॥ ८
 विधिना धृतिमास्थाय शुश्रूषुरनहंकृतः ।
 वर्णत्रयस्यानुमतो यथाशक्ति यथाबलम् ॥ ९
 कर्मणा मनसा वाचा चक्षुषा च चतुर्विधम् ।
 आस्थाय नियमं धीमाञ्छान्तो दान्तो जितेन्द्रियः ॥
 रक्षोयक्षजनद्वेषी शेषान्नकृतभोजनः ।
 वर्णत्रयान्मधु यथा भ्रमरो धर्ममाचरेत् ॥ ११
 यदि शूद्रस्तपः कुर्याद्विददृष्टेन कर्मणा ।
 इह चास्य परिक्लेशः प्रेत्य चास्याशुभा गतिः ॥ १२
 अधर्म्यमयशस्यं च तपः शूद्रे प्रतिष्ठितम् ।
 अमार्गेण तपस्तप्त्वा म्लेच्छेषु फलमश्नुते ॥ १३
 अन्यथा वर्तमानो हि न शूद्रो धर्ममर्हति ।
 अमार्गेण प्रयातानां प्रत्यक्षादुपलभ्यते ।
 चातुर्वर्ण्यव्यपेतानां जातिमूर्तिपरिग्रहः ॥ १४
 तथा ते हि शकाश्चीनाः काम्भोजाः पारदास्तथा ।
 शवराः पण्डितश्चैव तुषारयवनास्तथा ॥ १५
 दारवाश्च दरदाश्चैव उज्जिहानास्तथेतराः ।
 वेणाश्च कङ्कणाश्चैव सिंहला मदकास्तथा ॥ १६
 किष्किन्धकाः पुलिन्दाश्च कङ्गाश्चान्द्राः सनीरगाः ।
 गन्धिका द्रमिडाश्चैव चर्वराश्चुकास्तथा ॥ १७
 किराताः पार्वतेयाश्च कोलाश्चोलाः सखापकाः ।
 आरूकाश्चैव दोहाश्च याश्चान्या म्लेच्छजातयः ॥ १८
 विकृता विकृताचारा दृश्यन्ते क्रूरबुद्धयः ।
 अमार्गेणाश्रिता धर्मं ततो जात्यन्तरं गताः ॥ १९

नित्यं रक्ष जनाद्वेपीति क. पाठः ॥ ११ ॥ विकृताकारा इति

अमार्गोपार्जितस्यैतत्तपसो विदितं फलम् ।
 न नश्यति कृतं कर्म शुभं वा यदि वाऽशुभम् ॥ २०
 अत्राप्येते वसु प्राप्य विकर्म तपसार्जितम् ।
 पाषण्डानर्चयिष्यन्ति धर्मकामा वृथा श्रमाः ॥ २१
 एवं चतुर्णां वर्णानामाश्रमाणां च पार्थिव ।
 विपरीतं वर्तमाना म्लेच्छा जायन्त्यबुद्धयः ॥ २२
 अध्यायधनिनो विप्राः क्षत्रियाणां बलं धनम् ।
 वणिक्पुत्रश्च वैश्यानां शूद्राणां परिचारिका ॥ २३
 व्युच्छेदात्तस्य धर्मस्य निरयायोपपद्यते ।
 ततो म्लेच्छा भवन्त्येते निर्दृष्टा धर्मवर्जिताः ।
 पुनश्च निरयं तेषां तिर्यग्योनिश्च शाश्वती ॥ २४
 ये तु सत्पथमास्थाय वर्णाश्रमकृतं पुरा ।
 सर्वान्विमार्गानुत्सृज्य स्वधर्मविधिमाश्रिताः ॥ २५
 सर्वभूतदयावन्तो दैवतद्विजपूजकाः ।
 शास्त्रदृष्टेन विधिना श्रद्धया जितमन्यवः ॥ २६
 तेषां विधिं प्रवक्ष्यामि यथावदनुपूर्वशः ।
 उपादानविधिं कृत्स्नं शुश्रूषाधिगमं तथा ॥ २७
 शिष्टोपनयनं चैव मन्त्राणि विविधानि च ।
 तथा शिष्यपरीक्षां च शास्त्रप्रामाण्यदर्शनात् ॥ २८
 प्रवक्ष्यामि यथातत्त्वं यथावदनुपूर्वशः ।
 शौचकृत्यस्य शौचार्थान्सर्वानेव विशेषतः ॥ २९
 महाशौचप्रभृतयो दृष्टास्तत्त्वार्थदर्शिभिः ।
 तत्रापि शूद्रो भिक्षूणामिदं शेषं च कल्पयेत् ॥ ३०
 भिक्षुभिः सुकृतप्रज्ञैः केवलं धर्ममाश्रितैः ।
 सम्यग्दर्शनसंपन्नैर्गताध्वनि हितार्थिभिः ।
 अवकाशमिमं मेध्यं निर्मितं कामवीरुधम् ॥ ३१
 निर्जनं संवृतं बुद्ध्या नियतात्मा जितेन्द्रियः ।
 सजलं भाजनं स्थाप्य मृत्तिकां च परीक्षिताम् ॥ ३२
 परीक्ष्य भूमिं मूत्रार्थी तत आसीत वाग्यतः ।
 उदङ्मुखो दिवा कुर्याद्रात्रौ चेदक्षिणामुखः ॥ ३३
 अन्तर्हितायां भूमौ तु अन्तर्हितशिरास्तथा ।
 असमाप्ते तथा शौचे न वाचं किञ्चिदीरयेत् ॥ ३४
 कृतकृत्यस्तथाऽऽचम्य गच्छन्नोदीरयेद्ब्रह्मचः ।

थ. पाठः ॥ १९ ॥ स्वधर्मपथमाश्रिताः इति क. ट. थ. पाठः ॥ २५ ॥

शौचार्थमुपविष्टस्तु मृद्भाजनपुरस्कृतः ॥ ३५
 स्थाप्यं कमण्डलुं गृह्य पार्श्वोरुभ्यामथान्तरे ।
 शौचं कुर्याच्छनैर्वीरो बुद्धिपूर्वमसंकरम् ॥ ३६
 पाणिना शुद्धमुदकं संगृह्य विधिपूर्वकम् ।
 विप्रुषश्च यथा न स्युर्यथा चोरु न संस्पृशेत् ॥ ३७
 अयाने मृत्तिकास्तिस्रः प्रदेयास्त्वनुपूर्वशः ।
 हस्ताभ्यां च तथा विप्रो हस्तं हस्तेन संस्पृशेत् ॥ ३८
 अयाने नव देयाः स्युरिति वृद्धानुशासनम् ।
 मृत्तिका दीयमाना हि शोधयेद्देशमञ्जसा ॥ ३९
 तस्मात्पाणितले देया मृत्तिकास्तु पुनः पुनः ।
 बुद्धिपूर्वं प्रयत्नेन यथा नैव स्पृशेत्स्फिजौ ॥ ४०
 यथा घातो हि न भवेत्क्रेदजः परिवानके ।
 तथा गुदं प्रमार्जेत शौचार्थं तु पुनःपुनः ॥ ४१
 प्रतिपादं ततस्त्यक्त्वा शौचमुत्थाय कारयेत् ।
 सव्ये द्वादश देयाः स्युस्तिस्रस्तिस्रः पुनः पुनः ।
 देया कूर्परके हस्ते पृष्ठे बन्धे पुनः पुनः ॥ ४२
 तथैवादर्शके दद्याच्चतस्रस्तूभयोरपि ।
 उभयोर्हस्तयोरेवं सप्तसप्त प्रदापयेत् ॥ ४३
 ततोऽन्यां मृत्तिकां गृह्य कार्यं शौचं पुनस्तयोः ।
 हस्तयोरेवमेतद्वि महाशौचं विधीयते ।
 ततोऽन्यथा न कुर्वीत विधिरेष सनातनः ॥ ४४
 उपस्थे मूत्रशौचं स्यादत ऊर्ध्वं विधीयते ।
 अतोऽन्यथा तु यः कुर्यात्प्रायश्चित्तीयते तु सः ॥ ४५
 मलोपहतचेलस्य द्विगुणं तु विधीयते ।
 सहपादमथोरुभ्यां हस्तशौचमसंशयम् ॥ ४६
 अवधीरयमाणस्य संदेह उपजायते ।
 यथायथा विशुद्ध्येत तत्तथा तदुपक्रमे ॥ ४७
 सकर्दमं तु वर्षासु गृहमाविश्य संकटम् ।
 हस्तयोर्मृत्तिकास्तिस्रः पादयोः पद् प्रदापयेत् ॥ ४८
 कामं दत्त्वा गुदे दद्यात्तिस्रः पद्भ्यां तथैव च ।
 हस्तशौचं प्रकर्तव्यं मूत्रशौचविधेस्तथा ॥ ४९

मूत्रशौचे तथा हस्तौ पादाभ्यां चानुपूर्वशः ।
 नैष्ठिके स्थानशौचे तु महाशौचं विधीयते ॥ ५०
 क्षारौपराभ्यां वस्त्रस्य कुर्याच्छौचं मृदा सह ।
 लेपगन्धापनयनमभ्यस्य विधीयते ॥ ५१
 स्नानशाख्यां मृदस्तिस्त्रो हस्ताभ्यां चानुपूर्वशः ।
 शौचं प्रयत्नतः कृत्वा कम्पमानः समुद्धरेत् ॥ ५२
 देयाश्चतस्रस्तिस्रो वा द्वे वाऽप्येकां तथाऽऽपदि ।
 कालमासाद्य देशं च शौचस्य गुरुलाघवम् ॥ ५३
 विधिनाऽनेन शौचं तु नित्यं कुर्यादतन्द्रितः ।
 अविप्रेक्षन्नसंभ्रान्तः पादौ प्रक्षाल्य तत्परः ॥ ५४
 अप्रक्षालितपादस्तु पाणिमामणिबन्धनात् ।
 अधस्तादुपरिष्ठाच्च ततः पाणिमुपस्पृशेत् ॥ ५५
 मनोगतास्तु निश्शब्दा निश्शब्दं त्रिरपः पिबेत् ।
 द्विमुखं परिमृज्याच्च खानि चोपस्पृशेद्बुधः ॥ ५६
 ऋग्वेदं तेन प्रीणाति प्रथमं यः पिबेदपः ।
 द्वितीयं तु यजुर्वेदं तृतीयं साम एव च ॥ ५७
 मृज्यते प्रथमं तेन अथर्वा प्रीतिमाप्नुयात् ।
 द्वितीयेनेतिहासं च पुराणस्मृतिदेवताः ॥ ५८
 यच्चक्षुषि समाधत्ते तेनादित्यं तु प्रीणयेत् ।
 प्रीणाति वायुं घ्राणं च दिशश्चाप्यथ श्रोत्रयोः ॥ ५९
 ब्रह्माणं तेन प्रीणाति यन्मूर्धनि समापयेत् ।
 समुत्क्षिपति चापोर्ध्वमाकाशं तेन प्रीणयेत् ॥ ६०
 प्रीणाति विष्णुः पद्भ्यां तु सलिलं वै समादधत् ॥ ६१
 प्राञ्जुखोदञ्जुखो वाऽपि अन्तर्जानुरूपस्पृशेत् ।
 सर्वत्र विधिरित्येष भोजनादिषु नित्यशः ॥ ६२
 अन्नेषु दन्तलग्नेषु उच्छिष्टः पुनराचमेत् ।
 विधिरेष समुद्दिष्टः शौचे चाभ्युक्षणं स्मृतम् ॥ ६३
 शूद्रस्यैव विधिर्दृष्टो गृहान्निष्क्रमतस्ततः ।
 नित्यं त्वलुप्तशौचेन वर्तितव्यं कृतात्मना ।
 यशस्कामेन भिक्षुभ्यः शूद्रेणात्महितार्थिना ॥ ६४

॥ इति श्रीमन्महाभारते अनुशासनपर्वणि दानधर्मपर्वणि षट्चत्वारिंशदधिकशततमोऽध्यायः ॥ १४६ ॥

सप्तचत्वारिंशदधिकशततमोऽध्यायः ॥ १४७ ॥

भीष्मेण युधिष्ठिरं प्रति ब्राह्मणादिधर्मनिरूपणपूर्वकं शूद्रस्य यतिशुश्रूषाप्रकारनिरूपणम् ॥ १ ॥

‘पराशर उवाच ।

क्षत्रा आरम्भयज्ञास्तु वीर्ययज्ञा विशः स्मृताः ।
 शूद्रा परिचरायज्ञा जपयज्ञास्तु ब्राह्मणाः ॥ १
 शुश्रूषाजीविनः शूद्रा वैश्या विपणिजीविनः ।
 अनिष्टनिग्रहः क्षत्रा विप्राः स्वाध्यायजीविनः ॥ २
 तपसा शोभते विप्रो राजन्यः पालनादिभिः ।
 आतिथ्येन तथा वैश्यः शूद्रो दास्येन शोभते ॥ ३
 यतात्मना तु शूद्रेण शुश्रूषा नित्यमेव च ।
 कर्तव्या त्रिषु वर्णेषु प्रायेणाश्रमवासिषु ॥ ४
 अशक्तेन त्रिवर्गस्य सेव्या ह्याश्रमवासिनः ।
 यथाशक्यं यथाप्रज्ञं यथाधर्मं यथाश्रुतम् ॥ ५
 विशेषेणैव कर्तव्या शुश्रूषा भिक्षुकाश्रमे ॥ ६
 आश्रमाणां तु सर्वेषां चतुर्णां भिक्षुकाश्रमम् ।
 प्रधानमिति वर्ण्यन्ते शिष्टाः शास्त्रविनिश्चये ॥ ७
 यच्चोपदिश्यते शिष्टैः श्रुतिस्मृतिविधानतः ।
 तथाऽऽस्थयमशक्तेन स धर्म इति निश्चितः ॥ ८
 अतोऽन्यथा तु कुर्वाणः श्रेयो नाप्नोति मानवः ।
 तस्माद्भिक्षुषु शूद्रेण कार्यमात्महितं सदा ॥ ९
 इह यत्कुरुते श्रेयस्तत्प्रेत्य समुपाश्रुते ।
 तच्चानमूयता कार्यं कर्तव्यं यद्धि मन्यते ॥ १०
 अमूयता तु तस्येह फलं दुःखादवाप्यते ।
 प्रियवादी जितक्रोधो वीततन्द्रीरमत्सरः ॥ ११
 क्षमावाञ्छीलसंपन्नः सत्यधर्मपरायणः ।
 आपद्भावेन कुर्याद्वि शुश्रूषां भिक्षुकाश्रमे ॥ १२
 अयं मे परमो धर्मस्त्वेनेन दं मुदुष्करम् ।
 संसारमागरं घोरं तरिष्यामि न संशयः ॥ १३
 विभयो देहमुत्सृज्य यास्यामि परमां गतिम् ।
 नातः परं ममाप्यन्य एष धर्मः सनातनः ॥ १४
 एवं संचिन्त्य मनसा शूद्रो बुद्धिसमाधिना ।
 कुर्यादविमना नित्यं शुश्रूषाधर्ममुत्तमम् ॥ १५

शुश्रूषानियमेनेह भाव्यं शिष्टाशिना सदा ।
 शमान्वितेन दान्तेन कार्याकार्यविदा सदा ॥ १६
 सर्वकार्येषु कृत्यानि कृतान्येव तु दर्शयेत् ।
 यथा प्रियो भवेद्भिक्षुस्तथा कार्यं प्रसाधयेत् ॥ १७
 यदकल्प्यं भवेद्भिक्षोर्न तत्कार्यं समाचरेत् ।
 यथाऽऽश्रमस्याविरुद्धं धर्ममात्राभिसंहितम् ॥ १८
 तत्कार्यमविचारेण नित्यमेव शुभार्थिना ।
 मनसा कर्मणा वाचा नित्यमेव प्रसादयेत् ॥ १९
 स्थातव्यं तिष्ठमानेषु गच्छमानाननुव्रजेत् ।
 आसीनेष्वसितव्यं च नित्यमेवानुवर्तता ॥ २०
 धर्मलब्धेन स्नेहेन पादौ संपीडयेत्सदा ।
 उद्वर्तनादींश्च तथा कुर्यादप्रतिचोदितः ॥ २१
 नैजकार्याणि कृत्वा तु नित्यं चैवानुचोदितः ।
 यथाविधिरुपस्पृश्य संन्यस्य जलभाजनम् ॥ २२
 भिक्षूणां निलयं गत्वा प्रणम्य विधिपूर्वकम् ।
 ब्रह्मपूर्वाङ्गुरुंस्तत्र प्रणम्य नियतेन्द्रियः ॥ २३
 तथाऽऽचार्यपुरोगाणामनुकुर्यान्नमस्क्रियाम् ।
 स्वधर्मचारिणां चापि सुखं पृष्ट्वाऽभिवाद्य च ॥ २४
 यो भवेत्पूर्वसंसिद्धस्तुल्यकर्मा भवेत्सदा ।
 तस्मै प्रणामः कर्तव्यो नेतरेषु कदाचन ॥ २५
 अनुक्त्वा तेषु चोत्थाय नित्यमेव यतव्रतः ।
 संमार्जनमथो गत्वा कृत्वा चाप्युपलेपनम् ॥ २६
 ततः पुष्पचलिं दद्यापुष्पाण्यादाय धर्मतः ।
 निष्क्रम्यावसथात्तूर्णमन्यत्कर्म समाचरेत् ॥ २७
 यथोपघातो न भवेत्स्वाध्यायेऽऽश्रमिणां तथा ।
 उपघातं तु कुर्वाण एनसा संप्रयुज्यते ।
 तथाऽऽत्मा प्रणिधातव्यो यथा ते प्रीतिमाप्नुयुः ॥ २८
 परिचारकोऽहं वर्णानां त्रयाणां धर्मतः स्मृतः ।
 किमुताश्रमवृद्धानां यथालब्धोपजीविनाम् ॥ २९
 भिक्षूणां गतरागाणां केवलं ज्ञानदर्शिनाम् ।

विशेषेण मया कार्या शुश्रूषा नियतात्मना ॥३०॥ एवमेतद्विनिश्चित्य यदि सेवेत भिक्षुकान् ।
तेषां प्रसादात्तपसा प्राप्स्यामीष्टां शुभां गतिम् । विधिना खोपदिष्टेन प्राप्नोति परमां गतिम् ॥३१॥

॥ इति श्रीमन्महाभारते अनुशासनपर्वणि दानधर्मपर्वणि सप्तचत्वारिंशदधिकशततमोऽध्यायः ॥ १४७ ॥

अष्टचत्वारिंशदधिकशततमोऽध्यायः ॥ १४८ ॥

भीष्मेण युधिष्ठिरं प्रति यतिशुश्रूषाप्रशंसनम् ॥ १ ॥

‘पराशर उवाच ।

न तथा संप्रदानेन नोपवासादिभिस्तथा ।
इष्टां गतिमवाप्नोति यथा शुश्रूषकर्मणा ॥ १
यादृशेन तु तोयेन शुद्धिं प्रकुरुते नरः ।
तादृग्भवति तद्व्रतमुदकस्य प्रभावतः ॥ २
शूद्रोऽप्येतेन मार्गेण यादृशं सेवते जनम् ।
तादृग्भवति संसर्गादचिरेण न संशयः ॥ ३
तस्मात्प्रयत्नतः सेव्या भिक्षवो नियतात्मना ।
उदकग्रहणाद्येन स्वपनोद्वर्तनैस्तथा ॥ ४
अध्वना कर्षितानां च व्याधितानां तथैव च ।
शुश्रूषां नियतं कुर्यात्तेषामापदि यत्नतः ॥ ५
दर्भाजिनान्यवेक्षेत भैक्षभाजनमेव च ।
यथाकामं च कार्याणि सर्वाण्येवोपसाधयेत् ।
प्रायश्चित्तं यथा न स्यात्तथा सर्वं समाचरेत् ॥ ६
व्याधितानां तु भिक्षूणां चेलप्रक्षालनादिभिः ।
प्रतिकर्मक्रिया कार्या भेषजानयनैस्तथा ॥ ७

पिषणालेपनं चूर्णं कषायमथ साधनम् ।
नान्यस्य प्रतिचारेषु सुखार्थमुपपादयेत् ॥ ८
भिक्षाटनोऽभिगच्छेत भिषजश्च विपश्चितः ।
ततो विनिष्क्रियार्थानि द्रव्याणि समुपार्जयेत् ॥ ९
यश्च प्रीतमना दद्यादादद्याद्भेषजं नरः ।
अश्रद्धया हि दत्तानि तान्यभोक्ष्याणि भिक्षुभिः ॥
श्रद्धया यदुपादत्तं श्रद्धया चोपपादितम् ।
तस्योपभोगाद्धर्मः स्याद्वाधिभिश्च निवर्त्यते ॥ ११
आदेहपतनादेवं शुश्रूषेद्विधिपूर्वकम् ।
न त्वेवं धर्ममुत्सृज्य कुर्यात्तेषां प्रतिक्रियाम् ॥ १२
स्वभावतो हि द्वन्द्वानि विप्रयान्त्युपयान्ति च ।
स्वभावतः सर्वभावा भवन्ति न भवन्ति च ।
सागरस्योर्मिसदृशा विज्ञातव्या गुणात्मकाः ॥ १३
विद्यादेवं हि यो धीमांस्तत्त्ववित्तत्त्वदर्शनः ।
न स लिप्येत पापेन पद्मपत्रमिवाम्भसा ॥’ १४

॥ इति श्रीमन्महाभारते अनुशासनपर्वणि दानधर्मपर्वणि अष्टचत्वारिंशदधिकशततमोऽध्यायः ॥ १४८ ॥

एकोनपञ्चाशदधिकशततमोऽध्यायः ॥ १४९ ॥

भीष्मेण युधिष्ठिरं प्रति यतिशुश्रूषादिनानाधर्मकथनम् ॥ १ ॥

‘पराशर उवाच ।

एवं प्रयतितव्यं हि शुश्रूषार्थमतन्द्रितैः ।
सर्वाभिरुपसेवाभिस्तुष्यन्ति यतयो यथा ॥ १
नापराध्येत भिक्षोस्तु न चैनमवधीरयेत् ।
उत्तरं च न संदद्यात्कुट्टं चैव प्रसादयेत् ॥ २
श्रेय एवाभिधातव्यं कर्तव्यं च प्रहृष्टवत् ।
तूष्णीभावेन वै तत्र न कुद्धमभिसंवदेत् ॥ ३

नाददीत परस्वानि न गृह्णीयादयाचितम् ।
लब्धालब्धेन जीवेत तथैव परितोषयेत् ॥ ४
कोपिनं तु न याचेत ज्ञानविद्वेषकारितः ।
स्थावरेषु दयां कुर्याज्जङ्गमेषु च प्राणिषु ॥ ५
यथाऽऽत्मनि तथाऽन्येषु समां दृष्टिं निपातयेत् ।
सर्वभूतेषु चात्मानं सर्वभूतानि चात्मनि ।
संपश्यमानो विचरन्ब्रह्मभूयाय कल्पते ॥ ६

हिंसां वा यदि वाऽहिंसां न कुर्यादात्मकारणात् ।
 यत्रेतरो भवेन्नित्यं दोषं तत्र न कारयेत् ॥ ७
 एवं स मुच्यते दोषात्परानाश्रित्य वर्तयन् ।
 आत्माश्रयेण दोषेण लिप्यते ह्यल्पबुद्धिमान् ॥ ८
 जरायुजाण्डजाश्चैव उद्भिज्जाः स्वेदजाश्च ये ।
 अवध्याः सर्व एवैते बुधैः समनुवर्णिताः ॥ ९
 निश्चयार्थं विबुद्धानां प्रायश्चित्तं विधीयते ।
 हिंसा यथाऽन्या विहिता तथा दोषं प्रयोजयेत्
 तथोपदिष्टं गुरुणा शिष्यस्य चरतो विधिम् ॥ १०
 न हि लोभः प्रभवति हिंसा वाऽपि तदात्मिका ।
 शास्त्रदर्शनमेतद्धि विहितं विश्वयोनिना ॥ ११
 यद्येतदेवं मन्येत शूद्रो ह्यपि च बुद्धिमान् ।
 कृतं कृतवतां गच्छेत्किं पुनर्यो निषेवते ॥ १२
 न शूद्रः पतते कश्चिन्न च संस्कारमर्हति ।
 नास्याधिकारो धर्मेऽस्ति न धर्मात्प्रतिषेधनम् ॥ १३
 अनुग्रहार्थं मनुना सर्ववर्णेषु वर्णितम् ॥ १४
 यदापवादस्तु भवेत्स्त्रीकृतः परिचारके ।
 अभावकाशशयनं तस्य संवत्सरं स्मृतम् ।
 तेन तस्य भवेच्छान्तिस्ततो भूयोप्युपात्रजेत् ॥ १५
 सवर्णाया भवेदेतद्धीनायास्त्वर्धमर्हति ।
 वर्षत्रयं तु वैश्यायाः क्षत्रियायास्तु पट्ट समाः ।

ब्राह्मण्या तु समेतस्य समा द्वादश कीर्तिताः ॥ १६
 कटाग्रिना वा दग्धव्यस्तस्मिन्नेव क्षणे भवेत् ।
 शिश्नावपातनाद्वाऽपि विशुद्धिं समवाप्नुयात् ॥ १७
 अनस्थिवन्धमेकं तु यदि प्राणैर्वियोजयेत् ।
 उपोष्यैकाहमादद्यात्प्राणायामांस्तु द्वादश ॥ १८
 त्रिः स्नानमुदके कृत्वा तस्मात्पात्पात्प्रमुच्यते ।
 अस्थिवन्धेषु द्विगुणं प्रायश्चित्तं विधीयते ॥ १९
 अनेन विधिना वाऽपि स्थावरैषु न संशयः
 कायेन पद्भ्यां हस्ताभ्यामपराधात्तु मुच्यते ॥ २०
 अदुष्टं क्षपयेद्यस्तु सर्ववर्णेषु यश्चेत् ।
 तस्याप्यष्टगुणं विद्यात्प्रायश्चित्तं तदेव तु ॥ २१
 चतुर्गुणं कर्मकृते द्विगुणं वाक्प्रदूषिते ।
 कृत्वा तु मानसं पापं तथैवैकगुणं स्मृतम् ॥ २२
 तस्मादेतानि सर्वाणि विदित्वा न समाचरेत् ।
 सर्वभूतहितार्थं हि कुशलानि समाचरेत् ॥ २३
 एवं समाहितमनाः सेवते यदि सत्तमान् ।
 तद्गतिस्तत्समाचारस्तन्मनास्तत्परायणः ॥ २४
 नाभिनन्देत् मरणं नाभिनन्देत् जीवितम् ।
 कालमेव प्रतीक्षेत् निर्वेशं भृतको यथा ॥ २५
 एवं प्रवर्तमानस्तु विनीतः प्रयतात्मवान् ।
 निर्णयं पुण्यपापाभ्यामचिरेणोपगच्छति ॥ २६

॥ इति श्रीमन्महाभारते अनुशासनपर्वणि दानधर्मपर्वणि एकोनपञ्चाशदधिकशततमोऽध्यायः ॥ १४९ ॥

पञ्चाशदधिकशततमोऽध्यायः ॥ १५० ॥

भीष्मेण युधिष्ठिरं प्रति पुरुषस्य मृत्तिसूचकलिङ्गैः स्वमरणनिश्चयेन भगवत्स्मरणादिपूर्वकं देहत्यागे स्वर्गभोगप्रकारस्य सुकृतशेषेण पुनर्भूलोके जननादिप्रकारादेश्च कथनम् ॥ १ ॥

‘पराशर उवाच ।

शुश्रूषानिरतो नित्यमरिष्टान्युपलक्षयेत् ।
 त्रैवार्षिकं द्विवार्षिकं वा वार्षिकं वा समुत्थितम् ॥ १
 षाण्मासिकं मासिकं वा साप्तरात्रिकमेव वा ।
 सर्वास्तदर्थान्वा विद्यात्तेषां चिह्नानि लक्षयेत् ॥ २
 पुरुषं हिरण्मयं यस्तु तिष्ठन्तं दक्षिणामुखम् ।
 लक्षयेदुत्तरेणैव मृत्युस्त्रैवार्षिको भवेत् ॥ ३
 शुद्धमण्डलमादित्यमरश्मि संप्रपश्यतः ।

संवत्सरद्वयेनैव तस्य मृत्युं समादिशेत् ॥ ४
 ज्योत्स्नायामात्मनश्छायां सच्छिद्रां यः प्रपश्यति ।
 मृत्युं संवत्सरेणैव जानीयात्सुविचक्षणः ॥ ५
 विशिरस्कां यदा छायां पश्येत्पुरुष आत्मनः ।
 जानीयादात्मनो मृत्युं षाण्मासेनेह बुद्धिमान् ॥ ६
 कर्णौ पिधाय हस्ताभ्यां शब्दं न शृणुते यदि ।
 जानीयादात्मनो मृत्युं मासेनैव विचक्षणः ॥ ७
 शवगन्धमुपाघ्राति अन्यद्वा सुरभिं नरः ।

देवतायतनस्थो वै सप्तरात्रेण मृत्युभाक् ॥ ८	बालार्कसमवर्णेन विमानेन विराजता ॥ २३
कर्णनासापनयनं दन्तदृष्टिविसंगता ।	सुखं चरति तत्रस्थो गन्धर्वाप्सरसां गणैः ।
लुप्तसंज्ञं हि करणं सद्यो मृत्युं समादिशेत् ॥	विरजोम्बरसंवीतस्तप्तकाञ्चनभूषणः ॥ २४
एवमेषामरिष्टानां पश्येदन्यतमं यदि ।	छन्दकामानुसारी च द्विगुणं कालमावसेत् ।
न तं कालं परीक्षेत यथाऽरिष्टं प्रकल्पितम् ॥ १०	संनिवर्तेत कालेन स्थानादस्मात्परिच्युतः ॥ २५
अभ्यासेन तु कालस्य गच्छेत पुलिनं शुचि ।	अवितृप्तविहारार्थो दिव्यभोगान्विहाय तु ।
तत्र प्राणान्प्रमुञ्चेत तमीशानमनुस्सरन् ॥ ११	संजायते नृपकुले गजाश्वरथसंकुले ॥ २६
ततोऽन्यदेहमासाद्य गान्धर्वं स्थानमाप्नुयात् ।	पार्थिवीं श्रियमापन्नः श्रीमान्धर्मपतिर्यथा ।
तत्रस्थो वसते विंशत्पद्मानि सुमहाद्युतिः ॥ १२	जन्मप्रभृति संस्कारं चौलोपनयनानि च ॥ २७
गन्धर्वैश्चित्रसेनाद्यैः सहितः सत्कृतस्तथा ।	प्राप्य राजकुले तत्र यथावद्विधिपूर्वकम् ।
नीलवैडूर्यवर्णेन विमानेनावभासयन् ॥ १३	छन्दसा त्रैष्टुभेनेह द्विजत्वमुपनीयते ॥ २८
नभस्थलमदीनात्मा सार्धमप्सरसां गणैः ।	अधीत्य वेदमखिलं धनुर्वेदं च मुख्यशः ।
छन्दकामानुसारी च तत्रतत्र महीयते ॥ १४	समावृत्तस्ततः पित्रा यौवराज्येऽभिषिच्यते ॥ २९
मोदतेऽमरतुल्यात्मा सदाऽमरगणैः सह ।	कृतदारक्रियः श्रीमात्राज्यं संप्राप्य धर्मतः ।
पतितश्च क्षये काले क्षणेन विमलद्युतिः ॥ १५	प्रजाः पालयते सम्यक् पद्मागकृतसंविधिः ॥ ३०
वैश्यस्य बहुवित्तस्य कुलेऽग्रे बहुगोधने ।	यज्ञैर्बहुभिरीजानः सम्यगाप्तार्थदक्षिणैः ।
अवाप्य तत्र वै जन्म स पूतो देवकर्मणा ॥ १६	प्रशासति महीं श्रीमात्राज्यमिन्द्रसमद्युतिः ॥ ३१
छन्दसा जागतेनैव प्राप्तोपनयनं ततः ।	स्वधर्मनिरतो नित्यं पुत्रपौत्रसहायवान् ।
क्षौमवस्त्रोपकरणं द्विजत्वं समवाप्य तु ॥ १७	कालस्य वशमापन्नः प्राणांस्त्यजति संयुगे ॥ ३२
अधीयमानो वेदार्थान्गुरुशुश्रूषणे रतः ।	देवराजस्य भवनमिन्द्रलोकमवाप्नुते ।
ब्रह्मचारी जितक्रोधस्तपस्वी जायते ततः ॥ १८	संपूज्यमानस्त्रिदिवैर्विचचार यथासुखम् ॥ ३३
अधीत्य दक्षिणां दत्त्वा गुरवे विधिपूर्वकम् ।	राजर्षिभिः पुण्यकृद्भिर्यथा देवपतिस्तथा ।
कृतदारः समुपैति गृहस्थव्रतमुत्तमम् ॥ १९	तैः स्तूयते बन्दिभिस्तु नानावाद्यैः प्रबोध्यते ३४
ददाति यजते चैव यज्ञैर्विपुलदक्षिणैः ।	दिव्यजाम्बूनदमयं भ्राजमानं समन्ततः ।
अग्निहोत्रमुपासन्वै जुह्वच्चैव यथाविधि ॥ २०	वराप्सरोभिः संपूर्णं देवगन्धर्वसेवितम् ॥ ३५
धर्मं संचिनुते नित्यं मृदुगामी जितेन्द्रियः ।	यानमारुह्य विचरेद्यथा शक्रः शचीपतिः ।
स कालपरिणामात्तु मृत्युना संप्रयुज्यते ॥ २१	स तत्र वसते पाष्टिं पद्मानीह मुदान्वितः ॥ ३६
संस्कृतश्चाग्निहोत्रेण कृतपात्रोपधानवान् ।	सर्वलोकाननुचरन्महद्भिरवभासयन् ।
संस्कृतो देहमुत्सृज्य मरुद्भिरुपपद्यते ॥ २२	अथ पुण्यक्षयात्तस्मात्स्थाप्यते भुवि भारत ।
मरुद्भिः सहितश्चापि तुल्यतेजा महाद्युतिः ।	जायते च द्विजकुले वेदेवेदाङ्गपारगे ॥ ३७

॥ इति श्रीमन्महाभारते अनुशासनपर्वणि दानधर्मपर्वणि पञ्चाशदधिकशततमोऽध्यायः ॥ १५० ॥

एकपञ्चाशदधिकशततमोऽध्यायः ॥ १५१ ॥

भीष्मेण युधिष्ठिरं प्रति पुरुषस्य पुण्यविशेषेण पुनः पुनः स्वर्गभूम्यादिषु परिवर्तनेन जातवेराग्यस्य ब्रह्मज्ञानेनापुनरावृ-
त्तिशाश्वतपदप्राप्त्यादिप्रकारप्रतिपादनम् ॥ १ ॥

‘पराशर उवाच ।

ततः श्रुतिसमापन्नः संस्कृतश्च यथाविधि ।
चौलोपनयनं तस्य यथावत्क्रियते द्विजैः ॥ १
ततोऽष्टमे स वर्षे तु व्रतोपनयनादिभिः ।
क्रियाभिर्विधिदृष्टाभिर्ब्रह्मत्वमुपनीयते ॥ २
गायत्रेण छन्दसा तु संस्कृतश्चरितव्रतः ।
अधीयमानो मेधावी शुद्धात्मा नियतव्रतः ॥ ३
अचिरेणैव कालेन साङ्गान्वेदानवाप्नुते ।
समावृत्तः स धर्मात्मा समावृत्तक्रियस्तथा ॥ ४
याजनाध्यापनरतः कुशले कर्मणि स्थितः ।
अग्निहोत्रपरो नित्यं देवतातिथिपूजकः ॥ ५
यजते विविधैर्यज्ञैर्जपयज्ञैस्तथैव च ।
न्यायागतधनान्वेषी न्यायवृत्तस्तपोधनः ॥ ६
सर्वभूतहितश्चैव सर्वशास्त्रविशारदः ।
स्वदारपरितुष्टात्मा ऋतुगामी जितेन्द्रियः ॥ ७
परापवादविरतः सत्यव्रतपरः सदा ।
स कालपरिणामात्तु संयुतः कालधर्मणा ॥ ८
संस्कृतश्चाग्निहोत्रेण यथावद्विधिपूर्वकम् ।
सोमलोकमवाप्नोति देहन्यासान्न संशयः ॥ ९
तत्र सोमप्रभैर्देवैराग्निष्वात्तैश्च भास्वरैः ।
तथा बर्हिषदैश्चैव देवैराङ्गिरसैरपि ॥ १०
विश्वेभिश्चैव देवैश्च तथा ब्रह्मर्षिभिः पुनः ।
देवर्षिभिश्चाप्रतिमैस्तथैवाप्सरसां गणैः ।
साध्यैः सिद्धैश्च सततं सत्कृतस्तत्र मोदते ॥ ११
जातरूपमयं दिव्यमर्कतुल्यं मनोजवम् ।
देवगन्धर्वसंकीर्णं विमानमधिरोहति ॥ १२
सौम्यरूपा मनःकान्तास्तप्तकाञ्चनभूषणाः ।
सोमकन्या विमानस्थं रमयन्ति मुदान्विताः ॥ १३
स तत्र रमते प्रीतः सह देवैः सहर्षिभिः ।
लोकान्सर्वाननुचरन्दीप्तितेजा मनोजवः ॥ १४
सभां कामजवीं चापि नित्यमेवाभिगच्छति ।

सर्वलोकेश्वरमृषिं नमस्कृत्य पितामहम् ॥ १५
परमेष्ठिरनन्तश्रीर्लोकानां प्रभवाप्ययः ।
यतः सर्वाः प्रवर्तन्ते सर्गप्रलयविक्रियाः ।
स तत्र वर्तते श्रीमान्द्विशतं द्विजसत्तम ॥ १६
अथ कालक्षयात्तस्मात्स्थानादावर्तते पुनः ।
जातिधर्मास्तथा सर्वान्सर्गादावर्तनानि च ॥ १७
अशाश्वतमिदं सर्वमिति चिन्त्योपलभ्य च ।
शाश्वतं दिव्यमचलमदीनमपुनर्भवम् ॥ १८
आस्थास्यत्यभयं नित्यं यत्रावृत्तिर्न विद्यते ।
यत्र गत्वा न म्रियते जन्म चापि न विद्यते ॥ १९
गर्भकेशामयाः प्राप्ता जायता च पुनः पुनः ।
कायकेशाश्च विविधा द्वन्द्वानि विविधानि च ॥ २०
शीतोष्णसुखदुःखानि ईर्ष्याद्वेषकृतानि च ।
तत्रतत्रोपभुक्तानि न कचिच्छाश्वती स्थितिः ॥ २१
एवं स निश्चयं कृत्वा निर्मुच्य ग्रहबन्धनात् ।
छित्त्वा भार्यामयं पाशं तथैवापत्यसंभवम् ॥ २२
यतिधर्ममुपाश्रित्य गुरुशुश्रूषणे रतः ।
अचिरेणैव कालेन श्रेयः समभिगच्छति ॥ २३
योगशास्त्रं च साङ्ख्यं च विदित्वा सोऽर्थतत्त्वतः ।
अनुज्ञातश्च गुरुणा यथाशास्त्रमवस्थितः ॥ २४
पुण्यतीर्थानुसेवी च नदीनां पुलिनाश्रयः ।
शून्यागारनिकेतश्च वनवृक्षगुहाशयः ॥ २५
अरण्यानुचरो नित्यं देवारण्यनिकेतनः ।
एकरात्रं द्विरात्रं वा न कचित्सज्जते द्विजः ॥ २६
शीर्णपर्णभुगेवापि वने चरति भिक्षुकः ।
न भोगार्थमनुप्रेत्य यात्रामात्रं समश्नुते ॥ २७
धर्मलब्धं समश्नाति न कामार्त्तिकचिदश्नुते ।
युगमात्रदृग्ध्वानं क्रोशादूर्ध्वं न गच्छति ॥ २८
समो मानावमानाभ्यां समलोष्टाश्मकाञ्चनः ।
सर्वभूताभयकरस्तथैवाभयदक्षिणः ॥ २९
निर्द्वन्द्वो निर्नमस्कारो निरानन्दपरिग्रहः ।

निर्ममो निरहंकारः सर्वभूतनिराश्रयः ॥ ३० निरामयमनाद्यन्तं गुणसौम्यमचेतनम् ॥ ३३
 परिसङ्ख्यानतत्त्वज्ञस्तदा सत्यरतः सदा । निरक्षरमबीजं च निरिन्द्रियमजं तथा ।
 ऊर्ध्वं नाधो न तिर्यक् न किञ्चिदभिकामयेत् ॥ ३१ अजय्यमक्षयं यत्तदभेद्यं सूक्ष्ममेव च ॥ ३४
 एवं हि रममाणस्तु यतिधर्मं यथाविधि । निर्गुणं च प्रकृतिमन्निर्विकारं च सर्वशः ।
 कालस्य परिणामात्तु यथा पक्वफलं तथा ॥ ३२ भूतभव्यभविष्यस्य कालस्य परमेश्वरम् ।
 स विसृज्य स्वकं देहं प्रविशेद्ब्रह्म शाश्वतम् । अव्यक्तं पुरुषं क्षेत्रमानन्त्याय प्रपद्यते ॥ ३५

॥ इति श्रीमन्महाभारते अनुशासनपर्वणि दानधर्मपर्वणि एकपञ्चाशदधिकशततमोऽध्यायः ॥ १५१ ॥

द्विपञ्चाशदधिकशततमोऽध्यायः ॥ १५२ ॥

भीष्मेण युधिष्ठिरं प्रति चातुर्वर्ण्यस्य श्रेयस्साधनोपायप्रतिपादकपराशरवचनानुवादः ॥ १ ॥

‘पराशर उवाच ।
 एवं स भिक्षुर्निर्वाणं प्राप्नुयाद्गृध्रकिल्बिषः ।
 इहस्थो देहमुत्सृज्य नीडं शकुनिवद्यथा ॥ १
 सत्पथालम्बनादेव शूद्रः प्राप्नोति सद्गतिम् ।
 ब्रह्मणः स्थानमचलं स्थानात्स्थानमवाप्नुयात् ॥ २
 यथा खनन्खनित्रेण जाङ्गले वारि विन्दति ।
 अनिर्वेदात्ततः स्थानमीप्सितं प्रतिपद्यते ॥ ३
 सैषा गतिरनाद्यन्ता सर्वैरप्युपधारिता ।
 तस्माच्छूद्रैरनिर्वेदाच्छूद्रधानैस्तु नित्यदा ।
 वर्तितव्यं यथाशक्त्या यथा प्रोक्तं मनीषिभिः ॥ ४
 यत्करोति तदश्नाति शुभं वा यदि वाऽशुभम् ।
 नाकृतं भुज्यते कर्म न कृतं नश्यते फलम् ॥ ५
 तथा शुभसमाचारः शुभमेवाप्नुते फलम् ।
 तथाऽशुभसमाचारो ह्यशुभं समवाप्नुते ।
 शुभान्येव समादद्याद्य इच्छेद्भूतिमात्मनः ॥ ६
 भूतिश्च नान्यतः शक्त्या शूद्राणामिति निश्चयः ।
 ऋते यतीनां शुश्रूषामिति सन्तो व्यवस्थिताः ॥ ७
 तस्मादागमसंपन्नो भवेत्सुनियतेन्द्रियः ।
 शक्यते ह्यागमादेव गतिं प्राप्तुमनामयाम् ॥ ८
 वरा चैषा गतिर्दृष्टा यामन्वेपन्ति साधवः ।
 यत्रामृतत्वं लभते त्यक्त्वा दुःखमनन्तरम् ॥ ९
 इमं हि धर्ममास्थाय येऽपि स्युः पापयोनयः ।
 स्त्रियो वैश्याश्च शूद्राश्च प्राप्नुयुः परमां गतिम् ।
 किं पुनर्ब्राह्मणो विद्वान्क्षत्रियो वा बहुश्रुतः ॥ १०
 न चाप्यक्षीणपापस्य ज्ञानं भवति देहिनः ।
 ज्ञानोपलब्धिर्भवति कृतकृत्यो यदा भवेत् ॥ ११
 उपलभ्य तु विज्ञानं ज्ञानं वाऽप्यनमूयकः ।
 तथैव वर्तेद्गुरुषु भूयांसं वा समाहितः ॥ १२
 अथावमन्येत गुरुं तथा तेषु प्रवर्तते ।
 व्यर्थमस्य श्रुतं भवति ज्ञानमज्ञानतां व्रजेत् ॥ १३
 गतिं चाप्यशुभां गच्छेन्निरयाय न संशयः ।
 प्रक्षीयते तस्य पुण्यं ज्ञानमस्य विरुध्यते ॥ १४
 अदृष्टपूर्वकल्याणो यथा दृष्ट्वा विधिं नरः ।
 उत्सेकान्मोहमापद्य तत्त्वज्ञानमवाप्तवान् ॥ १५
 एवमेव हि नोत्सेकः कर्तव्यो ज्ञानसंभवः ।
 फलं ज्ञानस्य हि शमः प्रशामाय यतेत्सदा ॥ १६
 उपशान्तेन दान्तेन क्षमायुक्तेन सर्वदा ।
 शुश्रूषा प्रतिपत्तव्या नित्यमेवानमूयता ॥ १७
 धृत्या शिशोदरं रक्षेत्पाणिपादं च चक्षुषा ।
 इन्द्रियार्थाश्च मनसा मनो बुद्धौ समादधेत् ॥ १८
 धृत्याऽऽसीत ततो गत्वा शुद्धदेशं सुसंवृतम् ।
 लब्धासनं यथा दृष्टं विधिपूर्वं समाचरेत् ॥ १९
 ज्ञानयुक्तस्तथा देवं हृदिस्थमुपलक्षयेत् ।
 आदीप्यमानं वपुषा विधूममनलं यथा ॥ २०
 रश्मिमन्तमिवादित्यं वैश्रुताग्निमिवाम्बरे ।
 संस्थितं हृदये पश्येदीशं शाश्वतमव्ययम् ॥ २१

गुणसाध्यमचेतनमिति क. थ. पाठः ॥ ३३ ॥ निर्गुणं
 चाप्रकृतिमदिति थ. पाठः ॥ ३५ ॥

एकपञ्चाशदधिकशततमोऽध्यायः ॥ १५१ ॥

न चायुक्तेन शक्येत द्रष्टुं देहे महेश्वरः ।
 युक्तस्तु पश्यते बुद्ध्या संनिवेश्य मनो हृदि ॥ २२
 अथ त्वेवं न शक्नोति कर्तुं हृदयधारणम् ।
 यथासांख्यमुपासीत यथावद्योगमास्थितः ॥ २३
 पञ्च बुद्धीन्द्रियाणीह पञ्च कर्मेन्द्रियाणि वै ।
 पञ्च भूतविशेषाश्च मनश्चैव तु षोडश ॥ २४
 तन्मात्राण्यपि पञ्चैव मनोऽहंकार एव च ।
 अष्टमं चाप्यथाव्यक्तमेताः प्रकृतिसंज्ञिताः ।
 एताः प्रकृतयश्चाष्टौ विकाराश्चापि षोडश ॥ २५
 एवमेतदिहस्थेन विज्ञेयं तत्त्वबुद्धिना ।
 एवं वर्ष्म समुत्तीर्य तीर्णं भवति नान्यथा ॥ २६
 परिसंख्यानमेवैतन्मन्तव्यं ज्ञानबुद्धिना ॥ २७
 अहन्यहनि शान्तात्मा पावनाय हिताय च ।

एवमेव प्रसंख्याय तत्त्वबुद्धिर्विमुच्यते ।
 निष्कलं केवलं भवति शुद्धतत्त्वार्थतत्त्ववित् ॥ २८
 भिक्षुकाश्रममास्थाय शुश्रूषानिरतो बुधः ।
 शूद्रो निर्मुच्यते सत्त्वसंसर्गादेव नान्यथा ॥ २९
 सत्संनिकर्षे परिवर्तितव्यं
 विद्याधिकाश्चापि निषेवितव्याः ।
 सवर्णतां गच्छति संनिकर्षा-
 ब्रीलः खगो मेरुमिवाश्रयन्वै ॥ ३०
 भीष्म उवाच ।
 इत्येवमाख्याय महामुनिस्तदा
 चतुर्षु वर्णेषु विधानमर्थवित् ।
 शुश्रूषया वृत्तगतिं समाधिना
 समाधियुक्तः प्रययौ स्वमाश्रमम् ॥ ३१

॥ इति श्रीमन्महाभारते अनुशासनपर्वणि दानधर्मपर्वणि द्विपञ्चाशदधिकशततमोऽध्यायः ॥ १५२ ॥

त्रिपञ्चाशदधिकशततमोऽध्यायः ॥ १५३ ॥

भीष्मेण युधिष्ठिरं प्रति सकलसंख्यताप्रयोजकगुणप्रतिपादकेन्द्रमातलिसंवादानुवादः ॥ १ ॥

‘युधिष्ठिर उवाच ।
 केषां देवा महाभागाः संनमन्ते महात्मनाम् ।
 लोकेऽस्मिन्तानृपीन्सर्वाञ्श्रोतुमिच्छामि सत्तम ॥ १
 भीष्म उवाच ।
 इतिहासमिमं विप्राः कीर्तयन्ति पुराविदः ।
 अस्मिन्नर्थे महाप्राज्ञास्तं निबोध युधिष्ठिर ॥ २
 वृत्रं हत्वाऽप्युपावृत्तं त्रिदशानां पुरस्कृतम् ।
 महेन्द्रमनुसंप्राप्तं स्तूयमानं महर्षिभिः ॥ ३
 श्रिया परमया युक्तं रथस्थं हग्विवाहनम् ।
 मातलिः प्राञ्जलिर्भूत्वा देवमिन्द्रमुवाच ह ॥ ४
 नमस्कृतानां सर्वेषां भगवंस्त्वं पुरस्कृतः ।
 येषां लोके नमस्कुर्यात्तान्ब्रवीतु भवान्मम ॥ ५
 तस्य तद्वचनं श्रुत्वा देवराजः शचीपतिः ।
 यन्तारं परिपृच्छन्तं तमिन्द्रः प्रत्युवाच सः ॥ ६
 धर्मं चार्थं च कामं च येषां चिन्तयतां मतिः ।
 नाधर्मे वर्तते नित्यं तान्नमस्यामि मातले ॥ ७
 ये रूपगुणसंपन्नाः प्रमदाहृदयंगमाः ।

निवृत्ताः कामभोगेषु तान्नमस्यामि मातले ॥ ८
 स्वेषु भोगेषु संतुष्टाः सुवाचो वचनक्षमाः ।
 अमानकामाश्चार्थार्हास्तान्नमस्यामि मातले ॥ ९
 धनं विद्यास्तथैश्वर्यं येषां न चलयेन्मतिम् ।
 चलितां ये निगृह्णन्ति तान्नित्यं पूजयाम्यहम् ॥ १०
 इष्टैर्दारैरुपेतानां शुचीनामग्निहोत्रिणाम् ।
 चतुष्पादकुडुम्बानां मातले प्रणमाम्यहम् ॥ ११
 महतस्तपसा प्राप्तौ धनस्य विपुलस्य च ।
 त्यागस्तस्य न वै कार्यो योऽऽत्मानं नावबुध्यते ॥
 येषामर्थस्तथा कामो धर्ममूलविवर्धितः ।
 धर्मार्थौ तस्य नियतौ तान्नमस्यामि मातले ॥ १३
 धर्ममूलार्थकामानां ब्राह्मणानां गवामपि ।
 पतिव्रतानां नारीणां प्रणामं प्रकरोम्यहम् ॥ १४
 ये भुक्त्वा मानुषान्भोगान्पूर्वं वयसि मातले ।
 तपसा स्वर्गमायान्ति शश्वत्तान्पूजयाम्यहम् ॥ १५
 असंभोगान्नचासक्तान्धर्मनित्याञ्जितेन्द्रियान् ।
 संन्यस्तानचलप्रख्यान्मनसा पूजयामि तान् ॥ १६

ज्ञानप्रसन्नविद्यानां निरुद्धं धर्ममीप्सितम् ।

परैः कीर्तितशौचानां मातले तान्नमाम्यहम्' १७

॥ इति श्रीमन्महाभारते अनुशासनपर्वणि दानधर्मपर्वणि त्रिपञ्चाशदधिकशततमोऽध्यायः ॥ १५३ ॥

चतुःपञ्चाशदधिकशततमोऽध्यायः ॥ १५४ ॥

भीष्मेण युधिष्ठिरं प्रति गृहस्थधर्मप्रतिपादकपृथिवीवासुदेवसंवादानुवादः ॥ १ ॥

युधिष्ठिर उवाच ।

गार्हस्थ्यं धर्ममखिलं प्रब्रूहि भरतर्षभ ।

ऋद्धिमाप्नोति किं कृत्वा मनुष्य इह पार्थिव ॥ १

भीष्म उवाच ।

अत्र ते वर्तयिष्यामि पुरावृत्तं जनाधिप ।

वासुदेवस्य संवादं पृथिव्याश्चैव भारत ॥ २

संस्तुत्य पृथिवीं देवीं वासुदेवः प्रतापवान् ।

पप्रच्छ भरतश्रेष्ठ मां त्वं यत्पृच्छसेऽद्य वै ॥ ३

वासुदेव उवाच ।

गार्हस्थ्यं धर्ममाश्रित्य मया वा मद्विधेन वा ।

किमवश्यं धरे कार्यं किं वा कृत्वा सुखं भवेत् ॥ ४

पृथिव्युवाच ।

ऋषयः पितरो देवा मनुष्याश्चैव माधव ।

पूज्याश्चैवार्चनीयाश्च यथा चैव निबोध मे ॥ ५

सदा यज्ञेन देवांश्च सदाऽऽतिथ्येन मानुषान् ।

छन्दस्तर्पणेनापि पितृन्युज्जन्ति नित्यशः ॥ ६

तेन हृषिगणाः प्रीता ब्रह्मचर्येण चानघ ।

नित्यमग्निं परिचरेदभुक्त्वा बलिकर्म च ॥ ७

कुर्यात्तथैव देवान्वै प्रियं मे मधुमदन ।

कुर्यादहरहः श्राद्धमन्नाद्येनोदकेन च ॥ ८

पयोमूलफलैर्वाऽपि पितॄणां प्रीतिमावेहेत् ।

सिद्धान्नाद्वैश्वदेवं वै कुर्यादग्नौ यथाविधि ॥ ९

आग्नीषोमं वैश्वदेवं धान्वन्तर्धमनन्तरम् ।

प्रजानां पतये चैव पृथग्धोमो विधीयते ॥ १०

तथैव चानुपूर्व्येण बलिकर्म प्रयोजयेत् ।

दक्षिणायां यमायेति प्रतीच्यां वरुणाय च ॥ ११

सोमाय चाप्युदीच्यां वै वास्तुमध्ये प्रजापतेः ।

धन्वन्तरेः प्रागुदीच्यां प्राच्यां शक्राय माधव १२

मनुष्येभ्य इति प्राहुर्बलिं द्वारि गृहस्थ वै ।

मरुद्भ्यो दैवतेभ्यश्च बलिमन्तर्गृहे हरेत् ॥ १३

तथैव विश्वेदेवेभ्यो बलिमाकाशतो हरेत् ।

निशाचरेभ्यो भूतेभ्यो बलिं नक्तं यथा हरेत् ॥ १४

एवं कृत्वा बलिं सम्यग्दद्याद्भिक्षां द्विजाय वै ।

अलाभे ब्राह्मणस्याग्रावग्रमुद्धृत्य निक्षिपेत् ॥ १५

यदा श्राद्धं पितृभ्योपि दातुमिच्छेत मानवः ।

तदा पश्चात्प्रकुर्वीत निवृत्ते श्राद्धकर्मणि ॥ १६

पितृन्संतर्पयित्वा तु बलिं कुर्याद्विधानतः ।

वैश्वदेवं ततः कुर्यात्पश्चाद्ब्राह्मणभोजनम् ॥ १७

ततोऽन्नेनावशेषेण भोजयेदतिथीनपि ।

अर्घ्यपूर्वं महाराज ततः प्रीणाति मानवान् ।

अनित्यं हि स्थितो यस्मात्तस्मादतिथिरुच्यते १८

आचार्यस्य पितुश्चैव सख्युराप्तस्य चातिथेः ।

इदमस्ति गृहे मह्यमिति नित्यं निवेदयेत् ॥ १९

ते यद्वदेयुस्तत्कुर्यादिति धर्मो विधीयते ।

गृहस्थः पुरुषः कृष्ण शिष्टाशी च सदा भवेत् २०

राजर्त्विजं स्नातकं च गुरुं श्वशुरमेव च ।

अर्चयेन्मधुपर्केण परिसंवत्सरोपितान् ॥ २१

श्वभ्यश्च श्वपचेभ्यश्च वयोभ्यश्चावपेद्भुवि ॥ २२

वैश्वदेवं हि नामैतत्सायं प्रातर्विधीयते ॥ २३

एतांस्तु धर्मान्गार्हस्थ्यान्यः कुर्यादनसूयकः ।

स इहर्द्धिं परां प्राप्य प्रेत्य लोके महीयते ॥ २४

भीष्म उवाच ।

इति भूमेर्वचः श्रुत्वा वासुदेवः प्रतापवान् ।

तथा चकार सततं त्वमप्येवं सदाऽऽचर ॥ २५

गार्हस्थ्यं गृहस्थयोग्यम् ॥ १ ॥ बलिकर्म वैश्वदेवः । तत्र प्रागन्नमेव ग्राह्यम् ॥ ७ ॥ भिक्षाद्वयं तथेति थ. ध. पाठः

॥ १५ ॥ चतुःपञ्चाशदधिकशततमोऽध्यायः ॥ १५४ ॥

एतद्बृहत्स्थधर्मं त्वं चेष्टमानो जनाधिप ।

इह लोके यशः प्राप्य प्रेत्य स्वर्गमवाप्स्यसि ॥२६

॥ इति श्रीमन्महाभारते अनुशासनपर्वणि दानधर्मपर्वणि चतुःपञ्चाशदधिकशततमोऽध्यायः ॥ १५४ ॥

पञ्चपञ्चाशदधिकशततमोऽध्यायः ॥ १५५ ॥

भीष्मेण युधिष्ठिरं प्रति पुष्पधूपदीपदानादिप्रशंसापरञ्जलिशुक्रसंवादानुवादः ॥ १ ॥

युधिष्ठिर उवाच ।

आलोकदानं नामैतत्कीदृशं भरतर्षभ ।

कथमेतत्समुत्पन्नं फलं वा तद्ब्रवीहि मे ॥

भीष्म उवाच ।

अत्राप्युदाहरन्तीममितिहासं पुरातनम् ।

मनोः प्रजापतेर्वादं सुवर्णस्य च भारत ॥

तपस्वी कश्चिदभवत्सुवर्णो नाम भारत ।

वर्णतो हेमवर्णः स सुवर्ण इति विश्रुतः ॥

कुलशीलगुणोपेतः स्वाध्यायोपरमं गतः ।

बहून्सुवंशप्रभवान्समतीतः स्वकैर्गुणैः ॥

स कदाचिन्मनुं विप्रो ददर्शोपसर्प च ।

कुशलप्रश्नमन्योन्यं तौ चोभौ तत्र चक्रतुः ॥

ततस्तौ सत्यसंकल्पौ मेरौ काञ्चनपर्वते ।

देवपिभिः सदा जुष्टे सहितौ संन्यपीदताम् ॥

तत्र तौ कथयन्तौ स्तां कथा नानाविधाश्रयाः ।

ब्रह्मपिदेवदैत्यानां पुराणानां महात्मनाम् ॥

सुवर्णस्त्वव्रीडाकथं मनुं स्वायंभुवं प्रति ।

हितार्थं सर्वभूतानां प्रश्नं मे वक्तुमर्हसि ॥

सुमनोगन्धधूपाद्यैरिज्यन्ते दैवतानि च ।

किमेतत्कथमुत्पन्नं फलं योगं च शंस मे ॥

मनुरुवाच ।

अत्राप्युदाहरन्तीममितिहासं पुरातनम् ।

शुक्रस्य च बलेश्चैव संवादं वै महात्मनोः ॥

बलैर्वैरोचनस्येह त्रैलोक्यमनुशासतः ।

समीपमाजगामाशु शुक्रो भृगुकुलोद्बहः ॥

तमर्घ्यादिभिरभ्यर्च्य भार्गवं सोऽसुराधिपः ।

निषसादासने पश्चाद्विधिवद्भूरिदक्षिणः ॥

कथेयमभवत्तत्र त्वया या परिकीर्तिता ।

सुमनोधूपदीपानां संप्रदाने फलं प्रति ॥

ततः पप्रच्छ दैत्येन्द्रः कवीन्द्रं प्रश्नमुत्तमम् ॥

सुमनोधूपदीपानां किं फलं ब्रह्मवित्तम ।

प्रदानस्य द्विजश्रेष्ठ तद्भवान्वक्तुमर्हति ॥

शुक्र उवाच ।

अग्नीषोमादिसृष्टौ तु विष्णोः सर्वात्मनः प्रभोः ।

तपः पूर्वं समुत्पन्नं धर्मस्तस्मादनन्तरम् ॥

एतस्मिन्नन्तरे चैव वीरुदोषध्य एव च ।

सोमस्यात्मा च बहुधा संभूतः पृथिवीतले ।

अमृतं च विषं चैव याश्चान्यास्तृणजातयः ॥

अमृतं मनसः प्रीतिं सद्यस्तृप्तिं ददाति च ।

मनो ग्लपयते तीव्रं विषं गन्धेन सर्वशः ॥

अमृतं मङ्गलं विद्धि महद्विषममङ्गलम् ।

ओषध्यो ह्यमृतं सर्वा विषं तेजोग्रिसंभवम् ॥

अमृतं मनो ह्लादयते श्रियं चापि ददाति च ।

तस्मात्सुमनसः प्रोक्ता नरैः सुकृतकर्मभिः ॥

देवताभ्यः सुमनसो यो ददाति नरः शुचिः ।

तस्मै सुमनसो देवास्तस्मात्सुमनसः स्मृताः ॥

यंयमुद्दिश्य दीयेरन्देवं सुमनसः प्रभोः ।

मङ्गलार्थं स तेनास्य प्रीतो भवति दैत्यप ॥

ज्ञेयास्तूयाश्च सौम्याश्च तेजस्विन्यश्च ताः पृथक् ।

ओषध्यो बहुवीर्या हि बहुरूपास्तथैव च ॥

यज्ञियानां च वृक्षाणामयज्ञीयान्निबोध मे ।

आसुराणि च माल्यानि दैवतेभ्यो हितानि च ॥

रक्षसासुरगाणां च यक्षाणां च तथा प्रियाः ।

मनुष्याणां पितॄणां च कान्ता यास्त्वनुपूर्वशः ॥

रमणीये शिलापृष्ठ इति झ. पाठः ॥ ६ ॥ स्तां अभवताम्

॥ ७ ॥ तपः वर्णाश्रमधर्मैः । धर्मो दयादिः ॥ १६ ॥ वीरुदो

लताः । ओषध्यो व्रीह्यादयः ॥ १७ ॥

वन्पा ग्राम्याश्चेह तथा कृष्टोत्ताः पर्वताश्रयाः ।
 अकण्टकाः कण्टकिनो गन्धरूपरसान्विताः ॥ २६
 द्विविधो हि स्मृतो गन्ध इष्टोऽनिष्टश्च पुष्पजः ।
 इष्टगन्धानि देवानां पुष्पाणीति विभावय ॥ २७
 अकण्टकानां वृक्षाणां श्वेतप्रायाश्च वर्णतः ।
 तेषां पुष्पाणि देवानामिष्टानि सततं प्रभो ॥ २८
 'पद्मं च तुलसी जातिरापः सर्वेषु पूजिता ।'
 जलजानि च माल्यानि पद्मादीनि च यानि वै ।
 गन्धर्वनागयक्षेभ्यस्तानि दद्याद्विचक्षणः ॥ २९
 ओषधो रक्तपुष्पाश्च कटुकाः कण्टकान्विताः ।
 शत्रूणामभिचारार्थमथर्वसु निदर्शिताः ॥ ३०
 तीक्ष्णवीर्यास्तु भूतानां दुरालम्भाः सकण्टकाः ।
 रक्तभूयिष्ठवर्णाश्च कृष्णाश्चैवोपहारयेत् ॥ ३१
 मनोहृदयनन्दिन्यो विमर्दे मधुराश्च याः ।
 चारुरूपाः सुमनसो मानुषाणां स्मृता विभो ॥ ३२
 न तु श्मशानसंभूता न देवायतनोद्भवाः ।
 सन्नयेत्पुष्टियुक्तेषु विवाहेषु रहःसु च ॥ ३३
 गिरिसानुरूहाः सौम्या देवानामुपधारयेत् ।
 प्रोक्षिताभ्युक्षिताः सौम्या यथायोगं यथास्मृति ॥
 गन्धेन देवास्तुष्यन्ति दर्शनाद्यक्षराक्षसाः ।
 नागाः समुपभोगेन त्रिभिरेतैस्तु मानुषाः ॥ ३५
 सद्यः प्रीणाति देवान्वै ते प्रीता भावयन्त्युत ।
 संकल्पसिद्धा मर्त्यानामीप्सिताश्च मनोरथाः ॥ ३६
 देवाः प्रीणन्ति सततं मानिता मानयन्ति च ।
 अवज्ञातावधूताश्च निर्दहन्त्यधमान्नरान् ॥ ३७
 अत ऊर्ध्वं प्रवक्ष्यामि धूपदानविधेः फलम् ।
 धूपांश्च विविधान्साधूनसाधूंश्च निबोध मे ॥ ३८
 निर्यासाः सरलाश्चैव कृत्रिमाश्चैव ते त्रयः ।
 इष्टोऽनिष्टो भवेद्गन्धस्तन्मे विस्तरशः शृणु ॥ ३९
 निर्यासाः सल्लकीवर्ज्या देवानां दयितास्तु ते ।
 गुग्गुलुः प्रवरस्तेषां सर्वेषामिति निश्चयः ॥ ४०

प्रवरस्तेषां घृतमिश्रोऽथ कुञ्जर इति थ. पाठः ॥ ४० ॥ ज्यो-
 तिर्दीपदि । तेजः कान्तिः । प्रकाशः कीर्तिः ॥ ४६ ॥
 तमिस्रं अन्धकारः । अन्धं तमो नाम नरकरूपम् । तथा
 दक्षिणायनमप्यन्धं तम एव । अत उत्तरायणे रात्रौ तमोनाशकं

अगुरुः सारिणां श्रेष्ठो यक्षराक्षसभोगिनाम् ।
 दैत्यानां सल्लकीजश्च काङ्क्षितो यश्च तद्विधः ॥ ४१
 अथ सर्जरसादीनां गन्धैः पार्थिवदारवैः ।
 फाणितासवसंयुक्तैर्मनुष्याणां विधीयते ॥ ४२
 देवदानवभूतानां सद्यस्तुष्टिकरः स्मृतः ।
 येऽन्ये वैहारिकास्तत्र मानुषाणामिति स्मृताः ॥ ४३
 य एवोक्ताः सुमनसां प्रदाने गुणहेतवः ।
 धूपेष्वपि परिज्ञेयास्त एव प्रीतिवर्धनाः ॥ ४४
 दीपदाने प्रवक्ष्यामि फलयोगमनुत्तमम् ।
 यथा येन यदा चैव प्रदेया यादृशाश्च ते ॥ ४५
 ज्योतिस्तेजः प्रकाशं वाऽप्यूर्ध्वगं चापि वर्धते ।
 प्रदानं तेजसां तस्मात्तेजो वर्धयते नृणाम् ॥ ४६
 अन्धंतमस्तमिस्रं च दक्षिणायनमेव च ।
 उत्तरायणमेतस्माज्ज्योतिर्दानं प्रशस्यते ॥ ४७
 यस्मादूर्ध्वगमे तत्तु तमसश्चैव भेषजम् ।
 तस्मादूर्ध्वगतेर्दाता भवेदत्रेति निश्चयः ॥ ४८
 देवास्तेजस्विनो यस्मात्प्रभावन्तः प्रकाशकाः ।
 तामसा राक्षसाश्चैव तस्माद्दीपः प्रदीयते ॥ ४९
 आलोकदानाच्चक्षुष्मान्प्रभायुक्तो भवेन्नरः ।
 तान्दत्त्वा नोपहिंसेत न हरेन्नोपनाशयेत् ॥ ५०
 दीपहर्ता भवेदन्धस्तमोगतिरसुप्रभः ।
 दीपप्रदः स्वर्गलोके दीपमाली विराजते ॥ ५१
 हविषा प्रथमः कल्पो द्वितीयश्चौषधीरसैः ।
 वसामेदोस्थिनिर्यासैर्न कार्यः पुष्टिमिच्छता ॥ ५२
 देवालये सभायां च गिरौ चैत्यचतुष्पथे ।
 दीपदाता भवेन्नित्यं य इच्छेद्भूतिमात्मनः ॥ ५३
 कुलोद्योतो विशुद्धात्मा प्रकाशत्वं च गच्छति ।
 ज्योतिषां चैव सालोक्यं दीपदाता भवेन्नरः ॥ ५४
 बलिकर्मसु वक्ष्यामि गुणान्कर्मफलोदयान् ।
 देवयक्षोरगनृणां भूतानामथ रक्षसाम् ॥ ५५
 येषां नाग्रभुजो विप्रा देवतातिथिबालकाः ।

ज्योतिर्देयं नरकनिवृत्त्यर्थं ॥ ४७ ॥ हविषा घृतेन ओषधीरसैः
 तिलसर्षपादिक्षेहैः । वसामेदोस्थीनि प्राण्यवयवास्तेषां निर्यासाः
 क्षेहाः । वसादयः पृथग्वा निर्यासात् ॥ ५२ ॥

राक्षसानेव तान्विद्धि निर्वपद्धारमङ्गलान् ॥ ५६
 तस्मादग्रं प्रयच्छेत देवेभ्यः प्रतिपूजितम् ।
 शिरसा प्रणतश्चापि हरेर्द्वलिमतन्द्रितः ॥ ५७
 गृह्णन्ति देवता नित्यमाशंसन्ति सदा गृहान् ।
 बाह्याश्चागन्तवो येऽन्ये यक्षराक्षसपन्नगाः ॥ ५८
 इतो दत्तेन जीवन्ति देवताः पितरस्तथा ।
 ते प्रीताः प्रीणयन्त्येनमायुषा यशसा धनैः ॥ ५९
 बलयः सह पुष्पैस्तु देवानामुपहारयेत् ।
 दधिदुग्धमयाः पुण्याः सुगन्धाः प्रियदर्शनाः ६०
 कार्या रुधिरमांसाढ्या बलयो यक्षरक्षसाम् ।
 सुरासवपुरस्कारा लाजोल्लापिकभूषिताः ॥ ६१

नागानां दयिता नित्यं पद्मोत्पलविमिश्रिताः ।
 तिलान्गुडसुसंपन्नान्भूतानामुपहारयेत् ॥ ६२
 अग्रदाताऽग्रभोगी स्याद्बलवीर्यसमन्वितः ।
 तस्मादग्रं प्रयच्छेत देवेभ्यः प्रतिपूजितम् ॥ ६३
 ज्वलन्त्यहरहो वेश्म याश्चास्य गृहदेवताः ।
 ताः पूज्या भूतिकामेन प्रसृताग्रप्रदायिना ॥ ६४
 इत्येतदसुरेन्द्राय काव्यः प्रोवाच भार्गवः ।
 सुवर्णाय मनुः प्राह सुवर्णो नारदाय च ॥ ६५
 नारदोऽपि मयि प्राह गुणानेतान्महाद्युते ।
 त्वमप्येतद्विदित्वेह सर्वमाचर पुत्रक ॥ ६६

॥ इति श्रीमन्महाभारते अनुशासनपर्वणि दानधर्मपर्वणि पञ्चपञ्चाशदधिकशततमोऽध्यायः ॥ १५५ ॥

षट्पञ्चाशदधिकशततमोऽध्यायः ॥ १५६ ॥

भीष्मेण युधिष्ठिरं प्रति बलिदीपप्रदानकथनोपयोगितया नहुषचरितकथनारम्भः ॥ १ ॥ देवैर्वरदानपूर्वकमिन्द्रपदं प्रापितेन नहुषेण दर्पास्सप्तर्ष्यादिभिः पर्यायेण स्वयानवाहनम् ॥ २ ॥ अगस्त्यस्य तद्यानवहनपर्याये भृगुणाऽगस्त्यं प्रति स्वेन नहुषस्याधःपातनप्रतिज्ञानम् ॥ ३ ॥

युधिष्ठिर उवाच ।
 श्रुतं मे भरतश्रेष्ठ पुष्पधूपप्रदायिनाम् ।
 फलं बलिविधाने च तद्भूयो वक्तुमर्हसि ॥ १
 धूपप्रदानस्य फलं प्रदीपस्य तथैव च ।
 बलयश्च किमर्थं वै क्षिप्यन्ते गृहमेधिभिः ॥ २
 भीष्म उवाच ।
 अत्राप्युदाहरन्तीममितिहासं पुरातनम् ।
 नहुषस्य च संवादमगस्त्यस्य भृगोस्तथा ॥ ३
 नहुषो हि महाराज राजर्षिः सुमहातपाः ।
 देवराज्यमनुप्राप्तः सुकृतेनेह कर्मणा ॥ ४
 तत्रापि प्रयतो राजन्नहुषस्त्रिदिवे वसन् ।
 मानुषीश्चैव दिव्याश्च कुर्वाणो विविधाः क्रियाः ५
 मानुष्यस्तत्र सर्वाः स क्रियास्तस्य महात्मनः ।
 प्रवृत्तास्त्रिदिवे राजन्दिव्याश्चैव सनातनाः ॥ ६

अग्निकार्याणि समिधः कुशाः सुमनसस्तथा ।
 बलयश्चान्नलाजाभिर्धूपनं दीपकर्म च ॥ ७
 सर्वं तस्य गृहे राज्ञः प्रावर्तत महात्मनः ।
 जपयज्ञान्मनोयज्ञांस्त्रिदिवेऽपि चकार सः ॥ ८
 देवानभ्यर्चयच्चापि विधिवत्स सुरेश्वरः ।
 सर्वानेव यथान्यायं यथापूर्वमरिंदम ॥ ९
 अथेन्द्रोऽहमिति ज्ञात्वा अहंकारं समाविशत् ।
 सर्वाश्चैव क्रियास्तस्य पर्यहीयन्त भूपतेः ॥ १०
 सप्तर्षीन्वाहयामास वरदानदमान्वितः ।
 परिहीनक्रियश्चैव दुर्बलत्वमुपेयिवान् ॥ ११
 तस्य वाहयतः कालो मुनिमुख्यांस्तपोधनान् ।
 अहंकाराभिभूतस्य सुमहानत्यवर्तत ॥ १२
 अथ पर्यायशः सर्वान्वाहनायोपचक्रमे ।
 पर्यायश्चाप्यगस्त्यस्य समपद्यत भारत ॥ १३

दधिद्रव्ययुताः पुण्या इति ध. पाठः ॥ ६० ॥ लाजोल्ला-
 पिकभूषिताः । उल्लापिक उपरिलापनम् ॥ ६१ ॥ पञ्चपञ्चाशद-
 धिकशततमोऽध्यायः ॥ १५५ ॥

लाजाभिः । आर्षं स्त्रीत्वम् ॥ ७ ॥ अथेन्द्रस्य भविष्यत्वा-
 दहङ्कारः समाविशत् इति ध. पाठः ॥ १० ॥

अथागत्य महातेजा भृगुर्ब्रह्मविदांवरः ।

अगस्त्यमाश्रमस्थं वै समुपेत्येदमब्रवीत् ॥ १४

एवं वयमसत्कारं देवेन्द्रस्यास्य दुर्मतेः ।

नहुषस्य किमर्थं वै मर्षयाम महामुने ॥ १५

अगस्त्य उवाच ।

कथमेष मया शक्यः शम्भुं यस्य महामुने ।

वरदेन वरो दत्तो भवतो विदितश्च सः ॥ १६

यो मे दृष्टिपथं गच्छेत्स मे वश्यो भवेदिति ।

इत्यनेन वरं देवो याचितो गच्छता दिवम् ॥ १७

एवं न दग्धः स मया भवता च न संशयः

अन्येनाप्यृपिमुख्येन न दग्धो न च पातितः ॥ १८

अमृतं चैव पानाय दत्तमस्मै पुरा विभो ।

महात्मना तदर्थं च नास्माभिर्विनिपात्यते ॥ १९

प्रायच्छत वरं देवः प्रजानां दुःखकारणम् ।

द्विजेष्वधर्मयुक्तानि स करोति नराधमः ॥ २०

तत्र यत्प्राप्तकालं नस्तद्ब्रूहि वदतांवर ।

भवांश्चापि यथा ब्रूयात्तत्कर्तासि न संशयः ॥ २१

भृगुस्वाच ।

पितामहनियोगेन भवन्तं सोऽहमागतः ।

प्रतिकर्तुं बलवति नहुषे दर्पमोहिते ॥ २२

अद्य हि त्वां सुदुर्बुद्धी रथे योक्ष्यति देवराट् ।

अद्यैनमहमुद्धृत्तं करिष्येऽनिन्द्रमोजसा ॥ २३

अद्येन्द्रं स्थापयिष्यामि पश्यतस्ते शतक्रतुम् ।

संचाल्य पापकर्माणमैन्द्रात्स्थानात्सुदुर्मतिम् ॥ २४

अद्य चासौ कुदेवेन्द्रस्त्वां पदा धर्षयिष्यति ।

दैवोपहतचित्तत्वादात्मनाशाय मन्दधीः ॥ २५

व्युत्क्रान्तधर्मं तमहं धर्षणामर्षितो भृशम्

अहिर्भवस्वेति रुषा शप्स्ये पापं द्विजद्रुहम् ॥ २६

तत एनं सुदुर्बुद्धिं धिक्शब्दाभिहतत्विषम् ।

धरण्यां पातयिष्यामि पश्यतस्ते महामुने ॥ २७

नहुषं पापकर्माणमैश्वर्यबलमोहितम् ।

यथा च रोचते तुभ्यं तथा कर्तास्म्यहं मुने ॥ २८

एवमुक्तस्तु भृगुणा मैत्रावरुणिरव्ययः ।

अगस्त्यः परमप्रीतो बभूव विगतज्वरः ॥ २९

॥ इति श्रीमन्महाभारते अनुशासनपर्वणि दानधर्मपर्वणि षट्पञ्चाशदधिकशततमोऽध्यायः ॥ १५६ ॥

सप्तपञ्चाशदधिकशततमोऽध्यायः ॥ १५७ ॥

नहुषेणागस्त्यस्य स्वयाने योजनम् ॥ १ ॥ तथा तेन सह श्रुतिप्रामाण्यविवादे स्वविरुद्धभाषिणोऽगस्त्यस्य मस्तके स्वपादेन ताडनम् ॥ २ ॥ तदा तज्जटान्तर्निगृहेन भृगुणा शापदानेन तस्याधःपातनम् ॥ ३ ॥ ततो देवैरिन्द्रस्य स्वपदेऽभिषेचनम् ॥ ४ ॥ नहुषस्य स्वकृतपूर्वबलिदीपदानादिजसुकृतमहिम्ना पुनः स्वर्गप्राप्तिः ॥ ५ ॥

युधिष्ठिर उवाच ।

कथं वै स विपन्नश्च कथं वै पातितो भुवि ।

कथं देवेन्द्रतां प्राप्तस्तद्भवान्वक्तुमर्हति ॥ १

भीष्म उवाच ।

एवं तयोः संवदतोः क्रियास्तस्य महात्मनः ।

सर्वा एव प्रवर्तन्ते या दिव्या याश्च मानुषाः ॥ २

तथैव दीपदानानि सर्वोपकरणानि वै ।

बलिकर्म च यच्चान्यद्वत्सकाश्च पृथग्विधाः ॥ ३

सर्वास्तस्य समुत्पन्ना देवेन्द्रस्य महात्मनः ।

न शप्तो विनिपातित इति थ. ध. पाठः ॥ १८ ॥ शपिष्ये

पापमोहितमिति थ. ध. पाठः ॥ २६ ॥ षट्पञ्चाशद-

धिकशततमोऽध्यायः ॥ १५६ ॥

अनु० ३२

देवलोके नृलोके च सदाचारपुरस्कृताः ॥ ४

ताश्चोद्भवन्ति राजेन्द्र समृद्धयै गृहमेधिनः ।

धूपप्रदानैर्दीपैश्च नमस्कारैस्तथैव च ॥ ५

यथा सिद्धस्य चान्नस्य गृह्य चाग्रं प्रदीयते ।

बलयश्च गृहोद्देशे ततः प्रीयन्ति देवताः ॥ ६

यथा च गृहिणस्तोषो भवेद्बै बलिकर्मणि ।

तथा शतगुणा प्रीतिर्देवतानां प्रजायते ॥ ७

एवं धूपप्रदानं च दीपदानं च साधवः ।

प्रयच्छति नमस्कारैर्युक्तमात्मगुणावहम् ॥ ८

वत्सकाः पुत्रादेर्वार्षिकोत्सवाः । यच्चान्यद्वत्सकाश्चेति थ. ध.

पाठः ॥ ३ ॥

स्नानेनाद्भिश्च यत्कर्म क्रियते वै विपश्चिता ।
 नमस्कारप्रयुक्तेन तेन प्रीणन्ति देवताः ॥ ९
 पितरश्च महाभागा ऋषयश्च तपोधनाः ।
 गृह्याश्च देवताः सर्वाः प्रीयन्ते विधिनाऽर्चिताः ॥
 इत्येतां बुद्धिमास्थाय नहुषः स नरेश्वरः ।
 सुरेन्द्रत्वं महत्प्राप्य कृतवानेतदद्भुतम् ॥ ११
 कस्य चित्तथ कालस्य भाग्यक्षय उपस्थिते ।
 सर्वमेतदवज्ञाय न चकार यथाविधि ॥ १२
 ततः स परिहीणोऽभूत्सुरेन्द्रो बलदर्पितः ।
 धूपदीपादिकविधिं न यथावच्चकार ह ।
 ततोऽस्य यज्ञविषयो रक्षोभिः परिवाध्यते ॥ १३
 अथागस्त्यमृषिश्रेष्ठं वाहनायाजुहाव ह ।
 द्रुतं सरस्वतीकूलात्सयन्निव महाबलः ॥ १४
 ततो भृगुर्महातेजा मैत्रावरुणिमब्रवीत् ।
 निमीलयस्व नयने जटां यावद्विशामि ते ।
 'सुरेन्द्रपतनायेति स च नेत्रे न्यमीलयत् ॥' १५
 ततोऽगस्त्यस्याथ जटां दृष्ट्वा प्राविशदच्युतः ।
 भृगुः स सुमहातेजाः पातनाय नृपस्य च ॥ १६
 ततः स देवराट् प्राप्तस्तमृषिं वाहनाय वै ।
 ततोऽगस्त्यः सुरपतिं वाक्यमाह विशांपते ।
 योजयस्वेति मां क्षिप्रं कं च देशं वहामि ते ॥ १७
 यत्र वक्ष्यसि तत्र त्वां नयिष्यामि सुराधिप ।
 इत्युक्तो नहुषस्तेन योजयामास तं मुनिम् ॥ १८
 भृगुस्तस्य जटान्तस्थो बभूव हृषितो भृशम् ।
 न चापि दर्शनं तस्य चकार स भृगुस्तदा ।
 वरदानप्रभावज्ञो नहुषस्य महात्मनः ॥ १९
 न चुकोप तदाऽगस्त्यो युक्तोऽपि नहुषेण वै ।
 तं तु राजा पदैकेन चोदयामास भारत ।
 'श्रुतिः स्मृतिः प्रमाणं वा नेतिवादेन देवराट् ॥'
 न चुकोप स धर्मात्मा ततः पादेन देवराट् ।
 अगस्त्यस्य तदा क्रुद्धो वामेनाभ्यहनच्छिरः ॥ २१
 तस्मिञ्शिरस्यभिहते स जटान्तर्गतो भृगुः ।
 शशाप बलवत्क्रुद्धो नहुषं पापचेतसम् ॥ २२

तं तु राजा प्रतोदेनेति ज्ञा. पाठः ॥ २० ॥

यस्मात्पदाऽवधीः क्रोधाच्छिरसीमं महामुनिम् ।
 तस्मादाशु महीं गच्छ सर्पो भूत्वा सुदुर्मते ॥ २३
 शप्नोऽथ स तदा तेन सर्पो भूत्वा पपात ह ।
 अदृष्टेनाथ भृगुणा भूतले भरतर्षभ ॥ २४
 भृगुं हि यदि सोऽद्राक्षीन्नहुषः पृथिवीपते ।
 स शक्तोनाऽभविष्यद्वै पातने तस्य तेजसा ॥ २५
 स तु तैस्तैः प्रदानैश्च तपोभिर्नियमैस्तथा ।
 पतितोऽपि महाराज भूतले स्मृतिमानभूत् ॥ २६
 प्रसादयामास भृगुं शापान्तो मे भवेदिति ।
 ततोऽगस्त्यः कृपाविष्टः प्रासादयत तं भृगुम् ।
 शापान्तार्थं महाराज स च प्रादात्कृपान्वितः ॥ २७
 भृगुरुवाच ।
 राजा युधिष्ठिरो नाम भविष्यति कुरुद्रहः ।
 स त्वां मोक्षयिता शापादित्युक्त्वाऽन्तरधीयत ॥
 अगस्त्योऽपि महातेजाः कृत्वा कार्यं शतक्रतोः ।
 स्वमाश्रमपदं प्रायात्पूज्यमानो द्विजातिभिः ॥ २९
 नहुषोऽपि त्वया राजंस्तस्माच्छापात्समुद्धृतः ।
 जगाम ब्रह्मभवनं पश्यतस्ते जनाधिप ॥ ३०
 तदा स पातयित्वा तं नहुषं भूतले भृगुः ।
 जगाम ब्रह्मभवनं ब्रह्मणे च न्यवेदयत् ॥ ३१
 ततः शक्रं समानाय्य देवानाह पितामहः ।
 वरदानान्मम सुरा नहुषो राज्यमाप्तवान् ।
 स चागस्त्येन क्रुद्धेन भ्रंशितो भूतलं गतः ॥ ३२
 न च शक्यं विना राज्ञा सुखं वर्तयितुं क्वचित् ।
 तस्मादयं पुनः शक्रो देवराज्येऽभिषिच्यताम् ॥ ३३
 एवं संभाषमाणं तु देवाः पार्थ पितामहम् ।
 एवमस्त्विति संहृष्टाः प्रत्यूचुस्तं नराधिप ॥ ३४
 सोऽभिषिक्तो भगवता देवराज्ये च वासवः ।
 ब्रह्मणा राजशार्दूल यथापूर्वं व्यरोचत ॥ ३५
 एवमेतत्पुरावृत्तं नहुषस्य व्यतिक्रमात् ।
 स च तैरेव संसिद्धो नहुषः कर्मभिः पुनः ॥ ३६
 तस्माद्दीपाः प्रदातव्याः सायं वै गृहमेधिभिः ।

भवनं तेन पुण्येन कर्मणेति थ. ध. पाठः ॥ ३० ॥

दिव्यं चक्षुरवामोति प्रेत्य दीपस्य दायकः ।

पूर्णचन्द्रप्रतीकाशा दीपदाश्च भवन्त्युत ॥ ३७

यावदक्षिनिमेषाणि ज्वलन्ते तावतीः समाः ।

रूपदान्बलवांश्चापि नरो भवति दीपदः ॥ ३८

य इदं शृणुयाद्वापि पठते यो द्विजोत्तमः ।

ब्रह्मलोकमवामोति स च वै नात्र संशयः ॥ ३९

॥ इति श्रीमन्महाभारते अनुशासनपर्वणि दानधर्मपर्वणि सप्तपञ्चाशदधिकशततमोऽध्यायः ॥ १५७ ॥

अष्टपञ्चाशदधिकशततमोऽध्यायः ॥ १५८ ॥

भीष्मेण युधिष्ठिरं प्रति ब्रह्मस्वापहारस्यानर्थहेतुताया प्रमाणतया नृपचण्डालसंवादानुवादः ॥ १

युधिष्ठिर उवाच ।

ब्राह्मणस्वानि ये मन्दा हरन्ति भरतर्षभ ।

नृशंसकारिणो योनिं कां ते गच्छन्ति मानवाः ॥ १

भीष्म उवाच ।

पातकानां परं ह्येतद्ब्रह्मस्वहरणं बलात् ।

सान्वयास्ते विनश्यन्ति चण्डालाः प्रेत्य चेह च ॥ २

अत्राप्युदाहरन्तीममितिहासं पुरातनम् ।

चण्डालस्य च संवादं क्षत्रबन्धोश्च भारत ॥ ३

राजोवाच ।

वृद्धरूपोऽसि चण्डाल बालवच्च विचेष्टसे ।

श्वस्वराणां रजःसेवी कस्मादुद्विजसे गवाम् ॥ ४

साधुभिर्गर्हितं कर्म चण्डालस्य विधीयते ।

कस्माद्गोरजसा ध्वस्तमङ्गं तोयेन सिञ्चसि ॥ ५

चण्डाल उवाच ।

ब्राह्मणस्य गवां राजन्प्रयान्तीनां रजः पुरा ।

सोममुद्धंसयामास तं सोममपिबन्दिजाः ॥ ६

भृत्यानामपि राज्ञस्तु रजसा ध्वंसितं मखे ।

तत्पानाच्च द्विजाः सर्वे क्षिप्रं नरकमाविशन् ॥ ७

दीक्षितश्च स राजाऽपि क्षिप्रं नरकमाविशत् ।

सह तैर्याजकैः सर्वैर्ब्रह्मस्वमुपजीव्य तत् ॥ ८

येऽपि तत्रापिबन्क्षीरं घृतं दधि च मानवाः ।

ब्राह्मणाः सहराजन्याः सर्वे नरकमाविशन् ॥ ९

रूपवान्धर्मवांश्चापीति ध. पाठः ॥ ३८ ॥ सप्तपञ्चाशदधिक-
कशततमोऽध्यायः ॥ १५७ ॥

रजःसेवी रजोगुण्डितः ॥ ४ ॥ गोरजसा गोपरागेण प्रच-
लत्या धेनोरुधसः सकाशात्प्रसरन्त्यः क्षीरविप्रुपोऽत्र पराग-
पर्यायेण रजःपदेनोच्यन्ते । ध्वस्तं व्याप्तं विप्रुष्मात्रेणापि ब्रह्मस्वेन
देहस्निग्धत्वं माभूदिति भावः ॥ ५ ॥ रजः क्षीरं कर्तुं मार्ग-

जघ्नुस्ताः पयसा पुत्रांस्तथा पौत्रान्विधूय तान् ।

पशूनवेक्षमाणश्च साधुवृत्तेन दम्पती ॥ १०

अहं तत्रावसं राजन्ब्रह्मचारी जितेन्द्रियः ।

तासां मे रजसा ध्वस्तं भैक्षमासीन्नराधिप ॥ ११

चण्डालोऽहं ततो राजन्मुक्त्वा तदभवं नृप

ब्रह्मस्वहारी च नृपः सोऽप्रतिष्ठां गतिं ययौ ॥ १२

तस्माद्दरेन विप्रस्यं कदाचिदपि किञ्चन ।

न पश्येन्नानुमोदेच्च न हर्तुं किञ्चिदाहरेत् ॥ १३

ब्रह्मस्य रजसा ध्वस्तं भुक्त्वा मां पश्य यादृशम् ।

तस्मात्सोमोऽप्यविक्रेयः पुरुषेण विपश्चिता ॥ १४

एतद्वि धनमुत्कृष्टं द्विजानामविशेषतः ।

विक्रयं त्विह सोमस्य गर्हयन्ति मनीषिणः ॥ १५

ये चैनं क्रीणते तात ये च विक्रीणते जनाः ।

ते तु वैवस्वतं प्राप्य रौरवं यान्ति सर्वशः ॥ १६

सोमं तु रजसा ध्वस्तं विक्रीणन्विधिपूर्वकम् ।

श्रोत्रियो वार्धुपी भूत्वा नचिरं स विनश्यति ॥ १७

नरकं त्रिंशतं प्राप्य स्वविष्टामुपजीवति ।

ब्रह्मस्वहारी नरकान्यातनाश्चानुभूय तु ।

मलेषु च कृमिभूत्वा श्वविष्टामुपजीवति ॥ १८

श्वचर्यामतिमानं च मखिदारेषु विप्रवम् ।

तुलयाधारयद्धर्मा ह्यतिमानोऽतिरिच्यते ॥ १९

म्लानं मां विकलं पश्य विवर्णं हरिणं कृशम् ।

स्थवलीरूपं सोममुद्धंसयामास नाशितवन् ॥ ६ ॥ ता गावः

पैरः पीतेन स्वपयसा तेषां पुत्रपौत्रान् पशून् दम्पती च जघ्नुः

सद्योऽन्त्यायुषश्चक्रुः ॥ १० ॥ एनं ब्रह्मस्वमुद्धम् ॥ १६ ॥

श्वचर्या नीचसेवाम् । अतिमानी इतरद्वयापेक्षया अत्यन्तं

पापीत्यर्थः । स्वस्वदारेषु विप्रवमिति ध. पाठः ॥ १९ ॥

अतिमानेन मां पश्य पापां गतिमुपागतम् ॥२०॥
 अहं वै विपुले तात कुले धनसमन्विते ।
 पौराणे जन्मनि विभो ज्ञानविज्ञानपारगः ॥ २१ ॥
 अभवं तत्र जानानो ह्येतान्दोषान्मदात्सदा ।
 संरब्ध एव भूतानां पृष्ठमांसमभक्षयम् ॥ २२ ॥
 सोऽहं वै विदितः सर्वैर्दूरगो वनिनो वने ।
 साधूनां परिभावेप्सुर्विप्राणां गर्वितो धनैः ।
 इमामवस्थां संप्राप्तः पश्य कालस्य पर्ययम् ॥२३॥
 आदीप्तमिव चैलान्तं भ्रमरैरिव चार्दितम् ।
 धावमानं सुसंरब्धं पश्य मां रजसाऽन्वितम् ॥२४॥
 स्वाध्यायैस्तु महत्पापं हरन्ति गृहमेधिनः ।
 दानैः पृथग्विधैश्चापि विप्रजात्यां मनीषिणः २५ ॥
 तथा पापकृतं विप्रमाश्रमस्थं महीपते ।
 सर्वसङ्गविनिर्मुक्तं छन्दांस्युत्तारयन्त्युत ॥ २६ ॥
 अहं हि पापयोन्यां वै प्रमृतः क्षत्रियर्षभ ।

निश्चयं नाधिगच्छामि कथं मुच्येयमित्युत ॥२७॥
 जातिसरत्वं च मम केनचित्पूर्वकर्मणा ।
 शुभेन येन मोक्षं वै प्राप्नुमिच्छाम्यहं नृप ॥ २८ ॥
 त्वमिमं संप्रपन्नाय संशयं ब्रूहि पृच्छते ।
 चण्डालत्वात्कथमहं मुच्येयमिति सत्तम ॥ २९ ॥
 राजोवाच ।
 चण्डाल प्रतिजानीहि येन मोक्षमवाप्स्यसि ।
 ब्राह्मणार्थं त्यजन्प्राणान्गतिमिष्टामवाप्स्यसि ॥३०॥
 दत्त्वा शरीरं क्रव्याद्व्यो रणाग्रौ द्विजहेतुकम् ।
 हित्वा प्राणान्प्रमोक्षस्ते नान्यथा मोक्षमर्हसि ॥३१॥
 भीष्म उवाच ।
 इत्युक्तः स तदा तेन ब्रह्मस्वार्थं परंतप ।
 हित्वा रणमुखे प्राणान्गतिमिष्टामवाप ह ॥ ३२ ॥
 तस्माद्रक्ष्यं त्वया पुत्र ब्रह्मस्वं भरतर्षभ ।
 यदीच्छसि महाबाहो शाश्वतीं गतिमात्मनः ३३

॥ इति श्रीमन्महाभारते अनुशासनपर्वणि दानधर्मपर्वणि अष्टपञ्चाशदधिकशततमोऽध्यायः ॥ १५८ ॥

एकोनपञ्च्यधिकशततमोऽध्यायः ॥ १५९ ॥

भीष्मेण युधिष्ठिरं प्रति पुण्यपापकर्मफलभेदस्य पुण्यकर्मणां च तरतमभावस्य च बोधनाय तादृश कर्मविशेषसाध्यफलविशेषप्रतिपादकशक्रगौतमसंवादानुवादः ॥ १ ॥

युधिष्ठिर उवाच ।
 एको लोकस्तु कृतिनां स्वर्गे लोके पितामह ।
 उत तत्रापि नानान्वं सर्वं ब्रूहि पितामह ॥ १ ॥
 भीष्म उवाच ।
 कर्मभिः पार्थ नानात्वं लोकानां यान्ति मानवाः ।
 पुण्यान्पुण्यकृतो यान्ति पापान्पापकृतो नराः ॥२॥
 अत्राप्युदाहरन्तीममितिहासं पुरातनम् ।
 गौतमस्य मुनेस्तात संवादं वासवस्य च ॥ ३ ॥
 ब्राह्मणो गौतमः कश्चिन्मृदुर्दान्तो जितेन्द्रियः ।
 महावने हस्तिशिशुं परिधूयन्ममातृकम् ॥ ४ ॥
 तं दृष्ट्वा जीवयामास सानुक्रोशो धृतव्रतः ।

स तु दीर्घेण कालेन बभूवातिवलो महान् ॥ ५ ॥
 तं प्रपन्नं महादीर्घं प्रभूतं सर्वतोमदम् ।
 धृतराष्ट्रस्वरूपेण शक्रो जग्राह हस्तिनम् ॥ ६ ॥
 द्वियमाणं तु तं दृष्ट्वा गौतमः संशितव्रतः ।
 अभ्यभाषत राजानं धृतराष्ट्रं महातपाः ॥ ७ ॥
 मामाहार्षीर्हस्तिनं पुत्रमेनं
 दुःखात्पुष्टं धृतराष्ट्रात्कृतज्ञ ।
 मैत्रं सतां सप्तपदं वदन्ति
 मित्रद्रोहो नैह राजन्स्पृशेच्चाम् ॥ ८ ॥
 इध्मोदकप्रदातारं शून्यपालं ममाश्रमे ।
 विनीतमाचार्यकुले सुयुक्तं गुरुकर्मणि ॥ ९ ॥

भूतानामुपरि सदा संरब्ध एव कुपित एवेत्यन्वयः ॥ २२ ॥
 भ्रमरैस्तीक्ष्णतुण्डैर्यमानमिव चैलान्तवद्द्वयमानमिव क्रिश्यन्नं
 मां पश्य । आदीप्तमिव चालानमिति थ. पाठः ॥ २४ ॥

रक्ष्यमेव नतु भक्ष्यम् ॥ ३३ ॥ अष्टपञ्चाशततमोऽध्यायः ॥ १५८ ॥
 पुण्यपापयोरिव पुण्यानामवान्तरभेदोऽस्तीत्यर्थः ॥ २ ॥

शिष्टं दान्तं कृतज्ञं च प्रियं च सततं मम ।
न मे विक्रोशतो राजन्हर्तुर्महसि कुञ्जरम् ॥ १०
धृतराष्ट्र उवाच ।

गवां सहस्रं भवते ददानि
शतानि निष्कस्य ददानि पञ्च ।
अन्यच्च वित्तं विविधं महर्षे
किं ब्राह्मणस्येह गजेन कृत्यम् ॥ ११

गौतम उवाच ।

तवैव गावो हि भवन्तु राज-
न्दास्यः सनिष्का विविधं च रत्नम्
अन्यच्च वित्तं विविधं नरेन्द्र
किं ब्राह्मणस्येह धनेन कृत्यम् ॥ १२

धृतराष्ट्र उवाच ।

ब्राह्मणानां हस्तिभिर्नास्ति कृत्यं
राजन्यानां नागकुलानि विप्र ।
स्वं वाहनं नयतो नास्त्यधर्मो
नागश्रेष्ठं गौतमास्मान्निवर्त ॥ १३

गौतम उवाच ।

यत्र प्रेतो नन्दति पुण्यकर्मा
यत्र प्रेतः शोचते पापकर्मा ।
वैवस्वतस्य सद्ने महात्मन-
स्तत्र त्वाऽहं हस्तिनं यातयिष्ये ॥ १४

धृतराष्ट्र उवाच ।

ये निष्क्रिया नास्तिकाः श्रद्धाणाः
पापात्मान इन्द्रियार्थे निसृष्टाः ।
यमस्य ते यातनां प्राप्नुवन्ति
परं गन्ता धृतराष्ट्रो न तत्र ॥ १५

गौतम उवाच ।

वैवस्वती संयमनी जनानां
यत्रानृतं नोच्यते यत्र सत्यम् ।
यत्राबलान्बलिनो घातयन्ति
तत्र त्वाऽहं हस्तिनं यातयिष्ये ॥ १६

धृतराष्ट्र उवाच ।

ज्येष्ठां स्वसारं पितरं मातरं च
गुरुन्यथाऽमानयन्तश्चरन्ति
तथाविधानामेष लोको महर्षे
परं गन्ता धृतराष्ट्रो न तत्र ॥ १७

गौतम उवाच

मन्दाकिनी वैश्रवणस्य राज्ञो
महाभागा भोगिजनप्रवेश्या ।
गन्धर्वयक्षैरप्सरोभिश्च जुष्टा
तत्र त्वाऽहं हस्तिनं यातयिष्ये ॥ १८

धृतराष्ट्र उवाच ।

अतिथिव्रताः सुव्रता ये जना वै
प्रतिश्रयं ददति ब्राह्मणेभ्यः ।
शिष्टाशिनः संविभज्याश्रितेभ्यो
मन्दाकिनीं तेऽपि हि भूषयन्ति ॥ १९

गौतम उवाच ।

मेरोरग्रे यद्वनं भाति रम्यं
सुपुष्पितं किन्नरीगीतजुष्टम् ।
सुदर्शना यत्र जम्बूविशाला
तत्र त्वाऽहं हस्तिनं यातयिष्ये ॥ २०

धृतराष्ट्र उवाच ।

ये ब्राह्मणा मृदवः सत्यशीला
बहुश्रुताः सर्वभूताभिरामाः ।
येऽधीयते सेतिहासं पुराणं
मध्वाहुत्या जुहति वै द्विजेभ्यः ॥ २१

तथाविधानामेष लोको महर्षे
परं गन्ता धृतराष्ट्रो न तत्र ।
यदन्यत्ते विदितं स्थानमस्ति
तद्गृहि त्वं त्वरितो ह्येष यामि ॥ २२

गौतम उवाच ।

सुपुष्पितं किन्नरराजजुष्टं
प्रियं वनं नन्दनं नारदस्य ।

दासीशतं निष्कशतानि पय । इति झ. पाठः ॥ ११ ॥ ब्राह्म-
णस्य ब्राह्मणसंबन्धिना धनेन ॥ १२ ॥ यातयिष्ये हस्तिनम् ।
स्वीयं फलं त्वत्तो ग्रहीष्ये इत्यर्थः । हस्तिनं यातयिष्ये इति क.

ड. थ. घ. पाठः ॥ १४ ॥ यथा शत्रुं मदमत्ताश्चरन्ति इति
झ. पाठः ॥ १८ ॥

- गन्धर्वाणामप्सरसां च सद्यः
तत्र त्वाऽहं हस्तिनं यातयिष्ये ॥ २३
धृतराष्ट्र उवाच ।
ये नृत्यगीते कुशला जनाः सदा
देवात्मानः प्रियकामाश्चरन्ति ।
तथाविधानामेष लोको महर्षे
परं गन्ता धृतराष्ट्रो न तत्र ॥ २४
गौतम उवाच ।
यत्रोत्तराः कुरवो भान्ति रम्या
देवैः सार्धं मोदमाना नरेन्द्र ।
यत्राप्रियौनाश्च वसन्ति विप्रा
अव्योनयः पर्वतयोनयश्च ॥ २५
यत्र शक्रो वर्षति सर्वकामा-
न्यत्र स्त्रियः कामचारा भवन्ति ।
यत्र चेष्ट्या नास्ति नारीनराणां
तत्र त्वाऽहं हस्तिनं यातयिष्ये ॥ २६
धृतराष्ट्र उवाच ।
ये सर्वभूतेषु निवृत्तकामा
अमांसादा न्यस्तदण्डाश्चरन्ति ।
न हिंसन्ति स्थावरं जङ्गमानि
भूतानां ये सर्वभूतात्मभूताः ॥ २७
निराशिपो निर्ममा वीतरागा
लाभालाभे तुल्यनिन्दाप्रशंसाः ।
तथाविधानामेष लोको महर्षे
परं गन्ता धृतराष्ट्रो न तत्र ॥ २८
गौतम उवाच ।
ततोऽपरे भान्ति लोकाः सनातनाः
सुपुण्यगन्धा विरजा वीतशोकाः ।
सोमस्य राज्ञः सदनं महात्मन-
स्तत्र त्वाऽहं हस्तिनं यातयिष्ये ॥ २९
धृतराष्ट्र उवाच ।
ये दानशीला न प्रतिगृह्णते सदा
न चाप्यर्थीश्चाददते परेभ्यः ।
- येषामदेयमर्हते नास्ति किञ्चि-
त्सर्वातिथ्याः सुप्रजना जनाश्च ॥ ३०
ये क्षन्तारो नाभिजल्पन्ति चान्या-
ञ्शक्ता भूत्वा सततं पुण्यशीलाः ।
तथाविधानामेष लोको महर्षे
परं गन्ता धृतराष्ट्रो न तत्र ॥ ३१
गौतम उवाच ।
ततोऽपरे भान्ति लोकाः सनातना
विराजसा वितमस्का विशोकाः ।
आदित्यदेवस्य पदं महात्मन-
स्तत्र त्वाऽहं हस्तिनं यातयिष्ये ॥ ३२
धृतराष्ट्र उवाच ।
स्वाध्यायशीला गुरुशुश्रूषकाश्च
तपस्विनः सुव्रताः सत्यसन्धाः ।
आचार्याणामप्रतिकूलभाषिणो
नित्योत्थिता गुरुकर्मस्वचोद्याः ॥ ३३
तथाविधानामेष लोको महर्षे
विशुद्धानां भावितो वाग्यतानाम् ।
सत्ये स्थितानां वेदविदां महात्मनां
परं गन्ता धृतराष्ट्रो न तत्र ॥ ३४
गौतम उवाच ।
ततोऽपरे भान्ति लोकाः सनातनाः
सुपुण्यगन्धा विरजा विशोकाः ।
वरुणस्य राज्ञः सदनं महात्मन-
स्तत्र त्वाऽहं हस्तिनं यातयिष्ये ॥ ३५
धृतराष्ट्र उवाच ।
चातुर्मास्यैर्ये यजन्ते जनाः सदा
तथेष्टीनां दशशतं प्राप्नुवन्ति ।
ये चाग्निहोत्रं जुहति श्रद्धाणां
यथान्यायं त्रीणि वर्षाणि विप्राः ॥ ३६
स्वदारगाणां धर्मकृतां महात्मनां
यथोदिते वर्त्मनि सुस्थितानाम् ।
धर्मात्मनामुद्ब्रह्मतां गतिं तां
परं गन्ता धृतराष्ट्रो न तत्र ॥ ३७

गौतम उवाच ।

इन्द्रस्य लोका विरजा विशोका
दुरन्वयाः काङ्क्षिता मानवानाम् ।
तस्याहं ते भवने भूरितेजसो
राजन्निमं हस्तिनं यातयिष्ये ॥

धृतराष्ट्र उवाच ।

शतवर्षजीवी यश्च शूरो मनुष्यो
वेदाध्यायी यश्च यज्वाऽप्रमत्तः ।
एते सर्वे शक्रलोकं व्रजन्ति
परं गन्ता धृतराष्ट्रो न तत्र ॥

गौतम उवाच ।

प्राजापत्याः सन्ति लोका महान्तो
माकस्य पृष्ठे पुष्कला वीतशोकाः ।
मनीषिणां सर्वलोकाभयानां
तत्र त्वाऽहं हस्तिनं यातयिष्ये ॥

धृतराष्ट्र उवाच ।

ये राजानो राजसूयाभिषिक्ता
धर्मात्मानो रक्षितारः प्रजानाम् ।
ये चाश्वमेधावभृथे पुताङ्गा-
स्तेषां लोका धृतराष्ट्रो न तत्र ॥

गौतम उवाच ।

ततः परं भान्ति लोकाः सनातनाः
सुपुण्यगन्धा विरजा वीतशोकाः ।
तस्मिन्नहं दुर्लभे चाप्यधृष्ये
गवां लोके हस्तिनं यातयिष्ये ॥

धृतराष्ट्र उवाच ।

यो गोसहस्री शतदो महात्मा
यो गोशती दश दद्याच्च शक्त्या ।
तथा दशभ्यो यश्च दद्यादिहैकां
पञ्चभ्यो वा दानशीलस्तथैकाम् ॥
ये जीर्यन्ते ब्रह्मचर्येण विप्रा
ब्राह्मीं वाचं परिरक्षन्ति चैव ।
मनस्विनस्तीर्थयात्रापरा ये
ते तत्र मोदन्ति ततो विमानैः ॥

ते तत्र मोदन्ति ततो विमानैः ॥ ४४

हस्तिनं मे प्रदास्यसि इति श्रुत्वा पाठः ॥ ५१ ॥

प्रभासं मानसं तीर्थं पुष्कराणि महत्सरः ।

पुण्यं च नैमिषं तीर्थं बाहुदां करतोयिनीम् ॥ ४५

गयां हयशिरश्चैव विपाशां स्थूलवालुकाम् ।

तूष्णीं गङ्गां शनैर्गङ्गां महाह्रदमथापि च ॥ ४६

३८ गोमतीं कौशिकीं पंपां महात्मानो धृतव्रताः ।

सरस्वतीद्वयद्वयौ यमुनां ये तु यान्ति च ॥ ४७

तत्र ते दिव्यसंस्थाना दिव्यमाल्यधराः शिवाः ।

प्रयान्ति पुण्यगन्धाढ्या धृतराष्ट्रो न तत्र वै ४८

गौतम उवाच ।

३९ यत्र शीतभयं नास्ति न चोष्णभयमण्वपि ।

न क्षुत्पिपासे न ग्लानिर्न दुःखं न सुखं तथा ॥

न द्वेष्ट्यो न प्रियः कश्चिन्न बन्धुर्न रिपुस्तथा ।

न जरामरणे तत्र न पुण्यं न च पातकम् ॥ ५०

तस्मिन्विरजसि स्फीते प्रज्ञासत्त्वव्यवस्थिते ।

४० स्वयंभुभवने पुण्ये हस्तिनं यातयिष्यति ॥ ५१

धृतराष्ट्र उवाच ।

निर्मुक्ताः सर्वसङ्गैरेव कृतात्मानो यतव्रताः ।

अध्यात्मयोगसंस्थानैर्युक्ताः स्वर्गगतिं गताः ॥ ५२

ते ब्रह्मभवनं पुण्यं प्राप्नुवन्तीह सात्त्विकाः ।

४१ न तत्र धृतराष्ट्रस्ते शक्यो द्रष्टुं महामुने ॥ ५३

गौतम उवाच ।

रथन्तरं यत्र बृहच्च गीयते

यत्र वेदिः पुण्यजनैर्वृता च ।

यत्रोपयाति हरिभिः सोमपीथी

तत्र त्वाऽहं हस्तिनं यातयिष्ये ॥ ५४

बुध्यामि त्वां वृत्रहणं शतक्रतुं

व्यतिक्रमन्तं भुवनानि विश्वा ।

कश्चिन्न वाचा वृजिनं कदाचि-

दकार्षे ते मनसोऽभिपङ्गात् ॥ ५५

शतक्रतुरुवाच ।

मघवाऽहं लोकपथं प्रजाना-

मन्वागमं परिवादे गजस्य ।

तस्माद्भवान्प्रणतं माऽनुशास्तु

ब्रवीपि यत्तत्करवाणि सर्वम् ॥ ५६

एकोनषष्ठ्यधिकशततमोऽध्यायः ॥ १५९ ॥

गौतम उवाच ।

श्वेतं करेणुं मम पुत्रं हि नागं
प्रियं तु मे षष्टिवर्षं तु बालम् ।
यो मे वने वसतोऽभूद्वितीय-
स्तमेव मे देहि सुरेन्द्र नागम् ॥ ५७

शतक्रतुर्वाच ।

अयं मुतस्ते द्विजमुख्यनाग
आघ्रायते त्वामभिवीक्षमाणः ।
पादौ च ते नासिकयोपजिघ्रते
श्रेयो ममाध्याहि नमश्च तेऽस्तु ॥ ५८

गौतम उवाच ।

शिवं सदैवेह सुरेन्द्र तुभ्यं
ध्यायामि पूजां च सदा प्रयुञ्जे ।

॥ इति श्रीमन्महाभारते अनुशासनपर्वणि दानधर्मपर्वणि एकोनषष्ट्यधिकशततमोऽध्यायः ॥ १५९ ॥

षष्ट्यधिकशततमोऽध्यायः ॥ १६० ॥

भीष्मेण युधिष्ठिरं प्रति विप्रवचनस्यैहिकपारत्रिकश्रेयस्साधनत्वकथनम् ॥ १ ॥ तथाऽनशनस्य महातपस्त्वकथनम् ॥ २ ॥

युधिष्ठिर उवाच ।

दानं बहुविधाकारं शान्तिः सत्यमहिंसितम् ।
स्वदारतुष्टिश्चोक्ता ते फलं दानस्य वाऽपि यत् १
पितामहस्य विदितं किमन्यत्तपसो बलात् ।
तपसो यत्परं तेऽद्य तन्नो व्याख्यातुमर्हसि ॥ २
भीष्म उवाच ।
तपसः प्रक्षयो यावत्तावलोको युधिष्ठिर ।
मतं ममात्र कौन्तेय तपो नानशनात्परम् ॥ ३
अत्राप्युदाहरन्तीममितिहासं पुरातनम् ।
भगीरथस्य संवादं ब्रह्मणश्च महात्मनः ॥ ४
अतीत्य सुरलोकं च गवां लोकं च भारत ।
ऋषिलोकं च सोऽगच्छद्भगीरथ इति श्रुतम् ॥ ५
तं तु दृष्ट्वा वचः प्राह ब्रह्मा राजन्भगीरथम् ।
कथं भगीरथाऽऽगास्त्वमिमं लोकं दुरासदम् ॥ ६

ममापि त्वं शक्र शिवं ददस्व
त्वया दत्तं प्रतिगृह्णामि नागम् ॥ ५९

शतक्रतुर्वाच ।

येषां वेदा निहिता वै गुहायां
मनीषिणां सत्यवतां महात्मनाम् ।
तेषां त्वयैकेन महात्मनाऽस्मि
बुद्धस्तस्मात्प्रीतिमांस्तेऽहमद्य ॥ ६०

हन्तैहि ब्राह्मण क्षिप्रं सह पुत्रेण हस्तिना ।
त्वं हि प्राप्तुं शुभाल्लोकान्नाय च चिराय च ६१
भीष्म उवाच ।

स गौतमं पुरस्कृत्य सह पुत्रेण हस्तिना ।
दिवमाचक्रमे वज्री सद्भिः सह दुरासदम् ॥ ६२
इदं यः शृणुयान्नित्यं यः पठेद्वा जितेन्द्रियः ।
स याति ब्रह्मणो लोकं ब्राह्मणो गौतमो यथा ६३

न हि देवा न गन्धर्वा न मनुष्या भगीरथ ।
आयान्त्यतस्तपसः कथं वै त्वमिहागतः ॥ ७
भगीरथ उवाच ।

निश्शङ्कमन्नमददां ब्राह्मणेभ्यः
शतं सहस्राणि सदैवतानाम् ।
ब्राह्मं व्रतं नित्यमास्थाय विद्व-
न्न त्वेवाहं तस्य फलादिहागाम् ॥ ८

दशैकरात्रान्दशपञ्चरात्रा-
नेकादशैकादशकान्क्रतून् ।
ज्योतिष्टोमानां च शतं यदिष्टं
फलेन तेनापि च नागतोऽहम् ॥ ९

यच्चावसं जाह्नवीतीरनित्यः
शतं समास्तप्यमानस्तपोऽहम् ।

अहिंसितमहिंसा ॥ १ ॥ तपसः कृच्छ्रचान्द्रायणादेर्बला-
दन्यत्किं बलवत्तरं विदितं न किमप्यपितु तपसस्तपसां मध्ये

यत्परम् ॥ २ ॥ लोको भोग्यप्रदेशः ॥ ३ ॥ ब्रह्मलोकं च
सोऽगच्छत् इति क. पाठः ॥ ५ ॥ एकरात्रादयः क्रतुविशेषाः ॥ ९ ॥

अदां च तत्राश्वतरीसहस्रं
नारीपुरं न च तेनाहमागाम् ॥ १०
दशायुतानि चाश्वानां गोऽयुतानि च विंशतिम् ।
पुष्करेषु द्विजातिभ्यः प्रादां शतसहस्रशः ॥ ११
सुवर्णचन्द्रोत्तमधारिणीनां
कन्योत्तमानामददं सहस्रम् ।
पष्टिं सहस्राणि विभूषितानां
जाम्बूनदैराभरणैर्न तेन ॥ १२
दशार्बुदान्यददं गोसवेज्या-
स्वैकैकशो दश गा लोकनाथ ।
समानवत्साः पयसा समन्विताः
सुवर्णकांस्योपदुहा न तेन ॥ १३
*आप्तोर्यामेषु नियतमेकैकस्मिन्दशांददम् ।
गृष्टीनां क्षीरदोग्ग्रीणां रोहिणीनां शतानि च ॥ १४
दोग्ग्रीणां वै गवां चापि प्रयुतानि दशैव ह ।
प्रादां दशगुणं ब्रह्मन्न तेनाहमिहागतः ॥ १५
वाजिनां बाह्विजातानामयुतान्यददं दश ।
कर्काणां हेममालानां न च तेनाहमागतः ॥ १६
कोटीश्च काञ्चनस्याष्टौ प्रादां ब्रह्मन्दशान्वहम् ।
एकैकस्मिन्क्रतौ तेन फलेनाहं न चागतः ॥ १७
वाजिनां श्यामकर्णानां हरितानां पितामह ।
प्रादां हेमस्रजां ब्रह्मन्कोटीर्दश च सप्त च ॥ १८
ईषादन्तान्महाकायान्काञ्चनसग्विभूषितान् ।
*पद्मिनो वै सहस्राणि प्रादां दश च सप्त च ॥ १९
अलंकृतानां देवेश दिव्यैः कनकभूषणैः ।
रथानां काञ्चनाङ्गानां सहस्राण्यददं दश ॥ २०
सप्त चान्यानि युक्तानि वाजिभिः समलंकृतैः ।
दक्षिणावयवाः केचिद्वेदैर्यैः संप्रकीर्तिताः ॥ २१
वाजपेयेषु दशसु प्रादां तेष्वपि चाप्यहम् ।

शक्रतुल्यप्रभावाणामिज्यया विक्रमेण ह ॥ २२
सहस्रं निष्ककण्ठानामददं दक्षिणामहम् ।
विजित्य भूपतीन्सर्वानर्थैरिष्ट्वा पितामह ।
अष्टभ्यो राजभूयेभ्यो न च तेनाहमागतः ॥ २३
स्रोतश्च यावद्गङ्गायाश्छन्नमासीज्जगत्पते ।
दक्षिणाभिः प्रवृत्ताभिर्मम नागां च तत्कृते ॥ २४
वाजिनां च सहस्रे द्वे सुवर्णशतभूषिते ।
वरं ग्रामशतं चाहमेकैकस्यां तिथावदाम् ॥ २५
तपस्वी नियताहारः शममास्थाय वाग्यतः ।
दीर्घकालं हिमवति गङ्गार्थमचरं तपः ॥ २६
मूर्ध्ना हरं महादेवं प्रणम्याभ्यर्चयन्नृपः ।
न तेनाप्यहमागच्छं फलेनेह पितामह ॥ २७
शम्याक्षेपैरयजं यच्च देवा-
ञ्शतैः क्रतूनामयुतैश्चापि यच्च ।
त्रयोदशद्रादशहैश्च देव
सपौण्डरीकैर्न च तेषां फलेन ॥ २८
अष्टौ सहस्राणि ककुब्जिनामहं
शुक्लपुष्पाणामददं द्विजेभ्यः ।
एकैकं वै काञ्चनं शृङ्गमेभ्यः
पत्नीश्वैपामददं निष्ककण्ठीः ॥ २९
हिरण्यरत्ननिचयानददं रत्नपर्वतान् ।
धनधान्यैः समृद्धांश्च ग्रामाञ्शतसहस्रशः ॥ ३०
शतं शतानां गृष्टीनामददं चाप्यतन्द्रितः ।
इष्ट्वाऽनेकैर्महायज्ञैर्ब्राह्मणेभ्यो न तेन च ॥ ३१
एकादशाहैरयजं सदक्षिणै-
र्द्विर्द्वादशाहैरश्वमेधैश्च देव ।
गवां धनैः षोडशभिश्च ब्रह्म-
स्तेषां फलेनेह न चागतोऽस्मि ॥ ३२

नारीपुरं कन्यासमूहमदाम् ॥ १० ॥ चन्द्रो भूषण-
विशेषः । न तेनाहमागामित्यनुवर्तते ॥ १२ ॥ एकैकशो ब्राह्म-
णाय दश गाः ॥ १३ ॥ आप्तोर्यामः सोमयागः ॥ १४ ॥
कर्काणां शुक्लाश्वानाम् ॥ १६ ॥ पद्मिनः पद्मचिह्नान् ॥ १९ ॥
दक्षिणारूपा यज्ञाङ्गभूता दक्षिणावयवाः ॥ २१ ॥ निष्कक-
अनु० ३३

पठानां युद्धे जितानां राज्ञां सहस्रं विप्रेभ्यो विप्रवचनादक्षिणा
अददं उत्सृष्टवान् ॥ २३ ॥ शम्या पृथुवुध्नः काष्ठदण्डः । स
बलेनाक्षिप्तो यावद्दूरं पतति तावदेशो यस्य वेदिकाया भवति
स शम्याक्षेपोयागः । देवान् सायस्कानामयुतैश्चापि यत्तत् इति
ज्ञ. पाठः ॥ २८ ॥ आर्क्यणैः षोडशभिश्च इति ज्ञ. पाठः

निष्कैककण्ठमददं योजनायतं
तद्विस्तीर्णं काञ्चनपादपानाम् ।
वनं चूतानां रत्नविभूषितानां
नचैव तेषामागतोऽहं फलेन ॥ ३३
तुरायणं हि व्रतमप्यधृष्ट-
मक्रोधनोऽकरवं त्रिंशदब्दान् ।
शतं गवामष्टशतानि चैव
दिनेदिने ह्यददं ब्राह्मणेभ्यः ॥ ३४
पयस्विनीनामथ रोहिणीनां
तथैवान्याननडुहो लोकनाथ ।
प्रादां नित्यं ब्राह्मणेभ्यः सुरेश
नेहागतस्तेन फलेन चाहम् ॥ ३५
'शम्याक्षेपेण पृथिवीं त्रिधा पर्यचरं यजन् ।'
त्रिंशदग्नीनहं ब्रह्मन्नयजं यच्च नित्यदा ।
अष्टाभिः सर्वमेधैश्च नरमेधैश्च सप्तभिः ॥ ३६
दशभिर्विंशजिद्धिश्च शतैरष्टादशोत्तरैः ।
न चैव तेषां देवेश फलेनाहमिहागमम् ॥ ३७
सरस्वां बाहुदायां च गङ्गायामथ नैमिषे ।
गवां शतानामयुतमददं न च तेन वै ॥ ३८
इन्द्रेण गुह्यं निहितं वै गुहायां
यद्भार्गवस्तपसेहाभ्यविन्दत् ।

जाज्वल्यमानमुशनस्तेजसेह
तत्साधयामासमहं वरेण्य ॥ ३९
'ब्राह्मणार्थाय कर्माणि रणं चैव करोमि यत् '
ततो मे ब्राह्मणास्तुष्टास्तस्मिन्कर्मणि साधिते ।
'पूजितैर्ब्राह्मणैर्नित्यं न च तेनाहमागतः ॥' ४०
सहस्रमृषयश्चासन्ये वै तत्र समागताः ।
उक्तस्तैरस्मि गच्छ त्वं ब्रह्मलोकमिति प्रभो ॥ ४१
प्रीतेनोक्तः सहस्रेण ब्राह्मणानामहं प्रभो ।
इमं लोकमनुप्राप्तो मा भूत्तेऽत्र विचारणा ॥ ४२
कामं यथावद्विहितं विधात्रा
पृष्टेन वाच्यं तु मया यथावत् ।
तपो हि नान्यच्चानशनान्मतं मे
नमोस्तु ते देववर प्रसीद ॥ ४३
भीष्म उवाच ।
इत्युक्तवन्तं ब्रह्मा तु राजानं स भगीरथम् ।
पूजयामास पूजार्हं विधिदृष्टेन कर्मणा ॥ ४४
तस्मादनशनैर्युक्तो विप्रान्पूजय नित्यदा ।
विप्राणां वचनात्सर्वं परब्रह्म च सिध्यति ॥ ४५
वासोभिरन्नैर्गोभिश्च शुभैर्नैवेशिकैरपि ।
शुभैः सुरक्षणैश्चापि स्तोभ्या एव द्विजास्तथा ।
एतदेव परं गुह्यमलोभेन समाचर ॥ ४६

॥ इति श्रीमन्महाभारते अनुशासनपर्वणि दानधर्मपर्वणि षष्ठ्यधिकशततमोऽध्यायः ॥ १६० ॥

एकषष्ठ्यधिकशततमोऽध्यायः ॥ १६१ ॥

भीष्मेण युधिष्ठिरप्रत्यायुष्यानायुष्यकारणशुभाशुभकर्मप्रतिपादनम् ॥ १ ॥

युधिष्ठिर उवाच ।
शतायुर्मुक्तः पुरुषः शतवीर्यश्च वैदिके ।
कस्मान्मित्रयन्ते पुरुषा बाला अपि पितामह ॥ १
आयुष्मान्केन भवति अल्पायुर्वाऽपि मानवः ।
केन वा लभते कीर्तिं केन वा लभते श्रियम् ॥ २

तपसा ब्रह्मचर्येण जपैर्होमैस्तथा परैः ।
जन्मना यदि वाऽचारात्तन्मे ब्रूहि पितामह ॥ ३
भीष्म उवाच ।
अत्र तेऽहं प्रवक्ष्यामि यन्मां त्वमनुपृच्छसि ।
अल्पायुर्येन भवति दीर्घायुर्येन मानवः ॥ ४

॥ ३२ ॥ काञ्चनमयानां वृक्षाणां चूतानां नानावर्णैरन्नखचि-
तानां वनमित्यर्थः ॥ ३३ ॥ अग्नीनमित्रयनानि ॥ ३६ ॥
गुहायां निहितं गोपितं गुह्यं यदनशनं तपसा अभ्यविन्दत्
आज्ञासीत् । उशनस्तेजसा शुक्रस्य बलेन जाज्वल्यमानम् ।

तच्च वाक्यशेषात्सर्वभोगत्यागात्मकमनशनं सर्वभोगैर्ब्राह्मणानां
संतर्पणं च । साधयामासमित्यार्षम् ॥ ३९ ॥ षष्ठ्यधिकशतत-
मोऽध्यायः ॥ १६० ॥

जपैर्होमैस्तथौषधैरिति स्म. पाठः ॥ ३ ॥

येन वा लभते कीर्तिं येन वा लभते श्रियम् ।
 यथा च वर्तयन्पुरुषः श्रेयसा संप्रयुज्यते ॥ ५
 आचाराल्लभते ह्यायुराचाराल्लभते श्रियम् ।
 आचारात्कीर्तिमाप्नोति पुरुषः प्रेत्य चेह च ॥ ६
 दुराचारो हि पुरुषो नेहायुर्विन्दते महत् ।
 त्रसन्ति चास्य भूतानि तथा परिभवन्ति च ॥ ७
 तस्मात्कुर्यादिहाचारं य इच्छेद्भूतिमात्मनः ।
 अपि पापशरीरस्य आचारो हन्त्यलक्षणम् ॥ ८
 आचारलक्षणो धर्मः सन्तश्चारित्र्यलक्षणाः ।
 साधूनां च यथावृत्तमेतदाचारलक्षणम् ॥ ९
 अप्यदृष्टं श्रवादेव पुरुषं धर्मचारिणम् ।
 स्वानि कर्माणि कुर्वाणं तं जनाः कुर्वन्ते प्रियम् १०
 ये नास्तिका निष्क्रियाश्च गुरुशास्त्रातिलङ्घिनः ।
 अधर्मज्ञा दुराचारास्ते भवन्ति गतायुषः ॥ ११
 विशीला भिन्नमर्यादा नित्यं संकीर्णमैथुनाः ।
 अल्पायुषो भवन्तीह नरा निरयगामिनः ॥ १२
 सर्वलक्षणहीनोऽपि समुदाचारवान्नरः ।
 श्रद्धधानोऽनमूयुश्च शतं वर्षाणि जीवति ॥ १३
 अक्रोधनः सत्यवादी भूतानामविहिंसकः ।
 अनमूयुरजिह्वश्च शतं वर्षाणि जीवति ॥ १४
 लोष्टमर्दी तृणच्छेदी नखखादी च यो नरः ।
 नित्योच्छिष्टः संकुसुको नेहायुर्विन्दते महत् ॥ १५
 ब्राह्मे मुहूर्ते बुध्येत धर्मायां चानुचिन्तयेत् ।
 उत्थाय चोपतिष्ठेत् पूर्वा सन्ध्यां कृताञ्जलिः ।
 एवमेवापरां सन्ध्यां समुपासीत वाग्यतः ॥ १६
 नेक्षेतादित्यमुद्यन्तं नास्तं यन्तं कदाचन ।
 नोपसृष्टं न वारिस्थं न मध्यं न भसो गतम् ॥ १७
 ऋषयो नित्यसन्ध्यत्वादीर्घमायुरवाप्नुवन् ॥ १८
 'सदर्मपाणिस्तत्कुर्वन्वाग्यतस्तन्मनाः शुचिः ।'
 तस्मात्तिष्ठेत्सदा पूर्वा पश्चिमां चैव वाग्यतः ॥ १९
 ये न पूर्वामुपासन्ते द्विजाः सन्ध्यां न पश्चिमाम् ।
 सर्वास्तान्धार्मिको राजा शूद्रकर्माणि कारयेत् ॥ २०
 वर्तयन् अनुतिष्ठन् ॥ ५ ॥ अलक्षणं कुप्रापस्मारादिविरुद्धं
 लक्षणम् ॥ ८ ॥ श्रवात् श्रवणात् । तं पुरुषम् । जनाः साधवः
 ॥ १० ॥ संकुसुको दुर्जनः अस्थिरश्च । नित्योच्छिष्टः सूच-

परदारा न गन्तव्याः सर्ववर्णेषु कर्हिचित् ।
 नहीदृशमनायुष्यं लोके किञ्चन विद्यते ॥ २१
 यादृशं पुरुषस्येह परदारोपसेवनम् ।
 तादृशं विद्यते किञ्चिदनायुष्यं नृणामिह ॥ २२
 यावन्तो रोमकूपाः स्युः स्त्रीणां गात्रेषु निर्मिताः ।
 तावद्वर्षसहस्राणि नरकं पर्युपासते ॥ २३
 मैत्रं प्रसाधनं स्नानमञ्जनं दन्तधावनम् ।
 पूर्वाह्न एव कुर्वीत देवतानां च पूजनम् ॥ २४
 पुरीषमूत्रे नोदीक्षेन्नाधितिष्ठेत्कदाचन
 नातिकल्यं नातिसायं न च मध्यंदिने स्थिते ।
 नाज्ञातैः सह गच्छेत् नैको न वृषलैः सह ॥ २५
 पन्था देयो ब्राह्मणाय गोभ्यो राजभ्य एव च
 वृद्धाय भारतप्ताय गर्भिण्यै दुर्बलाय च ॥ २६
 प्रदक्षिणं च कुर्वीत परिज्ञातान्वनस्पतीन् ।
 चतुष्पदान्मङ्गलांश्च मान्यान्वृद्धान्द्विजानपि ॥ २७
 मध्यंदिने निशाकाले अर्धरात्रे च सर्वदा ।
 चतुष्पथं न सेवेत् उभे सन्ध्ये तथैव च ॥ २८
 उपानहौ च वस्त्रं च धृतमन्यैर्न धारयेत् ।
 ब्रह्मचारी च नित्यं स्यात्पादं पादेन नाक्रमेत् २९
 अमावास्यां पौर्णमास्यां चतुर्दश्यां च जन्मनि ।
 अष्टम्यामथ द्वादश्यां ब्रह्मचारी सदा भवेत् ॥ ३०
 वृथा मांसं न खादेत् पृष्ठमांसं तथैव च ।
 आक्रोशं परिवादं च पैशुन्यं च विवर्जयेत् ॥ ३१
 नारुन्तुदः स्यान्न नृशंसवादी
 न हीनतो वरमभ्याददीत ।
 ययाऽस्य वाचा पर उद्विजेत्
 न तां वदेद्बुधतीं पापलोक्याम् ॥ ३२
 अतिवादवाणा मुखतो निःसरन्ति
 यैराहतः शोचति राज्यहानि ।
 परस्य वा मर्मसु ये पतन्ति
 तान्पण्डितो नावसृजेत्परेषु ॥ ३३
 संरोहत्यग्निना दग्धं वनं परशुना हतम् ।

कश्चेति क. थ. पाठः ॥ १५ ॥ उपसृष्टं राहुप्रस्तम् ॥ १७ ॥
 उपानहौ च लङ्घनं च इति थ. पाठः ॥ २९ ॥

वाचा दुरुक्तं बीभत्सं न संरोहति वाक्क्षतम् ३४
 कर्णिनालीकनाराचाभिर्हरन्ति शरीरतः ।
 वाक्शल्यस्तु न निर्हर्तुं शक्यो हृदिशयो हि सः ३५
 हीनाङ्गानतिरिक्ताङ्गान्विद्याहीनान्वयोधिकान् ।
 रूपद्रविणहीनांश्च सत्यहीनांश्च नाक्षिपेत् ॥ ३६
 नास्तिक्यं वेदनिन्दां च परनिन्दां च कुत्सनम् ।
 द्वेषस्तम्भाभिमानं च तैक्ष्ण्यं च परिवर्जयेत् ॥ ३७
 परस्य दण्डं नोद्यच्छेत्कुद्धो नैनं निपातयेत् ।
 अन्यत्र पुत्राच्छिष्याच्च शिक्षार्थं ताडनं स्मृतं ॥ ३८
 न ब्राह्मणान्परिवदेन्नक्षत्राणि न निर्दिशेत् ।
 तिथिं पक्षस्य न ब्रूयात्तथाऽस्यायुर्न रिष्यते ॥ ३९
 'अमावास्यामृते नित्यं दन्तधावनमाचरेत् ।
 इतिहासपुराणानि दानं वेदं च नित्यशः ।
 गायत्रीमननं नित्यं कुर्यात्सन्ध्यां समाहितः ॥' ४०
 कृत्वा मूत्रपुरीषे तु रथ्यामाक्रम्य वा पुनः ।
 पादप्रक्षालनं कुर्यात्स्वाध्याये भोजने तथा ॥ ४१
 त्रीणि देवाः पवित्राणि ब्राह्मणानामकल्पयन् ।
 अदृष्टमद्भिर्निर्णिक्तं यच्च वाचा प्रशस्यते ॥ ४२
 यावकं कृसरं मांसं शङ्कुलीं पायसं तथा ।
 आत्मार्थं न प्रकर्तव्यं देवार्थं तु प्रकल्पयेत् ॥ ४३
 नित्यमग्निं परिचरेद्भिक्षां दद्याच्च नित्यदा ।
 दन्तकाष्ठे च सन्ध्यायां मलोत्सर्गे च मौनगः ४४
 न चाभ्युदितशायी स्यात्प्रायश्चित्ती तथा भवेत् ।
 मातापितरमुत्थाय पूर्वमेवाभिवादयेत् ।
 आचार्यमथवाऽप्यन्यं तथाऽऽयुर्विदन्ते महत् ४५
 वर्जयेद्दन्तकाष्ठानि वर्जनीयानि नित्यशः ।
 भक्षयेच्छास्त्रदृष्टानि पर्वस्यपि विवर्जयेत् ।
 उदञ्मुखश्च सततं शौचं कुर्यात्समाहितः ॥ ४६
 अकृत्वा देवपूजां च नाचरेद्दन्तधावनम् ।
 अकृत्वा देवपूजां च नान्यं गच्छेत्कदाचन ।
 अन्यत्र तु गुरुं वृद्धं धार्मिकं वा विचक्षणम् ॥ ४७

न रिष्यते न हिंस्यते ॥ ३९ ॥ त्रीणि भोज्यानि । अदृष्टं शूद्रो-
 दक्यादिभिः ॥ ४२ ॥ अज्ञातामृतमुमतीत्वेन कामुकत्वेन वा ॥ ४८ ॥
 अन्तर्धाने अत्यन्तमन्धकारे । संयुक्तं इतरेण स्यादिना ॥ ५२ ॥
 स्नात्वा वायो न निर्धुनेत् इति । न चैवार्थाणि वासांसि इति च,

अवलोक्यो न चादर्शो मलिनो बुद्धिमत्तरैः ।
 न चाज्ञातां स्त्रियं गच्छेद्भूमिणीं वा कदाचन ४८
 दारसंग्रहणात्पूर्वं नाचरेन्मैथुनं बुधः ।
 अन्यथा त्ववकीर्णः स्यात्प्रायश्चित्तं सदाऽऽचरेत् ॥
 नोदीक्षेत्परदारांश्च रहस्येकासनो भवेत् ।
 इन्द्रियाणि सदा यच्छेत्स्वप्ने शुद्धमना भवेत् ॥ ५०
 उदक्शिरा न स्वपेत तथा प्रत्यक्शिरा न च ।
 प्राक्शिरास्तु स्वपेद्विद्वांस्तथा वैदक्षिणाशिराः ५१
 न भग्ने नावशीर्णे च शयने प्रस्वपीत च ।
 नान्तर्धानेन संयुक्ते न च तिर्यक्कदाचन ॥ ५२
 न चापि गच्छेत्कार्येण समयाद्वाऽपि नास्तिकैः ।
 आसनं तु पदाऽऽकृष्य न प्रसज्येत तथा नरः ॥ ५३
 न नग्नः कर्हिचित्स्त्रायान्न निशायां कदाचन ।
 स्नात्वा च नावमृज्येत गात्राणि सुविचक्षणः ।
 न निशायां पुनः स्नायादापद्यग्निद्विजान्तिके ॥ ५४
 न चानुलिम्पेदस्नात्वा वासश्चापि न निर्धुनेत् ।
 आर्द्र एव तु वासांसि नित्यं सेवेत मानवः ॥ ५५
 स्रजश्च नावकृष्येत न बहिर्धारयीत च ।
 उदक्यया च संभाषां न कुर्वीत कदाचन ॥ ५६
 नोत्सृजेत पुरिषं च क्षेत्रे मार्गस्य चान्तिके ।
 उभे मूत्रपुरीषे तु नाप्सु कुर्यात्कदाचन ॥ ५७
 देवालयेऽथ गोवृन्दे चैत्ये सस्येषु विश्रमे ।
 भोक्ष्यं भुक्त्वा क्षुतेऽध्वानं गत्वा मूत्रपुरीषयोः ।
 द्विराचामेद्यथान्यायं हृद्गतं तु पिबन्नपः ॥ ५८
 अन्नं बुभुक्षमाणस्तु त्रिमुखेन स्पृशेदपः ।
 भुक्त्वा चान्नं तथैव त्रिद्विः पुनः परिमार्जेयेत् ॥ ५९
 प्राञ्जुखो नित्यमश्रीयाद्वाग्यतोऽन्नमकुत्सयन् ।
 प्रस्कन्दयेच्च मनसा भुक्त्वा चाग्निमुपस्पृशेत् ॥ ६०
 आयुष्यं प्राञ्जुखो भुङ्क्ते यशस्यं दक्षिणामुखः ।
 धन्यं पश्चान्मुखो भुङ्क्ते ऋतं भुङ्क्ते उदञ्मुखः ॥ ६१
 'अग्रासनो जितक्रोधो बालपूर्वस्त्वलङ्कृतः ।

ज्ञ. पाठः ॥ ५२ ॥ प्रस्कन्दयेदन्नशेषं किञ्चित्पुनरेतत् । भुक्त्वा
 च मनसाग्निमुपस्पृशेत् ॥ ६० ॥ ऋतं निःश्रेयसमिच्छन्निति
 शेषः ॥ ६१ ॥

घृताहुतिविशुद्धानं हुताग्निश्च क्षिपन्प्रसेत् ॥ ६२
 अग्निमालभ्य तोयेन सर्वान्प्राणानुपस्पृशेत् ।
 गात्राणि चैव सर्वाणि नाभिं पाणितले तथा ॥ ६३
 नाधितिष्ठेत्पुं जातु केशभस्मकपालिकाः ।
 अन्यस्य चाप्यवस्नातं दूरतः परिवर्जयेत् ॥ ६४
 शान्तिहोमांश्च कुर्वीत सावित्राणि च धारयेत् ।
 निषण्णश्चापि स्वादेत न तु गच्छन्कदाचन ॥ ६५
 मूत्रं नोत्तिष्ठता कार्यं न भस्मनि न गोव्रजे ।
 आर्द्रपादस्तु भुञ्जीत नार्द्रपादस्तु संविशेत् ॥ ६६
 आर्द्रपादस्तु भुञ्जानो वर्षाणां जीवते शतम् ।
 व्रीणि तेजांसि नोच्छिष्ट आलभेत कदाचन ।
 अग्निं गां ब्राह्मणं चैव तथा ह्यायुर्न रिष्यते ॥ ६७
 ध्रीणि ज्योतींषि नोच्छिष्ट उदीक्षेत कदाचन ।
 सूर्याचन्द्रमसौ चैव नक्षत्राणि च सर्वशः ॥ ६८
 ऊर्ध्वं प्राणा ह्युत्क्रमन्ति यूनः स्थविर आगते ।
 प्रत्युत्थानाभिवादाभ्यां पुनस्तान्प्रतिपद्यते ॥ ६९
 अभिवादयीत वृद्धांश्च दद्याच्चैवासनं स्वयम् ।
 कृताञ्जलिरुपासीत गच्छन्तं पृष्ठतोऽन्वियात् ॥ ७०
 न चासीतासने भिन्ने भिन्नकांस्यं च वर्जयेत् ।
 नैकवस्त्रेण भोक्तव्यं न नग्नः स्नातुमर्हति ॥ ७१
 स्वप्नव्यं नैव नग्नेन न चोच्छिष्टोऽपि संविशेत् ।
 उच्छिष्टो न स्पृशेच्छीर्षं सर्वे प्राणास्तदाश्रयाः ॥ ७२
 केशग्रहं ग्रहारांश्च शिरस्येतान्विवर्जयेत् ।
 न संहताभ्यां पाणिभ्यां कण्डूयेदात्मनः शिरः ।
 न चाभीक्ष्णं शिरःस्नायात्तथा स्यायुर्न रिष्यते ७३
 शिरःस्नातस्तु तैलैश्च नाङ्गं किञ्चिदपि स्पृशेत् ।
 तिलपिष्टं न चाश्रीयाद्गतसर्वरसं तथा ॥ ७४
 नाध्यापयेत्तथोच्छिष्टो नाधीयीत कदाचन ।
 वाते च पूतिगन्धे च मनसाऽपि न चिन्तयेत् ७५
 अत्र गाथा यमोद्रीताः कीर्तयन्ति पुराविदः ।

प्राणान्नासादीन् ऊर्ध्वेच्छिद्राणि ॥ ६३ ॥ अवस्नातं स्नान-
 जलं । अन्यस्य चाप्युपस्थानं दूरतः परिवर्जयेत् इति क.
 थ. ध. पाठः ॥ ६४ ॥ सावित्राणि मन्त्रविशेषान् । शान्ति-
 होमांश्च कुर्वीत पवित्राणि च धारयेत् इति क. थ. ध.
 पाठः ॥ ६५ ॥ न रिष्यते हिंस्यते ॥ ७३ ॥ शिरोभ्यक्तेन तैले-

आयुरस्य निकृन्तामि प्रज्ञामस्याददे तथा ॥ ७६
 उच्छिष्टो यः प्राद्रवति स्वाध्यायं चाधिगच्छति ।
 यश्चानध्यायकालेऽपि मोहादभ्यस्यति द्विजः ७७
 तस्य वेदः प्रणश्येत आयुश्च परिहीयते ।
 तस्माद्युक्तो ह्यनध्याये नाधीयीत कदाचन ॥ ७८
 प्रत्यादित्यं प्रत्यनलं प्रतिगां च प्रतिद्विजान् ।
 ये मेहन्ति च पन्थानं ते भवन्ति गतायुषः ॥ ७९
 उभे मूत्रपुरीषे तु दिवा कुर्यादुदञ्मुखः ।
 दक्षिणाभिमुखो रात्रौ तथा ह्यायुर्न रिष्यते ॥ ८०
 त्रीन्कृशान्नावजानीयादीर्धमायुर्जिजीविषुः ।
 ब्राह्मणं क्षत्रियं सर्पं सर्वे ह्याशीविपास्त्रयः ॥ ८१
 दहत्याशीविपः क्रुद्धो यावत्पश्यति चक्षुषा ।
 क्षत्रियोऽपि दहेत्क्रुद्धो यावत्स्पृशति तेजसा ॥ ८२
 ब्राह्मणस्तु कुलं हन्याद्भ्यानेनावेक्षितेन च ।
 तस्मादेतन्नयं यत्तादुपसेवेत पण्डितः ॥ ८३
 गुरुणा वैरनिर्वन्धो न कर्तव्यः कदाचन ।
 अनुमान्यः प्रसाद्यश्च गुरुः क्रुद्धो युधिष्ठिर ॥ ८४
 सम्यञ्छिध्याप्रवृत्तेऽपि वर्तितव्यं गुराविह ।
 गुरुनिन्दा दहत्यायुर्मनुष्याणां न संशयः ॥ ८५
 दूरादावसथान्मूत्रं दूरात्पादावसेचनम् ।
 उच्छिष्टोत्सर्जनं चैव दूरे कार्यं हितैपिणा ॥ ८६
 रक्तमाल्यं न धार्यं स्याच्छुक्लं धार्यं तु पण्डितैः ।
 वर्जयित्वा तु कमलं तथा कुवल्यं प्रभो ॥ ८७
 रक्तं शिरसि धार्यं तु तथा वानेयमित्यपि ।
 काञ्चनीयाऽपि माला या न सा दृष्यति कर्हिचित् ॥ ८८
 स्नातस्य वर्णकं नित्यमार्द्रं दद्याद्विशोषते ॥ ८९
 विपर्ययं न कुर्वीत वाससो बुद्धिमान्नरः ।
 तथा नान्यधृतं धार्यं न चातिविकृतं तथा ॥ ९०
 अन्यदेव भवेद्वासः शयनीये नरोत्तम ।
 अन्यद्रथ्यासु देवानामर्चयामन्यदेव हि ॥ ९१

नेति क. थ. ध. पाठः ॥ ७८ ॥ न चिन्तयेत् वेदम् ॥ ७९ ॥
 प्रजास्तस्याददे तथा इति झ. पाठः ॥ ७६ ॥ मिथ्याप्रवृत्तेः
 सम्यग्वर्तितव्यम् ॥ ८५ ॥ विपर्ययमौत्तराधर्यम् । अपदशं
 दशाहीनम् । न चापदशमेव चेति झ. पाठः ॥ ९० ॥

प्रियङ्गुचन्दनाभ्यां च बिल्वेन स्थगरेण च ।
 पृथगेवानुलिम्पेत केसरेण च बुद्धिमान् ॥ ९२
 उपवासं च कुर्वीत स्नातः शुचिरलंकृतः ।
 'नोपवासं वृथा कुर्याद्भनं नापहरेदिह ॥' ९३
 पर्वकालेषु सर्वेषु ब्रह्मचारी सदा भवेत् ।
 समानमेकपात्रे तु भुञ्जेन्नान्नं जनेश्वर ॥ ९४
 नावलीढमवज्ञातमाघ्रातं भक्षयेदपि ।
 तथा नोद्धृतसाराणि प्रेक्षतामप्रदाय च ॥ ९५
 नासंनिविष्टो मेधावी नाशुचिर्न च सत्सु च ।
 प्रतिषिद्धान्न धर्मेषु भक्ष्यान्भुञ्जीत पृष्ठतः ॥ ९६
 पिप्पलं च वटं चैव शणशाकं तथैव च ।
 उदुम्बरं न खादेच्च भवार्थी पुरुषो नृप ॥ ९७
 आजं गव्यं च यन्मांसं मायूरं चैव वर्जयेत् ।
 वर्जयेच्छुष्कमांसं च तथा पर्युषितं च यत् ॥ ९८
 न पाणौ लवणं विद्वान्प्राश्नीयान्न च रात्रिषु ।
 दधिसक्तं दोषायां पिबेन्मधु च नित्यशः ॥ ९९
 सायं प्रातश्च भुञ्जीत नान्तराले समाहितः ।
 वालेन तु न भुञ्जीत परश्राद्धं तथैव च ॥ १००
 वाग्यतो नैकवस्त्रश्च नासंविष्टः कदाचन ।
 भूमौ सदैव नाश्नीयान्नाशौचं न च शब्दवत् ॥ १०१
 तोयपूर्वं प्रदायान्नमतिथिभ्यो विशांपते ।
 पश्चाद्भुञ्जीत मेधावी न चाप्यन्यमना नरः ॥ १०२
 समानमेकपङ्क्त्यां तु भोज्यमन्नं नरेश्वर ।
 विषं हालाहलं भुङ्क्ते योऽप्रदाय मुहूर्जने ॥ १०३
 पानीयं पायसं सक्तृन्दधि सर्पिर्मधून्यपि ।
 निरस्य शेषमन्येषां न प्रदेयं तु कस्यचित् ॥ १०४
 भुञ्जानो मनुजव्याघ्र नैव शङ्कां समाचरेत् ।
 दधि चाप्यनुपानं वै न कर्तव्यं भवार्थिना ॥ १०५
 आचम्य चैव हस्तेन परिस्त्राव्य तथोदकम् ।
 अङ्गुष्ठं चरणस्याथ दक्षिणस्यावसेचयेत् ॥ १०६

पाणिं मूर्ध्नि समाधाय स्पृष्ट्वा चार्घ्णि समाहितः ।
 ज्ञातिश्रेष्ठ्यमवाप्नोति प्रयोगकुशलो नरः ॥ १०७
 अद्भिः प्राणान्समालभ्य नाभिं पाणितले तथा ।
 स्पृशंश्चैव प्रतिष्ठेत न चाप्यार्द्रेण पाणिना ॥ १०८
 अङ्गुष्ठमूलस्य तले ब्राह्मं तीर्थमुदाहृतम् ।
 कनिष्ठिकायाः पश्चात्तु देवतीर्थमिहोच्यते ॥ १०९
 अङ्गुष्ठस्य च यन्मध्यं प्रदेशिन्याश्च भारत ।
 तेन पित्र्याणि कुर्वीत स्पृष्ट्वाऽऽपो न्यायतः सदा ॥
 परापवादं न ब्रूयान्नाप्रियं च कदाचन ।
 न मन्युः कश्चिदुत्पाद्यः पुरुषेण भवार्थिना ॥ १११
 पतितैस्तु कथां नेच्छेद्दर्शनं च विवर्जयेत् ।
 संसर्गं च न गच्छेत तथाऽऽयुर्विन्दते महत् ॥ ११२
 न दिवा मैथुनं गच्छेन्न कन्यां न च बन्धकीम् ।
 न चास्त्रातां स्त्रियं गच्छेत्तथाऽऽयुर्विन्दते महत् ॥ ११३
 स्वेस्वे तीर्थे समाचम्य कार्ये समुपकल्पिते ।
 त्रिः पीत्वाऽऽपो द्विः प्रमृज्य कृतशौचो भवेन्नरः ॥
 इन्द्रियाणि सकृत्स्पृश्य त्रिरभ्युक्ष्य च मानवः ।
 कुर्वीत पित्र्यं देवं च वेददृष्टेन कर्मणा ॥ ११५
 ब्राह्मणार्थे च यच्छौचं तच्च मे शृणु कौरव ।
 प्रवृत्तं चाहितं चोक्त्वा बहुभोजनवत्तदा ॥ ११६
 सर्वशौचेषु ब्राह्मेण तीर्थेन समुपस्पृशेत् ।
 निष्ठीव्य तु तथा क्षुत्वा स्पृश्यापो हि शुचिर्भवेत् ॥
 निष्ठीवने मैथुने च क्षुते अक्षयाविमोचने ।
 उदक्या दर्शने तद्वन्नस्याचमनं स्मृतम् ।
 स्पृशेत्कर्णं सप्रणवं मूर्यमीक्षेत्सदा तदा ॥ ११८
 वृद्धो ज्ञातिस्तथा मित्रमनाथा च स्वसा गुरुः ।
 कुलीनः पण्डित इति रक्ष्या निःस्वाः स्वशक्तितः ।
 गृहे वासयितव्यास्ते धन्यमायुष्यमेव च ॥ ११९
 गृहे पारावता धार्याः शुकाश्च सहशारिकाः ।
 'देवताप्रतिमाऽऽदर्शश्चन्दनाः पुष्पवल्लिकाः ॥ १२०

उपवासं ब्रह्मचर्यम् ॥ ९३ ॥ धर्मेषु श्राद्धादिषु ॥ ९६ ॥ वालेन
 केशेन उपलक्षितम् । परश्राद्धं शत्रुश्राद्धम् ॥ १०० ॥ निरस्य
 पानीयादीन्विहाय । अन्येषां भक्ष्याणां शेषमन्यस्मै न देयम्
 ॥ १०४ ॥ अधिकं तोयपानं तु न कर्तव्यं इति ड. पाठः ।

शङ्कां जीयति न वेति । दधीति तत्त्वं त्वनुपानं कर्तव्यमेव ।
 यथेष्टं भुंक्त्व मांसपीस्तकं सलवणं पिबेति तस्य दृष्टार्थत्वोक्तेः
 ॥ १०५ ॥ प्राणान्नासादीन् ॥ १०८ ॥ नच वर्धकीम् इति
 ड. थ. ध. पाठः । नच नर्तकीम् इति क. पाठः ॥ ११३ ॥

शुद्धं जलं सुवर्णं च रजतं गृहमङ्गलम् ।
 गृहेष्वेते न पापाय यथा वै तैलपायिकाः ॥१२१
 उद्दीपकाश्च गृध्राश्च कपोता भ्रमरास्तथा ।
 निविशेयुर्यदा तत्र शान्तिमेव तदाऽऽचरेत् ॥१२२
 अमङ्गल्यः सतां शापस्तथाऽऽक्रोशो महात्मनाम् ।
 महात्मनोतिगुह्यानि न वक्तव्यानि कर्हिचित् ॥१२३
 अगम्याश्च न गच्छेत राज्ञः पत्नीं सखीस्तथा ।
 वैद्यानां बालवृद्धानां भृत्यानां च युधिष्ठिर ॥१२४
 बन्धूनां ब्राह्मणानां च तथा शारणिकस्य च ।
 संबन्धिनां च राजेन्द्र तथाऽऽयुर्विन्दते महत् ॥
 ब्राह्मणस्थपतिभ्यां च निर्मितं यन्निवेशनम् ।
 तदा वसेत्सदा प्राज्ञो भवार्थी मनुजेश्वर ॥१२६
 सन्ध्यायां न स्वपेद्राजन्विद्यां न च समाचरेत् ।
 न भुञ्जीत च मेधावी तथाऽऽयुर्विन्दते महत् ॥१२७
 नक्तं न कुर्यात्पित्र्याणि नक्तं चैव प्रसाधनम् ।
 पानीयस्य क्रिया नक्तं न कार्या भूतिमिच्छता ॥
 वर्जनीयाश्चैव नित्यं सक्तवो निशि भारत ।
 शेषाणि चावदातानि पानीयं चापि भोजने ॥१२९
 सौहित्यं न च कर्तव्यं रात्रौ न च समाचरेत् ।
 'न भुक्त्वा मैथुनं गच्छेन्न धावेन्नातिहासकम् ।'
 द्विजच्छेदं न कुर्वीत भुक्त्वा न च समाचरेत् ॥१३०
 महाकुले प्रसूतां च प्रशस्तां लक्षणैस्तथा ।
 वयसाऽवरां सुनक्षत्रां कन्यामावोढुमर्हति ॥१३१
 अपत्यमुत्पाद्य ततः प्रतिष्ठाप्य कुलं तथा ।
 पुत्राः प्रदेया जातेषु कुलधर्मेषु भारत ॥ १३२
 कन्या चोत्पाद्य दातव्या कुलपुत्राय धीमते ।
 पुत्रा निवेश्याश्च कुलाद्भृत्या लभ्याश्च भारत ॥१३३
 शिरःस्नातोथ कुर्वीत दैवं पित्र्यमथापि च ॥१३४
 'तैलं जन्मदिनेऽष्टम्यां चतुर्दश्यां च पर्वसु ।'

एते तैलपायिकादिवन्न पापाय । अभ्युदयायेत्यर्थः । पारावता-
 दयः सर्वे पक्षिविशेषा एव ॥ १२१ ॥ शारणिकस्य रक्षण-
 र्थिनः । तथा नागरिकस्य चेति ध. पाठः ॥ १२५ ॥ प्रसाधनं
 केशानां संस्कारादिकम् । पानीयस्य क्रिया स्नानं न नक्तं स्नाया-
 दिति गृहे रात्रौ शिरःस्नाननिषेधः ॥ १२८ ॥ पुत्राः प्रदेया
 ज्ञानेष्विति श्र. पाठः । ज्ञानेषु बहुज्ञाननिमित्तं पुत्रा देया
 विद्वत्सु समर्पणीयाः ॥ १३२ ॥ कुलात्सकुलसंबन्धेन ।

नक्षत्रे न च कुर्वीत यस्मिञ्जातो भवेन्नरः ।
 न प्रोष्ठपदयोः कार्यं तथाऽऽग्नेये च भारत ॥१३५
 दारुणेषु च सर्वेषु प्रत्यरि च विवर्जयेत् ।
 ज्योतिषे यानि चोक्तानि तानि सर्वाणि वर्जयेत् ॥
 प्राञ्जुखः श्मश्रुकर्माणि कारयेत्सुसमाहितः ।
 उदङ्मुखो वा राजेन्द्र तथाऽऽयुर्विन्दते महत् ॥१३७
 'सामुद्रेणाम्भसा स्नानं क्षौरं श्राद्धेषु भोजनम् ।
 अन्तर्वत्नीपतिः कुर्वन्न पुत्रफलमश्रुते ॥ १३८
 सतां गुरुणां वृद्धानां कुलस्त्रीणां विशेषतः ।'
 परिवादं न च ब्रूयात्परेषामात्मनस्तथा ।
 परिवादो ह्यधर्माय प्रोच्यते भरतर्षभ ॥ १३९
 वर्जयेद्भगिनीं नारीं तथा कन्यां नरोत्तम ।
 समार्पा व्यङ्गिकां श्वैव मातुः सकुलजां तथा ॥१४०
 वृद्धां प्रव्रजितां चैव तथैव च पतिव्रताम् ।
 तथा निकृष्टवर्णां च वर्णोत्कृष्टां च वर्जयेत् ॥१४१
 अयोनिं च वियोनिं च न गच्छेत विचक्षणः ।
 पिङ्गलां कुष्ठिनीं नारीं न त्वमुद्रोढुमर्हसि ॥१४२
 अपसारिकुले जातां निहीनां चापि वर्जयेत् ।
 श्वित्रिणां च कुले जातां क्षयिणां मनुजेश्वर ॥१४३
 'सुरोमशामतिस्थूलां कन्यां मातृपितृस्थिताम्
 अलज्जां भ्रातृजांतुष्टां वर्जयेद्रक्तकेशिनीम् ॥' ॥१४४
 लक्षणैरन्विता या च प्रशस्ता या च लक्षणैः ।
 मनोज्ञां दर्शनीयां च तां भवान्वोढुमर्हति ॥१४५
 महाकुले निवेष्टव्यं सदृशे वा युधिष्ठिर ।
 अवरा पतिता चैव न ग्राह्या भूतिमिच्छता ॥१४६
 अग्नीनुत्पाद्य यत्नेन क्रियाः सुविहिताश्च याः ।
 वेदे च ब्राह्मणैः प्रोक्तास्ताश्च सर्वाः समाचरेत् ॥
 न चेर्ष्या स्त्रीषु कर्तव्या रक्षया दाराश्च सर्वशः ।
 अनायुष्या भवेदीर्ष्या तस्मादीर्ष्या विवर्जयेत् ॥१४८

निवेद्या विवाह्याः । लभ्या लम्भनीयाः ॥ १३३ ॥ तैलाभ्य-
 जनमष्टम्यामिति ड, थ. पाठः । आग्नेये कृत्तिकायाम् ॥१३५॥
 स्वनक्षत्राद्दिननक्षत्रं यावद्गणयित्वा नवभिर्भागे हृते पञ्चमी
 तारा प्रत्यरिः ॥ १३६ ॥ व्यङ्गिनीं न्यूनाङ्गीम् । व्यङ्गिकां विर-
 द्धाङ्गेनाधिकेन युक्ताम् । समार्पा समानप्रवराम् ॥ १४० ॥
 अयोनिं अज्ञातकुलाम् । वियोनिं हीनकुलाम् ॥ १४२ ॥

अनायुष्यं दिवा स्वप्नं तथाऽभ्युदितशायिता ।
 प्रातर्निशायां च तथा ये चोच्छिष्टा भवन्ति च ॥
 पारदार्यमनायुष्यं नापितोच्छिष्टता तथा ।
 यत्नतो वै न कर्तव्यमत्याशश्चैव भारत ॥ १५०
 सन्ध्यां न भुङ्क्ष्यान्न स्नायेन्न पुरीषं समुत्सजेत् ।
 प्रयतश्च भवेत्तस्यां न च किञ्चित्समाचरेत् ॥ १५१
 ब्राह्मणान्पूजयेच्चापि तथा स्नात्वा नराधिप ।
 देवांश्च प्रणमेत्स्नातो गुरुंश्चाप्यभिवादयेत् ॥ १५२
 अनिमन्त्रितो न गच्छेत् यज्ञं गच्छेत् दर्शकः ।
 अनर्चिते ह्यनायुष्यं गमनं तत्र भारत ॥ १५३
 न चैकेन परिव्रज्यं न गन्तव्यं तथा निशि ।
 'नानापदि परस्यान्नमनिमन्त्रितमाहरेत् ॥ १५४
 एकोद्दिष्टं न भुङ्जीत प्रथमं तु विशेषतः ।
 मपिण्डीकरणं वर्ज्यं सविधानं च मासिकम् ॥ १५५
 अनागतायां सन्ध्यायां पश्चिमायां गृहे वसेत् ॥
 मातुः पितुर्गुरुणां च कार्यमेवानुशासनम् ।
 हितं चाप्यहितं चापि न विचार्य नरर्षभ ॥ १५७
 'क्षत्रियस्तु विशेषेण धनुर्वेदं समभ्यसेत् ।'
 धनुर्वेदे च वेदे च यत्नः कार्यो नराधिप ॥ १५८
 हस्तिपृष्ठेऽश्वपृष्ठे च रथचर्यासु चैव ह ।
 यत्नवान्भव राजेन्द्र यत्नवान्सुखमेधते ॥ १५९
 अग्रधृष्यश्च शत्रूणां भृत्यानां स्वजनस्य च ।
 प्रजापालनयुक्तश्च नारतिं लभते कश्चित् ॥ १६०
 युक्तिशास्त्रं च ते ज्ञेयं शब्दशास्त्रं च भारत ।
 गान्धर्वशास्त्रं च कलाः परिज्ञेया नराधिप ॥ १६१

॥ इति श्रीमन्महाभारते अनुशासनपर्वणि दानधर्मपर्वणि एकपष्ठ्यधिकशततमोऽध्यायः ॥ १६१ ॥

द्विषष्ठ्यधिकशततमोऽध्यायः ॥ १६२ ॥

भीष्मेण युधिष्ठिरं प्रति ज्येष्ठकनिष्ठयोः परस्परस्मिन्वर्तनप्रकारादिकथनम् ॥ १ ॥

युधिष्ठिर उवाच ।

कथं ज्येष्ठः कनिष्ठेषु वर्तेत भरतर्षभ
 कनिष्ठाश्च यथा ज्येष्ठे वर्तेरंस्तद्वीहि मे ॥ १

नापितोच्छिष्टता इमं श्रुत्वा तत्रैव समासीत ॥ १५० ॥ दर्शको
 द्रष्टा ॥ १५३ ॥ परिव्रज्यं देशान्तरे गन्तव्यम् ॥ १५४ ॥
 मातुः पितुश्च पुत्राणां कार्यमिति ध. पाठः ॥ १५७ ॥

पुराणमितिहासाश्च तथाऽऽख्यानानि यानि च ।
 महात्मनां च चरितं श्रोतव्यं नित्यमेव ते ॥ १६२
 'मान्यानां माननं कुर्यान्निन्द्यानां निन्दनं तथा ।
 गोब्राह्मणार्थे युध्येत् प्राणानपि परित्यजेत् ॥ १६३
 न स्त्रीषु सज्जेद्द्रष्टव्यं शक्त्या दानरुचिर्भवेत् ।
 न ब्राह्मणान्परिभवेत्कार्पण्यं ब्राह्मणैर्वृतम् ।
 पतितान्नाभिभाषेत नाह्वयेत् रजस्वलाम् ॥ १६४
 पत्नीं रजस्वलां चैव नाभिगच्छेन्न चाह्वयेत् ।
 स्नातां चतुर्थे दिवसे रात्रौ गच्छेद्विचक्षणः ॥ १६५
 पञ्चमे दिवसे नारी षष्ठेऽहनि पुमान्भवेत् ।
 'आषोडशादृतुर्मुख्यः पुत्रजन्मनि शब्दितः' ॥ १६६
 एतेन विधिना पत्नीमुपगच्छेत् पण्डितः ।
 ज्ञातिसंबन्धिभिर्ग्राणि पूजनीयानि सर्वशः ॥ १६७
 यष्टव्यं च यथाशक्ति यज्ञैर्विविधदक्षिणैः ।
 अत ऊर्ध्वमरण्यं च सेवितव्यं नराधिप ॥ १६८
 एष ते लक्षणोद्देश आयुष्याणां प्रकीर्तितः ।
 शेषस्त्रैविद्यवृद्धेभ्यः प्रत्याहार्यो युधिष्ठिर ॥ १६९
 आचारो भूतिजनन आचारः कीर्तिवर्धनः ।
 आचाराद्धर्धते ह्यायुराचारो हन्त्यलक्षणम् ॥ १७०
 आगमानां हि सर्वेषामाचारः श्रेष्ठ उच्यते ।
 आचारप्रभवो धर्मो धर्मादायुर्विवर्धते ॥ १७१
 एतद्यशस्यमायुष्यं स्वर्ग्यं स्वस्त्ययनं महत् ।
 अनुकम्प्य सर्ववर्णान्ब्रह्मणा समुदाहृतम् ॥ १७२
 य इदं शृणुयान्नित्यं यश्चापि परिकीर्तयेत् ।
 स शुभान्प्राप्नुयाद्भोक्तान्सदाचारपरो नृप ॥ १७३

भीष्म उवाच ।

ज्येष्ठवत्तात वर्तस्व ज्येष्ठोसि हि तथा भवान् ।
 गुरोर्गरीयसी वृत्तिर्या च शिष्यस्य भारत ॥ २

आयुष्याणामायुष्कराणां कर्मणाम् । उद्देशः संक्षेपः ॥ १६९ ॥
 एकषष्ठ्यधिकशततमोऽध्यायः ॥ १६९ ॥
 या च शिष्यस्य गुरौ वृत्तिस्तां वर्तस्व ॥ २ ॥

न गुरावकृतप्रज्ञे शक्यं शिष्येण वर्तितुम् ।
 गुरौ हि सदृशी वृत्तिर्यथा शिष्यस्य भारत ॥ ३
 अन्धः स्यादन्धवेलायां जडः स्यादपि वा बुधः ।
 परिहारेण तद्भूयाद्यस्तेषां स्याद्व्यतिक्रमः ॥ ४
 प्रत्यक्षं भिन्नहृदया भेदेयुर्यथाऽहिताः ।
 'श्रियाऽभितप्तास्तद्भेदान्भिक्षाः स्युः समाहिताः'
 श्रियाऽभितप्ताः कौन्तेय भेदकामास्तथाऽरयः ॥ ५
 ज्येष्ठः कुलं वर्धयति विनाशयति वा पुनः ।
 हन्ति सर्वमपि ज्येष्ठः प्रायो दुर्विनयादिह ॥ ६
 अथ यो विनिकुर्वीत ज्येष्ठो भ्राता यवीयसः ।
 अज्येष्ठः स्यादभागश्च नियम्यो राजभिश्च सः ॥ ७
 निकृती हि नरो लोकान्पापान्गच्छत्यसंशयम्
 विफलं तस्य पुत्रत्वं मोघं जनयितुः स्मृतम् ॥ ८
 पित्रोरनर्थाय कुले जायते पापपूरुषः ।
 अकीर्तिं जनयत्येव कीर्तिमन्तर्दधाति च ॥ ९
 सर्वे चापि विकर्मस्था भागं नार्हन्ति सोदराः ।
 ज्येष्ठोऽपि दुर्विनीतस्तु कनिष्ठस्तु विशेषतः ।
 नाप्रदाय कनिष्ठेभ्यो ज्येष्ठः कुर्वीत वेतनम् ॥ १०
 अनुजस्य पितुर्दायो जङ्घाश्रमफलोऽध्वगः ।

स्वयमीहेतु लब्धं तु नाकामो दातुमर्हति ॥ ११
 भ्रातृणामविभक्तानामुत्थानमपि चेत्सह ।
 न पुत्रभागं विषमं पिता दद्यात्कदाचन ॥ १२
 न ज्येष्ठो वाऽवमन्येत दुष्कृतः सुकृतोऽपि वा ।
 गुरुणामपराधो हि शक्यः क्षन्तव्य एव च ॥ १३
 यदि स्त्री यद्यवरजः श्रेयः पश्येत्तदाचरेत् ।
 धर्मार्थः श्रेय इत्याहुस्त्रयो ज्ञाता विधायकाः ॥ १४
 दशाचार्यानुपाध्याय उपाध्यायान्पिता दश ।
 दश चैव पितृन्माता सर्वा वा पृथिवीमपि ।
 गौरवेणाभिभवति नास्ति मातृसमो गुरुः ॥ १५
 माता गरीयसी यच्च तेनैतां मन्यते गुरुम् ।
 ज्येष्ठो भ्राता पितृसमो मृते पितरि भारत ॥ १६
 स ह्येषां वृत्तिदाता स्यात्स चैतान्प्रतिपालयेत् ।
 कनिष्ठास्तं नमस्येरन्सर्वे छन्दानुवर्तिनः ॥ १७
 तमेव चोपजीवेरन्यथैव पितरं तथा ।
 शरीरमेतौ सृजतः पिता माता च भारत ॥ १८
 आचार्यशिष्टा या जातिः सा सत्या साऽजरामरा ।
 ज्येष्ठा मातृसमा चापि भगिनी भरतर्षभ ।
 भ्रातुर्भार्या च तद्वत्स्याद्यस्या बाल्ये स्तनं पिबेत् ॥

॥ इति श्रीभन्महाभारते अनुशासनपर्वणि दानधर्मपर्वणि द्विषष्ठ्यधिकशततमोऽध्यायः ॥ १६२ ॥

त्रिषष्ठ्यधिकशततमोऽध्यायः ॥ १६३ ॥

भीष्मेण युधिष्ठिरं प्रति पक्षमासोपवासफलप्रतिपादकाङ्क्षिरोवचनानुवादः ॥ १ ॥

युधिष्ठिर उवाच ।
 सर्वेषामेव वर्णानां म्लेच्छानां च पितामह ।
 उपवासे मतिरियं कारणं च न विद्महे ॥ १
 ब्रह्मक्षत्रेण नियमाः कर्तव्या इति नः श्रुतम् ।
 उपवासे कथं तेषां कृतमस्ति पितामह ॥ २
 नियमांश्चोपवासांश्च सर्वेषां ब्रूहि पार्थिव ।
 आप्नोति कां गतिं तात उपवासपरायणः ॥ ३
 उपवासः परं पुण्यं पवित्रमपि चोत्तमम् ।

उपोष्येह नरश्रेष्ठ किं फलं प्रतिपद्यते ॥ ४
 अधर्मान्मुच्यते केन धर्ममाप्नोति वा कथम् ।
 स्वर्गं पुण्यं च लभते कथं भरतसत्तम ॥ ५
 उपोष्य चापि किं तेन प्रयोज्यं स्यान्नराधिप ।
 धर्मेण च सुखानर्थाल्लभेद्येन ब्रवीहि मे ॥ ६
 वैशंपायन उवाच ।
 एवं ब्रुवाणं कौन्तेयं धर्मज्ञं धर्मतत्त्ववित् ।
 धर्मपुत्रमिदं वाक्यं भीष्मः शान्तनवोऽब्रवीत् ॥ ७

तेषां गुरुणाम् ॥ ४ ॥ यवीयसः कनिष्ठान् ॥ ७ ॥ विदुलस्येव
 तत्पुण्यं मोघमिति ज्ञ. पाठः ॥ ८ ॥ ज्येष्ठः कुर्वीत यौतकमिति
 ज्ञ. पाठः ॥ १० ॥ जङ्घाश्रम एव फलं धने यस्य । अध्वगः
 प्रवासी । अनुपमन्पितुर्दायं इति ज्ञ. पाठः ॥ ११ ॥ उत्थानं

भोजनादौ विभागे वा ॥ १२ ॥ यदि स्त्री यदि वा कनिष्ठो
 दुष्कृतस्तथापि तस्य श्रेय आचरेत् ॥ १४ ॥ द्विषष्ठ्यधिकश-
 ततमोऽध्यायः ॥ १६२ ॥

इदं खलु महाराज श्रुतमासीत्पुरातनम् ।
 उपवासविधौ श्रेष्ठा गुणा ये भरतर्षभ ॥ ८
 प्राजापत्यमाङ्गिरसं पृष्टवानस्मि भारत ।
 यथा मां त्वं तथैवाहं पृष्टवांस्तं तपोधनम् ॥ ९
 प्रश्नमेतं मया पृष्टो भगवानग्निसंभवः ।
 उपवासविधिं पुण्यमाचष्ट भरतर्षभ ॥ १०
 अङ्गिरा उवाच ।
 ब्रह्मक्षत्रे त्रिरात्रं तु विहितं कुरुनन्दन ।
 द्विस्त्रिरात्रमथैकाहं निर्दिष्टं पुरुषर्षभ ॥ ११
 वैश्याः शूद्राश्च यन्मोहादुपवासं प्रकुर्वते ।
 त्रिरात्रं वा द्विरात्रं वा तयोर्व्युष्टिर्न विद्यते ॥ १२
 चतुर्थभक्तक्षपणं वैश्ये शूद्रे विधीयते ।
 त्रिरात्रं न तु धर्मज्ञैर्विहितं ब्रह्मवादिभिः ॥ १३
 पञ्चम्यां वाऽपि षष्ठ्यां च पौर्णमास्यां च भारत ।
 उपोष्य एकभक्तेन नियतात्मा जितेन्द्रियः ॥ १४
 क्षमावात्रूपसंपन्नः सुरभिश्चैव जायते ।
 नानपत्यो भवेत्प्राज्ञो दरिद्रो वा कदाचन ॥ १५
 यजिष्णुः पञ्चमीं पष्ठीं कुले भोजयते द्विजान् ।
 अष्टमीमथ कौरव्य कृष्णपक्षे चतुर्दशीम्
 उपोष्य व्याधिरहितो वीर्यवानभिजायते ॥ १६
 मार्गशीर्षं तु वै मासमेकभक्तेन यः क्षिपेत्
 भोजयेच्च द्विजाञ्शक्त्या स मुच्येद्याधिकिलिखैः ॥ १७
 सर्वकल्याणसंपूर्णः सर्वोपधिसमन्वितः ।
 कृषिभागी बहुधनो बहुधान्यश्च जायते ॥ १८
 पौषमासं तु कौन्तेय भक्तेनैकेन यः क्षिपेत् ।
 सुभगो दर्शनीयश्च यशोभागी च जायते ॥ १९
 पितृभक्तो माघमासं यः क्षिपेदेकभोजनः ।
 श्रीमत्कुले ज्ञातिमध्ये सुभगत्वं प्रपद्यते ॥ २०
 भगदेवतमासं तु एकभक्तेन यः क्षिपेत् ।
 'सुभगो दर्शनीयश्च यशोभागी च जायते ।'
 स्त्रीषु बह्वभतां याति वश्याश्चास्य भवन्ति ताः ॥ २१
 चैत्रं तु नियतो मासमेकभक्तेन यः क्षिपेत् ।

सुवर्णमणिमुक्ताढ्ये कुले महति जायते ॥ २२
 निस्तरेदेकभक्तेन वैशाखं यो जितेन्द्रियः ।
 नरो वा यदि वा नारी ज्ञातीनां श्रेष्ठतां व्रजेत् ॥ २३
 ज्येष्ठामूलं तु यो मासमेकभक्तेन संक्षिपेत् ।
 ऐश्वर्यमतुलं श्रेष्ठं पुमान्स्त्री वा प्रपद्यते ॥ २४
 आषाढमेकभक्तेन स्थित्वा मासमतन्द्रितः ।
 बहुधान्यो बहुधनो बहुपुत्रश्च जायते ॥ २५
 श्रावणं नियतो मासमेकभक्तेन यः क्षिपेत् ।
 रूपद्रविणसंपन्नः सुखी भवति नित्यशः ।
 बहुभार्यो बहुधनो बहुपुत्रश्च जायते ॥ २६
 प्रौष्ठपादं तु यो मासमेकाहारो भवेन्नरः ।
 गवाढ्यं स्फीतमचलमैश्वर्यं प्रतिपद्यते ॥ २७
 तथैवाश्वयुजं मासमेकभक्तेन यः क्षिपेत् ।
 प्रज्ञावान्वाहनाढ्यश्च बहुपुत्रश्च जायते ॥ २८
 कार्तिकं तु नरो मासं यः कुर्यादेकभोजनम्
 शूरश्च बहुभार्यश्च कीर्तिमांश्चैव जायते ॥ २९
 इति मासा नरव्याघ्र क्षिपतां परिकीर्तिताः ।
 तिथीनां नियमा ये तु शृणु तानपि पार्थिव ॥ ३०
 पक्षेपक्षे गते यस्तु भक्तमश्नाति भारत ।
 गवाढ्यो बहुपुत्रश्च दीर्घायुश्च स जायते ॥ ३१
 मासिमासि त्रिरात्राणि कृत्वा वर्षाणि द्वादश ।
 गणाधिपत्यं प्राप्नोति निःसपत्नमनाविलम् ॥ ३२
 एते तु नियमाः सर्वे कर्तव्याः शरदो दश ।
 द्वे चान्ये भरतश्रेष्ठ प्रवृत्तिरनुकीर्तिता ॥ ३३
 यस्तु प्रातस्तथा सायं भुञ्जानो नान्तरा पिबेत् ।
 अहिंसानिरतो नित्यं जुह्वानो जातवेदसम् ॥ ३४
 पङ्क्तिः स वर्षैर्नृपते सिध्यते नात्र संशयः ।
 अग्निष्टोमस्य यज्ञस्य फलं प्राप्नोति मानवः ॥ ३५
 अधिवासे सोप्सरसां नृत्यगीतविनादिते ।
 रमते स्त्रीसहस्राढ्ये सुकृती विरजा नरः ॥ ३६
 तप्तकाञ्चनवर्णाभं विमानमधिरोहति ।
 पूर्णं वर्षसहस्रं च ब्रह्मलोके महीयते ।

व्युष्टिः फलम् ॥ १२ ॥ दिनस्य द्वे भक्ते तत्र चतुर्थस्य
 भक्तस्य क्षपणम् । द्विरात्रमभोजनमित्यर्थः ॥ १३ ॥ यजिष्णुः
 देवतापूजनशीलः । कुले स एव महान्नदाता भवतीत्यर्थः ॥ १६ ॥

ज्येष्ठामूलं ज्येष्ठमासम् ॥ २४ ॥ मृजावान् बाहनाढ्यश्च इति
 स्त्र. पाठः ॥ २८ ॥ सर्वेषु मासेष्वेकैकस्मिन्पक्षे गते द्वितीयपक्षे
 भक्तमेकभक्तमश्नाति ॥ ३१ ॥

तत्क्षयादिह चागम्य माहात्म्यं प्रतिपद्यते ॥ ३७
 यस्तु संवत्सरं पूर्णमेकाहारो भवेन्नरः ।
 अतिरात्रस्य यज्ञस्य स फलं समुपाश्रुते ॥ ३८
 त्रिंशद्वर्षसहस्राणि स्वर्गे च स महीयते ।
 तत्क्षयादिह चागम्य माहात्म्यं प्रतिपद्यते ॥ ३९
 यस्तु संवत्सरं पूर्णं चतुर्थं भक्तमश्रुते ।
 अहिंसानिरतो नित्यं सत्यवाग्विजितेन्द्रियः ॥ ४०
 वाजपेयस्य यज्ञस्य स फलं समुपाश्रुते ।
 त्रिंशद्वर्षसहस्राणि स्वर्गलोके महीयते ॥ ४१
 षष्ठे काले तु कौन्तेय नरः संवत्सरं क्षिपन् ।
 अश्वमेधस्य यज्ञस्य फलं प्राप्नोति मानवः ॥ ४२
 चक्रवाकप्रयुक्तेन विमानेन स गच्छति ।
 चत्वारिंशत्सहस्राणि वर्षाणि दिवि मोदते ॥ ४३
 अष्टमेन तु भक्तेन जीवन्संवत्सरं नृप ।
 गवामयनयज्ञस्य फलं प्राप्नोति मानवः ॥ ४४
 हंससारसयुक्तेन विमानेन स गच्छति ।
 पञ्चाशतं सहस्राणि वर्षाणां दिवि मोदते ॥ ४५
 पक्षेपक्षे गते राजन्योऽश्रीयाद्वर्षमेव तु ।
 पण्मासानशनं तस्य भगवानङ्गिराऽब्रवीत् ।
 षष्टिं वर्षसहस्राणि दिवमावसते च सः ॥ ४६
 वीणानां वल्लकीनां च वेणूनां च विशांपते ।
 सुघोषैर्मधुरैः शब्दैः सुप्तः स प्रतिबोध्यते ॥ ४७
 संवत्सरमिहैकं तु मासिमासि पिबेदपः ।
 फलं विश्वजितस्तात प्राप्नोति स नरो नृप ॥ ४८
 सिंहव्याघ्रप्रयुक्तेन विमानेन स गच्छति ।
 सप्ततिं च सहस्राणि वर्षाणां दिवि मोदते ॥ ४९
 मासादूर्ध्वं नरव्याघ्र नोपवासो विधीयते ।
 विधिं त्वनशनस्याहुः पार्थ धर्मविदो जनाः ५०
 अनातो व्याधिरहितो गच्छेदनशनं तु यः ।
 पदेपदे यज्ञफलं स प्राप्नोति न संशयः ॥ ५१
 दिवं हंसप्रयुक्तेन विमानेन स गच्छति ।
 शतं वर्षसहस्राणां मोदते स दिवि प्रभो ॥ ५२
 शतं चाप्सरसः कन्या रमयन्त्यपि तं नरम् ।
 आर्तो वा व्याधितो वाऽपि गच्छेदनशनं तु यः ॥

शतं वर्षसहस्राणां मोदते स दिवि प्रभो ।
 काञ्चीनूपुरशब्देन सुप्तश्चैव प्रबोध्यते ॥ ५४
 सहस्रहंसयुक्तेन विमानेन तु गच्छति ।
 स गत्वा स्त्रीशताकीर्णे रमते भरतर्षभ ॥ ५५
 क्षीणस्याप्यायनं दृष्टं क्षतस्य क्षतरोहणम् ।
 व्याधितस्यौषधग्रामः क्रुद्धस्य च प्रसादनम् ॥ ५६
 दुःखितस्यार्तिपूर्वस्य द्रव्याणां प्रतिपादनम्
 न चैतद्रोचते तेषां ये धनैः सुखमेधिताः ॥ ५७
 अतः स कामसंयुक्ते विमाने हेमसन्निभे ।
 रमते स्त्रीशताकीर्णे पुरुषोऽलंकृतः शुचिः ॥ ५८
 स्वस्थः सफलसंकल्पः सुखी विगतकल्मषः ।
 अनश्वन्देहमुत्सृज्य फलं प्राप्नोति मानवः ॥ ५९
 बालसूर्यप्रतीकाशे विमाने सोमवर्चसि ।
 वैदूर्यमुक्ताखचिते वीणापुरजनादिते ॥ ६०
 पताकादीपिकाकीर्णे दिव्यघण्टानिनादिते ।
 स्त्रीसहस्रानुचरिते स नरः सुखमेधते ॥ ६१
 यावन्ति रोमकूपाणि तस्य गात्रेषु पाण्डव ।
 तावन्त्येव सहस्राणि वर्षाणां दिवि मोदते ॥ ६२
 नास्ति वेदात्परं शास्त्रं नास्ति मातृसमो गुरुः ।
 न धर्मात्परमो लाभस्तपो नानशनात्परम् ॥ ६३
 ब्राह्मणेभ्यः परं नास्ति पावनं दिवि चेह च ।
 उपवासैस्तथा तुल्यं तपःकर्म न विद्यते ॥ ६४
 उपोष्य विधिवद्देवास्त्रिदिवं प्रतिपेदिरे ।
 ऋषयश्च परां सिद्धिमुपवासैरवाप्नुवन् ॥ ६५
 दिव्यवर्षसहस्राणि विश्वामित्रेण धीमता
 क्षान्तमेकेन भक्तेन तेन विप्रत्वमागतम् ॥ ६६
 च्यवनो जमदग्निश्च वसिष्ठो गौतमो भृगुः
 सर्व एव दिवं प्राप्ताः क्षमावन्तो महर्षयः ॥ ६७
 इदमङ्गिरसा पूर्वं महर्षिभ्यः प्रदर्शितम् ।
 यः प्रदर्शयते नित्यं न स दुःखमवाप्नुते ॥ ६८
 इमं तु कौन्तेय यथाक्रमं विधिं
 प्रवर्तितं ह्यङ्गिरसा महर्षिणा ।
 पठेच्च यो वै शृणुयाच्च नित्यदा
 न विद्यते तस्य नरस्य किल्बिषम् ॥ ६९
 दुःखितस्यार्थमानाभ्यां दुःखानां प्रतिषेधनम् इति श्र. पाठः ॥ ५७॥

विमुच्यते चापि स सर्वसंकै-
र्न चास्य दोषैरभिभूयते मनः ।

वियोनिजानां च विजानते रुतं
ध्रुवां च कीर्तिं लभते नरोत्तमः ॥ ७०

॥ इति श्रीमन्महाभारते अनुशासनपर्वणि दानधर्मपर्वणि त्रिषष्ट्यधिकशततमोऽध्यायः ॥ १६३ ॥

चतुःषष्ट्यधिकशततमोऽध्यायः ॥ १६४ ॥

युधिष्ठिरेण भीष्मप्रति दरिद्राणां यज्ञस्य बहुद्रव्यसाध्यत्वेन दुष्करतया तत्फलप्राप्त्यै तत्प्रतिनिधिकथनप्रार्थना ॥ १
भीष्मेण युधिष्ठिरं प्रति एकैकदिनवृत्त्या मासावध्युपवासस्य यज्ञप्रतिनिधित्वकथनम् ॥ २ ॥

युधिष्ठिर उवाच ।

पितामहेन विधिवद्यज्ञाः प्रोक्ता महात्मना ।
गुणाश्चैषां यथातथ्यं प्रेत्य चेह च सर्वशः ॥ १
न ते शक्या दरिद्रेण यज्ञाः प्राप्तुं पितामह ।
ब्रह्मपकरणा यज्ञा नानासंभारविस्तराः ॥ २
पार्थिवै राजपुत्रैर्वा शक्याः प्राप्तुं पितामह ।
नार्थन्यूनैरवगुणैरेकात्मभिरसंहतैः ॥ ३
यो दरिद्रैरपि विधिः शक्यः प्राप्तुं सदा भवेत् ।
अर्थन्यूनैरवगुणैरेकात्मभिरसंहतैः ।
तुल्यो यज्ञफलैरेतैस्तन्मे ब्रूहि पितामह ॥ ४
भीष्म उवाच ।

इदमङ्गिरसा प्रोक्तमुपवासफलात्मकम् ।
विधिं यज्ञफलैस्तुल्यं तन्निबोध युधिष्ठिर ॥ ५
यस्तु कल्यं तथा सायं भुञ्जानो नान्तरा पिबेत् ।
अहिंसानिरतो नित्यं जुह्वानो जातवेदसम् ।
पङ्क्तिरेव स वर्षस्तु सिध्यते नात्र संशयः ॥ ६
तप्तकाञ्चनवर्णं च विमानं लभते नरः ।
देवस्त्रीणामधीवासे नृत्तगीतनिनादिते ।
प्राजापत्ये वसेत्पद्मं वर्षाणामग्निसंनिभे ॥ ७
त्रीणि वर्षाणि यः प्राशेत्सततं त्वेकभोजनम् ।
धर्मपत्नीरतो नित्यमग्निष्टोमफलं लभेत् ।
यज्ञं बहुसुवर्णं वा वासवप्रियमाचरेत् ॥ ८
सत्यवान्दानशीलश्च ब्रह्मण्यश्चानमूयकः ।
क्षान्तो दान्तो जितक्रोधः स गच्छति परां गतिम् ॥ ९

पाण्डुराभ्रप्रतीकाशे विमाने हंसलक्षणे ।
द्वे समाप्ते ततः पद्मे सोप्सरोभिर्वसेत्सह ॥ १०
द्वितीये दिवसे यस्तु प्राश्नीयादेकभोजनम् ।
सदा द्वादशमासांस्तु जुह्वानो जातवेदसम् ॥ ११
अग्निकार्यपरो नित्यं नित्यं कल्यप्रबोधनः ।
अग्निष्टोमस्य यज्ञस्य फलं प्राप्नोति मानवः ॥ १२
हंससारसयुक्तं च विमानं लभते नरः ।
इन्द्रलोके च वसते वरस्त्रीभिः समावृतः ॥ १३
तृतीये दिवसे यस्तु प्राश्नीयादेकभोजनम् ।
सदा द्वादशमासांस्तु जुह्वानो जातवेदसम् ॥ १४
अग्निकार्यपरो नित्यं नित्यं कल्यप्रबोधनः ।
अतिरात्रस्य यज्ञस्य फलं प्राप्नोत्यनुत्तमम् ॥ १५
मयूरहंसयुक्तं च विमानं लभते नरः ।
सप्तर्षीणां सदा लोके सोप्सरोभिर्वसेत्सह ।
निवर्तनं च तत्रास्य त्रीणि पद्मानि वै विदुः ॥ १६
दिवसे यश्चतुर्थे तु प्राश्नीयादेकभोजनम् ।
सदा द्वादशमासान्वै जुह्वानो जातवेदसम् ॥ १७
वाजपेयस्य यज्ञस्य फलं प्राप्नोत्यनुत्तमम् ॥ १८
इन्द्रकन्याभिरूढं च विमानं लभते नरः ।
सागरस्य च पर्यन्ते वासवं लोकमावसेत् ।
देवराजस्य च क्रीडां नित्यकालमवेक्षते ॥ १९
दिवसे पञ्चमे यस्तु प्राश्नीयादेकभोजनम् ।
सदा द्वादशमासांस्तु जुह्वानो जातवेदसम् ॥ २०
अलुब्धः सत्यवादी च ब्रह्मण्यश्चाविर्हिसकः ।

वियोनिजानां पक्ष्यादीनां रुतं शब्दं विजानते विजानीते
॥ ७० ॥ त्रिषष्ट्यधिकशततमोऽध्यायः ॥ १६३ ॥

अवगुणैर्निगुणैः । एकात्मभिरैकाकिभिः । अत एवासंहत-

रसहायैः ॥ ३ ॥ कल्यं प्रातः ॥ ६ ॥ समाप्ते संपूर्णे द्वे पद्मे
वर्षाणीति शेषः । शतकोटय एकं पद्मम् ॥ १० ॥ निवर्तनं
नियमेन वर्तनम् ॥ १६ ॥

- अनसूयुरपापस्थो द्वादशाहफलं लभेत् ॥ २० सदा द्वादशमासान्वै जुह्वानो जातवेदसम् ॥ ३६
- जाम्बूनदमयं दिव्यं विमानं हंसलक्षणम् । अश्वमेधसहस्रस्य फलं प्राप्नोत्यनुत्तमम् ।
- सूर्यमालासमाभासमारोहेत्पाण्डुरं गृहम् ॥ २१ पुण्डरीकप्रकाशं च विमानं लभते नरः ॥ ३७
- आवर्तनानि चत्वारि तथा पद्मानि द्वादश । दीप्तमूर्याग्नितेजोभिर्दिव्यमालाभिरेव च ।
- शराग्रिपरिमाणं च तत्रासौ वसते सुखम् ॥ २२ नीयते रुद्रकन्याभिः सोन्तरिक्षं सनातनम् ॥ ३८
- दिवसे यस्तु षष्ठे वै मुनिः प्राशेत भोजनम् । अष्टादशसहस्राणि वर्षाणां कल्पमेव च ।
- सदा द्वादशमासान्वै जुह्वानो जातवेदसम् ॥ २३ कोटीशतसहस्रं च तेषु लोकेषु मोदते ॥ ३९
- सदा त्रिषवणस्त्रायी ब्रह्मचार्यनसूयकः । यस्तु संवत्सरं भुङ्क्ते दशाहे वै गतेगते ।
- गवामयनयज्ञस्य फलं प्राप्नोत्यनुत्तमम् ॥ २४ सदा द्वादश मासान्वै जुह्वानो जातवेदसम् ॥ ४०
- अग्निज्वालासमाभासं हंसवर्हिणसेवितम् । ब्रह्मकन्यानिवासे च सर्वभूतमनोहरे ।
- शातकुम्भसमायुक्तं साधयेद्यानमुत्तमम् ॥ २५ अश्वमेधसहस्रस्य फलं प्राप्नोत्यनुत्तमम् ॥ ४१
- तथैवाप्सरसामङ्गे प्रतिसुप्तः प्रबोध्यते । रूपवत्यश्च तं कन्या रमयन्ति सदा नरम् ।
- नूपुराणां निनादेन मेखलानां च निःस्वनैः ॥ २६ नीलोत्पलनिर्भैर्वर्णै रक्तोत्पलनिर्भैस्तथा ॥ ४२
- कोटीसहस्रं वर्षाणां त्रीणि कोटिशतानि च । विमानं मण्डलावर्तमावर्तगहनाकुलम् ।
- पद्मान्यष्टादश तथा पताके द्वे तथैव च ॥ २७ सागरोर्मिप्रतीकाशं स लभेद्यानमुत्तमम् ॥ ४३
- अयुतानि च पञ्चाशद्वक्षश्चर्मशतस्य च । विचित्रमणिमालाभिर्नादितं शङ्खनिःस्वनैः ।
- लोम्नां प्रमाणेन समं ब्रह्मलोके महीयते ॥ २८ स्फाटिकैर्वज्रसारैश्च स्तम्भैः सुकृतवेदिकम् ।
- दिवसे सप्तमे यस्तु प्राश्नीयादेकभोजनम् । आरोहति महद्यानं हंससारसवाहनम् ॥ ४४
- सदा द्वादशमासान्वै जुह्वानो जातवेदसम् ॥ २९ एकादशे तु दिवसे यः प्राप्ते प्राशते हविः ।
- सरस्वतीं गोपयानो ब्रह्मचर्यं समाचरन् । सदा द्वादशमासांस्तु जुह्वानो जातवेदसम् ॥ ४५
- सुमनोवर्णकं चैव मधु मांसं च वर्जयन् ॥ ३० परस्त्रियं नाभिलषेद्वाचाथ मनसाऽपि वा ।
- पुरुषो मरुतां लोकमिन्द्रलोकं च गच्छति । अनृतं च न भाषेत मातापित्रोः कृतेऽपि वा ।
- तत्रतत्र हि सिद्धार्थो देवकन्याभिरुद्यते ॥ ३१ अभिगच्छेन्महादेवं विमानस्थं महाबलम् ॥ ४६
- फलं बहुसुवर्णस्य यज्ञस्य लभते नरः । अश्वमेधसहस्रस्य फलं प्राप्नोत्यनुत्तमम् ।
- सङ्ख्यामतिगुणां चापि तेषु लोकेषु मोदते ॥ ३२ स्वायंभुवं च पश्येत् विमानं समुपस्थितम् ॥ ४७
- यस्तु संवत्सरं क्षान्तो भुङ्क्तेऽहन्यष्टमे नरः । कुमार्यः काञ्चनाभासा रूपवत्यो नयन्ति तम् ।
- देवकार्यपरो नित्यं जुह्वानो जातवेदसम् ॥ ३३ रुद्राणां तमधीवासं दिवि दिव्यं मनोहरम् ॥ ४८
- पौण्डरीकस्य यज्ञस्य फलं प्राप्नोत्यनुत्तमम् । वर्षाण्यपरिमेयानि युगान्तमपि चावसेत् ।
- पद्मवर्णनिभं चैव विमानमधिरोहति ॥ ३४ कोटीशतसहस्रं च दशकोटिशतानि च ॥ ४९
- मृष्टाः कनकगौर्यश्च नार्यः श्यामास्तथापराः । रुद्रं नित्यं प्रणमते देवदानवसंमतम् ।
- वयोरूपविलासिन्यो लभते नात्र संशयः ॥ ३५ स तस्मै दर्शनं प्राप्नोति दिवसेदिवसे भवेत् ॥ ५०
- यस्तु संवत्सरं भुङ्क्ते नवमेनवमेऽहनि । दिवसे द्वादशे यस्तु प्राप्ते वै प्राशते हविः ।

आवर्तनानि वर्षाणि चत्वारि द्वादशचेति षोडश पद्मानि ।
तथा शराग्रिरिति पञ्चत्रिंशत् । एवमेकपञ्चाशत्पद्मानि ॥ २९ ॥

पताका महापद्माख्यसंख्याविशेषः ॥ २७ ॥ सुमनोवर्णकं
सङ्खचन्दनादि ॥ ३० ॥

सदा द्वादश मासान्वै जुहानो जातवेदसम् ॥ ५१
 नियमेन समायुक्तः सर्वमेधफलं लभेत् ।
 आदित्यैर्द्वादशैस्तस्य विमानं संविधीयते ॥ ५२
 मणिमुक्ताप्रवालैश्च महाहैरुपशोभितम् ।
 हंसभासा परिक्षिप्तं नागवीथीसमाकुलम् ॥ ५३
 मयूरैश्चक्रवाकैश्च कूजद्भिरुपशोभितम् ।
 अट्टैर्महद्भिः संयुक्तं ब्रह्मलोके प्रतिष्ठितम् ॥ ५४
 नित्यमावसथं राजन्नरनारीसमावृतम् ।
 ऋषिरेवं महाभागस्त्वङ्गिराः प्राह धर्मवित् ॥ ५५
 त्रयोदशे तु दिवसे प्राप्ते यः प्राशते हविः ।
 सदा द्वादश मासान्वै देवसत्रफलं लभेत् ॥ ५६
 रक्तपद्मोदयं नाम विमानं साधयेन्नरः ।
 जातरूपप्रयुक्तं च रत्नसंचयभूषितम् ॥ ५७
 देवकन्याभिराकीर्णं दिव्याभरणभूषितम् ।
 पुण्यगन्धोदयं दिव्यं वादित्रैरुपशोभितम् ॥ ५८
 तत्र शङ्कुपताके द्वे युगान्तं कल्पमेव च ।
 अयुतायुतं तथा पद्मं समुद्रं च तथा वसेत् ॥ ५९
 गीतगन्धर्वघोषैश्च भेरीपणवनिःस्वनैः ।
 सदा प्रह्लादितस्ताभिर्देवकन्याभिरीड्यते ॥ ६०
 चतुर्दशे तु दिवसे यः पूर्णं प्राशते हविः ।
 सदा द्वादशमासांस्तु महामेधफलं लभेत् ॥ ६१
 अनिर्देश्यवयोरूपा देवकन्याः स्वलंकृताः ।
 मृष्टतप्ताङ्गदधरा विमानैरुपयान्ति तम् ॥ ६२
 कलहंसविनिर्घोषैर्नूपुराणां च निःस्वनैः ।
 काञ्चीनां च समुत्कर्षेस्तत्र तत्र निबोध्यते ॥ ६३
 देवकन्यानिवासे च तस्मिन्वसति मानवः ।
 जाह्नवीवालुकाकीर्णं पूर्णं संवत्सरं नरः ॥ ६४
 यस्तु पक्षे गते भुङ्क्ते एकभक्तं जितेन्द्रियः ।
 सदा द्वादशमासांस्तु जुहानो जातवेदसम् ॥ ६५
 राजसूयसहस्रस्य फलं प्राप्नोत्यनुत्तमम् ।
 यानमारोहते दिव्यं हंसवर्हिणलक्षणम् ॥ ६६
 मणिमण्डलकैश्चित्रं जातरूपसमावृतम् ।
 दिव्याभरणशोभाभिर्वरस्त्रीभिरलंकृतम् ॥ ६७

एकस्तम्भं चतुर्द्वारं सप्तभौमं सुमङ्गलम् ।
 वैजयन्तीसहस्रैश्च शोभितं गीतनिःस्वनैः ।
 दिव्यं दिव्यगुणोपेतं विमानमधिरोहति ॥ ६८
 मणिमुक्ताप्रवालैश्च भूषितं वैद्युतप्रभम् ।
 वसेद्युगसहस्रं च खड्गकुञ्जरवाहनः ॥ ६९
 षोडशे दिवसे यस्तु संप्राप्ते प्राशते हविः ।
 सदा द्वादशमासान्वै सोमयज्ञफलं लभेत् ॥ ७०
 सोमकन्यानिवासेषु सोऽध्यावसति नित्यशः ।
 सौम्यगन्धानुल्लिप्तश्च कामचारगतिर्भवेत् ॥ ७१
 सुदर्शनाभिर्नारीभिर्मधुराभिस्तथैव च ।
 अर्च्यते वै विमानस्थः कामभोगैश्च सेव्यते ॥ ७२
 फलं पञ्चशतप्रख्यं महाकल्पं दशाधिकम् ।
 आवर्तनानि चत्वारि साधयेच्चाप्यसौ नरः ॥ ७३
 दिवसे सप्तदशमे यः प्राप्ते प्राशते हविः ।
 सदा द्वादशमासान्वै जुहानो जातवेदसम् ॥ ७४
 स्थानं वारुणमैन्द्रं च रौद्रं वाऽप्यधिगच्छति ॥ ७५
 मारुतं शयनं चैव ब्रह्मलोकं स गच्छति ।
 तत्र दैवतकन्याभिरासनेनोपचर्यते ॥ ७६
 भूर्भुवःस्वश्च देवर्षिर्विश्वरूपमवेक्षते ।
 तत्र देवाधिदेवस्य कुमार्यो रमयन्ति तम् ।
 द्वात्रिंशद्रूपधारिण्यो मधुराः समलंकृताः ॥ ७७
 चन्द्रादित्याबुभौ यावद्गगने चरतः प्रभो ।
 तावच्चरत्यसौ धीरः सुधातुल्यरसाशनः ॥ ७८
 अष्टादशे यो दिवसे प्राश्नीयादेकभोजनम् ।
 सदा द्वादशमासान्वै सप्तलोकान्स पश्यति ॥ ७९
 रथैः स नन्दिघोषैश्च पृष्ठतः सोऽनुगम्यते ।
 देवकन्याधिरूढैस्तु भ्राजमानैः स्वलंकृतैः ॥ ८०
 व्याघ्रसिंहप्रयुक्तं च मेघस्वननिनादितम् ।
 विमानमुत्तमं दिव्यं सुसुखी ह्यधिरोहति ॥ ८१
 तत्र कल्पसहस्रं स कन्याभिः सह मोदते ।
 सुधारसं च भुञ्जीत अमृतोपममुत्तमम् ॥ ८२
 एकोनविंशदिवसे यो भुङ्क्ते एकभोजनम् ।
 सदा द्वादशमासान्वै सप्त लोकान्स पश्यति ॥ ८३

उत्तमं लभते स्थानमप्सरोगणसेवितम् ।
 गन्धर्वैरुपगीतं च विमानं सूर्यवर्चसम् ॥ ८४
 तत्रामरवरस्त्रीभिर्मोदते विगतज्वरः ।
 दिव्याम्बरधरः श्रीमानयुतानां शतंशतम् ॥ ८५
 पूर्णेऽथ विंशे दिवसे यो भुङ्क्ते ह्येकभोजनम् ।
 सदा द्वादशमासांस्तु सत्यवादी धृतव्रतः ॥ ८६
 अमांसाशी ब्रह्मचारी सर्वभूतहिते रतः ।
 स लोकान्विपुलात्रम्यानादित्यानामुपाश्रुते ॥ ८७
 गन्धर्वैरप्सरोगणैश्च दिव्यमाल्यानुलेपनैः ।
 विमानैः काञ्चनैर्हृद्यैः पृष्ठतश्चानुगम्यते ॥ ८८
 एकविंशे तु दिवसे यो भुङ्क्ते ह्येकभोजनम् ।
 सदा द्वादशमासान्वै जुह्वानो जातवेदसम् ।
 लोकमौशनसं दिव्यं शक्रलोकं च गच्छति ॥ ८९
 अश्विनोर्मरुतां चैव सुखेष्वभिरतः सदा ।
 अनभिज्ञश्च दुःखानां विमानवरमास्थितः ।
 सेव्यमानो वरस्त्रीभिः क्रीडत्यमरवत्प्रभुः ॥ ९०
 द्वाविंशे दिवसे प्राप्ते यो भुङ्क्ते ह्येकभोजनम् ।
 सदा द्वादश मासान्वै जुह्वानो जातवेदसम् ॥ ९१
 अहिंसानिरतो धीमान्सत्यवागनमूयकः ।
 लोकान्वमूनामाप्नोति दिवाकरसमप्रभः ॥ ९२
 कामचारी सुधाहारो विमानवरमास्थितः ।
 रमते देवकन्याभिर्दिव्याभरणभूषितः ॥ ९३
 त्रयोविंशे तु दिवसे प्राशेद्यस्त्वेकभोजनम् ।
 सदा द्वादशमासांस्तु मिताहारो जितेन्द्रियः ।
 वायोरुशनसश्चैव रुद्रलोकं च गच्छति ॥ ९४
 कामचारी कामगमः पूज्यमानोऽप्सरोगणैः ।
 अनेकयुगपर्यन्तं विमानवरमास्थितः ।
 रमते देवकन्याभिर्दिव्याभरणभूषितः ॥ ९५
 चतुर्विंशे तु दिवसे यः प्राप्ते प्राशते हविः ।
 सदा द्वादशमासांश्च जुह्वानो जातवेदसम् ।
 आदित्यानामधीवासे मोदमानो वसेच्चिरम् ॥ ९६
 दिव्यमाल्याम्बरधरो दिव्यगन्धानुलेपनः ।
 विमाने काञ्चने दिव्ये हंसयुक्ते मनोरमे ।
 रमते देवकन्यानां सहस्रैरयुतैस्तथा ॥ ९७

पञ्चविंशे तु दिवसे यः प्राशेदेकभोजनम् ।
 सदा द्वादशमासांस्तु पुष्कलं यानमारुहेत् ॥ ९८
 सिंहव्याघ्रप्रयुक्तैस्तु मेघनिःस्वननादितैः ।
 स रथैर्नन्दिघोषैश्च पृष्ठतो ह्यनुगम्यते ।
 देवकन्यासमारुढैः काञ्चनैर्विमलैः शुभैः ॥ ९९
 विमानमुत्तमं दिव्यमास्थाय सुमनोहरम् ।
 तत्र कल्पसहस्रं वै वसते स्त्रीशतावृते ।
 सुधारसं चोपजीवन्नमृतोपममुत्तमम् ॥ १००
 षड्विंशे दिवसे यस्तु प्रकुर्यादेकभोजनम् ।
 सदा द्वादशमासांस्तु नियतो नियताशनः ।
 जितेन्द्रियो वीतरागो जुह्वानो जातवेदसम् ॥ १०१
 स प्राप्नोति महाभागः पूज्यमानोऽप्सरोगणैः ।
 सप्तानां मरुतां लोकान्वमूनां चापि सोश्रुते ॥ १०२
 विमानैः स्फाटिकैर्दिव्यैः सर्वैरत्नैरलंकृतैः ।
 गन्धर्वैरप्सरोगणैश्च पूज्यमानः प्रमोदते ।
 द्वेऽर्बुदानां सहस्रे तु दिव्ये दिव्येन तेजसा ॥ १०३
 सप्तविंशेऽथ दिवसे यः कुर्यादेकभोजनम् ।
 सदा द्वादशमासांस्तु जुह्वानो जातवेदसम् ॥ १०४
 फलं प्राप्नोति विपुलं देवलोके च पूज्यते ।
 अमृताशी वसन्तत्र स वितृप्तः प्रमोदते ॥ १०५
 देवर्षिचरिताँल्लोकात्राजर्षिभिरनुष्ठितान् ।
 अध्यावसति दिव्यात्मा विमानवरमास्थितः ॥ १०६
 स्त्रीभिर्मनोभिरामाभी रममाणो मदोत्कटः ।
 युगकल्पसहस्राणि त्रीण्यावसति वै सुखम् ॥ १०७
 योऽष्टाविंशे तु दिवसे प्राश्रीयादेकभोजनम् ।
 सदा द्वादशमासांस्तु जितात्मा विजितेन्द्रियः ॥ १०८
 फलं देवर्षिचरितं विपुलं समुपाश्रुते ।
 भोगवांस्तेजसा भाति सहस्रांशुरिवामलः ॥ १०९
 सुकुमार्यश्च नार्यस्तं रममाणाः सुवर्चसः ।
 पीनस्तनोरुजघना दिव्याभरणभूषिताः ॥ ११०
 रमयन्ति मनःकान्ता विमाने सूर्यसन्निभे ।
 सर्वकामगमे दिव्ये कल्पायुतशतं समाः ॥ १११
 एकोनत्रिंशदिवसे यः प्राशेदेकभोजनम् ।
 सदा द्वादशमासान्वै सत्यव्रतपरायणः ।
 तस्य लोकाः शुभा दिव्या देवराजर्षिपूजिताः ॥ ११२

विमानं मूर्यचन्द्राभं दिव्यं समधिगच्छति ।
जातरूपमयं युक्तं सर्वरत्नसमन्वितम् ।
अप्सरोगणसंकीर्णं गन्धर्वैरभिनादितम् ॥ ११३
तत्र चैनं शुभा नार्यो दिव्याभरणभूषिताः ।
मनोभिरामा मधुरा रमयन्ति मदोत्कटाः ॥ ११४
भोगवांस्तेजसा युक्तो वैश्वानरसमप्रभः ।
दिव्यो दिव्येन वपुषा भ्राजमान इवामरः ॥ ११५
वभूनां मरुतां चैव साध्यानामश्विनोस्तथा ।
रुद्राणां च तथा लोकं ब्रह्मलोकं च गच्छति ॥ ११६
यस्तु मासे गते भुङ्क्ते एकभक्तं समाहितः ।
सदा द्वादश मासान्वं ब्रह्मलोकमवाप्नुयात् ॥ ११७
सुधारसकृताहारः श्रीमान्सर्वमनोहरः ।
तेजसा वपुषा लक्ष्म्या भ्राजते रश्मिवानिव ॥ ११८
दिव्यमाल्याम्बरधरो दिव्यगन्धानुलेपनः ।
सुखेष्वभिरतो भोगी दुःखानामविजानकः ॥ ११९
स्वयंप्रभाभिर्नारीभिर्विमानस्थो महीयते ।
रुद्रदेवर्षिकन्याभिः सततं चाभिपूज्यते ॥ १२०
नानारमणरूपाभिर्नानारागाभिरेव च ।
नानामधुरभापाभिर्नानारतिभिरेव च ॥ १२१
विमाने गगनाकारे मूर्यवैदूर्यसन्निभे ।
पृष्ठतः सोमसंकाशे उदके चाभ्रसन्निभे ॥ १२२
दक्षिणायां तु रक्ताभे अधस्तानीलमण्डले ।

ऊर्ध्वं विचित्रसंकाशे नैको वसति पूजितः ॥ १२३
यावद्वर्षसहस्रं वै जम्बूद्वीपे प्रवर्षति ।
तावत्संवत्सराः प्रोक्ता ब्रह्मलोकेऽस्य धीमतः ॥ १२४
विप्रुषश्चैव यावन्त्यो निपतन्ति नभस्तलात् ।
वर्षासु वर्षतस्तावन्निवसत्यमरप्रभः ॥ १२५
मासोपवासी वर्षेस्तु दशभिः स्वर्गमुत्तमम् ।
महर्षित्वमथासाद्य सशरीरगतिर्भवेत् ॥ १२६
मुनिर्दान्तो जितक्रोधो जितशिश्रोदरः सदा ।
जुह्वन्नग्नींश्च नियतः सन्ध्योपासनसेविता ॥ १२७
बहुभिर्नियमैरेवं शुचिरश्नाति यो नरः ।
अभ्रावकाशीलश्च तस्य भानोरिव त्विषः ॥ १२८
दिवं गत्वा शरीरेण स्वेन राजन्यथाऽमरः ।
स्वर्गं पुण्यं यथाकाममुपभुङ्क्ते तथाविधः ॥ १२९
एष ते भरतश्रेष्ठ यज्ञानां विधिरुत्तमः ।
व्याख्यातो ह्यानुपूर्व्येण उपवासफलात्मकः ।
दरिद्रैर्मनुजैः पार्थ प्राप्यं यज्ञफलं यथा ॥ १३०
उपवासानिमान्कृत्वा गच्छेच्च परमां गतिम् ।
देवद्विजातिपूजायां रतो भरतसत्तमम् ॥ १३१
उपवासविधिस्त्वेव विस्तरेण प्रकीर्तितः ।
नियतेष्वप्रमत्तेषु शौचवत्सु महात्मसु ॥ १३२
दम्भद्रोहनिवृत्तेषु कृतबुद्धिषु भारत ।
अचलेष्वप्रकम्पेषु मा ते भूदत्र संशयः ॥ १३३

॥ इति श्रीमन्महाभारते अनुशामनपर्वणि दानधर्मपर्वणि चतुःषष्ट्यधिकशततमोऽध्यायः ॥ १६४ ॥

पञ्चषष्ट्यधिकशततमोऽध्यायः ॥ १६५ ॥

भीष्मेण युधिष्ठिरं प्रति तन्वमृष्टिप्रतिपादकरुद्रसनत्कुमारसंवादानुवादः ॥ १ ॥

युधिष्ठिर उवाच ।
पितामहेन कथिता दानधर्माश्रिताः कथाः ।
मया श्रुता ऋषीणां तु संनिधौ केशवस्य च ॥ १
पुनः कौतूहलमभूत्तामेवाध्यात्मिकीं प्रति ।
कथाः कथय राजेन्द्र त्वदन्यः क उदाहरेत् ॥ २
एष यादवदायादस्तथानुज्ञातुमर्हति ।

अभ्रं मेघस्तम्यावकाश आकाशं तच्छीलस्तद्विर्मलः ॥ १२८ ॥

* एतदादिपञ्चाध्याया दक्षिणात्यकोशेष्वेव दृश्यन्ते ॥

ज्ञाते तु यस्मिञ्ज्ञातव्यं ज्ञातं भवति भारत ॥ ३
पश्चाच्छ्रोष्यामहे राज्ञां श्राव्यान्धर्मान्पितामह ।
कौतूहलमृषीणां तु ज्ञेयमर्हसि सांप्रतम् ॥ ४
भीष्म उवाच ।

अत ऊर्ध्वं महाराज साङ्ख्ययोगोभयशास्त्राधि-
गतयाथात्म्यदर्शनसंपन्नयोराचार्ययोः संवादमनु-

चतुःषष्ट्यधिकशततमोऽध्यायः ॥ १६४ ॥

व्याख्यास्यामः ॥

५

तद्यथा भगवन्तं सनत्कुमारमासीनमङ्गुष्ठपर्व-
मात्रं महति विमानवरे योजनसहस्रमण्डले तरुण-
भास्करप्रतीकाशे शयनीये महति बद्धासनमनु-
ध्यायन्तममृतमनावर्तकरममूर्तमक्षयजमथोपदि-
ष्टमुपसर्ष भगवन्तमाचार्यं भगवानाचार्यो रुद्रः॥

तं प्रोवाच स्वागतं महेश्वर ब्रह्मसुत एतदास-
नमास्तां भगवान् ॥

७

इत्युक्ते चासीनो भगवाननन्तरूपो रुद्रस्तं
प्रोवाच भगवानपि ध्यानमावर्तयति । इत्युक्ते
चाह भगवान्सनत्कुमारस्तथेति ॥

८

तथेत्युक्तश्च प्रोवाच भगवाञ्शङ्करस्तदा ।

परारब्धं सर्वस्य त्रैलोक्यस्य महामुनिम् ॥

९

किं वा ध्यानेन द्रष्टव्यं यद्भवाननुपश्यति ।

यच्च ध्यात्वा न शोचन्ति यतयस्तत्त्वदर्शिनः ॥१०

कथय त्वमिमं देवं देहिनां यतिसत्तम ।

यच्च तत्पुरुषं शुद्धमित्युक्तं योगसाङ्ख्ययोः ॥११

किमध्यात्माधिभूतं च तथा चाप्यधिदैवतम् ।

कालसङ्ख्या च का देव द्रष्टव्या तस्य ब्रह्मणः ॥१२

सङ्ख्या सङ्ख्यादनस्यैव या प्रोक्ता परमर्षिभिः ।

शास्त्रदृष्टेन मार्गेण यथावद्यतिसत्तम ॥ १३

यच्च तत्पुरुषं शुद्धं प्रबुद्धमजरं ध्रुवम् ।

बुध्यमानाप्रबुद्धाभ्यां विद्यावेद्यं तथैव च ॥ १४

विमोक्षं त्रिविधं चैव ब्रूहि मोक्षविदांवर ।

परिसङ्ख्यं च साङ्ख्यानां ध्यानं योगेषु चार्थवत् ॥१५

एकत्वदर्शनं चैव तथा नानात्वदर्शनम् ।

अरिष्टानि च तत्त्वेन तथैवोत्क्रमणानि च ॥१६

दैवतानि च सर्वाणि निखिलेनानुपूर्वशः ।

यान्याश्रितानि देहेषु देहिनां यतिसत्तम ।

सर्वमेतद्यथातत्त्वमाख्याहि मुनिसत्तम ॥ १७

श्रेष्ठो भवान्हि सर्वेषां ब्रह्मज्ञानामनिन्दितः ।

चतुर्थस्त्वं त्रयाणां तु ये गताः परमां गतिम् ।

ज्ञानेन च प्राकृतेन निर्मुक्तो मृत्युबन्धनात् ॥१८

वयं तु वैकृतं मार्गमाश्रिता वै क्षरं सदा ।

परमृत्सृज्य पन्थानममृताक्षरमेव तु ॥ १९

न्यूने पथि निमग्रास्तु ऐश्वर्येऽष्टगुणे तथा ।

महिमानं प्रगृह्येमं विचरामो यथासुखम् ॥ २०

न चैतत्सुखमत्यन्तं न्यूनमेतदनन्तरम् ।

मूर्तिमत्परमेतत्स्यादिदमेवं सुसत्तम ॥ २१

पुनः पुनश्च पतनं मूर्तिमत्युपदिश्यते ।

न पुनर्मृत्युमित्यन्यं निर्मुक्तानां तु मूर्तितः ॥ २२

मृत्युदोषास्त्वनन्ता वै उत्पद्यन्ते कृतात्मनाम् ।

मर्त्येषु नाकपृष्ठेषु निरयेषु महामुने ॥ २३

तत्र मज्जन्ति पुरुषाः सुखदुःखेन वेष्टिताः ॥ २४

सुखदुःखव्यपेतं च यदाहुरमृतं पदम् ।

तदहं श्रोतुमिच्छामि यथावच्छ्रुतिदर्शनात् ॥ २५

सनत्कुमार उवाच ।

यदुक्तं भवता वाक्यं तत्त्वसंज्ञेति देहिनाम् ।

चतुर्विंशतिमेवात्र केचिदाहुर्मनीषिणः ॥ २६

केचिदाहुस्त्रयोविंशं यथाश्रुतिनिदर्शनात् ।

वयं तु पञ्चविंशं वै तदधिष्ठानसंज्ञितम् ।

तत्त्वं समाधेमन्यामः सर्वतत्रप्रलापनात् ॥ २७

अव्ययश्चैव वै व्यक्तावुभावपि पिनाकधृक् ।

सह चैव विना चैव तावन्न्योन्यं प्रतिष्ठितौ ॥२८

हिरण्ययीं प्रविश्यैष मूर्तिं मूर्तिमतांवर ।

चकार पुरुषस्तात विकारपुरुषावुभौ ॥ २९

अव्यक्तादेक एवैष महानात्मा प्रमूयते ।

अहंकारेण लोकांश्च व्याप्य चाहंकृतेन वै ॥ ३०

विना सर्वं तदव्यक्तादभिमन्यस्व शूलधृक् ।

भूतसर्गमहंकारात्तृतीयं विद्धि वै क्रमात् ॥ ३१

अहंकाराच्च भूतेषु चतुर्थं विद्धि वैकृतम् ।

अहंकाराच्च जातानि युगपद्विबुधेश्वर ॥ ३२

सविशेषाणि भूतानि पञ्च प्राहुर्मनीषिणः ।

चतुर्विंशानु वै प्रोक्तात्पञ्चविंशोऽधितिष्ठति ॥३३

एते सर्गा मया प्रोक्ताश्चत्वारः प्राकृतास्त्विह ।

अहंकाराच्च जातानि युगपद्विबुधेश्वर ॥ ३४

अहंकाराच्च भूतेषु विविधार्थं व्यजायत ।

इन्द्रियैर्युगपत्सर्वैः सो नित्यश्च समीक्षते ॥ ३५
 मरुत्वं सत्वसर्गश्च तुष्टिः सिद्धिस्तथैव च ।
 वैकृतानि प्रवक्ष्यामि शृणु तानि महामते ॥ ३६
 एषा तत्त्वचतुर्विंशन्मया शास्त्रानुमानतः ।
 वर्णिता तव देवेश पञ्चविंशत्समन्विता ॥ ३७
 पञ्चमोऽनुग्रहश्चैव नवैते प्राकृतैः सह ।
 ऐन्द्रेऽप्यहमधोऽप्यन्यन्ममात्मनि च भास्वरः ॥ ३८
 यच्च देहमयं किञ्चिन्निष्ठु लोकेषु विद्यते ।

सर्वत्रैवाभिमन्तव्यं त्वया त्रिपुरसूदन ॥ ३९
 अन्यथा येऽनुपश्यन्ति ते न पश्यन्ति ब्रह्मज ।
 एतदव्यक्तविषयं पञ्चविंशत्समन्वितम् ॥ ४०
 अनेन कारणेनैव तत्त्वमाहुर्मनीषिणः ।
 विकारमात्रमेतं तु तत्त्वमाचक्षते परम् ॥ ४१
 निस्तत्त्वश्चैष देवेश बोद्धव्यं तु न बुद्ध्यते ।
 यदि बुद्ध्येत्परं बुद्धं बुद्ध्यमानः सुरर्षभः ।
 प्रबुद्धो ह्यभिमन्येत योयं नाहमिति प्रभो ॥ ४२

॥ इति श्रीमन्महाभारते अनुशासनपर्वणि दानधर्मपर्वणि पञ्चषष्ठ्यधिकशततमोऽध्यायः ॥ १६५ ॥

षट्षष्ठ्यधिकशततमोऽध्यायः ॥ १६६ ॥

रुद्रं प्रति सनत्कुमारेण तत्त्वलयक्रमाध्यात्मादिप्रतिपादनम् ॥ १ ॥

‘सनत्कुमार उवाच ।
 तत्त्वसङ्ख्या श्रुता चैषा येषां ब्रह्मविदांवर ।
 सर्गसङ्ख्या मया प्रोक्ता नवानामानुपूर्व्यशः ।
 प्रवक्ष्यामि तु तेऽध्यात्ममधिभूताधिदैवतम् ॥ १
 नैतद्युक्तैर्वेदविद्भिर्गृहस्थै-
 र्मान्यैरेभिस्तपसा वाभिपन्नैः ।
 यत्नेन दृष्टं परमात्मतत्त्वं
 तत्त्वेन प्राप्यं तु यथोक्तमेतत् ।
 परं परेभ्यस्त्वमृतार्थतत्त्वं
 स्वभावसत्त्वस्थमनीशमीशम् ॥
 कैवल्यतां प्राप्य महासुरोत्तम
 तवैतदाख्यामि मुनीन्द्रवृत्त्या ।
 रहस्यमेवान्यदवाप्य दिव्यं
 पवित्रपूतस्तव मृत्युजालम् ॥
 पृथ्वीमिमां यद्यपि रत्नपूर्णां
 दद्यान्न देयं त्वपरीक्षिताय ।
 नाश्रद्धानाय न चान्यबुद्धे-
 र्नाज्ञानयुक्ताय न विस्मिताय ॥
 स्वाध्याययुक्ताय गुणान्विताय
 प्रदेयमेतन्नियतेन्द्रियाय ॥

संक्षेपं चाप्यथैतेषां तत्त्वानां वृषभध्वज ।
 अनुलोमानुजातानां प्रतिलोमप्रमीयतम् ॥ ६
 प्रवक्ष्यामि तमध्यात्मं साधिभूताधिदैवतम् ।
 यथांशुजालमर्कस्य तथैतत्प्रवदन्ति वै ॥ ७
 संक्षीणे ब्रह्मदिवसे जगज्जलधिमाविशेत् ।
 प्रलीयते जले भूमिर्जलमग्नौ प्रलीयते ॥ ८
 लीयतेऽग्निस्तथा वायौ वायुराकाश एव तु ।
 मनसि प्रलीयते खं तु मनोऽहंकार एव च ॥ ९
 अहंकारस्तथा तस्मिन्महति प्रविलीयते ।
 २ महानव्यक्त इत्याहुस्तदेकत्वं प्रचक्षते ॥ १०
 अव्यक्तस्य महादेव प्रलयं विद्धि ब्रह्मणि ।
 एवमस्यासकृत्क्रीडामाहुस्तत्त्वविदो जनाः ॥ ११
 अध्यात्ममधिभूतं च तथैवाप्यधिदैवतम् ।
 ३ यथावदुदितं शास्त्रं योगे तु सुमहात्मभिः ॥ १२
 तथैव चेह साङ्ख्ये तु परिसंख्यात्मचिन्तकैः ।
 प्रपञ्चितार्थमेतावन्महादेव महात्मभिः ॥ १३
 ब्रह्मेति विद्यादध्यात्मं पुरुषं चाधिदैवतम् ।
 ४ प्रभवं सर्वभूतानां रक्षणं तत्र कर्म च ॥ १४
 अध्यात्मं प्राणमित्याहुः क्रतुमप्यधिदैवतम् ।
 ५ रथं च यज्ञवाहोऽत्र कर्माहंकारमेव च ॥ १५

अध्यात्मं तु मनो विद्याच्चन्द्रमाश्चाधिदैवतम् ।
 दैवं च प्रभवश्चैव कर्म व्याहृतयस्तथा ॥ १६
 विद्यात्तु श्रोत्रमध्यात्ममाकाशमधिदैवतम् ।
 सर्वभावाभिधानार्थं शब्दः कर्म सदा स्मृतम् ॥ १७
 त्वगध्यात्ममथो विद्याद्वायुरत्राधिदैवतम् ।
 संनिपातय विज्ञानं सर्वकर्म च तत्र ह ॥ १८
 अध्यात्मं चक्षुरित्याहुर्भास्करोऽत्राधिदैवतम् ।
 ज्ञापनं सर्ववर्णानां रूपं कर्म सदा स्मृतम् ॥ १९
 जिह्वेति विद्यादध्यात्ममापश्चात्राधिदैवतम् ॥ २०
 पायुरध्यात्ममित्याहुर्थावद्यतिसत्तमाः ।
 विसर्गमधिभूतं च मित्रं चाप्यधिदैवतम् ॥ २१
 उपस्थोऽध्यात्ममित्याहुर्देवदेव पिनाकधृक् ।
 अनुभावोऽधिभूतं तु दैवं च प्रजापतिः ॥ २२
 पादावध्यात्ममित्याहुस्त्रिशूलाङ्ग मनीषिणः ।
 गन्तव्यमधिभूतं तु विष्णुस्तत्राधिदैवतम् ॥ २३
 वागध्यात्मं तथैवाहुः पिनाकिंस्तत्त्वदर्शिनः ।
 वक्तव्यमधिभूतं तु वह्निस्तत्राधिदैवतम् ॥ २४
 एतदध्यात्ममतुलं साधिभूताधिदैवतम् ।
 मया तु वर्णितं सम्यग्देहिनाममर्षभ ॥ २५
 एतत्कीटपतङ्गे च श्वपाके शुनि हस्तिनि ।
 पुत्रिकादंशमशके ब्राह्मणे गवि पार्थिवे ॥ २६
 सर्वमेव हि द्रष्टव्यमन्यथा मा विचिन्तय ।
 अतोऽन्यथा ये पश्यन्ति न सम्यक्तेषु दर्शनम् ॥ २७
 देवदानवगन्धर्वयक्षराक्षसकिंनराः ।
 यन्न जानन्ति को ह्येष कुतो वा भगवानिति ॥ २८
 ओमित्येकाक्षरं ब्रह्म यत्तत्सदसतः परम् ।
 अनादिमध्यपर्यन्तं कूटस्थमचलं ध्रुवम् ॥ २९
 योगेश्वरं पद्मनाभं विष्णुं जिष्णुं जगत्पतिम् ।
 अनादिनिधनं देवं देवदेवं सनातनम् ॥ ३०

॥ इति श्रीमन्महाभारते अनुशासनपर्वणि दानधर्मपर्वणि षट्षष्ट्यधिकशततमोऽध्यायः ॥ १६६ ॥

सप्तषष्ट्यधिकशततमोऽध्यायः ॥ १६७ ॥

सनत्कुमारेण रुद्रं प्रति देहिदेहावयवाश्रितदेवताकथनपूर्वकं योगनिरूपणम् ॥ १ ॥

सनत्कुमार उवाच ।

प्रभवश्चाप्ययस्तात वर्णितस्तेऽनुपूर्वशः ।

अप्रमेयमविज्ञेयं हरिं नारायणं प्रभुम् ।
 कृताञ्जलिः शुचिर्भूत्वा व्रणम्य प्रयतोऽर्चयेत् ॥ ३१
 अनाद्यन्तं परं ब्रह्म न देवा ऋषयो विदुः ।
 एकोयं वेद भगवांस्त्राता नारायणो हरिः ॥ ३२
 नारायणाद्विगणास्ततः सिद्धा महोरगाः ।
 देवा देवर्षयश्चैव यं विदुर्दुःखभेषजम् ॥ ३३
 यमाहुर्विजितक्लेशं यस्मिंश्च विहिताः प्रजाः ।
 यस्मिँल्लोकाः स्फुरन्तीमे जाले शकुनयो यथा ॥ ३४
 सप्तर्षयो मनः सप्त साङ्ख्यास्तु मुनिदर्शनात् ।
 सप्तर्षयश्चेन्द्रियाणि पञ्च बुद्धीन्द्रियाणि च ॥ ३५
 श्रोत्रयोश्च दिशः प्राहुर्मनसि त्वथ चन्द्रमाः ॥ ३६
 मनः षष्ठं बुद्धिः सप्तमी ह्यात्मनि स्थापितानि
 शरीरेषु नात्मनि तस्य हि कारणानि भवन्ति सर्वा-
 ण्यपि सर्वकर्मसु वा विषयेषु वा युञ्जन्ति यथात्म-
 नि खानि कर्मोणि प्रवृत्तानि सप्तस्वपि ॥ ३७
 विषयाणां व्यापकत्वानि तान्येव स्वपतो भूत-
 ग्रामस्याजमात्मानं देवलोकस्थानसंभितं देहान्तर-
 गामिनं मुमुक्षुं वानुप्रविशन्ति सूक्ष्माणि प्रली-
 यन्ते ॥ ३८

मोक्षकाले तमेकं न कश्चिद्वेत्ति स्वपरम् ।
 एवं प्रविष्टेषु भूतेषु को जागर्तीत्युच्यते ॥ ३९
 निद्राप्रसुप्तेषु वाऽत्र जाग्रत्स्वप्नशीलोत्रसदनौ
 च देवद्योतनो भगवांश्चात्र क्षेत्रज्ञो बुद्धिर्वाऽभिसुप्त-
 स्यापि स्वप्नदर्शनानि पश्यन्ति ॥ ४०
 अप्रतिबुद्धेषु लोकेषु स एव प्रतिबुध्यते । स
 एष प्राज्ञः । अथ तैजसः कायाग्निः स हि
 सुप्तस्यात्मा वा ॥ ४१
 अविदुषो वाऽप्रतिबुध्यमानस्यान्नं पचतीत्यन्ते
 वै तिष्ठति एतदात्मानमधिकृत्यानुज्ञातमिति ॥ ४२

तथाऽध्यात्माधिभूतं च तथैवात्राधिदैवतम् ॥ १
 निखिलेन तु वक्ष्यामि दैवतानि ह देहिनाम् ।

यान्याश्रितेषु देहेषु यानि पृच्छसि शङ्कर ॥ २
 वाच्यमिस्त्वथ जिह्वायां सोमः प्राणे तु मारुतः ।
 रूपे चाप्यथ नक्षत्रं जिह्वायां चाप एव तु ॥ ३
 नाभ्यां समुद्रश्च विभुर्नखरोम तथैव च
 वनस्पतिवनौषध्यस्त्वङ्गेषु मरुतस्तथा ॥ ४
 संवत्सराः पर्वसु च आकाशे दैवमानुषे ।
 उदाने विद्युदभवद्भ्याने पर्जन्य एव च ॥ ५
 स्तनयोरेव चाकाशं बले चेन्द्रस्तथैव च ।
 मनसोऽप्यथ चेशानस्त्वपाने रुद्र एव च ॥ ६
 गन्धर्वाप्सरसो व्याने सत्ये मित्रश्च शङ्कर ।
 प्रज्ञायां वरुणश्चैव चक्षुष्यादित्य एव च ॥ ७
 शरीरे पृथिवी चैव पादयोर्विष्णुरेव च ।
 पायौ मित्रस्तथोपस्थे प्रजापतिररिंदम ॥ ८
 मूर्ध्नि चैव दिशः प्राहुर्बुद्धौ ब्रह्मा प्रतिष्ठितः ।
 बुध्यमानोऽऽत्मनिष्ठः स्यादधिष्ठाता तु शङ्करः ॥ ९
 अबुद्धश्चाभवत्तस्माद्बुध्यमानान्न संशयः ।
 आभ्यामन्यः परो बुद्धो वेदवादेषु शङ्कर ॥ १०
 यदाश्रितानि देहेषु दैवतानि पृथक्पृथक् ।
 योऽग्नये जायते नित्यमात्मयाजी समाहितः ॥ ११
 य एवमनुपश्येत दैवतानि समाहितः ।
 सोऽत्र योगी भवत्येव य एवमनुपश्यति ।
 स सर्वयज्ञयाजिभ्यो ह्यात्मयाजी विशिष्यते ॥ १२
 मुखे जुहोति यो नित्यं कृत्स्नं विश्वमिदं जगत् ।
 सोऽत्मवित्प्रोच्यते तज्ज्ञैर्महादेव महात्मभिः ॥ १३
 सर्वेभ्यः परमेभ्यो वै दैवतेभ्यो ह्यात्मयाजिना ।
 गन्तव्यं परमाकाङ्क्षन्परमेव च चिन्तयन् ॥ १४
 यथा संक्रमते देहादेही त्रिपुरसूदन ।
 तथास्य स्थानमाख्यास्ये पृथक्त्वेनेह शङ्कर ॥ १५
 पादाभ्यां वैष्णवं स्थानमाप्नोति विनियोजनात् ।
 पायुना मित्रमाप्नोति उपस्थेन प्रजापतिम् ॥ १६
 नाभ्या च वारुणं स्थानं स्तनाभ्यां तु भवो लभेत्
 बाहुभ्यां वामवं स्थानं श्रोत्राभ्यामाप्नुयादिशः ।

आदित्यं चक्षुषा स्थानं मूर्ध्ना ब्रह्मण एव च ॥ १७
 अथ मूर्धसु यः प्राणान्धारयेत् समाहितः ।
 बुद्ध्या मानमवाप्नोति द्रव्यावस्थं न संशयः ॥ १८
 अव्यक्तात्परमं शुद्धमप्रमेयमनामयम् ।
 तमाहुः परमं नित्यं यद्यदाप्नोति बुद्धिमान् ॥ १९
 बुध्यमानाप्रबुद्धाभ्यां स बुद्ध इति पथ्यते ।
 बुध्यमानमबुद्धश्च नित्यमेवानुपश्यति ॥ २०
 विकारपुरुषस्त्वेष बुध्यमान इति स्मृतः ।
 पञ्चविंशतितत्त्वं तत्प्रोच्यते तत्र संशयः ॥ २१
 स एष प्रकृतिस्थत्वात्तत्स्थुरित्युपदिश्यते ।
 महानात्मा महादेव महानत्राधितिष्ठति ॥ २२
 अधिष्ठानादधिष्ठाता प्रोच्यते शास्त्रदर्शनात् ।
 एष चेतयते देव मोहजालमबुद्धिमान् ॥ २३
 अव्यक्तस्यैव साधर्म्यमेतदाहुर्मनीषिणः ।
 सोऽहं सोऽहमतो नित्यादज्ञानादिति मन्यते ॥ २४
 यदि बुध्यति चैवायं मन्येयमिति भास्वरः ।
 न प्रबुद्धो न वर्तेत पानीयं मत्स्यको यथा ॥ २५
 देवता निखिलेनैताः प्रोक्तास्त्रिभुवनेश्वर ।
 योगकृत्यं तु तावन्मे त्वं निबोधानुपूर्वशः ॥ २६
 शून्यागारेष्वरण्येषु सागरे वा गुहासु वा ।
 विष्टम्भयित्वा त्रीन्दण्डानवाप्तो ह्यद्वयो भवेत् ॥ २७
 प्राञ्जुखोदञ्जुखो वापि तथा पश्चान्मुखोपि वा ।
 दक्षिणावदनो वापि बद्धा विधिवदासनम् ॥ २८
 स्वस्तिकेनोपसंविष्टः कायमुन्नाम्य भास्वरम् ।
 यथोपदिष्टं गुरुणा तथा तद्ब्रह्म धारयेत् ॥ २९
 लघ्वाहारो यतो दान्तस्त्रिकालपरिवर्जकः ।
 मूत्रोत्सर्गपुरीषाभ्यामाहारे च समाहितः ॥ ३०
 शेषकालं तु युञ्जीत मनसा सुसमाहितः ।
 इन्द्रियाणीन्द्रियार्थेभ्यो मनसा विनिवर्तयेत् ॥ ३१
 मनस्तथैव संगृह्य बुद्ध्या बुद्धिमतां वर ।
 विधावमानं धैर्येण विस्फुरन्तमितस्ततः ॥ ३२
 निरुध्य सर्वसंकल्पांस्ततो वै स्थिरतां व्रजेत् ।

एकाग्रस्तद्विजानीयात्सर्वं गुह्यतमं परम् ॥ ३३ ईशित्वं च वशित्वं च यत्र कामावसायिता ।
 निवातस्थ इवालो लो यथा दीपोऽतिदीप्यते । एतदष्टगुणं योगं योग्यनाममितं स्मृतम् ॥ ३३
 ऊर्ध्वमेव न तिर्यक् तथैवाभ्रान्ति ते मनः ॥ ३४ दृष्टात्मानं निरात्मानमप्रमेयं सनातनम् ।
 हृदि स्थस्तिष्ठते योसौ तस्यैवाभिमुखो यदा । ते विशन्ति शरीराणि योगेनानेन भास्वरम् ।
 मनो भवति देवेश पाषाणमिव निश्चलम् ॥ ३५ दैत्यदेवमनुष्याणां बलेन बलवत्तमाः ॥ ३४
 स निर्जने विनिर्घोषे सघोषे चाऽऽवसज्जने । एतत्तत्त्वमनाद्यन्तं यद्भवाननुपृच्छति ।
 युक्तो यो न विकम्पेत योगी योगविधिः श्रुतः ३६ नित्यं वयमुपास्यामो योगधर्मं सनातनम् ॥ ३५
 ततः पश्यति तद्ब्रह्म ज्वलदात्मनि संस्थितम् । योगधर्मान्न धर्मोस्ति गरीयान्सुरसत्तम ।
 विद्युदम्बुधरे यद्वत्तद्वदेकमनाश्रयम् ॥ ३७ एतद्धर्मं हि धर्माणामपुनर्भवसंस्कृतम् ॥ ३६
 तमस्यगाधे तिष्ठन्तं निस्तमस्कमचेतनम् । तत्त्वतः परमस्तीस्ति केचिदाहुर्मनीषिणः ।
 चेतयानमचेतं च दीप्यमानं स्वतेजसा ॥ ३८ केचिदाहुः परं नास्ति ये ज्ञानफलमाश्रिताः ॥ ३७
 अङ्गुष्ठपर्वमात्रं तन्नैश्रेयसमनिन्दितम् । ज्ञानस्थः पुरुषस्त्वेष विकृतः स्वेन वर्णितः ।
 महद्भूतमनन्तं च स्वतन्त्रं विगतज्वरम् ॥ ३९ ये ध्यानेनानुपश्यन्ति नित्यं योगपरायणाः ॥ ३८
 ज्योतिषां ज्योतिषं देवं विष्णुमत्यन्तनिर्मलम् । तमेव पुरुषं देवं केचिदेव महेश्वर ।
 नारायणमणीयांसमीश्वराणामधीश्वरम् ॥ ४० नित्यमन्यतमाः प्राहुर्ज्ञानं परमकं स्मृतम् ॥ ३९
 विश्वतः परमं नित्यं विश्वं नारायणं प्रभुम् । ज्ञानमेव विनिर्मुक्ताः सांख्या गच्छन्ति केवलम् ।
 अविज्ञाय निमज्जन्ति लोकाः संसारसागरे ॥ ४१ चिन्ताध्यात्मनि चान्यत्र योगाः परमबुद्धयः ५०
 यं दृष्ट्वा यतयस्तात न शोचन्ति गतज्वराः । उक्तमेतावदेतत्ते योगदर्शनमुत्तमम् ।
 जन्ममृत्युभयान्मुक्तास्तीर्णाः संसारसागरम् ॥ ४२ साङ्ख्यज्ञानं प्रवक्ष्यामि परिसंख्याविदर्शनम् ॥ ५१
 अणिमा लघिमा भूमा प्राप्तिः प्राकाम्यमेव च ।

॥ इति श्रीमन्महाभारते अनुशासनपर्वणि दानधर्मपर्वणि सप्तषष्ठ्यधिकशततमोऽध्यायः ॥ १६७ ॥

अष्टषष्ठ्यधिकशततमोऽध्यायः ॥ १६८ ॥

सनत्कुमारेण रुद्रं प्रति अव्यक्तादितत्त्वानां तारतम्यकथनपूर्वकं तत्सृष्टिलयादिकथनम् ॥ १ ॥ तथा एतज्ज्ञानस्य संसार-
 तारकत्वोक्तिः

‘सनत्कुमार उवाच ।
 इन्द्रियेभ्यो मनः पूर्वमहंकारस्ततः परम् ।
 अहंकारात्परा बुद्धिर्बुद्धेः परतरं महत् ॥ १
 महतः परमव्यक्तमव्यक्तात्पुरुषः परः ।
 एतावदेतत्सांख्यानां दर्शनं देवसत्तम ॥ २
 अव्यक्तं बुद्ध्यहंकारौ महाभूतानि पञ्च च ।
 मनस्तथा विशेषाश्च दश चैवेन्द्रियाणि च ।
 एतास्तत्त्वचतुर्विंशन्महापुरुषसंमिताः ॥ ३
 बुद्ध्यमानेन देवेश चेतनेन महात्मना ।

संयोगमेतयोर्नित्यमाहुरव्यक्तपुंसयोः ॥ ४
 एकत्वं च बहुत्वं च सर्गप्रलयकोटिशः ।
 तमःसंज्ञितमेतद्वि प्रवदन्ति त्रिशलधृक् ॥ ५
 समुत्पाद्य यथाव्यक्ताज्जीवा यान्ति पुनःपुनः ।
 आदिरेष महानात्मा गुणानामिति नः प्रभो ॥ ६
 गुणस्थत्वाद्गुणं चैनमाहुरव्यक्तलक्षणम् ।
 एतेनाध्युषितो व्यक्तस्त्रिगुणं चेतयत्युत ॥ ७
 अचेतनः प्रकृत्येषु न चान्यमनुबुध्यते ।
 बुद्ध्यमानो ह्यहंकारो नित्यं मानाप्रबोधनात् ॥ ८

विमलस्य विशुद्धस्य नीरुजस्य महात्मनः ।
 विमलोदरशीलः स्याद्बुध्यमानाप्रबुद्धयोः ॥ ९
 द्रष्टा भवत्यभोक्ता च सत्त्वमूर्तिश्च निर्गुणः ।
 बुध्यमानाप्रबुद्धाभ्यामन्य एव तु निर्गुणः ॥ १०
 उपेक्षकः शुचिस्ताभ्यामुभाभ्यामयुतस्तथा ।
 बुध्यमानो न बुध्येत बुद्धमेवं सनातनम् ॥ ११
 स एव बुद्धेरव्यक्तस्वभावत्वाद्चेतनः ।
 सोहमेव न मेऽन्योस्ति य एवमभिमन्यते ॥ १२
 न मन्यते ममान्योस्ति येन चेतोऽस्म्यचेतनः ।
 एवमेवाभिमन्येत बुध्यमानोऽप्यनात्मवान् ॥ १३
 अहमेव न मेऽन्योस्ति न प्रबुद्धवशानुगः ।
 अव्यक्तस्यो गुणानेष नित्यमेवाभिमन्यते ॥ १४
 तेनाधिष्ठिततत्त्वज्ञैर्महद्भिरभिधीयते ।
 अहंकारेण संयुक्तस्ततस्तदभिमन्यते ॥ १५
 क्षेत्रं प्रविश्य दुर्बुद्धिर्बुद्धमानो ह्यनात्मवान् ।
 अहमेव सृजत्यन्यद्वितीयं लोकसारथिः ॥ १६
 सर्वाभावैरहंकारैस्तृतीयं सर्गसंज्ञितम् ।
 ततो भूतान्यहंकारमहंकारो मनोऽसृजत् ॥ १७
 सर्वस्रोतस्यभिमुखं संप्रावर्तत बुद्धिमान् ।
 तथैव यज्ञे भूतेषु विपयार्थी पुनःपुनः ।
 इन्द्रियैः सह शूलाङ्क पञ्च पञ्चभिरेव च ॥ १८
 मनो वेद न चात्मानमहंकारं प्रजापतिः ।
 न वेद वाप्यहंकारो बुद्धिं बुद्धिमतांवर ॥ १९
 एवमेते महाभाग नेतरे नयवादिनः ।
 अहंकारेण संयुक्तः स्रोतस्यभिमुखः सदा ॥ २०
 एवमेष विकारात्मा महापुरुषसंज्ञकः ।
 प्रतनोति जगत्कृत्स्नं पुनराददते सकृत् ॥ २१
 ससंज्ञत्वाज्जगत्कृत्स्नमव्यक्तस्य हृदि स्थितम् ।
 संविशद्रजनीं कृत्स्नां निशान्ते दिवसागमे ॥ २२
 पुनरात्मा विजयते ब्रह्मो निर्गुणास्तथा ।
 अज्ञानेन समायुक्तः सोऽव्यक्तेन तमोत्मना ॥ २३
 यदि ह्येषो नु मन्येत ममास्ति परतो वरः ।
 स पुनः पुनरात्मानं न कुर्यादाक्षिपेत् च ॥ २४
 एतमव्यक्तविषयं सूक्ष्मं मन्येत बुद्धिमान् ।

पञ्चविंशं महादेव महापुरुषवैकृतम् ॥ २५
 प्रबुद्धौ बुद्धवानेतत्सृजमानमबुद्धवान् ।
 गुणान्पुनश्च तानेव सोऽत्मनात्मनि निक्षिपेत् ॥ २६
 अव्यक्तस्य वशीभूतो योऽज्ञानस्य तमोत्मनः ।
 बुध्यमानो ह्यबुद्धस्य बुद्धस्तदनुभुज्यते ॥ २७
 उपेक्षकः शुचिर्व्यग्रः सोलिङ्गः सोऽव्रणोऽमलः ।
 पङ्क्तिशो भगवानास्ते बुद्धः शुद्धो निरामयः ॥ २८
 अव्यक्तादिविशेषान्तमेतद्वैद्या वदन्त्युत ।
 एतैरेव विहीनं तु केचिदाहुर्मनीषिणः ॥ २९
 निस्तत्त्वं बुध्यमानास्तु केचिदाहुर्महामते ।
 केचिदाहुर्महात्मानस्तत्त्वसंज्ञितमेव तु ॥ ३०
 तत्त्वस्य श्रवणादेनं तत्त्वमेवं वदन्ति वै ।
 सत्त्वसंश्रयणाच्चैव सत्त्ववन्तं महेश्वर ॥ ३१
 एवमेष विकारात्मा बुध्यमानो महाभुज ।
 अव्यक्तो भवते व्यक्तौ सत्त्वंसत्त्वं तथा गुणौ ।
 विद्या च भवते विद्या भवेत्तु ग्रहसंज्ञितम् ॥ ३२
 य एवमनुबुद्ध्यन्ते योगसाङ्ख्याश्च तत्त्वतः ।
 तेऽव्यक्तं शङ्करागाढं मुञ्चन्ते शास्त्रबुद्धयः ॥ ३३
 तेषामेतत्तु वदतां शास्त्रार्थं सूक्ष्मदर्शिनाम् ।
 बुद्धिर्विस्तीर्यते सर्वं तैलविन्दुरिवाम्भसि ॥ ३४
 विद्या तु सर्वविद्यानामवबोध इति स्मृतः ।
 येन विद्यामविद्यां च विन्दन्ति यतिसत्तमाः ॥ ३५
 मैषा त्रयी परा विद्या चतुर्थ्यान्वीक्षिकी स्मृता ।
 यां बुद्ध्यमानो बुद्ध्येत बुद्ध्यतात्मनि समं गतः ॥ ३६
 अप्रबुद्धमथाव्यक्तमविद्यासंज्ञिकं स्मृतम् ।
 विमोहितं तु शोकेन केवलेन समन्वितम् ।
 एतद्बुद्ध्या भवेद्बुद्धः किमन्यद्बुद्धिलक्षणम् ॥ ३७
 ये त्वेतन्नावबुद्ध्यन्ते ते प्रबुद्धवशानुगाः ।
 ते पुनःपुनरव्यक्ताज्जनिष्यन्त्यबुधात्मनः ॥ ३८
 तमेव तुल्यिष्यन्ति अबुद्धिवशवर्तिनः ।
 ये चाप्यन्ये तन्मनसस्तेऽप्येतत्फलभागिनः ॥ ३९
 विदित्वैनं न शोचन्ति योगोपेतार्थदर्शिनः ।
 स्वातन्त्र्यं प्रतिलप्स्यन्ते केवलत्वं च भास्वरम् ४०
 अज्ञानबन्धनान्मुक्तास्तीर्णाः संसारबन्धनात् ।

अज्ञानसागरं घोरमगाधं तमसंज्ञकम् ।

यत्र मज्जन्ति भूतानि पुनःपुनरर्दिम ॥ ४१

एषा विद्या तथाऽविद्या कथिता ते मयाऽर्थतः ।

यस्मिन्देयं च नो ग्राह्यं सांख्याः सांख्यं तथैव च ॥

तथा चैकत्वनानात्वमक्षरं क्षरमेव च ।

निगदिष्यामि देवेश विमोक्षं त्रिविधं च ते ॥४३

बुद्धमानाप्रबुद्धाभ्यामबुद्धस्य प्रपञ्चनम् ।

भूय एव निबोध त्वं देवानां देवसत्तम ॥ ४४

यच्च किञ्च श्रुतं न स्याद्दृष्टं चैव न किञ्चन ।

तच्च ते संप्रवक्ष्यामि एकाग्रः शृणु तत्परः ॥४५

॥ इति श्रीमन्महाभारते अनुशासनपर्वणि दानधर्मपर्वणि अष्टषष्ठ्यधिकशततमोऽध्यायः ॥ १६८ ॥

एकोनसप्तत्यधिकशततमोऽध्यायः ॥ १६९ ॥

सनत्कुमारेण रुद्रं प्रति प्राणिनां मरणसूचकदुर्निमित्तकथनपूर्वकं जिजीविषोस्तत्परिहारोपायकथनम् ॥ १ ॥ तथाऽनि-
च्छोर्भगवच्छानेन शरीरत्यागस्य पारत्रिकसुखसाधनत्वोक्तिः ॥ २ ॥ तथा भगवज्ज्ञानप्रशंसनपूर्वकं तदुपदेशपरंपराकथनम् ॥ ३ ॥

सनत्कुमार उवाच ।

अरिष्टानि प्रवक्ष्यामि तत्त्वेन शृणु तद्भवान्

मध्य उत्तरतस्तात दक्षिणामुखनिष्ठितम् ॥

विद्युत्संस्थानपुरुषं यदि पश्येत मानवः ।

वर्षत्रयेण जानीयाद्देहन्यासमुपस्थितम् ।

एतत्फलमरिष्टस्य शङ्कराहुर्मनीषिणः ॥

शुद्धमण्डलमादित्यमरश्मिमथ पश्यतः ।

वर्षार्धकेन जानीयाद्देहन्यासमुपस्थितम् ॥

छिद्रां चन्द्रमसश्छायां पादावप्यनपश्यतः ।

संवत्सरेण जानीयाद्देहन्यासमुपस्थितम् ॥ ४

कनीनिकायामशिरःपुरुषं यदि पश्यति ।

जानीयात्पदसु मासेषु देहन्यासमुपस्थितम् ॥ ५

कर्णौ पिधाय हस्ताभ्यां शब्दं न शृणुयाद्यदि ।

विजानीयात्तु मासेन देहन्यासमुपस्थितम् ॥ ६

आमगन्धमुपाग्राति सुरभिं प्राप्य भास्वरम् ।

देवतायतनस्योपि सप्तरात्रेण मृत्युभाक् ॥ ७

सर्वाङ्गधारणावस्थां धारयेत समाहितः ।

यथा स मृत्युं जयति नान्यथेह महेश्वर ।

यदि जीवितुमिच्छेत चिरकालं महामुने ॥ ८

अथ नेच्छेच्चिरं कालं त्यजेदात्मानमात्मना ।

केवलं चिन्तयानस्तु निष्कलं स निरामयम् ॥ ९

अथ तं निर्विकारं तु प्रकृतेः परमं शुचिः ।

पुरुषं देहसाधर्म्यं देहन्यासमुपाश्रुयात् ॥ १०

जाग्रतो हि मयोक्तानि तवारिष्टानि तत्त्वतः ।

धारणाच्चैव सर्वाङ्गे मृत्युं जीयात्सुरर्पभ ॥ ११

एकत्वदर्शनं भूयो नानात्वं च निबोध मे ।

अक्षरं च क्षरं चैव चतुष्टयविधानतः ॥ १२

अव्यक्तादीनि तत्त्वानि सर्वाण्येव महाद्युते ।

आहुश्चतुर्विंशतितमं विकारपुरुषान्वितम् ॥ १३

एकत्वदर्शनं चैव नानात्वेन वरं स्मृतम् ।

पञ्चविंशतिवर्गः स्यादपवर्गोऽजरामरः ॥ १४

स निर्विकारः पुरुषस्तत्त्वेनैवोपदिश्यते ।

स एव पञ्चविंशस्तु विकारः पुरुषः स्मृतः ॥ १५

यद्येष निर्विकारः स्यात्तत्त्वं न तु भवेद्भव ।

विकारो विद्यमानस्तु तत्त्वसंज्ञकमुच्यते ॥ १६

यद्येषोऽव्यक्ततां नैति व्यतिरेकान्न संशयः ।

तथा भवति निस्तत्त्वस्तथा सत्त्वस्तथागुणः ॥ १७

विकारगुणसंत्यागात्प्रकृत्यन्यत्वता शुचिः ।

तदा नानात्वतामेति सर्गहीनोऽपवर्गभाक् ॥ १८

बोध्यमानः प्रबुध्येत समो भवति बुद्धिमान् ।

अक्षरश्च भवत्येष यथावा च्युतवान्क्षणात् ॥ १९

अव्यक्ताव्यक्तिरुक्ता स्यान्निर्गुणस्य गुणाकरात् ।

एतदेकत्वनानात्वमक्षरः क्षर एव च ॥ २०

व्याख्यातं तव शूलाङ्क तवारिष्टानि चैव हि ।

विमोक्षलक्षणं शेषं तदपीह ब्रवीमि ते ।

यं ज्ञात्वा यतयः प्राप्ताः केवलत्वमनामयम् ॥ २१

साङ्ख्याश्चाप्यथ योगाश्च दग्धपङ्का गतज्वराः ।

अमूर्तित्वमनुप्राप्ता निर्गुणा निर्भया भव ॥ २२

विपाप्मानो महादेव मुक्ताः संसारसागरात् ।
 सरणे प्रजनादाने गुणानां प्रकृतिः सदा ।
 परा प्रमत्ता सततमेतावत्कार्यकारणम् ॥ २३
 असच्चैव च सच्चैव कुरुते स पुनः पुनः ।
 चैतन्येन पुराणेन चेतनाचेतनात्परः ॥ २४
 यस्तु चेतयते चेतो मनसा चैकबुद्धिकम् ।
 स नैव सन्न चैवासन्सदसन्न च संस्मृतः ॥ २५
 व्यतिरिक्तश्च शुद्धश्च सोऽन्यश्चाप्रकृतिस्तथा ।
 उपेक्षकश्च प्रकृतेर्विकारपुरुषः स्मृतः ॥ २६
 विकारपुरुषेणैषा संयुक्ता सृजते जगत् ।
 पुनराददते चैव गुणानामन्यथात्मनि ॥ २७
 मत्स्योदकात्संज्ञातः प्रकृतेरेव कर्मणः ।
 तद्वत्क्षेत्रसहस्राणि स एव प्रकरिष्यति ॥ २८
 क्षेत्रप्रलयतज्ज्ञस्तु क्षेत्रज्ञ इति चोच्यते ।
 सयोगो नित्य इत्याहुर्ये जनास्तत्त्वदर्शिनः ॥ २९
 एवमेष ह्यसत्सच्च विकारपुरुषः स्मृतः ।
 विकारापद्यमानं तु विकृतिं प्रवदन्ति नः ॥ ३०
 यदा त्वेष विकारस्य प्रकृतानिति मन्यते ।
 तदा विकारतामेति विकारान्यत्वतां व्रजेत् ॥ ३१
 प्रकृत्या च विकारैश्च व्यतिरिक्तो यदा भवेत् ।
 शुचि यत्परमं शुद्धं प्रतिबुद्धं सनातनम् ।
 अयुक्तं निष्कलं शुद्धमव्ययं चाजरामरम् ॥ ३२
 समेत्य तेन शुद्धेन बुध्यमानः स भास्वरः ।
 विमोक्षं भजते व्यक्तादप्रबुद्धादचेतनात् ॥ ३३
 उदुम्बराद्वा मशकः प्रलयान्निर्गतो यथा ।
 तथाऽव्यक्तस्य संत्यागान्निर्ममः पञ्च विंशकः ॥ ३४
 यथा पुष्करपर्णस्थो जलविन्दुर्न संश्लिषेत् ।
 तथैवाव्यक्तविषये न लिप्येत्पञ्चविंशकः ॥ ३५
 आकाश इव निःसङ्गस्तथा सङ्गस्तथा वरः ।
 पञ्चविंशतिमो बुद्धो बुद्धेन समतां गतः ॥ ३६
 एतद्वि प्रकृतं ज्ञानं तत्त्वतश्च समुत्थितम् ।
 पूर्वजेभ्यस्तथोत्पन्नं ब्रह्मजेभ्यस्तथानघ ॥ ३७
 आदिसर्गो महाबाहो तामसेनावृतं परम् ।

प्रविष्टावयवं देवमभेद्यमजरामरम् ॥ ३८
 सनकः सनन्दनश्चैव तृतीयश्च सनातनः ।
 ते विदुः परमं धर्ममव्ययं व्ययधर्षणम् ॥ ३९
 अव्यक्तात्परमात्सूक्ष्मादव्रणान्मूर्तिसंज्ञकात् ।
 क्षेत्रज्ञो भगवानास्ते नारायणपरायणः ॥ ४०
 अस्माकं सहजातानामुत्पन्नं ज्ञानमुत्तमम् ।
 एते हि मूर्तिमन्तो वै लोकान्प्रविचरामहे ॥ ४१
 पुनःपुनः प्रजाता वै तत्रतत्र पिनाकधृक् ।
 द्वन्द्वैर्विरज्यमानस्य ज्ञानमुत्पन्नमुत्तमम् ॥ ४२
 कपिलान्मूलआचार्यात्तत्त्वबुद्धिविनिश्चयम् ।
 योगसांख्यमवाप्तं मे कात्स्न्येन मुनिसत्तमात् ॥ ४३
 तेन संबोधिताः शिष्या ब्रह्मस्तत्त्वदर्शिनः ।
 तद्बुद्ध्वा ब्रह्मः शिष्या मयाप्येतन्निदर्शिताः ॥ ४४
 जन्ममृत्युहरं तथ्यं ज्ञानं ज्ञेयं सनातनम् ।
 यज्ज्ञात्वा नानुशोचन्ति तत्त्वज्ञाना निरिन्द्रियाः ॥
 शुद्धबीजमलाश्चैव विपङ्का वै निरक्षराः ।
 स्वतन्त्रास्ते स्वतन्त्रेण संमिता निष्कलाः स्मृताः ॥ ४६
 शाश्वताश्चाव्ययाश्चैव तमोग्राह्याश्च भास्वर ।
 विपाप्मानस्तथा सर्वे सत्त्वस्थाश्चापि निर्व्रणाः ॥ ४७
 विमुक्ताः केवलाश्चैव वीतमोहभयास्तथा ।
 अमूर्तास्ते महाभाग सर्वे च विगतज्वराः ॥ ४८
 हिरण्यनाभस्त्रिशिरास्तथा प्रह्लादभास्करौ ।
 वसुविंश्चावसुश्चैव सार्धं पञ्चशिखस्तथा ॥ ४९
 गार्ग्योऽथासुरिरावन्त्यो गौतमो वृत एव च ।
 कात्यायनोऽथ नमुचिर्हरिश्च दमनश्च ह ॥ ५०
 एते चान्ये च ब्रह्मस्तत्त्वमेवोपदर्शिताः ।
 केचिन्मुक्ताः स्थिताः केचिच्छन्दतश्चापरे मृताः ॥
 दर्शितास्त्रिविधं बन्धं विमोक्षं त्रिविधं तथा ।
 अज्ञानं चैव रागश्च संयोगं प्राकृतं तथा ॥ ५२
 एतेभ्यो बन्धनं प्रोक्तं विमोक्षमपि मे शृणु ।
 परितस्तावता सम्यक्संबन्धो यावता कृतः ॥ ५३
 कुत्सक्षयपरित्यागाद्विमोक्ष इति नः श्रुतिः ।

निवृत्तः सर्वसङ्गेभ्यः केवलः पुरुषोऽमलः ॥ ५४
भीष्म उवाच ।

इत्येदमुक्त्वा भगवानीश्वराय महात्मने ।

सनत्कुमारः प्रययावाकाशं समुपाश्रितः ॥ ५५

॥ इति श्रीमन्महाभारते अनुशासनपर्वणि दानधर्मपर्वणि एकोनसप्तत्यधिकशततमोऽध्यायः ॥ १६९ ॥

सप्तत्यधिकशततमोऽध्यायः ॥ १७० ॥

भीष्मेण युधिष्ठिरं प्रति तीर्थशौचनिरूपणम् ॥ १ ॥

युधिष्ठिर उवाच ।

यद्गुरुं सर्वतीर्थानां तद्वीहि पितामह ।

यत्र चैव परं शौचं तन्मे व्याख्यातुमर्हसि ॥ १

भीष्म उवाच ।

सर्वाणि खलु तीर्थानि गुणवन्ति मनीषिणः ।

यत्तु तीर्थं च शौचं च तन्मे शृणु समाहितः ॥ २

अगाधे विमले शुद्धे सत्यतीर्थे धृतिहृदे ।

स्नातव्यं मानसे तीर्थे सत्त्वमालम्ब्य शाश्वतम् ॥ ३

तीर्थशौचं तपो ज्ञानं मार्दवं सत्यमार्जवम् ।

अहिंसा सर्वभूतानामानृशंसं दमः शमः ॥ ४

निर्ममा निरहंकारा निर्द्वन्द्वा निष्परिग्रहाः

योगिनस्तीर्थभूतास्ते तीर्थं परममुच्यते ॥

नारायणेऽथ रुद्रे वा भक्तिस्तीर्थं परं मतम् ।

शौचलक्षणमेतत्ते सर्वत्रैवान्वेक्षतः ॥ ६

रजस्तमःसत्त्वमथो येषां निर्धूतमात्मना ।

तीर्थमाचारशुद्धिश्च स्वमार्गपरिमार्गणम् ॥ ७

सर्वत्यागेष्वभिरताः सर्वज्ञाः समदर्शिनः ।

शौचेष्वेतेष्वभिरतास्ते तीर्थशुचयोऽपि च ॥ ८

नोदकक्लिन्नगात्रस्तु स्नात इत्यभिधीयते ।

स स्नातो यो दमस्नातः स ब्राह्माभ्यन्तरः शुचिः ॥

अदृष्टेष्वनपेक्षा ये प्राप्तेष्वर्थेषु निर्ममाः ।

शौचमेव परं तेषां येषां नोत्पद्यते स्पृहा ॥ १०

प्रज्ञानं शौचमेवेह शरीरस्य विशेषतः ।

तथा निष्किंचनत्वं च मनसश्च प्रसन्नता ॥ ११

वृत्तं शौचं महाशौचं तीर्थशौचमतः परम् ।

ज्ञानोत्पन्नं च यच्छौचं तच्छौचं परमं स्मृतम् ॥ १२

मनसा च प्रदीप्तेन ब्रह्मज्ञानजलेन च

स्नाता ये मानसे तीर्थे तज्ज्ञाः क्षेत्रज्ञदर्शनाः ॥ १३

समारोपितशौचस्तु नित्यं भावसमन्वितः ।

केवलं गुणसंपन्नः शुचिरेव नरः सदा ॥ १४

शरीरस्थानि तीर्थानि प्रोक्तान्येतानि भारत ।

पृथिव्यां यानि तीर्थानि पुण्यानि शृणु तान्यपि ॥

शरीरस्य यथोद्देशः शरीरोपरि निर्मिताः ।

तथा पृथिव्या भागाश्च पुण्यानि सलिलानि च ॥

कीर्तनाच्चैव तीर्थस्य स्नानाच्च पितृतर्पणात् ।

शोध्यं हि पातकं तीर्थे पूता यान्ति सुखं दिवम् ॥ १७

परिग्रहाच्च साधूनां पृथिव्याश्चैव तेजसा ।

अतीव पुण्यभागास्ते सलिलस्य च तेजसा ॥ १८

मनसश्च पृथिव्याश्च पुण्यास्तीर्थास्तथापरे ।

उभयोरेव यः स्नायात्स सिद्धिं शीघ्रमाप्नुयात् ॥ १९

यथा फलं क्रियाहीनं क्रिया वा फलवर्जिता ।

नेह साधयते कार्यं समायुक्ता तु सिध्यति ॥ २०

एवं शरीरशौचेन तीर्थशौचेन चान्वितः ।

शुचिः सिद्धिमवाप्नोति द्विविधं शौचमुत्तमम् ॥ २१

॥ इति श्रीमन्महाभारते अनुशासनपर्वणि दानधर्मपर्वणि सप्तत्यधिकशततमोऽध्यायः ॥ १७० ॥

एकसप्तत्यधिकशततमोऽध्यायः ॥ १७१ ॥

भीष्मेण युधिष्ठिरं प्रति मार्गशीर्षादि कार्तिकान्तेषु द्वादशमासेषु द्वादशद्वादशीषु केशवादिदामोदरान्तभगवद्रूपविशेषपूजाफलविशेषकथनम् ॥ १ ॥

[युधिष्ठिर उवाच ।

सर्वेषामुपवासानां यच्छ्रेयः सुमहत्फलम् ।

यच्चाप्यसंशयं लोके तन्मे त्वं वक्तुमर्हसि ॥ १

भीष्म उवाच ।

शृणु राजन्यथा गीतं स्वयमेव स्वयंभुवा ।

यत्कृत्वा निर्वृतो भूयात्पुरुषो नात्र संशयः ॥ २

द्वादश्यां मार्गशीर्षे तु अहोरात्रेण केशवम् ।

अर्च्यश्चमेघं प्राप्नोति दुष्कृतं चास्य नश्यति ॥ ३

तथैव पौषमासे तु पूज्यो नारायणेति च ।

वाजपेयमवाप्नोति सिद्धिं च परमां व्रजेत् ॥ ४

अहोरात्रेण द्वादश्यां माघमासे तु माधवम् ।

राजमूयमवाप्नोति कुलं चैव समुद्धरेत् ॥ ५

तथैव फाल्गुने मासि गोविन्देति च पूजयन् ।

अतिरात्रमवाप्नोति सोमलोकं च गच्छति ॥ ६

अहोरात्रेण द्वादश्यां चैत्रे विष्णुरिति स्मरन् ।

पौण्डरीकमवाप्नोति देवलोकं च गच्छति ॥ ७

वैशाखमासे द्वादश्यां पूजयन्मधुमदनम् ।

अग्निष्टोममवाप्नोति सोमलोकं च गच्छति ॥ ८

अहोरात्रेण द्वादश्यां ज्येष्ठे मासि त्रिविक्रमम् ।

गवां मेघमवाप्नोति अप्सरोभिश्च मोदते ॥ ९

आषाढे मासि द्वादश्यां वामनेति च पूजयन् ।

नरमेघमवाप्नोति पुण्यं च लभते महत् ॥ १०

अहोरात्रेण द्वादश्यां श्रावणे मासि श्रीधरम् ।

पञ्चयज्ञानवाप्नोति विमानस्थश्च मोदते ॥ ११

तथा भाद्रपदे मासि हृषीकेशेति पूजयन् ।

सौत्रामणिमवाप्नोति पूतात्मा भवते च हि ॥ १२

द्वादश्यामाश्विने मासि पद्मनाभेति चार्चयन् ।

गोसहस्रफलं पुण्यं प्राप्नुयान्नात्र संशयः ॥ १३

द्वादश्यां कार्तिके मासि पूज्यो दामोदरेति च ।

गवां यज्ञमवाप्नोति पुमान्स्त्री वा न संशयः ॥ १४

अर्चयेत्पुण्डरीकाक्षमेवं संवत्सरं तु यः ।

जातिस्सरत्वं प्राप्नोति विन्द्याद्बहु सुवर्णकम् ॥ १५

अहन्यहनि तद्भावमुपेन्द्रं योऽधिगच्छति ।

समाप्ते भोजयेद्विप्रानथवा दापयेद्भृतम् ॥ १६

अतः परं नोपवासो भवतीति विनिश्चयः ।

उवाच भगवान्विष्णुः स्वयमेव पुरातनम् ॥ १७

॥ इति श्रीमन्महाभारते अनुशामनपर्वणि दानधर्मपर्वणि एकसप्तत्यधिकशततमोऽध्यायः ॥ १७१ ॥

द्विसप्तत्यधिकशततमोऽध्यायः ॥ १७२ ॥

भीष्मेण युधिष्ठिरं प्रति शरीरसौन्दर्यादिफलकचान्द्रव्रताचरणप्रकारकथनम् ॥ १ ॥

[वैशंपायन उवाच ।

शरतल्पगतं भीष्मं वृद्धं कुरुपितामहम् ।

उपगम्य महाप्राज्ञः पर्यपृच्छयुधिष्ठिरः ॥ १

अज्ञानां रूपसौभाग्यं प्रियं चैव कथं भवेत् ।

अर्च्य अर्च्यार्च्य ॥ ३ ॥ एकसप्तत्यधिकशततमोऽध्यायः ॥ १७१ ॥

इष्टकामनासिद्ध्यर्थं चान्द्रव्रतमाह मार्गेति । मार्गशीर्षशुक्ल-
प्रतिपदि मूलनक्षत्रयोगे सतीदं चान्द्रं व्रतमारभेत । तत्र

धर्मार्थकामसंयुक्तः सुखभागी कथं भवेत् ॥ २

भीष्म उवाच ।

मार्गशीर्षस्य मासस्य चन्द्रे मूलेन संयुते ।

पादौ मूलेन राजेन्द्र जङ्घायामथ रोहिणीम् ॥ ३

चन्द्रावयवेषु नक्षत्राणि न्यसेत् पादौ मूलेनेत्यादिना । स्वदेव-
तासहितेन मूलेन चन्द्रस्य पादौ कल्पयेदित्यर्थः । एवं रोहि-
ण्यादिभिः सदेवताभिर्जङ्घादयः कल्पनीयाः । सर्वत्र विभक्ति-
व्यत्यय आर्षः ॥ ३ ॥

* एतदाध्यायद्वयं झ. पुस्तक एव दृश्यते ।

अश्विन्यां सक्थिनी चैव ऊरू चाषाढयोस्तथा ।
 गुह्यं तु फाल्गुनी विद्यात्कृत्तिका कटिकास्तथा ॥ ४
 नार्भि भाद्रपदे विद्याद्रेवत्यामक्षिमण्डलम् ।
 पृष्ठमेव धनिष्ठासु अनुराधोत्तरास्तथा ॥ ५
 बाहुभ्यां तु विशाखासु हस्तौ हस्तेन निर्दिशेत् ।
 पुनर्वसुजुली राजन्नाश्लेषासु नखास्तथा ॥ ६
 ग्रीवां ज्येष्ठा च राजेन्द्र श्रवणेन तु कर्णयोः ।

मुखं पुष्येण दानेन दन्तोष्ठौ स्वातिरुच्यते ॥ ७
 हासं शतभिषां चैव मघां चैवाथ नासिकाम्
 नेत्रे मृगशिरो विद्याल्ललाटे मित्रमेव तु ॥ ८
 भरण्यां तु शिरो विद्यात्केशानार्द्रां नराधिप ।
 समाप्ते तु घृतं दद्याद्वाह्मणे वेदपारगे ॥ ९
 सुभगो दर्शनीयश्च ज्ञानभाग्यथ जानते ।
 जायते परिपूर्णाङ्गः पौर्णमास्येव चन्द्रमाः ॥ १०

॥ इति श्रीमन्महाभारते अनुशासनपर्वणि दानधर्मपर्वणि द्विसप्तत्यधिकशततमोऽध्यायः ॥ १७३ ॥

त्रिसप्तत्यधिकशततमोऽध्यायः ॥ १७३ ॥

बृहस्पतिना युधिष्ठिरं प्रति देहिनां जननादिप्रकारनिरूपणम् ॥ १ ॥ तथा प्राणिनां दुष्कर्मविशेषफलतया तिर्यग्योनि-
 विशेषेषु जननकथनम् ॥ २ ॥

युधिष्ठिर उवाच ।

पितामह महाप्राज्ञ सर्वशास्त्रविशारद ।
 श्रोतुमिच्छामि मर्त्यानां संसारविधिमुत्तमम् ॥ १
 केन वृत्तेन राजेन्द्र वर्तमाना नरा भुवि ।
 प्राप्नुवन्त्युत्तमं स्वर्गं कथं च नरकं नृप ॥ २
 मृतं शरीरमुत्सृज्य काष्ठलोष्टसमं जनाः ।
 प्रयान्त्यमुं लोकमितः को वै ताननुगच्छति ॥ ३
 भीष्म उवाच ।
 दूरादायाति भगवान्बृहस्पतिरुदारधीः ।
 पृच्छेनं सुमहाभागमेतद्गुह्यं सनातनम् ॥ ४
 नैतदन्येन शक्यं हि वक्तुं केनचिदद्य वै ।
 वक्ता बृहस्पतिसमो न ह्यन्यो विद्यते क्वचित् ॥ ५
 वैशंपायन उवाच ।
 तयोः संवदतोरेवं पार्थगाङ्गेययोस्तदा ।
 आजगाम विशुद्धात्मा भगवान्स बृहस्पतिः ॥ ६
 ततो राजा समुत्थाय धृतराष्ट्रपुरोगमः ।
 पूजामनुपमां चक्रे सर्वे ते च सभासदः ॥ ७
 ततो धर्मसुतो राजा भगवन्तं बृहस्पतिम् ।
 उपगम्य यथान्यायं प्रश्नं पप्रच्छ तत्त्वतः ॥ ८

भगवन्सर्वधर्मज्ञ सर्वशास्त्रविशारद ।
 मर्त्यस्य कः सहायो वै पिता माता सुतो गुरुः ।
 ज्ञातिसंबन्धिवर्गश्च मित्रवर्गस्तथैव च ॥ ९
 मृतं शरीरमुत्सृज्य काष्ठलोष्टसमं जनाः ।
 गच्छन्त्यमुं च लोकं वै क एताननुगच्छति ॥ १०
 बृहस्पतिरुवाच ।
 एकः प्रमूयते राजन्नेक एव विनश्यति ।
 एकस्तरति दुर्गाणि गच्छत्येकस्तु दुर्गतिम् ॥ ११
 न सहायः पिता माता तथा भ्राता सुतो गुरुः ।
 ज्ञातिसंबन्धिवर्गश्च मित्रवर्गस्तथैव च ॥ १२
 मृतं शरीरमुत्सृज्य काष्ठलोष्टसमं जनाः ।
 मुहूर्तमुपयुज्याथ ततो यान्ति पराञ्जुखाः ॥ १३
 तैस्तच्छरीरमुत्सृष्टं धर्म एकोऽनुगच्छति ।
 तस्माद्धर्मः सहायार्थं सेवितव्यः सदा नृपः ॥ १४
 प्राणी धर्मसमायुक्तो गच्छेत्स्वर्गगतिं पराम् ।
 तथैवाधर्मसंयुक्तो नरकं चोपपद्यते ॥ १५
 तस्मान्न्यायागतेरर्थधर्मं सेवंत पाण्डवः ।
 धर्म एको मनुष्याणां सहायः पारलौकिकः ॥ १६
 लोभान्मोहादनुक्रोशाद्भयाद्वाऽप्यबहुश्रुतः ।

आषाढाद्वयं फाल्गुनीद्वयं भाद्रपदाद्वयं च ज्ञेयम् ॥ ४ ॥ एवं
 कुर्वन्निक्लाङ्गोऽपि पौर्णमास्यां राक्लाङ्गो भवति एतदादृष्टा-
 न्तमाह परिपूर्णाङ्ग इति ॥ १० ॥

द्विसप्तत्यधिकशततमोऽध्यायः ॥ १७३ ॥

मुहूर्तमिव रोदित्वेति झ. पाठः ॥ १३ ॥

नरः करोत्यकार्याणि परार्थे लोभमोहितः ॥ १७
 धर्मश्चार्थश्च कामश्च त्रितयं, जीविते फलम् ।
 एतत्रयमवाप्तव्यमधर्मपरिवर्जितम् ॥ १८
 युधिष्ठिर उवाच ।
 श्रुतं भगवतो वाक्यं धर्मयुक्तं परं हितम् ।
 शरीरनिश्चयं ज्ञातुं बुद्धिस्तु मम जायते ॥ १९
 मृतं शरीरं हि नृणां सूक्ष्ममव्यक्तां गतम् ।
 अचक्षुर्विषयं प्राप्तं कथं धर्मोऽनुगच्छति ॥ २०
 बृहस्पतिरुवाच ।
 पृथिवी वायुराकाशमापो ज्योतिरनन्तरम् ।
 बुद्धिरात्मा च सहिता धर्मे पश्यन्ति नित्यदा ॥ २१
 प्राणिनामिह सर्वेषां साक्षिभूतं दिवानिशम् ।
 एतैश्च सह धर्मोऽपि तं जीवमनुगच्छति ॥ २२
 त्वगस्थि मांसं शुक्रं च शोणितं च महामते ।
 शरीरं वर्जयन्त्येते जीवितेन विवर्जितम् ॥ २३
 ततो धर्मसमायुक्तः स जीवः सुखमेधते ।
 इह लोके परे चैव किं भूयः कथयामि ते ॥ २४
 युधिष्ठिर उवाच ।
 तद्दर्शितं भगवता यथा धर्मोऽनुगच्छति ।
 एतत्तु ज्ञातुमिच्छामि कथं रेतः प्रवर्तते ॥ २५
 बृहस्पतिरुवाच ।
 अन्नमश्नन्ति यदेवाः शरीरस्था नरेश्वर ।
 पृथिवी वायुराकाशमापो ज्योतिर्मनस्तथा ॥ २६
 ततस्तृप्तेषु राजेन्द्र तेषु भूतेषु पञ्चसु ।
 मनःपष्ठेषु शुद्धात्मन्त्रेतः संपद्यते महत् ॥ २७
 ततो गर्भः संभवति श्लेषात्स्त्रीपुंसयोर्नृप ।
 एतत्ते सर्वमाख्यातं भूयः किं श्रोतुमिच्छसि ॥ २८
 युधिष्ठिर उवाच ।
 आख्यातं मे भगवता गर्भः संजायते यथा ।
 यथा जातस्तु पुरुषः प्रपद्यति तदुच्यताम् ॥ २९
 बृहस्पतिरुवाच ।
 आसन्नमात्रः पुरुषस्तैर्भूतैरभिभूयते ।
 विप्रयुक्तश्च तैर्भूतैः पुनर्यात्यपरां गतिम् ।
 स च भूतसमायुक्तः प्राप्नुते जीव एव हि ॥ ३०

ततोऽस्य कर्म पश्यन्ति शुभं वा यदि वाशुभम् ।
 देवताः पञ्चभूतस्थाः किं भूयः श्रोतुमिच्छसि ॥ ३१
 युधिष्ठिर उवाच ।
 त्वगस्थिमांसमुत्सृज्य तैश्च भूतैर्विवर्जितः ।
 जीवः सह वसन्कृत्स्नं सुखदुःखसहः प्रभो ॥ ३२
 बृहस्पतिरुवाच ।
 'भोगवश्यं कर्मवश्यं यातनावश्यमित्यपि ।
 एतत्रयाणामासाद्य कर्मतः सोऽश्रुते फलम् ॥ ३३
 जीवः कर्मसमायुक्तः शीघ्रं रेतस्त्वमागतः ।
 स्त्रीणां पुष्पं समासाद्य सूतिकाले लभेत तत् ॥ ३४
 यमस्य पुरुषैः क्लेशं यमस्य पुरुषैर्वधम् ।
 दुःखं संसारचक्रं च नरः क्लेशं स विन्दति ॥ ३५
 इह लोके स च प्राणी जन्मप्रभृति पार्थिव ।
 सुकृतं कर्म वै भुङ्क्ते धर्मस्य फलमाश्रितः ॥ ३६
 यदि धर्मं यथाशक्ति जन्मप्रभृति सेवते ।
 ततः स पुरुषो भूत्वा सेवते नियतं सुखम् ॥ ३७
 अथान्तरा तु धर्मस्याप्यधर्ममुपसेवते ।
 सुखस्यानन्तरं दुःखं स जीवोऽप्यधिगच्छति ॥ ३८
 अधर्मेण समायुक्तो यमस्य विषयं गतः ।
 महदुःखं समासाद्य तिर्यग्योनौ प्रजायते ॥ ३९
 कर्मणा येन येनेह यस्यां योनौ प्रजायते ।
 जीवो मोहसमायुक्तस्तन्मे निगदतः शृणु ॥ ४०
 यदेतदुच्यते शास्त्रे सेतिहासे च च्छन्दसि ।
 यमस्य विषयं घोरं मर्त्यो लोकः प्रपद्यते ॥ ४१
 इह स्थानानि पुण्यानि देवतुल्यानि भूपते ।
 तिर्यग्योन्यतिरिक्तानि गतिमन्ति च सर्वशः ॥ ४२
 यमस्य भवने दिव्ये ब्रह्मलोकसमे गुणैः ।
 कर्मभिर्नियतैर्बद्धो जन्तुर्दुःखान्युपाश्रुते ॥ ४३
 येनयेन तु भावेन कर्मणा पुरुषो गतिम् ।
 प्रयाति परुषां घोरां तत्ते वक्ष्याम्यतः परम् ॥ ४४
 अधीत्य चतुरो वेदान्द्विजो मोहसमन्वितः ।
 पतितात्प्रतिगृह्याथ खरयोनौ प्रजायते ॥ ४५
 खरो जीवति वर्षाणि दश पञ्च च भारत ।

जीवः स भगवन्कस्थः सुखदुःखे समश्नुते इति श्रु. पाठः ॥ ३२ ॥

खरो मृतो बलीवर्दः सप्तवर्षाणि जीवति ॥ ४६
 बलीवर्दो मृतश्चापि जायते ब्रह्मराक्षसः ।
 ब्रह्मराक्षश्च मासांस्त्रींस्ततो जायेत ब्राह्मणः ॥ ४७
 पतितं याजयित्वा तु कृमियोनौ प्रजायते ।
 तत्र जीवति वर्षाणि दश पञ्च च भारत ॥ ४८
 कृमिभावाद्विमुक्तस्तु ततो जायेत गर्दभः ।
 गर्दभः पञ्चवर्षाणि पञ्चवर्षाणि सूकरः ॥ ४९
 कुक्कुटः पञ्चवर्षाणि पञ्चवर्षाणि जम्बुकः ।
 श्वा वर्षमेकं भवति ततो जायेत मानवः ॥ ५०
 उपाध्यायस्त्रियः पापं शिष्यः कुर्यादबुद्धिमान् ।
 स जीव इह संसारांस्त्रीनाप्नोति न संशयः ॥ ५१
 वृको भवति राजेन्द्र ततः क्रव्यात्ततः खरः ।
 ततः प्रेतः परिक्लिष्टः पश्चाज्जायेत ब्राह्मणः ॥ ५२
 मनसाऽपि गुरोर्भार्या यः शिष्यो याति पापकृत्
 स उग्रान्त्रैति संसारानधर्मेणेह चेतसा ॥ ५३
 श्वयोनौ तु स संभूतस्त्रीणि वर्षाणि जीवति ।
 तत्रापि निधनं प्राप्तः कृमियोनौ प्रजायते ॥ ५४
 कृमिभावमनुप्राप्तो वर्षमेकं तु जीवति ।
 ततस्तु निधनं प्राप्तो ब्रह्मयोनौ प्रजायते ॥ ५५
 यदि पुत्रसमं शिष्यं गुरुर्हन्यादकारणे ।
 आत्मनः कामकारेण सोपि हिंस्रः प्रजायते ॥ ५६
 पितरं मातरं चैव यस्तु पुत्रोऽवमन्यते ।
 सोऽपि राजन्मृतो जन्तुः पूर्वं जायेत गर्दभः ॥ ५७
 गर्दभत्वं तु संप्राप्य दशवर्षाणि जीवति ।
 संवत्सरं तु कुम्भीरस्ततो जायेत मानवः ॥ ५८
 पुत्रस्य मातापितरौ यस्य रुष्टावुभावपि ।
 गुर्वपध्यानतः सोपि मृतो जायति गर्दभः ॥ ५९
 खरो जीवति मासांस्तु दश श्वा च चतुर्दश ।
 बिडालः सप्तमासांस्तु ततो जायेत मानवः ॥ ६०
 मातापितरावाकुक्ष्य शारिका संप्रजायते ।
 ताडयित्वा तु तावेव जायते कच्छपो नृप ॥ ६१
 कच्छपो दशवर्षाणि त्रीणि वर्षाणि शल्यकः ।
 ब्यालो भूत्वा च षण्मासांस्ततो जायति मानुषः ६२

मर्तृपिण्डमुपाश्रन्यो राजद्विष्टानि सेवते ।
 सोपि मोहसमापन्नो मृतो जायति वानरः ॥ ६३
 वानरो दशवर्षाणि पञ्चवर्षाणि सूकरः ।
 श्वाऽथ भूत्वा तु षण्मासांस्ततो जायति मानुषः ॥
 न्यासापहर्ता तु नरो यमस्य विषयं गतः ।
 यातनानां शतं गत्वा कृमियोनौ प्रजायते ॥ ६५
 तत्र जीवति वर्षाणि दशपञ्च च भारत ।
 दुष्कृतस्य क्षयं कृत्वा ततो जायति मानुषः ॥ ६६
 असूयकः कुत्तिसतश्च चण्डालो दुःखमश्रुते
 विश्वासहर्ता तु नरो मीनो जायति दुर्मतिः ॥ ६७
 भूत्वा मीनोऽष्टमासांस्तु मृगो जायति भारत ।
 मृगस्तु चतुरो मासांस्ततश्छागः प्रजायते ॥ ६८
 छागस्तु निधनं प्राप्य पूर्णं संवत्सरे ततः ।
 गौः स संजायते जन्तुस्ततो जायति मानुषः ॥ ६९
 धान्यान्यवांस्तिलान्माषान्कुलत्थान्सर्षपांश्चणान् ।
 कलायानथ मुद्गाश्च गोधूमानतसीस्तथा ॥ ७०
 यस्तु धान्यापहर्ता च मोहाज्जन्तुरचेतनः ।
 स जायते महाराज मूषिको निरपत्रपः ॥ ७१
 ततः प्रेत्य महाराज मृतो जायति सूकरः
 सूकरो जातमात्रस्तु रोगेण म्रियते नृप ॥ ७२
 श्वा ततो जायते मूढः कर्मणा तेन पार्थिव ।
 भूत्वा श्वा पञ्चवर्षाणि ततो जायति मानवः ॥ ७३
 परदाराभिमर्शं तु कृत्वा जायति वै वृकः ।
 श्वा शृगालस्ततो गृध्रो व्यालः कङ्को बकस्तथा ७४
 भ्रातुर्भार्या तु पापात्मा यो धर्षयति मोहितः ।
 पुंस्कोकिलत्वमाप्नोति सोऽपि संवत्सरं नृप ॥ ७५
 सखिभार्या गुरोर्भार्या राजभार्या तथैव च ।
 प्रधर्षयित्वा कामाद्यो मृतो जायति सूकरः ॥ ७६
 सूकरः पञ्चवर्षाणि दशवर्षाणि श्वाविधः ।
 बिडालः पञ्चवर्षाणि दशवर्षाणि कुक्कुटः ॥ ७७
 पिपीलिका तु मासांस्त्रीन्वानरो मासमेव तु ।
 एतानासाद्य संसारान्कृमियोनौ प्रजायते ॥ ७८
 तत्र जीवति मासांस्तु कृमियोनौ चतुर्दश

उपाध्यायस्य यः पापं इति श्र. पाठः ॥ ५१ ॥ प्राक् श्वा
 भवति इति श्र. पाठः ॥ ५२ ॥ कुम्भीरो नरः ॥ ५८ ॥

पञ्चवर्षाणि मूषिकः इति श्र. पाठः ॥ ६४ ॥ संसारानां शतं
 इति श्र. पाठः ॥ ६५ ॥

ततोऽधर्मक्षयं कृत्वा पुनर्जायति मानवः ॥ ७९
 उपस्थिते विवाहे तु यज्ञे दानेऽपि वा विभो ।
 मोहात्करोति यो विभं स मृतो जायते कृमिः ८०
 कृमिर्जीवति वर्षाणि दश पञ्च च भारत ।
 अधर्मस्य क्षयं कृत्वा ततो जायति मानवः ॥ ८१
 पूर्वं दत्त्वा तु यः कन्यां द्वितीये दातुमिच्छति ।
 सोऽपि राजन्मृतो जन्तुः कृमियोनौ प्रजायते ॥ ८२
 तत्र जीवति वर्षाणि त्रयोदश युधिष्ठिर ।
 अधर्मसंक्षये युक्तस्ततो जायति मानवः ॥ ८३
 देवकार्यमकृत्वा तु पितृकार्यमथापि वा ।
 अनिर्वाप्य समश्नन्वै मृतो जायति वायसः ॥ ८४
 वायसः शतवर्षाणि ततो जायति कुक्कुटः ।
 जायते व्यालकश्चापि मासं तस्मात्तु मानुषः ॥ ८५
 ज्येष्ठं पितृसमं चापि भ्रातरं योऽवमन्यते ।
 सोऽपि मृत्युमुपागम्य क्रौञ्चयोनौ प्रजायते ॥ ८६
 क्रौञ्चो जीवति वर्षं तु ततो जायति चीरकः ।
 ततो निधनमापन्नो मानुषत्वमुपाश्रुते ॥ ८७
 वृषलो ब्राह्मणां गत्वा कृमियोनौ प्रजायते ।
 [ततः संप्राप्य निधनं जायते मूकरः पुनः ॥ ८८
 मूकरो जातमात्रस्तु रोगेण म्रियते नृप ।
 श्वा ततो जायते मूढः कर्मणा तेन पार्थिव ॥ ८९
 श्वा भूत्वा कृतकर्माऽसौ जायते मानुषस्ततः ।
 तत्रापत्यं समुत्पाद्य मृतो जायति मूषिकः ॥ ९०
 कृतघ्नस्तु मृतो राजन्यमस्य विषयं गतः ।
 यमस्य पुरुषैः कुर्द्धैर्वधं प्राप्नोति दारुणम् ॥ ९१
 दण्डं समुद्रं शूलमग्निकुम्भं च दारुणम् ।
 असिपत्रवनं घोरवालुकं कूटशाल्मलीम् ॥ ९२
 एताश्चान्याश्च बद्धीश्च यमस्य विषयं गतः ।
 यातनाः प्राप्य तत्रोग्रास्ततो बध्यति भारत ॥ ९३
 ततो हतः कृतघ्नः स तत्रोग्रैर्भरतर्षभ ।
 संसारचक्रमासाद्य कृमियोनौ प्रजायते ॥ ९४
 कृमिर्भवति वर्षाणि दशपञ्च च भारत ।
 ततो गर्भं समासाद्य तत्रैव म्रियते शिशुः ॥ ९५

निष्पावं राजमाषम् । हलगोलकः दीर्घपुच्छो गोलरूपी कीट-
 विशेषः ॥ ९९ ॥ कुम्भोलूक उल्कजातिभेदः ॥ १०० ॥

ततो गर्भशतैर्जन्तुर्बहुभिः संप्रपद्यते ।
 संसारांश्च बहून्गत्वा ततस्तिर्यक्षु जायते ॥ ९६
 ततो दुःखमनुप्राप्य बहुवर्षगणानिह ।
 स पुनर्भवसंयुक्तस्ततः कूर्मः प्रजायते ॥ ९७
 दधि हत्वा बकश्चापि प्लवो मत्स्यानसंस्कृतान् ।
 चोरयित्वा तु दुर्बुद्धिर्मधुदंशः प्रजायते ॥ ९८
 फलं वा मूलकं हत्वा अपूपं वा पिपीलिकाः ।
 चोरयित्वा च निष्पावं जायते हलगोलकः ॥ ९९
 पायसं चोरयित्वा तु तित्तिरित्वमवाप्नुते ।
 हत्वा पिष्टमयं पूषं कुम्भोलूकः प्रजायते ॥ १००
 अयो हत्वा तु दुर्बुद्धिर्वायसो जायते नरः ।
 कांस्यं हत्वा तु दुर्बुद्धिर्हारितो जायते नरः ॥ १०१
 राजतं भाजनं हत्वा कपोतः संप्रजायते ।
 हत्वा तु काञ्चनं भाण्डं कृमियोनौ प्रजायते ॥ १०२
 पत्रोर्णं चोरयित्वा तु कृकलत्वं निगच्छति ।
 क्रौञ्चिकं तु ततो हत्वा नरो जायति वर्तकः ॥ १०३
 अंशुकं चोरयित्वा तु शुको जायति मानवः ।
 चोरयित्वा दुकूलं तु मृतो हंसः प्रजायते ॥ १०४
 क्रौञ्चः कार्पासिकं हत्वा मृतो जायति मानवः ।
 चोरयित्वा नरः पट्टं त्वाविकं चैव भारत ।
 क्षौमं च वस्त्रमादाय शशो जन्तुः प्रजायते ॥ १०५
 वर्णान् हत्वा तु पुरुषो मृतो जायति बर्हिणः ।
 हत्वा रक्तानि वस्त्राणि जायते जीवजीवकः ॥ १०६
 वर्णकादींस्तथा गन्धांश्चोरयित्वेह मानवः ।
 छुच्छुन्दरित्वमाप्नोति राजल्लोभपरायणः ॥ १०७
 तत्र जीवति वर्षाणि ततो दश च पञ्च च ।
 अधर्मस्य क्षयं गत्वा ततो जायति मानुषः ॥ १०८
 चोरयित्वा पयश्चापि बलाका संप्रजायते ॥ १०९
 यस्तु चोरयते तैलं नरो मोहसमन्वितः ।
 सोऽपि राजन्मृतो जन्तुस्तैलपायी प्रजायते ॥ ११०
 अशस्त्रं पुरुषं हत्वा सशस्त्रः पुरुषाधमः ।
 अर्थार्थी यदि वा वैरी स मृतो जायते खरः ॥ १११
 खरो जीवति वर्षे द्वे ततः शस्त्रेण बध्यते ।

हारितः पक्षिविशेषः ॥ १०१ ॥ पत्रोर्णं धौतकौशेयम् ॥ १०३ ॥
 वर्णान् हरितालादीन् ॥ १०६ ॥

स मृतो मृगयोनौ तु नित्योद्विग्नोऽभिजायते ११२
 मृगो बध्यति शस्त्रेण गते संवत्सरे तु सः ।
 हतो मृगस्ततो मीनः सोपि जालेन बध्यते ११३
 मासे चतुर्थे संप्राप्ते श्वापदः संप्रजायते ।
 श्वापदो दशवर्षाणि द्वीपी वर्षाणि पञ्च च ॥११४
 ततस्तु निधनं प्राप्तः कालपर्यायचोदितः ।
 अधर्मस्य क्षयं कृत्वा ततो जायति मानुषः ११५
 स्त्रियं हत्वा तु दुर्बुद्धिर्यमस्य विषयं गतः
 बहून्केशान्समासाद्य नरकानेकविंशतिम् ॥ ११६
 ततः पश्चान्महाराज कृमियोनौ प्रजायते ।
 कृमिर्विंशतिवर्षाणि भूत्वा जायति मानुषः ११७
 भोजनं चोरयित्वा तु मक्षिका जायते नरः ।
 मक्षिकासङ्घवशगो बहून्मासान्भक्त्युत ॥ ११८
 ततः पापक्षयं कृत्वा मानुषत्वमवाप्नुते ।
 'भक्ष्यं हत्वा तु पुरुषो जालपाशः प्रजायते ११९
 खाद्यं हत्वा तु पुरुषश्चीरपाशः प्रजायते ।'
 धान्यं हत्वा तु पुरुषो लोमशः संप्रजायते ॥१२०
 तथा पिण्याकसंमिश्रमशनं चोरयेन्नरः ।
 स जायते भृतिधनो दारुणो मूषिको नरः ॥१२१
 दशन्वै मानुषान्नित्यं पापात्मा स विशांपते ।
 घृतं हत्वा तु दुर्बुद्धिः काकमद्गुः प्रजायते ॥१२२
 मत्स्यमांसमथो हत्वा काको जायति दुर्मतिः ।

लवणं चोरयित्वा तु चिरिकाकः प्रजायते ॥१२३
 विश्वासेन तु निक्षिप्तं यो विनिहोति मानवः ।
 स गतायुर्नरस्तात मत्स्ययोनौ प्रजायते ॥ १२४
 मत्स्ययोनिमनुप्राप्य मृतो जायति मानुषः
 मानुषत्वमनुप्राप्य क्षीणायुरुपपद्यते ॥ १२५
 पापानि तु नराः कृत्वा तिर्यग्जायन्ति भारत ।
 न चात्मनः प्रयाणान्ते धर्मं जानन्ति कंचन १२६
 ये पापानि नराः कृत्वा निरस्यन्ति व्रतैः सदा ।
 सुखदुःखसमायुक्ता व्यथितास्ते भवन्त्युत ॥१२७
 अपुमांसः प्रजायन्ते म्लेच्छाश्चापि न संशयः ।
 नराः पापसमाचारा लोभमोहसमन्विताः ॥१२८
 वर्जयन्ति च पापानि जन्मप्रभृति ये नराः ।
 अरोगा रूपवन्तस्ते धनिनश्च भवन्त्युत ॥ १२९
 स्त्रियोऽप्येतेन कल्पेन कृत्वा पापमवाप्नुयुः ।
 एतेषामेव जन्तूनां भार्यात्वमुपयान्ति ताः ॥ १३०
 परस्वहरणे दोषाः सर्व एव प्रकीर्तिताः ।
 एतद्वि लेशमात्रेण कथितं ते मयाऽनघ ॥ १३१
 अपरस्मिन्कथायोगे भूयः श्रोष्यसि भारत ।
 एतन्मया महाराज ब्रह्मणो गदतः पुरा ॥ १३२
 सुरर्षीणां श्रुतं मध्ये पृष्टश्चापि यथातथम् ।
 मयाऽपि तच्च कात्तरुर्येन यथावदनुवर्णितम् ।
 एतच्छ्रुत्वा महाराज धर्मे कुरु मनः सदा ॥ १३३

॥ इति श्रीमन्महाभारते अनुशासनपर्वणि दानधर्मपर्वणि त्रिसप्तत्यधिकशततमोऽध्यायः ॥ १७३ ॥

चतुःसप्तत्यधिकशततमोऽध्यायः ॥ १७४ ॥

बृहस्पतिना युधिष्ठिरं प्रति पश्चात्तापादेर्ब्राह्मणेभ्योऽन्नदानस्य च पापपरिहारोपायवचनम् ॥ १ ॥

युधिष्ठिर उवाच ।
 अधर्मस्य गतिर्ब्रह्मन्कथिता मे त्वयाऽनघ ।
 धर्मस्य तु गतिं श्रोतुमिच्छामि वदतांवर ॥ १
 कृत्वा कर्माणि पापानि कथं यान्ति शुभां गतिम् ।
 कर्मणा च कृतेनेह केन यान्ति शुभां गतिम् ॥ २
 बृहस्पतिरुवाच ।
 कृत्वा पापानि कर्माणि अधर्मवशमागतः ।

मनसा विपरीतेन निरयं प्रतिपद्यते ॥ ३
 मोहादधर्मं यः कृत्वा पुनः समनुतप्यते ।
 मनःसमाधिसंयुक्तो न स सेवेत दुष्कृतम् ॥ ४
 [यथायथा मनस्तस्य दुष्कृतं कर्म गर्हते ।
 तथातथा शरीरं तु तेनाधर्मेण मुच्यते ॥
 यदि व्याहरते राजन्विप्राणां धर्मवादिनाम्
 ततोऽधर्मकृतात्क्षिप्रमपवादात्प्रमुच्यते ॥]

काकमद्गुः शङ्खवान् जलपक्षी ॥ १२२ ॥ असंवासाः प्रजायन्ते

इति अ. पाठः ॥ १२८ ॥ त्रिसप्तत्यधिकशततमोऽध्यायः ॥ १७३ ॥

यथायथा नरः सम्यगधर्ममनुभाषते ।
 समाहितेन मनसा विमुच्येत तथातथा ।
 भुजङ्ग इव निर्मोकात्पूर्वभुक्ताञ्ज्रान्वितात् ॥ ७
 दत्त्वा विप्रस्य दानानि विविधानि समाहितः ।
 मनःसमाधिसंयुक्तः सुगतिं प्रतिपद्यते ॥ ८
 प्रदानानि तु वक्ष्यामि यानि दत्त्वा युधिष्ठिर ।
 नरः कृत्वाऽप्यकार्याणि ततो धर्मेण युज्यते ॥ ९
 सर्वेषामेव दानानामन्नं श्रेष्ठमुदाहृतम् ।
 पूर्वमन्नं प्रदातव्यमृजुना धर्ममिच्छता ॥ १०
 प्राणा ह्यन्नं मनुष्याणां तस्माज्जन्तुश्च जायते ।
 अन्ने प्रतिष्ठितो लोकस्तस्मादन्नं प्रशस्यते ॥ ११
 अन्नमेव प्रशंसन्ति देवर्षिपितृमानवाः ।
 अन्नस्य हि प्रदानेन स्वर्गमाप्नोति मानवः ॥ १२
 न्यायलब्धं प्रदातव्यं द्विजातिभ्योऽन्नमुत्तमम् ।
 स्वाध्यायसमुपेतेभ्यः प्रहृष्टेनान्तरात्मना ॥ १३
 यस्य ह्यन्नमुपाश्रन्ति ब्राह्मणानां शतं दश ।
 हृष्टेन मनसा दत्तं न स तिर्यग्गतिर्भवेत् ॥ १४
 ब्राह्मणानां सहस्राणि दश भोज्य नरर्षभ ।
 नरोऽधर्मात्प्रमुच्येत योगेष्वभिरतः सदा ॥ १५
 भैक्ष्येणान्नं समाहृत्य दद्यादन्नं द्विजेषु वै ।
 सुवर्णदानात्पापानि नश्यन्ति सुबहून्यपि ॥ १६
 दत्त्वा वृत्तिकरीं भूमिं पातकेनापि मुच्यते ।
 पारायणैश्च वेदानां मुच्यते पातकैर्द्विजः ॥ १७
 गायत्र्याश्चैव लक्ष्णेण गोसहस्रस्य तर्पणात् ।
 वेदार्थं ज्ञापयित्वा तु शुद्धान्विप्रान्यथार्थतः ॥ १८
 सर्वत्यागादिभिश्चैव मुच्यते पातकैर्द्विजः ।
 सर्वातिथ्यं परं ह्येषां तस्मादानं परं स्मृतम् ॥ १९
 अहिंसन्ब्राह्मणस्वानि न्यायेन परिपाल्य च ।
 क्षत्रियस्तरसा प्राप्तमन्नं यो वै प्रयच्छति ॥ २०
 द्विजेभ्यो वेदवृद्धेभ्यः प्रयतः सुसमाहितः ।

तेनापोहति धर्मात्मन्दुष्कृतं कर्म पाण्डव ॥ २१
 पद्मागपरिशुद्धं च कृषेर्भाग्युपार्जितम् ।
 वैश्योऽददद्विजातिभ्यः पापेभ्यः परिमुच्यते ॥ २२
 अवाप्य प्राणसंदेहं कार्कश्येन समार्जितम् ।
 अन्नं दत्त्वा द्विजातिभ्यः शूद्रः पापात्प्रमुच्यते ॥ २३
 औरसेन बलेनान्नमर्जयित्वाऽविहिंसकः ।
 यः प्रयच्छति विप्रेभ्यो न स दुर्गाणि पश्यति ॥ २४
 न्यायेनैवाप्तमन्नं तु नरो हर्षसमन्वितः ।
 द्विजेभ्यो वेदवृद्धेभ्यो दत्त्वा पापात्प्रमुच्यते ॥ २५
 अन्नमूर्जस्करं लोके दत्त्वोर्जस्वी भवेन्नरः ।
 सतां पन्थानमावृत्य सर्वपापैः प्रमुच्यते ॥ २६
 'शूद्रान्नं नैव भोक्तव्यं विप्रैर्धर्मपरायणैः ।
 आपद्येव स्वदासानां भोक्तव्यं स्वयमुद्यतैः ॥ २७
 दानवद्भिः कृतः पन्था येन यान्ति मनीषिणः ।
 ते हि प्राणस्य दातारस्तेभ्यो धर्मः सनातनः ॥ २८
 सर्वावस्थं मनुष्येण न्यायेनान्नमुपार्जितम् ।
 कार्यं पात्रागतं नित्यमन्नं हि परमा गतिः ॥ २९
 अन्नस्य हि प्रदानेन नरो रौद्रं न सेवते ।
 तस्मादन्नं प्रदातव्यमन्यायपरिवर्जितम् ॥ ३०
 यतेद्ब्राह्मणपूर्वं हि भोक्तुमन्नं गृही सदा ।
 अवन्ध्यं दिवसं कुर्यादन्नपानीयदानतः ॥ ३१
 भोजयित्वा दशशतं नरो वेदविदां नृप ।
 न्यायविद्धर्मविदुषामितिहासविदां तथा ॥ ३२
 न याति नरकं घोरं संसारांश्च न सेवते ।
 सर्वकामसमायुक्तः प्रेत्य चाप्यश्रुते सुखम् ॥ ३३
 एवं सुखसमायुक्तो रमते विगतज्वरः ।
 रूपवान्कीर्तिमांश्चैव धनवांश्चोपपद्यते ॥ ३४
 एतत्ते सर्वमाख्यातमन्नदानफलं महत् ।
 मूलमेतत्तु धर्माणां प्रदानानां च भारत ॥ ३५

॥ इति श्रीमन्महाभारते अनुशासनपर्वणि दानधर्मपर्वणि चतुःसप्तत्यधिकशततमोऽध्यायः ॥ १७४ ॥

पञ्चसप्तत्यधिकशततमोऽध्यायः ॥ १७५ ॥

बृहस्पतिना युधिष्ठिरं प्रत्यर्हिंसाप्रशंसनम् ॥ १ ॥

युधिष्ठिर उवाच ।

अर्हिंसा वैदिकं कर्म ध्यानमिन्द्रियसंयमः ।
तपोऽथ गुरुशुश्रूषा किं श्रेयः पुरुषं प्रति ॥ १
बृहस्पतिरुवाच ।
सर्वाण्येतानि धर्मस्य पृथग्द्वाराणि नित्यशः ।
शृणु संकीर्त्यमानानि षडेव भरतर्षभ ॥ २
हन्त निःश्रेयसं जन्तोरहं वक्ष्याम्यनुत्तमम् ।
अर्हिंसापाश्रयं धर्मं दान्तो विद्वान्समाचरेत् ॥ ३
त्रिदण्डं सर्वभूतेषु निधाय पुरुषः शुचिः ।
कामक्रोधौ च संयम्य ततः सिद्धिमवाप्नुते ॥ ४
अर्हिंसकानि भूतानि दण्डेन विनिहन्ति यः ।
आत्मनः सुखमन्विच्छन्स प्रेत्य न सुखी भवेत् ५
आत्मोपमस्तु भूतेषु यो वै भवति पूरुषः ।
त्यक्तदण्डो जितक्रोधः स प्रेत्य सुखमेधते ॥ ६

सर्वभूतात्मभूतस्य सर्वभूतानि पश्यतः ।

देवाऽपि मार्गे मुह्यन्ति ह्यपदस्य पदैषिणः ॥ ७

न तत्परस्य संदध्यात्प्रतिकूलं यदात्मनः ।

एष सांग्राहिको धर्मः कामादन्यः प्रवर्तते ॥ ८

प्रख्यापने च दाने च सुखदुःखे प्रियाप्रिये ।

आत्मौपम्येन पुरुषः प्रमाणमधिगच्छति ॥ ९

यथा परः प्रक्रमते परेषु

तथा परे प्रक्रमन्ते परस्मिन् ।

निषेवते स्वसमां जीवलोके

यथा धर्मो नैपुणेनोपदिष्टः ॥ १०

वैशंपायन उवाच ।

इत्युक्त्वा तं सुरगुरुर्वर्मराजं युधिष्ठिरम् ।

दिवमाचक्रमे धीमान्पश्यतामेव नस्तदा ॥ ११

॥ इति श्रीमन्महाभारते अनुशासनपर्वणि दानधर्मपर्वणि पञ्चसप्तत्यधिकशततमोऽध्यायः ॥ १७५ ॥

षट्सप्तत्यधिकशततमोऽध्यायः ॥ १७६ ॥

भीष्मेण युधिष्ठिरं प्रति हिंसाया मांसभक्षणस्य च गर्हणम् ॥ १ ॥

वैशंपायन उवाच ।

ततो युधिष्ठिरो राजा शरतल्पे पितामहम् ।
पुनरेव महाराज पप्रच्छ वदतावरः ॥ १
युधिष्ठिर उवाच ।
ऋषयो ब्राह्मणा देवाः प्रशंसन्ति महामते ।
अर्हिंसालक्षणं धर्मं वेदप्रामाण्यदर्शनात् ॥ २
कर्मणा न नरः कुर्वन् हिंसां पार्थिवसत्तम ।
वाचा च मनसा चैव ततो दुःखात्प्रमुच्यते ॥ ३

भीष्म उवाच ।

चतुर्विधेयं निर्दिष्टा ह्यर्हिंसा ब्रह्मवादिभिः ।

एकैकतोऽपि विभ्रष्टा न भवत्यरिमुदन ॥ ४

यथा सर्वश्वतुष्पाद्वै त्रिभिः पादैर्न तिष्ठति ।

तथैवेयं महीपाल कारणैः प्रोच्यते त्रिभिः ॥ ५

यथा नागपदेऽन्यानि पदानि पदगामिनाम् ।

सर्वाण्येवापि धीयन्ते पदजातानि कौञ्जरे ॥ ६

एवं लोकेष्वर्हिंसा तु निर्दिष्टा धर्मतः पुरा ।

सर्वेषां भूतानामात्मभूतस्याऽऽत्मदुःखेनेव परदुःखेनाप्यु-
द्विजतः ॥ ७ ॥ हिंसितो हिनस्ति पालितः पालयति तस्मा-
त्पालयेदेव नो हिंसयेदित्यर्थः ॥ १० ॥ पञ्चसप्तत्यधिकशतत-
मोऽध्यायः ॥ १७५ ॥

मनसा वचसा कर्मणा भक्षणेनेति चतुर्विधा हिंसा । तत्र

अनु० ३७

एकेन त्यक्ता सर्वात्मना त्यक्ता न भवति ॥ ४ ॥ नागपदे
गजपदे क्षुद्रपदानामिव सर्वेषां धर्माणां समावेशो भवति
अर्हिंसायाम् । कौञ्जरे पदे दत्ते सति सर्वाणि पदानि यथा
पिधीयन्ते एवं हिंसायां सर्वे धर्माः पिधीयन्ते ॥ ६ ॥

कर्मणा लिप्यते जन्तुर्वाचा च मनसाऽपि च ॥७
 पूर्वं तु मनसा त्यक्त्वा त्यजेद्वाचाऽथ कर्मणा ।
 'हिंसां तु नोपयुञ्जीत तथा हिंसा चतुर्विधा ॥८
 काये मनसि वाक्येऽपि दोषा ह्येते प्रकीर्तिताः ।'
 [न भक्षयति यो मांसं त्रिविधं स विमुच्यते ॥९
 त्रिकारणं तु निर्दिष्टं श्रूयते ब्रह्मवादिभिः ।
 मनो वाचि तथाऽऽस्वादे दोषा ह्येषु प्रतिष्ठिताः ॥]
 न भक्षयन्त्यतो मांसं तपोयुक्ता मनीषिणः ।
 दोषास्तु भक्षणे राजन्मांसस्येह निबोध मे ॥ ११
 पुत्र मांसोपमं जानन्खादते यो विचेतनः ।
 मांसं मोहसमायुक्तः पुरुषः सोऽधमः स्मृतः ॥१२
 पितृमातृसमायोगे पुत्रत्वं जायते यथा ।
 हिंसां कृत्वाऽवशः पापो भूयिष्ठं जायते तथा ॥१३
 रसश्च हृदि जिह्वाया ज्ञानं प्रज्ञायते यथा ।
 तथा शास्त्रेषु नियतं रागो ह्यास्वादिताद्भवेत् ॥१४

संस्कृतासंस्कृताः पक्वा लवणालवणास्तथा ।
 प्रजायन्ते यथा भावास्तथा चित्तं निरुध्यते ॥१५
 भेरीमृदङ्गशब्दांश्च तन्त्रीशब्दांश्च पुष्कलान् ।
 निषेविष्यन्ति वै मन्दा मांसभक्षाः कथं नराः ॥१६
 'परेषां धनधान्यानां हिंसकाः स्तावकास्तथा ।
 प्रशंसकाश्च मांसस्य नित्यं स्वर्गे बहिष्कृताः ॥' १७
 अचिन्तितमनिर्दिष्टमसंकल्पितमेव च ।
 रसगृह्याऽभिभूता ये प्रशंसन्ति फलार्थिनः ॥१८
 प्रशंसा ह्येव मांसस्य दोषकल्पफलान्विता ॥ १९
 'भस्म विष्टा कृमिर्वाऽपि निष्टा यस्येदृशी ध्रुवा ।
 स कायः परपीडाभिः कथं धार्यो विपश्चिता ॥' २०
 जीवितं हि परित्यज्य बहवः साधवो जनाः ।
 स्वमांसैः परमांसानि परिपाल्य दिवं गताः ॥२१
 एवमेषा महाराज चतुर्भिः कारणैः स्मृता ।
 अहिंसा तव निर्दिष्टा सर्वधर्मानुसंहिता ॥ २२

॥ इति श्रीमन्महाभारते अनुशासनपर्वणि दानधर्मपर्वणि षट्सप्तत्यधिकशततमोऽध्यायः ॥ १७६ ॥

सप्तसप्तत्यधिकशततमोऽध्यायः ॥ १७७ ॥

भीष्मेण युधिष्ठिरं प्रति मांसभक्षणाभक्षणयोः क्रमेण निन्दाप्रशंसने ॥ १ ॥

युधिष्ठिर उवाच ।

अहिंसा परमो धर्म इत्युक्तं बहुशस्त्वया ।
 श्राद्धेषु च भवानाह पितॄणां मांसमीप्सितम् ॥१
 मांसैर्बहुविधैः प्रोक्तस्त्वया श्राद्धविधिः पुरा ।
 अहत्वा च कुतो मांसमेवमेतद्विरुध्यते ॥ २
 जातो नः संशयो धर्मे मांसस्य परिवर्जने ।
 दोषो भक्षयतः कः स्यात्कश्चाभक्षयतो गुणः ॥ ३
 हत्वा भक्षयतो वाऽपि परेणोपहतस्य वा ।
 हन्याद्वा यः परस्यार्थं क्रीत्वा वा भक्षयेन्नरः ॥ ४
 एतदिच्छामि तच्चेन कथ्यमानं त्वयाऽनघ ।
 निश्चयेन चिकीर्षामि धर्ममेतं सनातनम् ॥ ५
 कथमायुरवाप्नोति कथं भवति सत्त्ववान् ।
 कथमव्यङ्गतामेति लक्षण्यो जायते कथम् ॥ ६

यथा क्रीपुंयोगे नान्तरीयकं पुत्रजन्म एवं हिंसकस्य भूयिष्ठं पाप-

भीष्म उवाच ।

मांसस्याभक्षणाद्राजन्यो धर्मः कुरुनन्दन ।
 तं मे शृणु यथातत्त्वं यश्चास्य विधिरुत्तमः ॥ ७
 रूपमव्यङ्गतामायुर्बुद्धिं सत्त्वं बलं स्मृतिम् ।
 प्राप्नुकामैर्नरैर्हिंसा वर्जनीया कृतात्मभिः ॥ ८
 ऋषीणामत्र संवादो बहुशः कुरुनन्दन ।
 बभूव तेषां तु मतं यत्तच्छृणु युधिष्ठिर ॥ ९
 यो यजेताश्चमेधेन मासिमासि यतव्रतः ।
 वर्जयेन्मधु मांसं च सममेतद्युधिष्ठिर ॥ १०
 सप्तर्षयो वालखिल्यास्तथैव च मरीचिपाः ।
 मांसस्याभक्षणं राजन्प्रशंसन्ति मनीषिणः ॥ ११
 न भक्षयति यो मांसं न च हन्यान्न घातयेत् ।
 तन्मित्रं सर्वभूतानां मनुः स्वायंभुवोऽब्रवीत् ॥१२

योनौ जन्मेत्यर्थः ॥ १३ ॥ षट्सप्तत्यधिकशततमोऽध्यायः १७६

अधृष्यः सर्वभूतानां विश्वास्यः सर्वजन्तुषु ।
 साधूनां संमतो नित्यं भवेन्मांसं विवर्जयन् ॥ १३
 स्वमांसं परमांसेन यो वर्धयितुमिच्छति ।
 अविश्वास्योऽवसीदेत्स इति होवाच नारदः ॥ १४
 ददाति यजते चापि तपस्वी च भवत्यपि ।
 मधुमांसनिवृत्त्येति ग्राह्यं चैवं बृहस्पतिः ॥ १५
 मांसिमास्यश्चमेधेन यो यजेत शतं समाः ।
 न खादति च यो मांसं सममेतन्मतं मम ॥ १६
 सदा यजति सत्रेण सदा दानं प्रयच्छति ।
 सदा तपस्वी भवति मधुमांसविवर्जनात् ॥ १७
 सर्वे वेदा न तत्कुर्युः सर्वे यज्ञाश्च भारत ।
 यो भक्षयित्वा मांसानि पश्चादपि निवर्तते ॥ १८
 'भक्षयित्वा निमित्तेऽपि दुष्करं कुरुते तपः ।'
 दुष्करं च रसज्ञेन मांसस्य परिवर्जनम् ।
 चर्तुं व्रतमिदं श्रेष्ठं सर्वप्राण्यभयप्रदम् ॥ १९
 सर्वभूतेषु यो विद्वान्ददात्यभयदक्षिणाम् ।
 दाता भवति लोके स प्राणानां नात्र संशयः ।
 एवं वै परमं धर्मं प्रशंसन्ति मनीषिणः ॥ २०
 प्राणा यथाऽऽत्मनोऽभीष्टा भूतानामपि वै तथा ।
 आत्मौपम्येन गन्तव्यं बुद्धिमद्भिः कृतात्मभिः ॥ २१
 विकीर्णकर्णकेनापि तृणमस्पन्दने भयम् ।
 किं पुनर्हन्यमानानां तरसा जीवितार्थिनाम् ।
 अरोगाणामपापानां पापैर्मसोपजीविभिः ॥ २२
 मृत्युतो भयमस्तीति शङ्कायां दुःखमुत्तरम् ।
 धर्मस्यायतनं तस्मान्मांसस्य परिवर्जनम् ॥ २३
 अहिंसा परमो धर्मस्तथाऽहिंसा परं तपः ।
 अहिंसा परमं सत्यं ततो धर्मः प्रवर्तते ॥ २४
 न हि मांसं तृणात्काष्ठादुपलाद्वाऽपि जायते ।
 हत्वा जन्तुं ततो मांसं तस्मादोषस्तु भक्षणे ॥ २५
 स्वाहास्वधामृतभुजो देवाः सत्यार्जवप्रियाः ।
 राक्षसेन्द्रभयान्मुक्ताः सर्वभूतपरायणाः ॥ २६
 कान्तारेष्वथ घोरेषु दुर्गेषु गहनेषु च ।
 रात्रावहनि सन्ध्यासु चत्वरेषु सभासु च ॥ २७
 उद्यतेषु च शस्त्रेषु मृगव्यालहतेषु च ।

अमांसभक्षणाद्राजन्न भयं तेषु विद्यते ॥ २८
 शरण्यः सर्वभूतानां विश्वास्यः सर्वजन्तुषु ।
 अनुद्वेगकरो लोके न चाप्युद्विजते सदा ॥ २९
 यदि चेत्खादको न स्यान्न तदा घातको भवेत् ।
 घातकः खादकार्थाय तद्घातयति वै नरः ॥ ३०
 अभक्ष्यमेतदिति वै इति हिंसा निवर्तते ।
 खादकक्रमतो हिंसा मृगादीनां प्रवर्तते ॥ ३१
 यस्माद्भक्षति चैवायुर्हिसकानां महाद्युते ।
 तस्माद्विवर्जयेन्मांसं य इच्छेद्भूतिमात्मनः ॥ ३२
 त्रातारं नाधिगच्छन्ति रौद्राः प्राणिविहिंसकाः ।
 उद्वेजकास्तु भूतानां यथा व्यालमृगास्तथा ॥ ३३
 लोभाद्वा बुद्धिमोहाद्वा बलवीर्यार्थमेव च ।
 संसर्गादथ पापानामधर्मो रुचितो नृणाम् ॥ ३४
 स्वमांसं परमांसेन यो वर्धयितुमिच्छति ।
 उद्विग्राष्ट्रे वसति यत्र यत्राभिजायते ॥ ३५
 धन्यं यशस्यमायुष्यं स्वर्ग्यं स्वस्त्यग्रने महत् ।
 मांसस्याभक्षणं प्राहुर्नियताः परमर्षयः ॥ ३६
 इदं तु खलु कौन्तेय श्रुतमासीत्पुरा मया ।
 मार्कण्डेयस्य वदतो ये दोषा मांसभक्षणे ॥ ३७
 यो हि खादति सांसानि प्राणिनां जीवितैषिणाम् ।
 सदा भवति वै पापः प्राणिहन्ता तथैव सः ॥ ३८
 धनेन क्रधिको हन्ति खादकश्चोपभोगतः ।
 घातको वधवन्धाभ्यामित्येव त्रिविधो वधः ॥ ३९
 अखादन्ननुमोदंश्च भावदोषेण मानवः ।
 योऽनुमोदति हन्यन्तं सोऽपि दोषेण लिप्यते ॥ ४०
 अधृष्यः सर्वभूतानामायुष्मान्निहृजः सदा ।
 भवत्यभक्ष्यन्मांसं दयावान्प्राणिनानिह ॥ ४१
 हिरण्यदानैर्गोदानैर्भूमिदानैश्च सर्वशः ।
 मांसस्याभक्षणे धर्मो विशिष्ट इति नः श्रुतिः ॥ ४२
 अप्रोक्षितं वृथामांसं विधिहीनं न भक्षयेत् ।
 भक्षयन्निरयं याति नरो नास्त्यत्र संशयः ॥ ४३
 प्रोक्षिताभ्युक्षितं मांसं तथा ब्राह्मणकाम्यया ।
 अल्पदोषमिति ज्ञेयं विपरीते तु लिप्यते ॥ ४४

नहि कृत्स्नो वेदस्तथा तद्गोहिता यज्ञाश्च पुरुषं हिंसायां
 प्रवर्तयन्ति । किंतु परिसंख्याविधया निवृत्तिमेव बोधयन्ती-

त्यर्थः ॥ १८ ॥ व्यालमृगाः मांसादपशवः ॥ ३३ ॥ हन्यन्तं
 हन्यमानम् ॥ ४० ॥

खादकस्य कृते जन्तून् यो हन्यात्पुरुषाधमः ।
 महादोषकरस्तत्र घातको न तु खादकः ॥ ४५
 इज्यायज्ञश्रुतिकृतैर्यो मार्गैरबुधोऽधमः ।
 हन्याज्जन्तून्मांसगृध्रुः स वै नरकभाङ्गरः ॥ ४६
 भक्षयित्वाऽपि यो मांसं पश्चादपि निवर्तते ।
 तस्यापि सुमहान्धर्मो यः पापाद्विनिवर्तते ॥ ४७
 आहर्ता चानुमन्ता च विशस्ता क्रयविक्रयी ।
 संस्कर्ता चोपभोक्ता च घातकाः सर्वे एव ते ॥ ४८
 इदमन्यत्तु वक्ष्यामि प्रमाणं विधिनिर्मितम् ।
 पुराणमृषिभिर्जुष्टं वेदेषु परिनिश्चितम् ॥ ४९
 प्रवृत्तिलक्षणे धर्मे फलार्थिभिरभिद्रुते ।
 यथोक्तं राजशार्दूल न तु तन्मोक्षकारणम् ॥ ५०
 हविर्यत्संस्कृतं मन्त्रैः प्रोक्षिताभ्युक्षितं शुचि ।
 वेदोक्तेन प्रमाणेन पितृणां प्रक्रियासु च ।
 प्रवृत्तिधर्मिणा भक्ष्यं नान्यथा मनुरब्रवीत् ॥ ५१
 अस्वर्ग्यमयशस्यं च रक्षोवद्भरतर्षभ ।
 विधिहीनं नरः पूर्वं मांसं राजन्न भक्षयेत् ॥ ५२
 य इच्छेत्पुरुषोऽत्यन्तमात्मानं निरुपद्रवम् ।
 स वर्जयेत् मांसानि प्राणिनामिह सर्वशः ॥ ५३
 श्रूयन्ते हि पुराकल्पे नृणां व्रीहिमयः पशुः ।
 येनायजन्त विद्वांसः पुण्यलोकपरायणाः ॥ ५४
 ऋषिभिः संशयं पृष्टो वसुश्वेदिपतिः पुरा ।
 अभक्ष्यमपि मांसं यः प्राह भक्ष्यमिति प्रभो ॥ ५५
 आकाशादवनिं प्राप्तस्ततः स पृथिवीपतिः ।
 यस्तदेव पुनश्चोक्त्वा विवेश धरणीतलम् ॥ ५६
 प्रजानां हितकामेन त्वगस्त्येन महात्मना ।
 आरण्याः सर्वदेवत्याः प्रोक्षितास्तापसैर्मृगाः ॥ ५७
 क्रिया ह्येवं न हीयन्ते पितृदेवतमंश्रिताः ।
 प्रीयन्ते पितरश्चैव न्यायतो मांसतर्पिताः ॥ ५८
 इदं तु शृणु राजेन्द्र मांसस्याभक्षणे गुणाः ।
 [अभक्षणे सर्वमुखं मांसस्य मनुजाधिप ॥] ५९

इज्या देवपूजा यज्ञोऽश्वमेधादिस्तदर्थं श्रुतिकृतैर्मार्गैरबुधैरबुधो
 यज्ञोपनिषदमजानन्मांसगृध्रुः केवलं यज्ञव्याजेन मांसं भोक्तु-
 कामः ॥ ४६ ॥ प्रवृत्तिलक्षणो धर्मः प्रजार्थिभिरुदाहृतः ।
 यथोक्तं राजशार्दूल न तु तन्मोक्षकारणम् । इति श्रु. पाठः ।

यस्तु वर्षशतं पूर्णं तपस्तप्येत्सुदारुणम् ।
 यश्चैव वर्जयेन्मांसं सममेतन्मतं मम ॥ ६०
 कौमुद्यास्तु विशेषेण शुक्लपक्षे नराधिप ।
 वर्जयेत्सर्वमांसानि धर्मो ह्यत्र विधीयते ॥ ६१
 [चतुरो वार्षिकान्मासान्यो मांसं परिवर्जयेत् ।
 चत्वारि भद्राण्याप्नोति कीर्तिमायुर्यशो बलम् ६२
 अथवा मासमेकं वै सर्वमांसान्यभक्षयन् ।
 अतीत्य सर्वदुःखानि सुखं जीवेन्निरामयः ॥ ६३
 वर्जयन्ति हि मांसानि मासशः पक्षशोपि वा ।
 तेषां हिंसानिवृत्तानां ब्रह्मलोको विधीयते ॥ ६४
 मांसं तु कौमुदं पक्षं वर्जितं पार्थ राजभिः ।
 सर्वभूतात्मभूतस्यैर्विदितार्थपरावरैः ॥ ६५
 नाभागेनाम्बरीषेण गयेन च महात्मना ।
 आयुषाऽथानरण्येन दिलीपरघ्नुमनुभिः ॥ ६६
 कार्तवीर्यानिरुद्धाभ्यां नहुषेण ययातिना ।
 नृगेण विष्वगश्चेन तथैव शशबिन्दुना ॥ ६७
 युवनाश्वेन च तथा शिविनौशीनरेण च ।
 मुचुकुन्देन मान्धात्रा हरिश्चन्द्रेण वा विभो ॥ ६८
 सत्यं वदत माऽसत्यं सत्यं धर्मः सनातनः ।
 हरिश्चन्द्रश्चरति वै दिवि सत्येन चन्द्रवत् ॥ ६९
 श्येनचित्रेण राजेन्द्र सोमकेन वृकेण च ।
 रैवते रन्तिदेवेन वसुना सृञ्जयेन च ॥ ७०
 एतैश्चान्यैश्च राजेन्द्र कृपेण भरतेन च ।
 दुष्यन्तेन करुशेन रामालर्कनलैस्तथा ।
 विचकाश्वेन निमिना जनकेन च धीमता ॥ ७१
 ऐलेन पृथुना चैव वीरसेनेन चैव ह ।
 इक्ष्वाकुणा शंभुना च श्वेतेन सगरेण च ॥ ७२
 अजेन धुन्धुना चैव तथैव च सुबाहुना ।
 हर्यश्वेन च राजेन्द्र क्षुपेण भरतेन च ॥ ७३
 एतैश्चान्यैश्च राजेन्द्र पुरा मांसं न भक्षितम् ।
 शारदं कौमुदं मांसं ततस्ते स्वर्गमाप्नुवन् ॥ ७४

॥ ५० ॥ आरण्याः प्रोक्षिता इति पर्यन्तिकृतानारण्यानुत्स-
 जन्तीति श्रुतेरारण्यैर्यज्ञं कृत्वापि तेषां वधो न कृत इत्यर्थः
 ॥ ५७ ॥ मत्सरास्रत्यधिकशततमोऽध्यायः ॥ १७७ ॥

ब्रह्मलोके च तिष्ठन्ति ज्वलमानाः श्रियाऽन्विताः ।
 उपास्यमाना गन्धर्वैः स्त्रीसहस्रसमन्विताः ॥ ७५
 तदेतदुत्तमं धर्ममहिंसाधर्मलक्षणम् ।
 ये चरन्ति महात्मानो नाकपृष्ठे वसन्ति ते ॥ ७६
 मधु मांसं च ये नित्यं वर्जयन्तीह धार्मिकाः ।
 जन्मप्रभृति मद्यं च सर्वे ते मुनयः स्मृताः ॥ ७७
 इमं धर्मममांसादं यश्चरेच्छ्रावयीत वा ।
 अपि चेत्सुदुराचारो न जातु निरयं व्रजेत् ॥ ७८
 पठेद्वा य इदं राजञ्शृणुयाद्वाऽप्यभीक्ष्णशः ।
 अमांसभक्षणविधिं पवित्रमृषिपूजितम् ॥ ७९

विमुक्तः सर्वपापेभ्यः सर्वकामैर्महीयते ।
 विशिष्टतां ज्ञातिषु च लभते नात्र संशयः ।
 'अहिंसो दानशीलश्च मधुमांसविवर्जितः ॥' ८०
 आपन्नश्चापदो मुच्येद्बद्धो मुच्येत बन्धनात् ।
 मुच्येत्तथाऽऽतुरो रोगादुःखान्मुच्येत दुःखितः ॥
 तिर्यग्योनिं न गच्छेत् रूपवांश्च भवेन्नरः ।
 ऋद्धिमान्वै कुरुश्रेष्ठ प्रामुयाच्च महद्यशः ॥ ८२
 एतत्ते कथितं राजन्मांसस्य परिवर्जने ।
 प्रवृत्तौ च निवृत्तौ च विधानमृषिनिर्मितम् ॥ ८३

॥ इति श्रीमन्महाभारते अनुशासनपर्वणि दानधर्मपर्वणि समससत्यधिकशततमोऽध्यायः ॥ १७७ ॥

अष्टससत्यधिकशततमोऽध्यायः ॥ १७८ ॥

भीष्मेण युधिष्ठिरं प्रति मांसगतगुणकथनपूर्वकं तद्भक्षणगर्हणम् ॥ १ ॥ तथा दयाया अहिंसायाश्च प्रशंसनम् ॥ २ ॥

युधिष्ठिर उवाच ।
 इमे वै मानवा लोके भृशं मांसेषु गृद्धिनः ।
 विसृज्य विविधान्भक्ष्यान्महारक्षोगणा इव ॥ १
 अपूपान्विविधाकाराञ्शाकानि विविधानि च ।
 पादपात्रसंसंयुक्तान् चेच्छन्ति यथाऽऽमिषम् ॥ २
 तत्र मे बुद्धिरत्रेव विषये परिमुह्यते ।
 न मन्ये रसतः किञ्चिन्मांसतोऽस्तीति किञ्चन ॥ ३
 तदिच्छामि गुणाञ्श्रोतुं मांसस्याभक्षणे प्रभो ।
 भक्षणे चैव ये दोषास्तांश्चैव पुरुषर्षभ ॥ ४
 सर्वसत्त्वेन धर्मज्ञ यथावदिह धर्मतः ।
 किं वा भक्ष्यमभक्ष्यं वा सर्वमेतद्वदस्य मे ॥ ५
 यथैतद्यादृशं चैव गुणा ये चास्य वर्जने ।
 दोषा भक्ष्यतो येऽपि तन्मे ब्रूहि पितामह ॥ ६
 भीष्म उवाच ।
 सर्वमेतन्महाबाहो यथा वदसि भारत ।
 न मांसात्परमं किञ्चिद्रसतो विद्यते भुवि ॥ ७
 क्षतक्षीणाभितप्तानां ग्राम्यधर्मरतात्मनाम् ।
 अध्वना कर्षितानां च न मांसाद्विद्यते परम् ॥ ८
 सद्यो वर्धयति प्राणान्पुष्टिमय्यां दधाति च ।
 'नाशो भक्षणदोषः स्वादानमेव सदा मतम् ॥ ९

क्षुधितानां द्विजानां च सर्वेषां चापि जीवितम् ।
 दत्त्वा भवति पूतात्मा श्रद्धया लोभवर्जितः ॥ १०
 शिक्षयन्ति न याचन्ते दर्शयन्ति स्वमूर्तिभिः ।
 अवस्थंयमदानस्य मा भूदेवं भवानिति ।
 दानाद्यः सुशुचिर्मांसं पुनर्नैव च भक्षयेत् ॥ ११
 न भक्ष्योऽभ्यधिकः कश्चिन्मांसादस्ति परंतप ।
 विवर्जने तु बहवो गुणाः कौरवनन्दन ।
 ये भवन्ति मनुष्याणां तान्मे निगदतः शृणु ॥ १२
 स्वमांसं परमांसेन यो वर्धयितुमिच्छति ।
 नास्ति क्षुद्रतरस्तस्मात्स नृशंसतरो नरः ॥ १३
 न हि प्राणात्प्रियतरं लोके किञ्चन विद्यते ।
 तस्मादयां नरः कुर्याद्यथाऽऽत्मनि तथा परे ॥ १४
 शुक्राच्च तात संभूतिर्मांसस्येह न संशयः ।
 भक्षणे तु महान्दोषो मलेन स हि कल्प्यते ॥ १५
 'अहिंसालक्षणो धर्म इति वेदविदो विदुः ।
 यदहिंसं भवेत्कर्म तत्कुर्यादात्मविन्नरः ॥ १६
 पितृदैवतयज्ञेषु प्रोक्षितं हविरुच्यते ।'
 विधिना वेददृष्टेन तद्भुक्त्वैह न दुष्यति ॥ १७
 यज्ञार्थे पशवः सृष्टा इत्यापि श्रूयते श्रुतिः ।

दोषो निवृत्त्या पुण्यमुच्यते इति ज्ञ. पाठः ॥ १५ ॥

अतोऽन्यथा प्रवृत्तानां राक्षसो विधिरुच्यते ॥ १८
 क्षत्रियाणां तु यो दृष्टो विधिस्तमपि मे शृणु ।
 वीर्येणोपार्जितं मांसं यथा भुञ्जन्न दुष्यति ॥ १९
 आरण्याः सर्वदैवत्याः सर्वशः प्रोक्षिता मृगाः ।
 अगस्त्येन पुरा राजन्मृगया येन पूज्यते ॥ २०
 'रक्षणार्थाय भूतानां हिंस्रान्हन्यान्मृगान्पुनः ।'
 नात्मानमपरित्यज्य मृगया नाम विद्यते ॥ २१
 समतामुपसंगम्य रूपं हन्यान्न वा नृप ।
 अतो राजर्षयः सर्वे मृगयां यान्ति भारत ।
 न हि लिप्यन्ति पापेन न चैतत्पातकं भुवि ॥ २२
 न ह्यतः सदृशं किञ्चिदिह लोके परत्र च ।
 यत्सर्वेष्विह भूतेषु दया कौरवनन्दन ॥ २३
 न भयं विद्यते जातु नरस्येह दयावतः ।
 दयावतामिमेलोकाः परे चापि तपस्विनाम् ॥ २४
 अभयं सर्वभूतेभ्यो यो ददाति दयापरः ।
 अभयं तस्य भूतानि ददतीत्यनुशुश्रुम ॥ २५
 क्षतं च स्खलितं चैव पतितं क्त्रिभमाहतम् ।
 सर्वभूतानि रक्षन्ति ममेषु विपमेषु च ॥ २६
 नैनं व्यालमृगा घ्नन्ति न पिशाचा न राक्षसाः ।
 मुच्यन्ते भयकालेषु मोक्षयेद्यो भये परान् ॥ २७
 प्राणदानात्परं दानं न भूतं न भविष्यति ।
 न ह्यात्मनः प्रियतरं किञ्चिदस्तीह निश्चितम् ॥ २८
 अनिष्टं सर्वभूतानां मरणं नाम भारत ।
 मृत्युकाले हि भूतानां सद्यो जायति वेपथुः ॥ २९
 व्याधिजन्मजरादुःखैर्नित्यं संसारसागरे ।
 जन्तवः परिवर्तन्ते मरणादुद्विजन्ति च ॥ ३०
 गर्भवासेषु पच्यन्ते क्षाराम्लकटुकै रसैः ।

मूत्रस्वेदपुरीषाणां परुषैर्भृशदारुणैः ॥ ३१
 जाताश्चाप्यवशास्तत्र छिद्यमानाः पुनःपुनः ।
 हन्यमानाश्च दृश्यन्ते विवशा मांसगृद्धिनः ॥ ३२
 कुम्भीपाके च पच्यन्ते तां तां योनिमुपागताः ।
 आक्रम्य मार्यमाणाश्च त्रास्यन्त्यन्ये पुनःपुनः ॥ ३३
 नात्मनोऽस्ति प्रियतरः पृथिवीमनुसृत्य ह ।
 तस्मात्प्राणिषु सर्वेषु दयावानात्मवान्भवेत् ॥ ३४
 सर्वमांसानि यो राजन्यावज्जीवं न भक्षयेत् ।
 आश्वासं विपुलं स्थानं प्राप्नुयान्नात्र संशयः ॥ ३५
 ये भक्षयन्ति मांसानि भूतानां जीवितैषिणाम् ।
 भक्षयन्ते तेऽपि भूतैस्तैरिति मे नास्ति संशयः ॥ ३६
 मांसं भक्षयते यस्माद्भक्षयिष्ये तमप्यहम् ।
 एतन्मांसस्य मांसत्वमनुबुद्ध्यस्व भारत ॥ ३७
 घातको बध्यते नित्यं तथा बध्येत बन्धकः ।
 आक्रोष्टा क्रुध्यते राजन्द्रेष्टा द्वेष्यत्वमाप्नुते ॥ ३८
 येनयेन शरीरेण यद्यत्कर्म करोति यः ।
 तेनतेन शरीरेण तत्तत्फलमुपाश्रुते ॥ ३९
 अहिंसा परमो धर्मस्तथाऽहिंसा परो दमः ।
 अहिंसा परमं दानमहिंसा परमं तपः ॥ ४०
 अहिंसा परमो यज्ञस्तथाऽहिंसा परं फलम् ।
 अहिंसा परमं मित्रमहिंसा परमं सुखम् ॥ ४१
 सर्वयज्ञेषु वा दानं सर्वतीर्थेषु वा पुतम् ।
 सर्वदानफलं वाऽपि नैतत्तुल्यमहिंसया ॥ ४२
 अहिंसस्य तपोऽक्षय्यमहिंसो जयते सदा ।
 अहिंस्रः सर्वभूतानां यथा माता यथा पिता ॥ ४३
 एतत्फलमहिंसायां भूयश्च कुरुपुङ्गव ।
 न हि शक्या गुणा वक्तुमपि वर्षशतैरपि ॥ ४४

॥ इति श्रीमन्महाभारते अनुशासनपर्वणि दानधर्मपर्वणि अष्टसप्तत्यधिकशततमोऽध्यायः ॥ १७८ ॥

किञ्च हन्यमानात्पशोः स्वधस्यापि संभवात् प्राणपणेनेयं
 क्रियमाणा मृगया न दोषायेत्याह नात्मानमिति ॥ २१ ॥
 मांसं पूर्वजन्मनि भक्षितवानस एव तस्य मांसमहं भक्षयि-

ष्यामीति व्यवहारान्मांसपदनिरुक्तिः ॥ ३७ ॥ अष्टसप्तत्यधि-
 कशततमोऽध्यायः ॥ १७८ ॥

एकोनाशीत्यधिकशततमोऽध्यायः ॥ १७९ ॥

भीष्मेण युधिष्ठिरं प्रति कीटोपाख्यानकथनम् ॥ १ ॥ कीटेन व्यासं प्रति स्वपूर्वजन्मवृत्तान्तकथनम् ॥ २ ॥

युधिष्ठिर उवाच ।

अकामाश्च सकामाश्च ये हताः स महामृधे ।
कां योनिं प्रतिपन्नास्ते तन्मे ब्रूहि पितामह ॥ १
दुःखं प्राणपरित्यागः पुरुषाणां महामृधे ।
जानामि चाहं धर्मज्ञ प्राणत्यागं सुदुष्करम् ॥ २
समृद्धे वाऽसमृद्धे वा शुभे वा यदि वाऽशुभे ।
'संसारेऽस्मिन्सदा जाताः प्राणिनोऽभिरताः कथम्'
कारणं तत्र मे ब्रूहि सर्वज्ञो ह्यसि मे मतः ॥ ३
भीष्म उवाच ।

समृद्धे वाऽसमृद्धे वा शुभे वा यदि वाऽशुभे ।
संसारेऽस्मिन्समे जाताः प्राणिनः पृथिवीपते ॥ ४
निरता येन भावेन तत्र मे शृणु कारणम् ।
सम्यक्कायमनुप्रशस्त्वयोक्तस्तु युधिष्ठिर ॥ ५
अत्र ते वर्तयिष्यामि पुरावृत्तमिदं नृप ।
द्वैपायनस्य संवादं कीटस्य च युधिष्ठिर ॥ ६
ब्रह्मभूतश्चरन्विप्रः कृष्णद्वैपायनः पुरा ।
ददर्श कीटं धावन्तं शीघ्रं शकटवर्त्मनि ॥ ७
गतिज्ञः सर्वभूतानां रुतज्ञश्च शरीरिणाम् ।
सर्वज्ञस्त्वरितं दृष्ट्वा कीटं वचनमब्रवीत् ॥ ८
कीट संत्रस्तरूपोऽसि त्वरितश्चैव लक्ष्यसे ।
क्व च वासस्तदाचक्ष्व कुतस्ते भयमागतम् ॥ ९
कीट उवाच ।

शकटव्रजस्य महतो घोषं श्रुत्वा भयं मम ।
आगतं वै महाबुद्धे स्वन एष हि दारुणः ॥ १०
श्रूयते तु स मा हन्यादिति ह्यसादपक्रमे ।
श्वसतां च शृणोम्येनं गोवृषाणां प्रतोद्यताम् ॥ ११
वहतां सुमहाभारं सन्निकर्षे स्वनं प्रभो ।
नृणां च संवाहयतां श्रूयन्ते विविधाः स्वनाः ॥ १२
बोद्धुमसद्विधेनैष न शक्यः कीटयोनिना ।
तस्मादतिक्रमाम्येष भयादस्मात्सुदारुणात् ॥ १३

दुःखं हि मृत्युर्भूतानां जीवितं च सुदुर्लभम् ।
अतो भीतः पलायामि गच्छेयं नापदं यथा ॥ १४
भीष्म उवाच ।
इत्युक्तः स तु तं प्राह कुतः कीट सुखं तव ।
मरणं ते सुखं मन्ये तिर्यग्योनौ हि वर्तसे ॥ १५
शब्दं स्पर्शं रसं गन्धं भोगांश्चोच्चावचान्वहन् ।
नाभिजानासि कीट त्वं श्रेयो मरणमेव ते ॥ १६
कीट उवाच ।
सर्वत्र निरतो जीव इहापि च सुखं मम ।
चेतयामि महाप्राज्ञ तस्मादिच्छामि जीवितुम् ॥ १७
इहापि विषयः सर्वो यथादेहं प्रवर्तितः ।
मनुष्यास्तिर्यगाश्चैव पृथग्भोगा विशेषतः ॥ १८
अहमासं मनुष्यो वै शूद्रो बहुधनः प्रभो ।
अब्रह्मण्यो नृशंसश्च कदर्यो बुद्धिजीवनः ॥ १९
वाक्श्लक्ष्णो ह्यकृतप्रज्ञो द्वेष्टा विश्वस्य कर्मणः ।
मिथोगुप्तनिधिर्नित्यं परस्वहरणे रतः ॥ २०
भृत्यातिथिजनश्चापि गृहेऽप्यर्थशितो मया ।
मात्सर्यात्स्वादुकामेन नृशंसेन बुभूक्षता ॥ २१
देवार्थं पितृयज्ञार्थं न च श्राद्धं कृतं मया ।
न दत्तमन्नकामेषु दत्तमन्नं लुनामि च ॥ २२
गुप्तं शरणमाश्रित्य भयेषु शरणागतान् ।
त्यक्त्वाऽकस्मान्निशायां च न दत्तमभयं मया ॥ २३
धनं धान्यं प्रियान्दारान्यानं वासस्तथाऽद्भुतम् ।
श्रियं दृष्ट्वा मनुष्याणामसूयामि निरर्थकम् ॥ २४
ईर्ष्युः परसुखं दृष्ट्वा अन्यस्य न बुभूषकः ।
त्रिवर्गहन्ता चान्येषामात्मकामानुवर्तकः ॥ २५
नृशंसगुणभूयिष्ठं पुरा कर्म कृतं मया ।
स्मृत्वा तदनुत्पयेऽहं हित्वा प्रियमिवात्मजम् ॥ २६
शुभानां नाभिजानामि कृतानां कर्मणां फलम् ।
माता च पूजिता बृद्धा ब्राह्मणश्चार्चितो मया ॥ २७

कदर्यो बुद्धिजीवनः इति स्त. पाठः ॥ १९ ॥ न बुभूषकः

अनैश्वर्यसिच्छन् ॥ २५ ॥ एकोनाशीत्यधिकशततमोऽध्यायः १७९.

सकृज्जातिगुणोपेतः संगत्या गृहमागतः । कर्मणामेव चैवाहं सुखाशामिव लक्ष्ये ।
अतिथिः पूजितो ब्रह्मस्तेन मां नाजहात्स्मृतिः ॥ तच्छ्रोतुमहमिच्छामि त्वत्तः श्रेयस्तपोधन ॥ २९

॥ इति श्रीमन्महाभारते अनुशासनपर्वणि दानधर्मपर्वणि एकोनाशीत्यधिकशततमोऽध्यायः ॥ १७९ ॥

अशीत्यधिकशततमोऽध्यायः ॥ १८० ॥

व्यासेन कीटाय राज्यदानम् ॥ १ ॥

व्यास उवाच ।
शुभेन कर्मणा यद्वै तिर्यग्योनौ न मुह्यसे ।
ममैव कीट तत्कर्म येन त्वं न प्रमुह्यसे ॥ १
अहं त्वां दर्शनादेव तारयामि तपोबलात् ।
तपोबलाद्धि बलवद्बलमन्यन्न विद्यते ॥ २
जानामि पापैः स्वकृतैर्गतं त्वां कीट कीटताम् ।
अवाप्स्यसि परं धर्मं मानुष्ये यदि मन्यसे ॥ ३
कर्मभूमिकृतं देवा भुञ्जते तिर्यगाश्च ये ।
धन्या अपि मनुष्येषु कामार्थाश्च यथा गुणाः ॥ ४
वाग्बुद्धिपाणिपादैश्च समुपेता विपश्चितः ।
किमायाति मनुष्यस्य मन्दस्यार्थस्य जीवतः ॥ ५
दैवे यः कुरुते पूजां विप्राग्निशशिमूर्ययोः ।
ब्रुवन्नपि कथां पुण्यां तत्र कीट त्वमेप्यसि ॥ ६
गुणभूतानि भूतानि तत्र त्वमुपभोक्ष्यसे ।
क्रमात्तेऽहं विनोष्यामि ब्रह्मत्वं यदि चेच्छसि ।
भीष्म उवाच ।
स तथेति प्रतिश्रुत्य कीटः समवतिष्ठत ॥ ७
तैमृपिं द्रष्टुमगमत्सर्वास्वन्यासु योनिषु ॥ ८
श्वाविद्धोधावराहाणां तथैव मृगपक्षिणाम् ।
श्वपाकशूद्रवैश्यानां क्षत्रियाणां च योनिषु ॥ ९
स कीट एवमाख्यातमृषिणा सत्यवादिना ।
प्रतिस्मृत्याथ जग्राह पादौ मूर्ध्नि कृताञ्जलिः १०
कीट उवाच ।
इदं तदतुलं स्थानमीप्सितं दशभिर्गुणैः ।

यदहं प्राप्य कीटत्वमागतो राजपुत्रताम् ॥ ११
वहन्ति मामतिबलाः कुञ्जरा हेममालिनः ।
स्यन्दनेषु च काम्भोजा युक्ताः समरवाजिनः ॥ १२
उष्ट्राश्चतरयुक्तानि यानानि च वहन्ति माम् ।
सबान्धवः सहामात्यश्चाश्रामि पिशिताशनम् १३
गृहेषु स्वनिवासेषु सुखेषु शयनेषु च ।
वराहेषु महाभाग स्वपामि च सुपूजितः ॥ १४
सर्वेष्वपररात्रेषु सूतमागधचन्दिनः ।
स्तुवन्ति मां यथा देवा महेन्द्रं प्रियवादिनः ॥ १५
प्रसादात्सत्यसन्धस्य भवतोऽमिततेजसः ।
यदहं कीटतां प्राप्य स्मृतिजाता जुगुप्सिताम् ।
ननु नाशोस्ति पापस्य यन्मयोपचितं पुरा ॥ १६
[नमस्तेऽस्तु महाप्राज्ञ किं करोमि प्रशाधि माम् ।
त्वत्तपोबलनिर्दिष्टमिदं ह्यधिगतं मया ॥] १७
व्यास उवाच ।
[अर्चितोऽहं त्वया राजन्वाग्भिरद्य यदृच्छया ।
अद्य ते कीटतां प्राप्य स्मृतिर्जाता जुगुप्सिताम्] १८
शूद्रेणार्थप्रधानेन नृशंसेनाततायिना ।
ममैतद्दर्शनं प्राप्तं तच्च वै सुकृतं पुरा ।
तिर्यग्योनौ स जातेन मम चाभ्यर्चनात्तथा ॥ १९
इतस्त्वं राजपुत्रत्वाद्वाह्मण्यं समवाप्स्यसि ।
गोब्राह्मणकृते प्राणान्हित्वाऽऽत्मीयात्रणाजिरे २०
भीष्म उवाच ।
राजपुत्रः सुखं प्राप्य ईजे चैवाप्तदक्षिणैः ।
अथ चोदीप्यत स्वर्गे प्रभूतोप्यन्ययः सुखी ॥ २१

तदैव कीट तत्कर्मैति क. ड. थ. पाठः ॥ १ ॥ जीवन्धि
कुरुते पूजां विप्राग्यः शशिमूर्ययोः इति झ. पाठः ॥ ६ ॥

अशीत्यधिकशततमोऽध्यायः ॥ १८० ॥

* अत्र सप्तमश्लोकादनन्तरं सार्धश्लोको झ. पुस्तकेऽधिको दृश्यते सच शकटो ब्रजंश्च सुमहानागतश्च यदृच्छया ।
चक्राक्रमेण भिन्नश्च कीटः प्राणान्मुमुक्षुः ह ॥ संभूतः क्षत्रियकुले प्रसादादमितीजसः । इति ।

तिर्यग्योन्याः शूद्रतामभ्युपैति
शूद्रो वैश्यं क्षत्रियत्वं च वैश्यः ।

वृत्तश्लाघी क्षत्रियो ब्राह्मणत्वं
स्वर्गं पुण्याद्ब्राह्मणः साधुवृत्तः ॥ २२

॥ इति श्रीमन्महाभारते अनुशासनपर्वणि दानधर्मपर्वणि अशीत्यधिकशततमोऽध्यायः ॥ १८० ॥

एकाशीत्यधिकशततमोऽध्यायः ॥ १८१ ॥

कीटेन व्यासचोदनया राज्यपालनपूर्वकं जन्मान्तरे ब्राह्मण्यलाभेन तपश्चर्यादिना ब्रह्मसालोक्याधिगमः ॥ १ ॥

भीष्म उवाच ।

क्षत्रधर्ममनुप्राप्तः स्मरन्नेव च वीर्यवान् ।

त्यक्त्वा हि कीटतां राजंश्चचार विपुलं तपः ॥१

तस्य धर्मार्थविदुषो दृष्ट्वा तद्विपुलं तपः ।

आजगाम द्विजश्रेष्ठः कृष्णद्वैपायनस्तदा ॥ २

व्यास उवाच ।

क्षात्रादेव व्रतात्कीट भूतानां परिपालय ।

क्षात्रं देवव्रतं ध्यायंस्ततो विप्रत्वमेष्यसि ॥ ३

पाहि सर्वाः प्रजाः सम्यक् शुभाशुभविदात्मवान् ।

शुभैः संविभजन्कामैरशुभानां च भावनैः ॥ ४

आत्मवान्भव सुग्रीतः स्वधर्माचरणे रतः ।

क्षात्रीं तनुं समुत्सृज्य ततो विप्रत्वमेष्यसि ॥ ५

भीष्म उवाच ।

सोऽप्यरण्यादभिप्रेत्य पुनरेव युधिष्ठिर ।

महर्षेर्वचनं श्रुत्वा प्रजा धर्मेण पालयन् ॥ ६

अचिरेणैव कालेन कीटः पार्थिवसत्तम ।

प्रजापालनधर्मेण प्रेत्य विप्रत्वमागतः ॥ ७

ततस्तं ब्राह्मणं द्रष्टुं पुनरेव महायशाः ।

आजगाम महाप्राज्ञः कृष्णद्वैपायनस्तदा ॥ ८

व्यास उवाच ।

भोभो ब्रह्मर्षभ श्रीमन्मा व्यथिष्ठाः कथंचन ।

शुभकृच्छ्रभयोनीषु पापकृत्पापयोनिषु ॥ ९

उपपद्यति धर्मज्ञ यथाधर्मं यथाव्रतम् ।

तस्मान्मृत्युभयात्कीट मा व्यथिष्ठाः कथंचन ।

धर्मलाभात्परं न स्यात्तस्माद्धर्मं चरोत्तमम् ॥ १०

कीट उवाच ।

सुखात्सुखतरं प्राप्तो भगवंस्त्वत्कृते ह्यहम् ।

धर्ममूलं शुभं प्राप्य पाप्मा नष्ट इहाद्य मे ॥ ११

भीष्म उवाच ।

भगवद्वचनात्कीटो ब्राह्मण्यं प्राप्य दुर्लभम् ।

अकरोत्पृथिवीं राजन्यज्ञयूपशताङ्किताम् ।

ततः सालोक्यमगमद्ब्रह्मणो ब्रह्मवित्तमः ॥ १२

अथ पापहरं कीटः पार्थ ब्रह्म सनातनम् ।

स्वकर्मफलनिवृत्तं व्यासस्य वचनात्तदा ॥ १३

कुरुक्षेत्रे युद्धहताः पुण्ये क्षत्रियपुङ्गवाः ।

संप्राप्तास्ते गतिं पुण्यां तन्मा त्वं शोच पुत्रक ॥ १४

॥ इति श्रीमन्महाभारते अनुशासनपर्वणि दानधर्मपर्वणि एकाशीत्यधिकशततमोऽध्यायः ॥ १८१ ॥

द्व्यशीत्यधिकशततमोऽध्यायः ॥ १८२ ॥

भीष्मेण युधिष्ठिरं प्रति विद्यानपोदानानां मध्ये दानप्रशंसनपरव्यासमंत्रेयसंवादानुवादः ॥ १ ॥

युधिष्ठिर उवाच ।

विद्या तपश्च दानं च किमेतेषां विशिष्यते ।

पृच्छामि त्वां सतां श्रेष्ठ तन्मे ब्रूहि पितामह ॥१

भीष्म उवाच ।

अत्राप्युदाहरन्तीममितिहासं पुरातनम् ।

मंत्रेयस्य च संवादं कृष्णद्वैपायनस्य च ॥ २

कृष्णद्वैपायनो राजन्नज्ञातचरितं चरन् ।

वाराणस्यामुपातिष्ठन्मंत्रेयं स्वैरिणीकुले ॥ ३

मंत्रेयमपि अज्ञातचरितं चरन्मिलित्यर्थः । स्वं ईरयति
अनु० ३८

धर्माय प्रेरयति स्वैरिणी मुनिश्रेणी तस्याः कुले गृहे । स्वैरणं

तमुपच्छन्नमासीनं ज्ञात्वा स मुनिसत्तमः ।
 अर्चित्वा भोजयामास मैत्रेयोऽशनमुत्तमम् ॥ ४
 तदन्नमुत्तमं भुक्त्वा गुणवत्सार्वकामिकम् ।
 उत्तिष्ठमानोऽस्मयत प्रीतः कृष्णो महामनाः ॥ ५
 तमुत्सयन्तं संप्रेक्ष्य मैत्रेयः कृष्णमब्रवीत् ।
 कारणं ब्रूहि धर्मात्मन्व्यस्यिष्ठाः कुतश्च ते ।
 तपस्विनो धृतिमतः प्रमोदः समुपागतः ॥ ६
 एतदिच्छामि ते विद्वन्नभिवाद्य प्रणम्य च ।
 आत्मनश्च तपोभाग्यं सुखभाग्यं ममेह च ॥ ७
 'तपोभाग्यान्महाभाग सुखभाग्यात्तथैव च ।'
 पृथगाचरितं तात पृथगाचरितात्मनः ।
 अल्पान्तरमहं मन्ये विशिष्टमपि चान्वयात् ॥ ८
 व्यास उवाच ।
 अतिच्छेदातिवादाभ्यां स्मयोऽयं समुपागतः ।
 असत्यं वेदवचनं कस्माद्वेदोऽनृतं वदेत् ॥ ९
 त्रीण्येव तु पदान्याहुः पुरुषस्योत्तमं प्रति ।
 न दुह्येच्चैव दद्याच्च सत्यं चैव परान्वदेत् ॥ १०
 इति वेदोक्तमृषिभिः पुरस्तात्परिकल्पितम् ।
 इदानीं चैव नः कृत्यं पुरस्ताच्च परिश्रुतम् ॥ ११
 अल्पोऽपि तादृशो न्यासो भवत्युत महाफलः ।
 तृषिताय च यदत्तं हृदयेनानमूयता ॥ १२
 तोषितास्त्रिदशा यत्ते दत्तैतद्दर्शनं मम ।
 अजैर्पीर्महतो लोकान्महायज्ञैरिव प्रभो ॥ १३
 ततो दानपवित्रेण प्रीतोऽस्मि तपसैव च ।
 दूरात्पुण्यवतो गन्धः पुण्यस्यैव च दर्शनात् ॥ १४
 पुण्यश्च वातिगन्धस्ते मन्ये कर्म विधानजम् ।
 अथ कर्मार्जितस्तात यथाचैवानुलेपनात् ॥ १५

शुभं सर्वपवित्रेभ्यो दानमेव परं द्विज ।
 [नोचेत्सर्वपवित्रेभ्यो दानमेव परं भवेत् ॥] १६
 यानीमान्युत्तमानीह वेदोक्तानि प्रशंसति ।
 तेषां श्रेष्ठतरं दानमिति मे नात्र संशयः ॥ १७
 दानवद्भिः कृतः पन्था येन यान्ति मनीषिणः ।
 ते हि प्राणस्य दातारस्तेषु धर्मः प्रतिष्ठितः ॥ १८
 यथा वेदाः स्वधीताश्च यथा चेन्द्रियसंयमः ।
 सर्वत्यागो यथा चेह तथा दानमनुत्तमम् ॥ १९
 त्वं हि तात सुखादेव शुभमेष्यसि शोभनम् ।
 सुखात्सुखतरप्राप्तिमाप्नुते मतिमान्नरः ॥ २०
 तन्नः प्रत्यक्षमेवेदमुपलक्ष्यमसंशयम् ।
 श्रीमन्तः प्राप्नुवन्त्यर्थान्दानं यज्ञं तथा सुखम् ॥
 सुखादेव परं दुःखं दुःखादन्यत्परं सुखम् ।
 दृश्यते हि महाप्राज्ञ नियतं वै स्वभावतः ॥ २२
 विविधानीह वृत्तानि नरस्याहुर्मनीषिणः ।
 पुण्यमन्यत्पापमन्यन्न पुण्यं न च पापकम् ॥ २३
 न वृत्तं मन्यतेऽन्यस्य मन्यतेऽन्यस्य पातकम् ।
 यथा स्वकर्मनिवृत्तं न पुण्यं न च पापकम् ॥ २४
 यज्ञदानतपःशीला नरा वै पुण्यकर्मिणः ।
 येऽभिद्रुहन्ति भूतानि ते वै पापकृतो जनाः ॥ २५
 द्रव्याण्याददते चैव दुःखं यान्ति पतन्ति च ।
 ततोऽन्यत्कर्म यत्किञ्चिन्न पुण्यं न च पातकम् ॥ २६
 'नित्यं चाकृपणो भुङ्क्ते स्वजनैर्देहि याचतः ।
 भाग्यक्षयेण क्षीयन्ते नोपभोगेन संचयाः ॥' २७
 रमस्वैधस्व मोदस्व देहि दाने रमस्व च ।
 न त्वामतिभविष्यन्ति वैद्या न च तपस्विनः ॥ २८

॥ इति श्रीमन्महाभारते अनुशामनपर्वणि दानधर्मपर्वणि द्वाशीत्यधिकशततमोऽध्यायः ॥ १८२ ॥

कुल इति थ. पाठः ॥ ३ ॥ अस्मयत विस्मयं प्राप्तवान् ॥ ५ ॥
 कुतश्च ते प्रमोद इति संबन्धः ॥ ६ ॥ इच्छामि ज्ञातुमिति
 शेषः ॥ ७ ॥ अतिच्छेदोऽत्यन्तमन्तरं मशकेन समुद्रशोषण-
 मिव अतिवादस्तस्यैवार्थस्य कथनं लोके ताभ्यां विस्मयो मे
 भवेत् । इदं स्थानं कनुशतं विना न प्राप्यत इति वेदवचनम-

सत्यम् । जलमात्रदानेन तव तत्प्राप्तिदर्शनात् । देशकालपात्र-
 श्रद्धाविशेषादल्पमपि महत्तमत्वं जलमौक्तिकन्यायेन प्राप्नोतीति
 दर्शनात् । कस्माद्वेदोऽनृतं वदेदिति उक्तम् ॥ ९ ॥ द्वाशीत्य-
 धिकशततमोऽध्यायः ॥ १८२ ॥

त्र्यशीत्यधिकशततमोऽध्यायः ॥ १८३ ॥

भीष्मेण युधिष्ठिरं प्रति दानादिप्रशंसापरव्यासमैत्रेयसंवादानुवादः ॥ १ ॥

भीष्म उवाच ।

एवमुक्तः प्रत्युवाच मैत्रेयः कर्मपूर्वकः ।

अत्यन्तं श्रीमति कुले जातः प्राज्ञो बहुश्रुतः ॥१

असंशयं महाप्राज्ञ यथैवात्थ तथैव तत् ।

अनुज्ञातश्च भवता किञ्चिद्भूयामहं विभो ॥ २

व्यास उवाच ।

यद्यदिच्छसि मैत्रेय यावद्यावद्यथायथा ।

ब्रूहि तत्त्वं महाप्राज्ञ शुश्रूषे वचनं तव ॥ ३

मैत्रेय उवाच ।

निर्दोषं निर्मलं चैव वचनं सत्यसंहितम् ।

विद्यातपोभ्यां हि भवान्भावितात्मा न संशयः ४

भवतो भावितात्मत्वाल्लाभोऽयं सुमहान्मम ।

भूयो बुद्ध्याऽनुपश्यामि सुसमृद्धतपा इव ॥ ५

अपि मे दर्शनादेव भवतोऽभ्युदयो महान् ।

मन्ये भवत्प्रसादोऽयं बुद्धिकर्मस्वभावतः ॥ ६

तपः श्रुतं च योनिश्चाप्येतद्ब्राह्मण्यकारणम् ।

त्रिभिर्गुणैः समुदितः स्नातो भवति वै द्विजः ॥७

अस्मिन्मृते च तृप्यन्ति पितरो दैवतानि च ।

न हि श्रुतवतां किञ्चिदधिकं ब्राह्मणादृते ॥ ८

‘असंस्कारात्क्षत्रवैश्यौ नश्येते ब्राह्मणादृते ।

शूद्रो नश्यत्यशुश्रूषुराश्रमाणां यथार्हतः ॥’ ९

[अन्धं स्यात्तम एवेदं न प्रज्ञायेत किञ्चन ।

चातुर्वर्ण्यं न वर्तेत धर्माधर्मावृत्तानृते ॥] १०

यथाहि सुकृते क्षेत्रे फलं विन्दति मानवः ।

एवं दत्त्वा श्रुतवते फलं दाता समश्रुते ॥ ११

ब्राह्मणश्चेन्न विन्देत श्रुतवृत्तोपसंहितः ।

प्रतिग्रहीता दानस्य मोघं स्याद्वनिनां धनम् १२

अन्नं ह्यविद्वान्हन्येवमविद्वांसं च हन्ति तत् ।

तच्चान्यं हन्ति यच्चान्यत्स भुक्त्वा हन्यतेऽबुधः १३

प्राहुर्ह्यन्नमदन्विद्वान्पुनर्जनयतीश्वरः ।

स चान्नाज्जायते तस्मात्सूक्ष्म एष व्यतिक्रमः १४

‘ब्राह्मं ह्यनुपयोगी यो ददंश्चान्नमसंशयम् ।

यस्तारयति वै विद्वान्पितृन्देवान्सदाऽमृतान्’ १५

यदेव ददतः पुण्यं तदेव प्रतिगृह्णतः ।

न ह्येकचक्रं वर्तेत इत्येवमृषयो विदुः ॥ १६

यत्र वै ब्राह्मणाः सन्ति श्रुतवृत्तोपसंहिताः ।

तत्र दानफलं पुण्यमिह चामुत्र चाश्रुते ॥ १७

ये योनिशुद्धाः सततं तपस्यभिरता भृशम् ।

दानाध्ययनसंपन्नास्ते वै पूज्यतमाः सदा ॥ १८

तैर्हि सद्भिः कृतः पन्था देवयानो न मुह्यते ।

ते हि स्वर्गस्य नेतारो यज्ञवाहाः सनातनाः ॥१९

॥ इति श्रीमन्महाभारते अनुशासनपर्वणि दानधर्मपर्वणि त्र्यशीत्यधिकशततमोऽध्यायः ॥ १८३ ॥

चतुरशीत्यधिकशततमोऽध्यायः ॥ १८४ ॥

भीष्मेण युधिष्ठिरं प्रति विद्यातपोदानप्रशंसापरव्यासमैत्रेयसंवादानुवादः ॥ १ ॥

भीष्म उवाच ।

एवमुक्तः स भगवान्मैत्रेयं प्रत्यभाषत ।

श्रुतं शास्त्रज्ञानम् ॥ ७ ॥ ब्राह्मणादृते इदमन्धन्तम एव

स्याद्यतो वर्णधर्मादिकं तेन विना न प्रज्ञायेतेति संबन्धः ॥ ८ ॥

ईश्वरत्वाच्च क्षेत्रभूतः सन् पुनर्जनयति दात्रे अनेकगुणितं प्रय-

च्छतीत्यर्थः । सच दातुरन्नाज्जायते प्रजारूपेण । गृहस्थश्चेत्तत्र

यस्यान्नं तस्य सन्ततिरिति सूक्ष्मो व्यतिक्रमोऽस्ति । तेन गृहस्थः

दिष्ट्यैतत्त्वं विजानासि दिष्ट्या ते बुद्धिरीदृशी १

लोको ह्ययं गुणानेव भूयिष्ठं संप्रशंसति ।

परपाकं नाश्रीयादिति गम्यते ॥ १४ ॥ प्रतिग्रहीत्रभावे

अन्नस्य वृद्धिर्न स्यात् । वज्रभावे दातुर्दाने प्रवृत्तिर्न स्यादिति

दानप्रतिग्रहीतारौ चक्रवर्णोक्तञ्च वदत इत्यर्थः ॥ १५ ॥

त्र्यशीत्यधिकशततमोऽध्यायः ॥ १८३ ॥

रूपमानो वयोमानो धनविद्यामदस्तथा ॥ २ स दाता यत्र यत्रैति सर्वतः संप्रणूयते ॥ १३
 दिष्ट्या नाभिभवन्ति त्वां दैवस्तेऽयमनुग्रहः । अकर्ता चैव कर्ता च लभते यस्य यादृशम् ।
 तत्ते बहुगुणं दानं वर्तयिष्यामि तच्छृणु ॥ ३ यदि चोर्ध्वं यद्यधो वा स्वान्लोकानभियास्यति ॥
 यानीहागमशास्त्राणि याश्च काश्चित्प्रवृत्तयः । प्राप्स्यसि त्वन्नपानानि यानि दास्यसि कर्हिचित् ।
 तानि वेदं पुरस्कृत्य प्रवृत्तानि यथाक्रमम् ॥ ४ मेधाव्यसि कुले जातः श्रुतवाननृशंसवान् ॥ १५
 अहं दानं प्रशंसामि भवानपि तपःश्रुते । कौमारदारो व्रतवान्मैत्रेय निरतो भव ।
 तपः पवित्रं वेदस्य तपः स्वर्गस्य साधनम् ॥ ५ [एतद्गृहाण प्रथमं प्रशस्तं गृहमेधिनाम् ॥ १६
 तपसा महदामोति विद्यया चेति नः श्रुतम् । यो भर्ता वासितातुष्टो भर्तुस्तुष्टा च वासिता ।
 तपसैव चापनुदेद्यन्नान्यदपि दुष्कृतम् ॥ ६ यस्मिन्नेवं कुले सर्वं कल्याणं तत्र वर्तते ॥ १७
 यद्यद्वि किञ्चित्संधाय पुरुषस्तप्यते तपः । अद्भिर्गात्रान्मलमिव तमोऽग्निप्रभया यथा ।]
 सर्वमेतदवामोति ब्राह्मणो वेदपारगः ॥ ७ दानेन तपसा चैव विष्णोरभ्यर्चनेन च ।
 दुरन्वयं दुष्प्रधर्पं दुरापं दुरतिक्रमम् । 'ब्राह्मणः स महाभाग तरेत्संसारसागरात् ॥ १८
 सर्वं वै तपसाऽभ्येति तपो हि बलवत्तरम् ॥ ८ स्वकर्मशुद्धसत्त्वानां तपोभिर्निर्मलात्मनाम् ।
 सुरापः स्वर्णहारी च भ्रूणहा गुरुतल्पगः । विद्यया गतमोहानां तारणाय हरिः स्मृतः ॥ १९
 तपसा तरते सर्वमेनसश्च प्रमुच्यते ॥ ९ तदर्चनपरो नित्यं तद्भक्तस्तं नमस्कुरु ।
 सर्वो वैद्यस्तु चक्षुष्मानपि यादृशतादृशः । तद्भक्ता न विनश्यन्ति ह्यष्टाक्षरपरायणाः ॥ २०
 तपस्विनं तथैवाहुस्ताभ्यां कार्यं सतां मतम् ॥ १० प्रणवोपासनपराः परमार्थपरास्त्वह ।
 सर्वे पूज्याः श्रुतधनास्तथैव च तपस्विनः । एतैः पावय चात्मानं सर्वपापमपोह्य च ॥ २१
 दानप्रदाः सुखं प्रेत्य प्राप्नुवन्तीह च श्रियम् ११ स्वस्ति प्राप्नुहि मैत्रेय गृहान्साधु व्रजाम्यहम् ।
 इमं च ब्रह्मलोकं च लोकं च बलवत्तरम् । एतन्मनसि कर्तव्यं श्रेय एवं भविष्यति ॥ २२
 अन्नदानैः सुकृतिनः प्रतिपद्यन्ति लौकिकम् १२ तं प्रणम्याथ मैत्रेयः कृत्वा चापि प्रदक्षिणम् ।
 पूजिताः पूजयन्त्येते मानिता मानयन्ति च । स्वस्ति प्राप्नोतु भगवानित्युवाच कृताञ्जलिः २३

॥ इति श्रीमन्महाभारते अनुशासनपर्वणि दानधर्मपर्वणि चतुरशीत्यधिकशततमोऽध्यायः ॥ १८४ ॥

पञ्चाशीत्यधिकशततमोऽध्यायः ॥ १८५ ॥

भीष्मेण युधिष्ठिरं प्रति पतिव्रताधर्मप्रतिपादकशाण्डिलीसुमनासंवादानुवादः ॥ १ ॥

युधिष्ठिर उवाच । केन वृत्तेन कल्याणि समाचारेण केन वा ।
 स्त्रीणां हि समुदाचारं सर्वधर्मविदां वर । विधूय सर्वपापानि देवलोकं त्वमागता ॥ ३
 श्रोतुमिच्छाम्यहं त्वत्तन्मन्मे ब्रूहि पितामह ॥ १ हुताशनशिखेव त्वं ज्वलमाना स्वतेजसा ।
 भीष्म उवाच । सुता ताराधिपस्येव प्रभया दिवमागता ॥ ४
 सर्वज्ञां सर्वतत्त्वज्ञां देवलोके मनस्विनीम् । अरजांसि च वस्त्राणि धारयन्ती गतकृमा ।
 कैकेयी सुमना नाम शाण्डिलीं पर्यपृच्छत ॥ २ विमानस्था शुभा भासि सहस्रगुणमोजसा ॥ ५
 वर्तयिष्यामि कथयिष्यामि ॥ ३ ॥ यः सर्ववित्स चक्षु- ताभ्यां सर्ववित्तपस्विभ्याम् ॥ १० ॥ वासिता स्वस्ती ॥ १७ ॥
 मान् यादृशतादृशमपि तपस्विनं तथैव चक्षुध्मन्तमेवाहुः । चतुरशीत्यधिकशततमोऽध्यायः ॥ १८४ ॥

न त्वमल्पेन तपसा दानेन नियमेन वा ।
 इमं लोकमनुप्राप्ता त्वं हि तत्त्वं वदस्व मे ॥ ६
 इति पृष्टा सुमनया मधुरं चारुहासिनी ।
 शाण्डिली निभृतं वाक्यं सुमनामिदमब्रवीत् ॥ ७
 नाहं काषायवसना नापि बलकलधारिणी ।
 न च मुण्डा च जटिला भूत्वा देवत्वमागता ॥ ८
 अहितानि च वाक्यानि सर्वाणि परुषाणि च ।
 अप्रमत्ता च भर्तारं कदाचिन्नाहमब्रवम् ॥ ९
 देवतानां पितॄणां च ब्राह्मणानां च पूजने ।
 अप्रमत्ता सदा युक्ता श्वश्रूश्चशुरवर्तिनी ॥ १०
 पैशुन्ये न प्रवर्तामि न ममैतन्मनो गतम् ।
 अद्वारि न च तिष्ठामि चिरं न कथयामि च ॥ ११
 असद्वा हसितं किञ्चिदहितं वाऽपि कर्मणा ।
 रहस्यमरहस्यं वा न प्रवर्तामि सर्वथा ॥ १२
 कार्यार्थे निर्गतं चापि भर्तारं गृहमागतम् ।
 आसनेनोपसंयोज्य पूजयामि समाहिता ॥ १३
 यदन्नं नाभिजानाति यद्भोज्यं नाभिनन्दति
 भक्ष्यं वा यदि वा लेह्यं तत्सर्वं वर्जयाम्यहम् ॥ १४
 कुटुम्बार्थे समानीतं यत्किञ्चित्कार्यमेव तु ।
 पुनरुत्थाय तत्सर्वं कारयामि करोमि च ॥ १५
 अग्निसंरक्षणपरा गृहशुद्धिं च कारये ।
 कुमारान्पालये नित्यं कुमारीं परिशिक्षये ॥ १६

आत्मप्रियाणि हित्वाऽपि गर्भसंरक्षणे रता ।
 बालानां वर्जये नित्यं शापं कोपं प्रतापनम् ॥ १७
 अविक्षिप्तानि धान्यानि नान्नविक्षेपणं गृहे ।
 रक्तवत्स्पृहये गेहे गावः सयवसोदकाः ।
 समुद्रम्य च शुद्धाऽहं भिक्षां दद्यां द्विजातिषु ॥ १८
 प्रवासं यदि मे याति भर्ता कार्येण केनचित् ।
 मङ्गलैर्बहुभिर्युक्ता भवामि नियता तदा ॥ १९
 अञ्जनं रोचनां चैव स्नानं माल्यानुलेपनम् ।
 प्रसाधनं च निष्क्रान्ते नाभिनन्दामि भर्तरि ॥ २०
 नोत्थापयामि भर्तारं सुखं सुप्तमहं सदा ।
 आतुरेष्वपि कार्येषु तेन तुष्यति मे मनः ।
 नोत्थापये सुखं सुप्तं ह्यातुरं पालये पतिम् ॥ २१
 नायासयामि भर्तारं कुटुम्बार्थेऽपि सर्वदा ।
 गुप्तगुह्या सदा चास्मि सुसंमृष्टनिवेशना ॥ २२
 इमं धर्मपथं नारी पालयन्ती समाहिता ।
 अरुन्धतीव नारीणीस्वर्गलोके महीयते ॥ २३
 भीष्म उवाच ।
 एतदाख्याय सा देवी सुमनायै तपस्विनी ।
 पतिधर्मं महाभागा जगामादर्शनं तदा ॥ २४
 यश्चेदं पाण्डवाख्यानं पठेत्पर्वणि पर्वणि ।
 स देवलोकं संप्राप्य नन्दने स सुखी वसेत् ॥ २५

॥ इति श्रीमन्महाभारते अनुशासनपर्वणि दानधर्मपर्वणि पञ्चाशीत्यधिकशततमोऽध्यायः ॥ १८५ ॥

षडशीत्यधिकशततमोऽध्यायः ॥ १८६ ॥

युधिष्ठिरेणावश्यवेद्योपास्येषु परावर्धिं पृष्टेन भीष्मेण तंप्रति श्रीनारायणमहिमप्रतिपादकनारदपुण्डरीकसंवादानुवादपूर्वकं नारायणस्य सर्वोत्कृष्टत्वेन वेद्यत्वोपास्यत्वविधानम् ॥ १ ॥

युधिष्ठिर उवाच ।
 यज्ज्ञेयं परमं कृत्यमनुष्ठेयं महात्मभिः ।
 सारं मे सर्वशास्त्राणां वक्तुमर्हस्यनुग्रहात् ॥ १
 भीष्म उवाच ।

श्रूयतामिदमत्यन्तं गूढं संसारमोचनम् ।
 श्रोतव्यं च त्वया सम्यग्ज्ञातव्यं च विशांपते ॥ २
 पुण्डरीकः पुरा विप्रः पुण्यतीर्थे जपान्वितः ।
 नारदं परिपप्रच्छ श्रेयो योगपरं मुनिम् ॥ ३

मङ्गलैर्नियतेति मङ्गलसूत्रमात्रं धारयामि नतु ताम्बूलादी-
 नित्यर्थः ॥ १९ ॥ पाण्डवाख्यानं पाण्डवेति च्छेदः ॥ २५ ॥

पञ्चाशीत्यधिकशततमोऽध्यायः ॥ १८५ ॥

* अयमध्यायो दाक्षिणात्यकोशेष्वेव दृश्यते ।

नारदश्चाब्रवीदेनं ब्रह्मणोक्तं महात्मना ॥ ४
 शृणुष्ववहितस्तात ज्ञानयोगमनुत्तमम् ।
 अप्रभूतं प्रभूतार्थं वेदशास्त्रार्थसंयुतम् ॥ ५
 यः परः प्रकृतेः प्रोक्तः पुरुषः पञ्चविंशकः ।
 स एव सर्वभूतात्मा नर इत्यभिधीयते ॥ ६
 नराज्जातानि तत्त्वानि नाराणीति ततो विदुः ।
 तान्येव चायनं तस्य तेन नारायणः स्मृतः ॥ ७
 नारायणाज्जगत्सर्वं सर्गकाले प्रजायते ।
 तस्मिन्नेव पुनस्तच्च प्रलये संप्रलीयते ॥ ८
 नारायणः परं ब्रह्म तत्त्वं नारायणः परः ।
 परादपि परश्चासौ तस्मान्नास्ति परात्परः ॥ ९
 वासुदेवं तथा विष्णुमात्मानं च तथा विदुः ।
 संज्ञाभेदैः स एवैकः सर्वशास्त्राभिसंस्कृतः ॥ १०
 आलोक्ष्य सर्वशास्त्राणि विचार्य च पुनःपुनः ।
 इदमेकं सुनिष्पन्नं ध्येयो नारायणः सदा ॥ ११
 तस्माच्च गहनान्सर्वास्त्यक्त्वा शास्त्रार्थविस्तरान् ।
 अनन्यचेता ध्यायस्व नारायणमजं विभुम् ॥ १२
 मुहूर्तेमपि यो ध्यायेन्नारायणमतन्द्रितः ।
 सोऽपि तद्गतिमाप्नोति किं पुनस्तत्परायणः ॥ १३
 नमो नारायणायेति यो वेद ब्रह्म शाश्वतम् ।
 अन्त्यकाले जपन्नेति तद्विष्णोः परमं पदम् ॥ १४
 श्रवणान्मननाच्चैव गीतिस्तुत्यर्चनादिभिः ।

आराध्यं सर्वदा ब्रह्म पुरुषेण हितैषिणा ॥ १५
 लिप्यते न स पापेन नारायणपरायणः ।
 पुनाति सकलं लोकं सहस्रांशुरिवोदितः ॥ १६
 ब्रह्मचारी गृहस्थोऽपि वानप्रस्थोऽथ भिक्षुकः ।
 केशवाराधनं हित्वा नैव याति परां गतिम् ॥ १७
 जन्मान्तरसहस्रेषु दुर्लभा तद्गता मतिः ।
 तद्भक्तवत्सलं देवं समाराधय सुव्रत ॥ १८
 नारदेनैवमुक्तस्तु स विप्रोऽभ्यर्चयद्भरिम् ।
 स्वप्नेऽपि पुण्डरीकाक्षं शङ्खचक्रगदाधरम् ॥ १९
 किरीटकुण्डलधरं लसच्छ्रीवत्सकौस्तुभम् ।
 तं दृष्ट्वा देवदेवेशं प्राणमत्संभ्रमान्वितः ॥ २०
 अथ कालेन महता तथा प्रत्यक्षतां गतः ।
 संस्तुतः स्तुतिभिर्वेदैर्देवगन्धर्वकिन्नरैः ॥ २१
 अथ तेनैव भगवानात्मलोकमधोक्षजः ।
 गतः संपूजितः सर्वैः स योगिनिलयो हरिः ॥ २२
 तस्माच्चमपि राजेन्द्र तद्भक्तस्तत्परायणः ।
 अर्चयित्वा यथायोगं भजस्व पुरुषोत्तमम् ॥ २३
 अजरममरमेकं ध्येयमाद्यन्तश्शून्यं
 सगुणमगुणमाद्यं स्थूलमत्यन्तसूक्ष्मम् ।
 निरुपममुपमेयं योगिविज्ञानगम्यं
 त्रिभुवनगुरुमीशं संप्रपद्यस्व विष्णुम् ॥ २४

॥ इति श्रीमन्महाभारते अनुशासनपर्वणि दानधर्मपर्वणि षडशीत्यधिकशततमोऽध्यायः ॥ १८६ ॥

सप्ताशीत्यधिकशततमोऽध्यायः ॥ १८७ ॥

भीष्मेण युधिष्ठिरं प्रति साम्नः सकलवशीकरणोपायत्वे दृष्टान्ततया रक्षोब्राह्मणसंवादानुवादः ॥ १ ॥

युधिष्ठिर उवाच ।
 साम्नि चापि प्रदाने च ज्यायः किं भवतो मतम् ।
 प्रब्रूहि भरतश्रेष्ठ यदत्र व्यतिरिच्यते ॥ १
 भीष्म उवाच ।
 साम्ना प्रसाद्यते कश्चिद्दानेन च तथाऽपरः ।
 पौरुषीं प्रकृतिं ज्ञात्वा तयोरेकतरं भजेत् ॥ २
 गुणांस्तु शृणु वै राजन्तस्मान्त्वस्य पुरुषर्षभ ।

दारुणान्यपि भूतानि सान्त्वेनाराधयेद्यथा ॥ ३
 अत्राप्युदाहरन्तीममितिहासं पुरातनम् ।
 गृहीत्वा रक्षसा मुक्तो द्विजातिः कानने यथा ॥ ४
 कश्चित्तु बुद्धिसंपन्नो ब्राह्मणो विजने वने ।
 गृहीतः कृच्छ्रमापन्नो रक्षसा भक्षयिष्यता ॥ ५
 सुबुद्धिः श्रुतिसंपन्नो दृष्ट्वा तमतिभीषणम् ।
 सामैवासौ प्रयुञ्जानो न मुमोह न विव्यधे ॥ ६

रक्षस्तु वाचा संपूज्य प्रश्नं पप्रच्छ तं द्विजम् ।
 मोक्ष्यसे ब्रूहि मे प्रश्नं केनास्मि हरिणः कृशः ॥ ७
 भीष्म उवाच ।
 सुहृत्तमथ संचिन्त्य ब्राह्मणस्तं निरीक्ष्य सः ।
 अभीतवदथाव्यग्रः प्रश्नं प्रतिजगाद ह ॥ ८
 विदेशस्थो विलोक्यो विना नूनं सुहृज्जनैः ।
 विषयानतुलान्मुक्ते तेनासि हरिणः कृशः ॥ ९
 नूनं मित्राणि ते रक्षः साधूपचरितान्यपि ।
 स्वदोषास्तु परित्यज्य तेनासि हरिणः कृशः ॥ १०
 अवृत्त्या पीड्यमानोऽपि वृत्त्युपायान्विगर्हयन् ।
 महार्थान्ध्यायसे नूनं तेनासि हरिणः कृशः ॥ ११
 परकार्याधिकारस्थाः सद्गुणैरधमा नराः ।
 अवजानन्ति नूनं त्वां तेनासि हरिणः कृशः ॥ १२
 गुणवाग्भिर्गुणानन्यान्नूनं पश्यसि सत्कृतान् ।
 प्राज्ञैरपि विनीतात्मा तेनासि हरिणः कृशः ॥ १३
 संपीड्यात्मानमार्यत्वाच्चया कश्चिदुपस्कृतः ।
 जितं त्वां मन्यते साधो तेनासि हरिणः कृशः ॥ १४
 क्लिश्यमानान्विमार्गेषु कामक्रोधावृतात्मनः ।
 मन्येऽनुध्यायसि जनांस्तेनासि हरिणः कृशः ॥ १५
 प्राज्ञैरपूजितो नूनं प्राज्ञैरप्यभिनिन्दितः ।
 ह्रीमानमर्षी दुर्वृत्तस्तेनासि हरिणः कृशः ॥ १६
 नूनं मित्रमुखः शत्रुः कश्चिदार्यवदाचरन् ।
 वञ्चयित्वा गतस्त्वां वै तेनासि हरिणः कृशः ॥ १७
 नूनमद्य सतां मध्ये तव वाक्यमनुत्तमम् ।
 न भाति कालेऽभिहितं तेनासि हरिणः कृशः ॥ १८
 दृष्टपूर्वाञ्छ्रुतपूर्वान्कुपितान्हृदयप्रियान् ।
 अनुनेतुं न शक्नोषि तेनासि हरिणः कृशः ॥ १९
 नूनमासञ्जयित्वा त्वा कृत्ये कस्मिंश्चिदीप्सिते ।
 कश्चिदर्थयते नित्यं तेनासि हरिणः कृशः ॥ २०
 परोक्षवादिभिर्मिथ्यादोषस्ते संप्रदर्शितः ।
 तज्ज्ञैर्न पूज्यसे व्यक्तं तेनासि हरिणः कृशः ॥ २१
 नूनं त्वां सैद्गुणापेक्षं पूजयानं सुहृत्प्रजाः ।

मायावीति च जानन्ति तेनासि हरिणः कृशः ॥ २२
 अन्तर्गतमभिप्रायं न नूनं लज्जयेच्छसि ।
 विवक्तुं प्राप्य शैथिल्यात्तेनासि हरिणः कृशः ॥ २३
 नानाबुद्धिरुचीं लोके मानुषाभूनमिच्छसि ।
 ग्रहीतुं स्वैर्गुणैः सर्वोस्तेनासि हरिणः कृशः ॥ २४
 असत्सु विनिविष्टेषु न गुणान्वदतः स्वयम् ।
 गुणास्ते न विराजन्ते तेनासि हरिणः कृशः ॥ २५
 धर्मवृत्तः श्रुतैर्हीनः पदं त्वं रजसान्वितः ।
 महत्प्रार्थयसे नूनं तेनासि हरिणः कृशः ॥ २६
 तपःप्रणिहितात्मानं मन्ये त्वारण्यकाङ्क्षिणम् ।
 बन्धुवर्गो निगृह्णाति तेनासि हरिणः कृशः ॥ २७
 इष्टभार्यस्य ते नूनं प्रातिवेश्यो महाधनः ।
 युवा सुललितः कामी तेनासि हरिणः कृशः ॥ २८
 दुर्विनीतहतः पुत्रो जामाता वाऽप्रमार्जकः ।
 दारा वा प्रतिकूलास्ते तेनासि हरिणः कृशः ॥ २९
 भ्रातरोऽतीव विषमाः पिता वा क्षुत्क्षतो मृतः ।
 माता ज्येष्ठो गुरुर्वाऽपि तेनासि हरिणः कृशः ॥ ३०
 ब्राह्मणो वा हतो गौर्वा ब्रह्मस्वं वापहतं पुरा ।
 देवस्वं वा हतं काले तेनासि हरिणः कृशः ॥ ३१
 हतदारोऽथ वृद्धो वा लोके द्विष्टोऽथवा नरैः ।
 अविज्ञानेन वा वृद्धस्तेनासि हरिणः कृशः ॥ ३२
 वार्धकार्यं धनं दृष्ट्वा स्वा श्रीर्वाऽपि परैर्हता ।
 वृत्तिर्वा दुर्जनापेक्षा तेनासि हरिणः कृशः ॥ ३३
 संपत्कालेन ते धर्मः क्षीणस्तात सुहृद्वैः ।
 असंन्यासमतिस्तत्र तेनासि हरिणः कृशः ॥ ३४
 अविद्वान्मीरुरल्पार्थं विद्याविक्रमदानजम् ।
 यशः प्रार्थयसे नित्यं तेनासि हरिणः कृशः ॥ ३५
 चिराभिलषितं किञ्चित्फलमप्राप्तमेव ते ।
 कृतमन्यैरपहतं तेनासि हरिणः कृशः ॥ ३६
 नूनमात्मगतं दोषमपश्यन्किञ्चिदात्मनि ।
 अकारणेऽभिज्ञस्तो हि तेनासि हरिणः कृशः ॥ ३७
 सुहृदां दुःखमार्तानां न प्रमोक्ष्यसि हानिजम् ।
 अलमर्थगुणैर्हीनं तेनासि हरिणः कृशः ॥ ३८

साधून्गृहस्थान्दृष्ट्वा च तथा साधून्वनेचरान् । परस्परविरुद्धानां प्रियं नूनं चिकीर्षसि ।
 मुक्तांश्चावसथे सक्तांस्तेनासि हरिणः कृशः ॥ ३९ सुहृदामुपरोधेन तेनासि हरिणः कृशः ॥ ४२
 धर्म्यमर्थ्यं च काम्यं च देशे च रहितं वचः । पापान्विवर्धितान्दृष्ट्वा कल्याणांश्चावसीदतः ।
 न प्रसिद्ध्यति ते नूनं तेनासि हरिणः कृशः ॥ ४० ध्रुवं गर्हयसे नूनं तेनासि हरिणः कृशः ॥ ४३
 दत्तानकुशलैरर्थान्मनीषी संजिजीविषुः । एवं संपूजितं रक्षो विप्रं तं प्रत्यपूजयत् ।
 प्राप्य वर्तयसे नूनं तेनासि हरिणः कृशः ॥ ४१ सहायमकरोच्चैनं संपूज्यामुं मुमोच ह ॥ ४४

॥ इति श्रीमन्महाभारते अनुशासनपर्वणि दानधर्मपर्वणि सप्ताशीत्यधिकशततमोऽध्यायः ॥ १८७ ॥

अष्टाशीत्यधिकशततमोऽध्यायः ॥ १८८ ॥

भीष्मेण युधिष्ठिरं प्रति श्राद्धविध्यादिप्रतिपादकपितृदेवदत्तादिसंवादानुवादः ॥ १ ॥

[युधिष्ठिर उवाच । दशध्वजसमा वेश्या दशवेश्यासमो नृपः ॥ ९
 जन्म मानुष्यकं प्राप्य कर्मक्षेत्रं सुदुर्लभम् । अर्धेनैतानि सर्वणि नृपतिः कथ्यतेऽधिकः ।
 श्रेयोर्थिना दरिद्रेण किं कर्तव्यं पितामह ॥ १ त्रिवर्गसहितं शास्त्रं पवित्रं पुण्यलक्षणम् ॥ १०
 दानानामुत्तमं यच्च देयं यच्च यथायथा । धर्मव्याकरणं पुण्यं रहस्यश्रवणं महत् ।
 मान्यान्पूज्यांश्च गाङ्गेय रहस्यं वक्तुमर्हसि ॥ २ श्रोतव्यं धर्मसंयुक्तं विहितं त्रिदशैः स्वयम् ॥ ११
 वैशंपायन उवाच । पितॄणां यत्र गुह्यानि प्रोच्यन्ते श्राद्धकर्मणि ।
 एवं पृष्टो नरेन्द्रेण पाण्डवेन यशस्विना । देवतानां च सर्वेषां रहस्यं कथ्यतेऽखिलम् ॥ १२
 धर्माणां परमं गुह्यं भीष्मः प्रोवाच पार्थिवम् ॥ ३ ऋषिधर्मः स्मृतो यत्र सरहस्यो महाफलः ।
 भीष्म उवाच । महायज्ञफलं चैव सर्वदानफलं तथा ॥ १३
 शृणुष्वावहितो राजन्धर्मगुह्यानि भारत । ये पठन्ति सदा मर्त्या येषां चैवोपतिष्ठति ।
 यथाहि भगवान्व्यासः पुरा कथितवान्मयि ॥ ४ श्रुत्वा च फलमाचष्टे स्वयं नारायणः प्रभुः ॥ १४
 देवगुह्यमिदं राजन्यमेनाक्लिष्टकर्मणा । गवां फलं तीर्थफलं यज्ञानां चैव यत्फलम् ।
 नियमस्थेन युक्तेन तपसो महतः फलम् ॥ ५ एतत्फलमवाप्नोति यो नरोऽतिथिपूजकः ॥ १५
 येन यः प्रीयते देवः प्रीयन्ते पितरस्तथा । श्रोतारः श्रद्धधानाश्च येषां शुद्धं च मानसम् ।
 ऋषिधर्मः स्मृतो यत्र सरहस्यो महाफलः । तेषां व्यक्तं जिता लोकाः श्रद्धधानेन साधुना ॥ १६
 महादानफलं चैव सर्वयज्ञफलं तथा ॥ ७ मुच्यते किल्बिषाच्चैव न स पापेन लिप्यते ।
 यश्चैतदेवं जानीयाज्ज्ञात्वा वा कुरुतेऽनघ । धर्मं च लभते नित्यं प्रेत्य लोकगतो नरः ॥ १७
 सदोषोऽदोषवांश्चेह तैर्गुणैः सह युज्यते ॥ ८ कस्यचित्त्वथ कालस्य देवदूतो यदृच्छया ।
 दशसूनासमं चक्रं दशचक्रसमो ध्वजः । स्थितो ह्यन्तर्हितो भूत्वा पर्यभाषत वासवम् ॥ १८
 यौ तौ कामगुणोपेतावश्विनौ भिषजां वरौ ।

यमेनप्राप्तमिति शेषः ॥ ५ ॥ दशानां पशूनां सूना वधो यत्र सा पशुघ्नातिर्दशसूना । चक्रं चक्रवान् तैलिकः । ध्वजः सुरापायी । नृपः क्षुद्रो राजा ॥ ९ ॥ एवं दुष्प्रतिग्रहपराङ्मुखेन

त्रिवर्गशास्त्रं धर्मार्थकामशास्त्राणि ज्ञेयानि ॥ १० ॥ पठन्ति शास्त्रम् । उपतिष्ठति सम्यक् स्फुरत्याचष्टे च सः स स्वयं नारायण एवेति ज्ञातव्यः ॥ १४ ॥ सनरान् सहर्षान्प्राप्तः

* एतदादिचतुर्दशाध्याया इति पुस्तके अधिका दृश्यन्ते ।

आज्ञयाऽहं तयोः प्राप्तः सनरान्पितृदैवतान् ॥ १९
कस्माद्धि मैथुनं श्राद्धे दातुर्भोक्तुश्च वर्जितम् ।
किमर्थं च त्रयः पिण्डाः प्रविभक्ताः पृथक्पृथक् ॥
प्रथमः कस्य दातव्यो मध्यमः क्व च गच्छति ।
उत्तरश्च स्मृतः कस्य एतदिच्छामि वेदितुम् ॥ २१
श्रद्धाधनेन दूतेन भाषितं धर्मसंहितम् ।
पूर्वस्थास्त्रिदशाः सर्वे पितरः पूज्य खेचरम् ॥ २२
पितर ऊचुः ।

स्वागतं तेऽस्तु भद्रं ते श्रूयतां खेचरोत्तम ।
गूढार्थः परमः प्रश्नो भवता समुदीरितः ॥ २३
श्राद्धं दत्त्वा च भुक्त्वा च पुरुषो यः स्त्रियं व्रजेत् ।
पितरस्तस्य तं मासं तस्मिन्नेतसि शेरते ॥ २४
प्रविभागं तु पिण्डानां प्रवक्ष्याम्यनुपूर्वशः ।
पिण्डो ह्यधस्ताद्गच्छंस्तु अप आविश्य भावयेत् ॥ २५
पिण्डं तु मध्यमं तत्र पत्नीत्वेका समश्रुते ।
पिण्डस्तृतीयो यस्तेषां तं दद्याज्जातवेदसि ।
एष श्राद्धविधिः प्रोक्तो यथा धर्मो न लुप्यते ॥ २६
पितरस्तस्य तुष्यन्ति प्रहृष्टमनसः सदा ।
प्रजा विवर्धते चास्य अक्षयं चोपतिष्ठति ॥ २७
देवदूत उवाच ।

आनुपूर्व्येण पिण्डानां प्रविभागः पृथक्पृथक् ।
पितृणां त्रिषु सर्वेषां निरुक्तं कथितं त्वया ॥ २८
एकः समुद्धृतः पिण्डो ह्यधस्तात्कस्य गच्छति ।
कं वा प्रीणयते देवं कथं तारयते पितृन् ॥ २९
मध्यमं तु तदा पत्नी भुङ्क्तेऽनुज्ञातमेव हि ।
किमर्थं पितरस्तस्य कव्यमेव च भुञ्जते ॥ ३०
अत्र यस्त्वन्तिमः पिण्डो गच्छते जातवेदसम् ।
भवते का गतिस्तस्य कं वा समनुगच्छति ॥ ३१
एतदिच्छाम्यहं श्रोतुं पिण्डेषु त्रिषु या गतिः ।
फलं वृत्तिं च मार्गं च यश्चैनं प्रतिपद्यते ॥ ३२
पितर ऊचुः ।

सुमहानेष प्रश्नो वै यस्त्वया समुदीरितः ।

प्रष्टुमिति शेषः ॥ १९ ॥ पूज्य संपूज्य ॥ २२ ॥ चिरजी-
विनं मार्कण्डेयम् ॥ ३४ ॥ यतः ऋत्विक् श्राद्धभोक्ता
यजमानस्य पितृत्वं गच्छति तस्मादन्यात्मतां गतः स्वस्त्रियं न
अनु० ३९

रहस्यमद्भुतं चापि पृष्टाः स्म गगनेचर ॥ ३३
एतदेव प्रशंसन्ति देवाश्च मुनयस्तथा ।
तेऽप्येवं नाभिजानन्ति पितृकार्यविनिश्चयम् ।
वर्जयित्वा महात्मानं चिरजीविनमुत्तमम् ॥ ३४
पितृभक्तस्तु यो विप्रो वरलब्धो महायशः ।
त्रयाणामपि पिण्डानां श्रुत्वा भगवतो गतिम् ॥ ३५
देवदूतेन यः पृष्टः श्राद्धस्य विधिनिश्चयः ।
गतिं त्रयाणां पिण्डानां शृणुष्वभावहितो मम ॥ ३६
अपो गच्छति यो ह्यत्र शशिनं ह्येष प्रीणयेत् ।
शशी प्रीणयते देवान्पितृन्तृष्वैव महामते ॥ ३७
भुङ्क्ते तु पत्नी यं चैषामनुज्ञाता तु मध्यमम् ।
पुत्रकामाय पुत्रं तु प्रयच्छन्ति पितामहाः ॥ ३८
हव्यवाहे तु यः पिण्डो दीयते तन्निबोध मे ।
पितरस्तेन तृप्यन्ति प्रीताः कामान्दिशन्ति च ।
एतत्ते कथितं सर्वं त्रिषु पिण्डेषु या गतिः ॥ ३९
ऋत्विग्यो यजमानस्य पितृत्वमनुगच्छति ।
तस्मिन्नहनि मन्यन्ते परिहार्यं हि मैथुनम् ॥ ४०
शुचिना तु सदा श्राद्धं भोक्तव्यं खेचरोत्तम ।
ये मया कथिता दोषास्ते तथा स्युर्न चान्यथा ॥
तस्मात्स्नातः शुचिः क्षान्तः श्राद्धं भुञ्जीत वै द्विजः ।
प्रजा विवर्धते चास्य यश्चैवं संप्रयच्छति ॥ ४२
ततो विद्युत्प्रभो नाम ऋषिराह महातपाः ।
आदित्यतेजसा तस्य तुल्यं रूपं प्रकाशते ॥ ४३
स च धर्मरहस्यानि श्रुत्वा शक्रमथाब्रवीत् ॥ ४४
तिर्यग्योनिगतान्सत्वान्मर्त्या हिंसन्ति मोहिताः ।
कीटान्पिपीलिकान्सर्पान्मेपान्समृगपक्षिणः ।
किल्बिषं सुबहुं प्राप्ताः किंस्विदेषां प्रतिक्रिया ॥ ४५
ततो देवगणाः सर्वे ऋषयश्च तपोधनाः ।
पितरश्च महाभागाः पूजयन्ति स्म तं मुनिम् ॥ ४६
शक्र उवाच ।

कुरुक्षेत्रं गयां गङ्गां प्रभासं पुष्कराणि च ।
एतानि मनसा ध्यात्वा अवगाहेत्ततो जलम् ।

गच्छेत् । पारदार्यदोषतुल्यं होतदित्यर्थः ॥ ४० ॥ एतच्च वरण-
मारभ्यं द्रष्टव्यमित्याशयेनाह शुचिनेति ॥ ४१ ॥

तथा मुच्यति पापेन राहुणा चन्द्रमा यथा ॥४७
 ज्यहं स्नातः स भवति निराहारश्च वर्तते ।
 स्पृशते यो गवां पृष्ठं बालधिं च नमस्यति ॥४८
 ततो विद्युत्प्रभो वाक्यमभ्यभाषत वासवम् ।
 अयं सूक्ष्मतरो धर्मस्तं निबोध शतक्रतो ॥ ४९
 घृष्टो वटकषायेण अनुलिप्तः प्रियङ्गुणा ।
 क्षीरेण षष्टिकान्भुक्त्वा सर्वपापैः प्रमुच्यते ॥ ५०
 श्रूयतां चापरं गुह्यं रहस्यमृषिचिन्तितम् ।
 श्रुतं मे भाषमाणस्य स्थाणोः स्थाने बृहस्पतेः ।
 रुद्रेण सह देवेश तन्निबोध शचीपते ॥ ५१
 पर्वतारोहणं कृत्वा एकपादो विभावसुम् ।
 निरीक्षेत निराहार ऊर्ध्वबाहुः कृताञ्जलिः ।
 तपसा महता युक्त उपवासफलं लभेत् ॥ ५२
 रश्मिभिस्तापितोऽर्कस्य सर्वपापमपोहति ।
 ग्रीष्मकालेऽथवा शीते एवं पापमपोहति ॥ ५३
 ततः पापात्प्रमुक्तस्य द्युतिर्भवति शाश्वती ।
 तेजसा सूर्यवदीप्तो भ्राजते सोमवत्पुनः ॥ ५४
 मध्ये त्रिदशवर्गस्य देवराजः शतक्रतुः ।
 उवाच मधुरं वाक्यं बृहस्पतिमनुत्तमम् ॥ ५५
 धर्मगुह्यं तु भगवन्मानुषाणां सुखावहम् ।
 सरहस्याश्च ये दोषास्तान्यथावदुदीरय ॥ ५६
 बृहस्पतिरुवाच ।
 प्रतिमेहन्ति ये सूर्यमनिलं द्विपते च ये ।
 हव्यवाहे प्रदीप्ते च समिधं ये न जुहति ॥ ५७
 बालवत्सां च ये धेनुं दुहन्ति क्षीरकारणात् ।
 तेषां दोषान्प्रवक्ष्यामि तान्निबोध शचीपते ॥५८
 भानुमाननिलश्चैव हव्यवाहश्च वासव ।
 लोकानां मातरश्चैव गावः सृष्टाः स्वयंभुवा ॥ ५९
 लोकांस्तारयितुं शक्ता मर्त्येष्वेतेषु देवताः ।
 सर्वे भवन्तः शृण्वन्तु एकैकं धर्मनिश्चयम् ॥ ६०
 वर्षाणि षडशीतिं तु दुर्दृष्टाः कुलपांसनाः ।
 स्त्रियः सर्वाश्च दुर्दृष्टाः प्रतिमेहन्ति या रविम् ॥ ६१

वटकषायेण वटजटाकषायेण । प्रियङ्गुः राजसर्पः । षष्टिकान्
 षष्टिरात्रेण पक्षधान्यम् ॥ ५० ॥ विभावसुं सूर्यम् ॥ ५२ ॥

अनिलद्वेषिणः शक्र गर्भस्था च्यवते प्रजा ।
 हव्यवाहस्य दीप्तस्य समिधं ये न जुहति ।
 अग्निकार्येषु वै तेषां हव्यं नाश्नाति पावकः ॥६२
 क्षीरं तु बालवत्सानां ये पिबन्तीह मानवाः ।
 न तेषां क्षीरपाः केचिज्जायन्ते कुलवर्धनाः ॥६३
 प्रजाक्षयेण युज्यन्ते कुलवंशक्षयेण च ।
 एवमेतत्पुरा दृष्टं कुलवृद्धैर्द्विजातिभिः ॥ ६४
 तस्माद्गर्ज्यानि वर्ज्यानि कार्यं कार्यं च नित्यशः ।
 भूतिकामेन मर्त्येन सत्यमेतद्ब्रवीमि ते ॥ ६५
 ततः सर्वा महाभाग देवताः समरुद्रणाः ।
 ऋषयश्च महाभागाः पृच्छन्ति स्म पितृन्ततः ॥६६
 पितरः केन तुष्यन्ति मर्त्यानामल्पचेतसाम् ।
 अक्षयं च कथं दानं भवेच्चैवौर्ध्वदेहिकम् ॥ ६७
 आनृण्यं वा कथं मर्त्या गच्छेयुः केन कर्मणा ।
 एतदिच्छामहे श्रोतुं परं कौतूहलं हि नः ॥ ६८
 पितर ऊचुः ।
 न्यायतो वै महाभागाः संशयः समुदाहृतः ।
 श्रूयतां येन तुष्यामो मर्त्यानां साधुकर्मणाम् ॥६९
 नीलपण्डप्रमोक्षेण अमावास्यां तिलोदकैः ।
 वर्षासु दीपकैश्चैव पितृणामनृणो भवेत् ॥ ७०
 अक्षयं निर्व्यलीकं च दानमेतन्महाफलम् ।
 अस्माकं परितोषश्च अक्षयः परिकीर्त्यते ॥ ७१
 श्रद्धधानाश्च ये मर्त्या आहरिष्यन्ति संततिम् ।
 दुर्गात्ते तारयिष्यन्ति नरकात्प्रपितामहान् ॥ ७२
 पितृणां भाषितं श्रुत्वा हृष्टरोमा तपोधनः ।
 वृद्धगार्ग्यो महातेजास्तानेवं वाक्यमब्रवीत् ॥ ७३
 के गुणा नीलपण्डस्य प्रमुक्तस्य तपोधनाः ।
 वर्षासु दीपदानेन तथैव च तिलोदकैः ॥ ७४
 पितर ऊचुः ।
 नीलपण्डस्य लाङ्गूलं तोयमभ्युद्धरेद्यदि ।
 षष्टिं वर्षसहस्राणि पितरस्तेन तर्पिताः ॥ ७५
 यस्तु शृङ्गगतं पङ्कं कूलादुद्धृत्य तिष्ठति ।
 पितरस्तेन गच्छन्ति सोमलोकमसंशयम् ॥ ७६

अष्टाशीत्यधिकशततमोऽध्यायः ॥ १८८ ॥

वर्षासु दीपदानेन शशीवच्छोभते नरः ।
तमोरूपं न तस्यास्ति दीपकं यः प्रयच्छति ॥७७
अमावास्यां तु ये मर्त्याः प्रयच्छन्ति तिलोदकम् ।
पात्रमौदुम्बरं गृह्य मधुमिश्रं तपोधन ।
कृतं भवति तैः श्राद्धं सरहस्यं यथार्थवत् ॥ ७८

हृष्टपुष्टमनास्तेषां प्रजा भवति नित्यदा ।
कुलवंशस्य वृद्धिस्तु पिण्डदस्य फलं भवेत् ।
श्रद्धानस्तु यः कुर्यात्पितृणामनृणो भवेत् ॥ ७९
एवमेव समुद्दिष्टः श्राद्धकालक्रमस्तथा ।
विधिः पात्रं फलं चैव यथावदनुकीर्तितम् ॥८०

॥ इति श्रीमन्महाभारते अनुशासनपर्वणि दानधर्मपर्वणि अष्टाशीत्यधिकशततमोऽध्यायः ॥ १८८ ॥

एकोनवत्यधिकशततमोऽध्यायः ॥ १८९ ॥

१ विष्णुनेन्द्रं प्रति स्वप्रीतिकरधर्मकथनम् ॥ १ ॥ तथा बलदेवदेवाम्निविश्वामित्रादिभिः पृथक्पृथग्धर्मविशेषकथनम् ॥ २ ॥

[भीष्म उवाच

केन ते च भवेत्प्रीतिः कथं तुष्टिं तु गच्छसि ।
इति पृष्टः सुरेन्द्रेण प्रोवाच हरिरीश्वरः ॥ १
ब्राह्मणानां परीवादो मम विद्वेषणं महत् ।
ब्राह्मणैः पूजितैर्नित्यं पूजितोऽहं न संशयः ॥ २
नित्याभिवाद्या विप्रेन्द्रा भुक्त्वा पादौ तथाऽऽत्मनः
तेषां तुष्ट्यामि मर्त्यानां यश्चक्रे च बलिं हरेत् ॥ ३
वामनं ब्राह्मणं दृष्ट्वा वराहं च जलोत्थितम्
उद्धृतां धरणीं चैव मूर्ध्ना धारयते तु यः
न तेषामशुभं किञ्चित्कल्मषं चोपपद्यते ॥ ४
अश्वत्थं रोचनां गां च पूजयेद्यो नरः सदा ।
पूजितं च जगतेन सदेवासुरमानुषम् ॥ ५
तेन रूपेण तेषां च पूजां गृह्णामि तत्त्वतः ।
पूजा ममैषा नास्त्यन्या यावल्लोकाः प्रतिष्ठिताः ६
अन्यथा हि वृथा मर्त्याः पूजयन्त्यल्पबुद्धयः ।
नाहं तत्प्रतिगृह्णामि न सा तुष्टिकरी मम ॥ ७
इन्द्र उवाच ।
चक्रं पादौ वराहं च ब्राह्मणं चापि वामनम् ।
उद्धृतां धरणीं चैव किमर्थं त्वं प्रशंससि ॥ ८
भवान्मृजति भूतानि भवान्संहरति प्रजाः ।
प्रकृतिः सर्वभूतानां समर्त्यानां सनातनी ॥ ९
भीष्म उवाच ।
संप्रहस्य ततो विष्णुरिदं वचनमब्रवीत् ।

चक्रेण निहता दैत्याः पद्भ्यां क्रान्ता वसुंधरा १०
वाराहं रूपमास्थाय हिरण्याक्षो निपातितः
वामनं रूपमास्थाय जितो राजा मया बलिः ११
परितुष्टो भवाम्येवं मानुषाणां महात्मनाम् ।
तन्मां ये पूजयिष्यन्ति नास्ति तेषां पराभवः १२
अपि वा ब्राह्मणं दृष्ट्वा ब्रह्मचारिणमागतम् ।
ब्राह्मणाभ्याहुतिं दत्त्वा अमृतं तस्य भोजनम् १३
ऐन्द्रीं संध्यामुपासित्वा आदित्याभिमुखः स्थितः ।
सर्वतीर्थेषु स स्नातो मुच्यते सर्वकिल्बिषैः ॥ १४
एतद्वः कथितं गुह्यमखिलेन तपोधनाः ।
संशयं पृच्छमानानां किं भूयः कथयाम्यहम् ॥ १५
बलदेव उवाच ।
श्रूयतां परमं गुह्यं मानुषाणां सुखावहम् ।
अजानन्तो यदबुधाः क्लिश्यन्ते भूतपीडिताः १६
कल्प उत्थाय यो मर्त्यः स्पृशेद्गां वै घृतं दधि ।
सर्षपं च प्रियङ्गुं च कल्मषात्प्रतिमुच्यते ॥ १७
भूतानि चैव सर्वाणि अग्रतः पृष्ठतोपि वा ।
उच्छिष्टं वाऽपि छिद्रेषु वर्जयन्ति तपोधनाः १८
देवा ऊचुः ।
प्रगृह्यौदुम्बरं पात्रं तोयपूर्णमुदञ्जुलः ।
उपवासं तु गृह्णीयाद्यद्वा संकल्पयेद्व्रतम् ॥ १९
देवतास्तस्य तुष्टयन्ति कामिकं चापि सिध्यति ।
अन्यथा हि वृथा मर्त्याः कुर्वते स्वल्पबुद्धयः २०
उपवासे बलौ चापि ताम्रपात्रं विशिष्यते ।

चक्रे गोमशोपलिप्ते मण्डले सुदर्शनमन्त्रेण पूजिते ॥ ३ ॥

बलिर्भिक्षा तथाऽर्घ्यं च पितृणां च तिलोदकं २१
 ताम्रपात्रेण दातव्यमन्यथाऽल्पफलं भवेत् ।
 गुह्यमेतत्समुद्दिष्टं यथा तुष्यन्ति देवताः ॥ २२
 धर्म उवाच
 राजपौरुषिके विभे घाण्टिके परिचारिके ।
 गोरक्षके वाणिजके तथा कारुकुशीलवे ॥ २३
 मित्रद्रुह्यनधीयाने यश्च स्याद्रूपलीपतिः ।
 एतेषु दैवं पित्र्यं वा न देयं स्यात्कथंचन ।
 पिण्डदास्तस्य हीयन्ते न च प्रीणाति वै पितॄन् ॥
 अतिथिर्यस्य भग्राशो गृहात्प्रतिनिवर्तते ।
 पितरस्तस्य देवाश्च अग्रयश्च तथैव हि ।
 निराशाः प्रतिगच्छन्ति अतिथेरप्रतिग्रहात् ॥ २५
 स्त्रीमैर्गोमैः कृतमैश्च ब्रह्ममैर्गुरुतल्पगैः ।
 तुल्यदोषो भवत्येभिर्यस्यातिथिरनर्चितः ॥ २६
 अग्निरुवाच ।
 पादमुद्यम्य यो मर्त्यः स्पृशेद्वाश्च सुदुर्मतिः ।
 ब्राह्मणं वा महाभागं दीप्यमानं तथाऽनलम् ।
 तस्य दोषान्प्रवक्ष्यामि तच्छृणुध्वं समाहिताः ॥ २७
 दिवं स्पृशत्यशब्दोऽस्य त्रस्यन्ति पितरश्च वै ।
 वैमनस्यं च देवानां कृतं भवति पुष्कलम् ।
 पावकश्च महातेजा हव्यं न प्रतिगृह्णाति ॥ २८
 आजन्मनां शतं चैव नरके पच्यते तु सः ।
 निष्कृतिं च न तस्यापि अनुमन्यन्ति कर्हिचित् ॥
 तस्माद्वाचो न पादेन स्पृष्टव्या वै कदाचन ।
 ब्राह्मणश्च महातेजा दीप्यमानस्तथाऽनलः ।
 श्रद्धानेन मर्त्येन आत्मनो हितमिच्छता ॥ ३०
 एते दोषा मया प्रोक्तास्त्रिषु यः पादमुत्सृजेत् ३१
 विश्वामित्र उवाच ।
 श्रूयतां परमं गुह्यं रहस्यं धर्मसंहितम् ।
 परमान्नेन यो दद्यात्पितृणामौपहारिकम् ॥ ३२
 गजच्छायायां पूर्वस्यां कुतपे दक्षिणामुखः ।
 यदा भाद्रपदे मासि भवते बहुले मघा ॥ ३३
 श्रूयतां तस्य दानस्य यादृशो गुणविस्तरः ।

अशब्दः अपशब्दः निन्दारूपः ॥ २८ ॥

कृतं तेन महच्छ्राद्धं वर्षाणीह त्रयोदश ॥ ३४
 गाव ऊचुः ।
 बहुले समङ्गे ह्यकुतोभये च
 क्षेमे च संख्येव हि भूयसी च ।
 यथा पुरा ब्रह्मपुरे सवत्सा
 शतक्रतोर्वज्रधरस्य यज्ञे ॥ ३५
 भूयश्च या विष्णुपदे स्थिताया
 विभावसोश्चापि पथे स्थिता या ।
 दवाश्च सवः सह नारदन
 प्रकुर्वते सर्वसहेति नाम ॥ ३६
 मन्त्रेणैतेनाभिवन्देत यो वै
 विमुच्यते पापकृतेन कर्मणा ।
 लोकानवाप्नोति पुरंदरस्य
 गवां फलं चन्द्रमसो धुतिं च ॥ ३७
 एतं हि मन्त्रं त्रिदशाभिजुष्टं
 पठेत यः पर्वसु गोष्ठमध्ये ।
 न तस्य पापं न भयं न शोकः
 सहस्रनेत्रस्य च याति लोकम् ॥ ३८
 भीष्म उवाच ।
 अथ सप्त महाभागा ऋपयो लोकविश्रुताः ।
 वसिष्ठप्रमुखाः सर्वे ब्रह्माणं पद्मसंभवम् ।
 प्रदक्षिणमभिक्रम्य सर्वे प्राञ्जलयः स्थिताः ॥ ३९
 उवाच वचनं तेषां वसिष्ठो ब्रह्मवित्तमः ।
 सर्वप्राणिहितं प्रश्नं ब्रह्मक्षत्रे विशेषतः ॥ ४०
 द्रव्यहीनाः कथं मर्त्या दरिद्राः साधुवर्तिनः ।
 प्राप्नुवन्तीह यज्ञस्य फलं केन च कर्मणा ॥ ४१
 एतच्छ्रुत्वा वचस्तेषां ब्रह्मा वचनमब्रवीत् ॥ ४२
 अहो प्रश्नो महाभाग गूढार्थः परमः शुभः ।
 सूक्ष्मः श्रेयाश्च मर्त्यानां भवद्भिः समुदाहृतः ॥ ४३
 श्रूयतां सर्वमाख्यास्ये निखिलेन तपोधनाः ।
 यथा यज्ञफलं मर्त्यो लभते नात्र संशयः ॥ ४४
 पौषमासस्य शुक्ले वै यदा युज्येत रोहिणी ।
 तेन नक्षत्रयोगेन आकाशशयनो भवेत् ॥ ४५

एकवस्त्रः शुचिः स्नातः श्रद्धधानः समाहितः । एतद्वः परमं गुह्यं कथितं द्विजसत्तमाः ।
सोमस्य रश्मयः पीत्वा महायज्ञफलं लभेत् ॥ ४६ ॥ यन्मां भवन्तः पृच्छन्ति सूक्ष्मतत्त्वार्थदर्शिनः ॥ ४७

॥ इति श्रीमन्महाभारते अनुशासनपर्वणि दानधर्मपर्वणि एकोनवत्यधिकशततमोऽध्यायः ॥ १८९ ॥

नवत्यधिकशततमोऽध्यायः ॥ १९० ॥

सूर्यगार्ग्यादिभिः पृथक्पृथग्धर्मरहस्यकथनम् ॥ १ ॥

[विभावसुरुवाच ।
सलिलस्याञ्जलिं पूर्णमक्षताश्च धृतोत्तराः । अपि ऋतुशतैरिष्टा क्षयं गच्छति तद्विः ।
सोमस्योत्तिष्ठमानस्य तज्जलं चाक्षतांश्च तान् ॥ १ ॥ न तु क्षीयन्ति ते धर्माः श्रद्धधानैः प्रयोजिताः ॥
स्थितो ह्यभिमुखो मर्त्यः पौर्णमास्यां बलिं हरेत् । इदं च परमं गुह्यं सरहस्यं निबोधत ।
अग्निकार्यं कृतं तेन हुताश्चास्याग्नयस्त्रयः ॥ २ ॥ श्राद्धकल्पे च देवे च तैथिंके पर्वणीषु च ॥ १२
वनस्पतिं च यो हन्यादमावास्यामबुद्धिमान् । रजस्वला च या नारी श्वित्रिकाऽपुत्रिका च या ।
अपि ह्येकेन पत्रेण लिप्यते ब्रह्महत्याया ॥ ३ ॥ एताभिश्चक्षुषा दृष्टं हविर्नाश्नन्ति देवताः ।
दन्तकाष्ठं तु यः खादेदमावास्यामबुद्धिमान् । पितरश्च न तुष्यन्ति वर्षाण्यपि त्रयोदश ॥ १३
हिंसितश्चन्द्रमास्तेन पितरश्चोद्विजन्ति च ॥ ४ ॥ शुक्रवासाः शुचिर्भूत्वा ब्राह्मणान्स्वस्ति वाचयेत् ।
हव्यं न तस्य देवाश्च प्रतिगृह्णन्ति पर्वसु । कीर्तयेद्भारतं चैव तथा स्यादक्षयं हविः ॥ १४
कुप्यन्ते पितरश्चास्य कुले वंशोऽस्य हीयते ॥ ५ ॥ धौम्य उवाच ।
श्रीरुवाच । भिन्नभाण्डं च खट्वां च कुक्कुटं शुनकं तथा ।
प्रकीर्णं भाजनं यत्र भिन्नभाण्डमथासनम् । अप्रशस्तानि सर्वाणि यश्च वृक्षो गृहेरुहः ॥ १५
योपितश्चैव हन्यन्ते कश्मलोपहते गृहे ॥ ६ ॥ भिन्नभाण्डे कलिं प्राहुः खट्वायां तु धनक्षयः ।
देवताः पितरश्चैव उत्सवे पर्वणीषु वा । कुक्कुटे शुनके चैव हविर्नाश्नन्ति देवताः ।
निराशाः प्रतिगच्छन्ति कश्मलोपहताद्गृहात् ॥ ७ ॥ वृक्षमूले ध्रुवं सत्त्वं तस्माद्भुक्षं न रोपयेत् ॥ १६
अङ्गिरा उवाच । जमदग्निरुवाच ।
यस्तु संवत्सरं पूर्णं दद्याद्दीपं करञ्जके । यो यजेदश्वमेधेन वाजपेयशतेन ह ।
सुवर्चलामूलहस्तः प्रजा तस्य विवर्धते ॥ ८ ॥ अवाक्शिरा वा लम्बेत सत्रं वा स्फीतमाहरेत् १७
गार्ग्य उवाच । न यस्य हृदयं शुद्धं नरकं स ध्रुवं व्रजेत् ।
आतिथ्यं सततं कुर्याद्दीपं दद्यात्प्रतिश्रये । तुल्यं यज्ञश्च सत्यं च हृदयस्य च शुद्धता ॥ १८
वर्जयानो दिवास्वापं न च मांसानि भक्षयेत् ॥ ९ ॥ शुद्धेन मनसा दत्त्वा सक्तुप्रस्थं द्विजातये ।
गोब्राह्मणं न हिंस्याच्च पुष्कराणि च कीर्तयेत् । ब्रह्मलोकमनुग्राप्तः पर्याप्तं तन्निर्दर्शनम् ॥ १९

॥ इति श्रीमन्महाभारते अनुशासनपर्वणि दानधर्मपर्वणि नवत्यधिकशततमोऽध्यायः ॥ १९० ॥

एकनवत्यधिकशततमोऽध्यायः ॥ १९१ ॥

वायुना धर्मरहस्यकथनम् ॥ १ ॥

[वायुरुवाच ।

किञ्चिद्धर्मं प्रवक्ष्यामि मानुषाणां सुखावहम् ।
 सरहस्यांश्च ये दोषास्ताञ्छृणुध्वं समाहिताः ॥ १
 अग्निकार्यं च कर्तव्यं परमान्नेन भोजनम् ।
 दीपकश्चापि कर्तव्यः पितॄणां सतिलोदकः ॥ २
 एतेन विधिना मर्त्यः श्रद्धधानः समाहितः ।
 चतुरो वार्षिकान्मासान्यो ददाति तिलोदकम् ३
 भोजनं च यथाशक्त्या ब्राह्मणे वेदपारगे ।
 पशुबन्धशतस्येह फलं प्राप्नोति पुष्कलम् ॥ ४
 इदं चैवापरं गुह्यमप्रशस्तं निबोधत ।
 अग्रेस्तु वृषलो नेता हविर्मूढाश्च योपितः ॥ ५

मन्यते धर्म एवेति स चाधर्मेण लिप्यते ।
 अग्रयस्तस्य कुप्यन्ति शूद्रयोनिं स गच्छति ॥ ६
 पितरश्च न तुष्यन्ति सहदेवैर्विशेषतः ।
 प्रायश्चित्तं तु यत्तत्र ब्रुवतस्तन्निबोध मे ।
 यत्कृत्वा तु नरः सम्यक्सुखी भवति विज्वरः ॥ ७
 गवां मूत्रपुरीषेण पयसा च घृतेन च ।
 अग्निकार्यं त्र्यहं कुर्यान्निराहारः समाहितः ॥ ८
 ततः संवत्सरे पूर्णे प्रतिगृह्णन्ति देवताः ।
 हृष्यन्ति पितरश्चास्य श्राद्धकाल उपस्थिते ॥ ९
 एष ह्यधर्मो धर्मश्च सरहस्यः प्रकीर्तितः ।
 मर्त्यानां स्वर्गकामानां प्रेत्य स्वर्गसुखावहः ॥ १०

॥ इति श्रीमन्महाभारते अनुशासनपर्वणि दानधर्मपर्वणि एकनवत्यधिकशततमोऽध्यायः ॥ १९१ ॥

द्विनवत्यधिकशततमोऽध्यायः ॥ १९२ ॥

लोमशेन धर्मरहस्यकथनम् ॥ १ ॥

[लोमश उवाच ।

परदारेषु ये सक्ता अकृत्वा दारसंग्रहम् ।
 निराशाः पितरस्तेषां श्राद्धकाले भवन्ति वै ॥ १
 परदाररतिर्यश्च यश्च बन्ध्यामुपासते
 ब्रह्मस्यं हरते यश्च समदोषा भवन्ति ते ॥
 असभाष्या भवन्त्येते पितॄणां नात्र संशयः
 देवताः पितरश्चैषां नाभिनन्दन्ति तद्विप्रैः ॥ ३
 तस्मात्परस्य वै दारास्त्यजेद्वन्ध्यां च योपितम्
 ब्रह्मस्यं हि न हर्तव्यमात्मनो हितमिच्छता ॥ ४
 श्रूयतां चापरं गुह्यं रहस्यं धर्मसंहितम् ।
 श्रद्धधानेन कर्तव्यं गुरुणां वचनं सदा ॥ ५
 द्वादश्यां पौर्णमास्यां च मासिमासि घृताक्षतम् ।
 ब्राह्मणेभ्यः प्रयच्छेत् तस्य पुण्यं निबोधत ॥ ६
 सोमश्च वर्धते तेन समुद्रश्च महोदधिः ।

अश्वमेधचतुर्भागं फलं सृजति वासवः ॥ ७
 दानेनैतेन तेजस्वी वीर्यवांश्च भवेन्नरः ।
 प्रीतश्च भगवान्सोम इष्टान्कामान्प्रयच्छति ॥ ८
 श्रूयतां चापरो धर्मः सरहस्यो महाफलः ।
 इदं कलियुगं प्राप्य मनुष्याणां सुखावहः ॥ ९
 कल्यमुत्थाय यो मर्त्यः स्नातः शुक्लेन वाससा ।
 तिलपात्रं प्रयच्छेत् ब्राह्मणेभ्यः समाहितः ॥ १०
 तिलोदकं च यो दद्यात्पितॄणां मधुना सह ।
 दीपकं कृसरं चैव श्रूयतां तस्य यत्फलम् ॥ ११
 तिलपात्रे फलं ग्राह्यं भगवान्पाकशासनः ।
 गोप्रदानं च यः कुर्याद्धूमिदानं च शाश्वतम् ॥ १२
 अग्निष्टोमं च यो यज्ञं यजेत् बहुदक्षिणम् ।
 तिलपात्रं सहैतेन समं मन्यन्ति देवताः ॥ १३

नेता देशान्तरप्रापको यदि शूद्रः स्यात् तर्हि तस्य दोषः
 ॥ ५ ॥ एकनवत्यधिकशततमोऽध्यायः ॥ १९१ ॥

महान्त्युदकानि धीयन्तेऽस्मिन्निति । यद्वा महानामुत्सवा-
 नामुदधिरिव ॥ ७ ॥ द्विनवत्यधिकशततमोऽध्यायः ॥ १९२ ॥

तिलोदकं सदा श्राद्धे मन्यन्ते पितरोऽक्षयम् ।
दीपे च कृसरे चैव तुष्यन्तेऽस्य पितामहाः ॥ १४

स्वर्गे च पितृलोके च पितृदेवाभिपूजितम् ।
एवमेतन्मयोद्दिष्टमृषिदृष्टं पुरातनम् ॥] १५

॥ इति श्रीमन्महाभारते अनुशासनपर्वणि दानधर्मपर्वणि द्विनवत्यधिकशततमोऽध्यायः ॥ १९२ ॥

त्रिनवत्यधिकशततमोऽध्यायः ॥ १९३ ॥

भीष्मेण युधिष्ठिरं प्रत्यरुन्धतीचित्रगुप्तोदितधर्मरहस्यकथनम् ॥ १ ॥

[भीष्म उवाच ।

ततस्तृपिगणाः सर्वे पितरश्च सदेवताः ।
अरुन्धतीं तपोवृद्धामपृच्छन्त समाहिताः ॥
समानशीलां वीर्येण वसिष्ठस्य महात्मनः ।
त्वत्तो धर्मरहस्यानि श्रोतुमिच्छामहे वयम् ।
यत्ते गुह्यतमं भद्रे तत्प्रभापितुमर्हसि ॥ २

अरुन्धत्युवाच ।

तपोवृद्धिर्मया प्राप्ता भवतां स्मरणेन वै ।
भवतां च प्रसादेन धर्मान्वक्ष्यामि शाश्वतान् ॥३
सगुह्यान्सरहस्यांश्च ताञ्शृणुध्वमशेषतः ।
श्रद्धानेन प्रयोक्तव्या यस्य शुद्धं तथा मनः ॥ ४
अश्रद्धानो मानी च ब्रह्महा गुरुतल्पगः ।
असंभाष्या हि चत्वारो नैषां धर्मं प्रकाशयेत् ॥५
अहन्यहनि यो दद्यात्कपिलां द्वादशीः समाः ।
मासिमासि च सत्रेण यो यजेत सदा नरः ॥ ६
गवां शतसहस्रं च यो दद्याद्वैष्टपुष्करे ।
न तद्धर्मफलं तुल्यमतिथिर्यस्य तुष्यति ॥ ७
{ श्रूयतां चापरो धर्मो मनुष्याणां सुखावहः ।
श्रद्धानेन कर्तव्यः सरहस्यो महाफलः ॥ ८
कल्यमुत्थाय गोमध्ये गृह्य दर्भान्सहोदकान् ।
निषिञ्चेत गवां शृङ्गे मस्तकेन च तज्जलम् ।
प्रतीञ्चेत निराहारस्तस्य धर्मफलं शृणु ॥ ९
श्रूयन्ते यानि तीर्थानि त्रिषु लोकेषु कानिचित् ।
सिद्धचारणजुष्टानि सेवितानि महर्षिभिः ।
अभिषेकः समस्तेषां गवां शृङ्गोदकस्य च ॥ १०
साधुसाध्विति चोद्दिष्टं दैवतैः पितृभिस्तथा ।

भूतैश्चैव सुसंहृष्टैः पूजिता साऽप्यरुन्धती ॥ ११
पितामह उवाच

अहो धर्मो महाभागे सरहस्य उदाहृतः ।
वरं ददामि ते धन्ये तपस्ते वर्धतां सदा ॥ १२
यम उवाच ।

रमणीया कथा दिव्या युष्मत्तो या मया श्रुता ।
श्रूयतां चित्रगुप्तस्य भाषितं मम च प्रियम् ॥१३
रहस्यं धर्मसंयुक्तं शक्यं श्रोतुं महर्षिभिः ।
श्रद्धानेन मर्त्येन आत्मनो हितमिच्छता ॥ १४
न हि पुण्यं तथा पापं कृतं किञ्चिद्विनश्यति ।
पर्वकाले च यत्किञ्चिदादित्यं चाधितिष्ठति ॥१५
प्रेतलोकं गते मर्त्ये तत्तत्सर्वं विभावसुः ।
प्रतिजानाति पुण्यात्मा तच्च तत्रोपयुज्यते ॥ १६
किञ्चिद्धर्मं प्रवक्ष्यामि चित्रगुप्तमतं शुभम् ।
पानीयं चैव दीपं च दातव्यं सततं तथा ॥ १७
उपानहौ च च्छत्रं च कपिला च यथातथम् ।
पुष्करे कपिला देया ब्राह्मणे वेदपारगे ॥ १८
अग्निहोत्रं च यत्नेन सर्वशः प्रतिपालयेत् ।
अयं चैवापरो धर्मश्चित्रगुप्तेन भाषितः ॥ १९
फलमस्य पृथक्त्वेन श्रोतुमर्हन्ति सत्तमाः ।
प्रलयं सर्वभूतैस्तु गन्तव्यं कालपर्ययात् ॥ २०
तत्र दुर्गमनुप्राप्ताः क्षुत्तृष्णापरिपीडिताः ।
दह्यमाना विपच्यन्ते न तत्रास्ति पलायनम् ॥२१
अन्धकारं तमो घोरं प्रविशन्त्यल्पबुद्धयः ।
तत्र धर्मं प्रवक्ष्यामि येन दुर्गाणि संतरेत् ॥ २२
अल्पव्ययं महार्थं च प्रेत्य चैव सुखोदयम् ।

प्रयोक्तव्या धर्मा वाच्याः ॥ ४ ॥ प्रतिजानात्यर्पयति ।
उपयुज्यते पुण्यपापकर्ता ॥ १६ ॥ प्रकृष्टो लयोऽदर्शनं यस्मा-

त्तत्प्रलयं मरणम् ॥ २० ॥ त्रिनवत्यधिकशततमोऽध्यायः १९३

पानीयस्य गुणा दिव्याः प्रेतलोके विशेषतः २३
 तत्र पुण्योदका नाम नदी तेषां विधीयते ।
 अक्षयं सलिलं तत्र शीतलं ह्यमृतोपमम् ॥ २४
 स तत्र तोयं पिबति पानीयं यः प्रयच्छति ।
 प्रदीपस्य प्रदानेन श्रूयतां गुणविस्तरः ॥ २५
 तमोन्धकारं नियतं दीपदो न प्रपश्यति ।
 प्रभां चास्य प्रयच्छन्ति सोमभास्करपावकाः ।
 देवताश्चानुमन्यन्ते विमलाः सर्वतो दिशः ॥ २६
 द्योतते च यथाऽऽदित्यः प्रेतलोकगतो नरः ।
 तस्माद्दीपः प्रदातव्यः पानीयं च विशेषतः ॥ २७
 कपिलां ये प्रयच्छन्ति ब्राह्मणे वेदपारगे ।
 पुष्करे च विशेषेण श्रूयतां तस्य यत्फलम् ॥ २८
 गोशतं सवृषं तेन दत्तं भवति शाश्वतम् ।
 पापं कर्म च यत्किञ्चिद्ब्रह्महत्यासमं भवेत् ।
 शोधयेत्कपिला ह्येका प्रदत्तं गोशतं यथा ॥ २९
 तस्मात्तु कपिला देया कौमुद्यां ज्येष्ठपुष्करे ।
 न तेषां विषमं किञ्चिन्न दुःखं न च कण्टकाः ३०

उपानहौ च यो दद्यात्पात्रभूते द्विजोत्तमे ।
 छत्रदाने सुखां छायां लभते परलोकगः ॥ ३१
 न हि दत्तस्य दानस्य नाशोऽस्तीह कदाचन ।
 चित्रगुप्तमतं श्रुत्वा हृष्टरोमा विभावसुः ॥ ३२
 उवाच देवताः सर्वाः पितृश्चैव महाद्युतिः ।
 श्रुतं हि चित्रगुप्तस्य धर्मगुह्यं महात्मनः ॥ ३३
 श्रद्धधानाश्च ये मर्त्या ब्राह्मणेषु महात्मसु ।
 दानमेतत्प्रयच्छन्ति न तेषां विद्यते भयम् ॥ ३४
 धर्मदोषास्त्वमे पञ्च येषां नास्तीह निष्कृतिः ।
 असंभाष्या अनाचारा वर्जनीया नराधमाः ॥ ३५
 ब्रह्महा चैव गोघ्नश्च परदाररतश्च यः ।
 अश्रद्धधानश्च नरः स्त्रियं यश्चोपजीवति ॥ ३६
 प्रेतलोकगता ह्येते नरके पापकर्मिणः ।
 पच्यन्ते वै यथा मीनाः पूयशोणितभोजनाः ३७
 असंभाष्याः पितॄणां च देवानां चैव पञ्च ते ।
 स्नातकानां च विप्राणां ये चान्ये च तपोधनाः ३८

॥ इति श्रीमन्महाभारते अनुशासनपर्वणि दानधर्मपर्वणि त्रिनवत्यधिकशततमोऽध्यायः ॥ १९३ ॥

चतुर्नवत्यधिकशततमोऽध्यायः ॥ १९४ ॥

प्रमथैर्ऋषिगणान्प्रति प्रजानां स्वर्हिंसातदभावकारणाभिधानम् ॥ १ ॥

भीष्म उवाच ।
 ततः सर्वे महाभागा देवाश्च पितरश्च ह ।
 ऋषयश्च महाभागाः प्रमथान्वाक्यमब्रुवन् ॥ १
 भवन्तो वै महाभागा अपरोक्षनिशाचराः ।
 उच्छिष्टानशुचीन्क्षुद्रान्कथं हिंसथ मानवान् ॥ २
 के च स्मृताः प्रतीघाता येन मर्त्यान् हिंसथ ।
 रक्षोघ्नानि च कानि स्युर्यैर्गृहेषु प्रणश्यथ ।
 श्रोतुमिच्छाम युष्माकं सर्वमेतन्निशाचराः ॥ ३
 प्रमथा ऊचुः ।
 मैथुनेन सदोच्छिष्टाः कृते चैवाधरोत्तरे ।
 मोहान्मांसानि खादेत वृक्षमूले च यः स्वपेत् ॥ ४

आमिपं शीर्षतो यस्य पादतो यश्च संविशेत् ।
 तत उच्छिष्टकाः सर्वे बहुच्छिद्राश्च मानवाः ॥ ५
 उदके चाप्यमेध्यानि श्लेष्माणं च प्रमुञ्चति ।
 एते भक्ष्याश्च वध्याश्च मानुषा नात्र संशयः ॥ ६
 एवं शीलसमाचारान्धर्षयामो हि मानवान्
 श्रूयतां च प्रतीघातान्यैर्न शक्नुम हिंसितुम् ॥ ७
 गोरोचनासमालम्भो वचाहस्तश्च यो भवेत् ।
 घृताक्षतं च यो दद्यान्मस्तके तत्परायणः ॥ ८
 ये च मांसं न खादन्ति तान्न शक्नुम हिंसितुम् ।
 यस्य चाग्निर्गृहे नित्यं दिवारात्रौ च दीप्यते ॥ ९

अधरोत्तरे अधर उत्तरः श्रेष्ठो यत्र श्रेष्ठस्यावमाने कृते
 सति ॥ ४ ॥ आमिपं मांसं शिरसि दधानः । पादतः शय्यायां

पादस्थाने शिरः कृत्वा यः संविशेत् ॥ ५ ॥

तरक्षोश्चर्मदंष्ट्राश्च तथैव गिरिकच्छपः ।
आज्यधूमो बिडालश्च छागः कृष्णोऽथ पिङ्गलः॥
येषामेतानि तिष्ठन्ति गृहेषु गृहमेधिनाम्
तान्यधृष्याण्यगाराणि पिशिताशैः सुदारुणैः ११

लोकान्सद्विधा ये च विचरन्ति यथासुखम् ।
तस्मादेतानि गेहेषु रक्षोघ्नानि विशांपते ।
एतद्वः कथितं सर्वं यत्र वः संशयो महान् ॥१२

॥ इति श्रीमन्महाभारते अनुशासनपर्वणि दानधर्मपर्वणि चतुर्नवत्यधिकशततमोऽध्यायः ॥ १९४ ॥

पञ्चनवत्यधिकशततमोऽध्यायः ॥ १९५ ॥

रेणुकनामकेन करेणुना देवादीन्प्रति दिग्गजगदित्तधर्मनिवेदनम् ॥ १ ॥

[भीष्म उवाच ।

ततः पद्मप्रतीकाशः पद्मोद्भूतः पितामहः ।
उवाच वचनं देवान्वासवं च शचीपतिम् ॥ १
अयं महाबलो नागो रसातलचरो बली ।
तेजस्वी रेणुको नाम महासत्त्वपराङ्मनः ॥ २
अतितेजस्विनः सर्वे महावीर्या महागजाः ।
धारयन्ति महीं कृत्स्नां सशैलवनकाननाम् ॥
भवद्भिः समनुज्ञातो रेणुकस्तान्महागजान् ।
धर्मगुह्यानि सर्वाणि गत्वा पृच्छतु तत्र वै ॥ ४
पितामहवचः श्रुत्वा ते देवा रेणुकं तदा ।
प्रेषयामासुरव्यग्रा यत्र ते धरणीधराः ॥ ५
रेणुक उवाच ।

अनुज्ञातोऽस्मि देवैश्च पितृभिश्च महाबलाः ।
धर्मगुह्यानि युष्माकं श्रोतुमिच्छामि तत्त्वतः ।
कथयध्वं महाभागा यद्वस्तत्त्वं मनीषितम् ॥ ६
दिग्गजा ऊचुः ।
कार्तिके मासि चाश्लेषा बहुलस्याष्टमी शिवा ।
तेन नक्षत्रयोगेन यो ददाति गुडौदनम् ।
इमं मन्त्रं जपञ्छाद्रे यताहारो ह्यकोपनः ॥ ७

बलदेवप्रभृतयो ये नागा बलवत्तराः ।
अनन्ता ह्यक्षया नित्यं भोगिनः सुमहाबलाः ॥८
तेषां कुलोद्भवा ये च महाभूता भुजङ्गमाः ।
ते मे बलिं प्रयच्छन्तु बलतेजोभिवृद्धये ॥ ९
यदा नारायणः श्रीमानुज्जहार वसुंधराम् ।
तद्वलं तस्य देवस्य धरामुद्धरतस्तथा ॥ १०
एवमुक्त्वा बलिं तत्र वल्मीके तु निवेदयेत् ॥११
गजेन्द्रकुसुमाकीर्णं नीलवस्त्रानुलेपनम्
निर्वपेत्तं तु वल्मीके अस्तं याते दिवाकरे ॥ १२
एवं तुष्टास्ततः सर्वे अधस्ताद्भारपीडिताः ।
श्रमं तं नावबुध्यामो धारयन्तो वसुंधराम् ॥१३
एवं मन्यामहे सर्वे भारार्ता निरपेक्षिणः ।
ब्राह्मणः क्षत्रियो वैश्यः शूद्रो वा यद्युपोषितः ॥१४
एवं संवत्सरं कृत्वा दानं बहुफलं लभेत् ।
वल्मीके बलिमादाय तन्नो बहुफलं मतम् ॥ १५
ये च नागा महावीर्यास्त्रिषु लोकेषु कृत्स्नशः ।
कृतातिथ्या भवेयुस्ते शतं वर्षाणि तत्त्वतः ॥ १६
दिग्गजानां च तच्छ्रुत्वा देवताः पितरस्तथा ।
ऋषयश्च महाभागाः पूजयन्ति स्म रेणुकम् ॥१७

॥ इति श्रीमन्महाभारते अनुशासनपर्वणि दानधर्मपर्वणि पञ्चनवत्यधिकशततमोऽध्यायः ॥ १९५ ॥

षण्णवत्यधिकशततमोऽध्यायः ॥ १९६ ॥

महेश्वरेण देवादीन्प्रति गोप्रशंसनम् ॥ १ ॥

[महेश्वर उवाच ।

तरक्षोर्व्याघ्रस्य । गिरिकच्छपः पर्वतदरीशायी स्थलकूर्मः ॥१०॥
चतुर्नवत्यधिकशततमोऽध्यायः ॥ १९४ ॥

सारमुद्धृत्य युष्माभिः साधुधर्म उदाहृतः

नागो गजः ॥ २ ॥ पञ्चनवत्यधिकशततमोऽध्यायः ॥१९५॥

धर्मगुह्यमिदं मत्तः शृणुध्वं सर्व एव ह ॥ १ अहन्यहनि धर्मेण युज्यते वै गवाहिकः ॥
 येषां धर्माश्रिता बुद्धिः श्रद्धानाश्च ये नराः । मया ह्येता ह्यनुज्ञाताः पूर्वमासन्कृते युगे ।
 तेषां स्यादुपदेष्टव्यः सरहस्यो महाफलः ॥ २ ततोऽहमनुनीतो वै ब्रह्मणा पद्मयोनिना ॥
 निरुद्धिग्रस्तु यो दद्यान्मासमेकं गवाहिकम् तस्माद्भजस्थानगतस्तिष्ठत्युपरि मे वृषः ।
 एकभक्तं तथाऽश्रीयाच्छ्रयतां तस्य यत्फलम् ॥ ३ रमेऽहं सह गोभिश्च तस्मात्पूज्याः सदैव ताः ॥ ७
 इमा गावो महाभागाः पवित्रं परमं स्मृताः । महाप्रभावा वरदा वरं दद्युरुपासिताः ।
 त्रीन्लोकान्धारयन्ति स्म सदेवासुरमानुषान् ॥ ४ ता गावोऽस्यानुमन्यन्ते सर्वकर्मसु यत्फलम् ॥ ८
 तासु चैव महापुण्यं शुश्रूषा च महाफलम् । तस्य तत्र चतुर्भागो यो ददाति गवाहिकम् ॥ ९

॥ इति श्रीमन्महाभारते अनुशासनपर्वणि दानधर्मपर्वणि पण्णवत्यधिकशततमोऽध्यायः ॥ १९६ ॥

सप्तनवत्यधिकशततमोऽध्यायः ॥ १९७ ॥

स्कन्देन देवादीन्प्रति धर्मरहस्यविशेषकथनम् ॥ १ ॥

[स्कन्द उवाच ।

ममाप्यनुमतो धर्मस्तं शृणुध्वं समाहिताः ।
 नीलपण्डस्य शृङ्गाभ्यां गृहीत्वा मृत्तिकां तु यः ॥ १
 अभिषेकं त्र्यहं कुर्यात्तस्य धर्मं निबोधत ।
 शोधयेदशुभं सर्वमाधिपत्यं परत्र च ॥ २
 यावच्च जायते मर्त्यस्तावच्छूरो भविष्यति ।
 इदं चाप्यपरं गुह्यं सरहस्यं निबोधत ॥ ३
 प्रगृह्णादुम्बरं पात्रं पक्वान्नं मधुना सह ।
 सोमस्योत्तिष्ठमानस्य पौर्णमास्यां बलिं हरेत् ॥ ४
 तस्य धर्मफलं नित्यं श्रद्धाना निबोधत ।
 साध्या रुद्रास्तथाऽऽदित्या विश्वेदेवास्तथाऽश्विनौ
 मरुतो वसवश्चैव प्रतिगृह्णन्ति तं बलिम् ।
 सोमश्च वर्धते तेन समुद्रश्च महोदधिः ॥ ६
 एष धर्मा मयोद्दिष्टः सरहस्यः सुखावहः ॥ ७
 विष्णुरुवाच ।
 धर्मगुह्यानि सर्वाणि देवतानां महात्मनाम् ।
 ऋषीणां चैव गुह्यानि यः पठेदाह्निकं सदा ॥ ८
 शृणुयाद्वाऽनमृयुर्यः श्रद्धानः समाहितः ।
 नास्य विघ्नः प्रभवति भयं चास्य न विद्यते ॥ ९

ये च धर्माः शुभाः पुण्याः सरहस्या उदाहृताः ।
 तेषां धर्मफलं तस्य यः पठेत् जितेन्द्रियः ॥ १०
 नास्य पापं प्रभवति न च पापेन लिप्यते ।
 पठेद्वा श्रावयेद्वाऽपि श्रुत्वा वा लभते फलम् ॥ ११
 भुञ्जते पितरो देवा हव्यं कव्यमथाक्षयम् ।
 श्रावयंश्चापि विप्रेन्द्रान्पर्वसु प्रयतो नरः ॥ १२
 ऋषीणां देवतानां च पितॄणां चैव नित्यदा ।
 भवत्यभिमतः श्रीमान्धर्मेण प्रयतः सदा ॥ १३
 कृत्वाऽपि पापकं कर्म महापातकवर्जितम् ।
 रहस्यधर्मं श्रुत्वेमं सर्वपापैः प्रमुच्यते ॥ १४
 भीष्म उवाच ।
 एतद्धर्मरहस्यं वै देवतानां नराधिप ।
 व्यासोद्दिष्टं मया प्रोक्तं सर्वदेवनमस्कृतम् ॥ १५
 पृथिवी रत्नसंपूर्णा ज्ञानं चेदमनुत्तमम् ।
 इदमेव ततः श्राव्यमिति मन्येत धर्मवित् ॥ १६
 नाश्रद्धानाय न नास्ति काय
 न नष्टधर्माय न निर्घृणाय ।
 न हेतुदुष्टाय गुरुद्विषे वा
 नानात्मभूताय निवेद्यमेतत् ॥ १७

॥ इति श्रीमन्महाभारते अनुशासनपर्वणि दानधर्मपर्वणि सप्तनवत्यधिकशततमोऽध्यायः ॥ १९७ ॥

अष्टनवत्यधिकशततमोऽध्यायः ॥ १९८ ॥

भीष्मेण युधिष्ठिरं प्रति भोज्याभोज्यान्नकानां भोजनीयानां जनानां च विवेचनम् ॥ १ ॥

युधिष्ठिर उवाच ।

के भोज्या ब्राह्मणस्येह के भोज्याः क्षत्रियस्य ह ।
तथा वैश्यस्य के भोज्याः के शूद्रस्य च भारत ॥ १
भीष्म उवाच ।

ब्राह्मणा ब्राह्मणस्येह भोज्या ये चैव क्षत्रियाः ।
वैश्याश्चापि तथा भोज्याः शूद्राश्च परिवर्जिताः ॥ २
ब्राह्मणाः क्षत्रिया वैश्या भोज्या वै क्षत्रियस्य ह ।
वर्जनीयास्तु वै शूद्राः सर्वभक्षा विकर्मिणः ॥ ३
वैश्यास्तु भोज्या विप्राणां क्षत्रियाणां तथैव च ।

नित्याग्रयो विविक्ताश्च चातुर्मास्यताश्च ये ॥ ४

शूद्राणामथ यो भुङ्क्ते स भुङ्क्ते पृथिवीमलम् ।

मलं नृणां स पिबति मलं भुङ्क्ते जनस्य च ॥ ५

शूद्राणां यस्तथा भुङ्क्ते स भुङ्क्ते पृथिवीमलम् ।

पृथिवीमलमश्नन्ति ये द्विजाः शूद्रभोजिनः ॥ ६

शूद्रस्य कर्मनिष्ठायां विकर्मस्थोपि पच्यते ।

ब्राह्मणः क्षत्रियो वैश्यो विकर्मस्थश्च पच्यते ॥ ७

स्वाध्यायनिरता विप्रास्तथा स्वस्त्ययने नृणाम् ।

रक्षणे क्षत्रियं ग्राहुर्वैश्यं पुण्यर्थमेव च ॥ ८

करोति कर्म यद्वैश्यस्तद्रत्वा ह्युपजीवति ।

कृपिगोरक्ष्यवाणिज्यमकुत्सा वैश्यकर्मणि ॥ ९

शूद्रकर्म तु यः कुर्यादवहाय स्वकर्म च ।

स विज्ञेयो यथा शूद्रो न च भोज्यः कदाचन ॥ १०

चिकित्सकः काण्डपृष्ठः पुराऽध्यक्षः पुरोहितः ।

सांवत्सरो वृथाध्यायी सर्वे ते शूद्रसंमिताः ॥ ११

शूद्रकर्मस्वथैतेषु यो भुङ्क्ते निरपत्रपः ।

अभोज्यभोजनं भुक्त्वा भयं प्राप्नोति दारुणम् ॥ १२

कुलं वीर्यं च तेजश्च तिर्यग्योनित्वमेव च ।

स प्रयाति यथा श्वा वै निष्क्रियो धर्मवर्जितः ॥ १३

भुङ्क्ते चिकित्सकस्थानं तदन्नं च पुरीषवत् ।

पुंश्चल्यन्नं च मूत्रं स्यात्कारुकान्नं च शोणितम् ॥ १४

विद्योपजीविनोऽन्नं च यो भुङ्क्ते साधुसंमतः ।

तदप्यन्नं यथा शौद्रं तत्साधुः परिवर्जयेत् ॥ १५

वचनीयस्य यो भुङ्क्ते तमाहुः शोणितं हृदम् ।

पिशुनं भोजनं भुङ्क्ते ब्रह्महत्यासमं विदुः ॥ १६

असत्कृतमवज्ञातं न भोक्तव्यं कदाचन ॥ १७

व्याधिं कुलक्षयं चैव क्षिप्रं प्राप्नोति ब्राह्मणः ।

नगरीरक्षिणो भुङ्क्ते श्वपचप्रवणो भवेत् ॥ १८

गोप्ते च ब्राह्मणप्ते च सुरापे गुरुतल्पगे ।

भुक्त्वाऽन्नं जायते विप्रो रक्षसां कुलवर्धनः ॥ १९

न्यासापहारिणो भुक्त्वा कृतप्ते क्लीबवर्तिनि ।

जायते शबरावासे मध्यदेशबहिष्कृते ॥ २०

अभोज्याश्चैव भोज्याश्च मया प्रोक्ता यथाविधि ।

किमन्यदद्य कौन्तेय मत्तत्त्वं श्रोतुमिच्छसि ॥ २१

॥ इति श्रीमन्महाभारते अनुशासनपर्वणि दानधर्मपर्वणि अष्टनवत्यधिकशततमोऽध्यायः ॥ १९८ ॥

एकोनविंशततमोऽध्यायः ॥ १९९ ॥

भीष्मेण युधिष्ठिरं प्रति अप्रतिग्राह्यप्रतिग्रहे अभोज्यभोजने च प्रायश्चित्तकथनम् ॥ १ ॥

[युधिष्ठिर उवाच ।

उक्तास्तु भवता भोज्यास्तथाऽभोज्याश्च सर्वशः ।

के भोज्या भोज्यान्नाः ॥ १ ॥ वैश्या भोज्या भोजनीयाः

॥ ४ ॥ शूद्रस्य कर्मनिष्ठायां सेवायां वर्तमानो विकर्मस्थो

विशिष्टकर्मस्थः संध्यावन्दनादियुक्तोऽपि पच्यते नरके इति

अत्र मे प्रश्नसंदेहस्तन्मे वद पितामह ॥ १

ब्राह्मणानां विशेषेण हव्यकव्यप्रतिग्रहे ।

शेषः ॥ ७ ॥ काण्डपृष्ठोऽध्यायः ॥ १९९ ॥ पिशुनं तत्संबन्धि

॥ १६ ॥ नगरीं रक्षति तस्य ॥ १८ ॥ अष्टनवत्यधिकशतत-

मोऽध्यायः ॥ १९८ ॥

नानाविधेषु भोज्येषु प्रायश्चित्तानि शंस मे ॥ २
भीष्म उवाच ।
हन्त वक्ष्यामि ते राजन्ब्राह्मणानां महात्मनाम् ।
प्रतिग्रहेषु भोज्ये च मुच्यते येन पाप्मनः ॥ ३
घृतप्रतिग्रहे चैव सावित्री समिदाहुतिः ।
तिलप्रतिग्रहे चैव सममेतद्युधिष्ठिर ॥ ४
मांसप्रतिग्रहे चैव मधुनो लवणस्य च ।
आदित्योदयनं स्थित्वा पूतो भवति ब्राह्मणः ॥ ५
काञ्चनं प्रतिगृह्णाथ जपमानो गुरुश्रुतिम् ।
कृष्णायसं च विवृतं धारयन्मुच्यते द्विजः ॥ ६
एवं प्रतिगृहीतेऽथ धने वस्त्रे तथा स्त्रियाम् ।
एवमेव नरश्रेष्ठ सुवर्णस्य प्रतिग्रहे ॥ ७
अन्नप्रतिग्रहे चैव पायसेक्षुरसे तथा ।
इक्षुतैलपवित्राणां त्रिसन्ध्येऽप्यु निमज्जनम् ॥ ८
व्रीहौ पुष्पे फले चैव जले पिष्टमये तथा ।
यावके दधिदुग्धे च सावित्रीं शतशोऽन्विताम् ९
उपानहौ च च्छत्रं च प्रतिगृह्णौर्ध्वदेहिके ।
जपेच्छतं समायुक्तस्तेन मुच्येत पाप्मना ॥ १०
क्षेत्रप्रतिग्रहे चैव ग्रहमृतकयोस्तथा ।
त्रीणि रात्राण्युपोषित्वा तेन पापाद्विमुच्यते ॥ ११
कृष्णपक्षे तु यः श्राद्धं पितृणामश्रुते द्विजः ।
अन्नमेतदहोरात्रात्पूतो भवति ब्राह्मणः ॥ १२
न च सन्ध्यामुपासीत न च जाप्यं प्रवर्तयेत् ।
न संकिरेत्तदन्नं च ततः पूयेत ब्राह्मणः ॥ १३

इत्यर्थमपराह्णे तु पितृणां श्राद्धमुच्यते ।
यथोक्तानां यदश्रीयुर्ब्राह्मणाः पूर्वकेतिताः ॥ १४
मृतकस्य तृतीयाहे ब्राह्मणो योऽन्नमश्रुते ।
स त्रिवेलं समुन्मज्ज्य द्वादशाहेन शुध्यति ॥ १५
द्वादशाहे व्यतीते तु कृतशौचो विशेषतः ।
ब्राह्मणेभ्यो हविर्दत्त्वा मुच्यते तेन पाप्मना ॥ १६
मृतस्य दशरात्रेण प्रायश्चित्तानि दापयेत् ।
सावित्रीं रैवतीमिष्टिं कूष्माण्डमघमर्षणम् ॥ १७
मृतकस्य त्रिरात्रे यः समुद्दिष्टे समश्रुते ।
सप्तत्रिषवणं स्नात्वा पूतो भवति ब्राह्मणः ॥ १८
सिद्धिमामोति विपुलामापदं चैव नाप्नुयात् ॥ १९
यस्तु शूद्रैः समश्रीयद्ब्राह्मणोऽप्येकभोजने ।
अशौचं विधिवत्तस्य शौचमत्र विधीयते ॥ २०
यस्तु वैश्यैः सहाश्रीयद्ब्राह्मणोऽप्येकभोजने ।
स वै त्रिरात्रं दीक्षित्वा मुच्यते तेन कर्मणा ॥ २१
क्षत्रियैः सह योऽश्रीयद्ब्राह्मणोऽप्येकभोजने ।
आपुतः सह वासोभिस्तेन मुच्येत पाप्मना ॥ २२
शूद्रस्य तु कुलं हन्ति वैश्यस्य पशुबान्धवान् ।
क्षत्रियस्य श्रियं हन्ति ब्राह्मणस्य सुवर्चसम् ॥ २३
प्रायश्चित्तं च शान्तिं च जुहुयात्तेन मुच्यते ।
सावित्रीं रैवतीमिष्टिं कूष्माण्डमघमर्षणम् ॥ २४
तथोच्छिष्टमथान्योन्यं संप्राशेन्नात्र संशयः ।
रोचना विरजा रात्रिर्मङ्गलालम्भनानि च ॥ २५

॥ इति श्रीमन्महाभारते अनुशासनपर्वणि दानधर्मपर्वणि एकोनद्विशततमोऽध्यायः ॥ १९९ ॥

द्विशततमोऽध्यायः ॥ २०० ॥

भीष्मेण युधिष्ठिरं प्रति दृष्टान्तप्रदर्शनपूर्वकं दानप्रशंसनम् ॥ १ ॥

युधिष्ठिर उवाच ।

आदित्योदयनं तत्पर्यन्तं स्थित्वा ॥ ५ ॥ विवृतं लोक-
प्रत्यक्षं धारयन् ॥ ६ ॥ ग्रहमृतकयोः कारागारस्थाशौचवतोः
॥ ११ ॥ न च संध्यामुपासीत न च जाप्यं प्रवर्तयेत् ।
संकिरेदिति पुनर्भोजनं न कुर्यादित्यर्थः ॥ १३ ॥ अश्रीयु-
त्यर्थमिति संबन्धे अपराह्णे शुद्धोधात्सम्यगन्नमश्रुत्वित्यर्थः ।
केतिताः निमन्त्रिताः ॥ १४ ॥ हविरघ्नम् ॥ १६ ॥ सावित्रीं

दानेन वर्ततेत्याह तपसा चैव भारत

जपन् । रैवतीं रैवतं साम । इष्टिं पवित्रेष्टिम् । कूष्माण्डं यदे-
वादेवहैडनमित्यनुवाकपञ्चकम् । अघमर्षणं जले निमज्ज्य दश-
प्रणवसंयुक्तगायत्र्याः ऋतंचेति तृचस्य वा त्रिर्जपः ॥ १७ ॥
अशौचं प्रायश्चित्ताभाव एव ॥ २० ॥ विरजा दूर्वा रात्रिर्हवि-
रेति विश्वः ॥ २५ ॥ एकोनद्विशततमोऽध्यायः ॥ १९९ ॥
दानतपसोर्मध्ये किं श्रेष्ठमिति प्रश्नः । वर्तते स्वर्गं इति शेषः ।

तदेतन्मे मनोदुःखं व्यपोह त्वं पितामह ।
 किंस्वित्पृथिव्यां ह्येतन्मे भवाञ्शंसितुमर्हति ॥ १
 भीष्म उवाच ।
 शृणु यैर्धर्मनिरतैस्तपसा भावितात्मभिः ।
 लोका ह्यसंशयं प्राप्ता दानपुण्यरतैर्नृपैः ॥ २
 सत्कृतश्च तथाऽऽत्रेयः शिष्येभ्यो ब्रह्म निर्गुणम् ।
 उपदिश्य तदा राजन्गतो लोकाननुत्तमान् ॥ ३
 शिविरोशीनरः प्राणान्प्रियस्य तनयस्य च ।
 ब्राह्मणार्थमुपाकृत्य नाकपृष्ठमितो गतः ॥ ४
 प्रतर्दनः काशिपतिः प्रदाय तनयं स्वकम् ।
 ब्राह्मणायातुलां कीर्तिमिह चामुत्र चाश्रुते ॥ ५
 रन्तिदेवश्च सांकृत्यो वसिष्ठाय महात्मने ।
 अर्घ्यं प्रदाय विधिवल्लेभे लोकाननुत्तमान् ॥ ६
 दिव्यं शतशलाकं च यज्ञार्थं काञ्चनं शुभम् ।
 छत्रं देवावृधो दत्त्वा ब्राह्मणायास्थितो दिवम् ॥ ७
 भगवानम्बरीषश्च ब्राह्मणायामितौजसे ।
 प्रदाय सकलं राष्ट्रं सुरलोकमवाप्तवान् ॥ ८
 सावित्रः कुण्डलं दिव्यं यानं च जनमेजयः ।
 ब्राह्मणाय च गा दत्त्वा गतो लोकाननुत्तमान् ॥ ९
 वृषादर्भिश्च राजर्षीं रत्नानि विविधानि च ।
 रम्यांश्चावसथान्दत्त्वा द्विजेभ्यो दिवमागतः ॥ १०
 निमी राष्ट्रं च वैदर्भिः कन्यां दत्त्वा महात्मने ।
 अगस्त्याय गतः स्वर्गं सपुत्रपशुबान्धवः ॥ ११
 जामदग्न्यश्च विप्राय भूमिं दत्त्वा महायशः ।
 रामोऽक्षयांस्तथा लोकाञ्जगाम मनसोऽधिकान् ॥
 अवर्षति च पर्जन्ये सर्वभूतानि देवराट्
 वसिष्ठो जीवयामास येन यातोऽक्षयां गतिम् ॥ १३
 रामो दाशरथिश्चैव हुत्वा यज्ञेषु वै वसु ।
 स गतो ह्यक्षयाँल्लोकान्यस्य लोके महद्यशः ॥ १४
 कक्षसेनश्च राजर्षिर्वसिष्ठाय महात्मने ।
 न्यासं यथावत्संन्यस्य जगाम सुमहायशः ॥ १५

संधिरार्षिः ॥ १ ॥ सावित्रः कर्णः ॥ ९ ॥ मनसो मनःसंक्र-
 ल्पादप्यधिकान् ॥ १२ ॥ देवराट् भूदेवराट् वसिष्ठः ॥ १३ ॥
 न्यासं दानरूपेण स्थापनम् ॥ १५ ॥ अनुज्ञाप्य दत्त्वा ॥ १७ ॥

करंपमस्य पौत्रस्तु मरुत्तोऽविक्षितः सुतः
 कन्यामाङ्गिरसे दत्त्वा दिवमाशु जगाम सः ॥ १६
 ब्रह्मदत्तश्च पाञ्चाल्यो राजा धर्मभृतांवरः ।
 निधिं शङ्खमनुज्ञाप्य जगाम परमां गतिम् ॥ १७
 राजा मित्रसहस्रैव वसिष्ठाय महात्मने ।
 मदयन्तीं प्रियां भार्यां दत्त्वा च त्रिदिवं गतः ॥
 मनोः पुत्रश्च सुद्युम्नो लिखिताय महात्मने ।
 दण्डमुद्धृत्य धर्मेण गतो लोकाननुत्तमान् ॥ १९
 सहस्रचित्यो राजर्षिः प्राणानिष्टान्महायशः ।
 ब्राह्मणार्थं परित्यज्य गतो लोकाननुत्तमान् ॥ २०
 सर्वकामैश्च संपूर्णं दत्त्वा वेश्म हिरण्यम् ।
 मौद्गल्याय गतः स्वर्गं शतद्युम्नो महीपतिः ॥ २१
 भक्ष्यभोज्यस्य च कृतान्नाशयः पर्वतोपमान् ।
 शाण्डिल्याय पुरा दत्त्वा सुमन्युर्दिवमास्थितः ॥ २२
 नाम्ना च द्युतिमान्नाम साल्वराजो महाद्युतिः ।
 दत्त्वा राज्यमृचीकाय गतो लोकाननुत्तमान् ॥ २३
 मदिराश्वश्च राजर्षिर्दत्त्वा कन्यां सुमध्यमाम् ।
 हिरण्यहस्ताय गतो लोकान्देवैरधिष्ठितान् ॥ २४
 लोमपादश्च राजर्षिः शान्तां दत्त्वा सुतां प्रभुः ।
 ऋश्यशृङ्गाय विपुलैः सर्वैः कामैर्युज्यत ॥ २५
 कौत्साय दत्त्वा कन्यां तु हंसीं नाम यशस्विनीम्
 गतोऽक्षयानतो लोकान्राजर्षिश्च भगीरथः ॥ २६
 दत्त्वा शतसहस्रं तु गवां राजा भगीरथः ।
 स वत्सानां कोहलाय गतो लोकाननुत्तमान् ॥ २७
 एते चान्ये च बहवो दानेन तपसा च ह ।
 युधिष्ठिर गताः स्वर्गं निवर्तन्ते पुनःपुनः ॥ २८
 तेषां प्रतिष्ठिता कीर्तिर्यावत्स्थास्यति मेदिनी ।
 गृहस्थैर्दानतपसा यैर्लोका वै विनिर्जिताः ॥ २९
 शिष्टानां चरितं ह्येतत्कीर्तितं मे युधिष्ठिर ।
 दानयज्ञप्रजासंरते हि दिवमास्थिताः ॥ ३०
 दत्त्वा तु सततं तेऽस्तु कौरवाणां धुरंधर ।
 दानयज्ञक्रियायुक्ता बुद्धिर्धर्मोपचायिनी ॥ ३१

दण्डं चोरयोग्यं हस्तच्छेदरूपम् ॥ १५ ॥ राशयः राशीन्
 ॥ २२ ॥ द्विशततमोऽध्यायः ॥ २०० ॥

यत्र ते नृपशार्दूल संदेहो वै भविष्यति । श्वः प्रभाते हि वक्ष्यामि सन्ध्या हि समुपस्थिता ३२

॥ इति श्रीमन्महाभारते अनुशासनपर्वणि दानधर्मपर्वणि द्विशततमोऽध्यायः ॥ २०० ॥

॥ अध्यायः ॥ २०१ ॥

भीष्मेण युधिष्ठिरं प्रति दानस्य पञ्चविधस्वकथनपूर्वकं तत्तल्लक्ष्यप्रदर्शनम् ॥ १ ॥

[युधिष्ठिर उवाच ।

श्रुतं मे भवतस्तात सत्यव्रतपराक्रम ।
दानधर्मेण महता ये प्राप्तास्त्रिदिवं नृपाः ॥ १
इमांस्तु श्रोतुमिच्छामि धर्मान्धर्मभृतां वर ।
दानं कतिविधं देयं किं तस्य च फलं लभेत् ॥ २
कथं केभ्यश्च धर्म्यं च दानं दातव्यमिष्यते ।
कैः कारणैः कतिविधं श्रोतुमिच्छामि तत्त्वतः ॥ ३
भीष्म उवाच ।
शृणु तत्त्वेन कौन्तेय दानं प्रति ममानघ ।
यथा दानं प्रदातव्यं सर्ववर्णेषु भारत ॥ ४
धर्मादर्थोद्भवात्कामात्कारुण्यादिति भारत ।
दानं पञ्चविधं ज्ञेयं कारणैर्येन बोध तत् ॥ ५

इह कीर्तिमवाप्नोति प्रेत्य चानुत्तमं सुखम् ।
इति दानं प्रदातव्यं ब्राह्मणेभ्योऽनसूयता ॥ ६
ददाति वा दास्यति वा मह्यं दत्तमनेन वा ।
इत्यर्थिभ्यो निशम्यैव सर्वं दातव्यमर्थिने ॥ ७
नास्याहं न मदीयोऽयं पापं कुर्याद्विमानितः ।
इति दद्याद्भयादेव दृढं मूढाय पण्डितः ॥ ८
प्रियो मे यं प्रियोऽस्याहमिति संप्रेक्ष्य बुद्धिमान् ।
वयस्यायैवमक्लिष्टं दानं दद्यादतन्द्रितः ॥ ९
दीनश्च याचते चायमल्पेनापि हि तुष्यति ।
इति दद्याद्दुरिद्राय कारुण्यादिति सर्वथा ॥ १०
इति पञ्चविधं दानं पुण्यकीर्तिविवर्धनम् ।
यथाशक्त्या प्रदातव्यमेवमाह प्रजापतिः ॥ ११

॥ इति श्रीमन्महाभारते अनुशासनपर्वणि दानधर्मपर्वणि एकाधिकद्विशततमोऽध्यायः ॥ २०१ ॥

अधिकद्विशततमोऽध्यायः ॥ २०२ ॥

युधिष्ठिरेण भीष्मं प्रति सप्रशंसनं पुनर्धर्मकथनप्रार्थना ॥ १ ॥

वैशंपायन उवाच ।

अनुशास्य शुभैर्वाक्यैर्भीष्ममाह महामतिः ।
प्रीत्या पुनः स शुश्रूषुर्वचनं यद्युधिष्ठिरः ॥ १
जनमेजय उवाच ।
पितामहो मे विप्रपे भीष्मं कालवशं गतम् ।
किमपृच्छत्तदा राजा सर्वसामाजिकं हितम् ॥ २
उभयोर्लोकयोर्युक्तं पुरुषार्थमनुत्तमम् ।
तन्मे वद महाप्राज्ञ श्रोतुं कौतूहलं हि मे ॥ ३

वैशंपायन उवाच ।

भूय एव महाराज शृणु धर्मसमुच्चयम् ।
यदपृच्छत्तदा राजा कुन्तीपुत्रो युधिष्ठिरः ॥ ४
शरत्तल्पगतं भीष्मं सर्वपार्थिवसन्निधौ ।
अजातशत्रुः प्रीतात्मा पुनरेवाभ्यभाषत ॥ ५
पितामह महाप्राज्ञ सर्वशास्त्रविशारद ।
श्रूयतां मे हि वचनमर्थित्वात्प्रब्रवीम्यहम् ॥ ६
परावरज्ञो भूतानां दयावान्सर्वजन्तुषु ।

धर्मादानं व्याचष्टे इहेति ॥ ६ ॥ अर्थादित्यस्य लक्षणमाह

ददातीति ॥ ७ ॥ एकाधिकद्विशततमोऽध्यायः ॥ २०१ ॥

* एकोत्तरद्विशततमाध्यायात्परं एकपञ्चाशदधिकद्विशततमाध्यायात्पूर्वं मध्ये परिदृश्यमानैकोनपञ्चाशदध्यायप्रतिनिधितया
आन्तराह्कोशे अष्टावेवाध्यायाः परिदृश्यन्ते । तेषामनुपूर्वाभेदेन तदर्थकदेशप्रतिपादकाएव दृश्यन्ते न तु तदनुक्तार्थप्रतिपादकाः ॥

आगमैर्बहुभिः प्रीतो भवान्नः परमं कुले ॥ ७ इतितृप्तं पुराणं च श्रोतॄणां परमं हितम् ॥ १२
 त्वादृशो दुर्लभो लोके सांप्रतं ज्ञानसंयुतः । यदि तेऽहमनुग्राह्यो भ्रातृभिः सहितोऽनघ ।
 भवता गुरुणा चैव धन्याश्चैव वयं प्रभो ॥ ८ मत्प्रियार्थं हि कौरव्य स्नेहान्नापितुमर्हसि ॥ १३
 अयं स कालः संप्राप्तो दुर्लभैर्ज्ञातिबान्धवैः । वैशंपायन उवाच ।
 शास्ता तु नास्ति नः कश्चित्त्वद्वदे पुरुषर्षभ ॥ ९ तस्य तद्वचनं श्रुत्वा स्नेहादागतविक्रवः ।
 तस्माद्धर्मार्थसहितमायत्यां च हितोदयम् । प्रपिबन्निव तं दृष्ट्वा भीष्मो वचनमब्रवीत् ॥ १४
 आश्चर्यं परमं वाक्यं श्रोतुमिच्छामि भारत ॥ १० शृणु राजन्पुरावृत्तमितिहासं पुरातनम् ।
 अयं नारायणः श्रीमान्सर्वपार्थिवसन्निधौ । एतावदुक्त्वा गाङ्गेयः प्रणम्य शिरसा हरिम् ।
 भवन्तं बहुमानाच्च प्रणयाच्चैव सेवते ॥ ११ धर्मराजं समीक्ष्येदं पुनर्वक्तुं समारभत् ॥ १५
 अस्यैव तु समक्षं नः पार्थिवानां तथैव च ।

॥ इति श्रीमन्महाभारते अनुशासनपर्वणि दानधर्मपर्वणि अथिकद्विशततमोऽध्यायः ॥ २०२ ॥

अथिकद्विशततमोऽध्यायः ॥ २०३ ॥

कृष्णेन पुत्रार्थं कैलासे तपश्चरणम् ॥ १ ॥ तत्र कृष्णदर्शनाय नारदादीनामागमनम् ॥ २ ॥ कृष्णेन स्वमुखनिःसृता-
 ग्निना तत्पर्वतस्य भस्मीकरणम् ॥ ३ ॥ तथा पुनः प्रसन्नदृष्ट्या गिरिरुज्जीवनम् ॥ ४ ॥ तथा नारदादीन्प्रति तत्कारणकथनम् ॥ ५ ॥

भीष्म उवाच ।

अयं नारायणः श्रीमान्पुत्रार्थं व्रतकाङ्क्षया ।
 दीक्षितोऽभून्महाबाहुः पुरा द्वादशवार्षिकम् ॥ १
 दीक्षितं केशवं द्रष्टुमभिजग्मुर्महर्षयः ।
 सेवित्वा च महात्मानः प्रीयमाणं जनार्दनम् २
 नारदः पर्वतश्चैव कृष्णद्वैपायनस्तथा ।
 देवलः काश्यपश्चैव हस्तिकाश्यप एव च ।
 जमदग्निश्च राजेन्द्र धौम्यो वाल्मीकिरेव च ॥ ३
 अपरेऽपि तपःसिद्धाः सत्यव्रतपरायणाः ।
 शिष्यैरनुगताः सर्वे ब्रह्मविद्भिरकल्मषैः ॥ ४
 केशवस्तानभिगतान्प्रीत्या संपरिगृह्य च ।
 तेषामतिथिसत्कारं पूजनार्थं कुलोचितम् ।
 देवकीतनयो हृष्टो देवतुल्यमकल्पयत् ॥ ५
 उपविष्टेषु सर्वेषु विष्टेषु तदाऽनघ ।
 विश्वस्तेष्वभितुष्टेषु केशवार्चनया पुनः ॥ ६
 परस्परं कथा दिव्याः प्रावर्तन्त मनोरमाः ।
 विष्णोर्नारायणस्यैव प्रसादात्कथयामि ताः ॥ ७
 तस्यैव व्रतचर्यायां मुनिभिर्विस्मितं पुरा ।
 यत्र गोवृषभाङ्गस्य प्रभावोऽभून्महात्मनः ॥ ८

यत्र देवी महादेवमपृच्छत्संशयान्पुरा ।
 कथयामास सर्वास्तान्देव्याः प्रियचिकीर्षया ॥ ९
 उमापत्योश्च संवादं शृणु तात मनोरमम् ।
 वर्णाश्रमाणां धर्मश्च तत्र तात समाहितः ॥ १०
 ऋषिधर्मश्च निखिलो राजधर्मश्च पुष्कलः ।
 गृहस्थधर्मश्च शुभः कर्मपाकफलानि च ॥ ११
 देवगुह्यं च विविधं दानधर्मविधिस्तथा ।
 विधानमत्र प्रोक्तं यद्यमस्य नियमस्य च ॥ १२
 यमलोकविधानं च स्वर्गलोकगतिस्तथा ।
 प्राणमोक्षविधिश्चैव तीर्थचर्या च पुष्कला ॥ १३
 मोक्षधर्मविधानं च साङ्ख्ययोगसमन्वितम् ।
 स्त्रीधर्मश्च स्वयं देव्या देवदेवाय भाषितः ॥ १४
 एवमादि शुभं सर्वं तत्र तात समाहितम् ।
 रुद्राण्याः संशयप्रश्नो यत्र तात प्रवर्तते ॥ १५
 धन्यं यशस्यमायुष्यं धर्म्यं च परमं हितम् ।
 पुष्टियोगमिमं दिव्यं कथ्यमानं मया शृणु ॥ १६
 इतिहासमिमं दिव्यं पवित्रं परमं शुभम् ।
 सायं प्रातः सदा सम्यक् श्रोतव्यं च बुभूषता ॥

भीष्म उवाच ।
 ततो नारायणो देवः संहृष्टो व्रतचर्यया ।
 वह्निर्विनिःसृतो वक्रात्कृष्णस्याद्भुतदर्शनः ॥ १८
 अग्निना तेन महता निःसृतेन मुखाद्विभोः ।
 पश्यतामेव सर्वेषां दग्ध एव नगोत्तमः ॥ १९
 मृगपक्षिगणाकीर्णः श्वापदैरपि संकुलः ।
 वृक्षगुल्मलताकीर्णो मथितो दीनदर्शनः ॥ २०
 पुनः स दृष्टमात्रेण हरिणा सौम्यचेतसा ।
 स बभूव गिरिः क्षिप्रं प्रफुल्लद्भुमकाननः ॥ २१
 सिद्धचारणसङ्घैश्च प्रसन्नैरुपशोभितः
 मत्तवारणसंयुक्तो नानापक्षिगणैर्युतः ।
 तदद्भुतमचिन्त्यं च सर्वेषामभवद्भृशम् ॥ २२
 तं दृष्ट्वा हृष्टरोमाणः सर्वे मुनिगणास्तदा ।
 विस्मिताः परमायत्ताः साध्वसाकुललोचनाः ।
 न किञ्चिदब्रुवंस्तत्र शुभं वा यदि वेतरत् ॥ २३
 ततो नारायणो देवो मुनिसङ्घे तु विस्मिते ।
 तान्समीक्ष्यैव मधुरं वभाषे पुष्करेक्षणः ॥ २४
 किमर्थं मुनिसङ्घेऽस्मिन्विस्मयोऽयमनुत्तमः ।
 एतन्मे संशयं सर्वे याथातथ्येन नन्दिताः ।
 ऋषयो वक्तुमर्हन्ति निश्चयेनार्थकोविदाः ॥ २५
 केशवस्य वचः श्रुत्वा तुष्टुर्मुनिपुङ्गवाः ।
 भवान्सृजति वै लोकान्भवान्संहरति प्रजाः ।
 भवाञ्ज्शीतं भवानुष्णं भवान्सत्यं भवान्क्रतुः ॥ २६
 भवानादिर्भवानन्तो भवतोऽन्यन्न विद्यते ।
 स्थावरं जङ्गमं सर्वं त्वमेव पुरुषोत्तम ॥ २७
 त्वत्तः सर्वमिदं तात लोकचक्रं प्रवर्तते ।

त्वमेवार्हसि तद्वक्तुं मुखादग्निविनिर्गमम् ॥ २८
 एतन्नो विस्मयकरं बभूव मधुसूदन ।
 ततो विगतसंत्रासा भवाम पुरुषोत्तम ।
 यदिच्छेत्तत्र वक्तव्यं कुतोऽस्माकं नियोगतः ॥ २९
 श्रीभगवानुवाच ।
 नित्यं हितार्थं लोकानां भवद्भिः क्रियते तपः ।
 तस्माल्लोकहितं गुह्यं श्रूयतां कथयामि वः ॥ ३०
 असुरः सांप्रतं कश्चिदहितो लोकनाशनः ।
 मायास्त्रकुशलश्चैव बलदर्पसमन्वितः ॥ ३१
 बभूव स मया बद्धो लोकानां हितकाम्यया ।
 पुत्रेण मे बधो दृष्टस्तस्य वै मुनिपुङ्गवाः ॥ ३२
 तदर्थं पुत्रमेवाहं सिसृक्षुर्वनमागतः ।
 आत्मनः सदृशं पुत्रमहं जनयितुं व्रतैः ॥ ३३
 एवं व्रतपरीतस्य तपस्तीव्रतया मम ।
 अथात्मा मम देहस्थः सोऽग्निर्भूत्वा विनिःसृतः ॥ ३४
 विनिःसृत्य गतो द्रष्टुं क्षणेन च पितामहम् ।
 ब्रह्मणा मन्मथोऽनङ्गः पुत्रत्वेन प्रकल्पितः ।
 अनुज्ञातश्च तेनैव पुनरायान्ममान्तिकम् ॥ ३५
 एवं मे वैष्णवं तेजो मम वक्राद्विनिःसृतम् ।
 तत्तेजसा निर्मथितः पुरतोऽयं गिरिः स्थितः ॥ ३६
 दृष्ट्वा दाहं गिरेस्तस्य सौम्यभावतया मम ।
 पुनः स दृष्टमात्रेण गिरिरासीद्यथा पुरा ॥ ३७
 एतद्गुह्यं यथातथ्यं कथितं वः समासतः ।
 भवन्तो व्यथिता येन विस्मिताश्च तपोधनाः ॥ ३८
 ऋषीणामेवमुक्त्वा तु तान्पुनः प्रत्यभाषत ॥ ३९

॥ इति श्रीमन्महाभारते अनुशासनपर्वणि दानधर्मपर्वणि त्र्यधिकद्विशततमोऽध्यायः ॥ २०३ ॥

चतुरधिकद्विशततमोऽध्यायः ॥ २०४ ॥

कृष्णेनाश्चर्यकथनं प्रार्थितं मुनिगणैर्नारदं प्रति तच्चोदना ॥ १ ॥

श्रीभगवानुवाच ।
 भवतां दर्शनादेव प्रीतिरभ्यधिका मम ।
 भवन्तस्तु तपःसिद्धा भवन्तो दिव्यदर्शनाः ॥ १
 सर्वत्र गतिमन्तश्च ज्ञानविज्ञानभाविताः ।

गत्यागतिज्ञा लोकानां सर्वे निर्धूतकल्मषाः ॥ २
 तस्माद्भवद्भिर्यत्किञ्चिद्दृष्टं वाऽप्यथवा श्रुतम् ।
 आश्चर्यभूतं लोकेषु तद्भवन्तोऽब्रुवन्तु मे ॥ ३
 युष्माभिः कथितं यत्स्यात्तपसा भावितात्मभिः ।

तत्सादमृतसंकाशं वाङ्मधुश्रवणे स्पृहा ॥ ४	तस्मान्मानुषवद्वीर्यं मम जानीत सुव्रताः ।
रागद्वेषवियुक्तानां सततं सत्यवादिनाम् ।	भवद्भिः कथ्यमानं च अपूर्वमिव तद्भवेत् ॥ १३
श्रद्धेयं श्रवणीयं च वचनं हि सतां भवेत् ॥ ५	भीष्म उवाच ।
तत्संयोगं हितं मेऽस्तु न वृथा कर्तुमर्हथ ।	एवं संचोदिताः सर्वे केशवेन महात्मना ।
भवतां दर्शनं तस्मात्सफलं तु भवेन्मम ॥ ६	ऋषयश्चानुवर्तन्ते वासुदेवस्य शासनम् ॥ १४
तदहं सज्जनमुखान्भिःसृतं जनसंसदि ।	ततस्त्वृषिगणाः सर्वे नारदं देवदर्शनम् ।
कथयिष्याम्यहं बुद्ध्या बुद्धिदीपकरं नृणाम् ॥ ७	अमन्यन्त बुधा बुद्ध्या समर्थं तन्निबोधने ॥ १५
तदन्ये वर्धयिष्यन्ति पूजयिष्यन्ति चापरे ।	ऋषिरुग्रतपाश्चायं केशवस्य प्रियोऽधिकम् ।
वात्सल्यविगताश्चान्ये प्रशंसन्ति पुरातनाः ॥ ८	पुराणज्ञश्च वाग्मी च कारणैस्तं च मेनिरे ॥ १६
एवं ब्रुवति गोविन्दे श्रवणार्थं महर्षयः ।	सर्वे तदर्हणं कृत्वा नारदं वाक्यमब्रुवन् ॥ १७
वाग्भिः साञ्जलिमालाभिरिदमूर्चुर्जनार्दनम् ॥ ९	भवता तीर्थयात्रार्थं चरता हिमवद्गिरौ ।
अयुक्तमस्मानेवं त्वं वाचा वरद भाषितुम् ।	दृष्टं वै यत्तदाश्चर्यं श्रोतॄणां परमं प्रियम् ॥ १८
त्वच्छासनमुखाः सर्वे त्वदधीनपरिश्रमाः ॥ १०	अतस्त्वमविशेषेण हितार्थं सर्वमादितः ।
एवं पूजयितुं चास्मान्न चैवार्हसि केशव ।	प्रियार्थं केशवस्यास्य स भवान्वक्तुमर्हति ॥ १९
त्वत्तस्त्वन्त्यं न पश्यामो यल्लोके ते न विद्यते ।	तदा संयोजितः सर्वैर्ऋषिभिर्नारदस्तदा ।
दिवि वा भुवि वा किञ्चित्तत्सर्वं हि त्वया ततम् ॥ ११	प्रणम्य शिरसा विष्णुं सर्वलोकहिते रतम् ।
न विब्रूहे वयं देव कथ्यमानं तवान्तिके ।	समुद्रीक्ष्य हृषीकेशं वक्तुमेवोपचक्रमे ॥ २०
एवमुक्तो हृषीकेशः सस्मितं चेदमब्रवीत् ॥ १२	ततो नारायणसुहृन्नारदो वदतांवरः ।
अहं मानुषयोनिस्थः सांप्रतं मुनिपुङ्गवाः ।	शंकरस्योमया सार्धं संवादमनुभाषत ॥ २१

॥ इति श्रीमन्महाभारते अनुशासनपर्वणि दानधर्मपर्वणि चतुरधिकद्विशततमोऽध्यायः ॥ २०४ ॥

पञ्चाधिकद्विशततमोऽध्यायः ॥ २०५ ॥

नारदेन कृष्णंप्रति उमामहेश्वरसंवदानुवादारम्भः ॥ १ ॥ नानामुनिगणाकीर्णहिमवत्तटमुपविष्टे महादेवे तत्पृष्ठभाग-
मुपागतया पार्वत्या क्रीडार्थं स्वपाणिभ्यां तदीयनयनद्वयपिधानम् ॥ २ ॥ तदा जगत आन्ध्यप्राप्तौ देवेन स्वललाटे तृती-
यनेत्रसर्जनम् ॥ ३ ॥ तत्तेजसा निर्दग्धे गिरी देवीप्रार्थनया देवेन पुनर्गिरिरुज्जीवनम् ॥ ४ ॥

नारद उवाच ।	मृदङ्गमुरजोद्भुष्टं शङ्खवीणाभिनादितम् ।
भगवंस्तीर्थयात्रार्थं तथैव चरता मया ।	नृत्यद्भिर्भूतसङ्घैश्च सर्वतस्त्वभिशोभितम् ॥ ५
दिव्यमद्भुतसंकाशं दृष्टं हैमवतं वनम् ॥ १	नानारूपैर्विरूपैश्च भीमरूपैर्भयानकैः ।
नानावृक्षसमायुक्तं नानापक्षिगणैर्वृतम् ।	सिंहव्याघ्रोरगमृगैर्बिडालवदनैस्तथा ॥ ६
नानारत्नगणाकीर्णं नानाभावसमन्वितम् ॥ २	स्वरोष्ट्रद्वीपिवदनैर्गजवक्त्रैस्तथैव च ।
दिव्यचन्दनसंयुक्तं दिव्यधूपेन धूपितम् ।	उलूकश्येनवदनैः काकगृध्रमुखैस्तथा ॥ ७
दिव्यपुष्पसमाकीर्णं दिव्यगन्धेन वासितम् ॥ ३	एवं बहुविधाकारैर्भूतसङ्घैर्भृशकुलम् ।
सिद्धचारणसंघातैर्भूतसङ्घैर्निषेवितम् ।	नानद्यमानं बहुधा हरपारिषदैर्भृशम् ॥ ८
वरिष्ठाप्सरसाकीर्णं नागगन्धर्वसंकुलम् ॥ ४	घोररूपं सुदुर्दर्शं रक्षोगणशतैर्वृतम् ।

- समाजं तद्वने दृष्टं मया भूतपतेः पुरा ॥ ९ अयोनिजा योनिजाश्च तपःसिद्धा महर्षयः ।
 प्रनृत्ताप्सरसं दिव्यं देवगन्धर्वनादितम् । ततस्तं देवदेवेशं भगवन्तमुपासते ॥ २६
 प्रथमे वर्षरात्रे तु मेघसङ्घनिनादितम् ॥ १० ततस्तस्मिन्क्षणे देवी भूतस्त्रीगणसंवृता ।
 नानाबहिणसंघुष्टं गजयूथसमाकुलम् । हरतुल्याम्बरधरा समानव्रतचारिणी ॥ २७
 षट्पदैरुपगीतं च प्रथमे मासि माधवे ॥ ११ काञ्चनं कलशं गृह्य सर्वतीर्थाम्बुपूरितम् ।
 उत्क्रोशत्क्रौञ्चकुरैः सारसैर्जवजीवकैः । पुष्पवृष्ट्याऽभिवर्षन्ती दिव्यगन्धसमावृता ॥ २८
 मत्ताभिः परपुष्टाभिः कूजन्तीभिः समाकुलम् ॥ १२ सरिद्धराभिः सर्वाभिः पृष्ठतोऽनुगता वरा ।
 उत्तमावाससंकाशं भीमरूपतरं ततः । सेवितुं भगवत्पार्श्वमाजगाम शुचिसिता ॥ २९
 द्रष्टुं भवति धर्मस्य धर्मभागिजनस्य च ॥ १३ आगम्य तु गिरेः पुत्री देवदेवस्य चान्तिकम् ।
 ये चोर्ध्वरेतसः सिद्धास्तत्रतत्र समागताः । मनःप्रियं चिकीर्षन्ती क्रीडार्थं शंकरान्तिके ॥ ३०
 मार्ताण्डरश्मिसंचारा विश्वेदेवगणास्तथा ॥ १४ मनोहराभ्यां पाणिभ्यां हरनेत्रे पिधाय तु ।
 तथा नागास्तथा दिव्या लोकपाला हुताशनाः । अवेक्ष्य हृष्टा स्वगणान्सयन्ती पृष्ठतः स्थिता ॥ ३१
 वाताश्च सर्वे चायान्ति दिव्यपुष्पसमाकुलाः ॥ १५ देव्या चान्धीकृते देवे कश्मलं समपद्यत ।
 किरन्तः सर्वपुष्पाणि किरन्तोऽद्भुतदर्शनाः । निमीलिते भूतपतौ नष्टचन्द्रार्कतारकम् ॥ ३२
 ओषध्यः प्रज्वलन्त्यश्च द्योतयन्त्यो दिशो दश ॥ १६ निःस्वाध्यायवषट्कारं तमसा चाभिसंवृतम् ।
 विहगाश्च मुदा युक्ता नृत्यन्ति च नदन्ति च । विषण्णं भयवित्तस्तं जगदासीद्भयाकुलम् ॥ ३३
 ततः समन्ततस्तत्र दिव्या दिव्यजनप्रियाः ॥ १७ हाहाकारमृषीणां च लोकानामभवत्तदा ।
 तत्र देवो गिरितटे हेमधातुविभूषिते । तमोभिभूते संभ्रान्ते लोके जीवनसंक्षये ॥ ३४
 पर्यङ्क इव वभ्राज उपविष्टो महाद्युतिः ॥ १८ तृतीयं चास्य संभूतं ललाटे नेत्रमायतम् ।
 व्याघ्रचर्मपरीधानो गजचर्मोत्तरच्छदः । द्वादशादित्यसंकाशं लोकान्भासाऽवभासयत् ॥ ३५
 व्यालयज्ञोपवीतश्च लोहितान्नविभूषितः ॥ १९ तत्र तेनाग्निना तेन युगान्ताग्निनिभेन वै ।
 हरिश्मश्रुजटो भीमो भयकर्ताऽमरद्विषाम् । अदह्यत गिरिः सर्वो हिमवानग्रतः स्थितः ॥ ३६
 भयहेतुरभक्तानां भक्तानामभयंकरः ॥ २० दह्यमाने गिरौ तस्मिन्मृगपक्षिसमाकुले ।
 किन्नरैर्देवगन्धर्वैः स्तूयमानस्ततस्ततः । सविद्याधरगन्धर्वैः दिव्यौषधसमाकुले ॥ ३७
 ऋषिभिश्चाप्सरोभिश्च सर्वतश्चैव शोभितः ॥ २१ ततो गिरिसुता चापि विस्मयोत्फुल्ललोचना ।
 तत्र भूतपतेः स्थानं देवदानवसंकुलम् । बभूव च जगत्सर्वं तथा विस्मयसंयुतम् ॥ ३८
 सर्वतेजोमयं भूम्ना लोकपालनिपेवितम् ॥ २२ पश्यतामेव सर्वेषां देवदानवरक्षसाम् ।
 महोरगसमाकीर्णं सर्वेषां रोमहर्षणम् । नेत्रजेनाग्निना तेन दग्ध एव नगोत्तमः ॥ ३९
 भीमरूपमनिर्देश्यमप्रदृष्यतमं विभोः ॥ २३ तं दृष्ट्वा मथितं शैलं शैलपुत्री सविक्रवा ।
 तत्र भूतपतिं देवमासीनं शिखरोत्तमे । पितुः संमानमिच्छन्ती पपात भुवि पादयोः ॥ ४०
 ऋषयो भूतसङ्घाश्च प्रणम्य शिरसा हरम् । तं दृष्ट्वा देवदेवेशो देव्या दुःखमनुत्तमम् ।
 गीर्भिः परमशुद्धाभिस्तुष्टुश्च मनोहरम् ॥ २४ हैमवत्याः प्रियार्थं च गिरिं पुनरवेक्षत ॥ ४१
 विमुक्ताश्चैव पापेभ्यो बभूवुर्विगतज्वराः । दृष्टमात्रे भगवता सौम्ययुक्तेन चेतसा ।
 ऋषयो बालखिल्याश्च तथा विप्रर्षयश्च ये ॥ २५ क्षणेन हिमवाज्जैलः प्रकृतित्योऽभवत्पुनः ॥ ४२

हृष्टपुष्टविहङ्गैश्च प्रफुल्लुमुमकाननः ।
 सिद्धचारणसङ्घैश्च प्रीतियुक्तैः समाकुलः ॥ ४३
 पितरं प्रकृतित्थं च दृष्ट्वा हैमवती भृशम् ।
 अभवत्प्रीतिसंयुक्ता मुदितात्र पिनाकिनम् ॥ ४४
 देवी विस्मयसंयुक्ता प्रष्टुकामा महेश्वरम् ।
 हितार्थं सर्वलोकानां प्रजानां हितकाम्यया ।
 देवदेवं महादेवी बभाषेदं वचोऽर्थवत् ॥ ४५
 भगवन्देवदेवेश शूलपाणे महाद्युते ।
 विस्मयो मे महाज्ज्ञातस्तस्मिन्नेत्राग्निसंभवे ॥ ४६
 किमर्थं देवदेवेश ललाटेऽस्मिन्प्रकाशते ।
 अतिसूर्याग्निसंकाशं तृतीयं नेत्रमायतम् ॥ ४७
 नेत्राग्निना तु महता निर्दग्धो हिमवानसौ ।
 पुनः संदृष्टमात्रस्तु प्रकृतित्थः पिता मम ॥ ४८
 एष मे संशयो देव हृदि मे संप्रवर्तते ।
 देवदेव नमस्तुभ्यं तन्मे शंसितुमर्हसि ॥ ४९
 नारद उवाच ।

एवमुक्तस्तथा देव्या प्रीयमाणोऽब्रवीद्भवः ।
 स्थाने संशयितुं देवि धर्मज्ञे प्रियभाषिणि ॥ ५०
 त्वद्वते मां हि वै प्रष्टुं न शक्यं केन चेत्प्रिये ।
 प्रकाशं यदि वा गुह्यं प्रियार्थं प्रब्रवीम्यहम् ॥ ५१
 शृणु तत्सर्वमखिलमस्यां संसदि भामिनि ।
 सर्वेषामेव लोकानां कूटस्थं विद्धि मां प्रिये ॥ ५२
 मदधीनास्त्रयो लोका यथा विष्णौ तथा मयि ।
 स्रष्टा विष्णुरहं गोप्ता इत्येतद्विद्धि भामिनि ॥ ५३
 तस्माद्यदा मां स्पृशति शुभं वा यदि वेतरत् ।
 तथैवेदं जगत्सर्वं तत्तद्भवति शोभने ॥ ५४
 एतद्ब्रह्ममजानन्त्या त्वया बाल्यादनिन्दिते ।
 मन्त्रेऽपि पिहिते देवि क्रीडनार्थं दृढव्रते ॥ ५५
 तत्कृते नष्टचन्द्रार्के जगदासीद्भयाकुलम् ।
 नष्टादित्ये तमोभूते लोके गिरिसुते प्रिये ॥ ५६
 तृतीयं लोचनं सृष्टं लोकं संरक्षितुं मया ।
 कथितं संशयस्थानं निर्विशङ्का भव प्रिये ॥ ५७

॥ इति श्रीमन्महाभारते अनुशासनपर्वणि दानधर्मपर्वणि पञ्चाधिकद्विशततमोऽध्यायः ॥ २०५ ॥

षडधिकद्विशततमोऽध्यायः ॥ २०६ ॥

ईश्वरेण पार्वतीप्रति स्वस्य चतुर्मुखत्वस्य नीलकण्ठतायाः पिनाककामुक्तायाः वृषभवाहनत्वस्य च कारणाभिधानम् ॥ १ ॥

नारद उवाच ।

क्षणज्ञा देवदेवस्य श्रोतुकामा प्रियं हितम् ।
 उमादेवी महादेवमपृच्छत्पुनरेव तु ॥ १
 भगवन्देवदेवेश सर्वदेवनमस्कृत ।
 चतुर्मुखो वै भगवानभवत्केन हेतुना ॥ २
 भगवन्केन ते वक्त्रमैन्द्रमद्भुतदर्शनम् ।
 उत्तरं चापि भगवन्पश्चिमं शुभदर्शनम् ।
 दक्षिणं च मुखं रौद्रं केनोर्ध्वं जटिलावृतम् ॥ ३
 यथादृशं महाभाग श्रोतुमिच्छामि कारणम् ।
 एष मे संशयो देव तन्मे शंसितुमर्हसि ॥ ४
 महादेव उवाच
 तदहं ते प्रवक्ष्यामि यत्त्वमिच्छसि भामिनि ।
 पुराऽसुरौ महाघोरौ लोकोद्वेगकरो भृशम् ॥ ५

सुन्दोपसुन्दनामानावासतुर्बलगर्वितौ ।
 अशस्त्रवध्यौ बलिनौ परस्परहितैषिणौ ॥ ६
 तयोरेव विनाशाय निर्मिता विश्वकर्मणा ।
 सर्वतः सारमुद्धृत्य तिलशो लोकपूजिता ।
 तिलोत्तमेति विख्याता अप्सराः सा बभूव ह ॥ ७
 देवकार्यं करिष्यन्ती हासभावसमन्विता ।
 सा तपस्यन्तमागम्य रूपेणाप्रतिमा भुवि ॥ ८
 मया बहुमता चेयं देवकार्यं करिष्यति ।
 इति मत्वा तदा चाहं कुर्वन्तीं मां प्रदक्षिणम् ।
 तथैव तां दिदृक्षुश्च चतुर्वक्त्रोऽभवं प्रिये ॥ ९
 ऐन्द्रं मुखमिदं पूर्वं तपश्चर्यापरं सदा
 दक्षिणं मे मुखं दिव्यं रौद्रं संहरति प्रजाः ॥ १०
 लोककार्यपरं नित्यं पश्चिमं मे मुखं प्रिये ।

वेदानधीते सततमद्भुतं चोत्तरं मुखम् ।
 एतत्ते सर्वमाख्यातं किं भूयः श्रोतुमिच्छसि ॥ ११
 उमोवाच ।
 भगवञ्श्रोतुमिच्छामि शूलपाणे वरप्रद ।
 किमर्थं नीलता कण्ठे भाति बर्हिनिभा तव ॥ १२
 महेश्वर उवाच ।
 एतत्ते कथयिष्यामि शृणु देवि समाहिता ॥ १३
 पुरा युगान्तरे यत्नादमृतार्थं सुरासुरैः ।
 बलवद्भिर्विमथितश्चिरकालं महोदधिः ॥ १४
 रज्जुना नागराजेन मथ्यमाने महोदधौ ।
 विषं तत्र समुद्भूतं सर्वलोकविनाशनम् ॥ १५
 तद्दृष्ट्वा विबुधाः सर्वे तदा विमनसोऽभवन् ।
 ग्रस्तं हि तन्मया देवि लोकानां हितकारणात् ॥ १६
 तत्कृता नीलता चासीत्कण्ठे बर्हिनिभा शुभे ।
 तदाप्रभृति चैवाहं नीलकण्ठ इति स्मृतः ।
 एतत्ते सर्वमाख्यातं किं भूयः श्रोतुमिच्छसि ॥ १७
 उमोवाच ।
 नीलकण्ठ नमस्तेऽस्तु सर्वलोकसुखावह ।
 ब्रह्मनामायुधानां त्वं पिनाकं धर्तुमिच्छसि ।
 किमर्थं देवदेवेश तन्मे शंसितुमर्हसि ॥ १८
 महेश्वर उवाच ।
 शस्त्रागमं ते वक्ष्यामि शृणु धर्म्यं शुचिस्मिते ।
 युगान्तरे महादेवि कण्वो नाम महामुनिः ॥ १९
 स हि दिव्यां तपश्चर्यां कर्तुमेवोपचक्रमे ।
 तथा तस्य तपो घोरं चरतः कालपर्ययात् ।
 बल्मीकं पुनरुद्भूतं तस्यैव शिरसि प्रिये ॥ २०
 वेणुर्वल्मीकसंयोगान्मूर्ध्नि तस्य बभूव ह ।
 धरमाणश्च तत्सर्वं तपश्चर्यां तथाऽकरोत् ॥ २१
 तस्मै ब्रह्मा वरं दातुं जगाम तपसार्चितः ।
 दत्त्वा तस्मै वरं देवो वेणुं दृष्ट्वा त्वचिन्तयत् ॥ २२

लोककार्यं समुद्दिश्य वेणुनाऽनेन भामिनि ।
 चिन्तयित्वा तमादाय कार्मुकार्थं न्ययोजयत् ॥ २३
 विष्णोर्मम च सामर्थ्यं ज्ञात्वा लोकपितामहः ।
 धनुषी द्वे तदा प्रादाद्विष्णवे च ममैव च ॥ २४
 पिनाकं नाम मे चापं शार्ङ्गं नाम हरेर्धनुः ।
 तृतीयमवशेषेण गाण्डीवमभवद्भुजः ॥ २५
 तच्च सोमाय निर्दिश्य ब्रह्मा लोकं गतः पुनः ।
 एतत्ते सर्वमाख्यातं शस्त्रागममनिन्दिते ॥ २६
 उमोवाच ।
 भगवन्देवदेवेश पिनाकपरमप्रिय ।
 वाहनेषु तथाऽन्येषु सत्सु भूतपते तव ॥ २७
 अयं तु वृषभः कस्माद्वाहनं स यथाऽभवत् ।
 एष मे सशयो देव तन्मे शंसितुमर्हसि ॥ २८
 महादेव उवाच ।
 तदहं ते प्रवक्ष्यामि वाहनं स यथाऽभवत् ॥ २९
 आदिसर्गे पुरा गावः श्वेतवर्णाः शुचिस्मिते ।
 बलसंहनना गावो दर्पयुक्ताश्चरन्ति ताः ॥ ३०
 अहं तु तप आतिष्ठं तस्मिन्काले शुभानने ।
 एकपादश्चोर्ध्वबाहुर्लोकार्थं हिमवद्गिरौ ॥ ३१
 गावो मे पार्श्वमागम्य दर्पोत्सिक्ताः समन्ततः ।
 स्थानभ्रंशं तदा देवि चक्रिरे बहुशस्तदा ॥ ३२
 अपचारेण वै तासां मनःक्षोभोऽभवन्मम ।
 तस्माद्गन्धा यदा गावो रोषाविष्टेन चेतसा ॥ ३३
 तस्मिंस्तु व्यसने घोरे वर्तमाने पशून्प्रति ।
 अनेन वृषभेणाहं शमितः संप्रसादनैः ॥ ३४
 तदाप्रभृति शान्ताश्च वर्णभेदत्वमागताः ।
 श्वेतोऽयं वृषभो देवि पूर्वसंस्कारसंयुतः ।
 वाहनत्वे ध्वजत्वे मे तदाप्रभृति योजितः ॥ ३५
 तस्मान्मे गोपतित्वं च देवैर्गोभिश्च कल्पितम् ।
 प्रसन्नश्चाभवं देवि तदा गोपतितां गतः ॥ ३६

सप्ताधिकद्विशततमोऽध्यायः ॥ २०७ ॥

ईश्वरेण पार्वतीप्रति स्वस्य श्मशानवासचन्द्रकलाधारणादेः कारणाभिधानम् ॥ १ ॥

उमोवाच ।

भगवन्सर्वभूतेश शूलपाणे वृषध्वज ।

आवासेषु विचित्रेषु रम्येषु च शुभेषु च ॥ १

सत्सु चान्येषु भूतेषु श्मशाने रमसे कथम् ।

केशास्थिकलिले भीमे कपालशतसंकुले ॥ २

सृगालगृध्रसंपूर्णे श्वधूमसमाकुले ।

चिताग्निविषमे घोरे गहने च भयानके ॥ ३

एवं कलेवरक्षेत्रे दुर्दशे रमसे कथम् ।

एष मे संशयो देव तन्मे शंसितुमर्हसि ॥ ४

महादेव उवाच ।

हन्त ते कथयिष्यामि शृणु देवि समाहिता ।

आवासार्थं पुरा देवि शुद्धान्वेषी शुचिसिते ॥ ५

नाध्यगच्छं चिरं कालं देशं शुचितमं शुभे ।

एष मेऽभिनिवेशोऽभूत्तस्मिन्काले प्रजापतिः ॥ ६

आकुलः सुमहाघोरः प्रादुरासीत्समन्ततः ।

संभूता भूतसृष्टिश्च घोरा लोकभयावहा ॥ ७

नानावर्णा विरूपाश्च तीक्ष्णदंष्ट्राः प्रहारिणः ।

पिशाचरक्षोवदनाः प्राणिनां प्राणहारिणः ।

इतश्चरन्ति निघ्नन्तः प्राणिनो भृशमेव च ॥ ८

एवं लोके प्राणिहीने क्षयं याते पितामहः

चिन्तयंस्तत्प्रतीकारं मां च शक्तं हि निग्रहे ॥ ९

एवं ज्ञात्वा ततो ब्रह्मा तस्मिन्कर्मण्ययोजयत् ।

तच्च प्राणिहितार्थं तु मयाऽप्यनुमतं प्रिये ॥ १०

तस्मात्संरक्षिता देवि भूतेभ्यः प्राणिनो भयात् ।

अस्माच्छृणुशानान्मेध्यं तु नास्ति किञ्चिदनिन्दिते ।

निःसंपातान्मनुष्याणां तस्माच्छुचितमं स्मृतं ॥ ११

भूतसृष्टिं च तां चाहं श्मशाने संन्यवेशयम् ।

तत्रस्थः सर्वभूतानां विनिहन्मि प्रिये भयम् ॥ १२

न च भूतगणेनाहं विना वसितुमुत्सहे ।

तस्मान्मे सन्निवासाय श्मशाने रोचते मनः ॥ १३

मेध्यकामैर्द्विजैर्नित्यं मेध्यमित्यभिधीयते ।

आचरद्भिर्व्रतं नित्यं मोक्षकामैश्च सेव्यते ॥ १४

स्थानं मे तत्र विहितं वीरस्थानमिति प्रिये ।

कपालशतसंपूर्णमभिरूपं भयानकम् ॥ १५

मध्याह्ने सन्ध्योस्तत्र नक्षत्रे रुद्रदेवते ।

आयुष्कामैरशुदैर्वा न गन्तव्यमिति स्थितिः ॥ १६

मदन्येन न शक्यं हि निहन्तुं भूतजं भयम् ।

तत्रस्थोऽहं प्रजाः सर्वाः पालयामि दिनेदिने ॥ १७

मन्नियोगाद्भूतसङ्घा न च घ्नन्तीह कंचन ।

तांस्तु लोकहितार्थाय श्मशाने रमयाम्यहम् ।

एतत्ते सर्वमाख्यातं किं भूयः श्रोतुमिच्छसि ॥ १८

उमोवाच ।

भगवन्देवदेवेश त्रिनेत्र वृषभध्वज ।

पिङ्गलं विकृतं भाति रूपं ते तु भयानकम् ॥ १९

भस्मादिग्धं विरूपाक्षं तीक्ष्णदंष्ट्रं जटाकुलम् ।

व्याघ्रोदरत्वक्संवीतं कपिलश्मश्रुसंततम् ॥ २०

रौद्रं भयानकं घोरं शूलपट्टसंयुतम् ।

किमर्थं त्वीदृशं रूपं तन्मे शंसितुमर्हसि ॥ २१

महेश्वर उवाच ।

तदहं कथयिष्यामि शृणु तत्त्वं समाहिता ।

द्विविधो लौकिको भावः शीतमुष्णमिति प्रिये ॥ २२

तयोर्हि ग्रसितं सर्वं सौम्याग्नेयमिदं जगत् ॥ २३

सौम्यत्वं सततं विष्णौ मय्याग्नेयं प्रतिष्ठितम् ।

अनेन वपुषा नित्यं सर्वलोकान्निभर्म्यहम् ॥ २४

रौद्राकृतिं विरूपाक्षं शूलपट्टसंयुतम् ।

आग्नेयमिति मे रूपं देवि लोकहिते रतम् ॥ २५

यद्यहं विपरीतः स्यामेतच्च्यक्त्वा शुभानने ।

तदैव सर्वलोकानां विपरीतं प्रवर्तते ॥ २६

तस्मान्मयेदं ध्रियते रूपं लोकहितैषिणा ।

इति ते कथितं देवि किं भूयः श्रोतुमिच्छसि ॥ २७

उमोवाच ।

भगवन्देवदेवेश शूलपाणे वृषध्वज ।

किमर्थं चन्द्ररेखा ते शिरोभागे विरोचते ।
 श्रोतुमिच्छाम्यहं देव तन्मे शंसितुमर्हसि ॥ २८
 महेश्वर उवाच ।
 तदहं ते प्रवक्ष्यामि शृणु कल्याणि कारणम् ।
 पुराऽहं कारणादेवि कोपयुक्तः शुचिस्मिते ।
 दक्षयज्ञवधार्थाय भूतसङ्घैः समावृतः ॥ २९
 तस्मिन्क्रतुवरे घोरे यज्ञभागनिमित्ततः ।
 देवा विभ्रंशितास्ते वै येषां भागः क्रतौ कृतः ॥ ३०
 सोमस्तत्र मया देवि कुपितेन भृशार्दितः ।
 पश्यन्श्चानपराधी सन्पादाङ्गुष्ठेन ताडितः ॥ ३१
 तथापि विकृतेनाहं सामपूर्वं प्रसादितः ।
 तन्मे चिन्तयतश्चासीत्पश्चात्तापः पुरा प्रिये ॥ ३२
 तदाप्रभृति सोमं वै शिरसा धारयाम्यम् ।
 एवं मे पापहानिस्तु भवेदिति मतिर्मम ।
 तदाप्रभृति वै सोमो मूर्ध्नि संदृश्यते सदा ॥ ३३
 नारद उवाच ।
 एवं ब्रुवति देवेशे विस्मिताः परमर्षयः ।
 वाग्भिः साञ्जलिमालाभिरभितुष्टुबुरीश्वरम् ॥ ३४
 ऋषय ऊचुः ।
 नमः शंकर सर्वेश नमः सर्वजगद्गुरो ।

नमो देवादिदेवाय नमः शशिकलाधर ॥ ३५
 नमो घोरतराद्धोर नमो रुद्राय शंकर ।
 नमः शान्ततराञ्छान्त नमश्चन्द्रस्य पालक ॥ ३६
 नमः सोमाय देवाय नमस्तुभ्यं चतुर्मुख ।
 नमो भूतपते शंभो जङ्घुकन्याम्बुशेखर ॥ ३७
 नमस्त्रिशूलहस्ताय पद्मगाभरणाय च ।
 नमोस्तु विषमाक्षाय दक्षयज्ञप्रदाहक ॥ ३८
 नमोस्तु बहुनेत्राय लोकरक्षणतत्पर ।
 अहो देवस्य माहात्म्यमहो देवस्य वै कृपा ।
 एवं धर्मपरत्वं च देवदेवस्य चार्हति ॥ ३९
 एवं ब्रुवत्सु मुनिषु वचो देव्यब्रवीद्वरम् ।
 संप्रीत्यर्थं मुनीनां सा क्षणज्ञा परमं हितम् ॥ ४०
 उमोवाच ।
 भगवन्देवदेवेश सर्वलोकनमस्कृत ।
 अस्मैव ऋषिसङ्घस्य मम च प्रियकाम्यया ॥ ४१
 वर्णाश्रमकृतं धर्मं वक्तुमर्हस्यशेषतः ।
 न तस्मिन्ति देवेश श्रवणीयं हि ते वचः ॥ ४२
 सधर्मचारिणी चेयं भक्ता चेयमिति प्रभो ।
 वक्तुमर्हसि देवेश लोकानां हितकाम्यया ।
 याथातथ्येन तत्सर्वं वक्तुमर्हसि शंकर ॥ ४३

॥ इति श्रीमन्महाभारते अनुशासनपर्वणि दानधर्मपर्वणि सप्ताधिकद्विशततमोऽध्यायः ॥ २०७ ॥

अष्टोत्तराधिकद्विशततमोऽध्यायः ॥ २०८ ॥

ईश्वरेण पार्वतीप्रति वर्णाश्रमधर्मकथनम् ॥ १ ॥

महेश्वर उवाच ।
 हन्त ते कथयिष्यामि यत्ते देवि मनःप्रियम् ।
 शृणु तत्सर्वमखिलं धर्मं वर्णाश्रमाश्रितम् ॥ १
 ब्राह्मणाः क्षत्रिया वैश्याः शूद्राश्चेति चतुर्विधम् ।
 ब्राह्मणा विहिताः पूर्वं लोकतन्त्रमभीप्सता ।
 कर्माणि च तदर्हाणि शास्त्रेषु विहितानि वै ॥ २
 यदीदमेकवर्णं स्याज्जगत्सर्वं विनश्यति ।
 सैव देवि वर्णानि चत्वारि विहितान्यतः ॥ ३
 मुखतो ब्राह्मणाः सृष्टास्तस्मात्ते वाग्विशारदाः ।
 बाहुभ्यां क्षत्रियाः सृष्टास्तस्मात्ते बाहुगर्विताः ॥ ४

ऊरुभ्यामुद्रता वैश्यास्तस्माद्वातर्पजीविनः ।
 शूद्राश्च पादतः सृष्टास्तस्मात्ते परिचारकाः ॥ ५
 तेषां धर्माश्च कर्माणि शृणु देवि समाहिता ।
 विप्राः कृता भूमिदेवा लोकानां धारणे कृताः ।
 ते कैश्चिन्नावमन्तव्या ब्राह्मणा हितमिच्छुभिः ॥ ६
 यदि ते ब्राह्मणा न स्युर्दानयोगवहाः सदा ।
 उभयोर्लोकयोर्देवि स्थितिर्न स्यात्समासतः ॥ ७
 लोकेषु दुर्लभं किंतु ब्राह्मणत्वमिति स्मृतम् ।
 अबुधो वा दरिद्रो वा पूजनीयः सदैव सः ॥ ८
 ब्राह्मणान्योऽवमन्येत निन्देच्च क्रोधयेच्च वा ।

ब्राह्मणोऽभिहिता शुचिः इति क. पाठः ॥ ९ ॥

प्रहरेत हरेद्वाऽपि धनं तेषां नराधमः ॥ ९
 कारयेद्दीनकर्माणि कामलोभविमोहनात् ।
 स च मामवमन्येत मां क्रोधयति निन्दति ॥ १०
 मामेव प्रहरेन्मूढो मद्धनस्यापहारकः ।
 मामेव प्रेषणं कृत्वा निदन्ते मूढचेतनः ॥ ११
 स्वाध्यायो यजनं दानं तस्य धर्म इति स्थितिः ।
 कर्मण्यध्यापनं चैव याजनं च प्रतिग्रहः ।
 सत्यं शान्तिस्तपः शौचं तस्य धर्मः सनातनः ॥ १२
 विक्रयो रसधान्यानां ब्राह्मणस्य विगर्हितः ।
 अनापदि च शूद्रान्नं वृषलीसंग्रहस्तथा ॥ १३
 तप एव सदा धर्मो ब्राह्मणस्य न संशयः ।
 स तु धर्मार्थमुत्पन्नः पूर्वं धात्रा तपोबलात् ॥ १४
 तस्योपनयनं धर्मो नित्यं चोदकधारणम् ।
 शास्त्रस्य श्रवणं धर्मो वेदव्रतनिषेवणम् ॥ १५
 अग्निकार्यं परो धर्मो नित्ययज्ञोपवीतिता ।
 शूद्रान्नवर्जनं धर्मो धर्मः सत्पथसेवनम् ।
 धर्मो नित्योपवासित्वं ब्रह्मचर्यं परं तथा ॥ १६
 गृहस्थस्य परो धर्मो गृहस्थाश्रमिणस्तथा ।
 गृहसंमार्जनं धर्म आलेपनविधिस्तथा ॥ १७
 अतिथिप्रियता धर्मो धर्मस्त्रेताग्निधारणम् ।
 इष्टिर्वा पशुबन्धाश्च विधिपूर्वं परंतप ॥ १८
 दंपत्योः समशीलत्वं धर्मो वै गृहमेधिनाम्
 एवं द्विजन्मनो धर्मो गार्हस्थ्ये धर्मधारणम् ॥ १९
 यस्तु क्षत्रगतो धर्मस्त्वया देवि प्रचोदितः ।
 तमहं ते प्रवक्ष्यामि शृणु देवि समाहिता ॥ २०
 क्षत्रियास्तु ततो देवि द्विजानां पालने स्मृताः ।
 यदि निःक्षत्रियो लोको जगत्स्यादधरोत्तरम् ॥ २१
 रक्षणात्क्षत्रियैरेव जगद्भवति शाश्वतम् ।
 तस्याप्यध्ययनं दानं यजनं धर्मतः स्मृतम् ॥ २२
 दीनानां रक्षणं चैव पापानामनुशासनम् ।
 सतां संपोषणं चैव कर्मषण्मार्गजीवनम् ॥ २३
 उत्साहः शस्त्रजीवित्वं तस्य धर्मः सनातनः ।
 भृत्यानां भरणं धर्मः कृते कर्मण्यमोघता ॥ २४
 सम्यग्गुणयुतो धर्मो धर्मः पौरहितक्रिया ।

व्यवहारस्थितिर्नित्यं गुणयुक्तो महीपतिः ॥ २५
 आर्तवित्तप्रदो राजा धर्मं प्राप्नोत्यनुत्तमम् ।
 एवं तैर्विहितः पूर्वैर्धर्मः कर्मविधानतः ॥ २६
 तथैव देवि वैश्याश्च लोकयात्राहिताः स्मृताः ।
 अन्ये तानुपजीवन्ति प्रत्यक्षफलदा हि ते ॥ २७
 यदि न स्युस्तथा वैश्या न भवेयुस्तथा परे ।
 तेषामध्ययनं दानं यजनं धर्म उच्यते ॥ २८
 वैश्यस्य सततं धर्मः पाशुपाल्यं कृषिस्तथा ।
 अग्निहोत्रपरिस्पन्दास्त्रयो वर्णा द्विजातयः ॥ २९
 वाणिज्यं सत्पथे स्थानमातिथेयत्वमेव च ।
 विप्राणां स्वागतन्यायो वैश्यधर्मः सनातनः ॥ ३०
 तिलगन्धरसाश्चैव न विक्रेयाः कथंचन ।
 वणिकपथमुपासद्भिर्वैश्यैर्वैश्यपथि स्थितैः ॥ ३१
 सर्वातिथ्यं त्रिवर्गस्य यथाशक्ति दिवानिशम् ।
 एवं ते विहिता देवि लोकयात्रा स्वयंभुवा ॥ ३२
 तथैव शूद्रा विहिताः सर्वधर्मप्रसाधकाः ।
 शूद्राश्च यदि ते न स्युः कर्मकर्ता न विद्यते ॥ ३३
 त्रयः पूर्वं शूद्रमूलाः सर्वे कर्मकराः स्मृताः ।
 ब्राह्मणादिषु शुश्रूषा दासधर्म इति स्मृतः ॥ ३४
 वार्ता च कारुकर्माणि शिल्पं नाट्यं तथैव च ।
 अहिंसकः शुभाचारो दैवतद्विजवन्दकः ॥ ३५
 शूद्रो धर्मफलैरिष्टैः स्वधर्मेणोपपद्यते
 एवमादि तथाऽन्यच्च शूद्रधर्म इति स्मृतः ॥ ३६
 तेऽप्येवं विहिता लोके कर्मयोग्याः शुभानने ॥ ३७
 एवं चतुर्णां वर्णानां वर्णलोकाः परत्र च ।
 विहिताश्च तथा दृष्टा यथावद्धर्मचारिणि ॥ ३८
 एष वर्णाश्रयो धर्मः कर्म चैव तदर्पणम् ।
 कथितं श्रोतुकामायाः किं भूयः श्रोतुमिच्छसि ॥ ३९
 उमोवाच ।
 भगवन्देवदेवेश नमस्ते वृषभध्वज ।
 श्रोतुमिच्छाम्यहं देव धर्ममाश्रमिणां विभो ॥ ४०
 महेश्वर उवाच ।
 तथाऽऽश्रमगतं धर्मं शृणु देवि समाहिता ।
 आश्रमाणां तु यो धर्मः क्रियते ब्रह्मवादिभिः ॥ ४१

गृहस्थः प्रवरस्तेषां गार्हस्थ्यं धर्ममाश्रितः ।
 पञ्चयज्ञक्रियाशौचं दारतुष्टिरतन्द्रिता ॥ ४२
 ऋतुकालाभिगमनं दानयज्ञतपांसि च ।
 अविप्रवासस्तस्येष्टः स्वाध्यायश्चाग्निपूर्वकम् ॥ ४३
 अतिथीनामाभिमुख्यं शक्त्या चेष्टनिमग्नम् ।
 अनुग्रहश्च सर्वेषां मनोवाक्यकर्मभिः ॥ ४४
 एवमादि शुभं चान्यत्कुर्यात्तद्वृत्तिमान्गृही ।
 एवं संचरतस्तस्य पुण्यलोका न संशयः ॥ ४५
 तथैव वानप्रस्थस्य धर्माः प्रोक्ताः सनातनाः ॥ ४६
 गृहवासं समुत्सृज्य निश्चित्यैकमनाः शुभैः ।
 वन्यैरेव सदाहारैः वर्तयेदिति च स्थितिः ॥ ४७
 भूमिशय्या जटाश्मश्रुचर्मवल्कलधारणम् ।
 देवतातिथिसत्कारो महाकृच्छ्राभिपूजनम् ॥ ४८
 अग्निहोत्रं त्रिषवणं नित्यं तस्य विधीयते ।
 ब्रह्मचर्यं क्षमा शौचं तस्य धर्मः सनातनः ।
 एवं स विगते प्राणे देवलोके महीयते ॥ ४९

यतिधर्मास्तथा देवि गृहांस्त्यक्त्वा यतस्ततः ।
 आर्किचन्यमनारम्भः सर्वतः शौचमार्जवम् ॥ ५०
 सर्वत्र भैक्षचर्या च सर्वत्रैव विवासनम् ।
 सदा ध्यानपरत्वं च देहशुद्धिः क्षमा दया ।
 तत्त्वानुगतबुद्धित्वं तस्य धर्मविधिर्भवेत् ॥ ५१
 ब्रह्मचारी च यो देवि जन्मप्रभृति भिक्षितः ।
 ब्रह्मचर्यपरो भूत्वा साधयेद्गुरुमात्मनः ।
 सर्वकालेषु सर्वत्र गुरुपूजां समाचरेत् ॥ ५२
 भैक्षचर्याग्निकार्यं च सदा जलनिषेवणम् ।
 स्वाध्यायः सततं तस्य एष धर्मः सनातनः ॥ ५३
 तस्य चेष्टा तु गुर्वर्थमाप्राणान्तमिति स्थितिः ।
 गुरोरभावे तत्पुत्रे गुरुवद्वृत्तिमाचरेत् ॥ ५४
 एवं सोप्यमल्लोलोकान्ब्राह्मणः प्रतिपद्यते ।
 एष ते कथितो देवि धर्मश्चाश्रमवासिनाम् ॥ ५५
 चतुर्णामाश्रमो युक्तो लोक इत्येव विद्यते ।
 कथितं ते समासेन किं भूयः श्रोतुमिच्छसि ॥ ५६

॥ इति श्रीमन्महाभारते अनुशासनपर्वणि दानधर्मपर्वणि अष्टोत्तरद्विशततमोऽध्यायः ॥ २०८ ॥

नवाधिकद्विशततमोऽध्यायः ॥ २०९ ॥

ईश्वरेण पार्वतीप्रति ऋषिधर्मकथनम् ॥ १ ॥

उमोवाच ।
 भगवन्देवदेवेश त्रिपुरान्तक शंकर ।
 अयं त्वृषिगणो देव तपस्तप इति प्रभो ॥ १
 तपसा कर्षितो नित्यं तपोऽर्जनपरायणः ।
 अस्य किलक्षणो धर्मः कीदृशश्चागमस्तथा ।
 एतदिच्छाम्यहं श्रोतुं तन्मे वद वरप्रद ॥ २
 नारद उवाच ।
 एवं ब्रुवन्त्यां रुद्राण्यामृषयः साधुसाध्विति ।
 अब्रुवन्हृष्टमनसः सर्वे तद्गतमानसाः ॥ ३
 शृण्वन्तीमृषिधर्मास्तु ऋषयश्चाभ्यपूजयन् ॥ ४
 ऋषय ऊचुः ।
 त्वत्प्रसादादयं देवि श्रोण्यामः परमं हितम् ।

धन्याः खलु वयं सर्वे पादमूलं तवाश्रिताः ।
 इति सर्वे तदा देवीं वाचा समभिपूजयन् ॥ ५
 महेश्वर उवाच ।
 न्यायतस्त्वं महाभागे श्रोतुकामा मनस्विनि ।
 हन्त ते कथयिष्यामि मुनिधर्मं शुचिस्मिते ॥ ६
 वानप्रस्थं समाश्रित्य क्रियते बहुधा नरैः ।
 बहुशास्त्रो बहुविधो ऋषिधर्मः सनातनः ॥ ७
 प्रायशः सर्वभोगार्थमृषिभिः क्रियते तपः ।
 तथा संचरतां तेषां देवि धर्मविधिं शृणु ॥ ८
 भूत्वा पूर्वं गृहस्थस्तु पुत्रानृण्यमवाप्य च ।
 कलत्रकार्यं संस्थाप्य कारणात्संत्यजेद्गृहम् ॥ ९
 अवस्थाप्य मनो धृत्या व्यवसायपुरःसरः ।

आयुष्कामो द्विजो देवि धारयेद्भस्म नित्यशः । मोक्षकामो
 च यो विप्रो भूतिकामोयवा पुनः । पुनरावृत्तिरहितं लोकं

संप्रतिपद्यते । इति थ. पाठः ॥ ५५ ॥ अष्टोत्तरद्विशततमोऽ-
 ध्यायः ॥ २०८ ॥

निर्दारो वा सदारो वा वनवासाय संव्रजेत् ॥१०
 देशाः परमपुण्या ये नदीवनसमन्विताः ।
 अबोधमुक्ताः प्रायेण तीर्थायतनसंयुताः ॥ ११
 तत्र गत्वा विधिं ज्ञात्वा दीक्षां कुर्याद्यथागमम् ।
 दीक्षित्वैकमना भूत्वा परिचर्या समाचरेत् ॥ १२
 काल्योत्थानं च शौचं च सर्वदेवप्रणामनम् ।
 सकृदालेपनं काये त्यक्तदोषोऽप्रमादिता ॥ १३
 सायंप्रातश्चाभिषेकं चाग्निहोत्रं यथाविधि ।
 काले शौचं च कार्यं च जटावल्कलधारणम् ॥ १४
 सततं वनचर्या च समित्कुसुमकारणात् ।
 नीवाराग्रयणं काले शाकमूलोपचायनम् ॥ १५
 सदायतनशौचं च तस्य धर्माय चेष्यते ।
 अतिथीनामाभिमुख्यं तत्परत्वं च सर्वदा ॥ १६
 पाद्यासनाभ्यां संपूज्य तथाऽऽहारनिमज्जनम् ।
 अग्राम्यपचनं काले पितृदेवार्चनं तथा ॥ १७
 पश्चादतिथिसत्कारस्तस्य धर्मः सनातनः ।
 शिष्टैर्धर्मासने चैव धर्मार्थसहिताः कथाः ॥ १८
 प्रतिश्रयविभागश्च भूमिशय्या शिलासु वा ।
 व्रतोपवासयोगश्च क्षमा चेन्द्रियनिग्रहः ॥ १९
 दिवारात्रं यथायोगं शौचं धर्मस्य चिन्तनम् ।
 एवं धर्माः पुरा दृष्टाः सामान्या वनवासिनाम् ॥ २०
 एवं वै यतमानस्य कालधर्मो यथा भवेत् ।
 तथैव सोऽभिजयति स्वर्गलोकं शुचिस्मिते ॥ २१
 तत्र संविदिता भोगाः स्वर्गस्त्रीभिरनिन्दिते ।
 परिभ्रष्टो यथा स्वर्गाद्विशिष्टस्तु भवेन्नृपु ॥ २२
 एवं धर्मस्तथा देवि सर्वेषां वनवासिनाम् ।
 एतत्ते कथितं सर्वं किं भूयः श्रोतुमिच्छसि ॥ २३
 उमोवाच ।
 भगवन्देवदेवेश ऋषीणां चरितं शुभम् ।
 विशेषधर्मानिच्छामि श्रोतुं कौतूहलं हि मे ॥ २४
 महेश्वर उवाच ।
 तदहं ते प्रवक्ष्यामि शृणु देवि समाहिता ॥ २५
 वननित्यैर्वनरतैर्वानप्रस्थैर्महर्षिभिः ।

वनं गुरुमिवालम्ब्य वस्तव्यमिति निश्चयः ॥ २६
 वीरशय्यामुपासद्भिर्वीरस्थानोपसेविभिः ।
 व्रतोपवासैर्बहुलैर्ग्रीष्मे पञ्चतपैस्तथा ॥ २७
 पञ्चयज्ञपरैर्नित्यं पौर्णमास्यापरायणैः ।
 मण्डूकशायैर्हेमन्ते शैवालाङ्कुरभोजनैः ॥ २८
 चीरवल्कलसंवीतैर्मृगाजिनधरैस्तथा ।
 चातुर्मास्यपरैः कैश्चिद्देवधर्मपरायणैः ॥ २९
 एवंविधैर्वनेवासैस्तप्यते सुमहत्तपः ।
 एवं कृत्वा शुभं कर्म पश्चाद्याति त्रिविष्टपम् ॥ ३०
 तत्रापि सुमहत्कालं संविहृत्य यथासुखम् ।
 जायते मानुषे लोके दानभोगसमन्वितः ॥ ३१
 तपोविशेषसंयुक्ताः कथितास्ते शुचिस्मिते ॥ ३२
 उमोवाच ।
 भगवन्देवदेवेश तेषु ये दारसंयुताः ।
 कीदृशं चरितं तेषां तन्मे शंसितुमर्हसि ॥ ३३
 महेश्वर उवाच ।
 य एकपत्नीधर्माणश्चरन्ति विपुलं तपः ।
 विंध्यपादेषु ये केचिद्ये च नैमिशवासिनः ॥ ३४
 पुष्करेषु च ये चान्ये नदीवनसमाश्रिताः ।
 सर्वे ते विधिदृष्टेन चरन्ति विपुलं तपः ॥ ३५
 हिंसाद्रोहविमुक्ताश्च सर्वभूतानुकम्पिनः ।
 शान्तादान्ताजितक्रोधाः सर्वातिथ्यपरायणाः ॥
 प्राणिष्वात्मोपमा नित्यमृतुकालाभिगामिनः ।
 स्वदारसहिता देवि चरन्ति व्रतमुत्तमम् ॥ ३७
 वसन्ति सुखमव्यग्राः पुत्रदारसमन्विताः ।
 तेषां परिच्छदारम्भाः कृतोपकरणानि च ॥ ३८
 गृहस्थवद्वितीयं ते यथायोगं प्रमाणतः ।
 पोषणार्थं स्वदाराणामग्निकार्यार्थमेव च ।
 गावश्च कर्षणं चैव सर्वमेतद्विधीयते ॥ ३९
 एवं वनगतैर्देवि कर्तव्यं दारसंग्रहैः ।
 ते स्वदारैः समायान्ति पुण्याल्लोकान्दृढव्रताः ॥ ४०
 पतिभिः सह ये दाराश्चरन्ति विपुलं तपः ।
 अव्यग्रभावादैकात्म्यात्ताश्च गच्छन्ति वै दिवम् ।
 एतत्ते कथितं देवि किं भूयः श्रोतुमिच्छसि ॥ ४१

॥ इति श्रीमन्महाभारते अनुशासनपर्वणि दानधर्मपर्वणि नवाधिकद्विशततमोऽध्यायः ॥ २०९ ॥

दशाधिकद्विशततमोऽध्यायः ॥ २१० ॥

ईश्वरेण पार्वतीप्रति ऋषीणां कर्मफलविशेषादिकथनम् ॥ १ ॥

उमोवाच ।

भगवन्देवदेवेश तेषां कर्मफलं प्रभो ।
 श्रोतुमिच्छाम्यहं देव प्रसादात्ते वरप्रद ॥ १
 महेश्वर उवाच ।
 वानप्रस्थगतं सर्वं फलपाकं शृणु प्रिये ॥ २
 अग्नियोगं व्रजन्ग्रीष्मे ततो द्वादशवार्षिकम् ।
 रुद्रलोकेऽभिजायेत विधिदृष्टेन कर्मणा ॥ ३
 उपवासव्रतं कुर्वन्वर्षाकाले दृढव्रतः ।
 सोमलोकेऽभिजायेत नरो द्वादशवार्षिकम् ॥ ४
 काष्ठवन्मौनमास्थाय नरो द्वादशवार्षिकम् ।
 मरुतां लोकमास्थाय तत्र भोगैश्च युज्यते ॥ ५
 कुशशर्करमयुक्ते स्थण्डिले संविशन्मुनिः ।
 यक्षलोकेऽभिजायेत सहस्राणि चतुर्दश ॥ ६
 वर्षाणां भोगसंयुक्तो नरो द्वादशवार्षिकम् ।
 वीरासनगतो यस्तु कण्टकाफलकाश्रितः ।
 गन्धर्वेष्वभिजायेत नरो द्वादशवार्षिकम् ॥ ७
 वीरस्थार्या चोर्ध्वबाहुर्नरो द्वादशवार्षिकम् ।
 देवलोकेऽभिजायेत दिव्यभोगसमन्विताः ॥ ८
 पादाङ्गुष्ठेन यस्तिष्ठेद्दूर्ध्वबाहुर्जितेन्द्रियः ।
 इन्द्रलोकेऽभिजायेत सहस्राणि चतुर्दश ॥ ९
 आहारनियमं कृत्वा मुनिर्द्वादशवार्षिकम् ।
 नागलोकेऽभिजायेत संवत्सरगणान्वहून् ॥ १०
 एवं दृढव्रता देवि वानप्रस्थाश्च कर्मभिः ।
 स्थानेषु तत्र तिष्ठन्ति तत्तद्भोगसमन्विताः ॥ ११
 तेभ्यो भ्रष्टाः पुनर्देवि जायन्ते नृपु भोगिनः ।
 वर्णात्तमकुलेष्वेव धनधान्यसमन्विताः ॥ १२
 एतत्ते कथितं देवि किं भूयः श्रोतुमिच्छसि ॥ १३
 उमोवाच ।
 एषां यथा वराणां तु धर्ममिच्छामि मानद ।
 कृपया परयाऽऽविष्टस्तन्मे ब्रूहि महेश्वर ॥ १४
 महेश्वर उवाच ।
 धर्मं यथा वराणां त्वं शृणु भामिनि तत्परा ॥ १५

व्रतोपवासशुद्धाङ्गास्तीर्थस्नानपरायणाः ।

धृतिमन्तः क्षमायुक्ताः सत्यव्रतपरायणाः ॥ १६

पक्षमासोपवासैश्च कर्षिता धर्मदर्शिनः ।

वर्षैः शीतातपैश्चैव कुर्वन्तः परमं तपः ॥ १७

कालयोगेन गच्छन्ति शक्रलोकं शुचिस्मिते ।

तत्र ते भोगसंयुक्ता दिव्यगन्धसमन्विताः ॥ १८

दिव्यभूषणसंयुक्ता विमानवरसंयुताः ।

विचरन्ति यथाकामं दिव्यस्त्रीगणसंयुताः ।

एतत्ते कथितं देवि किं भूयः श्रोतुमिच्छसि ॥ १९

उमोवाच ।

तेषां चक्रचराणां च धर्ममिच्छामि वै प्रभो ॥ २०

महेश्वर उवाच ।

हन्त ते कथयिष्यामि शृणु शाकटिकं शुभे ॥ २१

संवहन्तो धुरं दानैः शकटानां तु सर्वदा ।

प्रार्थयन्ते यथाकालं शकटैर्भैक्षचर्याया ॥ २२

तपोर्जनपरा धीरास्तपसा क्षीणकल्मषाः ।

पर्यटन्तो दिशः सर्वाः कामक्रोधविवर्जिताः ॥ २३

तेनैव कालयोगेन त्रिदिवं यान्ति शोभने ।

तत्र प्रमुदिता भोगैर्विचरन्ति यथासुखम् ॥ २४

एतत्ते कथितं देवि किं भूयः श्रोतुमिच्छसि ॥ २५

उमोवाच ।

वैखानसानां वै धर्मं श्रोतुमिच्छाम्यहं प्रभो ॥ २६

महेश्वर उवाच ।

ते वै वैखानसा नाम वानप्रस्थाः शुभेक्षणे ।

तीव्रेण तपसा युक्ता दीप्तिमन्तः स्वतेजसा ।

सत्यव्रतपरा धीरास्तेषां निष्कल्मषं तपः ॥ २७

अश्मकुट्टास्तथाऽन्ये च दन्तोत्खलिनस्तथा ।

शीर्णपर्णाशिनश्चान्ये उच्छवृत्तास्तथा परे ॥ २८

कपोतवृत्तयश्चान्ये कापोतीं वृत्तिमाश्रिताः ।

पशुप्रचारनिरताः फेनपाश्च तथा परे ॥ २९

मृगवन्मृगचर्यायां संचरन्ति तथा परे ।

अब्भक्षा वायुभक्षाश्च निराहारास्तथैव च ॥ ३०

केचिच्चरन्ति सद्विष्णोः पादपूजनमुत्तमम् ।
 संचरन्ति तपो घोरं व्याधिमृत्युविवर्जिताः ।
 स्ववशादेव ते मृत्युं भीषयन्ति च नित्यशः ॥ ३१
 इन्द्रलोके तथा तेषां निर्मिता भोगसंचयाः ।
 अमरैः समतां यान्ति देववज्जोगसंयुताः ॥ ३२
 वराप्सरोभिः संयुक्ताश्चिरकालमनिन्दिते ।
 एतत्ते कथितं देवि भूयः श्रोतुं किमिच्छसि ॥ ३३
 उमोवाच ।
 भगवञ्श्रोतुमिच्छामि बालखिल्यांस्तपोधनान् ॥ ३४
 महेश्वर उवाच ।
 धर्मचर्यां तथा देवि बालखिल्यगतां शृणु ॥ ३५
 मृगनिर्मोकवसना निर्द्वन्द्वस्ते तपोधनाः ।
 अङ्गुष्ठमात्राः सुश्रोणि तेष्वेवाङ्गेषु संश्रिताः ॥ ३६
 उद्यन्तं सततं मूर्ध्नि स्तुवन्तो विविधैः स्तवैः ।
 भास्करस्येव किरणैः सहसा यान्ति नित्यदा ।
 द्योतयन्तो दिशः सर्वा धर्मज्ञाः सत्यवादिनः ॥ ३७
 तेष्वेव निर्मलं सत्यं लोकार्थं तु प्रतिष्ठितम् ।

लोकोऽयं धार्यते देवि तेषामेव तपोबलात् ॥ ३८
 महात्मनां तु तपसा सत्येन च शुचिस्मिते ।
 क्षमया च महाभागे भूतानां संस्थितिं विदुः ॥ ३९
 प्रजार्थमपि लोकार्थं महद्भिः क्रियते तपः ।
 तपसा प्राप्यते सर्वं तपसा प्राप्यते फलम् ।
 दुष्प्रापमपि यल्लोके तपसा प्राप्यते हि तत् ॥ ४०
 पञ्चभूतार्थतत्त्वे च लोकसृष्टिविवर्धनम् ।
 एतत्सर्वं समासेन तपोयोगाद्विनिर्मितम् ॥ ४१
 तस्मादयं त्वृषिगणस्तपस्तप इति प्रिये ।
 धर्मान्वेषी तपः कर्तुं यतते सततं प्रिये ॥ ४२
 अमरत्वं शिवत्वं च तपसा प्रापयेत्सदा ।
 एतत्ते कथितं सर्वं शृण्वन्त्यास्ते श्रुतं प्रिये ।
 प्रियार्थमपि सङ्क्ष्य प्रजानां हितकाम्यया ॥ ४३
 नारद उवाच ।
 एवं ब्रुवन्तं देवेशमृपयश्चापि तुष्टुवुः ।
 भूयः परतरं यत्तु तदाप्रभृति चक्रिरे ॥ ४४

॥ इति श्रीगन्महाभारते अनुशासनपर्वणि दानधर्मपर्वणि दशाधिकद्विशततमोऽध्यायः ॥ २१० ॥

एकादशाधिकद्विशततमोऽध्यायः ॥ २११ ॥

महेश्वरेण पार्वतीप्रति निवृत्तिधर्मफलकथनम् ॥ १ ॥ तथा गार्हस्थ्यप्रशंसनपूर्वकं तद्धर्मफलादिकथनम् ॥ २ ॥

उमोवाच ।
 उक्तस्त्वया त्रिवर्गस्य धर्मश्च परमः शुभः ।
 सर्वव्यापी तु यो धर्मो भगवंस्तं ब्रवीतु मे । १
 महेश्वर उवाच ।
 ब्रह्मणा लोकसंसारे सृष्टा धात्रा गुणार्थिना ।
 लोकांस्तारयितुं युक्ता मर्त्येषु क्षितिदेवताः ॥ २
 तेषु तावत्प्रवक्ष्यामि धर्मं शुभफलोदयम् ।
 ब्राह्मणेष्वभयो धर्मः परमः शुभलक्षणः ॥ ३
 इमे च धर्मा लोकानां पूर्वं सृष्टाः स्वयंभुवा ।
 पृथिव्यां सद्विजैर्नित्यं कीर्त्यमानं निबोध मे ॥ ४
 स्वदारनिरतिर्धर्मो नित्यं जप्यं तथैव च ।
 सर्वातिथ्यं त्रिवर्गस्य यथाशक्ति दिवानिशम् ॥ ५
 शूद्रो धर्मपरो नित्यं शुश्रूषानिरतो भवेत् ॥ ६

त्रैविद्यो ब्राह्मणो वृद्धो न चाध्ययनजीवकः ।
 त्रिवर्गस्य व्यतिक्रान्तं तस्य धर्मः सनातनः ॥ ७
 पदं कर्माणि च प्रोक्तानि सृष्टानि ब्रह्मणा पुरा ।
 धर्मिष्ठानि वरिष्ठानि तानितानि शृणूत्तमे ॥ ८
 यजनं याजनं चैव दानं पात्रे प्रतिग्रहः ।
 अध्यापनमध्ययनं पदकर्मा धर्मभागजुः ॥ ९
 नित्यः स्वाध्यायतो धर्मः नित्ययज्ञः सनातनः ।
 दानं प्रशंसते नित्यं ब्राह्मणेषु त्रिकर्मसु ॥ १०
 अयमेव परो धर्मः संवृतः सत्सु विद्यते ।
 गर्भस्थाने विशुद्धानां धर्मस्य नियमो महान् ॥ ११
 पञ्चयज्ञविशुद्धात्मा ऋतुनित्योऽनमूयकः ।
 दान्तो ब्राह्मणसत्कर्ता सुसंमृष्टनिवेशनः ॥ १२
 चक्षुःश्रोत्रमनोजिह्वास्निग्धवर्णप्रदः सदा ।

अतिथ्यभ्यागतरतः शेषान्नकृतभोजनः ॥ १३
 पाद्यमर्घ्यं यथान्यायमासनं शयनं तथा ।
 दीपं प्रतिश्रयं चैव यो ददाति स धार्मिकः ॥ १४
 प्रातरुत्थाय वै पश्चाद्भोजने तु निमन्त्रयेत् ।
 सत्कृत्याऽनुव्रजेद्यश्च तस्य धर्मः सनातनः ॥ १५
 प्रवृत्तिलक्षणो धर्मो गृहस्थेषु विधीयते ।
 तदहं कीर्तयिष्यामि त्रिवर्गेषु च यद्यथा ॥ १६
 एकेनांशेन धर्मार्थः कर्तव्यो हितमिच्छता ।
 एकेनांशेन कामार्थमेकमंशं विवर्धयेत् ॥ १७
 निवृत्तिलक्षणः पुण्यो धर्मो मोक्षो विधीयते ।
 तस्य वृत्तिं प्रवक्ष्यामि तां शृणुष्व समाहिता ॥ १८
 सर्वभूतदया धर्मो निवृत्तेः परमः सदा ।
 बुभुक्षितं पिपासार्तमतिथिं श्रान्तमागतम् ।
 अर्चयन्ति वरारोहे तेषामपि फलं महत् ॥ १९
 पात्रमित्येव दातव्यं सर्वस्यै धर्मकाङ्क्षिभिः ।
 आगमिष्यति यत्पात्रं तत्पात्रं तारयिष्यति ॥ २०
 काले संप्राप्तमतिथिं भोक्तुकाममुपस्थितम् ।
 यस्तं संभावयेत्तत्र व्यासोऽयं समुपस्थितः ॥ २१
 तस्य पूजां यथाशक्त्या सौम्यचित्तः प्रयोजयेत् ।
 चित्तमूलो भवेद्धर्मो धर्ममूलं भवेद्यशः ॥ २२
 तस्मात्सौम्येन चित्तेन दातव्यं देवि सर्वथा ।
 सौम्यचित्तस्तु यो दद्यात्तद्वि दानमनुत्तमम् ॥ २३
 यथाम्बुबिन्दुभिः सूक्ष्मैः पतद्भिर्मेदिनीतले ।
 केदाराश्च तटाकानि सरांसि सरितस्तथा ॥ २४
 तोयपूर्णानि दृश्यन्ते अग्रतः कुर्यादतिशोभने ।
 अल्पमल्पमपि ह्येकं दीयमानं विवर्धते ॥ २५
 पीडयाऽपि च भृत्यानां दानमेव विशिष्यते ।
 पुत्रदारधनं धान्यं न मृताननुगच्छति ॥ २६
 श्रेयो दानं च भोगश्च धनं प्राप्य यशस्विनि ।
 दानेन हि महाभागा भवन्ति मनुजाधिपाः ॥ २७
 नास्ति भूमौ दानसमं नास्ति दानसमो निधिः ।
 नास्ति सत्यात्परो धर्मो नानृतात्पातकं परम् ॥ २८
 आश्रमे यस्तु तप्येत तपो मूलफलाशनः ।
 आदित्याभिमुखो भूत्वा जटावल्कलसंबृतः ।

मण्डूकशायी हेमन्ते ग्रीष्मे पञ्चतपा भवेत् ॥ २९
 सम्यक्तपश्चरन्तीह श्रद्धावाना वनाश्रमे ।
 गृहाश्रमस्य ते देवि कलां नार्हन्ति षोडशीम् ॥ ३०
 उमोवाच ।
 गृहाश्रमस्य या चर्या व्रतानि नियमाश्च ये ।
 तथा च देवताः पूज्याः सततं गृहमेधिना ॥ ३१
 यद्यच्च परिहर्तव्यं गृहिणातिथिपर्वसु ।
 तत्सर्वं श्रोतुमिच्छामि कथ्यमानं त्वया विभो ॥ ३२
 महेश्वर उवाच ।
 गृहाश्रमस्य यन्मूलं फलं धर्मोऽयमुत्तमम् ।
 पादैश्चतुर्भिः सततं धर्मो यत्र प्रतिष्ठितः ॥ ३३
 सारभूतं वरागोहे दध्मो घृतमिवोद्धृतम् ।
 तदहं ते प्रवक्ष्यामि श्रूयतां धर्मचारिणि ॥ ३४
 'दंपत्यलङ्कारिष्णुश्च गृहदानरतिर्नरः ।
 कलत्रसौख्यं विन्देत नास्ति तत्र विचारणा ॥ ३५
 स्त्रियो वा पुरुषो वाऽपि दंपतीन्पूजयन्ति ते ।
 मनोभिलषितान्कामान्प्राप्नुवन्ति न संशयः ॥ ३६
 शुश्रूषन्ते ये पितरं मातरं च गृहाश्रमे ।
 भर्तारं चैव या नारी अग्निहोत्रं च ये द्विजाः ॥ ३७
 तेषुतेषु च ग्रीणन्ति देवा इन्द्रपुरोगमाः ।
 पितरः पितृलोकस्थाः स्वधर्मेण स रज्यते ॥ ३८
 उमोवाच ।
 मातापितृवियुक्तानां का चर्या गृहमेधिनाम् ।
 विधवानां च नारीणां भवानेव ब्रवीतु मे ॥ ३९
 महेश्वर उवाच ।
 देवतातिथिशुश्रूषा गुरुवृद्धाभिवादनम् ।
 अहिंसा सर्वभूतानामलोभः सत्यसन्धता ॥ ४०
 ब्रह्मचर्यं शरण्यत्वाशौचं पूर्वाभिभाषणम् ।
 कृतज्ञत्वमपैशुन्यं सततं धर्मशीलता ॥ ४१
 दिने द्विरभिषेकं च पितृदेवतपूजनम् ।
 गवाह्निकप्रदानं च संविभागोऽतिथिष्वपि ॥ ४२
 दीपप्रतिश्रयं चैव दद्यात्पाद्यासनं तथा ।
 पञ्चमेऽहनि षष्ठे वा द्वादशेऽप्यष्टमेऽथवा ।
 चतुर्दशे पञ्चदशे ब्रह्मचारी सदा भवेत् ॥ ४३

श्मश्रुकर्म शिरोभ्यङ्गमञ्जनं दन्तधावनम् । नैतेष्वहस्सु कुर्वीत तेषु लक्ष्मीः प्रतिष्ठिता ॥४४	कपोतका कावटकाः सरीसृपनिषेवणाः । अरण्यवासिनश्चान्ये सङ्घा ये मृगपक्षिणाम् ॥ ५२
व्रतोपवासनियमस्तपो दानं च शक्तितः । भरणं भृत्यवर्गस्य दीनानामनुकम्पनम् ॥ ४५	एवं बहुविधा देवि लोकेऽस्मिन्सचराचराः । गृहे क्षेत्रे घिले चैव शतशोऽथ सहस्रशः ॥ ५३
परदारान्निवृत्तिश्च स्वदारेषु रतिः सदा । शरीरमेकं दंपत्योर्विधात्रा पूर्वनिर्मितम् । तस्मात्स्वदारनिरतो ब्रह्मचारी विधीयते ॥ ४६	गृहस्थेन कृतं कर्म सर्वैस्तैरिह भुज्यते । उपयुक्तं च यत्तेषां मतिमान्नानुशोचति ॥ ५४
शीलवृत्तविनीतस्य निगृहीतेन्द्रियस्य च । आर्जवे वर्तमानस्य सर्वभूतहितैषिणः ॥ ४७	धर्म इत्येव संकल्प्य यस्तु तस्य फलं शृणु । सर्वयज्ञप्रणीतस्य हयमेधेन यत्फलम् । वर्षे स द्वादशे देवि फलेनैतेन युज्यते ॥ ५५
प्रियातिथेश्च क्षान्तस्य धर्माजितधनस्य च । गृहाश्रमपदस्थस्य किमन्यैः कृत्यमाश्रमैः ॥ ४८	आशापाशविमोक्षं च विधिधर्ममनुत्तमम् । वृक्षमूलचरो नित्यं शून्यागारनिवेशनम् ॥ ५६
यथा मातरमाश्रित्य सर्वे जीवन्ति जन्तवः । तथा गृहाश्रमं प्राप्य सर्वे जीवन्ति चाश्रमाः ॥४९	नदीपुलिनशायी च नदीतीरमनुव्रजन् । विमुक्तः सर्वसङ्गेभ्यः स्नेहबन्धेन वै द्विजः ॥ ५७
राजानः सर्वपापण्डाः सर्वे रङ्गोपजीविनः । व्यालग्रहाश्च डम्भाश्च चोरा राजभटास्तथा ॥ ५०	आत्मन्येवात्मना भावं समायोज्येह तेन वै । आत्मभूतो यताहारो मोक्षदृष्टेन कर्मणा ॥ ५८
सविद्याः सर्वजीवज्ञाः सर्वे वै विचिकित्सकाः । दूराध्वानं प्रपन्नाश्च क्षीणपथ्योदना नराः । एते चान्ये च बहवस्तर्कयन्ति गृहाश्रमम् ॥ ५१	पवित्रनित्यो युक्तश्च तस्य धर्मः सनातनः । नैकत्र रमते सक्तो न चैकग्रामगोचरः । युक्तोऽप्यटति यो युक्तो न चैकपुलिनाश्रयः ५९
मार्जारा मूपिकाः श्वानः मूकराश्च शुकास्तथा ।	एष मोक्षविदां धर्मो वेदोक्तः सत्पथे स्थितः ६०

॥ इति श्रीमन्महाभारते अनुशासनपर्वणि दानधर्मपर्वणि एकादशाधिकद्विशततमोऽध्यायः ॥ २११ ॥

द्वादशाधिकद्विशततमोऽध्यायः ॥ २१२ ॥

महेश्वरेण पार्वतीप्रति विस्तरेण राजधर्मकथनम् ॥ १ ॥

१ उमोवाच । देवदेव नमस्तुभ्यं त्र्यक्ष भो वृषभध्वज । श्रुतं मे भगवन्सर्वं त्वत्प्रसादान्महेश्वर ॥	तदहं ते प्रवक्ष्यामि राजधर्मं शुभानने ॥ ५
संगृहीतं मया तच्च तव वाक्यमनुत्तमम् । इदानीमस्ति संदेहो मानुषेष्विह कश्चन ॥	राजायत्तं हि यत्सर्वं लोकवृत्तं शुभाशुभम् । महतस्तपसो देवि फलं राज्यमिति स्मृतम् ॥ ६
तुल्यप्राणशिरःकायो राजाऽयमिति मृश्यते । केन कर्मविपाकेन सर्वप्राधान्यमर्हति ॥	तपोदानमयं राज्यं परं स्थानं विधीयते । तस्माद्राज्ञः सदा मर्त्याः प्रणमन्ति यतस्ततः ॥ ७
स चापि दण्डयन्मर्त्यान्भर्त्सयन्विधमन्नपि । प्रेत्यभावे कथं लोकाँल्लभते पुण्यकर्मणा ।	न्यायतस्त्वं महाभागे श्रोतुकामाऽसि भामिनि । तस्मात्तस्यैव चरितं जगत्पथ्यं शृणु प्रिये ॥ ८
राजवृत्तमहं तस्माच्छ्रोतुमिच्छामि मानद ॥	अराजके पुरा त्वासीत्प्रजानां संकुलं महत् । तद्दृष्ट्वा संकुलं ब्रह्मा मनुं राज्ये न्यवेदयत् ।
महेश्वर उवाच ।	तदाप्रभृति संदृष्टं राज्ञां वृत्तं शुभाशुभम् ॥ ९
	तन्मे शृणु वरारोहे तस्य पथ्यं जगद्वितम् ।

यथा प्रेत्य लभेत्स्वर्गं यथा वीर्यं यशस्तथा ॥१०
 पितृयं वा भूतपूर्वं वा स्वयमुत्पाद्य वा पुनः ।
 राज्यधर्ममनुष्ठाय विधिवद्भोक्तुमर्हति ॥ ११
 आत्मानमेव प्रथमं विनयैरुपपादयेत् ।
 अनु भृत्यान्प्रजाः पश्चादित्येष विनयक्रमः ॥१२
 स्वामिनं चोपमां कृत्वा प्रजास्तद्वृत्तकाङ्क्षया ।
 स्वयं विनयसंपन्ना भवन्तीह शुभेक्षणे ॥ १३
 स्वस्मात्पूर्वतरा राजा विनयत्येव वै प्रजाः ।
 अपहास्यो भवेत्तादृक्स्वदोषस्यानवेक्षणात् ॥ १४
 विद्याभ्यासैर्वृद्धयोगैरात्मानं विनयं नयेत् ।
 विद्या धर्मार्थफलिनी तद्विदो वृद्धसंज्ञिताः ॥ १५
 इन्द्रियाणां जयो देवि अत ऊर्ध्वमुदाहृतः ।
 अजये सुमहान्दोषो राजानं विनिपातयेत् ॥ १६
 पञ्चैव स्ववशे कृत्वा तदर्थान्पञ्च शोषयेत् ।
 पटुत्सृज्य यथायोगं ज्ञानेन विनयेन च ।
 शास्त्रचक्षुर्नयपरो भूत्वा भृत्यान्ममाहरेत् ॥ १७
 वृत्तश्रुतकुलोपेतानुपधाभिः परीक्षितान् ।
 अमात्यानुपधातीतान्सोपमर्षाञ्जितेन्द्रियान् ।
 योजयेत यथायोगं यथार्हं स्वेषु कर्मसु ॥ १८
 अमात्या बुद्धिसंपन्ना राष्ट्रं बहुजनप्रियम् ।
 दुराधर्षं पुरश्चेष्टं कोशः कृच्छ्रसहः स्मृतः ॥ १९
 अनुरक्तं बलं साम्नामद्वैधं मन्त्रमेव च ।
 एताः प्रकृतयः स्वेषु स्वामी विनयतत्त्ववित् ॥२०
 प्रजानां रक्षणार्थाय सर्वमेतद्विनिर्मितम् ।
 आभिः करणभूताभिः कुर्याल्लोकहितं नृपः ॥२१
 आत्मरक्षा नरेन्द्रस्य प्रजारक्षार्थमिष्यते ।
 तस्मात्सततमात्मानं संरक्षेदप्रमादवान् ॥ २२
 भोजनाच्छादनस्नानाद्बहिर्निष्क्रमणादपि ।
 नित्यं स्त्रीगणसंयोगाद्रक्षेदात्मानमात्मवान् ॥२३
 स्वेभ्यश्चैव परेभ्यश्च शस्त्रादपि विपादपि ।
 सततं पुत्रदारेभ्यो रक्षेदात्मानमात्मवान् ॥ २४
 सर्वेभ्य एव स्थानेभ्यो रक्षेदात्मानमात्मवान् ।
 प्रजानां रक्षणार्थाय प्रजाहितकरो भवेत् ॥ २५
 प्रजाकार्यं तु तत्कार्यं प्रजासौख्यं तु तत्सुखम् ।

प्रजाप्रियं प्रियं तस्य स्वहितं तु प्रजाहितम् ।
 प्रजार्थं तस्य सर्वस्वमात्मार्थं न विधीयते ॥ २६
 प्रकृतीनां हि रक्षार्थं रागद्वेषौ व्युदस्य च ।
 उभयोः पक्षयोर्वादं श्रुत्वा चैव यथातथम् ।
 तमर्थं विमृशेद्बुद्ध्या स्वयमातत्त्वदर्शनात् ॥ २७
 तत्त्वविद्भिश्च बहुभिर्वृद्धैः सह नरोत्तमैः ।
 कर्तारमपराधं च देशकालौ नयानयौ ॥ २८
 ज्ञात्वा सम्यग्यथाशास्त्रं ततो दण्डं नयेन्नृपः ।
 एवं कुर्वेत्लभेद्धर्मं पक्षपातविवर्जनात् ॥ २९
 प्रत्यक्षाप्तोपदेशाभ्यामनुमानेन वा पुनः ।
 बोद्धव्यं सततं राज्ञा देशवृत्तं शुभाशुभम् ॥ ३०
 चारैः कर्मप्रवृत्त्या च तद्विज्ञाय विचारयेत् ।
 अशुभं निर्हरेत्सद्यो जोषयेच्छुभमात्मनः ॥ ३१
 गह्वान्विगर्हयेदेव पूज्यान्संपूजयेत्तथा ।
 दण्ड्यांश्च दण्डयेदेवि नात्र कार्या विचारणा ॥३२
 पञ्चावेक्षन्मदा मन्त्रं कुर्याद्बुद्धियुतैर्नरैः ।
 कुलवृत्तश्रुतोपेतैर्नित्यं मन्त्रपरो भवेत् ॥ ३३
 कामकारेण वै मुख्येन च मन्त्रमना भवेत् ।
 राजा राष्ट्रहितापेक्षं सत्यधर्माणि कारयेत् ॥ ३४
 सर्वोद्योगं स्वयं कुर्याद्दुर्गादिषु सदा नृपः ।
 देशवृद्धिकरान्भृत्यान्प्रमादेन कारयेत् ॥ ३५
 देशक्षयकरान्सर्वानप्रियांश्च विवर्जयेत् ।
 अहन्त्यहनि संपश्येदनुजीविगणं स्वयम् ॥ ३६
 सुमुखः सुप्रियो दत्त्वा सम्यग्वृत्तं समाचरेत् ।
 अधर्म्यं परुषं तीक्ष्णं वाक्यं वक्तुं न चार्हति ॥३७
 असंविश्वास्य वचनं वक्तुं सत्सु न चार्हति ।
 नरेनरे गुणान्दोषान्सम्यग्वेदितुमर्हति ॥ ३८
 स्वेङ्गितं वृणुयाद्वैर्यं न कुर्यात्क्षुद्रसंविदम् ।
 परेङ्गितज्ञो लोकेषु भूत्वा संसर्गमाचरेत् ॥ ३९
 स्वतश्च परतश्चैव परस्परभयादपि ।
 अमानुषभयेभ्यश्च स्वाः प्रजाः पालयेन्नृपः ॥४०
 लुब्धाः कठोराश्चाप्यस्य मानवा दस्युवृत्तयः ।
 निग्राह्या एव ते राज्ञा संगृहीत्वा यतस्ततः ॥४१
 कुमारान्विनयोद्बोधैर्जन्मप्रभृति योजयेत् ।

तेषामात्मगुणोपेतं यौवराज्येन योजयेत् ॥ ४२
 प्रकृतीनां यथा न स्याद्राज्यभ्रंशो भवेद्भयम् ।
 एतत्संचिन्तयेन्नित्यं तद्विधानं तथार्हति ॥ ४३
 अराजकं क्षणमपि राज्यं न स्याद्वि शोभने
 आत्मनोऽनुविधानाय यौवराज्यं सदेष्यते ॥ ४४
 कुलजानां च वैद्यानां श्रोत्रियाणां तपस्विनाम् ।
 अन्येषां वृत्तियुक्तानां विशेषं कर्तुमर्हति ॥ ४५
 आत्मार्थं राज्यतन्त्रार्थं कोशार्थं च समाचरेत्
 दुर्गाद्राष्ट्रात्समुद्राच्च वणिग्भ्यः पुरुषात्ययात् ॥ ४६
 परात्मगुणसाराभ्यां भृत्यपोषणमाचरेत् ।
 वाहनानां प्रकुर्वीत पोषणं योधकर्मसु ॥ ४७
 सादरः सततं भूत्वा अवैक्षाव्रतमाचरेत् ।
 चतुर्धा विभजेत्कोशं धर्मभृत्यात्मकारणात् ॥ ४८
 आपदर्थं च नीतिज्ञो देशकालवशेन तु ।
 अनाथान्व्यथितान्वृद्धान्स्वे देशे पोषयेन्नृपः ॥ ४९
 सन्धिं च विग्रहं चैव तद्विशेषांस्तथा परान् ।
 यथावत्संविमृश्यैव बुद्धिपूर्वं समाचरेत् ॥ ५०
 सर्वेषां संप्रियो भूत्वा मण्डलं सततं चरेत् ।
 शुभेष्वपि च कार्येषु न चैकान्तः समाचरेत् ॥ ५१
 स्वतश्च परतश्चैव व्यसनानि विमृश्य सः ।
 परेण धार्मिकान्योगान्नातीयाद्वेपलोभतः ॥ ५२
 रक्ष्यत्वं वै प्रजाधर्मः क्षत्रधर्मस्तु रक्षणम् ।
 कुनृपैः पीडितास्तस्मात्प्रजाः सर्वत्र पालयेत् ॥ ५३
 यात्राकालेऽनवेक्ष्यैव पश्चात्कोपफलोदयः ।
 तद्युक्ताश्चापदश्चैव शासनादिति चिन्तयेत् ॥ ५४
 व्यसनेभ्यो बलं रक्षेन्नयतो व्ययतोपि वा ।
 प्रायशो वर्जयेद्युद्धं प्राणरक्षणकारणात् ॥ ५५
 कारणादेव योद्धव्यं नात्मनः परदोषतः ।
 सुयुद्धे प्राणमोक्षश्च तस्य धर्माय इष्यते ॥ ५६
 अभियुक्तो बलवता कुर्यादापद्विधिं नृपः ।
 अनुनीय तथा सर्वान्प्रजानां हितकारणात् ॥ ५७

अन्यप्रकृतियुक्तानां राज्ञां वृत्तिविचारिणाम् ।
 अन्यांश्चापत्प्रपन्नानां न तान्संयोजुमर्हति ॥ ५८
 शुभाशुभं यदा देवि व्रतं तूभयसाधनम् ।
 आत्मैव तच्छुभं कुर्यादशुभं योजयेत्परान् ॥ ५९
 एवमुद्देशतः प्रोक्तमलेपत्वं यथा भवेत् ।
 एष देवि समासेन राजधर्मः प्रकीर्तितः ॥ ६०
 एवं संवर्तमानस्तु दण्डयन्भर्त्सयन्प्रजाः ।
 निष्कल्मषमवाप्नोति पद्मपत्रमिवाम्भसा ॥ ६१
 एवं संवर्तमानस्य कालधर्मो यदा भवेत्
 स्वर्गलोके तदा राजा त्रिदशैः सह तोष्यते ॥ ६२
 द्विविधं राज्यवृत्तं च न्यायभाग्यसमन्वितम् ।
 एवं न्यायानुगं वृत्तं कथितं ते शुभेक्षणे ॥ ६३
 राज्यं न्यायानुगं तात बुद्धिशस्त्रानुगं भवेत् ।
 धर्म्यं पथ्यं यशस्यं च स्वर्ग्यं चैव तथा भवेत् ॥ ६४
 राज्यं भाग्यानुगं नाम अयथावत्प्रदृश्यते ।
 तत्तु शास्त्रविनिर्मुक्तं सतां कोपकरं भवेत् ।
 अधर्म्यमयशस्यं च दुरन्तं च भवेद्भुवम् ॥ ६५
 यत्र स्वच्छन्दतः सर्वं क्रियते कर्म राजभिः ।
 तत्र भाग्यवशाद्भृत्या लभन्ते न विशेषतः ॥ ६६
 यत्र दण्ड्या न दण्ड्यन्ते पूज्यन्ते वा नराधमाः ।
 यत्र सन्तोपि हन्यन्ते तत्र भाग्यानुगं भवेत् ॥ ६७
 शुभाशुभं यथा यत्र विपरीतं प्रदृश्यते ।
 राज्ञि चासुरपक्षे तु तत्र भाग्यानुगं भवेत् ॥ ६८
 भाग्यानुगे तु राजानां वर्तमाना यथातथा ।
 प्राप्याकीर्तिमनर्थं च इह लोके शुभेक्षणे ॥ ६९
 परत्र सुमहाघोरं तमः प्राप्य दुरत्ययम् ।
 तिष्ठन्ति नरके देवि प्रलयान्तादिति स्थितिः ७०
 मोक्षं दुष्कृतिनां चापि विद्यते कालपर्ययात् ।
 नास्त्येव मोक्षणं देवि राज्ञां दुष्कृतिकारिणाम् ७१
 एतत्सर्वं समासेन राजवृत्तं शुभाशुभम् ।
 कथितं ते महाभागे भूयः श्रोतुं किमिच्छसि ॥ ७२

त्रयोदशाधिकद्विशततमोऽध्यायः ॥ २१३ ॥

ईश्वरेण हिंसाया दुस्त्यजत्वनिरूपणपूर्वकमहिंसाप्रशंसनम् ॥ १ ॥

उमोवाच ।

देवदेव महादेव सर्वदेवनमस्कृत ।

यानि धर्मरहस्यानि श्रोतुमिच्छामि तान्यहम् ॥ १

महेश्वर उवाच ।

रहस्यं श्रूयतां देवि मानुषाणां सुखावहम् ।

नपुंसकेषु बन्ध्यासु वियोनौ पृथिवीतले ॥ २

उत्सर्गो रेतमस्तेषु न कार्यो धर्मकाङ्क्षिभिः ।

एतेषु बीजं प्रक्षिप्तं न च रोहति वै प्रिये ॥ ३

यत्र वा तत्र वा बीजं धर्मार्थी नोत्सृजेत्पुनः ।

नरो बीजविनाशेन लिप्यते ब्रह्महत्यया ॥ ४

अहिंसा परमो धर्मः अहिंसा परमं सुखम् ।

अहिंसा धर्मशास्त्रेषु सर्वेषु परमं पदम् ॥ ५

देवतातिथिशुश्रूषा मततं धर्मशीलता ।

वेदाध्ययनयज्ञाश्च तपो दानं दमस्तथा ॥ ६

आचार्यगुरुशुश्रूषा तीर्थाभिगमनं तथा ।

अहिंसाया वरारोहे कलां नार्हन्ति षोडशीम् ॥ ७

एतत्ते परमं गुह्यमाख्यातं परमार्चितम् ॥ ८

उमोवाच ।

यद्यधर्मस्तु हिंसायां किमर्थममरोत्तम ।

यज्ञेषु पशुबन्धेषु हन्यन्ते पशवो द्विजैः ॥ ९

कथं च भगवन्भूयो हिंसमाना नराधिपाः ।

स्वर्गं सुदुर्गमं यान्ति तदा स्म रिपुमृदन ॥ १०

यस्यैव गोसहस्राणि विंशतिः स्वाधिकानि तु ।

अहन्यहनि हन्यन्ते द्विजानां मांसकारणात् ॥ ११

समांसं तु स दत्त्वाऽन्नं रन्तिदेवो नराधिपः ।

कथं स्वर्गमनुप्राप्तः परं कौतूहलं हि मे ॥ १२

किंनु धर्मं न शृण्वन्ति न श्रद्दधति वा श्रुतम् ।

मृगायां वै विनिर्गत्य मृगान्हन्ति नराधिपाः ॥ १३

एतत्सर्वं विशेषेण विस्तरेण वृषध्वज ।

श्रोतुमिच्छामि सर्वज्ञ तत्त्वमद्य ममोच्यताम् ॥ १४

ईश्वर उवाच ।

बहुमान्यमिदं देवि नास्ति कश्चिदहिंसकः ।

श्रूयतां कारणं चात्र यथाऽनेकविधं भवेत् ॥ १५

दृश्यते चापि लोकेऽस्मिन्न हि कश्चिदहिंसकः ।

धरणीसंश्रिता देवि सुसूक्ष्मांश्चैव मध्यमान् ॥ १६

संचरंश्चरणाभ्यां च हन्ति जीवानेकशः ।

अज्ञानाज्ज्ञानतो वाऽपि यो जीवः शयनासनात्

उपाविशञ्चशयामश्च हन्ति जीवानेकशः ॥ १७

शिरोवस्त्रेषु ये जीवा नरणां खेदसंभवाः ।

तांश्च हिंसन्ति सततं दंशांश्च मशकानपि ॥ १८

जले जीवास्तथाऽऽकाशे पृथिवी जीवमालिनी ।

एवं जीवाकुले लोके कोसौ स्याद्यस्त्वहिंसकः ॥ १९

स्थूलमध्यमसूक्ष्मैश्च खेदवारिमहीरुहैः ।

दृश्यरूपैरदृश्यैश्च नानारूपैश्च भामिनि ॥ २०

जीवैस्ततमिदं सर्वमाकाशं पृथिवी तथा ।

अन्योन्यं ते च हिंसन्ति दुर्बलान्बलवत्तराः ॥ २१

मत्स्या मत्स्यान्प्रसन्तीह खगाश्चैव खगांस्तथा ।

सरीसृपैश्च जीवन्ति कपोताद्या विहंगमाः ॥ २२

भूचराः खेचराश्चान्ये क्रव्यादा मांसगृद्धिनः ।

समृद्धाः परमांसैस्तु भक्षेरंस्तेऽपि चापरैः ॥ २३

सत्त्वैः सत्त्वानि जीवन्ति शतशोथ सहस्रशः ।

अपीडयित्वा नैवान्यं जीवा जीवन्ति सुन्दरि ॥ २४

स्थूलकायस्य सत्वस्य खरस्य महिषस्य च ।

जीवस्यैकस्य मांसेन पयसा रुधिरेण वा ।

तृप्यन्ते बहवो जीवाः क्रव्यादा मांसजीविनः ॥ २५

एको जीवसहस्राणि सदा खादति मानवः ।

अन्नाद्यस्य च भोगेन धान्यसंज्ञानि यानि तु ॥ २६

मांसधान्यैः सबीजैश्च भोजनं परिवर्जयेत् ॥ २७

त्रिरात्रं पञ्चरात्रं वा सप्तरात्रं तथाऽपि वा ।

धान्यानि यो न हिंसेताहिंसकः परिकीर्तितः ॥ २८

नाश्नाति यावतो जीवस्तावत्पुण्येन युज्यते ।

आहारस्य वियोगेन शरीरं परितप्यते ॥ २९

तप्यमाने शरीरे तु शरीरे चेन्द्रियाणि तु ।

वशे तिष्ठन्ति सुश्रोणि नृपाणामिव किंकराः ॥ ३०

निरुणद्धीन्द्रियाण्येव स सुखी स विचक्षणः ।
 इन्द्रियाणां निरोधेन दानेन च दमेन च ।
 नरः सर्वमवाप्नोति मनसा यद्यदिच्छति ॥ ३१
 एवं मूलमहिंसाया उपवासः प्रकीर्तितः ॥ ३२
 आहारं कुरुते यस्तु भूमिमाक्रमते च यः ।
 सर्वे ते हिंसका देवि यथा धर्मेषु दृश्यते ॥ ३३
 यथैवाहिंसको देवि तत्त्वतो ज्ञायते नरः ।
 तथा ते संप्रवक्ष्यामि श्रूयतां धर्मचारिणि ॥ ३४
 फलानि मूलपर्णानि भस्म वा योपि भक्षयेत् ।
 आलेख्यमिव निश्चेष्टं तं मन्येऽहमहिंसकम् ॥ ३५
 आरम्भा हिंसया युक्ता धूमेनाग्निरिवावृताः ।
 तस्माद्यस्तु निराहारस्तं मन्येऽहमहिंसकम् ॥ ३६
 यस्तु सर्वं समुत्सृज्य दीक्षित्वा नियतः शुचिः ।
 कृत्वा मण्डलमर्यादां संकल्पं कुरुते नरः ॥ ३७
 यावज्जीवमनाशित्वा कालकाङ्क्षी दृढव्रतः ।
 ध्यानेन तपसा युक्तस्तं मन्येऽहमहिंसकम् ॥ ३८
 अन्यथा हि न पश्यामि नरो यः स्यादहिंसकः ।
 बहु चिन्त्यमिदं देवि नास्ति कश्चिदहिंसकः ३९
 यतो यतो महाभागे हिंसा स्यान्महती ततः ।
 निवृत्तो मधुमांसाभ्यां हिंसा त्वल्पतरा भवेत् ४०
 निवृत्तिः परमो धर्मो निवृत्तिः परमं सुखम् ।
 मनसा विनिवृत्तानां धर्मस्य निचयो महान् ४१
 मनःपूर्वागमा धर्मा अधर्माश्च न संशयः ।
 मनसा बध्यते चापि मुच्यते चापि मानवः ॥ ४२

॥ इति श्रीमन्महाभारते अनुशासनपर्वणि दानधर्मपर्वणि त्रयोदशाधिकद्विशततमोऽध्यायः ॥ २१३ ॥

चतुर्दशाधिकद्विशततमोऽध्यायः ॥ २१४ ॥

महेश्वरेण पार्वतीप्रति सदृष्टान्तप्रदर्शनं सर्वैर्विधेर्दुरतिक्रमस्त्वनिरूपणम् ॥ १ ॥ तथा योधधर्मकथनपूर्वकं राज्ञां योधानां च प्राणयज्ञप्रशंसनम् ॥ २ ॥

महेश्वर उवाच ।
 श्रूयतां कारणं देवि यथा हि दुरतिक्रमः ।
 विधिः सर्वेषु भूतेषु मर्तव्ये समुपस्थिते ॥ १
 आयुःक्षयेणोपहिताः समागम्य वरानने ।
 कीटाः पतङ्गा बहवः स्थूलाः सूक्ष्माश्च मध्यमाः ।

अनु० ४३

निगृहीते भवेत्स्वर्गो विसृष्टे नरको ध्रुवः ।
 घातकः शस्त्रमुद्यम्य मनसा चिन्तयेद्यदि ॥ ४३
 आयुःक्षयं गतेऽन्येषां मृते तु प्रहराम्यहम् ।
 इति यो घातको हन्यान्न स पापेन लिप्यते ॥ ४४
 विधिना निहताः पूर्वं निमित्तं स तु घातकः ।
 विधिर्हि बलवान्देवि दुस्त्यजं वै पुराकृतम् ॥ ४५
 जीवाः पुराकृतेनैव तिर्यग्योनिसरीसृपाः ।
 नानायोनिषु जायन्ते स्वकर्मपरिवेष्टिताः ॥ ४६
 नानाविधविचित्राङ्गा नानाशौर्यपराक्रमाः ।
 नानाभूमिप्रदेशेषु नानाहाराश्च जन्तवः ॥ ४७
 जायमानस्य जीवस्य मृत्युः पूर्वं प्रजायते ।
 सुखं वा यदि वा दुःखं यथापूर्वं कृतं तु वा ॥ ४८
 प्राप्नुवन्ति नरा मृत्युं यदा यत्र च येन च ।
 नातिक्रान्तुं हि शक्यः स्यान्निदेशः पूर्वकर्मणः ४९
 अप्रमत्तः प्रमत्तेषु विधिर्जागर्ति जन्तुषु ।
 न हि तस्य प्रियः कश्चिन्न द्वेष्यो न च मध्यमः ५०
 समः सर्वेषु भूतेषु कालः कालं निरीक्षते ।
 गतायुषो ह्याक्षिपते जीवः सर्वस्य देहिनः ॥ ५१
 यथा येन च मर्तव्यं नान्यथा म्रियते हि सः ।
 दृश्यते न च लोकेऽस्मिन्भूतो भव्यो द्विधा पुनः ५२
 विज्ञानैर्विक्रमैर्वाऽपि नानामन्त्रौषधैरपि ।
 यो हि वञ्चयितुं शक्तो विधेस्तु नियतां गतिम् ॥ ५३
 एष तेऽभिहितो देवि जीवहिंसाविधिक्रमः ॥ ५४

प्रज्वलत्सु प्रदीपेषु स्वयमेव पतन्ति ते ॥ २
 बहूनां मृगयूथानां नानावननिषेविणाम् ।
 यस्तु कालं गतस्तेषां स वै पाशेन बध्यते ॥ ३
 सूनायै देवि बद्धानां क्षीणायुर्यो निबध्यते ।
 अवशो घातकस्याथ हस्तं तदहरेति सः ॥ ४

यथा पक्षिगणाः क्षिप्रं विस्तीर्णाकाशगामिनः ।
 क्षीणायुषो निबध्यन्ते शक्ता अपि पलायितुम् ॥ ५
 यथा वारिचरा मीना बहवोऽम्बुजजातयः ।
 जालं समधिरोहन्ति स्वयमेव विधेर्वशात् ॥ ६
 शल्यकस्य च जिह्वाग्रं स्वयमारुह्य शोभने ।
 आयुःक्षयेणोपहता निबध्यन्ते सरीसृपाः ॥ ७
 कृपतां कर्षकाणां च नास्ति बुद्धिर्विहिंसने ।
 अथैषां लाङ्गलाग्राद्यैर्हन्यन्ते जन्तवोऽक्षयाः ॥ ८
 पादाग्रेणैव चैकेन यां हिंसां कुरुते नरः ।
 मातङ्गोपि न तां कुर्यात्कूरो जन्मशतैरपि ॥ ९
 म्रियन्ते यैर्हि मर्तव्यं न तान्नान्ति कृषीवलाः ।
 कृपामीति मनस्तस्य नास्ति चिन्ता विहिंसने ॥ १०
 तस्माज्जीवमहस्त्राणि हत्वाऽपि न स लिप्यते ।
 विधिना स हतः पूर्वं पश्चात्प्राणी विपद्यते ।
 एवं सर्वेषु भूतेषु विधिर्हि दुरतिक्रमः ॥ ११
 गतायुषा मुहूर्तं तु न शक्यमुपजीवितुम् ।
 जीवितव्ये न मर्तव्यं न भूतं न भविष्यति ॥ १२
 शुभाशुभं कर्मफलं न शक्यमतिवर्तितुम् ।
 तथा ताभिश्च मर्तव्यं मोक्तव्याश्चैव तास्तथा ॥ १३
 रन्तिदेवस्य गावो वै विधेर्हि वशमागताः ।
 स्वयमायान्ति गावो वै हन्यन्ते यत्र सुन्दरि ॥ १४
 गवां वै हन्यमानानां रुधिरप्रभवा नदी ।
 चर्मण्वतीति विख्याता सुरशृङ्गास्थिदुर्गमा ॥ १५
 रुधिरं तां नदीं प्राप्य तोयं भवति शोभने ।
 मेध्यं पुण्यं पवित्रं च गन्धवर्णरसैर्युतम् ॥ १६
 तत्राऽभिपेकं कुर्वन्ति कृतजप्याः कृताहिकाः ।
 द्विजा देवगणाश्चापि लोकपाला महेश्वराः ॥ १७
 तस्य राज्ञः सदा सत्रे स्वयमागम्य सुन्दरि ।
 विधिना पूर्वदृष्टेन तन्मांसमुपकल्पितम् ।
 मन्त्रवत्प्रतिगृह्णन्ति यथान्यायं यथाविधि ॥ १८
 समांसं च सदा ह्यन्नं शतशोऽथ सहस्रशः ।
 भुञ्जानानां द्विजातीनामस्तमेति दिवाकरः ॥ १९
 गावो यास्तत्र हन्यन्ते राज्ञस्तस्य क्रतूत्तमे ।
 पठ्यमानेषु मन्त्रेषु यथान्यायं यथाविधि ॥ २०

ताश्च स्वर्गं गता गावो रन्तिदेवश्च पार्थिवः ।
 सदा सत्रविधानेन सिद्धिं प्राप्तो नरोत्तमः ॥ २१
 अथ यस्तु सहायार्थमुक्तः स्यात्पार्थिवैर्नरैः ।
 भोगानां संविभागेन वस्त्राभरणभूषणैः ॥ २२
 सहभोजनसंबद्धैः सत्कारैर्विविधैरपि ।
 सहायकाले संप्राप्ते संग्रामे शस्त्रमुद्धरेत् ॥ २३
 व्यूढानीके यथा शास्त्रं सेनयोरुभयोरपि ।
 हस्त्यश्वरथसंपूर्णे पदातिबलसंकुले ।
 चामरच्छत्रशबले ध्वजचर्मयुधोऽवले ॥ २४
 शक्तितोमरकुन्तासिशूलमुद्गरपाणिभिः ।
 कूटमुद्गरचापेषु मुसुण्ठीजुष्टमुष्टिभिः ॥ २५
 भिण्डिपालगदाचक्रप्रासकर्पटधारिभिः ।
 नानाप्रहरणैर्यौधैः सेनयोरुभयोरपि ।
 युद्धशौण्डैः प्रगर्जद्भिष्टपेषु वृषभैरिव ॥ २६
 शङ्खदुन्दुभिनादेन नानातूर्यरेण च ।
 हयहेपितशब्देन कुञ्जराणां तु बृंहितैः ॥ २७
 योधानां सिंहनादैश्च घण्टानां शिञ्जितस्वनैः ।
 दिशश्च विदिशश्चैव समन्ताद्बहिरीकृताः ॥ २८
 ग्रीष्मान्तेष्विव गर्जद्भिर्नभसीव बलाहकैः ।
 रथनेमिखुरोद्भूतैररुणै रणरेणुभिः ।
 कपिलाभिरिवाकाशे छाद्यमाने समन्ततः ॥ २९
 प्रवृत्ते शस्त्रसंपाते योधानां तत्र सेनयोः ।
 तेषां प्रहारक्षतजं रक्तचन्दनसन्निभम् ॥ ३०
 तेषामस्त्राणि गात्रेभ्यः स्रवन्ते रणमूर्धनि ।
 पलाशाशोकपुष्पाणां जङ्गमा इव राशयः ॥ ३१
 रणे समभिवर्तन्त उद्यतायुधपाणयः ।
 शोभमाना रणे शूरा आह्वयन्तः परस्परम् ॥ ३२
 हन्यमानेष्वभिघ्नत्सु शूरेषु रणसंकटे ।
 पृष्ठं दत्त्वा च ये तत्र नायकस्य नराधमाः ॥ ३३
 अनाहता निवर्तन्ते नायके चाप्यनीप्सति ।
 ते दुष्कृतं प्रपद्यन्ते नायकस्याखिलं नराः ।
 यच्चास्ति सुकृतं तेषां युज्यते तेन नायकः ॥ ३४
 अहिंसा परमो धर्म इति येऽपि नरा विदुः ।
 संग्रामेषु न युध्यन्ते भृत्याश्चैवानुरूपतः ।

नरकं यान्ति ते घोरं भर्तृपिण्डापहारिणः ॥ ३५
 यस्तु प्राणान्परित्यज्य प्रविशेदुद्यतायुधः
 संग्राममग्निप्रतिमं पतङ्ग इव निर्भयः ।
 स्वर्गमाविशते भेत्य ज्ञात्वा योधस्य निश्चयम् ॥ ३६
 आविष्टश्चैव सत्त्वेन सघृणो जायते नरः ।
 प्रहारैर्नन्दयेद्देवि सत्त्वेनाधिष्ठितो हि सः ।
 प्रहारव्यथितश्चैव न वैक्लव्यमुपैति सः ॥ ३७
 यस्तु स्वं नायकं रक्षेदतिघोरे रणाङ्गणे ।
 तापयन्नरिसैन्यानि सिंहो मृगगणानिव ।
 आदित्य इव मध्याह्ने दुर्निरीक्ष्यो रणाजिरे ॥ ३८
 निर्दयो यस्तु संग्रामे प्रहरन्नुद्यतायुधः ।
 यजते स तु पूतात्मा संग्रामेण महाक्रतुम् ॥ ३९
 चर्म कृष्णाजिनं तस्य दन्तकाष्ठं धनुः स्मृतम् ।
 रथो वेदिर्ध्वजो यूयः कुशाश्च रथरश्मयः ॥ ४०
 मानो दर्पस्त्वहंकारस्त्रयस्त्रेताग्रयः स्मृताः ।
 प्रमोदश्च सुवस्तस्य उपाध्यायो हि सारथिः ॥ ४१
 सुग्भाण्डं चापि यत्किञ्चिद्यज्ञोपकरणानि च ।
 आयुधान्यस्य तत्सर्वं समिधः सायकाः स्मृताः ॥ ४२
 खेदस्त्रवश्च गात्रेभ्यः क्षौद्रं तस्य यशस्विनः ।
 पुरोडाशा नृशीर्षाणि रुधिरं चाहुतिः स्मृता ।
 तूणाश्चैव चरुर्ज्ञेया वसोर्धारा वसाः स्मृताः ॥ ४३
 कव्यादा भूतसङ्गाश्च तस्मिन्यज्ञे द्विजातयः ।
 तेषां भक्षान्नपानानि हता नृगजवाजिनः ।
 भुञ्जते ते यथाकामं यथा यज्ञे किमिच्छति ॥ ४४
 निहतानां तु योधानां वस्त्राभरणभूषणम् ।
 हिरण्यं च सुवर्णं च यद्वै यज्ञस्य दक्षिणा ॥ ४५
 यस्तत्र हन्यते देवि गजस्कन्धगतो नरः ।
 ब्रह्मलोकमवाप्नोति रणेष्वाभिमुखो हतः ॥ ४६
 रथमध्यगतो वाऽपि हयपृष्ठगतोपि वा ।
 हन्यते यस्तु संग्रामे शक्रलोके महीयते ॥ ४७
 स्वर्गे हताः प्रपूज्यन्ते हन्ता त्वत्रैव पूज्यते ।
 द्रावेतौ सुखमेधेते हन्ता यश्चैव हन्यते ॥ ४८
 तस्मात्संग्राममासाद्य प्रहर्तव्यमभीतवत् ॥ ४९

निर्भयो यस्तु संग्रामे प्रहरेदुद्यतायुधः ।
 यथा नदीसहस्राणि प्रविष्टानि महोदधिम् ॥ ५०
 तथा सर्वे न संदेहो धर्मा धर्मभृतांवरम्
 प्रविष्टा राजधर्मेण आचारविनयस्तथा ॥ ५१
 वेदोक्ताश्चैव ये धर्माः पापण्डेषु च कीर्तिताः ।
 तथैव मानुषा धर्मा धर्माश्चान्ये तथेतरे ॥ ५२
 देशजातिकुलानां च ग्रामधर्मास्तथैव च ।
 ये धर्माः पार्वतीयेषु ये धर्माः पत्तनादिषु ।
 तेषां पूर्वप्रवृत्तानां कर्तव्यं परिरक्षणम् ॥ ५३
 धर्म एव हतो हन्ति धर्मो रक्षति रक्षितः ।
 तस्माद्धर्मो न हन्तव्यः पार्थिवेन विशेषतः ॥ ५४
 प्रजाः पालयते यत्र धर्मेण वसुधाधिपः ।
 पदकर्मनिरता विप्राः पूज्यन्ते पितृदेवताः ॥ ५५
 नैव तस्मिन्ननावृष्टिर्न रोगा नाप्युपद्रवाः ।
 धर्मशीलाः प्रजाः सर्वाः स्वधर्मनिरते नृपे ॥ ५६
 एष्टव्यः सततं देवि युक्ताचारो नराधिपः ।
 छिद्रज्ञश्चैव शत्रूणामप्रमत्तः प्रतापवान् ॥ ५७
 शूद्राः पृथिव्यां बहवो राज्ञां बहुविनाशकाः ।
 तस्मात्प्रमादं मुश्रोणि न कुर्यात्पण्डितो नृपः ॥ ५८
 तेषु मित्रेषु त्यक्तेषु तथा मर्त्येषु हस्तिषु ।
 विस्रम्भो नोपगन्तव्यः स्नानपानेषु नित्यशः ॥ ५९
 राज्ञो बल्लभतामेति कुलं भावयते स्वकम् ।
 यस्तु राष्ट्रहितार्थाय गोब्राह्मणकृते तथा ।
 बन्दीग्रहाय मित्रार्थे प्राणांस्त्यजति दुस्त्यजान् ॥ ६०
 सर्वकामदुघां धेनुं धरणीं लोकधारिणीम् ।
 समुद्रान्तां वरारोहे सशैलवनकाननाम् ॥ ६१
 दद्याद्देवि द्विजातिभ्यो वसुपूर्णां वसुधराम् ।
 न तत्समं वरारोहे प्राणत्यागी विशिष्यते ॥ ६२
 सहस्रमपि यज्ञानां यजते च यतर्द्धिमान् ।
 यज्ञैस्तस्य किमाश्चर्यं प्राणत्यागः सुदुष्करः ॥ ६३
 तस्मात्सर्वेषु यज्ञेषु प्राणयज्ञो विशिष्यते
 एवं संग्रामयज्ञास्ते यथार्थं समुदाहृताः ॥ ६४

पञ्चदशाधिकद्विशततमोऽध्यायः ॥ २१५ ॥

इंश्वरेण पार्वतीप्रति राज्ञां मृगयायां मृगहिंसाया धर्मत्वप्रतिपादनम् ॥ १ ॥ तथा सदृष्टान्तप्रदर्शनं ब्राह्मणमहिमप्रशं-
सनपूर्वकं तेषामदृष्टव्यत्वकथनम् ॥ २ ॥ तथा सामान्येन राजधर्मकथनम् ॥ ३ ॥

महेश्वर उवाच ।

मृगयात्रां तु वक्ष्यामि शृणु तां धर्मचारिणि ।
मृगान्हत्वा महीपालो यथा पापैर्न लिप्यते ॥ १
निर्मानुषामिमां सर्वे मृगा इच्छन्ति मेदिनीम् ।
भक्षयन्ति च सस्यानि शासितव्या नृपेण ते ॥ २
दुष्टानां शासनं धर्मः शिष्टानां परिपालनम् ।
कर्तव्यं भूमिपालेन नित्यं कार्येषु चार्जवम् ।
स्वर्गं मृगाश्च गच्छन्ति स्वयं नृपतिना हताः ॥ ३
यथा गावो ह्यगोपालास्तथा राष्ट्रमनायकम् ।
तस्मादंशास्तु देवानां गन्धर्वोरगरक्षसाम् ।
राज्ये नियुक्ता राष्ट्रेषु प्रजापालनकारणात् ॥ ४
अशिष्टशासने चैव शिष्टानां परिपालने ।
तेषां चर्यां प्रवक्ष्यामि श्रूयतामनुपूर्वशः ॥ ५
यथा प्रचरतां तेषां पार्थिवानां यशस्विनाम् ।
राष्ट्रं धर्मो धनं चैव यशः कीर्तिश्च वर्धते ॥ ६
नृपाणां पूर्वमेवायं धर्मो धर्मभृतांवर ।
सभाप्रपातटाकानि देवतायतनानि च ।
ब्राह्मणावसथाश्चैव कर्तव्या नृपसत्तमैः ॥ ७
ब्राह्मणा नावमन्तव्या भस्मच्छन्ना इवाग्रयः ।
कुलमुत्सादयेयुस्ते क्रोधाविष्टा द्विजातयः ॥ ८
ध्मायमानो यथा ह्यग्निर्निर्दहेत्सर्वमिन्धनम् ।
तथा क्रोधाग्निना विप्रा दहेयुः पृथिवीमिमाम् ।
न हि विप्रेषु क्रुद्धेषु राज्यं भुञ्जन्ति भूमिपाः ॥ ९
परिभूय द्विजान्मोहाद्वातापिनहुषादयः ।
सबन्धुमित्रा नष्टास्ते दग्धा ब्राह्मणमन्युभिः ।
शरीरं चापि शक्रस्य कृतं भगनिरन्तरम् ॥ १०
ततो देवगणाः सर्वे इन्द्रस्यार्थे महाभुनिम् ।
प्रसादं कारयामासुः प्रणामस्तुतिवन्दनैः ॥ ११
तेन प्रीतेन सुश्रोणि गौतमेन महात्मना ।
तच्छरीरं तु शक्रस्य सहस्रभगचिह्नितम् ।
कृतं नेत्रसहस्रेण क्षणेनैव निरन्तरम् ॥ १२

छित्त्वा मेषस्य वृषणौ गौतमेनाभिमन्त्रितौ ।
इन्द्रस्य वृषणौ भूत्वा क्षिप्रं वै श्लेषमागतौ ॥ १३
एवं विप्रेषु क्रुद्धेषु देवराजः शतक्रतुः ।
अशक्तः शासितुं राज्यं किंपुनर्मानुषा भुवि ॥ १४
क्रोधाविष्टो दहेद्विप्रः शुष्केन्धनमिवानलः ।
भस्मीकृत्य जगत्सर्वं सृजेदन्यज्जगत्पुनः ॥ १५
अदेवानपि देवान्स कुर्याद्देवानदेवताः ।
तस्मान्नोत्पादयेन्मन्युं मन्युप्रहरणा द्विजाः ॥ १६
महत्स्वप्यपराधेषु शासनं नार्हति द्विजः ।
न च शस्त्रनिपातानि न च प्राणैर्वियोजनम् ।
दृश्यते त्रिषु लोकेषु ब्राह्मणानामनिन्दिते ॥ १७
क्रोधाश्च विपुला घोराः प्रसादाश्चाप्यनुत्तमाः ।
तस्मान्नोत्पादयेत्क्रोधं नित्यं पूज्या द्विजातयः ॥ १८
दृश्यते न स लोकेऽस्मिन्भूते वाऽथ भविष्यति ।
क्रुद्धेषु यो वै विप्रेषु राज्यं भुङ्क्ते नराधिपः ॥ १९
न चैवापहसेद्विप्रान्न चैवोपालभेच्च तान् ।
कालमासाद्य कुप्येच्च काले कुर्यादनुग्रहम् ॥ २०
संग्रहासश्च भृत्येषु न कर्तव्यो नराधिपैः ।
लघुत्वं चैव प्राप्नोति आज्ञा चास्य निवर्तते ॥ २१
भृत्यानां संग्रहासेन पार्थिवः परिभूयते ।
अयाच्यानि च याचन्ति अवक्तव्यं भुवन्ति च ॥
पूर्वमप्यपितैर्लोभैः परितोषं न यान्ति ते ।
तस्माद्भृत्येषु नृपतिः संग्रहासं विवर्जयेत् ॥ २३
न विश्वसेदविश्वस्ते विश्वस्ते नातिविश्वसेत् ।
सगोत्रेषु विशेषेण सर्वोपायैर्न विश्वसेत् ॥ २४
विश्वासाद्भयमुत्पन्नं हन्याद्बुद्धमिवाशनिः ।
प्रमादाद्भयते राजा लोभेन च वशीकृतः ।
तस्मात्प्रमादं लोभं च न च कुर्यान्न विश्वसेत् ॥ २५
भयार्तानां भयत्राता दीनानुग्रहकारणात् ।
कार्याकार्यविशेषज्ञो नित्यं राष्ट्रहितेऽतः ॥ २६

सत्यसन्धः स्थितो राज्ये प्रजापालनतत्परः ।
 अलुब्धो न्यायवादी च षड्भागमुपजीवति ॥ २७
 कार्याकार्यविशेषज्ञः सर्वं धर्मेण पश्यति ।
 स्वराष्ट्रेषु दयां कुर्यादकार्यं न प्रवर्तते ॥ २८
 ये चैवैनं प्रशंसन्ति ये च निन्दन्ति मानवाः ।
 शत्रुं च मित्रवत्पश्येदपराधविवर्जितम् ॥ २९
 अपराधानुरूपेण दुष्टं दण्डेन शासयेत्
 धर्मः प्रवर्तते तत्र यत्र दण्डरुचिर्नृपः
 न धर्मो विद्यते तत्र यत्र राजा क्षमान्वितः ॥ ३०
 अशिष्टशासनं धर्मः शिष्टानां परिपालनम् ।
 वध्यांश्च घातयेद्यस्तु अवध्यान्परिरक्षति ॥ ३१
 अवध्या ब्राह्मणा गावो दूताश्चैव पिता तथा ।
 विद्यां ग्राहयते यश्च ये च पूर्वोष्कारिणः ।
 स्त्रियश्चैव न हन्तव्या यश्च सर्वातिथिर्नरः ॥ ३२
 धरणीं गां हिरण्यं च सिद्धान्नं च तिलान्धृतम् ।
 ददन्नित्यं द्विजातिभ्यो मुच्यते राजकिल्बिषात् ॥ ३३
 एवं चरति यो नित्यं राजा राष्ट्रहिते रतः
 तस्य राष्ट्रं धनं धर्मो यशः कीर्तिश्च वर्धते ।
 न च पापैर्न चानर्थैर्युज्यते स नराधिपः ॥ ३४
 षड्भागमुपभुञ्जानः प्रजा राजा न रक्षति ।
 स्वचक्रपरचक्राभ्यां धर्मैर्वा विक्रमेण वा ॥ ३५

निरुद्योगो नृपो यश्च परराष्ट्रनिघातने ।
 स्वराष्ट्रं निष्प्रतापस्य परचक्रेण हन्यते ॥ ३६
 यत्पापं परचक्रस्य परराष्ट्राभिघातने ।
 तत्पापं सकलं राजा हतराष्ट्रः प्रपद्यते ॥ ३७
 मातुलं भागिनेयं वा मातरं श्वशुरं गुरुम् ।
 पितरं वर्जयित्वैकं हन्याद्वातकमागतम् ॥ ३८
 स्वस्य राष्ट्रस्य रक्षार्थं युध्यमानश्च यो हतः ।
 संग्रामे परचक्रेण श्रूयतां तस्य या गतिः ॥ ३९
 विमानेन वरारोहे अप्सरोगणसेवितः
 शक्रलोकमितो याति संग्रामे निहतो नृपः ॥ ४०
 यावन्तो रोमकूपाः स्युस्तस्य गात्रेषु सुन्दरि ।
 तावद्दर्शसहस्राणि शक्रलोके महीयते ॥ ४१
 यदि वै मानुषे लोके कदाचिदुपपद्यते ।
 राजा वा राजमात्रो वा भूयो भवति वीर्यवान् ॥ ४२
 तस्माद्यत्नेन कर्तव्यं स्वराष्ट्रपरिपालनम् ।
 व्यवहाराश्च चारश्च सततं सत्यसन्धता ॥ ४३
 अप्रमादः प्रमोदश्च व्यवसायेऽप्यचण्डता ।
 भरणं चैव भृत्यानां वाहनानां च पोषणम् ॥ ४४
 योधानां चैव सत्कारः कृते कर्मण्यमोघता ।
 श्रेय एव नरेन्द्राणामिह चैव परत्र च ॥ ४५

॥ इति श्रीमन्महाभारते अनुशासनपर्वणि दानधर्मपर्वणि पञ्चदशाधिकद्विशततमोऽध्यायः ॥ २१५ ॥

षोडशाधिकद्विशततमोऽध्यायः ॥ २१६ ॥

महेश्वरेण पार्वतीप्रति त्रिवर्गनिरूपणम् ॥ १ ॥

महेश्वर उवाच ।
 पशवः पशुबन्धेषु ये हन्यन्तेऽध्वरेषु च ।
 यूपे निबध्य मन्त्रैश्च यथान्यायं यथाविधि ।
 मन्त्राहुतिविपूतास्ते स्वर्गं यान्ति यशस्विनि ॥ १
 तर्पिता यज्ञभागेषु तेषां मांसैर्वरानने ।
 अग्नयस्त्रिदशाश्चैव लोकपाला महेश्वराः ॥ २
 तेषु तुष्टेषु जायेत यस्य यज्ञस्य यत्फलम् ।

नाधर्मो विद्यते तत्रेति थ. पाठः ॥ ३० ॥ यो घातयेत् तस्या-
 शिष्टशासनं धर्म इत्यन्वयः ॥ ३१ ॥

तेन संयुज्यते देवि यजमानो न संशयः ॥ ३
 सपत्नीकः सपुत्रश्च पित्रा च भ्रातृभिः सह ।
 ये तत्र दीक्षिता देवि सर्वे स्वर्गं प्रयान्ति ते ॥ ४
 एतत्ते सर्वमाख्यातं किं भूयः श्रोतुमिच्छसि ॥ ५
 उमोवाच ।
 भगवन्सर्वभूतेश शूलपाणे महाद्युते ।
 श्रोतुमिच्छाम्यहं वृत्तं सर्वेषां गृहमेधिनाम् ॥ ६

पञ्चदशाधिकद्विशततमोऽध्यायः ॥ २१५ ॥

कीदृशं चरितं तेषां त्रिवर्गसहितं प्रभो ।
 प्रत्यायतिः कथं तेषां जीवनार्थमुदाहृतम् ॥ ७
 वर्तमानाः कथं सर्वे प्राप्नुवन्त्युत्तमां गतिम् ।
 एतत्सर्वं समासेन वक्तुमर्हसि मानद ॥ ८
 महेश्वर उवाच ।
 न्यायतस्त्वं महाभागे श्रोतुकामाऽसि भामिनि ।
 प्रायशो लोकसद्रूपमिष्यते गृहवासिनाम् ॥ ९
 तेषां संरक्षणार्थाय राजानः संस्कृता भुवि ।
 सर्वेषामथ मर्त्यानां वृत्तिं सामान्यतः शृणु ॥ १०
 विद्या वार्ता च सेवा च कारुत्वं नाट्यता तथा ।
 इत्येते जीवनार्थाय मर्त्यानां विहिताः प्रिये ॥ ११
 अपि जन्मफलं तावन्मानुषाणां विशेषतः ।
 विहितं तत्स्ववृत्तेन तन्मे शृणु समाहिता ॥ १२
 कर्मक्षेत्रं हि मानुष्यं सुखदुःखयुताः परे ।
 सर्वेषां प्राणिनां तस्मान्मानुष्ये वृत्तिरिष्यते ॥ १३
 विद्यायोगस्तु सर्वेषां पूर्वमेव विधीयते ।
 कार्याकार्यं विजानन्ति विद्यया देवि नान्यथा ॥ १४
 विद्यया स्फीयते ज्ञानं ज्ञानात्तत्त्वनिदर्शनम् ।
 दृष्टतत्त्वो विनीतात्मा सर्वार्थस्य च भाजनम् ॥ १५
 शक्यं विद्याविनीतेन लोके संजीवनं शुभम् ॥ १६
 आत्मानं विद्यया तस्मात्पूर्वं वृत्त्वा तु भाजनम् ।
 वश्येन्द्रियो जितक्रोधो भूतात्मानं तु भावयेत् ।
 भावयित्वा तदाऽऽत्मानं पूजनीयः सतामपि ॥ १७
 कुलानुवृत्तं वृत्तं वा पूर्वमात्मा समाश्रयेत् ।
 इत्येतत्कुलवासाय दानकर्म यथा पुरा ॥ १८
 यदि चेद्विद्यया चैव वृत्तिं काङ्क्षेदथात्मनः ।
 राजविद्यानुवादेऽपि लोकविद्यामथापि वा ।
 तीर्थतश्चापि गृह्णीयाच्छ्रूपादिगुणैर्युतः ॥ १९
 ग्रन्थतश्चार्थतश्चैव दृढं कुर्यात्प्रयत्नतः ।
 एवं विद्याफलं देवि प्राप्नुयान्नान्यथा नरः ।
 न्यायाद्विद्याफलानीच्छेदधर्मं तत्र वर्जयेत् ॥ २०
 यदिच्छेद्वार्तया वृत्तिं काङ्क्षेत् विधिपूर्वकम् ।
 क्षेत्रे जलोपपन्ने च तद्योग्यां कृषिमाचरेत् ॥ २१
 वाणिज्यं वा यथाकालं कुर्यात्तद्देशयोगतः ।

मूल्यमर्थं प्रयासं च विचार्यैव व्ययोदयौ ॥ २२
 पशुसंजीवनं चैव दश गाः पोषयेद्भुवम् ।
 बहुप्रकारा बहवः पशवस्तस्य साधकाः ॥ २३
 यः कश्चित्सेवया वृत्तिं काङ्क्षेत् मतिमान्नरः ।
 यतात्मा श्रवणीयानां भवेद्वै संप्रयोजकः ॥ २४
 बुद्ध्या वा कर्मयोगाद्वा बोधनाद्वा समाश्रयेत् ।
 मार्गतस्तु समाश्रित्य तदा तत्संप्रयोजयेत् ॥ २५
 यथायथा स तुष्येत तथा संतोषयेत्तु तम् ।
 अनुजीविगुणोपेतः कुर्यादात्मार्थमाश्रितम् ॥ २६
 विप्रियं नाचरेत्तस्य एषा सेवा समासतः ।
 विप्रयोगात्पुरा तेन गतिमन्यां न लक्षयेत् ॥ २७
 कारुकर्म च नाट्यं च प्रायशो नीचयोनिषु ।
 तयोरपि यथायोगं न्यायतः कर्मवेतनम् ॥ २८
 आजीवेभ्योऽपि सर्वेभ्यः स्वार्जवाद्देतनं हरेत् ।
 अनार्जवादाहरतस्तत्तु पापाय कल्पते ॥ २९
 सर्वेषां पूर्वमारम्भांश्चिन्तयेन्नयपूर्वकम् ।
 आत्मशक्तिमुपायांश्च देशकालौ च युक्तितः ।
 कारणानि प्रयासं च प्रक्षेपं च फलोदयम् ॥ ३०
 एवमादीनि संचिन्त्य दृष्ट्वा दैवानुकूलताम् ।
 अतः परं समारम्भेद्यत्रात्महितमाहितम् ॥ ३१
 वृत्तिमेव समासाद्य तां सदा परिपालयेत् ।
 देवमानुषविघ्नेभ्यो न पुनर्मन्यते यथा ॥ ३२
 पालयन्वर्धयन्भुञ्जंस्तं प्राप्य न विनाशयेत् ।
 क्षीयते गिरिसंकाशमश्रतो ह्यनपेक्षया ॥ ३३
 आजीवेभ्यो धनं प्राप्य चतुर्धा विभजेद्भुधः ।
 धर्मायार्थाय कामाय आपत्प्रशमनाय च ॥ ३४
 चतुर्ष्वपि विभागेषु विधानं शृणु शोभने ॥ ३५
 यज्ञार्थं चान्नदानार्थं दीनानुग्रहकारणात् ।
 देवब्राह्मणपूजार्थं पितृपूजार्थमेव च ॥ ३६
 मूलार्थं सन्निवासार्थं क्रियानित्यैश्च धार्मिकैः ।
 एवमादिषु चान्येषु धर्मार्थं संत्यजेद्धनम् ॥ ३७
 धर्मकार्ये धनं दद्यादनवेक्ष्य फलोदयम् ।
 ऐश्वर्यस्थानलाभार्थं राजवाल्लभ्यकारणात् ॥ ३८
 वार्तायां च समारम्भेऽमात्यमित्रपरिग्रहे ।

आवाहे च विवाहे च पुत्राणां वृत्तिकारणात् ३९
 अर्थोदयसमावाप्तावनर्थस्य विघातने ।
 एवमादिषु चान्येषु अर्थार्थं विसृजेद्धनम् ॥ ४०
 अनुबन्धं हेतुयुक्तं दृष्ट्वा वित्तं परित्यजेत् ।
 अनर्थं बाधते ह्यर्थो अर्थं चैव फलान्युत ॥ ४१
 नाधनाः प्राप्नुवन्त्यर्थं नरा यत्नशतैरपि ।
 तस्माद्धनं रक्षितव्यं दातव्यं च विधानतः ॥ ४२
 शरीरपोषणार्थाय आहारस्य विशेषणे ।
 नटगान्धर्वसंयोगे कामयात्राविहारयोः ॥ ४३
 मनःप्रियाणां संयोगे प्रीतिदाने तथैव च ।
 एवमादिषु चान्येषु कामार्थं विसृजेद्धनम् ॥ ४४
 विचार्य गुणदोषास्तु त्रयाणां तत्र संत्यजेत् ।
 चतुर्थं सन्निदध्याच्च आपदर्थं शुचिस्मिते ॥ ४५
 राज्यभ्रंशविनाशार्थं दुर्भिक्षार्थं च शोभने ।
 महाव्याधिविमोक्षार्थं वार्धक्यस्यैव कारणात् ॥ ४६
 शत्रूणां प्रनिकाराय साहसैश्चाप्यमर्षणात् ।
 प्रस्थाने चान्यदेशार्थमापदां विप्रमोक्षणे ।
 एवमादि समुद्दिश्य सन्निदध्यात्सकं धनम् ॥ ४७
 सुखमर्थवतां लोके कृच्छ्राणां विप्रमोक्षणम् ।
 यस्य नास्ति धनं किञ्चित्तस्य लोकद्वयं न च ॥ ४८
 अशनादिन्द्रियाणीव सर्वमर्थात्प्रवर्तते ।
 निधानमात्रं यस्तेषामन्यथा विलयं व्रजेत् ।
 एवं देवि मनुष्याणां लोकानां जीवनं प्रति ॥ ४९
 एवं लोकस्य वृत्तस्य लोकवृत्तं पुनः शृणु ।
 धन्यं यशस्यमायुष्यं स्वर्ग्यं च परमं यशः ॥ ५०
 त्रिवर्गो हि वशे युक्तः सर्वेषां संविधीयते ।
 तथा संवर्तमानास्तु लोकयोर्हितमाप्नुयुः ॥ ५१
 काल्योत्थानं च शौचं च देवब्राह्मणभक्तितः ।
 गुरुणामेव शुश्रूषा ब्राह्मणेष्वभिवादनम् ॥ ५२
 प्रत्युत्थानं च वृद्धानां देवस्थानप्रणामनम् ।

आभिमुख्यं पुरस्कृत्य अतिथीनां च पूजनम् ५३
 वृद्धोपदेशकरणं श्रवणं हितपथ्ययोः ।
 पोषणं भृत्यवर्गस्य सान्त्वदानपरिग्रहे ॥ ५४
 न्यायतः कर्मकरणमन्यायाहितवर्जितम् ।
 सम्यग्वृत्तं स्वदारेषु दोषाणां प्रतिषेधनम् ॥ ५५
 पुत्राणां विनयं कुर्यात्तत्तत्कार्यनियोजनम् ।
 वर्जनं चाशुभार्थानां शुभानां जोषणं तथा ॥ ५६
 कुलोचितानां धर्माणां यथावत्परिपालनम् ।
 कुलसंधारणं चैव पौरुषेणैव सर्वशः ।
 एवमादि शुभं सर्वं तस्य वृत्तमिति स्थितम् ॥ ५७
 वृद्धसेवी भवेन्नित्यं हितार्थं ज्ञानकाङ्क्षया ।
 परार्थं नाहरेद्भव्यमनामभ्य तु सर्वथा ।
 न याचेत परान्धीरः स्वबाहुबलमाश्रयेत् ॥ ५८
 स्वशरीरं सदा रक्षेदाहाराचारयोरपि ।
 हितं पथ्यं सदाहारं जीर्णं भुञ्जीत मात्रया ॥ ५९
 देवतातिथिसत्कारं कृत्वा सर्वं यथाविधि ।
 शेषं भुञ्जेच्छुचिर्भूत्वा न च भाषेत विप्रियम् ॥ ६०
 प्रतिश्रयं च पानीयं बलिं भिक्षां च सर्वतः ।
 गृहस्थवासी सततं दद्याद्वाश्र्वैव पोषयेत् ॥ ६१
 बहिर्निष्क्रमणं चैव कुर्यात्कारणतोपि वा ।
 मध्याह्ने वाऽर्धरात्रे वा गमनाय न रोचयेत् ॥ ६२
 विषयान्नावगाहेन स्वशक्त्या तु समाचरेत् ।
 यथाऽऽयव्ययता लोके गृहस्थानां प्रपूजितम् ॥ ६३
 अयशस्करमर्थघ्नं कर्म यत्परपीडनम् ।
 भयाद्वा यदि लोभाद्वा न कुर्वीत कदाचन ॥ ६४
 बुद्धिपूर्वं समालोक्य दूरतो गुणदोषतः ।
 आरभेत तदा कर्म शुभं वा यदि वेतरत् ॥ ६५
 आत्मसाक्षी भवेन्नित्यमात्मनस्तु शुभाशुभे ।
 मनसा कर्मणा वाचा न च काङ्क्षेत पातकम् ॥ ६६

ससदशाधिकद्विशततमोऽध्यायः ॥ २१७ ॥

पार्वत्या ब्राह्मण्यादिकं किं स्वाभाविकं उत कर्माधीनमिति प्रश्ने ईश्वरेण तस्य कर्माधीनत्वप्रतिपादनम् ॥ १ ॥ तथा प्राणिनां भोगाभोगादेः स्वस्वकर्मायत्तत्वप्रतिपादनम् ॥ २ ॥

उमोवाच ।

भगवन्भगनेत्रघ्न कालमूदन शंकर ।

इमे वर्णाश्च चत्वारो विहिताः स्वस्वभावतः ।

उताहो क्रियया वर्णाः संभवन्ति महेश्वर ॥ १

एवं मे संशयप्रशस्तं मे छेतुं त्वमर्हसि ॥ २

महेश्वर उवाच ।

स्वभावादेव विद्यन्ते चत्वारो ब्राह्मणादयः ।

एकजात्या सुदुष्प्रापमन्यवर्णत्वमागतम् ॥ ३

तच्च कर्मविशेषेण पुनर्जन्मनि जायते ।

तस्मात्तेषां प्रवक्ष्यामि तत्सर्वं कर्मपाकजम् ॥ ४

ब्राह्मणस्तु नरो भूत्वा स्वजातिमनुपालयन् ।

दृढं ब्राह्मणकर्माणि वेदोक्तानि समाचरेत् ॥ ५

सत्यार्जवपरो भूत्वा दानयज्ञपरस्तथा ।

सत्यां जात्यां समुदितो जातिधर्मान्न हापयेत् ॥ ६

एवं संवर्तमानस्तु कालधर्मं गतः पुनः ।

स्वर्गलोके हि जायेत स्वर्गभोगाय भामिनि ॥ ७

तत्क्षये ब्राह्मणो भूत्वा तथैव नृषु जायते ।

एवं स्वकर्मणा मर्त्यः स्वजातिं लभते पुनः ॥ ८

अपरस्तु तथा कश्चिद्ब्रह्मयोनिमुद्भवः ।

अवमत्यैव तां जातिमज्ञानतमसा वृतः ॥ ९

अन्यथा वर्तमानस्तु जातिकर्माणि वर्जयेत् ।

शूद्रवद्विचरेल्लोके शूद्रकर्माभिलाषवान् ।

शूद्रैः सह चरन्नित्यं शौचमङ्गलवर्जितः ॥ १०

स चापि कालधर्मस्थो यमलोके सुदण्डितः ।

यदि जायेत मर्त्येषु शूद्र एवाभिजायते ॥ ११

शूद्र एव भवेद्देवि ब्राह्मणोऽपि स्वकर्मणा ॥ १२

तथैव शूद्रस्त्वपरः शूद्रकर्माणि वर्जयेत् ।

सत्यार्जवपरो भूत्वा दानधर्मपरस्तथा ।

मन्त्रब्राह्मणसत्कर्ता मनसा ब्राह्मणप्रियः ॥ १३

एवं युक्तसमाचारः शूद्रोपि मरणं गतः ।

स्वर्गलोके हि जायेत तत्क्षये नृषु जायते

ब्राह्मणानां कुले मुख्ये वेदस्वाध्यायसंयुते ॥ १४

एवमेव सदा लोके शूद्रो ब्राह्मण्यमाप्नुयात् ॥ १५

एवं क्षत्रियवैश्याश्च जातिधर्मेण संयुताः ।

स्वकर्मणैव जायन्ते विशिष्टेष्वधमेषु च ॥ १६

एवं जातिविपर्यासः प्रेत्यभावे भवेन्नृणाम् ।

अन्यथा तु न शक्यं तल्लोकसंस्थितिकारणात् ॥ १७

तस्माज्जातिं विशिष्टां तु कथंचित्प्राप्य पण्डितः ।

सर्वथा तां तथा रक्षेन्न पुनर्भ्रश्यते यथा ।

इति ते कथितं देवि भूयः श्रोतुं किमिच्छसि ॥ १८

उमोवाच ।

जन्मप्रभृति कः शूद्रो लभेज्जन्मफलं नरः ।

शोभनाशोभनं सर्वमधिकारवशात्स्वकम् ॥ १९

महेश्वर उवाच ।

कर्म कुर्वन्न लिप्येत आर्जवेन समाचरेत् ।

आत्मैव तच्छुभं कुर्यादशुभे योजयेत्परान् ॥ २०

शठेषु शठवत्कुर्योदार्थव्यायवदाचरेत् ।

आपत्सु नावसीदेच्च घोरान्संग्रामयेत्परान् ।

साम्रैव सर्वकार्याणि कर्तुं पूर्वं समारभेत् ॥ २१

अनर्थाधर्मशोकानां यथा न प्राप्नुयात्स्वयम् ।

प्रीयते तत्तथा कर्तुमेतद्वृत्तं समासतः ॥ २२

एवं वृत्तं समासाद्य गृहमाश्रित्य मानवाः ।

निराहारा निरुद्वेगाः प्राप्नुवन्त्युत्तमां गतिम् ॥ २३

एतज्जन्मफलं नित्यं सर्वेषां गृहवासिनाम् ।

एवं गृहस्थितैर्नित्यं वर्तितव्यमिति स्थितिः ।

एतत्सर्वं मया प्रोक्तं किं भूयः श्रोतुमिच्छसि ॥ २४

उमोवाच

सुरासुरपते देव वरद प्रीतिवर्धन ।

मानुषेष्वेव ये के चिदाढ्याः क्लेशविवर्जिताः ।

शुद्धानां विविधान्भोगान्दृश्यन्ते निरुपद्रवाः ॥ २५

अपरे क्लेशसंयुक्ता दरिद्रा भोगवर्जिताः ॥ २६

किमर्थं मानुषे लोके न समत्वेन कल्पिताः ।

एतच्छ्रोतुं महादेव कौतूहलमतीव मे ॥ २७
महेश्वर उवाच ।
न्यायतस्त्वं महाभागे श्रोतुकामासि भामिनि ।
शृणु तत्सर्वमखिलं मानुषाणां हितं वचः ॥ २८
आदिसर्गे पुरा ब्रह्मा समत्वेनासृजत्प्रजाः ।
नित्यं न भवतो ह्यस्य रागद्वेषौ प्रजापतेः ।
तदा तस्मात्सुराः सर्वे बभूवुः समतो नराः ॥ २९
एवं संवर्तमाने तु युगे कालविपर्ययात् ।
केचित्प्रपेदिरे तत्र विषमं बुद्धिमोहिताः ॥ ३०
तेषां हानिं ततो दृष्ट्वा तुल्यानामेव भामिनि ।
ब्राह्मणास्ते समाजगुस्तत्तत्कारणवेदकाः ॥ ३१
कर्तुं नार्हसि देवेश पक्षपातं त्वमीदृशम् ।
पुत्रभावे समे देव किमर्थं नो भवेत्कलिः ॥ ३२
एवमेतैरुपालब्धो ब्रह्मा वचनमब्रवीत् ।
यूयं मा ब्रूत मे दोषं स्वकृतं स्मरथ प्रजाः ॥ ३३
युष्माभिरेव युष्माकं ग्रथितं हि शुभाशुभम् ।
यादृशं कुरुते कर्म तादृशं फलमश्नुते ।
स्वकृतस्य फलं भुङ्क्ते नान्यस्तद्भोक्तुमर्हति ॥ ३४
एवं संबोधितास्तेन कालकर्त्रा स्वयंभुवा ।
पुनर्निवृत्य कर्माणि शुभान्येव प्रपेदिरे ॥ ३५
एवं विज्ञाततत्त्वास्ते दानधर्मपरायणाः ।
शुभानि विधिवत्कृत्वा कालधर्मगताः पुनः ।
तानि दानफलान्येव भुञ्जते सुखभोगिनः ॥ ३६
स्वकृतं तु नरस्तस्मात्स्वयमेव प्रपद्यते ॥ ३७
अपरे धर्मकामेभ्यो निवृत्ताश्च शुभेक्षणे ।

कदर्या निरनुक्रोशाः प्रायेणात्मपरायणाः ॥ ३८
तादृशा मरणं प्राप्ताः पुनर्जन्मनि शोभने ।
दरिद्राः क्लेशभूयिष्ठा भवन्त्येव न संशयः ॥ ३९
उमोवाच ।
मानुषेष्वथ ये केचिद्धनधान्यसमन्विताः ।
भोगहीनाः प्रदृश्यन्ते सर्वभोगेषु सत्स्वपि ।
न भुञ्जते किमर्थं ते तन्मे शंसितुमर्हसि ॥ ४०
महेश्वर उवाच ।
परैः संचोदिता धर्मं कुर्वते न स्वकामतः ।
स्वयं श्रद्धां बहिष्कृत्य कुर्वन्ति च रुदन्ति च ४१
तादृशा मरणं प्राप्ताः पुनर्जन्मनि शोभने ।
फलानि तानि संप्राप्य भुञ्जते न कदाचन ।
रक्षन्तो वर्धयन्तश्च आसते निधिपालवत् ॥ ४२
उमोवाच ।
केचिद्धनवियुक्ताश्च भोगयुक्ता महेश्वर ।
मानुषाः संप्रदृश्यन्ते तन्मे शंसितुमर्हसि ॥ ४३
महेश्वर उवाच ।
आनृशंस्यपरा ये तु धर्मकामाश्च दुर्गताः ।
परोपकारं कुर्वन्ति दीनानुग्रहकारणात् ॥ ४४
प्रतिपद्युः परधनं नष्टं वाऽन्यैर्नरैर्हृतम् ।
नित्यं ये दातुमनसो नरा वित्तेष्वसत्स्वपि ॥ ४५
कालधर्मवशं प्राप्ताः पुनर्जन्मनि ते नराः ।
एते धनविहीनाश्च भोगयुक्ता भवन्त्युत ॥ ४६
धर्मदानोपदेशं वा कर्तव्यमिति निश्चयः ।
इति ते कथितं देवि किं भूयः श्रोतुमिच्छसि ॥ ४७

॥ इति श्रीमन्महाभारते अनुशासनपर्वणि दानधर्मपर्वणि सप्तदशाधिकद्विशततमोऽध्यायः ॥ २१७ ॥

अष्टादशाधिकद्विशततमोऽध्यायः ॥ २१८ ॥

महेश्वरेण पार्वतीप्रति प्राणिनां शुभाशुभकर्मानुसारेण शुभाशुभफलप्राप्तिकथनम् ॥ १ ॥

उमोवाच ।
भगवन्देवदेवेश त्र्यक्ष भो वृषभध्वज ।
मानुषास्त्रिविधा देव दृश्यन्ते सततं त्रिभो ॥ १
आसीना एव भुञ्जन्ते स्थानैश्चर्यपरिग्रहैः ।
अपरे यत्नपूर्वं तु लभन्ते भोगसंग्रहम् ॥ २

अनु० ४४

अपरे यतमानाश्च न लभन्ते तु किंचन ।
केन कर्मविपाकेन तन्मे शंसितुमर्हसि ॥ ३
महेश्वर उवाच ।
न्यायतस्त्वं महाभागे श्रोतुकामाऽसि भामिनि ॥ ४
ये लोके मानुषा देवि दानधर्मपरायणाः ।

पात्राणि विधिवज्ज्ञात्वा दूरतोऽप्यनुमानतः ॥ ५
 अभिगम्य स्वयं तत्र ग्राहयन्ति प्रसाद्य च ।
 दानादि चेङ्गितैरेव तैरविज्ञातमेव वा ॥ ६
 पुनर्जन्मनि ते देवि तादृशाः शोभना नराः ।
 अयत्नतस्तु तान्येव फलानि प्राप्नुवन्त्युत ॥ ७
 आसीना एव भुञ्जन्ते भोगान्सुकृतभोगिनः ॥ ८
 अपरे ये च दानानि ददत्येव प्रयाचिताः ।
 यदायदाऽर्थिने दत्त्वा पुनर्दानं च याचिताः ॥ ९
 तावत्कालं ततो देवि पुनर्जन्मनि ते नराः ।
 यत्नतः श्रमसंयुक्ताः पुनस्तान्प्राप्नुवन्ति च ॥ १०
 याचिता अपि केचित्तु अदत्तैव कथंचन ।
 अभ्यसूयापरा मर्त्या लोभोपहतचेतसः ॥ ११
 ते पुनर्जन्मनि शुभे यतन्तो बहुधा नराः ।
 न प्राप्नुवन्ति मनुजा मार्गन्तस्तेऽपि किंचन ॥ १२
 नानुप्तं रोहते सस्यं तद्वद्दानफलं विदुः ।
 यद्यद्दाति पुरुषस्तत्तत्प्राप्नोति केवलम् ॥ १३
 इति ते कथितं देवि भूयः श्रोतुं किमिच्छसि ॥ १४
 उमोवाच ।
 भगवन्भगनेत्रघ्न केचिद्द्वार्धकसंयुताः ।
 अभोगयोग्यकाले तु भोगांश्चैव धनानि च ॥ १५
 लभन्ते स्थविरा भूता भोगैश्चर्यं यतस्ततः ।
 केन कर्मविपाकेन तन्मे शंसितुमर्हसि ॥ १६
 महेश्वर उवाच ।
 हन्त ते कथयिष्यामि शृणु तत्त्वं समाहिता ॥ १७
 धर्मकार्यं चिरं कालं विस्मृत्य धनसंयुताः ।
 प्राणान्तकाले संप्राप्ते व्याधिभिश्च निपीडिताः ॥ १८
 आरभन्ते पुनर्धर्मं दातुं दानानि वा नराः ।
 ते पुनर्जन्मनि शुभे भूत्वा दुःखपरिप्लुताः ॥ १९
 अतीतयौवनं कालं स्थविरत्वमुपागताः ।
 लभन्ते पूर्वदत्तानां फलानि शुभलक्षणे ॥ २०
 एतत्कर्मफलं देवि कालयोगाद्भवत्युत ॥ २१
 उमोवाच ।
 भोगयुक्ता महादेव केचिद्व्याधिपरिप्लुताः ।
 असमर्थाश्च तान्भोक्तुं भवन्ति किमु कारणम् ॥ २२

महेश्वर उवाच ।
 व्याधियोगपरिक्लिष्टा ये निराशाः स्वजीविते ।
 आरभन्ते तदा कर्तुं दानानि शुभलक्षणम् ॥ २३
 ते पुनर्जन्मनि शुभे प्राप्य तानि फलान्युत ।
 असमर्थाश्च तान्भोक्तुं व्याधितास्ते भवन्त्युत ॥ २४
 उमोवाच ।
 भगवन्देवदेवेश मानुषेष्वेव केचन ।
 रूपयुक्ताः प्रदृश्यन्ते शुभाङ्गाः प्रियदर्शनाः ।
 केन कर्मविपाकेन तन्मे शंसितुमर्हसि ॥ २५
 महेश्वर उवाच ।
 हन्त ते कथयिष्यामि शृणु तत्त्वं समाहिता ॥ २६
 ये पुरा मनुजा देवि लज्जायुक्ताः प्रियंवदाः ।
 शक्ताः सुमधुरा नित्यं भूत्वा चैव स्वभावतः ॥ २७
 अमांसभोजिनश्चैव सदा प्राणिदयायुताः ।
 प्रतिकर्मप्रदा वाऽपि वस्त्रदा धर्मकारणात् ।
 भूमिशुद्धिकरा वाऽपि कारणादग्निपूजकाः ॥ २८
 एवं युक्तसमाचाराः पुनर्जन्मनि ते नराः ।
 रूपेण स्पृहणीयास्तु भवन्त्येव न संशयः ॥ २९
 उमोवाच ।
 विरूपाश्च प्रदृश्यन्ते मानुषेष्वेव केचन ।
 केन कर्मविपाकेन तन्मे शंसितुमर्हसि ॥ ३०
 महेश्वर उवाच ।
 तदहं ते प्रवक्ष्यामि शृणु कल्याणि कारणम् ॥ ३१
 रूपयोगात्पुरा मर्त्या दर्पाहंकारसंयुताः ।
 विरूपहासकाश्चैव स्तुतिनिन्दादिभिर्भृशम् ॥ ३२
 परोपतापनाश्चैव मांसादाश्च तथैव च ।
 अभ्यसूयापराश्चैव अशुद्धाश्च तथा नराः ॥ ३३
 एवं युक्तसमाचारा यमलोके सुदण्डिताः ।
 कथंचित्प्राप्य मानुष्यं तत्र ते रूपवर्जिताः ।
 विरूपाः संभवन्त्येव नास्ति तत्र विचारणा ॥ ३४
 उमोवाच ।
 भगवन्देवदेवेश केचित्सौभाग्यसंयुताः ।
 रूपभोग्यविहीनाश्च दृश्यन्ते प्रमदाप्रियाः ।
 केन कर्मविपाकेन तन्मे शंसितुमर्हसि ॥ ३५

महेश्वर उवाच ।

ये पुरा मनुजा देवि सौम्यशीलाः प्रियंवदाः ।

स्वदारैरेव संतुष्टा दारेषु समवृत्तयः ॥ ३६

दाक्षिण्येनैव वर्तन्ते प्रमदास्वप्रियास्वपि ।

न तु प्रत्यादिशन्त्येव स्त्रीदोषान्गुणसंश्रितान् ॥ ३७

अन्नपानीयदाः काले नृणां स्वादुप्रदाश्च ये ।

स्वदारवर्तिनश्चैव धृतिमन्तो निरत्ययाः ॥ ३८

एवं युक्तसमाचाराः पुनर्जन्मनि शोभने ।

मानुषास्ते भवन्त्येव सततं सुभगा भृशम् ।

अर्थाद्वेऽपि ते देवि भवन्ति प्रमदाप्रियाः ॥ ३९

उमोवाच ।

दुर्भगाः संप्रदृश्यन्ते आढ्या भोगयुता अपि ।

केन कर्मविपाकेन तन्मे शंसितुमर्हसि ॥ ४०

महेश्वर उवाच ।

तदहं ते प्रवक्ष्यामि शृणु सर्वं समाहिता ॥ ४१

ये पुरा मनुजा देवि स्वदारेष्वनपेक्षया ।

यथेष्टवृत्तयश्चैव निर्लज्जा वीतसंभ्रमाः ॥ ४२

परेषां विप्रियकरा वाङ्मनःकायकर्मभिः ।

निराश्रया निरानन्दाः स्त्रीणां हृदयकोपनाः ॥ ४३

एवं युक्तसमाचाराः पुनर्जन्मनि ते नराः ।

दुर्भगास्तु भवन्त्येव स्त्रीणां हृदयविप्रियाः ।

नास्ति तेषां रतिसुखं स्वदारेष्वपि किञ्चन ॥ ४४

॥ इति श्रीमन्महामारते अनुशासनपर्वणि दानधर्मपर्वणि अष्टादशाधिकद्विशततमोऽध्यायः ॥ २१८ ॥

एकोनविंशत्यधिकद्विशततमोऽध्यायः ॥ २१९ ॥

महेश्वरेण पार्वतीप्रति शुभाशुभकर्मणोः सुखदुःखहेतुत्वकथनम् ॥ १ ॥

उमोवाच ।

भगवन्देवदेवेश मानुषेष्वेव केचन ।

ज्ञानविज्ञानसंपन्ना बुद्धिमन्तो विचक्षणाः ॥ १

दुर्गतास्तु प्रदृश्यन्ते यतमाना यथाविधि ।

केन कर्मविपाकेन तन्मे शंसितुमर्हसि ॥ २

महेश्वर उवाच ।

तदहं ते प्रवक्ष्यामि शृणु कल्याणि कारणम् ॥ ३

ये पुरा मनुजा देवि श्रुतवन्तोपि केवलम् ।

निराश्रया निरन्नाद्या भृशमात्मपरायणाः ॥ ४

ते पुनर्जन्मनि शुभे ज्ञानबुद्धियुता अपि ।

निष्किञ्चना भवन्त्येव अनुसं हि न रोहति ॥ ५

उमोवाच ।

मूर्खा लोके प्रदृश्यन्ते वृथा मूढा विचेतसः ।

ज्ञानविज्ञानरहिताः समृद्धाश्च समन्ततः ।

केन कर्मविपाकेन तन्मे शंसितुमर्हसि ॥ ६

महेश्वर उवाच ।

ये पुरा मनुजा देवि बालिशा अपि सर्वतः ।

समाचरन्ति दानानि दीनानुग्रहकारणात् ॥ ७

अबुद्धिपूर्वं वा दानं ददत्येव यतस्ततः ।

ते पुनर्जन्माने शुभं प्राप्नुवन्त्येव तत्तथा ॥ ८

पण्डितोऽपण्डितो वाऽपि भुङ्क्ते दानफलं नरः ।

बुद्ध्याऽनपेक्षितं दानं सर्वथा तत्फलत्युत ॥ ९

उमोवाच ।

भगवन्देवदेवेश मानुषेष्वेव केचन ।

मेधाविनः श्रुतधरा भवन्ति विशदाक्षराः ।

केन कर्मविपाकेन तन्मे शंसितुमर्हसि ॥ १०

महेश्वर उवाच ।

ये पुरा मनुजा देवि गुरुशुश्रूषका भृशम् ।

ज्ञानार्थं ते तु संगृह्य तीर्थतो विधिपूर्वकम् ॥ ११

विधिनैव परांश्चैव ग्राहयन्ति च नान्यथा ।

अश्लाघमाना ज्ञानेन प्रशान्ता यतवाचकाः ।

विद्यास्थानानि ये लोके स्थापयन्ति च यत्नतः ॥ १२

तादृशा मरणं प्राप्ताः पुनर्जन्मनि शोभने ।

मेधाविनः श्रुतधरा भवन्ति विशदाक्षराः ॥ १३

उमोवाच ।

अपरे मानुषा देव यतन्तोपि यतस्ततः ।

बहिष्कृताः प्रदृश्यन्ते श्रुतविज्ञानबुद्धितः ।

केन कर्मविपाकेन तन्मे शंसितुमर्हसि ॥ १४

महेश्वर उवाच ।

ये पुरा मनुजा देवि ज्ञानदर्पसमन्विताः ।

श्लाघमानाश्च तत्प्राप्य ज्ञानाहंकारमोहिताः ॥ १५

वदन्ति ये परान्नित्यं ज्ञानाधिक्येन दर्पिताः ।

ज्ञानादमृयां कुर्वन्ति न महन्ते च चापरान् ॥ १६

तादृशा मरणं प्राप्ताः पुनर्जन्तानि शोभने ।

मानुष्यं सुचिरात्प्राप्य तत्र बोधविवर्जिताः ।

भवन्ति सततं देवि यतन्तो हीनमेधसः ॥ १७

उमोवाच ।

भगवन्मानुषाः केचित्सर्वकल्याणसंयुताः ।

पुत्रैर्दारैर्गुणयुतैर्दासीदासपरिच्छदैः ॥ १८

परमं बुद्धिसंयुक्ताः स्थानैश्चर्यपरिग्रहैः ।

व्याधिहीना नवाधाश्च रूपारोग्यवलैर्युताः ॥ १९

धनधान्येन संपन्नाः प्रासादैर्यानवाहनैः ।

सर्वोपभोगसंयुक्ता नानाचित्रैर्मनोहरैः ॥ २०

ज्ञातिभिः सह मोदन्ते अविघ्नं तु दिनेदिने ।

केन कर्मविपाकेन तन्मे शंसितुमर्हसि ॥ २१

महेश्वर उवाच ।

तदहं ते प्रवक्ष्यामि शृणु सर्वं ममाहिता ॥ २२

ये पुरा मनुजा देवि आढ्या वा इतरेऽपि वा ।

श्रुतवृत्तममायुक्ता दानकामाः श्रुतप्रियाः ॥ २३

परेकृतपरा नित्यं दातव्यमिति निश्चिताः ।

सत्यमन्धाः क्षमाशीला लोभमोहविवर्जिताः ॥ २४

दातारः पात्रतो दानं व्रतैर्नियमसंयुताः ।

मृदुःखमिव संस्पृत्य परदुःखविवर्जिताः ।

सौम्यशीलाः शुभाचारा देवब्राह्मणपूजकाः ॥ २५

एवंशीलसमाचाराः पुनर्जन्मनि शोभने ।

दिवि वा भुवि वा देवि जायन्ते कर्मभोगिनः ॥ २६

मानुषेष्वपि ये जातास्तादृशाः संभवन्ति ते ।

यादृशास्तु तथा प्रोक्ताः सर्वे कल्याणसंयुताः ॥ २७

रूपं द्रव्यं बलं चायुर्भोगैश्चर्यं बलं श्रुतम् ।

इत्येतत्सर्वसाद्गुण्यं दानाद्भवति नान्यथा ।

तपोदानमयं सर्वमिति विद्धि शुभानने ॥ २८

उमोवाच ।

अथ केचित्प्रदृश्यन्ते मानुषेष्वेव मानुषाः ।

दुर्गताः क्लेशभूयिष्ठा दानभोगविवर्जिताः ॥ २९

भयैस्त्रिभिः समाजुष्टा व्याधिक्षुद्ध्यसंयुताः ।

दुष्कलत्राभिभूताश्च सततं विघ्नदर्शकाः ।

केन कर्मविपाकेन तन्मे शंसितुमर्हसि ॥ ३०

महेश्वर उवाच ।

ये पुरा मनुजा देवि आसुरं भावमाश्रिताः ।

क्रोधलोभसमायुक्ता निरन्नाद्याश्च निष्क्रियाः ॥ ३१

नास्तिकाश्चैव धूर्ताश्च मूर्खाश्चात्मपरायणाः ।

परोपतापिनो देवि प्रायशः प्राणिनिर्दयाः ॥ ३२

एवंयुक्तसमाचाराः पुनर्जन्मनि शोभने ।

कथंचित्प्राप्य मानुष्यं तत्र ते दुःखपीडिताः ॥ ३३

सर्वतः संभवन्त्येव पूर्वमात्मप्रमादतः ।

यथा ते पूर्वकथितास्तथा ते संभवन्त्युत ॥ ३४

शुभाशुभं कृतं कर्म सुखदुःखफलोदयम् ।

इति ते कथितं देवि भूयः श्रोतुं किमिच्छसि ॥ ३५

॥ इति श्रीमन्महाभारते अनुशासनपर्वणि दानधर्मपर्वणि एकोनविंशत्यधिकद्विंशततमोऽध्यायः ॥ ११९ ॥

विंशत्यधिकद्विंशततमोऽध्यायः ॥ २२० ॥

ईश्वरेणोमांप्रति अन्धत्वंपङ्क्तुवादिनानादोषकारणीभूतानां दुष्कर्मणां विशिष्य कथनम् ॥ १ ॥

उमोवाच ।

भगवन्देवदेवेश मम प्रीतिविवर्धन ।

‘जात्यन्धाश्चैव दृश्यन्ते जाता वा नष्टचक्षुषः ।

केन कर्मविपाकेन तन्मे शंसितुमर्हसि ॥ १

महेश्वर उवाच ।

हन्त ते कथयिष्यामि शृणु कल्याणि कारणम् ॥ २

ये पुरा कामकारेण परवेश्मसु लोलुपाः ।

परस्त्रियोऽभिवीक्षन्ते दुष्टेनैव स्वचक्षुषा ॥ ३

अन्धीकुर्वन्ति यन्मर्त्यान्क्रोधलोभसमन्विताः ।

लक्षणज्ञाश्च रूपेषु अयथावत्प्रदर्शकाः ॥ ४

एवं युक्तसमाचाराः कालधर्मवशास्तु ते ।
 दण्डिता यमदण्डेन निरयस्थाश्चिरं प्रिये ॥ ५
 यदि चेन्मानुषं जन्म लभेरंस्ते तथापि वा ।
 स्वभावतो वा जाता वा अन्धा एव भवन्ति ते ।
 अक्षिरोगयुता वाऽपि नास्ति तत्र विचारणा ॥ ६
 उमोवाच ।
 मुखरोगयुताः केचिद्दृश्यन्ते सततं नराः ।
 दन्तकण्ठकपोलस्थैर्व्याधिभिर्बहुपीडिताः ॥ ७
 आदिप्रभृति वै मर्त्या जाता वाऽप्यथ कारणात् ।
 केन कर्मविपाकेन तन्मे शंसितुमर्हसि ॥ ८
 महेश्वर उवाच ।
 हन्त ते कथयिष्यामि शृणु देवि समाहिता ॥ ९
 कुवत्कारस्तु ये देवि जिह्वा कटुकं भृशम् ।
 असत्यं परुषं घोरं गुरून्प्रति परान्प्रति ॥ १०
 जिह्वाबाधां तदाऽन्येषां कुर्वते कोपकारणात् ।
 प्रायशोऽनृतभूयिष्ठा नराः कार्यवशेन वा
 तेषां जिह्वाप्रदेशस्था व्याधयः संभवन्ति ते ॥ ११
 कुश्रोतारस्तु ये चार्थं परेषां कर्णनाशकाः ।
 कर्णरोगान्बहुविधाँल्लभन्ते ते पुनर्भवे ॥ १२
 दन्तरोगशिरोरोगकर्णरोगास्तथैव च ।
 अन्ये दुःखाश्रिता दोषाः सर्वे चात्मकृतं फलम् ॥ १३
 उमोवाच ।
 पीड्यन्ते सततं देव मानुषेष्वेव केचन ।
 कुक्षिपक्षाश्रितैर्दोषैर्व्याधिभिश्चोदराश्रितैः ॥ १४
 तीक्ष्णशूलैश्च पीड्यन्ते नरा दुःखपरिप्लुताः
 केन कर्मविपाकेन तन्मे शंसितुमर्हसि ॥ १५
 महेश्वर उवाच ।
 ये पुरा मनुजा देवि कामक्रोधवशा भृशम् ।
 आत्मार्थमेव चाहारं भुञ्जन्ते निरपेक्षकाः ॥ १६
 अभक्ष्याहारदानैश्च विश्वस्तानां विषप्रदाः
 अभक्ष्यभक्षदाश्चैव शौचमङ्गलवर्जिताः ॥ १७
 मांसयुक्तसमाचाराः पुनर्जन्मनि शोभने ।
 कथंचित्प्राप्य मानुष्यं तत्र ते व्याधिपीडिताः ॥ १८
 तैस्तैर्बहुविधाकारैर्व्याधिभिर्दुःखसंश्रिताः ।

भवन्त्येवं तथा देवि यथा चैवं तथा कृतम् ॥ १९
 उमोवाच ।
 दृश्यन्ते सततं देव व्याधिभिर्मेहनाश्रितैः ।
 पीड्यमानास्तथा मर्त्या अश्मरीशर्करादिभिः
 केन कर्मविपाकेन तन्मे शंसितुमर्हसि ॥ २०
 महेश्वर उवाच ।
 ये पुरा मनुजा देवि परदारप्रधर्षकाः ।
 तिर्यग्योनिषु धूर्ता वै मैथुनार्थं चरन्ति च ॥ २१
 कामदोषेण ये धूर्ताः कन्यासु विधवासु च ।
 बलात्कारेण गच्छन्ति रूपदर्पसमन्विताः ॥ २२
 तादृशा मरणं प्राप्ताः पुनर्जन्मनि शोभने ।
 यदि चेन्मानुषं जन्म लभेरंस्ते तथाविधाः ।
 मेहनस्थैस्तथा घोरैः पीड्यन्ते व्याधिभिः प्रिये ॥ २३
 उमोवाच ।
 भगवन्मानुषाः केचिद्दृश्यन्ते शोषिणः कृशाः ।
 केन कर्मविपाकेन तन्मे शंसितुमर्हसि ॥ २४
 महेश्वर उवाच ।
 ये पुरा मनुजा देवि मांसलुब्धाः सुलोलुपाः ।
 आत्मार्थं स्वादुगृह्णाश्च परभोगोपतापिनः ॥ २५
 अभ्यसूयाश्चोपतापाः परभोगेषु ये नराः ।
 एवं युक्तसमाचाराः पुनर्जन्मनि शोभने ॥ २६
 शेषव्याधियुतास्तत्र नरा धर्मानेसंतताः ।
 भवन्त्येव नरा देवि पापकर्मापभोगिनः ॥ २७
 उमोवाच ।
 भगवन्मानुषाः केचित्किञ्चिद्व्यन्ते कण्ठरोगिणः ।
 केन कर्मविपाकेन तन्मे शंसितुमर्हसि ॥ २८
 महेश्वर उवाच ।
 ये पुरा मनुजा देवि परेषां रूपनाशनाः ।
 आघातवधबन्धैश्च वृथा दण्डेन मोहिताः ॥ २९
 इष्टनाशकरा ये तु अपथ्याहारदा नराः ।
 चिकित्सका वा दुष्टाश्च द्वेषलोभसमन्विताः ॥ ३०
 निर्दयाः प्राणिर्हिसायां मलदाश्चित्तनाशनाः ।
 एवंयुक्तसमाचाराः पुनर्जन्मनि शोभने ॥ ३१
 यदि वै मानुषं जन्म लभेरंस्तेषु दुःखिताः ।

अत्र ते क्लेशसंयुक्ताः कण्ठरोगशतैर्वृताः ॥ ३२
 केचिच्चर्दोषसंयुक्ता व्रणकुष्ठैश्च संयुताः ।
 श्वित्रकुष्ठयुता वाऽपि बहुधा कृच्छ्रसंयुताः ।
 भवन्त्येव नरा देवि यथा येन कृतं फलम् ॥ ३३
 उमोवाच ।

भगवन्मानुषाः केचिदङ्गहीनाश्च पङ्गवः ।
 केन कर्मविपाकेन तन्मे शंसितुमर्हसि ॥ ३४
 महेश्वर उवाच ।

ये पुरा मनुजा देवि लोभमोहसमावृताः ।
 प्राणिनां प्राणहिसार्धमङ्गविघ्नं प्रकुर्वते ।
 शस्त्रेणोत्कृत्य वा देवि प्राणिनां चेष्टनाशकाः ३५
 एवं युक्तसमाचाराः पुनर्जन्मनि शोभने ।
 तदङ्गहीना वै प्रेत्य भवन्त्येव न संशयः ।
 स्वभावतो वा जाता वा पङ्गवश्च भवन्ति ते ॥ ३६
 उमोवाच ।

भगवन्मानुषाः केचिद्व्रन्थिभिः पिलकैस्तथा ।
 क्लिश्यमानाः प्रदृश्यन्ते तन्मे शंसितुमर्हसि ॥ ३७
 महेश्वर उवाच ।

ये पुरा मनुजा देवि ग्रन्थिभेदकरा नृणाम् ।
 मुष्टिप्रहारपरुषा नृशंसाः पापकारिणः ।
 पाटकास्तोटकाश्चैव शूलतुन्नास्तथैव च ॥ ३८
 एवंयुक्तसमाचाराः पुनर्जन्मनि शोभने ।
 ग्रन्थिभिः पिलकैश्चैव क्लिश्यन्ते भृशदुःखिताः ३९
 उमोवाच ।

भगवन्मानुषाः केचित्पादरोगसमन्विताः ।
 दृश्यन्ते सततं देव तन्मे शंसितुमर्हसि ॥ ४०
 महेश्वर उवाच ।

ये पुरा मनुजा देवि क्रोधलोभसमन्विताः ।

मनुजा देवतास्थानं स्वपादैर्भ्रंशयन्त्युत ।
 जानुभिः पाणिभिश्चैव प्राणिहिंसां प्रकुर्वते ॥ ४१
 एवंयुक्तसमाचाराः पुनर्जन्मनि शोभने ।
 पादरोगैर्बहुविधैर्बाध्यन्ते विपदादिभिः ॥ ४२
 उमोवाच ।

भगवन्मानुषाः केचिद्दृश्यन्ते बहवो भुवि ।
 वातजैः पित्तजै रोगैर्युगपत्सान्निपातकैः ॥ ४३
 रोगैर्बहुविधैर्देव क्लिश्यमानाः सुदुःखिताः ।
 असमस्तैः समस्तैश्च आढ्या वा दुर्गतास्तथा ।
 केन कर्मविपाकेन तन्मे शंसितुमर्हसि ॥ ४४
 महेश्वर उवाच ।

तदहं ते प्रवक्ष्यामि शृणु कल्याणि कारणम् ॥ ४५
 ये पुरा मनुजा देवि त्वासुरं भावमाश्रिताः ।
 स्ववशाः कोपनपरा गुरुविद्वेषिणस्तथा ॥ ४६

परेषां दुःखजनका मनोवाक्कायकर्मभिः ।
 छिन्दन्भिन्दन्स्तुदन्नेव नित्यं प्राणिषु निर्दयाः ४७
 एवंयुक्तसमाचाराः पुनर्जन्मनि शोभने ।
 यदि वै मानुषं जन्म लभेरंस्ते तथाविधाः ।
 तत्र ते बहुभिर्घोरैस्तप्यन्ते व्याधिभिः प्रिये ॥ ४८

केचिद्वातादिसंयुक्ताः केचित्काससमन्विताः ।
 ज्वरातिसारतृष्णाभिः पीड्यमानास्तथा परे ॥ ४९
 पादगुल्मैश्च बहुभिः श्लेष्मदोषसमन्विताः ।
 पादरोगैश्च विविधैर्व्रणकुष्ठभगन्दरैः ।

आढ्या वा दुर्गता वाऽपि दृश्यन्ते व्याधिपीडिताः
 एवमात्मकृतं कर्म भुञ्जन्ते तत्रतत्र ते ।
 अभिभूतं न शक्यं हि केनचित्स्वकृतं फलम् ।
 इति ते कथितं देवि भूयः श्रोतुं किमिच्छसि ५१

॥ इति श्रीमन्महाभारते अनुशासनपर्वणि दानधर्मपर्वणि विंशत्यधिकद्विशततमोऽध्यायः ॥ २२० ॥

एकविंशत्यधिकद्विशततमोऽध्यायः ॥ २२१ ॥

ईश्वरेण पार्वतीप्रति प्राणिनामङ्गविकृत्यनपत्यतादिदोषहेतुभूतदुष्कर्मप्रतिपादनम् ॥ १ ॥

उमोवाच ।
 भगवन्देवदेवेश भूतपाल नमोस्तु ते ।

हस्त्राङ्गाश्चैव वक्राङ्गाः कुब्जा वामनकास्तथा ॥ १
 अपरे मानुषा देव दृश्यन्ते कुणिबाहवः ।

केन कर्मविपाकेन तन्मे शंसितुमर्हसि ॥

महेश्वर उवाच ।

ये पुरा मनुजा देवि लोभमोहसमन्विताः ।

धान्यमानान्विकुर्वन्ति क्रयविक्रयकारणात् ॥ ३

कुलदोषं तदा देवि धृतमानेषु नित्यशः ।

अर्धापकर्षणं चैव सर्वेषां क्रयविक्रये ॥ ४

अङ्गदोषकरा ये तु परेषां कोपकारणात् ।

मांसादाश्चैव ये मूर्खा अयथावत्प्रथाः सदा ॥ ५

एवंयुक्तसमाचाराः पुनर्जन्मनि शोभने ।

ह्रस्वाङ्गा वामनाश्चैव कुब्जाश्चैव भवन्ति ते ॥ ६

उमोवाच ।

भगवन्मानुषाः केचिद्दृश्यन्ते मानुषेषु वै ।

उन्मत्ताश्च पिशाचाश्च पर्यटन्तो यतस्ततः ।

केन कर्मविपाकेन तन्मे शंसितुमर्हसि ॥ ७

महेश्वर उवाच

ये पुरा मनुजा देवि दर्पाहंकारसंयुताः

बहुधा प्रलपन्त्येव हसन्ति च परान्भृशम् ॥ ८

मोहयन्ति परान्भोगैर्मदनैर्लोभकारणात् ।

वृद्धान्गुरुंश्च ये मूर्खा वृथैवापहसन्ति च ।

शौण्डा विदग्धाः शास्त्रेषु सदैवानृतवादिनः ॥ ९

एवंयुक्तसमाचाराः पुनर्जन्मनि शोभने ।

उन्मत्ताश्च पिशाचाश्च भवन्त्येव न संशयः ॥ १०

उमोवाच ।

भगवन्मानुषाः केचिन्निरपत्याः सुदुःखिताः ।

यतन्तो न लभन्त्येव अपत्यानि यतस्ततः ।

केन कर्मविपाकेन तन्मे शंसितुमर्हसि ॥ ११

महेश्वर उवाच ।

ये पुरा मनुजा देवि सर्वप्राणिषु निर्दयाः ।

घ्नन्ति बालांश्च भुञ्जन्ते मृगाणां पक्षिणामपि ॥ १२

गुरुविद्वेषिणश्चैव परपुत्राभ्यसूयकाः ।

पितृपूजां न कुर्वन्ति यथोक्तां चाष्टकादिभिः ॥ १३

एवंयुक्तसमाचाराः पुनर्जन्मनि शोभने ।

मानुष्यं वा चिरात्प्राप्य निरपत्या भवन्ति ते ।

पुत्रशोकयुताश्चापि नास्ति तत्र विचारणा ॥ १४

उमोवाच ।

भगवन्मानुषाः केचित्प्रदृश्यन्ते सुदुःखिताः ।

उद्वेगवासनिरताः सोद्वेगाश्च यतव्रताः ॥ १५

नित्यं शोकसमाविष्टा दुर्गताश्च तथैव च ।

केन कर्मविपाकेन तन्मे शंसितुमर्हसि ॥ १६

महेश्वर उवाच ।

ये पुरा मनुजा नित्यमुत्क्रोशनपरायणाः ।

भीषयन्ति परान्नित्यं विकुर्वन्ति तथैव च ॥ १७

ऋणवृद्धिकराश्चैव दरिद्रेभ्यो यथेष्टतः ।

ऋणार्थमभिगच्छन्ति सततं वृद्धिरूपकाः ॥ १८

उद्विजन्ते हि तान्दृष्ट्वा धारकाः स्वार्थकारणात् ।

अतिवृद्धिर्न कर्तव्या दरिद्रेभ्यो यथेष्टतः ॥ १९

ये श्वभिः क्रीडमानाश्च त्रासयन्ति वने मृगान् ।

प्राणिहिंसां तथा देवि कुर्वन्ति च यतस्ततः ॥ २०

येषां गृहेषु वै श्वानस्त्रासयन्ति वृथा नरान् ।

एवंयुक्तसमाचाराः कालधर्मगताः पुनः ॥ २१

पीडिता यमदण्डेन निरयस्थाश्चिरं प्रिये ।

कथंचित्प्राप्य मानुष्यं तत्र ते दुःखसंयुताः ॥ २२

कुदेशे दुःखभूयिष्ठे व्याघातशतसंकुले ।

जायन्ते तत्र शोचन्तः सोद्वेगाश्च यतस्ततः ॥ २३

उमोवाच ।

भगवन्मानुषाः केचिदैश्वर्यज्ञानसंयुताः ।

म्लेच्छभूमिषु दृश्यन्ते म्लेच्छैश्वर्यसमन्विताः ।

केन कर्मविपाकेन तन्मे शंसितुमर्हसि ॥ २४

महेश्वर उवाच ।

ये पुरा मनुजा देवि धनधान्यसमन्विताः ।

अयथावत्प्रयच्छन्ति श्रद्धावर्जितमेव वा ॥ २५

अपात्रेभ्यश्च ये दानं शौचमङ्गलवर्जिताः ।

ददत्येव च ये मूर्खाः श्लाघयाऽवज्ञयाऽपि वा ॥ २६

एवंयुक्तसमाचाराः पुनर्जन्मनि शोभने ।

कुदेशे म्लेच्छभूयिष्ठे दुर्गमे वनसंकटे ।

म्लेच्छाधिपत्यं संप्राप्य जायन्ते तत्रतत्र वै ॥ २७

उमोवाच ।

भगवन्भगनेत्रघ्न मानुषेषु च केचन ।

ह्रीन्वा नपुंसकाश्चैव दृश्यन्ते षण्डकास्तथा ॥२८
 नीचकर्मरता नीचा नीचसख्यास्तथा भुवि ।
 केन कर्मविपाकेन तन्मे शंसितुमर्हसि ॥ २९
 महेश्वर उवाच ।
 तदहं ते प्रवक्ष्यामि शृणु कल्याणि कारणम् ३०
 ये पुरा मनुजा भूत्वा घोरकर्मरतास्तथा ।
 पशुपुंस्त्वोपघातेन जीवन्ति च रमन्ति च ॥३१
 पुंस्त्वोपघातिनश्चैव नराणां कोपकारणात् ।
 ये धूर्ताः स्त्रीषु गच्छन्ति अयथावद्यथेष्टतः ॥ ३२
 कामविघ्नकरा ये तु द्वेषपैशुन्यकारणात् ।

एवंयुक्तसमाचाराः कालधर्मं गतास्तु ते ।
 दण्डिता यमदण्डेन निरयस्थाश्चिरं प्रिये ॥ ३३
 यदि चेन्मानुषं जन्म लभेरंस्ते तथाविधाः ।
 ह्रीन्वा वर्षवराश्चैव षण्डकाश्च भवन्ति ते ॥ ३४
 नीचकर्मपरा लोके निर्लज्जा वीतसंभ्रमाः ।
 परान्दीनान्बहिष्कृत्य ते भवन्ति स्वकर्मणा ॥३५
 यदि चेत्संप्रपश्येरंस्ते मुच्यन्ते हि कल्मषात् ।
 अत्रापि ते प्रमाद्येयुः पतन्ति नरकालये ॥ ३६
 स्त्रीणामपि तथा देवि यथा पुंसां तु कर्मजम् ।
 इति ते कथितं देवि भूयः श्रोतुं किमिच्छसि ॥३७

॥ इति श्रीमन्महाभारते अनुशासनपर्वणि दानधर्मपर्वणि एकाविंशत्यधिकद्विशततमोऽध्यायः ॥ २२१ ॥

द्वाविंशत्यधिकद्विशततमोऽध्यायः ॥ २२२ ॥

महेश्वरेणोमांप्रति स्त्रीणां पुंश्चलीत्वादिदोषहेतुभूतदुष्कर्मकथनम् ॥ १ ॥ तथा प्राणिसाधारण्येन दास्यादिप्रयोजक-
 दुष्कर्मकथनम् ॥ २ ॥

उमोवाच ।
 भगवन्देवदेवेश शूलपाणे वृषध्वज ।
 पुंश्चल्य इव या स्त्रीषु नीचवृत्तिरताः स्मृताः ।
 केन कर्मविपाकेन तन्मे शंसितुमर्हसि ॥ १
 महेश्वर उवाच ।
 याः पुरा मनुजा देवि बुद्धिमोहसमन्विताः ।
 कामरागसमायुक्ताः पतीनतिचरन्ति वै ॥ २
 प्रतिकूलपरा यास्तु पतीन्प्रति यथा तथा ।
 शौचं लज्जां तु विस्मृत्य यथेष्टपरिचारणाः ॥ ३
 एवंयुक्तसमाचारा यमलोके सुदण्डिताः ।
 यदि वै मानुषं जन्म लभेरंस्तास्तथाविधाः ।
 बहुसाधारणा एव पुंश्चल्यश्च भवन्ति ताः ॥ ४
 पांश्चल्यं यत्तु तद्वृत्तं स्त्रीणां कष्टतमं स्मृतम् ।
 ततःप्रभृति ता देवि पतन्त्येव न संशयः ॥ ५
 शोचन्ति चेत्तु तद्वृत्तं मनसा हितमाप्नुयुः ॥ ६
 उमोवाच ।
 भगवन्देवदेवेश प्रमदा विधवा भृशम् ।
 दृश्यन्ते मानुषा लोके सर्वकल्याणवर्जिताः ।
 केन कर्मविपाकेन तन्मे शंसितुमर्हसि ॥ ७

महेश्वर उवाच ।
 याः पुरा मनुजा देवि बुद्धिमोहसमन्विताः ।
 कुदुम्भं तत्र वै पत्युर्नाशयन्ति वृथा तथा ॥ ८
 विपदाश्चाग्निदाश्चैव पतीन्प्रति सुनिर्दयाः ।
 अन्यासां हि पतीन्यान्ति स्वपतिद्वेषकारणात् ॥९
 एवंयुक्तसमाचारा यमलोके सुदण्डिताः ।
 निरयस्थाश्चिरं कालं कथंचित्प्राप्य मानुषम् ।
 तत्र ता भोगरहिता विधवास्तु भवन्ति वै ॥१०
 उमोवाच ।
 भगवन्प्रमदा लोके पत्यौ ज्ञातिषु सत्सु च ।
 लिङ्गिन्यः संप्रदृश्यन्ते पापण्डं मतमाश्रिताः ।
 केन कर्मविपाकेन तन्मे शंसितुमर्हसि ॥ ११
 महेश्वर उवाच ।
 याः पुरा भावदोषेण लोभमोहसमन्विताः ।
 परद्रव्यपरा लोभात्परेषां द्रव्यहारकाः ॥ १२
 अभ्यसूयापरा यास्तु सपत्नीनां प्रदूषकाः ।
 ईर्ष्यापराः कोपनाश्च बन्धूनां विफलाः सदा ॥१३
 एवंयुक्तसमाचाराः पुनर्जन्मनि ताः स्त्रियः ।
 अलक्षणसमायुक्ताः पापण्डं धर्ममाश्रिताः ।

स्त्रियः प्रव्राजशीलाश्च भवन्त्येव न संशयः ॥ १४
उमोवाच ।

भगवन्मानुषाः केचित्कारुवृत्तिसमाश्रिताः ।
प्रदृश्यन्ते मनुष्येषु नीचकर्मरतास्तथा
केन कर्मविपाकेन तन्मे शंसितुमर्हसि ॥ १५
महेश्वर उवाच ।

ये पुरा मनुजा देवि स्तब्धमानयुता भृशम् ।
दर्पाहंकारसंयुक्ताः केवलात्मपरायणाः ॥ १६
तादृशा मानुषा देवि पुनर्जन्मनि शोभने ।
कारवो नटगन्धर्वाः संभवन्ति यथा तथा ॥ १७
नापिता वन्दिनश्चैव तथा वैतालिकाः प्रिये ।
एवंभूतास्त्वधोवृत्तिं जीवन्त्याश्रित्य मानवाः ॥ १८
परप्रसाधनकरास्ते परैः कृतवेतनः ।
परावमानस्य फलं भुञ्जते पौर्वदैहिकम् ॥ १९
उमोवाच ।

भगवन्देवदेवेश मानुषेष्वेव केचन ।
दासभूताः प्रदृश्यन्ते सर्वकर्मपरा भृशम् ॥ २०
आघातभर्त्सनसहाः पीड्यमानाश्च सर्वशः ।
केन कर्मविपाकेन तन्मे शंसितुमर्हसि ॥ २१
महेश्वर उवाच ।

तदहं ते प्रवक्ष्यामि शृणु कल्याणि कारणम् ॥ २२
ये पुरा मनुजा देवि परेषां वित्तहारकाः ।

ऋणवृद्धिकरं कृष्या न्यासदत्तं तथैव च ॥ २३
निक्षेपकारणादत्तपरद्रव्यापहारिणः ।

प्रमादाद्विस्मृतं नष्टं परेषां धनहारकाः ॥ २४
वधबन्धपरिक्लेशैर्दासत्वं कुर्वते परान् ।

तादृशा मरणं प्राप्ता दण्डिता यमशासनैः ॥ २५
कथंचित्प्राप्य मानुष्यं तत्र ते देवि सर्वथा ।

दासभूता भविष्यन्ति जन्मप्रभृति मानवाः ॥ २६
तेषां कर्माणि कुर्वन्ति येषां ते धनहारकाः ।

आसमाप्तेः स्वपापस्य कुर्वन्तीति विनिश्चयः ॥ २७
पशुभूतास्तथा चान्ये भवन्ति धनहारकाः ।

तत्तथा क्षीयते कर्म तेषां पूर्वापराधजम् ।
अतोऽन्यथा न तच्छक्यं कर्म भोक्तुं सुरासुरैः ॥ २८

किंतु मोक्षविधिस्तेषां सर्वथा तत्प्रसादनम् ।
अथवावन्मोक्षकामः पुनर्जन्मनि चेप्यते ॥ २९

मोक्षकामी यथान्यायं कुर्वन्कर्माणि सर्वशः ।
भर्तुः प्रसादमाकाङ्क्षेदायासान्सर्वथा सहन् ॥ ३०

प्रीतिपूर्वं तु यो भर्त्रा मुक्तो मुक्तः स्वपापतः ।
तथाभूतान्कर्मकरान्सदा संतोषयेत्पतिः ॥ ३१

यथार्हं कारयेत्कर्म दण्डकारणतः क्षिपेत् ।
वृद्धान्बालान्स्तथा क्षीणान्पालयन्धर्ममाप्नुयात् ॥ ३२

इति ते कथितं देवि भूयः श्रोतुं किमिच्छसि ॥ ३३

॥ इति श्रीमन्महाभारते अनुशासनपर्वणि दानधर्मपर्वणि द्वाविंशल्यधिकद्विशततमोऽध्यायः ॥ २२२ ॥

त्रयोविंशल्यधिकद्विशततमोऽध्यायः ॥ २२३ ॥

परमेश्वरेण पार्वतीप्रति प्राणिनां चण्डालत्वदरिद्रत्वादिप्रापकदुष्कर्मप्रतिपादनम् ॥ १ ॥

उमोवाच ।

भगवन्मानुषेष्वेव मानुषाः समदर्शनाः ।
चण्डाला इव दृश्यन्ते स्पर्शमात्रविदूषिताः ॥ १
नीचकर्मरता देव सर्वेषां मलहारकाः ।
दुर्गताः क्लेशभूयिष्ठा विरूपा दुष्टचेतसः ।
केन कर्मविपाकेन तन्मे शंसितुमर्हसि ॥ २
महेश्वर उवाच ।

तदहं ते प्रवक्ष्यामि तदेकाग्रमनाः शृणु ॥ ३

ये पुरा मनुजा देवि अतिमानयुता भृशम् ।

आत्मसंभावनायुक्ताः स्तब्धा दर्पसमन्विताः ॥ ४
प्रणामं तु न कुर्वन्ति गुरुणामपि पामराः ।

ये स्वधर्मार्पणं कार्यमतिमानान्न कुर्वते ॥ ५
परान्संनामयन्त्येव आज्ञयात्मनि ये बलात् ।

ऋद्धियोगात्परान्नित्यमवमन्यन्ति मानवान् ।
पानपाः सर्वभक्षाश्च परुषाः कटुका नराः ॥ ६

एवंयुक्तसमाचारा दण्डिता यमशासनैः ।

कथंचित्प्राप्य मानुष्यं चण्डालाः संभवन्ति ते ॥ ७
 नीचकर्मरताश्चैव सर्वेषां मलहारकाः ।
 परेषां वन्दनपरास्ते भवन्त्येव मानिनः ॥ ८
 विरूपाः पापयोनिस्थाः स्पर्शनादिविवर्जिताः ।
 कुट्टिमुपजीवन्ति भूत्वा ते रजकादयः ।
 पुराऽतिमानदोषान्तु भुञ्जते स्वकृतं फलम् ॥ ९
 तानप्यवस्थाकृपणांश्चण्डालानपि बुद्धिमान् ।
 न च निन्देन्नापि कुप्येद्भुञ्जते स्वकृतं फलम् ।
 चण्डाला अपि तां जातिं शोचन्तः शुद्धिमाप्नुयुः ॥
 उमोवाच ।

भगवन्मानुषाः केचिदाशापाशशतैर्वृताः ।
 परेषां द्वारि तिष्ठन्ति प्रतिपिद्धाः प्रवेशने ॥ ११
 द्रष्टुं ज्ञापयितुं चैव न लभन्ते च यत्नतः ।
 केन कर्मविपाकेन तन्मे शंसितुमर्हसि ॥ १२
 महेश्वर उवाच ।

ये पुरा मानुषा देवि ऐश्वर्यस्थानसंयुताः ।
 संवादं तु न कुर्वन्ति परैरैश्वर्यमोहिताः ॥ १३
 द्वाराणि न ददत्येव लोभमोहादिभिर्वृताः ।
 अवस्थामोहसंयुक्ताः स्वार्थमात्रपरायणाः ॥ १४
 सर्वभोगयुता वाऽपि सर्वेषां निष्फला भृशम् ।
 अपि शक्ता न कुर्युस्ते परानुग्रहकारणात् ॥ १५
 निर्दयाश्चैव निर्द्वारा भोगैश्वर्यगतिं प्रति ।
 एवंयुक्तसमाचाराः पुनर्जन्मनि शोभने ॥ १६
 यदि चेन्मानुषं जन्म लभेरंस्ते तथाविधाः ।
 दुर्गता दुरवस्थाश्च कर्मव्याक्षेपसंयुताः ॥ १७
 अभिधावन्ति ते सर्वे तमर्थमभिवेदिनः ।
 राज्ञां वा राजमात्राणां द्वारि तिष्ठन्ति वारिताः ॥ १८
 कर्म विज्ञापितुं द्रष्टुं न लभन्ते कथंचन ।
 प्रवेष्टुमपि ते द्वारं वहिस्तिष्ठन्ति काङ्क्षया ॥ १९
 उमोवाच ।

भगवन्मानुषाः केचिन्मनुष्येषु बहुष्वपि ।
 सहसा नष्टसर्वस्वा भ्रष्टकोशपरिग्रहाः ॥ २०
 दृश्यन्ते मानुषाः केचिद्राजचोरोदकादिभिः ।
 केन कर्मविपाकेन तन्मे शंसितुमर्हसि ॥ २१

महेश्वर उवाच ।
 ये पुरा मानुषा देवि आसुरं भावमाश्रिताः ।
 परेषां वृत्तिनाशं तु कुर्वते द्वेषलोभतः ॥ २२
 उत्कोचनपराश्चैव पिशुनाश्च तथाविधाः ।
 परद्रव्यहरा घोराश्चौर्याद्वाऽन्येन कर्मणा ॥ २३
 निर्दया निरनुक्रोशाः परेषां वृत्तिनाशकाः ।
 नास्तिकाऽनृतभूयिष्ठाः परद्रव्यापहारिणः ॥ २४
 एवंयुक्तसमाचारा दण्डिता यमशासनैः ।
 निरयस्थाश्चिरं कालं तत्र दुःखसमन्विताः ॥ २५
 यदि चेन्मानुषं जन्म लभेरंस्ते तथाविधाः ।
 तत्रस्थाः प्राप्नुवन्त्येव सहसा द्रव्यनाशनम् ॥ २६
 कष्टं तत्प्राप्नुवन्त्येव कारणाकारणादपि ।
 नाशं विनाशं द्रव्याणामुपघातं च सर्वशः ॥ २७
 उमोवाच ।
 भगवन्मानुषाः केचिद्बान्धवैः सहसा पृथक् ।
 कारणादेव सहसा सर्वेषां प्राणनाशनम् ॥ २८
 शस्त्रेण वाऽन्यथा वाऽपि प्राप्नुवन्ति वधं नराः ।
 केन कर्मविपाकेन तन्मे शंसितुमर्हसि ॥ २९
 महेश्वर उवाच ।
 ये पुरा मनुजा देवि धोरकर्मरतानृताः ।
 आसुराः प्रायशो मूर्खाः प्राणिर्हिसाप्रिया भृशं ३०
 निर्दयाः प्राणिर्हिसायां तथा प्राणिविघातकाः ।
 विश्वस्तघातकाश्चैव तथा सुप्तविघातकाः ।
 प्रायशोऽनृतभूयिष्ठा नास्तिका मांसभोजनाः ३१
 एवंयुक्तसमाचाराः कालधर्म गताः पुनः ।
 दण्डिता यमदण्डेन निरयस्थाश्चिरं प्रिये ॥ ३२
 तिर्यग्योनिं पुनः प्राप्य तत्र दुःखपरिक्षयात् ।
 यदि चेन्मानुषं जन्म लभेरंस्ते तथाविधाः ।
 तत्र ते प्राप्नुवन्त्येव वधबन्धान्यथा तथा ॥ ३३
 आढ्या वा दुर्गता वाऽपि भुञ्जते स्वकृतं फलम् ।
 सुप्ता मत्ताश्च विश्वस्तास्तथा ते प्राप्नुवन्त्युत ॥ ३४
 प्राणबाधकृतं दुःखं बान्धवैः सहसा पृथक् ।
 पुत्रदारविनाशं वा शस्त्रेणान्येन वा वधम् ॥ ३५
 उमोवाच ।
 भगवन्मानुषाः केचिद्राजनीतिविशारदैः

दण्ड्यन्ते मानुषे लोके मानुषाः सर्वतोभयाः ।
 केन कर्मविपाकेन तन्मे संसितुमर्हसि ॥ ३६
 महेश्वर उवाच ।
 ये पुरा मनुजा देवि मानुषांश्चेतराणि वा ।
 क्लिष्टघातेन निघ्नन्ति प्राणान्प्राणिषु निर्दयाः ।
 आसुरा घोरकर्माणः क्रूरदण्डवधप्रियाः ॥ ३७
 ये दण्डयन्त्यदण्ड्यांश्च राजानः कोपमोहिताः ।
 हिंसाहंकारपरुषा मांसादा नास्तिकाशुभाः ॥ ३८
 केचित्स्त्रीपुरुषघ्नाश्च गुरुघ्नाश्च तथा प्रिये ।
 एवंयुक्तसमाचाराः प्राणिधर्मं गताः पुनः ॥ ३९
 दण्डिता यमदण्डेन निरयस्थाश्चिरं प्रिये ।
 पूर्वजन्मकृतं कर्म भुञ्जते तदिह प्रजाः ॥ ४०
 इहैव यत्कर्म कृतं तत्परत्र फलत्युत ।
 एषा व्यवस्थितिर्देवि मानुषेष्वेव दृश्यते ॥ ४१
 न चर्षाणां न देवानाममृतत्वात्तपोबलात् ।
 तैरेकेन शरीरेण भुज्यते कर्मणः फलम् ॥ ४२
 न तथा मानुषाणां स्यादन्तर्धाय भवेद्धि तत् ॥ ४३
 उमोवाच ।
 किमर्थं मानुषा लोके दण्ड्यन्ते पृथिवीश्वरैः ।
 कृतापराधमुद्दिश्य हन्ता हर्ताऽयमित्युत ॥ ४४
 पुत्रार्थं पुत्रकामेष्ट्या इहैव लभते सुतान् ।
 तैरेव हि शरीरेण भुञ्जन्ते कर्मणां फलम् ॥ ४५
 दृश्यन्ते मानुषे लोके तद्भवान्मानुमन्यते ।
 एतन्मे संशयस्थानं तन्मे त्वं छेतुमर्हसि ॥ ४६
 महेश्वर उवाच ।
 स्थाने संशयितं देवि तत्त्वं शृणु समाहिता ।
 कर्म कर्मफलं चेति युगपद्भुवि नेष्यते ॥ ४७
 ये त्वयाऽभिहिता देवि हन्ता हर्ताऽयमित्यपि ।
 तेषां तत्पूर्वकं कर्म दण्ड्यते यत्र राजभिः ॥ ४८
 देवि कर्म कृतं चैषां हेतुर्भवति शासने ।
 अपराधापदेशेन राजा दण्डयति प्रजाः ॥ ४९
 इह लोके व्यवस्थार्थं राजभिर्दण्डनं स्मृतम् ।
 उद्वेजनार्थं शेषाणामपराधं तमुद्दिशन् ॥ ५०
 पुराकृतफलं दण्डो दण्ड्यमानस्य तद्भुवम् ।

प्रागेव च मया प्रोक्तं तत्र निःसंशया भव ॥ ५१
 उमोवाच ।
 भगवन्भुवि मर्त्यानां दण्डितानां नरेश्वरैः ।
 दण्डेनैव तु तेनेह पापनाशो भवेन्न वा ।
 एतन्मया संशयितं तद्भवांश्छेतुमर्हति ॥ ५२
 महेश्वर उवाच ।
 स्थाने संशयितं देवि शृणु तत्त्वं समाहिता ॥ ५३
 ये नृपैर्दण्डिता भूमावपराधापदेशतः ।
 यमलोके न दण्ड्यन्ते तत्र ते यमदण्डनैः ॥ ५४
 अदण्डिता वा ये मिथ्या मिथ्या वा दण्डिता भुवि ।
 तान्यमो दण्डयत्येव स हि वेद कृताकृतम् ।
 नातिक्रमेद्यमं कश्चित्कर्म कृत्वेह मानुषः ॥ ५५
 राजा यमश्च कुर्वाते दण्डमात्रं तु शोभने ।
 उभाभ्यां यमराजभ्यां दण्डितोऽदण्डितोपि वा ।
 पश्चात्कर्मफलं भुङ्क्ते नरके मानुषेषु वा ॥ ५६
 नास्ति कर्मफलच्छेत्ता कश्चिद्लोकत्रयेऽपि च ।
 इति ते कथितं सर्वं निर्विशङ्का भव प्रिये ॥ ५७
 उमोवाच ।
 किमर्थं दुष्कृतं कृत्वा मानुषा भुवि नित्यशः ।
 पुनस्तत्कर्मनाशाय प्रायश्चित्तानि कुर्वते ॥ ५८
 सर्वपापहरं चेति हयमेधं वदन्ति च ।
 प्रायश्चित्तानि चान्यानि पापनाशाय कुर्वते ।
 तस्मान्मया संशयितं त्वं तच्छेतुमिहार्हसि ॥ ५९
 महेश्वर उवाच ।
 स्थाने संशयितं देवि शृणु तत्त्वं समाहिता ।
 संशयो हि महानेव पूर्वेषां च मनीषिणाम् ॥ ६०
 द्विधा तु क्रियते पापं सद्भिश्चासद्भिरेव च ।
 अभिसन्धाय वा नित्यमन्यथा वा यदृच्छया ६१
 केवलं चाभिसन्धाय संरम्भाच्च करोति यत् ।
 कर्मणस्तस्य नाशस्तु न कथंचन विद्यते ॥ ६२
 अभिसन्धिकृतस्यैव नैव नाशोस्ति कर्मणः ।
 अश्वमेधसहस्रैश्च प्रायश्चित्तशतैरपि ॥ ६३
 अन्यथा यत्कृतं पापं प्रमादाद्वा यदृच्छया ।
 प्रायश्चित्ताश्वमेधाभ्यां श्रेयसा तत्प्रणश्यति ॥ ६४

लोकसंव्यवहारार्थं प्रायश्चित्तादिरिष्यते ।
 विच्छेवं पापके कार्ये निर्विशङ्का भव प्रिये ॥ ६५
 इति ते कथितं देवि भूयः श्रोतुं किमिच्छसि ६६
 उमोवाच ।
 भगवन्देवदेवेश मानुषाश्चेतरा अपि ।
 म्रियन्ते मानुषा लोके कारणाकारणादपि ।
 केन कर्मविपाकेन तन्मे शंसितुमर्हसि ॥ ६७
 महेश्वर उवाच ।
 ये पुरा मनुजा देवि कारणाकारणादपि ।
 यथाऽमुभिर्वियुज्यन्ते प्राणिनः प्राणिनिर्दयैः ॥ ६८
 तथैव ते प्राप्नुवन्ति यथैवात्मकृतं फलम् ।
 विषदास्तु विषेणैव शस्त्रैः शस्त्रेण घातकाः ॥ ६९
 एवमेव यथा लोके मानुषान्म्रियन्ति मानुषाः ।
 कारणेनैव तेनाथ तथा स्वप्राणनाशनम् ।
 प्राप्नुवन्ति पुनर्देवि नास्ति तत्र विचारणा ॥ ७०

इति ते कथितं सर्वं कर्मपाकफलं प्रिये ।
 भूयस्तव समासेन कथयिष्यामि तच्छृणु ॥ ७१
 सत्यप्रमाणकरणान्नित्यमव्यभिचारि च ।
 यैः पुरा मनुजैर्देवि यस्मिन्काले यथा कृतम् ॥ ७२
 येनैव कारणेनापि कर्म यत्तु शुभाशुभम् ।
 तस्मिन्काले तथा देवि कारणेनैव तेन तु ॥ ७३
 प्राप्नुवन्ति नराः प्रेत्य निःसंदेहं शुभाशुभम् ।
 इति सत्यं प्रजानीहि लोके तत्र विधिं प्रति ॥ ७४
 कर्मकर्ता नरो भोक्ता स नास्ति दिवि वा भुवि ।
 न शक्यं कर्म चाभोक्तुं सदेवासुरमानुषैः ॥ ७५
 कर्मणा ग्रथितो लोक आदिप्रभृति वर्तते ।
 एतदुद्देशतः प्रोक्तं कर्मपाकफलं प्रति ॥ ७६
 यदन्यच्च मया नोक्तं यस्मिन्ने कर्मसंग्रहे ।
 बुद्धितर्केण तत्सर्वं तथा वेदितुमर्हसि ।
 कथितं श्रोतुकामाया भूयः श्रोतुं किमिच्छसि ॥ ७७

॥ इति श्रीमन्महाभारते अनुशासनपर्वणि दानधर्मपर्वणि त्रयोविंशत्यधिकद्विशततमोऽध्यायः ॥ २२३ ॥

चतुर्विंशत्यधिकद्विशततमोऽध्यायः ॥ २२४ ॥

परमेश्वरेण पावर्तीप्रति मर्त्यामर्त्यानां शरीरभेदाभेदेन कर्मफलभोगोक्तिः ॥ १ ॥

उमोवाच ।
 भगवन्देवदेवेश लोकपालनमस्कृत ।
 प्रसादात्ते महादेव श्रुता मे कर्मणां गतिः ॥ १
 संगृहीतं च तत्सर्वं तत्त्वतोऽमृतसंनिभम् ।
 कर्मणा ग्रथितं सर्वमिति वेद शुभाशुभम् ॥ २
 गोवत्सवच्च जननीं निम्नं सलिलवत्तथा ।
 कर्तारं स्वकृतं कर्म नित्यं तदनुधावति ॥ ३
 कृतस्य कर्मणश्चेह नाशो नास्तीति निश्चयः ।
 अशुभस्य शुभस्यापि तदप्युपगतं मया ॥ ४
 भूय एव महादेव वरद प्रीतिवर्धन ।
 कर्मणां गतिमाश्रित्य संशयान्मोक्तुमर्हसि ॥ ५
 महेश्वर उवाच ।
 यत्ते विवक्षितं देवि गुह्यमप्यसितेक्षणे ।
 तत्सर्वं निर्विशङ्का त्वं पृच्छ मां शुभलक्षणे ॥ ६

उमोवाच ।
 एवं व्यवस्थिते लोके कर्मणां वृषभध्वज ।
 कृत्वा तत्पुरुषः कर्म शुभं वा यदि वेतरत् ॥ ७
 कर्मणः सुकृतस्येह कदा भुङ्क्ते फलं पुनः ।
 इह वा प्रेत्य वा देव तन्मे शंसितुमर्हसि ॥ ८
 महेश्वर उवाच ।
 स्थाने संशयितं देवि तद्वि गुह्यतमं नृषु ।
 त्वत्प्रियार्थं प्रवक्ष्यामि देवि गुह्यं शुभानने ॥ ९
 पूर्वदेहकृतं कर्म भुञ्जते तदिह प्रजाः ।
 इहैव यत्कृतं पुंसां तत्परत्र फलिष्यते ।
 एषा व्यवस्थितिर्देवि मानुषेष्वेव दृश्यते ॥ १०
 देवानामसुराणां च अमरत्वात्तपोबलात् ।
 एकेनैव शरीरेण भुज्यते कर्मणां फलम् ।
 मानुषैर्न तथा देवि अन्तरं त्वेतदिरिष्यते ॥ ११

॥ इति श्रीमन्महाभारते अनुशासनपर्वणि दानधर्मपर्वणि चतुर्विंशत्यधिकद्विशततमोऽध्यायः ॥ २२४ ॥

पञ्चविंशत्यधिकद्विशततमोऽध्यायः ॥ २२५ ॥

पार्वत्या परमेश्वरं प्रति प्राणिनां शुभाशुभफलयोर्मध्ये कस्य पूर्वोपभोग इति प्रश्नः ॥ १ ॥ परमेश्वरेण तां प्रति सदृष्टान्त-
प्रदर्शनं तथोयौगपद्येनोपभोगकथनम् ॥ २ ॥ तथा पूर्वकर्मणामवपायुष्टादिकारणत्वाभिधानम् ॥ ३ ॥

उमोवाच ।

भगवन्भगनेत्रघ्न मानुषाणां विचेष्टितम् ।
सर्वमात्मकृतं चेति श्रुतं मे भगवन्मतम् ॥ १
लोके ग्रहकृतं सर्वं मत्वा कर्म शुभाशुभम् ।
तदेव ग्रहनक्षत्रं प्रायशः पर्युपासते ।
एष मे संशयो देव तं मे त्वं छेतुमर्हसि ॥ २
महेश्वर उवाच ।
स्थाने संशयितं देवि शृणु तत्त्वविनिश्चयम् ॥ ३
नक्षत्राणि ग्रहाश्चैव शुभाशुभनिवेदकाः ।
मानवानां महाभागे न तु कर्मकराः स्वयम् ॥ ४
प्रजानां तु हितार्थाय शुभाशुभविधिं प्रति ।
अनागतमतिक्रान्तं ज्योतिश्चक्रेण बोध्यते ॥ ५
किंतु तत्र शुभं कर्म सुग्रहैस्तु निवेद्यते ।
दुष्कृतस्याशुभैरेव समवायो भवेदिति ॥ ६
तस्मात्तु ग्रहवैषम्ये विषमं कुरुते जनः ।
ग्रहसाम्ये शुभं कुर्याज्ज्ञात्वाऽऽत्मानं तथा कृतम् ७
केवलं ग्रहनक्षत्रं न करोति शुभाशुभम् ।
सर्वमात्मकृतं कर्म लोकवादो ग्रहा इति ॥ ८
पृथग्ग्रहाः पृथक्कर्ता कर्ता स्वं भुञ्जते फलम् ।
इति ते कथितं सर्वं विशङ्कां जहि शोभने ॥ ९

उमोवाच ।

भगवन्विधिं कर्म कृत्वा जन्तुः शुभाशुभम् ।
किं तयोः पूर्वकतरं भुङ्क्ते जन्मान्तरे पुनः ।
एष मे संशयो देव तं मे त्वं छेतुमर्हसि ॥ १०
महेश्वर उवाच ।
स्थाने संशयितं देवि तत्ते वक्ष्यामि तत्त्वतः ॥ ११
अशुभं पूर्वमित्याहुरपरे शुभमित्यपि ।
मिथ्या तदुभयं प्रोक्तं केवलं तद्ब्रवीमि ते ॥ १२
मानुषे तु पदे कर्म युगपद्भुज्यते सदा
यथाकृतं यथायोगमुभयं भुज्यते क्रमात् ॥ १३
भुञ्जानाश्चापि दृश्यन्ते क्रमशो भुवि मानवाः ।

क्रद्धिं हानिं सुखं दुःखं तत्सर्वमुभयं भयम् ॥ १४
दुःखान्यनुभवन्त्याढ्या दरिद्राश्च सुखानि च ।
यौगपद्याद्वि भुञ्जाना दृश्यन्ते लोकसाक्षिकम् १५
नरके स्वर्गलोके च न तथा संस्थितिः प्रिये ।
नित्यं दुःखं हि नरके स्वर्गे नित्यं सुखं तथा ॥ १६
शुभाशुभानामाधिक्यं कर्मणां तत्र सेव्यते ।
निरन्तरं सुखं दुःखं स्वर्गे च नरके भवेत् ॥ १७
तत्रापि सुमहद्भुक्त्वा पूर्वमल्पं पुनः शुभे ।
एतत्ते सर्वमाख्यातं किं भूयः श्रोतुमिच्छसि ॥ १८
उमोवाच ।

भगवन्प्राणिनो लोके प्रियन्ते केन हेतुना ।
जाताजाता न तिष्ठन्ति तन्मे शंसितुमर्हसि ॥ १९
महेश्वर उवाच ।
तदहं ते प्रवक्ष्यामि शृणु सत्यं समाहिता ।
आत्मा कर्मक्षयोदेहं यथा मुञ्चति तच्छृणु ॥ २०
शरीरात्मसमाहारो जन्तुरित्यभिधीयते ।
तत्रात्मानं नित्यमाहुरनित्यं क्षेत्रमुच्यते ॥ २१
एवं कालेन संक्रान्तं शरीरं जर्झरीकृतम् ।
अकर्मयोग्यं संशीर्णं त्यक्त्वा देही ततो व्रजेत् ॥ २२
नित्यस्यानित्यसंत्यागाद्लोके तन्मरणं विदुः ।
कालं नातिक्रमेरन्हि सदेवासुरमानवाः ॥ २३
मथाऽऽकाशे न तिष्ठेत् द्रव्यं किंचिदचेतनम् ।
तथा धावति कालोऽयं क्षणं किंचिन्न तिष्ठति ॥ २४
स पुनर्जायतेऽन्यत्र शरीरं नवमाविशन् ।
एवं लोकगतिर्नित्यमादिप्रभृति वर्तते ॥ २५
उमोवाच ।

भगवन्प्राणिनो बाला दृश्यन्ते मरणं गताः ।
अतिवृद्धाश्च जीवन्तो दृश्यन्ते चिरजीविनः ॥ २६
केवलं कालमरणं न प्रमाणं महेश्वर ।
तस्मान्मे संशयं ब्रूहि प्राणिनां जीवकारणम् ॥ २७

महेश्वर उवाच ।

शृणु तत्कारणं देवि निर्णयस्त्वेक एव सः ।
जीर्णत्वमात्रं कुरुते कालो देहं न पातयेत् ॥ २८
जीर्णे कर्मणि संघातः स्वयमेव विशीर्यते ।
पूर्वकर्मप्रमाणेन जीवितं मृत्युरेव वा ॥ २९
यावत्पूर्वकृतं कर्म तावज्जीवति मानवः ।
तत्र कर्मवशाद्बाला म्रियन्ते कालसंक्षयात् ॥ ३०
चिरं जीवन्ति वृद्धाश्च तथा कर्मप्रमाणतः ।
इति ते कथितं देवि निर्विशङ्का भव प्रिये ॥ ३१
उमोवाच ।
भगवन्केन वृत्तेन भवन्ति चिरजीविनः ।
अल्पायुषो नराः केन तन्मे शंसितुमर्हसि ॥ ३२
महेश्वर उवाच ।
शृणु तत्सर्वमखिलं गुह्यं पथ्यतरं नृणाम् ।
येन वृत्तेन संपन्ना भवन्ति चिरजीविनः ॥ ३३
अहिंसा सत्यवचनमक्रोधः क्षान्तिरार्जवम् ।
गुरुणां नित्यशुश्रूषा वृद्धानामपि पूजनम् ॥ ३४

शौचादकार्यसंत्यागात्सदा पथ्यस्य भोजनम् ।
एवमादिगुणं वृत्तं नराणां दीर्घजीविनाम् ॥ ३५
तपसा ब्रह्मचर्येण रसायननिषेवणात् ।
उदग्रसत्त्वा बलिनो भवन्ति चिरजीविनः ।
स्वर्गे वा मानुषे वाऽपि चिरं तिष्ठन्ति धार्मिकाः ॥ ३६
अपरे पापकर्माणः प्रायशोऽनृतवादिनः ।
हिंसाप्रिया गुरुद्विष्टा निष्क्रियाः शौचवर्जिताः ॥
नास्तिका धोरकर्माणः सततं मांसपानपाः ।
पापाचारा गुरुद्विष्टाः कोपनाः कलहप्रियाः ॥ ३८
एवमेवाशुभाचारास्तिष्ठन्ति नरके चिरम् ।
तिर्यग्योनौ तथाऽत्यन्तमल्पास्तिष्ठन्ति मानवाः ।
तस्मादल्पायुषो मर्त्यास्तादृशाः संभवन्ति ते ॥ ३९
अगम्यदेशगमनादपथ्यानां च भोजनात् ।
आयुःक्षयो भवेन्नृणामायुःक्षयकरा हि ते ॥ ४०
भवन्त्यल्पायुषस्तैस्तैरन्यथा चिरजीविनः ।
एतत्ते कथितं सर्वं भूयः श्रोतुं किमिच्छसि ॥ ४१

॥ इति श्रीमन्महाभारते अनुशासनपर्वणि दानधर्मपर्वणि पञ्चविंशत्यधिकद्विशततमोऽध्यायः ॥ २२५ ॥

षड्विंशत्यधिकद्विशततमोऽध्यायः ॥ २२६ ॥

परमेश्वरेण पार्वतीप्रति प्राणिनां स्त्रीत्वपुंस्त्वयोः स्वाभाविकत्वनियेधेन कर्मायत्तत्त्वोक्तिः ॥ १ ॥ तथा सात्त्विकादिधर्मा-
दिप्रतिपादनम् ॥ २ ॥

उमोवाच ।

देवदेव महादेव श्रुतं मे भगवन्निदम् ।
आत्मनो जातिसंबन्धं ब्रूहि स्त्रीपुरुषान्तरम् ॥ १
स्त्रीप्राणाः पुरुषप्राणा एकतः पृथगेव वा ।
एष मे संशयो देव तं मे छेतुं त्वमर्हसि ॥
महेश्वर उवाच ।
तदेहं ते प्रवक्ष्यामि शृणु सर्वं समाहिता ।
स्त्रीत्वं पुंस्त्वमिति प्राणे स्थितिर्नास्ति शुभेक्षणम् ॥ ३
निर्विकारः सदैवात्मा स्त्रीत्वं पुंस्त्वं न चात्मनि ।
कर्मप्रकारेण तथा जात्यां जात्यां प्रजायते ॥ ४
कृत्वा कर्म पुमान्स्त्री वा स्त्री पुमानपि जायते ।
स्त्रीभावं यत्पुमान्कृत्वा कर्मणा प्रमदा भवेत् ॥ ५

उमोवाच ।

भगवन्सर्वलोकेश कर्मात्मा न करोति चेत् ।
कोऽन्यः कर्मकरो देहे तन्मे त्वं वक्तुमर्हसि ॥ ६
महेश्वर उवाच ।
शृणु भामिनि कर्तारमात्मा हि न च कर्मकृत् ।
प्रकृत्या गुणयुक्तेन क्रियते कर्म नित्यशः ॥ ७
शरीरं प्राणिनां लोके यथा पित्तकफानिलैः ।
व्याप्तमेभिस्त्रिभिर्दोषैस्तथा व्याप्तं त्रिभिर्गुणैः ॥ ८
सत्त्वं रजस्तमश्चैव गुणास्त्वेते शरीरिणः ।
प्रकाशात्मकमेतेषां सत्त्वं सततमिष्यते ॥ ९
रजो दुःखात्मकं तत्र तमो मोहात्मकं स्मृतम् ।
त्रिभिरेतैर्गुणैर्युक्तं लोके कर्म प्रवर्तते ॥ १०

सत्यं प्राणिदया शौचं श्रेयःप्रीतिः क्षमा दमः ।
 एवमादि तथाऽन्यच्च कर्म सात्त्विकमुच्यते ॥ ११
 दाक्ष्यं कर्मपरत्वं च लोभो मोहो विधिं प्रति ।
 कलत्रसङ्गो माधुर्यं नित्यमैश्वर्यलुब्धता ।
 रजसश्चोद्भवं चैतत्कर्म नानाविधं सदा ॥ १२
 अनृतं चैव पारुष्यं धृतिर्विद्वेषिता भृशम् ।
 हिंसाऽसत्यं च नास्तिक्यं निद्रालस्यभयानि च ।
 तमसश्चोद्भवं चैतत्कर्म पापयुतं तथा ॥ १३
 तस्माद्गुणमयः सर्वः कार्यारम्भः शुभाशुभः ।
 तस्मादात्मानमव्यग्रं विच्छाकर्तारमव्ययम् ॥ १४
 सात्त्विकाः पुण्यलोकेषु राजसा मानुषे पदे ।
 तिर्यग्योनौ च नरके तिष्ठेयुस्तामसा नराः ॥ १५
 उमोवाच ।

किमर्थमात्मा भिन्नेऽस्मिन्देहे शस्त्रेण वा हते ।
 स्वयं प्रयास्यति तदा तन्मे शंसितुमर्हसि ॥ १६
 महेश्वर उवाच ।
 तदहं ते प्रवक्ष्यामि शृणु कल्याणि कारणम् ।
 एतन्निर्णायकैश्चापि मुह्यन्ते सूक्ष्मबुद्धिभिः ॥ १७
 कर्मक्षये तु संप्राप्ते प्राणिनां जन्मधारिणाम् ।
 उपद्रवो भवेद्देहे येन केनापि हेतुना ॥ १८
 तन्निमित्तं शरीरी तु शरीरं प्राप्य संक्षयम् ।
 अपयाति परित्यज्य ततः कर्मवशेन सः ॥ १९
 देहक्षयेपि नैवात्मा वेदनाभिर्न चाल्यते ।
 तिष्ठेत्कर्मफलं यावद्भजेत्कर्मक्षये पुनः ॥ २०
 आदिप्रभृति लोकेऽस्मिन्नेवमात्मगतिः स्मृता ।
 एतत्ते कथितं देवि किं भूयः श्रोतुमिच्छसि ॥ २१

॥ इति श्रीमन्महाभारते अनुशासनपर्वणि दानधर्मपर्वणि षड्विंशत्यधिकद्विशततमोऽध्यायः ॥ २२६ ॥

सप्तविंशत्यधिकद्विशततमोऽध्यायः ॥ २२७ ॥

ईश्वरेणोमांप्रति प्राणिनामुज्जिदादिभेदेन चातुर्विध्यादिनिरूपणम् ॥ १ ॥ तथा शास्त्रजन्यज्ञानस्य श्रेयःसाधनत्वाद्युक्तिः ॥ २ ॥

उमोवाच ।
 भगवन्देवदेवेश कर्मणैव शुभाशुभम् ।
 यथायोगं फलं जन्तुः प्राप्नोतीति विनिश्चयः ॥ १
 परेषां विप्रियं कुर्वन् यथा संप्राप्नुयाच्छुभम् ।
 यद्येतदस्मिन्नेदेहे तन्मे शंसितुमर्हसि ॥ २
 महेश्वर उवाच ।
 तदप्यस्ति महाभागे अभिसन्धिवलानृणाम् ।
 हितार्थं दुःखमन्येषां कृत्वा सुखमवाप्नुयात् ॥ ३
 दण्डयन्मर्त्सयन् राजा जनान्पुण्यमवाप्नुयात् ।
 गुरुः संतर्जयञ्छिष्यान्भर्ता भृत्यजनान्स्वकान् ।
 उन्मार्गप्रतिपन्नांश्च शास्ता धर्मफलं लभेत् ॥ ४
 चिकित्सकश्च दुःखानि जनयन्हितमाप्नुयात् ।
 यज्ञार्थं पशुर्हिंसां च कुर्वन्नपि न लिप्यते ।
 एवमन्ये सुमनसो हिंसकाः स्वर्गमाप्नुयुः ॥ ५
 एकस्मिन्निहते भद्रे बहवः सुखमाप्नुयुः ।
 तस्मिन्नेहते भवेद्धर्मः कुत एव तु पातकम् ॥ ६
 अहिंसतेति हत्वा तु शुद्धे कर्मणि गौरवात् ।

अभिसंधेरजिह्मत्वाच्छुद्धे धर्मस्य गौरवात् ।
 एतत्कृत्वा तु पापेभ्यो न दोषं प्राप्नुयुः क्वचित् ॥ ७
 उमोवाच ।
 चतुर्विधानां जन्तूनां कथं ज्ञानमिह स्मृतम् ।
 कृत्रिमं तत्स्वभावं वा तन्मे शंसितुमर्हसि ॥ ८
 महेश्वर उवाच ।
 स्थावरं जङ्गमं चैव जगद्विविधमुच्यते ।
 चतस्रो योनयस्तत्र प्रजानां क्रमशो यथा ॥ ९
 तेषामुज्जिदजा वृक्षा लतावह्नयश्च वीरुधः ।
 दंशयूकादयश्चान्ये स्वेदजाः क्रिमिजातयः ॥ १०
 पक्षिणश्छिद्रकर्णाश्च प्राणिनस्त्वण्डजा मताः ।
 मृगव्यालमनुष्याश्च विद्धि तेषां जरायुजान् ॥ ११
 एवं चतुर्विधां जातिमात्मा संसृत्य तिष्ठति ॥ १२
 स्पर्शनैकेन्द्रियेणात्मा तिष्ठत्युज्जिदजेषु वै ।
 शरीरस्पर्शरूपाभ्यां स्वेदजेष्वपि तिष्ठति ॥ १३
 पञ्चभिश्चेन्द्रियद्वारैर्जीवन्त्यण्डजरायुजाः ॥ १४
 तथा भूम्यम्बुसंयोगाद्भवन्त्युज्जिदजाः प्रिये ।

शीतोष्णयोस्तु संयोगाज्जायन्ते स्वेदजाः प्रिये ।
 अण्डजाश्चापि जायन्ते संयोगात्केदबीजयोः ॥ १५
 शुक्रशोणितसंयोगात्संभवान्ते जरायुजाः ।
 जरायुजानां सर्वेषां मानुषं पदमुत्तमम् ॥ १६
 अतःपरं तमोत्पत्तिं शृणु देवि समाहिता ।
 द्विविधं हि तमो लोके शर्विरं देहजं तथा ॥ १७
 जोतिर्भिश्च तमो लोके नाशं गच्छति शर्विरम् ।
 देहजं तु तमो लोके तैः समस्तैर्न शाम्यते ॥ १८
 तमसस्तस्य नाशार्थं नोपायमधिजग्मिवान् ।
 तपश्चचार विपुलं लोककर्ता पितामहः ॥ १९
 चरतस्तु समुद्भूता वेदाः साक्षाः सहोत्तराः ।
 ताँल्लब्ध्वा मुमुदे ब्रह्मा लोकानां हितकाम्यया ।
 देहजं तु तमो घोरमभूत्तरेव नाशितम् ॥ २०
 कार्याकार्यमिदं चेति वाच्यावाच्यमिदं त्विति ।
 यदि चेन्न भवेल्लोके श्रुतं चारित्र्यदैशिकम् ।
 पशुभिर्निर्विशेषं तु चेष्टन्ते मानुषा अपि ॥ २१
 यज्ञादीनां समारम्भः श्रुतेनैव विधीयते ।
 यज्ञस्य फलयोगेन देवलोकः समृद्ध्यते ॥ २२
 प्रीतियुक्ताः पुनर्देवा मानुषाणां भवन्त्युत ।
 एवं नित्यं प्रवर्धेते रोदसी च परस्परम् ॥ २३
 लोकसंधारणं तस्माच्छ्रुतमित्यवधारय ।
 ज्ञानाद्विशिष्टं जन्तूनां नास्ति लोकत्रयेऽपि च ॥ २४
 सहजं तत्प्रधानं स्यादपरं कृत्रिमं स्मृतम् ।
 उभयं यत्र संपन्नं भवेत्तत्र तु शोभनम् ॥ २५
 संप्रगृह्य श्रुतं सर्वं कृतकृत्यो भवन्त्युत ।
 उपर्युपरि मर्त्यानां देववत्संप्रकाशते ॥ २६
 कामं क्रोधं भयं दर्पमज्ञानं चैव बुद्धिजम्
 तच्छ्रुतं नुदति क्षिप्रं यथा वायुर्वलाहकान् ॥ २७
 अल्पमात्रं कृतो धर्मो भवेज्ज्ञानवतां महान् ।
 महानपि कृतो धर्मो ह्यज्ञानान्निष्फलो भवेत् ॥ २८
 परावरज्ञो भूतानां ज्ञानवांस्तत्त्वविद्भवेत् ।
 एवं श्रुतफलं सर्वं कथितं ते शुभेक्षणे ॥ २९

उमोवाच ।

भगवन्मानुषाः केचिज्जातिसरणसंयुताः ।
 किमर्थमभिजायन्ते जानन्तः पौर्वदैहिकम् ।
 एतन्मे तत्त्वतो देव मानुषेषु वदस्व भो ॥ ३०
 महेश्वर उवाच ।
 तदहं ते प्रवक्ष्यामि शृणु तत्त्वं समाहिता ॥ ३१
 ये मृताः सहसा मर्त्या जायन्ते सहसा पुनः ।
 तेषां पौराणिको बोधः कंचित्कालं हि तिष्ठति ॥ ३२
 तस्माज्जातिसरा लोके जायन्ते बोधसंयुताः ।
 तेषां विवर्धतां संज्ञा स्वप्नवत्सा प्रणश्यति ।
 परलोकस्य चास्तित्वे मूढानां कारणं च तत् ॥ ३३
 उमोवाच ।
 भगवन्मानुषाः केचिन्मृता भूत्वाऽपि संप्रति ।
 निवर्तमाना दृश्यन्ते देहेष्वेव पुनर्नराः ॥ ३४
 महेश्वर उवाच ।
 तदहं ते प्रवक्ष्यामि कारणं शृणु शोभने ॥ ३५
 प्राणैर्वियुज्यमानानां बहुत्वात्प्राणिनां वधे ।
 तथैव नामसामान्याद्यमदृता नृणां प्रति ॥ ३६
 वहन्ति ते कचिन्मोहादन्यं मर्त्यं तु यामिकाः ।
 निर्विकारं हि तत्सर्वं यमो वेद कृताकृतम् ॥ ३७
 तस्मात्संयमनीं प्राप्य यमेनैकेन मोक्षिताः ।
 पुनरेव निवर्तन्ते शेषं भोक्तुं स्वकर्मणः ।
 स्वकर्मण्यसमाप्ते तु निवर्तन्ते हि मानवाः ॥ ३८
 उमोवाच ।
 भगवन्सुप्तमात्रेण प्राणिनां स्वप्नदर्शनम् ।
 किं तत्स्वभावमन्यद्वा तन्मे शंभितुमर्हसि ॥ ३९
 महेश्वर उवाच ।
 सुप्तानां तु मनश्चेष्टा स्वप्न इत्यभिधीयते ।
 अनागतमतिक्रान्तं पश्यते संचरन्मनः ॥ ४०
 निमित्तं च भवेत्तस्मात्प्राणिनां स्वप्नदर्शनम् ।
 एतत्ते कथितं देवि भूयः श्रोतुं किमिच्छसि ॥ ४१

अष्टाविंशल्यधिकद्विशततमोऽध्यायः ॥ २२८ ॥

परमेश्वरेण पार्वतीप्रति प्राणिनां फलनिष्पत्तौ देवपुरुषकारयोः परस्परसापेक्षत्वेन साधनत्वोक्तिः ॥ १ ॥ तथाऽण्डजरा-
युजानां गर्भप्रवेशादिप्रकारकथनम् ॥ २ ॥

उमोवाच ।

भगवन्सर्वभूतेश लोके कर्मक्रियापथे ।
दैवात्प्रवर्तते सर्वमिति केचिद्व्यवस्थिताः ॥ १
अपरे चेष्टया चेति दृष्ट्वा प्रत्यक्षतः क्रियाम् ।
पक्षभेदे द्विधा चास्मिन्संशयस्थं मनो मम ।
तत्त्वं वद महादेव श्रोतुं कौतूहलं हि मे ॥
महेश्वर उवाच ।
तदहं ते प्रवक्ष्यामि शृणु तत्त्वं समाहिता ।
तदेवं कुरुते कर्म लोके देवि शुभाशुभम् ॥ २
लक्ष्यते द्विविधं कर्म मानुषेष्वेव तच्छृणु ।
पुराकृतं तयोरेकमैहिकं त्वितरस्तथा ॥ ४
अदृष्टपूर्वं यत्कर्म तदैवमिति लक्ष्यते ।
विहीनं दृष्टकरणं तन्मानुषमिति स्मृतम् ॥ ५
मानुषं तु क्रियामात्रं दैवात्संभवते फलम् ।
एवं तदुभयं कर्म मानुषं विद्धि तन्मृषु ॥ ६
लौकिकं तु प्रवक्ष्यामि दैवमानुषनिर्मितम् ।
कृषौ तु दृश्यते कर्म कर्षणं वपनं तथा ॥ ७
रोपणं चैव लवनं यच्चान्यत्पौरुषं स्मृतम्
दैवादसिद्धिश्च भवेदुष्कृतं चास्ति पौरुषे ॥ ८
सुयत्नाल्लभ्यते कीर्तिर्दुर्यत्नादयशस्तथा ।
एवं लोकगतिर्देवि आदिप्रभृति वर्तते ॥
उमोवाच ।

भगवन्सर्वलोकेश सुरासुरनमस्कृत ।
कथमात्मा सदा गर्भं संविशेत्कर्मकारणात् ।
तन्मे वद महादेव तद्धि गुह्यं परं मतम् ॥ १०
महेश्वर उवाच ।
शृणु भामिनि तत्सर्वं गुह्यानां परमं प्रिये ।
देवगुह्यादपि परमात्मगुह्यमिति स्मृतम् ॥ ११
देवासुरास्तन्न विदुरात्मनो हि गतागतम् ।
अदृश्यो हि सदैवात्मा जनैः सौक्ष्म्यान्निराश्रयात् ॥
अतिमायेति मायानामात्ममाया सदेव्यते ।

अनु० ४६

सोयं चतुर्विधां जातिं संविशत्यात्ममायया ।
मैथुनं शोणितं बीजं दैवमेवात्र कारणम् ॥ १३
बीजशोणितसंयोगो यदा संभवते शुभे ।
तदाऽऽत्मा विशते गर्भमेवमण्डजरायुजे ॥ १४
एवं संयोगकाले तु आत्मा गर्भत्वमेयिवान् ॥ १५
कलिलाज्जायते पिण्डं पिण्डात्पेय्यर्बुदं भवेत् ।
व्यक्तिभावगतं चैव कर्म त्वाश्रयते क्रमात् ॥ १६
एवं विवर्धमानेन कर्मात्मा सह वर्धते ।
एवमात्मगतिं विद्धि यन्मां पृच्छसि सुप्रभे ॥ १७
रोपणं चैव लवनं यच्चान्यत्पौरुषं स्मृतम् ॥ १८
काले वृष्टिः सुवापं च प्ररोहः पक्तिरेव च ।
एवमादि तु यच्चान्यत्तदैवतमिति स्मृतम् ॥ १९
पञ्चभूतस्थितिश्चैव ज्योतिषामयनं तथा ।
अबुद्धिगम्यं यन्मत्तैर्हेतुभिर्वा न विद्यते ॥ २०
तादृशं कारणं दैवं शुभं वा यदि वेतरत् ।
यादृशं चात्मना शक्यं तत्पौरुषमिति स्मृतम् ॥ २१
केवलं फलनिष्पत्तिरेकेन तु न शक्यते ।
पौरुषेणैव दैवेन युगपद्भूतं प्रिये
तयोः समाहितं कर्म शीतोष्णं युगपत्तथा ॥ २२
पौरुषं तु तयोः पूर्वमारब्धव्यं विजानता ।
आत्मना तु न शक्यं हि न तथा कीर्तिमाप्नुयात् ॥ २३
खननान्मथनाल्लोके जलाग्निप्रापणं यथा ।
तथा पुरुषकारे तु दैवसंपत्समाहिता ॥ २४
नरस्याकुर्वतः कर्म दैवसंपन्नं लभ्यते ।
तस्मात्सर्वसमारम्भो दैवमानुषनिर्मितः ॥ २५
असुरा राक्षसाश्चैव मन्यन्ते लोकनाशनाः ।
पश्यन्ते न च ते पापाः केवलं मांसभक्षणाः ॥ २६
प्रच्छादितं हि तत्सर्वं गूढमाया हि देवताः ।
तदहं ते प्रवक्ष्यामि देवि गुह्यं पुरस्सरम् ॥ २७
आदिकाले नराः सर्वे कृत्वा कर्म शुभाशुभम् ।
भुञ्जते पश्यमानास्ते वृत्तान्तं लोकयोर्द्वयोः ॥ २८

यथैवात्मकृतं विद्युर्देशान्तरगता नराः ।
 विद्युस्तथैवान्तकाले सुकृतं पौर्वदैहिकम् ॥ २९
 एवं व्यवस्थिते लोके सर्वे धर्मरताऽभवन् ।
 अचिरेणैव कालेन स्वर्गः संपूरितस्तदा ॥ ३०
 देवानामपि संवाधं दृष्ट्वा ब्रह्माऽप्यचिन्तयत् ।
 संचरन्ते कथं स्वर्गे मानुषाः प्रविशन्ति हि ॥ ३१
 इत्येवमनुचिन्त्यैव मानुषान्सममोहयत् ।
 तदाप्रभृति ते मर्त्या न विदुस्ते पुराकृतम् ॥ ३२
 कामक्रोधौ तु तत्काले मानुषेष्ववपातयत् ।
 ताभ्यामभिहता मर्त्याः स्वर्गलोकं न पेदिरे ॥ ३३
 पुराकृतस्याविज्ञानात्कामक्रोधाभिपीडिताः ।
 नैतदस्तीति मन्वाना विकारांश्चक्रिरे पुनः ॥ ३४
 अकार्यादिमहादोषानाहरन्त्यात्मकारणात् ।
 विस्मृत्य धर्मकार्याणि परलोकभयं तदा ॥ ३५
 एवं व्यवस्थिते लोके कश्मलं समपद्यत ।
 लोकानां चैव देवानां क्षयायैव तथा प्रिये ।
 नरकाः पूरिताश्चासन्प्राणिभिः पापकारिभिः ३६
 पुनरेव तु तान्दृष्ट्वा लोककर्ता पितामहः ।
 अचिन्तयत्तमेवार्थं लोकानां हितकारणात् ।
 समत्वेन कथं लोके वर्ततेति मुहुर्मुहुः ॥ ३७
 चिन्तयित्वा तदा ब्रह्मा ज्ञानेन तपसा प्रिये ।
 अकरोज्ज्ञानदृश्यं तत्परलोकं न चक्षुषा ॥ ३८
 उमोवाच ।
 भगवन्मृतमात्रस्तु योयं जात इति स्मृतः ।
 तथैव दृश्यते जातस्तत्रात्मा तु कथं भवेत् ॥ ३९
 गर्भादावेव संविष्ट आत्मा तु भगवन्मम ।
 एष मे संशयो देव तन्मे छेतुं त्वमर्हसि ॥ ४०
 महेश्वर उवाच ।
 तदहं ते प्रवक्ष्यामि शृणु तत्त्वं समाहिता ॥ ४१
 अन्यो गर्भगतो भूत्वा तत्रैव निधनं गतः ।
 पुनरन्यच्छरीरं तत्प्रविश्य भुवि जायते ।
 तत्त्वविज्ञैव सर्वस्तु दैवयोगस्तु संभवेत् ॥ ४२
 सूतिकाया हितार्थं च मोहनार्थं च देहिनाम् ।
 समकर्मविधानत्वादित्येवं विद्धि शोभने ॥ ४३

काङ्क्षमाणास्तु नरकं भुक्त्वा केचित्प्रयान्ति हि ।
 मायासंयामिका नाम यजन्मरणान्तरे ।
 इति ते कथितं देवि भूयः श्रोतुं किमिच्छसि ॥ ४४
 उमोवाच ।
 भगवन्सर्वलोकेश लोकनाथ वृषध्वज ।
 नास्त्यात्मा कर्मभोक्तेति मृतो जन्तुर्न जायते ४५
 स्वभावाज्जायते सर्वं यथा वृक्षफलं तथा ।
 यथोर्मयः संभवन्ति तथैव जगदाकृतिः ॥ ४६
 तपोदानानि यत्कर्म तत्र तद्दृश्यते वृथा ।
 नास्ति पौनर्भवं जन्म इति केचिद्व्यवस्थिताः ॥ ४७
 परोक्षवचनं श्रुत्वा न प्रत्यक्षस्य दर्शनात् ।
 तत्सर्वं नास्तिनास्तीति संशयस्थास्तथा परे ॥ ४८
 पक्षभेदान्तरे चास्मिन्तत्त्वं मे वक्तुमर्हसि ।
 उक्तं भगवता यत्तु तत्तु लोकस्य संस्थितिः ॥ ४९
 प्रश्नमेतत्तु पृच्छत्या रुद्राण्या परिषत्तदा ।
 कौतूहलयुता श्रोतुं समाहितमनाऽभवत् ॥ ५०
 महेश्वर उवाच ।
 नैतदस्ति महाभागे यद्वदन्तीह नास्तिकाः ।
 एतदेवाभिज्ञस्तानां श्रुतविद्वेषिणां मतम् ॥ ५१
 सर्वमर्थं श्रुतं दृष्टं यत्प्रागुक्तं मया तव ।
 तदाप्रभृति मर्त्यानां श्रुतमाश्रित्य पण्डिताः ॥ ५२
 कामान्संछिद्य परिघान्मृत्या वै परमासिना ।
 अभियान्त्येव ते स्वर्गं पश्यन्तः कर्मणः फलम् ५३
 एवं श्रद्धाफलं लोके परतः सुमहत्फलम् ।
 बुद्धिः श्रद्धा च विनयः कारणानि हितैषिणाम् ५४
 तस्मात्स्वर्गाभिगन्तारः कतिचित्त्वभववराः ।
 अन्ये करणहीनत्वान्नास्तिक्यं भावमाश्रिताः ॥ ५५
 श्रुतविद्वेषिणो मूर्खा नास्तिका दृढनिश्चयाः ।
 निष्क्रियास्तु निरन्नादाः पतन्त्येवाधमां गतिम् ५६
 नास्त्यस्तीति पुनर्जन्म कवयोऽप्यत्र मोहिताः ।
 नाधिगच्छन्ति तन्मिल्यं हेतुवादशतैरपि ॥ ५७
 एषा ब्रह्मकृता माया दुर्विज्ञेया सुरासुरैः ।
 किंपुनर्मानवैर्लोके ज्ञातुकामैः कुबुद्धिभिः ॥ ५८
 केवलं श्रद्धया देवि श्रुतमात्मनिविष्टया ।

ततोस्तीऽत्येव मन्तव्यं तथा हितमवाप्नुयात् ॥ ५९ बधिरान्धवदेवात्र वर्तितव्यं हितैषिणा ।
दैवगुह्येषु चान्येषु हेतुर्देवि निरर्थकः । एतत्ते कथितं देवि ऋषिगुह्यं प्रजाहितम् ॥ ६०

॥ इति श्रीमन्महाभारते अनुशासनपर्वणि दानधर्मपर्वणि अष्टाविंशत्यधिकद्विशततमोऽध्यायः ॥ २२८ ॥

एकोनत्रिंशदधिकद्विशततमोऽध्यायः ॥ २२९ ॥

महादेवेन देवीप्रति यमनगरतन्मार्गादिप्रतिपादनपूर्वकं पापिनां यातनानुभवप्रकारादिप्रतिपादनम् ॥ १ ॥

उमोवाच ।

भगवन्सर्वलोकेश त्रिपुरार्दन शंकर ।

कीदृशा यमदण्डास्ते कीदृशाः परिचारकाः ॥ १

कथं मृतास्ते गच्छन्ति प्राणिनो यमसादनम् ।

कीदृशं भवनं तस्य कथं दण्डयति प्रजाः ।

एतत्सर्वं महादेव श्रोतुमिच्छाम्यहं प्रभो ॥ २

महेश्वर उवाच ।

शृणु कल्याणि तत्सर्वं यत्ते देवि मनःप्रियम् ।

दक्षिणस्यां दिशि शुभे यमस्य सदनं महत् ॥ ३

विचित्रं रमणीयं च नानाभावसमन्वितम् ।

पितृभिः प्रेतसङ्घैश्च यमदूतैश्च संततम् ॥ ४

प्राणिसङ्घैश्च बहुभिः कर्मवश्यैश्च पूरितम् ।

तत्रास्ते दण्डयन्नित्यं यमो लोकहिते रतः ॥

मायया सततं वेत्ति प्राणिनां यच्छुभाशुभम् ।

मायया संहरंस्तत्र प्राणिसङ्घान्यतस्ततः ॥

तस्य मायामयाः पाशा न वेद्यन्ते सुरासुरैः ।

को हि मानुषमात्रस्तु देवस्य चरितं महत् ॥ ७

एवं संवसतस्तस्य यमस्य परिचारकाः ।

गृहीत्वा सन्नयन्त्येव प्राणिनः क्षीणकर्मणः ।

येन केनापदेशेन त्वपदेशसमुद्भवाः ॥ ८

कर्मणा प्राणिनो लोके उत्तमाधममध्यमाः ।

यथाहं तान्समादाय नयन्ति यमसादनम् ॥ ९

धार्मिकानुत्तमान्विद्धि स्वर्गिणस्ते यथाऽमराः ।

त्रिषु जन्म लभन्ते ये कर्मणा मध्यमाः स्मृताः ।

तिर्यङ्नरकगन्तारो ह्यधमास्ते नराधमाः ॥ १०

पन्थानस्त्रिविधा दृष्टाः सर्वेषां गतजीविनाम् ।

रमणीयं निराबाधं दुर्दर्शमिति नामतः ॥ ११

रमणीयं तु यन्मार्गं पताकाध्वजसंकुलम् ।

धूपितं सिक्तसंमृष्टं पुष्पमालाभिसंकुलम् ॥ १२

मनोहरं सुखस्पर्शं गच्छतामेव तद्भवेत् ।

निराबाधं यथालोकं सुप्रशस्तं कृतं भवेत् ॥ १३

तृतीयं यत्तु दुर्दर्शं दुर्गन्धि तमसा वृतम् ।

परुषं शर्कराकीर्णं श्वदंष्ट्राबहुलं भृशम् ।

क्रिमिकीटसमाकीर्णं भजतामतिदुर्गमम् ॥ १४

मार्गैरेवं त्रिभिर्नित्यमुत्तमाधममध्यमान् ।

सन्नयन्ति यथा काले तन्मे शृणु शुचिस्मिते ॥ १५

उत्तमानन्तकाले तु यमदूताः सुसंवृताः ।

नयन्ति सुखमादाय रमणीयपथेन वै ॥ १६

उमोवाच ।

भगवंस्तत्र चात्मानं त्यक्तदेहं निराश्रयम्

अदृश्यं कथमादाय संनयन्ति यमान्तिकम् ॥ १७

महेश्वर उवाच ।

शृणु भामिनि तत्सर्वं त्रिविधं देहकारणम् ।

कर्मवश्यं भोगवश्यं दुःस्ववश्यमिति प्रिये ॥ १८

मानुषं कर्मवश्यं स्याद्वितीयं भोगसाधनम् ।

तृतीयं यातनावश्यं शरीरं मायया कृतम् ।

यमलोके न चान्यत्र दृश्यते यातनायुतम् ॥ १९

शरीरैर्यातनावश्यैर्जीवानामुच्य भामिनि ।

नयन्ति यामिकास्तत्र प्राणिनो मायया मृतान् ॥ २०

मध्यमान्योधवेपेण मध्यमेन पथा तैश्च ॥ २१

चण्डालवेषास्त्वधमान्गृहीत्वा भर्त्सतर्जनैः ।

आकर्षन्तस्तथा पाशैर्दुर्दर्शेन नयन्ति तान् ॥ २२

त्रिविधानेवमादाय नयन्ति यमसादनम् ।

धर्मासनगतं दक्षं आजमानं स्वतेजसा ॥ २३

लोकपालं सहाध्यक्षं तथैव परिषद्वृतम् ।

दर्शयन्ति महाभागे यामिकास्तं निवेद्य ते ॥ २४

पूजयन्दण्डयन्कांश्चित्तेषां शृण्वञ्शुभाशुभम् ।
 व्याहृतो बहुसाहस्रैस्तत्रास्ते सततं यमः ॥ २५
 गतानां तु यमस्तेषामुत्तमानभिपूजया ।
 अभिसंगृह्य विधिवत्पृष्ट्वा स्वागतकौशलम् ।
 प्रस्तुत्य तत्कृतं तेषां लोकं संदिशते यमः ॥ २६
 यमेनैवमनुज्ञाता यान्ति पश्चात्त्रिविष्टपम् ॥ २७
 मध्यमानां यमस्तेषां श्रुत्वा कर्म यथातथम् ।
 जायन्तां मानुषेष्वेव इति संदिशते च तान् ॥ २८
 अधमान्पाशसंयुक्तान्यमो नावेक्षते गतान् ।
 यमस्य पुरुषा घोराश्चण्डालसमदर्शनाः ।
 यातनाः प्रापयन्त्येतां लोकपालस्य शासनात् ॥ २९
 भिन्दन्तश्च तुदन्तश्च प्रकर्षन्तो यतस्ततः ।
 क्रोशन्तः पातयन्त्येतान्मिथो गर्तेष्ववाञ्छुखान् ॥
 संयामिन्यः शिलास्तेषां पतन्ति शिरसि प्रिये ।
 अयोमुखाः कङ्कवला भक्षयन्ति सुदारुणाः ॥ ३१
 असिपत्रवने घोरे चारयन्ति तथा परान् ।
 तीक्ष्णदंष्ट्रास्तथा श्वानः कांश्चित्तत्र हृदन्ति वै ॥ ३२
 तत्र वैतरणी नाम नदी ग्राहसमाकुला ।
 दुष्प्रवेशा च घोरा च मूत्रशोणितवाहिनी ।

तस्यां संमज्जयन्त्येते वृषितान्पाययन्ति तान् ॥ ३३
 आरोपयन्ति वै कांश्चित्तत्र कण्टकशल्मलीम् ।
 यत्रचक्रेषु तिलवत्पीड्यन्ते तत्र केचन ॥ ३४
 अङ्गारेषु च दहन्ते तथा दुष्कृतकारिणः ।
 कुम्भीपाकेषु पच्यन्ते पच्यन्ते सिकतासु वै ॥ ३५
 पाट्यन्ते तरुवच्छस्त्रैः पापिनः क्रकचादिभिः ।
 भिद्यन्ते भागशः शूलैस्तुद्यन्ते सूक्ष्मसूचिभिः ॥ ३६
 एवं त्वया कृतं दोषं तदर्थं दण्डनं त्विति ।
 वाचैवं घोषयन्ति स्म दण्डमानाः समन्ततः ॥ ३७
 एवं ते यातनां प्राप्य शरीरैर्यातनाशयैः ।
 प्रसहन्तश्च तदुःखं सरन्तः स्वापराधजम् ॥ ३८
 क्रोशन्तश्च रुदन्तश्च न मुच्यन्ते कथंचन ।
 सरन्तस्तत्र तप्यन्ते पापमात्मकृतं भृशम् ॥ ३९
 एवं बहुविधा दण्डा भुज्यन्ते पापकारिभिः ।
 यातनाभिश्च पच्यन्ते नरकेषु पुनः पुनः ॥ ४०
 अपरे यातनां भुक्त्वा मुच्यन्ते तत्र किल्बिषात् ।
 पापदोषक्षयकरा यातनाः संस्मृता नृणाम् ।
 बहुतप्तं यथा लोहममलं तत्तथा भवेत् ॥ ४१

॥ इति श्रीमन्महाभारते अनुशासनपर्वणि दानधर्मपर्वणि एकोनत्रिंशदधिकद्विशततमोऽध्यायः ॥ २२९ ॥

त्रिंशदधिकद्विशततमोऽध्यायः ॥ २३० ॥

परमेश्वरेण पार्वतीप्रति रौरवादिनरकविभजनपूर्वकं प्राणिनां दुष्कृततारतम्येन तेषु यातनानुभवप्रकारकथनम् ॥ १
 तथा यातनानुभवानन्तरं कर्मशेषफलतया नानानीचयोनिप्राप्त्यादिकथनम् ॥ २ ॥

उमोवाच ।
 भगवंस्ते कथं तत्र दण्ड्यन्ते नरकेषु वै ।
 कति ते नरका घोराः कीदृशास्ते महेश्वर ॥ १
 महेश्वर उवाच ।
 शृणु भामिनि तत्सर्वं पञ्चैते नरकाः स्मृताः ।
 भूमेरधस्ताद्विहिता घोरा दुष्कृतकर्मणाम् ॥ २
 प्रथमं रौरवं नाम शतयोजनमायतम् ।
 तावत्प्रमाणविस्तीर्णं तामसं पापपीडितम् ॥ ३
 भृशं दुर्गन्धि-गरुषं क्रिमिभिर्दारुणैर्वृतम् ।
 अतिघोरमनिर्देश्यं प्रतिकूलं ततस्ततः ॥ ४

ते चिरं तत्र तिष्ठन्ति न तत्र शयनासने ।
 क्रिमिभिर्भक्ष्यमाणाश्च विष्ठागन्धसमायुताः ॥ ५
 एवंप्रमाणमुद्विग्ना यावत्तिष्ठन्ति तत्र ते ।
 यातनाभ्यो दशगुणं नरके दुःखमिष्यते ॥ ६
 तत्र चात्यन्तिकं दुःखमिष्यते च शुभेक्षणे ।
 क्रोशन्तश्च रुदन्तश्च वेदनास्तत्र भुञ्जते ॥ ७
 भ्रमन्ति दुःखमोक्षार्थं ज्ञाता कश्चिन्न विद्यते ।
 दुःखस्यान्तरमात्रं तु ज्ञानं वा न च लभ्यते ॥ ८
 महारौरवसंज्ञं तु द्वितीयं नरकं प्रिये ।
 तस्माद्विगुणितं विद्धि माने दुःखे च रौरवात् ॥ ९

तृतीयं नरकं तत्र कण्टकावनसंज्ञितम् ।
 ततो द्विगुणितं तच्च पूर्वाभ्यां दुःखमानयोः ।
 महापातकसंयुक्ता घोरास्तस्मिन्विशन्ति हि ॥ १०
 अभिकुण्डमिति ख्यातं चतुर्थं नरकं प्रिये ।
 एतद्विगुणितं तस्माद्यथानिष्टसुखं तथा ॥ ११
 ततो दुःखं हि सुमहदमानुषमिति स्मृतम् ।
 भुञ्जते तत्रतत्रैव दुःखं दुष्कृतकारिणः ॥ १२
 तत्र दुःखमनिर्देश्यं बहद्भोरं यथा तथा ।
 पञ्चेन्द्रियैरसंवाधात्पञ्चकष्टमिति स्मृतम् ।
 भुञ्जते तत्रतत्रैव दुःखं दुष्कृतकारिणः ॥ १३
 अमानुषार्हजं दुःखं महाभूतैश्च भुञ्जते ।
 अतिघोरं चिरं कृत्वा महाभूतानि यान्ति तम् ॥ १४
 पञ्च कष्टेन हि समं नास्ति दुःखं तथा परम् ।
 दुःखस्थानमिति ग्राहुः पञ्चकष्टमिति प्रिये ॥ १५
 एवं त्वेतेषु तिष्ठन्ति प्राणिनो दुःखभागिनः ।
 अन्ये च नरकाः सन्ति अवीचिप्रमुखाः प्रिये ॥ १६
 क्रोशन्तश्च रुदन्तश्च वेदनार्ता भृशातुराः ।
 केचिद्धमन्तश्चेष्टन्ते केचिद्भावन्ति चातुराः ॥ १७
 आधावन्तो निवार्यन्ते शूलहस्तैर्यतस्ततः ।
 रुजार्दितास्तृषायुक्ताः प्राणिनः पापकारिणः ॥ १८
 यावत्पूर्वकृतं तावन्न मुच्यन्ते कथंचन ।
 क्रिमिभिर्भक्ष्यमाणाश्च वेदनार्तास्तृषान्विताः ॥ १९
 संस्मरन्तः स्वकं पापं कृतमात्मापराधजम् ।
 शोचन्तस्तत्र तिष्ठन्ति यावत्पापक्षयं प्रिये ।
 एवं भुक्त्वा तु नरकं मुच्यन्ते पापसंक्षयात् ॥ २०
 उमोवाच ।
 भगवन्कतिकालं ते तिष्ठन्ति नरकेषु वै ॥ २१
 महेश्वर उवाच ।
 शतवर्षसहस्राणामादिं कृत्वा हि जन्तवः ।
 तिष्ठन्ति नरकावासाः प्रलयान्तमिति स्थितिः ॥ २२
 उमोवाच ।
 भगवंस्तेषु के तत्र तिष्ठन्तीति वद प्रभो ॥ २३
 महेश्वर उवाच ।
 रौरवे शतसाहस्रं वर्षाणामिति संस्थितिः ।

मानुषघ्नाः कृतघ्नाश्च तथैवानृतवादिनः ॥ २४
 द्वितीये द्विगुणं कालं पच्यन्ते तादृशा नराः ।
 महापातकयुक्तास्तु तृतीये दुःखमाप्नुयुः ॥ २५
 एतावन्मानुषसहं परमन्येषु लक्ष्यते ॥ २६
 यक्षा विद्याधराश्चैव काद्रवेयाश्च किंनराः ।
 गन्धर्वभूतसङ्घाश्च तेषां पापयुता भृशम् ।
 चतुर्थे परिपच्यन्ते तादृशा नरकाः स्मृताः ॥ २७
 चतुर्थे परितप्यन्ते यावद्युगविपर्ययः ।
 सहन्तस्तादृशं घोरं पञ्चकष्टे तु यादृशम् ।
 तत्रास्य चिरदुःखस्य ह्यधोऽन्यान्विद्धि मानुषान् ॥
 एवं ते नरकान्भुक्त्वा तत्र क्षपितकल्मषाः ।
 नरकेभ्यो विमुक्ताश्च जायन्ते कृमिजातिषु ॥ २९
 उद्भेदजेषु वा केचिदत्रापि क्षीणकल्मषाः ।
 पुनरेव प्रजायन्ते मृगपक्षिषु शोभने ।
 मृगपक्षिषु तद्भुक्त्वा लभन्ते मानुषं पदम् ॥ ३०
 उमोवाच ।
 नानाजातिषु केनैव जायन्ते पापकारिणः ॥ ३१
 महेश्वर उवाच ।
 तदहं ते प्रवक्ष्यामि यच्चमिच्छसि शोभने ।
 सर्वदाऽऽत्मा कर्मवशो नानाजातिषु जायते ॥ ३२
 यश्च मांसप्रियो नित्यं काकगृध्रान्स संस्पृशेत् ।
 सुरापः सततं मर्त्यः सूकरत्वं व्रजेद्भुवम् ॥ ३३
 अभक्ष्यभक्षणो मर्त्यः काकजातिषु जायते ।
 आत्मघ्नो यो नरः कोपात्प्रेतजातिसु तिष्ठति ॥ ३४
 पैशुन्यात्परिवादाच्च कुकुटत्वमवाप्नुयात् ।
 नास्तिकश्चैव यो मूर्खो मृगजातिं स गच्छति ॥ ३५
 हिंसाविहारस्तु नरः क्रिमिकीटेषु जायते ।
 अतिमानयुतो नित्यं प्रेत्य गर्दभतां व्रजेत् ॥ ३६
 अगम्यागमनाच्चैव परदारनिषेवणात् ।
 मूषिकत्वं व्रजेन्मर्त्यो नास्ति तत्र विचारणा ॥ ३७
 कृतघ्नो मित्रघाती च सृगालवृकजातिषु ।
 कृतघ्नः पुत्रघाती च स्थावरेष्वथ तिष्ठति ॥ ३८
 एवमाद्यशुभं कृत्वा नरा निरयगामिनः ।

तांस्तान्भावान्प्रपद्यन्ते स्वकृतस्यैव कारणात् ॥३९॥ बहुशश्चाग्निसंक्रान्तं लोहं शुचिमयं तथा ।
 एवंजातिषु निर्देश्याः प्राणिनः पापकारिणः । बहुदुःखाभिसंतप्तस्तथाऽऽत्मा शोध्यते बलात् ।
 कथंचित्पुनरुत्पद्य लभन्ते मानुषं पदम् ॥ ४०॥ तस्मात्सुदुर्लभं चेति विद्धि जन्मसु मानुषम् ॥४१॥

॥ इति श्रीमन्महाभारते अनुशासनपर्वणि दानधर्मपर्वणि त्रिंशदधिकद्विशततमोऽध्यायः ॥ २३० ॥

एकत्रिंशदधिकद्विशततमोऽध्यायः ॥ २३१ ॥

परमेश्वरेण पार्वतीप्रति शुभाशुभकर्मणां मानसिकत्वादिभेदेन त्रैविध्यकथनपूर्वकं तत्तत्फलनिरूपणम् ॥ १ ॥ तथा
 मण्योत्पत्तिकारणादिकथनपूर्वकं तत्पानजदोषादिप्रतिपादनम् ॥ २ ॥

उमोवाच ।

भगवन्देवदेवेश शूलपाणे वृषध्वज ।
 श्रुतं मे परमं गुह्यं प्रसादात्ते वरप्रद ॥ १॥
 श्रोतुं भूयोऽहमिच्छामि प्रजानां हितकारणात् ।
 शुभाशुभमिति प्रोक्तं कर्म स्वंसं समासतः ॥ २॥
 तन्मे विस्तरतो ब्रूहि शुभाशुभविधिं प्रति ।
 अशुभं कीदृशं कर्म प्राणिनो यन्निपातयेत् ॥ ३॥
 शुभं वापि कथं देव प्रजानामूर्ध्वदं भवेत् ।
 एतन्मे वद देवेश श्रोतुकामाऽस्मि कीर्तय ॥ ४॥
 महेश्वर उवाच ।
 तदहं ते प्रवक्ष्यामि तत्सर्वं शृणु शोभने ।
 सुकृतं दुष्कृतं चेति द्विविधं कर्मविस्तरम् ॥ ५॥
 तयोर्यदुष्कृतं कर्म तच्च संजायते त्रिधा ।
 मनसा कर्मणा वाचा बुद्धिमोहसमुद्भवात् ॥ ६॥
 मनःपूर्वं तु वा कर्म वर्तते वाङ्मयं ततः ।
 जायते वै क्रियायोगमनु चेष्टाक्रमः प्रिये ॥ ७॥
 अभिद्रोहोऽभ्यमूया च परार्थेषु च वै स्पृहा ।
 शुभाशुभानां मर्त्यानां वर्तनं परिवारितम् ॥ ८॥
 धर्मकार्ये यदाऽश्रद्धा पापकर्मणि हर्षणम् ।
 एवमाद्यशुभं कर्म मनसा पापमुच्यते ॥ ९॥
 अनृतं यच्च परुषमवद्वचनं कटु ।
 असत्यं परिवादश्च पापमेतत्तु वाङ्मयम् ॥ १०॥
 अगम्यागमनं चैव परदारानिषेवणम् ।
 वधबन्धपरिक्लेशैः परप्राणोपतापनम् ॥ ११॥
 चौर्यं परेषां द्रव्याणां हरणं नाशनं तथा ।
 अभक्ष्यभक्षणं चैव व्यसनेष्वविषङ्गता ॥ १२॥

दर्पात्स्तम्भाभिमानाच्च परेषामुपतापनम् ।
 अकार्याणां च करणमशौचं पानसेवनम् ॥ १३॥
 दौःशील्यं पापसंपर्कं साहाय्यं पापकर्मणि ।
 अधर्म्यमयशस्यं च कार्यं तस्य निषेवणम् ।
 एवमाद्यशुभं चान्यच्छारीरं पापमुच्यते ॥ १४॥
 मानसाद्वाङ्मयं पापं विशिष्टमिति लक्ष्यते ।
 वाङ्मयादपि वै पापाच्छारीरं गण्यते बहु ॥ १५॥
 एवं पापयुतं कर्म त्रिविधं पातयेन्नरम् ।
 परापकारजननमत्यन्तं पातकं स्मृतम् ॥ १६॥
 त्रिविधं तत्कृतं पापं कर्तारं पापकं नयेत् ।
 पातकं चापि यत्कर्म कर्मणा बुद्धिपूर्वकम् ॥ १७॥
 सापदेशमवश्यं तत्कर्तव्यमिति तत्कृतम् ।
 कथंचित्तत्कृतमपि कर्ता तेन स लिप्यते ॥ १८॥
 अवश्यं पापदेशेन प्रतिहन्येत कारणम् ॥ १९॥
 उमोवाच ।
 भगवन्पापकं कर्म यथा कृत्वा न लिप्यते ॥ २०॥
 महेश्वर उवाच ।
 यो नरोऽनपराधी च स्वात्मप्राणस्य रक्षणात् ।
 शत्रुमुद्यतशस्त्रं वा पूर्वं तेन हतोपि वा ।
 प्रतिहन्यान्नरो हिंस्यान्न स पापेन लिप्यते ॥ २१॥
 चोरादधिकसंत्रस्तस्तत्प्रतीकारचेष्टया ।
 यः प्रजघ्नन्नरो हन्यान्न स पापेन लिप्यते ॥ २२॥
 ग्रामार्थं भर्तृपिण्डार्थं दीनानुग्रहकारणात् ।
 वधबन्धपरिक्लेशान्कुर्वन्पापात्प्रमुच्यते ॥ २३॥
 दुर्भिक्षे चात्मवृत्त्यर्थमेकायतनगस्तथा ।
 अकार्यं वाऽप्यभक्ष्यं वा कृत्वा पापात् लिप्यते ॥ २४॥

विधिरेष गृहस्थानां प्रायेणैवोपदिश्यते ।
 अवाच्यं वाऽप्यकार्यं वा देशकालवशेन तु ॥२५
 बुद्धिपूर्वं नरः कुर्वेत्तत्प्रयोजनमात्रया ।
 किञ्चिद्वा लिप्यते पापैरथवा न च लिप्यते ॥२६
 एवं देवि विजानीहि नास्ति तत्र विचारणा २७
 उमोवाच ।
 भगवन्पानदोषांश्च पेयापेयत्वकारणम् ।
 एतदिच्छाम्यहं श्रोतुं तन्मे वद महेश्वर ॥ २८
 महेश्वर उवाच ।
 हन्त ते कथयिष्यामि पानोत्पत्तिं शुचिस्मिते २९
 पुरा सर्वेऽभवन्मर्त्या बुद्धिमन्तो नयानुगाः ।
 शुचयश्च शुभाचाराः सर्वे चोन्मनसः प्रिये ॥३०
 एवंभूते तदा लोके प्रेष्यकृन्न परस्परम् ।
 प्रेष्याभावान्मनुष्याणां कर्मरम्भो ननाश ह ॥३१
 उभयोर्लोकयोर्नाशं दृष्ट्वा कर्मक्षयात्प्रभुः ।
 यज्ञकर्म कथं लोके वर्तेतेति पितामहः ॥ ३२
 आज्ञापयत्सुरान्देवि मोहयस्वेति मानुषान् ।
 तमसः सारमुद्धृत्य पानं बुद्धिप्रणाशनम् ।
 न्यपातयन्मनुष्येषु पापदोषावहं प्रिये ॥ ३३
 तदाप्रभृति तत्पानान्मुमुहुर्मानवा भुवि ।
 कार्याकार्यमजानन्तो वाच्यावाच्यं गुणागुणम् ३४
 केचिद्वसन्ति तत्पीत्वा प्रवदन्ति तथा परं ।
 नृत्यन्ति मुदिताः केचिद्गायन्ति च शुभाशुभान्
 कलिं ते कुर्वतेऽभीष्टं प्रहरन्ति परस्परम् ।
 कचिद्भावन्ति सहसा प्रस्खलन्ति पतन्ति च ३६
 अयुक्तं बहु भाषन्ते यत्र कचन शोभने ।
 नग्ना विक्षिप्य गात्राणि नष्टज्ञाना इवासते ॥३७
 एवं बहुविधान्भावान्कुर्वन्ति भ्रान्तचेतनाः ।
 ये पिबन्ति महामोहं पानं पापयुता नराः ॥३८

धृतिं लज्जां च बुद्धिं च पानं पीतं प्रणाशयेत् ।
 तस्मान्नराः संभवन्ति निर्लज्जा निरपत्रपाः ॥३९
 बुद्धिसत्त्वैः परिक्षीणास्तजोहीना मलान्विताः ।
 पीत्वापीत्वा तृपायुक्ताः पानपाः संभवन्ति च ४०
 पानकामाः पानकथाः पानकालाभेकाङ्गणः ।
 पानार्थं कर्मवश्यास्ते संभवन्ति नराधमाः ॥ ४१
 पानकामास्तृषायोगाद्बुद्धिसत्त्वपरिक्षयात् ।
 पानदानां प्रेष्यकाराः पानपाः सहसाऽभवन् ॥४२
 तदाप्रभृति वै लोके दीनैः पानवशैर्नरैः ।
 कारयन्ति च कर्माणि बुद्धिमन्तस्तु पानपाः ॥४३
 कारुत्वमथ दासत्वं प्रेष्यतामेत्य पानपाः ।
 सर्वकर्मकराश्चासन्पशुवद्रज्जुबन्धिताः ॥ ४४
 पानपस्तु सुरां पीत्वा तदा बुद्धिप्रणाशनात् ।
 कार्याकार्यस्य चाज्ञानाद्यथेष्टकरणात्स्वयम् ।
 विदुषामविधेयत्वात्पापमेवाभिपद्यते ॥ ४५
 परिभूतो भवेल्लोके मद्यपो मित्रभेदकः ।
 सर्वकालमशुद्धिं च सर्वभक्षस्तथा भवेत् ॥ ४६
 विनष्टो ज्ञातिविद्वद्भ्यः सततं कलिभावगः ।
 परुषं कटुकं घोरं वाक्यं वदति सर्वशः ॥ ४७
 गुरुनतिवदेन्मत्तः परदारान्प्रधर्षयेत् ।
 संविदं कुरुते शौण्डेर्न शृणोति हितं कचित् ॥४८
 एवं बहुविधा दोषाः पानपे सन्ति शोभने ।
 केवलं नरकं यान्ति नास्ति तत्र विचारणा ।
 तस्मात्तद्वर्जितं सद्भिः पानमात्महितैषिभिः ॥४९
 यदि पानं न वर्जेरन्सन्तश्चारित्रकारणात् ।
 भवेदेतज्जगत्सर्वममर्यादं च निष्क्रियम् ॥ ५०
 तस्माद्बुद्धेर्हि रक्षार्थं सद्भिः पानं विवर्जितम् ।
 इति ते दुष्कृतं सर्वं कथितं त्रिविधं प्रिये ॥ ५१

॥ इति श्रीमन्महाभारते अनुशासनपर्वणि दानधर्मपर्वणि एकत्रिंशदधिकद्विशततमोऽध्यायः ॥ २३१ ॥

द्वात्रिंशदधिकद्विशततमोऽध्यायः ॥ २३२ ॥

परमेश्वरेण पार्वतीप्रति सुकृतस्य त्रेधा विभजनेन तद्वक्षणादिकथनम् ॥ १ ॥

महेश्वर उवाच ।

विधानं सुकृतस्यापि भूयः शृणु शुचिस्मिते ।
 प्रोच्यते तन्निधा देवि सुकृतं च समासतः ॥ १
 यदौपरमिकं चैव सुकृतं निरुपद्रवम् ।
 तथैव सोपकरणं तावता सुकृतं विदुः ॥ २
 निवृत्तिः पापकर्मभ्यस्तदौपरमिकं प्रिये ।
 मनोवाक्कायजा दोषाः शृणु मे वर्जनाच्छुभम् ॥ ३
 त्रैविध्यदोषोपरमे यस्तु दोषव्यपेक्षया ।
 स हि प्राप्नोति सकलं सर्वदुष्कृतवर्जनात् ॥ ४
 प्रथमं वर्जयेद्दोषान्युगपत्पृथगेव वा ।
 तथा धर्ममवाप्नोति दोषत्यागो हि दुष्करः ।
 दोषसाकल्यसंत्यागान्मुनिर्भवति मानवः ॥ ५
 सौकर्यं पश्य धर्मस्य कार्यारम्भादृतेऽपि च
 आत्मा च लब्धोपरमो लभन्ते सुकृतं परम् ॥ ६
 अहो नृशंसाः पच्यन्ते मानुषाः स्वल्पबुद्धयः
 एतादृशं न बुध्यन्ते आत्माधीनं च निर्व्यथाः ॥ ७
 दुष्कृतत्यागमात्रेण पदमूर्ध्वं हि लभ्यते ॥ ८
 पापभीरुत्वमात्रेण दोषाणां परिवर्जनात् ।
 सुशोभनो भवेद्देवि ऋजुधर्मव्यपेक्षया ।
 इत्यौपरमिकं देवि कथितं सुकृतं तव ॥ ९
 श्रुत्वा च वृद्धसंयोगादिन्द्रियाणां च निग्रहात् ।
 संतोषाच्च धृतेश्चैव शक्यते दोषवर्जनम् ॥ १०
 तदेव धर्ममित्याहुर्दोषसंयमनं प्रिये ।
 यमधर्मेण धर्मोस्ति नान्यः शुभतरः प्रिये ।
 यमधर्मेण यतयः प्राप्नुवन्त्युत्तमां गतिम् ॥ ११
 ईश्वराणां प्रभवतां दरिद्राणां च वै नृणाम् ।
 सफलो दोषसंत्यागो दानादपि शुभादपि ॥ १२
 तपो दानं महादेवि दोषमल्पं हि निर्भरेत् ।
 सुकृतं यामिकं चोक्तं वक्ष्ये निरुपसाधनम् ॥ १३
 सुखाभिसन्धिर्लोकानां सत्यं शौचमथार्जवम् ।
 व्रतोपवासः प्रीतिश्च ब्रह्मचर्यं दमः शमः ॥ १४
 एवमादि शुभं कर्म सुकृतं नियमाश्रितम् ।

शृणु तेषां विशेषांश्च कीर्तयिष्यामि भामिनि १५
 सत्यं स्वर्गस्य सोपानं पारावारस्य नौरिव ।
 नास्ति सत्यात्परं दानं नास्ति सत्यात्परं तपः १६
 यथा श्रुतं यथा दृष्टमात्मना यद्यथा कृतम् ।
 तथा तस्याविकारेण वचनं सत्यलक्षणम् ॥ १७
 यच्छलेनाभिसंयुक्तं सत्यरूपं मृषैव तत् ।
 सत्यमेव प्रवक्तव्यं पारावर्यं विजानता ॥ १८
 दीर्घायुश्च भवेत्सत्यात्कुलसंतानपालकः ।
 लोकसंस्थितिपालश्च भवेत्सत्येन मानवः ॥ १९
 उमोवाच ।
 कथं संधारयन्मर्त्यो व्रतं शुभमवाप्नुयात् ॥ २०
 महेश्वर उवाच ।
 पूर्वमुक्तं तु यत्पापं मनोवाक्कायकर्मभिः ।
 व्रतवत्तस्य संत्यागस्तपोव्रतमिति स्मृतम् ॥ २१
 त्याज्यं वा यदि वा जोष्यमव्रतेन वृथा चरन् ।
 तथा फलं न लभते तस्माद्धर्मं वृथा चरेत् ॥ २२
 शुद्धकायो नरो भूत्वा स्नात्वा तीर्थे यथाविधि ।
 पञ्चभूतानि चन्द्राकौ संध्ये धर्मयमौ पितृन् ॥ २३
 आत्मनैव तथाऽऽत्मानं निवेद्य व्रतवच्चरेत् ।
 व्रतमामरणाद्वाऽपि कालच्छेदेन वा हरेत् ॥ २४
 शाकादिषु व्रतं कुर्यात्तथा पुष्पफलादिषु ।
 ब्रह्मचर्यव्रतं कुर्यादुपवासव्रतं तथा ॥ २५
 एवमन्येषु बहुषु व्रतं कार्यं हितैषिणा ।
 व्रतभङ्गो यथा न स्याद्रक्षितव्यं तथा बुधैः ।
 व्रतभङ्गे महत्पापमिति विद्धि शुमेक्षणे ॥ २६
 औषधार्थं यदज्ञानाद्गुरुणां वचनादपि ।
 अनुग्रहार्थं बन्धूनां व्रतभङ्गो न दुष्यते ॥ २७
 व्रतापवर्गकाले तु दैवब्राह्मणपूजनम् ।
 नरेण तु यथा विद्धि कार्यसिद्धिं यथाऽऽप्नुयात् ॥ २८
 उमोवाच ।
 कथं शौचविधिस्तत्र तन्मे शंसितुमर्हसि ॥ २९

महेश्वर उवाच ।

बाह्यमाभ्यन्तरं चेति द्विविधं शौचमिष्यते ।
मानसं सुकृतं यत्तच्छौचमाभ्यन्तरं स्मृतम् ॥ ३०
सदाऽऽहारविशुद्धिश्च कायप्रक्षालनं च यत् ।
बाह्यशौचं भवेदेतत्तथैवाचमनादिना ॥ ३१
मृच्चैव शुद्धदेशस्था गोशकृन्मूत्रमेव च ।
द्रव्याणि गन्धयुक्तानि यानि पुष्टिकराणि च ।
एतैः संमार्जयेत्कायमम्भसा च पुनः पुनः ॥ ३२
अक्षोभ्यं यत्प्रकीर्णं च नित्यस्रोतं च यज्जलम् ।
प्रायशस्तादृशे मज्जेदन्यथा च विवर्जयेत् ॥ ३३
त्रिस्त्रिराचमनं श्रेष्ठं निष्फेनैर्निर्मलैर्जलैः ।
तथा विष्णुमूत्रयोः शुद्धिरद्भिर्बहुमृदा भवेत् ।
तथैव जलसंशुद्धिर्यत्संशुद्धं तु संस्पृशेत् ॥ ३४
शकृता भूमिशुद्धिः स्याल्लौहानां भस्मना स्मृतम् ।
तक्षणं घर्षणं चैव दारवाणां विशोधनम् ॥ ३५
दहनं मृगमयानां च मर्त्यानां कृच्छ्रधारणम् ।

शेषाणां देवि सर्वेषामातपेन जलेन च ।
ब्राह्मणानां च वाक्येन सदा संशोधनं भवेत् ॥ ३६
अदृष्टमद्भिर्निर्णितं यच्च वाचा प्रशस्यते ।
एवमापदि संशुद्धिरेवं शौचं विधीयते ॥ ३७
उमोवाच ।
आहारशुद्धिस्तु कथं देवदेव महेश्वर ॥ ३८
महेश्वर उवाच ।
अमांसमद्यमक्लेद्यमपर्युषितमेव च ।
अतिकटुम्ललवणहीनं च शुभगन्धि च ॥ ३९
क्रिमिकेशमलैर्हीनं संवृतं शुद्धदर्शनम् ।
एवंविधं सदाहार्यं देवब्राह्मणसात्कृतम् ॥ ४०
श्रुतमित्येव तज्ज्ञेयमन्यथा मन्यसेऽशुभम् ।
ग्राम्यादारण्यकैः सिद्धं श्रेष्ठमित्यवधारय ॥ ४१
अतिमात्रगृहीतास्तु अल्पदत्तं भवेच्छुचि ।
यज्ञशेषं हविःशेषं पितृशेषं च निर्मलम् ।
इति ते कथितं देवि भूयः किं श्रोतुमिच्छसि ॥ ४२

॥ इति श्रीमन्महाभारते अनुशासनपर्वणि दानधर्मपर्वणि द्वात्रिंशदधिकद्विशततमोऽध्यायः ॥ २३२ ॥

त्रयस्त्रिंशदधिकद्विशततमोऽध्यायः ॥ २३३ ॥

महेश्वरेणोमांप्रति मांसभक्षणाभक्षणयोर्दोषगुणकथनम् ॥ १ ॥ गुरुप्रशंसनपूर्वकं तत्पूजादिफलकथनम् ॥ २ ॥ तथा तीर्थस्नानोपवासादिफलकथनम् ॥ ३ ॥

उमोवाच ।

भक्षयन्त्यपरे मांसं वर्जयन्त्यपरे विभो ।
तन्मे वद महादेव भक्ष्याभक्ष्यविनिर्णयम् ॥ १
महेश्वर उवाच ।
मांसस्य भक्षणे दोषो यश्चास्याभक्षणे गुणः ।
तदहं कीर्तयिष्यामि तन्निबोध यथातथम् ॥ २
इष्टं दत्तमधीतं च क्रतवश्च सदक्षिणाः ।
अमांसभक्षणस्यैव कलां नार्हन्ति षोडशीम् ॥ ३
आत्मार्थं यः परप्राणान्हिंस्यात्स्वादुफलेप्सया ।
व्यालगृध्रसृगालैश्च राक्षसैश्च समस्तु सः ॥ ४
यो वृथा नित्यमांसाशी स पुमानधमो भवेत् ।
ततः कष्टतरं नास्ति स्वयमाहृत्य भक्षणात् ॥ ५
स्वमांसं परमांसेन यो वर्धयितुमिच्छति ।

उद्विग्नवासं लभते यत्रयत्रोपजायते ॥ ६
संछेदनं स्वमांसस्य यथा संजनयेद्भुजम् ।
तथैव परमांसेऽपि वेदितव्यं विजानता ॥ ७
यस्तु सर्वाणि मांसानि यावज्जीवं न भक्षयेत् ।
स स्वर्गे विपुलं स्थानं लभते नात्र संशयः ॥ ८
यत्तु वर्षशतं पूर्णं तप्यते परमं तपः ।
यच्चापि वर्जयेन्मांसं सममेतन्न वा समम् ॥ ९
न हि प्राणैः प्रियतमं लोके किञ्चन विद्यते ।
तस्मात्प्राणिदया कार्या यथात्मनि तथा परे ॥ १०
सर्वे यज्ञा न तत्कुर्युः सर्वे देवाश्च भामिनि ।
यो मांसरसमास्वाद्य पुनर्मांसं विवर्जयेत् ॥ ११
इत्येवं मुनयः प्राहुर्मांसस्याभक्षणे गुणाः ।
एवं बहुगुणं देवि नृणां मांसविवर्जनम् ॥ १२

न शक्रयाद्यदाऽतीव त्यक्तुं मांसं कथंचन ।
 पुण्यं तन्मासमात्रं वा वर्जनीयं विशेषतः ॥ १३
 न शक्रयादपि तथा कौमुदीमासमेव च ।
 जन्मनक्षत्रतिथिषु सदा पर्वसु रात्रिषु ।
 वर्जनीयं तथा मांसं परत्र हितमिच्छता ॥ १४
 अशक्तः कारणान्मर्त्यो भोक्तुमिच्छेद्विधिं शृणु ।
 अनेन स्वादन्विधिना कलुषेण न लिप्यते ॥ १५
 सूनायां च गतप्राणान्क्रीत्वा न्यायेन भामिनि ।
 ब्राह्मणातिथिपूजार्थं भोक्तव्यं हितमिच्छता ॥ १६
 भैषज्यकारणाग्राधौ स्वादन्पापैर्न लिप्यते ।
 पितृशेषं तथैवाश्रन्मांसं नाशुभमृच्छति ॥ १७
 उमोवाच ।
 गुरुपूजा कथं देव क्रियते धर्मचारिभिः ॥ १८
 महेश्वर उवाच ।
 गुरुपूजां प्रवक्ष्यामि यथावत्तव शोभने ।
 कृतज्ञानां परो धर्म इति वेदानुशासनम् ॥ १९
 तस्मात्स्वगुरवः पूज्यास्ते हि पूर्वोपकारिणः ।
 गुरुणां च गरीयांसस्त्रयो लोकेषु पूजिताः ॥ २०
 उपाध्यायः पिता माता संपूज्यास्ते विशेषतः ।
 ये पितुर्भ्रातरो ज्येष्ठा ये च तस्यानुजास्तथा ।
 पितुः पिता च सर्वे ते पूजनीयाः पिता तथा ॥ २१
 मातुर्या भगिनी ज्येष्ठा मातुर्या च यवीयसी ।
 मातामही च धात्री च सर्वास्ता मातरः स्मृताः ॥ २२
 उपाध्यायस्य यः पुत्रो यश्च तस्य भवेद्गुरुः ।
 ऋत्विग्गुरुः पिता चेति गुरवः संप्रकीर्तिताः ॥ २३
 ज्येष्ठो भ्राता नरेन्द्रश्च मातुलः श्वशुरस्तथा ।
 भयत्राता च भर्ता च गुरवस्ते प्रकीर्तिताः ॥ २४
 इत्येष कथितः साध्वि गुरुणां सर्वसंग्रहः ।
 अनुवृत्तिं च पूजां च तेषामपि निबोध मे ॥ २५
 आराध्या मातापितरावुपाध्यायस्तथैव च ।
 कथंचिन्नावमन्तव्या नरेण हितमिच्छता ॥ २६
 येन प्रीणन्ति पितरस्तेन प्रीतः प्रजापतिः ।
 येन प्रीणाति चेन्माता प्रीताः स्युर्देवमातरः ॥ २७
 येन प्रीणात्पुपाध्यायो ब्रह्मा तेनाभिपूजितः ।

अप्रीतेषु पुनस्तेषु नरो नरकमेति हि ॥ २८
 गुरुणां वैरनिर्वन्धो न कर्तव्यः कथंचन ।
 नरः स्वगुरुमप्रीत्या मनसाऽपि न गच्छति ॥ २९
 न ब्रूयाद्विप्रियं तेषामनिष्टं न प्रवर्तयेत् ।
 विगृह्य न वदेत्तेषां समीपे स्पर्धया कचित् ॥ ३०
 यद्यदिच्छन्ति ते कर्तुमस्वतन्त्रस्तदाचरेत् ।
 वेदानुशासनसमं गुरुशासनमिष्यते ॥ ३१
 कलहांश्च विवादांश्च गुरुभिः सह वर्जयेत् ।
 कैतवं परिहासांश्च मन्युकामाश्रयाः कथाः ॥ ३२
 गुरुणां योऽनहंवादी करोत्याज्ञामतन्द्रितः ।
 न तस्मात्सर्वमर्त्येषु विद्यते पुण्यकृत्तमः ॥ ३३
 असूयामपवादं च गुरुणां परिवर्जयेत् ।
 तेषां प्रियहितान्वेषी भूत्वा परिचरेत्सदा ॥ ३४
 न तद्यज्ञफलं कुर्यात्तपो वाऽऽचरितं महत् ।
 यत्कुर्यात्पुरुषस्येह गुरुपूजा सदा कृता ॥ ३५
 अनुवृत्तेर्विना धर्मो नास्ति सर्वाश्रमेष्वपि ।
 तस्मात्क्षमावृतः क्षान्तो गुरुवृत्तिं समाचरेत् ॥ ३६
 स्वमर्थं स्वशरीरं च गुर्वर्थं संत्यजेद्बुधः ।
 विवादं धनहेतोर्वा मोहाद्वा तैर्न रोचयेत् ॥ ३७
 ब्रह्मचर्यमहिंसा च दानानि विविधानि च ।
 गुरुभिः प्रतिपिद्वस्य सर्वमेतदपार्थकम् ॥ ३८
 उपाध्यायं पितरं मातरं च
 येऽभिद्रुह्युर्मनसा कर्मणा वा ।
 तेषां पापं भ्रूणहत्याविशिष्टं
 तेभ्यो नान्यः पापकृदस्ति लोके ॥ ३९
 उमोवाच ।
 उपवासविधिं तत्र तन्मे शंसितुमर्हसि ॥ ४०
 महेश्वर उवाच ।
 शरीरमलशान्त्यर्थमिन्द्रियेभ्योऽपणाय च ।
 एकश्चक्षुःपवासैस्तु धारयन्ते व्रतं नराः ॥ ४१
 लभन्ते विपुलं धर्मं तथाऽऽहारपरिक्षयात् ।
 बहूनामुपरोधं तु न कुर्यादात्मकारणात् ॥ ४२
 जीवोपघातं च तथा स जीवन्धन्य इष्यते ।
 तस्मात्पुण्यं लभेन्मर्त्यः स्वयमाहारकर्शनात् ।

तद्गृहस्थैर्यथाशक्ति कर्तव्यमिति निश्चयः ॥ ४३
 उपवासादिते काये आपदर्थं पयो जलम् ।
 भुञ्जन् प्रतिघाती स्याद्ब्राह्मणाननुमान्य च ॥ ४४
 उमोवाच ।
 ब्रह्मचर्यं कथं देव रक्षितव्यं विजानता ॥ ४५
 महेश्वर उवाच ।
 तदहं ते प्रवक्ष्यामि शृणु देवि समाहिता ॥ ४६
 ब्रह्मचर्यं परं शौचं ब्रह्मचर्यं परं तपः ।
 केवलं ब्रह्मचर्येण प्राप्यते परमं पदम् ॥ ४७
 संकल्पादर्शनाच्चैव तद्युक्तवचनादपि ।
 संस्पर्शादथ संयोगात्पञ्चधा रक्षितं व्रतम् ॥ ४८
 व्रतवद्धारितं चैव ब्रह्मचर्यमकल्मषम् ।
 नित्यं संरक्षितं तस्य नैष्ठिकानां विधीयते ।
 तदिष्यते गृहस्थानां कालमुद्दिश्य कारणम् ॥ ४९
 जन्मनक्षत्रयोगेषु पुण्यवासेषु पर्वसु ।
 देवताधर्मकार्येषु ब्रह्मचर्यव्रतं चरेत् ॥ ५०
 ब्रह्मचर्यव्रतफलं लभेद्दारव्रती सदा ।
 शौचमायुस्तथाऽऽरोग्यं लभ्यते ब्रह्मचारिभिः ५१
 उमोवाच ।
 तीर्थचर्याव्रतं देव क्रियते धर्मकाङ्क्षिभिः ।
 कानि तीर्थानि लोकेषु तन्मे शंसितुमर्हसि ॥ ५२
 महेश्वर उवाच ।
 हन्त ते कथयिष्यामि तीर्थस्नानविधिं प्रिये ।
 पावनार्थं च शौचार्थं ब्रह्मणा निर्मितं पुरा ॥ ५३

यास्तु लोके महानद्यस्ताः सर्वास्तीर्थसंज्ञिताः ।
 तासां प्राक्स्रोतसः श्रेष्ठाः संगमश्च परस्परम् ।
 तासां सागरसंयोगो धरिष्ठश्चेति विद्यते ॥ ५४
 तासामुभयतः कूलं तत्रतत्र मनीषिभिः ।
 देवैर्वा सेवितं देवि तत्तीर्थं परमं स्मृतम् ॥ ५५
 समुद्रश्च महातीर्थं पावनं परमं शुभम् ।
 तस्य कूलगतास्तीर्था महद्भिश्च समाप्नुताः ॥ ५६
 स्रोतसां पर्वतानां च जोषितानां महर्षिभिः ।
 अपि कूपं तटाकं वा सेवितुं मुनिभिः प्रिये ॥ ५७
 तत्तु तीर्थमिति ज्ञेयं प्रभावात्तु तपस्विनाम् ।
 तदा प्रभृति तीर्थत्वं लेभे लोकहिताय वै ॥ ५८
 एवं तीर्थं भवेद्देवि तस्य स्नानविधिं शृणु ॥ ५९
 जन्मना व्रतभूयिष्ठो गत्वा तीर्थानि काङ्क्षया ।
 उपवासत्रयं कुर्यादेकं वा नियमान्वितः ॥ ६०
 पुण्यमासेष्वते काले पौर्णमास्यां यथाविधि ।
 बहिरेव शुचिर्भूत्वा तत्तीर्थं मन्मना विशेत् ॥ ६१
 त्रिराप्नुत्य जलाभ्याशे दत्त्वा ब्राह्मणदक्षिणाम् ।
 अभ्यर्च्य देवायतनं ततः प्रायाद्यथागतम् ॥ ६२
 एतद्विधानं सर्वेषां तीर्थतीर्थमिति प्रिये ।
 समीपतीर्थस्नानात्तु दूरतीर्थं सुपूजितम् ॥ ६३
 आदिप्रभृतिशुद्धस्य तीर्थस्नानं शुभं भवेत् ।
 तपोर्थं पापनाशार्थं शौचार्थं तीर्थगाहनम् ॥ ६४
 एवं पुण्येषु तीर्थेषु तीर्थस्नानं शुभं भवेत् ।
 एतन्नैयमिकं सर्वं सुकृतं कथितं तव ॥ ६५

॥ इति श्रीमन्महाभारते अनुशासनपर्वणि दानधर्मपर्वणि त्रयस्त्रिंशदधिकद्विशततमोऽध्यायः ॥ २३३ ॥

चतुस्त्रिंशदधिकद्विशततमोऽध्यायः ॥ २३४ ॥

महेश्वरेण पार्वतीप्रति दानस्य पाङ्गुण्यप्रतिपादनपूर्वकं तत्फलकथनम् ॥ १ ॥

महेश्वर उवाच ।
 एतदर्थमवाप्नोति नरः प्रेत्य शुभेक्षणे ॥ १
 उमोवाच ।
 लोकसिद्धं तु यद्द्रव्यं सर्वसाधारणं भवेत् ।
 तददत्सर्वसामान्यं कथं धर्मं लभेन्नरः ।
 एवं साधारणे द्रव्ये तस्य स्वत्वं कथं भवेत् ॥ २

महेश्वर उवाच ।
 लोके भूतमयं द्रव्यं सर्वसाधारणं तथा ।
 तथैव तद्दन्मर्त्यो लभेत्पुण्यं स तच्छृणु ॥ ३
 दाता प्रतिग्रहीता च देयं सोपक्रमं तथा ।
 देशकालौ च यच्चेतद्दानं षड्गुणमुच्यते ।
 तेषां संपद्दिशेषांश्च कीर्त्यमानान्निबोध मे ॥ ४

आदिप्रभृति यः शुद्धो मनोवाकायकर्मभिः ।
 सत्यवादी जितक्रोधस्त्वलुब्धो नाभ्यसूयकः ।
 श्रद्धावानास्तिकश्चैव एवं दाता प्रशस्यते ॥ ५
 शुद्धो दान्तो जितक्रोधस्तथा दीनकुलोद्भवः ।
 श्रुतचारित्रसंपन्नस्तथा बहुकलत्रवान् ॥ ६
 पञ्चयज्ञपरो नित्यं निर्विकारशरीरवान् ।
 एतान्पात्रगुणान्विद्धि तादृक्पात्रं प्रशस्यते ॥ ७
 पितृदेवाग्रिकार्येषु तस्य दत्तं महाफलम् ।
 यद्यदर्हति यो लोके पात्रं तस्य भवेच्च सः ।
 मुच्येदापद आपन्नो येन पात्रं तदस्य तु ॥ ८
 अन्नस्य क्षुधितं पात्रं तृपितस्तु जलस्य वै ।
 एवं पात्रेषु नानात्वमिष्यते पुरुषं प्रति ॥ ९
 जारश्चोरश्च पण्डश्च हिंस्रः समयभेदकः ।
 लोकविघ्नकराश्चान्ये वर्जितव्याः सर्वशः प्रिये ॥ १०
 परोपघाताद्यद्रव्यं चौर्याद्वा लभ्यते नृभिः ।
 निर्दयालुभ्यते यच्च धूर्तभावेन वै तथा ॥ ११
 अधर्मादर्थमोहाद्वा बहूनामुपरोधनात् ।
 यल्लभ्यते धनं देवि तदत्यन्तविगर्हितम् ॥ १२
 तादृशेन कृतं धर्मं निष्फलं विद्धि भामिनि ।
 तस्मान्न्यायागतैर्नैव दातव्यं शुभमिच्छता ॥ १३
 यद्यदात्मप्रियं नित्यं तत्तद्देयमिति स्थितिः ।
 उपक्रममिमं विद्धि दातृणां परमं हितम् ॥ १४
 पात्रभूतं तु दूरस्थमभिगम्य प्रसाद्य च ।
 दाता दानं तथा दद्याद्यथा तुष्येत तेन सः ।
 एष दानविधिः श्रेष्ठः समाहूय तु मध्यमः ॥ १५
 पूर्वं च पात्रतां ज्ञात्वा समाहूय निवेद्य च ।
 शौचाचमनसंयुक्तं दातव्यं श्रद्धया प्रिये ॥ १६
 याचितृणां तु परममाभिमुख्यं पुरस्कृतम् ।
 संमानपूर्वं संग्राह्यं दातव्यं देशकालयोः ॥ १७
 अपात्रेभ्योपि चान्येभ्यो दातव्यं भूतिमिच्छता ॥
 पात्रार्णि संपरीक्ष्यैव दात्रा वै नाममात्रया ।
 अतिशक्त्या परं दानं यथाशक्ति तु मध्यमम् ।
 तृतीयं चापरं दानं नानुरूपमिवात्मनः ॥ १९
 यथा संभाषितं पूर्वं दातव्यं तत्तथैव च ।

पुण्यक्षेत्रेषु यद्दत्तं पुण्यकालेषु वा यथा ।
 तच्छोभनतरं विद्धि गौरवादेशकालयोः ॥ २०
 उमोवाच ।
 यश्च पुण्यतमो देशस्तथा कालश्च शंस मे ॥ २१
 महेश्वर उवाच ।
 कुरुक्षेत्रं महानन्यो यश्च देवर्षिसेवितः ।
 गिरिवरश्च तीर्थानि देशभागेषु पूजितः ।
 ग्रहीतुमीप्सितो यत्र तत्र दत्तं महाफलम् ॥ २२
 शरद्वसन्तकालश्च पुण्यमासस्तथैव च ।
 शुक्लपक्षश्च पक्षाणां पौर्णमासी च पर्वसु ॥ २३
 पितृदैवतनक्षत्रनिर्मलो दिवसस्तथा ।
 तच्छोभनतरं विद्धि चन्द्रसूर्यग्रहे तथा ॥ २४
 प्रतिग्रहीतुर्यः कालो मनसा कीर्तितः शुभे ।
 एवमादिष्टकालेषु दत्तं दानं महद्भवेत् ॥ २५
 दाता दयं च पात्रं च उपक्रमयुता क्रिया ।
 देशकालं तथा तेषां संपच्छुद्धिः प्रकीर्तिता ॥ २६
 यथैव युगपत्संपत्तत्र दानं महद्भवेत् ॥ २७
 अत्यल्पमपि यद्दानमेभिः पङ्क्तिर्गुणैर्युतम् ।
 भूत्वाऽनन्तं नयेत्स्वर्गं दातारं दोषवर्जितम् ॥ २८
 सुमहद्वाऽपि यद्दानं गुणैरेभिर्विनाकृतम् ।
 अत्यल्पफलनिर्योगमफलं वा फलोद्धतम् ॥ २९
 उमोवाच ।
 एवंगुणयुतं दानं दत्तं च फलतां व्रजेत् ।
 तदस्ति चेन्महदेयं तन्मे शंसितुमर्हसि ॥ ३०
 महेश्वर उवाच ।
 तदप्यस्ति महाभागे नराणां भावदोषतः ॥ ३१
 कृत्वा धर्मं तु विधिवत्पश्चात्तापं करोति चेत् ।
 श्लाघया वा यदि ब्रूयाद्वा तथा संसदि यत्कृतम् ॥ ३२
 प्रकल्पयेच्च मनसा तत्फलं प्रेत्यभावतः ।
 कर्म धर्मकृतं यच्च सततं फलकाङ्क्षया ।
 एतत्कृतं वा दत्तं वा परत्र विफलं भवेत् ॥ ३३
 एते दोषा विवर्ज्याश्च दातृभिः पुण्यकाङ्क्षिभिः ।
 सनातनमिदं वृत्तं सद्भिराचरितं तथा ॥ ३४

अनुग्रहात्परेषां तु गृहस्थानामृणं हि तत् । एवमेव कृतं नित्यं सुकृतं तद्भवेन्महत् ।
इत्येवं मन आविश्य दातव्यं सततं बुधैः ॥ ३५ सर्वसाधारणं द्रव्यमेवं दत्त्वा महत्फलम् ॥ ३६

॥ इति श्रीमन्महाभारते अनुशासनपर्वणि दानधर्मपर्वणि चतुस्त्रिंशदधिकद्विशततमोऽध्यायः ॥ २३४ ॥

पञ्चत्रिंशदधिकद्विशततमोऽध्यायः ॥ २३५ ॥

परमेश्वरेण पार्वतीप्रति अन्नस्वर्णगोभूकन्याविद्यादानानां महिमप्रतिपादनम् ॥ १ ॥

उमोवाच ।

भगवन्कानि देयानि धर्ममुद्दिश्य मानवैः ।

तान्यहं श्रोतुमिच्छामि तन्मे शंसितुमर्हसि ॥ १

महेश्वर उवाच ।

अजस्रं धर्मकार्यं च तथा नैमित्तिकं प्रिये ।

अन्नं प्रतिश्रयो दीपः पानीयं तृणमिन्धनम् ॥ २

स्नेहो गन्धश्च भैषज्यं तिलाश्च लवणं तथा ।

एवमादि तथाऽन्यच्च दानमाजस्रमुच्यते ॥ ३

अजस्रदानात्सततमाजस्रमिति निश्चितम् ।

सामान्यं सर्ववर्णानां दानं शृणु समाहिता ॥ ४

अन्नं प्राणो मनुष्याणामन्नदः प्राणदो भवेत् ।

तस्मादन्नं विशेषेण दातुमिच्छति मानवः ॥ ५

ब्राह्मणायाभिरूपाय यो दद्यादन्नमीप्सितम्

निदधाति निधिं श्रेष्ठं सोऽनन्तं पारलौकिकम् ॥ ६

श्रान्तमध्वपरिश्रान्तमतिथिं गृहमागतम् ।

अर्चयेत् प्रयत्नेन स हि यज्ञो वरप्रदः ॥ ७

कृत्वा तु पातकं कर्म यो दद्यादन्नमर्थिनाम्

ब्राह्मणानां विशेषेण सोपहन्ति स्वकं तमः ॥ ८

पितरस्तस्य नन्दन्ति सुवृष्ट्या कर्षका इव

पुत्रो यस्य तु पौत्रो वा श्रोत्रियं भोजयिष्यति ॥ ९

अपि चण्डालशूद्राणामन्नदानं न गर्ह्यते ।

तस्मात्सर्वप्रयत्नेन दद्यादन्नमत्सरः ॥ १०

कलत्रं पीडयित्वाऽपि पीपयेदतिथीन्सदा ।

जन्मापि मानुषे लोके तदर्थं हि विधीयते ॥ ११

अन्नदानाच्च लोकांस्तान्संप्रवक्ष्याम्यनिन्दिते ।

भवनानि प्रकाशन्ते दिवि तेषां महात्मनाम् ॥ १२

अनेकशतभौमानि सान्तर्जलवनानि च ।

वैदूर्यार्चिःप्रकाशानि हेमरूप्यमयानि च ॥ १३

नानारूपाणि संस्थानां नानारत्नमयानि च ।

चन्द्रमण्डलशुभ्राणि किङ्किणीजालवन्ति च ॥ १४

तरुणादित्यवर्णानि स्थावराणि चराणि च ।

यथेष्टभक्ष्यभोज्यानि शयनासनवन्ति च ॥ १५

सर्वकामफलाश्चात्र वृक्षा भवनसंस्थिताः ।

वाप्यो बहुचश्च कूपाश्च दीर्घिकाश्च सहस्रशः ॥ १६

अरुजानि विशोकानि नित्यानि विविधानि च ।

भवनानि विचित्राणि प्राणदानां त्रिविष्टपे ॥ १७

विवस्वतश्च सोमस्य ब्रह्मणश्च प्रजापतेः ।

विशन्ति लोकांस्ते नित्यं जगत्पन्नोदकप्रदाः ॥ १८

तत्र ते सुचिरं कालं विहृत्याप्सरसां गणैः ।

जायन्ते मानुषे लोके सर्वकल्याणसंयुताः ॥ १९

बलसंहननोपेता नीरोगाश्चिरजीविनः ।

कुलीना मतिमन्तश्च भवन्त्यन्नप्रदा नराः ॥ २०

तस्मादन्नं विशेषेण दातव्यं भूतिमिच्छता ।

सर्वकालं च सर्वस्य सर्वत्र च सदैव च ॥ २१

सुवर्णदानं परमं स्वर्ग्यं स्वस्त्ययनं महत् ।

तस्मात्ते वर्णयिष्यामि यथावदनुपूर्वशः ॥ २२

अपि पापकृतं क्रूरं दत्तं रुक्मं प्रकाशयेत् ॥ २३

सुवर्णं ये प्रयच्छन्ति श्रोत्रियेभ्यः सुचेतसः

देवतास्ते तर्पयन्ति समस्ता इति वैदिकम् ॥ २४

अग्निर्हि देवताः सर्वाः सुवर्णं चाग्निरुच्यते ।

तस्मात्सुवर्णदानेन तृप्ताः स्युः सर्वदेवताः ॥ २५

अभ्यभावे तु कुर्वन्ति वह्निस्थानेषु काञ्चनम्

तस्मात्सुवर्णदातारः सर्वान्कामानवाप्नुयुः ॥ २६

आदित्यस्य हुताशस्य लोकान्नानाविधाञ्शुभान् ।

काञ्चनं संप्रदायाशु प्रविशन्ति न संशयः ॥ २७

अलंकारं कृतं चापि केवलान्प्रविशिष्यते ।

सौवर्णैर्ब्राह्मणं काले तैरलंकृत्य भोजयेत् ॥ २८
 य एतत्परमं दानं दत्त्वा सौवर्णमद्भुतम् ।
 द्युतिं मेधां वपुः कीर्तिं पुनर्जाते लभेद्भुवम् ॥ २९
 तस्मात्स्वशक्त्या दातव्यं काञ्चनं भुवि मानवैः ।
 न ह्येतस्मात्परं लोकेष्वन्यत्पापात्प्रमुच्यते ॥ ३०
 अत ऊर्ध्वं प्रवक्ष्यामि गवां दानमनिन्दिते ।
 नहि गोभ्यः परं दानं विद्यते जगति प्रिये ॥ ३१
 लोकान्सिद्धिं पूर्वं गावः सृष्टाः स्वयंभुवा ।
 वृत्त्यर्थं सर्वभूतानां तस्मात्ता मातरः स्मृताः ॥ ३२
 लोकज्येष्ठा लोकवृत्त्या प्रवृत्ता
 मय्यायत्ताः सोमनिष्यन्दभूताः ।
 सौम्याः पुण्याः प्राणदाः कामदाश्च
 तस्मात्पूज्याः पुण्यकामैर्मनुष्यैः ॥ ३३
 धेनुं दत्त्वा निभृतां सुशीलां
 कल्याणवत्सां च पयस्विनीं च ।
 यावन्ति रोमाणि भवन्ति तस्या-
 स्तावत्समाः स्वर्गफलानि भुङ्क्ते ॥ ३४
 प्रयच्छते यः कपिलां सचेलां
 सकांस्यदोहां कनकाग्र्यशङ्कीम् ।
 पुत्रांश्च पौत्रांश्च कुलं च सर्व-
 मासप्तमं तारयते परत्र च ॥ ३५
 अन्तर्जाताः क्रीतका द्यूतलब्धाः
 प्राणक्रीताः सोदकाश्चौजसा वा ।
 कृच्छ्रोत्सृष्टाः पोषणार्थागताश्च
 द्वारैरेतैस्ताः प्रलब्धाः प्रदद्यात् ॥ ३६
 कृशाय बहुपुत्राय श्रोत्रियायाहिताग्रये ।
 प्रदाय नीरुजां धेनुं लोकान्प्राप्नोत्यनुत्तमान् ॥ ३७
 नृशंसस्य कृतघ्नस्य लुब्धस्यानृतवादिनः ।
 हव्यकव्यव्यपेतस्य न दद्याद्द्राहः कथंचन ॥ ३८
 समानवत्सां यो दद्याद्देनुं विप्रे पयस्विनीम् ।
 सुवृत्तां वस्त्रसंछन्नां सोमलोके महीयते ॥ ३९
 समानवत्सां यो दद्यात्कृष्णां धेनुं पयस्विनीम् ।
 सुवृत्तां वस्त्रसंछन्नां लोकान्प्राप्नोत्यपांपतेः ॥ ४०
 हिरण्यवर्णां पिङ्गाक्षीं सवत्सां कांस्यदोहनाम् ।

प्रदाय वस्त्रसंपन्नां यान्ति कौबेरसन्ननः ॥ ४१
 वायुरेणुसवर्णां च सवत्सां कांस्यदोहनाम् ।
 प्रदाय वस्त्रसंपन्नां वायुलोके महीयते ॥ ४२
 समानवत्सां यो धेनुं दत्त्वा गौरीं पयस्विनीम् ।
 सुवृत्तां वस्त्रसंछन्नामग्निलोके महीयते ॥ ४३
 युवानं बलिनं श्यामं शतेन सह यूथपम् ।
 गवेन्द्रं ब्राह्मणेन्द्राय भूरिशङ्खमलंकृतम् ॥ ४४
 ऋषभं ये प्रयच्छन्ति श्रोत्रियाणां महात्मनाम् ।
 ऐश्वर्यमभिजायन्ते जायमानाः पुनःपुनः ॥ ४५
 गवां मूत्रपुरीषाणि नोद्विजेत कदाचन ।
 न चासां मांसमश्नीयाद्गोषु भक्तः सदा भवेत् ४६
 ग्रासमुष्टिं परगवे दद्यात्संवत्सरं शुचि ।
 अकृत्वा स्वयमाहारं व्रतं तत्सर्वकामिकम् ॥ ४७
 गवामुभयतः काले नित्यं स्वस्त्ययनं वदेत् ।
 न चासां चिन्तयेत्पापमिति धर्मविदो विदुः ॥ ४८
 गावः पवित्रं परमं गोषु लोकाः प्रतिष्ठिताः ।
 कथंचिन्नावमन्तव्या गावो लोकस्य मातरः ॥ ४९
 तस्मादेव गवां दानं विशिष्टमिति कथ्यते ।
 गोषु पूजा च भक्तिश्च नरस्यायुष्यतां वहेत् ॥ ५०
 अतःपरं प्रवक्ष्यामि भूमिदानं महाफलम् ।
 भूमिदानसमं दानं लोके नास्तीति निश्चयः ॥ ५१
 गृहयुक्क्षेत्रयुग्वाऽपि भूमिभागः प्रदीयते ।
 सुखभोगं निराक्रोशं वास्तुपूर्वं प्रकल्प्य च ॥ ५२
 ग्रहीतारमलंकृत्य वस्त्रपुष्पानुलेपनैः ।
 सभृत्यं सपरीवारं भोजयित्वा यथेष्टतः ।
 यो दद्याद्दक्षिणां काले त्रिरङ्गिर्गृह्यतामिति ॥ ५३
 एवं भूम्यां प्रदत्तायां श्रद्धया वीतमत्सरैः ।
 यावत्तिष्ठति सा भूमिस्तावदत्तफलं विदुः ॥ ५४
 भूमिदः स्वर्गमारुह्य रमते शाश्वतीः समाः ।
 अचला ह्यक्षया भूमिः सर्वकामान्दुधुक्षति ॥ ५५
 यत्किञ्चित्कुरुते पापं पुरुषो वृत्तिकर्षितः ।
 अपि गोकर्णमात्रेण भूमिदानेन मुच्यते ॥ ५६
 सुवर्णं रजतं वस्त्रं मणिमुक्तावसूनि च ।
 सर्वमेतन्महाभागे भूमिदाने प्रतिष्ठितम् ॥ ५७

भर्तुर्निःश्रेयसे युक्तास्त्यक्तात्मानो रणे हताः ।
 ब्रह्मलोकाय संसिद्धा नातिक्रामन्ति भूमिदम् ॥ ५८
 हलकृष्टां महीं दद्यात्सर्वबीजफलान्विताम् ।
 सुकूपशरणां वाऽपि सा भवेत्सर्वकामदा ॥ ५९
 निष्पन्नसस्यां पृथिवीं यो ददाति द्विजन्मनाम् ।
 विमुक्तः कलुषैः सर्वैः शक्रलोकं स गच्छति ॥ ६०
 यथा जनित्री क्षीरेण स्वपुत्रमभिवर्धयेत् ।
 एवं सर्वफलैर्भूमिर्दातारमभिवर्धयेत् ॥ ६१
 ब्राह्मणं वृत्तसंपन्नमाहिताग्निं शुचित्रतम् ।
 ग्राहयित्वा निजां भूमिं न यान्ति यमसादनम् ॥ ६२
 यथा चन्द्रमसो वृद्धिरहन्यहनि दृश्यते ।
 तथा भूमेः कृतं दानं सस्येसस्ये विवर्धते ॥ ६३
 यथा बीजानि रोहन्ति प्रकीर्णानि महीतले ।
 तथा कामाः प्ररोहन्ति भूमिदानगुणार्जिताः ॥ ६४
 पितरः पितृलोकस्था देवताश्च दिवि स्थिताः ।
 संतर्पयन्ति भोगैस्तं यो ददाति वसुंधराम् ॥ ६५
 दीर्घायुष्यं वराङ्गत्वं स्फीतां च श्रियमुत्तमाम् ।
 परत्र लभते मर्त्यः संप्रदाय वसुंधराम् ॥ ६६
 एतत्सर्वं मयोद्दिष्टं भूमिदानस्य यत्फलम् ।
 श्रद्धानैर्नैर्नित्यं श्राव्यमेतत्सनातनम् ॥ ६७
 अतः परं प्रवक्ष्यामि कन्यादानं यथाविधि ।

कन्या देया महादेवि परेषामात्मनोपि वा ॥ ६८
 कन्यां शुद्धव्रताचारां कुलरूपसमन्विताम् ।
 यस्यै दित्सति पात्राय तेनापि भृशकामिताम् ॥ ६९
 प्रथमं तत्समाकल्प्य बन्धुभिः कृतनिश्चयः ।
 कारयित्वा गृहं पूर्वं दासीदासपरिच्छदैः ॥ ७०
 गृहोपकरणैश्चैव पशुधान्येन संयुताम् ।
 तदर्थिने तदर्हाय कन्यां तां समलंकृताम् ॥ ७१
 सविवाहं यथान्यायं प्रयच्छेदग्निसाक्षिकम् ।
 वृत्त्यायतीं यथा कृत्वा सद्गृहे तौ निवेशयेत् ॥ ७२
 एवं कृत्वा वधूदानं तस्य दानस्य गौरवात् ।
 प्रेत्यभावे महीयेत स्वर्गलोके यथासुखम् ॥ ७३
 पुनर्जातस्य सौभाग्यं कुलवृद्धिं तथाऽऽप्नुयात् ॥ ७४
 विद्यादानं तथा देवि पात्रभूताय वै ददत् ।
 प्रेत्यभावे लभेन्मर्त्यो मेधां वृद्धिं धृतिं स्मृतिम् ॥ ७५
 अनुरूपाय शिष्याय यश्च विद्यां प्रयच्छति ।
 यथोक्तस्य प्रदानस्य फलमानन्त्यमश्नुते ॥ ७६
 दापनं त्वथ विद्यानां दरिद्रेभ्योऽर्थवेदनैः ।
 स्वयं दत्तेन तुल्यं स्यादिति विद्धि शुभानने ॥ ७७
 एवं ते कथितान्येव महादानानि मानिनि ।
 त्वत्प्रियार्थं मया देवि भूयः श्रोतुं किमिच्छसि ॥ ७८

॥ इति श्रीमन्महाभारते अनुशासनपर्वणि दानधर्मपर्वणि पञ्चत्रिंशदधिकद्विशततमोऽध्यायः ॥ २३५ ॥

षट्त्रिंशदधिकद्विशततमोऽध्यायः ॥ २३६ ॥

महेश्वरेणोमांप्रति तिलदानप्रकारतत्फलयोः कथनम् ॥ १ ॥ तथा जलान्नादिनानादानफलकथनम् ॥ २ ॥ तथा सेतु-
 कूपतटाकनिर्माणदिधर्मफलकथनम् ॥ ३ ॥

उमोवाच ।
 भगवन्देवदेवेश कथं देयं तिलान्वितम् ।
 तस्य तस्य फलं ब्रूहि दत्तस्य च कृतस्य च ॥ १
 महेश्वर उवाच ।
 तिलकल्पविधिं देवि तन्मे शृणु समाहिता ॥ २
 समृद्धैरसमृद्धैर्वा तिला देया विशेषतः ।
 तिलाः पवित्राः पापघ्नाः सुपुण्या इति संस्मृताः ॥ ३
 न्यायतस्तु तिलाञ्जुद्धान्संहत्याथ स्वशक्तितः ।

तिलराशिं पुनः कुर्यात्पर्वताभं सुरत्नकम् ।
 महान्तं यदि वा स्तोकं नानाद्रव्यसैमन्वितम् ॥ ४
 सुवर्णरजताभ्यां च मणिमुक्ताप्रवालकैः ।
 अलंकृत्य यथायोगं सपताकं सवेदिकम् ।
 सभूषणं सवस्त्रं च शयनासनसंमितम् ॥ ५
 प्रायशः कौमुदीमासे पौर्णमास्यां विशेषतः ।
 भोजयित्वा च विधिवद्ब्राह्मणानर्हतो बहून् ॥ ६
 स्वयं कृतोपवासश्च वृत्तशौचसमन्वितः ।

दद्यात्प्रदक्षिणीकृत्य तिलराशिं सदक्षिणम् ॥ ७
 एकस्यापि बहूनां वा दातव्यं भूतिमिच्छता ।
 तस्य दानफलं देवि अग्निष्टोमेन संयुतम् ॥ ८
 केवलं वा तिलैरेव भूमौ कृत्वा गवाकृतिम् ।
 सवस्त्रकं सरलं च पुंसां गोदानकाङ्क्षिणा ।
 तदर्हाय प्रदातव्यं तस्य गोदानतः फलम् ॥ ९
 शरावांस्तिलसंपूर्णान्सहिरण्यान्सचम्पकान् ।
 नृपोऽददद्ब्राह्मणाय स पुण्यफलभागभवेत् ॥ १०
 एवं तिलमयं देयं नरेण हितमिच्छता ।
 नानादानफलं भूयः शृणु देवि समाहिता ॥ ११
 बलमायुष्यमारोग्यमन्नदानाल्लभेन्नरः ।
 पानीयदस्तु सौभाग्यं रसज्ञानं लभेन्नरः ॥ १२
 वस्त्रदानाद्गुणैः शोभामलंकारं लभेन्नरः ।
 दीपदो बुद्धिवैशद्यं द्युतिशोभां लभेन्नरः ॥ १२
 राजपीडाविमोक्षं तु छत्रदो लभते फलम् ।
 दासीदासप्रदानात्तु भवेत्कर्मान्तभाङ्गनरः ।
 दासीदासं च विविधं लभेत्प्रेत्य गुणान्वितम् ॥ १४
 यानानि वाहनं चैव तदर्हाय ददन्नरः ।
 पादरोगपरिक्लेशान्मुक्तः श्वसनवाहवान् ।
 विचित्रं रमणीयं च लभते यानवाहनम् ॥ १५
 प्रतिश्रयप्रदानं च तदर्हाय तदिच्छते ।
 वर्षाकाले तु रात्रौ वा लभेत्पक्षबलं शुभम् ॥ १६
 सेतुकूपतटाकानां कर्ता तु लभते नरः ।
 दीर्घायुष्यं च सौभाग्यं तथा प्रेत्य गतिं शुभां ॥ १७
 वृक्षसरोपको यस्तु छायापुष्पफलप्रदः ।
 प्रेत्यभावे लभेत्पुण्यमभिगम्यो भवेन्नरः ॥ १८
 यस्तु संक्रमकृच्छोके नदीषु जलहारिणाम् ।

लभेत्पुण्यफलं प्रेत्य व्यसनेभ्यो विमोक्षणम् ॥ १९
 मार्गकृत्सततं मर्त्यो भवेत्संतानवान्नरः ।
 कायदोषविमुक्तस्तु तीर्थकृत्सततं भवेत् ॥ २०
 औषधानां प्रदानात्तु सततं कृपयाऽन्वितः ।
 भवेद्वाधिविहीनश्च दीर्घायुश्च विशेषतः ॥ २१
 अनाथान्पोषयेद्यस्तु कृपणान्धकपङ्गुकान् ।
 स च पुण्यफलं प्रेत्य लभते कृच्छ्रमोक्षणम् ॥ २२
 वेदगोष्ठाः शुभाः शाला भिक्षूणां च प्रतिश्रयम् ।
 यः कुर्याल्लभते नित्यं नरः प्रेत्य फलं शुभम् ॥ २३
 प्रासादवासं विविधं यक्षशोभां लभेत्पुनः ।
 विविधं विविधाकारं भक्ष्यभोज्यगुणान्वितम् ॥ २४
 रम्यं तं दैवगोवाटं यः कुर्याल्लभते नरः ।
 प्रेत्यभावे शुभां जातिं व्याधिमोक्षं तथैव च ॥ २५
 एवं नानाविधं द्रव्यं दानकर्ता लभेत्फलम् ॥ २६
 उमोवाच ।
 कृतं दत्तं यथा यावत्तस्य तल्लभते फलम् ।
 एतन्मे देवदेवेश तत्र कौतूहलं महत् ॥ २७
 महेश्वर उवाच ।
 प्रेत्यभावे शृणु फलं दत्तस्य च कृतस्य च ।
 दानं षड्गुणयुक्तं तु तदर्हाय यथाविधि ।
 यथाविभवतो दानं दातव्यमिति मानवैः ॥ २८
 बुद्धिमायुष्यमारोग्यं बलं भाग्यं तथाऽऽगमम् ।
 रूपेण सप्तधा भूत्वा मानुष्यं फलति ध्रुवम् ॥ २९
 इदं दत्तमिदं देयमित्येवं फलकाङ्क्षया ।
 यदत्तं तत्तदेव स्यान्न तु किञ्चन लभ्यते ॥ ३०
 ध्रुवं देव्युत्तमे दानं मध्यमे त्वधमं फलम् ॥ ३१

॥ इति श्रीमन्महाभारते अनुशासनपर्वणि दानधर्मपर्वणि षट्त्रिंशदधिकद्विशततमोऽध्यायः ॥ २३६ ॥

सप्तत्रिंशदधिकद्विशततमोऽध्यायः ॥ २३७ ॥

महेश्वरेण पार्वतीप्रति यज्ञप्रशंसनम् ॥ १ ॥ तथा देवानां पूजादिफलकथनम् ॥ २ ॥ तथा देवानां मनुष्यचिन्तित-
 विश्रान्तसामर्थ्यकथनम् ॥ ३ ॥

उमोवाच ।

सहिरण्यान्सवस्त्रकानिति थ. पाठः ॥ १० ॥

भगवन्देवदेवेश विशिष्टं यज्ञमुच्यते ।

षट्त्रिंशदधिकद्विशततमोऽध्यायः ॥ २३६ ॥

लौकिकं वैदिकं चैव तन्मे शंसितुमर्हसि ॥ १
महेश्वर उवाच ।
देवतानां तु पूजा या यज्ञेष्वेव समाहिता ।
यज्ञा वेदेष्वधीताश्च वेदा ब्राह्मणसंयुताः ॥ २
इदं तु सकलं दिव्यं दिवि वा भुवि वा प्रिये ।
यज्ञार्थं विद्धि तत्सृष्टं लोकानां हितकाम्यया ॥ ३
एवं विज्ञाय तत्कर्ता सदारः सततं द्विजः ।
प्रेत्यभावे लभेल्लोकान्ब्रह्मकर्मसमाधिना ॥ ४
ब्राह्मणेष्वेव तद्ब्रह्म नित्यं देवि समाहितम् ।
तस्माद्विप्रैर्यथाशास्त्रं विधिदृष्टेन कर्मणा ॥ ५
यज्ञकर्म कृतं सर्वं देवता अभितर्पयेत् ।
ब्राह्मणाः क्षत्रियाश्चैव यज्ञार्थं प्रायशः स्मृताः ६
अग्निष्टोमादिभिर्गन्धर्वैर्वेदेषु परिकल्पितैः ।
सुशुद्धैर्यजमानैश्च ऋत्विग्भिश्च यथाविधि ।
शुद्धैर्द्रव्योपकरणैर्यष्टव्यमिति निश्चयः ॥ ७
तथा कृतेषु यज्ञेषु देवानां तोषणं भवेत् ।
तुष्टेषु सर्वदेवेषु यज्वा यज्ञफलं लभेत् ॥
देवाः संतोषिता यज्ञैर्लोकान्संवर्धयन्त्युत ।
उभयोर्लोकयोर्भूतिर्देवि यज्ञे प्रदृश्यते ॥ ९
तस्माद्यज्वा दिवं गत्वा अमरैः सह मोदते ।
नास्ति यज्ञसमं दानं नास्ति यज्ञसमो निधिः १०
सर्वधर्मसमुद्देशो देवि यज्ञे समाहितः ।
एषा यज्ञकृता पूजा लौकिकीमपरां शृणु ॥ ११
देवसत्कारमुद्दिश्य क्रियते लौकिकोत्सवः ॥ १२
देवगोष्ठेऽधिसंस्कृत्य चोत्सवं यः करोति वै ।
यागान्देवोपहारांश्च शुचिर्भूत्वा यथाविधि ।
देवान्संतोषयित्वा स देवि धर्ममवाप्नुयात् ॥ १३
गन्धमाल्यैश्च विविधैः परमान्नेन धूपनैः ।

बह्विभिः स्तुतिभिश्चैव स्तुवद्भिः प्रीयतेर्नरैः ॥ १४
नृचैर्वाद्यैश्च गान्धर्वैरन्यैर्दृष्टिविलोभनैः ।
देवसत्कारमुद्दिश्य कुर्वते ये नरा भुवि ॥ १५
तेषां भक्तिकृतेनैव सत्कारेणैव पूजिताः ।
तेनैव तोषं संयान्ति देवि देवास्रिविष्टपे ॥ १६
मानुषैश्चोपकारैर्वा शुचिभिः सत्परायणैः ।
ब्रह्मचर्यपरैरेतत्कृतं धर्मफलं लभेत् ॥ १७
केवलैः स्तुतिभिर्देवि गन्धमाल्यसमाहितैः ।
प्रयतैः शुद्धगात्रैस्तु शुद्धदेशे सुपूजिताः ।
संतोषं यान्ति ते देवा भक्तैः संपूजितास्तथा ॥ १८
देवान्संतोषयित्वैव देवि धर्ममवाप्नुयात् ॥ १९
उमोवाच ।
त्रिविष्टपस्था वै भूमौ देवा मानुषचेष्टितम् ।
कथं ज्ञास्यन्ति विधिवत्तन्मे शंसितुमर्हसि ॥ २०
महेश्वर उवाच ।
तदहं ते प्रवक्ष्यामि यथा तैर्विद्यते प्रिये ।
प्राणिनां तु शरीरेषु अन्तरात्मा व्यवस्थितः ॥ २१
आत्मानं परमं देवमिति विद्धि शुभेक्षणे ।
आत्मा मनोव्यवस्थानात्सर्वं वेत्ति शुभाशुभम् २२
आत्मैव देवास्तद्विद्युरव्यग्रमनसा कृतम् ।
सतां मनोव्यवस्थानाच्छुभं भवति वै नृणाम् ॥ २३
तस्माद्देवाऽभिसंपूज्या ब्राह्मणानां तथैव च ।
यज्ञाश्च धर्मकार्याणि गुरुपूजा च शोभने ॥ २४
शुद्धगात्रैर्व्रतयुतैस्तन्मयैस्तत्परायणैः ।
एवं व्यवस्थितैर्नित्यं कर्तव्यमिति निश्चयः ॥ २५
एवं कृत्वा शुभाकाङ्क्षी परत्रेह च मोदते ।
अन्यथा मन आविश्य कृतं न फलति प्रिये ।
ऋतेऽपि तु मनो देवि अशुभं फलति ध्रुवम् २६

॥ इति श्रीमन्महाभारते अनुशासनपर्वणि दानधर्मपर्वणि सप्तत्रिंशदधिकद्विशततमोऽध्यायः ॥ २३७ ॥

अष्टत्रिंशदधिकद्विशततमोऽध्यायः ॥ २३८ ॥

महेश्वरेण पार्वतीप्रति श्राद्धविधानादिकथनम् ॥ १ ॥

उमोवाच ।
पितृमेधः कथं देव तन्मे शंसितुमर्हसि ।

अनु० ४८

सर्वेषां पितरः पूज्याः सर्वसंपत्प्रदायिनः ॥ १
महेश्वर उवाच ।

पितृमेधं प्रवक्ष्यामि यथावत्तन्मना शृणु ।
 देशकालौ विधानं च तत्क्रियायाः शुभाशुभम् २
 लोकेषु पितरः पूज्या देवतानां च देवताः ।
 शुचयो निर्मलाः पुण्या दक्षिणां दिशमाश्रिताः ३
 यथा वृष्टिं प्रतीक्षन्ते भूमिष्ठाः सर्वजन्तवः ।
 पितरश्च तथा लोके पितृमेधं शुभेक्षणे ॥ ४
 तस्य देशाः कुरुक्षेत्रं गया गङ्गा सरस्वती ।
 प्रभासं पुष्करं चेति तेषु दत्तं महाफलम् ॥
 तीर्थानि सरितः पुण्या विविक्तानि वनानि च ।
 नदीनां पुलिनानीति देशाः श्राद्धस्य पूजिताः ६
 माघप्रोष्ठपदौ मासौ श्राद्धकर्मणि पूजितौ ।
 पक्षयोः कृष्णपक्षश्च पूर्वपक्षात्प्रशस्यते ॥ ७
 अमावास्यां त्रयोदश्यां नवम्यां प्रतिपत्सु च ।
 तिथिष्वेतासु तुष्यन्ति दत्तेनेह पितामहाः ॥ ८
 पूर्वाह्ने शुक्लपक्षे च रात्रौ जन्मदिनेषु वा ।
 युग्मेष्वहस्सु च श्राद्धं न च कुर्वीत पण्डितः ॥ ९
 एष कालो मया प्रोक्तः पितृमेधस्य पूजितः ।
 यस्मिंश्च ब्राह्मणं पात्रं पश्येत्कालः स च स्मृतः ॥ १०
 अपाङ्गेया द्विजा वर्ज्या ग्राह्यास्ते पङ्क्तिपावनाः ।
 भोजयेद्यदि पापिष्ठाञ्छ्राद्धेषु नरकं व्रजेत् ॥ ११
 वृत्तश्रुतकुलोपेतान्सकलत्रान्गुणान्वितान् ।
 तदहोत्रोत्रियान्विद्धि ब्राह्मणानयुजः शुभे ॥ १२
 एतान्निमन्त्रयेद्विद्वान्पूर्वेद्युः प्रातरेव वा ।
 तत्र श्राद्धक्रियां पश्चादारभेत यथाविधि ॥ १३
 त्रीणि श्राद्धे पवित्राणि दौहित्रः कुतपस्तिलाः ।
 त्रीणि चात्र प्रशंसन्ति शौचमक्रोधमत्वंरा ॥ १४
 कुतपः खड्गपात्रं च कुशा दर्भास्तिला मधु ।
 कालशाकं गजच्छाया पवित्रं श्राद्धकर्मसु ॥ १५
 तिलानवकिरेत्तत्र नानावर्णान्समन्ततः ।
 अशुद्धं पितृयज्ञश्च तिलैः शुध्यति शोभने ॥ १६
 नीलकपायवस्त्रं च भिन्नवर्णं नवव्रणम् ।
 हीनाङ्गमशुचिं वाऽपि वर्जयेत्तत्र दूरतः ॥ १७
 कुक्कुटांश्च वराहांश्च नगं क्लीबं रजस्वलाम् ।

आयसं त्रपुसीसं च श्राद्धकर्मणि वर्जयेत् ॥ १८
 मांसैः प्रीणन्ति पितरो मुद्रमाषयवैरिह ।
 शाश्वरौरवमांसेन षण्मासं तृप्तिरिष्यते ॥ १९
 संवत्सरं च गव्येन हविषा पायसेन च ।
 वार्ध्वाणसस्य मांसेन तृप्तिर्द्वादशवार्षिकी ॥ २०
 आनन्त्याय भवेद्दत्तं खड्गमांसं पितृक्षये ।
 पायसं सतिलं क्षौद्रं खड्गमांसेन संमितम् ॥ २१
 महाशकलिनो मत्स्याश्छागो वा सर्वलोहितः ।
 कालशाकमितीत्येव तदानन्त्याय कल्पितम् ॥ २२
 सापूपं सामिषं स्निग्धमाहारमुपकल्पयेत् ।
 उपकल्प्य तदाहारं ब्राह्मणानर्चयेत्ततः ॥ २३
 श्मश्रुकर्मशिरःस्नातान्समारोप्यासनं क्रमात् ।
 सुगन्धमाल्याभरणैः स्रग्भिरेतान्विभूषयेत् ॥ २४
 अलंकृत्योपविष्टांस्तान्पिण्डावापं निवेदयेत् ॥ २५
 ततः प्रस्तीर्य दर्भाणां प्रस्तरं दक्षिणामुखम् ।
 तत्समीपेऽग्निमिद्धा च स्वधां च जुहुयात्ततः ।
 समीपे त्वग्नीषोमाभ्यां पितृभ्यो जुहुयात्तदा ॥ २६
 तथा दर्भेषु पिण्डांस्त्रीन्निर्वपेद्दक्षिणामुखः ।
 अपसव्यमपाङ्गुलं नामधेयपुरस्कृतम् ॥ २७
 एतेन विधिना दत्तं पितृणामक्षयं भवेत् ।
 ततो विप्रान्यथाशक्तिं पूजयेन्नियतः शुचिः ।
 सदक्षिणं ससंभारं यथा तुष्यन्ति ते द्विजाः ॥ २८
 यत्र तत्क्रियते तत्र न जल्पन्न जपेन्मिथः ।
 नियम्य वाचं देहं च श्राद्धकर्म समारभेत् ॥ २९
 ततो निर्वपने वृत्ते तान्पिण्डांस्तदनन्तरम् ।
 ब्राह्मणोऽग्निरजो गौर्वा भक्षयेदप्सु वा क्षिपेत् ॥ ३०
 पत्नीं वा मध्यमं पिण्डं पुत्रकामो हि प्राशयेत् ।
 आधत्त पितरो गर्भं कुमारं पुष्करस्रजम् ॥ ३१
 तृप्तानुत्थाप्य तान्विप्रान्नशेषं निवेदयेत् ।
 तच्छेषं बहुभिः पश्चात्सभृत्यो भक्षयेन्नरः ॥ ३२
 एष प्रोक्तः समासेन पितृयज्ञः सनातनः ।
 पितरस्तेन तुष्यन्ति कर्ता च फलमाप्नुयात् ॥ ३३
 अहन्यहनि वा कुर्यान्मासेमासेऽथवा पुनः ।

संवत्सरं द्विः कुर्याच्च चतुर्वाऽपि स्वशक्तितः॥३४
 दीर्घायुश्च भवेत्स्वस्थः पितृमेधेन वा पुनः ।
 सपुत्रो बहुभृत्यश्च प्रभूतधनधान्यवान् ॥ ३५
 श्राद्धदः स्वर्गमाप्नोति निर्मलं विविधात्मकम् ।
 अप्सरोगणसंघुष्टं विरजस्कमनन्तरम् ॥ ३६
 श्राद्धानि पुष्टिकामा वै ये प्रकुर्वन्ति पण्डिताः ।
 तेषां पुष्टिं प्रजां चैव दास्यन्ति पितरः सदा॥३७
 धन्यं यशस्यमायुष्यं स्वर्ग्यं शत्रुविनाशनम् ।
 कुलसंधारकं चेति श्राद्धमाहुर्मनीषिणः ॥ ३८
 उमोवाच ।
 भगवन्देवदेवेश मृतास्ते भुवि जन्तवः ।
 नानाजातिषु जायन्ते शीघ्रं कर्मवशात्पुनः ॥ ३९
 पितरः स्वस्ति ते तत्र कथं तिष्ठन्ति देववत् ।
 पितॄणां कतमो देशः पिण्डानश्नन्ति वै कथम्॥४०
 अन्ने दत्ते मृतानां तु कथमाप्यायनं भवेत् ।
 एवं मया संशयितं भगवन्बकुमर्हसि ॥ ४१
 नारद उवाच ।
 एतद्विरुद्धं पृच्छन्त्यां रुद्राण्यां परिषद्भृशम् ।
 बभूव सर्वा मुदिता श्रोतुं हि परमं हितम् ॥ ४२
 महेश्वर उवाच ।

स्थाने संशयितं देवि शृणु कल्याणि तत्त्वतः ।
 गुह्यानां परमं गुह्यं हितानां परमं हितम् ॥ ४३
 यथा देवगणा देवि तथा पितृगणाः प्रिये ।
 दक्षिणस्यां दिशि शुभे सर्वे पितृगणाः स्थिताः४४
 प्रेतानुद्दिश्य या पूजा क्रियते मानुषैरिह ।
 तेन तुष्यन्ति पितरो न प्रेताः पितरः स्मृताः॥४५
 उत्तरस्यां यथा देवा रमन्ते यज्ञकर्मभिः ।
 दक्षिणस्यां तथा देवि तुष्यन्ति विविधैर्मखैः॥४६
 द्विविधं क्रियते कर्म हव्यकव्यसमाश्रितम् ।
 तयोर्हव्यक्रिया देवान्कव्यमाप्यायते पितॄन्॥४७
 प्रसव्यं मङ्गलैर्द्रव्यैर्हव्यकर्म विधीयते ।
 अपसव्यममङ्गल्यैः कव्यं चापि विधीयते ॥ ४८
 सदेवासुरगन्धर्वाः पितॄन्भ्यर्चयन्ति च ।
 आप्यायन्ते च ते श्राद्धैः पुनराप्याययन्ति तान्४९
 अनिष्टा च पितॄन्पूर्वं यः क्रियां प्रकरोति चेत् ।
 रक्षांसि च पिशाचाश्च फलं भोक्ष्यन्ति तस्य तत्५०
 हव्यकव्यक्रियास्तस्मात्कर्तव्या भुवि मानुषैः ।
 कर्मक्षेत्रं हि मानुष्यं तदन्यत्र न विद्यते ॥ ५१
 कव्येन संततिर्दृष्टा हव्ये भूतिः पृथग्विधा ।
 इति ते कथितं देवि देवगुह्यं सनातनम् ॥ ५२

इति श्रीमन्महाभारते अनुशासनपर्वणि दानधर्मपर्वणि अष्टत्रिंशदधिकद्विशततमोऽध्यायः ॥ २३८ ॥

एकोनचत्वारिंशदधिकद्विशततमोऽध्यायः ॥ २३९ ॥

महेश्वरेण पार्वतीप्रति दानत्रैविध्यात्तत्फलत्रैविध्यादिकथनम् ॥ १ ॥ तथा दानफलस्य पञ्चविधत्वप्रतिपादनम् ॥ २ ॥
 तथा नानाधर्मतत्फलप्रतिपादनम् ॥ ३ ॥

उमोवाच ।
 एवं कृतस्य धर्मस्य श्रोतुमिच्छाम्यहं प्रभो ।
 प्रमाणं फलमानानां तन्मे शंसितुमर्हसि ॥ १
 महेश्वर उवाच ।
 प्रमाणकल्पनां देवि दानस्य शृणु भामिनि ॥ २
 यत्सारस्तु नरो लोके तद्दानं चोत्तमं स्मृतम् ।
 सर्वदानविधिं ग्राह्यस्तदेव भुवि शोभने ॥ ३
 प्रस्थं सारं दरिद्रस्य शतं कोटिधनस्य च ।
 प्रस्थसारस्तु तत्प्रस्थं ददन्महदवाप्नुयात् ॥ ४

कोटिसारस्तु तां कोटिं ददन्महदवाप्नुयात् ।
 उभयं तन्महत्तच्च फलेनैव समं स्मृतम् ॥ ५
 धर्मार्थकामभोगेषु शक्त्यभावस्तु मध्यमम् ।
 स्वद्रव्यादतिहीनं तु तद्दानमधमं स्मृतम् ॥ ६
 शृणु दत्तस्य वै देवि पञ्चधा फलकल्पनाम् ।
 आनन्त्यं च महच्चैव समं हीनं हि पातकम्॥ ७
 तेषां विशेषं वक्ष्यामि शृणु देवि समाहिता ।
 दुस्त्यजस्य च वै दानं पात्र आनन्त्यमुच्यते॥ ८
 दानं षड्गुणयुक्तं तु महदित्यभिधीयते ।

यथाश्रद्धं तु वै दानं यथाहं सममुच्यते ॥ १०
 गुणतस्तु तथा हीनं दानं हीनमिति स्मृतम् ।
 दानं पातकमित्याहुः षड्गुणानां विपर्यये ॥ १०
 देवलोके महत्कालमानन्त्यस्य फलं विदुः ।
 महतस्तु तथा कालं स्वर्गलोके तु पूज्यते ॥ ११
 समस्य तु तदा दानं मानुष्यं भोगमावहेत् ।
 दानं निष्फलमित्याहुर्विहीनं क्रियया शुभे ॥ १२
 अथवा म्लेच्छदेशेषु तत्र तत्फलतां व्रजेत् ।
 नरकं प्रेत्य तिर्यक्षु गच्छेदशुभदानतः ॥ १३
 उमोवाच ।
 अशुभस्यापि दानस्य शुभं स्याच्च फलं कथम् ॥ १४
 महेश्वर उवाच ।
 मनसा तत्त्वतः शुद्धमानुशंस्यपुरःसरम् ।
 प्रीत्या तु सर्वदानानि दत्त्वा फलमवाप्नुयात् ॥ १५
 रहस्यं सर्वदानानामेतद्विद्धि शुभेक्षणे ।
 अन्यानि धर्मकार्याणि शृणु सद्भिः कृतानि च १६
 आरामदेवगोष्ठानि संक्रमाः कूप एव च ।
 गोवाटश्च तटाकश्च सभा शाला च सर्वशः ॥ १७
 पापण्डावसथश्चैव पानीयं गोतृणानि च ।
 व्याधितानां च भैषज्यमनाथानां च पोषणम् १८
 अनाथशवसंस्कारस्तीर्थमार्गविशोधनम् ।
 व्यसनाभ्यवपत्तिश्च सर्वेषां च स्वशक्तितः ॥ १९

॥ इति श्रीमन्महाभारते अनुशासनपर्वणि दानधर्मपर्वणि एकोनचत्वारिंशदधिकद्विशततमोऽध्यायः ॥ २३९ ॥

चत्वारिंशदधिकद्विशततमोऽध्यायः ॥ २४० ॥

महेश्वरेण पार्वतीप्रति भद्राश्वकेतुमालादिखण्डानां सुकृतिनां भोगस्थानत्वादिप्रतिपादनम् ॥ १ ॥

उमोवाच ।
 भगवन्सर्वभूतेश पुरमर्दन शंकर ।
 श्रुतं पापकृतां दुःखं यमलोके वरप्रद ॥ १
 श्रोतुमिच्छाम्यहं देव नृणां सुकृतकर्मणाम् ।
 कथं ते भुञ्जते भोगान्स्वर्गलोके महेश्वर ॥ २
 कथिताः कीदृशा लोका नृणां सुकृतकारिणाम् ।
 एतन्मे वद देवेश श्रोतुं कौतूहलं हि मे ॥ ३
 महेश्वर उवाच ।

एतत्सर्वं समासेन धर्मकार्यमिति स्मृतम् ।
 तत्कर्तव्यं मनुष्येण स्वशक्त्या श्रद्धया शुभे ॥ २०
 प्रेत्यभावे लभेत्पुण्यं नास्ति तत्र विचारणा ।
 रूपं सौभाग्यमारोग्यं बलं सौख्यं लभेन्नरः ।
 स्वर्गे वा मानुषे वाऽपि तैस्तैराप्यायते हि सः ॥ २१
 उमोवाच ।
 भगवन्लोकपालेश धर्मस्तु कतिभेदकः ।
 दृश्यते परितः सद्भिस्तन्मे शंसितुमर्हसि ॥ २२
 महेश्वर उवाच ।
 शृणु देवि समुद्देशान्नानात्वं धर्मसंकटे ।
 धर्मा बहुविधा लोके श्रुतिभेदमुखोद्भवाः ॥ २३
 स्मृतिधर्मश्च बहुधा सद्भिराचार इष्यते ॥ २४
 देशधर्माश्च दृश्यन्ते कुलधर्मास्तथैव च ।
 जातिधर्माश्च वै धर्मा गणधर्माश्च शोभने ॥ २५
 शरीरकालवैषम्यादापद्धर्मश्च दृश्यते ।
 एतद्धर्मस्य नानात्वं क्रियते लोकवासिभिः ॥ २६
 कारणात्तत्रतत्रैव फलं धर्मस्य चेष्यते ।
 तत्कारणसमायोगे लभेत्कुर्वन्फलं नरः ॥ २७
 अन्यथा न लभेत्पुण्यमतदर्हः समाविशेत् ।
 एवं धर्मस्य नानात्वं फलं कुर्वल्लभेन्नरः ॥ २८
 श्रौतस्मार्तस्तु धर्माणां प्राकृतो धर्म उच्यते ।
 इति ते कथितं देवि भूयः श्रोतुं किमिच्छसि ॥ २९

शृणु कल्याणि तत्सर्वं यच्चमिच्छसि शोभने ।
 विविधाः पुण्यलोकास्ते कर्मकर्मण्यतां गताः ॥ ४
 मेरुं हि कनकात्मानं परितः सर्वतोदिशम् ।
 भद्राश्वः केतुमालश्च उत्तराः कुरवस्तथा ॥ ५
 जम्बूवनादयः स्वर्गा इत्येते कर्मवर्जिताः ।
 तेषु भूत्वा स्वयंभूताः प्रदृश्यन्ते यतस्ततः ॥ ६
 योजनानां सहस्रं च एकैकं मानमात्रया ।
 नित्यं पुष्पफलोपेतास्तत्र दृक्षाः समन्ततः ॥ ७

आसक्तवस्त्राभरणाः सर्वे कनकसन्निभाः ।
 द्विरेफाश्चाण्डज्ञास्तत्र प्रवालमणिसन्निभाः ।
 विचित्राश्च मनोज्ञाश्च कूजितैः शोभयन्ति तान् ८
 कुशेशयवनच्छन्ना नलिन्यश्च मनोरमाः ।
 तत्र वान्त्यनिला नित्यं दिव्यगन्धसुखावहाः ॥ ९
 सर्वे चाम्लानमाल्याश्च विरजोम्बरसंवृताः ।
 एवं बहुविधा देवि दिव्यभोगाः सुखावहाः ॥ १०
 स्त्रियश्च पुरुषाश्चैव सर्वे सुकृतकारिणः ।
 रमन्ते तत्र चान्योन्यं कामरागसमन्विताः ॥ ११
 मनोहरा महाभागाः सर्वे ललितकुण्डलाः ।
 एवं तत्र स्थिता मर्त्याः प्रमदाः प्रियदर्शनाः ॥ १२
 नानाभावसमायुक्ता यौवनस्थाः सदैव तु ।
 युवत्यः कल्पितास्तत्र कामजा ललितास्तथा ॥ १३
 मनोनुकूला मधुरा भोगिनामुपकल्पिताः ।
 प्रमदाश्चोद्भवन्त्येव स्वर्गलोके यथा तथा ॥ १४
 एवंविधाः स्त्रियश्चात्र पुरुषाश्च परस्परम् ।
 रमन्ते चेन्द्रियैः स्वस्थैः शरीरैर्भोगसंस्कृतैः ॥ १५
 कामहर्षगुणाभ्यस्ता नान्ये क्रोधादयः प्रिये ।
 क्षुत्पिपासा न चास्त्यत्र गात्रक्लेशाश्च शोभने १६
 सर्वतो रमणीयं च सर्वत्र कुसुमान्वितम् ।
 यावत्पुण्यफलं तावद्दृश्यन्ते बहुसंगताः ।
 निरन्तरं भोगयुता रमन्ते स्वर्गवासिनः ॥ १७
 तत्र भोगान्यथायोगं भुक्त्वा पुण्यक्षयात्पुनः ।
 नश्यन्ति जायमानास्ते शरीरैः सहसा प्रिये ॥ १८
 स्वर्गलोकात्परिभ्रष्टाः जायन्ते मानुषे पुनः ।

पूर्वपुण्यावशेषेण विशिष्टाः संभवन्ति ते ॥ १९
 एषा स्वर्गगतिः प्रोक्ता पृच्छन्त्यास्तव भामिनि ।
 अत ऊर्ध्वं पदान्यष्टौ सुकर्माणि शृणु प्रिये ।
 भोगयुक्तानि पुण्यानि उच्छिस्तानि परस्परम् २०
 विद्याधराः किंपुरुषा यक्षगन्धर्वकिंनराः ।
 अप्सरोदानवा देवा यथाक्रममुदाहृताः ॥ २१
 तेषु स्थानेषु जायन्ते प्राणिनः पुण्यकर्मणः ।
 तेषामपि च ये लोकाः स्वर्गलोकोपमाः स्मृताः २२
 स्वर्गवत्तत्र ते भोगान्भुञ्जते च रमन्ति च ।
 रूपसत्त्वबलोपेताः सर्वे दीर्घायुपस्तथा ॥ २३
 तेषां सर्वक्रियारम्भो मानुषेष्विव दृश्यते
 अतिमानुषमैश्वर्यमत्र मायाबलात्कृतम् ॥ २४
 जराप्रमूतिमरणं तेषु स्थानेषु दृश्यते ।
 गुणा दोषाश्च सन्त्यत्र आकाशगमनं तथा ॥ २५
 अन्तर्धानं बलं सत्त्वमायुश्च चिरजीवितम् ।
 पोविशेषाज्जायन्ते यथा कर्मणि भामिनि ॥ २६
 देवलोके प्रवृत्तिस्तु तेषामेव विधीयते ।
 न तथा देवलोको हि तद्विशिष्टाः सुराः स्मृताः २७
 तत्र भोगमनिर्देश्यममृतत्वं च विद्यते ।
 विमानगमनं नित्यमप्सरोगणसेवितम् ॥ २८
 एवमन्यच्च तत्कर्म देवताभ्यो विशिष्यते ।
 प्रत्यक्षं तव तत्सर्वं देवलोके प्रवर्तनम् ॥ २९
 तस्मान्न वर्णये देवि विदितं च त्वया शुभे ।
 तत्सर्वं सुकृतैरेव प्राप्यते चोत्तमं पदम् ॥ ३०

॥ इति श्रीमन्महाभारते अनुशासनपर्वणि दानधर्मपर्वणि चत्वारिंशदधिकद्विशततमोऽध्यायः ॥ २४० ॥

एकचत्वारिंशदधिकद्विशततमोऽध्यायः ॥ २४१ ॥

महेश्वरेण पार्वतीप्रति प्राणिनां शुभाशुभत्वनिश्चायकलिङ्गकथनम् ॥ १ ॥

उमोवाच ।
 मानुषेष्वेव जीवत्सु गतिर्विज्ञायते न वा ।
 यथा शुभगतिर्जीवो नासौ त्वशुभभागिति ॥ १
 एतदिच्छाम्यहं श्रोतुं तन्मे शंसितुमर्हसि ॥ २
 महेश्वर उवाच ।

तदहं ते प्रवक्ष्यामि जीवितं विद्यते यथा ।
 द्विविधाः प्राणिनो लोके दैवमासुरमाश्रिताः ॥ ३
 मनसा कर्मणा वाचा प्रतिकूला भवन्ति ये ।
 तादृशानासुरान्विद्धि मर्त्यास्ते नरकालयाः ॥ ४
 हिंसाश्चोराश्च धूर्ताश्च परदाराभिर्मर्शकाः ।

नीचकर्मरता ये च शौचमङ्गलवर्जिताः ॥ ५
 शुचिविवेक्षिणः पापा लोकचारित्रदूषकाः ।
 एवं युक्तसमाचारा जीवन्ते नरकालयाः ॥ ६
 लोकोद्वेगकराश्चान्ये पशवश्च सरीसृपाः ।
 वृक्षाः कण्टकिनो रूक्षास्तादृशान्विद्धि चासुरान् ७
 अपरान्देवपक्षांस्तु शृणु देवि समाहिता ॥ ८
 मनोवाक्कर्मभिर्नित्यमनुकूला भवन्ति ये ।
 तादृशानमरान्विद्धि ते नराः स्वर्गगामिनः ॥ ९
 शौचार्जवपरा धीराः परार्थं नाहरन्ति ये ।
 ये समाः सर्वभूतेषु ते नराः स्वर्गगामिनः ॥ १०
 भयाद्वा वृत्तिहेतोर्वा अनृतं न वदन्ति ये ।
 सत्यं वदन्ति सततं ते नराः स्वर्गगामिनः ॥ ११
 धार्मिकाः शौचसंपन्नाः शुक्ला मधुरवादिनः ।
 नाकार्यं मनसेच्छन्ति ते नराः स्वर्गगामिनः ॥ १२
 खदुःखमिव मन्यन्ते परेषां दुःखवेदनम् ।
 दरिद्रा अपि ये केचिद्याचिताः प्रीतिपूर्वकम् ।
 ददत्येव च यत्किञ्चित्ते नराः स्वर्गगामिनः ॥ १३

आस्तिका मङ्गलपराः सततं वृद्धसेविनः ।
 पुण्यकर्मपरा नित्यं ते नराः स्वर्गगामिनः ॥ १४
 व्रतिनो दानशीलाश्च धर्मशीलाश्च मानवाः ।
 ऋजवो मृदवो नित्यं ते नराः स्वर्गगामिनः ॥ १५
 गुरुशुश्रूषणपरा देवब्राह्मणपूजकाः ।
 कृतज्ञाः कृतविद्याश्च ते नराः स्वर्गगामिनः ॥ १६
 जितेन्द्रिया जितक्रोधा जितमानमदाः स्मृताः ।
 लोभमात्सर्यहीना ये ते नराः स्वर्गगामिनः ॥ १७
 निर्ममा निरहंकाराः सानुक्रोशाः स्वबन्धुषु ।
 दीनानुकम्पिनो नित्यं ते नराः स्वर्गगामिनः ॥ १८
 ऐहिकेन तु वृत्तेन पारत्रमनुमीयते ।
 एवंविधा नरा लोके जीवन्तः स्वर्गगामिनः ॥ १९
 यदन्यच्च शुभं लोके प्रजानुग्रहकारि च ।
 पशवश्चैव वृक्षाश्च प्रजानां हितकारिणः ।
 तादृशान्देवपक्षस्थानिति विद्धि शुभानने ॥ २०
 शुभाशुभमयं लोके सर्वं स्थावरजङ्गमम् ।
 दैवं शुभमिति प्राहुरासुरं चाशुभं प्रिये ॥ २१

॥ इति श्रीमन्महाभारते अनुशासनपर्वणि दानधर्मपर्वणि एकचत्वारिंशदधिकद्विशततमोऽध्यायः ॥ २४१ ॥

द्विचत्वारिंशदधिकद्विशततमोऽध्यायः ॥ २४२ ॥

महेश्वरेण पार्वतीप्रति प्राणिनां मरणस्य स्वाभाविकत्वयत्नसाध्यत्वभेदेन द्वैविध्यकथनपूर्वकं द्वितीयस्य योगादिना शरीरत्यागादिभेदेन चातुर्विध्यकथनेन तस्य महाफलहेतुत्वकथनम् ॥ १ ॥ कामक्रोधादिना शरीरत्यागस्य नरकभोगहेतुत्वकथनम् ॥ २ ॥

उमोवाच ।
 भगवन्मानुषाः केचित्कालधर्ममुपस्थिताः ।
 प्राणमोक्षं कथं कृत्वा परत्र हितमाप्नुयुः ॥ १
 महेश्वर उवाच ।
 हन्त ते कथयिष्यामि शृणु देवि समाहिता ।
 द्विविधं मरणं लोके स्वभावाद्यत्नतस्तथा ॥ २
 तयोः स्वभावं नापायं यत्नतः करणोद्भवम् ।
 एतयोरुभयोर्देवि विधानं शृणु शोभने ॥ ३
 कल्याणकल्यशरीरस्य यत्नजं द्विविधं स्मृतम् ।
 यत्नजं नाम मरणमात्मत्यागो मुमूर्षया ॥ ४
 तत्राकल्यशरीरस्य जरा व्याधिश्च कारणम् ।
 महाप्रस्थानगमनं तथा प्रायोपवेशनम् ।

जलावगाहनं चैव अग्निचित्यां प्रवेशनम् ॥ ५
 एवं चतुर्विधः प्रोक्त आत्मत्यागो मुमूर्षताम् ।
 एतेषां क्रमयोगेन विधानं शृणु शोभने ॥ ६
 स्वधर्मयुक्तं गार्हस्थ्यं चिरमूढा विधानतः ।
 तत्रानृप्यं च संप्राप्य वृद्धो वा व्याधितोऽपि वा ७
 दर्शयित्वा स्वदौर्बल्यं सर्वानेवानुमान्य च ।
 सर्वं विहाय बन्धुंश्च क्रमाणां भरणं तथा ॥ ८
 दानानि विधिवत्कृत्वा धर्मकार्यार्थमात्मनः ।
 अनुज्ञाप्य जनं सर्वं वाचा मधुरया ब्रुवन् ॥ ९
 अहतं वस्त्रमाच्छाद्य बद्ध्वा तत्कुशरज्जुना ।
 उपस्पृश्य प्रतिज्ञाय व्यवसायपुरःसरम् ॥ १०
 परित्यज्य ततो ग्राम्यं धर्मं कुर्याद्यथेप्सितम् ।

महाप्रस्थानमिच्छेत्प्रतिष्ठेतोत्तरां दिशम् ॥ ११
 भूत्वा तावन्निराहारो यावत्प्राणविमोक्षणम् ।
 चेष्टाहानौ शयित्वाऽपि तन्मनाः प्राणमुत्सृजेत् ।
 एवं पुण्यकृतां लोकानमलान्प्रतिपद्यते ॥ १२
 प्रायोपवेशनं चेच्छेत्तेनैव विधिना नरः ।
 देशे पुण्यतमे श्रेष्ठे निराहारस्तु संविशेत् ॥ १३
 अप्राणं तु शुचिर्भूत्वा कुर्वन्दानं स्वशक्तितः ।
 पुण्यं परित्यजेत्प्राणानेष धर्मः सनातनः ।
 एवं कलेवरं त्यक्त्वा स्वर्गलोके महीयते ॥ १४
 अग्निप्रवेशनं चेच्छेत्तेनैव विधिना शुभे ।
 कृत्वा काष्ठमयं चित्यं पुण्यक्षेत्रे नदीषु वा ॥ १५
 दैवतेभ्यो नमस्कृत्वा कृत्वा चापि प्रदक्षिणम् ।
 भूत्वा शुचिर्व्यवसितः प्रविशेदग्निसंस्तरम् ।
 सोऽपि लोकान्यथान्यायं प्राप्नुयात्पुण्यकर्मणाम् ॥ १६
 जलावगाहनं चेच्छेत्तेनैव विधिना शुभे ।
 ख्याते पुण्यतमे तीर्थे निमज्जेत्सुकृतं स्मरन् ॥ १७
 सोऽपि पुण्यतमाल्लोकान्निःसङ्गात्प्रतिपद्यते ।
 ततः कल्यणशरीरस्य संत्यागं शृणु तत्त्वतः ॥ १८
 रक्षार्थं क्षत्रियः श्रेष्ठः प्रजापालनकारणात् ।
 योधानां भर्तृपिण्डार्थं गुर्वर्थं ब्रह्मचारिणाम् ॥ १९
 गोब्राह्मणार्थं सर्वेषां प्राणत्यागो विधीयते ।
 स्वराज्यरक्षणार्थं वा कुजनैः पीडिताः प्रजाः ॥ २०
 मोक्तुकामस्त्यजेत्प्राणान्युद्धमार्गे यथाविधि ।
 सुसन्नद्धो व्यवसितः संप्रविश्यापराङ्मुखः ।

एवं राजा मृतः सद्यः स्वर्गलोके महीयते ॥ २१
 तादृशी सुगतिर्नास्ति क्षत्रियस्य विशेषतः ।
 भृत्यो वा भर्तृपिण्डार्थं भर्तृकर्मण्युपस्थिते ॥ २२
 कुर्वन्तत्र तु साहाय्यमात्मप्राणानपेक्षया ।
 स्वाम्यर्थं संत्यजेत्प्राणान्पुण्याल्लोकान्स गच्छति ॥
 स्पृहणीयः सुरगणैस्तत्र नास्ति विचारणा ।
 एवं गोब्राह्मणार्थं वा दीनार्थं वा त्यजेत्तनुम् ॥ २४
 सोऽपि पुण्यमवाप्नोति आनृशंस्यव्यपेक्षया ।
 इत्येते जीवितत्यागे मार्गास्ते समुदाहृताः ॥ २५
 कामक्रोधाद्भयाद्वाऽपि यदि चेत्संत्यजेत्तनुम् ।
 सोऽनन्तं नरकं याति आत्महन्तृत्वकारणात् ॥ २६
 स्वभावं मरणं नाम न तु चात्मेच्छया भवेत् ।
 यथा मृतानां यत्कार्यं तन्मे शृणु यथाविधि ॥ २७
 तत्रापि मरणं त्यागो मूढत्यागाद्विशिष्यते ।
 भूमौ संवेशयेद्देहं नरस्य विनशिष्यतः ॥ २८
 निर्जीवं वृणुयात्सद्यो वाससा तु कलेवरम् ।
 माल्यगन्धैरलंकृत्य सुवर्णेन च भामिनि ॥ २९
 श्मशाने दक्षिणे देशे चिताग्नौ प्रदहेन्मृतम् ।
 अथवा निक्षिपेद्भूमौ शरीरं जीववर्जितम् ॥ ३०
 दिवा च शुरुपक्षश्च उत्तरायणमेव च ।
 मुमूर्षूणां प्रशस्तानि विपरीतं तु गर्हितम् ॥ ३१
 औदकं चाष्टकाश्राद्धं बहुभिर्बहुभिः कृतम् ।
 आप्यायनं मृतानां तत्परलोके भवेच्छुभम् ।
 एतत्सर्वं मया प्रोक्तं मानुषाणां हितं वचः ॥ ३२

॥ इति श्रीमन्महाभारते अनुशासनपर्वणि दानधर्मपर्वणि द्विचत्वारिंशदधिकद्विशततमोऽध्यायः ॥ २४२ ॥

त्रिचत्वारिंशदधिकद्विशततमोऽध्यायः ॥ २४३ ॥

महेश्वरेण पार्वतीप्रति नानाधर्माणामपि प्रत्येकं साफल्यकथनेन तेषु मोक्षधर्मस्यैव श्रेष्ठ्यप्रतिपादनम् ॥ ६ ॥ तथा ज्ञानस्य मोक्षसाधनत्वकथनपूर्वकं तत्प्राप्त्युपायकथनम् ॥ २ ॥

उमोवाच ।

देवदेव नमस्तेऽस्तु कालमुदन शंकर ।
 लोकेषु विविधा धर्मास्त्वत्प्रसादान्मया श्रुताः ॥ १
 विशिष्टं सर्वधर्मेभ्यः शाश्वतं ध्रुवमन्ययम् ।
 श्रोतुमिच्छाम्यहं सर्वमत्र मुह्यति मे मनः ॥ २

केचिन्मोक्षं प्रशंसन्ति केचिद्यज्ञफलं द्विजाः ।
 वानप्रस्थं पुनः केचिद्गार्हस्थ्यं केचिदाश्रमम् ॥ ३
 राजधर्माश्रयं केचित्केचित्स्वाध्यायमेव च ।
 ब्रह्मचर्याश्रमं केचित्केचिद्वाक्संयमाश्रयम् ॥ ४
 मातरं पितरं केचित्सेवमाना दिवं गताः ।

अहिंसया परः स्वर्गे सत्येन च महीयते ॥ ५
 आहवेऽभिमुखाः केचिन्निहतास्त्रिदिवं गताः ।
 केचिदुच्छृष्टे सिद्धाः स्वर्गमार्गे समाश्रिताः ॥ ६
 आर्जवेनापरे युक्ता महतां पूजने रताः ।
 ऋजवो नाकपृष्ठे तु शुद्धात्मानः प्रतिष्ठिताः ॥ ७
 एवं बहुविधैर्लोके धर्मद्वारैः सुसंवृतैः ।
 ममापि मतिराविद्धा मेघलेखेव वायुना ॥ ८
 एतस्मिन्संशयस्थाने संशयच्छेदकारि यत् ।
 वचनं ब्रूहि देवेश निश्चयज्ञानसंज्ञितम् ॥ ९
 नारद उवाच ।
 एवं पृष्ठः स्वया देव्या महादेवः पिनाकधृक् ।
 प्रोवाच मधुरं वाक्यं सूक्ष्ममध्यात्मसंश्रितम् ॥ १०
 महेश्वर उवाच ।
 न्यायतस्त्वं महाभागे श्रोतुकामाऽसि निश्चयम् ।
 एतदेव विशिष्टं ते यत्त्वं पृच्छसि मां प्रिये ॥ ११
 सर्वत्र विहितो धर्मः स्वर्गलोकफलाश्रितः ।
 बहुद्वारस्य धर्मस्य नेहास्ति विफलाः क्रियाः ॥ १२
 यस्मिन्त्यस्मिंश्च विषये यो यो याति विनिश्चयम् ।
 तं तमेवाभिजानाति नान्यं धर्मं शुचिस्मिते ॥ १३
 शृणु देवि समासेन मोक्षद्वारमनुत्तमम् ।
 एतद्वि सर्वधर्माणां विशिष्टं शुभमव्ययम् ॥ १४
 नास्ति मोक्षात्परं देवि मोक्ष एव परा गतिः ।
 सुखमात्यन्तिकं श्रेष्ठमनिवृत्तं च तद्विदुः ॥ १५
 नात्र देवि जरा मृत्युः शोको वा दुःखमेव वा ।
 अनुत्तममचिन्त्यं च तद्देवि परमं सुखम् ॥ १६
 ज्ञानानामुत्तमं ज्ञानं मोक्षज्ञानं विदुर्बुधाः ।
 ऋषिभिर्देवसङ्घैश्च प्रोच्यते परमं पदम् ॥ १७
 नित्यमक्षरमक्षरेभ्यमजेयं शाश्वतं शिवम् ।
 विशन्ति तत्पदं प्राज्ञाः स्पृहणीयं सुरोत्तमैः ॥ १८
 दुःखादिश्च दुरन्तश्च संसारोयं प्रकीर्तितः ।
 शोकव्याधिजरादोषैर्मरणेन च संयुतः ॥ १९
 यथा ज्योतिर्गणा व्योम्नि विवर्तन्ते पुनः पुनः ।
 तस्य मोक्षस्य मार्गोऽयं श्रूयतां शुभलक्षणे ॥ २०
 ब्रह्मादिस्थावरान्तश्च संसारो यः प्रकीर्तितः ।

संसारे प्राणिनः सर्वे निवर्तन्ते यथा पुनः ॥ २१
 तत्र संसारचक्रस्य मोक्षो ज्ञानेन दृश्यते ।
 अध्यात्मतत्त्वविज्ञानं ज्ञानमित्यभिधीयते ॥ २२
 ज्ञानस्य ग्रहणोपायमाचारं ज्ञानिनस्तथा ।
 यथावत्संप्रवक्ष्यामि तत्त्वमेकमनाः शृणु ॥ २३
 ब्राह्मणः क्षत्रियो वाऽपि भूत्वा पूर्वं गृहे स्थितः ।
 आनृण्यं सर्वतः प्राप्य ततस्तान्संत्यजेद्ब्रह्म ॥ २४
 ततः संत्यज्य गार्हस्थ्यं निश्चितो वनमाश्रयेत् ॥ २५
 वने गुरुं समाज्ञाय दीक्षितो विधिपूर्वकम् ।
 दीक्षां प्राप्य यथान्यायं स्ववृत्तं परिपालयेत् ॥ २६
 गृहीयादप्युपाध्यायान्मोक्षज्ञानमनिन्दितः ।
 द्विविधं च पुनर्मोक्षं साङ्ख्ययोगमिति स्मृतिः ॥ २७
 पञ्चविंशतिविज्ञानं साङ्ख्यमित्यभिधीयते ।
 ऐश्वर्यं देवसारूप्यं योगशास्त्रस्य निर्णयः ।
 तयोरन्यतरं ज्ञानं शृणुयाच्छिष्यतां गतः ॥ २८
 नाकालो नाप्यकाषायी नाप्यसंवत्सरोषितः ।
 नासाङ्ख्ययोगो नाश्राद्धं गुरुणा स्नेहपूर्वकम् ।
 समः शीतोष्णहर्षादीन्विषहेतु स वै मुनिः ॥ २९
 अमृष्यः क्षुत्पिपासाभ्यामुचितेभ्यो निवर्तयेत् ।
 त्यजेत्संकल्पजान्त्रन्थीन्सदा ध्यानपरो भवेत् ॥ ३०
 कुण्डिकाचमसं शिष्यं छत्रं यष्टिमुपानहौ ।
 चेलमित्येव नैतेषु स्थापयेत्साम्यमात्मनः ॥ ३१
 गुरोः पूर्वं समुत्तिष्ठेज्जघन्यं तस्य संविशेत् ।
 नैवाविज्ञाप्य भर्तारमावश्यकमपि व्रजेत् ॥ ३२
 द्विरह्नि स्नानशटेन संध्ययोरभिषेचनम् ।
 एककालाशनं चास्य विहितं यतिभिः पुरा ॥ ३३
 भैक्षं सर्वत्र गृहीयाच्चिन्तयेत्सततं निशि ।
 कारणे चापि संप्राप्ते न ज्ञाप्येत कदाचन ॥ ३४
 ब्रह्मचर्यं वने वासं शौचमिन्द्रियसंयमः ।
 दया च सर्वभूतेषु तस्य धर्मः सनातनः ॥ ३५
 विमुक्तः सर्वपापेभ्यो लब्धाहारो जितेन्द्रियः ।
 आत्मयुक्तः परां बुद्धिं लभते पापनाशिनीम् ॥ ३६
 यदा भावं न कुरुते सर्वभूतेषु पापकम् ।
 कर्मणा मनसा वाचा ब्रह्म संपद्यते तदा ॥ ३७

अनिष्टुरोऽनहंकारो निर्द्वन्द्वो वीतमत्सरः ।
वीतशोकभयाबाधं पदं प्राप्नोत्यनुत्तमम् ॥ ३८
तुल्यनिन्दास्तुतिर्मौनी समलोष्टाश्मकाश्चनः ।

समः शत्रौ च मित्रे च निर्वाणमधिगच्छति ॥ ३९
एवं युक्तसमाचारस्तत्परोऽध्यात्मचिन्तकः ।
ज्ञानाभ्यासेन तेनैव प्राप्नोति परमां गतिम् ॥ ४०

॥ इति श्रीमन्महाभारते अनुशासनपर्वणि दानधर्मपर्वणि त्रिचत्वारिंशदधिकद्विशततमोऽध्यायः ॥ २४३ ॥

चतुश्चत्वारिंशदधिकद्विशततमोऽध्यायः ॥ २४४ ॥

महेश्वरेण पार्वतीप्रति जरामरणतारणस्य निर्वाणैकसाध्यत्वोक्त्या तस्य ज्ञानैकसाध्यत्वप्रतिपादनेनेन्द्रियनिग्रहादिना वैरा-
ग्यस्य तत्कारणत्वोक्तिः ॥ १ ॥

महेश्वर उवाच ।

अनुद्विग्नमतेर्जन्तोरस्मिन्संसारमण्डले ।
शोकव्याधिजरादुःखैर्निर्वाणं नोपपद्यते ॥ १
तस्मादुद्वेगजननं मनोऽवस्थापनं तथा ।
ज्ञानं ते संप्रवक्ष्यामि तन्मूलममृतं हि वै ॥ २
शोकस्थानसहस्राणि भयस्थानशतानि च ।
दिवसेदिवसे मूढमाविशन्ति न पण्डितम् ॥ ३
नष्टे धने वा दारे वा पुत्रे पितरि वा मृते ।
अहो दुःखमिति ध्यायञ्छोकस्य पदमाव्रजेत् ॥ ४
द्रव्येषु समतीतेषु ये शुभास्तान् चिन्तयेत् ।
ताननाद्रियमाणस्य शोकबन्धः प्रणश्यति ॥ ५
संप्रयोगादनिष्टस्य विप्रयोगात्प्रियस्य च ।
मानुषा मानसैर्दुःखैः संयुज्यन्तेऽल्पबुद्धयः ॥ ६
मृतं वा यदि वा नष्टं योऽतीतमनुशोचति ।
संतापेन च युज्येत तच्चास्य न निवर्तते ॥ ७
उत्पन्नमिह मानुष्ये गर्भप्रभृति मानवम् ।
विविधान्युपवर्तन्ते दुःखानि च सुखानि च ॥ ८
तयोरेकतरो मार्गो यद्येनमभिसंनमेत् ।
सुखं प्राप्य न संहृष्येन्न दुःखं प्राप्य संज्वरेत् ॥ ९
दोषदर्शी भवेत्तत्र यत्र स्नेहः प्रवर्तते ।
अनिष्टेनान्वितं पश्येद्यथा क्षिप्रं विरज्यते ॥ १०
यथा काष्ठं च काष्ठं च समेयातां महोदधौ ।
समेत्य च व्यपेयातां तद्वज्ज्ञातिसमागमः ॥ ११
अदर्शनादापतिताः पुनश्चादर्शनं गताः ।
स्नेहस्तत्र न कर्तव्यो विप्रयोगो हि तैर्ध्रुवम् ॥ १२

कुटुम्बपुत्रदारांश्च शरीरं धनसंचयम् ।
ऐश्वर्यं स्वस्तिता चेति न मुह्येत्तत्र पण्डितः ॥ १३
सुखमेकान्ततो नास्ति शक्रस्यापि त्रिविष्टपे ।
तत्रापि सुमहदुःखं न नित्यं लभते सुखम् ॥ १४
सुखस्यानन्तरं दुःखं दुःखस्यानन्तरं सुखम् ।
क्षयान्ता निचयाः सर्वे पतनान्ताः समुच्छ्रयाः ॥ १५
संयोगा विप्रयोगान्ता मरणान्तं च जीवितम् ।
उच्छ्रयांश्च निपातांश्च दृष्ट्वा प्रत्यक्षतस्त्रयम् ।
अनित्यमसुखं चेति व्यवसेत्सर्वमेव च ॥ १६
अर्थानामार्जने दुःखमार्जितानां तु रक्षणे ।
नाशे दुःखं व्यये दुःखं धिगर्थं दुःखभाजनम् ॥ १७
अर्थवन्तं नरं नित्यं पञ्चाभिघ्नन्ति शत्रवः ।
राजा चोरश्च दायादा भूतानि क्षय एव च ॥ १८
अर्थमेव ह्यनर्थस्य मूलमित्यवधारय ।
न ह्यनर्थाः प्रबाधन्ते नरमर्थविवर्जितम् ॥ १९
अर्थप्राप्तिर्महदुःखमाकिञ्चिन्न्यं परं सुखम् ।
उपद्रवेषु चार्थानां दुःखं हि नियतं भवेत् ॥ २०
धनलोभेन तृष्णाया न तृप्तिरुपलभ्यते ।
लब्धाश्रयो विवर्धेत समिद्ध इव पावकः ॥ २१
जित्वाऽपि पृथिवीं कृत्स्नां चतुःसगरमेखलाम् ।
सागराणां पुनः पारं जेतुमिच्छत्यसंशयम् ॥ २२
अलं परिग्रहेणेह दोषवान्हि परिग्रहः ।
कोशकारः क्रिमिर्देवि बध्यते हि परिग्रहात् ॥ २३
एकोऽपि पृथिवीं कृत्स्नामेकच्छत्रां प्रशास्ति च ।
एकस्मिन्नेव राष्ट्रे तु स चापि निवसेन्नृपः ॥ २४

तस्मिन्नाष्ट्रेऽपि नगरमेकमेवाधितिष्ठति ।
 नगरेऽपि गृहं चैकं भवेत्तस्य निवेशनम् ॥ २५
 एक एव प्रतिष्ठः स्यादावासस्तद्गृहेऽपि च ।
 आवासे शयनं चैकं निशि यत्र प्रलीयते ॥ २६
 शयनस्यार्धमेवास्य स्त्रियाश्चार्धं विधीयते ।
 तदनेन प्रसङ्गेन स्वल्पेनैव हि युज्यते ॥ २७
 सर्वं ममेति समूढो बलं पश्यति बालिशः ।
 एवं सर्वोपयोगेषु स्वल्पमस्य प्रयोजनम् ॥ २८
 तण्डुलप्रस्थमात्रेण यात्रा स्यात्सर्वदेहिनाम् ।
 ततो भूयस्तरो योगो दुःखाय तपनाय च ॥ २९
 नास्ति तृष्णासमं दुःखं नास्ति त्यागसमं सुखम् ।
 सर्वान्कामान्परित्यज्य ब्रह्मभूयाय कल्पते ॥ ३०
 या दुस्त्यजा दुर्मतिभिर्या न जीर्यति जीर्यतः ।
 योऽसौ प्राणान्तिको रोगस्तां तृष्णां त्यजतः सुखम्
 न जातु कामः कामानामुपभोगेन शाम्यति ।
 हविषा कृष्णवर्त्मैव भूय एवाभिवर्धते ॥ ३२
 अलाभेनैव कामानां शोकं त्यजति पण्डितः ।
 आयासविटपस्तीव्रः कामाग्निः कर्षणारणिः ।
 इन्द्रियार्थैश्च संमोह्य दहत्यकुशलं जनम् ॥ ३३
 यत्पृथिव्यां व्रीहियवं हिरण्यं पशवः स्त्रियः ।
 नालमेकस्य पर्याप्तमिति पश्यन्न मुह्यति ॥ ३४
 यच्च कामसुखं लोके यच्च दिव्यं महत्सुखम् ।
 तृष्णाक्षयसुखस्यैते नार्हतः षोडशीं कलाम् ॥ ३५
 इन्द्रियाणीन्द्रियार्थेषु नैव धीरो नियोजयेत् ।
 मनःपट्टानि संयम्य नित्यमात्मनि योजयेत् ॥ ३६
 इन्द्रियाणां विसर्गेण दोषमृच्छत्यसंशयम् ।
 संनियम्य नु तान्येव ततः सिद्धिमवाप्नुयात् ॥ ३७
 पण्णामात्मनि युक्तानामैश्वर्यं योऽधिगच्छति ।
 न च पापैर्न चानर्थैः संयुज्येत विचक्षणः ॥ ३८
 अप्रमत्तः सदा रक्षेदिन्द्रियाणि विचक्षणः ।
 अरक्षितेषु तेष्वशु नरो नरकमेति हि ॥ ३९
 हृदि काममयश्चित्रो मोहसंचयसंभवः ।
 अज्ञानरूढमूलस्तु विवित्सापरिषेचनः ॥ ४०
 रोपलोभमहास्कन्धः पुरा दुष्कृतसारवान् ।

आयासविटपस्तीव्रशोकपुष्पो भयाङ्कुरः ॥ ४१
 नानासंकल्पपत्राढ्यः प्रमादात्परिवर्धितः ।
 महतीभिः पिपासाभिः समन्तात्परिवेष्टितः ॥ ४२
 संरोहत्यकृतप्रज्ञे पादपः कामसंभवः ।
 नैव रोहति तत्त्वज्ञे रूढो वा छिद्यते पुनः ॥ ४३
 कृच्छ्रोपायेष्वनित्येषु निःसारेषु फलेषु च ।
 दुःखादिषु दुरन्तेषु कामयोगेषु का रतिः ॥ ४४
 इन्द्रियेषु च जीर्यत्सु च्छिद्यमाने तथाऽऽयुषि ।
 पुरस्ताच्च स्थिते मृत्यौ किं सुखं पश्यतासुखे ४५
 व्याधिभिः पीड्यमानस्य नित्यं शारीरमानसैः ।
 नरस्याकृतकृत्यस्य किं सुखं मरणे सति ॥ ४६
 संचिन्वानं तमेवार्थं कामानामवितृप्तकम् ।
 व्याघ्रः पशुमिवारण्ये मृत्युरादाय गच्छति ॥ ४७
 जन्ममृत्युजरादुःखैः सततं समभिद्रुतः ।
 संसारे पच्यमानस्तु पापान्नोद्विजते जनः ॥ ४८
 उमोवाच ।
 केनोपायेन मर्त्यानां निवर्त्येते जरान्तकौ ।
 यद्यस्ति भगवन्मह्यमेतदाचक्ष्व माचिरम् ॥ ४९
 तपसा वा सुमहता कर्मणा वा श्रुतेन वा ।
 रसायनप्रयोगैर्वा केनात्येति जरान्तकौ ॥ ५०
 महेश्वर उवाच ।
 नैतदस्ति महाभागे जरामृत्युनिवर्तनम् ।
 सर्वलोकेषु जानीहि मोक्षादन्यत्र भामिनि ॥ ५१
 न धनेन न राज्येन नोग्रेण तपसाऽपि वा ।
 मरणं नातितरते विना मुक्त्या शरीरिणः ॥ ५२
 अश्वमेधसहस्राणि वाजपेयशतानि च ।
 न तरन्ति जरामृत्युं निर्वाणाधिगमाद्विना ॥ ५३
 ऐश्वर्यं धनधान्यं च विद्यालाभस्तपस्तथा ।
 रसायनप्रयोगाद्वै न तरन्ति जरान्तकौ ॥ ५४
 दानयज्ञतपःशीलरसायनविदोऽपि वा ।
 स्वाध्यायनिरता वाऽपि न तरन्ति जरान्तकौ ॥ ५५
 देवदानवगन्धर्वकिन्नरोरगराक्षसान् ।
 खवशे कुरुते कालो न कालस्यास्त्यगोचरः ॥ ५६
 न ह्यहानि निवर्तन्ते न मासा न पुनः क्षपाः ।

सोयं प्रपद्यते ध्यानमजस्रं ध्रुवमव्ययम् ॥ ५७
 स्रवन्ति न निवर्तन्ते स्रोतांसि सरितामिव ।
 आयुरादाय मर्त्यानामहोरात्रेषु संततम् ॥ ५८
 जीवितं सर्वभूतानामक्षयः क्षपयन्नसौ ।
 आदित्यो ह्यस्तमभ्येति पुनः पुनरुदेति च ॥ ५९
 यस्यां रात्र्यां व्यतीतायामायुरल्पतरं भवेत् ।
 गाधोदके मत्स्य इव किंनु तस्य कुमारता ॥ ६०
 मरणं हि शरीरस्य नियतं ध्रुवमेव च ।
 तिष्ठन्नपि क्षणं सर्वः कालस्यैति वशं पुनः ॥ ६१
 न प्रियेरन्न जीर्येरन्यदि स्युः सर्वदेहिनः ।
 न चानिष्टं प्रवर्तते शोको वा प्राणिनं कचित् ॥ ६२
 अप्रमत्तः प्रमत्तेषु कालो भूतेषु तिष्ठति ।
 अप्रमत्तस्य कालस्य क्षयं प्राप्तो न मुच्यते ॥ ६३
 श्वः कार्यमद्य कुर्वीत पूर्वाह्णे चापराह्निकम् ।
 कोपि तद्वेद यत्रासौ मृत्युना नाभिवीक्षितः ॥ ६४
 वर्षास्त्रिदं करिष्यामि इदं ग्रीष्मवसन्तयोः ।
 इति बालश्चिन्तयति अन्तरायं न बुध्यति ॥ ६५
 इदं मे स्यादिदं मे स्यादित्येवं मनसा नराः ।
 अनवाप्तेषु कामेषु ह्रियन्ते मरणं प्रति ॥ ६६
 कालपाशेन बद्धानामहन्यहनि जीर्यताम् ।

का श्रद्धा प्राणिनां मार्गे विषमे भ्रमतां सदा ६७
 युवैव धर्मशीलः स्यादनिमित्तं हि जीवितम् ।
 फलानामिव पक्वानां सदा हि पतनाद्भयम् ॥ ६८
 मर्त्यस्य किं धनैर्दारैः पुत्रैर्भोगैः प्रियैरपि ।
 एकाह्ना सर्वमुत्सृज्य मृत्योस्तु वशमन्वितात् ॥ ६९
 जायमानांश्च संप्रेक्ष्य प्रियमाणांस्तथैव च ।
 न संवेगोस्ति चेत्पुंसः काष्ठलोष्टसमो हि सः ॥ ७०
 विनाशिनो ह्यध्रुवजीवितस्य
 किं बन्धुभिर्मित्रपरिग्रहैश्च ।
 विहाय यद्वच्छति सर्वमेवं
 क्षणेन गत्वा न निवर्तते च ॥ ७१
 एवं चिन्तयतो नित्यं सर्वार्थानामनित्यताम् ।
 उद्वेगो जायते शीघ्रं निर्वाणस्य पुरस्सरः ॥ ७२
 तेनोद्वेगेन चाप्यस्य विमर्शो जायते पुनः ।
 विमर्शो नाम वैराग्यं सर्वद्रव्येषु जायते ॥ ७३
 वैराग्येण परां शान्तिं लभन्ते मानवाः शुभे ।
 मोक्षस्योपनिषद्विष्यं वैराग्यमिति निश्चितम् ॥ ७४
 एतत्ते कथितं देवि वैराग्योत्पादनं वचः ।
 एवं संचिन्त्य संचिन्त्य मुच्यन्ते हि मुमुक्षवः ॥ ७५

॥ इति श्रीमन्महाभारते अनुशासनपर्वणि दानधर्मपर्वणि चतुश्चत्वारिंशदधिकद्विशततमोऽध्यायः ॥ २४४ ॥

पञ्चचत्वारिंशदधिकद्विशततमोऽध्यायः ॥ २४५ ॥

महेश्वरेण पार्वतीप्रति साङ्ख्यज्ञानप्रतिपादनपूर्वकमव्यक्तादिचतुर्विंशतितत्त्वानामुत्पत्तिप्रकारादिकथनम् ॥ १ ॥ तथा
 सत्त्वादिगुणानां कार्यविशेषनिरूपणम् ॥ २ ॥ तथा भूतपञ्चकादिगुणप्रतिपादनम् ॥ ३ ॥

महेश्वर उवाच ।

साङ्ख्यज्ञानं प्रवक्ष्यामि यथावत्ते शुचिस्मिते ।
 यज्ज्ञात्वा न पुनर्मर्त्यः संसारेषु प्रवर्तते ॥ १
 ज्ञानेनैव विमुक्तास्ते साङ्ख्याः संन्यासकोविदाः ।
 शरीरं तु तपो धोरं साङ्ख्याः प्राहुर्निरर्थकम् ॥ २
 पञ्चविंशतिकं ज्ञानं तेषां ज्ञानमिति स्मृतम् ।
 मूलप्रकृतिरव्यक्तमव्यक्ताज्जायते महान् ॥ ३
 महतोऽभूदहंकारस्तस्मात्तन्मात्रपञ्चकम् ।
 इन्द्रियाणि दशैकं च तन्मात्रेभ्यो भवन्त्युत ॥ ४

तेभ्यो भूतानि पञ्चास्य शरीरं यैः प्रवर्तते ।
 इति क्षेत्रस्य संक्षेपं चतुर्विंशतिरिष्यते ।
 पञ्चविंशतिरित्याहुः पुरुषेणेह सङ्ख्यया ॥ ५
 सत्त्वं रजस्तमश्चेति गुणाः प्रकृतिसंभवाः ।
 तैः सृजत्यखिलं लोकं प्रकृतिः स्वात्मकैर्गुणैः ॥ ६
 इच्छा द्वेषः सुखं दुःखं संघातश्चेतना धृतिः ।
 विकाराः प्रकृतेश्चैते वेदितव्या मनीषिभिः ॥ ७
 लक्षणं चापि सर्वेषां त्रिकल्पं चादितः पृथक् ।
 विस्तरेणैव वक्ष्यामि तस्य व्याख्यामहं शृणु ॥ ८

नित्यमेकमणु व्यापि क्रियाहीनमहेतुकम् ।
 अग्राह्यमिन्द्रियैः सर्वैरेतदव्यक्तलक्षणम् ॥ ९
 अव्यक्तं प्रकृतिर्मूलं प्रधानं योनिरव्ययम् ।
 अव्यक्तस्यैव नामानि शब्दैः पर्यायवाचकैः ॥ १०
 तत्सूक्ष्मत्वादनिर्देश्यं तत्सदित्यभिधीयते ।
 तन्मूलं च जगत्सर्वं तन्मूला सृष्टिरिष्यते ॥ ११
 सत्वादयः प्रकृतिजा गुणास्तान्प्रब्रवीम्यहम् ॥ १२
 सुखं तुष्टिः प्रकाशश्च त्रयस्ते सात्विका गुणाः ।
 रागद्वेषौ सुखं दुःखं स्तम्भश्च रजसो गुणाः ।
 अप्रकाशो भयं मोहस्तन्द्री च तमसो गुणाः ॥ १३
 श्रद्धा प्रहर्षो विज्ञानमसंमोहो दया धृतिः ।
 सत्त्वे प्रवृत्ते वर्धन्ते विपरीते विपर्ययः ॥ १४
 कामक्रोधौ मनस्तापो लोभो मोहस्तथामृषा ।
 प्रवृद्धे परिवर्धन्ते रजस्येतानि सर्वशः ॥ १५
 विषादः संशयो मोहस्तन्द्री निद्रा भयं तथा ।
 तमस्येतानि वर्धन्ते प्रवृद्धे हेत्वहेतुकम् ॥ १६
 एवमन्योन्यमेतानि वर्धन्ते च पुनःपुनः ।
 हीयन्ते च तथा नित्यमभिभूतानि भूरिशः ॥ १७
 तत्र यत्प्रीतिसंयुक्तं कायेन मनसाऽपि वा ।
 वर्तते सात्विको भाव इत्युपेक्षेत तत्तथा ॥ १८
 यदा संतापसंयुक्तं चित्तक्षोभकरं भवेत् ।
 वर्तते रज इत्येव तदा तदभिचिन्तयेत् ॥ १९
 यदा संमोहसंयुक्तं यद्विषादकरं भवेत् ।
 अप्रतर्क्यमविज्ञेयं तमस्तदुपधारयेत् ॥ २०
 समासात्सात्विको धर्मः समासाद्राजसं धनम् ।
 समासात्तामसः कामस्त्रिवर्गे त्रिगुणाः क्रमात् २१
 ब्रह्मादिदेवसृष्टियां सात्विकीति प्रकीर्त्यते ।
 राजसी मानवी सृष्टिस्तिर्यग्योनिस्तु तामसी २२
 ऊर्ध्वं गच्छन्ति सत्त्वस्था मध्ये तिष्ठन्ति राजसाः ।
 जघन्यगुणवृत्तिस्था अधो गच्छन्ति तामसाः २३
 देवमानुषतिर्यक्षु यद्भूतं सचराचरम् ।
 आदिप्रभृति संयुक्तं व्याप्तमेभिस्त्रिभिर्गुणैः ॥ २४
 अतः परं प्रवक्ष्यामि महदादीनि लिङ्गतः ।
 विज्ञानं च विवेकश्च महतो लक्षणं भवेत् ॥ २५

महान्बुद्धिर्मतिः प्रज्ञा नामानि महतो विदुः ।
 अहंकारः स विज्ञेयो लक्षणेन समासतः ॥ २६
 अहंकारेण भूतानां सर्गो नानाविधो भवेत् ।
 अहंकारनिवृत्तिर्हि निर्वाणायोपपद्यते ॥ २७
 खं वायुरग्निः सलिलं पृथिवी चेति पञ्चमी ।
 महाभूतानि भूतानां सर्वेषां प्रभवाप्ययौ ॥ २८
 शब्दः श्रोत्रं तथा खानि त्रयमाकाशसंभवम् ।
 स्पर्शवत्प्राणिनां चेष्टा पवनस्य गुणाः स्मृताः ॥ २९
 रूपं पाकोक्षिणी ज्योतिश्चत्वारस्तेजसो गुणाः ।
 रसः स्नेहस्तथा जिह्वा शैत्यं च जलजा गुणाः ॥ ३०
 गन्धो घ्राणं शरीरं च पृथिव्यास्ते गुणास्त्रयः ।
 इति सर्वगुणा देवि विख्याताः पाञ्चभौतिकाः ३१
 गुणान्पूर्वस्य पूर्वस्य प्राप्नुवन्त्युत्तराणि तु ।
 तस्मान्नैकगुणाश्चेह दृश्यन्ते भूतसृष्टयः ॥ ३२
 उपलभ्याप्सु ये गन्धं केचिद्वायुरनैपुणाः ।
 अपां गन्धगुणं प्राज्ञा नेच्छन्ति कमलेक्षणे ॥ ३३
 तद्गन्धत्वमपां नास्ति पृथिव्या एव तद्गुणः ।
 भूमिर्गन्धे रसे स्नेहो ज्योतिश्चक्षुषि संस्थितम् ।
 प्राणापानाश्रयो वायुः स्नेहवाकाशः शरीरिणां ३४
 केशास्थिनखदन्तत्वक्पाणिपादशिरांसि च ।
 पृष्ठोदरकटिग्रीवाः सर्वे भूम्यात्मकं स्मृतम् ॥ ३५
 यत्किञ्चिदपि कायेऽस्मिन्धातुदोषमलाश्रितम् ।
 तत्सर्वं भौतिकं विद्धि देहैरेवास्य स्वामिकम् ॥ ३६
 बुद्धीन्द्रियाणि कर्णत्वक्क्षुर्जिह्वाऽथ नासिका ।
 कर्मेन्द्रियाणि वाक्पाणिपादौ मेढ्रं गुदस्तथा ३७
 शब्दः स्पर्शश्च रूपं च रसो गन्धश्च पञ्चमः ।
 बुद्धीन्द्रियार्थाज्ञानीयाद्भूतेभ्यस्त्वभिनिःसृतान् ॥
 वाक्यं क्रिया गतिः प्रीतिरुत्सर्गश्चेति पञ्चधा ।
 कर्मेन्द्रियार्थाज्ञानीयास्ते च भूतोद्भवा मताः ३९
 इन्द्रियाणां तु सर्वेषामीश्वरं मन उच्यते ।
 प्रार्थनालक्षणं तच्च इन्द्रियं तु मनः स्मृतम् ॥ ४०
 नियुक्ते च सदा तानि भूतानि मनसा सह ।
 नियमे च विसर्गे च मनसः कारणं प्रभुः ॥ ४१
 इन्द्रियाणीन्द्रियार्थाश्च स्वभावश्चेतना धृतिः ।

भूताभूतविकारश्च शरीरमिति संस्मृतम् ॥ ४२
 शरीराच्च परो देही शरीरं च व्यपाश्रितः ।
 शरीरिणः शरीरस्य सोऽन्तरं वेत्ति वै मुनिः ॥ ४३
 रसः स्पर्शश्च गन्धश्च रूपं शब्दविवर्जितम् ।
 अशरीरं शरीरेषु दिदृक्षेत निरिन्द्रियम् ॥ ४४
 अव्यक्तं सर्वदेहेषु मर्त्येष्वमरमाश्रितम् ।
 यः पश्येत्परमात्मानं बन्धनैः स विमुच्यते ॥ ४५
 नैवायं चक्षुषा ग्राह्यो नापरैरिन्द्रियैरपि ।
 मनसैव प्रदीप्तेन महानात्मा प्रदृश्यते ॥ ४६
 स हि सर्वेषु भूतेषु स्थावरेषु चरेषु च ।
 वसत्येको महावीर्यो नानाभावसमन्वितः ॥ ४७
 नैव चोर्ध्वं न तिर्यक् न नाधस्तान्न कदाचन ।
 इन्द्रियैरिव बुद्ध्या वा न दृश्येत कदाचन ॥ ४८
 नवद्वारं पुरं गत्वा स्थितोऽसौ नियतो वशी ।
 ईश्वरः सर्वलोकेषु स्थावरस्य चरस्य च ॥ ४९
 तमेवाहुरणुभ्योऽणुं तं महद्भ्यो महत्तरम् ।
 बहुधा सर्वभूतानि व्याप्य तिष्ठति शाश्वतम् ॥ ५०
 क्षेत्रज्ञमेकतः कृत्वा सर्वं क्षेत्रमथैकतः ।
 एवं स विमृशेज्ज्ञानी संयतः सततं हृदि ॥ ५१
 पुरुषः प्रकृतिस्यो हि भुङ्क्ते प्रकृतिजान्गुणान् ।
 अकर्ता लेपको नित्यो मध्यस्थः सर्वकर्मणाम् ॥ ५२

कार्यकारणकर्तृत्वे हेतुः प्रकृतिरुच्यते ।
 पुरुषः सुखदुःखानां भोक्तृत्वे हेतुरुच्यते ॥ ५३
 अजय्योऽयमचिन्त्योऽयमव्यक्तोऽयं सनातनः ।
 देही तेजोमयो देहे तिष्ठतीत्यपरे विदुः ॥ ५४
 ज्ञानमूष्मा च वायुश्च शरीरे जीवसंज्ञकः ।
 इत्येते निश्चिता बुद्ध्या तत्रैते बुद्धिचिन्तकाः ॥ ५५
 अपरे सर्वलोकांश्च व्याप्य तिष्ठन्तमीश्वरम् ।
 भुवते केचिदत्रैव तिलतैलवदाश्रितम् ॥ ५६
 अपरे नास्तिका मूढा हीनत्वात्स्थूललक्षणैः ।
 नास्त्यात्मेति विनिश्चित्याप्रज्ञास्ते निरयालयाः ॥ ५७
 एवं नानाविधा नैव विमृशन्ति महेश्वरम् ॥ ५८
 उमोवाच ।
 भगवन्ब्राह्मणो लोके नित्यमक्षरमव्ययम् ।
 अस्त्यात्मा सर्वभूतेषु हेतुस्तत्र सुदुर्गमः ॥ ५९
 महेश्वर उवाच ।
 ऋषिभिश्चापि देवैश्च व्यक्तमेव न दृश्यते ।
 दृष्ट्वा तु तं महात्मानं पुनस्तु न निर्वर्तते ॥ ६०
 तस्मात्तद्दर्शनादेव विन्दते परमां गतिम् ।
 इति ते कथितो देवि साङ्ख्यधर्मः सनातनः ।
 कपिलादिभिराचार्यैः सेवितः परमर्षिभिः ॥ ६१

॥ इति श्रीमन्महाभारते अनुशासनपर्वणि दानधर्मपर्वणि पञ्चचत्वारिंशदधिकद्विशततमोऽध्यायः ॥ २४५ ॥

षट्चत्वारिंशदधिकद्विशततमोऽध्यायः ॥ २४६ ॥

महेश्वरेण पार्वतीप्रति योगनिरूपणपूर्वकं तत्फलप्रतिपादनम् ॥ १ ॥

महेश्वर उवाच ।
 साङ्ख्यज्ञाने नियुक्तानां यथावत्कीर्तितं मया ।
 योगधर्मं पुनः कृत्स्नं कीर्तयिष्यामि ते शृणु ॥ १
 स च योगो द्विधा भिन्नो ब्रह्मदेवर्षिसंमतः ।
 समानमुभयत्रापि वृत्तं शास्त्रप्रचोदितम् ॥
 स चाष्टगुणमैश्वर्यमधिकृत्य विधीयते ।
 सायुज्यं सर्वदेवानां योगधर्मं परं श्रिताः ॥
 ज्ञानं सर्वस्य योगस्य मूलमित्यवधारय ।

त्रतोपवासनियमैस्तत्सर्वं चापि बृंहयेत् ॥ ४
 ऐकात्म्यं बुद्धिमनसोरिन्द्रियाणां च सर्वशः ।
 आत्मनो वेदितं प्राज्ञे ज्ञानमेतत्तु योगिनाम् ॥ ५
 अर्चयेद्ब्राह्मणानग्निं देवतायतनानि च ।
 वर्जयेदशिवं भावं सर्वसत्त्वमुपाश्रितः ॥ ६
 दानमध्ययनं श्रद्धा व्रतानि नियमास्तथा ।
 सत्यमाहारशुद्धिश्च शौचमिन्द्रियनिग्रहः ।
 एतैश्च वर्धते तेजः पापं चाप्यवधूयते ॥ ७

अस्त्यात्मा सर्वदेहेष्विति ड. पाठः ॥ ५९ ॥

पञ्चचत्वारिंशदधिकद्विशततमोऽध्यायः ॥ २४५ ॥

निर्धूतपापस्तेजस्वी लघ्वाहारो जितेन्द्रियः ।
 अमोघो निर्मलो दान्तः पश्चाद्योगं समाचरेत् ॥८
 अवरुध्यात्मनः पूर्वं मत्स्यप्रात इवामिषम् ।
 एकान्ते विजने देशे सर्वतः संवृते शुचौ ।
 कल्पयेदासनं तत्र स्वास्तीर्णं मृदुभिः कुशैः ॥ ९
 उपविश्यासने तस्मिन्नुज्जुकायशिरोधरः ।
 अव्यग्रः सुखमासीनः स्वाङ्गानि न विकम्पयेत् ।
 संप्रेक्ष्य नासिकाग्रं स्वं दिशश्चानवलोकयन् ॥१०
 मनोऽवस्थापनं देवि योगस्योपनिषद्भवेत् ।
 तस्मात्सर्वप्रयत्नेन मनोऽवस्थापयेत्सदा ॥ ११
 त्वक्छ्रोत्रं च ततो जिह्वा घ्राणं चक्षुश्च संहरेत्
 पञ्चेन्द्रियाणि संधाय मनसि स्थापयेद्बुधः ॥ १२
 सर्वं चापोह्य संकल्पमात्मनि स्थापयेन्मनः ।
 यदैतान्यवतिष्ठन्ते मनःपट्टानि चात्मनि ॥ १३
 प्राणापानौ तदा तस्य युगपत्तिष्ठतो वशे ।
 प्राणे हि वशमापन्ने योगमिद्विधुवा भवेत् ॥ १४
 शरीरं चिन्तयेत्सर्वं विपाद्य च समीपतः ।
 अन्तर्देहगतिं चापि प्राणानां परिचिन्तयेत् ॥१५
 ततो मूर्धानमग्निं च शरीरं परिपालयेत् ।
 प्राणो मूर्धनि च श्वासो वर्तमाने विचेष्टते ॥ १६
 सज्जस्तु सर्वभूतात्मा पुरुषः स सनातनः ।
 मनो बुद्धिरहंकारो भूतानि विषयाश्च सः ॥ १७
 वस्तिर्मूलं गुदं चैव पावकं च समाश्रितः ।
 वहन्मूत्रं पुरीषं च सदाऽपानः प्रवर्तते ॥ १८
 अतः प्रवृत्तिर्देहेषु कर्म चापानसंयुतम् ।
 उदीरयन्सर्वधातून्त ऊर्ध्वं प्रवर्तते
 उदान इति तं विद्युरध्यात्मकुशला जनाः ॥ १९
 सन्धौसन्धौ म निर्विष्टः सर्वचेष्टाप्रवर्तकः ।
 शरीरेषु मनुष्याणां व्यान इत्युपदिश्यते ॥ २०
 धातुष्वग्नौ च विततः समानोऽग्निः समीरणः ।
 स एव सर्वचेष्टानामन्तकाले निवर्तकः ॥ २१
 प्राणानां सन्निपातेषु संसर्गाद्यः प्रजायते ।
 ऊष्मा सोग्निरिति ज्ञेयः सोमं पचति देहिनाम् ॥ २२
 अपानप्राणयोर्मध्ये व्यानोदानावुपाश्रितौ ।

समन्वितः समानेन सम्यक्पचति पावकः ॥ २३
 शरीरमध्ये नाभिः स्थान्नाभ्यामग्निः प्रतिष्ठितः ।
 अग्नौ प्राणाश्च संयुक्ताः प्राणेष्वात्मा व्यवस्थितः ॥ २४
 पकाशयस्त्वधो नाभेरूर्ध्वमामाशयस्तथा ।
 नाभिर्मध्ये शरीरस्य सर्वप्राणाश्च संश्रिताः ॥ २५
 स्थिताः प्राणादयः सर्वे तिर्यगूर्ध्वमधश्चराः ।
 वहन्त्यन्नरसान्नाढ्यो दशप्राणाग्निचोदिताः ॥ २६
 योगिनामेष मार्गस्तु पञ्चस्वेतेषु तिष्ठति ।
 जितश्रमः समासीनो मूर्धन्यात्मानमादधेत् ॥ २७
 मूर्धन्यात्मानमाधाय भुवोर्मध्ये मनस्तथा ।
 संनिरुध्य ततः प्राणानात्मानं चिन्तयेत्परम् ॥ २८
 प्राणे त्वपानं युञ्जीत प्राणांश्चापानकर्मणि ।
 प्राणापानगती रुद्ध्वा प्राणायामपरो भवेत् ॥ २९
 एवमन्तः प्रयुञ्जीत पञ्च प्राणान्परस्परम् ।
 विजने संमिताहारो मुनिस्तूष्णीं निरुच्छ्वसन् ॥ ३०
 अश्रान्तश्चिन्तयेद्योगी उत्थाय च पुनःपुनः ।
 तिष्ठन्गच्छन्स्वपंश्चापि युञ्जीतैवमतन्द्रितः ॥ ३१
 एवं नियुञ्जतस्तस्य योगिनो युक्तचेतसः ।
 प्रसीदति मनः क्षिप्रं प्रसन्ने दृश्यते परम् ॥ ३२
 विधूम इव दीप्तोऽग्निरादित्य इव रश्मिवान् ।
 वैद्युतोऽग्निरिवाकाशे पुरुषो दृश्यतेऽव्ययः ॥ ३३
 दृष्ट्वा तदात्मनो ज्योतिरैश्वर्याष्टगुणैर्युतः ।
 प्राप्नोति परमं स्थानं स्पृहणीयं सुरैरपि ॥ ३४
 इमान्योगस्य दोषांश्च दशैव परिचक्षते ।
 दोषैर्विघ्ने वरारोहे योगिनां कविभिः स्मृताः ॥ ३५
 कामः क्रोधो भयं स्वप्नः स्नेहमत्यशनं तथा ।
 वैचित्यं व्याधिरालस्यं लोभं च दशमं स्मृतम् ॥ ३६
 एतैस्तेषां भवेद्विघ्नो दशभिर्देवकारितैः ।
 तस्मादेतानपास्यादौ युञ्जीत च परं मनः ॥ ३७
 इमानपि गुणानष्टौ योगस्य परिचक्षते ।
 गुणैस्तैरष्टभिर्द्रव्यमैश्वर्यमधिगम्यते ॥ ३८
 अणिमा महिमा चैव प्राप्तिः प्राकाम्यमेव हि ।
 ईशित्वं च वशित्वं च यत्र कामावसायिता ॥ ३९
 एतानष्टौ गुणान्प्राप्य कथंचिद्योगिनां वराः ।

ईशाः सर्वस्य लोकस्य देवानप्यतिशेते ॥ ४०
 योगोस्ति नैवात्यशिनो न चैकान्तमनश्नतः ।
 न चातिस्वप्नशीलस्य नातिजागरतस्तथा ॥ ४१
 युक्ताहारविहारस्य युक्तचेष्टस्य कर्मसु ।
 युक्तस्वप्नावबोधस्य योगो भवति दुःखहा ॥ ४२
 अनेनैव विधानेन सायुज्यं तत्प्रकल्प्यते ।
 सायुज्यं देवसात्कृत्वा प्रयुज्जीतात्मभक्तितः ॥ ४३
 अनन्यमनसा देवि नित्यं तद्गतचेतसा ।

सायुज्यं प्राप्यते देवैर्यत्नेन महता चिरात् ॥ ४४
 हविर्भिरर्चनैर्होमैः प्रणामैर्नित्यचिन्तया ।
 अर्चयित्वा यथाशक्ति स्वकं देशं विशन्ति ते ॥ ४५
 सायुज्यानां विशिष्टं च मामकं वैष्णवं तथा ।
 मां प्राप्य न निवर्तन्ते विष्णुं वा शुभलोचने ॥ ४६
 इति ते कथितो देवि योगधर्मः सनातनः ।
 न शक्यः प्रष्टुमन्येन योगधर्मस्त्वया विना ॥ ४७

॥ इति श्रीमन्महाभारते अनुशासनपर्वणि दानधर्मपर्वणि षट्चत्वारिंशदधिकद्विशततमोऽध्यायः ॥ २४६ ॥

सप्तचत्वारिंशदधिकद्विशततमोऽध्यायः ॥ २४७ ॥

महेश्वरेण पार्वतीप्रति खमाहात्म्यकथनपूर्वकं दीक्षया शिवलिङ्गार्चनाफलकथनम् ॥ १ ॥

उमोवाच ।
 त्रियक्ष त्रिदशश्रेष्ठ त्र्यम्बक त्रिदशाधिप ।
 त्रिपुरान्तक कामाङ्गहर त्रिपथगाधर ॥
 दक्षयज्ञप्रशमन शूलपाणेऽरिमुदन ।
 नमस्ते लोकपालेश लोकपालवरप्रद ॥
 नैकशास्त्रमप्यन्तमध्यात्मज्ञानमुत्तमम् ।
 अप्रतर्क्यमविज्ञेयं साङ्ख्ययोगसमन्वितम् ॥
 भवता परिपृष्टेन शृण्वन्त्या मम भाषितम्
 इदानीं श्रोतुमिच्छामि सायुज्यं त्वद्गतं विभो ॥ ४
 कथं परिचरन्त्येते भक्तास्त्वां परमेष्ठिनम् ।
 आचारः कीदृशस्तेषां केन तुष्टो भवेद्भवान् ।
 वर्ण्यमानं त्वया साक्षात्प्रीणयत्यधिकं हि मा ॥ ५
 महेश्वर उवाच ।
 हन्त ते कथयिष्यामि मम सायुज्यमद्भुतम् ।
 येन ते न निवर्तन्ते युक्ताः परमयोगिनः ॥ ६
 अव्यक्तोऽहमचिन्त्योऽहं पूर्वरपि सुमुक्षुभिः ।
 साङ्ख्ययोगौ मया सृष्टौ सर्वे चापि चराचरम् ॥ ७
 अर्चनीयोऽहमीशोऽहमव्ययोऽहं सनातनः ।
 अहं प्रसन्नो भक्तानां ददाम्यमरतामपि ॥ ८
 न मां विदुः सुरगणा मुनयश्च तपोधनाः ।
 त्वत्प्रियार्थमहं देवि मद्भिभूतिं ब्रवीमि ते ॥ ९
 आश्रमेभ्यश्चतुर्भ्योऽहं चतुरो ब्राह्मणाञ्जुमे ।

मद्भक्तान्निर्मलान्पुण्यान्समानीय तपस्विनः ॥ १०
 व्याचख्येऽहं तथा देवि योगं पाशुपतं महत्
 गृहीतं तच्च तैः सर्वं मुखाच्च मम दक्षिणात् ॥ ११
 श्रुत्वा तन्निष्ठे लोकेषु स्थापितं चापि तैः पुनः ।
 इदानीं च त्वया पृष्टो वदाम्येकमनाः शृणु ॥ १२
 अहं पशुपतिर्नाम मद्भक्ता ये च मानवाः ।
 सर्वे पाशुपता ज्ञेया भस्मदिग्धतनूरूहाः ॥ १३
 रक्षार्थं मङ्गलार्थं च पवित्रार्थं च भामिनि ।
 लिङ्गार्थं चैव भक्तानां भस्म दत्तं मया पुरा ॥ १४
 तेन संदिग्धसर्वाङ्गा भस्मना ब्रह्मचारिणः ।
 जटिला मुण्डिता वाऽपि नानाकारशिखण्डिनः ॥
 विकृताः पिङ्गलाभिश्च नग्रा नानाप्रकारिणः ।
 भैक्षं चरन्तः सर्वत्र निःस्पृहा निष्परिग्रहाः ॥ १६
 मृत्पात्रहस्ता मद्भक्ता मन्निवेशितबुद्धयः ।
 चरन्तो निखिलं लोकं मम हर्षविवर्धनाः ॥ १७
 मम पाशुपतं दिव्यं योगशास्त्रमनुत्तमम् ।
 सूक्ष्मं सर्वेषु लोकेषु विमृशन्तश्चरन्ति ते ॥ १८
 एवं नित्याभियुक्तानां मद्भक्तानां तपस्विनाम् ।
 उपायं चिन्तयाम्याशु येन मामुपयान्ति ते ॥ १९
 स्थापितं त्रिषु लोकेषु शिवलिङ्गं मया मम ।
 नमस्कारेण वा तस्य मुच्यन्ते सर्वकिल्बिषैः ॥ २०
 इष्टं दत्तमधीतं च यज्ञाश्च बहुदक्षिणाः ।

शिवलिङ्गप्रणामस्य कलां नार्हन्ति षोडशीम् ॥ २१ ॥
 अर्चया शिवलिङ्गस्य परितुष्याम्यहं प्रिये ।
 शिवलिङ्गार्चनायां तु विधानमपि मे शृणु ॥ २२ ॥
 गोक्षीरनवनीताभ्यामर्चयेद्यः शिवं मम ।
 इष्टस्य हयमेधस्य यत्फलं तत्फलं भवेत् ॥ २३ ॥
 घृतमण्डेन यो नित्यमर्चयेद्यः शिवं मम ।
 स फलं प्राप्नुयान्मर्त्यो ब्राह्मणस्याग्निहोत्रिणः ॥ २४ ॥
 केवलेनापि तोयेन स्नापयेद्यः शिवं मम ।
 स चापि लभते पुण्यं प्रियं च लभते नरः ॥ २५ ॥
 सघृतं गुग्गुलु सम्यग्धूपयेद्यः शिवान्तिके ।
 गोसवस्य तु यज्ञस्य यत्फलं तस्य तद्भवेत् ॥ २६ ॥
 यस्तु गुग्गुलुपिण्डेन केवलेनापि धूपयेत् ।
 तस्य रुक्मप्रधानस्य यत्फलं तस्य तद्भवेत् ॥ २७ ॥
 यस्तु नानाविधैः पुष्पैर्मम लिङ्गं समर्चयेत् ।
 स हि धेनुसहस्रस्य दत्तस्य फलमाप्नुयात् ॥ २८ ॥
 यस्तु देशान्तरं गत्वा शिवलिङ्गं समर्चयेत् ।
 तस्मात्सर्वमनुष्येषु नास्ति मे प्रियकृत्तमः ॥ २९ ॥
 एवं नानाविधैर्द्रव्यैः शिवलिङ्गं समर्चयेत् ।

मत्समानो मनुष्येषु न पुनर्जायते नरः ॥ ३० ॥
 अर्चनाभिर्नमस्कारैरुपहारैः स्तवैरपि ।
 भक्तो मामर्चयेन्नित्यं शिवलिङ्गेष्वतन्द्रितः ॥ ३१ ॥
 पलाशबिल्वपत्राणि राजवृक्षस्रजं तथा ।
 अर्कपुष्पाणि मेघ्यानि मत्प्रियाणि विशेषतः ॥ ३२ ॥
 फलं वा यदि वा शाकं पुष्पं वा यदि वा जलम् ।
 दत्तं संप्रीणयेद्देवि भक्तैर्मद्गतमानसैः ॥ ३३ ॥
 ममाभिपरितुष्टस्य नास्ति लोकेषु दुर्लभम् ।
 तस्मात्ते सततं भक्ता मामेवाभ्यर्चयन्त्युत ॥ ३४ ॥
 मद्भक्ता न विनश्यन्ति मद्भक्ता वीतकल्मषाः ।
 मद्भक्ताः सर्वलोकेषु पूजनीया विशेषतः ॥ ३५ ॥
 मद्द्वेषिणश्च ये मर्त्या मद्भक्तद्वेषिणश्च वा ।
 यान्ति ते नरकं घोरमिष्टा क्रतुशतैरपि ॥ ३६ ॥
 एतत्ते सर्वमाख्यातं योगं पाशुपतं महत् ।
 मद्भक्तैर्मनुजैर्देवि श्राव्यमेतद्दिनेदिने ॥ ३७ ॥
 शृणुयाद्यः पठेद्वाऽपि ममेदं धर्मनिश्चयम् ।
 स्वर्गं कीर्तिं धनं धान्यं स लभेत नरोत्तमः ॥ ३८ ॥

॥ इति श्रीमन्महाभारते अनुशासनपर्वणि दानधर्मपर्वणि सप्तचत्वारिंशदधिकद्विशततमोऽध्यायः ॥ २४७ ॥

अष्टचत्वारिंशदधिकद्विशततमोऽध्यायः ॥ २४८ ॥

महेश्वरेण पार्वतीप्रति सश्लाघं स्त्रीधर्मकथनचोदना ॥ १ ॥ पार्वत्या गङ्गादिमहानदीषु तस्मिन्वेदनम् ॥ २ ॥ गङ्गाया तद्
 नुमोदनपूर्वकं भगवति तत्कथनाभ्यनुज्ञानम् ॥ ३ ॥

नारद उवाच ।
 एवमुक्त्वा महादेवः श्रोतुकामः स्वयं प्रभुः ।
 अनुकूलां प्रियां भार्या पार्श्वस्थामभ्यभाषत ॥ १ ॥
 महेश्वर उवाच ।
 परावरज्ञे धर्मोणां तपोवननिवासिनाम् ।
 दीक्षाविधिदमोपेते सततं व्रतचारिणि ।
 पृच्छामि त्वां वरारोहे पृष्टा वद ममेप्सितम् ॥ २ ॥
 सावित्री ब्रह्मणः पत्नी कौशिकस्य शची शुभा ।
 लक्ष्मीर्विष्णोः प्रिया भार्या धृतिर्भार्या यमस्य तु ३
 मार्कण्डेयस्य धूमोर्णा ऋद्धिर्वैश्रवणस्य तु ।
 वरुणस्य प्रिया गौरी सवितुश्च सुवर्चला ॥ ४ ॥

रोहिणी शशिनो भार्या स्वाहा चाग्नेरनिन्दिता ।
 काश्यपस्यादितिश्चैव वसिष्ठस्याप्यरुन्धती ॥
 एताश्चान्याश्च देव्यस्तु सर्वास्ताः पतिदेवताः ।
 श्रूयन्ते लोकविख्यातास्त्वया चैव सहोषिताः ॥
 ताभिश्च पूजिताऽसि त्वमनुवृत्त्यनुभाषणैः ।
 तस्मात्तु परिपृच्छामि धर्मज्ञे लोकसंमते ॥
 स्त्रीधर्मं श्रोतुमिच्छामि त्वयैव समुदाहृतम् ।
 सधर्मचारिणी मे त्वं लोकसंधारिणी तथा ॥
 अयं हि स्त्रीगणस्त्वां तु अनुयाति न मुञ्चति
 त्वत्प्रसादाद्धितं श्रोतुं स्त्रीवृत्तं शुभलक्षणम् ॥
 त्वया चोक्तं विशेषेण गुणभूतं हि तिष्ठति ।

स्त्रिय एव सदा लोके स्त्रीगणस्य गतिः प्रिये ॥ १०

शश्वद्गौर्गोषु गच्छेत नान्यत्र रमते नरः ।

एवं लोकगतिर्देवि आदिप्रभृति वर्तते ॥ ११

प्रमदोक्तं तु यत्किञ्चित्स्त्रीषु बहुमन्यते ।

न तथा मन्यते स्त्रीषु पुरुषोक्तमनिन्दिते ॥ १२

त्वयैष विदितो ह्यर्थः स्त्रीणां धर्मः सनातनः ।

तस्मात्त्वां प्रति पृच्छामि पृष्ट्वा वद ममेप्सितम् ॥ १३

नारद उवाच ।

एवमुक्ता तदा देवी महादेवेन शोभना

सोद्वेगा च सलज्जा च नावदत्तत्र किञ्चन ।

पुनः पुनस्तदा देवी देवः किमिति चाब्रवीत् ॥ १४

उमोवाच ।

भगवन्देवदेवेश सुरासुरनमस्कृत ।

त्वदन्तिके मया वक्तुं स्त्रीणां धर्मः कथं भवेत् ॥ १५

महेश्वर उवाच ।

मन्त्रियोगादवश्यं तु वक्तव्यं तु मम प्रिये ॥ १६

उमोवाच ।

इमा नद्यो महादेव सर्वतीर्थोदकान्विताः ।

उपस्पर्शनहेतोस्त्वां न त्यजन्ति समीपतः ॥ १७

एताभिः सह संमन्य प्रवक्ष्यामि तवेप्सितम् ।

अयुक्तं सत्सु तत्रेषु तानतिक्रम्य भाषितम् ॥ १८

मया संमानिताश्चैव भविष्यन्ति सरिद्वराः ॥ १९

नारद उवाच ।

इति मत्वा महादेवी नदीर्देवीः समाह्वयत् ।

विपाशां च वितस्त्यां च चन्द्रभागां सरस्वतीम् ॥ २०

शतद्रुं देविकां सिन्धुं गौतमीं कौशिकीं तथा ।

यमुनां नर्मदां चैव कावेरीमथ निम्नगाम् ॥ २१

तथा देवनदीं गङ्गां श्रेष्ठां त्रिपथगां शुभाम् ।

सर्वतीर्थोदकवहां सर्वपापविनाशिनीम् ।

एता नदीः समाहूय समुद्रीक्ष्येदमब्रवीत् ॥ २२

उमोवाच ।

हे पुण्याः सरितः श्रेष्ठाः सर्वपापविनाशिकाः ।

ज्ञानविज्ञानसंपन्नाः शृणुध्वं वचनं मम ॥ २३

अयं भगवता प्रश्न उक्तः स्त्रीधर्ममाश्रितः ।

न चैकया मया साध्यं तस्माद्वस्त्वानयाम्यहम् ॥ २४

युष्माभिस्तद्विचार्यैवं वक्तुमिच्छामि शोभनाः ।

तत्कथं देवदेवाय वाच्यः स्त्रीधर्म उत्तमः ॥ २५

नारद उवाच ।

इति पृष्ट्वास्तथा देव्या महानद्यश्चकम्पिरे ।

तासां श्रेष्ठतमा गङ्गा वचनं त्वेवमब्रवीत् ॥ २६

धन्याश्चानुगृहीताः स्म अनेन वचनेन ते ।

या त्वं सुरासुरैर्मन्या नदीराद्रियमेऽनघे ॥ २७

तवैवार्हति कल्याणि एवं सान्त्वप्रसादनम् ।

अशक्यमपि ये मूर्खाः स्वात्मसंभावनायुताः ।

वाक्यं वदन्ति संसत्सु स्वयमेव यथेष्टतः ॥ २८

शक्तो यश्चानहंवादी सुदुर्लभतमो मतः ॥ २९

त्वं हि शक्ता सती देवी वक्तुं प्रश्नमशेषतः ।

व्याहर्तुं नेच्छसि स्त्रीत्वात्संपूजयसि नस्तथा ॥ ३०

त्वं हि देवि महादेवी ऊहापोहविशारदा ।

दिव्यज्ञानयुता देवि दिव्यज्ञानेन्धनैधिता ॥ ३१

त्वमेवार्हसि तद्वक्तुं स्त्रीणां वृत्तं शुभाशुभम् ।

याचामहे वयं श्रोतुममृतं त्वन्मुखोद्गतम् ।

कुरु देवप्रियं देवि वद स्त्रीधर्ममुत्तमम् ॥ ३२

नारद उवाच ।

एवं प्रसादिता देवी गङ्गाया लोकपूज्यया ।

प्राह धर्ममशेषेण स्त्रीधर्मं सुरसुन्दरी ॥ ३३

उमोवाच ।

भगवन्देवदेवेश सुरेश्वर महेश्वर ।

त्वत्प्रसादात्सुरश्रेष्ठ तवैव प्रियकाम्यया ।

तमहं कीर्तयिष्यामि यथावच्छ्रोतुमिच्छसि ॥ ३४

एकोनपञ्चाशदधिकद्विशततमोऽध्यायः ॥ २४९ ॥

पार्वत्या परमेश्वरं प्रति देवगन्धर्वादियोषितां मध्ये स्त्रीधर्मकथनम् ॥ १ ॥

नारद उवाच ।

एवं ब्रुवन्त्यां स्त्रीधर्मं देव्यां देवस्य शासनात् ।
ऋषिगन्धर्वयक्षाणां योषितश्चाप्सरोगणाः ॥ १
नागभूतस्त्रियश्चैव नद्यश्चैव समागताः ।
श्रोतुकामाः परं वाक्यं सर्वाः पर्यवतस्थिरे ॥ २
उमादेवी मुदा युक्ता पूज्यमानाऽङ्गनागणैः ।
आनृशंस्यपरा देवी सततं स्त्रीगणं प्रति ॥ ३
स्त्रीगणस्य हितार्थाय भवप्रियचिकीर्षया ।
वक्तुं वचनमारेभे स्त्रीणां धर्माश्रयान्वितम् ॥ ४
उमोवाच ।

भगवन्सर्वभूतेश श्रूयतां वचनं मम ।
ऋतुप्राप्ता सुशुद्धा या कन्या सेत्यभिधीयते ॥ ५
तां तु कन्यां पिता माता भ्राता मातुल एव वा ।
पितृव्यश्चैव पञ्चैते दातुं प्रभवतां गताः ॥ ६
विवाहाश्च तथा पञ्च तासां धर्मार्थकारणात् ।
कामतश्च मिथो दानमितरेतरकाम्यया ॥ ७
दत्ता यस्य भवेद्भार्या एतेषां येन केन चित् ।
दातारः सुविमृश्यैव दातुमर्हन्ति नान्यथा ॥ ८
उत्तमानां तु वर्णानां मन्त्रवत्पाणिमंग्रहः ।
विवाहकरणं चाहुः शूद्राणां संप्रयोगतः ॥ ९
यदा दत्ता भवेत्कन्या तस्माद्भार्यार्थिने स्वकैः ।
तदाप्रभृति सा नारी दशरात्रं विलज्जया
मनसा कर्मणा वाचा अनुकूला च सा भवेत् ॥ १०
इति भर्तृव्रतं कुर्यात्पतिमुद्दिश्य शोभना ।
तदाप्रभृति सा नारी न कुर्यात्पत्युरप्रियम् ॥ ११
यद्यदिच्छति वै भर्ता धर्मकामार्थकारणात् ।
तथैवानुप्रिया भूत्वा तथैवोपचरेत्पतिम् ।
पतिव्रतात्वं नारीणामेतदेव सनातनम् ॥ १२
तादृशी सा भवेन्नित्यं यादृशस्तु भवेत्पतिः ।

शुभाशुभसमाचार एतद्वृत्तं समासतः ॥ १३
दैवतं सततं साध्वी भर्तारं या तु पश्यति ।
दैवमेव भवेत्तस्याः पतिरित्यवगम्यते ॥ १४
एतस्मिन्कारणं देव पौराणी श्रूयते श्रुतिः ।
कथयामि प्रसादात्ते शृणु देव समासतः ॥ १५
कस्य चित्त्वथ विप्रस्य भार्ये द्वे हि बभूवतुः ।
तयोरेका धर्मकामा देवानुद्दिश्य भक्तितः ॥ १६
भर्तारमवमत्यैव देवतासु समाहिता ।
चकार विपुलं धर्मं पूजयानाऽर्चयाऽन्वितम् ॥ १७
अपरा धर्मकामा च पतिमुद्दिश्य शोभना ।
भर्तारं दैवतं कृत्वा चकार किल तत्प्रियम् ॥ १८
एवं विवर्तमाने तु युगपन्मरणेऽध्वनि ।
गते किल महादेव तत्रैका या पतिव्रता ।
देवप्रियायां तिष्ठन्त्यां पुण्यलोकं जगाम सा ॥ १९
देवप्रिया च तिष्ठन्ती विललाप सुदुःखिता ।
तां यमो लोकपालस्तु वभाषे पुष्कलं वचः ॥ २०
मा शुचस्त्वं निवर्तस्व न लोकाः सन्ति तेऽनघे ।
स्वधर्मविमुखा सा त्वं तस्माल्लोका न सन्ति ते ॥ २१
देवता हि पतिर्नार्याः स्थापिता सर्वदैवतैः ।
अवमत्य शुभे तत्त्वं कथं लोकान्गमिष्यसि ॥ २२
मोहेन त्वं वरारोहे न जानीषे स्वदैवतम्
पतिमत्या स्त्रिया कार्यो धर्मः पत्युर्पणस्त्विति ॥ २३
तस्मात्त्वं हि निवर्तस्व कुरु पत्याश्रितं हितम् ।
तदा गन्तासि लोकांस्तान्यान्गच्छन्ति पतिव्रताः ।
नान्यथा शक्यते ग्राह्यं पतीनां लोकमुत्तमम् ॥ २४
यमेनैवंविधं चोक्ता निवृत्ता पुनरेव सा ।
बभूव पतिमालम्ब्य पतिप्रियपरायणा ॥ २५
एवमेतन्महादेव दैवतं हि स्त्रियाः पतिः ।
तस्मात्पतिपरा भूत्वा पतीनुपचरेदिति ॥ २६

॥ इति श्रीमन्महाभारते अनुशासनपर्वणि दानधर्मपर्वणि एकोनपञ्चाशदधिकद्विशततमोऽध्यायः ॥ २४९ ॥

पञ्चाशदधिकद्विशततमोऽध्यायः ॥ २५० ॥

पार्वत्या महेश्वरं प्रति स्त्रीधर्मकथनम् ॥ १ ॥ नारदेन कृष्णं प्रति उमामहेश्वरसंवादानुवादोपसंहारः ॥ २ ॥

उमोवाच ।

पतिमत्या दिवारात्रं वृत्तान्तं श्रूयतां शुभम् ।
 पत्युः पूर्वं समुत्थाय प्रातःकर्म समाचरेत् ॥ १
 पत्युर्भावं विदित्वा तु पश्चात्संबोधयेत्तु तम् ।
 नित्यं पौर्वाहिकं कार्यं स्वयं कुर्याद्यथाविधि ॥ २
 निवेद्य च तथाऽऽहारं यथा संपद्यतामिति ।
 तथैव कुर्यात्तत्सर्वं यथा पत्युः प्रियं भवेत् ॥ ३
 यथा भर्ता तथा नारी गुरुणां प्रतिपद्यते ॥ ४
 शुश्रूषापोषणविधौ पतिप्रियचिकीर्षया ।
 भर्तुर्निष्क्रमणे कार्यं संस्मरेदप्रमादतः ॥ ५
 आगतं तु पतिं दृष्ट्वा सहसा परिचारणम् ।
 स्वयं कुर्वीत संप्रीत्या कायश्रमहरं परम् ॥ ६
 पाद्यासनाभ्यां शयनैर्वाक्यैश्च हृदयप्रियैः ।
 अतिथीनामागमेन प्रीतियुक्ता सदा भवेत् ॥ ७
 कर्मणा वचनेनापि तोषयेदतिथीन्सदा ।
 मङ्गलं गृहशौचं च सर्वोपकरणानि च ॥ ८
 सर्वकालमवेक्षेत कारयन्ती च कुर्वती ।
 धर्मकार्ये तु संप्राप्ते तद्गर्भमपरा भवेत् ॥ ९
 अर्थकार्ये पुनर्भर्तुः प्रमादालसवर्जिता ।
 सा यत्नं परमं कुर्यात्तस्य साहाय्यकारणात् ॥ १०
 धुरंधरा भवेद्भर्तुः साध्वी धर्मार्थयोः सदा ।
 विहारकाले वै भर्तुर्ज्ञात्वा भावं हृदि स्थितम् ॥ ११
 अलंकृत्य यथायोगं मन्दहाससमन्वितम् ।
 वाक्यैर्मधुरसंयुक्तैः स्मयन्ती तोषयेत्पतिम् ॥ १२
 कठोराणि न वाच्यानि अन्यथा प्रमदान्तरे ।
 यस्यां कामी भवेद्भर्ता तस्याः प्रीतिकरी भवेत् ॥ १३
 अप्रमादं पुरस्कृत्य मनसा तोषयेत्पतिम् ।
 अनन्तरमथान्येषां भोजनावेक्षणं चरेत् ॥ १४
 दासीदासबलीवर्दाश्चण्डालं च शुनस्तथा ।
 अनाथान्कृपणांश्चैव भिक्षुकांश्च तथैव च ।
 पूजयेद्भलिभैक्षेण पत्युर्धर्मं विवर्धयेत् ॥ १५
 कुपितं वाऽर्थहीनं वा श्रान्तं वोपचरेत्पतिम् ।

यथा स तुष्टः स्वस्थश्च तथा संतोषयेत्पतिम् ॥ १६
 यथा कुटुम्बचिन्तायां विवादे वाऽर्थसंचये ।
 आहूता तत्सहायार्थं तथा प्रियहितं वदेत् ॥ १७
 अप्रियं च हितं ब्रूयात्तस्य धर्मार्थकाङ्क्षया ।
 एकान्तचर्याकथनं कलहं वर्जयेत्परैः ॥ १८
 बहिरालोकनं चैव मोहं व्रीडां च पैशुनम् ।
 बह्वाशित्वं दिवास्वप्नमेवमादि विवर्जयेत् ॥ १९
 रहस्येकासनं साध्वी न कुर्यादात्मजैरपि ।
 यद्यदद्यान्नियत्स्वेति न्यासवत्परिपालयेत् ॥ २०
 विस्मृतं वाऽपि यद्व्यं प्रतिदद्यात्स्वशौचतः ।
 यत्किञ्चित्पतिना दत्तं लब्ध्वा तत्सा सुखी भवेत् ॥
 अतीवाज्ञामतीर्ष्या च दूरतः परिवर्जयेत् ।
 बालवद्बुद्धवद्भार्या सदैवानुचरेत्पतिम् ॥ २२
 भार्याया व्रतमित्येव कर्तव्यं सततं विभो ।
 एतत्पतिव्रतावृत्तमुक्तं देव समासतः ॥ २३
 न च भोगे न चैश्वर्ये न सुखे न धने तथा ।
 स्पृहा यस्यास्तथा भर्तुः सा नारीणां पतिव्रता ॥ २४
 पतिर्हि दैवतं स्त्रीणां पतिर्बन्धुः पतिर्गतिः ।
 नान्यं गतिमहं पश्ये प्रमदाया यथा पतिः ॥ २५
 जातिष्वपि च वै स्त्रीत्वं विशिष्टं मे मतिः प्रभो ।
 कायक्लेशेन महता पुरुषः प्राप्नुयात्फलम् ।
 तत्सर्वं लभते नारी सुखेन पतिपूजया ॥ २६
 यथासुखं पतिमती सर्वं पत्यनुकूलतः ।
 ईदृशं धर्मसाकल्यं पश्य त्वं प्रमदां प्रति ।
 एतद्विस्मृत्य पच्यन्ते कुस्त्रियः पापमोहिताः ॥ २७
 तपश्चर्या च दानं च पतौ तस्याः समर्पितम् ।
 रूपं कुलं यशस्तेजः सर्वं तस्मिन्प्रतिष्ठितम् ॥ २८
 एवं व्रतसमाचाराः स्ववृत्तेनैव शोभनाः
 स्वभर्त्रा च समं गच्छेत्पुण्यलोकान्सुकर्मणा ॥ २९
 वृद्धो विरूपो बीभत्सो धनवान्निर्धनोऽपि वा ।
 एवंभूतोपि वै भर्ता स्त्रीणां भूषणमुत्तमम् ॥ ३०
 आढ्यं वा रूपयुक्तं वा विरूपं धनवर्जितम् ।

या पतिं तोषयेत्साध्वी सा पत्नीनां विशिष्यते ३१
 दरिद्रांश्च विरूपांश्च प्रमूढान्कुष्टसंयुतान् ।
 पतीनुपचरेल्लोकानक्षयान्प्रतिपद्यते ॥ ३२
 एवं प्रवर्तमानायाः पतिः पूर्वं म्रियेत चेत् ।
 तदाऽनुमरणं गच्छेत्पुनर्धर्मं चरेत् वा ॥ ३३
 एतदेवं मया प्रोक्तं स्त्रियस्तु बहुधा स्मृताः ।
 देवदानवगन्धर्वा मनुष्या इति नैकधा ॥ ३४
 सौम्यशीलाः शुभाचाराः सर्वास्ताः संभवन्ति च ।
 यथा शुभं प्रवक्ष्यामि स्त्रीणां धर्मं महेश्वर ॥ ३५
 आसुर्यश्चैव पैशाच्यो राक्षसश्च भवन्ति हि ।
 तासां वृत्तमशेषेण श्रूयतां लोककारणात् ॥ ३६
 न्यायतो वाऽन्यथा प्रोक्ता भावदोषसमन्विताः ।
 भर्तृनुपचरन्त्येव रागद्वेषबलात्कृताः ॥ ३७
 स्वधर्मविमुखा भूत्वा प्रदूष्यन्ति यतस्ततः ।
 प्रवृद्धविषया नित्यं प्रतिकूलं वदन्ति च ॥ ३८
 अर्थान्विनाशयन्त्येवं न गृह्णन्ति हितं कचित् ।
 स्वबुद्धिनिरता भूत्वा जीवन्ति च यथा तथा ॥ ३९
 गुणवत्यः कचिद्धत्वा पतिधर्मपरा इव ।
 पुनर्भवन्ति पापिष्ठा विषमं वृत्तमास्थिताः ॥ ४०
 अनवस्थितमर्यादा बहुवेषा व्यवस्थिताः ।
 असंतुष्टाश्च लुब्धाश्च ईर्ष्याक्रोधयुता भृशम् ॥ ४१
 भोगप्रिया हितद्वेष्याः कामभोगपरायणाः ।
 प्रायशोऽनृतभूयिष्ठा गुरूणां प्रतिलोमकाः ॥ ४२
 एवं वृत्तसमाचारा आसुरं भावमाश्रिताः ।
 अपकारपरा नित्यं सततं कलहप्रियाः ॥ ४३
 परुषा रूक्षवचना निर्घृणा निरपत्रपाः ।
 निःस्नेहाः क्रोधनाश्चैव भर्तृपुत्रस्वबन्धुषु ॥ ४४
 घोरा मांसप्रिया नित्यं हसन्ति च रुदन्ति च ।
 पतीन्व्यभिचरन्त्येव दुर्मार्गेण यथा तथा ।
 बन्धुभिर्भर्त्सिता भूत्वा गृहकार्याणि कुर्वते ॥ ४५
 अथवा भर्त्सिता देव निवृत्ताः स्त्रेषु कर्मसु ।
 तथैवात्मवधं घोरं व्यवस्येयुर्न संशयः ॥ ४६
 निर्दया निरनुक्रोशाः कुटुम्बार्थविलोपकाः ।

धर्मार्थरहिता घोराः सततं कुर्वते क्रियाः ॥ ४७
 अनर्थे निपुणाः पापाः परप्राणेषु निर्दयाः ।
 एवंयुक्तसमाचाराः स्त्रियः पैशाचमाश्रिताः ॥ ४८
 अपरा मोहसंयुक्ता निर्लज्जा रोदनप्रियाः ।
 अशुद्धा मलदिग्धाङ्गः पानमांसरता भृशम् ।
 वदन्त्यनृतवाक्यानि हसन्ति विलपन्ति च ॥ ४९
 दुष्प्रसादा महाक्रोधाः स्वप्नशीला निरन्तरम् ।
 तामस्यो नष्टतत्त्वार्था मन्दशीला महोदराः ।
 भुञ्जते विविधं सिद्धं भोजनं तीव्रसंभ्रमाः ॥ ५०
 गुणरूपवयोर्युक्तं पतिं कामिनमुत्तमम् ।
 हित्वाऽन्येनैव गच्छन्ति सर्वधा भृशतापिताः ५१
 निर्लज्जा धर्मसंदिग्धाः प्रतिकूलाः समन्ततः ।
 एवंरूपसमाचाराः स्त्रियो राक्षसमाश्रिताः ॥ ५२
 एवंविधानां सर्वासां न परत्र महासुखम् ।
 नरकाद्विप्रमुक्तानां मानुष्यं दुर्लभं भवेत् ॥ ५३
 कष्टं तत्रापि भुञ्जन्ते स्वकृतं दुःखजं बहु ।
 दरिद्राः क्लेशभूयिष्ठाः विरूपाः कुत्सिताः परैः ।
 विधवा दुर्भगा वाऽपि लभन्ते दुःखमीदृशम् ५४
 शतवर्षसहस्राणि निरयं व्यभिचारिणी ।
 ब्रजेत्पतिं च पापेन संयोज्य स्वकुलं तथा ॥ ५५
 एतद्विज्ञाय पतितं पुनश्चेद्वितमात्मनः ।
 कुर्याद्भर्तारमाश्रित्य तथा धर्ममवाप्नुयात् ॥ ५६
 अतिसंयान्ति ताँल्लोकान्पुण्यान्परमशोभनान् ।
 अवमत्य च याः पूर्वं पतिं दुष्टेन चेतसा ॥ ५७
 वर्तमानाश्च सततं भर्तृणां प्रतिकूलतः ।
 भर्त्रानुमरणं काले याः कुर्वन्ति तथाविधाः ॥ ५८
 कामात्क्रोधाद्भयाल्लोभादपहास्या भवन्ति ताः ।
 आदिप्रभृति कुस्त्रीणां तथाऽनुमरणं वृथा ॥ ५९
 आदिप्रभृति या साध्वी पत्युः प्रियपरायणा ।
 ऊर्ध्वं गच्छति सा पूता भर्त्राऽनुमरणं गता ॥ ६०
 एवं मृताया वै लोकानहं पश्यामि चक्षुषा ।
 स्पृहणीयान्सुरगणैर्यान्गच्छन्ति पतिव्रताः ॥ ६१
 अथवा भर्तरि मृते वैधव्यं धर्ममाश्रिताः ।

तूष्णीं भौमं जले नित्यमञ्जलिस्नानमुत्तमम् ।
 व्रतं च पतिमुद्दिश्य कुर्युश्चैव विधिं ततः ॥ ६२
 एवं गच्छति सा नारी पतिलोकमनुत्तमम् ।
 रमणीयमनिर्देश्यं दुष्प्रापं देवमानुषैः ॥ ६३
 प्राप्नुयात्तादृशं लोकं केवलं या पतिव्रता ।
 इति ते कथितं देव स्त्रीणां धर्ममनुत्तमम् ॥ ६४
 भवतः प्रियकामिन्या यन्मयोक्तं तवाग्रतः ।
 चापल्यान्मम देवेश तद्भवान्क्षन्तुमर्हति ॥ ६५
 नारद उवाच ।
 एवं वदन्तीं रुद्राणीं लज्जाभावसमन्विताम् ।
 प्रशशंस च देवेशो वाचा संजनयन्प्रियम् ॥ ६६

ऋषयो देवगन्धर्वाः प्रमदाश्च सहस्रशः ।
 प्रणम्य शिरसा देवीं स्तुतिभिश्चाभितुष्टुवुः ॥ ६७
 पूजयामासुरपरे देवदेव मुदा युताः ।
 संवादं चिन्तयन्त्यन्ये श्रद्धधानाः सुचेतसः ॥ ६८
 ततस्तु देवदेवेशो देवीं वचनमब्रवीत् ।
 शृणु कल्याणि मद्वाक्यं संवादोऽयं मया तव ।
 पुण्यं पवित्रं ख्यातं च भविता नात्र संशयः ॥ ६९
 य इमं श्रावयेद्विद्वान्संवादं चावयोः प्रिये ।
 शुचिर्भूत्वा नरान्युक्तान्स तैः स्वर्गं व्रजेत्सुखम् ७०
 यस्त्वेनं शृणुयान्नित्यं संवादं चावयोः शुभम् ।
 कीर्तिमायुष्यमारोग्यं लभते स गतिं पराम् ॥ ७१

॥ इति श्रीमन्महाभारते अनुशासनपर्वणि दानधर्मपर्वणि पञ्चाशदधिकद्विशततमोऽध्यायः ॥ २५० ॥

एकपञ्चाशदधिकद्विशततमोऽध्यायः ॥ २५१ ॥

महेश्वरेण मुनिगणान्प्रति श्रीकृष्णस्य वंशानुक्रमवर्णनपूर्वकं गुणगणानुवर्णनम् ॥ १ ॥

ऋषय ऊचुः ।
 पिनाकिन्भगनेत्रघ्न सर्वलोकनमस्कृत ।
 माहात्म्यं वासुदेवस्य श्रोतुमिच्छाम शंकर ॥ १
 ईश्वर उवाच
 पितामहादपि वरः शाश्वतः पुरुषो हरिः ।
 कृष्णो जाम्बूनदाभासो व्यभ्रे सूर्य इवोदितः ॥ २
 दशबाहुर्महातेजा देवतारिनिषूदनः ।
 श्रीवत्साङ्को हृषीकेशः सर्वदैवतपूजितः ॥ ३
 ब्रह्मा तस्योदरभवस्तस्याहं च शिरोभवः ।
 शिरोरुहेभ्यो ज्योतींषि रोमभ्यश्च सुराऽसुराः ॥ ४
 ऋषयो देहसंभूतास्तस्य लोकाश्च शाश्वताः ।
 पितामहगृहं साक्षात्सर्वदेवगृहं च सः ॥ ५
 सोऽस्याः पृथिव्याः कृत्स्नायाः स्रष्टा त्रिभुवनेश्वरः ।
 संहर्ता चैव भूतानां स्थावरस्य चरस्य च ॥ ६
 स हि देववरः साक्षाद्देवनाथः परंतपः ।
 सर्वज्ञः सर्वसंश्लिष्टः सर्वगः सर्वतोमुखः ॥ ७
 परमात्मा हृषीकेशः सर्वव्यापी महेश्वरः ।
 न तस्मात्परमं भूतं त्रिषु लोकेषु किंचन ॥ ८
 सनातनो वै मधुहा गोविन्द इति विश्रुतः ।

स सर्वान्पार्थिवान्सङ्ख्ये घातयिष्यति मानदः ॥ ९
 सुरकार्यार्थमुत्पन्नो मानुषं वपुरास्थितः ।
 न हि देवगणाः शक्तास्त्रिविक्रमविनाकृताः ॥ १०
 भुवने देवकार्याणि कर्तुं नायकवर्जिताः ।
 नायकः सर्वभूतानां सर्वदेवनमस्कृतः ॥ ११
 एतस्य देवनाथस्य देवकार्यपरस्य च ।
 ब्रह्मभूतस्य सततं ब्रह्मर्षिशरणस्य च ॥ १२
 ब्रह्मा वसति गर्भस्थः शरीरे सुखसंस्थितः ।
 शर्वः सुखं संश्रितश्च शरीरे सुखसंस्थितः ॥ १३
 सर्वाः सुखं संश्रिताश्च शरीरे तस्य देवताः ।
 स देवः पुण्डरीकाक्षः श्रीगर्भः श्रीसहोपितः ॥ १४
 शार्ङ्गचक्रायुधः खड्गी सर्वनागरिपुध्वजः
 उत्तमेन स शीलेन दमेन च शमेन च ॥ १५
 पराक्रमेण वीर्येण वपुषा दर्शनेन च ।
 आरोहेण प्रमाणेन धैर्येणार्जवसंपदा ॥ १६
 आनृशंखेन रूपेण बलेन च समन्वितः ।
 अस्त्रैः समुदितः सर्वैर्दिव्यैरद्भुतदर्शनैः ॥ १७
 योगमायः सहस्राक्षो निर्ऋपायो महामनाः ।
 वीरो मित्रजनश्लाघी ज्ञातिबन्धुजनप्रियः ॥ १८

क्षमावांश्चानहंवादी ब्रह्मण्यो ब्रह्मनायकः ।
 भयहर्ता भयार्तानां मित्राणां नन्दिवर्धनः ॥ १९
 शरण्यः सर्वभूतानां दीनानां पालने रतः ।
 श्रुतवानर्थसंपन्नः सर्वभूतनमस्कृतः ॥ २०
 समाश्रितानां वरदः शत्रूणामपि धर्मवित् ।
 नीतिज्ञो नीतिसंपन्नो ब्रह्मवादी जितेन्द्रियः ॥ २१
 भवार्थमिह देवानां बुद्ध्या परमया युतः ।
 प्राजापत्ये शुभे मार्गे मानवे धर्मसंस्कृते ॥ २२
 समुत्पत्स्यति गोविन्दो मनोर्वंशे महात्मनः ।
 अज्ञो नाम मनोः पुत्रो अन्तर्धामा ततः परः ॥ २३
 अन्तर्धाम्नो हविर्धामा प्रजापतिरनिन्दितः ।
 प्राचीनबर्हिर्भविता हविर्धाम्नः सुतो महान् ॥ २४
 तस्य प्रचेतःप्रमुखा भविष्यन्ति दशात्मजाः ।
 प्राचेतसस्तथा दक्षो भवितेह प्रजापतिः ॥ २५
 दाक्षायण्यास्तथाऽऽदित्यो मनुरादित्यतस्तथा ।
 मनोश्च वंशज इला सुद्युम्नश्च भविष्यति ॥ २६
 बुधात्पुरूरवाश्चापि तस्मादायुर्भविष्यति ।
 नहुषो भविता तस्माद्ययातिस्तस्य चात्मजः ॥ २७
 यदुस्तसान्महासत्वः क्रोष्टा तस्मान्नविष्यति ।
 क्रोष्टुश्चैव महान्पुत्रो वृजिनीवान्भविष्यति ॥ २८
 वृजिनीवतश्च भविता उपङ्गुपरजितः ।
 उपङ्गोर्भविता पुत्रः शूरश्चित्ररथस्तथा ।
 तस्य त्ववरजः पुत्रः शूरो नाम भविष्यति ॥ २९
 तेषां विरुधातवीर्याणां चरित्रगुणशालिनाम् ।
 यज्वनां सुविशुद्धानां वंशे ब्राह्मणसंमते ॥ ३०
 स शूरः क्षत्रियश्रेष्ठो महावीर्यो महायशः ।
 स्ववंशविस्तरकरं जनयिष्यति मानदः ।
 वसुदेव इति ख्यातं पुत्रमानकदुन्दुभिम् ॥ ३१
 तस्य पुत्रश्चतुर्बाहुर्वासुदेवो भविष्यति ॥ ३२
 दाता ब्राह्मणसत्कर्ता ब्रह्मभूतो द्विजप्रियः ।
 राज्ञो मागधसंरुद्धान्मोक्षयिष्यति यादवः ॥ ३३
 जरासन्धं तु राजानं निर्जित्य गिरिगह्वरे ।
 सर्वपार्थिवरत्नाढ्यो भविष्यति स वीर्यवान् ॥ ३४

पृथिव्यामप्रतिहतो वीर्येण च भविष्यति ।
 विक्रमेण च संपन्नः सर्वपार्थिवपार्थिवः ॥ ३५
 शूरसेनेषु भूत्वा स द्वारकायां वसन्प्रभुः ।
 पालयिष्यति गां देवीं विजित्य नयवित्सदा ॥ ३६
 तं भवन्तः समासाद्य वाङ्माल्यैरहणैर्वरैः ।
 अर्चयन्तु यथान्यायं ब्रह्माणमिव शाश्वतम् ॥ ३७
 यो हि मां द्रष्टुमिच्छेत ब्रह्माणं च पितामहम् ।
 द्रष्टव्यस्तेन भगवान्वासुदेवः प्रतापवान् ॥ ३८
 दृष्टे तस्मिन्नहं दृष्टो न मेऽत्रास्ति विचारणा ।
 पितामहो वा देवेश इति वित्त तपोधनाः ॥ ३९
 स यस्य पुण्डरीकाक्षः प्रीतियुक्तो भविष्यति ।
 तस्य देवगणः प्रीतो ब्रह्मपूर्वो भविष्यति ॥ ४०
 यश्च तं मानवे लोके संश्रयिष्यति केशवम् ।
 तस्य कीर्तिर्जयश्चैव स्वर्गश्चैव भविष्यति ॥ ४१
 धर्माणां देशिकः साक्षात्स भविष्यति धर्मभाक् ।
 धर्मवद्भिः स देवेशो नमस्कार्यः सदोद्यतैः ॥ ४२
 धर्म एव परो हि स्यात्तस्मिन्नभ्यर्चिते विभौ ।
 सहि देवो महातेजाः प्रजाहितचिकीर्षया ॥ ४३
 धर्मार्थं पुरुषव्याघ्र ऋषिकोटीः ससर्ज ह ।
 ताः सृष्टास्तेन विश्वना पर्वते गन्धमादने ॥ ४४
 सनत्कुमारप्रमुखास्तिष्ठन्ति तपसाऽन्विताः ।
 तस्मात्स वाग्मी धर्मज्ञो नमस्यो द्विजपुङ्गवाः ॥ ४५
 दिवि श्रेष्ठो हि भगवान्हरिर्नारायणः प्रभुः ।
 वन्दितो हि स वन्देत मानितो मानयीत च ।
 अर्हितश्चार्हयेन्नित्यं पूजितः प्रतिपूजयेत् ॥ ४६
 दृष्टः पश्येदहरहः संश्रितः प्रतिसंश्रयेत् ।
 अर्चितश्चार्चयेन्नित्यं स देवो द्विजसत्तमाः ॥ ४७
 एतत्तस्यानवद्यस्य विष्णोर्वै परमं व्रतम् ।
 आदिदेवस्य महतः सज्जनाचरितं सदा ॥ ४८
 भुवनेऽभ्यर्चितो नित्यं देवैरपि सनातनः ।
 अभयेनानुरूपेण युज्यन्ते तमनुव्रताः ॥ ४९
 कर्मणा मनसा वाचा स नमस्यो द्विजैः सदा ।
 यत्नवद्भिरुपस्थाय द्रष्टव्यो देवकीसुतः ॥ ५०

एष वोऽभिहितो मार्गो मया वै मुनिसत्तमाः ।
 तं दृष्ट्वा सर्वशो देवं दृष्ट्वाः स्युः सुरसत्तमाः ॥ ५१
 महावराहं तं देवं सर्वलोकपितामहम् ।
 अहं चैव नमस्यामि नित्यमेव जगत्पतिम् ॥ ५२
 तत्र च त्रितयं दृष्टं भविष्यति न संशयः ।
 समस्ता हि वयं देवास्तस्य देहे वसामहे ॥ ५३
 तस्य चैवाग्रजो भ्राता सिताद्रिनिचयप्रभः ।
 हली बल इति ख्यातो भविष्यति धराधरः ॥ ५४
 त्रिशिरास्तस्य दिव्यश्च शातकुम्भमयो द्रुमः ।
 ध्वजस्तृणेन्द्रो देवस्य भविष्यति रथाश्रितः ॥ ५५
 शिरो नागैर्महाभोगैः परिकीर्णं महात्मभिः ।
 भविष्यति महाबाहोः सर्वलोकेश्वरस्य च ॥ ५६
 चिन्तितानि समेष्यन्ति शस्त्राण्यस्त्राणि चैव ह ।

अनन्तश्च स एवोक्तो भगवान्हरिरव्ययः ॥ ५७
 समादिष्टश्च विबुधैर्दर्शय त्वमिति प्रभो ।
 सुपर्णो यस्य वीर्येण कश्यपस्यात्मजो बली ।
 अन्तं नैवाशकद्रष्टुं देवस्य परमात्मनः ॥ ५८
 स च शेषो विचरते परया वै मुदा युतः ।
 अन्तर्वसति भोगेन परिरभ्य वसुंधराम् ॥ ५९
 य एव विष्णुः सोऽनन्तो भगवान्वसुधाधरः ।
 यो रामः स हृषीकेशो योच्युतः स धराधरः ॥ ६०
 तावुभौ पुरुषव्याघ्रौ दिव्यौ दिव्यपराक्रमौ ।
 द्रष्टव्यौ माननीयौ च चक्रलाङ्गलधारिणौ ॥ ६१
 एष वोऽनुग्रहः प्रोक्तो मया पुण्यस्तपोधनाः ।
 यद्भवन्तो यदुश्रेष्ठं पूजयेयुः प्रयत्नतः ॥ ६२

॥ इति श्रीमन्महाभारते अनुशासनपर्वणि दानधर्मपर्वणि एकपञ्चाशदधिकद्विशततमोऽध्यायः ॥ २५१ ॥

द्विपञ्चाशदधिकद्विशततमोऽध्यायः ॥ २५२ ॥

भीष्मेण हिमवद्गिरो नारदोदितकृष्णमहिमानुवादः ॥ १ ॥ तथा पार्थकृष्णयोर्नरनारायणात्मकत्वकथनपूर्वकं कृष्णमहि-
 मप्रशंसनम् ॥ २ ॥

नारद उवाच ।
 अथ व्योम्नि महाञ्जशब्दः सविद्युत्स्तनयितुमान् ।
 मेघैश्च गगनं नीलं संरुद्धमभवद्धनैः ॥ १
 प्रावृषीव च पर्जन्यो वष्टपे निर्मलं पयः ।
 तमश्चैवाभवद्धोरं दिशश्च न चकाशिरे ॥ २
 ततो देवगिरौ तस्मिन्मध्ये पुण्ये सनातने ।
 न शर्वं भूतसङ्घं वा ददृशुर्मुनयस्तदा ॥ ३
 व्यभ्रं च गगनं सद्यः क्षणेन समपद्यत ।
 तीर्थयात्रां ततो विप्रा जग्मुश्चान्ये यथागतम् ॥ ४
 तदद्भुतमचिन्त्यं च दृष्ट्वा ते विस्मिताऽभवन् ।
 शंकरस्योमया सार्धं संवादं त्वत्कथाश्रयम् ॥ ५
 स भवान्पुरुषव्याघ्र ब्रह्मभूतः सनातनः ।
 यदर्थमनुशिष्टाः सो गिरिपृष्ठे महात्मना ॥ ६
 द्वितीयं त्वद्भुतमिदं त्वत्तेजःकृतमद्य वै ।
 दृष्ट्वा च विस्मिताः कृष्ण सा च नः स्मृतिरागता ७

एतत्ते देवदेवस्य माहात्म्यं कथितं प्रभो ।
 कपर्दिनो गिरीशस्य महाबाहो जनार्दन ॥ ८
 इत्युक्तः स तदा कृष्णस्तपोवननिवासिभिः ।
 मानयामास तान्सर्वानृषीन्देवकिनन्दनः ॥ ९
 अथर्षयः संप्रहृष्टाः पुनस्ते कृष्णमब्रुवन् ।
 पुनःपुनर्दर्शयास्मान्सदैव मधुसूदन ॥ १०
 न हि नः सा रतिः स्वर्गे या च त्वद्दर्शने विभो ।
 तद्वत् च महाबाहो यदाह भगवान्भवः ॥ ११
 एतत्ते सर्वमाख्यातं रहस्यमरिक्शिन ।
 त्वमेव ह्यर्थतत्त्वज्ञः पृष्ठोऽस्मान्पृच्छसे यदा ॥ १२
 तदस्माभिरिदं गुह्यं त्वत्प्रियार्थमुदाहृतम् ।
 न च तेऽविदितं किञ्चिन्निषु लोकेषु विद्यते ॥ १३
 जन्म चैव प्रसूतिश्च यच्चान्यत्कारणं विभो ।
 वयं तु बहुचापल्यादशक्ता गुह्यधारणे ॥ १४
 ततः स्थिते त्वयि विभो लघुत्वात्प्रलपामहे ।

न हि किञ्चित्ताश्चर्यं यन्न वेत्ति भवानिह ॥ १५
 दिवि वा भुवि वा देव सर्वं हि विदितं तव ।
 साधयाम वयं कृष्ण बुद्धिं पुष्टिमवाप्नुहि ॥ १६
 पुत्रस्ते सदृशस्तात विशिष्टो वा भविष्यति ।
 महाप्रभावसंयुक्तो दीप्तिकीर्तिकरः प्रभुः ॥ १७
 भीष्म उवाच ।
 ततः प्रणम्य देवेशं यादवं पुरुषोत्तमम् ।
 प्रदक्षिणमुपावृत्य प्रजग्मुस्ते महर्षयः ॥ १८
 सोयं नारायणः श्रीमान्दीप्त्या परमया युतः ।
 व्रतं यथावत्तच्चीर्त्वा द्वारकां पुनरागमत् ॥ १९
 पूर्णे च दशमे मासि पुत्रोऽस्य परमाद्भुतः ।
 रुक्मिण्यां संमतो जज्ञे शूरो वंशधरः प्रभो ॥ २०
 स कामः सर्वभूतानां सर्वभावगतो नृप ।
 असुराणां सुराणां च चरत्यन्तर्गतः सदा ॥ २१
 सोयं पुरुषशार्दूलो मेघवर्णश्चतुर्भुजः ।
 संश्रितः पाण्डवान्प्रेम्णा भवन्तश्चैनमाश्रिताः २२
 कीर्तिर्लक्ष्मीर्धृतिश्चैव स्वर्गमार्गस्तथैव च ।
 यत्रैष संस्थितस्तत्र देवो विष्णुस्त्रिविक्रमः ॥ २३
 सेन्द्रा देवास्त्रयस्त्रिंशदेष नात्र विचारणा ।
 आदिदेवो महादेवः सर्वभूतप्रतिश्रयः ॥ २४
 अनादिनिधनोऽव्यक्तो महात्मा मधुसूदनः ।
 अयं जातो महातेजाः सुराणामर्थसिद्धये ॥ २५
 सुदुस्तरार्थतत्त्वस्य वक्ता कर्ता च माधवः ।
 तव पार्थ जयः कृत्स्नस्तव कीर्तिस्तथाऽतुला ॥ २६
 तवेयं पृथिवी देवी कृत्स्ना नारायणाश्रयात् ।
 अयं नाथस्तवाचिन्त्यो यस्य नारायणो गतिः २७
 स भवांस्त्वमुपाध्वर्यु रणाग्रौ हुतवानृषान् ।
 कृष्णस्रुवेण महता युगान्ताग्निसमेन वै ॥ २८
 दुर्योधनश्च शोच्योसौ सपुत्रभ्रातृबान्धवः ।
 कृतवान्योऽबुधः क्रोधाद्धरिगाण्डीविविग्रहम् २९
 दैतेयः दानवेन्द्राश्च महाकाया महाबलाः ।
 चक्राग्रौ क्षयमापन्ना दावाग्रौ शलभा इव ॥ ३०
 प्रतियोद्धुं न शक्यो हि मानुषैरेष संयुगे ।
 विहीनैः पुरुषव्याघ्र सत्त्वशक्तिबलादिभिः ॥ ३१

जयो योगी युगान्ताभः सव्यसाची रणाग्रगः ।
 तेजसा हतवान्सर्वं सुयोधनवलं नृप ॥ ३२
 यत्तु गोवृषभाङ्गेन मुनिभ्यः समुदाहृतम् ।
 पुराणं हिमवत्पृष्ठे तन्मे निगदतः शृणु ॥ ३३
 यावत्तस्य भवेत्पुष्टिस्तेजो दीप्तिः पराक्रमः ।
 प्रभावः सन्नतिर्जन्म कृष्णे तन्निगुणं विभो ॥ ३४
 कः शक्नोत्यन्यथा कर्तुं तद्यदि स्यात्तथा शृणु ।
 यत्र कृष्णो हि भगवांस्तत्र पुष्टिरनुत्तमा ॥ ३५
 वयं त्विहाल्पमतयः परतन्त्राः सुविक्रवाः ।
 ज्ञानपूर्वं प्रपन्नाः स्मो मृत्योः पन्थानमव्ययम् ॥ ३६
 भवांश्चाप्यार्जवपरः पूर्वं कृत्वा प्रतिश्रयम् ।
 राजवृत्तं न लभते प्रतिज्ञापालने रतः ॥ ३७
 अप्येवात्मवधं लोके राजस्त्वं बहु मन्यसे ।
 न हि प्रतिज्ञा या दत्ता तां प्रहातुमर्हिदम् ॥ ३८
 कालेनायं जनः सर्वो निहतो रणमूर्धनि ।
 वयं च कालेन हताः कालो हि परमेश्वरः ॥ ३९
 न हि कालेन कालज्ञः स्पृष्टः शोचितुमर्हसि ।
 कालो लोहितरक्ताक्षः कृष्णो दण्डी सनातनः ४०
 तस्मात्कुन्तीसुत ज्ञातीन्नेह शोचितुमर्हसि ।
 व्यपेतमन्युर्नित्यं त्वं भव कौरवनन्दन ॥ ४१
 माधवस्यास्य माहात्म्यं श्रुतं यत्कथितं मया ।
 तदेव तावत्पर्याप्तं सज्जनस्य निदर्शनम् ॥ ४२
 व्यासस्य वचनं श्रुत्वा नारदस्य च धीमतः ।
 स्वयं चैव महाराज कृष्णस्यार्हतमस्य वै ॥ ४३
 प्रभावश्चर्पिपूगस्य कथितः सुमहान्मया ।
 महेश्वरस्य संवादं शैलपुत्र्याश्च भारत ॥ ४४
 धारयिष्यति यश्चैनं महापुरुषसंभवम् ।
 शृणुयात्कथयेद्वा यः स श्रेयो लभते परम् ॥ ४५
 भवितारश्च तस्याथ सर्वे कामा यथेप्सिताः ।
 प्रेत्य स्वर्गं च लभते नरो नास्त्यत्र संशयः ॥ ४६
 न्याय्यं श्रेयोभिकामेन प्रतिपत्तुं जनार्दनः ।
 एष एवाक्षयो विप्रैः स्तुतो राजञ्जनार्दनः ॥ ४७
 महेश्वरमुखोत्सृष्टा ये च धर्मगुणाः स्मृताः ।
 ते त्वया मनसा धार्याः कुरुराज दिवानिशम् ॥ ४८

एवं ते वर्तमानस्य सम्यग्दण्डधरस्य च ।
 प्रजापालनदक्षस्य स्वर्गलोको भविष्यति ॥ ४९
 धर्मेणापि सदा राजन्प्रजा रक्षितुमर्हसि ।
 यस्तस्य विपुलो दण्डः सम्यग्धर्मः स कीर्त्यते ५०
 य एष कथितो राजन्मया सज्जनसन्निधौ ।
 शंकरस्योमया सार्धं संवादो धर्मसंहितः ॥ ५१
 श्रुत्वा वा श्रोतुकामो वाऽप्यर्चयेद्ब्रूषभध्वजम् ।
 विशुद्धेनेह भावेन य इच्छेद्भूतिमात्मनः ॥ ५२
 एष तस्यानवद्यस्य नारदस्य महात्मनः ।
 संदेशो देवपूजार्थं तं तथा कुरु पाण्डव ॥ ५३
 एतदत्यद्भुतं वृत्तं पुण्ये हि भवति प्रभो ।
 वासुदेवस्य कौन्तेय स्थाणोश्चैव स्वभावजम् ॥ ५४
 दशवर्षसहस्राणि बदर्यामेव शाश्वतः ।
 तपश्चचार विपुलं सह गाण्डीवधन्वना ॥ ५५
 त्रियुगौ पुण्डरीकाक्षौ वासुदेवधनंजयौ ।
 विदितौ नारदादेतौ मम व्यासाच्च पार्थिव ॥ ५६
 बाल एव महाबाहुश्चकार कदनं महत् ।
 कंसस्य पुण्डरीकाक्षो ज्ञातित्राणार्थकारणात् ॥ ५७
 कर्मणामस्य कौन्तेय नान्तं सङ्ख्यातुमुत्सहे ।

शाश्वतस्य पुराणस्य पुरुषस्य युधिष्ठिर ॥ ५८
 ध्रुवं श्रेयः परं तात भविष्यति तवोत्तमम् ।
 यस्य ते पुरुषव्याघ्रः सखा चायं जनार्दनः ॥ ५९
 दुर्योधनं तु शोचामि प्रेत्य लोकेऽपि दुर्मतिम् ।
 यत्कृते पृथिवी सर्वा विनष्टा सहयद्विपा ॥ ६०
 दुर्योधनापराधेन कर्णस्य शकुनेस्तथा ।
 दुःशासनचतुर्थानां कुरवो निधनं गताः ॥ ६१
 वैशंपायन उवाच ।
 एवं संभाषमाणे तु गाङ्गेये पुरुषर्षभे ।
 तूष्णीं बभूव कौरव्यो मध्ये तेषां महात्मनाम् ॥ ६२
 तच्छ्रुत्वा विस्रयं जग्मूर्धृतराष्ट्रादयो नृपाः ।
 संपूज्य मनसा कृष्णं सर्वे प्राञ्जलयोऽभवन् ॥ ६३
 ऋषयश्चापि ते सर्वे नारदप्रमुखास्तदा ।
 प्रतिगृह्णाभ्यनन्दन्त तद्वाक्यं प्रतिपूज्य च ॥ ६४
 इत्येतदखिलं सर्वैः पाण्डवो भ्रातृभिः सह ।
 श्रुत्वान्सुमहाश्रयं पुण्यं भीष्मानुशासनम् ॥ ६५
 वैशंपायन उवाच ।
 युधिष्ठिरस्तु गाङ्गेयं विश्रान्तं भूरिदक्षिणम् ।
 पुनरेव महाबुद्धिः पर्यपृच्छन्महीपतिः ॥ ६६

॥ इति श्रीमन्महाभारते अनुशासनपर्वणि दानधर्मपर्वणि द्विपञ्चाशदधिकद्विशततमोऽध्यायः ॥ २५२ ॥

त्रिपञ्चाशदधिकद्विशततमोऽध्यायः ॥ २५३ ॥

भीष्मेण युधिष्ठिरं प्रति दृष्टान्ततया विप्रकन्योपाख्यानकथनपूर्वकं विद्वत्संरक्षणस्य महाफलहेतुत्वकथनम् ॥ १ ॥

युधिष्ठिर उवाच ।
 कृपया परया प्रोक्तः सर्वेषां पापकर्मणाम् ।
 ज्ञानस्य च परस्येह तन्मे ब्रूहि पितामह ॥ १
 भीष्म उवाच ।
 उपायोऽयं परप्राप्तौ परमः परिकीर्तितः ।
 नारायणास्यानुध्यानमर्चनं यजनं स्तुतिः ॥ २
 श्रवणं तत्कथानां च विद्वत्संरक्षणं तथा ।
 विद्वच्छ्रुश्रूषणप्रीतिरूपदेशानुपालनम् ।
 स ध्यानेन जपेनाशु मुच्यते प्राकृतोपि वा ॥ ३
 जपश्चतुर्विधः प्रोक्तो वैदिकस्तात्रिकोपि च ।
 पौराणिकोऽथ विद्वद्भिः कथितः स्मार्त एव च ॥ ४

विद्वच्छ्रुश्रूषया ज्ञानं विद्वत्संरक्षणेन च ।
 नासाध्यं ज्ञानिनां किञ्चित्त्वाद्रक्ष्यास्त्वया द्विजाः
 सुव्रता बन्धुहीनैका वने पूर्वं यमेन तु ।
 आसीदाश्वासिता विद्वत्संरक्षणफलात्किल ॥ ६
 विप्रस्य मरणे हेतुस्तत्पत्नी पितृशोकदा ।
 वैश्या त्वमतिलाभोऽयं विप्रकन्येति सांप्रतम् ॥ ७
 इत्युक्ताऽऽश्वासिताऽपृच्छत्केनैवं पापसंयुता ।
 जाता विप्रकुले सम्यक् श्रेयश्चापि ब्रवीहि मे ॥ ८
 यम उवाच ।
 अन्यजन्मनि विद्वांसं प्रहौरैरभिपीडितम् ।
 चोरशङ्काविमोक्षेण मोक्षयित्वा सुजन्मिका ॥ ९

इत्युक्ताऽष्टाक्षरध्यानजपादिश्रेयसंयुता ।
यमेनानुगृहीताऽभूत्पुण्यलोकनिवासिनी ॥ १०

तन्नित्यं विदुषां रक्षा तत्परोऽभूर्महीपते ।
तेषां संरक्षणात्सद्यः सर्वपापैः प्रमुच्यते ॥ ११

॥ इति श्रीमन्महाभारते अनुशासनपर्वणि दानधर्मपर्वणि त्रिपञ्चाशदधिकद्विशततमोऽध्यायः ॥ २५३ ॥

चतुःपञ्चाशदधिकद्विशततमोऽध्यायः ॥ २५४ ॥

भीष्मेण युधिष्ठिरं प्रति श्रीविष्णुसहस्रनामकथनम् ॥ १ ॥

वैशंपायन उवाच ।

श्रुत्वा धर्मानशेषेण पावनानि च सर्वशः ।
युधिष्ठिरः शान्तनवं पुनरेवाभ्यभाषत ॥ १
किमेकं दैवतं लोके किं वाऽप्येकं परायणम् ।
स्तुवन्तः कं कमर्चन्तः प्राप्नुयुर्मानवाः शुभम् ॥ २
को धर्मः सर्वधर्माणां भवतः परमो मतः ।
किं जपन्मुच्यते जन्तुर्जन्मसंसारबन्धनात् ॥ ३
भीष्म उवाच ।

जगत्प्रभुं देवदेवमनन्तं पुरुषोत्तमम् ।
स्तुवन्नामसहस्रेण पुरुषः सततोत्थितः ॥ ४
तमेव चार्चयन्नित्यं भक्त्या पुरुषमव्ययम् ।
ध्यायन्स्तुवन्नमस्यंश्च यजमानस्तमेव च ॥ ५
अनादिनिधनं विष्णुं सर्वलोकमहेश्वरम् ।
लोकाध्यक्षं स्तुवन्नित्यं सर्वदुःखातिगो भवेत् ॥ ६
ब्रह्मण्यं सर्वधर्मज्ञं लोकानां कीर्तिवर्धनम् ।
लोकनाथं महद्भूतं सर्वभूतभवोद्भवम् ॥ ७
एष मे सर्वधर्माणां धर्मोऽधिकतमो मतः ।
यद्भक्त्या पुण्डरीकाक्षं स्तवैरर्चयन्नरः सदा ॥ ८
परमं यो महत्तेजः परमं यो महत्तपः ।
परमं यो महद्ब्रह्म परमं यः परायणम् ॥ ९
पवित्राणां पवित्रं यो मङ्गलानां च मङ्गलम् ।
दैवतं देवतानां च भूतानां योऽव्ययः पिता ॥ १०
यतः सर्वाणि भूतानि भवन्त्यादियुगागमे ।
यस्मिंश्च प्रलयं यान्ति पुनरेव युगक्षये ॥ ११
तस्य लोकप्रधानस्य जगन्नाथस्य भूपते ।
विष्णोर्नामसहस्रं मे शृणु पापभयापहम् ॥ १२
यानि नामानि गौणानि विख्यातानि महात्मनः ।
ऋषिभिः परिगीतानि तानि वक्ष्यामि भूतये ॥ १३

‘ऋषिर्नाम्नां सहस्रस्य वेदव्यासो महाशुनिः ।
छन्दोनुष्ठप्ता देवो भगवान्देवकीसुतः ॥ १४
अमृतांशूद्भवो बीजं शक्तिर्देवकिनन्दनः ।
त्रिसाम हृदयं तस्य शान्त्यर्थं विनियुज्यते ॥’ १५
ओं विश्वं विष्णुर्वपद्गारो भूतभव्यभवत्प्रभुः ।
भूतकृद्भूतभृद्भावो भूतात्मा भूतभावनः ॥ १६
भूतात्मा परमात्मा च मुक्तानां परमा गतिः ।
अव्ययः पुरुषः साक्षी क्षेत्रज्ञोऽक्षर एव च ॥ १७
योगो योगविदानेता प्रधानपुरुषेश्वरः ।
नरसिंहवपुः श्रीमान्केशवः पुरुषोत्तमः ॥ १८
सर्वः शर्वः शिवः स्थाणुर्भूतादिर्निधिरव्ययः ।
संभवो भावनो भर्ता प्रभवः प्रभुरीश्वरः ॥ १९
स्वयंभूः शंभुरादित्यः पुष्कराक्षो महास्वनः ।
अनादिनिधनो धाता विधाता धातुरुत्तमः ॥ २०
अप्रमेयो हृषीकेशः पद्मनाभोऽमरप्रभुः ।
विश्वकर्मा मनुस्त्वष्टा स्थविष्ठः स्थविरो ध्रुवः ॥ २१
अग्राह्यः शाश्वतः कृष्णो लोहिताक्षः प्रतर्दनः ।
प्रभूतस्त्रिककुद्राम पवित्रं मङ्गलं परम् ॥ २२
ईशानः प्राणदः प्राणो ज्येष्ठः श्रेष्ठः प्रजापतिः ।
हिरण्यगर्भो भूगर्भो माधवो मधुमूदनः ॥ २३
ईश्वरो विक्रमी धन्वी मेधावी विक्रमः क्रमः ।
अनुत्तमो दुराधर्षः कृतज्ञः कृतिरात्मवान् ॥ २४
सुरेशः शरणं शर्म विश्वरेताः प्रजाभवः ।
अहः संवत्सरो व्यालः प्रत्ययः सर्वदर्शनः ॥ २५
अजः सर्वेश्वरः सिद्धः सिद्धिः सर्वादिरच्युतः ।
वृषाकपिरमेयात्मा सर्वयोगविनिःसृतः ॥ २६
वसुर्वसुमनाः सत्यः समात्मा संमितः समः ।
अमोघः पुण्डरीकाक्षो वृषकर्मा वृषाकृतिः ॥ २७

रुद्रो बहुशिरा बभ्रुर्विश्वयोनिः शुचिश्रवाः ।
 अमृतः शाश्वतः स्थाणुर्वरारोहो महातपाः ॥ २८
 सर्वगः सर्वविज्ञानुर्विष्वक्सेनो जनार्दनः ।
 वेदो वेदविदव्यङ्गो वेदाङ्गो वेदवित्कविः ॥ २९
 लोकाध्यक्षः सुराध्यक्षो धर्माध्यक्षः कृताकृतः ।
 चतुरात्मा चतुर्व्यूहश्चतुर्दंष्ट्रश्चतुर्भुजः ॥ ३०
 भ्राजिष्णुर्भोजनं भोक्ता सहिष्णुर्जगदादिजः ।
 अनघो विजयो जेता विश्वयोनिः पुनर्वसुः ॥ ३१
 उपेन्द्रो वामनः प्रांशुरमोघः शुचिरूर्जितः ।
 अतीन्द्रः संग्रहः सर्गो धृतात्मा नियमोयमः ॥ ३२
 वेद्यो वैद्यः सदायोगी वीरहा माधवो मधुः ।
 अतीन्द्रियो महामायो महोत्साहो महाबलः ॥ ३३
 महाबुद्धिर्महावीर्यो महाशक्तिर्महाद्युतिः ।
 अनिर्देश्यवपुः श्रीमानमेयात्मा महाद्रिधृक् ॥ ३४
 महेष्वासो महीभर्ता श्रीनिवासः सतांगतिः ।
 अनिरुद्धः सुरानन्दो गोविन्दो गोविदांपतिः ॥ ३५
 मरीचिर्दमनो हंसः सुपर्णो भुजगोत्तमः ।
 हिरण्यनाभः सुतपाः पद्मनाभः प्रजापतिः ॥ ३६
 अमृत्युः सर्वदृक्सहः संघाता सन्धिमान्स्थिरः ।
 अजो दुर्मर्षणः शास्ता विश्रुतात्मा सुरारिहा ॥ ३७
 गुरुर्गुरुतमो धाम सत्यः सत्यपराक्रमः ।
 निमिषोऽनिमिषः स्रग्वी वाचस्पतिरुदारधीः ॥ ३८
 अग्रणीर्ग्रामणीः श्रीमान्न्यायो नेता समीरणः ।
 सहस्रमूर्धा विश्वात्मा सहस्राक्षः सहस्रपात् ॥ ३९
 आवर्तनो निवृत्तात्मा संवृतः संप्रमर्दनः ।
 अहः संवर्तको वह्निरनिलो धरणीधरः ॥ ४०
 सुप्रसादः प्रसन्नात्मा विश्वदृग्विश्वभृग्विभुः ।
 सत्कर्ता सत्कृतिः साधुर्जह्नुर्नारायणो नरः ॥ ४१
 असंख्येयोप्रमेयात्मा विशिष्टः शिष्टकृच्छुचिः ।
 सिद्धार्थः सिद्धसंकल्पः सिद्धिदः सिद्धिसाधनः ॥ ४२
 वृषाहिर्दृषभो विष्णुर्वृषपर्वा वृषोदरः ।
 वर्धनो वर्धमानश्च विविक्तः श्रुतिसागरः ॥ ४३
 सुभुजो दुर्धरो वाग्मी महेन्द्रो वसुदो वसुः ।

नैकरूपो बृहद्रूपः शिपिविष्टः प्रकाशनः ॥ ४४
 ओजस्तेजोद्युतिधरः प्रकाशात्मा प्रतापनः ।
 ऋद्धः स्पृष्टाक्षरो मन्त्रश्चन्द्रांशुर्भास्करद्युतिः ॥ ४५
 अमृतांशुर्भवो भानुः शशबिन्दुः सुरेश्वरः ।
 औषधं जगतः सेतुः सत्यधर्मपराक्रमः ॥ ४६
 भूतभव्यभवन्नाथः पवनः पावनोऽनलः ।
 कामहा कामकृत्कान्तः कामः कामप्रदः प्रभुः ॥ ४७
 युगादिकृद्युगावर्तो नैकमायो महाशनः ।
 अदृश्यो व्यक्तरूपश्च सहस्रजिदनन्तजित् ॥ ४८
 इष्टो विशिष्टः शिष्टेष्टः शिखण्डी नहुषो वृषः ।
 क्रोधहा क्रोधकृत्कर्ता विश्वबाहुर्महीधरः ॥ ४९
 अच्युतः प्रथितः प्राणः प्राणदो वासवानुजः ।
 अपांनिधिरधिष्ठानमप्रमत्तः प्रतिष्ठितः ॥ ५०
 स्कन्दः स्कन्दधरो धुर्यो वरदो वायुवाहनः ।
 वासुदेवो बृहद्भानुरादिदेवः पुरंदरः ॥ ५१
 अशोकस्तारणस्तारः शूरः शौरिर्जनेश्वरः ।
 अनुकूलः शतावर्तः पद्मी पद्मनिभेक्षणः ॥ ५२
 पद्मनाभोऽरविन्दाक्षः पद्मगर्भः शरीरभृत् ।
 महर्द्विर्क्रद्धो वृद्धात्मा महाक्षो गरुडध्वक्षः ॥ ५३
 अतुलः शरभो भीमः समयज्ञो हविर्हरिः ।
 सर्वलक्षणलक्षण्यो लक्ष्मीवान्समितिजयः ॥ ५४
 विक्षरो रोहितो मार्गो हेतुर्दामोदरः सहः ।
 महीधरो महाभागो वेगवानमिताशनः ॥ ५५
 उद्भवः क्षोभणो देवः श्रीगर्भः परमेश्वरः ।
 करणं कारणं कर्ता विकर्ता गहनो गुहः ॥ ५६
 व्यवसायो व्यवस्थानः संस्थानः स्थानदो ध्रुवः ।
 परर्द्धिः परमस्पष्टस्तुष्टः पुष्टः शुभेक्षणः ॥ ५७
 रामो विरामो विरजो मार्गो नेयो नयोऽनयः ।
 वीरः शक्तिमतांश्रेष्ठो धर्मो धर्मविदुत्तमः ॥ ५८
 वैकुण्ठः पुरुषः प्राणः प्राणदः प्रणवः पृथुः ।
 हिरण्यगर्भः शत्रुघ्नो व्याप्तो वायुरधोक्षजः ॥ ५९
 ऋतुः सुदर्शनः कालः परमेष्ठी परिग्रहः ।
 उग्रः संवत्सरो दक्षो विश्रामो विश्वदक्षिणः ॥ ६०

विस्तारः स्थावरः स्थाणुः प्रमाणं बीजमव्ययम् ।
 अर्थोऽनर्थो महाकोशो महाभोगो महाधनः ॥६१
 अनिर्विण्णः स्थविष्ठो भूर्धर्मयूपो महामखः ।
 नक्षत्रनेमिर्नक्षत्री क्षमः क्षामः समीहनः ॥ ६२
 यज्ञ इज्यो महेज्यश्च क्रतुः सत्रं सतांगतिः ।
 सर्वदर्शी विमुक्तात्मा सर्वज्ञो ज्ञानमुत्तमम् ॥ ६३
 सुव्रतः सुमुखः सूक्ष्मः सुघोषः सुखदः सुहृत् ।
 मनोहरो जितक्रोधो वीरवाहुर्विदारणः ॥ ६४
 स्वापनः स्ववशो व्यापी नैकात्मा नैककर्मकृत् ।
 वत्सरो वत्सलो वत्सी रत्नगर्भो धनेश्वरः ॥ ६५
 धर्मगुब्धर्मकृद्धर्मी सदसत्क्षरमक्षरम् ।
 अविज्ञाता सहस्रांशुर्विधाता कृतलक्षणः ॥ ६६
 गभस्तिनेमिः सत्वस्थः सिंहो भूतमहेश्वरः
 आदिदेवो महादेवो देवेशो देवभृद्गुरुः ॥ ६७
 उत्तरो गोपतिर्गोप्ता ज्ञानगम्यः पुरातनः ।
 शरीरी भूतभृद्भोक्ता कपीन्द्रो भूरिदक्षिणः ॥६८
 सोमपोऽमृतपः सोमः पुरुजित्पुरुसत्तमः ।
 विनयोज्यः सत्यसन्धो दाशार्हः सात्वतांपतिः ॥
 जीवो विनयिता साक्षी मुकुन्दोऽमितविक्रमः ।
 अम्भोनिधिरनन्तात्मा महोदधिशयोऽन्तकः ७०
 अजो महार्हः स्वाभाव्यो जितामित्रः प्रमोदनः ।
 आनन्दो नन्दनो नन्दः सत्यधर्मा त्रिविक्रमः ७१
 महर्षिः कपिलाचार्यः कृतज्ञो मेदिनीपतिः ।
 त्रिपदस्त्रिदशाध्यक्षो महाशृङ्गः कृतान्तकृत् ॥ ७२
 महावराहो गोविन्दः सुपेणः कनकाङ्गदी ।
 गुह्यो गभीरो गहनो गुप्तश्चक्रगदाधरः ॥ ७३
 वेधाः स्वाङ्गोऽजितः कृष्णो दृढः संकर्षणोऽच्युतः
 वरुणो वारुणो वृक्षः पुष्कराक्षो महामनाः ॥ ७४
 भगवान्भगहा नन्दी वनमाली हलायुधः ।
 आदित्यो ज्योतिरादित्यः सहिष्णुर्गतिसत्तमः ७५
 सुधन्वा खण्डपरशुर्दारुणो द्रविणप्रदः ।
 दिवस्पृक्सर्वदृग्व्यासो वाचस्पतिरयोनिजः ॥७६

सुघोषः सुहृदः सुहृदिति क. थ. पाठः ॥ ६४ ॥ शरीरभूतभृद्भोक्तृति
 क. इ. झ. थ. पाठः ॥ ६८ ॥ विनयो जयः सत्यसन्धः इति
 क. इ. झ. पाठः ॥ ६९ ॥ कालनेमिनिहा शौरिर्वीरः शूरो जने-

त्रिसामा सामगः साम निर्वाणं भेषजं भिषक् ।
 संन्यासकृच्छमः शान्तो निष्ठा शान्तिः परायणम् ॥
 शुभाङ्गः शान्तिदः स्रष्टा कुमुदः कुवलेश्वरः ।
 गोहितो गोपतिर्गोप्ता वृषभाक्षो वृषप्रियः ॥ ७८
 अनिवर्ती निवृत्तात्मा संक्षेप्ता क्षेमकृच्छिवः ।
 श्रीवत्सवक्षाः श्रीवासः श्रीपतिः श्रीमतांवरः ७९
 श्रीदः श्रीशः श्रीनिवासः श्रीनिधिः श्रीविभावनः ॥
 श्रीधरः श्रीकरः श्रेयः श्रीमाल्लोकत्रयाश्रयः ॥ ८०
 स्वक्षः स्वङ्गः शतानन्दो नन्दिज्योतिर्गणेश्वरः ।
 विजितात्मा विधेयात्मा सत्कीर्तिश्छिन्नसंशयः ८१
 उदीर्णः सर्वतश्चक्षुरनीशः शाश्वतः स्थिरः ।
 भूशयो भूषणो भूतिर्विशोकः शोकनाशनः ॥ ८२
 अर्चिष्मानर्चितः कुम्भो विशुद्धात्मा विशोधनः ॥
 अनिरुद्धोऽप्रतिरथः प्रद्युम्नोऽमितविक्रमः ॥ ८३
 कालनेमिनिहा वीरः शौरिः शूरजनेश्वरः ।
 त्रिलोकात्मा त्रिलोकेशः केशवः केशिहा हरिः ८४
 कामदेवः कामपालः कामी कान्तः कृतागमः ।
 अनिर्देश्यवपुर्विष्णुर्वीरोऽनन्तो धनञ्जयः ॥ ८५
 ब्रह्मण्यो ब्रह्मकृद्ब्रह्मा ब्रह्म ब्रह्मविवर्धनः
 ब्रह्मविद्राहणो ब्रह्मी ब्रह्मज्ञो ब्राह्मणप्रियः ॥ ८६
 महाक्रमो महाकर्मा महातेजा महोरगः
 महाक्रतुर्महायज्वा महायज्ञो महाहविः ॥ ८७
 स्तव्यः स्तवप्रियः स्तोत्रं स्तुतिः स्तोता रणप्रियः ।
 पूर्णः पूरयिता पुण्यः पुण्यकीर्तिरनामयः ॥ ८८
 मनोजवस्तीर्थकरो वसुरेता वसुप्रदः ।
 वसुप्रदो वासुदेवो वसुर्वसुमना हविः ॥ ८९
 सद्गतिः सत्कृतिः सत्ता सद्भूतिः सत्परायणः
 शूरसेनो यदुश्रेष्ठः सन्निवासः सुयामुनः ॥ ९०
 भूतावासो वासुदेवः सर्वासुनिलयोऽनलः ।
 दर्पहा दर्पदो दृप्तो दुर्धरोऽद्वाऽपराजितः ॥ ९१
 विश्वमूर्तिर्महामूर्तिर्दीप्तमूर्तिरमूर्तिमान् ।
 अनेकमूर्तिरव्यक्तः शतमूर्तिः शताननः ॥ ९२

श्वरः इति क. पाठः । कालनेमिनिहा वीरः शूरः शौरिर्जनेश्वरः
 इति थ. पाठः ॥ ८४ ॥

एको नैकः सवः कः किं यत्तत्पदमनुत्तमम् ।
 लोकबन्धुलोकनाथो माधवो भक्तवत्सलः ॥ ९३
 सुवर्णवर्णो हेमाङ्गो वराङ्गश्चन्दनाङ्गदी ।
 वीरहा विषमः शून्यो घृताशीरचलश्चलः ॥ ९४
 अमानी मानदो मान्यो लोकस्वामी त्रिलोकधृत् ।
 सुमेधा मेधजो धन्यः सत्यमेधा धराधरः ॥ ९५
 तेजो वृषो द्युतिधरः सर्वशस्त्रभृतांवरः ।
 प्रग्रहो निग्रहो व्यग्रो नैकशङ्को गदाग्रजः ॥ ९६
 चतुर्भूतिश्चतुर्बाहुश्चतुर्व्यूहश्चतुर्गतिः
 चतुरात्मा चतुर्भाविश्चतुर्वेदविदेकपात् ॥ ९७
 समावर्तो निवृत्तात्मा दुर्जयो दुरतिक्रमः ।
 दुर्लभो दुर्गमो दुर्गो दुरावासो दुरारिहा ॥ ९८
 शुभाङ्गो लोकसारङ्गः सुतन्तुस्तन्तुवर्धनः ।
 इन्द्रकर्मा महाकर्मा कृतकर्मा कृतागमः ॥ ९९
 उद्भवः सुन्दरः सुन्दो रत्ननाभः सुलोचनः ।
 अर्को वाजसनः शङ्की जयन्तः सर्वविज्जयी १००
 सुवर्णबिन्दुरक्षोभ्यः सर्ववागीश्वरेश्वरः ।
 महाह्रदो महागर्तो महाभूतो महानिधिः ॥ १०१
 कुमुदः कुन्दरः कुन्दः पर्जन्यः पवनोऽनिलः ।
 अमृतांशोऽमृतवपुः सर्वज्ञः सर्वतोमुखः ॥ १०२
 सुलभः सुव्रतः सिद्धः शत्रुजिच्छत्रुतापनः ।
 न्यग्रोधोदुम्बरोश्चत्थश्चाणूरान्ध्रनिषूदनः ॥ १०३
 सहस्रार्चिः सप्तजिह्वः सप्तैधाः सप्तवाहनः ।
 अमूर्तिरनघोऽचिन्त्यो भयकृद्भयनाशनः ॥ १०४
 अणुर्वृहत्कृशः स्थूलो गुणभृन्निर्गुणो महान् ।
 अधृतः स्वधृतः स्वास्थ्यः प्राग्वंशो वंशवर्धनः १०५
 भारभृत्कथितो योगी योगीशः सर्वकामदः ।
 आश्रमः श्रमणः क्षामः सुपर्णो वायुवाहनः १०६
 धनुर्धरो धनुर्वेदो दण्डो दमयिता दमः ।
 अपराजितः सर्वसहो नियन्ता नियमो यमः १०७
 सत्त्ववान्सात्त्विकः सत्यः सत्यधर्मपरायणः ।
 अभिप्रायः प्रियाहोर्हः प्रियकृत्प्रीतिवर्धनः १०८

विहायसगतिज्योतिः सुरुचिर्हुतभृग्विभुः ।
 रविर्विरोचनः सूर्यः सविता रविलोचनः ॥ १०९
 अनन्तो हुतभृगभोक्ता सुखदो नैकदोऽग्रजः ।
 अनिर्विण्णः सदामर्षी लोकाधिष्ठानमद्भुतः ११०
 सनात्सनातनतमः कपिलः कपिरप्ययः ।
 स्वस्तिदः स्वस्तिकृत्स्वस्ति स्वस्तिभुक् स्वस्तिदक्षिणः
 अरौद्रः कुण्डली चक्री विक्रम्यूर्जितशासनः ।
 शब्दातिगः शब्दसहः शिशिरः शर्वरीकरः ११२
 अक्रूरः पेशलो दक्षो दक्षिणः क्षमिणांवरः ।
 विद्वत्तमो वीतभयः पुण्यश्रवणकीर्तनः ॥ ११३
 उत्तारणो दुष्कृतिहा पुण्यो दुःस्वप्ननाशनः
 वीरहा रक्षणः सन्तो जीवनः पर्यवस्थितः ॥ ११४
 अनन्तरूपोऽनन्तश्रीर्जितमन्युर्भयापहः ।
 चतुरस्रो गभीरात्मा विदिशो व्यादिशो दिशः ॥
 अनादिर्भूर्भुवो लक्ष्मीः सुवीरो रुचिराङ्गदः ।
 जननो जनजन्मादिर्भीमो भीमपराक्रमः ॥ ११६
 आधारनिलयो धाता पुष्पहासः प्रजागरः ।
 ऊर्ध्वगः सत्पथाचारः प्राणदः प्रणवः पणः ११७
 प्रमाणं प्राणनिलयः प्राणभृत्प्राणजीवनः ।
 तत्त्वं तत्त्वविदेकात्मा जन्ममृत्युजरातिगः ११८
 भूर्भुवःस्वस्तरुस्तारः सविता प्रपितामहः ।
 यज्ञो यज्ञपतिर्यज्वा यज्ञाङ्गो यज्ञवाहनः ॥ ११९
 यज्ञभृद्यज्ञकृद्यज्ञी यज्ञभृग्यज्ञसाधनः ।
 यज्ञान्तकृद्यज्ञगुह्यमन्मन्नाद एव च ॥ १२०
 आत्मयोनिः स्वयंजातो वैखानः सामगायनः ।
 देवकीनन्दनः स्रष्टा क्षितीशः पापनाशनः १२१
 शङ्खभृन्नन्दकी चक्री शार्ङ्गधन्वा गदाधरः ।
 रथाङ्गपाणिरक्षोभ्यः सर्वप्रहरणायुधः ।
 सर्वप्रहरणायुध ओनम इति ॥ १२२
 इतीदं कीर्तनीयस्य केशवस्य महात्मनः ।
 नाम्नां सहस्रं दिव्यानामशेषेण प्रकीर्तितम् १२३
 य इदं शृणुयान्नित्यं यश्चापि परिकीर्तयेत् ।

नाशुभं प्राप्नुयात्किंचित्सोमुत्रेह च मानवः १२४
 वेदान्तगो ब्राह्मणः स्यात्क्षत्रियो विजयी भवेत् ।
 वैश्यो धनसमृद्धः स्याच्छूद्रः सुखमवाप्नुयात् १२५
 धर्मार्थी प्राप्नुयाद्धर्ममर्थार्थी चार्थमाप्नुयात् ।
 कामानवाप्नुयात्कामी प्रजार्थी प्राप्नुयात्प्रजाम् ॥
 भक्तिमान्यः सदोत्थाय शुचिस्तद्गतमानसः ।
 सहस्रं वासुदेवस्य नाम्नामेतत्प्रकीर्तयेत् ॥ १२७
 यशः प्राप्नोति विपुलं ज्ञातिप्राधान्यमेव च ।
 अचलां श्रियमाप्नोति श्रेयः प्राप्नोत्यनुत्तमम् १२८
 न भयं कचिदाप्नोति वीर्यं तेजश्च विन्दति ।
 भवत्यरोगो द्युतिमान्वलरूपगुणान्वितः ॥ १२९
 रोगार्तो मुच्यते रोगाद्बद्धो मुच्येत बन्धनात् ।
 भयान्मुच्येत भीतस्तु मुच्येदापन्न आपदः १३०
 दुर्गाण्यतितरत्याशु पुरुषः पुरुषोत्तमम् ।
 स्तुवन्नामसहस्रेण नित्यं भक्तिसमन्वितः ॥ १३१
 वासुदेवाश्रयो मर्त्यो वासुदेवपरायणः ।
 सर्वपापविशुद्धात्मा याति ब्रह्म सनातनम् १३२
 न वासुदेवभक्तानामशुभं विद्यते कचित्
 जन्ममृत्युजराव्याधिभयं नैवोपजायते ॥ १३३
 इमं स्तवमधीयानः श्रद्धाभक्तिसमन्वितः ।
 युज्येतात्मसुखक्षान्तिश्रीधृतिस्मृतिकीर्तिभिः ॥
 न क्रोधो न च मात्सर्यं न लोभो नाशुभा मतिः ।
 भवन्ति कृतपुण्यानां भक्तानां पुरुषोत्तमे ॥ १३५
 द्यौः सचन्द्रार्कनक्षत्रा खं दिशो भूर्महोदधिः ।
 वासुदेवस्य वीर्येण विधृतानि महात्मनः ॥ १३६
 ससुरासुरगन्धर्व सयक्षोरगराक्षसम् ।
 जगद्वशे वर्ततेदं कृष्णस्य सचराचरम् ॥ १३७
 इन्द्रियाणि मनो बुद्धिः सत्त्वं तेजो बलं धृतिः ।

वासुदेवात्मकान्याहुः क्षेत्रं क्षेत्रज्ञ एव च ॥ १३८
 सर्वागमानामाचारः प्रथमं परिकल्प्यते ।
 आचारप्रभवो धर्मो धर्मस्य प्रभुरच्युतः ॥ १३९
 ऋषयः पितरो देवा महाभूतानि धातवः ।
 जङ्गमाजङ्गमं चेदं जगन्नारायणोद्भवम् ॥ १४०
 योगो ज्ञानं तथा साङ्ख्यं विद्याः शिल्पादिकर्म च ।
 वेदाः शास्त्राणि विज्ञानमेतत्सर्वं जनार्दनात् १४१
 एको विष्णुर्महद्भूतं पृथग्भूतान्यनेकशः ।
 त्रीँल्लोकान्व्याप्य भूतात्मा भुङ्क्ते विश्वभुगव्ययः ॥
 इमं स्तवं भगवतो विष्णोर्व्यासेन कीर्तितम् ।
 पठेद्य इच्छेत्पुरुषः श्रेयः प्राप्तुं सुखानि च ॥ १४३
 विश्वेश्वरमजं देवं जगतः प्रभवाप्ययम् ।
 भजन्ति ये पुष्कराक्षं न ते यान्ति पराभवम् ।
 'न ते यान्ति पराभवम् ओं नम इति ॥ १४४
 अर्जुन उवाच ।
 पद्मपत्रविशालाक्ष पद्मनाभ सुरोत्तम ।
 भक्तानामनुरक्तानां त्राता भव जनार्दन ॥ १४५
 भगवानुवाच ।
 यो मां नामसहस्रेण स्तोतुमिच्छति पाण्डव ।
 सोहमेकेन श्लोकेन स्तुत एव न संशयः ।
 स्तुत एव न संशय ओं नम इति ॥ १४६
 वासनाद्वासुदेवः स्या वासितं ते जगन्नयम् ।
 सर्वभूतनिवासोसि वासुदेव नमोस्तु ते ॥ १४७
 नमोस्त्वनन्ताय सहस्रमूर्तये
 सहस्रपादाक्षिशिरोरुबाहवे ।
 सहस्रनाम्ने पुरुषाय शाश्वते
 सहस्रकोटियुगधारिणे नमः ।
 श्रीसहस्रकोटियुगधारिणे नम इति ॥' १४८

॥ इति श्रीमन्महाभारते अनुशासनपर्वणि दानधर्मपर्वणि चतुःपञ्चाशदधिकद्विशततमोऽध्यायः ॥ २५४ ॥

पञ्चपञ्चाशदधिकद्विशततमोऽध्यायः ॥ २५५ ॥

भीष्मेण युधिष्ठिरं प्रति एकादशरुद्रद्वादशादित्यादीनां वसिष्ठादिमहर्षीणां राजर्ष्यादीनां च पृथक्पृथक्कामनिर्देशपूर्वकं तत्तन्नामकीर्तनादेः सावित्रीजपादेश महाफलहेतुत्वाभिधानम् ॥ १ ॥

युधिष्ठिर उवाच ।

पितामह महाप्राज्ञ सर्वशास्त्रविशारद ।

किं जप्यं जपतो नित्यं भवेद्धर्मफलं महत् ॥ १

प्रस्थाने वा प्रवेशे वा प्रवृत्ते वाऽपि कर्मणि ।

दैवे वा श्राद्धकाले वा किं जप्यं कर्मसाधनम् ॥ २

शान्तिकं पौष्टिकं रक्षा शत्रुघ्नं भयनाशनम् ।

जप्यं यद्ब्रह्म समितं तद्भवान्वक्तुमर्हति ॥ ३

भीष्म उवाच ।

व्यासप्रोक्तमिमं मन्त्रं शृणुष्वैकमना नृप ।

सावित्र्या विहितं दिव्यं सद्यः पापविमोचनम् ॥ ४

शृणु मन्त्रविधिं कृत्स्नं प्रोच्यमानं मयाऽनघ ।

यं श्रुत्वा पाण्डवश्रेष्ठ सर्वपापैः प्रमुच्यते ॥ ५

रात्रावहनि धर्मज्ञ जपन्प्रापैर्न लिप्यते ।

तत्तेऽहं संप्रवक्ष्यामि शृणुष्वैकमना नृप ॥ ६

आयुष्मान्भवते चैव यं श्रुत्वा पार्थिवात्मज ।

पुरुषस्तु सुसिद्धार्थः प्रेत्य चेह च मोदते ॥ ७

सेवितं सततं राजन्पुरा राजर्षिसत्तमैः ।

क्षत्रधर्मपरैर्नित्यं सत्यव्रतपरायणैः ॥ ८

इदमाह्निकमव्यग्रं कुर्वद्भिर्नियतैः सदा

नृपैर्भरतशार्दूल प्राप्यते श्रीरनुत्तमा ॥ ९

नमो वसिष्ठाय महाव्रताय

पराशरं वेदनिधिं नमस्ये ।

नमोस्त्वनन्ताय महोरगाय

नमोस्तु सिद्धेभ्य इहाक्षयेभ्यः ॥ १०

नमोस्तृषिभ्यः परमं परेषां

देवेषु देवं वरदं वराणाम् ।

सहस्रशीर्षाय नमः शिवाय

सहस्रनामाय जनार्दनाय ॥ ११

अजैकपादहिर्बुध्न्यः पिनाकी चापराजितः ।

ऋतश्च पितृरूपश्च त्र्यम्बकश्च महेश्वरः ॥ १२

वृषाकपिश्च शंभुश्च हवनोऽथेश्वरस्तथा ।

एकादशैते प्रथिता रुद्रास्त्रिभुवनेश्वराः ॥ १३

शतमेतत्समाम्नातं शतरुद्रे महात्मनाम् ॥ १४

अंशो भगश्च मित्रश्च वरुणश्च जलेश्वरः ।

तथा धाताऽर्यमा चैव जयन्तो भास्करस्तथा ॥ १५

त्वष्टा पूषा तथैवेन्द्रो द्वादशो विष्णुरुच्यते ।

इत्येते द्वादशादित्याः काश्यपेया इति श्रुतिः ॥ १६

धरो ध्रुवश्च सोमश्च सावित्रोऽथानिलोऽनलः ।

प्रत्यूषश्च प्रभासश्च वसवोऽष्टौ प्रकीर्तिताः ॥ १७

नासत्यश्चापि दक्षश्च स्मृतौ द्वावश्विनावपि ।

मार्तण्डस्यात्मजावेतौ संज्ञानासाविर्निर्गतौ ॥ १८

अतः परं प्रवक्ष्यामि लोकानां कर्मसाक्षिणः ।

अपि यज्ञस्य वेत्तारो दत्तस्य सुकृतस्य च ॥ १९

अदृश्याः सर्वभूतेषु पश्यन्ति त्रिदशेश्वराः

शुभाशुभानि कर्माणि मृत्युः कालश्च सर्वशः ॥ २०

विश्वेदेवाः पितृगणा मूर्तिमन्तस्तपोधनाः ।

मुनयश्चैव सिद्धाश्च तपोमोक्षपरायणाः ।

शुचिसिताः कीर्तयतां प्रयच्छन्ति शुभं नृणाम् ॥ २१

प्रजापतिकृतानेतान्लोकान्दिव्येन तेजसा ।

वसन्ति सर्वलोकेषु प्रयताः सर्वकर्मसु ॥ २२

प्राणानामीश्वरानेतान्कीर्तयन्प्रयतो नरः ।

धर्मार्थकामैर्विपुलैर्युज्यते सह नित्यशः ॥ २३

लोकांश्च लभते पुण्यान्विश्वेश्वरकृताञ्शुभान् ।

एते देवास्त्रयस्त्रिंशत्सर्वभूतगणेश्वराः ॥ २४

नन्दीश्वरो महाकायो ग्रामणीवृषभध्वजः ।

ईश्वराः सर्वलोकानां गणेश्वरविनायकाः ॥ २५

विहितं इष्टसिद्ध्यर्थं जप्तम् ॥ ४ ॥ आह्निकं अहरहः कर्त-

व्यम् ॥ ९ ॥ वरदं नमस्ये इति शेषः ॥ ११ ॥ संज्ञाया अश्वा-

रूपाया नासातः नासिकायाः सकाशाद्विनिर्गतौ ॥ १८ ॥

पञ्चपञ्चाशदधिकद्विशततमोऽध्यायः ॥ २५५ ॥

* अयमध्यायः औत्तराहपाठ एव वर्तते ।

सौम्या रौद्रा गणाश्चैव योगभूतगणास्तथा ।
 ज्योतीषि सरितो व्योम सुपर्णः पतगेश्वरः ॥२६
 पृथिव्यां तपसा सिद्धाः स्थावराश्च चराश्च ह ।
 हिमवान्गिरयः सर्वे चत्वारश्च महार्णवाः ॥ २७
 भवस्यानुचराश्चैव हरतुल्यपराक्रमाः ।
 विष्णुर्देवोथ जिष्णुश्च स्कन्दश्चाम्बिकया सह ॥२८
 कीर्तयन्प्रयतः सर्वान्सर्वपापैः प्रमुच्यते ।
 अत ऊर्ध्वं प्रवक्ष्यामि मानवानृषिसत्तमान् ॥२९
 यवक्रीतश्च रैभ्यश्च अर्वावसुपरावसू ।
 औशिजश्चैव कक्षीवान्वलश्चाङ्गिरसः सुतः ॥ ३०
 ऋषिर्मेधातिथेः पुत्रः कण्वो बर्हिषदस्तथा ।
 ब्रह्मतेजोमयाः सर्वे कीर्तिता लोकभावनाः ॥३१
 लभन्ते हि शुभं सर्वे रुद्रानलवसुप्रभाः ।
 भुवि कृत्वा शुभं कर्म मोदन्ते दिवि दैवतैः ॥३२
 महेन्द्रगुरवः सप्त प्रार्चीं वै दिशमाश्रिताः ।
 प्रयतः कीर्तयेदेताञ्चक्रलोके महीयते ॥ ३३
 उन्मुचुः प्रमुचुश्चैव स्वस्त्यात्रेयश्च वीर्यवान् ।
 दृढव्यथोर्ध्वबाहुश्च तृणसोमाङ्गिरास्तथा ॥ ३४
 मित्रावरुणयोः पुत्रस्तथाऽगस्त्यः प्रतापवान् ।
 धर्मराजत्विजः सप्त दक्षिणां दिशमाश्रिताः ॥ ३५
 दृढेयुश्च ऋतेयुश्च परिव्याधश्च कीर्तिमान् ।
 एकतश्च द्वितश्चैव त्रितश्चादित्यमग्निभाः ॥ ३६
 अत्रेः पुत्रश्च धर्मात्मा ऋषिः सारस्वतस्तथा ।
 वरुणस्यत्विजः सप्त पश्चिमां दिशमाश्रिताः ॥३७
 अत्रिर्वसिष्ठो भगवान्कश्यपश्च महानृषिः ।
 गौतमश्च भरद्वाजो विश्वामित्रोथ कौशिकः ॥३८
 ऋचीकतनयश्चोग्रो जमदग्निः प्रतापवान् ।
 धनेश्वरस्य गुरवः सप्तैते उत्तराश्रिताः ॥ ३९
 अपरे मुनयः सप्त दिक्षु सर्वास्वधिष्ठिताः ।
 कीर्तिस्वस्तिकरा नृणां कीर्तिता लोकभावनाः ४०
 धर्मः कामश्च कालश्च वसुर्वासुकिरेव च ।
 अनन्तः कपिलश्चैव सप्तैते धरणीधराः ॥ ४१
 रामो व्यासस्तथा द्रौणिरथत्थामा च लोमशः ।
 इत्येते मुनयो दिव्या एकैकः सप्तसप्तधा ॥ ४२

शान्तिस्वस्तिकरा लोके दिशांपालाः प्रकीर्तिताः ।
 यस्यायस्यां दिशि ह्येते तन्मुखः शरणं व्रजेत् ४३
 स्रष्टारः सर्वभूतानां कीर्तिता लोकपावनाः ।
 संवर्तो मेरुसावर्णो मार्कण्डेयश्च धार्मिकः ॥ ४४
 साङ्ख्ययोगौ नारदश्च दुर्वासाश्च महानृषिः ।
 अत्यन्ततपसो दान्तास्त्रिषु लोकेषु विश्रुताः ॥४५
 अपरे रुद्रसंकाशाः कीर्तिता ब्रह्मलौकिकाः ।
 अपुत्रो लभते पुत्रं दरिद्रो लभते धनम् ॥ ४६
 तथा धर्मार्थकामेषु सिद्धिं च लभते नरः ।
 पृथुं वैन्यं नृपवरं पृथ्वी यस्याभवत्सुता ॥ ४७
 प्रजापतिं सार्वभौमं कीर्तयेद्वसुधाधिपम् ।
 आदित्यवंशप्रभवं महेन्द्रसमविक्रमम् ॥ ४८
 पुरुरवंसर्मलं च त्रिषु लोकेषु विश्रुतम् ।
 बुधस्य दयितं पुत्रं कीर्तयेद्वसुधाधिपम् ॥ ४९
 त्रिलोकविश्रुतं वीरं भरतं च प्रकीर्तयेत् ।
 गवामयेन यज्ञेन येनेष्टं वै कृते युगे ॥ ५०
 रन्तिदेवं महादेवं कीर्तयेत्परमद्युतिम् ।
 विश्वजित्तपसोपेतं लक्षण्यं लोकपूजितम् ॥ ५१
 तथा श्वेतं च राजर्षिं कीर्तयेत्परमद्युतिम् ।
 सगरस्यात्मजा येन प्लावितास्तारितास्तथा ॥ ५२
 हुताशनसमानेतान्महारूपान्महौजसः ।
 उग्रकायान्महासत्त्वान्कीर्तयेत्कीर्तिवर्धनान् ॥ ५३
 देवानृषिगणाश्चैव नृपांश्च जगतीश्वरान् ।
 साङ्ख्यं योगं च परमं हव्यं कव्यं तथैव च ॥ ५४
 कीर्तितं परमं ब्रह्म सर्वश्रुतिपरायणम् ।
 मङ्गल्यं सर्वभूतानां पवित्रं बहु कीर्तितम् ॥ ५५
 व्याधिप्रशमनं श्रेष्ठं पौष्टिकं सर्वकर्मणाम् ।
 प्रयतः कीर्तयेच्चैतान्कल्यं सायं च भारत ॥ ५६
 एते वै यान्ति वर्षन्ति भान्ति वान्ति सृजन्ति च ।
 एते विनायकाः श्रेष्ठा दक्षाः क्षान्ता जितेन्द्रियाः ॥
 नराणामशुभं सर्वे व्यपोहन्ति प्रकीर्तिताः ।
 साक्षिभूता महात्मानः पापस्य सुकृतस्य च ॥ ५८
 एतान्वै कल्यमुत्थाय कीर्तयञ्शुभमश्रुते ।
 नाग्निचोरभयं तस्य न मार्गप्रतिरोधनम् ॥ ५९

एतान्कीर्तयतां नित्यं दुःस्वप्नो नश्यते नृणाम् ।
 मुच्यते सर्वपापेभ्यः स्वस्तिमांश्च गृहान्ब्रजेत् ६०
 दीक्षाकालेषु सर्वेषु यः पठेन्नियतो द्विजः ।
 न्यायवानात्मनिरतः क्षान्तो दान्तोऽनसूयकः ६१
 रोगार्तो व्याधियुक्तो वा पठन्पापात्प्रमुच्यते ।
 वास्तुमध्ये तु पठतः कुले स्वस्त्ययनं भवेत् ॥ ६२
 क्षेत्रमध्ये तु पठतः सर्वं सस्यं प्ररोहति ।
 गच्छतः क्षेममध्वानं ग्रामान्तरगतः पठन् ॥ ६३
 आत्मनश्च सुतानां च दाराणां च धनस्य च ।
 बीजानामोषधीनां च रक्षामेतां प्रयोजयेत् ॥ ६४
 एतान्संग्रामकाले तु पठतः क्षत्रियस्य तु ।
 ब्रजन्ति रिपवो नाशं क्षेमं च परिवर्तते ॥ ६५
 एतान्दैवे च पित्र्ये च पठतः गुरुषस्य हि ।
 भुञ्जते पितरः कव्यं हव्यं च त्रिदिवौकसः ॥ ६६
 न व्याधिश्चापदभयं न द्विपान्न हि तस्करात् ।
 कश्मलं लघुतां याति पाप्मना च प्रमुच्यते ॥ ६७
 यानपात्रे च याने च प्रवासे राजवेश्मनि ।
 परां सिद्धिमवाप्नोति सावित्रीं ह्युत्तमां पठन् ॥ ६८
 न च राजभयं तेषां न पिशाचान्न राक्षसात् ।
 नाभ्यम्बुपवनव्यालाद्भयं तस्योपजायते ॥ ६९
 चतुर्णामपि वर्णानामाश्रमस्य विशेषतः ।
 करोति सततं शान्तिं सावित्रीमुत्तमां पठन् ॥ ७०
 नाग्निर्दहति काष्ठानि सावित्री यत्र पठ्यते ।
 न तत्र बालो म्रियते न च तिष्ठन्ति पन्नगाः ॥ ७१
 न तेषां विद्यते दुःखं गच्छन्ति परमां गतिम् ।
 ये शृण्वन्ति महद्ब्रह्म सावित्रीगुणकीर्तनम् ॥ ७२
 गवां मध्ये तु पठतो गावोऽस्य बहुवत्सलाः ।

प्रस्थाने वा प्रवासे वा सर्वावस्थां गतः पठेत् ॥ ७३
 जपतां जुहतां चैव नित्यं च प्रयतात्मनाम् ।
 ऋषीणां परमं जप्यं गुह्यमेतन्नराधिप ॥ ७४
 याथातथ्येन सिद्धस्य इतिहासं पुरातनम् ।
 पराशरमतं दिव्यं शक्राय कथितं पुरा ॥ ७५
 तदेतत्ते समाख्यातं तथ्यं ब्रह्म सनातनम् ।
 हृदयं सर्वभूतानां श्रुतिरेषा सनातनी ॥ ७६
 सोमादित्यान्वयाः सर्वे राघवाः कुरवस्तथा ।
 पठन्ति शुचयो नित्यं सावित्रीं प्राणिनां गतिं ७७
 अभ्यासे नित्यं देवानां सप्तर्षीणां ध्रुवस्य च ।
 मोक्षणं सर्वकृच्छ्राणां मोचयत्यशुभात्सदा ॥ ७८
 वृद्धैः काश्यपगौतमप्रभृतिभिर्भृग्वङ्गिरोज्यादिभिः
 शुक्रागस्त्यबृहस्पतिप्रभृतिभिर्ब्रह्मर्षिभिः सेवितम् ।
 भारद्वाजमतं ऋचीकतनयैः प्राप्तं वसिष्ठात्पुनः
 सावित्रीमधिगम्य शक्रवसुभिः कृत्स्ना जिता दा-
 नवाः ॥ ७९

यो गोशतं कनकशृङ्गमयं ददाति
 विप्राय वेदविदुषे च बहुश्रुताय ।
 दिव्यां च भारतकथां कथयेच्च नित्यं
 तुल्यं फलं भवति तस्य च तस्य चैव ॥ ८०
 धर्मो विवर्धति भृगोः परिकीर्तनेन
 वीर्यं विवर्धति वसिष्ठनमोनेन ।
 संग्रामजिद्भवति चैव रघुं नमस्य-
 न्सादश्विनौ च परिकीर्तयतो नरोगः ८१
 एषा ते कथिता राजन्सावित्री ब्रह्मशाश्वती ।
 विवक्षुरसि यच्चान्यत्तत्ते वक्ष्यामि भारत ॥ ८२

॥ इति श्रीमन्महाभारते अनुशासनपर्वणि दानधर्मपर्वणि पञ्चपञ्चाशदधिकद्विशततमोऽध्यायः ॥ २५६ ॥

षट्पञ्चाशदधिकद्विशततमोऽध्यायः ॥ २५६ ॥

भीष्मेण युधिष्ठिरं प्रति ब्राह्मणमहिमप्रशंसनपूर्वकं तेषां पूज्यत्वादिकथनम् ॥ १ ॥

युधिष्ठिर उवाच ।

के पूज्याः के नमस्कार्याः कथं वर्तेत केषु च ।

किमाचारः कीदृशेषु पितामह न रिष्यते ॥ १

अनु० ५३

भीष्म उवाच ।

ब्राह्मणानां परिभवः सद्ध्येदपि देवताः ।

किमाचारः कथं धर्मः कीदृशेषु न रिष्यते इति क.पाठः ॥ १ ॥

ब्राह्मणास्तु नमस्कृत्य युधिष्ठिर न रिष्यते ॥ २
 ते पूज्यास्ते नमस्कार्या वर्तेथास्तेषु पुत्रवत् ।
 ते हि लोकानिमान्सर्वान्धारयन्ति मनीषिणः ॥ ३
 ब्राह्मणाः सर्वलोकानां महान्तो धर्मसेतवः ।
 धनत्यागाभिरामाश्च वाक्सङ्गमधुराश्च ये ॥ ४
 रमणीयाश्च भूतानां नियमेन धृतव्रताः ।
 प्रणेतारश्च कोशानां शास्त्राणां च यशस्विनः ॥ ५
 तपो येषां धनं नित्यं वाक्कैव विपुलं बलम् ।
 प्रसवाश्चैव धर्माणां धर्मज्ञाः सूक्ष्मदर्शिनः ॥ ६
 धर्मकामाः स्थिता धर्मे सुकृतैर्धर्मसेवतः ।
 यान्समाश्रित्य तिष्ठन्ति प्रजाः सर्वाश्चतुर्विधाः ॥ ७
 पन्थानः सर्वनेतारो यज्ञवाहाः सनातनाः ।
 पितृपैतामहीं गुर्वीमुद्वहन्ति धुरं सदा ॥ ८
 धुरि ये नावसीदन्ति विषमे सद्भया इव ।
 पितृदेवातिथिमुखा हव्यकव्याग्रभोजिनः ॥ ९
 भोजनादेव लोकांस्त्रींस्त्रायन्ते महतो भयात् ।
 दीपः सर्वस्य लोकस्य चक्षुश्चक्षुष्मतामपि ॥ १०
 सर्वशिल्पादिनिधयो निपुणाः सूक्ष्मदर्शिनः ।
 गतिज्ञाः सर्वभूतानामध्यात्मगतिचिन्तकाः ॥ ११
 आदिमध्यावसानानां ज्ञातारश्छिन्नसंशयाः ।
 परावरविशेषज्ञा गन्तारः परमां गतिम् ॥ १२
 विमुक्ता धूतपाप्मानो निर्द्वन्द्वा निष्परिग्रहाः ।

मानार्हा मानिता नित्यं ज्ञानविद्भिर्महात्मभिः ॥ १३
 चन्दने मलपङ्के च भोजनेऽभोजने समाः ।
 समं येषां दुकूलं च शाणक्षौमाजिनानि च ॥ १४
 तिष्ठेयुरप्यभुञ्जाना बहूनि दिवसान्यपि ।
 शोषयेयुश्च गात्राणि स्वाध्यायैः संयतेन्द्रियाः ॥ १५
 अदैवं दैवतं कुर्युदैवतं चाप्यदैवतम् ।
 लोकानन्यान्सृजेयुस्ते लोकपालांश्च कोपिताः ॥ १६
 अपेयः सागरो येषामपि शापान्महात्मनाम् ।
 येषां कोपाग्निरद्यापि दण्डके नोपशाम्यति ॥ १७
 देवानामपि ये देवाः कारणं कारणस्य च ।
 प्रमाणस्य प्रमाणं च तस्मान्नाभिभवेद्बुधः ॥ १८
 तेषां वृद्धाश्च बालाश्च सर्वे सन्मार्गदर्शिनः ।
 तपोविद्याविशेषात्तु मानयन्ति परस्परम् ॥ १९
 अविद्वान्ब्राह्मणो देवः पात्रं वै पावनं महत् ।
 विद्वान्भूयस्त्रो देवः पूर्णसागरसन्निभः ॥ २०
 अविद्वान्श्चैव विद्वान्श्च ब्राह्मणो दैवतं महत् ।
 प्रणीतश्चाप्रणीतश्च यथाऽग्निदैवतं महत् ॥ २१
 श्मशाने ह्यपि तेजस्वी पावको नैव दुष्यति ।
 हविर्यज्ञे च विधिवद्भूय एवाभिषोभते ॥ २२
 एवं यद्यप्यनिष्टेषु वर्तते सर्वकर्मसु ।
 सर्वथा ब्राह्मणो मान्यो दैवतं विद्धि तत्परम् ॥ २३

॥ इति श्रीमन्महाभारते अनुशासनपर्वणि दानधर्मपर्वणि षट्पञ्चाशदधिकद्विशततमोऽध्यायः ॥ २५६ ॥

सप्तपञ्चाशदधिकद्विशततमोऽध्यायः ॥ २५७ ॥

भीष्मेण युधिष्ठिरं प्रति ब्राह्मणमहिमप्रकाशनाय कार्तवीर्यार्जुनकथाकथनारम्भः ॥ १ ॥ दत्तात्रेयाद्वरलाभगर्वितेन तेन दिग्जययात्रायां कापि पुरुषे स्वसाम्याभावकथने अशरीरवर्णया ब्राह्मणानामुत्कर्षकथनम् ॥ २ ॥ तेन दर्पात्तदवज्ञाने वायुनापि ब्राह्मणानामेवोत्कर्षे कथिते तेन वायुं प्रति तत्प्रकाशनप्रार्थना ॥ ३ ॥

युधिष्ठिर उवाच ।

कां तु ब्राह्मणपूजायां व्युष्टिं दृष्ट्वा जनाधिप
 कं वा धर्मोदयं मत्वा तानर्चसि महामते ॥ १
 भीष्म उवाच ।

अत्राप्युदाहरन्तीममितिहासं पुरातनम् ।

अदैवं दैवतं कुर्युर्भस्म कुर्युश्च तेऽजगत् इति क. थ. पाठः ॥ १६ ॥
 षट्पञ्चाशदधिकद्विशततमोऽध्यायः ॥ २५६ ॥

पवनस्य च संवादमर्जुनस्य च भारत

सहस्रभुजभृच्छ्रीमान्कार्तवीर्योऽभवत्प्रभुः

अस्य लोकस्य सर्वस्य माहिष्मत्यां महाबलः ॥ ३

स तु रत्नाकरवतीं सप्तद्वीपां ससागराम् ।

शशास पृथिवीं सर्वां हैहयः सत्यविक्रमः ॥ ४

व्युष्टिं समृद्धिं फलं वा । कं वा कर्मोदयं मत्वा इति ड. झ.
 पाठः ॥ १ ॥ स च रक्षार्थमवनिं सप्तद्वीपां इति क. पाठ. ॥ ४ ॥

स्वचित्तं तेन दत्तं तु दत्तात्रेयाय कर्मणे ।
 क्षत्रधर्मं पुरस्कृत्य विनयं श्रुतमेव च ॥ ५
 आराधयामास च तं कृतवीर्यात्मजो मुनिम् ।
 न्यमन्त्रयत संतुष्टो द्विजश्चैनं वरैस्त्रिभिः ॥ ६
 स वरैश्छन्दितस्तेन नृपो वचनमब्रवीत् ।
 सहस्रबाहुता मेऽस्तु यूपमध्ये ग्रहो यथा ॥ ७
 मम बाहुसहस्रं तु पश्यन्तां सैनिका रणे ।
 विक्रमेण महीं कृत्स्नां जयेयं संशितव्रत ॥ ८
 तां च धर्मेण संप्राप्य पालयेयमतन्द्रितः ।
 चतुर्थं तु वरं याचे त्वामहं द्विजसत्तम ॥ ९
 तं ममानुग्रहकृते दातुमर्हस्यनिन्दित ।
 अनुशासन्तु मां सन्तो मिथ्यावृत्तं त्वदाश्रयम् १०
 इत्युक्तः स द्विजः प्राह तथास्त्विति नराग्निपम् ।
 एवं समभवंस्तस्य वरास्ते दीप्ततेजसः ॥ ११
 गतः स रथमास्थाय ज्वलनार्कसमद्युतिम् ।
 अब्रवीद्वीर्यसमोहात्को वाऽस्ति सदृशो मम ॥ १२
 धैर्यवीर्यैर्यशःशौर्यैर्विक्रमेणौजसाऽपि वा ।
 तद्वाक्यान्ते चान्तरिक्षे वागुवाचाशरीरिणी ॥ १३
 न त्वं मूढ विजानीषे ब्राह्मणं क्षत्रियाद्वरम् ।
 सहितो ब्राह्मणेनेह क्षत्रियः शास्ति वै प्रजाः ॥ १४
 अर्जुन उवाच ।
 कुर्यां भूतानि तुष्टोऽहं क्रुद्धो नाशं तथा नये ।
 कर्मणा मनसा वाचा न मत्तोस्ति वरो द्विजः ॥ १५
 पूर्वां ब्रह्मोत्तरो वादो द्वितीयः क्षत्रियोत्तरः ।
 त्वयोक्तौ हेतुयुक्तौ तौ विशेषस्तत्र दृश्यते ॥ १६

ब्राह्मणाः संश्रिताः क्षत्रं न क्षत्रं ब्राह्मणाश्रितम् ।
 श्रिता ब्रह्मोपधा विप्राः खादन्ति क्षत्रियान्भुवि १७
 क्षत्रियेष्वश्रितो धर्मः प्रजानां परिपालनम् ।
 क्षत्राद्वृत्तिर्ब्राह्मणानां तैः कथं ब्राह्मणो वरः ॥ १८
 सर्वभूतप्रधानांस्तान्मैक्षवृत्तीनहं सदा ।
 आत्मसंभावितान्विप्रान्स्थापयाम्यात्मनो वशे १९
 कथितं त्वनयाऽसत्यं गायन्त्या कन्यया दिवि ।
 विजेष्याम्यवशान्सर्वान्ब्राह्मणांश्चर्मवाससः ॥ २०
 न च मां च्यावयेद्राष्ट्रात्रिषु लोकेषु कश्चन ।
 देवो वा मानुषो वाऽपि तस्माज्जेष्ये द्विजानहम् २१
 अद्य ब्रह्मोत्तरं लोकं करिष्ये क्षत्रियोत्तरम् ।
 नहि मे संयुगे कश्चित्सोढुमुत्सहते बलम् ॥ २२
 अर्जुनस्य वचः श्रुत्वा विव्रस्ताऽभून्निशाचरी ।
 अथैनमन्तरिक्षस्थस्ततो वायुरभाषत ॥ २३
 त्यजैनं कलुषं भावं ब्राह्मणेभ्यो नमस्कुरु ।
 एतेषां कुर्वतः पापं राष्ट्रक्षोभो भविष्यति ॥ २४
 अथ च त्वां महीपाल शमयिष्यन्ति वै द्विजाः ।
 निरसिष्यन्ति ते राष्ट्राद्वतोत्साहा महाबलाः ॥ २५
 तं राजा कस्त्वमित्याह ततस्तं प्राह मारुतः ।
 वायुर्वै देवदूतोऽस्मि हितं त्वां प्रब्रवीम्यहम् ॥ २६
 अर्जुन उवाच ।
 अहो त्वयाऽयं विप्रेषु भक्तिरागः प्रदर्शितः ।
 यादृशं पृथिवीभूतं तादृशं ब्रूहि मे द्विजम् ॥ २७
 वायोर्वा सदृशं किञ्चिद्ब्रूहि त्वं ब्राह्मणोत्तमम् ।
 अपां वै सदृशं वद्वेः सूर्यस्य नभसोऽपि वा ॥ २८

॥ इति श्रीमन्महाभारते अनुशासनपर्वणि दानधर्मपर्वणि सप्तपञ्चाशदधिकद्विशततमोऽध्यायः ॥ २५७ ॥

दत्तात्रेयाय कारणे इति ड. झ. पाठः ॥ ५ ॥ सहस्रबाहुर्भूयां
 वै चमूमध्ये गृहेऽन्यथा इति ड. झ. पाठः ॥ ७ ॥ पूर्वां वादो
 ब्रह्मोत्तरः ब्राह्मणाधिक्यवचनं पूर्वपक्षः क्षत्रियाधिक्यं सिद्धान्त
 इत्यर्थः । हेतुयुक्तौ प्रजापालनेन हेतुना युक्तौ सहितौ तौ ब्राह्म-
 णक्षत्रियो पूर्वं ब्रह्मोत्तरो वादः क्षत्रियः क्षत्रियोत्तरः । मयोक्तौ हेतु-
 युक्तौ चेति क. पाठः ॥ १६ ॥ ब्रह्म वेदो यज्ञश्च अध्यापनयाजनार्थं

एव उपधा च्छलं येषां ते तथा क्षत्रियान्खादन्ति उपजीवन्ति
 ॥ १७ ॥ चर्मवाससः अजिनवस्त्रान् । गायत्र्या कन्यया दिवीति
 झ. पाठः ॥ २० ॥ ब्रह्मोत्तरं सन्तम् ॥ २२ ॥ निशाचरी अन्त-
 र्हिता सरस्वती ॥ २३ ॥ पृथिवीभूतं पृथिव्यात्मकं भूतम् ॥ २७ ॥
 सप्तपञ्चाशदधिकद्विशततमोऽध्यायः ॥ २५७ ॥

अष्टपञ्चाशदधिकमिशततमोऽध्यायः ॥ २५८ ॥

कार्तवीर्यार्जुनं प्रति वायुना ब्राह्मणमहिमप्रशंसके स्ववाक्ये प्रामाण्यनिश्चयाय दृष्टान्ततयाऽङ्गिरःप्रभृतिब्राह्मणचरित्रविशेषप्रतिपादनम् ॥ १ ॥

वायुरुवाच ।

शृणु मूढ गुणान्कांश्चिद्ब्राह्मणानां महात्मनाम् ।
ये त्वया कीर्तिता राजंस्तेभ्योऽथ ब्राह्मणो वरः १
त्यक्त्वा महीत्वं भूमिस्तु स्पर्धया काश्यपस्य ह ।
नाशं जगाम तां विप्रो व्यस्तम्भयत कश्यपः ॥ २
अक्षया ब्राह्मणा राजन्दिवि चेह च नित्यदा ।
अपिबत्तेजसा ह्यापः स्वयमेवाङ्गिराः पुरा ॥ ३
स ताः पिबञ्शीरमिव नातृप्यत महातपाः ।
अपूरयन्महौघेन महीं सर्वा च पार्थिव ॥ ४
तस्मिन्नहं च क्रुद्धे वै जगन्त्यक्त्वा ततो भयात् ।
व्यतिष्ठमग्निहोत्रे च चिरमङ्गिरसो भयात् ॥ ५
अथ शप्तश्च भगवान्गौतमेन पुरंदरः ।
अहल्यां कामयानो वै धर्मार्थं च न हिंसितः ॥ ६
तथा समुद्रो नृपते पूर्णो दृष्टश्च वारिणा ।
ब्राह्मणैरभिशप्तश्च बभूव लवणोदकः ॥ ७
सुवर्णवर्णो निर्धूमः संगतोऽर्ध्वशिखः कविः ।
क्रुद्धेनाङ्गिरसा शप्तो गुणैरेतैर्विवर्जितः ॥ ८
महतश्चूर्णितान्पश्य ये हासन्त महोदधिम् ।
सुवर्णधारिणा नित्यमवशप्ता द्विजातिना ॥ ९
संमतत्वं द्विजातिभ्यः श्रेष्ठं विद्धि नराधिप ।

गर्भस्थान्ब्राह्मणाञ्चशत्रुमस्यति किल प्रभुः ॥ १०
दण्डकानां महद्राज्यं ब्राह्मणेन विनाशितम् ।
तालजङ्घं महाक्षत्रमौर्वेणैकेन नाशितम् ॥ ११
त्वया च विपुलं राज्यं बलं धर्मं श्रुतं तथा ।
दत्तात्रेयप्रसादेन प्राप्तं परमदुर्लभम् ॥ १२
अग्निं त्वं यजसे नित्यं कस्माद्ब्राह्मणमर्जुन ।
स हि सर्वस्य लोकस्य हव्यवाद् किं न वेत्ति तम् ॥ १३
अथवा ब्राह्मणश्रेष्ठमनुभूतानुपालकम् ।
कर्तारं जीवलोकस्य कस्माज्ज्ञानन्विमुह्यसे ॥ १४
तथा प्रजापतिर्ब्रह्मा अव्यक्तप्रभवोऽव्ययः ।
येनेदं विपुलं विश्वं जनितं स्थावरं चरम् ॥ १५
अण्डजातं तु ब्रह्माणं केचिदिच्छिन्त्यपण्डिताः ।
अण्डाद्भिन्नाद्बभूवुः शैला दिशोऽभः पृथिवी दिवम् ॥
दृष्टवानेतदेवं हि कथं जायेदजो हि सः ।
स्थानमाकाशमण्डं तु यस्माज्जातः पितामहः ॥ १७
तिष्ठेत्कथमिति ब्रूयान्न किञ्चिद्धि तदा भवेत् ।
अहंकार इति प्रोक्तः सर्वतेजोगतः प्रभुः ॥ १८
नास्त्यन्तमस्ति तु ब्रह्मा स राजा लोकभावनः ।
इत्युक्तः स तदा तूष्णीमभूद्वायुस्तमब्रवीत् ॥ १९

॥ इति श्रीमन्महाभारते अनुशासनपर्वणि दानधर्मपर्वणि अष्टपञ्चाशदधिकद्विशततमोऽध्यायः ॥ २५८ ॥

एकोनषष्ठ्यधिकद्विशततमोऽध्यायः ॥ २५९ ॥

वायुना हेहयंप्रति कश्यपचरित्रकथनम् ॥ १ ॥ तथा उच्यथोपाख्यानकथनारम्भः ॥ २ ॥ सोमेन भद्राभिधायाः स्वकन्याया उच्यथाय भार्यात्वेन प्रदानम् ॥ ३ ॥ पूर्वमेव तां कामितवता वरुणेन विजने तस्या अपहरणम् ॥ ४ ॥ नारदात्च्छ्रुतवतो-
च्यथेन कोपात्समुद्रे शोपिते भयाद्वरुणेनोच्यथाय पुनर्भद्राप्रत्यर्पणम् ॥ ५ ॥

वायुरुवाच ।

रसकामः पिबन्क्षीरं नाकुप्यत महातपाः इति थ.पाठः ॥ ४ ॥
अहं वायुः ॥ ५ ॥ कविः अग्निः ॥ ८ ॥ महतः सगरपुत्रान्
आसन्त उपासन्त । सुवर्णधारिणा शोभनो ब्राह्मणवर्णस्तस्य
धारिणा धर्त्री द्विजातिना कपिलेन महतश्चूर्णितान्पश्य । यैर्हि
पूर्णो महोदधिरिति क.थ.पाठः ॥ ९ ॥ अग्निं ब्राह्मणमित्यन्वयः ।

इमां भूमिं द्विजातिभ्यो दित्सुर्वै दक्षिणां पुरा ।

॥ १३ ॥ अनुभूतं प्रतिभूतम् । अनुपालकं पोषकम् ॥ १४ ॥
ननु ब्रह्माण्डे जातत्वात्कथमण्डमजनयदित्यत्राह अण्डेति ॥ १६ ॥
अण्डजत्ववचनं त्वस्य प्रकारान्तरेणेत्याह स्मृतमिति । द्रष्टव्यं नैत-
देवं हीति ज्ञ. पाठः ॥ १७ ॥ अष्टपञ्चाशदधिकद्विशततमो-
ऽध्यायः ॥ २५८ ॥

अङ्गो नाम नृपो राजंस्ततश्चिन्तां मही ययौ ॥ १
 धारिणीं सर्वभूतानामयं प्राप्य वरो नृपः ।
 कथमिच्छति मां दातुं द्विजेभ्यो ब्रह्मणः सुताम् ॥ २
 साहं त्यक्त्वा गमिष्यामि भूमित्वं ब्रह्मणः पदम् ।
 अयं सराष्ट्रो नृपतिर्माभूदिति ततोऽगमत् ॥ ३
 ततस्तां कश्यपो दृष्ट्वा व्रजन्तीं पृथिवीं तदा ।
 प्रविवेश महीं सद्यो युक्तात्मा सुसमाहितः ॥ ४
 क्रद्धा सा सर्वतो जज्ञे तृणौषधिसमन्विता ।
 धर्मोत्तरा नष्टभया भूमिरासीत्ततो नृप ॥ ५
 एवं वर्षसहस्राणि दिव्यानि विपुलव्रतः ।
 त्रिशतं कश्यपो राजन्भूमिरासीदतन्द्रितः ॥
 अथागम्य महाराजन्मस्कृत्य च कश्यपम् ।
 पृथिवी काश्यपी जज्ञे सुता तस्य महात्मनः ॥ ७
 एष राजन्नीदृशो वै ब्राह्मणः कश्यपोऽभवत्
 अन्यं प्रब्रूहि वा त्वं च कश्यपात्क्षत्रियं वरम् ॥ ८
 तूष्णीं बभूव नृपतिः पवनस्त्वब्रवीद्वचः ।
 शृणु राजन्मुच्यस्य जातस्याङ्गिरसे कुले ॥ ९
 भद्रा सोमस्य दुहिता रूपेण परमा मता ।
 तस्यास्तुल्यं पतिं सोम उच्यथं समपश्यत ॥ १०
 सा च तीव्रं तपस्तेपे महाभागा यशस्विनी ।
 उच्यथं तु महाभागं तत्कृते वरयत्तदा ॥ ११
 तत आहूय चोच्यथं ददामीति यशस्विनीम् ।
 भार्यार्थे स च जग्राह विधिवद्भूरिदक्षिणः ॥ १२
 तां त्वकामयत श्रीमान्वरुणः पूर्वमेव ह ।
 स चागम्य वनप्रस्थं यमुनायां जहार ताम् ॥ १३
 जलेश्वरस्तु हत्वा तामनयत्स्वं पुरं प्रति ।
 परमाद्भुतसंकाशं पद्मसहस्रशतहृदम् ॥ १४
 न हि रम्यतरं किञ्चित्त्सादन्यत्पुरोत्तमम् ।
 प्रासादैरप्सरोभिश्च दिव्यैः कामैश्च शोभितम् ॥ १५
 तत्र देवस्तया सार्धं रेमे राजञ्जलेश्वरः ।

तदाख्यातमुच्यथाय ततः पत्न्यवमर्दनम् ॥ १६
 तच्छ्रुत्वा नारदात्सर्वमुच्यथो नारदं तदा ।
 प्रोवाच गच्छ ब्रूहि त्वं वरुणं परुषं वचः ॥ १७
 मद्राक्यान्मुञ्च मे भार्या कस्मात्तां हृतवानसि ।
 लोकपालोसि लोकानां न लोकस्य विलोपकः ॥ १८
 सोमेन दत्ता भार्या मे त्वया चापहृताऽद्य वै ।
 इत्युक्तो वचनात्तस्य नारदेन जलेश्वरः ॥ १९
 मुञ्च भार्यामुच्यथस्य कस्मात्त्वं हृतवानसि ।
 इति श्रुत्वा वचस्तस्य सोऽथ तं वरुणोऽब्रवीत् ॥ २०
 ममैषा सुप्रिया भार्या नैनामुत्सष्टुमुत्सहे ।
 इत्युक्तो वरुणेनाथ नारदः प्राप्य तं मुनिम् ।
 उच्यथमब्रवीद्वाक्यं नातिहृष्टमना इव ॥ २१
 गले गृहीत्वा क्षिप्तोऽसि वरुणेन महामुने ।
 न प्रयच्छति ते भार्या यत्ते कार्यं कुरुष्व तत् ॥ २२
 नारदस्य वचः श्रुत्वा क्रुद्धः प्राज्वलदङ्गिराः ।
 अपिबत्तेजसा वारि विष्टभ्य सुमहातपाः ॥ २३
 पीयमाने तु सर्वस्मिस्तोयेऽपि सलिलेश्वरः ।
 सुहृद्भिर्मिक्षमाणोऽपि नैवामुञ्चत तां तदा ॥ २४
 ततः क्रुद्धोऽब्रवीद्भूमिमुच्यथो ब्राह्मणोत्तमः ।
 दशेयं स्वस्थलं भद्रे पद्मसहस्रशतहृदम् ॥ २५
 ततस्तदीरणं जातं समुद्रस्यावसर्पतः ।
 तस्मादेशान्नादीं चैव प्रोवाचासौ द्विजोत्तमः ॥ २६
 अदृश्या गच्छ भीरु त्वं सरस्वति मरुन्प्रति ।
 अपुण्यभूपो भवतु देशस्त्यक्तस्त्वया शुभे ॥ २७
 ततश्चूर्णीकृते देशे भद्रामादाय वारिपः ।
 अददाच्छरणं गत्वा भार्यामाङ्गिरसाय वै ॥ २८
 प्रतिगृह्य तु तां भार्यामुच्यथः सुमनाऽभवत् ।
 मुमोच च जगद्दुःखान्मरुतश्चैव निर्मलाः ॥ २९
 ततः स लब्ध्वा तां भार्यां वरुणं प्राह धर्मवित् ।
 उच्यथः सुमहातेजा यत्तच्छृणु नराधिप ॥ ३०

भूमित्वं त्यक्त्वा ब्रह्मणः पदं गमिष्यामीति संबन्धः ॥ ३ ॥
 उच्यथार्थं तु चार्वङ्गी परं नियममास्थिता । इति झ. पाठः
 ॥ ११ ॥ सोमः ददामीत्युक्त्वा ददाविल्यथाहारेण योजना । ददा-
 वत्रियंशस्विनीमिति झ. पाठः । अत्रिः सोमपिता ॥ १२ ॥
 देवो वरुणः । तया भद्रया ॥ १६ ॥ दर्शयस्व बिलं भद्रे इति

क. पाठः ॥ २५ ॥ ईरिणं ऊषरप्रदेशः । समुद्रश्चापसर्पतेति
 क. पाठः ॥ २६ ॥ अपुण्य एष भवत्विति झ. पाठः ॥ २७ ॥
 दुःखाद्वरुणं चैव हैहयेति झ. पाठः । जगद्वरुणं च दुःखान्मुमो-
 च मोचयामास ॥ २९ ॥ एकोनषष्ट्यधिकद्विशततमोऽध्यायः
 ॥ २५९ ॥

मयैषा तपसा प्राप्ता क्रोशतस्ते जलाधिप ।
इत्युक्त्वा तामुपादाय स्वमेव भवनं ययौ ॥ ३१

एष राजन्नीदृशो वै उच्यथो ब्राह्मणर्षभः ।
ब्रवीमि हान्यं ब्रूहि त्वमुच्यथात्क्षत्रियं वरम् ॥ ३२

॥ इति श्रीमन्महाभारते अनुशासनपर्वणि दानधर्मपर्वणि एकोनषष्ठ्यधिकद्विशततमोऽध्यायः ॥ २५९ ॥

षष्ठ्यधिकद्विशततमोऽध्यायः ॥ २६० ॥

वायुना हंहयार्जुनं प्रति स्वतेजसा दैत्यदाहनरूपागस्त्यवसिष्ठचरित्रकीर्तनम् ॥ १ ॥

भीष्म उवाच ।
इत्युक्तः स नृपस्तूष्णीमभूद्रायुस्ततोऽब्रवीत् ।
शृणु राजन्नगस्त्यस्य माहात्म्यं ब्राह्मणस्य ह ॥ १
असुरैर्निर्जिता देवा निरुत्साहाश्च ते कृताः ।
यज्ञाश्चैषां हताः सर्वे पितॄणां च स्वधास्तथा ॥ २
कर्मेज्या मानवानां च दानवैर्हंहयर्षभ ।
भ्रष्टैश्चर्यास्ततो देवाश्चैरुः पृथ्वीमिति श्रुतिः ॥ ३
ततः कदाचित्ते राजन्दीप्तमादित्यवर्चसम् ।
ददृशुस्तेजसा युक्तमगस्त्यं विपुलव्रतम् ॥ ४
अभिवाद्य तु तं देवाः पृष्ट्वा कुशलमेव च ।
इदमृचुर्महात्मानं वाक्यं काले जनाधिप ॥ ५
दानवैर्युधि भग्नाः स्म तथैश्वर्याच्च भ्रंशिताः ।
तदस्मान्नो भयात्तीव्रात्राहि त्वं मुनिपुङ्गव ॥ ६
इत्युक्तः स तदा देवैरगस्त्यः कुपितोऽभवत् ।
प्रजज्वाल च तेजस्वी कालाग्निरिव संक्षये ॥ ७
तेन दीप्तांशुजालेन निर्दग्धा दानवास्तदा ।
अन्तरिक्षान्महाराज निपेतुस्तं सहस्रशः ॥ ८
दह्यमानास्तु ते दैत्यास्तस्यागस्त्यस्य तेजसा ।
उभौ लोकां परित्यज्य गताः काष्ठां तु दक्षिणाम् ९
बलिस्तु यजते यज्ञमश्वमेधं महीं गतः ।
येन्येऽधस्था महीस्थाश्च तेन दग्धा महासुराः १०
त्यक्तलोकाः पुनः प्राप्ताः सुरैः शान्तभर्यैर्नृप ।
अथैनमश्रुवन्देवा भूमिष्ठानसुराञ्जहि ॥ ११
इत्युक्तः प्राह देवान्स न शक्तोऽसि महीगतान् ।
दग्धुं तपो हि क्षीयेन्मे न धक्ष्यामीति पार्थिव १२
एवं दग्धा भगवता दानवाः स्वेन तेजसा
अगस्त्येन तदा राजंस्तपसा भावितात्मना ॥ १३

ईदृशश्चाप्यगस्त्यो हि कथितस्ते मयाऽनघ ।
ब्रवीम्यन्यं ब्रूहि वा त्वमगस्त्यात्क्षत्रियं वरम् १४
भीष्म उवाच ।
इत्युक्तः स तदा तूष्णीमभूद्रायुस्ततोऽब्रवीत् ।
शृणु राजन्वसिष्ठस्य मुख्यं कर्म यशस्विनः ॥ १५
'वैखाजसविधानेन गङ्गातीरं समाश्रिताः ।'
आदित्याः सत्रमासन्त सरो वैखानसं प्रति ।
वसिष्ठं मनसा गत्वा ज्ञात्वा तत्त्वस्य गोचरम् १६
यजमानांस्तु तान्दृष्ट्वा सर्वान्दीक्षानुकर्शितान् ।
हन्तुमैच्छन्त शैलाभा बलिनो नाम दानवाः १७
अदूरात्तु ततस्तेषां ब्रह्मदत्तवरं सरः ।
हता हता वै तत्रैते जीवन्त्याप्लुत्य दानवाः ॥ १८
ते प्रगृह्य महाघोरान्पर्वतान्परिघान्द्रुमान् ।
विक्षोभयन्तः सलिलमुत्थितं शतयोजनम् ॥ १९
अभ्यद्रवन्त देवांस्ते सहस्राणि दशैव हि ।
ततस्तैरर्दिता देवाः शरणं वासवं ययुः ॥ २०
स च तैर्व्यथितः शक्रो वसिष्ठं शरणं ययौ ।
ततोऽभयं ददौ तेभ्यो वसिष्ठो भगवानृषिः ॥ २१
तदा तान्दुःखितान्ज्ञात्वा आनृशंस्यपरो मुनिः ।
अयत्नेनादहत्सर्वाञ्ज्वलता स्वेन तेजसा ॥ २२
कैलासं प्रस्थितां चैव नदीं गङ्गां महातपाः ।
आनयत्तत्सरो दिव्यं तथा भिन्नं च तत्सरः ॥ २३
सरो भिन्नं तथा नद्या सरयूः सा ततोऽभवत् ।
हताश्च बलिनो यत्र स देशे बलिनोऽभवत् ॥ २४
एवं सेन्द्रा वसिष्ठेन रक्षितास्त्रिदिवौकसः ।
ब्रह्मदत्तवराश्चैव हता दैत्या महात्मना ॥ २५

एतत्कर्म वसिष्ठस्य कथितं हि मयाऽनघ ।

ब्रवीम्यन्यं ब्रूहि वा त्वं वसिष्ठात्क्षत्रियं वरम् ॥२६

॥ इति श्रीमन्महाभारते अनुशासनपर्वणि दानधर्मपर्वणि षष्ठ्यधिकद्विशततमोऽध्यायः ॥ २६० ॥

एकषष्ठ्यधिकद्विशततमोऽध्यायः ॥ २६१ ॥

वायुना हेहयार्जुनं प्रति देवासुरयुद्धे राहुणा चन्द्रसूर्यपराभवेनान्धकारप्राप्तौ देवानां प्रार्थनया चन्द्रीभूय तमोनिरसन-
रूपात्रिमहिमोक्तिः ॥ १ ॥ तथा सवप्रेन्द्रहस्तस्तम्भनेनाश्विनोः सोमपानदापनरूपच्यवनमहिमोक्तिः ॥ २ ॥

भीष्म उवाच ।

इत्युक्तस्त्वर्जुनस्तूष्णीमभूद्रायुस्तमब्रवीत् ।

शृणु मे हैहयश्रेष्ठ कर्मात्रेः सुमहात्मनः ॥

घोरे तमस्ययुध्यन्त सहिता देवदानवाः ।

अविध्यत शरैस्तत्र स्वर्भानुः सोमभास्करो ॥

अथ ते तमसा ग्रस्ता निहन्यन्ते स दानवैः ।

देवा नृपतिशार्दूल सहैव बलिभिस्तदा ॥

असुरैर्वध्यमानास्ते क्षीणप्राणा दिवौकसः ।

अपश्यन्त तपस्यन्तमग्निं विप्रं तपोधनम् ॥

अथैनमब्रुवन्देवाः शान्तक्रोधं जितेन्द्रियम्

असुरैरिषुभिर्विद्वौ चन्द्रादित्याविमावुभौ ॥ ५

वयं वध्यामहे चापि शत्रुभिस्तमसा वृते ।

नाधिगच्छाम शान्तिं च भयात्रायस्व नः प्रभो ॥६

अत्रिरुवाच ।

कथं रक्षामि भवतस्तेऽब्रुवंश्चन्द्रमा भव ।

तिमिरघ्नश्च सविता दस्युहन्ता च नो भव ॥ ७

एवमुक्तस्तदात्रिवं तमोनुदभवच्छशी ।

अपश्यत्सौम्यभावाच्च सोमवत्प्रियदर्शनः ॥ ८

दृष्ट्वा नातिप्रभं सोमं तथा सूर्यं च पार्थिव ।

प्रकाशमकरोदत्रिस्तपसा स्वेन संयुगे ॥ ९

जगद्वितिमिरं चापि प्रदीप्तमकरोत्तदा ।

व्यजयच्छत्रुसङ्घांश्च देवानां स्वेन तेजसा ॥ १०

अत्रिणा दह्यमानांस्तान्दृष्ट्वा देवा महासुरान् ।

पराक्रमैस्तेऽपि तदा व्यघ्नन्नत्रिसुरक्षिताः ।

उद्भासितश्च सविता देवास्त्राता हतासुराः ॥ ११

अत्रिणा त्वथ सोमत्वं कृतमुत्तमतेजसा ।

द्विजेनाग्निद्वितीयेन जपता चर्मवाससा ॥ १२

फलभक्षेण राजर्षे पश्य कर्मात्रिणा कृतम् ।

तस्यापि विस्तरेणोक्तं कर्मात्रेः सुमहात्मनः ।

ब्रवीम्यन्यं ब्रूहि वा त्वमत्रितः क्षत्रियं वरम् ॥१३

इत्युक्तस्त्वर्जुनस्तूष्णीमभूद्रायुस्ततोऽब्रवीत् ।

शृणु राजन्महत्कर्म च्यवनस्य महात्मनः ॥ १४

अश्विनोः प्रतिसंश्रुत्य च्यवनः पाकशासनम् ।

प्रोवाच सहितो देवैः सोमपावश्विनौ कुरु ॥ १५

इन्द्र उवाच ।

अस्माभिर्निन्दितावेतौ भवेतां सोमपौ कथम् ।

देवैर्न संमितावेतौ तस्मान्मैवं वदस्व नः ॥ १६

अश्विभ्यां सह नेच्छामः सोमं पातुं महाव्रत ।

यदन्यद्वक्ष्यसे विप्र तत्करिष्याम ते वचः ॥ १७

च्यवन उवाच ।

पिवेतामश्विनौ सोमं भवद्भिः सहिताविमौ ।

उभावेतावपि सुरौ सूर्यपुत्रौ सुरेश्वर ॥ १८

क्रियतां मद्वचो देवा यथा वै समुदाहृतम् ।

एतद्वः कुर्वतां श्रेयो भवेन्नैतदकुर्वताम् ॥ १९

इन्द्र उवाच ।

अश्विभ्यां सह सोमं वै न पास्यामि द्विजोत्तम ।

पिवन्त्वन्ये यथाकामं नाहं पातुमिहोत्सहे ॥ २०

च्यवन उवाच ।

न चेत्करिष्यसि वचो मयोक्तं बलसूदन ।

मया प्रमथितः सद्यः सोमं पास्यसि वै मत्से ॥२१

वायुरुवाच ।

ततः कर्म समारब्धं हिताय सहसाऽश्विनोः ।

च्यवनेन ततो मच्चैरभिभूताः सुराऽभवन् ॥ २२

तत्तु कर्म समारब्धं दृष्ट्वेन्द्रः क्रोधमूर्च्छितः

उद्यम्य विपुलं शैलं च्यवनं समुपाद्रवत् ॥ २३

तथा वज्रेण भगवानमर्षाकुललोचनः ।

तमापतन्तं दृष्ट्वैव च्यवनस्तपसाऽन्वितः ॥ २४
 अद्भिः सिक्त्वाऽस्तम्भयत्तं सवज्रं सहपर्वतम् ।
 अथेन्द्रस्य महाघोरं सोऽष्टजच्छत्रुमेव हि ॥ २५
 मदं नामाहुतिमयं व्यादितास्यं महासुनिः ।
 तस्य दन्तसहस्रं तु बभूव शतयोजनम् ॥ २६
 द्वियोजनशतास्तस्य दंष्ट्राः परमदारुणाः ।
 हनुस्तस्याभवद्भूमावास्यं चास्यास्पृशदिवम् ॥ २७
 जिह्वामूले स्थितास्तस्य सर्वे देवाः सवासवाः
 तिमेरास्यमनुप्राप्ता यथा मत्स्या महार्णवे ॥ २८
 ते संमन्य ततो देवा मदस्यास्य समीपगाः ।

अब्रुवन्सहिताः शक्रं प्रणमासै द्विजातये ॥ २९
 अश्विभ्यां सह सोमं च पिबाम विगतज्वराः ।
 ततः स प्रणतः शक्रश्चकार च्यवनस्य तत् ॥ ३०
 च्यवनः कृतवानेतावश्विनौ सोमपायिनौ ।
 ततः प्रत्याहरत्कर्म मदं च व्यभजन्मुनिः ॥ ३१
 अक्षेषु मृगयायां च पाने स्त्रीषु च वीर्यवान् ।
 एतैर्दोषैर्नरा राजन्क्षयं यान्ति न संशयः ॥ ३२
 तस्मादेतान्नरो नित्यं दूरतः परिवर्जयेत् ॥ ३३
 एतत्ते च्यवनस्यापि कर्म राजन्प्रकीर्तितम् ।
 ब्रवीम्यन्यं ब्रूहि वा त्वं क्षत्रियं ब्राह्मणाद्वरम् ॥ ३४

॥ इति श्रीमन्महाभारते अनुशासनपर्वणि दानधर्मपर्वणि एकषष्ठ्यधिकद्विशततमोऽध्यायः ॥ २६१ ॥

द्विषष्ठ्यधिकद्विशततमोऽध्यायः ॥ २६२ ॥

वायुना हेहयंप्रति देवानां प्रार्थनया अग्निसर्जनेन कपहननरूपब्राह्मणमहिमोक्तिः ॥ १ ॥

भीष्म उवाच ।
 तूष्णीमासीदर्जुनस्तु पवनस्त्वब्रवीत्पुनः ।
 शृणु मे ब्राह्मणेष्वेव मुग्यं कर्म जनाधिप ॥
 मदस्यास्यमनुप्राप्ता यदा सेन्द्रा दिवौकसः
 तदैव च्यवनेन द्यौर्हता तेषां वसुंधरा ॥ २
 उभौ लोकौ हतौ मत्वा ते देवा दुःखिताऽभवन् ।
 शोकार्ताश्च महात्मानं ब्रह्माणं शरणं ययुः ॥ ३
 देवा ऊचुः ।
 मदास्यव्यतिषिक्तानामस्माकं लोकपूजित ।
 च्यवनेन हता भूमिः कपैश्चैव दिवं प्रभो ॥ ४
 ब्रह्मोवाच ।
 गच्छध्वं शरणं विप्रानाशु सेन्द्रा दिवौकसः ।
 प्रसाद्य तानुभौ लोकाववाप्स्यथ यथापुरम् ॥ ५
 ते ययुः शरणं विप्रानूचुस्ते काञ्जयामहे ।
 इत्युक्तास्ते द्विजान्माहुर्जयतेह कपानिति ॥ ६
 भूगतान्हि विजेतारो वयमित्यब्रुवन्द्विजाः ।
 ततः कर्म समारब्धं ब्राह्मणैः कपनाशनम् ॥ ७
 तच्छ्रुत्वा प्रेषितो दूतो ब्राह्मणेभ्यो धनी कपैः ।
 स च तान्ब्राह्मणानाह धनी कपवचो यथा ॥ ८

भवद्भिः सदृशाः सर्वे कपाः किमिह वर्तते ।
 सर्वे वेदविदः प्राज्ञाः सर्वे च क्रतुयाजिनः ॥ ९
 सर्वे सत्यव्रताश्चैव सर्वे तुल्या महर्षिभिः ।
 श्रीश्चैव रमते तेषु धारयन्ति श्रियं च ते ॥ १०
 वृथा दारान्न गच्छन्ति वृथा मांसं न भुञ्जते ।
 दीप्तमग्निं जुह्वते च गुरूणां वचने स्थिताः ॥ ११
 सर्वे च नियतात्मानो बालानां संविभागिनः ।
 उपेत्य शनकैर्यान्ति न सेवन्ति रजस्वलाम् ।
 स्वर्गतिं चैव गच्छन्ति तथैव शुभकर्मिणः ॥ १२
 अभुक्तवत्सु नाश्रन्ति गर्भिणीवृद्धकादिषु ।
 पूर्वाङ्गेषु न दीव्यन्ति दिवा चैव न शेरते ॥ १३
 एतैश्चान्यैश्च बहुभिर्गुणैर्युक्तान्कथं कपान्
 विजेष्यथ निवर्तध्वं निवृत्तानां सुखं हि वः ॥ १४
 ब्राह्मणा ऊचुः ।
 कपान्वयं विजेष्यामो ये देवास्ते वयं स्मृताः ।
 तस्माद्व्याध्याः कपाऽस्माकं धनिन्याहियथागतम् ॥ १५
 धनी गत्वा कपानाह न वो विप्राः प्रियंकराः ।
 गृहीत्वाऽस्त्राप्यतो विप्रान्कपाः सर्वे समाद्रवन् ॥ १६
 समुदग्रध्वजान्दृष्ट्वा कपान्सर्वे द्विजातयः ।

कपैः सुरविशेषैः । दिवं द्यौः ॥ ४ ॥ धनीनाम दूतः ॥ ८ ॥

द्विषष्ठ्यधिकद्विशततमोऽध्यायः ॥ २६२ ॥

व्यसृजङ्गलितानग्रीन्कपानां प्राणनाशनान्॥१७
 ब्रह्मसृष्टा हव्यभुजः कपान्हत्वा सनातनाः ।
 नभसीव यथाऽभ्राणि व्यराजन्त नराधिप ॥ १८
 हत्वा वै दानवान्देवाः सर्वे संभूय संयुगे ।
 ते नाभ्यजानन्हि तदा ब्राह्मणैर्निहतान्कपान्॥१९
 अथागम्य महातेजा नारदोऽकथयद्विभो ।
 यथा हता महाभागैस्तेजसा ब्राह्मणैः कपाः॥ २०
 नारदस्य वचः श्रुत्वा प्रीताः सर्वे दिवौकसः ।
 प्रशंसंमुर्द्धिजांश्चापि ब्राह्मणांश्च यशस्विनः ॥ २१
 तेषां तेजस्तथा वीर्यं देवानां ववृधे ततः ।
 अवाप्नुवंश्चामरत्वं त्रिषु लोकेषु पूजितम् ॥ २२
 इत्युक्तवचनं वायुमर्जुनः प्रत्युवाच ह ।

प्रतिपूज्य महाबाहो यत्तच्छृणु नराधिप ॥ २३
 अर्जुन उवाच ।
 जीवाम्यहं ब्राह्मणार्थं सर्वथा सततं प्रभो ।
 ब्रह्मण्यो ब्राह्मणेभ्यश्च प्रणमामि च नित्यशः॥२४
 दत्तात्रेयप्रसादाच्च मया प्राप्तमिदं बलम् .
 लोके च परमा कीर्तिर्धर्मश्चाचरितो महान् ॥ २५
 अहो ब्राह्मणकर्माणि मयि मारुत तत्त्वतः ।
 त्वया प्रोक्तानि कात्स्न्येन श्रुतानि प्रयतेन च॥२६
 वायुरुवाच ।
 ब्राह्मणान्क्षात्रधर्मेण पालयस्वेन्द्रियाणि च ।
 विप्रेभ्यस्ते भयं घोरं तत्तु कालान्नविष्यति ॥ २७

॥ इति श्रीमन्महाभारते अनुशासनपर्वणि दानधर्मपर्वणि द्विपट्यधिकद्विशततमोऽध्यायः ॥ २६२ ॥

त्रिषष्ट्यधिकद्विशततमोऽध्यायः ॥ २६३ ॥

युधिष्ठिरेण ब्राह्मणमहिमानं पृष्टेन भीष्मेण तंप्रति स्वस्य कुण्डितेन्द्रियादिशक्तिकतया मुमूर्षानिवेदनपूर्वकं कृष्णात्तदव-
 गमनचोदना ॥ १ ॥ तथा कृष्णस्य श्रीनारायणात्मकत्वनिवेदनेन तन्महिमानुवर्णनम् ॥ २ ॥

युधिष्ठिर उवाच ।
 ब्राह्मणानर्चसे राजन्सततं संशितव्रतान् ।
 कं तु धर्मोदयं दृष्ट्वा तानर्चसि जनाधिप ॥ १
 कां वा ब्राह्मणपूजायां व्युष्टिं दृष्ट्वा महाव्रत ।
 तानर्चसि महाबाहो सर्वमेतद्वदस्व मे ॥ २
 भीष्म उवाच ।
 एव ते केशवः सर्वमाख्यास्यति महामतिः
 व्युष्टिं ब्राह्मणपूजायां दृष्ट्वा व्युष्टिं महाव्रत
 बलं श्रोत्रे वाङ्मनश्चक्षुषी च
 ज्ञानं तथा नविशुद्धं ममाद्य ।
 देह्न्यासो नातिचिरान्मतो मे
 न चातितूर्णं सविताऽद्य याति ॥ ४
 उक्ता धर्मा ये पुराणे महान्तो
 राजन्विप्राणां क्षत्रियाणां विशां च ।
 येये शूद्राणां धर्ममुपासते ते
 तानेव कृष्णादुपशिक्षस्व पार्थ ॥ ५

अहं ह्येनं वेद्मि तत्त्वेन कृष्णं
 योऽयं हि यच्चास्य बलं पुराणम् ।
 अमेयात्मा केशवः कौरवेन्द्र
 सोऽयं धर्मं वक्ष्यति सर्वमेतत् ॥ ६
 कृष्णः पृथ्वीमसृजत्स्वं दिवं च
 कृष्णस्य देहान्मेदिनी संवभूव ।
 वराहोऽयं भीमबलः पुराणः
 स पर्वतान्व्यसृजद्वै दिशश्च ॥ ७
 अस्माद्वायुश्चान्तरिक्षं दिवं च
 दिशश्चतस्रो विदिशश्चतस्रः ।
 सृष्टिस्तथैवेयमनुप्रसूता
 स निर्ममे विश्वमिदं पुराणः ॥ ८
 अस्य नाभ्यां पुष्करं संप्रसृतं
 यत्रोत्पन्नः स्वयमेवामितौजाः ।
 येनाच्छिन्नं तत्तमः पार्थ घोरं
 यत्र तिष्ठन्त्यर्णवास्तच्छयानाः ॥ ९

व्युष्टिं फलम् ॥ २ ॥ दृष्टव्युष्टिरिति झ. पाठः ॥ ३ ॥

न चेति दुःखितस्य दिनं महद्भवतीत्यर्थः ॥ ४ ॥

कृते युगे धर्म आसीत्समग्र-
 स्वेताकाले यज्ञमनुप्रपन्नः ।
 बलं त्वासीद्वापरे पार्थ कृष्णः
 कलौ त्वधर्मः क्षितिमेवाजगाम ॥ १०
 स एव पूर्वं निजघान दैत्या-
 न्स एव देवश्च बभूव सम्राट् ।
 स भूतानां भावनो भूतभव्यः
 स विश्वस्यास्य जगतश्चाभिगोप्ता ॥ ११
 यदा धर्मो ग्लतिं वंशे सुराणां
 तदा कृष्णो जायते मानुषेषु ।
 धर्मे स्थित्वा स तु वै भावितात्मा
 परांश्च लोकानपरांश्च पाति ॥ १२
 त्याज्यांस्त्यक्त्वा चासुराणां वधेन
 कार्याकार्ये कारणं चैव पाति ।
 कृतं करिष्यत्क्रियते च देवो
 राहुं सोमं विद्धि च शक्रमेनम् ॥ १३
 स विश्वकर्मा स हि विश्वरूपः
 स विश्वभुग्विश्वसृग्विश्वजिच्च ।
 स शूलभृच्छोणितभृत्कराल-
 स्तं कर्मभिविदितं वै स्तुवन्ति ॥ १४
 तं गन्धर्वाणामप्सरसां च नित्य-
 मुपतिष्ठन्ते विबुधानां शतानि ।
 तं राक्षसाश्च परिसंवदन्ति
 राजन्यानां स विजिगीषुरेकः ॥ १५
 तमध्वरे शंसितारः स्तुवन्ति
 रथन्तरं सामगाश्च स्तुवन्ति ।
 तं ब्राह्मणा ब्रह्ममन्त्रैः स्तुवन्ति
 तस्मै हविरध्वर्यवः कल्पयन्ति ॥ १६
 स पौराणीं ब्रह्मगुहां प्रविष्टो
 महीसत्रं भारताग्रे ददर्श ।

स चैव गामुद्धारार्थ्यकर्मा
 विश्वोभ्य दैत्यानुरगान्दानवांश्च ॥ १७
 तं घोषार्थं गीर्भिरिन्द्राः स्तुवन्ति
 स चापीशो भारतैकः पशूनाम् ।
 तस्य भक्षान्विविधान्वेदयन्ति
 तमेवाजौ वाहनं वेदयन्ति ॥ १८
 तस्यान्तरिक्षं पृथिवी दिवं च
 सर्वं वशे तिष्ठति शाश्वतस्य ।
 स कुम्भे रेतः ससृजे सुराणां
 यत्रोत्पन्नमृषिमाहुर्वसिष्ठम् ॥ १९
 स मातरिश्वा विश्वरश्मिवाजी
 स रश्मिवान्सविता चादिदेवः ।
 तेनासुरा विजिताः सर्व एव
 तद्विक्रान्तैर्विजितानीह त्रीणि ॥ २०
 स देवानां मानुषाणां पितॄणां
 तमेवाहुर्यज्ञविदां वितानम् ।
 स एव कालं विभजन्नुदेति
 तस्योत्तरं दक्षिणं चायने द्वे ॥ २१
 तस्यैवोर्ध्वं तिर्यग्धश्चरन्ति
 गभस्तयो मेदिनीं भासयन्तः ।
 तं ब्राह्मणा वेदविदो जुषन्ति
 तस्यादित्यो गामुपयुज्य भाति ॥ २२
 स मासिमास्यध्वरकृद्विधत्ते
 तमध्वरे वेदविदः पठन्ति ।
 स एवोक्तश्चक्रमिदं त्रिनाभि
 सप्ताश्वयुक्तं वहते वै त्रिधामा ॥ २३
 'हिरण्यमयः सप्तगूढः ससंवि-
 च्चतुर्बाहुः पन्नगः पन्ननाभः ।'
 महातेजाः सर्वगः सर्वसिंहः
 कृष्णो लोकान्धारयते यथैकः

कलौ त्वधर्म एव बलवानिति भावः ॥ १० ॥ ग्लतिं
 ग्लायति ॥ १२ ॥ एनं राहुं सोमं शक्रं च विद्धि
 ॥ १३ ॥ शोणितभृच्छरीरी ॥ १४ ॥ महीसत्रं पृथिव्याश्छा-
 दनं मज्जनमिति यावत् ॥ १५ ॥ घोषार्थं गोवर्द्धनोद्धरणकाले ।
 पशूनां गवां जीवानां च । वाहनं जयप्रापकम् ॥ १८ ॥ सुराणां

मित्रावरुणयो रेतः कुम्भे ससृजे ॥ १९ ॥ विक्रान्तैः पाद-
 विक्षेपैः । त्रीणि भुवनानि ॥ २० ॥ देवानां आत्मेति शेषः ।
 तमेवाहुर्यज्ञविदः पुराणमिति क. थ. पाठः ॥ २१ ॥ जुषन्ति
 सेवन्ते ॥ २२ ॥ विधत्तेऽध्वरमित्यर्थात् । त्रिनाभि शीतोष्णवृ-
 ष्टिकालगर्भम् । चक्रं संवत्सरम् । त्रिधामेति वर्षवातोष्णप्रका-

हंसं तमोघ्नं च तमेव वीर
कृष्णं सदा पार्थ कर्तारमेहि ॥ २४
स एकदा कक्षगतो महात्मा
तुष्टो विभ्रुः खाण्डवे धूमकेतुः ।
स राक्षसानुरगांश्चावजित्य
सर्वत्रगः सर्वमग्नौ जुहोति ॥ २५
स एव पार्थाय श्वेतमश्वं प्रायच्छ-
त्स एवाश्वानथ सर्वाश्चकार ।
सबन्धुरस्तस्य रथस्त्रिचक्र-
स्त्रिवृच्चिराश्चतुरश्वस्त्रिनाभिः ॥ २६
स विहायो व्यदधात्पञ्चनाभिः
स निर्ममे गां दिवमन्तरिक्षम् ।
सोऽरण्यानि व्यसृजत्पर्वतान्श्च
हृषीकेशोऽमितदीप्ताग्नितेजाः ॥ २७
अलङ्घ्यद्वै सरितो जिघांस-
ञ्शक्रं वज्रं प्रहरन्तं निरास ।
स महेन्द्रः स्तूयते वै महाध्वरे
विप्रैरेको ऋक्सहस्रैः पुराणैः ॥ २८
दुर्वासा वै तेन नान्येन शक्यो
गृहे राजन्वासयितुं महौजाः ।
तमेवाहुर्ऋषिमेकं पुराणं
स विश्वकृद्विदधात्यात्मभावान् ॥ २९
वेदांश्च यो वेदयतेऽधिदेवो
विधींश्च यश्चाश्रयते पुराणान् ।
कामे वेदे लौकिके यत्फलं च
विष्वक्सेनः सर्वमेतत्प्रतीहि ॥ ३०
ज्योतींषि शुक्लानि हि सर्वलोके
त्रयो लोका लोकपालास्त्रयश्च ।
त्रयोऽग्नयो व्याहृतयश्च तिस्रः
सर्वे देवा देवकीपुत्र एव ॥ ३१
स वत्सरः स ऋतुः सोऽर्धमासः
सोऽहोरात्रः स कला वै स काष्ठाः ।

मात्रा मुहूर्ताश्च लवाः क्षणाश्च
विष्वक्सेनः सर्वमेतत्प्रतीहि ॥ ३२
चन्द्रादित्यौ ग्रहनक्षत्रताराः
सर्वाणि दर्शन्यथ पौर्णमासम् ।
नक्षत्रयोगा ऋतवश्च पार्थ
विष्वक्सेनात्सर्वमेतत्प्रमूतम् ॥ ३३
रुद्रादित्या वसवोऽथाश्विनौ च
साध्याश्च विश्वे मरुतां गणाश्च ।
प्रजापतिर्देवमाताऽदितिश्च
सर्वे कृष्णादृषयश्चैव सप्त ॥ ३४
वायुर्भूत्वा विक्षिपते च विश्व-
मग्निर्भूत्वा दहते विश्वरूपः ।
आपो भूत्वा मज्जयते च सर्वं
ब्रह्मा भूत्वा सृजते विश्वसङ्गान् ॥ ३५
वेद्यं च यद्वेदयते च वेद्यं
विधिश्च यश्च श्रयते विधेयम् ।
धर्मं च वेदे च बले च सर्वं
चराचरं केशवं त्वं प्रतीहि ॥ ३६
ज्योतिर्भूतः परमोऽसौ पुरस्ता-
त्प्रकाशते यत्प्रमया विश्वरूपः ।
अपः सृष्ट्वा सर्वभूतात्मयोनिः
पुराऽकरोत्सर्वमेवाथ विश्वम् ॥ ३७
ऋतूनुत्पातान्विविधान्यद्भुतानि
मेघान्विद्युत्सर्वमैरावतं च ।
सर्वं कृष्णात्स्थावरं जङ्गमं च
विश्वात्मानं विष्णुमेतं प्रतीहि ॥ ३८
विश्वावासं निर्गुणं वासुदेवं
संकर्षणं जीवभूतं वदन्ति ।
ततः प्रथुममनिरुद्धं चतुर्थ-
माज्ञापयत्यात्मयोनिर्महात्मा ॥ ३९
स पञ्चधा पञ्चगुणोपपन्नं
संचोदयन्विश्वमिदं सिसृक्षुः ।

रम् ॥ २३ ॥ हंसं सूर्यम् । प्राध्वन्ननश्वश्च स एव धीरः कृष्णं
सदा पार्थेति क. थ. पाठः ॥ २४ ॥ त्रिवन्धुरस्तास्येति क. थ.
पाठः ॥ २६ ॥ पञ्चनाभिः पञ्चभूतानां नाभिराश्रय इत्यर्थः ॥ २७ ॥

निरास पराभूतवान् ॥ २८ ॥ विधीन्निहोत्रादीन् ॥ ३० ॥ वेद्यं
वेदप्रतिपदं । वेद्यं ज्ञेयम् ॥ ३६ ॥ नक्षत्रमारांस्त्रिविधं कार्यजातं
विद्युत्संधैरापतन्तश्च मेघाः । सर्वं कृष्णादिति क. थ. पाठः ॥ ३८ ॥

ततश्चकारावनिमारुतौ च
 खं ज्योतिरम्भश्च तथैव पार्थ ॥ ४०
 स स्थावर जङ्गमं चैवमेत-
 चतुर्विधं लोकमिमं च कृत्वा ।
 ततो भूमिं व्यदधात्पञ्चबीजां
 द्यावापृथिव्यग्निरथाम्बुवायू ॥ ४१
 तेन विश्वं कृतमेतद्वि राज-
 न्स जीवयत्यात्मनैवात्मयोनिः ।
 ततो देवानसुरान्मानवांश्च
 लोकानृषींश्चापि पितृन्प्रजाश्च ।
 समासेन विविधान्पाति लोका-
 न्सर्वान्सदा भूतपतिः सिसृक्षुः ॥ ४२
 शुभाशुभं स्थावरं जङ्गमं च
 विष्वक्सेनात्सर्वमेतत्प्रतीहि ।

यद्वर्तते यच्च भविष्यतीह
 सर्वं ह्येतत्केशवं त्वं प्रतीहि ॥ ४३
 मृत्युश्चैव प्राणिनामन्तकाले
 साक्षात्कृष्णः केशवो देहभाजाम् ।
 भूतं च यच्चेह न विन्न किञ्चि-
 द्विष्वक्सेनात्सर्वमेतत्प्रतीहि ॥ ४४
 यत्प्रशस्तं च लोकेषु पुण्यं यच्च शुभाशुभम् ।
 तत्सर्वं केशवोऽचिन्त्यो विपरीतमतः परम् ॥ ४५
 एतादृशः केशवोऽतश्च भूयो
 नारायणः परमश्चाव्ययश्च ।
 मध्याद्यन्तस्य जगतस्तस्थुषश्च
 "बुभूषतां प्रभवश्चाव्ययश्च ॥ ४६

॥ इति श्रीमन्महामारते अनुशासनपर्वणि दानधर्मपर्वणि त्रिषष्ट्यधिकद्विशततमोऽध्यायः ॥ २६३ ॥

चतुःषष्ट्यधिकद्विशततमोऽध्यायः ॥ २६४ ॥

कृष्णेन युधिष्ठिरं प्रति ब्राह्मणानां महत्तरस्वे दृष्टान्ततया स्वेन प्रद्युम्नं प्रत्युक्तदुर्वासश्चरित्रप्रतिपादनम् ॥ १ ॥

युधिष्ठिर उवाच ।
 ब्रूहि ब्राह्मणपूजायां व्युष्टिं त्वं मधुमूदन ।
 वेत्ता त्वमस्य चार्थस्य वेद त्वां हि पितामहः ॥ १
 वासुदेव उवाच
 शृणुष्वावहितो राजन्दिजानां भरतर्षभ ।
 यथातत्त्वेन वदतो गुणान्वै कुरुसत्तम ॥ २
 द्वारवत्यां समासीनं पुग मां कुरुनन्दन ।
 प्रद्युम्नः परिप्रच्छ ब्राह्मणैः परिकोपितः ॥ ३
 किं फलं ब्राह्मणेष्वस्ति पूजायां मधुमूदन ।
 ईश्वरन्वं कुतस्तेषामिहैव च परत्र च ॥ ४
 सदा द्विजातीन्संपूज्य किं फलं तत्र मानद ।
 एतद्ब्रूहि स्फुटं सर्वं सुमहान्संशयोऽत्र मे ॥ ५

इत्युक्ते वचने तस्मिन्प्रद्युम्नेन तथा त्वहम् ।
 प्रत्यब्रवं महाराज यत्तच्छृणु समाहितः ॥ ६
 व्युष्टिं ब्राह्मणपूजायां रौक्मिणेय निबोध मे ।
 एते हि सोमराजान ईश्वराः सुखदुःखयोः ॥ ७
 अस्मिँल्लोके रौक्मिणेय तथाऽमुष्मिंश्च पुत्रक ।
 ब्राह्मणप्रमुखं सौम्यं न मेऽत्रास्ति विचारणा ॥ ८
 ब्राह्मणप्रभवं सौख्यमायुः कीर्तिर्यशो बलम् ।
 लोका लोकेश्वराश्चैव सर्वे ब्राह्मणपूजकाः ॥ ९
 त्रिवर्गे चापवर्गे च यशःश्रीरोगशान्तिपु ।
 देवतापितृपूजासु संतोष्याश्चैव नो द्विजाः ॥ १०
 तान्कथं वै नाद्रियेयमीश्वरोऽसीति पुत्रक ।
 मा ते मन्युर्महाबाहो भवत्वत्र द्विजान्प्रति ॥ ११

पञ्चधा पञ्चप्रकारं देवामुरमनुष्यश्चापदतिर्यग्रूपेण विश्वं सिरष्टु-
 राह्मणयतीति पूर्वोक्तान्वयः । पञ्चजनोपपन्नमिति झ. पाठः ॥ ४० ॥
 चतुर्विधं जरायुजादि । पञ्चबीजां चतुर्विधभूतप्रामः कर्म च
 तेषां बीजभूताम् ॥ ४१ ॥ अतः केशवात् यत्परं कल्प्यते तद्वि-
 परीतम् । असन्मार्ग इत्यर्थः ॥ ४५ ॥ तादृशः केशवो देवो

भूयो नारायणः परः । आदिरन्तश्च मध्यं च देशतः कालतो
 हरिः । जगतां तस्थुषां चैव भूतानां प्रभवाप्यय इति क. थ.
 पाठः ॥ ४६ ॥ त्रिषष्ट्यधिकद्विशततमोऽध्यायः ॥ २६३ ॥
 रौक्म्यं कल्याणम् ॥ ८ ॥ ब्राह्मणप्रतिपूजायामायुरिति झ.
 पाठः ॥ ९ ॥

ब्राह्मणा हि महद्भूतमसिँल्लोके परत्र च ।
 भस्म कुर्युर्जगदिदं क्रुद्धाः प्रत्यक्षदर्शिनः ॥ १२
 हन्युस्तेऽपि सृजेयुश्च लोकान्लोकेश्वरांस्तथा ।
 कथं तेषु न वर्तेरन्सम्यग्ज्ञानात्सुतेजसः ॥ १३
 अवसन्मद्गृहे तात ब्राह्मणो हरिपिङ्गलः ।
 चीरवासा बिल्वदण्डी दीर्घश्मश्रुः कृशो महान् ॥ १४
 दीर्घेभ्यश्च मनुष्येभ्यः प्रमाणादधिको भुवि ।
 स स्वैरं चरते लोकान्ये दिव्या ये च मानुषाः ॥ १५
 इमां गाथां गायमानश्चत्वरेषु सभासु च ।
 दुर्वाससं वासयेत्को ब्राह्मणं सत्कृतं गृहे ॥ १६
 रोषणः सर्वभूतानां सूक्ष्मेऽप्यपकृते कृते ।
 परिभाषां च मे श्रुत्वा को नु दद्यात्प्रतिश्रयम् ॥ १७
 यो मां कश्चिद्वासयीत न स मां कोपयेदिति ।
 यस्मान्नाद्रियते कश्चित्ततोऽहं समवासयम् ॥ १८
 स संभुङ्क्ते सहस्राणां बहूनामन्नमेकदा ।
 एकदा सोलपकं भुङ्क्ते नचैवैति पुनर्गृहान् ॥ १९
 अकस्माच्च ग्रहसति तथाऽकस्मात्प्ररोदिति ।
 न चास्य वयसा तुल्यः पृथिव्यामभवत्तदा ॥ २०
 अथ स्वावसथं गत्वा सशय्यास्तरणानि च ।
 अदहत्स महातेजास्ततश्चाभ्यपतत्स्वयम् ॥ २१
 अथ मामब्रवीद्भूयः स मुनिः संशितव्रतः ।
 कृष्ण पायसमिच्छामि भोक्तुमित्येव सत्वरः ॥ २२
 तदैव तु मया तस्य चित्तज्ञेन गृहे जनः ।
 सर्वाण्यन्नानि पानानि भक्ष्याश्चोच्चावचास्तथा ॥ २३
 भवन्तु सत्कृतानीह पूर्वमेव प्रचोदितः ।
 ततोऽहं ज्वलमानं वै पायसं प्रत्यवेदयम् ॥ २४
 तं भुक्त्वैव स तु क्षिप्रं ततो वचनमब्रवीत् ।
 क्षिप्रमङ्गानि लिम्पस्व पायसेनेति स स्म ह ॥ २५
 अविमृश्यैव च ततः कृतवानस्मि तत्तथा ।
 तेनोच्छिष्टेन गात्राणि शरीरं च समालिपम् ॥ २६
 स ददर्श तदाऽभ्याशे मातरं ते शुभाननाम् ।
 तामपि स्मयमानां स पायसेनाभ्यलेपयत् ॥ २७
 मुनिः पायसदिग्धाङ्गीं रथे तूर्णमयोजयत् ।

दीर्घश्मश्रुनखादिमानिति. थ. ध. पाठः ॥ १४ ॥ जन इति
 प्रचोदित इति शेषपूर्त्या संबन्धः ॥ २३ ॥ लिप्ते कस्मात्ते

तमारुह्य रथं चैव निर्ययौ स गृहान्मम ॥ २८
 अग्निवर्णो ज्वलन्धीमान्स द्विजो रथधुर्यवत् ।
 प्रतोदेनातुदङ्गालां रुक्मिणीं मम पश्यतः ॥ २९
 न च मे स्तोकमप्यासीदुःखमीर्ष्याकृतं तदा ।
 तथा स राजमार्गेण महता निर्ययौ बहिः ॥ ३०
 तद्दृष्ट्वा महदाश्चर्यं दाशार्हा जातमन्यवः ।
 तत्राजल्पन्मिथः केचित्समाभाष्य परस्परम् ॥ ३१
 ब्राह्मणा एव जायेरन्नान्यो वर्णः कथंचन ।
 को ह्येनां रथमास्थाय जीवेदन्यः पुमानिह ॥ ३२
 आशीविषविषं तीक्ष्णं ततस्तीक्ष्णतरो द्विजः ।
 ब्रह्माहिविषदिग्धस्य नास्ति कश्चिच्चिकित्सकः ॥ ३३
 तस्मिन्व्रजति दुर्धर्षे प्रास्वलद्रुक्मिणी पथि ।
 अमर्षयंस्तथा श्रीमान्स्मितपूर्वमचोदयम् ॥ ३४
 ततः परमसंकुद्धो रथात्प्रस्कन्ध स द्विजः ।
 पदातिस्तपथेनैव प्राद्रवदक्षिणामुखः ॥ ३५
 तमुत्पथेन धावन्तमन्वधावं द्विजोत्तमम् ।
 तथैव पायसादिग्धः प्रसीद भगवन्निति ॥ ३६
 ततो विलोक्य तेजस्वी ब्राह्मणो मामुवाच ह ।
 जितः क्रोधस्त्वया कृष्ण प्रकृत्यैव महाभुज ॥ ३७
 न तेऽपराधमिह वै दृष्टवानस्मि सुव्रत ।
 प्रीतोस्मि तव गोविन्द वृष्ण कामान्यथेप्सितान् ॥
 प्रसन्नस्य च मे तात पश्य व्युष्टिं यथाविधाम् ॥ ३९
 यावदेव मनुष्याणामन्ने भावो भविष्यति ।
 यथैवान्ने तथा तेषां त्वयि भावो भविष्यति ॥ ४०
 यावच्च पुण्या लोकेषु त्वयि कीर्तिर्भविष्यति ।
 त्रिषु लोकेषु तावच्च वैशिष्ट्यं प्रतिपत्स्यसे ।
 मुप्रियः सर्वलोकस्य भविष्यसि जनार्दन ॥ ४१
 यत्ते भिन्नं च दग्धं च यच्च किञ्चिद्विनाशितम् ।
 सर्वं तथैव द्रष्टासि विशिष्टं वा जनार्दन ॥ ४२
 यावदेतत्प्रलिप्तं ते गात्रेषु मधुसूदन ।
 अतो मृत्युभयं नास्ति यावदिच्छसि चाच्युत ॥ ४३
 न तु पादतले लिप्ते तस्मात्ते मृत्युरत्र वै ।
 नैतन्मे प्रियमित्येवं स मां प्रीतोऽब्रवीत्तदा ॥ ४४

पुत्रकाय वै इति झ. पाठ ॥ ४४ ॥ चतुःषष्ठ्यधिकद्विशततमो-
 ऽध्यायः ॥ २६४ ॥

इत्युक्तोऽहं शरीरं स्वं ददर्श श्रीसमायुतम् ४५
 रुक्मिणीं चाब्रवीत्प्रीतः सर्वस्त्रीणां वरं यशः ।
 कीर्तिं चानुत्तमां लोके सप्रवाप्स्यसि शोभने ४६
 न त्वां जरा वा रोगो वा वैवर्ण्यं चापि भामिनि ।
 स्पृक्ष्यन्ति पुण्यगन्धा च कृष्णमाराधयिष्यसि ॥
 पोडशानां सहस्राणां वधूनां केशवस्य ह ।
 वरिष्ठा च सलोक्या च केशवस्य भविष्यसि ४८
 तव मातरमित्युक्त्वा ततो मां पुनरब्रवीत् ।
 प्रस्थितः सुमहातेजा दुर्वासाऽग्निरिव ज्वलन् ४९
 एषैव ते बुद्धिरस्तु ब्राह्मणान्प्रति केशव ।
 इत्युक्त्वा स तदा पुत्र तत्रैवान्तरधीयत ॥ ५०
 तस्मिन्नन्तर्हिते चाहमुपांशु व्रतमाचरम् ।
 यत्किञ्चिद्ब्राह्मणो ब्रूयात्सर्वं कुर्यामिति प्रभो ॥ ५१

एतद्व्रतमहं कृत्वा मात्रा ते सह पुत्रक ।
 ततः परमहृष्टात्मा प्राविशं गृहमेव च ॥ ५२
 प्रविष्टमात्रश्च गृहे सर्वं पश्यामि तन्नवम् ।
 यद्भिन्नं यच्च वै दग्धं तेन विप्रेण पुत्रक ॥ ५३
 ततोऽहं विस्मयं प्राप्तः सर्वं दृष्ट्वा नवं दृढम् ।
 अपूजयं च मनसा रौक्मिणेय सदा द्विजान् ५४
 इत्यहं रौक्मिणेयस्य पृच्छतो भरतर्षभ ।
 माहात्म्यं द्विजमुख्यस्य सर्वमाख्यातवांस्तदा ५५
 तथा त्वमपि कौन्तेय ब्राह्मणान्सततं प्रभो ।
 पूजयस्व महाभागान्वाग्भिर्दानैश्च नित्यदा ॥ ५६
 एवं व्युष्टिमहं प्राप्तो ब्राह्मणस्य प्रसादजाम् ।
 यच्च मामाह भीष्मोऽयं तत्सत्यं भरतर्षभ ॥ ५७

॥ इति श्रीमन्महाभारते अनुशासनपर्वणि दानधर्मपर्वणि चतुःषष्ट्यधिकद्विशततमोऽध्यायः ॥ २६४ ॥

पञ्चषष्ट्यधिकद्विशततमोऽध्यायः ॥ २६५ ॥

कृष्णेन युधिष्ठिरं प्रति दक्षाध्वरविध्वंसनत्रिपुरदहनादिरूपरुद्रचरित्रपरिकीर्तनम् ॥ १ ॥

युधिष्ठिर उवाच
 दुर्वाससः प्रसादात्तं शंकरांशस्य माधव
 अवाप्तमिह विज्ञानं तन्मे व्याख्यातुमर्हसि ॥ १
 महाभाग्यं च यत्तस्य नामानि च महात्मनः ।
 तच्चतो ज्ञातुमिच्छामि सर्वं मतिमतांवर ॥ २
 वासुदेव उवाच ।
 हन्त ते कीर्तयिष्यामि नमस्कृत्य कपदिने
 यदवाप्तं मया राजञ्श्रेयो यच्चाजितं यशः ॥ ३
 प्रयतः प्रातरुत्थाय यस्त्वधीयेद्विशांपते ।
 प्राञ्जलिः शतरुद्रीयं नास्य किञ्चन दुर्लभम् ॥ ४
 'शिवः सर्वगती रुद्रः स्रष्टा यस्त्वं शृणुष्व मे ।'
 प्रजापतिस्तमसृजत्तपसोऽन्ते महातपाः ।
 शंकरस्त्वसृजत्तात प्रजाः स्थावरजङ्गमाः ॥ ५
 नास्ति किञ्चित्परं भूतं महादेवाद्विशांपते ।
 इह त्रिष्वपि लोकेषु भूतानां प्रभवो हि सः ॥ ६
 न चैवोत्सहते स्थातुं कश्चिदग्रे महात्मनः ।
 न हि भूतं समं तेन त्रिषु लोकेषु विद्यते ॥ ७

गन्धेनापि हि संग्रामे तस्य क्रुद्धस्य शत्रवः ।
 विसंज्ञा हतभूयिष्ठा वेपन्ते च पतन्ति च ॥
 घोरं च निनदं तस्य पर्जन्यनिनदोपमम्
 श्रुत्वा विशीर्येद्धृदयं देवानामपि संयुगे ।
 यं चाक्षणा घोररूपेण पश्येद्गन्धः पतेदधः ॥ ९
 न सुरा नासुरा लोके न गन्धर्वा न पन्नगाः ।
 कुपिते सुखमेधन्ते तस्मिन्नपि गुहागताः ॥ १०
 प्रजापतेश्च दक्षस्य यजतो वितते क्रतौ ।
 विव्याध कुपितो यज्ञं निर्भयस्तु भवस्तदा ॥ ११
 धनुषा वाणमुत्सृज्य सुघोरं विननाद च ॥ १२
 ते न शर्म कुतः शान्तिं विपादं लेभिरे सुराः ।
 विद्धे च सहसा यज्ञे कुपिते च महेश्वरे ॥ १३
 तेन ज्यातलघोपेण सर्वे लोकाः समाकुलाः ।
 बभूवुरवशाः पार्थ विषेदुश्च सुरासुराः ॥ १४
 आपश्चक्षुभिरे चैव चकम्पे च वसुंधरा ।
 व्यद्रवन्गिरयश्चापि द्यौः पफाल च सर्वशः ॥ १५
 अन्धेन तमसा लोकाः प्रावृता न चकाशिरे ।

प्रनष्टा ज्योतिषां भाश्च सह सूर्येण भारत ॥ १६
 भृशं भीतास्ततः शान्तिं चक्रुः स्वस्त्ययनानि च ।
 ऋषयः सर्वभूतानामात्मनश्च हितैषिणः ॥ १७
 ततः सोऽभ्यद्रवद्देवान् रुद्रो रौद्रपराक्रमः ।
 भगस्य नयने क्रुद्धः प्रहारेण व्यशातयत् ॥ १८
 पूषणं चाभिदुद्राव घोरेण वपुषाऽन्वितः ।
 पुरोडाशं भक्षयतो दशनान्वै व्यशातयत् ॥ १९
 ततः प्रणेमुर्देवास्ते वेपमानाः स्म शङ्करम् ।
 पुनश्च संदधे रुद्रो दीप्तं सुनिशितं शरम् ॥ २०
 रुद्रस्य विक्रमं दृष्ट्वा भीता देवाः सहर्षिभिः ।
 ततः प्रसादयामासुः शर्वं ते विबुधोत्तमाः ॥ २१
 जेषुश्च शतरुद्रीयं देवाः कृत्वाञ्जलिं तदा ।
 संस्तूयमानस्त्रिदशैः प्रससाद महेश्वरः ॥ २२
 रुद्रस्य भागं यज्ञे च विशिष्टं ते त्वकल्पयन् ।
 भयेन त्रिदशा राजञ्जशरणं च प्रपेदिरे ॥ २३
 तेन चैव हि तुष्टेन स यज्ञः सन्धितोऽभवत् ।
 यद्यच्चापहतं तत्र तत्तथैवान्वजीवयत् ॥ २४
 असुराणां पुराण्यासंस्त्रीणि वीर्यवतां दिवि ।
 आयसं राजतं चैव सौवर्णमपि चापरम् ॥ २५
 नाशकत्तानि मधवा भेतुं सर्वायुधैरपि ।
 अथ सर्वेऽमरा रुद्रं जग्मुः शरणमर्दिताः ॥ २६
 तत ऊचुर्महात्मानो देवाः सर्वे समागताः ।
 रुद्र रौद्रा भविष्यन्ति पशवः सर्वकर्मसु ॥ २७
 जहि दैत्यान्सह पुरैर्लोकांस्त्रायस्व मानद ।
 स तथोक्तस्तथेत्युक्त्वा कृत्वा विष्णुं शरोत्तमम् ॥ २८
 शल्यमग्निं तथा कृत्वा पुङ्खं वैवस्वतं यमम् ।
 ओंकारं च धनुः सर्वाङ्ग्यां च सावित्रिमुत्तमां ॥ २९
 ब्रह्माणं सारथिं कृत्वा विनियुज्य च सर्वशः ।
 त्रिपर्वणा त्रिशल्येन तेन तानि विभेद सः ॥ ३०
 शरेणादित्यवर्णेन कालाग्निसमतेजसा ।
 तेऽसुराः सपुरास्तत्र दग्धा रुद्रेण भारत ॥ ३१
 तं चैवाङ्कगतं दृष्ट्वा बालं पञ्चशिखं पुनः ।
 उमा जिज्ञासमाना वै कोऽयमित्यब्रवीत्तदा ॥ ३२
 अमूयतश्च शक्रस्य वज्रेण प्रहरिष्यतः ।
 सवज्रं स्तम्भयामास तं बाहुं परिघोपमम् ॥ ३३
 न संयुयुधिरे चैव देवास्तं भुवनेश्वरम् ।
 सप्रजापतयः सर्वे तस्मिन्मुमुहुरीश्वरे ॥ ३४
 ततो ध्यात्वा च भगवान्ब्रह्मा तममितौजसम् ।
 अयं श्रेष्ठ इति ज्ञात्वा ववन्दे तमुमापतिम् ॥ ३५
 ततः प्रसादयामासुरुमां रुद्रं च ते सुराः ।
 बभूव स तदा बालः प्रययौ तु यथापुरम् ॥ ३६
 स चापि ब्राह्मणो भूत्वा दुर्वासा नाम वीर्यवान् ।
 द्वारवत्यां मम गृहे चिरं कालमुपावसन् ॥ ३७
 विप्रकारान्प्रयुङ्क्ते स्म सुबहून्मम वेश्मनि ।
 तानुदारतया चाहं चक्ष्मे चातिदुःसहान् ॥ ३८
 स वै रुद्रः स च शिवः सोमिः सर्वः स सर्वजित् ।
 स चैवेन्द्रश्च वायुश्च सोऽश्विनौ स च विद्युतः ॥ ३९
 स चन्द्रमाः स चेशानः स सूर्यो वरुणश्च सः ।
 स कालः सोन्तको मृत्युः स यमो रात्र्यहानि च ॥
 मासार्धमासा ऋतवः सन्ध्ये संवत्सरश्च सः ।
 स धाता स विधाता च विश्वकर्मा स सर्ववित् ॥ ४१
 नक्षत्राणि ग्रहाश्चैव दिशोऽथ प्रदिशस्तथा ।
 विश्वमूर्तिरमेयात्मा भगवान्परमद्युतिः ॥ ४२
 एकधा च द्विधा चैव बहुधा च स एव हि ।
 शतधा सहस्रधा चैव तथा शतसहस्रधा ॥ ४३
 ईदृशः स महादेवो भूयश्च भगवानतः ।
 न हि शक्या गुणा वक्तुमपि वर्षशतैरपि ॥ ४४

षट्षष्ट्यधिकद्विशततमोऽध्यायः ॥ २६६ ॥

कृष्णेन युधिष्ठिरं प्रति महेश्वरादिनामनिर्वचनपूर्वकं शिवमहिमोक्तिः ॥ १ ॥

वासुदेव उवाच ।

युधिष्ठिर महाबाहो महाभाग्यं महात्मनः ।
 रुद्राय बहुरूपाय बहुनाम्ने निबोध मे ॥ १
 वदन्त्युग्रं महादेवं तथा स्थाणुं महेश्वरम् ।
 एकाक्षं त्र्यम्बकं चैव विश्वरूपं शिवं तथा ॥ २
 द्वे तनू तस्य देवस्य वेदज्ञा ब्राह्मणा विदुः ।
 घोरात्मन्यां शिवामन्यां ते तनू बहुधा पुनः ॥ ३
 उग्रा घोरा तनुर्याऽस्य सोऽग्निर्विद्युत्स भास्करः ।
 शिवा सौम्या च या तस्य धर्मस्त्वापोथ चन्द्रमाः ४
 आत्मनोऽर्धं तु तस्याग्निः सोमोऽर्धं पुनरुच्यते ।
 ब्रह्मचर्यं चरत्येका शिवा चास्य तनुस्तथा ॥ ५
 याऽस्य घोरतमा मूर्तिर्जगत्संहरते तथा ।
 ईश्वरत्वान्महत्त्वाच्च महेश्वर इति स्मृतः ॥ ६
 यन्निर्दहति यत्तीक्ष्णो यदुग्रो यत्प्रतापवान् ।
 मांसशोणितमज्जादो यत्तनो रुद्र उच्यते ॥ ७
 देवानां सुमहान्यच्च यच्चास्य विषयो महान् ।
 यच्च विश्वं जगत्पाति महादेवस्ततः स्मृतः ॥ ८
 धूम्ररूपा जटा यस्माद्धूर्जटीत्यत उच्यते ॥ ९
 स मेधयति यन्नित्यं सर्वान्वै सर्वकर्मभिः ।
 शिवमिच्छन्मनुष्याणां तस्मादेव शिवः स्मृतः ॥ १०
 दहत्यूर्ध्वं स्थितो यच्च प्राणान्नृणां स्थिरश्च यत् ।
 स्थिरलिङ्गश्च यन्नित्यं तस्मात्स्थानुरिति स्मृतः ॥ ११
 यदस्य बहुधा रूपं भूतं भव्यं भवत्तथा ।
 स्थावरं जङ्गमं चैव बहुरूपस्ततः स्मृतः ॥ १२
 विश्वेदेवाश्च यत्तस्मिन्निश्चरूपस्ततः स्मृतः ।
 सहस्राक्षोऽयुताक्षो वा सर्वतोऽक्षिमयोपि वा ।
 चक्षुषः प्रभवं तेजः सर्वतश्चक्षुरेव तत् ॥ १३
 सर्वथा यत्पशून्पाति तैश्च यद्रमते सह ।
 तेषामधिपतिर्यच्च तस्मात्पशुपतिः स्मृतः ॥ १४
 नित्येन ब्रह्मचर्येण लिङ्गमस्य यदा स्थितम् ।

‘भक्तानुग्रहणार्थाय गूढलिङ्गस्ततः स्मृतः ।’
 महयत्यस्य लोकश्च प्रियं ह्येतन्महात्मनः ॥ १५
 विग्रहं पूजयेद्यो वै लिङ्गं वाऽपि महात्मनः ।
 लिङ्गं पूजयिता नित्यं महतीं श्रियमश्नुते ॥ १६
 ऋषयश्चापि देवाश्च गन्धर्वाप्सरसस्तथा ।
 लिङ्गमेवार्चयन्ति स यत्तदूर्ध्वं समास्थितम् ॥ १७
 पूज्यमाने ततस्तस्मिन्मोदते स महेश्वरः ।
 सुखं ददाति प्रीतात्मा भक्तानां भक्तवत्सलः ॥ १८
 एष एव श्मशानेषु देवो वसति निर्दहन् ।
 यजन्तेऽये जनास्तत्र वीरस्थाननिषेविणः ॥ १९
 विषमस्थः शरीरेषु स मृत्युः प्राणिनामिह ।
 स च वायुः शरीरेषु प्राणपालः शरीरिणाम् ॥ २०
 तस्य घोराणि रूपाणि दीप्तानि च बहूनि च ।
 लोके यान्यस्य पूज्यन्ते विप्रास्तानि विदुर्बुधाः ॥
 नामधेयानि देवेषु बहून्यस्य यथार्थवत् ।
 निरुच्यन्ते महत्त्वाच्च विश्रुत्वात्कर्मभिस्तथा ॥ २२
 वेदे चास्य विदुर्विप्राः शतरुद्रीयमुत्तमम् ।
 व्यासेनोक्तं च यच्चापि उपस्थानं महात्मनः ॥ २३
 प्रदाता सर्वलोकानां विश्वमाक्षी निरामयः ।
 ज्येष्ठभूतं वदन्त्येनं ब्राह्मणा ऋषयोऽपरे ॥ २४
 प्रथमो ह्येष देवानां मुखादग्निमजीजनत् ।
 ग्रहैर्बहुविधैः प्राणान्संरुद्धानुत्सृजत्यपि ॥ २५
 विमोक्षयति तुष्टात्मा शरण्यः शरणागतान् ।
 आयुरारोग्यमैश्वर्यं हितं कामांश्च पुष्कलान् ॥ २६
 स ददाति मनुष्येभ्यः स एवाक्षिपते पुनः ।
 शक्रादिषु च देवेषु तस्य चैश्वर्यमुच्यते ॥ २७
 स एव स्थापको नित्यं त्रैलोक्यस्य शुभाशुभे ।
 ऐश्वर्याच्चैव कामानामीश्वरः पुनरुच्यते ॥ २८
 महेश्वरश्च लोकानां महतामीश्वरश्च सः ।

बहुभिर्विबोधै रूपैर्विश्वं व्याप्तमिदं जगत् ।

तस्य देवस्य यद्वक्त्रं समुद्रे वडवामुखम् ॥ २९

॥ इति श्रीमन्महाभारते अनुशासनपर्वणि दानधर्मपर्वणि षट्षष्ट्यधिकद्विशततमोऽध्यायः ॥ २६६ ॥

सप्तषष्ट्यधिकद्विशततमोऽध्यायः ॥ २६७ ॥

भीष्मेण युधिष्ठिरं प्रति धर्मप्रमाणनिरूपणम् ॥ १ ॥

वैशंपायन उवाच ।

इत्युक्तवति तद्वाक्यं कृष्णे देवकिनन्दने ।
भीष्मं शान्तनवं भूयः पर्यपृच्छयुधिष्ठिरः ॥ १
निर्णये वा महाबुद्धे सर्वधर्मविदांवर ।
प्रत्यक्षमागमो वेति किं तयोः कारणं भवेत् ॥ २
भीष्म उवाच ।

नास्त्यत्र संशयः कश्चिदिति मे वर्तते मन्त्रिः ।
शृणु वक्ष्यामि ते प्राज्ञ सम्यक्त्वं मेऽनुपृच्छसि ३
संशयः सुगमस्तत्र दुर्गमस्तस्य निर्णयः ।
दृष्टं श्रुतमनन्तं हि यत्र संशयदर्शनम् ॥ ४
प्रत्यक्षं कारणं दृष्टं हेतुकं प्राज्ञमानिनः ।
नास्तीत्येवं व्यवस्यन्ति सत्यमागममेव वा ॥ ५
तदयुक्तं व्यवस्यन्ति बालाः पण्डितमानिनः ।
अथ संचिन्त्यमेवैकं कारणं किं भवेदिति ॥ ६
शक्यं दीर्घेण कालेन युक्तेनामन्त्रितेन च ।
प्राणयात्रामनेकां च कल्पयानेन भारत ॥ ७
तत्परेणैव नान्येन शक्यते तत्तु कारणम् ।
हेतूनामन्तमासाद्य विपुलं ज्ञानमुत्तमम् ॥ ८
ज्योतिः सर्वस्य लोकस्य विपुलं प्रतिपद्यते ।
न त्वेव गमनं राजन्हेतुतो गमनं तथा ।
अग्राह्यमनिबद्धं च वाचा संपरिवर्जयेत् ॥ ९

युधिष्ठिर उवाच ।

प्रत्यक्षं लोकतः सिद्धिलोकश्चागमपूर्वकः ।
शिष्टाचारो बहुविधस्तन्मे ब्रूहि पितामह ॥ १०
भीष्म उवाच ।
धर्मस्य ह्रियमाणस्य बलवद्भिर्दुरात्मभिः ।
संस्था यत्नैरपि कृता कालेन प्रतिभिद्यते ॥ ११
अधर्मो धर्मरूपेण तृणैः कूप इवावृतः ।
ततस्तैर्भिद्यते वृत्तं शृणु चैव युधिष्ठिर ॥ १२
अवृत्त्या ये तु निन्दन्ति श्रुतत्यागपरायणाः ।
धर्मविद्वेषिणो मन्दा इत्युक्तस्तेषु संशयः ॥ १३
अतृप्यन्तस्तु साधूनां यावदागमबुद्धयः ।
परमित्येव संतुष्टास्तानुपास्व च पृच्छ च ॥ १४
कामार्थो पृष्ठतः कृत्वा लोभमोहानुसारिणौ ।
धर्म इत्येव संबुद्धस्तानुपास्व च पृच्छ च ॥ १५
न तेषां भिद्यते वृत्तं यज्ञाः स्वाध्यायकर्म च ।
आचारः कारणं चैव धर्मश्चैकस्त्रयं पुनः ॥ १६
युधिष्ठिर उवाच ।
पुनरेव हि मे बुद्धिः संशये परिमुह्यति ।
अपारे मज्जमानस्य परं तीरमपश्यतः ॥ १७
वेदः प्रत्यक्षमाचारः प्रमाणं तत्रयं यदि ।
पृथक्त्वं लभ्यते चैषां धर्मश्चैतत्रयं कथम् ॥ १८

श्रुतिप्रत्यक्षयोः किं बलवदिति प्रश्नः ॥ २ ॥ श्रुत्यपेक्षया प्रत्यक्षं प्रबलं क्वचित्प्रत्यक्षापेक्षया श्रुतिरित्यर्थः ॥ ४ ॥ यदि त्वमपि एकमसंहतं ब्रह्म कारणं कथं भवेदिति संशयवानसि तर्हि दीर्घकालसेवनादिनाऽयमर्थो युक्तेन योगेन वेदितुं शक्यः ॥ ६ ॥ हेतूनामन्त्रिते वापि धर्मशास्त्रेण चोत्तमम् इति क. ट. थ. पाठः ॥ ८ ॥ लोकस्य प्रकाशं प्रतिपद्यत इति । तत्त्वागमसमे राजन्हेत्वन्तगमने तथेति च क. ट. थ. पाठः ॥ ९ ॥ लोकतः सिद्धिरनुमानं आगमपूर्वः शिष्टाचारश्चेति प्रमाणानि एतेषां मध्ये किं प्रबलमिति प्रश्नार्थः ॥ १० ॥ धर्मस्य प्रीत्य-

माणस्य बलवद्भिर्महात्मभिः इति, काले निपरिविद्यत इति च क. ट. थ. पाठः ॥ ११ ॥ वृत्तं शिष्टाचारः ॥ १२ ॥ निन्दन्ति वृत्तम् । तेषु प्रत्यक्षानुमानाचारेषु ॥ १३ ॥ अतृप्यन्तो नित्यं सोत्कण्ठाः । आगमजन्या बुद्धयो येषां ते । परं श्रेष्ठं प्रमाणमित्यन्वयः ॥ १४ ॥ वृत्तं शीलम् । आचारः शौचादिः । कारणं वेदः । त्रयं मिलित्वा एको धर्मः । स धर्मः साधनीय इत्यर्थः । येनैषां भिद्यते वृत्तं यज्ञस्वाध्यायकर्मभिः । मूलाचारस्तु साधूनां यज्ञस्वाध्यायवृत्तत इति क. ट. थ. पाठः ॥ १६ ॥

भीष्म उवाच ।

धर्मस्य ह्रियमाणस्य बलवद्भिर्दुरात्मभिः ।
यद्येवं मन्यसे राजंस्त्रिधा धर्मविचारणा ॥ १९
एकं एवेति जानीहि त्रिधा धर्मस्य दर्शनम् ।
पृथक्त्वे च न मे बुद्धिस्त्रयाणामपि वै तथा ॥ २०
[उक्तो मार्गस्त्रयाणां च तत्तथैव समाचर ।
जिज्ञासा न तु कर्तव्या धर्मस्य परितर्कणात् ॥ २१
सदैव भरतश्रेष्ठ मा ते भूदत्र संशयः ।
अन्धो जड इवाशङ्की यद्वीमि तदाचर ॥ २२

अहिंसा सत्यमक्रोधो दानमेतच्चतुष्टयम् ।
अजातशत्रो सेवस्व धर्म एष सनातनः ॥] २३
ब्राह्मणेषु च वृत्तिर्या पितृपैतामहोचिता ।
तामन्वेहि महाबाहो धर्मस्यैते हि दैशिकाः ॥ २४
प्रमाणमप्रमाणं वै यः कुर्यादबुधो जनः ।
न स प्रमाणतामर्हो विषादजननो हि सः ॥ २५
ब्राह्मणानेव सेवस्व सत्कृत्य बहुमान्य च ।
एतेष्वेव त्विमे लोकाः कृत्स्ना इति निबोध तान् ॥

॥ इति श्रीमन्महाभारते अनुशासनपर्वणि दानधर्मपर्वणि सप्तषष्ठ्यधिकद्विशततमोऽध्यायः ॥ २६७ ॥

अष्टषष्ठ्यधिकद्विशततमोऽध्यायः ॥ २६८ ॥

भीष्मेण युधिष्ठिरं प्रति धार्मिकाधार्मिकाणां स्वर्गनरकप्राप्तिप्रतिपादधम् ॥ १ ॥ तथा साध्वसाधुजनलक्षणाभिधानपूर्वकं सामान्यतो नानाधर्मप्रतिपादनम् ॥ २ ॥

युधिष्ठिर उवाच ।

ये च धर्ममसूयन्ते ये चैनं पर्युपासते ।
ब्रवीतु मे भवानेतत्क ते गच्छन्ति तादृशाः ॥ १
भीष्म उवाच ।
रजसा तमसा चैव समवस्तीर्णचेतसः ।
नरकं प्रतिपद्यन्ते धर्मविद्वेषिणो जनाः ॥
ये तु धर्मं महाराज सततं पर्युपासते ।
सत्यार्जवपराः सन्तस्ते वै स्वर्गं भुजो नराः ॥
धर्म एव रतिस्तेषामाचार्योपासनाद्भवेत् ।
देवलोकं प्रपद्यन्ते ये धर्मं पर्युपासते ॥
मनुष्या यदि वा देवाः शरीरमुपताप्य वै ।
धर्मिणः सुखमेधन्ते लोभद्वेषविवर्जिताः ॥ ५
प्रथमं ब्रह्मणः पुत्रं धर्ममाहुर्मनीषिणः ।
धर्मिणः पर्युपासन्ते फलं पक्वमिवाशिनः ॥ ६
युधिष्ठिर उवाच ।
असाधोः कीदृशं शीलं साधोश्चैव तु कीदृशम् ।

हे राजन्, यद्येवं धर्मत्रयं मन्यसे तत्रेति शेषः । किंतु ह्रियमाणस्यैकस्यैव धर्मस्य त्रिधा त्रिप्रकारा विचारणा । एकएव प्रमाणत्रयसंवादेन परीक्षणीय इत्यर्थः ॥ १९ ॥ त्रिधेत्यस्य व्याख्यानं एकएवेति । त्रयाणां प्रमाणानां पृथक्त्वे प्रत्येकं स्वातन्त्र्येण धर्मप्रतिपादकत्वे मम बुद्धिर्न च । एवमेव विजानीहि

ब्रवीतु मे भवानेतत्सन्तोऽसन्तश्च कीदृशाः ॥ ७
भीष्म उवाच ।
दुराधाराश्च दुर्धर्पा दुर्मुखश्चाप्यसाधवः ।
साधवः शीलसंपन्नाः शिष्टाचारस्य लक्षणम् ॥ ८
राजमार्गे गवां मध्ये जनमध्ये च धर्मिणः
नोपसेचन्ति राजेन्द्र सर्गं भूत्रपुरीषयोः ॥ ९
पञ्चानां यजनं कृत्वा शेषमश्नन्ति साधवः ।
न जल्पन्ति च भुञ्जाना न निद्रान्त्यार्द्रपाणयः १०
चित्रभानुमपां देवं गोष्ठं चैव चतुष्पथम् ।
ब्राह्मणं धार्मिकं वृद्धं ये कुर्वन्ति प्रदक्षिणम् ॥ ११
वृद्धानां भारतप्लानां स्त्रीणां बालातुरस्य च ।
ब्राह्मणानां गवां राज्ञां पन्थानं ददते च ये ॥ १२
अतिथीनां च सर्वेषां प्रेक्ष्याणां स्वजनस्य च ।
'सामान्यं भोजनं कुर्यात्स्वयं नाग्न्याशनं व्रजेत् १३
न सत्यार्जवधर्मस्य तुल्यमन्यच्च विद्यते ।
बहुला नाम गौस्तेन गतिमग्न्यां गता किल ॥ १४

इति क. ट. थ. पाठः ॥ २० ॥ अशङ्की शङ्काशून्यः ॥ २२ ॥ सप्तषष्ठ्यधिकद्विशततमोऽध्यायः ॥ २६७ ॥

कीदृशः किलक्षणाः ॥ ७ ॥ सर्ग उत्सर्गम् ॥ ९ ॥ पञ्चानां देवपितृभूतातिथिकुटुम्बानाम् ॥ १० ॥

मुनिशापाद्विजः कश्चिद्वाघ्रतां समुपागतः ।
 बहुलां भक्षणरुचिरास्वाद्य शपथेन तु ॥ १५
 विमुच्य पीतवत्सां तां दृष्ट्वा स्मृत्वा पुरातनम् ।
 जगाम लोकानुमलान्सा खराष्ट्रं तथा पुनः ॥ १६
 तस्मात्सत्यार्जवरतो राजन्राष्ट्रं समानवम् ।
 तारयित्वा सुखं स्वर्गं गन्तासि भरतर्षभ ॥ १७
 तथा शरणकामानां गोप्ता स्यात्स्वागतप्रदः ॥ १८
 सायं प्रातर्मनुष्याणामशनं देवनिर्मितम् ।
 नान्तरा भोजनं दृष्ट्युपवासविधिर्हि सः ॥ १९
 होमकाले यथा वह्निः काले होमं प्रतीक्षते ।
 ऋतुकाले तथाऽऽधानं पितरश्च प्रतीक्षते ।
 नान्यदा गच्छते यस्तु ब्रह्मचर्यं च तत्स्मृतम् ॥ २०
 अमृतं ब्राह्मणा गाव इत्येतन्नयमेकतः ।
 तस्माद्गोब्राह्मणान्नित्यमर्चयेत् यथाविधि ॥ २१
 यजुषां संस्कृतं मांसमुपभुञ्जन्न दुष्यति ।
 पृष्ठमांसं वृथामांसं पुत्रमांसं च तत्समम् ॥ २२
 स्वदेशे परदेशे वाऽप्यतिथिं नोपवासयेत् ।
 कर्म वै सफलं कृत्वा गुरुणां प्रतिपादयेत् ॥ २३
 गुरुभ्यस्त्वासनं देयमभिवाद्याभिपूज्य च ।
 गुरुमभ्यर्च्य वधेन्ते आयुषा यशसा श्रिया ॥ २४
 वृद्धान्नाभिभवेज्जातु न चैतान्प्रेषयेदिति ।
 नासीनः स्यात्स्थितेष्वेवमायुरस्य न रिष्यते ॥ २५
 न नगामीक्षते नारीं न नगान्पुरुषानपि
 मैथुनं सततं गुप्तं तपश्चैव समाचरेत् ॥ २६
 तीर्थानां गुरवस्तीर्थं शुचीनां हृदयं शुचि ।
 दर्शनानां परं ज्ञानं संतोषः परमं सुखम् ॥ २७
 सायं प्रातश्च वृद्धानां शृणुयात्पुष्कला गिरः ।
 श्रुतमाप्नोति हि नरः सततं वृद्धसेवया ॥ २८
 स्वाध्याये भोजने चैव दक्षिणं पाणिमुद्धरेत् ।

॥ इति श्रीमन्महाभारते अनुशासनपर्वणि दानधर्मपर्वणि अष्टषष्ठ्यधिकद्विशततमोऽध्यायः ॥ २६८ ॥

यच्छेद्वाङ्मनसी नित्यमिन्द्रियाणि तथैव च ॥ २९
 संस्कृतं पायसं नित्यं यावकं कृसरं हविः ।
 अष्टकाः पितृदैवत्या ग्रहाणामभिपूजनम् ॥ ३०
 श्मश्रुकर्मणि मङ्गल्यं क्षुतानामभिनन्दनम् ।
 व्याधितानां च सर्वेषामायुषामभिनन्दनम् ॥ ३१
 न जातु त्वमिति ब्रूयादापन्नोपि महत्तरम् ।
 त्वंकारो वा वधो वेति विद्वत्सु न विशिष्यते ।
 अवराणां समानानां शिष्याणां च समाचरेत् ॥ ३२
 पापमाचरते नित्यं हृदयं पापकर्मणाम् ।
 ज्ञानपूर्वकृतं कर्म छादयन्ते ह्यसाधवः ॥ ३३
 ज्ञानपूर्वं विनश्यन्ति गूहमाना महाजने ।
 न मां मनुष्याः पश्यन्ति न मां पश्यन्ति देवताः ॥ ३४
 पापेनाभिहितः पापः पापमेवाभिजायते ॥ ३५
 यथा वार्धुषिको वृद्धिं दिनभेदे प्रतीक्षते ।
 धर्मेण पिहितं पापं धर्ममेवाभिवर्धयेत् ॥ ३६
 यथा लवणमम्भोभिराप्नुतं प्रविलीयते ।
 प्रायश्चित्तहतं पापं तथा सद्यः प्रणश्यति ॥ ३७
 तस्मात्पापं न गूहेत् गूहमानं विवर्धते ।
 कृत्वा तु साधुष्वाख्यायाधर्मं प्रशमयन्त्युत ॥ ३८
 आशया संचितं द्रव्यं स्वकाले नोपभुज्यते ।
 अन्ये चैतत्प्रपद्यन्ते वियोगे तस्य देहिनः ॥ ३९
 'तद्धर्मसाधनं नित्यं संकल्पाद्धनमार्जयेत् ।'
 मननं सर्वभूतानां धर्ममाहुर्मनीषिणः ।
 तस्मात्सर्वाणि भूतानि धर्ममेव समासते ॥ ४०
 एक एव चरेद्धर्मं न धर्मध्वजिको भवेत् ।
 धर्मवाणिजका ह्येते ये धर्ममुपभुञ्जते ॥ ४१
 अर्चेद्देवानद्रम्भेन सेवेताऽमायया गुरून् ।
 धनं निदध्यात्पात्रेषु परत्रार्थं समपूतम् ॥ ४२

ऋतुकाले तथा नारी ऋतुमेव प्रतीक्षते इति झ. पाठः ।
 नचान्यां गच्छते यस्तु ब्रह्मचर्यं च तस्य तत् इति क. ट. थ.
 पाठः ॥ २० ॥ कर्म अध्ययनम् । प्रतिपादयेत् दक्षिणामिति शेषः
 ॥ २३ ॥ वृद्धान्नातिवदेज्जातिविति क. ट. थ. पाठः ॥ २५ ॥
 दक्षिणं पाणि उद्धरेत् यज्ञोपवीती भवेत् ॥ २९ ॥ मङ्गल्यं

मङ्गलवचनम् । अभिनन्दनं शतं जीवेति वचनेन सुखोत्पादनं
 च । कुर्यादिति शेषः ॥ ३१ ॥ त्वंकारो वा वदस्वेतीति क. ट.
 थ. पाठः ॥ ३२ ॥ धर्मध्वजिकस्तत्प्रकाशकः ॥ ४१ ॥ अष्ट-
 षष्ठ्यधिकद्विशततमोऽध्यायः ॥ २६८ ॥

एकोनसप्तत्यधिकद्विशततमोऽध्यायः ॥ २६९ ॥

भीष्मेण युधिष्ठिरं प्रत्यन्वयव्यतिरेकाभ्यां सुकृतदुष्कृतयोः सदृष्टान्तप्रदर्शनं सुखदुःखकारणत्वोपपादनम् ॥ १ ॥

युधिष्ठिर उवाच ।

नाभागधेयः प्राप्नोति धनं सुबलवानपि ।
भागधेयान्वितस्त्वर्थान्कृशो बालश्च विन्दति ॥ १
नालाभकाले लभते प्रयत्नेऽपि कृते सति ।
लाभकालेऽप्रयत्नेन लभते विपुलं धनम् ॥ २
कृतयत्नाफलाश्चैव दृश्यन्ते शतशो नराः ।
अयत्नेनैधमानाश्च दृश्यन्ते बहवो जनाः ॥ ३
यदि यत्नो भवेन्मर्त्यः स सर्वं फलमाप्नुयात् ।
नालभ्यं चोपलभ्येत नृणां भरतसत्तम ॥ ४
प्रयत्नं कृतवन्तोऽपि दृश्यन्ते ह्यफला नराः ।
मार्गत्यायशतैरर्थानमार्गश्चापरः सुखी ॥ ५
अकार्यमसकृत्कृत्वा दृश्यन्ते ह्यधना नराः ।
धनयुक्ताः स्वकर्मस्था दृश्यन्ते चापरेऽधनाः ॥ ६
अधीत्य नीतिशास्त्राणि नीतियुक्तो न दृश्यते ।
अनभिज्ञश्च साचिव्यं गमितः केन हेतुना ॥ ७
विद्यायुक्तो ह्यविद्यश्च धनवान्दुर्मतिस्तथा ।

यदि विद्यामुपाश्रित्य नरः सुखमवाप्नुयात् ॥ ८
न विद्वान्विद्यया हीनं वृत्त्यर्थमुपसंश्रयेत् ।
यथा पिपासां जयति पुरुषः प्राप्य वै जलम् ॥ ९
इष्टार्थो विद्यया ह्येव न विद्यां प्रजहेन्नरः ॥ १०
नाप्राप्तकालो म्रियते विद्वः शरशतैरपि ।
तृणाग्रेणापि संस्पृष्टः प्राप्तकालो न जीवति ॥ ११
भीष्म उवाच ।
ईहमानः समारम्भान्यदि नासादयेद्धनम् ।
उग्रं तपः समारोहेन्न ह्यनुप्तं प्ररोहति ॥ १२
दानेन भोगी भवति मेधावी वृद्धसेवया ।
अहिंसया च दीर्घायुरिति प्राहुर्मनीषिणः ॥ १३
तस्माद्दद्यान्न याचेत पूजयेद्भार्मिकानपि ।
सुभाषी प्रियकृच्छान्तः सर्वसत्त्वाविहिंसकः ॥ १४
यदा प्रमाणं प्रसवः स्वभावश्च सुखासुखे ।
दंशकीटपिपीलानां स्थिरो भव युधिष्ठिर ॥ १५

॥ इति श्रीमन्महाभारते अनुशासनपर्वणि दानधर्मपर्वणि एकोनसप्तत्यधिकद्विशततमोऽध्यायः ॥ २६९ ॥

सप्तत्यधिकद्विशततमोऽध्यायः ॥ २७० ॥

भीष्मेण युधिष्ठिरं प्रति धर्मप्रशंसनम् ॥ १ ॥

भीष्म उवाच ।

कार्यते यच्च क्रियते सच्चासच्च कृताकृतम् ।
तत्राश्वसीत सत्कृत्वा असत्कृत्वा न विश्वसेत् ॥ १
काल एवान्तराशक्तिर्निग्रहानुग्रहौ ददत् ।
बुद्धिमाविश्य भूतानां धर्माधर्मौ प्रवर्तते ॥ २
यदा त्वस्य भवेद्बुद्धिर्धर्मार्थस्य प्रदर्शनात् ।

तदाश्वसीत धर्मात्मा दृढबुद्धिर्न विश्वसेत् ॥ ३
एतावन्मात्रमेतद्वि भूतानां प्राज्ञलक्षणम् ।
कालयुक्तोऽप्युभयविच्छेपं युक्तं समाचरेत् ॥ ४
यथा ह्युपस्थितैश्चर्याः पूजयन्ति नरा जनान् ।
एवमेवात्मनाऽऽत्मानं पूजयन्तीह धार्मिकाः ॥ ५
'भावशुद्धिस्तु तपसा देवतानां च पूजया ।

कृतो यत्नोऽफलो येषां ते कृतयत्नाफलाः ॥ ३ ॥ भवेत्स-
मर्थः 'स्यात् ॥ ४ ॥ आयशतैः उपायशतैः । सुखी धनेन ॥ ५ ॥
तपसेह भोगी भवतीति ट. थ. पाठः ॥ १३ ॥ प्रसवः प्रसव-
कारणं कर्मैव । दंशादीनां सुखाद्यासां प्रमाणं नियामकम् । एवं
स्यस्यापि ज्ञात्वा स्थिरोऽवचलो भव ॥ १५ ॥ एकोनसप्तत्य-

धिकद्विशततमोऽध्यायः ॥ २६९ ॥

प्रवर्तते प्रवर्तयति ॥ २ ॥ धर्मार्थस्य धर्मफलस्य प्रदर्श-
नात् । यदा धर्म एव श्रेयस्कर इति बुद्धिर्भवेत्तदायं धर्मात्मा
धर्मचित्तः धर्मे आश्वसीत विश्वासं कुर्वति । अदृढबुद्धिस्तु न
विश्वसेत् धर्मफले ॥ ३ ॥ एतावद्धर्मे विश्वासवत्त्वम् । उभय-

सनातनेन शुद्ध्या च श्रुतदानजपैरपि ।
 न ह्यशुद्धस्तु तां दद्याद्धर्मकाले कथंचन ॥ ६
 न ह्यधर्मतया धर्मं दद्यात्कालः कथंचन ।
 तस्माद्विशुद्धमात्मानं जानीयाद्धर्मचारिणम् ॥ ७
 स्पृष्टुमप्यसमर्थो हि ज्वलन्तमिव पावकम् ।
 अधर्मः संततो धर्मं कालेन परिरक्षितम् ॥ ८
 कार्यावेतौ हि धर्मेण धर्मो हि विजयावहः ।
 त्रयाणामपि लोकानामालोकः कारणं भवेत् ॥ ९
 न तु कश्चिन्नयेत्प्राज्ञो गृहीत्वैव करे नरम् ।
 ऊह्यमानस्तु धर्मेण प्राप्नुयात्परमच्युतम् ।
 विश्वास एव कर्तव्यो बहुधर्मे शुभच्छले ॥ १०
 शूद्रोऽहं नाधिकारो मे चातुराश्रम्यसेवने ।

इति विज्ञानमपरे नात्मन्युपदधत्युत ॥ ११
 विशेषेण च वक्ष्यामि चातुर्वर्ण्यस्य लिङ्गतः ।
 पञ्चभूतशरीराणां सर्वेषां सदृशात्मनाम् ॥ १२
 लोकधर्मे च धर्मे च विशेषकरणं कृतम् ।
 यथैकत्वं पुनर्यान्ति प्राणिनस्तत्र विस्तरः ॥ १३
 अध्रुवो हि कथं लोकः स्मृतो धर्मः कथं ध्रुवः ।
 यत्र कालो ध्रुवस्तात तत्र धर्मः सनातनः ॥ १४
 सर्वेषां तुल्यदेहानां सर्वेषां सदृशात्मनाम् ।
 कालो धर्मेण संयुक्तः शेष एव स्वयं गुरुः ॥ १५
 एवं सति न दोषोऽस्ति भूतानां धर्मसेवने ।
 तिर्यग्योनावपि सतां लोक एव मतो गुरुः ॥ १६

॥ इति श्रीमन्महाभारते अनुशासनपर्वणि दानधर्मपर्वणि सप्तत्यधिकद्विशततमोऽध्यायः ॥ २७० ॥

एकसप्तत्यधिकद्विशततमोऽध्यायः ॥ २७१ ॥

भीष्मेण युधिष्ठिरं प्रति देवदेवार्थिगिरिनदीतीर्थक्षेत्रादीनां विस्तरेण पृथङ्कामनिर्देशपूर्वकं प्रातःसायं तस्कीर्तनस्य दुरित-
 निवृत्तिसुकृतप्राप्तिहेतुत्वोक्तीर्तनम् ॥ १ ॥

वैशंपायन उवाच ।
 शरतल्पगतं भीष्मं पाण्डवोऽथ कुरुद्रहः ।
 युधिष्ठिरो हितं प्रेप्सुरपृच्छत्कल्मषापहम् ॥ १
 युधिष्ठिर उवाच ।
 किं श्रेयः पुरुषस्येह किं कुर्वन्मुखमेधते ।
 विपाप्मा स भवेत्केन किं वा कल्मषनाशनम् ॥ २
 वैशंपायन उवाच ।
 तस्मै शुश्रूषमाणाय भूयः शान्तनवस्तदा ।
 दैवं वंशं यथान्यायमाचष्ट पुरुषर्षभ ॥ ३

वितर्कतव्याकर्तव्यवित् ॥ ४ ॥ धर्मः कदाप्यधर्मो न भवेदित्याह
 नहीति । अधर्मतया दुःखहेतुतया ॥ ७ ॥ अधर्मसंततो धर्मं
 कुरुते परकारणात् इति क. पाठः ॥ ८ ॥ एतौ विशुद्धताऽ-
 धर्मास्पृशौ ॥ ९ ॥ उच्यमानस्तु धर्मेण धर्मलोकभयच्छले इति
 झ. पाठः ॥ ११ ॥ विशेषेणेति युगमम् । सर्वेषां प्राणिनां
 पाञ्चभौतिकत्वे प्रत्यक्षेपि विशेषकरणमिदं पवित्रमिदमपवित्र-
 मिति व्यवस्थापनं लोकधर्मे शास्त्रीयधर्मे च निमित्ते सति
 कृतम् ॥ १४ ॥ अत्र शङ्कते अध्रुव इति । लोकस्य धर्मस्य च
 कार्यकारणभावात्कार्यस्याध्रुवत्वं कारणस्य ध्रुवत्वं च न युक्तं

भीष्म उवाच ।
 अयं दैवतवंशो वै ऋषिवंशसमन्वितः ।
 त्रिसंध्यं पठितः पुत्र कल्मषापहरः परः ॥ ४
 यदह्ना कुरुते पापमिन्द्रियैः पुरुषश्चरन् ।
 बुद्धिपूर्वमबुद्धिर्वा रात्रौ यच्चापि सन्ध्ययोः ॥ ५
 मुच्यते सर्वपापेभ्यः कीर्तयन्वै शुचिः सदा ।
 नान्धो न बधिरः काले कुरुते स्वस्तिमान्सदा ॥ ६
 तिर्यग्योनिं न गच्छेच्च नरकं संकराणि च ।
 न च दुःखभयं तस्य मरणे स न मुह्यति ॥ ७

तन्नुनाशमन्तरेण पटनाशायोगादित्यर्थः । उत्तरमाह । कालः
 संकल्पः । निष्कामधर्म एव ध्रुवस्तत्फलं ननु सकाम इत्यर्थः
 ॥ १५ ॥ स्वयं गुरुरिति । धर्मबलात्स्वयमेव च स उदेति न
 शिक्षयेदित्यर्थः ॥ १६ ॥ यदा भूतानां प्राक्कर्मैव तत्रतत्र
 सुखदुःखसाधने प्रवर्तकमतो धर्मसेवने कर्मफलभोगे असमञ्ज-
 सेपि भूतानां दोषो नास्ति । यतः तिर्यग्योनावपि सतां विद्य-
 मानानां भूतानां सदसत्प्रवृत्तौ पूर्वकर्मानुसारालोक एव गुरुरेष्टः
 ॥ १७ ॥ सप्तत्यधिकद्विशततमोऽध्यायः ॥ २७० ॥

देवासुरगुरुर्देवः सर्वभूतनमस्कृतः ।
 अचिन्त्योथाप्यनिर्देश्यः सर्वप्राणो ह्ययोनिजः ॥ ८
 पितामहो जगन्नाथः सावित्री ब्रह्मणः सती ।
 वेदभूरथ कर्ता च विष्णुर्नारायणः प्रभुः ॥ ९
 उमापतिर्विरूपाक्षः स्कन्दः सेनापतिस्तथा ।
 विशाखो हुतभुग्वायुश्चन्द्रसूर्यौ प्रभाकरौ ॥ १०
 शक्रः शचीपतिर्देवो यमो धूमोर्णया सह ।
 वरुणः सह गौर्या च सह ऋद्ध्या धनेश्वरः ॥ ११
 सौम्या गौः सुरभिर्देवी विश्रवाश्च महानृषिः ।
 संकल्पः सागरो गङ्गा स्रवन्त्योऽथ मरुद्गणः ॥ १२
 वालखिल्यास्तपःसिद्धाः कृष्णद्वैपायनस्तथा ।
 नारदः पर्वतश्चैव विश्वावसुर्हहाहुहूः ॥ १३
 तुम्बुरुश्चित्रसेनश्च देवदूतश्च विश्रुतः ।
 देवकन्या महाभागा दिव्याश्चाप्सरसां गणाः ॥ १४
 उर्वशी मेनका रम्भा मिश्रकेशी ह्यलम्बुषा ।
 विश्वाची च घृताची च पञ्चचूडा तिलोत्तमा ॥ १५
 आदित्या वसवो रुद्राः माश्विनः पितरोपि च ।
 धर्मः श्रुतं तपो दीक्षा व्यवसायः पितामहः ॥ १६
 शर्वर्यो दिवसाश्चैव मारीचः कश्यपस्तथा ।
 शुक्रो बृहस्पतिर्भौमो बुधो राहुः शनैश्वरः ॥ १७
 नक्षत्राण्यृतवश्चैव मासाः पक्षाः सवत्सराः ।
 वैनतेयाः समुद्राश्च कद्रुजाः पन्नगास्तथा ॥ १८
 शतद्रुश्च विपाशा च चन्द्रभागा सरस्वती ।
 सिन्धुश्च देविका चैव प्रभासं पुष्कराणि च ॥ १९
 गङ्गा महानदी वेणा कावेरी नर्मदा तथा ।
 कुरुपुना विशल्या च करतोयाम्बुवाहिनी ॥ २०
 सरयूर्गण्डकी चैव लोहितश्च महानदः ।
 ताम्रारुणा वेत्त्रती पर्णाशा गौतमी तथा ॥ २१
 गोदावरी च वेण्या च कृष्णपेणा तथाऽद्रिजा ।
 दृषद्वती च कावेरी चक्षुर्मन्दाकिनी तथा ॥ २२
 प्रयागं च प्रभासं च पुण्यं नैमिषमेव च ।
 तच्च विश्वेश्वरस्थानं यत्र तद्विमलं सरः ॥ २३
 पुण्यतीर्थं सुसलिलं कुरुक्षेत्रं प्रकीर्तितम् ।
 सिंघ्रुत्तमं तपो दानं जम्बूमार्गमथापि च ॥ २४

हिरण्वती वितस्ता च तथा पुक्षवती नदी ।
 वेदस्मृतिर्वेदवती मालवाऽथाश्ववत्यपि ॥ २५
 भूमिभागास्तथा पुण्या गङ्गाद्वारमथापि च ।
 ऋषिकुल्यास्तथा मेध्या नद्यः सिन्धुवहास्तथा ॥ २६
 चर्मण्वती नदी पुण्या कौशिकी यमुना तथा ।
 नदी भीमरथी चैव बाहुदा च महानदी ॥ २७
 माहेन्द्रवाणी त्रिदिवा नीलिका च सरस्वती ।
 नन्दा चापरनन्दा च तथा तीर्थमहाह्रदः ॥ २८
 गयाऽथ फल्गुतीर्थं च धर्मरूपं सुरैर्वृतम् ।
 तथा देवनदी पुण्या सरश्च ब्रह्मनिर्मितम् ॥ २९
 पुण्यं त्रिलोकविख्यातं सर्वपापहरं शिवम् ।
 हिमवान्पर्वतश्चैव दिव्यौषधिसमन्वितः ॥ ३०
 विन्ध्यो धातुविचित्राङ्गस्तीर्थवानौषधान्वितः ।
 मेरुर्महेन्द्रो मलयः श्वेतश्च रजतावृतः ॥ ३१
 शृङ्गवान्मन्दरो नीलो निषधो दर्दुरस्तथा ।
 चित्रकूटोऽञ्जनाभश्च पर्वतो गन्धमादनः ॥ ३२
 पुण्यः सोमगिरिश्चैव तथैवान्ये महीधराः ।
 दिशश्च विदिशश्चैव क्षितिः सर्वे महीरुहाः ॥ ३३
 विश्वेदेवा नभश्चैव नक्षत्राणि ग्रहास्तथा ।
 पान्तु नः सततं देवाः कीर्तिताऽकीर्तिता मया ॥ ३४
 कीर्तयानो नरो ह्येतान्मुच्यते सर्वकिल्बिषैः ।
 स्तुवंश्च प्रतिनन्दंश्च मुच्यते सर्वतो भयात् ॥ ३५
 सर्वसंकरपापेभ्यो देवतास्तवनन्दकः ।
 देवतानन्तरं विप्रांस्तपःसिद्धांस्तपोधिकान् ॥ ३६
 कीर्तितान्कीर्तयिष्यामि सर्वपापप्रमोचनान् ।
 यवक्रीतोऽथ रैभ्यश्च कक्षीवानौशिजस्तथा ॥ ३७
 भृग्वङ्गिरास्तथा कण्वो मेधातिथिरथ प्रभुः ।
 ब्रह्मी च गुणसंपन्नः प्राचीं दिशमुपाश्रिताः ॥ ३८
 भद्रां दिशं महाभागा उल्मुचुः प्रमुचुस्तथा ।
 मुमुचुश्च महाभागः स्वस्त्यात्रेयश्च वीर्यवान् ॥ ३९
 मित्रावरुणयोः पुत्रस्तथाऽगस्त्यः प्रतापवान् ।
 दृढायुश्चोर्ध्वबाहुश्च विश्रुतावृषिसत्तमौ ॥ ४०
 पश्चिमां दिशमाश्रित्य य एधन्ते निबोध तान् ।
 उपङ्गुः सह सोदर्यैः परिव्याधश्च वीर्यवान् ॥ ४१

ऋषिर्दीर्घतमाश्चैव गौतमः काश्यपस्तथा ।
 एकतश्च द्वितश्चैव त्रितश्चैव महानृषिः ॥ ४२
 अत्रेः पुत्रश्च धर्मात्मा तथा सारस्वतः प्रभुः ।
 उत्तरां दिशमाश्रित्य य एधन्ते निबोध तान् ॥ ४३
 अत्रिर्वसिष्ठः शक्तिश्च पाराशर्यश्च वीर्यवान् ।
 विश्वामित्रो भरद्वाजो जमदग्निस्तथैव च ॥ ४४
 ऋचीकपुत्रो रामश्च ऋषिरौदालकिस्तथा ।
 श्वेतकेतुः कोहलश्च विपुलो देवलस्तथा ॥ ४५
 देवशर्मा च धौम्यश्च हस्तिकाश्यप एव च ।
 लोमशो नाचिकेतश्च लोमहर्षण एव च ॥ ४६
 ऋषिरुग्रश्रवाश्चैव भार्गवश्चयवनस्तथा ।
 एष वै समवायश्च ऋषिदेवसमन्वितः ॥ ४७
 आद्यः प्रकीर्तितो राजन्सर्वपापप्रमोचनः ।
 नृगो ययातिर्नहुषो यदुः पूरुश्च वीर्यवान् ॥ ४८
 धुन्धुमारो दिलीपश्च सगरश्च प्रतापवान् ।
 कृशाश्वो यौवनाश्वश्च चित्राश्वः सत्यवांस्तथा ॥ ४९
 दुष्यन्तो भरतश्चैव चक्रवर्ती महायशः ।
 पवनो जनकश्चैव तथा दृष्टरथो नृपः ॥ ५०
 रघुर्नरवरश्चैव तथा दशरथो नृपः ।
 रामो राक्षसहा वीरः शशबिन्दुर्भगीरथः ॥ ५१
 हरिश्चन्द्रो मरुत्तश्च तथा दृढरथो नृपः ।
 महोदयो ह्यलर्कश्च ऐलश्चैव नराधिपः ॥ ५२
 करंधमो नरश्रेष्ठः कध्मोरश्च नराधिपः ।

दक्षोऽम्बरीषः कुकुरो रैवतश्च महायशः ॥ ५३
 कुरुः संवरणश्चैव मांधाता सत्यविक्रमः ।
 मुचुकुन्दश्च राजर्षिर्जहुर्जाह्नविसेवितः ॥ ५४
 आदिराजः पृथुर्वैन्यो मित्रभानुः प्रियंकरः ।
 त्रसदस्त्पुस्तथा राजा श्वेतो राजर्षिसत्तमः ॥ ५५
 महाभिषश्च विख्यातो निमी राजा तथाऽष्टकः ।
 आयुः क्षुपश्च राजर्षिः कक्षेयुश्च नराधिपः ॥ ५६
 प्रतर्दनो दिवोदासः सुदासः कोसलेश्वरः ।
 ऐलो नलश्च राजर्षिर्मनुश्चैव प्रजापतिः ॥ ५७
 हविध्रश्च पृषध्रश्च प्रतीपः शान्तनुस्तथा ।
 अजः प्राचीनबर्हिश्च तथैक्ष्वाकुर्महायशः ॥ ५८
 अनरण्यो नरपतिर्जानुजङ्घस्तथैव च ।
 कक्षसेनश्च राजर्षिर्ये चान्ये चानुकीर्तिताः ॥ ५९
 कल्यमुत्थाय यो नित्यं सन्ध्ये द्वेऽस्तमयोदये ।
 पठेच्छुचिरनावृत्तः स धर्मफलभागभवेत् ॥ ६०
 देवा देवर्षयश्चैव स्तुता राजर्षयस्तथा ।
 पुष्टिमायुर्यशः स्वर्गं विधास्यन्ति ममेश्वराः ॥ ६१
 मा विघ्नं मा च मे पापं मा च मे परिपन्थिनः ।
 ध्रुवो जयो मे नित्यः स्यात्परत्र च शुभा गतिः ॥ ६२
 'पालय त्वं प्रजाः सर्वाः शान्तात्मा त्वनुशासिता ।
 द्वैपायनः स्वयंचक्षुः कृष्णस्तेऽस्तु परायणम् ॥ ६३
 वैशंपायन उवाच ।
 इत्युक्त्वोपासनार्थाय विरराम महामतिः ॥ ६४

॥ इति श्रीमन्महाभारते अनुशासनपर्वणि दानधर्मपर्वणि एकसप्तत्यधिकद्विशततमोऽध्यायः ॥ २७१ ॥

द्विसप्तत्यधिकद्विशततमोऽध्यायः ॥ २७२ ॥

युधिष्ठिराय निखिलधर्मोपदेशानन्तरं स्वावसानकालाऽऽद्यवगमेन भगवद्वाचयामास वाक्प्रसारणादुपरते भीष्मे तंप्रति
 व्यासेन युधिष्ठिरस्य नगरगमनाभ्यनुज्ञानचोदना ॥ १ युधिष्ठिरेण भीष्माभ्यनुज्ञया सहकृष्णादिभिर्हास्तिनपुरप्रवे-
 शनम् ॥ २ ॥

जनमेजय उवाच ।
 शरतल्पगते भीष्मे कौरवाणां धुरंधरे ।
 शयाने वीरशयने पाण्डवैः समुपस्थिते ॥
 युधिष्ठिरो महाप्राज्ञो मम पूर्वपितामहः ।
 धर्माणामागमं श्रुत्वा विदित्वा सर्वसंशयान् ॥ २
 दानानां च विधिं श्रुत्वा च्छिन्नधर्मार्थसंशयः ।

यदन्यदकरोद्विप्र तन्मे शंसितुमर्हसि ॥
 वैशंपायन उवाच ।
 अभून्मुहूर्तं स्तिमितं सर्वं तद्राजमण्डलम् ।
 तूष्णींभूते ततस्तस्मिन्पटे चित्रमिवापितम् ॥ ४
 मुहूर्तमिव च ध्यात्वा न्यासः सत्यवतीसुतः ।

पटे चित्र इवापिते इति थ. पाठः ॥ ४ ॥

नृपं शयानं गाङ्गेयमिदमाह वचस्त्वरन् ॥ ५
 राजन्प्रकृतिमापन्नः कुरुराजो युधिष्ठिरः ।
 सहितो भ्रातृभिः सर्वैः पार्थिवैश्चानुयायिभिः ॥ ६
 उपास्ते त्वां नरव्याघ्र सह कृष्णेन धीमता ।
 तमिमं पुरयानाय समनुज्ञातुमर्हसि ॥ ७
 एवमुक्तो भगवता व्यासेन पृथिवीपतिः ।
 युधिष्ठिरं सहामात्यमनुजज्ञे नदीसुतः ॥ ८
 उवाच चैनं मधुरं नृपं शान्तनवो नृपः ।
 प्रविशस्व पुरीं राजन्धर्मे च ध्रियतां मनः ॥ ९
 यजस्व विविधैर्यज्ञैर्बह्वैः स्वाप्तदक्षिणैः ।
 ययातिरिव राजेन्द्र श्रद्धादमपुरःसरः ॥ १०
 क्षत्रधर्मरतः पार्थ पितृन्देवांश्च तर्पय ।
 श्रेयसा योक्ष्यसे चैव व्येतु ते मानसो ज्वरः ॥ ११

रञ्जयस्व प्रजाः सर्वाः प्रकृतीः परिसान्त्वय ।
 सुहृदः फलसत्कारैरर्चयस्व यथार्हतः ॥ १२
 अनु त्वां तात जीवन्तु मित्राणि सुहृदस्तथा ।
 चैत्यस्थाने स्थितं वृक्षं फलवन्तमिव द्विजाः ॥ १३
 आगन्तव्यं च भवता समये मम पार्थिव ।
 विनिवृत्ते दिनकरे प्रवृत्ते चोत्तरायणे ॥ १४
 तथेत्युक्त्वा च कौन्तेयः सोमिवाद्य पितामहम् ।
 प्रययौ सपरीवारो नगरं नागसाहयम् ॥ १५
 धृतराष्ट्रं पुरस्कृत्य गान्धारीं च पतिव्रताम् ।
 सह तैर्ऋषिभिः सर्वैर्भ्रातृभिः केशवेन च ॥ १६
 पौरजानपदैश्चैव मन्त्रिवृद्धैश्च पार्थिव ।
 प्रविवेकः कुरुश्रेष्ठः पुरं वारणसाहयम् ॥ १७

॥ इति श्रीमन्महाभारते अनुशासनपर्वणि दानधर्मपर्वणि द्विसप्तत्यधिकद्विशततमोऽध्यायः ॥ २७२ ॥

समाप्तं दानधर्मपर्व ॥ १ ॥

(अथ भीष्मस्वर्गारोहणपर्व ॥ २ ॥)

त्रिसप्तत्यधिकद्विशततमोऽध्यायः ॥ २७३ ॥

युधिष्ठिरेण भीष्मसंस्कारोपयोगिसंभारप्रस्थापनपूर्वकं कृष्णधृतराष्ट्रादिभिः सह भीष्मसमीपं प्रत्यागमनम् ॥ १ ॥ युधिष्ठिरेणाभिवादनपूर्वकं कृष्णाद्यागमनं निवेदितेन भीष्मेण स्वस्य कृष्णयाथाभ्यज्ञानप्रकाशनेन तत्प्रणामस्तुतिपूर्वकं व्यासकृष्णधृतराष्ट्रादिभ्यः स्वस्य प्राणोत्सर्गाभ्यनुज्ञानप्रार्थना ॥ २ ॥

वैशंपायन उवाच ।
 ततः कुन्तीसुतो राजा पौरजानपदं जनम् ।
 पूजयित्वा यथान्यायमनुजज्ञे गृहान्प्रति ॥ १
 सान्त्वयामास नारीश्च हतपुत्रा हतेश्वराः ।
 विपुलैरर्थदानैः स तदा पाण्डुसुतो नृपः ॥ २
 सोमिषिक्तो महाप्राज्ञः प्राप्य राज्यं युधिष्ठिरः ।
 अवस्थाप्य नरश्रेष्ठः सर्वाः स्वप्रकृतीस्तथा ॥ ३
 द्विजेभ्यो बलमुख्येभ्यो नैगमेभ्यश्च सर्वशः ।
 प्रतिगृह्याशिषो मुख्यास्तथा धर्मभृतांवरः ॥ ४
 उषित्वा शर्वरीः श्रीमान्पञ्चाशन्नगरोत्तमे ।
 समयं कौरवाभ्यस्य सस्मार पुरुषर्षभः ॥

स निर्ययौ गजपुराद्याजकैः परिवारितः ।
 दृष्ट्वा निवृत्तमादित्यं प्रवृत्तं चोत्तरायणम् ॥ ५
 घृतं माल्यं च गन्धांश्च क्षौमाणि च युधिष्ठिरः ।
 चन्दनागरुमुख्यानि तथा कालागरुणि च ॥ ७
 प्रस्थाप्य पूर्वं कौन्तेयो भीष्मसंस्करणाय वै ।
 माल्यानि च वरार्हाणि रत्नानि विविधानि च ॥ ८
 धृतराष्ट्रं पुरस्कृत्य गान्धारीं च यशस्विनीम् ।
 मातरं च पृथां धीमान्भ्रातृंश्च पुरुषर्षभान् ॥ ९
 जनार्दनेनानुगतो विदुरेण च धीमता ।
 युयुत्सुना च कौरव्यो युयुधानेन चाभिभो ॥ १०
 महता राजभोगेन पारिवर्हेण संवृतः ।

तमिमं पुनरागन्तुमिति थ. पाठः ॥ ७ ॥

द्विसप्तत्यधिकद्विशततमोऽध्यायः ॥ २७३ ॥

स्तूयमानो महातेजा भीष्मस्याग्नीननुव्रजन् ॥ ११
 निश्चक्राम पुरात्तस्माद्यथा देवपतिस्तथा ।
 आससाद कुरुक्षेत्रे ततः शान्तनवं नृपः ॥ १२
 उपास्यमानं व्यासेन पाराशर्येण धीमता ।
 नारदेन च राजर्षे देवलेनासितेन च ॥ १३
 हतशिष्टैर्नृपैश्चान्यैर्नानादेशसमागतैः ।
 रक्षिभिश्च महात्मानं रक्ष्यमाणं समन्ततः ॥ १४
 शयानं वीरशयने ददर्श नृपतिस्ततः ।
 ततो रथादवारोहद्वातृभिः सह धर्मराट् ॥ १५
 अभिवाद्याथ कौन्तेयः पितामहमरिंदमम् ।
 द्वैपायनादीन्विप्रांश्च तैश्च प्रत्यभिनन्दितः ॥ १६
 ऋत्विग्भिर्ब्रह्मकल्पैश्च भ्रातृभिः सह धर्मजः ।
 आसाद्य शरतल्पस्थमृषिभिः परिवारितम् ॥ १७
 अब्रवीद्धरतश्रेष्ठं धर्मराजो युधिष्ठिरः ।
 भ्रातृभिः सह कौरव्यः शयानं निम्नगासुतम् ॥ १८
 युधिष्ठिरोऽहं नृपते नमस्ते जाह्नवीसुत ।
 शृणोषि चेन्महाबाहो ब्रूहि किं करवाणि ते ॥ १९
 प्राप्तोऽसि समये राजन्नग्नीनादाय ते विभो ।
 आचार्यान्ब्राह्मणांश्चैव ऋत्विजो भ्रातरश्च मे ॥ २०
 पुत्रश्च ते महातेजा धृतराष्ट्रो जनेश्वरः ।
 उपस्थितः सहामात्यो वासुदेवश्च वीर्यवान् ॥ २१
 हतशिष्टाश्च राजानः सर्वे च कुरुजाङ्गलाः ।
 तान्पश्य नरशार्दूल समुन्मीलय लोचने ॥ २२
 ग्रचेह किञ्चित्कर्तव्यं तत्सर्वं प्रापितं मया ।
 यथोक्तं भवता काले सर्वमेव च तत्कृतम् ॥ २३
 वैशंपायन उवाच ।
 एवमुक्तस्तु गाङ्गेयः कुन्तीपुत्रेण धीमता ।
 ददर्श भारतान्सर्वान्स्थितान्संपरिवार्य ह ॥ २४
 ततश्चलवपुर्भीष्मः प्रगृह्य विपुलं भुजम् ।
 ओघमेघस्वरो वाग्मी काले वचनमब्रवीत् ॥ २५
 दिष्ट्या प्राप्तोऽसि कौन्तेय सहामात्यो युधिष्ठिर ।
 परिवृत्तो हि भगवान्सहस्रांशुर्दिवाकरः ॥ २६

अष्टमश्चाशुतं राज्यः शयानस्याद्य मे गताः ।
 शरेषु निश्चिताग्रेषु यथा वर्षशतं तथा ॥ २७
 माघोऽयं समनुप्राप्तो मासः पुण्यो युधिष्ठिर ।
 त्रिभागशेषः पक्षोऽयं शुक्लो भवितुमर्हति ॥ २८
 एवमुक्त्वा तु गाङ्गेयो धर्मपुत्रं युधिष्ठिरम् ।
 धृतराष्ट्रमथामन्य काले वचनमब्रवीत् ॥ २९
 भीष्म उवाच ।
 राजन्विदितधर्मोऽसि सुनिर्णीतार्थसंशयः ।
 बहुश्रुता हि ते विप्रा बहवः पर्युपासिताः ॥ ३०
 वेद शास्त्राणि सूक्ष्माणि धर्माश्च मनुजेश्वर ।
 वेदांश्च चतुरः सर्वान्पण्डितैरुपबृंहितान् ॥ ३१
 न शोचितव्यं कौरव्य भवितव्यं हि तत्तथा ।
 श्रुतं देवरहस्यं ते कृष्णद्वैपायनादपि ॥ ३२
 यथा पाण्डोः सुता राजंस्तथैव तव धर्मतः ।
 तान्पालय स्थितो धर्मे गुरुशुश्रूषणे रतान् ॥ ३३
 धर्मराजो हि शुद्धात्मा निदेशे स्थास्यते तव ।
 आनृशंस्यपरं ह्येनं जानामि गुरुवत्सलम् ॥ ३४
 तव पुत्रा दुरात्मानः क्रोधलोभपरायणाः ।
 ईर्ष्याभिभूता दुष्टेत्तास्तान् शोचितुमर्हसि ॥ ३५
 वैशंपायन उवाच ।
 एतावदुक्त्वा वचनं धृतराष्ट्रं मनीषिणम् ।
 वासुदेवं महाबाहुमभ्यभाषत कौरवः ॥ ३६
 भीष्म उवाच ।
 भगवन्देवदेवेश सुरासुरनमस्कृत ।
 त्रिविक्रम नमस्तुभ्यं शङ्खचक्रगदाधर ॥ ३७
 वासुदेवो हिरण्यात्मा पुरुषः सविता विराट् ।
 जीवभूतोऽनुरूपस्त्वं परमात्मा सनातनः ॥ ३८
 त्वद्भक्तं त्वद्गतिं शान्तमुदारमपरिग्रहम् ।
 त्रायस्व पुण्डरीकाक्ष पुरुषोत्तम नित्यशः ।
 अनुजानीहि मां कृष्ण वैकुण्ठ पुरुषोत्तम ॥ ३९
 रक्षयाश्च ते पाण्डवेया भवान्येषां परायणम् ।
 उक्तवानसि दुर्बद्धिं मन्दं दुर्योधनं तदा ॥ ४०

मासः सौम्य इति झ. पाठः । सौम्यश्चान्द्रः । मासस्य चतु-
 र्भागकरणे सार्धसप्ततिथेरैकभागत्वात् । अष्टम्यर्धस्यानती-
 तत्वेन प्रथमभागस्य विद्यमानत्वात् त्रिभागशेषो भवितुमर्ह-

तीत्यर्थः । तेनाद्याष्टमीत्यर्थः ॥ २८ ॥ त्रिसप्तत्यधिकद्विशतत-
 मोऽध्यायः ॥ २७३ ॥

यतः कृष्णस्ततो धर्मो यतो धर्मस्ततो जयः ।
 वासुदेवेन तीर्थेन पुत्र संशाम्य पाण्डवः ॥ ४१
 संधानस्य परः कालस्तवेति च पुनःपुनः ।
 न च मे तद्वचो मूढः कृतवान्सं सुमन्दधीः ।
 घातयित्वेह पृथिवीं ततः स निधनं गतः ॥ ४२
 त्वां तु जानाम्यहं देवं पुराणमृषिसत्तमम् ।
 नरेण सहितं देव बदर्यां सुचिरोषितम् ॥ ४३
 तथा मे नारदः प्राह व्यासश्च सुमहातपाः ।
 नरनारायणावेतौ संभूतौ मनुजेष्विति ॥ ४४
 स मां त्वमनुजानीहि कृष्ण मोक्षये कलेवरम् ।
 त्वयाऽहं समनुज्ञातो गच्छेयं परमां गतिम् ॥ ४५
 वासुदेव उवाच ।
 अनुजानामि भीष्म त्वां वसून्प्राप्नुहि पार्थिव ।
 न तेऽस्ति वृजिनं किञ्चिच्छुद्धात्मैश्वर्यसंयुतः ॥ ४६

पितृभक्तोसि राजर्षे मार्कण्डेय इवापरः ।
 तेन मृत्युस्तव वशे स्थितो भृत्य इवानतः ॥ ४७
 वैशंपायन उवाच ।
 एवमुक्तस्तु गाङ्गेयः पाण्डवानिदमब्रवीत् ।
 धृतराष्ट्रमुखांश्चापि सर्वांश्च सुहृदस्तथा ॥ ४८
 प्राणानुत्सृष्टुमिच्छामि तत्रानुज्ञातुमर्हथ ।
 सत्येषु यतितव्यं वः सत्यं हि परमं बलम् ॥ ४९
 आनृण्यस्यपरैर्भाव्यं सदैव नियतात्मभिः ।
 ब्रह्मण्यर्धर्मशीलैश्च तपोनित्यैश्च भारताः ॥ ५०
 इत्युक्त्वा सुहृदः सर्वास्तथा संपूज्य चैव ह ।
 'धनं बहुविधं राजन्दच्चा नित्यं द्विजातिषु ।'
 पुनरेवाब्रवीद्वीमान्युधिष्ठिरमिदं वचः ॥ ५१
 ब्राह्मणश्चैव ते नित्यं प्राज्ञाश्चैव विशेषतः ।
 आचार्या ऋत्विजश्चैव पूजनीया जनाधिप ॥ ५२

॥ इति श्रीमन्महाभारते अनुशासनपर्वणि भीष्मस्वर्गारोहणपर्वणि त्रिमत्यधिकद्विशततमोऽध्यायः ॥ २७३ ॥

चतुःसत्यधिकद्विशततमोऽध्यायः ॥ २७४ ॥

भीष्मेण भगवद्भानपूर्वकं स्वशरीरमूर्धमध्योज्जेदनेन तेजो ज्वालारूपेण सर्वापरोक्षमाकाशप्रवेशनेन क्षणादन्तर्धानम् ॥ १ ॥ ततो धृतराष्ट्रयुधिष्ठिरादिभी राजवंभवेन चितारोपणेन विधिवदग्निना समुद्दीयनम् ॥ २ ॥ ततो गङ्गामवगाह्य कृतोदकेषु युधिष्ठिरादिषु मूर्ताभूय जलादुद्धृत्य भीष्मंप्रति सकरुणं विलापेन शोचन्तीं गङ्गांप्रति कृष्णादिभिराश्वासनम् ॥ ३ ॥

वैशंपायन उवाच ।
 एवमुक्त्वा कुरुन्सर्वान्भीष्मः शान्तनवस्तदा ।
 तूष्णीं बभूव कौरव्यः स मुहूर्तमरिंदम ॥ १
 धारयामास चात्मानं धारणासु यथाक्रमम् ।
 तस्योर्ध्वमगमन्प्राणाः सन्निरुद्धा महात्मनः ॥ २
 इदमाश्चर्यमासीच्च मध्ये तेषां महात्मनाम् ।
 सहितैर्ऋषिभिः सर्वैस्तदा व्यासादिभिः प्रभो ॥ ३
 यद्यन्मुञ्चति गात्रं हि स शान्तनुसुतस्तदा ।
 तत्तद्विशल्यमभवद्योगयुक्तस्य वै क्रमात् ।
 क्षणेन प्रेक्षतां तेषां विशल्यः सोऽभवत्तदा ॥ ४
 तद्दृष्ट्वा विस्मिताः सर्वे वासुदेवपुरोगमाः ।
 सह तैर्मुनिभिः सर्वैस्तदा व्यासादिभिर्नृप ॥ ५
 सन्निरुद्धस्तु तेनात्मा सर्वेष्वायतनेषु च ।

जगाम भित्त्वा मूर्धानं दिवमभ्युत्पपात ह ॥ ६
 देवदुन्दुभिनादश्च पुष्पवर्षैः सहाभवत् ।
 सिद्धा ब्रह्मर्षयश्चैव साधुमाध्विति हर्षिताः ॥ ७
 महोल्केव च भीष्मस्य मूर्धदेशाज्जनाधिप ।
 निःसृत्याकाशमाविश्य क्षणेनान्तरधीयत ॥ ८
 एवं स राजशार्दूल नृपः शान्तनवस्तदा ।
 समयुज्यत लोकैः स्वैर्भरतानां कुलोद्बहः ॥ ९
 भतस्त्वादाय दारुणि गन्धांश्च विविधान्वहून् ।
 चितां चक्रुर्महात्मानः पाण्डवा विदुरस्तथा ।
 युयुत्सुश्चापि कौरव्यं प्रेक्षकास्त्वितरेऽभवन् ॥ १०
 युधिष्ठिरश्च गाङ्गेयं धृतराष्ट्रश्च दुःखितौ ।
 छादयामासतुरुभौ क्षौर्मर्माल्यैश्च कौरवम् ॥ ११
 धारयामास तस्याथ युयुत्सुश्छत्रमुत्तमम् ।

समादधत्स्वमात्मानं धारणानुक्रमस्थितः । इति क. ध.

पाठः ॥ २ ॥

चामरे व्यजने शुभ्रे भीमसेनार्जुनावुभौ ।
 उष्णीषे परिगृहीतां माद्रीपुत्रावुभौ तथा ॥ १२
 युधिष्ठिरेण सहितो धृतराष्ट्रश्च पादतः ।
 वृद्धाः स्त्रियः कौरवाणां भीष्मं कुरुकुलोद्ग्रहम् ।
 तालवृन्तान्युपादाय पर्यवीजन्त सर्वशः ॥ १३
 ततोऽस्य विधिवच्चक्रुः पितृमेधं महात्मनः ।
 याजका जुहुवुश्चाग्नौ जगुः सामानि सामगाः ॥ १४
 ततश्चन्दनकाष्ठैश्च तथा कालीयकैरपि ।
 कालागुरुप्रभृतिभिर्गन्धैश्चोच्चावचैस्तथा ॥ १५
 समवच्छाद्य गाङ्गेयं संप्रज्वालय हुताशनम् ।
 अपसव्यमकुर्वन्त धृतराष्ट्रमुखाश्रिताम् ॥ १६
 संस्कृत्य च कुरुश्रेष्ठं गाङ्गेयं कुरुमत्तमाः ।
 जग्मुर्भागीरथीं पुण्यामृषिजुष्टां कुरुद्वहाः ॥ १७
 अनुगम्यमाना व्यासेन नारदेनासितेन च ।
 कृष्णेन भरतस्त्रीभिर्ये च पौराः समागताः ॥ १८
 उदकं चक्रिरे सर्वे गाङ्गेयस्य महात्मनः ।
 विधिवत्क्षत्रियश्रेष्ठाः स च सर्वो जनस्तदा ॥ १९
 ततो भागीरथी देवी तनयस्योदके कृते ।
 उत्थाय सलिलात्तस्माद्बुद्धी शोकविह्वला ।
 परिदेवयती तत्र कौरवानभ्यभाषत ॥ २०
 निबोधत यथावृत्तमुच्यमानं मया नृपाः ।
 राजवृत्तेन संपन्नः प्रज्ञयाभिजनेन च ।
 सत्कर्ता कुरुवृद्धानां पितृभक्तो दृढव्रतः ॥ २१
 जामदग्न्येन रामेण यः पुरा न पराजितः ।
 दिव्यैरस्त्रैर्महावीर्यः सहतोऽद्य शिखण्डिना ॥ २२
 अश्मसारमयं नूनं हृदयं मम पार्थिवाः ।

अपस्यन्त्यः प्रियं पुत्रं यन्न दीर्यति मेऽद्य वै ॥ २३
 समेतं पार्थिवं क्षत्रं काशिपुर्यां स्वयंवरे ।
 विजित्यैकुरथेनाजौ कन्याश्चायं जहारह ॥ २४
 यस्य नपुंसकबले तुल्यः पृथिव्यामपि कश्चन ।
 हतं शिखण्डिना श्रुत्वा यन्न दीर्यति मे मनः ॥ २५
 जामदग्न्यः कुरुक्षेत्रे युधि येन महात्मना ।
 पीडितो नातियत्नेन सहतोऽद्य शिखण्डिना ॥ २६
 एवमेव बहु तदा विलम्पतीं नहानदीम् ।
 आश्वासयामास तदा रामादामोदरो विभुः ॥ २७
 समाश्वसिहि भद्रे त्वं मा शुचः शुभदर्शने ।
 ततः स परमं लोकं तव पुत्रो न संशयः ॥ २८
 वसुरेप महातेजाः शापदोषेण शोभने ।
 मानुषत्वमनुप्राप्तो नैनं शोचितुमर्हसि ॥ २९
 स एष क्षत्रधर्मेण युध्यमानो रणाजिरे ।
 धनंजयेन निहतो नैष देवि शिखण्डिना ॥ ३०
 भीष्मं हि कुरुशार्दूलमुद्यतेषु महारणे ।
 न शक्तः संयुगे हन्तुं साक्षादपि शतक्रतुः ॥ ३१
 स्वच्छन्दतस्तव सुतो गतः स्वर्गं शुभानने ।
 न शक्ता विनिहन्तुं हि रणे तं सर्वदेवताः ॥ ३२
 तस्मान्मा त्वं सरिच्छ्रेष्ठे शोचस्व कुरुनन्दनम् ।
 वमूनेप गतो देवि पुत्रस्ते विज्वरा भव ॥ ३३
 वैशंपायन उवाच ।
 इत्युक्ता सा तु कृष्णेन व्यासेन तु सरिद्धरा ।
 तत्कृत्वा शोकं महाराज स्वं वार्यवततार ह ॥ ३४
 संस्कृत्य ते तां सरितं ततः कृष्णमुखा नृप ।
 अनुज्ञातास्तथा सर्वे न्यवर्तन्त जनाधिपाः ॥ ३५

॥ इति श्रीमन्महाभारते शतसाहस्रिकायां संहितायां वैयासिक्यां अनुशासनपर्वणि भीष्मस्वर्गोद्ग्रहणपर्वणि

चतुःसप्तत्यधिकद्विशतमोऽध्यायः ॥ २७४ ॥

इति अनुशासनपर्व समाप्तम् ॥ १३ ॥

अतः परमाश्वमेधिकं पर्व भविष्यति ॥ १४ ॥

तस्यायमाद्यः श्लोकः ॥

वैशंपायन उवाच ।

कृतोदकं तु राजानं धृतराष्ट्रं युधिष्ठिरः ।

पुरस्कृत्य महाबाहुर्त्तताराकुलेन्द्रियः ॥ १

इदं अनुशासनपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां
निर्णयसंग्रहमुद्रायन्त्रे मुद्रापितम् । तत्काण्डाः १८३१ सन १९१०.

निर्णयसागरयन्त्रालयस्थविक्रयसंकृतं नूतनपुस्तकानां सूची ।

याज्ञवल्क्यस्मृतिः ।

मिताक्षराख्यव्याख्यासंवल्लिता ।

श्रुतिकालतः पञ्चान्महर्षिभिः प्रणीताः स्मृतयश्च धर्मशास्त्रे निराक्षरं प्रमाणं । अथच तास्वपि याज्ञवल्क्यस्मृतिः श्रैष्ठ्येनातिशेते । अत्र-आचार-व्यवहार-प्रायश्चित्तैत्यध्यायत्रयं प्रथितमस्ति योगीश्वरेण । तत्राद्येऽखिलाचारसंस्कारादीनां निरूपणं । द्वितीये राजनीति-दायविभाग-प्रदानां कृतापराधानुरूप-शिक्षाणां च विस्तरः । तृतीये कृतावद्यकर्मणां यश्चित्तकथनमिति तत्तदर्थं विनामैव बोधयति । अयं ग्रन्थो बहुभिर्बहुवारं मुद्रितोपि नातिशुद्धोऽनुस्मृतस्मानर्थपन्क्तौ विरामान्-विषयसरेष्वनुस्यूतसंबन्धात् अनर्थकाक्षरविन्यासादावश्यकवर्णलोपाच्च लिख्यध्यायनाध्ययनादावनवबोधादासोन्यावहो भवति । एतदापन्निरसनाय भवद्भिर्मुद्रणीयोयं ग्रन्थ इति बहूनां महाशयानां सूचनातः प्राचीनलिखितादर्शपुस्तकेभ्यः सम्यक्शोधयित्वास्माभिर्मुद्रितोस्त्ययं ग्रन्थः बालंष्ट्रीव्याख्यातोऽर्थावबोधिकादिपुण्यः आदर्शेभ्यः पाठान्तराणि तथार्थपदभेददर्शकवर्णक्रमकोशोप्युपस्थिते योजितोस्ति । मूल्यं २ रु. ८.

स्मृतिकौस्तुभः ।

श्रीमदनन्तदेवभट्टप्रणीतः ।

धर्मशास्त्रग्रन्थेष्वयं कौस्तुभः कंठे कौस्तुभसद्वत् प्रथितं विद्वद्भिः परमादरणीय एवास्ति । अत्र विशेषतः चांद्रसौरमावननाक्षत्रोनाधिमासानां तत्र तिथ्यादिषु नियतनैमित्तिकवैधकृत्यानां यथा-वर्त्तिर्णयपूर्वं व्रतपूजाकथादीनां च यथावकाशं सप्रमाणं सन्निवेशोऽकप्रति निबन्धप्रणेत्रा । नैष्ठिकपूर्वोयं ग्रन्थो महतायासेन संपाद्यास्माभिरंकितः प्रकाशितश्च । मूल्यं २ रु. ८.

कुवलयानन्दकारिकाः ।

आशाधरभट्टप्रणीतालंकारदीपिकाव्याख्यासहिताः इदं पुस्तकमध्येतृणामतीवोपयुक्तं मूलाह-रणविवरणमभिनवनवपरिपाट्याकयित्वात्र मूलोदाहरणपदाकारादिवर्णक्रमकोशोपि योजितोस्ति । अस्य मूल्यं पूर्वं १ रूप्यकमासीन् । इदानीं सुव्यवस्थया पुस्तकरूपेण मुद्रितस्याप्यस्य केवलं ॥० अर्धरूप्य-कमेव मूल्यं स्थापितम् । मूल्यं ॥० ट. ८-

शिवगीता ।

लक्ष्मीनरहरिसूनुकृतबालानन्दिनीव्याख्यासहिता । अस्याः १६ अध्यायाः सन्ति । पद्मपुराणे श्री-रामागस्त्यकसंवादरूपेणास्या अनुवादोऽत्यंतं सुललिनीऽध्यात्मबुभुत्सूनां मनांस्याह्लादयति । अस्य मूल्यं १ रूप्यकपरिमितमासीन् । संप्रति सुव्यवस्थया २ भुद्र्यापि केवलं ॥० अर्धरूप्यकमेव कृतं । ट. ८-

प्रभाववचरितम् ।

अयं जैनग्रन्थः । अत्र ग्रन्थे जिनमार्गावलम्बिनां महाप्रभावाणां कविरत्नानां प्रादुर्भावपूर्वकं जीवनसमये तेषां विद्यार्जन-सभापाण्डित्य-विद्वत्पराजय-ग्रन्थप्रणयनोर्जस्वित्वादिना यशःश्रीसंपादनादि गीर्वाणवाण्यां गद्यपद्योभयरूपेण यथावद्वर्णितम् । मूल्यं १॥ रु. ८. ८-

निर्णयसागरयन्त्रालयाधिपतिः

तुकाराम जावजी,

कलकादेवीरोड, मुंबई.

